

देवीभागवतपुराणम्/स्कन्धः ०१/अध्यायः ०१

<https://sa.wikisource.org/s/ieo>

< देवीभागवतपुराणम् | स्कन्धः ०१

ॐ सर्वचैतन्यरूपां तां आद्यां विद्यां च धीमहि ।

बुद्धिं या नः प्रचोदयात् ॥ १ ॥

शौनक उवाच -

सूत सूत महाभाग धन्योऽसि पुरुषर्षभ ।

यदधीतास्त्वया सम्यक् पुराणसंहिताः शुभाः ॥ २ ॥

अष्टादश पुराणानि कृष्णेन मुनिनानघ ।

कथितानि सुदिव्यानि पठितानि त्वयानघ ॥ ३ ॥

पञ्चलक्षणयुक्तानि सरहस्यानि मानद ।

त्वया ज्ञातानि सर्वाणि व्यासात्सत्यवतीसुतात् ॥ ४ ॥

अस्माकं पुण्ययोगेन प्राप्तस्त्वं क्षेत्रमुत्तमम् ।

दिव्यं विश्वसनं पुण्यं कलिदोषविवर्जितम् ॥ ५ ॥

समाजोऽयं मुनीनां हि श्रोतुकामोऽस्ति पुण्यदाम् ।

पुराणसंहितां सूत ब्रूहि त्वं नः समाहितः ॥ ६ ॥

दीर्घायुर्भव सर्वज्ञ तापत्रयविवर्जितः ।

कथयाद्य महाभाग पुराणं ब्रह्मसम्मितम् ॥ ७ ॥

श्रोत्रेन्द्रिययुताः सूत नराः स्वादविचक्षणाः ।

न शृण्वन्ति पुराणानि वञ्चिता विधिना हि ते ॥ ८ ॥

यथा जिह्वेन्द्रियाह्लादः षड्रसैः प्रतिपद्यते ।

तथा श्रोत्रेन्द्रियाह्लादो वचोभिः सुधियां स्मृतः ॥ ९ ॥

अश्रोत्राः फणिनः कामं मुह्यन्ति हि नभोगुणैः ।

सकर्णा ये न शृण्वन्ति तेऽप्यकर्णाः कथं न च ॥ १० ॥

अतः सर्वे द्विजाः सौम्य श्रोतुकामाः समाहिताः ।

वर्तन्ते नैमिषारण्ये क्षेत्रे कलिभयार्दिताः ॥ ११ ॥

येन केनाप्युपायेन कालातिवाहनं स्मृतम् ।

व्यसनैरिह मूर्खाणां बुधानां शास्त्रचिन्तनैः ॥ १२ ॥

शास्त्राण्यपि विचित्राणि जल्पवादयुतानि च ।
त्रिविधानि पुराणानि शास्त्राणि विविधानि च ।
विताण्डाच्छलयुक्तानि गर्वामर्षकराणि च ।
नानार्थवादयुक्तानि हेतुमन्ति बृहन्ति च ॥ १३ ॥
सात्त्विकं तत्र वेदान्तं मीमांसा राजसं मतम् ।
तामसं न्यायशास्त्रं च हेतुवादाभियन्त्रितम् ॥ १४ ॥
तथैव च पुराणानि त्रिगुणानि कथानकैः ।
कथितानि त्वया सौम्य पञ्चलक्षणवन्ति च ॥ १५ ॥
तत्र भागवतं पुण्यं पञ्चमं वेदसम्मितम् ।
कथितं यत्त्वया पूर्वं सर्वलक्षणसंयुतम् ॥ १६ ॥
उद्देशमत्रेण तदा कीर्तितं परमाद्भुतम् ।
मुक्तिप्रदं मुमुक्षूणां कामदं धर्मदं तथा ॥ १७ ॥
विस्तरेण तदाख्याहि पुराणोत्तममादरात् ।
श्रोतुकामा द्विजाः सर्वे दिव्यं भागवतं शुभम् ॥ १८ ॥
त्वं तु जानासि धर्मज्ञ पौराणीं संहितां किल ।
कृष्णोक्तां गुरुभक्तत्वात् सम्यक् सत्त्वगुणाश्रयः ॥ १९ ॥
श्रुतान्यन्यानि सर्वज्ञ त्वन्मुखान्निःसृतानि च ।
नैव तृप्तिं ब्रजामोऽद्य सुधापानेऽमरा यथा ॥ २० ॥
धिकसुधां पिबतां सूत मुक्तिर्नैव कदाचन ।
पिबन्भागवतं सद्यो नरो मुच्येत सङ्कटात् ॥ २१ ॥
सुधापाननिमित्तं यत् कृता यज्ञाः सहस्रशः ।
न शान्तिमधिगच्छामः सूत सर्वात्मना वयम् ॥ २२ ॥
मखानां हि फलं स्वर्गः स्वर्गात्प्रच्यवनं पुनः ।
एवं संसारचक्रेऽस्मिन् भ्रमणं च निरन्तरम् ॥ २३ ॥
विना ज्ञानेन सर्वज्ञ नैव मुक्तिः कदाचन ।
भ्रमतां कालचक्रेऽत्र नराणां त्रिगुणात्मके ॥ २४ ॥

अतः सर्वरसोपेतं पुण्यं भागवतं वद ।

पावनं मुक्तिदं गुह्यं मुमुक्षूणां सदा प्रियम् ॥ २५ ॥

इति श्रीमद्देवीभागवते महापुराणे अष्टादशसाहस्र्यां संहितायां प्रथमस्कन्धे शौनकप्रश्नो नाम प्रथमोऽध्यायः ॥ १ ॥

देवीभागवतपुराणम्/स्कन्धः ०१/अध्यायः ०२

<https://sa.wikisource.org/s/ie1>

< देवीभागवतपुराणम् | स्कन्धः ०१

ग्रन्थसंख्याविषयवर्णनम्

सूत उवाच

धन्योऽहमतिभाग्योऽहं पावितोऽहं महात्मभिः ।

यत्पृष्ठं सुमहत्पुण्यं पुराणं वेदविश्रुतम् ॥ १ ॥

तदहं सम्प्रवक्ष्यामि सर्वश्रुत्यर्थसम्मतम् ।

रहस्यं सर्वशास्त्राणामागमानामनुत्तमम् ॥ २ ॥

नत्वा तत्पदपङ्कजं सुललितं मुक्तिप्रदं योगिनां ॥

ब्रह्माद्यैरपि सेवितं स्तुतिपरैर्धैर्यं मुनीन्द्रैः सदा ।

वक्ष्याम्यद्य सविस्तरं बहुरसं श्रीमत्पुराणोत्तमं ॥

भक्त्या सर्वरसालयं भगवतीनाम्ना प्रसिद्धं द्विजाः ॥ ३ ॥

या विद्येत्यभिधीयते श्रुतिपथे शक्तिः सदाद्या परा ॥

सर्वज्ञा भवबन्धछित्तिनिपुणा सर्वाशये संस्थिता ।

दुर्जेया सुदुरात्मभिश्च मुनिभिर्ध्यानास्पदं प्रापिता ॥

प्रत्यक्षा भवतीह सा भगवती सिद्धिप्रदा स्यात्सदा ॥ ४ ॥

सृष्ट्वाखिलं जगदिदं सदसत्स्वरूपं

शक्त्या स्वया त्रिगुणया परिपाति विश्वम् ।

संहृत्य कल्पसमये रमते तथैका

तां सर्वविश्वजननीं मनसा स्मरामि ॥ ५ ॥

ब्रह्मा सृजत्यखिलमेतदिति प्रसिद्धं

पौराणिकैश्च कथितं खलु वेदविद्भिः ।

विष्णोस्तु नाभिकमले किल तस्य जन्म

तैरुक्तमेव सृजते न हि स स्वतन्त्रः ॥ ६ ॥

विष्णुस्तु शेषशयने स्वपितीति काले

तन्नाभिपद्ममुकुले खलु तस्य जन्म ।

आधारतां किल गतोऽत्र सहस्रमौलिः

सम्बोध्यतां स भगवान् हि कथं मुरारिः ॥ ७ ॥

एकार्णवस्य सलिलं रसरूपमेव

पात्रं विना न हि रसस्थितिरस्ति कच्चित् ।

या सर्वभूतविषये किल शक्तिरूपा

तां सर्वभूतजननीं शरणं गतोऽस्मि ॥ ८ ॥

योगनिद्रामीलिताक्षं विष्णुं दृष्ट्वाम्बुजे स्थितः ।

अजस्तुष्टाव यां देवीं तामहं शरणं गतः ॥ ९ ॥

तां ध्यात्वा सगुणां मायां मुक्तिदां निर्गुणां तथा ।

वक्ष्ये पुराणमखिलं शृण्वन्तु मुनयस्त्वह ॥ १० ॥

पुराणमुत्तमं पुण्यं श्रीमद्भागवताभिधम् ।

अष्टादश सहस्राणि श्लोकास्तत्र तु संस्कृताः ॥ ११ ॥

स्कन्धा द्वादश चैवात्र कृष्णेन विहिताः शुभाः ।

त्रिंशत् पूर्णमध्याया अष्टादशयुताः स्मृताः ॥ १२ ॥

विंशतिः प्रथमे तत्र द्वितीये द्वादशैव तु ।

त्रिंशच्चैव तृतीये तु चतुर्थे पञ्चविंशतिः ॥ १३ ॥

पञ्चत्रिंशत्तथाध्यायाः पञ्चमे परिकीर्तिताः ।

एकत्रिंशत्तथा षष्ठे चत्वारिंशच्च सप्तमे ॥ १४ ॥

अष्टमे तत्त्वसङ्ख्याश्च पञ्चाशन्नवमे तथा ।

त्रयोदश तु सम्प्रोक्ता दशमे मुनिना किल ॥ १५ ॥

तथा चैकादशस्कन्धे चतुर्विंशतिरीरिताः ।

चतुर्दशैव चाध्याया द्वादशे मुनिसत्तमाः ॥ १६ ॥

एवं सङ्ख्या समाख्याता पुराणेऽस्मिन्महात्मना ।

अष्टादशसहस्रीया सङ्ख्या च परिकीर्तिता ॥ १७ ॥

सर्गश्च प्रतिसर्गश्च वंशो मन्वन्तराणि च ।

वंशानुचरितं चैव पुराणं पञ्चलक्षणम् ॥ १८ ॥

निर्गुणा या सदा नित्या व्यापिका विकृता शिवा ।

योगगम्याखिलाधारा तुरीया या च संस्थिता ॥ १९ ॥

तस्यास्तु सात्त्विकी शक्ती राजसी तामसी तथा ।
महालक्ष्मीः सरस्वती महाकालीति ताः स्त्रियः ॥ २० ॥
तासां तिसृणां शक्तीनां देहाङ्गीकारलक्षणः ।
सृष्ट्यर्थं च समाख्यातः सर्गः शास्त्रविशारदैः ॥ २१ ॥
हरिद्रुहिणरुद्राणां समुत्पत्तिस्ततः स्मृता ।
पालनोत्पत्तिनाशार्थं प्रतिसर्गः स्मृतो हि सः ॥ २२ ॥
सोमसूर्योद्भवानां च राज्ञां वंशप्रकीर्तनम् ।
हिरण्यकशिप्वादीनां वंशास्ते परिकीर्तिताः ॥ २३ ॥
स्वायम्भुवमुखानां च मनूनां परिवर्णनम् ।
कालसङ्ख्या तथा तेषां तत्तन्मन्वन्तराणि च ॥ २४ ॥
तेषां वंशानुकथनं वंशानुचरितं स्मृतम् ।
पञ्चलक्षणयुक्तानि भवन्ति मुनिसत्तमाः ॥ २५ ॥
सपादलक्षं च तथा भारतं मुनिना कृतम् ।
इतिहास इति प्रोक्तं पञ्चमं वेदसम्मतम् ॥ २६ ॥
शौनक उवाच
कानि तानि पुराणानि ब्रूहि सूत सविस्तरम् ।
कतिसङ्ख्यानि सर्वज्ञ श्रोतुकामा वयं त्विह ॥ २७ ॥
कलिकालविभीताः स्मो नैमिषारण्यवासिनः ।
ब्रह्मणात्र समादिष्टाश्चक्रं दत्त्वा मनोमयम् ॥ २८ ॥
कथितं तेन नः सर्वान्गच्छन्त्वेतस्य पृष्ठतः ।
नेमिः संशीर्यते यत्र स देशः पावनः स्मृतः ॥ २९ ॥
कलेस्तत्र प्रवेशो न कदाचित् सम्भविष्यति ।
तावत्तिष्ठन्तु तत्रैव यावत्सत्ययुगं पुनः ॥ ३० ॥
तच्छ्रुत्वा वचनं तस्य गृहीत्वा तत्कथानकम् ।
चालयन्निर्गतस्तूर्णं सर्वदेशदिदक्षया ॥ ३१ ॥
प्रेत्यात्र चालयंश्चक्रं नेमिः शीर्णोऽत्र पश्यतः ।
तेनेदं नैमिषं प्रोक्तं क्षेत्रं परमपावनम् ॥ ३२ ॥
कलिप्रवेशो नैवात्र तस्मात्स्थानं कृतं मया ।

मुनिभिः सिद्धसङ्घैश्च कलिभीतैर्महात्मभिः ॥ ३३ ॥

पशुहीनाः कृता यज्ञाः पुरोडाशादिभिः किल ।

कालातिवाहनं कार्यं यावत्सत्ययुगागमः ॥ ३४ ॥

भाग्ययोगेन सम्प्राप्तः सूत त्वं चात्र सर्वथा ।

कथयाद्य पुराणं हि पावनं ब्रह्मसम्मतम् ॥ ३५ ॥

सूत शुश्रूषवः सर्वे वक्ता त्वं मतिमानथ ।

निर्व्यापारा वयं नूनमेकचितास्तथैव च ॥ ३६ ॥

त्वं सूत भव दीर्घायुस्तापत्रयविवर्जितः ।

कथयाद्य पुराणं हि पुण्यं भागवतं शिवम् ॥ ३७ ॥

यत्र धर्मार्थकामानां वर्णनं विधिपूर्वकम् ।

विद्यां प्राप्य तया मोक्षः कथितो मुनिना किल ॥ ३८ ॥

द्वैपायनेन मुनिना कथितं यच्च पावनम् ।

न तृप्यामो वयं सूत कथां श्रुत्वा मनोरमाम् ॥ ३९ ॥

सकलगुणगणानामेकपात्रं पवित्र- ॥

मखिलभुवनमातुर्नाट्यवद्यद्विचित्रम् ।

निखिलमलगणानां नाशकृत्कामकन्दं ॥

प्रकटय भगवत्या नामयुक्तं पुराणम् ॥ ४० ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ प्रथमस्कन्धे ग्रन्थसंख्याविषयवर्णनं नाम द्वितीयोऽध्यायः
॥ २ ॥

देवीभागवतपुराणम्/स्कन्धः ०१/अध्यायः ०३

<https://sa.wikisource.org/s/ie2>

< देवीभागवतपुराणम् | स्कन्धः ०१

पुराणवर्णनपूर्वकतत्तद्युगीयव्यासवर्णनम्

सूत उवाच

शृण्वन्तु सम्प्रवक्ष्यामि पुराणानि मुनीश्वराः ।

यथाश्रुतानि तत्त्वेन व्यासात्सत्यवतीसुतात् ॥ १ ॥

मद्वयं भद्वयं चैव ब्रत्रयं वचतुष्टयम् ।

अनापलिंगकूस्कानि पुराणानि पृथक्पृथक् ॥ २ ॥

चतुर्दशसहस्रं च मत्स्यमाद्यं प्रकीर्तितम् । ॥

तथा ग्रहसहस्रं तु मार्कण्डेयं महाद्भुतम् ॥ ३ ॥

चतुर्दशसहस्राणि तथा पञ्चशतानि च । ॥

भविष्यं परिसंख्यातं मुनिभिस्तत्त्वदर्शिभिः ॥ ४ ॥

अष्टादशसहस्रं वै पुण्यं भागवतं किल ।

तथा चायुतसंख्याकं पुराणं ब्रह्मसंज्ञकम् ॥ ५ ॥

द्वादशैव सहस्राणि ब्रह्माण्डं च शताधिकम् ।

तथाष्टादशसहस्रं ब्रह्मवैवर्तमेव च ॥ ६ ॥

अयुतं वामनाख्यं च वायव्यं षट्शतानि च ।

चतुर्विंशतिसंख्यातः सहस्राणि तु शौनक ॥ ७ ॥

त्रयोविंशतिसहस्रं वैष्णवं परमाद्भुतम् ।

चतुर्विंशतिसहस्रं वाराहं परमाद्भुतम् ॥ ८ ॥

षोडशैव सहस्राणि पुराणं चाग्निसंज्ञितम् ।

पञ्चविंशतिसहस्रं नारदं परमं मतम् ॥ ९ ॥

पञ्चपञ्चाशत्सहस्रं पद्माख्यं विपुलं मतम् ।

एकादशसहस्राणि लिङ्गाख्यं चातिविस्मृतम् ॥ १० ॥

एकोनविंशत्सहस्रं गारुडं हरिभाषितम् ।

सप्तदशसहस्रं च पुराणं कूर्मभाषितम् ॥ ११ ॥

एकाशीतिसहस्राणि स्कन्दाख्यं परमाद्भुतम् ।
पुराणाख्या च संख्या च विस्तरेण मयानघाः ॥ १२ ॥
तथैवोपपुराणानि शृण्वन्तु ऋषिसत्तमाः ।
सनत्कुमारं प्रथमं नारसिंहं ततः परम् ॥ १३ ॥
नारदीयं शिवं चैव दौर्वाससमनुत्तमम् ।
कापिलं मानवं चैव तथा चौशनसं स्मृतम् ॥ १४ ॥
वारुणं कालिकाख्यं च साम्बं नन्दिकृतं शुभम् ।
सौरं पाराशरप्रोक्तमादित्यं चातिविस्तरम् ॥ १५ ॥
माहेश्वरं भागवतं वासिष्ठं च सविस्तरम् ।
एतान्युपपुराणानि कथितानि महात्मभिः ॥ १६ ॥
अष्टादश पुराणानि कृत्वा सत्यवतीसुतः ।
भारताख्यानमतुलं चक्रे तदुपबृंहितम् ॥ १७ ॥
मन्वन्तरेषु सर्वेषु द्वापरे द्वापरे युगे ।
प्रादुःकरोति धर्मार्थी पुराणानि यथाविधि ॥ १८ ॥
द्वापरे द्वापरे विष्णुर्व्यासरूपेण सर्वदा ।
वेदमेकं स बहुधा कुरुते हितकाम्यया ॥ १९ ॥
अल्पायुषोऽल्पबुद्धींश्च विप्रान्ज्ञात्वा कलावथ ।
पुराणसंहितां पुण्यां कुरुतेऽसौ युगे युगे ॥ २० ॥
स्त्रीशूद्रद्विजबन्धूनां न वेदश्रवणं मतम् ।
तेषामेव हितार्थाय पुराणानि कृतानि च ॥ २१ ॥
मन्वन्तरे सप्तमेऽत्र शुभे वैवस्वताभिधे ।
अष्टाविंशतिमे प्राप्ते द्वापरे मुनिसत्तमाः ॥ २२ ॥
व्यासः सत्यवतीसूनुर्गुरुर्मे धर्मवित्तमः ।
एकोनत्रिंशत्संप्राप्ते द्रौणिर्व्यासो भविष्यति ॥ २३ ॥
अतीतास्तु तथा व्यासाः सप्तविंशतिरेव च ।
पुराणसंहितास्तैस्तु कथितास्तु युगे युगे ॥ २४ ॥
ऋषय ऊचुः
ब्रूहि सूत महाभाग व्यासाः पूर्वयुगोद्भवाः ।

वत्कारस्तु पुराणानां द्वापरे द्वापरे युगे ॥ २५ ॥

सूत उवाच

द्वापरे प्रथमे व्यस्ताः स्वयं वेदाः स्वयम्भुवा ।

प्रजापतिर्द्वितीये तु द्वापरे व्यासकार्यकृत् ॥ २६ ॥

तृतीये चोशना व्यासश्चतुर्थे तु बृहस्पतिः ।

पञ्चमे सविता व्यासः षष्ठे मृत्युस्तथापरे ॥ २७ ॥

मघवा सप्तमे प्राप्ते वसिष्ठस्त्वष्टमे स्मृतः ।

सारस्वतस्तु नवमे त्रिधामा दशमे तथा ॥ २८ ॥

एकादशेऽथ त्रिवृषो भरद्वाजस्ततः परम् ।

त्रयोदशे चान्तरिक्षो धर्मश्चापि चतुर्दशे ॥ २९ ॥

त्रय्यारुणिः पञ्चदशे षोडशे तु धनञ्जयः ।

मेधातिथिः सप्तदशे व्रती ह्यष्टादशे तथा ॥ ३० ॥

अत्रिरेकोनविंशेऽथ गौतमस्तु ततः परम् ।

उत्तमश्चैकविंशेऽथ हर्यात्मा परिकीर्तितः ॥ ३१ ॥

वेनो वाजश्रवाश्चैव सोमोऽमुष्यायणस्तथा ।

तृणबिन्दुस्तथा व्यासो भार्गवस्तु ततः परम् ॥ ३२ ॥

ततः शक्तिर्जातुकर्ण्यः कृष्णद्वैपायनस्ततः ।

अष्टाविंशतिसंख्येयं कथिता या मया श्रुता ॥ ३३ ॥

कृष्णद्वैपायनात्प्रोक्तं पुराणं च मया श्रुतम् ।

श्रीमद्भागवतं पुण्यं सर्वदुःखौघनाशनम् ॥ ३४ ॥

कामदं मोक्षदं चैव वेदार्थपरिबृंहितम् ।

सर्वागमरसारामं मुमुक्षूणां सदा प्रियम् ॥ ३५ ॥

व्यासेन कृत्वातिशुभं पुराणं

शुकाय पुत्राय महात्मने यत् ।

वैराग्ययुक्ताय च पाठितं वै

विज्ञाय चैवारणिसम्भवाय ॥ ३६ ॥

श्रुतं मया तत्र तथा गृहीतं

यथार्थवद्व्यासमुखान्मुनीन्द्राः ।

पुराणगुह्यं सकलं समेतं

गुरोः प्रसादात्करुणानिधेश्व ॥ ३७ ॥

सूतेन पृष्टः सकलं जगाद

द्वैपायनस्तत्र पुराणगुह्यम् ।

अयोनिजेनाद्भुतबुद्धिना वै

श्रुतं मया तत्र महाप्रभावम् ॥ ३८ ॥

श्रीमद्भागवतामरांघ्रिपफलास्वादादरः सत्तमाः

संसारार्णवदुर्विगाह्यसलिलं सन्तर्तुकामः शुकः ।

नानाख्यानरसालयं श्रुतिपुटैः प्रेम्णाशृणोदद्भुतं

तच्छ्रुत्वा न विमुच्यते कलिभयादेवंविधः कः क्षितौ ॥ ३९ ॥

पापीयानपि वेदधर्मरहितः स्वाचारहीनाशयो ॥

व्याजेनापि शृणोति यः परमिदं श्रीमत्पुराणोत्तमम् ।

भुक्त्या भोगकलापमत्र विपुलं देहावसानेऽचलं

योगिप्राप्यमवाप्नुयाद्भगवतीनामाङ्कितं सुन्दरम् ॥ ४० ॥

या निर्गुणा हरिहरादिभिरप्यलभ्या

विद्या सतां प्रियतमाथ समाधिगम्या ।

सा तस्य चित्तकुहरे प्रकरोति भावं

यः संशृणोति सततं तु सतीपुराणम् ॥ ४१ ॥

सम्प्राप्य मानुषभवं सकलाङ्गयुक्तं

पोतं भवार्णवजलोत्तरणाय कामम् ।

सम्प्राप्य वाचकमहो न शृणोति मूढः

स वञ्चितोऽत्र विधिना सुखदं पुराणम् ॥ ४२ ॥

यः प्राप्य कर्णयुगलं पटुमानुषत्वे

रागी शृणोति सततं च परापवादान् ।

सर्वार्थदं रसनिधिं विमलं पुराणं

नष्टः कुतो न शृणुते भुवि मन्दबुद्धिः ॥ ४३ ॥

इति श्रीमद्देवीभागवते महापुराणेऽष्टादशसाहस्र्यां सहितायां प्रथमस्कन्धे पुराणवर्णनपूर्वकतत्तद्युगीयव्यासवर्णनं नाम तृतीयोऽध्यायः ॥ ३ ॥

देवीभागवतपुराणम्/स्कन्धः ०१/अध्यायः ०४

<https://sa.wikisource.org/s/ie3>

< देवीभागवतपुराणम् | स्कन्धः ०१

देवीसर्वोत्तमेतिकथनम्

ऋषय ऊचुः

सौम्य व्यासस्य भार्यायां कस्यां जातः सुतः शुकः ।

कथं वा कीदृशो येन पठितेयं सुसंहिता ॥ १ ॥

अयोनिजस्त्वया प्रोक्तस्तथा चारणिजः शुकः ।

सन्देहोऽस्ति महास्तत्र कथयाद्य महामते ॥ २ ॥

गर्भयोगी श्रुतः पूर्वं शुको नाम महातपाः ।

कथं च पठितं तेन पुराणं बहुविस्तरम् ॥ ३ ॥

सूत उवाच

पुरा सरस्वतीतीरे व्यासः सत्यवतीसुतः ।

आश्रमे कलविकौ तु दृष्ट्वा विस्मयमागतः ॥ ४ ॥

जातमात्रं शिशुं नीडे मुक्तमण्डान्मनोहरम् ।

ताम्रास्यं शुभसर्वाङ्गं पिच्छाङ्कुरविवर्जितम् ॥ ५ ॥

तौ तु भक्ष्यार्थमत्यन्तं रतौ श्रमपरायणौ ।

शिशोश्चंचुपुटे भक्ष्यं क्षिपन्तौ च पुनः पुनः ॥ ६ ॥

अङ्गेनाङ्गानि बालस्य घर्षयन्तौ मुदान्वितौ ।

चुम्बन्तौ च मुखं प्रेम्णा कलविकौ शिशोः शुभम् ॥ ७ ॥

वीक्ष्य प्रेमाद्भुतं तत्र बाले चटकयोस्तदा ।

व्यासश्चिन्तातुरः कामं मनसा समचिन्तयत् ॥ ८ ॥

तिरश्चामपि यत्प्रेम पुत्रे समभिलक्ष्यते ।

किं चित्रं यन्मनुष्याणां सेवाफलमभीप्सताम् ॥ ९ ॥

किमेतौ चटकौ चास्य विवाहं सुखसाधनम् ।

विरच्य सुखिनौ स्यातां दृष्ट्वा वध्वा मुखं शुभम् ॥ १० ॥

अथवा वार्धके प्राप्ते परिचर्या करिष्यति ।

पुत्रः परमधर्मिष्ठः पुण्यार्थं कलविकयोः ॥ ११ ॥
अर्जयित्वाथवा द्रव्यं पितरौ तर्पयिष्यति ।
अथवा प्रेतकार्याणि करिष्यति यथाविधि ॥ १२ ॥
अथवा किं गयाश्राद्धं गत्वा संवितरिष्यति ।
नीलोत्सर्गं च विधिवत्प्रकरिष्यति बालकः ॥ १३ ॥
संसारेऽत्र समाख्यातं सुखानामुत्तमं सुखम् ।
पुत्रगात्रपरिष्वंगो लालनञ्च विशेषतः ॥ १४ ॥
अपुत्रस्य गतिर्नास्ति स्वर्गो नैव च नैव च ।
पुत्रादन्यतरन्नास्ति परलोकस्य साधनम् ॥ १५ ॥
मन्वादिभिश्च मुनिभिर्धर्मशास्त्रेषु भाषितम् ।
पुत्रवान्स्वर्गमाप्नोति नापुत्रस्तु कथञ्चन ॥ १६ ॥
दृश्यतेऽत्र समक्षं तन्नानुमानेन साध्यते ।
पुत्रवान्मुच्यते पापादासवाक्यं च शाश्वतम् ॥ १७ ॥
आतुरे मृत्युकालेऽपि भूमिशय्यागतो नरः ।
करोति मनसा चिन्तां दुःखितः पुत्रवर्जितः ॥ १८ ॥
धनं मे विपुलं गेहे पात्राणि विविधानि च ।
मन्दिरं सुन्दरं चैतत्कोऽस्य स्वामी भविष्यति ॥ १९ ॥
मृत्युकाले मनस्तस्य दुःखेन भ्रमते यतः ।
अतोऽस्य दुर्गतिर्नूनं भ्रान्तचित्तस्य सर्वथा ॥ २० ॥
एवं बहुविधां चिन्तां कृत्वा सत्यवतीसुतः ।
निःश्वस्य बहुधा चोष्णं विमनाः सम्बभूव ह ॥ २१ ॥
विचार्य मनसात्यर्थं कृत्वा मनसि निश्चयम् ।
जगाम च तपस्तप्तुं मेरुपर्वतसनिधौ ॥ २२ ॥
मनसा चिन्तयामास कं देवं समुपास्महे ।
वरप्रदाननिपुणं वाञ्छितार्थप्रदं तथा ॥ २३ ॥
विष्णुं रुद्रं सुरेन्द्रं वा ब्रह्माणं वा दिवाकरम् ।
गणेशं कार्तिकेयं च पावकं वरुणं तथा ॥ २४ ॥
एवं चिन्तयतस्तस्य नारदो मुनिसत्तमः ।

यदृच्छया समायातो वीणापाणिः समाहितः ॥ २५ ॥

तं दृष्ट्वा परमप्रीतो व्यासः सत्यवतीसुतः ।

कृत्वार्घ्यमासनं दत्त्वा पप्रच्छ कुशलं मुनिम् ॥ २६ ॥

श्रुत्वाथ कुशलप्रश्नं पप्रच्छ मुनिसत्तमः ।

चिन्तातुरोऽसि कस्मात्त्वं द्वैपायन वदस्व मे ॥ २७ ॥

व्यास उवाच

अपुत्रस्य गतिर्नास्ति न सुखं मानसे यतः ।

तदर्थं दुःखितश्चाहं चिन्तयामि पुन पुनः ॥ २८ ॥

तपसा तोषयाम्यद्य कं देवं वाच्छितार्थदम् ।

इति चिन्तातुरोऽस्म्यद्य त्वामहं शरणं गतः ॥ २९ ॥

सर्वजोऽसि महर्षे त्वं कथयाशु कृपानिधे ।

कं देवं शरणं यामि यो मे पुत्रं प्रदास्यति ॥ ३० ॥

सूत उवाच

इति व्यासेन पृष्ठस्तु नारदो वेदविन्मुनिः ।

उवाच परया प्रीत्या कृष्णं प्रति महामनाः ॥ ३१ ॥

नारद उवाच

पाराशर्य महाभाग यत्त्वं पृच्छसि मामिह ।

तमेवार्थं पुरा पृष्ठः पित्रा मे मधुसूदनः ॥ ३२ ॥

ध्यानस्थं च हरिं दृष्ट्वा पिता मे विस्मयं गतः ।

पर्यपृच्छत देवेशं श्रीनाथं जगतः पतिम् ॥ ३३ ॥

कौस्तुभोद्भासितं दिव्यं शङ्खचक्रगदाधरम् ।

पीताम्बरं चतुर्बाहुं श्रीवत्साङ्कितवक्षसम् ॥ ३४ ॥

कारणं सर्वलोकानां देवदेवं जगद्गुरुम् ।

वासुदेवं जगन्नाथं तप्यमानं महत्तपः ॥ ३५ ॥

ब्रह्मोवाच

देवदेव जगन्नाथ भूतभव्यभवत्प्रभो ।

तपश्चरसि कस्मात्त्वं किं ध्यायसि जनार्दन ॥ ३६ ॥

विस्मयोऽयं ममात्यर्थं त्वं सर्वजगतां प्रभुः ।

ध्यानयुक्तोऽसि देवेश किं च चित्रमतः परम् ॥ ३७ ॥
त्वन्नाभिकमलाज्जातः कर्ताहमखिलस्य ह ।
त्वत्तः कोऽप्यधिकोऽस्त्यत्र तं देवं ब्रूहि मापते ॥ ३८ ॥
जानाम्यहं जगन्नाथ त्वमादिः सर्वकारणम् ।
कर्ता पालयिता हर्ता समर्थः सर्वकार्यकृत् ॥ ३९ ॥
इच्छया ते महाराज सृजाम्यहमिदं जगत् ।
हरः संहरते काले सोऽपि ते वचने सदा ॥ ४० ॥
सूर्यो भ्रमति चाकाशे वायुर्वाति शुभाशुभः ।
अग्निस्तपति पर्जन्यो वर्षतीश त्वदाज्ञया ॥ ४१ ॥
त्वं तु ध्यायसि कं देवं संशयोऽयं महान्मम ।
त्वत्तः परं न पश्यामि देवं वै भुवनत्रये ॥ ४२ ॥
कृपां कृत्वा वदस्वाद्य भक्तोऽस्मि तव सुव्रत ।
महतां नैव गोप्यं हि प्रायः किञ्चिदिति स्मृतिः ॥ ४३ ॥
तच्छ्रुत्वा वचनं तस्य हरिराह प्रजापतिम् ।
शृणुष्वैकमना ब्रह्मंस्त्वां ब्रवीमि मनोगतम् ॥ ४४ ॥
यद्यपि त्वां शिवं मां च स्थितिसृष्ट्यन्तकारणम् ।
ते जानन्ति जनाः सर्वे सदेवासुरमानुषाः ॥ ४५ ॥
स्रष्टा त्वं पालकश्चाहं हरः संहारकारकः ।
कृताः शक्त्येति संतर्कः क्रियते वेदपारगैः ॥ ४६ ॥
जगत्संजनने शक्तिस्त्वयि तिष्ठति राजसी ।
सात्त्विकी मयि रुद्रे च तामसी परिकीर्तिता ॥ ४७ ॥
तया विरहितस्त्वं न तत्कर्मकरणे प्रभुः ।
नाहं पालयितुं शक्तः संहर्तुं नापि शङ्करः ॥ ४८ ॥
तदधीना वयं सर्वे वर्तामः सततं विभो ।
प्रत्यक्षे च परोक्षे च दृष्टान्तं शृणु सुव्रत ॥ ४९ ॥
शेषे स्वपिमि पर्यङ्के परतन्त्रो न संशयः ।
तदधीनः सदोत्तिष्ठे काले कालवशं गतः ॥ ५० ॥
तपश्चरामि सततं तदधीनोऽस्म्यहं सदा ।

कदाचित्सह लक्ष्या च विहरामि यथासुखम् ॥ ५१ ॥

कदाचिद्दानवैः सार्धं संग्रामं प्रकरोम्यहम् ।

दारुणं देहदमनं सर्वलोकभयङ्करम् ॥ ५२ ॥

प्रत्यक्षं तव धर्मज्ञ तस्मिन्नेकार्णवे पुरा ।

पञ्चवर्षसहस्राणि बाहुयुद्धं मया कृतम् ॥ ५३ ॥

तौ कर्णमलजौ दुष्टौ दानवौ मदगर्वितौ ।

देव देव्याः प्रसादेन निहतौ मधुकैटभौ ॥ ५४ ॥

तदा त्वया न किं ज्ञातं कारणं तु परात्परम् ।

शक्तिरूपं महाभाग किं पृच्छसि पुनः पुनः ॥ ५५ ॥

यदिच्छः पुरुषो भूत्वा विचरामि महार्णवे ।

कच्छपः कोलसिंहश्च वामनश्च युगे युगे ॥ ५६ ॥

न कस्यापि प्रियो लोके तिर्यग्योनिषु सम्भवः ।

नाभवं स्वेच्छया वामवराहादिषु योनिषु ॥ ५७ ॥

विहाय लक्ष्या सह संविहारं

को याति मत्स्यादिषु हीनयोनिषु ।

शय्यां च मुक्त्वा गरुडासनस्थः

करोमि युद्धं विपुलं स्वतन्त्रः ॥ ५८ ॥

पुरा पुरस्तेऽज शिरो मदीयं

गतं धनुर्ज्यास्खलनात्क्व चापि ।

त्वया तदा वाजिशिरो गृहीत्वा

संयोजितं शिल्पिवरेण भूयः ॥ ५९ ॥

हयाननोऽहं परिकीर्तितश्च

प्रत्यक्षमेतत्तव लोककर्तः ।

विडम्बनेयं किल लोकमध्ये

कथं भवेदात्मपरो यदि स्याम् ॥ ६० ॥

तस्मान्नाहं स्वतन्त्रोऽस्मि शक्त्यधीनोऽस्मि सर्वथा ।

तामेव शक्तिं सततं ध्यायामि च निरन्तरम् ॥ ६१ ॥

नातः परतरं किञ्चिज्जानामि कमलोद्भव ।

नारद उवाच

इत्युक्तं विष्णुना तेन पद्मयोनेस्तु सन्निधौ ॥ ६२ ॥

तेन चाप्यहमुक्तोऽस्मि तथैव मुनिपुङ्गव ।

तस्मात्त्वमपि कल्याण पुरुषार्थासिहेतवे ॥ ६३ ॥

असंशयं हृदम्भोजे भज देवीपदाम्बुजम् ।

सर्वं दास्यति सा देवी यद्यदिष्टं भवेत्तव ॥ ६४ ॥

सूत उवाच

नारदेनैवमुक्तस्तु व्यासः सत्यवतीसुतः ।

देवीपादाब्जनिष्णातस्तपसे प्रययौ गिरौ ॥ ६५ ॥

इति श्रीमद्देवीभागवते महापुराणेऽष्टादशसाहस्र्यां सहितायां प्रथमस्कन्धे देवीसर्वोत्तमेतिकथनं नाम चतुर्थोऽध्यायः ॥ ४ ॥

देवीभागवतपुराणम्/स्कन्धः ०१/अध्यायः ०५

<https://sa.wikisource.org/s/ie4>

< देवीभागवतपुराणम् | स्कन्धः ०१

हयग्रीवावतारकथनम्

ऋषय ऊचुः

सूतास्माकं मनः कामं मग्नं संशयसागरे ।

यथोक्तं महदाश्चर्यं जगद्विस्मयकारकम् ॥ १ ॥

यन्मूर्धा माधवस्यापि गतो देहात्पुनः परम् ।

हयग्रीवस्ततो जातः सर्वकर्ता जनार्दनः ॥ २ ॥

वेदोऽपि स्तौति यं देवं देवाः सर्वे यदाश्रयाः ।

आदिदेवो जगन्नाथः सर्वकारणकारणः ॥ ३ ॥

तस्यापि वदनं छिन्नं दैवयोगात्कथं तदा ।

तत्सर्वं कथयाशु त्वं विस्तरेण महामते ॥ ४ ॥

सूत उवाच

शृण्वन्तु मुनयः सर्वे सावधानाः समन्ततः ।

चरितं देवदेवस्य विष्णोः परमतेजसः ॥ ५ ॥

कदाचिद्धारुणं युद्धं कृत्वा देवः सनातनः ।

दशवर्षसहस्राणि परिश्रान्तो जनार्दनः ॥ ६ ॥

समे देशे शुभे स्थाने कृत्वा पद्मासनं विभुः ।

अवलम्ब्य धनुः सज्यं कण्ठदेशे धरास्थितम् ॥ ७ ॥

दत्त्वा भारं धनुष्कोट्यां निद्रामाप रमापतिः ।

श्रान्तत्वाद्वैवयोगाच्च जातस्तत्रातिनिद्रितः ॥ ८ ॥

तदा कालेन कियता देवाः सर्वे सवासवाः ।

ब्रह्मेशसहिताः सर्वे यज्ञं कर्तुं समुद्यताः ॥ ९ ॥

गताः सर्वेऽथ वैकुण्ठं द्रष्टुं देवं जनार्दनम् ।

देवकार्यार्थसिद्ध्यर्थं मखानामधिपं प्रभुम् ॥ १० ॥

अदृष्ट्वा तं तदा तत्र जानदृष्ट्या विलोक्य ते ।

यत्रास्ते भगवान् विष्णुर्जग्मुस्तत्र तदा सुराः ॥ ११ ॥

ददृशुस्ते तदेशानं योगनिद्रावशं गतम् ।

विचेतनं विभुं विष्णुं तत्रासांचक्रिरे सुराः ॥ १२ ॥

स्थितेषु सर्वदेवेषु निद्रासुप्ते जगत्पतौ ।

चिन्तामापुः सुराः सर्वे ब्रह्मरुद्रपुरोगमाः ॥ १३ ॥

तानुवाच ततः शक्रः किं कर्तव्यं सुरोत्तमाः ।

निद्राभङ्गः कथं कार्यश्चिन्तयन्तु सुरोत्तमाः ॥ १४ ॥

तमुवाच तदा शम्भुर्निद्राभङ्गोऽस्ति दूषणम् ।

कार्यं चैव प्रकर्तव्यं यज्ञस्य सुरसत्तमाः ॥ १५ ॥

उत्पादिता तदा वम्नी ब्रह्मणा परमेष्ठिना ।

तया भक्षयितुं तत्र धनुषोऽग्रं धरास्थितम् ॥ १६ ॥

भक्षितेऽग्रे तदा निम्नं गमिष्यति शरासनम् ।

तदा निद्राविमुक्तोऽसौ देवदेवो भविष्यति ॥ १७ ॥

देवकार्यं तदा सर्वं भविष्यति न संशयः ।

स वम्नीं संदिदेशाथ देवदेवः सनातनः ॥ १८ ॥

तमुवाच तदा वम्नी देवदेवस्य मापतेः ।

निद्राभङ्गः कथं कार्यो देवस्य जगतां गुरोः ॥ १९ ॥

निद्राभङ्गः कथाच्छेदो दम्पत्योः प्रीतिभेदनम् ।

शिशुमातृविभेदश्च ब्रह्महत्यासमं स्मृतम् ॥ २० ॥

तत्कथं देवदेवस्य करोमि सुखनाशनम् ।

किं फलं भक्षणाद्देव येन पापं करोम्यहम् ॥ २१ ॥

सर्वः स्वार्थवशो लोकः कुरुते पातकं किल ।

तस्मादहं करिष्यामि स्वार्थमेव प्रभक्षणम् ॥ २२ ॥

ब्रह्मोवाच

तव भागं करिष्यामो मखमध्ये यथा शृणु ।

तेन त्वं कुरु कार्यं नो विष्णुं बोधय माचिरम् ॥ २३ ॥

होमकर्मणि पार्श्वे च हविर्दानात्पतिष्यति ।

तत्ते भागं विजानीहि कुरु कार्यं त्वरान्विता ॥ २४ ॥

सूत उवाच

इत्युक्ता ब्रह्मणा वमी धनुषोऽग्रं त्वरान्विता ।

चखाद संस्थितं भूमौ विमुक्ता ज्या तदाभवत् ॥ २५ ॥

प्रत्यञ्जायां विमुक्तायां मुक्ता कोटिस्तथोत्तरा ।

शब्दः समभवद्घोरस्तेन त्रस्ताः सुरास्तदा ॥ २६ ॥

ब्रह्माण्डं क्षुभितं सर्वं वसुधा कम्पिता तदा ।

समुद्राश्च समुद्विग्नास्त्रेसुश्च जलजन्तवः ॥ २७ ॥

ववुर्वातास्तथा चोग्राः पर्वताश्च चकम्पिरे ।

उल्कापाता महोत्पाता बभूवुर्दुःखशंसिनः ॥ २८ ॥

दिशो घोरतराश्चासन्सूर्योऽप्यस्तंगतोऽभवत् ।

चिन्तामापुः सुराः सर्वे किं भविष्यति दुर्दिने ॥ २९ ॥

एवं चिन्तयतां तेषां मूर्धा विष्णोः सकुण्डलः ।

गतः समुकुटः क्वापि देवदेवस्य तापसाः ॥ ३० ॥

अन्धकारे तदा घोरे शान्ते ब्रह्महरौ तदा ।

शिरोहीनं शरीरं तु ददृशाते विलक्षणम् ॥ ३१ ॥

दृष्ट्वा कबन्धं विष्णोस्ते विस्मिताः सुरसत्तमाः ।

चिन्तासागरमग्नाश्च रुरुदुः शोककर्षिताः ॥ ३२ ॥

हा नाथ किं प्रभो जातमत्यद्भुतममानुषम् ।

वैशसं सर्वदेवानां देवदेव सनातन ॥ ३३ ॥

मायेयं कस्य देवस्य यया तेऽद्य शिरो हृतम् ।

अच्छेद्यस्त्वमभेद्योऽसि अप्रदाह्योऽसि सर्वदा ॥ ३४ ॥

एवं गते त्वयि विभो मरिष्यन्ति च देवताः ।

कीदृशस्त्वयि नः स्नेहः स्वार्थेनैव रुदामहे ॥ ३५ ॥

नायं विघ्नः कृतो दैत्यैर्न यक्षैर्न च राक्षसैः ।

देवैरेव कृतः कस्य दूषणं च रमापते ॥ ३६ ॥

पराधीनाः सुराः सर्वे किं कुर्मः क्व ब्रजाम च ।

शरणं नैव देवेश सुराणां मूढचेतसाम् ॥ ३७ ॥

न चैषा सात्त्विकी माया राजसी न च तामसी ।

यया छिन्नं शिरस्तेऽद्य मायेशस्य जगद्गुरोः ॥ ३८ ॥

क्रन्दमानांस्तदा दृष्ट्वा देवाञ्छिवपुरोगमान् ।

बृहस्पतिस्तदोवाच शमयन्वेदवित्तमः ॥ ३९ ॥

रुदितेन महाभागाः क्रन्दितेन तथापि किम् ।

उपायश्चात्र कर्तव्यः सर्वथा बुद्धिगोचरः ॥ ४० ॥

दैवं पुरुषकारश्च देवेश सदृशावुभौ ।

उपायश्च विधातव्यो दैवात्फलति सर्वथा ॥ ४१ ॥

इन्द्र उवाच

दैवमेव परं मन्ये धिक्पौरुषमनर्थकम् ।

विष्णोरपि शिरश्छिन्नं सुराणां चैव पश्यताम् ॥ ४२ ॥

ब्रह्मोवाच

अवश्यमेव भोक्तव्यं कालेनापादितं च यत् ।

शुभं वाप्यशुभं वापि दैवं कोऽतिक्रमेत्पुनः ॥ ४३ ॥

देहवान्सुखदुःखानां भोक्ता नैवात्र संशयः ।

यथा कालवशात्कृतं शिरो मे शम्भुना पुरा ॥ ४४ ॥

तथैव लिङ्गपातश्च महादेवस्य शापतः ।

तथैवाद्य हरेर्मूर्धा पतितो लवणाम्भसि ॥ ४५ ॥

सहस्रभगसंप्राप्तिर्दुःखं चैव शचीपतेः ।

स्वर्गाद्भ्रंशस्तथा वासः कमले मानसे सरे ॥ ४६ ॥

एते दुःखस्य भोक्तारः केन दुःखं न भुज्यते ।

संसारेऽस्मिन्महाभागास्तस्माच्छोकं त्यजन्तु वै ॥ ४७ ॥

चिन्तयन्तु महामायां विद्यादेवीं सनातनीम् ।

सा विधास्यति नः कार्यं निर्गुणा प्रकृतिः परा ॥ ४८ ॥

ब्रह्मविद्यां जगद्धात्रीं सर्वेषां जननीं तथा ।

यया सर्वमिदं व्याप्तं त्रैलोक्यं सचराचरम् ॥ ४९ ॥

सूत उवाच

इत्युक्त्वा वै सुरान्वेधा निगमानादिदेश ह ।

देहयुक्तान्स्थितानग्रे सुरकार्यार्थसिद्धये ॥ ५० ॥

ब्रह्मोवाच

स्तुवन्तु परमां देवीं ब्रह्मविद्यां सनातनीम् ।

गूढाङ्गीं च महामायां सर्वकार्यार्थसाधनीम् ॥ ५१ ॥

तच्छ्रुत्वा वचनं तस्य वेदाः सर्वाङ्गसुन्दराः ।

तुष्टुवुर्जानगम्यां तां महामायां जगत्स्थिताम् ॥ ५२ ॥

वेदा ऊचुः

नमो देवि महामाये विश्वोत्पत्तिकरे शिवे ।

निर्गुणे सर्वभूतेशि मातः शङ्करकामदे ॥ ५३ ॥

त्वं भूमिः सर्वभूतानां प्राणाः प्राणवतां तथा ।

धीः श्रीः कान्तिः क्षमा शान्तिः श्रद्धा मेधा धृतिः स्मृतिः ॥ ५४ ॥

त्वमुद्गीथेऽर्धमात्रासि गायत्री व्याहृतिस्तथा ।

जया च विजया धात्री लज्जा कीर्तिः स्पृहा दया ॥ ५५ ॥

त्वां संस्तुमोऽम्ब भुवनत्रयसंविधान-

दक्षां दयारसयुतां जननीं जनानाम् ।

विद्यां शिवां सकललोकहितां वरेण्यां

वाग्बीजवासनिपुणां भवनाशकर्त्रीम् ॥ ५६ ॥

ब्रह्मा हरः शौरिसहस्रनेत्र-

वाग्वह्निसूर्या भुवनाधिनाथाः ।

ते त्वत्कृताः सन्ति ततो न मुख्या

माता यतस्त्वं स्थिरजङ्गमानाम् ॥ ५७ ॥

सकलभुवनमेतत्कर्तुकामा यदा त्वं

सृजसि जननि देवान्विष्णुरुद्राजमुख्यान् ।

स्थितिलयजननं तैः कारयस्येकरूपा

न खलु तव कथंचिद्देवि संसारलेशः ॥ ५८ ॥

न ते रूपं वेतुं सकलभुवने कोऽपि निपुणो

न नाम्नां संख्यां ते कथितुमिह योग्योऽस्ति पुरुषः ।

यदल्पं कीलालं कलयितुमशक्तः स तु नरः

कथं पारावाराकलनचतुरः स्यादतमतिः ॥ ५९ ॥

न देवानां मध्ये भगवति तवानन्तविभवं

विजानात्येकोऽपि त्वमिह भुवनैकासि जननी ।

कथं मिथ्या विश्वं सकलमपि चैका रचयसि

प्रमाणं त्वेतस्मिन्निगमवचनं देवि विहितम् ॥ ६० ॥

निरीहैवासि त्वं निखिलजगतां कारणमहो

चरित्रं ते चित्रं भगवति मनो नो व्यथयति ।

कथंकारं वाच्यः सकलनिगमागोचरगुण-

प्रभावः स्वं यस्मात्स्वयमपि न जानासि परमम् ॥ ६१ ॥

न किं जानासि त्वं जननि मधुजिन्मौलिपतनं ॥

शिवे किं वा ज्ञात्वा विविदिषसि शक्तिं मधुजितः ।

हरेः किं वा मातर्दुरितततिरेषा बलवती ॥

भवत्याः पादाब्जे भजननिपुणे क्वास्ति दुरितम् ॥ ६२ ॥

उपेक्षा किं चेयं तव सुरसमूहेऽतिविषमा ॥

हरेर्मूर्ध्नो नाशो मतमिह महाश्चर्यजनकम् ।

महद्दुःखं मातस्त्वमसि जननच्छेदकुशला ॥

न जानीमो मौलेर्विघटनविलम्बः कथमभूत् ॥ ६३ ॥

ज्ञात्वा दोषं सकलसुरतापादितं देवि चित्ते

किं वा विष्णावमरजनितं दुष्कृतं पातितं ते ।

विष्णोर्वा किं समरजनितः कोऽपि गर्वोऽतिवेगा-

च्छेत्तुं मातस्तव विलसितं नैव विद्मोऽत्र भावम् ॥ ६४ ॥

किं वा दैत्यैः समरविजितैस्तीर्थदेशे सुरम्ये

घोरं तत्त्वा भगवति वरं लब्धवद्भिर्भवत्याः ।

अन्तर्धानं गमितमधुना विष्णुशीर्ष भवानि

द्रष्टुं किं वा विगतशिरसं वासुदेवं विनोदः ॥ ६५ ॥

सिन्धोः पुत्र्यां रोषिता किं त्वमाद्ये

कस्मादेनां प्रेक्षसे नाथहीनाम् ।

क्षन्तव्यस्ते स्वांशजातापराधो

व्युत्थाप्यैनं मोदिता मां कुरुष्व ॥ ६६ ॥

एते सुरास्त्वां सततं नमन्ति

कार्येषु मुख्याः प्रथितप्रभावाः ।

शोकार्णवात्तारय देवि देवा-

नुत्थाप्य देवं सकलाधिनाथम् ॥ ६७ ॥

मूर्धा गतः क्वाम्ब हरेर्न विद्मो

नान्योऽस्त्युपायः खलु जीवनेऽद्य ।

यथा सुधा जीवनकर्मदक्षा

तथा जगज्जीवितदासि देवि ॥ ६८ ॥

सूत उवाच

एवं स्तुता तदा देवी गुणातीता महेश्वरी ।

प्रसन्ना परमा माया वेदैः साङ्गैश्च सामगैः ॥ ६९ ॥

तानुवाच तदा वाणी चाकाशस्थाशरीरिणी ।

देवान्प्रति सुखैः शब्दैर्जनानन्दकरी शुभा ॥ ७० ॥

मा कुरुध्वं सुराश्चिन्तां स्वस्थास्तिष्ठन्तु चामराः ।

स्तुताहं निगमैः कामं सन्तुष्टास्मि न संशयः ॥ ७१ ॥

यः पुमान्मानुषे लोके स्तौत्येतां मामकीं स्तुतिम् ।

पतिष्यति सदा भक्त्या सर्वान्कामानवाप्नुयात् ॥ ७२ ॥

शृणोति वा स्तोत्रमिदं मदीयं

भक्त्या त्रिकालं सततं नरो यः ।

विमुक्तदुःखः स भवेत्सुखी च

वेदोक्तमेतन्ननु वेदतुल्यम् ॥ ७३ ॥

शृण्वन्तु कारणं चाद्य यद्गतं वदनं हरेः ।

अकारणं कथं कार्यं संसारेऽत्र भविष्यति ॥ ७४ ॥

उदधेस्तनयां विष्णुः संस्थितामन्तिके प्रियाम् ।

जहास वदनं वीक्ष्य तस्यास्तत्र मनोरमम् ॥ ७५ ॥

तया ज्ञातं हरिर्नूनं कथं मां हसति प्रभुः ।

विरूपं हरिणा दृष्टं मुखं मे केन हेतुना ॥ ७६ ॥

विनापि कारणेनाद्य कथं हास्यस्य सम्भवः ।
सपत्नीव कृता तेन मन्येऽन्या वरवर्णिनी ॥ ७७ ॥
ततः कोपयुता जाता महालक्ष्मी तमोगुणा ।
तामसी तु तदा शक्तिस्तस्या देहे समाविशत् ॥ ७८ ॥
केनचित्कालयोगेन देवकार्यार्थसिद्धये ।
प्रविष्टा तामसी शक्तिस्तस्या देहेऽतिदारुणा ॥ ७९ ॥
तामस्याविष्टदेहा सा चुकोपातिशयं तदा ।
शनकैः समुवाचेदमिदं पततु ते शिरः ॥ ८० ॥
स्त्रीस्वभावाच्च भावित्वात्कालयोगाद्विनिर्गतः ।
अविचार्य तदा दत्तः शापः स्वसुखनाशनः ॥ ८१ ॥
सपत्नीसम्भवं दुःखं वैधव्यादधिकं त्विति ।
विचिन्त्य मनसेत्युक्तं तामसीशक्तियोगतः ॥ ८२ ॥
अनृतं साहसं माया मूर्खत्वमतिलोभता ।
अशौचं निर्दयत्वं च स्त्रीणां दोषाः स्वभावजाः ॥ ८३ ॥
सशीर्षं वासुदेवं तं करोम्यद्य यथा पुरा ।
शिरोऽस्य शापयोगेन निमग्नं लवणाम्बुधौ ॥ ८४ ॥
अन्यच्च कारणं किञ्चिद्वर्तते सुरसत्तमाः ।
भवतां च महत्कार्यं भविष्यति न संशयः ॥ ८५ ॥
पुरा दैत्यो महाबाहुर्हयग्रीवोऽतिविश्रुतः ।
तपश्चक्रे सरस्वत्यास्तीरे परमदारुणम् ॥ ८६ ॥
जपन्नेकाक्षरं मन्त्रं मायाबीजात्मकं मम ।
निराहारो जितात्मा च सर्वभोगविवर्जितः ॥ ८७ ॥
ध्यायन्मां तामसीं शक्तिं सर्वभूषणभूषिताम् ।
एवं वर्षसहस्रं च तपश्चक्रेऽतिदारुणम् ॥ ८८ ॥
तदाहं तामसं रूपं कृत्वा तत्र समागता ।
दर्शने पुरतस्तस्य ध्यातं तत्तेन यादृशम् ॥ ८९ ॥
सिंहोपरि स्थिता तत्र तमवोचं दयान्विता ।
वरं ब्रूहि महाभाग ददामि तव सुव्रत ॥ ९० ॥

इति श्रुत्वा वचो देव्या दानवः प्रेमपूरितः ।

प्रदक्षिणां प्रणामं च चकार त्वरितस्तदा ॥ ९१ ॥

दृष्ट्वा रूपं मदीयं स प्रेमोस्फुल्लविलोचनः ।

हर्षाश्रुपूर्णनयनस्तुष्टाव स च मां तदा ॥ ९२ ॥

हयग्रीव उवाच

नमो देव्यै महामाये सृष्टिस्थित्यन्तकारिणि ।

भक्तानुग्रहचतुरे कामदे मोक्षदे शिवे ॥ ९३ ॥

धराम्बुतेजःपवनखपञ्चानां च कारणम् ।

त्वं गन्धरसरूपाणां कारणं स्पर्शशब्दयोः ॥ ९४ ॥

घ्राणं च रसना चक्षुस्त्वक्श्रोत्रमिन्द्रियाणि च ।

कर्मेन्द्रियाणि चान्यानि त्वत्तः सर्वं महेश्वरि ॥ ९५ ॥

देव्युवाच

किं तेऽभीष्टं वरं ब्रूहि वाञ्छितं यद्वदामि तत् ।

परितुष्टास्मि भक्त्या ते तपसा चाद्भुतेन च ॥ ९६ ॥

हयग्रीव उवाच

यथा मे मरणं मातर्न भवेत्तत्तथा कुरु ।

भवेयममरो योगी तथाजेयः सुरासुरैः ॥ ९७ ॥

देव्युवाच

जातस्य हि ध्रुवं मृत्युर्ध्रुवं जन्म मृतस्य च ।

मर्यादा चेदृशी लोके भवेच्च कथमन्यथा ॥ ९८ ॥

एवं त्वं निश्चयं कृत्वा मरणे राक्षसोत्तम ।

वरं वरय चेष्टं ते विचार्य मनसा किल ॥ ९९ ॥

हयग्रीव उवाच

हयग्रीवाच्च मे मृत्युर्नान्यस्माज्जगदम्बिके ।

इति मे वाञ्छितं कामं पूरयस्व मनोगतम् ॥ १०० ॥

देव्युवाच

गृहं गच्छ महाभाग कुरु राज्यं यथासुखम् ।

हयग्रीवादृते मृत्युर्न ते नूनं भविष्यति ॥ १०१ ॥

इति दत्त्वा वरं तस्मा अन्तर्धानं गता तथा ।

मुदं परमिकां प्राप्य सोऽपि स्वभवनं गतः ॥ १०२ ॥

स पीडयति दुष्टात्मा मुनीन् वेदांश्च सर्वशः ।

न कोऽपि विद्यते तस्य हन्ताय भुवनत्रये ॥ १०३ ॥

तस्माच्छीर्षं हयस्यास्य समुद्धृत्य मनोहरम् ।

देहेऽत्र विशिरोविष्णोस्त्वष्टा संयोजयिष्यति ॥ १०४ ॥

हयग्रीवोऽथ भगवान्हनिष्यति तमासुरम् ।

पापिष्ठं दानवं क्रूरं देवानां हितकाम्यया ॥ १०५ ॥

सूत उवाच

एवं सुरांस्तदाभाष्य शर्वाणी विरराम ह ।

देवास्तदातिसन्तुष्टास्तमूचुर्देवशिल्पिनम् ॥ १०६ ॥

देवा ऊचुः

कुरु कार्यं सुराणां वै विष्णोः शीर्षाभियोजनम् ।

दानवप्रवरं दैत्यं हयग्रीवो हनिष्यति ॥ १०७ ॥

सूत उवाच

इति श्रुत्वा वचस्तेषां त्वष्टा चातित्वरान्वितः ।

वाजिशीर्षं चकर्ताशु खड्गेन सुरसन्निधौ ॥ १०८ ॥

विष्णोः शरीरे तेनाशु योजितं वाजिमस्तकम् ।

हयग्रीवो हरिर्जातो महामायाप्रसादतः ॥ १०९ ॥

कियता तेन कालेन दानवो मददर्पितः ।

निहतस्तरसा संख्ये देवानां रिपुरोजसा ॥ ११० ॥

य इदं शुभमाख्यानं शृण्वन्ति भुवि मानवाः ।

सर्वदुःखविनिर्मुक्तास्ते भवन्ति न संशयः ॥ १११ ॥

महामायाचरित्रञ्च पवित्रं पापनाशनम् ।

पठतां शृण्वतां चैव सर्वसम्पत्तिकारकम् ॥ ११२ ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे हयग्रीवावतारकथनं नाम पञ्चमोऽध्यायः ॥ ५ ॥

देवीभागवतपुराणम्/स्कन्धः ०१/अध्यायः ०६

<https://sa.wikisource.org/s/ie5>

< देवीभागवतपुराणम् | स्कन्धः ०१

मधुकैटभयोर्युद्धोद्योगवर्णनम्

ऋषय ऊचुः

सौम्य यच्च त्वया प्रोक्तं शौरैर्युद्धं महार्णवे ।

मधुकैटभयोः सार्धं पञ्चवर्षसहस्रकम् ॥ १ ॥

कस्मात्तौ दानवौ जातौ तस्मिन्नेकार्णवे जले ।

महावीर्यो दुराधर्षो देवैरपि सुदुर्जयौ ॥ २ ॥

कथं तावसुरौ जातौ कथं च हरिणा हतौ ।

तदाचक्ष्व महाप्राज्ञ चरितं परमाद्भुतम् ॥ ३ ॥

श्रोतुकामा वयं सर्वे त्वं वक्ता च बहुश्रुतः ।

दैवाच्चात्रैव संजातः संयोगश्च तथावयोः ॥ ४ ॥

मूर्खेण सह संयोगो विषादपि सुदुर्जरः ।

विज्ञेन सह संयोगः सुधारससमः स्मृतः ॥ ५ ॥

जीवन्ति पशवः सर्वे खादन्ति मेहयन्ति च ।

जानन्ति विषयाकारं व्यवायसुखमद्भुतम् ॥ ६ ॥

न तेषां सदसज्ज्ञानं विवेको न च मोक्षदः ।

पशुभिस्ते समा ज्ञेया येषां न श्रवणादरः ॥ ७ ॥

मृगाद्याः पशवः केचिज्जानन्ति श्रावणं सुखम् ।

अश्रोत्राः फणिनश्चैव मुमुहुर्नादपानतः ॥ ८ ॥

पञ्चानामिन्द्रियाणां वै शुभे श्रवणदर्शने ।

श्रवणाद्वस्तुविज्ञानं दर्शनाच्चित्तरञ्जनम् ॥ ९ ॥

श्रवणं त्रिविधं प्रोक्तं सात्त्विकं राजसं तथा ।

तामसं च महाभाग सुज्ञोक्तं निश्चयान्वितम् ॥ १० ॥

सात्त्विकं वेदशास्त्रादि साहित्यं चैव राजसम् ।

तामसं युद्धवार्ता च परदोषप्रकाशनम् ॥ ११ ॥

सात्त्विकं त्रिविधं प्रोक्तं प्रज्ञावद्भिश्च पण्डितैः ।
उत्तमं मध्यमं चैव तथैवाधममित्युत ॥ १२ ॥
उत्तमं मोक्षफलदं स्वर्गदं मध्यमं तथा ।
अधमं भोगदं प्रोक्तं निर्णीय विदितं बुधैः ॥ १३ ॥
साहित्यं चैव त्रिविधं स्वीयायां चोत्तमं स्मृतम् ।
मध्यमं वारयोषायां परोढायां तथाधमम् ॥ १४ ॥
तामसं त्रिविधं ज्ञेयं विद्वद्भिः शास्त्रदर्शिभिः ।
आततायिनियुद्धं यत्तदुत्तममुदाहृतम् ॥ १५ ॥
मध्यमं चापि विद्वेषात्पाण्डवानां तथारिभिः ।
अधमं निर्निमित्तं तु विवादे कलहे तथा ॥ १६ ॥
तदत्र श्रवणं मुख्यं पुराणस्य महामते ।
बुद्धिप्रवर्धनं पुण्यं ततः पापप्रणाशनम् ॥ १७ ॥
तदाख्याहि महाबुद्धे कथां पौराणिकीं शुभाम् ।
श्रुतां द्वैपायनात्पूर्वं सर्वार्थस्य प्रसाधिनीम् ॥ १८ ॥
सूत उवाच
यूयं धन्या महाभागा धन्योऽहं पृथिवीतले ।
येषां श्रवणबुद्धिश्च ममापि कथने किल ॥ १९ ॥
पुरा चैकार्णवे जाते विलीने भुवनत्रये ।
शेषपर्यङ्कसुप्ते च देवदेवे जनार्दने ॥ २० ॥
विष्णुकर्णमलोद्भूतौ दानवौ मधुकैटभौ ।
महाबलौ च तौ दैत्यौ विवृद्धौ सागरे जले ॥ २१ ॥
कीडमानौ स्थितौ तत्र विचरन्तावितस्ततः ।
तावेकदा महाकायौ क्रीडासक्तौ महार्णवे ॥ २२ ॥
चिन्तामवापतुश्चित्ते भ्रातराविव संस्थितौ ।
नाकारणं भवेत्कार्यं सर्वत्रैषा परम्परा ॥ २३ ॥
आधेयं तु विनाधारं न तिष्ठति कथञ्चन ।
आधाराधेयभावस्तु भाति नो चित्तगोचरः ॥ २४ ॥
क्व तिष्ठति जलं चेदं सुखरूपं सुविस्तरम् ।

केन सृष्टं कथं जातं मग्नावावाञ्जले स्थितौ ॥ २५ ॥

आवां वा कथमुत्पन्नौ केन वोत्पादितावुभौ ।

पितरौ क्वेति विज्ञानं नास्ति कामं तथावयोः ॥ २६ ॥

सूत उवाच

एवं कामयमानौ तौ जग्मतुर्न विनिश्चयम् ।

उवाच कैटभस्तत्र मधुं पार्श्वे स्थितं जले ॥ २७ ॥

कैटभ उवाच

मधो वामत्र सलिले स्थातुं शक्तिर्महाबला ।

वर्तते भ्रातरचला कारणं सा हि मे मता ॥ २८ ॥

तया ततमिदं तोयं तदाधारं च तिष्ठति ।

सा एव परमा देवी कारणञ्च तथावयोः ॥ २९ ॥

एवं विबुध्यमानौ तौ चिन्ताविष्टौ यदासुरौ ।

तदाकाशे श्रुतं ताभ्यां वाग्बीजं सुमनोहरम् ॥ ३० ॥

गृहीतं च ततस्ताभ्यां तस्याभ्यासो दृढः कृतः ।

तदा सौदामनी दृष्टा ताभ्यां खे चोत्थिता शुभा ॥ ३१ ॥

ताभ्यां विचारितं तत्र मन्त्रोऽयं नात्र संशयः ।

तथा ध्यानमिदं दृष्टं गगने सगुणं किल ॥ ३२ ॥

निराहारौ जितात्मानौ तन्मनस्कौ समाहितौ ।

बभूवतुर्विचिन्त्यैवं जपध्यानपरायणौ ॥ ३३ ॥

एवं वर्षसहस्रं तु ताभ्यां तप्तं महत्तपः ।

प्रसन्ना परमा शक्तिर्जाता सा परमा तयोः ॥ ३४ ॥

खिन्नौ तौ दानवौ दृष्ट्वा तपसे कृतनिश्चयौ ।

तयोरनुग्रहार्थाय वागुवाचाशरीरिणी ॥ ३५ ॥

वरं वां वाञ्छितं दैत्यौ ब्रूतं परमसम्मतम् ।

ददामि परितुष्टास्मि युवयोस्तपसा किल ॥ ३६ ॥

सूत उवाच

इति श्रुत्वा तु तां वाणीं दानवावूचतुस्तदा ।

स्वेच्छया मरणं देवि वरं नौ देहि सुव्रते ॥ ३७ ॥

वागुवाच

वाञ्छितं मरणं दैत्यौ भवेद्वा मत्प्रसादतः ।

अजेयौ देवदैत्यैश्च भ्रातरौ नात्र संशयः ॥ ३८ ॥

सूत उवाच

इति दत्तवरौ देव्या दानवौ मददर्पितौ ।

चक्रतुः सागरे क्रीडां यादोगणसमन्वितौ ॥ ३९ ॥

कालेन कियता विप्रा दानवाभ्यां यदृच्छया ।

दृष्टः प्रजापतिर्ब्रह्मा पद्मासनगतः प्रभुः ॥ ४० ॥

दृष्ट्वा तु मुदितावास्तां युद्धकामौ महाबलौ ।

तमूचतुस्तदा तत्र युद्धं नौ देहि सुव्रत ॥ ४१ ॥

नोचेत्पद्मं परित्यज्य यथेष्टं गच्छ माचिरम् ।

यदि त्वं निर्बलश्चासि क्व योग्यं शुभमासनम् ॥ ४२ ॥

वीरभोग्यमिदं स्थानं कातरोऽसि त्यजाशु वै ।

तयोरिति वचः श्रुत्वा चिन्तामाप प्रजापतिः ॥ ४३ ॥

दृष्ट्वा च बलिनौ वीरौ किं करोमीति तापसः ।

चिन्ताविष्टस्तदा तस्थौ चिन्तयन्मनसा तदा ॥ ४४ ॥

इति श्रीमद्देवीभागवते महापुराणेऽष्टादशसाहस्र्यां सहितायां प्रथमस्कन्धे मधुकैटभयोर्युद्धोद्योगवर्णनं नाम षष्ठोऽध्यायः ॥
६ ॥

देवीभागवतपुराणम्/स्कन्धः ०१/अध्यायः ०७

<https://sa.wikisource.org/s/ie6>

< देवीभागवतपुराणम् | स्कन्धः ०१

विष्णुप्रबोधः

सूत उवाच

तौ वीक्ष्य बलिनौ ब्रह्मा तदोपायानचिन्तयत् ।

सामदानभिदादींश्च युद्धान्तान्सर्वतन्त्रवित् ॥ १ ॥

न जानेऽहं बलं नूनमेतयोर्वा यथातथम् ।

अज्ञाते तु बले कामं नैव युद्धं प्रशस्यते ॥ २ ॥

स्तुतिं करोमि चेदद्य दुष्टयोर्मदमत्तयोः ।

प्रकाशितं भवेन्नूनं निर्बलत्वं मया स्वयम् ॥ ३ ॥

वधिष्यति तदैकोऽपि निर्बलत्वे प्रकाशिते ।

दानं नैवाद्य योग्यं वा भेदः कार्यो मया कथम् ॥ ४ ॥

विष्णुं प्रबोधयाम्यद्य शेषे सुप्तं जनार्दनम् ।

चतुर्भुजं महावीर्यं दुःखहा स भविष्यति ॥ ५ ॥

इति सञ्चिन्त्य मनसा पद्मनालगतोऽब्जजः ।

जगाम शरणं विष्णुं मनसा दुःखनाशकम् ॥ ६ ॥

तुष्टाव बोधनार्थं तं शुभैः सम्बोधनैर्हरिम् ।

नारायणं जगन्नाथं निस्पन्दं योगनिद्रया ॥ ७ ॥

ब्रह्मोवाच

दीननाथ हरे विष्णो वामनोत्तिष्ठ माधव ।

भक्तार्तिहृद्दृषीकेश सर्वावास जगत्पते ॥ ८ ॥

अन्तर्यामिन्नमेयात्मन्वासुदेव जगत्पते ।

दुष्टारिनाशनैकाग्रचित्त चक्रगदाधर ॥ ९ ॥

सर्वज्ञ सर्वलोकेश सर्वशक्तिसमन्वित ।

उत्तिष्ठोत्तिष्ठ देवेश दुःखनाशन पाहि माम् ॥ १० ॥

विश्वम्भर विशालाक्ष पुण्यश्रवणकीर्तन ।

जगद्योने निराकार सर्गस्थित्यन्तकारक ॥ ११ ॥
इमौ दैत्यौ महाराज हन्तुकामौ मदोद्धतौ ।
न जानास्यखिलाधार कथं मां सङ्कटे गतम् ॥ १२ ॥
उपेक्षसेऽतिदुःखार्तं यदि मां शरणं गतम् ।
पालकत्वं महाविष्णो निराधारं भवेत्ततः ॥ १३ ॥
एवं स्तुतोऽपि भगवान् न बुबोध यदा हरिः ।
योगनिद्रासमाक्रान्तस्तदा ब्रह्मा ह्यचिन्तयत् ॥ १४ ॥
नूनं शक्तिसमाक्रान्तो विष्णुर्निद्रावशं गतः ।
जजागार न धर्मात्मा किं करोम्यद्य दुःखितः ॥ १५ ॥
हन्तुकामावुभौ प्राप्तौ दानवौ मदगर्वितौ ।
किं करोमि क्व गच्छामि नास्ति मे शरणं क्वचित् ॥ १६ ॥
इति संचिन्त्य मनसा निश्चयं प्रतिपद्य च ।
तुष्टाव योगनिद्रां तामेकाग्रहृदयस्थितः ॥ १७ ॥
विचार्य मनसाप्येवं शक्तिर्मे रक्षणे क्षमा ।
यया ह्यचेतनो विष्णुः कृतोऽस्ति स्पन्दवर्जितः ॥ १८ ॥
व्यसुर्यथा न जानाति गुणाच्छब्दादिकानिह ।
तथा हरिर्न जानाति निद्रामीलितलोचनः ॥ १९ ॥
न जहाति यतो निद्रां बहुधा संस्तुतोऽप्यसौ ।
मन्ये नास्य वशे निद्रा निद्रयायं वशीकृतः ॥ २० ॥
यो यस्य वशमापन्तः स तस्य किङ्करः किल ।
तस्माच्च योगनिद्रेयं स्वामिनी मापतेर्हरेः ॥ २१ ॥
सिन्धुजाया अपि वशे यया स्वामी वशीकृतः ।
नूनं जगदिदं सर्वं भगवत्या वशीकृतम् ॥ २२ ॥
अहं विष्णुस्तथा शम्भुः सावित्री च रमाप्युमा ।
सर्वे वयं वशे यस्या नात्र किञ्चिद्विचारणा ॥ २३ ॥
हरिरप्यवशः शेते यथान्यः प्राकृतो जनः ।
ययाभिभूतः का वार्ता किलान्येषां महात्मनाम् ॥ २४ ॥
स्तौम्यद्य योगनिद्रां वै यया मुक्तो जनार्दनः ।

घटयिष्यति युद्धे च वासुदेवः सनातनः ॥ २५ ॥

इति कृत्वा मतिं ब्रह्मा पद्मनालस्थितस्तदा ।

तुष्टाव योगनिद्रां तां विष्णोरङ्गेषु संस्थिताम् ॥ २६ ॥

ब्रह्मोवाच

देवि त्वमस्य जगतः किल कारणं हि

ज्ञातं मया सकलवेदवचोभिरम्ब ।

यद्विष्णुरप्यखिललोकविवेककर्ता

निद्रावशं च गमितः पुरुषोत्तमोऽद्य ॥ २७ ॥

को वेद ते जननि मोहविलासलीलां

मूढोऽस्म्यहं हरिरयं विवशश्च शेते ।

ईदृक्तया सकलभूतमनोनिवासे

विद्वत्तमो विबुधकोटिषु निर्गुणायाः ॥ २८ ॥

सांख्या वदन्ति पुरुषं प्रकृतिं च यां तां

चैतन्यभावरहितां जगतश्च कर्त्रीम् ।

किं तादृशासि कथमत्र जगन्निवास-

श्चैतन्यताविरहितो विहितस्त्वयाद्य ॥ २९ ॥

नाट्यं तनोषि सगुणा विविधप्रकारं

नो वेति कोऽपि तव कृत्यविधानयोगम् ।

ध्यायन्ति यां मुनिगणा नियतं त्रिकालं

सन्ध्येति नाम परिकल्प्य गुणान् भवानि ॥ ३० ॥

बुद्धिर्हि बोधकरणा जगतां सदा त्वं

श्रीश्चासि देवि सततं सुखदा सुराणाम् ।

कीर्तिस्तथा मतिधृती किल कान्तिरेव

श्रद्धा रतिश्च सकलेषु जनेषु मातः ॥ ३१ ॥

नातः परं किल वितर्कशतैः प्रमाणं

प्राप्तं मया यदिह दुःखगतिं गतेन ।

त्वं चात्र सर्वजगतां जननीति सत्यं

निद्रालुतां वितरता हरिणात्र दृष्टम् ॥ ३२ ॥

त्वं देवि वेदविदुषामपि दुर्विभाव्या
वेदोऽपि नूनमखिलार्थतया न वेद ।
यस्मात्त्वदुद्भवमसौ श्रुतिराप्नुवाना
प्रत्यक्षमेव सकलं तव कार्यमेतत् ॥ ३३ ॥
कस्ते चरित्रमखिलं भुवि वेद धीमा-
न्नाहं हरिर्न च भवो न सुरास्तथान्ये ।
ज्ञातुं क्षमाश्च मुनयो न ममात्मजाश्च
दुर्वाच्य एव महिमा तव सर्वलोके ॥ ३४ ॥
यज्ञेषु देवि यदि नाम न ते वदन्ति
स्वाहेति वेदविदुषो हवने कृतेऽपि ।
न प्राप्नुवन्ति सततं मखभागधेयं
देवास्त्वमेव विबुधेष्वपि वृत्तिदासि ॥ ३५ ॥
त्राता वयं भगवति प्रथमं त्वया वै
देवारिसम्भवभयादधुना तथैव ।
भीतोऽस्मि देवि वरदे शरणं गतोऽस्मि
घोरं निरीक्ष्य मधुना सह कैटभं च ॥ ३६ ॥
नो वेति विष्णुरधुना मम दुःखमेत-
ज्जाने त्वयात्मविवशीकृतदेहयष्टिः ।
मुञ्चादिदेवमथवा जहि दानवेन्द्रौ
यद्विरोचते तव कुरुष्व महानुभावे ॥ ३७ ॥
जानन्ति ये न तव देवि परं प्रभावं
ध्यायन्ति ते हरिहरावपि मन्दचिन्ताः ।
ज्ञातं मयाद्य जननि प्रकटं प्रमाणं
यद्विष्णुरप्यतितरां विवशोऽथ शेते ॥ ३८ ॥
सिन्धूद्भवापि न हरिं प्रतिबोधितुं वै
शक्ता पतिं तव वशानुगमद्य शक्त्या ।
मन्ये त्वया भगवति प्रसभं रमापि
प्रस्वापिता न बुबुधे विवशीकृतेव ॥ ३९ ॥

धन्यास्त एव भुवि भक्तिपरास्तवाङ्घ्रौ

त्यक्त्वान्यदेवभजनं त्वयि लीनभावाः ।

कुर्वन्ति देवि भजनं सकलं निकामं

ज्ञात्वा समस्तजननीं किल कामधेनुम् ॥ ४० ॥

धीकान्तिकीर्तिशुभवृत्तिगुणादयस्ते

विष्णोर्गुणास्तु परिहृत्य गताः क्व चाद्य ।

बन्दीकृतो हरिरसौ ननु निद्रयात्र

शक्त्या तवैव भगवत्यतिमानवत्याः ॥ ४१ ॥

त्वं शक्तिरेव जगतामखिलप्रभावा

त्वन्निर्मितं च सकलं खलु भावमात्रम् ।

त्वं क्रीडसे निजविनिर्मितमोहजाले

नाट्ये यथा विहरते स्वकृते नटो वै ॥ ४२ ॥

विष्णुस्त्वया प्रकटितः प्रथमं युगादौ

दत्ता च शक्तिरमला खलु पालनाय ।

त्रातं च सर्वमखिलं विवशीकृतोऽद्य

यद्रोचते तव तथाम्ब करोषि नूनम् ॥ ४३ ॥

सृष्ट्वात्र मां भगवति प्रविनाशितुं चे-

न्नेच्छास्ति ते कुरु दयां परिहृत्य मौनम् ।

कस्मादिमौ प्रकटितौ किल कालरूपौ

यद्वा भवानि हसितुं नु किमिच्छसे माम् ॥ ४४ ॥

ज्ञातं मया तव विचेष्टितमद्भुतं वै

कृत्वाखिलं जगदिदं रमसे स्वतन्त्रा ।

लीनं करोषि सकलं किल मां तथैव

हन्तुं त्वमिच्छसि भवानि किमत्र चित्रम् ॥ ४५ ॥

कामं कुरुष्व वधमद्य ममैव मात-

र्दुःखं न मे मरणजं जगदम्बिकेऽत्र ।

कर्ता त्वयैव विहितः प्रथमं स चायं

दैत्याहतोऽथ मृत इत्ययशो गरिष्ठम् ॥ ४६ ॥

उत्तिष्ठ देवि कुरु रूपमिहाद्भुतं त्वं

मां वा त्विमौ जहि यथेच्छसि बाललीले ।

नो चेत्प्रबोधय हरिं निहनेदिमौ य-

स्त्वत्साध्यमेतदखिलं किल कार्यजातम् ॥ ४७ ॥

सूत उवाच

एवं स्तुता तदा देवी तामसी तत्र वेधसा ।

निःसृत्य हरिदेहात्तु संस्थिता पार्श्वतस्तदा ॥ ४८ ॥

त्यक्त्वाङ्गानि च सर्वाणि विष्णोरतुलतेजसः ।

निर्गता योगनिद्रा सा नाशाय च तयोस्तदा ॥ ४९ ॥

विस्पन्दितशरीरोऽसौ यदा जातो जनार्दनः ।

धाता परमिकां प्राप्तो मुदं दृष्ट्वा हरिं ततः ॥ ५० ॥

इति श्रीमद्देवीभागवते महापुराणेऽष्टादशसाहस्र्यां सहितायां प्रथमस्कन्धे विष्णुप्रबोधो नाम सप्तमोऽध्यायः ॥ ७ ॥

देवीभागवतपुराणम्/स्कन्धः ०१/अध्यायः ०८

<https://sa.wikisource.org/s/ie7>

< देवीभागवतपुराणम् | स्कन्धः ०१

आराध्यनिर्णयवर्णनम्

ऋषय ऊचुः

सन्देहोऽत्र महाभाग कथायां तु महाद्भुतः ।

वेदशास्त्रपुराणैश्च निश्चितं तु सदा बुधैः ॥ १ ॥

ब्रह्मा विष्णुश्च रुद्रश्च त्रयो देवाः सनातनाः ।

नातः परतरं किञ्चिद्ब्रह्माण्डेऽस्मिन्महामते ॥ २ ॥

ब्रह्मा सृजति लोकान्वै विष्णुः पात्यखिलं जगत् ।

रुद्रः संहरते काले त्रय एतेऽत्र कारणम् ॥ ३ ॥

एका मूर्तिस्त्रयो देवा ब्रह्मविष्णुमहेश्वराः ।

रजःसत्त्वतमोभिश्च संयुताः कार्यकारकाः ॥ ४ ॥

तेषां मध्ये हरिः श्रेष्ठो माधवः पुरुषोत्तमः ।

आदिदेवो जगन्नाथः समर्थः सर्वकर्मसु ॥ ५ ॥

नान्यः कोऽपि समर्थोऽस्ति विष्णोरतुलतेजसः ।

स कथं स्वापितः स्वामी विवशो योगमायया ॥ ६ ॥

क्व गतं तस्य विज्ञानं जीवतश्चेष्टितं कुतः ।

सन्देहोऽयं महाभाग कथयस्व यथाशुभम् ॥ ७ ॥

का सा शक्तिः पुरा प्रोक्ता यया विष्णुजितः प्रभुः ।

कुतो जाता कथं शक्ता का शक्तिर्वद सुव्रत ॥ ८ ॥

यस्तु सर्वेश्वरो विष्णुर्वासुदेवो जगद्गुरुः ।

परमात्मा परानन्दः सच्चिदानन्दविग्रहः ॥ ९ ॥

सर्वकृत्सर्वभृत्स्रष्टा विरजः सर्वगः शुचिः ।

स कथं निद्रया नीतः परतन्त्रः परात्परः ॥ १० ॥

एतदाश्चर्यभूतो हि सन्देहो नः परन्तप ।

छिन्धि ज्ञानासिना सूत व्यासशिष्य महामते ॥ ११ ॥

सूत उवाच

कः सन्देहं भिनत्येनं त्रैलोक्ये सचराचरे ।

मुह्यन्ति मुनयः कामं ब्रह्मपुत्राः सनातनाः ॥ १२ ॥

नारदः कपिलश्चैव प्रश्नेऽस्मिन्मुनिसत्तमाः ।

किं ब्रवीमि महाभागा दुर्घटेऽस्मिन्विमर्शने ॥ १३ ॥

देवेषु विष्णुः कथितः सर्वगः सर्वपालकः ।

यतो विराडिदं सर्वमुत्पन्नं सचराचरम् ॥ १४ ॥

ते सर्वे समुपासन्ते नत्वा देवं परात्परम् ।

नारायणं हृषीकेशं वासुदेवं जनार्दनम् ॥ १५ ॥

तथा केचिन्महादेवं शङ्करं शशिशेखरम् ।

त्रिनेत्रं पञ्चवक्त्रं च शूलपाणिं वृषध्वजम् ॥ १६ ॥

तथा वेदेषु सर्वेषु गीतं नाम्ना त्रियम्बकम् ।

कपर्दिनं पञ्चवक्त्रं गौरीदेहार्धधारिणम् ॥ १७ ॥

कैलासवासनिरतं सर्वशक्तिसमन्वितम् ।

भूतवृन्दयुतं देवं दक्षयज्ञविघातकम् ॥ १८ ॥

तथा सूर्यं वेदविदः सायंप्रातर्दिने दिने ।

मध्याह्ने तु महाभागाः स्तुवन्ति विविधैः स्तवैः ॥ १९ ॥

तथा वेदेषु सर्वेषु सूर्योपासनमुत्तमम् ।

परमात्मेति विख्यातं नाम तस्य महात्मनः ॥ २० ॥

अग्निः सर्वत्र वेदेषु संस्तुतो वेदवित्तमैः ।

इन्द्रश्चापि त्रिलोकेशो वरुणश्च तथापरः ॥ २१ ॥

यथा गङ्गा प्रवाहैश्च बहुभिः परिवर्तते ।

तथैव सर्वदेवेषु विष्णुः प्रोक्तो महर्षिभिः ॥ २२ ॥

त्रीण्येव हि प्रमाणानि पठितानि सुपण्डितैः ।

प्रत्यक्षं चानुमानं च शाब्दं चैव तृतीयकम् ॥ २३ ॥

चत्वार्येवेतरे प्राहुरुपमानयुतानि च ।

अर्थापत्तियुतान्यन्ये पञ्च प्राहुर्महाधियः ॥ २४ ॥

सप्त पौराणिकाश्चैव प्रवदन्ति मनीषिणः ।

एतैः प्रमाणैर्दुर्जयं यद्ब्रह्म परमं च तत् ॥ २५ ॥
वितर्कश्चात्र कर्तव्यो बुद्ध्या चैवागमेन च ।
निश्चयात्मिकया युक्त्या विचार्य च पुनः पुनः ॥ २६ ॥
प्रत्यक्षतस्तु विज्ञानं चिन्त्यं मतिमता सदा ।
दृष्टान्तेनापि सततं शिष्टमार्गानुसारिणा ॥ २७ ॥
विद्वांसोऽपि वदन्त्येवं पुराणैः परिगीयते ।
द्रुहिणे सृष्टिशक्तिश्च हरौ पालनशक्तिता ॥ २८ ॥
हरे संहारशक्तिश्च सूर्ये शक्तिः प्रकाशिका ।
धराधरणशक्तिश्च शेषे कूर्मे तथैव च ॥ २९ ॥
साद्या शक्तिः परिणता सर्वस्मिन्या प्रतिष्ठिता ।
दाहशक्तिस्तथा वह्नौ समीरे प्रेरणात्मिका ॥ ३० ॥
शिवोऽपि शवतां याति कुण्डलिन्या विवर्जितः ।
शक्तिहीनस्तु यः कश्चिदसमर्थः स्मृतो बुधैः ॥ ३१ ॥
एवं सर्वत्र भूतेषु स्थावरेषु चरेषु च ।
ब्रह्मादिस्तम्बपर्यन्तं ब्रह्माण्डेऽस्मिन्महातपाः ॥ ३२ ॥
शक्तिहीनं तु निन्द्यं स्याद्वस्तुमात्रं चराचरम् ।
अशक्तः शत्रुविजये गमने भोजने तथा ॥ ३३ ॥
एवं सर्वगता शक्तिः सा ब्रह्मेति विविच्यते ।
सोपास्या विविधैः सम्यग्विचार्या सुधिया सदा ॥ ३४ ॥
विष्णौ च सात्त्विकी शक्तिस्तया हीनोऽप्यकर्मकृत् ।
द्रुहिणे राजसी शक्तिर्यया हीनो ह्यसृष्टिकृत् ॥ ३५ ॥
शिवे च तामसी शक्तिस्तया संहारकारकः ।
इत्यूह्यं मनसा सर्वं विचार्य च पुनः पुनः ॥ ३६ ॥
शक्तिः करोति ब्रह्माण्डं सा वै पालयतेऽखिलम् ।
इच्छया संहरत्येषा जगदेतच्चराचरम् ॥ ३७ ॥
न विष्णुर्न हरः शक्रो न ब्रह्मा न च पावकः ।
न सूर्यो वरुणः शक्तः स्वे स्वे कार्ये कथञ्चन ॥ ३८ ॥
तया युक्ता हि कुर्वन्ति स्वानि कार्याणि ते सुराः ।

सैव कारणकार्येषु प्रत्यक्षेणावगम्यते ॥ ३९ ॥

सगुणा निर्गुणा सा तु द्विधा प्रोक्ता मनीषिभिः ।

सगुणा रागिभिः सेव्या निर्गुणा तु विरागिभिः ॥ ४० ॥

धर्मार्थकाममोक्षाणां स्वामिनी सा निराकुला ।

ददाति वाच्छित्तान्कामान्पूजिता विधिपूर्वकम् ॥ ४१ ॥

न जानन्ति जना मूढास्तां सदा माययावृताः ।

जानन्तोऽपि नराः केचिन्मोहयन्ति परानपि ॥ ४२ ॥

पण्डिताः स्वोदरार्थं वै पाखण्डानि पूथक्पूथक् ।

प्रवर्तयन्ति कलिना प्रेरिता मन्दचेतसः ॥ ४३ ॥

कलावस्मिन्महाभागा नानाभेदसमुत्थिताः ।

नान्ये युगे तथा धर्मा वेदबाह्याः कथञ्चन ॥ ४४ ॥

विष्णुश्चरत्यसावुग्र तपो वर्षाण्यनेकशः ।

ब्रह्मा हरस्त्रयो देवा ध्यायन्तः कमपि ध्रुवम् ॥ ४५ ॥

कामयानाः सदा कामं ते त्रयः सर्वदैव हि ।

यजन्ति यज्ञान्विविधान्ब्रह्मविष्णुमहेश्वराः ॥ ४६ ॥

ते वै शक्तिं परां देवीं ब्रह्माख्यां परमात्मिकाम् ।

ध्यायन्ति मनसा नित्यं नित्यां मत्वा सनातनीम् ॥ ४७ ॥

तस्माच्छक्तिः सदा सेव्या विद्वद्भिः कृतनिश्चयैः ।

निश्चयः सर्वशास्त्राणां ज्ञातव्यो मुनिसत्तमाः ॥ ४८ ॥

कृष्णाच्छ्रुतं मया चैतत्तेन ज्ञातं तु नारदात् ।

पितुः सकाशात्तेनापि ब्रह्मणा विष्णुवाक्यतः ॥ ४९ ॥

न श्रोतव्यं न मन्तव्यमन्येषां वचनं बुधैः ।

शक्तिरेव सदा सेव्या विद्वद्भिः कृतनिश्चयैः ॥ ५० ॥

प्रत्यक्षमपि द्रष्टव्यमशक्तस्य विचेष्टितम् ।

अतः सर्वेषु भूतेषु ज्ञातव्या शक्तिरेव हि ॥ ५१ ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे आराध्यनिर्णयवर्णनं नामाष्टमोऽध्यायः ॥ ८ ॥

देवीभागवतपुराणम्/स्कन्धः ०१/अध्यायः ०९

<https://sa.wikisource.org/s/ie8>

< देवीभागवतपुराणम् | स्कन्धः ०१

हरिकृतमधुकैटभवधवर्णनम्

सूत उवाच

यदा विनिर्गता निद्रा देहात्तस्य जगद्गुरोः ।

नेत्रास्यनासिकाबाहुहृदयेभ्यस्तथोरसः ॥ १ ॥

निःसृत्य गगने तस्थौ तामसी शक्तिरुत्तमा ।

उदतिष्ठज्जगन्नाथो जृम्भमाणः पुनः पुनः ॥ २ ॥

तदापश्यत् स्थितं तत्र भयत्रस्तं प्रजापतिम् ।

उवाच च महातेजा मेघगम्भीरया गिरा ॥ ३ ॥

विष्णुरुवाच

किमागतोऽसि भगवंस्तपस्त्यक्त्वात्र पद्मज ।

कस्माच्चिन्तातुरोऽसि त्वं भयाकुलितमानसः ॥ ४ ॥

ब्रह्मोवाच

त्वत्कर्णमलजौ देव दैत्यौ च मधुकैटभौ ।

हन्तुं मां समुपायातौ घोररूपौ महाबलौ ॥ ५ ॥

भयात्तयोः समायातस्त्वत्समीपं जगत्पते ।

त्राहि मां वासुदेवाद्य भयत्रस्तं विचेतनम् ॥ ६ ॥

विष्णुरुवाच

तिष्ठाय निर्भयो जातस्तौ हनिष्याम्यहं किल ।

युद्धायाजग्मतुर्मूढौ मत्समीपं गतायुषौ ॥ ७ ॥

सूत उवाच

एवं वदति देवेशे दानवौ तौ महाबलौ ।

विचिन्वानावजं चोभौ संप्राप्तौ मदगर्वितौ ॥ ८ ॥

निराधारौ जले तत्र संस्थितौ विगतज्वरौ ।

तावूचतुर्मदोन्मतौ ब्रह्माणं मुनिसत्तमाः ॥ ९ ॥

पलायित्वा समायातः सन्निधावस्य किं ततः ।

युद्धं कुरु हनिष्यावः पश्यतोऽस्यैव सन्निधौ ॥ १० ॥

पश्चादेनं हनिष्यावः सर्पभोगोपरिस्थितम् ।

त्वमद्य कुरु संग्रामं दासोऽस्मीति च वा वद ॥ ११ ॥

सूत उवाच

तच्छ्रुत्वा वचनं विष्णुस्तावुवाच जनार्दनः ।

कुरुतं समरं कामं मया दानवपुङ्गवौ ॥ १२ ॥

हरिष्यामि मदं चाहं युवयोर्मतयोः किल ।

आगच्छतं महाभागौ श्रद्धा चेद्वां महाबलौ ॥ १३ ॥

सूत उवाच

श्रुत्वा तद्वचनं चोभौ क्रोधव्याकुललोचनौ ।

निराधारौ जलस्थौ च युद्धोद्युक्तौ बभूवतुः ॥ १४ ॥

मधुश्च कुपितस्तत्र हरिणा सह संयुगम् ।

कर्तुं प्रचलितस्तूर्णं कैटभस्तु तथा स्थितः ॥ १५ ॥

बाहुयुद्धं तयोरासीन्मल्लयोरिव मतयोः ।

श्रान्ते मधौ कैटभस्तु संग्राममकरोत्तदा ॥ १६ ॥

पुनर्मधुः कैटभश्च युयुधाते पुनः पुनः ।

बाहुयुद्धेन रागान्धौ विष्णुना प्रभविष्णुना ॥ १७ ॥

प्रेक्षकस्तु तदा ब्रह्मा देवी चैवान्तरिक्षगा ।

न मम्लतुस्तदा तौ तु विष्णुस्तु ग्लानिमाप्तवान् ॥ १८ ॥

पञ्चवर्षसहस्राणि यदा जातानि युद्ध्यता ।

हरिणा चिन्तितं तत्र कारणं मरणे तयोः ॥ १९ ॥

पञ्चवर्षसहस्राणि मया युद्धं कृतं किल ।

न श्रान्तौ दानवौ घोरौ श्रान्तोऽहं चैतदद्भुतम् ॥ २० ॥

क्व गतं मे बलं शौर्यं कस्माच्चेमावनामयौ ।

किमत्र कारणं चिन्त्यं विचार्य मनसा त्विह ॥ २१ ॥

इति चिन्तापरं दृष्ट्वा हरिं हर्षपरावुभौ ।

ऊचतुस्तौ मदोन्मतौ मेघमम्भीरनिःस्वनौ ॥ २२ ॥

तव नोचेद्बलं विष्णो यदि श्रान्तोऽसि युद्धतः ।

ब्रूहि दासोऽस्मि वां नूनं कृत्वा शिरसि चाञ्जलिम् ॥ २३ ॥

न चेद्युद्धं कुरुष्वाय समर्थोऽसि महामते ।

हत्वा त्वां निहनिष्यावः पुरुषं च चतुर्मुखम् ॥ २४ ॥

सूत उवाच

श्रुत्वा तद्भाषितं विष्णुस्तयोस्तस्मिन्महोदधौ ।

उवाच वचनं श्लक्ष्णं सामपूर्वं महामनाः ॥ २५ ॥

हरिरुवाच

श्रान्ते भीते त्यक्तशस्त्रे पतिते बालके तथा ।

प्रहरन्ति न वीरास्ते धर्म एष सनातनः ॥ २६ ॥

पञ्चवर्षसहस्राणि कृतं युद्धं मया त्विह ।

एकोऽहं भ्रातरौ वां च बलिनौ सदृशौ तथा ॥ २७ ॥

कृतं विश्रमणं मध्ये युवाभ्यां च पुनः पुनः ।

तथा विश्रमणं कृत्वा युध्येऽहं नात्र संशयः ॥ २८ ॥

तिष्ठतं हि युवां तावद्बलवन्तौ मदोत्कटौ ।

विश्रम्याहं करिष्यामि युद्धं वा न्यायमार्गतः ॥ २९ ॥

सूत उवाच

इति श्रुत्वा वचस्तस्य विश्रब्धौ दानवोत्तमौ ।

संस्थितौ दूरतस्तत्र संग्रामे कृतनिश्चयौ ॥ ३० ॥

अतिदूरे च तौ दृष्ट्वा वासुदेवश्चतुर्भुजः ।

दध्यौ च मनसा तत्र कारणं मरणे तयोः ॥ ३१ ॥

चिन्तनाज्ज्ञानमुत्पन्नं देवीदत्तवरावुभौ ।

कामं वाञ्छितमरणौ न मम्लतुरतस्त्विमौ ॥ ३२ ॥

वृथा मया कृतं युद्धं श्रमोऽयं मे वृथा गतः ।

करोमि च कथं युद्धमेवं ज्ञात्वा विनिश्चयम् ॥ ३३ ॥

अकृते च तथा युद्धे कथमेतौ गमिष्यतः ।

विनाशं दुःखदौ नित्यं दानवौ वरदर्पितौ ॥ ३४ ॥

भगवत्या वरो दत्तस्तया सोऽपि च दुर्घटः ।

मरणं चेच्छया कामं दुःखितोऽपि न वाञ्छति ॥ ३५ ॥
रोगग्रस्तोऽपि दीनोऽपि न मुमूर्षति कश्चन ।
कथं चेमौ मदोन्मतौ मर्तुकामौ भविष्यतः ॥ ३६ ॥
नन्वद्य शरणं यामि विद्यां शक्तिं सुकामदाम् ।
विना तया न सिध्यन्ति कामाः सम्यक्प्रसन्नया ॥ ३७ ॥
एवं सञ्चिन्त्यमानस्तु गगने संस्थितां शिवाम् ।
अपश्यद्भगवान्विष्णुर्योगनिद्रां मनोहराम् ॥ ३८ ॥
कृताज्जलिरमेयात्मा तां च तुष्टाव योगवित् ।
विनाशार्थं तयोस्तत्र वरदां भुवनेश्वरीम् ॥ ३९ ॥
विष्णुरुवाच

नमो देवि महामाये सृष्टिसंहारकारिणि ।
अनादिनिधने चण्डि भुक्तिमुक्तिप्रदे शिवे ॥ ४० ॥
न ते रूपं विजानामि सगुणं निर्गुणं तथा ।
चरित्राणि कुतो देवि संख्यातीतानि यानि ते ॥ ४१ ॥
अनुभूतो मया तेऽद्य प्रभावश्चातिदुर्घटः ।
यदहं निद्रया लीनः सञ्जातोऽस्मि विचेतनः ॥ ४२ ॥
ब्रह्मणा चातियत्नेन बोधितोऽपि पुनः पुनः ।
न प्रबुद्धः सर्वथाहं सङ्कोचितषडिन्द्रियः ॥ ४३ ॥
अचेतनत्वं सम्प्राप्तः प्रभावात्तव चाम्बिके ।
त्वया मुक्तः प्रबुद्धोऽहं युद्धं च बहुधा कृतम् ॥ ४४ ॥
श्रान्तोऽहं न च तौ श्रान्तौ त्वया दत्तवरौ वरौ ।
ब्रह्माणं हन्तुमायातौ दानवौ मदगर्वितौ ॥ ४५ ॥
आहूतौ च मया कामं द्वन्द्वयुद्धाय मानदे ।
कृतं युद्धं महाघोरं मया ताभ्यां महार्णवे ॥ ४६ ॥
मरणे वरदानं ते ततो ज्ञातं महाद्भुतम् ।
ज्ञात्वाहं शरणं प्राप्तस्त्वामद्य शरणप्रदाम् ॥ ४७ ॥
साहाय्यं कुरु मे मातः खिन्नोऽहं युद्धकर्मणा ।
दृष्टौ तौ वरदानेन तव देवार्तिनाशने ॥ ४८ ॥

हन्तुं मामुद्यतौ पापौ किं करोमि क्व यामि च ।
इत्युक्ता सा तदा देवी स्मितपूर्वमुवाच ह ॥ ४९ ॥
प्रणमन्तं जगन्नाथं वासुदेवं सनातनम् ।
देवदेव हरे विष्णो कुरु युद्धं पुनः स्वयम् ॥ ५० ॥
वञ्चयित्वा त्विमौ शूरौ हन्तव्यौ च विमोहितौ ।
मोहयिष्याम्यहं नूनं दानवौ वक्रया दृशा ॥ ५१ ॥
जहि नारायणाशु त्वं मम मायाविमोहितौ ।

सूत उवाच

तच्छ्रुत्वा वचनं विष्णुस्तस्याः प्रीतिरसान्वितम् ॥ ५२ ॥
संग्रामस्थलमासाद्य तस्थौ तत्र महार्णवे ।
तदायातौ च तौ वीरौ युद्धकामौ महाबलौ ॥ ५३ ॥
वीक्ष्य विष्णुं स्थितं तत्र हर्षयुक्तौ बभूवतुः ।
तिष्ठ तिष्ठ महाकाम कुरु युद्धं चतुर्भुज ॥ ५४ ॥
दैवाधीनौ विदित्वाद्य नूनं जयपराजयौ ।
सबलो जयमाप्नोति दैवाज्जयति दुर्बलः ॥ ५५ ॥
सर्वथैव न कर्तव्यौ हर्षशोकौ महात्मना ।
पुरा वै बहवो दैत्या जिता दानववैरिणा ॥ ५६ ॥
अधुना चावयोः सार्धं युध्यमानः पराजितः ।

सूत उवाच

इत्युक्त्वा तौ महाबाहू युद्धाय समुपस्थितौ ॥ ५७ ॥
वीक्ष्य विष्णुर्जघानाशु मुष्टिनाद्भुतकर्मणा ।
तावप्यतिबलोन्मतौ जघ्नतुर्मुष्टिना हरिम् ॥ ५८ ॥
एवं परस्परं जातं युद्धं परमदारुणम् ।
युध्यमानौ महावीर्यौ दृष्ट्वा नारायणस्तदा ॥ ५९ ॥
अपश्यत्सम्मुखं देव्याः कृत्वा दीनां दृशं हरिः ।

सूत उवाच

तं वीक्ष्य तादृशं विष्णुं करुणारससंयुतम् ॥ ६० ॥
जहासातीव ताम्राक्षी वीक्षमाणा तदासुरौ ।

तौ जघान कटाक्षैश्च कामबाणैरिवापरैः ॥ ६१ ॥

मन्दस्मितयुतैः कामं प्रेमभावयुतैरनु ।

दृष्ट्वा मुमुहतुः पापौ देव्या वक्रविलोकनम् ॥ ६२ ॥

विशेषमिति मन्वानौ कामबाणातिपीडितौ ।

वीक्षमाणौ स्थितौ तत्र तां देवीं विशदप्रभाम् ॥ ६३ ॥

हरिणापि च तद्दृष्टं देव्यास्तत्र चिकीर्षितम् ।

मोहितौ तौ परिज्ञाय भगवान्कार्यवित्तमः ॥ ६४ ॥

उवाच तौ हसन् क्षक्ष्णं मेघगम्भीरया गिरा ।

वरं वरयतां वीरौ युवयोर्योऽभिवाच्छितः ॥ ६५ ॥

ददामि परमप्रीतो युद्धेन युवयोः किल ।

दानवा बहवो दृष्टा युध्यमाना मया पुरा ॥ ६६ ॥

युवयोः सदृशः कोऽपि न दृष्टो न च वै श्रुतः ।

तस्मात्तुष्टोऽस्मि कामं वै निस्तुलेन बलेन च ॥ ६७ ॥

भ्रात्रोश्च वाञ्छितं कामं प्रयच्छामि महाबलौ ।

सूत उवाच

तच्छ्रुत्वा वचनं विष्णोः साभिमानौ स्मरातुरौ ॥ ६८ ॥

वीक्षमाणौ महामायां जगदानन्दकारिणीम् ।

तमूचतुश्च कामार्तौ विष्णुं कमललोचनौ ॥ ६९ ॥

हरे न याचकावावां त्वं किं दातुमिहेच्छसि ।

ददाव तुल्यं देवेश दातारौ नौ न याचकौ ॥ ७० ॥

प्रार्थय त्वं हृषीकेश मनोऽभिलषितं वरम् ।

तुष्टौ स्वस्तव युद्धेन वासुदेवाद्भुतेन च ॥ ७१ ॥

तयोस्तद्वचनं श्रुत्वा प्रत्युवाच जनार्दनः ।

भवेतामद्य मे तुष्टौ मम वध्यावुभावपि ॥ ७२ ॥

सूत उवाच

तच्छ्रुत्वा वचनं विष्णोर्दानवौ चातिविस्मितौ ।

वञ्चिताविति मन्वानौ तस्थतुः शोकसंयुतौ ॥ ७३ ॥

विचार्य मनसा तौ तु दानवौ विष्णुमूचतुः ।

प्रेक्ष्य सर्वं जलमयं भूमिं स्थलविवर्जिताम् ॥ ७४ ॥

हरे योऽयं वरो दत्तस्त्वया पूर्व जनार्दन ।

सत्यवागसि देवेश देहि तं वाञ्छितं वरम् ॥ ७५ ॥

निर्जले विपुले देशे हनस्व मधुसूदन ।

वध्यावावां तु भवतः सत्यवाग्भव माधव ॥ ७६ ॥

स्मृत्वा चक्रं तदा विष्णुस्तावुवाच हसन्हरिः ।

हन्म्यद्य वां महाभागौ निर्जले विपुले स्थले ॥ ७७ ॥

इत्युक्त्या देवदेवेश ऊरु कृत्वातिविस्तरौ ।

दर्शयामास तौ तत्र निर्जलं च जलोपरि ॥ ७८ ॥

नास्त्यत्र दानवौ वारि शिरसी मुञ्चतामिह ।

सत्यवागहमद्यैव भविष्यामि च वां तथा ॥ ७९ ॥

तदाकर्ण्य वचस्तथ्यं विचिन्त्य मनसा च तौ ।

वर्धयामासतुर्देहं योजनानां सहस्रकम् ॥ ८० ॥

भगवान्द्विगुणं चक्रे जघनं विस्मितौ तदा ।

शीर्षे सन्दधतां तत्र जघने परमाद्भुते ॥ ८१ ॥

रथांगेन तदा छिन्ने विष्णुना प्रभविष्णुना ।

जघनोपरि वेगेन प्रकृष्टे शिरसी तयोः ॥ ८२ ॥

गतप्राणौ तदा जातौ दानवौ मधुकैटभौ ।

सागरः सकलो व्याप्तस्तदा वै मेदसा तयोः ॥ ८३ ॥

मेदिनीति ततो जातं नाम पृथ्व्याः समन्ततः ।

अभक्ष्या मृत्तिका तेन कारणेन मुनीश्वराः ॥ ८४ ॥

इति वः कथितं सर्वं यत्पृष्ठोऽस्मि सुनिश्चितम् ।

महाविद्या महामाया सेवनीया सदा बुधैः ॥ ८५ ॥

आराध्या परमा शक्तिः सर्वैरपि सुरासुरैः ।

नातः परतरं किञ्चिदधिकं भुवनत्रये ॥ ८६ ॥

सत्यं सत्यं पुनः सत्यं वेदशास्त्रार्थनिर्णयः ।

पूजनीया परा शक्तिर्निर्गुणा सगुणाथवा ॥ ८७ ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे हरिकृतमधुकैटभवधवर्णनं नाम नवमोऽध्यायः
॥ ९ ॥

देवीभागवतपुराणम्/स्कन्धः ०१/अध्यायः १०

<https://sa.wikisource.org/s/ie9>

< देवीभागवतपुराणम् | स्कन्धः ०१

शिववरदानवर्णनम्

ऋषय ऊचुः

सूत पूर्वं त्वया प्रोक्तं व्यासेनामिततेजसा ।

कृत्वा पुराणमखिलं शुकायाध्यापितं शुभम् ॥ १ ॥

व्यासेन तु तपस्तप्त्वा कथमुत्पादितः शुकः ।

विस्तरं ब्रूहि सकलं यच्छ्रुतं कृष्णतस्त्वया ॥ २ ॥

सूत उवाच

प्रवक्ष्यामि शुकोत्पत्तिं व्यासात्सत्यवतीसुतात् ।

यथोत्पन्नः शुकः साक्षाद्योगिनां प्रवरो मुनिः ॥ ३ ॥

मेरुशृङ्गे महारम्ये व्यासः सत्यवतीसुतः ।

तपश्चचार सोऽत्युग्रं पुत्रार्थं कृतनिश्चयः ॥ ४ ॥

जपन्नेकाक्षरं मन्त्रं वाग्बीजं नारदाच्छ्रुतम् ।

ध्यायन्परां महामायां पुत्रकामस्तपोनिधिः ॥ ५ ॥

अग्नेर्भूमेस्तथा वायोरन्तरिक्षस्य चाप्ययम् ।

वीर्येण सम्मितः पुत्रो मम भूयादिति स्म ह ॥ ६ ॥

अतिष्ठत्स गताहारः शतसंवत्सरं प्रभुः ।

आराधयन्महादेवं तथैव च सदाशिवाम् ॥ ७ ॥

शक्तिः सर्वत्र पूज्येति विचार्य च पुनः पुनः ।

अशक्तो निन्द्यते लोके शक्तस्तु परिपूज्यते ॥ ८ ॥

यत्र पर्वतशृङ्गे वै कर्णिकारवनाद्भुते ।

क्रीडन्ति देवताः सर्वे मुनयश्च तपोऽधिकाः ॥ ९ ॥

आदित्या वसवो रुद्रा मरुतश्चाश्विनौ तथा ।

वसन्ति मुनयो यत्र ये चान्ये ब्रह्मवित्तमाः ॥ १० ॥

तत्र हेमगिरेः शृङ्गे संगीतध्वनिनादिते ।

तपश्चचार धर्मात्मा व्यासः सत्यवतीसुतः ॥ ११ ॥

ततोऽस्य तेजसा व्याप्तं विश्वं सर्वं चराचरम् ।

अग्निवर्णा जटा जाता पाराशर्यस्य धीमतः ॥ १२ ॥

ततोऽस्य तेज आलक्ष्य भयमाप शचीपतिः ।

तुरासाहं तदा दृष्ट्वा भयत्रस्तं श्रमातुरम् ॥ १३ ॥

उवाच भगवान् रुद्रो मघवन्तं तथास्थितम् ।

शङ्कर उवाच

कथमिन्द्राद्य भीतोऽसि किं दुःखं ते सुरेश्वर ॥ १४ ॥

अमर्षो नैव कर्तव्यस्तापसेषु कदाचन ।

तपश्चरन्ति मुनयो ज्ञात्वा मां शक्तिसंयुतम् ॥ १५ ॥

न त्वेतेऽहितमिच्छन्ति तापसाः सर्वथैव हि ।

इत्युक्तवचनः शक्रस्तमुवाच वृषध्वजम् ॥ १६ ॥

कस्मात्तपस्यति व्यासः कोऽर्थस्तस्य मनोगतः ।

शिव उवाच

पाराशर्यस्तु पुत्रार्थी तपश्चरति दुश्चरम् ॥ १७ ॥

पूर्णवर्षशतं जातं ददाम्यद्य सुतं शुभम् ।

सूत उवाच

इत्युक्त्या वासवं रुद्रो दयया मुदिताननः ॥ १८ ॥

गत्वा ऋषिसमीपं तु तमुवाच जगद्गुरुः ।

उत्तिष्ठ वासवीपुत्र पुत्रस्ते भविता शुभः ॥ १९ ॥

सर्वतेजोमयो ज्ञानी कीर्तिकर्ता तवानघ ।

अखिलस्य जनस्यात्र वल्लभस्ते सुतः सदा ॥ २० ॥

भविष्यति गुणैः पूर्णः सात्त्विकैः सत्यविक्रमः ।

सूत उवाच

तदाकर्ण्य वचः श्लक्ष्णं कृष्णद्वैपायनस्तदा ॥ २१ ॥

शूलपाणिं नमस्कृत्य जगामाश्रममात्मनः ।

स गत्वाश्रममेवाशु बहुवर्षश्रमातुरः ॥ २२ ॥

अरणीसहितं गुह्यं ममन्थाग्निं चिकीर्षया ।

मन्थनं कुर्वतस्तस्य चित्ते चिन्ताभरस्तदा ॥ २३ ॥
प्रादुर्बभूव सहसा सुतोत्पत्तौ महात्मनः ।
मन्थानारणिसंयोगान्मन्थनाच्च समुद्भवः ॥ २४ ॥
पावकस्य यथा तद्वत्कथं मे स्यात्सुतोद्भवः ।
पुन्नारणिस्तु या ख्याता सा ममाद्य न विद्यते ॥ २५ ॥
तरुणी रूपसम्पन्ना कुलोत्पन्ता पतिव्रता ।
कथं करोमि कान्तां च पादयोः शृङ्खलासमाम् ॥ २६ ॥
पुत्रोत्पादनदक्षां च पातिव्रत्ये सदा स्थिताम् ।
पतिव्रतापि दक्षापि रूपवत्यपि कामिनी ॥ २७ ॥
सदा बन्धनरूपा च स्वेच्छासुखविधायिनी ।
शिवोऽपि वर्तते नित्यं कामिनीपाशसंयुतः ॥ २८ ॥
कथं करोम्यहं चात्र दुर्घटं च गृहाश्रमम् ।
एवं चिन्तयतस्तस्य घृताची दिव्यरूपिणी ॥ २९ ॥
प्राप्ता दृष्टिपथं तत्र समीपे गगने स्थिता ।
तां दृष्ट्वा चञ्चलापाङ्गीं समीपस्थां वराप्सराम् ॥ ३० ॥
पञ्चबाणपरीताङ्गस्तूर्णमासीद्धृतव्रतः ।
चिन्तयामास च तदा किं करोम्यद्य संकटे ॥ ३१ ॥
धर्मस्य पुरतः प्राप्ते कामभावे दुरासदे ।
अङ्गीकरोमि यद्येनां वञ्चनार्थमिहागताम् ॥ ३२ ॥
हसिष्यन्ति महात्मानस्तापसा मां तु विह्वलम् ।
तपस्तप्त्वा महाघोरं पूर्णवर्षशतं त्विह ॥ ३३ ॥
दृष्ट्वाप्सरां च विवशः कथं जातो महातपाः ।
कामं निन्दापि भवतु यदि स्यादतुलं सुखम् ॥ ३४ ॥
गृहस्थाश्रमसम्भूतं सुखदं पुत्रकामदम् ।
स्वर्गदं च तथा प्रोक्तं ज्ञानिनां मोक्षदं तथा ॥ ३५ ॥
न भविष्यति तन्नूनमनया देवकन्यया ।
नारदाच्च मया पूर्वं श्रुतमस्ति कथानकम् ।
यथोर्वशीवशो राजा पराभूतः पुरुरवाः ॥ ३६ ॥

इति श्रीमद्देवीभागवते महायुराणेऽष्टादशसाहस्र्यां संहितायां प्रथमस्कन्धे शिववरदानवर्णनं नाम दशमोऽध्यायः ॥ १० ॥

"https://sa.wikisource.org/w/index.php?title=देवीभागवतपुराणम्/स्कन्धः_०१/अध्यायः_१०&oldid=222307" इत्यस्माद् प्रतिप्राप्तम्

देवीभागवतपुराणम्/स्कन्धः ०१/अध्यायः ११

<https://sa.wikisource.org/s/iea>

< देवीभागवतपुराणम् | स्कन्धः ०१

बुधोत्पत्तिः

ऋषय ऊचुः

कोऽसौ पुरुरवा राजा कोर्वशी देवकन्यका ।

कथं कष्टं च सम्प्राप्तं तेन राजा महात्मना ॥ १ ॥

सर्वं कथानकं ब्रूहि लोमहर्षणजाधुना ।

श्रोतुकामा वयं सर्वे त्वन्मुखाब्जच्युतं रसम् ॥ २ ॥

अमृतादपि मिष्टा ते वाणी सूत रसात्मिका ।

न तृप्यामो वयं सर्वे सुधया च यथामराः ॥ ३ ॥

सूत उवाच

शृणुध्वं मुनयः सर्वे कथां दिव्यां मनोरमाम् ।

वक्ष्याम्यहं यथाबुद्ध्या श्रुतां व्यासवरोत्तमात् ॥ ४ ॥

गुरोस्तु दयिता भार्या तारा नामेति विश्रुता ।

रूपयौवनयुक्ता सा चार्वङ्गी मदविह्वला ॥ ५ ॥

गतैकदा विधोर्धाम यजमानस्य भामिनी ।

दृष्टा च शशिनात्यर्थं रूपयौवनशालिनी ॥ ६ ॥

कामातुरस्तदा जातः शशी शशिमुखीं प्रति ।

सापि वीक्ष्य विधुं कामं जाता मदनपीडिता ॥ ७ ॥

तावन्योन्यं प्रेमयुक्तौ स्मरार्तौ च बभूवतुः ।

तारा शशी मदोन्मत्तौ कामबाणप्रपीडितौ ॥ ८ ॥

रेमाते मदमत्तौ तौ परस्परस्पृहान्वितौ ।

दिनानि कतिचित्तत्र जातानि रममाणयोः ॥ ९ ॥

बृहस्पतिस्तु दुःखार्तस्तारामानयितुं गृहम् ।

प्रेषयामास शिष्यं तु नायाता सा वशीकृता ॥ १० ॥

पुनः पुनर्यदा शिष्यं परावर्तत चन्द्रमाः ।

बृहस्पतिस्तदा क्रुद्धो जगाम स्वयमेव हि ॥ ११ ॥

गत्वा सोमगृहं तत्र वाचस्पतिरुदारधीः ।

उवाच शशिनं क्रुद्धः स्मयमानं मदान्वितम् ॥ १२ ॥

किं कृतं किल शीतांशो कर्म धर्मविगर्हितम् ।

रक्षिता मम भार्येयं सुन्दरी केन हेतुना ॥ १३ ॥

तव देव गुरुश्चाहं यजमानोऽसि सर्वथा ।

गुरुभार्या कथं मूढ भुक्ता किं रक्षिताथवा ॥ १४ ॥

ब्रह्महा हेमहारी च सुरापो गुरुतल्पगः ।

महापातकिनो ह्येते तत्संसर्गी च पञ्चमः ॥ १५ ॥

महापातकयुक्तस्त्वं दुराचारोऽतिगर्हितः ।

न देवसदनार्होऽसि यदि भुक्तेयमङ्गना ॥ १६ ॥

मुञ्चेमामसितापाङ्गीं नयामि सदनं मम ।

नोचेद्वक्ष्यामि दुष्टात्मन् गुरुदारापहारिणम् ॥ १७ ॥

इत्येवं भाषमाणं तमुवाच रोहिणीपतिः ।

गुरुं क्रोधसमायुक्तं कान्ताविरहदुःखितम् ॥ १८ ॥

इन्दुरुवाच

क्रोधात्ते तु दुराराध्या ब्राह्मणाः क्रोधवर्जिताः ।

पूजार्हा धर्मशास्त्रज्ञा वर्जनीयास्ततोऽन्यथा ॥ १९ ॥

आगमिष्यति सा कामं गृहं ते वरवर्णिनी ।

अत्रैव संस्थिता बाला का ते हानिरिहानघ ॥ २० ॥

इच्छया संस्थिता चात्र सुखकामार्थिनी हि सा ।

दिनानि कतिचित्स्थित्वा स्वेच्छया चागमिष्यति ॥ २१ ॥

त्वयैवोदाहृतं पूर्वं धर्मशास्त्रमतं तथा ।

न स्त्री दुष्यति चारेण न विप्रो वेदकर्मणा ॥ २२ ॥

इत्युक्तः शशिना तत्र गुरुरत्यन्तदुःखितः ।

जगाम स्वगृहं तूर्णं चिन्ताविष्टः स्मरातुरः ॥ २३ ॥

दिनानि कतिचित् तत्र स्थित्वा चिन्तातुरो गुरुः ।

ययावथ गृहं तस्य त्वरितश्चौषधीपतेः ॥ २४ ॥

स्थितः क्षत्रा निषिद्धोऽसौ द्वारदेशे रुषान्वितः ।

नाजगाम शशी तत्र चुकोपाति बृहस्पतिः ॥ २५ ॥

अयं मे शिष्यतां यातो गुरुपत्नीं तु मातरम् ।

जग्राह बलतोऽधर्मी शिक्षणीयो मयाधुना ॥ २६ ॥

उवाच वाचं कोपात्तु द्वारदेशस्थितो बहिः ।

किं शेषे भवने मन्द पापाचार सुराधम ॥ २७ ॥

देहि मे कामिनीं शीघ्रं नोचेच्छापं ददाम्यहम् ।

करोमि भस्मसान्नूनं न ददासि प्रियां मम ॥ २८ ॥

सूत उवाच

क्रूराणि चैवमादीनि भाषणानि बृहस्पतेः ।

श्रुत्वा द्विजपतिः शीघ्रं निर्गतः सदनाद्बहिः ॥ २९ ॥

तमुवाच हसन्सोमः किमिदं बहु भाषसे ।

न ते योग्यासितापाङ्गी सर्वलक्षणसंयुता ॥ ३० ॥

कुरुपां च स्वसदृशीं गृहाणान्यां स्त्रियं द्विज ।

भिक्षुकस्य गृहे योग्या नेदृशी वरवर्णिनी ॥ ३१ ॥

रतिः स्वसदृशे कान्ते नार्याः किल निगद्यते ।

त्वं न जानासि मन्दात्मन् कामशास्त्रविनिर्णयम् ॥ ३२ ॥

यथेष्टं गच्छ दुर्बुद्धे नाहं दास्यामि कामिनीम् ।

यच्छक्यं कुरु तत्कामं न देया वरवर्णिनी ॥ ३३ ॥

कामार्तस्य च ते शापो न मां बाधितुमर्हति ।

नाहं ददे गुरो कान्तां यथेच्छसि तथा कुरु ॥ ३४ ॥

सूत उवाच

इत्युक्तः शशिना चेज्यश्चिन्तामाप रुषान्वितः ।

जगाम तरसा सद्य क्रोधयुक्तः शचीपतेः ॥ ३५ ॥

दृष्ट्वा शतक्रतुस्तत्र गुरुं दुःखातुरं स्थितम् ।

पाद्यार्घ्याचमनीयाद्यैः पूजयित्वा सुसंस्थितः ॥ ३६ ॥

पप्रच्छ परमोदारस्तं तथावस्थितं गुरुम् ।

का चिन्ता ते महाभाग शोकार्तोऽसि महामुने ॥ ३७ ॥

केनापमानितोऽसि त्वं मम राज्ये गुरुश्च मे ।
त्वदधीनमिदं सर्वं सैन्यं लोकाधिपैः सह ॥ ३८ ॥
ब्रह्मा विष्णुस्तथा शम्भुर्ये चान्ये देवसत्तमाः ।
करिष्यन्ति च साहाय्यं का चिन्ता वद साम्प्रतम् ॥ ३९ ॥

गुरुरुवाच

शशिनापहृता भार्या तारा मम सुलोचना ।
न ददाति स दुष्टात्मा प्रार्थितोऽपि पुनः पुनः ॥ ४० ॥
किं करोमि सुरेशान त्वमेव शरणं मम ।
साहाय्यं कुरु देवेश दुःखितोऽस्मि शतक्रतो ॥ ४१ ॥

इन्द्र उवाच

मा शोकं कुरु धर्मज्ञ दासोऽस्मि तव सुव्रत ।
आनयिष्याम्यहं नूनं भार्या तव महामते ॥ ४२ ॥
प्रेषिते चेन्मया दूते न दास्यति मदाकुलः ।
ततो युद्धं करिष्यामि देवसैन्यैः समावृतः ॥ ४३ ॥
इत्याश्वास्य गुरुं शक्रो दूतं वक्तृविचक्षणम् ।
प्रेषयामास सोमाय वार्ताशंसिनमद्भुतम् ॥ ४४ ॥
स गत्वा शशिलोकं तु त्वरितः सुविचक्षणः ।
उवाच वचनेनैव वचनं रोहिणीपतिम् ॥ ४५ ॥
प्रेषितोऽहं महाभाग शक्रेण त्वां विवक्षया ।
कथितं प्रभुणा यच्च तद्ब्रवीमि महामते ॥ ४६ ॥
धर्मज्ञोऽसि महाभाग नीतिं जानासि सुव्रत ।
अत्रिः पिता ते धर्मात्मा न निघं कर्तुमर्हसि ॥ ४७ ॥
भार्या रक्ष्या सर्वभूतैर्यथाशक्ति ह्यतन्द्रितैः ।
तदर्थं कलहः कामं भविता नात्र संशयः ॥ ४८ ॥
यथा तव तथा तस्य यत्नः स्याद्धाररक्षणे ।
आत्मवत्सर्वभूतानि चिन्तय त्वं सुधानिधे ॥ ४९ ॥
अष्टाविंशतिसंख्यास्ते कामिन्यो दक्षजाः शुभाः ।
गुरुपत्नीं कथं भोक्तुं त्वमिच्छसि सुधानिधे ॥ ५० ॥

स्वर्गे सदा वसन्त्येता मेनकाया मनोरमाः ।

भुङ्क्ष्व ताः स्वेच्छया कामं मुञ्च पत्नीं गुरोरपि ॥ ५१ ॥

ईश्वरा यदि कुर्वन्ति जुगुप्सितमहन्तया ।

अज्ञास्तदनुवर्तन्ते तदा धर्मक्षयो भवेत् ॥ ५२ ॥

तस्मान्मुञ्च महाभाग गुरोः पत्नीं मनोरमाम् ।

कलहस्त्वन्निमित्तोऽद्य सुराणां न भवेद्यथा ॥ ५३ ॥

सूत उवाच

सोमः शक्रवचः श्रुत्वा किञ्चित्क्रोधसमाकुलः ।

भङ्ग्या प्रतिवचः प्राह शक्रदूतं तदा शशी ॥ ५४ ॥

इन्दुरावाच

धर्मज्ञोऽसि महाबाहो देवानामधिपः स्वयम् ।

पुरोधापि च ते तादृग्युवयोः सदृशी मतिः ॥ ५५ ॥

परोपदेशे कुशला भवन्ति बहवो जनाः ।

दुर्लभस्तु स्वयं कर्ता प्राप्ते कर्मणि सर्वदा ॥ ५६ ॥

बार्हस्पत्यप्रणीतं च शास्त्रं गृह्णन्ति मानवाः ।

को विरोधोऽत्र देवेश कामयानां भजन्स्त्रियम् ॥ ५७ ॥

स्वकीयं बलिनां सर्वं दुर्बलानां न किञ्चन ।

स्वीया च परकीया च भ्रमोऽयं मन्दचेतसाम् ॥ ५८ ॥

तारा मय्यनुरक्ता च यथा न तु तथा गुरौ ।

अनुरक्ता कथं त्याज्या धर्मतो न्यायतस्तथा ॥ ५९ ॥

गृहारम्भस्तु रक्तायां विरक्तायां कथं भवेत् ।

विरक्तेयं यदा जाता चकमेऽनुजकामिनीम् ॥ ६० ॥

न दास्येऽहं वरारोहां गच्छ दूत वद स्वयम् ।

ईश्वरोऽसि सहस्राक्ष यदिच्छसि कुरुष्व तत् ॥ ६१ ॥

सूत उवाच

इत्युक्तः शशिना दूतः प्रययौ शक्रसन्निधिम् ।

इन्द्रायाचष्ट तत्सर्वं यदुक्तं शीतरश्मिना ॥ ६२ ॥

तुराषाडपि तच्छ्रुत्वा क्रोधयुक्तो बभूव ह ।

सेनोद्योगं तथा चक्रे साहाय्यार्थं गुरोर्विभुः ॥ ६३ ॥
शुक्रस्तु विग्रहं श्रुत्वा गुरुद्वेषात्ततो ययौ ।
मा ददस्वेति तं वाक्यमुवाच शशिनं प्रति ॥ ६४ ॥
साहाय्यं ते करिष्यामि मन्त्रशक्त्या महामते ।
भविता यदि संग्रामस्तव चेन्द्रेण मारिष ॥ ६५ ॥
शङ्करस्तु तदाकर्ण्य गुरुदाराभिमर्शनम् ।
गुरुशत्रुं भृगुं मत्वा साहाय्यमकरोत्तदा ॥ ६६ ॥
संग्रामस्तु तदा वृत्तो देवदानवयोर्द्रुतम् ।
बहूनि तत्र वर्षाणि तारकासुरवत्किल ॥ ६७ ॥
देवासुरकृतं युद्धं दृष्ट्वा तत्र पितामहः ।
हंसारूढो जगामाशु तं देशं क्लेशशान्तये ॥ ६८ ॥
राकापतिं तदा प्राह मुञ्च भार्या गुरोरिति ।
नोचेद्विष्णुं समाहूय करिष्यामि तु संक्षयम् ॥ ६९ ॥
भृगुं निवारयामास ब्रह्मा लोकपितामहः ।
किमन्यायमतिर्जाता सङ्गदोषान्महामते ॥ ७० ॥
निषेधयामास ततो भृगुस्तं चौषधीपतिम् ।
मुञ्च भार्या गुरोरद्य पित्राहं प्रेषितस्तव ॥ ७१ ॥
सूत उवाच
द्विजराजस्तु तच्छ्रुत्वा भृगोर्वचनमद्भुतम् ।
ददौ च तत्प्रियां भार्या गुरोर्गर्भवतीं शुभाम् ॥ ७२ ॥
प्राप्य कान्तां गुरुर्हृष्टः स्वगृहं मुदितो ययौ ।
ततो देवास्ततो दैत्या ययुः स्वान्स्वान्गृहान्प्रति ॥ ७३ ॥
ब्रह्मा स्वसदनं प्राप्तः कैलासं चापि शङ्करः ।
बृहस्पतिस्तु सन्तुष्टः प्राप्य भार्या मनोरमाम् ॥ ७४ ॥
ततः कालेन कियता तारासूत सुतं शुभम् ।
सुदिने शुभनक्षत्रे तारापतिसमं गुणैः ॥ ७५ ॥
दृष्ट्वा पुत्रं गुरुर्जातं चकार विधिपूर्वकम् ।
जातकर्मादिकं सर्वं प्रहृष्टेनान्तरात्मना ॥ ७६ ॥

श्रुतं चन्द्रमसा जन्म पुत्रस्य मुनिसत्तमाः ।

दूतं च प्रेषयामास गुरुं प्रति महामतिः ॥ ७७ ॥

न चायं तव पुत्रोऽस्ति मम वीर्यसमुद्भवः ।

कथं त्वं कृतवान्कामं जातकर्मादिकं विधिम् ॥ ७८ ॥

तच्छ्रुत्वा वचनं तस्य दूतस्य च बृहस्पतिः ।

उवाच मम पुत्रो मे सदृशो नात्र संशयः ॥ ७९ ॥

पुनर्विवादः सञ्जातो मिलिता देवदानवाः ।

युद्धार्थमागतास्तेषां समाजः समजायत ॥ ८० ॥

तत्रागतः स्वयं ब्रह्मा शान्तिकामः प्रजापतिः ।

निवारयामास मुखे संस्थितान्युद्धदुर्मदान् ॥ ८१ ॥

तारां पप्रच्छ धर्मात्मा कस्यायं तनयः शुभे ।

सत्यं वद वरारोहे यथा क्लेशः प्रशाम्यति ॥ ८२ ॥

तमुवाचासितापाङ्गी लज्जमानाप्यधोमुखी ।

चन्द्रस्येति शनैरन्तर्जगाम वरवर्णिनी ॥ ८३ ॥

जग्राह तं सुतं सोमः प्रहृष्टेनान्तरात्मना ।

नाम चक्रे बुध इति जगाम स्वगृहं पुनः ॥ ८४ ॥

ययौ ब्रह्मा स्वकं धाम सर्वे देवाः सवासवाः ।

यथागतं गतं सर्वैः सर्वशः प्रेक्षकैर्जनैः ॥ ८५ ॥

कथितेयं बुधोत्पत्तिर्गुरुक्षेत्रे च सोमतः ।

यथा श्रुता मया पूर्वं व्यासात्सत्यवतीसुतात् ॥ ८६ ॥

इति श्रीमद्देवीभागवते महापुराणेऽष्टादशसाहस्र्यां सहितायां प्रथमस्कन्धे बुधोत्पत्तिर्नामेकादशोऽध्यायः ॥ ११ ॥

देवीभागवतपुराणम्/स्कन्धः ०१/अध्यायः १२

<https://sa.wikisource.org/s/ieb>

< देवीभागवतपुराणम् | स्कन्धः ०१

सुद्युम्नस्तुतिः

सूत उवाच

ततः पुरुरवा जज्ञे इलायां कथयामि वः ।

बुधपुत्रोऽतिधर्मात्मा यज्ञकृद्दानतत्परः ॥ १ ॥

सुद्युम्नो नाम भूपालः सत्यवादी जितेन्द्रियः ।

सैन्धवं हयमारुह्य चचार मृगयां वने ॥ २ ॥

युतः कतिपयामात्यैर्दर्शितश्चारुकुण्डलः ।

धनुराजगवं बद्ध्वा बाणसङ्घं तथाद्भुतम् ॥ ३ ॥

स भ्रमंस्तद्वनोद्देशे हन्यमानो रुरुन्मृगान् ।

शशांश्च सूकरांश्चैव खड्गांश्च गवयांस्तथा ॥ ४ ॥

शरभान्महिषांश्चैव साम्भरान्वनकुक्कुटान् ।

निघ्नन्मेध्यान् पशून् राजा कुमारवनमाविशत् ॥ ५ ॥

मेरोरधस्तले दिव्यं मन्दारद्रुमराजितम् ।

अशोकलतिकाकीर्णं बकुलैरधिवासितम् ॥ ६ ॥

सालैस्तालैस्तमालैश्च चम्पकैः पनसैस्तथा ।

आम्रैर्नीपैर्मधुकैश्च माधवीमण्डपावृतम् ॥ ७ ॥

दाडिमैर्नारिकेलैश्च कदलीखण्डमण्डितम् ।

यूथिकामालतीकुन्दपुष्पवल्लीसमावृतम् ॥ ८ ॥

हंसकारण्डवाकीर्णं कीचकध्वनिनादितम् ।

भ्रमरालिरुतारामं वनं सर्वसुखावहम् ॥ ९ ॥

दृष्ट्वा प्रमुदितो राजा सुद्युम्नः सेवकैर्वृतः ।

वृक्षान्सुपुष्पितान्वीक्ष्य कोकिलारावमण्डितान् ॥ १० ॥

प्रविष्टस्तत्र राजर्षिः स्त्रीत्वमाप क्षणात्ततः ।

अश्वोऽपि वडवा जातश्चिन्ताविष्टः स भूपतिः ॥ ११ ॥

किमेतदिति चिन्तार्तश्चिन्त्यमानः पुनः पुनः ।

दुःखं बहुतरं प्राप्तः सुद्युम्नो लज्जयान्वितः ॥ १२ ॥

किं करोमि कथं यामि गृहं स्त्रीभावसंयुतः ।

कथं राज्यं करिष्यामि केन वा वञ्चितो ह्यहम् ॥ १३ ॥

ऋषय ऊचुः

सूताश्चर्यमिदं प्रोक्तं त्वया यल्लोमहर्षण ।

सुद्युम्नः स्त्रीत्वमापन्नो भूपतिर्देवसन्निभः ॥ १४ ॥

किं तत्कारणमाचक्ष्व वने तत्र मनोहरे । किं कृतं तेन राजा च विस्तरं वद सुव्रत ॥ १५ ॥

सूत उवाच

एकदा गिरिशं द्रष्टुमृषयः सनकादयः ।

दिशो वितिमिराभासाः कुर्वन्तः समुपागमन् ॥ १६ ॥

तस्मिंश्च समये तत्र शङ्करः प्रमदायुतः ।

क्रीडासक्तो महादेवो विवस्त्रा कामिनी शिवा ॥ १७ ॥

उत्सङ्गे संस्थिता भर्तु रममाणा मनोरमा ।

तान्विलोक्याम्बिका देवी विवस्त्रा व्रीडिता भृशम् ॥ १८ ॥

भर्तुरङ्कात्समुत्थाय वस्त्रमादाय पर्यधात् ।

लज्जाविष्टा स्थिता तत्र वेपमानातिमानिनी ॥ १९ ॥

ऋषयोऽपि तयोर्वीक्ष्य प्रसङ्गं रममाणयोः ।

परिवृत्य ययुस्तूर्णं नरनारायणाश्रमम् ॥ २० ॥

ह्रीयुतां कामिनीं वीक्ष्य प्रोवाच भगवान्हरः ।

कथं लज्जातुरासि त्वं सुखं ते प्रकरोम्यहम् ॥ २१ ॥

अद्यप्रभृति यो मोहात्पुमान्कोऽपि वरानने ।

वनं च प्रविशेदेतत्स वै योषिद्भविष्यति ॥ २२ ॥

इति शप्तं वनं तेन ये जानन्ति जनाः क्वचित् ।

वर्जयन्तीह ते कामं वनं दोषसमृद्धिमत् ॥ २३ ॥

सुद्युम्नस्तु तदज्ञानात्प्रविष्टः सचिवैः सह ।

तथैव स्त्रीत्वमापन्नस्तैः सहेति न संशयः ॥ २४ ॥

चिन्ताविष्टः स राजर्षिर्न जगाम गृहं हिया ।

विचचार बहिस्तस्माद्वनदेशादितस्ततः ॥ २५ ॥
इलेति नाम सम्प्राप्तं स्त्रीत्वे तेन महात्मना ।
विचरंस्तत्र सम्प्राप्तो बुधः सोमसुतो युवा ॥ २६ ॥
स्त्रीभिः परिवृतां तां तु दृष्ट्वा कान्तां मनोरमाम् ।
हावभावकलायुक्तां चकमे भगवाम्बुधः ॥ २७ ॥
सापि तं चकमे कान्तं बुधं सोमसुतं पतिम् ।
संयोगस्तत्र सञ्जातस्तयोः प्रेम्णा परस्परम् ॥ २८ ॥
स तस्यां जनयामास पुरुरवसमात्मजम् ।
इलायां सोमपुत्रस्तु चक्रवर्तिनमुत्तमम् ॥ २९ ॥
सा प्रासूत सुतं बाला चिन्ताविष्टा वने स्थिता ।
सस्मार स्वकुलाचार्यं वसिष्ठं मुनिसत्तमम् ॥ ३० ॥
स तदास्य दशां दृष्ट्वा सुद्युम्नस्य कृपान्वितः ।
अतोषयन्महादेवं शङ्करं लोकशङ्करम् ॥ ३१ ॥
तस्मै स भगवांस्तुष्टः प्रददौ वाञ्छितं वरम् ।
वसिष्ठः प्रार्थयामास पुंस्त्वं राज्ञः प्रियस्य च ॥ ३२ ॥
शङ्करस्तु निजां वाचमृतां कुर्वन्नुवाच ह ।
मासं पुमांस्तु भविता मासं स्त्री भूपतिः किल ॥ ३३ ॥
इत्थं प्राप्य वरं राजा जगाम स्वगृहं पुनः ।
चक्रे राज्यं स धर्मात्मा वसिष्ठस्याप्यनुग्रहात् ॥ ३४ ॥
स्त्रीत्वे तिष्ठति हर्म्येषु पुंस्त्वे राज्यं प्रशास्ति च ।
प्रजास्तस्मिन्समुद्विग्ना नाभ्यनन्दन्महीपतिम् ॥ ३५ ॥
काले तु यौवनं प्राप्तः पुत्रः पुरुरवास्तदा ।
प्रतिष्ठां नृपतिस्तस्मै दत्त्वा राज्यं वनं ययौ ॥ ३६ ॥
गत्वा तस्मिन्वने रम्ये नानाद्रुमसमाकुले ।
नारदान्मन्त्रमासाद्य नवाक्षरमनुत्तमम् ॥ ३७ ॥
जजाप मन्त्रमत्यर्थं प्रेमपूरितमानसः ।
परितुष्टा तदा देवी सगुणा तारिणी शिवा ॥ ३८ ॥
सिंहारूढा स्थिता चाग्रे दिव्यरूपा मनोरमा ।

वारुणीपानसम्मत्ता मदाघूर्णितलोचना ॥ ३९ ॥

दृष्ट्वा तां दिव्यरूपां च प्रेमाकुलितलोचनः ।

प्रणम्य शिरसा प्रीत्या तुष्टाव जगदम्बिकाम् ॥ ४० ॥

इलोवाच

दिव्यं च ते भगवति प्रथितं स्वरूपं

दृष्टं मया सकललोकहितानुरूपम् ।

वन्दे त्वदंगिकमलं सुरसङ्घसेव्यं

कामप्रदं जननि चापि विमुक्तिदं च ॥ ४१ ॥

को वेत्ति तेऽम्ब भुवि मर्त्यतनुर्निकामं

मुह्यन्ति यत्र मुनयश्च सुराश्च सर्वे ।

ऐश्वर्यमेतदखिलं कृपणे दयां च

दृष्ट्वैव देवि सकलं किल विस्मयो मे ॥ ४२ ॥

शम्भुर्हरिः कमलजो मघवा रविश्च

वित्तेशवह्निरुणाः पवनश्च सोमः ।

जानन्ति नैव वसवोऽपि हि ते प्रभावं

बुध्येत्कथं तव गुणानगुणो मनुष्यः ॥ ४३ ॥

जानाति विष्णुरमितद्युतिरम्ब साक्षा-

त्वां सात्त्विकीमुदधिजां सकलार्थदां च ।

को राजसीं हर उमां किल तामसीं त्वां

वेदाम्बिके न तु पुनः खलु निर्गुणां त्वाम् ॥ ४४ ॥

क्वाहं सुमन्दमतिरप्रतिमप्रभावः

क्वायं तवातिनिपुणो मयि सुप्रसादः ।

जाने भवानि चरितं करुणासमेतं

यत्सेवकांश्च दयसे त्वयि भावयुक्तान् ॥ ४५ ॥

वृत्तस्त्वया हरिरसौ वनजेशयापि

नैवाचरत्यपि मुदं मधुसूदनश्च ।

पादौ तवादिपुरुषः किल पावकेन

कृत्वा करोति च करेण शुभौ पवित्रौ ॥ ४६ ॥

वाञ्छत्यहो हरिरशोक इवातिकामं

पादाहतिं प्रमुदितः पुरुषः पुराणः ।

तां त्वं करोषि रुषिता प्रणतं च पादे

दृष्ट्वा पतिं सकलदेवनुतं स्मरार्तम् ॥ ४७ ॥

वक्षःस्थले वससि देवि सदैव तस्य

पर्यङ्कवत्सुचरिते विपुलेऽतिशान्ते ।

सौदामिनीव सुघने सुविभूषिते च

किं ते न वाहनमसौ जगदीश्वरोऽपि ॥ ४८ ॥

त्वं चेज्जहासि मधुसूदनमम्ब कोपा-

न्नैवार्चितोऽपि स भवेत्किल शक्तिहीनः ।

प्रत्यक्षमेव पुरुषं स्वजनास्त्वजन्ति

शान्तं श्रियोज्झितमतीव गुणैर्वियुक्तम् ॥ ४९ ॥

ब्रह्मादयः सुरगणा न तु किं युवत्यो

ये त्वत्पदाम्बुजमहर्निशमाश्रयन्ति ।

मन्ये त्वयैव विहिताः खलु ते पुमांसः

किं वर्णयामि तव शक्तिमनन्तवीर्ये ॥ ५० ॥

त्वं नापुमान्न च पुमानिति मे विकल्पो

याकासि देवि सगुणा ननु निर्गुणा वा ।

तां त्वां नमामि सततं किल भावयुक्तो

वाञ्छामि भक्तिमचलां त्वयि मातरं तु ॥ ५१ ॥

सूत उवाच

इति स्तुत्वा महीपालो जगाम शरणं तदा ।

परितुष्टा ददौ देवी तत्र सायुज्यमात्मनि ॥ ५२ ॥

सुद्युम्नस्तु ततः प्राप पदं परमकं स्थिरम् ।

तस्या देव्याः प्रसादेन मुनीनामपि दुर्लभम् ॥ ५३ ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ प्रथमस्कन्धे सुद्युम्नस्तुतिर्नाम द्वादशोऽध्यायः ॥ १२ ॥

देवीभागवतपुराणम्/स्कन्धः ०१/अध्यायः १३

<https://sa.wikisource.org/s/iec>

< देवीभागवतपुराणम् | स्कन्धः ०१

पुरूरवस उर्वश्याश्च चरित्रवर्णनम्

सूत उवाच

सुद्युने तु दिवं याते राज्यं चक्रे पुरूरवाः ।

सगुणश्च सुरुपश्च प्रजारञ्जनतत्परः ॥ १ ॥

प्रतिष्ठाने पुरे रम्ये राज्यं सर्वनमस्कृतम् ।

चकार सर्वधर्मज्ञः प्रजारक्षणतत्परः ॥ २ ॥

मन्त्रः सुगुप्तस्तस्यासीत्परत्राभिज्ञता तथा ।

सदैवोत्साहशक्तिश्च प्रभुशक्तिस्तथोत्तमा ॥ ३ ॥

सामदानादयः सर्वे वशगास्तस्य भूपतेः ।

वर्णाश्रमान्स्वधर्मस्थान्कुर्वन् राज्यं शशास ह ॥ ४ ॥

यज्ञांश्च विविधांश्चक्रे स राजा बहुदक्षिणान् ।

दानानि च पवित्राणि ददावथ नराधिपः ॥ ५ ॥

तस्य रूपगुणौदार्यशीलद्रविणविक्रमान् ।

श्रुत्वोर्वशी वशीभूता चकमे तं नराधिपम् ॥ ६ ॥

ब्रह्मशापाभितप्ता सा मानुषं लोकमास्थिता ।

गुणिनं तं नृपं मत्वा वरयामास मानिनी ॥ ७ ॥

समयं चेदृशं कृत्वा स्थिता तत्र वराङ्गना ।

एतावुरणकौ राजन्न्यस्तौ रक्षस्व मानद ॥ ८ ॥

घृतं मे भक्षणं नित्यं नान्यत्किञ्चिन्नृपाशनम् ।

नेक्षे त्वां च महाराज नग्नमन्यत्र मैथुनात् ॥ ९ ॥

भाषाबन्धस्त्वयं राजन् यदि भग्नो भविष्यति ।

तदा त्यक्त्वा गमिष्यामि सत्यमेतद्ब्रवीम्यहम् ॥ १० ॥

अङ्गीकृतं च तद्राजा कामिन्या भाषितं तु यत् ।

स्थिता भाषणबन्धेन शापानुगहकाम्यया ॥ ११ ॥

रेमे तदा स भूपालो लीनो वर्षगणान्बहून् ।
धर्मकर्मादिकं त्यक्त्वा चोर्वश्या मदमोहितः ॥ १२ ॥
एकचित्तस्तु सञ्जातस्तन्मनस्को महीपतिः ।
न शशाक तया हीनः क्षणमप्यतिमोहितः ॥ १३ ॥
एवं वर्षगणान्ते तु स्वर्गस्थः पाकशासनः ।
उर्वशीं नागतां दृष्ट्वा गन्धर्वानाह देवराट् ॥ १४ ॥
उर्वशीमानयध्वं भो गन्धर्वाः सर्व एव हि ।
हृत्वोरणौ गृहात्तस्य भूपतेः समये किल ॥ १५ ॥
उर्वशीरहितं स्थानं मदीयं नातिशोभते ।
येन केनाप्युपायेन तामानयत कामिनीम् ॥ १६ ॥
इत्युक्तास्तेऽथ गन्धर्वा विश्वावसुपुरोगमाः ।
ततो गत्वा महागाढे तमसि प्रत्युपस्थिते ॥ १७ ॥
जहुस्तावुरणौ देवा रममाणं विलोक्य तम् ।
चक्रन्दतुस्तदा तौ तु ह्रियमाणौ विहायसा ॥ १८ ॥
उर्वशी तदुपाकर्ण्य क्रन्दितं सुतयोरिव ।
कुपितोवाच राजानं समयोऽयं कृतो मया ॥ १९ ॥
नष्टाहं तव विश्वासाद्धृतौ चोरैर्ममोरणौ ।
राजन्पुत्रसमावेतौ त्वं किं शेषे स्त्रिया समः ॥ २० ॥
हतास्म्यहं कुनाथेन नपुंसा वीरमानिना ।
उरणौ मे गतौ चाद्य सदा प्राणप्रियौ मम ॥ २१ ॥
एवं विलप्यमानां तां दृष्ट्वा राजा विमोहितः ।
नग्न एव ययौ तूर्णं पृष्ठतः पृथिवीपतिः ॥ २२ ॥
विद्युत्प्रकाशिता तत्र गन्धर्वैर्नृपवेश्मनि ।
नग्नभूतस्तया दृष्टो भूपतिर्गन्तुकामया ॥ २३ ॥
त्यक्त्वोरणौ गताः सर्वे गन्धर्वाः पथि पार्थिवः ।
नग्नो जग्राह तौ श्रान्तो जगाम स्वगृहं प्रति ॥ २४ ॥
तदोर्वशीं गतां दृष्ट्वा विललापातिदुःखितः ।
नग्नं वीक्ष्य पतिं नारी गता सा वरवर्णिनी ॥ २५ ॥

क्रन्दन्स देशदेशेषु बभ्राम नृपतिः स्वयम् ।

तच्चित्तो विह्वलः शोचन्विवशः काममोहितः ॥ २६ ॥

भ्रमन्वै सकलां पृथ्वीं कुरुक्षेत्रे ददर्श ताम् ।

दृष्ट्वा संहृष्टवदनः प्राह सूक्तं नृपोत्तमः ॥ २७ ॥

अये जाये तिष्ठ तिष्ठ घोरे न त्यक्तुमर्हसि ।

मां त्वं त्वन्मनसं कान्तं वशगं चाप्यनागसम् ॥ २८ ॥

स देहोऽयं पतत्यत्र देवि दूरं हतस्त्वया ।

खादन्त्येनं वृकाः काकास्त्वया त्यक्तं वरोरु यत् ॥ २९ ॥

एवं विलपमानं तं राजानं प्राह चोर्वशी ।

दुःखितं कृपणं श्रान्तं कामार्तं विवशं भृशम् ॥ ३० ॥

उर्वश्याश्च

मूर्खोऽसि नृपशार्दूल ज्ञानं कुत्र गतं तव ।

क्वापि सख्यं न च स्त्रीणां वृकाणामिव पार्थिव ॥ ३१ ॥

न विश्वासो हि कर्तव्यः स्त्रीषु चौरैषु पार्थिवैः ।

गृहं गच्छ सुखं भुङ्क्व मा विषादे मनः कृथाः ॥ ३२ ॥

इत्येवं बोधितो राजा न विवेदातिमोहितः ।

दुःखं च परमं प्राप्तः स्वैरिणीस्नेहयन्त्रितः ॥ ३३ ॥

सूत उवाच

इति सर्वं समाख्यातमुर्वशीचरितं महत् ।

वेदे विस्तरितं चैतत्संक्षेपात्कथितं मया ॥ ३४ ॥

इति श्रीमद्देवीभागवते महापुराणेऽष्टादशसाहस्र्यां सहितायां प्रथमस्कन्धे पुरुरवस उर्वश्याश्च चरित्रवर्णनं नाम
त्रयोदशोऽध्यायः ॥ १३ ॥

देवीभागवतपुराणम्/स्कन्धः ०१/अध्यायः १४

<https://sa.wikisource.org/s/ied>

< देवीभागवतपुराणम् | स्कन्धः ०१

व्यासेन गृहस्थधर्मवर्णनम्

सूत उवाच

दृष्ट्वा तामसितापाङ्गीं व्यासश्चिन्तापरोऽभवत् ।

किं करोमि न मे योग्या देवकन्येयमप्सराः ॥ १ ॥

एवं चिन्तयमानं तु दृष्ट्वा व्यासं तदाप्सराः ।

भयभीता हि सञ्जाता शापं मा विसृजेदयम् ॥ २ ॥

सा कृत्वाथ शुकीरूपं निर्गता भयविह्वला ।

कृष्णस्तु विस्मयं प्राप्नो विहङ्गीं तां विलोकयन् ॥ ३ ॥

कामस्तु देहे व्यासस्य दर्शनादेव सङ्गतः ।

मनोऽतिविस्मितं जातं सर्वगात्रेषु विस्मितः ॥ ४ ॥

स तु धैर्येण महता निगहन्मानसं मुनिः ।

न शशाक नियन्तुं च स व्यासः प्रसृतं मनः ॥ ५ ॥

बहुशो गृह्यमाणं च घृताच्या मोहितं मनः ।

भावित्वान्नैव विधृतं व्यासस्यामिततेजसः ॥ ६ ॥

मन्धनं कुर्वतस्तस्य मुनेरग्निचिकीर्षया ।

अरण्यामेव सहसा तस्य शुक्रमथापतत् ॥ ७ ॥

सोऽविचिन्त्य तथा पातं ममन्थारणिमेव च ।

तस्माच्छुकः समुद्भूतो व्यासाकृतिमनोहरः ॥ ८ ॥

विस्मयं जनयन्बालः सञ्जातस्तदरण्यजः ।

यथाध्वरे समिद्धोऽग्निर्भाति हव्येन दीप्तिमान् ॥ ९ ॥

व्यासस्तु सुतमालोक्य विस्मयं परमं गतः ।

किमेतदिति सञ्चिन्त्य वरदानाच्छिवस्य वै ॥ १० ॥

तेजोरूपी शुको जातोऽप्यरणीगर्भसम्भवः ।

द्वितीयोऽग्निरिवात्यर्थं दीप्यमानः स्वतेजसा ॥ ११ ॥

विलोकयामास तदा व्यासस्तु मुदितं सुतम् ।
दिव्येन तेजसा युक्तं गार्हपत्यमिवापरम् ॥ १२ ॥
गङ्गान्तः स्नापयामास समागत्य गिरेस्तदा ।
पुष्पवृष्टिस्तु खाज्जाता शिशोरुपरि तापसाः ॥ १३ ॥
जातकर्मादिकं चक्रे व्यासस्तस्य महात्मनः ।
देवदुन्दुभयो नेदुर्ननृतुश्चाप्सरोगणाः ॥ १४ ॥
जगुर्गन्धर्वपतयो मुदितास्ते दिदक्षवः ।
विश्वावसुर्नारदश्च तुम्बुरुः शुकसम्भवे ॥ १५ ॥
तुष्टुवुर्मुदिताः सर्वे देवा विद्याधरास्तथा ।
दृष्ट्वा व्याससुतं दिव्यमरणीगर्भसम्भवम् ॥ १६ ॥
अन्तरिक्षात्पपातोर्व्यां दण्डः कृष्णाजिनं शुभम् ।
कमण्डलुस्तथा दिव्यः शुकस्यार्थं द्विजोत्तमाः ॥ १७ ॥
सद्यः स ववृधे बालो जातमात्रोऽतिदीप्तिमान् ।
तस्योपनयनं चक्रे व्यासो विद्याविधानवित् ॥ १८ ॥
उत्पन्नमात्रं तं वेदाः सरहस्याः ससंग्रहाः ।
उपतस्थुर्महात्मानं यथास्य पितरं तथा ॥ १९ ॥
यतो दृष्टं शुकीरूपं घृताच्याः सम्भवे तदा ।
शुकेति नाम पुत्रस्य चकार मुनिसत्तमः ॥ २० ॥
बृहस्पतिमुपाध्यायं कृत्वा व्याससुतस्तदा ।
व्रतानि ब्रह्मचर्यस्य चकार विधिपूर्वकम् ॥ २१ ॥
सोऽधीत्य निखिलान्वेदान् सरहस्यान्ससंग्रहान् ।
धर्मशास्त्राणि सर्वाणि कृत्वा गुरुकुले शुकः ॥ २२ ॥
गुरवे दक्षिणां दत्त्वा समावृत्तो मुनिस्तदा ।
आजगाम पितुः पार्श्वं कृष्णद्वैपायनस्य च ॥ २३ ॥
दृष्ट्वा व्यासः शुकं प्राप्तं प्रेम्णोत्थाय ससम्भ्रमः ।
आलिलिङ्गं मुहुर्घ्राणं मूर्ध्नि तस्य चकार ह ॥ २४ ॥
पप्रच्छ कुशलं व्यासस्तथा चाध्ययनं शुचि ।
आश्वास्य स्थापयामास शुकं तत्राश्रमे शुभे ॥ २५ ॥

दारकर्म ततो व्यासः शुकस्य पर्यचिन्तयत् ।

कन्यां मुनिसुतां कान्तामपृच्छदतिवेगवान् ॥ २६ ॥

शुकं प्राह सुतं व्यासो वेदोऽधीतस्त्वयानघ ।

धर्मशास्त्राणि सर्वाणि कुरु भार्या महामते ॥ २७ ॥

गार्हस्थ्यं च समासाद्य यज देवान्पितृन्तथ ।

ऋणान्मोचय मां पुत्र प्राप्य दारान्मनोरमान् ॥ २८ ॥

अपुत्रस्य गतिर्नास्ति स्वर्गो नैव च नैव च ।

तस्मात्पुत्र महाभाग कुरुष्वद्य गृहाश्रमम् ॥ २९ ॥

कृत्वा गृहाश्रमं पुत्र सुखिनं कुरु मां शुक ।

आशा मे महती पुत्र पूरयस्व महामते ॥ ३० ॥

तपस्तप्त्वा महाघोरं प्राप्तोऽसि त्वमयोनिजः ।

देवरूपी महाप्राज्ञ पाहि मां पितरं शुक ॥ ३१ ॥

सूत उवाच

इति वादिनमभ्याशे प्राप्तः प्राह शुकस्तदा ।

विरक्तः सोऽतिरक्तं तं साक्षात्पितरमात्मनः ॥ ३२ ॥

शुक उवाच

किं त्वं वदसि धर्मज्ञ वेदव्यास महामते ।

तत्त्वेन शाधि शिष्यं मां त्वदाज्ञां करवाण्यलम् ॥ ३३ ॥

व्यास उवाच

त्वदर्थं यत्तपस्तप्तं मया पुत्र शतं समाः ।

प्राप्तस्त्वं चातिदुःखेन शिवस्याराधनेन च ॥ ३४ ॥

ददामि तव वित्तं तु प्रार्थयित्वाथ भूपतिम् ।

सुखं भुङ्क्व महाप्राज्ञ प्राप्य यौवनमुत्तमम् ॥ ३५ ॥

शुक उवाच

किं सुखं मानुषे लोके ब्रूहि तात निरामयम् ।

दुःखविद्धं सुखं प्राज्ञा न वदन्ति सुखं किल ॥ ३६ ॥

स्त्रियं कृत्वा महाभाग भवामि तद्वशानुगः ।

सुखं किं परतन्त्रस्य स्त्रीजितस्य विशेषतः ॥ ३७ ॥

कदाचिदपि मुच्येत लोहकाष्ठादियन्त्रितः ।
पुत्रदारैर्निबद्धस्तु न विमुच्येत कर्हिचित् ॥ ३८ ॥
विष्णून्सम्भवो देहो नारीणां तन्मयस्तथा ।
कः प्रीतिं तत्र विप्रेन्द्र विबुधः कर्तुमिच्छति ॥ ३९ ॥
अयोनिजोऽहं विप्रर्षे योनौ मे कीदृशी मतिः ।
न वाञ्छाम्यहमग्रेऽपि योनावेव समुद्भवम् ॥ ४० ॥
विट्सुखं किमु वाञ्छामि त्यक्त्वाऽऽत्मसुखमद्भुतम् ।
आत्मारामश्च भूयोऽपि न भवत्यतिलोलुपः ॥ ४१ ॥
प्रथमं पठिता वेदा मया विस्तारिताश्च ते ।
हिंसामयास्ते पतिताः कर्ममार्गप्रवर्तकाः ॥ ४२ ॥
बृहस्पतिर्गुरुः प्राप्तः सोऽपि मग्नो गृहार्णवे ।
अविद्याग्रस्तहृदयः कथं तारयितुं क्षमः ॥ ४३ ॥
रोगग्रस्तो यथा वैद्यः पररोगचिकित्सकः ।
तथा गुरुर्मुमुक्षोर्मे गृहस्थोऽयं विडम्बना ॥ ४४ ॥
कृत्वा प्रणामं गुरवे त्वत्समीपमुपागतः ।
त्राहि मां तत्त्वबोधेन भीतं संसारसर्पतः ॥ ४५ ॥
संसारेऽस्मिन्महाघोरे भ्रमणं नभचक्रवत् ।
न च विश्रमणं कयापि सूर्यस्येव दिवानिशि ॥ ४६ ॥
किं सुखं तात संसारे निजतत्त्वविचारणात् ।
मूढानां सुखबुद्धिस्तु विट्सु कीटसुखं यथा ॥ ४७ ॥
अधीत्य वेदशास्त्राणि संसारे रागिणश्च ये ।
तेभ्यः परो न मूर्खोऽस्ति सधर्मा श्वाश्वसूकरैः ॥ ४८ ॥
मानुष्यं दुर्लभं प्राप्य वेदशास्त्राण्यधीत्य च ।
बध्यते यदि संसारे को विमुच्येत मानवः ॥ ४९ ॥
नातः परतरं लोके क्वचिदाश्चर्यमद्भुतम् ।
पुत्रदारगृहासक्तः पण्डितः परिगीयते ॥ ५० ॥
न बाध्यते यः संसारे नरो मायागुणैस्त्रिभिः ।
स विद्वान्स च मेधावी शास्त्रपारं गतो हि सः ॥ ५१ ॥

किं वृथाध्ययनेनात्र दृढबन्धकरेण च ।

पठितव्यं तदेवाशु मोचयेद्भवबन्धनात् ॥ ५२ ॥

गह्णाति पुरुषं यस्माद्गृहं तेन प्रकीर्तितम् ।

क्व सुखं बन्धनागारे तेन भीतोऽस्म्यहं पितः ॥ ५३ ॥

येऽबुधा मन्दमतयो विधिना मुषिताश्च ये ।

ते प्राप्य मानुषं जन्म पुनर्बन्धं विशन्त्युत ॥ ५४ ॥

व्यास उवाच

न गृहं बन्धनागारं बन्धने न च कारणम् ।

मनसा यो विनिर्मुक्तो गृहस्थोऽपि विमुच्यते ॥ ५५ ॥

न्यायागतधनः कुर्वन्वेदोक्तं विधिवत्क्रमात् ।

गृहस्थोऽपि विमुच्येत श्राद्धकृत्सत्यवाक् शुचिः ॥ ५६ ॥

ब्रह्मचारी यतिश्चैव वानप्रस्थो व्रतस्थितः ।

गृहस्थं समुपासन्ते मध्याह्नातिक्रमे सदा ॥ ५७ ॥

श्रद्धया चान्नदानेन वाचा सूनृतया तथा ।

उपकुर्वन्ति धर्मस्था गृहाश्रमनिवासिनः ॥ ५८ ॥

गृहाश्रमात्परो धर्मो न दृष्टो न च वै श्रुतः ।

वसिष्ठादिभिराचार्यैर्ज्ञानिभिः समुपाश्रितः ॥ ५९ ॥

किमसाध्यं महाभाग वेदोक्तानि च कुर्वतः ।

स्वर्गं मोक्षं च सज्जन्म यद्यद्वाञ्छति तद्भवेत् ॥ ६० ॥

आश्रमादाश्रमं गच्छेदिति धर्मविदो विदुः ।

तस्मादग्निं समाधाय कुरु कर्माण्यतन्द्रितः ॥ ६१ ॥

देवान्पितृन्मनुष्यांश्च सन्तर्प्य विधिवत्सुत ।

पुत्रमुत्पाद्य धर्मज्ञ संयोज्य च गृहाश्रमे ॥ ६२ ॥

त्यक्त्वागृहं वनं गत्वा कर्तासि व्रतमुत्तमम् ।

वानप्रस्थाश्रमं कृत्वा संन्यासं च ततः परम् ॥ ६३ ॥

इन्द्रियाणि महाभाग मादकानि सुनिश्चितम् ।

अदारस्य दुरन्तानि पञ्चैव मनसा सह ॥ ६४ ॥

तस्माद्द्वारान्प्रकुर्वीत तज्जयाय महामते ।

वार्धके तप आतिष्ठेदिति शास्त्रोदितं वचः ॥ ६५ ॥

विश्वामित्रो महाभाग तपः कृत्वातिदुश्चरम् ।

त्रीणि वर्षसहस्राणि निराहारो जितेन्द्रियः ॥ ६६ ॥

मोहितश्च महातेजा वने मेनकया स्थितः ।

शकुन्तला समुत्पन्ना पुत्री तद्वीर्यजा शुभा ॥ ६७ ॥

दृष्ट्वा दाशसुतां कालीं पिता मम पराशरः ।

कामबाणार्दितः कन्यां तां जग्राहोडुपे स्थितः ॥ ६८ ॥

ब्रह्मापि स्वसुतां दृष्ट्वा पञ्चबाणप्रपीडितः ।

धावमानश्च रुद्रेण मूर्च्छितश्च निवारितः ॥ ६९ ॥

तस्मात्त्वमपि कल्याण कुरु मे वचनं हितम् ।

कुलजां कन्यकां वृत्वा वेदमार्गं समाश्रय ॥ ७० ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे व्यासेन गृहस्थधर्मवर्णनं नाम चतुर्दशोऽध्यायः
॥ १४ ॥

देवीभागवतपुराणम्/स्कन्धः ०१/अध्यायः १५

<https://sa.wikisource.org/s/iee>

< देवीभागवतपुराणम् | स्कन्धः ०१

शुकवैराग्यवर्णनम्

नाहं गृहं करिष्यामि दुःखदं सर्वदा पितः ।

वागुरासदृशं नित्यं बन्धनं सर्वदेहिनाम् ॥ १ ॥

धनचिन्तातुराणां हि क्व सुखं तात दृश्यते ।

स्वजनैः खलु पीड्यन्ते निर्धना लोलुपा जनाः ॥ २ ॥

इन्द्रोऽपि न सुखी तादृग्यादृशो भिक्षुनिःस्पृहः ।

कोऽन्यः स्यादिह संसारे त्रिलोकीविभवे सति ॥ ३ ॥

तपन्तं तापसं दृष्ट्वा मघवा दुःखितोऽभवत् ।

विघ्नान्बहुविधानस्य करोति च दिवस्पतिः ॥ ४ ॥

ब्रह्मापि न सुखी विष्णुर्लक्ष्मीं प्राप्य मनोरमाम् ।

खेदं प्राप्नोति सततं संग्रामैरसुरैः सह ॥ ५ ॥

करोति विपुलान्यत्नांस्तपश्चरति दुश्चरम् ।

रमापतिरपि श्रीमान्कस्यास्ति विपुलं सुखम् ॥ ६ ॥

शङ्करोऽपि सदा दुःखी भवत्येव च वेद्म्यहम् ।

तपश्चर्यां प्रकुर्वाणो दैत्ययुद्धकरः सदा ॥ ७ ॥

कदाचिन्न सुखी शेते धनवानपि लोलुपः ।

निर्धनस्तु कथं तात सुखं प्राप्नोति मानवः ॥ ८ ॥

जानन्नपि महाभाग पुत्रं वा वीर्यसम्भवम् ।

नियोक्ष्यसि महाघोरे संसारे दुःखदे सदा ॥ ९ ॥

जन्मदुःखं जरादुःखं दुःखं च मरणे तथा ।

गर्भवासे पुनर्दुःखं विष्टामूत्रमये पितः ॥ १० ॥

तस्मादतिशयं दुःखं तृष्णालोभसमुद्भवम् ।

याञ्चायां परमं दुःखं मरणादपि मानद ॥ ११ ॥

प्रतिग्रहधना विप्रा न बुद्धिबलजीवनाः ।

पराशा परमं दुःखं मरणं च दिने दिने ॥ १२ ॥
पठित्वा सकलान् वेदाञ्छास्त्राणि च समन्ततः ।
गत्वा च धनिनां कार्या स्तुतिः सर्वात्मना बुधैः ॥ १३ ॥
एकोदरस्य का चिन्ता पत्रमूलफलादिभिः ।
येनकेनाप्युपायेन सन्तुष्ट्या च प्रपूर्यते ॥ १४ ॥
भार्या पुत्रास्तथा पौत्राः कुटुम्बे विपुले सति ।
पूरणार्थं महद्दुःखं क्व सुखं पितरद्भुतम् ॥ १५ ॥
योगशास्त्रं वद मम ज्ञानशास्त्रं सुखाकरम् ।
कर्मकाण्डेऽखिले तात न रमेऽहं कदाचन ॥ १६ ॥
वद कर्मक्षयोपायं प्रारब्धं सञ्चितं तथा ।
वर्तमानं यथा नश्येत् त्रिविधं कर्ममूलजम् ॥ १७ ॥
जलूकेव सदा नारी रुधिरं पिबतीति वै ।
मूर्खस्तु न विजानाति मोहितो भावचेष्टितैः ॥ १८ ॥
भोगैर्वीर्यं धनं पूर्णं मनः कुटिलभाषणैः ।
कान्ता हरति सर्वस्वं कः स्तेनस्तादृशोऽपरः ॥ १९ ॥
निद्रासुखविनाशार्थं मूर्खस्तु दारसंग्रहम् ।
करोति वञ्चितो धात्रा दुःखाय न सुखाय च ॥ २० ॥
सूत उवाच
एवंविधानि वाक्यानि श्रुत्वा व्यासः शुकस्य च ।
सम्प्राप महतीं चिन्तां किं करोमीत्यसंशयम् ॥ २१ ॥
तस्य सुसुवुरश्रूणि लोचनादुःखजानि च ।
वेपथुश्च शरीरेऽभूद्ग्लानिं प्राप मनस्तथा ॥ २२ ॥
शोचन्तं पितरं दृष्ट्वा दीनं शोकपरिप्लुतम् ।
उवाच पितरं व्यासं विस्मयोत्फुल्ललोचनः ॥ २३ ॥
अहो मायाबलं चोग्रं यन्मोहयति पण्डितम् ।
वेदान्तस्य च कर्तारं सर्वज्ञं वेदसम्मितम् ॥ २४ ॥
न जाने का च सा माया किंस्वित्सातीव दुष्करा ।
या मोहयति विद्वांसं व्यासं सत्यवतीसुतम् ॥ २५ ॥

पुराणानां च वक्ता च निर्माता भारतस्य च ।
विभागकर्ता वेदानां सोऽपि मोहमुपागतः ॥ २६ ॥
तां यामि शरणं देवीं या मोहयति वै जगत् ।
ब्रह्मविष्णुहरादींश्च कथान्येषां च कीदृशी ॥ २७ ॥
कोऽप्यस्ति त्रिषु लोकेषु यो न मुह्यति मायया ।
यन्मोहं गमिताः पूर्वं ब्रह्मविष्णुहरादयः ॥ २८ ॥
अहो बलमहो वीर्यं देव्या खलु विनिर्मितम् ।
माययैव वशं नीतः सर्वज्ञ ईश्वरः प्रभुः ॥ २९ ॥
विष्णवंशसम्भवो व्यास इति पौराणिका जगुः ।
सोऽपि मोहार्णवे मग्नो भग्नपोतो वणिग्यथा ॥ ३० ॥
अश्रुपातं करोत्यद्य विवशः प्राकृतो यथा ।
अहो मायाबलं चैतद्दुस्त्यजं पण्डितैरपि ॥ ३१ ॥
कोऽयं कोऽहं कथं चेह कीदृशोऽयं भ्रमः किल ।
पञ्चभूतात्मके देहे पितापुत्रेति वासना ॥ ३२ ॥
बलिष्ठा खलु मायेयं मायिनामपि मोहिनी ।
ययाभिभूतः कृष्णोऽपि करोति रोदनं द्विजः ॥ ३३ ॥
सूत उवाच
तां नत्वा मनसा देवीं सर्वकारणकारणाम् ।
जननीं सर्वदेवानां ब्रह्मादीनां तथेश्वरीम् ॥ ३४ ॥
पितरं प्राह दीनं तं शोकार्णवपरिप्लुतम् ।
अरणीसम्भवो व्यासं हेतुमद्वचनं शुभम् ॥ ३५ ॥
पाराशर्य महाभाग सर्वेषां बोधदः स्वयम् ।
किं शोकं कुरुषे स्वामिन्यथाज्ञः प्राकृतो नरः ॥ ३६ ॥
अद्याहं तव पुत्रोऽस्मि न जाने पूर्वजन्मनि ।
कोऽहं कस्त्वं महाभाग विभ्रमोऽयं महात्मनि ॥ ३७ ॥
कुरु धैर्यं प्रबुध्यस्व मा विषादे मनः कृथाः ।
मोहजालमिमं मत्वा मुञ्च शोकं महामते ॥ ३८ ॥
क्षुधानिवृत्तिर्भक्ष्येण न पुत्रदर्शनेन च ।

पिपासा जलपानेन याति नैवात्मजेक्षणात् ॥ ३९ ॥

घ्राणं सुखं सुगन्धेन कर्णजं श्रवणेन च ।

स्त्रीसुखं तु स्त्रिया नूनं पुत्रोऽहं किं करोमि ते ॥ ४० ॥

अजीर्तनेन पुत्रोऽपि हरिश्चन्द्राय भूभुजे ।

पशुकामाय यज्ञार्थं दत्तो मौल्येन सर्वथा ॥ ४१ ॥

सुखानां साधनं द्रव्यं धनात्सुखसमुच्चयः ।

धनमर्जय लोभश्चेत्पुत्रोऽहं किं करोम्यहम् ॥ ४२ ॥

मां प्रबोधय बुद्ध्या त्वं दैवजोऽसि महामते ।

यथा मुच्येयमत्यन्तं गर्भवासभयान्मुने ॥ ४३ ॥

दुर्लभं मानुषं जन्म कर्मभूमाविहानघ ।

तत्रापि ब्राह्मणत्वं वै दुर्लभं चोत्तमे कुले ॥ ४४ ॥

बद्धोऽहमिति मे बुद्धिर्नापसर्पति चित्ततः ।

संसारवासनाजाले निविष्टा वृद्धिगामिनी ॥ ४५ ॥

सूत उवाच

इत्युक्तस्तु तदा व्यासः पुत्रेणामितबुद्धिना ।

प्रत्युवाच शुकं शान्तं चतुर्थाश्रममानसम् ॥ ४६ ॥

व्यास उवाच

पठ पुत्र महाभाग मया भागवतं कृतम् ।

शुभं न चातिविस्तीर्णं पुराणं ब्रह्मसम्मितम् ॥ ४७ ॥

स्कन्धा द्वादश तत्रैव पञ्चलक्षणसंयुतम् ।

सर्वेषां च पुराणानां भूषणं मम सम्मतम् ॥ ४८ ॥

सदसज्ज्ञानविज्ञानं श्रुतमात्रेण जायते ।

येन भागवतेनेह तत्पठ त्वं महामते ॥ ४९ ॥

वटपत्रशयानाय विष्णवे बालरूपिणे ।

केनास्मि बालभावेन निर्मितोऽहं चिदात्मना ॥ ५० ॥

किमर्थं केन द्रव्येण कथं जानामि चाखिलम् ।

इत्येवं चिन्त्यमानाय मुकुन्दाय महात्मने ॥ ५१ ॥

श्लोकार्थेन तया प्रोक्तं भगवत्याखिलार्थदम् ।

सर्वं खल्विदमेवाहं नान्यदस्ति सनातनम् ॥ ५२ ॥
तद्वचो विष्णुना पूर्वं संविज्ञातं मनस्यपि ।
केनोक्ता वागियं सत्या चिन्तयामास चेतसा ॥ ५३ ॥
कथं वेद्मि प्रवक्तारं स्त्रीपुंसौ वा नपुंसकम् ।
इति चिन्ताप्रपन्नेन धृतं भागवतं हृदि ॥ ५४ ॥
पुनः पुनः कृतोच्चारस्तस्मिन्नेवास्तचेतसा ।
वटपत्रे शयानः सन्नभूच्चिन्तासमन्वितः ॥ ५५ ॥
तदा शान्ता भगवती प्रादुरास चतुर्भुजा ।
शङ्खचक्रगदापद्मवरायुधधरा शिवा ॥ ५६ ॥
दिव्याम्बरधरा देवी दिव्यभूषणभूषिता ।
संयुता सदृशीभिश्च सखीभिः स्वविभूतिभिः ॥ ५७ ॥
प्रादुर्बभूव तस्याग्रे विष्णोरमिततेजसः ।
मन्दहास्यं प्रयुञ्जाना महालक्ष्मीः शुभानना ॥ ५८ ॥
सूत उवाच
तां तथा संस्थितां दृष्ट्वा हृदये कमलेक्षणः ।
विस्मितः सलिले तस्मिन्निराधारा मनोरमाम् ॥ ५९ ॥
रतिर्भूतिस्तथा बुद्धिर्मतिः कीर्तिः स्मृतिर्धृतिः ।
श्रद्धा मेधा स्वधा स्वाहा क्षुधा निद्रा दया गतिः ॥ ६० ॥
तुष्टिः पुष्टिः क्षमा लज्जा जृम्भा तन्द्रा च शक्तयः ।
संस्थिताः सर्वतः पार्श्वे महादेव्याः पृथक्पृथक् ॥ ६१ ॥
वरायुधधराः सर्वा नानाभूषणभूषिताः ।
मन्दारमालाकुलिता मुक्ताहारविराजिताः ॥ ६२ ॥
तां दृष्ट्वा ताश्च संवीक्ष्य तस्मिन्नेकार्णवे जले ।
विस्मयाविष्टहृदयः सम्बभूव जनार्दनः ॥ ६३ ॥
चिन्तयामास सर्वात्मा दृष्टमायोऽतिविस्मितः ।
कुतो भूताः स्त्रियः सर्वाः कुतोऽहं वटतल्पगः ॥ ६४ ॥
अस्मिन्नेकार्णवे घोरे न्यग्रोधः कथमुत्थितः ।
केनाहं स्थापितोऽस्म्यत्र शिशुं कृत्वा शुभाकृतिम् ॥ ६५ ॥

ममेयं जननी नो वा माया वा कापि दुर्घटा ।

दर्शनं केनचित्त्वद्य दत्तं वा केन हेतुना ॥ ६६ ॥

किं मया चात्र वक्तव्यं गन्तव्यं वा न वा क्वचित् ।

मौनमास्थाय तिष्ठेयं बालभावादतन्द्रितः ॥ ६७ ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे शुकवैराग्यवर्णनं नाम पञ्चदशोऽध्यायः ॥ १५ ॥

देवीभागवतपुराणम्/स्कन्धः ०१/अध्यायः १६

<https://sa.wikisource.org/s/ief>

< देवीभागवतपुराणम् | स्कन्धः ०१

व्यासोपदेशवर्णनम्

दृष्ट्वा तं विस्मितं देवं शयानं वटपत्रके ।

उवाच सस्मितं वाक्यं विष्णो किं विस्मितो ह्यसि ॥ १ ॥

महाशक्त्याः प्रभावेण त्वं मां विस्मृतवान्पुरा ।

प्रभवे प्रलये जाते भूत्वा भूत्वा पुनः पुनः ॥ २ ॥

निर्गुणा सा परा शक्तिः सगुणस्त्वं तथाप्यहम् ।

सात्त्विकी किल या शक्तिस्तां शक्तिं विद्धि मामिकाम् ॥ ३ ॥

त्वन्नाभिकमलाद्ब्रह्मा भविष्यति प्रजापतिः ।

स कर्ता सर्वलोकस्य रजोगुणसमन्वितः ॥ ४ ॥

स तदा तप आस्थाय प्राप्य शक्तिमनुत्तमाम् ।

रजसा रक्तवर्णञ्च करिष्यति जगत्त्रयम् ॥ ५ ॥

सगुणान्पञ्चभूतांश्च समुत्पाद्य महामतिः ।

इन्द्रियाणीन्द्रियेशांश्च मनःपूर्वान्समन्ततः ॥ ६ ॥

करिष्यति ततः सर्गं तेन कर्ता स उच्यते ।

विश्वस्यास्य महाभाग त्वं वै पालयिता तथा ॥ ७ ॥

तद्भुवोर्मध्यदेशाच्च क्रोधाद्रुद्रो भविष्यति ।

तपः कृत्वा महाघोरं प्राप्य शक्तिं तु तामसीम् ॥ ८ ॥

कल्पान्ते सोऽपि संहर्ता भविष्यति महामते ।

तेनाहं त्वामुपायाता सात्त्विकीं त्वमवेहि माम् ॥ ९ ॥

स्थास्येऽहं त्वत्समीपस्था सदाहं मधुसूदन ।

हृदये ते कृतावासा भवामि सततं किल ॥ १० ॥

विष्णुरुवाच

श्लोकस्यार्थं मया पूर्वं श्रुतं देवि स्फुटाक्षरम् ।

तत्केनोक्तं वरारोहे रहस्यं परमं शिवम् ॥ ११ ॥

तन्मे ब्रूहि वरारोहे संशयोऽयं वरानने ।

निर्धनो हि यथा द्रव्यं तत्स्मरामि पुनः पुनः ॥ १२ ॥

व्यास उवाच

विष्णोस्तद्वचनं श्रुत्वा महालक्ष्मीः स्मितानना ।

उवाच परया प्रीत्या वचनं चारुहासिनी ॥ १३ ॥

महालक्ष्मीरुवाच

शृणु शौरे वचो मह्यं सगुणाहं चतुर्भुजा ।

मां जानासि न जानासि निर्गुणां सगुणालयाम् ॥ १४ ॥

त्वं जानीहि महाभाग तया तत्प्रकटीकृतम् ।

पुण्यं भागवतं विद्धि वेदसारं शुभावहम् ॥ १५ ॥

कृपां च महतीं मन्ये देव्याः शत्रुनिषूदन ।

यया प्रोक्तं परं गुह्यं हिताय तव सुव्रत ॥ १६ ॥

रक्षणीयं सदा चित्ते न विस्मर्य कदाचन ।

सारं हि सर्वशास्त्राणां महाविद्याप्रकाशितम् ॥ १७ ॥

नातः परं वेदितव्यं वर्तते भुवनत्रये ।

प्रियोऽसि खलु देव्यास्त्वं तेन ते व्याहृतं वचः ॥ १८ ॥

व्यास उवाच

इति श्रुत्वा वचो देव्या महालक्ष्म्याश्चतुर्भुजः ।

दधार हृदये नित्यं मत्वा मन्त्रमनुत्तमम् ॥ १९ ॥

कालेन कियता तत्र तन्नाभिकमलोद्भवः ।

ब्रह्मा दैत्यभयात्त्रस्तो जगाम शरणं हरेः ॥ २० ॥

ततः कृत्वा महायुद्धं हत्वा तौ मधुकैटभौ ।

जजाप भगवान्विष्णुः श्लोकार्धं विशदाक्षरम् ॥ २१ ॥

जपन्तं वासुदेवं च दृष्ट्वा देवः प्रजापतिः ।

पप्रच्छ परमप्रीतः कञ्जजः कमलापतिम् ॥ २२ ॥

किं त्वं जपसि देवेश त्वत्तः कोऽप्यधिकोऽस्ति वै ।

यत्कृत्वा पुण्डरीकाक्ष प्रीतोऽसि जगदीश्वर ॥ २३ ॥

हरिरुवाच

मयि त्वयि च या शक्तिः क्रियाकारणलक्षणा ।
विचारय महाभाग या सा भगवती शिवा ॥ २४ ॥
यस्याधारे जगत्सर्वं तिष्ठत्यत्र महार्णवे ।
साकारा या महाशक्तिरमेया च सनातनी ॥ २५ ॥
यया विसृज्यते विश्वं जगदेतच्चराचरम् ।
सैषा प्रसन्ना वरदा नृणां भवति मुक्तये ॥ २६ ॥
सा विद्या परमा मुक्तेर्हेतुभूता सनातनी ।
संसारबन्धहेतुश्च सैव सर्वेश्वरेश्वरी ॥ २७ ॥
अहं त्वमखिलं विश्वं तस्याश्चिच्छक्तिसम्भवम् ।
विद्धि ब्रह्मन्न सन्देहः कर्तव्यः सर्वदानघ ॥ २८ ॥
श्लोकार्धेन तया प्रोक्तं तद्वै भागवतं किल ।
विस्तरौ भविता तस्य द्वापरादौ युगे तथा ॥ २९ ॥
व्यास उवाच
ब्रह्मणा संगृहीतं च विष्णोस्तु नाभिपङ्कजे ।
नारदाय च तेनोक्तं पुत्रायामितबुद्धये ॥ ३० ॥
नारदेन तथा मह्यं दत्तं हि मुनिना पुरा ।
मया कृतमिदं पूर्णं द्वादशस्कन्धविस्तरम् ॥ ३१ ॥
तत्पठस्व महाभाग पुराणं ब्रह्मसम्मितम् ।
पञ्चलक्षणयुक्तं च देव्याश्चरितमुत्तमम् ॥ ३२ ॥
तत्त्वज्ञानरसोपेतं सर्वेषामुत्तमोत्तमम् ।
धर्मशास्त्रसमं पुण्यं वेदार्थेनोपबृंहितम् ॥ ३३ ॥
वृत्रासुरवधोपेतं नानाख्यानकथायुतम् ।
ब्रह्मविद्यानिधानं तु संसारार्णवतारकम् ॥ ३४ ॥
गृहाण त्वं महाभाग योग्योऽसि मतिमत्तरः ।
पुण्यं भागवतं नाम पुराणं पुरुषर्षभ ॥ ३५ ॥
अष्टादशसहस्राणां श्लोकानां कुरु संग्रहम् ।
अज्ञाननाशनं दिव्यं ज्ञानभास्करबोधकम् ॥ ३६ ॥
सुखदं शान्तिदं धन्यं दीर्घायुष्यकरं शिवम् ।

शृण्वतां पठतां चेदं पुत्रपौत्रविवर्धनम् ॥ ३७ ॥

शिष्योऽयं मम धर्मात्मा लोमहर्षणसम्भवः ।

पठिष्यति त्वया सार्धं पुराणीं संहितां शुभाम् ॥ ३८ ॥

सूत उवाच

इत्युक्तं तेन पुत्राय मह्यं च कथितं किल ।

मया गृहीतं तत्सर्वं पुराणं चातिविस्तरम् ॥ ३९ ॥

शुकोऽधीत्य पुराणं तु स्थितो व्यासाश्रमे शुभे ।

न लेभे शर्म धर्मात्मा ब्रह्मात्मज इवापरः ॥ ४० ॥

एकान्तसेवी विकलः स शून्य इव लक्ष्यते ।

नात्यन्तभोजनासक्तो नोपवासरतस्तथा ॥ ४१ ॥

चिन्ताविष्टं शुक्रं दृष्ट्वा व्यासः प्राह सुतं प्रति ।

किं पुत्र चिन्त्यते नित्यं कस्माद्व्यग्रोऽसि मानद ॥ ४२ ॥

आस्से ध्यानपरो नित्यमृणग्रस्त इवाधनः ।

का चिन्ता वर्तते पुत्र मयि ताते तु तिष्ठति ॥ ४३ ॥

सुखं भुङ्क्व यथाकामं मुञ्च शोकं मनोगतम् ।

ज्ञानं चिन्तय शास्त्रोक्तं विज्ञाने च मतिं कुरु ॥ ४४ ॥

न चेन्मनसि ते शान्तिर्वचसा मम सुव्रत ।

गच्छ त्वं मिथिलां पुत्र पालितां जनकेन ह ॥ ४५ ॥

स ते मोहं महाभाग नाशयिष्यति भूपतिः ।

जनको नाम धर्मात्मा विदेहः सत्यसागरः ॥ ४६ ॥

तं गत्वा नृपतिं पुत्र सन्देहं स्वं निवर्तय ।

वर्णाश्रमाणां धर्मास्त्वं पृच्छ पुत्र यथातथम् ॥ ४७ ॥

जीवन्मुक्तः स राजर्षिर्ब्रह्मज्ञानमतिः शुचिः ।

तथ्यवक्तातिशान्तश्च योगी योगप्रियः सदा ॥ ४८ ॥

सूत उवाच

तच्छ्रुत्वा वचनं तस्य व्यासस्यामिततेजसः ।

प्रत्युवाच महातेजाः शुकश्चारणिसम्भवः ॥ ४९ ॥

दम्भोऽयं किल धर्मात्मन्भाति चित्ते ममाधुना ।
जीवन्मुक्तो विदेहश्च राज्यं शास्ति मुदान्वितः ॥ ५० ॥
वन्ध्यापुत्र इवाभाति राजासौ जनकः पितः ।
कुर्वन् राज्यं विदेहः किं सन्देहोऽयं ममाद्भुतः ॥ ५१ ॥
द्रष्टुमिच्छाम्यहं भूपं विदेहं नृपसत्तमम् ।
कथं तिष्ठति संसारे पद्मपत्रमिवाम्भसि ॥ ५२ ॥
सन्देहोऽयं महांस्तात विदेहे परिवर्तते ।
मोक्षः किं वदतां श्रेष्ठ सौगतानामिवापरः ॥ ५३ ॥
कथं भुक्तमभुक्तं स्यादकृतं च कृतं कथम् ।
व्यवहारः कथं त्याज्य इन्द्रियाणां महामते ॥ ५४ ॥
माता पुत्रस्तथा भार्या भगिनी कुलटा तथा ।
भेदाभेदः कथं न स्याद्यद्येतन्मुक्तता कथम् ॥ ५५ ॥
कटु क्षारं तथा तीक्ष्णां कषायं मिष्टमेव च ।
रसना यदि जानाति भुंक्ते भोगाननुत्तमान् ॥ ५६ ॥
शीतोष्णसुखदुःखादिपरिज्ञानं यदा भवेत् ।
मुक्तता कीदृशी तात सन्देहोऽयं ममाद्भुतः ॥ ५७ ॥
शत्रुमित्रपरिज्ञानं वैरं प्रीतिकरं सदा ।
व्यवहारे परे तिष्ठन्कथं न कुरुते नृपः ॥ ५८ ॥
चौरं वा तापसं वापि समानं मन्यते कथम् ।
असमा यदि बुद्धिः स्यान्मुक्तता तर्हि कीदृशी ॥ ५९ ॥
दृष्टपूर्वं न मे कश्चिज्जीवन्मुक्तश्च भूपतिः ।
शङ्केयं महती तात गृहे मुक्तः कथं नृपः ॥ ६० ॥
दिदक्षा महती जाता श्रुत्वा तं भूपतिं तथा ।
सन्देहविनिवृत्त्यर्थं गच्छामि मिथिलां प्रति ॥ ६१ ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे शुकं प्रति व्यासोपदेशवर्णनं नाम षोडशोऽध्यायः
॥ १६ ॥

देवीभागवतपुराणम्/स्कन्धः ०१/अध्यायः १७

<https://sa.wikisource.org/s/ieg>

< देवीभागवतपुराणम् | स्कन्धः ०१

शुकस्य राजमन्दिरप्रवेशवर्णनम्

सूत उवाच

इत्युक्त्वा पितरं पुत्रः पादयोः पतितः शुकः ।

बद्धाञ्जलिरुवाचेदं गन्तुकामो महामनाः ॥ १ ॥

आपृच्छे त्वां महाभाग ग्राह्यं ते वचनं मया ।

विदेहान्द्रष्टुमिच्छामि पालिताञ्जनकेन तु ॥ २ ॥

विना दण्डं कथं राज्यं करोति जनकः किल ।

धर्मे न वर्तते लोको दण्डश्चेन्न भवेद्यदि ॥ ३ ॥

धर्मस्य कारणं दण्डो मन्वादिप्रहितः सदा ।

स कथं वर्तते तात संशयोऽयं महान्मम ॥ ४ ॥

मम माता त्वियं वन्ध्या तद्वद्भाति विचेष्टितम् ।

पृच्छामि त्वां महाभाग गच्छामि च परन्तप ॥ ५ ॥

सूत उवाच

तं दृष्ट्वा गन्तुकामं च शुकं सत्यवतीसुतः ।

आलिङ्ग्योवाच पुत्रं तं ज्ञानिनं निःस्पृहं दृढम् ॥ ६ ॥

व्यास उवाच

स्वस्त्यस्तु शक दीर्घायुर्भव पुत्र महामते ।

सत्यां वाचं प्रदत्त्वा मे गच्छ तात यथासुखम् ॥ ७ ॥

आगन्तव्यं पुनर्गत्वा ममाश्रममनुत्तमम् ।

न कुत्रापि च गन्तव्यं त्वया पुत्र कथञ्चन ॥ ८ ॥

सुखं जीवामि पुत्राहं दृष्ट्वा ते मुखपङ्कजम् ।

अपश्यन्दुःखमाप्नोमि प्राणस्त्वमसि मे सुत ॥ ९ ॥

दृष्ट्वा त्वं जनकं पुत्र सन्देहं विनिवर्त्य च ।

अत्रागत्य सुखं तिष्ठ वेदाध्ययनतत्परः ॥ १० ॥

सूत उवाच

इत्युक्तः सोऽभिवाद्यार्यं कृत्वा चैव प्रदक्षिणाम् ।
चलितस्तरसातीव धनुर्मुक्तः शरो यथा ॥ ११ ॥
सम्पश्यन्विधान्देशौल्लोकांश्च वित्तधर्मिणः ।
वनानि पादपांश्चैव क्षेत्राणि फलितानि च ॥ १२ ॥
तापसांस्तप्यमानांश्च याजकान्दीक्षयान्वितान् ।
योगाभ्यासरतान्योगिवानप्रस्थान्वनौकसः ॥ १३ ॥
शैवान्पाशुपतांश्चैव सौराज्छाक्तांश्च वैष्णवान् ।
वीक्ष्य नानाविधान्धर्माञ्जगामातिस्मयन्मुनिः ॥ १४ ॥
वर्षद्वयेन मेरुं च समुल्लङ्घ्य महामतिः ।
हिमाचलं च वर्षेण जगाम मिथिलां प्रति ॥ १५ ॥
प्रविष्टो मिथिलां मध्ये पश्यन्सर्वर्द्धिमुत्तमाम् ।
प्रजाश्च सुखिताः सर्वाः सदाचाराः सुसंस्थिताः ॥ १६ ॥
क्षत्रा निवारितस्तत्र कस्त्वमत्र समागतः ।
किं ते कार्यं वदस्वेति पृष्टस्तेन न चाब्रवीत् ॥ १७ ॥
निःसृत्य नगरद्वारात्स्थितः स्थाणुरिवाचलः ।
विस्मितोऽतिहसंस्तस्थौ वचो नोवाच किञ्चन ॥ १८ ॥

प्रतीहार उवाच

ब्रूहि मूकोऽसि किं ब्रह्मन्किमर्थं त्वमिहागतः ।
चलनं च विना कार्यं न भवेदिति मे मतिः ॥ १९ ॥
राजाज्ञया प्रवेष्टव्यं नगरेऽस्मिन्सदा द्विज ।
अज्ञातकुलशीलस्य प्रवेशो नात्र सर्वथा ॥ २० ॥
तेजस्वी भासि नूनं त्वं ब्राह्मणो वेदवित्तमः ।
कुलं कार्यं च मे ब्रूहि यथेष्टं गच्छ मानद ॥ २१ ॥

शुक उवाच

यदर्थमागतोऽस्म्यत्र तत्प्राप्तं वचनात्तव ।
विदेहनगरं द्रष्टुं प्रवेशो यत्र दुर्लभः ॥ २२ ॥
मोहोऽयं मम दुर्बुद्धेः समुल्लङ्घ्य गिरिद्वयम् ।

राजानं द्रष्टुकामोऽहं पर्यटन्समुपागतः ॥ २३ ॥
वञ्चितोऽहं स्वयं पित्रा दूषणं कस्य दीयते ।
भ्रामितोऽहं महाभाग कर्मणा वा महीतले ॥ २४ ॥
धनाशा पुरुषस्येह परिभ्रमणकारणम् ।
सा मे नास्ति तथाप्यत्र सम्प्राप्तोऽस्मि भ्रमात्किल ॥ २५ ॥
निराशस्य सुखं नित्यं यदि मोहे न मज्जति ।
निराशोऽहं महाभाग मग्नोऽस्मिन्मोहसागरे ॥ २६ ॥
क्व मेरुर्मिथिला क्वेयं पद्भ्यां च समुपागतः ।
परिश्रमफलं किं मे वञ्चितो विधिना किल ॥ २७ ॥
प्रारब्धं किल भोक्तव्यं शुभं वाप्यथवाशुभम् ।
उद्यमस्तद्वशे नित्यं कारयत्येव सर्वथा ॥ २८ ॥
न तीर्थं न च वेदोऽत्र यदर्थमिह मे श्रमः ।
अप्रवेशः पुरे जातो विदेहो नाम भूपतिः ॥ २९ ॥
इत्युक्त्या विररामाशु मौनीभूत इव स्थितः ।
ज्ञातो हि प्रतिहारेण ज्ञानी कश्चिद्विजोत्तमः ॥ ३० ॥
सामपूर्वमुवाचासौ तं क्षता संस्थितं मुनिम् ।
गच्छ भो यत्र ते कार्यं यथेष्टं द्विजसत्तम ॥ ३१ ॥
अपराधो मम ब्रह्मन्यन्निवारितवानहम् ।
तत्क्षान्तव्यं महाभाग विमुक्तानां क्षमा बलम् ॥ ३२ ॥
शुक उवाच
किं तेऽत्र दूषणं क्षतः परतन्त्रोऽसि सर्वदा ।
प्रभुकार्यं प्रकर्तव्यं सेवकेन यथोचितम् ॥ ३३ ॥
न भूपदूषणं चात्र यदहं रक्षितस्त्वया ।
चोरशत्रुपरिज्ञानं कर्तव्यं सर्वथा बुधैः ॥ ३४ ॥
ममैव सर्वथा दोषो यदहं समुपागतः ।
गमनं परगेहे यल्लघुतायाश्च कारणम् ॥ ३५ ॥
प्रतीहार उवाच
किं सुखं द्विज किं दुःखं किं कार्यं शुभमिच्छता ।

कः शत्रुर्हितकर्ता को ब्रूहि सर्व ममाद्य वै ॥ ३६ ॥

शुक उवाच

द्वैविध्यं सर्वलोकेषु सर्वत्र द्विविधो जनः ।

रागी चैव विरागी च तयोश्चितं द्विधा पुनः ॥ ३७ ॥

विरागी त्रिविधः कामं ज्ञातोऽज्ञातश्च मध्यमः ।

रागी च द्विविधः प्रोक्तो मूर्खश्च चतुरस्तथा ॥ ३८ ॥

चातुर्यं द्विविधं प्रोक्तं शास्त्रजं मतिजं तथा ।

मतिस्तु द्विविधा लोके युक्तायुक्तेति सर्वथा ॥ ३९ ॥

प्रतीहार उवाच

यदुक्तं भवता विद्वन्नार्थज्ञोऽहं द्विजोत्तम ।

तत्सर्वं विस्तरेणाद्य यथार्थं वद सत्तम ॥ ४० ॥

शुक उवाच

रागो यस्यास्ति संसारे स रागीत्युच्यते ध्रुवम् ।

दुःखं बहुविधं तस्य सुखं च विविधं पुनः ॥ ४१ ॥

धनं प्राप्य सुतान्दारान्मानं च विजयं तथा ।

तदप्राप्य महद्दुःखं भवत्येव क्षणे क्षणे ॥ ४२ ॥

कार्यस्तस्य सुखोपायः कर्तव्यं सुखसाधनम् ।

तस्यारातिः स विज्ञेयः सुखविघ्नं करोति यः ॥ ४३ ॥

सुखोत्पादयिता मित्रं रागयुक्तस्य सर्वदा ।

चतुरो नैव मुह्येत मूर्खः सर्वत्र मुह्यति ॥ ४४ ॥

विरक्तस्यात्मरक्तस्य सुखमेकान्तसेवनम् ।

आत्मानुचिन्तनं चैव वेदान्तस्य च चिन्तनम् ॥ ४५ ॥

दुःखं तदेतत्सर्वं हि संसारकथनादिकम् ।

शत्रवो बहवस्तस्य विज्ञस्य शुभमिच्छतः ॥ ४६ ॥

कामः क्रोधः प्रमादश्च शत्रवो विविधाः स्मृताः ।

बन्धुः सन्तोष एवास्य नान्योऽस्ति भुवनत्रये ॥ ४७ ॥

सूत उवाच

तच्छ्रुत्वा वचनं तस्य मत्वा तं ज्ञानिनं द्विजम् ।

क्षता प्रवेशयामास कक्षां चातिमनोरमाम् ॥ ४८ ॥
नगरं वीक्षमाणः संस्त्रैविध्यजनसङ्कुलम् ।
नानाविपणिद्रव्याढ्यं क्रयविक्रयकारकम् ॥ ४९ ॥
रागद्वेषयुतं कामलोभमोहाकुलं तथा ।
विवदत्सुजनाकीर्णं वसुपूर्णं महत्तरम् ॥ ५० ॥
पश्यन्स त्रिविधाँल्लोकान्प्रासरद्राजमन्दिरम् ।
प्राप्तः परमतेजस्वी द्वितीय इव भास्करः ॥ ५१ ॥
निवारितश्च तत्रैव प्रतीहारेण काष्ठवत् ।
तत्रैव च स्थितो द्वारि मोक्षमेवानुचिन्तयन् ॥ ५२ ॥
छायायामातपे चैव समदर्शी महातपाः ।
ध्यानं कृत्वा तथैकान्ते स्थितः स्थाणुरिवाचलः ॥ ५३ ॥
तं मुहूर्तादुपागत्य राज्ञोऽमात्यः कृताञ्जलिः ।
प्रावेशयत्ततः कक्षां द्वितीयां राजवेश्मनः ॥ ५४ ॥
तत्र दिव्यं मनोरम्यं पुष्पितं दिव्यपादपम् ।
तद्वनं दर्शयित्वा तु कृत्वा चातिथिसत्क्रियाम् ॥ ५५ ॥
वारमुख्याः स्त्रियस्तत्र राजसेवापरायणाः ।
गीतवादित्रकुशलाः कामशास्त्रविशारदाः ॥ ५६ ॥
ता आदिश्य च सेवार्थं शुकस्य मन्त्रिसत्तमः ।
निर्गतः सदनात्तस्माद्व्यासपुत्रः स्थितस्तदा ॥ ५७ ॥
पूजितः परया भक्त्या ताभिः स्त्रीभिर्यथाविधि ।
देशकालोपपन्नेन नानान्नेनातितोषितः ॥ ५८ ॥
ततोऽन्तःपुरवासिन्यस्तस्यान्तःपुरकाननम् ।
रम्यं संदर्शयामासुरङ्गनाः काममोहिताः ॥ ५९ ॥
स युवा रूपवान्कान्तो मृदुभाषी मनोरमः ।
दृष्ट्वा ता मुमुहुः सर्वास्तं च काममिवापरम् ॥ ६० ॥
जितेन्द्रियं मुनिं मत्वा सर्वाः पर्यचरन्स्तदा ।
आरण्यस्तु शुद्धात्मा मातृभावमकल्पयत् ॥ ६१ ॥
आत्मारामो जितक्रोधो न हृष्यति न तप्यति ।

पश्यंस्तासां विकारांश्च स्वस्थ एव स तस्थिवान् ॥ ६२ ॥

तस्मै शय्यां सुरम्यां च ददुर्नार्यः सुसंस्कृताम् ।

पराध्यास्तरणोपेतां नानोपस्करसंवृताम् ॥ ६३ ॥

स कृत्वा पादशौचं च कुशपाणिरतन्द्रितः ।

उपास्य पश्चिमां सन्ध्यां ध्यानमेवान्वपद्यत ॥ ६४ ॥

याममेकं स्थितो ध्याने सुष्वाप तदनन्तरम् ।

सुप्त्वा यामद्वयं तत्र चोदतिष्ठततः शुकः ॥ ६५ ॥

पाश्चात्यं यामिनीयामं ध्यानमेवान्वपद्यत ।

स्नात्वा प्रातःक्रियाः कृत्वा पुनरास्ते समाहितः ॥ ६६ ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे शुकस्य राजमन्दिरप्रवेशवर्णनं नाम
सप्तदशोऽध्यायः ॥ १७ ॥

देवीभागवतपुराणम्/स्कन्धः ०१/अध्यायः १८

<https://sa.wikisource.org/s/hrw>

< देवीभागवतपुराणम् | स्कन्धः ०१

जनकोपदेशवर्णनम्

सूत उवाच॥

सूत उवाच

श्रुत्वा तमागतं राजा मन्त्रिभिः सहितः शुचिः ।

पुरः पुरोहितं कृत्वा गुरुपुत्रं समभ्यगात् ॥ १ ॥

कृत्वार्हणां नृपः सम्यग्दत्तासनमनुत्तमम् ।

पप्रच्छ कुशलं गां च विनिवेद्य पयस्विनीम् ॥ २ ॥

स च तां नृपपूजां वै प्रत्यगृह्णाद्यथाविधि ।

पप्रच्छ कुशलं राज्ञे स्वं निवेद्य निरामयम् ॥ ३ ॥

कृत्वा कुशलसंप्रश्नमुपविष्टं सुखासने ।

शुक व्याससुतं शान्तं पर्यपृच्छत पार्थिवः ॥ ४ ॥

किं निमित्तं महाभाग निःस्पृहस्य च मां प्रति ।

जातं ह्यागमनं ब्रूहि कार्यं तन्मुनिसत्तम ॥ ५ ॥

शुक उवाच

व्यासेनोक्तो महाराज कुरु दारपरिग्रहम् ।

सर्वेषामाश्रमाणां च गृहस्थाश्रम उत्तमः ॥ ६ ॥

मया नाङ्गीकृतं वाक्यं मत्वा बन्धं गुरोरपि ।

न बन्धोऽस्तीति तेनोक्तो नाहं तत्कृतवान्पुनः ॥ ७ ॥

इति सन्दिग्धमनसं मत्वा स मुनिसत्तमः ।

उवाच वचनं तथ्यं मिथिलां गच्छ मा शुचः ॥ ८ ॥

याज्योऽस्ति जनकस्तत्र जीवन्मुक्तो नराधिपः ।

विदेहो लोकविदितः पाति राज्यमकण्टकम् ॥ ९ ॥

कुर्वन् राज्यं तथा राजा मायापाशैर्न बध्यते ।

त्वं बिभेषि कथं पुत्र वनवृत्तिः परन्तप ॥ १० ॥

पश्य तं नृपशार्दूलं त्यज मोहं मनोगतम् ।

कुरु दारान्महाभाग पृच्छ वा भूपतिं च तम् ॥ ११ ॥

सन्देहं ते मनोजातं कथयिष्यति पार्थिवः ।

तच्छ्रुत्वा वचनं तस्य मामेहि तरसा सुत ॥ १२ ॥

सम्प्राप्तोऽहं महाराज त्वत्पुरे च तदाज्ञया ।

मोक्षकामोऽस्मि राजेन्द्र ब्रूहि कृत्यं ममानघ ॥ १३ ॥

तपस्तीर्थव्रतेज्याश्च स्वाध्यायस्तीर्थसेवनम् ।

ज्ञानं वा वद राजेन्द्र मोक्षं प्रति च कारणम् ॥ १४ ॥

जनक उवाच

शृणु विप्रेण कर्तव्यं मोक्षमार्गाश्रितेन यत् ।

उपनीतो वसेदादौ वेदाभ्यासाय वै गुरौ ॥ १५ ॥

अधीत्य वेदवेदान्तान्दत्त्वा च गुरुदक्षिणाम् ।

समावृत्तस्तु गार्हस्थ्ये सदारो निवसेन्मुनिः ॥ १६ ॥

न्यायवृत्तिस्तु सन्तोषी निराशी गतकल्मषः ।

अग्निहोत्रादिकर्माणि कुर्वाणः सत्यवाक्शुचिः ॥ १७ ॥

पुत्रं पौत्रं समासाद्य वानप्रस्थाश्रमे वसेत् ।

तपसा षड्रिपूजित्वा भार्या पुत्रे निवेश्य च ॥ १८ ॥

सर्वानगनीन्यथान्यायमात्मन्यारोप्य धर्मवित् ।

वसेत्पुण्याश्रमे श्रान्तः शुद्धे वैराग्यसम्भवे ॥ १९ ॥

विरक्तस्याधिकारोऽस्ति संन्यासे नान्यथा क्वचित् ।

वेदवाक्यमिदं तथ्यं नान्यथेति मतिर्मम ॥ २० ॥

शुकाष्टचत्वारिंशद्वै संस्कारा वेदबोधिताः ।

चत्वारिंशद्गृहस्थस्य प्रोक्तास्तत्र महात्मभिः ॥ २१ ॥

अष्टौ च मुक्तिकामस्य प्रोक्ताः शमदमादयः ।

आश्रमादाश्रमं गच्छेदिति शिष्टानुशासनम् ॥ २२ ॥

शुक उवाच

उत्पन्ने हृदि वैराग्ये ज्ञानविज्ञानसम्भवे ।

अवश्यमेव वस्तव्यमाश्रमेषु वनेषु वा ॥ २३ ॥

जनक उवाच

इन्द्रियाणि बलिष्ठानि न नियुक्तानि मानद ।

अपक्वस्य प्रकुर्वन्ति विकारांस्ताननेकशः ॥ २४ ॥

भोजनेच्छां सुखेच्छां च शय्येच्छामात्मजस्य च ।

यती भूत्वा कथं कुर्याद्विकारे समुपस्थिते ॥ २५ ॥

दुर्जरं वासनाजालं न शान्तिमुपयाति वै ।

अतस्तच्छमनार्थाय क्रमेण च परित्यजेत् ॥ २६ ॥

ऊर्ध्वं सुप्तः पतत्येव न शयानः पतत्यधः ।

परिव्रज्य परिभ्रष्टो न मार्गं लभते पुनः ॥ २७ ॥

यथा पिपीलिका मूलाच्छाखायामधिरोहति ।

शनैः शनैः फलं याति सुखेन पदगामिनी ॥ २८ ॥

विहङ्गस्तरसा याति विघ्नशङ्कामुदस्य वै ।

श्रान्तो भवति विश्रम्य सुखं याति पिपीलिका ॥ २९ ॥

मनस्तु प्रबलं काममजेयमकृतात्मभिः ।

अतः क्रमेण जेतव्यमाश्रमानुक्रमेण च ॥ ३० ॥

गृहस्थाश्रमसंस्थोऽपि शान्तः सुमतिरात्मवान् ।

न च हृष्येन्न च तपेल्लाभालाभे समो भवेत् ॥ ३१ ॥

विहतं कर्म कुर्वाणस्त्यजंश्चिन्तान्वितं च यत् ।

आत्मलाभेन सन्तुष्टो मुच्यते नात्र संशयः ॥ ३२ ॥

पश्याहं राज्यसंस्थोऽपि जीवन्मुक्तो यथानघ ।

विचरामि यथाकामं न मे किञ्चित्प्रजायते ॥ ३३ ॥

भुञ्जानो विविधान्भोगान्कुर्वन्कार्याण्यनेकशः ।

भविष्यामि यथाहं त्वं तथा मुक्तो भवानघ ॥ ३४ ॥

कथ्यते खलु यद्दृश्यमदृश्यं बध्यते कुतः ।

दृश्यानि पञ्चभूतानि गुणास्तेषां तथा पुनः ॥ ३५ ॥

आत्मा गम्योऽनुमानेन प्रत्यक्षो न कदाचन ।

स कथं बध्यते ब्रह्मन्निर्विकारो निरञ्जनः ॥ ३६ ॥

मनस्तु सुखदुःखानां महतां कारणं द्विज ।

जाते तु निर्मले ह्यस्मिन्सर्वं भवति निर्मलम् ॥ ३७ ॥
भ्रमन्सर्वेषु तीर्थेषु स्नात्वा स्नात्वा पुनः पुनः ।
निर्मलं न मनो यावतावत्सर्वं निरर्थकम् ॥ ३८ ॥
न देहो न च जीवात्मा नेन्द्रियाणि परन्तप ।
मन एव मनुष्याणां कारणं बन्धमोक्षयोः ॥ ३९ ॥
शुद्धो मुक्तः सदैवात्मा न वै बध्येत कर्हिचित् ।
बन्धमोक्षौ मनःसंस्थौ तस्मिञ्छान्ते प्रशाम्यति ॥ ४० ॥
शत्रुर्मित्रमुदासीनो भेदाः सर्वे मनोगताः ।
एकात्मत्वे कथं भेदः सम्भवेद्द्वैतदर्शनात् ॥ ४१ ॥
जीवो ब्रह्म सदैवाहं नात्र कार्या विचारणा ।
भेदबुद्धिस्तु संसारे वर्तमाना प्रवर्तते ॥ ४२ ॥
अविद्येयं महाभाग विद्या चैतन्निवर्तनम् ।
विद्याविद्ये च विज्ञेये सर्वदैव विचक्षणैः ॥ ४३ ॥
विनातपं हि छायाया ज्ञायते च कथं सुखम् ।
अविद्यया विना तद्वत्कथं विद्यां च वेत्ति वै ॥ ४४ ॥
गुणा गुणेषु वर्तन्ते भूतानि च तथैव च ।
इन्द्रियाणीन्द्रियार्थेषु को दोषस्तत्र चात्मनः ॥ ४५ ॥
मर्यादा सर्वरक्षार्थं कृता वेदेषु सर्वशः ।
अन्यथा धर्मनाशः स्यात्सौगतानामिवानघ ॥ ४६ ॥
धर्मनाशे विनष्टः स्याद्वर्णाचारोऽतिवर्तितः ।
अतो वेदप्रदिष्टेन मार्गेण गच्छतां शुभम् ॥ ४७ ॥
शुक उवाच
सन्देहो वर्तते राजन्न निवर्तति मे क्वचित् ।
भवता कथितं यत्तच्छृण्वतो मे नराधिप ॥ ४८ ॥
वेदधर्मेषु हिंसा स्यादधर्मबहुला हि सा ।
कथं मुक्तिप्रदो धर्मो वेदोक्तो बत भूपते ॥ ४९ ॥
प्रत्यक्षेण त्वनाचारः सोमपानं नराधिप ।
पशूनां हिंसनं तद्वदभक्षणं चामिषस्य च ॥ ५० ॥

सौत्रामणौ तथा प्रोक्तः प्रत्यक्षेण सुराग्रहः ।
घृतक्रीडा तथा प्रोक्ता व्रतानि विविधानि च ॥ ५१ ॥
श्रूयते स्म पुरा ह्यासीच्छशबिन्दुर्नृपोत्तमः ।
यज्वा धर्मपरो नित्यं वदान्यः सत्यसागरः ॥ ५२ ॥
गोप्ता च धर्मसेतूनां शास्ता चोत्पथगामिनाम् ।
यज्ञाश्च विहितास्तेन बहवो भूरिदक्षिणाः ॥ ५३ ॥
चर्मणां पर्वतो जातो विन्ध्याचलसमः पुनः ।
मेघाम्बुप्लावनाज्जाता नदी चर्मण्वती शुभा ॥ ५४ ॥
सोऽपि राजा दिवं यातः कीर्तिरस्याचला भुवि ।
एवं धर्मेषु वेदेषु न मे बुद्धिः प्रवर्तते ॥ ५५ ॥
स्त्रीसङ्गेन सदा भोगे सुखमाप्नोति मानवः ।
अलाभे दुःखमत्यन्तं जीवन्मुक्तः कथं भवेत् ॥ ५६ ॥
जनक उवाच
हिंसा यज्ञेषु प्रत्यक्षा साहिंसा परिकीर्तिता ।
उपाधियोगतो हिंसा नान्यथेति विनिर्णयः ॥ ५७ ॥
यथा चेन्धनसंयोगादग्नौ धूमः प्रवर्तते ।
तद्वियोगात्तथा तस्मिन्निर्धूमत्वं विभाति वै ॥ ५८ ॥
अहिंसां च तथा विद्धि वेदोक्तां मुनिसत्तम ।
रागिणां सापि हिंसैव निःस्पृहाणां न सा मता ॥ ५९ ॥
अरागेण च यत्कर्म तथाहङ्कारवर्जितम् ।
अकृतं वेदविद्वांसः प्रवदन्ति मनीषिणः ॥ ६० ॥
गृहस्थानां तु हिंसैव या यज्ञे द्विजसत्तम ।
अरागेण च यत्कर्म तथाहङ्कारवर्जितम् ॥ ६१ ॥
साहिंसैव महाभाग मुमुक्षूणां जितात्मनाम् ॥ ६२ ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे शुक्याय जनकोपदेशवर्णनं नामाष्टादशोऽध्यायः
॥ १८ ॥

देवीभागवतपुराणम्/स्कन्धः ०१/अध्यायः १९

<https://sa.wikisource.org/s/ieh>

< देवीभागवतपुराणम् | स्कन्धः ०१

शुकस्य विवाहादिकार्यवर्णनम्

शुक उवाच

सन्देहोऽयं महाराज वर्तते हृदये मम ।

मायामध्ये वर्तमानः स कथं निःस्पृहो भवेत् ॥ १ ॥

शास्त्रज्ञानं च सम्प्राप्य नित्यानित्यविचारणम् ।

त्यजते न मनो मोहं स कथं मुच्यते नरः ॥ २ ॥

अन्तर्गतं तमश्छेतुं शास्त्राद्बोधो हि न क्षमः ।

यथा न नश्यति तमः कृतया दीपवार्तया ॥ ३ ॥

अद्रोहः सर्वभूतेषु कर्तव्यः सर्वदा बुधैः ।

स कथं राजशार्दूल गृहस्थस्य भवेत्तथा ॥ ४ ॥

वितैषणा न ते शान्ता तथा राज्यसुखैषणा ।

जयैषणा च सङ्ग्रामे जीवन्मुक्तः कथं भवेः ॥ ५ ॥

चौरेषु चौरबुद्धिस्तु साधुबुद्धिस्तु तापसे ।

स्वपरत्वं तवाप्यस्ति विदेहस्त्वं कथं नृप ॥ ६ ॥

कटुतीक्ष्णकुषायाम्लरसान्वेत्सि शुभाशुभान् ।

शुभेषु रमते चित्तं नाशुभेषु तथा नृप ॥ ७ ॥

जाग्रत्स्वप्नसुषुप्तिश्च तव राजन् भवन्ति हि ।

अवस्थास्तु यथाकालं तुरीया तु कथं नृप ॥ ८ ॥

पदात्यश्चरथेभाश्च सर्वे वै वशगा मम ।

स्वाम्यहं चैव सर्वेषां मन्यसे त्वं न मन्यसे ॥ ९ ॥

मिष्टमत्सि सदा राजन्मुदितो विमनास्तथा ।

मालायां च तथा सर्पे समदृक् क्व नृपोत्तम ॥ १० ॥

विमुक्तस्तु भवेद्राजन् समलोष्टाश्मकाञ्चनः ।

एकात्मबुद्धिः सर्वत्र हितकृत्सर्वजन्तुषु ॥ ११ ॥

न मेऽद्य रमते चित्तं गृहदारादिषु क्वचित् ।
एकाकी निःस्पृहोऽत्यर्थं चरेयमिति मे मतिः ॥ १२ ॥
निःसङ्गो निर्ममः शान्तः पत्रमूलफलाशनः ।
मृगवद्विचरिष्यामि निर्द्वन्द्वो निष्परिग्रहः ॥ १३ ॥
किं मे गृहेण वित्तेन भार्यया च सुरूपया ।
विरागमनसः कामं गुणातीतस्य पार्थिव ॥ १४ ॥
चिन्त्यसे विविधाकारं नानारागसमाकुलम् ।
दम्भोऽयं किल ते भाति विमुक्तोऽस्मीति भाषसे ॥ १५ ॥
कदाचिच्छत्रुजा चिन्ता धनजा च कदाचन ।
कदाचित्सैन्यजा चिन्ता निश्चिन्तोऽसि कदा नृप ॥ १६ ॥
वैखानसा ये मुनयो मिताहारा जितव्रताः ।
तेऽपि मुह्यन्ति संसारे जानन्तोऽपि ह्यसत्यताम् ॥ १७ ॥
तव वंशसमुत्थानां विदेहा इति भूपते ।
कुटिलं नाम जानीहि नान्यथेति कदाचन ॥ १८ ॥
विद्याधरो यथा मूर्खो जन्मान्धस्तु दिवाकरः ।
लक्ष्मीधरो दरिद्रश्च नाम तेषां निरर्थकम् ॥ १९ ॥
तव वंशोद्भवा ये ये श्रुताः पूर्वं मया नृपाः ।
विदेहा इति विख्याता नामतः कर्मतो न ते ॥ २० ॥
निमिनामाभवद्राजा पूर्वं तव कुले नृप ।
यज्ञार्थं स तु राजर्षिर्वसिष्ठं स्वगुरुं मुनिम् ॥ २१ ॥
निमन्त्रयामास तदा तमुवाच नृपं मुनिः ।
निमन्त्रितोऽस्मि यज्ञार्थं देवेन्द्रेणाधुना किल ॥ २२ ॥
कृत्वा तस्य मखं पूर्णं करिष्यामि तवापि वै ।
तावत्कुरुष्व राजेन्द्र सम्भारं तु शनैः शनैः ॥ २३ ॥
इत्युक्त्या निर्ययौ सोऽथ महेन्द्रयजने मुनिः ।
निमिरन्यं गुरुं कृत्वा चकार मखमुत्तमम् ॥ २४ ॥
तच्छ्रुत्वा कुपितोऽत्यर्थं वसिष्ठो नृपतिं पुनः ।
शशाप च पतत्वद्य देहस्ते गुरुलोपक ॥ २५ ॥

राजापि तं शशापाथ तवापि च पतत्वयम् ।
अन्योन्यशापात्पतितौ तावेव च मया श्रुतम् ॥ २६ ॥
विदेहेन च राजेन्द्र कथं शसो गुरुः स्वयम् ।
विनोद इव मे चित्ते विभाति नृपसत्तम ॥ २७ ॥

जनक उवाच

सत्यमुक्तं त्वया नात्र मिथ्या किञ्चिदिदं मतम् ।
तथापि शृणु विप्रेन्द्र गुरुर्मम सुपूजितः ॥ २८ ॥
पितुः सङ्गं परित्यज्य त्वं वनं गन्तुमिच्छसि ।
मृगैः सह सुसम्बन्धो भविता ते न संशयः ॥ २९ ॥
महाभूतानि सर्वत्र निःसङ्गः क्व भविष्यसि ।
आहारार्थं सदा चिन्ता निश्चिन्तः स्याः कथं मुने ॥ ३० ॥
दण्डाजिनकृता चिन्ता यथा तव वनेऽपि च ।
तथैव राज्यचिन्ता मे चिन्तयानस्य वा न वा ॥ ३१ ॥
विकल्पोपहतस्त्वं वै दूरदेशमुपागतः ।
न मे विकल्पसन्देहो निर्विकल्पोऽस्मि सर्वथा ॥ ३२ ॥
सुखं स्वपिमि विप्राहं सुखं भुञ्जामि सर्वथा ।
न बद्धोऽस्मीति बुद्ध्याहं सर्वदैव सुखी मुने ॥ ३३ ॥
त्वं तु दुःखी सदैवासि बद्धोऽहमिति शङ्कया ।
इति शङ्कां परित्यज्य सुखी भव समाहितः ॥ ३४ ॥
देहोऽयं मम बन्धोऽयं न ममेति च मुक्तता ।
तथा धनं गृहं राज्यं न ममेति च निश्चयः ॥ ३५ ॥

सूत उवाच

तच्छ्रुत्वा वचनं तस्य शुकः प्रीतमनाभवत् ।
आपृच्छय तं जगामाशु व्यासस्याश्रममुत्तमम् ॥ ३६ ॥
आगच्छन्तं सुतं दृष्ट्वा व्यासोऽपि सुखमाप्तवान् ।
आलिङ्ग्याघ्राय मूर्धानं पप्रच्छ कुशलं पुनः ॥ ३७ ॥
स्थितस्तत्राश्रमे रम्ये पितुः पार्श्वे समाहितः ।

वेदाध्ययनसम्पन्नः सर्वशास्त्रविशारदः ॥ ३८ ॥
जनकस्य दशां दृष्ट्वा राज्यस्थस्य महात्मनः ।
स निर्वृतिं परां प्राप्य पितुराश्रमसंस्थितः ॥ ३९ ॥
पितृणां सुभगा कन्या पीवरी नाम सुन्दरी ।
शुकश्चकार पत्नीं तां योगमार्गस्थितोऽपि हि ॥ ४० ॥
स तस्यां जनयामास पुत्रांश्चतुर एव हि ।
कृष्णं गौरप्रभं चैव भूरिं देवश्रुतं तथा ॥ ४१ ॥
कन्यां कीर्तिं समुत्पाद्य व्यासपुत्रः प्रतापवान् ।
ददौ विभ्राजपुत्राय त्वणहाय महात्मने ॥ ४२ ॥
अणुहस्य सुतः श्रीमान्ब्रह्मदत्तः प्रतापवान् ।
ब्रह्मजः पृथिवीपालः शककन्यासमुद्भवः ॥ ४३ ॥
कालेन कियता तत्र नारदस्योपदेशतः ।
ज्ञानं परमकं प्राप्य योगमार्गमनुत्तमम् ॥ ४४ ॥
पुत्रे राज्यं निधायाथ गतो बदरिकाश्रमम् ।
मायाबीजोपदेशेन तस्य ज्ञानं निरर्गलम् ॥ ४५ ॥
नारदस्य प्रसादेन जातं सद्यो विमुक्तिदम् ।
कैलासशिखरे रम्ये त्यक्त्वा सङ्गं पितुः शुकः ॥ ४६ ॥
ध्यानमास्थाय विपुलं स्थितः सङ्गपराङ्मुखः ।
उत्पपात गिरेः शृङ्गात्सिद्धिं च परमां गतः ॥ ४७ ॥
आकाशगो महातेजा विरराज यथा रविः ।
गिरेः शृङ्गं द्विधा जातं शुकस्योत्पतने तदा ॥ ४८ ॥
उत्पाता बहवो जाताः शुकश्चाकाशगोऽभवत् ।
अन्तरिक्षे यथा वायुः स्तूयमानः सुरर्षिभिः ॥ ४९ ॥
तेजसातिविराजन्वै द्वितीय इव भास्करः ।
व्यासस्तु विरहाक्रान्तः क्रन्दन्पुत्रेति चासकृत् ॥ ५० ॥
गिरेः शृङ्गे गतस्तत्र शुको यत्र स्थितोऽभवत् ।
क्रन्दमानं तदा दीनं व्यासं मत्वा श्रमाकुलम् ॥ ५१ ॥
सर्वभूतगतः साक्षी प्रतिशब्दमदात्तदा ।

तत्राद्यापि गिरेः शृङ्गे प्रतिशब्दः स्फुटोऽभवत् ॥ ५२ ॥

रुदन्तं तं समालक्ष्य व्यासं शोकसमन्वितम् ।

पुत्र पुत्रेति भाषन्तं विरहेण परिप्लुतम् ॥ ५३ ॥

शिवस्तत्र समागत्य पाराशर्यमबोधयत् ।

व्यास शोकं मा कुरु त्वं पुत्रस्ते योगवित्तमः ॥ ५४ ॥

परमां गतिमापन्नो दुर्लभां चाकृतात्मभिः ।

तस्य शोको न कर्तव्यस्त्वयाशोकं विजानता ॥ ५५ ॥

कीर्तिस्ते विपुला जाता तेन पुत्रेण चानघ ।

व्यास उवाच

न शोको याति देवेश किं करोमि जगत्पते ॥ ५६ ॥

अतृप्ते लोचने मेऽद्य पुत्रदर्शनलालसे ।

महादेव उवाच

छायां द्रक्ष्यसि पुत्रस्य पार्श्वस्थां सुमनोहराम् ॥ ५७ ॥

तां वीक्ष्य मुनिशार्दूल शोकं जहि परन्तप ।

सूत उवाच

तदा ददर्श व्यासस्तु छायां पुत्रस्य सुप्रभाम् ॥ ५८ ॥

दत्त्वा वरं हरस्तस्मै तत्रैवान्तरधीयत ।

अन्तर्हिते महादेवे व्यासः स्वाश्रममभ्यगात् ॥ ५९ ॥

शुकस्य विरहेणापि तप्तः परमदुःखितः ॥ ६० ॥

इति श्रीमद्देवीभागवते महापुराणेऽष्टादशसाहस्र्यां संहितायां प्रथमस्कन्धे शुकस्य विवाहादिकार्यवर्णनं नामैकोनविंशोऽध्यायः ॥ १९ ॥

देवीभागवतपुराणम्/स्कन्धः ०१/अध्यायः २०

<https://sa.wikisource.org/s/iei>

< देवीभागवतपुराणम् | स्कन्धः ०१

धृतराष्ट्रादीनामुत्पत्तिवर्णनम्

ऋषय ऊचुः

शुकस्तु परमां सिद्धिमाप्तवान्देवसत्तमः ।

किं चकार ततो व्यासस्तन्नो ब्रूहि सविस्तरम् ॥ १ ॥

सूत उवाच

शिष्या व्यासस्य येऽप्यासन्वेदाभ्यासपरायणाः ।

आज्ञामादाय ते सर्वे गताः पूर्वं महीतले ॥ २ ॥

असितो देवलश्चैव वैशम्पायन एव च ।

जैमिनिश्च सुमन्तुश्च गताः सर्वे तपोधनाः ॥ ३ ॥

तानेतान्वीक्ष्य पुत्रं च लोकान्तरितमप्युत ।

व्यासः शोकसमाक्रान्तो गमनायाकरोन्मतिम् ॥ ४ ॥

सस्मार मनसा व्यासस्तां निषादसुतां शुभाम् ।

मातरं जाह्नवीतीरे मुक्तां शोकसमन्विताम् ॥ ५ ॥

स्मृत्वा सत्यवतीं व्यासस्त्यक्त्वा तं पर्वतोत्तमम् ।

आजगाम महातेजा जन्मस्थानं स्वकं मुनिः ॥ ६ ॥

द्वीपं प्राप्याथ पप्रच्छ क्व गता सा वरानना ।

निषादास्तं समाचख्युर्दत्ता राज्ञे तु कन्यका ॥ ७ ॥

दाशराजोऽपि सम्पूज्य व्यासं प्रीतिपुरःसरम् ।

स्वागतेनाभिसत्कृत्य प्रोवाच विहिताञ्जलिः ॥ ८ ॥

दाशराज उवाच

अद्य मे सफलं जन्म पावितं नः कुलं मुने ।

देवानामपि दुर्दर्शं यज्जातं तव दर्शनम् ॥ ९ ॥

यदर्थमागतोऽसि त्वं तद्ब्रूहि द्विजसत्तम ।

अपि दारा धनं पुत्रास्त्वदायत्तमिदं विभो ॥ १० ॥

सरस्वत्यास्तटे रम्ये चकाराश्रममण्डलम् ।
व्यासस्तपःसमायुक्तस्तत्रैवास समाहितः ॥ ११ ॥
सत्यवत्याः सुतौ जातौ शन्तनोरमितद्युतेः ।
मत्वा तौ भ्रातरौ व्यासः सुखमाप वने स्थितः ॥ १२ ॥
चित्राङ्गदः प्रथमजो रूपवाञ्छत्रुतापनः ।
बभूव नृपतेः पुत्रः सर्वलक्षणसंयुतः ॥ १३ ॥
विचित्रवीर्यनामासौ द्वितीयः समजायत ।
सोऽपि सर्वगुणोपेतः शन्तनोः सुखवर्धनः ॥ १४ ॥
गाङ्गेयः प्रथमस्तस्य महावीरो बलाधिकः ।
तथैव तौ सुतौ जातौ सत्यवत्यां महाबलौ ॥ १५ ॥
शन्तनुस्तान्सुतान्वीक्ष्य सर्वलक्षणसंयुतान् ।
अमंस्ताजय्यमात्मानं देवादीनां महामनाः ॥ १६ ॥
अथ कालेन कियता शन्तनुः कालपर्ययात् ।
तत्याज देहं धर्मात्मा देही जीर्णमिवाम्बरम् ॥ १७ ॥
कालधर्मगते राज्ञि भीष्मश्चक्रे विधानतः ।
प्रेतकार्याणि सर्वाणि दानानि विविधानि च ॥ १८ ॥
चित्राङ्गदं ततो राज्ये स्थापयामास वीर्यवान् ।
स्वयं न कृतवान् राज्यं तस्माद्देवव्रतोऽभवत् ॥ १९ ॥
चित्राङ्गदस्तु वीर्येण प्रमत्तः परदुःखदः ।
बभूव बलवान्वीरः सत्यवत्यात्मजः शुचिः ॥ २० ॥
अथैकदा महाबाहुः सैन्येन महतावृतः ।
प्रचचार वनोद्देशात्पश्यन्वध्यान्मृगान् रुरुन् ॥ २१ ॥
चित्राङ्गदस्तु गन्धर्वो दृष्ट्वा तं मार्गं नृपम् ।
उत्तारान्तिकं भूमेर्विमानवरमास्थितः ॥ २२ ॥
तत्राभूच्च महद्युद्धं तयोः सदृशवीर्ययोः ।
कुरुक्षेत्रे महास्थाने त्रीणि वर्षाणि तापसाः ॥ २३ ॥
इन्द्रलोकमवापाशु गन्धर्वेण हतो रणे ।
भीष्मः श्रुत्वा चकाराशु तस्योर्ध्वदैहिकं तदा ॥ २४ ॥

गाङ्गेयः कृतशोकस्तु मन्त्रिभिः परिवारितः ।
विचित्रवीर्यनामानं राज्येशं च चकार ह ॥ २५ ॥
मन्त्रिभिर्बोधिता पश्चाद्गुरुभिश्च महात्मभिः ।
स्वपुत्रं राज्यगं दृष्ट्वा पुत्रशोकहतापि च ॥ २६ ॥
सत्यवत्यतिसन्तुष्टा बभूव वरवर्णिनी ।
व्यासोऽपि भ्रातरं श्रुत्वा राजानं मुदितोऽभवत् ॥ २७ ॥
यौवनं परमं प्राप्तः सत्यवत्याः सुतः शुभः ।
चकार चिन्तां भीष्मोऽपि विवाहार्थं कनीयसः ॥ २८ ॥
काशिराजसुतास्तिस्रः सर्वलक्षणसंयुताः ।
तेन राजा विवाहार्थं स्थापिताश्च स्वयंवरे ॥ २९ ॥
राजानो राजपुत्राश्च समाहूताः सहस्रशः ।
इच्छास्वयंवरार्थं वै पूज्यमानाः समागताः ॥ ३० ॥
तत्र भीष्मो महातेजास्ता जहार बलेन वै ।
निर्मथ्य राजकं सर्वं रथेनैकेन वीर्यवान् ॥ ३१ ॥
स जित्वा पार्थिवान्सर्वास्ताश्चादाय महारथः ।
बाहुवीर्येण तेजस्वी ह्याससाद गजाह्वयम् ॥ ३२ ॥
मातृवद्भगिनीवच्च पुत्रीवच्चिन्तयन्किल ।
तिस्रः समानयामास कन्यका वामलोचनाः ॥ ३३ ॥
सत्यवत्यै निवेद्याशु द्विजानाहूय सत्वरः ।
दैवज्ञान्वेदविदुषः पर्यपृच्छच्छुभं दिनम् ॥ ३४ ॥
कृत्वा विवाहसम्भारं यदा वै भ्रातरं निजम् ।
विचित्रवीर्यं धर्मिष्ठं विवाहयति ता यदा ॥ ३५ ॥
तदा ज्येष्ठाप्युवाचेदं कन्यका जाह्नवीसुतम् ।
लज्जमानासितापाङ्गी तिसृणां चारुलोचना ॥ ३६ ॥
गङ्गापुत्र कुरुश्रेष्ठ धर्मज्ञ कुलदीपक ।
मया स्वयंवरे शाल्वो वृतोऽस्ति मनसा नृपः ॥ ३७ ॥
वृताहं तेन राजा वै चित्ते प्रेमसमाकुले ।
यथायोग्यं कुरुष्वद्य कुलस्यास्य परन्तप ॥ ३८ ॥

तेनाहं वृतपूर्वाऽस्मि त्वं च धर्मभृतां वरः ।

बलवानसि गाङ्गेय यथेच्छसि तथा कुरु ॥ ३९ ॥

सूत उवाच

एवमुक्तस्तथा तत्र कन्यया कुरुनन्दनः ।

अपृच्छत् ब्राह्मणान्वृद्धान्मातरं सचिवांस्तथा ॥ ४० ॥

सर्वेषां मतमाज्ञाय गाङ्गेयो धर्मवित्तमः ।

गच्छेति कन्यकां प्राह यथारुचि वरानने ॥ ४१ ॥

विसर्जिताथ सा तेन गता शाल्वनिकेतनम् ।

उवाच तं वरारोहा राजानं मनसेप्सितम् ॥ ४२ ॥

विनिर्मुक्तास्मि भीष्मेण त्वन्मनस्केति धर्मतः ।

आगतास्मि महाराज गृहाणाद्य करं मम ॥ ४३ ॥

धर्मपत्नी तवात्यन्तं भवामि नृपसत्तम ।

चिन्तितोऽसि मया पूर्वं त्वयाहं नात्र संशयः ॥ ४४ ॥

शाल्व उवाच

गृहीता त्वं वरारोहे भीष्मेण पश्यतो मम ।

रथे संस्थापिता तेन न ग्रहीष्ये करं तव ॥ ४५ ॥

परोच्छिष्टां च कः कन्यां गृह्णाति मतिमान्नरः ।

अतोऽहं न ग्रहीष्यामि त्यक्तां भीष्मेण मातृवत् ॥ ४६ ॥

रुदती विलपन्ती सा त्यक्ता तेन महात्मना ।

पुनर्भीष्मं समागत्य रुदती चेदमब्रवीत् ॥ ४७ ॥

शाल्वो मुक्तां त्वया वीर न गृह्णाति गृहाण माम् ।

धर्मज्ञोऽसि महाभाग मरिष्याम्यन्यथा ह्यहम् ॥ ४८ ॥

भीष्म उवाच

अन्यचितां कथं त्वां वै गृह्णामि वरवर्णिनि ।

पितरं स्वं वरारोहे व्रज शीघ्रं निराकुला ॥ ४९ ॥

तथोक्ता सा तु भीष्मेण जगाम वनमेव हि ।

तपश्चकार विजने तीर्थे परमपावने ॥ ५० ॥

द्वे भार्ये चातिरूपाद्वये तस्य राज्ञो बभूवतुः ।

अम्बालिका चाम्बिका च काशिराजसुते शुभे ॥ ५१ ॥

राजा विचित्रवीर्योऽसौ ताभ्यां सह महाबलः ।

रेमे नानाविहारैश्च गृहे चोपवने तथा ॥ ५२ ॥

वर्षाणि नव राजेन्द्रः कुर्वन् क्रीडा मनोरमाम् ।

प्रापासौ मरणं भूयो गृहीतो राजयक्ष्मणा ॥ ५३ ॥

मृते पुत्रेऽतिदुःखार्ता जाता सत्यवती तदा ।

कारयामास पुत्रस्य प्रेतकार्याणि मन्त्रिभिः ॥ ५४ ॥

भीष्ममाह तदैकान्ते वचनं चातिदुःखिता ।

राज्यं कुरु महाभाग पितुस्ते शन्तनोः सुत ॥ ५५ ॥

भ्रातुर्भार्या गृहाण त्वं वंशञ्च परिरक्षय ।

यथा न नाशमायाति ययातेर्वश इत्युत ॥ ५६ ॥

भीष्म उवाच

प्रतिज्ञा मे श्रुता मातः पित्रर्थे या मया कृता ।

नाहं राज्यं करिष्यामि न चाहं दारसंग्रहम् ॥ ५७ ॥

सूत उवाच

तदा चिन्तातुरा जाता कथं वंशो भवेदिति ।

नालसाद्धि सुखं मह्यं समुत्पन्ने ह्यराजके ॥ ५८ ॥

गाङ्गेयस्तामुवाचेदं मा चिन्तां कुरु भामिनि ।

पुत्रं विचित्रवीर्यस्य क्षेत्रजं चोपपादय ॥ ५९ ॥

कुलीनं द्विजमाहूय वध्वा सह नियोजय ।

नात्र दोषोऽस्ति वेदेऽपि कुलरक्षाविधौ किल ॥ ६० ॥

पौत्रं चैवं समुत्पाद्य राज्यं देहि शुचिस्मिते ।

अहं च पालयिष्यामि तस्य शासनमेव हि ॥ ६१ ॥

तच्छ्रुत्वा वचनं तस्य कानीनं स्वसुतं मुनिम् ।

जगाम मनसा व्यासं द्वैपायनमकल्मषम् ॥ ६२ ॥

स्मृतमात्रस्ततो व्यास आजगाम स तापसः ।

कृत्वा प्रणामं मात्रेऽथ संस्थितो दीप्तिमान्मुनिः ॥ ६३ ॥

भीष्मेण पूजितः कामं सत्यवत्या च मानितः ।

तस्थौ तत्र महातेजा विधूमोऽग्निरिवापरः ॥ ६४ ॥
तमुवाच मुनिं माता पुत्रमुत्पादयाधुना ।
क्षेत्रे विचित्रवीर्यस्य सुन्दरं तव वीर्यजम् ॥ ६५ ॥
व्यासः श्रुत्वा वचो मातुराप्तवाक्यममन्यत ।
ओमित्युक्त्वा स्थितस्तत्र ऋतुकालमचिन्तयत् ॥ ६६ ॥
अम्बिका च यदा स्नाता नारी ऋतुमती तदा ।
सङ्गं प्राप्य मुनेः पुत्रमसूतान्धं महाबलम् ॥ ६७ ॥
जन्मान्धं च सुतं वीक्ष्य दुःखिता सत्यवत्यपि ।
द्वितीयां च वधूमाह पुत्रमुत्पादयाशु वै ॥ ६८ ॥
ऋतुकालेऽथ सम्प्राप्ते व्यासेन सह सङ्गता ।
तथा चाम्बालिका रात्रौ गर्भं नारी दधार सा ॥ ६९ ॥
सोऽपि पाण्डुः सुतो जातो राज्ययोग्यो न सम्मतः ।
पुत्रार्थे प्रेरयामास वर्षान्ते च पुनर्वधूम् ॥ ७० ॥
आहूय च ततो व्यासं सम्प्रार्थ्य मुनिसत्तमम् ।
प्रेषयामास रात्रौ सा शयनागारमुत्तमम् ॥ ७१ ॥
न गता च वधूस्तत्र प्रेष्या सम्प्रेषिता तया ।
तस्यां च विदुरो जातो दास्यां धर्माशतः शुभः ॥ ७२ ॥
एवं व्यासेन ते पुत्रा धृतराष्ट्रादयस्त्रयः ।
उत्पादिता महावीरा वंशरक्षणहेतवे ॥ ७३ ॥
एतद्वः सर्वमाख्यातं तस्य वंशसमुद्भवम् ।
व्यासेन रक्षितो वंशो भ्रातृधर्मविदानघाः ॥ ७४ ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ प्रथमस्कन्धे धृतराष्ट्रादीनामुत्पत्तिवर्णनं नाम विंशोऽध्यायः
॥ २० ॥

देवीभागवतपुराणम्/स्कन्धः ०२/अध्यायः ०१

<https://sa.wikisource.org/s/iek>

< देवीभागवतपुराणम् | स्कन्धः ०२

मस्त्यगन्धोत्पत्तिवर्णनम्

ऋषय ऊचुः

आश्चर्यकरमेतत्ते वचनं गर्भहेतुकम् ।

सन्देहोऽत्र समुत्पन्नः सर्वेषां नस्तपस्विनाम् ॥ १ ॥

माता व्यासस्य मेधाविन्नाम्ना सत्यवतीति च ।

विवाहिता पुरा ज्ञाता राजा शन्तनुना यथा ॥ २ ॥

तस्याः पुत्रः कथं व्यासः सती स्वभवने स्थिता ।

ईदृशी सा कथं राजा पुनः शन्तनुना वृता ॥ ३ ॥

तस्यां पुत्रावुभौ जातौ तत्त्वं कथय सुव्रत ।

विस्तरेण महाभाग कथां परमपावनीम् ॥ ४ ॥

उत्पत्तिं वद व्यासस्य सत्यवत्यास्तथा पुनः ।

श्रोतुकामाः पुनः सर्वे ऋषयः संशितव्रताः ॥ ५ ॥

सूत उवाच

प्रणम्य परमां शक्तिं चतुर्वर्गप्रदायिनीम् ।

आदिशक्तिं वदिष्यामि कथां पौराणिकीं शुभाम् ॥ ६ ॥

यस्योच्चारणमात्रेण सिद्धिर्भवति शाश्वती ।

व्याजेनापि हि बीजस्य वाग्भवस्य विशेषतः ॥ ७ ॥

सम्यक् सर्वात्मना सर्वैः सर्वकामार्थसिद्धये ।

स्मर्तव्या सर्वथा देवी वाञ्छितार्थप्रदायिनी ॥ ८ ॥

राजोपरिचरो नाम धार्मिकः सत्यसङ्गरः ।

चेदिदेशपतिः श्रीमान् बभूव द्विजपूजकः ॥ ९ ॥

तपसा तस्य तुष्टेन विमानं स्फाटिकं शुभम् ।

दत्तमिन्द्रेण ततस्मै सुन्दरं प्रियकाम्यया ॥ १० ॥

तेनारूढस्तु सर्वत्र याति दिव्येन भूपतिः ।

न भूमावुपरिस्थोऽसौ तेनोपरिचरो वसुः ॥ ११ ॥
विख्यातः सर्वलोकेषु धर्मनित्यः स भूपतिः ।
तस्य भार्या वरारोहा गिरिका नाम सुन्दरी ॥ १२ ॥
पुत्राश्चास्य महावीर्याः पञ्चासन्नमितौजसः ।
पृथग्देशेषु राजानः स्थापितास्तेन भूभुजा ॥ १३ ॥
वसोस्तु पत्नी गिरिका कामान् काले न्यवेदयत् ।
ऋतुकालमनुप्राप्ता स्नाता पुंसवने शुचिः ॥ १४ ॥
तदहः पितरश्चैनमूचुर्जहि मृगानिति ।
तच्छ्रुत्वा चिन्तयामास भार्यामृतुमतीं तथा ॥ १५ ॥
पितृवाक्यं गुरुं मत्वा कर्तव्यमिति निश्चितम् ।
चचार मृगयां राजा गिरिकां मनसा स्मरन् ॥ १६ ॥
वने स्थितः स राजर्षिस्थिते सस्मार भामिनीम् ।
अतीव रूपसम्पन्नां साक्षाच्छ्रियमिवापराम् ॥ १७ ॥
तस्य रेतः प्रचस्कन्द स्मरतस्तां च कामिनीम् ।
वटपत्रे तु तद्राजा स्कन्नमात्रं समाक्षिपत् ॥ १८ ॥
इदं वृथा परिस्कन्नं रेतो वै न भवेत्कथम् ।
ऋतुकालं च विज्ञाय मतिं चक्रे नृपस्तदा ॥ १९ ॥
अमोघं सर्वथा वीर्यं मम चैतन्न संशयः ।
प्रियायै प्रेषयाम्येतदिति बुद्धिमकल्पयत् ॥ २० ॥
शुक्रप्रस्थापने कालं महिष्याः प्रसमीक्ष्य सः ।
अभिमन्त्र्याथ तद्वीर्यं वटपर्णपुटे कृतम् ॥ २१ ॥
पार्श्वस्थं श्येनमाभाष्य राजोवाच द्विजं प्रति ।
गृहाणेदं महाभाग गच्छ शीघ्रं गृहं मम ॥ २२ ॥
मत्प्रियार्थमिदं सौम्य गृहीत्वा त्वं गृहं नय ।
गिरिकायै प्रयच्छाशु तस्यास्त्वार्तवमद्य वै ॥ २३ ॥
सूत उवाच
इत्युक्त्वा प्रददौ पर्णं श्येनाय नृपसत्तमः ।
स गृहीत्वोत्पपाताशु गगनं गतिवित्तमः ॥ २४ ॥

गच्छन्तं गगनं श्येनं धृत्वा चञ्चुपुटे पुटम् ।
तमपश्यदथायान्तं खगं श्येनस्तथापरः ॥ २५ ॥
आमिषं स तु विज्ञाय शीघ्रमभ्यद्रवत्खगम् ।
तुण्डयुद्धमथाकाशे तावुभौ सम्प्रचक्रतुः ॥ २६ ॥
युद्धयतोरपतद्रेतस्तज्जापि यमुनाम्भसि ।
खगौ तौ निर्गतौ कामं पुटके पतिते तदा ॥ २७ ॥
एतस्मिन्समये काचिद्वद्रिका नाम चाप्सराः ।
ब्राह्मणं समनुप्राप्तं सन्ध्यावन्दनतत्परम् ॥ २८ ॥
कुर्वन्ती जलकेलिं सा जले मग्ना चचार सा ।
जग्राह चरणं नारी द्विजस्य वरवर्णिनी ॥ २९ ॥
प्राणायामपरः सोऽथ दृष्ट्वा तां कामचारिणीम् ।
शशाप भव मत्स्यी त्वं ध्यानविघ्नकरी यतः ॥ ३० ॥
सा शप्ता विप्रमुख्येन बभूव यमुनाचरी ।
शफरी रूपसम्पन्ना ह्यद्रिका च वराप्सराः ॥ ३१ ॥
श्येनपादपरिभ्रष्टं तच्छुक्रमथ वासवी ।
जग्राह तरसाभ्येत्य साद्रिका मत्स्यरूपिणी ॥ ३२ ॥
अथ कालेन कियता मत्स्यीं तां मत्स्यजीवनः ।
सम्प्राप्ते दशमे मासि बबन्ध तां मनोरमाम् ॥ ३३ ॥
उदरं विददाराशु स तस्या मत्स्यजीवनः ।
युग्मं विनिःसृतं तस्मादुदरान्मानुषाकृति ॥ ३४ ॥
बालः कुमारः सुभगस्तथा कन्या शुभानना ।
दृष्ट्वाश्चर्यमिदं सोऽथ विस्मयं परमं गतः ॥ ३५ ॥
राज्ञे निवेदयामास पुत्रौ द्वौ तु झषोद्भवौ ।
राजापि विस्मयाविष्टः सुतं जग्राह तं शुभम् ॥ ३६ ॥
स मत्स्यो नाम राजासौ धार्मिकः सत्यसङ्गरः ।
वसुपुत्रो महातेजाः पित्रा तुल्यपराक्रमः ॥ ३७ ॥
कालिका वसुना दत्ता तरसा जलजीविने ।
नाम्ना कालीति विख्याता तथा मत्स्योदरीति च ॥ ३८ ॥

मत्स्यगन्धेति नाम्ना वै गणेन समजायत ।

विवर्धमाना दाशस्य गहे सा वासवी शुभा ॥ ३९ ॥

ऋषय ऊचुः

अद्रिका मुनिना शप्ता मत्स्यी जाता वराप्सराः ।

विदारिता च दाशेन मृता च भक्षिता पुनः ॥ ४० ॥

किं बभूव पुनस्तस्या अप्सराया वदस्व तत् ।

शापस्यान्तं कथं सूत कथं स्वर्गमवाप सा ॥ ४१ ॥

सूत उवाच

शप्ता यदा सा मुनिना विस्मिता सम्बभूव ह ।

स्तुतिं चकार विप्रस्य दीनेव रुदती तदा ॥ ४२ ॥

दयावान्ब्राह्मणः प्राह तां तदा रुदतीं स्त्रियम् ।

मा शोकं कुरु कल्याणि शापान्तं ते वदाम्यहम् ॥ ४३ ॥

मत्कोधशापयोगेन मत्स्ययोनिं गता शुभे ।

मानुषौ जनयित्वा त्वं शापमोक्षमवाप्स्यसि ॥ ४४ ॥

इत्युक्ता तेन सा प्राप मत्स्यदेहं नदीजले ।

बालकौ जनयित्वा सा मृता मुक्ता च शापतः ॥ ४५ ॥

सन्त्यज्य रूपं मत्स्यस्य दिव्यरूपमवाप्य च ।

जगामामरमार्गं च शापान्ते वरवर्णिनी ॥ ४६ ॥

एवं जाता वरा पुत्री मत्स्यगन्धा वरानना ।

पुत्रीव पाल्यमाना सा दाशगेहे व्यवर्धत ॥ ४७ ॥

मत्स्यगन्धा तदा जाता किशोरी चातिसुप्रभा ।

तस्य कार्याणि कुर्वाणा वासवी चातिसुप्रभा ॥ ४८ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे मत्स्यगन्धोत्पत्तिवर्णनं नाम प्रथमोऽध्यायः ॥
१ ॥

देवीभागवतपुराणम्/स्कन्धः ०२/अध्यायः ०२

<https://sa.wikisource.org/s/iel>

< देवीभागवतपुराणम् | स्कन्धः ०२

व्यासजन्मवर्णनम्

सूत उवाच

एकदा तीर्थयात्रायां व्रजन् पाराशरो मुनिः ।

आजगाम महातेजाः कालिन्द्यास्तटमुत्तमम् ॥ १ ॥

निषादमाह धर्मात्मा कुर्वन्तं भोजनं तदा ।

प्रापयस्व परं पारं कालिन्द्या उडुपेन माम् ॥ २ ॥

दाशः श्रुत्वा मुनेर्वाक्यं कुर्वाणो भोजनं तटे ।

उवाच तां सुतां बालां मत्स्यगन्धां मनोरमाम् ॥ ३ ॥

उडुपेन मुनिं बाले परं पारं नयस्व ह ।

गन्तुकामोऽस्ति धर्मात्मा तापसोऽयं शुचिस्मिते ॥ ४ ॥

इत्युक्ता सा तदा पित्रा मत्स्यगन्धाथ वासवी ।

उडुपे मुनिमासीनं संवाहयति भामिनी ॥ ५ ॥

व्रजन् सूर्यसुतातोये भावित्वादैवयोगतः ।

कामार्तस्तु मुनिर्जातो दृष्ट्वा तां चारुलोचनाम् ॥ ६ ॥

ग्रहीतुकामः स मुनिर्दृष्ट्वा व्यञ्जितयौवनाम् ।

दक्षिणेन करेणैनामस्पृशद्दक्षिणे करे ॥ ७ ॥

तमुवाचासितापाङ्गी स्मितपूर्वमिदं वचः ।

कुलस्य सदृशं वः किं श्रुतस्य तपसश्च किम् ॥ ८ ॥

त्वं वै वसिष्ठदायादः कुलशीलसमन्वितः ।

किं चिकीर्षसि धर्मज्ञ मन्मथेन प्रपीडितः ॥ ९ ॥

दुर्लभं मानुषं जन्म भुवि ब्राह्मणसत्तम ।

तत्रापि दुर्लभं मन्ये ब्राह्मणत्वं विशेषतः ॥ १० ॥

कुलेन शीलेन तथा श्रुतेन

द्विजोत्तमस्त्वं किल धर्मविच्य ।

अनार्यभावं कथमागतोऽसि

विप्रेन्द्र मां वीक्ष्य च मीनगन्धाम् ॥ ११ ॥

मदीये शरीरे द्विजामोघबुद्धे ॥

शुभं किं समालोक्य पाणिं ग्रहीतुम् ।

समीपं समायासि कामातुरस्त्वं

कथं नाभिजानासि धर्मं स्वकीयम् ॥ १२ ॥

अहो मन्दबुद्धिर्द्विजोऽयं ग्रहीष्य-

ञ्जले मग्न एवाद्य मां वै गृहीत्वा ।

मनो व्याकुलं पञ्चबाणातिविद्धं

न कोऽपीह शक्तः प्रतीपं हि कर्तुम् ॥ १३ ॥

इति सञ्चिन्त्य सा बाला तमुवाच महामुनिम् ।

धैर्यं कुरु महाभाग परं पारं नयामि वै ॥ १४ ॥

सूत उवाच

पराशरस्तु तच्छ्रुत्वा वचनं हितपूर्वकम् ।

करं त्यक्त्वा स्थितस्तत्र सिन्धोः पारं गतः पुनः ॥ १५ ॥

मत्स्यगन्धां प्रजग्राह मुनिः कामातुरस्तदा ।

वेपमाना तु सा कन्या तमुवाच पुरःस्थितम् ॥ १६ ॥

दुर्गन्धाहं मुनिश्रेष्ठ कथं त्वं नोपशङ्कसे ।

समानरूपयोः कामसंयोगस्तु सुखावहः ॥ १७ ॥

इत्युक्तेन तु सा कन्या क्षणमात्रेण भामिनी ।

कृता योजनगन्धा तु सुरूपा च वरानना ॥ १८ ॥

मृगनाभिसुगन्धां तां कृत्वा कान्तां मनोहराम् ।

जग्राह दक्षिणे पाणौ मुनिर्मन्मथपीडितः ॥ १९ ॥

ग्रहीतुकामं तं प्राह नाम्ना सत्यवती शुभा ।

मुने पश्यति लोकोऽयं पिता चैव तटस्थितः ॥ २० ॥

पशुधर्मो न मे प्रीतिं जनयत्यतिदारुणः ।

प्रतीक्षस्व मुनिश्रेष्ठ यावद्भवति यामिनी ॥ २१ ॥

रात्रौ व्यवाय उद्दिष्टो दिवा न मनुजस्य हि ।

दिवासङ्गे महान् दोषः पश्यन्ति किल मानवाः ॥ २२ ॥

कामं यच्छ महाबुद्धे लोकनिन्दा दुरासदा ।

तच्छ्रुत्वा वचनं तस्या युक्तमुक्तमुदारधीः ॥ २३ ॥

नीहारं कल्पयामास शीघ्रं पुण्यबलेन वै ।

नीहारे च समुत्पन्ने तटेऽतितमसा युते ॥ २४ ॥

कामिनी तं मुनिं प्राह मृदुपूर्वमिदं वचः ।

कन्याहं द्विजशार्दूल भुक्त्वा गन्तासि कामतः ॥ २५ ॥

अमोघवीर्यस्त्वं ब्रह्मन् का गतिर्मे भवेदिति ।

पितरं किं ब्रवीम्यद्य सगर्भा चेद्भवाम्यहम् ॥ २६ ॥

त्वं गमिष्यसि भुक्त्वा मां किं करोमि वदस्व तत् ।

पराशर उवाच

कान्तेऽद्य मत्प्रियं कृत्वा कन्यैव त्वं भविष्यसि ॥ २७ ॥

वृणीष्व च वरं भीरु यं त्वमिच्छसि भामिनि ।

सत्यवत्युवाच

यथा मे पितरौ लोके न जानीतो हि मानद ॥ २८ ॥

कन्याव्रतं न मे हन्यात्तथा कुरु द्विजोत्तम ।

पुत्रश्च त्वत्समः कामं भवेदद्भुतवीर्यवान् ॥ २९ ॥

गन्धोऽयं सर्वदा मे स्याद्यौवनं च नवं नवम् ।

पराशर उवाच

शृणु सुन्दरि पुत्रस्ते विष्णवंशसम्भवः शुचिः ॥ ३० ॥

भविष्यति च विख्यातस्त्रैलोक्ये वरवर्णिनि ।

केनचित्कारणेनाहं जातः कामातुरस्त्वयि ॥ ३१ ॥

कदापि च न सम्मोहो भूतपूर्वो वरानने ।

दृष्ट्वा चाप्सरसां रूपं सदाहं धैर्यमावहम् ॥ ३२ ॥

दैवयोगेन वीक्ष्य त्वां कामस्य वशगोऽभवम् ।

तत्किञ्चित्कारणं विद्धि दैवं हि दुरतिक्रमम् ॥ ३३ ॥

दृष्ट्वाहं चातिदुर्गन्धां त्वां कथं मोहमाप्नुयाम् ।

पुराणकर्ता पुत्रस्ते भविष्यति वरानने ॥ ३४ ॥

वेदविद्भागकर्ता च ख्यातश्च भुवनत्रये ।

सूत उवाच

इत्युक्त्वा तां वशं यातां भुक्त्वा स मुनिसत्तमः ॥ ३५ ॥

जगाम तरसा स्नात्वा कालिन्दीसलिले मुनिः ।

सापि सत्यवती जाता सद्यो गर्भवती सती ॥ ३६ ॥

सुषुवे यमुनाद्वीपे पुत्रं काममिवापरम् ।

जातमात्रस्तु तेजस्वी तामुवाच स्वमातरम् ॥ ३७ ॥

तपस्येव मनः कृत्वा विविशे चातिवीर्यवान् ।

गच्छ मातर्यथाकामं गच्छाम्यहमतः परम् ॥ ३८ ॥

तपः कर्तुं महाभागे दर्शयिष्यामि वै स्मृतः ।

मातर्यदा भवेत्कार्यं तव किञ्चिदनुत्तमम् ॥ ३९ ॥

स्मर्तव्योऽहं तदा शीघ्रमागमिष्यामि भामिनि ।

स्वस्ति तेऽस्तु गमिष्यामि त्यक्त्वा चिन्तां सुखं वस ॥ ४० ॥

इत्युक्त्वा निर्ययौ व्यासः सापि पित्रन्तिकं गता ।

द्वीपे न्यस्तस्तया बालस्तस्माद्वैपायनोऽभवत् ॥ ४१ ॥

जातमात्रो जगामाशु वृद्धिं विष्णवंशयोगतः ।

तीर्थे तीर्थे कृतस्तानश्चचार तप उत्तमम् ॥ ४२ ॥

एवं द्वैपायनो जज्ञे सत्यवत्यां पराशरात् ।

चकार वेदशाखाश्च प्राप्तं ज्ञात्वा कलेर्युगम् ॥ ४३ ॥

वेदविस्तारकरणाद्व्यासनामाभवन्मुनिः ।

पुराणसंहिताश्चक्रे महाभारतमुत्तमम् ॥ ४४ ॥

शिष्यानध्यापयामास वेदान्कृत्वा विभागशः ।

सुमन्तुं जैमिनिं पैलं वैशम्पायनमेव च ॥ ४५ ॥

असितं देवलं चैव शुकं चैव स्वमात्मजम् ।

सूत उवाच

एतच्च कथितं सर्वं कारणं मुनिसत्तमाः ॥ ४६ ॥

सत्यवत्याः सुतस्यापि समुत्पत्तिस्तथा शुभा ।

संशयोऽत्र न कर्तव्यः सम्भवे मुनिसत्तमाः ॥ ४७ ॥

महतां चरिते चैव गुणा ग्राह्या मुनेरिति ।

कारणाच्च समुत्पत्तिः सत्यवत्या झषोदरे ॥ ४८ ॥

पराशरेण संयोगः पुनः शन्तनुना तथा ।

अन्यथा तु मुनेश्चित्तं कथं कामाकुलं भवेत् ॥ ४९ ॥

अनार्यजुष्टं धर्मज्ञः कृतवान्स कथं मुनिः ।

सकारणेयमुत्पत्तिः कथिताश्चर्यकारिणी ॥ ५० ॥

श्रुत्वा पापाच्च निर्मुक्तो नरो भवति सर्वथा ।

य एतच्छुभमाख्यानं शृणोति श्रुतिमान्नरः ॥ ५१ ॥

न दुर्गतिमवाप्नोति सुखी भवति सर्वदा ॥ ५२ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे व्यासजन्मवर्णनं नाम द्वितीयोऽध्यायः ॥ २ ॥

देवीभागवतपुराणम्/स्कन्धः ०२/अध्यायः ०३

<https://sa.wikisource.org/s/hmy>

< देवीभागवतपुराणम् | स्कन्धः ०२

प्रतीपसकाशाच्छन्तनुजन्मादिवर्णनम्

उत्पत्तिस्तु त्वया प्रोक्ता व्यासस्यामिततेजसः ॥

सत्यवत्यास्तथा सूत विस्तरेण त्वयाऽनघ ॥ १ ॥

तथाऽप्येकस्तु संदेहस्थितेऽस्माकं सुसंस्थितः ॥

न निवर्तति धर्मज्ञ कथितेन त्वयाऽनघ ॥ २ ॥

माता व्यासस्य या प्रोक्ता नाम्ना सत्यवती शुभा ॥

सा कथं नृपतिं प्राप्ता शंतुनं धर्मवित्तमम् ॥ ३ ॥

निषादपुत्रीं स कथं वृतवान् नृपतिः स्वयम् ॥

धर्मिष्ठः पौरवो राजा कुलहीनामसंवृताम् ॥ ४ ॥

शंतनोः प्रथमा पत्नी का ह्यभूत्कथयाधुना ॥

भीष्मः पुत्रोऽथ मेधावी वसोरंशः कथं पुनः ॥ ५ ॥

त्वया प्रोक्तं पुरा सूत राजा चित्रांगदः कृतः ॥

सत्यवत्याः सुतो वीरो भीष्मेणामित तेजसा ॥ ६ ॥

चित्रांगदे हते वीरे कृतस्तदनुजस्तथा ॥

विचित्रवीर्यनामाऽसौ सत्यवत्याः सुतो नृपः ॥ ७ ॥

ज्येष्ठे भीष्मे स्थिते पूर्वे धर्मिष्ठं रूपवत्यपि ॥

कृतवान्स कथं राज्यं स्थापितस्तेन जानता ॥ ८ ॥

मृते विचित्रवीर्ये तु सत्यवत्यतिदुःखिता ॥

वधूभ्यां गोलकौ पुत्रौ जनयामास सा कथम् ॥ ९ ॥

कथं राज्यं न भीष्माय ददौ सा वरवर्णिनी ॥

न कृतस्तु कथं तेन वीरेण दारसंग्रहः ॥ १० ॥

अधर्मस्तु कृतः कस्माद्व्यासेनामिततेजसा ॥

ज्येष्ठेन भ्रातृभार्यायां पुत्रानुत्पादिताविति ॥ ११ ॥

पुराणकर्ता धर्मात्मा स कथं कृतवान्मुनिः ॥

सेवनं परदाराणां भ्रातृश्चैव विशेषतः ॥ १२ ॥
जुगुप्सितमिदं कर्म स कथं कृतवान्मुनिः ॥
शिष्टाचारः कथं सूत वेदानुमितिकारक ॥ १३ ॥
व्यास शिष्योऽसि मेधाविन्संदेहं छेतुमर्हसि ॥
श्रोतुकामा वयं सर्वे धर्मक्षेत्रे कृतक्षणाः ॥ १४ ॥
सूत उवाच ॥
इक्ष्वाकुवंशप्रभवो महाभिष इति स्मृतः ॥
सत्यवान्धर्मशीलश्च चक्रवर्ती नृपोत्तमः ॥ १५ ॥
अश्वमेधसहस्रेण वाजपेयशतेन च ॥
तोषयामास देवेंद्रं स्वर्गं प्राप महामतिः ॥ १६ ॥
एकदा ब्रह्मसदनं गतो राजा महाभिषः ॥
सुराः सर्वे समाजग्मुः सेवनार्थं प्रजापतिम् ॥ १७ ॥
गंगा महानदी तत्र संस्थिता सेवितुं विभुम् ॥
तस्या वासः समुद्धूतं मारुतेन तरस्विना ॥ १८ ॥
अधोमुखाः सुराः सर्वे न विलोक्यैव तां स्थिताः ॥
राजा महाभिषस्तां तु निःशंकः समपश्यत ॥ १९ ॥
साऽपि तं प्रेमसंयुक्तं नृपं ज्ञातवती नदी ॥
दृष्ट्वा तौ प्रेमसंयुक्तौ निर्लज्जौ काममोहितौ ॥ २० ॥
ब्रह्मा चुकोप तौ तूर्णं शशाप च रुषाऽन्वितः ॥
मर्त्यलोकेषु भूपाल जन्म प्राप्य पुनर्दिवम् ॥ २१ ॥
पुण्येन महताऽऽविष्टस्त्वमवाप्स्यसि सर्वथा ॥
गंगां तथोक्तवान्ब्रह्मा वीक्ष्य प्रेमवतीं नृपे ॥ २२ ॥
विमनस्कौ तु तौ तूर्णं निःसृतौ ब्रह्मणोऽतिकात् ॥
स नृपश्चित्तयित्वाऽथ भूलोके धर्मतत्परान् ॥ २३ ॥
प्रतीपं चिंतयामास पितरं पुरुवंशजम् ॥
एतस्मिन्समये चाष्टौ वसवः स्त्रीसमन्विताः ॥ २४ ॥
वसिष्ठस्याऽऽश्रमं प्राप्ता रममाणा यदृच्छया ॥
पृथ्वादीनां वसूनां च मध्ये कोऽपि वसूतमः ॥ २५ ॥

द्यौर्नामा तस्य भार्याऽथ नन्दिनीं गां ददर्श ह ॥
दृष्ट्वा पतिं सा पप्रच्छ कस्येयं धेनुरुत्तमा ॥ २६ ॥
द्यौस्तामाह वसिष्ठस्य गौरियं शृणु सुन्दरि ॥
दुग्धमस्याः पिबेद्यस्तु नारी वा पुरषोऽथ वा ॥ २७ ॥
अयुतायुर्भवेन्न्यूनं सदैवाऽगतयौवनः ॥
तच्छ्रुत्वा सुन्दरी प्राह मृत्युलोकेऽस्ति मे सखी ॥ २८ ॥
उशीनरस्य राजर्षेः पुत्री परमशोभना ॥
तस्या हेतोर्महाभाग सवत्सां गां पयस्विनीम् ॥ २९ ॥
आनयस्वाऽऽश्रमश्रेष्ठं नन्दिनीं कामदां शुभाम् ॥
यावदस्याः पयः पीत्वा सखी मम सदैव हि ॥ २.३.३० ॥
मानुषेषु भवेदेका जरारोगविवर्जिता ॥
तच्छ्रुत्वा वचनं तस्या द्यौर्जहार च नन्दिनीम् ॥ ३१ ॥
अवमन्य मुनिं दातं पृथ्वाद्यैः सहितोऽनघः ॥
हतायामथ नन्दिन्यां वसिष्ठस्तु महातपाः ॥ ३२ ॥
आजगामाऽऽश्रमपदं फलान्यादाय सत्वरः ॥
नापश्यत यदा धेनुं सवत्सां स्वाश्रमे मुनिः ॥ ३३ ॥
मृगयामास तेजस्वी गह्वरेषु वनेष्वपि ॥
नासादिता यदा धेनुश्चुकोपातिशयं मुनिः ॥ ३४ ॥
वारुणिश्चापि विज्ञाय ध्यानेन वसुभिर्हताम् ॥
वसुभिर्मे हता धेनुर्यस्मान्मामवमन्य वै ॥ ३५ ॥
तस्मात्सर्वे जनिष्यन्ति मानुषेषु न संशयः ॥
एवं शशाप धर्मात्मा वसूस्तान्वारुणिः स्वयम् ॥ ३६ ॥
श्रुत्वा विमनसः सर्वे प्रययुर्दुःखिताश्च ते ॥
शप्ताः स्म इति जानन्त ऋषिं तमुपचक्रमुः ॥ ३७ ॥
प्रसादयन्तस्तमृषिं वसव शरणं गताः ॥
मुनिस्तानाह धर्मात्मा वसून्दीनान्पुरः स्थितान् ॥ ३८ ॥
अनुसंवत्सरं सर्वे शापमोक्षमवाप्स्यथ ॥
येनेयं विहता धेनुर्नन्दिनी मम वत्सला ॥ ३९ ॥

तस्माद्यौर्मानुषे देहे दीर्घकालं वसिष्यति ॥
ते शप्ताः पथि गच्छतीं गंगां दृष्ट्वा सरिद्वराम् ॥ २.३.४० ॥
ऊचुस्तां प्रणताः सर्वे शप्तां चिंतातुरां नदीम् ॥
भविष्यामो वयं देवि कथं देवाः सुधाशनाः ॥ ४१ ॥
मानुषाणां च जठरं चिंतेयं महती हि नः ॥
तस्मात्त्वं मानुषी भूत्वा जनयास्मान्सरिद्वरे ॥ ४२ ॥
शंतनुर्नाम राजर्षिस्तस्य भार्या भवानघे ॥
जाताञ्जाताञ्जले चास्मान्निक्षिपस्व सुरापगे ॥ ४३ ॥
एवं शापविनिर्मोक्षो भविता नात्र संशयः ॥
तथेत्युक्ताश्च ते सर्वे जग्मुर्लोकं स्वकं पुनः ॥ ४४ ॥
गंगाऽपि निर्गता देवी चिंत्यमाना पुनः पुनः ॥
महाभिषो नृपो जातः प्रतीपस्य सुतस्तदा ॥ ४५ ॥
शंतनुर्नाम राजर्षिर्धर्मात्मा सत्यसंगरः ॥
प्रतीपस्तु स्तुतिं चक्रे सूर्यस्यामिततेजसः ॥ ४६ ॥
तदा च सलिलात्तस्मान्निःसृता वरवर्णिनी ॥
दक्षिणं शालसंकाशमूरुं भेजे शुभानना ॥ ४७ ॥
अंके स्थितां स्त्रियं चाह मापृष्ट्वा किं वरानने ॥
ममोरावास्थिताऽसि त्वं किमर्थं दक्षिणे शुभे ॥ ४८ ॥
सा तमाह वरारोहा यदर्थं राजसत्तम ॥
स्थिताऽस्म्यंके कुरुश्रेष्ठ कामयानां भजस्व माम् ॥ ४९ ॥
तामवोचदथो राजा रूपयौवनशालिनीम् ॥
नाहं परस्त्रियं कामाद्गच्छेयं वरवर्णिनीम् ॥ २.३.५० ॥
स्थिता दक्षिणमूरुं मे त्वमाक्षिष्य च भामिनि ॥
अपत्यानां स्नुषाणां च स्थानं विद्धि शुचिस्मिते ॥ ५१ ॥
स्नुषा मे भव कल्याणि जाते पुत्रेऽतिवाञ्छिते ॥
भविष्यति च मे पुत्रस्तव पुण्यान्न संशयः ॥ ५२ ॥
तथेत्युक्ता गता सा वै कामिनी दिव्य दर्शना ॥
राजा चापि गृहं प्राप्तश्चितयंस्तां स्त्रियं पुनः ॥ ५३ ॥

ततः कालेन कियता जाते पुत्रे वयस्विनि ॥
वनं जिगमिषू राजा पुत्रं वृत्तांतमूचिवान् ॥ ५४ ॥
वृत्तांतं कथयित्वा तु पुनरुचे निजं सुतम् ॥
यदि प्रयाति सा बाला त्वां वने चारुहासिनी ॥ ५५ ॥
कामयाना वरारोहा ता भजेथा मनोरमाम् ॥
न प्रष्टव्या त्वया काऽसि मन्नियोगान्नराधिप ॥ ५६ ॥
धर्मपत्नीं च तां कृत्वा भविता त्वं सुखी किल ॥
सूत उवाच ॥
एवं संदिश्य तं पुत्रं भूपतिः प्रीतमानसः ॥ ५७ ॥
दत्त्वा राज्यश्रियं सर्वा वनं राजा विवेश ह ॥
तत्रापि च तपस्तप्त्वा समाराध्य परांबिकाम् ॥ ५८ ॥
जगाम स्वर्गं राजाऽसौ देहं त्यक्त्वा स्वतेजसा ॥
राज्यं प्राप महातेजाः शंतनुः सार्वभौमिकम् ॥ ५९ ॥
प्रजां वै पालयामास धर्मदंडो महीपतिः ॥ २.३.६० ॥
इति श्रीदेवीभागवते महापुराणे द्वितीयस्कन्धे तृतीयोऽध्यायः ॥ ३ ॥

देवीभागवतपुराणम्/स्कन्धः ०२/अध्यायः ०४

<https://sa.wikisource.org/s/het>

< देवीभागवतपुराणम् | स्कन्धः ०२

देवव्रतोत्पत्तिवर्णनम्

सूत उवाच ॥

प्रतीपेऽथ दिवं याते शंतनुः सत्यविक्रमः ॥

बभूव मृगयाशीलो निघ्नन्व्याघ्रान्मृगान्नृपः ॥ १ ॥

स कदाचिद्वने घोरे गंगातीरे चरन्नृपः ॥

ददर्श मृगशावाक्षीं सुंदरीं चारुभूषणाम् ॥ २ ॥

दृष्ट्वा तां नृपतिर्मग्नः पित्रोक्तेयं वरानना ॥

रूपयौवनसंपन्ना साक्षाल्लक्ष्मीरिवापरा ॥ ३ ॥

पिबन्मुखांबुजं तस्या न तृप्तिमगमन्नृपः ॥

हृष्टरोमाऽभवत्तत्र व्यासचित्त इवानघ ॥ ४ ॥

महाभिषं साऽपि मत्वा प्रेमयुक्ता बभूव ह ॥

किञ्चिन्मंदस्मितं कृत्वा तस्थावग्रे नृपस्य च ॥ ५ ॥

वीक्ष्य तामसितापांगीं राजा प्रीतमना भृशम् ॥

उवाच मधुरं वाक्यं सांत्वयञ्छलक्ष्णया गिरा ॥ ६ ॥

देवी वा त्वं च वामोरु मानुषी वा वरानने ॥

गंधर्वी वाऽथ यक्षी वा नागकन्याऽप्सराऽपि वा ॥ ७ ॥

याऽसि काऽसि वरारोहे भार्या मे भव सुंदरि ॥

प्रेमयुक्तस्मितैव त्वं धर्मपत्नी भवाय मे ॥ ८ ॥

सूत उवाच ॥

राजा तां नाभिजानाति गंगेयमिति निश्चितम् ॥

महाभिषं समुत्पन्नं नृपं जानाति जाह्नवी ॥ ९ ॥

पूर्वप्रेमसमायोगाच्छ्रुत्वा वाचं नृपस्य ताम् ॥

उवाच नारी राजानं स्मितपूर्वमिदं वचः ॥ २.४.१० ॥

रूयुवाच ॥

जानामि त्वां नृपश्रेष्ठ प्रतीपतनयं शुभम् ॥
का न वाञ्छति चार्वङ्गी भावित्वात्सदृशं पतिम् ॥ ११ ॥
वाग्बंधेन नृपश्रेष्ठ चरिष्यामि पतिं किल ॥
शृणु मे समयं राजन्वृणोमि त्वां नृपोत्तम ॥ १२ ॥
यच्च कुर्यामहं कार्यं शुभं वा यदि वाऽशुभम् ॥
न निषेध्या त्वया राजन्न वक्तव्यं तथाऽप्रियम् ॥ १३ ॥
यदा च त्वं नृपश्रेष्ठ न करिष्यसि मे वचः ॥
तदा मुक्त्वा गमिष्यामि यथेष्टं देशं मारिष ॥ १४ ॥
स्मृत्वा जन्म वसूनां सा प्रार्थनापूर्वकं हृदि ॥
महाभिषस्य प्रेमार्थं विचिंत्यैव च जाह्नवी ॥ १५ ॥
तथेत्युक्ताऽथ सा देवी चकार नृपतिं पतिम् ॥
एवं वृता नृपेणाथ गङ्गा मानुषरूपिणी ॥ १६ ॥
नृपस्य मंदिरं प्राप्ता सुभगा वरवर्णिनी ॥
नृपतिस्तां समासाद्य चिक्रीडोपवने शुभे ॥ १७ ॥
साऽपि तं रमयामास भावज्ञा वै वरांगना ॥
न बुबोध नृपः क्रीडन्गतान्वर्षगणानथ ॥ १८ ॥
स तया मृगशावाक्ष्या शच्या शतक्रतुर्यथा ॥
सा सर्वगुणसंपन्न सोऽपि कामविचक्षणः ॥ १९ ॥
रेमाते मंदिरे दिव्ये रमाना रायणाविव ॥
एवं गच्छति काले सा दधार नृपतेस्तदा ॥ २० ॥
गर्भं गङ्गा वसुं पुत्रं सुषुवे चारुलोचना ॥
जातमात्रं सुतं वारि चिक्षेपैवं द्वितीयके ॥ २१ ॥
तृतीयेऽथ चतुर्थेऽथ पंचमे षष्ठ एव च ॥
सप्तमे वा हते पुत्रे राजा चिन्तापरोऽभवत् ॥ २२ ॥
किं करोम्यद्य वंशो मे कथं स्यात्सुस्थिरो भुवि ॥
सप्त पुत्रा हता नूनमनया पापरूपया ॥ २३ ॥
निवारयामि यदि मां त्यक्त्वा यास्यति सर्वथा ॥
अष्टमोऽयं सुसंप्राप्तो गर्भो मे मनसीप्सितः ॥ २४ ॥

न वारयामि चेदद्य सर्वथेयं जले क्षिपेत् ॥
भविता वा न वा चाग्रे संशयोऽयं ममाद्भुतः ॥२५॥
संभवेऽपि च दुष्टेयं रक्षयेद्वा न रक्षयेत् ॥
एवं संशयिते कार्ये किं कर्तव्यं मयाऽधुना ॥ २६ ॥
वंशस्य रक्षणार्थं हि यत्नः कार्यः परो मया ॥
ततः काले यदा जातः पुत्रोऽयमष्टमो वसुः ॥ २७ ॥
मुनेर्येन हता धेनुर्नदिनी स्त्रीजितेन हि ॥
तं दृष्ट्वा नृपतिः पुत्रं तामुवाच पतन्पदे ॥२८॥
दासोऽस्मि तव तन्वंगि प्रार्थयामि शुचिस्मिते ॥
पुत्रमेकं पुषाम्यद्य देहि जीवंतमद्य मे ॥ २९ ॥
हिंसिताः सप्त पुत्रा मे करभोरु त्वया शुभाः ॥
अष्टमं रक्ष सुश्रोणि पतामि तव पादयोः ॥२.४.३०॥
अन्यद्वै प्रार्थितं तेऽद्य ददाम्यथ च दुर्लभम् ॥
वंशो मे रक्षणीयोऽद्य त्वया परमशोभने ॥ ३१ ॥
अपुत्रस्य गतिर्नास्ति स्वर्गे वेदविदो विदुः ॥
तस्मादद्य वरारोहे प्रार्थयाम्यष्टमं सुतम् ॥ ३२ ॥
इत्युक्ताऽपि गृहीत्वा तं यदा गंतुं समुत्सुका ॥
तदाऽपि कुपितो राजा तामुवाचातिदुःखितः ॥३३॥
पापिष्ठे किं करोम्यद्य निरयान्न बिभेषि किम् ॥
काऽसि पापकराणां त्वं पुत्री पापरता सदा ॥ ३४ ॥
यथेच्छं गच्छ वा तिष्ठ पुत्रो मे स्थीयतामिह ॥
किं करोमि त्वया पापे वंशांतकरयाऽनया ॥ ३५ ॥
एवं वदति भूपाले सा गृहीत्वा सुतं शिशुम् ॥
गच्छंती वचनं कोपसंयुक्ता तमुवाच ह ॥ ३६ ॥
पुत्रकामा सुतं त्वेनं पालयामि वने गता ॥
समयो मे गमिष्यामि वचनं ह्यन्यथा कृतम् ॥ ३७ ॥
गगां मां वै विजानीहि देवकार्यार्थमागताम् ॥
वसवस्तु पुरा शप्ता वसिष्ठेन महात्मना ॥ ३८ ॥

व्रजंतु मानुषी योनिं स्थितां चिंतातुरास्तु माम् ॥
दृष्ट्वेदं प्रार्थयामासुर्जननी नो भवानघ ॥३९॥
तेभ्यो दत्त्वा वरं जाता पत्नी ते नृपसत्तम ॥
देवकार्यार्थसिद्ध्यर्थं जानीहि संभवो मम ॥ 2.4.४० ॥
सप्त ते वसवः पुत्रा मुक्ताः शापादृषेस्तु ते ॥
कियंतं कालमेकोऽयं तव पुत्रो भविष्यति ॥४१॥
गंगादत्तमिमं पुत्रं गृहाण शंतनो स्वयम् ॥
वसु देवं विदित्वैनं सुखं भुंक्स्व सुतोद्भवम् ॥४२॥
गांगेयोऽयं महाभाग भविष्यति बलाधिकः ॥
अद्य तत्र नयाम्येनं यत्र त्व वै मया वृतः ॥ ४३ ॥
दास्यामि यौवनप्राप्तं पालयित्वा महीपते ॥
न मातृरहितः पुत्रो जीवेन्न च सुखी भवेत् ॥ ४४ ॥
इत्युक्ताऽन्तर्दधे गंगा तं गृहीत्वा च बालकम् ॥
राजा चातीव दुःखार्तः संस्थितो निजमंदिरे ॥ ४५ ॥
भार्याविरहजं दुःखं तथा पुत्रस्य चाद्भुतम् ॥
सर्वदा चिंतयन्नास्ते राज्यं कुर्वन्महीपतिः ॥ ४६ ॥
एवं गच्छति कालेऽथ नृपतिर्मृगयां गतः ॥
निघ्नन्मृगगणान्बाणैर्महिषान्सूकरानपि ॥ ४७ ॥
गंगातीरमनुप्राप्तः स राजा शंतनुस्तदा ॥
नदीं स्तोकजलां दृष्ट्वा विस्मितः स महीपतिः ॥ ४८ ॥
तत्रापश्यत्कुमारं तं मुंचंतं विशिखान्बहून् ॥
आकृष्य च महाचापं क्रीडंतं सरितस्तटे ॥ ४९ ॥
तं वीक्ष्य विस्मितो राजा न स्म जानाति किंचन ॥
नोपलेभे स्मृतिं भूपः पुत्रोऽयं मम वा न वा ॥ 2.4.५० ॥
दृष्ट्वाऽप्यमानुषं कर्म बाणेषु लघुहस्तताम् ॥
विद्यां वाऽप्रतिमां रूपं तस्य वै स्मरसन्निभम् ॥ ५१ ॥
पप्रच्छ विस्मितो राजा कस्य पुत्रोऽसि चानघ ॥
नोवाच किंचिद्वीरोऽसौ मुंचज्छिलीमुखानथ ॥ ५२ ॥

अंतर्धानं गतः सोऽथ राजा चिंतातुरोऽभवत् ॥
कोऽयं मम सुतो बालः किं करोमि व्रजामि कम् ॥ ५३ ॥
गंगां तुष्टाव भूपालः स्थितस्तत्र समाहितः ॥
दर्शनं सा ददौ चाथ चारुरूपा यथा पुरा ॥ ५४ ॥
दृष्ट्वा तां चारुसर्वाङ्गीं बभाषे नृपतिः स्वयम् ॥
कोऽयं गङ्गे गतो बालो मम त्वं दर्शयाधुना ॥ ५५ ॥
गङ्गोवाच ॥ पुत्रोऽयं तव राजेन्द्र रक्षितश्चाष्टमो वसुः ॥
ददामि तव हस्ते तु गाङ्गेयोऽयं महातपाः ॥ ५६ ॥
कीर्तिकर्ता कुलस्यास्य भविता तव सुव्रतः ॥
पाठितस्त्वखिलान्वेदान्धनुर्वेदं च शाश्वतम् ॥ ५७ ॥
वसिष्ठस्याश्रमे दिव्ये संस्थितोऽयं सुतस्तव ॥
सर्वविद्याविधानज्ञः सर्वार्थकुशलः शुचिः ॥ ५८ ॥
यद्वेद जामदग्न्योऽसौ तद्वेदायं सुतस्तव ॥
गृहाण गच्छ राजेन्द्र सुखी भव नराधिप ॥ ५९ ॥
इत्युक्त्वाऽतर्दधे गङ्गा दत्त्वा पुत्रं नृपाय वै ॥
नृपतिस्तु मुदा युक्तो बभूवातिसुखान्वितः ॥ २.४.६० ॥
समालिङ्ग्य सुतं राजा समाघ्राय च मस्तकम् ॥
समारोप्य रथे पुत्रं स्वपुरं स प्रचक्रमे ॥ ६१ ॥
गत्वा गजाह्वयं राजा चकारोत्सवमुत्तमम् ॥
दैवज्ञं च समाहूय पप्रच्छ च शुभं दिनम् ॥ ६२ ॥
समाहृत्य प्रजाः सर्वाः सचिवान्सर्वशः शुभान् ॥
यौवराज्येऽथ गाङ्गेयं स्थापयामास पार्थिवः ॥ ६३ ॥
कृत्वा तं युवराजानं पुत्रं सर्वगुणान्वितम् ॥
सुखमास स धर्मात्मा न सस्मार च जाह्नवीम् ॥ ६४ ॥
सूत उवाच ॥
एतद्वः कथितं सर्वं कारणं वसुशापजम् ॥
गाङ्गेयस्य तथोत्पत्तिं जाह्नव्याः संभवं तथा ॥ ६५ ॥
गङ्गावतरणं पुण्यं वसूनां संभवं तथा ॥

यः शृणोति नरः पापान्मुच्यते नात्र संशयः ॥ ६६ ॥

पुण्यं पवित्रमाख्यानं कथितं मुनिसत्तमः ॥

यथाश्रुतं व्यासात्पुराणं वेदसंमितम् ॥ ६७ ॥

श्रीमद्भागवतं पुण्यं नानाख्यानकथान्वितम् ॥

द्वैपायनमुखोद्भूतं पञ्च लक्षणसंयुतम् ॥ ६८ ॥

शृण्वतां सर्वपापघ्नं शुभदं सुखदं तथा ॥

इतिहासमिमं पुण्यं कीर्तितं मुनिसत्तमः ॥ ६९ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे देवव्रतोत्पत्तिवर्णनं नाम चतुर्थोऽध्यायः ॥ ४ ॥

देवीभागवतपुराणम्/स्कन्धः ०२/अध्यायः ०५

<https://sa.wikisource.org/s/iem>

< देवीभागवतपुराणम् | स्कन्धः ०२

देवव्रतप्रतिज्ञावर्णनम्

ऋषय ऊचुः

वसूनां सम्भवः सूत कथितः शापकारणात् ।

गाङ्गेयस्य तथोत्पत्तिः कथिता लोमहर्षणे ॥ १ ॥

माता व्यासस्य धर्मज्ञ नाम्ना सत्यवती सती ।

कथं शन्तनुना प्राप्ता भार्या गन्धवती शुभा ॥ २ ॥

तन्ममाचक्ष्व विस्तारं दाशपुत्री कथं धृता ।

राजा धर्मवरिष्ठेन संशयं छिन्धि सुव्रत ॥ ३ ॥

सूत उवाच

शन्तनुर्नाम राजर्षिर्मृगयानिरतः सदा ।

वनं जगाम निघ्नन्वै मृगांश्च महिषान् रुरुन् ॥ ४ ॥

चत्वार्येव तु वर्षाणि पुत्रेण सह भूपतिः ।

रममाणः सुखं प्राप कुमारेण यथा हरः ॥ ५ ॥

एकदा विक्षिपन्बाणान्विनिघ्नन्खड्गसूकरान् ।

स कदाचिद्वनं प्राप्तः कालिन्दीं सरितां वराम् ॥ ६ ॥

महीपतिरनिर्देश्यमाजिघ्रद्गन्धमुत्तमम् ।

तस्य प्रभवमन्विच्छन्सजञ्चचार वनं तदा ॥ ७ ॥

न मन्दारस्य गन्धोऽयं मृगनाभिमतस्य न ।

चम्पकस्य न मालत्या न केतक्या मनोहरः ॥ ८ ॥

न चानुभूतपूर्वोऽयं वाति गन्धवहः शुभः ।

कुतोऽयमेति वायुर्वै मम घ्राणविमोहनः ॥ ९ ॥

इति सञ्चिन्त्यमानोऽसौ बभ्राम वनमण्डलम् ।

मोहितो गन्धलोभेन शन्तनुः पवनानुगः ॥ १० ॥

स ददर्श नदीतीरे संस्थितां चारुदर्शनाम् ।

शृङ्गाररहितां कान्तां सुस्थितां मलिनाम्बराम् ॥ ११ ॥

दृष्ट्वा तामसितापाङ्गीं विस्मितः स महीपतिः ।

अस्या देहस्य गन्धोऽयमिति सञ्जातनिश्चयः ॥ १२ ॥

तदद्भुतं रूपमतीव सुन्दरं

तथैव गन्धोऽखिललोकसम्मतः ।

वयश्च तादृङ् नवयौवनं शुभं

दृष्ट्वैव राजा किल विस्मितोऽभवत् ॥ १३ ॥

केयं कुतो वा समुपागताधुना

देवाङ्गना वा किमु मानुषी वा ।

गन्धर्वपुत्री किल नागकन्या

जाने कथं गन्धवतीं नु कामिनीम् ॥ १४ ॥

सञ्चिन्त्य चैवं मनसा नृपोऽसौ

न निश्चयं प्राप यदा ततः स्वयम् ।

गङ्गां स्मरन्कामवशं गतोऽथ

पप्रच्छ कान्तां तटसंस्थितां च ॥ १५ ॥

कासि प्रिये कस्य सुतासि कस्मा-

दिह स्थिता त्वं विजने वरोरु ।

एकाकिनी किं वद चारुनेत्रे

विवाहिता वा न विवाहितासि ॥ १६ ॥

सञ्जातकामोऽहमरालनेत्रे

त्वां वीक्ष्य कान्तां च मनोरमां च ।

ब्रूहि प्रिये यासि चिकीर्षसि त्वं

किं चेति सर्वं मम विस्तरेण ॥ १७ ॥

इत्येवमुक्ता सुदती नृपेण

प्रोवाच तं सस्मितमम्बुजेक्षणा ।

दाशस्य पुत्रीं त्वमवेहि राजन्

कन्यां पितुः शासनसंस्थितां च ॥ १८ ॥

तरीमिमां धर्मनिमित्तमेव

संवाहयामीह जले नृपेन्द्र ।
पिता गृहे मेऽद्य गतोऽस्ति कामं
सत्यं ब्रवीम्यर्थपते तवाग्रे ॥ १९ ॥
इत्येवमुक्त्वा विरराम बाला
कामातुरस्तां नृपतिर्बभाषे ।
कुरुप्रवीरं कुरु मां पतिं त्वं
वृथा न गच्छेन्ननु यौवनं ते ॥ २० ॥
न चास्ति पत्नी मम वै द्वितीया
त्वं धर्मपत्नी भव मे मृगाक्षि ।
दासोऽस्मि तेऽहं वशगः सदैव
मनोभवस्तापयति प्रिये माम् ॥ २१ ॥
गता प्रिया मां परिहृत्य कान्ता
नान्या वृताहं विधुरोऽस्मि कान्ते ।
त्वां वीक्ष्य सर्वावयवातिरम्यां
मनो हि जातं विवशं मदीयम् ॥ २२ ॥
श्रुत्वामृतास्वादरसं नृपस्य
वचोऽतिरम्यं खलु दाशकन्या ।
उवाच तं सात्त्विकभावयुक्ता
कृत्वातिधैर्यं नृपतिं सुगन्धा ॥ २३ ॥
यदात्थ राजन् मयि तत्तथैव
मन्येऽहमेतत्तु यथा वचस्ते ।
नास्मि स्वतन्त्रा त्वमवेहि कामं
दाता पिता मेऽर्थय तं त्वमाशु ॥ २४ ॥
न स्वैरिणीहास्म्यपि दाशपुत्री
पितुर्वशेऽहं सततं चरामि ।
स चेद्ददाति प्रथितः पिता मे
गृहाण पाणिं वशगास्मि तेऽहम् ॥ २५ ॥
मनोभवस्त्वां नृप किं दुनोति

यथा पुनर्मा नवयौवनां च ।

दुनोति तत्रापि हि रक्षणीया

धृतिः कुलाचारपरम्परासु ॥ २६ ॥

सूत उवाच

इत्याकर्ण्य वचस्तस्या नृपति काममोहितः ।

गतो दाशपतेर्गेहं तस्या याचनहेतवे ॥ २७ ॥

दृष्ट्वा नृपतिमायान्तं दाशोऽतिविस्मयं गतः ।

प्रणामं नृपतेः कृत्वा कृताञ्जलिरभाषत ॥ २८ ॥

दाश उवाच

दासोऽस्मि तव भूपाल कृतार्थोऽहं तवागमे ।

आज्ञां देहि महाराज यदर्थमिह चागमः ॥ २९ ॥

राजोवाच

धर्मपत्नीं करिष्यामि सुतामेतां तवानघ ।

त्वया चेद्दीयते मह्यं सत्यमेतद्ब्रवीमि ते ॥ ३० ॥

दाश उवाच

कन्यारत्नं मदीयं चेद्यत्त्वं प्रार्थयसे नृप ।

दातव्यं तु प्रदास्यामि न त्वदेयं कदाचन ॥ ३१ ॥

तस्याः पुत्रो महाराज त्वदन्ते पृथिवीपतिः ।

सर्वथा चाभिषेक्तव्यो नान्यः पुत्रस्तवेति वै ॥ ३२ ॥

सूत उवाच

श्रुत्वावाक्यं तु दाशस्य राजा चिन्तातुरोऽभवत् ।

गाङ्गेयं मनसा कृत्वा नोवाच नृपतिस्तदा ॥ ३३ ॥

कामातुरो गृहं प्राप्तश्चिन्ताविष्टो महीपतिः ।

न सस्नौ बुभुजे नाथ न सुष्वाप गृहं गतः ॥ ३४ ॥

चिन्तातुरं तु तं दृष्ट्वा पुत्रो देवव्रतस्तदा ।

गत्वापृच्छन्महीपालं तदसन्तोषकारणम् ॥ ३५ ॥

दुर्जयः कोऽस्ति शत्रुस्ते करोमि वशगं तव ।

का चिन्ता नृपशार्दूल सत्यं वद नृपोत्तम ॥ ३६ ॥

किं तेन जातेन सुतेन राजन्

दुःखं न जानाति न नाशयेद्यः ।

ऋणं ग्रहीतुं समुपागतोऽसौ

प्राग्जन्मजं नात्र विचारणास्ति ॥ ३७ ॥

विमुच्य राज्यं रघुनन्दनोऽपि

ताताज्ञया दाशरथिस्तु रामः ।

वनं गतो लक्ष्मणजानकीभ्यां

सहैव शैलं किल चित्रकूटम् ॥ ३८ ॥

सुतो हरिश्चन्द्रनृपस्य राजन्

यो रोहितश्चेति प्रसिद्धनामा ।

क्रीतोऽथ पित्रा विपणोद्यतश्च

दासार्पितो विप्रगृहे तु नूनम् ॥ ३९ ॥

तथाजिगर्तस्य सुतो वरिष्ठो

नाम्ना शुनःशेष इति प्रसिद्धः ।

क्रीतस्तु पित्राप्यथ यूपबद्धः

सम्मोचितो गाधिसुतेन पश्चात् ॥ ४० ॥

पित्राज्ञया जामदग्न्येन पूर्वं

छिन्नं शिरो मातुरिति प्रसिद्धम् ।

अकार्यमप्याचरितं च तेन

गुरोरनुज्ञा च गरीयसी कृता ॥ ४१ ॥

इदं शरीरं तव भूपते न

क्षमोऽस्मि नूनं वद किं करोम्यहम् ।

न शोचनीयं मयि वर्तमाने-

ऽप्यसाध्यमर्थं प्रतिपादयाम्यदः ॥ ४२ ॥

प्रब्रूहि राजंस्तव कास्ति चिन्ता

निवारयाम्यद्य धनुर्गृहीत्वा ।

देहेन मे चेच्चरितार्थता वा

भवत्वमोघा भवतश्चिकीर्षा ॥ ४३ ॥

धिक् तं सुतं यः पितुरीप्सितार्थं

क्षमोऽपि सन्न प्रतिपादयेद्यः ।

जातेन किं तेन सुतेन कामं

पितुर्न चिन्तां हि समुद्धरेद्यः ॥ ४४ ॥

सूत उवाच

निशम्येति वचस्तस्य पुत्रस्य शन्तनुर्नृपः ।

लज्जमानस्तु मनसा तमाह त्वरितं सुतम् ॥ ४५ ॥

राजोवाच

चिन्ता मे महती पुत्र यस्त्वमेकोऽसि मे सुतः ।

शूरोऽतिबलवान्मानी संग्रामेष्वपराङ्मुखः ॥ ४६ ॥

एकापत्यस्य मे तात वृथेदं जीवितं किल ।

मृते त्वयि मृधे क्वापि किं करोमि निराश्रयः ॥ ४७ ॥

एषा मे महती चिन्ता तेनाद्य दुःखितोऽत्म्यहम् ।

नान्या चिन्तास्ति मे पुत्र यां तवाग्रे वदाम्यहम् ॥ ४८ ॥

सूत उवाच

तदाकर्ण्यार्थ गाङ्गेयो मन्त्रिवृद्धानपृच्छत ।

न मां वदति भूपालो लज्जयाद्य परिप्लुतः ॥ ४९ ॥

वित्तवार्ता नृपस्याद्य पृष्ट्वा यूयं विनिश्चयात् ।

सत्यं ब्रुवन्तु मां सर्वं तत्करोमि निराकुलः ॥ ५० ॥

तच्छ्रुत्वा ते नृपं गत्वा संविज्ञाय च कारणम् ।

शशंसुर्विदितार्थस्तु गाङ्गेयस्तदचिन्तयत् ॥ ५१ ॥

सहितस्तैर्जगामाशु दाशस्य सदनं तदा ।

प्रेमपूर्वमुवाचेदं विनम्रो जाह्नवीसुतः ॥ ५२ ॥

गाङ्गेय उवाच

पित्रे देहि सुतां तेऽद्य प्रार्थयामि सुमध्यमाम् ।

माता मेऽस्तु सुतेयं ते दासोऽत्म्यस्याः परन्तप ॥ ५३ ॥

दाश उवाच

त्वं गृहाण महाभाग पत्नीं कुरु नृपात्मज ।

पुत्रोऽस्या न भवेद्राजा वर्तमाने त्वयीति वै ॥ ५४ ॥

गाङ्गेय उवाच

मातेयं मम दाशेयी राज्यं नैव करोम्यहम् ।

पुत्रोऽस्याः सर्वथा राज्यं करिष्यति न संशयः ॥ ५५ ॥

दाश उवाच

सत्यं वाक्यं मया ज्ञातं पुत्रस्ते बलवान्भवेत् ।

सोऽपि राज्यं बलान्नूनं गृहीयादिति निश्चयः ॥ ५६ ॥

गाङ्गेय उवाच

न दारसंग्रहं नूनं करिष्यामि हि सर्वथा ।

सत्यं मे वचनं तात मया भीष्मं व्रतं कृतम् ॥ ५७ ॥

सूत उवाच

एवं कृतां प्रतिज्ञां तु निशम्य झषजीवकः ।

ददौ सत्यवतीं तस्मै राज्ञे सर्वाङ्गशोभनाम् ॥ ५८ ॥

अनेन विधिना तेन वृता सत्यवती प्रिया ।

न जानाति परं जन्म व्यासस्य नृपसत्तमः ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे देवव्रतप्रतिज्ञावर्णनं नाम पञ्चमोऽध्यायः ॥ ५ ॥

देवीभागवतपुराणम्/स्कन्धः ०२/अध्यायः ०६

<https://sa.wikisource.org/s/ien>

< देवीभागवतपुराणम् | स्कन्धः ०२

युधिष्ठिरादीनामुत्पत्तिवर्णनम्

सूत उवाच

एवं सत्यवती तेन वृता शन्तनुना किल ।

द्वौ पुत्रौ च तया जातौ मृतौ कालवशादपि ॥ १ ॥

व्यासवीर्यात्तु सञ्जातो धृतराष्ट्रोऽन्ध एव च ।

मुनिं दृष्ट्वाथ कामिन्या नेत्रसम्मीलने कृते ॥ २ ॥

श्वेतरूपा यतो जाता दृष्ट्वा व्यासं नृपात्मजा ।

व्यासकोपात्समुत्पन्नः पाण्डुस्तेन न संशयः ॥ ३ ॥

सन्तोषितस्तया व्यासो दास्या कामकलाविदा ।

विदुरस्तु समुत्पन्नो धर्माशः सत्यवाक् शुचिः ॥ ४ ॥

राज्ये संस्थापितः पाण्डुः कनीयानपि मन्त्रिभिः ।

अन्धत्वाद्धृतराष्ट्रोऽसौ नाधिकारे नियोजितः ॥ ५ ॥

भीष्मस्यानुमते राज्यं प्राप्तः पाण्डुर्महाबलः ।

विदुरोऽप्यथ मेधावी मन्त्रकार्ये नियोजितः ॥ ६ ॥

धृतराष्ट्रस्य द्वे भार्ये गान्धारी सौबली स्मृता ।

द्वितीया च तथा वैश्या गार्हस्त्येषु प्रतिष्ठिता ॥ ७ ॥

पाण्डोरपि तथा पत्न्यौ द्वे प्रोक्ते वेदवादिभिः ।

शौरसेनी तथा कुन्ती माद्री च मद्रदेशजा ॥ ८ ॥

गान्धारी सुषुवे पुत्रशतं परमशोभनम् ।

वैश्याप्येकं सुतं कान्तं युयुत्सुं सुषुवे प्रियम् ॥ ९ ॥

कुन्ती तु प्रथमं कन्या सूर्यात्कर्णं मनोहरम् ।

सुषुवे पितृगेहस्था पश्चात्पाण्डुपरिग्रहः ॥ १० ॥

ऋषय ऊचुः

किमेतत्सूत चित्रं त्वं भाषसे मुनिसत्तम ।

जनितश्च सुतः पूर्वं पाण्डुना सा विवाहिता ॥ ११ ॥

सूर्यात्कर्णः कथं जातः कन्यायां वद विस्तरात् ।

कन्या कथं पुनर्जाता पाण्डुना सा विवाहिता ॥ १२ ॥

सूत उवाच

शूरसेनसुता कुन्ती बालभावे यदा द्विजाः ।

कुन्तिभोजेन राजा तु प्रार्थिता कन्यका शुभा ॥ १३ ॥

कुन्तिभोजेन सा बाला पुत्री तु परिकल्पिता ।

सेवनार्थं तु दीप्तस्य विहिता चारुहासिनी ॥ १४ ॥

दुर्वासास्तु मुनिः प्राप्तश्चातुर्मास्ये स्थितो द्विजः ।

परिचर्या कृता कुन्त्या मुनिस्तोषं जगाम ह ॥ १५ ॥

ददौ मन्त्रं शुभं तस्यै येनाहूतः सुरः स्वयम् ।

समायाति तथा कामं पूरयिष्यति वाञ्छितम् ॥ १६ ॥

गते मुनौ ततः कुन्ती निश्चयार्थं गृहे स्थिता ।

चिन्तयामास मनसा कं सुरं समचिन्तये ॥ १७ ॥

उदितश्च तदा भानुस्तया दृष्टो दिवाकरः ।

मन्त्रोच्चारं तया कृत्वा चाहूतस्तिग्मगुस्तदा ॥ १८ ॥

मण्डलान्मानुषं रूपं कृत्वा सर्वातिपेशलम् ।

अवातरत्तदाकाशात्समीपे तत्र मन्दिरे ॥ १९ ॥

दृष्ट्वा देवं समायान्तं कुन्ती भानुं सुविस्मिता ।

वेपमाना रजोदोषं प्राप्ता सद्यस्तु भामिनी ॥ २० ॥

कृताञ्जलिः स्थिता सूर्यं बभाषे चारुलोचना ।

सुप्रीता दर्शनेनाद्य गच्छ त्वं निजमण्डलम् ॥ २१ ॥

सूर्य उवाच

आहूतोऽस्मि कथं कुन्ति त्वया मन्त्रबलेन वै ।

न मां भजसि कस्मात्त्वं समाहूय पुरोगतम् ॥ २२ ॥

कामार्तोऽस्म्यसितापाङ्गि भज मां भावसंयुतम् ।

मन्त्रेणाधीनतां प्राप्तं क्रीडितुं नय मामिति ॥ २३ ॥

कुन्त्युवाच ॥

कन्यास्म्यहं तु धर्मज्ञ सर्वसाक्षिन्नमाम्यहम् ।
तवाप्यहं न दुर्वाच्या कुलकन्यास्मि सुव्रत ॥ २४ ॥
सूर्य उवाच
लज्जा मे महती चाद्य यदि गच्छाम्यहं वृथा ।
वाच्यतां सर्वदेवानां यास्याम्यत्र न संशयः ॥ २५ ॥
शप्स्यामि तं द्विजं चाद्य येन मन्त्रः समर्पितः ।
त्वां चापि सुभृशं कुन्ति नोचेन्मां त्वं भजिष्यसि ॥ २६ ॥
कन्याधर्मः स्थिरस्ते स्यान्न जास्यन्ति जनाः किल ।
मत्समस्तु तथा पुत्रो भविता ते वरानने ॥ २७ ॥
इत्युक्त्वा तरणिः कुन्तीं तन्मनस्कां सुलज्जिताम् ।
भुक्त्वा जगाम देवेशो वरं दत्त्वातिवाञ्छितम् ॥ २८ ॥
गर्भं दधार सुश्रोणी सुगुप्ते मन्दिरे स्थिता ।
धात्री वेद प्रिया चैका न माता न जनस्तथा ॥ २९ ॥
गुप्तः सद्गनि पुत्रस्तु जातश्चातिमनोहरः ।
कवचेनातिरम्येण कुण्डलाभ्यां समन्वितः ॥ ३० ॥
द्वितीय इव सूर्यस्तु कुमार इव चापरः ।
करे कृत्वाथ धात्रेयी तामुवाच सुलज्जिताम् ॥ ३१ ॥
कां चिन्तां करभोरु त्वमाधत्सेऽद्य स्थितास्म्यहम् ।
मञ्जूषायां सुतं कुन्ती मुञ्चन्ती वाक्यमब्रवीत् ॥ ३२ ॥
किं करोमि सुतार्ताहं त्यजे त्वां प्राणवल्लभम् ।
मन्दभाग्या त्यजामि त्वां सर्वलक्षणसंयुतम् ॥ ३३ ॥
पातुत्वां सगुणागुणा भगवती
सर्वेश्वरी चाम्बिका
स्तन्यं सैव ददातु विश्वजननी
कात्यायनी कामदा ।
द्रक्ष्येऽहं मुखपङ्कजं सुललितं
प्राणप्रियार्हं कदा
त्यक्त्वा त्वां विजने वने रविसुतं

दुष्टा यथा स्वैरिणी ॥ ३४ ॥

पूर्वस्मिन्नपि जन्मनि त्रिजगतां

माता न चाराधिता

न ध्यातं पदपङ्कजं सुखकरं

देव्याः शिवायाश्चिरम् ।

तेनाहं सुत दुर्भगास्मि सततं

त्यक्त्वा पुनस्त्वां वने

तप्स्यामि प्रिय पातकं स्मृतवती

बुद्ध्या कृतं यत्स्वयम् ॥ ३५ ॥

सूत उवाच

इत्युक्त्या तं सुतं कुन्ती मञ्जूषायां धृतं किल ।

धात्रीहस्ते ददौ भीता जनदर्शनतस्तथा ॥ ३६ ॥

स्नात्वा त्रस्ता तदा कुन्ती पितृवेश्मन्युवास सा ।

मञ्जूषा वहमाना च प्राप्ता ह्यधिरथेन वै ॥ ३७ ॥

राधा सूतस्य भार्या वै तयासौ प्रार्थितः सुतः ।

कर्णोऽभूद्बलवान्वीरः पालितः सूतसद्मनि ॥ ३८ ॥

कुन्ती विवाहिता कन्या पाण्डुना सा स्वयम्बरे ।

माद्री चैवापरा भार्या मद्रराजसुता शुभा ॥ ३९ ॥

मृगयां रममाणस्तु वने पाण्डुर्महाबलः ।

जघान मृगबुद्ध्या तु रममाणं मुनिं वने ॥ ४० ॥

शसस्तेन तदा पाण्डुर्मुनिना कुपितेन च ।

स्त्रीसङ्गं यदि कर्तासि तदा ते मरणं ध्रुवम् ॥ ४१ ॥

इति शसस्तु मुनिना पाण्डुः शोकसमन्वितः ।

त्यक्त्वा राज्यं वने वासं चकार भृशदुःखितः ॥ ४२ ॥

कुन्ती माद्री च भार्ये द्वे जग्मतुः सह सङ्गते ।

सेवनार्थं सतीधर्मं संश्रिते मुनिसत्तमाः ॥ ४३ ॥

गङ्गातीरे स्थितः पाण्डुर्मुनीनामाश्रमेषु च ।

शृण्वानो धर्मशास्त्राणि चकार दुश्चरं तपः ॥ ४४ ॥

कथायां वर्तमानायां कदाचिद्धर्मसंश्रितम् ।
अशृणोद्वचनं राजा सुपृष्ठं मुनिभाषितम् ॥ ४५ ॥
अपुत्रस्य गतिर्नास्ति स्वर्गे गन्तुं परन्तप ।
येन केनाप्युपायेन पुत्रस्य जननं चरेत् ॥ ४६ ॥
अंशजः पुत्रिकापुत्रः क्षेत्रजो गोलकस्तथा ।
कुण्डः सहोढः कानीनः क्रीतः प्रासस्तथा वने ॥ ४७ ॥
दत्तः केनापि चाशक्तौ धनग्राहिसुताः स्मृताः ।
उत्तरोत्तरतः पुत्रा निकृष्टा इति निश्चयः ॥ ४८ ॥
इत्याकर्ण्य तदा प्राह कुन्तीं कमललोचनाम् ।
सुतमुत्पादयाशु त्वं मुनिं गत्वा तपोऽन्वितम् ॥ ४९ ॥
ममाज्ञया न दोषस्ते पुरा राजा महात्मना ।
वसिष्ठाज्जनितः पुत्रः सौदासेनेति मे श्रुतम् ॥ ५० ॥
तं कुन्ती वचनं प्राह मम मन्त्रोऽस्ति कामदः ।
दत्तो दुर्वाससा पूर्वं सिद्धिदः सर्वथा प्रभो ॥ ५१ ॥
निमन्त्रयेऽहं यं देवं मन्त्रेणानेन पार्थिव ।
आगच्छेत्सर्वथासौ वै मम पार्श्वं निमन्त्रितः ॥ ५२ ॥
भर्तुर्वाक्येन सा तत्र स्मृत्वा धर्मं सुरोत्तमम् ।
सङ्गम्य सुषुवे पुत्रं प्रथमं च युधिष्ठिरम् ॥ ५३ ॥
वायोर्वृकोदरं पुत्रं जिष्णुं चैव शतक्रतोः ।
वर्षे वर्षे त्रयः पुत्राः कुन्त्या जाता महाबलाः ॥ ५४ ॥
माद्री प्राह पतिं पाण्डुं पुत्रं मे कुरु सत्तम ।
किं करोमि महाराज दुःखं नाशय मे प्रभो ॥ ५५ ॥
प्रार्थिता पतिना कुन्ती ददौ मन्त्रं दयान्विता ।
एकपुत्रप्रबन्धेन माद्री पतिमते स्थिता ॥ ५६ ॥
स्मृत्वा तदाश्विनौ देवौ मद्राजसुता सुतौ ।
नकुलः सहदेवश्च सुषुवे वरवर्णिनी ॥ ५७ ॥
एवं ते पाण्डवाः पञ्च क्षेत्रोत्पन्ताः सुरात्मजाः ।
वर्षवर्षान्तरे जाता वने तस्मिन्निद्विजोत्तमाः ॥ ५८ ॥

एकस्मिन्समये पाण्डुर्माद्रीं दृष्ट्वाथ निर्जने ।
आश्रमे चातिकामार्तो जग्राहागतवैशसः ॥ ५९ ॥
मा मा मा मेति बहुधा निषिद्धोऽपितया भृशम् ।
आलिलिङ्ग प्रियां दैवात्पपात धरणीतले ॥ ६० ॥
यथा वृक्षगता वल्ली छिन्ने पतति वै द्रुमे ।
तथा सा पतिता बाला कुर्वन्ती रोदनं बहु ॥ ६१ ॥
प्रत्यागता तदा कुन्ती रुदती बालकास्तथा ।
मुनयश्च महाभागाः श्रुत्वा कोलाहलं तदा ॥ ६२ ॥
मृतः पाण्डुस्तदा सर्वे मुनयः संशितव्रताः ।
सहाग्निभिर्विधिं कृत्वा गङ्गातीरे तदादहन् ॥ ६३ ॥
चक्रे सहैव गमनं माद्री दत्त्वा सुतौ शिशू ।
कुन्त्यै धर्मं पुरस्कृत्य सतीनां सत्यकामतः ॥ ६४ ॥
जलदानादिकं कृत्वा मुनयस्तत्र वासिनः ।
पञ्चपुत्रयुतां कुन्तीमनयन्हस्तिनापुरम् ॥ ६५ ॥
तां प्राप्तां च समाज्ञाय गाङ्गेयो विदुरस्तथा ।
नगरीं धृतराष्ट्रस्य सर्वे तत्र समाययुः ॥ ६६ ॥
पप्रच्छुश्च जनाः सर्वे कस्य पुत्रा वरानने ।
पाण्डोः शापं समाज्ञाय कुन्ती दुःखान्विता तदा ॥ ६७ ॥
तानुवाच सुराणां वै पुत्राः कुरुकुलोद्भवाः ।
विश्वासार्थं समाहूताः कुन्त्या सर्वे सुरास्तदा ॥ ६८ ॥
आगत्य खे तदा तैस्तु कथितं नः सुताः किल ।
भीष्मेण सत्कृतं वाक्यं देवानां सत्कृताः सुताः ॥ ६९ ॥
गता नागपुरं सर्वे तानादाय सुतान्वधूम् ।
भीष्मादयः प्रीतचित्ताः पालयामासुरर्थतः ॥ ७० ॥
एवं पार्थाः समुत्पन्ना गाङ्गेयेनाथ पालिताः ॥ ७१ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे युधिष्ठिरादीनामुत्पत्तिवर्णनं नाम षष्ठोऽध्यायः
॥ ६ ॥

देवीभागवतपुराणम्/स्कन्धः ०२/अध्यायः ०७

<https://sa.wikisource.org/s/ieo>

< देवीभागवतपुराणम् | स्कन्धः ०२

पाण्डवानां कथानकं मृतानां दर्शनवर्णनम्

सूत उवाच

पञ्चानां द्रौपदी भार्या सा मान्या सा पतिव्रता ।

पञ्च पुत्रास्तु तस्याः स्युर्भर्तृभ्योऽतीव सुन्दराः ॥ १ ॥

अर्जुनस्य तथा भार्या कृष्णस्य भगिनी शुभा ।

सुभद्रा या हता पूर्वं जिष्णुना हरिसम्मते ॥ २ ॥

तस्यां जातो महावीरो निहतोऽसौ रणाजिरे ।

अभिमन्युर्हतास्तत्र द्रौपद्याश्च सुताः किल ॥ ३ ॥

अभिमन्योर्वरा भार्या वैराटी चातिसुन्दरी ।

कुलान्ते सुषुवे पुत्रं मृतो बाणाग्निना शिशुः ॥ ४ ॥

जीवितः स तु कृष्णेन भागिनेयसुतः स्वयम् ।

द्रौणिबाणाग्निनिर्दग्धः प्रतापेनाद्भुतेन च ॥ ५ ॥

परिक्षीणेषु वंशेषु जातो यस्माद्वरः सुतः ।

तस्मात्परीक्षितो नाम विख्यातः पृथिवीतले ॥ ६ ॥

निहतेषु च पुत्रेषु धृतराष्ट्रोऽतिदुःखितः ।

तस्थौ पाण्डवराज्ये च भीमवाग्बाणपीडितः ॥ ७ ॥

गान्धारी च तथातिष्ठत् पुत्रशोकातुरा भृशम् ।

सेवां तयोर्दिवारात्रं चकारार्तो युधिष्ठिरः ॥ ८ ॥

विदुरोऽप्यतिधर्मात्मा प्रज्ञानेत्रमबोधयत् ।

युधिष्ठिरस्यानुमते भ्रातृपार्श्वे व्यतिष्ठत् ॥ ९ ॥

धर्मपुत्रोऽपि धर्मात्मा चकार सेवनं पितुः ।

पुत्रशोकोद्भवं दुःखं तस्य विस्मारयन्निव ॥ १० ॥

यथा शृणोति वृद्धोऽसौ तथा भीमोऽतिरोषितः ।

वारबाणेनाहनत्तं तु श्रावयन्संस्थिताञ्जनान् ॥ ११ ॥

मया पुत्रा हताः सर्वे दुष्टस्यान्धस्य ते रणे ।
दुःशासनस्य रुधिरं पीतं हृद्यं तथा भृशम् ॥ १२ ॥
भुनक्ति पिण्डमन्धोऽयं मया दत्तं गतत्रपः ।
ध्वांक्षवद्वा श्ववच्चापि वृथा जीवत्यसौ जनः ॥ १३ ॥
एवंविधानि रूक्षाणि श्रावयत्यनुवासरम् ।
आश्वासयति धर्मात्मा मूर्खोऽयमिति च ब्रुवन् ॥ १४ ॥
अष्टादशैव वर्षाणि स्थित्वा तत्रैव दुःखितः ।
धृतराष्ट्रो वने यानं प्रार्थयामास धर्मजम् ॥ १५ ॥
अयाचत धर्मपुत्रं धृतराष्ट्रो महीपतिः ।
पुत्रेभ्योऽहं ददाम्यद्य निर्वापं विधिपूर्वकम् ॥ १६ ॥
वृकोदरेण सर्वेषां कृतमत्रौर्ध्वदैहिकम् ।
न कृतं मम पुत्राणां पूर्ववैरमनुस्मरन् ॥ १७ ॥
ददासि चेद्धनं मह्यं कृत्वा चैवोर्ध्वदैहिकम् ।
गमिष्येऽहं वनं तप्तं तपः स्वर्गफलप्रदम् ॥ १८ ॥
एकान्ते विदुरेणोक्तो राजा धर्मसुतः शुचिः ।
धनं दातुं मनश्चक्रे धृतराष्ट्राय चार्थिने ॥ १९ ॥
समाहूय निजान्मर्वानुवाच पृथिवीपतिः ।
धनं दास्ये महाभागाः पित्रे निर्वापकामिने ॥ २० ॥
तच्छ्रुत्वा वचनं भ्रातुर्न्येष्टस्यामिततेजसः ।
संग्रहेऽस्य महाबाहुर्मरुतिः कुपितोऽब्रवीत् ॥ २१ ॥
धनं देयं महाभाग दुर्योधनहिताय किम् ।
अन्धोऽपि सुखमाप्नोति मूर्खत्वं किमतः परम् ॥ २२ ॥
तव दुर्मन्त्रितेनाथ दुःखं प्राप्ता वने वयम् ।
द्रौपदी च महाभागा समानीता दुरात्मना ॥ २३ ॥
विराटभवने वासः प्रसादात्तव सुव्रत ।
दासत्वं च कृतं सर्वैर्मत्स्यस्यामितविक्रमैः ॥ २४ ॥
देविता त्वं न चेज्ज्येष्ठः प्रभवेत्संक्षयः कथम् ।
सूपकारो विराटस्य हत्वाभूवं तु मागधम् ॥ २५ ॥

बृहन्नला कथं जिष्णुर्भवेद्बालस्य नर्तकः ।
कृत्वा वेषं महाबाहुर्योषाया वासवात्मजः ॥ २६ ॥
गाण्डीवशोभितौ हस्तौ कृतौ कङ्कणशोभितौ ।
मानुषं च वपुः प्राप्य किं दुःखं स्यादतः परम् ॥ २७ ॥
दृष्ट्वा वेणीं कृतां मूर्ध्नि कज्जलं लोचने तथा ।
असिं गृहीत्वा तरसा छेद्यहं नान्यथा सुखम् ॥ २८ ॥
अपृष्ट्वा च महीपालं निक्षिप्तोऽग्निर्मया गृहे ।
दग्धुकामश्च पापात्मा निर्दग्धोऽसौ पुरोचनः ॥ २९ ॥
कीचका निहताः सर्वे त्वामपृष्ट्वा जनाधिप ।
न तथा निहताः सर्वे सभार्या धृतराष्ट्रजाः ॥ ३० ॥
मूर्खत्वं तव राजेन्द्र गन्धर्वेभ्यश्च मोचिताः ।
दुर्योधनादयः कामं शत्रवो निगडीकृताः ॥ ३१ ॥
दुर्योधनहितायाद्य धनं दातुं त्वमिच्छसि ।
नाहं ददे महीपाल सर्वथा प्रेरितस्त्वया ॥ ३२ ॥
इत्युक्त्वा निर्गते भीमे त्रिभिः परिवृतो नृपः ।
ददौ वित्तं सुबहुलं धृतराष्ट्राय धर्मजः ॥ ३३ ॥
कारयामास विधिवत्पुत्राणां चौर्ध्वदैहिकम् ।
ददौ दानानि विप्रेभ्यो धृतराष्ट्रोऽम्बिकासुतः ॥ ३४ ॥
कृत्वौर्ध्वदैहिकं सर्वं गान्धारीसहितो नृपः ।
प्रविवेश वनं तूर्णं कुन्त्या च विदुरेण च ॥ ३५ ॥
सञ्जयेन परिज्ञातो निर्गतोऽसौ महामतिः ।
पुत्रैर्निवार्यमाणापि शूरसेनसुता गता ॥ ३६ ॥
विलपन्भीमसेनोऽपि तथान्ये चापि कौरवाः ।
गङ्गातीरात्परावृत्य ययुः सर्वे गजाह्वयम् ॥ ३७ ॥
ते गत्वा जाह्नवीतीरे शतयूपाश्रमं शुभम् ।
कृत्वा तृणैः कुटीं तत्र तपस्तेषुः समाहिताः ॥ ३८ ॥
गतान्यब्दानि षट् तेषां यदा याता हि तापसाः ।
युधिष्ठिरस्तु विरहादनुजानिदमब्रवीत् ॥ ३९ ॥

स्वप्ने दृष्टा मया कुन्ती दुर्बला वनसंस्थिता ।
मनो मे जायते द्रष्टुं मातरं पितरौ तथा ॥ ४० ॥
विदुरं च महात्मानं सञ्जयं च महामतिम् ।
रोचते यदि वः सर्वान् व्रजाम इति मे मतिः ॥ ४१ ॥
ततस्ते भ्रातरः सर्वे सुभद्रा द्रौपदी तथा ।
वैराटी च महाभागा तथा नागरिको जनः ॥ ४२ ॥
प्राप्ताः सर्वजनैः सार्धं पाण्डवा दर्शनोत्सुकाः ।
शतयूपाश्रमं प्राप्य ददृशुः सर्व एव ते ॥ ४३ ॥
विदुरो न यदा दृष्टो धर्मस्तं पृष्ट्वांस्तदा ।
क्वास्ते स विदुरो धीमांस्तमुवाचाम्बिकासुतः ॥ ४४ ॥
विरक्तश्चरते क्षत्ता निरीहो निष्परिग्रहः ।
कुतोऽप्येकान्तसंवासी ध्यायतेऽन्तः सनातनम् ॥ ४५ ॥
गङ्गां गच्छन्दितीयेऽहि वने राजा युधिष्ठिरः ।
ददर्श विदुरं क्षामं तपसा संशितव्रतम् ॥ ४६ ॥
दृष्ट्वावाच महीपालो वन्देऽहं त्वां युधिष्ठिरः ।
तस्थौ श्रुत्वा च विदुरः स्थाणुभूत इवानघः ॥ ४७ ॥
क्षणेन विदुरस्यास्यान्निःसृतं तेज अद्भुतम् ।
लीनं युधिष्ठिरस्यास्ये धर्माशत्वात्परस्परम् ॥ ४८ ॥
क्षत्ता जहौ तदा प्राणाञ्छुशोचाति युधिष्ठिरः ।
दाहार्थं तस्य देहस्य कृतवानुद्यमं नृपः ॥ ४९ ॥
शृण्वतस्तु तदा राजो वागुवाचाशरीरिणी ।
विरक्तोऽयं न दाहार्हो यथेष्टं गच्छ भूपते ॥ ५० ॥
श्रुत्वा ते भ्रातरः सर्वे सस्नुर्गङ्गाजलेऽमले ।
गत्वा निवेदयामासुर्धृतराष्ट्राय विस्तरात् ॥ ५१ ॥
स्थितास्तत्राश्रमे सर्वे पाण्डवा नागरैः सह ।
तत्र सत्यवतीसूनुर्नारदश्च समागतः ॥ ५२ ॥
मुनयोऽन्ये महात्मानश्चागता धर्मनन्दनम् ।
कुन्ती प्राह तदा व्यासं संस्थितं शुभदर्शनम् ॥ ५३ ॥

कृष्ण कर्णस्तु पुत्रो मे जातमात्रस्तु वीक्षितः ।

मनो मे तप्यतेऽत्यर्थं दर्शयस्व तपोधन ॥ ५४ ॥

समर्थोऽसि महाभाग कुरु मे वाञ्छितं प्रभो ।

गान्धार्युवाच

दुर्योधनो रणेऽगच्छद्वीक्षितो न मया मुने ॥ ५५ ॥

तं दर्शय मुनिश्रेष्ठ पुत्रं मे त्वं सहानुजम् ।

सुभद्रोवाच

अभिमन्युं महावीरं प्राणादप्यधिकं प्रियम् ॥ ५६ ॥

द्रष्टुकामास्मि सर्वज्ञ दर्शयाद्य तपोधन ।

सूत उवाच

एवंविधानि वाक्यानि श्रुत्वा सत्यवतीसुतः ॥ ५७ ॥

प्राणायामं ततः कृत्वा दध्यौ देवीं सनातनीम् ।

सन्ध्याकालेऽथ सम्प्राप्ते गङ्गायां मुनिसत्तमः ॥ ५८ ॥

सर्वास्तांश्च समाहूय युधिष्ठिरपुरोगमान् ।

तुष्टाव विश्वजननीं स्नात्वा पुण्यसरिज्जले ॥ ५९ ॥

प्रकृतिं पुरुषारामां सगुणां निर्गुणां तथा ।

देवदेवीं ब्रह्मरूपां मणिद्वीपाधिवासिनीम् ॥ ६० ॥

यदा न वेधा न च विष्णुरीश्वरो

न वासवो नैव जलाधिपस्तथा ।

न वित्तपो नैव यमश्च पावक-

स्तदासि देवि त्वमहं नमामि ताम् ॥ ६१ ॥

जलं न वायुर्न धरा न चाम्बरं

गुणा न तेषां च न चेन्द्रियाण्यहम् ।

मनो न बुद्धिर्न च तिग्मगुः शशी

तदासि देवि त्वमहं नमामि ताम् ॥ ६२ ॥

इमं जीवलोकं समाधाय चित्ते

गुणैर्लिङ्गकोशं च नीत्वा समाधौ ।

स्थिता कल्पकालं नयस्यात्मतन्त्रा

न कोऽप्यस्ति वेता विवेकं गतोऽपि ॥ ६३ ॥

प्रार्थयत्येष मां लोको मृतानां दर्शनं पुनः ।

नाहं क्षमोऽस्मि मातस्त्वं दर्शयाशु जनान्मृतान् ॥ ६४ ॥

सूत उवाच

एवं स्तुता तदा देवी माया श्रीभुवनेश्वरी ।

स्वर्गादाहूय सर्वान्वै दर्शयामास पार्थिवान् ॥ ६५ ॥

दृष्ट्वा कुन्ती च गान्धारी सुभद्रा च विराटजा ।

पाण्डवा मुमुदुः सर्वे वीक्ष्य प्रत्यागतान्स्वकान् ॥ ६६ ॥

पुनर्विसर्जितास्तेन व्यासेनामिततेजसा ।

स्मृत्वा देवीं महामायामिन्द्रजालमिवोद्यतम् ॥ ६७ ॥

तदा पृष्ट्वा ययुः सर्वे पाण्डवा मुनयस्तथा ।

राजा नागपुरं प्राप्तः कुर्वन् व्यासकथां पथि ॥ ६८ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे पाण्डवानां कथानकं मृतानां दर्शनवर्णनं नाम सप्तमोऽध्यायः ॥ ७ ॥

देवीभागवतपुराणम्/स्कन्धः ०२/अध्यायः ०८

<https://sa.wikisource.org/s/iep>

< देवीभागवतपुराणम् | स्कन्धः ०२

रुरुचरित्रवर्णनम्

सूत उवाच

ततो दिने तृतीये च धृतराष्ट्रः स भूपतिः ।

दावाग्निना वने दग्धः सभार्यः कुन्तिसंयुतः ॥ १ ॥

सञ्जयस्तीर्थयात्रायां गतस्त्यक्त्वा महीपतिम् ।

श्रुत्वा युधिष्ठिरो राजा नारदाद्दुःखमाप्तवान् ॥ २ ॥

षट्त्रिंशेऽथ गते वर्षे कौरवाणां क्षयात्पुनः ।

प्रभासे यादवाः सर्वे विप्रशापात्क्षयं गताः ॥ ३ ॥

ते पीत्वा मदिरां मत्ताः कृत्वा युद्धं परस्परम् ।

क्षयं प्राप्ता महात्मानः पश्यतो रामकृष्णयोः ॥ ४ ॥

देहं तत्याज रामस्तु कृष्णः कमललोचनः ।

व्याधबाणहतः शापं पालयन्भगवान्हरिः ॥ ५ ॥

वसुदेवस्तु तच्छ्रुत्वा देहत्यागं हरेरथ ।

जहौ प्राणाञ्छुचीन्कृत्वा चित्ते श्रीभुवनेश्वरीम् ॥ ६ ॥

अर्जुनस्तु ततो गत्वा प्रभासे चातिदुःखितः ।

संस्कारं तत्र सर्वेषां यथायोग्यं चकार ह ॥ ७ ॥

समीक्ष्याथ हरेर्देहं कृत्वा काष्ठस्य सञ्चयम् ।

अष्टाभिः सह पत्नीभिर्दाहयामास पार्थिवः ॥ ८ ॥

देहं रामस्य रेवत्या सह दग्ध्वा विभावसौ ।

अर्जुनो द्वारकामेत्य पुरान्निष्क्रामयज्जनम् ॥ ९ ॥

पुरी सा वासुदेवस्य प्लावितोदधिना ततः ।

अर्जुनः सर्वलोकान्वै गृहीत्वा निर्गतस्तदा ॥ १० ॥

कृष्णपत्न्यस्तदा मार्गे चौराभीरैश्च लुण्ठिता ।

धनं सर्वं गृहीतं च निस्तेजश्चार्जुनोऽभवत् ॥ ११ ॥

इन्द्रप्रस्थे समागत्य वज्रो राजा कृतस्तदा ।
अनिरुद्धसुतो नाम्ना पार्थेनामिततेजसा ॥ १२ ॥
व्यासाय कथितं दुःखं तेनोक्तोऽसौ महारथः ।
पुनर्यदा हरिस्त्वञ्च भवितासि महामते ॥ १३ ॥
तदा तेजस्तवात्युग्रं भविष्यति पुनर्युगे ।
तच्छ्रुत्वा वचनं पार्थो गत्वा नागपुरेऽर्जुनः ॥ १४ ॥
दुःखितो धर्मराजानं वृत्तान्तं सर्वमब्रवीत् ।
देहत्यागं हरेः श्रुत्वा यादवानां क्षयं तथा ॥ १५ ॥
गमनाय मतिं चक्रे राजा हैमाचलं प्रति ।
षट्त्रिंशद्वार्षिकं राज्ये स्थापयित्वोत्तरासुतम् ॥ १६ ॥
निर्जगाम वनं राजा द्रौपद्या भ्रातृभिः सह ।
षट्त्रिंशच्चैव वर्षाणि कृत्वा राज्यं गजाह्वये ॥ १७ ॥
गत्वा हिमाचले षट् ते जहुः प्राणान्पृथासुताः ।
परीक्षिदपि राजर्षिः प्रजाः सर्वाः सुधार्मिकः ॥ १८ ॥
अपालयच्च राजेन्द्रः षष्टिवर्षाण्यतन्द्रितः ।
बभूव मृगयाशीलो जगाम च वनं महत् ॥ १९ ॥
विद्धं मृगं विचिन्वानो मध्याह्ने भूपतिः स्वयम् ।
तृषितश्च परिश्रान्तः क्षुधितश्चोत्तरासुतः ॥ २० ॥
राजा घर्मेण सन्तप्तो ददर्श मुनिमन्तिके ।
ध्याने स्थितं मुनिं राजा जलं पप्रच्छ चातुरः ॥ २१ ॥
नोवाच किञ्चिन्मौनस्थश्चुकोप नृपतिस्तदा ।
मृतं सर्पं तदादाय धनुष्कोट्या तृषातुरः ॥ २२ ॥
कलिनाविष्टचित्तस्तु कण्ठे तस्य न्यवेशयत् ।
आरोपिते तथा सर्पे नोवाच मुनिसत्तमः ॥ २३ ॥
न चचाल समाधिस्थो राजापि स्वगृहं गतः ।
तस्य पुत्रोऽतितेजस्वी गविजातो महातपाः ॥ २४ ॥
महाशक्तोऽथ शुश्राव क्रीडमानो वनान्तिके ।
मित्राण्याहुश्च तत्पुत्रं पितुः कण्ठे तवाधुना ॥ २५ ॥

लम्भितोऽस्ति मृतः सर्पः केनापीति मुनीश्वर ।
तेषां तद्वचनं श्रुत्वा चुकोपातिशयं तदा ॥ २६ ॥
शशाप नृपतिं क्रुद्धो गृहीत्वाशु करे जलम् ।
पितुः कण्ठेऽद्य मे येन विनिक्षिप्तो मृतोरगः ॥ २७ ॥
तक्षकः सप्तरात्रेण तं दशेत्पापपूरुषम् ।
मुनेः शिष्योऽथ राजानं समुपेत्य गृहे स्थितम् ॥ २८ ॥
शापं निवेदयामास मुनिपुत्रेण चार्पितम् ।
अभिमन्युसुतः श्रुत्वा शापं दत्तं द्विजेन वै ॥ २९ ॥
अनिवार्यं च विज्ञाय मन्त्रिवृद्भानुवाच ह ।
शप्तोऽहं द्विजरूपेण मम द्वेषादसंशयम् ॥ ३० ॥
किं विधेयं मयामात्या उपायश्चिन्त्यतामिह ।
मृत्युः किलानिवार्योऽसौ वदन्ति वेदवादिनः ॥ ३१ ॥
यत्नस्तथापि शास्त्रोक्तः कर्तव्यः सर्वथा बुधैः ।
उपायवादिनः केचित्प्रवदन्ति मनीषिणः ॥ ३२ ॥
विज्ञोपायेन सिध्यन्ति कार्याणि नेतरस्य च ।
मणिमन्त्रौषधीनां वै प्रभावाः खलु दुर्विदः ॥ ३३ ॥
न भवेदिति किं तैस्तु मणिमद्भिः सुसाधितैः ।
सर्पदष्टा पुरा भार्या मुनेः सञ्जीविता मृता ॥ ३४ ॥
दत्त्वार्धमायुषस्तेन मुनिना सा वराप्सराः ।
भवितव्ये न विश्वासः कर्तव्यः सर्वथा बुधैः ॥ ३५ ॥
प्रत्यक्षं तत्र दृष्टान्तं पश्यन्तु सचिवाः किल ।
दिवि कोऽपि पृथिव्यां वा दृश्यते पुरुषः क्वचित् ॥ ३६ ॥
दैवे मतिं समाधाय यस्तिष्ठेत्तु निरुद्यमः ।
विरक्तस्तु यतिर्भूत्वा भिक्षार्थं याति सर्वथा ॥ ३७ ॥
गृहस्थानां गृहे काममाहूतो वाथवान्यथा ।
यदृच्छयोपपन्नं च क्षिप्तं केनापि वा मुखे ॥ ३८ ॥
उद्यमेन विना चास्यादुदरे संविशेत्कथम् ।
प्रयत्नश्चोद्यमे कार्यो यदा सिद्धिं न याति चेत् ॥ ३९ ॥

तदा दैवं स्थितं चेति चित्तमालम्बयेद्बुधः ।

मन्त्रिण ऊचुः

को मुनिर्येन दत्त्वार्धमायुषो जीविता प्रिया ॥ ४० ॥

कथं मृता महाराज तन्नो ब्रूहि सविस्तरम् ।

राजोवाच

भृगोर्भार्या वरारोहा पुलोमा नाम सुन्दरी ॥ ४१ ॥

तस्यां तु च्यवनो नाम मुनिर्जातोऽतिविश्रुतः ।

च्यवनस्य च शर्यातेः सुकन्या नाम सुन्दरी ॥ ४२ ॥

तस्यां जज्ञे सुतः श्रीमान्प्रमतिर्नाम विश्रुतः ।

प्रमतेस्तु प्रिया भार्या प्रतापी नाम विश्रुता ॥ ४३ ॥

रुरुर्नाम सुतो जातस्तथा परमतापसः ।

तस्मिंश्च समये कश्चित्स्थूलकेशश्च विश्रुतः ॥ ४४ ॥

बभूव तपसा युक्तो धर्मात्मा सत्यसम्मतः ।

एतस्मिन्नन्तरे मान्या मेनका च वराप्सराः ॥ ४५ ॥

क्रीडां चक्रे नदीतीरे त्रिषु लोकेषु सुन्दरी ।

गर्भं विश्वावसोः प्राप्य निर्गता वरवर्णिनी ॥ ४६ ॥

स्थूलकेशाश्रमे गत्वा विससर्ज वराप्सराः ।

कन्यकां च नदीतीरे त्रिषु लोकेषु सुन्दरीम् ॥ ४७ ॥

दृष्ट्वानाथां तदा कन्यां जग्राह मुनिसत्तमः ।

पुपोष स्थूलकेशस्तु नाम्ना चक्रे प्रमद्वराम् ॥ ४८ ॥

सा काले यौवनं प्राप्ता सर्वलक्षणसंयुता ।

रुरुर्दृष्ट्वाथ तां बालां कामबाणार्दितो ह्यभूत् ॥ ४९ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे रुरुचरित्रवर्णनं नामाष्टमोऽध्यायः ॥ ८ ॥

देवीभागवतपुराणम्/स्कन्धः ०२/अध्यायः ०९

<https://sa.wikisource.org/s/ieq>

< देवीभागवतपुराणम् | स्कन्धः ०२

परीक्षिद्राजो गुप्तगृहे वासवर्णनम्

परीक्षिदुवाच

कामार्तः स मुनिर्गत्वा रुरुः सुप्तो निजाश्रमे ।

पिता पप्रच्छ दीनं तं किं रुरो विमना असि ॥ १ ॥

स तमाहातिकामार्तः स्थूलकेशस्य चाश्रमे ।

कन्या प्रमद्वरा नाम सा मे भार्या भवेदिति ॥ २ ॥

स गत्वा प्रमतिस्तूर्णं स्थूलकेशं महामुनिम् ।

प्रमुह्य सुमुखं कृत्वा ययाचे तां वराननाम् ॥ ३ ॥

ददौ वाचं स्थूलकेशः प्रदास्यामि शुभेऽहनि ।

विवाहार्थं च सम्भारं रचयामासतुर्वने ॥ ४ ॥

प्रमतिः स्थूलकेशश्च विवाहार्थं समुद्यतौ ।

बभूवतुर्महात्मानौ समीपस्थौ तपोवने ॥ ५ ॥

तस्मिन्नवसरे कन्या रममाणा गृहाङ्गणे ।

प्रसुप्तं पन्नगं पादेनास्पृशच्चारुलोचना ॥ ६ ॥

दष्टा तु पन्नगेनाथ सा ममार वराङ्गना ।

कोलाहलस्तदा जातो मृतां दृष्ट्वा प्रमद्वराम् ॥ ७ ॥

मिलिता मुनयः सर्वे चुक्रुशुः शोकसंयुताः ।

भूमौ तां पतितां दृष्ट्वा पिता तस्यातिदुःखितः ॥ ८ ॥

रुरोद विगतप्राणां दीप्यमानां सुतेजसा ।

रुरुः श्रुत्वा तदाक्रन्दं दर्शनार्थं समागतः ॥ ९ ॥

ददर्श पतितां तत्र सजीवामिव कामिनीम् ।

रुदन्तं स्थूलकेशं च दृष्ट्वान्यान्ृषिसत्तमान् ॥ १० ॥

रुरुः स्थानाद्बहिर्गत्वा रुरोद विरहाकुलः ।

अहो दैवेन सर्पोऽयं प्रेषितः परमाद्भुतः ॥ ११ ॥

मम शर्मविधाताय दुःखहेतुरयं किल ।
किं करोमि क्व गच्छामि मृता मे प्राणवल्लभा ॥ १२ ॥
न वै जीवितुमिच्छामि वियुक्तः प्रिययानया ।
नालिङ्गिता वरारोहा न मया चुम्बिता मुखे ॥ १३ ॥
न पाणिग्रहणं प्राप्तं मन्दभाग्येन सर्वथा ।
लाजाहोमस्तथा चाग्नौ न कृतस्त्वनया सह ॥ १४ ॥
मानुष्यं धिगिदं कामं गच्छन्त्वद्य ममासवः ।
दुःखितस्य न वा मृत्युर्वाञ्छितः समुपैति हि ॥ १५ ॥
सुखं तर्हि कथं दिव्यमाप्यते भुवि वाञ्छितम् ।
प्रपतामि हृदे घोरे पावके प्रपताम्यहम् ॥ १६ ॥
विषमद्भि गले पाशं कृत्वा प्राणांस्त्यजाम्यहम् ।
विलप्यैवं रुरुस्तत्र विचार्य मनसा पुनः ॥ १७ ॥
उपायं चिन्तयामास स्थितस्तस्मिन्नदीतटे ।
मरणात्किं फलं मे स्यादात्महत्या दुरत्यया ॥ १८ ॥
दुःखितश्च पिता मे स्याज्जननी चातिदुःखिता ।
दैवस्तुष्टो भवेत्कामं दृष्ट्वा मां त्यक्तजीवितम् ॥ १९ ॥
सर्वः प्रमुदितश्च स्यान्मत्क्षये नात्र संशयः ।
उपकारः प्रियायाः कः परलोके भवेदपि ॥ २० ॥
मृते मय्यात्मघातेन विरहात्पीडितेऽपि च ।
परलोके प्रिया सापि न मे स्यादात्मघातिनः ॥ २१ ॥
एतदर्थं मृते दोषा मयि नैवामृते पुनः ।
विमृश्यैव रुरुस्तत्र स्नात्वाचम्य शुचिः स्थितः ॥ २२ ॥
अब्रवीद्वचनं कृत्वा जलं पाणावसौ मुनिः ।
यन्मया सुकृतं किञ्चित्कृतं देवार्चनादिकम् ॥ २३ ॥
गुरवः पूजिता भक्त्या हुतं जप्तं तपः कृतम् ।
अधीतास्त्वखिला वेदा गायत्री संस्कृता यदि ॥ २४ ॥
रविराराधितस्तेन सञ्जीवतु मम प्रिया ।
यदि जीवेन्न मे कान्ता त्यजे प्राणानहं ततः ॥ २५ ॥

इत्युक्त्वा तज्जलं भूमौ चिक्षेपाराध्य देवताः ।

राजोवाच

एवं विलपतस्तस्य भार्यया दुःखितस्य च ॥ २६ ॥

देवदूतस्तदाभ्येत्य वाक्यमाह रुरुं ततः ।

देवदूत उवाच

माकार्षीः साहसं ब्रह्मन्कथं जीवेन्मृता प्रिया ॥ २७ ॥

गतायुरेषा सुश्रोणी गन्धर्वाप्सरसोः सुता ।

अन्यां कामय चार्वङ्गीं मृतेयं चाविवाहिता ॥ २८ ॥

किं रोदिषि सुदुर्बुद्धे का प्रीतिस्तेऽनया सह ।

रुरुवाच

देवदूत न चान्यां वै वरिष्याम्यहमङ्गनाम् ॥ २९ ॥

यदि जीवेन्न जीवेद्वा मर्तव्यं चाधुना मया ।

राजोवाच

विदित्वेति हठं तस्य देवदूतो मुदान्वितः ॥ ३० ॥

उवाच वचनं तथ्यं सत्यं चातिमनोहरम् ।

उपायं शृणु विप्रेन्द्र विहितं यत्सुरैः पुरा ॥ ३१ ॥

आयुषोऽर्धप्रदानेन जीवयाशु प्रमद्वराम् ।

रुरुवाच

आयुषोऽर्धं प्रयच्छामि कन्यायै नात्र संशयः ॥ ३२ ॥

अद्य प्रत्यावृतप्राणा प्रोतिष्ठतु मम प्रिया ।

विश्वावसुस्तदा तत्र विमानेन समागतः ॥ ३३ ॥

ज्ञात्वा पुत्रीं मृतां चाशु स्वर्गलोकात्प्रमद्वराम् ।

ततो गन्धर्वराजश्च देवदूतश्च सत्तमः ॥ ३४ ॥

धर्मराजमुपेत्येदं वचनं प्रत्यभाषताम् ।

धर्मराज रुरोः पत्नी सुता विश्वावसोस्तथा ॥ ३५ ॥

मृता प्रमद्वरा कन्या दष्टा सर्पेण चाधुना ।

सा रुरोरायुषोऽर्धेन मर्तुकामस्य सूर्यज ॥ ३६ ॥

समुत्तिष्ठतु तन्वङ्गी व्रतचर्याप्रभावतः ।

धर्म उवाच

विश्वावसुसुतां कन्यां देवदूत यदीच्छसि ॥ ३७ ॥

उत्तिष्ठत्वायुषोऽर्धेन रुरुं गत्वा त्वमर्पय ।

राजोवाच

एवमुक्तस्ततो गत्वा जीवयित्वा प्रमद्वराम् ॥ ३८ ॥

रुरोः समर्पयामास देवदूतस्त्वरान्वितः ।

ततः शुभेऽहि विधिना रुरुणापि विवाहिता ॥ ३९ ॥

इत्थं चोपाययोगेन मृताप्युज्जीविता तदा ।

उपायस्तु प्रकर्तव्यः सर्वथा शास्त्रसम्मतः ॥ ४० ॥

मणिमन्त्रौषधीभिश्च विधिवत्प्राणरक्षणे ।

इत्युक्त्वा सचिवान् राजा कल्पयित्वा सुरक्षकान् ॥ ४१ ॥

कारयित्वाथ प्रासादं सप्तभूमिकमुत्तमम् ।

आरुरोहोत्तरासूनुः सचिवैः सह तत्क्षणम् ॥ ४२ ॥

मणिमन्त्रधराः शूराः स्थापितास्तत्र रक्षणे ।

प्रेषयामास भूपालो मुनिं गौरमुखं ततः ॥ ४३ ॥

प्रसादार्थं सेवकस्य क्षमस्वेति पुनः पुनः ।

ब्राह्मणान्सिद्धमन्त्रज्ञान् रक्षणार्थमितस्ततः ॥ ४४ ॥

मन्त्रिपुत्रः स्थितस्तत्र स्थापयामास दन्तिनः ।

न कश्चिदारुहेतत्र प्रासादे चातिरक्षिते ॥ ४५ ॥

वातोऽपि न चरेत्तत्र प्रवेशे विनिवार्यते ।

भक्ष्यभोज्यादिकं राजा तत्रस्थश्च चकार सः ॥ ४६ ॥

स्तानसन्ध्यादिकं कर्म तत्रैव विनिवर्त्य च ।

राजकार्याणि सर्वाणि तत्रस्थश्चाकरोन्नृपः ॥ ४७ ॥

मन्त्रिभिः सह सम्मन्त्र्य गणयन्दिवसानपि ।

कश्चिच्च कश्यपो नाम ब्राह्मणो मन्त्रिसत्तमः ॥ ४८ ॥

शुश्राव च तथा शापं प्राप्तं राजा महात्मना ।

स धनार्थी द्विजश्रेष्ठः कश्यपः समचिन्तयत् ॥ ४९ ॥

व्रजामि तत्र यत्रास्ते शसो राजा द्विजेन ह ।

इति कृत्वा मतिं विप्रः स्वगृहान्निःसृतः पथि ॥ ५० ॥

कश्यपो मन्त्रविद्विद्वान्धनार्थी मुनिसत्तमः ॥ ५१ ॥

इति श्रीमद्देवीभागवते महापुराणेऽष्टादशसाहस्र्या संहितायां द्वितीयस्कन्धे परीक्षितराज्ञो गुप्तगृहे वासवर्णनं नाम
नवमोऽध्यायः ॥ ९ ॥

देवीभागवतपुराणम्/स्कन्धः ०२/अध्यायः १०

<https://sa.wikisource.org/s/ier>

< देवीभागवतपुराणम् | स्कन्धः ०२

परीक्षिन्मरणम्

सूत उवाच

तस्मिन्नेव दिने नाम्ना तक्षकस्तं नृपोत्तमम् ।

शसं ज्ञात्वा गृहात्पूर्णं निःसृतः पुरुषोत्तमः ॥ १ ॥

वृद्धब्राह्मणवेषेण तक्षकः पथि निर्गतः ।

अपश्यत्कश्यपं मार्गे व्रजन्तं नृपतिं प्रति ॥ २ ॥

तमपृच्छत्पन्नगोऽसौ ब्राह्मणं मन्त्रवादिनम् ।

क्व भवांस्त्वरितो याति किञ्च कार्यं चिकीर्षति ॥ ३ ॥

कश्यप उवाच

परीक्षितं नृपश्रेष्ठं तक्षकश्च प्रधक्ष्यति ।

तत्राहं त्वरितो यामि नृपं कर्तुमपज्वरम् ॥ ४ ॥

मन्त्रोऽस्ति मम विप्रेन्द्र विषनाशकरः किल ।

जीवयिष्याम्यहं तं वै जीवितव्येऽधुना किल ॥ ५ ॥

तक्षक उवाच

अहं स पन्नगो ब्रह्मंस्तं धक्ष्यामि महीपतिम् ।

निवर्तस्व न शक्तस्त्वं मया दष्टं चिकित्सितुम् ॥ ६ ॥

कश्यप उवाच

अहं दष्टं त्वया सर्प नृपं शसं द्विजेन वै ।

जीवयिष्याम्यसन्देहं कामं मन्त्रबलेन वै ॥ ७ ॥

तक्षक उवाच

यदि त्वं जीवितुं यासि मया दष्टं नृपोत्तमम् ।

मन्त्रशक्तिबलं विप्र दर्शय त्वं ममानघ ॥ ८ ॥

धक्ष्याम्येनं च न्यग्रोधं विषदंष्ट्राभिरय वै ।

कश्यप उवाच

जीवयिष्ये त्वया दष्टं दग्धं वा पन्नगोत्तम ॥ ९ ॥

सूत उवाच

अदशत्पन्नगो वृक्षं भस्मसाच्च चकार तम् ।

उवाच कश्यपं भूयो जीवयैनं द्विजोत्तम ॥ १० ॥

दृष्ट्वा भस्मीकृतं वृक्षं पन्नगेन विषाग्निना ।

सर्वं भस्म समाहृत्य कश्यपो वाक्यमब्रवीत् ॥ ११ ॥

पश्य मन्त्रबलं मेऽद्य न्यग्रोधं पन्नगोत्तम ।

जीवयाम्यद्य वृक्षं वै पश्यतस्ते महाविष ॥ १२ ॥

इत्युक्त्वा जलमादाय कश्यपो मन्त्रवित्तमः ।

सिषेच भस्मराशिं तं मन्त्रितेनैव वारिणा ॥ १३ ॥

तद्वारिसेचनाज्जातो न्यग्रोधः पूर्ववच्छुभः ।

विस्मयं तक्षकः प्राप्तो दृष्ट्वा तं जीवितं नगम् ॥ १४ ॥

तमाह कश्यपं नागः किमर्थं ते परिश्रमः ।

सम्पादयामि तं कामं ब्रूहि वाडव वाञ्छितम् ॥ १५ ॥

कश्यप उवाच

वित्तार्थी नृपतिं मत्वा शप्तं पन्नग निःसृतः ।

गृहादहं चोपकर्तुं विद्यया नृपसत्तमम् ॥ १६ ॥

तक्षक उवाच

वित्तं गृहाण विप्रेन्द्र यावदिच्छसि पार्थिवात् ।

ददामि स्वगृहं याहि सकामोऽहं भवाम्यतः ॥ १७ ॥

सूत उवाच

तच्छ्रुत्वा वचनं तस्य कश्यपः परमार्थवित् ।

चिन्तयामास मनसा किं करोमि पुनः पुनः ॥ १८ ॥

धनं गृहीत्वा स्वगृहं प्रयामि यद्यहं पुनः ।

भविष्यति न मे कीर्तिर्लोके लोभसमाश्रयात् ॥ १९ ॥

जीवितेऽथ नृपश्रेष्ठे कीर्तिः स्यादचला मम ।

धनप्राप्तिश्च बहुधा भवेत्पुण्यं च जीवनात् ॥ २० ॥

रक्षणीयं यशः कामं धिग्धनं यशसा विना ।

सर्वस्वं रघुणा पूर्वं दत्तं विप्राय कीर्तये ॥ २१ ॥
हरिश्चन्द्रेण कर्णेन कीर्त्यर्थं बहुविस्तरम् ।
उपेक्ष्यं कथं भूपं दह्यमानं विषाग्निना ॥ २२ ॥
जीवितेऽद्य मया राज्ञि सुखं सर्वजनस्य च ।
अराजके प्रजानाशो भविता नात्र संशयः ॥ २३ ॥
प्रजानाशस्य पापं मे भविष्यति मृते नृपे ।
अपकीर्तिश्च लोकेषु धनलोभाद्भविष्यति ॥ २४ ॥
इति सञ्चिन्त्य मनसा ध्यानं कृत्वा स कश्यपः ।
गतायुषं च नृपतिं ज्ञातवाम्बुद्धिमत्तरः ॥ २५ ॥
आसन्नमृत्युं राजानं ज्ञात्वा ध्यानेन कश्यपः ।
गृहं ययौ स धर्मात्मा धनमादाय तक्षकात् ॥ २६ ॥
निवर्त्य कश्यपं सर्पः सप्तमे दिवसे नृपम् ।
हन्तुकामो जगामाशु नगरं नागसाह्वयम् ॥ २७ ॥
शुश्राव नगरस्यान्ते प्रासादस्थं परीक्षितम् ।
मणिमन्त्रौषधैः कामं रक्ष्यमाणमतन्द्रितम् ॥ २८ ॥
चिन्ताविष्टस्तदा नागो विप्रशापभयाकुलः ।
चिन्तयामास योगेन प्रविशेयं गृहं कथम् ॥ २९ ॥
वञ्जयामि कथं चैनं राजानं पापकारिणम् ।
विप्रशापाद्धतं मूढं विप्रपीडाकरं शठम् ॥ ३० ॥
पाण्डवानां कुले जातः कोऽपि नैतादृशो भवेत् ।
तापसस्य गले येन मृतः सर्पो निवेशितः ॥ ३१ ॥
कृत्वा विगर्हितं कर्म जानन्कालगतिं नृपः ।
रक्षकान्भवने कृत्वा प्रासादमभिगम्य च ॥ ३२ ॥
मृत्युं वञ्चयते राजा वर्ततेऽद्य निराकुलः ।
तं कथं धक्षयिष्यामि विप्रवाक्येन चोदितः ॥ ३३ ॥
न जानाति च मन्दात्मा मरणं ह्यनिवर्तनम् ।
तेनासौ रक्षकान्स्थाप्य सौधारूढोऽद्य मोदते ॥ ३४ ॥
यदि वै विहितो मृत्युर्देवेनामिततेजसा ।

स कथं परिवर्तेत कृतैर्यत्नैस्तु कोटिभिः ॥ ३५ ॥
पाण्डवस्य च दायादो जानन्मृत्युं गतं नृपः ।
जीवने मतिमास्थाय स्थितः स्थाने निराकुलः ॥ ३६ ॥
दानपुण्यादिकं राजा कर्तुमर्हति सर्वथा ।
धर्मेण हन्यते व्याधिर्येनायुः शाश्वतं भवेत् ॥ ३७ ॥
नोचेन्मृत्युविधिं कृत्वा स्नानदानादिकाः क्रियाः ।
मरणं स्वर्गलोकाय नरकायान्यथा भवेत् ॥ ३८ ॥
द्विजपीडाकृतं पापं पृथग्वास्य च भूपतेः ।
विप्रशापस्तथा घोर आसन्ने मरणे किल ॥ ३९ ॥
न कोऽपि ब्राह्मणः पार्श्वे य एनं प्रतिबोधयेत् ।
वेधसा विहितो मृत्युरनिवार्यस्तु सर्वथा ॥ ४० ॥
इति सञ्चिन्त्य सर्पोऽसौ स्वान्नागान्निकटे स्थितान् ।
कृत्वा तापसवेषांस्तान्प्राहिणोत्सुभुजङ्गमान् ॥ ४१ ॥
फलमूलादिकं गृह्य राज्ञे नागोऽथ तक्षकः ।
स्वयं च कीटरूपेण फलमध्ये ससार ह ॥ ४२ ॥
निर्गतास्ते तदा नागाः फलान्यादाय सत्वराः ।
ते राजभवनं प्राप्य स्थिताः प्रासादसन्निधौ ॥ ४३ ॥
रक्षकास्तापसान्दृष्ट्वा पप्रच्छुस्तच्चिकीर्षितम् ।
ऊचुस्ते भूपतिं द्रष्टुं प्राप्ताः स्मोऽद्य तपोवनात् ॥ ४४ ॥
अभिमन्युसुतं वीरं कुलार्कं चारुदर्शनम् ।
परिवर्धयितुं प्राप्ता मन्त्रैराथर्वणैस्तथा ॥ ४५ ॥
निवेदयध्वं राजानं दर्शनार्थागतान्मुनीन् ।
कृत्वाभिषेकान्यास्यामो दत्त्वा मिष्टफलानि च ॥ ४६ ॥
भारतानां कुले वापि न दृष्टा द्वाररक्षकाः ।
न श्रुतं तापसानां तु राज्ञोऽसन्दर्शनं किल ॥ ४७ ॥
आरोहामो वयं तत्र यत्र राजा परीक्षितः ।
आशीर्भिर्वर्धयित्वैनं दत्ताज्ञाः प्रव्रजामहे ॥ ४८ ॥

सूत उवाच

इत्याकर्ण्य वचस्तेषां तापसानां तु रक्षकाः ।

प्रत्युचुस्तान् द्विजान्मत्वा निदेशं भूपतेर्यथा ॥ ४९ ॥

नाद्य वो दर्शनं विप्रा राज्ञः स्यादिति नो मतिः ।

श्वः सर्वतापसैरत्र त्वागन्तव्यं नृपालये ॥ ५० ॥

अनारोहस्तु प्रासादो विप्राणां मुनिसत्तमाः ।

विप्रशापभयाद्राज्ञा विहितोऽस्ति न संशयः ॥ ५१ ॥

तदोचुस्तानथो विप्राः फलमूलजलानि च ।

विप्राशिषश्च राज्ञेऽथ ग्राहयन्तु सुरक्षकाः ॥ ५२ ॥

ते गत्वा नृपतिं प्रोचुस्तापसानागताञ्जनाः ।

राजोवाचानयध्वं वै फलमूलादिकं च यत् ॥ ५३ ॥

पृच्छध्वं तापसान्कार्यं प्रातरागमनं पुनः ।

प्रणामं कथयध्वं मे नाद्य सन्दर्शनं मम ॥ ५४ ॥

ते गत्वाथ समादाय फलमूलादिकं च यत् ।

राज्ञे समर्पयामासुर्बहुमानपुरःसरम् ॥ ५५ ॥

गतेषु तेषु नागेषु विप्रवेषावृतेषु च ।

फलान्यादाय राजासौ सचिवानिदमब्रवीत् ॥ ५६ ॥

सुहृदो भक्षयन्त्वद्य फलान्येतानि सर्वशः ।

अद्यहं चैकमेतद्वै फलं विप्रार्पितं महत् ॥ ५७ ॥

इत्युक्त्वा तत्फलं दत्वा सुहृद्भ्यश्चोत्तरासुतः ।

करे कृत्वा फलं पक्वं ददार नृपतिः स्वयम् ॥ ५८ ॥

विदारितं फलं राज्ञा तत्र कृमिरभूदणुः ।

स कृष्णनयनस्ताम्रो दृष्टो भूपतिना स्वयम् ॥ ५९ ॥

तं दृष्ट्वा नृपतिः प्राह सचिवान्विस्मितानथ ।

अस्तमभ्येति सविता विषादद्य न मे भयम् ॥ ६० ॥

अङ्गीकरोमि तं शापं कृमिको मां दशत्वयम् ।

एवमुक्त्वा स राजेन्द्रो ग्रीवायां संन्यवेशयत् ॥ ६१ ॥

अस्तं याते दिवानाथे धृतः कण्ठेऽथ कीटकः ।

तक्षकस्तु तदा जातः कालरूपी भयानकः ॥ ६२ ॥

राजा संवेष्टितस्तेन दष्टश्चापि महीपतिः ।

मन्त्रिणो विस्मयं प्राप्ता रुरुदुर्भृशदुःखिताः ॥ ६३ ॥

घोररूपमहिं वीक्ष्य दुद्रुवुस्ते भयार्दिताः ।

चुकुशू रक्षकाः सर्वे हाहाकारो महानभूत् ॥ ६४ ॥

वेष्टितो भोगिभोगेन विनष्टबहुपौरुषः ।

नोवाच नृपतिः किञ्चिन्न चचालोत्तरासुतः ॥ ६५ ॥

उत्थिताग्निशिखा घोरा विषजा तक्षकाननात् ।

प्रजज्वाल नृपं त्वाशु गतप्राणं चकार ह ॥ ६६ ॥

हत्वाशु जीवितं राजस्तक्षको गगने गतः ।

जगद्गन्धं तु कुर्वाणं ददृशुस्तं जना इह ॥ ६७ ॥

स पपात गतप्राणो राजा दग्ध इव द्रुमः ।

चुकुशुश्च जनाः सर्वे मृतं दृष्ट्वा नराधिपम् ॥ ६८ ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ द्वितीयस्कन्धे परीक्षिन्मरणं नाम दशमोऽध्यायः ॥ १० ॥

देवीभागवतपुराणम्/स्कन्धः ०२/अध्यायः ११

<https://sa.wikisource.org/s/ies>

< देवीभागवतपुराणम् | स्कन्धः ०२

सर्पसत्रवर्णनम्

सूत उवाच

गतप्राणं तु राजानं बालं पुत्रं समीक्ष्य च ।

चक्रुश्च मन्त्रिणः सर्वे परलोकस्य सत्क्रियाः ॥ १ ॥

गङ्गातीरे दग्धदेहं भस्मप्रायं महीपतिम् ।

अगुरुभिश्चाभियुक्तायां चितायामध्यरोपयन् ॥ २ ॥

दुर्मरणे मृतस्यास्य चकुश्चैवौर्ध्वदैहिकीम् ।

क्रियां पुरोहितास्तस्य वेदमन्त्रैर्विधानतः ॥ ३ ॥

ददुर्दानानि विप्रेभ्यो गाः सुवर्णं यथोचितम् ।

अन्नं बहुविधं तत्र वस्त्राणि विविधानि च ॥ ४ ॥

सुमुहूर्ते सुतं बालं प्रजानां प्रीतिवर्धनम् ।

सिंहासने शुभे तत्र मन्त्रिणः संन्यवेशयन् ॥ ५ ॥

पौरा जानपदा लोकाश्चक्रुस्तं नृपतिं शिशुम् ।

जनमेजयनामानं राजलक्षणसंयुतम् ॥ ६ ॥

धात्रेयी शिक्षयामास राजचिह्नानि सर्वशः ।

दिने दिने वर्धमानः स बभूव महामतिः ॥ ७ ॥

प्राप्ते चैकादशे वर्षे तस्मै कुलपुरोहितः ।

यथोचितां ददौ विद्यां जग्राह स यथोचिताम् ॥ ८ ॥

धनुर्वेदं कृपः पूर्णं ददावस्मै सुसंस्कृतम् ।

अर्जुनाय यथा द्रोणः कर्णाय भार्गवो यथा ॥ ९ ॥

सम्प्राप्तविद्यो बलवान्वभूव दुरतिक्रमः ।

धनुर्वेदे तथा वेदे पारगः परमार्थवित् ॥ १० ॥

धर्मशास्त्रार्थकुशलः सत्यवादी जितेन्द्रियः ।

चकार राज्यं धर्मात्मा पुरा धर्मसुतो यथा ॥ ११ ॥

ततः सुवर्णवर्माख्यो राजा काशिपतिः किल ।
वपुष्टमां शुभा कन्यां ददौ पारीक्षिताय च ॥ १२ ॥
स तां प्राप्यासितापाङ्गीं मुमुदे जनमेजयः ।
काशिराजसुतां कान्तां प्राप्य राजा यथा पुरा ॥ १३ ॥
विचित्रवीर्यो मुमुदे सुभद्रां च यथार्जुनः ।
विजहार महीपालो वनेषूपवनेषु च ॥ १४ ॥
तया कमलपत्राक्ष्या शच्या शतक्रतुर्यथा ।
प्रजास्तस्य सुसन्तुष्टा बभूवुः सुखलालिताः ॥ १५ ॥
मन्त्रिणः कर्मकुशलाश्चक्रुः कार्याणि सर्वशः ।
एतस्मिन्नेव काले तु मुनिरुत्तङ्कनामकः ॥ १६ ॥
तक्षकेण परिक्लिष्टो हस्तिनापुरमभ्यगात् ।
वैरस्यापचितिं कोऽस्य प्रकुर्यादिति चिन्तयन् ॥ १७ ॥
परीक्षितसुतं मत्वा तं नृपं समुपागतः ।
कार्याकार्यं न जानासि समये नृपसत्तम ॥ १८ ॥
अकर्तव्यं करोष्यद्य कर्तव्यं न करोषि वै ।
किं त्वां सम्प्रार्थयाम्यद्य गतामर्षं निरुद्यमम् ॥ १९ ॥
अवैरजमतन्त्रजं बालचेष्टासमन्वितम् ।
जनमेजय उवाच
किं वैरं न मया ज्ञातं न किं प्रतिकृतं मया ॥ २० ॥
तद्वद त्वं महाभाग करोमि यदनन्तरम् ।
उत्तङ्क उवाच
पिता ते निहतो भूप तक्षकेण दुरात्मना ॥ २१ ॥
मन्त्रिणस्त्वं समाहूय पृच्छ स्वपितृनाशनम् ।
सूत उवाच
तच्छ्रुत्वा वचनं राजा पप्रच्छ मन्त्रिसत्तमान् ॥ २२ ॥
ऊचुस्ते द्विजशापेन दष्टः सर्पेण वै मृतः ।
जनमेजय उवाच
शापोऽत्र कारणं राज्ञः शप्तस्य मुनिना किल ॥ २३ ॥

तक्षकस्य तु को दोषो ब्रूहि मे मुनिसत्तम ।

उत्तङ्क उवाच

तक्षकेण धनं दत्त्वा कश्यपः सन्निवारितः ॥ २४ ॥

न स किं तक्षको वैरी पितृहा तव भूपते ।

भार्या रुरोः पुरा भूप दष्टा सर्पेण सा मृता ॥ २५ ॥

अविवाहिता तु मुनिना जीविता च पुनः प्रिया ।

रुरुणापि कृता तत्र प्रतिज्ञा चातिदारुणा ॥ २६ ॥

यं यं सर्पं प्रपश्यामि तं तं हन्म्यायुधेन वै ।

एवं कृत्वा प्रतिज्ञां स शस्त्रपाणी रुरुस्तदा ॥ २७ ॥

व्यचरत्पृथिवीं राजन्निघ्नन्सर्पान्यतस्ततः ।

एकदा स वने घोरं दुण्डुभं जरसान्वितम् ॥ २८ ॥

अपश्यद्वण्डमुद्यम्य हन्तुं तं समुपाययौ ।

अभ्यहन्रुषितो विप्रस्तमुवाचाथ दुण्डुभः ॥ २९ ॥

नापराध्नोमि ते विप्र कस्मान्मामभिहंसि वै ।

रुरुवाच

प्राणप्रिया मे दयिता दष्टा सर्पेण सा मृता ॥ ३० ॥

प्रतिज्ञेयं तदा सर्प दुःखितेन मया कृता ।

दुण्डुभ उवाच

नाहं दशामि तेऽन्ये वै ये दशन्ति भुजङ्गमाः ॥ ३१ ॥

शरीरसमयोगेन न मां हिंसितुमर्हसि ।

उत्तङ्क उवाच

श्रुत्वा तां मानुषीं वाणीं सर्पेणोक्तां मनोहराम् ॥ ३२ ॥

रुरुः पप्रच्छ कोऽसि त्वं कस्मादुण्डुभतां गतः ।

सर्प उवाच

ब्राह्मणोऽहं पुरा विप्र सखा मे खगमाभिधः ॥ ३३ ॥

विप्रो धर्मभृतां श्रेष्ठः सत्यवादी जितेन्द्रियः ।

स मया वञ्जितो मौख्यात्सर्पं कृत्वा च तार्णकम् ॥ ३४ ॥

भयं च प्रापितोऽत्यर्थमग्निहोत्रगृहे स्थितः ।

तेन भीतेन शसोऽहं विह्वलेनातिवेपिना ॥ ३५ ॥

भव सर्पो मन्दबुद्धे येनाहं धर्षितस्त्वया ।

मया प्रसादितोऽत्यर्थं सर्पेणासौ द्विजोत्तमः ॥ ३६ ॥

मामुवाचाथ तत्क्रोधात्किञ्चिच्छान्तिमवाप्य च ।

रुरुस्ते मोचिता शापस्यास्य सर्प भविष्यति ॥ ३७ ॥

प्रमतेस्तु सुतो नूनमिति मां सोऽब्रवीद्वचः ।

सोऽहं सर्पो रुरुस्त्वं च शृणु मे परमं वचः ॥ ३८ ॥

अहिंसा परमो धर्मो विप्राणां नात्र संशयः ।

दया सर्वत्र कर्तव्या ब्राह्मणेन विजानता ॥ ३९ ॥

यज्ञादन्यत्र विप्रेन्द्र न हिंसा याज्ञिको मता ।

सूत उवाच

सर्पयोनेर्विनिर्मुक्तो ब्राह्मणोऽसौ रुरुस्ततः ॥ ४० ॥

कृत्वा तस्य च शापान्तं परित्यक्तं च हिंसनम् ।

विवाहिता तेन बाला मृता सज्जीविता पुनः ॥ ४१ ॥

कदनं सर्वसर्पाणां कृतं वैरमनुस्मरन् ।

त्वं तु वैरं समुत्सृज्य वर्तसे पन्नगेष्वथ ॥ ४२ ॥

विमन्युर्भरतश्रेष्ठ पितृघातकरेषु वै ।

अन्तरिक्षे मृतस्तातः स्नानदानविवर्जितः ॥ ४३ ॥

तस्योद्धारं च राजेन्द्र कुरु हत्वाथ पन्नगान् ।

पितुर्वैरं न जानाति जीवन्नेव मृतो हि सः ॥ ४४ ॥

दुर्गतिस्ते पितुस्तावद्यावत्तान्न हनिष्यसि ।

अम्बामखमिषं कृत्वा कुरु यज्ञं नृपोत्तम ॥ ४५ ॥

सर्पसत्रं महाराज पितुर्वैरमनुस्मरन् ।

सूत उवाच

इति तस्य वचः श्रुत्वा राजा जन्मेजयस्तदा ॥ ४६ ॥

नेत्राभ्यामश्रुपातं च चकारातीव दुःखितः ।

धिङ्मामस्तु सुदुर्बुद्धेर्वृथा मानकरस्य वै ॥ ४७ ॥

पिता यस्य गतिं घोरां प्राप्तः पन्नगपीडितः ।

अद्याहं मखमारभ्य करोम्यपचितिं पितुः ॥ ४८ ॥

हत्वा सर्पानसन्दिग्धो दीप्यमाने विभावसौ ।

आहूय मन्त्रिणः सर्वान् राजा वचनमब्रवीत् ॥ ४९ ॥

कुर्वन्तु यज्ञसम्भारं यथार्हं मन्त्रिसत्तमाः ।

गङ्गातीरे शुभां भूमिं मापयित्वा द्विजोत्तमैः ॥ ५० ॥

कुर्वन्तु मण्डपं स्वस्थाः शतस्तम्भं मनोहरम् ।

वेदी यज्ञस्य कर्तव्या ममाद्य सचिवाः खलु ॥ ५१ ॥

तदङ्गत्वे विधेयो वै सर्पसत्रः सुविस्तरः ।

तक्षकस्तु पशुस्तत्र होतोत्तङ्को महामुनिः ॥ ५२ ॥

शीघ्रमाहूयतां विप्राः सर्वज्ञा वेदपारगाः ।

सूत उवाच

मन्त्रिणस्तु तदा चक्रुर्भूपवाक्यैर्विचक्षणाः ॥ ५३ ॥

यज्ञस्य सर्वसम्भारं वेदीं यज्ञस्य विस्तृताम् ।

हवने वर्तमाने तु सर्पाणां तक्षको गतः ॥ ५४ ॥

इन्द्रं प्रति भयार्तोऽहं त्राहि मामिति चाब्रवीत् ।

भयभीतं समाश्वास्य स्वासने सन्निवेश्य च ॥ ५५ ॥

ददावभयमत्यर्थं निर्भयो भव पन्नग ।

तमिन्द्रशरणं ज्ञात्वा मुनिर्दत्ताभयं तथा ॥ ५६ ॥

उत्तङ्कोऽह्यदुद्विग्नः सेन्द्रं कृत्वा निमन्त्रणम् ।

स्मृतस्तदा तक्षकेण यायावरकुलोद्भवः ॥ ५७ ॥

आस्तीको नाम धर्मात्मा जरत्कारुसुतो मुनिः ।

तत्रागत्य मुनेर्बालस्तुष्टाव जनमेजयम् ॥ ५८ ॥

राजा तमर्चयामास दृष्ट्वा बालं सुपण्डितम् ।

अर्चयित्वा नृपस्तं तु छन्दयामास वाञ्छितैः ॥ ५९ ॥

स तु वव्रे महाभाग यज्ञोऽयं विरमत्विति ।

सत्यबद्धो नृपस्तेन प्रार्थितश्च पुनस्तथा ॥ ६० ॥

होमं निवर्तयामास सर्पाणां मुनिवाक्यतः ।

भारतं श्रावयामास वैशम्पायन विस्तरात् ॥ ६१ ॥

श्रुत्वापि नृपतिः कामं न शान्तिमभिजग्मिवान् ।

व्यासं पप्रच्छ भूपालो मम शान्तिः कथं भवेत् ॥ ६२ ॥

मनोऽतिदह्यते कामं किं करोमि वदस्व मे ।

पिता मे दुर्भगस्यैव मृतः पार्थसुतात्मजः ॥ ६३ ॥

क्षत्रियाणां महाभाग सङ्ग्रामे मरणं वरम् ।

रणे वा मरणं व्यास गृहे वा विधिपूर्वकम् ॥ ६४ ॥

मरणं न पितुर्मेऽभूदन्तरिक्षे मृतोऽवशः ।

शान्त्युपायं वदस्वात्र त्वं च सत्यवतीसुत ॥ ६५ ॥

यथा स्वर्गं व्रजेदाशु पिता मे दुर्गतिं गतः ॥ ६६ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे सर्पसत्रवर्णनं नामैकादशोऽध्यायः ॥ ११ ॥

देवीभागवतपुराणम्/स्कन्धः ०२/अध्यायः १२

<https://sa.wikisource.org/s/iet>

< देवीभागवतपुराणम् | स्कन्धः ०२

श्रोतृप्रवक्तृप्रसङ्गः

सूत उवाच

तच्छ्रुत्वा वचनं तस्य व्यासः सत्यवतीसुतः ।

उवाच वचनं तत्र सभायां नृपतिं च तम् ॥ १ ॥

व्यास उवाच

शृणु राजन् प्रवक्ष्यामि पुराणं गुह्यमद्भुतम् ।

पुण्यं भागवतं नाम नानाख्यानयुतं शिवम् ॥ २ ॥

अध्यापितं मया पूर्वं शुकायात्मसुताय वै ।

श्रावयामि नृप त्वां हि रहस्यं परमं मम ॥ ३ ॥

धर्मार्थकाममोक्षाणां कारणं श्रवणात्किल ।

शुभद सुखदं नित्यं सर्वागमसमुद्धृतम् ॥ ४ ॥

जनमेजय उवाच

आस्तीकोऽयं सुतः कस्य विघ्नार्थं कथमागतः ।

प्रयोजनं किमत्रास्य सर्पाणां रक्षणे प्रभो ॥ ५ ॥

कथयैतन्महाभाग विस्तरेण कथानकम् ।

पुराणं च तथा सर्वं विस्तराद्ब्रूत सुव्रत ॥ ६ ॥

व्यास उवाच

जरत्कारुर्मुनिः शान्तो न चकार गृहाश्रमम् ।

तेन दृष्टा वने गर्ते लम्बमाना स्वपूर्वजाः ॥ ७ ॥

ततस्तमाहुः कुरु पुत्र दारा-

न्यथा च नः स्यात्परमा हि तृप्तिः ।

स्वर्गे व्रजामः खलु दुःखमुक्ता

वयं सदाचारयुते सुते वै ॥ ८ ॥

स तानुवाचाथ लभे समाना-

मयाचितां चातिवशानुगां च ।

तदा गृहारम्भमहं करोमि

ब्रवीमि तथ्यं मम पूर्वजा वै ॥ ९ ॥

इत्युक्त्वा ताञ्जरत्कारुर्गतस्तीर्थान्प्रति द्विजः ।

तदैव पन्नगाः शप्ता मात्राग्नौ निपतन्त्विति ॥ १० ॥

कश्यपस्य मुनेः पत्न्यौ कद्रूश्च विनता तथा ।

दृष्ट्वादित्यरथे चाश्वमूचतुश्च परस्परम् ॥ ११ ॥

तं दृष्ट्वा च तदा कद्रूर्विनतामिदमब्रवीत् ।

किंवर्णोऽयं हयो भद्रे सत्यं प्रब्रूहि माचिरम् ॥ १२ ॥

विनतोवाच

श्वेत एवाश्वराजोऽयं किं वा त्वं मन्यसे शुभे ।

ब्रूहि वर्णं त्वमप्यस्य ततस्तु विपणावहे ॥ १३ ॥

कद्रुरुवाच

कृष्णवर्णमहं मन्ये हयमेनं शुचिस्मिते ।

एहि सार्धं मया दिव्यं दासीभावाय भामिनि ॥ १४ ॥

सूत उवाच

कद्रूश्च स्वसुतानाह सर्वान्सर्पान्वशे स्थितान् ।

बालाञ्छयामान्प्रकुर्वन्तु यावतोऽश्वशरीरके ॥ १५ ॥

नेति केचन तत्राहुस्तानथासौ शशाप ह ।

जनमेजयस्य यज्ञे वै गमिष्यथ हुताशनम् ॥ १६ ॥

अन्ये चक्रुर्हयं सर्पाः कर्बुरं वर्णभोगकैः ।

वेष्टयित्वास्य पुच्छं तु मातुः प्रियचिकीर्षया ॥ १७ ॥

भगिन्यौ च सुसंयुक्ते गत्वा ददृशतुर्हयम् ।

कर्बुरं तं हयं दृष्ट्वा विनता चातिदुःखिता ॥ १८ ॥

तदाजगाम गरुडः सुतस्तस्या महाबलः ।

स दृष्ट्वा मातरं दीनामपृच्छत्पन्नगाशनः ॥ १९ ॥

मातः कथं सुदीनासि रुदितेव विभासि मे ।

जीवमाने मयि सुते तथान्ये रविसारथौ ॥ २० ॥

दुःखितासि ततो वां धिग्जीवितं चारुलोचने ।

किं जातेन सुतेनाथ यदि माता सुदुःखिता ॥ २१ ॥

शंस मे कारणं मातः करोमि विगतज्वराम् ।

विनतोवाच

सपत्न्या दास्यहं पुत्र किं ब्रवीमि वृथा क्षता ॥ २२ ॥

वह मां सा ब्रवीत्यद्य तेनास्मि दुःखिता सुत ।

गरुड उवाच

वहिष्येऽहं तत्र किल यत्र सा गन्तुमुत्सुका ॥ २३ ॥

मा शोकं कुरु कल्याणि निश्चिन्तां त्वां करोम्यहम् ।

व्यास उवाच

इत्युक्ता सा गता पार्श्वं कद्रोश्च विनता तदा ॥ २४ ॥

दासीभावमपाकर्तुं गरुडोऽपि महाबलः ।

उवाह तां सपुत्रां वै सिन्धोः पारं जगाम ह ॥ २५ ॥

गत्वा तां गरुडः प्राह ब्रूहि मातर्नमोऽस्तु ते ।

कथं मुच्येत मे माता दासीभावादसंशयम् ॥ २६ ॥

कद्रूवाच

अमृतं देवलोकात्त्वं बलादानीय मे सुतान् ।

समर्पय सुताद्याशु मातरं मोचयाबलाम् ॥ २७ ॥

व्यास उवाच

इत्युक्तः प्रययौ शीघ्रमिन्द्रलोकं महाबलः ।

कृत्वा युद्धं जहाराशु सुधाकुम्भं खगोत्तमः ॥ २८ ॥

समानीयामृतं मात्रे वैनतेयः समर्पयत् ।

मोचिता विनता तेन दासीभावादसंशयम् ॥ २९ ॥

अमृतं सञ्जहारेन्द्रः स्नातुं सर्पा यदा गताः ।

दासीभावाद्विनिर्मुक्ता विनता विपतेर्बलात् ॥ ३० ॥

तत्रास्तीर्णाः कुशास्तैस्तु लीढाः पन्नगनामकैः ।

द्विजिह्वास्ते सुसम्पन्नाः कुशाग्रस्पर्शमात्रतः ॥ ३१ ॥

मात्रा शप्ताश्च ये नागा वासुकिप्रमुखाः शुचा ।

ब्रह्माणं शरणं गत्वा ते होचुः शापजं भयम् ॥ ३२ ॥
तानाह भगवान्ब्रह्मा जरत्कारुर्महामुनिः ।
वासुकेर्भगिनीं तस्मै अर्पयध्वं सनामिकाम् ॥ ३३ ॥
तस्यां यो जायते पुत्रः स वस्त्राता भविष्यति ।
आस्तीक इति नामासौ भविता नात्र संशयः ॥ ३४ ॥
वासुकिस्तु तदाकर्ण्य वचनं ब्रह्मणः शिवम् ।
वनं गत्वा सुतां तस्मै ददौ विनयपूर्वकम् ॥ ३५ ॥
सनामां तां मुनिर्जात्वा जरत्कारुरुवाच तम् ।
अप्रियं मे यदा कुर्यात्तदा तां सन्त्यजाम्यहम् ॥ ३६ ॥
वाग्बन्धं तादृशं कृत्वा मुनिर्जग्राह तां स्वयम् ।
दत्त्वा च वासुकिः कामं भवनं स्वं जगाम ह ॥ ३७ ॥
कृत्वा पर्णकुटीं शुभ्रां जरत्कारुर्महावने ।
तया सह सुखं प्राप रममाणः परन्तप ॥ ३८ ॥
एकदा भोजनं कृत्वा सुप्तोऽसौ मुनिसत्तमः ।
भगिनी वासुकेस्तत्र संस्थिता वरवर्णिनी ॥ ३९ ॥
न सम्बोधयितव्योऽहं त्वया कान्ते कथञ्चन ।
इत्युक्त्वा तु गतो निद्रां मुनिस्तां सुदतीं तदा ॥ ४० ॥
रविरस्तगिरिं प्राप्तः सन्ध्याकाल उपस्थिते ।
किं करोमि न मे शान्तिस्त्यजेन्मां बोधितः पुनः ॥ ४१ ॥
धर्मलोपभयाद्भीता जरत्कारुरचिन्तयत् ।
नोचेत्प्रबोथयाम्येनं सन्ध्याकालो वृथा व्रजेत् ॥ ४२ ॥
धर्मनाशाद्वरं त्यागस्तथापि मरणं ध्रुवम् ।
धर्महानिर्नराणां हि नरकाय भवेत्पुनः ॥ ४३ ॥
इति सञ्चिन्त्य सा बाला तं मुनिं प्रत्यबोधयत् ।
सन्ध्याकालोऽपि सञ्जात उत्तिष्ठोत्तिष्ठसुव्रत ॥ ४४ ॥
उत्थितोऽसौ मुनिः कोपात्तामुवाच व्रजाम्यहम् ।
त्वं तु भ्रातृगृहं याहि निद्राविच्छेदकारिणी ॥ ४५ ॥
वेपमानाब्रवीद्वाक्यमित्युक्ता मुनिना तदा ।

भ्रात्रा दत्ता यदर्थं तत्कथं स्यादमितप्रभ ॥ ४६ ॥

मुनिः प्राह जरत्कारुं तदस्तीति निराकुलः ।

गता सा मुनिना त्यक्ता वासुकेः सदनं तदा ॥ ४७ ॥

पृष्टा भ्रात्राब्रवीद्वाक्यं यथोक्तं पतिना तदा ।

अस्तीत्युक्त्वा च हित्वा मां गतोऽसौ मुनिसत्तमः ॥ ४८ ॥

वासुकिस्तु तदाकर्ण्य सत्यावाङ्मुनिरित्युत ।

विश्वासं च परं कृत्वा भगिनीं तां समाश्रयत् ॥ ४९ ॥

ततः कालेन कियता जातोऽसौ मुनिबालकः ।

आस्तीक इति नामासौ विख्यातः कुरुसत्तम ॥ ५० ॥

तेनायं रक्षितो यज्ञस्तव पार्थिवसत्तम ।

मातृपक्षस्य रक्षार्थं मुनिना भावितात्मना ॥ ५१ ॥

भव्यं कृतं महाराज मानितोऽयं त्वया मुनिः ।

यायावरकुलोत्पनो वासुकेर्भगिनीसुतः ॥ ५२ ॥

स्वस्ति तेऽस्तु महाबाहो भारतं सकलं श्रुतम् ।

दानानि बहु दत्तानि पूजिता मुनयस्तथा ॥ ५३ ॥

कृतेन सुकृतेनापि न पिता स्वर्गतिं गतः ।

पावितं न कुलं कृत्स्नं त्वया भूपतिसत्तम ॥ ५४ ॥

देव्याश्चायतनं भूप विस्तीर्णं कुरु भक्तिः ।

येन वै सकला सिद्धिस्तव स्याज्जनमेजय ॥ ५५ ॥

पूजिता परया भक्त्या शिवा सकलदा सदा ।

कुलवृद्धिं करोत्येव राज्यं च सुस्थिरं सदा ॥ ५६ ॥

देवीमखं विधानेन कृत्वा पार्थिवसत्तम ।

श्रीमद्भागवतं नाम पुराणं परमं शृणु ॥ ५७ ॥

त्वामहं श्रावयिष्यामि कथां परमपावनीम् ।

संसारतारिणीं दिव्यां नानारससमाहताम् ॥ ५८ ॥

न श्रोतव्यं परं चास्मात्पुराणाद्विद्यते भुवि ।

नाराध्यं विद्यते राजन्देवीपादाम्बुजादृते ॥ ५९ ॥

ते सभाग्याः कृतप्रज्ञा धन्यास्ते नृपसत्तम ।

येषां चित्ते सदा देवी वसति प्रेमसंकुले ॥ ६० ॥

सुदुःखितास्ते दृश्यन्ते भुवि भारत भारते ।

नाराधिता महामाया यैर्जनैश्च सदाम्बिका ॥ ६१ ॥

ब्रह्मादयः सुराः सर्वे यदाराधनतत्पराः ।

वर्तन्ते सर्वदा राजंस्तां न सेवेत को जनः ॥ ६२ ॥

य इदं शृणुयान्नित्यं सर्वान्कामानवाप्नुयात् ।

भगवत्या समाख्यातं विष्णवे यदनुत्तमम् ॥ ६३ ॥

तेन श्रुतेन ते राजंश्चित्ते शान्तिर्भविष्यति ।

पितॄणां चाक्षयः स्वर्गः पुराणश्रवणाद्भवेत् ॥ ६४ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वितीयस्कन्धे श्रोतृप्रवक्तृप्रसङ्गो नाम द्वादशोऽध्यायः ॥ १२ ॥

देवीभागवतपुराणम्/स्कन्धः ०३/अध्यायः ०१

<https://sa.wikisource.org/s/ieu>

< देवीभागवतपुराणम् | स्कन्धः ०३

भुवनेश्वरीवर्णनम्

जनमेजय उवाच -

भगवन् भवता प्रोक्तं यजमम्बाभिधं महत् ।

सा का कथं समुत्पन्ना कुत्र कस्माच्च किं गुणा ॥ १ ॥

कीदृशश्च मखस्तस्याः स्वरूपं कीदृशं तथा ।

विधानं विधिवद्ब्रूहि सर्वज्ञोऽसि दयानिधे ॥ २ ॥

ब्रह्माण्डस्य तथोत्पत्तिं वद विस्तरतस्तथा ।

यथोक्तं यादृशं ब्रह्मन्नखिलं वेत्सि भूसुर ॥ ३ ॥

ब्रह्मा विष्णुश्च रुद्रश्च त्रयो देवा मया श्रुताः ।

सृष्टिपालनसंहारकारकाः सगुणास्त्वमी ॥ ४ ॥

स्वतन्त्रास्ते महात्मानः पाराशर्यं वदस्व मे ।

आहोस्वित्परतन्त्रास्ते श्रोतुमिच्छामि साम्प्रतम् ॥ ५ ॥

मृत्युधर्माश्च ते नो वा सच्चिदानन्दरूपिणः ।

अधिभूतादिभिर्युक्ता न वा दुःखैस्त्रिधात्मकैः ॥ ६ ॥

कालस्य वशगा नो वा ते सुरेंद्रा महाबलाः ।

कथं ते वै समुत्पन्ना कस्मादिति च संशयः ॥ ७ ॥

हर्षशोकयुतास्ते वै निद्रालस्यसमन्विताः ।

ससधातुमयास्तेषां देहाः किं वान्यथा मुने ॥ ८ ॥

कैर्द्रव्यैर्निर्मितास्ते वै कैर्गुणैरिन्द्रियैस्तथा ।

भोगश्च कीदृशस्तेषां प्रमाणमायुषस्तथा ॥ ९ ॥

निवासस्थानमप्येषां विभूतिं च वदस्व मे ।

श्रोतुमिच्छाम्यहं ब्रह्मन् विस्तरेण कथामिमाम् ॥ १० ॥

व्यास उवाच -

दुर्गमः प्रश्नभारोऽयं कृतो राजस्त्वयाऽधुना ।
ब्रह्मादीनां समुत्पत्तिः कस्मादिति महामते ॥ ११ ॥
एतदेव मया पूर्वं पृष्ठोऽसौ नारदो मुनिः ।
विस्मितः प्रत्युवाचेदमुत्थितः शृणु भूपते ॥ १२ ॥
कस्मिंश्च समये चाहं गङ्गातीरे स्थितं मुनिम् ।
अपश्यं नारदं शान्तं सर्वज्ञं वेदवित्तमम् ॥ १३ ॥
दृष्ट्वाहं मुदितो भूत्वा पादयोरपतं मुनेः ।
तेजाजस्रः समीपेऽस्य संविष्टश्च वरासने ॥ १४ ॥
श्रुत्वा कुशलवार्तां वै तमपृच्छं विधेः सुतम् ।
निर्विष्टं जाह्नवीतीरे निर्जने सूक्ष्मवाल्मुके ॥ १५ ॥
मुनेऽतिविततस्यास्य ब्रह्माण्डस्य महामते ।
कः कर्ता परमः प्रोक्तस्तन्मे ब्रूहि विधानतः ॥ १६ ॥
कस्मादेतत्समुत्पन्नं ब्रह्माण्डं मुनिसत्तम ।
अनित्यं वा तथा नित्यं तदाचक्ष्व द्विजोत्तम ॥ १७ ॥
एककर्तृकमेतद्वा बहुकर्तृकमन्यथा ।
अकर्तृकं न कार्यं स्याद्विरोधोऽयं विभाति मे ॥ १८ ॥
इति सन्देहसन्दोहे मग्नं मां तारयाधुना ।
विकल्पकोटीः कृत्वाणं संसारेऽस्मिन् प्रविस्तरे ॥ १९ ॥
ब्रुवन्ति शंकरं केचिन्मत्वा कारणकारणम् ।
सदाशिवं महादेवं प्रलयोत्पत्तिवर्जितम् ॥ २० ॥
आत्मारामं सुरेशं च त्रिगुणं निर्मलं हरम् ।
संसारतारकं नित्यं सृष्टिस्थित्यन्तकारणम् ॥ २१ ॥
अन्ये विष्णुं स्तुवन्त्येनं सर्वेषां प्रभुमीश्वरम् ।
परमात्मानमव्यक्तं सर्वशक्तिसमन्वितम् ॥ २२ ॥
भुक्तिदं मुक्तिदं शान्तं सर्वादिं सर्वतोमुखम् ।
व्यापकं विश्वशरणमनादिनिधनं हरिम् ॥ २३ ॥
धातारं च तथा चान्ये ब्रुवन्ति सृष्टिकारणम् ।
तमेव सर्ववेतारं सर्वभूतप्रवर्तकम् ॥ २४ ॥

चतुर्मुखं सुरेशानं नाभिपद्मभवं विभुम् ।
स्रष्टारं सर्वलोकानां सत्यलोकनिवासिनम् ॥ २५ ॥
दिनेशं प्रवदन्त्यन्ये सर्वेशं वेदवादिनः ।
स्तुवन्ति चैव गायन्ति सायं प्रातरतन्द्रिताः ॥ २६ ॥
यजन्ति च तथा यज्ञे वासवं च शतक्रतुम् ।
सहस्राक्षं देवदेवं सर्वेषां प्रभुमुल्बणम् ॥ २७ ॥
यज्ञाधीशं सुराधीशं त्रिलोकेशं शचीपतिम् ।
यज्ञानां चैव भोक्तारं सोमपं सोमपप्रियम् ॥ २८ ॥
वरुणं च तथा सोमं पावकं पवनं तथा ।
यमं कुबेरं धनदं गणाधीशं तथापरे ॥ २९ ॥
हेरम्बं गजवक्त्रं च सर्वकार्यप्रसाधकम् ।
स्मरणात्सिद्धिदं कामं कामदं कामगं परम् ॥ ३० ॥
भवानीं केचनाचार्याः प्रवदन्त्यखिलार्थदाम् ।
आदिमायां महाशक्तिं प्रकृतिं पुरुषानुगाम् ॥ ३१ ॥
ब्रह्मैकतासमापन्नां सृष्टिस्थित्यन्तकारिणीम् ।
मातरं सर्वभूतानां देवतानां तथैव च ॥ ३२ ॥
अनादिनिधनां पूर्णां व्यापिकां सर्वजन्तुषु ।
ईश्वरीं सर्वलोकानां निर्गुणां सगुणां शिवाम् ॥ ३३ ॥
वैष्णवीं शाङ्करीं ब्राह्मीं वासवीं वारुणीं तथा ।
वाराहीं नारसिंहीं च महालक्ष्मीं तथाद्भुताम् ॥ ३४ ॥
वेदमातरमेकां च विद्यां भवतरोः स्थिराम् ।
सर्वदुःखनिहन्त्रीं च स्मरणात्सर्वकामदाम् ॥ ३५ ॥
मोक्षदां च मुमुक्षूणां कामदां च फलार्थिनाम् ।
त्रिगुणातीतरूपां च गुणविस्तारकारकाम् ॥ ३६ ॥
निर्गुणां सगुणां तस्मात्तां ध्यायन्ति फलार्थिनः ।
निरंजनं निराकारं निर्लेपं निर्गुणं किल ॥ ३७ ॥
अरूपं व्यापकं ब्रह्म प्रवदन्ति मुनीश्वराः ।
वेदोपनिषदि प्रोक्तस्तेजोमय इति क्वचित् ॥ ३८ ॥

सहस्रशीर्षा पुरुषः सहस्रनयनस्तथा ।

सहस्रकरकर्णश्च सहस्रास्यः सहस्रपात् ॥ ३९ ॥

विष्णोः पादमथाकाशं परमं समुदाहृतम् ।

विराजं विरजं शान्तं प्रवदन्ति मनीषिणः ॥ ४० ॥

पुरुषोत्तमं तथा चान्ये प्रवदन्ति पुराविदः ।

नैकोऽपीति वदन्त्यन्ये प्रभुरीशः कदाचन ॥ ४१ ॥

अनीश्वरमिदं सर्वं ब्रह्माण्डमिति केचन ।

न कदापीशजन्यं यज्जगदेतदचिन्तितम् ॥ ४२ ॥

सदैवेदमनीशं च स्वभावोत्थं सदेदृशम् ।

अकर्तासौ पुमान्प्रोक्तः प्रकृतिस्तु तथा च सा ॥ ४३ ॥

एवं वदन्ति साङ्ख्याश्च मुनयः कपिलादयः ।

एते सन्देहसन्दोहाः प्रभवन्ति तथाऽपरे ॥ ४४ ॥

विकल्पोपहतं चेतः किं करोमि मुनीश्वर ।

धर्माधर्मविवक्षायां न मनो मे स्थिरं भवेत् ॥ ४५ ॥

को धर्मः कीदृशोऽधर्मश्चिह्नं नैवोपलभ्यते ।

देवाः सत्त्वगुणोत्पन्नाः सत्यधर्मव्यवस्थिताः ॥ ४६ ॥

पीड्यन्ते दानवैः पापैः कुत्र धर्मव्यवस्थितिः ।

धर्मस्थिताः सदाचाराः पाण्डवा मम वंशजाः ॥ ४७ ॥

दुःखं बहुविधं प्राप्तास्तत्र धर्मस्य का स्थितिः ।

अतो मे हृदयं तात वेपतेऽतीव संशये ॥ ४८ ॥

कुरु मेऽसंशयं चेतः समर्थोऽसि महामुने ।

त्राहि संसारवार्धेस्त्वं ज्ञानपोतेन मां मुने ॥ ४९ ॥

मज्जन्तं चोत्पतन्तं च मग्नं मोहजलाविले ॥ ५० ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे भुवनेश्वरीवर्णनं नाम प्रथमोऽध्यायः ॥ १ ॥

देवीभागवतपुराणम्/स्कन्धः ०३/अध्यायः ०२

<https://sa.wikisource.org/s/iev>

< देवीभागवतपुराणम् | स्कन्धः ०३

ब्रह्मादीनाङ्गतिवर्णनम्

व्यास उवाच

यत्त्वया च महाबाहो पृष्ठोऽहं कुरुसत्तम ।

तान्प्रश्नान्नारदः प्राह मया पृष्ठो मुनीश्वरः ॥ १ ॥

नारद उवाच

व्यास किं ते ब्रवीम्यद्य पुराऽयं संशयो मम ।

उत्पन्नो हृदयेऽत्यर्थं संदेहासारपीडितः ॥ २ ॥

गत्वाऽहं पितरं स्थाने ब्रह्माणममितौजसम् ।

अपृच्छं यत्त्वया पृष्ठं व्यासाद्य प्रश्नमुत्तमम् ॥ ३ ॥

पितः कुतः समुत्पन्नं ब्रह्माण्डमखिलं विभो ।

भवत्कृतेन वा सम्यक् किं वा विष्णुकृतं त्विदम् ॥ ४ ॥

रुद्रकृतं वा विश्वात्मन् ब्रूहि सत्यं जगत्पते ।

आराधनीयः कः कामं सर्वोत्कृष्टश्च कः प्रभुः ॥ ५ ॥

तत्सर्वं वद मे ब्रह्मन्सन्देहांशिछिन्धि चानघ ।

निमग्नो ह्यस्मि संसारे दुःखरूपेऽनृतोपमे ॥ ६ ॥

सन्देहान्दोलितं चेतो न प्रशाम्यति कुत्रचित् ।

न तीर्थेषु न देवेषु साधनेष्वितरेषु च ॥ ७ ॥

अविज्ञाय परं तत्त्वं कुतः शान्तिः परन्तप ।

विकीर्णं बहुधा चित्तं नैकत्र स्थिरतां व्रजेत् ॥ ८ ॥

कं स्मरामि यजे कं वा कं व्रजाम्यर्चयामि कम् ।

स्तौमि कं नाभिजानामि देव सर्वेश्वरेश्वरम् ॥ ९ ॥

ततो मां प्रत्युवाचेदं ब्रह्मा लोकपितामहः ।

मया सत्यवतीसूनो कृते प्रश्ने सुदुस्तरे ॥ १० ॥

ब्रह्मोवाच

किं ब्रवीमि सुताद्याहं दुर्बोधं प्रश्नमुत्तमम् ।
त्वयाशक्यं महाभाग विष्णोरपि सुनिश्चयात् ॥ ११ ॥
रागी कोऽपि न जानाति संसारेऽस्मिन्महामते ।
विरक्तश्च विजानाति निरीहो यो विमत्सरः ॥ १२ ॥
एकार्णवे पुरा जाते नष्टे स्थावरजङ्गमे
भूतमात्रे समुत्पन्ने सञ्जज्ञे कमलादहम् ॥ १३ ॥
नापश्यं तरणिं सोमं न वृक्षान्न च पर्वतान् ।
कर्णिकायां समाविष्टश्चिन्तामकरवं तदा ॥ १४ ॥
कस्मादहं समुद्भूतः सलिलेऽस्मिन्महार्णवे ।
को मे त्राता प्रभुः कर्ता संहर्ता वा युगात्यये ॥ १५ ॥
न च भूर्विद्यते स्पष्टा यदाधारं जलं त्विदम् ।
पङ्कजं कथमुत्पन्नं प्रसिद्धं रूढियोगयोः ॥ १६ ॥
पश्याम्यद्यास्य पङ्कं तं मूलं वै पङ्कजस्य च ।
भविष्यति धरा तत्र मूलं नास्त्यत्र संशयः ॥ १७ ॥
उत्तरन्सलिले तत्र यावद्वर्षसहस्रकम् ।
अन्वेषमाणो धरणीं नावाप तां यदा तदा ॥ १८ ॥
तपस्तपेति चाकाशे वागभूदशरीरिणी ।
ततो मया तपस्तप्तं पद्मे वर्षसहस्रकम् ॥ १९ ॥
सृजेति पुनरुद्भूता वाणी तत्र श्रुता मया ।
विमूढोऽहं तदाकर्ण्य कं सृजामि करोमि किम् ॥ २० ॥
तदा दैत्यावपि प्राप्तौ दारुणौ मधुकैटभौ ।
ताभ्यां विभीषितश्चाहं युद्धाय मकरालये ॥ २१ ॥
ततोऽहं नालमालम्ब्य वारिमध्यमवातरम् ।
तदा तत्र मया दृष्टः पुरुषः परमाद्भुतः ॥ २२ ॥
मेघश्यामशरीरस्तु पीतवासाश्चतुर्भुजः ।
शेषशायी जगन्नाथो वनमालाविभूषितः ॥ २३ ॥
शङ्खचक्रगदापद्माद्यायुधैः सुविराजितः ।
तमद्राक्षं महाविष्णुं शेषपर्यङ्कशायिनम् ॥ २४ ॥

योगनिद्रासमाक्रान्तमविस्पन्दिनमच्युतम् ।
शयानं तं समालोक्य भोगिभोगोपरि स्थितम् ॥ २५ ॥
चिन्ता ममाद्भुता जाता किं करोमीति नारद ।
मया स्मृता तदा देवी स्तुता निद्रास्वरूपिणी ॥ २६ ॥
देहान्निर्गत्य सा देवी गगने संस्थिता शिवा ।
अवितर्क्यशरीरा सा दिव्याभरणमण्डिता ॥ २७ ॥
विष्णोर्देहं विहायाशु विरराज नभःस्थिता ।
उदतिष्ठदमेयात्मा तया मुक्तो जनार्दनः ॥ २८ ॥
पंचवर्षसहस्राणि कृतवान् युद्धमुत्तमम् ।
तदा विलोकितौ दैत्यौ हरिणा विनिपातितौ ॥ २९ ॥
उत्सङ्गं विमलं कृत्वा तत्रैव निहतौ च तौ ।
रुद्रस्तत्रैव सम्प्राप्तो यत्रावां संस्थितावुभौ ॥ ३० ॥
त्रिभिः संवीक्षितास्मामिः स्वस्था देवी मनोहरा ।
संस्तुता परमा शक्तिरुवाचास्मानवस्थितान् ॥ ३१ ॥
कृपावलोकनैः कृत्वा पावनैर्मुदितानथ ।

देव्युवाच

काजेशाः स्वानि कार्याणि कुरुध्वं समतन्द्रिताः ॥ ३२ ॥
सृष्टिस्थितिविशिष्टानि हतावेतौ महासुरौ ।
कृत्वा स्वानि निकेतानि वसध्वं विगतज्वराः ॥ ३३ ॥
प्रजाश्चतुर्विधाः सर्वाः सृजध्वं स्वविभूतिभिः ।

ब्रह्मोवाच

तच्छ्रुत्वा वचनं तस्याः पेशलं सुखदं मृदु ॥ ३४ ॥
अब्रूम तामशक्तिः स्मः कथं कुर्मस्त्विमाः प्रजाः ।
न मही वितता मातः सर्वत्र विततं जलम् ॥ ३५ ॥
न भूतानि गुणाश्चापि तन्मात्राणीन्द्रियाणि च ।
तदाकर्ण्य वचोऽस्माकं शिवा जाता स्मितानना ॥ ३६ ॥

झटित्येवागतं तत्र विमानं गगनाच्छुभम् ।
सोवाचास्मिन्सुराः कामं विशध्वं गतसाध्वसाः ॥ ३७ ॥
विमाने ब्रह्मविष्णुवीशा दर्शयाम्यद्य चाद्भुतम् ।
तन्निशम्य वचस्तस्या ओमित्युक्त्वा पुनर्वयम् ॥ ३८ ॥
समारुह्योपविष्टाः स्मो विमाने रत्नमण्डिते ।
मुक्तादामसुसंवीते किङ्किणीजालशब्दिते ॥ ३९ ॥
सुरसद्गनिभे रम्ये त्रयस्तत्राविशङ्किताः ।
सोपविष्टांस्ततो दृष्ट्वा देव्यस्मान्विजितेन्द्रियान् ॥ ४० ॥
स्वशक्त्या तद्विमानं वै नोदयामास चाम्बरे ॥ ४१ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे ब्रह्मादीनाङ्गतिवर्णनं नाम द्वितीयोऽध्यायः ॥ २ ॥

देवीभागवतपुराणम्/स्कन्धः ०३/अध्यायः ०३

<https://sa.wikisource.org/s/iew>

< देवीभागवतपुराणम् | स्कन्धः ०३

विमानस्थैर्हरादिभिर्देवीदर्शनम्

ब्रह्मोवाच

विमानं तन्मनोवेगं यत्र स्थानान्तरे गतम् ।

न जलं तत्र पश्यामो विस्मिताः स्मो वयं तदा ॥ १ ॥

वृक्षाः सर्वफला रम्याः कोकिलारावमण्डिताः ।

मही महीधराः कामं वनान्युपवनानि च ॥ २ ॥

नार्यश्च पुरुषाश्चैव पशवश्च सरिद्वराः ।

वाप्यः कूपास्तडागाश्च पल्वलानि च निर्झराः ॥ ३ ॥

पुरतो नगरं रम्यं दिव्यप्राकारमण्डितम् ।

यज्ञशालासमायुक्तं नानाहर्म्यविराजितम् ॥ ४ ॥

प्रत्यभिज्ञा तदा जाताप्यस्माकं प्रेक्ष्य तत्पुरम् ।

स्वर्गोऽयमिति केनासौ निर्मितोस्ति तदाद्भुतम् ॥ ५ ॥

राजानं देवसङ्काशं व्रजन्तं मृगयां वने ।

अस्माभिः संस्थिता दृष्टा विमानोपरि चाम्बिका ॥ ६ ॥

क्षणाच्चचाल गगने विमानं पवनेरितम् ।

मुहूर्ताद्वा ततः प्राप्तं देशे चान्ये मनोहरे ॥ ७ ॥

नन्दनं च वनं तत्र दृष्टमस्माभिरुत्तमम् ।

पारिजाततरुच्छायासंश्रिता सुरभिः स्थिता ॥ ८ ॥

चतुर्दन्तो गजस्तस्याः समीपे समवस्थितः ।

अप्सरसां तत्र वृन्दानि मेनकाप्रभृतीनि च ॥ ९ ॥

क्रीडन्ति विविधैर्भावैर्गाननृत्यसमन्वितैः ।

गन्धर्वाः शतशस्तत्र यक्षा विद्याधरास्तथा ॥ १० ॥

मन्दारवाटिकामध्ये गायन्ति च रमन्ति च

दृष्टः शतक्रतुस्तत्र पौलोम्या सहितः प्रभुः ॥ ११ ॥

वयं तु विस्मिताश्चास्म दृष्ट्वा त्रैविष्टपं तदा ।
यादःपतिं कुबेरं च यमं सूर्यं विभावसुम् ॥ १२ ॥
विलोक्य विस्मिताश्चास्म वयं तत्र सुरान्स्थितान् ।
तदा विनिर्गतो राजा पुरातस्मात्सुमण्डितात् ॥ १३ ॥
देवराज इवाक्षोभ्यो नरवाह्यावनौ स्थितः ।
विमानस्था वयं तच्च चचाल तरसागतम् ॥ १४ ॥
ब्रह्मलोकं तदा दिव्यं सर्वदेवनमस्कृतम् ।
तत्र ब्रह्माणमालोक्य विस्मितौ हरकेशवौ ॥ १५ ॥
सभायां तत्र वेदाश्च सर्वे साङ्गाः स्वरूपिणः ।
सागराः सरितश्चैव पर्वताः पन्नगोरगाः ॥ १६ ॥
मामूचतुश्चतुर्वक्त्रः कोऽयं ब्रह्मा सनातनः ।
ताववोचमहं नैव जाने सृष्टिपतिं पतिम् ॥ १७ ॥
कोऽहं कोऽयं किमर्थं वा भ्रमोऽयं मम चेश्वरौ ।
क्षणादथ विमानं तच्चचालाशु मनोजवम् ॥ १८ ॥
कैलासशिखरे प्राप्तं रम्ये यक्षगणान्विते ।
मन्दारवाटिकारम्ये कीरकोकिलकूजिते ॥ १९ ॥
वीणामुरजवाद्यैश्च नादिते सुखदे शिवे ।
यदा प्राप्तं विमानं तत्तदैव सदनाच्छुभात् ॥ २० ॥
निर्गतो भगवाञ्छम्भुर्वृषारूढस्त्रिलोचनः ।
पञ्चाननो दशभुजः कृतसोमार्धशेखरः ॥ २१ ॥
व्याघ्रचर्मपरीधानो गजचर्मोत्तरीयकः ।
पार्ष्णीरक्षौ महावीरौ गजाननषडाननौ ॥ २२ ॥
शिवेन सह पुत्रौ द्वौ व्रजमानौ विरेजतुः ।
नन्दिप्रभृतयः सर्वे गणपाश्च वराश्च ते ॥ २३ ॥
जयशब्दं प्रयुञ्जाना व्रजन्ति शिवपृष्ठगाः ।
तं वीक्ष्य शङ्करं चान्यं विस्मितास्तत्र नारद ॥ २४ ॥
मातृभिः संशयाविष्टस्तत्राहं न्यवसं मुने ।
क्षणात्तस्माद्गिरेः शृङ्गाद्विमानं वातरंहसा ॥ २५ ॥

वैकुण्ठसदनं प्राप्तं रमारमणमन्दिरम् ।
असम्भाव्या विभूतिश्च तत्र दृष्टा मया सुत ॥ २६ ॥
विसिष्मिये तदा विष्णुर्दृष्ट्वा तत्पुरमुत्तमम् ।
सदनाग्रे ययौ तावद्धरिः कमललोचनः ॥ २७ ॥
अतसीकुसुमाभासः पीतवासाश्चतुर्भुजः ।
द्विजराजाधिरूढश्च दिव्याभरणभूषितः ॥ २८ ॥
वीज्यमानस्तदा लक्ष्म्या कामिन्या चामरैः शुभैः ।
तं वीक्ष्य विस्मिताः सर्वे वयं विष्णुं सनातनम् ॥ २९ ॥
परस्परं निरीक्षन्तः स्थितास्तस्मिन् वरासने ।
ततश्चाल तरसा विमानं वातरंहसा ॥ ३० ॥
सुधासमुद्रः सम्प्राप्तौ मिष्टवारिमहोर्मिमान् ।
यादोगणसमाकीर्णश्चलद्दीचिविराजितः ॥ ३१ ॥
मन्दारपारिजाताद्यैः पादपैरतिशोभितः ।
नानास्तरणसंयुक्तो नानाचित्रविचित्रितः ॥ ३२ ॥
मुक्तादामपरिक्लिष्टो नानादामविराजितः ।
अशोकबकुलाख्यैश्च वृक्षैः कुरुबकादिभिः ॥ ३३ ॥
संवृतः सर्वतः सौम्यैः केतकीचम्पकैर्वृतः ।
कोकिलारावसङ्घुष्टो दिव्यगन्धसमन्वितः ॥ ३४ ॥
द्विरेफातिरणत्कारैरञ्जितः परमाद्भुतः ।
तस्मिन्द्वीपे शिवाकारः पर्यङ्कः सुमनोहरः ॥ ३५ ॥
रत्नालिखचितोऽत्यर्थं नानारत्नविराजितः ।
दृष्टोऽस्माभिर्विमानस्थैर्दूरतः परिमण्डितः ॥ ३६ ॥
नानास्तरणसंछन्न इन्द्रचापसमन्वितः ।
पर्यङ्कप्रवरे तस्मिन्नुपविष्टा वराङ्गना ॥ ३७ ॥
रक्तमाल्याम्बरधरा रक्तगन्धानुलेपना ।
सुरक्तनयना कान्ता विद्युत्कोटिसमप्रभा ॥ ३८ ॥
सुचारुवदना रक्तदन्तच्छदविराजिता ।
रमाकोट्यधिका कान्त्या सूर्यबिम्बनिभाखिला ॥ ३९ ॥

वरपाशाङ्कुशाभीष्टधरा श्रीभुवनेश्वरी ।
अदृष्टपूर्वा दृष्टा सा सुन्दरी स्मितभूषणा ॥ ४० ॥
ह्रीङ्कारजपनिष्ठैस्तु पक्षिवृन्दैर्निषेविता ।
अरुणा करुणामूर्तिः कुमारी नवयौवना ॥ ४१ ॥
सर्वशृङ्गारवेषाद्या मन्दस्मितमुखाम्बुजा ।
उद्यत्पीनकुचद्वन्द्वनिर्जिताम्भोजकुङ्मला ॥ ४२ ॥
नानामणिगणाकीर्णभूषणैरुपशोभिता ।
कनकाङ्गदकेयूरकिरीटपरिशोभिता ॥ ४३ ॥
कनकच्छ्रीचक्रताटङ्कविटङ्कवदनाम्बुजा ।
हल्लेखा भुवनेशीति नामजापपरायणैः ॥ ४४ ॥
सखीवृन्दैः स्तुता नित्यं भुवनेशी महेश्वरी ।
हल्लेखाद्याभिरमरकन्याभिः परिवेष्टिता ॥ ४५ ॥
अनङ्गकुसुमाद्याभिर्देवीभिः परिवेष्टिता ।
देवी षट्कोणमध्यस्था यन्त्रराजोपरि स्थिता ॥ ४६ ॥
दृष्ट्वा तां विस्मिताः सर्वे वयं तत्र स्थिताऽभवन् ।
केयं कान्ता च किं नाम न जानीमोऽत्र संस्थिताः ॥ ४७ ॥
सहस्रनयना रामा सहस्रकरसंयुता ।
सहस्रवदना रम्या भाति दूरादसंशयम् ॥ ४८ ॥
नाप्सरा नापि गन्धर्वी नेयं देवाङ्गना किल ।
इति संशयमापन्नास्तत्र नारद संस्थिताः ॥ ४९ ॥
तदाऽसौ भगवान्विष्णुर्दृष्ट्वा तां चारुहासिनीम् ।
उवाचाम्बां स्वविज्ञानात्कृत्वा मनसि निश्चयम् ॥ ५० ॥
एषा भगवती देवी सर्वेषां कारणं हि नः ।
महाविद्या महामाया पूर्णा प्रकृतिरव्यया ॥ ५१ ॥
दुर्ज्ञेयाऽल्पधियां देवी योगगम्या दुराशया ।
इच्छा परात्मनः कामं नित्यानित्यस्वरूपिणी ॥ ५२ ॥
दुराराध्याऽल्पभाग्यैश्च देवी विश्वेश्वरी शिवा ।
वेदगर्भा विशालाक्षी सर्वेषामादिरीश्वरी ॥ ५३ ॥

एषा संहृत्य सकलं विश्वं क्रीडति संक्षये ।
लिङ्गानि सर्वजीवानां स्वशरीरे निवेश्य च ॥ ५४ ॥
सर्वबीजमयी ह्येषा राजते साम्प्रतं सुरौ ।
विभूतयः स्थिताः पार्श्वे पश्यतां कोटिशः क्रमात् ॥ ५५ ॥
दिव्याभरणभूषाढ्या दिव्यगन्धानुलेपनाः ।
परिचर्यापराः सर्वाः पश्यतां ब्रह्मशङ्करौ ॥ ५६ ॥
धन्या वयं महाभागाः कृतकृत्याः स्म साम्प्रतम् ।
यदत्र दर्शनं प्राप्तं भगवत्याः स्वयं त्विदम् ॥ ५७ ॥
तपस्तप्तं पुरा यत्नात्तस्येदं फलमुत्तमम् ।
अन्यथा दर्शनं कुत्र भवेदस्माकमादरात् ॥ ५८ ॥
पश्यन्ति पुण्यपुञ्जा ये ये वदान्यास्तपस्विनः ।
रागिणो नैव पश्यन्ति देवीं भगवतीं शिवाम् ॥ ५९ ॥
मूलप्रकृतिरेवैषा सदा पुरुषसङ्गता ।
ब्रह्माण्डं दर्शयत्येषा कृत्वा वै परमात्मने ॥ ६० ॥
दृष्टाऽसौ दृश्यमखिलं ब्रह्माण्डं देवताः सुरौ ।
तस्यैषा कारणं सर्वा माया सर्वेश्वरी शिवा ॥ ६१ ॥
क्वाहं वा क्व सुराः सर्वे रम्भाद्याः सुरयोषितः ।
लक्षांशेन तुलामस्या न भवामः कथञ्चन ॥ ६२ ॥
सैषा वराङ्गना नाम या वै दृष्टा महार्णवे ।
बालभावे महादेवी दोलयन्तीव मां मुदा ॥ ६३ ॥
शयनं वटपत्रे च पर्यङ्के सुस्थिरे दृढे ।
पादाङ्गुष्ठं करे कृत्वा निवेश्य मुखपङ्कजे ॥ ६४ ॥
लेलिहन्तञ्च क्रीडन्तमनेकैर्बालचेष्टितैः ।
रममाणं कोमलाङ्गं वटपत्रपुटे स्थितम् ॥ ६५ ॥
गायन्ती दोलयन्ती च बालभावान्मयि स्थिते ।
सेयं सुनिश्चितं ज्ञातं जातं मे दर्शनादिव ॥ ६६ ॥

कामं नो जननी सैषा शृणु तं प्रवदाम्यहम् ।

अनुभूतं मया पूर्वं प्रत्यभिज्ञा समुत्थिता ॥ ६७ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे विमानस्थैर्हरादिभिर्देवीदर्शनं नाम
तृतीयोऽध्यायः ॥ ३ ॥

देवीभागवतपुराणम्/स्कन्धः ०३/अध्यायः ०४

<https://sa.wikisource.org/s/iex>

< देवीभागवतपुराणम् | स्कन्धः ०३

विष्णुना कृतं देवीस्तोत्रम्

ब्रह्मोवाच

इत्युक्त्वा भगवान्विष्णुः पुनराह जनार्दनः ।

वयं गच्छेम पार्श्वेऽस्याः प्रणमन्तः पुनः पुनः ॥ १ ॥

सेयं वरा महामाया दास्यत्येषा वरान् हि नः ।

स्तुवामः सन्निधिं प्राप्य निर्भयाश्चरणान्तिके ॥ २ ॥

यदि नो वारयिष्यन्ति द्वारस्थाः परिचारकाः ।

पठिष्यामश्च तत्रस्थाः स्तुतिं देव्याः समाहिताः ॥ ३ ॥

ब्रह्मोवाच

इत्युक्ते हरिणा वाक्ये सुप्रहृष्टौ सुसंस्थितौ ।

जातौ प्रमुदितौ कामं निकटे गमनाय च ॥ ४ ॥

ओमित्युक्त्वा हरिं सर्वे विमानात्त्वरितास्त्रयः ।

उत्तीर्य निर्गता द्वारि शङ्कमाना मनस्यलम् ॥ ५ ॥

द्वारस्थान् वीक्ष्य तान्सर्वान्देवी भगवती तदा ।

स्मितं कृत्वा चकाराशु तांस्त्रीन्स्त्रीरूपधारिणः ॥ ६ ॥

वयं युवतयो जाताः सुरूपाश्चारुभूषणाः ।

विस्मयै परमं प्राप्ता गतास्तत्सन्निधिं पुनः ॥ ७ ॥

सा दृष्ट्वा नः स्थितांस्तत्र स्त्रीरूपांश्चरणान्तिके ।

व्यलोकयत चार्वङ्गी प्रेमसम्पूर्णया दृशा ॥ ८ ॥

प्रणम्य तां महादेवीं पुरतः संस्थिता वयम् ।

परस्परं लोकयन्तः स्त्रीरूपाश्चारुभूषणाः ॥ ९ ॥

पादपीठं प्रेक्षमाणा नानामणिविभूषितम् ।

सूर्यकोटिप्रतीकाशं स्थितास्तत्र वयं त्रयः ॥ १० ॥

काश्चिद्रक्ताम्बरास्तत्र सहचर्यः सहस्रशः ।

काश्चिन्नीलाम्बरा नार्यस्तथा पीताम्बराः शुभाः ॥ ११ ॥

देव्यः सर्वाः शुभाकारा विचित्राम्बरभूषणाः ।

विरेजुः पार्श्वतस्तस्याः परिचर्यापराः किल ॥ १२ ॥

जगुश्च ननृतुश्चान्याः पर्युपासन्त ताः स्त्रियः ।

वीणामारुतवाद्यानि वादयन्तो मुदान्विताः ॥ १३ ॥

शृणु नारद वक्ष्यामि यद्दृष्टं तत्र चाद्भुतम् ।

नखदर्पणमध्ये वै देव्याश्चरणपङ्कजे ॥ १४ ॥

ब्रह्माण्डमखिलं सर्वं तत्र स्थावरजङ्गमम् ।

अहं विष्णुश्च रुद्रश्च वायुरग्निर्यमो रविः ॥ १५ ॥

वरुणः शीतगुस्त्वष्टा कुबेरः पाकशासनः ।

पर्वताः सागरा नद्यो गन्धर्वाप्सरसस्तथा ॥ १६ ॥

विश्वावसुश्चित्रकेतुः श्वेतश्चित्राङ्गदस्तथा ।

नारदस्तुम्बुरुश्चैव हाहाहूहूस्तथैव च ॥ १७ ॥

अश्विनौ वसवः साध्याः सिद्धाश्च पितरस्तथा ।

नागाः शेषादयः सर्वे किन्नरोरगराक्षसाः ॥ १८ ॥

वैकुण्ठो ब्रह्मलोकश्च कैलासः पर्वतोत्तमः ।

सर्वं तदखिलं दृष्टं नखमध्यस्थितं च नः ॥ १९ ॥

मज्जन्मपङ्कजं तत्र स्थितोऽहं चतुराननः ।

शेषशायी जगन्नाथस्तथा च मधुकैटभौ ॥ २० ॥

ब्रह्मोवाच

एवं दृष्टं मया तत्र पादपद्मनखे स्थितम् ।

विस्मतोऽहं ततो वीक्ष्य किमेतदिति शङ्कितः ॥ २१ ॥

विष्णुश्च विस्मयाविष्टः शङ्करश्च तथा स्थितः ।

तां तदा मेनिरे देवीं वयं विश्वस्य मातरम् ॥ २२ ॥

ततो वर्षशतं पूर्णं व्यतिक्रान्तं प्रपश्यतः ।

सुधामये शिवे द्वीपे विहारं विविधं तदा ॥ २३ ॥

सख्य इव तदा तत्र मेनिरेऽस्मानवस्थितान् ।

देव्यः प्रमुदिताकारा नानाभरणमण्डिताः ॥ २४ ॥

वयमप्यतिरम्यत्वाद्बभूविम विमोहिताः ।

प्रहृष्टमनसः सर्वे पश्यन्भावान्मनोरमान् ॥ २५ ॥

एकदा तां महादेवीं देवीं श्रीभुवनेश्वरीम् ।

तुष्टाव भगवान्विष्णुर्युवतीभावसंस्थितः ॥ २६ ॥

श्रीभगवानुवाच

नमो देव्यै प्रकृत्यै च विधात्र्यै सततं नमः ।

कल्याणै कामदायै च वृद्ध्यै सिद्ध्यै नमो नमः ॥ २७ ॥

सच्चिदानन्दरूपिण्यै संसारारणये नमः ।

पञ्चकृत्यविधात्र्यै ते भुवनेश्वर्यै नमो नमः ॥ २८ ॥

सर्वाधिष्ठानरूपायै कूटस्थायै नमो नमः ।

अर्धमात्रार्थभूतायै हल्लेखायै नमो नमः ॥ २९ ॥

ज्ञातं मयाऽखिलमिदं त्वयि सन्निविष्टं

त्वत्तोऽस्य सम्भवलयावपि मातरद्य ।

शक्तिश्च तेऽस्य करणे विततप्रभावा

ज्ञाताऽधुना सकललोकमयीति नूनम् ॥ ३० ॥

विस्तार्य सर्वमखिलं सदसद्विकारं

सन्दर्शयस्यविकलं पुरुषाय काले ।

तत्त्वैश्च षोडशभिरेव च सप्तभिश्च

भासीन्द्रजालमिव नः किल रञ्जनाय ॥ ३१ ॥

न त्वामृते किमपि वस्तुगतं विभाति

व्याप्यैव सर्वमखिलं त्वमवस्थिताऽसि ।

शक्तिं विना व्यवहृतो पुरुषोऽप्यशक्तो

वम्भण्यते जननि बुद्धिमता जनेन ॥ ३२ ॥

प्रीणासि विश्वमखिलं सततं प्रभावैः

स्वैस्तेजसा च सकलं प्रकटीकरोषि ।

अत्स्येव देवि तरसा किल कल्पकाले

को वेद देवि चरितं तव वै भवस्य ॥ ३३ ॥

त्राता वयं जननि ते मधुकैटभाभ्यां

लोकाश्च ते सुवितताः खलु दर्शिता वै ।
नीताः सुखस्य भवने परमां च कोटिं
यद्दर्शनं तव भवानि महाप्रभावम् ॥ ३४ ॥
नाहं भवो न च विरिञ्चि विवेद मातः
कोऽन्यो हि वेत्ति चरितं तव दुर्विभाव्यम् ।
कानीह सन्ति भुवनानि महाप्रभावे
ह्यस्मिन्भवानि रचिते रचनाकलापे ॥ ३५ ॥
अस्माभिरत्र भुवने हरिरन्य एव
दृष्टः शिवः कमलजः प्रथितप्रभावः ।
अन्येषु देवि भुवनेषु न सन्ति किं ते
किं विद्म देवि विततं तव सुप्रभावम् ॥ ३६ ॥
याचेऽम्ब तेऽङ्घ्रिकमलं प्रणिपत्य कामं
चित्ते सदा वसतु रूपमिदं तवैतत् ।
नामापि वक्त्रकुहरे सततं तवैव
सन्दर्शनं तव पदाम्बुजयोः सदैव ॥ ३७ ॥
भृत्योऽयमस्ति सततं मयि भावनीयं
त्वां स्वामिनीति मनसा ननु चिन्तयामि ।
एषाऽऽवयोरविरता किल देवि भूया-
द्व्याप्तिः सदैव जननी सुतयोरिवार्थे ॥ ३८ ॥
त्वं वेत्सि सर्वमखिलं भुवनप्रपञ्चं
सर्वज्ञता परिसमाप्तिनितान्तभूमिः ।
किं पामरेण जगदम्ब निवेदनीयं
यद्युक्तमाचर भवानि तवेङ्गितं स्यात् ॥ ३९ ॥
ब्रह्मा सृजत्यवति विष्णुरुमापतिश्च
संहारकारक इयं तु जने प्रसिद्धिः ।
किं सत्यमेतदपि देवि तवेच्छया वै
कर्तुं क्षमा वयमजे तव शक्तियुक्ताः ॥ ४० ॥
धात्री धराधरसुते न जगद्बिभर्ति

आधारशक्तिरखिलं तव वै बिभर्ति ।
सूर्योऽपि भाति वरदे प्रभया युतस्ते
त्वं सर्वमेतदखिलं विरजा विभासि ॥ ४१ ॥
ब्रह्माऽहमीश्वरवरः किल ते प्रभावा-
त्सर्वे वयं जनियुता न यदा तु नित्याः ।
केऽन्ये सुराः शतमखप्रमुखाश्च नित्या
नित्या त्वमेव जननी प्रकृतिः पुराणा ॥ ४२ ॥
त्वं चेद्भवानि दयसे पुरुषं पुराणं
जानेऽहमद्य तव संनिधिगः सदैव ।
नोचेदहं विभुरनादिरनीह ईशो
विश्वात्मधीरिति तमः प्रकृतिः सदैव ॥ ४३ ॥
विद्या त्वमेव ननु बुद्धिमतां नराणां
शक्तिस्त्वमेव किल शक्तिमतां सदैव ।
त्वं कीर्तिकान्तिकमलामलतुष्टिरूपा
मुक्तिप्रदा विरतिरेव मनुष्यलोके ॥ ४४ ॥
गायत्र्यसि प्रथमवेदकला त्वमेव
स्वाहा स्वधा भगवती सगुणार्धमात्रा ।
आम्नाय एव विहितो निगमो भवत्यै
सञ्जीवनाय सततं सुरपूर्वजानाम् ॥ ४५ ॥
मोक्षार्थमेव रचयस्यखिलं प्रपञ्चं
तेषां गताः खलु यतो ननु जीवभावम् ।
अंशा अनादिनिधनस्य किलानघस्य
पूर्णार्णवस्य वितता हि यथा तरङ्गाः ॥ ४६ ॥
जीवो यदा तु परिवेति तवैव कृत्यं
त्वं संहरस्यखिलमेतदिति प्रसिद्धम् ।
नाट्यं नटेन रचितं वितथेऽन्तरङ्गे
कार्ये कृते विरमसे प्रथितप्रभावा ॥ ४७ ॥
त्राता त्वमेव मम मोहमयाद्भवाब्धे-

स्त्वामम्बिके सततमेमि महार्तिदे च ।

रागादिभिर्विरचिते वितथे किलान्ते

मामेव पाहि बहुदुःखकरे च काले ॥ ४८ ॥

नमो देवि महाविद्ये नमामि चरणौ तव ।

सदा ज्ञानप्रकाशं मे देहि सर्वार्थदे शिवे ॥ ४९ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे विष्णुना कृतं देवीस्तोत्रं नाम चतुर्थोऽध्यायः ॥ ४ ॥

देवीभागवतपुराणम्/स्कन्धः ०३/अध्यायः ०५

<https://sa.wikisource.org/s/iey>

< देवीभागवतपुराणम् | स्कन्धः ०३

हरब्रह्मकृतस्तुतिवर्णनम्

ब्रह्मोवाच

इत्युक्त्वा विरते विष्णौ देवदेवे जनार्दने ।

उवाच शङ्करः शर्वः प्रणतः पुरतः स्थितः ॥ १ ॥

शिव उवाच

यदि हरिस्तव देवि विभावज-

स्तदनु पद्मज एव तवोद्भवः ।

किमहमत्र तवापि न सद्गुणः

सकललोकविधौ चतुरा शिवे ॥ २ ॥

त्वमसि भूः सलिलं पवनस्तथा

खमपि वह्निगुणश्च तथा पुनः ।

जननि तानि पुनः करणानि च

त्वमसि बुद्धिमनोऽप्यथ हङ्कृतिः ॥ ३ ॥

न च विदन्ति वदन्ति च येऽन्यथा

हरिहराजकृतं निखिलं जगत् ।

तव कृतास्त्रय एव सदैव ते

विरचयन्ति जगत्सचराचरम् ॥ ४ ॥

अवनिवायुखवह्निजलादिभिः

सविषयैः सगुणैश्च जगद्भवेत् ।

यदि तदा कथमद्य च तत्स्फुटं

प्रभवतीति तवाम्ब कलामृते ॥ ५ ॥

भवसि सर्वमिदं सचराचरं

त्वमजविष्णुशिवाकृतिकल्पितम् ।

विविधवेषविलासकुतूहलै-

विरमसे रमसेऽम्ब यथारुचि ॥ ६ ॥

सकललोकसिसृक्षुरहं हरिः

कमलभूश्च भवाम यदाऽम्बिके ।

तव पदाम्बुजपांसुपरिग्रहं

समधिगम्य तदा ननु चक्रिम ॥ ७ ॥

यदि दयार्द्रमना न सदाऽम्बिके

कथमहं विहितश्च तमोगुणः ।

कमलजश्च रजोगुणसंभवः

सुविहितः किमु सत्त्वगुणो हरिः ॥ ८ ॥

यदि न ते विषमा मतिरम्बिके

कथमिदं बहुधा विहितं जगत् ।

सचिवभूपतिभृत्यजनावृतं

बहुधनैरधनैश्च समाकुलम् ॥ ९ ॥

तव गुणास्रय एव सदा क्षमाः

प्रकटनावनसंहरणेषु वै ।

हरिहरद्रुहिणाश्च क्रमात्त्वया

विरचितास्त्रिजगतां किल कारणम् ॥ १० ॥

परिचितानि मया हरिणा तथा

कमलजेन विमानगतेन वै ।

पथिगतैर्भुवनानि कृतानि वा

कथय केन भवानि नवानि च ॥ ११ ॥

सृजसि पासि जगज्जगदम्बिके

स्वकलया कियदिच्छसि नाशितुम् ।

रमयसे स्वपतिं पुरुषं सदा

तव गतिं न हि विद्म वयं शिवे ॥ १२ ॥

जननि देहि पदाम्बुजसेवनं

युवतिभागवतानपि नः सदा ।

पुरुषतामधिगम्य पदाम्बुजा-

द्विरहिताः क्व लभेम सुखं स्फुटम् ॥ १३ ॥

न रुचिरस्ति ममाम्ब पदाम्बुजं

तव विहाय शिवे भुवनेष्वलम् ।

निवसितुं नरदेहमवाप्य च

त्रिभुवनस्य पतित्वमवाप्य वै ॥ १४ ॥

सुदति नास्ति मनागपि मे रति-

र्युवतिभावमवाप्य तवान्तिके ।

पुरुषता क्व सुखाय भवत्यलं

तव पदं न यदीक्षणगोचरम् ॥ १५ ॥

त्रिभुवनेषु भवत्वियमम्बिके

मम सदैव हि कीर्तिरनाविला ।

युवतिभावमवाप्य पदाम्बुजं

परिचितं तव संसृतिनाशनम् ॥ १६ ॥

भुवि विहाय तवान्तिकसेवनं

क इह वाञ्छति राज्यमकंटकम् ।

त्रुटिरसौ किल याति युगात्मतां

न निकटं यदि तेऽङ्घ्रिसरोरुहम् ॥ १७ ॥

तपसि ये निरता मुनयोऽमला-

स्तव विहाय पदाम्बुजपूजनम् ।

जननि ते विधिना किल वञ्चिताः

परिभवो विभवे परिकल्पितः ॥ १८ ॥

न तपसा न दमेन समाधिना

न च तथा विहितैः क्रतुभिर्यथा ।

तव पदाब्जपरागनिषेवणा-

द्भवति मुक्तिरजे भवसागरात् ॥ १९ ॥

कुरु दयां दयसे यदि देवि मां

कथय मन्त्रमनाविलमद्भुतम् ।

समभवं प्रजपन्सुखितो ह्यहं

सुविशदं च नवार्णमनुत्तमम् ॥ २० ॥

प्रथमजन्मनि चाधिगतो मया

तदधुना न विभाति नवाक्षरः ।

कथय मां मनुमद्य भवार्णवा-

ज्जननि तारय तारय तारके ॥ २१ ॥

इत्युक्ता सा तदा देवी शिवेनाद्भुततेजसा ।

उच्चचाराम्बिका मन्त्रं प्रस्फुटं च नवाक्षरम् ॥ २२ ॥

तं गृहीत्वा महादेवः परां मुदमवाप ह ।

प्रणम्य चरणौ देव्यास्तत्रैवावस्थितः शिवः ॥ २३ ॥

जपन्नवाक्षरं मन्त्रं कामदं मोक्षदं तथा ।

बीजयुक्तं शुभोच्चारं शङ्करस्तस्थिवांस्तदा ॥ २४ ॥

तं तथाऽवस्थितं दृष्ट्वा शङ्करं लोकशङ्करम् ।

अवोचं तां महामायां संस्थितोऽहं पदान्तिके ॥ २५ ॥

न वेदास्त्वामेवं कलयितुमिहासन्नपटवो

यतस्ते नोचुस्त्वां सकलजनधात्रीमविकलाम् ।

स्वधाभूता देवी सकलमखहोमेषु विहिता

तदा त्वं सर्वज्ञा जननि खलु जाता त्रिभुवने ॥ २६ ॥

कर्ताऽहं प्रकरोमि सर्वमखिलं ब्रह्माण्डमत्यद्भुतं

कोऽन्योस्तीह चराचरे त्रिभुवने मत्तः समर्थः पुमान् ।

धन्योऽस्म्यत्र न संशयः किल यदा ब्रह्माऽस्मि लोकातिगो

मग्नोऽहं भवसागरे प्रवितते गर्वाभिवेशादिति ॥ २७ ॥

अद्याहं तव पादपङ्कजपरागादानगर्वेण वै

धन्योऽस्मीति यथार्थवादनिपुणो जातः प्रसादाच्च ते ।

याचे त्वां भवभीतिनाशचतुरां मुक्तिप्रदां चेश्वरीं

हित्वा मोहकृतं महार्तिनिगडं त्वद्भक्तियुक्तं कुरु ॥ २८ ॥

अतोऽहञ्च जातो विमुक्तः कथं स्यां

सरोजादमेयात्त्वदाविष्कृताद्वै ।

तवाज्ञाकरः किङ्करोऽस्मीति नूनं

शिवे पाहि मां मोहमग्नं भवाब्धौ ॥ २९ ॥

न जानन्ति ये मानवास्ते वदन्ति

प्रभुं मां तवाद्यं चरित्रं पवित्रम् ।

यजन्तीह ये याजकाः स्वर्गकामा

न ते ते प्रभावं विदन्त्येव कामम् ॥ ३० ॥

त्वया निर्मितोऽहं विधित्वे विहारं

विकर्तुं चतुर्धा विधायादिसर्गम् ।

अहं वेद्मि कोऽन्यो विवेदातिमाये

क्षमस्वापराधं त्वहङ्कारजं मे ॥ ३१ ॥

श्रमं येऽष्टधा योगमार्गे प्रवृत्ताः

प्रकुर्वन्ति मूढाः समाधौ स्थिता वै ।

न जानन्ति ते नाम मोक्षप्रदं वा

समुच्चारितं जातु मातर्मिषेण ॥ ३२ ॥

विचारे परे तत्त्वसंख्याविधाने

पदे मोहिता नाम ते संविहाय ।

न किं ते विमूढा भवाब्धौ भवानि

त्वमेवासि संसारमुक्तिप्रदा वै ॥ ३३ ॥

परं तत्त्वविज्ञानमाद्यैर्जनैर्यै-

रजे चानुभूतं त्यजन्त्येव ते किम् ।

निमेषार्धमात्रं पवित्रं चरित्रं

शिवा चाम्बिका शक्तिरीशेति नाम ॥ ३४ ॥

न किं त्वं समर्थाऽसि विश्वं विधातुं

दृशैवाशु सर्वं चतुर्धा विभक्तम् ।

विनोदार्थमेवं विधिं मां विधाया-

दिसर्गे किलेदं करोषीति कामम् ॥ ३५ ॥

हरिः पालकः किं त्वयाऽसौ मधोर्वा

तथा कैटभाद्रक्षितः सिन्धुमध्ये ।

हरः संहतः किं त्वयाऽसौ न काले

कथं मे भ्रुवोर्मध्यदेशात्स जातः ॥ ३६ ॥

न ते जन्म कुत्रापि दृष्टं श्रुतं वा

कुतः सम्भवस्ते न कोऽपीह वेद ।

किलाद्यासि शक्तिस्त्वमेका भवानि

स्वतन्त्रैः समस्तैरतो बोधिताऽसि ॥ ३७ ॥

त्वया संयुतोऽहं विकर्तुं समर्थो

हरिस्त्रातुमम्ब त्वया संयुतश्च ।

हरः सम्प्रहर्तुं त्वयैवेह युक्तः

क्षमा नाद्य सर्वे त्वया विप्रयुक्ताः ॥ ३८ ॥

यथाऽहं हरिः शङ्करः किं तथाऽन्ये

न जाता न सन्तीह नो वाऽभविष्यन् ।

न मुह्यन्ति केऽस्मिंस्तवात्यन्तचित्रे

विनोदे विवादास्पदेऽल्पाशयानाम् ॥ ३९ ॥

अकर्ता गुणस्पष्ट एवाद्य देवो

निरीहोऽनुपाधिः सदैवाकलश्च ।

तथापीश्वरस्ते वितीर्णं विनोदं

सुसम्पश्यतीत्याहुरेवं विधिज्ञाः ॥ ४० ॥

दृष्टादृष्टविभेदेऽस्मिन्प्राक्त्वतो वै पुमान्परः ।

नान्यः कोऽपि तृतीयोऽस्ति प्रमेये सुविचारिते ॥ ४१ ॥

न मिथ्या वेदवाक्यं वै कल्पनीयं कदाचन ।

विरोधोऽयं मयाऽत्यन्तं हृदये तु विशङ्कितः ॥ ४२ ॥

एकमेवाद्वितीयं यद्ब्रह्म वेदा वदन्ति वै ।

सा किं त्वं वाप्यसौ वा किं सन्देहं विनिवर्तय ॥ ४३ ॥

निःसंशयं न मे चेतः प्रभवत्यविशङ्कितम् ।

द्वित्वैकत्वविचारेऽस्मिन्निमग्नं क्षुल्लकं मनः ॥ ४४ ॥

स्वमुखेनापि सन्देहं छेतुमर्हसि मामकम् ।

पुण्यभोगाच्च मे प्राप्ता सङ्गतिस्तव पादयोः ॥ ४५ ॥

पुमानसि त्वं स्त्री वासि वद विस्तरतो मम ।

ज्ञात्वाऽहं परमां शक्तिं मुक्तः स्यां भवसागरात् ॥ ४६ ॥

इति श्रीमद्देवीभागवते महापुराणेऽष्टादशसाहस्र्यां संहितायां तृतीयस्कन्धे हरब्रह्मकृतस्तुतिवर्णनं पञ्चमोऽध्यायः ॥ ५ ॥

देवीभागवतपुराणम्/स्कन्धः ०३/अध्यायः ०६

<https://sa.wikisource.org/s/iez>

< देवीभागवतपुराणम् | स्कन्धः ०३

ब्रह्मणे श्रीदेव्या उपदेशवर्णनम्

ब्रह्मोवाच

इति पृष्टा मया देवी विनयावनतेन च ।

उवाच वचनं श्लक्ष्णमाद्या भगवती हि सा ॥ १ ॥

देव्युवाच

सदैकत्वं न भेदोऽस्ति सर्वदैव ममास्य च ।

योऽसौ साहमहं योऽसौ भेदोऽस्ति मतिविभ्रमात् ॥ २ ॥

आवयोरन्तरं सूक्ष्मं यो वेद मतिमान्हि सः ।

विमुक्तः स तु संसारान्मुच्यते नात्र संशयः ॥ ३ ॥

एकमेवाद्वितीयं वै ब्रह्म नित्यं सनातनम् ।

द्वैतभावं पुनर्याति काल उत्पित्सुसंज्ञके ॥ ४ ॥

यथा दीपस्तथोपाधेर्योगात्सञ्जायते द्विधा ।

छायेवादर्शमध्ये वा प्रतिबिम्बं तथावयोः ॥ ५ ॥

भेद उत्पत्तिकाले वै सर्गार्थं प्रभवत्यज ।

दृश्यादृश्यविभेदोऽयं द्वैविध्ये सति सर्वथा ॥ ६ ॥

नाहं स्त्री न पुमांश्चाहं न क्लीबं सर्गसंक्षये ।

सर्गे सति विभेदः स्यात्कल्पितोऽयं धिया पुनः ॥ ७ ॥

अहं बुद्धिरहं श्रीश्च धृतिः कीर्तिः स्मृतिस्तथा ।

श्रद्धा मेधा दया लज्जा क्षुधा तृष्णा तथा क्षमा ॥ ८ ॥

कान्तिः शान्तिः पिपासा च निद्रा तन्द्रा जराजरा ।

विद्याविद्या स्पृहा वाञ्छा शक्तिश्चाशक्तिरेव च ॥ ९ ॥

वसा मज्जा च त्वक्चाहं दृष्टिर्वागनृतानृता ।

परा मध्या च पश्यन्ती नाड्योऽहं विविधाश्च याः ॥ १० ॥

किं नाहं पश्य संसारे मद्वियुक्तं किमस्ति हि ।

सर्वमेवाहमित्येवं निश्चयं विद्धि पद्मज ॥ ११ ॥
एतैर्मै निश्चितै रूपैर्विहीनं किं वदस्व मे ।
तस्मादहं विधे चास्मिन्सर्गे वै वितताभवम् ॥ १२ ॥
नूनं सर्वेषु देवेषु नानानामधरा ह्यहम् ।
भवामि शक्तिरूपेण करोमि च पराक्रमम् ॥ १३ ॥
गौरी ब्राह्मी तथा रौद्री वाराही वैष्णवी शिवा ।
वारुणी चाथ कौबेरी नारसिंही च वासवी ॥ १४ ॥
उत्पन्नेषु समस्तेषु कार्येषु प्रविशामि तान् ।
करोमि सर्वकार्याणि निमित्तं तं विधाय वै ॥ १५ ॥
जले शीतं तथा वह्नावौष्ण्यं ज्योतिर्दिवाकरे ।
निशानाथे हिमा कामं प्रभवामि यथा तथा ॥ १६ ॥
मया त्यक्तं विधे नूनं स्पन्दितुं न क्षमं भवेत् ।
जीवजातं च संसारे निश्चयोऽयं ब्रुवे त्वयि ॥ १७ ॥
अशक्तः शङ्करो हन्तुं दैत्यान्किल मयोज्झितः ।
शक्तिहीनं नरं ब्रूते लोकश्चैवातिदुर्बलम् ॥ १८ ॥
रुद्रहीनं विष्णुहीनं न वदन्ति जनाः किल ।
शक्तिहीनं यथा सर्वे प्रवदन्ति नराधमम् ॥ १९ ॥
पतितः स्खलितो भीतः शान्तः शत्रुवशं गतः ।
अशक्तः प्रोच्यते लोके नारुद्रः कोऽपि कथ्यते ॥ २० ॥
तद्विद्धि कारणं शक्तिर्यथा त्वं च सिसृक्षसि ।
भविता च यदा युक्तः शक्त्या कर्ता तदाखिलम् ॥ २१ ॥
तथा हरिस्तथा शंभुस्तथेन्द्रोऽथ विभावसुः ।
शशी सूर्यो यमस्त्वष्टा वरुणः पवनस्तथा ॥ २२ ॥
धरा स्थिरा तदा धर्तुं शक्तियुक्ता यदा भवेत् ।
अन्यथा चेदशक्ता स्यात्परमाणोश्च धारणे ॥ २३ ॥
तथा शेषस्तथा कूर्मो येऽन्ये सर्वे च दिग्गजाः ।
मद्युक्ता वै समर्थाश्च स्वानि कार्याणि साधितुम् ॥ २४ ॥
जलं पिबामि सकलं संहरामि विभावसुम् ।

पवनं स्तम्भयाम्यद्य यदिच्छामि तथाचरम् ॥ २५ ॥
तत्त्वानां चैव सर्वेषां कदापि कमलोद्भव ।
असतां भावसन्देहः कर्तव्यो न कदाचन ॥ २६ ॥
कदाचित्प्रागभावः स्यात्प्रध्वंसाभाव एव वा ।
मृत्पिण्डेषु कपालेषु घटाभावो यथा तथा ॥ २७ ॥
अद्यात्र पृथिवी नास्ति क्व गतेति विचारणे ।
सञ्जाता इति विज्ञेया अस्यास्तु परमाणवः ॥ २८ ॥
शाश्वतं क्षणिकं शून्यं नित्यानित्यं सकर्तुकम् ।
अहङ्काराग्रिमञ्चैव सप्तभेदैर्विवक्षितम् ॥ २९ ॥
गृहाणाज महत्त्वमहङ्कारस्तदुद्भवः ।
ततः सर्वाणि भूतानि रचयस्व यथा पुरा ॥ ३० ॥
व्रजन्तु स्वानि धिष्ण्यानि विरच्य निवसन्तु वः ।
स्वानि स्वानि च कार्याणि कुर्वन्तु दैवभाविताः ॥ ३१ ॥
गृहाणेमां विधे शक्तिं सुरूपां चारुहासिनीम् ।
महासरस्वतीं नाम्ना रजोगुणयुतां वराम् ॥ ३२ ॥
श्वेताम्बरधरां दिव्यां दिव्यभूषणभूषिताम् ।
वरासनसमारूढां क्रीडार्थं सहचारिणीम् ॥ ३३ ॥
एषा सहचरी नित्यं भविष्यति वराङ्गना ।
मावमंस्था विभूतिं मे मत्वा पूज्यतमां प्रियाम् ॥ ३४ ॥
गच्छ त्वमनया सार्धं सत्यलोकं बताशु वै ।
बीजाच्चतुर्विधं सर्वं समुत्पादय साम्प्रतम् ॥ ३५ ॥
लिङ्गकोशाश्च जीवैस्तैः सहिताः कर्मभिस्तथा ।
वर्तन्ते संस्थिताः काले तान्कुरु त्वं यथा पुरा ॥ ३६ ॥
कालकर्मस्वभावाख्यैः कारणैः सकलं जगत् ।
स्वभावस्वगुणैर्युक्तं पूर्ववत्सचराचरम् ॥ ३७ ॥
माननीयस्त्वया विष्णुः पूजनीयश्च सर्वदा ।
सत्त्वगुणप्रधानत्वादधिकः सर्वतः सदा ॥ ३८ ॥
यदा यदा हि कार्यं वो भविष्यति दुरत्ययम् ।

करिष्यति पृथिव्यां वै अवतारं तदा हरिः ॥ ३९ ॥
तिर्यग्योनावथान्यत्र मानुषीं तनुमाश्रितः ।
दानवानां विनाशं वै करिष्यति जनार्दनः ॥ ४० ॥
भवोऽयं ते सहायश्च भविष्यति महाबलः ।
समुत्पाद्य सुरान्सर्वान्विहरस्व यथासुखम् ॥ ४१ ॥
ब्राह्मणाः क्षत्रिया वैश्या नानायज्ञैः सदक्षिणैः ।
यजिष्यन्ति विधानेन सर्वान्वः सुसमाहिताः ॥ ४२ ॥
मन्नामोच्चारणात्सर्वे मखेषु सकलेषु च ।
सदा तृप्ताश्च सन्तुष्टा भविष्यध्वं सुराः किल ॥ ४३ ॥
शिवश्च माननीयो वै सर्वथा यत्तमोगुणः ।
यज्ञकार्येषु सर्वेषु पूजनीयः प्रयत्नतः ॥ ४४ ॥
यदा पुनः सुराणां वै भयं दैत्याद्भविष्यति ।
शक्त्यो मे तदोत्पन्ना हरिष्यन्ति सुविग्रहाः ॥ ४५ ॥
वाराही वैष्णवी गौरी नारसिंही सदाशिवा ।
एताश्चान्याश्च कार्याणि कुरु त्वं कमलोद्भव ॥ ४६ ॥
नवाक्षरमिमं मन्त्रं बीजध्यानयुतं सदा ।
जपन्सर्वाणि कार्याणि कुरु त्वं कमलोद्भव ॥ ४७ ॥
मन्त्राणामुत्तमोऽयं वै त्वं जानीहि महामते ।
हृदये ते सदा धार्यः सर्वकामार्थसिद्धये ॥ ४८ ॥
इत्युक्त्वा मां जगन्माता हरिं प्राह शुचिस्मिता ।
विष्णो ब्रज गृहाणेमां महालक्ष्मीं मनोहराम् ॥ ४९ ॥
सदा वक्षःस्थले स्थाने भविता नात्र संशयः ।
क्रीडार्थं ते मया दत्ता शक्तिः सर्वार्थदा शिवा ॥ ५० ॥
त्वयेयं नावमन्तव्या माननीया च सर्वदा ।
लक्ष्मीनारायणाख्योऽयं योगो वै विहितो मया ॥ ५१ ॥
जीवनार्थं कृता यज्ञा देवानां सर्वथा मया ।
अविरोधेन सङ्गेन वर्तितव्यं त्रिभिः सदा ॥ ५२ ॥
त्वं च वेधाः शिवस्त्वेते देवा मदगुणसम्भवाः ।

मान्याः पूज्याश्च सर्वेषां भविष्यन्ति न संशयः ॥ ५३ ॥

ये विभेदं करिष्यन्ति मानवा मूढचेतसः ।

निरयं ते गमिष्यन्ति विभेदान्नात्र संशयः ॥ ५४ ॥

यो हरिः स शिवः साक्षाद्यः शिवः स स्वयं हरिः ।

एतयोर्भेदमातिष्ठन्नरकाय भवेन्नरः ॥ ५५ ॥

तथैव द्रुहिणो ज्ञेयो नात्र कार्या विचारणा ।

अपरो गुणभेदोऽस्ति शृणु विष्णो ब्रवीमि ते ॥ ५६ ॥

मुख्यः सत्त्वगुणस्तेऽस्तु परमात्मविचिन्तने ।

गौणत्वेऽपि परौ ख्यातौ रजोगुणतमोगुणौ ॥ ५७ ॥

लक्ष्म्या सह विकारेषु नानाभेदेषु सर्वदा ।

रजोगुणयुतो भूत्वा विहरस्वानया सह ॥ ५८ ॥

वाग्बीजं कामराजं च मायाबीजं तृतीयकम् ।

मन्त्रोऽयं त्वं रमाकान्त मद्गतः परमार्थदः ॥ ५९ ॥

गृहीत्वा जप तं नित्यं विहरस्व यथासुखम् ।

न ते मृत्युभयं विष्णो न कालप्रभवं भयम् ॥ ६० ॥

यावदेष विहारो मे भविष्यति सुनिश्चयः ।

संहरिष्याम्यहं सर्वं यदा विश्वं चराचरम् ॥ ६१ ॥

भवन्तोऽपि तदा नूनं मयि लीना भविष्यथ ।

स्मर्तव्योऽयं सदा मन्त्रः कामदो मोक्षदस्तथा ॥ ६२ ॥

उद्गीथेन च संयुक्तः कर्तव्यः शुभमिच्छता ।

कारयित्वाथ वैकुण्ठं वस्तव्यं पुरुषोत्तम ॥ ६३ ॥

विहरस्व यथाकामं चिन्तयन्मां सनातनीम् ।

ब्रह्मोवाच

इत्युक्त्वा वासुदेवं सा त्रिगुणा प्रकृतिः परा ॥ ६४ ॥

निर्गुणा शङ्करं देवमवोचदमृतं वचः ।

देव्युवाच

गृहाण हरगौरीं त्वं महाकालीं मनोहराम् ॥ ६५ ॥
कैलासं कारयित्वा च विहरस्व यथासुखम् ।
मुख्यस्तमोगुणस्तेऽस्तु गौणौ सत्त्वरजोगुणौ ॥ ६६ ॥
विहरासुरनाशार्थं रजोगुणतमोगुणौ ।
तपस्तप्तं तथा कर्तुं स्मरणं परमात्मनः ॥ ६७ ॥
सर्वसत्त्वगुणः शान्तो गृहीतव्यः सदानघ ।
सर्वथा त्रिगुणा यूयं सृष्टिस्थित्यन्तकारकाः ॥ ६८ ॥
एभिर्विहीनं संसारे वस्तु नैवात्र कुत्रचित् ।
वस्तुमात्रं तु यद्दृश्यं संसारे त्रिगुणं हि तत् ॥ ६९ ॥
दृश्यं च निर्गुणं लोके न भूतं नो भविष्यति ।
निर्गुणः परमात्मासौ न तु दृश्यः कदाचन ॥ ७० ॥
सगुणा निर्गुणा चाहं समये शङ्करोत्तमा ।
सदाहं कारणं शम्भो न च कार्यं कदाचन ॥ ७१ ॥
सगुणा कारणत्वाद्वा निर्गुणा पुरुषान्तिके ।
महत्तत्त्वमहङ्कारो गुणाः शब्दादयस्तथा ॥ ७२ ॥
कार्यकारणरूपेण संसरन्ते त्वहर्निशम् ॥
सदुद्भूतस्त्वहङ्कारस्तेनाहं कारणं शिवा ॥ ७३ ॥
अहङ्कारश्च मे कार्यं त्रिगुणोऽसौ प्रतिष्ठितः ।
अहङ्कारान्महत्तत्त्वं बुद्धिः सा परिकीर्तिता ॥ ७४ ॥
महत्तत्त्वं हि कार्यं स्यादहङ्कारो हि कारणम् ।
तन्मात्राणि त्वहङ्कारादुत्पद्यन्ते सदैव हि ॥ ७५ ॥
कारणं पञ्चभूतानां तानि सर्वसमुद्भवे ।
कर्मेन्द्रियाणि पञ्चैव पञ्च ज्ञानेन्द्रियाणि च ॥ ७६ ॥
महाभूतानि पञ्चैव मनः षोडशमेव च ।
कार्यञ्च कारणञ्चैव गणोऽयं षोडशात्मकः ॥ ७७ ॥
परमात्मा पुमानाद्यो न कार्यं न च कारणम् ।
एवं समुद्भवः शम्भो सर्वेषामादिसम्भवे ॥ ७८ ॥
संक्षेपेण मया प्रोक्तस्तव तत्र समुद्भवः ।

व्रजन्त्वद्य विमानेन कार्यार्थं मम सत्तमाः ॥ ७९ ॥

स्मरणाद्दर्शनं तुभ्यं दास्येऽहं विषमे स्थिते ।

स्मर्तव्याहं सदा देवाः परमात्मा सनातनः ॥ ८० ॥

उभयोः स्मरणादेव कार्यसिद्धिरसंशयम् ।

ब्रह्मोवाच

इत्युक्त्वा विससर्जास्मान्दत्त्वा शक्तीः सुसंस्कृताः ॥ ८१ ॥

विष्णवेऽथ महालक्ष्मीं महाकालीं शिवाय च ।

महासरस्वतीं मह्यं स्थानात्तस्माद्विसर्जिताः ॥ ८२ ॥

स्थलान्तरं समासाद्य ते जाताः पुरुषा वयम् ।

चिन्तयन्तः स्वरूपं तत्प्रभावं परमाद्भुतम् ॥ ८३ ॥

विमानं तत्समासाद्य संरूढास्तत्र वै त्रयः ।

न द्वीपोऽसौ न सा देवी सुधासिन्धुस्तथैव च ॥

पुनर्दृष्टं विमानं वै तत्रास्माभिर्न चान्यथा ॥ ८४ ॥

आसाद्य तस्मिन्वितते विमाने

प्राप्ता वयं पङ्कजसन्निधौ च ।

महार्णवे यत्र हतौ दुरत्ययौ

मुरारिणा तौ मधुकैटभाख्यौ ॥ ८५ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे ब्रह्मणे श्रीदेव्या उपदेशवर्णनं नाम षष्ठोऽध्यायः ॥
६ ॥

देवीभागवतपुराणम्/स्कन्धः ०३/अध्यायः ०७

<https://sa.wikisource.org/s/ifo>

< देवीभागवतपुराणम् | स्कन्धः ०३

तत्त्वनिरूपणवर्णनम्

ब्रह्मोवाच

एवंप्रभावा सा देवी मया दृष्टाथ विष्णुना ।

शिवेनापि महाभाग तास्ता देव्यः पृथक्पृथक् ॥ १ ॥

व्यास उवाच

इत्याकर्ण्य पितुर्वाक्यं नारदो मुनिसत्तमः ।

पप्रच्छ परमप्रीतः प्रजापतिमिदं वचः ॥ २ ॥

नारद उवाच

पुमानाद्योऽविनाशी यो निर्गुणोऽच्युतिरव्ययः ।

दृष्टश्चैवानुभूतश्च तद्वदस्व पितामह ॥ ३ ॥

त्रिगुणा वीक्षिता शक्तिर्निर्गुणा कीदृशी पितः ।

तस्याः स्वरूपं मे ब्रूहि पुरुषस्य च पद्मज ॥ ४ ॥

यदर्थञ्च मया तप्तं श्वेतद्वीपे महातपः ।

दृष्टाः सिद्धा महात्मानस्तापसा गतमन्यवः ॥ ५ ॥

परमात्मा न सम्प्राप्तो मयाऽसौ दृष्टिगोचरः ।

पुनः पुनस्तपस्तीव्रं कृतं तत्र प्रजापते ॥ ६ ॥

भवता सगुणा शक्तिर्दृष्टा तात मनोरमा ।

निर्गुणा निर्गुणश्चैव कीदृशौ तौ वदस्व मे ॥ ७ ॥

व्यास उवाच

इति पृष्ठः पिता तेन नारदेन प्रजापतिः ।

उवाच वचनं तथ्यं स्मितपूर्वं पितामहः ॥ ८ ॥

ब्रह्मोवाच

निर्गुणस्य मुने रूपं न भवेद्दृष्टिगोचरम् ।
दृश्यञ्च नश्वरं यस्मादरूपं दृश्यते कथम् ॥ ९ ॥
निर्गुणा दुर्गमा शक्तिर्निर्गुणश्च तथा पुमान् ।
ज्ञानगम्यौ मुनीनां तु भावनीयौ तथा पुनः ॥ १० ॥
अनादिनिधनौ विद्धि सदा प्रकृतिपूरुषौ ।
विश्वासेनाभिगम्यौ तौ नाविश्वासेन कर्हिचित् ॥ ११ ॥
चैतन्यं सर्वभूतेषु यत्तद्विद्धि परात्मकम् ।
तेजः सर्वत्रगं नित्यं नानाभावेषु नारद ॥ १२ ॥
तञ्च ताञ्च महाभाग व्यापकौ विद्धि सर्वगौ ।
ताभ्यां विहीनं संसारे न किञ्चिद्वस्तु विद्यते ॥ १३ ॥
तौ विचिन्त्यौ सदा देहे मिश्रीभूतौ सदाव्ययौ ।
एकरूपौ चिदात्मानौ निर्गुणौ निर्मलावुभौ ॥ १४ ॥
या शक्तिः परमात्माऽसौ सा योऽसौ सा परमा मता ।
अन्तरं नैतयोः कोऽपि सूक्ष्मं वेद च नारद ॥ १५ ॥
अधीत्य सर्वशास्त्राणि वेदान्साङ्गांश्च नारद ।
न जानाति तयोः सूक्ष्ममन्तरं विरतिं विना ॥ १६ ॥
अहङ्कारकृतं सर्वं विश्वं स्थावरजङ्गमम् ।
कथं तद्ग्रहितं पुत्र भवेत्कल्पशतैरपि ॥ १७ ॥
निर्गुणं सगुणः पुत्र कथं पश्यति चक्षुषा ।
सगुणं च महाबुद्धे चेतसा संविचारय ॥ १८ ॥
पित्तेनाच्छादिता जिह्वा चक्षुश्च मुनिसत्तम ।
कटु पित्तं विजानाति रसं रूपं न तत्तथा ॥ १९ ॥
गुणैः समावृतं चेतः कथं जानाति निर्गुणम् ।
अहङ्कारोद्भवं तच्च तद्विहीनं कथं भवेत् ॥ २० ॥
यावन्न गुणविच्छेदस्तावत्तद्दर्शनं कुतः ।
तं पश्यति तदा चित्ते यदाऽहङ्कारवर्जितः ॥ २१ ॥

नारद उवाच

स्वरूपं देवदेवेश त्रयाणामेव विस्तरात् ।

गुणानां यत्स्वरूपोऽस्ति ह्यहङ्कारस्त्रिरूपकः ॥ २२ ॥

सात्त्विको राजसश्चैव तामसश्च तथापरः ।

विभेदेन स्वरूपाणि वदस्व पुरुषोत्तम ॥ २३ ॥

यज्ज्ञात्वा विप्रमुच्येऽहं ज्ञानं तद्वद मे प्रभो ।

गुणानां लक्षणान्येव विततानि विभागशः ॥ २४ ॥

ब्रह्मोवाच

त्रयाणां शक्तयस्तिस्त्रस्तद्ब्रवीमि तवानघ ।

ज्ञानशक्तिः क्रियाशक्तिरर्थशक्तिस्तथापरा ॥ २५ ॥

सात्त्विकस्य ज्ञानशक्ती राजसस्य क्रियात्मिका ।

द्रव्यशक्तिस्तामसस्य तिस्रश्च कथितास्तव ॥ २६ ॥

तेषां कार्याणि वक्ष्यामि शृणु नारद तत्त्वतः ।

तामस्या द्रव्यशक्तेश्च शब्दस्पर्शसमुद्भवः ॥ २७ ॥

रूपं रसश्च गन्धश्च तन्मात्राणि प्रचक्षते ।

शब्दैकगुणमाकाशं वायुः स्पर्शगुणस्तथा ॥ २८ ॥

सुरूपैकगुणोऽग्निश्च जलं रसगुणात्मकम् ।

पृथ्वी गन्धगुणा ज्ञेया सूक्ष्माण्येतानि नारद ॥ २९ ॥

दशैतानि मिलित्वा तु द्रव्यशक्तियुतानि वै ।

तामसाहङ्कारजः स्यात्सर्गस्तदनुवृत्तिकः ॥ ३० ॥

राजस्याश्च क्रियाशक्तेरुत्पन्नानि शृणुष्व मे ।

श्रोत्रं त्वग्रसना चक्षुर्घ्राणं चैव च पञ्चमम् ॥ ३१ ॥

ज्ञानेन्द्रियाणि चैतानि तथा कर्मेन्द्रियाणि च ।

वाक्पाणिपादपायुश्च गुह्यान्तानि च पञ्च वै ॥ ३२ ॥

प्राणोऽपानश्च व्यानश्च समानोदानवायवः ।

पञ्चदश मिलित्वैव राजसः सर्ग उच्यते ॥ ३३ ॥

साधनानि किलैतानि क्रियाशक्तिमयानि च ।

उपादानं किलैतेषां चिदनुवृत्तिरुच्यते ॥ ३४ ॥

ज्ञानशक्तिसमायुक्ताः सात्त्विकाश्च समुद्भवाः ।

दिशो वायुश्च सूर्यश्च वरुणश्चाश्विनावपि ॥ ३५ ॥
ज्ञानेन्द्रियाणां पञ्चानां पञ्चाधिष्ठातृदेवताः ।
चन्द्रो ब्रह्मा तथा रुद्रः क्षेत्रज्ञश्च चतुर्थकः ॥ ३६ ॥
इत्यन्तःकरणाख्यस्य बुद्ध्यादेश्चाधिदैवतम् ।
चत्वार्येव तथा प्रोक्ताः किलाधिष्ठातृदेवताः ॥ ३७ ॥
मनसा सह चैतानि नूनं पञ्चदशैव तु ।
सात्त्विकस्य तु सर्गोऽयं सात्त्विकाख्यः प्रकीर्तितः ॥ ३८ ॥
स्थूलसूक्ष्मादिभेदेन द्वे रूपे परमात्मनः ।
ज्ञानरूपं निराकारं निदानं तत्प्रचक्षते ॥ ३९ ॥
साधकस्य तु ध्यानादौ स्थूलरूपं प्रचक्षते ।
शरीरं सूक्ष्ममेवेदं पुरुषस्य प्रकीर्तितम् ॥ ४० ॥
मम चैव शरीरं वै सूत्रमित्यभिधीयते ।
स्थूलं शरीरं वक्ष्यामि ब्रह्मणः परमात्मनः ॥ ४१ ॥
शृणु नारद यत्नेन यच्छ्रुत्वा विप्रमुच्यते ।
तन्मात्राणि पुरोक्तानि भूतसूक्ष्माणि यानि वै ॥ ४२ ॥
पञ्चीकृत्य तु तान्येव पञ्चभूतसमुद्भवः ।
पञ्चीकरणभेदोऽयं शृणु संवदतः किल ॥ ४३ ॥
प्रथमं रसतन्मात्रामुपादाय मनस्यपि ।
कल्पयेच्च तथा तद्वै यथा भवति चोदकम् ॥ ४४ ॥
शिष्टानां चैव भूतानामंशान्कृत्वा पृथक्पृथक् ।
उदके मिश्रयेच्चांशान्कृते रसमये ततः ॥ ४५ ॥
तदा भूतविभागे च चैतन्ये च प्रकाशिते ।
चैतन्यस्य प्रवेशात्तु तदाऽहमिति संशयः ॥ ४६ ॥
प्रतीयमाने तेनैव विशेषेणाभिमानतः ।
आदिनारायणो देवो भगवानिति चोच्यते ॥ ४७ ॥
घनीभूतेऽथ भूतानां विभागे स्पष्टतां गते ।
वृद्धिं प्राप्य गुणैश्चेत्थमेकैकगुणवृद्धितः ॥ ४८ ॥
आकाशस्य गुणश्चैकः शब्द एव न चापरः ।

शब्दस्पर्शौ च वायोश्च द्वौ गुणौ परिकीर्तितौ ॥ ४९ ॥

अग्नेः शब्दश्च स्पर्शश्च रूपमेते त्रयो गुणाः ।

शब्दस्पर्शरूपरसाश्चत्वारो वै जलस्य च ॥ ५० ॥

स्पर्शशब्दरसा रूपं गन्धश्च पृथिवीगुणाः ।

एवं मिलितयोगैश्च ब्रह्माण्डोत्पत्तिरुच्यते ॥ ५१ ॥

सर्वे जीवा मिलित्वैव ब्रह्माण्डांशसमुद्भवाः ।

चतुरशीतिलक्षाश्च प्रोक्ता वै जीवजातयः ॥ ५२ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे तत्त्वनिरूपणवर्णनं नाम सप्तमोऽध्यायः ॥ ७ ॥

देवीभागवतपुराणम्/स्कन्धः ०३/अध्यायः ०८

<https://sa.wikisource.org/s/ifi>

< देवीभागवतपुराणम् | स्कन्धः ०३

गुणानां रूपसंस्थानादिवर्णनम्

ब्रह्मोवाच

सर्गोऽयं कथितस्तात यत्पृष्टोऽहं त्वयाऽधुना ।

गुणानां रूपसंस्थां वै शृणुष्वैकाग्रमानसः ॥ १ ॥

सत्त्वं प्रीत्यात्मकं ज्ञेयं सुखात्प्रीतिसमुद्भवः ।

आर्जवं च तथा सत्यं शौचं श्रद्धा क्षमा धृतिः ॥ २ ॥

अनुकम्पा तथा लज्जा शान्तिः सन्तोष एव च ।

एतैः सत्त्वप्रतीतिश्च जायते निश्चला सदा ॥ ३ ॥

श्वेतवर्णं तथा सत्त्वं धर्मे प्रीतिकरः सदा ।

सच्छ्रद्धोत्पादकं नित्यमसच्छ्रद्धानिवारकम् ॥ ४ ॥

सात्त्विकी राजसी चैव तामसी च तथापरा ।

श्रद्धा तु त्रिविधा प्रोक्ता मुनिभिस्तत्त्वदर्शिभिः ॥ ५ ॥

रक्तवर्णं रजः प्रोक्तमप्रीतिकरमद्भुतम् ।

अप्रीतिर्दुःखयोगत्वाद्भवत्येव सुनिश्चिता ॥ ६ ॥

प्रद्वेषोऽथ तथा द्रोहो मत्सरः स्तम्भ एव च ।

उत्कण्ठा च तथा निद्रा श्रद्धा तत्र च राजसी ॥ ७ ॥

मानो मदस्तथा गर्वो रजसा किल जायते ।

प्रत्येतव्यं रजस्त्वेतैर्लक्षणैश्च विचक्षणैः ॥ ८ ॥

कृष्णवर्णं तमः प्रोक्तं मोहनं च विषादकृत् ।

आलस्यं च तथाऽज्ञानं निद्रा दैन्यं भयं तथा ॥ ९ ॥

विवादश्चैव कार्पण्यं कौटिल्यं रोष एव च ।

वैषम्यं वातिनास्तिक्यं परदोषानुदर्शनम् ॥ १० ॥

प्रत्येतव्यं तमस्त्वेतैर्लक्षणैः सर्वथा बुधैः ।

तामस्या श्रद्धया युक्तं परतापोपपादकम् ॥ ११ ॥

सत्त्वं प्रकाशयितव्यं नियन्तव्यं रजः सदा ।
संहर्तव्यं तमः कामं जनेन शुभमिच्छता ॥ १२ ॥
अन्योन्याभिभवाच्चैते विरुध्यन्ति परस्परम् ।
तथोऽन्योन्याश्रयाः सर्वे न तिष्ठन्ति निराश्रयाः ॥ १३ ॥
सत्त्वं न केवलं क्वापि न रजो न तमस्तथा ।
मिलिताश्च सदा सर्वे तेनान्योन्याश्रयाः स्मृताः ॥ १४ ॥
अन्योन्यमिथुनाच्चैव विस्तारं कथयाम्यहम् ।
शृणु नारद यज्ज्ञात्वा मुच्यते भवबन्धनात् ॥ १५ ॥
सन्देहोऽत्र न कर्तव्यो ज्ञात्वेत्युक्तं मया वचः ।
ज्ञातं तदनुभूतं यत्परिज्ञातं फले सति ॥ १६ ॥
श्रवणाद्दर्शनाच्चैव सपद्येव महामते ।
संस्कारानुभवाच्चैव परिज्ञातं न जायते ॥ १७ ॥
श्रुतं तीर्थं पवित्रञ्च श्रद्धोत्पन्ना च राजसी ।
निर्गतस्तत्र तीर्थे वै दृष्टं चैव यथाश्रुतम् ॥ १८ ॥
स्नातस्तत्र कृतं कृत्यं दत्तं दानं च राजसम् ।
स्थितस्तत्र कियत्कालं रजोगुणसमावृतः ॥ १९ ॥
रागद्वेषान्न निर्मुक्तः कामक्रोधसमावृतः ।
पुनरेव गृहं प्राप्तो यथापूर्वं तथा स्थितः ॥ २० ॥
श्रुतं च नानुभूतं वै तेन तीर्थं मुनीश्वर ।
न प्राप्तं च फलं यस्मादश्रुतं विद्धि नारद ॥ २१ ॥
निष्पापत्वं बलं विद्धि तीर्थस्य मुनिसत्तम ।
कृषेः फलं यथा लोके निष्पन्नान्नस्य भक्षणम् ॥ २२ ॥
पापदेहविकारा ये कामक्रोधादयः परे ।
लोभो मोहस्तथा तृष्णा द्वेषो रागस्तथा मदः ॥ २३ ॥
असूयेर्ष्याक्षमाशान्तिः पापान्येतानि नारद ।
न निर्गतानि देहात्तावत्पापयुतो नरः ॥ २४ ॥
कृते तीर्थे यदैतानि देहान्न निर्गतानि चेत् ।
निष्फलः श्रम एवैकः कर्षकस्य यथा तथा ॥ २५ ॥

श्रमेणापीडितं क्षेत्रं कृष्टा भूमिः सुदुर्घटा ।
उत्तं बीजं महार्घं च हिता वृत्तिरुदाहृता ॥ २६ ॥
अहोरात्रं परिक्लिष्टो रक्षणार्थं फलोत्सुकः ।
काले सुप्तस्तु हेमन्ते वने व्याघ्रादिभिर्भृशम् ॥ २७ ॥
भक्षितं शलभैः सर्वं निराशश्च कृतः पुनः ।
तद्वतीर्थश्रमः पुत्र कष्टदो न फलप्रदः ॥ २८ ॥
सत्त्वं समुत्कटं जातं प्रवृद्धं शास्त्रदर्शनात् ।
वैराग्यं तत्फलं जातं तामसार्थेषु नारद ॥ २९ ॥
प्रसह्याभिभवत्येव तद्रजस्तमसी उभे ।
रजः समुत्कटं जातं प्रवृत्तं लोभयोगतः ॥ ३० ॥
तत्तथाभिभवत्येव तमःसत्त्वे तथा उभे ।
तमस्तथोत्कटं भूत्वा प्रवृद्धं मोहयोगतः ॥ ३१ ॥
तत्सत्त्वरजसी चोभे सङ्गम्याभिभवत्यपि ।
विस्तरं कथयाम्यद्य यथाभिभवतीति वै ॥ ३२ ॥
यदा सत्त्वं प्रवृद्धं वै मतिर्धर्मं स्थिता तदा ।
न चिन्तयति बाह्यार्थं रजस्तमःसमुद्भवम् ॥ ३३ ॥
अर्थं सत्त्वसमुद्भूतं गृह्णाति च न चान्यथा ।
अनायासकृतं चार्थं धर्मं यज्ञं च वाञ्छति ॥ ३४ ॥
सात्त्विकेष्वेव भोगेषु कामं वै कुरुते तदा ।
राजसेषु न मोक्षार्थं तामसेषु पुनः कुतः ॥ ३५ ॥
एवं जित्वा रजः पूर्वं ततश्च तमसो जयः ।
सत्त्वं च केवलं पुत्र तदा भवति निर्मलम् ॥ ३६ ॥
यदा रजः प्रवृद्धं वै त्यक्त्वा धर्मान् सनातनान् ।
अन्यथाकुरुते धर्माच्छ्रद्धां प्राप्य तु राजसीम् ॥ ३७ ॥
राजसादर्थसंवृद्धिस्तथा भोगस्तु राजसः ।
सत्त्वं विनिर्गतं तेन तमसश्चापि निग्रहः ॥ ३८ ॥
यदा तमो विवृद्धं स्यादुत्कटं सम्बभूव ह ।
तदा वेदे न विश्वासो धर्मशास्त्रे तथैव च ॥ ३९ ॥

श्रद्धां च तामसीं प्राप्य करोति च धनात्ययम् ।

द्रोहं सर्वत्र कुरुते न शान्तिमधिगच्छति ॥ ४० ॥

जित्वा सत्त्वं रजश्चैव क्रोधनो दुर्मतिः शठः ।

वर्तते कामचारेण भावेषु विततेषु च ॥ ४१ ॥

एकं सत्त्वं न भवति रजश्चैकं तमस्तथा ।

सहैवाश्रित्य वर्तन्ते गुणा मिथुनधर्मिणः ॥ ४२ ॥

रजो विना न सत्त्वं स्यादरजः सत्त्वं विना क्वचित् ।

तमो विना न चैवैते वर्तन्ते पुरुषर्षभ ॥ ४३ ॥

तमस्ताभ्यां विहीनं तु केवलं न कदाचन ।

सर्वे मिथुनधर्माणो गुणाः कार्यान्तरेषु वै ॥ ४४ ॥

अन्योन्यसंश्रिताः सर्वे तिष्ठन्ति न वियोजिताः ।

अन्योन्यजनकाश्चैव यतः प्रसवधर्मिणः ॥ ४५ ॥

सत्त्वं कदाचिच्च रजस्तमसी जनयत्युत ।

कदाचित् रजः सत्त्वतमसी जनयत्यपि ॥ ४६ ॥

कदाचित् तमः सत्त्वरजसी जनयत्युभे ।

जनयन्त्येवमन्योन्यं मृत्पिण्डश्च घटं यथा ॥ ४७ ॥

बुद्धिस्थास्ते गुणाः कामान्बोधयन्ति परस्परम् ।

देवदत्तविष्णुमित्रयज्ञदत्तादयो यथा ॥ ४८ ॥

यथा स्त्रीपुरुषश्चैव मिथुनौ च परस्परम् ।

तथा गुणाः समायान्ति युग्मभावं परस्परम् ॥ ४९ ॥

रजसो मिथुने सत्त्वं सत्त्वस्य मिथुने रजः ।

उभे ते सत्त्वरजसी तमसो मिथुने विदुः ॥ ५० ॥

नारद उवाच

इत्येतत्कथितं पित्रा गुणरूपमनुत्तमम् ।

श्रुत्वाप्येतत्स एवाहं ततोऽपृच्छं पितामहम् ॥ ५१ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे गुणानां रूपसंस्थानादिवर्णनं नाम अष्टमोऽध्यायः
॥ ८ ॥

देवीभागवतपुराणम्/स्कन्धः ०३/अध्यायः ०९

<https://sa.wikisource.org/s/if2>

< देवीभागवतपुराणम् | स्कन्धः ०३

गुणानां गुणपरिज्ञानवर्णनम्

नारद उवाच

गुणानां लक्षणं तात भवता कथितं किल ।

न तृप्तोऽस्मि पिबन्मिष्टं त्वन्मुखात्प्रच्युतं रसम् ॥ १ ॥

गुणानां तु परिज्ञानं यथावदनुवर्णय ।

येनाहं परमां शान्तिमधिगच्छामि चेत्तसि ॥ २ ॥

व्यास उवाच

इति पृष्ठस्तु पुत्रेण नारदेन महात्मना ।

उवाच च जगत्कर्ता रजोगुणसमुद्भवः ॥ ३ ॥

ब्रह्मोवाच

शृणु नारद वक्ष्यामि गुणानां परिवर्णनम् ।

सम्यङ् नाहं विजानामि यथामति वदामि ते ॥ ४ ॥

सत्त्वं तु केवलं नैव कुत्रापि परिलक्ष्यते ।

मिश्रीभावात् तेषां वै मिश्रत्वं प्रतिभाति वै ॥ ५ ॥

यथा काचिद्वरा नारी सर्वभूषणभूषिता ।

हावभावयुता कामं भर्तुः प्रीतिकरी भवेत् ॥ ६ ॥

मातापित्रोस्तथा सैव बन्धुवर्गस्य प्रीतिदा ।

दुःखं मोहं सपत्नीषु जनयत्यपि सैव हि ॥ ७ ॥

एवं सत्त्वेन तेनैव स्त्रीत्वमापादितेन च ।

रजसस्तमसश्चैव जनिता वृत्तिरन्यथा ॥ ८ ॥

रजसा स्त्रीकृतेनैव तमसा च तथा पुनः ।

अन्योन्यस्य समायोगादन्यथा प्रतिभाति वै ॥ ९ ॥

अवस्थानात्स्वभावेषु न वै जात्यन्तराणि च ।

लक्ष्यते विपरीतानि योगान्नारद कुत्रचित् ॥ १० ॥
यथा रूपवती नारी यौवनेन विभूषिता ।
लज्जामाधुर्ययुक्ता च तथा विनयसंयुता ॥ ११ ॥
कामशास्त्रविधिज्ञा च धर्मशास्त्रेऽपि सम्मता ।
भर्तुःप्रीतिकरी भूत्वा सपत्नीनां च दुःखदा ॥ १२ ॥
मोहदुःखस्वभावस्था सत्त्वस्थेत्युच्यते जनैः ।
तथा सत्त्वं विकुर्वाणमन्यभावं विभाति वै ॥ १३ ॥
चोरैरुपद्रुतानां हि साधूनां सुखदा भवेत् ।
दुःखा मूढा च दस्यूनां सैव सेना तथागुणा ॥ १४ ॥
विपरीतप्रतीतिं वै वर्जयन्ति स्वभावतः ।
यथा च दुर्दिनं जातं महामेघघनावृतम् ॥ १५ ॥
विद्युत्स्तनितसंयुक्तं तिमिरेणावगुण्ठितम् ।
सिंचद्भूमिं प्रवर्षद्वै तमोरूपमुदाहृतम् ॥ १६ ॥
यदेतत्कर्षकाणां वै तदेवातीव दुर्दिनम् ।
बीजोपस्करयुक्तानां सुखदं प्रभवत्युत ॥ १७ ॥
अप्रच्छन्नगृहाणां च दुर्भगानां विशेषतः ।
तृणकाष्ठगृहीतानां दुःखदं गृहमेधिनाम् ॥ १८ ॥
प्रोषितभर्तृकाणां वै मोहदं प्रवदन्त्यपि ।
स्वभावस्था गुणाः सर्वे विपरीता विभान्ति वै ॥ १९ ॥
लक्षणानि पुनस्तेषां शृणु पुत्र ब्रवीम्यहम् ।
लघुप्रकाशकं सत्त्वं निर्मलं विशदं सदा ॥ २० ॥
यदाङ्गानि लघून्येव नेत्रादीनीन्द्रियाणि च ।
निर्मलं च तथा चेतो गृह्णाति विषयान्न तान् ॥ २१ ॥
तदा सत्त्वं शरीरे वै मन्तव्यञ्च समुत्कटम् ।
जृम्भां स्तम्भं च तन्द्रां च चलञ्चैव रजः पुनः ॥ २२ ॥
यदा तदुत्कटं जातं देहे यस्य च कस्यचित् ।
कलिं मृगयते कर्तुं गन्तुं ग्रामान्तरं तथा ॥ २३ ॥
चलचित्तस्य सोऽत्यर्थं विवादे चोद्यतस्तथा ।

गुरुमावरणं कामं तमो भवति तद्यदा ॥ २४ ॥

तदाङ्गानि गुरुण्याशु प्रभवन्त्यावृतानि च ।

इन्द्रियाणि मनः शून्यं निद्रां नैवाभिवाञ्छति ॥ २५ ॥

गुणानां लक्षणान्येवं विज्ञेयानीह नारद ।

नारद उवाच

विभिन्नलक्षणाः प्रोक्ताः पितामह गुणास्त्रयः ॥ २६ ॥

कथमेकत्र संस्थाने कार्यं कुर्वन्ति शाश्वतम् ।

परस्परं मिलित्वा हि विभिन्नाः शत्रवः किल ॥ २७ ॥

एकत्रस्थाः कथं कार्यं कुर्वन्तीति वदस्व मे ।

ब्रह्मोवाच

शृणु पुत्र प्रवक्ष्यामि गुणास्ते दीपवृत्तयः ॥ २८ ॥

प्रदीपश्च यथा कार्यं प्रकरोत्यर्थदर्शनम् ।

वर्तिस्तैलं यथार्चिश्च विरुद्धाश्च परस्परम् ॥ २९ ॥

विरुद्धं हि तथा तैलमग्निना सह सङ्गतम् ।

तैलं वर्तिविरोध्येव पावकोऽपि परस्परम् ॥ ३० ॥

एकत्रस्थाः पदार्थानां प्रकुर्वन्ति प्रदर्शनम् ।

नारद उवाच

एवं प्रकृतिजाः प्रोक्ता गुणाः सत्यवतीसुत ॥ ३१ ॥

विश्वस्य कारणं ते वै मया पूर्वं यथा श्रुतम् ।

व्यास उवाच

इत्युक्तं नारदेनाथ मम सर्वं सविस्तरम् ॥ ३२ ॥

गुणानां लक्षणं सर्वं कार्यं चैव विभागशः ।

आराध्या परमा शक्तिर्यया सर्वमिदं ततम् ॥ ३३ ॥

सगुणा निर्गुणा चैव कार्यभेदे सदैव हि ।

अकर्ता पुरुषः पूर्णो निरीहः परमोऽव्ययः ॥ ३४ ॥

करोत्येषा महामाया विश्वं सदसदात्मकम् ।

ब्रह्मा विष्णुस्तथा रुद्रःसूर्यश्चन्द्रः शचीपतिः ॥ ३५ ॥

अश्विनौ वसवस्त्वष्टा कुबेरो यादसां पतिः ।

वह्निर्वायुस्तथा पूषा सेनानीश्च विनायकः ॥ ३६ ॥

सर्वे शक्तियुताः शक्ताः कर्तुं कार्याणि स्वानि च ।

अन्यथा तेऽप्यशक्ता वै प्रस्पन्दितुमनीश्वराः ॥ ३७ ॥

सा चैव कारणं राजन् जगतः परमेश्वरी ।

समाराधय तां भूप कुरु यज्ञं जनाधिप ॥ ३८ ॥

पूजनं परया भक्त्या तस्या एव विधानतः ।

महालक्ष्मीर्महाकाली तथा महासरस्वती ॥ ३९ ॥

ईश्वरी सर्वभूतानां सर्वकारणकारणम् ।

सर्वकामार्थदा शान्ता सुखसेव्या दयान्विता ॥ ४० ॥

नामोच्चारणमात्रेण वाञ्छितार्थफलप्रदा ।

देवैराराधिता पूर्वं ब्रह्मविष्णुमहेश्वरैः ॥ ४१ ॥

मोक्षकामैश्च विविधैस्तापसैर्विजितात्मभिः ।

अस्पष्टमपि यन्नाम प्रसङ्गेनापि भाषितम् ॥ ४२ ॥

ददाति वाञ्छितानर्थान्दुर्लभानपि सर्वथा ।

ऐ ऐ इति भयार्तेन दृष्ट्वा व्याघ्रादिकं वने ॥ ४३ ॥

बिन्दुहीनमपीत्युक्तं वाञ्छितं प्रददाति वै ।

तत्र सत्यव्रतस्यैव दृष्टान्तो नृपसत्तम ॥ ४४ ॥

प्रत्यक्ष एव चास्माकं मुनीनां भावितात्मनाम् ।

ब्राह्मणानां समाजेषु तस्योदाहरणं बुधैः ॥ ४५ ॥

कथ्यमानं मया राजञ्छ्रुतं सर्वं सविस्तरम् ।

अनक्षरो महामूर्खो नाम्ना सत्यव्रतो द्विजः ॥ ४६ ॥

श्रुत्वाऽक्षरं कोलमुखात्समुच्चार्य स्वयं ततः ।

बिन्दुहीनं प्रसंगेन जातोऽसौ विबुधोत्तमः ॥ ४७ ॥

ऐकारोच्चारणाद्देवी तुष्टा भगवती तदा ।

चकार कविराजं तं दयार्द्रा परमेश्वरी ॥ ४८ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे गुणपरिज्ञानवर्णनं नाम नवमोऽध्यायः ॥ ९ ॥

देवीभागवतपुराणम्/स्कन्धः ०३/अध्यायः १०

<https://sa.wikisource.org/s/if3>

< देवीभागवतपुराणम् | स्कन्धः ०३

सत्यव्रताख्यानवर्णनम्

जनमेजय उवाच

कोऽसौ सत्यव्रतो नाम ब्राह्मणो द्विजसत्तमः ।

कस्मिन्देशे समुत्पन्नः कीदृशश्च वदस्व मे ॥ १ ॥

कथं तेन श्रुतः शब्दः कथमुच्चारितः पुनः ।

सिद्धिश्च कीदृशी जाता तस्य विप्रस्य तत्क्षणात् ॥ २ ॥

कथं तुष्टा भवानी सा सर्वज्ञा सर्वसंस्थिता ।

विस्तरेण वदस्वाद्य कथामेतां मनोरमाम् ॥ ३ ॥

सूत उवाच

इति पृष्टस्तदा राजा व्यासः सत्यवतीसुतः ।

उवाच परमोदारं वचनं रसवच्छुचि ॥ ४ ॥

व्यास उवाच

शृणु राजन् प्रवक्ष्यामि कथां पौराणिकीं शुभाम् ।

श्रुता मुनिसमाजेषु मया पूर्वं कुरुद्वह ॥ ५ ॥

एकदाऽहं कुरुश्रेष्ठ कुर्वस्तीर्थाटनं शुचि ।

सम्प्राप्तो नैमिषारण्यं पावनं मुनिसेवितम् ॥ ६ ॥

प्रणम्याहं मुनीन्सर्वान् स्थितस्तत्र वराश्रमे ।

विधिपुत्रास्तु यत्रासञ्जीवन्मुक्ता महाव्रताः ॥ ७ ॥

कथाप्रसंग एवासीत्तत्र विप्रसमागमे ।

जमदग्निस्तु पप्रच्छ मुनीनेवं समास्थितः ॥ ८ ॥

जमदग्निरुवाच

सन्देहोऽस्ति महाभागा मम चेतसि तापसाः ।

समाजेषु मुनीनां वै निःसन्देहो भवाम्यहम् ॥ ९ ॥

ब्रह्मा विष्णुस्तथा रुद्रो मघवा वरुणोऽनलः ।

कुबेरः पवनस्त्वष्टा सेनानीश्च गणाधिपः ॥ १० ॥
सूर्योऽश्विनौ भगः पूषा निशानाथो ग्रहास्तथा ।
आराधनीयतमः कोऽत्र वाञ्छितार्थफलप्रदः ॥ ११ ॥
सुखसेव्यश्च सततं चाशुतोषश्च मानदाः ।
ब्रुवन्तु मुनयः शीघ्रं सर्वज्ञाः संशितव्रताः ॥ १२ ॥
एवं प्रश्ने कृते तत्र लोमशो वाक्यमब्रवीत् ।
जमदग्ने शृणुष्वैतद्यत्पृष्टं वै त्वयाऽधुना ॥ १३ ॥
सेवनीयतमा शक्तिः सर्वेषां शुभमिच्छताम् ।
परा प्रकृतिराद्या च सर्वगा सर्वदा शिवा ॥ १४ ॥
देवानां जननी सैव ब्रह्मादीनां महात्मनाम् ।
आदिप्रकृतिमूलं सा संसारपादपस्य वै ॥ १५ ॥
स्मृता चोच्चारिता देवी ददाति किल वाञ्छितम् ।
सर्वदैवार्द्रचित्ता सा वरदानाय सेविता ॥ १६ ॥
इतिहासं प्रवक्ष्यामि शृण्वन्तु मुनयः शुभम् ।
अक्षरोच्चारणादेव यथा प्राप्तं द्विजेन वै ॥ १७ ॥
कोसलेषु द्विजः कश्चिद्देवदत्तेति विश्रुतः ।
अनपत्यश्चकारेष्टिं पुत्राय विधिपूर्वकम् ॥ १८ ॥
तमसातीरमास्थाय कृत्वा मण्डपमुत्तमम् ।
द्विजानाहूय वेदज्ञान्सत्रकर्मविशारदान् ॥ १९ ॥
कृत्वा वेदीं विधानेन स्थापयित्वा विभावसून् ।
पुत्रेष्टिं विधिवत्तत्र चकार द्विजसत्तमः ॥ २० ॥
ब्रह्माणं कल्पयामास सुहोत्रं मुनिसत्तमम् ।
अध्वर्युं याज्ञवल्क्यं च होतारं च बृहस्पतिम् ॥ २१ ॥
प्रस्तोतारं तथा पैलमुद्गातारं च गोभिलम् ।
सभ्यानन्यान्मुनीन्कृत्वा विधिवत्प्रददौ वसु ॥ २२ ॥
उद्गाता सामगः श्रेष्ठः सप्तस्वरसमन्वितम् ।
रथन्तरमगायत्तु स्वरितेन समन्वितम् ॥ २३ ॥
तदाऽस्य स्वरभङ्गोऽभूत्कृते श्वासे मुहुर्महुः ।

देवदत्तश्चुकोपाशु गोभिलं प्रत्युवाच ह ॥ २४ ॥
मूर्खोऽसि मुनिमुख्याद्य स्वरभङ्गस्त्वया कृतः ।
काम्यकर्मणि सञ्जाते पुत्रार्थं यजतश्च मे ॥ २५ ॥
गोभिलस्तु तदोवाच देवदत्तं सुकोपितः ।
मूर्खस्ते भविता पुत्रः शठः शब्दविवर्जितः ॥ २६ ॥
सर्वप्राणिशरीरे तु श्वासोच्छ्वासः सुदुर्ग्रहः ।
न मेऽत्र दूषणं किञ्चित्स्वरभङ्गे महामते ॥ २७ ॥
तच्छ्रुत्वा वचनं तस्य गोभिलस्य महात्मनः ।
शापाद्भीतो देवदत्तस्तमुवाचातिदुःखितः ॥ २८ ॥
कथं क्रुद्धोऽसि विप्रेन्द्र वृथा मयि निरागसि ।
अक्रोधना हि मुनयो भवन्ति सुखदाः सदा ॥ २९ ॥
स्वल्पेऽपराधे विप्रेन्द्र कथं शप्तस्त्वया ह्यहम् ।
अपुत्रोऽहं सुतप्तः प्राक् तापयुक्तः पुनः कृतः ॥ ३० ॥
मूर्खपुत्रादपुत्रत्वं वरं वेदविदो विदुः ।
तथापि ब्राह्मणो मूर्खः सर्वेषां निन्द्य एव हि ॥ ३१ ॥
पशुवच्छूद्रवच्चैव न योग्यः सर्वकर्मसु ।
किं करोमीह मूर्खेण पुत्रेण द्विजसत्तम ॥ ३२ ॥
यथा शूद्रस्तथा मूर्खो ब्राह्मणो नात्र संशयः ।
न पूजार्हो न दानार्हो निन्द्यश्च सर्वकर्मसु ॥ ३३ ॥
देशे वै वसमानश्च ब्राह्मणो वेदवर्जितः ।
करदः शूद्रवच्चैव मन्तव्यः स च भूभुजा ॥ ३४ ॥
नासने पितृकार्येषु देवकार्येषु स द्विजः ।
मूर्खः समुपवेश्यश्च कार्यश्च फलमिच्छता ॥ ३५ ॥
राजा शूद्रसमो ज्ञेयो न योज्यः सर्वकर्मसु ।
कर्षकस्तु द्विजः कार्यो ब्राह्मणो वेदवर्जितः ॥ ३६ ॥
विना विप्रेण कर्तव्यं श्राद्धं कुशचटेन वै ।
न तु विप्रेण मूर्खेण श्राद्धं कार्यं कदाचन ॥ ३७ ॥
आहारादधिकं चान्नं न दातव्यमपण्डिते ।

दाता नरकमाप्नोति ग्रहीता तु विशेषतः ॥ ३८ ॥
धिग्राज्यं तस्य राज्ञो वै यस्य देशेऽबुधा जनाः ।
पूज्यन्ते ब्राह्मणा मूर्खा दानमानादिकैरपि ॥ ३९ ॥
आसने पूजने दाने यत्र भेदो न चाण्वपि ।
मूर्खपण्डितयोर्भेदो ज्ञातव्यो विबुधेन वै ॥ ४० ॥
मूर्खा यत्र सुगर्विष्ठा दानमानपरिग्रहैः ।
तस्मिन्देशे न वस्तव्यं पण्डितेन कथञ्चन ॥ ४१ ॥
असतामुपकाराय दुर्जनानां विभूतयः ।
पिचुमन्दः फलाढ्योऽपि काकैरेवोपभुज्यते ॥ ४२ ॥
भुक्त्वान्नं वेदविद्विप्रो वेदाभ्यासं करोति वै ।
क्रीडन्ति पूर्वजास्तस्य स्वर्गे प्रमुदिताः किल ॥ ४३ ॥
गोभिलातः विमुक्तं वै त्वया वेदविदुत्तम ।
संसारे मूर्खपुत्रत्वं मरणादतिगर्हितम् ॥ ४४ ॥
कृपां कुरु महाभाग शापस्यानुग्रहं प्रति ।
दीनोद्धारणशक्तोऽसि पतामि तव पादयोः ॥ ४५ ॥

लोमश उवाच

इत्युक्त्वा देवदत्तस्तु पतितस्तस्य पादयोः ।
स्तुवन्दीनहृदत्यर्थं कृपणः साश्रुलोचनः ॥ ४६ ॥
गोभिलस्तु तदा तत्र दृष्ट्वा तं दीनचेतसम् ।
क्षणकोपा महान्तो वै पापिष्ठाः कल्पकोपनाः ॥ ४७ ॥
जलं स्वभावतः शीतं पावकातपयोगतः ।
उष्णं भवति तच्छीघ्रं तद्विना शिशिरं भवेत् ॥ ४८ ॥
दयावान्गोभिलस्त्वाह देवदत्तं सुदुःखितम् ।
मूर्खो भूत्वा सुतस्ते वै विद्वानपि भविष्यति ॥ ४९ ॥
इति दत्तवरः सोऽथ मुदितोऽभूद्विजर्षभः ।
इष्टिं समाप्य विप्रान्वै विससर्ज यथाविधि ॥ ५० ॥
कालेन कियता तस्य भार्या रूपमती सती ।

गर्भं दधार काले सा रोहिणी रोहिणीसमा ॥ ५१ ॥
गर्भाधानादिकं कर्म चकार विधिवद्विजः ।
पुंसवनविधानञ्च शृङ्गारकरणं तथा ॥ ५२ ॥
सीमन्तोन्नयनञ्चैव कृतं वेदविधानतः ।
ददौ दानानि मुदितो मत्वेष्टिं सफलां तथा ॥ ५३ ॥
शुभेऽहि सुषुवे पुत्रं रोहिणी रोहिणीयुते ।
दिने लग्ने शुभेऽत्यर्थं जातकर्म चकार सः ॥ ५४ ॥
पुत्रदर्शनकं कृत्वा नामकर्म चकार च ।
उतथ्य इति पुत्रस्य कृतं नाम पुराविदा ॥ ५५ ॥
स चाष्टमे तथा वर्षे शुभे वै शुभवासरे ।
तस्योपनयनं कर्म चकार विधिवत्पिता ॥ ५६ ॥
वेदमध्यापयामास गुरुस्तं वै व्रते स्थितम् ।
नोच्चचार तथोतथ्यः संस्थितो मुग्धवत्तदा ॥ ५७ ॥
बहुधा पाठितः पित्रा न दधार मतिं शठः ।
मूढवत्तिष्ठतेऽत्यर्थं तं शुशोच पिता तदा ॥ ५८ ॥
एवं कुर्वन्सदाऽभ्यासं जातो द्वादशवार्षिकः ।
न वेद विधिवत्कर्तुं सन्ध्यावन्दनकं विधिम् ॥ ५९ ॥
मूर्खोऽभूदिति लोकेषु गता वार्ताऽतिविस्तरा ।
ब्राह्मणेषु च सर्वेषु तापसेष्वितरेषु च ॥ ६० ॥
जहास लोकस्तं विप्रं यत्र तत्र गतं मुने ।
पिता माता निनिन्दाथ मूर्खं तमतिभर्त्सयन् ॥ ६१ ॥
निन्दितोऽथ जनैः कामं पितृभ्यामथ बान्धवैः ।
वैराग्यमगमद्विप्रो जगाम वनमप्यसौ ॥ ६२ ॥
अन्धो वरस्तथा पङ्गुर्न मूर्खस्तु वरः सुतः ।
इत्युक्तोऽसौ पितृभ्यां वै विवेश काननं प्रति ॥ ६३ ॥
गंगातीरे शुभे स्थाने कृत्वोटजमनुत्तमम् ।
वन्यां वृत्तिं च सङ्कल्प्य स्थितस्तत्र समाहितः ॥ ६४ ॥

नियमं च परं कृत्वा नासत्यं प्रब्रवीम्यहम् ।

स्थितस्तत्राश्रमे रम्ये ब्रह्मचर्यव्रतो हि सः ॥ ६५ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे सत्यव्रताख्यानवर्णनं नाम दशमोऽध्यायः ॥ १० ॥

देवीभागवतपुराणम्/स्कन्धः ०३/अध्यायः ११

<https://sa.wikisource.org/s/hr1>

< देवीभागवतपुराणम् | स्कन्धः ०३

सत्यव्रताख्यानवर्णनम्

लोमश उवाच

न वेदाध्ययनं किञ्चिज्जानाति न जपं तथा ।

ध्यानं न देवतानाञ्च न चैवाराधनं तथा ॥ १ ॥

नासनं वेद विप्रोऽसौ प्राणायामं तथा पुनः ।

प्रत्याहारं तु नो वेद भूतशुद्धिञ्च कारणम् ॥ २ ॥

न मन्त्रकीलकं जाप्यं गायत्रीञ्च न वेद सः ।

शौचं स्नानविधिञ्चैव तथाचमनकं पुनः ॥ ३ ॥

प्राणाग्निहोत्रं नो वेद बलिदानं न चातिथिम् ।

न सन्ध्यां समिधो होमं विवेद च तथा मुनिः ॥ ४ ॥

सोऽकरोत्प्रातरुत्थाय यत्किञ्चिद्वन्तधावनम् ।

स्नानं च शूद्रवत्तत्र गंगायां मन्त्रवर्जितम् ॥ ५ ॥

फलान्यादाय वन्यानि मध्यान्हेऽपि यदृच्छया ।

भक्ष्याभक्ष्यपरिज्ञानं न जानाति शठस्तथा ॥ ६ ॥

सत्यं ब्रूते स्थितस्तत्र नानृतं वदते पुनः ।

जनैः सत्यतपा नाम कृतमस्य द्विजस्य वै ॥ ७ ॥

नाहितं कस्यचित्कुर्यान्न तथाऽविहितं क्वचित् ।

सुखं स्वपिति तत्रैव निर्भयश्चिन्तयन्निति ॥ ८ ॥

कदा मे मरणं भावि दुःखं जीवामि कानने ।

जीवितं धिक्च मूर्खस्य तरसा मरणं ध्रुवम् ॥ ९ ॥

दैवेनाहं कृतो मूर्खो नान्योऽत्र कारणं मम ।

प्राप्य चैवोत्तमं जन्म वृथा जातं ममाधुना ॥ १० ॥

यथा वन्ध्या सुरूपा च यथा वा निष्फलो द्रुमः ।

अदुग्धदोहा धेनुश्च तथाऽहं निष्फलः कृतः ॥ ११ ॥

किं नु निन्दाम्यहं दैवं नूनं कर्म ममेदृशम् ।

न दत्तं पुस्तकं कृत्वा ब्राह्मणाय महात्मने ॥ १२ ॥
न वै विद्या मया दत्ता पूर्वजन्मनि निर्मला ।
तेनाहं कर्मयोगेन शठोऽस्मि च द्विजाधमः ॥ १३ ॥
न च तीर्थे तपस्तप्तं सेविता न च साधवः ।
न द्विजाः पूजिता द्रव्यैस्तेन जातोऽस्मि दुष्टधीः ॥ १४ ॥
वर्तन्ते मुनिपुत्राश्च वेदशास्त्रार्थपारगाः ।
अहं सुमूढः सञ्जातो दैवयोगेन केनचित् ॥ १५ ॥
न जानामि तपस्तप्तुं किं करोमि सुसाधनम् ।
मिथ्यायं मेऽत्र सङ्कल्पो न मे भाग्यं शुभं किल ॥ १६ ॥
दैवमेव परं मन्ये धिक्पौरुषमनर्थकम् ।
वृथा श्रमकृतं कार्यं दैवाद्भवति सर्वथा ॥ १७ ॥
ब्रह्मा विष्णुश्च रुद्रश्च शक्राद्याः किल देवताः ।
कालस्य वशगाः सर्वे कालो हि दुरतिक्रमः ॥ १८ ॥
एवंविधान्वितर्कास्तु कुर्वाणोऽहर्निशं द्विजः ।
स्थितस्तत्राश्रमे तीरे जान्हव्याः पावने स्थले ॥ १९ ॥
विरक्तः स तु सञ्जातः स्थितस्तत्राश्रमे द्विजः ।
कालातिवाहनं शान्तश्चकार विजने वने ॥ २० ॥
एवं स्थितस्य तु वने विमलोदके वै
वर्षाणि तत्र नवपञ्च गतानि कामम् ।
नाराधनं न च जपं न विवेद मन्त्रं
कालातिवाहनमसौ कृतवान् वने वै ॥ २१ ॥
जानाति तस्य विततं व्रतमेव लोकः
सत्यं वदत्यपि मुनिः किल नामजातम् ।
जातं यशश्च सकलेषु जनेषु कामं
सत्यव्रतोऽयमनिशं न मृषाभिभाषी ॥ २२ ॥
तत्रैकदा तु मृगयां रममाण एव
प्राप्तो निषादनिशठो धृतचापबाणः ।
क्रीडन् वनेऽतिविपुले यमतुल्यदेहः

क्रूराकृतिर्हननकर्मणि चातिदक्षः ॥ २३ ॥

तेनातिकृष्टेन शरेण विद्धः

कोलः किरातेन धनुर्धरेण ।

पलायमानो भयविह्वलश्च

मुनेः समीपं विद्रुतो जगाम ॥ २४ ॥

विकंपमानो रुधिरार्द्रदेहो

यदा जगामाश्रममण्डलं वै ।

कालस्तदातीव दयार्द्रभावं

प्राप्तो मुनिस्तत्र समीक्ष्य दीनम् ॥ २५ ॥

अग्रे व्रजन्तं रुधिरार्द्रदेहं

दृष्ट्वा मुनिः सूकरमाशु विद्धम् ।

दयाभिवेशादतिकम्पमानः

सारस्वतं बीजमथोच्चचार ॥ २६ ॥

अज्ञातपूर्वं च तथाश्रुतञ्च

दैवान्मुखे वै समुपागतञ्च ।

न ज्ञातवान्बीजमसौ विमूढो

ममज्ज शोके स मुनिर्महात्मा ॥ २७ ॥

कोलः प्रविश्याश्रममण्डलं तद्

गतो निकुञ्जे प्रविलीय गूढम् ।

अप्राप्तमार्गो दृढनिर्विण्णचेताः

प्रवेपमानः शरपीडितत्वात् ॥ २८ ॥

ततः क्षणादाकरणान्तकृष्टं

चापं दधानोऽतिकरालदेहः ।

प्राप्तस्तदन्ते स च मृग्यमाणो

निषादराजः किल काल एव ॥ २९ ॥

दृष्ट्वा मुनिं तत्र कुशासने स्थितं

नाम्ना तु सत्यव्रतमद्वितीयम् ।

व्याधः प्रणम्य प्रमुखे स्थितोऽसौ

पप्रच्छ कोलः क्व गतो द्विजेश ॥ ३० ॥

जानामि तेऽहं सुव्रतं प्रसिद्धं

तेनाद्य पृच्छे मम बाणविद्धः ।

क्षुधार्दितं मे सकलं कुटुम्बं

विभर्तुकामः किल आगतोऽस्मि ॥ ३१ ॥

वृत्तिर्ममैषा विहिता विधात्रा

नान्याऽस्ति विप्रेन्द्र ऋतं ब्रवीमि ।

भर्तव्यमेवेह कुटुम्बमञ्जसा

केनाप्युपायेन शुभाशुभेन ॥ ३२ ॥

सत्यं ब्रवीत्वद्य सत्यव्रतोऽसि

क्षुधातुरो वर्तते पोष्यवर्गः ।

क्वासो गतः सूकरो बाणविद्धः

पृच्छाम्यहं वाडव ब्रूहि तूर्णम् ॥ ३३ ॥

तेनेति पृष्टः स मुनिर्महात्मा

वितर्कमग्नः प्रबभूव कामम् ।

सत्यव्रतं मेऽद्य भवेन्न भग्नं

न दृष्ट इत्युच्चरितेन किं वै ॥ ३४ ॥

गतोऽत्र कोलः शरविद्धदेहः

कथं ब्रवीम्यद्य मृषाऽमृषा वा ।

क्षुधार्दितोऽयं परिपृच्छतीव

दृष्ट्वा हनिष्यत्यपि सूकरं वै ॥ ३५ ॥

सत्यं न सत्यं खलु यत्र हिंसा

दयान्वितं चानृतमेव सत्यम् ।

हितं नराणां भवतीह येन

तदेव सत्यं न तथाऽन्यथैव ॥ ३६ ॥

हितं कथं स्यादुभयोर्विरुद्धयो-

स्तदुत्तरं किं न यथा मृषा वचः ।

विचारयन्वाडव धर्मसङ्कटे

न प्राप वक्तुं वचनं यथोचितम् ॥ ३७ ॥

बाणाहतं वीक्ष्य दयान्वितञ्च

कोलं तदन्ते समुदाहतं वचः ।

तेन प्रसन्ना निजबीजतः शिवा

विद्यां दुरापां प्रददौ च तस्मै ॥ ३८ ॥

बीजोच्चारणतो देव्या विद्या प्रस्फुरिताखिला ।

वाल्मीकेशच यथापूर्वं तथा स ह्यभवत्कविः ॥ ३९ ॥

तमुवाच द्विजो व्याधं सम्मुखस्थं धनुर्धरम् ।

सत्यकामस्तु धर्मात्मा श्लोकमेकं दयापरः ॥ ४० ॥

या पश्यति न सा ब्रूते या ब्रूते सा न पश्यति ।

अहो व्याध स्वकार्यार्थिन् किं पृच्छसि पुनः पुनः ॥ ४१ ॥

इत्युक्तस्तु तदा तेन गतोऽसौ पशुहा पुनः ।

निराशः सूकरे तस्मिन्परावृत्तो निजालये ॥ ४२ ॥

ब्राह्मणस्तु कविर्जातः प्राचेतस इवापरः ।

प्रसिद्धः सर्वलोकेषु नाम्ना सत्यव्रतो द्विजः ॥ ४३ ॥

सारस्वतं ततो बीजं जजाप विधिपूर्वकम् ।

पण्डितश्चातिविख्यातो द्विजोऽसौ धरणीतले ॥ ४४ ॥

प्रतिपर्वसु गायन्ति ब्राह्मणा यद्यशः सदा ।

आख्यानं चातिविस्तीर्णं स्तुवन्ति मुनयः किल ॥ ४५ ॥

तच्छ्रुत्वा सदनं तस्य समागम्य तदाश्रमे ।

येन त्यक्तः पुरा तेन गृहं नीतोऽतिमानितः ॥ ४६ ॥

तस्माद्राजन्सदा सेव्या पूजनीया च भक्तिः ।

आदिशक्तिः परा देवी जगतां कारणं हि सा ॥ ४७ ॥

तस्या यज्ञं महाराज कुरु वेदविधानतः ।

सर्वकामप्रदं नित्यं निश्चयं कथितं पुरा ॥ ४८ ॥

स्मृता सम्पूजिता भक्त्या ध्याता चोच्चारिता स्तुता ।

ददाति वाञ्छितानर्थान्कार्यदा तेन कीर्त्यते ॥ ४९ ॥

अनुभावमिदं राजन् कर्तव्यं सर्वथा बुधैः ।

दृष्ट्वा रोगयुतान्दीनान्क्षुधितान्निर्धनाञ्छठान् ॥ ५० ॥

जनानार्तास्तथा मूर्खान्पीडितान्वैरिभिः सदा ।

दासानाज्ञाकरान्क्षुद्रान्विकलान्विह्वलानथ ॥ ५१ ॥

अतृप्तान्भोजने भोगे सदार्तानजितेन्द्रियान् ।

तृष्णाधिकानशक्तांश्च सदाधिपरिपीडितान् ॥ ५२ ॥

तथा विभवसम्पन्नान् पुत्रपौत्रविवर्धनान् ।

पुष्टदेहांश्च सम्भोगैः संयुतान्वेदवादिनः ॥ ५३ ॥

राजलक्ष्म्या युताञ्छूरान्वशीकृतजनानथ ।

स्वजनैरवियुक्तांश्च सर्वलक्षणलक्षितान् ॥ ५४ ॥

व्यतिरेकान्वयाभ्यां च विचेतव्यं विचक्षणैः ।

एभिर्न पूजिता देवी सर्वार्थफलदा शिवा ॥ ५५ ॥

समाराधिता च तथा नृभिरेभिः सदाम्बिका ।

यतोऽमी सुखिनः सर्वे संसारेऽस्मिन्न संशयः ॥ ५६ ॥

व्यास उवाच

इति राजञ्छुतं तत्र मया मुनिसमागमे ।

लोमशस्य मुखात्कामं देवीमाहात्म्यमुत्तमम् ॥ ५७ ॥

इति सञ्चिन्त्य राजेन्द्र कर्तव्यं च सदार्यनम् ।

भक्त्या परमया देव्याः प्रीत्या च पुरुषर्षभ ॥ ५८ ॥

इति श्रीदेवीभागवते महापुराणेऽष्टादशसाहस्र्यां संहितायां

तृतीयस्कन्धे सत्यव्रताख्यानवर्णनं नामैकादशोऽध्यायः ॥ ११ ॥

देवीभागवतपुराणम्/स्कन्धः ०३/अध्यायः १२

<https://sa.wikisource.org/s/if4>

< देवीभागवतपुराणम् | स्कन्धः ०३

अम्बायज्ञविधिवर्णनम्

राजोवाच

वद यज्ञविधिं सम्यग्देव्यास्तस्याः समन्ततः ।

श्रुत्वा करोम्यहं स्वामिन्यथाशक्ति ह्यतन्द्रितः ॥ १ ॥

पूजाविधिं च मन्त्रांश्च होमद्रव्यमसंशयम् ।

ब्राह्मणाः कतिसंख्याश्च दक्षिणाश्चतथा पुनः ॥ २ ॥

व्यास उवाच

शृणु राजन् प्रवक्ष्यामि देव्या यज्ञं विधानतः ।

त्रिविधं तु सदा ज्ञेयं विधिदृष्टेन कर्मणा ॥ ३ ॥

सात्त्विकं राजसं चैव तामसं च तथापरम् ।

मुनीनां सात्त्विकं प्रोक्तं नृपाणां राजसं स्मृतम् ॥ ४ ॥

तामसं राक्षसानां वै ज्ञानिनां तु गुणोज्झितम् ।

विमुक्तानां ज्ञानमयं विस्तरात्प्रब्रवीमि ते ॥ ५ ॥

देशः कालस्तथा द्रव्यं मन्त्राश्च ब्राह्मणास्तथा ।

श्रद्धा च सात्विकी यत्र तं यज्ञं सात्त्विकं विदुः ॥ ६ ॥

द्रव्यशुद्धिः क्रियाशुद्धिर्मन्त्रशुद्धिश्च भूमिप ।

भवेद्यदि तदा पूर्णं फलं भवति नान्यथा ॥ ७ ॥

अन्यायोपार्जितेनैव कर्तव्यं सुकृतं कृतम् ।

न कीर्तिरिह लोके च परलोके न तत्फलम् ॥ ८ ॥

तस्मान्न्यायार्जितेनैव कर्तव्यं सुकृतं सदा ।

यशसे परलोकाय भवत्येव सुखाय च ॥ ९ ॥

प्रत्यक्षं तव राजेन्द्र पाण्डवैस्तु मखः कृतः ।

राजसूयः क्रतुवरः समाप्तवरदक्षिणः ॥ १० ॥

यत्र साक्षाद्धरिः कृष्णो यादवेन्द्रो महामनाः ।
ब्राह्मणाः पूर्णविद्याश्च भारद्वाजादयस्तथा ॥ ११ ॥
कृत्वा यज्ञं सुसम्पूर्णं मासमात्रेण पाण्डवैः ।
प्राप्तं महत्तरं कष्टं वनवासश्च दारुणः ॥ १२ ॥
पीडनञ्चैव पाञ्चाल्यास्तथा द्यूते पराजयः ।
वनवासो महत्कष्टं क्व गतं मखजं फलम् ॥ १३ ॥
दासत्वञ्च विराटस्य कृतं सर्वमहात्मभिः ।
कीचकेन परिक्लिष्टा द्रौपदी च प्रमद्वरा ॥ १४ ॥
आशीर्वादा द्विजातीनां क्व गताः शुद्धचेतसाम् ।
भक्तिर्वा वासुदेवस्य क्व गता तत्र संकटे ॥ १५ ॥
न रक्षिता तदा बाला केनापि द्रुपदात्मजा ।
प्राप्तकेशग्रहा काले साध्वी च वरवर्णिनी ॥ १६ ॥
किमत्र चिन्तनीयं वै धर्मवैगुण्यकारणम् ।
केशवे सति देवेशे धर्मपुत्रे युधिष्ठिरे ॥ १७ ॥
भवितव्यमिति प्रोक्ते निष्फलः स्यात्तदागमः ।
वेदमन्त्रास्तथान्ये च वितथाः स्युरसंशयम् ॥ १८ ॥
साधनं निष्फलं सर्वमुपायश्च निरर्थकः ।
भवितव्यं भवत्येव वचने प्रतिपादके ॥ १९ ॥
आगमोऽप्यर्थवादः स्यात्क्रियाः सर्वा निरर्थकाः ।
स्वर्गार्थञ्च तपो व्यर्थं वर्णधर्मश्च वै तथा ॥ २० ॥
सर्वं प्रमाणं व्यर्थं स्याद्भवितव्ये कृते हृदि ।
उभयञ्चापि मन्तव्यं दैवं चोपाय एव च ॥ २१ ॥
कृते कर्मणि चेत्सिद्धिर्विपरिता यदा भवेत् ।
वैगुण्यं कल्पनीयं स्यात्प्राज्ञैः पण्डितमौलिभिः ॥ २२ ॥
तत्कर्म बहुधा प्रोक्तं विद्वद्भिः कर्मकारिभिः ।
कर्तृभेदान्मन्त्रभेदाद्द्रव्यभेदात्तथा पुनः ॥ २३ ॥
यथा मघवता पूर्वं विश्वरूपो वृत्तो गुरुः ।
विपरीतं कृतं तेन कर्म मातृहिताय वै ॥ २४ ॥

देवेभ्यो दानवेभ्यस्तु स्वस्तीत्युक्त्वा पुनः पुनः ।
असुरा मातृपक्षीयाः कृतं तेषाञ्च रक्षणम् ॥ २५ ॥
दैत्यान् दृष्ट्वातिसम्पुष्टांश्चुकोप मघवा तदा ।
शिरांसि तस्य वज्रेण चिच्छेद तरसा हरिः ॥ २६ ॥
क्रियावैगुण्यमत्रैव कर्तृभेदादसंशयम् ।
नोचेत्पञ्चालराजेन रोषेणापि कृता क्रिया ॥ २७ ॥
भारद्वाजविनाशाय पुत्रस्योत्पादनाय च ।
धृष्टद्युम्नः समुत्पन्नो वेदिमध्याच्च द्रौपदी ॥ २८ ॥
पुरा दशरथेनापि पुत्रेष्टिस्तु कृता यदा ।
अपुत्रस्य सुतास्तस्य चत्वारः सम्प्रजज्ञिरे ॥ २९ ॥
अतः क्रिया कृता युक्त्या सिद्धिदा सर्वथा भवेत् ।
अयुक्त्या विपरिता स्यात्सर्वथा नृपसत्तम ॥ ३० ॥
पाण्डवानां यथा यज्ञे किञ्चिद्वैगुण्ययोगतः ।
विपरीतं फलं प्राप्तं निर्जितास्ते दुरोदरे ॥ ३१ ॥
सत्यवादी तथा राजन् धर्मपुत्रो युधिष्ठिरः ।
द्रौपदी च तथा साध्वी तथान्येप्यनुजाः शुभाः ॥ ३२ ॥
कुद्रव्ययोगाद्वैगुण्यं समुत्पन्नं मखेऽथवा ।
साभिमानैः कृताद्वापि दूषणं समुपस्थितम् ॥ ३३ ॥
सात्त्विकस्तु महाराज दुर्लभो वै मखः स्मृतः ।
वैखानसमुनीनां हि विहितोऽसौ महामखः ॥ ३४ ॥
सात्त्विकं भोजनं ये वै नित्यं कुर्वन्ति तापसाः ।
न्यायार्जितञ्च वन्यञ्च तथा ऋण्यं सुसंस्कृतम् ॥ ३५ ॥
पुरोडाशपरा नित्यं वियूपा मन्त्रपूर्वकाः ।
श्रद्धाधिका मखा राजन् सात्त्विकाः परमाः स्मृताः ॥ ३६ ॥
राजसा द्रव्यबहुलाः सयूपाश्च सुसंस्कृताः ।
क्षत्रियाणां विशाञ्चैव साभिमानाश्च वै मखाः ॥ ३७ ॥
तामसा दानवानां वै सक्रोधा मदवर्धकाः ।
सामर्षाः संस्कृताः क्रूरा मखाः प्रोक्ता महात्मभिः ॥ ३८ ॥

मुनीनां मोक्षकामानां विरक्तानां महात्मनाम् ।
मानसस्तु स्मृतो यागः सर्वसाधनसंयुतः ॥ ३९ ॥
अन्येषु सर्वयज्ञेषु किञ्चिन्न्यूनं भवेदपि ।
द्रव्येण श्रद्धया वाऽपि क्रियया ब्राह्मणैस्तथा ॥ ४० ॥
देशकालपृथग्द्रव्यसाधनैः सकलैस्तथा ।
नान्यो भवति पूर्णं वै तथा भवति मानसः ॥ ४१ ॥
प्रथमं तु मनः शोध्यं कर्तव्यं गुणवर्जितम् ।
शुद्धे मनसि देहो वै शुद्ध एव न संशयः ॥ ४२ ॥
इन्द्रियार्थपरित्यक्तं यदा जातं मनः शुचि ।
तदा तस्य मखस्यासौ प्रभवेदधिकारवान् ॥ ४३ ॥
तदाऽसौ मण्डपं कृत्वा बहुयोजनविस्तृतम् ।
स्तम्भैश्च विपुलैः श्लक्ष्णैर्यज्ञियद्रुमसम्भवैः ॥ ४४ ॥
वेदीं च विशदां तत्र मनसा परिकल्पयेत् ।
अग्नयोऽपि तथा स्थाप्या विधिवन्मनसा किल ॥ ४५ ॥
ब्राह्मणानाञ्च वरणं तथैव प्रतिपाद्य च ।
ब्रह्माध्वर्युस्तथा होता प्रस्तोता विधिपूर्वकम् ॥ ४६ ॥
उद्गाता प्रतिहर्ता च सभ्याश्चान्ये यथाविधि ।
पूजनीयाः प्रयत्नेन मनसैव द्विजोत्तमाः ॥ ४७ ॥
प्राणोऽपानस्तथा व्यानः समानोदान एव च ।
पावकाः पञ्च एवैते स्थाप्या वेद्यां विधानतः ॥ ४८ ॥
गार्हपत्यस्तदा प्राणोऽपानश्चाहवनीयकः ।
दक्षिणाग्निस्तथा व्यानः समानश्चावसथ्यकः ॥ ४९ ॥
सभ्योदानः स्मृता ह्येते पावकाः परमोत्कटाः ।
द्रव्यञ्च मनसा भाव्यं निर्गुणं परमं शुचि ॥ ५० ॥
मन एव तदा होता यजमानस्तथैव तत् ।
यज्ञाधिदेवता ब्रह्म निर्गुणं च सनातनम् ॥ ५१ ॥
फलदा निर्गुणा शक्तिः सदा निर्वेददा शिवा ।
ब्रह्मविद्याखिलाधारा व्याप्य सर्वत्र संस्थिता ॥ ५२ ॥

तदुद्देशेन तद्द्रव्यं हुनेत्प्राणाग्निषु द्विजः ।
पश्चाच्चित्तं निरालम्बं कृत्वा प्राणानपि प्रभो ॥ ५३ ॥
कुण्डलीमुखमार्गेण हुनेद्ब्रह्मणि शाश्वते ।
स्वानुभूत्या स्वयं साक्षात्स्वात्मभूतां महेश्वरीम् ॥ ५४ ॥
समाधिनैव योगेन ध्यायेच्चेतस्यनाकुलः ।
सर्वभूतस्थमात्मानं सर्वभूतानि चात्मनि ॥ ५५ ॥
यदा पश्यति भूतात्मा तदा पश्यति तां शिवाम् ।
दृष्ट्वा तां ब्रह्मविद्भूयात्सच्चिदानन्दरूपिणीम् ॥ ५६ ॥
तदा मायादिकं सर्वं दग्धं भवति भूमिप ।
प्रारब्धं कर्ममात्रं तु यावद्देहं च तिष्ठति ॥ ५७ ॥
जीवन्मुक्तस्तदा जातो मृतो मोक्षमवाप्नुयात् ।
कृतकृत्यो भवेत्तात यो भजेज्जगदम्बिकाम् ॥ ५८ ॥
तस्मात्सर्वप्रयत्नेन ध्येया श्रीभुवनेश्वरी ।
श्रोतव्या चैव मन्तव्या गुरुवाक्यानुसारतः ॥ ५९ ॥
राजन्नेवं कृतो यज्ञो मोक्षदो नात्र संशयः ।
अन्ये यज्ञाः सकामास्तु प्रभवन्ति क्षयोन्मुखाः ॥ ६० ॥
अग्निष्टोमेन विधिवत्स्वर्गकामो यजेदिति ।
वेदानुशासनं चैतत्प्रवदन्ति मनीषिणः ॥ ६१ ॥
क्षीणे पुण्ये मृत्युलोकं विशन्ति च यथामति ।
तस्मात्तु मानसः श्रेष्ठो यज्ञोऽप्यक्षय एव सः ॥ ६२ ॥
न राजा साधितुं योग्यो मखोऽसौ जयमिच्छता ।
तामसस्तु कृतः पूर्वं सर्पयज्ञस्त्वयाधुना ॥ ६३ ॥
वैरं निर्वाहितं राजस्तक्षकस्य दुरात्मनः ।
यत्कृते निहताः सर्पास्त्वयाऽग्नौ कोटिशः परे ॥ ६४ ॥
देवीयज्ञं कुरुष्वद्य विततं विधिपूर्वकम् ।
विष्णुना यः कृतः पूर्वं सृष्ट्यादौ नृपसत्तम ॥ ६५ ॥
तथा त्वं कुरु राजेन्द्र विधिं ते प्रब्रवीम्यहम् ।
ब्राह्मणाः सन्ति राजेन्द्र विधिज्ञा वेदवित्तमाः ॥ ६६ ॥

देवीबीजविधानज्ञा मन्त्रमार्गविचक्षणाः ।

याजकास्ते भविष्यन्ति यजमानस्त्वमेव हि ॥ ६७ ॥

कृत्वा यज्ञं विधानेन दत्त्वा पुण्यं मखार्जितम् ।

समुद्धर महाराज पितरं दुर्गतिङ्गतम् ॥ ६८ ॥

विप्रावमानजं पापं दुर्घटं नरकप्रदम् ।

तथैव शापजो दोषः प्राप्तः पित्रा तवानघ ॥ ६९ ॥

तथा दुर्मरणं प्राप्तं सर्पदंशेन भूभुजा ।

अन्तराले तथा मृत्यूर्न भूमौ कुशसंस्तरे ॥ ७० ॥

न सङ्ग्रामे न गङ्गायां स्नानदानादिवर्जितम् ।

मरणं ते पितुस्तत्र सौधे जातं कुरुद्वह ॥ ७१ ॥

कृपणानि च सर्वाणि नरकस्य नृपोत्तम ।

तत्रैकं कारणं तस्य न जातं चातिदुर्लभम् ॥ ७२ ॥

यत्र यत्र स्थितः प्राणो ज्ञात्वा कालं समागतम् ।

साधनानामभावेऽपि ह्यवशश्चातिसङ्कटे ॥ ७३ ॥

यदा निर्वेदमायाति मनसा निर्मलेन वै ।

पञ्चभूतात्मको देहो मम किञ्चात्र दुःखदम् ॥ ७४ ॥

पतत्वद्य यथाकामं मुक्तोऽहं निर्गुणोऽव्ययः ।

नाशात्मकानि तत्त्वानि तत्र का परिदेवना ॥ ७५ ॥

ब्रह्मैवाहं न संसारी सदा मुक्तः सनातनः ।

देहेन मम सम्बन्धः कर्मणा प्रतिपादितः ॥ ७६ ॥

तानि सर्वाणि मुक्तानि शुभानि चेताराणि च ।

मनुष्यदेहयोगेन सुखदुःखानुसाधनात् ॥ ७७ ॥

विमुक्तोऽतिभयाद्घोरादस्मात्संसारसङ्कटात् ।

इत्येवं चिन्त्यमानस्तु स्नानदानविवर्जितः ॥ ७८ ॥

मरणं चेदवाप्नोति स मुच्येज्जन्मदुःखतः ।

एषा काष्ठा परा प्रोक्ता योगिनामपि दुर्लभा ॥ ७९ ॥

पिता ते नृपशार्दूल श्रुत्वा शापं द्विजोदितम् ।

देहे ममत्वं कृतवान्न निर्वेदमवाप्तवान् ॥ ८० ॥

नीरोगो मम देहोऽयं राज्यं निहतकण्टकम् ।
कथं जीवाम्यहं कामं मन्त्रज्ञानानयन्तु वै ॥ ८१ ॥
औषधं मणिमन्त्रं च यन्त्रं परमकं तथा ।
आरोहणं तथा सौधे कृतवान्नृपतिस्तदा ॥ ८२ ॥
न स्नानं न कृतं दानं न देव्याः स्मरणं कृतम् ।
न भूमौ शयनं चैव दैवं मत्वा परं तथा ॥ ८३ ॥
मग्नो मोहार्णवे घोरे मृतः सौधेऽहिना हतः ।
कृत्वा पापं कलेर्योगात्तापसस्यावमानजम् ॥ ८४ ॥
अवश्यमेव नरकं एतैराचरणैर्भवेत् ।
तस्मात्तं पितरं पापात्समुद्धर नृपोत्तम ॥ ८५ ॥
सूत उवाच
इति श्रुत्वा वचस्तस्य व्यासस्यामिततेजसः ।
साश्रुकण्ठोऽतिदुःखार्तो बभूव जनमेजयः ॥ ८६ ॥
धिगिदं जीवितं मेऽद्य पिता मे नरके स्थितः ।
तत्करोमि यथैवाद्य स्वर्गं यात्युत्तरासुतः ॥ ८७ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे अम्बायज्ञविधिवर्णनं नाम द्वादशोऽध्यायः ॥ १२ ॥

देवीभागवतपुराणम्/स्कन्धः ०३/अध्यायः १३

<https://sa.wikisource.org/s/if5>

< देवीभागवतपुराणम् | स्कन्धः ०३

विष्णुनानुष्ठानवर्णनम्

राजोवाच

हरिणा तु कथं यज्ञः कृतः पूर्वं पितामह ।

जगत्कारणरूपेण विष्णुना प्रभविष्णुना ॥ १ ॥

के सहायास्तु तत्रासन्ब्राह्मणाः के महामते ।

ऋत्विजो वेदतत्त्वज्ञास्तन्मे ब्रूहि परन्तप ॥ २ ॥

पश्चात्करोम्यहं यज्ञं विधिदृष्टेन कर्मणा ।

श्रुत्वा विष्णुकृतं यागमम्बिकायाः समाहितः ॥ ३ ॥

व्यास उवाच

राजञ्छृणु महाभाग विस्तरं परमाद्भुतम् ।

यथा भगवता यज्ञः कृतश्च विधिपूर्वकः ॥ ४ ॥

विसर्जिता यदा देव्या दत्त्वा शक्तीश्च तास्त्रयः ।

काजेशाः पुरुषा जाता विमानवरमास्थिताः ॥ ५ ॥

प्राप्ता महार्णवं घोरं त्रयस्ते विबुधोत्तमाः ।

चक्रुः स्थानानि वासार्थं समुत्पाद्य धरां स्थिताः ॥ ६ ॥

आधारशक्तिरचला मुक्ता देव्या स्वयं ततः ।

तदाधारा स्थिता जाता धरा मेदःसमन्विता ॥ ७ ॥

मधुकैटभयोर्मेदः संयोगान्मेदिनी स्मृता ।

धारणाच्च धरा प्रोक्ता पृथ्वी विस्तारयोगतः ॥ ८ ॥

मही चापि महीयस्त्वाद्धृता सा शेषमस्तके ।

गिरयश्च कृताः सर्वे धारणार्थं प्रविस्तराः ॥ ९ ॥

लोहकीलं यथा काष्ठे तथा ते गिरयः कृताः ।

महीधरो महाराज प्रोच्यते विबुधैर्जनैः ॥ १० ॥

जातरूपमयो मेरुर्बहुयोजनविस्तरः ।

कृतो मणिमयैः शृङ्गैः शोभितः परमाद्भुतः ॥ ११ ॥

मरीचिर्नारदोऽत्रिश्च पुलस्त्यः पुलहः क्रतुः ।

दक्षो वसिष्ठ इत्येते ब्रह्मणः प्रथिताः सुताः ॥ १२ ॥

मरीचेः कश्यपो जातो दक्षकन्यास्त्रयोदश ।

ताभ्यो देवाश्च दैत्याश्च समुत्पन्ना ह्यनेकशः ॥ १३ ॥

ततस्तु काश्यपी सृष्टिः प्रवृत्ता चातिविस्तरा ।

मनुष्यपशुसर्पादिजातिभेदैरनेकधा ॥ १४ ॥

ब्रह्मणश्चार्धदेहात्तु मनुः स्वायम्भुवोऽभवत् ।

शतरूपा तथा नारी सञ्जाता वामभागतः ॥ १५ ॥

प्रियव्रतोत्तानपादौ सुतौ तस्या बभूवतुः ।

तिस्रः कन्या वरारोहा ह्यभवन्नतिसुन्दरीः ॥ १६ ॥

एवं सृष्टिं समुत्पाद्य भगवान्कमलोद्भवः ।

चकार ब्रह्मलोकञ्च मेरुशृङ्गे मनोहरम् ॥ १७ ॥

वैकुण्ठं भगवान्विष्णू रमारमणमुत्तमम् ।

क्रीडास्थानं सुरम्यञ्च सर्वलोकोपरिस्थितम् ॥ १८ ॥

शिवोऽपि परमं स्थानं कैलासाख्यं चकार ह ।

समासाद्य भूतगणं विजहार यथारुचि ॥ १९ ॥

स्वर्गस्त्रिविष्टपो मेरुशिखरोपरि कल्पितः ।

तच्च स्थानं सुरेन्द्रस्य नानारत्नविराजितम् ॥ २० ॥

समुद्रमथनात्प्राप्तः पारिजातस्तरुत्तमः ।

चतुर्दन्तस्तथा नागः कामधेनुश्च कामदा ॥ २१ ॥

उच्चैःश्रवास्तथाश्वो वै रम्भाद्यप्सरसस्तथा ।

इन्द्रेणोपात्तमखिलं जातं वै स्वर्गभूषणम् ॥ २२ ॥

धन्वन्तरिश्चन्द्रमाश्च सागराच्च समुद्बभौ ।

स्वर्गस्थितौ विराजेते देवौ बहुगणैर्वृतौ ॥ २३ ॥

एवं सृष्टिः समुत्पन्ना त्रिविधा नृपसत्तम ।

देवतिर्यङ्मनुष्यादिभेदैर्विविधकल्पिता ॥ २४ ॥

अण्डजाः स्वेदजाश्चैव चोद्भिज्जाश्च जरायुजाः ।

चतुर्भैः समुत्पन्ना जीवाः कर्मयुताः किल ॥ २५ ॥
एवं सृष्टिं समासाद्य ब्रह्मविष्णुमहेश्वराः ।
विहारं स्वेषु स्थानेषु चक्रुः सर्वे यथेप्सितम् ॥ २६ ॥
एवं प्रवर्तिते सर्गे भगवान्प्रभुरच्युतः ।
महालक्ष्म्या समं तत्र चिक्रीड भुवने स्वके ॥ २७ ॥
एकस्मिन्समये विष्णुर्वैकुण्ठे संस्थितः पुरा ।
सुधासिन्धुस्थितं द्वीपं सस्मार मणिमण्डितम् ॥ २८ ॥
यत्र दृष्ट्वा महामायां मन्त्रश्चासादितः शुभः ।
स्मृत्वा तां परमां शक्तिं स्त्रीभावं गमितो यथा ॥ २९ ॥
यज्ञं कर्तुं मनश्चक्रे अम्बिकाया रमापतिः ।
उत्तीर्य भुवनात्तस्मात्समाहूय महेश्वरम् ॥ ३० ॥
ब्रह्माणं वरुणं शक्रं कुबेरं पावकं यमम् ।
वसिष्ठं कश्यपं दक्षं वामदेवं बृहस्पतिम् ॥ ३१ ॥
सम्भारं कल्पयामास यज्ञार्थं चातिविस्तरम् ।
महाविभवसंयुक्तं सात्त्विकञ्च मनोहरम् ॥ ३२ ॥
मण्डपं विततं तत्र कारयामास शिल्पिभिः ।
ऋत्विजो वरयामास सप्तविंशतिसुव्रतान् ॥ ३३ ॥
चितिञ्च कारयामास वेदीश्चैव सुविस्तराः ।
प्रजेपुर्ब्राह्मणा मन्त्रान्देव्या बीजसमन्वितान् ॥ ३४ ॥
जुहुवुस्ते हविः कामं विधिवत्परिकल्पिते ।
कृते तु वितते होमे वागुवाचाशरीरिणी ॥ ३५ ॥
विष्णुं तदा समाभाष्य सुस्वरा मधुराक्षरा ।
विष्णो त्वं भव देवानां हरे श्रेष्ठतमः सदा ॥ ३६ ॥
मान्यश्च पूजनीयश्च समर्थश्च सुरेष्वपि ।
सर्वे त्वामर्चयिष्यन्ति ब्रह्माद्याश्च सवासवाः ॥ ३७ ॥
प्रभविष्यन्ति भो भक्त्या मानवा भुवि सर्वतः ।
वरदस्त्वं च सर्वेषां भविता मानवेषु वै ॥ ३८ ॥
कामदः सर्वदेवानां परमः परमेश्वरः ।

सर्वयज्ञेषु मुख्यस्त्वं पूज्यः सर्वैश्च याज्ञिकैः ॥ ३९ ॥
त्वां जनाः पूजयिष्यन्ति वरदस्त्वं भविष्यसि ।
श्रयिष्यन्ति च देवास्त्वां दानवैरतिपीडिताः ॥ ४० ॥
शरणस्त्वञ्च सर्वेषां भविता पुरुषोत्तम ।
पुराणेषु च सर्वेषु वेदेषु विततेषु च ॥ ४१ ॥
त्वं वै पूज्यतमः कामं कीर्तिस्तव भविष्यति ।
यदा यदा हि धर्मस्य ग्लानिर्भवति भूतले ॥ ४२ ॥
तदांशेनावतीर्याशु कर्तव्यं धर्मरक्षणम् ।
अवताराः सुविख्याताः पृथिव्यां तव भागशः ॥ ४३ ॥
भविष्यन्ति धरायां वै माननीया महात्मनाम् ।
अवतारेषु सर्वेषु नानायोनिषु माधव ॥ ४४ ॥
विख्यातः सर्वलोकेषु भविता मधुसूदन ।
अवतारेषु सर्वेषु शक्तिस्ते सहचारिणी ॥ ४५ ॥
भविष्यति ममांशेन सर्वकार्यप्रसाधिनी ।
वाराही नारसिंही च नानाभेदैरनेकधा ॥ ४६ ॥
नानायुधाः शुभाकाराः सर्वाभरणमण्डिताः ।
ताभिर्युक्तः सदा विष्णो सुरकार्याणि माधव ॥ ४७ ॥
साधयिष्यसि तत्सर्वं मद्गतवरदानतः ।
तास्त्वया नावमन्तव्याः सर्वदा गर्वलेशतः ॥ ४८ ॥
पूजनीयाः प्रयत्नेन माननीयाश्च सर्वथा ।
नूनं ता भारते खण्डे शक्तयः सर्वकामदाः ॥ ४९ ॥
भविष्यन्ति मनुष्याणां पूजिताः प्रतिमासु च ।
तासां तव च देवेश कीर्तिः स्यान्दखिलेष्वपि ॥ ५० ॥
द्वीपेषु सप्तस्वपि च विख्याता भुवि मण्डले ।
ताश्च त्वां वै महाभाग मानवा भुवि मण्डले ॥ ५१ ॥
अर्चयिष्यन्ति वाञ्छार्थं सकामाः सततं हरे ।
अर्चासु चोपहारैश्च नानाभावसमन्विताः ॥ ५२ ॥
पूजयिष्यन्ति वेदोक्तैर्मन्त्रैर्नामजपैस्तथा ।

महिमा तव भूर्लोके स्वर्गे च मधुसूदन ॥ ५३ ॥

पूजनाद्देवदेवेश वृद्धिमेष्यति मानवैः ।

व्यास उवाच

इति दत्त्वा वरान्वाणी विरराम खसम्भवा ॥ ५४ ॥

भगवानपि प्रीतात्मा ह्यभवच्छ्रवणादिव ।

समाप्य विधिवद्यज्ञं भगवान्हरिरीश्वरः ॥ ५५ ॥

विसर्जयित्वा तान्देवान्ब्रह्मपुत्रान्मुनीनथ ।

जगामानुचरैः सार्धं वैकुण्ठं गरुडध्वजः ॥ ५६ ॥

स्वानि स्वानि च धिषण्यानि पुनः सर्वे सुरास्ततः ।

मुनयो विस्मिता वार्तां कुर्वन्तस्ते परस्परम् ॥ ५७ ॥

ययुः प्रमुदिताः कामं स्वाश्रमान्पावनानथ ॥ ५८ ॥

श्रुत्वा वाणीं परमविशदां व्योमजां श्रोत्ररम्यां

सर्वेषां वै प्रकृतिविषये भक्तिभावश्च जातः ।

चक्रुः सर्वे द्विजमुनिगणाः पूजनं भक्तियुक्ता-

स्तस्याः कामं निखिलफलदं चागमोक्तं मुनीन्द्राः ॥ ५९ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे अम्बिकामखस्य विष्णुनानुष्ठानवर्णनं
त्रयोदशोऽध्यायः ॥ १३ ॥

देवीभागवतपुराणम्/स्कन्धः ०३/अध्यायः १४

<https://sa.wikisource.org/s/if6>

< देवीभागवतपुराणम् | स्कन्धः ०३

युधाजिद्वीरसेनयोर्युद्धार्थं सज्जीभवनम्

जनमेजय उवाच

श्रुतो वै हरिणा कलृप्तो यज्ञो विस्तरतो द्विज ।

महिमानं तथाम्बाया वद विस्तरतो मम ॥ १ ॥

श्रुत्वा देव्याश्चरित्रं वै कुर्वे मखमनुत्तमम् ।

प्रसादात्तव विप्रेन्द्र भविष्यामि च पावनः ॥ २ ॥

व्यास उवाच

शृणु राजन्प्रवक्ष्यामि देव्याश्चरितमुत्तमम् ।

इतिहासं पुराणञ्च कथयामि सुविस्तरम् ॥ ३ ॥

कोसलेषु नृपश्रेष्ठः सूर्यवंशसमुद्भवः ।

पुष्यपुत्रो महातेजा ध्रुवसन्धिरिति स्मृतः ॥ ४ ॥

धर्मात्मा सत्यसन्धश्च वर्णाश्रमहिते रतः ।

अयोध्यायां समृद्धायां राज्यं चक्रे शुचित्रतः ॥ ५ ॥

ब्राह्मणाः क्षत्रिया वैश्याः शूद्राश्चान्ये तथा द्विजाः ।

स्वां स्वां वृत्तिं समास्थाय तद्राज्ये धर्मतोऽभवन् ॥ ६ ॥

न चौराः पिशुना धूर्तास्तस्य राज्ये च कुत्रचित् ।

दम्भाः कृतघ्ना मूर्खाश्च वसन्ति किल मानवाः ॥ ७ ॥

एवं वै वर्तमानस्य नृपस्य कुरुसत्तम ।

द्वे पत्न्यौ रूपसम्पन्ने ह्यासतुः कामभोगदे ॥ ८ ॥

मनोरमा धर्मपत्नी सुरूपाऽतिविचक्षणा ।

लीलावती द्वितीया च साऽपि रूपगुणान्विता ॥ ९ ॥

विजहार सपत्नीभ्यां गृहेषूपवनेषु च ।

क्रीडागिरौ दीर्घिकासु सौधेषु विविधेषु च ॥ १० ॥

मनोरमा शुभे काले सुषुवे पुत्रमुत्तमम् ।

सुदर्शनाभिधं पुत्रं राजलक्षणसंयुतम् ॥ ११ ॥
लीलावत्यपि तत्पत्नी मासेनैकेन भामिनी ।
सुषुवे सुन्दरं पुत्रं शुभे पक्षे दिने तथा ॥ १२ ॥
चकार नृपतिस्तत्र जातकर्मादिकं द्वयोः ।
ददौ दानानि विप्रेभ्यः पुत्रजन्मप्रमोदितः ॥ १३ ॥
प्रीतिं तयोः समां राजा चकार सुतयोर्नृप ।
नृपश्चकार सौहार्देष्वन्तरं न कदाचन ॥ १४ ॥
चूडाकर्म तयोश्चक्रे विधिना नृपसत्तमः ।
यथाविभवमेवासौ प्रीतियुक्तः परन्तपः ॥ १५ ॥
कृतचूडौ सुतौ कामं जहृतुर्नृपतेर्मनः ।
क्रीडमानावुभौ कान्तौ लोकानामनुरञ्जकौ ॥ १६ ॥
तयोः सुदर्शनो ज्येष्ठो लीलावत्याः सुतः शुभः ।
शत्रुजित्संज्ञकः कामं चाटुवाक्यो बभूव ह ॥ १७ ॥
नृपतेः प्रीतिजनको मञ्जुवाक्यचारुदर्शनः ।
प्रजानां वल्लभः सोऽभूत्तथा मन्त्रिजनस्य वै ॥ १८ ॥
तथा तस्मिन्नृपः प्रीतिञ्चकार गुणयोगतः ।
मन्दभाग्यान्मन्दभावो न तथा वै सुदर्शने ॥ १९ ॥
एवं गच्छति काले तु ध्रुवसन्धिर्नृपोत्तमः ।
जगाम वनमध्येऽसौ मृगयाभिरतः सदा ॥ २० ॥
निघ्नन्मृगान् रुरुन्कम्बून्सूकरान्गवयाञ्छशान् ।
महिषाञ्छरभान्खड्गांश्चिक्रीड नृपतिर्वने ॥ २१ ॥
क्रीडमाने नृपे तत्र वने घोरेऽतिदारुणे ।
उदतिष्ठन्निकुञ्जात् सिंहः परमकोपनः ॥ २२ ॥
राजा शिलीमुखेनादौ विद्धः क्रोधवशं गतः ।
दृष्ट्वाग्रे नृपतिं सिंहो ननाद मेघनिःस्वनः ॥ २३ ॥
कृत्वा चोर्ध्वं स लाङ्गूलं प्रसारितबृहत्सटः ।
हन्तुं नृपतिमाकाशादुत्पपातातिकोपनः ॥ २४ ॥
नृपतिस्तरसा वीक्ष्य दधारासिं करे तदा ।

वामे चर्म समादाय स्थितः सिंह इवापरः ॥ २५ ॥
सेवकास्तस्य ये सर्वे तेऽपि बाणान्पृथक्पृथक् ।
अमुञ्चन्कुपिताः कामं सिंहोपरि रुषान्विताः ॥ २६ ॥
हाहाकारो महानासीत्सम्प्रहारश्च दारुणः ।
उत्पपात ततः सिंहो नृपस्योपरि दारुणः ॥ २७ ॥
तं पतन्तं समालोक्य खड्गेनाभ्यहनन्नृपः ।
सोऽपि क्रूरैर्नखाग्रैश्च तत्रागत्य विदारितः ॥ २८ ॥
स नखैराहतो राजा पपात च ममार वै ।
चुक्रुशुः सैनिकास्ते तु निर्जघ्नुर्विशिखैस्तदा ॥ २९ ॥
मृतः सिंहोऽपि तत्रैव भूपतिश्च तथा मृतः ।
सैनिकैर्मन्त्रिमुख्याश्च तत्रागत्य निवेदिताः ॥ ३० ॥
परलोकगतं भूपं श्रुत्वा ते मन्त्रिसत्तमाः ।
संस्कारं कारयामासुर्गत्वा तत्र वनान्तिके ॥ ३१ ॥
परलोकक्रियां सर्वां वसिष्ठो विधिपूर्वकम् ।
कारयामास तत्रैव परलोकसुखावहम् ॥ ३२ ॥
प्रजाः प्रकृतयश्चैव वसिष्ठश्च महामुनिः ।
सुदर्शनं नृपं कर्तुं मन्त्रं चक्रुः परस्परम् ॥ ३३ ॥
धर्मपत्नीसुतः शान्तः पुरुषश्च सुलक्षणः ।
अयं नृपासनार्हश्च ह्यब्रुवन्मन्त्रिसत्तमाः ॥ ३४ ॥
वसिष्ठोऽपि तथैवाह योग्योऽयं नृपतेः सुतः ।
बालोऽपि धर्मवान् राजा नृपासनमिहार्हति ॥ ३५ ॥
कृते मन्त्रे मन्त्रिवृद्धैर्युधाजिन्नाम पार्थिवः ।
तत्राजगाम तरसा श्रुत्वा तूज्जयिनीपतिः ॥ ३६ ॥
मृतं जामातरं श्रुत्वा लीलावत्याः पिता तदा ।
तत्राजगाम त्वरितो दौहित्रप्रियकाम्यया ॥ ३७ ॥
वीरसेनस्तथाऽऽयातः सुदर्शनहितेच्छया ।
कलिङ्गाधिपतिश्चैव मनोरमापिता नृपः ॥ ३८ ॥
उभौ तौ सैन्यसंयुक्तौ नृपौ साध्वससंस्थितौ ।

चक्रतुर्मन्त्रिमुख्यैस्तैर्मन्त्रं राज्यस्य कारणात् ॥ ३९ ॥

युधाजितु तदाऽपृच्छज्ज्येष्ठः कः सुततोर्द्वयोः ।

राज्यं प्राप्नोति ज्येष्ठो वै न कनीयान्कदाचन ॥ ४० ॥

वीरसेनोऽपि तत्राह धर्मपत्नीसुतः किल ।

राज्यार्हः स यथा राजन् शास्त्रज्ञेभ्यो मया श्रुतम् ॥ ४१ ॥

युधाजित्पुनराहेदं ज्येष्ठोऽयं च यथा गुणैः ।

राजलक्षणसंयुक्तो न तथायं सुदर्शनः ॥ ४२ ॥

विवादोऽत्र सुसम्पन्नो नृपयोस्तत्र लुब्धयोः ।

कः सन्देहमपाकर्तुं क्षमः स्यादतिसङ्कटे ॥ ४३ ॥

युधाजिन्मन्त्रिणः प्राह यूयं स्वार्थपराः किल ।

सुदर्शनं नृपं कृत्वा धनं भोक्तुं किलेच्छथ ॥ ४४ ॥

युष्माकं तु विचारोऽयं मया ज्ञातस्तथेङ्गितैः ।

शत्रुजित्सबलस्तस्मात्सम्मतो वो नृपासने ॥ ४५ ॥

मयि जीवति कः कुर्यात्कनीयांसं नृपं किल ।

त्यक्त्वा ज्येष्ठं गुणार्हञ्च सेनया च समन्वितम् ॥ ४६ ॥

नूनं युद्धं करिष्यामि तस्मिन्खड्गस्य मेदिनी ।

धारया च द्विधा भूयाद्युष्माकं तत्र का कथा ॥ ४७ ॥

वीरसेनस्तु तच्छ्रुत्वा युधाजितमभाषत ।

बालौ द्वौ सदृशप्रज्ञौ को भेदोऽत्र विचक्षण ॥ ४८ ॥

एवं विवदमानौ तौ संस्थितौ नृपती तदा ।

प्रजाश्च ऋषयश्चैव बभूवुर्व्यग्रमानसाः ॥ ४९ ॥

समाजग्मुश्च सामन्ताः ससैन्याः क्लेशतत्पराः ।

विग्रहञ्चाभिकाङ्क्षन्तः परस्परमतन्द्रिताः ॥ ५० ॥

निषादा ह्याययुस्तत्र शृङ्गवेरपुराश्रयाः ।

राजद्रव्यमपाहर्तुं मृतं श्रुत्वा महीपतिम् ॥ ५१ ॥

पुत्रौ च बालकौ श्रुत्वा विग्रहं च परस्परम् ।

चौरास्तत्र समाजग्मुर्देशदेशान्तरादपि ॥ ५२ ॥

सम्मर्दस्तत्र सञ्जातः कलहे समुपस्थिते ।

युधाजिद्वीरसेनश्च युद्धकामौ बभूवतुः ॥ ५३ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे युधाजिद्वीरसेनयोर्युद्धार्थं सज्जीभवनं नाम
चतुर्दशोऽध्यायः ॥ १४ ॥

देवीभागवतपुराणम्/स्कन्धः ०३/अध्यायः १५

<https://sa.wikisource.org/s/if7>

< देवीभागवतपुराणम् | स्कन्धः ०३

मनोरमया भारद्वाजाश्रमं प्रति गमनम्

व्यास उवाच

संयुगे च सति तत्र भूपयोराहवाय समुपात्तशस्त्रयोः ।

क्रोधलोभवशयोः समं ततः सम्बभूव तुमुलस्तु विमर्दः ॥ १ ॥

संस्थितः स समरे धृतचापः पार्थिवः पृथुलबाहुयुधाजित् ।

संयुतः स्वबलवाहनादिकैराहवाय कृतनिश्चयो नृपः ॥ २ ॥

वीरसेन इह सैन्यसंयुतः क्षात्रधर्ममनुसृत्य सङ्गरे ।

पुत्रिकात्मजहिताय पार्थिवः संस्थितः सुरपतेः समतेजाः ॥ ३ ॥

स बाणवृष्टिं विससर्ज पार्थिवो

युधाजितं वीक्ष्य रणे स्थितञ्च ।

गिरिं तडित्वानिव तोयवृष्टिभिः

क्रोधान्वितः सत्यपराक्रमोऽसौ ॥ ४ ॥

तं वीरसेनो विशिखैः शिलाशितैः

समावृणोदाशुगमैरजिह्वगैः ।

चिच्छेद बाणैश्च शिलीमुखानसौ

तेनैव मुक्तानतिवेगपातिनः ॥ ५ ॥

गजरथतुरगाणां सम्बभूवातियुद्धं

सुरनरमुनिसङ्घैर्वीक्षितञ्चातिघोरम् ।

विततविहगवृन्दैरावृतं व्योम सद्यः

पिशितमशितुकामैः कामगृध्रादिभिश्च ॥ ६ ॥

तत्राद्भुता क्षतजसिन्धुरुवाह घोरा

वृन्देभ्य एव गजवीरतुरङ्गमाणाम् ।

त्रासावहा नयनमार्गगता नराणां

पापात्मनां रविजमार्गभवेव कामम् ॥ ७ ॥

कीर्णानि भिन्नपुलिने नरमस्तकानि
केशावृतानि च विभान्ति यथैव सिन्धौ ।
तुम्बीफलानि विहितानि विहर्तुकामै-
र्बालैर्यथा रविसुताप्रभवैश्च नूनम् ॥ ८ ॥
वीरं मृतं भुवि गतं पतितं रथाद्वै
गृध्रः पलार्थमुपरि भ्रमतीति मन्ये ।
जीवोऽप्यसौ निजशरीरमवेक्ष्य कान्तं
काङ्क्षत्यहोऽतिविवशोऽपि पुनः प्रवेष्टुम् ॥ ९ ॥
आजौ हतोऽपि नृवरः सुविमानरूढः
स्वाङ्के स्थितां सुरवधूं प्रवदत्यभीष्टम् ।
पश्याधुना मम शरीरमिदं पृथिव्यां
बाणाहतं निपतितं करभोरु कान्तम् ॥ १० ॥
एको हतस्तु रिपुणैव गतोऽन्तरिक्षं
देवाङ्गनां समधिगम्य युतो विमाने ।
तावत्प्रिया हुतवहे सुसमर्प्य देहं
जग्राह कान्तमबला सबला स्वकीया ॥ ११ ॥
युद्धे मृतौ च सुभटौ दिवि सङ्गतौ ता-
वन्योन्यशस्त्रनिहतौ सह सम्प्रयातौ ।
तत्रैव जघ्नतुरलं परमाहितास्त्रा-
वेकाप्सरोऽर्थविहतौ कलहाकुलौ च ॥ १२ ॥
कश्चिद्युवा समधिगम्य सुराङ्गनां वै
रूपाधिकां गुणवतीं किल भक्तियुक्तः ।
स्वीयान् गुणान्प्रविततान्प्रवदंस्तदाऽसौ
तां प्रेमदामनुचकार च योगयुक्तः ॥ १३ ॥
भौमं रजोऽतिविततं दिवि संस्थितञ्च
रात्रिं चकार तरणिञ्च समावृणोद्यत् ।
मग्नं तदेव रुधिराम्बुनिधावकस्मात्
प्रादुर्बभूव रविरप्यतिकान्तियुक्तः ॥ १४ ॥

कश्चिद्गतस्तु गगनं किल देवकन्यां

सम्प्राप्य चारुवदनां किल भक्तियुक्ताम् ।

नाङ्गीचकार चतुरो व्रतनाशभीतो

यास्यत्ययं मम वृथा ह्यनुकूलशब्दः ॥ १५ ॥

सङ्ग्रामे संवृते तत्र युधाजित्पृथिवीपतिः ।

जघान वीरसेनं तं बाणैस्तीव्रैः सुदारुणैः ॥ १६ ॥

निहतः स पपातोर्व्यां छिन्नमूर्धा महीपतिः ।

प्रभग्नं तद्बलं सर्वं निर्गतं च चतुर्दिशम् ॥ १७ ॥

मनोरमा हतं श्रुत्वा पितरं रणमूर्धनि ।

भयत्रस्ताथ सञ्जाता पितुर्वैरमनुस्मरन् ॥ १८ ॥

हनिष्यति युधाजिद्वै पुत्रं मम दुराशयः ।

राज्यलोभेन पापात्मा सेति चिन्तापराभवत् ॥ १९ ॥

किं करोमि क्व गच्छामि पिता मे निहतो रणे ।

भर्ता चापि मृतोऽद्यैव पुत्रोऽयं मम बालकः ॥ २० ॥

लोभोऽतीव च पापिष्ठस्तेन को न वशीकृतः ।

किं न कुर्यात्तदाविष्टः पापं पार्थिवसत्तमः ॥ २१ ॥

पितरं मातरं भ्रातृन्गुरुन्स्वजनबान्धवान् ।

हन्ति लोभसमाविष्टो जनो नात्र विचारणा ॥ २२ ॥

अभक्ष्यभक्षणं लोभादगम्यागमनं तथा ।

करोति किल तृष्णार्तो धर्मत्यागं तथा पुनः ॥ २३ ॥

न सहायोऽस्ति मे कश्चिन्नगरेऽत्र महाबलः ।

यदाधारे स्थिता चाहं पालयामि सुतं शुभम् ॥ २४ ॥

हते पुत्रे नृपेणाद्य किं करिष्याम्यहं पुनः ।

न मे त्राताऽस्ति भुवने येन वै सुस्थिता ह्यहम् ॥ २५ ॥

सापि वैरयुता कामं सपत्नी सर्वदा भवेत् ।

लीलावती न मे पुत्रे भविष्यति दयावती ॥ २६ ॥

युधाजिति समायाते न मे निःसरणं भवेत् ।

ज्ञात्वा बालं सुतं सोऽद्य कारागारं नयिष्यति ॥ २७ ॥

श्रूयते हि पुरेन्द्रेण मातुर्गर्भगतः शिशुः ।
कृन्तितः सप्तधा पश्चात्कृतास्ते सप्त सप्तधा ॥ २८ ॥
प्रविश्य चोदरं मातुः करे कृत्वाल्पकं पविम् ।
एकोनपञ्चाशदपि तेऽभवन्मरुतो दिवि ॥ २९ ॥
सपत्न्यै गरलं दत्तं सपत्न्या नृपभार्यया ।
गर्भनाशार्थमुद्दिश्य पुरैतद्वै मया श्रुतम् ॥ ३० ॥
जातस्तु बालकः पश्चाद्देहे विषयुतः किल ।
तेनासौ सगरौ नाम विख्यातो भुवि मण्डले ॥ ३१ ॥
जीवमानोऽथ भर्ता वै कैकेय्या नृपभार्यया ।
रामः प्रव्राजितो ज्येष्ठो मृतो दशरथो नृपः ॥ ३२ ॥
मन्त्रिणस्त्ववशाः कामं ये मे पुत्रं सुदर्शनम् ।
राजानं कर्तुकामा वै युधाजिद्विशगाश्च ते ॥ ३३ ॥
न मे भ्राता तथा शूरो यो मां बन्धात्प्रमोचयेत् ।
महत्कष्टञ्च सम्प्राप्तं मया वै दैवयोगतः ॥ ३४ ॥
उद्यमः सर्वथा कार्यः सिद्धिर्देवाद्धि जायते ।
उपायं पुत्ररक्षार्थं करोम्यद्य त्वरान्विता ॥ ३५ ॥
इति सञ्चिन्त्य सा बाला विदल्लं चातिमानिनम् ।
निपुणं सर्वकार्येषु चिन्त्यं मन्त्रिवरोत्तमम् ॥ ३६ ॥
समाहूय तमेकान्ते प्रोवाच बहुदुःखिता ।
गृहीत्वा बालकं हस्ते रुदती दीनमानसा ॥ ३७ ॥
पिता मे निहतः संख्ये पुत्रोऽयं बालकस्तथा ।
युधाजिद्बलवान् राजा किं विधेयं वदस्व मे ॥ ३८ ॥
तामुवाच विदल्लोऽसौ नात्र स्थातव्यमेव च ।
गमिष्यामो वने कामं वाराणस्याः पुनः किल ॥ ३९ ॥
तत्र मे मातुलः श्रीमान्वर्तते बलवत्तरः ।
सुबाहुरिति विख्यातो रक्षिता स भविष्यति ॥ ४० ॥
युधाजिद्दर्शनोत्कण्ठमनसा नगराद्बहिः ।
निर्गत्य रथमारुह्य गन्तव्यं नात्र संशयः ॥ ४१ ॥

इत्युक्ता तेन सा राज्ञी गत्वा लीलावतीं प्रति ।
उवाच पितरं द्रष्टुं गच्छाम्यद्य सुलोचने ॥ ४२ ॥
इत्युक्त्वा रथमारुह्य सैरन्ध्रीसंयुता तदा ।
विदल्लेन च संयुक्ता निःसृता नगराद्बहिः ॥ ४३ ॥
त्रस्ता ह्यार्तातिकृपणा पितुः शोकसमाकुला ।
दृष्ट्वा युधाजितं भूपं पितरं गतजीवितम् ॥ ४४ ॥
संस्कार्य च त्वरायुक्ता वेपमाना भयाकुला ।
दिनद्वयेन सम्प्राप्ता राज्ञी भागीरथीतटम् ॥ ४५ ॥
निषादैलुण्ठिता तत्र गृहीतं सकलं वसु ।
रथञ्चापि गृहीत्वा ते निर्गता दस्यवः शठाः ॥ ४६ ॥
रुदती सुतमादाय चारुवस्त्रा मनोरमा ।
निर्ययौ जाह्नवीतीरे सैरन्ध्रीकरलम्बिता ॥ ४७ ॥
आरुह्य च भयाच्छीघ्रमुडुपं सा भयाकुला ।
तीर्त्वा भागीरथीं पुण्यां ययौ त्रिकूटपर्वतम् ॥ ४८ ॥
भारद्वाजाश्रमं प्राप्ता त्वरया च भयाकुला ।
संवीक्ष्य तापसांस्तत्र सञ्जाता निर्भया तदा ॥ ४९ ॥
मुनिना सा ततः पृष्टा काऽसि कस्य परिग्रहः ।
कष्टेनात्र कथं प्राप्ता सत्यं ब्रूहि शुचिस्मिते ॥ ५० ॥
देवी वा मानुषी वासि बालपुत्रा वने कथम् ।
राज्यभ्रष्टेव वामोरु भासि त्वं कमलेक्षणे ॥ ५१ ॥
एवं सा मुनिना पृष्टा नोवाच वरवर्णिनी ।
रुदती दुःखसन्तप्ता विदल्लं च समादिशत् ॥ ५२ ॥
विदल्लस्तमुवाचेदं ध्रुवसन्धिर्नृपोत्तमः ।
तस्य भार्या धर्मपत्नी नाम्ना चेयं मनोरमा ॥ ५३ ॥
सिंहेन निहतो राजा सूर्यवंशी महाबलः ।
पुत्रोऽयं नृपतेस्तस्य नाम्ना चैव सुदर्शनः ॥ ५४ ॥
अस्याः पितातिधर्मात्मा दौहित्यार्थं मृतो रणे ।
युधाजिद्भयसन्त्रस्ता सम्प्राप्ता विजने वने ॥ ५५ ॥

त्वामेव शरणं प्राप्ता बालपुत्रा नृपात्मजा ।
त्राता भव महाभाग त्वमस्या मुनिसत्तम ॥ ५६ ॥
आर्तस्य रक्षणे पुण्यं यज्ञाधिकमुदाहृतम् ।
भयतस्तस्य दीनस्य विशेषफलदं स्मृतम् ॥ ५७ ॥

ऋषिरुवाच

निर्भया वस कल्याणि पुत्रं पालय सुव्रते ।
न ते भयं विशालाक्षि कर्तव्यं शत्रुसम्भवम् ॥ ५८ ॥
पालयस्व सुतं कान्तं राजा तेऽयं भविष्यति ।
नात्र दुःखं तथा शोकः कदाचित्सम्भविष्यति ॥ ५९ ॥

व्यास उवाच

इत्युक्ता मुनिना राज्ञी स्वस्था सा सम्बभूव ह ।
उटजे मुनिना दत्ते वीतशोका तदावसत् ॥ ६० ॥
सैरन्ध्रीसहिता तत्र विदल्लेन च संयुता ।
सुदर्शनं पालयाना न्यवसत्सा मनोरमा ॥ ६१ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे मनोरमया भारद्वाजाश्रमं प्रति गमनं नाम
पञ्चदशोऽध्यायः ॥ १५ ॥

देवीभागवतपुराणम्/स्कन्धः ०३/अध्यायः १६

<https://sa.wikisource.org/s/if8>

< देवीभागवतपुराणम् | स्कन्धः ०३

युधाजिद्भारद्वाजयोः संवादवर्णनम्

व्यास उवाच

युधाजित्त्वथ सङ्ग्रामाद्गत्वाऽयोध्यां महाबलः ।

मनोरमां च पप्रच्छ सुदर्शनजिघांसया ॥ १ ॥

सेवकान् प्रेषयामास क्व गतेति मुहुर्वदन् ।

शुभे दिनेऽथ दौहित्रं स्थापयामास चासने ॥ २ ॥

मन्त्रिभिश्च वसिष्ठेन मन्त्रैराथर्वणैः शुभैः ।

अभिषिक्तश्च सम्पूर्णैः कलशैर्जलपूरितैः ॥ ३ ॥

भेरीशङ्खनिनादैश्च तूर्याणां चाथ निःस्वनैः ।

उत्सवस्तु नगर्या वै सम्बभूव कुरुद्वह ॥ ४ ॥

विप्राणां वेदपाठैश्च बन्दिनां स्तुतिभिस्तथा ।

अयोध्या मुदितेवासीज्जयशब्दैः सुमङ्गलैः ॥ ५ ॥

हृष्टपुष्टजनाकीर्णा स्तुतिवादित्रनिःस्वना ।

नवे तस्मिन्महीपाले पूर्वभौ नूतनेव सा ॥ ६ ॥

केचित्साधुजना ये वै चक्रुः शोकं गृहे स्थिताः ।

सुदर्शनं विचिन्त्याद्य क्व गतोऽसौ नृपात्मजः ॥ ७ ॥

मनोरमातिसाध्वी सा क्व गता सुतसंयुता ।

पिताऽस्या निहतः संख्ये राज्यलोभेन वैरिणा ॥ ८ ॥

इत्येवं चिन्त्यमानास्ते साधवः समबुद्धयः ।

अतिष्ठन्दुःखितास्तत्र शत्रुजिद्वशवर्तिनः ॥ ९ ॥

युधाजिदपि दौहित्रं स्थापयित्वा विधानतः ।

राज्यञ्च मन्त्रिसात्कृत्वा चलितः स्वां पुरीं प्रति ॥ १० ॥

श्रुत्वा सुदर्शनं तत्र मुनीनामाश्रमे स्थितम् ।

हन्तुकामो जगामाशु चित्रकूटं स पर्वतम् ॥ ११ ॥

निषादाधिपतिं शूरं पुरस्कृत्य बलाभिधम् ।
दुर्दर्शाख्यमगादाशु शृङ्गवेरपुराधिपम् ॥ १२ ॥
श्रुत्वा मनोरमा तत्र बभूवातिसुदुःखिता ।
आगच्छन्तं बालपुत्रा भयार्ता सैन्यसंयुतम् ॥ १३ ॥
तमुवाचातिशोकार्ता मुनिं साश्रुविलोचना ।
किं करोमि क्व गच्छामि युधाजित्समुपस्थितः ॥ १४ ॥
पिता मे निहतोऽनेन दौहित्रो भूपतिः कृतः ।
सुतं मे हन्तुकामोऽत्र समायाति बलान्वितः ॥ १५ ॥
पुरा श्रुतं मया स्वामिन्पाण्डवा वै वने स्थिताः ।
मुनीनामाश्रमे पुण्ये पाञ्चाल्या सहितास्तदा ॥ १६ ॥
गतास्ते मृगयां पार्था भ्रातरः पञ्च एव ते ।
द्रौपदी संस्थिता तत्र मुनीनामाश्रमे शुभे ॥ १७ ॥
धौम्योऽत्रिर्गालवः पैलो जावालिर्गौतमो भृगुः ।
च्यवनश्चात्रिगोत्रश्च कण्वश्चैव जतुः क्रतुः ॥ १८ ॥
वीतिहोत्रः सुमन्तुश्च यज्ञदत्तोऽथ वत्सलः ।
राशासनः कहोडश्च यवक्रीर्यज्ञकृत्क्रतुः ॥ १९ ॥
एते चान्ये च मुनयो भारद्वाजादयः शुभाः ।
वेदपाठयुताः सर्वे संस्थिताश्चाश्रमे स्थिताः ॥ २० ॥
दासीभिः सहिता तत्र याज्ञसेनी स्थिता मुने ।
आश्रमे चारुसर्वाङ्गी निर्भया मुनिसंवृते ॥ २१ ॥
पार्था मृगानुगास्तावत्प्रयाताश्च वनाद्वनम् ।
धनुर्बाणधरा वीराः पञ्च वै शत्रुतापनाः ॥ २२ ॥
तावत्सिन्धुपतिः श्रीमान्मार्गस्थो बलसंयुतः ।
आगतश्चाश्रमाभ्याशे श्रुत्वा तु निगमन्ध्वनिम् ॥ २३ ॥
श्रुत्वा वेदध्वनिं राजा मुनीनां भावितात्मनाम् ।
उत्तार रथात्पूर्णं दर्शनाकाङ्क्षया नृपः ॥ २४ ॥
यदा निरगमत्तत्र भृत्यद्वयसमन्वितः ।
वेदपाठयुतान्वीक्ष्य मुनीनुद्यमसंस्थितः ॥ २५ ॥

कृताञ्जलिपुटः स्वामिन्संस्थितोऽथ जयद्रथः ।

आश्रमे मुनिभिर्जुष्टे भूपतिः संविवेश ह ॥ २६ ॥

तत्रोपविष्टं राजानं द्रष्टुकामाः स्त्रियस्तदा ।

आययुर्मुनिभार्याश्च कोऽयमित्यब्रुवन्नृपम् ॥ २७ ॥

तासां मध्ये वरारोहा याज्ञसेनी समागता ।

जयद्रथेन दृष्टा सा रूपेण श्रीरिवापरा ॥ २८ ॥

तां विलोक्यासितापाङ्गीं देवकन्यामिवापराम् ।

पप्रच्छ नृपतिर्धौम्यं केयं श्यामा वरानना ॥ २९ ॥

भार्या कस्य सुता कस्य नाम्ना का वरवर्णिनी ।

रूपलावण्यसंयुक्ता शचीव वसुधाङ्गता ॥ ३० ॥

बर्बूलवनमध्यस्था लवङ्गलतिका यथा ।

राक्षसीवृन्दगा नूनं रम्भेवाभाति भामिनी ॥ ३१ ॥

सत्यं वद महाभाग कस्येयं वल्लभाबला ।

राजपत्नीव चाभाति नैषा मुनिवधूर्द्विज ॥ ३२ ॥

धौम्य उवाच

पाण्डवानां प्रिया भार्या द्रौपदी शुभलक्षणा ।

पाञ्चाली सिन्धुराजेन्द्र वसत्यत्र वराश्रमे ॥ ३३ ॥

जयद्रथ उवाच

क्व गताः पाण्डवाः पञ्च शूराः सम्प्रति विश्रुताः ।

वसन्त्यत्र वने वीरा वीतशोका महाबलाः ॥ ३४ ॥

धौम्य उवाच

मृगयार्थं गताः पञ्च पाण्डवा रथसंस्थिताः ।

आगमिष्यन्ति मध्यान्हे मृगानादाय पार्थिवाः ॥ ३५ ॥

तच्छ्रुत्वा वचनं तस्य उदतिष्ठदसौ नृपः ।

द्रौपदीसन्निधौ गत्वा प्रगम्येदमुवाच ह ॥ ३६ ॥

कुशलं ते वरारोहे क्व गताः पतयश्च ते ।

एकादश गतान्यद्य वर्षाणि च वने किल ॥ ३७ ॥

द्रौपदी तु तदोवाच स्वस्ति तेऽस्तु नृपात्मज ।

विश्रमस्वाश्रमाभ्याशे क्षणादायान्ति पाण्डवाः ॥ ३८ ॥

एवं ब्रुवन्त्यां तस्यां तु लोभाविष्टः स भूपतिः ।

जहार द्रौपदीं वीरोऽनादृत्य मुनिसत्तमान् ॥ ३९ ॥

कस्यचिन्नैव विश्वासः कर्तव्यः सर्वथा बुधैः ।

कुर्वन्दुःखमवाप्नोति दृष्टान्तस्त्वत्र वै बलिः ॥ ४० ॥

वैरोचनसुतः श्रीमान्धर्मिष्ठः सत्यसङ्गरः ।

यज्ञकर्ता च दाता च शरण्यः साधुसंमतः ॥ ४१ ॥

नाधर्मे निरतः क्वापि प्रल्हादस्य च पौत्रकः ।

एकोनशतयज्ञान्वै स चकार सदक्षिणान् ॥ ४२ ॥

सत्त्वमूर्तिः सदा विष्णुः सेव्यः स योगिनामपि ।

निर्विकारोऽपि भगवान्देवकार्यार्थसिद्धये ॥ ४३ ॥

कश्यपाच्च समुद्भूतो विष्णुः कपटवामनः ।

राज्यं छलेन हृतवान्महीं चैव ससागराम् ॥ ४४ ॥

सोऽभवत्सत्यवाग्ग्राजा बलिर्वैरोचनिस्तदा ।

कपटं कृतवान्विष्णुरिन्द्रार्थं तु मया श्रुतम् ॥ ४५ ॥

अन्यः किं न करोत्येवं कृतं वै सत्त्वमूर्तिना ।

वामनं रूपमास्थाय यज्ञपातं चिकीर्षता ॥ ४६ ॥

न च विश्वसितव्यं वै कदाचित्केनचित्तथा ।

लोभश्चेतसि चेत्स्वामिन्कीदृक्पापकृतं भयम् ॥ ४७ ॥

लोभाहताः प्रकुर्वन्ति पापानि प्राणिनः किल ।

परलोकाद्भयं नास्ति कस्यचित्कर्हिचिन्मुने ॥ ४८ ॥

मनसा कर्मणा वाचा परस्वादानहेतुतः ।

प्रपतन्ति नराः सम्यग्लोभोपहतचेतसः ॥ ४९ ॥

देवानाराध्य सततं वाञ्छन्ति च धनं नराः ।

न देवास्तत्करे कृत्वा समर्था दातुमञ्जसा ॥ ५० ॥

अन्यस्यानीयते वित्तं प्रयच्छन्ति मनीषितम् ।

वाणिज्येनाथ दानेन चौर्येणापि बलेन वा ॥ ५१ ॥

विक्रयार्थं गृहीत्वा च धान्यवस्त्रादिकं बहु ।

देवानर्चयते वैश्यो महर्द्धिर्मे भवेदिति ॥ ५२ ॥

नात्र किं परवित्तेच्छा वाणिज्येन परन्तप ।

ग्रहणकाले तु सम्प्राप्ते महर्घञ्चापि काङ्क्षति ॥ ५३ ॥

एवं हि प्राणिनः सर्वे परस्वादानतत्पराः ।

वर्तन्ते सततं ब्रह्मन् विश्वासः कीदृशः पुनः ॥ ५४ ॥

वृथा तीर्थं वृथा दानं वृथाऽध्ययनमेव च ।

लोभमोहावृतानां वै कृतं तदकृतं भवेत् ॥ ५५ ॥

तस्मादेनं महाभाग विसर्जय गृहं प्रति ।

सपुत्राऽहं वसिष्यामि जानकीवद्विजोत्तम ॥ ५६ ॥

इत्युक्तोऽसौ मुनिस्तावद्गत्वा युधाजितं नृपम् ।

उवाच वचनं राज्ञे भारद्वाजः प्रतापवान् ॥ ५७ ॥

गच्छ राजन् यथाकामं स्वपुरं नृपसत्तम ।

नेयं मनोरमाभ्येति बालपुत्रा सुदुःखिता ॥ ५८ ॥

युधाजिदुवाच

मुने मुञ्च हठं सौम्य विसर्जय मनोरमाम् ।

न च यास्याम्यहं मुक्त्वा नेष्याम्यद्य बलात्पुनः ॥ ५९ ॥

ऋषिरुवाच

नयस्व यदि शक्तिस्ते बलेनाद्य ममाश्रमात् ।

विश्वामित्रो यथा धेनुं वसिष्ठस्य मुनेः पुरा ॥ ६० ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे युधाजिद्भारद्वाजयोः संवादवर्णनं नाम षोडशोऽध्यायः ॥ १६ ॥

देवीभागवतपुराणम्/स्कन्धः ०३/अध्यायः १७

<https://sa.wikisource.org/s/if9>

< देवीभागवतपुराणम् | स्कन्धः ०३

विश्वामित्रकथोत्तरं राजपुत्रस्य कामबीजप्राप्तिवर्णनम्

व्यास उवाच

इत्याकर्ण्य वचस्तस्य मुनेस्तत्रावनीपतिः ।

मन्त्रिवृद्धं समाहूय पप्रच्छ तमतन्द्रितः ॥ १ ॥

किं कर्तव्यं सुबुद्धेऽत्र मयाऽद्य वद सुव्रत ।

बलान्नयामि तां कामं सपुत्राञ्च सुभाषिणीम् ॥ २ ॥

रिपुरल्पोऽपि नोपेक्ष्यः सर्वथा शुभमिच्छता ।

राजयक्षमेव संवृद्धो मृत्यवे परिकल्पयेत् ॥ ३ ॥

नात्र सैन्यं न योद्धास्ति यो मामत्र निवारयेत् ।

गृहीत्वा हन्मि तं तत्र दौहित्रस्य रिपुं किल ॥ ४ ॥

निष्कण्टकं भवेद्राज्यं यताम्यद्य बलादहम् ।

हते सुदर्शने नूनं निर्भयोऽसौ भवेदिति ॥ ५ ॥

प्रधान उवाच

साहसं न हि कर्तव्यं श्रुतं राजन् मुनेर्वचः ।

विश्वामित्रस्य दृष्टान्तः कथितस्तेन मारिष ॥ ६ ॥

पुरा गाधिसुतः श्रीमान्विश्वामित्रोऽतिविश्रुतः ।

विचरन्स नृपश्रेष्ठो वसिष्ठाश्रममभ्यगात् ॥ ७ ॥

नमस्कृत्य च तं राजा विश्वामित्रः प्रतापवान् ।

उपविष्टो नृपश्रेष्ठो मुनिना दत्तविष्टरः ॥ ८ ॥

निमन्त्रितो वसिष्ठेन भोजनाय महात्मना ।

ससैन्यश्च स्थितो राजा गाधिपुत्रो महायशः ॥ ९ ॥

नन्दिन्याऽऽसादितं सर्वं भक्ष्यभोज्यादिकं च यत् ।

भुक्त्वा राजा ससैन्यश्च वाञ्छितं तत्र भोजनम् ॥ १० ॥

प्रतापं तञ्च नन्दिन्याः परिज्ञाय स पार्थिवः ।

ययाचे नन्दिनीं राजा वसिष्ठं मुनिसत्तमम् ॥ ११ ॥

विश्वामित्र उवाच

मुने धेनुसहस्रं ते घटोध्नीनां ददाम्यहम् ।

नन्दिनीं देहि मे धेनुं प्रार्थयामि परन्तप ॥ १२ ॥

वसिष्ठ उवाच

होमधेनुरियं राजन्न ददामि कथञ्चन ।

सहस्रञ्चापि धेनूनां तवेदं तव तिष्ठतु ॥ १३ ॥

विश्वामित्र उवाच

अयुतं वाथ लक्ष्यं वा ददामि मनसेप्सितम् ।

देहि मे नन्दिनीं साधो ग्रहीष्यामि बलादथ ॥ १४ ॥

वसिष्ठ उवाच

कामं गृहाण नृपते बलादथ यथारुचि ।

नाहं ददामि ते राजन्स्वेच्छया नन्दिनीं गृहात् ॥ १५ ॥

तच्छ्रुत्वा नृपतिर्भृत्यानादिदेश महाबलान् ।

नयध्वं नन्दिनीं धेनुं बलदर्पसुसंस्थिताः ॥ १६ ॥

ते भृत्या जगृहुस्तां तु हठादाक्रम्य यन्त्रिताम् ।

वेपमाना मुनिं प्राह सुरभिः साश्रुलोचना ॥ १७ ॥

मुने त्यजसि मां कस्मात्कर्षयन्ति सुयन्त्रिताम् ।

मुनिस्तां प्रत्युवाचेदं त्यजे नाहं सुदुग्धदे ॥ १८ ॥

बलान्नयति राजाऽसौ पूजितोऽद्य मया शुभे ।

किं करोमि न चेच्छामि त्यक्तुं त्वां मनसा किल ॥ १९ ॥

इत्युक्ता मुनिना धेनुः क्रोधयुक्ता बभूव ह ।

हम्भारवं चकाराशु क्रूरशब्दं सुदारुणम् ॥ २० ॥

उद्गतास्तत्र देहात्तु दैत्या घोरतरास्तदा ।

सायुधास्तिष्ठ तिष्ठेति ब्रुवन्तः कवचावृताः ॥ २१ ॥

सैन्यं सर्वं हतं तैस्तु नन्दिनी प्रतिमोचिता ।

एकाकी निर्गतो राजा विश्वामित्रोऽतिदुःखितः ॥ २२ ॥

हन्त पापोऽतिदीनात्मा निन्दन् क्षात्रबलं महत् ।

ब्राह्मं बलं दुराराध्यं मत्वा तपसि संस्थितः ॥ २३ ॥

तप्त्वा बहूनि वर्षाणि तपो घोरं महावने ।

ऋषित्वं प्राप गाधेयस्त्यक्त्वा क्षात्रं विधिं पुनः ॥ २४ ॥

तस्मात्त्वमपि राजेन्द्र मा कृथा वैरमद्भुतम् ।

कुलनाशकरं नूनं तापसैः सह संयुगम् ॥ २५ ॥

मुनिवर्यं व्रजाद्य त्वं समाश्वास्य तपोनिधिम् ।

सुदर्शनोऽपि राजेन्द्र तिष्ठत्वत्र यथासुखम् ॥ २६ ॥

बालोऽयं निर्धनः किं ते करिष्यति नृपाहितम् ।

वृथा ते वैरभावोऽयमनाथे दुर्बले शिशौ ॥ २७ ॥

दया सर्वत्र कर्तव्या दैवाधीनमिदं जगत् ।

ईर्ष्या किं नृपश्रेष्ठ यद्भाव्यं तद्भविष्यति ॥ २८ ॥

वज्रं तृणायते राजन् दैवयोगान्न संशयः ।

तृणं वज्रायते क्वापि समये दैवयोगतः ॥ २९ ॥

शशको हन्ति शार्दूलं मशको वै तथा गजम् ।

साहसं मुञ्च मेधाविन् कुरु मे वचनं हितम् ॥ ३० ॥

व्यास उवाच

तच्छ्रुत्वा वचनं तस्य युधाजिन्नृपसत्तमः ।

प्रणम्य तं मुनिं मूर्ध्ना जगाम स्वपुरं नृपः ॥ ३१ ॥

मनोरमाऽपि स्वस्थाऽभूदाश्रमे तत्र संस्थिता ।

पालयामास पुत्रं तं सुदर्शनमृतव्रतम् ॥ ३२ ॥

दिने दिने कुमारोऽसौ जगामोपचयं ततः ।

मुनिबालगतः क्रीडन्निर्भयः सर्वतः शुभः ॥ ३३ ॥

एकस्मिन्समये तत्र विदल्लं समुपागतम् ।

क्लीबेति मुनिपुत्रस्तमामन्त्रयत्तदन्तिके ॥ ३४ ॥

सुदर्शनस्तु तच्छ्रुत्वा दधारैकाक्षरं स्फुटम् ।

अनुस्वारयुतं तच्च प्रोवाचापि पुनः पुनः ॥ ३५ ॥

बीजं वै कामराजाख्यं गृहीतं मनसा तदा ।
जजाप बालकोऽत्यर्थं धृत्वा चेतसि सादरम् ॥ ३६ ॥
भावियोगान्महाराज कामराजाख्यमद्भुतम् ।
स्वभावेनैव तेनेत्थं गृहीतं बालकेन वै ॥ ३७ ॥
तदाऽसौ पञ्चमे वर्षे प्राप्य मन्त्रमनुत्तमम् ।
ऋषिच्छन्दोविहीनञ्च ध्यानन्यासविवर्जितम् ॥ ३८ ॥
प्रजपन्मनसा नित्यं क्रीडत्यपि स्वपित्यपि ।
विसस्मार न तं मन्त्रं ज्ञात्वा सारमिति स्वयम् ॥ ३९ ॥
वर्षे चैकादशे प्राप्ते कुमारोऽसौ नृपात्मजः ।
मुनिना चोपनीतोऽथ वेदमध्यापितस्तथा ॥ ४० ॥
धनुर्वेदं तथा साङ्गं नीतिशास्त्रं विधानतः ।
अभ्यस्ताः सकला विद्यास्तेन मन्त्रबलादिना ॥ ४१ ॥
कदाचित्सोऽपि प्रत्यक्षं देवीरूपं ददर्श ह ।
रक्ताम्बरं रक्तवर्णं रक्तसर्वाङ्गभूषणम् ॥ ४२ ॥
गरुडे वाहने संस्थां वैष्णवीं शक्तिमद्भुताम् ।
दृष्ट्वा प्रसन्नवदनः स बभूव नृपात्मजः ॥ ४३ ॥
वने तस्मिंस्थितः सोऽथ सर्वविद्यार्थतत्त्ववित् ।
मातरं सेवमानस्तु विजहार नदीतटे ॥ ४४ ॥
शरासनञ्च सम्प्राप्तं विशिखाश्च शिलाशिताः ।
तूणीरकवचं तस्मै दत्तं चाम्बिकया वने ॥ ४५ ॥
एतस्मिन्समये पुत्री काशिराजस्य सुप्रिया ।
नाम्ना शशिकला दिव्या सर्वलक्षणसंयुता ॥ ४६ ॥
शुश्राव नृपपुत्रं तं वनस्थञ्च सुदर्शनम् ।
सर्वलक्षणसम्पन्नं शूरं काममिवापरम् ॥ ४७ ॥
बन्दीजनमुखाच्छ्रुत्वा राजपुत्रं सुसङ्गतम् ।
चकमे मनसा तं वै वरं वरयितुं धिया ॥ ४८ ॥
स्वप्ने तस्याः समागम्य जगदम्बा निशान्तरे ।
उवाच वचनं चेदं समाश्वास्य सुसंस्थिता ॥ ४९ ॥

वरं वरय सुश्रोणि मम भक्तः सुदर्शनः ।
सर्वकामप्रदस्तेऽस्तु वचनान्मम भामिनि ॥ ५० ॥
एवं शशिकला दृष्टा स्वप्ने रूपं मनोहरम् ।
अम्बाया वचनं स्मृत्वा जहर्ष भृशभामिनी ॥ ५१ ॥
उत्थिता सा मुदा युक्ता पृष्टा मात्रा पुनः पुनः ।
प्रमोदे कारणं बाला नोवाचातित्रपान्विता ॥ ५२ ॥
जहास मुदमापन्ना स्मृत्वा स्वप्नं मुहुर्मुहुः ।
सखीं प्राह तदान्यां वै स्वप्नवृत्तं सविस्तरम् ॥ ५३ ॥
कदाचित्सा विहारार्थमवापोपवनं शुभम् ।
सखीयुक्ता विशालाक्षी चम्पकैरुपशोभितम् ॥ ५४ ॥
पुष्पाणि चिन्वती बाला चम्पकाधःस्थिताबला ।
अपश्यद्ब्राह्मणं मार्गे आगच्छन्तं त्वरान्वितम् ॥ ५५ ॥
तं प्रणम्य द्विजं श्यामा बभाषे मधुरं वचः ।
कुतो देशान्महाभाग कृतमागमनं त्वया ॥ ५६ ॥
द्विज उवाच
भारद्वाजाश्रमाद्बाले नूनमागमनं मम ।
जातं वै कार्ययोगेन किं पृच्छसि वदस्व मे ॥ ५७ ॥
शशिकलोवाच
तत्राश्रमे महाभाग वर्णनीयं किमस्ति वै ।
लोकातिगं विशेषेण प्रेक्षणीयतमं किल ॥ ५८ ॥
ब्राह्मण उवाच
ध्रुवसन्धिसुतः श्रीमानास्ते सुदर्शनो नृपः ।
यथार्थनामा सुश्रोणि वर्तते पुरुषोत्तमः ॥ ५९ ॥
तस्य लोचनमत्यन्तं निष्फलं प्रतिभाति मे ।
येन दृष्टो न वामोरु कुमारस्तु सुदर्शनः ॥ ६० ॥
एकत्र निहिता धात्रा गुणाः सर्वे सिसृक्षुणा ।
गुणानामाकरं द्रष्टुं मन्ये तेनैव कौतुकात् ॥ ६१ ॥

तव योग्यः कुमारोऽसौ भर्ता भवितुमर्हति ।

योगोऽयं विहितोऽप्यासीन्मणिकाञ्चनयोरिव ॥ ६२ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे विश्वामित्रकथोत्तरं राजपुत्रस्य
कामबीजप्राप्तिवर्णनं नाम सप्तदशोऽध्यायः ॥ १७ ॥

देवीभागवतपुराणम्/स्कन्धः ०३/अध्यायः १८

<https://sa.wikisource.org/s/ifa>

< देवीभागवतपुराणम् | स्कन्धः ०३

शशिकलया मातरं प्रति संदेशप्रेषणम्

व्यास उवाच

श्रुत्वा तद्वचनं श्यामा प्रेमयुक्ता बभूव ह ।
प्रतस्थे ब्राह्मणस्तस्मात्स्थानादुक्त्वा समाहितः ॥ १ ॥
सा तु पूर्वानुरागाद्वै मग्ना प्रेम्णाऽतिचञ्चला ।
कामबाणहतेवास गते तस्मिन्द्विजोत्तमे ॥ २ ॥
अथ कामार्दिता प्राह सखीं छन्दोऽनुवर्तिनीम् ।
विकारश्च समुत्पन्नो देहे यच्छ्रवणादनु ॥ ३ ॥
अज्ञातरसविज्ञानं कुमारं कुलसम्भवम् ।
दुनोति मदनः पापः किं करोमि क्व यामि च ॥ ४ ॥
स्वप्नेषु वा मया दृष्टः पञ्चबाण इवापरः ।
तपते मे मनोऽत्यर्थं विरहाकुलितं मृदु ॥ ५ ॥
चन्दनं देहलग्नं मे विषवद्भाति भामिनि ।
स्रगियं सर्पवच्चैव चन्द्रपादाश्च वह्निवत् ॥ ६ ॥
न च हर्म्ये वने शं मे दीर्घिकायां न पर्वते ।
न दिवा न निशायां वा न सुखं सुखसाधनैः ॥ ७ ॥
न शय्या न च ताम्बूलं न गीतं न च वादनम् ।
प्रीणयन्ति मनो मेऽद्य न तृप्ते मम लोचने ॥ ८ ॥
प्रयाम्यद्य वने तत्र यत्रासौ वर्तते शठः ।
भीतास्मि कुललज्जायाः परतन्त्रा पितुस्तथा ॥ ९ ॥
स्वयंवरं पिता मेऽद्य न करोति करोमि किम् ।
दास्यामि राजपुत्राय कामं सुदर्शनाय वै ॥ १० ॥
सन्त्यन्ये पृथिवीपालाः शतशः सम्भृतरुदयः ।
रमणीया न मे तेऽद्य राज्यहीनोऽप्यसौ मतः ॥ ११ ॥

व्यास उवाच

एकाकी निर्धनश्चैव बलहीनः सुदर्शनः ।

वनवासी फलाहारस्तस्याश्चित्ते सुसंस्थिता ॥ १२ ॥

वाग्बीजस्य जपात्सिद्धिस्तस्या एषाप्युपस्थिता ।

सोऽपि ध्यानपरोऽत्यन्तं जजाप मन्त्रमुत्तमम् ॥ १३ ॥

स्वप्ने पश्यत्यसौ देवीं विष्णुमायामखण्डिताम् ।

विश्वमातरमव्यक्तां सर्वसम्पत्कराम्बिकाम् ॥ १४ ॥

शृङ्गवेरपुराध्यक्षो निषादः समुपेत्य तम् ।

ददौ रथवरं तस्मै सर्वोपस्करसंयुतम् ॥ १५ ॥

चतुर्भिस्तुरगैर्युक्तं पताकावरमण्डितम् ।

जैत्रं राजसुतं ज्ञात्वा ददौ चोपायनं तदा ॥ १६ ॥

सोऽपि जग्राह तं प्रीत्या मित्रत्वेन सुसंस्थितम् ।

वन्धैर्मूलफलैः सम्यगर्चयामास शम्बरम् ॥ १७ ॥

कृतातिथ्ये गते तस्मिन्निषादाधिपतौ तदा ।

मुनयः प्रीतियुक्तास्ते तमूचुस्तापसा मिथः ॥ १८ ॥

राजपुत्र ध्रुवं राज्यं प्राप्स्यसि त्वं च सर्वथा ।

स्वल्पैरहोभिरव्यग्रः प्रतापान्नात्र संशयः ॥ १९ ॥

प्रसन्ना तेऽम्बिका देवी वरदा विश्वमोहिनी ।

सहायस्तु सुसम्पन्नो न चिन्तां कुरु सुव्रत ॥ २० ॥

मनोरमां तथोचुस्ते मुनयः संशितव्रताः ।

पुत्रस्तेऽद्य धराधीशो भविष्यति शुचिस्मिते ॥ २१ ॥

सा तानुवाच तन्वङ्गी वचनं वोऽस्तु सत्फलम् ।

दासोऽयं भवतां विप्राः किं चित्रं सदुपासनात् ॥ २२ ॥

न सैन्यं सचिवाः कोशो न सहायश्च कश्चन ।

केन योगेन पुत्रो मे राज्यं प्राप्नुमिहार्हति ॥ २३ ॥

आशीर्वादैश्च वो नूनं पुत्रोऽयं मे महीपतिः ।

भविष्यति न सन्देहो भवन्तो मन्त्रवित्तमाः ॥ २४ ॥

व्यास उवाच

रथारूढः स मेधावी यत्र याति सुदर्शनः ।

अक्षौहिणीसमावृत्त इवाभाति स तेजसा ॥ २५ ॥

प्रतापो मन्त्रबीजस्य नान्यः कश्चन भूपते ।

एवं वै जपतस्तस्य प्रीतियुक्तस्य सर्वथा ॥ २६ ॥

सम्प्राप्य सद्गुरोर्बीजं कामराजाख्यमद्भुतम् ।

जपेद्यस्तु शुचिः शान्तः सर्वान्कामानवाप्नुयात् ॥ २७ ॥

न तदस्ति पृथिव्यां वा दिवि वापि सुदुर्लभम् ।

प्रसन्नायाः शिवायाश्च यदप्राप्यं नृपोत्तम ॥ २८ ॥

ते मन्दास्तेऽतिदुर्भाग्या रोगैस्ते समभिद्रुताः ।

येषां चित्ते न विश्वासो भवेदम्बार्चनादिषु ॥ २९ ॥

या माता सर्वदेवानां युगादौ परिकीर्तिता ।

आदिमातेति विख्याता नाम्ना तेन कुरुद्वह ॥ ३० ॥

बुद्धिः कीर्तिर्धृतिर्लक्ष्मीः शक्तिः श्रद्धा मतिः स्मृतिः ।

सर्वेषां प्राणिनां सा वै प्रत्यक्षं वै विभासते ॥ ३१ ॥

न जानन्ति नरा ये वै मोहिता मायया किल ।

न भजन्ति कुतर्कज्ञा देवीं विश्वेश्वरीं शिवाम् ॥ ३२ ॥

ब्रह्मा विष्णुस्तथा शम्भुर्वासवो वरुणो यमः ।

वायुरग्निः कुबेरश्च त्वष्टा पूषाश्विनौ भगः ॥ ३३ ॥

आदित्या वसवो रुद्रा विश्वेदेवा मरुद्गणाः ।

सर्वे ध्यायन्ति तां देवीं सृष्टिस्थित्यन्तकारिणीम् ॥ ३४ ॥

को न सेवेत विद्वान्वै तां शक्तिं परमात्मिकाम् ।

सुदर्शनेन सा ज्ञाता देवी सर्वार्थदा शिवा ॥ ३५ ॥

ब्रह्मैव साऽतिदुष्प्राप्या विद्याविद्यास्वरूपिणी ।

योगगम्या परा शक्तिर्मुमुक्षूणां च वल्लभा ॥ ३६ ॥

परमात्मस्वरूपं को वेत्तुमर्हति तां विना ।

या सृष्टिं त्रिविधां कृत्वा दर्शयत्यखिलात्मने ॥ ३७ ॥

सुदर्शनस्तु तां देवीं मनसा परिचिन्तयन् ।

राज्यलाभात्परं प्राप्य सुखं वै कानने स्थितः ॥ ३८ ॥

सापि चन्द्रकलात्यर्थं कामबाणप्रपीडिता ।

नानोपचारैरनिशं दधार दुःखितं वपुः ॥ ३९ ॥

तावत्तस्याः पिता ज्ञात्वा कन्यां पुत्रवरार्थिनीम् ।

सुबाहुः कारयामास स्वयंवरमतन्द्रितः ॥ ४० ॥

स्वयंवरस्तु त्रिविधो विद्वद्भिः परिकीर्तितः ।

राजां विवाहयोग्यौ वै नान्येषां कथितः किल ॥ ४१ ॥

इच्छास्वयंवरश्चैको द्वितीयश्च पणाभिधः ।

यथा रामेण भग्नं वै त्र्यम्बकस्य शरासनम् ॥ ४२ ॥

तृतीयः शौर्यशुल्कश्च शूराणां परिकीर्तितः ।

इच्छास्वयंवरं तत्र चकार नृपसत्तमः ॥ ४३ ॥

शिल्पिभिः कारिता मञ्चाः शुभैरास्तरणैर्युताः ।

ततश्च विविधाकाराः सुक्लृप्ताः सभ्यमण्डपाः ॥ ४४ ॥

एवं कृतेऽतिसम्भारे विवाहार्थं सुविस्तरे ।

सखीं शशिकला प्राह दुःखिता चारुलोचना ॥ ४५ ॥

इदं मे मातरं ब्रूहि त्वमेकान्ते वचो मम ।

मया वृतः पतिस्थिते ध्रुवसन्धिसुतः शुभः ॥ ४६ ॥

नान्यं वरं वरिष्यामि तमृते वै सुदर्शनम् ।

स मे भर्ता नृपसुतो भगवत्या प्रतिष्ठितः ॥ ४७ ॥

व्यास उवाच

इत्युक्ता सा सखी गत्वा मातरं प्राह सत्वरं ।

वैदर्भीं विजने वाक्यं मधुरं मञ्जुभाषिणी ॥ ४८ ॥

पुत्री ते दुःखिता प्राह साध्वी त्वां मन्मुखेन यत् ।

शृणु त्वं कुरु कल्याणि तद्धितं त्वरिताऽधुना ॥ ४९ ॥

भारद्वाजाश्रमे पुण्ये ध्रुवसन्धिसुतोऽस्ति यः ।

स मे भर्ता वृतश्चित्ते नान्यं भूपं वृणोम्यहम् ॥ ५० ॥

व्यास उवाच

राज्ञी तद्वचनं श्रुत्वा स्वपतौ गृहमागते ।

निवेदयामास तदा पुत्रीवाक्यं यथातथम् ॥ ५१ ॥
तच्छ्रुत्वा वचनं राजा विस्मितः प्रहसन्मुहुः ।
भार्यामुवाच वैदर्भी सुबाहुस्तु ऋतं वचः ॥ ५२ ॥
सुभ्रु जानासि बालोऽसौ राज्यान्निष्कासितो वने ।
एकाकी सह मात्रा वै वसते निर्जने वने ॥ ५३ ॥
तत्कृते निहतो राजा वीरसेनो युधाजिता ।
स कथं निर्धनो भर्ता योग्यः स्याच्चारुलोचने ॥ ५४ ॥
ब्रूहि पुत्रीं ततो वाक्यं कदाचिदपि विप्रियम् ।
आगमिष्यन्ति राजानः स्थितिमन्तः स्वयंवरे ॥ ५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां तृतीयस्कन्धे शशिकलया मातरं प्रति संदेशप्रेषणं
नामाष्टादशोऽध्यायः ॥ १८ ॥

देवीभागवतपुराणम्/स्कन्धः ०३/अध्यायः १९

<https://sa.wikisource.org/s/ifb>

< देवीभागवतपुराणम् | स्कन्धः ०३

राजसंवादवर्णनम्

व्यास उवाच

भर्त्रा साऽभिहिता बालां पुत्रीं कृत्वाङ्कसंस्थिताम् ।

उवाच वचनं श्लक्ष्णं समाश्वास्य शुचिस्मिताम् ॥ १ ॥

किं वृथा सुदति त्वं हि विप्रियं मम भाषसे ।

पिता ते दुःखमाप्नोति वाक्येनानेन सुव्रते ॥ २ ॥

सुदर्शनोऽतिदुर्भाग्यो राज्यभ्रष्टो निराश्रयः ।

बलकोशविहीनश्च परित्यक्तस्तु बान्धवैः ॥ ३ ॥

मात्रा सह वनं प्राप्तः फलमूलाशनः कृशः ।

न ते योग्यो वरोऽयं वै वनवासी च दुर्भगः ॥ ४ ॥

राजपुत्राः कृतप्रज्ञा रूपवन्तः सुसम्मताः ।

तवार्हाः पुत्रि सन्त्यन्ये राजचिह्नैरलङ्कृताः ॥ ५ ॥

भ्राताऽस्य वर्तते कान्तः स राज्यं कोसलेषु वै ।

करोति रूपसम्पन्नः सर्वलक्षणसंयुतः ॥ ६ ॥

अन्यच्च कारणं सुभ्रु शृणु यच्च यथा श्रुतम् ।

युधाजित्सततं तस्य वधकामोऽस्ति भूमिपः ॥ ७ ॥

दौहित्रः स्थापितस्तेन राज्ये कृत्वाऽतिसङ्गरम् ।

वीरसेनं नृपं हत्वा सम्मन्त्र्य सचिवैः सह ॥ ८ ॥

भारद्वाजाश्रमं प्राप्तं हन्तुकामः सुदर्शनम् ।

मुनिना वारितः पश्चाज्जगाम निजमन्दिरम् ॥ ९ ॥

शशिकलोवाच

मातर्ममेप्सितः कामं वनस्थोऽपि नृपात्मजः ।

शर्यातिवचनेनैव सुकन्या च पतिव्रता ॥ १० ॥

च्यवनञ्च यथा प्राप्य पतिशुश्रूषणे रता ।

भर्तृशुश्रूषणं स्त्रीणां स्वर्गदं मोक्षदं तथा ॥ ११ ॥

अकैतवकृतं नूनं सुखदं भवति स्त्रियाः ।

भगवत्या समादिष्टं स्वप्ने वरमनुत्तमम् ॥ १२ ॥

तमृतेऽहं कथं चान्यं संश्रयामि नृपात्मजम् ।

मच्चित्तभित्तौ लिखितो भगवत्या सुदर्शनः ॥ १३ ॥

तं विहाय प्रियं कान्तं करिष्येऽहं न चापरम् ।

व्यास उवाच

प्रत्यादिष्टाऽथ वैदर्भी तया बहुनिदर्शनैः ॥ १४ ॥

भर्तारं सर्वमाचष्ट पुत्र्योक्तं वचनं भृशम् ।

विवाहस्य दिनादर्वागाप्तं श्रुतसमन्वितम् ॥ १५ ॥

द्विजं शशिकला तत्र प्रेषयामास सत्वरम् ।

यथा न वेद मे तातस्तथा गच्छ सुदर्शनम् ॥ १६ ॥

भारद्वाजाश्रमे ब्रूहि मद्वाक्यात्तरसा विभो ।

पित्रा मे सम्भृतः कामं मदर्थेन स्वयंवरः ॥ १७ ॥

आगमिष्यन्ति राजानो बलयुक्ता ह्यनेकशः ।

मया त्वं वै वृतश्चित्ते सर्वथा प्रीतिपूर्वकम् ॥ १८ ॥

भगवत्या समादिष्टः स्वप्ने मम सुरोपम ।

विषमग्निं हुताशे वा प्रपतामि प्रदीपिते ॥ १९ ॥

वरये त्वदृते नान्यं पितृभ्यां प्रेरिताऽपि वा ।

मनसा कर्मणा वाचा संवृतस्त्वं मया वरः ॥ २० ॥

भगवत्याः प्रसादेन शर्मावाभ्यां भविष्यति ।

आगन्तव्यं त्वयात्रैव दैवं कृत्वा परं बलम् ॥ २१ ॥

यदधीनं जगत्सर्वं वर्तते सचराचरम् ।

भगवत्या यदादिष्टं न तन्मिथ्या भविष्यति ॥ २२ ॥

यद्वशे देवताः सर्वा वर्तन्ते शङ्करादयः ।

वक्तव्योऽसौ त्वया ब्रह्मन्नेकान्ते वै नृपात्मजः ॥ २३ ॥

यथा भवति मे कार्यं तत्कर्तव्यं त्वयानघ ।

इत्युक्त्वा दक्षिणां दत्त्वा मुनिर्व्यापारितस्तथा ॥ २४ ॥

गत्वा सर्वं निवेद्याशु तत्र प्रत्यागतो द्विजः ।

सुदर्शनस्तु तज्ज्ञात्वा निश्चयं गमने तदा ॥ २५ ॥

चकार मुनिना तेन प्रेरितः परमादरात् ।

व्यास उवाच

गमनायोद्यतं पुत्रं तमुवाच मनोरमा ॥ २६ ॥

वेपमानाऽतिदुःखार्ता जातत्रासाऽश्रुलोचना ।

कुत्र गच्छसि पुत्राय समाजे भूभृतां किल ॥ २७ ॥

एकाकी कृतवैरश्च किं विचिन्त्य स्वयंवरे ।

युधाजिद्वन्तुकामस्त्वां समेष्यति महीपतिः ॥ २८ ॥

न तेऽन्योऽस्ति सहायश्च तस्मान्मा व्रज पुत्रक ।

एकपुत्रातिदीनास्मि तवाधारा निराश्रया ॥ २९ ॥

नार्हसि त्वं महाभाग निराशां कर्तुमद्य माम् ।

पिता ते निहतो येन सोऽपि तत्रागतो नृपः ॥ ३० ॥

एकाकिनं गतं तत्र युधाजित्त्वां हनिष्यति ।

सुदर्शन उवाच

भवितव्यं भवत्येव नात्र कार्या विचारणा ॥ ३१ ॥

आदेशाच्च जगन्मातुर्गच्छाम्यद्य स्वयंवरे ।

मा शोकं कुरु कल्याणि क्षत्रियाऽसि वरानने ॥ ३२ ॥

न बिभेमि प्रसादेन भगवत्या निरन्तरम् ।

व्यास उवाच

इत्युक्त्वा रथमारुह्य गन्तुकामं सुदर्शनम् ॥ ३३ ॥

दृष्ट्वा मनोरमा पुत्रमाशीर्भिशचान्वमोदयत् ।

अग्रतस्तेऽम्बिका पातु पार्वती पातु पृष्ठतः ॥ ३४ ॥

पार्वती पार्श्वयोः पातु शिवा सर्वत्र साम्प्रतम् ।

वाराही विषमे मार्गे दुर्गा दुर्गेषु कर्हिचित् ।

कालिका कलहे घोरे पातु त्वां परमेश्वरी ॥ ३५ ॥

मण्डपे तत्र मातङ्गी तथा सौम्या स्वयंवरे ।

भवानी भूपमध्ये तु पातु त्वां भवमोचनी ॥ ३६ ॥
गिरिजा गिरिदुर्गेषु चामुण्डा चत्वरेषु च ।
कामगा काननेष्वेवं रक्षतु त्वां सनातनी ॥ ३७ ॥
विवादे वैष्णवी शक्तिरवतात्त्वां रघूद्वह ।
भैरवी चरणे सौम्य शत्रूणां वै समागमे ॥ ३८ ॥
सर्वदा सर्वदेशेषु पातु त्वां भुवनेश्वरी ।
महामाया जगद्धात्री सच्चिदानन्दरूपिणी ॥ ३९ ॥

व्यास उवाच

इत्युक्त्वा तं तदा माता वेपमाना भयाकुला ।
उवाचाहं त्वया सार्धमागमिष्यामि सर्वथा ॥ ४० ॥
निमिषार्धं विना त्वां वै नाहं स्थातुमिहोत्सहे ।
सहैव नय मां वत्स यत्र ते गमने मतिः ॥ ४१ ॥
इत्युक्त्वा निःसृता माता धात्रेयीसंयुता तदा ।
विप्रैर्दत्ताशिषः सर्वे निर्ययुर्हर्षसंयुताः ॥ ४२ ॥
वाराणस्यां ततः प्राप्तो रथेनैकेन राघवः ।
ज्ञातः सुबाहुना तत्र पूजितश्चार्हणादिभिः ॥ ४३ ॥
निवेशार्थं गृहं दत्तमन्नपानादिकं तथा ।
सेवकं समनुज्ञाप्य परिचर्यार्थमेव च ॥ ४४ ॥
मिलितास्त्वथ राजानो नानादेशाधिपाः किल ।
युधाजिदपि सम्प्राप्तो दौहित्रेण समन्वितः ॥ ४५ ॥
करुणाधिपतिश्चैव तथा मद्रेश्वरो नृपः ।
सिन्धुराजस्तथा वीरो योद्धा माहिष्मतीपतिः ॥ ४६ ॥
पाञ्चालः पर्वतीयश्च कामरूपोऽतिवीर्यवान् ।
कार्णाटश्चोलदेशीयो वैदर्भश्च महाबलः ॥ ४७ ॥
अक्षौहिणी त्रिषष्टिश्च मिलिता संख्यया तदा ।
वेष्टिता नगरी सा तु सैन्यैः सर्वत्र संस्थितैः ॥ ४८ ॥
एते चान्ये च बहवः स्वयंवरदिदक्षया ।

मिलितास्तत्र राजानो वरवारणसंयुताः ॥ ४९ ॥

अन्योन्यं नृपपुत्रास्त इत्यूचुर्मिलितास्तदा ।

सुदर्शनो नृपसुतो ह्यागतोऽस्ति निराकुलः ॥ ५० ॥

एकाकी रथमारुह्य मात्रा सह महामतिः ।

विवाहार्थमिहायातः काकुत्स्थः किं नु साम्प्रतम् ॥ ५१ ॥

एतान् राजसुतांस्त्यक्त्वा ससैन्यान्सायुधानथ ।

किमेनं राजपुत्री सा वरिष्यति महाभुजम् ॥ ५२ ॥

युधाजिदथ राजेशस्तानुवाच महीपतीन् ।

अहमेनं हनिष्यामि कन्यार्थे नात्र संशयः ॥ ५३ ॥

केरलाधिपतिः प्राह तं तदा नीतिसत्तमः ।

नात्र युद्धं प्रकर्तव्यं राजन्निच्छास्वयंवरे ॥ ५४ ॥

बलेन हरणं नास्ति नात्र शुल्कस्वयंवरः ।

कन्येच्छयाऽत्र वरणं विवादः कीदृशस्त्वह ॥ ५५ ॥

अन्यायेन त्वया पूर्वमसौ राज्यात्प्रवासितः ।

दौहित्रायार्पितं राज्यं बलवन्नृपसत्तम ॥ ५६ ॥

काकुत्स्थोऽयं महाभाग कोसलाधिपतेः सुतः ।

कथमेनं राजपुत्रं हनिष्यसि निरागसम् ॥ ५७ ॥

लप्स्यसे तत्फलं नूनमनयस्य नृपोत्तम ।

शास्तास्ति कश्चिदायुष्मञ्जगतोऽस्य जगत्पतिः ॥ ५८ ॥

धर्मो जयति नाधर्मः सत्यं जयति नानृतम् ।

मानयं कुरु राजेन्द्र त्यज पापमतिं किल ॥ ५९ ॥

दौहित्रस्तव सम्प्राप्तः सोऽपि रूपसमन्वितः ।

राज्ययुक्तस्तथा श्रीमान्कथं तं न वरिष्यति ॥ ६० ॥

अन्ये राजसुताः कामं वर्तन्ते बलवत्तराः ।

कन्यास्वयंवरे कन्या स्वीकरिष्यति साम्प्रतम् ॥ ६१ ॥

वृते तथा विवादः कः प्रवदन्तु महीभुजः ।

परस्परं विरोधोऽत्र न कर्तव्यो विजानता ॥ ६२ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे राजसंवादवर्णनं नामैकोनविंशोऽध्यायः ॥ १९ ॥

देवीभागवतपुराणम्/स्कन्धः ०३/अध्यायः २०

<https://sa.wikisource.org/s/ifc>

< देवीभागवतपुराणम् | स्कन्धः ०३

स्वपितरं प्रति शशिकलावाक्यम्

व्यास उवाच

इतिवादिनि भूपाले केरलाधिपतौ तदा ।

प्रत्युवाच महाभाग युधाजिदपि पार्थिवः ॥ १ ॥

नीतिरेषा महीपाल यद्ब्रवीति भवानिह ।

समाजे पार्थिवानां वै सत्यवाग्विजितेन्द्रियः ॥ २ ॥

योग्येषु वर्तमानेषु कन्यारत्नं कुलोद्बह ।

अयोग्योऽर्हति भूपाल न्यायोऽयं तव रोचते ॥ ३ ॥

भागं सिंहस्य गोमायुर्भोक्तुमर्हति वा कथम् ।

तथा सुदर्शनोऽयं वै कन्यारत्नं किमर्हति ॥ ४ ॥

बलं वेदो हि विप्राणां भूभुजां चापजं बलम् ।

किमन्याय्यं महाराज ब्रवीम्यहमिहाधुना ॥ ५ ॥

बलं शुल्कं यथा राज्ञां विवाहे परिकीर्तितम् ।

बलवानेव गृह्णातु नाबलस्तु कदाचन ॥ ६ ॥

तस्मात्कन्यापणं कृत्वा नीतिरत्र विधीयताम् ।

अन्यथा कलहः कामं भविष्यति महीभुजाम् ॥ ७ ॥

एवं विवादे संवृत्ते राज्ञां तत्र परस्परम् ।

आहूतस्तु सभामध्ये सुबाहुर्नृपसत्तमः ॥ ८ ॥

समाहूय नृपाः सर्वे तमूचुस्तत्त्वदर्शिनः ।

राजन्नीतिस्त्वया कार्या विवाहेऽत्र समाहिता ॥ ९ ॥

किं ते चिकीर्षितं राजंस्तद्वदस्व समाहितः ।

पुत्र्याः प्रदानं कस्मै ते रोचते नृप चेतसि ॥ १० ॥

सुबाहुरुवाच

पुत्र्या मे मनसा कामं वृतः किल सुदर्शनः ।

मया निवारितोऽत्यर्थं न सा प्रत्येति मे वचः ॥ ११ ॥

किं करोमि सुताया मे न वशे वर्तते मनः ।

सुदर्शनस्तथैकाकी सम्प्राप्तोऽस्ति निराकुलः ॥ १२ ॥

व्यास उवाच

सम्पन्ना भूभुजः सर्वे समाहूय सुदर्शनम् ।

ऊचुः समागतं शान्तमेकाकिनमतन्द्रिताः ॥ १३ ॥

राजपुत्र महाभाग केनाहूतोऽसि सुव्रत ।

एकाकी यः समायातः समाजे भूभृतामिह ॥ १४ ॥

न वै सैन्यं न सचिवा न कोशो न बृहद्बलम् ।

किमर्थञ्च समायातस्तत्त्वं ब्रूहि महामते ॥ १५ ॥

युद्धकामा नृपतयो वर्तन्तेऽत्र समागमे ।

कन्यार्थं सैन्यसम्पन्नाः किं त्वं कर्तुमिहेच्छसि ॥ १६ ॥

भ्राता ते सुबलः शूरः सम्प्राप्तोऽस्ति जिघृक्षया ।

युधाजिच्च महाबाहुः साहाय्यं कर्तुमागतः ॥ १७ ॥

गच्छ वा तिष्ठ राजेन्द्र याथातथ्यमुदाहृतम् ।

त्वयि सैन्यविहीने च यथेष्टं कुरु सुव्रत ॥ १८ ॥

सुदर्शन उवाच

न बलं न सहायो मे न कोशो दुर्गसंश्रयः ।

न मित्राणि न सौहार्दी न नृपा रक्षका मम ॥ १९ ॥

अत्र स्वयंवरं श्रुत्वा द्रष्टुकाम इहागतः ।

स्वप्ने देव्या प्रेरितोऽस्मि भगवत्या न संशयः ॥ २० ॥

नान्यच्चिकीर्षितं मेऽद्य मामाह जगदीश्वरी ।

तया यद्विहितं तच्च भविताऽद्य न संशयः ॥ २१ ॥

न शत्रुरस्ति संसारे कोऽप्यत्र जगतीश्वराः ।

सर्वत्र पश्यतो मेऽद्य भवानीं जगदम्बिकाम् ॥ २२ ॥

यः करिष्यति शत्रुत्वं मया सह नृपात्मजाः ।

शास्ता तस्य महाविद्या नाहं जानामि शत्रुताम् ॥ २३ ॥

यद्भावि तद्वै भविता नान्यथा नृपसत्तमाः ।

का चिन्ता ह्यत्र कर्तव्या दैवाधीनोऽस्मि सर्वथा ॥ २४ ॥

देवभूतमनुष्येषु सर्वभूतेषु सर्वदा ।

सर्वेषां तत्कृता भक्तिर्नान्यथा नृपसत्तमाः ॥ २५ ॥

सा यं चिकीर्षते भूपं तं करोति नृपाधिपाः ।

निर्धनं वा नरं कामं का चिन्ता वै तदा मम ॥ २६ ॥

तामृते परमां शक्तिं ब्रह्मविष्णुहरादयः ।

न शक्ताः स्पन्दितुं देवाः का चिन्ता मे तदा नृपाः ॥ २७ ॥

अशक्तो वा सशक्तो वा यादृशस्तादृशस्त्वहम् ।

तदाज्ञया नृपाद्यैव सम्प्राप्तोऽस्मि स्वयंवरे ॥ २८ ॥

सा यदिच्छति तत्कुर्यान्मम किं चिन्तनेन वै ।

नात्र शंका प्रकर्तव्या सत्यमेतद्ब्रवीम्यहम् ॥ २९ ॥

जये पराजये लज्जा न मेऽत्राण्वपि पार्थिवाः ।

भगवत्यास्तु लज्जास्ति तदधीनोऽस्मि सर्वथा ॥ ३० ॥

व्यास उवाच

इति तस्य तदाकर्ण्य वचनं राजसत्तमाः ।

ऊचुः परस्परं प्रेक्ष्य निश्चयज्ञा नराधिपाः ॥ ३१ ॥

सत्यमुक्तं त्वया साधो न मिथ्या कर्हिचिद्भवेत् ।

तथाप्युज्जयनीनाथस्त्वां हन्तुं परिकाङ्क्षति ॥ ३२ ॥

त्वत्कृते न दयादिष्टा त्वां ब्रवीमो महामते ।

यद्युक्तं तत्त्वया कार्यं विचार्य मनसाऽनघ ॥ ३३ ॥

सुदर्शन उवाच

सत्यमुक्तं भवद्भिश्च कृपावद्भिः सुहृज्जनैः ।

किं ब्रवीमि पुनर्वाक्यमुक्त्वा नृपतिसत्तमाः ॥ ३४ ॥

न मृत्युः केनचिद्भाव्यः कस्यचिद्वा कदाचन ।

दैवाधीनमिदं सर्वं जगत्स्थावरजङ्गमम् ॥ ३५ ॥

स्ववशोऽयं न जीवोऽस्ति स्वकर्मवशगः सदा ।

तत्कर्म त्रिविधं प्रोक्तं विद्वद्भिस्तत्त्वदर्शिभिः ॥ ३६ ॥

सञ्चितं वर्तमानञ्च प्रारब्धञ्च तृतीयकम् ।

कालकर्मस्वभावैश्च ततं सर्वमिदं जगत् ॥ ३७ ॥
न देवो मानुषं हन्तुं शक्तः कालागमं विना ।
हतं निमित्तमात्रेण हन्ति कालः सनातनः ॥ ३८ ॥
यथा पिता मे निहतः सिंहेनामित्रकर्षणः ।
तथा मातामहोऽप्येवं युद्धे युधाजिता हतः ॥ ३९ ॥
यत्नकोटिं प्रकुर्वाणो हन्यते दैवयोगतः ।
जीवेद्वर्षसहस्राणि रक्षणेन विना नरः ॥ ४० ॥
नाहं बिभेमि धर्मिष्ठाः कदाचिच्च युधाजितः ।
दैवमेव परं मत्वा सुस्थितोऽस्मि सदा नृपाः ॥ ४१ ॥
स्मरणं सततं नित्यं भगवत्याः करोम्यहम् ।
विश्वस्य जननी देवी कल्याणं सा करिष्यति ॥ ४२ ॥
पूर्वार्जितं हि भोक्तव्यं शुभं वाप्यशुभं तथा ।
स्वकृतस्य च भोगेन कीदृक्शोको विजानताम् ॥ ४३ ॥
स्वकर्मफलयोगेन प्राप्य दुःखमचेतनः ।
निमित्तकारणे वैरं करोत्यल्पमतिः किल ॥ ४४ ॥
न तथाऽहं विजानामि वैरं शोकं भयं तथा ।
निःशङ्कमिह सम्प्राप्तः समाजे भूभृतामिह ॥ ४५ ॥
एकाकी द्रष्टुकामोऽहं स्वयंवरमनुत्तमम् ।
भविष्यति च यद्भाव्यं प्राप्तोऽस्मि चण्डिकाज्ञया ॥ ४६ ॥
भगवत्याः प्रमाणं मे नान्यं जानामि संयतः ।
तत्कृतञ्च सुखं दुःखं भविष्यति च नान्यथा ॥ ४७ ॥
युधाजित्सुखमाप्नोतु न मे वैरं नृपोत्तमाः ।
यः करिष्यति मे वैरं स प्राप्स्यति फलं तथा ॥ ४८ ॥
व्यास उवाच
इत्युक्तास्ते तथा तेन सन्तुष्टा भूभुजः स्थिताः ।
सोऽपि स्वमाश्रमं प्राप्य सुस्थितः सम्बभूव ह ॥ ४९ ॥
अपरेऽहि शुभे काले नृपाः सम्मन्त्रिताः किल ।
सुबाहुना नृपेणाथ रुचिरे वै स्वमण्डपे ॥ ५० ॥

दिव्यास्तरणयुक्तेषु मञ्चेषु रचितेषु च ।
उपविष्टाश्च राजानः शुभालङ्करणैर्युताः ॥ ५१ ॥
दिव्यवेषधराः कामं विमानेष्वमरा इव ।
दीप्यमानाः स्थितास्तत्र स्वयंवरदिदृक्षया ॥ ५२ ॥
इति चिन्तापराः सर्वे कदा साप्यागमिष्यति ।
भाग्यवन्तं नृपश्रेष्ठं श्रुतपुण्यं वरिष्यति ॥ ५३ ॥
यदा सुदर्शनं दैवात्स्रजा सम्भूषयेदिह ।
विवादो वै नृपाणां च भविता नात्र संशयः ॥ ५४ ॥
इत्येवं चिन्त्यमानास्ते भूपा मञ्चेषु संस्थिताः ।
वादित्रघोषः सुमहानुत्थितो नृपमण्डपे ॥ ५५ ॥
अथ काशीपतिः प्राह सुतां स्नातां स्वलङ्कृताम् ।
मधूकमालासंयुक्तां क्षौमवासोविभूषिताम् ॥ ५६ ॥
विवाहोपस्कुरैर्युक्तां दिव्यां सिन्धुसुतोपमाम् ।
चिन्तापरां सुवसनां स्मितपूर्वमिदं वचः ॥ ५७ ॥
उत्तिष्ठ पुत्रि सुनसे करे धृत्वा शुभां स्रजम् ।
व्रज मण्डपमध्येऽद्य समाजं पश्य भूभुजाम् ॥ ५८ ॥
गुणवान् रूपसम्पन्नः कुलीनश्च नृपोत्तमः ।
तव चित्ते वसेद्यस्तु तं वृणुष्व सुमध्यमे ॥ ५९ ॥
देशदेशाधिपाः सर्वे मञ्चेषु रचितेषु च ।
संविष्टाः पश्य तन्वङ्गि वरयस्व यथारुचि ॥ ६० ॥
व्यास उवाच
तं तथा भाषमाणं वै पितरं मितभाषिणी ।
उवाच वचनं बाला ललितं धर्मसंयुतम् ॥ ६१ ॥

शशिकलोवाच

नाहं दृष्टिपथे राजां गमिष्यामि पितः किल ।
कामुकानां नरेशानां गच्छन्त्यन्याश्च योषितः ॥ ६२ ॥
धर्मशास्त्रे श्रुतं तात मयेदं वचनं किल ।

एक एव वरो नार्या निरीक्ष्यः स्यान्न चापरः ॥ ६३ ॥

सतीत्वं निर्गतं तस्या या प्रयाति बहूनथ ।

सङ्कल्पयन्ति ते सर्वे दृष्ट्वा मे भवतात्त्विति ॥ ६४ ॥

स्वयंवरे स्रजं धृत्वा यदागच्छति मण्डपे ।

सामान्या सा तदा जाता कुलटेवापरा वधूः ॥ ६५ ॥

वारस्त्री विपणे गत्वा यथा वीक्ष्य नरांस्थितान् ।

गुणागुणपरिज्ञानं करोति निजमानसे ॥ ६६ ॥

नैकभावा यथा वेश्या वृथा पश्यति कामुकम् ।

तथाऽहं मण्डपे गत्वा कुर्वे वारस्त्रिया कृतम् ॥ ६७ ॥

वृद्धैरेतैः कृतं धर्मं न करिष्यामि साम्प्रतम् ।

पत्नीव्रतं तथा कामं चरिष्येऽहं धृतव्रता ॥ ६८ ॥

सामान्या प्रथमं गत्वा कृत्वा सङ्कल्पितं बहु ।

वृणोति चैकं तद्वद्वै वृणोमि कथमद्य वै ॥ ६९ ॥

सुदर्शनो मया पूर्वं वृतः सर्वात्मना पितः ।

तमृते नान्यथा कर्तुमिच्छामि नृपसत्तम ॥ ७० ॥

विवाहविधिना देहि कन्यादानं शुभे दिने ।

सुदर्शनाय नृपते यदीच्छसि शुभं मम ॥ ७१ ॥

इति श्रीदेवीभागवत महापुराणेऽष्टादशसाहस्र्यां संहितायां तृतीयस्कन्धे स्वपितरं प्रति शशिकलावाक्यं नामविंशोऽध्यायः
॥ २० ॥

देवीभागवतपुराणम्/स्कन्धः ०३/अध्यायः २१

<https://sa.wikisource.org/s/ifd>

< देवीभागवतपुराणम् | स्कन्धः ०३

कन्यया स्वपितरं प्रति सुदर्शनेन सह विवाहार्थकथनम्

व्यास उवाच

सुबाहुरपि तच्छ्रुत्वा युक्तमुक्तं तया तदा ।

चिन्ताविष्टो बभूवाशु किं कर्तव्यमतः परम् ॥ १ ॥

सङ्गताः पृथिवीपालाः ससैन्याः सपरिग्रहाः ।

उपविष्टाश्च मञ्चेषु योद्धुकामा महाबलाः ॥ २ ॥

यदि ब्रवीमि तान्सर्वान्सुता नायाति साम्प्रतम् ।

तथापि कोपसंयुक्ता हन्युर्मा दुष्टबुद्धयः ॥ ३ ॥

न मे सैन्यबलं तादृङ्गं दुर्गबलमद्भुतम् ।

येनाहं नृपतीन्सर्वान् प्रत्यादेष्टुमिहोत्सहे ॥ ४ ॥

सुदर्शनस्तथैकाकी ह्यसहायोऽधनः शिशुः ।

किं कर्तव्यं निमग्नोऽहं सर्वथा दुःखसागरे ॥ ५ ॥

इति चिन्तापरो राजा जगाम नृपसन्निधौ ।

प्रणम्य तानुवाचाथ प्रश्रयावनतो नृपः ॥ ६ ॥

किं कर्तव्यं नृपाः कामं नैति मे मण्डपे सुता ।

बहुशः प्रेर्यमाणाऽपि सा मात्राऽपि मयाऽपि च ॥ ७ ॥

मूर्ध्ना पतामि पादेषु राज्ञां दासोऽस्मि साम्प्रतम् ।

पूजादिकं गृहीत्वाऽद्य व्रजन्तु सदनानि वः ॥ ८ ॥

ददामि बहुरत्नानि वस्त्राणि च गजान् रथान् ।

गृहीत्वाऽद्य कृपां कृत्वा व्रजन्तु भवनान्युत ॥ ९ ॥

न वशे मे सुता बाला म्रियते यदि खेदिता ।

तदा मे स्यान्महददुःखं तेन चिन्तातुरोऽस्म्यहम् ॥ १० ॥

भवन्तः करुणावन्तो महाभाग्या महौजसः ।

किं मे तया दुहित्रा तु मन्दया दुर्विनीतया ॥ ११ ॥

अनुग्राह्योऽस्मि वः कामं दासोऽहमिति सर्वथा ।
सुता सुतेव मन्तव्या भवद्भिः सर्वथा मम ॥ १२ ॥

व्यास उवाच

श्रुत्वा सुबाहुवचनं नोचुः केचन भूमिपाः ।
युधाजित्क्रोधताम्राक्षस्तमुवाच रुषान्वितः ॥ १३ ॥
राजन्मूर्खोऽसि किं ब्रूषे कृत्वा कार्यं सुनिन्दितम् ।
स्वयंवरः कथं मोहाद् रचितः संशये सति ॥ १४ ॥
मिलिता भूभुजः सर्वे त्वयाहूताः स्वयंवरे ।
कथमद्य नृपा गन्तुं योग्यास्ते स्वगृहान् प्रति ॥ १५ ॥
अवमान्य नृपान्सर्वास्त्वं किं सुदर्शनाय वै ।
दातुमिच्छसि पुत्रीञ्च किमनार्यमतः परम् ॥ १६ ॥
विचार्य पुरुषेणादौ कार्यं वै शुभमिच्छता ।
आरब्धव्यं त्वया तत् कृतं राजन्नजानता ॥ १७ ॥
एतान्विहाय नृपतीन्बलवाहनसंयुतान् ।
वरं सुदर्शनं कर्तुं कथमिच्छसि साम्प्रतम् ॥ १८ ॥
अहं त्वां हन्मि पापिष्ठं तथा पश्चात्सुदर्शनम् ।
दौहित्रायाद्य ते कन्यां दास्यामीति विनिश्चयः ॥ १९ ॥
मयि तिष्ठति कोऽन्योस्ति यः कन्यां हर्तुमिच्छति ।
सुदर्शनः कियानद्य निर्धनो निर्बलः शिशुः ॥ २० ॥
भारद्वाजाश्रमे पूर्वं मुक्तो मुनिकृते मया ।
नाद्याहं मोचयिष्यामि सर्वथा जीवितं शिशोः ॥ २१ ॥
तस्माद्विचार्य सम्यक्त्वं पुत्र्या च भार्यया सह ।
दौहित्राय प्रियां कन्यां देहि मे सुभ्रुवं किल ॥ २२ ॥
सम्बन्धी भव दत्त्वा त्वं पुत्रीमेतां मनोरमाम् ।
उच्चाश्रयः प्रकर्तव्यः सर्वदा शुभमिच्छता ॥ २३ ॥
सुदर्शनाय दत्त्वा त्वं पुत्रीं प्राणप्रियां शुभाम् ।
एकाकिनेऽप्यराज्याय किं सुखं प्राप्तुमिच्छसि ॥ २४ ॥

(कुलं वित्तं बलं रूपं राज्यं दुर्गं सुहृज्जनम् ।
दृष्ट्वा कन्या प्रदातव्या नान्यथा सुखमृच्छति) ॥
परिचिन्तय धर्मं त्वं राजनीतिञ्च शाश्वतीम् ।
कुरु कार्यं यथायोग्यं मा कृथा मतिमन्यथा ॥ २५ ॥
सुहृदसि ममात्यर्थं हितं ते प्रब्रवीम्यहम् ।
समानय सुतां राजन् मण्डपे तां सखीवृताम् ॥ २६ ॥
सुदर्शनमृते चेयं वरिष्यति यदाऽप्यसौ ।
विग्रहो मे तदा न स्याद्विवाहोऽस्तु तवेप्सितः ॥ २७ ॥
अन्ये नृपतयः सर्वे कुलीनाः सबलाः समाः ।
विरोधः कीदृशस्त्वेनं वृणोद्यदि नृपोत्तम ॥ २८ ॥
अन्यथाऽहं हरिष्येऽद्य बलात्कन्यामिमां शुभाम् ।
मा विरोधं सुदुःसाध्यं गच्छ पार्थिवसत्तम ॥ २९ ॥

व्यास उवाच

युधाजिता समादिष्टः सुबाहुः शोकसंयुतः ।
निःश्वसन्भवन्नं गत्वा भार्या प्राह शुचावृतः ॥ ३० ॥
पुत्रीं ब्रूहि सुधर्मज्ञे कलहे समुपस्थिते ।
किं कर्तव्यं मया शक्यं त्वद्विशोऽस्मि सुलोचने ॥ ३१ ॥

व्यास उवाच

सा श्रुत्वा पतिवाक्यं तु गत्वा प्राह सुतान्तिकम् ।
वत्से राजातिदुःखार्तः पिता तेऽद्यापि वर्तते ॥ ३२ ॥
त्वदर्थं विग्रहः कामं समुत्पन्नोऽद्य भूभृताम् ।
अन्यं वरय सुश्रोणि सुदर्शनमृते नृपम् ॥ ३३ ॥
यदि सुदर्शनं वत्से हठात्त्वं वै वरिष्यसि ।
युधाजित्त्वां च मां चैव हनिष्यति बलान्वितः ॥ ३४ ॥
सुदर्शनं च राजाऽसौ बलमत्तः प्रतापवान् ।
द्वितीयस्ते पतिः पश्चाद्भविता कलहे सति ॥ ३५ ॥
तस्मात्सुदर्शनं त्यक्त्वा वरयान्यं नृपोत्तमम् ।

सुखमिच्छसि चेन्मह्यं तुभ्यं वा मृगलोचने ।

इति मात्रा बोधितां तां पश्चाद्राजाप्यबोधयत् ॥ ३६ ॥

उभयोर्वचनं श्रुत्वा निर्भयोवाच कन्यका

कन्योवाच

सत्यमुक्तं नृपश्रेष्ठ जानासि च व्रतं मम ॥ ३७ ॥

नान्यं वृणोमि भूपाल सुदर्शनमृते क्वचित् ।

बिभेषि यदि राजेन्द्र नृपेभ्यः किल कातरः ॥ ३८ ॥

सुदर्शनाय दत्त्वा मां विसर्जय पुराद्बहिः ।

स मां रथे सामारोप्य निर्गमिष्यति ते पुरात् ॥ ३९ ॥

भवितव्यं तु पश्चाद्वै भविष्यति न चान्यथा ।

नात्र चिन्ता त्वया कार्या भवितव्ये नृपोत्तम ॥ ४० ॥

यद्भावि तद्भवत्येव सर्वथात्र न संशयः ।

राजोवाच

न पुत्रि साहसं कार्यं मतिमद्भिः कदाचन ॥ ४१ ॥

बहुभिर्न विरोद्धव्यमिति वेदविदो विदुः ।

विस्रक्ष्यामि कथं कन्यां दत्त्वा राजसुताय च ॥ ४२ ॥

राजानो वरसंयुक्ताः किं न कुर्युरसाम्प्रतम् ।

यदि ते रोचते वत्से पणं संविदधाम्यहम् ॥ ४३ ॥

जनकेन यथा पूर्वं कृतः सीतास्वयंवरे ।

शैवं धनुर्यथा तेन धृतं कृत्वा पणं तथा ॥ ४४ ॥

तथाहमपि तन्वङ्गि करोम्यद्य दुरासदम् ।

विवादो येन राज्ञां वै कृते सति शमं व्रजेत् ॥ ४५ ॥

पालयिष्यति यः कामं स ते भर्ता भविष्यति ।

सुदर्शनस्तथाऽन्यो वा यः कश्चिद्बलवत्तरः ॥ ४६ ॥

पालयित्वा पणं त्वां वै वरयिष्यति सर्वथा ।

एवं कृते नृपाणां तु विवादः शमितो भवेत् ॥ ४७ ॥

सुखेनाहं विवाहं ते करिष्यामि ततः परम् ।

कन्योवाच

सन्देहे नैव मज्जामि मूर्खकृत्यमिदं यतः ॥ ४८ ॥
मया सुदर्शनः पूर्वं धृतश्चेतसि नान्यथा ।
कारणं पुण्यपापानां मन एव महीपते ॥ ४९ ॥
मनसा विधृतं त्यक्त्वा कथमन्यं वृणे पितः ।
कृते पणे महाराज सर्वेषां वशगा ह्यहम् ॥ ५० ॥
एकः पालयिता द्वौ वा बहवो वा भवन्ति चेत् ।
किं कर्तव्यं तदा तात विवादे समुपस्थिते ॥ ५१ ॥
संशयाधिष्ठिते कार्ये मतिं नाहं करोम्यतः ।
मा चिन्तां कुरु राजेन्द्र देहि सुदर्शनाय माम् ॥ ५२ ॥
विवाहं विधिना कृत्वा शं विधास्यति चण्डिका ।
यन्नामकीर्तनादेव दुःखौघो विलयं व्रजेत् ॥ ५३ ॥
तां स्मृत्वा परमां शक्तिं कुरु कार्यमतन्द्रितः ।
गत्वा वद नृपेभ्यस्त्वं कृताञ्जलिपुटोऽद्य वै ॥ ५४ ॥
आगन्तव्यञ्च श्वः सर्वैरिह भूपैः स्वयंवरे ।
इत्युक्त्वा त्वं विसृज्याशु सर्वं नृपतिमण्डलम् ॥ ५५ ॥
विवाहं कुरु रात्रौ मे वेदोक्तविधिना नृप ।
पारिबर्हं यथायोग्यं दत्त्वा तस्मै विसर्जय ॥ ५६ ॥
गमिष्यति गृहीत्वा मां ध्रुवसन्धिसुतः किल ।
कदाचित्ते नृपाः क्रुद्धाः सङ्ग्रामं कर्तुमुद्यताः ॥ ५७ ॥
भविष्यति तदा देवी साहाय्यं नः करिष्यति ।
सोऽपि राजसुतस्तैस्तु सङ्ग्रामं संविधास्यति ॥ ५८ ॥
दैवान्मृधे मृते तस्मिन्मरिष्याम्यहमप्युत ।
स्वस्ति तेस्तु गृहे तिष्ठ दत्त्वा मां सहसैन्यकः ॥ ५९ ॥
एकैवाहं गमिष्यामि तेन सार्धं रिरंसया ।
व्यास उवाच
इति तस्या वचः श्रुत्वा राजाऽसौ कृतनिश्चयः ।
मतिं चक्रे तथा कर्तुं विश्वासं प्रतिपद्य च ॥ ६० ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे कन्यया स्वपितरं प्रति सुदर्शनेन सह
विवाहार्थकथनं नामैकविंशोऽध्यायः ॥ २१ ॥

देवीभागवतपुराणम्/स्कन्धः ०३/अध्यायः २२

<https://sa.wikisource.org/s/ife>

< देवीभागवतपुराणम् | स्कन्धः ०३

सुदर्शनशशिकलयोर्विवाहवर्णनम्

व्यास उवाच

श्रुत्वा सुतावाक्यमनिन्दितात्मा

नृपांश्च गत्वा नृपतिर्जगाद ।

व्रजन्तु कामं शिविराणि भूपाः

श्वो वा विवाहं किल संविधास्ये ॥ १ ॥

भक्ष्याणि पेयानि मयाऽर्पितानि

गृह्णन्तु सर्वे मयि सुप्रसन्नाः ।

श्वो भावि कार्यं किल मण्डपेऽत्र

समेत्य सर्वैरिह संविधेयम् ॥ २ ॥

नायाति पुत्री किल मण्डपेऽद्य

करोमि किं भूपतयोऽत्र कामम् ।

प्रातः समाश्वास्य सुतां नयिष्ये

गच्छन्तु तस्माच्छिविराणि भूपाः ॥ ३ ॥

न विग्रहो बुद्धिमतां निजाश्रिते

कृपा विधेया सततं ह्यपत्ये ।

विधाय तां प्रातारिहानयिष्ये

सुतां तु गच्छन्तु नृपा यथेष्टम् ॥ ४ ॥

इच्छापणं वा परिचिन्त्य चित्ते

प्रातः करिष्याम्यथ संविवाहम् ।

सर्वैः समेत्यात्र नृपैः समेतैः

स्वयंवरः सर्वमतेन कार्यः ॥ ५ ॥

श्रुत्वा नृपास्तेऽवितथं विदित्वा

वचो ययुः स्वानि निकेतनानि ।

विधाय पार्श्वे नगरस्य रक्षां

चक्रुः क्रिया मध्यदिनोदिताश्च ॥ ६ ॥

सुबाहुरप्यार्यजनैः समेत-

श्वकार कार्याणि विवाहकाले ।

पुत्रीं समाहूय गृहे सुगुप्ते

पुरोहितैर्वेदविदां वरिष्ठैः ॥ ७ ॥

स्नानादिकं कर्म वरस्य कृत्वा

विवाहभूषाकरणं तथैव ।

आनाय्य वेदीरचिते गृहे वै

तस्यार्हणां भूमिपतिश्वकार ॥ ८ ॥

सविष्टरं चाचमनीयमर्घ्यं

वस्त्रद्वयं गामथ कुण्डले द्वे ।

समर्प्य तस्मै विधिवन्नरेन्द्र

ऐच्छत्सुतादानमहीनसत्त्वः ॥ ९ ॥

सोऽप्यग्रहीत्सर्वमदीनचेताः

शशाम चिन्ताऽथ मनोरमायाः ।

कन्यां सुकेशीं निधिकन्यकासमां

मेने तदाऽऽत्मानमनुत्तमञ्च ॥ १० ॥

सुपूजितं भूषणवस्त्रदानै-

र्वरोत्तमं तं सचिवास्तदानीम् ।

निन्युश्च ते कौतुकमण्डपान्त-

र्मुदान्विता वीतभयाश्च सर्वे ॥ ११ ॥

समाप्तभूषां विधिवद्विधिज्ञाः

स्त्रियश्च तां राजसुतां सुयाने ।

आरोप्य निन्युर्वरसन्निधानम्

चतुष्कयुक्ते किल मण्डपे वै ॥ १२ ॥

अग्निं समाधाय पुरोहितः स

हुत्वा यथावच्च तदन्तराले ।

आह्वययतौ कृतकौतुकौ तु

वधूवरौ प्रेमयुतौ निकामम् ॥ १३ ॥

लाजाविसर्गं विधिवद्विधाय

कृत्वा हुताशस्य प्रदक्षिणाञ्च ।

तौ चक्रतुस्तत्र यथोचितं तत्

सर्वं विधानं कुलगोत्रजातम् ॥ १४ ॥

शतद्वयं चाश्वयुजां रथानां

सुभूषितं चापि शरौघसंयुतम् ।

ददौ नृपेन्द्रस्तु सुदर्शनाय

सुपूजितं पारिबर्हं विवाहे ॥ १५ ॥

मदोत्कटान्हेमविभूषितांश्च

गजान्गिरेः शृङ्गसमानदेहान् ।

शतं सपादं नृपसूनवेऽसौ

ददावथ प्रेमयुतो नृपेन्द्रः ॥ १६ ॥

दासीशतं काञ्चनभूषितं च

करेणुकानां च शतं सुचारु ।

समर्पयामास वराय राजा

विवाहकाले मुदितोऽनुवेलम् ॥ १७ ॥

अदात्पुनर्दाससहस्रमेकं

सर्वायुधैः सम्भृतभूषितञ्च ।

रत्नानि वासांसि यथोचितानि

दिव्यानि चित्राणि तथाविकानि ॥ १८ ॥

ददौ पुनर्वासगृहाणि तस्मै

रम्याणि दीर्घाणि विचित्रितानि ।

सिन्धूद्भवानां तुरगोत्तमाना-

मदात्सहस्रद्वितयं सुरम्यम् ॥ १९ ॥

क्रमेलकानाञ्च शतत्रयं वै

प्रत्यादिशद्भारभृतां सुचारु ।

शतद्वयं वै शकटोत्तमानां

तस्मै ददौ धान्यरसैः प्रपूरितम् ॥ २० ॥

मनोरमां राजसुतां प्रणम्य

जगाद वाक्यं विहिताञ्जलिः पुरः ।

दासोऽस्मि ते राजसुते वरिष्ठे

तद्ब्रूहि यत्स्यात्तु मनोगतं ते ॥ २१ ॥

तं चारुवाक्यं निजगाद सापि

स्वस्त्यस्तु ते भूप कुलस्य वृद्धिः ।

सम्मानिताऽहं मम सूनवे त्वया

दत्ता यतो रत्नवरा स्वकन्या ॥ २२ ॥

न बन्दिपुत्री नृप मागधी वा

स्तौमीह किं त्वां स्वजनं महत्तरम् ।

सुमेरुतुल्यस्तु कृतः सुतोऽद्य मे

सम्बन्धिना भूपतिनोत्तमेन ॥ २३ ॥

अहोऽतिचित्रं नृपतेश्वरित्रं

परं पवित्रं तव किं वदामि ।

यद्भ्रष्टराज्याय सुताय मेऽद्य

दत्ता त्वया पूज्यसुता वरिष्ठा ॥ २४ ॥

वनाधिवासाय किलाधनाय

पित्रा विहीनाय विसैन्यकाय ।

सर्वानिमान्भूमिपतीन्विहाय

फलाशनायार्थविवर्जिताय ॥ २५ ॥

समानवित्तेऽथ कुले बले च

ददाति पुत्रीं नृपतिश्च भूयः ।

न कोऽपि मे भूपसुतेऽर्थहीने

गुणान्वितां रूपवतीञ्च दद्यात् ॥ २६ ॥

वैरं तु सर्वैः सह संविधाय

नृपैर्वरिष्ठैर्बलसंयुतैश्च ।

सुदर्शनायाथ सुताऽर्पिता मे

किं वर्णये धैर्यमिदं त्वदीयम् ॥ २७ ॥

निशम्य वाक्यानि नृपः प्रहृष्टः

कृताञ्जलिर्वाक्यमुवाच भूयः ।

गृहाण राज्यं मम सुप्रसिद्धं

भवामि सेनापतिरद्य चाहम् ॥ २८ ॥

नोचेत्तदर्थं प्रतिगृह्य चात्र

सुतान्वितो राज्यफलानि भुङ्क्ष्व ।

विहाय वाराणसिकानिवासं

वने पुरे वासमतो न मेऽस्ति ॥ २९ ॥

नृपास्तु सन्त्येव रुषान्विता वै

गत्वा करिष्ये प्रथमं तु सान्त्वनम् ।

ततः परं द्वावपरावुपायौ

नोचेत्ततो युद्धमहं करिष्ये ॥ ३० ॥

जयाजयो दैववशो तथापि

धर्मे जयो नैव कृतेऽप्यधर्मे ।

तेषां किलाधर्मवतां नृपाणां

कथं भविष्यत्यनुचिन्तितं वै ॥ ३१ ॥

आकर्ण्य तद्भाषितमर्थवच्च

जगाद वाक्यं हितकारकं तम् ।

मनोरमा मानमवाप्य तस्मात्

सर्वात्मना मोदयुता प्रसन्ना ॥ ३२ ॥

राजञ्छिवं तेऽस्तु कुरुष्व राज्यं

त्यक्त्वा भयं त्वं स्वसुतैः समेतः ।

सुतोऽपि मे नूनमवाप्य राज्यं

साकेतपुर्यां प्रचरिष्यतीह ॥ ३३ ॥

विसर्जयास्मान्निजसद्व गन्तुं

शिवं भवानी तव संविधास्यति ।

न काऽपि चिन्ता मम भूप वर्तते

सञ्चिन्तयन्त्या परमाम्बिकां वै ॥ ३४ ॥

दोषा गता विविधवाक्यपदै रसालै-

रन्योन्यभाषणपदैरमृतोपमैश्च ।

प्रातर्नृपाः समधिगम्य कृतं विवाहं

रोषान्विता नगरबाह्यगतास्तथोचुः ॥ ३५ ॥

अद्यैव तं नृपकलङ्कधरञ्च हत्वा

बालं तथैव किल तं न विवाहयोग्यम् ।

गृहीम तां शशिकलां नृपतेश्च लक्ष्मीं

लज्जामवाप्य निजसद्य कथं व्रजेम ॥ ३६ ॥

शृण्वन्तु तूर्यनिनदान्किल वाद्यमाना-

ञ्छङ्खस्वनानभिभवन्ति मृदङ्गशब्दाः ।

गीतध्वनिं च विविधं निगमस्वनञ्च

मन्यामहे नृपतिनाऽत्र कृतो विवाहः ॥ ३७ ॥

अस्मान्प्रतार्य वचनैर्विधिवच्चकार

वैवाहिकेन विधिना करपीडनं वै ।

कर्तव्यमद्य किमहो प्रविचिन्तयन्तु

भूपाः परस्परमतिं च समर्थयन्तु ॥ ३८ ॥

एवं वदत्सु नृपतिष्वथ कन्याकायाः

कृत्वा विवाहविधिप्रतिमप्रभावः ।

भूपान्निमन्त्रयितुमाशु जगाम राजा

काशीपतिः स्वसुहृदैः प्रथितप्रभावैः ॥ ३९ ॥

आगच्छन्तं च तं दृष्ट्वा नृपाः काशीपतिं तदा ।

नोचुः किञ्चिदपि क्रोधान्मौनमाधाय संस्थिताः ॥ ४० ॥

स गत्वा प्रणिपत्याह कृताञ्जलिरभाषत ।

आगन्तव्यं नृपैः सर्वैर्भोजनार्थं गृहे मम ॥ ४१ ॥

कन्ययाऽसौ वृतो भूपः किं करोमि हिताहितम् ।

भवद्भिस्तु शुभः कार्यो महान्तो हि दयालवः ॥ ४२ ॥

तन्निशम्य वचस्तस्य नृपाः क्रोधपरिप्लुताः ।
प्रत्यूचुर्भुक्तमस्माभिः स्वगृहं नृपते व्रज ॥ ४३ ॥
कुरु कार्याण्यशेषाणि यथेष्टं सुकृतं कृतम् ।
नृपाः सर्वे प्रयान्त्वद्य स्वानि स्वानि गृहाणि वै ॥ ४४ ॥
सुबाहुरपि तच्छ्रुत्वा जगाम शङ्कितो गृहम् ।
किं करिष्यन्ति संविग्नाः क्रोधयुक्ता नृपोत्तमाः ॥ ४५ ॥
गते तस्मिन्महीपालाश्चक्रुश्च समयं पुनः ।
रुद्ध्वा मार्गं ग्रहीष्यामः कन्यां हत्वा सुदर्शनम् ॥ ४६ ॥
केचनोचुः किमस्माकं हन्त तेन नृपेण वै ।
दृष्ट्वा तु कौतुकं सर्वं गमिष्यामो यथागतम् ॥ ४७ ॥
इत्युक्त्वा ते नृपाः सर्वे मार्गमाक्रम्य संस्थिताः ।
चकारोत्तरकार्याणि सुबाहुः स्वगृहं गतः ॥ ४८ ॥

इति श्रीमद्देवीभागवते महापुराणेऽष्टादशसाहस्र्यां संहितायां तृतीयस्कन्धे सुदर्शनशशिकलयोर्विवाहवर्णनं नाम
द्वाविंशोऽध्यायः ॥ २२ ॥

देवीभागवतपुराणम्/स्कन्धः ०३/अध्यायः २३

<https://sa.wikisource.org/s/iff>

< देवीभागवतपुराणम् | स्कन्धः ०३

सुबाहुकृतदेवीस्तुतिवर्णनम्

व्यास उवाच

तस्मै गौरवभोज्यानि विधाय विधिवत्तदा ।

वासराणि च षड्राजा भोजयामास भक्तिः ॥ १ ॥

एवं विवाहकार्याणि कृत्वा सर्वाणि पार्थिवः ।

पारिबर्हं प्रदत्वाऽथ मन्त्रयन्सचिवैः सह ॥ २ ॥

दूतैस्तु कथितं श्रुत्वा मार्गसंरोधनं कृतम् ।

बभूव विमना राजा सुबाहुरमितद्युतिः ॥ ३ ॥

सुदर्शनस्तदोवाच श्वशुरं संशितव्रतः ।

अस्मान्विसर्जयाशु त्वं गमिष्यामो ह्यशङ्किताः ॥ ४ ॥

भारद्वाजाश्रमं पुण्यं गत्वा तत्र समाहिताः ।

निवासाय विचारो वै कर्तव्यः सर्वथा नृप ॥ ५ ॥

नृपेभ्यश्च न कर्तव्यं भयं किञ्चित्त्वयाऽनघ ।

जगन्माता भवानी मे साहाय्यं वै करिष्यति ॥ ६ ॥

व्यास उवाच

तस्येति मतमाज्ञाय जामातुर्नुपसत्तमः ।

विससर्ज धनं दत्वा प्रतस्थे सोऽपि सत्वरः ॥ ७ ॥

बलेन महताऽऽविष्टो ययावनु नृपोत्तमः ।

सुदर्शनो वृत्तस्तत्र चचाल पथि निर्भयः ॥ ८ ॥

रथैः परिवृतः शूरः सदारो रथसंस्थितः ।

गच्छन्ददर्श सैन्यानि नृपाणां रघुनन्दनः ॥ ९ ॥

सुबाहुरपि तान्वीक्ष्य चिन्ताविष्टो बभूव ह ।

विधिवत्स शिवां चित्ते जगाम शरणं मुदा ॥ १० ॥

जजापैकाक्षरं मन्त्रं कामराजमनुत्तमम् ।

निर्भयो वीतशोकश्च पत्न्या सह नवोढया ॥ ११ ॥
ततः सर्वे महीपालाः कृत्वा कोलाहलं तदा ।
उत्थिताः सैन्यसंयुक्ता हन्तुकामास्तु कन्यकाम् ॥ १२ ॥
काशिराजस्तु तान्दृष्ट्वा हन्तुकामो बभूव ह ।
निवारितस्तदाऽत्यर्थं राघवेण जिगीषता ॥ १३ ॥
तत्रापि नेदुः शंखाश्च भेर्यश्चानकदुन्दुभिः ।
सुबाहोश्च नृपाणाञ्च परस्परजिघांसताम् ॥ १४ ॥
शत्रुजितु सुसंवृतः स्थितस्तत्र जिघांसया ।
युधाजित्तत्सहायार्थं सन्नद्धः प्रबभूव ह ॥ १५ ॥
केचिच्च प्रेक्षकास्तस्य सहानीकैः स्थितास्तदा ।
युधाजिदग्रतो गत्वा सुदर्शनमुपस्थितः ॥ १६ ॥
शत्रुजितेन सहितो हन्तुं भ्रातरमानुजः ।
परस्परं ते बाणौघैस्ततक्षुः क्रोधमूर्छिताः ॥ १७ ॥
सम्मर्दः सुमहांस्तत्र सम्प्रवृतः सुमार्गणैः ।
काशीपतिस्तदा तूर्णं सैन्येन बहुना वृतः ॥ १८ ॥
साहाय्यार्थं जगामाशु जामातरमनिन्दितम् ।
एवं प्रवृत्ते सङ्ग्रामे दारुणे लोमहर्षणे ॥ १९ ॥
प्रादुर्बभूव सहसा देवी सिंहोपरि स्थिता ।
नानायुधधरा रम्या वराभूषणभूषिता ॥ २० ॥
दिव्याम्बरपरीधाना मन्दारस्रक्सुसंयुता ।
तां दृष्ट्वा तेऽथ भूपाला विस्मयं परमं गताः ॥ २१ ॥
केयं सिंहसमारूढा कुतो वेति समुत्थिता ।
सुदर्शनस्तु तां वीक्ष्य सुबाहुमिति चाब्रवीत् ॥ २२ ॥
पश्य राजन्महादेवीमागतां दिव्यदर्शनाम् ।
अनुग्रहाय मे नूनं प्रादुर्भूता दयान्विता ॥ २३ ॥
निर्भयोऽहं महाराज जातोऽस्मि निर्भयादपि ।
सुदर्शनः सुबाहुश्च तामालोक्य वराननाम् ॥ २४ ॥
प्रणामं चक्रतुस्तस्या मुदितौ दर्शनेन च ।

ननाद च तदा सिंहो गजास्त्रस्ताश्वकम्पिरे ॥ २५ ॥
ववुर्वाता महाघोरा दिशश्वासन्सुदारुणाः ।
सुदर्शनस्तदा प्राह निजं सेनापतिं प्रति ॥ २६ ॥
मार्गे व्रज त्वं तरसा भूपाला यत्र संस्थिताः ।
किं करिष्यन्ति राजानः कुपिता दुष्टचेतसः ॥ २७ ॥
शरणार्थञ्च सम्प्राप्ता देवी भगवती हि नः ।
निरातङ्कैश्च गन्तव्यं मार्गेऽस्मिन्भूपसङ्कुले ॥ २८ ॥
स्मृता मया महादेवी रक्षणार्थमुपागता ।
तच्छ्रुत्वा वचनं सेनापतिस्तेन पथाऽव्रजत् ॥ २९ ॥
युधाजितु सुसङ्क्रुद्धस्तानुवाच महीपतीन् ।
किं स्थिता भयसन्त्रस्ता निघ्नन्तु कन्यकान्वितम् ॥ ३० ॥
अवमन्य च नः सर्वान्बलहीनो बलाधिकान् ।
कन्यां गृहीत्वा संयाति निर्भयस्तरसा शिशुः ॥ ३१ ॥
किं भीताः कामिनीं वीक्ष्य सिंहोपरि सुसंस्थिताम् ।
नोपेक्ष्यो हि महाभागा हन्तव्योऽत्र समाहितैः ॥ ३२ ॥
हत्वैनं सङ्ग्रहीष्यामः कन्यां चारुविभूषणाम् ।
नायं केसरिणादतां छेतुमर्हति जम्बुकः ॥ ३३ ॥
इत्युक्त्वा सैन्यसंयुक्तः शत्रुजित्सहितस्तदा ।
योद्धुकामः सुसम्प्राप्तो युधाजित्क्रोधसंवृतः ॥ ३४ ॥
मुमोच विशिखांस्तूर्णं समपुंखाञ्छिलाशितान् ।
धनुराकृष्य कर्णान्तं कर्मरपरिमार्जितान् ॥ ३५ ॥
हन्तुकामः सुदुर्मधाः सुदर्शनमथोपरि ।
सुदर्शनस्तु तान्बाणैश्चिच्छेदापततः क्षणात् ॥ ३६ ॥
एवं युद्धे प्रवृत्तेऽथ चुकोप चण्डिका भृशम् ।
दुर्गादेवी मुमोचाथ बाणान् युधाजितं प्रति ॥ ३७ ॥
नानारूपा तदा जाता नानाशस्त्रधरा शिवा ।
सम्प्राप्ता तुमुलं तत्र चकार जगदम्बिका ॥ ३८ ॥
शत्रुजिन्निहतस्तत्र युधाजिदपि पार्थिवः ।

पतितौ तौ रथाभ्यां तु जयशब्दस्तदाऽभवत् ॥ ३९ ॥

विस्मयं परमं प्राप्ता भूपाः सर्वे विलोक्य ताम् ।

निधनं मातुलस्यापि भागिनेयस्य संयुगे ॥ ४० ॥

सुबाहुरपि तद्दृष्ट्वा निधनं संयुगे तयोः ।

तुष्टाव परमप्रीतो दुर्गा दुर्गार्तिनाशिनीम् ॥ ४१ ॥

सुबाहुरुवाच

नमौ देव्यै जगद्धात्र्यै शिवायै सततं नमः ।

दुर्गायै भगवत्यै ते कामदायै नमो नमः ॥ ४२ ॥

नमः शिवायै शान्त्यै ते विद्यायै मोक्षदे नमः ।

विश्वव्याप्त्यै जगन्मातर्जगद्धात्र्यै नमः शिवे ॥ ४३ ॥

नाहं गतिं तव धिया परिचिन्तयन् वै

जानामि देवि सगुणः किल निर्गुणायाः ।

किं स्तौमि विश्वजननीं प्रकटप्रभावां

भक्तार्तिनाशनपरां परमाञ्च शक्तिम् ॥ ४४ ॥

वाग्देवता त्वमसि सर्वगतैव बुद्धि-

र्विद्या मतिश्च गतिरप्यसि सर्वजन्तोः ।

त्वां स्तौमि किं त्वमसि सर्वमनोनियन्त्री

किं स्तूयते हि सततं खलु चात्मरूपम् ॥ ४५ ॥

ब्रह्मा हरश्च हरिरप्यनिशं स्तुवन्तो

नान्तं गताः सुरवराः किल ते गुणानाम् ।

क्वाहं विभेदमतिरम्ब गुणैर्वृतो वै

वक्तुं क्षमस्तव चरित्रमहोऽप्रसिद्धः ॥ ४६ ॥

सत्सङ्गतिः कथमहो न करोति कामं

प्रासङ्गिकापि विहिता खलु चित्तशुद्धिः ।

जामातुरस्य विहितेन समागमेन

प्राप्तं मयाऽद्भुतमिदं तव दर्शनं वै ॥ ४७ ॥

ब्रह्माऽपि वाञ्छति सदैव हरो हरिश्च

सेन्द्राः सुराश्च मुनयो विदितार्थतत्त्वाः ।

यद्दर्शनं जननि तेऽद्य मया दुरापं

प्राप्तं विना दमशमादिसमाधिभिश्च ॥ ४८ ॥

क्वाहं सुमन्दमतिराशु तवावलोकं

क्वेदं भवानि भवभेषजमद्वितीयम् ।

ज्ञाताऽसि देवि सततं किल भावयुक्ता

भक्तानुकम्पनपरामरवर्गपूज्या ॥ ४९ ॥

किं वर्णयामि तव देवि चरित्रमेतद्

यद्भक्षितोऽस्ति विषमेऽत्र सुदर्शनोऽयम् ।

शत्रू हतौ सुबलिनौ तरसा त्वयाद्य

भक्तानुकम्पि चरितं परमं पवित्रम् ॥ ५० ॥

नाश्चर्यमेतदिति देवि विचारितेऽर्थे

त्वं पासि सर्वमखिलं स्थिरजङ्गमं वै ।

त्रातस्त्वया च विनिहत्य रिपुर्दयातः

संरक्षितोऽयमधुना ध्रुवसन्धिसूनुः ॥ ५१ ॥

भक्तस्य सेवनपरस्य स्वयशोऽतिदीप्तं

कर्तुं भवानि रचितं चरितं त्वयैतत् ।

नोचेत्कथं सुपरिगृह्य सुतां मदीयां

युद्धे भवेत्कुशलवाननवयशीलः ॥ ५२ ॥

शक्ताऽसि जन्ममरणादिभयान्विहन्तुं

किं चित्रमत्र किल भक्तजनस्य कामम् ।

त्वं गीयसे जननि भक्तजनैरपारा

त्वं पापपुण्यरहिता सगुणाऽगुणा च ॥ ५३ ॥

त्वद्दर्शनादहमहो सुकृती कृतार्थो

जातोऽस्मि देवि भुवनेश्वरि धन्यजन्मा ।

बीजं न ते न भजनं किल वेद्मि मात-

र्जातस्तवाद्य महिमा प्रकटप्रभावः ॥ ५४ ॥

व्यास उवाच

एवं स्तुता तदा देवी प्रसन्नवदना शिवा ।

उवाच च नृपं देवी वरं वरय सुव्रत ॥ ५५ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे सुबाहुकृतदेवीस्तुतिवर्णनं नाम त्रयोविंशोऽध्यायः
॥ २३ ॥

देवीभागवतपुराणम्/स्कन्धः ०३/अध्यायः २४

<https://sa.wikisource.org/s/ifg>

< देवीभागवतपुराणम् | स्कन्धः ०३

देवीमहिमवर्णनम्

व्यास उवाच

तस्यास्तद्वचनं श्रुत्वा भवान्याः स नृपोत्तमः ।

प्रोवाच वचनं तत्र सुबाहुर्भक्तिसंयुतः ॥ १ ॥

सुबाहुरुवाच

एकतो देवलोकस्य राज्यं भूमण्डलस्य च ।

एकतो दर्शनं ते वै न च तुल्यं कदाचन ॥ २ ॥

दर्शनात्सदृशं किञ्चित्त्रिषु लोकेषु नास्ति मे ।

कं वरं देवि याचेऽहं कृतार्थोऽस्मि धरातले ॥ ३ ॥

एतदिच्छाम्यहं मातर्याचितुं वाञ्छितं वरम् ।

तव भक्तिः सदा मेऽस्तु निश्चला ह्यनपायिनी ॥ ४ ॥

नगरेऽत्र त्वया मातः स्थातव्यं मम सर्वदा ।

दुर्गादेवीति नाम्ना वै त्वं शक्तिरिह संस्थिता ॥ ५ ॥

रक्षा त्वया च कर्तव्या सर्वदा नगरस्य ह ।

यथा सुदर्शनस्त्रातो रिपुसंघादनामयः ॥ ६ ॥

तथाऽत्र रक्षा कर्तव्या वाराणस्यास्त्वयाम्बिके ।

यावत्पुरी भवेद्भूमौ सुप्रतिष्ठा सुसंस्थिता ॥ ७ ॥

तावत्त्वयाऽत्र स्थातव्यं दुर्गे देवि कृपानिधे ।

वरोऽयं मम ते देयः किमन्यत्प्रार्थयाम्यहम् ॥ ८ ॥

विविधान्सकलान्कामान्देहि मे विद्विषो जहि ।

अभद्राणां विनाशञ्च कुरु लोकस्य सर्वदा ॥ ९ ॥

व्यास उवाच

इति सम्प्रार्थिता देवी दुर्गा दुर्गार्तिनाशिनी ।

तमुवाच नृपं तत्र स्तुत्वा वै संस्थितं पुरः ॥ १० ॥

दुर्गोवाच

राजन्सदा निवासो मे मुक्तिपुर्या भविष्यति ।

रक्षार्थं सर्वलोकानां यावतिष्ठति मेदिनी ॥ ११ ॥

अथो सुदर्शनस्तत्र समागत्य मुदान्वितः ।

प्रणम्य परया भक्त्या तुष्टाव जगदम्बिकाम् ॥ १२ ॥

अहो कृपा ये कथयाम्यहं किं

त्रातस्त्वया यत्किल भक्तिहीनः ।

भक्तानुकम्पी सकलो जनोऽस्ति

विमुक्तभक्तेरवनं व्रतं ते ॥ १३ ॥

त्वं देवि सर्वं सृजसि प्रपञ्चं

श्रुतं मया पालयसि स्वसृष्टम् ।

त्वमत्सि संहारपरे च काले

न तेऽत्र चित्रं मम रक्षणं वै ॥ १४ ॥

करोमि किं ते वद देवि कार्यं

क्व वा व्रजामीत्यनुमोदयाशु ।

कार्ये विमूढोऽस्मि तवाज्ञयाऽहं

गच्छामि तिष्ठे विहरामि मातः ॥ १५ ॥

व्यास उवाच

तं तथा भाषमाणं तु देवी प्राह दयान्विता ।

गच्छायोध्यां महाभाग कुरु राज्यं कुलोचितम् ॥ १६ ॥

स्मरणीया सदाऽहं ते पूजनीया प्रयत्नतः ।

शं विधास्याम्यहं नित्यं राज्यं ते नृपसत्तम ॥ १७ ॥

अष्टम्याञ्च चतुर्दश्यां नवम्याञ्च विशेषतः ।

मम पूजा प्रकर्तव्या बलिदानविधानतः ॥ १८ ॥

अर्चा मदीया नगरे स्थापनीया त्वयाऽनघ ।

पूजनीया प्रयत्नेन त्रिकालं भक्तिपूर्वकम् ॥ १९ ॥

शरत्काले महापूजा कर्तव्या मम सर्वदा ।

नवरात्रविधानेन भक्तिभावयुतेन च ॥ २० ॥

चैत्रेऽश्विने तथाऽऽषाढे माघे कार्यो महोत्सवः ।

नवरात्रे महाराज पूजा कार्या विशेषतः ॥ २१ ॥

कृष्णपक्षे चतुर्दश्यां मम भक्तिसमन्वितैः ।

कर्तव्या नृपशार्दूल तथाऽष्टम्यां सदा बुधैः ॥ २२ ॥

व्यास उवाच

इत्युक्त्वान्तर्हिता देवी दुर्गा दुर्गार्तिनाशिनी ।

नता सुदर्शनेनाथ स्तुता च बहुविस्तरम् ॥ २३ ॥

अन्तर्हितां तु तां दृष्ट्वा राजानः सर्व एव ते ।

प्रणेमुस्तं समागम्य यथा शक्रं सुरास्तथा ॥ २४ ॥

सुबाहुरपि तं नत्वा स्थितश्चाग्रे मुदान्वितः ।

ऊचुः सर्वे महीपाला अयोध्याधिपतिं तदा ॥ २५ ॥

त्वमस्माकं प्रभुः शास्ता सेवकास्ते वयं सदा ।

कुरु राज्यमयोध्यायां पालयास्मान्नृपोत्तम ॥ २६ ॥

त्वत्प्रसादान्महाराज दृष्टा विश्वेश्वरी शिवा ।

आदिशक्तिर्भवानी सा चतुर्वर्गफलप्रदा ॥ २७ ॥

धन्यस्त्वं कृतकृत्योऽसि बहुपुण्यो धरातले ।

यस्माच्च त्वत्कृते देवी प्रादुर्भूता सनातनी ॥ २८ ॥

न जानीमो वयं सर्वे प्रभावं नृपसत्तम ।

चण्डिकायास्तमोयुक्ता मायया मोहिताः सदा ॥ २९ ॥

धनदारसुतानां च चिन्तनेऽभिरताः सदा ।

मग्ना महार्वणे घोरे कामक्रोधझषाकुले ॥ ३० ॥

पृच्छामस्त्वां महाभाग सर्वज्ञोऽसि महामते ।

केयं शक्तिः कुतो जाता किं प्रभावा वदस्व तत् ॥ ३१ ॥

भव त्वं नौश्व संसारे साधवोऽति दयापराः ।

तस्मान्नो वद काकुत्स्थ देवीमाहात्म्यमुत्तमम् ॥ ३२ ॥

यत्प्रभावा च सा देवी यत्स्वरूपा यदुद्भवा ।

सत्सर्वं श्रोतुमिच्छामस्त्वं ब्रूहि नृवरोत्तम ॥ ३३ ॥

व्यास उवाच

इति पृष्ठस्तदा तैस्तु ध्रुवसन्धिसुतो नृपः ।
विचिन्त्य मनसा देवीं तानुवाच मुदान्वितः ॥ ३४ ॥

सुदर्शन उवाच

किं ब्रवीमि महीपालास्तस्याश्वरितमुत्तमम् ।
ब्रह्मादयो न जानन्ति सेशाः सुरगणास्तथा ॥ ३५ ॥
सर्वस्याद्या महालक्ष्मीर्वरेण्या शक्तिरुत्तमा ।
सात्त्विकीयं महीपाला जगत्पालनतत्परा ॥ ३६ ॥
सृजते या रजोरूपा सत्त्वरूपा च पालने ।
संहारे च तमोरूपा त्रिगुणा सा सदा मता ॥ ३७ ॥
निर्गुणा परमा शक्तिः सर्वकामफलप्रदा ।
सर्वेषां कारणं सा हि ब्रह्मादीनां नृपोत्तमाः ॥ ३८ ॥
निर्गुणा सर्वथा ज्ञातुमशक्या योगिभिर्नृपाः ।
सगुणा सुखसेव्या सा चिन्तनीया सदा बुधैः ॥ ३९ ॥

राजान ऊचुः

बाल एव वनं प्राप्तस्त्वं तु नूनं भयातुरः ।
कथं ज्ञाता त्वया देवी परमा शक्तिरुत्तमा ॥ ४० ॥
उपासिता कथं चैव पूजिता च कथं नृप ।
या प्रसन्ना तु साहाय्यं चकार त्वरयान्विता ॥ ४१ ॥

सुदर्शन उवाच

बालभावान्मया प्राप्तं बीजं तस्याः सुसम्मतम् ।
स्मरामि प्रजपन्नित्यं कामबीजाभिधं नृपाः ॥ ४२ ॥
ऋषिभिः कथ्यमाना सा मया ज्ञाताम्बिका शिवा ।
स्मरामि तां दिवारात्रं भक्त्या परमया पराम् ॥ ४३ ॥

व्यास उवाच

तन्निशम्य वचस्तस्य राजानो भक्तितत्पराः ।
तां मत्वा परमां शक्तिं निर्ययुः स्वगृहान्प्रति ॥ ४४ ॥
सुबाहुरगमत्काश्यां तमापृच्छय सुदर्शनम् ।

सुदर्शनोऽपि धर्मात्मा निज्जगाम सुकोसलान् ॥ ४५ ॥

मन्त्रिणस्तु नृपं श्रुत्वा हतं शत्रुजितं मृधे ।

जितं सुदर्शनञ्चैव बभूवुः प्रेमसंयुताः ॥ ४६ ॥

आगच्छन्तं नृपं श्रुत्वा तं साकेतनिवासिनः ।

उपायनान्युपादाय प्रययुः सम्मुखे जनाः ॥ ४७ ॥

तथा प्रकृतयः सर्वे नानोपायनपाणयः ।

ध्रुवसन्धिसुतं दत्त्वा मुदिताः प्रययुः प्रजाः ॥ ४८ ॥

स्त्रियोपसंयुतः सोऽथ प्राप्यायोध्यां सुदर्शनः ।

सम्मान्य सर्वलोकांश्च ययौ राजा निवेशनम् ॥ ४९ ॥

वन्दिभिः स्तूयमानस्तु वन्द्यमानश्च मन्त्रिभिः ।

कन्याभिः कीर्यमाणश्च लाजैः सुमनसैस्तथा ॥ ५० ॥

इति श्रीदेवीभागवते महापुराणेऽष्टादशसाहस्र्यां संहितायां सुदर्शनेन देवीमहिमवर्णनं नाम तृतीयस्कन्धे चतुर्विंशोऽध्यायः
॥ २४ ॥

देवीभागवतपुराणम्/स्कन्धः ०३/अध्यायः २५

<https://sa.wikisource.org/s/iffh>

< देवीभागवतपुराणम् | स्कन्धः ०३

देवीस्थापनवर्णनम्

व्यास उवाच

गत्वाऽयोध्यां नृपश्रेष्ठो गृहं राज्ञः सुहृद्वृतः ।

शत्रुजिन्मातरं प्राह प्रणम्य शोकसङ्कुलाम् ॥ १ ॥

मातर्न ते मया पुत्रः सङ्ग्रामे निहतः किल ।

न पिता ते युधाजिच्च शपे ते चरणौ तथा ॥ २ ॥

दुर्गया तौ हतौ संख्ये नापराधो ममात्र वै ।

अवश्यम्भाविभावेषु प्रतीकारो न विद्यते ॥ ३ ॥

न शोकोऽत्र त्वया कार्यो मृतपुत्रस्य मानिनि ।

स्वकर्मवशगो जीवो भुङ्क्ते भोगान्सुखासुखान् ॥ ४ ॥

दासोऽस्मि तव भो मातर्यथा मम मनोरमा ।

तथा त्वमपि धर्मज्ञे न भेदोऽस्ति मनागपि ॥ ५ ॥

अवश्यमेव भोक्तव्यं कृतं कर्म शुभाशुभम् ।

तस्मान्न शोचितव्यं ते सुखे दुःखे कदाचन ॥ ६ ॥

दुःखे दुःखाधिकान्पश्येत्सुखे पश्येत्सुखाधिकम् ।

आत्मानं शोकहर्षाभ्यां शत्रुभ्यामिव नार्पयेत् ॥ ७ ॥

दैवाधीनमिदं सर्वं नात्माधीनं कदाचन ।

न शोकेन तदाऽऽत्मानं शोषयेन्मतिमान्नरः ॥ ८ ॥

यथा दारुमयी योषा नटादीनां प्रचेष्टते ।

तथा स्वकर्मवशगो देही सर्वत्र वर्तते ॥ ९ ॥

अहं वनगतो मातर्नाभवं दुःखमानसः ।

चिन्तयन्स्वकृतं कर्म भोक्तव्यमिति वेद्मि च ॥ १० ॥

मृतो मातामहोऽत्रैव विधुरा जननी मम ।

भयातुरा गृहीत्वा मां निर्ययौ गहनं वनम् ॥ ११ ॥

लुण्ठिता तस्करीर्मार्गे वस्त्रहीना तथा कृता ।
पाथेयञ्च हृतं सर्वं बालपुत्रा निराश्रया ॥ १२ ॥
माता गृहीत्वा मां प्राप्ता भारद्वाजाश्रमं प्रति ।
विदल्लोऽयं समायातस्तथा धात्रेयिकाऽबला ॥ १३ ॥
मुनिभिर्मुनिपत्नीभिर्दयायुक्तैः समन्ततः ।
पोषिताः फलनीवारैर्वयं तत्र स्थितास्त्रयः ॥ १४ ॥
दुःखं नमे तदा ह्यासीत्सुखं नाद्य धनागमे ।
न वैरं न च मात्सर्यं मम चित्ते तु कर्हिचित् ॥ १५ ॥
नीवारभक्षणं श्रेष्ठं राजभोगात्परन्तपे ।
तदाशी नरकं याति न नीवाराशनः क्वचित् ॥ १६ ॥
धर्मस्याचरणं कार्यं पुरुषेण विजानता ।
सज्जित्येन्द्रियवर्गं वै यथा न नरकं व्रजेत् ॥ १७ ॥
मानुष्यं दुर्लभं मातः खण्डेऽस्मिन्भारते शुभे ।
आहारादि सुखं नूनं भवेत्सर्वासु योनिषु ॥ १८ ॥
प्राप्य तं मानुषं देहं कर्तव्यं धर्मसाधनम् ।
स्वर्गमोक्षप्रदं नृणां दुर्लभं चान्ययोनिषु ॥ १९ ॥
व्यास उवाच
इत्युक्ता सा तदा तेन लीलावत्यतिलज्जिता ।
पुत्रशोकं परित्यज्य तमाहाश्रुविलोचना ॥ २० ॥
सापराधाऽस्मि पुत्राहं कृता पित्रा युधाजिता ।
हत्या मातामहं तेऽत्र हृतं राज्यं तु येन वै ॥ २१ ॥
न तं वारयितुं शक्ता तदाऽहं न सुतं मम ।
यत्कृतं कर्म तेनैव नापराधोऽस्ति मे सुत ॥ २२ ॥
तौ मृतौ स्वकृतेनैव कारणं त्वं तयोर्न च ।
नाहं शोचामि तं पुत्रं सदा शोचामि तत्कृतम् ॥ २३ ॥
पुत्र त्वमसि कल्याण भगिनी मे मनोरमा ।
न क्रोधो न च शोको मे त्वयि पुत्र मनागपि ॥ २४ ॥
कुरु राज्यं महाभाग प्रजाः पालय सुव्रत ।

भगवत्याः प्रसादेन प्राप्तमेतदकण्टकम् ॥ २५ ॥
तदाकर्ण्य वचो मातुर्नत्वा तां नृपनन्दनः ।
जगाम भवनं रम्यं यत्र पूर्वं मनोरमा ॥ २६ ॥
न्यवसत्तत्र गत्वा तु सर्वानाहूय मन्त्रिणः ।
दैवज्ञानथ पप्रच्छ मुहूर्तं दिवसं शुभम् ॥ २७ ॥
सिंहासनं तथा हैमं कारयित्वा मनोहरम् ।
सिंहासने स्थितां देवीं पूजयिष्ये सदाऽप्यहम् ॥ २८ ॥
स्थापयित्वाऽऽसने देवीं धर्मार्थकाममोक्षदाम् ।
राज्यं पश्चात्करिष्यामि यथा रामादिभिः कृतम् ॥ २९ ॥
पूजनीया सदा देवी सर्वैर्नागरिकैर्जनैः ।
माननीया शिवा शक्तिः सर्वकामार्थसिद्धिदा ॥ ३० ॥
इत्युक्ता मन्त्रिणस्ते तु चक्रुर्वै राजशासनम् ।
प्रासादं कारयामासुः शिल्पिभिः सुमनोरमम् ॥ ३१ ॥
प्रतिमां कारयित्वाऽथ मुहूर्तेऽथ शुभे दिने ।
द्विजानाहूय वेदज्ञान्स्थापयामास भूपतिः ॥ ३२ ॥
हवनं विधिवत्कृत्वा पूजयित्वाऽथ देवताम् ।
प्रासादे मतिमान् देव्याः स्थापयामास भूमिपः ॥ ३३ ॥
उत्सवस्तत्र संवृतो वादित्राणाञ्च निःस्वनैः ।
ब्राह्मणानां वेदघोषैर्गानैस्तु विधिधैर्नृप ॥ ३४ ॥

व्यास उवाच

प्रतिष्ठाप्य शिवां देवीं विधिवद्देवादिभिः ।
पूजां नानाविधां राजा चकारातिविधानतः ॥ ३५ ॥
कृत्वा पूजाविधिं राजा राज्यं प्राप्य स्वपैतृकम् ।
विख्यातश्चाम्बिका देवी कोसलेषु बभूव ह ॥ ३६ ॥
राज्यं प्राप्य नृपः सर्वं सामन्तकनृपानथ ।
वशे चक्रेऽतिधर्मिष्ठान्सद्धर्मविजयी नृपः ॥ ३७ ॥
यथा रामः स्वराज्येऽभूद्दिलीपस्य रघुर्यथा ।

प्रजानां वै सुखं तद्वन्मर्यादाऽपि तथाऽभवत् ॥ ३८ ॥

धर्मो वर्णाश्रमाणां च चतुष्पादभवत्तथा ।

नाधर्मे रमते चित्तं केषामपि महीतले ॥ ३९ ॥

ग्रामे ग्रामे च प्रासादांश्चक्रुः सर्वे जनाधिपाः ।

देव्याः पूजा तदा प्रीत्या कोसलेषु प्रवर्तिता ॥ ४० ॥

सुबाहुरपि काश्यां तु दुर्गायाः प्रतिमां शुभाम् ।

कारयित्वा च प्रासादं स्थापयामास भक्तिः ॥ ४१ ॥

तत्र तस्या जनाः सर्वे प्रेमभक्तिपरायणाः ।

पूजां चक्रुर्विधानेन यथा विश्वेश्वरस्य ह ॥ ४२ ॥

विख्याता सा बभूवाथ दुर्गादेवी धरातले ।

देशे देशे महाराज तस्या भक्तिर्व्यवर्धत ॥ ४३ ॥

सर्वत्र भारते लोके सर्ववर्णेषु सर्वथा ।

भजनीया भवानी तु सर्वेषामभवत्तदा ॥ ४४ ॥

शक्तिभक्तिरताः सर्वे मानिनश्चाभवन्नृप ।

आगमोक्तैरथ स्तोत्रैर्जपध्यानपरायणाः ॥ ४५ ॥

नवरात्रेषु सर्वेषु चक्रुः सर्वे विधानतः ।

अर्चनं हवनं यागं देव्या भक्तिपरा जनाः ॥ ४६ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे देवीस्थापनवर्णनं नाम पञ्चविंशोऽध्यायः ॥ २५ ॥

देवीभागवतपुराणम्/स्कन्धः ०३/अध्यायः २६

<https://sa.wikisource.org/s/ifi>

< देवीभागवतपुराणम् | स्कन्धः ०३

कुमारीपूजावर्णनम्

जनमेजय उवाच

नवरात्रे तु सम्प्राप्ते किं कर्तव्यं द्विजोत्तम ।

विधानं विधिवद्ब्रूहि शरत्काले विशेषतः ॥ १ ॥

किं फलं खलु कस्तत्र विधिः कार्यो महामते ।

एतद्विस्तरतो ब्रूहि कृपया द्विजसत्तम ॥ २ ॥

व्यास उवाच

शृणु राजन्प्रवक्ष्यामि नवरात्रव्रतं शुभम् ।

शरत्काले विशेषेण कर्तव्यं विधिपूर्वकम् ॥ ३ ॥

वसन्ते च प्रकर्तव्यं तथैव प्रेमपूर्वकम् ।

द्वावृतू यमदंष्ट्राख्यौ नूनं सर्वजनेषु वै ॥ ४ ॥

शरद्वसन्तनामानौ दुर्गमौ प्राणिनामिह ।

तस्माद्यत्नादिदं कार्यं सर्वत्र शुभमिच्छता ॥ ५ ॥

द्वावेव सुमहाघोरावृतू रोगकरौ नृणाम् ।

वसन्तशरदावेव सर्वनाशकरावुभौ ॥ ६ ॥

तस्मात्तत्र प्रकर्तव्यं चण्डिकापूजनं बुधैः ।

चैत्राश्विने शुभे मासे भक्तिपूर्वं नराधिप ॥ ७ ॥

अमावास्यां च सम्प्राप्य सम्भारं कल्पयेच्छुभम् ।

हविष्यं चाशनं कार्यमेकभुक्तं तु तद्धिने ॥ ८ ॥

मण्डपस्तु प्रकर्तव्यः समे देशे शुभे स्थले ।

हस्तषोडशमानेन स्तम्भध्वजसमन्वितः ॥ ९ ॥

गौरमृद्गोमयाभ्यां च लेपनं कारयेत्ततः ।

तन्मध्ये वेदिका शुभ्रा कर्तव्या च समा स्थिरा ॥ १० ॥

चतुर्हस्ता च हस्तोच्छ्रा पीठार्थं स्थानमुत्तमम् ।
तोरणानि विचित्राणि वितानञ्च प्रकल्पयेत् ॥ ११ ॥
रात्रौ द्विजानथामन्त्र्य देवीतत्त्वविशारदान् ।
आचारनिरतान्दान्तान्वेदवेदाङ्गपारगान् ॥ १२ ॥
प्रतिपद्विसे कार्यं प्रातःस्नानं विधानतः ।
नद्यां नदे तडागे वा वाप्यां कूपे गृहेऽथवा ॥ १३ ॥
प्रातर्नित्यं पुरः कृत्वा द्विजानां वरणं ततः ।
अर्घ्यपाद्यादिकं सर्वं कर्तव्यं मधुपूर्वकम् ॥ १४ ॥
वस्त्रालङ्करणादीनि देयानि च स्वशक्तितः ।
वित्तशाठ्यं न कर्तव्यं विभवे सति कर्हिचित् ॥ १५ ॥
विप्रैः सन्तोषितैः कार्यं सम्पूर्णं सर्वथा भवेत् ।
नव पञ्च त्रयश्चैको देव्याः पाठे द्विजाः स्मृताः ॥ १६ ॥
वरयेद्ब्राह्मणं शान्तं पारायणकृते तदा ।
स्वस्तिवाचनकं कार्यं वेदमन्त्रविधानतः ॥ १७ ॥
वेद्यां सिंहासनं स्थाप्य क्षौमवस्त्रसमन्वितम् ।
तत्र स्थाप्याऽम्बिका देवी चतुर्हस्तायुधान्विता ॥ १८ ॥
रत्नभूषणसंयुक्ता मुक्ताहारविराजिता ।
दिव्याम्बरधरा सौम्या सर्वलक्षणसंयुता ॥ १९ ॥
शंखचक्रगदापद्मधरा सिंहे स्थिता शिवा ।
अष्टादशभुजा वाऽपि प्रतिष्ठाप्या सनातनी ॥ २० ॥
अर्चाभावे तथा यन्त्रं नवार्णमन्त्रसंयुतम् ।
स्थापयेत्पीठपूजार्थं कलशं तत्र पार्श्वतः ॥ २१ ॥
पञ्चपल्लवसंयुक्तं वेदमन्त्रैः सुसंस्कृतम् ।
सुतीर्थजलसम्पूर्णं हेमरत्नैः समन्वितम् ॥ २२ ॥
पार्श्वे पूजार्थसम्भारान्परिकल्प्य समन्ततः ।
गीतवादित्रनिर्घोषान्कारयेन्मङ्गलाय वै ॥ २३ ॥
तिथौ हस्तान्वितायां च नन्दायां पूजनं वरम् ।
प्रथमे दिवसे राजन् विधिवत्कामदं नृणाम् ॥ २४ ॥

नियमं प्रथमं कृत्वा पश्चात्पूजां समाचरेत् ।
उपवासेन नक्तेन चैकभुक्तेन वा पुनः ॥ २५ ॥
करिष्यामि व्रतं मातर्नवरात्रमनुत्तमम् ।
साहाय्यं कुरु मे देवि जगदम्ब ममाखिलम् ॥ २६ ॥
यथाशक्ति प्रकर्तव्यो नियमो व्रतहेतवे ।
पश्चात्पूजा प्रकर्तव्या विधिवन्मन्त्रपूर्वकम् ॥ २७ ॥
चन्दनागुरुकर्पूरैः कुसुमैश्च सुगन्धिभिः ।
मन्दारकरजाशोकचम्पकैः करवीरकैः ॥ २८ ॥
मालतीब्रह्मकापुष्पैस्तथा बिल्वदलैः शुभैः ।
पूजयेज्जगतां धात्रीं धूपैर्दीपैर्विधानतः ॥ २९ ॥
फलैर्नानाविधैरर्घ्यं प्रदातव्यं च तत्र वै ।
नारिकेलैर्मातुलुङ्गैर्दाडिमीकदलीफलैः ॥ ३० ॥
नारङ्गैः पनसैश्चैव तथा पूर्णफलैः शुभैः ।
अन्नदानं प्रकर्तव्यं भक्तिपूर्वं नराधिप ॥ ३१ ॥
मांसाशनं ये कुर्वन्ति तैः कार्यं पशुहिंसनम् ।
महिषाजवराहाणां बलिदानं विशिष्यते ॥ ३२ ॥
देव्यग्रे निहता यान्ति पशवः स्वर्गमव्ययम् ।
न हिंसा पशुजा तत्र निघ्नतां तत्कृतेऽनघ ॥ ३३ ॥
अहिंसा याज्ञिकी प्रोक्ता सर्वशास्त्रविनिर्णये ।
देवतार्थे विसृष्टानां पशूनां स्वर्गतिर्ध्रुवा ॥ ३४ ॥
होमार्थं चैव कर्तव्यं कुण्डं चैव त्रिकोणकम् ।
स्थण्डिलं वा प्रकर्तव्यं त्रिकोणं मानतः शुभम् ॥ ३५ ॥
त्रिकालं पूजनं नित्यं नानाद्रव्यैर्मनोहरैः ।
गीतवादित्रनृत्यैश्च कर्तव्यं महोत्सवः ॥ ३६ ॥
नित्यं भूमौ च शयनं कुमारीणां च पूजनम् ।
वस्त्रालङ्करणैर्दिव्यैर्भोजनैश्च सुधामयैः ॥ ३७ ॥
एकैकां पूजयेन्नित्यमेकवृद्ध्या तथा पुनः ।
द्विगुणं त्रिगुणं वाऽपि प्रत्येकं नवकं च वा ॥ ३८ ॥

विभवस्यानुसारेण कर्तव्यं पूजनं किल ।
वित्तशाठ्यं न कर्तव्यं राजञ्छक्तिमखे सदा ॥ ३९ ॥
एकवर्षा न कर्तव्या कन्या पूजाविधौ नृप ।
परमज्ञा तु भोगानां गन्धादीनां च बालिका ॥ ४० ॥
कुमारिका तु सा प्रोक्ता द्विवर्षा या भवेदिह ।
त्रिमूर्तिश्च त्रिवर्षा च कल्याणी चतुरब्दिका ॥ ४१ ॥
रोहिणी पञ्चवर्षा च षड्वर्षा कालिका स्मृता ।
चण्डिका सप्तवर्षा स्यादष्टवर्षा च शाम्भवी ॥ ४२ ॥
नववर्षा भवेद्दुर्गा सुभद्रा दशवार्षिकी ।
अत ऊर्ध्वं न कर्तव्या सर्वकार्यविगर्हिता ॥ ४३ ॥
एभिश्च नामभिः पूजा कर्तव्या विधिसंयुता ।
तासां फलानि वक्ष्यामि नवानां पूजने सदा ॥ ४४ ॥
कुमारी पूजिता कुर्याद्दुःखदारिद्र्यनाशनम् ।
शत्रुक्षयं धनायुष्यं बलवृद्धिं करोति वै ॥ ४५ ॥
त्रिमूर्तिपूजनादायुस्त्रिवर्गस्य फलं भवेत् ।
धनधान्यागमश्चैव पुत्रपौत्रादिवृद्धयः ॥ ४६ ॥
विद्यार्थी विजयार्थी च राज्यार्थी यश्च पार्थिवः ।
सुखार्थी पूजयेन्नित्यं कल्याणीं सर्वकामदाम् ॥ ४७ ॥
कालिकां शत्रुनाशार्थं पूजयेद्भक्तिपूर्वकम् ।
ऐश्वर्यधनकामश्च चण्डिकां परिपूजयेत् ॥ ४८ ॥
पूजयेच्छाम्भवीं नित्यं नृपसंमोहनाय च ।
दुःखदारिद्र्यनाशाय सङ्ग्रामे विजयाय च ॥ ४९ ॥
क्रूरशत्रुविनाशार्थं तथोग्रकर्मसाधने ।
दुर्गाञ्च पूजयेद्भक्त्या परलोकसुखाय च ॥ ५० ॥
वाञ्छितार्थस्य सिद्ध्यर्थं सुभद्रां पूजयेत्सदा ।
रोहिणीं रोगनाशाय पूजयेद्विधिवन्नरः ॥ ५१ ॥
श्रीरस्त्विति च मन्त्रेण पूजयेद्भक्तितत्परः ।
श्रीयुक्तमन्त्रैरथवा बीजमन्त्रैरथापि वा ॥ ५२ ॥

कुमारस्य च तत्त्वानि या सृजत्यपि लीलया ।
कादीनपि च देवांस्तां कुमारीं पूजयाम्यहम् ॥ ५३ ॥
सत्त्वादिभिस्त्रिमूर्तिर्या तैर्हि नानास्वरूपिणी ।
त्रिकालव्यापिनी शक्तिस्त्रिमूर्तिं पूजयाम्यहम् ॥ ५४ ॥
कल्याणकारिणी नित्यं भक्तानां पूजिताऽनिशम् ।
पूजयामि च तां भक्त्या कल्याणीं सर्वकामदाम् ॥ ५५ ॥
रोहयन्ती च बीजानि प्राग्जन्मसञ्चितानि वै ।
या देवी सर्वभूतानां रोहिणीं पूजयाम्यहम् ॥ ५६ ॥
काली कालयते सर्वं ब्रह्माण्डं सचराचरम् ।
कल्पान्तसमये या तां कालिकां पूजयाम्यहम् ॥ ५७ ॥
तां चण्डपापहरणीं चण्डिकां पूजयाम्यहम् ॥ ५८ ॥
अकारणात्समुत्पत्तिर्यन्मयैः परिकीर्तिता ।
यस्यास्तां सुखदां देवीं शाम्भवीं पूजयाम्यहम् ॥ ५९ ॥
दुर्गात्त्रायति भक्तं या सदा दुर्गातिनाशिनी ।
दुर्जेया सर्वदेवानां तां दुर्गां पूजयाम्यहम् ॥ ६० ॥
सुभद्राणि च भक्तानां कुरुते पूजिता सदा ।
अभद्रनाशिनीं देवीं सुभद्रां पूजयाम्यहम् ॥ ६१ ॥
एभिर्मन्त्रैः पूजनीयाः कन्यकाः सर्वदा बुधैः ।
वस्त्रालङ्करणैर्माल्यैर्गन्धैरुच्चावचैरपि ॥ ६२ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे कुमारीपूजावर्णनं नाम षड्विंशोऽध्यायः ॥ २६ ॥

देवीभागवतपुराणम्/स्कन्धः ०३/अध्यायः २७

<https://sa.wikisource.org/s/ijf>

< देवीभागवतपुराणम् | स्कन्धः ०३

देवीपूजामहत्त्ववर्णनम्

व्यास उवाच

हीनाङ्गीं वर्जयेत्कन्यां कुष्ठयुक्तां व्रणाङ्किताम् ।

गन्धस्फुरितहीनाङ्गीं विशालकुलसम्भवाम् ॥ १ ॥

जात्यन्धां केकरां काणां कुरुपां बहुरोमशाम् ।

सन्त्यजेद्दोगिणीं कन्यां रक्तपुष्पादिनाङ्किताम् ॥ २ ॥

क्षामां गर्भसमुद्भूतां गोलकां कन्यकोद्भवाम् ।

वर्जनीयाः सदा चैताः सर्वपूजादिकर्मसु ॥ ३ ॥

अरोगिणीं सुरुपाङ्गीं सुन्दरीं व्रणवर्जिताम् ।

एकवंशसमुद्भूतां कन्यां सम्यक्प्रपूजयेत् ॥ ४ ॥

ब्राह्मणीं सर्वकार्येषु जयार्थं नृपवंशजा ।

लाभार्थं वैश्यवंशोत्था मता वा शूद्रवंशजा ॥ ५ ॥

ब्राह्मणैर्ब्रह्मजाः पूज्या राजन्यैर्ब्रह्मवंशजाः ।

वैश्यैस्त्रिवर्गजाः पूज्याश्चतस्रः पादसम्भवैः ॥ ६ ॥

कारुभिश्चैव वंशोत्था यथायोग्यं प्रपूजयेत् ।

नवरात्रविधानेन भक्तिपूर्वं सदैव हि ॥ ७ ॥

अशक्तो नियतं पूजां कर्तुञ्चेन्नवरात्रके ।

अष्टम्यां च विशेषेण कर्तव्यं पूजनं सदा ॥ ८ ॥

पुराऽष्टम्यां भद्रकाली दक्षयज्ञविनाशिनी ।

प्रादुर्भूता महाघोरा योगिनी कोटिभिः सह ॥ ९ ॥

अतोऽष्टम्यां विशेषेण कर्तव्यं पूजनं सदा ।

नानाविधोपहारैश्च गन्धमाल्यानुलेपनैः ॥ १० ॥

पायसैरामिषैर्होमैर्ब्राह्मणानां च भोजनैः ।

फलपुष्पोपहारैश्च तोषयेज्जगदम्बिकाम् ॥ ११ ॥

उपवासे ह्यशक्तानां नवरात्रव्रते पुनः ।
उपोषणत्रयं प्रोक्तं यथोक्तफलदं नृप ॥ १२ ॥
सप्तम्यां च तथाऽष्टम्यां नवम्यां भक्तिभावतः ।
त्रिरात्रकरणात्सर्वं फलं भवति पूजनात् ॥ १३ ॥
पूजाभिश्चैव होमैश्च कुमारिपूजनैस्तथा ।
सम्पूर्णं तद्व्रतं प्रोक्तं विप्राणां चैव भोजनैः ॥ १४ ॥
व्रतानि यानि चान्यानि दानानि विविधानि च ।
नवरात्रव्रतस्यास्य नैव तुल्यानि भूतले ॥ १५ ॥
धनधान्यप्रदं नित्यं सुखसन्तानवृद्धिदम् ।
आयुरारोग्यदं चैव स्वर्गदं मोक्षदं तथा ॥ १६ ॥
विद्यार्थी वा धनार्थी वा पुत्रार्थी वा भवेन्नरः ।
तेनेदं विधिवत्कार्यं व्रतं सौभाग्यदं शिवम् ॥ १७ ॥
विद्यार्थी सर्वविद्यां वै प्राप्नोति व्रतसाधनात् ।
राजभ्रष्टो नृपो राज्यं समवाप्नोति सर्वदा ॥ १८ ॥
पूर्वजन्मनि यैर्नूनं न कृतं व्रतमुत्तमम् ।
ते व्याधिनो दरिद्राश्च भवन्ति पुत्रवर्जिताः ॥ १९ ॥
वन्ध्या च या भवेन्नारी विधवा धनवर्जिता ।
अनुमा तत्र कर्तव्या नेयं कृतवती व्रतम् ॥ २० ॥
नवरात्रव्रतं प्रोक्तं न कृतं येन भूतले ।
स कथं विभवं प्राप्य मोदते च तथा दिवि ॥ २१ ॥
रक्तचन्दनसंमिश्रैः कोमलैर्बिल्वपत्रकैः ।
भवानी पूजिता येन स भवेन्नृपतिः क्षितौ ॥ २२ ॥
नाराधिता येन शिवा सनातनी
दुःखार्तिहा सिद्धिकरी जगद्धरा ।
दुःखावृतः शत्रुयुतश्च भूतले
नूनं दरिद्रो भवतीह मानवः ॥ २३ ॥
यां विष्णुरिन्द्रो हरपद्मजौ तथा
वह्निः कुबेरो वरुणो दिवाकरः ।

ध्यायन्ति सर्वार्थसमाप्तिनन्दिता-

स्तां किं मनुष्या न भजन्ति चण्डिकाम् ॥ २४ ॥

स्वाहा स्वधा नाम मनुप्रभावै-

स्तृप्यन्ति देवाः पितरस्तथैव ।

यज्ञेषु सर्वेषु मुदा हरन्ति

यन्नाम युग्मश्रुतिभिर्मुनीन्द्राः ॥ २५ ॥

यस्येच्छया सृजति विश्वमिदं प्रजेशो

नानावतारकलनं कुरुते हरिश्च ।

नूनं करोति जगतः किल भस्म शम्भु-

स्तां शर्मदां न भजते नु कथं मनुष्यः ॥ २६ ॥

नैकोऽस्ति सर्वभुवनेषु तया विहीनो

देवो नरोऽथ विहगः किल पन्नगो वा ।

गन्धर्वराक्षसपिशाचनगेषु नूनं

यः स्पन्दितुं भवति शक्तियुतो यथेच्छम् ॥ २७ ॥

तां न सेवेत कश्चिद्दीं सर्वकामार्थदां शिवाम् ।

व्रतं तस्या न कः कुर्याद्वाञ्छन्नर्थचतुष्टयम् ॥ २८ ॥

महापातकसंयुक्तो नवरात्रव्रतं चरेत् ।

मुच्यते सर्वपापेभ्यो नात्र कार्या विचारणा ॥ २९ ॥

पुरा कश्चिद्वणिग्दीनो धनहीनः सुदुःखितः ।

कुटुम्बी चाभवत्कश्चित् कोसले नृपसत्तम ॥ ३० ॥

अपत्यानि बहून्यस्याभवन्क्षुत्पीडितानि च ।

भक्ष्यं किञ्चित्तु सायाहे प्रापुस्तस्य च बालकाः ॥ ३१ ॥

भुङ्क्ते स्म कार्यकर्ताऽसौ परस्याथ बुभुक्षितः ।

कुटुम्बभरणं तत्र चकारातिनिराकुलः ॥ ३२ ॥

सदा धर्मरतः शान्तः सदाचारश्च सत्यवाक् ।

अक्रोधनश्च धृतिमान्निर्मदश्चानसूयकः ॥ ३३ ॥

सम्पूज्य देवता नित्यं पितृनप्यतिथींस्तथा ।

भुञ्जाने पोष्यवर्गेऽथ कृतवान्भोजनं वणिक् ॥ ३४ ॥

एवं गच्छति काले वै सुशिलो नामतो गुणैः ।
दारिद्र्यार्तो द्विजं शान्तं पप्रच्छातिबुभुक्षितः ॥ ३५ ॥

सुशील उवाच

भो भूदेव कृपां कृत्वा वदस्वाद्य महामते ।
कथं दारिद्र्यनाशः स्यादिति मे निश्चयेन वै ॥ ३६ ॥
धनैषणा मे नैवास्ति धनी स्यामिति मानद ।
कुटुम्बभरणार्थं वै पृच्छामि त्वां द्विजोत्तम ॥ ३७ ॥
पुत्री सुतस्तु मे बालो भक्षार्थी रोदते भृशम् ।
तावन्मात्रं गृहे नान्नं मुष्टिमेकां ददाम्यहम् ॥ ३८ ॥
विसर्जितो यतो गेहाद्गतो बालो रुदन्मया ।
अतो मे दह्यतेऽत्यर्थं किं करोमि धनं विना ॥ ३९ ॥
विवाहोऽस्ति सुताया मे नास्ति वित्तं करोमि किम् ।
दशवर्षाधिकायास्तु दानकालोऽपि यात्यलम् ॥ ४० ॥
तेन शोचामि विप्रेन्द्र सर्वज्ञोऽसि दयानिधे ।
तपो दानं व्रतं किञ्चिद्ब्रूहि मन्त्रजपं तथा ॥ ४१ ॥
येनाहं पोष्यवर्गस्य करोमि द्विज पोषणम् ।
तावन्मे स्याद्धनप्राप्तिर्नाधिकं प्रार्थये किल ॥ ४२ ॥
त्वत्प्रसादात्कुटुम्बं मे सुखितं प्रभवेदिह ।
तत्कुरुष्व महाभाग ज्ञानेन परिचिन्त्य च ॥ ४३ ॥

व्यास उवाच

इति पृष्टस्तथा तेन ब्राह्मणः संशितव्रतः ।
उवाच परमप्रीतस्तं वैश्यं नृपसत्तम ॥ ४४ ॥
वैश्यवर्यं कुरुष्वद्य नवरात्रव्रतं शुभम् ।
पूजनं भगवत्याश्च हवनं भोजनं तथा ॥ ४५ ॥
वेदपारायणं शक्तिजपहोमादिकं तथा ।
कुरुष्वद्य यथाशक्ति तव कार्यं भविष्यति ॥ ४६ ॥

एतस्मादपरं किञ्चिद्व्रतं नास्ति धरातले ।
नवरात्राभिधं वैश्य पावनं सुखदं तथा ॥ ४७ ॥
ज्ञानदं मोक्षदं चैव सुखसन्तानवर्धनम् ।
शत्रुनाशकरं कामं नवरात्रव्रतं सदा ॥ ४८ ॥
राज्यभ्रष्टेन रामेण सीताविरहितेन च ।
किष्किन्धायां व्रतं चैतत्कृतं दुःखातुरेण वै ॥ ४९ ॥
प्रतप्तेनापि रामेण सीताविरहवह्निना ।
विधिवत्पूजिता देवी नवरात्रव्रतेन वै ॥ ५० ॥
तेन प्राप्ताऽथ वैदेही कृत्वा सेतुं महार्णवे ।
हत्वा मन्दोदरीनाथं कुम्भकर्णं महाबलम् ॥ ५१ ॥
मेघनादं सुतं हत्वा कृत्वा भूपं बिभीषणम् ।
पश्चादयोध्यामागत्य प्राप्तं राज्यमकण्टकम् ॥ ५२ ॥
नवरात्रव्रतस्यास्य प्रभावेण विशांवर ।
सुखं भूमितले प्राप्तं रामेणामिततेजसा ॥ ५३ ॥
व्यास उवाच
इति विप्रवचः श्रुत्वा स वैश्यस्तं द्विजं गुरुम् ।
कृत्वा जग्राह सन्मन्त्रं मायाबीजाभिधं नृप ॥ ५४ ॥
जजाप परया भक्त्या नवरात्रमतन्द्रितः ।
नानाविधोपहारैश्च पूजयामास सादरम् ॥ ५५ ॥
नवसंवत्सरं चैव मायाबीजपरायणः ।
नवमे वत्सरान्ते तु महाष्टम्यां महेश्वरी ॥ ५६ ॥
अर्धरात्रे तु सञ्जाते प्रत्यक्षं दर्शनं ददौ ।
नानावरप्रदानैश्च कृतकृत्यञ्चकार तम् ॥ ५७ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे देवीपूजामहत्त्ववर्णनं नाम सप्तविंशोऽध्यायः ॥ २७ ॥

देवीभागवतपुराणम्/स्कन्धः ०३/अध्यायः २८

<https://sa.wikisource.org/s/ifk>

< देवीभागवतपुराणम् | स्कन्धः ०३

रामचरित्रवर्णनम्

जनमेजय उवाच

कथं रामेण तच्चीर्णं व्रतं देव्याः सुखप्रदम् ।

राज्यभ्रष्टः कथं सोऽथ कथं सीता हता पुनः ॥ १ ॥

व्यास उवाच

राजा दशरथः श्रीमानयोध्याधिपतिः पुरा ।

सूर्यवंशधरश्चासीद्देवब्राह्मणपूजकः ॥ २ ॥

चत्वारो जजिरे तस्य पुत्रा लोकेषु विश्रुताः ।

रामलक्ष्मणशत्रुघ्ना भरतश्चेति नामतः ॥ ३ ॥

राज्ञः प्रियकराः सर्वे सदृशा गुणरूपतः ।

कौसल्यायाः सुतो रामः कैकेय्या भरतः स्मृतः ॥ ४ ॥

सुमित्रातनयौ जातौ यमलौ द्वौ मनोहरौ ।

ते जाता वै किशोराश्च धनुर्बाणधराः किल ॥ ५ ॥

सूनवः कृतसंस्कारा भूपतेः सुखवर्धकाः ।

कौशिकेन तदाऽऽगत्य प्रार्थितो रघुनन्दनः ॥ ६ ॥

राघवं मखरक्षार्थं सूनुं षोडशवार्षिकम् ।

तस्मै सोऽयं ददौ रामं कौशिकाय सलक्ष्मणम् ॥ ७ ॥

तौ समेत्य मुनिं मार्गे जग्मतुश्चारुदर्शनौ ।

ताटका निहता मार्गे राक्षसी घोरदर्शना ॥ ८ ॥

रामेणैकेन बाणेन मुनीनां दुःखदा सदा ।

यजरक्षा कृता तत्र सुबाहुर्निहतः शठः ॥ ९ ॥

मारीचोऽथ मृतप्रायो निक्षिप्तो बाणवेगतः ।

एवं कृत्वा महत्कर्म यज्ञस्य परिरक्षणम् ॥ १० ॥

गतास्ते मिथिलां सर्वे रामलक्ष्मणकौशिकाः ।

अहल्या मोचिता शापान्निष्पापा सा कृताऽबला ॥ ११ ॥

विदेहनगरे तौ तु जग्मतुर्मुनिना सह ।

बभञ्ज शिवचापञ्च जनकेन पणीकृतम् ॥ १२ ॥

उपयेमे ततः सीतां जानकीञ्च रमांशजाम् ।

लक्ष्मणाय ददौ राजा पुत्रीमेकां तथोर्मिलाम् ॥ १३ ॥

कुशध्वजसुते कन्ये प्रापतुर्भातरावुभौ ।

तथा भरतशत्रुघ्नौ सुशिलौ शुभलक्षणौ ॥ १४ ॥

एवं दारक्रियास्तेषां भ्रातॄणां चाभवन्नृप ।

चतुर्णां मिथिलायां तु यथाविधि विधानतः ॥ १५ ॥

राज्ययोग्यं सुतं दृष्ट्वा राजा दशरथस्तदा ।

राघवाय धुरं दातुं मनश्चक्रे निजाय वै ॥ १६ ॥

सम्भारं विहितं दृष्ट्वा कैकेयी पूर्वकल्पितौ ।

वरौ सम्प्रार्थयामास भर्तारं वशवर्तिनम् ॥ १७ ॥

राज्यं सुताय चैकेन भरताय महात्मने ।

रामाय वनवासञ्च चतुर्दशसमास्तथा ॥ १८ ॥

रामस्तु वचनात्तस्याः सीतालक्ष्मणसंयुतः ।

जगाम दण्डकारण्यं राक्षसैरुपसेवितम् ॥ १९ ॥

राजा दशरथः पुत्रविरहेण प्रपीडितः ।

जहौ प्राणानमेयात्मा पूर्वशापमनुस्मरन् ॥ २० ॥

भरतः पितरं दृष्ट्वा मृतं मातृकृतेन वै ।

राज्यमृद्धं न जग्राह भ्रातुः प्रियचिकीर्षया ॥ २१ ॥

पञ्चवट्यां वसन् रामो रावणावरजां वने ।

शूर्पणखां विरूपां वै चकारातिस्मरातुराम् ॥ २२ ॥

खरादयस्तु तां दृष्ट्वा छिन्ननासां निशाचराः ।

चक्रुः सङ्ग्राममतुलं रामेणामिततेजसा ॥ २३ ॥

स जघान खरादींश्च दैत्यानतिबलान्वितान् ।

मुनीनां हितमन्विच्छन् रामः सत्यपराक्रमः ॥ २४ ॥

गत्वा शूर्पणखा लङ्कां खरदूषणघातनम् ।

दूषिता कथयामास रावणाय च राघवात् ॥ २५ ॥
सोऽपि श्रुत्वा विनाशं तं जातः क्रोधवशः खलः ।
जगाम रथमारुह्य मारीचस्याश्रमं तदा ॥ २६ ॥
कृत्वा हेममृगं नेतुं प्रेषयामास रावणः ।
सीताप्रलोभनार्थाय मायाविनमसम्भवम् ॥ २७ ॥
सोऽथ हेममृगो भूत्वा सीतादृष्टिपथं गतः ।
मायावी चातिचित्राङ्गश्चरन्प्रबलमन्तिके ॥ २८ ॥
तं दृष्ट्वा जानकी प्राह राघवं दैवनोदिता ।
चर्मानयस्व कान्तेति स्वाधीनपतिका यथा ॥ २९ ॥
अविचार्यार्थ रामोऽपि तत्र संस्थाप्य लक्ष्मणम् ।
सशरं धनुरादाय ययौ मृगपदानुगः ॥ ३० ॥
सारङ्गोऽपि हरिं दृष्ट्वा मायाकोटिविशारदः ।
दृश्यादृश्यो बभूवाथ जगाम च वनान्तरम् ॥ ३१ ॥
मत्वा हस्तगतं रामः क्रोधाकृष्टधनुः पुनः ।
जघान चातितीक्ष्णेन शरेण कृत्रिमं मृगम् ॥ ३२ ॥
स हतोऽतिबलात्तेन चुक्रोश भृशदुःखितः ।
हा लक्ष्मण हतोऽस्मीति मायावी नश्वरः खलः ॥ ३३ ॥
स शब्दस्तुमुलस्तावज्जानक्या संश्रुतस्तदा ।
राघवस्येति सा मत्वा दीना देवरमब्रवीत् ॥ ३४ ॥
गच्छ लक्ष्मण तूर्णं त्वं हतोऽसौ रघुनन्दनः ।
त्वामाह्वयति सौमित्रे साहाय्यं कुरु सत्वरम् ॥ ३५ ॥
तत्राह लक्ष्मणः सीतामम्ब रामवधादपि ।
नाहं गच्छेऽद्य मुक्त्वा त्वामसहायामिहाश्रमे ॥ ३६ ॥
आज्ञा मे राघवस्यात्र तिष्ठेति जनकात्मजे ।
तदतिक्रमभीतोऽहं न त्यजामि तवान्तिकम् ॥ ३७ ॥
दूरं वै राघवं दृष्ट्वा वने मायाविना किल ।
त्यक्त्वा त्वां नाधिगच्छामि पदमेकं शुचिस्मिते ॥ ३८ ॥
कुरु धैर्यं न मन्येऽद्य रामं हन्तुं क्षमं क्षिप्तौ ।

नाहं त्यक्त्वा गमिष्यामि विलंघ्य रामभाषितम् ॥ ३९ ॥

व्यास उवाच

रुदती सुदती प्राह ते तदा विधिनोदिता ।

अक्रूरा वचनं क्रूरं लक्ष्मणं शुभलक्षणम् ॥ ४० ॥

अहं जानामि सौमित्रे सानुरागं च मां प्रति ।

प्रेरितं भरतेनैव मदर्थमिह सङ्गतम् ॥ ४१ ॥

नाहं तथाविधा नारी स्वैरिणी कुहकाधम ।

मृते रामे पतिं त्वां न कर्तुमिच्छामि कामतः ॥ ४२ ॥

नागमिष्यति चेद्रामो जीवितं सन्त्यजाम्यहम् ।

विना तेन न जीवामि विधुरा दुःखिता भृशम् ॥ ४३ ॥

गच्छ वा तिष्ठ सौमित्रे न जानेऽहं तवेप्सितम् ।

क्व गतं तेऽद्य सौहार्दं ज्येष्ठे धर्मरते किल ॥ ४४ ॥

तच्छ्रुत्वा वचनं तस्या लक्ष्मणो दीनमानसः ।

प्रोवाच रुद्धकण्ठस्तु तां तदा जनकात्मजाम् ॥ ४५ ॥

किमात्थ क्षितिजे वाक्यं मयि क्रूरतरं किल ।

किं वदस्यत्यनिष्टं ते भावि जाने धिया ह्यहम् ॥ ४६ ॥

इत्युक्त्वा निर्ययौ वीरस्तां त्यक्त्वा प्ररुदन्भृशम् ।

अग्रजस्य ययौ पश्यञ्छोकार्तः पृथिवीपते ॥ ४७ ॥

गतेऽथ लक्ष्मणे तत्र रावणः कपटाकृतिः ।

भिक्षुवेषं ततः कृत्वा प्रविवेश तदाश्रमे ॥ ४८ ॥

जानकी तं यतिं मत्वा दत्त्वाघर्यं वन्यमादरात् ।

भैक्ष्यं समर्पयामास रावणाय दुरात्मने ॥ ४९ ॥

तां पप्रच्छ स दुष्टात्मा नम्रपूर्वं मृदुस्वरम् ।

काऽसि पद्मपलाशाक्षि वने चैकाकिनी प्रिये ॥ ५० ॥

पिता कस्तेऽथ वामोरु भ्राता कः कः पतिस्तव ।

मूढेवैकाकिनी चात्र स्थिताऽसि वरवर्णिनि ॥ ५१ ॥

निर्जने विपिने किं त्वं सौधार्हा त्वमसि प्रिये ।

उटजे मुनिपत्नीवद्देवकन्यासमप्रभा ॥ ५२ ॥

व्यास उवाच

इति तद्वचनं श्रुत्वा प्रत्युवाच विदेहजा ।
दिव्यं दिष्ट्या यतिं ज्ञात्वा मन्दोदर्याः पतिं तदा ॥ ५३ ॥
राजा दशरथः श्रीमांश्चत्वारस्तस्य वै सुताः ।
तेषां ज्येष्ठः पतिर्मेऽस्ति रामनामेति विश्रुतः ॥ ५४ ॥
विवासितोऽथ कैकेय्या कृते भूपतिना वरे ।
चतुर्दश समा रामो वसतेऽत्र सलक्ष्मणः ॥ ५५ ॥
जनकस्य सुता चाहं सीतानाम्नीति विश्रुता ।
भङ्क्त्वा शैवं धनुः कामं रामेणाहं विवाहिता ॥ ५६ ॥
रामबाहुबलेनात्र वसामो निर्भया वने ।
काञ्चनं मृगमालोक्य हन्तुं मे निर्गतः पतिः ॥ ५७ ॥
लक्ष्मणोऽपि पुनः श्रुत्वा रवं भ्रातुर्गतोऽधुना ।
तयोर्बाहुबलादत्र निर्भयाऽहं वसामि वै ॥ ५८ ॥
मयेदं कथितं सर्वं वृत्तान्तं वनवासके ।
तेऽत्रागत्यार्हणां ते वै करिष्यन्ति यथाविधि ॥ ५९ ॥
यतिर्विष्णुस्वरूपोऽसि तस्मात्त्वं पूजितो मया ।
आश्रमो विपिने घोरे कृतोऽस्ति रक्षसां कुले ॥ ६० ॥
तस्मात्त्वां परिपृच्छामि सत्यं ब्रूहि ममाग्रतः ।
कोऽसि त्रिदण्डिरूपेण विपिने त्वं समागतः ॥ ६१ ॥

रावण उवाच

लङ्केशोऽहं मरालाक्षि श्रीमान्मन्दोदरीपतिः ।
त्वत्कृते तु कृतं रूपं मयेत्थं शोभनाकृते ॥ ६२ ॥
आगतोऽहं वरारोहे भगिन्या प्रेरितोऽत्र वै ।
जनस्थाने हतौ श्रुत्वा भ्रातरौ खरदूषणौ ॥ ६३ ॥
अङ्गीकुरु नृपं मां त्वं त्यक्त्वा तं मानुषं पतिम् ।
हृतराज्यं गतश्रीकं निर्बलं वनवासिनम् ॥ ६४ ॥
पट्वराजी भव त्वं मे मन्दोदर्युपरि स्फुटम् ।

दासोऽस्मि तव तन्वङ्गि स्वामिनी भव भामिनि ॥ ६५ ॥

जेताऽहं लोकपालानां पतामि तव पादयोः ।

करं गृहाण मेऽद्य त्वं सनाथं कुरु जानकि ॥ ६६ ॥

पिता ते याचितः पूर्वं मया वै त्वत्कृतेऽबले ।

जनको मामुवाचेत्थं पणबन्धो मया कृतः ॥ ६७ ॥

रुद्रचापभयान्नाहं सम्प्राप्तस्तु स्वयंवरे ।

मनो मे संस्थितं तावन्निमग्नं विरहातुरम् ॥ ६८ ॥

वनेऽत्र संस्थितां श्रुत्वा पूर्वानुरागमोहितः ।

आगतोऽस्म्यसितापाङ्गि सफलं कुरु मे श्रमम् ॥ ६९ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे रामचरित्रवर्णनं नाम अष्टाविंशोऽध्यायः ॥ २८ ॥

देवीभागवतपुराणम्/स्कन्धः ०३/अध्यायः २९

<https://sa.wikisource.org/s/ifl>

< देवीभागवतपुराणम् | स्कन्धः ०३

लक्ष्मणकृतरामशोकसान्त्वनम्

व्यास उवाच

तदाकर्ण्य वचो दुष्टं जानकी भयविह्वला ।

वेपमाना स्थिरं कृत्वा मनो वाचमुवाच ह ॥ १ ॥

पौलस्त्य किमसद्वाक्यं त्वमात्थ स्मरमोहितः ।

नाहं वै स्वैरिणी किन्तु जनकस्य कुलोद्भवा ॥ २ ॥

गच्छ लङ्कां दशास्य त्वं राम त्वां वै हनिष्यति ।

मत्कृते मरणं तत्र भविष्यति न संशयः ॥ ३ ॥

इत्युक्त्वा पर्णशालायां गता सा वह्निसन्निधौ ।

गच्छ गच्छेति वदती रावणं लोकरावणम् ॥ ४ ॥

सोऽथ कृत्वा निजं रूपं जगामोटजमन्तिकम् ।

बलाज्जग्राह तां बालां रुदती भयविह्वलाम् ॥ ५ ॥

रामरामेति क्रन्दन्ती लक्ष्मणेति मुहुर्मुहुः ।

गृहीत्वा निर्गतः पापो रथमारोप्य सत्वरः ॥ ६ ॥

गच्छन्नरुणपुत्रेण मार्गे रुद्धो जटायुषा ।

सङ्ग्रामोऽभून्महारौद्रस्तयोस्तत्र वनान्तरे ॥ ७ ॥

हत्वा तं तां गृहीत्वा च गतोऽसौ राक्षसाधिपः ।

लङ्कायां क्रन्दती तात कुररीव दुरात्मनः ॥ ८ ॥

अशोकवनिकायां सा स्थापिता राक्षसीयुता ।

स्ववृत्तान्नैव चलिता सामदानादिभिः किल ॥ ९ ॥

रामोऽपि तं मृगं हत्वा जगामादाय निर्वृतः ।

आयान्तं लक्ष्मणं वीक्ष्य किं कृतं तेऽनुजासमम् ॥ १० ॥

एकाकिनीं प्रियां हित्वा किमर्थं त्वमिहागतः ।

श्रुत्वा स्वनं तु पापस्य राघवस्त्वब्रवीदिदम् ॥ ११ ॥

सौमित्रिस्त्वब्रवीद्वाक्यं सीतावाग्बाणपीडितः ।
प्रभोऽत्राहं समायातः कालयोगान्न संशयः ॥ १२ ॥
तदा तौ पर्णशालायां गत्वा वीक्ष्यातिदुःखितौ ।
जानक्यन्वेषणे यत्नमुभौ कर्तुं समुद्यतौ ॥ १३ ॥
मार्गमाणौ तु सम्प्राप्तौ यत्रासौ पतितः खगः ।
जटायुः प्राणशेषस्तु पतितः पृथिवीतले ॥ १४ ॥
तेनोक्तं रावणेनाद्य हताऽसौ जनकात्मजा ।
मया निरुद्धः पापात्मा पातितोऽहं मृधे पुनः ॥ १५ ॥
इत्युक्त्वाऽसौ गतप्राणः संस्कृतो राघवेण वै ।
कृत्वौर्ध्वदैहिकं रामलक्ष्मणौ निर्गतौ ततः ॥ १६ ॥
कबन्धं घातयित्वाऽसौ शापाच्चामोचयत्प्रभुः ।
वचनात्तस्य हरिणा सख्यं चक्रेऽथ राघवः ॥ १७ ॥
हत्वा च वालिनं वीरं किष्किन्धाराज्यमुत्तमम् ।
सुग्रीवाय ददौ रामः कृतसख्याय कार्यतः ॥ १८ ॥
तत्रैव वार्षिकान्मासांस्तस्थौ लक्ष्मणसंयुतः ।
चिन्तयञ्जानकीं चित्ते दशाननहतां प्रियाम् ॥ १९ ॥
लक्ष्मणं प्राह रामस्तु सीताविरहपीडितः ।
सौमित्रे कैकयसुता जाता पूर्णमनोरथा ॥ २० ॥
न प्राप्ता जानकी नूनं नाहं जीवामि तां विना ।
नागमिष्याम्ययोध्यायामृते जनकनन्दिनीम् ॥ २१ ॥
गतं राज्यं वने वासो मृतस्तातो हता प्रिया ।
पीडयन्मां स दुष्टात्मा दैवोऽग्रे किं करिष्यति ॥ २२ ॥
दुर्जेयं भवितव्यं हि प्राणिनां भरतानुज ।
आवयोः का गतिस्तात भविष्यति सुदुःखदा ॥ २३ ॥
प्राप्य जन्म मनोर्वशे राजपुत्रावुभौ किल ।
वनेऽतिदुःखभोक्तारौ जातौ पूर्वकृतेन च ॥ २४ ॥
त्यक्त्वा त्वमपि भोगांस्तु मया सह विनिर्गतः ।
दैवयोगाच्च सौमित्रे भुङ्क्व दुःखं दुरत्ययम् ॥ २५ ॥

न कोऽप्यस्मत्कुले पूर्वं मत्समो दुःखभाङ्गनरः ।
अकिञ्चनोऽक्षमः क्लिष्टो न भूतो न भविष्यति ॥ २६ ॥
किं करोम्यद्य सौमित्रे मग्नोऽस्मि दुःखसागरे ।
न चास्ति तरणोपायो ह्यसहायस्य मे किल ॥ २७ ॥
न वित्तं न बलं वीर त्वमेकः सहचारकः ।
कोपं कस्मिन्करोम्यद्य भोगेस्मिन्स्वकृतेऽनुज ॥ २८ ॥
गतं हस्तगतं राज्यं क्षणादिन्द्रासनोपमम् ।
वने वासस्तु सम्प्राप्तः को वेद विधिनिर्मितम् ॥ २९ ॥
बालभावाच्च वैदेही चलिता चावयोः सह ।
नीता दैवेन दुष्टेन श्यामा दुःखतरां दशाम् ॥ ३० ॥
लङ्केशस्य गृहे श्यामा कथं दुःखं भविष्यति ।
पतिव्रता सुशीला च मयि प्रीतियुता भृशम् ॥ ३१ ॥
न च लक्ष्मण वैदेही सा तस्य वशगा भवेत् ।
स्वैरिणीव वरारोहा कथं स्याज्जनकात्मजा ॥ ३२ ॥
त्यजेत्प्राणान्नियन्तृत्वे मैथिली भरतानुज ।
न रावणस्य वशगा भवेदिति सुनिश्चितम् ॥ ३३ ॥
मृता चेज्जानकी वीर प्राणांस्त्यक्ष्याम्यसंशयम् ।
मृता चेदसितापाङ्गीं किं मे देहेन लक्ष्मण ॥ ३४ ॥
एवं विलपमानं तं रामं कमललोचनम् ।
लक्ष्मणः प्राह धर्मात्मा सान्त्वयन्नृतया गिरा ॥ ३५ ॥
धैर्यं कुरु महाबाहो त्यक्त्वा कातरतामिह ।
आनयिष्यामि वैदेहीं हत्वा तं राक्षसाधमम् ॥ ३६ ॥
आपदि सम्पदि तुल्या धैर्याद्भवन्ति ते धीराः ।
अल्पधियस्तु निमग्नाः कष्टे भवन्ति विभवेऽपि ॥ ३७ ॥
संयोगो विप्रयोगश्च दैवाधीनावुभावपि ।
शोकस्तु कीदृशस्तत्र देहेनात्मनि च क्वचित् ॥ ३८ ॥
राज्याद्यथा वने वासो वैदेह्या हरणं यथा ।
तथा काले समीचीने संयोगोऽपि भविष्यति ॥ ३९ ॥

प्राप्तव्यं सुखदुःखानां भोगान्निर्वर्तनं क्वचित् ।
नान्यथा जानकीजाने तस्माच्छोकं त्यजाधुना ॥ ४० ॥
वानराः सन्ति भूयांसो गमिष्यन्ति चतुर्दिशम् ।
शुद्धिं जनकनन्दिन्या आनयिष्यन्ति ते किल ॥ ४१ ॥
ज्ञात्वा मार्गस्थितिं तत्र गत्वा कृत्वा पराक्रमम् ।
हत्वा तं पापकर्माणमानयिष्यामि मैथिलीम् ॥ ४२ ॥
ससैन्यं भरतं वाऽपि समाहूय सहानुजम् ।
हनिष्यामो वयं शत्रुं किं शोचसि वृथाग्रज ॥ ४३ ॥
रघुणैकरथेनैव जिताः सर्वा दिशः पुरा ।
तद्वंशजः कथं शोकं कर्तुमर्हसि राघव ॥ ४४ ॥
एकोऽहं सकलाञ्जेतुं समर्थोऽस्मि सुरासुरान् ।
किं पुनः ससहायो वै रावणं कुलपांसनम् ॥ ४५ ॥
जनकं वा समानीय साहाय्ये रघुनन्दन ।
हनिष्यामि दुराचारं रावणं सुरकण्टकम् ॥ ४६ ॥
सुखस्यानन्तरं दुःखं दुःखस्यानन्तरं सुखम् ।
चक्रनेमिरिवैकं यन्न भवेद्रघुनन्दन ॥ ४७ ॥
मनोऽतिकातरं यस्य सुखदुःखसमुद्भवे ।
स शोकसागरे मग्नो न सुखी स्यात्कदाचन ॥ ४८ ॥
इन्द्रेण व्यसनं प्राप्तं पुरा वै रघुनन्दन ।
नहुषः स्थापितो देवैः सर्वैर्मघवतः पदे ॥ ४९ ॥
स्थितः पङ्कजमध्ये च बहुवर्षगणानपि ।
अज्ञातवासं मघवा भीतस्त्यक्त्वा निजं पदम् ॥ ५० ॥
पुनः प्राप्तं निजस्थानं काले विपरिवर्तिते ।
नहुषः पतितो भूमौ शापादजगराकृतिः ॥ ५१ ॥
इन्द्राणीं कामयानस्तु ब्राह्मणानवमन्य च ।
अगस्तिकोपात्सञ्जातः सर्पदेहो महीपतिः ॥ ५२ ॥
तस्माच्छोको न कर्तव्यो व्यसने सति राघव ।
उद्यमे चित्तमास्थाय स्थातव्यं वै विपश्चिता ॥ ५३ ॥

सर्वज्ञोऽसि महाभाग समर्थोऽसि जगत्पते ।

किं प्राकृत इवात्यर्थं कुरुषे शोकमात्मनि ॥ ५४ ॥

व्यास उवाच

इति लक्ष्मणवाक्येन बोधितो रघुनन्दनः ।

त्यक्त्वा शोकं तथात्यर्थं बभूव विगतज्वरः ॥ ५५ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे लक्ष्मणकृतरामशोकसान्त्वनं
नामैकोनत्रिंशोऽध्यायः ॥ २९ ॥

देवीभागवतपुराणम्/स्कन्धः ०३/अध्यायः ३०

<https://sa.wikisource.org/s/ifm>

< देवीभागवतपुराणम् | स्कन्धः ०३

रामाय देवीवरदानम्

व्यास उवाच

एवं तौ संविदं कृत्वा यावत्तूष्णीं बभूवतुः ।

आजगाम तदाऽऽकाशान्नारदो भगवानृषिः ॥ १ ॥

रणयन्महतीं वीणां स्वरग्रामविभूषिताम् ।

गायन्बृहद्रथं साम तदा तमुपतस्थिवान् ॥ २ ॥

दृष्ट्वा तं राम उत्थाय ददावथ वृषं शुभम् ।

आसनं चार्घ्यपाद्यञ्च कृतवानमितद्युतिः ॥ ३ ॥

पूजां परमिकां कृत्वा कृताञ्जलिरुपस्थितः ।

उपविष्टः समीपे तु कृताज्ञो मुनिना हरिः ॥ ४ ॥

उपविष्टं तदा रामं सानुजं दुःखमानसम् ।

पप्रच्छ नारदः प्रीत्या कुशलं मुनिसत्तमः ॥ ५ ॥

कथं राघव शोकार्तो यथा वै प्राकृतो नरः ।

हतां सीतां च जानामि रावणेन दुरात्मना ॥ ६ ॥

सुरसद्मगतश्चाहं श्रुतवाञ्जनकात्मजाम् ।

पौलस्त्येन हतां मोहान्मरणं स्वमजानता ॥ ७ ॥

तव जन्म च काकुत्स्थ पौलस्त्यनिधनाय वै ।

मैथिलीहरणं जातमेतदर्थं नराधिप ॥ ८ ॥

पूर्वजन्मनि वैदेही मुनिपुत्री तपस्विनी ।

रावणेन वने दृष्टा तपस्यन्ती शुचिस्मिता ॥ ९ ॥

प्रार्थिता रावणेनासौ भव भार्येति राघव ।

तिरस्कृतस्तयाऽसौ वै जग्राह कबरं बलात् ॥ १० ॥

शशाप तत्क्षणं राम रावणं तापसी भृशम् ।

कुपिता त्यक्तुमिच्छन्ती देहं संस्पर्शदूषितम् ॥ ११ ॥

दुरात्मंस्तव नाशार्थं भविष्यामि धरातले ।
अयोनिजा वरा नारी त्यक्त्वा देहं जहावपि ॥ १२ ॥
सेयं रमांशसम्भूता गृहीता तेन रक्षसा ।
विनाशार्थं कुलस्यैव व्याली स्रगिव सम्भ्रमात् ॥ १३ ॥
तव जन्म च काकुत्स्थ तस्य नाशाय चामरैः ।
प्रार्थितस्य हरेरंशादजवंशेऽप्यजन्मनः ॥ १४ ॥
कुरु धैर्यं महाबाहो तत्र सा वर्ततेऽवशा ।
सती धर्मरता सीता त्वां ध्यायन्ती दिवानिशम् ॥ १५ ॥
कामधेनुपयः पात्रे कृत्वा मघवता स्वयम् ।
पानार्थं प्रेषितं तस्याः पीतं चैवामृतं यथा ॥ १६ ॥
सुरभीदुग्धपानात्सा क्षुत्तुङ्दुःखविवर्जिता ।
जाता कमलपत्राक्षी वर्तते वीक्षिता मया ॥ १७ ॥
उपायं कथयाम्यद्य तस्य नाशाय राघव ।
व्रतं कुरुष्व श्रद्धावानाश्विने मासि साम्प्रतम् ॥ १८ ॥
नवरात्रोपवासञ्च भगवत्याः प्रपूजनम् ।
सर्वसिद्धिकरं राम जपहोमविधानतः ॥ १९ ॥
मेघ्यैश्च पशुभिर्देव्या बलिं दत्त्वा विशंसितैः ।
दशांशं हवनं कृत्वा सशक्तस्त्वं भविष्यसि ॥ २० ॥
विष्णुना चरितं पूर्वं महादेवेन ब्रह्मणा ।
तथा मघवता चीर्णं स्वर्गमध्यस्थितेन वै ॥ २१ ॥
सुखिना राम कर्तव्यं नवरात्रव्रतं शुभम् ।
विशेषेण च कर्तव्यं पुंसा कष्टगतेन वै ॥ २२ ॥
विश्वामित्रेण काकुत्स्थ कृतमेतन्न संशयः ।
भृगुणाऽथ वसिष्ठेन कश्यपेन तथैव च ॥ २३ ॥
गुरुणा हतदारेण कृतमेतन्महाव्रतम् ।
तस्मात्त्वं कुरु राजेन्द्र रावणस्य वधाय च ॥ २४ ॥
इन्द्रेण वृत्रनाशाय कृतं व्रतमनुत्तमम् ।
त्रिपुरस्य विनाशाय शिवेनापि पुरा कृतम् ॥ २५ ॥

हरिणा मधुनाशाय कृतं मेरौ महामते ।

विधिवत्कुरु काकुत्स्थ व्रतमेतदतन्द्रितः ॥ २६ ॥

श्रीराम उवाच

का देवी किं प्रभावा सा कुतो जाता किमाहया ।

व्रतं किं विधिवद्ब्रूहि सर्वज्ञोऽसि दयानिधे ॥ २७ ॥

नारद उवाच

शृणु राम सदा नित्या शक्तिराद्या सनातनी ।

सर्वकामप्रदा देवी पूजिता दुःखनाशिनी ॥ २८ ॥

कारणं सर्वजन्तूनां ब्रह्मादीनां रघूद्वह ।

तस्याः शक्तिं विना कोऽपि स्पन्दितुं न क्षमो भवेत् ॥ २९ ॥

विष्णोः पालनशक्तिः सा कर्तृशक्तिः पितुर्मम ।

रुद्रस्य नाशशक्तिः सा त्वन्याशक्तिः परा शिवा ॥ ३० ॥

यच्च किञ्चित्क्वचिद्वस्तु सदसद्भुवनत्रये ।

तस्य सर्वस्य या शक्तिस्तदुत्पत्तिः कुतो भवेत् ॥ ३१ ॥

न ब्रह्मा न यदा विष्णुर्न रुद्रो न दिवाकरः ।

न चेन्द्राद्याः सुराः सर्वे न धरा न धराधराः ॥ ३२ ॥

तदा सा प्रकृतिः पूर्णा पुरुषेण परेण वै ।

संयुता विहरत्येव युगादौ निर्गुणा शिवा ॥ ३३ ॥

सा भूत्वा सगुणा पश्चात्करोति भुवनत्रयम् ।

पूर्वं संसृज्य ब्रह्मादीन्दत्वा शक्तीश्च सर्वशः ॥ ३४ ॥

तां ज्ञात्वा मुच्यते जन्तुर्जन्मसंसारबन्धनात् ।

सा विद्या परमा ज्ञेया वेदाद्या वेदकारिणी ॥ ३५ ॥

असंख्यातानि नामानि तस्या ब्रह्मादिभिः किल ।

गुणकर्मविधानैस्तु कल्पितानि च किं ब्रुवे ॥ ३६ ॥

अकारादिक्षकारान्तैः स्वरैर्वर्णैस्तु योजितैः ।

असंख्येयानि नामानि भवन्ति रघुनन्दन ॥ ३७ ॥

राम उवाच

विधिं मे ब्रूहि विप्रर्षे व्रतस्यास्य समासतः ।

करोम्यद्यैव श्रद्धावाञ्छीदेव्याः पूजनं तथा ॥ ३८ ॥

नारद उवाच

पीठं कृत्वा समे स्थाने संस्थाप्य जगदम्बिकाम् ।

उपवासान्नवैव त्वं कुरु राम विधानतः ॥ ३९ ॥

आचार्योऽहं भविष्यामि कर्मण्यस्मिन्महीपते ।

देवकार्यविधानार्थमुत्साहं प्रकरोम्यहम् ॥ ४० ॥

व्यास उवाच

तच्छ्रुत्वा वचनं सत्यं मत्वा रामः प्रतापवान् ।

कारयित्वा शुभं पीठं स्थापयित्वाम्बिकां शिवाम् ॥ ४१ ॥

विधिवत्पूजनं तस्याश्वकार व्रतवान् हरिः ।

सम्प्राप्ते चाश्विने मासि तस्मिन्गिरिवरे तदा ॥ ४२ ॥

उपवासपरो रामः कृतवान् व्रतमुत्तमम् ।

होमञ्च विधिवत्तत्र बलिदानञ्च पूजनम् ॥ ४३ ॥

भ्रातरौ चक्रतुः प्रेम्णा व्रतं नारदसम्मत्तम् ।

अष्टम्यां मध्यरात्रे तु देवी भगवती हि सा ॥ ४४ ॥

सिंहारूढा ददौ तत्र दर्शनं प्रतिपूजिता ।

गिरिशृङ्गे स्थितोवाच राघवं सानुजं गिरा ॥ ४५ ॥

मेघगम्भीरया चेदं भक्तिभावेन तोषिता ।

देव्युवाच

राम राम महाबाहो तुष्टाऽस्म्यद्य व्रतेन ते ॥ ४६ ॥

प्रार्थयस्व वरं कामं यत्ते मनसि वर्तते ।

नारायणांशसम्भूतस्त्वं वंशे मानवेऽनघे ॥ ४७ ॥

रावणस्य वधायैव प्रार्थितस्त्वमरैरसि ।

पुरा मत्स्यतनुं कृत्वा हत्वा घोरञ्च राक्षसम् ॥ ४८ ॥

त्वया वै रक्षिता वेदाः सुराणां हितमिच्छता ।

भूत्वा कच्छपरुपस्तु धृतवान्मन्दरं गिरिम् ॥ ४९ ॥

अकूपारं प्रमन्थानं कृत्वा देवानपोषयः ।
 कोलरूपं परं कृत्वा दशनाग्रेण मेदिनीम् ॥ ५० ॥
 धृतवानसि यद्द्राम हिरण्याक्षं जघान च ।
 नारसिंहीं तनुं कृत्वा हिरण्यकशिपुं पुरा ॥ ५१ ॥
 प्रह्लादं राम रक्षित्वा हतवानसि राघव ।
 वामनं वपुरास्थाय पुरा छलितवान्बलिम् ॥ ५२ ॥
 भूत्वेन्द्रस्यानुजः कामं देवकार्यप्रसाधकः ।
 जमदग्निमुतस्त्वं मे विष्णोरंशेन सङ्गतः ॥ ५३ ॥
 कृत्वान्तं क्षत्रियाणां तु दानं भूमेरदाद्विजे ।
 तथेदानीं तु काकुत्स्थ जातो दशरथात्मज ॥ ५४ ॥
 प्रार्थितस्तु सुरैः सर्वै रावणेनातिपीडितैः ।
 कपयस्ते सहाया वै देवांशा बलवतराः ॥ ५५ ॥
 भविष्यन्ति नरव्याघ्र मच्छक्तिसंयुता ह्यमी ।
 शेषांशोऽप्यनुजस्तेऽयं रावणात्मजनाशकः ॥ ५६ ॥
 भविष्यति न सन्देहः कर्तव्योऽत्र त्वयाऽनघ ।
 वसन्ते सेवनं कार्यं त्वया तत्रातिश्रद्धया ॥ ५७ ॥
 हत्वाऽथ रावणं पापं कुरु राज्यं यथासुखम् ।
 एकादश सहस्राणि वर्षाणि पृथिवीतले ॥ ५८ ॥
 कृत्वा राज्यं रघुश्रेष्ठ गन्ताऽसि त्रिदिवं पुनः ।
 व्यास उवाच
 इत्युक्त्वान्तर्दधे देवी रामस्तु प्रीतमानसः ॥ ५९ ॥
 समाप्य तद्ब्रतं चक्रे प्रयाणं दशमीदिने ।
 विजयापूजनं कृत्वा दत्त्वा दानान्यनेकशः ॥ ६० ॥
 कपिपतिबलयुक्तः सानुजः श्रीपतिश्च
 प्रकटपरमशक्त्या प्रेरितः पूर्णकामः ।
 उदधितटगतोऽसौ सेतुबन्धं विधाया-
 प्यहनदमरशत्रुं रावणं गीतकीर्तिः ॥ ६१ ॥
 यः शृणोति नरो भक्त्या देव्याश्चरितमुत्तमम् ।

स भुक्त्वा विपुलान्भोगान्प्राप्नोति परमं पदम् ॥ ६२ ॥

सन्त्यन्यानि पुराणानि विस्तराणि बहूनि च ।

श्रीमद्भागवतस्यास्य न तुल्यानीति मे मतिः ॥ ६३ ॥

इति श्रीदेवीभागवते महापुराणेऽष्टादशसाहस्र्यां संहितायां तृतीयस्कन्धे रामाय देवीवरदानं नाम त्रिंशोऽध्यायः ॥ ३० ॥

देवीभागवतपुराणम्/स्कन्धः ०४/अध्यायः ०१

<https://sa.wikisource.org/s/ifo>

< देवीभागवतपुराणम् | स्कन्धः ०४

जनमेजयप्रश्नाः

जनमेजय उवाच

वासवेय मुनिश्रेष्ठ सर्वज्ञाननिधेऽनघ ।

प्रष्टुमिच्छाम्यहं स्वामिन्नस्माकं कुलवर्धन ॥ १ ॥

शूरसेनसुतः श्रीमान्वसुदेवः प्रतापवान् ।

श्रुतं मया हरिर्यस्य पुत्रभावमवाप्तवान् ॥ २ ॥

देवानामपि पूज्योऽभून्नाम्ना चानकदुन्दुभिः ।

कारागारे कथं बद्धः कंसस्य धर्मतत्परः ॥ ३ ॥

देवक्या भार्यया सार्धं किमागः कृतवानसौ ।

देवक्या बालषट्कस्य विनाशश्च कृतः पुनः ॥ ४ ॥

तेन कंसेन कस्माद्वै ययातिकुलजेन च ।

कारागारे कथं जन्म वासुदेवस्य वै हरेः ॥ ५ ॥

गोकुले च कथं नीतो भगवान्सात्वतां पतिः ।

गतो जन्मान्तरं कस्मात्पितरौ निगडे स्थितौ ॥ ६ ॥

देवकीवसुदेवौ च कृष्णस्यामिततेजसः ।

कथं न मोचितौ वृद्धौ पितरौ हरिणामुना ॥ ७ ॥

जगत्कर्तुं समर्थेन स्थितेन जनकोदरे ।

प्राक्तनं किं तयोः कर्म दुर्विज्ञेयं महात्मभिः ॥ ८ ॥

जन्म वै वासुदेवस्य यत्रासीत्परमात्मनः ।

के ते पुत्राश्च का बाला या कंसेन विपोथिता ॥ ९ ॥

शिलायां निर्गता व्योम्नि जाता त्वष्टभुजा पुनः ।

गार्हस्थ्यञ्च हरेर्ब्रूहि बहुभार्यस्य चानघ ॥ १० ॥

कार्याणि तत्र तान्येव देहत्यागं च तस्य वै ।

किंवदन्त्या श्रुतं यत्तन्मनो मोहयतीव मे ॥ ११ ॥

चरितं वासुदेवस्य त्वमाख्याहि यथातथम् ।
नरनारायणौ देवौ पुराणावृषिसत्तमौ ॥ १२ ॥
धर्मपुत्रौ महात्मानौ तपश्चेरतुरुत्तमम् ।
यौ मुनी बहुवर्षाणि पुण्ये बदरिकाश्रमे ॥ १३ ॥
निराहारौ जितात्मानौ निःस्पृहौ जितषड्गुणौ ।
विष्णोरंशौ जगत्स्थेऽग्ने तपश्चेरतुरुत्तमम् ॥ १४ ॥
तयोरंशावतारौ हि जिष्णुकृष्णौ महाबलौ ।
प्रसिद्धौ मुनिभिः प्रोक्तौ सर्वजैर्नारदादिभिः ॥ १५ ॥
विद्यमानशरीरौ तौ कथं देहान्तरं गतौ ।
नरनारायणौ देवौ पुनः कृष्णार्जुनौ कथम् ॥ १६ ॥
यौ चक्रतुस्तपश्चोग्रं मुक्त्यर्थं मुनिसत्तमौ ।
तौ कथं प्रापतुर्देहौ प्राप्तयोगौ महातपौ ॥ १७ ॥
शूद्रः स्वधर्मनिष्ठस्तु देहान्ते क्षत्रियस्तु सः ।
शुभाचारो मृतो यो वै स शूद्रो ब्राह्मणो भवेत् ॥ १८ ॥
ब्राह्मणो निःस्पृहः शान्तो भवरोगाद्विमुच्यते ।
विपरीतमिदं भाति नरनारायणौ च तौ ॥ १९ ॥
तपसा शोषितात्मानौ क्षत्रियौ तौ बभूवतुः ।
केन तौ कर्मणा शान्तौ जातौ शापेन वा पुनः ॥ २० ॥
ब्राह्मणौ क्षत्रियौ जातौ कारणं तन्मुने वद ।
यादवानां विनाशश्च ब्रह्मशापादिति श्रुतः ॥ २१ ॥
कृष्णस्यापि हि गान्धार्याः शापेनैव कुलक्षयः ।
प्रद्युम्नहरणं चैव शम्बरेण कथं कृतम् ॥ २२ ॥
वर्तमाने वासुदेवे देवदेवे जनार्दने ।
पुत्रस्य सूतिकागेहाद्धरणं चातिदुर्घटम् ॥ २३ ॥
द्वारकादुर्गमध्याद्वै हरिवेशमादुरत्ययात् ।
न ज्ञातं वासुदेवेन तत्कथं दिव्यचक्षुषा ॥ २४ ॥
सन्देहोऽयं महान्ब्रह्मन्निन्देहं कुरु प्रभो ।
यत्पत्न्यो वासुदेवस्य दस्युभिर्लुण्ठिता हताः ॥ २५ ॥

स्वर्गते देवदेवे तु तत्कथं मुनिसत्तम ।
संशयो जायते ब्रह्मंश्चित्तान्दोलनकारकः ॥ २६ ॥
विष्णोरंशः समुद्भूतः शौरिर्भूभारहारकृत् ।
स कथं मथुराराज्यं भयात्यक्त्वा जनार्दनः ॥ २७ ॥
द्वारवत्यां गतः साधो ससैन्यः ससुहृद्गणः ।
अवतारो हरेः प्रोक्तो भूभारहरणाय वै ॥ २८ ॥
पापात्मनां विनाशाय धर्मसंस्थापनाय च ।
तत्कथं वासुदेवेन चौरास्ते न निपातिताः ॥ २९ ॥
यैर्हता वासुदेवस्य पत्न्यः संलुण्ठिताश्च ताः ।
स्तेनास्ते किं न विज्ञाताः सर्वज्ञेन सता पुनः ॥ ३० ॥
भीष्मद्रोणवधः कामं भूभारहरणे मतः ।
अर्चिताश्च महात्मानः पाण्डवा धर्मतत्पराः ॥ ३१ ॥
कृष्णभक्ताः सदाचारा युधिष्ठिरपुरोगमाः ।
ते कृत्वा राजसूयञ्च यज्ञराजं विधानतः ॥ ३२ ॥
दक्षिणा विविधा दत्त्वा ब्राह्मणेभ्योऽतिभावतः ।
पाण्डुपुत्रास्तु देवांशा वासुदेवाश्रिता मुने ॥ ३३ ॥
घोरं दुःखं कथं प्राप्ताः क्व गतं सुकृतञ्च तत् ।
किं तत्पापं महारौद्रं येन ते पीडिताः सदा ॥ ३४ ॥
द्रौपदी च महाभागा वेदीमध्यात्समुत्थिता ।
रमांशजा च साध्वी च कृष्णभक्तियुता तथा ॥ ३५ ॥
सा कथं दुःखमतुलं प्राप घोरं पुनः पुनः ।
दुःशासनेन सा केशे गृहीता पीडिता भृशम् ॥ ३६ ॥
रजस्वला सभायां तु नीता भीतैकवाससा ।
विराटनगरे दासी जाता मत्स्यस्य सा पुनः ॥ ३७ ॥
धर्षिता कीचकेनाथ रुदती कुररी यथा ।
हता जयद्रथेनाथ क्रन्दमानातिदुःखिता ॥ ३८ ॥
मोचिता पाण्डवैः पश्चाद्बलवद्भिर्महात्मभिः ।
पूर्वजन्मकृतं पापं किं तद्येन च पीडिताः ॥ ३९ ॥

दुःखान्यनेकान्यासास्ते कथयाद्य महामते ।
राजसूयं क्रतुवरं कृत्वा ते मम पूर्वजाः ॥ ४० ॥
दुःखं महतरं प्राप्ताः पूर्वजन्मकृतेन वै ।
देवांशानां कथं तेषां संशयोऽयं महान्हि मे ॥ ४१ ॥
सदाचारैस्तु कौन्तेयैर्भीष्मद्रोणादयो हताः ।
छलेन धनलाभार्थं जानानैर्नश्वरं जगत् ॥ ४२ ॥
प्रेरिता वासुदेवेन पापे घोरे महात्मना ।
कुलं क्षयितवन्तस्ते हरिणा परमात्मना ॥ ४३ ॥
वरं भिक्षाटनं साधोर्नीवारैर्जीवनं वरम् ।
योधान्न हत्वा लोभेन शिल्पेन जीवनं वरम् ॥ ४४ ॥
विच्छिन्नस्तु त्वया वंशो रक्षितो मुनिसत्तम ।
समुत्पाद्य सुतानाशु गोलकाच्छत्रुनाशनान् ॥ ४५ ॥
सोऽल्पेनैव तु कालेन विराटनयासुतः ।
तापसस्य गले सर्पं न्यस्तवान्कथमद्भुतम् ॥ ४६ ॥
नकोऽपि ब्राह्मणं द्वेष्टि क्षत्रियस्य कुलोद्भवः ।
तापसं मौनसंयुक्तं पित्रा किं तत्कृतं मुने ॥ ४७ ॥
एतैरन्यैश्च सन्देहैर्विकलं मे मनोऽधुना ।
स्थिरं कुरु पितः साधो सर्वज्ञोऽसि दयानिधे ॥ ४८ ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ चतुर्थस्कन्धे जनमेजयप्रश्नो नाम प्रथमोऽध्यायः ॥ १ ॥

देवीभागवतपुराणम्/स्कन्धः ०४/अध्यायः ०२

<https://sa.wikisource.org/s/ifp>

< देवीभागवतपुराणम् | स्कन्धः ०४

कर्मणो जन्मादिकारणत्वनिरूपणम्

सूत उवाच

एवं पृष्ठः पुराणज्ञो व्यासः सत्यवतीसुतः ।

परीक्षितसुतं शान्तं ततो वै जनमेजयम् ॥ १ ॥

उवाच संशयच्छेत् वाक्यं वाक्यविशारदः ।

व्यास उवाच

राजन् किमेतद्वक्तव्यं कर्मणां गहना गतिः ॥ २ ॥

दुर्जेया किल देवानां मानवानां च का कथा ।

यदा समुत्थितं चैतद्ब्रह्माण्डं त्रिगुणात्मकम् ॥ ३ ॥

कर्मणैव समुत्पत्तिः सर्वेषां नात्र संशयः ।

अनादिनिधना जीवाः कर्मबीजसमुद्भवाः ॥ ४ ॥

नानायोनिषु जायन्ते म्रियन्ते च पुनः पुनः ।

कर्मणा रहितो देहसंयोगो न कदाचन ॥ ५ ॥

शुभाशुभैस्तथा मिश्रैः कर्मभिर्वेष्टितं त्विदम् ।

त्रिविधानि हि तान्याहुर्बुधास्तत्त्वविदश्च ये ॥ ६ ॥

सञ्चितानि भविष्यन्ति प्रारब्धानि तथा पुनः ।

वर्तमानानि देहेऽस्मिंस्त्रैविध्यं कर्मणां किल ॥ ७ ॥

ब्रह्मादीनां च सर्वेषां तद्वशत्वं नराधिप ।

सुखं दुःखं जरामृत्युहर्षशोकादयस्तथा ॥ ८ ॥

कामक्रोधौ च लोभश्च सर्वे देहगता गुणाः ।

दैवाधीनाश्च सर्वेषां प्रभवन्ति नराधिप ॥ ९ ॥

रागद्वेषादयो भावाः स्वर्गेऽपि प्रभवन्ति हि ।

देवानां मानवानाञ्च तिरश्चां च तथा पुनः ॥ १० ॥

विकाराः सर्व एवैते देहेन सह सङ्गताः ।

पूर्ववैरानुयोगेन स्नेहयोगेन वै पुनः ॥ ११ ॥
उत्पत्तिः सर्वजन्तूनां विना कर्म न विद्यते ।
कर्मणा भ्रमते सूर्यः शशाङ्कः क्षयरोगवान् ॥ १२ ॥
कपाली च तथा रुद्रः कर्मणैव न संशयः ।
अनादिनिधनं चैतत्कारणं कर्म विद्यते ॥ १३ ॥
तेनेह शाश्वतं सर्वं जगत्स्थावरजङ्गमम् ।
नित्यानित्यविचारेऽत्र निमग्ना मुनयः सदा ॥ १४ ॥
न जानन्ति किमेतद्वै नित्यं वानित्यमेव च ।
मायायां विद्यमानायां जगन्नित्यं प्रतीयते ॥ १५ ॥
कार्याभावः कथं वाच्यः कारणे सति सर्वथा ।
माया नित्या कारणञ्च सर्वेषां सर्वदा किल ॥ १६ ॥
कर्मबीजं ततोऽनित्यं चिन्तनीयं सदा बुधैः ।
भ्रमत्येव जगत्सर्वं राजन्कर्मनियन्त्रितम् ॥ १७ ॥
नानायोनिषु राजेन्द्र नानाधर्ममयेषु च ।
इच्छया च भवेच्चन्म विष्णोरमिततेजसः ॥ १८ ॥
युगे युगेष्वनेकासु नीचयोनिषु तत्कथम् ।
त्यक्त्वा वैकुण्ठसंवासं सुखभोगाननेकशः ॥ १९ ॥
विष्णूमूर्तमन्दिरे वासं संव्रस्तः कोऽभिवाञ्छति ।
पुष्पावचयलीलां च जलकेलिं सुखासनम् ॥ २० ॥
त्यक्त्वा गर्भगृहे वासं कोऽभिवाञ्छति बुद्धिमान् ।
तूलिकां मृदुसंयुक्तां दिव्यां शय्यां विनिर्मिताम् ॥ २१ ॥
त्यक्त्वाधोमुखवासं च कोऽभिवाञ्छति पण्डितः ।
गीतं नृत्यञ्च वाद्यञ्च नानाभावसमन्वितम् ॥ २२ ॥
मुक्त्वा को नरके वासं मनसापि विचिन्तयेत् ।
सिन्धुजाद्भुतभावानां रसं त्यक्त्वा सुदुस्त्वजम् ॥ २३ ॥
विष्णूमूर्तरसपानञ्च क इच्छेन्मतिमान्नरः ।
गर्भवासात्परो नास्ति नरको भुवनत्रये ॥ २४ ॥
तद्भीताश्च प्रकुर्वन्ति मुनयो दुस्तरं तपः ।

हित्वा भोगञ्च राज्यञ्च वने यान्ति मनस्विनः ॥ २५ ॥

यद्भीतास्तु विमूढात्मा कस्तं सेवितुमिच्छति ।

गर्भे तुदन्ति कृमयो जठराग्निस्तपत्यधः ॥ २६ ॥

वपासंवेष्टनं कूरं किं सुखं तत्र भूपते ।

वरं कारागृहे वासो बन्धनं निगडैर्वरम् ॥ २७ ॥

अल्पमात्रं क्षणं नैव गर्भवासः क्वचिच्छुभः ।

गर्भवासे महद्दुःखं दशमासनिवासनम् ॥ २८ ॥

तथा निःसरणे दुःखं योनियन्त्रेऽतिदारुणे ।

बालभावे तदा दुःखं मूकाजभावसंयुतम् ॥ २९ ॥

क्षुतृष्णावेदनाशक्तः परतन्त्रोऽतिकातरः ।

क्षुधिते रुदिते बाले माता चिन्तातुरा तदा ॥ ३० ॥

भेषजं पातुमिच्छन्ती ज्ञात्वा व्याधिव्यथां दृढाम् ।

नानाविधानि दुःखानि बालभावे भवन्ति वै ॥ ३१ ॥

किं सुखं विबुधा दृष्ट्वा जन्म वाञ्छन्ति चेच्छया ।

संग्रामममरैः सार्धं सुखं त्यक्त्वा निरन्तरम् ॥ ३२ ॥

कर्तुमिच्छेच्च को मूढः श्रमदं सुखनाशनम् ।

सर्वथैव नृपश्रेष्ठ सर्वे ब्रह्मादयः सुराः ॥ ३३ ॥

कृतकर्मविपाकेन प्राप्नुवन्ति सुखासुखे ।

अवश्यमेव भोक्तव्यं कृतं कर्म शुभाशुभम् ।

देहवद्भिर्नृभिर्देवैस्तिर्यग्भिश्च नृपोत्तम ॥ ३४ ॥

तपसा दानयज्ञैश्च मानवश्चेन्द्रतां व्रजेत् ।

क्षीणे पुण्येऽथ शक्रोऽपि पतत्येव न संशयः ॥ ३५ ॥

रामावतारयोगेन देवा वानरतां गताः ।

तथा कृष्णसहायार्थं देवा यादवतां गताः ॥ ३६ ॥

एवं युगे युगे विष्णुरवताराननेकशः ।

करोति धर्मरक्षार्थं ब्रह्मणा प्रेरितो भृशम् ॥ ३७ ॥

पुनः पुनर्हरेरेवं नानायोनिषु पार्थिव ।

अवतारा भवन्त्यन्ये रथचक्रवदद्भुताः ॥ ३८ ॥

दैत्यानां हननं कर्म कर्तव्यं हरिणा स्वयम् ।

अंशांशेन पृथिव्यां वै कृत्वा जन्म महात्मना ॥ ३९ ॥

तदहं संप्रवक्ष्यामि कृष्णजन्मकथां शुभाम् ।

स एव भगवान्विष्णुरवतीर्णो यदोः कुले ॥ ४० ॥

कश्यपस्य मुनेरंशो वसुदेवः प्रतापवान् ।

गोवृत्तिरभवद्राजन् पूर्वशापानुभावतः ॥ ४१ ॥

कश्यपस्य च द्वे पत्न्यौ शापादत्र महीपते ।

अदितिः सुरसा चैवमासतुः पृथिवीपते ॥ ४२ ॥

देवकी रोहिणी चोभे भगिन्यौ भरतर्षभ ।

वरुणेन महाञ्छापो दत्तः कोपादिति श्रुतम् ॥ ४३ ॥

राजोवाच

किं कृतं कश्यपेनागो येन शप्तो महानृषिः ।

सभार्यः स कथं जातस्तद्वदस्व महामते ॥ ४४ ॥

कथञ्च भगवान्विष्णुस्तत्र जातोऽस्ति गोकुले ।

वासी वैकुण्ठनिलये रमापतिरखण्डितः ॥ ४५ ॥

निदेशात्कस्य भगवान्वर्तते प्रभुरव्ययः ।

नारायणः सुरश्रेष्ठो युगादिः सर्वधारकः ॥ ४६ ॥

स कथं सदनं त्यक्त्वा कर्मवानिव मानुषे ।

करोति जननं कस्मादत्र मे संशयो महान् ॥ ४७ ॥

प्राप्य मानुषदेहं तु करोति च विडम्बनम् ।

भावान्नानाविधांस्तत्र मानुषे दुष्टजन्मनि ॥ ४८ ॥

कामः क्रोधोऽमर्षशोकौ वैरं प्रीतिश्च कर्हिचित् ।

सुखं दुःखं भयं नृणां दैन्यमार्जवमेव च ॥ ४९ ॥

दुष्कृतं सुकृतं चैव वचनं हननं तथा ।

पोषणं चलनं तापो विमर्शश्च विकथनम् ॥ ५० ॥

लोभो दम्भस्तथा मोहः कपटः शोचनं तथा ।

एते चान्ये तथा भावा मानुष्ये सम्भवन्ति हि ॥ ५१ ॥

स कथं भगवान्विष्णुस्त्वक्त्या सुखमनश्चरम् ।

करोति मानुषं जन्म भावैस्तैस्तैरभिद्रुतम् ॥ ५२ ॥
किं सुखं मानुषं प्राप्य भुवि जन्म मुनीश्वर ।
किं निमित्तं हरिः साक्षाद्गर्भवासं करोति वै ॥ ५३ ॥
गर्भदुःखं जन्मदुःखं बालभावे तथा पुनः ।
यौवने कामजं दुःखं गार्हस्त्येऽतिमहत्तरम् ॥ ५४ ॥
दुःखान्येतान्यवाप्नोति मानुषे द्विजसत्तम ।
कथं स भगवान्विष्णुरवतारान्पुनः पुनः ॥ ५५ ॥
प्राप्य रामावतारं हि हरिणा ब्रह्मयोनिना ।
दुःखं महत्तरं प्राप्तं वनवासेऽतिदारुणे ॥ ५६ ॥
सीताविरहजं दुःखं संग्रामश्च पुनः पुनः ।
कान्तात्यागोऽप्यनेनैवमनुभूतो महात्मना ॥ ५७ ॥
तथा कृष्णावतारेऽपि जन्म रक्षागृहे पुनः ।
गोकुले गमनं चैव गवां चारणमित्युत ॥ ५८ ॥
कंसस्य हननं कष्टाद् द्वारकागमनं पुनः ।
नानासंसारदुःखानि भुक्तवान्भगवान् कथम् ॥ ५९ ॥
स्वेच्छया कः प्रतीक्षेत मुक्तो दुःखानि जानवान् ।
संशयं छिन्धि सर्वज्ञ मम चित्तप्रशान्तये ॥ ६० ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ चतुर्थस्कन्धे कर्मणो जन्मादिकारणत्वनिरूपणं नाम
द्वितीयोऽध्यायः ॥ २ ॥

देवीभागवतपुराणम्/स्कन्धः ०४/अध्यायः ०३

<https://sa.wikisource.org/s/ifq>

< देवीभागवतपुराणम् | स्कन्धः ०४

दित्या अदित्यै शापदानम्

व्यास उवाच

कारणानि बहून्यत्राप्यवतारे हरेः किल ।
सर्वेषां चैव देवानामंशावतरणेष्वपि ॥ १ ॥
वसुदेवावतारस्य कारणं शृणु तत्त्वतः ।
देवक्याश्चैव रोहिण्या अवतारस्य कारणम् ॥ २ ॥
एकदा कश्यपः श्रीमान्यज्ञार्थं धेनुमाहरत् ।
याचितोऽयं बहुविधं न ददौ धेनुमुत्तमाम् ॥ ३ ॥
वरुणस्तु ततो गत्वा ब्रह्माणं जगतः प्रभुम् ।
प्रणम्योवाच दीनात्मा स्वदुःखं विनयान्वितः ॥ ४ ॥
किं करोमि महाभाग मतोऽसौ न ददाति गाम् ।
शापो मया विसृष्टोऽस्मै गोपालो भव मानुषे ॥ ५ ॥
भार्ये द्वे अपि तत्रैव भवेतां चातिदुःखिते ।
यतो वत्सा रुदन्त्यत्र मातृहीनाः सुदुःखिताः ॥ ६ ॥
मृतवत्सादितिस्तस्माद्भविष्यति धरातले ।
कारागारनिवासा च तेनापि बहुदुःखिता ॥ ७ ॥

व्यास उवाच

तच्छ्रुत्वा वचनं तस्य यादोनाथस्य पद्मभूः ।
समाहूय मुनिं तत्र तमुवाच प्रजापतिः ॥ ८ ॥
कस्मात्त्वया महाभाग लोकपालस्य धेनवः ।
हताः पुनर्न दत्ताश्च किमन्यायं करोषि च ॥ ९ ॥
जानन् न्यायं महाभाग परवित्तापहारणम् ।
कृतवान्कथमन्यायं सर्वज्ञोऽसि महामते ॥ १० ॥
अहो लोभस्य महिमा महतोऽपि न मुञ्चति ।

लोभं नरकदं नूनं पापाकरमसम्मतम् ॥ ११ ॥
कश्यपोऽपि न तं त्यक्तुं समर्थः किं करोम्यहम् ।
सर्वदैवाधिकस्तस्माल्लोभो वै कलितो मया ॥ १२ ॥
धन्यास्ते मुनयः शान्ता जितो यैर्लोभ एव च ।
वैखानसैः शमपरैः प्रतिग्रहपराङ्मुखैः ॥ १३ ॥
संसारे बलवाञ्छत्रुर्लोभोऽमेध्योऽवरः सदा ।
कश्यपोऽपि दुराचारः कृतस्नेहो दुरात्मना ॥ १४ ॥
ब्रह्मापि तं शशापाथ कश्यपं मुनिसत्तमम् ।
मर्यादारक्षणार्थं हि पौत्रं परमवल्लभम् ॥ १५ ॥
अंशेन त्वं पृथिव्यां वै प्राप्य जन्म यदोः कुले ।
भार्याभ्यां संयुतस्तत्र गोपालत्वं करिष्यसि ॥ १६ ॥

व्यास उवाच

एवं शप्तः कश्यपोऽसौ वरुणेन च ब्रह्मणा ।
अंशावतरणार्थाय भूभारहरणाय च ॥ १७ ॥
तथा दित्यादितिः शप्ता शोकसन्तप्तया भृशम् ।
जाता जाता विनश्येरंस्तव पुत्रास्तु सप्त वै ॥ १८ ॥
जनमेजय उवाच
कस्माद्वित्या च भगिनी शप्तेन्द्रजननी मुने ।
कारणं वद शापे च शोकस्तु मुनिसत्तम ॥ १९ ॥

सूत उवाच

पारीक्षितेन पृष्टस्तु व्यासः सत्यवतीसुतः ।
राजानं प्रत्युवाचेदं कारणं सुसमाहितः ॥ २० ॥

व्यास उवाच

राजन् दक्षसुते द्वे तु दितिश्चादितिरुत्तमे ।
कश्यपस्य प्रिये भार्ये बभूवतुरुत्तमे ॥ २१ ॥
अदित्यां मघवा पुत्रो यदाभूदतिवीर्यवान् ।
तदा तु तादृशं पुत्रं चकमे दितिरोजसा ॥ २२ ॥

पतिमाहासितापाङ्गी पुत्रं मे देहि मानद ।
इन्द्रख्यबलं वीरं धर्मिष्ठं वीर्यवत्तमम् ॥ २३ ॥
तामुवाच मुनिः कान्ते स्वस्था भव मयोदिते ।
व्रतान्ते भविता तुभ्यं शतक्रतुसमः सुतः ॥ २४ ॥
सा तथेति प्रतिश्रुत्य चकार व्रतमुत्तमम् ।
निषिक्तं मुनिना गर्भं बिभ्राणा सुमनोहरम् ॥ २५ ॥
भूमौ चकार शयनं पयोव्रतपरायणा ।
पवित्रा धारणायुक्ता बभूव वरवर्णिनी ॥ २६ ॥
एवं जातः सुसंपूर्णो यदा गर्भोऽतिवीर्यवान् ।
शुभ्रांशुमतिदीप्ताङ्गीं दितिं दृष्ट्वा तु दुःखिता ॥ २७ ॥
मघवत्सदृशः पुत्रो भविष्यति महाबलः ।
दित्यास्तदा मम सुतस्तेजोहीनो भवेत्किल ॥ २८ ॥
इति चिन्तापरा पुत्रमिन्द्रं चोवाच मानिनी ।
शत्रुस्तेऽद्य समुत्पन्नो दितिगर्भोऽतिवीर्यवान् ॥ २९ ॥
उपायं कुरु नाशाय शत्रोरद्य विचिन्त्य च ।
उत्पत्तिरेव हन्तव्या दित्या गर्भस्य शोभन ॥ ३० ॥
वीक्ष्य तामसितापाङ्गीं सपत्नीभावमास्थिताम् ।
दुनोति हृदये चिन्ता सुखमर्मविनाशिनी ॥ ३१ ॥
राजयक्षमेव संवृद्धो नष्टो नैव भवेद्रिपुः ।
तस्मादङ्कुरितं हन्यादबुद्धिमानहितं किल ॥ ३२ ॥
लोहशङ्कुरिव क्षिसो गर्भो वै हृदये मम ।
येन केनाप्युपायेन पातयाद्य शतक्रतो ॥ ३३ ॥
सामदानबलेनापि हिंसनीयस्त्वया सुतः ।
दित्या गर्भो महाभाग मम चेदिच्छसि प्रियम् ॥ ३४ ॥
व्यास उवाच
श्रुत्वा मातृवचः शक्रो विचिन्त्य मनसा ततः ।
जगामापरमातुः स समीपममराधिपः ॥ ३५ ॥
ववन्दे विनयात्पादौ दित्याः पापमतिर्नृप ।

प्रोवाच विनयेनासौ मधुरं विषगर्भितम् ॥ ३६ ॥

इन्द्र उवाच

मातस्त्वं व्रतयुक्तासि क्षीणदेहातिदुर्बला ।

सेवार्थमिह सम्प्राप्तः किं कर्तव्यं वदस्व मे ॥ ३७ ॥

पादसंवाहनं तेऽहं करिष्यामि पतिव्रते ।

गुरुशुश्रूषणात्पुण्यं लभते गतिमक्षयाम् ॥ ३८ ॥

न मे किमपि भेदोऽस्ति तथादित्या शपे किल ।

इत्युक्त्वा चरणौ स्पृष्ट्वा संवाहनपरोऽभवत् ॥ ३९ ॥

संवाहनसुखं प्राप्य निद्रामाप सुलोचना ।

श्रान्ता व्रतकृशा सुप्ता विश्वस्ता परमा सती ॥ ४० ॥

तां निद्रावशमापन्नां विलोक्य प्राविशतनुम् ।

रूपं कृत्वातिसूक्ष्मञ्च शस्त्रपाणिः समाहितः ॥ ४१ ॥

उदरं प्रविवेशाशु तस्या योगबलेन वै ।

गर्भं चकर्त वज्रेण सप्तधा पविनायकः ॥ ४२ ॥

रुरोद च तदा बालो वज्रेणाभिहतस्तथा ।

मा रुदेति शनैर्वाक्यमुवाच मघवानमुम् ॥ ४३ ॥

शकलानि पुनः सप्त सप्तधा कर्तितानि च ।

तदा चैकोनपञ्चाशन्मरुतश्चाभवन्नृप ॥ ४४ ॥

तदा प्रबुद्धा सुदती ज्ञात्वा गर्भं तथाकृतम् ।

इन्द्रेण छलरूपेण चुकोप भृशदुःखिता ॥ ४५ ॥

भगिनीकृतं तु सा बुद्ध्वा शशाप कुपिता तदा ।

अदितिं मघवन्तञ्च सत्यव्रतपरायणा ॥ ४६ ॥

यथा मे कर्तितो गर्भस्तव पुत्रेण छद्मना ।

तथा तन्नाशमायातु राज्यं त्रिभुवनस्य तु ॥ ४७ ॥

यथा गुप्तेन पापेन मम गर्भो निपातितः ।

अदित्या पापचारिण्या यथा मे घातितः सुतः ॥ ४८ ॥

तस्याः पुत्रास्तु नश्यन्तु जाता जाताः पुनः पुनः ।

कारागारे वसत्वेषा पुत्रशोकातुरा भृशम् ॥ ४९ ॥

अन्यजन्मनि चाप्येव मृतापत्या भविष्यति ।

व्यास उवाच

इत्युत्सृष्टं तदा श्रुत्वा शापं मरीचिनन्दनः ॥ ५० ॥

उवाच प्रणयोपेतो वचनं शमयन्निव ।

मा कोपं कुरु कल्याणि पुत्रास्ते बलवत्तराः ॥ ५१ ॥

भविष्यन्ति सुराः सर्वे मरुतो मघवत्सखाः ।

शापोऽयं तव वामोरु त्वष्टाविंशेऽथ द्वापरे ॥ ५२ ॥

अंशेन मानुषं जन्म प्राप्य भोक्ष्यति भामिनी ।

वरुणेनापि दत्तोऽस्ति शापः सन्तापितेन च ॥ ५३ ॥

उभयोः शापयोगेन मानुषीयं भविष्यति ।

व्यास उवाच

पतिनाश्वासिता देवी सन्तुष्टा साभवत्तदा ॥ ५४ ॥

नोवाच विप्रियं किञ्चित्ततः सा वरवर्णिनी ।

इति ते कथितं राजन् पूर्वशापस्य कारणम् ॥ ५५ ॥

अदितिर्देवकी जाता स्वांशेन नृपसत्तम ॥ ५६ ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ चतुर्थस्कन्धे दित्या अदित्यै शापदानं नाम तृतीयोऽध्यायः
॥ ३ ॥

देवीभागवतपुराणम्/स्कन्धः ०४/अध्यायः ०४

<https://sa.wikisource.org/s/ifr>

< देवीभागवतपुराणम् | स्कन्धः ०४

अधमजगतः स्थितिर्वर्णनम्

राजोवाच

विस्मितोऽस्मि महाभाग श्रुत्वाख्यानं महामते ।

संसारोऽयं पापरूपः कथं मुच्येत बन्धनात् ॥ १ ॥

कश्यपस्यापि दायादस्त्रिलोकीविभवे सति ।

कृतवानीदृशं कर्म को न कुर्याञ्चुगुप्सितम् ॥ २ ॥

गर्भे प्रविश्य बालस्य हननं दारुणं किल ।

सेवामिषेण मातुश्च कृत्वा शपथमद्भुतम् ॥ ३ ॥

शास्ता धर्मस्य गोप्ता च त्रिलोक्याः पतिरप्युत ।

कृतवानीदृशं कर्म को न कुर्यादसाम्प्रतम् ॥ ४ ॥

पितामहा मे संग्रामे कुरुक्षेत्रेऽतिदारुणम् ।

कृतवन्तस्तथाश्चर्यं दुष्टं कर्म जगद्गुरो ॥ ५ ॥

भीष्मोद्रोणः कृपः कर्णो धर्माशोऽपि युधिष्ठिरः ।

सर्वे विरुद्धधर्मेण वासुदेवेन नोदिताः ॥ ६ ॥

असारतां विजानन्तः संसारस्य सुमेधसः ।

देवांशाश्च कथं चकुर्निन्दितं धर्मतत्पराः ॥ ७ ॥

कास्था धर्मस्य विप्रेन्द्र प्रमाणं किं विनिश्चितम् ।

चलचित्तोऽस्मि सञ्जातः श्रुत्वा चैतत्कथानकम् ॥ ८ ॥

आप्तवाक्यं प्रमाणं चेदाप्तः कः परदेहवान् ।

पुरुषो विषयासक्तो रागी भवति सर्वथा ॥ ९ ॥

रागो द्वेषो भवेन्नूनमर्थनाशादसंशयम् ।

द्वेषादसत्यवचनं वक्तव्यं स्वार्थसिद्धये ॥ १० ॥

जरासन्धविघातार्थं हरिणा सत्त्वमूर्तिना ।

छलेन रचितं रूपं ब्राह्मणस्य विजानता ॥ ११ ॥

तदासः कः प्रमाणं किं सत्त्वमूर्तिरपीदृशः ।
अर्जुनोऽपि तथैवात्र कार्ये यज्ञविनिर्मिते ॥ १२ ॥
कीदृशोऽयं कृतो यज्ञः किमर्थं शमवर्जितः ।
परलोकपदार्थं वा यशसे वान्यथा किल ॥ १३ ॥
धर्मस्य प्रथमः पादः सत्यमेतच्छ्रुतेर्वचः ।
द्वितीयस्तु तथा शौचं दया पादस्तृतीयकः ॥ १४ ॥
दानं पादश्चतुर्थश्च पुराणज्ञा वदन्ति वै ।
तैर्विहीनः कथं धर्मस्तिष्ठेदिह सुसम्मतः ॥ १५ ॥
धर्महीनं कृतं कर्म कथं तत्फलदं भवेत् ।
धर्मे स्थिरा मतिः क्वापि न कस्यापि प्रतीयते ॥ १६ ॥
छलार्थञ्च यदा विष्णुर्वामनोऽभूञ्चगत्प्रभुः ।
येन वामनरूपेण वञ्चितोऽसौ बलिर्नृपः ॥ १७ ॥
विहर्ता शतयज्ञस्य वेदाज्ञापरिपालकः ।
धर्मिष्ठो दानशीलश्च सत्यवादी जितेन्द्रियः ॥ १८ ॥
स्थानात्प्रभ्रंशितोऽकस्माद्विष्णुना प्रभविष्णुना ।
जितं केन तयोः कृष्ण बलिना वामनेन वा ॥ १९ ॥
छलकर्मविदा चायं सन्देहोऽत्र महान्मम ।
वञ्चयित्वा वञ्चितेन सत्यं वद द्विजोत्तम ॥ २० ॥
पुराणकर्ता त्वमसि धर्मज्ञश्च महामतिः ।

व्यास उवाच

जितं वै बलिना राजन् दत्ता येन च मेदिनी ॥ २१ ॥
त्रिविक्रमोऽपि नाम्ना यः प्रथितो वामनोऽभवत् ।
छलनार्थमिदं राजन्वामनत्वं नराधिप ॥ २२ ॥
सम्प्राप्तं हरिणा भूयो द्वारपालत्वमेव च ।
सत्यादन्यतरन्नास्ति मूलं धर्मस्य पार्थिव ॥ २३ ॥
दुःसाध्यं देहिनां राजन्सत्यं सर्वात्मना किल ।
माया बलवती भूप त्रिगुणा बहुरूपिणी ॥ २४ ॥

ययेदं निर्मितं विश्वं गुणैः शबलितं त्रिभिः ।
तस्माच्छलवता सत्यं कुतोऽविद्धं भवेन्नृप ॥ २५ ॥
मिश्रेण जनिता चैव स्थितिरेषा सनातनी ।
वैखानसाश्च मुनयो निःसङ्गा निष्प्रतिग्रहाः ॥ २६ ॥
सत्ययुक्ता भवन्त्यत्र वीतरागा गतस्पृहाः ।
दृष्टान्तदर्शनार्थाय निर्मितास्ते च तादृशाः ॥ २७ ॥
अन्यत्सर्वं शबलितं गुणैरेभिस्त्रिभिर्नृप ।
नैकं वाक्यं पुराणेषु वेदेषु नृपसत्तम ॥ २८ ॥
धर्मशास्त्रेषु चाङ्गेषु सगुणै रचितेष्विह ।
सगुणः सगुणं कुर्यान्निर्गुणो न करोति वै ॥ २९ ॥
गुणास्ते मिश्रिताः सर्वे न पृथग्भावसङ्गताः ।
निर्व्यलीके स्थिरे धर्मे मतिः कस्यापि न स्थिरा ॥ ३० ॥
भवोद्भवे महाराज मायया मोहितस्य वै ।
इन्द्रियाणि प्रमाथीनि तदासक्तं मनस्तथा ॥ ३१ ॥
करोति विविधान्भावान्गुणैस्तैः प्रेरितो भृशम् ।
ब्रह्मादिस्तम्बपर्यन्ताः प्राणिनः स्थिरजङ्गमाः ॥ ३२ ॥
सर्वे मायावशा राजन् सानुक्रीडति तैरिह ।
सर्वान्वै मोहयत्येषा विकुर्वत्यनिशं जगत् ॥ ३३ ॥
असत्यो जायते राजन्कार्यवान्प्रथमं नरः ।
इन्द्रियार्थाश्चिन्तयानो न प्राप्नोति यदा नरः ॥ ३४ ॥
तदर्थं छलमादत्ते छलात्पापे प्रवर्तते ।
कामः क्रोधश्च लोभश्च वैरिणो बलवत्तराः ॥ ३५ ॥
कृताकृतं न जानन्ति प्राणिनस्तद्वशं गताः ।
विभवे सत्यहङ्कारः प्रबलः प्रभवत्यपि ॥ ३६ ॥
अहङ्काराद्भवेन्मोहो मोहान्मरणमेव च ।
सङ्कल्पा बहवस्तत्र विकल्पाः प्रभवन्ति च ॥ ३७ ॥
ईर्ष्यासूया तथा द्वेषः प्रादुर्भवति चेतसि ।
आशा तृष्णा तथा दैन्यं दम्भोऽधर्ममतिस्तथा ॥ ३८ ॥

प्राणिनां प्रभवन्त्येते भावा मोहसमुद्भवाः ।
यज्ञदानानि तीर्थानि व्रतानि नियमास्तथा ॥ ३९ ॥
अहङ्काराभिभूतस्तु करोति पुरुषोऽन्वहम् ।
अहंभावकृतं सर्वं प्रभवेद्वै न शौचवत् ॥ ४० ॥
रागलोभात्कृतं कर्म सर्वाङ्गं शुद्धिवर्जितम् ।
प्रथमं द्रव्यशुद्धिश्च द्रष्टव्या विबुधैः किल ॥ ४१ ॥
अद्रोहेणार्जितं द्रव्यं प्रशस्तं धर्मकर्मणि ।
द्रोहार्जितेन द्रव्येण यत्करोति शुभं नरः ॥ ४२ ॥
विपरीतं भवेत्तत्तु फलकाले नृपोत्तम ।
मनोऽतिनिर्मलं यस्य स सम्यक्फलभागभवेत् ॥ ४३ ॥
तस्मिन्विकारयुक्ते तु न यथार्थफलं लभेत् ।
कर्तारः कर्मणां सर्वे आचार्यऋत्विजादयः ॥ ४४ ॥
स्युस्ते विशुद्धमनसस्तदा पूर्णं भवेत्फलम् ।
देशकालक्रियाद्रव्यकर्तृणां शुद्धता यदि ॥ ४५ ॥
मन्त्राणां च तदा पूर्णं कर्मणां फलमश्नुते ।
शत्रूणां नाशमुद्दिश्य स्ववृद्धिं परमां तथा ॥ ४६ ॥
करोति सुकृतं तद्वद्विपरीतं भवेत्किल ।
स्वार्थासक्तः पुमान्नित्यं न जानाति शुभाशुभम् ॥ ४७ ॥
दैवाधीनः सदा कुर्यात्पापमेव न सत्कृतम् ।
प्राजापत्याः सुराः सर्वे ह्यसुराश्च तदुद्भवाः ॥ ४८ ॥
सर्वे ते स्वार्थनिरताः परस्परविरोधिनः ।
सत्त्वोद्भवाः सुराः सर्वेऽप्युक्ता वेदेषु मानुषाः ॥ ४९ ॥
रजोद्भवास्तामसास्तु तिर्यचः परिकीर्तिताः ।
सत्त्वोद्भवानां तैर्वैरं परस्परमनारतम् ॥ ५० ॥
तिरश्चामत्र किं चित्रं जातिवैरसमुद्भवे ।
सदा द्रोहपरा देवास्तपोविघ्नकरास्तथा ॥ ५१ ॥
असन्तुष्टा द्वेषपराः परस्परविरोधिनः ।

अहङ्कारसमुद्भूतः संसारोऽयं यतो नृप ॥ ५२ ॥

रागद्वेषविहीनस्तु स कथं जायते नृप ॥ ५३ ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ चतुर्थस्कन्धे अधमजगतः स्थितिर्वर्णनं नाम
चतुर्थोऽध्यायः ॥ ४ ॥

देवीभागवतपुराणम्/स्कन्धः ०४/अध्यायः ०५

<https://sa.wikisource.org/s/ifs>

< देवीभागवतपुराणम् | स्कन्धः ०४

नरनारायणकथावर्णनम्

व्यास उवाच

अथ किं बहूनोक्तेन संसारेऽस्मिन्नृपोत्तम ।

धर्मात्माद्रोहबुद्धिस्तु कश्चिद्भवति कर्हिचित् ॥ १ ॥

रागद्वेषावृतं विश्वं सर्वं स्थावरजङ्गमम् ।

आद्ये युगेऽपि राजेन्द्र किमद्य कलिदूषिते ॥ २ ॥

देवाः सेर्ष्याश्च सद्रोहाश्छलकर्मरताः सदा ।

मानुषाणां तिरश्चां च का वार्ता नृप गण्यते ॥ ३ ॥

द्रोहपरे द्रोहपरो भवेदिति समानता ।

अद्रोहिणि तथा शान्ते विद्वेषः खलता स्मृता ॥ ४ ॥

यः कश्चित्तापसः शान्तो जपध्यानपरायणः ।

भवेत्तस्य जपे विघ्नकर्ता वै मघवा परम् ॥ ५ ॥

सतां सत्ययुगं साक्षात्सर्वदैवासतां कलिः ।

मध्यमो मध्यमानां तु क्रियायोगौ युगे स्मृतौ ॥ ६ ॥

कश्चित्कदाचिद्भवति सत्यधर्मानुवर्तकः ।

अन्यथान्ययुगानां वै सर्वे धर्मपरायणाः ॥ ७ ॥

वासना कारणं राजन् सर्वत्र धर्मसंस्थितौ ।

तस्यां वै मलिनायां तु धर्मोऽपि मलिनो भवेत् ॥ ८ ॥

मलिना वासना सत्यं विनाशयेति सर्वथा ।

ब्रह्मणो हृदयाञ्चातः पुत्रो धर्म इति स्मृतः ॥ ९ ॥

ब्राह्मणः सत्यसम्पन्तो वेदधर्मरतः सदा ।

दक्षस्य दुहितारो हि वृता दश महात्मना ॥ १० ॥

विवाहविधिना सम्यङ्मुनिना गृहधर्मिणा ।

तास्वजीजनयत्पुत्रान्धर्मः सत्यवतां वरः ॥ ११ ॥

हरिं कृष्णं नरं चैव तथा नारायणं नृप ।
योगाभ्यासरतो नित्यं हरिः कृष्णो बभूव ह ॥ १२ ॥
नरनारायणौ चैव चेरतुस्तप उत्तमम् ।
प्रालेयाद्रिं समागत्य तीर्थं बदरिकाश्रमे ॥ १३ ॥
तपस्विषु धुरीणौ तौ पुराणौ मुनिसत्तमौ ।
गृणन्तौ तत्परं ब्रह्म गङ्गाया विपुले तटे ॥ १४ ॥
हरेरंशौ स्थितौ तत्र नरनारायणावृषी ।
पूर्णं वर्षसहस्रं तु चक्राते तप उत्तमम् ॥ १५ ॥
तापितं च जगत्सर्वं तपसा सचराचरम् ।
नरनारायणाभ्यां च शक्रः क्षोभं तदा ययौ ॥ १६ ॥
चिन्ताविष्टः सहस्राक्षो मनसा समकल्पयत् ।
किं कर्तव्यं धर्मपुत्रौ तापसौ ध्यानसंयुतौ ॥ १७ ॥
सिद्धार्था सुभृशं श्रेष्ठमासनं मे ग्रहीष्यतः ।
विघ्नः कथं प्रकर्तव्यस्तपो येन भवेन्न हि ॥ १८ ॥
उत्पाद्य कामं क्रोधञ्च लोभं वाप्यतिदारुणम् ।
इत्युद्दिश्य सहस्राक्षः समारुह्य गजोत्तमम् ॥ १९ ॥
विघ्नकामस्तु तरसा जगाम गन्धमादनम् ।
गत्वा तत्राश्रमे पुण्ये तावपश्यच्छतक्रतुः ॥ २० ॥
तपसा दीप्तदेहौ तु भास्कराविव चोदितौ ।
ब्रह्मविष्णू किमेतौ वै प्रकटौ वा विभावसू ॥ २१ ॥
धर्मपुत्रावृषी एतौ तपसा किं करिष्यतः ।
इति सञ्चिन्त्य तौ दृष्ट्वा तदोवाच शचीपतिः ॥ २२ ॥
किं वा कार्यं महाभागौ ब्रूतं धर्मसुतौ किल ।
ददामि वां वरं श्रेष्ठं दातुं यातोऽस्म्यहमृषी ॥ २३ ॥
अदेयमपि दास्यामि तुष्टोऽस्मि तपसा किल ।
व्यास उवाच
एवं पुनः पुनः शक्रस्तावुवाच पुरः स्थितः ॥ २४ ॥
नोचतुस्तावृषी ध्यानसंस्थितौ दृढचेतसौ ।

ततो वै मोहिनीं मायां चकार भयदां वृषः ॥ २५ ॥
वृकान्सिंहांश्च व्याघ्रांश्च समुत्पाद्याबिभीषयत् ।
वर्षं वातं तथा वह्निं समुत्पाद्य पुनः पुनः ॥ २६ ॥
भीषयामास तौ शक्रो मायां कृत्वा विमोहिनीम् ।
भयतोऽपि वशं नीतौ न तौ धर्मसुतौ मुनी ॥ २७ ॥
नरनारायणौ दृष्ट्वा शक्रः स्वभवनं गतः ।
वरदाने प्रलुब्धौ न न भीतौ वह्निवायुतः ॥ २८ ॥
व्याघ्रसिंहादिभिः कान्तौ चलितौ नाश्रमात्स्वकात् ।
न तयोर्ध्यानभङ्गं वै कर्तुं कोऽपि क्षमोऽभवत् ॥ २९ ॥
इन्द्रोऽपि सदनं गत्वा चिन्तयामास दुःखितः ।
चलितौ भयलोभाभ्यां नेमौ मुनिवरोत्तमौ ॥ ३० ॥
चिन्तयन्तौ महाविद्यामादिशक्तिं सनातनीम् ।
ईश्वरीं सर्वलोकानां परां प्रकृतिमद्भुताम् ॥ ३१ ॥
ध्यायतां कः क्षमो लोके बहुमायाविदप्युत ।
यन्मूलाः सकला माया देवासुरकृताः किल ॥ ३२ ॥
ते कथं बाधितुं शक्ता ध्यायन्ति गतकल्मषाः ।
वाग्बीजं कामबीजञ्च मायाबीजं तथैव च ॥ ३३ ॥
चित्ते यस्य भवेत्तं तु बाधितुं कोऽपि न क्षमः ।
मायया मोहितः शक्रो भूयस्तस्य प्रतिक्रियाम् ॥ ३४ ॥
कर्तुं कामवसन्तौ तु समाहूयाब्रवीद्वचः ।
मनोभव वसन्तेन रत्या युक्तो व्रजाधुना ॥ ३५ ॥
अप्सरोभिः समायुक्तस्तरसा गन्धमादनम् ।
नरनारायणौ तत्र पुराणावृषिसत्तमौ ॥ ३६ ॥
कुरुतस्तप एकान्ते स्थितौ बदरिकाश्रमे ।
गत्वा तत्र समीपे तु तयोर्मन्मथ मार्गणैः ॥ ३७ ॥
चित्तं कामातुरं कार्यं कुरु कार्यं ममाधुना ।
मोहयित्वोच्चाटयित्वा विशिखैस्ताडयाशु च ॥ ३८ ॥
वशीकुरु महाभाग मुनी धर्मसुतावपि ।

को ह्यस्मिन् सर्वसंसारे देवो दैत्योऽथ मानवः ॥ ३९ ॥

यस्ते बाणवशं प्राप्तो न याति भृशताडितः ।

ब्रह्माहं गिरिजानाथश्चन्द्रो वह्निर्विमोहितः ॥ ४० ॥

गणना कानयोः काम त्वद्बाणानां पराक्रमे ।

वाराङ्गनागणोऽयं ते सहायार्थं मयेरितः ॥ ४१ ॥

आगमिष्यति तत्रैव रम्भादीनां मनोरमः ।

एका तिलोत्तमा रम्भा कार्यं साधयितुं क्षमा ॥ ४२ ॥

त्वमेवैकः क्षमः कामं मिलितैः कस्तु संशयः ।

कुरु कार्यं महाभाग ददामि तव वाच्छितम् ॥ ४३ ॥

प्रलोभितौ मयात्यर्थं वरदानैस्तपस्विनौ ।

स्थानान्न चलितौ शान्तौ वृथायं मे गतः श्रमः ॥ ४४ ॥

तथा वै मायया कृत्वा भीषितौ तापसौ भृशम् ।

तथापि नोत्थितौ स्थानाद्देहरक्षापरौ न तौ ॥ ४५ ॥

व्यास उवाच

इति तस्य वचः श्रुत्वा शक्रं प्राह मनोभवः ।

वासवाय करिष्यामि कार्यं ते मनसेप्सितम् ॥ ४६ ॥

यदि विष्णुं महेशं वा ब्रह्माणं वा दिवाकरम् ।

ध्यायन्तौ तौ तदास्माकं भवितारौ वशौ मुनी ॥ ४७ ॥

देवीभक्तं वशीकर्तुं नाहं शक्तः कथञ्चन ।

कामराज महाबीजं चिन्तयन्तं मनस्यलम् ॥ ४८ ॥

तां देवीं चेन्महाशक्तिं संश्रितौ भक्तिभावतः ।

न तदा मम बाणानां गोचरौ तापसौ किल ॥ ४९ ॥

इन्द्र उवाच

गच्छ त्वं च महाभाग सर्वैस्तत्र समुद्यतैः ।

कार्यं ममातिदुःसाध्यं कर्ता हितमनुत्तमम् ॥ ५० ॥

व्यास उवाच

इति तेन समादिष्टा ययुः सर्वे समुद्यताः ।

यत्र तौ धर्मपुत्रौ द्वौ तेपाते दुष्करं तपः ॥ ५१ ॥

इति श्रीमद्वेदीभागवते महापुराणेऽष्टादशसाहस्र्यां सहितायां ॥ चतुर्थस्कन्धे नरनारायणकथावर्णनं नाम पञ्चमोऽध्यायः
॥ ५ ॥

देवीभागवतपुराणम्/स्कन्धः ०४/अध्यायः ०६

<https://sa.wikisource.org/s/ift>

< देवीभागवतपुराणम् | स्कन्धः ०४

अप्सरां नारायणसमीपे प्रार्थनाकरणम्

व्यास उवाच

प्रथमं तत्र सम्प्राप्तो वसन्तः पर्वतोत्तमे ।

पुष्पिताः पादपाः सर्वे द्विरेफालिविराजिताः ॥ १ ॥

आम्राश्च बकुला रम्यास्तिलकाः किंशुकाः शुभा ।

सालास्तालास्तमालाश्च मधूकाः पुष्पिता बभूवुः ॥ २ ॥

बभूवुः कोकिलालापा वृक्षाग्रेषु मनोहराः ।

वल्ल्योऽपि पुष्पिताः सर्वा आलिलिङ्गुर्नगोत्तमान् ॥ ३ ॥

प्राणिनः स्वासु भार्यासु प्रेमयुक्ताः स्मरातुराः ।

बभूवुश्चातिमताश्च क्रीडासक्ताः परस्परम् ॥ ४ ॥

ववुर्मन्दाः सुगन्धाश्च सुस्पर्शा दक्षिणानिलाः ।

इन्द्रियाणि प्रमाथीनि मुनीनामपि चाभवन् ॥ ५ ॥

रतियुक्तस्ततः कामः पूरयन्पञ्चमार्गणान् ।

चकार त्वरितस्तत्र वासं बदरिकाश्रमे ॥ ६ ॥

रम्भा तिलोत्तमाद्याश्च गत्वा तत्र वराश्रमे ।

गानं चकुः सुगीतज्ञाः स्वरतानसमन्वितम् ॥ ७ ॥

तच्छ्रुत्वा मधुरोद्गीतं कोकिलानाञ्च कूजितम् ।

भ्रमरालिविरावञ्च प्रबुद्धौ तौ मुनीश्वरौ ॥ ८ ॥

ऋतुराजमकाले तु दृष्ट्वा तौ पुष्पितं वनम् ।

जातौ चिन्तापरौ तत्र नरनारायणावृषी ॥ ९ ॥

किमद्य शिशिरापायः संभृतः समयं विना ।

प्राणिनो विह्वलाः सर्वे लक्ष्यन्तेऽतिस्मरातुराः ॥ १० ॥

कालधर्मविपर्यासः कथमद्य दुरासदः ।

नरं नारायणः प्राह विस्मयोत्कुललोचनः ॥ ११ ॥

नारायण उवाच

पश्य भ्रातरिमे वृक्षाः पुष्पिताः प्रतिभान्ति वै ।
कोकिलालापसङ्घुष्टा भ्रमरालिविराजिताः ॥ १२ ॥
शिशिरं भीममातङ्गं दारयन्स्वखरैर्नखैः ।
वसन्तकेसरी प्रासः पलाशकुसुमैर्मुने ॥ १३ ॥
रक्ताशोककरा तन्वी देवर्षे किंशुकाङ्घ्रिका ।
नीलाशोककचा श्यामा विकासिकमलानना ॥ १४ ॥
नीलेन्दीवरनेत्रा सा बिल्ववृक्षफलस्तनी ।
प्रोस्फुल्लकुन्दरदना मञ्जरीकर्णशोभिता ॥ १५ ॥
बन्धुजीवाधरा शुभ्रा सिन्धुवारनखोद्भवा ।
पुंस्कोकिलस्वरा पुण्या कदम्बवसना शुभा ॥ १६ ॥
बर्हिवृन्दकलापा च सारसस्वननूपुरा ।
वासन्ती बद्धरशना मतहंसगतिस्तथा ॥ १७ ॥
पुत्रजीवांशुकन्यस्तरोमराजिविराजिता ।
वसन्तलक्ष्मीः सम्प्राप्ता ब्रह्मन् बदरिकाश्रमे ॥ १८ ॥
अकाले किमियं प्राप्ता विस्मयोऽयं ममाधुना ।
तपोविघ्नकरा नूनं देवर्षे परिचिन्तय ॥ १९ ॥
श्रूयते सुरनारीणां गानं ध्यानविनाशनम् ।
आवयोस्तपिभङ्गाय कृतं मघवता किल ॥ २० ॥
ऋतुराडन्यथाकाले प्रीतिं सञ्जनयेत्कथम् ।
विघ्नोऽयं विहितो भाति भीतेनासुरशत्रुणा ॥ २१ ॥
वाताः सुगन्धाः शीताश्च समायान्ति मनोहराः ।
नान्यत्कारणमस्तीह शतक्रतुकृतिं विना ॥ २२ ॥
इति ब्रुवति विप्राग्र्ये देवे नारायणे विभौ ।
सर्वे दृष्टिपथं प्राप्ता मन्मथप्रमुखास्तदा ॥ २३ ॥
ददर्श भगवान्सर्वान्नरो नारायणस्तथा ।
विस्मयाविष्टमनसौ बभूवतुरुभावपि ॥ २४ ॥
मन्मथं मेनकां चैव रम्भां चैव तिलोत्तमाम् ।

पुष्पगन्धां सुकेशीं च महाश्वेतां मनोरमाम् ॥ २५ ॥
प्रमद्वरां धृताचीञ्च गीतज्ञां चारुहासिनीम् ।
चन्द्रप्रभां च सोमां च कोकिलालापमण्डिताम् ॥ २६ ॥
विद्युन्मालाम्बुजाक्ष्यौ च तथा काञ्चनमालिनीम् ।
एताश्चान्या वरारोहा दृष्टास्ताभ्यां तदान्तिके ॥ २७ ॥
तासां द्रव्यष्टसहस्राणि पञ्चाशदधिकानि च ।
वीक्ष्य तौ विस्मितौ जातौ कामसैन्यं सुविस्तरम् ॥ २८ ॥
प्रणम्याग्रे स्थिताः सर्वा देववाराङ्गनास्तदा ।
दिव्याभरणभूषाढ्या दिव्यमालोपशोभिताः ॥ २९ ॥
जगुश्छलेन ताः सर्वाः पृथिव्यामतिदुर्लभम् ।
तत्तथावस्थितं दिव्यं मन्मथादिविवर्धनम् ॥ ३० ॥
शुश्राव भगवान्विष्णुर्नरो नारायणस्तदा ।
श्रुत्वा प्रोवाच तास्तत्र प्रीत्या नारायणो मुनिः ॥ ३१ ॥
आस्यतां सुखमत्रैव करोम्यातिथ्यमद्भुतम् ।
भवत्योऽतिथिधर्मेण प्राप्ताःस्वर्गात्सुमध्यमाः ॥ ३२ ॥
व्यास उवाच
साभिमानस्तु सञ्चातस्तदा नारायणो मुनिः ।
इन्द्रेण प्रेषिता नूनं तथा विघ्नचिकीर्षया ॥ ३३ ॥
वराक्यः का इमाः सर्वाः सृजाम्यद्य नवाः किल ।
एताभ्यो दिव्यरूपाश्च दर्शयामि तपोबलम् ॥ ३४ ॥
इति सञ्चिन्त्य मनसा करेणोरुं प्रताड्य वै ।
तरसोत्पादयामास नारीं सर्वाङ्गसुन्दरीम् ॥ ३५ ॥
नारायणोरुसम्भूता ह्युर्वशीति ततः शुभा ।
ददृशुस्ताः स्थितास्तत्र विस्मयं परमं ययुः ॥ ३६ ॥
तासां च परिचर्यार्थं तावतीश्चातिसुन्दरीः ।
प्रादुश्चकार तरसा तदा मुनिरसम्भ्रमः ॥ ३७ ॥
गायन्त्यश्च हसन्त्यश्च नानोपायनपाणयः ।
प्रणमुस्ता मुनी सर्वाः स्थिताः कृत्वाञ्जलिं पुरः ॥ ३८ ॥

तां वीक्ष्य विभ्रमकरीं तपसो विभूतिं ॥

देवाङ्गना हि मुमुहुः प्रविमोहयन्त्यः ।

ऊचुश्च तौ प्रमुदिताननपद्मशोभा

रोमोद्गमोल्लसितचारुनिजाङ्गवल्ल्यः ॥ ३९ ॥

कुर्युः कथं स्तुतिमहो तपसो महत्त्वं

धैर्यं तथैव भवतामभिवीक्ष्य बालाः ।

अस्मत्कटाक्षविषदिग्धशरेण दग्धः

को वा न तत्र भवतां मनसो व्यथा न ॥ ४० ॥

ज्ञातौ युवां नरहरेः परमांशभूतौ

देवौ मुनी शमदमादिनिधी सदैव ।

सेवानिमित्तमिह नो गमनं न कामं

कार्यं हरेः शतमखस्य विधातुमेव ॥ ४१ ॥

भाग्येन केन युवयोः किल दर्शनं नः

सम्पादितं न विदितं खलु सञ्चितं तत् ।

चित्तं क्षमं निजजने विहितं युवाभ्या-

मस्मद्विधे किल कृतागसि तापमुक्तम् ॥ ४२ ॥

कुर्वन्ति नैव विबुधास्तपसो व्ययं वै

शापेन तुच्छफलदेन महानुभावाः ।

व्यास उवाच

इत्थं निशम्य वचनं सुरकामिनीनां

तावूचतुर्मुनिवरौ विनयानतानाम् ॥ ४३ ॥

प्रीतौ प्रसन्नवदनौ जितकामलोभौ

धर्मात्मजौ निजतपोरुचिशोभिताङ्गौ ।

नरनारायणावूचतुः

ब्रुवन्तु वाञ्छितान् कामान्ददावस्तुष्टमानसौ ॥ ४४ ॥

यान्तु स्वर्गं गहीत्वेमामुर्वशीं चारुलोचनाम् ।

उपायनमियं बाला गच्छत्वद्य मनोहरा ॥ ४५ ॥

दत्तावाभ्यां मघवतः प्रीणनायोरुसम्भवा ।

स्वस्त्यस्तु सर्वदेवेभ्यो यथेष्टं प्रव्रजन्तु च ॥ ४६ ॥

(न कस्यापि तपोविघ्नं प्रकर्तव्यमतः परम् ।) ॥

देव्य ऊचुः

क्व गच्छामो महाभाग प्राप्तास्ते पादपङ्कजम् ।

नारायण सुरश्रेष्ठ भक्त्या परमया मुदा ॥ ४७ ॥

वाञ्छितं चेद्वरं नाथ ददासि मधुसूदन ।

तुष्टः कमलपत्राक्ष ब्रवीमो मनसेप्सितम् ॥ ४८ ॥

पतिस्त्वं भव देवेश वरमेनं परन्तप ।

भवामः प्रीतियुक्तास्त्वां सेवितुं जगदीश्वर ॥ ४९ ॥

त्वया चोत्पादिता नार्यः सन्त्यन्याश्चारुलोचनाः ।

उर्वश्याद्यास्तथा यान्तु स्वर्गं वै भवदाज्ञया ॥ ५० ॥

स्त्रीणां षोडशसाहस्रं तिष्ठत्वत्र शतार्धकम् ।

सेवां तेऽत्र करिष्यामो युवयोस्तापसोत्तमौ ॥ ५१ ॥

वाञ्छितं देहि देवेश सत्यवाग्भव माधव ।

आशाभङ्गो हि नारीणां हिंसनं परिकीर्तितम् ॥ ५२ ॥

कामार्तानाञ्च मुनिभिर्धर्मजैस्तत्त्वदर्शिभिः ।

भाग्ययोगादिह प्राप्ताः स्वर्गात्प्रेमपरिप्लुताः ॥ ५३ ॥

त्यक्तुं नार्हसि देवेश समर्थोऽसि जगत्पते ।

नारायण उवाच

पूर्णं वर्षसहस्रं तु तपस्तप्तं मयात्र वै ॥ ५४ ॥

जितेन्द्रियेण चार्वङ्ग्यः कथं भङ्गं करोम्यतः ।

नेच्छा कामे सुखे काचित्सुखधर्मविनाशके ॥ ५५ ॥

पशूनामपि साधर्म्ये रमेत मतिमान्कथम् ।

अप्सरस ऊचुः

शब्दादीनां च पञ्चानां मध्ये स्पर्शसुखं वरम् ॥ ५६ ॥

आनन्दरसमूलं वै नान्यदस्ति सुखं किल ।

अतोऽस्माकं महाराज वचनं कुरु सर्वथा ॥ ५७ ॥

निर्भरं सुखमासाद्य चरस्व गन्धमादने ।

यदि वाञ्छसि नाकत्वं नाधिको गन्धमादनात् ॥ ५८ ॥

रमस्वात्र शुभे स्थाने प्राप्य सर्वाः सुराङ्गनाः ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे ॥ अप्सरसां नारायणसमीपे प्रार्थनाकरणं नाम
षष्ठोऽध्यायः ॥ ६ ॥

देवीभागवतपुराणम्/स्कन्धः ०४/अध्यायः ०७

<https://sa.wikisource.org/s/ifu>

< देवीभागवतपुराणम् | स्कन्धः ०४

अहङ्कारावर्तनवर्णनम्

व्यास उवाच

इत्याकर्ण्य वचस्तासां धर्मपुत्रः प्रतापवान् ।
विमर्शमकरोच्चित्ते किं कर्तव्यं मयाधुना ॥ १ ॥
हास्योऽहं मुनिवृन्देषु भविष्याम्यद्य सङ्गमात् ।
अहंकारादिदं प्राप्तं दुःखं नात्र विचारणा ।
मूलं धर्मविनाशस्य प्रथमं यदहङ्कृतिः ॥ २ ॥
मूलं संसारवृक्षस्य यतः प्रोक्तो महात्मभिः ।
दृष्ट्वा मौनं समाधाय न स्थितोऽहं समागतम् ॥ ३ ॥
वाराङ्गनागणं जुष्टं तेनासं दुःखभाजनम् ।
उत्पादितास्तथा नार्यो मया धर्मव्ययेन वै ॥ ४ ॥
तास्तु मां बाधितुं वृत्ताः कामार्ताः प्रमदोत्तमाः ।
ऊर्णनाभिरिवाद्याहं जालेन स्वकृतेन वै ॥ ५ ॥
बद्धोऽस्मि सुदृढेनात्र किं कर्तव्यमतः परम् ।
यदि चिन्तां समुत्सृज्य सन्त्यजाम्यबला इमाः ॥ ६ ॥
शस्वा भ्रष्टा व्रजिष्यन्ति सर्वा भग्नमनोरथाः ।
मुक्तोऽहं सञ्चरिष्यामि विजने परमं तपः ॥ ७ ॥
तस्मात्क्रोधं समुत्पाद्य त्यक्ष्यामि सुन्दरीगणम् ।

व्यास उवाच

इति सञ्चिन्त्य मनसा मुनिर्नारायणस्तदा ॥ ८ ॥
विमर्शमकरोच्चित्ते सुखोत्पादनसाधने ।
द्वितीयोऽयं महाशत्रुः क्रोधः सन्तापकारकः ॥ ९ ॥
कामादप्यधिको लोके लोभादपि च दारुणः ।
क्रोधाभिभूतः कुरुते हिंसां प्राणविधातिनीम् ॥ १० ॥

दुःखदां सर्वभूतानां नरकारामदीर्घिकाम् ।

यथाग्निर्घर्षणाज्जातः पादपं प्रदहेत्तथा ॥ ११ ॥

देहोत्पन्नस्तथा क्रोधो देहं दहति दारुणः ।

व्यास उवाच

इति सञ्चिन्त्यमानं तं भ्रातरं दीनमानसम् ॥ १२ ॥

उवाच वचनं तथ्यं नरो धर्मसुतोऽनुजः ।

नर उवाच

नारायण महाभाग कोपं यच्छ महामते ॥ १३ ॥

शान्तं भावं समाश्रित्य नाशयाहङ्कृतिं पराम् ।

पुराहङ्कारदोषेण तपो नष्टं किलावयोः ॥ १४ ॥

संग्रामश्चाभवत्ताभ्यां भावाभ्यामसुरेण ह ।

दिव्यवर्षसहस्रं तु प्रह्लादेन महाद्भुतम् ॥ १५ ॥

दुःखं बहुतरं प्राप्तं तत्रावाभ्यां सुरोत्तम ।

तस्मात्क्रोधं परित्यज्य शान्तो भव मुनीश्वर ॥ १६ ॥

(शान्तत्वं तपसो मूलं मुनिभिः परिकीर्तितम् ।) ॥

व्यास उवाच

इति तस्य वचः श्रुत्वा शान्तोऽभूद्धर्मनन्दनः ।

जनमेजय उवाच

संशयोऽयं मुनिश्रेष्ठ प्रह्लादेन महात्मना ॥ १७ ॥

विष्णुभक्तेन शान्तेन कथं युद्धं कृतं पुरा ।

कृतवन्तौ कथं युद्धं नरनारायणावृषी ॥ १८ ॥

तापसौ धर्मपुत्रौ द्वौ सुशान्तमानसावुभौ ।

समागमः कथं जातस्तयोर्देत्यसुतस्य च ॥ १९ ॥

संग्रामस्तु कथं ताभ्यां कृतस्तेन महात्मना ।

प्रह्लादोऽप्यतिधर्मात्मा ज्ञानवान्विष्णुतत्परः ॥ २० ॥

नरनारायणौ तद्वत्तापसौ सत्त्वसंस्थितौ ।

तेन ताभ्यां समुद्भूतं वैरं यदि परस्परम् ॥ २१ ॥

तदा तपसि धर्मे च श्रम एव हि केवलम् ।

क्व जपः क्व तपश्चर्या पुरा सत्ययुगेऽपि च ॥ २२ ॥
तादृशैर्न जितं चितं क्रोधाहङ्कारसंवृतम् ।
न क्रोधो न च मात्सर्यमहङ्काराङ्कुरं विना ॥ २३ ॥
अहङ्कारात्समुत्पन्नाः कामक्रोधादयः किल ।
वर्षकोटिसहस्रं तु तपः कृत्वातिदारुणम् ॥ २४ ॥
अहङ्काराङ्कुरे जाते व्यर्थं भवति सर्वथा ।
यथा सूर्योदये जाते तमोरूपं न तिष्ठति ॥ २५ ॥
अहङ्काराङ्कुरस्याग्रे तथा पुण्यं न तिष्ठति ।
प्रह्लादोऽपि महाभाग हरिणा समयुध्यत ॥ २६ ॥
तदा व्यर्थं कृतं सर्वं सुकृतं किल भूतले ।
नरनारायणौ शान्तौ विहाय परमं तपः ॥ २७ ॥
कृतवन्तौ यदा युद्धं क्व शमः सुकृतं पुनः ।
ईदृग्भ्यां सत्त्वयुक्ताभ्यामजेया यद्यहङ्कृतिः ॥ २८ ॥
मादृशानाञ्ज का वार्ता मुनेऽहङ्कारसंक्षये ।
अहङ्कारपरित्यक्तो न कोऽप्यस्ति जगत्त्रये ॥ २९ ॥
न भूतो भविता नैव यस्त्यक्तस्तेन सर्वथा ।
मुच्यते लोहनिगडैर्बद्धः काष्ठमयैस्तथा ॥ ३० ॥
अहङ्कारनिबद्धस्तु न कदाचिद्विमुच्यते ।
अहङ्कारावृतं सर्वं जगत्स्थावरजङ्गमम् ॥ ३१ ॥
भ्रमत्येव हि संसारे विष्टामूत्रप्रदूषिते ।
ब्रह्मज्ञानं कुतस्तावत्संसारे मोहसंवृते ॥ ३२ ॥
मतं मीमांसकानां वै सम्मतं भाति सुव्रत ।
महान्तोऽपि सदा युक्ताः कामक्रोधादिभिर्मुने ॥ ३३ ॥
मादृशानां कलावस्मिन्का कथा मुनिसत्तम ।
व्यास उवाच
कार्यं वै कारणाद्भिन्नं कथं भवति भारत ॥ ३४ ॥
कटकं कुण्डलञ्चैव सुवर्णसदृशं भवेत् ।
अहङ्कारोद्भवं सर्वं ब्रह्माण्डं सचराचरम् ॥ ३५ ॥

पटस्तन्तुवशः प्रोक्तस्तद्वियुक्तः कथं भवेत् ।
मायागुणैस्त्रिभिः सर्वं रचितं स्थिरजङ्गमम् ॥ ३६ ॥
सत्पुणस्तम्बपर्यन्तं का तत्र परिदेवना ।
ब्रह्मा विष्णुस्तथा रुद्रस्ते चाहङ्कारमोहिताः ॥ ३७ ॥
भ्रमन्त्यस्मिन्महागाधे संसारे नृपसत्तम ।
वसिष्ठनारदाद्याश्च मुनयो ज्ञानिनः परम् ॥ ३८ ॥
तेऽभिभूताः संसरन्ति संसारेऽस्मिन्पुनः पुनः ।
न कोऽप्यस्ति नृपश्रेष्ठ त्रिषु लोकेषु देहभृत् ॥ ३९ ॥
एभिर्मायागुणैर्मुक्तः शान्त आत्मसुखे स्थितः ।
कामक्रोधौ तथा लोभो मोहोऽहङ्कारसम्भवः ॥ ४० ॥
न मुञ्चन्ति नरं सर्वं देहवन्तं नृपोत्तम ।
अधीत्य वेदशास्त्राणि पुराणानि विचिन्त्य च ॥ ४१ ॥
कृत्वा तीर्थाटनं दानं ध्यानञ्चैव सुरार्चनम् ।
करोति विषयासक्तः सर्वं कर्म च चौरवत् ॥ ४२ ॥
विचारयति नो पूर्वं काममोहमदान्वितः ।
कृते युगेऽपि त्रेतायां द्वापरे कुरुनन्दन ॥ ४३ ॥
विद्धोऽत्रास्ति च धर्मोऽपि का कथाय कलौ पुनः ।
स्पर्धा सदैव सद्रोहा लोभामर्षौ च सर्वदा ॥ ४४ ॥
एवंविधोऽस्ति संसारो नात्र कार्या विचारणा ।
साधवो विरला लोके भवन्ति गतमत्सराः ॥ ४५ ॥
जितक्रोधा जितामर्षा दृष्टान्तार्थं व्यवस्थिताः ।
राजोवाच
ते धन्याः कृतपुण्यास्ते मदमोहविवर्जिताः ॥ ४६ ॥
जितेन्द्रियाः सदाचारा जितं तैर्भुवनत्रयम् ।
दुनोमि पातकं स्मृत्वा पितुर्मम महात्मनः ॥ ४७ ॥
कृतस्तपस्विनः कण्ठे मृतसर्पो ह्यघं विना ।
अतस्तस्य मुनिश्रेष्ठ भविता किं ममाग्रतः ॥ ४८ ॥
न जाने बुद्धिसम्मोहात्किं वा कार्यं भविष्यति ।

मधु पश्यति मूढात्मा प्रपातं नैव पश्यति ॥ ४९ ॥

करोति निन्दितं कर्म नरकान्न बिभेति च ।

कथं युद्धं पुरा वृत्तं विस्तरात्तद्वदस्व मे ॥ ५० ॥

प्रह्लादेन यथा चोग्रं नरनारायणस्य वै ।

प्रह्लादस्तु कथं यातः पातालात्तद्वदस्व मे ॥ ५१ ॥

सारस्वते महातीर्थे पुण्ये बदरिकाश्रमे ।

नरनारायणौ शान्तौ तापसौ मुनिसत्तमौ ॥ ५२ ॥

कृतवन्तौ तथा युद्धं हेतुना केन मानद ।

वैरं भवति वित्तार्थं दारार्थं वा परस्परम् ॥ ५३ ॥

एषणारहितौ कस्माच्चक्रतुः प्रधनं महत् ।

प्रह्लादोऽपि च धर्मात्मा ज्ञात्वा देवौ सनातनौ ॥ ५४ ॥

कृतवान्स कथं युद्धं नरनारायणौ मुनी ।

एतद्विस्तरतो ब्रह्मञ्छ्रोतुमिच्छामि कारणम् ॥ ५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ चतुर्थस्कन्धे अहङ्कारावर्तनवर्णनं नाम सप्तमोऽध्यायः ॥
७ ॥

देवीभागवतपुराणम्/स्कन्धः ०४/अध्यायः ०८

<https://sa.wikisource.org/s/ifv>

< देवीभागवतपुराणम् | स्कन्धः ०४

प्रह्लादतीर्थयात्रावर्णनम्

सूत उवाच

इति पृष्ठस्तदा विप्रो राजा पारीक्षितेन वै ।

उवाच विस्तरात्सर्वं व्यासः सत्यवतीसुतः ॥ १ ॥

जनमेजयोऽपि धर्मात्मा निर्वेदं परमं गतः ।

चित्तं दुश्चरितं मत्वा वैराटीतनयस्य वै ॥ २ ॥

तस्यैवोद्धरणार्थाय चकार सततं मनः ।

विप्रावमानपापेन यमलोकं गतस्य वै ॥ ३ ॥

पुन्नामनरकाद्यस्मात्त्रायते पितरं स्वकम् ।

पुत्रेति नाम सार्थं स्यात्तेन तस्य मुनीश्वराः ॥ ४ ॥

सर्पदष्टं नृपं श्रुत्वा हर्म्योपरि मृतं तथा ।

विप्रशापादौत्तरेयं स्नानदानविवर्जितम् ॥ ५ ॥

पितुर्गतिं निशम्यासौ निर्वेदं गतवान्नृपः ।

पारीक्षितो महाभागः सन्तप्तो भयविह्वलः ॥ ६ ॥

पप्रच्छाथ मुनिं व्यासं गृहागतमनिन्दितः ।

नरनारायणस्येमां कथां परमविस्मृताम् ॥ ७ ॥

व्यास उवाच

स यदा निहतो रौद्रो हिरण्यकशिपुर्नृप ।

अभिषिक्तस्तदा राज्ये प्रह्लादो नाम तत्सुतः ॥ ८ ॥

तस्मिञ्छासति दैत्येन्द्रे देवब्राह्मणपूजके ।

मखैर्भूमौ नृपतयो यजन्तः श्रद्धयान्विताः ॥ ९ ॥

ब्राह्मणाश्च तपोधर्मतीर्थयात्राश्च कुर्वते ।

वैश्याश्च स्वस्ववृत्तिस्थाः शूद्राः शुश्रूषणे रताः ॥ १० ॥

नृसिंहेन च पाताले स्थापितः सोऽथ दैत्यराट् ।

राज्यं चकार तत्रैव प्रजापालनतत्परः ॥ ११ ॥
कदाचिद् भृगुपुत्रोऽथ च्यवनाख्यो महातपाः ।
जगाम नर्मदां स्नातुं तीर्थं वै व्याहृतीश्वरम् ॥ १२ ॥
रेवां महानदीं दृष्ट्वा ततस्तस्यामवातरत् ।
उत्तरन्तं प्रजग्राह नागो विषभयङ्करः ॥ १३ ॥
गृहीतो भयभीतस्तु पाताले मुनिसत्तमः ।
सस्मार मनसा विष्णुं देवदेवं जनार्दनम् ॥ १४ ॥
संस्मृते पुण्डरीकाक्षे निर्विषोऽभून्महोरगः ।
न प्राप च्यवनो दुःखं नीयमानो रसातलम् ॥ १५ ॥
द्विजिह्वेन मुनिस्त्यक्तो निर्विण्णेनातिशङ्किना ।
मां शपेत मुनिः कुद्धस्तापसोऽयं महानिति ॥ १६ ॥
चचार नागकन्याभिः पूजितो मुनिसत्तमः ।
विवेशाप्यथ नागानां दानवानां महत्पुरम् ॥ १७ ॥
कदाचिद् भृगुपुत्रं तं विचरन्तं पुरोत्तमे ।
ददर्श दैत्यराजोऽसौ प्रह्लादो धर्मवत्सलः ॥ १८ ॥
दृष्ट्वा तं पूजयामास मुनिं दैत्यपतिस्तदा ।
पप्रच्छ कारणं किं ते पातालागमने वद ॥ १९ ॥
प्रेषितोऽसि किमिन्द्रेण सत्यं ब्रूहि द्विजोत्तम ।
दैत्यविद्वेषयुक्तेन मम राज्यदिदृक्षया ॥ २० ॥
च्यवन उवाच
किं मे मघवता राजन् यदहं प्रेषितः पुनः ।
दूतकार्यं प्रकुर्वाणः प्राप्तवान्नगरे तव ॥ २१ ॥
विद्धि मां भृगुपुत्रं तं स्वनेत्रं धर्मतत्परम् ।
मा शङ्कां कुरु दैत्येन्द्र वासवप्रेषितस्य वै ॥ २२ ॥
स्नानार्थं नर्मदां प्राप्तः पुण्यतीर्थे नृपोत्तम ।
नयामेवावतीर्णोऽहं गृहीतश्च महाहिना ॥ २३ ॥
जातोऽसौ निर्विषः सर्पो विष्णोः संस्मरणादिव ।
मुक्तोऽहं तेन नागेन प्रभावात्स्मरणस्य वै ॥ २४ ॥

अत्रागतेन राजेन्द्र मयासं तव दर्शनम् ।

विष्णुभक्तोऽसि दैत्येन्द्र तद्भक्तं मां विचिन्तय ॥ २५ ॥

व्यास उवाच

तन्निशम्य वचः श्लक्ष्णं हिरण्यकशिपोः सुतः ।

पप्रच्छ परया प्रीत्या तीर्थानि विविधानि च ॥ २६ ॥

प्रह्लाद उवाच

पृथिव्यां कानि तीर्थानि पुण्यानि मुनिसत्तम ।

पाताले च तथाकाशे तानि नो वद विस्तरात् ॥ २७ ॥

च्यवन उवाच

मनोवाक्कायशुद्धानां राजंस्तीर्थं पदे पदे ।

तथा मलिनचित्तानां गङ्गापि कीकटाधिका ॥ २८ ॥

प्रथमं चेन्मनः शुद्धं जातं पापविवर्जितम् ।

तदा तीर्थानि सर्वाणि पावनानि भवन्ति वै ॥ २९ ॥

गङ्गातीरे हि सर्वत्र वसन्ति नगराणि च ।

व्रजाश्चैवाकरा ग्रामाः सर्वे खेटास्तथापरे ॥ ३० ॥

निषादानां निवासाश्च कैवर्तानां तथापरे ।

हूणबङ्गखसानां च म्लेच्छानां दैत्यसत्तम ॥ ३१ ॥

पिबन्ति सर्वदा गाङ्गं जलं ब्रह्मोपमं सदा ।

स्नानं कुर्वन्ति दैत्येन्द्र त्रिकालं स्वेच्छया जनाः ॥ ३२ ॥

तत्रैकोऽपि विशुद्धात्मा न भवत्येव मारिष ।

किं फलं तर्हि तीर्थस्य विषयोपहतात्मसु ॥ ३३ ॥

कारणं मन एवात्र नान्यद्राजन्विचिन्तय ।

मनःशुद्धिं प्रकर्तव्या सततं शुद्धिमिच्छता ॥ ३४ ॥

तीर्थवासी महापापी भवेत्तत्रात्मवञ्चनात् ।

तत्रैवाचरितं पापमानन्त्याय प्रकल्पते ॥ ३५ ॥

यथेन्द्रवारुणं पक्वं मिष्टं नैवोपजायते ।

भावदुष्टस्तथा तीर्थे कोटिस्तातो न शुद्ध्यति ॥ ३६ ॥

प्रथमं मनसः शुद्धिः कर्तव्या शुभमिच्छता ।
शुद्धे मनसि द्रव्यस्य शुद्धिर्भवति नान्यथा ॥ ३७ ॥
तथैवाचारशुद्धिः स्यात्ततस्तीर्थं प्रसिध्यति ।
अन्यथा तु कृतं सर्वं व्यर्थं भवति तत्क्षणात् ॥ ३८ ॥
(हीनवर्णस्य संसर्गं तीर्थं गत्वा सदा त्यजेत् ।) ॥
भूतानुकम्पनं चैव कर्तव्यं कर्मणा धिया ।
यदि पृच्छसि राजेन्द्र तीर्थं वक्ष्याम्यनुत्तमम् ॥ ३९ ॥
प्रथमं नैमिषं पुण्यं चक्रतीर्थं च पुष्करम् ।
अन्येषां चैव तीर्थानां संख्या नास्ति महीतले ॥ ४० ॥
पावनानि च स्थानानि बहूनि नृपसत्तम ।
व्यास उवाच
तच्छ्रुत्वा वचनं राजा नैमिषं गन्तुमुद्यतः ॥ ४१ ॥
नोदयामास दैत्यान्वै हर्षनिर्भरमानसः ।
प्रह्लाद उवाच

उत्तिष्ठन्तु महाभागा गमिष्यामोऽद्य नैमिषम् ॥ ४२ ॥
द्रक्ष्यामः पुण्डरीकाक्षं पीतवाससमच्युतम् ।
व्यास उवाच
इत्युक्ता विष्णुभक्तेन सर्वे ते दानवास्तदा ॥ ४३ ॥
तेनैव सह पातालान्निर्ययुः परया मुदा ।
ते समेत्य च दैतेया दानवाश्च महाबलाः ॥ ४४ ॥
नैमिषारण्यमासाद्य स्नानं चक्रुर्मुदान्विताः ।
प्रह्लादस्तत्र तीर्थेषु चरन्दैत्यैः समन्वितः ॥ ४५ ॥
सरस्वतीं महापुण्यां ददर्श विमलोदकाम् ।
तीर्थे तत्र नृपश्रेष्ठ प्रह्लादस्य महात्मनः ॥ ४६ ॥
मनः प्रसन्नं सञ्जातं स्नात्वा सारस्वते जले ।
विधिवत्तत्र दैत्येन्द्रः स्नानदानादिकं शुभे ॥ ४७ ॥
चकारातिप्रसन्नात्मा तीर्थे परमपावने ॥ ४८ ॥

इति श्रीमद्देवीभागवते महापुराणेऽष्टादशसाहस्र्यां संहितायां ॥ चतुर्थस्कन्धे प्रह्लादतीर्थयात्रावर्णनं नामाष्टमोऽध्यायः ॥ ८
॥

देवीभागवतपुराणम्/स्कन्धः ०४/अध्यायः ०९

<https://sa.wikisource.org/s/ifw>

< देवीभागवतपुराणम् | स्कन्धः ०४

प्रह्लादनारायणयोर्युद्धे विष्णोरागमनवर्णनम्

व्यास उवाच

कुर्वस्तीर्थविधिं तत्र हिरण्यकशिपोः सुतः ।

न्यग्रोधं सुमहच्छायमपश्यत्पुरतस्तदा ॥ १ ॥

ददर्श बाणानपरान्नानाजातीयकांस्तदा ।

गृध्रपक्षयुतांस्तीव्राच्छिलाधौतान्महोज्ज्वलान् ॥ २ ॥

चिन्तयामास मनसा कस्येमे विशिखास्त्विह ।

ऋषीणामाश्रमे पुण्ये तीर्थे परमपावने ॥ ३ ॥

एवं चिन्तयतानेन कृष्णाजिनधरौ मुनी ।

समुन्नतजटाभारौ दृष्टौ धर्मसुतौ तदा ॥ ४ ॥

तयोरग्रे धृते शुभ्रे धनुषी लक्षणान्विते ।

शार्ङ्गमाजगवञ्चैव तथाक्षय्यौ महेषुधी ॥ ५ ॥

ध्यानस्थौ तौ महाभागौ नरनारायणावृषी ।

दृष्ट्वा धर्मसुतौ तत्र दैत्यानामधिपस्तदा ॥ ६ ॥

क्रोधरक्तेक्षणस्तौ तु प्रोवाचासुरपालकः ।

किं भवद्भ्यां समारब्धो दम्भो धर्मविनाशनः ॥ ७ ॥

न श्रुतं नैव दृष्टं हि संसारेऽस्मिन्कदापि हि ।

तपसश्चरणं तीव्रं तथा चापस्य धारणम् ॥ ८ ॥

विरोधोऽयं युगे चाद्ये कथं युक्तं कलिप्रियम् ।

ब्राह्मणस्य तपो युक्तं तत्र किं चापधारणम् ॥ ९ ॥

क्व जटाधारणं देहे क्वेषुधी च विडम्बनौ ।

धर्मस्याचरणं युक्तं युवयोर्दिव्यभावयोः ॥ १० ॥

व्यास उवाच

इति तस्य वचः श्रुत्वा नरः प्रोवाच भारत ।

का ते चिन्तात्र दैत्येन्द्र वृथा तपसि चावयोः ॥ ११ ॥

सामर्थ्ये सति यत्कुर्यात्तत्संपद्येत तस्य हि ।

आवां कार्यद्वये मन्द समर्थौ लोकविश्रुतौ ॥ १२ ॥

युद्धे तपसि सामर्थ्यं त्वं पुनः किं करिष्यसि ।

गच्छ मार्गे यथाकामं कस्मादत्र विकत्थसे ॥ १३ ॥

ब्रह्मतेजो दुराराध्यं न त्वं वेद विमोहितः ।

विप्रचर्चा न कर्तव्या प्राणिभिः सुखमीप्सुभिः ॥ १४ ॥

प्रह्लाद उवाच

तापसौ मन्दबुद्धी स्थो मृषा वां गर्वमोहितौ ।

मयि तिष्ठति दैत्येन्द्रे धर्मसेतुप्रवर्तके ॥ १५ ॥

न युक्तमेततीर्थेऽस्मिन्नधर्माचरणं पुनः ।

का शक्तिस्तव युद्धेऽस्ति दर्शयाद्य तपोधन ॥ १६ ॥

व्यास उवाच

तदाकर्ण्य वचस्तस्य नरस्तं प्रत्युवाच ह ।

युद्धस्वाद्य मया सार्धं यदि ते मतिरीदृशी ॥ १७ ॥

अद्य ते स्फोटयिष्यामि मूर्धानमसुराधम ।

(युद्धे श्रद्धा न ते पश्चाद्भविष्यति कदाचन ।) ॥

व्यास उवाच

तन्निशम्य वचस्तस्य दैत्येन्द्रः कुपितस्तदा ॥ १८ ॥

प्रह्लादो बलवानत्र प्रतिज्ञामारुरोह सः ।

येन केनाप्युपायेन जेष्यामि तावुभावपि ॥ १९ ॥

नरनारायणौ दान्तावृषी तपिसमन्वितौ ।

व्यास उवाच

इत्युक्त्वा वचनं दैत्यः प्रतिगृह्य शरासनम् ॥ २० ॥

आकृष्य तरसा चापं ज्याशब्दञ्च चकार ह ।

नरोऽपि धनुरादाय शरांस्तीव्राञ्छिलाशितान् ॥ २१ ॥

मुमोच बहुशः कोधात्प्रह्लादोपरि पार्थिव ॥ २२ ॥

तान्दैत्यराजस्तपनीयपुङ्खै-

श्चिच्छेद बाणैस्तरसा समेत्य ।

समीक्ष्य छिन्नांश्च नरः स्वसृष्टा-

नन्यान्मुमोचाशु रुषान्वितो वै ॥ २३ ॥

दैत्याधिपस्तानपि तीव्रवेगै-

शिछित्वा जघानोरसि तं मुनीन्द्रम् ।

नरोऽपि तं पञ्चभिराशुगैश्च

कुद्धोऽहनदैत्यपतिं बाहुदेशे ॥ २४ ॥

सेन्द्राः सुरास्तत्र तयोर्हि युद्धं

द्रष्टुं विमानैर्गगनस्थिताश्च ।

नरस्य वीर्यं युधि संस्थितस्य

ते तुष्टुवुदैत्यपतेश्च भूयः ॥ २५ ॥

ववर्ष दैत्याधिप आतचापः

शिलीमुखानम्बुधरो यथापः ।

आदाय शार्ङ्ग धनुरप्रमेयं

मुमोच बाणाञ्छितहेमपुङ्खान् ॥ २६ ॥

बभूव युद्धं तुमुलं तयोस्तु

जयैषिणोः पार्थिव देवदैत्ययोः ।

ववर्षुराकाशपथे स्थितास्ते

पुष्पाणि दिव्यानि प्रहृष्टचित्ताः ॥ २७ ॥

चुकोप दैत्याधिपतिर्हरौ स

मुमोच बाणानतितीव्रवेगान् ।

चिच्छेद तान्धर्मसुतः सुतीक्ष्णै-

र्धनुर्विमुक्तैर्विशिखैस्तदाऽऽशु ॥ २८ ॥

ततो नारायणं बाणैः प्रह्लादश्चातिकर्षितैः ।

ववर्ष सुस्थितं वीरं धर्मपुत्रं सनातनम् ।

नारायणोऽपि तं वेगान्मुक्तैर्बाणैः शिलाशितैः ॥ २९ ॥

तुतोदातीव पुरतो दैत्यानामधिपं स्थितम् ।

सन्निपातोऽम्बरे तत्र दिदृक्षूणां बभूव ह ॥ ३० ॥

देवानां दानवानाञ्च कुर्वतां जयघोषणम् ।

उभयोः शरवर्षेण छादिते गगने तदा ॥ ३१ ॥

दिवापि रात्रिसदृशं बभूव तिमिरं महत् ।

ऊचुः परस्परं देवा दैत्याश्चातीव विस्मिताः ॥ ३२ ॥

अदृष्टपूर्वं युद्धं वै वर्ततेऽद्य सुदारुणम् ।

देवर्षयोऽथ गन्धर्वा यक्षकिन्नरपन्नगाः ॥ ३३ ॥

विद्याधराश्वारणाश्च विस्मयं परमं ययुः ।

नारदः पर्वतश्चैव प्रेक्षणार्थं स्थितौ मुनी ॥ ३४ ॥

नारदः पर्वतं प्राह नेदृशं चाभवत्पुरा ।

तारकासुरयुद्धञ्च तथा वृत्रासुरस्य च ॥ ३५ ॥

मधुकैटभयोर्युद्धं हरिणा चेदृशं कृतम् ।

प्रह्लादः प्रबलः शूरो यस्मान्नारायणेन च ॥ ३६ ॥

करोति सदृशं युद्धं सिद्धेनाद्भुतकर्मणा ।

व्यास उवाच

दिने दिने तथा रात्रौ कृत्वा कृत्वा पुनः पुनः ॥ ३७ ॥

चक्रतुः परमं युद्धं तौ तदा दैत्यतापसौ ।

नारायणस्तु चिच्छेद प्रह्लादस्य शरासनम् ॥ ३८ ॥

तरसैकेन बाणेन स चान्यद्धनुराददे ।

नारायणस्तु तरसा मुक्त्वान्यञ्च शिलीमुखम् ॥ ३९ ॥

तदैव मध्यतश्चापं चिच्छेद लघुहस्तकः ।

छिन्नं छिन्नं पुनर्दैत्यो धनुरन्यत्समाददे ॥ ४० ॥

नारायणस्तु चिच्छेद विशिखैराशु कोपितः ।

छिन्ने धनुषि दैत्येन्द्रः परिघं तु समाददे ॥ ४१ ॥

जघान धर्मजं तूर्णं बाहोर्मध्येऽतिकोपनः ।

तमायान्तं स बलवान्मार्गणैर्नवभिर्मुनिः ॥ ४२ ॥

चिच्छेद परिघं घोरं दशभिस्तमताडयत् ।

गदामादाय दैत्येन्द्रः सर्वायसमयीं दृढाम् ॥ ४३ ॥

जानुदेशे जघानाशु देवं नारायणं रुषा ।

गदया चापि गिरिवत्संस्थितः स्थिरमानसः ॥ ४४ ॥

धर्मपुत्रोऽतिबलवान्मुमोचाशु शिलीमुखान् ।

गदां चिच्छेद भगवांस्तदा दैत्यपतेर्दृढाम् ॥ ४५ ॥

विस्मयं परमं जग्मुः प्रेक्षका गगने स्थिताः ।

स तु शक्तिं समादाय प्रह्लादः परवीरहा ॥ ४६ ॥

चिक्षेप तरसा क्रुद्धो बलान्नारायणोरसि ।

तामापतन्तीं संवीक्ष्य बाणेनैकेन लीलया ॥ ४७ ॥

सप्तधा कृतवानाशु सप्तभिस्तं जघान ह ।

दिव्यवर्षशतं चैव तद्युद्धं परमं तयोः ॥ ४८ ॥

जातं विस्मयदं राजन् सर्वेषां तत्र चाश्रमे ।

तदाऽऽजगाम तरसा पीतवासाश्चतुर्भुजः ॥ ४९ ॥

प्रह्लादस्याश्रमं तत्र जगाम च गदाधरः ।

चतुर्भुजो रमाकान्तो रथाङ्गदरपद्मभृत् ॥ ५० ॥

दृष्ट्वा तमागतं तत्र हिरण्यकशिपोः सुतः ।

प्रणम्य परया भक्त्या प्राञ्जलिः प्रत्युवाच ह ॥ ५१ ॥

प्रह्लाद उवाच

देवदेव जगन्नाथ भक्तवत्सल माधव ।

कथं न जितवानाजावहमेतौ तपस्विनौ ।

संग्रामस्तु मया देव कृतः पूर्णं शतं समाः ॥ ५२ ॥

सुराणां न जितौ कस्मादिति मे विस्मयो महान् ।

विष्णुरुवाच

सिद्धाविमौ मदंशौ च विस्मयः कोऽत्र मारिष ॥ ५३ ॥

तापसौ न जितात्मानौ नरनारायणौ जितौ ।

गच्छ त्वं वितलं राजन् कुरु भक्तिं ममाचलाम् ॥ ५४ ॥

नाभ्यां कुरु विरोधं त्वं तापसाभ्यां महामते ।

व्यास उवाच

इत्याज्ञप्तो दैत्यराजो निर्ययावसुरैः सह ॥ ५५ ॥

नरनारायणौ भूयस्तपोयुक्तौ बभूवतुः ॥ ५६ ॥

इति श्रीमद्वेदीभागवते महापुराणेऽष्टादशसाहस्र्यां संहितायां चतुर्थस्कन्धे प्रह्लादनारायणयोर्युद्धे विष्णोरागमनवर्णनं नाम
नवमोऽध्यायः ॥ ९ ॥

देवीभागवतपुराणम्/स्कन्धः ०४/अध्यायः १०

<https://sa.wikisource.org/s/ifx>

< देवीभागवतपुराणम् | स्कन्धः ०४

भृगुशापकारणवर्णनम्

जनमेजय उवाच

सन्देहोऽयं महानत्र पाराशर्य कथानके ।

नरनारायणौ शान्तौ वैष्णवांशौ तपोधनौ ॥ १ ॥

तीर्थाश्रयौ सत्त्वयुक्तौ वन्याशनपरौ सदा ।

धर्मपुत्रौ महात्मानौ तापसौ सत्यसंस्थितौ ॥ २ ॥

कथं रागसमायुक्तौ जातौ युद्धे परस्परम् ।

संग्रामं चक्रतुः कस्मात्त्यक्त्वा तपिमनुत्तमाम् ॥ ३ ॥

प्रह्लादेन समं पूर्णं दिव्यवर्षशतं किल ।

हित्वा शान्तिसुखं युद्धं कृतवन्तौ कथं मुनी ॥ ४ ॥

कथं तौ चक्रतुर्युद्धं प्रह्लादेन समं मुनी ।

कथयस्व महाभाग कारणं विग्रहस्य वै ॥ ५ ॥

(कामिनी कनकं कार्यं कारणं विग्रहस्य वै) ॥

युद्धबुद्धिः कथं जाता तयोश्च तद्विरक्तयोः ।

तथाविधं तपस्तप्तं ताभ्याञ्च केन हेतुना ॥ ६ ॥

मोहार्थं सुखभोगार्थं स्वर्गार्थं वा परन्तप ।

कृतमत्युत्कटं ताभ्यां तपः सर्वफलप्रदम् ॥ ७ ॥

मुनिभ्यां शान्तचित्ताभ्यां प्राप्तं किं फलमद्भुतम् ।

तपसा पीडितो देहः संग्रामेण पुनः पुनः ॥ ८ ॥

दिव्यवर्षशतं पूर्णं श्रमेण परिपीडितौ ।

न राज्यार्थं धने वापि न दारेषु गृहेषु च ॥ ९ ॥

किमर्थं तु कृतं युद्धं ताभ्यां तेन महात्मना ।

निरीहः पुरुषः कस्मात्प्रकुर्याद्युद्धमीदृशम् ॥ १० ॥

दुःखदं सर्वथा देहे जानन्धर्मं सनातनम् ।

सुबुद्धिः सुखदानीह कर्माणि कुरुते सदा ॥ ११ ॥
न दुःखदानि धर्मज्ञ स्थितिरेषा सनातनी ।
धर्मपुत्रौ हरेरंशौ सर्वज्ञौ सर्वभूषितौ ॥ १२ ॥
कृतवन्तौ कथं युद्धं दुःखं धर्मविनाशकम् ।
त्यक्त्वा तपः समाधीतं सुखारामं महत्फलम् ॥ १३ ॥
संयुगं दारुणं कृष्ण नैव मूर्खोऽपि वाञ्छति ।
श्रुतो मया ययातिस्तु च्युतः स्वर्गान्महीपतिः ॥ १४ ॥
अहङ्कारभवात्पापात्पातितः पृथिवीतले ।
यज्ञकृद्दानकर्ता च धार्मिकः पृथिवीपतिः ॥ १५ ॥
शब्दोच्चारणमात्रेण पातितो वज्रपाणिना ।
अहङ्कारमृते युद्धं न भवत्येव निश्चयः ॥ १६ ॥
किं फलं तस्य युद्धस्य मुनेः पुण्यविनाशनम् ।

व्यास उवाच

राजन् संसारमूलं हि त्रिविधः परिकीर्तितः ॥ १७ ॥
अहङ्कारस्तु सर्वजैर्मुनिभिर्धर्मनिश्चये ।
स कथं मुनिना त्यक्तुं योग्यो देहभृता किल ॥ १८ ॥
कारणेन विना कार्यं न भवत्येव निश्चयः ।
तपो दानं तथा यज्ञाः सात्त्विकात्प्रभवन्ति ते ॥ १९ ॥
राजसाद्वा महाभाग तामसात्कलहस्तथा ।
क्रिया स्वल्पापि राजेन्द्र नाहङ्कारं विना क्वचित् ॥ २० ॥
शुभा वाप्यशुभा वापि प्रभवत्यपि निश्चयः ।
अहङ्काराद् बन्धकारी नान्योऽस्ति जगतीतले ॥ २१ ॥
येनेदं रचितं विश्वं कथं तद्रहितं भवेत् ।
ब्रह्मा रुद्रस्तथा विष्णुरहङ्कारयुतास्त्वमी ॥ २२ ॥
अन्येषां चैव का वार्ता मुनीनां वसुधाधिप ।
अहङ्कारावृतं विश्वं भ्रमतीदं चराचरम् ॥ २३ ॥
पुनर्जन्म पुनर्मृत्युः सर्वं कर्मवशानुगम् ।

देवतिर्यङ्मनुष्याणां संसारेऽस्मिन्महीपते ॥ २४ ॥
रथाङ्गवदसर्वार्थं भ्रमणं सर्वदा स्मृतम् ।
विष्णोरप्यवताराणां संख्यां जानाति कः पुमान् ॥ २५ ॥
विततेऽस्मिंस्तु संसारे उत्तमाधमयोनिषु ।
नारायणो हरिः साक्षान्मात्स्यं वपुरुपाश्रितः ॥ २६ ॥
कामठं सौकरं चैव नारसिंहञ्च वामनम् ।
युगे युगे जगन्नाथो वासुदेवो जनार्दनः ॥ २७ ॥
अवतारानसंख्यातान्करोति विधियन्त्रितः ।
वैवस्वते महाराज सप्तमे भगवान्हरिः ॥ २८ ॥
मन्वन्तरेऽवतारान्वै चक्रे ताञ्छुणु तत्त्वतः ।
भृगुशापान्महाराज विष्णुर्देववरः प्रभुः ॥ २९ ॥
अवताराननेकांस्तु कृतवानखिलेश्वरः ।
राजोवाच
सन्देहोऽयं महाभाग हृदये मम जायते ॥ ३० ॥
भृगुणा भगवान्विष्णुः कथं शप्तः पितामह ।
हरिणा च मुनेस्तस्य विप्रियं किं कृतं मुने ॥ ३१ ॥
यद्रोषाद् भृगुणा शप्तो विष्णुर्देवनमस्कृतः ।
व्यास उवाच
शृणु राजन्प्रवक्ष्यामि भृगोः शापस्य कारणम् ॥ ३२ ॥
पुरा कश्यपदायादो हिरण्यकशिपुर्नृपः ।
यदा तदा सुरैः सार्धं कृतं संख्यं परस्परम् ॥ ३३ ॥
कृते संख्ये जगत्सर्वं व्याकुलं समजायत ।
हते तस्मिन्नृपे राजा प्रह्लादः समजायत ॥ ३४ ॥
देवान्स पीडयामास प्रह्लादः शत्रुकर्षणः ।
संग्रामो ह्यभवद् घोरः शक्रप्रह्लादयोस्तदा ॥ ३५ ॥
पूर्णं वर्षशतं राजल्लोकविस्मयकारकम् ।
देवैर्युद्धं कृतं योगं प्रह्लादस्तु पराजितः ॥ ३६ ॥
निर्वेदं परमं प्राप्तो ज्ञात्वा धर्मं सनातनम् ।

विरोचनसुतं राज्ये प्रतिष्ठाप्य बलिं नृप ॥ ३७ ॥

जगाम स तपस्तप्तुं पर्वते गन्धमादने ।

प्राप्य राज्यं बलिः श्रीमान्सुरैर्वैरं चकार ह ॥ ३८ ॥

यतः परस्परं युद्धं जातं परमदारुणम् ।

ततः सुरैर्जिता दैत्या इन्द्रेणामिततेजसा ॥ ३९ ॥

विष्णुना च सहायेन राज्यभ्रष्टाः कृता नृप ।

ततः पराजिता दैत्याः काव्यस्य शरणं गताः ॥ ४० ॥

किं त्वं न कुरुषे ब्रह्मन् साहाय्यं नः प्रतापवान् ।

स्थातुं न शक्नुमो ह्यत्र प्रविशामो रसातलम् ॥ ४१ ॥

यदि त्वं न सहायोऽसि त्रातुं मन्त्रविदुत्तम ।

व्यास उवाच

इत्युक्तः सोऽब्रवीद्दैत्यान्काव्यः कारुणिको मुनिः ॥ ४२ ॥

मा भैष्ट धारयिष्यामि तेजसा स्वेन भोऽसुराः ।

मन्त्रैस्तथौषधीभिश्च साहाय्यं वः सदैव हि ॥ ४३ ॥

करिष्यामि कृतोत्साहा भवन्तु विगतज्वराः ।

व्यास उवाच

ततस्ते निर्भया जाता दैत्याः काव्यस्य संश्रयात् ॥ ४४ ॥

देवैः श्रुतस्तु वृत्तान्तः सर्वैश्चारमुखात्किल ।

तत्र संमन्त्र्य ते देवाः शक्रेण च परस्परम् ॥ ४५ ॥

मन्त्रं चक्रुः सुसंविग्नाः काव्यमन्त्रप्रभावतः ।

योद्धुं गच्छामहे तूर्णं यावन्न च्यावयन्ति वै ॥ ४६ ॥

प्रसह्य हत्वा शिष्टांस्तु पातालं प्रापयामहे ।

दैत्याञ्जग्मुस्ततो देवाः संरुष्टाः शस्त्रपाणयः ॥ ४७ ॥

जग्मुस्तान्विष्णुसहिता दानवान् हरिणोदिताः ।

वध्यमानास्तु ते दैत्याः सन्त्रस्ता भयपीडिताः ॥ ४८ ॥

काव्यस्य शरणं जग्मू रक्ष रक्षेति चाब्रुवन् ।

ताञ्छुक्रः पीडितान्दृष्ट्वा देवैर्दैत्यान्महाबलान् ॥ ४९ ॥

मा भैष्टेति वचः प्राह मन्त्रौषधिबलाद्धिभुः ।

दृष्ट्वा काव्यं सुराः सर्वे त्यक्त्वा तान्प्रययुः किल ॥ ५० ॥

इति श्रीमद्वेदीभागवते महापुराणेऽष्टादशसाहस्र्यां संहितायां चतुर्थस्कन्धे भृगुशापकारणवर्णनं नाम दशमोऽध्यायः ॥ १० ॥

देवीभागवतपुराणम्/स्कन्धः ०४/अध्यायः ११

<https://sa.wikisource.org/s/itg>

< देवीभागवतपुराणम् | स्कन्धः ०४

शुक्रमातुर्वधवर्णनम्

व्यास उवाच

तथा गतेषु देवेषु काव्यस्तान्प्रत्युवाच ह ।

ब्रह्मणा पूर्वमुक्तं यच्छृणुध्वं दानवोत्तमाः ॥ १ ॥

विष्णुर्दैत्यवधे युक्तो हनिष्यति जनार्दनः ।

वाराहरूपं संस्थाय हिरण्याक्षो यथा हतः ॥ २ ॥

यथा नृसिंहरूपेण हिरण्यकशिपुर्हतः ।

तथा सर्वान्कृतोत्साहो हनिष्यति न चान्यथा ॥ ३ ॥

न मे मन्त्रबलं सम्यक्प्रतिभाति यथा हरिम् ।

जेतुं यूयं समर्थाः स्थ मया त्राताः सुरानथ ॥ ४ ॥

तस्मात्कालं प्रतीक्षध्वं कियन्तं दानवोत्तमाः ।

अहमद्य महादेवं मन्त्रार्थं प्रव्रजामि वै ॥ ५ ॥

प्राप्य मन्त्रान्महादेवादागमिष्यामि साम्प्रतम् ।

युष्मभ्यं तान्प्रदास्यामि यथार्थं दानवोत्तमाः ॥ ६ ॥

दैत्या ऊचुः

पराजिताः कथं स्थातुं पृथिव्यां मुनिसत्तम ।

शक्ता भवामोऽप्यबलास्तावत्कालं प्रतीक्षितुम् ॥ ७ ॥

निहता बलिनः सर्वे केचिच्छिष्टाश्च दानवाः ।

नाद्य युक्ताश्च संग्रामे स्थातुमेवं सुखावहाः ॥ ८ ॥

शुक्र उवाच

यावदहं मन्त्रविद्यामानयिष्यामि शङ्करात् ।

तावद्भवद्भिः स्थातव्यं तपोयुक्तैः शमान्वितैः ॥ ९ ॥

सामदानादयः प्रोक्ता विद्वद्भिः समयोचिताः ।

देशं कालं बलं वीरैर्जात्वा शक्तिं बलं बुधैः ॥ १० ॥
सेवाथ समये कार्या शत्रूणां शुभकाम्यया ।
स्वशक्त्युपचये काले हन्तव्यास्ते मनीषिभिः ॥ ११ ॥
तदद्य विनयं कृत्वा सामपूर्वं छलेन वै ।
तिष्ठध्वं स्वनिकेतेषु मदागमनकाङ्क्षया ॥ १२ ॥
प्राप्य मन्त्रान्महादेवादागमिष्यामि दानवाः ।
युध्यामहे पुनर्देवान्मान्त्रमास्थाय वै बलम् ॥ १३ ॥
इत्युक्त्वाथ भृगुस्तेभ्यो जगाम कृतनिश्चयः ।
महादेवं महाराज मन्त्रार्थं मुनिसत्तमः ॥ १४ ॥
दानवाः प्रेषयामासुः प्रह्लादं सुरसन्निधौ ।
सत्यवादिनमव्यग्रं सुराणां प्रत्ययप्रदम् ॥ १५ ॥
प्रह्लादस्तु सुरान्प्राह प्रश्रयावनतो नृपः ।
असुरैः सहितस्तत्र वचनं नम्रतायुतम् ॥ १६ ॥
न्यस्तशस्त्रा वयं सर्वे निःसन्नाहास्तथैव च ।
देवास्तपश्चरिष्यामः संवृता वल्कलैर्युताः ॥ १७ ॥
प्रह्लादस्य वचः श्रुत्वा सत्याभिव्याहतं तु तत् ।
ततो देवा न्यवर्तन्त विज्वरा मुदिताश्च ते ॥ १८ ॥
न्यस्तशस्त्रेषु दैत्येषु विनिवृत्तास्तदा सुराः ।
विश्रब्धाः स्वगृहान्गत्वा क्रीडासक्ताः सुसंस्थिताः ॥ १९ ॥
दैत्या दम्भं समालम्ब्य तापसास्तपिसंयुताः ।
कश्यपस्याश्रमे वासं चक्रुः काव्यागमेच्छया ॥ २० ॥
काव्यो गत्वाथ कैलासं महादेवं प्रणम्य च ।
उवाच विभुना पृष्ठः किं ते कार्यमिति प्रभुः ॥ २१ ॥
मन्त्रानिच्छाम्यहं देव ये न सन्ति बृहस्पतौ ।
पराजयाय देवानामसुराणां जयाय च ॥ २२ ॥
व्यास उवाच
तच्छ्रुत्वा वचनं तस्य सर्वज्ञः शङ्करः शिवः ।
चिन्तयामास मनसा किं कर्तव्यमतः परम् ॥ २३ ॥

सुरेषु द्रोहबुद्ध्यासौ मन्त्रार्थमिह साम्प्रतम् ।

प्राप्तः काव्यो गुरुस्तेषां दैत्यानां विजयाय च ॥ २४ ॥

रक्षणीया मया देवा इति सञ्चिन्त्य शङ्करः ।

दुष्करं व्रतमत्युग्रं तमुवाच महेश्वरः ॥ २५ ॥

पूर्णं वर्षसहस्रं तु कणधूममवाक्छिराः ।

यदि पास्यसि भद्रं ते ततो मन्त्रानवाप्स्यसि ॥ २६ ॥

इत्युक्तोऽसौ प्रणम्येशं बाढमित्यब्रवीद्वचः ।

व्रतं चराम्यहं देव त्वयाजसः सुरेश्वर ॥ २७ ॥

व्यास उवाच

इत्युक्त्वा शङ्करं काव्यश्चकार व्रतमुत्तमम् ।

धूमपानरतः शान्तो मन्त्रार्थं कृतनिश्चयः ॥ २८ ॥

ततो देवाः परिज्ञाय काव्यं व्रतरतं तदा ।

दैत्यान्दम्भरतांश्चैव बभूवुर्मन्त्रतत्पराः ॥ २९ ॥

विचार्य मनसा सर्वे संग्रामायोद्यता नृप ।

ययुर्धृतायुधास्तत्र यत्र ते दानवोत्तमाः ॥ ३० ॥

तानागतान्समीक्ष्याथ सायुधान्दंशितांस्तथा ।

आसंस्ते भयसंविग्ना दैत्या देवान्समन्ततः ॥ ३१ ॥

उत्पेतुः सहसा ते वै सन्नद्धान्भयकर्षिताः ।

अब्रुवन्वचनं तथ्यं ते देवान्वलदर्पितान् ॥ ३२ ॥

न्यस्तशस्त्रे भयवति आचार्ये व्रतमास्थिते ।

दत्त्वाभयं पुरा देवाः सम्प्राप्ता नो जिघांसया ॥ ३३ ॥

सत्यं वः क्व गतं देवा धर्मश्च श्रुतिनोदितः ।

न्यस्तशस्त्रा न हन्तव्या भीताश्च शरणं गताः ॥ ३४ ॥

देवा ऊचुः

भवद्भिः प्रेषितः काव्यो मन्त्रार्थं कुहकेन च ।

तपो ज्ञातं हि युष्माकं तेन युध्याम एव हि ॥ ३५ ॥

सज्जा भवन्तु युद्धाय संरब्धाः शस्त्रपाणयः ।

शत्रुश्छिद्रेण हन्तव्य एष धर्मः सनातनः ॥ ३६ ॥

व्यास उवाच

तच्छ्रुत्वा वचनं दैत्या विचार्य च परस्परम् ।

पलायनपराः सर्वे निर्गता भयविह्वलाः ॥ ३७ ॥

शरणं दानवा जग्मुर्भीतास्ते काव्यमातरम् ।

दृष्ट्वा तानतिसन्तप्तानभयं च ददावथ ॥ ३८ ॥

काव्यमातोवाच

न भेतव्यं न भेतव्यं भयं त्यजत दानवाः ।

मत्सन्निधौ वर्तमानान्न भीर्भवितुमर्हति ॥ ३९ ॥

तच्छ्रुत्वा वचनं दैत्याः स्थितास्तत्र गतव्यथाः ।

निरायुधा ह्यसंभ्रान्तास्तत्राश्रमवरेऽसुराः ॥ ४० ॥

देवास्तान्विद्रुतान्वीक्ष्य दानवास्ते पदानुगाः ।

अभिजग्मुः प्रसह्यैतानविचार्य बलाबलम् ॥ ४१ ॥

तत्रागताः सुराः सर्वे हन्तुं दैत्यान्समुद्यताः ।

वारिताः काव्यमात्रापि जघ्नुस्तानाश्रमस्थितान् ॥ ४२ ॥

हन्यमानान्सुरैर्दृष्ट्वा काव्यमातातिवेपिता ।

उवाच सर्वान्सनिद्रांस्तपसा वै करोम्यहम् ॥ ४३ ॥

इत्युक्त्वा प्रेरिता निद्रा तानागत्य पपात च ।

सेन्द्रा निद्रावशं याता देवा मूकवदास्थिताः ॥ ४४ ॥

इन्द्रं निद्राजितं दृष्ट्वा दीनं विष्णुरभाषत ।

मां त्वं प्रविश भद्रं ते नये त्वां च सुरोत्तम ॥ ४५ ॥

एवमुक्तस्ततो विष्णुं प्रविवेश पुरन्दरः ।

निर्भयो गतनिद्रश्च बभूव हरिरक्षितः ॥ ४६ ॥

रक्षितं हरिणा दृष्ट्वा शक्रं तत्र गतव्यथम् ।

काव्यमाता ततः क्रुद्धा वचनं चेदमब्रवीत् ॥ ४७ ॥

मघवंस्त्वां भक्षयामि सविष्णुं वै तपोबलात् ।

पश्यतां सर्वदेवानामीदृशं मे तपोबलम् ॥ ४८ ॥

व्यास उवाच

इत्युक्तौ तु तया देवौ विष्ण्वन्द्रौ योगविद्यया ।

अभिभूतौ महात्मानौ स्तब्धौ तौ सम्बभूवतुः ॥ ४९ ॥

विस्मितास्तु तदा देवा दृष्ट्वा तावतिबाधितौ ।

चक्रुः किलकिलाशब्दं ततस्ते दीनमानसाः ॥ ५० ॥

क्रोशमानान्सुरान्दृष्ट्वा विष्णुं प्राह शचीपतिः ।

विशेषेणाभिभूतोऽस्मि त्वतोऽहं मधुसूदन ॥ ५१ ॥

जह्येनां तरसा विष्णो यावन्नौ न दहेत्प्रभो ।

तपसा दर्पितां दुष्टां मा विचारय माधव ॥ ५२ ॥

इत्युक्तो भगवान्विष्णुः शक्रेण प्रथितेन च ।

चक्रं सस्मार तरसा घृणां त्यक्त्वाथ माधवः ॥ ५३ ॥

स्मृतमात्रं तु सम्प्राप्तं चक्रं विष्णुवशानुगम् ।

दधार च करे क्रुद्धो वधार्थं शक्रनोदितः ॥ ५४ ॥

गृहीत्वा तत्करे चक्रं शिरश्चिच्छेद रंहसा ।

हतां दृष्ट्वा तु तां शक्रो मुदितश्चाभवत्तदा ॥ ५५ ॥

देवाश्चातीव सन्तुष्टा हरिं जय जयेति च ।

तुष्टुवुर्मुदिताः सर्वे सञ्जाता विगतज्वराः ॥ ५६ ॥

इन्द्रविष्णू तु सञ्जातौ तत्क्षणाद्धृदयव्यथौ ।

स्त्रीवधाच्छंक्रमानौ तु भृगोः शापं दुरत्ययम् ॥ ५७ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे शुक्रमातुर्वधवर्णनं नामेकादशोऽध्यायः ॥ ११ ॥

देवीभागवतपुराणम्/स्कन्धः ०४/अध्यायः १२

<https://sa.wikisource.org/s/ith>

< देवीभागवतपुराणम् | स्कन्धः ०४

जयन्त्या शुक्रसहवासवर्णनम्

व्यास उवाच

तं दृष्ट्वा तु वधं घोरं चुक्रोध भगवान्भृगुः ।

वेपमानोऽतिदुःखार्तः प्रोवाच मधुसूदनम् ॥ १ ॥

भृगुरुवाच

अकृत्यं ते कृतं विष्णो जानन्पापं महामते ।

वधोऽयं विप्रजाताया मनसा कर्तुमक्षमः ॥ २ ॥

आख्यातस्त्वं सत्त्वगुणः स्मृतो ब्रह्मा च राजसः ।

तथासौ तामसः शम्भुर्विपरीतं कथं स्मृतम् ॥ ३ ॥

तामसस्त्वं कथं जातः कृतं कर्मातिनिन्दितम् ।

अवध्या स्त्री त्वया विष्णो हता कस्मान्निरागसा ॥ ४ ॥

शपामि त्वां दुराचारं किमन्यत्प्रकरोमि ते ।

विधुरोऽहं कृतः पाप त्वयाहं शक्रकारणात् ॥ ५ ॥

न शपेऽहं तथा शक्रं शपे त्वां मधुसूदन ।

सदा छलपरोऽसि त्वं कीटयोनिर्दुराशयः ॥ ६ ॥

ये च त्वां सात्त्विकं प्राहुस्ते मूर्खा मुनयः किल ।

तामसस्त्वं दुराचारः प्रत्यक्षं मे जनार्दन ॥ ७ ॥

अवतारा मृत्युलोके सन्तु मच्छापसम्भवाः ।

प्रायो गर्भभवं दुःखं भुंक्स्व पापाज्जनार्दन ॥ ८ ॥

व्यास उवाच

ततस्तेनाथ शापेन नष्टे धर्मे पुनः पुनः ।

लोकस्य च हितार्थाय जायते मानुषेष्विह ॥ ९ ॥

राजोवाच

भृगुभार्या हता तत्र चक्रेणामिततेजसा ।

गार्हस्थ्यञ्च पुनस्तस्य कथं जातं महात्मनः ॥ १० ॥

व्यास उवाच

इति शस्वा हरिं रोषात्तदादाय शिरस्त्वरन् ।

काये संयोज्य तरसा भृगुः प्रोवाच कार्यवित् ॥ ११ ॥

अद्य त्वां विष्णुना देवि हतां सञ्जीवयाम्यहम् ।

यदि कृत्स्नो मया धर्मो ज्ञायते चरितोऽपि वा ॥ १२ ॥

तेन सत्येन जीवेत यदि सत्यं ब्रवीम्यहम् ।

पश्यन्तु देवताः सर्वा मम तेजोबलं महत् ॥ १३ ॥

अद्भिस्त्वां प्रोक्ष्य शीताभिर्जीवयामि तपोबलात् ।

सत्यं शौचं तथा वेदा यदि मे तपसो बलम् ॥ १४ ॥

व्यास उवाच

अद्भिः सम्प्रोक्षिता देवी सद्यः सञ्जीविता तदा ।

उत्थिता परमप्रीता भृगोर्भार्या शुचिस्मिता ॥ १५ ॥

ततस्तां सर्वभूतानि दृष्ट्वा सुप्तोत्थितामिव ।

साधु साध्विति तं तां तु तुष्टुवुः सर्वतो दिशम् ॥ १६ ॥

एवं सञ्जीविता तेन भृगुणा वरवर्णिनी ।

विस्मयं परमं जग्मुर्देवाः सेन्द्रा विलोक्य तत् ॥ १७ ॥

इन्द्रः सुरानथोवाच मुनिना जीविता सती ।

काव्यस्तस्वा तपो घोरं किं करिष्यति मन्त्रवित् ॥ १८ ॥

व्यास उवाच

गता निद्रा सुरेन्द्रस्य देहेऽक्षेममभून्नृप ।

स्मृत्वा काव्यस्य वृत्तान्तं मन्त्रार्थमतिदारुणम् ॥ १९ ॥

विमृश्य मनसा शक्रो जयन्तीं स्वसुतां तदा ।

उवाच कन्यां चार्वाङ्गीं स्मितपूर्वमिदं वचः ॥ २० ॥

गच्छ पुत्रि मया दत्ता काव्याय त्वं तपस्विने ।

समाराधय तन्वङ्गि मत्कृते तं वशं कुरु ॥ २१ ॥

उपचारैर्मुनिं तैस्तैः समाराध्य मनःप्रियैः ।

भयं मे तरसा गत्वा हर तत्र वराश्रमे ॥ २२ ।
सा पितुर्वचनं श्रुत्वा तत्रागच्छन्मनोरमा ।
तमपश्यद्विशालाक्षी पिबन्तं धूममाश्रमे ॥ २३ ॥
तस्य देहं समालोक्य स्मृत्वा वाक्यं पितुस्तदा ।
कदलीदलमादाय वीजयामास तं मुनिम् ॥ २४ ॥
निर्मलं शीतलं वारि समानीय सुवासितम् ।
पानाय कल्पयामास भक्त्या परमया लघु ॥ २५ ॥
छायां वस्त्रातपत्रेण भास्करे मध्यगे सति ।
रचयामास तन्वङ्गी स्वयं धर्मे स्थिता सती ॥ २६ ॥
फलान्यानीय दिव्यानि पक्वानि मधुराणि च ।
मुमोचाग्रे मुनेस्तस्य भक्षार्थं विहितानि च ॥ २७ ॥
कुशाः प्रादेशमात्रा हि हरिताः शुकसन्निभाः ।
दधाराग्रेऽथ पुष्पाणि नित्यकर्मसमृद्धये ॥ २८ ॥
निद्रार्थं कल्पयामास संस्तरं पल्लवान्वितम् ।
तस्मिन्मुनौ चादरस्था चकार व्यजनं शनैः ॥ २९ ॥
हावभावादिकं किञ्चिद्विकारजननं च तत् ।
न चकार जयन्ती सा शापभीता मुनेस्तदा ॥ ३० ॥
स्तुतिं चकार तन्वङ्गी गीर्भिस्तस्य महात्मनः ।
सुभाषिण्यनुकूलाभिः प्रीतिकर्त्रीभिरप्युत ॥ ३१ ॥
प्रबुद्धे जलमादाय दधाराचमनाय च ।
मनोऽनुकूलं सततं कुर्वन्ती व्यचरत्तदा ॥ ३२ ॥
इन्द्रोऽपि सेवकांस्तत्र प्रेषयामास चातुरः ।
प्रवृत्तिं ज्ञातुकामो वै मुनेस्तस्य जितात्मनः ॥ ३३ ॥
एवं बहूनि वर्षाणि परिचर्यापराभवत् ।
निर्विकारा जितक्रोधा ब्रह्मचर्यपरा सती ॥ ३४ ॥
पूर्णं वर्षसहस्रे तु परितुष्टो महेश्वरः ।
वरेण छन्दयामास काव्यं प्रीतमना हरः ॥ ३५ ॥
ईश्वर उवाच

यच्च किञ्चिदपि ब्रह्मन्विद्यते भृगुनन्दन ।
प्रतिपश्यसि यत्सर्वं यच्च वाच्यं न कस्यचित् ॥ ३६ ॥
सर्वाभिभावकत्वेन भविष्यसि न संशयः ।
अवध्यः सर्वभूतानां प्रजेशश्च द्विजोत्तमः ॥ ३७ ॥

व्यास उवाच

एवं दत्त्वा वराञ्छम्भुस्तत्रैवान्तरधीयत ।
काव्यस्तामथ संवीक्ष्य जयन्तीं वाक्यमब्रवीत् ॥ ३८ ॥
कासि कस्यासि सुश्रोणि ब्रूहि किं ते चिकीर्षितम् ।
किमर्थमिह सम्प्राप्ता कार्यं वद वरोरु मे ॥ ३९ ॥
किं वाञ्छसि करोम्यद्य दुष्करं चेत्सुलोचने ।
प्रीतोऽस्मि त्वत्कृतेनाद्य वरं वरय सुव्रते ॥ ४० ॥
ततः सा तु मुनिं प्राह जयन्ती मुदितानना ।
चिकीर्षितं मे भगवंस्तपसा ज्ञातुमर्हसि ॥ ४१ ॥

शुक्र उवाच

ज्ञातं मया तथापि त्वं ब्रूहि यन्मनसेप्सितम् ।
करोमि सर्वथा भद्रं प्रीतोऽस्मि परिचर्यया ॥ ४२ ॥

जयन्त्युवाच

शक्रस्याहं सुता ब्रह्मन् पित्रा तुभ्यं समर्पिता ।
जयन्ती नामतश्चाहं जयन्तावरजा मुने ॥ ४३ ॥
सकामास्मि त्वयि विभो वाञ्छितं कुरु मेऽधुना ।
रंस्ये त्वया महाभाग धर्मतः प्रीतिपूर्वकम् ॥ ४४ ॥

शुक्र उवाच

मया सह त्वं सुश्रोणि दशवर्षाणि भामिनि ।
सर्वैर्भूतैरदृश्या च रमस्वेह यदृच्छया ॥ ४५ ॥

व्यास उवाच

एवमुक्त्वा गृहं गत्वा जयन्त्याः पाणिमुद्वहन् ।
तया सहावसद्देव्या दशवर्षाणि भार्गवः ॥ ४६ ॥
अदृश्यः सर्वभूतानां मायया संवृतः प्रभुः ।

दैत्यास्तमागतं श्रुत्वा कृतार्थं मन्त्रसंयुतम् ॥ ४७ ॥
 अभिजग्मुर्गृहे तस्य मुदितास्ते दिदक्षवः ।
 नापश्यन् रममाणं ते जयन्त्या सह संयुतम् ॥ ४८ ॥
 तदा विमनसः सर्वे जाता भग्नोद्यमाश्च ते ।
 चिन्तापरातिदीनाश्च वीक्षमाणाः पुनः पुनः ॥ ४९ ॥
 अदृष्ट्वा तं तु संवृतं प्रतिजग्मुर्यथागतम् ।
 स्वगृहान्दैत्यवर्यास्ते चिन्ताविष्टा भयातुराः ॥ ५० ॥
 रममाणं तथा ज्ञात्वा शक्रः प्रोवाच तं गुरुम् ।
 बृहस्पतिं महाभाग किं कर्तव्यमितः परम् ॥ ५१ ॥
 गच्छाद्य दानवान्ब्रह्मन्मायया त्वं प्रलोभय ।
 अस्माकं कुरु कार्यं त्वं बुद्ध्या सञ्चिन्त्य मानद ॥ ५२ ॥
 तच्छ्रुत्वा वचनं काव्यं रममाणं सुसंवृतम् ।
 ज्ञात्वा तद्रूपमास्थाय दैत्यान्मति ययौ गुरुः ॥ ५३ ॥
 गत्वा तत्रातिभक्त्यासौ दानवान्समुपाह्वयत् ।
 आगतास्तेऽसुराः सर्वे ददृशुः काव्यमग्रतः ॥ ५४ ॥
 प्रणम्य संस्थिताः सर्वे काव्यं मत्वातिमोहिताः ।
 न विदुस्ते गुरोर्मायां काव्यरूपविभाविनीम् ॥ ५५ ॥
 तानुवाच गुरुः काव्यरूपः प्रच्छन्नमायया ।
 स्वागतं मम याज्यानां प्राप्तोऽहं वो हिताय वै ॥ ५६ ॥
 अहं वो बोधयिष्यामि विद्यां प्राप्ताममायया ।
 तपसा तोषितः शम्भुर्युष्मत्कल्याणहेतवे ॥ ५७ ॥
 तच्छ्रुत्वा प्रीतमनसो जातास्ते दानवोत्तमाः ।
 कृतकार्यं गुरुं मत्वा जहृषुस्ते विमोहिताः ॥ ५८ ॥
 प्रणेमुस्ते मुदा युक्ता निरातङ्का गतव्यथाः ।
 देवेभ्यश्च भयं त्यक्त्वा तस्थुः सर्वे निरामयाः ॥ ५९ ॥

देवीभागवतपुराणम्/स्कन्धः ०४/अध्यायः १३

<https://sa.wikisource.org/s/iti>

< देवीभागवतपुराणम् | स्कन्धः ०४

शुक्ररूपेण गुरुणा दैत्यवञ्चनावर्णनम्

राजोवाच

किं कृतं गुरुणा पश्चाद्भृगुरुपेण वर्तता ।

छलेनैव हि दैत्यानां पौरोहित्येन धीमता ॥ १ ॥

गुरुः सुराणामनिशं सर्वविद्यानिधिस्तथा ।

सुतोऽङ्गिरस एवासौ स कथं छलकृन्मुनिः ॥ २ ॥

धर्मशास्त्रेषु सर्वेषु सत्यं धर्मस्य कारणम् ।

कथितं मुनिभिर्येन परमात्मापि लभ्यते ॥ ३ ॥

वाचस्पतिस्तथा मिथ्यावक्ता चेद्दानवान्प्रति ।

कः सत्यवक्ता संसारे भविष्यति गृहाश्रमी ॥ ४ ॥

आहारादधिकं भोज्यं ज्रह्माण्डविभवेऽपि न ।

तदर्थं मुनयो मिथ्या प्रवर्तन्ते कथं मुने ॥ ५ ॥

शब्दप्रमाणमुच्छेदं शिष्टाभावे गतं न किम् ।

छलकर्मप्रवृत्ते वाविगीतत्वं गुरौ कथम् ॥ ६ ॥

देवाः सत्त्वसमुद्भूता राजसा मानवाः स्मृताः ।

तिर्यञ्चस्तामसाः प्रोक्ता उत्पत्तौ मुनिभिः किल ॥ ७ ॥

अमराणां गुरुः साक्षान्मिथ्यावादी स्वयं यदि ।

तदा कः सत्यवक्ता स्याद्राजसस्तामसः पुनः ॥ ८ ॥

क्व स्थितिस्तस्य धर्मस्य सन्देहोऽयं ममात्मनः ।

का गतिः सर्वजन्तूनां मिथ्याभूते जगत्त्रये ॥ ९ ॥

हरिर्ब्रह्मा शचीकान्तस्तथान्ये सुरसत्तमाः ।

सर्वे छलविधौ दक्षा मनुष्याणाञ्च का कथा ॥ १० ॥

कामक्रोधाभिसन्तप्ता लोभोपहतचेतसः ।

छले दक्षाः सुराः सर्वे मुनयश्च तपोधनाः ॥ ११ ॥

वसिष्ठो वामदेवश्च विश्वामित्रो गुरुस्तथा ।

एते पापरताः कात्र गतिर्धर्मस्य मानद ॥ १२ ॥

इन्द्रोऽग्निश्चन्द्रमा वेधाः परदाराभिलम्पटाः ।

आर्यत्वं भुवनेष्वेषु स्थितं कुत्र मुने वद ॥ १३ ॥

वचनं कस्य मन्तव्यमुपदेशधियानघ ।

सर्वे लोभाभिभूतास्ते देवाश्च मुनयस्तदा ॥ १४ ॥

व्यास उवाच

किं विष्णुः किं शिवो ब्रह्मा मघवा किं बृहस्पतिः ।

देहवान् प्रभवत्येव विकारैः संयुतस्तदा ॥ १५ ॥

रागी विष्णुः शिवो रागी ब्रह्मापि रागसंयुतः ।

(रागवान्किमकृत्यं वै न करोति नराधिप) ॥

रागवानपि चातुर्याद्विदेह इव लक्ष्यते ॥ १६ ॥

सम्प्राप्ते संकटे सोऽपि गुणैः सम्बाध्यते किल ।

कारणाद्रहितं कार्यं कथं भवितुमर्हति ॥ १७ ॥

ब्रह्मादीनां च सर्वेषां गुणा एव हि कारणम् ।

पञ्चविंशत्समुद्भूता देहास्तेषां न चान्यथा ॥ १८ ॥

काले मरणधर्मास्ते सन्देहः कोऽत्र ते नृप ।

परोपदेशे विस्पष्टं शिष्टाः सर्वे भवन्ति च ॥ १९ ॥

विप्लुतिर्ह्यविशेषेण स्वकार्ये समुपस्थिते ।

कामः क्रोधस्तथा लोभद्रोहाहङ्कारमत्सराः ॥ २० ॥

देहवान्कः परित्यक्तुमीशो भवति तान्पुनः ।

संसारोऽयं महाराज सदैवैवंविधः स्मृतः ॥ २१ ॥

नान्यथा प्रभवत्येव शुभाशुभमयः किल ।

कदाचिद्भगवान्विष्णुस्तपश्चरति दारुणम् ॥ २२ ॥

कदाचिद्विविधान्यज्ञान्वितनोति सुराधिपः ।

कदाचित्तु रमारङ्गरञ्जितः परमेश्वरः ॥ २३ ॥

रमते किल वैकुण्ठे तद्वशस्तरुणो विभुः ।

कदाचिद्दानवैः सार्धं युद्धं परमदारुणम् ॥ २४ ॥

करोति करुणासिन्धुस्तद्बाणापीडितो भृशम् ।
कदाचिज्जयमाप्नोति दैवात्सोऽपि पराजयम् ॥ २५ ॥
सुखदुःखाभिभूतोऽसौ भवत्येव न संशयः ।
शेषे शेते कदाचिद्वै योगनिद्रासमावृतः ॥ २६ ॥
काले जागर्ति विश्वात्मा स्वभावप्रतिबोधितः ।
शर्वो ब्रह्मा हरिश्चेति इन्द्राद्या ये सुरास्तथा ॥ २७ ॥
मुनयश्च विनिर्माणैः स्वायुषो विचरन्ति हि ।
निशावसाने सञ्जाते जगत्स्थावरजङ्गमम् ॥ २८ ॥
म्रियते नात्र सन्देहो नृप किञ्चित्कदापि च ।
स्वायुषोऽन्ते पद्यजायाः क्षयमृच्छन्ति पार्थिव ॥ २९ ॥
प्रभवन्ति पुनर्विष्णुहरशक्रादयः सुराः ।
तस्मात्कामादिकान्भावान्देहवान्प्रतिपद्यते ॥ ३० ॥
नात्र ते विस्मयः कार्यः कदाचिदपि पार्थिव ।
संसारोऽयं तु सन्दिग्धः कामक्रोधादिभिर्नृप ॥ ३१ ॥
दुर्लभस्तद्विनिर्मुक्तः पुरुषः परमार्थवित् ।
यो बिभेतीह संसारे स दारान्न करोत्यपि ॥ ३२ ॥
विमुक्तः सर्वसङ्गेभ्यो विचरत्यविशङ्कितः ।
तस्माद्बृहस्पतेर्भार्या शशिना लम्बिता पुनः ॥ ३३ ॥
गुरुणा लम्बिता भार्या तथा भ्रातुर्यवीयसः ।
एवं संसारचक्रेऽस्मिन् रागलोभादिभिर्वृतः ॥ ३४ ॥
गार्हस्थ्यञ्च समास्थाय कथं मुक्तो भवेन्नरः ।
तस्मात्सर्वप्रयत्नेन हित्वा संसारसारताम् ॥ ३५ ॥
आराधयेन्महेशानीं सच्चिदानन्दरूपिणीम् ।
तन्मायागुणतश्छन्नं जगदेतच्चराचरम् ॥ ३६ ॥
भ्रमत्युन्मत्तवत्सर्वं मदिरामत्तवन्नृप ।
तस्या आराधनेनैव गुणान्सर्वान्विमृद्य च ॥ ३७ ॥
मुक्तिं भजेत मतिमान्नान्यः पन्थास्त्वितः परः ।
आराधिता महेशानी न यावत्कुरुते कृपाम् ॥ ३८ ॥

तावद्भवेत्सुखं कस्मात्कोऽन्योऽस्ति दयया युतः ।

करुणासागरामेतां भजेत्तस्मादमायया ॥ ३९ ॥

यस्यास्तु भजनेनैव जीवन्मुक्तत्वमश्रुते ।

मानुष्यं दुर्लभं प्राप्य सेविता न महेश्वरी ॥ ४० ॥

निःश्रेणिकाग्रात्पतिता अध इत्येव विद्महे ।

अहङ्कारावृतं विश्वं गुणत्रयसमन्वितम् ॥ ४१ ॥

असत्येनापि सम्बद्धं मुच्यते कथमन्यथा ।

हित्वा सर्वं ततः सर्वेः संसेव्या भुवनेश्वरी ॥ ४२ ॥

राजोवाच

किं कृतं गुरुणा तत्र काव्यरूपधरेण च ।

कदा शुक्रः समायातस्तन्मे ब्रूहि पितामह ॥ ४३ ॥

व्यास उवाच

शृणु राजन् प्रवक्ष्यामि यत्कृतं गुरुणा तदा ।

कृत्वा काव्यस्वरूपञ्च प्रच्छन्नेन महात्मना ॥ ४४ ॥

गुरुणा बोधिता दैत्या मत्वा काव्यं स्वकं गुरुम् ।

विश्वासं परमं कृत्वा बभूवुस्तन्मयास्तदा ॥ ४५ ॥

विद्यार्थं शरणं प्राप्ता भृगुं मत्वातिमोहिताः ।

गुरुणा विप्रलब्धास्ते लोभात्को वा न मुह्यति ॥ ४६ ॥

दशवर्षात्मके काले सम्पूर्णसमये तदा ।

जयन्त्या सह क्रीडित्वा काव्यो याज्यान्चिन्तयत् ॥ ४७ ॥

आशया मम मार्गं ते पश्यन्तः संस्थिताः किल ।

गत्वा तान्वै प्रपश्येऽहं याज्यान्तिभयातुरान् ॥ ४८ ॥

मा देवेभ्यो भयं तेषां मद्भक्तानां भवेदिति ।

सञ्चिन्त्य बुद्धिमास्थाय जयन्तीं प्रत्युवाच ह ॥ ४९ ॥

देवानेवोपसंयान्ति पुत्रा मे चारुलोचने ।

समयस्तेऽद्य सम्पूर्णो जातोऽयं दशवार्षिकः ॥ ५० ॥

तस्माद् गच्छाम्यहं देवि द्रष्टुं याज्यान्सुमध्यमे ।

पुनरेवागमिष्यामि तवान्तिकमनुद्रुतः ॥ ५१ ॥
तथेति तमुवाचाथ जयन्ती धर्मवित्तमा ।
यथेष्टं गच्छ धर्मज्ञ न ते धर्म विलोपये ॥ ५२ ॥
तच्छ्रुत्वा वचनं काव्यो जगाम त्वरितस्ततः ।
अपश्यद्दानवानां च पार्श्वे वाचस्पतिं तदा ॥ ५३ ॥
छद्मरूपधरं सौम्यं बोधयन्तं छलेन तान् ।
जैनं धर्मं कृतं स्वेन यज्ञनिन्दापरं तथा ॥ ५४ ॥
भो देवरिपवः सत्यं ब्रवीमि भवतां हितम् ।
अहिंसा परमो धर्मोऽहन्तव्या ह्याततायिनः ॥ ५५ ॥
द्विजैर्भोगरतैर्वेदे दर्शितं हिंसनं पशोः ।
जिह्वास्वादपरैः काममहिंसैव परा मता ॥ ५६ ॥
एवंविधानि वाक्यानि वेदशास्त्रपराणि च ।
ब्रुवाणं गुरुमाकर्ण्य विस्मितोऽसौ भृगोः सुतः ॥ ५७ ॥
चिन्तयामास मनसा मम द्वेष्यो गुरुः किल ।
वञ्चिताः किल धूर्तेन याज्या मे नात्र संशयः ॥ ५८ ॥
धिग्लोभं पापबीजं वै नरकद्वारमूर्जितम् ।
गुरुरप्यनृतं ब्रूते प्रेरितो येन पाप्मना ॥ ५९ ॥
प्रमाणं वचनं यस्य सोऽपि पाखण्डधारकः ।
गुरुः सुराणां सर्वेषां धर्मशास्त्रप्रवर्तकः ॥ ६० ॥
किं किं न लभते लोभान्मलिनीकृतमानसः ।
अन्योऽपि गुरुरप्येवं जातः पाखण्डपण्डितः ॥ ६१ ॥
शैलूषचेष्टितं सर्वं परिगृह्य द्विजोत्तमः ।
वञ्जयत्यतिसम्मूढान्दैत्यान्याज्यान्ममाप्यसौ ॥ ६२ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे शुक्ररूपेण गुरुणा दैत्यवञ्चनावर्णनं नाम
त्रयोदशोऽध्यायः ॥ १३ ॥

देवीभागवतपुराणम्/स्कन्धः ०४/अध्यायः १४

<https://sa.wikisource.org/s/hpp>

< देवीभागवतपुराणम् | स्कन्धः ०४

प्रह्लादेन शुक्रकोपसान्त्वनम्

व्यास उवाच ॥

इति संचिंत्य मनसा तानुवाच हसन्निव ॥

वंचिता मत्स्वरूपेण दैत्याः किं गुरुणा किल ॥१॥

अहं काव्यो गुरुश्चाऽयं देवकार्यप्रसादकः ॥

अनेन वंचिता यूयं मद्याज्या नात्र संशयः ॥ २ ॥

मा श्रद्धध्वं वचोऽस्याऽऽर्या दाभिकोऽयं मदा कृतिः ॥

अनुगच्छत मां याज्यास्त्यजतैनं बृहस्पतिम् ॥ ३ ॥

इत्याकर्ण्य वचस्तस्य दृष्ट्वा तौ सदृशौ पुनः ॥

विस्मयं परमं जग्मुः काव्योऽयमिति निश्चिताः ॥ ४ ॥

स तान्वीक्ष्य सुसंभ्रातान्गुरुर्वाक्यमुवाच ह ॥

गुरुर्वो वंचयत्येव मद्रूपोऽयं बृहस्पतिः ॥ ५ ॥

प्राप्तो वंचयितुं युष्मान्देवकार्यार्थसिद्धये ॥

मा विश्वासं वचस्यस्य कुरुध्वं दैत्यसत्तमाः ॥ ६ ॥

प्राप्ता विद्या मया शंभोर्युष्मानध्याप यामि ताम् ॥

देवेभ्यो विजयं नूनं करिष्यामि न संशयः ॥ ७ ॥

इति श्रुत्वा गुरोर्वाक्यं काव्यं रूपधरस्य ते ॥

निश्वासं परमं जग्मुः काव्योऽयमिति निश्चयात् ॥ ८ ॥

काव्येन बहुधा तत्र बोधिताः किल दानवाः ॥

बुबुधुर्न गुरोर्मायामोहिताः काल पर्ययात् ॥ ९ ॥

एवं ते निश्चयं कृत्वा ततो भार्गवमब्रुवन् ॥

अयं गुरुर्नो धर्मात्मा बुद्धिदश्च हिते रतः ॥ ४.१४.१० ॥

दशवर्षाणि सततमयं नः शास्ति भार्गवः ॥

गच्छ त्वं कुहको भासि नाऽस्माकं गुरुरप्युत ॥ ११ ॥

इत्युक्त्वा भार्गवं मूढा निर्भर्त्स्य च पुनः पुनः ॥
जगृहस्तं गुरुं प्रीत्या प्रणिपत्या ऽभिवाद्य च ॥१२॥
काव्यस्तु तन्मयान्दृष्ट्वा चुकोपाऽथ शशाप च ॥
दैत्यान्विबोधि तान्मत्वा गुरुणा चातिवंचितान् ॥ १३ ॥
यस्मान्मया बोधिता वै गृहीयुर्न च मे वचः॥
तस्मात्प्रनष्टसंज्ञा वै पराभवमवाप्स्यथ ॥ १४ ॥
मदवज्ञाफलं कामं स्वल्पे काले ह्यवाप्स्यथ॥
तदाऽस्य कपटं सर्वं परिज्ञातं भविष्यति॥१५॥
व्यास उवाच ॥
इत्युक्त्वाऽसौ जगामाऽशु भार्गवः क्रोधसंयुतः ॥
बृहस्पतिर्मुदं प्राप्य तस्थौ तत्र समाहितः ॥ १६ ॥
ततः शप्तान्गुरुं र्ज्ञात्वा दैत्यांस्तान्भार्गवेण हि ॥
जगाम तरसा त्यक्त्वा स्वरूपं स्वं विधाय च ॥ १७ ॥
गत्वोवाच तदा शक्रं कृतं कार्यं मया ध्रुवम् ॥
शप्ताः शुक्रेण ते दैत्या मया त्यक्ताः पुनः पुनः ॥१८॥
निराधारा कृता नूनं यतध्वं सुरसत्तमाः ॥
संग्रामार्थं महाभाग शापदग्धा मया कृताः ॥ १९ ॥
इति श्रुत्वा गुरोर्वाक्यं मघवा मुदमासवान् ॥
जहृषुश्च सुराः सर्वे प्रतिपूज्य बृहस्पतिम् ॥ ४.१४.२० ॥
संग्रामाय मतिं चक्रुः संविचार्य मिथः पुनः ॥
निर्ययुर्मिलिता सर्वे दानवाऽभिमुखाः सुराः ॥ २१ ॥
सुरान्समुद्यतान्ज्ञात्वा कृतोद्योगान्महाबलान् ॥
अंतर्हितं गुरुं चैव बभूवुश्चितयाऽन्विताः ॥ २२ ॥
परस्परमथोचुस्ते मोहितास्तस्य मायया ॥
संप्रसाद्यो महात्मा च यातोऽसौ रुष्टमानसः ॥२३॥
वंचयित्वा गतः पापो गुरुः कपटपंडितः ॥
भ्रातृस्त्रीलंभनः प्रायो मलिनीऽतर्बहिः शुचिः ॥ २४ ॥
किं कुर्मः क्व च गच्छामः कथं काव्यं प्रकोपितम् ॥

कूर्वीमहि सहायार्थं प्रसन्नं हृष्टमानसम् ॥ २५ ॥
इति संचिंत्य ते सर्वे मिलिता भयकंपिताः ॥
प्रह्लादं पुरतः कृत्वा जग्मुस्ते भार्गवं पुनः ॥ २६ ॥
प्रणमुश्चरणौ तस्य मुनेर्मौनभृतस्तदा ॥
भार्गवस्तानुवाचाथ रोषसंरक्तलोचनः ॥ २७ ॥
मया प्रबोधिता यूयं मोहिता गुरुमायया ॥
न गृहीतं वचो योग्यं तदा याज्या हितं शुचि ॥ २८ ॥
तदाऽवगणितश्चाहं भवद्विस्तद्वशं गतैः ॥
प्राप्तं नूनं मदोन्मत्तैर्ममाऽवमानजं फलम् ॥ २९ ॥
तत्र गच्छत सद्भ्रष्टा यत्रासौ कपटाकृतिः ॥
वंचकः सुरकार्यार्थी नाहं तद्वद्धि वंचकः ॥ ४.१४.३० ॥
व्यास उवाच ॥
एवं ब्रुवतं शुक्रं तु वाक्यं संदिग्धया गिरा ॥
प्रह्लादस्तं तदोवाच गृहीत्वा चरणौ ततः ॥ ३१ ॥
प्रह्लाद उवाच ॥
भार्गवाऽद्य समायातान्याज्यानस्मांस्तथाऽऽतुरान् ॥
त्यक्तुं नार्हसि सर्वज्ञ त्वद्धितांस्तनयान्हि नः ॥ ३२ ॥
गते त्वयि तु मंत्रार्थं शैलूषेण दुरात्मना ॥
त्वद्वेषमधुराऽऽलापैर्वयं तेन प्रवंचिताः ॥ ३३ ॥
अज्ञानकृतदोषेण नैव कुप्यति शांतिमान् ॥
सर्वज्ञस्त्वं विजानासि चित्तं नः प्रवणं त्वयि ॥ ३४ ॥
ज्ञात्वा नस्तपसा भावं त्यज कोपं महामते ॥
ब्रुवन्ति मुनयः सर्वे क्षणकोपाहि साधवः ॥ ३५ ॥
जलं स्वभावतः शीतं वहन्यातप समागमात् ॥
भवत्युष्णं वियोगाच्च शीतत्वमनुगच्छति ॥ ३६ ॥
क्रोधश्चांडालरूपो वै त्यक्तव्यः सर्वथा बुधैः ॥
तस्माद्रोषं परित्यज्य प्रसादं कुरु सुव्रत ॥ ३७ ॥
यदि न त्यजसि क्रोधं त्यजस्यस्मान्सुदुःखितान् ॥

त्वया त्यक्ता महाभाग गमिष्यामो रसातलम् ॥ ३८ ॥

व्यास उवाच ॥

प्रह्लादस्य वचः श्रुत्वा भार्गवो ज्ञानचक्षुषा ॥

विलोक्य सुमना भूत्वा तानुवाच हसन्निव ॥ ३९ ॥

न भेतव्यं न गंतव्यं दानवा वा रसातलम् ॥

रक्षयिष्यामि वो याज्यान्मंत्रैरवितथैः किल ॥ ४.१४.४० ॥

हितं सत्यं ब्रवीम्यद्य शृणुध्वं तत्तु निश्चयम् ॥

वचनं मम धर्मज्ञाः श्रुतं यद्ब्रह्मणः पुरा ॥ ४१ ॥

अवश्यंभाविनो भावाः प्रभवन्ति शुभाऽशुभाः ॥

देवं न चाऽन्यथा कर्तुं क्षमः कोऽपि धरातले ॥ ४२ ॥

अद्य मंदबला यूयं कालयोगादसंशयम् ॥

देवैर्जिताः सकृच्चाऽपि पातालं प्रतिपत्स्यथ ॥ ४३ ॥

प्राप्तः पर्यायकालो वै इति ब्रह्माऽभ्यभाषत ॥

भुक्तं राज्यं भवद्भिश्च पूर्णं सर्वं समृद्धिमत् ॥ ४४ ॥

युगानि दश पूर्णानि देवानाक्रम्य मूर्धनि ॥

दैवयोगाच्च युस्माभिर्भुक्तं त्रैलोक्यमूर्जितम् ॥ ४५ ॥

सावर्णिके मनौ राज्यं पुनस्तत्तु भविष्यति ॥

पौत्रस्त्रैलोक्य विजयी राज्यं प्राप्स्यति ते बलिः ॥ ४६ ॥

यदा वामनरूपेण हृतं देवेन विष्णुना ॥

तदैव च भवत्पौत्रः प्रोक्तो देवेन जिष्णुना ॥ ४७ ॥

हृतं येन बले राज्यं देववांछार्थं सिद्धये ॥

त्वमिंद्रो भविता चाग्रे स्थिते सावर्णिके मनौ ॥ ४८ ॥

भार्गव उवाच ॥

इत्युक्तो हरिणा पौत्रस्तव प्रह्लाद सांप्रतम् ॥

अदृश्यः सर्वभूतानां गुप्तश्चरति भीतवत् ॥ ४९ ॥

एकदा वासवेनासौ बलिर्गर्दभरूपभाक् ॥

शून्ये गृहे स्थितः कामं भयभीतः शतक्रतो ॥ ४.१४.५० ॥

पृष्ठश्च बहुधा तेन वासवेन बलिस्तदा ॥

किमर्थं गार्दभं रूपं कृतवान्दैत्यपुंगव ॥ ५१ ॥
भोक्ता त्वं सर्वलोकस्य दैत्यानां च प्रशासिता ॥
न लज्जा खररूपेण तव राक्षससत्तम ॥
तस्य तद्वचनं श्रुत्वा दैत्यराजो बलिस्तदा ॥ ५२ ॥
प्रोवाच वचनं शक्रं कोऽत्र शोकः शतक्रतो ॥
यथा विष्णुर्महातेजा मत्स्यकच्छपतां गतः ॥ ५३ ॥
तथाऽहं खररूपेण संस्थितः कालयोगतः ॥
यथा त्वं कमले लीनः संस्थितो ब्रह्महत्यया ॥ ५४ ॥
पीडितश्च तथा ह्यद्य स्थितोऽहं खररूपधृक् ॥
दैवाधीनस्य किं दुःखं किं सुखं पाकशासन ॥ ५५ ॥
कालः करोति वै नूनं यदिच्छति यथा तथा ॥
भार्गव उवाच ॥
इति तौ बलिदेवेशौ कृत्वा संविदमुत्तमाम् ॥ ५६ ॥
प्रबोधं प्रापतुः कामं यथास्थानं च जग्मतुः ॥
इत्येतत्ते समाख्याता मया दैवबलिष्ठता ॥ ५७ ॥
दैवाधीनं जगत्सर्वं सदेवासुरमानुषम् ॥ ५८ ॥
इति श्रीदेवीभागवते महापुराणे चतुर्थस्कन्धे चतुर्दशोऽध्यायः ॥ १४ ॥

देवीभागवतपुराणम्/स्कन्धः ०४/अध्यायः १५

<https://sa.wikisource.org/s/itj>

< देवीभागवतपुराणम् | स्कन्धः ०४

देवीकथनेन दानवानां रसातलं प्रति गमनम्

व्यास उवाच

इति तस्य वचः श्रुत्वा भार्गवस्य महात्मनः ।

प्रह्लादस्तु सुसंहृष्टो बभूव नृपनन्दनः ॥ १ ॥

ज्ञात्वा दैवं बलिष्ठञ्च प्रह्लादस्तानुवाच ह ।

कृतेऽपि युद्धे न जयो भविष्यति कदाचन ॥ २ ॥

तदा ते जयिनः प्रोचुर्दानवा मदगर्विताः ।

संग्रामस्तु प्रकर्तव्यो दैवं किं न विदामहे ॥ ३ ॥

निरुद्यमानां दैवं हि प्रधानमसुराधिप ।

केन दृष्टं क्व वा दृष्टं कीदृशं केन निर्मितम् ॥ ४ ॥

तस्माद्युद्धं करिष्यामो बलमास्थाय साम्प्रतम् ।

भवाग्रे दैत्यवर्य त्वं सर्वज्ञोऽसि महामते ॥ ५ ॥

इत्युक्तस्तैस्तदा राजन् प्रह्लादः प्रबलारिहा ।

सेनानीश्च तदा भूत्वा देवान्युद्धे समाह्वयत् ॥ ६ ॥

तेऽपि तत्रासुरान्दृष्ट्वा संग्रामे समुपस्थितान् ।

सर्वे सम्भृतसम्भारा देवास्तान्समयोधयन् ॥ ७ ॥

संग्रामस्तु तदा घोरः शक्रप्रह्लादयोरभूत् ।

पूर्णं वर्षशतं तत्र मुनीनां विस्मयावहः ॥ ८ ॥

वर्तमाने महायुद्धे शुक्रेण प्रतिपालिताः ।

जयमाप्नुस्तदा दैत्याः प्रह्लादप्रमुखा नृप ॥ ९ ॥

तदैवेन्द्रो गुरोर्वाक्यात्सर्वदुःखविनाशिनीम् ।

सस्मार मनसा देवीं मुक्तिदां परमां शिवाम् ॥ १० ॥

इन्द्र उवाच

जय देवि महामाये शूलधारिणि चाम्बिके ।

शङ्खचक्रगदापद्मखड्गहस्तेऽभयप्रदे ॥ ११ ॥

नमस्ते भुवनेशानि शक्तिदर्शननायिके ।

दशतत्त्वात्मिके मातर्महाबिन्दुस्वरूपिणि ॥ १२ ॥

महाकुण्डलिनीरूपे सच्चिदानन्दरूपिणि ।

प्राणाग्निहोत्रविद्ये ते नमो दीपशिखात्मिके ॥ १३ ॥

पञ्चकोशान्तरगते पुच्छब्रह्मस्वरूपिणि ।

आनन्दकलिके मातः सर्वोपनिषदर्चिते ॥ १४ ॥

मातः प्रसीद सुमुखी भव हीनसत्त्वां-

स्त्रायस्व नो जननि दैत्यपराजितान् वै ।

त्वं देवि नः शरणदा भुवने प्रमाणा

शक्तासि दुःखशमनेऽखिलवीर्ययुक्ते ॥ १५ ॥

ध्यायन्ति येऽपि सुखिनो नितरां भवन्ति

दुःखान्विताविगतशोकभयास्तथान्ये ।

मोक्षार्थिनो विगतमानविमुक्तसङ्गाः

संसारवारिधिजलं प्रतरन्ति सन्तः ॥ १६ ॥

त्वं देवि विश्वजननि प्रथितप्रभावा

संरक्षणार्थमुदितार्तिहरप्रतापा ।

संहर्तुमेतदखिलं किल कालरूपा

को वेत्ति तेऽम्ब चरितं ननु मन्दबुद्धिः ॥ १७ ॥

ब्रह्मा हरश्च हरिदश्वरथो हरिश्च

इन्द्रो यमोऽथ वरुणोऽग्निसमीरणौ च ।

ज्ञातुं क्षमा न मुनयोऽपि महानुभावा

यस्याः प्रभावमतुलं निगमागमाश्च ॥ १८ ॥

धन्यास्त एव तव भक्तिपरा महान्तः

संसारदुःखरहिताः सुखसिन्धुमग्नाः ।

ये भक्तिभावरहिता न कदापि दुःखा- ॥

म्भोधिं जनिक्षयतरङ्गमुमे तरन्ति ॥ १९ ॥

ये वीज्यमानाः सितचामरैश्च

क्रीडन्ति धन्याः शिबिकाधिरूढाः ।

तैः पूजिता त्वं किल पूर्वदेहे

नानोपहारैरिति चिन्तयामि ॥ २० ॥

ये पूज्यमाना वरवारणस्था

विलासिनीवृन्दविलासयुक्ताः ।

सामन्तकैश्चोपनतैर्ब्रजन्ति

मन्ये हि तैस्त्वं किल पूजितासि ॥ २१ ॥

व्यास उवाच

एवं स्तुता मघवता देवी विश्वेश्वरी तदा ।

प्रादुर्बभूव तरसा सिंहारूढा चतुर्भुजा ॥ २२ ॥

शङ्खचक्रगदापद्मान्बिभ्रती चारुलोचना ।

रक्ताम्बरधरा देवी दिव्यमाल्यविभूषणा ॥ २३ ॥

तानुवाच सुरान्देवी प्रसन्नवदना गिरा ।

भयं त्यजन्तु भो देवाः शं विधास्ये किलाधुना ॥ २४ ॥

इत्युक्त्वा सा तदा देवी सिंहारूढातिसुन्दरी ।

जगाम तरसा तत्र यत्र दैत्या मदान्विताः ॥ २५ ॥

प्रह्लादप्रमुखाः सर्वे दृष्ट्वा देवीं पुरःस्थिताम् ।

ऊचुः परस्परं भीताः किं कर्तव्यमितस्तदा ॥ २६ ॥

देवं नारायणं चात्र सम्प्राप्ता चण्डिका किल ।

महिषान्तकरी नूनं चण्डमुण्डविनाशिनी ॥ २७ ॥

निहनिष्यति नः सर्वानम्बिका नात्र संशयः ।

वक्रदृष्ट्या यया पूर्वं निहतौ मधुकैटभौ ॥ २८ ॥

एवं चिन्तातुरान्वीक्ष्य प्रह्लादस्तानुवाच ह ।

योद्धव्यं नाथ गन्तव्यं पलाय्य दानवोत्तमाः ॥ २९ ॥

नमुचिस्तानुवाचाथ पलायनपरानिह ।

हनिष्यति जगन्माता रुषिता किल हेतिभिः ॥ ३० ॥

तथा कुरु महाभाग यथा दुःखं न जायते ।

ब्रजामोऽद्यैव पातालं तां स्तुत्वा तदनुज्ञया ॥ ३१ ॥

प्रह्लाद उवाच

स्तौमि देवीं महामायां सृष्टिस्थित्यन्तकारिणीम् ।

सर्वेषां जननीं शक्तिं भक्तानामभयङ्करीम् ॥ ३२ ॥

व्यास उवाच

इत्युक्त्या विष्णुभक्तस्तु प्रह्लादः परमार्थवित् ।

तुष्टाव जगतां धात्रीं कृताञ्जलिपुटस्तदा ॥ ३३ ॥

मालासर्पवदाभाति यस्यां सर्वं चराचरम् ।

सर्वाधिष्ठानरूपायै तस्यै ह्रींमूर्तये नमः ॥ ३४ ॥

त्वत्तः सर्वमिदं विश्वं स्थावरं जङ्गमं तथा ।

अन्ये निमित्तमात्रास्ते कर्तारस्तव निर्मिताः ॥ ३५ ॥

नमो देवि महामाये सर्वेषां जननी स्मृता ।

को भेदस्तव देवेषु दैत्येषु स्वकृतेषु च ॥ ३६ ॥

मातुः पुत्रेषु को भेदोऽप्यशुभेषु शुभेषु च ।

तथैव देवेष्वस्मासु न कर्तव्यस्त्वयाधुना ॥ ३७ ॥

यादृशास्तादृशा मातः सुतास्ते दानवाः किल ।

यतस्त्वं विश्वजननी पुराणेषु प्रकीर्तिता ॥ ३८ ॥

तेऽपि स्वार्थपरा नूनं यथैव वयमप्युत ।

नान्तरं दैत्यसुरयोर्भेदोऽयं मोहसम्भवः ॥ ३९ ॥

धनदारादिभोगेषु वयं सक्ता दिवानिशम् ।

तथैव देवा देवेशि को भेदोऽसुरदेवयोः ॥ ४० ॥

तेऽपि कश्यपदायादा वयं तत्सम्भवाः किल ।

कुतो विरोधसम्भूतिर्जाता मातस्तवाधुना ॥ ४१ ॥

न तथा विहितं मातस्त्वयि सर्वसमुद्भवे ।

साम्यतैव त्वया स्थाप्या देवेष्वस्मासु चैव हि ॥ ४२ ॥

गुणव्यतिकरात्सर्वे समुत्पन्नाः सुरासुराः ।

गुणान्विता भवेयुस्ते कथं देहभृतोऽमराः ॥ ४३ ॥

कामः क्रोधश्च लोभश्च सर्वदेहेषु संस्थिताः ।

वर्तन्ते सर्वदा तस्मात् कोऽविरोधी भवेञ्चनः ॥ ४४ ॥
त्वया मिथो विरोधोऽयं कल्पितः किल कौतुकात् ।
मन्यामहे विभेदेन नूनं युद्धदिदक्षया ॥ ४५ ॥
अन्यथा खलु भ्रातृणां विरोधः कीदृशोऽनघे ।
त्वं चेन्नेच्छसि चामुण्डे वीक्षितुं कलहं किल ॥ ४६ ॥
जानामि धर्मं धर्मजे वेद्मि चाहं शतक्रतुम् ।
तथापि कलहोऽस्माकं भोगार्थं देवि सर्वदा ॥ ४७ ॥
एकः कोऽपि न शास्तास्ति संसारे त्वां विनाम्बिके ।
स्पृहावतस्तु कः कर्तुं क्षमते वचनं बुधः ॥ ४८ ॥
देवासुरैरयं सिन्धुर्मथितः समये क्वचित् ।
विष्णुना विहितो भेदः सुधारत्नच्छलेन वै ॥ ४९ ॥
त्वयासौ कल्पितः शौरिः पालकत्वे जगद्गुरुः ।
तेन लक्ष्मीः स्वयं लोभाद् गृहीतामरसुन्दरी ॥ ५० ॥
ऐरावतस्तथेन्द्रेण पारिजातोऽथ कामधुक् ।
उच्चैःश्रवाः सुरैः सर्वं गृहीतं वैष्णवेच्छया ॥ ५१ ॥
अनयं तादृशं कृत्वा जाता देवास्तु साधवः ।
(अन्यायिनः सुरा नूनं पश्य त्वं धर्मलक्षणम् ।) ॥
संस्थापिताः सुरा नूनं विष्णुना बहुमानिना ॥ ५२ ॥
नूनं दैत्याः पराभूवन्पश्य त्वं धर्मलक्षणम् ।
क्व धर्मः कीदृशो धर्मः क्व कार्यं क्व च साधुता ॥ ५३ ॥
कथयामि च कस्याग्रे सिद्धं मैमांसिकं मतम् ।
तार्किका युक्तिवादज्ञा विधिज्ञा वेदवादकाः ॥ ५४ ॥
उक्ताः सकर्तृकं विश्वं विवदन्ते जडात्मकाः ।
कर्ता भवति चेदस्मिन्संसारे वितते किल ॥ ५५ ॥
विरोधः कीदृशस्तत्र चैककर्मणि वै मिथः ।
वेदे नैकमतिः कस्माच्छास्त्रेष्वपि तथा पुनः ॥ ५६ ॥
नैकवाक्यं वचस्तेषामपि वेदविदां पुनः ।
यतः स्वार्थपरं सर्वं जगत्स्थावरजङ्गमम् ॥ ५७ ॥

निःस्पृहः कोऽपि संसारे न भवेन्न भविष्यति ।
शशिनाथ गुरोर्भार्या हता ज्ञात्वा बलादपि ॥ ५८ ॥
गौतमस्य तथेन्द्रेण जानता धर्मनिश्चयम् ।
गुरुणानुजभार्या च भुक्ता गर्भवती बलात् ॥ ५९ ॥
शसो गर्भगतो बालः कृतश्चान्धस्तथा पुनः ।
विष्णुना च शिरश्छिन्नं राहोश्चक्रेण वै बलात् ॥ ६० ॥
अपराधं विना कामं तदा सत्त्ववताम्बिके ।
पौत्रो धर्मवतां शूरः सत्यव्रतपरायणः ॥ ६१ ॥
यज्वा दानपतिः शान्तः सर्वज्ञः सर्वपूजकः ।
कृत्वाथ वामनं रूपं हरिणा छलवेदिना ॥ ६२ ॥
वञ्चितोऽसौ बलिः सर्वं हतं राज्यं पुरा किल ।
तथापि देवान्धर्मस्थान्प्रवदन्ति मनीषिणः ॥ ६३ ॥
वदन्ति चाटुवादांश्च धर्मवादाज्जयं गताः ।
एवं ज्ञात्वा जगन्मातर्यथेच्छसि तथा कुरु ॥ ६४ ॥
शरणा दानवाः सर्वे जहि वा रक्ष वा पुनः ।

श्रीदेव्युवाच

सर्वे गच्छत पातालं तत्र वासं यथेप्सितम् ॥ ६५ ॥
कुरुध्वं दानवाः सर्वे निर्भया गतमन्यवः ।
कालः प्रतीक्ष्यो युष्माभिः कारणं स शुभेऽशुभे ॥ ६६ ॥
सुनिर्वेदपराणां हि सुखं सर्वत्र सर्वदा ।
त्रैलोक्यस्य च राज्येऽपि न सुखं लोभचेतसाम् ॥ ६७ ॥
कृतेऽपि न सुखं पूर्णं सस्पृहाणां फलैरपि ।
तस्मात्त्यक्त्वा महीमेतां प्रयान्त्वद्य महीतलम् ॥ ६८ ॥
ममाज्ञां पुरतः कृत्वा सर्वे विगतकल्मषाः ।

व्यास उवाच

तच्छ्रुत्वा वचनं देव्यास्तथेत्युक्त्वा रसातलम् ॥ ६९ ॥
प्रणम्य दानवाः सर्वे गताः शक्त्याभिरक्षिताः ।
अन्तर्दधे ततो देवी देवाः स्वभुवनं गताः ॥ ७० ॥

त्यक्त्वा वैरं स्थिताः सर्वे ते तदा देवदानवाः ।

एतदाख्यानमखिलं यः शृणोति वदत्यथ ॥ ७१ ॥

सर्वदुःखविनिर्मुक्तः प्रयाति पदमुत्तमम् ॥ ७२ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे देवीकथनेन दानवानां रसातलं प्रति गमनं नाम
पञ्चदशोऽध्यायः ॥ १५ ॥

देवीभागवतपुराणम्/स्कन्धः ०४/अध्यायः १६

<https://sa.wikisource.org/s/itk>

< देवीभागवतपुराणम् | स्कन्धः ०४

हरेर्नानावतारवर्णनम्

जनमेजय उवाच

भृगुशापान्मुनिश्रेष्ठ हरेरद्भुतकर्मणः ।

अवताराः कथं जाताः कस्मिन्मन्वन्तरे विभो ॥ १ ॥

विस्तराद्बद्ध धर्मज्ञ अवतारकथा हरेः ।

पापनाशकरीं ब्रह्मञ्छृतां सर्वसुखावहाम् ॥ २ ॥

व्यास उवाच

शृणु राजन् प्रवक्ष्यामि अवतारान् हरेर्यथा ।

यस्मिन्मन्वन्तरे जाता युगे यस्मिन्नराधिप ॥ ३ ॥

येन रूपेण यत्कार्यं कृतं नारायणेन वै ।

तत्सर्वं नृप वक्ष्यामि संक्षेपेण तवाधुना ॥ ४ ॥

धर्मस्यैवावतारोऽभूच्चाक्षुषे मनुसम्भवे ।

नरनारायणौ धर्मपुत्रौ ख्यातौ महीतले ॥ ५ ॥

अथ वैवस्वताख्येऽस्मिन्द्वितीये तु युगे पुनः ।

दत्तात्रेयावतारोऽत्रेः पुत्रत्वमगमद्धरिः ॥ ६ ॥

ब्रह्मा विष्णुस्तथा रुद्रस्त्रयोऽमी देवसत्तमाः ।

पुत्रत्वमगमन्देवास्तस्यात्रेर्भार्यया वृताः ॥ ७ ॥

अनसूयात्रिपत्नी च सतीनामुत्तमा सती ।

यया सम्प्रार्थिता देवाः पुत्रत्वमगमंस्त्रयः ॥ ८ ॥

ब्रह्माभूत्सोमरूपस्तु दत्तात्रेयो हरिः स्वयम् ।

दुर्वासा रुद्ररूपोऽसौ पुत्रत्वं ते प्रपदिरे ॥ ९ ॥

नृसिंहस्यावतारस्तु देवकार्यार्थसिद्धये ।

चतुर्थे तु युगे जातो द्विधारूपो मनोहरः ॥ १० ॥

हिरण्यकशिपोः सम्यग्वधाय भगवान् हरिः ।
चक्रे रूपं नारसिंहं देवानां विस्मयप्रदम् ॥ ११ ॥
बलेर्नियमनार्थाय श्रेष्ठे त्रेतायुगे तथा ।
चकार रूपं भगवान् वामनं कश्यपान्मुनेः ॥ १२ ॥
छलयित्वा मखे भूपं राज्यं तस्य जहार ह ।
पाताले स्थापयामास बलिं वामनरूपधृक् ॥ १३ ॥
युगे चैकोनविंशेऽथ त्रेताख्ये भगवान् हरिः ।
जमदग्निसुतो जातो रामो नाम महाबलः ॥ १४ ॥
क्षत्रियान्तकरः श्रीमान्सत्यवादी जितेन्द्रियः ।
दत्तवान्मेदिनीं कृत्स्नां कश्यपाय महात्मने ॥ १५ ॥
यो वै परशुरामाख्यो हरेरद्भुतकर्मणः ।
अवतारस्तु राजेन्द्र कथितः पापनाशनः ॥ १६ ॥
त्रेतायुगे रघोर्वंशे रामो दशरथात्मजः ।
नरनारायणांशौ द्वौ जातौ भुवि महाबलौ ॥ १७ ॥
अष्टाविंशे युगे शस्तौ द्वापरेऽर्जुनशौरिणौ ।
धराभारावतारार्थं जातौ कृष्णार्जुनौ भुवि ॥ १८ ॥
कृतवन्तौ महायुद्धं कुरुक्षेत्रेऽतिदारुणम् ।
एवं युगे युगे राजन्नवतारा हरेः किल ॥ १९ ॥
भवन्ति बहवः कामं प्रकृतेरनुरूपतः ।
प्रकृतेरखिलं सर्वं वशमेतज्जगत्त्रयम् ॥ २० ॥
यथेच्छति तथैवेयं भ्रामयत्यनिशं जगत् ।
पुरुषस्य प्रियार्थं सा रचयत्यखिलं जगत् ॥ २१ ॥
सृष्ट्वा पुरा हि भगवाञ्जगदेतच्चराचरम् ।
सर्वादिः सर्वगश्चासौ दुर्जेयः परमोऽव्ययः ॥ २२ ॥
निरालम्बो निराकारो निःस्पृहश्च परात्परः ।
उपाधितस्त्रिधा भाति यस्याः सा प्रकृतिः परा ॥ २३ ॥
उत्पत्तिकालयोगात्सा भिन्ना भाति शिवा तदा ।
सा विश्वं कुरुते कामं सा पालयति कामदा ॥ २४ ॥

कल्पान्ते संहरत्येव त्रिरूपा विश्वमोहिनी ।

तया युक्तोऽसृज द्ब्रह्मा विष्णुः पाति तयान्वितः ॥ २५ ॥

रुद्रः संहरते कामं तया सम्मिलितः शिवः ।

सा चैवोत्पाद्य काकुत्स्थं पुरा वै नृपसत्तमम् ॥ २६ ॥

कुत्रचित्स्थापयामास दानवानां जयाय च ।

एवमस्मिंश्च संसारे सुखदुःखान्विताः किल ॥ २७ ॥

भवन्ति प्राणिनः सर्वे विधितन्त्रनियन्त्रिताः ॥ २८ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे हरेर्नानावतारवर्णनं नाम षोडशोऽध्यायः ॥ १६ ॥

देवीभागवतपुराणम्/स्कन्धः ०४/अध्यायः १७

<https://sa.wikisource.org/s/itl>

< देवीभागवतपुराणम् | स्कन्धः ०४

नारायणवरदानम्

जनमेजय उवाच

वाराङ्गनास्त्वयाख्याता नरनारायणाश्रमे ।

एकं नारायणं शान्तं कामयाना स्मरातुराः ॥ १ ॥

शसुकामस्तदा जातो मुनिर्नारायणश्च ताः ।

निवारितो नरेणाथ भ्रात्रा धर्मविदा नृप ॥ २ ॥

किं कृतं मुनिना तेन व्यसने समुपस्थिते ।

ताभिः संकल्पितेनाथ कामार्थाभिर्भृशं मुने ॥ ३ ॥

शक्रेणोत्पादिताभिश्च बहुप्रार्थनया पुनः ।

याचितेन विवाहार्थं किं कृतं तेन जिष्णुना ॥ ४ ॥

इत्येतच्छ्रोतुमिच्छामि चरितं तस्य मोक्षदम् ।

नारायणस्य मे ब्रूहि विस्तरेण पितामह ॥ ५ ॥

व्यास उवाच

शृणु राजन्प्रवक्ष्यामि यथा तस्य महात्मनः ।

धर्मपुत्रस्य धर्मज्ञ विस्तरेण वदामि ते ॥ ६ ॥

शसुकामस्तु संदृष्टो नरेणाथ यदा हरिः ।

वारितोऽसौ समाश्वास्य मुनिर्नारायणस्तदा ॥ ७ ॥

शान्तकोपस्तदोवाच तास्तपस्वी महामुनिः ।

स्मितपूर्वमिदं वाक्यं मधुरं धर्मनन्दनः ॥ ८ ॥

अस्मिञ्जन्मनि चार्वग्यः कृतसंकल्पवानहम् ।

आवाभ्याञ्च न कर्तव्यः सर्वथा दारसंग्रहः ॥ ९ ॥

तस्माद् गच्छन्तु त्रिदिवं कृपां कृत्वा ममोपरि ।

धर्मज्ञा न प्रकुर्वन्ति व्रतभङ्गं परस्य वै ॥ १० ॥

शृङ्गारेऽस्मिन् रसे नूनं स्थायीभावो रतिः स्मृतः ।

कथं करोमि सम्बन्धं तदभावे सुलोचनाः ॥ ११ ॥
कारणेन विना कार्यं न भवेदिति निश्चयः ।
कविभिः कथितं शास्त्रे स्थायीभावो रसः किल ॥ १२ ॥
धन्यः सुचारुसर्वाङ्गः सभाग्योऽहं धरातले ।
प्रीतिपात्रं यतो जातो भवतीनामकृत्रिमम् ॥ १३ ॥
भवतीभिः कृपां कृत्वा रक्षणीयं व्रतं मम ।
भविष्यामि महाभागाः पतिरप्यन्यजन्मनि ॥ १४ ॥
अष्टाविंशे विशालाक्ष्यो द्वापरेऽस्मिन्धरातले ।
देवानां कार्यसिद्ध्यर्थं प्रभविष्यामि सर्वथा ॥ १५ ॥
तदा भवत्यो मद्द्वाराः प्राप्य जन्म पृथक्पृथक् ।
भूपतीनां सुता भूत्वा पत्नीभावं गमिष्यथ ॥ १६ ॥
इत्याश्वास्य हरिस्तास्तु प्रतिश्रुत्य परिग्रहम् ।
व्यसर्जयत्स भगवाञ्जग्मुश्च विगतज्वराः ॥ १७ ॥
एवं विसर्जितास्तेन गताः स्वर्गं तदाङ्गनाः ।
शक्राय कथयामासुः कारणं सकलं पुनः ॥ १८ ॥
आश्रुत्य मघवांस्ताभ्यो वृत्तान्तं तस्य विस्तरात् ।
तुष्टाव तं महात्मानं नारीर्दृष्ट्वा तथोर्वशीः ॥ १९ ॥
इन्द्र उवाच
अहो धैर्यं मुनेः कामं तथैव च तपोबलम् ।
येनोर्वश्यः स्वतपसा तादृग्रूपाः प्रकल्पिताः ॥ २० ॥
इति स्तुत्वा प्रसन्नात्मा बभूव सुरराट् ततः ।
नारायणोऽपि धर्मात्मा तपस्यभिरतोऽभवत् ॥ २१ ॥
इत्येतत्सर्वमाख्यातं मुनेर्वृत्तान्तमद्भुतम् ।
नारायणस्य सकलं नरस्य च महामुनेः ॥ २२ ॥
तौ हि कृष्णार्जुनौ वीरौ भूभारहरणाय च ।
जातौ तौ भरतश्रेष्ठ भृगोः शापवशादिह ॥ २३ ॥

राजोवाच

कृष्णावतारचरितं विस्तरेण वदस्व मे ।
सन्देहो मम चित्तेऽस्ति तं निवारय मानद ॥ २४ ॥
ययोः पुत्रत्वमापन्नौ हर्यनन्तौ महाबलौ ।
देवकीवसुदेवौ तौ दुःखभाजौ कथं मुने ॥ २५ ॥
कंसेन निगडे बद्धौ पीडितौ बहुवत्सरान् ।
ययोः पुत्रो हरिः साक्षात्तपसा तोषितोऽभवत् ॥ २६ ॥
जातोऽसौ मथुरायां तु गोकुले स कथं गतः ।
कंसं हत्वा द्वारवत्यां निवासं कृतवान्कथम् ॥ २७ ॥
पित्रादिसेवितं देशं समृद्धं पावनं किल ।
त्यक्त्वा देशान्तरेऽनार्यं गतवान्स कथं हरिः ॥ २८ ॥
कुलञ्च द्विजशापेन कथमुत्सादितं हरेः ।
भारावतारणं कृत्वा वासुदेवः सनातनः ॥ २९ ॥
देहं मुमोच तरसा जगाम च दिवं हरिः ।
पापिष्ठानाञ्च भारेण व्याकुलाभूच्च मेदिनी ॥ ३० ॥
ते हता वासुदेवेन पार्थेनामितकर्मणा ।
लुण्ठिता यैर्हरेः पत्न्यस्ते कथं न निपातिताः ॥ ३१ ॥
भीष्मो द्रोणस्तथा कर्णो बाह्लिकोऽप्यथ पार्थिवः ।
वैराटोऽथ विकर्णश्च धृष्टद्युम्नश्च पार्थिवः ॥ ३२ ॥
सोमदत्तादयः सर्वे निहताः समरे नृपाः ।
तेषामुत्तारितो भारश्चौराणां न हतः कथम् ॥ ३३ ॥
कृष्णपत्न्यः कथं दुःखं प्राप्ताः प्रान्ते पतिव्रताः ।
सन्देहोऽयं मुनिश्रेष्ठ चित्ते मे परिवर्तते ॥ ३४ ॥
वसुदेवस्तु धर्मात्मा पुत्रदुःखेन तापितः ।
त्यक्तवान्स कथं प्राणानपमृत्युं जगाम ह ॥ ३५ ॥
पाण्डवा धर्मसंयुक्ताः कृष्णे च निरताः सदा ।
ते कथं दुःखभोक्तारो ह्यभवन्मुनिसत्तम ॥ ३६ ॥
द्रौपदी च महाभागा कथं दुःखस्य भागिनी ।
वेदीमध्याच्च सञ्जाता लक्ष्म्यंशसम्भवा किल ॥ ३७ ॥

सभायां सा समानीता रजोदोषसमन्विता ।
बाला दुःशासनेनाथ केशग्रहणकर्षिता ॥ ३८ ॥
पीडिता सिन्धुराजाथ वनमध्यगता सती ।
तथैव कीचकेनापि पीडिता रुदती भृशम् ॥ ३९ ॥
पुत्राः पञ्चैव तस्यास्तु निहता द्रौणिना गृहे ।
सुभद्रायाः सुतो युद्धे बाल एव निपातितः ॥ ४० ॥
तथा च देवकीपुत्रा षट् कंसेन निषूदिताः ।
समर्थेनापि हरिणा दैवं न कृतमन्यथा । ४१ ॥
यादवानां तथा शापः प्रभासे निधनं पुनः ।
कुलक्षयस्तथा तीव्रस्तत्पत्नीनाञ्च लुण्ठनम् ॥ ४२ ॥
विष्णुना चेश्वरेणापि साक्षान्नारायणेन च ।
उग्रसेनस्य सेवा वै दासवत्सततं कृता ॥ ४३ ॥
सन्देहोऽयं महाभाग तत्र नारायणे मुनौ ।
सर्वजन्तुसमानत्वं व्यवहारे निरन्तरम् ॥ ४४ ॥
हर्षशोकादयो भावाः सर्वेषां सदृशाः कथम् ।
ईश्वरस्य हरेर्जाता कथमप्यन्यथा गतिः ॥ ४५ ॥
तस्माद्विस्तरतो ब्रूहि कृष्णस्य चरितं महत् ।
अलौकिकेन हरिणा कृतं कर्म महीतले ॥ ४६ ॥
हता आयुःक्षये दैत्याः क्लेशेन महता पुनः ।
क्वैश्वर्यशक्तिः प्रथिता हरिणा मुनिसत्तम ॥ ४७ ॥
रुक्मिणीहरणे नूनं गृहीत्वाथ पलायनम् ।
कृतं हि वासुदेवेन चौरवच्चरितं तदा ॥ ४८ ॥
मथुरामण्डलं त्यक्त्वा समृद्धं कुलसम्मतम् ।
जरासन्धभयात्तेन द्वारकागमनं कृतम् ॥ ४९ ॥
तदा केनापि न ज्ञातो भगवान्हरिरीश्वरः ।
किञ्चित्प्रब्रूहि मे ब्रह्मन् कारणं व्रजगोपनम् ॥ ५० ॥
एते चान्ये च बहवः सन्देहा वासवीसुत ।
नाशयाद्य महाभाग सर्वज्ञोऽसि द्विजोत्तम ॥ ५१ ॥

गोप्यस्तथैकः सन्देहो हृदयान्न निवर्तते ।

पाञ्चाल्याः पञ्चभर्तृत्वं लोके किं न जुगुप्सितम् ॥ ५२ ॥

सदाचारं प्रमाणं हि प्रवदन्ति मनीषिणः ।

पशुधर्मः कथं तैस्तु समर्थैरपि संश्रितः ॥ ५३ ॥

भीष्मेणापि कृतं किं वा देवरूपेण भूतले ।

गोलकौ तौ समुत्पाद्य यत्तु वंशस्य रक्षणम् ॥ ५४ ॥

धिग्धर्मनिर्णयः कामं मुनिभिः परिदर्शितः ।

येन केनाप्युपायेन पुत्रोत्पादनलक्षणः ॥ ५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे सुराङ्गनानां प्रति नारायणवरदानं नाम
सप्तदशोऽध्यायः ॥ १७ ॥

देवीभागवतपुराणम्/स्कन्धः ०४/अध्यायः १८

<https://sa.wikisource.org/s/itm>

< देवीभागवतपुराणम् | स्कन्धः ०४

ब्रह्माणं प्रति विष्णुवाक्यम्

व्यास उवाच

शृणु राजन्प्रवक्ष्यामि कृष्णस्य चरितं महत् ।

अवतारकारणं चैव देव्याश्चरितमद्भुतम् ॥ १ ॥

धरैकदा भराक्रान्ता रुदती चातिकर्षिता ।

गोरूपधारिणी दीना भीतागच्छत्त्रिविष्टपम् ॥ २ ॥

पृष्ठा शक्रेण किं तेऽद्य वर्तते भयमित्यथ ।

केन वै पीडितासि त्वं किं ते दुःखं वसुन्धरे ॥ ३ ॥

तच्छ्रुत्वेला तदोवाच शृणु देवेश मेऽखिलम् ।

दुःखं पृच्छसि यत्त्वं मे भाराक्रान्तोऽस्मि मानद ॥ ४ ॥

जरासन्धो महापापी मागधेषु पतिर्मम ।

शिशुपालस्तथा चैद्यः काशिराजः प्रतापवान् ॥ ५ ॥

रुक्मी च बलवान्कंसो नरकश्च महाबलः ।

शाल्वः सौभपतिः क्रूरः केशी धेनुकवत्सकौ ॥ ६ ॥

सर्वे धर्मविहीनाश्च परस्परविरोधिनः ।

पापाचारा मदोन्मत्ताः कालरूपाश्च पार्थिवाः ॥ ७ ॥

तैरहं पीडिता शक्र भाराक्रान्ताक्षमा विभो ।

किं करोमि क्व गच्छामि चिन्ता मे महती स्थिता ॥ ८ ॥

पीडिताहं वराहेण विष्णुना प्रभविष्णुना ।

शक्र जानीहि हरिणा दुःखाद्दुःखतरं गता ॥ ९ ॥

यतोऽहं दुष्टदैत्येन कश्यपस्यात्मजेन वै ।

हताहं हिरण्याक्षेण मग्ना तस्मिन्महार्णवे ॥ १० ॥

तदा सूकररूपेण विष्णुना निहतोऽप्यसौ ।

उद्धृताहं वराहेण स्थापिता हि स्थिरा कृता ॥ ११ ॥

नोचेद्रसातले स्वस्था स्थिता स्यां सुखशायिनी ।

न शक्तास्म्यद्य देवेश भारं वोढुं दुरात्मनाम् ॥ १२ ॥

अग्रे दुष्टः समायाति ह्यष्टाविंशस्तथा कलिः ।

तदाहं पीडिता शक्र गन्तास्म्याशु रसातलम् ॥ १३ ॥

तस्मात्त्वं देवदेवेश दुःखरूपार्णवस्य च ।

पारदो भव भारं मे हर पादौ नमामि ते ॥ १४ ॥

इंद्र उवाच

इले किं ते करोम्यद्य ब्रह्माणं शरणं व्रज ।

अहं तत्रागमिष्यामि स ते दुःखं हरिष्यति ॥ १५ ॥

तच्छ्रुत्वा त्वरिता पृथ्वी ब्रह्मलोकं गता तदा ।

शक्रोऽपि पृष्ठतः प्राप्तः सर्वदेवपुरःसरः ॥ १६ ॥

सुरभीमागतां तत्र दृष्ट्वोवाच प्रजापतिः ।

महीं ज्ञात्वा महाराज ध्यानेन समुपस्थिताम् ॥ १७ ॥

कस्माद् रुदसि कल्याणि किं ते दुःखं वदाधुना ।

पीडितासि च केन त्वं पापाचारेण भूर्वद ॥ १८ ॥

धरोवाच

कलिरायाति दुष्टोऽयं बिभेमि तद्भयादहम् ।

पापाचाराः प्रजास्तत्र भविष्यन्ति जगत्पते ॥ १९ ॥

राजानश्च दुराचाराः परस्परविरोधिनः ।

चौरकर्मरताः सर्वे राक्षसाः पूर्णवैरिणः ॥ २० ॥

तान्हत्वा नृपतीन्भारं हर मेऽद्य पितामह ।

पीडितास्मि महाराज सैन्यभारेण भूभृताम् ॥ २१ ॥

ब्रह्मोवाच

नाहं शक्तस्तथा देवि भारावतरणे तव ।

गच्छावः सदनं विष्णोर्देवदेवस्य चक्रिणः ॥ २२ ॥

स ते भारापनोदं वै करिष्यति जनार्दनः ।

पूर्वं मयापि ते कार्यं चिन्तितं सुविचार्य च ॥ २३ ॥

तत्र गच्छ सुरश्रेष्ठ यत्र देवो जनार्दनः ।

व्यास उवाच

इत्युक्त्वा वेदकर्तासौ पुरस्कृत्य सुरांश्च गाम् ॥ २४ ॥

जगाम विष्णुसदनं हंसारुढश्चतुर्मुखः ।

तुष्टाव वेदवाक्यैश्च भक्तिप्रवणमानसः ॥ २५ ॥

ब्रह्मोवाच

सहस्रशीर्षास्त्वमसि सहस्राक्षः सहस्रपात् ।

त्वं वेदपुरुषः पूर्वं देवदेवः सनातनः ॥ २६ ॥

भूतपूर्वं भविष्यच्च वर्तमानं च यद्विभो ।

अमरत्वं त्वया दत्तमस्माकं च रमापते ॥ २७ ॥

एतावान्महिमा तेऽस्ति को न वेत्ति जगत्त्रये ।

त्वं कर्ताप्यविता हन्ता त्वं सर्वगतिरीश्वरः ॥ २८ ॥

व्यास उवाच

इतीडितः प्रभुर्विष्णुः प्रसन्नो गरुडध्वजः ।

दर्शनञ्च ददौ तेभ्यो ब्रह्मादिभ्योऽमलाशयः ॥ २९ ॥

पप्रच्छ स्वागतं देवान्प्रसन्नवदनो हरिः ।

ततस्त्वागमने तेषां कारणञ्च सविस्तरम् ॥ ३० ॥

तमुवाचाब्जजो नत्वा धरादुःखञ्च संस्मरन् ।

भारावतरणं विष्णो कर्तव्यं ते जनार्दन ॥ ३१ ॥

भुवि धृत्वावतारं त्वं द्वापरान्ते समागते ।

हत्वा दुष्टान्पानुव्या हर भारं दयानिधे ॥ ३२ ॥

विष्णुरुवाच

नाहं स्वतन्त्र एवात्र न ब्रह्मा न शिवस्तथा ।

नेन्द्रोऽग्निर्न यमस्त्वष्टा न सूर्यो वरुणस्तथा ॥ ३३ ॥

योगमायावशे सर्वमिदं स्थावरजङ्गमम् ।

ब्रह्मादिस्तम्बपर्यन्तं ग्रथितं गुणसूत्रतः ॥ ३४ ॥

यथा सा स्वेच्छया पूर्वं कर्तुमिच्छति सुव्रत ।

तथा करोति सुहिता वयं सर्वेऽपि तद्वशाः ॥ ३५ ॥

यद्यहं स्यां स्वतन्त्रो वै चिन्तयन्तु धिया किल ।

कुतोऽभवं मत्स्यवपुः कच्छपो वा महार्णवे ॥ ३६ ॥
तिर्यग्योनिषु को भोगः का कीर्तिः किं सुखं पुनः ।
किं पुण्यं किं फलं तत्र क्षुद्रयोनिगतस्य मे ॥ ३७ ॥
कोलो वाथ नृसिंहो वा वामनो वाभवं कुतः ।
जमदग्निसुतः कस्मात्सम्भवेयं पितामह ॥ ३८ ॥
नृशंसं वा कथं कर्म कृतवानस्मि भूतले ।
क्षतजैस्तु हृदान्सर्वान्पूरयेयं कथं पुनः ॥ ३९ ॥
तत्कथं जमदग्नेश्च पुत्रो भूत्वा द्विजोत्तमः ।
क्षत्रियान्हतवानाजौ निर्दयो गर्भगानपि ॥ ४० ॥
रामो भूत्वाथ देवेन्द्र प्राविशद्वण्डकं वनम् ।
पदातिश्चीरवासाश्च जटावल्कलवान्पुनः ॥ ४१ ॥
असहायो ह्यपाथेयो भीषणे निर्जने वने ।
कुर्वन्नाखेटकं तत्र व्यचरं विगतत्रपः ॥ ४२ ॥
न ज्ञातवान्मृगं हैमं मायया पिहितस्तदा ।
उटजे जानकीं त्यक्त्वा निर्गतस्तत्पदानुगः ॥ ४३ ॥
लक्ष्मणोऽपि च तां त्यक्त्वा निर्गतो मत्पदानुगः ।
वारितोऽपि मयात्यर्थं मोहितः प्राकृतैर्गुणैः ॥ ४४ ॥
भिक्षुरूपं ततः कृत्वा रावणः कपटाकृतिः ।
जहार तरसा रक्षो जानकीं शोककर्षिताम् ॥ ४५ ॥
दुःखार्तेन मया तत्र रुदितञ्च वने वने ।
सुग्रीवेण च मित्रत्वं कृतं कार्यवशान्मया ॥ ४६ ॥
अन्यायेन हतो वाली शापाच्चैव निवारितः ।
सहायान्वानरान् कृत्वा लङ्कायां चलितः पुनः ॥ ४७ ॥
बद्धोऽहं नागपाशैश्च लक्ष्मणश्च ममानुजः ।
विसंजौ पतितौ दृष्ट्वा वानरा विस्मयं गताः ॥ ४८ ॥
गरुडेन तदाऽऽगत्य मोचितौ भ्रातरौ किल ।
चिन्ता मे महती जाता दैवं किं वा करिष्यति ॥ ४९ ॥
हतं राज्यं वने वासो मृतस्तातः प्रिया हता ।

युद्धं कष्टं ददात्येवमग्रे किं वा करिष्यति ॥ ५० ॥
प्रथमं तु महद्दुःखमराज्यस्य वनाश्रयम् ।
राजपुत्र्यान्वितस्यैव धनहीनस्य मे सुराः ॥ ५१ ॥
वराटिकापि पित्रा मे न दत्ता वननिर्गमे ।
पदातिरसहायोऽहं धनहीनश्च निर्गतः ॥ ५२ ॥
चतुर्दशैव वर्षाणि नीतानि च तदा मया ।
क्षात्रं धर्मं परित्यज्य व्याधवृत्त्या महावने ॥ ५३ ॥
दैवाद्युद्धे जयः प्राप्तो निहतोऽसौ महासुरः ।
आनीता च पुनः सीता प्राप्तायोध्या मया तथा ॥ ५४ ॥
वर्षाणि कतिचित्तत्र सुखं संसारसम्भवम् ।
प्राप्तं राज्यञ्च सम्पूर्णं कोसलानधितिष्ठता ॥ ५५ ॥
पुरैवं वर्तमानेन प्राप्तराज्येन वै तदा ।
लोकापवादभीतेन त्यक्ता सीता वने मया ॥ ५६ ॥
कान्ताविरहजं दुःखं पुनः प्राप्तं दुरासदम् ।
पातालं सा गता पश्चाद्धरां भित्त्वा धरात्मजा ॥ ५७ ॥
एवं रामावतारेऽपि दुःखं प्राप्तं निरन्तरम् ।
परतन्त्रेण मे नूनं स्वतन्त्रः को भवेत्तदा ॥ ५८ ॥
पश्चात्कालवशात्प्राप्तः स्वर्गो मे भ्रातृभिः सह ।
परतन्त्रस्य का वार्ता वक्तव्या विबुधेन वै ॥ ५९ ॥
परतन्त्रोऽत्म्यहं नूनं पद्मयोने निशामय ।
तथा त्वमपि रुद्रश्च सर्वे चान्ये सुरोत्तमाः ॥ ६० ॥

इति श्रीमद्देवीभागवते महापुराणेऽष्टादशसाहस्र्यां सहितायां चतुर्थस्कन्धे ब्रह्माणं प्रति विष्णुवाक्यं नामाष्टादशोऽध्यायः ॥
१८ ॥

देवीभागवतपुराणम्/स्कन्धः ०४/अध्यायः १९

<https://sa.wikisource.org/s/itn>

< देवीभागवतपुराणम् | स्कन्धः ०४

देवान् प्रति देवीवाक्यवर्णनम्

व्यास उवाच

इत्युक्त्वा भगवान्विष्णुः पुनराह प्रजापतिम् ।

यन्मायामोहितः सर्वस्तत्त्वं जानाति नो जनः ॥ १ ॥

वयं मायावृताः कामं न स्मरामो जगद्गुरुम् ।

परमं पुरुषं शान्तं सच्चिदानन्दमव्ययम् ॥ २ ॥

अहं विष्णुरहं ब्रह्मा शिवोऽहमिति मोहिताः ।

न जानीमो वयं धातः परं वस्तु सनातनम् ॥ ३ ॥

यन्मायामोहितश्चाहं सदा वर्ते परात्मनः ।

परवान्दारुपाञ्चाली मायिकस्य यथा वशे ॥ ४ ॥

भवतापि तथा दृष्टा विभूतिस्तस्य चाद्भुता ।

कल्पादौ भवयुक्तेन मयापि च सुधार्णवे ॥ ५ ॥

मणिद्वीपेऽथ मन्दारविटपे रासमण्डले ।

समाजे तत्र सा दृष्टा श्रुता न वचसापि च ॥ ६ ॥

तस्मात्तां परमां शक्तिं स्मरन्त्वद्य सुराः शिवाम् ।

सर्वकामप्रदां मायामाद्यां शक्तिं परात्मनः ॥ ७ ॥

व्यास उवाच

इत्युक्ता हरिणा देवा ब्रह्माद्या भुवनेश्वरीम् ।

सस्मरुर्मनसा देवीं योगमायां सनातनीम् ॥ ८ ॥

स्मृतमात्रा तदा देवी प्रत्यक्षं दर्शनं ददौ ।

पाशाङ्कुशवराभीतिधरा देवी जपारुणा ।

दृष्ट्वा प्रमुदिता देवास्तुष्टुवुस्तां सुदर्शनाम् ॥ ९ ॥

देवा ऊचुः

ऊर्णनाभाद्यथा तन्तुर्विस्फुलिङ्गा विभावसोः ।

तथा जगद्यदेतस्या निर्गतं तां नता वयम् ॥ १० ॥

यन्मायाशक्तिसंक्लृप्तं जगत्सर्वं चराचरम् ।

तां चितं भुवनाधीशां स्मरामः करुणार्णवाम् ॥ ११ ॥

यदज्ञानाद्भवोत्पत्तिर्यज्ज्ञानाद्भवनाशनम् ।

संविदरूपां च तां देवीं स्मरामः सा प्रचोदयात् ॥ १२ ॥

महालक्ष्म्यै च विद्महे सर्वशक्त्यै च धीमहि ।

तन्नो देवी प्रचोदयात् ॥ १३ ॥

मातर्नताः स्म भुवनार्तिहरे प्रसीद

शन्तो विधेहि कुरु कार्यमिदं दयार्द्रैः ।

भारं हरस्व विनिहत्य सुरारिवर्गं

मह्या महेश्वरि सतां कुरु शं भवानि ॥ १४ ॥

यद्यम्बुजाक्षि दयसे न सुरान्कदाचित्

किं ते क्षमा रणमुखेऽसिशरैः प्रहर्तुम् ।

एतत्त्वयैव गदितं ननु यक्षरूपं

धृत्वा तृणं दह हुताश पदाभिलाषैः ॥ १५ ॥

कंसः कुजोऽथ यवनेन्द्रसुतश्च केशी

बार्हद्रथो बकबकीखरशाल्वमुख्याः ।

येऽन्ये तथा नृपतयो भुवि सन्ति तांस्त्वं

हत्वा हरस्व जगतो भरमाशु मातः ॥ १६ ॥

ये विष्णुना न निहताः किल शङ्करेण

ये वा विगृह्य जलजाक्षि पुरन्दरेण ।

ते ते मुखं सुखकरं सुसमीक्षमाणाः ॥

संख्ये शरैर्विनिहता निजलीलया ते ॥ १७ ॥

शक्तिं विना हरिहरप्रमुखाः सुराश्च ॥

नैवेश्वरा विचलितुं तव देवदेवि ।

किं धारणाविरहितः प्रभुरप्यनन्तो

धर्तुं धराञ्च रजनीशकलावतंसे ॥ १८ ॥

इन्द्र उवाच

वाचा विना विधिरलं भवतीह विश्वं

कर्तुं हरिः किमु रमारहितोऽथ पातुम् ।

संहर्तुमीश उमयोज्झित ईश्वरः किं

ते ताभिरेव सहिताः प्रभवः प्रजेशाः ॥ १९ ॥

विष्णुरुवाच

कर्तुं प्रभुर्न द्रुहिणो न कदाचनाहं

नापीश्वरस्तव कलारहितस्त्रिलोक्याः ।

कर्तुं प्रभुत्वमनघेऽत्र तथा विहर्तुं

त्वं वै समस्तविभवेश्वरि भासि नूनम् ॥ २० ॥

व्यास उवाच

एवं स्तुता तदा देवी तानाह विबुधेश्वरान् ।

किं तत्कार्यं वदन्त्वद्य करोमि विगतज्वराः ॥ २१ ॥

असाध्यमपि लोकेऽस्मिंस्तत्करोमि सुरेप्सितम् ।

शंसन्तु भवतां दुःखं धरायाश्च सुरोत्तमाः ॥ २२ ॥

देवा ऊचुः

वसुधेयं भराक्रान्ता सम्प्राप्ता विबुधान्प्रति ।

रुदती वेपमाना च पीडिता दुष्टभूभुजैः ॥ २३ ॥

भारापहरणं चास्याः कर्तव्यं भुवनेश्वरि ।

देवानामीष्मिन्त कार्यमेतदेवाधुना शिवे ॥ २४ ॥

घातितस्तु पुरा मातस्त्वया महिषरूपभृत् ।

दानवोऽतिबलाक्रान्तस्तत्सहायाश्च कोटिशः ॥ २५ ॥

तथा शुम्भो निशुम्भश्च रक्तबीजस्तथापरः ।

चण्डमुण्डौ महावीर्यौ तथैव धूम्रलोचनः ॥ २६ ॥

दुर्मुखो दुःसहश्चैव करालश्चाति वीर्यवान् ।

अन्ये च बहवः क्रूरास्त्वयैव च निपातिताः ॥ २७ ॥

तथैव च सुरारींश्च जहि सर्वान्महीश्वरान् ।

(भारं हर धरायाश्च दुर्धरं दुष्टभूभुजाम् ।) ॥

व्यास उवाच

इत्युक्ता सा तदा देवी देवानाहाम्बिका शिवा ॥ २८ ॥

सम्प्रहस्यासितापाङ्गी मेघगम्भीरया गिरा ।

श्रीदेव्युवाच

मयेदं चिन्तितं पूर्वमंशावतरणं सुराः ॥ २९ ॥

भारावतरणं चैव यथा स्याद्दुष्टभूभुजाम् ।

मया सर्वे निहन्तव्या दैत्येशा ये महीभुजः ॥ ३० ॥

मागधाद्या महाभागाः स्वशक्त्या मन्दतेजसः ।

भवद्भिरपि स्वैरंशैरवतीर्य धरातले ॥ ३१ ॥

मच्छक्तियुक्तैः कर्तव्यं भारावतरणं सुराः ।

कश्यपो भार्यया सार्धं दिविजानां प्रजापतिः ॥ ३२ ॥

यादवानां कुले पूर्वं भविताऽऽनकदुन्दुभिः ।

तथैव भृगुशापाद्वै भगवान्विष्णुरव्ययः ॥ ३३ ॥

अंशेन भविता तत्र वसुदेवसुतो हरिः ।

तदाहं प्रभविष्यामि यशोदायां च गोकुले ॥ ३४ ॥

कार्यं सर्वं करिष्यामि सुराणां सुरसत्तमाः ।

कारागारे गतं विष्णुं प्रापयिष्यामि गोकुले ॥ ३५ ॥

शेषं च देवकीगर्भात्प्रापयिष्यामि रोहिणीम् ।

मच्छक्त्योपचितौ तौ च कर्तारौ दुष्टसंक्षयम् ॥ ३६ ॥

दुष्टानां भूभुजां कामं द्वापरान्ते सुनिश्चितम् ।

इन्द्रांशोऽप्यर्जुनः साक्षात्करिष्यति बलक्षयम् ॥ ३७ ॥

धर्मांशोऽपि महाराजो भविष्यति युधिष्ठिरः ।

वाय्वंशो भीमसेनश्चाश्विन्यंशौ च यमावपि ॥ ३८ ॥

वसोरंशोऽथ गाङ्गेयः करिष्यति बलक्षयम् ।

व्रजन्तु च भवन्तोऽद्य धरा भवतु सुस्थिरा ॥ ३९ ॥

भारावतरणं नूनं करिष्यामि सुरोत्तमाः ।

कृत्वा निमित्तमात्रांस्तान्स्वशक्त्याहं न संशयः ॥ ४० ॥

कुरुक्षेत्रे करिष्यामि क्षत्रियाणां च संक्षयम् ।

असूयेष्या मतिस्तृष्णा ममताभिमता स्पृहा ॥ ४१ ॥

जिगीषा मदनो मोहो दोषैर्नक्ष्यन्ति यादवाः ।

ब्राह्मणस्य च शापेन वंशनाशो भविष्यति ॥ ४२ ॥

भगवानपि शापेन त्यक्ष्यत्येतत्कलेवरम् ।

भवन्तोऽपि निजाङ्गैश्च सहायाः शार्ङ्गधन्वनः ॥ ४३ ॥

प्रभवन्तु सनारीका मथुरायां च गोकुले ।

व्यास उवाच

इत्युक्त्वान्तर्दधे देवी योगमाया परात्मनः ॥ ४४ ॥

सधरा वै सुराः सर्वे जग्मुः स्वान्यालयानि च ।

धरापि सुस्थिरा जाता तस्या वाक्येन तोषिता ॥ ४५ ॥

ओषधीवीरुधोपेता बभूव जनमेजय ।

प्रजाश्च सुखिनो जाता द्विजाश्चापुर्महोदयम् ।

सन्तुष्टा मुनयः सर्वे बभूवुर्धर्मतत्पराः ॥ ४६ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे देवान् प्रति देवीवाक्यवर्णनं
नामकोनविंशोऽध्यायः ॥ १९ ॥

देवीभागवतपुराणम्/स्कन्धः ०४/अध्यायः २०

<https://sa.wikisource.org/s/ito>

< देवीभागवतपुराणम् | स्कन्धः ०४

कृष्णावतारकथोपक्रमवर्णनम्

व्यास उवाच

शृणु भारत वक्ष्यामि भारवतरणं तथा ।
कुरुक्षेत्रे प्रभासे च क्षपितं योगमायया ॥ १ ॥
यदुवंशे समुत्पत्तिर्विष्णोरमिततेजसः ।
भृगुशापप्रतापेन महामायाबलेन च ॥ २ ॥
क्षितिभारसमुत्तारनिमित्तमिति मे मतिः ।
मायया विहितो योगो विष्णोर्जन्म धरातले ॥ ३ ॥
किं चित्रं नृप देवी सा ब्रह्मविष्णुसुरानपि ।
नर्तयत्यनिशं माया त्रिगुणानपरान्किमु ॥ ४ ॥
गर्भवासोद्भवं दुःखं विष्णुमूत्रस्नायुसंयुतम् ।
विष्णोरापादितं सम्यग्यया विगतलीलया ॥ ५ ॥
पुरा रामावतारेऽपि निर्जरा वानराः कृताः ।
विदितं ते यथा विष्णुर्दुःखपाशेन मोहितः ॥ ६ ॥
अहं ममेति पाशेन सुदृढेन नराधिप ।
योगिनो मुक्तसङ्गाश्च भुक्तिकामा मुमुक्षवः ॥ ७ ॥
तामेव समुपासन्ते देवीं विश्वेश्वरीं शिवाम् ।
यद्भक्तिलेशलेशांशलेशलेशलवांशकम् ॥ ८ ॥
लब्ध्वा मुक्तो भवेज्जन्तुस्तां न सेवेत को जनः ।
भुवनेशीत्येव वक्त्रे ददाति भुवनत्रयम् ॥ ९ ॥
मां पाहीत्यस्य वचसो देयाभावाद्दणान्विता ।
विद्याविद्येति तस्या द्वे रूपे जानीहि पार्थिव ॥ १० ॥
विद्यया मुच्यते जन्तुर्बध्यतेऽविद्यया पुनः ।
ब्रह्मा विष्णुश्च रुद्रश्च सर्वे तस्या वशानुगाः ॥ ११ ॥

अवताराः सर्व एव यन्त्रिता इव दामभिः ।
कदाचिच्च सुखं भुङ्क्ते वैकुण्ठे क्षीरसागरे ॥ १२ ॥
कदाचित्कुरुते युद्धं दानवैर्बलवतरैः ।
हरिः कदाचिद्यज्ञान्वै विततान्प्रकरोति च ॥ १३ ॥
कदाचिच्च तपस्तीव्रं तीर्थे चरति सुव्रत ।
कदाचिच्छयने शेते योगनिद्रामुपाश्रितः ॥ १४ ॥
न स्वतन्त्रः कदाचिच्च भगवान्मधुसूदनः ।
तथा ब्रह्मा तथा रुद्रस्तथेन्द्रो वरुणो यमः ॥ १५ ॥
कुबेरोऽग्नी रवीन्दू च तथान्ये सुरसत्तमाः ।
मुनयः सनकाद्याश्च वसिष्ठाद्यास्तथापरे ॥ १६ ॥
सर्वेऽम्बावशगा नित्यं पाञ्चालीव नरस्य च ।
नसि प्रोता यथा गावो विचरन्ति वशानुगाः ॥ १७ ॥
तथैव देवताः सर्वाः कालपाशनियन्त्रिताः ।
हर्षशोकादयो भावा निद्रातन्द्रालसादयः ॥ १८ ॥
सर्वेषां सर्वदा राजन्देहिनां देहसंश्रिताः ।
अमरा निर्जराः प्रोक्ता देवाश्च ग्रन्थकारकैः ॥ १९ ॥
अभिधानतश्चार्थतो न ते नूनं तादृशाः क्वचित् ।
उत्पत्तिस्थितिनाशाख्या भावा येषां निरन्तरम् ॥ २० ॥
अमरास्ते कथं वाच्या निर्जराश्च कथं पुनः ।
कथं दुःखाभिभूता वा जायन्ते विबुधोत्तमाः ॥ २१ ॥
कथं देवाश्च वक्तव्या व्यसने क्रीडनं कथम् ।
क्षणादुत्पत्तिनाशश्च दृश्यतेऽस्मिन्न संशयः ॥ २२ ॥
जलजानां च कीटानां मशकानां तथा पुनः ।
उपमा न कथं चैषामायुषोऽन्ते मराः स्मृताः ॥ २३ ॥
ततो वर्षायुषश्चापि शतवर्षायुषस्तथा ।
मनुष्या ह्यमरा देवास्तस्माद् ब्रह्मापरः स्मृतः ॥ २४ ॥
रुद्रस्तथा तथा विष्णुः क्रमशश्च भवन्ति हि ।
नश्यन्ति क्रमशश्चैव वर्धन्ति चोत्तरोत्तरम् ॥ २५ ॥

नूनं देहवतो नाशो मृतस्योत्पत्तिरेव च ।
चक्रवद् भ्रमणं राजन् सर्वेषां नात्र संशयः ॥ २६ ॥
मोहजालावृतो जन्तुर्मुच्यते न कदाचन ।
मायायां विद्यमानायां मोहजालं न नश्यति ॥ २७ ॥
उत्पित्सुकाल उत्पत्तिः सर्वेषां नृप जायते ।
तथैव नाशः कल्पान्ते ब्रह्मादीनां यथाक्रमम् ॥ २८ ॥
निमित्तं यस्तु यन्नाशे स घातयति तं नृप ।
नान्यथा तद्भवेन्नूनं विधिना निर्मितं तु यत् ॥ २९ ॥
जन्ममृत्युजराव्याधिदुःखं वा सुखमेव वा ।
तत्तथैव भवेत्कामं नान्यथेह विनिर्णयः ॥ ३० ॥
सर्वेषां सुखदौ देवौ प्रत्यक्षौ शशिभास्करौ ।
न नश्यति तयोः पीडा क्यचित्तद्वैरिसम्भवा ॥ ३१ ॥
भास्करस्य सुतो मन्दः क्षयी चन्द्रः कलङ्कवान् ।
पश्य राजन् विधेः सूत्रं दुर्वारं महतामपि ॥ ३२ ॥
वेदकर्ता जगत्स्रष्टा बुद्धिदस्तु चतुर्मुखः ।
सोऽपि विकलवतां प्राप्नो दृष्ट्वा पुत्रीं सरस्वतीम् ॥ ३३ ॥
शिवस्यापि मृता भार्या सती दग्ध्वा कलेवरम् ।
सोऽभवद्दुःखसन्तप्तः कामार्तश्च जनार्तिहा ॥ ३४ ॥
कामाग्निदग्धदेहस्तु कालिन्यां पतितः शिवः ।
सापि श्यामजला जाता तन्निदाघवशान्नृप ॥ ३५ ॥
कामार्तो रममाणस्तु नग्नः सोऽपि भृगोर्वनम् ।
गतः प्राप्नोऽथ भृगुणा शप्तः कामातुरो भृशम् ॥ ३६ ॥
पतत्वथैव ते लिङ्गं निर्लज्जेति भृशं किल ।
पपौ चामृतवापीञ्च दानवैर्निर्मितां मुदे ॥ ३७ ॥
इन्द्रोऽपि च वृषो भूत्वा वाहनत्वं गतः क्षितौ ।
आद्यस्य सर्वलोकस्य विष्णोरेव विवेकिनः ॥ ३८ ॥
सर्वज्ञत्वं गतं कुत्र प्रभुशक्तिः कुतो गता ।
यद्वेममृगविज्ञानं न ज्ञातं हरिणा किल ॥ ३९ ॥

राजन् मायाबलं पश्य रामो हि काममोहितः ।
रामो विरहसन्तप्तो रुरोद भृशमातुरः ॥ ४० ॥
योऽपृच्छत्पादपान्मूढः क्व गता जनकात्मजा ।
भक्षिता वा हृता केन रुदन्नुच्चतरं ततः ॥ ४१ ॥
लक्ष्मणाहं मरिष्यामि कान्ताविरहदुःखितः ।
त्वं चापि मम दुःखेन मरिष्यसि वनेऽनुज ॥ ४२ ॥
आवयोर्मरणं ज्ञात्वा माता मम मरिष्यति ।
शत्रुघ्नोऽप्यतिदुःखार्तः कथं जीवितुमर्हति ॥ ४३ ॥
सुमित्रा जीवितं जह्यात्पुत्रव्यसनकर्षिता ।
पूर्णकामाथ कैकेयी भवेत्पुत्रसमन्विता ॥ ४४ ॥
हा सीते क्व गतासि त्वं मां विहाय स्मरातुरा ।
एह्येहि मृगशावाक्षि मां जीवय कृशोदरि ॥ ४५ ॥
किं करोमि क्व गच्छामि त्वदधीनञ्च जीवितम् ।
समाश्वासय दीनं मां प्रियं जनकनन्दिनि ॥ ४६ ॥
एवं विलपता तेन रामेणामिततेजसा ।
वने वने च भ्रमता नेक्षिता जनकात्मजा ॥ ४७ ॥
शरण्यः सर्वलोकानां रामः कमललोचनः ।
शरणं वानराणां स गतो मायाविमोहितः ॥ ४८ ॥
सहायान्वानरान्कृत्वा बबन्ध वरुणालयम् ।
जघान रावणं वीरं कुम्भकर्णं महोदरम् ॥ ४९ ॥
आनीय च ततः सीतां रामो दिव्यमकारयत् ।
सर्वज्ञोऽपि हृतां मत्वा रावणेन दुरात्मना ॥ ५० ॥
किं ब्रवीमि महाराज योगमायाबलं महत् ।
यया विश्वमिदं सर्वं भ्रामितं भ्रमते किल ॥ ५१ ॥
एवं नानावतारेऽत्र विष्णुः शापवशं गतः ।
करोति विविधाश्वेष्टा दैवाधीनः सदैव हि ॥ ५२ ॥
तवाहं कथयिष्यामि कृष्णस्यापि विचेष्टितम् ।
प्रभवं मानुषे लोके देवकार्यार्थसिद्धये ॥ ५३ ॥

कालिन्दीपुलिने रम्ये ह्यासीन्मधुवनं पुरा ।
लवणो मधुपुत्रस्तु तत्रासीद्धानवो बली ॥ ५४ ॥
द्विजानां दुःखदः पापो वरदानेन गर्वितः ।
निहतोऽसौ महाभाग लक्ष्मणस्यानुजेन वै ॥ ५५ ॥
शत्रुघ्नेनाथ संग्रामे तं निहत्य मदोत्कटम् ।
वासिता मथुरा नाम पुरी परमशोभना ॥ ५६ ॥
स तत्र पुष्कराक्षौ द्वौ पुत्रौ शत्रुनिषूदनः ।
निवेश्य राज्ये मतिमान्काले प्राप्ते दिवं गतः ॥ ५७ ॥
सूर्यवंशक्षये तां तु यादवाः प्रतिपेदिरे ।
मथुरां मुक्तिदा राजन् ययातितनयः पुरा ॥ ५८ ॥
शण्सेनाभिधः श्वस्तत्राभून्मेदिनीपतिः ।
माथुराच्छूरसेनांश्च बुभुजे विषयान्नृप ॥ ५९ ॥
तत्रोत्पन्नः कश्यपांशः शापाच्च वरुणस्य वै ।
वसुदेवोऽतिविख्यातः शूरसेनसुतस्तदा ॥ ६० ॥
वैश्यवृत्तिरतः सोऽभून्मृते पितरि माधवः ।
उग्रसेनो बभूवाथ कंसस्तस्यात्मजो महान् ॥ ६१ ॥
अदितिर्देवकी जाता देवकस्य सुता तदा ।
शापाद्धै वरुणस्याथ कश्यपानुगता किल ॥ ६२ ॥
दत्ता सा वसुदेवाय देवकेन महात्मना ।
विवाहे रचिते तत्र वागभूद् गगने तदा ॥ ६३ ॥
कंस कंस महाभाग देवकीगर्भसम्भवः ।
अष्टमस्तु सुतः श्रीमांस्तव हन्ता भविष्यति ॥ ६४ ॥
तच्छ्रुत्वा वचनं कंसो विस्मितोऽभून्महाबलः ।
देववाचं तु तां मत्वा सत्यां चिन्तामवाप सः ॥ ६५ ॥
किं करोमीति सञ्चिन्त्य विमर्शमकरोत्तदा ।
निहत्यैनां न मे मृत्युर्भवेदद्यैव सत्वरम् ॥ ६६ ॥
उपायो नान्यथा चास्मिन्कार्ये मृत्युभयावहे ।
इयं पितृष्वसा पूज्या कथं हन्मीत्यचिन्तयत् ॥ ६७ ॥

पुनर्विचारयामास मरणं मेऽस्त्यहो स्वसा ।
पापेनापि प्रकर्तव्या देहरक्षा विपश्चिता ॥ ६८ ॥
प्रायश्चित्तेन पापस्य शुद्धिर्भवति सर्वदा ।
प्राणरक्षा प्रकर्तव्या बुधैरप्येनसा तथा ॥ ६९ ॥
विचिन्त्य मनसा कंसः खड्गमादाय सत्वरः ।
जग्राह तां वरारोहां केशेष्वकृष्य पापकृत् ॥ ७० ॥
कोशात्खड्गमुपाकृष्य हन्तुकामो दुराशयः ।
पश्यतां सर्वलोकानां नवोढां तां चकर्ष ह ॥ ७१ ॥
हन्यमानाञ्च तां दृष्ट्वा हाहाकारो महानभूत् ।
वसुदेवानुगा वीरा युद्धायोद्यतकार्मुकाः ॥ ७२ ॥
मुञ्च मुञ्चेति प्रोचुस्तं ते तदाद्भुतसाहसाः ।
कृपया मोचयामासुर्देवकीं देवमातरम् ॥ ७३ ॥
तद्युद्धमभवद् घोरं वीराणाञ्च परस्परम् ।
वसुदेवसहायानां कंसेन च महात्मना ॥ ७४ ॥
वर्तमाने तथा युद्धे दारुणे लोमहर्षणे ।
कंसं निवारयामासुर्वृद्धा ये यदुसत्तमाः ॥ ७५ ॥
पितृष्वसेयं ते वीर पूजनीया च बालिशा ।
न हन्तव्या त्वया वीर विवाहोत्सवसङ्गमे ॥ ७६ ॥
स्त्रीहत्या दुःसहा वीर कीर्तिघ्नी पापकृत्तमा ।
भूतभाषितमात्रेण न कर्तव्या विजानता ॥ ७७ ॥
अन्तर्हितेन केनापि शत्रुणा तव चास्य वा ।
उदितेति कुतो न स्याद्वागनर्थकरी विभो ॥ ७८ ॥
यशसस्ते विघाताय वसुदेवगृहस्य च ।
अरिणा रचिता वाणी गुणमायाविदा नृप ॥ ७९ ॥
बिभेषि वीरस्त्वं भूत्वा भूतभाषितभाषया ।
यशोमूलविघातार्थमुपायस्त्वरिणा कृतः ॥ ८० ॥
पितृष्वसा न हन्तव्या विवाहसमये पुनः ।
भवितव्यं महाराज भवेच्च कथमन्यथा ॥ ८१ ॥

एवं तैर्बोध्यमानोऽसौ निवृत्तो नाभवद्यदा ।

तदा तं वसुदेवोऽपि नीतिज्ञः प्रत्यभाषत ॥ ८२ ॥

कंस सत्यं ब्रवीम्यद्य सत्याधारं जगत्त्रयम् ।

दास्यामि देवकीपुत्रानुत्पन्नांस्तव सर्वशः ॥ ८३ ॥

जातं जातं सुतं तुभ्यं न दास्यामि यदि प्रभो ।

कुम्भीपाके तदा घोरे पतन्तु मम पूर्वजाः ॥ ८४ ॥

श्रुत्वाथ वचनं सत्यं पौरवा ये पुरःस्थिताः ।

ऊचुस्ते त्वरिताः कंसं साधु साधु पुनः पुनः ॥ ८५ ॥

न मिथ्या भाषते क्वापि वसुदेवो महामनाः ।

केशं मुञ्च महाभाग स्त्रीहत्या पातकं तथा ॥ ८६ ॥

व्यास उवाच

एवं प्रबोधितः कंसो यदुवृद्धैर्महात्मभिः ।

क्रोधं त्यक्त्वा स्थितस्तत्र सत्यवाक्यानुमोदितः ॥ ८७ ॥

ततो दुन्दुभयो नेदुर्वादित्राणि च सस्वनुः ।

जयशब्दस्तु सर्वेषामुत्पन्नस्तत्र संसदि ॥ ८८ ॥

प्रसाद्य कंसं प्रतिमोच्य देवकीं

महायशाः शूरसुतस्तदानीम् ।

जगाम गेहं स्वजनानुवृत्तो

नवोढया वीतभयस्तरस्वी ॥ ८९ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे कृष्णावतारकथोपक्रमवर्णनं नाम विंशोऽध्यायः
॥ २० ॥

देवीभागवतपुराणम्/स्कन्धः ०४/अध्यायः २१

<https://sa.wikisource.org/s/itp>

< देवीभागवतपुराणम् | स्कन्धः ०४

कंसेन देवकीप्रथमपुत्रवधवर्णनम्

व्यास उवाच

अथ काले तु सम्प्राप्ते देवकी देवरूपिणी ।

गर्भं दधार विधिवद्वसुदेवेन सङ्गता ॥ १ ॥

पूर्णेऽथ दशमे मासे सुषुवे सुतमुत्तमम् ।

रूपावयवसम्पन्नं देवकी प्रथमं यदा ॥ २ ॥

तदाऽऽह वसुदेवस्तां सत्यवाक्यानुमोदितः ।

भावित्वाच्च महाभागो देवकीं देवमातरम् ॥ ३ ॥

वरोरु समयं मे त्वं जानासि स्वसुतार्पणे ।

मोचिता त्वं महाभागे शपथेन मया तदा ॥ ४ ॥

इमं पुत्रं सुकेशान्ते दास्यामि भ्रातृसूनवे ।

(खले कंसे विनाशार्थं दैवे किं वा करिष्यसि ।) ॥

विचित्रकर्मणां पाको दुर्जयो ह्यकृतात्मभिः ॥ ५ ॥

सर्वेषां किल जीवानां कालपाशानुवर्तिनाम् ।

भोक्तव्यं स्वकृतं कर्म शुभ वा यदि वाशुभम् ॥ ६ ॥

प्रारब्धं सर्वथैवात्र जीवस्य विधिनिर्मितम् ।

देवक्युवाच

स्वामिन् पूर्वं कृतं कर्म भोक्तव्यं सर्वथा नृभिः ॥ ७ ॥

तीर्थैस्तपोभिर्दानैर्वा किं न याति क्षयं हि तत् ।

लिखितो धर्मशास्त्रेषु प्रायश्चित्तविधिर्नृप ॥ ८ ॥

पूर्वार्जितानां पापानां विनाशाय महात्मभिः ।

ब्रह्महा हेमहारी च सुरापो गुरुतल्पगः ॥ ९ ॥

द्वादशाब्दव्रते चीर्णे शुद्धिं याति यतस्ततः ।

मन्वादिभिर्यथोद्दिष्टं प्रायश्चित्तं विधानतः ॥ १० ॥

तथा कृत्वा नरः पापान्मुच्यते वा न वानघ ।
विगीतवचनास्ते किं मुनयस्तत्त्वदर्शिनः ॥ ११ ॥
याज्ञवल्क्यादयः सर्वे धर्मशास्त्रप्रवर्तकाः ।
भवितव्यं भवत्येव यद्येवं निश्चयः प्रभो ॥ १२ ॥
आयुर्वेदः स मिथ्यैव मन्त्रवादास्तथाखिलाः ।
उद्यमस्तु वृथा सर्वमेवं चेद्वैवनिर्मितम् ॥ १३ ॥
भवितव्यं भवत्येव प्रवृत्तिस्तु निरर्थिका ।
अग्निष्टोमादिकं व्यर्थं नियतं स्वर्गसाधनम् ॥ १४ ॥
यदा तदा प्रमाणं हि वृथैव परिभाषितम् ।
वितथे तत्प्रमाणे तु धर्मोच्छेदः कुतो न हि ॥ १५ ॥
उद्यमे च कृते सिद्धिः प्रत्यक्षेणैव साध्यते ।
तस्मादत्र प्रकर्तव्यः प्रपञ्चश्चित्तकल्पितः ॥ १६ ॥
यथायं बालकः क्षेमं प्राप्नोति मम पुत्रकः ।
मिथ्या यदि प्रकर्तव्यं वचनं शुभमिच्छता ॥ १७ ॥
न तत्र दूषणं किञ्चित्पवदन्ति मनीषिणः ।
वसुदेव उवाच
निशामय महाभागे सत्यमेतद् ब्रवीमि ते ॥ १८ ॥
उद्यमः खलु कर्तव्यः फलं दैववशानुगम् ।
त्रिविधानीह कर्माणि संसारेऽत्र पुराविदः ॥ १९ ॥
प्रवदन्तीह जीवानां पुराणेष्वगमेषु च ।
सञ्चितानि च जीर्णानि प्रारब्धानि सुमध्यमे ॥ २० ॥
वर्तमानानि वामोरु विविधानीह देहिनाम् ।
शुभाशुभानि कर्माणि बीजभूतानि यानि च ॥ २१ ॥
बहुजन्मसमुत्थानि काले तिष्ठन्ति सर्वथा ।
पूर्वदेहं परित्यज्य जीवः कर्मवशानुगः ॥ २२ ॥
स्वर्गं वा नरकं वापि प्राप्नोति स्वकृतेन वै ।
दिव्यं देहञ्च सम्प्राप्य यातनादेहमर्थजम् ॥ २३ ॥
भुनक्ति विविधान् भोगान्स्वर्गं वा नरकेऽथवा ।

भोगान्ते च यदोत्पत्तेः समयस्तस्य जायते ॥ २४ ॥
लिङ्गदेहेन सहितं जायते जीवसंज्ञितम् ।
तदैव सञ्चितेभ्यश्च कर्मभ्यः कर्मभिः पुनः ॥ २५ ॥
योजयत्येव तं कालं कर्माणि प्राक्कृतानि च ।
देहेनानेन भाव्यानि शुभानि चाशुभानि च ॥ २६ ॥
प्रारब्धानि च जीवेन भोक्तव्यानि सुलोचने ।
प्रायश्चित्तेन नश्यन्ति वर्तमानानि भामिनि ॥ २७ ॥
सञ्चितानि तथैवाशु यथार्थं विहितेन च ।
प्रारब्धकर्मणां भोगात्संक्षयो नान्यथा भवेत् ॥ २८ ॥
तेनायं ते कुमारो वै देयः कंसाय सर्वथा ।
न मिथ्या वचनं मेऽस्ति लोकनिन्दाभिदूषितम् ॥ २९ ॥
अनित्येऽस्मिंस्तु संसारे धर्मसारे महात्मनाम् ।
दैवाधीनं हि सर्वेषां मरणं जननं तथा ॥ ३० ॥
तस्माच्छोको न कर्तव्यो देहिना हि निरर्थकः ।
सत्यं यस्य गतं कान्ते वृथा तस्यैव जीवितम् ॥ ३१ ॥
इहलोको गतो यस्मात्परलोकः कुतस्ततः ।
अतो देहि सुतं सुभ्रु कंसाय प्रददाम्यहम् ॥ ३२ ॥
सत्यसंस्तरणाद्देवि शुभमग्रे भविष्यति ।
कर्तव्यं सुकृतं पुम्भिः सुखे दुःखे सति प्रिये ॥ ३३ ॥
(सत्यसंरक्षणाद्देवि शुभमेव भविष्यति) ॥

व्यास उवाच

इत्युक्तवति कान्ते सा देवकी शोकसंयुता ।
ददौ पुत्रं प्रसूतं च वेपमाना मनस्विनी ॥ ३४ ॥
वसुदेवोऽपि धर्मात्मा आदाय स्वसुतं शिशुम् ।
जगाम कंससदनं मार्गे लोकैरभिष्टुतः ॥ ३५ ॥

लोका ऊचुः

पश्यन्तु वसुदेवं भो लोका एवं मनस्विनम् ।

स्ववाक्यमनुरुध्यैव बालमादाय यात्यसौ ॥ ३६ ॥

मृत्यवे दातुकामोऽद्य सत्यवागनसूयकः ।

सफलं जीवितं चास्य धर्मं पश्यन्तु चाद्भुतम् ॥ ३७ ॥

यः पुत्रं याति कंसाय दातुं कालात्मनेऽपि हि ।

व्यास उवाच

इति संस्तूयमानस्तु प्राप्सः कंसालयं नृप ॥ ३८ ॥

ददावस्मै कुमारं तं जातमात्रममानुषम् ।

कंसोऽपि विस्मयं प्राप्सो दृष्ट्वा धैर्यं महात्मनः ॥ ३९ ॥

गृहीत्वा बालकं प्राह स्मितपूर्वमिदं वचः ।

धन्यस्त्वं शूरपुत्राद्य जातः पुत्रसमर्पणात् ॥ ४० ॥

मम मृत्युर्न चायं वै गिरा प्रोक्तस्तु चाष्टमः ।

न हन्तव्यो मया कामं बालोऽयं यातु ते गहम् ॥ ४१ ॥

अष्टमस्तु प्रदातव्यस्त्वया पुत्रो महामते ।

इत्युक्त्वा वसुदेवाय ददावाशु खलः शिशुम् ॥ ४२ ॥

गच्छत्वयं गृहे बालः क्षेमं व्याहृतवान् नृपः ।

तमादाय तदा शौरिर्जगाम स्वगृहं मुदा ॥ ४३ ॥

कंसोऽपि सचिवानाह वृथा किं घातये शिशुम् ।

अष्टमाद्देवकीपुत्रान्मम मृत्युरुदाहृतः ॥ ४४ ॥

अतः किं प्रथमं बालं हत्वा पापं करोम्यहम् ।

साधुसाध्विति तेऽप्युक्त्वा संस्थिता मन्त्रिसत्तमाः ॥ ४५ ॥

विसर्जितास्तु कंसेन जग्मुस्ते स्वगृहान्प्रति ।

गतेषु तेषु सम्प्राप्तो नारदो मुनिसत्तमः ॥ ४६ ॥

अभ्युत्थानार्घ्यपाद्यादि चकारोग्रसुतस्तदा ।

पप्रच्छ कुशलं राजा तत्रागमनकारणम् ॥ ४७ ॥

नारदस्तं तदोवाच स्मितपूर्वमिदं वचः ।

कंस कंस महाभाग गतोऽहं हेमपर्वतम् ॥ ४८ ॥

तत्र ब्रह्मादयो देवा मन्त्रं चक्रुः समाहिताः ।

देवक्यां वसुदेवस्य भार्यायां सुरसत्तमः ॥ ४९ ॥

वधार्थं तव विष्णुश्च जन्म चात्र करिष्यति ।

तत्कथं न हतः पुत्रस्त्वया नीतिं विजानता ॥ ५० ॥

कंस उवाच

अष्टमं च हनिष्येऽहं मृत्युं मे देवभाषितम् ।

नारद उवाच

न जानासि नृपश्रेष्ठ राजनीतिं शुभाशुभा । ५१ ॥

मायाबलं च देवानां न त्वं वेत्सि वदामि किम् ।

रिपुरल्पोऽपि शूरेण नोपेक्ष्यः शुभमिच्छता ॥ ५२ ॥

सम्मेलनक्रियायां तु सर्वे ते ह्यष्टमाः स्मृताः ।

मूर्खस्त्वमरिसन्त्यागः कृतोऽयं जानता त्वया ॥ ५३ ॥

इत्युक्त्वाशु गतः श्रीमान्नारदो देवदर्शनः ।

गतेऽथ नारदे कंसः समाहूयाथ बालकम् ।

पाषाणे पोथयामास सुखं प्राप च मन्दधीः ॥ ५४ ॥

इति श्रीमद्देवीभागवते महापुराणेऽष्टादशसाहस्र्यां संहितायां कंसेन देवकीप्रथमपुत्रवधवर्णनं नामैकविंशोऽध्यायः ॥ २१ ॥

देवीभागवतपुराणम्/स्कन्धः ०४/अध्यायः २२

<https://sa.wikisource.org/s/itq>

< देवीभागवतपुराणम् | स्कन्धः ०४

देवदानवानामंशावतरणवर्णनम्

जनमेजय उवाच

किं कृतं पातकं तेन बालकेन पितामह ।

यज्जातमात्रो निहतस्तथा तेन दुरात्मना ॥ १ ॥

नारदोऽपि मुनिश्रेष्ठो ज्ञानवान्धर्मतत्परः ।

कथमेवंविधं पापं कृतवान्ब्रह्मवित्तमः ॥ २ ॥

कर्ता कारयिता पापे तुल्यपापौ स्मृतौ बुधैः ।

स कथं प्रेरयामास मुनिः कंसं खलं तदा ॥ ३ ॥

संशयोऽयं महान्मेऽत्र ब्रूहि सर्वं सविस्तरम् ।

येन कर्मविपाकेन बालको निधनं गतः ॥ ४ ॥

व्यास उवाच

नारदः कौतुकप्रेक्षी सर्वदा कलहप्रियः ।

देवकार्यार्थमागत्य सर्वमेतच्चकार ह ॥ ५ ॥

न मिथ्याभाषणे बुद्धिर्मुनेस्तस्य कदाचन ।

सत्यवक्ता सुराणां स कर्तव्ये निरतः शुचिः ॥ ६ ॥

एवं षड् बालकास्तेन जाता जाता निपातिताः ।

षड् गर्भाः शापयोगेन सम्भूय मरणं गताः ॥ ७ ॥

शृणु राजन्प्रवक्ष्यामि तेषां शापस्य कारणम् ।

स्वायम्भुवेऽन्तरे पुत्रा मरीचेः षण्महाबलाः ॥ ८ ॥

ऊर्णायां चैव भार्यायामासन्धर्मविचक्षणाः ।

ब्रह्माणं जहसुर्वीक्ष्य सुतां यभितुमुद्यतम् ॥ ९ ॥

शशाप तांस्तदा ब्रह्मा दैत्ययोनिं विशन्त्वधः ।

कालनेमिसुता जातास्ते षड्गर्भा विशाम्पते ॥ १० ॥

अवतारे परे ते तु हिरण्यकशिपोः सुताः ।

जातास्ते ज्ञानसंयुक्ताः पूर्वशापभयान्नृप ॥ ११ ॥

तस्मिञ्जन्मनि शान्ताश्च तपश्चक्रुः समाहिताः ।

तेषां प्रीतोऽभवद् ब्रह्मा षड्गर्भाणां वरान्ददौ ॥ १२ ॥

ब्रह्मोवाच

शसा यूयं मया पूर्वं क्रोधयुक्तेन पुत्रकाः ।

तुष्टोऽस्मि वो महाभागा ब्रुवन्तु वाञ्छितं वरम् ॥ १३ ॥

व्यास उवाच

ते तु श्रुत्वा वचस्तस्य ब्रह्मणः प्रीतमानसाः ।

ब्रह्माणमब्रुवन्कामं सर्वे कार्यार्थतत्पराः ॥ १४ ॥

गर्भा ऊचुः

पितामहाय तुष्टोऽसि देहि नो वाञ्छितं वरम् ।

अवध्या दैवतैः सर्वैर्मानवैश्च महोरगैः ॥ १५ ॥

गन्धर्वसिद्धपतिभिर्वधो माभूत्पितामह ।

व्यास उवाच

तानुवाच ततो ब्रह्मा सर्वमेतद्भविष्यति ॥ १६ ॥

गच्छन्तु वो महाभागाः सत्यमेव न संशयः ।

दत्त्वा वरं गतो ब्रह्मा मुदितास्ते तदाभवन् ॥ १७ ॥

हिरण्यकशिपुः क्रुद्धस्तानुवाच कुरुद्वह ।

यस्माद्विहाय मां पुत्रास्तोषितो वै पितामहः ॥ १८ ॥

वरेण प्रार्थितोऽत्यर्थं बलवन्तो यतोऽभवन् ।

युष्माभिर्हापितः स्नेहस्ततो युष्मांस्त्यजाम्यहम् ॥ १९ ॥

यूयं व्रजन्तु पाताले षड्गर्भा विश्रुता भुवि ।

पाताले निद्रयाविष्टास्तिष्ठन्तु बहुवत्सरान् ॥ २० ॥

ततस्तु देवकीगर्भे वर्षे वर्षे पुनः पुनः ।

पिता वः कालनेमिस्तु तत्र कंसो भविष्यति ॥ २१ ॥

स एव जातमात्रान्वो वधिष्यति सुदारुणः ।

व्यास उवाच

एवं शप्तांस्तदा तेन गर्भे जातान्पुनः पुनः ॥ २२ ॥

जघान देवकीपुत्रान् षड्गर्भाञ्छापनोदितः ।

शेषांशः सप्तमस्तत्र देवकीगर्भसंस्थितः ॥ २३ ॥

विसंसितश्च गर्भोऽसौ योगेन योगमायया ।

नीतश्च रोहिणीगर्भे कृत्वा संकर्षणं बलात् ॥ २४ ॥

पतितः पञ्चमे मासि लोकख्यातिं गतस्तदा ।

कंसोऽपि ज्ञातवांस्तत्र देवकीगर्भपातनम् ॥ २५ ॥

मुदं प्राप स दुष्टात्मा श्रुत्वा वार्ता सुखावहाम् ।

अष्टमे देवकीगर्भे भगवान्सात्वतां पतिः ॥ २६ ॥

उवास देवकार्यार्थं भारावतरणाय च ।

राजोवाच

वसुदेवः कश्यपांशः शेषांशश्च तदाभवत् ॥ २७ ॥

हरेरंशस्तथा प्रोक्तो भवता मुनिसत्तम ।

अन्ये च येंऽशा देवानां तत्र जातास्तु तान्वद ॥ २८ ॥

व्यास उवाच

सुराणामसुराणां च ये येंऽशा भुवि विश्रुताः ॥ २९ ॥

तानहं सम्प्रवक्ष्यामि संक्षेपेण शृणुष्व तान् ।

वसुदेवः कश्यपांशो देवकी च तथादितिः ॥ ३० ॥

बलदेवस्त्वनन्तांशो वर्तमानेषु तेषु च ।

योऽसौ धर्मसुतः श्रीमान्नारायण इति श्रुतः ॥ ३१ ॥

तस्यांशो वासुदेवस्तु विद्यमाने मुनौ तदा ।

नरस्तस्यानुजो यस्तु तस्यांशोऽर्जुन एव च ॥ ३२ ॥

युधिष्ठिरस्तु धर्मांशो वाय्वंशो भीम इत्युत ।

अश्विन्यंशौ ततः प्रोक्तौ माद्रीपुत्रौ महाबलौ ॥ ३३ ॥

सूर्यांशः कर्ण आख्यातो धर्मांशो विदुरः स्मृतः ।

द्रोणो बृहस्पतेरंशस्तत्सतस्तु शिवांशजः ॥ ३४ ॥

समुद्रः शन्तनुः प्रोक्तो गङ्गा भार्या मता बुधैः ।

देवकस्तु समाख्यातो गन्धर्वपतिरागमे ॥ ३५ ॥

वसुभीष्मो विराटस्तु मरुद्गण इति स्मृतः ।

अरिष्टस्य सुतो हंसो धृतराष्ट्रः प्रकीर्तितः ॥ ३६ ॥
मरुद्गणः कृपः प्रोक्तः कृतवर्मा तथापरः ।
दुर्योधनः कलेरंशः शकुनिं विद्धि द्वापरम् ॥ ३७ ॥
सोमपुत्रः सुवर्चाख्यः सोमप्ररुरुदाहतः ।
पावकांशो धृष्टद्युम्नः शिखण्डी राक्षसस्तथा ॥ ३८ ॥
सनत्कुमारस्यांशस्तु प्रद्युम्नः परिकीर्तितः ।
द्रुपदो वरुणस्यांशो द्रौपदी च रमांशजा ॥ ३९ ॥
द्रौपदीतनयाः पञ्च विश्वेदेवांशजाः स्मृताः ।
कुन्तिः सिद्धिर्धृतिर्माद्री मतिर्गान्धारराजजा ॥ ४० ॥
कृष्णपत्न्यस्तथा सर्वा देववाराङ्गनाः स्मृताः ।
राजानश्च तथा सर्वे असुराः शक्रनोदिताः ॥ ४१ ॥
हिरण्यकशिपोरंशः शिशुपाल उदाहतः ।
विप्रचित्तिर्जरासन्धः शल्यः प्रह्लाद इत्यपि ॥ ४२ ॥
कालनेमिस्तथा कंसः केशी हयशिरास्तथा ।
अरिष्टो बलिपुत्रस्तु ककुद्भी गोकुले हतः ॥ ४३ ॥
अनुह्लादो धृष्टकेतुर्भगदत्तोऽथ बाष्कलः ।
लम्बः प्रलम्बः सञ्जातः खरोऽसौ धेनुकोऽभवत् ॥ ४४ ॥
वाराहश्च किशोरश्च दैत्यौ परमदारुणौ ।
मल्लौ तावेव सञ्जातौ ख्यातौ चाणूरमुष्टिकौ ॥ ४५ ॥
दितिपुत्रस्तथारिष्टो गजः कुवल्याभिधः ।
बलिपुत्री बकी ख्याता बकस्तदनुजः स्मृतः ॥ ४६ ॥
यमो रुद्रस्तथा कामः क्रोधश्चैव चतुर्थकः ।
तेषामंशैस्तु सञ्जातो द्रोणपुत्रो महाबलः ॥ ४७ ॥
अंशावतरणे पूर्व दैतेया राक्षसास्तथा ।
जाताः सर्वे सुरांशास्ते क्षितिभारावतारणे ॥ ४८ ॥
एतेषां कथितं राजन्नंशावतरणं नृप ।
सुराणां चासुराणां च पुराणेषु प्रकीर्तितम् ॥ ४९ ॥
यदा ब्रह्मादयो देवाः प्रार्थनार्थं हरिं गताः ।

हरिणा च तदा दत्तौ केशौ खलु सितासितौ ॥ ५० ॥

श्यामवर्णस्ततः कृष्णः श्वेतः सङ्कर्षणस्तथा ।

भारावतारणार्थं तौ जातौ देवांशसम्भवौ ॥ ५१ ॥

अंशावतरणं चैतच्छृणोति भक्तिभावतः ।

सर्वपापविनिर्मुक्तो मोदते स्वजनैर्वृतः ॥ ५२ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे देवदानवानामंशावतरणवर्णनं नाम
द्वाविंशोऽध्यायः ॥ २२ ॥

देवीभागवतपुराणम्/स्कन्धः ०४/अध्यायः २३

<https://sa.wikisource.org/s/nzo>

< देवीभागवतपुराणम् | स्कन्धः ०४

कंसं प्रति योगमायावाक्यम्

व्यास उवाच

हतेषु षट्सु पुत्रेषु देवक्या औग्रसेनिना ।

सप्तमे पतिते गर्भे वचनान्नारदस्य च ॥ १ ॥

अष्टमस्य च गर्भस्य रक्षणार्थमतन्द्रितः ।

प्रयत्नमकरोद्राजा मरणं स्वं विचिन्तयन् ॥ २ ॥

समये देवकीगर्भे प्रवेशमकरोद्धरिः ।

अंशेन वसुदेवे तु समागत्य यथाक्रमम् ॥ ३ ॥

तदेयं योगमाया च यशोदायां यथेच्छया ।

प्रवेशमकरोद्धेवी देवकार्यार्थसिद्धये ॥ ४ ॥

रोहिण्यास्तनयो रामो गोकुले समजायत ।

यतः कंसभयोद्विग्ना संस्थिता सा च कामिनी ॥ ५ ॥

कारागारे ततः कंसो देवकीं देवसंस्तुताम् ।

स्थापयामास रक्षार्थं सेवकान्समकल्पयत् ॥ ६ ॥

वसुदेवस्तु कामिन्याः प्रेमतन्तुनियन्त्रितः ।

पुत्रोत्पत्तिं च सञ्चिन्त्य प्रविष्टः सह भार्यया ॥ ७ ॥

देवकीगर्भगो विष्णुर्देवकार्यार्थसिद्धये ।

संस्तुतोऽमरसङ्घैश्च व्यवर्धत यथाक्रमम् ॥ ८ ॥

सञ्जाते दशमे तत्र मासेऽथ श्रावणे शुभे ।

प्राजापत्यर्क्षसंयुक्ते कृष्णपक्षेऽष्टमीदिने ॥ ९ ॥

कंसस्तु दानवान्सर्वानुवाच भयविह्वलः ।

रक्षणीया भवद्भिश्च देवकी गर्भमन्दिरे ॥ १० ॥

अष्टमो देवकीगर्भः शत्रुर्मे प्रभविष्यति ।

रक्षणीयः प्रयत्नेन मृत्युरूपः स बालकः ॥ ११ ॥

हत्वैनं बालकं दैत्याः सुखं स्वप्स्यामि मन्दिरे ।
निवृत्तिवर्जिते दुःखे नाशिते चाष्टमे सुते ॥ १२ ॥
खड्गप्रासधराः सर्वे तिष्ठन्तु धृतकार्मुकाः ।
निद्रातन्द्राविहीनाश्च सर्वत्र निहितेक्षणाः ॥ १३ ॥

व्यास उवाच

इत्यादिश्यासुरगणान् कृशोऽतिभयविह्वलः ।
मन्दिरं स्वं जगामाशु न लेभे दानवः सुखम् ॥ १४ ॥
निशीथे देवकी तत्र वसुदेवमुवाच ह ।
किं करोमि महाराज प्रसवावसरो मम ॥ १५ ॥
बहवो रक्षपालाश्च तिष्ठन्त्यत्र भयानकाः ।
नन्दपत्न्या मया सार्धं कृतोऽस्ति समयः पुरा ॥ १६ ॥
प्रेषितव्यस्त्वया पुत्रो मन्दिरे मम मानिनि ।
पालयिष्याम्यहं तत्र तवातिमनसा किल ॥ १७ ॥
अपत्यं ते प्रदास्यामि कंसस्य प्रत्ययाय वै ।
किं कर्तव्यं प्रभो चात्र विषमे समुपस्थिते ॥ १८ ॥
व्यत्ययः सन्ततेः शौरे कथं कर्तुं क्षमो भवेः ।
दूरे तिष्ठस्व कान्ताद्य लज्जा मेऽतिदुरत्यया ॥ १९ ॥
परावृत्य मुखं स्वामिन्नन्यथा किं करोम्यहम् ।
इत्युक्त्वा तं महाभागं देवकी देवसम्मत्तम् ॥ २० ॥
बालकं सुषुवे तत्र निशीथे परमाद्भुतम् ।
तं दृष्ट्वा विस्मयं प्राप देवकी बालकं शुभम् ॥ २१ ॥
पतिं प्राह महाभागा हर्षोत्कुल्लकलेवरा ।
पश्य पुत्रमुखं कान्त दुर्लभं हि तव प्रभो ॥ २२ ॥
अद्यैनं कालरूपोऽसौ घातयिष्यति भ्रातृजः ।
वसुदेवस्तथेत्युक्त्वा तमादाय करे सुतम् ॥ २३ ॥
अपश्यच्चाननं तस्य सुतस्याद्भुतकर्मणः ।
वीक्ष्य पुत्रमुखं शौरिश्चिन्ताविष्टो बभूव ह ॥ २४ ॥

किं करोमि कथं न स्याद्दुःखमस्य कृते मम ।
एवं चिन्तातुरे तस्मिन्वागुवाचाशरीरिणी ॥ २५ ॥
वसुदेवं समाभाष्य गगने विशदाक्षरा ।
वसुदेव गृहीत्वैनं गोकुलं नय सत्वरः ॥ २६ ॥
रक्षपालास्तथा सर्वे मया निद्राविमोहिताः ।
विवृतानि कृतान्यष्ट कपाटानि च शृङ्खलाः ॥ २७ ॥
मुक्त्वैनं नन्दगेहे त्वं योगमायां समानय ।
श्रुत्वैवं वसुदेवस्तु तस्मिन्कारागृहे गतः ॥ २८ ॥
विवृतं द्वारमालोक्य बभूव तरसा नृप ।
तमादाय ययावाशु द्वारपालैरलक्षितः ॥ २९ ॥
कालिन्दीतटमासाद्य पूरं दृष्ट्वा सुनिश्चितम् ।
तदैव कटिदघ्नी सा बभूवाशु सरिद्वरा ॥ ३० ॥
योगमायाप्रभावेण ततारानकदुन्दुभिः ।
गत्वा तु गोकुलं शौरिर्निशीथे निर्जने पथि ॥ ३१ ॥
नन्दद्वारे स्थितः पश्यन्विभूतिं पशुसंज्ञिताम् ।
तदैव तत्र सञ्जाता यशोदा गर्भसम्भवा ॥ ३२ ॥
योगमायांशजा देवी त्रिगुणा दिव्यरूपिणी ।
जातां तां बालिकां दिव्यां गृहीत्वा करपङ्कजे ॥ ३३ ॥
तत्रागत्य ददौ देवी सैरन्ध्रीरूपधारिणी ।
वसुदेवः सुतं दत्त्वा सैरन्ध्रीकरपङ्कजे ॥ ३४ ॥
तामादाय ययौ शीघ्रं बालिकां मुदिताशयः ।
कारागारे ततो गत्वा देवक्याः शयने सुताम् ॥ ३५ ॥
निःक्षिप्य संस्थितः पार्श्वे चिन्ताविष्टो भयातुरः ।
रुरोद सुस्वरं कन्या तदैवागतसंज्ञकाः ॥ ३६ ॥
उत्तस्थुः सेवका राज्ञः श्रुत्वा तद् रुदितं निशि ।
तमूचुर्भूपतिं गत्वा त्वरितास्तेऽतिविह्वलाः ॥ ३७ ॥
देवक्याश्च सुतो जातः शीघ्रमेहि महामते ।
तदाकर्ण्य वचस्तेषां शीघ्रं भोजपतिर्ययौ ॥ ३८ ॥

प्रावृतं द्वारमालोक्य वसुदेवमथाह्वयत् ।

कंस उवाच

सुतमानय देवक्या वसुदेव महामते ॥ ३९ ॥

मृत्युर्मे चाष्टमो गर्भस्तन्निहन्मि रिपुं हरिम् ।

व्यास उवाच

श्रुत्वा कंसवचः शौरिर्भयत्रस्तविलोचनः ॥ ४० ॥

तामादाय सुतां पाणौ ददौ चाशु रुदन्निव ।

दृष्ट्वाथ दारिकां राजा विस्मयं परमं गतः ॥ ४१ ॥

देववाणी वृथा जाता नारदस्य च भाषितम् ।

वसुदेवः कथं कुर्यादनृतं सङ्कटे स्थितः ॥ ४२ ॥

रक्षपालाश्च मे सर्वे सावधाना न संशयः ।

कुतोऽत्र कन्यका कामं क्व गतः स सुतः किल ॥ ४३ ॥

सन्देहोऽत्र न कर्तव्यः कालस्य विषमा गतिः ।

इति सञ्चिन्त्य तां बालां गृहीत्वा पादयोः खलः ॥ ४४ ॥

पोथयामास पाषाणे निर्घृणः कुलपांसनः ।

सा करान्निःसृता बाला ययावाकाशमण्डलम् ॥ ४५ ॥

दिव्यरूपा तदा भूत्वा तमुवाच मृदुस्वना ।

किं मया हतया पाप जातस्ते बलवान् रिपुः ॥ ४६ ॥

हनिष्यति दुराराध्यः सर्वथा त्वां नराधमम् ।

इत्युक्त्वा सा गता कन्या गगनं कामगा शिवा ॥ ४७ ॥

कंसस्तु विस्मयाविष्टो गतो निजगृहं तदा ।

आनाय्य दानवान्सर्वानिदं वचनमब्रवीत् ॥ ४८ ॥

बकधेनुकवत्सादीन्क्रोधाविष्टो भयातुरः ।

गच्छन्तु दानवाः सर्वे मम कार्यार्थसिद्धये ॥ ४९ ॥

जातमात्राश्च हन्तव्या बालका यत्र कुत्रचित् ।

पूतनैषा व्रजत्वद्य बालघ्नी नन्दगोकुलम् ॥ ५० ॥

जातमात्रान्विनिघ्नन्ती शिशूस्तत्र ममाज्ञया ।

धेनुको वत्सकः केशी प्रलम्बो बक एव च ॥ ५१ ॥

सर्वे तिष्ठन्तु तत्रैव मम कार्यचिकीर्षया ।

इत्याज्ञाप्यासुरान्कंसो ययौ निजगृहं खलः ॥ ५२ ॥

चिन्ताविष्टोऽतिदीनात्मा चिन्तयित्वैव तं पुनः ॥ ५३ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे कंसं प्रति योगमायावाक्यं नाम
त्रयोविंशोऽध्यायः ॥ २३ ॥

देवीभागवतपुराणम्/स्कन्धः ०४/अध्यायः २४

<https://sa.wikisource.org/s/nzp>

< देवीभागवतपुराणम् | स्कन्धः ०४

देव्या कृष्णशोकायनोदनम्

व्यास उवाच

प्रातर्नन्दगृहे जातः पुत्रजन्ममहोत्सवः ।
किंवदन्त्यथ कंसेन श्रुता चारमुखादपि ॥ १ ॥
जानाति वसुदेवस्य दारास्तत्र वसन्ति हि ।
पशवो दासवर्गश्च सर्वे ते नन्दगोकुले ॥ २ ॥
तेन शङ्कासमाविष्टो गोकुलं प्रति भारत ।
नारदेनापि तत्सर्वं कथितं कारणं पुरा ॥ ३ ॥
गोकुले ये च नन्दाद्यास्तत्पत्न्यश्च सुरांशजाः ।
देवकीवसुदेवाद्याः सर्वे ते शत्रवः किल ॥ ४ ॥
इति नारदवाक्येन बोधितोऽसौ कुलाधमः ।
जातः कोपमना राजन् कंसः परमपापकृत् ॥ ५ ॥
पूतना निहता तत्र कृष्णेनामिततेजसा ।
बको वत्सासुरश्चापि धेनुकश्च महाबलः ॥ ६ ॥
प्रलम्बो निहतस्तेन तथा गोवर्धनो धृतः ।
श्रुत्वैतत्कर्म कंसस्तु मेने मरणमात्मनः ॥ ७ ॥
तथा विनिहतः केशी ज्ञात्वा कंसोऽतिदुर्मनाः ।
धनुर्यागमिषेणाशु तावानेतुं प्रचक्रमे ॥ ८ ॥
अक्रूरं प्रेषयामास क्रूरः पापमतिस्तदा ।
आनेतुं रामकृष्णौ च वधायामितविक्रमौ ॥ ९ ॥
रथमारोप्य गोपालौ गोकुलाद् गान्दिनीसुतः ।
आगतो मथुरायां तु कंसादेशे स्थितः किल ॥ १० ॥
तावागत्य तदा तत्र धनुर्भङ्गञ्च चक्रतुः ।
हत्वाथ रजकं कामं गजं चाणूरमुष्टिकम् ॥ ११ ॥

शलं च तोशलं चैव निजघान हरिस्तदा ।
जघान कंसं देवेशः केशेष्वकृष्य लीलया ॥ १२ ॥
पितरौ मोचयित्वाथ गतदुःखौ चकार ह ।
उग्रसेनाय राज्यं तद्ददावरिनिषूदनः ॥ १३ ॥
वसुदेवस्तयोस्तत्र मौञ्जीबन्धनपूर्वकम् ।
कारयामास विधिवद् व्रतबन्धं महामनाः ॥ १४ ॥
उपनीतौ तदा तौ तु गतौ सान्दीपनालयम् ।
विद्याः सर्वाः समभ्यस्य मथुरामागतौ पुनः ॥ १५ ॥
जातौ द्वादशवर्षीयौ कृतविद्यौ महाबलौ ।
मथुरायां स्थितौ वीरौ सुतावानकदुन्दुभेः ॥ १६ ॥
मागधस्तु जरासन्धो जामातृवधदुःखितः ।
कृत्वा सैन्यसमाजं स मथुरामागतः पुरीम् ॥ १७ ॥
स सप्तदशवारं तु कृष्णेन कृतबुद्धिना ।
जितः संग्राममासाद्य मधुपुर्यां निवासिना ॥ १८ ॥
पश्चाच्च प्रेरितस्तेन स कालयवनाभिधः ।
सर्वम्लेच्छाधिपः शूरो यादवानां भयङ्करः ॥ १९ ॥
श्रुत्वा यवनमायान्तं कृष्णः सर्वान् यदूतमान् ।
आनाय्य च तथा राममुवाच मधुसूदनः ॥ २० ॥
भयं नोऽत्र समुत्पन्नं जरासन्धान्महाबलात् ।
किं कर्तव्यं महाभाग यवनः समुपैति वै ॥ २१ ॥
प्राणत्राणं प्रकर्तव्यं त्यक्त्वा गेहं बलं धनम् ।
सुखेन स्थीयते यत्र स देशः खलु पैतृकः ॥ २२ ॥
सदोद्वेगकरः कामं किं कर्तव्यः कुलोचितः ।
शैलसागरसान्निध्ये स्थातव्यं सुखमिच्छता ॥ २३ ॥
यत्र वैरिभयं न स्यात्स्थातव्यं तत्र पण्डितैः ।
शेषशय्यां समाश्रित्य हरिः स्वपिति सागरे ॥ २४ ॥
तथैव च भयाद्भीतः कैलासे त्रिपुरार्दनः ।
तस्मान्नात्रैव स्थातव्यमस्माभिः शत्रुतापितैः ॥ २५ ॥

द्वारवत्यां गमिष्यामः सहिताः सर्व एव वै ।

कथिता गरुडेनाद्य रम्या द्वारवती पुरी ॥ २६ ॥

रैवताचलसानिधये सिन्धुकूले मनोहरा ।

व्यास उवाच

तच्छ्रुत्वा वचनं तथ्यं सर्वे यादवपुङ्गवाः ॥ २७ ॥

गमनाय मतिं चक्रुः सकुटुम्बाः सवाहनाः ।

शकटानि तथोष्ट्राश्च वाम्यश्च महिषास्तथा ॥ २८ ॥

धनपूर्णानि कृत्वा ते निर्ययुर्नगराद्बहिः ।

रामकृष्णौ पुरस्कृत्य सर्वे ते सपरिच्छदाः ॥ २९ ॥

अग्रे कृत्वा प्रजाः सर्वाश्चेलुः सर्वे यदूतमाः ।

कतिचिद्विवसैः प्रापुः पुरीं द्वारवतीं किल ॥ ३० ॥

शिल्पिभिः कारयामास जीर्णोद्धारं हि माधवः ।

संस्थाप्य यादवांस्तत्र तावेतौ बलकेशवौ ॥ ३१ ॥

तरसा मथुरामेत्य संस्थितौ निर्जनां पुरीम् ।

तदा तत्रैव सम्प्राप्तो बलवान् यवनाधिपः ॥ ३२ ॥

ज्ञात्वैनमागतं कृष्णो निर्ययौ नगराद्बहिः ।

पदातिरग्रे तस्याभूद्यवनस्य जनार्दनः ॥ ३३ ॥

पीताम्बरधरः श्रीमान्प्राहसन्मधुसूदनः ।

तं दृष्ट्वा पुरतो यान्तं कृष्णं कमललोचनम् ॥ ३४ ॥

यवनोऽपि पदातिः सन्पृष्ठतोऽनुगतः खलः ।

प्रसुप्तो यत्र राजर्षिर्मुचुकुन्दो महाबलः ॥ ३५ ॥

प्रययौ भगवांस्तत्र सकालयवनो हरिः ।

तत्रैवान्तर्दधे विष्णुर्मुचुकुन्दं समीक्ष्य च ॥ ३६ ॥

तत्रैव यवनः प्राप्तः सुप्तभूतमपश्यत् ।

मत्वा तं वासुदेवं स पादेनाताडयन्नृपम् ॥ ३७ ॥

प्रबुद्धः क्रोधरक्ताक्षस्तं ददाह महाबलः ।

तं दग्ध्वा मुचुकुन्दोऽथ ददर्श कमलेक्षणम् ॥ ३८ ॥

वासुदेवं सुदेवेशं प्रणम्य प्रस्थितो वनम् ।

जगाम द्वारकां कृष्णो बलदेवसमन्वितः ॥ ३९ ॥
उग्रसेनं नृपं कृत्वा विजहार यथारुचि ।
अहरद्रुक्मिणी कामं शिशुपालस्वयंवरात् ॥ ४० ॥
राक्षसेन विवाहेन चक्रे दारविधिं हरिः ।
ततो जाम्बवतीं सत्यां मित्रविन्दाञ्च भामिनीम् ॥ ४१ ॥
कालिन्दीं लक्षणां भद्रां तथा नाग्नजितीं शुभाम् ।
पृथक्पृथक्समानीयाप्युपयेमे जनार्दनः ॥ ४२ ॥
अष्टावेव महीपाल पत्न्यः परमशोभनाः ।
प्रासूत रुक्मिणी पुत्रं प्रद्युम्नं चारुदर्शनम् ॥ ४३ ॥
जातकर्मादिकं तस्य चकार मधुसूदनः ।
हतोऽसौ सूतिकागेहाच्छम्बरेण बलीयसा ॥ ४४ ॥
नीतश्च स्वपुरीं बालो मायावत्यै समर्पितः ।
वासुदेवो हतं दृष्ट्वा पुत्रं शोकसमन्वितः ॥ ४५ ॥
जगाम शरणं देवीं भक्तियुक्तेन चेतसा ।
वृत्रासुरादयो दैत्या लीलयैव यया हताः ॥ ४६ ॥
ततोऽसौ योगमायायाश्चकार परमां स्मृतिम् ।
वचोभिः परमोदारैरक्षरैः स्तवनैः शुभैः ॥ ४७ ॥
श्रीकृष्ण उवाच
मातर्मयातितपसा परितोषिता त्वं
प्राग्जन्मनि प्रसुमनादिभिरर्चितासि ।
धर्मात्मजेन बदरीवनखण्डमध्ये
किं विस्मृतो जननि ते त्वयि भक्तिभावः ॥ ४८ ॥
सूतीगृहादपहतः किमु बालको मे
केनापि दुष्टमनसाप्यथ कौतुकाद्वा ।
मानापहारकरणाय ममाद्य नूनं
लज्जा तवाम्ब खलु भक्तजनस्य युक्ता ॥ ४९ ॥
दुर्गो महानतितरां नगरी सुगुप्ता
तत्रापि मेऽस्ति सदनं किल मध्यभागे ।

अन्तःपुरे च पिहितं ननु सूतिगेहं

बालो हृतः खलु तथापि ममैव दोषात् ॥ ५० ॥

नाहं गतः परपुरं न च यादवाश्च

रक्षावतीव नगरी किल वीरवर्यैः ।

माया तवैव जननि प्रकटप्रभावा

मे बालकः परिहृतः कुहकेन केन ॥ ५१ ॥

नो वेद्म्यहं जननि ते चरितं सुगुप्तं

को वेद मन्दमतिरल्पविदेव देही ।

क्वासौ गतो मम भटैर्न च वीक्षितो वा

हर्ताम्बिके जवनिका तव कल्पितेयम् ॥ ५२ ॥

चित्रं न तेऽत्र पुरतो मम मातृगर्भो

नीतस्त्वयार्धसमये किल माययासौ ।

यं रोहिणी हलधरं सुषुवे प्रसिद्धं

दूरे स्थिता पतिपरा मिथुनं विनापि ॥ ५३ ॥

सृष्टिं करोषि जगतामनुपालनं च

नाशं तथैव पुनरप्यनिशं गुणैस्त्वम् ।

को वेद तेऽम्ब चरितं दुरितान्तकारि

प्रायेण सर्वमखिलं विहितं त्वयैतत् ॥ ५४ ॥

उत्पाद्य पुत्रजननप्रभवं प्रमोदं

दत्त्वा पुनर्विरहजं किल दुःखभारम् ।

त्वं क्रीडसे सुललितैः खलु तैर्विहारै-

र्नो चेत्कथं मम सुताप्तिरतिर्वृथा स्यात् ॥ ५५ ॥

मातास्य रोदिति भृशं कुररीव बाला

दुःखं तनोति मम सन्निधिगा सदैव ।

कष्टं न वेत्ति ललितेऽप्रमितप्रभावे

मातस्त्वमेव शरणं भवपीडितानाम् ॥ ५६ ॥

सीमा सुखस्य सुतजन्म तदीयनाशो

दुःखस्य देवि भवने विबुधा वदन्ति ।

तत्किं करोमि जननि प्रथमे प्रनष्टे

पुत्रे ममाद्य हृदयं स्फुटतीव मातः ॥ ५७ ॥

यजं करोमि तव तुष्टिकरं व्रतं वा

दैवं च पूजनमथाखिलदुःखहा त्वम् ।

मातः सुतोऽत्र यदि जीवति दर्शयाशु

त्वं वै क्षमा सकलशोकविनाशनाय ॥ ५८ ॥

व्यास उवाच

एवं स्तुता तदा देवी कृष्णेनाक्लिष्टकर्मणा ।

प्रत्यक्षदर्शना भूत्वा तमुवाच जगद्गुरुम् ॥ ५९ ॥

श्रीदेव्युवाच

शोकं मा कुरु देवेश शापोऽयं ते पुरातनः ।

तस्य योगेन पुत्रस्ते शम्बरेण हृतो बलात् ॥ ६० ॥

अतस्ते षोडशे वर्षे हत्वा तं शम्बरं बलात् ।

आगमिष्यति पुत्रस्ते मत्प्रसादान्न संशयः ॥ ६१ ॥

व्यास उवाच

इत्युक्त्वान्तर्दधे देवी चण्डिका चण्डविक्रमा ।

भगवानपि पुत्रस्य शोकं त्यक्त्वाभवत्सुखी ॥ ६२ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे देव्या कृष्णशोकापनोदनं नाम चतुर्विंशोऽध्यायः
॥ २४ ॥

देवीभागवतपुराणम्/स्कन्धः ०४/अध्यायः २५

<https://sa.wikisource.org/s/nzq>

< देवीभागवतपुराणम् | स्कन्धः ०४

पराशक्तेः सर्वज्ञत्वकथनम्

राजोवाच

सन्देहो मे मुनिश्रेष्ठ जायते वचनात्तव ।

वैष्णवांशे भगवति दुःखोत्पत्तिं विलोक्य च ॥ १ ॥

नारायणांशसम्भूतो वासुदेवः प्रतापवान् ।

कथं स सूतिकागाराद्धृतो बालो हरेरपि ॥ २ ॥

सुगुप्तनगरे रम्ये गुप्तेऽथ सूतिकागृहे ।

प्रविश्य तेन दैत्येन गृहीतोऽसौ कथं शिशुः ॥ ३ ॥

न ज्ञातो वासुदेवेन चित्रमेतन्ममाद्भुतम् ।

जायते महदाश्चर्यं चित्ते सत्यवतीसुत ॥ ४ ॥

ब्रूहि तत्कारणं ब्रह्मन् ज्ञातं केशवेन यत् ।

हरणं तत्रसंस्थेन शिशोर्वा सूतिकागृहात् ॥ ५ ॥

व्यास उवाच

माया बलवती राजन्नराणां बुद्धिमोहिनी ।

शाम्भवी विश्रुता लोके को वा मोहं न गच्छति ॥ ६ ॥

मानुषं जन्म सम्प्राप्य गुणाः सर्वेऽपि मानुषाः ।

भवन्ति देहजा कामं न देवा नासुरास्तदा ॥ ७ ॥

क्षुत्तृप्तिद्रा भयं तन्द्रा व्यामोहः शोकसंशयः ।

हर्षश्चैवाभिमानश्च जरामरणमेव च ॥ ८ ॥

अज्ञानं ग्लानिरप्रीतिरीर्ष्यासूया मदः श्रमः ।

एते देहभवा भावाः प्रभवन्ति नराधिप ॥ ९ ॥

यथा हेममृगं रामो न बुबोध पुरोगतम् ।

जानक्या हरणञ्चैव जटायुमरणं तथा ॥ १० ॥

अभिषेकदिने रामो वनवासं न वेद च ।

तथा न ज्ञातवान् रामः स्वशोकान्मरणं पितुः ॥ ११ ॥

अज्ञवद्विचारासौ पश्यमानो वने वने ।

जानकीं न विवेदाथ रावणेन हृतां बलात् ॥ १२ ॥

सहायान् वानरान्कृत्वा हत्वा शक्रसुतं बलात् ।

सागरे सेतुबन्धञ्च कृत्वोतीर्य सरित्पतिम् ॥ १३ ॥

प्रेषयामास सर्वासु दिक्षु तान्कपिकुञ्जरान् ।

संग्रामं कृतवान्घोरं दुःखं प्राप रणाजिरे ॥ १४ ॥

बन्धनं नागपाशेन प्राप रामो महाबलः ।

गरुडान्मोक्षणं पश्चादन्वभूद् रघुनन्दनः ॥ १५ ॥

अहनद्रावणं संख्ये कुम्भकर्णं महाबलम् ।

मेघनादं निकुम्भञ्च कुपितो रघुनन्दनः ॥ १६ ॥

अदूष्यत्वञ्च जानक्या न विवेद जनार्दनः ।

दिव्यञ्च कारयामास ज्वलितेऽग्नौ प्रवेशनम् ॥ १७ ॥

लोकापवादाच्च परं ततस्तत्याज तां प्रियाम् ।

अदूष्यां दूषितां मत्वा सीतां दशरथात्मजः ॥ १८ ॥

न ज्ञातौ स्वसुतौ तेन रामेण च कुशीलवौ ।

मुनिना कथितौ तौ तु तस्य पुत्रौ महाबलौ ॥ १९ ॥

पातालगमनं चैव जानक्या ज्ञातवान्न च ।

राघवः कोपसंयुक्तो भ्रातरं हन्तुमुद्यतः ॥ २० ॥

कालस्यागमनञ्चैव न विवेद खरान्तकः ।

मानुषं देहमाश्रित्य चक्रे मानुषचेष्टितम् ॥ २१ ॥

तथैव मानुषान्भावान्नात्र कार्या विचारणा ।

पूर्वं कंसभयात्प्राप्तो गोकुले यदुनन्दनः ॥ २२ ॥

जरासन्धभयात्पश्चाद् द्वारवत्यां गतो हरिः ।

अधर्मं कृतवान्कृष्णो रुक्मिण्या हरणञ्च यत् ॥ २३ ॥

शिशुपालवृतायाश्च जानन्धर्मं सनातनम् ।

शुशोच बालकं कृष्णः शम्बरेण हृतं बलात् ॥ २४ ॥

मुमोद जानन्पुत्रं तं हर्षशोकयुतस्ततः ।

सत्यभामाज्ञया यत्तु युयुधे स्वर्गतः किल ॥ २५ ॥
इन्द्रेण पादपार्थं तु स्त्रीजितत्वं प्रकाशयन् ।
जहार कल्पवृक्षं यः पराभूय शतक्रतुम् ॥ २६ ॥
मानिनीमानरक्षार्थं हरिश्चित्रधरः प्रभुः ।
बद्ध्वा वृक्षे हरिं सत्या नारदाय ददौ पतिम् ॥ २७ ॥
दत्त्वाथ कानकं कृष्णं मोचयामास भामिनी ।
दृष्ट्वा पुत्रान्पुरुगुणान्प्रद्युम्नप्रमुखानथ ॥ २८ ॥
कृष्णं जाम्बवती दीना ययाचे सन्ततिं शुभाम् ।
स ययौ पर्वतं कृष्णस्तपस्याकृतनिश्चयः ॥ २९ ॥
उपमन्युर्मुनिर्यत्र शिवभक्तः परन्तपः ।
उपमन्युं गुरु कृत्वा दीक्षां पाशुपतो हरिः ॥ ३० ॥
जग्राह पुत्रकामस्तु मुण्डी दण्डी बभूव ह ।
उग्रं तत्र तपस्तेपे मासमेकं फलाशनः ॥ ३१ ॥
जजाप शिवमन्त्रं तु शिवध्यानपरो हरिः ।
द्वितीये तु जलाहारस्तिष्ठन्नेकपदा हरिः ॥ ३२ ॥
तृतीये वायुभक्षस्तु पादाङ्गुष्ठाग्रसंस्थितः ।
षष्ठे तु भगवान् रुद्रः प्रसन्नो भक्तिभावतः ॥ ३३ ॥
दर्शनञ्च ददौ तत्र सोमः सोमकलाधरः ।
आजगाम वृषारूढः सुरैरिन्द्रादिभिर्वृतः ॥ ३४ ॥
ब्रह्मविष्णुयुतः साक्षाद्यक्षगन्धर्वसेवितः ।
सम्बोधयन्वासुदेवं शङ्करस्तमुवाच ह ॥ ३५ ॥
तुष्टोऽस्मि कृष्ण तपसा तवोग्रेण महामते ।
ददामि वाच्छित्तान्कामान्ब्रूहि यादवनन्दन ॥ ३६ ॥
मयि दृष्टे कामपूरे कामशेषो न सम्भवेत् ।
व्यास उवाच
तं दृष्ट्वा शङ्करं तुष्टं भगवान्देवकीसुतः ॥ ३७ ॥
पपात पादयोस्तस्य दण्डवत्प्रेमसंयुतः ।
स्तुतिं चकार देवेशो मेघगम्भीरया गिरा ॥ ३८ ॥

स्थितस्तु पुरतः शम्भोर्वासुदेवः सनातनः ।

श्रीकृष्ण उवाच

देवदेव जगन्ताथ सर्वभूतार्तिनाशन ॥ ३९ ॥

विश्वयोने सुरारिघ्न नमस्त्रैलोक्यकारक ।

नीलकण्ठ नमस्तुभ्यं शूलिने ते नमो नमः ॥ ४० ॥

शैलजावल्लभायाश्च यज्ञघ्नाय नमोऽस्तु ते ।

धन्योऽहं कृतकृत्योऽहं दर्शनात्तव सुव्रत ॥ ४१ ॥

जन्म मे सफलं जातं नत्वा ते पादपङ्कजम् ।

बद्धोऽहं स्त्रीमयैः पाशैः संसारेऽस्मिञ्जगद्गुरो ॥ ४२ ॥

शरणं तेऽद्य सम्प्राप्तो रक्षणार्थं त्रिलोचन ।

सम्प्राप्य मानुषं जन्म खिन्नोऽहं दुःखनाशन ॥ ४३ ॥

त्राहि मां शरणं प्राप्तं भवभीतं भवाधुना ।

गर्भवासे महद्दुःखं प्राप्तं मदनदाहक ॥ ४४ ॥

जन्मतः कंसभयजमनुभूतं च गोकुले ।

जातोऽहं नन्दगोपालो बल्लवाजाकरस्तथा ॥ ४५ ॥

गोरजःकीर्णकेशस्तु भ्रमन्वृन्दावने घने ।

म्लेच्छराजभयत्रस्तो गतो द्वारवतीं पुनः ॥ ४६ ॥

त्यक्त्वा पित्र्यं शुभं देशं माधुरं दुर्लभं विभो ।

ययातिशापबद्धेन तस्मै दत्तं भयाद्विभो ॥ ४७ ॥

राज्यं सुपुष्टमपि च धर्मरक्षापरेण च ।

उग्रसेनस्य दासत्वं कृतं वै सर्वदा मया ॥ ४८ ॥

राजासौ यादवानां वै कृतो नः पूर्वजैः किल ।

गार्हस्थ्यं दुःखदं शम्भो स्त्रीवश्यं धर्मखण्डनम् ॥ ४९ ॥

पारतन्त्र्यं सदा बन्धमोक्षवार्तात्र दुर्लभा ।

रुक्मिण्यास्तनयान्दृष्ट्वा भार्या जाम्बवती मम ॥ ५० ॥

प्रेरयामास पुत्रार्थं तपसे मदनान्तक ।

सकामेन मया तप्तं तपः पुत्रार्थमद्य वै ॥ ५१ ॥

लज्जा भवति देवेश प्रार्थनायां जगद्गुरो ।
कस्त्वामाराध्य देवेशं मुक्तिदं भक्तवत्सलम् ॥ ५२ ॥
प्रसन्नं याचते मूढः फलं तुच्छं विनाशि यत् ।
सोऽयं मायाविमूढात्मा याचे पुत्रसुखं विभो ॥ ५३ ॥
कामिन्या प्रेरितः शम्भो मुक्तिदं त्वां जगत्पते ।
जानामि दुःखदं शम्भो संसारं दुःखसाधनम् ॥ ५४ ॥
अनित्यं नाशधर्माणं तथापि विरतिर्न मे ।
शापान्नारायणांशोऽहं जातोऽस्मि क्षितिमण्डले ॥ ५५ ॥
भोक्तुं बहुतरं दुःखं मायापाशेन यन्त्रितः ।
व्यास उवाच
इत्युक्तवन्तं गोविन्दं प्रत्युवाच महेश्वरः ॥ ५६ ॥
बहवस्ते भविष्यन्ति पुत्राः शत्रुनिषूदन ।
स्त्रीणां षोडशसाहस्रं भविष्यति शतार्धकम् ॥ ५७ ॥
तासु पुत्रा दश दश भविष्यन्ति महाबलाः ।
इत्युक्तोपररामाशु शङ्करः प्रियदर्शनः ॥ ५८ ॥
उवाच गिरिजा देवी प्रणतं मधुसूदनम् ।
कृष्ण कृष्ण महाबाहो संसारेऽस्मिन्नराधिप ॥ ५९ ॥
गृहस्थप्रवरो लोके भविष्यति भवानिह ।
ततो वर्षशतान्ते तु द्विजशापाज्जनार्दन ॥ ६० ॥
गान्धार्याश्च तथा शापाद्भविता ते कुलक्षयः ।
परस्परं निहत्याजौ पुत्रास्ते शापमोहिताः ॥ ६१ ॥
गमिष्यन्ति क्षयं सर्वे यादवाश्च तथापरे ।
सानुजस्त्वं तथा देहं त्यक्त्वा यास्यसि वै दिवम् ॥ ६२ ॥
शोकस्तत्र न कर्तव्यो भवितव्यं प्रति प्रभो ।
अवश्यम्भाविभावानां प्रतीकारो न विद्यते ॥ ६३ ॥
तत्र शोको न कर्तव्यो नूनं मम मतं सदा ।
अष्टावक्रस्य शापेन भार्यास्ते मधुसूदन ॥ ६४ ॥
चौरैर्भ्यो ग्रहणं कृष्ण गमिष्यन्ति मृते त्वयि ।

व्यास उवाच

इत्युक्त्वान्तर्दधे शम्भुः सोमः ससुरमण्डलः ॥ ६५ ॥

उपमन्युं प्रणम्याथ कृष्णोऽपि द्वारकां ययौ ।

यस्माद् ब्रह्मादयो राजन् सन्ति यद्यप्यधीश्वराः ॥ ६६ ॥

तथापि मायाकल्लोलयोगसंक्षुभितान्तराः ।

तदधीनाः स्थिताः सर्वे काष्ठपुतलिकोपमाः ॥ ६७ ॥

यथा यथा पूर्वभवं कर्म तेषां तथा तथा ।

प्रेरयत्यनिशं माया परब्रह्मस्वरूपिणी ॥ ६८ ॥

न वैषम्यं न नैर्घृण्यं भगवत्यां कदाचन ।

केवलं जीवमोक्षार्थं यतते भुवनेश्वरी ॥ ६९ ॥

यदि सा नैव सृज्येत जगदेतच्चराचरम् ।

तदा मायां विना भूतं जडं स्यादेव नित्यशः ॥ ७० ॥

तस्मात्कारुण्यमाश्रित्य जगज्जीवादिकं च यत् ।

करोति सततं देवी प्रेरयत्यनिशं च तत् ॥ ७१ ॥

तस्माद् ब्रह्मादिमोहेऽस्मिन्कर्तव्यः संशयो न हि ।

मायान्तःपातिनः सर्वे मायाधीनाः सुरासुराः ॥ ७२ ॥

स्वतन्त्रा सैव देवेशी स्वेच्छाचारविहारिणी ।

तस्मात्सर्वात्मना राजन् सेवनीया महेश्वरी ॥ ७३ ॥

नातः परतरं किञ्चिदधिकं भुवनत्रये ।

एतद्धि जन्मसाफल्यं पराशक्तेः पदस्मृतिः ॥ ७४ ॥

माभूतत्र कुले जन्म यत्र देवी न दैवतम् ।

अहं देवी न चान्योऽस्मि ब्रह्मैवाहं न शोकभाक् ॥ ७५ ॥

इत्यभेदेन तां नित्यां चिन्तयेज्जगदम्बिकाम् ।

ज्ञात्वा गुरुमुखादेनां वेदान्तश्रवणादिभिः ॥ ७६ ॥

नित्यमेकाग्रमनसा भावयेदात्मरूपिणीम् ।

मुक्तो भवति तेनाशु नान्यथा कर्मकोटिभिः ॥ ७७ ॥

श्वेताश्वतरादयः सर्वे ऋषयो निर्मलाशयाः ।

आत्मरूपां हृदा ज्ञात्वा विमुक्ता भवबन्धनात् ॥ ७८ ॥

ब्रह्मविष्णवादयस्तद्वद् गौरीलक्ष्म्यादयस्तथा ।
तामेव समुपासन्ते सच्चिदानन्दरूपिणीम् ॥ ७९ ॥
इति ते कथितं राजन् यद्यत्पुष्टं त्वयानघ ।
प्रपञ्चतापत्रस्तेन किं भूयः श्रोतुमिच्छसि ॥ ८० ॥
एतत्ते कथितं राजन्मयाख्यानमनुत्तमम् ।
सर्वपापहरं पुण्यं पुराणं परमाद्भुतम् ॥ ८१ ॥
य इदं शृणुयान्नित्यं पुराणं वेदसम्मितम् ।
सर्वपापविनिर्मुक्तो देवीलोके महीयते ॥ ८२ ॥
सूत उवाच
एतन्मया श्रुतं व्यासात्कथ्यमानं सविस्तरम् ।
पुराणं पञ्चमं नूनं श्रीमद्भागवताभिधम् ॥ ८३ ॥

इति श्रीमद्देवीभागवते महापुराणेऽष्टादशसाहस्र्यां संहितायां चतुर्थस्कन्धे पराशक्तेः सर्वज्ञत्वकथनं नाम
पञ्चविंशोऽध्यायः ॥ २५ ॥

देवीभागवतपुराणम्/स्कन्धः ०५/अध्यायः ०१

<https://sa.wikisource.org/s/i1e>

< देवीभागवतपुराणम् | स्कन्धः ०५

योगमायाप्रभाववर्णनम्

ऋषय ऊचुः

भवता कथितं सूत महदाख्यानमुत्तमम् ।

कृष्णस्य चरितं दिव्यं सर्वपातकनाशनम् ॥ १ ॥

सन्देहोऽत्र महाभाग वासुदेवकथानके ।

जायते नः प्रोच्यमाने विस्तरेण महामते ॥ २ ॥

वने गत्वा तपस्तप्तं वासुदेवेन दुष्करम् ।

विष्णोरंशावतारेण शिवस्याराधनं कृतम् ॥ ३ ॥

वरप्रदानं देव्या च पार्वत्या यत्कृतं पुनः ।

जगन्मातृश्व पूर्णायाः श्रीदेव्या अंशभूतया ॥ ४ ॥

ईश्वरेणापि कृष्णेन कुतस्तौ सम्प्रपूजितौ ।

न्यूनता वा किमस्त्वस्य तदेवं संशयो मम ॥ ५ ॥

सूत उवाच

शृणुध्वं कारणं तत्र मया व्यासश्रुतञ्च यत् ।

प्रब्रवीमि महाभागाः कथां कृष्णगुणान्विताम् ॥ ६ ॥

वृत्तान्तं व्यासतः श्रुत्वा वैराटीसुतजस्तदा ।

पुनः पप्रच्छ मेधावी सन्देहं परमं गतः ॥ ७ ॥

जनमेजय उवाच

सम्यक्सत्यवतीसूनो श्रुतं परमकारणम् ।

तथापि मनसो वृत्तिः संशयं न विमुञ्चति ॥ ८ ॥

कृष्णेनाराधितः शम्भुस्तपस्तप्त्वातिदारुणम् ।

विस्मयोऽयं महाभाग देवदेवेन विष्णुना ॥ ९ ॥

यः सर्वात्मापि सर्वेशः सर्वसिद्धिप्रदः प्रभुः ।

स कथं कृतवान्घोरं तपः प्राकृतवद्धरिः ॥ १० ॥

जगत्कर्तुं क्षमः कृष्णस्तथा पालयितुं क्षमः ।

संहर्तुमपि कस्मात्स दारुणं तप आचरत् ॥ ११ ॥

व्यास उवाच

सत्यमुक्तं त्वया राजन् वासुदेवो जनार्दनः ।

क्षमः सर्वेषु कार्येषु देवानां दैत्यसूदनः ॥ १२ ॥

तथापि मानुषं देहमाश्रितः परमेश्वरः ।

कृतवान्मानुषान्भावान्वर्णाश्रमसमाश्रितान् ॥ १३ ॥

वृद्धानां पूजनं चैव गुरुपादाभिवन्दनम् ।

ब्राह्मणानां तथा सेवा देवताराधनं तथा ॥ १४ ॥

शोके शोकाभियोगश्च हर्षे हर्षसमुन्नतिः ।

दैन्यं नानापवादाश्च स्त्रीषु कामोपसेवनम् ॥ १५ ॥

कामः क्रोधस्तथा लोभः काले काले भवन्ति हि ।

तथा गुणमये देहे निर्गुणत्वं कथं भवेत् ॥ १६ ॥

सौबलीशापजाद्वोषात्तथा ब्राह्मणशापजात् ।

निधनं यादवानां तु कृष्णदेहस्य मोचनम् ॥ १७ ॥

हरणं लुण्ठनं तद्वत्तत्पत्नीनां नराधिप ।

अर्जुनस्यास्त्रमोक्षे च क्लीबत्वं तस्करेषु च ॥ १८ ॥

अज्ञत्वं हरणे गेहात्तत्प्रद्युम्नानिरुद्धयोः ।

एवं मानुषदेहेऽस्मिन्मानुषं खलु चेष्टितम् ॥ १९ ॥

विष्णोरंशावतारेऽस्मिन्नारायणमुनेस्तथा ।

अंशजे वासुदेवेऽत्र किं चित्रं शिवसेवने ॥ २० ॥

स हि सर्वेश्वरो देवो विष्णोरपि च कारणम् ।

सुषुप्तस्थाननाथः स विष्णुना च प्रपूजितः ॥ २१ ॥

तदंशभूताः कृष्णाद्यास्तैः कथं न स पूज्यते ।

अकारो भगवान्ब्रह्माप्युकारः स्याद्धरिः स्वयम् ॥ २२ ॥

मकारो भगवान् रुद्रोऽप्यर्धमात्रा महेश्वरी ।

उत्तरोत्तरभावेनाप्युत्तमत्वं स्मृतं बुधैः ॥ २३ ॥

अतः सर्वेषु शास्त्रेषु देवी सर्वोत्तमा स्मृता ।

अर्धमात्रास्थिता नित्या यानुच्चार्या विशेषतः ॥ २४ ॥

विष्णोरप्यधिको रुद्रो विष्णुस्तु ब्रह्मणोऽधिकः ।

तस्मान्न संशयः कार्यः कृष्णेन शिवपूजने ॥ २५ ॥

इच्छया ब्रह्मणो वक्त्राद्वरदानार्थमुद्बभौ ।

मूलरुद्रस्यांशभूतो रुद्रनामा द्वितीयकः ॥ २६ ॥

सोऽपि पूज्योऽस्ति सर्वेषां मूलरुद्रस्य का कथा ।

देवीतत्त्वस्य सान्निध्यादुत्तमत्वं स्मृतं शिवे ॥ २७ ॥

अवतारा हरेरेवं प्रभवन्ति युगे युगे ।

योगमायाप्रभावेण नात्र कार्या विचारणा ॥ २८ ॥

या नेत्रपक्ष्मपरिसञ्चलनेन सम्य-

ग्विश्वं सृजत्यवति हन्ति निगूढभावा ।

सैषा करोति सततं द्रुहिणाच्युतेशान्

नानावतारकलने परिभूयमानान् ॥ २९ ॥

सूतीगृहाद्व्रजनमप्यनया नियुक्तं

संगोपितश्च भवने पशुपालराजः ।

सम्प्रापितश्च मधुरां विनियोजितश्च

श्रीद्वारकाप्रणयने ननु भीतचित्तः ॥ ३० ॥

निर्माय षोडशसहस्रशतार्धकास्ता

नार्योऽष्टसम्मत्तराः स्वकलासमुत्थाः ।

तासां विलासवशगं तु विधाय कामं

दासीकृतो हि भगवाननयाप्यनन्तः ॥ ३१ ॥

एकापि बन्धनविधौ युवती समर्था

पुंसो यथा सुदृढलोहमयं तु दाम ।

किं नाम षोडशसहस्रशतार्धकाश्च

तं स्वीकृतं शुकमिवातिनिबन्धयन्ति ॥ ३२ ॥

सात्राजितीवशगतेन मुदान्वितेन

प्राप्तं सुरेन्द्रभवनं हरिणा तदानीम् ।

कृत्वा मृधं मघवता विहृतस्तरूणा-

मीशः प्रियासदनभूषणतां य आप ॥ ३३ ॥

यो भीमजां हि हृतवाञ्छिशुपालकादी-

ज्जित्वा विधिं निखिलधर्मकृतो विधित्सुः ।

जग्राह तां निजबलेन च धर्मपत्नीं

कोऽसौ विधिः परकलत्रहतौ विजातः ॥ ३४ ॥

अहङ्कारवशः प्राणी करोति च शुभाशुभम् ।

विमूढो मोहजालेन तत्कृतेनातिपातिना ॥ ३५ ॥

अहङ्काराद्धि सञ्जातमिदं स्थावरजङ्गमम् ।

मूलाद्धरिहरादीनामुग्रात्प्रकृतिसम्भवात् ॥ ३६ ॥

अहङ्कारपरित्यक्तो यदा भवति पद्मजः ।

तदा विमुक्तो भवति नोचेत्संसारकर्मकृत् ॥ ३७ ॥

तन्मुक्तस्तु विमुक्तो हि बद्धस्तद्वशतां गतः ।

न नारी न धनं गेहं न पुत्रा न सहोदराः ॥ ३८ ॥

बन्धनं प्राणिनां राजन्नहङ्कारस्तु बन्धकः ।

अहं कर्ता मया चेदं कृतं कार्यं बलीयसा ॥ ३९ ॥

करिष्यामि करोम्येवं स्वयं बध्नाति प्राणभृत् ।

कारणेन विना कार्यं न सम्भवति कर्हिचित् ॥ ४० ॥

यथा न दृश्यते जातो मृत्पिण्डेन विना घटः ।

विष्णुः पालयिता विश्वस्याहङ्कारसमन्वितः ॥ ४१ ॥

अन्यथा सर्वदा चिन्ताम्बुधौ मग्नः कथं भवेत् ।

अहङ्कारविमुक्तस्तु यदा भवति मानवः ॥ ४२ ॥

अवतारप्रवाहेषु कथं मज्जेच्छुभाशयः ।

मोहमूलमहङ्कारः संसारस्तत्समुद्भवः ॥ ४३ ॥

अहङ्कारविहीनानां न मोहो न च संसृतिः ।

त्रिविधः पुरुषः प्रोक्तः सात्त्विको राजसस्तथा ॥ ४४ ॥

तामसस्तु महाराज ब्रह्मविष्णुशिवादिषु ।

त्रिविधस्त्रिषु राजेन्द्र काजेशादिषु सर्वदा ॥ ४५ ॥

अहङ्कारः सदा प्रोक्तो मुनिभिस्तत्त्वदर्शिभिः ।

अहङ्कारेण तेनैव बद्धा एते न संशयः ॥ ४६ ॥

मायाविमोहिता मन्दाः प्रवदन्ति मनीषिणः ।

करोति स्वेच्छया विष्णुरवताराननेकशः ॥ ४७ ॥

मन्दोऽपि दुःखगहने गर्भवासेऽतिसङ्कटे ।

न करोति मतिं विद्वान्कथं कुर्यात्स चक्रभृत् ॥ ४८ ॥

कौसल्यादेवकीगर्भे विष्टामलसमाकुले ।

स्वेच्छया प्रवदन्त्यद्वा गतो हि मधुसूदनः ॥ ४९ ॥

वैकुण्ठसदनं त्यक्त्वा गर्भवासे सुखं नु किम् ।

चिन्ताकोटिसमुत्थाने दुःखदे विषसम्मिते ॥ ५० ॥

तपस्तप्त्वा क्रतून्कृत्वा दत्त्वा दानान्यनेकशः ।

न वाञ्छन्ति यतो लोका गर्भवासं सुदुःखदम् ॥ ५१ ॥

स कथं भगवान्विष्णुः स्ववशश्चेज्जनार्दनः ।

गर्भवासरुचिर्भूयाद्भवेत्स्ववशता यदि ॥ ५२ ॥

जानीहि त्वं महाराज योगमायावशे जगत् ।

ब्रह्मादिस्तम्बपर्यन्तं देवमानुषतिर्यगम् ॥ ५३ ॥

मायातन्त्रीनिबद्धा ये ब्रह्मविष्णुहरादयः ।

भ्रमन्ति बन्धमायान्ति लीलया चोर्णनाभवत् ॥ ५४ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे योगमायाप्रभाववर्णनं नाम प्रथमोऽध्यायः ॥ १ ॥

देवीभागवतपुराणम्/स्कन्धः ०५/अध्यायः ०२

<https://sa.wikisource.org/s/i1f>

< देवीभागवतपुराणम् | स्कन्धः ०५

महिषासुरोत्पत्तिः

राजोवाच

योगेश्वर्याः प्रभावोऽयं कथितश्चातिविस्तरात् ।

ब्रूहि तच्चरितं स्वामिञ्छोतुं कौतूहलं मम ॥ १ ॥

महादेवीप्रभावं वै श्रोतुं को नाभिवाञ्छति ।

यो जानाति जगत्सर्वं तदुत्पन्नं चराचरम् ॥ २ ॥

व्यास उवाच

शृणु राजन् प्रवक्ष्यामि विस्तरेण महामते ।

श्रद्धधानाय शान्ताय न ब्रूयात्स तु मन्दधीः ॥ ३ ॥

पुरा युद्धमभूद् घोरं देवदानवसेनयोः ।

पृथिव्यां पृथिवीपाल महिषाख्ये महीपतौ ॥ ४ ॥

महिषो नाम राजेन्द्र चकार तप उत्तमम् ।

गत्वा हेमगिरौ चोग्रं देवविस्मयकारकम् ॥ ५ ॥

वर्षाणामयुतं पूर्णं चिन्तयन्हृदि देवताम् ।

तस्य तुष्टो महाराज ब्रह्मा लोकपितामहः ॥ ६ ॥

तत्रागत्याब्रवीद्वाक्यं हंसारूढश्चतुर्मुखः ।

वरं वरय धर्मात्मन्ददामि तव वाञ्छितम् ॥ ७ ॥

महिष उवाच

अमरत्वं देवदेव वाञ्छामि द्रुहिण प्रभो ।

यथा मृत्यु भयं न स्यात्तथा कुरु पितामह ॥ ८ ॥

ब्रह्मोवाच

उत्पन्नस्य ध्रुवं मृत्युर्ध्रुवं जन्म मृतस्य च ।

सर्वथा मरणोत्पत्ती सर्वेषां प्राणिनां किल ॥ ९ ॥

नाशः कालेन सर्वेषां प्राणिनां दैत्यपुङ्गव ।

महामहीधराणां च समुद्राणां च सर्वथा ॥ १० ॥
एकं स्थानं परित्यज्य मरणस्य महीपते ।
प्रब्रूहि तं वरं साधो यस्ते मनसि वर्तते ॥ ११ ॥
महिष उवाच
न देवान्मानुषादैत्यान्मरणं मे पितामह ।
पुरुषान्न च मे मृत्युर्योषा मां का हनिष्यति ॥ १२ ॥
तस्मान्मे मरणं नूनं कामिन्याः कुरु पद्मज ।
अबला हन्त मां हन्तुं कथं शक्ता भविष्यति ॥ १३ ॥

ब्रह्मोवाच
यदा कदापि दैत्येन्द्र नार्यास्ते मरणं ध्रुवम् ।
न नरेभ्यो महाभाग मृतिस्ते महिषासुर ॥ १४ ॥
व्यास उवाच
एवं दत्त्वा वरं तस्मै ययौ ब्रह्मा निजालयम् ।
सोऽपि दैत्यवरः प्राप निजं स्थानं मुदान्वितः ॥ १५ ॥

राजोवाच
महिषः कस्य पुत्रोऽसौ कथं जातो महाबली ।
कथं च माहिषं रूपं प्राप्तं तेन महात्मना ॥ १६ ॥
व्यास उवाच
दनोः पुत्रौ महाराज विख्यातौ क्षितिमण्डले ।
रम्भश्चैव करम्भश्च द्वावास्तां दानवोत्तमौ ॥ १७ ॥
तावपुत्रौ महाराज पुत्रार्थं तेपतुस्तपः ।
बहून्वर्षगणान्कामं पुण्ये पञ्चनदे जले ॥ १८ ॥
करम्भस्तु जले मग्नश्चकार परमं तपः ।
वृक्षं रसालवटं प्राप्य रम्भोऽग्निमसेवत ॥ १९ ॥
पञ्चाग्निसाधनासक्तः स रम्भस्तु यदाभवत् ।
ज्ञात्वा शचीपतिर्दुःखमुद्ययौ दानवौ प्रति ॥ २० ॥
गत्वा पञ्चनदे तत्र ग्राहरूपं चकार ह ।

वासवस्तु करम्भं तं तदा जग्राह पादयोः ॥ २१ ॥

निजघान च तं दुष्टं करम्भं वृत्रसूदनः ।

भ्रातरं निहतं श्रुत्वा रम्भः कोपं परं गतः ॥ २२ ॥

स्वशीर्षं पावके होतुमैच्छच्छित्त्वा करेण ह ।

केशपाशे गृहीत्वाशु वामेन क्रोधसंयुतः ॥ २३ ॥

दक्षिणेन करेणोग्रं गृहीत्वा खड्गमुत्तमम् ।

छिनत्ति शीर्षं तत्तावद्वह्निना प्रतिबोधितः ॥ २४ ॥

उक्तश्च दैत्य मूर्खोऽसि स्वशीर्षं छेतुमिच्छसि ।

आत्महत्यातिदुःसाध्या कथं त्वं कर्तुमुद्यतः ॥ २५ ॥

वरं वरय भद्रं ते यस्ते मनसि वर्तते ।

मा म्रियस्व मृतेनाद्य किं ते कार्यं भविष्यति ॥ २६ ॥

व्यास उवाच

तच्छ्रुत्वा वचनं रम्भः पावकस्य सुभाषितम् ।

ततोऽब्रवीद्वचो रम्भस्त्यक्त्वा केशकलापकम् ॥ २७ ॥

यदि तुष्टोऽसि देवेश देहि मे वाञ्छितं वरम् ।

त्रैलोक्यविजयी पुत्रः स्यान्नः परबलार्दनः ॥ २८ ॥

अजेयः सर्वथा स स्याद्देवदानवमानवैः ।

कामरूपी महावीर्यः सर्वलोकाभिवन्दितः ॥ २९ ॥

पावकस्तं तथेत्याह भविष्यति तवेप्सितम् ।

पुत्रस्तव महाभाग मरणाद्विरमाधुना ॥ ३० ॥

यस्यां चित्तं तु रम्भ त्वं प्रमदायां करिष्यसि ।

तस्यां पुत्रो महाभाग भविष्यति बलाधिकः ॥ ३१ ॥

व्यास उवाच

इत्युक्तो वह्निना रम्भो वचनं चित्तरञ्जनम् ।

श्रुत्वा प्रणम्य प्रययौ वह्निं तं दानवोत्तमः ॥ ३२ ॥

यक्षैः परिवृतं स्थानं रमणीयं श्रियान्वितम् ।

दृष्ट्वा चक्रे तदा भावं महिष्यां दानवोत्तमः ॥ ३३ ॥

मत्तायां रूपपूर्णायां विहायान्याञ्च योषितम् ।

सा समागाच्च तरसा कामयन्ती मुदान्विता ॥ ३४ ॥

रम्भोऽपि गमनं चक्रे भवितव्यप्रणोदितः ।

सा तु गर्भवती जाता महिषी तस्य वीर्यतः ॥ ३५ ॥

तां गृहीत्वाथ पातालं प्रविवेश मनोहरम् ।

महिषेभ्यश्च तां रक्षन्प्रियामनुमतां किल ॥ ३६ ॥

कदाचिन्महिषश्चान्यः कामार्तस्तामुपाद्रवत् ।

स्वयमागत्य तं हन्तुं दानवः समुपाद्रवत् ॥ ३७ ॥

स्वरक्षार्थं समागत्य महिषं समताडयत् ।

सोऽपि तं निजघानाशु शृङ्गाभ्यां काममोहितः ॥ ३८ ॥

ताडितस्तेन तीक्ष्णाभ्यां शृङ्गाभ्यां हृदये भृशम् ।

भूमौ पपात तरसा ममार च विमूर्च्छितः ॥ ३९ ॥

मृते भर्तरि सा दीना भयार्ता विद्रुता भृशम् ।

सा वेगात्तं वटं प्राप्य यक्षाणां शरणं गता ॥ ४० ॥

पृष्ठतस्तु गतस्तत्र महिषः कामपीडितः ।

कामयानस्तु तां कामी बलवीर्यमदोद्धतः ॥ ४१ ॥

रुदती सा भृशं दीना दृष्ट्वा यक्षैर्भयातुरा ।

धावमानं च तं वीक्ष्य यक्षास्त्रातुं समाययुः ॥ ४२ ॥

युद्धं समभवद् घोरं यक्षाणां च हयारिणा ।

शरेण ताडितस्तूर्णं पपात धरणीतले ॥ ४३ ॥

मृतं रम्भं समानीय यक्षास्ते परमं प्रियम् ।

चितायां रोपयामासुस्तस्य देहस्य शुद्धये ॥ ४४ ॥

महिषी सा पतिं दृष्ट्वा चितायां रोपितं तदा ।

प्रवेष्टुं सा मतिं चक्रे पतिना सह पावकम् ॥ ४५ ॥

वार्यमाणापि यक्षैः सा प्रविवेश हुताशनम् ।

ज्वालामालाकुलं साध्वी पतिमादाय वल्लभम् ॥ ४६ ॥

महिषस्तु चितामध्यात्समुत्तस्थौ महाबलः ।

रम्भोऽप्यन्यद्वपुः कृत्वा निःसृतः पुत्रवत्सलः ॥ ४७ ॥

रक्तबीजोऽप्यसौ जातो महिषोऽपि महाबलः ।

अभिषिक्तस्तु राज्येऽसौ हयारिरसुरोत्तमैः ॥ ४८ ॥

एवं स महिषो जातो रक्तबीजश्च वीर्यवान् ।

अवध्यस्तु सुरैर्दैत्यैर्मानवैश्च नृपोत्तम ॥ ४९ ॥

इत्येतत्कथितं राजन् जन्म तस्य महात्मनः ।

वरप्रदानञ्च तथा प्रोक्तं सर्वं सविस्तरम् ॥ ५० ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे महिषासुरोत्पत्तिर्नाम द्वितीयोऽध्यायः ॥ २ ॥

देवीभागवतपुराणम्/स्कन्धः ०५/अध्यायः ०३

<https://sa.wikisource.org/s/i1g>

< देवीभागवतपुराणम् | स्कन्धः ०५

भगवतीमाहात्म्ये दैत्यसैन्योद्योगः

व्यास उवाच

एवं स महिषो नाम दानवो वरदर्पितः ।

प्राप्य राज्यं जगत्सर्वं वशे चक्रे महाबलः ॥ १ ॥

पृथिवीं पालयामास सागरान्तां भुजार्जिताम् ।

एकच्छत्रां निरातङ्कां वैरिवर्गविवर्जिताम् ॥ २ ॥

सेनानीश्चिक्षुरस्तस्य महावीर्यो मदोत्कटः ।

धनाध्यक्षस्तथा ताम्रः सेनायुतसमावृतः ॥ ३ ॥

असिलोमा तथोदको बिडालाख्यश्च बाष्कलः ।

त्रिनेत्रोऽथ तथा कालबन्धको बलदर्पितः ॥ ४ ॥

एते सैन्ययुताः सर्वे दानवा मेदिनीं तदा ।

आवृत्य संस्थिताः काममृद्धां सागरमेखलाम् ॥ ५ ॥

करदाश्च कृताः सर्वे भूमिपालाः पुरातनाः ।

निहता ये बलोदग्राः क्षात्रधर्मव्यवस्थिताः ॥ ६ ॥

ब्राह्मणा वशगा जाता यज्ञभागसमर्पकाः ।

महिषस्य महाराज निखिले क्षितिमण्डले ॥ ७ ॥

एकातपत्रं तद्राज्यं कृत्वा स महिषासुरः ।

स्वर्गं जेतुं मनश्चक्रे वरदानेन गर्वितः ॥ ८ ॥

प्रणिधिं प्रेषयामास हयारिस्तु शचीपतिम् ।

स सन्देशहरं शीघ्रमाहूयोवाच दैत्यराट् ॥ ९ ॥

गच्छ वीर महाबाहो दूतत्वं कुरु मेऽनघ ।

ब्रूहि शक्रं दिवं गत्वा निःशङ्कः सुरसन्निधौ ॥ १० ॥

मुञ्च स्वर्गं सहस्राक्ष यथेष्टं गच्छ मा चिरम् ।

सेवां वा कुरु देवेश महिषस्य महात्मनः ॥ ११ ॥

स त्वां संरक्षयेन्नूनं राजा शरणमागतम् ।

तस्मात्त्वं शरणं याहि महिषस्य शचीपते ॥ १२ ॥

नोचेद्वज्रं गहाणाशु युद्धाय बलसूदन ।

पूर्वेर्जितोऽसि चास्माकं जानामि तव पौरुषम् ॥ १३ ॥

अहल्याजार विज्ञातं बलं ते सुरसङ्घप ।

युध्यस्व व्रज वा कामं यत्र ते रमते मनः ॥ १४ ॥

व्यास उवाच

तच्छ्रुत्वा वचनं तस्य शक्रः क्रोधसमन्वितः ।

उवाच तं नृपश्रेष्ठ स्मितपूर्वं वचस्तदा ॥ १५ ॥

न जानेऽहं सुमन्दात्मन् यतस्त्वं मददर्पितः ।

चिकित्सां संकरिष्यामि रोगस्यास्य प्रभोस्तव ॥ १६ ॥

अतः परं करिष्यामि मूलस्यास्य निमूलनम् ।

गच्छ दूत तथा ब्रूहि तस्याग्रे मम भाषितम् ॥ १७ ॥

शिष्टैर्दूता न हन्तव्यास्तस्मात्त्वां विसृजाम्यहम् ।

युद्धेच्छा चेत्समागच्छ त्वरितो महिषीसुत ॥ १८ ॥

हयारे त्वद्बलं ज्ञातं तृणादस्त्वं जडाकृतिः ।

शृङ्गयोस्ते करिष्यामि सुदृढं च शरासनम् ॥ १९ ॥

दर्पः शृङ्गबलात्तेऽस्ति विदितं कारणं मया ।

विषाणे ते परिच्छिद्य संहरिष्यामि तद्बलम् ॥ २० ॥

यद्बलेनातिपूर्णस्त्वं जातोऽसि बलदर्पितः ।

कुशलस्त्वं तदाघाते न युद्धे महिषाधम ॥ २१ ॥

व्यास उवाच

इत्युक्तोऽसौ सुरेन्द्रेण स दूतस्त्वरितो गतः ।

जगाम महिषं मतं प्रणम्य प्रत्युवाच ह ॥ २२ ॥

दूत उवाच

राजन्देवाधिपः कामं न त्वां विगणयत्यसौ ।

मन्यते स्वबलं पूर्णं देवसैन्यसमावृतः ॥ २३ ॥

यदुक्तं तेन मूर्खेण कथमन्यद्ब्रवीम्यहम् ।

प्रियं सत्यं च वक्तव्यं भृत्येन पुरतः प्रभोः ॥ २४ ॥

प्रियं सत्यं च वक्तव्यं प्रभोरग्रे शुभेच्छुना ।

इति नीतिर्महाराज जागर्ति शुभकारिणी ॥ २५ ॥

केवलं चेत्प्रियं ब्रूयान्न ते कार्यं भविष्यति ।

परुषं च न वक्तव्यं कदाचिच्छुभमिच्छता ॥ २६ ॥

यथा रिपुमुखाद्वाचः प्रसरन्ति विषोपमाः ।

तथा भृत्यमुखान्नाथ निःसरन्ति कथं गिरः ॥ २७ ॥

यादृशानीह वाक्यानि तेनोक्तानि महीपते ।

तादृशानि न मे जिह्वा वक्तुमर्हति कर्हिचित् ॥ २८ ॥

व्यास उवाच

तच्छ्रुत्वा वचनं तस्य हेतुगर्भं तृणाशनः ।

भृशं कोपपरीतात्मा बभूव महिषासुरः ॥ २९ ॥

समाहूयाब्रवीद्वैत्यान्क्रोधसंरक्तलोचनः ।

लाङ्गूलं पृष्ठदेशे च कृत्वा मूत्रं परित्यजन् ॥ ३० ॥

भो भो दैत्याः सुरेन्द्रोऽसौ युद्धकामोऽस्ति सर्वथा ।

बलोद्योगं कुरुध्वं वै जेतव्योऽसौ सुराधमः ॥ ३१ ॥

मदग्रे को भवेच्छूरः कोटिशश्चेत्तथाविधाः ।

न बिभेम्येकतः कामं हनिष्याम्यद्य सर्वथा ॥ ३२ ॥

शरः शान्तेष्वसौ नूनं तपस्विषु बलाधिकः ।

बलकर्ता हि कुहको लम्पटः परदारहत् ॥ ३३ ॥

अप्सरोबलसम्मत्तस्तपोविघ्नकरः खलः ।

छिद्रप्रहरणः पापो नित्यं विश्वासघातकः ॥ ३४ ॥

नमुचिर्निहतो येन कृत्वा सन्धिं दुरात्मना ।

शपथान्विविधानादौ कृत्वा भीतेन छद्मना ॥ ३५ ॥

विष्णुस्तु कपटाचार्यः कुहकः शपथाकरः ।

नानारूपधरः कामं बलकृद्दम्भपण्डितः ॥ ३६ ॥

कृत्वा कोलाकृतिं येन हिरण्याक्षो निपातितः ।

हिरण्यकशिपुर्येन नृसिंहेन च घातितः ॥ ३७ ॥

नाहं तद्वशागो नूनं भवेयं दनुनन्दनाः ।
विश्वासं नैव गच्छामि देवानां कुत्र कर्हिचित् ॥ ३८ ॥
किं करिष्यति मे विष्णुरिन्द्रो वा बलवत्तरः ।
रुद्रो वापि न मे शक्तः प्रतिकर्तुं रणाङ्गणे ॥ ३९ ॥
त्रिविष्टपं ग्रहीष्यामि जित्वेन्द्रं वरुणं यमम् ।
धनदं पावकं चैव चन्द्रसूर्यौ विजित्य च ॥ ४० ॥
यज्ञभागभुजः सर्वे भविष्यामोऽद्य सोमपाः ।
जित्वा देवसमूहञ्च विहरिष्यामि दानवैः ॥ ४१ ॥
न मे भयं सुरेभ्यश्च वरदानेन दानवाः ।
मरणं न नरेभ्यश्च नारी किं मे करिष्यति ॥ ४२ ॥
पातालपर्वतेभ्यश्च समाहूय वरान्वरान् ।
दानवान्मम सैन्येशान्कुर्वन्तु त्वरिताश्चराः ॥ ४३ ॥
एकोऽहं सर्वदेवेशान्विजेतुं दानवाः क्षमः ।
शोभार्थं वः समाहूय नयामि सुरसङ्गमे ॥ ४४ ॥
शृङ्गाभ्यां च खुराभ्यां च हनिष्येऽहं सुरान्किल ।
न मे भयं सुरेभ्यश्च वरदानप्रभावतः ॥ ४५ ॥
अवध्योऽहं सुरगणैरसुरैर्मानवैस्तथा ।
तस्मात्सज्जा भवन्त्वद्य देवलोकजयाय वै ॥ ४६ ॥
जित्वा सुरालयं दैत्या विहरिष्यामि नन्दने ।
मन्दारकुसुमापीडा देवयोषित्समन्विताः ॥ ४७ ॥
कामधेनुपयोत्सिक्ताः सुधापानप्रमोदिताः ।
देवगन्धर्वगीतादिनृत्यलास्यसमन्विताः ॥ ४८ ॥
उर्वशी मेनका रम्भा घृताची च तिलोत्तमा ।
प्रमद्वरा महासेना मिश्रकेशी मदोत्कटा ॥ ४९ ॥
विप्रचित्तिप्रभृतयो नृत्यगीतविशारदाः ।
रञ्जयिष्यन्ति वः सर्वान्नानासवनिषेवणैः ॥ ५० ॥
सर्वे सज्जा भवन्त्वद्य रोचतां गमनं दिवि ।
संग्रामार्थं सुरैः सार्धं कृत्वा मङ्गलमुत्तमम् ॥ ५१ ॥

रक्षणार्थं च सर्वेषां भार्गवं मुनिसत्तमम् ।

समाहूय च संपूज्य स्थाप्य यज्ञे गुरुं परम् ॥ ५२ ॥

व्यास उवाच

इति सन्दिश्य दैत्येन्द्रान्महिषः पापधीस्तदा ।

जगाम त्वरितो राजन्भवनं स्वं मुदान्वितः ॥ ५३ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे भगवतीमाहाम्ये दैत्यसैन्योद्योगो नाम
तृतीयोऽध्यायः ॥ ३ ॥

देवीभागवतपुराणम्/स्कन्धः ०५/अध्यायः ०४

<https://sa.wikisource.org/s/i1h>

< देवीभागवतपुराणम् | स्कन्धः ०५

भयातुरेन्द्रादिदेवैः सुरगुरुणा सह परामर्शवर्णनम्

व्यास उवाच

गते दूते सुरेन्द्रोऽपि समाहूय सुरानथ ।

यमवायुधनाध्यक्षवरुणानिदमूचिवान् ॥ १ ॥

महिषो नाम दैत्येन्द्रो रम्भपुत्रो महाबलः ।

वरदर्पमदोन्मत्तो मायाशतविचक्षणः ॥ २ ॥

तस्य दूतोऽद्य सम्प्राप्तः प्रेषितस्तेन भोः सुराः ।

स्वर्गकामेन लुब्धेन मामुवाचेदृशं वचः ॥ ३ ॥

त्यज देवालयं शक्र यथेच्छं व्रज वासव ।

सेवां वा कुरु दैत्यस्य महिषस्य महात्मनः ॥ ४ ॥

दयावान्दानवेन्द्रोऽसौ स ते वृत्तिं विधास्यति ।

नतेषु भृत्यभूतेषु न कुप्यति कदाचन ॥ ५ ॥

नोचेद्युद्धाय देवेश सेनोद्योगं कुरु स्वयम् ।

गते मयि स दैत्येन्द्रस्त्वरितः समुपेष्यति ॥ ६ ॥

इत्युक्त्वा स गतो दूतो दानवस्य दुरात्मनः ।

किं कर्तव्यमतः कार्यं चिन्तयध्वं सुरोत्तमाः ॥ ७ ॥

दुर्बलोऽपि न चोपेक्ष्यः शत्रुर्बलवता सुराः ।

विशेषेण सदोयोगी बलवान्बलदर्पितः ॥ ८ ॥

उद्यमः किल कर्तव्यो यथाबुद्धि यथाबलम् ।

दैवाधीनो भवेन्नूनं जयो वाथ पराजयः ॥ ९ ॥

सन्धियोगो न चात्रास्ति खले सन्धिर्निरर्थकः ।

सर्वथा साधुभिः कार्यं विचार्य च पुनः पुनः ॥ १० ॥

यानमप्यधुना नैव कर्तव्यं सहसा पुनः ।

प्रेक्षकाः प्रेषणीयाश्च शीघ्रगाः सुप्रवेशकाः ॥ ११ ॥

इङ्गितज्ञाश्च निःसङ्गा निःस्पृहाः सत्यवादिनः ।
सेनाभियोगं प्रस्थानं बलसंख्यां यथार्थतः ॥ १२ ॥
वीराणां च परिज्ञानं कृत्वायान्तु त्वरान्विताः ।
ज्ञात्वा दैत्यपतेस्तस्य सैन्यस्य च बलाबलम् ॥ १३ ॥
करिष्यामि ततस्तूर्णं यानं वा दुर्गसंग्रहम् ।
विचार्य खलु कर्तव्यं कार्यं बुद्धिमता सदा ।
सहसा विहितं कार्यं दुःखदं सर्वथा भवेत् ॥ १४ ॥
तस्माद्विमृश्य कर्तव्यं सुखदं सर्वथा बुधैः ।
नात्र भेदविधिर्न्याय्यो दानवेषु च सर्वथा ॥ १५ ॥
एकचित्तेषु कार्येऽस्मिंस्तस्माच्चारो व्रजन्तु वै ।
ज्ञात्वा बलाबलं तेषां पश्चान्नीतिर्विचार्य च ॥ १६ ॥
विधेया विधिवत्तज्जैस्तेषु कार्यपरेषु च ।
अन्यथा विहितं कार्यं विपरीतफलप्रदम् ॥ १७ ॥
सर्वथा तद्भवेन्नूनमज्ञातमौषधं यथा ।
व्यास उवाच
इति सञ्चिन्त्य तैः सर्वैः प्रणिधिं कार्यवेदिनम् ॥ १८ ॥
प्रेषयामास देवेन्द्रः परिज्ञानाय पार्थिव ।
दूतस्तु त्वरितो गत्वा समागम्य सुराधिपम् ॥ १९ ॥
निवेदयामास तदा सर्वसैन्यबलाबलम् ।
ज्ञात्वा तद्बलमुद्योगं तुराषाडतिविस्मितः ॥ २० ॥
देवानचोदयत्तूर्णं समाहूय पुरोहितम् ।
मन्त्रं मन्त्रविदां श्रेष्ठं चकार त्रिदशेश्वरः ॥ २१ ॥
उवाचाङ्गिरसश्रेष्ठं समासीनं वरासने ।
इन्द्र उवाच
भो भो देवगुरो विद्वन्किं कर्तव्यं वदस्व नः ॥ २२ ॥
सर्वज्ञोऽसि समुत्पन्ने कार्ये त्वं गतिरद्य नः ।
दानवो महिषो नाम महावीर्यो मदान्वितः ॥ २३ ॥
योद्धुकामः समायाति बहुभिर्दानवैर्वृतः ।

तत्र प्रतिक्रिया कार्या त्वया मन्त्रविदाधुना ॥ २४ ॥

तेषां शुक्रस्तथा त्वं मे विघ्नहर्ता सुसंयतः ।

व्यास उवाच

तच्छ्रुत्वा वचनं प्राह तुरासाहं बृहस्पतिः ॥ २५ ॥

विचिन्त्य मनसा कामं कार्यसाधनतत्परः ।

गुरुवाच

स्वस्थो भव सुरेन्द्र त्वं धैर्यमालम्ब्य मारिष ॥ २६ ॥

व्यसने च समुत्पन्ने न त्याज्यं धैर्यमाशु वै ।

जयाजयौ सुराध्यक्ष दैवाधीनौ सदैव हि ॥ २७ ॥

स्थातव्यं धैर्यमालम्ब्य तस्माद् बुद्धिमता सदा ।

भवितव्यं भवत्येव जानन्नेव शतक्रतो ॥ २८ ॥

उद्यमः सर्वथा कार्यो यथापौरुषमात्मनः ।

मुनयोऽपि हि मुक्त्यर्थमुद्यमैकरताः सदा ॥ २९ ॥

दैवाधीनं च जानन्तो योगध्यानपरायणाः ।

तस्मात्सदैव कर्तव्यो व्यवहारोदितोद्यमः ॥ ३० ॥

सुखं भवतु वा मा वा दैवे का परिदेवना ।

विना पुरुषकारेण कदाचित्सिद्धिमाप्नुयात् ॥ ३१ ॥

अन्धवत्पङ्गुवत्कामं न तथा मुदमावहेत् ।

कृते पुरुषकारेऽपि यदि सिद्धिर्न जायते ॥ ३२ ॥

न तत्र दूषणं तस्य दैवाधीने शरीरिणि ।

कार्यसिद्धिर्न सैन्येऽस्ति न मन्त्रे न च मन्त्रणे ॥ ३३ ॥

न रथे नायुधे नूनं दैवाधीना सुराधिप ।

बलवाञ्क्लेशमाप्नोति निर्बलः सुखमश्नुते ॥ ३४ ॥

बुद्धिमान्क्षुधितः शेते निर्बुद्धिर्भोगवान्भवेत् ।

कातरो जयमाप्नोति शूरो याति पराजयम् ॥ ३५ ॥

दैवाधीने तु संसारे कामं का परिदेवना ।

उद्यमे योजयेन्नूनं भवितव्यं सुराधिप ॥ ३६ ॥

दुःखदे सुखदे वापि तत्र तौ न विचिन्तयेत् ।

दुःखे दुःखाधिकान्पश्येत्सुखे पश्येत्सुखाधिकम् ॥ ३७ ॥

आत्मानं हर्षशोकाभ्यां शत्रुभ्यामिव नार्पयेत् ।

धैर्यमेवावगन्तव्यं हर्षशोकोद्भवे बुधैः ॥ ३८ ॥

अधैर्याद्यादृशं दुःखं न तु धैर्येऽस्ति तादृशम् ।

दुर्लभं सहनत्वं वै समये सुखदुःखयोः ॥ ३९ ॥

हर्षशोकोद्भवो यत्र न भवेद् बुद्धिनिश्चयात् ।

किं दुःखं कस्य वा दुःखं निर्गुणोऽहं सदाव्ययः ॥ ४० ॥

चतुर्विंशतिरिक्तोऽस्मि किं मे दुःखं सुखं च किम् ।

प्राणस्य क्षुत्पिपासे द्वे मनसः शोकमूर्छने ॥ ४१ ॥

जरामृत्यू शरीरस्य षड्मिरहितः शिवः ।

शोकमोहौ शरीरस्य गणौ किं मेऽत्र चिन्तने ॥ ४२ ॥

शरीरं नाहमथवा तत्सम्बन्धी न चाप्यहम् ।

सत्सैकषोडशादिभ्यो विभिन्नोऽहं सदा सुखी ॥ ४३ ॥

प्रकृतिर्विकृतिर्नाहं किं मे दुःखं सदा पुनः ।

इति मत्वा सुरेश त्वं मनसा भव निर्ममः ॥ ४४ ॥

उपायः प्रथमोऽयं ते दुःखनाशे शतक्रतो ।

ममता परमं दुःखं निर्ममत्वं परं सुखम् ॥ ४५ ॥

सन्तोषादपरं नास्ति सुखस्थानं शचीपते ।

अथवा यदि न ज्ञानं ममत्वनाशने किल ॥ ४६ ॥

ततो विवेकः कर्तव्यो भवितव्ये सुराधिप ।

प्रारब्धकर्मणां नाशो नाभोगाल्लक्ष्यते किल ॥ ४७ ॥

यद्भावि तद्भवत्येव का चिन्ता सुखदुःखयोः ।

सुरैः सर्वैः सहायैर्वा बुद्ध्या वा तव सत्तम ॥ ४८ ॥

सुखं क्षयाय पुण्यस्य दुःखं पापस्य मारिष ।

तस्मात्सुखक्षये हर्षः कर्तव्यः सर्वथा बुधैः ॥ ४९ ॥

अथवा मन्त्रयित्वाद्य कुरु यत्नं यथाविधि ।

कृते यत्ने महाराज भवितव्यं भविष्यति ॥ ५० ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे भयातुरेन्द्रादिदेवैः सुरगुरुणा सह परामर्शवर्णनं
नाम चतुर्थोऽध्यायः ॥ ४ ॥

देवीभागवतपुराणम्/स्कन्धः ०५/अध्यायः ०५

<https://sa.wikisource.org/s/i1i>

< देवीभागवतपुराणम् | स्कन्धः ०५

दैत्यसैन्यपराजयः

व्यास उवाच

इति श्रुत्वा सहस्राक्षः पुनराह बृहस्पतिम् ।
युद्धोद्योगं करिष्यामि हयारेर्नाशनाय वै ॥ १ ॥
नोद्यमेन विना राज्यं न सुखं न च वै यशः ।
निरुद्यमं न शंसन्ति कातरा न च सोद्यमाः ॥ २ ॥
यतीनां भूषणं ज्ञानं सन्तोषो हि द्विजन्मनाम् ।
उद्यमः शत्रुहननं भूषणं भूतिमिच्छताम् ॥ ३ ॥
उद्यमेन हतस्त्वाष्ट्रो नमुचिर्बल एव च ।
तथैनं निहनिष्यामि महिषं मुनिसत्तम ॥ ४ ॥
बलं देवगुरुस्त्वं मे वज्रमायुधमुत्तमम् ।
सहायस्तु हरिर्नूनं तथोमापतिरव्ययः ॥ ५ ॥
रक्षोघ्नान्पठ मे साधो करोम्यद्य समुद्यमम् ।
स्वसैन्याभिनिवेशञ्च महिषं प्रति मानद ॥ ६ ॥

व्यास उवाच

इत्युक्तो देवराजेन वाचस्पतिरुवाच ह ।
सुरेन्द्रं युद्धसंरक्तं स्मितपूर्वं वचस्तदा ॥ ७ ॥
बृहस्पतिरुवाच
प्रेरयामि न चाहं त्वां न च निर्वारयाम्यहम् ।
सन्दिग्धेऽत्र जये कामं युध्यतश्च पराजये ॥ ८ ॥
न तेऽत्र दूषणं किञ्चिद्भवितव्ये शचीपते ।
सुखं वा यदि वा दुःखं विहितं च भविष्यति ॥ ९ ॥
न मया तत्परिज्ञातं भावि दुःखं सुखं तथा ।
यद्भार्याहरणे प्राप्तं पुरा वासव वेत्सि हि ॥ १० ॥

शशिना मे हृता भार्या मित्रेणामित्रकर्शन ।

स्वाश्रमस्थेन सम्प्राप्तं दुःखं सर्वसुखापहम् ॥ ११ ॥

बुद्धिमान्सर्वलोकेषु विदितोऽहं सुराधिप ।

क्व मे गता तदा वुद्धिर्यदा भार्या हृता बलात् ॥ १२ ॥

तस्मादुपायः कर्तव्यो बुद्धिमद्भिः सदा नरैः ।

कार्यसिद्धिः सदा नूनं दैवाधीना सुराधिप ॥ १३ ॥

व्यास उवाच

तच्छ्रुत्वा वचनं सत्यं गुरोः सार्थं शचीपतिः ।

ब्रह्माणं शरणं गत्वा नत्वा वचनमब्रवीत् ॥ १४ ॥

पितामह सुराध्यक्ष दैत्यो महिषसंज्ञकः ।

ग्रहीतुकामः स्वर्गं मे बलोद्योगं करोत्यलम् ॥ १५ ॥

अन्ये च दानवाः सर्वे तत्सैन्यं समुपस्थिताः ।

योद्धुकामा महावीर्याः सर्वे युद्धविशारदाः ॥ १६ ॥

तेनाहं भीतभीतोऽस्मि त्वत्सकाशमिहागतः ।

सर्वज्ञोऽसि महाप्राज्ञ साहाय्यं कर्तुमर्हसि ॥ १७ ॥

ब्रह्मोवाच

गच्छामः सर्व एवाद्य कैलासं त्वरिता वयम् ।

शङ्करं पुरतः कृत्वा विष्णुं च बलिनां वरम् ॥ १८ ॥

ततो युद्धं प्रकर्तव्यं सर्वैः सुरगणैः सह ।

मिलित्वा मन्त्रमाधाय देशं कालं विचिन्त्य च ॥ १९ ॥

बलाबलमविज्ञाय विवेकमपहाय च ।

साहसं तु प्रकुर्वाणो नरः पतनमृच्छति ॥ २० ॥

व्यास उवाच

तन्निशम्य सहस्राक्षः कैलासं निर्जगाम ह ।

ब्रह्माणं पुरतः कृत्वा लोकपालसमन्वितः ॥ २१ ॥

तुष्टाव शङ्करं गत्वा वेदमन्त्रैर्महेश्वरम् ।

प्रसन्नं पुरतः कृत्वा ययौ विष्णुपुरं प्रति ॥ २२ ॥

स्तुत्वा तं देवदेवेशं कार्यं प्रोवाच चात्मनः ।

महिषातद्भयं चोग्रं वरदानमदोद्धतात् ॥ २३ ॥

तदाकर्ण्य भयं तस्य विष्णुर्देवानुवाच ह ।

करिष्यामो वयं युद्धं हनिष्यामस्तु दुर्जयम् ॥ २४ ॥

व्यास उवाच

इति ते निश्चयं कृत्वा ब्रह्मविष्णुहरीश्वराः ।

स्वानि स्वानि समारुह्य वाहनानि ययुः सुराः ॥ २५ ॥

ब्रह्मा हंससमारूढो विष्णुर्गरुडवाहनः ।

शङ्करो वृषभारूढो वृत्रहा गजसंस्थितः ॥ २६ ॥

मयूरवाहनः स्कन्दो यमो महिषवाहनः ।

कृत्वा सैन्यसमायोगं यावते निर्ययुः सुराः ॥ २७ ॥

तावद्वैत्यबलं प्राप्तं दृप्तं महिषपालितम् ।

तत्राभूतुमुलं युद्धं देवदानवसैन्ययोः ॥ २८ ॥

बाणैः खड्गैस्तथा प्रासैर्मुसलैश्च परश्वधैः ।

गदाभिः पट्टिशैः शूलैश्चक्रैश्च शक्तितोमरैः ॥ २९ ॥

मुद्गरैर्भिन्दिपालैश्च हलैश्चैवातिदारुणैः ।

अन्यैश्च विविधैरस्त्रैर्निजघ्नुस्ते परस्परम् ॥ ३० ॥

सेनानीश्चिक्षुरस्तस्य गजारूढो महाबलः ।

मघवन्तं पञ्चभिस्तैः सायकैः समताडयत् ॥ ३१ ॥

तुराषाडपि तांश्छित्त्वा बाणैर्बाणांस्त्वरान्वितः ।

हृदये चार्धचन्द्रेण ताडयामास तं कृती ॥ ३२ ॥

बाणाहतस्तु सेनानीः प्राप मूर्च्छां गजोपरि ।

करिणं वज्रघातेन स जघान करे ततः ॥ ३३ ॥

तद्वज्राभिहतो नागो भग्नः सैन्यं जगाम ह ।

दृष्ट्वा तं दैत्यराट् कुद्धो बिडालाख्यमथाब्रवीत् ॥ ३४ ॥

गच्छ वीर महाबाहो जहीन्द्रं मदगर्वितम् ।

वरुणादीन्परान्देवान्हत्वाऽऽगच्छ ममान्तिकम् ॥ ३५ ॥

व्यास उवाच

तच्छ्रुत्वा वचनं तस्य बिडालाख्यो महाबलः ।

आरुह्य वारणं मत्तं जगाम त्रिदशाधिपम् ॥ ३६ ॥
 वासवस्तं समायान्तं दृष्ट्वा क्रोधसमन्वितः ।
 जघान विशिखैस्तीक्ष्णैराशीविषसमप्रभैः ॥ ३७ ॥
 स तु छित्त्वा शरांस्तूर्णं स्वशरैश्चापनिःसृतैः ।
 पञ्चाशद्भिर्जघानाशु वासवञ्च शिलीमुखैः ॥ ३८ ॥
 तथेन्द्रोऽपि च तान्बाणांश्छित्त्वा कोपसमन्वितः ।
 जघान विशिखैस्तीक्ष्णैराशीविषसमप्रभैः ॥ ३९ ॥
 स तु छित्त्वा शरांस्तूर्णं स्वशरैश्चापनिःसृतैः ।
 गदया ताडयामास गजं तस्य करोपरि ॥ ४० ॥
 स्वकरे निहतो नागश्चकारार्तस्वरं मुहुः ।
 परिवृत्य जघानाशु दैत्यसैन्यं भयातुरम् ॥ ४१ ॥
 दानवस्तु गजं वीक्ष्य परावृत्य गतं रणात् ।
 समाविश्य रथे रम्ये जगामाशु सुरान् रणे ॥ ४२ ॥
 तुराषाडपि तं वीक्ष्य रथस्थं पुनरागतम् ।
 अहनद्विशिखैस्तीक्ष्णैराशीविषसमप्रभैः ॥ ४३ ॥
 सोऽपि क्रुद्धश्चकारोग्रां बाणवृष्टिं महाबलः ।
 बभूव तुमुलं युद्धं तयोस्तत्र जयैषिणोः ॥ ४४ ॥
 इन्द्रस्तु बलिनं दृष्ट्वा कोपेनाकुलितेन्द्रियः ।
 जयन्तमग्रतः कृत्वा युयुधे तेन संयुतः ॥ ४५ ॥
 जयन्तस्तु शितैर्बाणैस्तं जघान स्तनान्तरे ।
 पञ्चभिः प्रबलाकृष्टैरसुरं मदगर्वितम् ॥ ४६ ॥
 स बाणाभिहतस्तावन्निपपात रथोपरि ।
 अतिवाह्य रथं सूतो निर्जगाम रणाजिरात् ॥ ४७ ॥
 तस्मिन्विनिर्गते दैत्ये बिडालाख्येऽथ मूर्च्छिते ।
 जयशब्दो महानासीदुन्दुभीनां च निःस्वनः ॥ ४८ ॥
 सुराः प्रमुदिताः सर्वे तुष्टुवुस्तं शचीपतिम् ।
 जगुर्गन्धर्वपतयो ननृतुश्चाप्सरोगणाः ॥ ४९ ॥
 चुकोप महिषः श्रुत्वा जयशब्दं सुरैः कृतम् ।

प्रेषयामास तत्रैव ताम्रं परमदापहम् ॥ ५० ॥

ताम्रस्तु बहुभिः सार्धं समागम्य रणाजिरे ।

शरवृष्टिं चकाराशु तडित्वानिव सागरे ॥ ५१ ॥

वरुणः पाशमुद्यम्य जगाम त्वरितस्तदा ।

यमश्च महिषारूढो दण्डमादाय निर्ययौ ॥ ५२ ॥

तत्र युद्धमभूद् घोरं देवदानवयोर्मिथः ।

बाणैः खड्गैश्च मुसलैः शक्तिभिश्च परश्वधैः ॥ ५३ ॥

दण्डेन निहतस्ताम्रो यमहस्तोद्यतेन च ।

न चचाल महाबाहुः संग्रामाङ्गणतस्तदा ॥ ५४ ॥

चापमाकृष्य वेगेन मुक्त्वा तीव्राञ्छिलीमुखान् ।

इन्द्रादीनहनत्पूर्णं ताम्रस्तस्मिन् रणाजिरे ॥ ५५ ॥

तेऽपि देवाः शरैर्दिव्यैर्निशितैश्च शिलाशितैः ।

निजघ्नुर्दानवान्क्रुद्धास्तिष्ठ तिष्ठेति चुकुशुः ॥ ५६ ॥

निहतस्तैः सुरैर्दैत्यो मूर्च्छामाप रणाङ्गणे ।

हाहाकारो महानासीदैत्यसैन्ये भयातुरे ॥ ५७ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे दैत्यसैन्यपराजयो नाम पञ्चमोऽध्यायः ॥ ५ ॥

देवीभागवतपुराणम्/स्कन्धः ०५/अध्यायः ०६

<https://sa.wikisource.org/s/i1j>

< देवीभागवतपुराणम् | स्कन्धः ०५

महिषासुरस्येन्द्रादिदेवैः सह युद्धवर्णनम्

व्यास उवाच

ताम्रेऽथ मूर्च्छिते दैत्ये महिषः क्रोधसंयुतः ।

समुद्यम्य गदां गुर्वीं देवानुपजगाम ह ॥ १ ॥

तिष्ठन्त्वद्य सुराः सर्वे हन्म्यहं गदया किल ।

सर्वे बलिभुजः कामं बलहीनाः सदैव हि ॥ २ ॥

इत्युक्त्वासौ गजारूढं सम्प्राप्य मदगर्वितः ।

जघान गदया तूर्णं बाहुमूले महाभुजः ॥ ३ ॥

सोऽपि वज्रेण घोरेण चिच्छेदाशु गदाञ्च ताम् ।

प्रहर्तुकामस्त्वरितो जगाम महिषं प्रति ॥ ४ ॥

हयारिरपि कोपेन खड्गमादाय सुप्रभम् ।

ययाविन्द्रं महावीर्यं प्रहरिष्यन्निवान्तिकम् ॥ ५ ॥

बभूव च तयोर्युद्धं सर्वलोकभयावहम् ।

आयुधैर्विविधैस्तत्र मुनिविस्मयकारकम् ॥ ६ ॥

चकाराशु तदा दैत्यो मायां मोहकरीं किल ।

शाम्बरीं सर्वलोकघ्नीं मुनीनामपि मोहिनीम् ॥ ७ ॥

कोटिशो महिषास्तत्र तद्रूपास्तत्पराक्रमाः ।

ददृशुः सायुधाः सर्वे निघ्नन्तो देववाहिनीम् ॥ ८ ॥

मघवा विस्मितस्तत्र दृष्ट्वा तां दैत्यनिर्मिताम् ।

बभूवातिभयोद्विग्नो मायां मोहकरीं किल ॥ ९ ॥

वरुणोऽपि सुसन्त्रस्तस्तथैव धननायकः ।

यमो हुताशनः सूर्यः शीतरश्मिर्भयातुरः ॥ १० ॥

पलायनपरा सर्वे बभूवुर्मोहिताः सुराः ।

ब्रह्मविष्णमहेशानां स्मरणं चक्रुरुद्यताः ॥ ११ ॥

तत्राजग्मुश्च काजेशाः स्मृतमात्राः सुरोत्तमाः ।
हंसताक्षर्यवृषारूढास्त्रातुकामा वरायुधाः ॥ १२ ॥
शौरिस्तां मोहिनीं दृष्ट्वा सुदर्शनमथोज्ज्वलम् ।
मुमोच ततेजसैव माया सा विलयं गता ॥ १३ ॥
वीक्ष्य तान्महिषस्तत्र सृष्टिस्थित्यन्तकारिणः ।
योद्धुकामः समादाय परिघं समुपाद्रवत् ॥ १४ ॥
महिषाख्यो महावीरः सेनानीश्चिक्षुरस्तथा ।
उग्रास्यश्चोग्रवीर्यश्च दुद्रुवुर्युद्धकामुकाः ॥ १५ ॥
असिलोमात्रिनेत्रश्च बाष्कलोऽन्धक एव च ।
एते चान्ये च बहवो युद्धकामा विनिर्ययुः ॥ १६ ॥
सन्नद्धा धृतचापास्ते रथारूढा मदोद्धताः ।
परिवव्रुः सुरान्सर्वान्वृका इव सुवत्सकान् ॥ १७ ॥
बाणवृष्टिं ततश्चक्रुर्दानवा मदगर्विताः ।
सुराश्चापि तथा चक्रुः परस्परजिघांसवः ॥ १८ ॥
अन्धको हरिमासाद्य पञ्चबाणाञ्छिलाशितान् ।
मुमोच विषसन्दिग्धान्कर्णाकृष्टान्महाबलान् ॥ १९ ॥
वासुदेवोऽप्यसंप्राप्तान्विशिखानाशुगैस्तदा ।
चिच्छेद तान्पुनः पञ्च मुमोच रिपुनाशनः ॥ २० ॥
तयोः परस्परं युद्धं बभूव हरिदैत्ययोः ।
बाणासिचक्रमुसलैर्गदाशक्तिपरश्वधैः ॥ २१ ॥
महेशान्धकयोर्युद्धं तुमुलं लोमहर्षणम् ।
पञ्चाशद्दिनपर्यन्तं बभूव च परस्परम् ॥ २२ ॥
इन्द्रबाष्कलयोस्तद्वन्महिषासुररुद्रयोः ।
यमत्रिनेत्रयोस्तद्वन्महाहनुधनेशयोः ॥ २३ ॥
असिलोमवरुणयोर्युद्धं परमदारुणम् ।
गरुडं गदया दैत्यो जघान हरिवाहनम् ॥ २४ ॥
स गदापातखिन्नाङ्गो निःश्वसन्नवतिष्ठत ।
शौरिस्तं दक्षिणेनाशु हस्तेन परिसान्त्वयन् ॥ २५ ॥

स्थिरं चकार देवेशो वैनतेयं महाबलम् ।
समाकृष्य धनुः शार्ङ्गं मुमोच विशिखान्बहून् ॥ २६ ॥
अन्धकोपरि कोपेन हन्तुकामो जनार्दनः ।
दानवोऽपि च तान्वाणांश्चिच्छेद स्वशरैः शितैः ॥ २७ ॥
पञ्चाशद्भिर्हरिं कोपाज्जघान च शिलाशितैः ।
वासुदेवोऽपि तांस्तूर्णं वञ्चयित्वा शरोत्तमान् ॥ २८ ॥
चक्रं मुमोच वेगेन सहस्रारं सुदर्शनम् ।
त्यक्तं सुदर्शनं दूरात्स्वचक्रेण न्यवारयत् ॥ २९ ॥
ननाद च महाराज देवान्सम्मोहयन्निव ।
दृष्ट्वा तु विफलं जातं चक्रं देवस्य शार्ङ्गिणः ॥ ३० ॥
जग्मुः शोकं सुराः सर्वे जहर्षुर्दानवास्तथा ।
वासुदेवोऽपि तरसा दृष्ट्वा देवाञ्छुचावृतान् ॥ ३१ ॥
गदां कौमोदकीं धृत्वा दानवं समुपाद्रवत् ।
तं जघानातिवेगेन मूर्ध्नि मायाविनं हरिः ॥ ३२ ॥
स गदाभिहतो भूमौ निपपातातिमूर्च्छितः ।
तं तथा पतितं वीक्ष्य हयारिरतिकोपनः ॥ ३३ ॥
आजगाम रमानाथं त्रासयन्नतिगर्जितैः ।
वासुदेवोऽपि तं दृष्ट्वा समायान्तं क्रुधान्वितम् ॥ ३४ ॥
चापज्यानिनदं चोग्रं चकार नन्दयन्सुरान् ।
शरवृष्टिं चकाराशु भगवान्महिषोपरि ॥ ३५ ॥
सोऽपि चिच्छेद बाणौघैस्ताञ्छरान्गगनेरितान् ।
तयोर्युद्धमभूद्राजन् परस्परभयावहम् ॥ ३६ ॥
गदया ताडयामास केशवो मस्तकोपरि ।
स गदाभिहतो मूर्ध्नि पपातोव्यां सुमूर्च्छितः ॥ ३७ ॥
हाहाकारो महानासीत्सैन्ये तस्य सुदारुणः ।
स विहाय व्यथां दैत्यो मुहूर्तादुत्थितः पुनः ॥ ३८ ॥
गृहीत्वा परिघं शीर्षे जघान मधुसूदनम् ।
परिघेणाहतस्तेन मूर्च्छामाप जनार्दनः ॥ ३९ ॥

मूर्च्छितं तमुवाहाशु जगाम गरुडो रणात् ।
परावृत्ते जगन्नाथे देवा इन्द्रपुरोगमाः ॥ ४० ॥
भयं प्रापुः सुदुःखार्ताश्चक्रुश्च रणाजिरे ।
क्रन्दमानान्सुरान्वीक्ष्य शङ्करः शूलभृत्तदा ॥ ४१ ॥
महिषं तरसाभ्येत्य प्राहरद्रोषसंयुतः ।
सोऽपि शक्तिं मुमोचाथ शङ्करस्योरसि स्फुटम् ॥ ४२ ॥
जगर्ज स च दुष्टात्मा वञ्चयित्वा त्रिशूलकम् ।
शङ्करोऽपि तदा पीडां न प्रापोरसि ताडितः ॥ ४३ ॥
तं जघान त्रिशूलेन कोपादरुणलोचनः ।
संलग्नं शङ्करं दृष्ट्वा महिषेण दुरात्मना ॥ ४४ ॥
आजगाम हरिस्तावत्यक्त्वा मूर्च्छां प्रहारजाम् ।
महिषस्तु तदा वीक्ष्य सम्प्राप्तौ हरिशङ्करौ ॥ ४५ ॥
युद्धकामौ महावीर्यौ चक्रशूलधरौ वरौ ।
कोपयुक्तो बभूवासौ दृष्ट्वा तौ समुपागतौ ॥ ४६ ॥
जगाम सम्मुखस्तावत्संग्रामार्थं महाभुजः ।
महिषं वपुरास्थाय धुन्वन्पुच्छं समुत्कटम् ॥ ४७ ॥
चकार भैरवं नादं त्रासयन्नमरानपि ।
धुन्वञ्छृङ्गे महाकायो दारुणो जलदो यथा ॥ ४८ ॥
शृङ्गाभ्यां पर्वताञ्छृङ्गांश्चिक्षेप भृशमुत्कटान् ।
दृष्ट्वा तौ तु महावीर्यौ दानवं देवसत्तमौ ॥ ४९ ॥
चक्रतुर्बाणवृष्टिं च दानवोपरि दारुणाम् ।
कुर्वाणौ बाणवृष्टिं तौ दृष्ट्वा हरिहरौ हरिः ॥ ५० ॥
चिक्षेप गिरिशृङ्गं तु पुच्छेनावृत्य दारुणम् ।
आपतन्तं गिरिं वीक्ष्य भगवान्सात्वतां पतिः ॥ ५१ ॥
विशिखैः शतधा चक्रे चक्रेणाशु जघान तम् ।
हरिचक्राहतः संख्ये मूर्च्छामाप स दैत्यराट् ॥ ५२ ॥
उत्तस्थौ च क्षणान्नूनं मानुषं वपुरास्थितः ।
गदापाणिर्महाघोरो दानवः पर्वतोपमः ॥ ५३ ॥

मेघनादं ननादोच्चैर्भीषयन्नमरानपि ।

तच्छ्रुत्वा भगवान्विष्णुः पाञ्चजन्यं समुज्ज्वलम् ॥ ५४ ॥

पूरयामास तरसा शब्दं कर्तुं खरस्वरम् ।

तेन शब्देन शङ्खस्य भयत्रस्ताश्च दानवाः ।

बभूवुर्मुदिता देवा ऋषयश्च तपोधनाः ॥ ५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे महिषासुरस्येन्द्रादिदेवैः सह युद्धवर्णनं नाम
षष्ठोऽध्यायः ॥ ६ ॥

देवीभागवतपुराणम्/स्कन्धः ०५/अध्यायः ०७

<https://sa.wikisource.org/s/i1k>

< देवीभागवतपुराणम् | स्कन्धः ०५

शङ्करशरणगमनवर्णनम्

व्यास उवाच

असुरान्महिषो दृष्ट्वा विषण्णमनसस्तदा ।
त्यक्त्वा तन्माहिषं रूपं बभूव मृगराडसौ ॥ १ ॥
कृत्वा नादं महाघोरं विस्तार्य च महासटाम् ।
पपात सुरसेनायां त्रासयन्नखदर्शनैः ॥ २ ॥
गरुडञ्च नखाघातैः कृत्वा रुधिरविप्लुतम् ।
जघान च भुजे विष्णुं नखाघातेन केसरी ॥ ३ ॥
वासुदेवोऽपि तं दृष्ट्वा चक्रमुद्यम्य वेगवान् ।
हन्तुकामो हरिः काममवापाशु क्रुधान्वितः ॥ ४ ॥
यावद्धयरिपुं वेगाच्चक्रेणाभिजघान तम् ।
तावत्सोऽतिबलः शृङ्गी शृङ्गाभ्यां न्यहनद्धरिम् ॥ ५ ॥
वासुदेवो विषाणाभ्यां ताडितोरसि विह्वलः ।
पलायनपरो वेगाज्जगाम भुवनं निजम् ॥ ६ ॥
गतं दृष्ट्वा हरिं कामं शङ्करोऽपि भयान्वितः ।
अवध्यं तं परं मत्वा ययौ कैलासपर्वतम् ॥ ७ ॥
ब्रह्मापि च निजं धाम त्वरितः प्रययौ भयात् ।
मघवा वज्रमालम्ब्य तस्थावाजौ महाबलः ॥ ८ ॥
वरुणः शक्तिमालम्ब्य धैर्यमालम्ब्य संस्थितः ।
यमोऽपि दण्डमादाय यत्तः समरतत्परः ॥ ९ ॥
ततो यक्षाधिपः कामं बभूव रणतत्परः ।
पावकः शक्तिमादाय तत्राभूद्युद्धमानसः ॥ १० ॥
नक्षत्राधिपतिः सूर्यः समवेतौ स्थितावुभौ ।
वीक्ष्य तं दानवश्रेष्ठं युद्धाय कृतनिश्चयौ ॥ ११ ॥

एतस्मिन्नन्तरे क्रुद्धं दैत्यसैन्यं समभ्यगात् ।
विसृजन्बाणजालानि क्रूराहिसदृशानि च ॥ १२ ॥
कृत्वा हि माहिषं रूपं भूपतिः संस्थितस्तदा ।
देवदानवयोधानां निनादस्तुमुलोऽभवत् ॥ १३ ॥
ज्याघातश्च तलाघातो मेघनादसमोऽभवत् ।
संग्रामे सुमहाघोरे देवदानवसेनयोः ॥ १४ ॥
शृङ्गाभ्यां पार्वताञ्छृङ्गांश्चिक्षेप च महाबलः ।
जघान सुरसङ्घांश्च दानवो मदगर्वितः ॥ १५ ॥
खुराघातैस्तथा देवान्पुच्छस्य भ्रमणेन च ।
स जघान रुषाविष्टो महिषः परमाद्भुतः ॥ १६ ॥
ततो देवाः सगन्धर्वा भयमाजग्मुरुद्यताः ।
मघवा महिषं दृष्ट्वा पलायनपरोऽभवत् ॥ १७ ॥
सङ्गरं सम्परित्यज्य गते शक्रे शचीपतौ ।
यमो धनाधिपः पाशी जग्मुः सर्वे भयातुराः ॥ १८ ॥
महिषोऽपि जयं मत्वा जगाम स्वगृहं ततः ।
ऐरावतं गजं प्राप्य त्यक्तमिन्द्रेण गच्छता ॥ १९ ॥
तथोच्चैःश्रवसं भानोः कामधेनुं पयस्विनीम् ।
स्वसैन्यसंवृतस्तूर्णं स्वर्गं गन्तुं मनो दधे ॥ २० ॥
तरसा देवसदनं गत्वा स महिषासुरः ।
जग्राह सुरराज्यं वै त्यक्तं देवैर्भयातुरैः ॥ २१ ॥
इन्द्रासने तथा रम्ये दानवः समुपाविशत् ।
दानवान्स्थापयामास देवानां स्थानकेषु सः ॥ २२ ॥
एवं वर्षशतं पूर्णं कृत्वा युद्धं सुदारुणम् ।
अवापैन्द्रपदं कामं दानवो मदगर्वितः ॥ २३ ॥
निर्जरा निर्गता नाकातेन सर्वेऽतिपीडिताः ।
एवं बहूनि वर्षाणि बभ्रमुर्गिरिगह्वरे ॥ २४ ॥
श्रान्ताः सर्वे तदा राजन् ब्रह्माणं शरणं ययुः ।
प्रजापतिं जगन्नाथं रजोरूपं चतुर्मुखम् ॥ २५ ॥

पद्मासनं वेदगर्भं सेवितं मुनिभिः स्वजैः ।

मरीचिप्रमुखैः शान्तैर्वेदवेदाङ्गपारगैः ॥ २६ ॥

किन्नरैः सिद्धगन्धर्वैश्चारणोरगपन्नगैः ।

तुष्टुवुर्भयभीतास्ते देवदेवं जगद्गुरुम् ॥ २७ ॥

देवा ऊचुः

धातः किमेतदखिलार्तिहराम्बुजन्म

जन्माभिवीक्ष्य न दयां कुरुषे सुरान् यत् ।

सम्पीडितान् रणजितान्सुराधिपेन

स्थानच्युतान् गिरिगुहाकृतसन्निवासान् ॥ २८ ॥

पुत्रान्पिता किमपराधशतैः समेता-

न्सन्त्यज्य लोभरहितः कुरुतेऽतिदुःस्थान् ।

यस्त्वं सुरांस्तव पदाम्बुजभक्तियुक्ता-

न्दैत्यादितांश्च कृपणान् यदुपेक्षसेऽद्य ॥ २९ ॥

अमरभुवनराज्यं तेन भुक्तं नितान्तं

मखहविरपि योग्यं ब्राह्मणैराददाति ।

सुरतरुवरपुष्पं सेवतेऽसौ दुरात्मा

जलनिधिनिधिभूतां गामसौ सेवते ताम् ॥ ३० ॥

किं वा गृणीमः सुरकार्यमद्भुतं

जानासि देवेश सुरारिचेष्टितम् ।

ज्ञानेन सर्वं त्वमशेषकार्यवि-

तस्मात्प्रभो ते प्रणताः स्म पादयोः ॥ ३१ ॥

यत्रापि कुत्रापि गतान्सुरानसौ

नानाचरित्रः खलु पापमानसः ।

पीडां करोत्येव स दुष्टचेष्टित-

स्त्रातासि देवेश विधेहि शं विभो ॥ ३२ ॥

नो चेद्वयं दावमहाग्निपीडिताः

कं शान्तिकर्तारमनन्ततेजसम् ।

यामः प्रजेशं शरणं सुरेष्टं

धातारमाद्यं परिमुच्य कं शिवम् ॥ ३३ ॥

व्यास उवाच

इति स्तुत्वा सुराः सर्वे प्रणेमुस्तं प्रजापतिम् ।

बद्धाञ्जलिपुटाः सर्वे विषण्णवदना भृशम् ॥ ३४ ॥

तांस्तथा पीडितान्दृष्ट्वा तदा लोकपितामहः ।

उवाच क्षणया वाचा सुखं सञ्जनयन्निव ॥ ३५ ॥

ब्रह्मोवाच

किं करोमि सुराः कामं दानवो वरदर्पितः ।

स्त्रीवध्योऽसौ न पुंवध्यो विधेयं तत्र किं पुनः ॥ ३६ ॥

व्रजामोऽद्य सुराः सर्वे कैलासं पर्वतोत्तमम् ।

शङ्करं पुरतः कृत्वा सर्वकार्यविशारदम् ॥ ३७ ॥

ततो व्रजाम वैकुण्ठं यत्र देवो जनार्दनः ।

मिलित्वा देवकार्यञ्च विमृशामो विशेषतः ॥ ३८ ॥

इत्युक्त्वा हंसमारुह्य ब्रह्मा कार्यसमुच्चये ।

देवांश्च पृष्ठतः कृत्वा कैलासाभिमुखो ययौ ॥ ३९ ॥

तावच्छिवोऽपि तरसा ज्ञात्वा ध्यानेन पद्मजम् ।

आगच्छन्तं सुरैः सार्धं निर्गतः स्वगृहाद्बहिः ॥ ४० ॥

दृष्ट्वा परस्परं तौ तु कृताभिवादनौ भृशम् ।

प्रणतौ च सुरैः सर्वैः सन्तुष्टौ सम्बभूवतुः ॥ ४१ ॥

आसनानि पृथग्दत्त्वा देवेभ्यो गिरिजापतिः ।

उपविष्टेषु तेष्वेव निषसादासने स्वके ॥ ४२ ॥

कृत्वा तु कुशलप्रश्नं ब्रह्माणं वृषभध्वजः ।

पप्रच्छ कारणं देवान्कैलासागमने विभुः ॥ ४३ ॥

शिव उवाच

किमत्रागमनं ब्रह्मन् कृतं देवैः सवासवैः ।

भवता च महाभाग ब्रूहि तत्कारणं किल ॥ ४४ ॥

ब्रह्मोवाच

महिषेण सुरेशान पीडिताः स्वर्निवासिनः ।

भ्रमन्ति गिरिदुर्गेषु भयत्रस्ताः सवासवाः ॥ ४५ ॥

यज्ञभुग्महिषो जातस्तथान्ये सुरशत्रवः ।

पीडिता लोकपालाश्च त्वामद्य शरणं गताः ॥ ४६ ॥

मया ते भवनं शम्भो प्रापिताः कार्यगौरवात् ।

यद्युक्तं तद्विधत्स्वाद्य सुरकार्यं सुरेश्वर ॥ ४७ ॥

त्वयि भारोऽस्ति सर्वेषां देवानां भूतभावन ।

व्यास उवाच

इति तद्वचनं श्रुत्वा शङ्करः प्रहसन्निव ॥ ४८ ॥

वचनं श्लक्ष्णया वाचा प्रोवाच पद्मजं प्रति ।

शिव उवाच

भवतैव कृतं कार्यं वरदानात्पुरा विभो ॥ ४९ ॥

अनर्थदञ्च देवानां किं कर्तव्यमतः परम् ।

ईदृशो बलवाञ्छूरः सर्वदेवभयप्रदः ॥ ५० ॥

का समर्था वरा नारी तं हन्तुं मददर्पितम् ।

न मे भार्या न ते भार्या संग्रामं गन्तुमर्हति ॥ ५१ ॥

गत्वैव ते महाभागे युयुधाते कथं पुनः ।

इन्द्राणी च महाभागा न युद्धकुशलास्ति हि ॥ ५२ ॥

कान्या हन्तुं समर्थास्ति तं पापं मददर्पितम् ।

ममेदं मतमद्यैव गत्वा देवं जनार्दनम् ॥ ५३ ॥

स्तुत्वा तं देवकार्याय प्रेरयामः सुसत्वरम् ।

सोऽतिबुद्धिमतां श्रेष्ठो विष्णुः सर्वार्थसाधने ॥ ५४ ॥

मिलित्वा वासुदेवं वै कर्तव्यं कार्यचिन्तनम् ।

प्रपञ्चेन च बुद्ध्या स संविधास्यति साधनम् ॥ ५५ ॥

व्यास उवाच

इति रुद्रवचः श्रुत्वा ब्रह्माद्याः सुरसत्तमाः ।

उत्थितास्ते तथेत्युक्त्वा शिवेन सह सत्वराः ॥ ५६ ॥

स्वकीयैर्वाहनैः सर्वे ययुविष्णुपुरं प्रति ।

मुदिताः शकुनान्दृष्ट्वा कार्यसिद्धिकराञ्छुभान् ॥ ५७ ॥

ववुर्वाताः शुभाः शान्ताः सुगन्धाः शुभशंसिनः ।

पक्षिणश्च शिवा वाचस्तत्रोचुः पथि सर्वशः ॥ ५८ ॥

निर्मलं चाभवद्व्योम दिशश्च विमलास्तथा ।

गमने तत्र देवानां सर्वं शुभमिवाभवत् ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे पराजितदेवतानां शङ्करशरणगमनवर्णनं नाम
सप्तमोऽध्यायः ॥ ७ ॥

देवीभागवतपुराणम्/स्कन्धः ०५/अध्यायः ०८

<https://sa.wikisource.org/s/i11>

< देवीभागवतपुराणम् | स्कन्धः ०५

देव्याः स्वरूपोद्भववर्णनम्

व्यास उवाच

तरसा तेऽथ सम्प्राप्य वैकुण्ठं विष्णुवल्लभम् ।
ददृशुः सर्वशोभाढ्यं दिव्यसद्गविराजितम् ॥ १ ॥
सरोवापीसरिद्भिश्च संयुतं सुखदं शुभम् ।
हंससारसचक्राहैः कूजद्भिश्च विराजितम् ॥ २ ॥
चम्पकाशोककह्लारमन्दारबकुलावृतैः ।
मल्लिकातिलकाम्रातयुतैः कुरबकादिभिः ॥ ३ ॥
कोकिलारावसन्नादैः शिखण्डैर्नृत्यरञ्जितैः ।
भ्रमरारावरम्यैश्च दिव्यैरुपवनैर्युतम् ॥ ४ ॥
सुनन्दनन्दनाद्यैश्च पार्षदैर्भक्तितत्परैः ।
संस्तुवद्भिर्युतं भक्तैरनन्यभववृत्तिभिः ॥ ५ ॥
प्रासादै रत्नखचितैः काञ्चनैश्चित्रमण्डितैः ।
अभ्रंलिहैर्विराजद्भिः संयुतं शुभसद्गकैः ॥ ६ ॥
गायद्भिर्देवगन्धर्वैर्नृत्यद्भिरप्सरोगणैः ।
रञ्जितं किन्नरैः शश्वद्भक्तकण्ठैर्मनोहरैः ॥ ७ ॥
मुनिभिश्च तथा शान्तैर्वेदपाठकृतादरैः ।
स्तुवद्भिः श्रुतिसूक्तैश्च मण्डितं सदनं हरेः ॥ ८ ॥
ते च विष्णुगृहं प्राप्य द्वारपालौ शुभाकृती ।
वीक्ष्योचुर्जयविजयौ हेमयष्टिधरौ स्थितौ ॥ ९ ॥
गत्वैकोऽप्युभयोर्मध्ये निवेदयतु सङ्गतान् ।
द्वारस्थान् ब्रह्मरुद्रादीन्विष्णुदर्शनलालसान् ॥ १० ॥

व्यास उवाच

विजयस्तद्वचः श्रुत्वा गत्वाथ विष्णुसन्निधौ ।

सर्वान्समागतान्देवान्प्रणम्योवाच सत्वरः ॥ ११ ॥

विजय उवाच

देवदेव महाराज रमाकान्त सुरारिहन् ।

समागताः सुराः सर्वे द्वारि तिष्ठन्ति वै विभो ॥ १२ ॥

ब्रह्मा रुद्रस्तथेन्द्रश्च वरुणः पावको यमः ।

स्तुवन्ति वेदवाक्यैस्त्वाममरा दर्शनार्थिनः ॥ १३ ॥

व्यास उवाच

तच्छ्रुत्वा वचनं विष्णुर्विजयस्य रमापतिः ।

निर्जगाम गृहात्पूर्णं सुरान्समधिकोत्सवः ॥ १४ ॥

गत्वा वीक्ष्य हरिर्देवान्द्वारस्थाञ्छ्रमकर्षितान् ।

प्रीतिप्रवणया दृष्ट्या प्रीणयामास दुःखितान् ॥ १५ ॥

प्रणमुस्ते सुराः सर्वे देवदेवं जनार्दनम् ।

तुष्टुवुश्च सुरारिघ्नं वाग्भिर्वेदविनिश्चितम् ॥ १६ ॥

देवा ऊचुः

देवदेव जगन्नाथ सृष्टिस्थित्यन्तकारक ।

दयासिन्धो महाराज त्राहि नः शरणागतान् ॥ १७ ॥

विष्णुरुवाच

विशन्तु निर्जराः सर्वे कुशलं कथयन्तु वः ।

आसनेषु किमर्थं वै मिलिताः समुपागताः ॥ १८ ॥

चिन्तातुराः कथं जाता विषण्णा दीनमानसाः ।

ब्रह्मरुद्रेण सहिताः कार्यं प्रब्रूत सत्वरम् ॥ १९ ॥

देवा ऊचुः

महिषेण महाराज पीडिताः पापकर्मणा ।

असाध्येनातिदुष्टेन वरदत्तेन पापिना ॥ २० ॥

यज्ञभागानसौ भुङ्क्ते ब्राह्मणैः प्रतिपादितान् ।

अमरा गिरिदुर्गेषु भ्रमन्ति च भयातुराः ॥ २१ ॥

वरदानेन धातुः स दुर्जयो मधुसूदन ।

तस्मात्त्वां शरणं प्राप्ता ज्ञात्वा तत्कार्यगौरवम् ॥ २२ ॥

समर्थोऽसि समुद्धर्तुं दैत्यमायाविशारद ।

कुरु कृष्ण वधोपायं तस्य दानवमर्दन ॥ २३ ॥

धात्रा तस्मै वरो दत्तो ह्यवध्योऽसि नरैः किल ।

का स्त्री त्वेवंविधा बाला या हन्यात्तं शठं रणे ॥ २४ ॥

उमा मा वा शची विद्या का समर्थास्य घातने ।

महिषस्यातिदुष्टस्य वरदानबलादपि ॥ २५ ॥

विचिन्त्य बुद्ध्या यत्सर्वं मरणस्यास्य कारणम् ।

कुरु कार्यं च देवानां भक्तवत्सल भूधर ॥ २६ ॥

व्यास उवाच

श्रुत्वा तद्वचनं विष्णुस्तानुवाच हसन्निव ।

युद्धं कृतं पुरास्माभिस्तथापि न मृतो ह्यसौ ॥ २७ ॥

अद्य सर्वसुराणां वै तेजोभी रूपसम्पदा ।

उत्पन्ना चेद्वरारोहा सा हन्यात्तं रणे बलात् ॥ २८ ॥

हयारिं वरदृप्तञ्च मायाशतविशारदम् ।

हन्तुं योग्या भवेन्नारी शक्त्यंशैर्निर्मिता हि नः ॥ २९ ॥

प्रार्थयन्तु च तेजोऽशान्स्त्रियोऽस्माकं तथा पुनः ।

उत्पन्नैस्तैश्च तेजोऽशैस्तेजोराशिर्भवेद्यथा ॥ ३० ॥

आयुधानि वयं ददमः सर्वे रुद्रपुरोगमाः ।

तस्यै सर्वाणि दिव्यानि त्रिशूलादीनि यानि च ॥ ३१ ॥

सर्वायुधधरा नारी सर्वतेजःसमन्विता ।

हनिष्यति दुरात्मानं तं पापं मदगर्वितम् ॥ ३२ ॥

व्यास उवाच

इत्युक्तवति देवेशे ब्रह्मणो वदनात्ततः ।

स्वयमेवोद्बभौ तेजोराशिश्चातीव दुःसहः ॥ ३३ ॥

रक्तवर्णं शुभाकारं पद्मरागमणिप्रभम् ।

किञ्चिच्छीतं तथा चोष्णं मरीचिजालमण्डितम् ॥ ३४ ॥

निःसृतं हरिणा दृष्टं हरेण च महात्मना ।

विस्मितौ तौ महाराज बभूवतुरुक्रमौ ॥ ३५ ॥

शङ्करस्य शरीरात्तु निःसृतं महदद्भुतम् ।
रौप्यवर्णमभूतीव्रं दुर्दर्शं दारुणं महत् ॥ ३६ ॥
भयङ्करञ्च दैत्यानां देवानां विस्मयप्रदम् ।
घोररूपं गिरिप्रख्यं तमोगुणमिवापरम् ॥ ३७ ॥
ततो विष्णुशरीरात्तु तेजोराशिमिवापरम् ।
नीलं सत्त्वगुणोपेतं प्रादुरास महाद्युति ॥ ३८ ॥
ततश्चेन्द्रशरीरात्तु चित्ररूपं दुरासदम् ।
आविरासीत्सुसंवृतं तेजः सर्वगुणात्मकम् ॥ ३९ ॥
कुबेरयमवहीनां शरीरेभ्यः समन्ततः ।
निश्चक्राम महतेजो वरुणस्य तथैव च ॥ ४० ॥
अन्येषां चैव देवानां शरीरेभ्योऽतिभास्वरम् ।
निर्गतं तन्महातेजोराशिरासीन्महोज्ज्वलः ॥ ४१ ॥
तं दृष्ट्वा विस्मिताः सर्वे देवा विष्णुपुरोगमाः ।
तेजोराशिं महादिव्यं हिमाचलमिवापरम् ॥ ४२ ॥
पश्यतां तत्र देवानां तेजःपुञ्जसमुद्भवा ।
बभूवातिवरा नारी सुन्दरी विस्मयप्रदा ॥ ४३ ॥
त्रिगुणा सा महालक्ष्मीः सर्वदेवशरीरजा ।
अष्टादशभुजा रम्या त्रिवर्णा विश्वमोहिनी ॥ ४४ ॥
श्वेतानना कृष्णनेत्रा संरक्ताधरपल्लवा ।
ताम्रपाणितला कान्ता दिव्यभूषणभूषिता ॥ ४५ ॥
अष्टादशभुजा देवी सहस्रभुजमण्डिता ।
सम्भूतासुरनाशाय तेजोराशिसमुद्भवा ॥ ४६ ॥
जनमेजय उवाच
कृष्ण देव महाभाग सर्वज्ञ मुनिसत्तम ।
विस्तरं ब्रूहि तस्यास्त्वं शरीरस्य समुद्भवम् ॥ ४७ ॥
एकीभूतं च सर्वेषां तेजः किं वा पृथक् स्थितम् ।
अङ्गानि चैव तस्यास्तु सर्वतेजोमयानि वा ॥ ४८ ॥
भिन्नभागविभागेन जातान्यङ्गानि यानि तु ।

मुखनासाक्षिभेदेन सर्वत्रैकभवानि च ॥ ४९ ॥

ब्रूहि तद्विस्तरं व्यास शरीराङ्गसमुद्भवम् ।

बभूव यस्य देवस्य तेजसोऽङ्गं यदद्भुतम् ॥ ५० ॥

आयुधाभरणादीनि दत्तानि यैर्यथा यथा ।

तत्सर्वं श्रोतुकामोऽस्मि त्वन्मुखाम्बुजनिर्गतम् ॥ ५१ ॥

न हि तृप्याम्यहं ब्रह्मन् सुधामयरसं पिबन् ।

चरितञ्च महालक्ष्यास्त्वन्मुखाम्भोजनिःसृतम् ॥ ५२ ॥

सूत उवाच

इति तस्य वचः श्रुत्वा राज्ञः सत्यवतीसुतः ।

उवाच मधुरं वाक्यं प्रीणयन्निव भूपतिम् ॥ ५३ ॥

व्यास उवाच

शृणु राजन्महाभाग विस्तरेण ब्रवीमि ते ।

यथामति कुरुश्रेष्ठ तस्या देहसमुद्भवम् ॥ ५४ ॥

न ब्रह्मा न हरिः साक्षान्न रुद्रो न च वासवः ।

याथातथ्येन तद्रूपं वक्तुमीशः कदाचन ॥ ५५ ॥

कथं जानाम्यहं देव्या यद्रूपं यादृशं यतः ।

वाचारम्भणमात्रं तदुत्पन्नेति ब्रवीमि यत् ॥ ५६ ॥

सा नित्या सर्वदैवास्ते देवकार्यार्थसिद्धये ।

नानारूपा त्वेकरूपा जायते कार्यगौरवात् ॥ ५७ ॥

यथा नटो रङ्गगतो नानारूपो भवत्यसौ ।

एकरूपस्वभावोऽपि लोकरञ्जनहेतवे ॥ ५८ ॥

तथैषा देवकार्यार्थमरूपापि स्वलीलया ।

करोति बहुरूपाणि निर्गुणा सगुणानि च ॥ ५९ ॥

कार्यकर्मानुसारेण नामानि प्रभवन्ति हि ।

धात्वर्थगुणयुक्तानि गौणानि सुबहून्यपि ॥ ६० ॥

तद्वै बुद्ध्यनुसारेण प्रब्रवीमि नराधिप ।

यथा तेजःसमुद्भूतं रूपं तस्या मनोहरम् ॥ ६१ ॥

शङ्करस्य च यत्तेजस्तेन तन्मुखपङ्कजम् ।

श्वेतवर्णं शुभाकारमजायत महत्तरम् ॥ ६२ ॥
केशास्तस्यास्तथा स्निग्धा याम्येन तेजसाभवन् ।
वक्राग्राश्चातिदीर्घा वै मेघवर्णा मनोहराः ॥ ६३ ॥
नयनत्रितयं तस्या जज्ञे पावकतेजसा ।
कृष्णं रक्तं तथा श्वेतं वर्णत्रयविभूषितम् ॥ ६४ ॥
वक्रे स्निग्धे कृष्णवर्णे सन्ध्ययोस्तेजसा भ्रुवौ ।
जाते देव्याः सुतेजस्के कामस्य धनुषीव ते ॥ ६५ ॥
वायोश्च तेजसा शस्तौ श्रवणौ सम्बभूवतुः ।
नातिदीर्घो नातिह्रस्वो दोलाविव मनोभुवः ॥ ६६ ॥
तिलपुष्पसमाकारा नासिका सुमनोहरा ।
सञ्जाता स्निग्धवर्णा वै धनदस्य च तेजसा ॥ ६७ ॥
दन्ताः शिखरिणः क्षक्षणाः कुन्दाग्रसदृशाः समाः ।
सञ्जाताः सुप्रभा राजन् प्राजापत्येन तेजसा ॥ ६८ ॥
अधरश्चातिरक्तोऽस्याः सञ्जातोऽरुणतेजसा ।
उत्तरोष्ठस्तथा रम्यः कार्तिकेयस्य तेजसा ॥ ६९ ॥
अष्टादशभुजाकारा बाहवो विष्णुतेजसा ।
वसूनां तेजसाङ्गुल्यो रक्तवर्णास्तथाभवन् ॥ ७० ॥
सौम्येन तेजसा जातं स्तनयोर्युग्ममुत्तमम् ।
ऐन्द्रेणास्यास्तथा मध्यं जातं त्रिवलिसंयुतम् ॥ ७१ ॥
जङ्घोरु वरुणस्याथ तेजसा सम्बभूवतुः ।
नितम्बः स तु सञ्जातो विपुलस्तेजसा भुवः ॥ ७२ ॥
एवं नारी शुभाकारा सुरूपा सुस्वरा भृशम् ।
समुत्पन्ना तथा राजंस्तेजोराशिसमुद्भवा ॥ ७३ ॥
तां दृष्ट्वा सुष्ठुसर्वाङ्गीं सुदतीं चारुलोचनाम् ।
मुदं प्रापुः सुराः सर्वे महिषेण प्रपीडिताः ॥ ७४ ॥
विष्णुस्त्वाह सुरान्सर्वान्भूषणान्यायुधानि च ।

प्रयच्छन्तु शुभान्यस्यै देवाः सर्वाणि साम्प्रतम् ॥ ७५ ॥

स्वायुधेभ्यः समुत्पाद्य तेजोयुक्तानि सत्त्वराः ।

समर्पयन्तु सर्वेऽद्य देव्यै नानायुधानि वै ॥ ७६ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे देव्याः स्वरूपोद्भववर्णनं नामाष्टमोऽध्यायः ॥
८ ॥

देवीभागवतपुराणम्/स्कन्धः ०५/अध्यायः ०९

<https://sa.wikisource.org/s/i1m>

< देवीभागवतपुराणम् | स्कन्धः ०५

महिषमन्त्रिणा देवीवार्तावर्णनम्

व्यास उवाच

देवा विष्णुवचः श्रुत्वा सर्वे प्रमुदितास्तदा ।

ददुश्च भूषणान्याशु वस्त्राणि स्वायुधानि च ॥ १ ॥

क्षीरोदध्याम्बरे दिव्ये रक्ते सूक्ष्मे तथाजरे ।

निर्मलञ्च तथा हारं प्रीतस्तस्मै सुमण्डितम् ॥ २ ॥

ददौ चूडामणिं दिव्यं सूर्यकोटिसमप्रभम् ।

कुण्डले च तथा शुभ्रे कटकानि भुजेषु वै ॥ ३ ॥

केयूरान्कङ्कणान्दिव्यान्नानारत्नविराजितान् ।

ददौ तस्यै विश्वकर्मा प्रसन्नेन्द्रियमानसः ॥ ४ ॥

नूपुरौ सुस्वरौ कान्तौ निर्मलौ रत्नभूषितौ ।

ददौ सूर्यप्रतीकाशौ त्वष्टा तस्यै सुपादयोः ॥ ५ ॥

तथा ग्रैवेयकं रम्यं ददौ तस्यै महार्णवः ।

अङ्गुलीयकरत्नानि तेजोवन्ति च सर्वशः ॥ ६ ॥

अम्लानपङ्कजां मालां गन्धाढ्यां भ्रमरानुगाम् ।

तथैव वैजयन्तीञ्च वरुणः सम्प्रयच्छत ॥ ७ ॥

हिमवानथ सन्तुष्टो रत्नानि विविधानि च ।

ददौ च वाहनं सिंहं कनकाभं मनोहरम् ॥ ८ ॥

भूषणैर्भूषिता दिव्यैः सा रराज वरा शुभा ।

सिंहारूढा वरारोहा सर्वलक्षणसंयुता ॥ ९ ॥

विष्णुश्चक्रात्समुत्पाद्य ददावस्यै रथाङ्गकम् ।

सहस्रारं सुदीप्तञ्च देवारिशिरसां हरम् ॥ १० ॥

स्वत्रिशूलात्समुत्पाद्य शङ्करः शूलमुत्तमम् ।

ददौ देव्यै सुरारीणां कृन्तनं भयनाशनम् ॥ ११ ॥

वरुणश्च प्रसन्नात्मा ददौ शङ्खं समुज्ज्वलम् ।
 घोषवन्तं स्वशङ्खात् समुत्पाद्य सुमङ्गलम् ॥ १२ ॥
 हुताशनस्तथा शक्तिं शतघ्नीं सुमनोजवाम् ।
 प्रायच्छत् प्रसन्नात्मा तस्यै दैत्यविनाशिनीम् ॥ १३ ॥
 इषुधिं बाणपूर्णञ्च चापं चाद्भुतदर्शनम् ।
 मारुतो दत्तवांस्तस्यै दुराकर्षं खरस्वरम् ॥ १४ ॥
 स्ववज्राद्वज्रमुत्पाद्य ददाविन्द्रोऽतिदारुणम् ।
 घण्टामैरावतातूर्णं सुशब्दां चातिसुन्दराम् ॥ १५ ॥
 ददौ दण्डं यमः कामं कालदण्डसमुद्भवम् ।
 येनान्तं सर्वभूतानामकरोत्काल आगते ॥ १६ ॥
 ब्रह्मा कमण्डलुं दिव्यं गङ्गावारिप्रपूरितम् ।
 ददावस्यै मुदा युक्तो वरुणः पाशमेव च ॥ १७ ॥
 कालः खड्गं तथा चर्म प्रायच्छत् नराधिप ।
 परशुं विश्वकर्मा च तीक्ष्णमस्यै ददावथ ॥ १८ ॥
 धनदस्तु सुरापूर्णं पानपात्रं सुवर्णजम् ।
 पङ्कजं वरुणश्चादाद्देव्यै दिव्यं मनोहरम् ॥ १९ ॥
 गदां कौमोदकीं त्वष्टा घण्टाशतनिनादिनीम् ।
 अदातस्यै प्रसन्नात्मा सुरशत्रुविनाशिनीम् ॥ २० ॥
 अस्त्राण्यनेकरूपाणि तथाभेद्यञ्च दंशनम् ।
 ददौ त्वष्टा जगन्मात्रे निजरश्मीन्दिवाकरः ॥ २१ ॥
 सायुधां भूषणैर्युक्तां दृष्ट्वा ते विस्मयं गताः ।
 तुष्टुवुस्तां सुरा देवीं त्रैलोक्यमोहिनीं शिवाम् ॥ २२ ॥
 देवा ऊचुः
 नमः शिवायै कल्याण्यै शान्त्यै पुष्ट्यै नमो नमः ।
 भगवत्यै नमो देव्यै रुद्राण्यै सततं नमः ॥ २३ ॥
 कालरात्र्यै तथाम्बायै इन्द्राण्यै ते नमो नमः ।
 सिद्ध्यै बुद्ध्यै तथा वृद्ध्यै वैष्णव्यै ते नमो नमः ॥ २४ ॥
 पृथिव्यां या स्थिता पृथ्व्या न ज्ञाता पृथिवीञ्च या ।

अन्तःस्थिता यमयति वन्दे तामीश्वरीं पराम् ॥ २५ ॥

मायायां या स्थिता ज्ञाता मायया न च तामजाम् ।

अन्तःस्थिता प्रेरयति प्रेरयित्रीं नुमः शिवाम् ॥ २६ ॥

कल्याणं कुरु भो मातस्त्राहि नः शत्रुतापितान् ।

जहि पापं हयारिं त्वं तेजसा स्वेन मोहितम् ॥ २७ ॥

खलं मायाविनं घोरं स्त्रीवध्यं वरदर्पितम् ।

दुःखदं सर्वदेवानां नानारूपधरं शतम् ॥ २८ ॥

त्वमेका सर्वदेवानां शरणं भक्तवत्सले ।

पीडितान्दानवेनाद्य त्राहि देवि नमोऽस्तु ते ॥ २९ ॥

व्यास उवाच

एवं स्तुता तदा देवी सुरैः सर्वसुखप्रदा ।

तानुवाच महादेवी स्मितपूर्वं शुभं वचः ॥ ३० ॥

देव्युवाच

भयं त्यजन्तु गीर्वाणा महिषान्मन्दचेतसः ।

हनिष्यामि रणेऽद्यैव वरदत्तं विमोहितम् ॥ ३१ ॥

व्यास उवाच

इत्युक्त्वा सा सुरान्देवी जहासातीव सुस्वरम् ।

चित्रमेतच्च संसारे भ्रममोहयुतं जगत् ॥ ३२ ॥

ब्रह्मविष्णुमहेशाद्याः सेन्द्राश्चान्ये सुरास्तथा ।

कम्पयुक्ता भयत्रस्ता वर्तन्ते महिषात्किल ॥ ३३ ॥

अहो दैवबलं घोरं दुर्जयं सुरसत्तमाः ।

कालः कर्तास्ति दुःखानां सुखानां प्रभुरीश्वरः ॥ ३४ ॥

सृष्टिपालनसंहारे समर्था अपि ते यदा ।

मुह्यन्ति क्लेशसन्तप्ता महिषेण प्रपीडिताः ॥ ३५ ॥

इति कृत्वा स्मितं देवी सादृहासं चकार ह ।

उच्चैः शब्दं महाघोरं दानवानां भयप्रदम् ॥ ३६ ॥

चकम्पे वसुधा तत्र श्रुत्वा तच्छब्दमद्भुतम् ।

चेलुश्च पर्वताः सर्वे चुक्षोभाब्धिश्च वीर्यवान् ॥ ३७ ॥

मेरुश्चाल शब्देन दिशः सर्वाः प्रपूरिताः ।
भयं जग्मुस्तदा श्रुत्वा दानवास्तत्स्वनं महत् ॥ ३८ ॥
जय पाहीति देवास्तामूचुः परमहर्षिताः ।
महिषोऽपि स्वनं श्रुत्वा चुकोप मदगर्वितः ॥ ३९ ॥
किमेतदिति तान्दैत्यान्प्रच्छ स्वनशङ्कितः ।
गच्छन्तु त्वरिता दूता ज्ञातुं शब्दसमुद्भवम् ॥ ४० ॥
कृतः केनायमत्युग्रः शब्दः कर्णव्यथाकरः ।
देवो वा दानवो वापि यो भवेत्स्वनकारकः ॥ ४१ ॥
गृहीत्वा तं दुरात्मानं मत्समीपं नयन्त्वह ।
हनिष्यामि दुराचारं गर्जन्तं स्मयदुर्मदम् ॥ ४२ ॥
क्षीणायुष्यं मन्दमतिं नयामि यमसादनम् ।
पराजिताः सुराः कामं न गर्जन्ति भयातुराः ॥ ४३ ॥
नासुरा मम वश्यास्ते कस्येदं मूढचेष्टितम् ।
त्वरिता मामुपायान्तु ज्ञात्वा शब्दस्य कारणम् ॥ ४४ ॥
अहं गत्वा हनिष्यामि तं पापं वितथश्रमम् ।
व्यास उवाच
इत्युक्तास्तेन ते दूता देवीं सर्वाङ्गसुन्दरीम् ॥ ४५ ॥
अष्टादशभुजां दिव्यां सर्वाभरणभूषिताम् ।
सर्वलक्षणसम्पन्नां वरायुधधरां शुभाम् ॥ ४६ ॥
दधतीं चषकं हस्ते पिबन्तीं च मुहुर्मधु ।
संवीक्ष्य भयभीतास्ते जग्मुस्त्रस्ताः सुशङ्किताः ॥ ४७ ॥
सकाशे महिषस्याशु तमूचुः स्वनकारणम् ।

दूता ऊचुः
देवी दैत्येश्वर प्रौढा दृश्यते काचिदङ्गना ॥ ४८ ॥
सर्वाङ्गभूषणा नारी सर्वरत्नोपशोभिता ।
न मानुषी नासुरी सा दिव्यरूपा मनोहरा ॥ ४९ ॥
सिंहारूढायुधधरा चाष्टादशकरा वरा ।

सा नादं कुरुते नारी लक्ष्यते मदगर्विता ॥ ५० ॥
सुरापानरता कामं जानीमो न सभर्तृका ।
अन्तरिक्षस्थिता देवास्तां स्तुवन्ति मुदान्विताः ॥ ५१ ॥
जयेति पाहि नश्चेति जहि शत्रुमिति प्रभो ।
न जाने का वरारोहा कस्य वा सा परिग्रहः ॥ ५२ ॥
किमर्थमागता चात्र किं चिकीर्षति सुन्दरी ।
द्रष्टुं नैव समर्थाः स्मस्ततेजःपरिधर्षिताः ॥ ५३ ॥
शृङ्गारवीरहासाद्या रौद्राद्भुतरसान्विता ।
दृष्ट्वैवैवंविधां नारीमसम्भाष्य समागताः ॥ ५४ ॥
वयं त्वदाज्ञया राजन् किं कर्तव्यमतःपरम् ।
महिष उवाच
गच्छ वीर मयादिष्टो मन्त्रिश्रेष्ठ बलान्वितः ॥ ५५ ॥
सामादिभिरुपायैस्त्वं समानय शुभाननाम् ।
नायाति यदि सा नारी त्रिभिः सामादिभिस्त्वह ॥ ५६ ॥
अहत्वा तां वरारोहां त्वमानय ममान्तिकम् ।
करोमि पट्टमहिषीं तां मरालभ्रुवं मुदा ॥ ५७ ॥
प्रीतियुक्ता समायाति यदि सा मृगलोचना ।
रसभङ्गो यथा न स्यात्तथा कुरु ममेप्सितम् ॥ ५८ ॥
श्रवणान्मोहितोऽस्म्यद्य तस्या रूपस्य सम्पदा ।
व्यास उवाच
महिषस्य वचः श्रुत्वा पेशलं मन्त्रिसत्तमः ॥ ५९ ॥
जगाम तरसा कामं गजाश्वरथसंयुतः ।
गत्वा दूरतरं स्थित्वा तामुवाच मनस्विनीम् ॥ ६० ॥
विनयावनतः श्लक्ष्णं मन्त्री मधुरया गिरा ।
प्रधान उवाच
कासि त्वं मधुरालापे किमत्रागमनं कृतम् ॥ ६१ ॥
पृच्छति त्वां महाभागे मन्मुखेन मम प्रभुः ।
स जेता सर्वदेवानामवध्यस्तु नरैः किल ॥ ६२ ॥

ब्रह्मणो वरदानेन गर्वितश्चारुलोचने ।

दैत्येश्वरोऽसौ बलवान्कामरूपधरः सदा ॥ ६३ ॥

श्रुत्वा त्वां समुपायातां चारुवेषां मनोहराम् ।

द्रष्टुमिच्छति राजा मे महिषो नाम पार्थिवः ॥ ६४ ॥

मानुषं रूपमादाय त्वत्समीपं समेष्यति ।

यथा रुच्येत चार्वङ्गि तथा मन्यामहे वयम् ॥ ६५ ॥

तर्ह्येहि मृगशावाक्षि समीपं तस्य धीमतः ।

नो चेदिहानयाम्येनं राजानं भक्तितत्परम् ॥ ६६ ॥

तथा करोमि देवेशि यथा ते मनसेप्सितम् ।

वशगोऽसौ तवात्यर्थं रूपसंश्रवणात्तव ॥ ६७ ॥

करभोरु वदाशु त्वं संविधेयं मया तथा ॥ ६८ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे महिषमन्त्रिणा देवीवार्तावर्णनं नाम
नवमोऽध्यायः ॥ ९ ॥

देवीभागवतपुराणम्/स्कन्धः ०५/अध्यायः १०

<https://sa.wikisource.org/s/i1n>

< देवीभागवतपुराणम् | स्कन्धः ०५

मन्त्रीद्वारा महिषासुरेण देव्या सह विवाहप्रस्तावः

व्यास उवाच

इति तस्य वचः श्रुत्वा प्रहस्य प्रमदोत्तमा ।

तमुवाच महाराज मेघगम्भीरया गिरा ॥ १ ॥

देव्युवाच

मन्त्रिवर्य सुराणां वै जननीं विद्धि मां किल ।

महालक्ष्मीमिति ख्यातां सर्वदैत्यनिषूदिनीम् ॥ २ ॥

प्रार्थिताहं सुरैः सर्वैर्महिषस्य वधाय च ।

पीडितैर्दानवेन्द्रेण यज्ञभागबहिष्कृतैः ॥ ३ ॥

तस्मादिहागतास्म्यद्य तद्वधार्थं कृतोद्यमा ।

एकाकिनी न सैन्येन संयुता मन्त्रिसत्तम ॥ ४ ॥

यत्त्वयाहं सामपूर्वं कृत्वा स्वागतमादरात् ।

उक्ता मधुरया वाचा तेन तुष्टास्मि तेऽनघ ॥ ५ ॥

नोचेद्धन्मि दृशा त्वां वै कालाग्निसमया किल ।

कस्य प्रीतिकरं न स्यान्माधुर्यवचनं खलु ॥ ६ ॥

गच्छ तं महिषं पापं वद मद्वचनादिदम् ।

गच्छ पातालमधुना जीवितेच्छा यदस्ति ते ॥ ७ ॥

नोचेत्कृतागसं दुष्टं हनिष्यामि रणाङ्गणे ।

मद्बाणक्षुण्णदेहस्त्वं गन्तासि यमसादनम् ॥ ८ ॥

दयालुत्वं ममेदं त्वं विदित्वा गच्छ सत्वरम् ।

हते त्वयि सुरा मूढ स्वर्गं प्राप्स्यन्ति सत्वरम् ॥ ९ ॥

तस्माद् गच्छस्व त्यक्तवैको मेदिनीञ्च ससागराम् ।

पातालं तरसा मन्द यावद् बाणा न मेऽपतन् ॥ १० ॥

युद्धेच्छा चेन्मनसि ते तर्ह्येहि त्वरितोऽसुर ।

वीरैर्महाबलैः सर्वैर्नयामि यमसादनम् ॥ ११ ॥

युगे युगे महामूढ हतास्त्वत्सदृशाः किल ।

असंख्यातास्तथा त्वां वै हनिष्यामि रणाङ्गणे ॥ १२ ॥

साफल्यं कुरु शस्त्राणां धारणे तु श्रमोऽन्यथा ।

तद्युध्यस्व मया सार्धं समरे स्मरपीडितः ॥ १३ ॥

मा गर्वं कुरु दुष्टात्मन् यन्मेऽस्ति ब्रह्मणो वरः ।

स्त्रीवध्यत्वे त्वया मूढ पीडिताः सुरसत्तमाः ॥ १४ ॥

कर्तव्यं वचनं धातुस्तेनाहं त्वामुपागता ।

स्त्रीरूपमतुलं कृत्वा सत्यं हन्तुं कृतागसम् ॥ १५ ॥

यथेच्छं गच्छ वा मूढ पातालं पन्नगावृतम् ।

हित्वा भूसुरसद्माद्य जीवितेच्छा यदस्ति ते ॥ १६ ॥

व्यास उवाच

इत्युक्तः स ततो देव्या मन्त्रिश्रेष्ठो बलान्वितः ।

प्रत्युवाच निशम्यासौ वचनं हेतुगर्भितम् ॥ १७ ॥

देवि स्त्रीसदृशं वाक्यं ब्रूषे त्वं मदगर्विता ।

क्वासौ क्व त्वं कथं युद्धमसम्भाव्यमिदं किल ॥ १८ ॥

एकाकिनी पुनर्बाला प्रारब्धयौवना मृदुः ।

महिषोऽसौ महाकायो दुर्विभाव्यं हि सङ्गतम् ॥ १९ ॥

सैन्यं बहुविधं तस्य हस्त्यश्वरथसंकुलम् ।

पदातिगणसंविद्धं नानायुधविराजितम् ॥ २० ॥

कः श्रमः करिराजस्य मालतीपुष्पमर्दने ।

मारणे तव वामोरु महिषस्य तथा रणे ॥ २१ ॥

यदि त्वां परुषं वाक्यं ब्रवीमि स्वल्पमप्यहम् ।

शृङ्गारे तद्विरुद्धं हि रसभङ्गाद्बिभेम्यहम् ॥ २२ ॥

राजास्माकं सुररिपुर्वर्तते त्वयि भक्तिमान् ।

साममेव मया वाच्यं दानयुक्तं तथा वचः ॥ २३ ॥

नोचेद्धन्म्यहमद्यैव बाणेन त्वां मृषावदाम् ।

मिथ्याभिमानचतुरां रूपयौवनगर्विताम् ॥ २४ ॥

स्वामी मे मोहितः श्रुत्वा रूपं ते भुवनातिगम् ।
तत्प्रियार्थं प्रियं कामं वक्तव्यं त्वयि यन्मया ॥ २५ ॥
राज्यं तव धनं सर्वं दासस्ते महिषः किल ।
कुरु भावं विशालाक्षि त्यक्त्वा रोषं मृतिप्रदम् ॥ २६ ॥
पतामि पादयोस्तेऽहं भक्तिभावेन भामिनि ।
पट्टराजी महाराजो भव शीघ्रं शुचिस्मिते ॥ २७ ॥
त्रैलोक्यविभवं सर्वं प्राप्स्यसि त्वमनाविलम् ।
सुखं संसारजं सर्वं महिषस्य परिग्रहात् ॥ २८ ॥
देव्युवाच
शृणु साचिव वक्ष्यामि वाक्यानां सारमुत्तमम् ।
शास्त्रदृष्टेन मार्गेण चातुर्यमनुचिन्त्य च ॥ २९ ॥
महिषस्य प्रधानस्त्वं मया ज्ञातं धिया किल ।
पशुबुद्धिस्वभावोऽसि वचनात्तव साम्प्रतम् ॥ ३० ॥
मन्त्रिणस्त्वादृशा यस्य स कथं बुद्धिमान्भवेत् ।
उभयोः सदृशो योगः कृतोऽयं विधिना किल ॥ ३१ ॥
यदुक्तं स्त्रीस्वभावासि तद्विचारस्य मूढ किम् ।
पुमान्नाहं तत्स्वभावाभवंस्त्रीवेषधारिणी ॥ ३२ ॥
याचितं मरणं पूर्वं स्त्रिया त्वत्प्रभुणा यथा ।
तस्मान्मन्येऽतिमूर्खोऽसौ न वीररसवित्तमः ॥ ३३ ॥
कामिन्या मरणं क्लीबरतिदं शूरदुःखदम् ।
प्रार्थितं प्रभुणा तेन महिषेणात्मबुद्धिना ॥ ३४ ॥
तस्मात्स्त्रीरूपमाधाय कार्यं कर्तुमुपागता ।
कथं बिभेमि त्वद्वाक्यैर्धर्मशास्त्रविरोधकैः ॥ ३५ ॥
विपरीतं यदा दैवं तृणं वज्रसमं भवेत् ।
विधिश्चेत्सुमुखः कामं कुलिशं तूलवत्तदा ॥ ३६ ॥
किं सैन्यैरायुधैः किं वा प्रपञ्चैर्दुर्गसेवनैः ।
मरणं साम्प्रतं यस्य तस्य सैन्यैस्तु किं फलम् ॥ ३७ ॥
यदायं देहसम्बन्धो जीवस्य कालयोगतः ।

तदैव लिखितं सर्वं सुखं दुःखं तथा मृतिः ॥ ३८ ॥
यस्य येन प्रकारेण मरणं दैवनिर्मितम् ।
तस्य तेनैव जायेत नान्यथेति विनिश्चयः ॥ ३९ ॥
ब्रह्मादीनां यथा काले नाशोत्पत्ती विनिर्मिते ।
तथैव भवतः कामं किमन्येषां विचार्यते ॥ ४० ॥
ये मृत्युधर्मिणस्तेषां वरदानेन दर्पिताः ।
मरिष्यामो न मन्यन्ते ते मूढा मन्दचेतसः ॥ ४१ ॥
तस्माद् गच्छ नृपं ब्रूहि वचनं मम सत्वरम् ।
यदाज्ञापयते भूपस्तत्कर्तव्यं त्वया किल ॥ ४२ ॥
मघवा स्वर्गमाप्नोतु देवाः सन्तु हविर्भुजः ।
यूयं प्रयात पातालं यदि जीवितुमिच्छथ ॥ ४३ ॥
अन्यथा चेन्मतिर्मन्द महिषस्य दुरात्मनः ।
तद्युध्यस्व मया सार्धं मरणाय कृतादरः ॥ ४४ ॥
मन्यसे सङ्गरे भग्ना देवा विष्णुपुरोगमाः ।
दैवं हि कारणं तत्र वरदानं प्रजापतेः ॥ ४५ ॥
व्यास उवाच
इति देव्या वचः श्रुत्वा चिन्तयामास दानवः ।
किं कर्तव्यं मया युद्धं गन्तव्यं वा नृपं प्रति ॥ ४६ ॥
विवाहार्थमिहाज्ञप्तो राजा कामातुरेण वै ।
तत्कथं विरसं कृत्वा गच्छेयं नृपसन्निधौ ॥ ४७ ॥
इयं बुद्धिः समीचीना यद् व्रजामि कलिं विना ।
यथागतं तथा शीघ्रं राज्ञे संवेदयाम्यहम् ॥ ४८ ॥
स प्रमाणं पुनः कार्ये राजा मतिमतां वरः ।
करिष्यति विचार्यैव सचिवैर्निपुणैः सह ॥ ४९ ॥
सहसा न मया युद्धं कर्तव्यमनया सह ।
जये पराजये वापि भूपतेरप्रियं भवेत् ॥ ५० ॥
यदि मां सुन्दरी हन्यादहं वा हन्मि तां पुनः ।
येन केनाप्युपायेन स कुप्येत्पार्थिवः किल ॥ ५१ ॥

तस्मात्तत्रैव गत्वाहं बोधयिष्यामि तं नृपम् ।
यथाद्याभिहितं देव्या यथारुचि करोतु सः ॥ ५२ ॥
व्यास उवाच
इति सञ्चिन्त्य मेधावी जगाम नृपसन्निधौ ।
प्रणम्य तमुवाचेदं कृताञ्जलिरमात्यकः ॥ ५३ ॥

मन्त्र्युवाच
राजन् देवी वरारोहा सिंहस्योपरि संस्थिता ।
अष्टादशभुजा रम्या वरायुधधरा परा ॥ ५४ ॥
सा मयोक्ता महाराज महिषं भज भामिनि ।
महिषी भव राजस्त्वं त्रैलोक्याधिपतेः प्रिया ॥ ५५ ॥
पट्वराज्ञी त्वमेवास्य भविता नात्र संशयः ।
स तवाज्ञाकरो जातो वशवर्ती भविष्यति ॥ ५६ ॥
त्रैलोक्यविभवं भुक्त्वा चिरकालं वरानने ।
महिषं पतिमासाद्य योषितां सुभगा भव ॥ ५७ ॥
इति मद्वचनं श्रुत्वा सा स्मयावेशमोहिता ।
मामुवाच विशालाक्षी स्मितपूर्वमिदं वचः ॥ ५८ ॥
महिषीगर्भसम्भूतं पशूनामधमं किल ।
बलिं दास्याम्यहं देव्यै सुराणां हितकाम्यया ॥ ५९ ॥
का मूढा कामिनी लोके महिषं वै पतिं भजेत् ।
मादृशी मन्दबुद्धे किं पशुभावं भजेदिह ॥ ६० ॥
महिषी महिषं नाथं सशृङ्गा शृङ्गसंयुतम् ।
कुरुते क्रन्दमाना वै नाहं तत्सदृशी शठा ॥ ६१ ॥
करिष्येऽहं मृधे युद्धं हनिष्ये त्वां सुराप्रियम् ।
गच्छ वा दुष्ट पातालं जीवितेच्छा यदस्ति ते ॥ ६२ ॥
परुषं तु तया वाक्यमित्युक्तं नृप मत्तया ।
तच्छ्रुत्वाहं समायातः प्रविचिन्त्य पुनः पुनः ॥ ६३ ॥
रसभङ्गं विचिन्त्यैव न युद्धं तु मया कृतम् ।

आज्ञां विना तवात्यन्तं कथं कुर्यां वृथोद्यमम् ॥ ६४ ॥

सातीव च बलोन्मत्ता वर्तते भूप भामिनी ।

भवितव्यं न जानामि किं वा भावि भविष्यति ॥ ६५ ॥

कार्येऽस्मिंस्त्वं प्रमाणं नो मन्त्रोऽतीव दुरासदः ।

युद्धं पलायनं श्रेयो न जानेऽहं विनिश्चयम् ॥ ६६ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे मन्त्रीद्वारा महिषासुरेण देव्या सह विवाहप्रस्तावो नाम दशमोऽध्यायः ॥ १० ॥

देवीभागवतपुराणम्/स्कन्धः ०५/अध्यायः ११

<https://sa.wikisource.org/s/i10>

< देवीभागवतपुराणम् | स्कन्धः ०५

ताम्रकृतं देवीं प्रति विस्रंसनवचनवर्णनम्

व्यास उवाच

इति तस्य वचः श्रुत्वा महिषो मदविह्वलः ।

मन्त्रिवृद्धान् समाहूय राजा वचनमब्रवीत् ॥ १ ॥

राजोवाच

मन्त्रिणः किं च कर्तव्यं विश्रब्धं ब्रूत मा चिरम् ।

आगता देवविहिता मायेयं शाम्बरीव किम् ॥ २ ॥

कार्येऽस्मिन्निपुणा यूयमुपायेषु विचक्षणाः ।

सामादिषु च कर्तव्यः कोऽत्र मह्यं ब्रुवन्तु च ॥ ३ ॥

मन्त्रिण ऊचुः

सत्यं सदैव वक्तव्यं प्रियञ्च नृपसत्तम ।

कार्यं हितकरं नूनं विचार्य विबुधैः किल ॥ ४ ॥

सत्यं च हितकृद् राजन्प्रियं चाहितकृद् भवेत् ।

यथौषधं नृणां लोके ह्यप्रियं रोगनाशनम् ॥ ५ ॥

सत्यस्य श्रोता मन्ता च दुर्लभः पृथिवीपते ।

वक्तापि दुर्लभः कामं बहवश्चाटुभाषकाः ॥ ६ ॥

कथं ब्रूमोऽत्र नृपते विचारे गहने त्विह ।

शुभं वाप्यशुभं वापि को वेत्ति भुवनत्रये ॥ ७ ॥

राजोवाच

स्वस्वमत्यनुसारेण ब्रुवन्त्वद्य पृथक्पृथक् ।

येषां हि यादृशो भावस्तच्छ्रुत्वा चिन्तयाम्यहम् ॥ ८ ॥

बहूनां मतमाज्ञाय विचार्य च पुनः पुनः ।

यच्छ्रेयस्तद्धि कर्तव्यं कार्यं कार्यविचक्षणैः ॥ ९ ॥

व्यास उवाच

तस्यैवं वचनं श्रुत्वा विरूपाक्षो महाबलः ।

उवाच तरसा वाक्यं रञ्जयन्पृथिवीपतिम् ॥ १० ॥

विरूपाक्ष उवाच

राजन्नारी वराकीयं सा ब्रूते मदगर्विता ।

विभीषिकामात्रमिदं ज्ञातव्यं वचनं त्वया ॥ ११ ॥

को बिभेति स्त्रियो वाक्यैर्दुरुक्तै रणदुर्मदैः ।

अनृतं साहसं चेति जानन्नारीविचेष्टितम् ॥ १२ ॥

जित्वा त्रिभुवनं राजन्नद्य कान्ताभयेन वै ।

दीनत्वेऽप्ययशो नूनं वीरस्य भुवने भवेत् ॥ १३ ॥

तस्माद्याम्यहमेकाकी युद्धाय चण्डिकां प्रति ।

हनिष्ये तां महाराज निर्भयो भव साम्प्रतम् ॥ १४ ॥

सेनावृतोऽहं गत्वा तां शस्त्रास्त्रैर्विविधैः किल ।

निषूदयामि दुर्मर्षां चण्डिकां चण्डविक्रमाम् ॥ १५ ॥

बद्ध्वा सर्पमयैः पाशैरानयिष्ये तवान्तिकम् ।

वशगा तु सदा ते स्यात्पश्य राजन् बलं मम ॥ १६ ॥

व्यास उवाच

विरूपाक्षवचः श्रुत्वा दुर्धरो वाक्यमब्रवीत् ।

सत्यमुक्तं वचो राजन् विरूपाक्षेण धीमता ॥ १७ ॥

ममापि वचनं श्लक्ष्णं श्रोतव्यं धीमता त्वया ।

कामातुरैषा सुदती लक्ष्यतेऽप्यनुमानतः ॥ १८ ॥

भवत्येवंविधा कामं नायिका रूपगर्विता ।

भीषयित्वा वरारोहा त्वां वशे कर्तुमिच्छति ॥ १९ ॥

हावोऽयं मानिनीनां वै तं वेति रसवित्तमः ।

वक्रोक्तिरेषा कामिन्याः प्रियं प्रति परायणम् ॥ २० ॥

वेति कोऽपि नरः कामं कामशास्त्रविचक्षणः ।

यदुक्तं नाम बाणैस्त्वा वधिष्ये रणमूर्धनि ॥ २१ ॥

हेतुगर्भमिदं वाक्यं ज्ञातव्यं हेतुवित्तमैः ।

बाणास्तु मानिनीनां वै कटाक्षा एव विश्रुताः ॥ २२ ॥

पुष्पाञ्जलिमयाश्चान्ये व्यंग्यानि वचनानि च ।
का शक्तिरन्यबाणानां प्रेरणे त्वयि पार्थिव ॥ २३ ॥
तादृशीनां न सा शक्तिर्ब्रह्मविष्णुहरादिषु ।
ययोक्तं नेत्रबाणैस्त्वां हनिष्ये मन्द पार्थिवम् ॥ २४ ॥
विपरीतं परिज्ञातं तेनारसविदा किल ।
पातयिष्यामि शय्यायां रणमय्यां पतिं तव ॥ २५ ॥
विपरीतरतिकीडाभाषणं ज्ञेयमेव तत् ।
करिष्ये विगतप्राणं यदुक्तं वचनं तया ॥ २६ ॥
वीर्यं प्राणा इति प्रोक्तं तद्विहीनं न चान्यथा ।
व्यंग्याधिक्येन वाक्येन वरयत्युत्तमा नृप ॥ २७ ॥
तद्वै विचारतो ज्ञेयं रसग्रन्थविचक्षणैः ।
इति ज्ञात्वा महाराज कर्तव्यं रससंयुतम् ॥ २८ ॥
सामदानद्वयं तस्या नान्योपायोऽस्ति भूपते ।
रुष्टा वा गर्विता वापि वशगा मानिनी भवेत् ॥ २९ ॥
तादृशैर्मधुरैर्वाक्यैरानयिष्ये तवान्तिकम् ।
किं बहूक्तेन मे राजन् कर्तव्या वशवर्तिनी ॥ ३० ॥
गत्वा मयाधुनैवेयं किङ्करीव सदैव ते ।
व्यास उवाच
इत्थं निशम्य तद्वाक्यं ताम्रस्तत्त्वविचक्षणः ॥ ३१ ॥
उवाच वचनं राजन्निशामय मयोदितम् ।
हेतुमद्धर्मसहितं रसयुक्तं नयान्वितम् ॥ ३२ ॥
नैषा कामातुरा बाला नानुरक्ता विचक्षणा ।
व्यंग्यानि नैव वाक्यानि तयोक्तानि तु मानद ॥ ३३ ॥
चित्रमत्र महाबाहो यदेका वरवर्णिनी ।
निरालम्बा समायाति चित्ररूपा मनोहरा ॥ ३४ ॥
अष्टादशभुजा नारी न श्रुता न च वीक्षिता ।
केनापि त्रिषु लोकेषु पराक्रमवती शुभा ॥ ३५ ॥
आयुधान्यपि तावन्ति धृतानि बलवन्ति च ।

विपरीतमिदं मन्ये सर्वं कालकृतं नृप ॥ ३६ ॥
स्वप्नानि दुर्निमित्तानि मया दृष्टानि वै निशि ।
तेन जानाम्यहं नूनं वैशसं समुपागतम् ॥ ३७ ॥
कृष्णाम्बरधरा नारी रुदती च गृहाङ्गणे ।
दृष्टा स्वप्नेऽप्युषःकाले चिन्तितव्यस्तदत्ययः ॥ ३८ ॥
विकृताः पक्षिणो रात्रौ रोरुवन्ति गृहे गृहे ।
उत्पाता विविधा राजन् प्रभवन्ति गृहे गृहे ॥ ३९ ॥
तेन जानाम्यहं नूनं कारणं किञ्चिदेव हि ।
यत्त्वां प्रार्थयते बाला युद्धाय कृतनिश्चया ॥ ४० ॥
नैषास्ति मानुषी नो वा गान्धर्वी न तथासुरी ।
देवैः कृतेयं ज्ञातव्या माया मोहकरी विभो ॥ ४१ ॥
कातरत्वं न कर्तव्यं ममैतन्मतमित्यलम् ।
कर्तव्यं सर्वथा युद्धं यद्भाव्यं तद्भविष्यति ॥ ४२ ॥
को वेद दैवकर्तव्यं शुभं वाप्यशुभं तथा ।
अवलम्ब्य धिया धैर्यं स्थातव्यं वै विचक्षणैः ॥ ४३ ॥
जीवितं मरणं पुंसां दैवाधीनं नराधिप ।
कोऽपि नैवान्यथा कर्तुं समर्थो भुवनत्रये ॥ ४४ ॥
महिष उवाच
गच्छ ताम्र महाभाग युद्धाय कृतनिश्चयः ।
तामानय वरारोहां जित्वा धर्मेण मानिनीम् ॥ ४५ ॥
न भवेद्वशगा नारी संग्रामे यदि सा तव ।
हन्तव्या नान्यथा कामं माननीया प्रयत्नतः ॥ ४६ ॥
वीरस्त्वमसि सर्वज्ञ कामशास्त्रविशारदः ।
येन केनाप्युपायेन जेतव्या वरवर्णिनी ॥ ४७ ॥
त्वरन्वीर महाबाहो सैन्येन महता वृतः ।
तत्र गत्वा त्वया ज्ञेया विचार्य च पुनः पुनः ॥ ४८ ॥
किमर्थमागता चेयं ज्ञातव्यं तद्धि कारणम् ।
कामाद्वा वैरभावाच्च माया कस्येयमित्युत ॥ ४९ ॥

आदौ तन्निश्चयं कृत्वा ज्ञातव्यं तच्चिकीर्षितम् ।

पश्चाद्युद्धं प्रकर्तव्यं यथायोग्यं यथाबलम् ॥ ५० ॥

कातरत्वं न कर्तव्यं निर्दयत्वं तथा न च ।

यादृशं हि मनस्तस्याः कर्तव्यं तादृशं त्वया ॥ ५१ ॥

व्यास उवाच

इति तद्भाषितं श्रुत्वा ताम्रः कालवशं गतः ।

निर्गतः सैन्यसंयुक्तः प्रणम्य महिषं नृपम् ॥ ५२ ॥

गच्छन्मार्गे दुरात्मासौ शकुनान्वीक्ष्य दारुणान् ।

विस्मयञ्च भयं प्राप यममार्गप्रदर्शकान् ॥ ५३ ॥

सगत्वा तां समालोक्य देवीं सिंहोपरिस्थिताम् ।

स्तूयमानां सुरैः सर्वैः सर्वायुधविभूषिताम् ॥ ५४ ॥

तामुवाच विनीतः सन् वाक्यं मधुरया गिरा ।

सामभावं समाश्रित्य विनयावनतः स्थितः ॥ ५५ ॥

देवि दैत्येश्वरः शृङ्गी त्वद्रूपगुणमोहितः ।

स्पृहां करोति महिषस्त्वत्पाणिग्रहणाय च ॥ ५६ ॥

भावं कुरु विशालाक्षि तस्मिन्नमरदुर्जये ।

पतिं तं प्राप्य मृद्वङ्गि नन्दने विहराद्भुते ॥ ५७ ॥

सर्वाङ्गसुन्दरं देहं प्राप्य सर्वसुखास्पदम् ।

सुखं सर्वात्मना ग्राह्यं दुःखं हेयमिति स्थितिः ॥ ५८ ॥

करभोरु किमर्थं ते गृहीतान्यायुधान्यलम् ।

पुष्पकन्दुकयोग्यास्ते कराः कमलकोमलाः ॥ ५९ ॥

भूचापे विद्यमानेऽपि धनुषा किं प्रयोजनम् ।

कटाक्षा विशिखाः सन्ति किं बाणैर्निष्प्रयोजनैः ॥ ६० ॥

संसारे दुःखदं युद्धं न कर्तव्यं विजानता ।

लोभासक्ताः प्रकुर्वन्ति संग्रामञ्च परस्परम् ॥ ६१ ॥

पुष्पैरपि न योद्धव्यं किं पुनर्निशितैः शरैः ।

भेदनं निजगात्राणां कस्य तज्जायते मुदे ॥ ६२ ॥

तस्मात्त्वमपि तन्वङ्गि प्रसादं कर्तुमर्हसि ।

भर्तारं भज मे नाथं देवदानवपूजितम् ॥ ६३ ॥

स तेऽत्र वाञ्छितं सर्वं करिष्यति मनोरथम् ।

त्वं पट्टमहिषी राजः सर्वथा नात्र संशयः ॥ ६४ ॥

वचनं कुरु मे देवि प्राप्स्यसे सुखमुत्तमम् ।

संग्रामे जयसन्देहः कष्टं प्राप्य न संशयः ॥ ६५ ॥

जानासि राजनीतिं त्वं यथावद्वरवर्णिनि ।

भुंक्ष्व राज्यसुखं पूर्णं वर्षाणामयुतायुतम् ॥ ६६ ॥

पुत्रस्ते भविता कान्तः सोऽपि राजा भविष्यति ।

यौवने क्रीडयित्वान्ते वार्धक्ये सुखमाप्स्यसि ॥ ६७ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे ताम्रकृतं देवीं प्रति विस्रंसनवचनवर्णनं नामैकादशोऽध्यायः ॥ ११ ॥

देवीभागवतपुराणम्/स्कन्धः ०५/अध्यायः १२

<https://sa.wikisource.org/s/i1p>

< देवीभागवतपुराणम् | स्कन्धः ०५

देवीपराजयकरणाय दुर्धरप्रबोधवचनम्

व्यास उवाच

तन्निशम्य वचस्तस्य ताम्रस्य जगदम्बिका ।

मेघगम्भीरया वाचा हसन्ती तमुवाच ह ॥ १ ॥

देव्युवाच

गच्छ ताम्र पतिं ब्रूहि मुमूर्षु मन्दचेतसम् ।

महिषं चातिकामार्तं मूढं ज्ञानविवर्जितम् ॥ २ ॥

यथा ते महिषी माता प्रौढा यवसभक्षिणी ।

नाहं तथा शृङ्गवती लम्बपुच्छा महोदरी ॥ ३ ॥

न कामयेऽहं देवेशं नैव विष्णुं न शङ्करम् ।

धनदं वरुणं नैव ब्रह्माणं न च पावकम् ॥ ४ ॥

एतान्देवगणान्हित्वा पशुं केन गुणेन वै ।

वृणोम्यहं वृथा लोके गर्हणा मे भवेदिति ॥ ५ ॥

नाहं पतिंवरा नारी वर्तते मे पतिः प्रभुः ।

सर्वकर्ता सर्वसाक्षी ह्यकर्ता निःस्पृहः स्थिरः ॥ ६ ॥

निर्गुणो निर्ममोऽनन्तो निरालम्बो निराश्रयः ।

सर्वज्ञः सर्वगः साक्षी पूर्णः पूर्णाशयः शिवः ॥ ७ ॥

सर्वावासक्षमः शान्तः सर्वदृक्सर्वभावनः ।

तं त्यक्त्वा महिषं मन्दं कथं सेवितुमुत्सहे ॥ ८ ॥

प्रबुध्य युध्यतां कामं करोमि यमवाहनम् ।

अथवा मनुजानां वै करिष्ये जलवाहकम् ॥ ९ ॥

जीवितेच्छास्ति चेत्पाप गच्छ पातालमाशु वै ।

समस्तैर्दानवैर्युक्तस्त्वन्यथा हन्मि सङ्गरे ॥ १० ॥

कामं सदृशयोर्योगः संसारे सुखदो भवेत् ।

अन्यथा दुःखदो भूयादज्ञानाद्यदि कल्पितः ॥ ११ ॥

मूर्खस्त्वमसि यद् ब्रूषे पतिं मे भज भामिनि ।

क्वाहं क्व महिषः शृङ्गी सम्बन्धः कीदृशो द्वयोः ॥ १२ ॥

गच्छ युध्यस्व वा कामं हनिष्येऽहं सबान्धवम् ।

यज्ञभागं देवलोकं नोचेत्यक्त्वा सुखी भव ॥ १३ ॥

व्यास उवाच

इत्युक्त्वा सा तदा देवी जगर्ज भृशमद्भुतम् ।

कल्पान्तसदृशं नादं चक्रे दैत्यभयावहम् ॥ १४ ॥

चकम्पे वसुधा चेलुस्तेन शब्देन भूधराः ।

गर्भाश्च दैत्यपत्नीनां सस्रंसुर्गर्जितस्वनात् ॥ १५ ॥

ताम्रः श्रुत्वा च तं शब्दं भयत्रस्तमनास्तदा ।

पलायनं ततः कृत्वा जगाम महिषान्तिकम् ॥ १६ ॥

नगरे तस्य ये दैत्यास्तेऽपि चिन्तामवाप्नुवन् ।

बधिरीकृतकर्णाश्च पलायनपरा नृप ॥ १७ ॥

तदा क्रोधेन सिंहोऽपि ननाद भृशमुत्सटः ।

तेन नादेन दैतेया भयं जग्मुरपि स्फुटम् ॥ १८ ॥

ताम्रं समागतं दृष्ट्वा हयारिरपि मोहितः ।

चिन्तयामास सचिवैः किं कर्तव्यमतः परम् ॥ १९ ॥

दुर्गग्रहो वा कर्तव्यो युद्धं निर्गत्य वा पुनः ।

पलायने कृते श्रेयो भवेद्वा दानवोत्तमाः ॥ २० ॥

बुद्धिमन्तो दुराधर्षाः सर्वशास्त्रविशारदाः ।

मन्त्रः खलु प्रकर्तव्यः सुगुप्तः कार्यसिद्धये ॥ २१ ॥

मन्त्रमूलं स्मृतं राज्यं यदि स स्यात्सुरक्षितः ।

मन्त्रिभिश्च सदाचारैर्विधेयः सर्वथा बुधैः ॥ २२ ॥

मन्त्रभेदे विनाशः स्याद्वा राज्यस्य भूपतेस्तथा ।

तस्माद्भेदभयाद् गुप्तः कर्तव्यो भूतिमिच्छता ॥ २३ ॥

तदत्र मन्त्रिभिर्वाच्यं वचनं हेतुमद्धितम् ।

कालदेशानुसारेण विचिन्त्य नीतिनिर्णयम् ॥ २४ ॥

या योषात्र समायाता प्रबला देवनिर्मिता ।
एकाकिनी निरालम्बा कारणं तद्विचिन्त्यताम् ॥ २५ ॥
युद्धं प्रार्थयते बाला किमाश्चर्यमतः परम् ।
श्रेयोऽत्र विपरीतं वा को वेति भुवनत्रये ॥ २६ ॥
न बहूनां जयोऽप्यस्ति नैकस्य च पराजयः ।
दैवाधीनौ सदा ज्ञेयौ युद्धे जयपराजयौ ॥ २७ ॥
उपायवादिनः प्राहुर्दैवं किं केन वीक्षितम् ।
अदृष्टमिति यन्नाम प्रवदन्ति मनीषिणः ॥ २८ ॥
तत्सत्त्वेऽपि प्रमाणं किं कातराशावलम्बनम् ।
न समर्थजनानां हि दैवं कुत्रापि लक्ष्यते ॥ २९ ॥
उद्यमो दैवमेतौ हि शूरकातरयोर्मतम् ।
विचिन्त्याद्य धिया सर्वं कर्तव्यं कार्यमादरात् ॥ ३० ॥
व्यास उवाच
इति राज्ञो वचः श्रुत्वा हेतुगर्भं महायशाः ।
बिडालाख्यो महाराजमित्युवाच कृताञ्जलिः ॥ ३१ ॥
राजन्नेषा विशालाक्षी ज्ञातव्या यत्नतः पुनः ।
किमर्थमिह सम्प्राप्ता कुतः कस्य परिग्रहः ॥ ३२ ॥
मरणं ते परिज्ञाय स्त्रिया सर्वात्मना सुरैः ।
प्रेषिता पद्मपत्राक्षी समुत्पाद्य स्वतेजसा ॥ ३३ ॥
तेऽपि छन्नाः स्थिताः खेऽत्र सर्वे युद्धदिदृक्षवः ।
समयेऽस्याः सहायास्ते भविष्यन्ति युयुत्सवः ॥ ३४ ॥
पुरतः कामिनीं कृत्वा ते वै विष्णुपुरोगमाः ।
वधिष्यन्ति च नः सर्वान्सा त्वां युद्धे हनिष्यति ॥ ३५ ॥
एतच्चिकीर्षितं तेषां मया ज्ञातं नराधिप ।
भवितव्यस्य न ज्ञानं वर्तते मम सर्वथा ॥ ३६ ॥
योद्धव्यं न त्वयाद्येति नाहं वक्तुं क्षमः प्रभो ।
प्रमाणं त्वं महाराज कार्येऽत्र देवनिर्मिते ॥ ३७ ॥
तदर्थेऽस्माभिरनिशं मर्तव्यं कार्यगौरवात् ।

विहर्तव्यं त्वया सार्धमेष धर्मोऽनुजीविनाम् ॥ ३८ ॥
विचारोऽत्र महानस्ति यदेका कामिनी नृप ।
युद्धं प्रार्थयतेऽस्माभिः ससैन्यैर्बलदर्पितैः ॥ ३९ ॥
दुर्मुख उवाच
राजन् युद्धे जयो नोऽद्य भविता वेद्म्यहं किल ।
पलायनं न कर्तव्यं यशोहानिकरं नृणाम् ॥ ४० ॥
इन्द्रादीनां संयुगेऽपि न कृतं यज्जुगुप्सितम् ।
एकाकिनीं स्त्रियं प्राप्य को हि कुर्यात्पलायनम् ॥ ४१ ॥
तस्माद्युद्धं प्रकर्तव्यं मरणं वा रणे जयः ।
यद्भावि तद्भवत्येव कात्र चिन्ता विपश्यतः ॥ ४२ ॥
मरणेऽत्र यशःप्राप्तिर्जीवने च तथा सुखम् ।
उभयं मनसा कृत्वा कर्तव्यं युद्धमद्य वै ॥ ४३ ॥
पलायने यशोहानिर्मरणं चायुषः क्षये ।
तस्माच्छोको न कर्तव्यो जीविते मरणे वृथा ॥ ४४ ॥

व्यास उवाच
दुर्मुखस्य वचः श्रुत्वा बाष्कलो वाक्यमब्रवीत् ।
प्रणतः प्राञ्जलिर्भूत्वा राजानं वाक्यकोविदः ॥ ४५ ॥
बाष्कल उवाच
राजंश्चिन्ता न कर्तव्या कार्येऽस्मिन्कातरप्रिये ।
अहमेको हनिष्यामि चण्डीं चञ्चललोचनाम् ॥ ४६ ॥
उत्साहस्तु प्रकर्तव्यः स्थायीभावो रसस्य च ।
भयानको भवेद्वैरी वीरस्य नृपसत्तम ॥ ४७ ॥
तस्मात्त्यक्त्वा भयं भूप करिष्ये युद्धमद्भुतम् ।
नयिष्यामि नरेन्द्राहं चण्डिकां यमसादनम् ॥ ४८ ॥
न बिभेमि यमादिन्द्रात्कुबेराद्वरुणादपि ।
वायोर्वहेस्तथा विष्णोः शङ्कराच्छशिनो रवेः ॥ ४९ ॥
एकाकिनी तथा नारी किं पुनर्मदगर्विता ।

अहं तां निहनिष्यामि विशिखैश्च शिलाशितैः ॥ ५० ॥

पश्य बाहुबलं मेऽद्य विहरस्व यथासुखम् ।

भवतात्र न गन्तव्यं संग्रामेऽप्यनया समम् ॥ ५१ ॥

व्यास उवाच

एवं ब्रुवति राजेन्द्रं बाष्कले मदगर्विते ।

प्रणम्य नृपतिं तत्र दुर्धरो वाक्यमब्रवीत् ॥ ५२ ॥

दुर्धर उवाच

महिषाहं विजेष्यामि देवीं देवविनिर्मिताम् ।

अष्टादशभुजां रम्यां कारणाच्च समागताम् ॥ ५३ ॥

राजन् भीषयितुं त्वां वै मायैषा निर्मिता सुरैः ।

विभीषिकेयं विज्ञाय त्यज मोहं मनोगतम् ॥ ५४ ॥

राजनीतिरियं राजन् मन्त्रिकृत्यं तथा शृणु ।

सात्त्विका राजसाः केचित्तामसाश्च तथापरे ॥ ५५ ॥

मन्त्रिणस्त्रिविधा लोके भवन्ति दानवाधिप ।

सात्त्विकाः प्रभुकार्याणि साधयन्ति स्वशक्तिभिः ॥ ५६ ॥

आत्मकृत्यं प्रकुर्वन्ति स्वामिकार्याविरोधतः ।

एकचित्ता धर्मपरा मन्त्रशास्त्रविशारदाः ॥ ५७ ॥

राजसा भिन्नचित्ताश्च स्वकार्यनिरताः सदा ।

कदाचित्स्वामिकार्यं ते प्रकुर्वन्ति यदृच्छया ॥ ५८ ॥

तामसा लोभनिरताः स्वकार्यनिरताः सदा ।

प्रभुकार्यं विनाश्यैव स्वकार्यं साधयन्ति ते ॥ ५९ ॥

समये ते विभिद्यन्ते परैस्तु परिवञ्चिताः ।

स्वच्छिद्रं शत्रुपक्षीयान्निर्दिशन्ति गृहस्थिताः ॥ ६० ॥

कार्यभेदकरा नित्यं कोशगुप्तासिवत्सदा ।

संग्रामेऽथ समुत्पन्ने भीषयन्ति प्रभुं सदा ॥ ६१ ॥

विश्वासस्तु न कर्तव्यस्तेषां राजन् कदाचन ।

विश्वासे कार्यहानिः स्यान्मन्त्रहानिः सदैव हि ॥ ६२ ॥

खलाः किं किं न कुर्वन्ति विश्वस्ता लोभतत्पराः ।

तामसाः पापनिरता बुद्धिहीनाः शठास्तथा ॥ ६३ ॥

तस्मात्कार्यं करिष्यामि गत्वाहं रणमस्तके ।

चिन्ता त्वया न कर्तव्या सर्वथा नृपसत्तम ॥ ६४ ॥

गृहीत्वा तां दुराचारामागमिष्यामि सत्वरः ।

पश्य मेऽद्य बलं धैर्यं प्रभुकार्यं स्वशक्तितः ॥ ६५ ॥

इति श्रीमद्देवीभागवते महायुराणेऽष्टादशसाहस्र्यां संहितायां पञ्चमस्कन्धे देवीपराजयकरणाय दुर्धरप्रबोधवचनं नाम
द्वादशोऽध्यायः ॥ १२ ॥

देवीभागवतपुराणम्/स्कन्धः ०५/अध्यायः १३

<https://sa.wikisource.org/s/i1q>

< देवीभागवतपुराणम् | स्कन्धः ०५

महिषसेनाधिपबाष्कलदुर्मुखनिपातनवर्णनम्

व्यास उवाच

इत्युक्त्वा तौ महाबाहू दैत्यौ बाष्कलदुर्मुखौ ।

जग्मतुर्मददिग्धाङ्गौ सर्वशस्त्रास्त्रकोविदौ ॥ १ ॥

तौ गत्वा समरे देवीमूचतुर्वचनं तदा ।

दानवौ च मदोन्मतौ मेघगम्भीरया गिरा ॥ २ ॥

देवि देवा जिता येन महिषेण महात्मना ।

वरय त्वं वरारोहे सर्वदैत्याधिपं नृपम् ॥ ३ ॥

स कृत्वा मानुषं रूपं सर्वलक्षणसंयुतम् ।

भूषितं भूषणैर्दिव्यैस्त्वामेष्यति रहः किल ॥ ४ ॥

त्रैलोक्यविभवं कामं त्वमेष्यसि शुचिस्मिते ।

महिषे परमं भावं कुरु कान्ते मनोगतम् ॥ ५ ॥

कृत्वा पतिं महावीरं संसारसुखमद्भुतम् ।

त्वं प्राप्स्यसि पिकालापे योषितां खलु वाञ्छितम् ॥ ६ ॥

देव्युवाच

जाल्म त्वं किं विजानासि नारीयं काममोहिता ।

मन्दबुद्धिबलात्यर्थं भजेयं महिषं शठम् ॥ ७ ॥

कुलशीलगुणैस्तुल्यं तं भजन्ति कुलस्त्रियः ।

अधिकं रूपचातुर्यबुद्धिशीलक्षमादिभिः ॥ ८ ॥

का नु कामातुरा नारी भजेच्च पशुरुपिणम् ।

पशूनामधमं नूनं महिषं देवरूपिणी ॥ ९ ॥

गच्छतं महिषं तूर्णं भूपं बाष्कलदुर्मुखौ ।

वदतं मद्बचो दैत्यं गजतुल्यं विषाणिनम् ॥ १० ॥

पातालं गच्छ वाभ्येत्य संग्रामं कुरु वा मया ।

रणे जाते सहस्राक्षो निर्भयः स्यादिति ध्रुवम् ॥ ११ ॥

हत्वाहं त्वां गमिष्यामि नान्यथा गमनं मम ।

इत्थं ज्ञात्वा सुदुर्बुद्धे यथेच्छसि तथा कुरु ॥ १२ ॥

मामनिर्जित्य भूभागे न स्थानं ते कदाचन ।

भविष्यति चतुष्पाद दिवि वा गिरिकन्दरे ॥ १३ ॥

व्यास उवाच

इत्युक्तौ तौ तया दैत्यौ कोपाकुलितलोचनौ ।

धनुर्बाणधरौ वीरौ युद्धकामौ बभूवतुः ॥ १४ ॥

कृत्वा सुविपुलं नादं देवी सा निर्भया स्थिता ।

उभौ च चक्रतुस्तीव्रा बाणवृष्टिं कुरुद्वह ॥ १५ ॥

भगवत्यपि बाणौघान्मुमोच दानवौ प्रति ।

कृत्वातिमधुरं नादं देवकार्यार्थसिद्धये ॥ १६ ॥

तयोस्तु बाष्कलस्तूर्णं सम्मुखोऽभूद् रणाङ्गणे ।

दुर्मुखः प्रेक्षकस्तत्र देवीमभिमुखः स्थितः ॥ १७ ॥

तयोर्युद्धमभूद् घोरं देवीबाष्कलयोस्तदा ।

बाणासिपरिघाघातैर्भयदं मन्दचेतसाम् ॥ १८ ॥

ततः क्रुद्धा जगन्माता दृष्ट्वा तं युद्धदुर्मदम् ।

जघान पञ्चभिर्बाणैः कर्णाकृष्टैः शिलाशितैः ॥ १९ ॥

दानवोऽपि शरान्देव्याश्चिच्छेद निशितैः शरैः ।

सप्तभिस्ताडयामास देवीं सिंहोपरिस्थिताम् ॥ २० ॥

सापि तं दशभिस्तीक्ष्णैः सुपीतैः सायकैः खलम् ।

जघान तच्छरांश्छित्त्वा जहास च मुहुर्मुहुः ॥ २१ ॥

अर्धचन्द्रेण बाणेन चिच्छेद च शरासनम् ।

बाष्कलोऽपि गदां गृह्य देवीं हन्तुमुपाययौ ॥ २२ ॥

आगच्छन्तं गदापाणिं दानवं मदगर्वितम् ।

चण्डिका स्वगदापातैः पातयामास भूतले ॥ २३ ॥

बाष्कलः पतितो भूमौ मुहूर्तादुत्थितः पुनः ।

चिक्षेप च गदां सोऽपि चण्डिकां चण्डविक्रमः ॥ २४ ॥

तमागच्छन्तमालोक्य देवी शूलेन वक्षसि ।
जघान बाष्कलं क्रुद्धा पपात च ममार सः ॥ २५ ॥
पतिते बाष्कले सैन्यं भग्नं तस्य दुरात्मनः ।
जयेति च मुदा देवाश्चक्रुश्चुर्गगने स्थिताः ॥ २६ ॥
तस्मिंश्च निहते दैत्ये दुर्मुखोऽतिबलान्वितः ।
आजगाम रणे देवीं क्रोधसंरक्तलोचनः ॥ २७ ॥
तिष्ठ तिष्ठाबले सोऽपि भाषमाणः पुनः पुनः ।
धनुर्बाणधरः श्रीमान् रथस्थः कवचावृतः ॥ २८ ॥
तमागच्छन्तमालोक्य देवी शङ्खमवादयत् ।
कोपयन्ती दानवं तं ज्याघोषञ्च चकार ह ॥ २९ ॥
सोऽपि बाणान्मुमोचाशु तीक्ष्णानाशीविषोपमान् ।
स्वबाणैस्तान्महामाया चिच्छेद च ननाद च ॥ ३० ॥
तयोः परस्परं युद्धं बभूव तुमुलं नृप ।
बाणशक्तिगदाघातैर्मुसलैस्तोमरैस्तथा ॥ ३१ ॥
रणभूमौ तदा जाता रुधिरौघवहा नदी ।
पतितानि तदा तीरे शिरांसि प्रबभूवस्तदा ॥ ३२ ॥
यथा सन्तरणार्थाय यमकिङ्करनायकैः ।
तुम्बीफलानि नीतानि नवशिक्षापरैर्मुदा ॥ ३३ ॥
रणभूमिस्तदा घोरा बभूवातीव दुर्गमा ।
शरीरैः पतितैर्भूमौ खाद्यमानैर्वृकादिभिः ॥ ३४ ॥
गोमायुसारमेयाश्च काकाः कङ्का अयोमुखाः ।
गृध्रा श्येनाश्च खादन्ति शरीराणि दुरात्मनाम् ॥ ३५ ॥
ववौ वायुश्च दुर्गन्धो मृतानां देहसङ्गतः ।
अभूत्किलकिलाशब्दः खगानां पलभक्षिणाम् ॥ ३६ ॥
तदा चुकोप दुष्टात्मा दुर्मुखः कालमोहितः ।
देवीमुवाच गर्वेण कृत्वा चोर्ध्वकरं शुभम् ॥ ३७ ॥
गच्छ चण्डि हनिष्यामि त्वामद्यैव सुबालिशे ।
दैत्यं वा भज वामोरु महिषं मदगर्वितम् ॥ ३८ ॥

देव्युवाच

आसन्नमरणः कामं प्रलपस्यद्य मोहितः ।

अथैव त्वां हनिष्यामि यथायं बाष्कलो हतः ॥ ३९ ॥

गच्छ वा तिष्ठ वा मन्द मरणं यदि रोचते ।

हत्वा त्वां वै वधिष्यामि बालिशं महिषीसुतम् ॥ ४० ॥

तच्छ्रुत्वा वचनं तस्या दुर्मुखो मर्तुमुद्यतः ।

मुमोच बाणवृष्टिं तु चण्डिकां प्रति दारुणाम् ॥ ४१ ॥

सापि तां तरसा छित्वा बाणवृष्टिं शितैः शरैः ।

जघान दानवं कृद्धा वृत्रं वज्रधरो यथा ॥ ४२ ॥

तयोः परस्परं युद्धं सञ्जातं चातिकर्कशम् ।

भयदं कातराणाञ्च शूराणां बलवर्धनम् ॥ ४३ ॥

देवी चिच्छेद तरसा धनुस्तस्य करे स्थितम् ।

तथैव पञ्चभिर्बाणैर्बभञ्ज रथमुत्तमम् ॥ ४४ ॥

रथे भग्ने महाबाहुः पदातिर्दुर्मुखस्तदा ।

गदां गहीत्वा दुर्धर्षा जगाम चण्डिकां प्रति ॥ ४५ ॥

चकार स गदाघातं सिंहमौलौ महाबलः ।

न चचाल हरिः स्थानात्ताडितोऽपि महाबलः ॥ ४६ ॥

अम्बिका तं समालोक्य गदापाणिं पुरःस्थितम् ।

खड्गेन शितधारेण शिरश्चिच्छेद मौलिमत् ॥ ४७ ॥

छिन्ने च मस्तके भूमौ पपात दुर्मुखो मृतः ।

जयशब्दं तदा चक्रुर्मुदिता निर्जरा भृशम् ॥ ४८ ॥

तुष्टुवुस्तां तदा देवीं दुर्मुखे निहतेऽमराः ।

पुष्पवृष्टिं तथा चक्रुर्जयशब्दं नभःस्थिताः ॥ ४९ ॥

ऋषयः सिद्धगन्धर्वाः सविद्याधरकिन्नराः ।

जहृषुस्तं हतं दृष्ट्वा दानवं रणमस्तके ॥ ५० ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे महिषसेनाधिप-बाष्कलदुर्मुखनिपातनवर्णनं नाम त्रयोदशोऽध्यायः ॥ १३ ॥

देवीभागवतपुराणम्/स्कन्धः ०५/अध्यायः १४

<https://sa.wikisource.org/s/i1r>

< देवीभागवतपुराणम् | स्कन्धः ०५

ताम्रचिक्षुराख्यवधवर्णनम्

व्यास उवाच

दुर्मुखं निहतं श्रुत्वा महिषः क्रोधमूर्च्छितः ।

उवाच दानवान्सर्वान्किं जातमिति चासकृत् ॥ १ ॥

निहतौ दानवौ शूरौ रणे दुर्मुखबाष्कलौ ।

तन्व्या तत्परमाश्चर्यं पश्यन्तु दैवचेष्टितम् ॥ २ ॥

कालो हि बलवान्कर्ता सततं सुखदुःखयोः ।

नराणां परतन्त्राणां पुण्यपापानुयोगतः ॥ ३ ॥

निहतौ दानवश्रेष्ठौ किं कर्तव्यमतः परम् ।

ब्रुवन्तु मिलिताः सर्वे यद्युक्तं कार्यसङ्कटे ॥ ४ ॥

व्यास उवाच

एवं ब्रुवति राजेन्द्र महिषेऽतिबलान्विते ।

चिक्षुराख्यस्तु सेनानीस्तमुवाच महारथः ॥ ५ ॥

राजन्नहं हनिष्यामि का चिन्ता स्त्रीविहिंसने ।

इत्युक्त्वा स्वबलैर्युक्तः प्रययौ रथसंयुतः ॥ ६ ॥

द्वितीयं पार्ष्णिरक्षं तु कृत्वा ताम्रं महाबलम् ।

महता सैन्यघोषेण पूरयन्गगनं दिशः ॥ ७ ॥

तमागच्छन्तमालोक्य देवी भगवती शिवा ।

चकार शङ्खज्याघोषं घण्टानादं महाद्भुतम् ॥ ८ ॥

तत्रसुस्तेन शब्देन ते च सर्वे सुरारयः ।

किमेतदिति भाषन्तो दुदुवुर्भयकम्पिताः ॥ ९ ॥

चिक्षुराख्यस्तु तान्दृष्ट्वा पलायनपरायणान् ।

उवाचातीव संकुद्धः किं भयं वः समागतम् ॥ १० ॥

अद्यैवाहं हनिष्यामि बाणैर्बालां मदोन्नताम् ।

तिष्ठन्त्वत्र भयं त्यक्त्वा दैत्याः समरमूर्धनि ॥ ११ ॥

इत्युक्त्वा दानवश्रेष्ठश्चापपाणिर्बलान्वितः ।

आगत्य सङ्गरे देवीमित्युवाच गतव्यथः ॥ १२ ॥

किं गर्जसि विशालाक्षि भीषयन्तीतरान्नरान् ।

नाहं बिभेमि तन्वङ्गि श्रुत्वा तेऽयं विचेष्टितम् ॥ १३ ॥

स्त्रीवधे दूषणं ज्ञात्वा तथैवाकीर्तिसम्भवम् ।

उपेक्षां कुरुते चित्तं मदीयं वामलोचने ॥ १४ ॥

स्त्रीणां युद्धं कटाक्षैश्च तथा हावैश्च सुन्दरि ।

न शस्त्रैर्विहितं क्वापि त्वादृशीनां कदाचन ॥ १५ ॥

पुष्पैरपि न योद्धव्यं किं पुनर्निशितैः शरैः ।

भवादृशीनां देहेषु दुनोति मालतीदलम् ॥ १६ ॥

धिग्जन्म मानुषे लोके क्षात्रधर्मानुजीविनाम् ।

लालितोऽयं प्रियो देहः कृन्तनीयः शितैः शरैः ॥ १७ ॥

तैलाभ्यङ्गैः पुष्पवातैस्तथा मिष्टान्नभोजनैः ।

पोषितोऽयं प्रियो देहो घातनीयः परेषुभिः ॥ १८ ॥

देहं छित्त्वासिधाराभिर्धनभृज्जायते नरः ।

धिग्धनं दुःखदं पूर्वं पश्चात्किं सुखदं भवेत् ॥ १९ ॥

त्वमप्यज्ञैव वामोरु युद्धमाकाङ्क्षसे यतः ।

सुखं सम्भोगजं त्यक्त्वा कं गुणं वेत्सि सङ्गरे ॥ २० ॥

खड्गपातं गदाघातं भेदनञ्च शिलीमुखैः ।

मरणान्ते तु संस्कारो गोमायुमुखकर्षणम् ॥ २१ ॥

तस्यैव कविभिर्धूर्तैः कृतं चातीव शंसनम् ।

रणे मृतानां स्वःप्राप्तिरर्थवादोऽस्ति केवलः ॥ २२ ॥

तस्माद् गच्छ वरारोहे यत्र ते रमते मनः ।

भज वा भूपतिं नाथं हयारिं सुरमर्दनम् ॥ २३ ॥

व्यास उवाच

एवं ब्रुवाणं तं दैत्यं प्रोवाच जगदम्बिका ।

किं मृषा भाषसे मूढ बुद्धिमानिव पण्डितः ॥ २४ ॥

नीतिशास्त्रं न जानासि विद्यां चान्वीक्षिकीं तथा ।
न सेवितास्त्वया वृद्धा न धर्मे मतिरस्ति ते ॥ २५ ॥
मूर्खसेवापरो यस्मात्तस्मात्त्वं मूर्ख एव हि ।
राजधर्मं न जानासि किं ब्रवीषि ममाग्रतः ॥ २६ ॥
संग्रामे महिषं हत्वा कृत्वा रुधिरकर्दमम् ।
यशःस्तम्भं स्थिरं कृत्वा गमिष्यामि यथासुखम् ॥ २७ ॥
देवानां दुःखदातारं दानवं मदगर्वितम् ।
हनिष्येऽहं दुराचारं युद्धं कुरु स्थिरो भव ॥ २८ ॥
जीवितेच्छास्ति चेन्मूढ महिषस्य तथा तव ।
तदा गच्छन्तु पातालं दानवाः सर्व एव ते ॥ २९ ॥
मुमूर्षा यदि वशिते युद्धं कुर्वन्तु सत्त्वराः ।
सर्वानेव वधिष्यामि निश्चयोऽयं ममाधुना ॥ ३० ॥

व्यास उवाच

तच्छ्रुत्वा वचनं तस्या दानवो बलदर्पितः ।
मुमोच बाणवृष्टिं तां घनवृष्टिमिवापराम् ॥ ३१ ॥
चिच्छेद तस्य सा बाणान्स्वबाणैर्निशितैस्तदा ।
जघान तं तथा घोरैराशीविषसमैः शरैः ॥ ३२ ॥
युद्धं परस्परं तत्र बभूव विस्मयप्रदम् ।
गदया घातयामास तं रथाज्जगदम्बिका ॥ ३३ ॥
मूर्च्छां प्राप स दुष्टात्मा गदयाभिहतो भृशम् ।
मुहूर्तद्वयमात्रं तु रथोपस्थ इवाचलः ॥ ३४ ॥
तं तथा मूर्च्छितं दृष्ट्वा ताम्रः परबलार्दनः ।
आजगाम रणे योद्धुं चण्डिकां प्रति चापलात् ॥ ३५ ॥
आगच्छन्तं तु तं वीक्ष्य हसन्ती प्राह चण्डिका ।
एह्येहि दानवश्रेष्ठ यमलोकं नयाम्यहम् ॥ ३६ ॥
किं भवद्भिः समायातैरबलैश्च गतायुषैः ।
महिषः किं गृहे मूढः करोति जीवनोद्यमम् ॥ ३७ ॥
किं भवद्भिर्हतैर्मन्दैर्ममापि विफलः श्रमः ।

अहते महिषे पापे सुरशत्रौ दुरात्मनि ॥ ३८ ॥
तस्माद्ययं गृहं गत्वा महिषं प्रेषयन्त्वह ।
पश्येन्मां सोऽपि मन्दात्मा यादृशीं तादृशीं स्थिताम् ॥ ३९ ॥
ताम्रस्तद्वचनं श्रुत्वा बाणवृष्टिं चकार ह ।
चण्डिकां प्रति कोपेन कर्णाकृष्टशरासनः ॥ ४० ॥
भगवत्यपि ताम्राक्षी समाकृष्य शरासनम् ।
बाणान्मुमोच तरसा हन्तुकामा सुराहितम् ॥ ४१ ॥
चिक्षुराख्योऽपिबलवान्मूर्च्छां त्यक्त्वोत्थितः पुनः ।
गृहीत्वा सशरं चापं तस्थौ तत्सम्मुखः क्षणात् ॥ ४२ ॥
चिक्षुराख्यश्च ताम्रश्च द्वावप्यतिबलोत्कटौ ।
युयुधाते महावीरौ सह देव्या रणाङ्गणे ॥ ४३ ॥
कुपिता च महामाया ववर्ष शरसन्ततिम् ।
चकार दानवान् सर्वान् बाणक्षततनुच्छदान् ॥ ४४ ॥
असुराः क्रोधसम्मूढा बभूवुः शरताडिताः ।
चिक्षिपुः शरजालानि देवीं प्रति रुषान्विताः ॥ ४५ ॥
बभूवुस्ते राक्षसास्तत्र किंशुका इव पुष्पिणः ।
शिलीमुखक्षताः सर्वे वसन्ते च वने रणे ॥ ४६ ॥
बभूव तुमुलं युद्धं ताम्रेण सह संयुगे ।
विस्मयं परमं जग्मुर्देवा ये प्रेक्षकाः स्थिताः ॥ ४७ ॥
ताम्रो मुसलमादाय लोहजं दारुणं दृढम् ।
जघान मस्तके सिंहं जहास च ननर्द च ॥ ४८ ॥
नर्दमानं तदा तं तु दृष्ट्वा देवी रुषान्विता ।
खड्गेन शितधारेण शिरश्चिच्छेद सत्त्वरा ॥ ४९ ॥
छिन्ने शिरसि ताम्रस्तु विशीर्षो मुसली बली ।
बभ्राम क्षणमात्रं तु पपात रणमस्तके ॥ ५० ॥
पतितं ताम्रमालोक्य चिक्षुराख्यो महाबलः ।
खड्गमादाय तरसा दुद्राव चण्डिकां प्रति ॥ ५१ ॥
भगवत्यपि तं दृष्ट्वा खड्गपाणिमुपागतम् ।

दानवं पञ्चभिर्बाणैर्जघान तरसा रणे ॥ ५२ ॥

एकेन पातितं खड्गं द्वितीयेन तु तत्करः ।

कण्ठाच्च मस्तकं तस्य कृन्तितं चापरैः शरैः ॥ ५३ ॥

एवं तौ निहतौ क्रूरौ राक्षसौ रणदुर्मदौ ।

भग्नं सैन्यं तयोस्तूर्णं दिक्षु सन्त्रस्तमानसम् ॥ ५४ ॥

देवाश्च मुदिताः सर्वे दृष्ट्वा तौ निहतौ रणे ।

पुष्पवृष्टिं मुदा चक्रुर्जयशब्दं नभःस्थिताः ॥ ५५ ॥

ऋषयो देवगन्धर्वा वेतालाः सिद्धचारणाः ।

ऊचुस्ते जय देवीति चाम्बिकेति पुनः पुनः ॥ ५६ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे ताम्रचिक्षुराख्यवधवर्णनं नाम चतुर्दशोऽध्यायः
॥ १४ ॥

देवीभागवतपुराणम्/स्कन्धः ०५/अध्यायः १५

<https://sa.wikisource.org/s/i1s>

< देवीभागवतपुराणम् | स्कन्धः ०५

असिलोमबिडालाख्यवधवर्णनम्

व्यास उवाच

तौ तथा निहतौ श्रुत्वा महिषो विस्मयान्वितः ।

प्रेषयामास दैतेयांस्तद्वधार्थं महाबलान् ॥ १ ॥

असिलोमबिडालाख्यप्रमुखान् युद्धदुर्मदान् ।

सैन्येन महता युक्तान्सायुधान्सपरिच्छदान् ॥ २ ॥

ते तत्र ददृशुर्देवीं सिंहस्योपरि संस्थिताम् ।

अष्टादशभुजां दिव्यां खड्गखेटकधारिणीम् ॥ ३ ॥

असिलोमाग्रतो गत्वा तामुवाच हसन्निव ।

विनयावनतः शान्तो देवीं दैत्यवधोद्यताम् ॥ ४ ॥

असिलोमोवाच

देवि ब्रूहि वचः सत्यं किमर्थमिह सुन्दरि ।

आगतासि किमर्थं वा हंसि दैत्यान्निरागसः ॥ ५ ॥

कारणं कथयाद्य त्वं त्वया सन्धिं करोम्यहम् ।

काञ्चनं मणिरत्नानि भाजनानि वराणि च ॥ ६ ॥

यानीच्छसि वरारोहे गहीत्वा गच्छ मा चिरम् ।

किमर्थं युद्धकामासि दुःखसन्तापवर्धनम् ॥ ७ ॥

कथयन्ति महात्मानो युद्धं सर्वसुखापहम् ।

कोमलेऽतीव ते देहे पुष्पघातासहे भृशम् ॥ ८ ॥

किमर्थं शस्त्रसम्पातान्सहसीति विसिस्मिये ।

चातुर्यस्य फलं शान्तिः सततं सुखसेवनम् ॥ ९ ॥

तत्किमर्थं दुःखहेतुं संग्रामं कर्तुमिच्छसि ।

संसारेऽत्र सुखं ग्राह्यं दुःखं हेयमिति स्थितिः ॥ १० ॥

तत्सुखं द्विविधं प्रोक्तं नित्यानित्यप्रभेदतः ।

आत्मज्ञानं सुखं नित्यमनित्यं भोगजं स्मृतम् ॥ ११ ॥

नाशात्मकं तु तत्त्याज्यं वेदशास्त्रार्थचिन्तकैः ।

सौगतानां मतं चेत्त्वं स्वीकरोषि वरानने ॥ १२ ॥

तथापि यौवनं प्राप्य भुंक्स्व भोगाननुत्तमान् ।

परलोकस्य सन्देहो यदि तेऽस्ति कृशोदरि ॥ १३ ॥

स्वर्गभोगपरा नित्यं भव भामिनि भूतले ।

अनित्यं यौवनं देहे ज्ञात्वेति सुकृतं चरेत् ॥ १४ ॥

परोपतापनं कार्यं वर्जनीयं सदा बुधैः ।

अविरोधेन कर्तव्यं धर्मार्थकामसेवनम् ॥ १५ ॥

तस्मात्त्वमपि कल्याणि मतिं धर्मे सदा कुरु ।

अपराधं विना दैत्यान्कस्मान्मारयसेऽम्बिके ॥ १६ ॥

दयाधर्मोऽस्य देहोऽस्ति सत्ये प्राणाः प्रकीर्तिताः ।

तस्माद्दया तथा सत्यं रक्षणीयं सदा बुधैः ॥ १७ ॥

कारणं वद सुश्रोणि दानवानां वधे तव ।

देव्युवाच

त्वया पृष्ठं महाबाहो किमर्थमिह चागता ॥ १८ ॥

तदहं सम्प्रवक्ष्यामि हनने च प्रयोजनम् ।

विचरामि सदा दैत्य सर्वलोकेषु सर्वदा ॥ १९ ॥

न्यायान्यायौ च भूतानां पश्यन्ती साक्षिरूपिणी ।

न मे कदापि भोगेच्छा न लोभो न च वैरिता ॥ २० ॥

धर्मार्थं विचराम्यत्र संसारे साधुरक्षणम् ।

व्रतमेतत्तु नियतं पालयामि निजं सदा ॥ २१ ॥

साधूनां रक्षणं कार्यं हन्तव्या येऽप्यसाधवः ।

वेदसंरक्षणं कार्यमवतारैरनेकशः ॥ २२ ॥

युगे युगे तानेवाहमवतारान्बिभर्मि च ।

महिषस्तु दुराचारो देवान्वै हन्तुमुद्यतः ॥ २३ ॥

ज्ञात्वाहं तद्वधार्थं भोः प्राप्तास्मि राक्षसाधुना ।

तं हनिष्ये दुराचारं सुरशत्रुं महाबलम् ॥ २४ ॥

गच्छ वा तिष्ठ कामं त्वं सत्यमेतदुदाहृतम् ।
ब्रूहि वा तं दुरात्मानं राजानं महिषीसुतम् ॥ २५ ॥
किमन्यान् प्रेषयस्यत्र स्वयं युद्धं कुरुष्व ह ।
सन्धिञ्चेत्कर्तुमिच्छास्ति राजस्तव मया सह ॥ २६ ॥
सर्वे गच्छन्तु पातालं वैरं त्यक्त्वा यथासुखम् ।
देवद्रव्यं तु यत्किञ्चिद्धृतं जित्वा रणे सुरान् ।
तद्वत्त्वा यान्तु पातालं प्रह्लादो यत्र तिष्ठति ॥ २७ ॥

व्यास उवाच

तच्छ्रुत्वा वचनं देव्या असिलोमा पुरःस्थितः ।
बिडालाख्यं महावीरं पप्रच्छ प्रीतिपूर्वकम् ॥ २८ ॥

असिलोमोवाच

श्रुतं तेऽद्य बिडालाख्य भवान्या कथितं च यत् ।
एवं गते किं कर्तव्यो विग्रहः सन्धिरेव वा ॥ २९ ॥

बिडालाख्य उवाच

न सन्धिकामोऽस्ति नृपोऽभिमानी

युद्धे च मृत्युं नियतं हि जानन् ।

दृष्ट्वा हतान् प्रेरयते तथास्मा-

न्दैव हि कोऽतिक्रमितुं समर्थः ॥ ३० ॥

(दुःसाध्य एवास्त्वह सेवकानां

धर्मः सदा मानविवर्जितानाम् ।

आज्ञापराणां वशवर्तिकानां

पाञ्चालिकानामिव सूत्रभेदात् ॥)

गत्वा कथं तस्य पुरस्त्वया च

मयापि वक्तव्यमिदं कठोरम् ।

गच्छन्तु पातालमितश्च सर्वे

दत्त्वाथ रत्नानि धनं सुराणाम् ॥ ३१ ॥

(प्रियं हि वक्तव्यमसत्यमेव

न च प्रियं स्याद्वितकृतु भाषितम् ।

सत्यं प्रियं नो भवतीह कामं

मौनं ततो बुद्धिमतां प्रतिष्ठितम् ॥)

न फल्गुवाक्यैः प्रतिबोधनीयो

राजा तु वीरैरिति नीतिशास्त्रम् ॥ ३२ ॥

न नूनं तत्र गन्तव्यं हितं वा वक्तुमादरात् ।

प्रष्टुं वापि गते राजा कोपयुक्तो भविष्यति ॥ ३३ ॥

इति सञ्चिन्त्य कर्तव्यं युद्धं प्राणस्य संशये ।

स्वामिकार्यं परं मत्वा मरणं तृणवत्तथा ॥ ३४ ॥

व्यास उवाच

इति सञ्चिन्त्य तौ वीरौ संस्थितौ युद्धतत्परौ ।

धनुर्बाणधरौ तत्र सन्नद्धौ रथसङ्गतौ ॥ ३५ ॥

प्रथमं तु बिडालाख्यः सप्तबाणान्मुमोच ह ।

असिलोमा स्थितो दूरे प्रेक्षकः परमास्त्रवित् ॥ ३६ ॥

चिच्छेद तांस्तथाप्राप्तानम्बिका स्वशरैः शरान् ।

बिडालाख्यं त्रिभिर्बाणैर्जघान च शिलाशितैः ॥ ३७ ॥

प्राप्य बाणव्यथां दैत्यः पपात समराङ्गणे ।

मूर्च्छितोऽथ ममाराशु दानवो दैवयोगतः ॥ ३८ ॥

बिडालाख्यं हतं दृष्ट्वा रणे शक्तिशरोत्करैः ।

असिलोमा धनुष्पाणिः संस्थितो युद्धतत्परः ॥ ३९ ॥

ऊर्ध्वं सव्यं करं कृत्वा तामुवाच मितं वचः ।

देवि जानामि मरणं दानवानां दुरात्मनाम् ॥ ४० ॥

तथापि युद्धं कर्तव्यं पराधीनेन वै मया ।

महिषो मन्दबुद्धिश्च न जानाति प्रियाप्रिये ॥ ४१ ॥

तदग्रे नैव वक्तव्यं हितं चैवाप्रियं मया ।

मर्तव्यं वीरधर्मेण शुभं वाप्यशुभं भवेत् ॥ ४२ ॥

दैवमेव परं मन्ये धिपौरुषमनर्थकम् ।

पतन्ति दानवास्तूर्णं तव बाणहता भुवि ॥ ४३ ॥

इत्युक्त्वा शरवृष्टिं स चकार दानवोत्तमः ।

देवी चिच्छेद तान्बाणैरप्राप्तास्तु निजान्तिके ॥ ४४ ॥

अन्यैर्विव्याध तं तूर्णमसिलोमानमाशुगैः ।

वीक्षितामरसङ्घैश्च कोपपूर्णानना तदा ॥ ४५ ॥

शुशुभे दानवः कामं बाणैर्विद्धतनुः किल ।

स्रवद्रुधिरधारः स प्रफुल्लः किंशुको यथा ॥ ४६ ॥

असिलोमा गदां गुर्वी लौहीमुद्यम्य वेगतः ।

दुद्राव चण्डिकां कोपात्सिंहं मूर्ध्नि जघान ह ॥ ४७ ॥

सिंहोऽपि नखराघातैस्तं ददार भुजान्तरे ।

अगणय्य गदाघातं कृतं तेन बलीयसा ॥ ४८ ॥

उत्पत्य तरसा दैत्यो गदापाणिः सुदारुणः ।

सिंहमूर्ध्नि समारुह्य जघान गदयाम्बिकाम् ॥ ४९ ॥

कृतं तेन प्रहारं तु वञ्चयित्वा विशांपते ।

खड्गेन शितधारेण शिरश्चिच्छेद कण्ठतः ॥ ५० ॥

छिन्ने शिरसि दैत्येन्द्रः पपात तरसा क्षितौ ।

हाहाकारो महानासीत्सैन्ये तस्य दुरात्मनः ॥ ५१ ॥

जय देवीति देवास्ता तुष्टुवुर्जगदम्बिकाम् ।

देवदुन्दुभयो नेदुर्जगुश्च नृप किन्नराः ॥ ५२ ॥

निहतौ दानवौ वीक्ष्य पतितौ च रणाङ्गणे ।

निहताः सैनिकाः सर्वे तत्र केसरिणा बलात् ॥ ५३ ॥

भक्षिताश्च तथा केचिन्निःशेषं तद्वरणं कृतम् ।

भग्नाः केचिद् गता मन्दा महिषं प्रति दुःखिताः ॥ ५४ ॥

चुक्रुशू रुरुदुश्चैव त्राहि त्राहीति भाषणैः ।

असिलोमबिडालाख्यौ निहतौ नृपसत्तम ॥ ५५ ॥

अन्ये ये सैनिका राजन् सिंहेन भक्षिताश्च ते ।

एवं ब्रुवन्तो राजानं तदा चक्रुश्च वैशसम् ॥ ५६ ॥

तच्छ्रुत्वा वचनं तेषां महिषो दुर्मनास्तदा ।

बभूव चिन्ताकुलितो विमना दुःखसंयुतः ॥ ५७ ॥

इति श्रीमद्देवीभागवते महायुराणेऽष्टादशसाहस्र्यां संहितायां पञ्चमस्कन्धे असिलोमबिडालाख्यवधवर्णनं नाम
पञ्चदशोऽध्यायः ॥ १५ ॥

देवीभागवतपुराणम्/स्कन्धः ०५/अध्यायः १६

<https://sa.wikisource.org/s/i1t>

< देवीभागवतपुराणम् | स्कन्धः ०५

महिषद्वारा देवीप्रबोधनम्

व्यास उवाच

तेषां तद्वचनं श्रुत्वा क्रोधयुक्तो नराधिपः ।

दारुकं प्राह तरसा रथमानय मेऽद्भुतम् ॥ १ ॥

सहस्रखरसंयुक्तं पताकाध्वजभूषितम् ।

आयुधैः संयुतं शुभ्रं सुचक्रं चारुकूबरम् ॥ २ ॥

सूतोऽपि रथमानीय तमुवाच त्वरान्वितः ।

राजन् रथोऽयमानीतो द्वारि तिष्ठति भूषितः ॥ ३ ॥

सर्वायुधसमायुक्तो वरास्तरणसंयुतः ।

आनीतं तं रथं ज्ञात्वा दानवेन्द्रो महाबलः ॥ ४ ॥

मानुषं देहमास्थाय संग्रामे गन्तुमुद्यतः ।

विचार्य मनसा चेति देवी मां प्रेक्ष्य दुर्मुखम् ॥ ५ ॥

शृङ्गिणं महिषं नूनं विमना सा भविष्यति ।

नारीणां च प्रियं रूपं तथा चातुर्यमित्यपि ॥ ६ ॥

तस्माद्रूपं च चातुर्यं कृत्वा यास्यामि तां प्रति ।

यथा मां वीक्ष्य सा बाला प्रेमयुक्ता भविष्यति ॥ ७ ॥

ममापि च तदैव स्यात्सुखं नान्यस्वरूपतः ।

इति सञ्चिन्त्य मनसा दानवेन्द्रो महाबलः ॥ ८ ॥

त्यक्त्वा तन्माहिषं रूपं बभूव पुरुषः शुभः ।

सर्वायुधधरः श्रीमांश्चारुभूषणभूषितः ॥ ९ ॥

दिव्याम्बरधरः कान्तः पुष्पबाण इवापरः ।

रथोपविष्टः केयूरस्रग्वी बाणधनुर्धरः ॥ १० ॥

सेनापरिवृतो देवीं जगाम मदगर्वितः ।

मनोज्ञं रूपमास्थाय मानिनीनां मनोहरम् ॥ ११ ॥

तमागतं समालोक्य दैत्यानामधिपं तदा ।
बहुभिः संवृतं वीरैर्देवी शङ्खमवादयत् ॥ १२ ॥
स शङ्खनिनदं श्रुत्वा जनविस्मयकारकम् ।
समीपमेत्य देव्यास्तु तामुवाच हसन्निव ॥ १३ ॥
देवि संसारचक्रेऽस्मिन्वर्तमानो जनः किल ।
नरो वाथ तथा नारी सुखं वाञ्छति सर्वथा ॥ १४ ॥
सुखं संयोगजं नृणां नासंयोगे भवेदिह ।
संयोगो बहुधा भिन्नस्तान्ब्रवीमि शृणुष्व ह ॥ १५ ॥
भेदान्सुप्रीतिहेतून्स्वभावोत्थाननेकशः ।
तत्र प्रीतिभवानादौ कथयामि यथामति ॥ १६ ॥
मातापित्रोस्तु पुत्रेण संयोगस्तूतमः स्मृतः ।
भ्रातुर्भ्रात्रा तथा योगः कारणान्मध्यमो मतः ॥ १७ ॥
उत्तमस्य सुखस्यैव दातृत्वादुत्तमः स्मृतः ।
तस्मादल्पसुखस्यैव प्रदातृत्वाच्च मध्यमः ॥ १८ ॥
नाविकानां तु संयोगः स्मृतः स्वाभाविको बुधैः ।
विविधावृतचित्तानां प्रसङ्गपरिवर्तिनाम् ॥ १९ ॥
अत्यल्पसुखदातृत्वात्कनिष्ठोऽयं स्मृतो बुधैः ।
अत्युत्तमस्तु संयोगः संसारे सुखदः सदा ॥ २० ॥
नारीपुरुषयोः कान्ते समानवयसो सदा ।
संयोगो यः समाख्यातः स एवात्युत्तमः स्मृतः ॥ २१ ॥
अत्युत्तमसुखस्यैव दातृत्वात्स तथाविधः ।
चातुर्यरूपवेषाद्यैः कुलशीलगुणैस्तथा ॥ २२ ॥
परस्परसमुत्कर्षः कथ्यते हि परस्परम् ।
तं चेत्करोषि संयोगं वीरेण च मया सह ॥ २३ ॥
अत्युत्तमसुखस्यैव प्राप्तिः स्यात्ते न संशयः ।
नानाविधानि रूपाणि करोमि स्वेच्छया प्रिये ॥ २४ ॥
इन्द्रादयः सुराः सर्वे संग्रामे विजिता मया ।
रत्नानि यानि दिव्यानि भवनेऽस्मिन्ममाधुना ॥ २५ ॥

भुङ्क्व त्वं तानि सर्वाणि यथेष्टं देहि वा यथा ।
पट्वराजी भवाद्य त्वं दासोऽस्मि तव सुन्दरि ॥ २६ ॥
वैरं त्यजेऽहं देवैस्तु तव वाक्यान्न संशयः ।
यथा त्वं सुखमाप्नोषि तथाहं करवाणि वै ॥ २७ ॥
आज्ञापय विशालाक्षि तथाहं प्रकरोम्यथ ।
चित्तं मे तव रूपेण मोहितं चारुभाषिणि ॥ २८ ॥
आतुरोऽस्मि वरारोहे प्राप्तस्ते शरणं किल ।
प्रपन्नं पाहि रम्भोरु कामबाणैः प्रपीडितम् ॥ २९ ॥
धर्माणामुत्तमो धर्मः शरणागतरक्षणम् ।
त्वदीयोऽस्म्यसितापाङ्गि सेवकोऽहं कृशोदरि ॥ ३० ॥
मरणान्तं वचः सत्यं नान्यथा प्रकरोम्यहम् ।
पादौ नतोऽस्मि तन्वङ्गि त्यक्त्वा नानायुधानि ते ॥ ३१ ॥
दयां कुरु विशालाक्षि तसोऽस्मि काममार्गणैः ।
जन्मप्रभृति चार्वङ्गि दैन्यं नाचरितं मया ॥ ३२ ॥
ब्रह्मादीनीश्वरान्प्राप्य त्वयि तद्विदधाम्यहम् ।
चरितं मम जानन्ति रणे ब्रह्मादयः सुराः ॥ ३३ ॥
सोऽप्यहं तव दासोऽस्मि मन्मुखं पश्य भामिनि ।
व्यास उवाच
इति ब्रुवाणं तं दैत्यं देवी भगवती हि सा ॥ ३४ ॥
प्रहस्य सस्मितं वाक्यमुवाच वरवर्णिनी ।
देव्युवाच
नाहं पुरुषमिच्छामि परमं पुरुषं विना ॥ ३५ ॥
तस्य चेच्छास्म्यहं दैत्य सृजामि सकलं जगत् ।
स मां पश्यति विश्वात्मा तस्याहं प्रकृतिः शिवा ॥ ३६ ॥
तत्सान्निध्यवशादेव चैतन्यं मयि शाश्वतम् ।
जडाहं तस्य संयोगात्प्रभवामि सचेतना ॥ ३७ ॥
अयस्कान्तस्य सान्निध्यादयसश्चेतना यथा ।
न ग्राम्यसुखवाञ्छा मे कदाचिदपि जायते ॥ ३८ ॥

मूर्खस्त्वमसि मन्दात्मन् यत्स्त्रीसङ्गं चिकीर्षसि ।
नरस्य बन्धनार्थाय शृङ्खला स्त्री प्रकीर्तिता ॥ ३९ ॥
लोहबद्धोऽपि मुच्येत स्त्रीबद्धो नैव मुच्यते ।
किमिच्छसि च मन्दात्मन् मूत्रागारस्य सेवनम् ॥ ४० ॥
शमं कुरु सुखाय त्वं शमात्सुखमवाप्स्यसि ।
नारीसङ्गे महद्दुःखं जानन्निकं त्वं विमुह्यसि ॥ ४१ ॥
त्यज वैरं सुरैः सार्धं यथेष्टं विचरावनौ ।
पातालं गच्छ वा कामं जीवितेच्छा यदस्ति ते ॥ ४२ ॥
अथवा कुरु संग्रामं बलवत्यस्मि साम्प्रतम् ।
प्रेषिताहं सुरैः सर्वैस्तव नाशाय दानव ॥ ४३ ॥
सत्यं ब्रवीमि येनाद्य त्वया वचनसौहृदम् ।
दर्शितं तेन तुष्टास्मि जीवन्गच्छ यथासुखम् ॥ ४४ ॥
सतां सप्तपदी मैत्री तेन मुञ्चामि जीवितम् ।
मरणेच्छास्ति चेद्युद्धं कुरु वीर यथासुखम् ॥ ४५ ॥
हनिष्यामि महाबाहो त्वामहं नात्र संशयः ।

व्यास उवाच

इति तस्या वचः श्रुत्वा दानवः काममोहितः ॥ ४६ ॥
उवाच क्षणाय वाचा मधुरं वचनं ततः ।
बिभेम्यहं वरारोहे त्वां प्रहर्तुं वरानने ॥ ४७ ॥
कोमलां चारुसर्वाङ्गीं नारीं नरविमोहिनीम् ।
जित्वा हरिहरादींश्च लोकपालांश्च सर्वशः ॥ ४८ ॥
किं त्वया सह युद्धं मे युक्तं कमललोचने ।
रोचते यदि चार्वङ्गि विवाहं कुरु मां भज ॥ ४९ ॥
नोचेद् गच्छ यथेष्टं ते देशं यस्मात्समागता ।
नाहं त्वां प्रहरिष्यामि यतो मैत्री कृता त्वया ॥ ५० ॥
हितमुक्तं शुभं वाक्यं तस्माद् गच्छ यथासुखम् ।
का शोभा मे भवेदन्ते हत्वा त्वां चारुलोचनाम् ॥ ५१ ॥

स्त्रीहत्या बालहत्या च ब्रह्महत्या दुरत्यया ।
गृहीत्वा त्वां गृहं नूनं गच्छाम्यद्य वरानने ॥ ५२ ॥
तथापि मे फलं न स्याद्बलाद्भोगसुखं कुतः ।
प्रब्रवीमि सुकेशि त्वां विनयावनतो यतः ॥ ५३ ॥
पुरुषस्य सुखं न स्यादृते कान्तामुखाम्बुजात् ।
तत्तथैव हि नारीणां न स्याच्च पुरुषं विना ॥ ५४ ॥
संयोगे सुखसम्भूतिर्वियोगे दुःखसम्भवः ।
कान्तासि रूपसम्पन्ना सर्वाभरणभूषिता ॥ ५५ ॥
चातुर्यं त्वयि किं नास्ति यतो मां न भजस्यहो ।
तवोपदिष्टं केनेदं भोगानां परिवर्जनम् ॥ ५६ ॥
वञ्चितासि प्रियालापे वैरिणा केनचित्त्विह ।
मुञ्चाग्रहमिमं कान्ते कुरु कार्यं सुशोभनम् ॥ ५७ ॥
सुखं तव ममापि स्याद्विवाहे विहिते किल ।
विष्णुर्लक्ष्या सहाभाति सावित्र्या च सहात्मभूः ॥ ५८ ॥
रुद्रो भाति च पार्वत्या शच्या शतमखस्तथा ।
का नारी पतिहीना च सुखं प्राप्नोति शाश्वतम् ॥ ५९ ॥
येन त्वमसितापाङ्गि न करोषि पतिं शुभम् ।
कामः क्वाद्य गतः कान्ते यस्त्वां बाणैः सुकोमलैः ॥ ६० ॥
मादनैः पञ्चभिः कामं न ताडयति मन्दधीः ।
मन्येऽहमिव कामोऽपि दयावांस्त्वयि सुन्दरि ॥ ६१ ॥
अबलेति च मन्वानो न प्रेरयति मार्गणान् ।
मनोभवस्य वैरं वा किमप्यस्ति मया सह ॥ ६२ ॥
तेन च त्वय्यरालाक्षि न मुञ्चति शिलीमुखान् ।
अथवा मेऽहितैर्देवैर्वारितोऽसौ झषध्वजः ॥ ६३ ॥
सुखविध्वंसिभिस्तेन त्वयि न प्रहरत्यपि ।
त्यक्त्वा मां मृगशावाक्षि पश्चात्तापं करिष्यसि ॥ ६४ ॥

मन्दोदरीव तन्वङ्गि परित्यज्य शुभं नृपम् ।

अनुकूलं पतिं पश्चात्सा चकार शठं पतिम् ।

कामार्ता च यदा जाता मोहेन व्याकुलान्तरा ॥ ६५ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे महिषद्वारा देवीप्रबोधनं नाम षोडशोऽध्यायः ॥
१६ ॥

देवीभागवतपुराणम्/स्कन्धः ०५/अध्यायः १७

<https://sa.wikisource.org/s/hev>

< देवीभागवतपुराणम् | स्कन्धः ०५

राजपुत्रीमन्दोदरीवृत्तवर्णनम्

व्यास उवाच ॥

इति श्रुत्वा वचस्तस्य देवी पप्रच्छ दानवम् ॥

का सा मंदोदरी नारी कोऽसौ त्यक्तो नृपस्तया ॥ १ ॥

शठः को वा नृपः पश्चात्तन्मे ब्रूहि कथानकम् ॥

विस्तरेण यथा प्राप्तं दुःखं वनितया पुनः ॥ २ ॥

महिष उवाच ॥

सिंहलो नाम देशो ऽस्ति विख्यातः पृथिवीतले ॥

घनपादपसंयुक्तो धनधान्यसमृद्धिमान् ॥ ३ ॥

चंद्रसेनाऽभिधस्तत्र राजा धर्मपरायणः ॥

न्यायदंडधरः शांतः प्रजापालनतत्परः ॥ ४ ॥

सत्यवादी मृदुः शूरस्ति तिक्षुर्नीतिसागरः ॥

शास्त्रवित्सर्वधर्मज्ञो धनुर्वेदेऽतिनिष्ठितः ॥ ५ ॥

तस्य भार्या वरारोहा सुन्दरी सुभगा शुभा ॥

सदाचाराऽतिसुमुखी पतिभक्तिपरायणा ॥ ६ ॥

नाम्ना गुणवती कांता सर्वलक्षणसंयुता ॥

सुषुवे प्रथमे गर्भे पुत्री सा चातिसुन्दरीम् ॥ ७ ॥

पिता चातीव संतुष्टः पुत्रीं प्राप्य मनोरमाम् ॥

मन्दोदरीति नामास्याः पिता चक्रे मुदान्वितः ॥ ८ ॥

इंदोः कलेव चात्यर्थं ववृधे सा दिनेदिने ॥

दशवर्षा यदा जाता कन्या चातिमनोहरा ॥ ९ ॥

वरार्थं नृपतिश्चिन्तामवाप च दिनेदिने ॥

मद्रदेशाधिपः शूरः सुधन्वा नाम पार्थिवः ॥ ५.१७.१० ॥

तस्य पुत्रोऽतिमेधावी कंबुग्रीवोऽतिविश्रुतः ॥

ब्राह्मणैः कथितो राज्ञे स युक्तोऽस्या वरः शुभः ॥ ११ ॥

सर्वलक्षणसंपन्नः सर्वविद्यार्थपारगः ॥

राज्ञा पृष्टा तदा राज्ञा नाम्ना गुणवती प्रिया ॥ १२ ॥

कंबुग्रीवाय कन्यां स्वां दास्यामि वरवर्णिनीम् ॥

सा तु पत्युर्वचः श्रुत्वा पुत्रीं पप्रच्छ सादरम् ॥ १३ ॥

विवाहं ते पिता कर्तुं कंबुग्रीवेण वाञ्छति ॥
तच्छ्रुत्वा मातरं प्राह वाक्यं मन्दोदरी तदा ॥ १४ ॥
नाहं पतिं करिष्यामि नेच्छा मेऽस्ति परिग्रहे ॥
कौमारं व्रतमास्थाय कालं नेष्यामि सर्वथा ॥ १५ ॥
स्वातंत्र्येण चरिष्यामि तपस्तीव्रं सदैव हि ॥
पारतंत्र्य परंदुःखं मातः संसारसागरे ॥ १५ ॥
स्वातंत्र्या न्मोक्षमित्याहुः पण्डिताः शास्त्रकोविदा ॥
तस्मान्मुक्ता भविष्यामि पत्या मे न प्रयोजनम् ॥ १७ ॥
विवाहे वर्तमाने तु पावकस्य च सन्निधौ ॥
वक्तव्यं वचनं सम्यक्त्वदधीनाऽस्मि सर्वदा ॥ १८ ॥
श्वश्रूदेवरवर्गाणां दासीत्वं श्वशुरालये ॥
पतिचिंतानुवर्तित्वं दुःखादुःखतरं स्मृतम् ॥ १९ ॥
कदाचित्पतिरन्यां वा कामिनीं च भजेद्यदि ॥
तदा महतरं दुःखं सपत्नीसंभवं भवेत् ॥ ५.१७.२० ॥
तदेष्ट्या जायते पत्यौ क्लेशश्चापि भवेदथ ॥
संसारे क्व सुखं मातर्नारीणां च विशेषतः ॥ २१ ॥
स्वभावात्परतन्त्राणां संसारे स्वप्नधर्मिणि ॥
श्रुतं मया पुरा मातरुत्तानचरणात्मजः ॥ २२ ॥
उत्तमः सर्वधर्मज्ञो धुवादवरजो नृपः ॥
पत्नीं धर्मपरां साध्वीं पतिभक्तिपरायणाम् ॥ २३ ॥
अपराधं विना कांतां त्यक्तवान्विपिने प्रियाम् ॥
एवंविधानि दुःखानि विद्यमाने तु भर्तरि ॥ २४ ॥
कालयोगान्मृते तस्मिन्नारी स्याद् दुःखभाजनम् ॥
वैधव्यं परमं दुःखं शोक संतापकारकम् ॥ २५ ॥
परोषि(पि?)तपतित्वेऽपि दुःखं स्यादधिकं गृहे ॥
मदनाग्निविदग्धायाः किं सुखं पति संगमम् ॥ २६ ॥
तस्मात्पतिर्न कर्तव्यः सर्वथेति मतिर्मम ॥
एवं प्रोक्ता तदा माता पतिं प्राह नृपात्मजा ॥ २७ ॥
न च वाञ्छति भर्तारं कौमारव्रतधारिणी ॥
व्रतजाप्यपरा नित्यं संसाराद्विमुखी सदा ॥ २८ ॥
न कांक्षति पतिं कर्तुं बहुदोषविचक्षणा ॥
भार्याया भाषितं श्रुत्वा तथैव संस्थितो नृपः ॥ २९ ॥
विवाहो न कृतः पुत्र्या ज्ञात्वा भाववि वर्जिताम् ॥

वर्तमाना गृहेष्वेवं पित्रा मात्रा च रक्षिता ॥ 5.17.३० ॥
यौवनस्यांकुरा जाता नारीणां काम दीपकाः ॥
तथाऽपि सा वयस्याभिः प्रेरिताऽपि पुनः पुनः ॥ ३१ ॥
चकमे न पतिं कर्तुं जानार्थपद भाषिणी ॥
एकदोद्यानदेशे सा विहर्तुं बहुपादपे ॥ ३२ ॥
जगाम सुमुखी प्रेम्णा सैरंध्रीगणसेविता ॥
रेमे कृशोदरी तत्रापश्यत्कुसुमिता लताः ॥ ३३ ॥
पुष्पाणि चिन्वती रम्या वयस्याभिः समावृता ॥
कोसलाधिपतिस्तत्र मार्गे दैववशात्तदा ॥ ३४ ॥
आजगाम महावीरो वीरसेनोऽतिविश्रुतः ॥
एकाकी रथमारूढः कतिचित्सेवकैर्वृतः ॥ ३५ ॥
सैन्यं च पृष्ठतस्तस्य समायाति शनैः शनैः ॥
दृष्टस्तस्या वयस्या तु दूरतः पार्थिवस्तदा ॥ ३६ ॥
मंदोदर्यै तथा प्रोक्तं समायाति नरः पथि ॥
रथारूढो महाबाहू रूपवान्मदनोऽपरः ॥ ३७ ॥
मन्येऽहं नृपतिः कश्चित्प्राप्तो भाग्यवशादिह ॥
एवं ब्रुवत्यां तत्रासौ कोशलेन्द्रः समागतः ॥ ३८ ॥
दृष्ट्वा तामसितापांगीं विस्मयं प्राप भूपतिः ॥
उत्तीर्य स रथातूर्णं पप्रच्छ परिचारिकाम् ॥ ३९ ॥
केयं बाला विशालाक्षी कस्य पुत्री वदाशु मे ॥
एवं पृष्टा तु सैरंध्री तमुवाच शुचिस्मिता ॥ 5.17.४० ॥
प्रथमं ब्रूहि मे वीर पृच्छामि त्वां सुलोचनम् ॥
कोऽसि त्वं किमिहायातः किं कार्यं वद सांप्रतम् ॥ ४१ ॥
इति पृष्ठस्तु सैरंध्र्या तामु वाच महीपतिः ॥
कोसलो नाम देशोऽस्ति पृथिव्यां परमाद्भुतः ॥ ४२ ॥
तस्य पालयिता चाहं वीरसेनाभिधः प्रिये ॥
वाहिनी पृष्ठतः कामं समायाति चतुर्विधा ॥ ४३ ॥
मार्गभ्रमादिह प्राप्तं विद्धि मां कोसलाधिपम् ॥
सैरंध्र्युवाच ॥
चन्द्रसेनसुता राजन्नाम्ना मन्दोदरी किल ॥ ४४ ॥
उद्याने रंतुकामेयं प्राप्ता कमल लोचना ॥
श्रुत्वा तद्भाषितं राजा प्रत्युवाच प्रसाधिकाम् ॥ ४५ ॥
सैरंध्रि चतुराऽसि त्वं राजपुत्रीं प्रबोधय ॥

ककुत्स्थवंशजश्चाहं राजाऽस्मि चारुलोचने ॥४६॥
गांधर्वेण विवाहेन पतिं मां कुरु कामिनि ॥
न मे भार्याऽस्ति सुश्रोणि वयसोऽद्भुतयौवनाम् ॥ ४७ ॥
वांछामि रूपसंपन्नां सुकुलां कामिनीं किल ॥
अथवा ते पिता मह्यं विधिना दातुमर्हति ॥ ४८ ॥
अनुकूल पतिश्चाहं भविष्यामि न संशयः ॥
महिष उवाच ॥

इत्याऽऽकर्ण्य वचस्तस्य सैरंध्री प्राह तां तदा ॥ ४९ ॥
प्रहस्य मधुरं वाक्यं कामशास्त्रविशारदा ॥
मन्दोदरि नृपः प्राप्तः सूर्यवंशसमुद्भवः ॥ ५० ॥
रूपवान्बलवान्कांतो वयसा त्वत्समः पुनः ॥
प्रीतिमान्नृपतिर्जातस्त्वयि सुन्दरि सर्वथा ॥ ५१ ॥
पिताऽपि ते विशालाक्षि परितप्यति सर्वथा ॥
विवाहकालं ते ज्ञात्वा त्वां च वैराग्यसंयुताम् ॥ ५२ ॥
इत्याहाऽस्मान्स नृपतिर्विनिःश्वस्य पुनः पुनः ॥
पुत्रीं प्रबोधयत्वेतां सैरंध्र्यः सेवने रताः ॥ ५३ ॥
वक्तुं शक्ता वयं न त्वां हठधर्मरतां पुनः ॥
भर्तुः शुश्रूषणं स्त्रीणां परो धर्मोऽब्रवीन्मनुः ॥ ५४ ॥
भर्तारं सेवमाना वै नारी स्वर्गमवाप्नुयात् ॥
तस्मात्कुरु विशालाक्षि विवाहं विधिपूर्वकम् ॥ ५५ ॥
मन्दोदर्युवाच ॥
नाऽहं पतिं करिष्यामि चरिष्ये तपमद्भुतम् ॥
निवारय नृपं बाले किं मां पश्यति निस्त्रपः ॥ ५६ ॥
सैरंध्र्युवाच ॥

दुर्जयो देवि कामोऽसौ कालोऽसौ दुरतिक्रमः ॥
तस्मान्मे वचनं पथ्यं कर्तुमर्हसि सुन्दरि ॥ ५७ ॥
अन्यथा व्यसनं नूनमा पतेदिति निश्चयः ॥
इति तस्या वचः श्रुत्वा कन्यो वाचाथ तां सखीम् ॥ ५८ ॥
यद्यद्भवेत्तद्भवतु दैवयोगादसंशयम् ॥
न विवाहं करिष्येऽहं सर्वथा परिचारिके ॥ ५९ ॥
महिष उवाच ॥
इति तस्यास्तु निर्बधं ज्ञात्वा प्राह नृपं पुनः ॥

गच्छ राजन्यथा कामं नेयमिच्छति सत्पतिम् ॥ 5.17.६० ॥

नृपस्तु तद्वचः श्रुत्वा निर्गतः सह सेनया ॥

कोशलान्विमना भूत्वा कामिनीं प्रति निःस्पृहः ॥ ६१ ॥

इति श्रीदेवी भागवते महापुराणे पचमस्कंधे सप्तदशोऽध्यायः ॥ १७ ॥

देवीभागवतपुराणम्/स्कन्धः ०५/अध्यायः १८

<https://sa.wikisource.org/s/hqr>

< देवीभागवतपुराणम् | स्कन्धः ०५

महिषासुरवधः

महिष उवाच ॥

तस्यास्तु भगिनी कन्या नाम्ना चेंदुमती शुभा ॥

विवाह योग्या संजाता सुरु पाऽवरजा यदा ॥ १ ॥

तस्या विवाहः संवृतः सूजाताश्च स्वयंवरः ॥

राजानो बहुदेशीयाः संगतास्तत्र मंडपे ॥ २ ॥

तया वृतो नृपः कश्चिद्वलवान्नृपसंयुतः ॥

कुलशीलसमायुक्तः सर्वलक्षणसंयुतः ॥ ३ ॥

तदा कामातुरा जाता विटं वीक्ष्य नृपं तु सा ॥

चकमे दैवयोगात्तु शठं चातुर्यभूषितम् ॥ ४ ॥

पितरं प्राह तन्वंगी विवाहं कुरु मे पितः ॥

इच्छा मेऽद्य समुद्भूता दृष्ट्वा भद्राधिपं त्विह ॥५॥

चंद्रसेनोऽपि तच्छ्रुत्वा पुत्र्या यद्भाषितं रहः ॥

प्रहसन्नेव मनसा तत्कार्यं तत्परोऽभवत् ॥६॥

तमाहूय नृप गेहे विवाहविधिना ददौ ॥

कन्यां मंदोदरीं तस्मै पारिबर्हं तथा बहु ॥ ७ ॥

चारुदेष्णोऽपि तां प्राप्य सुन्दरीं मुदितोऽभवत् ॥

जगाम स्वगृहं तुष्टो राजाऽपि सहितः स्त्रिया ॥ ८ ॥

रेमे नृपतिशार्दूलः कामिन्या बहुवासरान् ॥

कदाचिद्वासपत्न्या स रममाणो रहः किल ॥ ९ ॥

सैरंध्र्या कथितं तस्यै तया दृष्टः पतिस्तथा ॥

उपलंभं ददौ तस्मै स्मितपूर्वं रुषाऽन्विता ॥ ५.१८.१० ॥

कदाचिदपि सामान्यां रहो रूपवतीं नृपः ॥

क्रीडयंल्लालयन्दृष्टः खेदं प्राप तदैव सा ॥ ११ ॥

न ज्ञातोऽयं शठः पूर्वं यदा दृष्टः स्वयंवरे ॥

किं कृतं तु मया मोहाद्वंचिताऽहं नृपेण ह ॥ १२ ॥

किं करोम्यद्य संताप निर्लज्जे निर्घृणे शठे ॥

का प्रीतिरीदृशे पत्यौ धिगद्य मम जीवितम् ॥ १३ ॥

अद्यप्रभृति संसारे सुखं त्यक्तं मया खलु ॥
पतिसंभोगजं सर्वं संतोषोऽद्य मया कृतः ॥ १४ ॥
अकर्तव्यं कृतं कार्यं तज्जातं दुःखदं मम ॥
देहत्यागः क्रियते चेद्धत्याऽतीव दुरत्यया ॥ १५ ॥
पितृगेहं व्रजाम्याशु तत्राऽपि न सुखं भवेत् ॥
हास्ययोग्या सखीनां तु भवेयं नात्र संशयः ॥ १६ ॥
तस्मादत्रैव संवासो वैराग्ययुतया मया ॥
कर्तव्यः कालयोगेन त्यक्त्वा कामसुखं पुनः ॥ १७ ॥
महिष उवाच ॥
इति संचिंत्य सा नारी दुःखशोक परायणा ॥
स्थिता पतिगृहं त्यक्त्वा सुखं संसारजं ततः ॥ १८ ॥
तस्मात्त्वमपि कल्याणि मामनादृत्य भूपतिम् ॥
अन्यं कापुरुषं मंदं कामार्ता संश्रयिष्यसि ॥ १९ ॥
वचनं कुरु मे तथ्यं नारीणां परमं हितम् ॥
अकृत्वा परमं शोकं लप्स्यसे नात्र संशयः ॥ ५.१८.२० ॥
देव्युवाच ॥
मदात्मन्गच्छ पातालं युद्धं वा कुरु सांप्रतम् ॥
हत्वा त्वामसुरान्सर्वान्यमिष्यामि यथासुखम् ॥ २१ ॥
यदा यदा हि साधूनां दुःखं भवति दानव ॥
तदा तेषां च रक्षार्थं देहं संधारया म्यहम् ॥ २२ ॥
अरूपायाश्च मे रूपमजन्मायाश्च जन्म च ॥
सुराणां रक्षणार्थाय विद्धि दैत्य विनिश्चितम् ॥ २३ ॥
सत्यं ब्रवीमि जानीहि प्रार्थिताहं सुरैः किल ॥
त्वद्वधार्थं हयारे त्वां हत्वा स्थास्यामि निश्चला ॥ २४ ॥
तस्माद्युध्यस्व वा गच्छ पातालमसुरालयम् ॥
सवर्था त्वां हनिष्यामि सत्यमेतद्ब्रवीम्यहम् ॥ २५ ॥
व्यास उवाच ॥
इत्युक्तः स तया देव्या धनुरादाय दानवः ॥
युद्धकामः स्थितस्तत्र संग्रामांगणभूमिषु ॥ २६ ॥
मुमोच तरसा बाणान्कर्णाऽऽकृष्टाञ्छिलाशितान् ॥
देवी चिच्छेद तान्बाणैः क्रोधान्मुक्तै रयोमुखैः ॥ २७ ॥
तयोः परस्परं युद्धं संबभूव भयप्रदम् ॥

देवानां दानवानां च परस्परजयैषिणाम् ॥ २८ ॥
मध्ये दुर्धर आगत्य मुमोच शिलीमुखान् ॥
देवीं प्रति विषासक्तान्कोपयन्नतिदारुणान् ॥ २९ ॥
ततो भगवती क्रुद्धा तं जघान शितैः शरैः ॥
दुर्धरस्तु पपातोर्व्यां गतासुगिरिशृंगवत् ॥ ५.१८.३० ॥
तं तथा निहतं दृष्ट्वा त्रिनेत्रः परमास्त्रवित् ॥
आगत्य सप्तभिर्बाणैर्जघान पर मेधरिम् ॥ ३१ ॥
अनागतांस्तु चिच्छेद देवी तान्विशिखैः शरान् ॥
त्रिशूलेन त्रिनेत्रं तु जघान जगदंबिका ॥ ३२ ॥
अन्धकस्त्वाज गामाशु हतं दृष्ट्वा त्रिलोचनम् ॥
गदया लोहमय्याऽऽशु सिंहं विव्याध मस्तके ॥ ३३ ॥
सिंहस्तु नखघातेन तं हत्वा बलवत्तरम् ॥
चखाद तरसा मांसमन्धकस्य रुषाऽन्वितः ॥ ३४ ॥
तान्नणे निहतान्वीक्ष्य दानवो विस्मयं गतः ॥
चिक्षेप तरसा बाणानतितीक्ष्णाञ्छि लाशितान् ॥ ३५ ॥
द्विधा चक्रे शरान्देवी तानप्राप्ताञ्छिलीमुखैः ॥
गदया ताडयामास दैत्यं वक्षसि चांबिका ॥ ३६ ॥
स गदाभिहतो मूर्छामवापामरबाधकः ॥
विषह्य पीडां पापात्मा पुनरागत्य सत्वरः ॥ ३७ ॥
जघान गदया सिंहं मूर्ध्नि क्रोधसमन्वितः ॥
सिंहोऽपि नखघातेन तं ददार महासुरम् ॥ ३८ ॥
विहाय पौरुषं रूपं सोऽपि सिंहो बभूव ह ॥
नखैर्विदारयामास देवीसिंहं मदोत्कटम् ॥ ३९ ॥
तं च केसरिणं वीक्ष्य देवी क्रुद्धा ह्ययोमुखैः ॥
शरैरवाकिरतीक्ष्णैः शरैराशीविषैरिव ॥ ५.१८.४० ॥
त्यक्त्वा स हरिरूपं तु गजो भूत्वा मदस्रवः ॥
शैल शृंगं करे कृत्वा चिक्षेप चंडिकां प्रति ॥ ४१ ॥
आगच्छंतं गिरेः शृंगं देवी बाणैः शिलाशितैः ॥
चकार तिलशः खण्डाञ्जहास जगदंबिका ॥ ४२ ॥
उत्पत्य च तदा सिंहस्तस्य मूर्ध्नि व्यवस्थितः ॥
नखैर्विदारयामास महिषं गजरूपिणम् ॥ ४३ ॥
विहाय गजरूपं च बभूवाष्टापदी तथा ॥

हंतुकामो हरिकोपादारुणो बलवत्तरः ॥ ४४ ॥
तं वीक्ष्य शरभं देवी खड्गेन सा रुषाऽन्विता ॥
उत्तमांगे जघानाशु सोऽपि तां प्राहरत्तदा ॥ ४५ ॥
तयोः परस्परं युद्धं बभूवाति भयप्रदम् ॥
माहिषं रूपमास्थाय शृंगाभ्यां प्राहरत्तदा ॥ ४६ ॥
पुच्छप्रभ्रमणेनाशु शृंगघातैर्महासुरः ॥
ताडयामास तन्वंगी घोररूपो भयानकः ॥ ४७ ॥
पुच्छेन पर्वताञ्छृंगे गृहीत्वा भ्रामयन्बलात् ॥
प्रेषयामास पापात्मा प्रहसन्परया मुदा ॥ ४८ ॥
तामुवाच बलोन्मत्तस्तिष्ठ देवि रणांगणे ॥
अद्याहं त्वां हनिष्यामि रूप यौवनभूषिताम् ॥ ४९ ॥
मूर्खाऽसि मदमत्ताऽद्य यन्मया सह संगरम् ॥
करोषि मोहिताऽतीव मृषा बलवती खरा ॥ ५० ॥
हत्वा त्वां निहनिष्यामि देवान्कपटपं डितान् ॥
ये नारीं पुरतः कृत्वा जेतुमिच्छन्ति मां शठाः ॥ ५१ ॥
देव्युवाच ॥
मा गर्व कुरु मंदात्मस्तिष्ठ तिष्ठ रणांगणे ॥
करिष्यामि निरातंकान्हत्वा त्वां सुरसत्तमान् ॥ ५२ ॥
पीत्वाऽद्य माधवीमिष्टं शातयामि रणेऽधम ॥
देवानां दुःखदं पापं मुनीनां भय कारकम् ॥ ५३ ॥
व्यास उवाच ॥
इत्युक्त्वा चषकं हैमं गृहीत्वा सुरया युतम् ॥
पपौ पुनः पुनः क्रोधाद्धंतुकामा महासुरम् ॥ ५४ ॥
पीत्वा द्राक्षासवं मिष्टं शलूमादाय सत्वरं ॥
दुद्राव दानवं देवी हर्षयन्देवतागणान् ॥ ५५ ॥
देवास्तां तुष्टुवुः प्रेम्णा चक्रुः कुसुम वर्षणम् ॥
जयजीवेति ते प्रोचुर्दुदुभीनां च निःस्वनैः ॥ ५६ ॥
ऋषयः सिद्धगंधर्वाः पिशाचोरगचारणाः ॥
किन्नराः प्रेक्ष्य संग्रामं मुदिता गगने स्थिताः ॥ ५७ ॥
सोऽपि नानाविधान्देहान्कृत्वा कृत्वा पुनः पुनः ॥
मायामयाञ्जघानाजौ देवी कपटपंडितः ॥ ५८ ॥
चंडिकाऽपि च तं पापं त्रिशूलेन बलादधृदि ॥

ताडयामास तीक्ष्णेन क्रोधादरुणलोचना ॥ ५९ ॥
ताडितोऽसौ पपातोर्व्या मूर्छामाप मुहूर्तकम् ॥
पुनरुत्थाय चामुंडां पद्भ्यां वेगादताडयत् ॥ 5.18.६० ॥
विनिहत्य पदाघातैर्जहास च मुहुर्मुहुः ॥
रुराव दारुणं शब्दं देवानां भयकारकम् ॥ ६१ ॥
ततो देवी सहस्रारं सुनाभं चक्रमुत्तमम् ॥
करे कृत्वा जगादोच्चैः संस्थितं महिषासुरम् ॥ ६२ ॥
पश्य चक्रं मदांधाय तव कंठनिकृंतनम् ॥
क्षणमात्रं स्थिरो भूत्वा यमलोकं व्रजाधुना ॥ ६३ ॥
इत्युक्त्वा दारुणं चक्रं मुमोच जगदंबिका ॥
शिरश्छिन्नं रथांगेन दानवस्य तदा रणे ॥ ६४ ॥
सुस्राव रुधिरं चोष्णं कंठनालाद्विरेर्यथा ॥
गैरिकायारुणं प्रौढं प्रवाहमिव नैर्झरम् ॥ ६५ ॥
कबंधस्तस्य दैत्यस्य भ्रमन्वै पतितः क्षितौ ॥
जयशब्दश्च देवानां बभूव सुखवर्धनः ॥ ६६ ॥
सिंहस्त्वतिबलास्तत्र पलायनपरानथ ॥
दानवान्भक्षयामास क्षुधार्तं इव संगरे ॥ ६७ ॥
मृते च महिषे क्रूरे दानवा भयपीडिताः ॥
मृतशेषाश्च ये केचित्पातालं ते ययुर्नृप ॥ ६८ ॥
आनन्दं परमं जग्मुर्देवास्तस्मिन्निपातिते ॥
मुनयो मानवाश्चैव ये चान्ये साधवः क्षितौ ॥ ६९ ॥
चंडिकाऽपि रणं त्यक्त्वा शुभे देशेऽथ संस्थिता ॥
देवास्तत्राऽऽययुः शीघ्रं स्तोतुकामाः सुखप्रदाम् ॥ 5.18.७० ॥
इति श्रीदेवीभागवते पञ्चमस्कंधे महिषासुरवधो नामाऽष्टादशोऽध्यायः ॥ १८ ॥

देवीभागवतपुराणम्/स्कन्धः ०५/अध्यायः १९

<https://sa.wikisource.org/s/i1u>

< देवीभागवतपुराणम् | स्कन्धः ०५

देवीसान्त्वनम्

व्यास उवाच

अथ प्रमुदिताः सर्वे देवा इन्द्रपुरोगमाः ।

महिषं निहतं दृष्ट्वा तुष्टुवुर्जगदम्बिकाम् ॥ १ ॥

देवा ऊचुः

ब्रह्मा सृजत्यवति विष्णुरिदं महेशः

शक्त्या तवैव हरते ननु चान्तकाले ॥

ईशा न तेऽपि च भवन्ति तया विहीना-

स्तस्मात्त्वमेव जगतः स्थितिनाशकर्त्री ॥ २ ॥

कीर्तिर्मतिः स्मृतिगती करुणा दया त्वं

श्रद्धा धृतिश्च वसुधा कमलाजपा च ।

पुष्टिः कलाथ विजया गिरिजा जया त्वं

तुष्टिः प्रमा त्वमसि बुद्धिरुमा रमा च ॥ ३ ॥

विद्या क्षमा जगति कान्तिरपीह मेधा

सर्वं त्वमेव विदिता भुवनत्रयेऽस्मिन् ।

आभिर्विना तव तु शक्तिभिराशु कर्तुं

को वा क्षमः सकललोकनिवासभूमे ॥ ४ ॥

त्वं धारणा ननु न चेदसि कूर्मनागौ

धर्तुं क्षमौ कथमिलामपि तौ भवेताम् ।

पृथ्वी न चेत्त्वमसि वा गगने कथं स्था-

स्यत्येतदम्ब निखिलं बहुभारयुक्तम् ॥ ५ ॥

ये वा स्तुवन्ति मनुजा अमरान्विमूढा

मायागुणैस्तव चतुर्मुखविष्णुरुद्रान् ।

शुभांशुवह्नियमवायुगणेशमुख्यान्

किं त्वामृते जननि ते प्रभवन्ति कार्ये ॥ ६ ॥

ये जुहति प्रविततेऽल्पधियोऽम्ब यज्ञे

वह्नौ सुरान्समधिकृत्य हविः समृद्धम् ।

स्वाहा न चेत्त्वमसि ते कथमापुरद्धा

त्वामेव किं न हि यजन्ति ततो हि मूढाः ॥ ७ ॥

भोगप्रदासि भवतीह चराचराणां

स्वांशैर्ददासि खलु जीवनमेव नित्यम् ।

स्वीयान्सुराञ्जननि पोषयसीह यद्व-

तद्वत्परानपि च पालयसीति हेतोः ॥ ८ ॥

मातः स्वयं विरचितान्विपिने विनोदा-

द्वन्ध्यान्पलाशरहितांश्च कटूंश्च वृक्षान् ।

नोच्छेदयन्ति पुरुषा निपुणाः कथञ्चि-

तस्मात्त्वमप्यतितरां परिपासि दैत्यान् ॥ ९ ॥

यत्त्वं तु हंसि रणमूर्ध्नि शरैरराती-

न्देवाङ्गनासुरतकेलिमतीन्विदित्वा ।

देहान्तरेऽपि करुणारसमाददाना

तत्ते चरित्रमिदमीप्सितपूरणाय ॥ १० ॥

चित्रं त्वमी यदसुभी रहिता न सन्ति

त्वच्चिन्तितेन दनुजाः प्रथितप्रभावाः ।

येषां कृते जननि देहनिबन्धनं ते

क्रीडारसस्तव न चान्यतरोऽत्र हेतुः ॥ ११ ॥

प्राप्ते कलावहह दुष्टतरे च काले

न त्वां भजन्ति मनुजा ननु वञ्चितास्ते ।

धूर्तैः पुराणचतुरैर्हरिशङ्कराणां

सेवापराश्च विहितास्तव निर्मितानाम् ॥ १२ ॥

ज्ञात्वा सुरांस्तव वशान्सुरार्दितांश्च

ये वै भजन्ति भुवि भावयुता विभग्नान् ।

धृत्वा करे सुविमलं खलु दीपकं ते

कूपे पतन्ति मनुजा विजलेऽतिघोरे ॥ १३ ॥

विद्या त्वमेव सुखदासुखदाप्यविद्या

मातस्त्वमेव जननार्तिहरा नराणाम् ।

मोक्षार्थिभिस्तु कलिता किल मन्दधीभि-

र्नाराधिता जननि भोगपरैस्तथाज्ञैः ॥ १४ ॥

ब्रह्मा हरश्च हरिरप्यनिशं शरण्यं

पादाम्बुजं तव भजन्ति सुरास्तथान्ये ।

तद्वै न येऽल्पमतयो मनसा भजन्ति

भ्रान्ताः पतन्ति सततं भवसागरे ते ॥ १५ ॥

चण्डि त्वदङ्घ्रिजलजोत्थरजःप्रसादै-

र्ब्रह्मा करोति सकलं भुवनं भवादौ ।

शौरिश्च पाति खलु संहरते हरस्तु

त्वां सेवते न मनुजस्त्वह दुर्भगोऽसौ ॥ १६ ॥

वाग्देवता त्वमसि देवि सुरासुराणां

वक्तुं न तेऽमरवराः प्रभवन्ति शक्ताः ।

त्वं चेन्मुखे वससि नैव यदैव तेषां

यस्माद्भवन्ति मनुजा न हि तद्विहीनाः ॥ १७ ॥

शसो हरिस्तु भृगुणा कुपितेन कामं

मीनो बभूव कमठः खलु सूकरस्तु ।

पश्चान्नृसिंह इति यश्छलकृद्धरायां

तान्सेवतां जननि मृत्युभयं न किं स्यात् ॥ १८ ॥

शम्भोः पपात भुवि लिङ्गमिदं प्रसिद्धं

शापेन तेन च भृगोर्विपिने गतस्य ।

तं ये नरा भुवि भजन्ति कपालिनं तु

तेषां सुखं कथमिहापि परत्र मातः ॥ १९ ॥

योऽभूद् गजाननगणाधिपतिर्महेशा-

तं ये भजन्ति मनुजा वितथप्रपन्नाः ।

जानन्ति ते न सकलार्थफलप्रदात्रीं

त्वां देवि विश्वजननीं सुखसेवनीयाम् ॥ २० ॥

चित्रं त्वयारिजनतापि दयार्द्रभावा-

द्धत्वा रणे शितशरैर्गमिता द्युलोकम् ।

नोचेत्स्वकर्मनिचिते निरये नितान्तं

दुःखातिदुःखगतिमापदमापतेत्सा ॥ २१ ॥

ब्रह्मा हरश्च हरिरप्युत गर्वभावा-

ज्जानन्ति तेऽपि विबुधा न तव प्रभावम् ।

केऽन्ये भवन्ति मनुजा विदितुं समर्थाः

सम्मोहितास्तव गुणैरमितप्रभावैः ॥ २२ ॥

क्लिश्यन्ति तेऽपि मुनयस्तव दुर्विभाव्यं

पादाम्बुजं न हि भजन्ति विमूढचिताः ।

सूर्याग्निसेवनपराः परमार्थतत्त्वं

ज्ञातं न तैः श्रुतिशतैरपि वेदसारम् ॥ २३ ॥

मन्ये गुणास्तव भुवि प्रथितप्रभावाः

कुर्वन्ति ये हि विमुखान्ननु भक्तिभावात् ।

लोकान्स्वबुद्धिरचितैर्विविधागमैश्च

विष्ण्वीशभास्करगणेशपरान्विधाय ॥ २४ ॥

कुर्वन्ति ये तव पदाद्विमुखान्नराग्र्या-

न्स्वोक्तागमैर्हरिहरार्चनभक्तियोगैः ।

तेषां न कुप्यसि दयां कुरुषेऽम्बिके त्वं

तान्मोहमन्त्रनिपुणान्प्रथयस्यलं च ॥ २५ ॥

तुर्ये युगे भवति चातिबलं गुणस्य

तुर्यस्य तेन मथितान्यसदागमानि ।

त्वां गोपयन्ति निपुणाः कवयः कलौ वै

त्वत्कल्पितान्सुरगणानपि संस्तुवन्ति ॥ २६ ॥

ध्यायन्ति मुक्तिफलदां भुवि योगसिद्धां

विद्यां पराञ्च मुनयोऽतिविशुद्धसत्त्वाः ।

ते नाप्नुवन्ति जननीजठरे तु दुःखं

धन्यास्त एव मनुजास्त्वयि ये विलीनाः ॥ २७ ॥

चिच्छक्तिरस्ति परमात्मनि येन सोऽपि

व्यक्तो जगत्सु विदितो भवकृत्यकर्ता ।

कोऽन्यस्त्वया विरहितः प्रभवत्यमुष्मिन्

कर्तुं विहर्तुमपि सञ्चलितुं स्वशक्त्या ॥ २८ ॥

तत्त्वानि चिद्विरहितानि जगद्विधातुं

किं वा क्षमाणि जगदम्ब यतो जडानि ।

किं चेन्द्रियाणि गुणकर्मयुतानि सन्ति

देवि त्वया विरहितानि फलं प्रदातुम् ॥ २९ ॥

देवा मखेष्वपि हुतं मुनिभिः स्वभागं

गृह्णीयुरम्ब विधिवत्प्रतिपादितं किम् ।

स्वाहा न चेत्त्वमसि तत्र निमित्तभूता

तस्मात्त्वमेव ननु पालयसीव विश्वम् ॥ ३० ॥

सर्वं त्वयेदमखिलं विहितं भवादौ

त्वं पासि वै हरिहरप्रमुखान्दिगीशान् ।

कालेऽस्ति विश्वमपि ते चरितं भवाद्यं

जानन्ति नैव मनुजाः क्व नु मन्दभाग्याः ॥ ३१ ॥

हत्वासुरं महिषरूपधरं महोग्रं

मातस्त्वया सुरगणः किल रक्षितोऽयम् ।

कां ते स्तुतिं जननि मन्दधियो विदामो

वेदा गतिं तव यथार्थतया न जग्मुः ॥ ३२ ॥

कार्यं कृतं जगति नो यदसौ दुरात्मा

वैरी हतो भुवनकण्टकदुर्विभाव्यः ।

कीर्तिः कृता ननु जगत्सु कृपा विधेया-

प्यस्मांश्च पाहि जननि प्रथितप्रभावे ॥ ३३ ॥

व्यास उवाच

एवं स्तुता सुरैर्देवी तानुवाच मृदुस्वरा ।

अन्यत्कार्यं च दुःसाध्यं ब्रुवन्तु सुरसत्तमाः ॥ ३४ ॥

यदा यदा हि देवानां कार्यं स्यादतिदुर्घटम् ।

स्मर्तव्याहं तदा शीघ्रं नाशयिष्यामि चापदम् ॥ ३५ ॥

देवा ऊचुः

सर्वं कृतं त्वया देवि कार्यं नः खलु साम्प्रतम् ।

यदयं निहतः शत्रुरस्माकं महिषासुरः ॥ ३६ ॥

स्मरिष्यामो यथा तेऽम्ब सदैव पदपङ्कजम् ।

तथा कुरु जगन्मातर्भक्तिं त्वय्यप्यचञ्चलाम् ॥ ३७ ॥

अपराधसहस्राणि मातैव सहते सदा ।

इति ज्ञात्वा जगद्योनिं न भजन्ते कुतो जनाः ॥ ३८ ॥

द्वौ सुपर्णौ तु देहेऽस्मिंस्तयोः सख्यं निरन्तरम् ।

नान्यः सखा तृतीयोऽस्ति योऽपराधं सहेत हि ॥ ३९ ॥

तस्माज्जीवः सखायं त्वां हित्वा किं नु करिष्यति ।

पापात्मा मन्दभाग्योऽसौ सुरमानुषयोनिषु ॥ ४० ॥

प्राप्य देहं सुदुष्प्रापं न स्मरेत्त्वां नराधमः ।

मनसा कर्मणा वाचा ब्रूमः सत्यं पुनः पुनः ॥ ४१ ॥

सुखे वाप्यथवा दुःखे त्वं नः शरणमद्भुतम् ।

पाहि नः सततं देवि सर्वैस्तव वरायुधैः ॥ ४२ ॥

अन्यथा शरणं नास्ति त्वत्पादाम्बुजरेणुतः ।

व्यास उवाच

एवं स्तुता सुरैर्देवी तत्रैवान्तरधीयत ।

विस्मयं परमं जग्मुर्देवास्तां वीक्ष्य निर्गताम् ॥ ४३ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे देवीसान्त्वनं नामैकोनविंशोऽध्यायः ॥ १९ ॥

देवीभागवतपुराणम्/स्कन्धः ०५/अध्यायः २०

<https://sa.wikisource.org/s/i1v>

< देवीभागवतपुराणम् | स्कन्धः ०५

महिषवधानन्तरं पृथिवीसुखवर्णनम्

जनमेजय उवाच -

अथाद्भुतं वीक्ष्य मुने प्रभावं

देव्या जगच्छान्तिकरं परञ्च ।

न तृप्तिरस्ति द्विजवर्य शृण्वतः

कथामृतं ते मुखपद्मजातम् ॥ १ ॥

अन्तर्हितायां च तदा भवान्या

चक्रुश्च किं देवपुरोगमास्ते ।

देव्याश्चरित्र परमं पवित्रं

दुरापमेवाल्पपुण्यैर्नराणाम् ॥ २ ॥

कस्तृप्तिमाप्नोति कथामृतेन

भिन्नोऽल्पभाग्यात्पटुकर्णरन्ध्रः ।

पीतेन येनामरतां प्रयाति

धित्कान्नरान् ये न पिबन्ति सादरम् ॥ ३ ॥

लीलाचरित्रं जगदम्बिकाया

रक्षान्वितं देवमहामुनीनाम् ।

संसारवार्धेस्तरणं नराणां

कथं कृतज्ञा हि परित्यजेयुः ॥ ४ ॥

मुक्ताश्च ये चैव मुमुक्षवश्च

संसारिणो रोगयुताश्च केचित् ।

तेषां सदा श्रोत्रपुटैश्च पेयं

सर्वार्थदं वेदविदो वदन्ति ॥ ५ ॥

तथा विशेषेण मुने नृपाणां

धर्मार्थकामेषु सदा रतानाम् ।

मुक्ताश्च यस्मात्खलु तत्पिबन्ति

कथं न पेयं रहितैश्च तेभ्यः ॥ ६ ॥

यैः पूजिता पूर्वभवे भवानी

सत्कुन्दपुष्पैरथ चम्पकैश्च ।

बैल्वैर्दलैस्ते भुवि भोगयुक्ता

नृपा भवन्तीत्यनुमेयमेवम् ॥ ७ ॥

ये भक्तिहीना समवाप्य देहं

तं मानुषं भारतभूमिभागे ।

यैर्नार्चिता ते धनधान्यहीना

रोगान्विताः सन्ततिवर्जिताश्च ॥ ८ ॥

भ्रमन्ति नित्यं किल दासभूता

आज्ञाकराः केवलभारवाहाः ।

दिवानिशं स्वार्थपराः कदापि

नैवाप्नुवन्त्यौदरपूर्तिमात्रम् ॥ ९ ॥

अन्धाश्च मूका बधिराश्च खञ्जाः

कुष्ठान्विता ये भुवि दुःखभाजः ।

तत्रानुमानं कविभिर्विधेयं

नाराधिता तैः सततं भवानी ॥ १० ॥

ये राजभोगान्वितऋद्धिपूर्णाः

संसेव्यमाना बहुभिर्मनुष्यैः ।

दृश्यन्ति ये वा विभवैः समेता-

स्तैः पूजिताम्बेत्यनुमेयमेव ॥ ११ ॥

तस्मात्सत्यवतीसूनो देव्याश्चरितमुत्तमम् ।

कथयस्व कृपां कृत्वा दयावानसि साम्प्रतम् ॥ १२ ॥

हत्वा तं महिषं पापं स्तुता सम्पूजिता सुरैः ।

क्व गता सा महालक्ष्मीः सर्वतेजःसमुद्भवा ॥ १३ ॥

कथितं ते महाभाग गतान्तर्धानमाशु सा ।

स्वर्गे वा मृत्युलोके वा संस्थिता भुवनेश्वरी ॥ १४ ॥

लयं गता वा तत्रैव वैकुण्ठे वा समाश्रिता ।

अथवा हेमशैले सा तत्त्वतो मे वदाधुना ॥ १५ ॥

व्यास उवाच

पूर्वं मया ते कथितं मणिद्वीपं मनोहरम् ।

क्रीडास्थानं सदा देव्या वल्लभं परमं स्मृतम् ॥ १६ ॥

यत्र ब्रह्मा हरिः स्थाणुः स्त्रीभावं ते प्रपेदिरे ।

पुरुषत्वं पुनः प्राप्य स्वानि कार्याणि चक्रिरे ॥ १७ ॥

यः सुधासिन्धुमध्येऽस्ति द्वीपः परमशोभनः ।

नानारूपैः सदा तत्र विहारं कुरुतेऽम्बिका ॥ १८ ॥

स्तुता सम्पूजिता देवैः सा तत्रैव गता शिवा ।

यत्र संक्रीडते नित्यं मायाशक्तिः सनातनी ॥ १९ ॥

देवास्तां निर्गतां वीक्ष्य देवीं सर्वेश्वरीं तथा ।

रविवंशोद्भवं चक्रुर्भूमिपालं महाबलम् ॥ २० ॥

अयोध्याधिपतिं वीरं शत्रुघ्नं नाम पार्थिवम् ।

सर्वलक्षणसम्पन्नं महिषस्यासने शुभे ॥ २१ ॥

दत्त्वा राज्यं तदा तस्मै देवा इन्द्रपुरोगमाः ।

स्वकीयैर्वाहनैः सर्वे जग्मुः स्वान्यालयानि ते ॥ २२ ॥

गतेषु तेषु देवेषु पृथिव्यां पृथिवीपते ।

धर्मराज्यं बभूवाथ प्रजाश्च सुखितास्तथा ॥ २३ ॥

पर्जन्यः कालवर्षी च धरा धान्यगुणावृता ।

पादपाः फलपुष्पाद्या बभूवुः सुखदाः सदा ॥ २४ ॥

गावश्च क्षीरसम्पन्ना घटोऽध्वन्यः कामदा नृणाम् ।

नद्यः सुमार्गगाः स्वच्छाः शीतोदाः खगसंयुताः ॥ २५ ॥

ब्राह्मणा वेदतत्त्वाश्च यज्ञकर्मरतास्तथा ।

क्षत्रिया धर्मसंयुक्ता दानाध्ययनतत्पराः ॥ २६ ॥

शस्त्रविद्यारता नित्यं प्रजारक्षणतत्पराः ।

न्यायदण्डधराः सर्वे राजानः शमसंयुताः ॥ २७ ॥

अविरोधस्तु भूतानां सर्वेषां सम्बभूव ह ।

आकरा धनदा नृणां व्रजा गौयूथसंयुताः ॥ २८ ॥
ब्राह्मणाः क्षत्रिया वैश्याः शूद्राश्च नृपसत्तम ।
देवीभक्तिपराः सर्वे सम्बभूवुर्धरातले ॥ २९ ॥
सर्वत्र यज्ञयूपाश्च मण्डपाश्च मनोहराः ।
मखैः पूर्णा धराश्चासन् ब्राह्मणैः क्षत्रियैः कृतैः ॥ ३० ॥
पतिव्रतधरा नार्यः सुशीलाः सत्यसंयुताः ।
पितृभक्तिपराः पुत्रा आसन्धर्मपरायणाः ॥ ३१ ॥
न पाखण्डं न वाधर्मः कुत्रापि पृथिवीतले ।
वेदवादा शास्त्रवादा नान्ये वादास्तथाभवन् ॥ ३२ ॥
कलहो नैव केषाञ्चिन्न दैन्यं नाशुभा मतिः ।
सर्वत्र सुखिनो लोकाः काले च मरणं तथा ॥ ३३ ॥
सुहृदां न वियोगश्च नापदश्च कदाचन ।
नानावृष्टिर्न दुर्भिक्षं न मारी दुःखदा नृणाम् ॥ ३४ ॥
न रोगो न च मात्सर्यं न विरोधः परस्परम् ।
सर्वत्र सुखसम्पन्ना नरा नार्यः सुखान्विताः ॥ ३५ ॥
क्रीडन्ति मानवाः सर्वे स्वर्गे देवगणा इव ।
न चौरा न च पाखण्डा वञ्चका दम्भकास्तथा ॥ ३६ ॥
पिशुना लम्पटाः स्तब्धा न बभूवुस्तदा नृप ।
न वेदद्वेषिणः पापा मानवाः पृथिवीपते ॥ ३७ ॥
सर्वधर्मरता नित्यं द्विजसेवापरायणाः ।
त्रिधात्वात्सृष्टिधर्मस्य त्रिविधा ब्राह्मणास्ततः ॥ ३८ ॥
सात्त्विका राजसाश्चैव तामसाश्च तथापरे ।
सर्वे वेदविदो दक्षाः सात्त्विकाः सत्त्ववृत्तयः ॥ ३९ ॥
प्रतिग्रहविहीनाश्च दयादमपरायणाः ।
यज्ञास्ते सात्त्विकैरन्नैः कुर्वाणा धर्मतत्पराः ॥ ४० ॥
पुरोडाशविधानैश्च पशुभिर्न कदाचन ।
दानमध्ययनञ्चैव यजनं तु तृतीयकम् ॥ ४१ ॥
त्रिकर्मरसिकास्ते वै सात्त्विका ब्राह्मणा नृप ।

राजसा वेदविद्वांसः क्षत्रियाणां पुरोहिताः ॥ ४२ ॥

षट्कर्मनिरता सर्वे विधिवन्मांसभक्षकाः ।

यजनं याजनं दानं तथैव च प्रतिग्रहः ॥ ४३ ॥

अध्ययनं तु वेदानां तथैवाध्यापनं तु षट् ।

तामसाः क्रोधसंयुक्ता रागद्वेषपराः पुनः ॥ ४४ ॥

राज्ञां कर्मकरा नित्यं किञ्चिदध्ययने रताः ।

महिषे निहते सर्वे सुखिनो वेदतत्पराः ॥ ४५ ॥

बभ्रुर्व्रतनिष्णाता दानधर्मपरास्तथा ।

क्षत्रियाः पालने युक्ता वैश्या वणिजवृत्तयः ॥ ४६ ॥

कृषिवाणिज्यगोरक्षाकुसीदवृत्तयः परे ।

एवं प्रमुदितो लोको महिषे विनिपातिते ॥ ४७ ॥

अनुद्वेगः प्रजानां वै सम्बभूव धनागमः ।

बहुक्षीरा शुभा गावो नद्यश्चैव बहूदकाः ॥ ४८ ॥

वृक्षा बहुफलाश्वासन्मानवा रोगवर्जिताः ।

नाधयो नेतयः क्वापि प्रजानां दुःखदायकाः ॥ ४९ ॥

न निधनमुपयान्ति प्राणिनस्तेऽप्यकाले

सकलविभवयुक्ता रोगहीनाः सदैव ।

निगमविहितधर्मे तत्पराश्चण्डिकाया-

श्चरणसरसिजानां सेवने दत्तचिताः ॥ ५० ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे महिषवधानन्तरं पृथिवीसुखवर्णनं नाम
विशोऽध्यायः ॥ २० ॥

देवीभागवतपुराणम्/स्कन्धः ०५/अध्यायः २१

<https://sa.wikisource.org/s/i1w>

< देवीभागवतपुराणम् | स्कन्धः ०५

शुम्भनिशुम्भद्वारा स्वर्गविजयवर्णनम्

व्यास उवाच

शृणु राजन् प्रवक्ष्यामि देव्याश्वरितमुत्तमम् ।

सुखदं सर्वजन्तूनां सर्वपापप्रणाशनम् ॥ १ ॥

यथा शुम्भो निशुम्भश्च भ्रातरौ बलवतरौ ।

बभूवतुर्महावीरौ अवध्यौ पुरुषैः किल ॥ २ ॥

बहुसेनावृतौ शूरौ देवानां दुःखदौ सदा

दुराचारौ मदोत्सिक्तौ बहुदानवसंयुतौ ॥ ३ ॥

हतावम्बिकया तौ तु संग्रामेऽतीव दारुणे ।

देवानाञ्च हितार्थाय सर्वैः परिचरैः सह ॥ ४ ॥

चण्डमुण्डौ महाबाहू रक्तबीजोऽतिदारुणः ।

धूम्रलोचननामा च निहतास्ते रणाङ्गणे ॥ ५ ॥

तान्निहत्य सुराणां सा जहार भयमुत्तमम् ।

स्तुता सम्पूजिता देवैर्गिरौ हेमाचले शुभे ॥ ६ ॥

राजोवाच

कावेतावसुरावादौ कथं तौ बलिनां वरौ ।

केन संस्थापितौ चेह स्त्रीवध्यत्वं कुतो गतौ ॥ ७ ॥

तपसा वरदानेन कस्य जातौ महाबलौ ।

कथञ्च निहतौ सर्व कथयस्व सविस्तरम् ॥ ८ ॥

व्यास उवाच

शृणु राजन्कथां दिव्यां सर्वपापप्रणाशिनीम् ।

देव्याश्वरितसंयुक्तां सर्वार्थफलदां शुभाम् ॥ ९ ॥

पुरा शुम्भनिशुम्भौ द्वावसुरौ भूमिमण्डले ।

पातालतश्च सम्प्राप्तौ भ्रातरौ शुभदर्शनौ ॥ १० ॥

तौ प्रासयौवनौ चैव चेरतुस्तप उत्तमम् ।
अन्नोदकं परित्यज्य पुष्करे लोकपावने ॥ ११ ॥
वर्षाणामयुतं यावद्योगविद्यापरायणौ ।
एकत्रैवासनं कृत्वा तेपाते परमं तपः ॥ १२ ॥
तयोस्तुष्टोऽभवद् ब्रह्मा सर्वलोकपितामहः ।
तत्रागतश्च भगवानारुह्य वरटापतिम् ॥ १३ ॥
तावुभौ च जगत्स्रष्टा दृष्ट्वा ध्यानपरौ स्थितौ ।
उत्तिष्ठत महाभागौ तुष्टोऽहं तपसा किल ॥ १४ ॥
वाञ्छितं वां वरं कामं ददामि ब्रुवतामिह ।
कामदोऽहं समायातो दृष्ट्वा वां तपसो बलम् ॥ १५ ॥
व्यास उवाच
इति श्रुत्वा वचस्तस्य प्रबुद्धौ तौ समाहितौ ।
प्रदक्षिणक्रियां कृत्वा प्रणामं चक्रतुस्तदा ॥ १६ ॥
दण्डवत्प्रणिपातञ्च कृत्वा तौ दुर्बलाकृती ।
ऊचतुर्मधुरां वाचं दीनौ गद्गदया गिरा ॥ १७ ॥
देवदेव दयासिन्धो भक्तानामभयप्रद ।
अमरत्वञ्च नौ ब्रह्मन्देहि तुष्टोऽसि चेद्विभो ॥ १८ ॥
मरणादपरं किञ्चिद्भयं नास्ति धरातले ।
तस्माद्भयाच्च सन्त्रस्तौ युष्माकं शरणं गतौ ॥ १९ ॥
त्राहि त्वं देवदेवेश जगत्कर्तः क्षमानिधे ।
परिस्फोटय विश्वात्मन् सद्यो मरणजं भयम् ॥ २० ॥

ब्रह्मोवाच

किमिदं प्रार्थनीयं वो विपरीतं तु सर्वथा ।
अदेयं सर्वथा सर्वैः सर्वेभ्यो भुवनत्रये ॥ २१ ॥
जातस्य हि ध्रुवो मृत्युर्ध्रुवं जन्म मृतस्य च ।
मर्यादा विहिता लोके पूर्वं विश्वकृता किल ॥ २२ ॥
मर्तव्यं सर्वथा सर्वैः प्राणिभिर्नात्र संशयः ।

अन्यं प्रार्थयतं कामं ददामि यच्च वाञ्छितम् ॥ २३ ॥

व्यास उवाच

तदाकर्ण्य वचस्तस्य सुविमृश्य च दानवौ ।

ऊचतुः प्रणिपत्याथ ब्रह्माणं पुरतः स्थितम् ॥ २४ ॥

पुरुषैरमराद्यैश्च मानवैर्मृगपक्षिभिः ।

अवध्यत्वं कृपासिन्धो देहि नौ वाञ्छितं वरम् ॥ २५ ॥

नारी बलवती कास्ति या नौ नाशं करिष्यति ।

न बिभीवः स्त्रियः कामं त्रैलोक्ये सचराचरे ॥ २६ ॥

अवध्यौ भ्रातरौ स्यातां नरेभ्यः पङ्कजोद्भव ।

भयं न स्त्रीजनेभ्यश्च स्वभावादबला हि सा ॥ २७ ॥

व्यास उवाच

इति श्रुत्वा तयोर्वाक्यं प्रददौ वाञ्छितं वरम् ।

ब्रह्मा प्रसन्नमनसा जगामाथ स्वमालयम् ॥ २८ ॥

गतेऽथ भवने तस्मिन्दानवौ स्वगृहं गतौ ।

भृगुं पुरोहितं कृत्वा चक्रतुः पूजनं तदा ॥ २९ ॥

शुभे दिने सुनक्षत्रे जातरूपमयं शुभम् ।

कृत्वा सिंहासनं दिव्यं राज्यार्थं प्रददौ मुनिः ॥ ३० ॥

शुम्भाय ज्येष्ठभूताय ददौ राज्यासनं शुभम् ।

सेवनार्थं तदैवाशु सम्प्राप्ता दानवोत्तमाः ॥ ३१ ॥

चण्डमुण्डौ महावीरौ भ्रातरौ बलदर्पितौ ।

सम्प्राप्तौ सैन्यसंयुक्तौ रथवाजिगजान्वितौ ॥ ३२ ॥

धूम्रलोचननामा च तद्रूपश्चण्डविक्रमः ।

शुम्भञ्च भूपतिं श्रुत्वा तदागाद्बलसंयुतः ॥ ३३ ॥

रक्तबीजस्तथा शूरो वरदानबलाधिकः ।

अक्षौहिणीभ्यां संयुक्तस्तत्रैवागत्य सङ्गतः ॥ ३४ ॥

तस्यैकं कारणं राजन् संग्रामे युध्यतः सदा ।

देहाद्रुधिरसम्पातस्तस्य शस्त्राहतस्य च ॥ ३५ ॥

जायते च यदा भूमावुत्पद्यन्ते ह्यनेकशः ।

तादृशाः पुरुषाः क्रूरा बहवः शस्त्रपाणयः ॥ ३६ ॥
सम्भवन्ति तदाकारास्तद्रूपास्तत्पराक्रमाः ।
युद्धं पुनस्ते कुर्वन्ति पुरुषा रक्तसम्भवाः ॥ ३७ ॥
अतः सोऽपि महावीर्यः संग्रामेऽतीव दुर्जयः ।
अवध्यः सर्वभूतानां रक्तबीजो महासुरः ॥ ३८ ॥
अन्ये च बहवः शूराश्चतुरङ्गसमन्विताः ।
शुम्भञ्च नृपतिं मत्वा बभूवुस्तस्य सेवकाः ॥ ३९ ॥
असंख्याता तदा जाता सेना शुम्भनिशुम्भयोः ।
पृथिव्याः सकलं राज्यं गृहीतं बलवत्तया ॥ ४० ॥
सेनायोगं तदा कृत्वा निशुम्भः परवीरहा ।
जगाम तरसा स्वर्गे शचीपतिजयाय च ॥ ४१ ॥
चकारासौ महायुद्धं लोकपालैः समन्ततः ।
वृत्रहा वज्रपातेन ताडयामास वक्षसि ॥ ४२ ॥
स वज्राभिहतो भूमौ पपात दानवानुजः ।
भग्नं बलं तदा तस्य निशुम्भस्य महात्मनः ॥ ४३ ॥
भ्रातरं मूर्च्छितं श्रुत्वा शुम्भः परबलार्दनः ।
तत्रागत्य सुरान्मर्वास्ताडयामास सायकैः ॥ ४४ ॥
कृतं युद्धं महतेन शुम्भेनावलिष्टकर्मणा ।
निर्जितास्तु सुराः सर्वे सेन्द्राः पालाश्च सर्वशः ॥ ४५ ॥
ऐन्द्रं पदं तदा तेन गृहीतं बलवत्तया ।
कल्पपादपसंयुक्तं कामधेनुसमन्वितम् ॥ ४६ ॥
त्रैलोक्यं यज्ञभागाश्च हृतास्तेन महात्मना ।
नन्दनं च वनं प्राप्य मुदितोऽभून्महासुरः ॥ ४७ ॥
सुधायाश्चैव पानेन सुखमाप महासुरः ।
कुबेरं स च निर्जित्य तस्य राज्यं चकार ह ॥ ४८ ॥
अधिकारं तथा भानोः शशिनश्च चकार ह ।
यमञ्चैव विनिर्जित्य जग्राह तत्पदं तथा ॥ ४९ ॥
वरुणस्य तथा राज्यं चकार वह्निकर्म च ।

वायोः कार्यं निशुम्भश्च चकार स्वबलान्वितः ॥ ५० ॥

ततो देवा विनिर्धूता हतराज्या हतश्रियः ।

सन्त्यज्य नन्दनं सर्वे निर्ययुर्गिरिगह्वरे ॥ ५१ ॥

हताधिकारास्ते सर्वे बभ्रमुर्विजने वने ।

निरालम्बा निराधारा निस्तेजस्का निरायुधाः ॥ ५२ ॥

विचेरुरमराः सर्वे पर्वतानां गुहासु च ।

उद्यानेषु च शून्येषु नदीनां गह्वरेषु च ॥ ५३ ॥

न प्रापुस्ते सुखं वापि स्थानभ्रष्टा विचेतसः ।

लोकपाला महाराज दैवाधीनं सुखं किल ॥ ५४ ॥

बलवन्तो महाभागा बहुज्ञा धनसंयुताः ।

काले दुःखं तथा दैन्यमाप्नुवन्ति नराधिप ॥ ५५ ॥

चित्रमेतन्महाराज कालस्यैव विचेष्टितम् ।

यः करोति नरं तावद्राजानं भिक्षुकं ततः ॥ ५६ ॥

दातारं याचकं चैव बलवन्तं तथाबलम् ।

पण्डितं विकलं कामं शूरं चातीव कातरम् ॥ ५७ ॥

मखानाञ्च शतं कृत्वा प्राप्येन्द्रासनमुत्तमम् ।

पुनर्दुःखं परं प्राप्तं कालस्य गतिरीदृशी ॥ ५८ ॥

कालः करोति धर्मिष्ठं पुरुषं ज्ञानसंयुतम् ।

तमेवातीव पापिष्ठं ज्ञानलेशविवर्जितम् ॥ ५९ ॥

न विस्मयोऽत्र कर्तव्यः सर्वथा कालचेष्टिते ।

ब्रह्मविष्णुहरादीनामपीदृक्कष्टचेष्टितम् ॥ ६० ॥

विष्णुर्जननमाप्नोति सूकरादिषु योनिषु ।

हरः कपाली सञ्जातः कालेनैव बलीयसा ॥ ६१ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे शुम्भनिशुम्भद्वारा स्वर्गविजयवर्णनं
नामकविंशोऽध्यायः ॥ २१ ॥

देवीभागवतपुराणम्/स्कन्धः ०५/अध्यायः २२

<https://sa.wikisource.org/s/i1x>

< देवीभागवतपुराणम् | स्कन्धः ०५

देवकृतदेव्याराधनवर्णनम्

व्यास उवाच

पराजिताः सुराः सर्वे राज्यं शुम्भः शशास ह ।

एवं वर्षसहस्रं तु जगाम नृपसत्तम ॥ १ ॥

भ्रष्टराज्यास्ततो देवाश्चिन्तामापुः सुदुस्तराम् ।

गुरुं दुःखातुरास्ते तु पप्रच्छुरिदमादृताः ॥ २ ॥

किं कर्तव्यं गुरो ब्रूहि सर्वज्ञस्त्वं महामुनिः ।

उपायोऽस्ति महाभाग दुःखस्य विनिवृत्तये ॥ ३ ॥

उपचारपरा नूनं वेदमन्त्राः सहस्रशः ।

वाच्छितार्थकरा नूनं सूत्रैः संलक्षिताः किल ॥ ४ ॥

इष्टयो विविधाः प्रोक्ताः सर्वकामफलप्रदाः ।

ताः कुरुष्व मुने नूनं त्वं जानासि च तत्क्रियाः ॥ ५ ॥

विधिः शत्रुविनाशाय यथोद्दिष्टः सदागमे ।

तं कुरुष्वद्य विधिवद्यथा नो दुःखसंक्षयः ॥ ६ ॥

भवेदांगिरसाद्यैव तथा त्वं कर्तुमर्हसि ।

दानवानां विनाशाय अभिचारं यथामति ॥ ७ ॥

बृहस्पतिरुवाच

सर्वे मन्त्राश्च वेदोक्ता दैवाधीनफलाश्च ते ।

न स्वतन्त्राः सुराधीश तथैकान्तफलप्रदाः ॥ ८ ॥

मन्त्राणां देवता यूयं ते तु दुःखैकभाजनम् ।

जाताः स्म कालयोगेन किं करोमि प्रसाधनम् ॥ ९ ॥

इन्द्राग्निवरुणादीनां यजनं यज्ञकर्मसु ।

ते यूयं विपदं प्राप्ताः करिष्यन्ति किमिष्टयः ॥ १० ॥

अवश्यम्भाविभावानां प्रतीकारो न विद्यते ।

उपायस्त्वथ कर्तव्य इति शिष्टानुशासनम् ॥ ११ ॥

दैवं हि बलवत्केचित्प्रवदन्ति मनीषिणः ।

उपायवादिनो दैवं प्रवदन्ति निरर्थकम् ॥ १२ ॥

दैवं चैवाप्युपायश्च द्वावेवाभिमतौ नृणाम् ।

केवलं दैवमाश्रित्य न स्थातव्यं कदाचन ॥ १३ ॥

उपायः सर्वथा कार्यो विचार्य स्वधिया पुनः ।

तस्माद् ब्रवीमि वः सर्वान्संविचार्य पुनः पुनः ॥ १४ ॥

पुरा भगवती तुष्टा जघान महिषासुरम् ।

युष्माभिस्तु स्तुता देवी वरदानं ददावथ ॥ १५ ॥

आपदं नाशयिष्यामि संस्मृता वा सदैव हि ।

यदा यदा वो देवेशा आपदो दैवसम्भवाः ॥ १६ ॥

प्रभवन्ति तदा कामं स्मर्तव्याहं सुरैः सदा ।

स्मृताहं नाशयिष्यामि युष्माकं परमापदः ॥ १७ ॥

तस्माद्धिमाचले गत्वा पर्वते सुमनोहरे ।

आराधनं चण्डिकायाः कुरुध्वं प्रेमपूर्वकम् ॥ १८ ॥

मायाबीजविधानज्ञास्तत्पुरश्चरणे रताः ।

जानाम्यहं योगबलात्प्रसन्ना सा भविष्यति ॥ १९ ॥

दुःखस्यान्तोऽद्य युष्माकं दृश्यते नात्र संशयः ।

तस्मिञ्छैले सदा देवी तिष्ठतीति मया श्रुतम् ॥ २० ॥

स्तुता सम्पूजिता सद्यो वाञ्छितार्थान् प्रदास्यति ।

निश्चयं परमं कृत्वा गच्छध्वं वै हिमालयम् ॥ २१ ॥

सुराः सर्वाणि कार्याणि सा वः कामं विधास्यति ।

व्यास उवाच

इति तस्य वचः श्रुत्वा देवास्ते प्रययुर्गिरिम् ॥ २२ ॥

हिमालयं महाराज देवीध्यानपरायणाः ।

मायाबीजं हृदा नित्यं जपन्तः सर्व एव हि ॥ २३ ॥

नमश्चक्रमहामायां भक्तानामभयप्रदाम् ।

तुष्टुवुः स्तोत्रमन्त्रैश्च भक्त्या परमया युताः ॥ २४ ॥

नमो देवि विश्वेश्वरि प्राणनाथे

सदानन्दरूपे सुरानन्ददे ते ।

नमो दानवान्तप्रदे मानवाना-

मनेकार्थदे भक्तिगम्यस्वरूपे ॥ २५ ॥

न ते नामसंख्यां न ते रूपमीदृ-

क्तथा कोऽपि वेदादिदेवस्वरूपे ।

त्वमेवासि सर्वेषु शक्तिस्वरूपा

प्रजासृष्टिसंहारकाले सदैव ॥ २६ ॥

स्मृतिस्त्वं धृतिस्त्वं त्वमेवासि बुद्धि-

र्जरा पुष्टितुष्टी धृतिः कान्तिशान्ती ।

सुविद्या सुलक्ष्मीर्गतिः कीर्तिमेधे

त्वमेवासि विश्वस्य बीजं पुराणम् ॥ २७ ॥

यदा यैः स्वरूपैः करोषीह कार्यं

सुराणां च तेभ्यो नमामोऽद्य शान्त्यै ।

क्षमा योगनिद्रा दया त्वं विवक्षा

स्थिता सर्वभूतेषु शस्तैः स्वरूपैः ॥ २८ ॥

कृतं कार्यमादौ त्वया यत्सुराणां

हतोऽसौ महारिर्मदान्धो हयारिः ।

दया ते सदा सर्वदेवेषु देवि

प्रसिद्धा पुराणेषु वेदेषु गीता ॥ २९ ॥

किमत्रास्ति चित्रं यदम्बा सुतं स्वं

मुदा पालयेत्पोषयेत्सम्यगेव ।

यतस्त्वं जनित्री सुराणां सहाया

कुरुष्वैकचित्तेन कार्यं समग्रम् ॥ ३० ॥

न वा ते गुणानामियत्तां स्वरूपं

वयं देवि जानीमहे विश्ववन्द्ये ।

कृपापात्रमित्येव मत्वा तथास्मा-

न्भयेभ्यः सदा पाहि पातुं समर्थे ॥ ३१ ॥

विना बाणपातैर्विना मुष्टिघातै-

र्विनाशूलखड्गैर्विना शक्तिदण्डैः ।

रिपून्हन्तुमेवासि शक्ता विनोदा-

तथापीह लोकोपकाराय लीला ॥ ३२ ॥

इदं शाश्वतं नैव जानन्ति मूढा

न कार्यं विना कारणं सम्भवेद्वा ।

वयं तर्कयामोऽनुमानं प्रमाणं

त्वमेवासि कर्तास्य विश्वस्य चेति ॥ ३३ ॥

अजः सृष्टिकर्ता मुकुन्दोऽवितायं

हरो नाशकृद्वै पुराणे प्रसिद्धः ।

न किं त्वत्प्रसूतास्त्रयस्ते युगादौ

त्वमेवासि सर्वस्य तेनैव माता ॥ ३४ ॥

त्रिभिस्त्वं पुराराधिता देवि दत्ता

त्वया शक्तिरुग्रा च तेभ्यः समग्रा ।

त्वया संयुतास्ते प्रकुर्वन्ति कामं

जगत्पालनोत्पत्तिसंहारमेव ॥ ३५ ॥

ते किं न मन्दमतयो यतयो विमूढा-

स्त्वां ये न विश्वजननीं समुपाश्रयन्ति ।

विद्यां परां सकलकामफलप्रदां तां

मुक्तिप्रदां विबुधवृन्दसुवन्दिताङ्घ्रिम् ॥ ३६ ॥

ये वैष्णवाः पाशपताश्च सौरा

दम्भास्त एव प्रतिभान्ति नूनम् ।

ध्यायन्ति न त्वां कमलाञ्च लज्जां

कान्तिं स्थितिं कीर्तिमथापि पुष्टिम् ॥ ३७ ॥

हरिहरादिभिरप्यथ सेविता

त्वमिह देववरैरसुरैस्तथा ।

भुवि भजन्ति न येऽल्पधियो नरा

जननि ते विधिना खलु वञ्चिताः ॥ ३८ ॥

जलधिजापदपङ्कजरञ्जनं

जतुरसेन करोति हरिः स्वयम् ।

त्रिनयनोऽपि धराधरजाङ्घ्रिपं-

कजपरागनिषेवणतत्परः ॥ ३९ ॥

किमपरस्य नरस्य कथानकै-

स्तव पदाब्जयुगं न भजन्ति के ।

विगतरागगृहाश्च दयां क्षमां

कृतधियो मुनयोऽपि भजन्ति ते ॥ ४० ॥

देवि त्वदङ्घ्रिभजने न जना रता ये

संसारकूपपतिताः पतिताः किलामी ।

ते कुष्ठगुल्मशिरआधियुता भवन्ति

दारिद्र्यदैन्यसहिता रहिताः सुखौघैः ॥ ४१ ॥

ये काष्ठभारवहने यवसावहारे

कार्ये भवन्ति निपुणा धनदारहीनाः ।

जानीमहेऽल्पमतिभिर्भवदङ्घ्रिसेवा

पूर्वं भवे जननि तैर्न कृता कदापि ॥ ४२ ॥

व्यास उवाच

एवं स्तुता सुरैः सर्वैरम्बिका करुणान्विता ।

प्रादुर्बभूव तरसा रूपयौवनसंयुता ॥ ४३ ॥

दिव्याम्बरधरा देवी दिव्यभूषणभूषिता ।

दिव्यमाल्यसमायुक्ता दिव्यचन्दनचर्चिता ॥ ४४ ॥

जगन्मोहनलावण्या सर्वलक्षणलक्षिता ।

अद्वितीयस्वरूपा सा देवानां दर्शनं गता ॥ ४५ ॥

जाह्नव्यां स्नातुकामा सा निर्गता गिरिगह्वरात् ।

दिव्यरूपधरा देवी विश्वमोहनमोहिनी ॥ ४६ ॥

देवान्स्तुतिपरानाह मेघगम्भीरया गिरा ।

प्रेमपूर्वं स्मितं कृत्वा कोकिलामञ्जुवादिनी ॥ ४७ ॥

देव्युवाच

भो भोः सुरवराः कात्र भवद्भिः स्तूयते भृशम् ।

किमर्थं ब्रूत वः कार्यं चिन्ताविष्टाः कुतः पुनः ॥ ४८ ॥

व्यास उवाच

तच्छ्रुत्वा भाषितं तस्या मोहिता रूपसम्पदा ।

प्रेमपूर्वं हृदुत्साहास्तामूचुः सुरसत्तमाः ॥ ४९ ॥

देवा ऊचुः

देवि स्तुमस्त्वां विश्वेशि प्रणताः स्म कृपार्णवे ।

पाहि नः सर्वदुःखेभ्यः संविग्नान्दैत्यतापितान् ॥ ५० ॥

पुरा त्वया महादेवि निहत्यासुरकण्टकम् ।

महिषं नो वरो दत्तः स्मर्तव्याहं सदापदि ॥ ५१ ॥

स्मरणाद्वैत्यजां पीडां नाशयिष्याम्यसंशयम् ।

तेन त्वं संस्मृता देवि नूनमस्माभिरित्यपि ॥ ५२ ॥

अद्य शुम्भनिशुम्भौ द्वावसुरौ घोरदर्शनौ ।

उत्पन्नौ विघ्नकर्तारावहन्यौ पुरुषैः किल ॥ ५३ ॥

रक्तबीजश्च बलवांश्चण्डमुण्डौ तथासुरौ ।

एतैरन्यैश्च देवानां हृतं राज्यं महाबलैः ॥ ५४ ॥

गतिरन्या न चास्माकं त्वमेवासि महाबले ।

कुरु कार्यं सुराणां वै दुःखितानां सुमध्यमे ॥ ५५ ॥

देवास्त्वदङ्घ्रिभजने निरताः सदैव

ते दानवैरतिबलैर्विपदं सुनीताः ।

तान्देवि दुःखरहितान् कुरु भक्तियुक्ता-

न्मातस्त्वमेव शरणं भव दुःखितानाम् ॥ ५६ ॥

सकलभुवनरक्षा देवि कार्या त्वयाद्य

स्वकृतमिति विदित्वा विश्वमेतद्युगादौ ।

जननि जगति पीडां दानवा दर्पयुक्ताः

स्वबलमदसमेतास्ते प्रकुर्वन्ति मातः ॥ ५७ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे देवकृतदेव्याराधनवर्णनं नाम द्वाविंशोऽध्यायः
॥ २२ ॥

देवीभागवतपुराणम्/स्कन्धः ०५/अध्यायः २३

<https://sa.wikisource.org/s/i1y>

< देवीभागवतपुराणम् | स्कन्धः ०५

देव्या सुग्रीवदूताय स्वव्रतकथनम्

व्यास उवाच

एवं स्तुता तदा देवी दैवतैः शत्रुतापितैः ।
स्वशरीरात्परं रूपं प्रादुर्भूतं चकार ह ॥ १ ॥
पार्वत्यास्तु शरीराद्वै निःसृता चाम्बिका यदा ।
कौशिकीति समस्तेषु ततो लोकेषु पठ्यते ॥ २ ॥
निःसृतायां तु तस्यां सा पार्वती तनुव्यत्ययात् ।
कृष्णरूपाथ सञ्जाता कालिका सा प्रकीर्तिता ॥ ३ ॥
मषीवर्णा महाघोरा दैत्यानां भयवर्धिनी ।
कालरात्रीति सा प्रोक्ता सर्वकामफलप्रदा ॥ ४ ॥
अम्बिकायाः परं रूपं विरराज मनोहरम् ।
सर्वभूषणसंयुक्तं लावण्यगुणसंयुतम् ॥ ५ ॥
ततोऽम्बिका तदा देवानित्युवाच ह सस्मिता ।
तिष्ठन्तु निर्भया यूयं हनिष्यामि रिपूनिह ॥ ६ ॥
कार्यं वः सर्वथा कार्यं विहरिष्याम्यहं रणे ।
निशुम्भादीन्वधिष्यामि युष्माकं सुखहेतवे ॥ ७ ॥
इत्युक्त्वा सा तदा देवी सिंहारूढा मदोत्कटा ।
कालिकां पार्श्वतः कृत्वा जगाम नगरे रिपोः ॥ ८ ॥
सा गत्वोपवने तस्थावम्बिका कालिकान्विता ।
जगावथ कलं तत्र जगन्मोहनमोहनम् ॥ ९ ॥
श्रुत्वा तन्मधुरं गानं मोहमीयुः खगा मृगाः ।
मुदञ्च परमां प्रापुरमरा गगने स्थिताः ॥ १० ॥
तस्मिन्नवसरे तत्र दानवौ शुम्भसेवकौ ।
चण्डमुण्डाभिधौ घोरौ रममाणौ यदृच्छया ॥ ११ ॥

आगतौ ददृशाते तु तां तदा दिव्यरूपिणीम् ।
अम्बिकां गानसंयुक्तां कालिकां पुरतः स्थिताम् ॥ १२ ॥
दृष्ट्वा तां दिव्यरूपाञ्च दानवौ विस्मयान्वितौ ।
जग्मतुस्तरसा पार्श्वं शुम्भस्य नृपसत्तम ॥ १३ ॥
तौ गत्वा तं समासीनं दैत्यानामधिपं गृहे ।
ऊचतुर्मधुरां वाणीं प्रणम्य शिरसा नृपम् ॥ १४ ॥
राजन् हिमालयात्कामं कामिनी काममोहिनी ।
सम्प्राप्ता सिंहमारूढा सर्वलक्षणसंयुता ॥ १५ ॥
नेदृशी देवलोकेऽस्ति न गन्धर्वपुरे तथा ।
न दृष्टा न श्रुता क्वापि पृथिव्यां प्रमदोत्तमा ॥ १६ ॥
गानञ्च तादृशं राजन् करोति जनरञ्जनम् ।
मृगास्तिष्ठन्ति तत्पार्श्वं मथुरस्वरमोहिताः ॥ १७ ॥
जायतां कस्य पुत्रीयं किमर्थमिह चागता ।
गृह्यतां राजशार्दूल तव योग्यास्ति कामिनी ॥ १८ ॥
ज्ञात्वाऽऽनय गृहे भार्या कुरु कल्याणलोचनाम् ।
निश्चितं नास्ति संसारे नारी त्वेवंविधा किल ॥ १९ ॥
देवानां सर्वरत्नानि गृहीतानि त्वया नृप ।
कस्मान्नेमां वरारोहां प्रगल्हासि नृपोत्तम ॥ २० ॥
इन्द्रस्यैरावतः श्रीमान्पारिजाततरुस्तथा ।
गृहीतोऽथः सप्तमुखस्त्वया नृप बलात्किल ॥ २१ ॥
विमानं वैधसं दिव्यं मरालध्वजसंयुतम् ।
त्वयातं रत्नभूतं तद्बलेन नृप चाद्भुतम् ॥ २२ ॥
कुबेरस्य निधिः पद्मस्त्वया राजन् समाहृतः ।
छत्रं जलपतेः शुभ्रं गृहीतं तत्त्वया बलात् ॥ २३ ॥
पाशश्चापि निशुम्भेन भ्रात्रा तव नृपोत्तम ।
गृहीतोऽस्ति हठात्कामं वरुणस्य जितस्य च ॥ २४ ॥
अम्लानपङ्कजां तुभ्यं मालां जलनिधिर्ददौ ।
भयात्तव महाराज रत्नानि विविधानि च ॥ २५ ॥

मृत्योः शक्तिर्यमस्यापि दण्डः परमदारुणः ।
त्वया जित्वा हृतः कामं किमन्यद्वर्ण्यते नृप ॥ २६ ॥
कामधेनुर्गहीताद्य वर्तते सागरोद्भवा ।
मेनकाया वशे राजंस्तव तिष्ठन्ति चाप्सराः ॥ २७ ॥
एवं सर्वाणि रत्नानि त्वयात्तानि बलादपि ।
कस्मान्न गृह्यते कान्तारत्नमेषा वराङ्गना ॥ २८ ॥
सर्वाणि ते गृहस्थानि रत्नानि विशदान्यथ ।
अनया सम्भविष्यन्ति रत्नभूतानि भूपते ॥ २९ ॥
त्रिषु लोकेषु दैत्येन्द्र नेदृशी वर्तते प्रिया ।
तस्मात्तामानयाशु त्वं कुरु भार्या मनोहराम् ॥ ३० ॥

व्यास उवाच

इति श्रुत्वा तयोर्वाक्यं मधुरं मधुराक्षरम् ।
प्रसन्नवदनः प्राह सुग्रीवं सनिधौ स्थितम् ॥ ३१ ॥
गच्छ सुग्रीव दूतत्वं कुरु कार्यं विचक्षण ।
वक्तव्यञ्च तथा तत्र यथाभ्येति कृशोदरी ॥ ३२ ॥
उपायौ द्वौ प्रयोक्तव्यौ कान्तासु सुविचक्षणैः ।
सामदाने इति प्राहुः शृङ्गाररसकोविदाः ॥ ३३ ॥
भेदे प्रयुज्यमानेऽपि रसाभासस्तु जायते ।
निग्रहे रसभङ्गः स्यात्तस्मात्तौ दूषितौ बुधैः ॥ ३४ ॥
सामदानमुखैर्वाक्यैः क्षणैर्नर्मयुतैस्तथा ।
का न याति वशे दूत कामिनी कामपीडिता ॥ ३५ ॥

व्यास उवाच

सुग्रीवस्तु वचः श्रुत्वा शुम्भोक्तं सुप्रियं पटु ।
जगाम तरसा तत्र यत्रास्ते जगदम्बिका ॥ ३६ ॥
सोऽपश्यत्सुमुखीं कान्तां सिंहस्योपरिसंस्थिताम् ।
प्रणम्य मधुरं वाक्यमुवाच जगदम्बिकाम् ॥ ३७ ॥

दूत उवाच

वरोरु त्रिदशारातिः शुम्भः सर्वाङ्गसुन्दरः ।

त्रैलोक्याधिपतिः शूरः सर्वजिद्राजते नृपः ॥ ३८ ॥
तेनाहं प्रेषितः कामं त्वत्सकाशं महात्मना ।
त्वद्रूपश्रवणासक्तचित्तेनातिविदूयता ॥ ३९ ॥
वचनं तस्य तन्वङ्गि शृणु प्रेमपुरःसरम् ।
प्रणिपत्य यथा प्राह दैत्यानामधिपस्त्वयि ॥ ४० ॥
देवा मया जिताः सर्वे त्रैलोक्याधिपतिस्त्वहम् ।
यज्ञभागानहं कान्ते गह्वामीह स्थितः सदा ॥ ४१ ॥
हतसारा कृता नूनं द्यौर्मया रत्नवर्जिता ।
यानि रत्नानि देवानां तानि चाहतवानहम् ॥ ४२ ॥
भोक्ताहं सर्वरत्नानां त्रिषु लोकेषु भामिनि ।
वशानुगाः सुराः सर्वे मम दैत्याश्च मानवाः ॥ ४३ ॥
त्वद्गुणैः कर्णमागत्य प्रविश्य हृदयान्तरम् ।
त्वदधीनः कृतः कामं किङ्करोऽस्मि करोमि किम् ॥ ४४ ॥
त्वमाज्ञापय रम्भोरु तत्करोमि वशानुगः ।
दासोऽहं तव चार्वङ्गि रक्ष मां कामबाणतः ॥ ४५ ॥
भज मां त्वं मरालाक्षि तवाधीनं स्मराकुलम् ।
त्रैलोक्यस्वामिनी भूत्वा भुङ्क्व भोगाननुत्तमान् ॥ ४६ ॥
तव चाज्ञाकरः कान्ते भवामि मरणावधि ।
अवध्योऽस्मि वरारोहे सदेवासुरमानुषैः ॥ ४७ ॥
सदा सौभाग्यसंयुक्ता भविष्यसि वरानने ।
यत्र ते रमते चित्तं तत्र क्रीडस्व सुन्दरि ॥ ४८ ॥
इति तस्य वचश्चित्ते विमृश्य मदमन्थरे ।
वक्तव्यं यद्भवेत्प्रेम्णा तद् ब्रूहि मधुरं वचः ॥ ४९ ॥
शुम्भाय चञ्चलापाङ्गि तद्ब्रवीम्यहमाशु वै ।
व्यास उवाच
तद्भूतवचनं श्रुत्वा स्मितं कृत्वा सुपेशलम् ॥ ५० ॥
तं प्राह मधुरां वाचं देवी देवार्थसाधिका ।

देव्युवाच

जानाम्यहं निशुम्भं च शुम्भं चातिबलं नृपम् ॥ ५१ ॥

जेतारं सर्वदेवानां हन्तारञ्चैव विद्विषाम् ।

राशिं सर्वगुणानाञ्च भोक्तारं सर्वसम्पदाम् ॥ ५२ ॥

दातारं चातिशूरं च सुन्दरं मन्मथाकृतिम् ।

द्वात्रिंशल्लक्षणैर्युक्तमवध्यं सुरमानुषैः ॥ ५३ ॥

ज्ञात्वा समागतास्स्म्यत्र द्रष्टुकामा महासुरम् ।

रत्नं कनकमायाति स्वशोभाधिकवृद्धये ॥ ५४ ॥

तत्राहं स्वपतिं द्रष्टुं दूरादेवागतास्मि वै ।

दृष्ट्वा मया सुराः सर्वे मानवा भुवि मानदाः ॥ ५५ ॥

गन्धर्वा राक्षसाश्चान्ये ये चातिप्रियदर्शनाः ।

सर्वे शुम्भभयाद्भीता वेपमाना विचेतसः ॥ ५६ ॥

श्रुत्वा शुम्भगुणानत्र प्राप्तास्म्यद्य दिदृक्षया ।

गच्छ दूत महाभाग ब्रूहि शुम्भं महाबलम् ॥ ५७ ॥

निर्जने श्लक्ष्णया वाचा वचनं वचनान्मम ।

त्वां ज्ञात्वा बलिनां श्रेष्ठं सुन्दराणां च सुन्दरम् ॥ ५८ ॥

दातारं गुणिनं शूरं सर्वविद्याविशारदम् ।

जेतारं सर्वदेवानां दक्षं चोग्रं कुलोत्तरम् ॥ ५९ ॥

भोक्तारं सर्वरत्नानां स्वाधीनं स्वबलोन्नतम् ।

पतिकामास्म्यहं सत्यं तव योग्या नराधिप ॥ ६० ॥

स्वेच्छया नगरे तेऽत्र समायाता महामते ।

ममास्ति कारणं किञ्चिद्विवाहे राक्षसोत्तम ॥ ६१ ॥

बालभावाद्व्रतं किञ्चित्कृतं राजन्मया पुरा ।

क्रीडन्त्या च वयस्याभिः सहैकान्ते यदृच्छया ॥ ६२ ॥

स्वदेहबलदर्पेण सखीनां पुरतो रहः ।

मत्समानबलः शूरो रणे मां जेष्यति स्फुटम् ॥ ६३ ॥

तं वरिष्याम्यहं कामं ज्ञात्वा तस्य बलाबलम् ।

जहसुर्वचनं श्रुत्वा सख्यो विस्मितमानसाः ॥ ६४ ॥

किमेतया कृतं क्रूरं व्रतमद्भुतमाशु वै ।

तस्मात्त्वमपि राजेन्द्र ज्ञात्वा मे हीदृशं बलम् । ६५ ॥

जित्वा मां स्वबलेनात्र वाञ्छितं कुरु चात्मनः ।

त्वं वा तवानुजो भ्राता समेत्य समराङ्गणे ।

जित्वा मां समरेणात्र विवाहं कुरु सुन्दर ॥ ६६ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे देव्या सुग्रीवदूताय स्वव्रतकथनं नाम
त्रयोविंशोऽध्यायः ॥ २३ ॥

देवीभागवतपुराणम्/स्कन्धः ०५/अध्यायः २४

<https://sa.wikisource.org/s/i1z>

< देवीभागवतपुराणम् | स्कन्धः ०५

देवीमाहात्म्ये देवीपार्श्वे धूम्रलोचनदूतप्रेषणम्

व्यास उवाच

देव्यास्तद्वचनं श्रुत्वा स दूतः प्राह विस्मितः ।

किं ब्रूषे रुचिरापाङ्गि स्त्रीस्वभावाद्धि साहसात् ॥ १ ॥

इन्द्राद्या निर्जिता येन देवा दैत्यास्तथापरे ।

तं कथं समरे देवि जेतुमिच्छसि भामिनि ॥ २ ॥

त्रैलोक्ये तादृशो नास्ति यः शुम्भं समरे जयेत् ।

का त्वं कमलपत्राक्षि तस्याग्रे युधि साम्प्रतम् ॥ ३ ॥

अविचार्य न वक्तव्यं वचनं चापि सुन्दरि ।

बलं स्वपरयोर्जात्वा वक्तव्यं समयोचितम् ॥ ४ ॥

त्रैलोक्याधिपतिः शुम्भस्तव रूपेण मोहितः ।

त्वाञ्च प्रार्थयते राजा कुरु तस्येप्सितं प्रिये ॥ ५ ॥

त्यक्त्वा मूर्खस्वभावं त्वं सम्मान्य वचनं मम ।

भज शुम्भं निशुम्भं वा हितमेतद् ब्रवीमि ते ॥ ६ ॥

शृङ्गारः सर्वथा सर्वैः प्राणिभिः परया मुदा ।

सेवनीयो बुद्धिमद्भिर्नवानामुत्तमो यतः ॥ ७ ॥

नागमिष्यसि चेद् बाले संक्रुद्धः पृथिवीपतिः ।

अन्यानाञ्जाकरान्प्रेष्य बलान्नेष्यति साम्प्रतम् ॥ ८ ॥

केशेष्वकृष्य ते नूनं दानवा बलदर्पिताः ।

त्वां नयिष्यन्ति वामोरु तरसा शुम्भसन्तिधौ ॥ ९ ॥

स्वलज्जां रक्ष तन्वङ्गि साहसं सर्वथा त्यज ।

मानिता गच्छ तत्पार्श्वे मानपात्रं यतोऽसि वै ॥ १० ॥

क्व युद्धं निशितैर्बाणैः क्व सुखं रतिसङ्गजम् ।

सारासारं परिच्छेद्य कुरु मे वचनं पटु ॥ ११ ॥

भज शुम्भं निशुम्भं वा लब्धासि परमं सुखम् ।

देव्युवाच

सत्यं दूत महाभाग प्रवक्तुं निपुणो ह्यसि ॥ १२ ॥

निशुम्भशुम्भौ जानामि बलवन्ताविति ध्रुवम् ।

प्रतिज्ञा मे कृता बाल्यादन्यथा सा कथं भवेत् ॥ १३ ॥

तस्माद् ब्रूहि निशुम्भञ्च शुम्भं वा बलवत्तरम् ।

विना युद्धं न मे भर्ता भविता कोऽपि सौष्ठवात् ॥ १४ ॥

जित्वा मां तरसा कामं करं गृह्णातु साम्प्रतम् ।

युद्धेच्छया समायातां विद्धि मामबलां नृप ॥ १५ ॥

युद्धं देहि समर्थोऽसि वीरधर्म समाचर ।

बिभेषि मम शूलाच्चेत्पातालं गच्छ मा चिरम् ॥ १६ ॥

त्रिदिवं च धरां त्यक्त्वा जीवितेच्छा यदस्ति ते ।

इति दूत वदाशु त्वं गत्वा स्वपतिमादरात् ॥ १७ ॥

स विचार्य यथायुक्तं करिष्यति महाबलः ।

संसारे दूतधर्मोऽयं यत्सत्यं भाषणं किल ॥ १८ ॥

शत्रौ पत्यौ च धर्मज्ञ तथा त्वं कुरु मा चिरम् ।

व्यास उवाच

अथ तद्वचनं श्रुत्वा नीतिमद्बलसंयुतम् ॥ १९ ॥

हेतुयुक्तं प्रगल्भञ्च विस्मितः प्रययौ तदा ।

गत्वा दैत्यपतिं दूतो विचार्य च पुनः पुनः ॥ २० ॥

प्रणम्य पादयोः प्रह्वः प्रत्युवाच नृपञ्ज तम् ।

राजनीतिकरं वाक्यं मृदुपूर्वं प्रियं वचः ॥ २१ ॥

दूत उवाच

सत्यं प्रियं च वक्तव्यं तेन चिन्तापरो ह्यहम् ।

सत्यं प्रियं च राजेन्द्र वचनं दुर्लभं किल ॥ २२ ॥

अप्रियं वदतां कामं राजा कुप्यति सर्वथा ।

साक्षात्कुतः समायाता कस्य वा किं बलाबला ॥ २३ ॥

न ज्ञानगोचरं किञ्चित्किं ब्रवीमि विचेष्टितम् ।

युद्धकामा मया दृष्टा गर्विता कटुभाषिणी ॥ २४ ॥
तया यत्कथितं सम्यक् तच्छृणुष्व महामते ।
मया बाल्यात्प्रतिजेयं कृता पूर्वं विनोदतः ॥ २५ ॥
सखीनां पुरतः कामं विवाहं प्रति सर्वथा ।
यो मां युद्धे जयेदद्वा दर्पञ्च विधुनोति वै ॥ २६ ॥
तं वरिष्याम्यहं कामं पतिं समबलं किल ।
न मे प्रतिज्ञा मिथ्या सा कर्तव्या नृपसत्तम ॥ २७ ॥
तस्माद्युध्यस्व धर्मज्ञ जित्वा मां स्ववशं कुरु ।
तयेति व्याहतं वाक्यं श्रुत्वाहं समुपागतः ॥ २८ ॥
यथेच्छसि महाराज तथा कुरु तव प्रियम् ।
सा युद्धार्थं कृतमतिः सायुधा सिंहगामिनी ॥ २९ ॥
निश्चला वर्तते भूप यद्योग्यं तद्विधीयताम् ।

व्यास उवाच

इत्याकर्ण्य वचस्तस्य सुग्रीवस्य नराधिपः ॥ ३० ॥
पप्रच्छ भ्रातरंशूरं समीपस्थं महाबलम् ।
शुम्भ उवाच
भ्रातः किमत्र कर्तव्यं ब्रूहि सत्यं महामते ॥ ३१ ॥
नार्येका योद्धुकामास्ति समाह्वयति साम्प्रतम् ।
अहं गच्छामि संग्रामे त्वं वा गच्छ बलान्वितः ॥ ३२ ॥
यदरोचते निशुम्भात्र तत्कर्तव्यं मया किल ।

निशुम्भ उवाच

न मया न त्वया वीर गन्तव्यं रणमूर्धनि ॥ ३३ ॥
प्रेषयस्व महाराज त्वरितं धूम्रलोचनम् ।
स गत्वा तां रणे जित्वा गृहीत्वा चारुलोचनाम् ॥ ३४ ॥
आगमिष्यति शुम्भात्र विवाहः संविधीयताम् ।

व्यास उवाच

तन्निशम्य वचस्तस्य शुम्भो भ्रातुः कनीयसः ॥ ३५ ॥

कोपात्सम्प्रेषयामास पार्श्वस्थं धूम्रलोचनम् ।

शुम्भ उवाच

धूम्रलोचन गच्छाशु सैन्येन महताऽऽवृतः ॥ ३६ ॥

गृहीत्वाऽऽनय तां मुग्धां स्ववीर्यमदमोहिताम् ।

देवो वा दानवो वापि मनुष्यो वा महाबलः ॥ ३७ ॥

तत्पार्ष्णिग्राहतां प्राप्तो हन्तव्यस्तरसा त्वया ।

तत्पार्श्ववर्तिनीं कालीं हत्वा संगृह्य तां पुनः ॥ ३८ ॥

शीघ्रमत्र समागच्छ कृत्वा कार्यमनुत्तमम् ।

रक्षणीया त्वया साध्वी मुञ्चन्ती मृदुमार्गणान् ॥ ३९ ॥

यत्नेन महता वीर मृदुदेहा कृशोदरी ।

तत्सहायाश्च हन्तव्या ये रणे शस्त्रपाणयः ॥ ४० ॥

सर्वथा सा न हन्तव्या रक्षणीया प्रयत्नतः ।

व्यास उवाच

इत्यादिष्टस्तदा राजा तरसा धूम्रलोचनः ॥ ४१ ॥

प्रणम्य शुम्भं सैन्येन भूतः शीघ्रं ययौ रणे ।

असाधूनां सहस्राणां षष्ट्या तेषां वृतस्तथा ॥ ४२ ॥

स ददर्श ततो देवीं रम्योपवनसंस्थिताम् ।

दृष्ट्वा तां मृगशावाक्षीं विनयेन समन्वितः ॥ ४३ ॥

उवाच वचनं श्लक्ष्णं हेतुमद्रसभूषितम् ।

शृणु देवि महाभागे शुम्भस्त्वद्विरहातुरः ॥ ४४ ॥

दूतं प्रेषितवान्पार्श्वं तव नीतिविशारदः ।

रसभङ्गभयोद्विग्नः सामपूर्वं त्वयि स्वयम् ॥ ४५ ॥

तेनागत्य वचः प्रोक्तं विपरीतं वरानने ।

वचसा तेन मे भर्ता चिन्ताविष्टमना नृपः ॥ ४६ ॥

बभूव रसमार्गजे शुम्भः कामविमोहितः ।

दूतेन तेन न ज्ञातं हेतुगर्भं वचस्तव ॥ ४७ ॥

यो मां जयति संग्रामे यदुक्तं कठिनं वचः ।

न ज्ञातस्तेन संग्रामो द्विविधः खलु मानिनि ॥ ४८ ॥

रतिजोऽथोत्साहजश्च पात्रभेदे विवक्षितः ।

रतिजस्त्वयि वामोरु शत्रोरुत्साहजः स्मृतः ॥ ४९ ॥

सुखदः प्रथमः कान्ते दुःखदश्चारिजः स्मृतः ।

जानाम्यहं वरारोहे भवत्या मानसं किल ॥ ५० ॥

रतिसंग्रामभावस्ते हृदये परिवर्तते ।

इति तज्जं विदित्वा मां त्वत्सकाशं नराधिपः ॥ ५१ ॥

प्रेषयामास शुम्भोऽद्य बलेन महताऽऽवृतम् ।

चतुरासि महाभागे शृणु मे वचनं मृदु ॥ ५२ ॥

भज शुम्भं त्रिलोकेशं देवदर्पनिबर्हणम् ।

पट्वराजी प्रिया भूत्वा भुंक्ष्व भोगाननुत्तमान् ॥ ५३ ॥

जेष्यति त्वां महाबाहुः शुम्भः कामबलार्थवित् ।

विचित्रान्कुरु हावांस्त्वं सोऽपि भावान्करिष्यति ॥ ५४ ॥

भविष्यति कालिकेयं तत्र वै नर्मसाक्षिणी ।

एवं सङ्गरयोगेन पतिर्मे परमार्थवित् ॥ ५५ ॥

जित्वा त्वां सुखशय्यायां परिश्रान्तां करिष्यति ।

रक्तदेहां नखाघातैर्दन्तैश्च खण्डिताधराम् ॥ ५६ ॥

स्वेदकिलन्नां प्रभग्नां त्वां संविधास्यति भूपतिः ।

भविता मानसः कामो रतिसंग्रामजस्तव ॥ ५७ ॥

दर्शनाद्वश एवास्ते शुम्भः सर्वात्मना प्रिये ।

वचनं कुरु मे पथ्यं हितकृच्छापि पेशलम् ॥ ५८ ॥

भज शुम्भं गणाध्यक्षं माननीयातिमानिनी ।

मन्दभाग्याश्च ते नूनं ह्यस्त्रयुद्धप्रियाश्च ये ॥ ५९ ॥

न तदर्हासि कान्ते त्वं सदा सुरतवल्लभे ।

अशोकं कुरु राजानं पादाघातविकासितम् ॥ ६० ॥

बकुलं सीधुसेकेन तथा कुरबकं कुरु ॥ ६१ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे देवीमाहात्म्ये देवीपार्श्वे धूम्रलोचनदूतप्रेषणं नाम चतुर्विंशोऽध्यायः ॥ २४ ॥

देवीभागवतपुराणम्/स्कन्धः ०५/अध्यायः २५

<https://sa.wikisource.org/s/i20>

< देवीभागवतपुराणम् | स्कन्धः ०५

देव्यासह युद्धाय चण्डमुण्डप्रेषणम्

व्यास उवाच

इत्युक्त्वा विररामासौ वचनं धूम्रलोचनः ।

प्रत्युवाच तदा काली प्रहस्य ललितं वचः ॥ १ ॥

विदूषकोऽसि जाल्म त्वं शैलूष इव भाषसे ।

वृथा मनोरथांश्चित्ते करोषि मधुरं वदन् ॥ २ ॥

बलवान्बलसंयुक्तः प्रेषितोऽसि दुरात्मना ।

कुरु युद्धं वृथा वादं मुञ्च मूढमतेऽधुना ॥ ३ ॥

हत्वा शुम्भं निशुम्भञ्च त्वदन्यान्वा बलाधिकान् ।

देवी क्रुद्धा शराघातैर्व्रजिष्यति निजालयम् ॥ ४ ॥

क्वासौ मन्दमतिः शुम्भः क्व वा विश्वविमोहिनी ।

अयुक्तः खलु संसारे विवाहविधिरेतयोः ॥ ५ ॥

सिंही किं त्वतिकामार्ता जम्बुकं कुरुते पतिम् ।

करिणी गर्दभं वापि गवयं सुरभिः किमु ॥ ६ ॥

गच्छ शुम्भं निशुम्भं च वद सत्यं वचो मम ।

कुरु युद्धं न चेद्याहि पातालं तरसाधुना ॥ ७ ॥

व्यास उवाच

कालिकायावचः श्रुत्वा स दैत्यो धूम्रलोचनः ।

तामुवाच महाभाग क्रोधसंरक्तलोचनः ॥ ८ ॥

दुर्दर्शे त्वां निहत्याजौ सिंहञ्च मदगर्वितम् ।

गृहीत्वैनानां गमिष्यामि राजानं प्रत्यहं किल ॥ ९ ॥

रसभङ्गभयात्कालि बिभेमि त्विह साम्प्रतम् ।

नोचेत्त्वां निशितैर्बाणैर्हन्म्यद्य कलहप्रिये ॥ १० ॥

कालिकोवाच

किं विकत्थसि मन्दात्मन्नायं धर्मो धनुष्मताम् ।

स्वशक्त्या मुञ्च विशिखान्गन्तासि यमसंसदि ॥ ११ ॥

व्यास उवाच

तच्छ्रुत्वा वचनं दैत्यः संगृह्य कार्मुकं दृढम् ।

कालिकां तां शरासारैर्ववर्षातिशिलाशितैः ॥ १२ ॥

देवास्तु प्रेक्षकास्तत्र विमानवरसंस्थिताः ।

तां स्तुवन्तो जयेत्यूचुर्देवीं शक्रपुरोगमाः ॥ १३ ॥

तयोः परस्परं युद्धं प्रवृत्तं चातिदारुणम् ।

बाणखड्गगदाशक्तिमुसलादिभिरुत्कटम् ॥ १४ ॥

कालिका बाणपातैस्तु हत्वा पूर्वं खरानथ ।

बभञ्ज तद्रथं व्यूढं जहास च मुहुर्मुहुः ॥ १५ ॥

स चान्यं रथमारूढः कोपेन प्रज्वलन्निव ।

बाणवृष्टिं चकारोग्रां कालिकोपरि भारत ॥ १६ ॥

सापि चिच्छेद तरसा तस्य बाणानसङ्गतान् ।

मुमोचान्यानुग्रवेगान्दानवोपरि कालिका ॥ १७ ॥

तैर्बाणैर्निहतास्तस्य पाष्णिग्राहा सहस्रशः ।

बभञ्ज च रथं वेगात्सूतं हत्वा खरानपि ॥ १८ ॥

चिच्छेद तद्धनुः सद्यो बाणैरुरगसन्निभैः ।

मुदं चक्रे सुराणां सा शङ्खनादं तथाकरोत् ॥ १९ ॥

विरथः परिघं गृह्य सर्वलोहमयं दृढम् ।

आजगाम रथोपस्थं कुपितो धूम्रलोचनः ॥ २० ॥

वाचा निर्भर्त्सयन्कालीं करालः कालसन्निभः ।

अद्यैव त्वां हनिष्यामि कुरूपे पिङ्गलोचने ॥ २१ ॥

इत्युक्त्वा सहसाऽऽगत्य परिघं क्षिपते यदा ।

हुङ्कारेणैव तं भस्म चकार तरसाम्बिका ॥ २२ ॥

दृष्ट्वा भस्मीकृतं दैत्यं सैनिका भयविह्वलाः ।

चक्रुः पलायनं सद्यो हा तातेत्यब्रुवन्पथि ॥ २३ ॥

देवास्तं निहतं दृष्ट्वा दानवं धूम्रलोचनम् ।

मुमुचुः पुष्पवृष्टिं ते मुदिता गगने स्थिताः ॥ २४ ॥

रणभूमिस्तदा राजन् दारुणा समपद्यत ।

निहतैर्दानवैरश्वैः खरैश्च वारणैस्तथा ॥ २५ ॥

गृध्राः काका वटाः श्येना वरफा जम्बुकास्तथा ।

ननृतुश्चक्रुः प्रेतान्पतितान् रणभूमिषु ॥ २६ ॥

अम्बिका तद्रणस्थानं त्यक्त्वा दूरं स्थलान्तरे ।

गत्वा चकार चाप्युग्रं शङ्खनादं भयप्रदम् ॥ २७ ॥

तं श्रुत्वा दरशब्दं तु शुम्भः सद्मनि संस्थितः ।

दृष्ट्वाथ दानवान्भग्नानागतान् रुधिरोक्षितान् ॥ २८ ॥

छिन्नपादकराक्षांश्च मञ्चकारोपितानपि ।

भग्नपृष्ठकटिग्रीवान्क्रन्दमानाननेकशः ॥ २९ ॥

वीक्ष्य शुम्भो निशुम्भश्च क्व गतो धूम्रलोचनः ।

कथं भग्नाः समायाता नानीता किं वरानना ॥ ३० ॥

सैन्यं कुत्र गतं मन्दाः कथयन्तु यथोचितम् ।

कस्यायं शङ्खनादोऽद्य श्रूयते भयवर्धनः ॥ ३१ ॥

गणा ऊचुः

बलञ्च पातितं सर्वं निहतो धूम्रलोचनः ।

कृतं कालिकया कर्म रणभूमावमानुषम् ॥ ३२ ॥

शङ्खनादोऽम्बिकायास्तु गगनं व्याप्य राजते ।

हर्षदः सुरसङ्घानां दानवानाञ्च शोककृत् ॥ ३३ ॥

यदा निपातिताः सर्वे तेन केसरिणा विभो ।

रथा भग्ना हयाश्चैव बाणपातैर्विनाशिताः ॥ ३४ ॥

गगनस्थाः सुराश्चक्रुः पुष्पवृष्टिं मुदान्विताः ।

दृष्ट्वा भग्नं बलं सर्वं पातितं धूम्रलोचनम् ॥ ३५ ॥

निश्चयस्तु कृतोऽस्माभिर्जयो नैव भवेदिति ।

विचारं कुरु राजेन्द्र मन्त्रिभिर्मन्त्रवित्तमैः ॥ ३६ ॥

विस्मयोऽयं महाराज यदेका जगदम्बिका ।

भवद्भिः सह युद्धाय संस्थिता सैन्यवर्जिता ॥ ३७ ॥

निर्भयैकाकिनी बाला सिंहारूढा मदोत्कटा ।
चित्रमेतन्महाराज भासतेऽद्भुतमञ्जसा ॥ ३८ ॥
सन्धिर्वा विग्रहो वाद्य स्थानं निर्याणमेव च ।
मन्त्रयित्वा महाराज कुरु कार्यं यथारुचि ॥ ३९ ॥
तत्सन्निधौ बलं नास्ति तथापि शत्रुतापन ।
पार्ष्णिग्राहा सुराः सर्वे भविष्यन्ति किलापदि ॥ ४० ॥
समये तत्समीपस्थौ ज्ञातौ च हरिशङ्करौ ।
लोकपालाः समीपेऽद्य वर्तन्ते गगने स्थिताः ॥ ४१ ॥
रक्षोगणाश्च गन्धर्वाः किन्नरा मानुषास्तथा ।
तत्सहायाश्च मन्तव्याः समये सुरतापन ॥ ४२ ॥
अस्माकं मतिमानेन जायते सर्वथेदृशम् ।
अम्बिकायाः सहायाशा तत्कार्याशा न काचन ॥ ४३ ॥
एका नाशयितुं शक्ता जगत्सर्वं चराचरम् ।
का कथा दानवानां तु सर्वेषामिति निश्चयः ॥ ४४ ॥
इति ज्ञात्वा महाभाग यथारुचि तथा कुरु ।
हितं सत्यं मितं वाक्यं वक्तव्यमनुयायिभिः ॥ ४५ ॥
व्यास उवाच
तच्छ्रुत्वा वचनं तेषां शुम्भः परबलार्दनः ।
कनीयांसं समानीय पप्रच्छ रहसि स्थितः ॥ ४६ ॥
भ्रातः कालिकयाद्यैव निहतो धूम्रलोचनः ।
बलञ्च शातितं सर्वं गणा भग्नाः समागताः ॥ ४७ ॥
अम्बिका शङ्खनादं वै करोति मदगर्विता ।
ज्ञानिनां चैव दुर्जेया गतिः कालस्य सर्वथा ॥ ४८ ॥
तृणं वज्रायते नूनं वज्रं चैव तृणायते ।
बलवान्बलहीनः स्याद्वैवस्य गतिरीदृशी ॥ ४९ ॥
पृच्छामि त्वां महाभाग किं कर्तव्यमितः परम् ।
अभोग्या चाम्बिका नूनं कारणादत्र चागता ॥ ५० ॥
युक्तं पलायनं वीर युद्धं वा वद सत्वरम् ।

लघुं ज्येष्ठं विजानामि त्वामहं कार्यसङ्कटे ॥ ५१ ॥

निशुम्भ उवाच

न वा पलायनं युक्तं न दुर्गग्रहणं तथा ।

युद्धमेव परं श्रेयः सर्वथैवानयानघ ॥ ५२ ॥

ससैन्योऽहं गमिष्यामि रणे तु प्रवराश्रितः ।

हत्वा तामागमिष्यामि तरसा त्वबलामिमाम् ॥ ५३ ॥

अथवा बलवद्दैवादन्यथा चेद्भविष्यति ।

मृते मयि त्वया कार्यं विमृश्य च पुनः पुनः ॥ ५४ ॥

इति तस्य वचः श्रुत्वा शुम्भः प्रोवाच चानुजम् ।

तिष्ठ त्वं चण्डमुण्डौ द्वौ गच्छेतां बलसंयुतौ ॥ ५५ ॥

शशकग्रहणायात्र न युक्तं गजमोचनम् ।

चण्डमुण्डौ महावीरौ तां हन्तुं सर्वथा क्षमौ ॥ ५६ ॥

इत्युक्त्वा भ्रातरं शुम्भः सम्भाष्य च महाबलौ ।

उवाच वचनं राजा चण्डमुण्डौ पुरःस्थितौ ॥ ५७ ॥

गच्छतं चण्डमुण्डौ द्वौ स्वसैन्यपरिवारितौ ।

हन्तुं तामबलां शीघ्रं निर्लज्जां मदगर्विताम् ॥ ५८ ॥

गृहीत्वाथ निहत्याजौ कालिकां पिङ्गलोचनाम् ।

आगम्यतां महाभागौ कृत्वा कार्यं महत्तरम् ॥ ५९ ॥

सा नायाति गृहीतापि गर्विता चाम्बिका यदि ।

तदा बाणैर्महातीक्ष्णैर्हन्तव्याहवमण्डिता ॥ ६० ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे देव्यासह युद्धाय चण्डमुण्डप्रेषणं नाम पञ्चविंशोऽध्यायः ॥ २५ ॥

देवीभागवतपुराणम्/स्कन्धः ०५/अध्यायः २६

<https://sa.wikisource.org/s/i21>

< देवीभागवतपुराणम् | स्कन्धः ०५

चण्डमुण्डवधेन देव्याश्चामुण्डेतिनामवर्णनम्

व्यास उवाच

इत्याजसौ तदा वीरौ चण्डमुण्डौ महाबलौ ।

जग्मतुस्तरसैवाजौ सैन्येन महतान्वितौ ॥ १ ॥

दृष्ट्वा तत्र स्थितां देवीं देवानां हितकारिणीम् ।

ऊचतुस्तौ महावीर्यौ तदा सामान्वितं वचः ॥ २ ॥

बाले त्वं किं न जानासि शुम्भं सुरबलार्दनम् ।

निशुम्भञ्च महावीर्यं तुराषाङ्गविजयोद्धतम् ॥ ३ ॥

त्वमेकासि वरारोहे कालिकासिंहसंयुता ।

जेतुमिच्छसि दुर्बुद्धे शुम्भं सर्वबलान्वितम् ॥ ४ ॥

मतिदः कोऽपि ते नास्ति नारी वापि नरोऽपि वा ।

देवास्त्वां प्रेरयन्त्येव विनाशाय तवैव ते ॥ ५ ॥

विमृश्य कुरु तन्वङ्गि कार्यं स्वपरयोर्बलम् ।

अष्टादशभुजत्वात्त्वं गर्वञ्च कुरुषे मृषा ॥ ६ ॥

किं भुजैर्बहुभिर्यथैरायुधैः किं श्रमप्रदैः ।

शुम्भस्याग्रे सुराणां वै जेतुः समरशालिनः ॥ ७ ॥

ऐरावतकरच्छेत्तुर्दन्तिदारणकारिणः ।

जयिनः सुरसङ्घानां कार्यं कुरु मनोगतम् ॥ ८ ॥

वृथा गर्वायसे कान्ते कुरु मे वचनं प्रियम् ।

हितं तव विशालाक्षि सुखदं दुःखनाशनम् ॥ ९ ॥

दुःखदानि च कार्याणि त्याज्यानि दूरतो बुधैः ।

सुखदानि च सेव्यानि शास्त्रतत्त्वविशारदैः ॥ १० ॥

चतुरासि पिकालापे पश्य शुम्भबलं महत् ।

प्रत्यक्षं सुरसङ्घानां मर्दनेन महोदयम् ॥ ११ ॥

प्रत्यक्षञ्च परित्यज्य वृथैवानुमितिः किल ।
सन्देहसहिते कार्ये न विपश्चित्प्रवर्तते ॥ १२ ॥
शत्रुः सुराणां परमः शुम्भः समरदुर्जयः ।
तस्मात्त्वां प्रेरयन्त्यत्र देवा दैत्येशपीडिताः ॥ १३ ॥
तस्मात्तद्वचनैः स्निग्धैर्वञ्चितासि शुचिस्मिते ।
दुःखाय तव देवानां शिक्षा स्वार्थस्य साधिका ॥ १४ ॥
कार्यमित्रं परिक्षिप्य धर्ममित्रं समाश्रयेत् ।
देवाः स्वार्थपराः कामं त्वामहं सत्यमब्रुवम् ॥ १५ ॥
भज शुम्भं सुरेशानं जेतारं भुवनेश्वरम् ।
चतुरं सुन्दरं शूरं कामशास्त्रविशारदम् ॥ १६ ॥
ऐश्वर्यं सर्वलोकानां प्राप्स्यसे शुम्भशासनात् ।
निश्चयं परमं कृत्वा भर्तारं भज शोभनम् ॥ १७ ॥
व्यास उवाच
इति तस्य वचः श्रुत्वा चण्डस्य जगदम्बिका ।
मेघगम्भीरनिनदं जगर्ज पुनरब्रवीत् ॥ १८ ॥
गच्छ जाल्म मृषा किं त्वं भाषसे वञ्चकं वचः ।
त्यक्त्वा हरिहरादींश्च शुम्भं कस्माद्भजे पतिम् ॥ १९ ॥
न मे कश्चित्पतिः कार्यो न कार्यं पतिना सह ।
स्वामिनी सर्वभूतानामहमेव निशामय ॥ २० ॥
शुम्भा मे बहवो दृष्टा निशुम्भाश्च सहस्रशः ।
घातिताश्च मया पूर्वं शतशो दैत्यदानवाः ॥ २१ ॥
ममाग्रे देववृन्दानि विनष्टानि युगे युगे ।
नाशं यास्यन्ति दैत्यानां यूथानि पुनरद्य वै ॥ २२ ॥
काल एवागतोऽस्त्यत्र दैत्यसंहारकारकः ।
वृथा त्वं कुरुषे यत्नं रक्षणयात्मसन्ततेः ॥ २३ ॥
कुरु युद्धं वीरधर्मरक्षायै त्वं महामते ।
मरणं भावि दुस्त्याज्यं यशो रक्ष्यं महात्मभिः ॥ २४ ॥
किं ते कार्यं निशुम्भेन शुम्भेन च दुरात्मना ।

वीरधर्मं परं प्राप्य गच्छ स्वर्गं सुरालयम् ॥ २५ ॥
शुम्भो निशुम्भश्चैवान्ये ये चात्र तव बान्धवाः ।
सर्वे तवानुगाः पश्चादागमिष्यन्ति साम्प्रतम् ॥ २६ ॥
क्रमशः सर्वदैत्यानां करिष्याम्यद्य संक्षयम् ।
विषादं त्यज मन्दात्मन् कुरु युद्धं विशांपते ॥ २७ ॥
त्वामहं निहनिष्यामि भ्रातरं तव साम्प्रतम् ।
ततः शुम्भं निशुम्भं च रक्तबीजं मदोत्कटम् ॥ २८ ॥
अन्यांश्च दानवान्सर्वान्हत्वाहं समराङ्गणे ।
गमिष्यामि यथास्थानं तिष्ठ वा गच्छ वा द्रुतम् ॥ २९ ॥
गृहाणास्त्रं वृथापुष्ट कुरु युद्धं मयाधुना ।
किं जल्पसि मृषा वाक्यं सर्वथा कातरप्रियम् ॥ ३० ॥
व्यास उवाच
तयेत्थं प्रेरितौ दैत्यौ चण्डमुण्डौ क्रुधान्वितौ ।
ज्याशब्दं तरसा घोरं चक्रतुर्बलदर्पितौ ॥ ३१ ॥
सापि शङ्खस्वनं चक्रे पूरयन्ती दिशो दश ।
सिंहोऽपि कुपितस्तावन्नादं समकरोद्बली ॥ ३२ ॥
तेन नादेन शक्राद्या जहर्षुरमरास्तदा ।
मुनयो यक्षगन्धर्वाः सिद्धाः साध्याश्च किन्नराः ॥ ३३ ॥
युद्धं परस्परं तत्र जातं कातरभीतिदम् ।
चण्डिकाचण्डयोस्तीव्रं बाणखड्गगदादिभिः ॥ ३४ ॥
चण्डमुक्ताञ्छरान्देवी चिच्छेद निशितैः शरैः ।
मुमोच पुनरुग्रान्सा बाणांश्च पन्नगानिव ॥ ३५ ॥
गगनं छादितं तत्र संग्रामे विशिखैस्तदा ।
शलभैरिव मेघान्ते कर्षकाणां भयप्रदैः ॥ ३६ ॥
मुण्डोऽपि सैनिकैः सार्धं पपात तरसा रणे ।
मुमोच बाणवृष्टिं वै क्रुद्धः परमदारुणः ॥ ३७ ॥
बाणजालं महद् दृष्ट्वा कुद्धा तत्राम्बिका भृशम् ।
कोपेन वदनं तस्या बभूव घनसन्निभम् ॥ ३८ ॥

कदलीपुष्पनेत्रञ्च भृकुटीकुटिलं तदा ।
निष्क्रान्ता च तदा काली ललाटफलकाद्द्रुतम् ॥ ३९ ॥
व्याघ्रचर्माम्बरा क्रूरा गजचर्मोत्तरीयका ।
मुण्डमालाधरा घोरा शुष्कवापीसमोदरा ॥ ४० ॥
खड्गपाशधरातीव भीषणा भयदायिनी ।
खट्वाङ्गधारिणी रौद्रा कालरात्रिरिवापरा ॥ ४१ ॥
विस्तीर्णवदना जिह्वां चालयन्ती मुहुर्मुहुः ।
विस्तारजघना वेगाज्जघानासुरसैनिकान् ॥ ४२ ॥
करे कृत्वा महावीरांस्तरसा सा रुषान्विता ।
मुखे चिक्षेप दैतेयान्पिपेष दशनैः शनैः ॥ ४३ ॥
गजान्घण्टान्वितान्हस्ते गृहीत्वा निदधौ मुखे ।
सारोहान्भक्षयित्वाजौ सादृहासं चकार ह ॥ ४४ ॥
तथैव तुरगानुष्ट्रांस्तथा सारथिभिः सह ।
निक्षिप्य वक्त्रे दशनैश्चर्वयत्यतिभैरवम् ॥ ४५ ॥
हन्यमानं बलं प्रेक्ष्य चण्डमुण्डौ महासुरौ ।
छादयामासतुर्देवीं बाणासारैरनन्तरैः ॥ ४६ ॥
चण्डश्चण्डकरच्छायं चक्रं चक्रधरायुधम् ।
चिक्षेप तरसा देवीं ननाद च मुहुर्मुहुः ॥ ४७ ॥
नदन्तं वीक्ष्य तं काली रथाङ्गञ्च रविप्रभम् ।
बाणेनैकेन चिच्छेद सुप्रभं तत्सुदर्शनम् ॥ ४८ ॥
तं जघान शरैस्तीक्ष्णैश्चण्डं चण्डी शिलाशितैः ।
मूर्च्छितोऽसौ पपातोर्व्या देवीबाणार्दितो भृशम् ॥ ४९ ॥
पतितं भ्रातरं वीक्ष्य मुण्डो दुःखार्दितस्तदा ।
चकार शरवृष्टिञ्च कालिकोपरि कोपतः ॥ ५० ॥
चण्डिका मुण्डनिर्मुक्तां शरवृष्टिं सुदारुणाम् ।
ईषिकास्त्रैर्बलान्मुक्तैश्चकार तिलशः क्षणात् ॥ ५१ ॥
अर्धचन्द्रेण बाणेन ताडयामास तं पुनः ।
पतितोऽसौ महावीर्यो मेदिन्यां मदवर्जितः ॥ ५२ ॥

हाहाकारो महानासीद्दानवानां बले तदा ।
जहर्षुरमराः सर्वे गगनस्था गतव्यथाः ॥ ५३ ॥
विहाय मूर्च्छां चण्डस्तु संगृह्य महतीं गदाम् ।
तरसा ताडयामास कालिकां दक्षिणे भुजे ॥ ५४ ॥
वञ्चयित्वा गदाघातं तं बबन्ध महासुरम् ।
तरसा बाणपाशेन मन्त्रमुक्तेन कालिका ॥ ५५ ॥
उत्थितस्तु तदा मुण्डो बद्धं दृष्ट्वानुजं बलात् ।
आजगाम सुसन्नद्धः शक्तिं कृत्वा करे दृढाम् ॥ ५६ ॥
आगच्छन्तं तदा काली दानवं वीक्ष्य सत्वरम् ।
बबन्ध तरसा तं तु द्वितीयं भ्रातरं भृशम् ॥ ५७ ॥
गृहीत्वा तौ महावीर्यौ चण्डमुण्डौ शशाविव ।
कुर्वती विपुलं हासमाजगामाम्बिकां प्रति ॥ ५८ ॥
आगत्य तामथोवाच गृहाणेमौ पशू प्रिये ।
रणयज्ञार्थमानीतौ दानवौ रणदुर्जयौ ॥ ५९ ॥
तावानीतौ तदा वीक्ष्य चण्डिका तौ वृकाविव ।
अम्बिका कालिकां प्राह माधुरीसंयुतं वचः ॥ ६० ॥
वधं मा कुरु मा मुञ्च चतुरासि रणप्रिये ।
देवानां कार्यसंसिद्धिः कर्तव्या तरसा त्वया ॥ ६१ ॥

व्यास उवाच

इति तस्या वचः श्रुत्वा कालिका प्राह तां पुनः ।
युद्धयज्ञेऽतिविख्याते खड्गयूपे प्रतिष्ठिते ॥ ६२ ॥
आलम्भञ्च करिष्यामि यथा हिंसा न जायते ।
इत्युक्त्वा सा तदा देवी खड्गेन शिरसी तयोः ॥ ६३ ॥
चकर्त तरसा काली पपौ च रुधिरं मुदा ।
एवं दैत्यौ हतौ दृष्ट्वा मुदितोवाच चाम्बिका ॥ ६४ ॥

कृतं कार्यं सुराणां ते ददाम्यद्य वरं शुभम् ।

चण्डमुण्डौ हतौ यस्मात्तस्मात्ते नाम कालिके ।

चामुण्डेति सुविख्यातं भविष्यति धरातले ॥ ६५ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे चण्डमुण्डवधेन देव्याश्चामुण्डेतिनामवर्णनं
नाम षड्विंशोऽध्यायः ॥ २६ ॥

देवीभागवतपुराणम्/स्कन्धः ०५/अध्यायः २७

<https://sa.wikisource.org/s/i22>

< देवीभागवतपुराणम् | स्कन्धः ०५

रक्तबीजद्वारा देवीसमीपे शुम्भनिशुम्भसंवादवर्णनम्

व्यास उवाच

हतौ तौ दानवौ दृष्ट्वा हतशेषाश्च सैनिकाः ।

पलायनं ततः कृत्वा जग्मुः सर्वे नृपं प्रति ॥ १ ॥

भिन्नाङ्गा विशिखैः केचित्केचिच्छिन्नकरास्तथा ।

रुधिरसावदेहाश्च रुदन्तोऽभिययुः पुरे ॥ २ ॥

गत्वा दैत्यपतिं सर्वे चक्रुर्बुम्बारवं मुहुः ।

रक्ष रक्ष महाराज भक्षयत्यद्य कालिका ॥ ३ ॥

तया हतौ महावीरौ चण्डमुण्डौ सुरार्दनौ ।

भक्षिताः सैनिकाः सर्वे वयं भग्ना भयातुराः ॥ ४ ॥

भीतिदञ्च रणस्थानं कृतं कालिकया प्रभो ।

पातितैर्गजवीराश्चैर्दासेरकपदातिभिः ॥ ५ ॥

शोणितौघवहा कुल्या कृता मांसातिकर्दमा ।

केशशैवलिनी भग्नरथचक्रविराजिता ॥ ६ ॥

छिन्नबाह्वादिमत्स्याद्या शीर्षतुम्बीफलान्विता ।

भयदा कातराणां वै सुराणां मोदवर्धिनी ॥ ७ ॥

कुलं रक्ष महाराज पातालं गच्छ सत्वरम् ।

क्रुद्धा देवी क्षयं सद्यः करिष्यति न संशयः ॥ ८ ॥

सिंहोऽपि भक्षयत्याजौ दानवान्दनुजेश्वर ।

तथैव कालिका देवी हन्ति बाणैरनेकधा ॥ ९ ॥

तस्मात्त्वमपि राजेन्द्र मरणाय मृषा मतिम् ।

करोषि सहितो भ्रात्रा शुम्भेन कुपिताशयः ॥ १० ॥

किं करिष्यति नार्येषा क्रूरा कुलविनाशिनी ।

यस्या हेतोर्महाराज हन्तुमिच्छसि बान्धवान् ॥ ११ ॥

दैवाधीनौ महाराज लोके जयपराजयौ ।
अल्पार्थाय महद्दुःखं बुद्धिमान्न प्रकल्पयेत् ॥ १२ ॥
चित्रं पश्य विधेः कर्म यदधीनं जगत् प्रभो ।
निहता राक्षसाः सर्वे स्त्रिया पश्यैकयानया ॥ १३ ॥
जेता त्वं लोकपालानां सैन्ययुक्तो हि साम्प्रतम् ।
एका प्रार्थयते बाला युद्धायेति सुसम्भ्रमः ॥ १४ ॥
पुरा त्वया तपस्तप्तं पुष्करे देवतायने ।
वरदानाय सम्प्राप्तो ब्रह्मा लोकपितामहः ॥ १५ ॥
धात्रोक्तस्त्वं महाराज वरं वरय सुव्रत ।
तदा त्वयामरत्वं च प्रार्थितं ब्रह्मणः किल ॥ १६ ॥
देवदैत्यमनुष्येभ्यो न भवेन्मरणं मम ।
सर्पकिन्नरयक्षेभ्यः पुंस्त्रिङ्गवाचकादपि ॥ १७ ॥
तस्मात्त्वां हन्तुकामैषा प्राप्ता योषिद्वरा प्रभो ।
युद्धं मा कुरु राजेन्द्र विचार्यैवं धियाधुना ॥ १८ ॥
देवी ह्येषा महामाया प्रकृतिः परमा मता ।
कल्पान्तकाले राजेन्द्र सर्वसंहारकारिणी ॥ १९ ॥
उत्पादयित्री लोकानां देवानामीश्वरी शुभा ।
त्रिगुणा तामसी देवी सर्वशक्तिसमन्विता ॥ २० ॥
अजय्या चाक्षया नित्या सर्वज्ञा च सदोदिता ।
वेदमाता च गायत्री सन्ध्या सर्वसुरालया ॥ २१ ॥
निर्गुणा सगुणा सिद्धा सर्वसिद्धिप्रदाव्यया ।
आनन्दानन्ददा गौरी देवानामभयप्रदा ॥ २२ ॥
एवं ज्ञात्वा महाराज वैरभावं त्यजानया ।
शरणं व्रज राजेन्द्र देवी त्वां पालयिष्यति ॥ २३ ॥
आज्ञाकरो भवैतस्याः सञ्जीवय निजं कुलम् ।
हतशेषाश्च ये दैत्यास्ते भवन्तु चिरायुषः ॥ २४ ॥
व्यास उवाच
इति तेषां वचः श्रुत्वा शुम्भः सुरबलार्दनः ।

उवाच वचनं तथ्यं वीरवर्यगुणान्वितम् ॥ २५ ॥

शुम्भ उवाच

मौनं कुर्वन्तु भो मन्दा यूयं भग्ना रणाजिरात् ।

शीघ्रं गच्छत पातालं जीविताशा बलीयसी ॥ २६ ॥

दैवाधीनं जगत्सर्वं का चिन्तात्र जये मम ।

देवास्तथैव ब्रह्माद्या दैवाधीना वयं यथा ॥ २७ ॥

ब्रह्मा विष्णुश्च रुद्रोऽयं यमोऽग्निर्वरुणस्तथा ।

सूर्यश्चन्द्रस्तथा शक्रः सर्वे दैववशाः किल ॥ २८ ॥

का चिन्ता तर्हि मे मन्दा यद्भावि तद्भविष्यति ।

उद्यमस्तादृशो भूयाद्यादृशी भवितव्यता ॥ २९ ॥

सर्वथैव विचार्यैव न शोचन्ति बुधाः क्वचित् ।

स्वधर्मं न त्यजन्तीह ज्ञानिनो मरणाद्भयात् ॥ ३० ॥

सुखं दुःखं तथैवायुर्जीवितं मरणं नृणाम् ।

काले भवति सम्प्राप्ते सर्वथा दैवनिर्मितम् ॥ ३१ ॥

ब्रह्मा पतति काले स्वे विष्णुश्च पार्वतीपतिः ।

नाशं गच्छन्त्यायुषोऽन्ते सर्वे देवाः सवासवाः ॥ ३२ ॥

तथाहमपि कालस्य वशगः सर्वथाधुना ।

नाशं जयं वा गन्तास्मि स्वधर्मपरिपालनात् ॥ ३३ ॥

आहूतोऽप्यनया कामं युद्धायाबलया किल ।

कथं पलायनपरो जीवेयं शरदां शतम् ॥ ३४ ॥

करिष्याम्यद्य संग्रामं यद्भावि तद्भवत्विव ।

जयो वा मरणं वापि स्वीकरोमि यथा तथा ॥ ३५ ॥

दैवं मिथ्येति विद्वांसो वदन्त्युद्यमवादिनः ।

युक्तियुक्तं वचस्तेषां ये जानन्त्यभिभाषितम् ॥ ३६ ॥

उद्यमेन विना कामं न सिध्यन्ति मनोरथाः ।

कातरा एव जल्पन्ति यद्भाव्यं तद्भविष्यति ॥ ३७ ॥

अदृष्टं बलवन्मूढाः प्रवदन्ति न पण्डिताः ।

प्रमाणं तस्य सत्त्वे किमदृश्यं दृश्यते कथम् ॥ ३८ ॥

अदृष्टं क्त्वापि दृष्टं स्यादेषा मूर्खविभीषिका ।

अवलम्बं विनैवैषा दुःखे चित्तस्य धारणा ॥ ३९ ॥

चक्रीसमीपे संविष्टा संस्थिता पिष्टकारिणी ।

उद्यमेन विना पिष्टं न भवत्येव सर्वथा ॥ ४० ॥

उद्यमे च कृते कार्यं सिद्धिं यात्येव सर्वथा ।

कदाचित्तस्य न्यूनत्वे कार्यं नैव भवेदपि ॥ ४१ ॥

देशं कालञ्च विज्ञाय स्वबलं शत्रुजं बलम् ।

कृतं कार्यं भवत्येव बृहस्पतिवचो यथा ॥ ४२ ॥

व्यास उवाच

इति निश्चित्य दैत्येन्द्रो रक्तबीजं महासुरम् ।

प्रेषयामास संग्रामे सैन्येन महताऽऽवृतम् ॥ ४३ ॥

शुम्भ उवाच

रक्तबीज महाबाहो गच्छ त्वं समराङ्गणे ।

कुरु युद्धं महाभाग यथा ते बलमाहितम् ॥ ४४ ॥

रक्तबीज उवाच

महाराज न ते कार्या चिन्ता स्वल्पतरापि वा ।

अहमेनां हनिष्यामि करिष्यामि वशे तव ॥ ४५ ॥

पश्य मे युद्धचातुर्यं क्वेयं बाला सुरप्रिया ।

दासीं तेऽहं करिष्यामि जित्वेमां समरे बलात् ॥ ४६ ॥

व्यास उवाच

इत्याभाष्य कुरुश्रेष्ठ रक्तबीजो महासुरः ।

जगाम रथमारुह्य स्वसैन्यपरिवारितः ॥ ४७ ॥

हस्त्यश्चरथपादातवृन्दैश्च परिवेष्टितः ।

निर्जगाम रथारूढो देवीं शैलोपरिस्थिताम् ॥ ४८ ॥

तमागतं समालोक्य देवी शङ्खमवादयत् ।

भयदं सर्वदैत्यानां देवानां मोदवर्धनम् ॥ ४९ ॥

श्रुत्वा शङ्खस्वनं चोग्रं रक्तबीजोऽतिवेगवान् ।

गत्वा समीपे चामुण्डां बभाषे वचनं मृदु ॥ ५० ॥

रक्तबीज उवाच

बाले किं मां भीषयसि मत्वा त्वं कातरं किल ।

शङ्खनादेन तन्वङ्गि वेत्सि किं धूम्रलोचनम् ॥ ५१ ॥

रक्तबीजोऽस्मि नाम्नाहं त्वत्सकाशमिहागतः ।

युद्धेच्छा चेत्पिकालापे सज्जा भव भयं न मे ॥ ५२ ॥

पश्याद्य मे बलं कान्ते दृष्टा ये कातरास्त्वया ।

नाहं पङ्क्तिगतस्तेषां कुरु युद्धं यथेच्छसि ॥ ५३ ॥

वृद्धाश्च सेविताः पूर्वं नीतिशास्त्रं श्रुतं त्वया ।

पतितं चार्थविज्ञानं विद्वद्गोष्ठी कृताथ वा ॥ ५४ ॥

साहित्यतन्त्रविज्ञानं चेदस्ति तव सुन्दरि ।

शृणु मे वचनं पथ्यं तथ्यं प्रमितिर्बृंहितम् ॥ ५५ ॥

रसानाञ्च नवानां वै द्वावेव मुख्यतां गतौ ।

शृङ्गारकः शान्तिरसो विद्वज्जनसभासु च ॥ ५६ ॥

तयोः शृङ्गार एवादौ नृपभावे प्रतिष्ठितः ।

विष्णुर्लक्ष्म्या सहास्ते वै सावित्र्या चतुराननः ॥ ५७ ॥

शच्येन्द्रः शैलसुतया शङ्करः सह शेरते ।

वल्ल्या वृक्षो मृगो मृग्या कपोत्या च कपोतकः ॥ ५८ ॥

एवं सर्वे प्राणभृतः संयोगरसिका भृशम् ।

अप्राप्तभोगविभवा ये चान्ये कातरा नराः ॥ ५९ ॥

भवन्ति यतयस्ते वै मूढा दैवेन वञ्चिताः ।

असंसाररसज्ञास्ते वञ्चिता वञ्चनापरैः ॥ ६० ॥

मधुरालापनिपुणै रताः शान्तिरसे हि ते ।

क्व ज्ञानं क्व च वैराग्यं वर्तमाने मनोभवे ॥ ६१ ॥

लोभे क्रोधे च दुर्धर्षे मोहे मतिविनाशके ।

तस्मात्त्वमपि कल्याणि कुरु कान्तं मनोहरम् ॥ ६२ ॥

शुम्भं सुराणां जेतारं निशुम्भं वा महाबलम् ।

व्यास उवाच

इत्युक्त्वा रक्तबीजोऽसौ विरराम पुरःस्थितः ।

श्रुत्वा जहास चामुण्डा कालिका चाम्बिका तथा ॥ ६३ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे रक्तबीजद्वारा देवीसमीपे
शुम्भनिशुम्भसंवादवर्णनं नाम सप्तविंशोऽध्यायः ॥ २७ ॥

देवीभागवतपुराणम्/स्कन्धः ०५/अध्यायः २८

<https://sa.wikisource.org/s/i23>

< देवीभागवतपुराणम् | स्कन्धः ०५

रक्तबीजद्वारा देवीसमीपे शुम्भनिशुम्भसंवादवर्णनम्

व्यास उवाच

कृत्वा हास्यं ततो देवी तमुवाच विशांपते ।

मेघगम्भीरया वाचा युक्तियुक्तमिदं वचः ॥ १ ॥

पूर्वमेव मया प्रोक्तं मन्दात्मन् किं विकत्थसे ।

दूतस्याग्रे यथायोग्यं वचनं हितसंयुतम् ॥ २ ॥

सदृशो मम रूपेण बलेन विभवेन च ।

त्रिलोक्यां यदि कोऽपि स्यात्तं पतिं प्रवृणोम्यहम् ॥ ३ ॥

ब्रूहि शुम्भं निशुम्भञ्च प्रतिज्ञा मे पुरा कृता ।

तस्माद्युध्यस्व जित्वा मां विवाहं विधिवत्कुरु ॥ ४ ॥

त्वं वै तदाज्ञया प्राप्तस्तस्य कार्यार्थसिद्धये ।

संग्रामं कुरु पातालं गच्छ वा पतिना सह ॥ ५ ॥

व्यास उवाच

तच्छ्रुत्वा वचनं देव्याः स दैत्योऽमर्षपूरितः ।

मुमोच तरसा बाणान्सिंहस्योपरि दारुणान् ॥ ६ ॥

अम्बिका ताच्छरान्वीक्ष्य गगने पन्नगोपमान् ।

चिच्छेद सायकैस्तीक्ष्णैर्लघुहस्ततया क्षणात् ॥ ७ ॥

अन्यैर्जघान विशिखै रक्तबीजं महासुरम् ।

अम्बिकाचापनिर्मुक्तैः कर्णाकृष्टैः शिलाशितैः ॥ ८ ॥

देवीबाणहतः पापो मूर्च्छामाप रथोपरि ।

पतिते रक्तबीजे तु हाहाकारो महानभूत् ॥ ९ ॥

सैनिकाश्चक्रुः सर्वे हताः स्म इति चाब्रुवन् ।

ततो बुम्बारवं श्रुत्वा शुम्भः परमदारुणम् ॥ १० ॥

उद्योगं सर्वसैन्यानां दैत्यानामादिदेश ह ।

शुम्भ उवाच

निर्यान्तु दानवाः सर्वे काम्बोजाः स्वबलैर्वृताः ॥ ११ ॥

अन्येऽप्यतिबलाः शूराः कालकेया विशेषतः ।

व्यास उवाच

इत्याज्ञप्तं बलं सर्वं शुम्भेन च चतुर्विधम् ॥ १२ ॥

निर्जगाम मदाऽऽविष्टं देवीसमरमण्डले ।

तमागतं समालोक्य चण्डिका दानवं बलम् ॥ १३ ॥

घण्टानादं चकाराशु भीषणं भयदं मुहुः ।

ज्यास्वनं शङ्खनादञ्च चकार जगदम्बिका ॥ १४ ॥

तेन नादेन सा जाता काली विस्तारितानना ।

श्रुत्वा तन्निनदं घोरं सिंहो देव्याश्च वाहनम् ॥ १५ ॥

जगर्ज सोऽपि बलवाञ्जनयन्भयमद्भुतम् ।

तन्निनादमुपश्रुत्य दानवाः क्रोधमूर्च्छिताः ॥ १६ ॥

सर्वे चिक्षिपुरस्त्राणि देवीं प्रति महाबलाः ।

तस्मिन्नेवायते युद्धे दारुणे लोमहर्षणे ॥ १७ ॥

ब्रह्मादीनाञ्च देवानां शक्तयश्चण्डिकां ययुः ।

यस्य देवस्य यद्वरुपं यथा भूषणवाहनम् ॥ १८ ॥

तादृग्रूपास्तदा देव्यः प्रययुः समराङ्गणे ।

ब्रह्माणी वरटारूढा साक्षसूत्रकमण्डलुः ॥ १९ ॥

आगता ब्रह्मणः शक्तिर्ब्रह्माणीति प्रतिश्रुता ।

वैष्णवी गरुडारूढा शङ्खचक्रगदाधरा ॥ २० ॥

पद्महस्ता समायाता पीताम्बरविभूषिता ।

शाङ्करी तु वृषारूढा त्रिशूलवरधारिणी ॥ २१ ॥

अर्धचन्द्रधरा देवी तथाहिवलया शिवा ।

कौमारी शिखिसंरूढा शक्तिहस्ता वरानना ॥ २२ ॥

युद्धकामा समायाता कार्तिकेयस्वरूपिणी ।

इन्द्राणी सुष्ठुवदना सुश्वेतगजवाहना ॥ २३ ॥

वज्रहस्तातिरोषाद्या संग्रामाभिमुखी ययौ ।

वाराही शूकराकारा प्रौढप्रेतासना मता ॥ २४ ॥
नारसिंही नृसिंहस्य बिभ्रती सदृशं वपुः ।
याम्या च महिषारूढा दण्डहस्ता भयप्रदा ॥ २५ ॥
समायाताथ संग्रामे यमरूपा शुचिस्मिता ।
तथैव वारुणी शक्तिः कौबेरी च मदोत्कटा ॥ २६ ॥
एवंविधास्तथाऽऽकारा ययुः स्वस्वबलैर्वृताः ।
आगतास्ताः समालोक्य देवी मुदमवाप च ॥ २७ ॥
स्वस्था मुमुदिरे देवा दैत्याश्च भयमाययुः ।
ताभिः परिवृतस्तत्र शङ्करो लोकशङ्करः ॥ २८ ॥
समागम्य च संग्रामे चण्डिकामित्युवाच ह ।
हन्यन्तामसुराः शीघ्रं देवानां कार्यसिद्धये ॥ २९ ॥
निशुम्भं चैव शुम्भं च ये चान्ये दानवाः स्थिताः ।
हत्वा दैत्यबलं सर्वं कृत्वा च निर्भयं जगत् ॥ ३० ॥
स्वानि स्वानि च धिषण्यानि समागच्छन्तु शक्तयः ।
देवा यज्ञभुजः सन्तु ब्राह्मणा यजने रताः ॥ ३१ ॥
प्राणिनः सन्तु सन्तुष्टाः सर्वे स्थावरजङ्गमाः ।
शमं यान्तु तथोत्पाता ईतयश्च तथा पुनः ॥ ३२ ॥
घनाः काले प्रवर्षन्तु कृषिर्बहुफला तथा ।
व्यास उवाच
एवं ब्रुवति देवेशे शङ्करे लोकशङ्करे ॥ ३३ ॥
चण्डिकाया शरीरात्तु निर्गता शक्तिरद्भुता ।
भीषणातिप्रचण्डा च शिवाशतनिनादिनी ॥ ३४ ॥
घोररूपाथ पञ्चास्यमित्युवाच स्मितानना ।
देवदेव व्रजाशु त्वं दैत्यानामधिपं प्रति ॥ ३५ ॥
दूतत्वं कुरु कामारे ब्रूहि शुम्भं स्मराकुलम् ।
निशुम्भञ्च मदोत्सिक्तं वचनान्मम शङ्कर ॥ ३६ ॥
मुक्त्वा त्रिविष्टपं यात यूयं पातालमाशु वै ।
देवाः स्वर्गे सुखं यान्तु तुराषाट् स्वासनं शभम् ॥ ३७ ॥

प्राप्नोतु त्रिदिवं स्थानं यज्ञभागांश्च देवताः ।

जीवितेच्छा च युष्माकं यदि स्यात्तु महत्तरा ॥ ३८ ॥

तर्हि गच्छत पातालं तरसा यत्र दानवाः ।

अथवा बलमास्थाय युद्धेच्छा मरणाय चेत् ॥ ३९ ॥

तदाऽऽगच्छन्तु तृप्यन्तु मच्छिवाः पिशितेन वः ।

व्यास उवाच

तच्छ्रुत्वा वचनं तस्याः शूलपाणिस्त्वरान्वितः ॥ ४० ॥

गत्वाऽऽह दैत्यराजानं शुम्भं सदसि संस्थितम् ।

शिव उवाच

राजन् दूतोऽहमम्बायास्त्रिपुरान्तकरो हरः ॥ ४१ ॥

त्वत्सकाशमिहायातो हितं कर्तुं तवाखिलम् ।

त्यक्त्वा स्वर्गं तथा भूमिं यूयं गच्छत सत्वरम् ॥ ४२ ॥

पातालं यत्र प्रह्लादो बलिश्च बलिनां वरः ।

अथवा मरणेच्छा चेतर्ह्यगच्छत सत्वरम् ॥ ४३ ॥

संग्रामे वो हनिष्यामि सर्वानेवाहमाशु वै ।

इत्युवाच महाराजी युष्मत्कल्याणहेतवे ॥ ४४ ॥

व्यास उवाच

इति दैत्यवरान्देवीवाक्यं पीयूषसन्निभम् ।

हितकृच्छ्रावयित्वा स प्रत्यायातश्च शूलभृत् ॥ ४५ ॥

ययासौ प्रेरितः शंभुर्दूतत्वे दानवान्प्रति ।

शिवदूतीति विख्याता जाता त्रिभुवनेऽखिले ॥ ४६ ॥

तेऽपि श्रुत्वा वचो देव्याः शङ्करोक्तं तुदुष्करम् ।

युद्धाय निर्ययुः शीघ्रं दंशिताः शस्त्रपाणयः ॥ ४७ ॥

तरसा रणमागत्य चण्डिकां प्रति दानवाः ।

निर्जघ्नुश्च शरैस्तीक्ष्णैः कर्णाकृष्टैः शिलाशितैः ॥ ४८ ॥

कालिका शूलपातैस्तान् गदाशक्तिविदारितान् ।

कुर्वन्ती व्यचरत्तत्र भक्षयन्ती च दानवान् ॥ ४९ ॥

कमण्डलुजलाक्षेपगतप्राणान् महाबलान् ।

ब्रह्माणी चाकरोत्तत्र दानवान्समराङ्गणे ॥ ५० ॥
माहेश्वरी वृषारूढा त्रिशूलेनातिरंहसा ।
जघान दानवान्संख्ये पातयामास भूतले ॥ ५१ ॥
वैष्णवी चक्रपातेन गदापातेन दानवान् ।
गतप्राणांश्चकाराशु चोत्तमाङ्गविवर्जितान् ॥ ५२ ॥
ऐन्द्री वज्रप्रहारेण पातयामास भूतले ।
ऐरावतकराघातपीडितान्दैत्यपुङ्गवान् ॥ ५३ ॥
वाराही तुण्डघातेन दंष्ट्राग्रपातनेन च ।
जघान क्रोधसंयुक्ता शतशो दैत्यदानवान् ॥ ५४ ॥
नारसिंही नखैस्तीव्रैर्दारितान्दैत्यपुङ्गवान् ।
भक्षयन्ती चचाराजौ ननाद च मुहुर्मुहुः ॥ ५५ ॥
शिवदूती अट्टहासैः पातयामास भूतले ।
तांश्चखादाथ चामुण्डा कालिका च त्वरान्विता ॥ ५६ ॥
शिखिसंस्था च कौमारी कर्णाकृष्टैः शिलाशितैः ।
निजघान रणे शत्रून्देवानां च हिताय वै ॥ ५७ ॥
वारुणी पाशसम्बद्धान्दैत्यान्समरमस्तके ।
पातयामास तत्पृष्ठे मूर्च्छितान्गतचेतनान् ॥ ५८ ॥
एवं मातृगणेनाजावतिवीर्यपराक्रमम् ।
मर्दितं दानवं सैन्यं पलायनपरं ह्यभूत् ॥ ५९ ॥
बुम्बारवस्तु सुमहानभूतत्र बलार्णवे ।
पुष्पवृष्टिं तदा देवाश्चक्रुर्देव्या गणोपरि ॥ ६० ॥
तच्छ्रुत्वा निनदं घोरं जयशब्दं च दानवाः ।
रक्तबीजश्चुकोपाशु दृष्ट्वा दैत्यान्पलायितान् ॥ ६१ ॥
गर्जमानांस्तथा देवान्वीक्ष्य दैत्यो महाबलः ।
रक्तबीजस्तु तेजस्वी रणमभ्याययौ तदा ॥ ६२ ॥
सायुधो रथसंविष्टः कुर्वञ्ज्याशब्दमद्भुतम् ।
आजगाम तदा देवीं क्रोधरक्तेक्षणोद्यतः ॥ ६३ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे रक्तबीजेन देव्या युद्धवर्णनं
नामाष्टाविंशोऽध्यायः ॥ २८ ॥

देवीभागवतपुराणम्/स्कन्धः ०५/अध्यायः २९

<https://sa.wikisource.org/s/i24>

< देवीभागवतपुराणम् | स्कन्धः ०५

देव्यासह युद्धकरणाय निशुम्भप्रयाणम्

व्यास उवाच

वरदानमिदं तस्य दानवस्य शिवार्पितम् ।

अत्यद्भुततरं राजञ्छुणु तत्प्रब्रवीम्यहम् ॥ १ ॥

तस्य देहाद्रक्तबिन्दुर्यदा पतति भूतले ।

समुत्पतन्ति दैतेयास्तद्रूपास्तत्पराक्रमाः ॥ २ ॥

असंख्याता महावीर्या दानवा रक्तसम्भवाः ।

प्रभवन्त्विति रुद्रेण दत्तोऽस्त्यत्यद्भुतो वरः ॥ ३ ॥

स तेन वरदानेन दर्पितः क्रोधसंयुतः ।

अभ्यगात्तरसा संख्ये हन्तुं देवीं सकालिकाम् ॥ ४ ॥

स दृष्ट्वा वैष्णवीं शक्तिं गरुडोपरिसंस्थिताम् ।

शक्त्या जघान दैत्येन्द्रस्तां वै कमललोचनाम् ॥ ५ ॥

गदया वारयामास शक्तिः सा शक्तिसंयुता ।

अताडयच्च चक्रेण रक्तबीजं महासुरम् ॥ ६ ॥

रथाङ्गहतदेहात्तु बहु सुस्राव शोणितम् ।

वज्राहतगिरेः शृङ्गान्निर्झरा इव गैरिका ॥ ७ ॥

यत्र यत्र यदा भूमौ पतन्ति रक्तबिन्दवः ।

समुत्स्थुस्तदाकाराः पुरुषाश्च सहस्रशः ॥ ८ ॥

ऐन्द्री तमसुरं घोरं वज्रेणाभिजघान च ।

रक्तबीजं क्रुधाऽऽविष्टा निःससार च शोणितम् ॥ ९ ॥

ततस्तत्क्षतजाज्जाता रक्तबीजा ह्यनेकशः ।

तद्वीर्याश्च तदाकारा सायुधा युद्धदुर्मदाः ॥ १० ॥

ब्रह्माणी ब्रह्मदण्डेन कुपिता ह्यहनद् भृशम् ।

माहेश्वरी त्रिशूलेन दारयामास दानवम् ॥ ११ ॥

नारसिंही नखाघातैस्तं विव्याध महासुरम् ।
अहनतुण्डघातेन क्रुद्धा तं राक्षसाधमम् ॥ १२ ॥
कौमारी च तथा शक्त्या वक्षस्येनमताडयत् ।
सोऽपि क्रुद्धः शरासारैर्बिभेद निशितैश्च ताः ॥ १३ ॥
गदाशक्तिप्रहारैस्तु मातृः सर्वाः पृथक्पृथक् ।
शक्तयस्तं शराघातैर्विव्यधुस्तत्प्रकोपिताः ॥ १४ ॥
तस्य शस्त्राणि चिच्छेद चण्डिका स्वशरैः शितैः ।
जघानान्यैश्च विशिखैस्तं देवी कुपिता भृशम् ॥ १५ ॥
तस्य देहाच्च सुस्राव रुधिरं बहुधा तु यत् ।
तस्मात्तत्सदृशाः शूराः प्रादुरासन्सहस्रशः ॥ १६ ॥
रक्तबीजैर्जगद्व्याप्तं रुधिरौघसमुद्भवैः ।
सन्नद्धैः सायुधैः कामं कुर्वद्भिर्युद्धमद्भुतम् ॥ १७ ॥
प्रहरन्तश्च तान्दृष्ट्वा रक्तबीजाननेकशः ।
भयभीताः सुरास्त्रेसुर्विषण्णाः शोककर्षिताः ॥ १८ ॥
कथमद्य क्षयं दैत्या गमिष्यन्ति सहस्रशः ।
महाकाया महावीर्या दानवा रक्तसम्भवाः ॥ १९ ॥
एकैव चण्डिकात्रास्ति तथा काली च मातरः ।
एताभिर्दानवाः सर्वे जेतव्याः कष्टमेव तत् ॥ २० ॥
निशुम्भो वाथ शुम्भो वा सहसा बलसंवृतः ।
आगमिष्यति संग्रामे ततोऽनर्थो महान्भवेत् ॥ २१ ॥
व्यास उवाच
एवं देवा भयोद्विग्नाश्चिन्तामापुर्महत्तराम् ।
यदा तदाम्बिका प्राह कालीं कमललोचनाम् ॥ २२ ॥
चामुण्डे कुरु विस्तीर्णं वदनं त्वरिता भृशम् ।
मच्छस्त्रपातसम्भूतं रुधिरं पिब सत्त्वरा ॥ २३ ॥
भक्षयन्ती चर रणे दानवानद्य कामतः ।
हनिष्यामि शरैस्तीक्ष्णैर्गदासिमुसलैस्तथा ॥ २४ ॥
तथा कुरु विशालाक्षि पानं तद्रुधिरस्य च ।

बिन्दुमात्रं यथा भूम्यां न पतेदपि साम्प्रतम् ॥ २५ ॥

भक्ष्यमाणास्तदा दैत्या न चोत्पत्स्यन्ति चापरे ।

एवमेषां क्षयो नूनं भविष्यति न चान्यथा ॥ २६ ॥

घातयिष्याम्यहं दैत्यं त्वं भक्षय च सत्त्वरा ।

पिबन्ती क्षतजं सर्वं यतमानारिसंक्षये ॥ २७ ॥

इत्थं दैत्यक्षयं कृत्वा दत्त्वा राज्यं सुरालयम् ।

इन्द्राय सुस्थिरं सर्वं गमिष्यामो यथासुखम् ॥ २८ ॥

व्यास उवाच

इत्युक्ताम्बिकया देवी चामुण्डा चण्डविक्रमा ।

पपौ च क्षतजं सर्वं रक्तबीजशरीरजम् ॥ २९ ॥

अम्बिका तं जघानाशु खड्गेन मुसलेन च ।

चखाद देहशकलांश्चामुण्डा तान्कृशोदरी ॥ ३० ॥

सोऽपि क्रुद्धो गदाघातैश्चामुण्डां समघातयत् ।

तथापि सा पपावाशु क्षतजं तमभक्षयत् ॥ ३१ ॥

येऽन्ये रुधिरजाः क्रूरा रक्तबीजा महाबलाः ।

तेऽपि निष्पातिताः सर्वे भक्षिता गतशोणिताः ॥ ३२ ॥

कृत्रिमा भक्षिताः सर्वे यस्तु स्वाभाविकोऽसुरः ।

सोऽपि प्रपातितो हत्वा खड्गेनातिविखण्डितः ॥ ३३ ॥

रक्तबीजे हते रौद्रे ये चान्ये दानवा रणे ।

पलायनं ततः कृत्वा गतास्ते भयकम्पिताः ॥ ३४ ॥

हाहेति विब्रुवन्तस्ते शुम्भं प्रोचुः सविह्वलाः ।

रुथिरारक्तदेहाश्च विगतास्त्रा विचेतसः ॥ ३५ ॥

राजन्नम्बिकया रक्तबीजोऽसौ विनिपातितः ।

चामुण्डा तस्य देहात् पपौ सर्वं च शोणितम् ॥ ३६ ॥

ये चान्ये दानवाः शूरा वाहनेनातिरंहसा ।

सिंहेन निहताः सर्वे काल्या च भक्षिताः परे ॥ ३७ ॥

वयं त्वां कथितुं राजन्नागता युद्धचेष्टितम् ।

चरितञ्च तथा देव्याः संग्रामे परमाद्भुतम् ॥ ३८ ॥

अजेयेयं महाराज सर्वथा दैत्यदानवैः ।
गन्धर्वासुरयक्षैश्च पन्नगोरगराक्षसैः ॥ ३९ ॥
अन्यास्तत्रागता देव्य इन्द्राणीप्रमुखा भृशम् ।
युध्यमाना महाराज वाहनैरायुधैर्युताः ॥ ४० ॥
ताभिः सर्वं हतं सैन्यं दानवानां वरायुधैः ।
रक्तबीजोऽपि राजेन्द्र तरसा विनिपातितः ॥ ४१ ॥
एकापि दुःसहा देवी किं पुनस्ताभिरन्विता ।
सिंहोऽपि हन्ति संग्रामे राक्षसानमितप्रभः ॥ ४२ ॥
अतो विचार्य सचिवैर्यद्युक्तं तद्विधीयताम् ।
न वैरमनया युक्तं सन्धिरेव सुखप्रदः ॥ ४३ ॥
आश्चर्यमेतदखिलं यन्नारी हन्ति राक्षसान् ।
रक्तबीजोऽपि निहतः पीतं तस्यापि शोणितम् ॥ ४४ ॥
अन्ये निपातिता दैत्याः संग्रामेऽम्बिकया नृप ।
चामुण्डया च मांसं वै भक्षितं सकलं रणे ॥ ४५ ॥
वरं पातालगमनं तस्याः सेवाथवा वरा ।
न तु युद्धं महाराज कार्यमम्बिकया सह ॥ ४६ ॥
न नारी प्राकृता ह्येषा देवकार्यार्थसाधिनी ।
मायेयं प्रबला देवी क्षपयन्तीयमुत्थिता ॥ ४७ ॥
व्यास उवाच
इति तेषां वचस्तथ्यं श्रुत्वा कालविमोहितः ।
मुमूर्षुः प्रत्युवाचेदं शुम्भः प्रस्फुरिताधरः ॥ ४८ ॥

शुम्भ उवाच
यूयं गच्छत पातालं शरणं वा भयातुराः ।
हनिष्याम्यहमद्यैव ताञ्च ताश्च समुद्यतः ॥ ४९ ॥
जित्वा सर्वान्सुरानाजौ कृत्वा राज्यं सुपुष्कलम् ।
कथं नारीभयोद्विग्नः पातालं प्रविशाम्यहम् ॥ ५० ॥
निहत्य पार्षदान्सर्वान् रक्तबीजमुखान् रणे ।

प्राणत्राणाय गच्छामि हित्वा किं विपुलं यशः ॥ ५१ ॥

मरणं त्वनिवार्यं वै प्राणिनां कालकल्पितम् ।

तद्भयं जन्मनोपातं त्यजेत्को दुर्लभं यशः ॥ ५२ ॥

निशुम्भाहं गमिष्यामि रथारूढो रणाजिरे ।

हत्वा तामागमिष्यामि नागमिष्यामि चान्यथा ॥ ५३ ॥

त्वं तु सेनायुतो वीर पार्ष्णिग्राहो भवस्व मे ।

तरसा तां शरैस्तीक्ष्णैर्नारीं नय यमालये ॥ ५४ ॥

निशुम्भ उवाच

अहमद्य हनिष्यामि गत्वा दुष्टाञ्च कालिकाम् ।

आगमिष्याम्यहं शीघ्रं गृहीत्वा तामथाम्बिकाम् ॥ ५५ ॥

मा चिन्तां कुरु राजेन्द्र वराकायास्तु कारणे ।

क्वैषा बाला क्व मे बाहुवीर्यं विश्ववशङ्करम् ॥ ५६ ॥

त्यक्त्वाऽऽर्तिं विपुलां भ्रातर्भुक्ष भोगाननुत्तमान् ।

आनयिष्याम्यहं कामं मानिनीं मानसंयुताम् ॥ ५७ ॥

मयि तिष्ठति ते राजन्न युक्तं गमनं रणे ।

गत्वाहमानयिष्यामि तवार्थं वै जयश्रियम् ॥ ५८ ॥

व्यास उवाच

इत्युक्त्वा भ्रातरं ज्येष्ठं कनीयान्बलगर्वितः ।

रथमास्थाय विपुलं सन्नद्धः स्वबलावृतः ॥ ५९ ॥

जगाम तरसा तूर्णं सङ्गरे कृतमङ्गलः ।

संस्तुतो बन्दिस्सूतैश्च सायुधः सपरिष्करः ॥ ६० ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे देव्यासह युद्धकरणाय निशुम्भप्रयाणं नामकोनविंशोऽध्यायः ॥ २९ ॥

देवीभागवतपुराणम्/स्कन्धः ०५/अध्यायः ३०

<https://sa.wikisource.org/s/i25>

< देवीभागवतपुराणम् | स्कन्धः ०५

युद्धात्प्रत्यागतानां रक्षसां शुम्भाय वार्तावर्णनम्

व्यास उवाच

निशुम्भो निश्चयं कृत्वा मरणाय जयाय वा ।

सोद्यमः सबलः शूरो रणे देवीमुपाययौ ॥ १ ॥

तमाजगाम शुम्भोऽपि स्वबलेन समावृतः ।

प्रेक्षकोऽभूद्रणे राजा संग्रामरसपण्डितः ॥ २ ॥

गगने संस्थिता देवास्तदाभ्रपटलावृताः ।

दिदृक्षवस्तु संग्रामे सेन्द्रा यक्षगणास्तथा ॥ ३ ॥

निशुम्भोऽथ रणे गत्वा धनुरादाय शार्ङ्गकम् ।

चकार शरवृष्टिं स भीषयञ्जगदम्बिकाम् ॥ ४ ॥

मुञ्चन्तं शरजालानि निशुम्भं चण्डिका रणे ।

वीक्ष्यादाय धनुः श्रेष्ठं जहास सुस्वरं मुहुः ॥ ५ ॥

उवाच कालिकां देवी पश्य मूर्खत्वमेतयोः ।

मरणायागतौ कालि मत्समीपमिहाधुना ॥ ६ ॥

दृष्ट्वा दैत्यवधं घोरं रक्तबीजात्ययं तथा ।

जयाशां कुरुतस्त्वेतौ मोहितौ मम मायया ॥ ७ ॥

आशा बलवती ह्येषा न जहाति नरं क्वचित् ।

भग्नं हतबलं नष्टं गतपक्षं विचेतनम् ॥ ८ ॥

आशापाशनिबद्धौ द्वौ युद्धाय समुपागतौ ।

निहन्तव्यौ मया कालि रणे शुम्भनिशुम्भकौ ॥ ९ ॥

आसन्नमरणावेतौ सम्प्राप्तौ दैवमोहितौ ।

पश्यतां सर्वदेवानां हनिष्याम्यहमद्य तौ ॥ १० ॥

व्यास उवाच

इत्युक्त्वा कालिकां चण्डी कर्णाकृष्टशरोत्करैः ।

छादयामास तरसा निशुम्भं पुरतः स्थितम् ॥ ११ ॥
दानवोऽपि शरांस्तस्याश्चिच्छेद निशितैः शरैः ।
तयोः परस्परं युद्धं बभूवातिभयानकम् ॥ १२ ॥
केसरी केशजालानि धुन्वानः सैन्यसागरम् ।
गाहयामास बलवान्सरसीं वारणो यथा ॥ १३ ॥
नखैर्दन्तप्रहारैस्तु दानवान्पुरतः स्थितान् ।
चखाद च विशीर्णाङ्गान् गजानिव मदोत्कटान् ॥ १४ ॥
एवं विमथ्यमाने तु सैन्ये केसरिणा तदा ।
अभ्यधावन्निशुम्भोऽथ विकृष्टवरकार्मुकः ॥ १५ ॥
अन्येऽपि क्रुद्धा दैत्येन्द्रा देवीं हन्तुमुपाययुः ।
सन्दष्टदन्तरसना रक्तनेत्रा ह्यनेकशः ॥ १६ ॥
तत्राजगाम तरसा शुम्भः सैन्यसमावृतः ।
निहत्य कालिकां कोपाद्ग्रहीतुं जगदम्बिकाम् ॥ १७ ॥
तत्रागत्य ददर्शाजावम्बिकाञ्च पुरःस्थिताम् ।
रौद्ररसयुतां कान्तां शृङ्गाररससंयुताम् ॥ १८ ॥
तां वीक्ष्य विपुलापाङ्गीं त्रैलोक्यवरसुन्दरीम् ।
सुरक्तनयनां रम्यां क्रोधरक्तेक्षणां तथा ॥ १९ ॥
विवाहेच्छां परित्यज्य जयाशां दूरतस्तथा ।
मरणे निश्चयं कृत्वा तस्थावाहितकार्मुकः ॥ २० ॥
तं तथा दानवं देवी स्मितपूर्वमिदं वचः ।
बभाषे शृण्वतां तेषां दैत्यानां रणमस्तके ॥ २१ ॥
गच्छध्वं पामरा यूयं पातालं वा जलार्णवम् ।
जीविताशां स्थिरां कृत्वा त्यक्त्वात्रैवायुधानि च ॥ २२ ॥
अथवा मच्छराघातहतप्राणा रणाजिरे ।
प्राप्य स्वर्गसुखं सर्वे क्रीडन्तु विगतज्वराः ॥ २३ ॥
कातरत्वं च शूरत्वं न भवत्येव सर्वथा ।
ददाम्यभयदानं वै यान्तु सर्वे यथासुखम् ॥ २४ ॥

व्यास उवाच

इत्याकर्ण्य वचस्तस्या निशुम्भो मदगर्वितः ।
निशितं खड्गमादाय चर्म चैवाष्टचन्द्रकम् ॥ २५ ॥
धावमानस्तु तरसासिना सिंहं मदोत्कटम् ।
जघानातिबलान्मूर्ध्नि भ्रामयञ्जगदम्बिकाम् ॥ २६ ॥
ततो देवी स्वगदया वञ्चयित्वासिपातनम् ।
ताडयामास तं बाहोर्मूले परशुना तदा ॥ २७ ॥
खड्गेन निहतः सोऽपि बाहुमूले महामदः ।
संस्तभ्य वेदनां भूयो जघान चण्डिकां तदा ॥ २८ ॥
सापि घण्टास्वनं घोरं चकार भयदं नृणाम् ।
पपौ पुनः पुनः पानं निशुम्भं हन्तुमिच्छती ॥ २९ ॥
एवं परस्परं युद्धं बभूवातिभयप्रदम् ।
देवानां दानवानाञ्च परस्परजयैषिणाम् ॥ ३० ॥
पलादाः पक्षिणः क्रूराः सारमेयाश्च जम्बुकाः ।
ननृतुश्चातिसन्तुष्टा गृध्राः कङ्काश्च वायसाः ॥ ३१ ॥
रणभूर्भाति भूयिष्ठपतितासुरवर्ष्मकैः ।
रुधिरस्रावसंयुक्तैर्गजाश्चदेहसंकुला ॥ ३२ ॥
पतितान्दानवान्दृष्ट्वा निशुम्भोऽतिरुषान्वितः ।
प्रययौ चण्डिकां तूर्णं गदामादाय दारुणाम् ॥ ३३ ॥
सिंहं जघान गदया मस्तके मदगर्वितः ।
प्रहृत्य च स्मितं कृत्वा पुनर्देवीमताडयत् ॥ ३४ ॥
सापि तं कुपितातीव निशुम्भं पुरतः स्थितम् ।
प्रहरन्तं समीक्ष्याथ देवी वचनमब्रवीत् ॥ ३५ ॥

देव्युवाच

तिष्ठ मन्दमते तावद्यावत्खड्गमिदं तव ।
ग्रीवायां प्रेरयाम्यस्माद् गन्तासि यमसादनम् ॥ ३६ ॥

व्यास उवाच

इत्युक्त्वा तरसा देवी कृपाणेन समाहिता ।

चिच्छेद मस्तकं तस्य निशुम्भस्याथ चण्डिका ॥ ३७ ॥

सच्छिन्नमस्तको देव्या कबन्धोऽतीव दारुणः ।

बभ्राम च गदापाणिस्त्रासयन्देवतागणान् ॥ ३८ ॥

देवी तस्य शितैर्बाणैश्चिच्छेद चरणौ करौ ।

पपातोर्व्यां ततः पापी गतासुः पर्वतोपमः ॥ ३९ ॥

तस्मिन्निपतिते दैत्ये निशुम्भे भीमविक्रमे ।

हाहाकारो महानासीत्तत्सैन्ये भयकम्पिते ॥ ४० ॥

त्यक्त्वाऽऽयुधानि सर्वाणि सैनिकाः क्षतजाप्लुताः ।

जग्मुर्बुम्बारवं सर्वे कुर्वाणा राजमन्दिरम् ॥ ४१ ॥

तानागतान्सुसम्प्रेक्ष्य शुम्भः शत्रुनिषूदनः ।

पप्रच्छ क्व निशुम्भोऽसौ कथं भग्नाः पलायिताः ॥ ४२ ॥

तच्छ्रुत्वा वचनं राजस्ते प्रोचुः प्रणता भृशम् ।

राजंस्ते निहतो भ्राता शेते समरमूर्धनि ॥ ४३ ॥

तया निपातिताः शूरा ये च तेऽप्यनुजानुगाः ।

वयं त्वां कथितुं सर्वं वृत्तान्तं समुपागताः ॥ ४४ ॥

निशुम्भो निहतस्तत्र तया चण्डिकयाधुना ।

न हि युद्धस्य कालोऽद्य तव राजन् रणाङ्गणे ॥ ४५ ॥

देवकार्यं समुद्दिश्य कापीयं परमाङ्गना ।

हन्तुं दैत्यकुलं नूनं प्राप्तेति परिचिन्तय ॥ ४६ ॥

नैषा प्राकृतयोषैव देवी शक्तिरनुत्तमा ।

अचिन्त्यचरिता क्वापि दुर्जेया दैवतैरपि ॥ ४७ ॥

नानारूपधरातीव मायामूलविशारदा ।

विचित्रभूषणा देवी सर्वायुधधरा शुभा ॥ ४८ ॥

गहना गूढचरिता कालरात्रिरिवापरा ।

अपारपारगा पूर्णा सर्वलक्षणसंयुता ॥ ४९ ॥

अन्तरिक्षस्थिता देवास्तां स्तुवन्त्यकुतोभयाः ।

देवकार्यञ्च कुर्वाणां श्रीदेवीं परमाद्भुताम् ॥ ५० ॥

पलायनं परो धर्मः सर्वथा देहरक्षणम् ।

रक्षिते किल देहेस्मिन्कालेऽस्मत्सुखताङ्गते ॥ ५१ ॥

संग्रामे विजयो राजन् भविता ते न संशयः ।

कालः करोति बलिनं समये निर्बलं क्वचित् ॥ ५२ ॥

तं पुनः सबलं कृत्वा जयायोपदधाति हि ।

दातारं याचकं कालः करोति समये क्वचित् ॥ ५३ ॥

भिक्षुकं धनदातारं करोति समयान्तरे ।

विष्णुः कालवशे नूनं ब्रह्मा वा पार्वतीपतिः ॥ ५४ ॥

इन्द्राद्या निर्जराः सर्वे काल एव प्रभुः स्वयम् ।

तस्मात्कालं प्रतीक्षस्व विपरीतं तवाधुना ॥ ५५ ॥

सम्मुखो देवतानाञ्च दैत्यानां नाशहेतुकः ।

एकैव च गतिर्नास्ति कालस्य किल भूपते ॥ ५६ ॥

नानारूपधराप्यस्ति ज्ञातव्यं तस्य चेष्टितम् ।

कदाचित्सम्भवो नृणां कदाचित्प्रलयस्तथा ॥ ५७ ॥

उत्पत्तिहेतुः कालोऽन्यः क्षयहेतुस्तथापरः ।

प्रत्यक्षं ते महाराज देवाः सर्वे सवासवाः ॥ ५८ ॥

करदास्ते कृताः पूर्वं कालेन सम्मुखेन च ।

तेनैव विमुखेनाद्य बलिनोऽबलयासुराः ॥ ५९ ॥

निहता नितरां कालः करोति च शुभाशुभम् ।

नैवात्र कारणं काली नैव देवाः सनातनाः ॥ ६० ॥

यथा ते रोचते राजंस्तथा कुरु विमृश्य च ।

कालोऽयं नात्र हेतुस्ते दानवानां तथा पुनः ॥ ६१ ॥

त्वदग्रतो गतः शक्रो भग्नः संख्ये निरायुधः ।

तथा विष्णुस्तथा रुद्रो वरुणो धनदो यमः ॥ ६२ ॥

तथा त्वमपि राजेन्द्र वीक्ष्य कालवशं जगत् ।

पातालं गच्छ तरसा जीवन्भद्रमवाप्स्यसि ॥ ६३ ॥

मृते त्वयि महाराज शत्रवस्ते मुदान्विताः ।

मङ्गलानि प्रगायन्तो विचरिष्यन्ति सर्वतः ॥ ६४ ॥

इति श्रीमद्देवीभागवते महापुराणेऽष्टादशसाहस्र्यां संहितायां पञ्चमस्कन्धे युद्धात्प्रत्यागतानां रक्षसां शुम्भाय वार्तावर्णनं
नाम त्रिंशोऽध्यायः ॥ ३० ॥

देवीभागवतपुराणम्/स्कन्धः ०६/अध्यायः ०१

<https://sa.wikisource.org/s/ixw>

< देवीभागवतपुराणम् | स्कन्धः ०६

त्रिशिरसस्तपोभङ्गाय देवराजेन्द्रद्वारा नानोपायचिन्तनवर्णनम्

ऋषय ऊचुः

सूत सूत महाभाग मिष्टं ते वचनामृतम् ।

न तृप्ताः स्मो वयं पीत्वा द्वैपायनकृतं शुभम् ॥ १ ॥

पुनस्त्वां प्रष्टुमिच्छामः कथां पौराणिकीं शुभाम् ।

वेदेऽपि कथितां रम्यां प्रसिद्धां पापनाशिनीम् ॥ २ ॥

वृत्रासुर इति ख्यातो वीर्यवांस्त्वष्टुरात्मजः ।

स कथं निहतः संख्ये वासवेन महात्मना ॥ ३ ॥

त्वष्टा वै सुरपक्षीयस्तत्पुत्रो बलवत्तरः ।

शक्रेण घातितः कस्माद्ब्रह्मयोनिर्महाबलः ॥ ४ ॥

देवाः सत्त्वगुणोत्पन्ना मानुषा राजसाः स्मृताः ।

तिर्यञ्चस्तामसाः प्रोक्ताः पुराणागमवादिभिः ॥ ५ ॥

विरोधोऽत्र महान् भाति नूनं शतमखेन ह ।

छलेन बलवान् वृत्रः शक्रेण विनिपातितः ॥ ६ ॥

विष्णुः प्रेरयिता तत्र स तु सत्त्वधरः परः ।

प्रविष्टः पविमध्ये स छद्मना भगवान् प्रभुः ॥ ७ ॥

सन्धिं विधाय स ह्येवं मन्त्रितोऽसौ महाबलः ।

हरिभ्यां सत्यमुत्सृज्य जलफेनेन शातितः ॥ ८ ॥

कृतमिन्द्रेण हरिणा किमेतत्सूत साहसम् ।

महान्तोऽपि च मोहेन वञ्चिताः पापबुद्धयः ॥ ९ ॥

अन्यायवर्तिनोऽत्यर्थं भवन्ति सुरसत्तमाः ।

सदाचारेण युक्तेन देवाः शिष्टत्वमागताः ॥ १० ॥

एवं विशिष्टधर्मेण शिष्टत्वं कीदृशं पुनः ।

हत्वा वृत्रं तु विश्वस्तं शक्रेण छद्मना पुनः ॥ ११ ॥

प्राप्तं पापफलं नो वा ब्रह्महत्यासमुद्भवम् ।
किं च त्वया पुरा प्रोक्तं वृत्रासुरवधः कृतः ॥ १२ ॥
श्रीदेव्या इति तच्चापि चित्तं मोहयतीह नः ।
सूत उवाच
शृण्वन्तु मुनयो वृत्तं वृत्रासुरवधाश्रयम् ॥ १३ ॥
यथेन्द्रेण च सम्प्राप्तं दुःखं हत्यासमुद्भवम् ।
एवमेव पुरा पृष्ठो व्यासः सत्यवतीसुतः ॥ १४ ॥
पारीक्षितेन राजापि स यदाह च तद्ब्रुवे ।

जनमेजय उवाच
कथं वृत्रासुरः पूर्वं हतो मघवता मुने ॥ १५ ॥
सहायं विष्णुमासाद्य छद्मना सात्त्विकेन ह ।
कथं च देव्या निहतो दैत्योऽसौ केन हेतुना ॥ १६ ॥
कथमेकवधो द्वाभ्यां कृतः स्यान्मुनिपुङ्गव ।
तदेतच्छ्रोतुमिच्छामि परं कौतूहलं हि मे ॥ १७ ॥
महतां चरितं शृण्वन् को विरज्येत मानवः ।
कथयाम्बावैभवं त्वं वृत्रासुरवधाश्रितम् ॥ १८ ॥

व्यास उवाच
धन्योऽसि राजंस्तव बुद्धिरीदृशी
जाता पुराणश्रवणेऽतिसादरा ।
पीत्वामृतं देववरास्तु सर्वथा
पाने वितृष्णाः प्रभवन्ति वै पुनः ॥ १९ ॥
दिने दिने तेऽधिकभक्तिभावः
कथासु राजन् महनीयकीर्तः ।
श्रोता यदैकप्रवणः शृणोति
वक्ता तदा प्रीतमना ब्रवीति ॥ २० ॥
युद्धं पुरा वासववृत्रयोर्यद्
वेदे प्रसिद्धं च तथा पुराणे ।

दुःखं सुरेन्द्रेण तथैव लब्धं

हत्वा रिपुं त्वाष्ट्रमपापमेव ॥ २१ ॥

चित्रं किमत्र नृपते हरिवज्रभृद्भ्यां

यच्छद्मना विनिहतस्त्रिशिरोऽथ वृत्रः ।

मायाबलेन मुनयोऽपि विमोहितास्ते

चक्रुश्च निन्द्यमनिशं किल पापभीताः ॥ २२ ॥

विष्णुः सदैव कपटेन जघान दैत्यान्

सत्त्वात्ममूर्तिरपि मोहमवाप्य कामम् ।

कोऽन्योऽस्ति तां भगवतीं मनसापि जेतुं

शक्तः समस्तजनमोहकरीं भवानीम् ॥ २३ ॥

मत्स्यादियोनिषु सहस्रयुगेषु सद्यः

साक्षाद्भवत्यपि यया विनियोजितोऽत्र ।

नारायणो नरसखो भगवाननन्तः

कार्यं करोति विहिताविहितं कदाचित् ॥ २४ ॥

देहं धनं गृहमिदं स्वजना मदीयं

पुत्राः कलत्रमिति मोहमुपेत्य सर्वः ।

पुण्यं करोत्यथ च पापचयं करोति

मायागुणैरतिबलैर्विकलीकृतो यत् ॥ २५ ॥

न जातु मोहं क्षपितुं नरः क्षमः

कश्चिद्भवेद्भूप परावरार्थवित् ।

विमोहितस्तैस्त्रिभिरेव मूलतो

वशीकृतात्मा जगतीतले भृशम् ॥ २६ ॥

अथ तौ मायया विष्णुवासवौ मोहितौ भृशम् ।

जघ्नतुश्छद्मना वृत्रं स्वार्थसाधनतत्परौ ॥ २७ ॥

तदहं सम्प्रवक्ष्यामि वृत्तान्तमवनीपते ।

कारणं पूर्ववैरस्य वृत्रवासवयोर्मिथः ॥ २८ ॥

त्वष्टा प्रजापतिर्ह्यासीद्देवश्रेष्ठो महातपाः ।

देवानां कार्यकर्ता च निपुणो ब्राह्मणप्रियः ॥ २९ ॥

स पुत्रं वै त्रिशिरसमिन्द्रद्वेषात्किलासृजत् ।
विश्वरूपेति विख्यातं नाम्ना रूपेण मोहनम् ॥ ३० ॥
त्रिभिः स वदनैः श्रेष्ठैर्व्यरोचत मनोहरैः ।
त्रिभिर्भिन्नानि कार्याणि मुखैः समकरोन्मुनिः ॥ ३१ ॥
वेदानेकेन सोऽधीते सुरां चैकेन सोऽपिबत् ।
तृतीयेन दिशः सर्वा युगपच्च निरीक्षते ॥ ३२ ॥
त्रिशिरा भोगमुत्सृज्य तपश्चक्रे सुदुष्करम् ।
तपस्वी स मृदुर्दान्तो धर्ममेव समाश्रितः ॥ ३३ ॥
पञ्चाग्निसाधनं काले पादपाग्रे निवेशनम् ।
जलमध्ये निवासं च हेमन्ते शिशिरे तथा ॥ ३४ ॥
निराहारो जितात्मासौ त्यक्तसर्वपरिग्रहः ।
तपश्चचार मेधावी दुष्करं मन्दबुद्धिभिः ॥ ३५ ॥
तं च दृष्ट्वा तपस्यन्तं खेदमाप शचीपतिः ।
विषादमगमत्तत्र शक्रोऽयं मास्मभूदिति ॥ ३६ ॥
दृष्ट्वा तस्य तपो वीर्यं सत्यं चामिततेजसः ।
चिन्तां च महतीं प्राप ह्यनिशं पाकशासनः ॥ ३७ ॥
विवर्धमानस्त्रिशिरा मामयं शातयिष्यति ।
नोपेक्ष्यः सर्वथा शत्रुर्वर्धमानबलो बुधैः ॥ ३८ ॥
तस्मादुपायः कर्तव्यस्तपोनाशाय साम्प्रतम् ।
कामस्तु तपसां शत्रुः कामान्नश्यति वै तपः ॥ ३९ ॥
तथैवाद्य प्रकर्तव्यं भोगासक्तो भवेद्यथा ।
इति सञ्चिन्त्य मनसा बुद्धिमान्बलमर्दनः ॥ ४० ॥
आज्ञापयत्सोऽप्सरसस्त्वाष्ट्रपुत्रप्रलोभने ।
उर्वशीं मेनकां रम्भां घृताचीं च तिलोत्तमाम् ॥ ४१ ॥
समाहूयाब्रवीच्छक्रस्तास्तदा रूपगर्विताः ।
प्रियं कुरुध्वं मे सर्वाः कार्येऽद्य समुपस्थिते ॥ ४२ ॥
यतो मेऽद्य महाञ्छत्रुस्तपस्तपति दुर्जयः ।
कार्यं कुरुत गच्छध्वं प्रलोभयत माचिरम् ॥ ४३ ॥

शृङ्गारवेषैर्विविधैर्हावैर्देहसमुद्भवैः ।

प्रलोभयत भद्रं वः शमयध्वं ज्वरं मम ॥ ४४ ॥

अस्वस्थोऽहं महाभागास्तस्य ज्ञात्वा तपोबलम् ।

बलवानासनं मेऽद्य ग्रहीष्यत्यविलम्बितः ॥ ४५ ॥

भयं मे समुपायातं क्षिप्रं नाशयताबलाः ।

उपकुर्वन्तु सहिताः कार्येऽद्य समुपस्थिते ॥ ४६ ॥

तच्छ्रुत्वा वचनं नार्य ऊचुस्तं प्रणताः पुरः ।

मा भयं कुरु देवेश यतिष्यामः प्रलोभने ॥ ४७ ॥

यथा न स्याद्भयं तस्मात्तथा कार्यं महाद्युते ।

नृत्यगीतविहारैश्च मुनेस्तस्य प्रलोभने ॥ ४८ ॥

कटाक्षैरङ्गभेदैश्च मोहयित्वा मुनिं विभो ।

लोलुपं वशमस्माकं करिष्यामो नियन्त्रितम् ॥ ४९ ॥

व्यास उवाच

इत्याभाष्य हरिं नार्यो ययुस्त्रिशिरसोऽन्तिकम् ।

कुर्वन्त्यो विविधान्भावान्कामशास्त्रोचितानपि ॥ ५० ॥

गायन्त्यस्तालभेदैस्ता नृत्यन्त्यः पुरतो मुनेः ।

तं प्रलोभयितुं चक्रुर्नानाभावान्वराङ्गनाः ॥ ५१ ॥

नापश्यत्स तपोराशिरङ्गनानां विडम्बनम् ।

इन्द्रियाणि वशे कृत्वा मूकान्धबधिरः स्थितः ॥ ५२ ॥

दिनानि कतिचित्स्थुर्नार्यस्तस्याश्रमे वरे ।

कुर्वन्त्यो गाननृत्यादिप्रपञ्चानतिमोहदान् ॥ ५३ ॥

न चचाल यदा कामं ध्यानाच्च त्रिशिरा मुनिः ।

परावृत्य तदा देव्यः पुनः शक्रमुपस्थिताः ॥ ५४ ॥

कृताञ्जलिपुटाः सर्वा देवराजमथाब्रुवन् ।

श्रान्ता दीना भयत्रस्ता विवर्णवदना भृशम् ॥ ५५ ॥

देवदेव महाराज यत्नश्च परमः कृतः ।

न स शक्यो दुराधर्षो धैर्याच्चालयितुं विभो ॥ ५६ ॥

उपायोऽन्यः प्रकर्तव्यः सर्वथा पाकशासन ।

नास्माकं बलमेतस्मिंस्तापसे विजितेन्द्रिये ॥ ५७ ॥

दिष्ट्या वयं न शप्ताः स्म यदनेन महात्मना ।

मुनिना वह्निर्तुल्येन तपसा द्योतितेन हि ॥ ५८ ॥

विसृज्याप्सरसः शक्रश्चिन्तयामास मन्दधीः ।

तस्यैव च वधोपायं पापबुद्धिरसाम्प्रतम् ॥ ५९ ॥

विसृज्य लोकलज्जां स तथा पापभयं भृशम् ।

चकार पापबुद्धिं तु तद्वधाय महीपते ॥ ६० ॥

देवीभागवतपुराणम्/स्कन्धः ०६/अध्यायः ०२

<https://sa.wikisource.org/s/ixy>

< देवीभागवतपुराणम् | स्कन्धः ०६

त्रिशिरवधानन्तरं वृत्रोत्पत्तिवर्णनम्

व्यास उवाच

अथ स लोभमुपेत्य सुराधिपः

समधिगम्य गजासनसंस्थितः ।

त्रिशिरसं प्रति दुष्टमतिस्तदा

मुनिमपश्यदमेयपराक्रमम् ॥ १ ॥

तमभिवीक्ष्य दृढासनसंस्थितं

जितगिरं सुसमाधिवशं गतम् ।

रविविभावसुसन्निभमोजसा

सुरपतिः परमापदमभ्यगात् ॥ २ ॥

कथमसौ विनिहन्तुमहो मया

मुनिरपापमतिः किल सम्मतः ।

रिपुरयं सुसमिद्धतपोबलः

कथमुपेक्ष्य इहासनकामुकः ॥ ३ ॥

इति विचिन्त्य पविं परमायुधं

प्रति मुमोच मुनिं तपसि स्थितम् ।

शशिदिवाकरसन्निभमाशुगं

त्रिशिरसं सुरसङ्घपतिः स्वयम् ॥ ४ ॥

तदभिघातहतः स धरातले

किल पपात ममार च तापसः ।

शिखरिणः शिखरं कुलिशार्दितं

निपतितं भुवि चाद्भुतदर्शनम् ॥ ५ ॥

तं निहत्य मुदमाप सुरेश-

शुक्रशुश्रु मुनयस्तु संस्थिताः ।

हा हतेति भृशमार्तनिःस्वनाः

किं कृतं शतमखेन पापिना ॥ ६ ॥

विनापराधं तपसां निधिर्हतः

शचीपतिः पापमतिर्दुरात्मा ।

फलं किलायं तरसा कृतस्य

प्राप्नोतु पापी हननोद्भवस्य ॥ ७ ॥

तं निहत्य तरसा सुरराजो

निर्जगाम निजमन्दिरमाशु ।

स हतोऽपि विरराज महात्मा

जीवमान इव तेजसां निधिः ॥ ८ ॥

तं दृष्ट्वा पतितं भूमौ जीवन्तमिव वृत्रहा ।

चिन्तामापातिखिन्नाङ्गः किं वा जीवेदयं पुनः ॥ ९ ॥

विमृश्य मनसातीव तक्षाणं पुरतः स्थितम् ।

मघवा वीक्ष्य तं प्राह स्वकार्यसदृशं वचः ॥ १० ॥

तक्षंश्छिन्धि शिरांस्यस्य कुरुष्व वचनं मम ।

मा जीवतु महातेजा भाति जीवन्निव स्वयम् ॥ ११ ॥

इत्याकर्ण्य वचस्तस्य तक्षोवाच विगर्हयन् ।

तक्षोवाच

महास्कन्धो भृशं भाति परशुर्न तरिष्यति ॥ १२ ॥

ततो नाहं करिष्यामि कार्यमेतद्विगर्हितम् ।

त्वया वै निन्दितं कर्म कृतं सद्भिर्विगर्हितम् ॥ १३ ॥

अहं बिभेमि पापाद्वै मृतस्यैव च मारणे ।

मृतोऽयं मुनिरस्त्येव शिरसः कृन्तनेन किम् ॥ १४ ॥

भयं किं तेऽत्र सञ्जातं पाकशासन कथ्यताम् ।

इन्द्र उवाच

सजीव इव देहोऽयमाभाति विशदाकृतिः ॥ १५ ॥

तस्माद्बिभेमि मा जीवेन्मुनिः शत्रुरयं मम ।

तक्षोवाच

नात्र किं त्रपसे विद्वन् क्रूरेणानेन कर्मणा ॥ १६ ॥

ऋषिपुत्रमिमं हत्वा ब्रह्महत्याभयं न किम् ।

इन्द्र उवाच

प्रायश्चित्तं करिष्यामि पश्चात्पापक्षयाय वै ॥ १७ ॥

शत्रुस्तु सर्वथा वध्यश्छलेनापि महामते ।

तक्षोवाच

त्वं लोभाभिहतः पापं करोषि मघवन्निह ॥ १८ ॥

तं विनाहं कथं पापं करोमि वद मे विभो ।

इन्द्र उवाच

मखेषु खलु भागं ते करिष्यामि सदैव हि ॥ १९ ॥

शिरः पशोस्तु ते भागं यज्ञे दास्यन्ति मानवाः ।

शुल्केनानेन छिन्धि त्वं शिरांस्यस्य कुरु प्रियम् ॥ २० ॥

व्यास उवाच

एतच्छ्रुत्वा महेन्द्रस्य वचस्तक्षा मुदान्वितः ।

कुठारेण शिरांस्यस्य चकर्त सुदृढेन हि ॥ २१ ॥

छिन्नानि त्रीणि शीर्षाणि पतितानि यदा भुवि ।

तेभ्यस्तु पक्षिणः क्षिप्रं विनिष्पेतुः सहस्रशः ॥ २२ ॥

कलविङ्कास्तितिरयस्तथैव च कपिञ्जलाः ।

पृथक्पृथग्विनिष्पेतुर्मुखतस्तरसा तदा ॥ २३ ॥

येन वेदानधीते स्म सोमं च पिबते तथा ।

तस्माद्वक्त्रात्किलोत्पेतुः सद्य एव कपिञ्जलाः ॥ २४ ॥

येन सर्वा दिशः कामं पिबन्निव निरीक्षते ।

तस्मात्तु तितिरास्तत्र निःसृतास्तिग्मतेजसः ॥ २५ ॥

यत्सुरापं तु तद्वक्त्रं तस्मात्तु चटकाः किल ।

विनिष्पेतुस्त्रिशिरस एवं ते विहगा नृप ॥ २६ ॥

एवंविनिःसृतान्दृष्ट्वा तेभ्यः शक्रस्तदाण्डजान् ।

मुमोद मनसा राजन् जगाम त्रिदिवं पुनः ॥ २७ ॥

गते शक्रे तु तक्षापि स्वगृहं तरसा ययौ ।

यज्ञभागं परं लब्ध्वा मुदमाप महीपते ॥ २८ ॥
इन्द्रोऽथ स्वगृहं गत्वा हत्वा शत्रुं महाबलम् ।
मेने कृतार्थमात्मानं ब्रह्महत्यामचिन्तयन् ॥ २९ ॥
तं श्रुत्वा निहतं त्वष्टा पुत्रं परमधार्मिकम् ।
चुकोपातीव मनसा वचनं चेदमब्रवीत् ॥ ३० ॥
अनागसं मुनिं यस्मात्पुत्रं निहतवान्मम ।
तस्मादुत्पादयिष्यामि तद्वधार्थं सुतं पुनः ॥ ३१ ॥
सुराः पश्यन्तु मे वीर्यं तपसश्च बलं तथा ।
जानातु सर्वं पापात्मा स्वकृतस्य फलं महत् ॥ ३२ ॥
इत्युक्त्वाग्निं जुहावाथ मन्त्रैराथर्वणोदितैः ।
पुत्रस्योत्पादनार्थाय त्वष्टा क्रोधसमाकुलः ॥ ३३ ॥
कृते होमेऽष्टरात्रं तु सन्दीप्ताच्च विभावसोः ।
प्रादुर्बभूव तरसा पुरुषः पावकोपमः ॥ ३४ ॥
तं दृष्ट्वाग्रे सुतं त्वष्टा तेजोबलसमन्वितम् ।
वेगात्प्रकटितं वह्नेर्दीप्यमानमिवानलम् ॥ ३५ ॥
उवाच वचनं त्वष्टा सुतं वीक्ष्य पुरःस्थितम् ।
इन्द्रशत्रो विवर्धस्व प्रतापात्तपसो मम ॥ ३६ ॥
इत्युक्ते वचने त्वष्टा क्रोधप्रज्वलितेन च ।
सोऽवर्धत दिवं स्तब्ध्वा वैश्वानरसमद्युतिः ॥ ३७ ॥
जातः स पर्वताकारः कालमृत्युसमः स्वराट् ।
किं करोमीति तं प्राह पितरं परमातुरम् ॥ ३८ ॥
कुरु मे नामकं नाथ कार्यं कथय सुव्रत ।
चिन्तातुरोऽसि कस्मात्त्वं ब्रूहि मे शोककारणम् ॥ ३९ ॥
नाशयाम्यद्य ते शोकमिति मे व्रतमाहितम् ।
तेन जातेन किं भूयः पिता भवति दुःखितः ॥ ४० ॥
पिबामि सागरं सद्यश्चूर्णयामि धराधरान् ।
उद्यन्तं वारयाम्यद्य तरणिं तिग्मतेजसम् ॥ ४१ ॥
हन्मीन्द्रं ससुरं सद्यो यमं वा देवतान्तरम् ।

क्षिपामि सागरे सर्वान्समुत्पाट्य च मेदिनीम् ॥ ४२ ॥

इत्याकर्ण्य वचस्तस्य त्वष्टा पुत्रस्य पेशलम् ।

प्रत्युवाचातिमुदितस्तं सुतं पर्वतोपमम् ॥ ४३ ॥

वृजिनात्रातुमधुना यस्माच्छक्तोऽसि पुत्रक ।

तस्माद्वृत्र इति ख्यातं तव नाम भविष्यति ॥ ४४ ॥

भ्राता तव महाभाग त्रिशिरा नाम तापसः ।

त्रीणि तस्य च शीर्षाणि ह्यभवन्वीर्यवन्ति च ॥ ४५ ॥

वेदवेदाङ्गतत्त्वज्ञः सर्वविद्याविशारदः ।

संस्थितस्तपसि प्रायस्त्रिलोकीविस्मयप्रदे ॥ ४६ ॥

शक्रेण तु हतः सोऽद्य वज्रघातेन साम्प्रतम् ।

विनापराधं सहसा छिन्नानि मस्तकानि च ॥ ४७ ॥

तस्मात्त्वं पुरुषव्याघ्र जहि शक्रं कृतागसम् ।

ब्रह्महत्यायुतं पापं निस्त्रपं दुर्मतिं शठम् ॥ ४८ ॥

इत्युक्त्वा च तदा त्वष्टा पुत्रशोकसमाकुलः ।

आयुधानि च दिव्यानि चकार विविधानि च ॥ ४९ ॥

ददावस्मै सहस्राक्षवधाय प्रबलानि च ।

खड्गशूलगदाशक्तितोमरप्रमुखानि वै ॥ ५० ॥

शार्ङ्ग धनुस्तथा बाणं परिघं पट्टिशं तथा ।

चक्रं दिव्यं सहस्रारं सुदर्शनसमप्रभम् ॥ ५१ ॥

तूणीरौ चाक्षयौ दिव्यौ कवचं चातिसुन्दरम् ।

रथं मेघप्रतीकाशं दृढं भारसहं जवम् ॥ ५२ ॥

युद्धोपकरणं सर्वं कृत्वा पुत्राय पार्थिव ।

दत्त्वासौ प्रेरयामास त्वष्टा क्रोधसमन्वितः ॥ ५३ ॥

इति श्रीमद्देवीभागवते महापुराणेऽष्टादलसाहकृत्यां संहितायां षष्ठस्कन्धे त्रिशिरवधानन्तरं वृत्रोत्पत्तिवर्णनं नाम
द्वितीयोऽध्यायः ॥ २ ॥

देवीभागवतपुराणम्/स्कन्धः ०६/अध्यायः ०३

<https://sa.wikisource.org/s/ixz>

< देवीभागवतपुराणम् | स्कन्धः ०६

ब्रह्मणः समाराधनाय त्वष्टा वृत्रोपदेशवर्णनम्

व्यास उवाच

कृतस्वस्त्ययनो वृत्रो ब्राह्मणैर्वेदपारगैः ।

निर्जगाम रथारूढो हन्तुं शक्रं महाबलः ॥ १ ॥

तदैव राक्षसाः क्रूराः पुरा देवपराजिताः ।

समाजग्मुश्च सेवार्थं वृत्रं ज्ञात्वा महाबलम् ॥ २ ॥

इन्द्रदूतास्तु तं दृष्ट्वा युद्धाय तु समागतम् ।

वेगादागत्य वृत्तान्तं शशंसुस्तस्य चेष्टितम् ॥ ३ ॥

दूता ऊचुः

स्वामिञ्छीघ्रमिहायाति वृत्रो नाम रिपुस्तव ।

बलवान्स्यन्दने रूढस्त्वष्टा चोत्पादितः किल ॥ ४ ॥

अविचारेण नाशार्थं तव क्रोधान्वितेन वै ।

पुत्रघाताभितप्तेन दुःसहो राक्षसैर्युतः ॥ ५ ॥

यत्नं कुरु महाभाग शीघ्रमायाति साम्प्रतम् ।

मेरुमन्दरसंकाशो घोरशब्दोऽतिदारुणः ॥ ६ ॥

एतस्मिन्नन्तरे तत्र भीता देवगणा भृशम् ।

आगत्योचुः सुरपतिं शृण्वन्तं दूतभाषितम् ॥ ७ ॥

गणाः ऊचुः

मघवन् दुर्निमित्तानि भवन्ति त्रिदशालये ।

बहूनि भयशंसीनि पक्षिणां विरुतानि च ॥ ८ ॥

काकगृध्रास्तथा श्येनाः कङ्काया दारुणाः खगाः ।

रुदन्ति विकृतैः शब्दैरुत्कारैर्भवनोपरि ॥ ९ ॥

चीचीकूचीति निनदान् कुर्वन्ति विहगा भृशम् ।

वाहनानां च नेत्रेभ्यो जलधाराः पतन्त्यधः ॥ १० ॥

श्रूयतेऽतिमहाञ्छब्दो रुदतीनां निशासु च ।
राक्षसीनां महाभाग भवनोपरि दारुणः ॥ ११ ॥
प्रपतन्ति ध्वजास्तूर्णं विना वातेन मानद ।
प्रभवन्ति महोत्पाता दिवि भूम्यन्तरिक्षजाः ॥ १२ ॥
कृष्णाम्बरधरा नार्यो भ्रमन्ति च गृहे गृहे ।
यान्तु यान्तु गृहात्तूर्णं कुर्वन्त्यो विकृताननाः ॥ १३ ॥
रात्रौ स्वप्नेषु कान्तानां सुप्तानां निजमन्दिरे ।
केशाँल्लुनन्ति राक्षस्यो भीषयन्त्यो भृशातुराः ॥ १४ ॥
एवंविधानि देवेश भूकम्पोल्कादयस्तथा ।
गोमायवो रुदन्ति स्म निशायां भवनाङ्गणे ॥ १५ ॥
सरटानां च जालानि प्रभवन्ति गृहे गृहे ।
अङ्गप्रस्फुरणादीनि दुर्निमित्तानि सर्वशः ॥ १६ ॥
व्यास उवाच
इति तेषां वचः श्रुत्वा चिन्तामाप सुरेश्वरः ।
बृहस्पतिं समाहूय पप्रच्छ च मनोगतम् ॥ १७ ॥
इन्द्र उवाच
ब्रह्मन् किमुत घोराणि निमित्तानि भवन्ति वै ।
वाताश्च दारुणा वान्ति प्रपतन्त्युलकाः खतः ॥ १८ ॥
सर्वजोऽसि महाभाग समर्थो विघ्ननाशने ।
बुद्धिमाञ्छास्त्रतत्त्वज्ञो देवतानां गुरुस्तथा ॥ १९ ॥
कुरु शान्तिं विधानज्ञ शत्रुक्षयविधायिनीम् ।
यथा मे न भवेद्दुःखं तथा कार्यं विधीयताम् ॥ २० ॥
बृहस्पतिरुवाच
किं करोमि सहस्राक्ष त्वयाद्य दुष्कृतं कृतम् ।
अनागसं मुनिं हत्वा किं फलं समुपार्जितम् ॥ २१ ॥
अत्युग्रं पुण्यपापानां फलं भवति सत्वरम् ।
विचार्य खलु कर्तव्यं कार्यं तद्भूतिमिच्छता ॥ २२ ॥
परोपतापनं कर्म न कर्तव्यं कदाचन ।

न सुखं विन्दते प्राणी परपीडापरायणः ॥ २३ ॥
मोहाल्लोभाद्ब्रह्महत्या कृता शक्र त्वयाधुना ।
तस्य पापस्य सहसा फलमेतदुपागतम् ॥ २४ ॥
अवध्यः सर्वदेवानां जातोऽसौ वृत्रसंज्ञकः ।
हन्तुं त्वां स समायाति दानवैर्बहुभिर्वृतः ॥ २५ ॥
आयुधानि च सर्वाणि वज्रतुल्यानि वासव ।
त्वष्ट्रा दत्तानि दिव्यानि गृहीत्वा समुपस्थितः ॥ २६ ॥
समागच्छति दुर्धर्षो रथारूढः प्रतापवान् ।
देवेन्द्र प्रलयं कुर्वन्नास्य मृत्युर्भविष्यति ॥ २७ ॥
कोलाहलस्तदा जातस्तथा ब्रुवति वाक्पतौ ।
गन्धर्वाः किन्नरा यक्षा मुनयश्च तपोधनाः ॥ २८ ॥
सदनानि विहायैवामराः सर्वे पलायिताः ।
तद्दृष्ट्वा महदाश्चर्यं शक्रश्चिन्तापरायणः ॥ २९ ॥
आज्ञापयामास तदा सेनोद्योगाय सेवकान् ।
आनयध्वं वसून् रुद्रानश्विनौ च दिवाकरान् ॥ ३० ॥
पूषणं च भगं वायुं कुबेरं वरुणं यमम् ।
विमानेषु समारुह्य सायुधाः सुरसत्तमाः ॥ ३१ ॥
समागच्छन्तु तरसा शत्रुरायाति साम्प्रतम् ।
इत्याज्ञाप्य सुरपतिः समारुह्य गजोत्तमम् ॥ ३२ ॥
बृहस्पतिं पुरोधाय निर्गतो निजमन्दिरात् ।
तथैव त्रिदशाः सर्वे स्वं स्वं वाहनमास्थिताः ॥ ३३ ॥
युद्धाय कृतसंकल्पा निर्ययुः शस्त्रपाणयः ।
वृत्रोऽथ दानवैर्युक्तः सम्प्राप्तो मानसोत्तरम् ॥ ३४ ॥
पर्वतं देवतावासं रम्यं पादपशोभितम् ।
इन्द्रोऽप्यागत्य संग्रामं चकार मानसोत्तरे ॥ ३५ ॥
पर्वते देवतायुक्तो वाचस्पतिपुरःसरः ।
तत्राभूद्धारुणं युद्धं वृत्रवासवयोस्तदा ॥ ३६ ॥
गदासिपरिघैः पाशैर्बाणैः शक्तिपरश्वधैः ।

मानुषेण प्रमाणेन संग्रामः शरदां शतम् ॥ ३७ ॥
बभूव भयदो नृणामृषीणां भावितात्मनाम् ।
वरुणः प्रथमं भग्नस्ततो वायुगणः किल ॥ ३८ ॥
यमो विभावसुः शक्रः सर्वे ते निर्गता रणात् ।
पलायनपरान् दृष्ट्वा देवानिन्द्रपुरोगमान् ॥ ३९ ॥
वृत्रोऽपि पितरं प्रागादाश्रमस्थं मुदान्वितम् ।
प्रणम्य प्राह त्वष्टारं पितः कार्यं मया कृतम् ॥ ४० ॥
देवा विनिर्जिताः सर्वे सेन्द्राः समरसंस्थिताः ।
विद्रुतास्ते गताः स्थानं यथा सिंहान्मृगा गजाः ॥ ४१ ॥
इन्द्रः पदातिरगमन्मयानीतो गजोत्तमः ।
ऐरावतोऽयं भगवन् गृहाण द्विरदोत्तमम् ॥ ४२ ॥
न हतास्ते मया यस्मादयुक्तं भीतमारणम् ।
आज्ञापय पुनस्तात किं करोमि तवेप्सितम् ॥ ४३ ॥
निर्जरा निर्गताः सर्वे भयभीता श्रमातुराः ।
इन्द्रोऽप्यैरावतं त्यक्त्वा भयभीतः पलायितः ॥ ४४ ॥
व्यास उवाच
इति पुत्रवचः श्रुत्वा त्वष्टा प्राह मुदान्वितः ।
पुत्रवानद्य जातोऽस्मि सफलं मम जीवितम् ॥ ४५ ॥
त्वयाहं पावितः पुत्र गतो मे मानसो ज्वरः ।
निश्चलं मे मनो जातं दृष्ट्वा वीर्यं तवाद्भुतम् ॥ ४६ ॥
शृणु वक्ष्याम्यहं पुत्र हितं तेऽद्य निशामय ।
तपः कुरु महाभाग सावधानः स्थिरासनः ॥ ४७ ॥
विश्वासो नैव कर्तव्यः केषाञ्चित्पाकशासनः ।
शत्रुस्ते छलकर्तास्ति नानाभेदविशारदः ॥ ४८ ॥
तपसा प्राप्यते लक्ष्मीस्तपसा राज्यमुत्तमम् ।
तपसा बलवृद्धिः स्यात्संग्रामे विजयस्तथा ॥ ४९ ॥
आराध्य द्रुहिणं देवं लब्ध्वा वरमनुत्तमम् ।
जहि शक्रं दुराचारं ब्रह्महत्यासमावृतम् ॥ ५० ॥

सावधानः स्थिरो भूत्वा दातारं भज शङ्करम् ।
वाञ्छितं स वरं दद्यात्सन्तुष्टश्चतुराननः ॥ ५१ ॥
तोषयित्वा विश्वयोनिं ब्रह्माणममितौजसम् ।
अविनाशित्वमासाद्य जहि शक्रं कृतागसम् ॥ ५२ ॥
वैरं मनसि मे पुत्र वर्तते सुतघातजम् ।
न शान्तिमनुगच्छामि न स्वपामि सुखेन ह ॥ ५३ ॥
तापसो मे हतः पुत्रो निरागाः पाप्मना यतः ।
न विन्दामि सुखं वृत्र त्वं मामुद्धर दुःखितम् ॥ ५४ ॥
व्यास उवाच
तदाकर्ण्य पितुर्वाक्यं वृत्रः क्रोधयुतस्तदा ।
आज्ञामादाय च पितुर्जगाम तपसे मुदा ॥ ५५ ॥
गन्धमादनमासाद्य पुण्यां देवधुनीं शुभाम् ।
स्नात्वा कुशासनं कृत्वा संस्थितश्च स्थिरासनः ॥ ५६ ॥
त्यक्त्वान्नं वारिपानं च योगाभ्यासपरायणः ।
ध्यायन्विश्वसृजं चित्ते सोपविष्टः स्थिरासने ॥ ५७ ॥
मघवा तं तपस्यन्तं ज्ञात्वा चिन्तातुरो ह्यभूत् ।
गन्धर्वान्प्रेषयामास विघ्नार्थं पाकशासनः ॥ ५८ ॥
यक्षांश्च पन्नगान्सर्पान्किन्नरानमितौजसः ।
विद्याधरानप्सरसो देवदूताननेकशः ॥ ५९ ॥
उपायास्तैः कृताः सम्यक् तपोविघ्नाय मायिभिः ।
न चचाल ततो ध्यानात्वाष्ट्रः परमतापसः ॥ ६० ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे ब्रह्मणः समाराधनाय त्वष्ट्रा वृत्रोपदेशवर्णनं नाम
तृतीयोऽध्यायः ॥ ३ ॥

देवीभागवतपुराणम्/स्कन्धः ०६/अध्यायः ०४

<https://sa.wikisource.org/s/iyo>

< देवीभागवतपुराणम् | स्कन्धः ०६

ब्रह्मनेतृत्वे सेन्द्रैः सुरैर्विष्णोः शरणगमनवर्णनम्

व्यास उवाच

निर्गतास्ते परावृत्तास्तपोविघ्नकराः सुराः ।

निराशाः कार्यसंसिद्ध्यै तं दृष्ट्वा दृढचेतसम् ॥ १ ॥

जाते वर्षशते पूर्णे ब्रह्मा लोकपितामहः ।

तत्राजगाम तरसा हंसारूढश्चतुर्मुखः ॥ २ ॥

आगत्य तमुवाचेदं त्वष्टृपुत्र सुखी भव ।

त्यक्त्वा ध्यानं वरं ब्रूहि ददामि तव वाञ्छितम् ॥ ३ ॥

तपसा तेऽद्य तुष्टोऽस्मि त्वां दृष्ट्वा चातिकर्षितम् ।

वरं वरय भद्रं ते मनोऽभिलषितं तव ॥ ४ ॥

व्यास उवाच

वृत्रस्तदातिविशदां पुरतो निशम्य

वाचं सुधासमरसां जगदेककर्तुः ।

सन्त्यज्य योगकलनां सहसोदतिष्ठ-

त्सञ्जातहर्षनयनाश्रुकलाकलापः ॥ ५ ॥

पादौ प्रणम्य शिरसा प्रणयाद्विधातु-

र्बद्धाञ्जलिः पुरत एव समाससाद ।

प्रोवाच तं सुवरदं तपसा प्रसन्नं

प्रेम्णातिगद्गदगिरा विनयेन नम्रः ॥ ६ ॥

प्राप्तं मया सकलदेवपदं प्रभोऽद्य

यद्दर्शनं तव सुदुर्लभमाशु जातम् ।

वाञ्छास्ति नाथ मनसि प्रवणे दुरापा

तां प्रब्रवीमि कमलासन वेत्सि भावम् ॥ ७ ॥

मृत्युश्च मा भवतु मे किल लोहकाष्ठ-

शुष्कार्द्रवंशनिचयैरपरैश्च शस्त्रैः ।

वृद्धिं प्रयातु मम वीर्यमतीव युद्धे

यस्माद्भवामि सबलैरमरैरजेयः ॥ ८ ॥

व्यास उवाच

इत्थं सम्प्रार्थितो ब्रह्मा तमाह प्रहसन्निव ।

उत्तिष्ठ गच्छ भद्रं ते वाञ्छितं सफलं सदा ॥ ९ ॥

न शुष्केण न चार्द्रेण न पाषाणेन दारुणा ।

भविष्यति च ते मृत्युरिति सत्यं ब्रवीम्यहम् ॥ १० ॥

इति दत्त्वा वरं ब्रह्मा जगाम भुवनं परम् ।

वृत्रस्तु तं वरं लब्धा मुदितः स्वगृहं ययौ ॥ ११ ॥

शशंस पितुरग्रे तद्वरदानं महामतिः ।

त्वष्टा तु मुदितः प्राप्तं पुत्रं प्राप्तवरं तदा ॥ १२ ॥

स्वस्ति तेऽस्तु महाभाग जहि शक्रं रिपुं मम ।

हत्वागच्छ त्रिशिरसो हन्तारं पापसंयुतम् ॥ १३ ॥

भव त्वं त्रिदशाधीशः सम्प्राप्य विजयं रणे ।

ममाग्निं छिन्धि विपुलं पुत्रनाशसमुद्भवम् ॥ १४ ॥

जीवतो वाक्यकरणात्क्षयाहे भूरिभोजनात् ।

गयायां पिण्डदानाच्च त्रिभिः पुत्रस्य पुत्रता ॥ १५ ॥

तस्मात्पुत्र ममात्यर्थं दुःखं नाशितुमर्हसि ।

त्रिशिरा मम चित्तात्तु नापसर्पति कर्हिचित् ॥ १६ ॥

सुशीलः सत्यवादी च तापसो वेदवित्तमः ।

अपराधं विना तेन निहतः पापबुद्धिना ॥ १७ ॥

व्यास उवाच

इति तस्य वचः श्रुत्वा वृत्रः परमदुर्जयः ।

रथमारुह्य तरसा निर्जगाम पितुर्गृहात् ॥ १८ ॥

रणदुन्दुभिनिर्घोषं शङ्खनादं महाबलम् ।

कारयित्वा प्रयाणं स चकार मदगर्वितः ॥ १९ ॥

निर्ययौ नयसंयुक्तः सेवकानिति संवदन् ।
हत्वा शक्रं ग्रहीष्यामि सुरराज्यमकण्टकम् ॥ २० ॥
इत्युक्त्वा निर्जगामाशु स्वसैन्यपरिवारितः ।
महता सैन्यनादेन भीषयन्नमरावतीम् ॥ २१ ॥
तमागच्छन्तमाज्ञाय तुराषाडपि सत्वरः ।
सेनोद्योगं भयत्रस्तः कारयामास भारत ॥ २२ ॥
सर्वानाहूय तरसा लोकपालानरिन्दमः ।
युद्धार्थं प्रेरयन्सर्वान्व्यरोचत महाद्युतिः ॥ २३ ॥
गृध्रन्व्यूहं ततः कृत्वा संस्थितः पाकशासनः ।
तत्राजगाम वेगात्तु वृत्रः परबलार्दनः ॥ २४ ॥
देवदानवयोस्तावत्संग्रामस्तुमुलोऽभवत् ।
वृत्रवासवयोः संख्ये मनसा विजयैषिणोः ॥ २५ ॥
एवं परस्परं युद्धे सन्दीप्ते भयदे भृशम् ।
आकूतं देवताः प्रापुर्देत्याश्च परमां मुदम् ॥ २६ ॥
तोमरैर्भिन्दिपालैश्च खड्गैः परशुपट्टिशैः ।
जघ्नुः परस्परं देवदैत्या स्वस्ववरायुधैः ॥ २७ ॥
एवं युद्धे वर्तमाने दारुणे लोमहर्षणे ।
शक्रं जग्राह सहसा वृत्रः क्रोधसमन्वितः ॥ २८ ॥
अपावृत्य मुखे क्षिप्वा स्थितो वृत्रः शतक्रतुम् ।
मुदितोऽभून्महाराज पूर्ववैरमनुस्मरन् ॥ २९ ॥
शक्रे ग्रस्तेऽथ वृत्रेण संभ्रान्ता निर्जरास्तदा ।
चुक्रुशः परमार्तास्ते हा शक्रेति मुहुर्मुहुः ॥ ३० ॥
अपावृतं मुखे शक्रं ज्ञात्वा सर्वे दिवौकसः ।
बृहस्पतिं प्रणम्योचुर्दीना व्यथितचेतसः ॥ ३१ ॥
किं कर्तव्यं द्विजश्रेष्ठ त्वमस्माकं गुरुः परः ।
शक्रो ग्रस्तस्तु वृत्रेण रक्षितो देवतान्तरैः ॥ ३२ ॥
विना शक्रेण किं कुर्मः सर्वे हीनपराक्रमाः ।
अभिचारं कुरु विभो सत्वरः शक्रमुक्तये ॥ ३३ ॥

बृहस्पतिरुवाच

किं कर्तव्यं सुराः क्षिप्तो मुखमध्येऽस्ति वासवः ।

वृत्रेणोत्सादितो जीवन्नस्ति कोष्ठान्तरे रिपोः ॥ ३४ ॥

व्यास उवाच

देवाश्चिन्तातुराः सर्वे तुरासाहं तथाकृतम् ।

दृष्ट्वा विमृश्य तरसा चक्रुर्यत्नं विमुक्तये ॥ ३५ ॥

असृजन्त महासत्त्वां जृम्भिकां रिपुनाशिनीम् ।

ततो विजृम्भमाणः स व्यावृतास्यो बभूव ह ॥ ३६ ॥

विजृम्भमाणस्य ततो वृत्रस्यास्यादवापतत् ।

स्वान्यङ्गान्यपि संक्षिप्य निष्क्रान्तो बलसूदनः ॥ ३७ ॥

ततः प्रभृति लोकेषु जृम्भिका प्राणिसंस्थिता ।

जहृषुश्च सुराः सर्वे शक्रं दृष्ट्वा विनिर्गतम् ॥ ३८ ॥

ततः प्रववृते युद्धं तयोर्लोकभयप्रदम् ।

वर्षाणामयुतं यावद्धारुणं लोमहर्षणम् ॥ ३९ ॥

एकतश्च सुराः सर्वे युद्धाय समुपस्थिताः ।

एकतो बलवांस्त्वाष्ट्रः संग्रामे समवर्तत ॥ ४० ॥

यदा व्यवर्धत रणे वृत्रो वरमदावृतः ।

पराजितस्तदा शक्रस्तेजसा तस्य धर्षितः ॥ ४१ ॥

विव्यथे मघवा युद्धे ततः प्राप्य पराजयम् ।

विषादमगमन्देवा दृष्ट्वा शक्रं पराजितम् ॥ ४२ ॥

जग्मुस्त्यक्त्वा रणं सर्वे देवा इन्द्रपुरोगमाः ।

गृहीतं देवसदनं वृत्रेणागत्य रंहसा ॥ ४३ ॥

देवोद्यानानिसर्वाणि भुङ्क्तेऽसौ दानवो बलात् ।

ऐरावतोऽपि दैत्येन गृहीतोऽसौ गजोत्तमः ॥ ४४ ॥

विमानानि च सर्वाणि गृहीतानि विशाम्पते ।

उच्चैःश्रवा हयवरो जातस्तस्य वशे तदा ॥ ४५ ॥

कामधेनुः पारिजातो गणश्चाप्सरसां तथा ।

गृहीतं रत्नमात्रं तु तेन त्वष्टृसुतेन ह ॥ ४६ ॥

स्थानभ्रष्टाः सुराः सर्वे गिरिदुर्गेषु संस्थिताः ।

दुःखमापुः परिभ्रष्टा यज्ञभागात्सुरालयात् ॥ ४७ ॥

वृत्रः सुरपदं प्राप्य बभूव मदगर्वितः ।

त्वष्टातीव सुखं प्राप्य मुमोद सुतसंयुतः ॥ ४८ ॥

अमन्त्रयन्हितं देवा मुनिभिः सह भारत ।

किं कर्तव्यमिति प्राप्ते विचिन्त्य भयमोहिताः ॥ ४९ ॥

जग्मुः कैलासमचलं सुराः शक्रसमन्विताः ।

महादेवं प्रणम्योचुः प्रह्लाः प्राञ्जलयो भृशम् ॥ ५० ॥

देवदेव महादेव कृपासिन्धो महेश्वर ।

रक्षास्मान्भयभीतांस्तु वृत्रेणातिपराजितान् ॥ ५१ ॥

गृहीतं देवसदनं तेन देव बलीयसा ।

किं कर्तव्यमतः शम्भो ब्रूहि सत्यं शिवाय नः ॥ ५२ ॥

किं कुर्मः क्व च गच्छामः स्थानभ्रष्टा महेश्वर ।

दुःखस्य नाधिगच्छामो विनाशोपायमीश्वर ॥ ५३ ॥

साहाय्यं कुरु भूतेश व्यथिताः स्म कृपानिधे ।

वृत्रं जहि मदोत्सिक्तं वरदानबलाद्विभो ॥ ५४ ॥

शिव उवाच

ब्रह्माणं पुरतः कृत्वा वयं सर्वे हरेः क्षयम् ।

गत्वा समेत्य तं विष्णुं चिन्तयामो वधोद्यमम् ॥ ५५ ॥

स शक्तश्च छलज्ञश्च बलवान्बुद्धिमत्तरः ।

शरण्यश्च दयाब्धिश्च वासुदेवो जनार्दनः ॥ ५६ ॥

विना तं देवदेवेशं नार्थसिद्धिर्भविष्यति ।

तस्मात्तत्र च गन्तव्यं सर्वकार्यार्थसिद्धये ॥ ५७ ॥

व्यास उवाच

इति सञ्चिन्त्य ते सर्वे ब्रह्मा शक्रः सशङ्करः ।

जग्मुर्विष्णोः क्षयं देवाः शरण्यं भक्तवत्सलम् ॥ ५८ ॥

गत्वा विष्णुपदं देवास्तुष्टुवुः परमेश्वरम् ।

हरिं पुरुषसूक्तेन वेदोक्तेन जगद्गुरुम् ॥ ५९ ॥

प्रत्यक्षोऽभूज्जगन्नाथस्तेषां स कमलापतिः ।

सम्मान्य च सुरान्सर्वानित्युवाच पुरःस्थितः ॥ ६० ॥

किमागताः स्म लोकेशा हरब्रह्मसमन्विताः ।

कारणं कथयध्वं वः सर्वेषां सुरसत्तमाः ॥ ६१ ॥

व्यास उवाच

इति श्रुत्वा हरेर्वाक्यं नोचुर्देवा रमापतिम् ।

चिन्ताविष्टाः स्थिताः प्रायः सर्वेप्राञ्जलयस्तथा ॥ ६२ ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे ब्रह्मनेतृत्वे सेन्द्रैः सुरैर्विष्णोः शरणगमनवर्णनं
नाम चतुर्थोऽध्यायः ॥ ४ ॥

देवीभागवतपुराणम्/स्कन्धः ०६/अध्यायः ०५

<https://sa.wikisource.org/s/iy1>

< देवीभागवतपुराणम् | स्कन्धः ०६

देवीसमाराधनाय देवकृतस्तुतिवर्णनम्

व्यास उवाच

तथा चिन्तातुरान्वीक्ष्य सर्वान्मर्वार्थतत्त्ववित् ।

प्राह प्रेमभरोद्भ्रान्तान्माधवो मेदिनीपते ॥ १ ॥

विष्णुरुवाच

किं मौनमाश्रिता यूयं ब्रुवन्तु कारणं सुराः ।

सदसद्वापि यच्छ्रुत्वा यतिष्ये तन्निवारणे ॥ २ ॥

देवा ऊचुः

किमज्ञातं तव विभो त्रिषु लोकेषु वर्तते ।

सर्वं वेद भवान्कार्यं किं पृच्छसि पुनः पुनः ॥ ३ ॥

त्वया पूर्वं बलिर्बद्धः शक्रो देवाधिपः कृतः ।

वामनं वपुरास्थाय क्रान्तं त्रिभुवनं पदैः ॥ ४ ॥

अमृतं त्वाहृतं विष्णो दैत्याश्च विनिपातिताः ।

त्वं प्रभुः सर्वदेवानां सर्वापद्धिनिवारणे ॥ ५ ॥

विष्णुरुवाच

न भेतव्यं सुरवरा वेद्युपायं सुसम्ममत् ।

तद्वधाय प्रवक्ष्यामि येन सौख्यं भविष्यति ॥ ६ ॥

अवश्यं करणीयं मे भवतां हितमात्मना ।

बुद्ध्या बलेन चार्थेन येन केनच्छलेन वा ॥ ७ ॥

उपायाः खलु चत्वारः कथितास्तत्त्वदर्शिभिः ।

सामादयः सुहृत्स्वेव दुर्हृदेषु विशेषतः ॥ ८ ॥

ब्रह्मणास्य वरो दत्तस्तपसाऽऽराधितेन च ।

दुर्जयत्वं च सम्प्राप्तं वरदानप्रभावतः ॥ ९ ॥

अजेयः सर्वभूतानां त्वष्टा समुपपादितः ।
ततो बलेन वृद्धिं स प्राप्तः परपुरञ्जयः ॥ १० ॥
दुःसाध्योऽसौ सुराः शत्रुर्विना सामप्रतारणम् ।
प्रलोभ्य वशमानेयो हन्तव्यस्तु ततः परम् ॥ ११ ॥
गच्छध्वं सर्वगन्धर्वा यत्रास्ति बलवत्तरः ।
साम तस्य प्रयुञ्जध्वं तत एनं विजेष्यथ ॥ १२ ॥
सङ्गम्य शपथात्कृत्वा विश्वास्य समयेन हि ।
मित्रत्वं च समाधाय हन्तव्यः प्रबलो रिपुः ॥ १३ ॥
अदृश्यः सम्प्रवेक्ष्यामि वज्रमस्य वरायुधम् ।
साहाय्यं च करिष्यामि शक्रस्याहं सुरोत्तमाः ॥ १४ ॥
समयं च प्रतीक्षध्वं सर्वथैवायुषः क्षये ।
मरणं विबुधास्तस्य नान्यथा सम्भविष्यति ॥ १५ ॥
गच्छध्वमृषिभिः सार्धं गन्धर्वाः कपटावृताः ।
इन्द्रेण सह मित्रत्वं कुरुध्वं वाक्यदानतः ॥ १६ ॥
यथा स याति विश्वासं तथा कार्यं प्रतारणम् ।
गुप्तोऽहं सम्प्रवेक्ष्यामि पविं सञ्छादितं दृढम् ॥ १७ ॥
विश्वस्तं मघवा शत्रुं हनिष्यति न चान्यथा ।
विश्वासस्य कृते पापं कृत्वा शक्रस्तु पृष्ठतः ॥ १८ ॥
मत्सहायोऽथ वज्रेण शातयिष्यति पापिनम् ।
न दोषोऽत्र शठे शत्रौ शाठ्यमेव प्रकुर्वतः ॥ १९ ॥
नान्यथा बलवान्वध्यः शूरधर्मेण जायते ।
वामनं रूपमाधाय मयायं वञ्चितो बलिः ॥ २० ॥
कृत्वा च मोहिनीवेषं दैत्याः सर्वेऽपिवञ्चिताः ।
भवन्तः सहिताः सर्वे देवीं भगवतीं शिवाम् ॥ २१ ॥
गच्छध्वं शरणं भावैः स्तोत्रमन्त्रैः सुरोत्तमाः ।
साहाय्यं सा योगमाया भवतां संविधास्यति ॥ २२ ॥
वन्दामहे सदा देवीं सात्त्विकीं प्रकृतिं पराम् ।
सिद्धिदां कामदां कामां दुरापामकृतात्मभिः ॥ २३ ॥

इन्द्रोऽपि तां समाराध्य हनिष्यति रिपुं रणे ।
मोहिनी सा महामाया मोहयिष्यति दानवम् ॥ २४ ॥
मोहितो मायया वृत्रः सुखसाध्यो भविष्यति ।
प्रसन्नायां पराम्बायां सर्वं साध्यं भविष्यति ॥ २५ ॥
नोचेन्मनोरथावाप्तिर्न कस्यापि भविष्यति ।
अन्तर्यामिस्वरूपा सा सर्वकारणकारणा ॥ २६ ॥
तस्मात्तां विश्वजननीं प्रकृतिं परमादृताः ।
भजध्वं सात्त्विकैर्भावैः शत्रुनाशाय सत्तमाः ॥ २७ ॥
पुरा मयापि संग्रामं कृत्वा परमदारुणम् ।
पञ्चवर्षसहस्राणि निहतौ मधुकैटभौ ॥ २८ ॥
स्तुता मया तदात्यर्थं प्रसन्ना प्रकृतिः परा ।
मोहितौ तौ तदा दैत्यौ छलेन च मया हतौ ॥ २९ ॥
विप्रलब्धौ महाबाहू दानवौ मदगर्वितौ ।
तथा कुरुध्वं प्रकृतेर्भजनं भावसंयुताः ॥ ३० ॥
सर्वथा कार्यसिद्धिं सा करिष्यति सुरोत्तमाः ।
एवं ते दत्तमतयो विष्णुना प्रभविष्णुना ॥ ३१ ॥
जग्मुस्ते मेरुशिखरं मन्दारद्रुममण्डितम् ।
एकान्ते संस्थिता देवाः कृत्वा ध्यानं जपं तपः ॥ ३२ ॥
तुष्टुवुर्जगतां धात्रीं सृष्टिसंहारकारिणीम् ।
भक्तकामदुघामम्बां संसारक्लेशनाशिनीम् ॥ ३३ ॥
देवा ऊचुः
देवि प्रसीद परिपाहि सुरान्प्रतप्तान्
वृत्रासुरेण समरे परिपीडितांश्च ।
दीनार्तिनाशनपरे परमार्थतत्त्वे
प्राप्तांस्त्वदङ्घ्रिकमलं शरणं सदैव ॥ ३४ ॥
त्वं सर्वविश्वजननी परिपालयास्मान्
पुत्रानिवातिपतितान् रिपुसङ्कटेऽस्मिन् ।
मातर्न तेऽस्त्यविदितं भुवनत्रयेऽपि

कस्मादुपेक्षसि सुरानसुरप्रतप्तान् ॥ ३५ ॥
त्रैलोक्यमेतदखिलं विहितं त्वयैव
ब्रह्मा हरिः पशुपतिस्तव वासनोत्थाः ।
कुर्वन्ति कार्यमखिलं स्ववशा न ते ते
भूभङ्गचालनवशाद्विहरन्ति कामम् ॥ ३६ ॥
माता सुतान्परिभवात्परिपाति दीनान्
रीतिस्त्वयैव रचिता प्रकटापराधान् ।
कस्मान्न पालयसि देवि विनापराधा-
नस्मांस्त्वदङ्घ्रिशरणान्करुणारसाब्धे ॥ ३७ ॥
नूनं मदङ्घ्रिभजनासपदाः किलैते
भक्तिं विहाय विभवे सुखभोगलुब्धाः ।
नेमे कटाक्षविषया इति चेन्न चैषा
रीतिः सुते जननकर्तरि चापि दृष्टा ॥ ३८ ॥
दोषो न नोऽत्र जननि प्रतिभाति चित्ते
यत्ते विहाय भजनं विभवे निमग्नाः ।
मोहस्त्वया विरचितः प्रभवत्यसौ न-
स्तस्मात्स्वभावकरुणे दयसे कथं न ॥ ३९ ॥
पूर्वं त्वया जननि दैत्यपतिर्बलिष्ठो
व्यापादितो महिषरूपधरः किलाजौ ।
अस्मत्कृते सकललोकभयावहोऽसौ
वृत्रं कथं न भयदं विधुनोषि मातः ॥ ४० ॥
शुम्भस्तथातिबलवाननुजो निशुम्भ-
स्तौ भ्रातरौ तदनुगा निहता हतौ च ।
वृत्रं तथा जहि खलं प्रबलं दयार्द्रं
मत्तं विमोहय तथा न भवेद्यथासौ ॥ ४१ ॥
त्वं पालयाद्य विबुधानसुरेण मातः
सन्तापितानतितरां भयविह्वलांश्च ।
नान्योऽस्ति कोऽपि भुवनेषु सुरार्तिहन्ता

यः क्लेशजालमखिलं निदहेत्स्वशक्त्या ॥ ४२ ॥

वृत्रे दया तव यदि प्रथिता तथापि

जह्येनमाशु जनदुःखकरं खलं च ।

पापात्समुद्धर भवानि शरैः पुनाना

नोचेत्प्रयास्यति तमो ननु दुष्टबुद्धिः ॥ ४३ ॥

ते प्रापिताः सुरवनं विबुधारयो ये

हत्वा रणेऽपि विशिखैः किल पावितास्ते ।

त्राता न किं निरयपातभयाद्दयार्द्रं

यच्छत्रवोऽपि न हि किं विनिहंसि वृत्रम् ॥ ४४ ॥

जानीमहे रिपुरसौ तव सेवको न

प्रायेण पीडयति नः किल पापबुद्धिः ।

यस्तावकस्त्विह भवेदमरानसौ किं

त्वत्पादपङ्कजरतान्ननु पीडयेद्वा ॥ ४५ ॥

कुर्मः कथं जननि पूजनमद्य तेऽम्ब

पुष्पादिकं तव विनिर्मितमेव यस्मात् ।

मन्त्रा वयं च सकलं परशक्तिरूपं

तस्माद्भवानि चरणे प्रणताः स्म नूनम् ॥ ४६ ॥

धन्यास्त एव मनुजा हि भजन्ति भक्त्या

पादाम्बुजं तव भवाब्धिजलेषु पोतम् ।

यं योगिनोऽपि मनसा सततं स्मरन्ति

मोक्षार्थिनो विगतरागविकारमोहाः ॥ ४७ ॥

ये याज्ञिकाः सकलवेदविदोऽपि नूनं

त्वां संस्मरन्ति सततं किल होमकाले ।

स्वाहां तु तृप्तिजननीममरेश्वराणां

भूयः स्वधां पितृगणस्य च तृप्तिहेतुम् ॥ ४८ ॥

मेधासि कान्तिरसि शान्तिरपि प्रसिद्धा

बुद्धिस्त्वमेव विशदार्थकरी नराणाम् ।

सर्वं त्वमेव विभवं भुवनत्रयेऽस्मि-

नृत्वा ददासि भजतां कृपया सदैव ॥ ४९ ॥

व्यास उवाच

एवं स्तुता सुरैर्देवी प्रत्यक्षा साभवत्तदा ।

चारुरूपधरा तन्वी सर्वाभरणभूषिता ॥ ५० ॥

पाशांकुशवराभीतिलसद्बाहुचतुष्टया ।

रणत्किङ्किणिकाजालरसनाबद्धसत्कटिः ॥ ५१ ॥

कलकण्ठीरवा कान्ता क्वणत्किङ्कणनूपुरा ।

चन्द्रखण्डसमाबद्धरत्नमौलिविराजिता ॥ ५२ ॥

मन्दस्मितारविन्दास्या नेत्रत्रयविभूषिता ।

पारिजातप्रसूनाच्छनालवर्णसमप्रभा ॥ ५३ ॥

रक्ताम्बरपरीधाना रक्तचन्दनचर्चिता ।

प्रसादसुमुखी देवी करुणारससागरा ॥ ५४ ॥

सर्वशृङ्गारवेषाढ्या सर्वद्वैतारणिः परा ।

सर्वज्ञा सर्वकर्त्री च सर्वाधिष्ठानरूपिणी ॥ ५५ ॥

सर्ववेदान्तसंसिद्धा सच्चिदानन्दरूपिणी ।

प्रणेमुस्तां समालोक्य सुरा देवीं पुरःस्थिताम् ॥ ५६ ॥

तानाह प्रणतानम्बा किं वः कार्यं ब्रुवन्तु माम् ।

देवा ऊचुः

मोहयैनं रिपुं वृत्रं देवानामतिदुःखदम् ॥ ५७ ॥

यथा विश्वसते देवांस्तथा कुरु विमोहितम् ।

आयुधे च बलं देहि हतः स्याद्येन वा रिपुः ॥ ५८ ॥

व्यास उवाच

तथेत्युक्त्वा भगवती तत्रैवान्तरधीयत ।

स्वानि स्वानि निकेतानि जग्मुर्देवा मुदान्विताः ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे देवीसमाराधनाय देवकृतस्तुतिवर्णनं नाम पञ्चमोऽध्यायः ॥ ५ ॥

देवीभागवतपुराणम्/स्कन्धः ०६/अध्यायः ०६

<https://sa.wikisource.org/s/iy2>

< देवीभागवतपुराणम् | स्कन्धः ०६

छद्मेनेन्द्रेण फेनद्वारा पराशक्तिस्मरणपूर्वकं वृत्रहननवर्णनम्

व्यास उवाच

एवं प्राप्तवरा देवा ऋषयश्च तपोधनाः ।

(जग्मुः सर्वे च सम्मन्त्र्य वृत्रस्याश्रममुत्तमम् ।)

ददृशुस्तत्र तं वृत्रं ज्वलन्तमिव तेजसा ॥ १ ॥

धक्ष्यन्तमिव लोकांस्त्रीन्ग्रसन्तमिव चामरान् ।

ऋषयोऽथ ततोऽभ्येत्य वृत्रमूचुः प्रियं वचः ॥ २ ॥

देवकार्यार्थसिद्ध्यर्थं सामयुक्तं रसात्मकम् ।

ऋषय ऊचुः

वृत्र वृत्र महाभाग सर्वलोकभयङ्कर ॥ ३ ॥

व्याप्तं त्वयैतत्सकलं ब्रह्माण्डमखिलं किल ।

शक्रेण तव वैरं यत्तत्तु सौख्यविधातकम् ॥ ४ ॥

युवयोर्दुःखदं कामं चिन्तावृद्धिकरं परम् ।

न त्वं स्वपिषि सन्तुष्टो न चापि मघवा तथा ॥ ५ ॥

सुखं स्वपिति चिन्तार्तो द्वयोर्यद्वैरिजं भयम् ।

युवयोर्युध्यतोः कालो व्यतीतस्तु महानिह ॥ ६ ॥

पीड्यन्ते च प्रजाः सर्वाः सदेवासुरमानवाः ।

संसारेऽत्र सुखं ग्राह्यं दुःखं हेयमिति स्थितिः ॥ ७ ॥

न सुखं कृतवैरस्य भवतीति विनिर्णयः ।

संग्रामरसिकाः शूराः प्रशंसन्ति न पण्डिताः ॥ ८ ॥

युद्धं शृङ्गारचतुरा इन्द्रियार्थविधातकम् ।

पुष्पैरपि न योद्धव्यं किं पुनर्निशितैः शरैः ॥ ९ ॥

युद्धे विजयसन्देहो निश्चयं बाणताडनम् ।

दैवाधीनमिदं विश्वं तथा जयपराजयौ ॥ १० ॥

दैवाधीनाविति ज्ञात्वा न योद्धव्यं कदाचन ।
कालेऽथ भोजनं स्नानं शय्यायां शयनं तथा ॥ ११ ॥
परिचर्यापरा भार्या संसारे सुखसाधनम् ।
किं सुखं युध्यतः संख्ये बाणवृष्टिभयङ्करे ॥ १२ ॥
खड्गपातातिरौद्रे च तथारातिसुखप्रदे ।
संग्रामे मरणात्स्वर्गसुखप्राप्तिरिति स्फुटम् ॥ १३ ॥
प्रलोभनपरं वाक्यं नोदनार्थं निरर्थकम् ।
छित्त्वा देहं व्यथां प्राप्य शृगालकरटादिभिः ॥ १४ ॥
पश्चात्स्वर्गसुखावाप्तिं को वा वाञ्छति मन्दधीः ।
सख्यं भवतु ते वृत्र शक्रेण सह नित्यदा ॥ १५ ॥
अवाप्स्यसि सुखं त्वं च शक्रश्चापि निरन्तरम् ।
वयं च तापसाः सर्वे गन्धर्वाश्च निजाश्रमे ॥ १६ ॥
सुखवासं गमिष्यामः शान्ते वैरेऽधुनैव वाम् ।
संग्रामे युवयोर्धीर वर्तमाने दिवानिशम् ॥ १७ ॥
पीड्यन्ते मुनयः सर्वे गन्धर्वाः किन्नरा नराः ।
सर्वेषां शान्तिकामानां सख्यमिच्छामहे वयम् ॥ १८ ॥
मुनयस्त्वं च शक्रश्च प्राप्नुवन्तु सुखं किल ।
मध्यस्थाश्च वयं वृत्र युवयोः सख्यकारणे ॥ १९ ॥
शपथं कारयित्वात्र योजयामो मिथः प्रियम् ।
शक्रस्तु शपथान्कृत्वा यथोक्तांश्च तवाग्रतः ॥ २० ॥
चित्तं ते प्रीतिसंयुक्तं करिष्यति तु साम्प्रतम् ।
सत्याधारा धरा नूनं सत्येन च दिवाकरः ॥ २१ ॥
तपत्ययं यथाकालं वायुः सत्येन वात्यथ ।
उदन्वानपि मर्यादां सत्येनैव न मुञ्चति ॥ २२ ॥
तस्मात्सत्येन सख्यं वा भवत्वद्य यथासुखम् ।
एकत्र शयनं क्रीडा जलकेलिं सुखासनम् ॥ २३ ॥
युवाभ्यां सर्वथा कार्यं कर्तव्यं सख्यमेत्य च ।
व्यास उवाच

महर्षिवचनं श्रुत्वा तानुवाच महामतिः ॥ २४ ॥

अवश्यं भगवन्तो मे माननीयास्तपस्विनः ।

भवन्तो मुनयः क्वापि न मिथ्यावादिनो भृशम् ॥ २५ ॥

सदाचाराः सुशान्ताश्च न विदुश्छलकारणम् ।

कृतवैरे शठे स्तब्धे कामुके च गतत्विषि ॥ २६ ॥

निर्लज्जे नैव कर्तव्यं सख्यं मतिमता सदा ।

निर्लज्जोऽयं दुराचारो ब्रह्महा लम्पटः शठः ॥ २७ ॥

न विश्वासस्तु कर्तव्यः सर्वथैवेदृशे जने ।

भवन्तो निपुणाः सर्वे न द्रोहमतयः सदा ॥ २८ ॥

अनभिज्ञास्तु शान्तत्वाच्चित्तानामतिवादिनाम् ।

मुनय ऊचुः

जन्तुः कृतस्य भोक्ता वै शुभस्य त्वशुभस्य च ॥ २९ ॥

द्रोहं कृत्वा कुतः शान्तिमाप्नुयान्नष्टचेतनः ।

विश्वासघातकर्तारो नरकं यान्ति निश्चयम् ॥ ३० ॥

दुःखं च समवाप्नोति नूनं विश्वासघातकः ।

निष्कृतिर्ब्रह्महन्तृणां सुरापानां च निष्कृतिः ॥ ३१ ॥

विश्वासघातिनां नैव मित्रद्रोहकृतामपि ।

समयं ब्रूहि सर्वज्ञ यथा ते चेतसि ध्रुवम् ॥ ३२ ॥

तेनैव समयेनाद्य सन्धिः स्यादुभयोः किल ।

वृत्र उवाच

न शुष्केण न चार्द्रेण नाश्मना न च दारुणा ॥ ३३ ॥

न वज्रेण महाभाग न दिवा निशि नैव च ।

वध्यो भवेयं विप्रेन्द्राः शक्रस्य सह दैवतैः ॥ ३४ ॥

एवं मे रोचते सन्धिः शक्रेण सह नान्यथा ।

व्यास उवाच

ऋषयस्तं तदा प्राहुर्बाढमित्येव चादृताः ॥ ३५ ॥

समयं श्रावयामासुस्तत्रानीय सुरेश्वरम् ।

इन्द्रोऽपि शपथांस्तत्र चकार विगतज्वरः ॥ ३६ ॥

साक्षिणं पावकं कृत्वा मुनीनां सन्निधौ किल ।
वृत्रस्तु वचनैस्तस्य विश्वासमगमत्तदा ॥ ३७ ॥
बभूव मित्रवच्छक्रे सहचर्यापरायणः ।
कदाचिन्नन्दने चोभौ कदाचिद्गन्धमादने ॥ ३८ ॥
कदाचिदुदधेस्तीरे मोदमानौ विचेरतुः ।
एवं कृते च सन्धाने वृत्रः प्रमुदितोऽभवत् ॥ ३९ ॥
शक्रोऽपि वधकामस्तु तदुपायानचिन्तयत् ।
रन्धान्वेषी समुद्विग्नस्तदासीन्मघवा भृशम् ॥ ४० ॥
एवं चिन्तयतस्तस्य कालः समभिवर्तत ।
विश्वासं परमं प्राप वृत्रः शक्रेऽतिदारुणे ॥ ४१ ॥
एवं कतिचिदब्दानि गतानि समये कृते ।
वृत्रस्य मरणोपायान्मनसीन्द्रोऽप्यचिन्तयत् ॥ ४२ ॥
त्वष्टैकदा सुतं प्राह विश्वस्तं पाकशासने ।
पुत्र वृत्र महाभाग शृणु मे वचनं हितम् ॥ ४३ ॥
न विश्वासस्तु कर्तव्यः कृतवैरे कथञ्चन ।
मघवा कृतवैरस्ते सदासूयापरः परैः ॥ ४४ ॥
लोभान्मतो द्वेषरतः परदुःखोत्सवान्वितः ।
परदारलम्पटः स पापबुद्धिः प्रतारकः ॥ ४५ ॥
रन्धान्वेषी द्रोहपरो मायावी मदगर्वितः ।
यः प्रविश्योदरे मातुर्गर्भच्छेदं चकार ह ॥ ४६ ॥
सप्तकृत्वः सप्तकृत्वः क्रन्दमानमनातुरः ।
तस्मात्पुत्र न कर्तव्यो विश्वासस्तु कथञ्चन ॥ ४७ ॥
कृतपापस्य का लज्जा पुनः पुत्र प्रकुर्वतः ।
व्यास उवाच
एवं प्रबोधितः पित्रा वचनैर्हेतुसंयुतैः ॥ ४८ ॥
न बुबोध तदा वृत्र आसन्नमरणः किल ।
स कदाचित्समुद्रान्ते तमपश्यन्महासुरम् ॥ ४९ ॥
सन्ध्याकाल उपावृत्ते मुहूर्तेऽतीव दारुणे ।

ततः सञ्चिन्त्य मघवा वरदानं महात्मनाम् ॥ ५० ॥

सन्ध्येयं वर्तते रौद्रा न रात्रिर्दिवसो न च ।

हन्तव्योऽयं मया चाद्य बलेनैव न संशयः ॥ ५१ ॥

एकाकी विजने चात्र सम्प्राप्तः समयोचितः ।

एवं विचार्य मनसा सस्मार हरिमव्ययम् ॥ ५२ ॥

तत्राजगाम भगवानदृश्यः पुरुषोत्तमः ।

वज्रमध्ये प्रविश्यासौ संस्थितो भगवान्हरिः ॥ ५३ ॥

इन्द्रो बुद्धिं चकाराशु तदा वृत्रवधं प्रति ।

इति सञ्चिन्त्य मनसा कथं हन्यां रिपुं रणे ॥ ५४ ॥

अजेयं सर्वथा सर्वदेवैश्च दानवैस्तथा ।

यदि वृत्रं न हन्म्यद्य वञ्चयित्वा महाबलम् ॥ ५५ ॥

न श्रेयो मम नूनं स्यात्सर्वथा रिपुरक्षणात् ।

अपां फेनं तदापश्यत्समुद्रे पर्वतोपमम् ॥ ५६ ॥

नायं शुष्को न चार्द्रोऽयं न च शस्त्रमिदं तथा ।

अपां फेनं तदा शक्रो जग्राह किल लीलया ॥ ५७ ॥

परां शक्तिं च सस्मार भक्त्या परमया युतः ।

स्मृतमात्रा तदा देवी स्वांशं फेने न्यधापयत् ॥ ५८ ॥

वज्रं तदावृतं तत्र चकार हरिसंयुतम् ।

फेनावृतं पविं तत्र शक्रश्चिक्षेप तं प्रति ॥ ५९ ॥

सहसा निपपाताशु वज्राहत इवाचलः ।

वासवस्तु प्रहृष्टात्मा बभूव निहते तदा ॥ ६० ॥

ऋषयश्च महेन्द्रं तमस्तुवन्विविधैः स्तवैः ।

हतशत्रुः प्रहृष्टात्मा वासवः सह दैवतैः ॥ ६१ ॥

देवीं सम्पूजयामास यत्प्रसादाद्धतो रिपुः ।

प्रसादयामास तदा स्तोत्रैर्नानाविधैरपि ॥ ६२ ॥

देवोद्याने पराशक्तेः प्रासादमकरोद्धरिः ।

पद्मरागमयीं मूर्तिं स्थापयामास वासवः ॥ ६३ ॥

त्रिकालं महतीं पूजां चक्रुः सर्वेऽपि निर्जराः ।

तदाप्रभृति देवानां श्रीदेवी कुलदैवतम् ॥ ६४ ॥
विष्णुं त्रिभुवनश्रेष्ठं पूजयामास वासवः ।
ततो हते महावीर्ये वृत्रे देवभयङ्करे ॥ ६५ ॥
प्रववौ च शिवो वायुर्जहृषुर्देवतास्तथा ।
हते तस्मिन्सगन्धर्वा यक्षराक्षसकिन्नराः ॥ ६६ ॥
इत्थं वृत्रः पराशक्तिप्रवेशयुतफेनतः ।
तया कृतविमोहाच्च शक्रेण सहसा हतः ॥ ६७ ॥
ततो वृत्रनिहन्त्रीति देवी लोकेषु गीयते ।
शक्रेण निहतत्वाच्च शक्रेण हत उच्यते ॥ ६८ ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे छन्द्रेनेन्द्रेण फेनद्वारा पराशक्तिस्मरणमूर्वकं
वृत्रहननवर्णनं नाम षष्ठोऽध्यायः ॥ ६ ॥

देवीभागवतपुराणम्/स्कन्धः ०६/अध्यायः ०७

<https://sa.wikisource.org/s/iy3>

< देवीभागवतपुराणम् | स्कन्धः ०६

इन्द्रस्य पद्मनालप्रवेशानन्तरं नहुषस्य देवेन्द्रपदेऽभिषेकवर्णनम्

व्यास उवाच

अथ तं पतितं दृष्ट्वा विष्णुर्विष्णुपुरीं ययौ ।

मनसा शङ्कमानस्तु तस्य हत्याकृतं भयम् ॥ १ ॥

इन्द्रोऽपि भयसंत्रस्तो ययाविन्द्रपुरीं ततः ।

मुनयो भयसंविग्ना ह्यभवन्निहते रिपौ ॥ २ ॥

किमस्माभिः कृतं पापं यदसौ वञ्चितः किल ।

मुनिशब्दो वृथा जातः सुरेशस्य च सङ्गमात् ॥ ३ ॥

अस्माकं वचनाद्वृत्रो विश्वासमगमत्किल ।

विश्वासघातिनः सङ्गाद्वयं विश्वासघातकाः ॥ ४ ॥

धिगियं ममता पापमूलमेवमनर्थकृत् ।

यदस्माभिश्छलं कृत्वा शपथैर्वञ्चितोऽसुरः ॥ ५ ॥

मन्त्रकृद्बुद्धिदाता च प्रेरकः पापकारिणाम् ।

पापभाक्स भवेन्नूनं पक्षकर्ता तथैव च ॥ ६ ॥

विष्णुनापि कृतं पापं यत्साहाय्यमवाप्तवान् ।

वज्रं प्रविश्य येनासौ पातितः सत्त्वमूर्तिना ॥ ७ ॥

नूनं स्वार्थपरः प्राणी न पापात्त्रासमश्नुते ।

हरिणा हरिसङ्गेन सर्वथा दुष्कृतं कृतम् ॥ ८ ॥

द्वावेव स्तः पदार्थानां द्वावेव निधनं गतौ ।

प्रथमश्च तुरीयश्च यौ त्रिलोक्यां तु दुर्लभौ ॥ ९ ॥

अर्थकामौ प्रशस्तौ द्वौ सर्वेषां सम्मतौ प्रियौ ।

धर्माधर्मेति वाग्वादो दम्भोऽयं महतामपि ॥ १० ॥

मुनयोऽपि मनस्तापमेवं कृत्वा पुनः पुनः ।

जग्मुः स्वानाश्रमानेव विमनस्का हतोद्यमाः ॥ ११ ॥

त्वष्टा तु निहतं श्रुत्वा पुत्रमिन्द्रेण भारत ।
रुरोद दुःखसन्तप्तो निर्वेदमगमत्पुनः ॥ १२ ॥
यत्रासौ पतितस्तत्र गत्वा वीक्ष्य तथागतम् ।
संस्कारं कारयामास विधिवत्पारलौकिकम् ॥ १३ ॥
स्नात्वास्य सलिलं दत्त्वा कृत्वा चैवौर्ध्वदैहिकम् ।
शशापेन्द्रं स शोकार्तः पापिष्ठं मित्रघातकम् ॥ १४ ॥
यथा मे निहतः पुत्रः प्रलोभ्य शपथैर्भृशम् ।
तथेन्द्रोऽपि महद्दुःखं प्राप्नोतु विधिनिर्मितम् ॥ १५ ॥
इति शस्वा सुरेशानं त्वष्टा तापसमन्वितः ।
मेरोः शिखरमास्थाय तपस्तेपे सुदुष्करम् ॥ १६ ॥
जनमेजय उवाच
हत्वा त्वाष्ट्रं सुरेशोऽथ कामवस्थामवाप्तवान् ।
सुखं वा दुःखमेवाग्रे तन्मे ब्रूहि पितामह ॥ १७ ॥
व्यास उवाच
किं पृच्छसि महाभाग सन्देहः कीदृशस्तव ।
अवश्यमेव भोक्तव्यं कृतं कर्म शुभाशुभम् ॥ १८ ॥
बलिष्ठैर्दुर्बलैर्वापि स्वल्पं वा बहु वा कृतम् ।
सर्वथैव हि भोक्तव्यं सदेवासुरमानुषैः ॥ १९ ॥
शक्रायेत्थं मतिर्दत्ता हरिणा वृत्रघातिने ।
प्रविष्टोऽथ पविं विष्णुः सहायः प्रत्यपद्यत ॥ २० ॥
न चापदि सहायोऽभूद्वासुदेवः कथञ्चन ।
समये स्वजनः सर्वः संसारेऽस्मिन्नराधिप ॥ २१ ॥
दैवे विमुखतां प्राप्ते न कोऽप्यस्ति सहायवान् ।
पिता माता तथा भार्या भ्राता वाथ सहोदरः ॥ २२ ॥
सेवको वापि मित्रं वा पुत्रश्चैव तथौरसः ।
प्रतिकूले गते दैवे न कोऽप्येति सहायताम् ॥ २३ ॥
भोक्ता पापस्य पुण्यस्य कर्ता भवति सर्वथा ।
वृत्रं हत्वा गताः सर्वे निस्तेजस्कः शचीपतिः ॥ २४ ॥

शेषुस्तं त्रिदशाः सर्वे ब्रह्महेत्यब्रुवञ्छनैः ।
को नाम शपथान्कृत्वा सत्यं दत्त्वा वचः पुनः ॥ २५ ॥
जिघांसति सुविश्वस्तं मुनिं मित्रत्वमागतम् ।
देवगोष्ठ्यां सुरोद्याने गन्धर्वाणां समागमे ॥ २६ ॥
सर्वत्रैव कथा तस्य विस्तारमगमत्किल ।
किं कृतं दुष्कृतं कर्म शक्रेणाद्य जिघांसता ॥ २७ ॥
वृत्रं छलेन विश्वस्तं मुनिभिश्च प्रतारितम् ।
वेदप्रमाणमुत्सृज्य स्वीकृतं सौगतं मतम् ॥ २८ ॥
यदयं निहतः शनुर्वञ्चयित्वातिसाहसात् ।
को नाम वचनं दत्त्वा विपरीतमथाचरेत् ॥ २९ ॥
विना शक्रं हरिं वापि यथायं विनिपातितः ।
एवंविधाः कथाश्चान्याः समाजेष्वभवन्भृशम् ॥ ३० ॥
शुश्रावेन्द्रोऽपि विविधाः स्वकीर्तेर्हानिकारकाः ।
यस्य कीर्तिर्हता लोके धिक्स्तस्यैव कुजीवितम् ॥ ३१ ॥
यं दृष्ट्वा पथि गच्छन्तं शत्रुः स्मेरमुखो भवेत् ।
इन्द्रद्युम्नोऽपि राजर्षिः पतितः कीर्तिसंक्षयात् ॥ ३२ ॥
स्वर्गादकृतपापोऽसौ पापकृत्किं न पात्यते ।
स्वल्पेऽपराधेऽपि नृपो ययातिः पतितः किल ॥ ३३ ॥
नृपः कर्कटतां प्राप्तो युगानष्टादशैव तु ।
भृगुपत्नीशिरश्छेदाद्भगवान्हरिरच्युतः ॥ ३४ ॥
ब्रह्मशापात्पशोर्योनौ सञ्जातो मकरादिषु ।
विष्णुश्च वामनो भूत्वा याचनार्थं बलेर्गृहे ॥ ३५ ॥
गतः किमपरं दुःखं प्राप्नोति दुष्कृती नरः ।
रामोऽपि वनवासेषु सीताविरहजं बहु ॥ ३६ ॥
दुःखं च प्राप्तवान्घोरं भृगुशापेन भारत ।
तथेन्द्रोऽपि ब्रह्महत्याकृतं प्राप्य महद्भयम् ॥ ३७ ॥
न स्वास्थ्यं प्राप गेहेऽसौ सर्वसिद्धिसमन्विते ।
पौलोमी तं सभाहीनं दृष्ट्वा प्रोवाच वासवम् ॥ ३८ ॥

निःश्वसन्तं भयत्रस्तं नष्टसंज्ञं विचेतसम् ।
किं प्रभोऽद्य भयार्तोऽसि मृतस्ते दारुणो रिपुः ॥ ३९ ॥
का चिन्ता वर्तते कान्त तव शत्रुनिषूदन ।
कस्माच्छोचसि लोकेश निःश्वसन्प्राकृतो यथा ॥ ४० ॥
नान्योऽस्ति बलवाञ्छत्रुर्येन चिन्तापरो भवान् ।
इन्द्र उवाच
नारातिर्बलवान्मेऽस्ति न शान्तिर्न सुखं तथा ॥ ४१ ॥
ब्रह्महत्याभयाद्राजि बिभेमि सततं गृहे ।
न नन्दनं सुखकरं नामृतं न गृहं वनम् ॥ ४२ ॥
गन्धर्वाणां तथा गेयं नृत्यमप्सरसां पुनः ।
न त्वं सुखकरा नारी नाना च सुरयोषितः ॥ ४३ ॥
न तथा कामधेनुश्च देववृक्षः सुखप्रदः ।
किं करोमि क्व गच्छामि क्व शर्म मम जायते ॥ ४४ ॥
इति चिन्तापरः कान्ते न लभे सुखमात्मनि ।
व्यास उवाच
इत्युक्त्वा वचनं शक्रः प्रियां परमकातराम् ॥ ४५ ॥
निर्जगाम गृहान्मन्दो मानसं सर उत्तमम् ।
पद्मनाले प्रविष्टोऽसौ भयार्तः शोककर्षितः ॥ ४६ ॥
न प्राजायत देवेन्द्रस्त्वभिभूतश्च कल्मषैः ।
प्रतिच्छन्नो वसत्यप्सु चेष्टमान इवोरगः ॥ ४७ ॥
असहायस्तुराषाडैश्चिन्तार्तो विकलेन्द्रियः ।
ततः प्रनष्टे देवेन्द्रे ब्रह्महत्याभयार्दिते ॥ ४८ ॥
सुराश्चिन्तातुराश्वासन्नुत्पाताश्चाभवन्नथ ।
ऋषयः सिद्धगन्धर्वा भयार्ताश्चाभवन्भृशम् ॥ ४९ ॥
अराजकं जगत्सर्वमभिभूतमुपद्रवैः ।
अवर्षणं तदा जातं पृथिवी क्षीणवैभवा ॥ ५० ॥
विच्छिन्नस्रोतसो नद्यः सरांस्यनुदकानि वै ।
एवं त्वराजके जाते देवता मुनयस्तथा ॥ ५१ ॥

विचार्य नहुषं चक्रुः शक्रं सर्वे दिवौकसः ।
सम्प्राप्य नहुषो राजा धर्मिष्ठोऽपि रजोबलात् ॥ ५२ ॥
बभूव विषयासक्तः पञ्चबाणशराहतः ।
अप्सरोभिर्वृतः क्रीडन्देवोद्यानेषु भारत ॥ ५३ ॥
शक्रपत्नीगुणाञ्छुत्वा चकमे तां स पार्थिवः ।
ऋषीनाह किमिन्द्राणी नोपगच्छति मां किल ॥ ५४ ॥
भवद्भिश्चामरैः सर्वैः कृतोऽहं वासवस्त्विवह ।
प्रेषयध्वं सुराः कामं सेवार्थं मम वै शचीम् ॥ ५५ ॥
प्रियं चेन्मम कर्तव्यं सर्वथा मुनयोऽमराः ।
अहमिन्द्रोऽद्य देवानां लोकानां च तथेश्वरः ॥ ५६ ॥
आगच्छतु शची मह्यं क्षिप्रमद्य निवेशनम् ।
इति तस्य वचः श्रुत्वा देवा देवर्षयस्तथा ॥ ५७ ॥
गत्वा चिन्तातुराः प्रोचुः पौलोमीं प्रणतास्ततः ।
इन्द्रपत्नि दुराचारो नहुषस्त्वामिहेच्छति ॥ ५८ ॥
कुपितोऽस्मानुवाचेदं प्रेषयध्वं शचीमिह ।
किं कुर्मस्तदधीनाः स्मो येनेन्द्रोऽयं कृतः किल ॥ ५९ ॥
तच्छ्रुत्वा दुर्मना देवी बृहस्पतिमुवाच ह ।
रक्ष मां नहुषाद्ब्रह्मंस्तवास्मि शरणं गता ॥ ६० ॥

बृहस्पतिरुवाच
न भेतव्यं त्वया देवि नहुषात्पापमोहितात् ।
न त्वां दास्याम्यहं वत्से त्यक्त्वा धर्मं सनातनम् ॥ ६१ ॥
शरणागतमार्तं च यो ददाति नराधमः ।
स एव नरकं याति यावदाभूतसंप्लवम् ।
स्वस्था भव पृथुश्रोणि न त्यक्ष्ये त्वां कदाचन ॥ ६२ ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे इन्द्रस्य पद्मनालप्रवेशानन्तरं नहुषस्य देवेन्द्रपदेऽभिषेकवर्णनं नाम सप्तमोऽध्यायः ॥ ७ ॥

देवीभागवतपुराणम्/स्कन्धः ०६/अध्यायः ०८

<https://sa.wikisource.org/s/iy4>

< देवीभागवतपुराणम् | स्कन्धः ०६

इन्द्राण्या शक्रदर्शनम्

व्यास उवाच

नहुषस्त्वथ तां श्रुत्वा गुरोस्तु शरणं गताम् ।

चुक्रोध स्मरबाणार्तस्तमाङ्गिरसमाशु वै ॥ १ ॥

देवानाहाङ्गिरासूनुर्हन्तव्योऽयं मया किल ।

इतीन्द्राणीं गृहे मूढो रक्षतीति मया श्रुतम् ॥ २ ॥

इति तं कुपितं दृष्ट्वा देवाः सर्षिपुरोगमाः ।

अब्रुवन्नहुषं घोरं सामपूर्वं वचस्तदा ॥ ३ ॥

क्रोधं संहर राजेन्द्र त्यज पापमतिं प्रभो ।

निन्दन्ति धर्मशास्त्रेषु परदाराभिमर्शनम् ॥ ४ ॥

शक्रपत्नी सदा साध्वी जीवमाने पतौ पुनः ।

कथमन्ये पतिं कुर्यात्सुभगातिपतिव्रता ॥ ५ ॥

त्रिलोकीशस्त्वमधुना शास्ता धर्मस्य वै विभो ।

त्वादृशोऽधर्ममातिष्ठेत्तदा नश्येत्प्रजा ध्रुवम् ॥ ६ ॥

सर्वथा प्रभुणा कार्यं शिष्टाचारस्य रक्षणम् ।

वारमुख्याश्च शतशो वर्तन्तेऽत्र शचीसमाः ॥ ७ ॥

रतिस्तु कारणं प्रोक्तं शृङ्गारस्य महात्मभिः ।

रसहानिर्बलात्कारे कृते सति तु जायते ॥ ८ ॥

उभयोः सदृशं प्रेम यदि पार्थिवसत्तम ।

तदा वै सुखसम्पत्तिरुभयोरुपजायते ॥ ९ ॥

तस्माद्भावमिमं मुञ्च परदाराभिमर्शने ।

सद्भावं कुरु देवेन्द्र पदं प्राप्तोऽस्यनुत्तमम् ॥ १० ॥

ऋद्धिक्षयस्तु पापेन पुण्येनातिविवर्धनम् ।

तस्मात्पापं परित्यज्य सन्मतिं कुरु पार्थिव ॥ ११ ॥

नहुष उवाच

गौतमस्य यदा भुक्ता दाराः शक्रेण देवताः ।

वाचस्पतेस्तु सोमेन क्व यूयं संस्थितास्तदा ॥ १२ ॥

परोपदेशे कुशला प्रभवन्ति नराः किल ।

कर्ता चैवोपदेशा च दुर्लभः पुरुषो भवेत् ॥ १३ ॥

मामागच्छतु सा देवी हितं स्यादद्भुतं हि वः ।

एतस्याः परमं देवाः सुखमेव भविष्यति ॥ १४ ॥

अन्यथा न हि तुष्येऽहं सत्यमेतद्ब्रवीमि वः ।

विनयाद्वा बलाद्वापि तामाशु प्रापयन्त्वह ॥ १५ ॥

इति तस्य वचः श्रुत्वा देवाश्च मुनयस्तथा ।

तमूचुश्चातिसन्त्रस्ता नहुषं मदनातुरम् ॥ १६ ॥

इन्द्राणीमानयिष्यामः सामपूर्वं तवान्तिकम् ।

इत्युक्त्वा ते तदा जग्मुर्बृहस्पतिनिकेतनम् ॥ १७ ॥

व्यास उवाच

ते गत्वाङ्गिरसः पुत्रं प्रोचुः प्राञ्जलयः सुराः ।

जानीमः शरणं प्राप्तामिन्द्राणीं तव वेश्मनि ॥ १८ ॥

सा देया नहुषायाद्य वासवोऽसौ कृतो यतः ।

वृणोत्वियं वरारोहा पतित्वे वरवर्णिनी ॥ १९ ॥

बृहस्पतिः सुरानाह तच्छ्रुत्वा दारुणं वचः ।

नाहं त्यक्ष्ये तु पौलोमीं सतीं च शरणागताम् ॥ २० ॥

देवा ऊचुः

उपायोऽन्यः प्रकर्तव्यो येन सोऽद्य प्रसीदति ।

अन्यथा कोपसंयुक्तो दुराराध्यो भविष्यति ॥ २१ ॥

गुरुवाच

तत्र गत्वा शची भूपं प्रलोभ्य वचसा भृशम् ।

करोतु समयं बाला पतिं ज्ञात्वा मृतं भजे ॥ २२ ॥

इन्द्रे जीवति मे कान्ते कथमन्यं करोम्यहम् ।

अन्वेषणार्थं गन्तव्यं मया तस्य महात्मनः ॥ २३ ॥

इति सा समयं कृत्वा वञ्चयित्वा च भूपतिम् ।
भर्तुरानयने यत्नं करोतु मम वाक्यतः ॥ २४ ॥
इति सञ्चिन्त्य मे सर्वे बृहस्पतिपुरोगमाः ।
नहुषं सहिता जग्मुरिन्द्रपत्न्या दिवौकसः ॥ २५ ॥
तानागतान्ममीक्ष्याह तदा कृत्रिमवासवः ।
जहर्ष च मुदायुक्तस्तां वीक्ष्य मुदितोऽब्रवीत् ॥ २६ ॥
अद्यास्मि वासवः कान्ते भज मां चारुलोचने ।
पतित्वे सर्वलोकस्य पूज्योऽहं विहितः सुरैः ॥ २७ ॥
इत्युक्ता सा नृपं प्राह वेपमाना त्रपायुता ।
वरमिच्छाम्यहं राजंस्त्वत्तः प्राप्तं सुरेश्वर ॥ २८ ॥
किञ्चित्कालं प्रतीक्षस्व यावत्कुर्वे विनिर्णयम् ।
इन्द्रोऽस्तीति न वास्तीति सन्देहो मे हृदि स्थितः ॥ २९ ॥
ततस्त्वां समुपस्थास्ये कृत्वा निश्चयमात्मनि ।
तावत्क्षमस्व राजेन्द्र सत्यमेतद्ब्रवीमि ते ॥ ३० ॥
न हि विज्ञायते शक्रो नष्टः किं वा क्व वा गतः ।
एवमुक्तः स चेन्द्राण्या नहुषः प्रीतिमानभूत् ॥ ३१ ॥
व्यसर्जयत्स तां देवीं तथेत्युक्त्वा मुदान्वितः ।
सा विसृष्टा नृपेणाशु गत्वा प्राह सुरान्सती ॥ ३२ ॥
इन्द्रस्यागमने यत्नं कुरुताद्य कृतोद्यमाः ।
श्रुत्वा तद्वचनं देवा इन्द्राण्या रसवच्छुचि ॥ ३३ ॥
मन्त्रयामासुरेकाग्राः शक्रार्थं नृपसत्तम ।
ते गत्वा वैष्णवं धाम तुष्टुवुः परमेश्वरम् ॥ ३४ ॥
आदिदेवं जगन्नाथं शरणागतवत्सलम् ।
ऊचुश्चैनं समुद्विग्ना वाक्यं वाक्यविशारदाः ॥ ३५ ॥
देवदेव सुरपतिर्ब्रह्महत्याप्रपीडितः ।
अदृश्यः सर्वभूतानां क्वापि तिष्ठति वासवः ॥ ३६ ॥
त्वद्धिया निहते विप्रे ब्रह्महत्या कुतः प्रभो ।
त्वं गतिस्तस्य भगवन्नस्माकं च तथैव हि ॥ ३७ ॥

त्राहि नः परमापन्नान्मोक्षं तस्य विनिर्दिश ।
देवानां वचनं श्रुत्वा कातरं विष्णुरब्रवीत् ॥ ३८ ॥
यजतामश्वमेधेन शक्रपापनिवृत्तये ।
पुण्येन हयमेधेन पावितः पाकशासनः ॥ ३९ ॥
पुनरेष्यति देवानामिन्द्रत्वमकुतोभयः ।
हयमेधेन सन्तुष्टा देवी श्रीजगदम्बिका ॥ ४० ॥
ब्रह्महत्यादिपापानि नाशयिष्यत्यसंशयम् ।
यस्याः स्मरणमात्रेण पापजालं विनश्यति ॥ ४१ ॥
किं पुनर्वाजिमेधेन तत्प्रीत्यर्थं कृतेन च ।
इन्द्राणी कुरुतान्नित्यं भगवत्याः प्रपूजनम् ॥ ४२ ॥
आराधनं शिवायास्तु सुखकारि भविष्यति ।
नहुषोऽपि जगन्मातुर्मायया मोहितः किल ॥ ४३ ॥
विनाशं स्वकृतेनाशु गमिष्यत्येनसा सुराः ।
पावितश्चाश्वमेधेन तुराषाडपि वैभवम् ॥ ४४ ॥
प्राप्स्यत्यचिरकालेन स्वमासनमनुत्तमम् ।
ते तु श्रुत्वा शुभां वाणीं विष्णोरमिततेजसः ॥ ४५ ॥
जग्मुस्तं देशमनिशं यत्रास्ते पाकशासनः ।
तमाश्वास्य सुराः शक्रं बृहस्पतिपुरोगमाः ॥ ४६ ॥
कारयामासुरखिलं हयमेधं महाक्रतुम् ।
विभज्य ब्रह्महत्यां तु वृक्षेषु च नदीषु च ॥ ४७ ॥
पर्वतेषु पृथिव्यां च स्त्रीषु चैवाक्षिपद्विभुः ।
तां विसृज्य च भूतेषु विपापः पाकशासनः ॥ ४८ ॥
विज्वरः समभूद्भूयः कालाकाङ्क्षी स्थितो जले ।
अदृश्यः सर्वभूतानां पद्मनाले व्यतिष्ठत ॥ ४९ ॥
देवास्तु निर्गताः स्थाने कृत्वा कार्यं तदद्भुतम् ।
पौलोमी तु गुरुं प्राह दुःखिता विरहाकुला ॥ ५० ॥
कृतयज्ञोऽपि मे भर्ता किमदृश्यः पुरन्दरः ।
कथं द्रक्ष्ये प्रियं स्वामिंस्तमुपायं वदस्व मे ॥ ५१ ॥

बृहस्पतिरुवाच

त्वमाराधय पौलोमि देवीं भगवतीं शिवाम् ।

दर्शयिष्यति ते नाथं देवी विगतकल्मषम् ॥ ५२ ॥

आराधिता जगद्धात्री नहुषं वारयिष्यति ।

मोहयित्वा नृपं स्थानात्पातयिष्यति चाम्बिका ॥ ५३ ॥

इत्युक्ता सा तदा तेन पुलोमतनया नृप ।

जग्राह मन्त्रं विधिवद्गुरोर्देव्याः ससाधनम् ॥ ५४ ॥

विद्यां प्राप्य गुरोर्देवी देवीं श्रीभुवनेश्वरीम् ।

सम्यगाराधयामास बलिपुष्पार्चनैः शुभैः ॥ ५५ ॥

त्यक्तान्यभोगसम्भारा तापसीवेषधारिणी ।

चकार पूजनं देव्याः प्रियदर्शनलालसा ॥ ५६ ॥

कालेन कियता तुष्टा प्रत्यक्षं दर्शनं ददौ ।

सौम्यरूपधरा देवी वरदा हंसवाहिनी ॥ ५७ ॥

सूर्यकोटिप्रतीकाशा चन्द्रकोटिसुशीतला ।

विद्युत्कोटिसमानाभा चतुर्वेदसमन्विता ॥ ५८ ॥

पाशांकुशाभयवरान्दधती निजबाहुभिः ।

आपादलम्बिनीं स्वच्छां मुक्तामालां च बिभ्रती ॥ ५९ ॥

प्रसन्तस्मेरवदना लोचनत्रयभूषिता ।

आब्रह्मकीटजननी करुणामृतसागरा ॥ ६० ॥

अनन्तकोटिब्रह्माण्डनायिका परमेश्वरी ।

सौम्यानन्तरसैर्युक्तस्तनद्वयविराजिता ॥ ६१ ॥

सर्वेश्वरी च सर्वज्ञा कूटस्थाक्षररूपिणी ।

तामुवाच प्रसन्ना सा शक्रपत्नीं कृतोद्यमाम् ॥ ६२ ॥

मेघगम्भीरशब्देन मुदमाददती भृशम् ।

देव्युवाच

वरं वरय सुश्रोणि वाञ्छितं शक्रवल्लभे ॥ ६३ ॥

ददाम्यद्य प्रसन्नास्मि पूजिता सुभृशं त्वया ।

वरदाहं समायाता दर्शनं सहजं न मे ॥ ६४ ॥

अनेककोटिजन्मोत्थपुण्यपुञ्जैर्हि लभ्यते ।

इत्युक्ता सा तदा देवी तामाह प्रणता पुरः ॥ ६५ ॥

शक्रपत्नी भगवतीं प्रसन्नां परमेश्वरीम् ।

वाञ्छामि दर्शनं मातः पत्युः परमदुर्लभम् ॥ ६६ ॥

नहुषाद्भयनाशं च स्वपदप्रापणं तथा ।

देव्युवाच

गच्छ त्वमनया दूत्या सार्धं श्रीमानसं सरः ॥ ६७ ॥

यत्र मे मूर्तिरचला विश्वकामाभिधा मता ।

तत्र पश्यसि शक्रं त्वं दुःखितं भयविह्वलम् ॥ ६८ ॥

मोहयिष्यामि राजानं कालेन कियता पुनः ।

स्वस्था भव विशालाक्षि करोमि तव चेप्सितम् ॥ ६९ ॥

भंशयिष्यामि भूपालं मोहितं त्रिदशासनात् ।

व्यास उवाच

देवीदूती तां गृहीत्वा शक्रपत्नीं त्वरान्विता ॥ ७० ॥

प्रापयामास सान्निध्यं स्वपत्युः परमेश्वरीम् ।

सा दृष्ट्वा तं पतिं बाला सुरेशं गुप्तसंस्थितम् ।

मुदिताभूद्वरं वीक्ष्य बहुकालाभिवाञ्छितम् ॥ ७१ ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे इन्द्राण्या शक्रदर्शनं नामाष्टमोऽध्यायः ॥ ८ ॥

देवीभागवतपुराणम्/स्कन्धः ०६/अध्यायः ०९

<https://sa.wikisource.org/s/iy5>

< देवीभागवतपुराणम् | स्कन्धः ०६

नहुषस्वर्गच्युतिवर्णनम्

व्यास उवाच

तां वीक्ष्य विपुलापाङ्गीं रहः शोकसमन्विताम् ।

आखण्डलः प्रियां भार्या विस्मितश्चाब्रवीत्तदा ॥ १ ॥

कथमत्रागता कान्ते कथं ज्ञातस्त्वया ह्यहम् ।

दुर्जेयः सर्वभूतानां संस्थितोऽस्मि शुभानने ॥ २ ॥

शच्युवाच

देव देव्याः प्रसादेन ज्ञातोऽस्यद्य भवानिह ।

पुनस्तस्याः प्रसादेन प्राप्तास्मि त्वां दिवस्पते ॥ ३ ॥

नहुषो नाम राजर्षिः स्थापितो भवदासने ।

त्रिदशैर्मुनिभिश्चैव स मां बाधति नित्यशः ॥ ४ ॥

पतिं मां कुरु चार्वङ्गिः तुरासाहं सुराधिपम् ।

एवं वदति मां पाप्मा किं करोमि बलार्दन ॥ ५ ॥

इन्द्र उवाच

कालाकाङ्क्षी वरारोहे संस्थितोऽस्मि यदृच्छया ।

तथा त्वमपि कल्याणि सुस्थिरं स्वमनः कुरु ॥ ६ ॥

व्यास उवाच

इत्युक्ता तेन सा देवी पतिनातिप्रशंसिना ।

निःश्वसन्त्याह तं शक्रं वेपमानातिदुःखिता ॥ ७ ॥

कथं तिष्ठे महाभाग पापात्मा मां वशानुगाम् ।

करिष्यति मदोन्मतो वरदानेन गर्वितः ॥ ८ ॥

देवाश्च मुनयः सर्वे मामूचुस्तद्भयाकुलाः ।

तं भजस्व वरारोहे देवराजं स्मरातुरम् ॥ ९ ॥

बृहस्पतिस्तु शत्रुघ्न वाडवो बलवर्जितः ।

कथं मां रक्षितुं शक्तो भवेद्देवानुगः सदा ॥ १० ॥
तस्माच्चिन्तास्ति महती नार्यहं वशवर्तिनी ।
अनाथा किं करिष्यामि विपरीते विधौ विभो ॥ ११ ॥
नार्यस्म्यहं न कुलटा त्वच्चितातिपतिव्रता ।
नास्ति मे शरणं तत्र यो मां रक्षति दुःखिताम् ॥ १२ ॥

इन्द्र उवाच

उपायं प्रब्रवीम्यद्य तं कुरुष्व वरानने ।
शीलं ते दुःखिते काले परित्रातं भविष्यति ॥ १३ ॥
परेण रक्षिता नारी न भवेच्च पतिव्रता ।
उपायैः कोटिभिः कामभिन्नचित्तातिचञ्चला ॥ १४ ॥
शीलमेव हि नारीणां सदा रक्षति पापतः ।
तस्मात्त्वं शीलमास्थाय स्थिरा भव शुचिस्मिते ॥ १५ ॥
यदा त्वां नहुषो राजा बलादाकर्षयेत्खलः ।
तदा त्वं समयं कृत्वा गजं वञ्चय भूपतिम् ॥ १६ ॥
एकान्ते तत्समीपे त्वं गत्वा वद मदालसे ।
ऋषियानेन दिव्येन मामुपैहि जगत्पते ॥ १७ ॥
एवं तव वशे प्रीता भविष्यामीति मे ततम् ।
इति तं वद सुश्रोणि तदा तु परिमोहितः ॥ १८ ॥
कामान्धः स मुनीन् याने योजयिष्यति पार्थिवः ।
अवश्यं तापसो भूपं शापदग्धं करिष्यति ॥ १९ ॥
साहाय्यं जगदम्बा ते करिष्यति न संशयः ।
जगदम्बापदस्मर्तुः सङ्कटं न कदाचन ॥ २० ॥
यदि जायेत तच्चापि ज्ञेयं तत्स्वस्तये किल ।
तस्मात्सर्वप्रयत्नेन मणिद्वीपाधिवासिनीम् ॥ २१ ॥
भज त्वं भुवनेशानीं गुरुवाक्यानुसारतः ।
व्यास उवाच
इत्याख्याता शची तेन जगाम नहुषं प्रति ॥ २२ ॥

तथेत्युक्त्वातिविश्वस्ता भाविकार्ये कृतोद्यमा ।

नहुषस्तां समालोक्य मुदितो वाक्यमब्रवीत् ॥ २३ ॥

स्वागतं सत्यवचनैस्त्वदधीनोऽस्मि कामिनि ।

दासोऽहं तव सत्येन पालितं वचनं त्वया ॥ २४ ॥

यदागता समीपे मे तुष्टोऽस्मि मितभाषिणि ।

न च व्रीडा त्वया कार्या भक्तं मां भज सुस्मिते ॥ २५ ॥

कार्यं वद विशालाक्षि करिष्यामि तव प्रियम् ।

शच्युवाच

सर्वं कृतं त्वया कार्यं मम कृत्रिमवासव ॥ २६ ॥

मनोरथोऽस्ति मे देव शृणु चित्तेऽधुना विभो ।

वाञ्छितं कुरु कल्याण त्वद्वशाहमतः परम् ॥ २७ ॥

ब्रवीमि मानसोत्साहं त्वं तं कर्तुमिहार्हसि ।

नहुष उवाच

कार्यं त्वं ब्रूहि चन्द्रास्ये करोमि तव वाञ्छितम् ॥ २८ ॥

अलभ्यमपि दास्यामि तुभ्यं सुभ्रु वदस्व माम् ।

शच्युवाच

कथं ब्रवीमि राजेन्द्र प्रत्ययो नास्ति मे तव ॥ २९ ॥

शपथं कुरु राजेन्द्र यत्करोमि प्रियं तव ।

राजानः सत्यवचसो दुर्लभा एव भूतले ॥ ३० ॥

पश्चाद्ब्रवीम्यहं राजन् ज्ञात्वा सत्येन यन्त्रितम् ।

कृते चेद्वाञ्छिते भूप सदा ते वशवर्तिनी ॥ ३१ ॥

भविष्यामि तुराषाङ् वै सत्यमेतद्वचो मम ।

नहुष उवाच

अवश्यमेव कर्तव्यं वचनं तव सुन्दरि ॥ ३२ ॥

शपामि सुकृतेनाहं यज्ञदानकृतेन वै ।

शच्युवाच

इन्द्रस्य हरयो वाहा गजश्चैव रथस्तथा ॥ ३३ ॥

गरुडो वासुदेवस्य यमस्य महिषस्तथा ।

वृषभः शङ्करस्यापि ब्रह्मणो वरटापतिः ॥ ३४ ॥

मयूरः कार्तिकेयस्य गजास्यस्य तु मूषकः ।

इच्छाम्यहमपूर्वं वै वाहनं ते सुराधिप ॥ ३५ ॥

यन्न विष्णोर्न रुद्रस्य नासुराणां न रक्षसाम् ।

वहन्तु त्वां महाराज मुनयः संशितव्रताः ॥ ३६ ॥

सर्वे शिबिकया राजन्नेतद्धि मम वाञ्छितम् ।

सर्वदेवाधिकं त्वां वै जानामि वसुधाधिप ॥ ३७ ॥

तेन ते तेजसो वृद्धिं वाञ्छाम्यहमतन्द्रिता ।

व्यास उवाच

तस्यास्तद्वचनं श्रुत्वा प्रहस्य ज्ञानदुर्बलः ॥ ३८ ॥

मोहितस्तु महादेव्या कृतमोहेन तत्क्षणम् ।

उवाच वचनं भूपः संस्तुवन्वासवप्रियाम् ॥ ३९ ॥

नहुष उवाच

सत्यमुक्तं त्वया तन्वि वाहनं रुचिरं मम ।

करिष्यामि सुकेशान्ते वचनं तव सर्वथा ॥ ४० ॥

न ह्यल्पवीर्यो भवति यो वाहान्कुरुते मुनीन् ।

अहमारुह्य यानेन त्वामेष्यामि शुचिस्मिते ॥ ४१ ॥

ससर्षयो मां वक्ष्यन्ति सर्वे देवर्षयस्तथा ।

समर्थं त्रिषु लोकेषु ज्ञात्वा मां तपसाधिकम् ॥ ४२ ॥

व्यास उवाच

इत्युक्त्वा तां सुसन्तुष्टो विससर्ज हरिप्रियाम् ।

मुनीनाहूय सर्वास्तानित्युवाच स्मरान्वितः ॥ ४३ ॥

नहुष उवाच

अहमिन्द्रोऽद्य भो विप्राः सर्वशक्तिसमन्वितः ।

कार्यमत्र प्रकुर्वन्तु भवन्तो विगतस्मयाः ॥ ४४ ॥

इन्द्रासनं मया प्राप्तं नेन्द्राणी मामुपैति च ।

आकारिता च मां सूते प्रेमपूर्वमिदं वचः ॥ ४५ ॥

मुनियानेन देवेन्द्र मामुपैहि सुराधिप ।

देवदेव महाराज मत्प्रियं कुरु मानद ॥ ४६ ॥
एतत्कार्यं मुनिश्रेष्ठा ममात्यन्तं दुरासदम् ।
भवद्भिस्तु प्रकर्तव्यं सर्वथैव दयालुभिः ॥ ४७ ॥
मनो दहति मे कामः शक्रपत्न्यां प्रवर्तितम् ।
भवन्तः शरणं मेऽद्य कुरुध्वं कार्यमद्भुतम् ॥ ४८ ॥
अगस्तिप्रमुखास्तस्य श्रुत्वा वाक्यमसत्करम् ।
अङ्गीचक्रुश्च भावित्वात्कृपया परमर्षयः ॥ ४९ ॥
अङ्गीकृतेऽथ तद्वाक्ये मुनिभिस्तत्त्वदर्शिभिः ।
मुदं प्राप नृपः कामं पौलोमीकृतमानसः ॥ ५० ॥
आरुह्य शिबिकां रम्यां संस्थितस्त्वरयान्वितः ।
वाहान्कृत्वा मुनीन्दिव्यान्सर्प सर्पेति चाब्रवीत् ॥ ५१ ॥
कामार्तः सोऽस्पृशन्मूढः पादेन मुनिमस्तकम् ।
अगस्तिं तापसश्रेष्ठं लोपामुद्रापतिं तदा ॥ ५२ ॥
वातापिभक्षकर्तारं समुद्रस्यापि शोषकम् ।
कशया ताडयामास पञ्चबाणशराहतः ॥ ५३ ॥
इन्द्राणीहतचित्तोऽसौ सर्पेति प्रब्रुवन्मुनिम् ।
तं शशाप मुनिः क्रुद्धः कशाघातमनुस्मरन् ॥ ५४ ॥
सर्पो भव दुराचार वने घोरवपुर्महान् ।
बहुवर्षसहस्राणि यत्र क्लेशो महान्भवेत् ॥ ५५ ॥
विचरिष्यसि वीर्येण पुनः स्वर्गमवाप्स्यसि ।
दृष्ट्वा युधिष्ठिरं नाम तव मोक्षो भविष्यति ॥ ५६ ॥
प्रश्नानामुत्तरं श्रुत्वा धर्मपुत्रमुखात्ततः ।
व्यास उवाच
एवं शप्तः स राजर्षिः स्तुत्वा तं मुनिसत्तमम् ॥ ५७ ॥
स्वर्गात्पपात सहसा सर्परूपधरोऽभवत् ।
बृहस्पतिस्ततो गत्वा तरसा मानसं प्रति ॥ ५८ ॥
इन्द्राय सर्ववृत्तान्तं कथयामास विस्तरात् ।
तच्छ्रुत्वा मघवा राज्ञः स्वर्गात्प्रच्यवनादिकम् ॥ ५९ ॥

मुदितोऽभून्महाराज स्थितस्तत्रैव वासवः ।
देवाश्च मुनयो दृष्ट्वा नहुषं पतितं भुवि ॥ ६० ॥
जग्मुः सर्वेऽपि तत्रैव यत्रेन्द्रः सरसि स्थितः ।
तमाश्वास्य सुराः सर्वे मुनिभिः सहितास्तदा ॥ ६१ ॥
स्वर्गे समानयामासुर्मानपूर्वं शचीपतिम् ।
समागतं ततः शक्रं सर्वे ते मुनयः सुराः ॥ ६२ ॥
स्थापयित्वाऽऽसने पश्चादभिषेकं दधुः शिवम् ।
इन्द्रोऽपि स्वासनं प्राप्य शच्या सह सुरालये ॥ ६३ ॥
चिक्रीड नन्दने रम्ये कानने प्रेमयुक्तया ।
व्यास उवाच
एवमिन्द्रेण सम्प्राप्तं दुःखं परमदारुणम् ॥ ६४ ॥
हत्वासुरं कामरूपं विश्वरूपं महामुनिम् ।
पुनर्देव्याः प्रसादेन स्वस्थानं प्राप्तवान्नृप ॥ ६५ ॥
एतत्ते सर्वमाख्यातं वृत्रासुरवधाश्रयम् ।
यत्पृष्टोऽहं त्वया राजन् कथानकमनुत्तमम् ॥ ६६ ॥
यादृशं कुरुते कर्म तादृशं फलमाप्नुयात् ।
अवश्यमेव भोक्तव्यं कृतं कर्म शुभाशुभम् ॥ ६७ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे नहुषस्वर्गच्युतिवर्णनं नाम नवमोऽध्यायः ॥ ९ ॥

देवीभागवतपुराणम्/स्कन्धः ०६/अध्यायः १०

<https://sa.wikisource.org/s/iy6>

< देवीभागवतपुराणम् | स्कन्धः ०६

कर्मणां गहनगतिवर्णनम्

जनमेजय उवाच

कथितं चरितं ब्रह्मच्छक्रस्याद्भुतकर्मणः ।

स्थानभ्रंशस्तथा दुःखप्राप्तिरुक्ता विशेषतः ॥ १ ॥

यत्र देवाधिदेव्याश्च महिमातीव वर्णितः ।

सन्देहोऽत्र ममाप्यस्ति यच्छक्रोऽपि महातपाः ॥ २ ॥

देवाधिपत्यमासाद्य दुःसहं दुःखमन्वभूत् ।

मखानां तु शतं कृत्वा प्राप्तं स्थानमनुत्तमम् ॥ ३ ॥

देवेशत्वं च सम्प्राप्य भ्रष्टः स्थानादसौ कथम् ।

एतत्सर्वं समाचक्ष्व कारणं करुणानिधे ॥ ४ ॥

सर्वजोऽसि मुनिश्रेष्ठ पुराणानां प्रवर्तकः ।

नावाच्यं महतां किञ्चिच्छिष्ये च श्रद्धयान्विते ॥ ५ ॥

तस्मात्कुरु महाभाग मत्सन्देहापनोदनम् ।

सूत उवाच

इति पृष्ठः स राजा वै तदा सत्यवतीसुतः ॥ ६ ॥

तमाहातिप्रसन्नात्मा यथानुक्रममुत्तरम् ।

व्यास उवाच

निबोध नृपतिश्रेष्ठ कारणं परमाद्भुतम् ॥ ७ ॥

कर्मणस्तु त्रिधा प्रोक्ता गतिस्तत्त्वविदां वरैः ।

सञ्चितं वर्तमानं च प्रारब्धमिति भेदतः ॥ ८ ॥

अनेकजन्मसञ्जातं प्राक्तनं सञ्चितं स्मृतम् ।

सात्त्विकं राजसं कर्म तामसं त्रिविधं पुनः ॥ ९ ॥

शुभं वाप्यशुभं भूप सञ्चितं बहुकालिकम् ।

अवश्यमेव भोक्तव्यं सुकृतं दुष्कृतं तथा ॥ १० ॥

जन्मजन्मनि जीवानां सञ्चितानां च कर्मणाम् ।
निःशेषस्तु क्षयो नाभूत्कल्पकोटिशतैरपि ॥ ११ ॥
क्रियमाणं च यत्कर्म वर्तमानं तदुच्यते ।
देहं प्राप्य शुभं वापि ह्यशुभं वा समाचरेत् ॥ १२ ॥
सञ्चितानां पुनर्मध्यात्समाहृत्य कियान्किल ।
देहारम्भे च समये कालः प्रेरयतीव तत् ॥ १३ ॥
प्रारब्धं कर्म विज्ञेयं भोगात्तस्य क्षयः स्मृतः ।
प्राणिभिः खलु भोक्तव्यं प्रारब्धं नात्र संशयः ॥ १४ ॥
पुरा कृतानि राजेन्द्र ह्यशुभानि शुभानि च ।
अवश्यमेव कर्माणि भोक्तव्यानीति निश्चयः ॥ १५ ॥
देवैर्मनुष्यैरसुरैर्यक्षगन्धर्वकिन्नरैः ।
कर्मैव हि महाराज देहारम्भस्य कारणम् ॥ १६ ॥
कर्मक्षये जन्मनाशः प्राणिनां नात्र संशयः ।
ब्रह्मा विष्णुस्तथा रुद्र इन्द्राद्याश्च सुरास्तथा ॥ १७ ॥
दानवा यक्षगन्धर्वाः सर्वे कर्मवशा किल ।
अन्यथा देहसम्बन्धः कथं भवति भूपते ॥ १८ ॥
कारणं यस्तु भोगस्य देहिनः सुखदुःखयोः ।
तस्मादनेकजन्मोत्थसञ्चितानां च कर्मणाम् ॥ १९ ॥
मध्ये वेगः समायाति कस्यचित्कालपाकतः ।
तत्प्रारब्धवशात्पुण्यं करोति च यथा तथा ॥ २० ॥
पापं करोति मनुजस्तथा देवादयोऽपि च ।
तथा नारायणो राजन्नरश्च धर्मजावुभौ ॥ २१ ॥
जातौ कृष्णार्जुनौ काममंशौ नारायणस्य तौ ।
पुराणपीठिकेयं वै मुनिभिः परिकीर्तिता ॥ २२ ॥
देवांशः स तु विज्ञेयो यो भवेद्विभवाधिकः ।
नानृषिः कुरुते काव्यं नारुद्रो रुद्रमर्चते ॥ २३ ॥
नादेवांशो ददात्यन्नं नाविष्णुः पृथिवीपतिः ।
इन्द्रादग्नेर्यमाद्विष्णोर्धनदादिति भूपते ॥ २४ ॥

प्रभुत्वं च प्रभावं च कोपं चैव पराक्रमम् ।
आदाय क्रियते नूनं शरीरमिति निश्चयः ॥ २५ ॥
यः कश्चिद्बलवाँल्लोके भाग्यवानथ भोगवान् ।
विद्यावान्दानवान्वापि स देवांशः प्रपद्यते ॥ २६ ॥
तथैवैते मयाख्याता पाण्डवाः पृथिवीपते ।
देवांशो वासुदेवोऽपि नारायणसमद्युतिः ॥ २७ ॥
शरीरं प्राणिनां नूनं भाजनं सुखदुःखयोः ।
शरीरी प्राप्नुयात्कामं सुखं दुःखमनन्तरम् ॥ २८ ॥
देही नास्ति वशः कोऽपि दैवाधीनः सदैव हि ।
जननं मरणं दुःखं सुखं प्राप्नोति चावशः ॥ २९ ॥
पाण्डवास्ते वने जाताः प्राप्तास्तु स्वगृहं पुनः ।
स्वबाहुबलतः पश्चाद्राजसूयं क्रतूतमम् ॥ ३० ॥
वनवासं पुनः प्राप्ता बहुदुःखकरं परम् ।
अर्जुनेन तपस्तप्तं दुष्करं ह्यजितेन्द्रियैः ॥ ३१ ॥
सन्तुष्टैस्तु सुरैर्दत्तं वरदानं पुनः शुभम् ।
नरदेहकृतं पुण्यं क्व गतं वनवासजम् ॥ ३२ ॥
नरदेहे तपस्तप्तं चोग्रं बदरिकाश्रमे ।
नार्जुनस्य शरीरे तत्फलदं सम्बभूव ह ॥ ३३ ॥
प्राणिनां देहसम्बन्धे गहना कर्मणो गतिः ।
दुर्ज्ञेया सर्वथा देवैर्मानवानां तु का कथा ॥ ३४ ॥
वासुदेवोऽपि सञ्जातः कारागारेऽतिसङ्कटे ।
नीतोऽसौ वसुदेवेन नन्दगोपस्य गोकुलम् ॥ ३५ ॥
एकादशैव वर्षाणि संस्थितस्तत्र भारत ।
पुनः स मथुरां गत्वा जघानोग्रसुतं बलात् ॥ ३६ ॥
मोचयामास पितरौ बन्धनाद्भृशदुःखितौ ।
उग्रसेनं च राजानञ्चकार मथुरापुरे ॥ ३७ ॥
जगाम द्वारवत्यां स म्लेच्छराजभयात्पुनः ।
सर्वं भाविवशात्कृष्णः कृतवान्पौरुषं महत् ॥ ३८ ॥

कृत्वा कार्याण्यनेकानि द्वारवत्यां जनार्दनः ।

देहं त्यक्त्वा प्रभासे तु सकुटुम्बो दिवं गतः ॥ ३९ ॥

पुत्राः पौत्राश्च सुहृदो भ्रातरो जामयस्तथा ।

प्रभासे यादवाः सर्वे विप्रशापात्क्षयं गताः ॥ ४० ॥

एवं ते कथिता राजन् कर्मणो गहना गतिः ।

वासुदेवोऽपि व्याधस्य बाणेन निधनं गतः ॥ ४१ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे कर्मणां गहनगतिवर्णनं नाम दशमोऽध्यायः ॥ १० ॥

देवीभागवतपुराणम्/स्कन्धः ०६/अध्यायः ११

<https://sa.wikisource.org/s/nzr>

< देवीभागवतपुराणम् | स्कन्धः ०६

युगधर्मव्यवस्थावर्णनम्

जनमेजय उवाच

भारावतारणार्थाय कथितं जन्म कृष्णयोः ।

संशयोऽयं द्विजश्रेष्ठ हृदये मम तिष्ठति ॥ १ ॥

पृथिवी गोस्वरूपेण ब्रह्माणं शरणं गता ।

द्वापरान्तेऽतिदीनार्ता गुरुभारप्रपीडिता ॥ २ ॥

वेधसा प्रार्थितो विष्णुः कमलापतिरीश्वरः ।

भूभारोत्तारणार्थाय साधूनां रक्षणाय च ॥ ३ ॥

भगवन् भारते खण्डे देवैः सह जनार्दन ।

अवतारं गृहाणाशु वसुदेवगृहे विभो ॥ ४ ॥

एवं सम्प्रार्थितो धात्रा भगवान्देवकीसुतः ।

बभूव सह रामेण भूभारोत्तारणाय वै ॥ ५ ॥

कियानुत्तारितो भारो हत्वा दुष्टाननेकशः ।

ज्ञात्वा सर्वान्दुराचारान्पापबुद्धिन्पानिह ॥ ६ ॥

हतो भीष्मो हतो द्रोणो विराटो द्रुपदस्तथा ।

बाह्लीकः सोमदत्तश्च कर्णो वैकर्तनस्तथा ॥ ७ ॥

यैर्लुण्ठितं धनं सर्वं हृताश्च हरियोषितः ।

कथं न नाशिता दुष्टा ये स्थिताः पृथिवीतले ॥ ८ ॥

आभीराश्च शका म्लेच्छा निषादाः कोटिशस्तथा ।

भारावतरणं किं तत्कृतं कृष्णेन धीमता ॥ ९ ॥

सन्देहोऽयं महाभाग न निवर्तति चित्ततः ।

कलावस्मिन्मजाः सर्वाः पश्यतः पापनिश्चयाः ॥ १० ॥

व्यास उवाच

राजन् यस्मिन्युगे यादृक्प्रजा भवति कालतः ।

नान्यथा तद्भवेन्नूनं युगधर्मोऽत्र कारणम् ॥ ११ ॥

ये धर्मरसिका जीवास्ते वै सत्ययुगेऽभवन् ।

धर्मार्थरसिका ये तु ते वै त्रेतायुगेऽभवन् ॥ १२ ॥

धर्मार्थकामरसिका द्वापरे चाभवन्युगे ।

अर्थकामपराः सर्वे कलावस्मिन्भवन्ति हि ॥ १३ ॥

युगधर्मस्तु राजेन्द्र न याति व्यत्ययं पुनः ।

कालः कर्तास्ति धर्मस्य ह्यधर्मस्य च वै पुनः ॥ १४ ॥

राजोवाच

ये तु सत्ययुगे जीवा भवन्ति धर्मतत्पराः ।

कुत्र तेऽद्य महाभाग तिष्ठन्ति पुण्यभागिनः ॥ १५ ॥

त्रेतायुगे द्वापरे वा ये दानव्रतकारकाः ।

वर्तन्ते मुनयः श्रेष्ठाः कुत्र ब्रूहि पितामह ॥ १६ ॥

कलावद्य दुराचारा येऽत्र सन्ति गतत्रपाः ।

आद्ये युगे क्व यास्यन्ति पापिष्ठा देवनिन्दकाः ॥ १७ ॥

एतत्सर्वं समाचक्ष्व विस्तरेण महामते ।

सर्वथा श्रोतुकामोऽस्मि यदेतद्धर्मनिर्णयम् ॥ १८ ॥

व्यास उवाच

ये वै कृतयुगे राजन् सम्भवन्तीह मानवाः ।

कृत्वा ते पुण्यकर्माणि देवलोकान्त्रजन्ति वै ॥ १९ ॥

ब्राह्मणाः क्षत्रिया वैश्याः शूद्राश्च नृपसत्तम ।

स्वधर्मनिरता यान्ति लोकान्कर्मजितान्किल ॥ २० ॥

सत्यं दया तथा दानं स्वदारगमनं तथा ।

अद्रोहः सर्वभूतेषु समता सर्वजन्तुषु ॥ २१ ॥

एतत्साधारणं धर्मं कृत्वा सत्ययुगे पुनः ।

स्वर्गं यान्तीतरे वर्णा धर्मतो रजकादयः ॥ २२ ॥

तथा त्रेतायुगे राजन् द्वापरेऽथ युगे तथा ।

कलावस्मिन्युगे पापा नरकं यान्ति मानवाः ॥ २३ ॥

तावत्तिष्ठन्ति ते तत्र यावत्स्याद्युगपर्ययः ।

पुनश्च मानुषे लोके भवन्ति भुवि मानवाः ॥ २४ ॥
यदा सत्ययुगस्यादिः कलेरन्तश्च पार्थिव ।
तदा स्वर्गात्पुण्यकृतो जायन्ते किल मानवाः ॥ २५ ॥
यदा कलियुगस्यादिर्द्वापरस्य क्षयस्तथा ।
नरकात्पापिनः सर्वे भवन्ति भुवि मानवाः ॥ २६ ॥
एवं कालसमाचारो नान्यथाभूत्कदाचन ।
तस्मात्कलिरसत्कर्ता तस्मिंस्तु तादृशी प्रजा ॥ २७ ॥
कदाचिदैवयोगात् प्राणिनां व्यत्ययो भवेत् ।
कलौ ये साधवः केचिद्द्वापरे सम्भवन्ति ते ॥ २८ ॥
तथा त्रेतायुगे केचित्केचित्सत्ययुगे तथा ।
दुष्टाः सत्ययुगे ये तु ते भवन्ति कलावपि ॥ २९ ॥
कृतकर्मप्रभावेण प्राप्नुवन्त्यसुखानि च ।
पुनश्च तादृशं कर्म कुर्वन्ति युगभावतः ॥ ३० ॥
जनमेजय उवाच
युगधर्मान्महाभाग ब्रूहि सर्वानशेषतः ।
यस्मिन्वै यादृशो धर्मो जातुमिच्छामि तं तथा ॥ ३१ ॥
व्यास उवाच
निबोध नृपशार्दूल दृष्टान्तं ते ब्रवीम्यहम् ।
साधूनामपि चेतांसि युगभावाद्भ्रमन्ति हि ॥ ३२ ॥
पितुर्यथा ते राजेन्द्र बुद्धिर्विप्रावहेलने ।
कृता वै कलिना राजन् धर्मजस्य महात्मनः ॥ ३३ ॥
अन्यथा क्षत्रियो राजा ययातिकुलसम्भवः ।
तापसस्य गले सर्पं मृतं कस्मादयोजयत् ॥ ३४ ॥
सर्वं युगबलं राजन्वेदितव्यं विजानता ।
प्रयत्नेन हि कर्तव्यं धर्मकर्म विशेषतः ॥ ३५ ॥
नूनं सत्ययुगे राजन् ब्राह्मणा वेदपारगाः ।
पराशक्त्यर्चनरता देवीदर्शनलालसाः ॥ ३६ ॥
गायत्रीप्रणवासक्ता गायत्रीध्यानकारिणः ।

गायत्रीजपसंस्क्ता मायाबीजैकजापिनः ॥ ३७ ॥
ग्रामे ग्रामे पराम्बायाः प्रासादकरणोत्सुकाः ।
स्वकर्मनिरताः सर्वे सत्यशौचदयान्विताः ॥ ३८ ॥
त्रय्युक्तकर्मनिरतास्तत्त्वज्ञानविशारदाः ।
अभवन्क्षत्रियास्तत्र प्रजाभरणतत्पराः ॥ ३९ ॥
वैश्यास्तु कृषिवाणिज्यगोसेवानिरतास्तथा ।
शूद्राः सेवापरास्तत्र पुण्ये सत्ययुगे नृप ॥ ४० ॥
पराम्बापूजनासक्ताः सर्वे वर्णाः परे युगे ।
तथा त्रेतायुगे किञ्चिन्न्यूना धर्मस्य संस्थितिः ॥ ४१ ॥
द्वापरे च विशेषेण न्यूना सत्ययुगस्थितिः ।
पूर्वं ये राक्षसा राजन् ते कलौ ब्राह्मणाः स्मृताः ॥ ४२ ॥
पाखण्डनिरताः प्रायो भवन्ति जनवञ्चकाः ।
असत्यवादिनः सर्वे वेदधर्मविवर्जिताः ॥ ४३ ॥
दाम्भिका लोकचतुरा मानिनो वेदवर्जिताः ।
शूद्रसेवापराः केचिन्नानाधर्मप्रवर्तकाः ॥ ४४ ॥
वेदनिन्दाकराः क्रूरा धर्मभ्रष्टातिवादुकाः ।
यथा यथा कलिर्वृद्धिं याति राजंस्तथा तथा ॥ ४५ ॥
धर्मस्य सत्यमूलस्य क्षयः सर्वात्मना भवेत् ।
तथैव क्षत्रिया वैश्याः शूद्राश्च धर्मवर्जिताः ॥ ४६ ॥
असत्यवादिनः पापास्तथा वर्णतराः कलौ ।
शूद्रधर्मरता विप्राः प्रतिग्रहपरायणाः ॥ ४७ ॥
भविष्यन्ति कलौ राजन् युगे वृद्धिं गताः किल ।
कामचाराः स्त्रियः कामलोभमोहसमन्विताः ॥ ४८ ॥
पापा मिथ्याभिवादिन्यः सदा क्लेशरता नृप ।
स्वभर्तृवञ्जका नित्यं धर्मभाषणपण्डिताः ॥ ४९ ॥
भवन्त्येवंविधा नार्यः पापिष्ठाश्च कलौ युगे ।
आहारशुद्ध्या नृपते चित्तशुद्धिस्तु जायते ॥ ५० ॥
शुद्धे चित्ते प्रकाशः स्याद्धर्मस्य नृपसत्तम ।

वृत्तसङ्करदोषेण जायते धर्मसङ्करः ॥ ५१ ॥
धर्मस्य सङ्करे जाते नूनं स्याद्वर्णसङ्करः ।
एवं कलियुगे भूप सर्वधर्मविवर्जिते ॥ ५२ ॥
स्ववर्णधर्मवार्तेषा न कुत्राप्युपलभ्यते ।
महान्तोऽपि च धर्मज्ञा अधर्मं कुर्वते नृप ॥ ५३ ॥
कलिस्वभाव एवैष परिहार्यो न केनचित् ।
तस्मादत्र मनुष्याणां स्वभावात्पापकारिणाम् ॥ ५४ ॥
निष्कृतिर्न हि राजेन्द्र सामान्योपायतो भवेत् ।

जनमेजय उवाच

भगवन्सर्वधर्मज्ञ सर्वशास्त्रविशारद ॥ ५५ ॥
कलावधर्मबहुले नराणां का गतिर्भवेत् ।
यद्यस्ति तदुपायश्चेद्वयया तं वदस्व मे ॥ ५६ ॥
व्यास उवाच
एक एव महाराज तत्रोपायोऽस्ति नापरः ।
सर्वदोषनिरासार्थं ध्यायेद्देवीपदाम्बुजम् ॥ ५७ ॥
न सन्त्यघानि तावन्ति यावती शक्तिरस्ति हि ।
नास्ति देव्याः पापदाहे तस्माद्भीतिः कुतो नृप ॥ ५८ ॥
अवशेनापि यन्नाम लीलयोच्चारितं यदि ।
किं किं ददाति तज्ज्ञातुं समर्था न हरादयः ॥ ५९ ॥
प्रायश्चित्तं तु पापानां श्रीदेवीनामसंस्मृतिः ।
तस्मात्कलिभयाद्राजन् पुण्यक्षेत्रे वसेन्नरः ॥ ६० ॥
निरन्तरं पराम्बाया नामसंस्मरणं चरेत् ।
छित्त्वा भित्त्वा च भूतानि हत्वा सर्वमिदं जगत् ॥ ६१ ॥
देवीं नमति भक्त्या यो न स पापैर्विलिप्यते ।
रहस्यं सर्वशास्त्राणां मया राजन्नुदीरितम् ॥ ६२ ॥
विमृश्यैतदशेषेण भज देवीपदाम्बुजम् ।
अजपां नाम गायत्रीं जपन्ति निखिला जनाः ॥ ६३ ॥

महिमानं न जानन्ति मायाया वैभवं महत् ।

गायत्रीं ब्राह्मणाः सर्वे जपन्ति हृदयान्तरे ॥ ६४ ॥

महिमानं न जानन्ति मायाया वैभवं महत् ।

एतत्सर्वं समाख्यातं यत्पृष्ठं तत्त्वया नृप ।

युगधर्मव्यवस्थायां किं भूयः श्रोतुमिच्छसि ॥ ६५ ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे युगधर्मव्यवस्थावर्णनं नामकादशोऽध्यायः ॥ ११ ॥

देवीभागवतपुराणम्/स्कन्धः ०६/अध्यायः १२

<https://sa.wikisource.org/s/nzs>

< देवीभागवतपुराणम् | स्कन्धः ०६

हरिश्चन्द्रस्य जलोदरव्याधिपीडावर्णनम्

राजोवाच

तीर्थानि भुवि पुण्यानि ब्रूहि मे मुनिसत्तम ।

गम्यानि मानवैर्देवैः क्षेत्राणि सरितस्तथा ॥ १ ॥

फलं च यादृशं यत्र तीर्थेषु स्नानदानतः ।

विधिं तु तीर्थयात्रायां नियमांश्च विशेषतः ॥ २ ॥

व्यास उवाच

शृणु राजन् प्रवक्ष्यामि तीर्थानि विविधानि च ।

येषु तीर्थेषु देवीनां प्रशस्तान्यायनानि च ॥ ३ ॥

नदीनां जाह्नवी श्रेष्ठा यमुना च सरस्वती ।

नर्मदा गण्डकी सिन्धुर्गोमती तमसा तथा ॥ ४ ॥

कावेरी चन्द्रभागा च पुण्या वेत्रवती शुभा ।

चर्मण्वती च सरयूस्तापी साभ्रमती तथा ॥ ५ ॥

एताश्च कथिता राजन्नन्याश्च शतशः पुनः ।

तासां समुद्रगाः पुण्याः स्वल्पपुण्या ह्यनब्धिगाः ॥ ६ ॥

समुद्रगानां ताः पुण्याः सर्वदौघवहास्तु याः ।

मासद्वयं श्रावणादौ ताश्च सर्वा रजस्वलाः ॥ ७ ॥

भवन्ति वृष्टियोगेन ग्राम्यवारिवहास्तथा ।

पुष्करं च कुरुक्षेत्रं धर्मारण्यं सुपावनम् ॥ ८ ॥

प्रभासं च प्रयागं च नैमिषारण्यमेव च ।

विश्रुतं चार्बुदारण्यं शैलाश्च पावनास्तथा ॥ ९ ॥

श्रीशैलश्च सुमेरुश्च पर्वतो गन्धमादनः ।

सरांसि चैव पुण्यानि मानसं सर्वविश्रुतम् ॥ १० ॥

तथा बिन्दुसरः श्रेष्ठमच्छोदं नाम पावनम् ।

आश्रमास्तु तथा पुण्या मुनीनां भावितात्मनाम् ॥ ११ ॥

विश्रुतस्तु सदा पुण्यः ख्यातो बदरिकाश्रमः ।

नरनारायणौ यत्र तेपाते तौ मुनी तपः ॥ १२ ॥

वामनाश्रम आख्यातः शतयूपाश्रमस्तथा ।

येन यत्र तपस्तप्तं तस्य नाम्नातिविश्रुतः ॥ १३ ॥

एवं पुण्यानि स्थानानि ह्यसंख्यातानि भूतले ।

मुनिभिः परिगीतानि पावनानि महीपते ॥ १४ ॥

एषु स्थानेषु सर्वत्र देवीस्थानानि भूपते ।

दर्शनात्पापहारीणि वसन्ति नियमेन च ॥ १५ ॥

कथयिष्यामि तान्यग्रे प्रसङ्गेन च कानिचित् ।

तीर्थानि नृप दानानि व्रतानि च मखास्तथा ॥ १६ ॥

तपांसि पुण्यकर्माणि सापेक्षाणि महीपते ।

द्रव्यशुद्धिं क्रियाशुद्धिं मनःशुद्धिमपेक्ष्य च ॥ १७ ॥

पावनानि हि तीर्थानि तपांसि च व्रतानि च ।

कदाचिद्द्रव्यशुद्धिः स्यात्क्रियाशुद्धिः कदाचन ॥ १८ ॥

दुर्लभा मनसः शुद्धिः सर्वेषां सर्वदा नृप ।

मनस्तु चञ्चलं राजन्ननेकविषयाश्रितम् ॥ १९ ॥

कथं शुद्धं भवेद्राजन्नानाभावसमाश्रितम् ।

कामक्रोधौ तथा लोभो ह्यहङ्कारो मदस्तथा ॥ २० ॥

सर्वविघ्नकरा ह्येते तपस्तीर्थव्रतेषु च ।

अहिंसा सत्यमस्तेयं शौचमिन्द्रियनिग्रहः ॥ २१ ॥

स्वधर्मपालनं राजन् सर्वतीर्थफलप्रदम् ।

नित्यकर्मपरित्यागान्मार्गे संसर्गदोषतः ॥ २२ ॥

व्यर्थं तीर्थाधिगमनं पापमेवावशिष्यते ।

क्षालयन्ति हि तीर्थानि सर्वथा देहजं मलम् ॥ २३ ॥

मानसं क्षालितुं तानि न समर्थानि वै नृप ।

शक्तानि यदि चेतानि गङ्गातीरनिवासिनः ॥ २४ ॥

मुनयो द्रोहसंयुक्ताः कथं स्युर्भावितेश्वराः ।

वसिष्ठसदृशाः प्रह्ला विश्वामित्रादयः किल ॥ २५ ॥
रागद्वेषरताः सर्वे कामक्रोधाकुलाः सदा ।
चित्तशुद्धिमयं तीर्थं गङ्गादिभ्योऽतिपावनम् ॥ २६ ॥
यदि स्यादैवयोगेन क्षालयत्यान्तरं मलम् ।
विशेषेण तु सत्सङ्गो ज्ञाननिष्ठस्य भूपते ॥ २७ ॥
न वेदा न च शास्त्राणि न व्रतानि तपांसि न ।
न मखा न च दानानि चित्तशुद्धेस्तु कारणम् ॥ २८ ॥
वसिष्ठो ब्रह्मणः पुत्रो वेदविद्याविशारदः ।
रागद्वेषान्वितः कामं गङ्गातीरसमाश्रितः ॥ २९ ॥
आडीबकं महायुद्धं विश्वामित्रवसिष्ठयोः ।
जातं निरर्थकं द्वेषाद्देवानां विस्मयप्रदम् ॥ ३० ॥
विश्वामित्रो बकस्तत्र जातः परमतापसः ।
शप्तः स तु वसिष्ठेन हरिश्चन्द्रस्य कारणात् ॥ ३१ ॥
कौशिकेन वसिष्ठोऽपि शस्त्वाडीदेहभाक्कृतः ।
शापादाडीबकौ जातौ तौ मुनी विशदप्रभौ ॥ ३२ ॥
निवासं प्रापतुस्तीरे सरसो मानसस्य च ।
चक्रतुर्दारुणं युद्धं नखचञ्चुप्रताडनैः ॥ ३३ ॥
वर्षाणामयुतं यावतावृषी रोषसंयुतौ ।
युयुधाते मदोन्मत्तौ सिंहाविव परस्परम् ॥ ३४ ॥
राजोवाच
कथं तौ मुनिशार्दूलौ तापसौ धर्मतत्परौ ।
परस्परं वैरपरौ सञ्जातौ केन हेतुना ॥ ३५ ॥
शापं परस्परं केन कारणेन महामती ।
दत्तवन्तौ मिथः क्लेशकारकौ दुःखदौ नृणाम् ॥ ३६ ॥
व्यास उवाच
हरिश्चन्द्रो नृपश्रेष्ठस्त्रिशंकुतनयः पुरा ।
बभूव रविवंशीयो रामचन्द्रस्य पूर्वजः ॥ ३७ ॥
अनपत्यः स राजर्षिर्वरुणाय महाक्रतुम् ।

प्रतिजज्ञे पुत्रकामो नरमेधं दुरासदम् ॥ ३८ ॥
वरुणस्तस्य सन्तुष्टो यज्ञस्य नियमे कृते ।
दधार गर्भं राजस्तु भार्या परमसुन्दरी ॥ ३९ ॥
राजा बभूव सन्तुष्टो दृष्ट्वा भार्या सदोहदाम् ।
चकार विधिवत्कर्म गर्भसंस्कारकारकम् ॥ ४० ॥
सुषुवे तनयं नारी सर्वलक्षणसंयुतम् ।
मुदं प्राप नृपस्तत्र पुत्रे जाते विशाम्पते ॥ ४१ ॥
कृतवाञ्छातकर्मादिसंस्कारविधिमुत्तमम् ।
ददौ हिरण्यं गा दोग्धीर्ब्राह्मणेभ्यो विशेषतः ॥ ४२ ॥
जन्मोत्सवेऽतिसंवृते गेहे वै यादसाम्पतिः ।
आजगाम महाराज विप्रवेषधरस्तथा ॥ ४३ ॥
पूजितः पार्थिवेनाथ दत्त्वा विधिवदासनम् ।
कार्ये पृष्टेऽब्रवीद्वाक्यं वरुणोऽस्मीति भूपतिम् ॥ ४४ ॥
कुरु यज्ञं सुतं कृत्वा पशुं परमपावनम् ।
सत्यवाग्भव राजेन्द्र संकल्पस्तु त्वया कृतः ॥ ४५ ॥
तच्छ्रुत्वा वचनं राजा विह्वलोऽतिव्यथाकुलः ।
संस्तभ्याधिं नृपः प्राह वरुणं सत्कृताञ्जलिः ॥ ४६ ॥
स्वामिन्करोमि तं यज्ञं सर्वथा विधिपूर्वकम् ।
मया ते यत्प्रतिज्ञातं भवामि सत्यवागहम् ॥ ४७ ॥
पूर्णे मासे विशुध्येत धर्मपत्नी सुरोत्तम ।
विशुद्धायां तु भार्यायां कर्तव्यः स पशोर्मखः ॥ ४८ ॥
व्यास उवाच
इत्युक्ते वचने राजा वरुणः स्वगृहं गतः ।
राजा बभूव सन्तुष्टः किञ्चिच्चिन्तातुरस्तथा ॥ ४९ ॥
पूर्णे मासि पुनः पाशी परीक्षार्थं नृपालये ।
आजगाम द्विजो भूत्वा सुवेषः सुष्ठुभाषकः ॥ ५० ॥
कृतार्हणं सुखासीनं भूपतिस्तं सुरोत्तमम् ।
उवाच विनयोपेतो हेतुगर्भं वचस्तदा ॥ ५१ ॥

असंस्कृतं सुतं स्वामिन्यूपे बध्नामि तं कथम् ।
संस्कृत्य क्षत्रियं कृत्वा यजेऽहं यज्ञमुत्तमम् ॥ ५२ ॥
दयसे यदि देव त्वं ज्ञात्वा दीनं स्वसेवकम् ।
असंस्कृतस्य बालस्य नाधिकारोऽस्ति कुत्रचित् ॥ ५३ ॥
वरुण उवाच
प्रतारयसि राजेन्द्र कृत्वा समयमग्रतः ।
दुस्त्यजस्तव जानामि सुतस्नेहो ह्यपुत्रिणः ॥ ५४ ॥
गृहं व्रजामि भूपाल वचनात्तव कोमलात् ।
कियत्कालं प्रतीक्ष्याहमागमिष्यामि ते गृहम् ॥ ५५ ॥
भवितव्यं त्वया तात तदा सत्यवचोऽन्वितम् ।
अन्यथा त्वयि मुञ्चामि कोपं शापसमन्वितम् ॥ ५६ ॥

राजोवाच
समावर्तनकर्मान्ते सर्वथा यादसांपते ।
कृत्वा पुत्रपशुं यज्ञे यजिष्ये विधिपूर्वकम् ॥ ५७ ॥
व्यास उवाच
तच्छ्रुत्वा वचनं राज्ञो वरुणः प्रीतमानसः ।
तथेत्युक्त्वा ययौ तूर्णं नृपस्तु सुस्थितोऽभवत् ॥ ५८ ॥
रोहिताख्य इति ख्यातः सुतस्तस्य विवृद्धिमान् ।
सञ्जातश्चतुरः सर्वविद्यानां च विशारदः ॥ ५९ ॥
यज्ञस्य कारणं तेन ज्ञातं सर्वं सविस्तरम् ।
भयभीतस्ततः सोऽपि मत्वा मरणमात्मनः ॥ ६० ॥
कृत्वा पलायनं वीरो गतोऽसौ गिरिगह्वरे ।
अगम्ये नृपतिस्थाने स्थितस्तत्र भयातुरः ॥ ६१ ॥
प्राप्ते कालेऽथ वरुणो यज्ञार्थी नृपतेर्गृहम् ।
गत्वा तमाह भूपालं कुरु यज्ञं विशांपते ॥ ६२ ॥
प्रम्लानवदनो राजा तमाह व्यथितेन्द्रियः ।
किं करोमि गतः क्वापि सुतो मे सुरसत्तम ॥ ६३ ॥

श्रुत्वा तद्वचनं राज्ञः कुपितो यादसांपतिः ।
शशाप तं नृपं कोपादसत्यवादिनं भृशम् ॥ ६४ ॥
जलोदराभिधो व्याधिर्देहे भवतु ते नृप ।
यतः प्रतारितश्चाहं कृत्वा कपटपण्डित ॥ ६५ ॥
इति शस्वा ययौ धाम स्वकं पाशधरस्तदा ।
राजा चिन्तातुरस्तस्थौ भवने व्याधिपीडितः ॥ ६६ ॥
यदातिव्याधितो राजा रोगेण शापजेन ह ।
तदा शुश्राव पुत्रोऽपि पितरं व्याधिपीडितम् ॥ ६७ ॥
पान्थिकः प्राह पुत्रं हि पिता ते भृशदुःखितः ।
जलोदरविकारेण शापजेन नृपात्मज ॥ ६८ ॥
विनष्टं जीवितं तेऽद्य वृथा जातस्य दुर्मते ।
यत्त्यक्त्वा पितरं दुःस्थं प्राप्तोऽसि गिरिगह्वरम् ॥ ६९ ॥
किमनेन शरीरेण प्राप्तं ते जन्मनः फलम् ।
देहदं दुःखितं कृत्वा स्थितोऽस्यत्र सुताधम ॥ ७० ॥
प्राणास्त्याज्याः पितुः कार्ये सत्पुत्रेणेति निश्चयः ।
त्वदर्थं दुःखितो राजा क्रन्दति व्याधिपीडितः ॥ ७१ ॥
व्यास उवाच
तदाकर्ण्य वचस्तथ्यं पान्थिकाद्धर्मसंयुतम् ।
यदा चक्रे मनो गन्तुं द्रष्टुं तातं व्यथातुरम् ॥ ७२ ॥
तदा विप्रवपुर्भूत्वा वासवस्तमुपागमत् ।
रहः प्राह हितं वाक्यं दयावानिव भारत ॥ ७३ ॥
मूर्खोऽसि राजपुत्र त्वं गमनाय मतिं वृथा ।
करोषि पितरं त्वद्य न जानासि व्यथायुतम् ॥ ७४ ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे हरिश्चन्द्रस्य जलोदरव्याधिपीडावर्णनं नाम
द्वादशोऽध्यायः ॥ १२ ॥

देवीभागवतपुराणम्/स्कन्धः ०६/अध्यायः १३

<https://sa.wikisource.org/s/nzt>

< देवीभागवतपुराणम् | स्कन्धः ०६

आडीबकयुद्ध वर्णनसहितं देवीमाहात्म्यवर्णनम्

इन्द्र उवाच

साहसं कृतवान् राजा पूर्वं यत्कथितो मखः ।
वरुणाय प्रतिज्ञातः पुत्रं कृत्वा पशुं प्रियम् ॥ १ ॥
गते त्वयि पिता पुत्रं बद्ध्वा यूपेऽघृणः पुनः ।
पशुं कृत्वा महाबुद्धे वधिष्यति व्यथातुरः ॥ २ ॥
इत्थं निषिद्धस्तत्पुत्रः शक्रेणामिततेजसा ।
स्थितस्तत्रैव मायेशीमायया मोहितो भृशम् ॥ ३ ॥
यदा पुनः पुनः श्रुत्वा पितरं रोगपीडितम् ।
गमनाय मतिं चक्रे तदेन्द्रः प्रत्यषेधयत् ॥ ४ ॥
हरिश्चन्द्रोऽतिदुःखार्तः पप्रच्छ गुरुमन्तिके ।
स्थितं वसिष्ठमेकान्ते सर्वज्ञं हिततत्परम् ॥ ५ ॥

राजोवाच

भगवन् किं करोम्यद्य कातरोऽस्मि व्यथाकुलः ।
त्राहि मां दुःखमनसं महाव्याधिभयातुरम् ॥ ६ ॥

वसिष्ठ उवाच

शृणु राजन्नुपायोऽस्ति रोगनाशं प्रति स्तुतः ।
त्रयोदशविधाः पुत्राः कथिता धर्मसंग्रहे ॥ ७ ॥
तस्मात्क्रीतं सुतं कृत्वा यजस्व मखमुत्तमम् ।
द्रव्यं दत्त्वा यथोद्दिष्टमानयस्व द्विजोत्तमम् ॥ ८ ॥
एवं कृते मखे भूप रोगनाशो भविष्यति ।
वरुणोऽपि प्रसन्नात्मा भविष्यति यथासुखम् ॥ ९ ॥

व्यास उवाच

इति तस्य वचः श्रुत्वा राजा प्रोवाच मन्त्रिणम् ।

अन्वेषय महाबुद्धे विषयेष्वतियत्नतः ॥ १० ॥
कदाचित्कोऽपि लोभार्थी ददाति स्वसुतं पिता ।
समानय धनं दत्त्वा यावत्प्रार्थयतेऽप्यसौ ॥ ११ ॥
सर्वथैव समानेयो यज्ञार्थे द्विजबालकः ।
न कार्या कृपणा बुद्धिस्त्वया मत्कार्यहेतवे ॥ १२ ॥
प्रार्थनीयस्त्वया पुत्रः कस्यचिद्द्विजवादिनः ।
द्रव्येण देहि यज्ञार्थं कर्तव्योऽसौ पशुः किल ॥ १३ ॥
इति सञ्चोदितस्तेन सचिवः कार्यहेतवे ।
अन्वेषयामास पुरे ग्रामे ग्रामे गृहे गृहे ॥ १४ ॥
एवमन्वेषतस्तस्य विषये कश्चिदातुरः ।
निर्धनस्त्रिसुतश्चासीदजीगर्तेति नामतः ॥ १५ ॥
तस्य पुत्रं शुनःशेपं मध्यमं मन्त्रिसत्तमः ।
आनयामास दत्त्वार्थं प्रार्थितं यद्धनं तदा ॥ १६ ॥
समानीय शुनःशेपं सचिवः कार्यतत्परः ।
राज्ञे निवेदयामास पशुयोग्यं द्विजात्मजम् ॥ १७ ॥
राजातिमुदितस्तेन विप्रानानीय सर्वतः ।
कारयामास सम्भारान्यज्ञार्थं वेदवित्तमान् ॥ १८ ॥
प्रारब्धे तु मखे तत्र विश्वामित्रो महामुनिः ।
बद्धं दृष्ट्वा शुनःशेपं निषिषेध नृपं तदा ॥ १९ ॥
राजन्मा साहसं कार्ष्णीर्मुञ्चैनं द्विजबालकम् ।
प्रार्थयाम्यहमायुष्मन् सुखं तेऽद्य भविष्यति ॥ २० ॥
क्रन्दत्ययं शुनःशेपः करुणा मां दुनोत्यपि ।
दयावान्भव राजेन्द्र कुरु मे वचनं नृप ॥ २१ ॥
परदेहस्य रक्षायै स्वदेहं ये दयापराः ।
ददति क्षत्रियाः पूर्वं स्वर्गकामाः शुचिव्रताः ॥ २२ ॥
त्वं स्वदेहस्य रक्षार्थं हंसि द्विजसुतं बलात् ।
पापं मा कुरु राजेन्द्र दयावान् भव बालके ॥ २३ ॥
सर्वेषां सदृशी प्रीतिर्देहे वेत्सि स्वयं नृप ।

मुञ्चैनं बालकं तस्मात्प्रमाणं यदि मे वचः ॥ २४ ॥

व्यास कत्वच

अनादृत्य च तद्वाक्यं राजा दुःखातुरो भृशम् ।

न मुमोच मुनिस्तस्मै चूकोपातीव तापसः ॥ २५ ॥

उपदेशं ददौ तस्मै शुनःशेपाय कौशिकः ।

मन्त्रं पाशधरस्याथ दयावान्वेदवित्तमः ॥ २६ ॥

शुनःशेपोऽपि तं मन्त्रमसकृद्वधकर्षितः ।

स्तुतस्वरेण चुक्रोश संस्मरन्वरुणं भृशम् ॥ २७ ॥

स्तुवन्तं मुनिपुत्रं तं ज्ञात्वा वै यादसां पतिः ।

तत्रागत्य शुनःशेपं मुमोच करुणार्णवः ॥ २८ ॥

रोगहीनं नृपं कृत्वा वरुणः स्वगृहं ययौ ।

विश्वामित्रस्तु तं पुत्रं कृतवान्मोचितं मृतेः ॥ २९ ॥

न कृतं वचनं राजा कौशिकस्य महात्मनः ।

रोषं दधार मनसा राजोपरि स गाधिजः ॥ ३० ॥

एकस्मिन्समये राजा हयारूढो वनं गतः ।

सूकरं हन्तुकामस्तु मध्याह्ने कौशिकीतटे ॥ ३१ ॥

वृद्धब्राह्मणवेषेण विश्वामित्रेण वञ्चितः ।

सर्वस्वं प्रार्थितं तस्य गृहीतं राज्यमद्भुतम् ॥ ३२ ॥

पीडितोऽसौ हरिश्चन्द्रो यजमानो यतो भृशम् ।

वसिष्ठः कौशिकं प्राह वने प्राप्तं यदृच्छया ॥ ३३ ॥

क्षत्रियाधम दुर्बुद्धे वृथा ब्राह्मणवेषभृत् ।

बकधर्मं वृथा किं त्वं गर्वं वहसि दाम्भिक ॥ ३४ ॥

कस्मात्त्वया नृपश्रेष्ठो यजमानो ममाप्यसौ ।

अपराधं विना जाल्म गमितो दुःखमद्भुतम् ॥ ३५ ॥

बकध्यानपरो यस्मात्तस्मात्त्वं वै बको भव ।

इति शप्तो वसिष्ठेन कौशिकः प्राह तं पुनः ॥ ३६ ॥

त्वमप्याडिर्भवायुष्मन् बकोऽहं यावदेव हि ।

व्यास उवाच

एवं परस्परं दत्त्वा शापं तौ क्रोधपीडितौ ॥ ३७ ॥

अण्डजौ तरसा जातौ सरस्याडीबकौ मुनी ।

एकस्मिन्पादपे नीडं कृत्वासौ बकरूपभाक् ॥ ३८ ॥

विश्वामित्रः स्थितस्तत्र दिव्ये सरसि मानसे ।

अन्यस्मिन्पादपे कृत्वा वसिष्ठो नीडमुत्तमम् ॥ ३९ ॥

आडीरूपधरस्तस्थावन्योन्यं द्वेषतत्परौ ।

दिने दिने तौ संग्रामं चक्रतुः क्रोधसंयुतौ ॥ ४० ॥

दुःखदं सर्वलोकानां क्रन्दमानावुभौ भृशम् ।

चञ्चुपक्षप्रहारैस्तु नखाघातैः परस्परम् ॥ ४१ ॥

जघ्नतू रुधिरक्लिनौ पुष्पिताविव किंशुकौ ।

एवं बहूनि वर्षाणि पक्षिरूपधरौ मुनी ॥ ४२ ॥

स्थितौ तत्र महाराज शापपाशेन यन्त्रितौ ।

राजोवाच

कथं मुक्तौ मुनिश्रेष्ठौ शापाद्वसिष्ठकौशिकौ ॥ ४३ ॥

तन्ममाचक्ष्व विप्रर्षे परं कौतूहलं हि मे ।

व्यास उवाच

युध्यमानावुभौ दृष्ट्वा ब्रह्मा लोकपितामहः ॥ ४४ ॥

तत्राजगामानिमिषैर्वृतः सर्वेदयापरैः ।

तावाश्वास्य जगत्कर्ता युद्धतो विनिवार्य च ॥ ४५ ॥

शापं संमोचयामास तयोः क्षिप्तं परस्परम् ।

ततो जग्मुः सुराः सर्वे स्वानि धिष्ण्यानि पद्मभूः ॥ ४६ ॥

सत्यलोकं जगामाशु हंसारूढः प्रतापवान् ।

विश्वामित्रोऽप्यगात्पूर्णं वसिष्ठः स्वाश्रमं गतः ॥ ४७ ॥

मिथः स्नेहं ततः कृत्वा प्रजापत्युपदेशतः ।

मैत्रावरुणिनाप्येवं कृतं युद्धमकारणम् ॥ ४८ ॥

कौशिकेन समं भूप दुःखदं च परस्परम् ।

को नाम मानवो लोके देवो वा दानवोऽपि वा ॥ ४९ ॥

अहङ्कारजयं कृत्वा सर्वदा सुखभाग्भवेत् ।

तस्माद्राजंश्चितशुद्धिर्महतामपि दुर्लभा ॥ ५० ॥

यत्नेन साधनीया सा तद्विहीनं निरर्थकम् ।

तीर्थं दानं तपः सत्यं यत्किञ्चिद्धर्मसाधनम् ॥ ५१ ॥

(श्रद्धात्र त्रिविधा प्रोक्ता सात्त्विकी राजसी तथा ।

तामसी सर्वदेहेषु देहिनां धर्मकर्मसु ॥

सात्त्विकी दुर्लभा लोके यथोक्तफलदा सदा ।

तदर्धफलदा प्रोक्ता राजसी विधिसंयुता ॥

तामसी त्वफला राजन्न तु कीर्तिकरी पुनः ।

कामक्रोधाभिभूतानां जनानां नृपसत्तम ॥)

वासनारहितं कृत्वा तच्चित्तं श्रवणादिना ।

तीर्थादिषु वसेन्नित्यं देवीपूजनतत्परः ॥ ५२ ॥

देवीनामानि वचसा गृह्णस्तस्या गुणान्स्तुवन् ।

ध्यायंस्तस्याः पदाम्भोजं कलिदोषभयार्दितः ॥ ५३ ॥

एवं तु कुर्वतस्तस्य न कदाचित्कलेर्भयम् ।

अनायासेन संसारान्मुच्यते पातकी जनः ॥ ५४ ॥

इति श्रीमद्देवीभागवते महापुराणेऽष्टादलसाहस्र्यां संहितायां षष्ठस्कन्धे आडीबकयुद्ध वर्णनसहितं देवीमाहात्म्यवर्णनं नाम
त्रयोदशोऽध्यायः ॥ १३ ॥

देवीभागवतपुराणम्/स्कन्धः ०६/अध्यायः १४

<https://sa.wikisource.org/s/nzu>

< देवीभागवतपुराणम् | स्कन्धः ०६

वसिष्ठस्य मैत्रावरुणिरितिनामवर्णनम्

जनमेजय उवाच

मैत्रावरुणिरित्युक्तं नाम तस्य मुनेः कथम् ।

वसिष्ठस्य महाभाग ब्रह्मणस्तनुजस्य ह ॥ १ ॥

किमसौ कर्मतो नाम प्राप्तवान् गुणतस्तथा ।

ब्रूहि मे वदतांश्रेष्ठ कारणं तस्य नामजम् ॥ २ ॥

व्यास उवाच

निबोध नृपतिश्रेष्ठ वसिष्ठो ब्रह्मणः सुतः ।

निमिशपातनुं त्यक्त्वा पुनर्जातो महाद्युतिः ॥ ३ ॥

मित्रावरुणयोर्यस्मात्तस्मात्तन्नाम विश्रुतम् ।

मैत्रावरुणिरित्यस्मिँल्लोके सर्वत्र पार्थिव ॥ ४ ॥

राजोवाच

कस्माच्छसः स धर्मात्मा राजा ब्रह्मात्मजो मुनिः ।

चित्रमेतन्मुनिं लग्नो राज्ञः शापोऽतिदारुणः ॥ ५ ॥

अनागसं मुनिं राजा किमसौ शप्तवान्मुने ।

कारणं वद धर्मज तस्य शापस्य मूलतः ॥ ६ ॥

व्यास उवाच

कारणं तु मया प्रोक्तं तव पूर्वं विनिश्चितम् ।

संसारोऽयं त्रिभिर्व्याप्तो राजन्मायागुणैः किल ॥ ७ ॥

धर्मं करोतु भूपालश्चरन्तु तापसास्तपः ।

सर्वेषां तु गुणैर्विद्धं नोज्ज्वलं तद्भवेदिह ॥ ८ ॥

कामक्रोधाभिभूताश्च राजानो मुनयस्तथा ।

लोभाहङ्कारसंयुक्ताश्चरन्ति दुश्चरं तपः ॥ ९ ॥

यजन्ति क्षत्रिया राजन् रजोगुणसमावृताः ।

ब्राह्मणास्तु तथा राजन् न कोऽपि सत्त्वसंयुतः ॥ १० ॥

ऋषिणासौ निमिः शप्तस्तेन शप्तो मुनिः पुनः ।

दुःखाद्दुःखतरं प्राप्तावुभावपि विधेर्बलात् ॥ ११ ॥

द्रव्यशुद्धिः क्रियाशुद्धिर्मनसः शुद्धिरुज्ज्वला ।

दुर्लभा प्राणिनां भूप संसारे त्रिगुणात्मके ॥ १२ ॥

पराशक्तिप्रभावोऽयं नोल्लंघ्यः केनचित्क्वचित् ।

यस्यानुगृहमिच्छेत्सा मोचयत्येव तं क्षणात् ॥ १३ ॥

महान्तोऽपि न मुच्यन्ते हरिब्रह्महरादयः ।

पामरा अपि मुच्यन्ते यथा सत्यव्रतादयः ॥ १४ ॥

तस्यास्तु हृदयं कोऽपि न वेति भुवनत्रये ।

तथापि भक्तवश्येयं भवत्येव सुनिश्चितम् ॥ १५ ॥

तस्मात्तद्भक्तिरास्थेया दोषनिर्भूलनाय च ।

रागदम्भादियुक्ता चेत्सा भक्तिर्नाशिनी भवेत् ॥ १६ ॥

इक्ष्वाकुकुलसम्भूतो निर्मिर्नाम नराधिपः ।

रूपवान् गुणसम्पन्नो धर्मज्ञो लोकरञ्जकः ॥ १७ ॥

सत्यवादी दानपरो याजको ज्ञानवाच्छुचिः ।

द्वादशस्तनयो धीमान्प्रजापालनतत्परः ॥ १८ ॥

पुरं निवेशयामास गौतमाश्रमसन्निधौ ।

जयन्तपुरसंज्ञं तु ब्राह्मणानां हिताय सः ॥ १९ ॥

बुद्धिस्तस्य समुत्पन्ना यजेयमिति राजसी ।

यजेन बहुकालेन दक्षिणासंयुतेन च ॥ २० ॥

इस्वाकुं पितरं पृष्ट्वा यज्ञकार्याय पार्थिवः ।

कारयामास सम्भारं यथोद्दिष्टं महात्मभिः ॥ २१ ॥

भृगुमङ्गिरसं चैव वामदेवं च गौतमम् ।

वसिष्ठं च पुलस्त्यं च ऋचीकं पुलहं क्रतुम् ॥ २२ ॥

मुनीनामन्त्रयामास सर्वज्ञान्वेदपारगान् ।

यज्ञविद्याप्रवीणांश्च तापसान्वेदवित्तमान् ॥ २३ ॥

राजा सम्भृतसम्भारः सम्पूज्य गुरुमात्मनः ।

वसिष्ठं प्राह धर्मज्ञो विनयेन समन्वितः ॥ २४ ॥

यजेयं मुनिशार्दूल याजयस्व कृपानिधे ।

गुरुस्त्वं सर्ववेत्तासि कार्यं मे कुरु साम्प्रतम् ॥ २५ ॥

यज्ञोपकरणं सर्वं समानीतं सुसंस्कृतम् ।

पञ्चवर्षसहस्रं तु दीक्षां कर्तुं मतिश्च मे ॥ २६ ॥

यस्मिन्यज्ञे समाराध्या देवी श्रीजगदम्बिका ।

तत्प्रीत्यर्थमहं यज्ञं करोमि विधिपूर्वकम् ॥ २७ ॥

तच्छ्रुत्वासौ निमेर्वाक्यं वसिष्ठः प्राह भूपतिम् ।

इन्द्रेणाहं वृतः पूर्वं यज्ञार्थं नृपसत्तम ॥ २८ ॥

पराशक्तिमखं कर्तुमुद्युक्तः पाकशासनः ।

स दीक्षां गमितो देवः पञ्चवर्षशतात्मिकाम् ॥ २९ ॥

तस्मात्त्वमन्तरं तावत्प्रतिपालय पार्थिव ।

इन्द्रयज्ञे समाप्तेऽत्र कृत्वा कार्यं दिवस्पतेः ॥ ३० ॥

आगमिष्याम्यहं राजंस्तावत्त्वं प्रतिपालय ।

राजोवाच

मया निमन्त्रिताश्चान्ये मुनयो यज्ञकारणात् ॥ ३१ ॥

सम्भाराः सम्भृताः सर्वे पालयामि कथं गुरो ।

इक्ष्वाकूणां कुले ब्रह्मन्गुरुस्त्वं वेदवित्तमः ॥ ३२ ॥

कथं त्यक्त्वाद्य मे कार्यमुद्यतो गन्तुमाशु वै ।

न ते युक्तं द्विजश्रेष्ठ यदुत्सृज्य मखं मम ॥ ३३ ॥

गन्तासि धनलोभेन लोभाकुलितचेतनः ।

निवारितोऽपि राजा स जगामेन्द्रमखं गुरुः ॥ ३४ ॥

राजापि विमना भूत्वा गौतमं प्रत्यपूजयत् ।

इयाज हिमवत्पार्श्वे सागरस्य समीपतः ॥ ३५ ॥

दक्षिणा बहुला दत्ता विप्रेभ्यो मखकर्मणि ।

निमिना पञ्चसाहस्री दीक्षा तत्र कृता नृप ॥ ३६ ॥

ऋत्विजः पूजिताः कामं धनैर्गोभिर्मुदा युताः ।

शक्रयज्ञसमाप्ते तु पञ्चवर्षशतात्मके ॥ ३७ ॥

आजगाम वसिष्ठस्तु राज्ञः सत्रदिदक्षया ।
आगत्य संस्थितस्तत्र दर्शनार्थं नृपस्य च ॥ ३८ ॥
तदा राजा प्रसुप्तस्तु निद्रयापहतो भृशम् ।
नासौ प्रबोधितो भृत्यैर्नागतस्तु मुनिं नृपः ॥ ३९ ॥
वसिष्ठस्य ततो मन्युः प्रादुर्भूतोऽवमानतः ।
अदर्शनान्निमेस्तत्र चुकोप मुनिसत्तमः ॥ ४० ॥
शापं च दत्तवांस्तस्मै राज्ञे मन्युवशं गतः ।
यस्मात्त्वं मां गुरुं त्यक्त्वा कृत्वान्यं गुरुमात्मनः ॥ ४१ ॥
दीक्षितोऽसि बलान्मन्द मामवज्ञाय पार्थिव ।
वारितोऽपि मया तस्माद्विदेहस्त्वं भविष्यसि ॥ ४२ ॥
पतत्त्विदं शरीरं ते विदेहो भव भूपते ।
व्यास उवाच
इति तद्व्याहृतं श्रुत्वा राजस्तु परिचारकाः ॥ ४३ ॥
सद्यः प्रबोधयामासुर्मुनिमाहुः प्रकोपितम् ।
कुपितं तं समागत्य राजा विगतकल्मषः ॥ ४४ ॥
उवाच वचनं श्लक्ष्णं हेतुगर्भं च युक्तिमत् ।
मम दोषो न धर्मज्ञ गतस्त्वं तृष्णयाऽऽकुलः ॥ ४५ ॥
हित्वा मां यजमानं वै प्रार्थितोऽपि मया भृशम् ।
न लज्जसे द्विजश्रेष्ठ कृत्वा कर्म जुगुप्सितम् ॥ ४६ ॥
सन्तोषे ब्राह्मणश्रेष्ठ जानन्धर्मस्य निश्चयम् ।
पुत्रोऽसि ब्रह्मणः साक्षाद्वेदेदाङ्गवित्तमः ॥ ४७ ॥
न वेत्सि विप्रधर्मस्य गतिं सूक्ष्मां दुरत्ययाम् ।
आत्मदोषं मयि ज्ञात्वा मृषा मां शस्तुमिच्छसि ॥ ४८ ॥
त्याज्यस्तु सुजनैः क्रोधश्चण्डालादधिको यतः ।
वृथा क्रोधपरीतेन मयि शापः प्रपातितः ॥ ४९ ॥
तवापि च पतत्वद्य देहोऽयं क्रोधसंयुतः ।
एवं शप्तो मुनी राज्ञा राजा च मुनिना तथा ॥ ५० ॥
परस्परं प्राप्य शापं दुःखितौ तौ बभूवतुः ।

वसिष्ठस्त्वितिचिन्तार्तो ब्रह्माणं शरणं गतः ॥ ५१ ॥

निवेदयामास तथा शापं भूपकृतं महत् ।

वसिष्ठ उवाच

राज्ञा शप्तोऽस्मि देहोऽयं पतत्वद्य तवेति वै ॥ ५२ ॥

किं करोमि पितः प्राप्यं कष्टं कायप्रपातजम् ।

अन्यदेहसमुत्पत्तौ जनकं वद साम्प्रतम् ॥ ५३ ॥

तथा मे देहसंयोगः पूर्ववत्समपद्यताम् ।

यादृशं ज्ञानमेतस्मिन्देहे तत्रास्तु तत्पितः ॥ ५४ ॥

समर्थोऽसि महाराज प्रसादं कर्तुमर्हसि ।

वसिष्ठस्य वचः श्रुत्वा ब्रह्मा प्रोवाच तं सुतम् ॥ ५५ ॥

मित्रावरुणयोस्तेजस्त्वं प्रविश्य स्थिरो भव ।

तस्मादयोनिजः काले भविता त्वं न संशयः ॥ ५६ ॥

पुनर्देहं समासाद्य धर्मयुक्तो भविष्यसि ।

भूतात्मा वेदवित्कामं सर्वज्ञः सर्वपूजितः ॥ ५७ ॥

एवमुक्तस्तदा पित्रा प्रययौ वरुणालयम् ।

कृत्वा प्रदक्षिणं प्रीत्या प्रणम्य च पितामहम् ॥ ५८ ॥

विवेश स तयोर्देहे मित्रावरुणयोः किल ।

जीवांशेन वसिष्ठोऽथ त्यक्त्वा देहमनुत्तमम् ॥ ५९ ॥

कदाचित्पूर्वशी राजन्नागता वरुणालयम् ।

यदृच्छया वरारोहा सखीगणसमावृता ॥ ६० ॥

दृष्ट्वा तामप्सरां दिव्यां रूपयौवनसंयुताम् ।

जातौ कामातुरौ देवौ तदा तामूचतुर्नृप ॥ ६१ ॥

विवशौ चारुसर्वाङ्गीं देवकन्यां मनोरमाम् ।

आवां त्वमनवद्याङ्गि वरयस्व समाकुलौ ॥ ६२ ॥

विहरस्व यथाकामं स्थानेऽस्मिन्वरवर्णिनि ।

तथोक्ता सा ततो देवी ताभ्यां तत्र स्थितावशा ॥ ६३ ॥

कृत्वा भावं स्थिरं देवी मित्रावरुणयोर्गृहे ।

सा गृहीत्वा तयोर्भावं संस्थिता चारुदर्शना ॥ ६४ ॥

तयोस्तु पतितं वीर्यं कुम्भे दैवादनावृते ।

तस्माज्जातौ मुनी राजन्द्वावेवातिमनोहरौ ॥ ६५ ॥

अगस्तिः प्रथमस्तत्र वसिष्ठश्चापरस्तथा ।

मित्रावरुणयोर्वीर्यात्तापसावृषिसत्तमौ ॥ ६६ ॥

प्रथमस्तु वनं प्राप्तो बाल एव महातपाः ।

इक्ष्वाकुस्तु वसिष्ठं तं बालं वव्रे पुरोहितम् ॥ ६७ ॥

वंशस्यास्य सुखार्थं ते पालयामास पार्थिव ।

विशेषेण मुनिं ज्ञात्वा प्रीत्या युक्तो बभूव ह ॥ ६८ ॥

एतत्ते सर्वमाख्यातं वसिष्ठस्य च कारणम् ।

शापाद्देहान्तरप्राप्तिर्मित्रावरुणयोः कुले ॥ ६९ ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे वसिष्ठस्य मैत्रावरुणिरिति नामवर्णनं नाम
चतुर्दशोऽध्यायः ॥ १४ ॥

देवीभागवतपुराणम्/स्कन्धः ०६/अध्यायः १५

<https://sa.wikisource.org/s/nzv>

< देवीभागवतपुराणम् | स्कन्धः ०६

देवीमहिम्नि नानाभाववर्णनम्

जनमेजय उवाच

देहप्राप्तिर्वसिष्ठस्य कथिता भवता किल ।

निमिः कथं पुनर्देहं प्राप्तवानिति मे वद ॥ १ ॥

व्यास उवाच

वसिष्ठेन च सम्प्राप्तः पुनर्देहो नराधिप ।

निमिना न तथा प्राप्तो देहः शापादनन्तरम् ॥ २ ॥

यदा शप्तो वसिष्ठेन तदा ते ब्राह्मणाः क्रतौ

ऋत्विजो ये वृता राजा ते सर्वे समचिन्तयन् ॥ ३ ॥

किं कर्तव्यमहोऽस्माभिः शापदग्धो महीपतिः ।

अस्मिन्यज्ञे त्वसम्पूर्णे दीक्षायुक्तश्च धार्मिकः ॥ ४ ॥

किं कर्तव्यं कार्यमेतद्विपरीतमभूत्किल ।

अवश्यम्भाविभावत्वादशक्ताः स्म निवारणे ॥ ५ ॥

मन्त्रैर्बहुविधैर्देहं तदा तस्य महात्मनः ।

रक्षितं धारयामासुः किञ्चिच्छवसनसंयुतम् ॥ ६ ॥

गन्धैर्माल्यैश्च विविधैः पूज्यमानं मुहुर्मुहुः ।

मन्त्रशक्त्या प्रतिष्ठभ्य निर्विकारं सुपूजितम् ॥ ७ ॥

समाप्ते च क्रतौ तत्र देवाः सर्वे समागताः ।

ऋत्विग्भिस्तु स्तुताः सर्वे सुप्रीताश्चाभवन्नृप ॥ ८ ॥

विज्ञप्ता मुनिभिः स्तोत्रैर्निर्विण्णात्मानमब्रुवन् ।

प्रसन्नाः स्म महीपाल वरं वरय सुव्रत ॥ ९ ॥

यज्ञेनानेन राजर्षे वरं जन्म विधीयते ।

देवदेहं नृदेहं वा यते मनसि वाञ्छितम् ॥ १० ॥

दृप्तः कामं पुरोधास्ते मृत्युलोके यथासुखम् ।

एवमुक्तो निमेरात्मा सन्तुष्टस्तानुवाच ह ॥ ११ ॥
न देहे मम वाञ्छास्ति सर्वदैव विनश्वरे ।
वासो मे सर्वसत्त्वानां दृष्टावस्तु सुरोत्तमाः ॥ १२ ॥
नेत्रेषु सर्वभूतानां वायुभूतश्चराम्यहम् ।
एवमुक्ताः सुरास्तत्र निमेरात्मानमब्रुवन् ॥ १३ ॥
प्रार्थय त्वं महाराज देवीं सर्वेश्वरीं शिवाम् ।
मखेनानेन सन्तुष्टा सा तेऽभीष्टं विधास्यति ॥ १४ ॥
स देवैरेवमुक्तस्तु प्रार्थयामास देवताम् ।
स्तोत्रैर्नानाविधैर्दिव्यैर्भक्त्या गद्गदया गिरा ॥ १५ ॥
प्रसन्ना सा तदा देवी प्रत्यक्षं दर्शनं ददौ ।
कोटिसूर्यप्रतीकाशं रूपं लावण्यदीपितम् । १६
दृष्ट्वा प्रमुदिताः सर्वे कृतकृत्याश्च चेतसि ।
प्रसन्नायां देवतायां राजा वव्रे वरं नृप ॥ १७ ॥
ज्ञानं तद्विमलं देहि येन मोक्षो भवेदपि ।
नेत्रेषु सर्वभूतानां निवासो मे भवेदिति ॥ १८ ॥
ततः प्रसन्ना देवेशी प्रोवाच जगदम्बिका ।
ज्ञानं ते विमलं भूयात्प्रारब्धस्यावशेषतः ॥ १९ ॥
नेत्रेषु सर्वभूतानां निवासोऽपि भविष्यति ।
निमिषं यान्ति चक्षूषि त्वत्कृतेनैव देहिनाम् ॥ २० ॥
तव वासात्सनिमिषा मानवाः पशवस्तथा ।
पतङ्गाश्च भविष्यन्ति पुनश्चानिमिषाः सुराः ॥ २१ ॥
इति दत्त्वा वरं तस्मै तदा श्रीवरदेवता ।
आमन्त्र्य च मुनीन्सर्वास्तत्रैवान्तर्हिताभवत् ॥ २२ ॥
अन्तर्हितायां देव्यां तु मुनयस्तत्र संस्थिताः ।
विचिन्त्य विधिवत्सर्वे निमेर्देहं समाहरन् ॥ २३ ॥
अरणिं तत्र संस्थाप्य ममन्धुर्मन्त्रवत्तदा ।
मन्त्रहोमैर्महात्मानः पुत्रहेतोर्निमेरथ ॥ २४ ॥
अरण्यां मथ्यमानायां पुत्रः प्रादुरभूत्तदा ।

सर्वलक्षणसम्पन्नः साक्षान्निमिरिवापरः ॥ २५ ॥
अरण्या मथनाज्जातस्तस्मान्निमिरिति स्मृतः ।
येनायं जनकाज्जातस्तेनासौ जनकोऽभवत् ॥ २६ ॥
विदेहस्तु निमिर्जातो यस्मात्तस्मात्तदन्वये ।
समुद्भूतास्तु राजानो विदेहा इति कीर्तिताः ॥ २७ ॥
एवं निमिसुतो राजा प्रथितो जनकोऽभवत् ।
नगरी निर्मिता तेन गङ्गातीरे मनोहरा ॥ २८ ॥
मिथिलेति सुविख्याता गोपुराट्टालसंयुता ।
धनधान्यसमायुक्ता हृदशालाविराजिता ॥ २९ ॥
वंशेऽस्मिन्येऽपि राजानस्ते सर्वे जनकास्तथा ।
विख्याता ज्ञानिनः सर्वे विदेहाः परिकीर्तिताः ॥ ३० ॥
एतत्ते कथितं राजन्निमेराख्यानमुत्तमम् ।
शापाद्यस्य विदेहत्वं विस्तरादुदितं मया ॥ ३१ ॥

राजोवाच

भगवन्भवता प्रोक्तं निमिशापस्य कारणम् ।
श्रुत्वा सन्देहमापन्नं मनो मेऽतीव चञ्चलम् ॥ ३२ ॥
वसिष्ठो ब्राह्मणः श्रेष्ठो राजश्चैव पुरोहितः ।
पुत्रः पङ्कजयोनेस्तु राजा शप्तः कथं मुनिः ॥ ३३ ॥
गुरुं च ब्राह्मणं ज्ञात्वा निमिना न कृता क्षमा ।
यजकर्म शुभं कृत्वा कथं क्रोधमुपागतः ॥ ३४ ॥
ज्ञात्वा धर्मस्य विज्ञानं कथमिक्ष्वाकुसम्भवः ।
क्रोधस्य वशमापन्तः शप्तवान्ब्राह्मणं गुरुम् ॥ ३५ ॥

व्यास उवाच

क्षमातिदुर्लभा राजन्प्राणिभिरजितात्मभिः ।
क्षमावान्दुर्लभो लोके सुसमर्थो विशेषतः ॥ ३६ ॥
सर्वसङ्गपरित्यागी मुनिर्भवतु तापसः ।
निद्राक्षुधोर्विजेता च योगाभ्यासे सुनिष्ठितः ॥ ३७ ॥

कामः क्रोधस्तथा लोभो ह्यहङ्कारश्चतुर्थकः ।
दुर्ज्ञेया देहमध्यस्था रिपवस्तेन सर्वथा ॥ ३८ ॥
न भूतपूर्वः संसारे न चैव वर्ततेऽधुना ।
भविता न पुमान्कश्चिद्यो जयेत रिपूनिमान् ॥ ३९ ॥
न स्वर्गे न च भूलोके ब्रह्मलोके हरेः पदे ।
कैलासे नेदृशः कश्चिद्यो जयेत रिपूनिमान् ॥ ४० ॥
मुनयो ब्रह्मपुत्राश्च तथान्ये तापसोत्तमाः ।
तेऽपि गुणत्रयाविद्धाः किं पुनर्मानवा भुवि ॥ ४१ ॥
कपिलः सांख्यवेत्ता च योगाभ्यासरतः शुचिः ।
तेनापि दैवयोगाद्धि प्रदग्धाः सगरात्मजाः ॥ ४२ ॥
तस्माद्राजन्नहङ्कारात्सञ्जातं भुवनत्रयम् ।
कार्यकारणभावात्तु तद्वियुक्तं कथं भवेत् ॥ ४३ ॥
ब्रह्मा गुणत्रयाविष्टो विष्णुश्चैवाथ शङ्करः ।
प्रभवन्ति शरीरेषु तेषां भावाः पृथक्पृथक् ॥ ४४ ॥
मानवानां च का वार्ता सत्त्वैकान्तव्यवस्थितौ ।
गुणानां सङ्करो राजन्सर्वत्र समवस्थितः ॥ ४५ ॥
कदाचित्सत्त्ववृद्धिः स्यात्कदाचिद्रजसः किल ।
कदाचित्तमसो वृद्धिः समभावः कदाचन ॥ ४६ ॥
निर्गुणः परमात्मासौ निर्लेपः परमोऽव्ययः ।
अलक्ष्यः सर्वसत्त्वानामप्रमेयः सनातनः ॥ ४७ ॥
तथैव परमा शक्तिर्निर्गुणा ब्रह्मसंस्थिता ।
दुर्ज्ञेया चाल्पमतिभिः सर्वभूतव्यवस्थितिः ॥ ४८ ॥
परात्मनस्तथा शक्तेस्तयोरैक्यं सदैव हि ।
अभिन्नं तद्वपुर्जात्वा मुच्यते सर्वदोषतः ॥ ४९ ॥
तज्ज्ञानादेव मोक्षः स्यादिति वेदान्तडिण्डिमः ।
यो वेद स विमुक्तोऽस्मिन्संसारे त्रिगुणात्मके ॥ ५० ॥
ज्ञानं तु द्विविधं प्रोक्तं शाब्दिकं प्रथमं स्मृतम् ।
वेदशास्त्रार्थविज्ञानात्तद्भवेद्बुद्धियोगतः ॥ ५१ ॥

विकल्पास्तत्र बहवो भवन्ति मतिकल्पिताः ।
(कुतर्ककल्पिताः केचित्सतर्ककल्पिताः परे ।
वितर्कैर्विभ्रमोत्पत्तिर्विभ्रमाद्बुद्धिभ्रंशता ।
बुद्धिभ्रंशाज्ज्ञाननाशः प्राणिनां परिकीर्तितः ।)
अनुभवाख्यं द्वितीयं तु ज्ञानं तददुर्लभं नृप ॥ ५२ ॥
तत्तदा प्राप्यते तस्य वेतुः सङ्गो यदा भवेत् ।
शब्दज्ञानान्न कार्यस्य सिद्धिर्भवति भारत ॥ ५३ ॥
तस्मान्नानुभवज्ञानं सम्भवत्यतिमानुषम् ।
अन्तर्गतं तमश्छेतुं शाब्दबोधो हि न क्षमः ॥ ५४ ॥
यथा न नश्यति तमः कृतया दीपवार्तया ।
तत्कर्म यन्न बन्धाय सा विद्या या विमुक्तये ॥ ५५ ॥
आयासायापरं कर्म विद्यान्या शिल्पनैपुणम् ।
शीलं परहितत्वं च कोपाभावः क्षमा धृतिः ॥ ५६ ॥
सन्तोषश्चेति विद्यायाः परिपाकोज्ज्वलं फलम् ।
विद्यया तपसा वापि योगाभ्यासेन भूपते ॥ ५७ ॥
विना कामादिशत्रूणां नैव नाशः कदाचन ।
(मनस्तु चञ्चलं रास्वभावादतिदुर्ग्रहम् ।
तद्वशः सर्वथा प्राणी त्रिविधो भुवनत्रये ।)
कामक्रोधादयो भावाश्चित्तजाः परिकीर्तिताः ॥ ५८ ॥
ते तदा न भवन्त्येव यदा वै निर्जितं मनः ।
तस्मात्तु निमिना राजन्न क्षमा विहिता मुनौ ॥ ५९ ॥
यथा ययातिना पूर्वं कृता शुक्रे कृतागसि ।
भृगुपुत्रेण शसोऽपि ययातिर्नृपसत्तमः ॥ ६० ॥
न शशाप मुनिं क्रोधाज्जरां राजा गृहीतवान् ।
कश्चित्सौम्यो भवेत्कश्चित्क्रूरो भवति पार्थिवः ॥ ६१ ॥
स्वभावभेदान्नृपते कस्य दोषोऽत्र कल्प्यते ।
हैहया भार्गवान्पूर्वं धनलोभात्पुरोहितान् ॥ ६२ ॥

ब्राह्मणान्मूलतः सर्वाश्चिच्छिदुः क्रोधमूर्च्छिताः ।

पातकं पृष्ठतः कृत्वा ब्रह्महत्यासमुद्भवम् ॥ ६३ ॥

<poem>

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे देवीमहिम्नि नानाभाववर्णनं नाम
पञ्चदशोऽध्यायः ॥ १५ ॥

देवीभागवतपुराणम्/स्कन्धः ०६/अध्यायः १६

<https://sa.wikisource.org/s/nzw>

< देवीभागवतपुराणम् | स्कन्धः ०६

हैहयैर्धनाहरणेन सह भृगूणां वधवर्णनम्

जनमेजय उवाच

कुले कस्य समुत्पन्नाः क्षत्रिया हैहयाश्च ते ।

ब्रह्महत्यामनादृत्य निजघ्नुर्भार्गवांश्च ये ॥ १ ॥

वैरस्य कारणं तेषां किं मे ब्रूहि पितामह ।

निमित्तेन विना क्रोधं कथं कुर्वन्ति सत्तमाः ॥ २ ॥

वैरं पुरोहितैः सार्धं कस्मात्तेषामजायत ।

नाल्पहेतोर्हि तद्वैरं क्षत्रियाणां भविष्यति ॥ ३ ॥

अन्यथा ब्राह्मणान् पूज्यान्कथं जघ्नुरनागसः ।

बाहुजा बलवन्तोऽपि पापभीताः कथं न ते ॥ ४ ॥

स्वल्पेऽपराधे को हन्याद्वाडवान्क्षत्रियर्षभः ।

सन्देहो मे मुनिश्रेष्ठ कारणं वक्तुमर्हसि ॥ ५ ॥

सूत उवाच

इति पृष्ठस्तदा तेन राज्ञा सत्यवतीसुतः ।

उवाच परमप्रीतः कथां संस्मृत्य चेतसा ॥ ६ ॥

व्यास उवाच

शृणु पारिक्षिते वार्ता क्षत्रियाणां पुरातनीम् ।

आश्चर्यकारिणीं सम्यग्विदितां च पुरा मया ॥ ७ ॥

कार्तवीर्येति नाम्नाभूद्धैहयः पृथिवीपतिः ।

सहस्रबाहुर्बलवानर्जुनो धर्मतत्परः ॥ ८ ॥

दत्तात्रेयस्य शिष्योऽभूदवतारो हरेरिव ।

सिद्धः सर्वार्थदः शाक्तो भृगूणां याज्य एव सः ॥ ९ ॥

यज्वा परमधर्मिष्ठः सदा दानपरायणः ।

ददौ वित्तं भृगुभ्योऽसौ कृत्वा यज्ञाननेकशः ॥ १० ॥

धनिनस्ते द्विजा जाता भृगवो नृपदानतः ।
हयरत्नसमृद्ध्याद्याः सञ्जाताः प्रथिता भुवि ॥ ११ ॥
स्वर्याते नृपशार्दूले कार्तवीर्यार्जुने पुनः ।
हैहया निर्धना जाताः कालेन महता नृप ॥ १२ ॥
धनकार्यं समुत्पन्नं हैहयानां कदाचन ।
याचिष्णवोऽभिजग्मुस्तान्भूगूंस्ते हैहया नृप ॥ १३ ॥
विनयं क्षत्रियाः कृत्वाप्ययाचन्त धनं बहु ।
न ददुस्तेऽतिलोभार्ता नास्ति नास्तीतिवादिनः ॥ १४ ॥
भूमौ च निदधुः केचिद्भृगवो धनमुत्तमम् ।
ददुः केचिद्द्विजातिभ्यो ज्ञात्वा क्षत्रियतो भयम् ॥ १५ ॥
कृत्वा स्थानान्तरे द्रव्यं ब्राह्मणा भयविह्वलाः ।
त्यक्त्वाऽऽश्रमान्ययुः सर्वे भृगवस्तृष्णयान्विताः ॥ १६ ॥
याज्यांश्च दुःखितान्दृष्ट्वा न ददुर्लोभमोहिताः ।
पलायित्वा गताः सर्वे गिरिदुर्गानुपाश्रिताः ॥ १७ ॥
ततस्ते हैहयास्तात दुःखिताः कार्यगौरवात् ।
भृगूणामाश्रमाञ्जग्मुर्द्रव्यार्थं क्षत्रियर्षभाः ॥ १८ ॥
भृगूंस्तु निर्गतान्वीक्ष्य शून्यांस्त्यक्त्या गृहानथ ।
चखनुर्भूतलं तत्र द्रव्यार्थं हैहया भृशम् ॥ १९ ॥
खनताधिगतं वित्तं केनचिद्भृगुवेशमनि ।
ददृशुः क्षत्रियाः सर्वे तद्वित्तं श्रमकर्षिताः ॥ २० ॥
यत्र यत्र समुत्पन्नं भूरि द्रव्यं महीतलात् ।
तदा ते पार्श्वभागस्थब्राह्मणानां गृहाण्यपि ॥ २१ ॥
निर्भिद्य हैहया द्रव्यं ददृशुर्धनलिप्सया ।
ब्राह्मणाश्चुकुशः सर्वे भीताश्च शरणं गताः ॥ २२ ॥
अतिचिन्वत्सु विप्राणां भवनान्निःसृतं बहु ।
निजघ्नुस्ताञ्छरैः कोपाद्वाडवाञ्छरणागतान् ॥ २३ ॥
ययुस्ते गिरिदुर्गांश्च यत्र वै भृगवः स्थिताः ।
आगर्भादनुकृन्तन्तश्चेरुश्चैव महीमिमाम् ॥ २४ ॥

प्राप्तान्प्राप्तान्भृगून्सर्वान्निजघ्नन्निशितैः शरैः ।
आबालवृद्धानपरानवमन्य च पातकम् ॥ २५ ॥
एवमुत्पाद्यमानेषु भार्गवेषु यतस्ततः ।
हन्युर्गर्भाश्च नारीणां गृहीत्वा हैहया भृशम् ॥ २६ ॥
रुरुदुस्ताः स्त्रियः कामं कुरर्य इव दुःखिताः ।
गर्भाश्च कृन्तिता यासां क्षत्रियैः पापनिश्चयैः ॥ २७ ॥
अन्येऽप्याहुश्च तान्दत्तान्मुनयस्तीर्थवासिनः ।
मुञ्चन्तु क्षत्रियाः क्रोधं ब्राह्मणेषु भयावहम् ॥ २८ ॥
अयुक्तमेतदारब्धं भवद्भिः कर्म गर्हितम् ।
यद्गर्भान्भृगुपत्नीनां निहन्युः क्षत्रियर्षभाः ॥ २९ ॥
अत्युग्रपुण्यपापानामिहैव फलमाप्नुयात् ।
तस्माज्जुगुप्सितं कर्म त्यक्तव्यं भूतिमिच्छता ॥ ३० ॥
तानाहुर्हैयाः क्रुद्धा मुनीनथ दयापरान् ।
भवन्तः साधवः सर्वे नार्थज्ञाः पापकर्मणाम् ॥ ३१ ॥
एभिर्हतं धनं सर्वं पूर्वजानां महात्मनाम् ।
वञ्चयित्वा छलाभिजैर्मार्गे पाटच्चरैरिव ॥ ३२ ॥
एते प्रतारका दम्भास्तादृशा बकवृत्तयः ।
उत्पन्ने च महाकार्ये प्रार्थिता विनयेन ते ॥ ३३ ॥
न ददुः प्रार्थितं विप्राः पादवृद्ध्यापि याचिताः ।
नास्तीतिवादिनः स्तब्धाः दुःखितान्वीक्ष्य याज्यकान् ॥ ३४ ॥
धनं प्राप्तं कार्तवीर्याद्रक्षितं केन हेतुना ।
न कृताः क्रतवः किं तैर्दानं चार्थिषु भूरिशः ॥ ३५ ॥
न सञ्चितव्यं विप्रैस्तु धनं चापि कदाचन ।
यष्टव्यं विधिवद्देयं भोक्तव्यं च यथासुखम् ॥ ३६ ॥
द्रव्ये चौरभयं प्रोक्तं तथा राजभयं द्विजाः ।
वहेर्भयं महाघोरं तथा धूर्तभयं महत् ॥ ३७ ॥
येन केनाप्युपायेन धनं त्यजति रक्षकम् ।
अथवासौ मृतो याति द्रव्यं त्यक्त्वा ह्यसद्गतिम् ॥ ३८ ॥

पादवृद्ध्या तथास्माभिः प्रार्थितं विनयान्वितैः ।
तथापि लोभसन्दिग्धैर्न दत्तं नः पुरोहितैः ॥ ३९ ॥
दानं भोगस्तथा नाशो धनस्य गतिरीदृशी ।
दानभोगौ कृतीनां च नाशः पापात्मनां किल ॥ ४० ॥
न दाता न च यो भोक्ता कृपणो गुप्तितत्परः ।
राजासौ सर्वथा दण्ड्यो वञ्चको दुःखभाङ्गरः ॥ ४१ ॥
तस्माद्वयं गुरुनेतान्वञ्चकान्ब्राह्मणाधमान् ।
हन्तुं समुद्यताः सर्वे न क्रोधव्यं महात्मभिः ॥ ४२ ॥
व्यास उवाच
इत्युक्त्वा हेतुमद्वाक्यं तानाश्वास्य मुनीनथ ।
विचेरुश्च विचिन्वाना भृगुदाराननेकशः ॥ ४३ ॥
भयार्ता भृगुपत्न्यस्तु हिमवन्तं धराधरम् ।
प्रपेदिरे रुदन्त्यश्च वेपमानाः कृशा भृशम् ॥ ४४ ॥
एवं ते हैहयैर्विप्राः पीडिता धनकामुकैः ।
निहताश्च यथाकामं संरब्धैः पापकर्मभिः ॥ ४५ ॥
लोभ एव मनुष्याणां देहसंस्थो महारिपुः ।
सर्वदुःखाकरः प्रोक्तो दुःखदः प्राणनाशकः ॥ ४६ ॥
सर्वपापस्य मूलं हि सर्वदा तृष्णयान्वितः ।
विरोधकृत्त्रिवर्णानां सर्वार्तेः कारणं तथा ॥ ४७ ॥
लोभात्यजन्ति धर्मं वै कुलधर्मं तथैव हि ।
मातरं भ्रातरं हन्ति पितरं बान्धवं तथा ॥ ४८ ॥
गुरुं मित्रं तथा भार्यां पुत्रं च भगिनीं तथा ।
लोभाविष्टो न किं कुर्यादकृत्यं पापमोहितः ॥ ४९ ॥
क्रोधात्कामादहङ्काराल्लोभ एव महारिपुः ।
प्राणांस्त्यजति लोभेन किं पुनः स्यादनावृतम् ॥ ५० ॥
पूर्वजास्ते महाराज धर्मज्ञाः सत्पथे स्थिताः ।
पाण्डवाः कौरवाश्चैव लोभेन निधनं गताः ॥ ५१ ॥
यत्र भीष्मश्च द्रोणश्च कृपः कर्णश्च बाह्लिकः ।

भीमसेनो धर्मपुत्रस्तथैवार्जुनकेशवौ ॥ ५२ ॥

तथापि युद्धमत्युग्रं कृतं तैश्च परस्परम् ।

कुटुम्बकदनं भूरि कृतं लोभातुरैरिह ॥ ५३ ॥

हतो द्रोणो हतो भीष्मस्तथैव पाण्डवात्मजाः ।

भ्रातरः पितरः पुत्राः सर्वे वै निहता रणे ॥ ५४ ॥

तस्माल्लोभाभिभूतस्तु किं न कुर्यान्नरः किल ।

हैहयैर्निहताः सर्वे भृगवः पापबुद्धिभिः ॥ ५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे हैहयैर्धनाहरणेन सह भृगूणां वधवर्णनं नाम षोडशोऽध्यायः ॥ १६ ॥

देवीभागवतपुराणम्/स्कन्धः ०६/अध्यायः १७

<https://sa.wikisource.org/s/nzx>

< देवीभागवतपुराणम् | स्कन्धः ०६

हैहयानामुत्पत्तिप्रसङ्गे रमाविष्णुसंवादवर्णनम्

जनमेजय उवाच

कथं ताश्च स्त्रियः सर्वा भृगूणां दुःखसागरात् ।

मुक्ता वंशः पुनस्तेषां ब्राह्मणानां स्थिरोऽभवत् ॥ १ ॥

हैहयैः किं कृतं कार्यं हत्वा तान्ब्राह्मणानपि ।

क्षत्रियैर्लोभसंयुक्तैः पापाचारैर्वदस्व तत् ॥ २ ॥

न तृप्तिरस्ति मे ब्रह्मन् पिबतस्ते कथामृतम् ।

पावनं सुखदं नृणां परलोके फलप्रदम् ॥ ३ ॥

व्यास उवाच

शृणु राजन्प्रवक्ष्यामि कथां पापप्रणाशिनीम् ।

यथा स्त्रियस्तु ता मुक्ता दुःखात्तस्माद्दुरत्ययात् ॥ ४ ॥

भृगुपत्न्यो यदा राजन् हिमवन्तं गिरिं गताः ।

भयत्रस्ता विभग्नाशा हैहयैः पीडिता भृशम् ॥ ५ ॥

गौरीं तत्र तु संस्थाप्य मृण्मयीं सरितस्तटे ।

उपोषणपराश्वक्रुर्निश्चयं मरणं प्रति ॥ ६ ॥

स्वप्ने गत्वा तदा देवी प्राह ताः प्रमदोत्तमाः ।

युष्मासु मध्ये कस्याश्चिद्भविता चोरुजः पुमान् ॥ ७ ॥

मदंशशक्तिसम्भिन्नः स वः कार्यं विधास्यति ।

इत्यादिश्य पराम्बा सा पश्चादन्तर्हिताभवत् ॥ ८ ॥

जागृतास्तु ततः सर्वा मुदमापुर्वराङ्गनाः ।

काचितासां भयोद्विग्ना कामिनी चतुरा भृशम् ॥ ९ ॥

दधार चोरुणैकेन गर्भं सा कुलवृद्धये ।

पलायनपरा दृष्टा क्षत्रियैर्ब्राह्मणी यदा ॥ १० ॥

विह्वला तेजसा युक्ता तदा ते दुद्रुवुर्भृशम् ।

गृह्यतां वध्यतां नारी सगर्भा याति सत्त्वरा ॥ ११ ॥
इति ब्रुवन्तः सम्प्राप्ताः कामिनीं खड्गपाणयः ।
सा भयार्ता तु तान्दृष्ट्वा रुरोद समुपागतान् ॥ १२ ॥
गर्भस्य रक्षणार्थं सा चुक्रोशातिभयातुरा ।
रुदतीं मातरं श्रुत्वा दीनां प्राणविवर्जिताम् ॥ १३ ॥
निराधारां क्रन्दमानां क्षत्रियैर्भृशतापिताम् ।
गृहीतामिव सिंहेन सगर्भा हरिणीं यथा ॥ १४ ॥
साश्रुनेत्रां वेपमानां सङ्क्रुध्य बालकस्तदा ।
भित्त्वरुं निर्जगामाशु गर्भः सूर्य इवापरः ॥ १५ ॥
मुष्णन्दृष्टीः क्षत्रियाणां तेजसा बालकः शुभः ।
दर्शनाद्बालकस्याशु सर्वे जाता विलोचनाः ॥ १६ ॥
बभ्रमुर्गिरिदुर्गेषु जन्मान्धा इव क्षत्रियाः ।
चिन्तितं मनसा सर्वैः किमेतदिति साम्प्रतम् ॥ १७ ॥
सर्वे चक्षुर्विहीना यज्जाता स्म बालदर्शनात् ।
ब्राह्मण्यास्तु प्रभावोऽयं सतीव्रतबलं महत् ॥ १८ ॥
क्षणाद्वामोघसङ्कल्पाः किं करिष्यन्तिदुःखिताः ।
इति सञ्चिन्त्य मनसा नेत्रहीना निराश्रयाः ॥ १९ ॥
ब्राह्मणीं शरणं जग्मुर्हहया गतचेतसः ।
प्रणेमुस्तां भयत्रस्तां कृताञ्जलिपुटाश्च ते ॥ २० ॥
ऊचुश्चैनां भयोद्विग्नां दृष्ट्यर्थं क्षत्रियर्षभाः ।
प्रसीद सुभगे मातः सेवकास्ते वयं किल ॥ २१ ॥
कृतापराधा रम्भोरु क्षत्रियाः पापबुद्धयः ।
दर्शनात्तव तन्वङ्गि जाताः सर्वे विलोचनाः ॥ २२ ॥
मुखं ते नैव पश्यामो जन्मान्धा इव भामिनि ।
अद्भुतं ते तपो वीर्यं किं कुर्मः पापकारिणः ॥ २३ ॥
शरणं ते प्रपन्नाः स्मो देहि चक्षूंषि मानदे ।
अन्धत्वं मरणादुग्रं कृपां कर्तुं त्वमर्हसि ॥ २४ ॥
पुनर्दृष्टिप्रदानेन सेवकान्क्षत्रियान्कुरु ।

उपरम्य च गच्छेम सहिताः पापकर्मणः ॥ २५ ॥

अतः परं न कर्तव्यमीदृशं कर्म कर्हिचित् ।

भार्गवाणां तु सर्वेषां सेवकाः स्मो वयं किल ॥ २६ ॥

अज्ञानाद्यत्कृतं पापं क्षन्तव्यं तत्त्वयाधुना ।

वैरं नातः परं क्वापि भृगुभिः क्षत्रियैः सह ॥ २७ ॥

कर्तव्यं शपथैः सम्यग्वर्तितव्यं तु हैहयैः ।

सपुत्रा भव सुश्रोणि प्रणताः स्मो वयं च ते ॥ २८ ॥

प्रसादं कुरु कल्याणि न द्विष्यामः कदाचन ।

व्यास उवाच

इति तेषां वचः श्रुत्वा ब्राह्मणी विस्मयान्विता ॥ २९ ॥

तानाह प्रणतान्दुःस्थानाश्वास्य गतलोचनान् ।

गृहीता न मया दृष्टिर्युष्माकं क्षत्रियाः किल ॥ ३० ॥

नाहं रुषान्विता सत्यं कारणं शृणुताद्य यत् ।

अयं च भार्गवो नूनमूरुजः कुपितोऽद्य वः ॥ ३१ ॥

चक्षूंषि तेन युष्माकं स्तम्भितानि रुषावता ।

स्वबन्धून्निहताञ्ज्ञात्वा गर्भस्थानपि क्षत्रियैः ॥ ३२ ॥

अनागसो धर्मपरांस्तापसान्धनकाम्यया ।

गर्भानपि यदा यूयं भृगूनघ्नंस्तु पुत्रकाः ॥ ३३ ॥

तदायमूरुणा गर्भो मया वर्षशतं धृतः ।

षडङ्गश्चाखिलो वेदो गृहीतोऽनेन चाञ्जसा ॥ ३४ ॥

गर्भस्थेनापि बालेन भृगुवंशविवृद्धये ।

सोऽपि पितृवधान्नूनं क्रोधेद्धो हन्तुमिच्छति ॥ ३५ ॥

भगवत्याः प्रसादेन जातोऽयं मम बालकः ।

तेजसा यस्य दिव्येन चक्षूंषि मुषितानि वः ॥ ३६ ॥

तस्मादौर्वं सुतं मेऽद्य याचध्वं विनयान्विताः ।

प्रणिपातेन तुष्टोऽसौ दृष्टिं वः प्रतिमोक्षयति ॥ ३७ ॥

व्यास उवाच

तच्छ्रुत्वा वचनं तस्या हैहयास्तुष्टुबुध तम् ।

प्रणेमुर्विनयोपेता ऊरुजं मुनिसत्तमम् ॥ ३८ ॥

स सन्तुष्टो बभूवाथ तानुवाच विचक्षुषः ।

गच्छध्वं स्वगृहान्भूपा ममाख्यानकृतं वचः ॥ ३९ ॥

अवश्यम्भाविभावास्ते भवन्ति देवनिर्मिताः ।

नात्र शोकस्तु कर्तव्यः पुरुषेण विजानता ॥ ४० ॥

पूर्ववदृषयः सर्वे प्राप्नुवन्तु यथासुखम् ।

व्रजन्तु विगतक्रोधा भवनानि यथासुखम् ॥ ४१ ॥

इति तेन समादिष्टा हैहयाः प्रासलोचनाः ।

और्वमामन्त्र्य जग्मुस्ते सदनानि यथारुचि ॥ ४२ ॥

ब्राह्मणी तं सुतं दिव्यं गृहीत्वा स्वाश्रमं गता ।

पालयामास भूपाल तेजस्विनमतन्द्रिता ॥ ४३ ॥

एवं ते कथितं राजन् भृगूणां तु विनाशनम् ।

लोभाविष्टैः क्षत्रियैश्च यत्कृतं पातकं किल ॥ ४४ ॥

जनमेजय उवाच

श्रुतं मया महत्कर्म क्षत्रियाणाञ्च दारुणम् ।

कारणं लोभ एवात्र दुःखदश्चोभयोस्तु सः ॥ ४५ ॥

किञ्चित्प्रष्टुमिहेच्छामि संशयं वासवीसुत ।

हैहयास्ते कथं नाम्ना ख्याता भुवि नृपात्मजाः ॥ ४६ ॥

यदोस्तु यादवाः कामं भरताद्भारतास्तथा ।

हैहयः कोऽपि राजाभूतेषां वंशे प्रतिष्ठितः ॥ ४७ ॥

तदहं श्रोतुमिच्छामि कारणं करुणानिधे ।

हैहयास्ते कथं जाताः क्षत्रियाः केन कर्मणा ॥ ४८ ॥

व्यास उवाच

हैहयानां समुत्पत्तिं शृणु भूप सविस्तराम् ।

पुरातनीं सुपुण्यां च कथां पापप्रणाशिनीम् ॥ ४९ ॥

कस्मिंश्चित्समये भूप सूर्यपुत्रः सुशोभनः ।

रेवन्तेति च विख्यातो रूपवानमितप्रभः ॥ ५० ॥

उच्चैःश्रवसमारुह्य हयरत्नं मनोहरम् ।

जगाम विष्णुसदनं वैकुण्ठं भास्करात्मजः ॥ ५१ ॥

भगवद्दर्शनाकांक्षी हयारूढो यदागतः ।

हयस्थस्तु तदा दृष्टो लक्ष्म्यासौ रविनन्दनः ॥ ५२ ॥

रमा वीक्ष्य हयं दिव्यं भ्रातरं सागरोद्भवम् ।

रूपेण विस्मिता तस्य तस्थौ स्तम्भितलोचना ॥ ५३ ॥

भगवानपि तं दृष्ट्वा हयारूढं मनोहरम् ।

आगच्छन्तं रमां विष्णुः पप्रच्छ प्रणयात्प्रभुः ॥ ५४ ॥

कोऽयमायाति चार्वङ्गि हयारूढ इवापरः ।

स्मरतेजस्तनुः कान्ते मोहयन्भुवनत्रयम् ॥ ५५ ॥

प्रेक्षमाणा तदा लक्ष्मीस्तच्चिता दैवयोगतः ।

नोवाच वचनं किञ्चित्पृष्टापि च पुनः पुनः ॥ ५६ ॥

व्यास उवाच

अथासक्तमतिं वीक्ष्य कामिनीमतिमोहिताम् ।

पश्यन्तीं परमप्रेम्णा चञ्चलाक्षीं च चञ्चलाम् ॥ ५७ ॥

तामाह भगवान्कुद्धः किं पश्यसि सुलोचने ।

मोहिता च हरिं दृष्ट्वा पृष्टा नैवाभिभाषसे ॥ ५८ ॥

सर्वत्र रमसे यस्माद्रमा तस्माद्भविष्यसि ।

चञ्चलत्वाच्चलेत्येवं सर्वथैव न संशयः ॥ ५९ ॥

प्राकृता च यथा नारी नूनं भवति चञ्चला ।

तथा त्वमपि कल्याणि स्थिरा नैव कदाचन ॥ ६० ॥

त्वं हयं मत्समीपस्था समीक्ष्य यदि मोहिता ।

वडवा भव वामोरु मर्त्यलोकेऽतिदारुणे ॥ ६१ ॥

इति शप्ता रमा देवी हरिणा दैवयोगतः ।

रुरोद वेपमाना सा भयभीतातिदुःखिता ॥ ६२ ॥

तमुवाच रमानाथ शङ्किता चारुहासिनी ।

प्रणम्य शिरसा देवं स्वपतिं विनयान्विता ॥ ६३ ॥

देवदेव जगन्नाथ करुणाकर केशव ।

स्वल्पेऽपराधे गोविन्द कस्माच्छापं ददासि मे ॥ ६४ ॥

न कदाचिन्मया दृष्टः क्रोधस्ते हीदृशः प्रभो ।

क्व गतस्ते मयि स्नेहः सहजो न तु नश्वरः ॥ ६५ ॥

वज्रपातस्तु शत्रौ वै कर्तव्यो न सुहृज्जने ।

सदाहं वरयोग्या ते शापयोग्या कथं कृता ॥ ६६ ॥

प्राणांस्त्यक्ष्यामि गोविन्द पश्यतोऽद्य तवाग्रतः ।

कथं जीवे त्वया हीना विरहानलतापिता ॥ ६७ ॥

प्रसादं कुरु देवेश शापादस्मात्सुदारुणात् ।

कदा मुक्ता समीपं ते प्राप्नोमि सुखदं विभौ ॥ ६८ ॥

हरिरुवाच

यदा ते भविता पुत्रः पृथिव्यां मत्समः प्रिये ।

तदा मां प्राप्य तन्वङ्गि सुखिता त्वं भविष्यसि ॥ ६९ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे हैहयानामुत्पत्तिप्रसङ्गे रमाविष्णुसंवादवर्णनं नाम
सप्तदशोऽध्यायः ॥ १७ ॥

देवीभागवतपुराणम्/स्कन्धः ०६/अध्यायः १८

<https://sa.wikisource.org/s/nzy>

< देवीभागवतपुराणम् | स्कन्धः ०६

शिवप्रसादेन लक्ष्मीद्वारा भगवत्याः समाराधनवर्णनम्

जनमेजय उवाच

इति शप्ता भगवता सिन्धुजा कोपयोगतः ।

कथं सा वडवा जाता रेवन्तेन च किं कृतम् ॥ १ ॥

कस्मिन्देशेऽब्धिजा देवी वडवारूपधारिणी ।

संस्थितैकाकिनी बाला परोषित्पतिका यथा ॥ २ ॥

कालं कियन्तमायुष्मन् वियुक्ता पतिना रमा ।

संस्थिता विजनेऽरण्ये किं कृतं च तया पुनः ॥ ३ ॥

समागमं कदा प्राप्ता वासुदेवस्य सिन्धुजा ।

पुत्रः कथं तया प्राप्तो नारायणवियुक्तया ॥ ४ ॥

एतद्वृत्तान्तमार्येश कथयस्व सविस्तरम् ।

श्रोतुकामोऽस्मि विप्रेन्द्र कथाख्यानमनुत्तमम् ॥ ५ ॥

सूत उवाच

इति पृष्ठस्तदा व्यासः परीक्षितनयेन वै ।

कथयामास भो विप्राः कथामेतां सुविस्तराम् ॥ ६ ॥

व्यास उवाच

शृणु राजन् प्रवक्ष्यामि कथां पौराणिकीं शुभाम् ।

पावर्णीं सुखदां कर्णे विशदाक्षरसंयुताम् ॥ ७ ॥

रेवन्तस्तु रमां दृष्ट्वा शप्ता देवेन कामिनीम् ।

भयार्तः प्रययौ दूरात्प्रणम्य जगतां पतिम् ॥ ८ ॥

पितुः सकाशं त्वरितो वीक्ष्य कोपं जगत्पतेः ।

निवेदयामास कथां भास्कराय स शापजाम् ॥ ९ ॥

दुःखिता सा रमा देवी प्रणम्य जगदीश्वरम् ।

आज्ञप्ता मानुषं लोकं प्राप्ता कमललोचना ॥ १० ॥

सूर्यपत्न्या तपस्तप्तं यत्र पूर्वं सुदारुणम् ।
तत्रैव सा ययावाशु वडवारूपधारिणी ॥ ११ ॥
कालिन्दीतमसासङ्गे सुपर्णाक्षस्य चोत्तरे ।
सर्वकामप्रदे स्थाने सुरम्यवनमण्डिते ॥ १२ ॥
तत्र स्थिता महादेवं शङ्करं वाञ्छितप्रदम् ।
दध्यौ चैकेन मनसा शूलिनं चन्द्रशेखरम् ॥ १३ ॥
पञ्चाननं दशभुजं गौरीदेहार्धधारिणम् ।
कर्पूरगौरदेहाभं नीलकण्ठं त्रिलोचनम् ॥ १४ ॥
व्याघ्राजिनधरं देवं गजचर्मोत्तरीयकम् ।
कपालमालाकलितं नागयज्ञोपवीतिनम् ॥ १५ ॥
सागरस्य सुता कृत्वा हयिरूपं मनोहरम् ।
तस्मिंस्तीर्थे रमादेवी चकार दुश्चरं तपः ॥ १६ ॥
ध्यायमाना परं देवं वैराग्यं समुपाश्रिता ।
दिव्यं वर्षसहस्रं तु गतं तत्र महीपते ॥ १७ ॥
ततस्तुष्टो महादेवो वृषारूढस्त्रिलोचनः ।
प्रत्यक्षोऽभून्महेशानः पार्वतीसहितः प्रभुः ॥ १८ ॥
तत्रैत्य सगणः शम्भुस्तामाह हरिवल्लभाम् ।
तपस्यन्तीं महाभागामश्विनीरूपधारिणीम् ॥ १९ ॥
किं तपस्यसि कल्याणि जगन्मातर्वदस्व मे ।
सर्वार्थदः पतिस्तेऽस्ति सर्वलोकविधायकः ॥ २० ॥
हरिं त्यक्त्वाद्य मां कस्मात्स्तौषि देवि जगत्पतिम् ।
वासुदेवं जगन्नाथं भुक्तिमुक्तिप्रदायकम् ॥ २१ ॥
वेदोक्तं वचनं कार्यं नारीणां देवता पतिः ।
नान्यस्मिन्सर्वथा भावः कर्तव्यः कर्हिचित्क्वचित् ॥ २२ ॥
पतिशुश्रूषणं स्त्रीणां धर्म एव सनातनः ।
यादृशस्तादृशः सेव्यः सर्वथा शुभकाम्यया ॥ २३ ॥
नारायणस्तु सर्वेषां सेव्यो योग्यः सदैव हि ।
तं त्यक्त्वा देवदेवेशं किं मां ध्यायसि सिन्धुजे ॥ २४ ॥

लक्ष्मीरुवाच

आशुतोष महेशान शप्ताहं पतिना शिव ।

मां समुद्धर देवेश शापादस्माद्वयानिधे ॥ २५ ॥

तदोक्तं हरिणा शम्भो शापानुग्रहकारणम् ।

विजसेन मया कामं दयायुक्तेन विष्णुना ॥ २६ ॥

यदा ते भविता पुत्रस्तदा शापस्य मोक्षणम् ।

भविष्यति च वैकुण्ठवासस्ते कमलालये ॥ २७ ॥

इत्युक्ताहं तपस्तप्तुमागतास्मि तपोवने ।

आराधितो मया देव त्वं सर्वार्थप्रदायकः ॥ २८ ॥

पतिसङ्गं विना पुत्रं देवदेव लभे कथम् ।

स तु तिष्ठति वैकुण्ठे त्यक्त्वा वामामनागसम् ॥ २९ ॥

वरं मे देहि देवेश यदि तुष्टोऽसि शङ्कर ।

तव तस्य द्विधा भावो नास्ति नूनं कदाचन ॥ ३० ॥

मयैतद्गिरिजाकान्तं ज्ञातं पत्युः पुरो हर ।

यस्त्वं योऽसौ पुनर्योऽसौ स त्वं नास्त्यत्र संशयः ॥ ३१ ॥

एकत्वं च मया ज्ञात्वा मया ते स्मरणं कृतम् ।

अन्यथा मम दोषस्त्वामाश्रयन्त्या भवेच्छिव ॥ ३२ ॥

शिव उवाच

कथं ज्ञातस्त्वया देवि मम तस्य च सुन्दरि ।

ऐक्यभावो हरेर्नूनं सत्यं मे वद सिन्धुजे ॥ ३३ ॥

एकत्वं च न जानन्ति देवाश्च मुनयस्तथा ।

ज्ञानिनो वेदतत्त्वज्ञाः कुतर्कोपहताः किल ॥ ३४ ॥

मद्भक्ता वासुदेवस्य निन्दका बहवस्तथा ।

विष्णुभक्तास्तु बहवो मम निन्दापरायणाः ॥ ३५ ॥

भवन्ति कालभेदेन कलौ देवि विशेषतः ।

कथं ज्ञातस्त्वया भद्रे दुर्जयो ह्यकृतात्मभिः ॥ ३६ ॥

सर्वथा त्वैक्यभावस्तु हरेर्मम च दुर्लभः ।

व्यास उवाच

इति सा शम्भुना पुष्टा तुष्टेन हरिवल्लभा ॥ ३७ ॥

वृत्तान्तं तस्य विज्ञातं प्रवक्तुमुपचक्रमे ।

शिवं प्रति रमा तत्र प्रसन्नवदना भृशम् ॥ ३८ ॥

लक्ष्मीरुवाच

एकदा देवदेवेश विष्णुर्ध्यानपरो रहः ।

दृष्टो मया तपः कुर्वन्पद्मासनगतो यदा ॥ ३९ ॥

तदाहं विस्मिता देवं तमपृच्छं पतिं किल ।

प्रबुद्धं सुप्रसन्नं च ज्ञात्वा विनयपूर्वकम् ॥ ४० ॥

देवदेव जगन्नाथ यदाहं निर्गतार्णवात् ।

मथ्यमानात्सुरैर्दैत्यैः सर्वैर्ब्रह्मादिभिः प्रभो ॥ ४१ ॥

वीक्षिताश्च मया सर्वे पतिका मनया तदा ।

वृत्तस्त्वं सर्वदेवेभ्यः श्रेष्ठोऽसीति विनिश्चयात् ॥ ४२ ॥

त्वं कं ध्यायसि सर्वेश संशयोऽयं महान्मम ।

प्रियोऽसि कैटभारे मे कथयस्व मनोगतम् ॥ ४३ ॥

विष्णुरुवाच

शृणु कान्ते प्रवक्ष्यामि यं ध्यायामि सुरोत्तमम् ।

आशुतोषं महेशानं गिरिजावल्लभं हृदि ॥ ४४ ॥

कदाचिद्देवदेवो मां ध्यायत्यमितविक्रमः ।

ध्यायाम्यहं च देवेशं शङ्करं त्रिपुरान्तकम् ॥ ४५ ॥

शिवस्याहं प्रियः प्राणः शङ्करस्तु तथा मम ।

उभयोरन्तरं नास्ति मिथः संसक्तचेतसोः ॥ ४६ ॥

नरकं यान्ति ते नूनं ये द्विषन्ति महेश्वरम् ।

भक्ता मम विशालाक्षि सत्यमेतद्ब्रवीम्यहम् ॥ ४७ ॥

इत्युक्तं देवदेवेन विष्णुना प्रभविष्णुना ।

एकान्ते किल पृष्टेन मया शैलसुताप्रिय ॥ ४८ ॥

तस्मात्त्वां वल्लभं विष्णोर्ज्ञात्वा ध्यातवती ह्यहम् ।

तथा कुरु महेशान यथा मे प्रियसङ्गमः ॥ ४९ ॥

व्यास उवाच

इति श्रियो वचः श्रुत्वा प्रत्युवाच महेश्वरः ।

तामाश्वास्य प्रियैर्वाक्यैर्यथार्थं वाक्यकोविदः ॥ ५० ॥

स्वस्था भव पृथुश्रोणि तुष्टोऽहं तपसा तव ।

समागमस्ते पतिना भविष्यति न संशयः ॥ ५१ ॥

अत्रैव हयरूपेण भगवाञ्जगदीश्वरः ।

आगमिष्यति ते कामं पूर्णं कर्तुं मयेरितः ॥ ५२ ॥

तथाहं प्रेरयिष्यामि तं देवं मधुसूदनम् ।

यथासौ हयरूपेण त्वामेष्यति मदातुरः ॥ ५३ ॥

पुत्रस्ते भविता सुभ्रु नारायणसमः क्षितौ ।

भविष्यति स भूपालः सर्वलोकनमस्कृतः ॥ ५४ ॥

सुतं प्राप्य महाभागे त्वं तेन पतिना सह ।

गन्तासि देवि वैकुण्ठं प्रिया तस्य भविष्यसि ॥ ५५ ॥

एकवीरेति नाम्नासौ ख्यातिं यास्यति ते सुतः ।

तस्मात्तु हैहयो वंशो भुवि विस्तारमेष्यति ॥ ५६ ॥

परं तु विस्मृतासि त्वं हृदिस्थां परमेश्वरीम् ।

मदान्धा मतचित्ता च तेन ते फलमीदृशम् ॥ ५७ ॥

अतस्तद्दोषशान्त्यर्थं हृदिस्थां परदेवताम् ।

शरणं याहि सर्वात्मभावेन जलधेः सुते ॥ ५८ ॥

अन्यथा तव चित्तं तु कथं गच्छेद्धयोत्तमे ।

व्यास उवाच

इति दत्त्वा वरं देव्यै भगवाञ्छैलजापतिः ॥ ५९ ॥

अन्तर्धानं गतः साक्षादुमया सहितः शिवः ।

सापि तत्रैव चार्वङ्गी संस्थिता कमलासना ॥ ६० ॥

ध्यायन्ती चरणाम्भोजं देव्याः परमशोभनम् ।

देवासुरशिरोरत्ननिघृष्टनखमण्डलम् ॥ ६१ ॥

प्रेमगद्गदया वाचा तुष्टाव च मुहुर्मुहुः ।

प्रतीक्षमाणा भर्तारं हयरूपधरं हरिम् ॥ ६२ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे शिवप्रसादेन लक्ष्मीद्वारा भगवत्याः
समाराधनवर्णनं नामाष्टादशोऽध्यायः ॥ १८ ॥

देवीभागवतपुराणम्/स्कन्धः ०६/अध्यायः १९

<https://sa.wikisource.org/s/nzz>

< देवीभागवतपुराणम् | स्कन्धः ०६

पुत्रजन्मानन्तरं स्वस्वरूपेण वैकुण्ठगमनवर्णनम्

व्यास उवाच

तस्यै दत्त्वा वरं शम्भुः कैलासं त्वरितो ययौ ।

रम्यं देवगणैर्जुष्टमप्सरोभिश्च मण्डितम् ॥ १ ॥

तत्र गत्वा चित्ररूपं गणं कार्यविशारदम् ।

प्रेषयामास वैकुण्ठे लक्ष्मीकार्यार्थसिद्धये ॥ २ ॥

शिव उवाच

चित्ररूप हरिं गत्वा ब्रूहि त्वं वचनान्मम ।

यथासौ दुःखितां पत्नीं विशोकां च करिष्यति ॥ ३ ॥

इत्युक्तश्चित्ररूपोऽथ निर्जगाम त्वरान्वितः ।

वैकुण्ठं परमं स्थानं वैष्णवैश्च गणैर्वृतम् ॥ ४ ॥

नानाद्रुमगणाकीर्णं वापीशतविराजितम् ।

संजुष्टं हंसकारण्डमयूरशुककोकिलैः ॥ ५ ॥

उच्चप्रासादसंयुक्तं पताकाभिरलंकृतम् ।

नृत्यगीतकलापूर्णं मन्दारद्रुमसंयुतम् ॥ ६ ॥

बकुलाशोकतिलकचम्पकालिविमण्डितम् ।

कूजितैर्विहगानां तु कर्णाह्लादकरैर्युतम् ॥ ७ ॥

संवीक्ष्य भवनं विष्णोर्द्वास्थौ प्राह प्रणम्य च ।

जयविजयनामानौ वेत्रपाणी स्थितावुभौ ॥ ८ ॥

चित्ररूप उवाच

भो निवेदयत शीघ्रं हरये परमात्मने ।

दूतं प्राप्यं हरस्यात्र प्रेरितं शूलपाणिना ॥ ९ ॥

तच्छ्रुत्वा वचनं तस्य जयः परमबुद्धिमान् ।

गत्वा हरिं प्रणम्याह कृताञ्जलिपुटः पुरः ॥ १० ॥

देवदेव रमाकान्त करुणाकर केशव ।

द्वारि तिष्ठति दूतोऽत्र शङ्करस्य समागतः ॥ ११ ॥

आज्ञापय प्रवेष्टव्यो न वेति गरुडध्वज ।

चित्ररूपधरोऽप्यस्ति न जाने कार्यगौरवम् ॥ १२ ॥

इत्याकर्ण्य हरिः प्राह जयं प्रज्ञातकारणः ।

प्रवेशयात्र रुद्रस्य भृत्यं समयसंस्थितम् ॥ १३ ॥

इत्याकर्ण्य जयस्तूर्णं गत्वा तं परमाद्भुतम् ।

एहीत्याकारयामास जयः शङ्करसेवकम् ॥ १४ ॥

प्रवेशितो जयेनाथ चित्ररूपस्तथाकृतिः ।

प्रणम्य दण्डवद्विष्णुं कृताञ्जलिपुटः स्थितः ॥ १५ ॥

दृष्ट्वा तं विस्मयं प्राप भगवान् गरुडध्वजः ।

चित्ररूपधरं शम्भोः सेवकं विनयान्वितम् ॥ १६ ॥

पप्रच्छ तं स्मितं कृत्वा चित्ररूपं रमापतिः ।

कुशलं देवदेवस्य सकुटुम्बस्य चानघ ॥ १७ ॥

कस्मात्त्वं प्रेषितोऽस्यत्र ब्रूहिकार्यं हरस्य किम् ।

अथवा देवतानां च किञ्चित्कार्यं समुत्थितम् ॥ १८ ॥

दूत उवाच

किमज्ञातं तवास्तीह संसारे गरुडध्वज ।

वर्तमानं त्रिकालज्ञ यदहं प्रब्रवीमि वै ॥ १९ ॥

प्रेषितोऽस्मि भवेनात्र विज्ञस्तु त्वां जनार्दन ।

हरस्य वचनाद्वाक्यं प्रब्रवीमि त्वयि प्रभो ॥ २० ॥

तेनोक्तमेतद्देवेश भार्या ते कमलालया ।

तपस्तपति कालिन्दीतमसासङ्गमे विभो ॥ २१ ॥

हयिरूपधरा देवी सर्वार्थसिद्धिदायिनी ।

ध्यातुं योग्यामरगणैर्मानवैर्यक्षकिन्नरैः ॥ २२ ॥

विना तया नरः कोऽपिसुखभागी भवेन्न हि ।

तां त्यक्त्वा पुण्डरीकाक्ष प्राप्नोषि किं सुखं हरे ॥ २३ ॥

दुर्बलोऽपि स्त्रियं पाति निर्धनोऽपि जगत्पते ।

विनापराधं च विभो किं त्यक्ता जगदीश्वरी ॥ २४ ॥
दुःखं प्राप्नोति संसारे यस्य भार्या जगद्गुरो ।
धित्तस्य जीवितं लोके निन्दितं त्वरिमण्डले ॥ २५ ॥
सकामा रिपवस्तेऽद्य दृष्ट्वा तां दुःखिता भृशम् ।
त्वां वियुक्तं च रमया हसिष्यन्ति दिवानिशम् ॥ २६ ॥
रमां रमय देवेश त्वदुत्सङ्गगतां कुरु ।
सर्वलक्षणसम्पन्नां सुशीलां च सुरुपिणीम् ॥ २७ ॥
सुखितो भव तां प्राप्य वल्लभां चारुहासिनीम् ।
कान्ताविरहजं दुःखं स्मराम्यहमनातुरः ॥ २८ ॥
मम भार्या मृता विष्णो दक्षयज्ञे सती यदा ।
तदाहं दुःसहं दुःखं भुक्तवानम्बुजेक्षण ॥ २९ ॥
संसारेऽस्मिन्नरः कोऽपि माभून्मत्सदृशोऽपरः ।
मनसाकरवं शोकं तस्या विरहपीडितः ॥ ३० ॥
कालेन महता प्राप्ता मया गिरिसुता पुनः ।
तपस्तप्त्वातिदुःसाध्यं या दग्धा तु रुषाध्वरे ॥ ३१ ॥
हरे किं सुखमापन्नं त्वया सन्त्यज्य कामिनीम् ।
एकाकी तिष्ठता कालं सहस्रवत्सरात्मकम् ॥ ३२ ॥
गत्वाश्वास्य महाभागां समानय निजालयम् ।
माभूत्कोऽपीह संसारे विमुक्तो रमया तया ॥ ३३ ॥
कृत्वा तुरगरूपं त्वं भज तां कमलालयाम् ।
उत्पाद्य पुत्रमायुष्मंस्तामानय शुचिस्मिताम् ॥ ३४ ॥
व्यास उवाच
हरिराकर्ण्य तद्वाक्यं चित्ररूपस्य भारत ।
तथैत्युक्त्वा तु तं दूतं प्रेषयामास शङ्करम् ॥ ३५ ॥
गते दूतेऽथ भगवान्वैकुण्ठात्कामसंयुतः ।
जगाम धृत्वा तत्राशु वाजिरूपं मनोहरम् ॥ ३६ ॥
यत्र सा वडवारूपं कृत्वा तपति सिन्धुजा ।
विष्णुस्तं देशमासाद्य तामपश्यद्वर्यीं स्थिताम् ॥ ३७ ॥

सापि तं वीक्ष्य गोविन्दं हयरूपधरं पतिम् ।
जात्वा वीक्ष्य स्थिता साध्वी विस्मिता साश्रुलोचना ॥ ३८ ॥
तयोस्तु सङ्गमस्तत्र प्रवृत्तो मन्मथार्तयोः ।
कालिन्दीतमसासङ्गे पावने लोकविश्रुते ॥ ३९ ॥
सगर्भा सा तदा जाता वडवा हरिवल्लभा ।
सुषुवे सुन्दरं बालं तत्रैव सुगुणोत्तरम् ॥ ४० ॥
तामाह भगवान्वाक्यं प्रहस्य समयाश्रितम् ।
त्यजाद्य वाडवं देहं पूर्वदेहा भवाधुना ॥ ४१ ॥
गमिष्यावः स्ववैकुण्ठमावां कृत्वा निजं वपुः ।
तिष्ठत्वत्र कुमारोऽयं त्वया जातः सुलोचने ॥ ४२ ॥
लक्ष्मीरुवाच
स्वदेहसम्भवं पुत्रं कथं हित्वा व्रजाम्यहम् ।
स्नेहः सुदुस्त्यजः कामं स्वात्मजस्य सुरर्षभ ॥ ४३ ॥
का गतिः स्यादमेयात्मन् बालस्यास्य नदीतटे ।
अनाथस्यासमर्थस्य विजनेऽल्पतनोरिह ॥ ४४ ॥
अनाश्रयं सुतं त्यक्त्वा कथं गन्तुं मनो मम ।
समर्थं सदयं स्वामिन् भवेदम्बुजलोचन ॥ ४५ ॥
दिव्यदेहौ ततो जातौ लक्ष्मीनारायणावुभौ ।
विमानवरसंविष्टौ स्तूयमानौ सुरैर्दिवि ॥ ४६ ॥
गन्तुकामं पतिं प्राह कमला कमलापतिम् ।
गृहाणेमं सुतं नाथ नाहं शक्तास्मि हापितुम् ॥ ४७ ॥
प्राणप्रियोऽस्ति मे पुत्रः कान्त्या त्वत्सदृशः प्रभो ।
गृहीत्वैनं गमिष्यावो वैकुण्ठं मधुसूदन ॥ ४८ ॥
हरिरुवाच
मा विषादं प्रिये कर्तुं त्वमर्हसि वरानने ।
तिष्ठत्वयं सुखेनात्र रक्षा मे विहिता त्विह ॥ ४९ ॥
कार्यं किमपि वामोरु वर्तते महदद्भुतम् ।
निबोध कथयाम्यद्य सुतस्यात्र विमोचने ॥ ५० ॥

तुर्वसुर्नाम विख्यातो ययातितनुजो भुवि ।

हरिवर्मेति पित्रास्य कृतं नाम सुविश्रुतम् ॥ ५१ ॥

स राजा पुत्रकामोऽद्य तपस्तपति पावने ।

तीर्थे वर्षशतं जातं तस्य वै कुर्वतस्तपः ॥ ५२ ॥

तस्यार्थे निर्मितः पुत्रो मयायं कमलालये ।

तत्र गत्वा नृपं सुभ्रु प्रेरयिष्यामि साम्प्रतम् ॥ ५३ ॥

तस्मै दास्याम्यहं पुत्रं पुत्रकामाय कामिनि ।

गृहीत्वा स्वगृहं राजा प्रापयिष्यति बालकम् ॥ ५४ ॥

व्यास उवाच

इत्याश्वास्य प्रियां पद्मां कृत्वा रक्षां च बालके ।

विमानवरमारुह्य प्रययौ प्रियया सह ॥ ५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे पुत्रजन्मानन्तरं स्वस्वरूपेण वैकुण्ठगमनवर्णनं नामैकोनविंशोऽध्यायः ॥ १९ ॥

देवीभागवतपुराणम्/स्कन्धः ०६/अध्यायः २०

<https://sa.wikisource.org/s/ixx>

< देवीभागवतपुराणम् | स्कन्धः ०६

एकवीराख्यानवर्णनम्

जनमेजय उवाच

संशयोऽयं महानत्र जातमात्रः शिशुस्तथा ।

मुक्तः केन गृहीतोऽसावेकाकी विजने वने ॥ १ ॥

का गतिस्तस्य बालस्य जाता सत्यवतीसुत ।

व्याघ्रसिंहादिभिर्हिंस्रैर्गृहीतो नातिबालकः ॥ २ ॥

व्यास उवाच

लक्ष्मीनारायणौ तस्मात्स्थानाच्च चलितौ यदा ।

तदैव तत्र चम्पाख्यः प्राप्तो विद्याधरः किल ॥ ३ ॥

विमानवरमारूढः कामिन्या सहितो नृप ।

मदनालसया कामं क्रीडमानो यदृच्छया ॥ ४ ॥

विलोक्य तं शिशुं भूमावेकाकिनमनुत्तमम् ।

देवपुत्रप्रतीकाशं रममाणं यथासुखम् ॥ ५ ॥

विमानात्तरसोतीर्य चम्पकस्तं शिशुं जवात् ।

जग्राह च मुदं प्राप निधिं प्राप्य यथाधनः ॥ ६ ॥

गृहीत्वा चम्पकः प्रादाद्देव्यै तं मदनोपमम् ।

मदनालसायै तं बालं जातमात्रं मनोहरम् ॥ ७ ॥

सा गृहीत्वा शिशुं प्रेम्णा सरोमाञ्चा सविस्मया ।

मुखं चुचुम्ब बालस्य कृत्वा तु हृदये भृशम् ॥ ८ ॥

आलिङ्गितश्चुम्बितश्च तयासौ प्रीतिपूर्वकम् ।

उत्सङ्गे च कृतस्तन्व्या पुत्रभावेन भारत ॥ ९ ॥

कृत्वाङ्के तौ समारूढौ विमानं दम्पती मुदा ।

पतिं पप्रच्छ चार्वङ्गी प्रहस्य मदनालसा ॥ १० ॥

कस्यायं बालकः कान्त त्यक्तः केन च कानने ।

पुत्रोऽयं मम देवेन दत्तस्त्र्यम्बकपाणिना ॥ ११ ॥

चम्पक उवाच

प्रिये गत्वाद्य पृच्छेयं शक्रं सर्वजमाशु वै ।

देवो वा दानवो वापि गन्धर्वो वा शिशुः किल ॥ १२ ॥

तेनाज्ञप्तः करिष्यामि पुत्रं प्राप्तं वनादमुम् ।

अपृष्ट्वा नैव कर्तव्यं कार्यं किञ्चिन्मया ध्रुवम् ॥ १३ ॥

इत्युक्त्वा तां गृहीत्वा तं विमानेनाथ चम्पकः ।

ययौ शक्रपुरं तूर्णं हर्षेणोत्फुल्ललोचनः ॥ १४ ॥

प्रणम्य पादयोः प्रीत्या चम्पकस्तु शचीपतिम् ।

निवेद्य बालकं प्राह कृताञ्जलिपुटः स्थितः ॥ १५ ॥

देवदेव मया लब्धस्तीर्थं परमपावने ।

कालिन्दीतमसासङ्गे बालकोऽयं स्मरप्रभः ॥ १६ ॥

कस्यायं बालकः कान्तः कथं त्यक्तः शचीपते ।

आज्ञा चेत्तव देवेश कुर्वेऽहं बालकं सुतम् ॥ १७ ॥

अतीव सुन्दरो बालः प्रियाया वल्लभः सुतः ।

कृत्रिमस्तु सुतः प्रोक्तो धर्मशास्त्रेषु सर्वथा ॥ १८ ॥

इन्द्र उवाच

पुत्रोऽयं वासुदेवस्य वाजिरूपधरस्य ह ।

हैहयोऽयं महाभाग लक्ष्म्यां जातः परन्तपः ॥ १९ ॥

उत्पादितो भगवता कार्यार्थं किल बालकः ।

दातुं नृपतये नूनं ययातितनयाय च ॥ २० ॥

हरिणा प्रेरितः सोऽद्य राजा परमधार्मिकः ।

आगमिष्यति पुत्रार्थं तीर्थं तस्मिन्मनोरमे ॥ २१ ॥

तावत्त्वं गच्छ तत्रैव गृहीत्वा बालकं शुभम् ।

यावन्न याति नृपतिर्गृहीतुं हरिणेरितः ॥ २२ ॥

गत्वा तत्र विमुञ्चैनं विलम्बं मा कृथा वर ।

अदृष्ट्वा बालकं राजा दुःखितश्च भविष्यति ॥ २३ ॥

तस्माच्चम्पक मुञ्चैनं राजा प्राप्नोतु पुत्रकम् ।

एकवीरेति नाम्नायं ख्यातः स्यात् पृथिवीतले ॥ २४ ॥

व्यास उवाच

इति तस्य वचः श्रुत्वा चम्पकस्त्वरयान्वितः ।

जगाम पुत्रमादाय स्थले तस्मिन्महीपते ॥ २५ ॥

मुमोच बालकं तत्र यत्र पूर्वं स्थितो ह्यभूत् ।

आरुह्य स्वविमानं तु ययौ स्वाश्रममण्डलम् ॥ २६ ॥

तदैव कमलाकान्तो लक्ष्म्या सह जगद्गुरुः ।

विमानवरमारूढो जगाम नृपतिं प्रति ॥ २७ ॥

दृष्टस्तदा तेन नृपेण विष्णुः

समुत्तरंस्तत्र विमानमुख्यात् ।

जहर्ष राजा हरिदर्शनेन

पपात भूमौ खलु दण्डवच्च ॥ २८ ॥

उत्तिष्ठ वत्सेति हरिः पतन्त-

माश्वासयद्भूमिगतं स्वभक्तम् ।

सोऽप्युत्सुको वासुदेवं पुरःस्थं

तुष्टाव भक्त्या मुखरीकृतोऽथ ॥ २९ ॥

देवाधिदेवाखिललोकनाथ

कृपानिधे लोकगुरो रमेश ।

मन्दस्य मे ते किल दर्शनं य-

त्सुदुर्लभं योगिजनैरलभ्यम् ॥ ३० ॥

ये निःस्पृहास्ते विषयैरपेता-

स्तेषां त्वदीयं खलु दर्शनं स्यात् ।

आशापरोऽहं भगवन्ननन्त

योग्यो न ते दर्शने देवदेव ॥ ३१ ॥

इति स्तुतस्तेन नृपेण विष्णु-

स्तमाह वाक्येन सुधामयेन ।

वृणीष्व राजन् मनसेप्सितं ते

ददामि तुष्टस्तपसा तवेति ॥ ३२ ॥
ततो नृपस्तं प्रणिपत्य पादयोः
प्रोवाच विष्णुं पुरतः स्थितं च ।
तपस्तु तप्तं हि मया सुतार्थं
पुत्रं ददस्वात्मसमं मुरारे ॥ ३३ ॥
श्रुत्वा नृपप्रार्थितमादिदेव-
स्तमाह राजानममोघवाक्यम् ।
ययातिसूनो ब्रज तत्र तीर्थं
कलिन्दकन्यातमसाप्रसङ्गे ॥ ३४ ॥
मयाद्य पुत्रस्तु यथेप्सितस्ते
तत्रैव मुक्तोऽस्त्यमितप्रभावः ।
लक्ष्म्याः प्रसूतो मम वीर्यजश्व
कृतस्तवार्थेऽथ गृहाण राजन् ॥ ३५ ॥
श्रुत्वा हरेर्वाक्यमतीव मृष्टं
सन्तुष्टचित्तः प्रबभूव राजा ।
हरिस्तु दत्त्वेति वरं जगाम
वैकुण्ठलोकं रमया युतश्च ॥ ३६ ॥
गते हरौ सोऽथ ययातिसूनु-
र्ययावनुद्धातरथेन राजा ।
प्रेमान्वितस्तत्र सुतोऽस्ति यत्र
वचो निशम्येति जनार्दनस्य ॥ ३७ ॥
स तत्र गत्वातिमनोहरं तं
ददर्श बालं भुवि खेलमानम् ।
मुखे निवेशयैककरेण कृत्वा
क्ष्णं पदाङ्गुष्ठमनन्यसत्त्वः ॥ ३८ ॥
तं वीक्ष्य पुत्रं मदनस्वरूपं
नारायणांशं कमलाप्रसूतम् ।
हरिप्रभावं हरिवर्मनामा

हर्षप्रफुल्लाननपङ्कजोऽभूत् ॥ ३९ ॥
गृह्णन् सुवेगात् करपङ्कजाभ्यां
बभूव प्रेमार्णवमग्नदेहः ।
मूर्धन्युपाघ्राय मुदान्वितोऽसौ
ननन्द राजा सुतमालिलिङ्ग ॥ ४० ॥
मुखं समीक्ष्यातिमनोहरं त-
मुवाच नेत्राम्बुनिरुद्धकण्ठः ।
दत्तोऽसि देवेन जनार्दनेन
मात्रा हि पुत्रावमदुःखभीतेः ॥ ४१ ॥
तप्तं मया पुत्र तपस्तवार्थं
सुदुष्करं वर्षशतं च पूर्णम् ।
तेनैव तुष्टेन रमाप्रियेण
दत्तोऽसि संसारसुखोदयाय ॥ ४२ ॥
माता रमा त्वां तनुजं मदर्थं
त्यक्त्वा गता सा हरिणा समेता ।
धन्या तु सा या प्रहसन्तमङ्के
कृत्वा सुतं त्वां मुदितानना स्यात् ॥ ४३ ॥
त्वमेव संसारसमुद्रनौका-
रूपः कृतः पुत्र लक्ष्मीधरेण ।
इत्येवमुक्त्वा नृपतिः सुतं तं
मुदा समादाय ययौ गृहाय ॥ ४४ ॥
पुरीसमीपे नृपमागतं त-
माकर्ण्य सर्वे सचिवास्तु राज्ञः ।
ययुः समीपं नृपतेश्च लोकाः
सोपायनास्ते सपुरोहिताश्च ॥ ४५ ॥
बन्दीजना गायनकाश्च सूताः
समाययुः सम्मुखमाशु राज्ञः ।
नृपः पुरं प्राप्य पुरः समागतं

जनं समाश्वास्य वाक्यैश्च दृष्ट्या ॥ ४६ ॥

सम्पूजितः पौरजनेन राजा

विवेश पुत्रेण युतो नगर्याम् ।

मार्गेषु लाजैः कुसुमैः समन्ता-

द्विकीर्यमाणो नृपतिर्जगाम ॥ ४७ ॥

गृहं समृद्धं सचिवैः समेतः

सुतं समादाय मुदा कराभ्याम् ।

राज्ये ददौ चाथ सुतं मनोज्ञं

सद्यःप्रसूतं च मनोभवाभम् ॥ ४८ ॥

राज्ञी गृहीत्वाभिनवं तनूजं

पप्रच्छ राजानमनिन्दिता सा ।

राजन् कुतश्चैव सुतः सुजन्मा

प्राप्तस्त्वया मन्मथतुल्यरूपः ॥ ४९ ॥

केनैष दत्तः कथयाशु कान्त

चेतो मदीयं प्रहृतं सुतेन ।

नृपस्तदोवाच मुदान्वितोऽसौ

प्रिये रमेशेन सुतो हि मह्यम् ॥ ५० ॥

लोलाक्षि दत्तः कमलासमुत्थो

जनार्दनांशोऽयमहीनसत्त्वः ।

सा तं गृहीत्वा मुदमाप राज्ञी

राजा चकारोत्सवमद्भुतं च ॥ ५१ ॥

ददौ च दानं किल याचकेभ्यो

गीतानि वाद्यानि बहूनि नेदुः ।

कृत्वोत्सवं भूपतिरात्मजस्य

नामैकवीरेति चकार विश्रुतम् ॥ ५२ ॥

सुखं च सम्प्राप्य मुदान्वितोऽसौ

ननन्द देवाधिपतुल्यवीर्यः ।

पुत्रं हरे रूपगुणानुरूपं

सम्प्राप्य वंशस्य ऋणाच्च मुक्तः ॥ ५३ ॥
इति सकलसुराणामीश्वरेणार्पितं तं
सकलगुणगणाढ्यं पुत्रमासाद्य राजा ।
विविधसुखविनोदैर्भार्यया सेव्यमानो
व्यहरत निजगेहे शक्रतुल्यप्रतापः ॥ ५४ ॥

इति श्रीमद्देवीभागवतेमहापुराणेऽष्टादशसाहस्र्यां संहितायां षष्ठस्कन्धे एकवीराख्यानवर्णनं नाम विंशोऽध्यायः ॥ २० ॥

देवीभागवतपुराणम्/स्कन्धः ०६/अध्यायः २१

<https://sa.wikisource.org/s/000>

< देवीभागवतपुराणम् | स्कन्धः ०६

राजपुत्र्याः एकावल्याः वर्णनम्

व्यास उवाच

जातकर्मादिसंस्कारांश्चकार नृपतिस्तदा ।

दिने दिने जगामाशु वृद्धिं बालः सुलालितः ॥ १ ॥

नृपः संसारजं प्राप्य सुखं पुत्रसभुद्भवम् ।

ऋणत्रयविमोक्षं च मेने तेन महात्मना ॥ २ ॥

षष्ठेऽन्नप्राशनं तस्य कृत्वा मासि यथाविधि ।

तृतीयेऽथ तथा वर्षे चूडाकरणमुत्तमम् ॥ ३ ॥

चकार ब्राह्मणान् द्रव्यैः सम्पूज्य विविधैर्धनैः ।

गोभिश्च विविधैर्दानैर्याचकानितरानपि ॥ ४ ॥

वर्षे चैकादशे तस्य मौञ्जीबन्धनकर्म वै ।

कारयित्वा धनुर्वेदमध्यापयत पार्थिवः ॥ ५ ॥

अधीतवेदं पुत्रं तं राजधर्मविशारदम् ।

दृष्ट्वा तस्याभिषेकाय मतिं चक्रे जनाधिपः ॥ ६ ॥

पुष्यार्कयोगसंयुक्ते दिवसे नृपसत्तमः ।

कारयामास सम्भारानभिषेकार्थमादरात् ॥ ७ ॥

द्विजानाहूय वेदज्ञान् सर्वशास्त्रविचक्षणान् ।

अभिषेकं चकारासौ विधिवत् स्वात्मजस्य ह ॥ ८ ॥

जलमानीय तीर्थेभ्यः सागरेभ्यश्च पार्थिवः ।

स्वयं चकार विधिवदभिषेकं शुभे दिने ॥ ९ ॥

धनं दत्त्वाथ विप्रेभ्यो राज्यं पुत्रे निवेश्य सः ।

जगाम वनमेवाशु स्वर्गकामः स भूपतिः ॥ १० ॥

एकवीरं नृपं कृत्वा सम्मान्य सचिवानथ ।

भार्यया सह भूपालः प्रविवेश वनं वशी ॥ ११ ॥

मैनाकशिखरे राजा कृत्वा तार्तीयमाश्रमम् ।
नित्यं पत्रफलाहारश्चिन्तयामास पार्वतीम् ॥ १२ ॥
एवं स नृपतिः कृत्वा दिष्टान्ते सह भार्यया ।
मृतोऽसौ वासवं लोकं गतः पुण्येन कर्मणा ॥ १३ ॥
इन्द्रलोकं पिता प्राप्त इति श्रुत्वाथ हैहयः ।
चकार वेदनिर्दिष्टं कर्म चैवौर्ध्वदैहिकम् ॥ १४ ॥
कृत्वोत्तराः क्रियाः सर्वाः पितुः पार्थिवनन्दनः ।
राज्यं चकार मेधावी पित्रा दत्तं सुसम्मतम् ॥ १५ ॥
एकवीरोऽथ धर्मज्ञः प्राप्य राज्यमनुत्तमम् ।
बुभुजे विविधान् भोगान्सचिवैश्च सुमानितः ॥ १६ ॥
एकस्मिन् दिवसे राजा मन्त्रिपुत्रैः समन्वितः ।
जगाम जाह्नवीतीरे हयारूढः प्रतापवान् ॥ १७ ॥
सम्पश्यन् पादपान् रम्यान् कोकिलालापसंयुतान् ।
पुष्पितान् फलसंयुक्तान् षट्पदालिविराजितान् ॥ १८ ॥
मुनीनामाश्रमान् दिव्यान् वेदध्वनिनिनादितान् ।
होमधूमावृताकाशान् मृगशावसमावृतान् ॥ १९ ॥
केदाराञ्छालिसम्पक्वान् गोपिकाभिः सुरक्षितान् ।
प्रफुल्लपङ्कजारामान्निकुञ्जांश्च मनोरमान् ॥ २० ॥
प्रेक्षमाणः प्रियालांस्तु चम्पकान् पनसद्रुमान् ।
बकुलांस्तिलकान्नीपान्मन्दारांश्च प्रफुल्लितान् ॥ २१ ॥
शालांस्तालांस्तमालांश्च जम्बूचूतकदम्बकान् ।
स गच्छञ्जाह्नवीतोये प्रफुल्लं शतपत्रकम् ॥ २२ ॥
पङ्कजं चातिगन्धाढ्यमपश्यदवनीपतिः ।
दक्षिणे जलजस्याथ पार्श्वे कमललोचनाम् ॥ २३ ॥
कनकाभां सुकेशीं च कम्बुग्रीवां कृशोदरीम् ।
बिम्बोष्ठी सुन्दरीं किञ्चित्समुद्यत्सुपयोधराम् ॥ २४ ॥
सुनासां चारुसर्वाङ्गीमपश्यत् कन्यकां नृपः ।
रुदतीं तां सखीं त्यक्त्वा विह्वलां दुःखपीडिताम् ॥ २५ ॥

साश्रुनेत्रां क्रन्दमानां विजने कुररीमिव ।
संवीक्ष्य राजा पप्रच्छ कन्यकां शोककारणम् ॥ २६ ॥
सुनसे ब्रूहि कासि त्वं कस्य पुत्री शुभानने ।
गन्धर्वी देवकन्याथ कथं रोदिषि सुन्दरि ॥ २७ ॥
कथमेकाकिनी बाले त्यक्ता केन पिकस्वरे ।
पतिस्ते क्व गतः कान्ते पिता वा ब्रूहि साम्प्रतम् ॥ २८ ॥
किं ते दुःखमरालभु कथयाद्य ममान्तिके ।
करोमि दुःखनाशं ते सर्वथैव कृशोदरि ॥ २९ ॥
न राज्ये मम तन्वङ्गि पीडां कोऽपि करोत्यलम् ।
न भयं चौरजं कान्ते न राक्षसभयं तथा ॥ ३० ॥
मयि शासति भूपाले नोत्पाता दारुणा भुवि ।
भयं न व्याघ्रसिंहेभ्यो न भयं कस्यचिद्भवेत् ॥ ३१ ॥
वद वामोरु कस्मात्त्वं विलापं जाह्नवीतटे ।
करोषि त्राणहीनात्र किं ते दुःखं वदस्व मे ॥ ३२ ॥
हन्म्यहं दुःखमत्युग्रं प्राणिनां पृथिवीतले ।
दैवं च मानुषं कान्ते व्रतमेतन्ममाद्भुतम् ॥ ३३ ॥
विशाललोचने ब्रूहि करोमि तव चिन्तितम् ।
इत्युक्ते वचने राजा श्रुत्वोवाच मृदुस्वना ॥ ३४ ॥
शृणु राजेन्द्र वक्ष्यामि मम शोकस्य कारणम् ।
विपत्तिरहितः प्राणी कथं रुदति भूपते ॥ ३५ ॥
प्रब्रवीमि महाबाहो यदर्थं रुदती त्वहम् ।
तव राज्यादन्यदेशे राजा परमधार्मिकः ॥ ३६ ॥
रैभ्यो नाम महाराजः सन्तानरहितो भृशम् ।
तस्य भार्या सुविख्याता रुक्मरेखेति नामतः ॥ ३७ ॥
सुरूपा चतुरा साध्वी सर्वलक्षणसंयुता ।
अपुत्रा दुःखिता कान्तमित्युवाच पुनः पुनः ॥ ३८ ॥
किं जीवितेन मे नाथ धिग्वृथा जीवितं मम ।
वन्ध्यायाः सुखहीनाया ह्यपुत्राया धरातले ॥ ३९ ॥

इत्येवं भार्यया भूपः प्रेरितो मखमुत्तमम् ।
चकार ब्राह्मणांस्तज्ज्ञानाहूय विधिवत्तदा ॥ ४० ॥
पुत्रकामो धनं भूरि ददावथ यथोदितम् ।
हूयमाने घृतेऽत्यर्थं पावकादतिसुप्रभात् ॥ ४१ ॥
आविर्बभूव चार्वङ्गी कन्यका शुभलक्षणा ।
बिम्बोष्ठी सुदती सुभूः पूर्णचन्द्रनिभानना ॥ ४२ ॥
कनकाभा सुकेशान्ता रक्तपाणितला मृदुः ।
सुरक्तनयना तन्वी रक्तपादतला भृशम् ॥ ४३ ॥
हुताशनात्समुद्भूता होत्रा सा स्वीकृता तदा ।
होता प्रोवाच राजानं गृहीत्वा तां सुमध्यमाम् ॥ ४४ ॥
राजन् पुत्रीं गृहाणेमां सर्वलक्षणसंयुताम् ।
एकावलीव सम्भूता हूयमानाहुताशनात् ॥ ४५ ॥
नाम्ना चैकावली लोके ख्याता पुत्री भविष्यति ।
सुखितो भव भूपाल पुत्र्या पुत्रसमानया ॥ ४६ ॥
सन्तोषं कुरु राजेन्द्र दत्ता देवेन विष्णुना ।
होतुर्वाक्यं नृपः श्रुत्वा दृष्ट्वा तां कन्यकां शुभाम् ॥ ४७ ॥
जग्राह परमप्रीतो होत्रा दत्तां सुसम्मताम् ।
गृहीत्वा नृपतिस्तां तु ददौ पत्न्यै वराननाम् ॥ ४८ ॥
आभाष्य रुक्मरेखायै गृहाण सुभगे सुताम् ।
सा तां कमलपत्राक्षीं प्राप्य कन्यां मनोरमाम् ॥ ४९ ॥
जहर्ष मुदिता राज्ञी पुत्रं प्राप्य यथासुखम् ।
चकार मङ्गलं कर्म जातकर्मादिकं शुभम् ॥ ५० ॥
पुत्रजन्मसमुत्थं यत्तत्सर्वं विधिवत्ततः ।
समाप्य च मखं राजा द्विजेभ्यो दक्षिणां शुभाम् ॥ ५१ ॥
दत्त्वा विसृज्य विप्रेन्द्रान् मुदं प्राप महीपतिः ।
दिने दिनेऽसितापाङ्गी पुत्रवृद्ध्या भृशं बभौ ॥ ५२ ॥
मुदं च परमां प्राप नृपभार्या सुतान्विता ।
उत्सवस्तद्विने तस्य प्रवृत्तः सुतजन्मजः ॥ ५३ ॥

पुत्री पुत्रसमात्यर्थं बभूव वल्लभा किल ।
राज्ञो मन्त्रिसुता चाहं सुबुद्धे मन्मथाकृते ॥ ५४ ॥
यशोवती च मे नाम समानं वय आवयोः ।
वयस्याहं कृता राज्ञा क्रीडनाय तया सह ॥ ५५ ॥
सदा सहचरी जाता प्रेमयुक्ता दिवानिशम् ।
एकावली गन्धवन्ति यत्र पद्मानि पश्यति ॥ ५६ ॥
तत्र सा रमते बाला नान्यत्र सुखमाप्नुयात् ।
सुदूरे जाह्नवीतीरे भवन्ति कमलान्यपि ॥ ५७ ॥
रममाणा तत्र याता मत्समेता सखीयुता ।
मया निवेदितं राजन् पुत्री ते कमलाकरान् ॥ ५८ ॥
प्रेक्षमाणातिदूरे सा प्रयाति निर्जने वने ।
निषेधिताथ पित्रासौ गृहे कृत्वा जलाशयान् ॥ ५९ ॥
कमलान् वापयित्वाथ पुष्पितान् भ्रमरावृतान् ।
तथापि निर्ययौ बाला कमलासक्तचेतना ॥ ६० ॥
तदा राज्ञा रक्षपालाः प्रेरिताः शस्त्रपाणयः ।
एवं रक्षायुता तन्वी मत्समेता सखीयुता ।
क्रीडार्थं जाह्नवीतोये नित्यमायाति याति च ॥ ६१ ॥

इति श्रीमद्देवीभागवते महापुराणेऽष्टादशसाहस्र्या संहितायां षष्ठस्कन्धे राजपुत्र्याः एकावल्याः वर्णनं नामैकविंशोऽध्यायः
॥ २१ ॥

देवीभागवतपुराणम्/स्कन्धः ०६/अध्यायः २२

<https://sa.wikisource.org/s/14cb>

< देवीभागवतपुराणम् | स्कन्धः ०६

हैहयैकवीराय यशोवत्यैकावलीमोचनाय देवीस्वप्नवर्णनम्

यशोवत्युवाच

प्रातरुत्थाय तन्वङ्गी चलिता च सखीयुता ।

चामरैर्वीज्यमाना सा रक्षिता बहुरक्षिभिः ॥ १ ॥

सायुधैश्चातिसन्नद्धैः सहिता वरवर्णिनी ।

क्रीडार्थमत्र राजेन्द्र सम्प्राप्ता नलिनी शुभाम् ॥ २ ॥

अहमप्यनया सार्धं गङ्गातीरे समागता ।

अप्सरोग्भिः समेता च कमलैः क्रीडमानया ॥ ३ ॥

एकावली तथा चाहं जाते क्रीडापरे यदा ।

सहसैव तदायातो दानवो बलसंयुतः ॥ ४ ॥

कालकेतुरिति ख्यातो राक्षसैर्बहुभिर्युतः ।

परिघासिगदाचापबाणतोमरपाणिभिः ॥ ५ ॥

दृष्ट्वा चैकावली तेन रूपयौवनशालिनी ।

द्वितीया कामपत्नीव क्रीडमाना सुपङ्कजैः ॥ ६ ॥

मयोक्तैकावली राजन् कोऽयं दैत्यः समागतः ।

गच्छावो रक्षपालानां मध्ये पङ्कजलोचने ॥ ७ ॥

विमृश्यैव सखी चाहं त्वरयैव गते भयात् ।

मध्ये वै सैनिकानां तु सायुधानां नृपात्मज ॥ ८ ॥

कालकेतुस्तु तां दृष्ट्वा मोहिनीं मदनातुरः ।

गदां गुर्वी गृहीत्वा तु धावमानः समागतः ॥ ९ ॥

रक्षकान्दूरतः कृत्वा जग्राहाम्बुजलोचनाम् ।

त्रस्तां वेपथुसंयुक्तां क्रन्दमानां कृशोदरीम् ॥ १० ॥

त्यजैनां मां गृहाणेति मया चोक्तोऽपि दानवः ।

न मां जग्राह कामार्तस्तां गृहीत्वा विनिःसृतः ॥ ११ ॥

तिष्ठ तिष्ठेति भाषन्तो रक्षकास्तं महाबलम् ।
प्रतिषिध्य तु संग्रामं चक्रुर्विस्मयकारकम् ॥ १२ ॥
तस्यापि राक्षसाः क्रूराः सर्वतः शस्त्रपाणयः ।
युयुधू रक्षकैः सार्धं स्वामिकार्ये कृतोद्यमाः ॥ १३ ॥
संग्रामस्तु तदा जातः कालकेतोस्तथा रणे ।
निहत्य रक्षकान्सर्वान्गृहीत्वैनानां महाबलः ॥ १४ ॥
युक्तो राक्षससैन्येन निर्जगाम पुरं प्रति ।
वीक्ष्य तां रुदतीं बालां गृहीता दानवेन तु ॥ १५ ॥
पृष्ठतोऽहं गता तत्र यत्र नीता सखी मम ।
विक्रोशन्ती यथा सा मां पश्येदिति पदानुगा ॥ १६ ॥
सापि मामागतां वीक्ष्य किञ्चित्स्वस्थाभवत्तदा ।
गताहं तत्समीपे तु तामाभाष्य पुनः पुनः ॥ १७ ॥
सा मां प्राप्यातिदुःखार्ता स्तम्भस्वेदसमाकुला ।
कण्ठे गृहीत्वा मां भूप रुरोद भृशदुःखिता ॥ १८ ॥
स मामाह कालकेतुः प्रीतिपूर्वमिदं वचः ।
समाश्वासय भीतां त्वं सखीं चञ्चललोचनाम् ॥ १९ ॥
प्राप्तं ममाद्य नगरं देवलोकसमं प्रिये ।
दासोऽस्मि तव रत्या हि कस्मात्क्रन्दसि कातरा ॥ २० ॥
कथयैनां सखीं तेऽद्य स्वस्था भव सुलोचने ।
इत्युक्त्वा मां सखीपार्श्वे समारोप्य रथोत्तमे ॥ २१ ॥
जगाम तरसा दुष्टः पुरे स्वस्य मनोहरे ।
सैन्येन महता युक्तः प्रफुल्लवदनाम्बुजः ॥ २२ ॥
एकावली तथा मां च संस्थाप्य धवले गृहे ।
राक्षसान् गृहरक्षार्थं कल्पयामास कोटिशः ॥ २३ ॥
द्वितीये दिवसे सोऽथ मामुवाच रहो नृप ।
प्रबोधय सखीं बालां शोचन्तीं विरहातुराम् ॥ २४ ॥
पत्नी मे भव सुश्रोणि सुखं भुङ्क्ष्व यथेप्सितम् ।
राज्यं त्वदीयं चन्द्रास्ये सेवकोऽहं सदा तव ॥ २५ ॥

पुनरुक्तं मया वाक्यं श्रुत्वा तद्भाषितं खरम् ।

नाहं क्षमाप्रियं वक्तुं त्वमेनां कथय प्रभो ॥ २६ ॥

इत्युक्ते वचने दुष्टो मदनक्षतमानसः ।

उवाच विनयादेनां सखीं क्षामोदरीं प्रियाम् ॥ २७ ॥

कृशोदरि त्वया मन्त्रो निक्षिप्तोऽस्ति ममोपरि ।

तेन मे हृदयं कान्ते हृतं ते वशतां गतम् ॥ २८ ॥

तेनाहं तव दासोऽद्य कृतोऽस्मीति विनिश्चयः ।

भज मां कामबाणेन पीडितं विवशं भृशम् ॥ २९ ॥

यौवनं याति रम्भोरु चञ्चलं दुर्लभं तदा ।

सफलं कुरु कल्याणि पतिं मां परिरभ्य च ॥ ३० ॥

एकावल्युवाच

पित्राहं कल्पिता पूर्वं दातुं राजसुताय वै ।

हैहयस्तु महाभाग स मया मनसा वृतः ॥ ३१ ॥

कथमन्यं भजे कान्तं त्यक्त्वा धर्मं सनातनम् ।

कन्याधर्मं विहायाद्य वेत्सि शास्त्रविनिश्चयम् ॥ ३२ ॥

यस्मै दद्यात्पिता कामं कन्या तं पतिमाप्नुयात् ।

परतन्त्रा सदा कन्या न स्वातन्त्र्यं कदाचन ॥ ३३ ॥

इत्युक्तोऽपि तया पापी विरराम न मोहितः ।

न मुमोच विशालाक्षीं मां च पार्श्वस्थितां तथा ॥ ३४ ॥

पातालविवरे तस्य पुरं परमसङ्कटे ।

राक्षसै रक्षितं दुर्गं मण्डितं परिखावृतम् ॥ ३५ ॥

तत्र तिष्ठति दुःखार्ता सखी मे प्राणवल्लभा ।

तेनाहं विरहेणात्र रारटीमि सुदुःखिता ॥ ३६ ॥

एकवीर उवाच

कथं त्वमत्र सम्प्राप्ता पुरातनस्य दुरात्मनः ।

विस्मयो मे महानत्र तत्त्वं ब्रूहि वरानने ॥ ३७ ॥

त्वया च कथितं वाक्यं सन्दिग्धं भाति भामिनि ।

हैहयार्थं कल्पिता सा पित्रेति मम साम्प्रतम् ॥ ३८ ॥

हैहयो नाम राजाहं नान्योऽस्ति पृथिवीपतिः ।
मदर्थे कथिता सा किं सखी तव सुलोचना ॥ ३९ ॥
एतन्मे संशयं सुभ्रु छेतुमर्हसि भामिनि ।
अहं तामानयिष्यामि तं हत्वा राक्षसाधमम् ॥ ४० ॥
स्थानं दर्शय मे तस्य यदि जानासि सुव्रते ।
राज्ञे निवेदितं किं वा तत्पित्रे चातिदुःखिता ॥ ४१ ॥
यस्यैषा वल्लभा पुत्री न किं जानाति तां हताम् ।
नोद्यमः किं कृतस्तेन ततो मोचनहेतवे ॥ ४२ ॥
बन्दीकृतां सुतां ज्ञात्वा कथं तिष्ठति सुस्थिरः ।
असमर्थो नृपः किं वा कारणं ब्रूहि सत्वरम् ॥ ४३ ॥
त्वया मेऽपहतं चेतो गुणानुक्त्वा ह्यमानुषान् ।
सख्याः पङ्कजपत्राक्षि कृतः कामवशो भृशम् ॥ ४४ ॥
कदा पश्यामि तां कान्तां मोचयित्वातिसङ्कटात् ।
इति मे हृदयं चाद्य करोत्यतिमनोरथम् ॥ ४५ ॥
ब्रूहि मे गमनोपायं पुरे तस्यातिदुर्गमे ।
कथं त्वमागता तस्मात्सङ्कटादत्र तद्वद ॥ ४६ ॥
यशोवत्युवाच
बालभावान्मया मन्त्रो भगवत्या विशांपते ।
प्राप्तोऽस्ति ब्राह्मणात्सिद्धात्सबीजध्यानपूर्वकः ॥ ४७ ॥
तत्रावस्थितया राजन् मया चित्ते विचारितम् ।
आराधयामि सततं चण्डिकां चण्डविक्रमाम् ॥ ४८ ॥
सा देवी सेविता कामं बन्धमोक्षं करिष्यति ।
भक्तानुकम्पिनी शक्तिः समर्था सर्वसाधने ॥ ४९ ॥
या विश्वं सृजते शक्त्या पालयत्येव सा पुनः ।
कल्पान्ते संहरत्येव निराकारा निराश्रया ॥ ५० ॥
इति सञ्चिन्त्य मनसा देवीं विश्वेश्वरीं शिवाम् ।
ध्यात्वा रक्ताम्बरां सौम्यां सुरक्तनयनां हृदि ॥ ५१ ॥
संस्मृत्य मनसा रूपं मन्त्रजाप्यपराभवम् ।

उपासिता मया देवी मासमेकं समाधिना ॥ ५२ ॥
स्वप्ने मम समायाता भक्तिभावेन तोषिता ।
मामाहामृतया वाचा किं सुप्तासीति चण्डिका ॥ ५३ ॥
उत्तिष्ठ याहि तरसा गङ्गातीरं मनोहरम् ।
आगमिष्यति तत्रासौ हैहयो नृपपुङ्गवः ॥ ५४ ॥
एकवीरो महाबाहुः सर्वशत्रुविमर्दनः ।
दत्तात्रेयेण मन्मन्त्रो महाविद्याभिधः परः ॥ ५५ ॥
दत्तोऽस्मै सोऽपि सततं मामुपास्तेऽतिभक्तितः ।
मय्यासक्तमतिर्नित्यं मम पूजापरायणः ॥ ५६ ॥
मामेव सर्वभूतेषु ध्यायन्नास्ते च मत्परः ।
स ते दुःखविनाशं वै करिष्यति महामतिः ॥ ५७ ॥
मासुतो विहरंस्तत्र तव त्राता भविष्यति ।
हत्वा तं राक्षसं घोरं मोचयिष्यति मानिनीम् ॥ ५८ ॥
एकावलीमेकवीरः सर्वशास्त्रविशारदः ।
पश्चात्सैव पतिः कार्यस्त्वया राजसुतः शुभः ॥ ५९ ॥
इत्युक्त्वान्तर्दधे देवी प्रबुद्धाहं तदैव हि ।
कथितं स्वप्नवृत्तान्तं देव्याश्चाराधनं तथा ॥ ६० ॥
प्रसन्नवदना जाता श्रुत्वा सा कमलेक्षणा ।
विशेषेण च सन्तुष्टा मामुवाच शुचिस्मिता ॥ ६१ ॥
गच्छ तत्र त्वरायुक्ता कुरु कार्यं मम प्रिये ।
सत्यवाक्या भगवती सावां मोक्षं विधास्यति ॥ ६२ ॥
इत्याज्ञप्ता तया चाहं सख्या वै प्रेमयुक्तया ।
मत्त्वोपसरणं युक्तं तस्मात्स्थानात्तदा नृप ॥ ६३ ॥
चालिताहं ततः शीघ्रं महादेवीप्रसादतः ।
मार्गज्ञानं शीघ्रगतिर्मया प्राप्ता नृपात्मज ॥ ६४ ॥
इत्येतत्कथितं सर्वं कारणं मम दुःखजम् ।
कस्त्वं कस्य सुतश्चेति वद वीर यथा तथा ॥ ६५ ॥

इति श्रीमद्वेदीभागवते महापुराणेऽष्टादशसाहस्र्यां संहितायां षष्ठस्कन्धे

हैहयैकवीराय यशोवत्यैकावलीमोचनाय देवीस्वप्नवर्णनं नाम द्वाविंशोऽध्यायः ॥ २२ ॥

देवीभागवतपुराणम्/स्कन्धः ०६/अध्यायः २३

<https://sa.wikisource.org/s/14cc>

< देवीभागवतपुराणम् | स्कन्धः ०६

एकवीरैकावल्योर्विवाहवर्णनम्

व्यास उवाच

तस्यास्तु वचनं श्रुत्वा रमापुत्रः प्रतापवान् ।

प्रफुल्लवदनाम्भोजस्तामुवाच विशाम्पते ॥ १ ॥

राजोवाच

रम्भोरु यस्त्वया पृष्ठो वृत्तान्तो विशदाक्षरः ।

हेहयोऽहं चैकवीरनाम्ना सिन्धुसुतासुतः ॥ २ ॥

मनो मे यत्त्वया नूनं परतन्त्रं कृतं किल ।

किं करोमि क्व गच्छामि विरहेणातिपीडितः ॥ ३ ॥

प्रथमं रूपमाख्यातं सर्वलोकातिगं त्वया ।

तेन मे विह्वलं जातं कामबाणहतं मनः ॥ ४ ॥

ततस्तस्या गुणाः प्रोक्तास्तैस्तु चित्तं हतं पुनः ।

यत्त्वयोक्तं पुनर्वाक्यं तेन मे विस्मयोऽभवत् ॥ ५ ॥

एकावल्यया वचः प्रोक्तं दानवाग्रे मया वृतः ।

हैहयस्तं विना नान्यं वृणोमीति विनिश्चयः ॥ ६ ॥

तेन वाक्येन तन्वङ्गि भृत्योऽहमधुना कृतः ।

त्वया तस्याः सुकेशान्ते ब्रूहि किं करवाणि वाम् ॥ ७ ॥

स्थानं तस्य न जानामि राक्षसस्य दुरात्मनः ।

गतिर्मे नास्ति गमने पुरे तस्मिन्सुलोचने ॥ ८ ॥

वद मां त्वं विशालाक्षि तत्र प्रापयितुं क्षमा ।

प्रापयाशु सखी ते सा यत्र तिष्ठति सुन्दरी ॥ ९ ॥

हत्वा तं राक्षसं क्रूरं मोचयिष्यामि साम्प्रतम् ।

विवशां शोकसन्तप्तां राजपुत्रीं तव प्रियाम् ॥ १० ॥

विमुक्तदुःखां कृत्वाऽऽशु प्रापयिष्यामि ते पुरम् ।

पित्रे चास्याः प्रदास्यामि कन्यामेकावलीमहम् ॥ ११ ॥

पश्चाद्विवाहं कर्तासौ राजा पुत्र्याः परन्तपः ।

एवं ते मनसः कामो मम चापि प्रियंवदे ॥ १२ ॥

भविष्यति स सम्पूर्णः साधनेन तवाधुना ।

दर्शयाशु पुरं तस्य पश्य मे त्वं पराक्रमम् ॥ १३ ॥

यथा हन्मि दुराचारं परदारापहारकम् ।

तथा कुरु प्रियं कर्तुं शक्तासि वरवर्णिनि ॥ १४ ॥

मार्गं दर्शय तस्याद्य पुरस्य दुर्गमस्य च ।

व्यास उवाच

तन्निशम्य प्रियं वाक्यं मुदिता च यशोवती ॥ १५ ॥

तमुवाच रमापुत्रं गमनोपायमादरात् ।

मन्त्रं गृहाण राजेन्द्र भगवत्यास्तु सिद्धिदम् ॥ १६ ॥

दर्शयिष्यामि तस्याद्य पुरं राक्षसपालितम् ।

सज्जो भव महाभाग गमनाय मया सह ॥ १७ ॥

सैन्येन महता युक्तस्तत्र युद्धं भविष्यति ।

कालकेतुर्महावीरो राक्षसैर्बलिभिर्वृतः ॥ १८ ॥

तस्मान्मन्त्रं गृहीत्वा त्वं व्रज तत्र मया सह ।

दर्शयिष्यामि ते मार्गं पुरस्यास्य दुरात्मनः ॥ १९ ॥

हत्वा तं पापकर्माणं मोचयाशु च मे सखीम् ।

श्रुत्वा तद्वचनं वीरो मन्त्रं जग्राह सत्वरः ॥ २० ॥

दत्तात्रेयाद्वैवयोगात्प्राप्ताज्जानिवराच्छुभात् ।

योगेश्वरीमहामन्त्रं त्रिलोकीतिलकाभिधम् ॥ २१ ॥

तेन सर्वज्ञता जाता सर्वान्तश्चारिता तथा ।

तया सह जगामाशु पुरं तस्य सुदुर्गमम् ॥ २२ ॥

रक्षितं राक्षसैर्घोरैः पातालमिव पन्नगैः ।

यशोवत्या च सैन्येन महता संयुतो नृपः ॥ २३ ॥

तमायान्तं समालोक्य दूतास्तस्य भयातुराः ।

क्रोशन्तोऽभिययुः पार्श्वं कालकेतोस्तरस्विनः ॥ २४ ॥

तमूचुः सहसा मत्वा राक्षसं काममोहितम् ।

एकावलीसमीपस्थं कुर्वन्तं विनयान्बहून् ॥ २५ ॥

दूता ऊचुः

राजन् यशोवती नारी कामिन्याः सहचारिणी ।

आयाति सह सैन्येन राजपुत्रेण संयुता ॥ २६ ॥

जयन्तो वा महाराज कार्तिकेयोऽथवा नु किम् ।

आगच्छति बलोन्मतो वाहिनीसहितः किल ॥ २७ ॥

संयतो भव राजेन्द्र संग्रामः समुपस्थितः ।

देवपुत्रेण युध्यस्व त्यज वा कमलेक्षणाम् ॥ २८ ॥

इतो दूरेऽस्ति सैन्यं तद्योजनत्रयमात्रतः ।

सज्जो भव महीपाल दुन्दुभिं घोषयाशु वै ॥ २९ ॥

व्यास उवाच

तेषां तद्वचनं श्रुत्वा राक्षसः क्रोधमूर्च्छितः ।

राक्षसान्प्रेरयामास सायुधान्सबलान्वहून् ॥ ३० ॥

गच्छध्वं राक्षसाः सर्वे सम्मुखाः शस्त्रपाणयः ।

तानाज्ञाप्य कालकेतुः पप्रच्छ प्रणयान्वितः ॥ ३१ ॥

एकावलीं समीपस्थां विवशां भृशदुःखिताम् ।

कोऽयमायाति तन्वङ्गि पिता ते वापरः पुमान् ॥ ३२ ॥

त्वदर्थं सैन्यसंयुक्तो ब्रूहि सत्यं कृशोदरि ।

पिता ते यदि सम्प्राप्तो नेतुं त्वां विरहातुरः ॥ ३३ ॥

ज्ञात्वा ते पितरं सम्यक् संग्रामं न करोम्यहम् ।

आनयित्वा गृहे पूजां रत्नैर्वस्त्रैर्हयैः शुभैः ॥ ३४ ॥

करोमि तस्य चातिथ्यं गृहे प्राप्तस्य सर्वथा ।

अन्यश्चेद्यदि सम्प्राप्तस्तं हन्मि निशितैः शरैः ॥ ३५ ॥

आनीतः किल कालेन मरणाय महात्मना ।

तस्माद्वद विशालाक्षि कोऽयमायाति मन्दधीः ॥ ३६ ॥

अज्ञात्वा मां दुराधर्षं कालरूपं महाबलम् ।

एकावल्युवाच

न जानेऽहं महाभाग कोऽयमायाति सत्वरः ॥ ३७ ॥

न मेऽस्ति विदितः कोऽपि स्थितायास्तव बन्धने ।

नायं पिता मे न भ्राता कोऽप्यन्योऽस्ति महाबलः ॥ ३८ ॥

किमर्थमिह चायाति नाहं वेद विनिश्चयम् ।

दैत्य उवाच

एवं वदन्त्यमी दूता वयस्या ते यशोवती ॥ ३९ ॥

समानीय च तं वीरमागतेति कृतोद्यमा ।

क्व गता सा सखी कान्ते विदग्धा कार्यनिश्चये ॥ ४० ॥

नान्यः कोऽपि ममारातिर्यो मे प्रतिबलो भवेत् ।

व्यास उवाच

एतस्मिन्नन्तरे दूतास्तत्रान्ये वै समागताः ॥ ४१ ॥

ते होचुस्त्वरिता भीताः कालकेतुं गृहे स्थितम् ।

किं स्वस्थोऽसि महाराज समीपे सैन्यमागतम् ॥ ४२ ॥

निर्गच्छ नगरातूर्णं सैन्येन महताऽऽवृतः ।

इति तेषां वचः श्रुत्वा कालकेतुर्महाबलः ॥ ४३ ॥

रथमारुह्य त्वरितो निर्ययौ स्वपुराद्बहिः ।

एकवीरोऽपि सहसा हयारूढः प्रतापवान् ॥ ४४ ॥

आगतस्तत्र कामिन्या विरहेण समाकुलः ।

युद्धं तयोरभूत्तत्र वृत्रवासवयोरिव ॥ ४५ ॥

शस्त्रास्त्रैर्बहुधा मुक्तैरादीपितदिगन्तरम् ।

वर्तमाने तदा युद्धे कातराणां भयावहे ॥ ४६ ॥

गदया ताडयामास दैत्यं सिन्धुसुतासुतः ।

स गतासुः पपातोर्व्यां वज्राहत इवाचलः ॥ ४७ ॥

पलायित्वा गताः सर्वे राक्षसा भयपीडिताः ।

यशोवती ततो गत्वा वेगादेकावलीं तदा ॥ ४८ ॥

उवाच मधुरां वाणीं विस्मिता मुदिता भृशम् ।

एह्यालि नृपपुत्रेण दानवोऽसौ निपातितः ॥ ४९ ॥

एकवीरेण धीरेण युद्धं कृत्वा सुदारुणम् ।
स्कन्धावारेऽप्यसौ राजा तिष्ठत्यद्य श्रमातुरः ॥ ५० ॥
दर्शनं काङ्क्षमाणस्ते श्रुतरूपगुणस्तव ।
पश्य तं कुटिलापाङ्गि मनोभवसमं नृपम् ॥ ५१ ॥
कथिता त्वं मया पूर्वं तस्याग्रे जाह्नवीतटे ।
पूर्णानुरागः सञ्जातस्तेनासौ विरहातुरः ॥ ५२ ॥
वाञ्छति त्वां चारुरूपां द्रष्टुं नृपतिनन्दनः ।
सा तस्या वचनं श्रुत्वा गमनाय मनो दधे ॥ ५३ ॥
लज्जमाना भृशं भीत्या कौमारं प्रासया तया ।
कथं तस्य मुखं द्रक्ष्ये कुमारी ह्यवशा भृशम् ॥ ५४ ॥
स मां गृह्णाति कामार्त इति चिन्ताकुला सती ।
यशोवत्या युता तत्र नरयानस्थिता ययौ ॥ ५५ ॥
स्कन्धावारेऽतिमलिना मलिनाम्बरधारिणी ।
तामागतां विशालाक्षीं दृष्ट्वा राजसुतोऽब्रवीत् ॥ ५६ ॥
दर्शनं देहि तन्वङ्गि तृषिते नयने मम ।
कामातुरं च तं वीक्ष्य तां च लज्जाभरावृताम् ॥ ५७ ॥
नीतिज्ञा शिष्टमार्गज्ञा तमुवाच यशोवती ।
राजपुत्र पिताप्यस्यास्त्वामेनां दातुमिच्छति ॥ ५८ ॥
एषापि त्वद्वशा नूनं भविता सङ्गमस्तव ।
कालं प्रतीक्ष्य राजेन्द्र नयैनां पितुरन्तिकम् ॥ ५९ ॥
स विवाहविधिं कृत्वा दास्यतीति विनिश्चयः ।
स तस्या वचनं तथ्यं मत्वा सैन्यसमन्वितः ॥ ६० ॥
समेतः कामिनीभ्यां तु ययौ तत्पितुराश्रमम् ।
राजपुत्रीं तथायातां श्रुत्वा प्रेमसमन्वितः ॥ ६१ ॥
प्रययौ सम्मुखस्तूर्णं सचिवैः परिवेष्टितः ।
बहुभिर्दिवसैर्दृष्टा पुत्री सा मलिनाम्बरा ॥ ६२ ॥
यशोवत्या तु वृत्तान्तः कथितो विस्तरात्पुनः ।
एकवीरं मिलित्वासौ गृहमानीय चादरात् ॥ ६३ ॥

पुण्येऽहि कारयामास विवाहं विधिपूर्वकम् ।
पारिबर्हं ततो दत्त्वा सम्पूज्य विधिवत्तदा ॥ ६४ ॥
पुत्रीं विसर्जयामास यशोवत्या समन्विताम् ।
एवं विवाहे संवृत्ते रमापुत्रो मुदान्वितः ॥ ६५ ॥
गृहं प्राप्य बहून्भोगाम्बुभुजे प्रियया समम् ।
बभूव तस्यां पुत्रस्तु कृतवीर्याभिधः किल ।
तत्सुतः कार्तवीर्यस्तु वंशोऽयं कथितो मया ॥ ६६ ॥
इति श्रीमद्देवीभागवते महापुराणेऽष्टादशसाहस्र्यां संहितायां
षष्ठस्कन्धे एकवीरैकावल्योर्विवाहवर्णनं नाम त्रयोविंशोऽध्यायः ॥ २३ ॥

देवीभागवतपुराणम्/स्कन्धः ०६/अध्यायः २४

<https://sa.wikisource.org/s/14cd>

< देवीभागवतपुराणम् | स्कन्धः ०६

अम्बिकायाः नियोगात्पुत्रोत्पादनाय गर्भधारणवर्णनम्

राजोवाच

भगवंस्त्वन्मुखाम्भोजाच्च्युतं दिव्यकथारसम् ।
न तृप्तिमधिगच्छामि पिबंस्तु सुधया समम् ॥ १ ॥
विचित्रमिदमाख्यानं कथितं भवता मम ।
हैहयानां समुत्पत्तिर्विस्तराद्विस्मयप्रदा ॥ २ ॥
परं कौतूहलं मेऽत्र यद्विष्णुः कमलापतिः ।
देवदेवो जगन्नाथः सृष्टिस्थित्यन्तकारकः ॥ ३ ॥
सोऽप्यश्वभावमापन्नो भगवान्हरिरच्युतः ।
परतन्त्रः कथं जातः स्वतन्त्रः पुरुषोत्तमः ॥ ४ ॥
एतन्मे संशयं ब्रह्मञ्छेतुमर्हसि साम्प्रतम् ।
सर्वज्ञस्त्वं मुनिश्रेष्ठ ब्रूहि वृत्तान्तमद्भुतम् ॥ ५ ॥
व्यास उवाच

शृणु राजन् प्रवक्ष्यामि सन्देहस्यास्य निर्णयम् ।
यथा श्रुतं मया पूर्वं नारदान्मुनिसत्तमात् ॥ ६ ॥
ब्रह्मणो मानसः पुत्रो नारदो नाम तापसः ।
सर्वज्ञः सर्वगः शान्तः सर्वलोकप्रियः कविः ॥ ७ ॥
स चैकदा मुनिश्रेष्ठो विचरन्पृथिवीमिमाम् ।
वादयन्महतीं वीणां स्वरतानसमन्विताम् ॥ ८ ॥
बृहद्वरथन्तरादीनां साम्नां भेदाननेकशः ।
गायन्गायत्रममृतं सम्प्राप्तोऽथ ममाश्रमम् ॥ ९ ॥
शम्याप्राप्तं महातीर्थं सरस्वत्याः सुपावनम् ।
निवासं मुनिमुख्यानां शर्मदं ज्ञानदं तथा ॥ १० ॥
तमागतमहं प्रेक्ष्य ब्रह्मपुत्रं महाद्युतिम् ।

अभ्युत्थानादिकं सर्वं कृतवानर्चनादिकम् ॥ ११ ॥
अर्घ्यपाद्यविधिं कृत्वा तस्यासनस्थितस्य च ।
उपविष्टः समीपेऽहं मुनेरमिततेजसः ॥ १२ ॥
दृष्ट्वा विश्रमिणं शान्तं नारदं ज्ञानपारदम् ।
तमपृच्छमहं राजन् यत्पृष्टोऽहं त्वयाधुना ॥ १३ ॥
असारेऽस्मिंस्तु संसारे प्राणिनां किं सुखं मुने ।
न पश्यामि विनिश्चित्य कदाचित्कुत्रचित्क्वचित् ॥ १४ ॥
द्वीपे जातो जनन्याहं संत्यक्तस्तत्क्षणादपि ।
अनाश्रयो वने वृद्धिं प्राप्तः कर्मानुसारतः ॥ १५ ॥
तपस्तप्तं मया चोग्रं पर्वते बहुवार्षिकम् ।
पुत्रकामेन देवर्षे शङ्करः समुपासितः ॥ १६ ॥
ततो मया शुकः प्राप्तः पुत्रो ज्ञानवतां वरः ।
पाठितस्तु मया सम्यग्वेदानां सार आदितः ॥ १७ ॥
स त्यक्त्वा मां गतः क्वापि रुदन्तं विरहातुरम् ।
लोकाल्लोकान्तरं साधो वचनात्तव बोधितः ॥ १८ ॥
ततोऽहं पुत्रसन्तप्तस्त्यक्त्वा मेरुं महागिरिम् ।
मातरं मनसा कृत्वा सम्प्राप्तः कुरुजाङ्गलम् ॥ १९ ॥
पुत्रस्नेहादतितरां कृशाङ्गः शोकसंयुतः ।
जानन्मिथ्येति संसारं मायापाशनियन्त्रितः ॥ २० ॥
ततो राजा वृतां ज्ञात्वा मातरं वासवीं शुभाम् ।
स्थितोऽत्रैवाश्रमं कृत्वा सरस्वत्यास्तटे शुभे ॥ २१ ॥
शन्तनुः स्वर्गतिं प्राप्तो विधुरा जननी स्थिता ।
पुत्रद्वययुता साध्वी भीष्मेण प्रतिपालिता ॥ २२ ॥
चित्राङ्गदः कृतो राजा गङ्गापुत्रेण धीमता ।
कालेन सोऽपि मे भ्राता मृतः कामसमद्युतिः ॥ २३ ॥
ततः सत्यवती माता निमग्ना शोकसागरे ।
चित्राङ्गदं मृतं पुत्रं रुरोद भृशमातुरा ॥ २४ ॥
सम्प्राप्तोऽहं महाभाग ज्ञात्वा तां दुःखितां सतीम् ।

आश्वासिता मयात्यर्थं भीष्मेण च महात्मना ॥ २५ ॥

विचित्रवीर्यस्त्वपरो वीर्यवान्पृथिवीपतिः ।

कृतो भीष्मेण भ्राता वै स्त्रीराज्यविमुखेन ह ॥ २६ ॥

काशिराजसुते रम्ये विजित्य पृथिवीपतीन् ।

भीष्मेणानीय स्वबलात्कन्यके द्वे समर्पिते ॥ २७ ॥

सत्यवत्यै शुभे काले विवाहः परिकल्पितः ।

भ्रातुर्विचित्रवीर्यस्य तदाहं सुखितोऽभवम् ॥ २८ ॥

पुनः सोऽपि मृतो भ्राता यक्ष्मणा पीडितो भृशम् ।

अनपत्यो युवा धन्वी माता मे दुःखिताभवत् ॥ २९ ॥

काशिराजसुते द्वे तु मृतं दृष्ट्वा पतिं तदा ।

पतिव्रताधर्मपरे भगिन्यौ सम्बभूवतुः ॥ ३० ॥

ते ऊचतुः सतीं श्वश्रूं रुदतीं भृशदुःखिताम् ।

पतिना सहगामिन्यौ भविष्यावो हुताशने ॥ ३१ ॥

पुत्रेण सह ते श्वश्रु स्वर्गे गत्वाथ नन्दने ।

सुखेन विहरिष्यावः पतिना सह संयुते ॥ ३२ ॥

निवारिते तदा मात्रा वध्वौ तस्मान्महोद्यमात् ।

स्नेहभावं समाश्रित्य भीष्मस्य वचनात्तदा ॥ ३३ ॥

गाङ्गेयेन च मात्रा मे सम्मन्त्र्य च परस्परम् ।

कृत्वौर्ध्वदैहिकं सर्वं संस्मृतोऽहं गजाह्वये ॥ ३४ ॥

स्मृतमात्रस्तु मात्रा वै ज्ञात्वा भावं मनोगतम् ।

तरसैवागतश्चाहं नगरं नागसाह्वयम् ॥ ३५ ॥

प्रणम्य मातरं मूर्ध्ना संस्थितोऽथ कृताञ्जलिः ।

तामब्रवं सुतसाङ्गीं पुत्रशोकेन कर्षिताम् ॥ ३६ ॥

मातस्त्वया किमाहूतो मनसाहं तपस्विनि ।

आज्ञापय महत्कार्यं दासोऽस्मि करवाणि किम् ॥ ३७ ॥

त्वं मे तीर्थं परं मातर्देवश्च प्रथितः परः ।

आगतश्चिन्तितश्चात्र ब्रूहि कृत्यं तव प्रियम् ॥ ३८ ॥

व्यास उवाच

इत्युक्त्वाहं स्थितस्तत्र मातुरग्रे यदा मुने ।
तदा सा मामुवाचेदं पश्यन्ती भीष्ममन्तिके ॥ ३९ ॥
पुत्र तेऽद्य मृतो भ्राता पीडितो राजयक्ष्मणा ।
तेनाहं दुःखिता जाता वंशच्छेदभयादिह ॥ ४० ॥
तस्मात्त्वमद्य मेधाविन् मयाहूतः समाधिना ।
गाङ्गेयस्य मतेनात्र पाराशर्यार्थसिद्धये ॥ ४१ ॥
कुलं स्थापय नष्टं त्वं शन्तनोर्नामकारणात् ।
रक्ष मां दुःखतः कृष्ण वंशच्छेदोद्भवादद्भुतम् ॥ ४२ ॥
काशिराजसुते भार्ये भ्रातुस्तव यवीयसः ।
साधोर्विचित्रवीर्यस्य रूपयौवनभूषिते ॥ ४३ ॥
ताभ्यां सङ्गम्य मेधाविन् पुत्रोत्पादनकं कुरु ।
रक्षस्व भारतं वंशं नात्र दोषोऽस्ति कर्हिचित् ॥ ४४ ॥

व्यास उवाच

इति मातुर्वचः श्रुत्वा जातश्चिन्तातुरो ह्यहम् ।
लज्जयाऽऽकुलचित्तस्तामब्रुवं विनयानतः ॥ ४५ ॥
मातः पापाधिकं कर्म परदाराभिमर्शनम् ।
ज्ञात्वा धर्मपथं सम्यक्करोमि कथमादरात् ॥ ४६ ॥
तथा यवीयसो भ्रातुर्वधूः कन्या प्रकीर्तिता ।
व्यभिचारं कथं कुर्यामधीत्य निगमानहम् ॥ ४७ ॥
अन्यायेन न कर्तव्यं सर्वथा कुलरक्षणम् ।
न तरन्ति हि संसारात्पितरः पापकारिणः ॥ ४८ ॥
लोकानामुपदेष्टा यः पुराणानां प्रवर्तकः ।
स कथं कुत्सितं कर्म ज्ञात्वा कुर्यान्महाद्भुतम् ॥ ४९ ॥
पुनरुक्तो ह्यहं मात्रा रुदत्या भृशमन्तिके ।
पुत्रशोकातितप्ता या वंशरक्षणकाम्यया ॥ ५० ॥
पाराशर्यं न ते दोषो वचनान्मम पुत्रक ।
गुरुणां वचनं तथ्यं सदोषमपि मानवैः ॥ ५१ ॥
कर्तव्यमविचार्यैव शिष्टाचारप्रमाणतः ।

वचनं कुरु मे पुत्र न ते दोषोऽस्ति मानद ॥ ५२ ॥
पुत्रस्य जननं कृत्वा सुखिनी कुरु मातरम् ।
विशेषेण तु सन्तसां मग्नां शोकार्णवे सुत ॥ ५३ ॥
इति तां ब्रुवतीं श्रुत्वा तदा सुरनदीसुतः ।
मामुवाच विशेषज्ञः सूक्ष्मधर्मस्य निर्णये ॥ ५४ ॥
द्वैपायन विचारोऽत्र न कर्तव्यस्त्वयानघ ।
मातुर्वचनमादाय विहरस्व यथासुखम् ॥ ५५ ॥

व्यास उवाच

इति तस्य वचः श्रुत्वा मातुश्च प्रार्थनं तथा ।
निःशङ्कोऽहं तदा जातः कार्ये तस्मिञ्जुगुप्सिते ॥ ५६ ॥
अम्बिकायां प्रवृत्तोऽहमृतुमत्यां मुदा निशि ।
मयि विमनसायां तु तापसे कुत्सिते भृशम् ॥ ५७ ॥
शप्ता मया सा सुश्रोणी प्रसङ्गे प्रथमे तदा ।
अन्धस्ते भविता पुत्रो यतो नेत्रे निमीलिते ॥ ५८ ॥
द्वितीयेऽहि मुनिश्रेष्ठ पृष्ठो मात्रा रहः पुनः ।
भविष्यति सुतः पुत्र काशिराजसुतोदरे ॥ ५९ ॥
मयोक्ता जननी तत्र व्रीडानम्रमुखेन ह ।
विनेत्रो भविता पुत्रो मातः शापान्ममैव हि ॥ ६० ॥
तया निर्भर्त्सितस्तत्र कठोरवचसा मुने ।
कथं पुत्र त्वया शप्ता पुत्रस्तेऽन्धो भविष्यति ॥ ६१ ॥
इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे
अम्बिकायां नियोगात्पुत्रोत्पादनाय गर्भधारणवर्णनं नाम चतुर्विंशोऽध्यायः ॥ २४ ॥

देवीभागवतपुराणम्/स्कन्धः ०६/अध्यायः २५

<https://sa.wikisource.org/s/14ce>

< देवीभागवतपुराणम् | स्कन्धः ०६

व्यासस्वकीयमोहवर्णनम्

व्यास उवाच

वासवी चकिता जाता श्रुत्वा मे वाक्यमीदृशम् ।
दाशेयी मामुवाचेदं पुत्रार्थं भृशमातुरा ॥ १ ॥
अम्बालिका वधूर्धन्या काशिराजसुता सुत ।
भार्या विचित्रवीर्यस्य विधवा शोकसंयुता ॥ २ ॥
सर्वलक्षणसम्पन्ना रूपयौवनशालिनी ।
तस्यां जनय सङ्गं त्वं कृत्वा पुत्रं सुसम्मत्तम् ॥ ३ ॥
नान्धो राजाधिकारी स्यात्तस्मात्पुत्र मनोहरम् ।
उत्पादय राजपुत्र्यां वचनान्मम मानद ॥ ४ ॥
इत्युक्तोऽहं तदा मात्रा स्थितस्तत्र गजाह्वये ।
यावद्वतुमती जाता काशिराजसुता मुने ॥ ५ ॥
एकान्ते शयनागारे प्राप्ता सा मम सन्निधौ ।
लज्जमाना सुकेशान्ता स्वश्वश्रूवचनात्तदा ॥ ६ ॥
दृष्ट्वा मां जटिलं दान्तं तापसं रसवर्जितम् ।
सा स्वेदवदना जाता पाण्डुरा विमना भृशम् ॥ ७ ॥
कुपितोऽहं तदा दृष्ट्वा कामिनीं निशि सङ्गताम् ।
वेपमानां स्थितां पार्श्वे ह्यब्रुवं तामहं रुषा ॥ ८ ॥
दृष्ट्वा मां यदि गर्वेण पाण्डुवर्णा समावृता ।
अतस्ते तनयः पाण्डुर्भविष्यति सुमध्यमे ॥ ९ ॥
इत्युक्त्वा निशि तत्रैव स्थितोऽम्बालिकया युतः ।
भुक्त्वा तां निशि निर्यातः स्थानमापृच्छय मातरम् ॥ १० ॥
ततस्ताभ्यां सुतौ काले प्रसूतावन्धपाण्डुरौ ।
धृतराष्ट्रश्च पाण्डुश्च प्रथितौ सम्बभूवतुः ॥ ११ ॥

माता मे विमना जाता तादृशौ वीक्ष्य तौ सुतौ ।
ततः संवत्सरस्यान्ते मामाहूय तदाब्रवीत् ॥ १२ ॥
द्वैपायन सुतौ जातौ राज्ययोग्यौ न तादृशौ ।
अन्यं मनोहरं पुत्रं समुत्पादय मे प्रियम् ॥ १३ ॥
तथेति सा मया प्रोक्ता मुदिता जननी तदा ।
अम्बिकां प्रार्थयामास सुतार्थे काल आगते ॥ १४ ॥
पुत्रि व्यासं समालिङ्ग्य पुत्रमुत्पादयाद्भुतम् ।
कुरुवंशस्य कर्तारं राज्ययोग्यं वरानने ॥ १५ ॥
वधूर्लज्जान्विता किञ्चिन्नोवाच वचनं तदा ।
गतोऽहं शयनागारे मातुस्तद्वचनान्निशि ॥ १६ ॥
दासी विचित्रवीर्यस्य रूपयौवनसंयुता ।
प्रेषिताम्बिकया त्वत्र विचित्राभरणाम्बरा ॥ १७ ॥
चन्दनारक्तदेहा सा पुष्पमालाविभूषिता ।
आयाता हावसंयुक्ता सुकेशी हंसगामिनी ॥ १८ ॥
पर्यङ्के मां समावेश्य संस्थिता प्रेमसंयुता ।
प्रसन्नोऽहं तदा तस्या विलासेनाभवं मुने ॥ १९ ॥
रात्रौ संक्रीडितं प्रेम्णा तया सह मया भृशम् ।
वरो दत्तः पुनस्तस्यै प्रसन्नेन तु नारद ॥ २० ॥
सुभगे भविता पुत्रः सर्वलक्षणसंयुतः ।
सुरूपः सर्वधर्मज्ञः सत्यवादी शमे रतः ॥ २१ ॥
स तदा विदुरो जातस्त्रयः पुत्रा मयाभवन् ।
माया वृद्धिं गता साधो परक्षेत्रोद्भवे मम ॥ २२ ॥
विस्मृतः शुकसम्बन्धी विरहः शोककारणम् ।
दृष्ट्वा त्रीन्स्वसुतान्कामं बलिनो वीर्यसम्मत्तान् ॥ २३ ॥
माया बलवती ब्रह्मन् दुस्त्यजा ह्यकृतात्मभिः ।
अरूपा च निरालम्बा ज्ञानिनामपि मोहिनी ॥ २४ ॥
मातरि स्नेहसम्बद्धं तथा पुत्रेषु संवृतम् ।
न मे चित्तं वने शान्तिमगान्मुनिवरोत्तम ॥ २५ ॥

दोलारूढं मनो जातं कदाचिद्धस्तिनापुरे ।
पुनः सरस्वतीतीरे न चैकत्र व्यवस्थितिः ॥ २६ ॥
कदाचिच्चिन्तयन् ज्ञानं मानसे प्रतिभाति वै ।
केऽमी पुत्राः क्व मोहोऽयं न श्राद्धार्हा मृतस्य मे ॥ २७ ॥
व्यभिचारोद्भवाः किं मे सुखदाः स्युः सुताः किल ।
माया बलवती मोहं वितनोति हि मानसे ॥ २८ ॥
जानन्मोहान्धकूपेऽस्मिन्पतितोऽहं मृषा मुने ।
इत्यकुर्वं रहस्तापं कदाचित्सुसमाहितः ॥ २९ ॥
राज्यं प्राप ततः पाण्डुर्बलवान्भीष्मसम्मतः ।
तदा मम मनो जातं प्रसन्नं सुतकारणात् ॥ ३० ॥
कुन्ती माद्री सुरुपे द्वे भार्ये तस्य बभूवतुः ।
शूरसेनसुता कुन्ती मद्रराजसुतापरा ॥ ३१ ॥
स शापं द्विजतः प्राप्य कामिनीद्वयसंयुतः ।
पाण्डुर्निर्वेदमापन्नस्त्यक्त्वा राज्यं वनं गतः ॥ ३२ ॥
तदा मामाविशच्छोकः श्रुत्वा पुत्रं वने स्थितम् ।
गतोऽहं तत्र यत्रासौ भार्याभ्यां सह संस्थितः ॥ ३३ ॥
तमाश्वास्य वने पाण्डुं पुनः प्राप्तो गजाह्वये ।
धृतराष्ट्रं समाभाष्य ह्यगमं ब्रह्मजातटे ॥ ३४ ॥
क्षेत्रजान्पञ्चपुत्रान्स समुत्पाद्य वनाश्रमे ।
धर्मतो वायुतः शक्रादश्विभ्यां पञ्च पाण्डवान् ॥ ३५ ॥
युधिष्ठिरो भीमसेनस्तथैवार्जुन इत्यपि ।
कुन्तीपुत्राः समाख्याता धर्मानिलसुरेशजाः ॥ ३६ ॥
नकुलः सहदेवश्च मद्रराजसुतासुतौ ।
कदाचित्तु रहो माद्रीं समालिङ्ग्य महीपतिः ॥ ३७ ॥
मृतः शापात् मुनिभिः संस्कृतो हुतभुङ्मुखे ।
माद्री तत्र सती भूत्वा प्रविष्टा पतिना सह ॥ ३८ ॥
स्थिता पुत्रयुता कुन्ती ज्वलिते जातवेदसि ।
मुनयः सुतसंयुक्तां शूरसेनसुतां तदा ॥ ३९ ॥

दुःखितां पतिहीनां तामानिन्युर्गजसाह्वये ।
समर्पिताथ भीष्माय विदुराय महात्मने ॥ ४० ॥
श्रुत्वाहं सुखदुःखाभ्यां पीडितस्तु परात्मभिः ।
भीष्मेण पालिताः पुत्राः पाण्डोरिति विचिन्त्य ते ॥ ४१ ॥
विदुरेण तथा प्रीत्या धृतराष्ट्रेण धीमता ।
दुर्योधनादयस्तस्य पुत्रा ये क्रूरमानसाः ॥ ४२ ॥
एकत्र स्थितिमापन्ना विरोधं चकुरद्भुतम् ।
द्रोणाचार्यस्तु सम्मासस्तत्र भीष्मेण मानितः ॥ ४३ ॥
अध्यापनाय पुत्राणां पुरे तस्मिन्निवासितः ।
कर्णः कुन्त्या परित्यक्तो जातमात्रः शिशुर्यदा ॥ ४४ ॥
सूतेन पालितो नद्यां प्रान्तश्चाधिरथेन ह ।
दुर्योधनप्रियश्चाभूत्कर्णः शूरतमस्तथा ॥ ४५ ॥
परस्परं विरोधोऽभूद्भीमदुर्योधनादिषु ।
धृतराष्ट्रस्तु सञ्चिन्त्य क्लेशं पुत्रेषु तेषु च ॥ ४६ ॥
निवासं कल्पयामास पाण्डवानां महात्मनाम् ।
विरोधशमनायैव नगरे वारणावते ॥ ४७ ॥
दुर्योधनेन तत्रैव द्रोहाज्जतुगृहाणि वै ।
कारितानि च दिव्यानि प्रेष्य मित्रं पुरोचनम् ॥ ४८ ॥
श्रुत्वा जतुगृहे दग्धान्पाण्डवान्पृथया युतान् ।
पौत्रभावान्मुनिश्रेष्ठ मग्नोऽहं व्यसनार्णवे ॥ ४९ ॥
शोकातुरो भृशं शून्ये वने पश्यन्नहर्निशम् ।
दृष्ट्वा मयैकचक्रायां पाण्डवा दुःखकर्षिताः ॥ ५० ॥
ततस्तुष्टमनाश्चाहं जातः पार्थान्विलोक्य च ।
प्रेरितास्ते मया तूर्णं द्रुपदस्य पुरं प्रति ॥ ५१ ॥
ते गतास्तत्र दुःखार्ता विप्रवेषधराः कृशाः ।
मृगचर्मपरीधानाः सभायां संस्थितास्तदा ॥ ५२ ॥
कृत्वा पराक्रमं जिष्णुः स जित्वा द्रुपदात्मजाम् ।
चक्रुर्विवाहं मानिन्या पञ्चैव मातृवाक्यतः ॥ ५३ ॥

दृष्ट्वा विवाहं तेषां तु मुदितोऽहं भृशं तदा ।
ततो नागाह्वये प्राप्ताः पाञ्चालीसहिता मुने ॥ ५४ ॥
निवासं खाण्डवप्रस्थं धृतराष्ट्रेण कल्पितम् ।
पाण्डवानां द्विजश्रेष्ठ वसुदेवसुतेन वै ॥ ५५ ॥
तर्पितः पावकस्तत्र विष्णुना सह जिष्णुना ।
राजसूयः कृतो यज्ञस्तदाहं मुदितोऽभवम् ॥ ५६ ॥
दृष्ट्वाथ विभवं तेषां तथा मयकृतां सभाम् ।
दुर्योधनोऽतिसन्तप्तो दुरोदरमथाकरोत् ॥ ५७ ॥
दुर्युतवेदी शकुनिरनक्षज्ञश्च धर्मजः ।
हतं राज्यं धनं सर्वं याज्ञसेनी च क्लेशिता ॥ ५८ ॥
वने द्वादश वर्षाणि पाण्डवास्ते विवासिताः ।
पाञ्चालीसहितास्तेन दुःखं मे जनितं भृशम् ॥ ५९ ॥
एवं नारद संसारे सुखदुःखात्मके भृशम् ।
निमग्नोऽहं भ्रमेणैव जानन् धर्मं सनातनम् ॥ ६० ॥
कोऽहं कस्य सुतास्तेऽमी का माता किं सुखं पुनः ।
येन मे हृदयं मोहाद्भ्रमतीति दिवानिशम् ॥ ६१ ॥
किं करोमि क्व गच्छामि सन्तोषो नाधिगच्छति ।
दोलारूढं मनो मेऽत्र चञ्चलं न स्थिरं भवेत् ॥ ६२ ॥
सर्वज्ञोऽसि मुनिश्रेष्ठ सन्देहं मे निवर्तय ।
तथा कुरु यथाहं स्यां सुखितो विगतज्वरः ॥ ६३ ॥
इति श्रीमद्देवीभागवते महापुराणेऽष्टादशसाहस्र्यां संहितायां
षष्ठस्कन्धे व्यासस्वकीयमोहवर्णनं नाम पञ्चविंशोऽध्यायः ॥ २५ ॥

देवीभागवतपुराणम्/स्कन्धः ०६/अध्यायः २६

<https://sa.wikisource.org/s/14cf>

< देवीभागवतपुराणम् | स्कन्धः ०६

दमयन्तीविवाहप्रस्ताववर्णनम्

व्यास उवाच

इति मे वचनं श्रुत्वा नारदः परमार्थवित् ।

मामाह च स्मितं कृत्वा पृच्छन्तं मोहकारणम् ॥ १ ॥

नारद उवाच

पाराशर्य पुराणज्ञ किं पृच्छसि सुनिश्चयम् ।

संसारेऽस्मिन्विना मोहं कोऽपि नास्ति शरीरवान् ॥ २ ॥

ब्रह्माविष्णुस्तथा रुद्रः सनकः कपिलस्तथा ।

मायया वेष्टिताः सर्वे भ्रमन्ति भववर्त्मनि ॥ ३ ॥

ज्ञानिनं मां जनो वेत्ति भ्रान्तोऽहं सर्वलोकवत् ।

शृणु मे पूर्ववृत्तान्तं प्रब्रवीमि सुनिश्चितम् ॥ ४ ॥

दुःखं मया यथा पूर्वमनुभूतं महतरम् ।

स्वकृतेन च मोहेन भार्यार्थं वासवीसुत ॥ ५ ॥

एकदा पर्वतश्चाहं देवलोकान्महीतलम् ।

प्राप्तो विलोकनार्थाय भारतं खण्डमुत्तमम् ॥ ६ ॥

भ्रमन्तौ सहितावुर्व्या पश्यन्तौ तीर्थमण्डलम् ।

पावनानि च स्थानानि मुनीनामाश्रमाञ्छुभान् ॥ ७ ॥

शपथं देवलोकात् कृत्वा पूर्वं परस्परम् ।

चलितौ समयं चेमं सम्मन्त्र्य निश्चयेन वै ॥ ८ ॥

चित्तवृत्तिस्तु वक्तव्या यादृशी यस्य जायते ।

शुभा वाप्यशुभा वापि न गोप्तव्या कदाचन ॥ ९ ॥

भोजनेच्छा धनेच्छापि रतीच्छा वा भवेदपि ।

यादृशी यस्य चित्ते तु कथनीया परस्परम् ॥ १० ॥

इत्यावां समयं कृत्वा स्वर्गाद्भूलोकमागतौ ।

एकचित्तौ मुनीभूतौ विचरन्तौ यथेच्छया ॥ ११ ॥
एवं भ्रमन्तौ लोकेऽस्मिन्ग्रीष्मान्ते समुपागते ।
सञ्जयस्य पुरं रम्यं सम्प्राप्तौ नृपते पुनः ॥ १२ ॥
तेन सम्पूजितौ भक्त्या राजा सम्मानितौ भृशम् ।
स्थितौ तत्र गृहे तस्य चातुर्मास्यं महात्मनः ॥ १३ ॥
वार्षिकाश्वतुरो मासा दुर्गमाः पथि सर्वदा ।
तस्मादेकत्र विबुधैः स्थातव्यमिति निश्चयः ॥ १४ ॥
अष्टौ मासांस्तु प्रवसेत्सदा कार्यवशाद्विजः ।
वर्षाकाले न गन्तव्यं प्रवासे सुखमिच्छता ॥ १५ ॥
इति सञ्चिन्त्य मनसा सञ्जयस्य गृहे तदा ।
संस्थितौ मानितौ राजा कृतातिथ्यौ महात्मना ॥ १६ ॥
दमयन्तीति विख्याता तस्य पुत्री महीपतेः ।
आज्ञप्ता परिचर्यार्थं सुदती सुन्दरी भृशम् ॥ १७ ॥
विवेकज्ञा विशालाक्षी राजपुत्री कृतोद्यमा ।
सेवनं सर्वकाले च व्यदधादुभयोरपि ॥ १८ ॥
स्नानार्थमुदकं काले भोजनं मृष्टमायतम् ।
मुखवासं तथा चान्यं यदिष्टं तद्ददाति सा ॥ १९ ॥
मनोऽभिलषितान्कामानुभयोरपि कन्यका ।
व्यजनासनशय्यादीन्वाञ्छितानप्यकल्पयत् ॥ २० ॥
एवं संसेव्यमानौ तु स्थितौ राज्ञो गृहे किल ।
वेदाध्ययनसंशीलावावां वेदव्रते रतौ ॥ २१ ॥
अहं वीणां करे कृत्वा साधयित्वा स्वरोत्तमम् ।
गायत्रं साम सुस्वादमगां कर्णरसायनम् ॥ २२ ॥
राजपुत्री तु तच्छ्रुत्वा सामगानं मनोहरम् ।
बभूव मयि रागाद्या प्रीतियुक्ता विशारदा ॥ २३ ॥
दिने दिनेऽनुरागोऽस्या मयि वृद्धिं गतः परः ।
ममापि प्रीतियुक्तायां मनो जातं स्पृहापरम् ॥ २४ ॥
मम तस्य च सा कन्या भोजनादिषु कर्हिचित् ।

अकरोदन्तरं किञ्चित्सेवाभेदं रसान्विता ॥ २५ ॥

स्नानायोष्णजलं मह्यं पर्वताय च शीतलम् ।

दधि मह्यं तथा तक्रं पर्वतायाप्यकल्पयत् ॥ २६ ॥

शयनास्तरणं शुभ्रं मदर्थं पर्यकल्पयत् ।

प्रीत्या परमया यद्वत्पर्वताय न तादृशम् ॥ २७ ॥

विलोकयति मां प्रेम्णा सुन्दरी न च पर्वतम् ।

ततोऽस्यास्तादृशं दृष्ट्वा पर्वतः प्रेमकारणम् ॥ २८ ॥

मनसा चिन्तयामास किमेतदिति विस्मितः ।

पप्रच्छ मां रहः सम्यग्ब्रूहि नारद सर्वथा ॥ २९ ॥

राजपुत्री त्वयि प्रेम करोति मुदिता भृशम् ।

ददाति भक्ष्यभोज्यानि स्नेहयुक्ता समन्ततः ॥ ३० ॥

न तथा मयि भेदोऽत्र सन्देहं जनयत्यसौ ।

मन्यते त्वां पतिं कर्तुं सर्वथा सञ्जयात्मजा ॥ ३१ ॥

तवापि तादृशं भावं जानामि लक्षणैरहम् ।

नेत्रवक्त्रविकारैश्च ज्ञायते प्रीतिकारणम् ॥ ३२ ॥

सत्यं वद न ते मिथ्या वक्तव्यं वचनं मुने ।

स्वर्गतः समयं कृत्वा चलितौ संस्मराधुना ॥ ३३ ॥

नारद उवाच

पृष्ठोऽहं पर्वतेनेदं कारणं तु हठाद्यदा ।

तदाहं ह्रीसमाक्रान्तः सञ्जातश्चाब्रुवं पुनः ॥ ३४ ॥

पर्वतैषा विशालाक्षी पतिं मां कर्तुमुद्यता ।

ममापि मानसो भावो वर्ततेऽस्यां विशेषतः ॥ ३५ ॥

तच्छ्रुत्वा वचनं सत्यं पर्वतः कोपसंयुतः ।

मामुवाच मुनिर्वाक्यं धिग्धिगिति पुनः पुनः ॥ ३६ ॥

प्रथमं शपथान्कृत्वा वञ्चितोऽहं त्वया यतः ।

भव वानरवक्त्रस्त्वं शापाच्च मम मित्रधुक् ॥ ३७ ॥

इति शप्तस्तु तेनाहं कुपितेन महात्मना ।

सहसा ह्यभवं क्रूरः शाखामृगमुखस्तदा ॥ ३८ ॥

मयापि न कृता तस्मिन्क्षमा तु भगिनीसुते ।
सोऽपि शप्तोऽतिकोपाद्वै मा स्वर्गे ते गतिः किल ॥ ३९ ॥
स्वल्पेऽपराधे यस्मान्मां शप्तवानसि पर्वत ।
तस्मात्तवापि मन्दात्मन् मृत्युलोके स्थितिः किल ॥ ४० ॥
पर्वतस्तु गतस्तस्मान्नगराद्विमना भृशम् ।
अहं वानरवक्त्रस्तु सञ्जातस्तत्क्षणादपि ॥ ४१ ॥
दृष्ट्वा मां वानरं क्रूरं राजपुत्री विलक्षणा ।
विमनातीव सञ्जाता वीणाश्रवणलालसा ॥ ४२ ॥
व्यास उवाच
ततः किमभवद्ब्रह्मन् कथं शापान्निवर्तितः ।
मानुषास्यः पुनर्जातो भवान्ब्रूहि यथाविधि ॥ ४३ ॥
पर्वतः क्व गतो भूयः सङ्गमो युवयोरभूत् ।
कदा कुत्र कथं सर्वं विस्तरेण वदस्व ह ॥ ४४ ॥

नारद उवाच
किं ब्रवीमि महाभाग मायायाश्चरितं महत् ।
दुःखितोऽहं भृशं तत्र पर्वते रुषिते गते ॥ ४५ ॥
पुनः सेवापरात्यर्थं राजपुत्री ममाभवत् ।
गतेऽथ पर्वते कामं स्थितस्तत्रैव सद्गनि ॥ ४६ ॥
अहं दुःखान्वितो दीनस्तथा वानरवन्मुखः ।
विशेषेण तु चिन्तार्तः किं मे स्यादिति चिन्तयन् ॥ ४७ ॥
सञ्जयोऽथ सुतां दृष्ट्वा किञ्चित्प्रकटयौवनाम् ।
विवाहार्थं राजसुतामपृच्छत्सचिवं तदा ॥ ४८ ॥
विवाहकालः सम्प्राप्तः सुताया मम साम्प्रतम् ।
योग्यं वरं मम ब्रूहि राजपुत्रं सुसम्मतम् ॥ ४९ ॥
रूपौदार्यगुणैर्युक्तं शूरं सुकुलसम्भवम् ।
विवाहं विधिवत्पुत्र्याः करोमि किल साम्प्रतम् ॥ ५० ॥
प्रधानस्त्वब्रवीद्राजन् राजपुत्रा ह्यनेकशः ।

वर्तन्ते भुवि पुत्र्यास्ते योग्याः सर्वगुणान्विताः ॥ ५१ ॥

यस्मिन् रुचिस्ते राजेन्द्र तमाहूय नृपात्मजम् ।

देहि कन्यां धनं भूरि हस्त्यश्वरथसंयुतम् ॥ ५२ ॥

नारद उवाच

पितृश्विकीर्षितं ज्ञात्वा दमयन्ती तदा नृपम् ।

धात्र्या मुखेन वाक्यज्ञा तमुवाच रहः स्थितम् ॥ ५३ ॥

धात्र्युवाच

दमयन्ती महाराज पुत्री ते मामथाब्रवीत् ।

पितरं ब्रूहि धात्रेयि वचनान्मे सुखान्वितम् ॥ ५४ ॥

मया वृतोऽथ मेधावी नारदो महतीयुतः ।

नादमोहितया कामं नान्यः कोऽपि प्रियो मम ॥ ५५ ॥

कुरु मे वाञ्छितं तात विवाहं मुनिना सह ।

नान्यं वरिष्ये धर्मज्ञ नारदं तु पतिं विना ॥ ५६ ॥

मग्नाहं नादसिन्धौ वै नक्रहीने रसात्मके ।

अक्षारे सुखसम्पूर्णे तिमिङ्गिलविवर्जिते ॥ ५७ ॥

इति श्रीमद्देवीभागवते महापुराणेऽष्टादशसाहस्र्यां संहितायां

षष्ठस्कन्धे दमयन्तीविवाहप्रस्ताववर्णनं नाम षड्विंशोऽध्यायः ॥ २६ ॥

देवीभागवतपुराणम्/स्कन्धः ०६/अध्यायः २७

<https://sa.wikisource.org/s/14cg>

< देवीभागवतपुराणम् | स्कन्धः ०६

नारदस्य मायादमयन्त्या सह विवाहवर्णनम्

नारद उवाच

तत्पुत्र्या वचनं श्रुत्वा राजा धात्रीमुखात्ततः ।

भार्या प्रोवाच कैकेयीं समीपस्थां सुलोचनाम् ॥ १ ॥

राजोवाच

यदुक्तं वचनं कान्ते धात्र्या तत्तु त्वया श्रुतम् ।

वृत्तोऽयं नारदः कामं मुनिर्वानरवक्त्रभाक् ॥ २ ॥

किमिदं चिन्तितं पुत्र्या बुद्धिहीनं विचेष्टितम् ।

कथमस्मै मया देया कन्या हरिमुखाय सा ॥ ३ ॥

क्वासौ भिक्षुः कुरूपः क्व दमयन्ती ममात्मजा ।

विपरीतमिदं कार्यं न विधेयं कदाचन ॥ ४ ॥

तामेकान्ते सुकेशान्ते निवारय हठात्सुताम् ।

युक्त्या मुनिरतां मुग्धां शास्त्रवृद्धानुसारया ॥ ५ ॥

इति भर्तृवचः श्रुत्वा जननी तामथाब्रवीत् ।

च ते रूपं मुनिः क्वासौ वानरास्योऽधनः पुनः ॥ ६ ॥

कथं मोहमवाप्तासि भिक्षुके चतुरा पुनः ।

लताकोमलदेहा त्वं भस्मरूक्षतनुस्त्वयम् ॥ ७ ॥

वार्ता वानरवक्त्रेण कथं युक्ता तवानघे ।

का प्रीतिः कुत्सिते पुंसि भविष्यति शुचिस्मिते ॥ ८ ॥

वरस्ते राजपुत्रोऽस्तु मा कुरु त्वं वृथा हठम् ।

पिता ते दुःखमाप्नोति श्रुत्वा धात्रीमुखाद्वचः ॥ ९ ॥

लग्नां बुबूलवृक्षेण कोमलां मालतीलताम् ।

दृष्ट्वा कस्य मनः खेदं चतुरस्य न गच्छति ॥ १० ॥

दासेरकाय ताम्बूलीदलानि कोमलानि कः ।

ददाति भक्षणार्थाय मूर्खोऽपि धरणीतले ॥ ११ ॥

वीक्ष्य त्वां करसंलग्नां नारदस्य समीपतः ।

विवाहे वर्तमाने तु कस्य चेतो न दह्यति ॥ १२ ॥

कुमुखेन समं वार्ता न रुचिं जनयत्यतः ।

आमृतेस्तु कथं कालः क्षपितव्यस्त्वयामुना ॥ १३ ॥

नारद उवाच

इति मातुर्वचः श्रुत्वा दमयन्ती भृशातुरा ।

मातरं प्राह तन्वङ्गी मयि सा कृतनिश्चया ॥ १४ ॥

किं मुखेन च रूपेण मूर्खस्य च धनेन किम् ।

किं राज्येनाविदग्धस्य रसमार्गाविदोऽस्य च ॥ १५ ॥

हरिण्योऽपि वने धन्या या नादेन विमोहिताः ।

मातः प्राणान्प्रयच्छन्ति धिङ्मूर्खान्मानुषान्भुवि ॥ १६ ॥

नारदो वेति यां विद्यां मातः सप्तस्वरात्मिकाम् ।

तृतीयः कोऽपि नो वेद शिवादन्यः पुमान्किल ॥ १७ ॥

मूर्खेण सह संवासो मरणं तत्क्षणे क्षणे ।

रूपवान्धनवांस्त्याज्यो गुणहीनो नरः सदा ॥ १८ ॥

धिङ्मैत्रीं मूर्खभूपाले वृथा गर्वसमन्विते ।

गुणज्ञे भिक्षुके श्रेष्ठा वचनात्सुखदायिनी ॥ १९ ॥

स्वरज्ञो ग्रामवित्कामं मूर्च्छनाज्ञानभेदभाक् ।

दुर्लभः पुरुषश्चाष्टरसज्ञो दुर्बलोऽपि वै ॥ २० ॥

यथा नयति कैलासं गङ्गा चैव सरस्वती ।

तथा नयति कैलासं स्वरज्ञानविशारदः । २१ ॥

स्वरमानं तु यो वेद स देवो मानुषोऽपि सन् ।

सप्तभेदं न यो वेद स पशुः सुरराडपि ॥ २२ ॥

मूर्च्छनातानमार्गं तु श्रुत्वा मोदं न याति यः ।

स पशुः सर्वथा ज्ञेयो हरिणाः पशवो न हि ॥ २३ ॥

वरं विषधरः सर्पः श्रुत्वा नादं मनोहरम् ।

अश्रोत्रोऽपि मुदं याति धिक्सकर्णाश्च मानवान् ॥ २४ ॥

बालोऽपि सुस्वरं गेयं श्रुत्वा मुदितमानसः ।
जायते किन्तु ते वृद्धा न जानन्ति धिगस्तु तान् ॥ २५ ॥
पिता मे किं न जानाति नारदस्य गुणान् बत ।
द्वितीयः सामगो नास्ति त्रिषु लोकेषु तत्समः ॥ २६ ॥
तस्मादसौ मया नूनं वृतः पूर्वं समागमात् ।
पश्चाच्छापवशाज्जातो वानरास्यो गुणाकरः ॥ २७ ॥
किन्नरा न प्रियाः कस्य भवन्ति तुरगाननाः ।
गानविद्यासमायुक्ताः किं मुखेन वरेण ह ॥ २८ ॥
पितरं ब्रूहि मे मातर्वृतोऽयं मुनिसत्तमः ।
तस्मात्त्वमाग्रहं त्यक्त्वा देहि तस्मै च मां मुदा ॥ २९ ॥

नारद उवाच

इति पुत्र्या वचः श्रुत्वा राज्ञी राज्ञे न्यवेदयत् ।
आग्रहं सुन्दरी ज्ञात्वा सुताया नारदे मुनौ ॥ ३० ॥
विवाहं कुरु राजेन्द्र दमयन्त्याः शुभे दिने ।
मुनिना स च सर्वज्ञो वृतोऽसौ मनसानया ॥ ३१ ॥

नारद उवाच

इति सञ्चोदितो राज्ञ्या सञ्जयः पृथिवीपतिः ।
चकार विथिवत्सर्वं विधिं वैवाहिकं ततः ॥ ३२ ॥
एवं दारग्रहं कृत्वा वानरास्यः परन्तप ।
स्थितस्तत्रैव मनसा दह्यमानेन चान्वहम् ॥ ३३ ॥
यदाऽऽगच्छद्राजसुता सेवार्थं मम सन्निधौ ।
अभवं दुःखसन्तप्तस्तदाहं वानराननः ॥ ३४ ॥
दमयन्ती तु मां वीक्ष्य प्रफुल्लवदनाम्बुजा ।
शोकं वानरवक्त्रत्वान्न चकार कदाचन ॥ ३५ ॥
एवं गच्छति काले तु सहसा पर्वतो मुनिः ।
कुर्वस्तीर्थान्यनेकानि द्रष्टुं मां समुपागतः ॥ ३६ ॥
मयातिमानितः प्रेम्णा पूजितश्च यथाविधि ।
आसीन आसने दिव्ये वीक्ष्य मां दुःखितो ह्यभूत् ॥ ३७ ॥

कृतदारं वानरास्यं दीनं चिन्तातुरं भृशम् ।
दयावान्मामुवाचेदं पर्वतो मातुलं कृशम् ॥ ३८ ॥
मया नारद कोपात्त्वं शप्तोऽसि मुनिसत्तम ।
निष्कृतिं तस्य शापस्य करोम्यद्य निशामय ॥ ३९ ॥
भव त्वं चारुवदनो मम पुण्येन नारद ।
दृष्ट्वा राजसुतां चित्ते कृपा जाता ममाधुना ॥ ४० ॥
नारद उवाच
मयापि प्रवणं चित्तं कृत्वा श्रुत्वास्य भाषितम् ।
अनुग्रहः कृतः सद्यस्तस्य शापस्य तत्क्षणात् ॥ ४१ ॥
भागिनेय तवाप्यस्तु गमनं सुरसद्मनि ।
शापस्यानुग्रहः कामं कृतोऽयं पर्वताधुना ॥ ४२ ॥
नारद उवाच
जातोऽहं चारुवदनो वचनात्तस्य पश्यतः ।
राजपुत्री तु सन्तुष्टा मातरं प्राह सत्वरम् ॥ ४३ ॥
मातस्ते सुमुखो जातो जामाता च महाद्युतिः ।
वचनात्पर्वतस्याद्य मुक्तशापो मुनेरभूत् ॥ ४४ ॥
तच्छ्रुत्वा वचनं राज्ञ्या कथितं तत्तु राजनि ।
ययौ द्रष्टुं मुनिं तत्र सञ्जयः प्रीतिमांस्तदा ॥ ४५ ॥
धनं समर्पितं राज्ञा सन्तुष्टेन तदा महत् ।
मह्यं च भागिनेयाय पारिबर्हं महात्मना ॥ ४६ ॥
एतत्ते सर्वमाख्यातं वर्तनं यत्पुरातनम् ।
मायाया बलमाहात्म्यं ह्यनुभूतं यथा मया ॥ ४७ ॥
संसारेऽस्मिन्महाभाग मायागुणकृतेऽनृते ।
तनुभृतु सुखी नास्ति न भूतो न भविष्यति ॥ ४८ ॥
कामक्रोधौ तथा लोभो मत्सरो ममता तथा ।
अहङ्कारो मदः केन जिताः सर्वे महाबलाः ॥ ४९ ॥
सत्त्वं रजस्तमश्चैव गुणास्त्रय इमे किल ।
कारणं प्राणिनां देहसम्भवे सर्वथा मुने ॥ ५० ॥

कस्मिंश्चित्समये व्यास वनेऽहं विष्णुना सह ।

गच्छन्हास्यविनोदेन स्त्रीभावं गमितः क्षणात् ॥ ५१ ॥

राजपत्नीत्वमापन्नो मायाबलविमोहितः ।

पुत्राः प्रसूता बहवो गेहे तस्य नृपस्य ह ॥ ५२ ॥

व्यास उवाच

संशयोऽयं महान्साधो श्रुत्वा ते वचनं किल ।

कथं नारीत्वमापन्नस्त्वं मुने ज्ञानवान्भृशम् ॥ ५३ ॥

कथं च पुरुषो जातो ब्रूहि सर्वमशेषतः ।

कथं पुत्रास्त्वया जाताः कस्य राज्ञो गृहेऽञ्जसा ॥ ५४ ॥

एतदाख्याहि चरितं मायाया महदद्भुतम् ।

मोहितं च यया सर्वमिदं स्थावरजङ्गमम् ॥ ५५ ॥

न तृप्तिमधिगच्छामि शृण्वंस्तव कथामृतम् ।

सर्वग्रन्थार्थतत्त्वं च सर्वसंशयनाशनम् ॥ ५६ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे

नारदस्य मायादमयन्त्या सह विवाहवर्णनं नाम सप्तविंशोऽध्यायः ॥ २७ ॥

देवीभागवतपुराणम्/स्कन्धः ०६/अध्यायः २८

<https://sa.wikisource.org/s/14ch>

< देवीभागवतपुराणम् | स्कन्धः ०६

नारदेन स्वस्त्रीत्वप्राप्तिवर्णनम्

नारद उवाच

निशामय मुनिश्रेष्ठ गदतो मम सत्कथाम् ।

मायाबलं सुदुर्जयं मुनिभिर्योगवित्तमैः ॥ १ ॥

मायया मोहितं सर्वं जगत्स्थावरजङ्गमम् ।

ब्रह्मादिस्तम्बपर्यन्तमजया दुर्विभाव्यया ॥ २ ॥

कदाचित्सत्यलोकाद्वै श्वेतद्वीपे मनोहरे ।

गतोऽहं दर्शनाकाङ्क्षी हरेरद्भुतकर्मणः ॥ ३ ॥

वादयन्महतीं वीणां स्वरतानविभूषिताम् ।

गायत्रं गायमानस्तु साम सप्तस्वरान्वितम् ॥ ४ ॥

दृष्टो मया देवदेवश्चक्रपाणिर्गदाधरः ।

कौस्तुभोद्भासितोरस्को मेघश्यामश्चतुर्भुजः ॥ ५ ॥

पीताम्बरपरीधानो मुकुटाङ्गदराजितः ।

लक्ष्म्या सह विलासिन्या क्रीडमानो मुदा युतः ॥ ६ ॥

वीक्ष्य मां कमला देवी गतान्तर्धानमन्तिकात् ।

सर्वलक्षणसम्पन्ना सर्वभूषणभूषिता ॥ ७ ॥

नारीणां प्रवरा कान्ता रूपयौवनगर्विता ।

सुप्रिया वासुदेवस्य वरचामीकरप्रभा ॥ ८ ॥

अन्तर्गृहं गता दृष्ट्वा सिन्धुजां व्यञ्जनान्विताम् ।

मया पृष्टो देवदेवो वनमाली जगत्प्रभुः ॥ ९ ॥

भगवन्देवदेवेश पद्मनाभ सुरारिहन् ।

कथं च मा गता दृष्ट्वा मामागच्छन्तमन्तिकात् ॥ १० ॥

नाहं विटो न वा धूर्तः तापसोऽहं जगद्गुरो ।

जितेन्द्रियो जितक्रोधो जितमायो जनार्दन ॥ ११ ॥

नारद उवाच

निशम्य वचनं किञ्चिद्गर्वयुक्तं जनार्दनः ।

उवाच मां स्मितं कृत्वा वीणावन्मधुरां गिरम् ॥ १२ ॥

विष्णुरुवाच

नारदैवंविधा नीतिर्न स्थातव्यं कदाचन ।

पतिं विनान्यसानिध्ये कस्यचिद्योषया क्वचित् ॥ १३ ॥

माया सुदुर्जया विद्वन् योगिभिर्जितमारुतैः ।

सांख्यविद्भिर्निराहारैस्तापसैश्च जितेन्द्रियैः ॥ १४ ॥

देवैश्च मुनिशार्दूल यत्त्वयोक्तं वचोऽधुना ।

जितमायोऽस्मि गीतज्ञ नैवं वाच्यं कदाचन ॥ १५ ॥

नाहं शिवो न वा ब्रह्मा जेतुं तां प्रभवोऽप्यजाम् ।

मुनयः सनकाद्याश्च कस्त्वं केऽन्ये क्षमा जये ॥ १६ ॥

देवदेहं नृदेहं वा तिर्यग्देहमथापि वा ।

बिभृयाद्यः शरीरं च स कथं तां जयेदजाम् ॥ १७ ॥

त्रियुतस्तां कथं मायां जेतुं शक्तः पुमाम्भवेत् ।

वेदविद्योगविद्वापि सर्वज्ञो विजितेन्द्रियः ॥ १८ ॥

कालोऽपि तस्या रूपं हि रूपहीनः स्वरूपकृत् ।

तद्वशे वर्तते देही विद्वान्मूर्खोऽथ मध्यमः ॥ १९ ॥

कालः करोति धर्मज्ञं कदाचिद्विकलं पुनः ।

स्वभावात्कर्मतो वापि दुर्ज्ञेयं तस्य चेष्टितम् ॥ २० ॥

नारद उवाच

इत्युक्त्वा विरतो विष्णुरहं विस्मयमानसः ।

तमब्रवं जगन्नाथं वासुदेवं सनातनम् ॥ २१ ॥

रमापते कथंरूपा माया सा कीदृशी पुनः ।

कियद्बला क्व संस्थाना कस्याधारा वदस्व मे ॥ २२ ॥

द्रष्टुकामोऽस्मि तां मायां दर्शयाशु महीधर ।

ज्ञातुमिच्छामि तां सम्यक्प्रसादं कुरु मापते ॥ २३ ॥

विष्णुरुवाच

त्रिगुणा साखिलाधारा सर्वज्ञा सर्वसम्मता ।
अजेयानेकरूपा च सर्व व्याप्य स्थिता जगत् ॥ २४ ॥
दिदक्षा यदि ते चित्ते नारदारोहणं कुरु ।
गरुडे मत्समेतोऽद्य गच्छावोऽन्यत्र साम्प्रतम् ॥ २५ ॥
दर्शयिष्यामि ते मायां दुर्जयामजितात्मभिः ।
दृष्ट्वा तां ब्रह्मपुत्र त्वं विषादे मा मनः कृथाः ॥ २६ ॥
इत्युक्त्वा देवदेवो मां सस्मार विनतासुतम् ।
स्मृतमात्रस्तु गरुडस्तदागाद्धरिसन्निधौ ॥ २७ ॥
आगतं गरुडं वीक्ष्य आरुरोह जनार्दनः ।
समारोप्य च मां पृष्ठे गमनाय कृतादरः ॥ २८ ॥
चलितो विनतापुत्रो वैकुण्ठाद्वायुवेगवान् ।
प्रेरितो यत्र कृष्णेन गन्तुकामेन काननम् ॥ २९ ॥
महावनानि दिव्यानि सरांसि सरितस्तथा ।
पुरग्रामाकरादींश्च खेटखर्वटगोव्रजान् ॥ ३० ॥
मुनीनामाश्रमान् रम्यान् वापींश्च सुमनोहराः ।
पल्वलानि विशालानि हृदान् पङ्कजभूषितान् ॥ ३१ ॥
मृगाणां च वराहाणां वृन्दान्यप्यवलोक्य च ।
गतावावां कान्यकुब्जसमीपं गरुडासनौ ॥ ३२ ॥
तत्र रम्यं सरो दिव्यं दृष्टं पङ्कजमण्डितम् ।
हंसकारण्डवाकीर्णं चक्रवाकोपशोभितम् ॥ ३३ ॥
नानावर्णैः प्रफुल्लैश्च पङ्कजैरुपरञ्जितम् ।
शुचि मिष्टजलं भृङ्गयूथनादविराजितम् ॥ ३४ ॥
मामाह भगवान् वीक्ष्य तडागं परमाद्भुतम् ।
स्पर्धकं चोदधेः क्षीरं मिष्टं वारि विशेषतः ॥ ३५ ॥

श्रीभगवानुवाच

पश्य नारद गम्भीरं सरः सारसनादितम् ।
सर्वत्र पङ्कजैश्छन्नं स्वच्छनीरप्रपूरितम् ॥ ३६ ॥

अत्र स्नात्वा गमिष्यावः कान्यकुब्जं पुरोत्तमम् ।
इत्युक्त्वा गरुडादाशु मामुत्तार्य व्यतारयत् ॥ ३७ ॥
विहस्य भगवांस्तत्र जग्राह मम तर्जनीम् ।
स्तुवन्सरोवरं भूयस्तीरे मामनयत्प्रभुः ॥ ३८ ॥
विश्रम्य तटभागे तु स्निग्धच्छाये मनोहरे ।
मामुवाच मुने स्नानं कुरु त्वं विमले जले ॥ ३९ ॥
पश्चादहं करिष्यामि तडागेऽस्मिन्सुपावने ।
साधूनामिव चेतांसि जलानि निर्मलानि च ॥ ४० ॥
सुरभीणि परागैस्तु पङ्कजानां विशेषतः ।
इत्युक्तोऽहं भगवता मुक्त्वा वीणां मृगाजिनम् ॥ ४१ ॥
स्नानाय कृतधीस्तीरे गतः प्रेमसमन्वितः ।
पादौप्रक्षाल्य हस्तौच शिखां बद्ध्वा कुशग्रहम् ॥ ४२ ॥
कृत्वाऽऽचम्य शुचिस्तोये स्नातवानस्मि तज्जले ।
यदा तस्मिज्जले रम्ये स्नातोऽहं पश्यतो हरेः ॥ ४३ ॥
विहाय पौरुषं रूपं प्राप्तः स्त्रीत्वमनुत्तमम् ।
हरिर्गृहीत्वा वीणां मे तथा कृष्णाजिनं शुभम् ॥ ४४ ॥
आरुह्य गरुडं तूर्णं जगाम स्वगृहं क्षणात् ।
ततोऽहं स्त्रीत्वमापन्नश्चारुभूषणभूषितः ॥ ४५ ॥
तत्क्षणान्मनसो जाता पूर्वदेहस्य विस्मृतिः ।
विस्मृतोऽसौ जगन्नाथो महती विस्मृता पुनः ॥ ४६ ॥
सम्प्राप्य मोहिनीरूपं तडागान्निर्गतो बहिः ।
अपश्यं नलिनीजुष्टं सरस्तद्विमलोदकम् ॥ ४७ ॥
किमेतदिति मनसाकरवं विस्मयं मुहुः ।
एवं चिन्तयमानस्य नारीरूपधरस्य मे ॥ ४८ ॥
सहसा दृक्पथं प्राप्तस्तत्र तालध्वजो नृपः ।
गजाश्वरथवृन्दैश्च संवृतो रथसंस्थितः ॥ ४९ ॥
युवा भूषणसंवीतो देहवानिव मन्मथः ।
वीक्ष्य मां भूपतिस्तत्र दिव्यभूषणभूषिताम् ॥ ५० ॥

राकाचन्द्रमुखीं योषां विस्मयं परमं गतः ।
पप्रच्छ कासि कल्याणि कस्य पुत्री सुरस्य वा ॥ ५१ ॥
मानुषस्य च वा कान्ते गन्धर्वस्योरगस्य च ।
एकाकिनी कथं बाला रूपयौवनभूषिता ॥ ५२ ॥
विवाहिताथ कन्या वा सत्यं वद सुलोचने ।
किं पश्यसि सुकेशान्ते तडागेऽस्मिन्सुमध्यमे ॥ ५३ ॥
चिकीर्षितं पिकालापे ब्रूहि मन्मथमोहिनि ।
भुङ्क्ष्व भोगान्मरालाक्षि मया सह कृशोदरि ।
वाञ्छितान्मनसा नूनं कृत्वा मां पतिमुत्तमम् ॥ ५४ ॥
इति श्रीमद्देवीभागवते महापुराणेऽष्टादशसाहस्र्यां संहितायां
षष्ठस्कन्धे नारदेन स्वस्त्रीत्वप्राप्तिवर्णनं नामाष्टाविंशोऽध्यायः ॥ २८ ॥

देवीभागवतपुराणम्/स्कन्धः ०६/अध्यायः २९

<https://sa.wikisource.org/s/14ci>

< देवीभागवतपुराणम् | स्कन्धः ०६

नारदस्य पुनः स्वरूपप्राप्तिवर्णनम्

नारद उवाच

इत्युक्तोऽहं तदा तेन राजा तालध्वजेन च ।

विमृश्य मनसात्यर्थं तमुवाच विशाम्पते ॥ १ ॥

राजन्नाहं विजानामि पुत्री कस्येति निश्चयम् ।

पितरौ क्व च मे केन स्थापिता च सरोवरे ॥ २ ॥

किं करोमि क्व गच्छामि कथं मे सुकृतं भवेत् ।

निराधारास्मि राजेन्द्र चिन्तयामि चिकीर्षितम् ॥ ३ ॥

दैवमेव परं राजन्नास्त्यत्र पौरुषं मम ।

धर्मज्ञोऽसि महीपाल यथेच्छसि तथा कुरु ॥ ४ ॥

तवाधीनास्म्यहं भूप न मे कोऽप्यस्ति पालकः ।

न पिता न च माता च न स्थानं न च बान्धवाः ॥ ५ ॥

इत्युक्तोऽसौ मया राजा बभूव मदनातुरः ।

मां निरीक्ष्य विशालाक्षीं सेवकानित्युवाच ह ॥ ६ ॥

नरयानमानयध्वं चतुर्वाह्यं मनोहरम् ।

आरोहणार्थमस्यास्तु कौशेयाम्बरवेष्टितम् ॥ ७ ॥

मृद्वास्तरणसंयुक्तं मुक्ताजालविभूषितम् ।

चतुरस्रं विशालं च सुवर्णरचितं शुभम् ॥ ८ ॥

तस्य तद्वचनं श्रुत्वा भृत्याः सत्वरगामिनः ।

आनिन्युः शिबिकां दिव्यां मदर्थं वस्त्रवेष्टिताम् ॥ ९ ॥

आरूढाऽहं तदा तस्यां तस्य प्रियचिकीर्षया ।

मुदितोऽसौ गृहे नीत्वा मां तदा पृथिवीपतिः ॥ १० ॥

विवाहविधिना राजा शुभे लग्ने शुभे दिने ।

उपयेमे च मां तत्र हुतभुक्सन्निधौ ततः ॥ ११ ॥

तस्याहं वल्लभा जाता प्राणेभ्योऽपि गरीयसी ।
सौभाग्यसुन्दरीत्येवं नाम तत्र कृतं मम ॥ १२ ॥
रममाणो मया सार्धं सुखमाप महीपतिः ।
नानाभोगविलासैश्च कामशास्त्रोदितैस्तथा ॥ १३ ॥
राजकार्याणि सन्त्यज्य क्रीडासक्तो दिवानिशम् ।
नासौ विवेद गच्छन्तं कालं कामकलारतः ॥ १४ ॥
उद्यानेषु च रम्येषु वापीषु च गृहेषु च ।
हर्म्येषु वरशैलेषु दीर्घिकासु वरासु च ॥ १५ ॥
वारुणीमदमतोऽसौ विहरन्कानने शुभे ।
विसृज्य सर्वकार्याणि मदधीनो बभूव ह ॥ १६ ॥
व्यासाहं तेन संसक्ता क्रीडारसवशीकृता ।
स्मृतवान्पूर्वदेहं न पुंभावं मुनिजन्म च ॥ १७ ॥
ममैवायं पतिर्योषाहं पत्नीषु प्रिया सती ।
पट्टराज्ञी विलासज्ञा सफलं जीवितं मम ॥ १८ ॥
इति चिन्तयती तस्मिन्प्रेमबद्धा दिवानिशम् ।
क्रीडासक्ता सुखे लुब्धा तं स्थिता वशवर्तिनी ॥ १९ ॥
विस्मृतं ब्रह्मविज्ञानं ब्रह्मज्ञानं च शाश्वतम् ।
धर्मशास्त्रपरिज्ञानं तदासक्तमना स्थिता ॥ २० ॥
एवं विहरतस्तत्र वर्षाणि द्वादशैव तु ।
गतानि क्षणवत्कामक्रीडासक्तस्य मे मुने ॥ २१ ॥
जाता गर्भवती चाहं मुदं प्राप नृपस्तदा ।
कारयामास विधिवद्गर्भसंस्कारकर्म च ॥ २२ ॥
अपृच्छद्वोहदं राजा प्रीणयन्मां पुनः पुनः ।
नाब्रवं लज्जमानाहं नृपं प्रीतमना भृशम् ॥ २३ ॥
सम्पूर्णं दशमे मासि पुत्रो जातस्ततो मम ।
शुभेऽहि ग्रहनक्षत्रलग्नताराबलान्विते ॥ २४ ॥
बभूव नृपतेर्गेहे पुत्रजन्ममहोत्सवः ।
राजा परमसन्तुष्टो बभूव सुतजन्मतः ॥ २५ ॥

सूतकान्ते सुतं वीक्ष्य राजा मुदमवाप ह ।
अहं भूमिपतेश्चासं प्रिया भार्या परन्तप ॥ २६ ॥
ततो वर्षद्वयान्ते वै पुनर्गर्भो मया धृतः ।
द्वितीयस्तु सुतो जातः सर्वलक्षणसंयुतः ॥ २७ ॥
सुधन्वेति सुतस्याथ नाम चक्रे नृपस्तदा ।
वीरवर्मेति ज्येष्ठस्य ब्राह्मणैः प्रेरितस्त्वयम् ॥ २८ ॥
एवं द्वादश पुत्राश्च प्रसूता भूपसम्मताः ।
मोहितोऽहं तदा तेषां प्रीत्या पालनलालने ॥ २९ ॥
पुनरष्ट सुताः काले काले जाताः स्वरूपिणः ।
गार्हस्थ्यं मे ततः पूर्णं सम्पन्नं सुखसाधनम् ॥ ३० ॥
तेषां दारक्रियाः काले कृता राज्ञा यथोचिताः ।
स्नुषाभिश्च तथा पुत्रैः परिवारो महानभूत् ॥ ३१ ॥
ततः पौत्रादिसम्भूतास्तेऽपि क्रीडारसान्विताः ।
आसन्नानारसोपेता मोहवृद्धिकरा भृशम् ॥ ३२ ॥
कदाचित्सुखमैश्वर्यं कदाचिदुःखमद्भुतम् ।
पुत्रेषु रोगजनितं देहसन्तापकारकम् ॥ ३३ ॥
परस्परं कदाचित्तु विरोधोऽभूत्सुदारुणः ।
पुत्राणां वा वधूनां च तेन सन्तापसम्भवः ॥ ३४ ॥
सुखदुःखात्मके घोरे मिथ्याचारकरे भृशम् ।
सङ्कल्पजनिते क्षुद्रे मग्नोऽहं मुनिसत्तम ॥ ३५ ॥
विस्मृतं पूर्वविज्ञानं शास्त्रज्ञानं तथा गतम् ।
योषाभावे विलीनोऽहं गृहकार्येषु सर्वथा ॥ ३६ ॥
अहङ्कारस्तु सञ्जातो भृशं मोहविवर्धकः ।
एते मे बलिनः पुत्राः स्नुषाः सुकुलसम्भवाः ॥ ३७ ॥
एते पुत्राः सुसन्नद्धाः क्रीडन्ति मम वेश्मसु ।
धन्याहं खलु नारीणां संसारेऽस्मिन्नहो भृशम् ॥ ३८ ॥
नारदोऽहं भगवता वञ्चितो मायया किल ।
न कदाचिन्मयाप्येवं चिन्तितं मनसा किल ॥ ३९ ॥

राजपत्नी शुभाचारा बहुपुत्रा पतिव्रता ।
धन्याहं किल संसारे कृष्णैवं मोहितस्त्वहम् ॥ ४० ॥
अथ कश्चिन्नृपः कामं दूरदेशाधिपो महान् ।
अरातिभावमापन्नः पतिना सह मानद ॥ ४१ ॥
कृत्वा सैन्यसमायोगं रथैश्च वारणैर्युतम् ।
आजगाम कान्यकुब्जे पुरे युद्धमचिन्तयत् ॥ ४२ ॥
वेष्टितं नगरं तेन राज्ञा सैन्ययुतेन च ।
मम पुत्राश्च पौत्राश्च निर्गता नगरात्तदा ॥ ४३ ॥
संग्रामस्तुमुलस्तत्र कृतस्तैस्तेन पुत्रकैः ।
हता रणे सुताः सर्वे वैरिणा कालयोगतः ॥ ४४ ॥
राजा भग्नस्तु संग्रामादागतः स्वगृहं पुनः ।
श्रुतं मया मृताः पुत्राः संग्रामे भृशदारुणे ॥ ४५ ॥
स हत्वा मे सुतान्पौत्रान्गतो राजा बलान्वितः ।
क्रन्दमाना ह्यहं तत्र गता समरमण्डले ॥ ४६ ॥
दृष्ट्वा तान्पतितान्पुत्रान्पौत्रांश्चदुःखपीडिता ।
विललापाहमायुष्मञ्छोकसागरसंप्लवे ॥ ४७ ॥
हा पुत्राः क्व गता मेऽद्य हा हतास्मि दुरात्मना ।
दैवेनातिबलिष्ठेन दुर्वारेणातिपापिना ॥ ४८ ॥
एतस्मिन्नन्तरे तत्र भगवान्मधुसूदनः ।
कृत्वा रूपं द्विजस्यागाद्वृद्धः परमशोभनः ॥ ४९ ॥
सुवासा वेदवित्कामं मत्समीपं समागतः ।
मामुवाचातिदीनां स क्रन्दमानां रणाजिरे ॥ ५० ॥
ब्राह्मण उवाच
किं विषीदसि तन्वङ्गि भ्रमोऽयं प्रकटीकृतः ।
मोहेन कोकिलालापे पतिपुत्रगृहात्मके ॥ ५१ ॥
का त्वं कस्याः सुताः केऽमी चिन्तयात्मगतिं पराम् ।
उत्तिष्ठ रोदनं त्यक्त्वा स्वस्था भव सुलोचने ॥ ५२ ॥
स्नानं च तिलदानं च पुत्राणां कुरु कामिनि ।

परलोकगतानां च मर्यादारक्षणाय वै ॥ ५३ ॥

कर्तव्यं सर्वथा तीर्थे स्नानं तु न गृहे क्वचित् ।

मृतानां किल बन्धूनां धर्मशास्त्रविनिर्णयः ॥ ५४ ॥

नारद उवाच

इत्युक्त्वा तेन विप्रेण वृद्धेन प्रतिबोधिता ।

उत्थिताहं नृपेणाथ युक्ता बन्धुभिरावृता ॥ ५५ ॥

अग्रतो द्विजरूपेण भगवान्भूतभावनः ।

चलिताहं ततस्तूर्णं तीर्थं परमपावनम् ॥ ५६ ॥

हरिर्मां कृपया तत्र पुंतीर्थे सरसि प्रभुः ।

नीत्वाहं भगवान्विष्णुर्द्विजरूपी जनार्दनः ॥ ५७ ॥

स्नानं कुरु तडागेऽस्मिन्पावने गजगामिनि ।

त्यज शोकं क्रियाकालः पुत्राणां च निरर्थकम् ॥ ५८ ॥

कोटिशस्ते मृताः पुत्रा जन्मजन्मसमुद्भवाः ।

पितरः पतयश्चैव भ्रातरो जामयस्तथा ॥ ५९ ॥

केषां दुःखं त्वया कार्यं भ्रमेऽस्मिन्मानसोद्भवे ।

वितथे स्वप्नसदृशे तापदे देहिनामिह ॥ ६० ॥

नारद उवाच

इति तस्य वचः श्रुत्वा तीर्थे पुरुषसंज्ञके ।

प्रविष्टा स्नातुकामाहं प्रेरिता तत्र विष्णुना ॥ ६१ ॥

मज्जनादेव तीर्थेषु पुमाञ्जातः क्षणादपि ।

हरिर्वीणां करे कृत्वा स्थितस्तीरे स्वदेहवान् ॥ ६२ ॥

उन्मज्ज्य च मया तीरे दृष्टः कमललोचनः ।

प्रत्यभिज्ञा तदा जाता मम चित्ते द्विजोत्तम ॥ ६३ ॥

सञ्चिन्तितं मया तत्र नारदोऽहमिहागतः ।

हरिणा सह स्त्रीभावं प्राप्तो मायाविमोहितः ॥ ६४ ॥

इति चिन्तापरश्चाहं यदा जातस्तदा हरिः ।

मामाह नारदागच्छ किं करोषि जले स्थितः ॥ ६५ ॥

विस्मितोऽहं तदा स्मृत्वा स्त्रीभावं दारुणं भृशम् ।

पुनः पुरुषभावश्च सम्पन्नः केन हेतुना ॥ ६६ ॥

इति श्रीमद्देवीभागवते महापुराणेऽष्टादशसाहस्र्यां संहितायां षष्ठस्कन्धे

नारदस्य पुनः स्वरूपप्राप्तिवर्णनं नामेकोनत्रिंशोऽध्यायः ॥ २९ ॥

देवीभागवतपुराणम्/स्कन्धः ०६/अध्यायः ३०

<https://sa.wikisource.org/s/14cj>

< देवीभागवतपुराणम् | स्कन्धः ०६

मायाप्राबल्यवर्णनम्

नारद उवाच

मां दृष्ट्वा नारदं विप्रं विस्मितोऽसौ महीपतिः ।

क्व गता मम भार्या सा कुतोऽयं मुनिसत्तमः ॥ १ ॥

विललाप नृपस्तत्र हा प्रियेति मुहुर्मुहुः ।

क्व गता मां परित्यज्य विलपन्तं वियोगिनम् ॥ २ ॥

विना त्वां विपुलश्रोणि वृथा मे जीवितं गृहम् ।

राज्यं कमलपत्राक्षि किं करोमि शुचिस्मिते ॥ ३ ॥

न प्राणा मे बहिर्यान्ति विरहेण तवाधुना ।

गतो वै प्रीतिधर्मस्तु त्वामृते प्राणधारणात् ॥ ४ ॥

विलपामि विशालाक्षि देहि प्रत्युत्तरं प्रियम् ।

क्व गता सा मयि प्रीतिर्याभूत्प्रथमसङ्गमे ॥ ५ ॥

निमग्ना किं जले सुभूर्भक्षिता मत्स्यकच्छपैः ।

गृहीता वरुणेनाशु मम दौर्भाग्ययोगतः ॥ ६ ॥

धन्या सुचारुसर्वाङ्गि या त्वं पुत्रैः समागता ।

अकृत्रिमस्तु पुत्रेषु स्नेहस्तेऽमृतभाषिणि ॥ ७ ॥

न युक्तमधुना यन्मां विहाय त्रिदिवं गता ।

विलपन्तं पतिं दीनं पुत्रस्नेहेन यन्त्रिता ॥ ८ ॥

उभयं मे गतं कान्ते पुत्रास्त्वं प्राणवल्लभा ।

तथापि मरणं नास्ति दुःखितस्य भृशं प्रिये ॥ ९ ॥

किं करोमि क्व गच्छामि रामो नास्ति महीतले ।

रामाविरहजं दुःखं जानाति रघुनन्दनः ॥ १० ॥

विधिना निष्ठुरेणात्र विपरीतं कृतं भुवि ।

दम्पत्योर्मरणं भिन्नं सर्वथा समचित्तयोः ॥ ११ ॥

उपकारस्तु नारीणां मुनिभिर्विहितः किल ।

यदुक्तं धर्मशास्त्रेषु ज्वलनं पतिना सह ॥ १२ ॥

एवं विलपमानं तं राजानं भगवान्हरिः ।

निवारयामास तदा वचनैर्युक्तियोजितैः ॥ १३ ॥

श्रीभगवानुवाच

किं विषीदसि राजेन्द्र क्व गता ते प्रियाङ्गना ।

न श्रुतं किं त्वया शास्त्रं न कृतोऽसौ बुधाश्रयः ॥ १४ ॥

का सा कस्त्वं क्व संयोगो वियोगः कीदृशस्तव ।

प्रवाहरूपे संसारे नृणां नौतरतामिव ॥ १५ ॥

गृहे गच्छ नृपश्रेष्ठ वृथा ते रुदितेन किम् ।

संयोगश्च वियोगश्च दैवाधीनः सदा नृणाम् ॥ १६ ॥

अनया सह ते राजन् संयोगस्त्वह संवृतः ।

भुक्ता त्वया विशालाक्षी सुन्दरी तनुमध्यमा ॥ १७ ॥

न दृष्टौ पितरावस्यास्त्वया प्राप्ता सरोवरे ।

काकतालीप्रसङ्गेन यद्भूतं तत्तथा गतम् ॥ १८ ॥

मा शोकं कुरु राजेन्द्र कालो हि दुरतिक्रमः ।

कालयोगं समासाद्य भुङ्क्ष्व भोगान् गृहे यथा ॥ १९ ॥

यथागता गता सा तु तथैव वरवर्णिनी ।

यथा पूर्वं तथा तत्र गच्छ कार्यं कुरु प्रभो ॥ २० ॥

रुदितेन तवाद्यैव नागमिष्यति कामिनी ।

वृथा शोचसि पृथ्वीश योगयुक्तो भवाधुना ॥ २१ ॥

भोगः कालवशादेति तथैव प्रतियाति च ।

नात्र शोकस्तु कर्तव्यो निष्फले भववर्त्मनि ॥ २२ ॥

नैकत्र सुखसंयोगो दुःखयोगस्तु नैकतः ।

घटिकायन्त्रवत्कामं भ्रमणं सुखदुःखयोः ॥ २३ ॥

मनः कृत्वा स्थिरं भूप कुरु राज्यं यथासुखम् ।

अथवा न्यस्य दायादे वनं सेवय साम्प्रतम् ॥ २४ ॥

दुर्लभो मानुषो देहः प्राणिनां क्षणभङ्गुरः ।

तस्मिन्प्राप्ते तु कर्तव्यं सर्वथैवात्मसाधनम् ॥ २५ ॥

जिह्वोपस्थरसो राजन् पशुयोनिषु वर्तते ।

ज्ञानं मानुषदेहे वै नान्यासु च कुयोनिषु ॥ २६ ॥

तस्माद्गच्छ गृहं त्यक्त्वा शोकं कान्तासमुद्भवम् ।

मायेयं भगवत्यास्तु यया सम्मोहितं जगत् ॥ २७ ॥

नारद उवाच

इत्युक्तो हरिणा राजा प्रणम्य कमलापतिम् ।

कृत्वा स्नानविधिं सम्यग्जगाम निजमन्दिरम् ॥ २८ ॥

दत्त्वा राज्यं स्वपौत्राय प्राप्य निर्वेदमद्भुतम् ।

वनं जगाम भूपालस्तत्त्वज्ञानमवाप च ॥ २९ ॥

गते राजन्यहं वीक्ष्य भगवन्तमधोक्षजम् ।

तमब्रवं जगन्नाथं हसन्तं मां पुनः पुनः ॥ ३० ॥

वञ्चितोऽहं त्वया देव ज्ञातं मायाबलं महत् ।

स्मरामि चरितं सर्वं स्त्रीदेहे यत्कृतं मया ॥ ३१ ॥

ब्रूहि मे देवदेवेश प्रविष्टोऽहं सरोवरे ।

विगतं पूर्वविज्ञानं स्नानादेव कथं हरे ॥ ३२ ॥

योषिद्धेहं समासाद्य मोहितोऽहं जगद्गुरो ।

पतिं प्राप्य नृपश्रेष्ठं पुलोमी वासवं यथा ॥ ३३ ॥

मनस्तदेव तच्चित्तं देहः स च पुरातनः ।

लिङ्गं तदेव देवेश स्मृतेर्नाशः कथं हरे ॥ ३४ ॥

विस्मयोऽयं महान्मेऽत्र ज्ञाननाशं प्रति प्रभो ।

कथयाद्य रमाकान्त कारणं परमं च यत् ॥ ३५ ॥

नारीदेहं मया प्राप्य भुक्ता भोगा ह्यनेकशः ।

सुरापानं कृतं नित्यं विधिहीनं च भोजनम् ॥ ३६ ॥

मया तदेव न ज्ञातं नारदोऽहमिति स्फुटम् ।

जानाम्यद्य यथा सर्वं विविक्तं न तथा तदा ॥ ३७ ॥

विष्णुरुवाच

पश्य नारद मायावी विलासोऽयं महामते ।

देहेषु सर्वजन्तूनां दशाभेदा ह्यनेकशः ॥ ३८ ॥
जाग्रत्स्वप्नसुषुप्तिश्च तुरीया देहिनां दशा ।
तथा देहान्तरे प्राप्ते सन्देहः कीदृशः पुनः ॥ ३९ ॥
सुप्तो नरो न जानाति न शृणोति वदत्यपि ।
पुनः प्रबुद्धो जानाति सर्वं ज्ञातमशेषतः ॥ ४० ॥
निद्रया चाल्यते चित्तं भवन्ति स्वप्नसम्भवाः ।
नानाविधा मनोभेदा मनोभावा ह्यनेकशः ॥ ४१ ॥
गजो मां हन्तुमायाति न शक्तोऽस्मि पलायने ।
किं करोमि न मे स्थानं यत्र गच्छामि सत्वरः ॥ ४२ ॥
मृतं पितामहं स्वप्ने पश्यति स्वगृहागतम् ।
संयोगस्तेन वार्ता च भोजनं सह मन्यते ॥ ४३ ॥
प्रबुद्धः खलु जानाति स्वप्ने दृष्टं सुखासुखम् ।
स्मृत्वा सर्वं जनेभ्यस्तु विस्तरात्प्रवदत्यपि ॥ ४४ ॥
स्वप्नेकोऽपि न जानाति भ्रमोऽयमिति निश्चयः ।
तथा तथैव विभवो मायाया दुर्गमः किल ॥ ४५ ॥
नाहं नारद जानामि पारं परमदुर्घटम् ।
गुणानां किल मायाया नैव शम्भुर्न पद्मजः ॥ ४६ ॥
कोऽन्यो ज्ञातुं समर्थोऽभून्मानतो मन्दधीः पुनः ।
मायागुणपरिज्ञानं न कस्यापि भवेदिह ॥ ४७ ॥
गुणत्रयकृतं सर्वं जगत्स्थावरजङ्गमम् ।
विना गुणैर्न संसारो वर्तते किञ्चिदप्यदः ॥ ४८ ॥
अहं सत्त्वप्रधानोऽस्मि रजस्तमसमन्वितः ।
न कदाचित्त्रिभिर्हीनो भवामि भुवनेश्वरः ॥ ४९ ॥
तथा ब्रह्मा पिता तेऽत्र रजोमुख्यः प्रकीर्तितः ।
तमःसत्त्वसमायुक्तो न ताभ्यामुज्झितः किल ॥ ५० ॥
शिवस्तथा तमोमुख्यो रजःसत्त्वसमावृतः ।
गुणत्रयविहीनस्तु नैव कोऽपि मया श्रुतः ॥ ५१ ॥
तस्मान्मोहो न कर्तव्यः संसारेऽस्मिन्मुनीश्वर ।

मायाविनिर्मितेऽसारेऽपारे परमदुर्घटे ॥ ५२ ॥

दृष्टा माया त्वयाद्यैव भुक्ता भोगा ह्यनेकशः ।

किं पृच्छसि महाभाग तस्याश्वरितमद्भुतम् ॥ ५३ ॥

इति श्रीमद्देवीभागवते महापुराणेऽष्टादशसाहस्र्यां संहितायां

षष्ठस्कन्धे मायाप्राबल्यवर्णनं नाम त्रिंशोऽध्यायः ॥ ३० ॥

देवीभागवतपुराणम्/स्कन्धः ०६/अध्यायः ३१

<https://sa.wikisource.org/s/14ck>

< देवीभागवतपुराणम् | स्कन्धः ०६

भगवतीमाहात्म्यवर्णनम्

व्यास उवाच

निशामय महाराज ब्रवीमि विशदाक्षरम् ।

माहात्म्यं खलु मायाया नारदात्तु मया श्रुतम् ॥ १ ॥

मया पुनर्मुनिः पृष्ठो नारदः सर्ववित्तमः ।

श्रुत्वा कथां मुनेस्तस्य नारीदेहसमुद्भवाम् ॥ २ ॥

ब्रूहि नारद पश्चात्किं कथितं हरिणा तदा ।

क्व गतश्च जगन्नाथो भवता सह माधवः ॥ ३ ॥

नारद उवाच

इत्युक्त्वा भगवांस्तस्मिंस्तडागेऽतिमनोहरे ।

आरुह्य गरुडं गन्तुं वैकुण्ठे च मनो दधे ॥ ४ ॥

मामुवाच रमाकान्तो यथेष्टं गच्छ नारद ।

एहि वा मम लोकं त्वं यथारुचि तथा कुरु ॥ ५ ॥

ब्रह्मलोकं गतश्चाहमापृच्छय मधुसूदनम् ।

भगवानपि देवेशस्तत्क्षणाद्गरुडासनः ॥ ६ ॥

वैकुण्ठमगमत्पूर्णं मामादिश्य यथासुखम् ।

ततोऽहं पितृसदनं गतो याते जनार्दने ॥ ७ ॥

चिन्तयन्सकलं दुःखं सुखं च परमाद्भुतम् ।

गत्वा प्रणम्य पितरं स्थितो यावत्पुरः पितुः ॥ ८ ॥

तावत्पृष्ठो मुने पित्रा वीक्ष्य चिन्तातुरं तु माम् ।

ब्रह्मोवाच

क्व गतोऽसि महाभाग कस्माच्चिन्तातुरः सुत ॥ ९ ॥

स्वस्थं नैवाद्य पश्यामि मनस्ते मुनिसत्तम ।

केनापि वञ्चितोऽसि त्वं दृष्टं वा किञ्चिदद्भुतम् ॥ १० ॥

विषण्णं गतविज्ञानं पश्यामि त्वां कथं सुत ।

नारद उवाच

इति पृष्ठस्तदा पित्रा बृस्यां समुपवेश्य च ॥ ११ ॥

तमब्रवं स्ववृत्तान्तं मायाबलसमुद्भवम् ।

वञ्चितोऽहं पितः कामं विष्णुना प्रभविष्णुना ॥ १२ ॥

स्त्रीभावं गमितः कामं वर्षाणि सुबहून्यपि ।

अनुभूतं महद्दुःखं पुत्रशोकसमुद्भवम् ॥ १३ ॥

प्रबोधितोऽहं तेनैव मृदुवाक्यामृतेन च ।

पुनः सरोवरे स्नात्वा जातोऽहं नारदः पुमान् ॥ १४ ॥

किमेतत्कारणं ब्रह्मन् यन्मोहमगमं तदा ।

विस्मृतं पूर्वविज्ञानं तन्मयस्तरसा कृतः ॥ १५ ॥

एतन्मायाबलं ब्रह्मन्न जानेऽहं दुरत्ययम् ।

ज्ञानहानिकरं जातं मूलं मोहस्य विस्फुटम् ॥ १६ ॥

अनुभूतं मया सम्यग्ज्ञातं सर्वं शुभाशुभम् ।

कथं त्वं जितवांस्तात तमुपायं वदस्व मे ॥ १७ ॥

नारद उवाच

विज्ञप्तोऽसौ मया धाता प्रीतिपूर्वमतः परम् ।

मामुवाच स्मितं कृत्वा पिता मे वासवीसुत ॥ १८ ॥

ब्रह्मोवाच

दुर्जयैषा सुरैः सर्वैर्मुनिभिश्च महात्मभिः ।

तापसैर्जानयुक्तैश्च योगिभिः पवनाशनैः ॥ १९ ॥

नाहं तां सर्वथा ज्ञातुं शक्तो मायां महाबलाम् ।

विष्णुर्ज्ञातुं न शक्तश्च तथा शम्भुरुमापतिः ॥ २० ॥

दुर्जेया सा महामाया सृष्टिस्थित्यन्तकारिणी ।

कालकर्मस्वभावाद्यैर्निमित्तकारणैर्वृता ॥ २१ ॥

शोकं मा कुरु मेधाविंस्तत्र मायामहाबले ।

न चैव विस्मयः कार्यो वयं सर्वे विमोहिताः ॥ २२ ॥

नारद उवाच

पित्रेत्युक्तस्तदा व्यास तमापृच्छय गतस्मयः ।

आगतोऽस्म्यत्र पश्यन्वै तीर्थानि च वराणि च ॥ २३ ॥

तस्मात्त्वमपि सन्त्यज्य मोहं कौरवनाशजम् ।

कालक्षयं सुखासीनः स्थानेऽस्मिन् कुरु सत्तम ॥ २४ ॥

अवश्यमेव भोक्तव्यं कृतं कर्म शुभाशुभम् ।

निश्चयं हृदये कृत्वा विचरस्व यथासुखम् ॥ २५ ॥

व्यास उवाच

इत्युक्त्वा नारदो राजन् गतो मां प्रतिबोध्य च ।

अहं तच्चिन्तयन्वाक्यं यदुक्तं मुनिना तदा ॥ २६ ॥

स्थितः सरस्वतीतीरे कल्पे सारस्वते वरे ।

कालातिवाहनायैतत्कृतं भागवतं मया ॥ २७ ॥

पुराणमुत्तमं भूप सर्वसंशयनाशनम् ।

नानाख्यानसमायुक्तं वेदप्रामाण्यसंश्रितम् ॥ २८ ॥

सन्देहोऽत्र न कर्तव्यः सर्वथा नृपसत्तम ।

यथेन्द्रजालिकः कश्चित्पाञ्चालीं दारवीं करे ॥ २९ ॥

कृत्वा नर्तयते कामं स्वेच्छया वशवर्तिनीम् ।

तथा नर्तयते माया जगत्स्थावरजङ्गमम् ॥ ३० ॥

ब्रह्मादिस्तम्बपर्यन्तं सदेवासुरमानुषम् ।

पञ्चेन्द्रियसमायुक्तं मनश्चित्तानुवर्तनम् ॥ ३१ ॥

गुणास्तु कारणं राजन् सर्वेषां सर्वथा त्रयः ।

कार्यं कारणसंयुक्तं भवतीति विनिश्चयः ॥ ३२ ॥

भिन्नभिन्नस्वभावास्ते गुणा मायासमुद्भवाः ।

शान्तो घोरस्तथा मूढस्त्रयस्तु विविधा यतः ॥ ३३ ॥

तत्समेतः पुमान्नित्यं तद्विहीनः कथं भवेत् ।

न भवत्येव संसारे रहितस्तन्तुभिः पटः ॥ ३४ ॥

तथा गुणैस्त्रिभिर्हीनो न देहीति विनिश्चयः ।

देवदेहो मनुष्यो वा तिरश्चो वा नराधिप ॥ ३५ ॥

गुणैर्विरहितो न स्यान्मृद्विहीनो घटो यथा ।

ब्रह्मा विष्णुस्तथा रुद्रस्त्रयश्चामी गुणाश्रयाः ॥ ३६ ॥
कदाचित्प्रीतियुक्तास्ते तथाप्रीतियुताः पुनः ।
तथा विषादयुक्तास्ते भवन्ति गुणयोगतः ॥ ३७ ॥
ब्रह्मा कदाचित्सत्त्वस्थस्तदा शान्तः समाधिमान् ।
प्रीतियुक्तो भवेत्सर्वभूतेषु ज्ञानसंयुतः ॥ ३८ ॥
पुनः सत्त्वविहीनस्तु रजोगुणसमावृतः ।
तदा भवेद् घोररूपः सर्वत्राप्रीतिसंयुतः ॥ ३९ ॥
यदा तमोगुणाविष्टो बाहुल्येन भवेद्विधिः ।
तदा विषादसम्पन्नो मूढो भवति नान्यथा ॥ ४० ॥
माधवोऽपि सदा सत्त्वसंश्रितः सर्वथा भवेत् ।
यदा शान्तः प्रीतियुक्तो भवेज्ज्ञानसमन्वितः ॥ ४१ ॥
स एव रजआधिकादप्रीतिसंयुतो भवेत् ।
घोरश्च सर्वभूतेषु गुणाधीनो रमापतिः ॥ ४२ ॥
रुद्रोऽपि सत्त्वसंयुक्तः प्रीतिमाञ्छान्तिमान्भवेत् ।
रजोनिमीलितः सोऽपि घोरः प्रीतिविवर्जितः ॥ ४३ ॥
तमोगुणयुतः सोऽपि मूढो विषादयुग्भवेत् ।
एते यदि गुणाधीना ब्रह्मविष्णुहरादयः ॥ ४४ ॥
सूर्यवंशोद्भवास्तद्वत्सोमवंशभवा अपि ।
मन्वादयश्च ये प्रोक्ताश्चतुर्दश युगे युगे ॥ ४५ ॥
अन्येषां चैव का वार्ता संसारेऽस्मिन्नृपोत्तम ।
मायाधीनं जगत्सर्वं सदेवासुरमानुषम् ॥ ४६ ॥
तस्माद्राजन्न कर्तव्यः सन्देहोऽत्र कदाचन ।
देही मायापराधीनश्चेष्टते तद्वशानुगः ॥ ४७ ॥
सा च माया परे तत्त्वे संविद् रूपेऽपि सर्वदा ।
तदधीना प्रेरिता च तेन जीवेषु सर्वदा ॥ ४८ ॥
ततो मायाविशिष्टां तां संविदं परमेश्वरीम् ।
मायेश्वरीं भगवतीं सच्चिदानन्दरूपिणीम् ॥ ४९ ॥
ध्यायेत्तथाराधयेच्च प्रणमेच्च जपेदपि ।

तेन सा सदया भूत्वा मोचयत्येव देहिनम् ॥ ५० ॥

स्वमायां संहरत्येव स्वानुभूतिप्रदानतः ।

भुवनं खलु माया स्यादीश्वरी तस्य नायिका ॥ ५१ ॥

भुवनेशी ततः प्रोक्ता देवी त्रैलोक्यसुन्दरी ।

तद्रूपे यदि सक्तं स्याच्चित्तं भूमिपते सदा ॥ ५२ ॥

मायया किं भवेत्तत्र सदसद्भूतया नृप ।

तस्मान्मायानिरासार्थं नान्यद्वै देवतान्तरम् ॥ ५३ ॥

समर्थं तु विना देवीं सच्चिदानन्दरूपिणीम् ।

तमोराशिं नाशयितुं शक्तं नैव तमो भवेत् ॥ ५४ ॥

किन्तु भानुप्रभाचन्द्रविद्युद्वह्निप्रभादयः ।

तस्मान्मायेश्वरीमम्बां स्वप्रकाशां तु संविदम् ॥ ५५ ॥

आराधयेदतिप्रीत्या मायागुणनिवृत्तये ।

इति सम्यङ्मयाख्यातं वृत्रासुरवधादिकम् ॥ ५६ ॥

यत्पृष्ठं राजशार्दूल किमन्यच्छ्रोतुमिच्छसि ।

पूर्वार्धोऽयं पुराणस्य कथितस्तव सुव्रत ॥ ५७ ॥

यत्र देव्यास्तु महिमा विस्तरेणोपपादितः ।

एतद्ग्रहस्य श्रीमातुर्न देयं यस्य कस्यचित् ॥ ५८ ॥

देयं भक्ताय शान्ताय देवीभक्तिरताय च ।

शिष्याय ज्येष्ठपुत्राय गुरुभक्तियुताय च ॥ ५९ ॥

इदमखिलकथानां सारभूतं पुराणं

निखिलनिगमतुल्यं सप्रमाणानुविद्धम् ।

पठति परमभावाद्यः शृणोतीह भक्त्या

स भवति धनवान्वै ज्ञानवान्मानवोऽत्र ॥ ६० ॥

इति श्रीमद्देवीभागवते महापुराणेऽष्टादशसाहस्र्यां संहितायां

षष्ठस्कन्धे भगवतीमाहात्म्यवर्णनं नामकत्रिंशोऽध्यायः ॥ ३१ ॥

देवीभागवतपुराणम्/स्कन्धः ०७/अध्यायः ०१

<https://sa.wikisource.org/s/ir4>

< देवीभागवतपुराणम् | स्कन्धः ०७

दक्षप्रजापतिवर्णनम्

सूत उवाच -

श्रुत्वैतां तापसाद्विव्यां कथां राजा मुदान्वितः ।

व्यासं पप्रच्छ धर्मात्मा परीक्षितसुतः पुनः ॥ १ ॥

जनमेजय उवाच -

स्वामिन् सूर्यान्वयानां च राज्ञां वंशस्य विस्तरम् ।

तथा सोमान्वयानां च श्रोतुकामोऽस्मि सर्वथा ॥ २ ॥

कथयानघ सर्वज्ञ कथां पापप्रणाशिनीम् ।

चरितं भूपतीनां च विस्तराद्वंशयोर्द्वयोः ॥ ३ ॥

ते हि सर्वे पराशक्तिभक्ता इति मया श्रुतम् ।

देवीभक्तस्य चरितं शृण्वन्कोऽस्ति विरक्तिभाक् ॥ ४ ॥

इति राजर्षिणा पृष्ठो व्यासः सत्यवतीसुतः ।

तमुवाच मुनिश्रेष्ठः प्रसन्नवदनो मुनिः ॥ ५ ॥

व्यास उवाच -

निशामय महाराज विस्तराद्गदतो मम ।

सोमसूर्यान्वयानां च तथान्येषां समुद्भवम् ॥ ६ ॥

विष्णोर्नाभिसरोजाद्वै ब्रह्माभूच्चतुराननः ।

तपस्तप्त्वा समाराध्य महादेवीं सुदुर्गमाम् ॥ ७ ॥

तया दत्तवरो धाता जगत्कर्तुं समुद्यतः ।

नाशकन्मानुषीं सृष्टिं कर्तुं लोकपितामहः ॥ ८ ॥

विचिन्त्य बहुधा चित्ते सृष्ट्यर्थं चतुराननः ।

न विस्तारं जगामाशु रचितापि महात्मना ॥ ९ ॥

(ससर्ज मानसान्पुत्रान्सप्तसंख्यान्प्रजापतिः)

मरीचिरङ्गिरात्रिश्च वसिष्ठः पुलहः क्रतुः ।

पुलस्त्यश्चेति विख्याताः सप्तैते मानसाः सुताः ॥ १० ॥

रुद्रो रोषात्समुत्पन्नोऽप्युत्सङ्गान्नारदोऽभवत् ।

दक्षोऽङ्गुष्ठात्तथान्येऽपि मानसाः सनकादयः ॥ ११ ॥

वामाङ्गुष्ठाद्दक्षपत्नी जाता सर्वाङ्गसुन्दरी ।

वीरिणी नाम विख्याता पुराणेषु महीपते ॥ १२ ॥

असिक्नीति च नाम्ना सा यस्यां जातोऽथ नारदः ।

देवर्षिप्रवरः कामं ब्रह्मणो मानसः सुतः ॥ १३ ॥

जनमेजय उवाच -

अत्र मे संशयो ब्रह्मन् यदुक्तं भवता वचः ।

वीरिण्यां नारदो जातो दक्षादिति महातपाः ॥ १४ ॥

कथं दक्षस्य पत्न्यां तु वीरिण्यां नारदो मुनिः ।

जातो हि ब्रह्मणः पुत्रो धर्मज्ञस्तापसोत्तमः ॥ १५ ॥

विचित्रमिदमाख्यातं भवता नारदस्य च ।

दक्षाज्जन्मास्य भार्यायां तद्वदस्व सविस्तरम् ॥ १६ ॥

पूर्वदेहः कथं मुक्तः शापात्कस्य महामना ।

नारदेन बहुजेन कस्माज्जन्म कृतं मुने ॥ १७ ॥

व्यास उवाच -

ब्रह्मणासौ समादिष्टो दक्षः सृष्ट्यर्थमादितः ।

प्रजाः सृजेति सुभृशं वृद्धिहेतोः स्वयम्भुवा ॥ १८ ॥

ततः पञ्चसहस्रांश्च जनयामास वीर्यवान् ।

दक्षः प्रजापतिः पुत्रान् वीरिण्यां बलवत्तरान् ॥ १९ ॥

दृष्ट्वा तान्नारदः पुत्रान्सर्वान्वर्धयिषून्प्रजाः ।

उवाच प्रहसन्वाचं देवर्षिः कालनोदितः ॥ २० ॥

भुवः प्रमाणमज्ञात्वा स्रष्टुकामाः प्रजाः कथम् ।

लोकानां हास्यतां यूयं गमिष्यथ न संशयः ॥ २१ ॥

पृथिव्या वै प्रमाणं तु ज्ञात्वा कार्यः समुद्यमः ।

कृतोऽसौ सिद्धिमायाति नान्यथेति विनिश्चयः ॥ २२ ॥

बालिशा बत यूयं वै यदज्ञात्वा भुवस्तलम् ।

समुद्यताः प्रजाः कर्तुं कथं सिद्धिर्भविष्यति ॥ २३ ॥

व्यास उवाच -

नारदेनैवमुक्तास्ते हर्यश्वा दैवयोगतः ।

अन्योन्यमूचुः सहसा सम्यगाह मुनिः किल ॥ २४ ॥

ज्ञात्व प्रमाणमुर्व्यास्तु सुखं स्रक्ष्यामहे प्रजाः ।

इति सञ्चिन्त्य ते सर्वे प्रयाताः प्रेक्षितुं भुवः ॥ २५ ॥

तलं सर्वं परिज्ञातुं वचनान्नारदस्य च ।

प्राच्यां केचिद्गताः कामं दक्षिणस्यां तथापरे ॥ २६ ॥

प्रतीच्यामुत्तरस्यां तु कृतोत्साहाः समन्ततः ।

दक्षः पुत्रान्गतान्दृष्ट्वा पीडितस्तु शुचा भृशम् ॥ २७ ॥

अन्यानुत्पादयामास प्रजार्थं कृतनिश्चयः ।

तेऽपि तत्रोद्यताः कर्तुं प्रजार्थमुद्यमं सुताः ॥ २८ ॥

नारदः प्राह तान्दृष्ट्वा पूर्वं यद्वचनं मुनिः ।

बालिशा बत यूयं वै यदज्ञात्वा भुवः किल ॥ २९ ॥

प्रमाणं तु प्रजाः कर्तुं प्रवृत्ताः केन हेतुना ।

श्रुत्वा वाक्यं मुनेस्तेऽपि मत्वा सत्यं विमोहिताः ॥ ३० ॥

जग्मुः सर्वे यथापूर्वं भ्रातरश्चलितास्तथा ।

तान्सुतान्प्रस्थितान्दृष्ट्वा दक्षः कोपसमवितः ॥ ३१ ॥

शशाप नारदं कोपात् पुत्रशोकसमुद्भवात् ।

दक्ष उवाच -

नाशिता मे सुता यस्मात् तस्मान्नाशमवाप्नुहि ॥ ३२ ॥

पापेनानेन दुर्बुद्धे गर्भवासं व्रजेति च ।

पुत्रो मे भव कामं त्वं यतो मे भ्रंशिताः सुताः ॥ ३३ ॥

इति शप्तस्ततो जातो वीरिण्यां नारदो मुनिः ।

षष्टिर्भूयोऽसृजत्कन्या वीरिण्यामिति नः श्रुतम् ॥ ३४ ॥

शोकं विहाय पुत्राणां दक्षः परमधर्मवित् ।

तासां त्रयोदश प्रादात्कश्यपाय महात्मने ॥ ३५ ॥

दश धर्माय सोमाय सप्तविंशति भूपते ।

द्वे चैव भृगवे प्रादाच्चतस्रोऽरिष्टनेमिने ॥ ३६ ॥

द्वे चैवाङ्गिरसे कन्ये तथैवाङ्गिरसे पुनः ।

तासां पुत्राश्च पौत्राश्च देवाश्च दानवास्तथा ॥ ३७ ॥

जाता बलसमायुक्ताः परस्परविरोधकाः ।

रागद्वेषान्विताः सर्वे परस्परविरोधिनाः ।

सर्वे मोहावृताः शूरा ह्यभवन्नतिमायिनः ॥ ३८ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे सोमसूर्यवंशवर्णने दक्षप्रजापतिवर्णनं नाम
प्रथमोऽध्यायः ॥ १ ॥

देवीभागवतपुराणम्/स्कन्धः ०७/अध्यायः ०२

<https://sa.wikisource.org/s/ir5>

< देवीभागवतपुराणम् | स्कन्धः ०७

शर्यातिराजवर्णनम्

ममाख्याहि महाभाग राज्ञां वंशं सुविस्तरम् ।

सूर्यान्वयप्रसूतानां धर्मज्ञानां विशेषतः ॥ १ ॥

शृणु भारत वक्ष्यामि रविवंशस्य विस्तरम् ।

यथा श्रुतं मया पूर्वं नारदाद्वृषिसत्तमात् ॥ २ ॥

एकदा नारदः श्रीमान्सरस्वत्यास्तटे शुभे ।

आजगामाश्रमे पुण्ये विचरन्स्वेच्छया मुनिः ॥ ३ ॥

प्रणम्य शिरसा पादौ तस्याग्रे संस्थितस्तदा ।

ततस्तस्यासनं दत्त्वा कृत्वार्हणमथादरात् ॥ ४ ॥

विधिवत्पूजयित्वा तं उक्तवान्वचनं त्विदम् ।

पावितोऽहं मुनिश्रेष्ठ पूज्यस्यागमनेन वै ॥ ५ ॥

कथां कथय सर्वज्ञ राज्ञां चरितसंयुताम् ।

राजानो ये समाख्याताः सप्तमेऽस्मिन्मनोः कुले ॥ ६ ॥

तेषामुत्पत्तिरतुला चरितं परमाद्भुतम् ।

श्रोतुकामोऽस्म्यहं ब्रह्मन् सूर्यवंशस्य विस्तरम् ॥ ७ ॥

समाख्याहि मुनिश्रेष्ठ समासव्यासपूर्वकम् ।

इति पृष्ठो मया राजन्नारदः परमार्थवित् ॥ ८ ॥

उवाच प्रहसन्प्रीतः समाभाष्य मुदान्वयम् ।

नारद उवाच -

शृणु सत्यवतीसूनो राज्ञां वंशमनुत्तमम् ॥ ९ ॥

पावनं कर्णसुखदं धर्मज्ञानादिभिर्युतम् ।

ब्रह्मा पूर्वं जगत्कर्ता नाभिपङ्कजसम्भवः ॥ १० ॥

विष्णोरिति पुराणेषु प्रसिद्धः परिकीर्तितः ।

सर्वज्ञः सर्वकर्तासौ स्वयम्भूः सर्वशक्तिमान् ॥ ११ ॥

तपस्तप्त्वा स विश्वात्मा वर्षाणामयुतं पुरा ।
सृष्टिकामः शिवां ध्यात्वा प्राप्य शक्तिमनुत्तमाम् ॥ १२ ॥
पुत्रानुत्पदयामास मानसाञ्छुभलक्षणान् ।
मरीचिः प्रथिस्तेषामभवत्सृष्टिकर्मणि ॥ १३ ॥
तस्य पुत्रोऽतिविख्यातः कश्यपः सर्वसम्मतः ।
त्रयोदशैव तस्यासन्भार्या दक्षसुताः किल ॥ १४ ॥
देवाः सर्वे समुत्पन्ना दैत्या यक्षाश्च पन्नगाः ।
पशवः पक्षिणश्चैव तस्मात्सृष्टिस्तु काश्यपी ॥ १५ ॥
देवानां प्रथितः सूर्यो विवस्वान्नाम तस्य तु ।
तस्य पुत्रः स विख्यातो वैवस्वतमनुर्नृपः ॥ १६ ॥
तस्य पुत्रस्तथैक्ष्वाकुः सूर्यवंशविवर्धनः ।
नवाभवन्सुतास्तस्य मनोरिक्श्वाकुपूर्वजाः ॥ १७ ॥
तेषां नामानि राजेन्द्र शृणुष्वैकमनाः पुनः ।
इक्ष्वाकुरथ नाभागो धृष्टः शर्यातिरेव च ॥ १८ ॥
नरिष्यन्तस्तथा प्रांशुर्नृगो दिष्टश्च सप्तमः ।
करुषश्च पृषधश्च नवैते मानवाः स्मृताः ॥ १९ ॥
इक्ष्वाकुस्तु मनोः पुत्रः प्रथमः समजायत ।
तस्य पुत्रशतं चासीज्ज्येष्ठो विकुक्षिरात्मवान् ॥ २० ॥
नवानां वंशविस्तारं संक्षेपेण निशामय ।
शूराणां मनुपुत्राणां मनोरन्तरजन्मनाम् ॥ २१ ॥
नाभागस्य तु पुत्रोऽभूदम्बरीषः प्रतापवान् ।
धर्मज्ञः सत्यसन्धश्च प्रजापालनतत्परः ॥ २२ ॥
धृष्टात्तु धार्ष्टकं क्षत्रं ब्रह्मभूतमजायत ।
संग्रामकातरं सम्यग्ब्रह्मकर्मरतं तथा ॥ २३ ॥
शर्यातेस्तनयश्चाभूदानर्तो नाम विश्रुतः ।
सुकन्या च तथा पुत्री रूपलावण्यसंयुता ॥ २४ ॥
च्यवनाय सुता दत्ता राजाप्यन्धाय सुन्दरी ।
मुनिः सुलोचनो जातस्तस्याः शीलगुणेन ह ॥ २५ ॥

विहितो रविपुत्राभ्यामश्विभ्यामिति नः श्रुतम् ।

जनमेजय उवाच

सन्देहोऽयं महान् ब्रह्मन् कथायां कथितस्त्वया ॥ २६ ॥

यद्द्राजा मुनयेऽन्धाय दत्ता पुत्री सुलोचना ।

कुरुपा गुणहीना वा नारी लक्षणवर्जिता ॥ २७ ॥

पुत्री यदा भवेद्द्राजा तदान्धाय प्रयच्छति ।

ज्ञात्वान्धं सुमुखीं कस्माद्वत्तवान्नृपसत्तमः ॥ २८ ॥

कारणं ब्रूहि मे ब्रह्मन्ननुग्राह्योऽस्मि सर्वदा ।

सूत उवाच -

इति राजो वचः श्रुत्वा परीक्षितसुतस्य वै ॥ २९ ॥

द्वैपायनः प्रसन्नात्मा तमुवाच हसन्निव ।

व्यास उवाच -

वैवस्वतसुतः श्रीमाञ्छर्यातिर्नाम पार्थिवः ॥ ३० ॥

तस्य स्त्रीणां सहस्राणि चत्वार्यासन्परिग्रहाः ।

राजपुत्र्यः सरूपाश्च सर्वलक्षणसंयुताः ॥ ३१ ॥

पत्न्यः प्रेमयुताः सर्वाः प्रिया राज्ञः सुसम्मताः ।

एका पुत्री तु तासां वै सुकन्या नाम सुन्दरी ॥ ३२ ॥

पितुः प्रिया च मातृणां सर्वासां चारुहासिनी ।

नगरान्नातिदूरेऽभूत्सरो मानससन्निभम् ॥ ३३ ॥

बद्धसोपानमार्गं च स्वच्छपानीयपूरितम् ।

हंसकारण्डवाकीर्णं चक्रवाकोपशोभितम् ॥ ३४ ॥

दात्यूहसारसाकीर्णं सर्वपक्षिगणावृतम् ।

पञ्चधाकमलोपेतं चञ्चरीकसुसेवितम् ॥ ३५ ॥

पार्श्वतश्च द्रुमाकीर्णं वेष्टितं पादपैः शुभैः ।

सालैस्तमालैः सरलैः पुन्नागाशोकमण्डितम् ॥ ३६ ॥

वटाश्वत्थकदम्बैश्च कदलीखण्डराजितम् ।

जम्बीरैर्बीजपूरैश्च खर्जूरैः पनसैस्तथा ॥ ३७ ॥

क्रमुकैर्नारिकेलैश्च केतकैः काञ्चनद्रुमैः ।

यूथिकाजालकैः शुभैः संवृतं मल्लिकागणैः ॥ ३८ ॥
जम्ब्वामतिन्तिणीभिश्च करञ्जकुटजावृतम् ।
पलाशनिम्बखदिरबिल्वामलकमण्डितम् ॥ ३९ ॥
बभूव कोकिलारावः केकास्वनविराजितम् ।
तत्समीपे शुभे देशे पादपानां गणावृते ॥ ४० ॥
भार्गवश्च्यवनः शान्तस्तापसः संस्थितो मुनिः ।
ज्ञात्वासौ विजनं स्थानं तपस्तेपे समाहितः ॥ ४१ ॥
कृत्वा दृढासनं मौनमाधाय जितमारुतः ।
इन्द्रियाणि च संयम्य त्यक्ताहारस्तपोनिधिः ॥ ४२ ॥
जलपानादिरहितो ध्यायन्नास्ते पराम्बिकाम् ।
सवल्मीकोऽभवद् राजल्लताभिः परिवेष्टितः ॥ ४३ ॥
कालेन महता राजन् समाकीर्णः पिपीलिकैः ।
तथा स संवृतो धीमान्मृत्पिण्ड इव सर्वतः ॥ ४४ ॥
कदाचित्स महीपालः कामिनीगणसंवृतः ।
आजगाम सरो राजन् विहर्तुमिदमुत्तमम् ॥ ४५ ॥
शर्यातिः सुन्दरीवृन्दसंयुतः सलिलेऽमले ।
क्रीडासक्तो महीपालो बभूव कमलाकरे ॥ ४६ ॥
सुकन्या वनमासाद्य विजहार सखीवृता ।
सुमनांसि विचिन्वन्ती चञ्चला चञ्चलोपमा ॥ ४७ ॥
सर्वाभरणसंयुक्ता रणचरणनूपुरा ।
चञ्क्रममाणा वल्मीकं च्यवनस्य समासदत् ॥ ४८ ॥
क्रीडासक्तोपविष्टा सा वल्मीकस्य समीपतः ।
ददर्श चास्य रन्ध्रे वै खद्योत इव ज्योतिषी ॥ ४९ ॥
किमेतदिति सञ्चिन्त्य समुद्धर्तुं मनो दधे ।
गृहीत्वा कण्टकं तीक्ष्णं त्वरमाणा कृशोदरी ॥ ५० ॥
सा दृष्टा मुनिना बाला समीपस्था कृतोद्यमा ।
विचरन्ती सुकेशान्ता मन्मथस्येव कामिनी ॥ ५१ ॥
तां वीक्ष्य सुदतीं तत्र क्षामकण्ठस्तपोनिधिः ।

तामभाषत कल्याणीं किमेतदिति भार्गवः ॥ ५२ ॥
दूरं गच्छ विशालाक्षि तापसोऽहं वरानने ।
मा भिन्दस्वाद्य वल्मीकं कण्टकेन कृशोदरि ॥ ५३ ॥
तेनेदं प्रोच्यमानापि सा चास्य न शृणोति वै ।
किमु खल्विदमित्युक्त्वा निर्बिभेदास्य लोचने ॥ ५४ ॥
दैवेन नोदिता भित्त्वा जगाम नृपकन्यका ।
क्रीडन्ती शङ्कमाना सा किं कृतं तु मयेति च ॥ ५५ ॥
चुक्रोध स तथा विद्वनेत्रः परममन्युमान् ।
वेदनाभ्यर्दितः कामं परितापं जगाम ह ॥ ५६ ॥
शकृन्मूत्रनिरोधोऽभूत्सैनिकानां तु तत्क्षणात् ।
विशेषेण तु भूपस्य सामात्यस्य समन्ततः ॥ ५७ ॥
गजोष्टुरगाणां च सर्वेषां प्राणिनां तदा ।
ततो रुद्धे शकृन्मूत्रे शर्यातिर्दुःखितोऽभवत् ॥ ५८ ॥
सैनिकैः कथितं तस्मै शकृन्मूत्रनिरोधनम् ।
चिन्तयामास भूपालः कारणं दुःखसम्भवे ॥ ५९ ॥
विचिन्त्याह ततो राजा सैनिकान्स्वजनांस्तथा ।
गृहमागत्य चिन्तार्तः केनेदं दुष्कृतं कृतम् ॥ ६० ॥
सरसः पश्चिमे भागे वनमध्ये महातपाः ।
च्यवनस्तापसस्तत्र तपश्चरति दुश्चरम् ॥ ६१ ॥
केनाप्यपकृतं तत्र तापसेऽग्निसमप्रभे ।
तस्मात्पीडा समुत्पन्ना सर्वेषामिति निश्चयः ॥ ६२ ॥
तपोवृद्धस्य वृद्धस्य वरिष्ठस्य विशेषतः ।
केनाप्यपकृतं मन्ये भार्गवस्य महात्मनः ॥ ६३ ॥
ज्ञातं वा यदि वाज्ञातं तस्येदं फलमुत्तमम् ।
कैश्च दुष्टैः कृतं तस्य हेलनं तापसस्य ह ॥ ६४ ॥
इति पृष्ठास्तमूचुस्ते सैनिका वेदनादिताः ।
मनोवाक्कायनितं न विद्मोऽपकृतं वयम् ॥ ६५ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे शर्यातिराजवर्णनं नाम द्वितीयोऽध्यायः ॥ २ ॥

देवीभागवतपुराणम्/स्कन्धः ०७/अध्यायः ०३

<https://sa.wikisource.org/s/ir6>

< देवीभागवतपुराणम् | स्कन्धः ०७

च्यवनसुकन्ययोगार्हस्थवर्णनम्

व्यास उवाच -

इति पप्रच्छ तान्सर्वान् राजा चिन्ताकुलस्तथा ।

पर्यपृच्छत्सुहृद्वर्गं साम्ना चोग्रतयापि च ॥ १ ॥

पीड्यमानं जनं वीक्ष्य पितरं दुःखितं तथा ।

विचिन्त्य शूलभेदं सा सुकन्या चेदमब्रवीत् ॥ २ ॥

वने मया पितस्तत्र वल्मीको वीरुधावृतः ।

क्रीडन्त्या सुदृढो दृष्टश्छिद्रद्वयसमन्वितः ॥ ३ ॥

तत्र खद्योतवद्दीप्तज्योतीषी वीक्षिते मया ।

सूच्याविद्धे महाराज पुनः खद्योतशङ्कया ॥ ४ ॥

जलक्लिन्ना तदा सूची मया दृष्टा पितः किल ।

हाहेति च श्रुतः शब्दो मन्दो वल्मीकमध्यतः ॥ ५ ॥

तदाहं विस्मिता राजन्किमेतदिति शङ्कया ।

न जाने किं मया विद्धं तस्मिन्वल्मीकमण्डले ॥ ६ ॥

राजा श्रुत्वा तु शर्यातिः सुकन्यावचनं मृदु ।

मुनेस्तद्धेलनं ज्ञात्वा वल्मीकं क्षिप्रमभ्यगात् ॥ ७ ॥

तत्रापश्यत्तपोवृद्धं च्यवनं दुःखितं भृशम् ।

स्फोटयामास वल्मीकं मुनिदेहावृतं भृशम् ॥ ८ ॥

प्रणम्य दण्डवद्भूमौ राजा तं भार्गवं प्रति ।

तुष्टाव विनयोपेतस्तमुवाच कृताञ्जलिः ॥ ९ ॥

पुत्र्या मम महाभाग क्रीडन्त्या दुष्कृतं कृतम् ।

अज्ञानाद्बालया ब्रह्मन् कृतं तत्क्षन्तुमर्हसि ॥ १० ॥

अक्रोधना हि मुनयो भवन्तीति मया श्रुतम् ।

तस्मात्त्वमपि बालायाः क्षन्तुमर्हसि साम्प्रतम् ॥ ११ ॥

व्यास उवाच -

इति श्रुत्वा वचस्तस्य च्यवनो वाक्यमब्रवीत् ।

विनयोपनतं दृष्ट्वा राजानं दुःखितं भृशम् ॥ १२ ॥

च्यवन उवाच -

राजन्नाहं कदाचिद्वै करोमि क्रोधमण्वपि ।

न मयाद्यैव शप्तस्त्वं दुहित्रा पीडने कृते ॥ १३ ॥

नेत्रे पीडा समुत्पन्ना मम चाद्य निरागसः ।

तेन पापेन जानामि दुःखितस्त्वं महीपते ॥ १४ ॥

अपराधं परं कृत्वा देवीभक्तस्य को जनः ।

सुखं लभेत यदपि भवेत् त्राता शिवः स्वयम् ॥ १५ ॥

किं करोमि महीपाल नेत्रहीनो जरावृतः ।

अन्धस्य परिचर्या च कः करिष्यति पार्थिव ॥ १६ ॥

राजोवाच -

सेवका बहवः सेवां करिष्यन्ति तवानिशम् ।

क्षमस्व मुनिशार्दूल स्वल्पक्रोधा हि तापसाः ॥ १७ ॥

च्यवन उवाच -

अन्धोऽहं निर्जनो राजंस्तपस्तप्तुं कथं क्षमः ।

त्वदीयाः सेवकाः किं ते करिष्यन्ति मम प्रियम् ॥ १८ ॥

क्षमापयसि चेन्मां त्वं कुरु मे वचनं नृप ।

देहि मे परिचर्यार्थं कन्यां कमललोचनाम् ॥ १९ ॥

तुष्येऽनया महाराज पुत्र्या तव महामते ।

करिष्यामि तपश्चाहं सा मे सेवां करिष्यति ॥ २० ॥

एवं कृते सुखं मे स्यात्तव चैव भविष्यति ।

सन्तुष्टे मयि राजेन्द्र सैनिकानां न संशयः ॥ २१ ॥

विचिन्त्य मनसा भूप कन्यादानं समाचर ।

न चात्र दूषणं किञ्चित्तापसोऽहं यतव्रतः ॥ २२ ॥

व्यास उवाच -

शर्यातिर्वचनं श्रुत्वा मुनेश्चिन्तातुरोऽभवत् ।

न दास्येऽप्यथवा दास्ये किञ्चिन्नोवाच भारत ॥ २३ ॥

कथमन्धाय वृद्धाय कुरूपाय सुतामिमाम् ।

देवकन्योपमां दत्त्वा सुखी स्यामात्मसम्भवाम् ॥ २४ ॥

को वात्मनः सुखार्थाय पुत्र्याः संसारजं सुखम् ।

हरतेऽल्पमतिः पापो जानन्नपि शुभाशुभम् ॥ २५ ॥

प्राप्य सा च्यवनं सुभ्रूः पञ्चबाणशरार्दिता ।

अन्धं वृद्धं पतिं प्राप्य कथं कालं नयिष्यति ॥ २६ ॥

यौवने दुर्जयः कामो विशेषेण सुरूपया ।

आत्मतुल्यं पतिं प्राप्य किमु वृद्धं विलोचनम् ॥ २७ ॥

गौतमं तापसं प्राप्य रूपयौवनसंयुता ।

अहल्या वासवेनाशु वञ्चिता वरवर्णिनी ॥ २८ ॥

शप्ता च पतिना पश्चाज्ज्ञात्वा धर्मविपर्ययम् ।

तस्माद्भवतु मे दुःखं न ददामि सुकन्यकाम् ॥ २९ ॥

इति सञ्चिन्त्य शर्यातिर्विमना स्वगृहं ययौ ।

सचिवांश्च समादाय मन्त्रं चक्रेऽतिदुःखितः ॥ ३० ॥

भो मन्त्रिणो ब्रुवन्त्वद्य किं कर्तव्यं मयाधुना ।

पुत्री देयाथ विप्राय भोक्तव्यं दुःखमेव वा ॥ ३१ ॥

विचारयध्वं मिलिता हितं स्यान्मम वै कथम् ।

मन्त्रिण ऊचुः -

किं ब्रूमोऽस्मिन्महाराज सङ्कटेऽतिदुरासदे ॥ ३२ ॥

दुर्भगाय सुकन्यैषा कथं देयातिसुन्दरी ।

व्यास उवाच -

तदा चिन्ताकुलं वीक्ष्य पितरं मन्त्रिणस्तदा ॥ ३३ ॥

सुकन्या त्विङ्गितं ज्ञात्वा प्रहस्येदमुवाच ह ।

पितः कस्माद्भवानद्य चिन्ताव्याकुलितेन्द्रियः ॥ ३४ ॥

मत्कृते दुःखसंविग्नो विषण्णवदनोऽसि वै ।

अहं गत्वा मुनिं तत्र समाश्वास्य भयार्दितम् ॥ ३५ ॥

करिष्यामि प्रसन्नं तं आत्मदानेन वै पितः ।

इति राजा वचः श्रुत्वा भाषितं यत्सुकन्यया ॥ ३६ ॥

तामुवाच प्रसन्नात्मा सचिवानां च शृण्वताम् ।

कथं पुत्रि त्वमन्धस्य परिचर्या वनेऽबला ॥ ३७ ॥

करिष्यसि जरार्तस्य क्रोधनस्य विशेषतः ।

कथमन्धाय चानेन रूपेण रतिसन्निभाम् ॥ ३८ ॥

ददामि जरया ग्रस्तदेहाय सुखवाञ्छया ।

पित्रा पुत्री प्रदातव्या वयोजातिबलाय च ॥ ३९ ॥

धनधान्यसमृद्धाय नाधनाय कदाचन ।

क्व ते रूपं विशालाक्षि क्वासौ वृद्धो वनेचरः ॥ ४० ॥

कथं देया मया पुत्री तस्मै नातिवराय च ।

उटजे नियतं वासो यस्य नित्यं मनोहरे ॥ ४१ ॥

कथमम्बुजपत्राक्षि कल्पनीयो मया तव ।

मरणं मे वरं प्राप्तं सैनिकानां तथैव च ॥ ४२ ॥

न ते प्रदानमन्धाय रोचते पिकभाषिणि ।

भवितव्यं भवत्येव धैर्यं नैव त्यजाम्यहम् ॥ ४३ ॥

सुस्थिरा भव सुश्रोणि न दास्येऽन्धाय कर्हिचित् ।

राज्यं तिष्ठतु वा यातु देहोऽयं च तथैव मे ॥ ४४ ॥

न त्वां दास्याम्यहं तस्मै नेत्रहीनाय बालिके ।

सुकन्या तं तदा प्राह श्रुत्व तद्वचनं पितुः ॥ ४५ ॥

प्रसन्नवदनातीव स्नेहयुक्तमिदं वचः ।

सुकन्योवाच -

न मे चिन्ता पितः कार्या देहि मां मुनयेऽधुना ॥ ४६ ॥

सुखं भवतु सर्वेषां लोकानां मत्कृतेन हि ।

सेवयिष्यामि सन्तुष्टा पतिं परमपावनम् ॥ ४७ ॥

भक्त्या परमया चापि वृद्धं च विजने वने ।

सतीधर्मपरा चाहं चरिष्यामि सुसम्मत्तम् ॥ ४८ ॥

न भोगेच्छास्ति मे तात स्वस्थं चित्तं ममानघ ।

व्यास उवाच -

तच्छ्रुत्वा भाषितं तस्या मन्त्रिणो विस्मयं गताः ॥ ४९ ॥

राजा च परमप्रीतो जगाम मुनिसन्निधौ ।

गत्वा प्रणम्य शिरसा तमुवाच तपोधनम् ॥ ५० ॥

स्वामिन् गृहाण पुत्रीं मे सेवार्थं विधिवद्विभो ।

इत्युक्त्वासौ ददौ पुत्रीं विवाहविधिना नृपः ॥ ५१ ॥

प्रतिगृह्य मुनिः कन्यां प्रसन्नो भार्गवोऽभवत् ।

पारिवर्हं न जग्राह दीयमानं नृपेण ह ॥ ५२ ॥

कन्यामेवाग्रहीत्कामं परिचर्यार्थमात्मनः ।

प्रसन्नेऽस्मिन्मुनौ जातं सैनिकानां सुखं तदा ॥ ५३ ॥

राज्ञश्च परमाह्लादः सञ्जातस्तत्क्षणादपि ।

दत्त्वा पुत्रीं यदा राजा गमनाय गृहं प्रति ॥ ५४ ॥

मतिं चकार तवङ्गी तदोवाच नृपं सुता ।

सुकन्योवाच -

गृहाण मम वासांसि भूषणानि च मे पितः ॥ ५५ ॥

वल्कलं परिधानाय प्रयच्छाजिनमुत्तमम् ।

वेषं तु मुनिपत्नीनां कृत्वा तपसि सेवनम् ॥ ५६ ॥

करिष्यामि तथा तात यथा ते कीर्तिरच्युता ।

भविष्यति भुवः पृष्ठे तथा स्वर्गे रसातले ॥ ५७ ॥

परलोकसुखायाहं चरिष्यामि दिवानिशम् ।

दत्त्वान्धाय च वृद्धाय सुन्दरीं युवतीं तु माम् ॥ ५८ ॥

चिन्ता त्वया न कर्तव्या शीलनाशसमुद्भवा ।

अरुन्धती वसिष्ठस्य धर्मपत्नी यथा भुवि ॥ ५९ ॥

तथैवाहं भविष्यामि नात्र कार्या विचारणा ।

अनसूया यथा साध्वी भार्यात्रेः प्रथिता भुवि ॥ ६० ॥

तथैवाहं भविष्यामि पुत्री कीर्तिकरी तव ।

सुकन्यावचनं श्रुत्वा राजा परमधर्मवित् ॥ ६१ ॥

दत्त्वाजिनं रुरोदाशु वीक्ष्य तां चारुहासिनीम् ।

त्यक्त्वा भूषणवासांसि मुनिवेषधरां सुताम् ॥ ६२ ॥

विवर्णवदनो भूत्वा स्थितस्तत्रैव पार्थिवः ।

राज्यः सर्वाः सुतां दृष्ट्वा वल्कलाजिनधारिणीम् ॥ ६३ ॥

रुरुदुर्भृशशोकार्ता वेपमाना इवाभवन् ।

तामापृच्छय महीपालो मन्त्रिभिः परिवारितः ।

ययौ स्वनगरं राजन् मुक्त्वा पुत्रीं शुचार्पिताम् ॥ ६४ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे च्यवनसुकन्ययोगार्हस्थवर्णनं नाम
तृतीयोऽध्यायः ॥ ३ ॥

देवीभागवतपुराणम्/स्कन्धः ०७/अध्यायः ०४

<https://sa.wikisource.org/s/ir7>

< देवीभागवतपुराणम् | स्कन्धः ०७

अश्विनीकुमारयोः सुकन्यां प्रति बोधवचनवर्णनम्

व्यास उवाच -

गते राजनि सा बाला पतिसेवापरायणा ।

बभूव च तथाग्नीनां सेवने धर्मतत्परा ॥ १ ॥

फलान्यादाय स्वादूनि मूलानि विविधानि च ।

ददौ सा मुनये बाला पतिसेवापरायणा ॥ २ ॥

पतिं तप्तोदकेनाशु स्नापयित्वा मृगत्वचा ।

परिवेष्ट्य शुभायां तु बृस्यां स्थापितवत्यपि ॥ ३ ॥

तिलान् यवकुशानग्रे परिकल्प्य कमण्डलुम् ।

तमुवाच नित्यकर्म कुरुष्व मुनिसत्तम ॥ ४ ॥

तमुत्थाप्य करे कृत्वा समाप्ते नित्यकर्मणि ।

बृस्यां वा संस्तरे बाला भर्तारं संन्यवेशयत् ॥ ५ ॥

पश्चादानीय पक्वानि फलानि च नृपात्मजा ।

भोजयामास च्यवनं नीवारान्नं सुसंस्कृतम् ॥ ६ ॥

भुक्तवन्तं पतिं तृप्तं दत्त्वाचमनमादरात् ।

पश्चाच्च पूगं पत्राणि ददौ चादरसंयुता ॥ ७ ॥

गृहीतमुखवासं तं संवेश्य च शुभासने ।

गृहीत्वाऽऽज्ञां शरीरस्य चकार साधनं ततः ॥ ८ ॥

फलाहारं स्वयं कृत्वा पुनर्गत्वा च सन्निधौ ।

प्रोवाच प्रणयोपेता किमाज्ञापयसे प्रभो ॥ ९ ॥

पादसंवाहनं तेऽद्य करोमि यदि मन्यसे ।

एवं सेवापरा नित्यं बभूव पतितत्परा ॥ १० ॥

सायं होमावसाने सा फलान्याहृत्य सुन्दरी ।

अर्पयामास मुनये स्वादूनि च मृदूनि च ॥ ११ ॥

ततः शेषाणि बुभुजे प्रेमयुक्ता तदाज्ञया ।
सुस्पर्शास्तरणं कृत्वा शाययामास तं मुदा ॥ १२ ॥
सुप्ते सुखं प्रिये कान्ता पदसंवाहनं तदा ।
चकार पृच्छती धर्मं कुलस्त्रीणां कृशोदरी ॥ १३ ॥
पादसंवाहनं कृत्वा निशि भक्तिपरायणा ।
निद्रितं च मुनिं ज्ञात्वा सुष्वाप चरणान्तिके ॥ १४ ॥
शुचौ प्रतिष्ठितं वीक्ष्य तालवृन्तेन भामिनी ।
कुर्वाणा शीतलं वायुं सिषेवे स्वपतिं तदा ॥ १५ ॥
हेमन्ते काष्ठसम्भारं कृत्वाग्निज्वलनं पुरः ।
स्थापयित्वा तथापृच्छत्सुखं तेऽस्तीति चासकृत् ॥ १६ ॥
ब्राह्मे मुहूर्ते चोत्थाय जलं पात्रं च मृत्तिकाम् ।
समर्पयित्वा शौचार्थं समुत्थाप्य पतिं प्रिया ॥ १७ ॥
स्थानादूरे च संस्थाप्य दूरं गत्वा स्थिराभवत् ।
कृतशौचं पतिं ज्ञात्वा गत्वा जग्राह तं पुनः ॥ १८ ॥
आनीयाश्रममव्यग्रा चोपवेश्यासने शुभे ।
मृज्जलाभ्यां च प्रक्षाल्य पादावस्य यथाविधि ॥ १९ ॥
दत्त्वाऽऽचमनपात्रं तु दन्तधावनमाहरत् ।
समर्प्य दन्तकाष्ठं च यथोक्तं नृपनन्दिनी ॥ २० ॥
चकारोष्णं जलं शुद्धं समानीतं सुपावनम् ।
स्नानार्थं जलमाहृत्य पप्रच्छ प्रणयान्विता ॥ २१ ॥
किमाज्ञापयसे ब्रह्मन् कृतं वै दन्तधावनम् ।
उष्णोदकं सुसम्पन्नं कुरु स्नानं समन्त्रकम् ॥ २२ ॥
वर्तते होमकालोऽयं सन्ध्या पूर्वा प्रवर्तते ।
विधिवद्भवनं कृत्वा देवतापूजनं कुरु ॥ २३ ॥
एवं कन्या पतिं लब्ध्वा तपस्विनमनिन्दिता ।
नित्यं पर्यचरत्प्रीत्या तपसा नियमेन च ॥ २४ ॥
अग्नीनामतिथीनां च शुश्रूषां कुर्वती सदा ।
आराधयामास मुदा च्यवनं सा शुभानना ॥ २५ ॥

कस्मिंश्चिदथ काले तु रविजावश्चिनावुभौ ।
च्यवनस्याश्रमाभ्याशे क्रीडमानौ समगतौ ॥ २६ ॥
जले स्नात्वा तु तां कन्यां निवृत्तां स्वाश्रमं प्रति ।
गच्छन्तीं चारुसर्वाङ्गीं रविपुत्रावपश्यताम् ॥ २७ ॥
तां दृष्ट्वा देवकन्याभां गत्वा चान्तिकमादरात् ।
ऊचतुः समभिद्रुत्य नासत्यावतिमोहितौ ॥ २८ ॥
क्षणं तिष्ठ वरारोहे प्रष्टुं त्वां गजगामिनि ।
आवां देवसुतौ प्राप्सौ ब्रूहि सत्यं शुचिस्मिते ॥ २९ ॥
पुत्री कस्य पतिः कस्ते कथमुद्यानमागता ।
एकाकिनी तडागेऽस्मिन् स्नानार्थं चारुलोचने ॥ ३० ॥
द्वितीया श्रीरिवाभासि कान्त्या कमललोचने ।
इच्छामस्तु वयं ज्ञातुं तत्त्वमाख्याहि शोभने ॥ ३१ ॥
कोमलौ चरणौ कान्ते स्थितौ भूमावनावृतौ ।
हृदाये कुरुतः पीडां चलन्तौ चललोचने ॥ ३२ ॥
विमानार्हासि तन्वङ्गि कथं पद्भ्यां व्रजस्यदः ।
अनावृतात्र विपिने किमर्थं गमनं तव ॥ ३३ ॥
दासीशतसमायुक्ता कथं च त्वं विनिर्गता ।
राजपुत्र्यप्सरा वासि वद सत्यं वरानने ॥ ३४ ॥
धन्या माता यतो जाता धन्योऽसौ जनकस्तव ।
वक्तुं त्वां नैव शक्तौ च भर्तुर्भाग्यं तवानघे ॥ ३५ ॥
देवलिकाधिका भूमिरियं चैव सुलोचने ।
प्रचलंश्चरणस्तेऽद्य सम्पावयति भूतलम् ॥ ३६ ॥
सौभाग्याश्च मृगाः कामं ये त्वां पश्यन्ति वै वने ।
ये चान्ये पक्षिणः सर्वे भूरियं चातिपावना ॥ ३७ ॥
स्तुत्यालं तव चात्यर्थं सत्यं ब्रूहि सुलोचने ।
पिता कस्ते पतिः क्वासौ द्रष्टुमिच्छास्ति सादरम् ॥ ३८ ॥
व्यास उवाच -
तयोरिति वचः श्रुत्वा राजकन्यातिसुन्दरी ।

तावुवाच त्रपाक्रान्ता देवपुत्री नृपात्मजा ॥ ३९ ॥

शर्यातितनयां मां वां वित्तं भार्या मुनेरिह ।

च्यवनस्य सतीं कान्तां पित्रा दत्तां यदृच्छया ॥ ४० ॥

पतिरन्धोऽस्ति मे देवौ वृद्धश्चातीव तापसः ।

तस्य सेवामहोरात्रं करोमि प्रीतिमानसा ॥ ४१ ॥

कौ युवां किमिहायातौ पतिस्तिष्ठति चाश्रमे ।

तत्रागत्य प्रकुरुतमाश्रमं चाद्य पावनम् ॥ ४२ ॥

तदाकर्ण्य वचो दस्मावूचतुस्तां नराधिप ।

कथं त्वमपि कल्याणि पिता दत्ता तपस्विने ॥ ४३ ॥

भ्राजसेऽस्मिन्वनोद्देशे विद्युत्सौदामिनी यथा ।

न देवेष्वपि तुल्या हि तव दृष्टास्ति भामिनि ॥ ४४ ॥

त्वं दिव्याम्बरयोग्यासि शोभसे नाजिनैर्वृता ।

सर्वाभरणसंयुक्ता नीलालकवरूथिनी ॥ ४५ ॥

अहो विधेर्दुष्कलितं विचेष्टितं

यदत्र रम्भोरु वने विषीदसि ।

विशालनेत्रेऽन्धमिमं पतिं प्रिये

मुनिं समासाद्य जरातुरं भृशम् ॥ ४६ ॥

वृथा व्रतस्तेन भृशं न शोभसे

नवं वयः प्राप्य सुनृत्यपण्डिते ।

मनोभवेनाशु शराः सुसन्धिताः

पतन्ति कस्मिन्पतिरीदृशस्तव ॥ ४७ ॥

त्वमन्धभार्या नवयौवनान्विता

कृतासि धात्रा ननु मन्दबुद्धिना ।

न चैनमर्हस्यसितायतेक्षणे

पतिं त्वमन्यं कुरु चारुलोचने ॥ ४८ ॥

वृथैव ते जीवितमम्बुजेक्षणे

पतिं च सम्प्राप्य मुनिं गतेक्षणम् ।

वने निवासं च तथाजिनाम्बर-

प्रधारणं योग्यतरं न मन्महे ॥ ४९ ॥

अतोऽनवद्याङ्ग्युभयोस्त्वमेकं

वरं कुरुषावहिता सुलोचने ।

किं यौवनं मानिनि सङ्करोषि

वृथा मुनिं सुन्दरि सेवमाना ॥ ५० ॥

किं सेवसे भाग्यविवर्जितं तं

समुज्झितं पोषणरक्षणाभ्याम् ।

त्यक्त्वा मुनिं सर्वसुखापवर्जितं

भजानवद्याङ्ग्युभयोस्त्वमेकम् ॥ ५१ ॥

त्वं नन्दने चैत्ररथे वने च

कुरुष्व कान्ते प्रथितं विहारम् ।

अन्धेन वृद्धेन कथं हि कालं

विनेष्यसे मानिनि मानहीनम् ॥ ५२ ॥

भूपात्मजा त्वं शुभलक्षणा च

जानासि संसारविहारभावम् ।

भाग्येन हीना विजने वनेऽत्र

कालं कथं वाहयसे वृथा च ॥ ५३ ॥

तस्माद्भजस्व पिकभाषिणि चारुवक्त्रे

एवं द्वयोस्तव सुखाय विशालनेत्रे ।

देवालयुषे च कृशोदरि भुङ्क्ष्व भोगान्

त्यक्त्वा मुनिं जरठमाशु नृपेन्द्रपुत्रि ॥ ५४ ॥

किं ते सुखं चात्र वने सुकेशि

वृद्धेन सार्धं विजने मृगाक्षि ।

सेवा तथान्धस्य नवं वयश्च

किं ते मतं भूपतिपुत्रि दुःखम् ॥ ५५ ॥

शशिमुखि त्वमतीव सुकोमला

फलजलाहरणं तव नोचितम् ॥ ५६ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे अश्विनीकुमारयोः सुकन्यां प्रति बोधवचनवर्णनं
नाम चतुर्थोऽध्यायः ॥ ४ ॥

देवीभागवतपुराणम्/स्कन्धः ०७/अध्यायः ०५

<https://sa.wikisource.org/s/ir8>

< देवीभागवतपुराणम् | स्कन्धः ०७

अश्विभ्यां च्यवनद्वारा सोमपानाय प्रतिज्ञावर्णनम्

व्यास उवाच -

तयोस्तद्भाषितं श्रुत्वा वेपमाना नृपात्मजा ।

धैर्यमालम्ब्य तौ तत्र बभाषे मितभाषिणी ॥ १ ॥

देवौ वां रविपुत्रौ च सर्वज्ञौ सुरसम्मता ।

सतीं मां धर्मशीलां च नैवं वदितुमर्हथः ॥ २ ॥

पित्रा दत्ता सुरश्रेष्ठौ मुनये योगधर्मिणे ।

कथं गच्छामि तं मार्गं पुंश्चलीगणसेवितम् ॥ ३ ॥

द्रष्टायं सर्वलोकस्य कर्मसाक्षी दिवाकरः ।

कश्यपाच्चैव सम्भूतो नैवं भाषितुमर्हथः ॥ ४ ॥

कुलकन्या पतिं त्यक्त्वा कथमन्यं भजेन्नरम् ।

असारेऽस्मिन्नि संसारे जानन्तौ धर्मनिर्णयम् ॥ ५ ॥

यथेच्छं गच्छतं देवौ शापं दास्यामि वानघौ ।

सुकन्याहं च शर्यातेः पतिभक्तिपरायणा ॥ ६ ॥

व्यास उवाच -

इत्याकर्ण्य वचस्तस्या नासत्यौ विस्मितौ भृशम् ।

तावब्रूतां पुनस्त्वेनां शङ्कमानौ भयं मुनेः ॥ ७ ॥

राजपुत्रि प्रसन्नौ ते धर्मेण वरवर्णिनि ।

वरं वरय सुश्रोणि दास्यावः श्रेयसे तव ॥ ८ ॥

जानीहि प्रमदे नूनं आवां देवभिषग्वरौ ।

युवानं रूपसम्पन्नं प्रकुर्यावः पतिं तव ॥ ९ ॥

ततस्त्रयाणामस्माकं पतिमेकतमं वृणु ।

समानरूपदेहानां मध्ये चातुर्यपण्डिते ॥ १० ॥

सा तयोर्वचनं श्रुत्वा विस्मिता स्वपतिं तदा ।

गत्वोवाच तयोर्वाक्यं ताभ्यामुक्तं यदद्भुतम् ॥ ११ ॥

सुकन्योवाच -

स्वामिन् सूर्यसुतौ देवौ सम्प्राप्तौ च्यवनाश्रमे ।

दृष्टौ मया दिव्यदेहौ नासत्यौ भृगुनन्दन ॥ १२ ॥

वीक्ष्य मां चारुसर्वाङ्गीं जातौ कामातुराबुधौ ।

कथितं वचनं स्वामिन् पतिं ते नवयौवनम् ॥ १३ ॥

दिव्यदेहं करिष्यावश्चक्षुष्मन्तं मुनिं किल ।

एतेन समयेनाद्य तं शृणु त्वं मयोदितम् ॥ १४ ॥

समावयवरूपं च करिष्यावः पतिं तव ।

तत्र त्रयाणामस्माकं पतिमेकतमं वृणु ॥ १५ ॥

तच्छ्रुत्वाहमिहायाता प्रष्टुं त्वां कार्यमद्भुतम् ।

किं कर्तव्यमतः साधो ब्रूह्यस्मिन्कार्यसङ्कटे ॥ १६ ॥

देवमायापि दुर्जेया न जाने कपटं तयोः ।

यदाज्ञापय सर्वज्ञ तत्करोमि तवेप्सितम् ॥ १७ ॥

च्यवन उवाच -

गच्छ कान्तेऽद्य नासत्यौ वचनान्मम सुव्रते ।

आनयस्व समीपं मे शीघ्रं देवभिषग्वरौ ॥ १८ ॥

क्रियतामाशु तद्वाक्यं नात्र कार्या विचारणा

व्यास उवाच -

एवं सा समनुज्ञाता तत्र गत्वा वचोऽब्रवीत् ॥ १९ ॥

क्रियतामाशु नासत्यौ समयेन सुरोत्तमौ ।

तच्छ्रुत्वा चाश्विनौ वाक्यं तस्यास्तौ तत्र चागतौ ॥ २० ॥

ऊचतू राजपुत्रीं तां पतिस्तव विशत्वपः ।

रूपार्थं च्यवनस्तूर्णं ततोऽम्भः प्रविवेश ह ॥ २१ ॥

अश्विनावपि पश्चात्तत्प्रविष्टौ सर उत्तमम् ।

ततस्ते निःसृतास्तस्मात्सरसस्तत्क्षणात्त्रयः ।

तुल्यरूपा दिव्य देहा युवानः सदृशाः किल ।

दिव्यकुण्डलभूषाढ्याः समानावयवास्तथा ॥ २३ ॥

तेऽब्रुवन्सहिताः सर्वे वृणीष्व वरवर्णिनि ।

अस्माकमीप्सितं भद्रे पतिं त्वममलानने ॥ २४ ॥

यस्मिन्वाप्यधिका प्रीतिस्तं वृणुष्व वरानने ।

व्यास उवाच -

सा दृष्ट्वा तुल्यरूपांस्तान्समानवयसस्तथा ॥ २५ ॥

एकस्वरांस्तुल्यवेषांस्त्रीन्वै देवसुतोपमान् ।

सा तु संशयमापन्ना वीक्ष्य तान्सदृशाकृतीन् ॥ २६ ॥

अजानन्ती पतिं सम्यग्व्याकुला समचिन्तयत् ।

किं करोमि त्रयस्तुल्याः कं वृणोमि न वेद्व्यहम् ॥ २७ ॥

पतिं देवसुता ह्येते संशये पतितास्म्यहम् ।

इन्द्रजालमिदं सम्यग्देवाभ्यामिह कल्पितम् ॥ २८ ॥

कर्तव्यं किं मया चात्र मरणं समुपागतम् ।

न मया पतिमुत्सृज्य वरणीयः कथञ्चन ॥ २९ ॥

देवस्त्वाधुनिकः कश्चिदित्येषा मम धारणा ।

इति सञ्चिन्त्य मनसा परां विश्वेश्वरीं शिवाम् ॥ ३० ॥

दध्यौ भगवतीं देवीं तुष्टाव च कृशोदरी ।

सुकन्योवाच -

शरणं त्वां जगन्मातः प्राप्तास्मि भृशदुःखिता ॥ ३१ ॥

रक्ष मेऽद्य सतीधर्मं नमामि चरणौ तव ।

नमः पद्मोद्भवे देवि नमः शङ्करवल्लभे ॥ ३२ ॥

विष्णुप्रिये नमो लक्ष्मि वेदमातः सरस्वति ।

इदं जगत्त्वया सृष्टं सर्वं स्थावरजङ्गमम् ॥ ३३ ॥

पासि त्वमिदमव्यग्रा तथात्सि लोकशान्तये ।

ब्रह्मविष्णुमहेशानां जननी त्वं सुसम्मता ॥ ३४ ॥

बुद्धिदासि त्वमज्ञानां ज्ञानिनां मोक्षदा सदा ।

आज्ञा त्वं प्रकृतिः पूर्णा पुरुषप्रियदर्शना ॥ ३५ ॥

भुक्तिमुक्तिप्रदासि त्वं प्राणिनां विशदात्मनाम् ।

अज्ञानां दुःखदा कामं सत्त्वानां सुखसाधना ॥ ३६ ॥

सिद्धिदा योगिनामम्ब जयदा कीर्तिदा पुनः ।

शरणं त्वां प्रपन्नास्मि विस्मयं परमं गता ॥ ३७ ॥

पतिं दर्शय मे मातर्मग्नास्मि शोकसागरे ।

देवाभ्यां चरितं कूटं कं वृणोमि विमोहिता ॥ ३८ ॥

पतिं दर्शय सर्वज्ञे विदित्वा मे सतीव्रतम् ।

व्यास उवाच -

एवं स्तुता तदा देवा तथा त्रिपुरसुन्दरी ॥ ३९ ॥

हृदयेऽस्यास्तदा ज्ञानं ददावाशु सुखोदयम् ।

निश्चित्य मनसा तुल्यवयोरूपधरान्सती ॥ ४० ॥

प्रसमीक्ष्य तु तान् सर्वान्वव्रे बाला स्वकं पतिम् ।

वृतेऽथ च्यवने देवौ सन्तुष्टौ तौ बभूवतुः ॥ ४१ ॥

सतीधर्मं समालोक्य सम्प्रीतौ ददतुर्वरम् ।

भगवत्याः प्रसादेन प्रसन्नौ तौ सुरौतमौ ॥ ४२ ॥

मुनिमामन्त्र्य तरसा गमनायोद्यतावुभौ ।

लब्ध्वा तु च्यवनो रूपं नेत्रे भार्या च यौवनम् ॥ ४३ ॥

हृष्टोऽब्रवीन्महातेजास्तौ नासत्याविदं वचः ।

उपकारः कृतोऽयं मे युवाभ्यां सुरसत्तमौ ॥ ४४ ॥

किं ब्रवीमि सुखं प्राप्तं संसारेऽस्मिन्ननुत्तमे ।

प्राप्य भार्या सुकेशान्तां दुःखं मेऽभवदन्वहम् ॥ ४५ ॥

अन्धस्य चातिवृद्धस्य भोगहीनस्य कानने ।

युवाभ्यां नयने दत्ते यौवनं रूपमद्भुतम् ॥ ४६ ॥

सम्पादितं ततं किञ्चिदुपकर्तुमहं ब्रुवे ।

उपकारिणि मित्रे यो नोपकुर्यात्कथञ्चन ॥ ४७ ॥

तं धिगस्तु नरं देवौ भवेच्च ऋणवान्भुवि ।

तस्माद्वां वाञ्छितं किञ्चिद्वातुमिच्छामि साम्प्रतम् ॥ ४८ ॥

आत्मनो ऋणमोक्षाय देवेशौ नूतनस्य च ।

प्रार्थितं वां प्रदास्यामि यदलभ्यं सुरासुरैः ॥ ४९ ॥

ब्रुवाथां वां मनोद्दिष्टं प्रीतोऽस्मि सुकृतेन वाम् ।

श्रुत्वा तौ तु मुनेर्वाक्यमभिमन्त्र्य परस्परम् ॥ ५० ॥
तमूचतुर्मुनिश्रेष्ठं सुकन्यासहितं स्थितम् ।
मुने पितुः प्रसादेन सर्वं नो मनसेप्सितम् ॥ ५१ ॥
उत्कण्ठा सोमपानस्य वर्तते नौ सुरैः सह ।
भिषजाविति देवेन निषिद्धौ चमसग्रहे ॥ ५२ ॥
शक्रेण वितते यज्ञे ब्रह्मणः कनकाचले ।
तस्मात्त्वमपि धर्मज्ञ यदि शक्तोऽसि तापस ॥ ५३ ॥
कार्यमेतद्धि कर्तव्यं वाञ्छितं नौ सुसम्मत्तम् ।
एतद्विज्ञाय वा ब्रह्मन्कुरु वां सोमपायिनौ ॥ ५४ ॥
पिपासास्ति सुदुष्प्रापया त्वत्तः समुपयास्यति ।
च्यवनस्तु तयोः प्राह तच्छ्रुत्वा वचनं मृदु ॥ ५५ ॥
यदहं रूपसम्पन्नो वयसा च समन्वितः ।
कृतो भवद्भ्यां वृद्धः सन्भार्या च प्राप्तवानिति ॥ ५६ ॥
तस्माद्युवां करिष्यामि प्रीत्याहं सोमपायिनौ ।
मिषतो देवराजस्य सत्यमेतद्ब्रवीम्यहम् ॥ ५७ ॥
राजस्तु वितते यज्ञे शर्यातेरमितद्युतेः ।
इत्याकर्ण्य वचो हृष्टौ तौ दिवं प्रतिजग्मतुः ॥ ५८ ॥
च्यवनस्तां गृहीत्वा तु जगामाश्रममण्डलम् ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे अश्विभ्यां च्यवनद्वारा सोमपानाय प्रतिज्ञावर्णनं
नाम पञ्चमोऽध्यायः ॥ ५ ॥

देवीभागवतपुराणम्/स्कन्धः ०७/अध्यायः ०६

<https://sa.wikisource.org/s/ir9>

< देवीभागवतपुराणम् | स्कन्धः ०७

च्यवनेश्विनोः कृते सोमपानाधिकारत्वचेष्टावर्णनम्

जनमेजय उवाच -

च्यवनेन कथं वैद्यौ तौ कृतौ सोमपायिनौ ।

वचनं च कथं सत्यं जातं तस्य महात्मनः ॥ १ ॥

मानुषस्य बलं कीदृग्देवराजबलं प्रति ।

निषिद्धौ भिषजौ तेन कृतौ तौ सोमपायिनौ ॥ २ ॥

धर्मनिष्ठ तदाश्चर्यं विस्तरेण वद प्रभो ।

चरितं च्यवनस्याद्य श्रोतुकामोऽस्मि सर्वथा ॥ ३ ॥

व्यास उवाच -

निशामय महाराज चरितं परमाद्भुतम् ।

च्यवनस्य मखे तस्मिञ्छर्यातेर्भुवि भारत ॥ ४ ॥

सुकन्यां सुन्दरीं प्राप्य च्यवनः सुरसन्निभः ।

विजहार प्रसन्नात्मा देवकन्यामिवापरः ॥ ५ ॥

कदाचिदथ शर्यातिभार्या चिन्तातुरा भृशम् ।

पतिं प्राह वेपमाना वचनं रुदती प्रिया ॥ ६ ॥

राजन् पुत्री त्वया दत्ता मुनयेऽन्धाय कानने ।

मृता जीवति वा सा तु द्रष्टव्या सर्वथा त्वया ॥ ७ ॥

गच्छ नाथ मुनेस्तावदाश्रमं द्रष्टुमादरात् ।

किं करोति सुकन्या सा प्राप्य नाथं तथाविधम् ॥ ८ ॥

पुत्रीदुःखेन राजर्षे दग्धास्मि सर्वथा हृदि ।

तामानय विशालाक्षीं तपःक्षामां मदन्तिके ॥ ९ ॥

पश्यामि सर्वथा पुत्रीं कृशाङ्गीं वल्कलावृताम् ।

अन्धं पतिं समासाद्य दुःखभाजं कृशोदरीम् ॥ १० ॥

शर्यातिरुवाच -

गच्छामोऽद्य विशालाक्षि सुकन्यां द्रष्टुमादरात् ।

प्रियपुत्रीं वरारोहे मुनिं तं संशितव्रतम् ॥ ११ ॥

व्यास उवाच -

एवमुक्त्व तु शर्यातिः कामिनीं शोकसंकुलाम् ।

जगाम रथमारुह्य त्वरितश्चाश्रमं मुनेः ॥ १२ ॥

गत्वाऽऽश्रमसमीपे तु तमपश्यन्महीपतिः ।

नवयौवनसम्पन्नं देवपुत्रोपमं मुनिम् ॥ १३ ॥

तं विलोकयामराकारं विस्मयं नृपतिर्गतः ।

किं कृतं कुत्सितं कर्म पुत्र्या लोकविगर्हितम् ॥ १४ ॥

निहतोऽसौ मुनिर्वृद्धस्त्वनयान्यः पतिः कृतः ।

कामपीडितया कामं प्रशान्तोऽप्यतिनिर्धनः ॥ १५ ॥

दुःसहयोऽयं पुष्पधन्वा विशेषेण च यौवने ।

कुले कलङ्कः सुमहाननया मानवे कृतः ॥ १६ ॥

धित्तस्य जीवितं लोके यस्य पुत्री हि कुत्सिता ।

सर्वपापैस्तु दुःखाय पुत्री भवति देहिनाम् ॥ १७ ॥

मया त्वनुचितं कर्म कृतं स्वार्थस्य सिद्धये ।

वृद्धायान्धाय या दत्ता पुत्री सर्वात्मना किल ॥ १८ ॥

कन्या योग्याय दातव्या पित्रा सर्वात्मना किल ।

तादृशं हि फलं प्राप्तं यादृशं वै कृतं मया ॥ १९ ॥

हन्मि चेदद्य तनयां दुःशीलां पापकारिणीम् ।

स्त्रीहत्या दुस्तरा स्यान्मे तथा पुत्र्या विशेषतः ॥ २० ॥

मनुवंशस्तु विख्यातः सकलङ्कः कृतो मया ।

लोकापवादो बलवान्दुस्त्याज्या स्नेहशृङ्खला ॥ २१ ॥

किं करोमीति चिन्ताब्धौ यदा मग्नः स पार्थिवः ।

सुकन्यया तदा दैवाद्दृष्टश्चिन्ताकुलः पिता ॥ २२ ॥

सा दृष्ट्वा तं जगामाशु सुकन्या पितुरन्तिके ।

गत्वा पप्रच्छ भूपालं प्रेमपूरितमानसा ॥ २३ ॥

किं विचारयसे राजंश्चिन्ताव्याकुलिताननः ।

उपविष्टं मुनिं वीक्ष्य युवानमम्बुजेक्षणम् ॥ २४ ॥

एह्येहि पुरुषव्याघ्र प्रणमस्व पतिं मम ।

मा विषादं नृपश्रेष्ठ साम्प्रतं कुरु मानव ॥ २५ ॥

व्यास उवाच -

इति पुत्र्या वचं श्रुत्वा शर्यातिः क्रोधपीडितः ।

प्रोवाच वचनं राजा पुरःस्थां तनयां ततः ॥ २६ ॥

राजोवाच -

क्व मुनिश्च्यवनः पुत्रि वृद्धोऽन्धस्तापसोत्तमः ।

कोऽयं युवा मदोन्मत्तः सन्देहोऽत्र महान्मम ॥ २७ ॥

मुनिः किं निहतः पापे त्वया दुष्कृतकारिणि ।

नूतनोऽसौ पतिः कामात्कृतः कुलविनाशिनि ॥ २८ ॥

सोऽहं चिन्तातुरस्तं न पश्याम्याश्रमसंस्थितम् ।

किं कृतं दुष्कृतं कर्म कुलटाचरितं किल ॥ २९ ॥

निमग्नोऽहं दुराचारे शोकाब्धौ त्वत्कृतेऽधुना ।

दृष्ट्वैनं पुरुषं दिव्यमदृष्ट्वा च्यवनं मुनिम् ॥ ३० ॥

विहस्य तमुवाचाशु सा श्रुत्वा वचनं पितुः ।

गृहीत्वाऽऽनीय पितरं भर्तुरन्तिकमादरात् ॥ ३१ ॥

च्यवनोऽसौ मुनिस्तात जामाता ते न संशयः ।

अश्विभ्यामीदृशः कान्तः कृतः कमललोचनः ॥ ३२ ॥

यदृच्छयात्र सम्प्राप्तौ नासत्यावाश्रमे मम ।

ताभ्यां करुणया नूनं च्यवनस्तादृशः कृतः ॥ ३३ ॥

नाहं तव सुता तात तथा स्यां पापकारिणी ।

यथा त्वं मन्यसे राजन् विमूढो रूपसंशये ॥ ३४ ॥

प्रणम त्वं मुनिं राजन् भार्गवं च्यवनं पितः ।

आपृच्छ कारणं सर्वं कथियिष्यति विस्तरम् ॥ ३५ ॥

इति श्रुत्वा वचं पुत्र्या शर्यातिस्त्वरितस्तदा ।

प्रणनाम मुनिं तत्र गत्वा पप्रच्छ सादरम् ॥ ३६ ॥

राजोवाच -

कथयस्व स्ववृत्तान्तं भार्गवाशु यथोचितम् ।

नयने च कथं प्राप्ते क्व गता ते जरा पुनः ॥ ३७ ॥

संशयोऽयं महान्मेऽस्ति रूपं दृष्ट्वातिसुन्दरम् ।

वद विस्तरतो ब्रह्मन् श्रुत्वाहं सुखमाप्नुयाम् ॥ ३८ ॥

च्यवन उवाच -

नासत्यावत्र सम्प्राप्तौ देवानां भिषजावुभौ ।

उपकारः कृतस्ताभ्यां कृपया नृपसत्तम ॥ ३९ ॥

मया ताभ्यां वरो दत्त उपकारस्य हेतवे ।

करिष्यामि मखे राज्ञो भवन्तौ सोमपायिनौ ॥ ४० ॥

एवं मया वयः प्राप्तं लोचने विमले तथा ।

स्वस्थो भव महाराज संविशस्वासने शुभे ॥ ४१ ॥

इत्युक्तः स तु विप्रेण सभार्यः पृथिवीपतिः ।

सुखोपविष्टः कल्याणीः कथाश्वक्रे महात्मना ॥ ४२ ॥

अथैनं भार्गवं प्राह राजानं परिसान्त्वयन् ।

याजयिष्यामि राजंस्त्वां सम्भारानुपकल्पय ॥ ४३ ॥

मया प्रतिश्रुतं ताभ्यां कर्तव्यौ सोमपौ युवाम् ।

तत्कर्तव्यं नृपश्रेष्ठ तव यज्ञेऽतिविस्तरे ॥ ४४ ॥

इन्द्रं निवारयिष्यामि क्रुद्धं तेजोबलेन वै ।

पाययिष्यामि राजेन्द्र सोमं सोममखे तव ॥ ४५ ॥

ततः परमसन्तुष्टः शर्यातिः पृथिवीपतिः ।

च्यवनस्य महाराज तद्वाक्यं प्रत्यपूजयत् ॥ ४६ ॥

सम्मन्य च्यवनं राजा जगाम नगरं प्रति ।

सभार्यश्चातिसन्तुष्टः कुर्वन्वार्ता मुनेः किल ॥ ४७ ॥

प्रशस्तेहनि यजीये सर्वकामसमृद्धिमान् ।

कारयामास शर्यातिर्यज्ञायतनमुत्तमम् ॥ ४८ ॥

समानीय मुनीन्पूज्यान्वसिष्ठप्रमुखानसौ ।

भार्गवो याजयामास च्यवनः पृथिवीपतिम् ॥ ४९ ॥

वितते तु तथा यज्ञे देवाः सर्वे सवासवाः ।

आजग्मुश्चाश्विनौ तत्र सोमार्थमुपजग्मतुः ॥ ५० ॥

इन्द्रस्तु शङ्कितस्तत्र वीक्ष्य तावश्चिनावुभौ ।

पप्रच्छ च सुरान्सर्वान्किमेतौ समुपागतौ ॥ ५१ ॥

चिकित्सकौ न सोमार्हौ केनानीताविहेति च ।

नाब्रुवन्नमरास्तत्र राजस्तु वितते मखे ॥ ५२ ॥

अगृह्णाच्च्यवनः सोममश्विनोर्देवयोस्तदा ।

शक्रस्तं वारयामास मा गृहाणैतयोर्ग्रहम् ॥ ५३ ॥

तमाह च्यवनस्तत्र कथमेतौ रवेः सुतौ ।

न ग्रहार्हौ च नासत्यौ ब्रूहि सत्यं शचीपते ॥ ५४ ॥

न सङ्करौ समुत्पन्नौ धर्मपत्नीसुतौ रवेः ।

केन दोषेण देवेन्द्र नार्हौ सोमं भिषग्वरौ ॥ ५५ ॥

निर्णयोऽत्र मखे शक्र कर्तव्यः सर्वदैवतैः ।

ग्राहयिष्यामहं सोमं कृतौ तौ सोमपौ मया ॥ ५६ ॥

प्रेरितोऽसौ मया राजा मखाय मघवन्किल ।

एतदर्थं करिष्यामि सत्यं मे वचनं विभो ॥ ५७ ॥

आभ्यामुपकृतः शक्र तथा दत्तं नवं वयः ।

तस्मात्प्रत्युपकारस्तु कर्तव्यः सर्वथा मया ॥ ५८ ॥

इन्द्र उवाच -

चिकित्सकौ कृतावेतौ नासत्यौ निन्दितौ सुरैः ।

उभावेतौ न सोमार्हौ मा गृहाणैतयोर्ग्रहम् ॥ ५९ ॥

च्यवन उवाच -

अहल्याजार संयच्छ कोपं चाद्य निरर्थकम् ।

वृत्रघ्न किं हि नासत्यौ न सोमार्हौ सुरात्मजौ ॥ ६० ॥

एवं विवादे समुपस्थिते च

न कोऽपि वाचं तमुवाच भूप ।

ग्रहं तयोर्भार्गवतिग्मतेजाः

संग्राहयामास तपोबलेन ॥ ६१ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे च्यवनाश्विनोः कृते
सोमपानाधिकारत्वचेष्टावर्णनं नाम षष्ठोऽध्यायः ॥ ६ ॥

देवीभागवतपुराणम्/स्कन्धः ०७/अध्यायः ०७

<https://sa.wikisource.org/s/ira>

< देवीभागवतपुराणम् | स्कन्धः ०७

रेवतस्य रेवतीवरार्थं ब्रह्मलोकगमनवर्णनम्

व्यास उवाच -

दत्ते ग्रहे तु राजेन्द्र वासवः कुपितौ भृशम् ।

प्रोवाच च्यवनं तत्र दर्शयन्बलमात्मनः ॥ १ ॥

मा ब्रह्मबन्धो मर्यादामिमां त्वं कर्तुमर्हसि ।

वधिष्यामि द्विषन्तं त्वां विश्वरूपमिवाऽपरम् ॥ २ ॥

च्यवन उवाच -

मावमंस्था महात्मानौ रूपद्रविणवर्चसा ।

यौ चक्रतुर्मां मघवन् वृन्दारकमिवापरम् ॥ ३ ॥

ऋते त्वां विबुधाश्चान्ये कथं वाददते ग्रहम् ।

अश्विनावपि देवेन्द्र देवौ विद्धि परन्तपौ ॥ ४ ॥

इन्द्र उवाच -

भिषजौ नार्हतः कामं ग्रहं यज्ञे कथञ्चन ।

यदि दित्ससि मन्दात्मन् शिरश्छेत्स्यामि साम्प्रतम् ॥ ५ ॥

व्यास उवाच

अनादृत्य तु तद्वाक्यं वासवस्य च भार्गवः ।

ग्रहं तु ग्राहयामास भर्त्सयन्निव तं भृशम् ॥ ६ ॥

सोमपात्रं यदा ताभ्यां गृहीतं तु पिपासया ।

समीक्ष्य बलभिद्देव इदं वचनमब्रवीत् ॥ ७ ॥

आभ्यमर्थाय सोमं त्वं ग्राहयिष्यसि चेत्स्वयम् ।

वज्रं तु प्रहरिष्यामि विश्वरूपमिवापरम् ॥ ८ ॥

वासवेनैवमुक्तस्तु भार्गवश्चातिगर्वितः ।

जग्राह विधिवत्सोममश्विभ्यामतिमन्युमान् ॥ ९ ॥

इन्द्रोऽपि प्राक्षिपत्कोपाद्वज्रमस्मै स्वमायुधम् ।

पश्यतां सर्वदेवानां सूर्यकोटिसमप्रभम् ॥ १० ॥
प्रेरितं चाशनिं प्रेक्ष्य च्यवनस्तपसा ततः ।
स्तम्भयामास वज्रं स शक्रस्यामिततेजसः ॥ ११ ॥
कृत्यया स महाबाहुरिन्द्रं हन्तुमिहोद्यतः ।
जुहावाग्नौ श्रुतं हव्यं मन्त्रेण मुनिसत्तमः ॥ १२ ॥
तत्र कृत्या समुत्पन्ना च्यवनस्य तपोबलात् ।
प्रबलः पुरुषः क्रूरो बृहत्कायो महासुरः ॥ १३ ॥
मदो नाम महाघोरो भयदः प्राणिनामिह ।
शरीरे पर्वताकारस्तीक्ष्णदंष्ट्रो मयानकः ॥ १४ ॥
चतस्रश्चायता दंष्ट्रा योजनानां शतं शतम् ।
इतरे त्वस्य दशना बभूवुर्दशयोजनाः ॥ १५ ॥
बाहू पर्वतसंकाशावायतौ क्रूरदर्शनौ ।
जिह्वा तु भीषणा क्रूरा लेलिहाना नभस्तलम् ॥ १६ ॥
ग्रीवा तु गिरिशृङ्गाभा कठिना भीषणा भृशम् ।
नखा व्याघ्रनखप्रख्याः केशाश्चातीवभीषणाः ॥ १७ ॥
शरीरं कज्जलाभं च तस्य चास्यं भयानकम् ।
नेत्रे दावानलप्रख्ये भीषणेऽतिभयानके ॥ १८ ॥
हनुरेका स्थिता तस्य भूमावेका दिवं गता ।
एवंविधः समुत्पन्नो मदो नाम बृहत्तनुः ॥ १९ ॥
तं विलोक्य सुराः सर्वे भयमाजग्मुरंहसा ।
इन्द्रोऽपि भयसंत्रस्तो युद्धाय न मनो दधे ॥ २० ॥
दैत्योऽपि वदने कामं वज्रमादाय संस्थितः ।
व्याप्तं नभो घोरदृष्टिर्गसन्निव जगत्त्रयम् ॥ २१ ॥
स भक्षयिष्यन्संकुद्धः शतक्रतुमुपाद्रवत् ।
चक्रुशुश्च सुराः सर्वे हा हताः स्मेति संस्थिताः ॥ २२ ॥
इन्द्रः स्तम्भितबाहुस्तु मुमुक्षुर्वज्रमन्तिकात् ।
न शशाक पविं तस्मिन्प्रहर्तुं पाकशासनः ॥ २३ ॥
वज्रहस्तः सुरेशानस्तं वीक्ष्य कालसन्निभम् ।

सस्मार मनसा तत्र गुरुं समयकोविदम् ॥ २४ ॥
स्मरणादाजगामाशु बृहस्पतिरुदारधीः ।
गुरुस्तत्समयं दृष्ट्वा विपत्तिसदृशं महत् ॥ २५ ॥
विचार्य मनसा कृत्यं तमुवाच शचीपतिम् ।
दुःसाध्योऽयं महामन्त्रैस्त्वयं वज्रेण वासव ॥ २६ ॥
असुरो मदसंज्ञस्तु यज्ञकुण्डात्समुत्थितः ।
तपोबलमृषेः सम्यक् च्यवनस्य महाबलः ॥ २७ ॥
अनिवार्यो ह्ययं शत्रुस्त्वया देवैस्तथा मया ।
शरणं याहि देवेश च्यवनस्य महात्मनः ॥ २८ ॥
स निवारयिता नूनं कृत्यामात्मकृतां किल ।
न निवारयितुं शक्ताः शक्तिभक्तरुषं क्वचित् ॥ २९ ॥
व्यास उवाच -

इत्युक्तो गुरुणा शक्रस्तदागच्छन्मुनिं प्रति ।
प्रणम्य शिरसा नमः तमुवाच भयान्वितः ॥ ३० ॥
क्षमस्व मुनिशार्दूल शमयासुरमुद्यतम् ।
प्रसन्नो भव सर्वज्ञ वचनं ते करोम्यहम् ॥ ३१ ॥
सोमार्हावश्विनावेतावद्यप्रभृति भार्गव ।
भविष्यतः सत्यमेतद्वचो विप्र प्रसीद मे ॥ ३२ ॥
मिथ्या ते नोद्यमो ह्येष भवत्येव तपोधन ।
जाने त्वमपि धर्मज्ञ मिथ्या नैव करिष्यसि ॥ ३३ ॥
सोमपावश्विनावेतौ त्वत्कृतौ च सदैवे हि ।
भविष्यतश्च शर्यातेः कीर्तिस्तु विपुला भवेत् ॥ ३४ ॥
मया यद्धि कृतं कर्म सर्वथा मुनिसत्तम ।
परीक्षार्थं तु विजेयं तव वीर्यप्रकाशनम् ॥ ३५ ॥
प्रसादं कुरु मे ब्रह्मन् मदं संहर चोत्थितम् ।
कल्याणं सर्वदेवानां तथा भूयो विधीयताम् ॥ ३६ ॥
एवमुक्तस्तु शक्रेण च्यवनः परमार्थवित् ।
संजहार तपः कोपं समुत्पन्नं विरोधजम् ॥ ३७ ॥

देवमाश्वास्य संविग्नं भार्गवस्तु मदं ततः ।
व्यभजत्स्त्रीषु पानेषु द्यूतेषु मृगयासु च ॥ ३८ ॥
मदं विभज्य देवेन्द्रमाश्वास्य चकितं भिया ।
संस्थाप्य च सुरान्सर्वान्मखं तस्य न्यवर्तयत् ॥ ३९ ॥
ततस्तु संस्कृतं सोमं वासवाय महात्मने ।
अश्विभ्यां सर्वधर्मात्मा पाययामास भार्गवः ॥ ४० ॥
एवं तौ च्यवनेनार्यावश्विनौ रविपुत्रकौ ।
विहितौ सोमपौ राजन् सर्वथा तपसो बलात् ॥ ४१ ॥
सरस्तदपि विख्यातं जातं यूपविमण्डितम् ।
आश्रमस्तु मुनेः सम्यक् पृथिव्यां विश्रुतोऽभवत् ॥ ४२ ॥
शर्यातिरपि सन्तुष्टो ह्यभवत्तेन कर्मणा ।
यज्ञं समाप्य नगरे जगाम सचिवैर्वृतः ॥ ४३ ॥
राज्यं चकार धर्मज्ञो मनुपुत्रः प्रतापवान् ।
आनर्तस्तस्य पुत्रोऽभूदानर्ताद्रेवतोऽभवत् ॥ ४४ ॥
सोऽन्तःसमुद्रे नगरीं विनिर्माय कुशस्थलीम् ।
आस्थितोऽभुङ्क्त विषयानानर्तादीनरिन्दमः ॥ ४५ ॥
तस्य पुत्रशतं जज्ञे ककुब्जिज्येष्ठमुत्तमम् ।
पुत्री च रेवती नाम्ना सुन्दरी शुभलक्षणा ॥ ४६ ॥
वरयोग्या यदा जाता तदा राजा च रेवतः ।
चिन्तयामास राजेन्द्रो राजपुत्रान्कुलोद्भवान् ॥ ४७ ॥
रैवतं नाम च गिरिमाश्रितः पृथिवीपतिः ।
चकार राज्यं बलवानानर्तेषु नराधिपः ॥ ४८ ॥
विचिन्त्य मनसा राजा कस्मै देया मया सुता ।
गत्वा पृच्छामि ब्रह्माणं सर्वज्ञं सुरपूजितम् ॥ ४९ ॥
इति सञ्चिन्त्य भूपालः सुतामादाय रेवतीम् ।
ब्रह्मलोकं जगामाशु प्रष्टुकामः पितामहम् ॥ ५० ॥
यत्र देवाश्च यज्ञाश्च छन्दांसि पर्वतास्तथा ।
अब्धयः सिद्धगन्धर्वाः दिव्यरूपधराः स्थिताः ॥ ५१ ॥

ऋषयः सिद्धगन्धर्वाः पन्नगाश्चरणास्तथा ।

तस्थुः प्राञ्जलयः सर्वे स्तुवन्तश्च पुरातनाः ॥ ५२ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे रेवतस्य रेवतीवरार्थं ब्रह्मलोकगमनवर्णनं नाम
सप्तमोऽध्यायः ॥ ७ ॥

देवीभागवतपुराणम्/स्कन्धः ०७/अध्यायः ०८

<https://sa.wikisource.org/s/irb>

< देवीभागवतपुराणम् | स्कन्धः ०७

इक्ष्वाकुवंशवर्णनम्

जनमेजय उवाच -

संशयोऽयं महान् ब्रह्मन् वर्तते मम मानसे ।

ब्रह्मलोकं गतो राजा रेवतीसंयुतः स्वयम् ॥ १ ॥

मया पूर्वं श्रुतं कृत्स्नं ब्राह्मणेभ्यः कथान्तरे ।

ब्राह्मणो ब्रह्मविच्छान्तो ब्रह्मलोकमवाप्नुयात् ॥ २ ॥

राजा कथं गतस्तत्र रेवतीसंयुतः स्वयम् ।

सत्यलोकेऽतिदुष्प्रापे भूर्लोकादिति संशयः ॥ ३ ॥

मृतः स्वर्गमवाप्नोति सर्वशास्त्रेषु निर्णयः ।

(मानुषेण तु देहेन ब्रह्मलोके गतिः कथम् ।)

स्वर्गात्पुनः कथं लोके मानुषे जायते गतिः ॥ ४ ॥

एतन्मे संस्ययं विद्वंश्छेतुमर्हसि साम्प्रतम् ।

यथा राजा गतस्तत्र प्रष्टुकामः प्रजापतिम् ॥ ५ ॥

व्यास उवाच -

मेरोस्तु शिखरे राजन् सर्वे लोकाः प्रतिष्ठिताः ।

इन्द्रलोको वह्निलोको या च संयमिनी पुरी ॥ ६ ॥

तथैव सत्यलोकश्च कैलासश्च तथा पुनः ।

वैकुण्ठश्च पुनस्तत्र वैष्णवं पदमुच्यते ॥ ७ ॥

यथार्जुनः शक्रलोके गतः पार्थो धनुर्धरः ।

पञ्चवर्षाणि कौन्तेयः स्थितस्तत्र सुरालये ॥ ८ ॥

मानुषेणैव देहेन वासवस्य च सन्निधौ ।

तथैवान्येऽपि भूपालाः ककुत्स्थप्रमुखाः किल ॥ ९ ॥

स्वर्लोकगतयः पश्चादैत्याश्वापि महाबलाः ।

जित्वेन्द्रसदनं प्राप्य संस्थितास्तत्र कामतः ॥ १० ॥

महाभिषः पुरा राजा ब्रह्मलोकं गतः स्वराट् ।
आगच्छन्तीं नृपो गङ्गामपश्यच्चातिसुन्दरीम् ॥ ११ ॥
वायुनाम्बरमस्यास्तु दैवादपहतं नृप ।
किञ्चिन्नगना नृपेणाथ दृष्टा सा सुन्दरी तथा ॥ १२ ॥
स्मितं चकार कामार्तः सा च किञ्चिज्जहास वै ।
ब्रह्मणा तौ तदा दृष्टौ शसौ जातौ वसुन्धराम् ॥ १३ ॥
वैकुण्ठेऽपि सुराः सर्वे पीडिता दैत्यदानवैः ।
गत्वा हरिं जगन्नाथमस्तुवन्कमलापतिम् ॥ १४ ॥
सन्देहो नात्र कर्तव्यः सर्वथा नृपसत्तम ।
गम्याः सर्वेऽपि लोकाः स्युर्मानवानां नराधिप ॥ १५ ॥
अवश्यं कृतपुण्यानां तापसानां नराधिप ।
पुण्यसद्भाव एवात्र गमने कारणं नृप ॥ १६ ॥
तथैव यजमानानां यज्ञेन भावितात्मनाम् ।
जनमेजय उवाच -
रेवतो रेवतीं कन्यां गृहीत्वा चारुलोचनाम् ॥ १७ ॥
ब्रह्मलोकं गतः पश्चात्किं कृतं तेने भूभुजा ।
ब्रह्मणा किं समादिष्टं कस्मै दत्ता सुता पुनः ॥ १८ ॥
तत्सर्वं विस्तराद्ब्रह्मन् कथय त्वं ममाधुना ।
व्यास उवाच -
निशामय महीपाल राजा रेवतकः किल ॥ १९ ॥
पुत्र्या वरं परिप्रष्टुं ब्रह्मलोकं गतो यदा ।
आवर्तमाने गान्धर्वे स्थितो लब्धक्षणः क्षणम् ॥ २० ॥
शृण्वन्नतृप्यद्धृष्टात्मा सभायां तु सकन्यकः ।
समाप्ते तत्र गान्धर्वे प्रणम्य परमेश्वरम् ॥ २१ ॥
दर्शयित्वा सुतां तस्मै स्वाभिप्रायं न्यवेदयत् ।
राजोवाच -
वरं कथय देवेश कन्येयं मम पुत्रिका ॥ २२ ॥
देया कस्मै मया ब्रह्मन् प्रष्टुं त्वां समुपागतः ।

बहवो राजपुत्रा मे वीक्षिताः कुलसम्भवाः ॥ २३ ॥
कस्मिंश्चिन्मे मनः कामं नोपतिष्ठति चञ्चलम् ।
तस्मात्त्वां देवदेवेश प्रष्टुमत्रागतोऽस्म्यहम् ॥ २३ ॥
तदाज्ञापय सर्वज्ञ योग्यं राजसुतं वरम् ।
कुलीनं बलवन्तं च सर्वलक्षणसंयुतम् ॥ २५ ॥
दातारं धर्मशीलं च राजपुत्रं समादिश ।

व्यास उवाच -

तदाकर्ण्य जगत्कर्ता वचनं नृपतेस्तदा ॥ २६ ॥
तमुवाच हसन्वाक्यं दृष्ट्वा कालस्य पर्ययम् ।
ब्रह्मोवाच -
राजपुत्रास्त्वया राजन् वरा ये हृदये कृताः ॥ २७ ॥
ग्रस्ताः कालेन ते सर्वे सपितृपौत्रबान्धवाः ।
सप्तविंशतिमोऽद्यैव द्वापरस्तु प्रवर्तते ॥ २८ ॥
वंशजास्ते मृताः सर्वे पुरी दैत्यैर्विलुण्ठिता ।
सोमवंशोद्भवस्तत्र राजा राज्यं प्रशास्ति हि ॥ २९ ॥
उग्रसेन इति ख्यातो मथुराधिपतिः किल ।
ययातिवंशसम्भूतो राजा माथुरमण्डले ॥ ३० ॥
उग्रसेनात्मजः कंसः सुरद्वेषी महाबलः ।
दैत्यांशः पितरं सोऽपि कारागारं न्यवेशयत् ॥ ३१ ॥
स्वयं राज्यं चकारासौ नृपाणां मदगर्वितः ।
मेदिनी चातिभारार्ता ब्रह्माणं शरणं गता ॥ ३२ ॥
दुष्टराजन्यसैन्यायां भारेणातिसमाकुला ।
अंशावतरणं तत्र गदितं सुरसत्तमैः ॥ ३३ ॥
वासुदेवः समुत्पन्नः कृष्णः कमललोचनः ।
देवक्यां देवरूपिण्यां योऽसौ नारायणो मुनिः ॥ ३४ ॥
तपश्चचार दुःसाध्यं धर्मपुत्रः सनातनः ।
गङ्गातीरे नरसखः पुण्ये बदरिकाश्रमे ॥ ३५ ॥
सोऽवतीर्णो यदुकुले वासुदेवोऽपि विश्रुतः ।

तेनासौ निहतः पापः कंसः कृष्णेन सत्तम ॥ ३६ ॥

उग्रसेनाय राज्यं वै दत्तं हत्वा खलं सुतम् ।

कंसस्य श्वशुरः पापो जरासन्धो महाबलः ॥ ३७ ॥

आगत्य मथुरां क्रोधाच्चकार सङ्गरं मुदा ।

कृष्णेनासौ जितः संख्ये जरासन्धो महाबलः ॥ ३८ ॥

प्रेषयामास युद्धाय सबलं यवनं ततः ।

श्रुत्वाऽऽयान्तं महाशूरं ससैन्यं यवनाधिपम् ॥ ३९ ॥

[कृष्णस्तु मथुरां त्यक्त्वा पुरीं द्वारावतीमगात् ।

प्रभग्नां तां पुरीं कृष्णः शिल्पिभिः सह सङ्गतैः ॥

कारयामास दुर्गाद्यां हृदशालाविमण्डिताम् ।

जीर्णोद्धारं पुरः कृत्वा वासुदेवः प्रतापवान् ।

उग्रसेनं च राजानं चकार वशवर्तिनम् ॥]

यादवान्स्थापयामास द्वारवत्यां यदूतमः ।

वासुदेवस्तु तत्राय वर्तते बान्धवैः सह ॥ ४० ॥

तास्याग्रतः स विख्यातो बलदेवो हलायुधः ।

शेषांशो मुसली वीरो वरोऽस्तु तव सम्मतः ॥ ४१ ॥

सङ्कर्षणाय देह्याशु कन्यां कमललोचनाम् ।

रेवतीं बलभद्राय विवाहविधिना ततः ॥ ४२ ॥

दत्त्वा पुत्रीं नृपश्रेष्ठ गच्छ त्वं बदरिकाश्रमम् ।

तपस्तप्तुं सुरारामं पावनं कामदं नृणाम् ॥ ४३ ॥

व्यास उवाच -

इति राजा समादिष्टो ब्रह्मणा पद्मयोनिना ।

जगाम तरसा राजन् द्वारकां कन्ययान्वितः ॥ ४४ ॥

ददौ तां बलदेवाय कन्यां वै शुभलक्षणाम् ।

ततस्तप्त्वा तपस्तीव्रं नृपतिः कालपर्यये ॥ ४५ ॥

जगाम त्रिदशावासं त्यक्त्वा देहं सरित्तटे ।

राजोवाच -

भगवन्महदाश्चर्यं भवता समुदाहृतम् ॥ ४६ ॥

रेवतस्तु स्थितस्तत्र ब्रह्मलोके सुतार्थतः ।

युगानां तु गतं तत्र शतमष्टोत्तरं किल ॥ ४७ ॥

कन्या वृद्धा न सञ्जाता राजा वातितरां नु किम् ।

एतावन्तं तथा कालमायुः पूर्णं तयोः कथम् ॥ ४८ ॥

व्यास उवाच -

न जरा क्षुपित्पासा वा न मृत्युर्न भयं पुनः ।

न तु ग्लानिः प्रभवति ब्रह्मलोके सदानघ ॥ ४९ ॥

मेरुं गतस्य शर्यातेः सन्तती राक्षसैर्हता ।

गताः कुशस्थलीं त्यक्त्वा भयभीता इतस्ततः ॥ ५० ॥

मनोश्च क्षुवतः पुत्र उत्पन्नो वीर्यवत्तरः ।

इक्ष्वाकुरिति विख्यातः सूर्यवंशकरस्तु सः ॥ ५१ ॥

वंशार्थं तप आतिष्ठद्देवीं ध्यात्वा निरन्तरम् ।

नारदस्योपदेशेन प्राप्य दीक्षामनुत्तमाम् ॥ ५२ ॥

तस्य पुत्रशतं राजन्निक्ष्वाकोरिति विश्रुतम् ।

विकुक्षिः प्रथमस्तेषां बलवीर्यसमन्वितः ॥ ५३ ॥

अयोध्यायां स्थितो राजा इक्ष्वाकुरिति विश्रुतः ।

शकुनिप्रमुखाः पुत्रा पञ्चाशद्बलवत्तराः ॥ ५४ ॥

उत्तरापथदेशस्य रक्षितारः कृताः किल ।

दक्षिणस्यां तथा राजन्नादिष्ठास्तेन ते सुताः ॥ ५५ ॥

चत्वारिंशत्तथाष्टौ च रक्षणार्थं महात्मना ।

अन्यौ द्वौ संस्थितौ पार्श्वे सेवार्थं तस्य भूपतेः ॥ ५६ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे इक्ष्वाकुवंशवर्णनं नामाष्टमोऽध्यायः ॥ ८ ॥

देवीभागवतपुराणम्/स्कन्धः ०७/अध्यायः ०९

<https://sa.wikisource.org/s/irc>

< देवीभागवतपुराणम् | स्कन्धः ०७

मान्धातोत्पत्तिवर्णनम्

व्यास उवाच -

कदाचिदष्टकाश्राद्धे विकुक्षिं पृथिवीपतिः ।

आज्ञापयदसंमूढो मांसमानय सत्वरम् ॥ १ ॥

मेध्यं श्राद्धार्थमधुना वने गत्वा सूतादरात् ।

उत्पुक्तोऽसौ तथेत्याशु जगाम वनमस्त्रभृत् ॥ २ ॥

गत्वा जघान बाणैः स वराहान्सूकरान्मृगान् ।

शशांश्चापि परिश्रान्तो बभूवाथ बुभूक्षितः ॥ ३ ॥

विस्मृता चाष्टका तस्य शशं चाददसौ वने ।

शेषं निवेदयामास पित्रे मांसमनुत्तमम् ॥ ४ ॥

प्रोक्षणाय समानीतं मांसं दृष्ट्वा गुरुस्तदा ।

अनर्हमिति तज्ज्ञात्वा चुकोप मुनिसत्तमः ॥ ५ ॥

भुक्तशेषं तु न श्राद्धे प्रोक्षणीयमिति स्थितिः ।

राज्ञे निवेदयामास वसिष्ठः पाकदूषणम् ॥ ६ ॥

पुत्रस्य कर्म तज्ज्ञात्वा भूपतिर्गुरुणोदितम् ।

चुकोप विधिलोपातं देशान्निःसारयत्ततः ॥ ७ ॥

शशाप इति विख्यातो नाम्ना जातो नृपात्मजः ।

गतो वने शशादस्तु पितृकोपादसम्भ्रमः ॥ ८ ॥

वन्येन वर्तयन्कालं नीतवान् धर्मतत्परः ।

पितर्युपरते राज्यं प्राप्तं तेन महात्मना ॥ ९ ॥

शशादस्त्वकरोद् राज्यमयोध्यायाः पतिः स्वयम् ।

यज्ञाननेकशः पूर्णाश्वकार सरयूतटे ॥ १० ॥

शशादस्याभवत्पुत्रः ककुत्स्थ इति विश्रुतः ।

तस्यैव नामभेदाद्वै इन्द्रवाहः पुरञ्जयः ॥ ११ ॥

जनमेजय उवाच -

नामभेदः कथं जातो राजपुत्रस्य चानघ ।

कारणं ब्रूहि मे सर्वं कर्मणा येन चाभवत् ॥ १२ ॥

व्यास उवाच -

शशादे स्वर्गते राजा ककुत्स्थ इति चाभवत् ।

[राज्यं चकार धर्मज्ञः पितृपैतामहं बलात् ।]

एतस्मिन्नन्तरे देवा दैत्यैः सर्वे पराजिताः ॥ १३ ॥

जग्मुस्त्रिलोकाधिपतिं विष्णुं शरणमव्ययम् ।

तान्प्रोवाच महाविष्णुस्तदा देवान्सनातनः ॥ १४ ॥

विष्णुरुवाच -

पार्ष्णिग्राहं महीपालं प्रार्थयन्तु शशादजम् ।

स हनिष्यति वै दैत्यान्संग्रामे सुरसत्तमाः ॥ १५ ॥

आगमिष्यति धर्मात्मा साहाय्यार्थं धनुर्धरः ।

पराशक्तेः प्रसादेन सामर्थ्यं तस्य चातुलम् ॥ १६ ॥

हरेः सुवचनाद्देवा ययुः सर्वे सवासवाः ।

अयोध्यायां महाराज शशादतनयं प्रति ॥ १७ ॥

तानागतान् सुरान् राजा पूजयामास धर्मतः ।

पप्रच्छागमने राजा प्रयोजनमतन्द्रितः ॥ १८ ॥

राजोवाच -

धन्योऽहं पावितश्चास्मि जीवितं सफलं मम ।

यदागत्य गृहे देवा ददुश्च दर्शनं महत् ॥ १९ ॥

ब्रुवन्तु कृत्यं देवेशा दुःसाध्यमपि मानवैः ।

करिष्यामि महत्कार्यं सर्वथा भवतां महत् ॥ २० ॥

देवा ऊचुः -

साहाय्यं कुरु राजेन्द्र सखा भव शचीपतेः ।

संग्रामे जय दैत्येन्द्रान्दुर्जयांस्त्रिदशैरपि ॥ २१ ॥

पराशक्तिप्रसादेन दुर्लभं नास्ति ते क्वचित् ।

विष्णुना प्रेरिताश्चैवमागतास्तव सन्निधौ ॥ २२ ॥

राजोवाच -

पार्ष्णिगाहो भवाम्यद्य देवानां सुरसत्तमाः ।

इन्द्रो मे वाहनं तत्र भवेद्यदि सुराधिपः ॥ २३ ॥

संग्रामं तु करिष्यामि दैत्यैर्देवकृतेऽधुना ।

आरुह्येन्द्रं गमिष्यामि सत्यमेतद्ब्रवीम्यहम् ॥ २४ ॥

तदोचुर्वासवं देवाः कर्तव्यं कार्यमद्भुतम् ।

पत्रं भव नरेन्द्रस्य त्यक्त्वा लज्जां शचीपते ॥ २५ ॥

लज्जमानस्तदा शक्रः प्रेरितो हरिणा भृशम् ।

बभूव वृषभस्तूर्णं रुद्रस्येवापरो महान् ॥ २६ ॥

तमारुरोह राजासौ संग्रामगमनाय वै ।

स्थितः ककुदि येनास्य ककुत्स्थस्तेन चाभवत् ॥ २७ ॥

इन्द्रो वाहः कृतो येन तेन नाम्नेन्द्रवाहकः ।

पुरं जितं तु दैत्यानां तेनाभूच्च पुरञ्जयः ॥ २८ ॥

जित्वा दैत्यान्महाबाहुर्धनं तेषां प्रदत्तवान् ।

पप्रच्छ चैवं राजर्षेरिति सख्यं बभूव ह ॥ २९ ॥

ककुत्स्थश्चातिविख्यातो नृपतिस्तस्य वंशजाः ।

काकुत्स्था भुवि राजानो बभूवुर्बहुविश्रुताः ॥ ३० ॥

ककुत्स्थस्याभवत्पुत्रो धर्मपत्न्यां महाबलः ।

अनेना विश्रुतस्तस्य पृथुः पुत्रश्च वीर्यवान् ॥ ३१ ॥

विष्णोरंशः स्मृतः साक्षात्पराशक्तिपदार्चकः ।

विश्वरन्धिस्तु विज्ञेयः पृथोः पुत्रो नराधिपः ॥ ३२ ॥

चन्द्रस्तस्य सुतः श्रीमान् राजा वंशकरः स्मृतः ।

तत्सुतो युवनाश्वस्तु तेजस्वी बलवत्तरः ॥ ३३ ॥

शावन्तो युवनाश्वस्य जज्ञे परमधार्मिकः ।

शावन्ती निर्मिता तेन पुरी शक्रपुरीसमा ॥ ३४ ॥

बृहदश्वस्तु पुत्रोऽभूच्छावन्तस्य महात्मनः ।

कुवल्याश्वः सुतस्तस्य बभूव पृथिवीपतिः ॥ ३५ ॥

धुन्धुर्नामा हतो दैत्यस्तेनासौ पृथिवीतले ।

धुन्धुमारेति विख्यातं नाम प्रापातिविश्रुतम् ॥ ३६ ॥
पुत्रस्तस्य दृढाश्वस्तु पालयामास मेदिनीम् ।
दृढाश्वस्य सुतः श्रीमान्हर्यश्च इति कीर्तितः ॥ ३७ ॥
निकुम्भस्तत्सुतः प्रोक्तो बभूव पृथिवीपतिः ।
बर्हणाश्वो निकुम्भस्य कुशाश्वस्तस्य वै सुतः ॥ ३८ ॥
प्रसेनजित्कृशाश्वस्य बलवान्सत्यविक्रमः ।
तस्य पुत्रो महाभागो यौवनाश्वेति विश्रुतः ॥ ३९ ॥
यौवनाश्वसुतः श्रीमान्मान्धातेति महीपतिः ।
अष्टोत्तरसहस्रं तु प्रासादा येन निर्मिताः ॥ ४० ॥
भगवत्यास्तु तुष्ट्यर्थं महातीर्थेषु मानद ।
मातृगर्भे न जातोऽसावुत्पन्नो जनकोदरे ॥ ४१ ॥
निःसारितस्ततः पुत्रः कुक्षिं भित्त्वा पितुः पुनः ।
राजोवाच -
न श्रुतं न च दृष्टं वा भवता तदुदाहृतम् ॥ ४२ ॥
असंभाव्यं महाभाग तस्य जन्म यथोदितम् ।
विस्तरेण वदस्वाद्य मान्धातुर्जन्मकारणम् ॥ ४३ ॥
राजोदरे यथोत्पन्नः पुत्रः सर्वाङ्गसुन्दरः ।
व्यास उवाच -
यौवनाश्वोऽनपत्योऽभूद्राजा परमधार्मिकः ॥ ४४ ॥
भार्याणां च शतं तस्य बभूव नृपतेर्नृप ।
राजा चिन्तापरः प्रायश्चिन्तयामास नित्यशः ॥ ४५ ॥
अपत्यार्थं यौवनाश्वो दुःखितस्तु वनं गतः ।
ऋषीणामाश्रमे पुण्ये निर्विण्णः स च पार्थिवः ॥ ४६ ॥
मुमोच दुःखितः श्वासांस्तापसानां च पश्यताम् ।
दृष्ट्वा तु दुःखितं विप्रा बभूवुश्च कृपालवः ॥ ४७ ॥
तमूचुर्ब्राह्मणा राजन्कस्माच्छोचसि पार्थिव ।
किं ते दुःखं महाराज ब्रूहि सत्यं मनोगतम् ॥ ४८ ॥
प्रतीकारं करिष्यामो दुःखस्य तव सर्वथा ।

यौवनाश्च उवाच -

राज्यं धनं सदश्चाश्च वर्तन्ते मुनयो मम ॥ ४९ ॥

भार्याणां च शतं शुद्धं वर्तते विशदप्रभम् ।

नारातिस्त्रिषु लोकेषु कोऽप्यस्ति बलवान्मम ॥ ५० ॥

आज्ञाकरास्तु सामन्ता वर्तन्ते मन्त्रिणस्तथा ।

एकं सन्तानजं दुःखं नान्यत्पश्यामि तापसाः ॥ ५१ ॥

अपुत्रस्य गतिर्नास्ति स्वर्गो नैव च नैव च ।

तस्माच्छोचामि विप्रेन्द्राः सन्तानार्थं भृशं ततः ॥ ५२ ॥

वेदशास्त्रार्थतत्त्वज्ञास्तापसाश्च कृतश्रमाः ।

इष्टिं सन्तानकामस्य युक्तां ज्ञात्वा दिशन्तु मे ॥ ५३ ॥

कुर्वन्तु मम कार्यं वै कृपा चेदस्ति तापसाः ।

व्यास उवाच -

तच्छ्रुत्वा वचनं राज्ञः कृपया पूर्णमानसाः ॥ ५४ ॥

कारयामासुरव्यग्रास्तस्येष्टिमिन्द्रदेवताम् ।

कलशः स्थापितस्तत्र जलपूर्णस्तु वाडवैः ॥ ५५ ॥

मन्त्रितो वेदमन्त्रैश्च पुत्रार्थं तस्य भूपतेः ।

राजा तद्यज्ञसदनं प्रविष्टस्तृषितो निशि ॥ ५६ ॥

विप्रान्दृष्ट्वा शयानान्स पपौ मन्त्रजलं स्वयम् ।

भार्यार्थं संस्कृतं विप्रैर्मन्त्रितं विधिनोद्धृतम् ॥ ५७ ॥

पीतं राज्ञा तृषार्तेन तदज्ञानान्नृपोत्तम ।

व्युदकं कलशं दृष्ट्वा तदा विप्रा विशङ्किताः ॥ ५८ ॥

पप्रच्छुस्ते नृपं केन पीतं जलमिति द्विजाः ।

राज्ञा पीतं विदित्वा ते ज्ञात्वा दैवबलं महत् ॥ ५९ ॥

इष्टिं समापयामासुर्गतास्ते मुनयो गृहान् ।

गर्भं दधार नृपतिस्ततो मन्त्रबलादथ ॥ ६० ॥

ततः काले स उत्पन्नः कुक्षिं भित्त्वाऽस्य दक्षिणाम् ।

पुत्रं निष्कासमायासुर्मन्त्रिणस्तस्य भूपतेः ॥ ६१ ॥

देवानां कृपया तत्र न ममार महीपतिः ।

कं धास्यति कुमारोऽयं मन्त्रिणश्चक्रुर्भृशम् ॥ ६२ ॥

तदेन्द्रो देशिनीं प्रादान्मां धातेत्यवदद्वचः ।

सोऽभवद्बलवान् राजा मान्धाता पृथिवीपतिः ।

तदुत्पत्तिस्तु भूपाल कथिता तव विस्तरात् ॥ ६३ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे मान्धातोत्पत्तिवर्णनं नाम नवमोऽध्यायः ॥ ९ ॥

देवीभागवतपुराणम्/स्कन्धः ०७/अध्यायः १०

<https://sa.wikisource.org/s/hs3>

< देवीभागवतपुराणम् | स्कन्धः ०७

सत्यव्रताख्यानवर्णनम्

व्यास उवाच ॥

बभूव चक्रवर्ती स नृपतिः सत्यसंगरः ॥

मांधाता पृथिवीं सर्वामजयन्नृपतीश्वरः ॥१॥

दस्यवोऽस्य भयत्रस्ता ययुर्गिरिगुहासु च ॥

इन्द्रेणास्य कृतं नाम त्रसदस्युरिति स्फुटम् ॥ २ ॥

तस्य बिंदुमती भार्या शशबिंदोः सुताऽभवत् ॥

पतिव्रता सुरूपा च सर्वलक्षणसंयुता ॥ ३ ॥

तस्यामुत्पादयामास मांधाता द्वौ सुतौ नृप ॥

पुरुकुत्सं सुविख्यातं मुचुकुंदं तथाऽपरम् ॥४॥

पुरुकुत्सात्ततोऽरण्यः पुत्रः परमधार्मिकः ॥

पितृभक्तिरतश्चाभूद् बृहदश्वस्तदात्मजः ॥ ५ ॥

हर्यश्वस्तस्य पुत्रोऽभूद्धार्मिकः परमार्थवित् ॥

तस्याऽऽत्मजस्त्रिधन्वा भूदरुणस्तस्य चात्मजः ॥ ६ ॥

अरुणस्य सुतः श्रीमान्सत्यव्रत इति श्रुतः ॥

सोऽभूदिच्छाचरः कामी मंदात्मा ह्यतिलोलुपः ॥ ७ ॥

स पापात्मा विप्रभार्या हतवान्काममोहितः ॥

विवाहे तस्य विघ्नं स चकार नृपतेः सुतः ॥ ८ ॥

मिलिता ब्राह्मणास्तत्र राजानमरुणं नृप ॥

ऊचुर्भृशं सुदुःखार्ता हा हताः स्मेति चासकृत् ॥ ९ ॥

पप्रच्छ राजा तान्विप्रान्दुःखितान्पुरवासिनः ॥

किं कृतं मम पुत्रेण भवतामशुभं द्विजाः ॥ 7.10.१० ॥

तन्निशम्य द्विजा वाक्यं राजो विनयपूर्वकम् ॥

तदोचुस्त्वरुणं विप्राः कृताशीर्वचना भृशम् ॥ ११ ॥

ब्राह्मणा ऊचुः ॥

राजंस्तव सुतेनाद्य विवाहे प्रहृता किल ॥

विवाहिता विप्रकन्या बलेन बलिनां वर ॥ १२ ॥

व्यास उवाच ॥

श्रुत्वा तेषां वचस्तथ्यं राजा परमधार्मिकः ॥

पुत्रमाह वृथा नाम कृतं ते दुष्टकर्मणा ॥ १३ ॥

गच्छ दूरं सुमंदात्मन्दुराचार गृहान्मम ॥

न स्थातव्यं त्वया पाप विषये मम सर्वथा ॥ १४ ॥

कुपितं पितरं प्राह क्व गच्छामिति वै मुहुः ॥

अरुणास्तमथोवाच श्वपाकैः सह वर्तय ॥ १५ ॥

श्वपचस्य कृतं कर्म द्विजदारापहारणम् ॥

तस्मातैः सह संसर्गं कृत्वा तिष्ठ यथासुखम् ॥ १६ ॥

नहि पुत्रेण पुत्रार्थी त्वया च कुलपांसना ॥

यथेष्टं व्रज दुष्टात्मन्कीतनाशः कृतस्त्वया ॥ १७ ॥

स निशम्य पितुर्वाक्यं कुपितस्य महात्मनः ॥

निश्चक्राम पुरातस्मात्तरसा श्वपचान्ययौ ॥ १८ ॥

सत्यव्रतस्तदा तत्र श्वपाकैः सह वर्तते ॥

धनुर्बाणधरः श्रीमान्कवची करुणालयः ॥ १९ ॥

यदा निष्कासितः पित्रा कुपितेन महात्मना ॥

गुरुणाऽथ वसिष्ठेन प्रेरितोऽसौ महीपतिः ॥ ७.१०.२० ॥

तस्मात्सत्यव्रतस्तस्मिन्बभूव क्रोधसंयुतः ॥

वसिष्ठे धर्मशास्त्रज्ञे निवारणपराङ्मुखे ॥ २१ ॥

केनचित्कारणेनाथ पिता तस्य महीपतिः ॥

पुत्रर्थेऽसौ तपस्तप्तुं पुरं त्यक्त्वा वनं गत ॥ २२ ॥

न ववर्ष तदा तस्मिन्विषये पाकशासनः ॥

समा द्वादश राजेंद्र तेनाऽधर्मेण सर्वथा ॥ २३ ॥

विश्वामित्रस्तदा दारांस्तस्मिंस्तु विषये नृप ॥

संन्यस्य कौशिकीतीरे चचार विपुलं तपः ॥ २४ ॥

कातरा तत्र संजाता भार्या कौशिकस्य ह ॥
कुटुंबभरणार्थाय दुःखिता वरवर्णिनी ॥ २५ ॥
बालकान्क्षुधयाऽऽक्रांतानुदतः पश्यती भृशम् ॥
याचामानांश्च नीवारान्कष्टमाप पति व्रता ॥ २६ ॥
चिंतयामास दुःखार्ता तोकान्वीक्ष्य क्षुधाऽऽतुरान् ॥
नृपो नास्ति पुरे ह्यद्य कं याचे वा करोमि किम् ॥ २७ ॥
न मे त्राताऽस्ति पुत्राणां पतिर्मे नास्ति सन्निधौ ॥
रुदंति बालकाः कामं धिङ्मे जीवनमद्य वै ॥ २८ ॥
धनहीना च मां त्यक्त्वा तपस्तप्तं गतः पतिः ॥
न जानाति समर्थोऽपि दुःखितां धनवर्जिताम् ॥ २९ ॥
बालानां भरणं केन करोमि पतिना विना ॥
मरिष्यन्ति सुताः सर्वे क्षुधया पीडिता भृशम् ॥ ७.१०.३० ॥
एकं सुतं तु विक्रीय द्रव्येण कियता पुनः ॥
पालयामि सुतानन्यानेष मे विहितो विधिः ॥ ३१ ॥
सर्वेषां मारणं नाद्धा युक्तं मम विपर्यये ॥
कालस्य कलनायाहं विक्रीणामि तथाऽऽत्मजम् ॥ ३२ ॥
हृदयं कठिनं कृत्वा संचिंत्य मनसा सती ॥
सा दर्भरज्ज्वा बद्धाथ गले पुत्रं विनिर्गता ॥ ३३ ॥
मुनिपत्नी गले बद्ध्वा मध्यमं पुत्रमौरसम् ॥
शेषस्य भरणार्थाय गृहीत्वा चलिता गृहात् ॥ ३४ ॥
दृष्ट्वा सत्यव्रतेनाऽऽर्ता तापसी शोकसंयुता ॥
पप्रच्छ नृपतिस्तां तु किं चिकीर्षसि शोभने ॥ ३५ ॥
रुदंतं बालकं कंठे बद्ध्वा नयसि काऽधुना ॥
किमर्थं चारुसर्वांगि सत्यं ब्रूहि ममाऽग्रतः ॥ ३६ ॥
ऋषिपत्न्युवाच ॥
विश्वामित्रस्य भार्याऽहं पुत्रोऽयं मे नृपात्मज ॥
विक्रेतुमौरसं कामं गमिष्ये विषमेऽसुतम् ॥ ३७ ॥
अन्नं नास्ति पतिर्मुक्त्वा गतस्तप्तं नृप क्वचित् ॥

विक्रीणामि क्षुधार्तेन शेषस्य भरणाय वै ॥ ३८ ॥

राजोवाच ॥

पतिव्रते रक्ष पुत्रं दास्यामि भरणं तव ॥

तावदेव पतिस्तेऽत्र वनाच्चैवाऽऽगमिष्यति ॥ ३९ ॥

वृक्षे तवाऽऽश्रमाभ्याशे भक्ष्यं किञ्चिन्निरंतरम् ॥

बंधयित्वा गमिष्यामि सत्यमेतद्ब्रवीम्यहम् ॥ ७.१०.४० ॥

इत्युक्ता सा तदा तेन राजा कौशिककामिनी ॥

विबंधं तययं कृत्वा जगामाऽऽश्रममंडलम् ॥ ४१ ॥

सोऽभवद्बालवो नाम गलबंधान्महातपाः ॥

सा तु स्वस्याऽऽश्रमे गत्वा मुमोद बालकैर्वृता ॥ ४२ ॥

सत्यव्रतस्तु भक्त्या च कृपया च परिप्लुतः ॥

विश्वामित्रस्य च मुनेः कलत्रं तद्वभार ह ॥ ४३ ॥

वने स्थितान्मृगान्हत्वा वराहान्महिषांस्तथा ॥

विश्वामित्रवनाभ्याशे मांसं वृक्षे बबंध ह ॥ ४४ ॥

ऋषिपत्नी गृहीत्वा तन्मांसं पुत्रानदा ततः ॥

निर्वृतिं परमां प्राप प्राप्य भक्ष्यमनुत्तमम् ॥ ४५ ॥

अयोध्यां चैव राज्यं च तथैवांतः पुरं मुनिः ॥

गते तप्तुं नृपे तस्मिन्व सिष्ठः पर्यरक्षत ॥ ४६ ॥

सत्यव्रतोऽपि धर्मात्मा ह्यतिष्ठन्नगराद्वहिः ॥

पितुराज्ञां समास्थाय पशुघ्नव्रतवान्वने ॥ ४७ ॥

सत्यव्रतो ह्यकस्माच्च कस्यचित्कारणान्नृपः ॥

वसिष्ठे चाऽधिकं मन्युं धारयामास नित्यदा ॥ ४८ ॥

त्याज्यमानं वने पित्रा धर्मिष्ठं च प्रियं सुतम् ॥

न वारयामास मुनिर्वसिष्ठः कारणेन ह ॥ ४९ ॥

पाणिग्रहणमंत्राणां निष्ठा स्यात्सप्तमे पदे ॥

जानन्नपि स धर्मात्मा विप्रदारपरिग्रहे ॥ ७.१०.५० ॥

कस्मिंश्चिद्विवसेऽरण्ये मृगाभावं महीपतिः ॥

वसिष्ठस्य च गां दोग्ध्रीमपश्यद्वनमध्यगाम् ॥ ५१ ॥

तां जघान क्षुधार्तस्य क्रोधान्मोहाच्च दस्युवत् ॥
वृक्षे बबन्ध तन्मांसं नीत्वा स्वयम भक्षयत् ॥ ५२ ॥
ऋषिषत्री सुतान्सर्वान्भोजयामास तत्तदा ॥
शंकमाना मृगस्येति न गोरिति च सुव्रता ॥ ५३ ॥
वसिष्ठस्तु हतां दोग्ध्रीं ज्ञात्वा कुद्धस्तमब्रवीत् ॥
दुरात्मन्किं कृतं पापं धेनुघातात्पिशाचवत् ॥ ५४ ॥
एवं ते शंकवः क्रूरा पतंतु त्वरितास्त्रयः ॥
गोवधाहारहरणात्पितुः क्रोधात्तथा भृशम् ॥ ५५ ॥
त्रिशंकुरिति नाम्ना वै भुवि ख्यातो भविष्यसि ॥
पिशाचरूपमात्मानं दर्शयन्सर्व देहिनाम् ॥ ५६ ॥
व्यास उवाच ॥
एवं शप्तो वसिष्ठेन तदा सत्यव्रतो नृपः ॥
चचार च तपस्तीव्रं तस्मिन्नेवाऽऽश्रमे थितः ॥ ५७ ॥
कस्माच्चिन्मुनिपुत्रात् प्राप्य मंत्रमनुत्तमम् ॥
ध्यायन्भगवतीं देवीं प्रकृतिं परमां शिवाम् ॥ ५८ ॥

इति श्रीदेवीभागवते महापुराणे सप्तमस्कन्धे दशमोऽध्यायः ॥ १० ॥

देवीभागवतपुराणम्/स्कन्धः ०७/अध्यायः ११

<https://sa.wikisource.org/s/ire>

< देवीभागवतपुराणम् | स्कन्धः ०७

सत्यव्रताय राजनीत्युपदेशवर्णनम्

जनमेजय उवाच -

वसिष्ठेन च शसोऽसौ त्रिशङ्कुर्नृपतेः सुतः ।

कथं शापाद्विनिर्मुक्तस्तन्मे ब्रूहि महामते ॥ १ ॥

व्यास उवाच -

सत्यव्रतस्तथा शसः पिशाचत्वमवाप्तवान् ।

तस्मिन्नेवाश्रमे तस्थौ देवीभक्तिपरायणः ॥ २ ॥

कदाचिन्नृपतिस्तत्र जप्त्वा मन्त्रं नवाक्षरम् ।

होमार्थं ब्राह्मणान्गत्वा प्रणम्योवाच भक्तिः ॥ ३ ॥

भूमिदेवाः शृणुध्वं वै वचनं प्रणतस्य मे ।

ऋत्विजो मम सर्वेऽत्र भवन्तः प्रभवन्तु ह ॥ ४ ॥

जपस्य च दशांशेन होमः कार्यो विधानतः ।

भवद्भिः कार्यसिद्ध्यर्थं वेदविद्भिः कृपापरैः ॥ ५ ॥

सत्यव्रतोऽहं नृपतेः पुत्रो ब्रह्मविदांवराः ।

कार्यं मम विधातव्यं सर्वथा सुखहेतवे ॥ ६ ॥

तच्छ्रुत्वा ब्राह्मणास्तत्र तमूचुर्नृपतेः सुतम् ।

शसस्त्वं गुरुणा प्राप्तं पिशाचत्वं त्वयाधुना ॥ ७ ॥

न यागार्होऽसि तस्मात्त्वं वेदेष्वनधिकारतः ।

पिशाचत्वमनुप्राप्तं सर्वलोकेषु गर्हितम् ॥ ८ ॥

व्यास उवाच -

तन्निशम्य वचस्तेषां राजा दुःखमवाप ह ।

धिग्जीवितमिदं मेऽद्य किं करोमि वने स्थितः ॥ ९ ॥

पित्रा चाहं परित्यक्तः शसश्च गुरुणा भृशम् ।

राज्याद्भ्रष्टः पिशाचत्वमनुप्राप्तः करोमि किम् ॥ १० ॥

तदा पृथुतरां कृत्वा चितां काष्ठैर्नृपात्मजः ।
सस्मार चण्डिकां देवीं प्रवेशमनुचिन्तयन् ॥ ११ ॥
स्मृता देवीं महामायां चितां प्रज्वलितां पुरः ।
कृत्वा स्नात्वा प्रवेशार्थं स्थितः प्राञ्जलिरग्रतः ॥ १२ ॥
ज्ञात्वा भगवती तं तु मर्तुकामं महीपतिम् ।
आजगाम तदाऽऽकाशं प्रत्यक्षं तस्य चाग्रतः ॥ १३ ॥
दत्त्वाथ दर्शनं देवी तमुवाच नृपात्मजम् ।
सिंहारूढा महाराज मेघगम्भीरया गिरा ॥ १४ ॥
देव्युवाच -
किं ते व्यवसितं साधो हुताशे मा तनुं त्यज ।
स्थिरो भव महाभाग पिता ते जरसान्वितः ॥ १५ ॥
राज्यं दत्त्वा वने तुभ्यं गन्तास्ति तपसे किल ।
विषादं त्यज हे वीर परश्वोऽहनि भूपते ॥ १६ ॥
नेतुं त्वामागमिष्यन्ति सचिवाश्च पितुस्तव ।
मत्प्रसादात्पिता च त्वामभिषिच्य नृपासने ॥ १७ ॥
जित्वा कामं ब्रह्मलोकं गमिष्येत्येष निश्चयः ।
व्यास उवाच -
इत्युक्त्वा तं तदा देवी तत्रैवान्तरधीयत ॥ १८ ॥
राजपुत्रो विरमितो मरणात्पावकात्ततः ।
अयोध्यायां तदाऽऽगत्य नारदेन महात्मना ॥ १९ ॥
वृत्तान्तः कथितः सर्वो राज्ञे सत्वरमादितः ।
श्रुत्वा राजाथ पुत्रस्य तं तथा मरणोद्यमम् ॥ २० ॥
खेदमाधाय मनसि शुशोच बहुधा नृपः ।
सचिवानाह धर्मात्मा पुत्रशोकपरिप्लुतः ॥ २१ ॥
ज्ञातं भवद्भिरत्युग्रं पुत्रस्य मम चेष्टितम् ।
त्यक्तो मया वने धीमान्पुत्रः सत्यव्रतो मम ॥ २२ ॥
आज्ञयासौ गतः सद्यो राज्यार्हः परमार्थवित् ।
स्थितस्तत्रैव विज्ञाने धनहीनः क्षमान्वितः ॥ २३ ॥

वसिष्ठेन तथा शप्तः पिशाचसदृशः कृतः ।
सोऽद्य दुःखेन सन्तप्तः प्रवेष्टुञ्च हुताशनम् ॥ २४ ॥
उद्यतः श्रीमहादेव्या निषिद्धः संस्थितः पुनः ।
तस्माद् गच्छन्तु तं शीघ्रं ज्येष्ठपुत्रं महाबलम् ॥ २५ ॥
आश्वास्य वचनैरत्र तरसैवानयन्त्वह ।
अभिषिच्य सुतं राज्ये औरसं पालनक्षमम् ॥ २६ ॥
वनं यास्यामि शान्तोऽहं तपसे कृतनिश्चयः ।
इत्युक्त्वा मन्त्रिणः सर्वान्प्रेषयामास पार्थिवः ॥ २७ ॥
तस्यैवानयनार्थं हि प्रीतिप्रवणमानसः ।
ते गत्वा तं समाश्वास्य मन्त्रिणः पार्थिवात्मजम् ॥ २८ ॥
अयोध्यायां महात्मानं मानपूर्वं समानयन् ।
दृष्ट्वा सत्यव्रतं राजा दुर्बलं मलिनाम्बरम् ॥ २९ ॥
जटाजूटधरं क्रूरं चिन्तातुरमचिन्तयत् ।
किं कृतं निष्ठुरं कर्म मया पुत्रो विवासितः ॥ ३० ॥
राज्यार्हश्चातिमेधावी जानता धर्मनिश्चयम् ।
इति सञ्चिन्त्य मनसा तमालिङ्ग्य महीपतिः ॥ ३१ ॥
आसने स्वसमीपशे समाश्वास्योपवेशयत् ।
उपविष्टं सुतं राजा प्रेमपूर्वमुवाच ह ॥ ३२ ॥
प्रेमगद्गदया वाचा नीतिशास्त्रविशारदः ।
राजोवाच -
पुत्र धर्मे मतिः कार्या माननीया मुखोद्भवाः ॥ ३३ ॥
न्यायागतं धनं ग्राह्यं रक्षणीयाः सदा प्रजाः ।
नासत्यं क्वापि वक्तव्यं नामार्गे गमनं क्वचित् ॥ ३४ ॥
शिष्टप्रोक्तं प्रकर्तव्यं पूजनीयास्तपस्विनः ।
हन्तव्या दस्यवः क्रूरा इन्द्रियाणां तथा जयः ॥ ३५ ॥
कर्तव्यं कार्यसिद्ध्यर्थं राजा पुत्र सदैव हि ।
मन्त्रस्तु सर्वथा गोप्यः कर्तव्यः सचिवैः सह ॥ ३६ ॥
नोपेक्ष्योऽल्पोऽपि कृतिना रिपुः सर्वात्मना सुत ।

न विश्वसेत्परासक्तं सचिवं च तथा नतम् ॥ ३७ ॥
चाराः सर्वत्र योक्तव्याः शत्रुमित्रेषु सर्वथा ।
धर्मे मतिः सदा कार्या दानं दद्याच्च नित्यशः ॥ ३८ ॥
शुष्कवादो न कर्तव्यो दुष्टसङ्गं च वर्जयेत् ।
यष्टव्या विविधा यज्ञाः पूजनीया महर्षयः ॥ ३९ ॥
न विश्वसेत्स्त्रियं क्वापि स्त्रैणं द्यूतरतं नरम् ।
अत्यादरो न कर्तव्यो मृगयायां कदाचन ॥ ४० ॥
द्यूते मद्ये तथा गेये नूनं वारवधूषु च ।
स्वयं तद्विमुखो भूयात् प्रजास्तेभ्यश्च रक्षयेत् ॥ ४१ ॥
ब्राह्मे मुहूर्ते कर्तव्यमुत्थानं सर्वथा सदा ।
स्नानादिकं सर्वविधिं विधाय विधिवद्यथा ॥ ४२ ॥
पराशक्तेः परां पूजां भक्त्या कुर्यात्सुदीक्षितः ।
पुत्रैतज्जन्मसाफल्यं पराशक्तेः पदार्चनम् ॥ ४३ ॥
सकृत्कृत्वा महापूजां दैवीपादजलं पिबन् ।
न जातु जननीगर्भे गच्छेदिति विनिश्चयः ॥ ४४ ॥
सर्वं दृश्यं महादेवी द्रष्टा साक्षी च सैव हि ।
इति तद्भावभरितस्तिष्ठेन्निर्भयचेतसा ॥ ४५ ॥
कृत्वा नित्यविधिं सम्यग्गन्तव्यं सदसि द्विजान् ।
समाहूय च प्रष्टव्यो धर्मशास्त्रविनिर्णयः ॥ ४६ ॥
सम्पूज्य ब्राह्मणान्पूज्यान्वेदवेदान्तपारगान् ।
गोभूहिरण्यादिकं च देयं पात्रेषु सर्वदा ॥ ४७ ॥
अविद्वान्ब्राह्मणः कोऽपि नैव पूज्यः कदाचन ।
आहारादधिकं नैव देयं मूर्खाय कर्हिचित् ॥ ४८ ॥
न वा लोभात्त्वया पुत्र कर्तव्यं धर्मलङ्घनम् ।
अतः परं न कर्तव्यं क्वचिद्विप्रावमाननम् ॥ ४९ ॥
ब्राह्मणा भूमिदेवाश्च माननीयाः प्रयत्नतः ।
कारणं क्षत्रियाणां च द्विजा एव न संशयः ॥ ५० ॥
अदभ्योऽग्निर्ब्रह्मणः क्षत्रमश्मनो लोहमुत्थितम् ।

तेषां सर्वत्रगं तेजः स्वासु योनिषु शाम्यति ॥ ५१ ॥

तस्माद्राज्ञा विशेषेण माननीया मुखोद्भवाः ।

दानेन विनयेनैव सर्वथा भूतिमिच्छता ॥ ५२ ॥

दण्डनीतिः सदा कार्या धर्मशास्त्रानुसारतः ।

कोशस्य संग्रहः कार्यो नूनं न्यायागतस्य ह ॥ ५३ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे सत्यव्रताय राजनीत्युपदेशवर्णनं
नामैकादशोऽध्यायः ॥ ११ ॥

देवीभागवतपुराणम्/स्कन्धः ०७/अध्यायः १२

<https://sa.wikisource.org/s/irf>

< देवीभागवतपुराणम् | स्कन्धः ०७

त्रिशङ्कूपाख्यानवर्णनम्

एवं प्रबोधितः पित्रा त्रिशङ्कुः प्रणतो नृपः ।

तथेति पितरं प्राह प्रेमगद्गदया गिरा ॥ १ ॥

विप्रानाहूय मन्त्रज्ञान्वेदशास्त्रविशारदान् ।

अभिषेकाय सम्भारान् कारयामास सत्वरम् ॥ २ ॥

सलिलं सर्वतीर्थानां समानाय्य विशांपतिः ।

प्रकृतींश्च समाहूय सामन्तान्भूपतींस्तथा ॥ ३ ॥

पुण्येऽहि विधिवत्तस्मै ददावासनमुत्तमम् ।

अभिषिच्य सुतं राज्ये त्रिशङ्कुं विधिवत्पिता ॥ ४ ॥

तृतीयमाश्रमं पुण्यं जग्राह भार्यया युतः ।

वने त्रिपथगाकूले चचार दुश्चरं तपः ॥ ५ ॥

काले प्राप्ते ययौ स्वर्गं पूजितस्त्रिदशैरपि ।

इन्द्रासनसमीपस्थो रराज रविवत्सदा ॥ ६ ॥

राजोवाच पूर्वं भगवता प्रोक्तं कथायोगेन साम्प्रतम् ।

सत्यव्रतो वसिष्ठेन शसो दोग्ध्रीवधात्किल ॥ ७ ॥

कुपितेने पिशाचत्वं प्रापितो गुरुणा ततः ।

कथं मुक्तः पिशाचत्वादित्येतत्संशयः प्रभो ॥ ८ ॥

न सिंहासनयोग्यो हि भवेच्छापसमन्वितः ।

मुनिना मोचितः शापात्केनान्येन च कर्मणा ॥ ९ ॥

एतन्मे ब्रूहि विप्रर्षे शापमोक्षणकारणम् ।

आनीतस्तु कथं पित्रा स्वगृहे तादृशाकृतिः ॥ १० ॥

व्यास उवाच -

वसिष्ठेन च शसोऽसौ सद्यः पैशाचतां गतः ।

दुर्वेषश्चातिदुर्धर्षः सर्वलोकभयङ्करः ॥ ११ ॥

यदैवोपासिता देवी भक्त्या सत्यव्रतेन ह ।

तया प्रसन्नया राजन् दिव्यदेहः कृतः क्षणात् ॥ १२ ॥

पिशाचत्वं गतं तस्य पापं चैव क्षयं गतम् ।

विपाप्मा चातितेजस्वी सम्भूतस्तत्कृपामृतात् ॥ १३ ॥

वसिष्ठोऽपि प्रसन्नात्मा जातः शक्तिप्रसादतः ।

पितापि च बभूवास्य प्रेमयुक्तस्त्वनुग्रहात् ॥ १४ ॥

राज्यं शशास धर्मात्मा मृते पितरि पार्थिवः ।

ईजे च विविधैर्यज्ञैर्देवदेवीं सनातनीम् ॥ १५ ॥

तस्य पुत्रो बभूवाथ हरिश्चन्द्रः सुशोभनः ।

लक्षणैः शास्त्रनिर्दिष्टैः संयुतश्चातिसुन्दरः ॥ १६ ॥

युवराजं सुतं कृत्वा त्रिशङ्कुः पृथिवीपतिः ।

मानुषेण शरीरेण स्वर्गं भोक्तुं मनो दधे ॥ १७ ॥

वसिष्ठस्याश्रमं गत्वा प्रणम्य विधिवन्नृपः ।

उवाच वचनं प्रीतः कृताञ्जलिपुटस्तदा ॥ १८ ॥

राजोवाच -

ब्रह्मपुत्र महाभाग सर्वमन्त्रविशारद ।

विज्ञप्तिं मे सुमनसा श्रोतुमर्हसि तापस ॥ १९ ॥

इच्छा मेऽद्य समुत्पन्ना स्वर्गलोकसुखाय च ।

अनेनैव शरीरेण भोगान्भोक्तुममानुषान् ॥ २० ॥

अप्सरोभिश्च संवासः क्रीडितुं नन्दने वने ।

देवगन्धर्वगानं च श्रोतव्यं मधुरं किल ॥ २१ ॥

याजय त्वं मखेनाशु तादृशेन महामुने ।

यथानेन शरीरेण वसे लोकं त्रिविष्टपम् ॥ २२ ॥

समर्थोऽसि मुनिश्रेष्ठ कुरु कार्यं ममाधुना ।

प्रापयाशु मखं कृत्वा देवलोकं दुरासदम् ॥ २३ ॥

वसिष्ठ उवाच -

राजन् मानुषदेहेन स्वर्गे वासः सुदुर्लभः ।

मृतस्य हि ध्रुवं स्वर्गः कथितः पुण्यकर्मणा ॥ २४ ॥

तस्माद् बिभेमि सर्वज्ञ दुर्लभाच्च मनोरथात् ।
अप्सरोभिश्च संवासो जीवमानस्य दुर्लभः ॥ २५ ॥
कुरु यज्ञान्महाभाग मृतः स्वर्गमवाप्स्यसि ।
व्यास उवाच -

इत्याकर्ण्य वचस्तस्य राजा परमदुर्मनाः ॥ २६ ॥
उवाच वचनं भूयो वसिष्ठं पूर्वरोषितम् ।
न त्वं याजयसे ब्रह्मन् गर्वावेशाच्च मां यदि ॥ २७ ॥
अन्यं पुरोहितं कृत्वा यक्ष्येऽहं किल साम्प्रतम् ।
तच्छ्रुत्वा वचनं तस्य वसिष्ठः कोपसंयुतः ॥ २८ ॥
शशाप भूपतिं चेति चाण्डालो भव दुर्मते ।
अनेन त्वं शरीरेण श्वपचो भव सत्वरम् ॥ २९ ॥
स्वर्गकृन्तन पापिष्ठ सुरभीवधदूषित ।
ब्रह्मपत्नीहरोच्छिन्न धर्ममार्गविदूषक ॥ ३० ॥
न ते स्वर्गगतिः पाप मृतस्यापि कथञ्चन ।

व्यास उवाच -
इत्युक्तो गुरुणा राजंस्त्रिशङ्कुस्तत्क्षणादपि ॥ ३१ ॥
तत्र तेन शरीरेण बभूव श्वपचाकृतिः ।
कुण्डलेऽश्ममये वापि जाते तस्य च तत्क्षणात् ॥ ३२ ॥
देहे चन्दनगन्धश्च विगन्धो ह्यभवत्तदा ।
नीलवर्णेऽथ सञ्जाते दिव्ये पीताम्बरे तनौ ॥ ३३ ॥
राजवर्णोऽभवद्देहः शापात्तस्य महात्मनः ।
शक्त्युपासकरोषेण फलमेतदभून्नृप ॥ ३४ ॥
तस्माच्छ्रीशक्तिभक्तो हि नावमान्यः कदाचन ।
गायत्रीजपनिष्ठो हि वसिष्ठो मुनिसत्तमः ॥ ३५ ॥
दृष्ट्वा निन्द्यं निजं देहं राजा दुःखमवाप्तवान् ।
न जगाम गृहे दीनो वनमेवाभितो ययौ ॥ ३६ ॥
चिन्तयामास दुःखार्तास्त्रिशङ्कुः शोकविह्वलः ।
किं करोमि क्व गच्छामि देहो मेऽतीव निन्दितः ॥ ३७ ॥

कर्तव्यं नैव पश्यामि येन मे दुःखसंक्षयः ।
गृहे गच्छामि चेत्पुत्रः पीडितोऽद्य भविष्यति ॥ ३८ ॥
भार्यापि श्वपचं दृष्ट्वा नाङ्गीकारं करिष्यति ।
सचिवा नादरिष्यन्ति वीक्ष्य मामीदृशं पुनः ॥ ३९ ॥
ज्ञातयो बन्धुवर्गश्च सङ्गतो न भजिष्यति ।
सर्वैस्तक्तस्य मे नूनं जीवितान्मरणं वरम् ॥ ४० ॥
विषं वा भक्षयित्वाद्य पतित्वा वा जलाशये ।
कृत्वा वा कण्ठपाशं च देहत्यागं करोम्यहम् ॥ ४१ ॥
अग्नौ वा ज्वलिते देहं जुहोमि विधिवद् बलात् ।
कृत्वा वानशनं प्राणांस्त्यजामि दूषितान्भृशम् ॥ ४२ ॥
आत्महत्या भवेन्नूनं पुनर्जन्मनि जन्मनि ।
श्वपचत्वं च शापश्च हत्यादोषाद्भवेदपि ॥ ४३ ॥
पुनर्विचार्य भूपालश्चेतसा समचिन्तयत् ।
आत्महत्या न कर्तव्या सर्वथैव मयाधुना ॥ ४४ ॥
भोक्तव्यं स्वकृतं कर्म देहेनानेन कानने ।
भोगेनास्य विपाकस्य भविता सर्वथा क्षयः ॥ ४५ ॥
प्रारब्धकर्मणां भोगादन्यथा न क्षयो भवेत् ।
तस्मान्मयात्र भोक्तव्यं कृतं कर्म शुभाशुभम् ॥ ४६ ॥
कुर्वन्पुण्याश्रमाभ्याशे तीर्थानां सेवनं तथा ।
स्मरणं चाम्बिकायास्तु साधूनां सेवनं तथा ॥ ४७ ॥
एवं कर्मक्षयं नूनं करिष्यामि वने वसन् ।
भाग्ययोगात्कदाचित्तु भवेत्साधुसमागमः ॥ ४८ ॥
इति सञ्चिन्त्य मनसा त्यक्त्वा स्वनगरं नृपः ।
गङ्गातीरे गतः कामं शोचंस्तत्रैव संस्थितः ॥ ४९ ॥
हरिश्चन्द्रस्तदा ज्ञात्वा पितुः शापस्य कारणम् ।
दुःखितः सचिवांस्तत्र प्रेषयामास पार्थिवः ॥ ५० ॥
सचिवास्तत्र गत्वाऽऽशु तमूचुः प्रश्रयान्विताः ।
प्रणम्य श्वपचाकारं निःश्वसन्तं मुहुर्मुहुः ॥ ५१ ॥

राजन् पुत्रेण ते नूनं प्रेषितान्समुपागतान् ।
अवेहि सचिवांस्त्वं नो हरिश्चन्द्राज्ञया स्थितान् ॥ ५२ ॥
युवराजसुतः प्राह यत्तच्छृणु नराधिप ।
आनयध्वं नृपं यूयं सम्मान्य पितरं मम ॥ ५३ ॥
तस्माद्राजन् समागच्छ राज्यं प्रति गतव्यथः ।
सेवां सर्वे करिष्यन्ति सचिवाश्च प्रजास्तथा ॥ ५४ ॥
गुरुं प्रसादयिष्यामः स यथा तु दयेत वै ।
प्रसन्नोऽसौ महातेजा दुःखस्यान्तं करिष्यति ॥ ५५ ॥
इति पुत्रेण ते राजन् कथितं बहुधा किल ।
तस्माद् गमनमेवाशु रोचतां निजसद्मनि ॥ ५६ ॥
व्यास उवाच -
इति तेषां नृपः श्रुत्वा भाषितं श्वपचाकृतिः ।
स्वगृहं गमनायासौ न मतिं कृतवानतः ॥ ५७ ॥
तानुवाच तदा वाक्यं ब्रजन्तु सचिवाः पुरम् ।
गत्वा पुरं महाभागा ब्रुवन्तु वचनाच्च मे ॥ ५८ ॥
नागमिष्याम्यहं पुत्र कुरु राज्यमतन्द्रितः ।
मानयन्ब्राह्मणान्देवान्यजन्यजैरनेकशः ॥ ५९ ॥
नाहं श्वपचवेषेण गर्हितेन महात्मभिः ।
आगमिष्याम्ययोध्यायां सर्वे गच्छन्तु मा चिरम् ॥ ६० ॥
पुत्रं सिंहासने स्थाप्य हरिश्चन्द्रं महाबलम् ।
कुर्वन्तु राज्यकर्माणि यूयं तत्र ममाज्ञया ॥ ६१ ॥
इत्यादिष्टास्ततस्ते तु रुरुदुश्चातुरा भृशम् ।
सचिवा निर्ययुस्तूर्णं नत्वा तं च वनाश्रमात् ॥ ६२ ॥
अयोध्यायामुपागत्य पुण्येऽहि विधिपूर्वकम् ।
अभिषेकं तदा चक्रुर्हरिश्चन्द्रस्य मूर्ध्नि ते ॥ ६३ ॥
अभिषिक्तस्तु तेजस्वी सचिवैश्च नृपाज्ञया ।
राज्यं चकार धर्मिष्ठः पितरं चिन्तयन्भृशम् ॥ ६४ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे त्रिशङ्कूपाख्यानवर्णनं नाम द्वादशोऽध्यायः ॥
१२ ॥

देवीभागवतपुराणम्/स्कन्धः ०७/अध्यायः १३

<https://sa.wikisource.org/s/irg>

< देवीभागवतपुराणम् | स्कन्धः ०७

त्रिशङ्कुशापोद्धाराय विश्वामित्रसान्त्वनवर्णनम्

राजोवाच -

हरिश्चन्द्रः कृतो राजा सचिवैर्नृपशासनात् ।

त्रिशङ्कुस्तु कथं मुक्तस्तस्माच्चाण्डालदेहतः ॥ १ ॥

मृतो वा वनमध्ये तु गङ्गातीरे परिप्लुतः ।

गुरुणा वा कृपां कृत्वा शापात्तस्माद्विमोचितः ॥ २ ॥

एतद् वृत्तान्तमखिलं कथयस्व ममाग्रतः ।

चरितं तस्य नृपतेः श्रोतुकामोऽस्मि सर्वथा ॥ ३ ॥

व्यास उवाच -

अभिषिक्तं सुतं कृत्वा राजा सन्तुष्टमानसः ।

कालातिक्रमणं तत्र चकार चिन्तयञ्छिवाम् ॥ ४ ॥

एवं गच्छति काले तु तपस्तप्त्वा समाहितः ।

द्रष्टुं दारान्सुतादींश्च तदागात्कौशिको मुनिः ॥ ५ ॥

आगत्य स्वजनं दृष्ट्वा सुस्थितं मुदमासवान् ।

भार्या पप्रच्छ मेधावी स्थितामग्रे सपर्यया ॥ ६ ॥

दुर्भिक्षे तु कथं कालस्तया नीतः सुलोचने ।

अन्नं विना त्विमे बालाः पालिता केन तद्वद ॥ ७ ॥

अहं तपसि सन्नद्धो नागतः शृणु सुन्दरि ।

किं कृतं तु त्वया कान्ते विना द्रव्येण शोभने ॥ ८ ॥

मया चिन्ता कृता तत्र श्रुत्वा दुर्भिक्षमद्भुतम् ।

नागतोऽहं विचार्यैवं किं करिष्यामि निर्धनः ॥ ९ ॥

अहमप्यति वामोरु पीडितः क्षुधया वने ।

प्रविष्टश्चौरभावेन कुत्रचिच्छवपचालये ॥ १० ॥

श्वपचं निद्रितं दृष्ट्वा क्षुधया पीडितो भृशम् ।

महानसं परिजाय भक्ष्यार्थं समुपस्थितः ॥ ११ ॥
यदा भाण्डं समुद्घाटय पक्वं श्वतनुजामिषम् ।
गृह्णामि भक्षणार्थाय तदा दृष्टस्तु तेन वै ॥ १२ ॥
पृष्ठः कस्त्वं कथं प्राप्नो गृहे मे निशि सादरम् ।
ब्रूहि कार्यं किमर्थं त्वमुद्घाटयसि भाण्डकम् ॥ १३ ॥
इत्युक्तः श्वपचेनाहं क्षुधया पीडितो भृशम् ।
तमवोचं सुकेशान्ते कामं गद्गदया गिरा ॥ १४ ॥
ब्राह्मणोऽहं महाभाग तापसः क्षुधयार्दितः ।
चौरभावमनुप्राप्नो भक्ष्यं पश्यामि भाण्डके ॥ १५ ॥
चौरभावेन सम्प्राप्नोऽस्म्यतिथिस्ते महामते ।
क्षुधितोऽस्मि ददस्वाजां मांसमग्निं सुसंस्कृतम् ॥ १६ ॥
विश्वामित्र उवाच -

श्वपचस्तु वचः श्रुत्वा मामुवाच सुनिश्चितम् ।
भक्षं मा कुरु वर्णाग्र्य जानीहि श्वपचालयम् ॥ १७ ॥
दुर्लभं खलु मानुष्यं तत्रापि च द्विजन्मता ।
द्विजत्वे ब्राह्मणत्वं च दुर्लभं वेत्सि किं न हि ॥ १८ ॥
दुष्टाहारो न कर्तव्यः सर्वथा लोकमिच्छता ।
अग्राह्या मनुना प्रोक्ताः कर्मणा सप्त चान्त्यजाः ॥ १९ ॥
त्याज्योऽहं कर्मणा विप्र श्वपचो नात्र संशयः ।
निवारयामि भक्ष्यात्त्वां न लोभेनाञ्जसा द्विज ॥ २० ॥
वर्णसङ्करदोषोऽयं मा यातु त्वां द्विजोत्तम ।
विश्वामित्र उवाच

सत्यं वदसि धर्मज्ञ मतिस्ते विशदान्त्यज ॥ २१ ॥
तथाप्यापदि धर्मस्य सूक्ष्ममार्गं ब्रवीम्यहम् ।
देहस्य रक्षणं कार्यं सर्वथा यदि मानद ॥ २२ ॥
पापस्यान्ते पुनः कार्यं प्रायश्चित्तं विशुद्धये ।
दुर्गतिस्तु भवेत्पापादनापदि न चापदि ॥ २३ ॥
मरणात्क्षुधितस्याथ नरको नात्र संशयः ।

तस्मात्क्षुधापहरणं कर्तव्यं शुभमिच्छता ॥ २४ ॥

तेनाहं चौर्यधर्मेण देहं रक्षेऽप्यथान्त्यज ।

अवर्षणे च चौर्येण यत्पापं कथितं बुधैः ॥ २५ ॥

यो न वर्षति पर्जन्यस्तत्तु तस्मै भविष्यति ।

इत्युक्ते वचने कान्ते पर्जन्यः सहसापतत् ॥ २६ ॥

गगनाद्धस्तिहस्ताभिर्धाराभिरभिकाङ्क्षितः ।

मुदितोऽहं घनं वीक्ष्य वर्षन्तं विद्युता सह ॥ २७ ॥

तदाहं तद्गृहं त्यक्त्वा निःसृतः परया मुदा ।

कथय त्वं वरारोहे कालो नीतस्त्वया कथम् ॥ २८ ॥

कान्तारे परमः क्रूरः क्षयकृत्प्राणिनामिह ।

व्यास उवाच -

इति तस्य वचः श्रुत्वा पतिमाह प्रियंवदा ॥ २९ ॥

यथा शृणु मया नीतः कालः परमदारुणः ।

गते त्वयि मुनिश्रेष्ठ दुर्भिक्षं समुपागतम् ॥ ३० ॥

अन्नार्थं पुत्रकाः सर्वे बभूवुश्चातिदुःखिताः ।

क्षुधितान्बालकान्वीक्ष्य नीवारार्थं वने वने ॥ ३१ ॥

भ्रान्ताहं चिन्तयाऽऽविष्टा किञ्चित्प्राप्तं फलं तदा ।

एवं च कतिचिन्मासा नीवारेणातिवाहिताः ॥ ३२ ॥

तदभावे मया कान्त चिन्तितं मनसा पुनः ।

न भिक्षा किल दुर्भिक्षे नीवारा नापि कानने ॥ ३३ ॥

न वृक्षेषु फलान्यासुर्न मूलानि धरातले ।

क्षुधया पीडिता बाला रुदन्ति भृशमातुराः ॥ ३४ ॥

किं करोमि क्व गच्छामि किं ब्रवीमि क्षुधार्तितान् ।

एवं विचिन्त्य मनसा निश्चयस्तु मया कृतः ॥ ३५ ॥

पुत्रमेकं ददाम्यद्य कस्मैचिद्धनिने किल ।

गृहीत्वा तस्य मौल्यं तु तेन द्रव्येण बालकान् ॥ ३६ ॥

पालयेऽहं क्षुधार्तास्तु नान्योपायोऽस्ति पालने ।

इति सञ्चिन्त्य मनसा पुत्रोऽयं प्रहितो मया ॥ ३७ ॥

विक्रयार्थं महाभाग क्रन्दमानो भृशातुरः ।
क्रन्दमानं गृहीत्वैनं निर्गताहं गतत्रपा ॥ ३८ ॥
तदा सत्यव्रतो मार्गे मामुद्वीक्ष्य भृशातुराम् ।
पप्रच्छ स च राजर्षिः कस्माद्रोदिति बालकः ॥ ३९ ॥
तदाहं तमुवाचेदं वचनं मुनिसत्तम ।
विक्रयार्थं नीयतेऽसौ बालकोऽद्य मया नृप ॥ ४० ॥
श्रुत्वा मे वचनं राजा दयार्द्रहृदयस्ततः ।
मामुवाच गृहं याहि गृहीत्वैनं कुमारकम् ॥ ४१ ॥
भोजनार्थं कुमाराणामामिषं विहितं तव ।
प्रापयिष्याम्यहं नित्यं यावन्मुनिसमागमः ॥ ४२ ॥
अहन्यहनि भूपालो वृक्षेऽस्मिन्मृगसूकरान् ।
विन्यस्य याति हत्वासौ प्रत्यहं दययान्वितः ॥ ४३ ॥
तेनैव बालकाः कान्त पालिता वृजिनार्णवात् ।
वसिष्ठेनाथ शप्ताऽसौ भूपतिर्मम कारणात् ॥ ४४ ॥
कस्मिंश्चिद्विवसे मांसं न प्राप्तं तेन कानने ।
हता दोग्ध्री वसिष्ठस्य तेनासौ कुपितो मुनिः ॥ ४५ ॥
त्रिशङ्कुरिति भूपस्य कृतं नाम महात्मना ।
कुपितेन वधाद्धेतोश्चाण्डालश्च कृतो नृपः ॥ ४६ ॥
तेनाहं दुःखिता जाता तस्य दुःखेन कौशिक ।
श्वपचत्वमसौ प्राप्तो मत्कृते नृपनन्दनः ॥ ४७ ॥
येन केनाप्युपायेन भवता नृपतेः किल ।
तस्माद्रक्षा प्रकर्तव्या तपसा प्रबलेन ह ॥ ४८ ॥
व्यास उवाच -
इति भार्यावचः श्रुत्वा कौशिको मुनिसत्तमः ।
तामाह कामिनीं दीनां सान्त्वपूर्वमरिन्दम ॥ ४९ ॥
विश्वामित्र उवाच -
मोचयिष्यामि तं शापान्नुपं कमललोचने ।
उपकारः कृतो येन कान्ताराद्रक्षितासि वै ॥ ५० ॥

विद्यातपोबलेनाहं करिष्ये दुःखसंक्षयम् ।
 इत्याश्वास्य प्रियां तत्र कौशिकः परमार्थवित् ॥ ५१ ॥
 चिन्तयामास नृपतेः कथं स्याद्दुःखनाशनम् ।
 संविमृश्य मुनिस्तत्र जगाम यत्र पार्थिवः ॥ ५२ ॥
 त्रिशङ्कुः पक्वणे दीनः संस्थितः श्वपचाकृतिः ।
 आगच्छन्तं मुनिं दृष्ट्वा विस्मितोऽसौ नराधिपः ॥ ५३ ॥
 दण्डवन्निपपातोर्व्या पादयोस्तरसा मुनेः ।
 गृहीत्वा तं करे भूपं पतितं कौशिकस्तदा ॥ ५४ ॥
 उत्थाप्योवाच वचनं सान्त्वपूर्वं द्विजोत्तमः ।
 मत्कृते त्वं महीपाल शसोऽसि मुनिना यतः ॥ ५५ ॥
 वाञ्छितं ते करिष्यामि ब्रूहि किं करवाण्यहम् ।
 राजोवाच -
 मया सम्प्रार्थितः पूर्वं वसिष्ठो मखहेतवे ॥ ५६ ॥
 मां याजय मुनिश्रेष्ठ करोमि मखमुत्तमम् ।
 यथेष्टं कुरु विप्रेन्द्र यथा स्वर्गं व्रजाम्यहम् ॥ ५७ ॥
 अनेनैव शरीरेण शक्रलोकं सुखालयम् ।
 कोपं कृत्वा वसिष्ठोऽसौ मामाहेति सुदुर्मते ॥ ५८ ॥
 मानुषेण हि देहेन स्वर्गवासः कुतस्तव ।
 पुनर्मयोक्तो भगवान्स्वर्गलुब्धेन चानघ ॥ ५९ ॥
 अन्यं पुरोहितं कृत्वा यक्ष्येऽहं यज्ञमुत्तमम् ।
 तदा तेनैव शसोऽहं चाण्डालो भव पामर ॥ ६० ॥
 इत्येतत्कथितं सर्वं कारणं शापसम्भवम् ।
 मम दुःखविनाशाय समर्थोऽसि मुनीश्वर ॥ ६१ ॥
 इत्युक्त्वा विररमासौ राजा दुःखरुजार्दितः ।
 कौशिकोऽपि निराकर्तुं शापं तस्य व्यचिन्तयत् ॥ ६२ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे त्रिशङ्कुशापोद्धाराय विश्वामित्रसान्त्वनवर्णनं
 नाम त्रयोदशोऽध्यायः ॥ १३ ॥

देवीभागवतपुराणम्/स्कन्धः ०७/अध्यायः १४

<https://sa.wikisource.org/s/irh>

< देवीभागवतपुराणम् | स्कन्धः ०७

वरुणकृपया शैव्यायां पुत्रोत्पत्तिवर्णनम्

व्यास उवाच -

विचिन्त्य मनसा कृत्यं गाधिसूनुर्महातपाः ।

प्रकल्प्य यज्ञसम्भारान्मुनीनामन्त्रयत्तदा ॥ १ ॥

मुनयस्तं मखं ज्ञात्वा विश्वामित्रनिमन्त्रिताः ।

नागताः सर्व एवैते वसिष्ठेन निवारिताः ॥ २ ॥

गाधिसूनुस्तदाज्ञाय विमनाश्चातिदुःखितः ।

आजगामाश्रमं तत्र यत्रासौ नृपतिः स्थितः ॥ ३ ॥

तमाह कौशिकः क्रुद्धो वसिष्ठेन निवारिताः ।

नागताः ब्राह्मणाः सर्वे यज्ञार्थं नृपसत्तम ॥ ४ ॥

पश्य मे तपसः सिद्धिं यथा त्वां सुरसद्मनि ।

प्रापयामि महाराज वाञ्छितं ते करोम्यहम् ॥ ५ ॥

इत्युक्त्वा जलमादाय हस्तेन मुनिसत्तमः ।

ददौ पुण्यं तदा तस्मै गायत्रीजपसम्भवम् ॥ ६ ॥

दत्त्वाथ सुकृतं राज्ञे तमुवाच महीपतिम् ।

यथेष्टं गच्छ राजर्षे त्रिविष्टपमतन्द्रितः ॥ ७ ॥

पुण्येन मम राजेन्द्र बहुकालार्जितेन च ।

याहि शक्रपुरीं प्रीतः स्वस्ति तेऽस्तु सुरालये ॥ ८ ॥

व्यास उवाच -

इत्युक्तवति विप्रेन्द्रे त्रिशङ्कुस्तरसा ततः ।

उत्पपात यथा पक्षी वेगवांस्तपसो बलात् ॥ ९ ॥

उत्पत्य गगने राजा गतः शक्रपुरीं यदा ।

दृष्टो देवगणैस्तत्र क्रूरश्चाण्डालवेषभाक् ॥ १० ॥

कथितोऽसौ सुरेन्द्राय कोऽयमायाति सत्वरः ।

गगने देववद्वा यो दुर्दर्शः श्वपचाकृतिः ॥ ११ ॥

सहस्रोत्थाय शक्रस्तमपश्यत्पुरुषाधमम् ।

ज्ञात्वा त्रिशङ्कुमपि स निर्भर्त्स्य तरसाब्रवीत् ॥ १२ ॥

श्वपच क्व समायासि देवलोके जुगुप्सितः ।

याहि शीघ्रं ततो भूमौ नात्र स्थातुं त्वयोचितम् ॥ १३ ॥

इत्युक्तः स्खलितः स्वर्गाच्छ्रेणामित्रकर्शन ।

निपपात तदा राजा क्षीणपुण्यो यथामरः ॥ १४ ॥

पुनश्चक्रोश भूपालो विश्वामित्रेति चासकृत् ।

पतामि रक्ष दुःखार्तं स्वर्गाच्चलितमाशुगम् ॥ १५ ॥

तस्य तत्क्रन्दितं राजन् पतितः कौशिको मुनिः ।

श्रुत्वा तिष्ठेति होवाच पतन्तं वीक्ष्य भूपतिम् ॥ १६ ॥

वचनात्तस्य तत्रैव स्थितोऽसौ गगने नृपः ।

मुनेस्तपःप्रभावेण चलितोऽपि सुरालयात् ॥ १७ ॥

विश्वामित्रोऽप्यपः स्पृष्ट्वा चकारेष्टिं सुविस्तराम् ।

विधातुं नूतनां सृष्टिं स्वर्गलोकं द्वितीयकम् ॥ १८ ॥

तस्योद्यमं तथा ज्ञात्वा त्वरितस्तु शचीपतिः ।

तत्राजगाम सहसा मुनिं प्रति तु गाधिजम् ॥ १९ ॥

किं ब्रह्मन् क्रियते साधो कस्मात्कोपसमाकुलः ।

अलं सृष्ट्या मुनिश्रेष्ठ ब्रूहि किं करवाणि ते ॥ २० ॥

विश्वामित्र उवाच -

स्वं निवासं महीपालं च्युतं त्वद्भुवनाद् विभो ।

नयस्व प्रीतियोगेन त्रिशङ्कुं चातिदुःखितम् ॥ २१ ॥

व्यास उवाच -

तस्य तं निश्चयं ज्ञात्वा तुराषाडतिशङ्कितः ।

तपोबलं विदित्वोग्रमोमित्योवाच वासवः ॥ २२ ॥

दिव्यदेहं नृपं कृत्वा विमानवरसंस्थितम् ।

आपृच्छय कौशिकं शक्रोऽगमन्निजपुरीं तदा ॥ २३ ॥

गते शक्रे तु वै स्वर्गं त्रिशङ्कुसहिते ततः ।

विश्वामित्रः सुखं प्राप्य स्वाश्रमे सुस्थिरोऽभवत् ॥ २४ ॥

हरिश्चन्द्रोऽथ तच्छ्रुत्वा विश्वामित्रोपकारकम् ।

पितुः स्वर्गमनं कामं मुदितो राज्यमन्वशात् ॥ २५ ॥

अयोध्याधिपतिः क्रीडां चकार सह भार्यया ।

रूपयौवनचातुर्ययुक्तया प्रीतिसंयुतः ॥ २६ ॥

अतीतकाले युवती न सा गर्भवती ह्यभूत् ।

तदा चिन्तातुरो राजा बभूवातीव दुःखितः ॥ २७ ॥

वसिष्ठस्याश्रमं गत्वा प्रणम्य शिरसा मुनिम् ।

अनपत्यत्वजां चिन्तां गुरवे समवेदयत् ॥ २८ ॥

दैवज्ञोऽसि भवान्कामं मन्त्रविद्याविशारदः ।

उपायं कुरु धर्मज्ञ सन्ततेर्मम मानद ॥ २९ ॥

अपुत्रस्य गतिर्नास्ति जानासि द्विजसत्तम ।

कस्मादुपेक्षसे जानन् दुःखं मम च शक्तिमान् ॥ ३० ॥

कलविंकास्त्वमे धन्या ये शिशुं लालयन्ति हि ।

मन्दभाग्योऽहमनिशं चिन्तयामि दिवानिशम् ॥ ३१ ॥

व्यास उवाच -

इत्याकर्ण्य मुनिस्तस्य निर्वेदमिश्रितं वचः ।

सञ्चिन्त्य मनसा सम्यक् तमुवाच विधेः सुतः ॥ ३२ ॥

वसिष्ठ उवाच -

सत्यं ब्रूहि महाराज संसारेऽस्मिन्न विद्यते ।

अनपत्यत्वजं दुःखं यत्तथा दुःखमद्भुतम् ॥ ३३ ॥

तस्मात्त्वमपि राजेन्द्र वरुणं यादसां पतिम् ।

समाराधय यत्नेन स ते कार्यं करिष्यति ॥ ३४ ॥

वरुणादधिको नास्ति देवः सन्तानदायकः ।

तमाराधय धर्मिष्ठ कार्यसिद्धिर्भविष्यति ॥ ३५ ॥

दैवं पुरुषकारश्च माननीयाविमौ नृभिः ।

उद्यमेन विना कार्यसिद्धिः सञ्जायते कथम् ॥ ३६ ॥

न्यायतस्तु नरैः कार्यं उद्यमस्तत्त्वदर्शिभिः ।

कृते तस्मिन्भवेत्सिद्धिर्नान्यथा नृपसत्तम ॥ ३७ ॥

इति तस्य वचः श्रुत्वा गुरोरमिततेजसः ।

प्रणम्य निर्ययौ राजा तपसे कृतनिश्चयः ॥ ३८ ॥

गङ्गातीरे शुभे स्थाने कृतपद्मासनो नृपः ।

ध्यायन्पाशधरं चित्ते चचार दुश्चरं तपः ॥ ३९ ॥

एवं तपस्यतस्तस्य प्रचेता दृष्टिगोचरः ।

कृपयाभून्महाराज प्रसन्नमुखपङ्कजः ॥ ४० ॥

हरिश्चन्द्रमुवाचेदं वचनं यादसां पतिः ।

वरं वरय धर्मज्ञ तुष्टोऽस्मि तपसा तव ॥ ४१ ॥

राजोवाच -

अनपत्योऽस्मि देवेश पुत्रं देहि सुखप्रदम् ।

ऋणत्रयापहारार्थमुद्यमोऽयं मया कृतः ॥ ४२ ॥

नृपस्य वचनं श्रुत्वा प्रगल्भं दुःखितस्य च ।

स्मितपूर्वं ततः पाशी तमाह पुराः स्थितम् ॥ ४३ ॥

वरुण उवाच -

पुत्रो यदि भवेद्राजन् गुणी मनसि वाञ्छितः ।

सिद्धे कार्ये ततः पश्चात्किं करिष्यसि मे प्रियम् ॥ ४४ ॥

यदि त्वं तेन पुत्रेण मां यजेथा विशङ्कितः ।

पशुबन्धेन तेनैव ददामि नृपते वरम् ॥ ४५ ॥

राजोवाच -

देव मे मास्तु वन्ध्यत्वं यजिष्येऽहं जलाधिप ।

पशुं कृत्वा सुतं पुत्रं सत्यमेतद्ब्रवीमि ते ॥ ४६ ॥

वन्ध्यत्वे परमं दुःखमसह्यं भुवि मानद ।

शोकाग्निशमनं नृणां तस्माद्देहि सुतं शुभम् ॥ ४७ ॥

वरुण उवाच -

भविष्यति सुतः कामं राजन् गच्छ गृहाय वै ।

सत्यं तद्वचनं कार्यं यद्ब्रवीषि ममाग्रतः ॥ ४८ ॥

व्यास उवाच -

इत्युक्तो वरुणेनासौ हरिश्चन्द्रो गृहं ययौ ।
भार्यायै कथयामास वृत्तान्तं वरदानजम् ॥ ४९ ॥
तस्य भार्याशतं पूर्णं बभूवातिमनोहरम् ।
पट्टराज्ञी शुभा शैव्या धर्मपत्नी पतिव्रता ॥ ५० ॥
काले गतेऽथ सा गर्भं दधार वरवर्णिनी ।
बभूव मुदितो राजा श्रुत्वा दोहदचेष्टितम् ॥ ५१ ॥
कारयामास विधिवत्संस्कारान्नृपतिस्तदा ।
मासेऽथ दशमे पूर्णे सुषुवे सा शुभे दिने ॥ ५२ ॥
ताराग्रहबलोपेते पुत्रं देवसुतोपमम् ।
पुत्रे जाते नृपः स्नात्वा ब्राह्मणैः परिवेष्टितः ॥ ५३ ॥
चकार जातकर्मादौ ददौ दानानि भूरिशः ।
राज्ञश्चातिप्रमोदोऽभूत्पुत्रजन्मसमुद्भवः ॥ ५४ ॥
बभूव परमोदारो धनधान्यसमन्वितः ।
विशेषदानसंयुक्तो गीतवादित्रसंकुलः ॥ ५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे वरुणकृपया शैव्यायां पुत्रोत्पत्तिवर्णनं नाम
चतुर्दशोऽध्यायः ॥ १४ ॥

देवीभागवतपुराणम्/स्कन्धः ०७/अध्यायः १५

<https://sa.wikisource.org/s/iri>

< देवीभागवतपुराणम् | स्कन्धः ०७

हरिश्चन्द्रस्य जलोदरव्याधिप्राप्तिवर्णनम्

व्यास उवाच -

प्रवृत्ते सदने तस्य राजः पुत्रमहोत्सवे ।

आजगाम तदा पाशी विप्रवेषधरः शुभः ॥ १ ॥

स्वस्तीत्युक्त्वा नृपं प्राह वरुणोऽहं निशामय ।

पुत्रो जातस्तवाधीश यजानेन नृपाशु माम् ॥ २ ॥

सत्यं कुरु वचो राजन् यत्प्रोक्तं भवतः पुरा ।

वन्ध्यत्वं तु गतं तेऽद्य वरदानेन मे किल ॥ ३ ॥

इति तस्य वचः श्रुत्वा राजा चिन्तां चकार ह ।

कथं हन्मि सुतं जातं जलजेन समाननम् ॥ ४ ॥

लोकपालः समायातो विप्रवेषेण वीर्यवान् ।

न देवहेलनं कार्यं सर्वथा शुभमिच्छता ॥ ५ ॥

पुत्रस्नेहः सुदुश्छेद्यः सर्वथा प्राणिभिः सदा ।

किं करोमि कथं मे स्यात्सुखं सन्ततिसम्भवम् ॥ ६ ॥

धैर्यमालम्ब्य भूपालस्तं नत्वा प्रतिपूज्य च ।

उवाच वचनं श्लक्ष्णं युक्तं विनयपूर्वकम् ॥ ७ ॥

राजोवाच -

देवदेव तवानुज्ञां करोमि करुणानिधे ।

वेदोक्तेन विधानेन मखं च बहुदक्षिणम् ॥ ८ ॥

पुत्रे जाते दशाहेन कर्मयोग्यो भवेत्पिता ।

मासेन शुध्येज्जननी दम्पती तत्र कारणम् ॥ ९ ॥

सर्वज्ञोऽसि प्रचेतस्त्वं धर्मं जानासि शाश्वतम् ।

कृपां कुरु त्वं वारीश क्षमस्व परमेश्वर ॥ १० ॥

व्यास उवाच -

इत्युक्तस्तु प्रचेतास्तं प्रत्युवाच जनाधिपम् ।
स्वस्ति तेऽस्तु गमिष्यामि कुरु कार्याणि पार्थिव ॥ ११ ॥
आगमिष्यामि मासान्ते यष्टव्यं सर्वथा त्वया ।
कृत्वौत्थानिकमाचारं पुत्रस्य नृपसत्तम ॥ १२ ॥
इत्युक्त्वा श्लक्ष्णया वाचा राजानं यादसां पतिः ।
हरिश्चन्द्रो मुदं प्राप गते पाशिनि पार्थिवः ॥ १३ ॥
कोटिशः प्रददौ गास्ता घटोर्ध्नीर्हमपूरिताः ।
विप्रेभ्यो वेदविद्भ्यश्च तथैव तिलपर्वतान् ॥ १४ ॥
राजा पुत्रमुखं दृष्ट्वा सुखमाप महत्तरम् ।
नामास्य रोहितश्चेति चकार विधिपूर्वकम् ॥ १५ ॥
पूर्णे मासे ततः पाशी विप्रवेषेण भूपतेः ।
आजगाम गृहे सद्यो यजस्वेति ब्रुवन्मुहुः ॥ १६ ॥
वीक्ष्य तं नृपतिर्देवं निमग्नः शोकसागरे ।
प्रणिपत्य कृतातिथ्यं तमुवाच कृताञ्जलिः ॥ १७ ॥
दिष्ट्या देव त्वमायातो गृहं मे पावितं प्रभो ।
मखं करोमि वारीश विधिवद्वाञ्छितं तव ॥ १८ ॥
अदन्तो न पशुः श्लाघ्य इत्याहुर्वेदवादिनः ।
तस्माद्वन्तोद्भवे तेऽहं करिष्यामि महामखम् ॥ १९ ॥
व्यास उवाच -

इत्युक्तस्तेन वरुणस्तथेत्युक्त्वा ययावथ ।
हरिश्चन्द्रो मुदं प्राप्य विजहार गृहाश्रमे ॥ २० ॥
पुनर्दन्तोद्भवं ज्ञात्वा प्रचेता द्विजरूपवान् ।
आजगाम गृहे तस्य कुरु कार्यमिति ब्रुवन् ॥ २१ ॥
भूपालोऽपि जलाधीशं वीक्ष्य प्राप्तं द्विजाकृतिम् ।
प्रणम्यासनसम्मानैः पूजयामास सादरम् ॥ २२ ॥
स्तुत्वा प्रोवाच वचनं विनयानतकन्धरः ।
करोमि विधिवत्कामं मखं प्रबलदक्षिणम् ॥ २३ ॥
बालोऽप्यकृतचौलोऽयं गर्भकेशो न सम्मतः ।

यज्ञार्थं पशुकरणे मया वृद्धमुखाच्छ्रुतम् ॥ २४ ॥
तावत्क्षमस्व वारीश विधिं जानासि शाश्वतम् ।
कर्तव्यः सर्वथा यज्ञो मुण्डनान्ते शिशोः किल ॥ २५ ॥
तस्येति वचनं श्रुत्वा प्रचेताः प्राह तं पुनः ।
प्रतारयसि मां राजन् पुनः पुनरिदं ब्रुवन् ॥ २६ ॥
अपि ते सर्वसामग्री वर्तते नृपतेऽधुना ।
पुत्रस्नेहनिबद्धस्त्वं वञ्चयस्येव साम्प्रतम् ॥ २७ ॥
क्षौरकर्मविधिं कृत्वा न कर्तासि मखं यदि ।
तदाहं दारुणं शापं दास्ये कोपसमन्वितः ॥ २८ ॥
अद्य गच्छामि राजेन्द्र वचनात्तव मानद ।
न मृषा वचनं कार्यं त्वयेक्ष्वाकुकुलोद्भव ॥ २९ ॥
इत्याभाष्य ययावाशु प्रचेता नृपतेर्गृहात् ।
राजा परमसन्तुष्टो ननन्द भवने तदा ॥ ३० ॥
चूडाकरणकाले तु प्रवृत्ते परमोत्सवे ।
सम्प्राप्तस्तरसा पाशी भवनं नृपतेः पुनः ॥ ३१ ॥
यदाङ्के सुतमादाय राज्ञी नृपतिसन्निधौ ।
उपविष्टा क्रियाकाले तदैव वरुणोऽभ्यगात् ॥ ३२ ॥
कुरु कर्मेति विस्पष्टं वचनं कथयन्नृपम् ।
विप्ररूपधरः श्रीमान् प्रत्यक्ष इव पावकः ॥ ३३ ॥
नृपतिस्त्वं समालोक्य बभूवातीव विह्वलः ।
नमश्चकार तं भीत्या कृताञ्जलिपुटः पुरः ॥ ३४ ॥
विधिवत्पूजयित्वा तं राजोवाच विनीतवान् ।
स्वामिन् कार्यं करोम्यद्य मखस्य विधिपूर्वकम् ॥ ३५ ॥
वक्तव्यमस्ति तत्रापि शृणुष्वैकमना विभो ।
युक्तं चेन्मन्यसे स्वामिंस्तद् ब्रवीमि तवाग्रतः ॥ ३६ ॥
ब्राह्मणः क्षत्रियो वैश्यस्त्रयो वर्णा द्विजातयः ।
संस्कृताश्चान्यथा शूद्रा एवं वेदविदो विदुः ॥ ३७ ॥
तस्मादयं सुतो मेऽद्य शुद्रवद्वर्तते शिशुः ।

उपनीतः क्रियार्हः स्यादिति वेदेषु निर्णयः ॥ ३८ ॥

राजामेकादशे वर्षे सदोपनयनं स्मृतम् ।

अष्टमे ब्राह्मणानां च वैश्यानां द्वादशे किल ॥ ३९ ॥

दयसे यदि देवेश दीनं मां सेवकं तव ।

तदोपनीय कर्तास्मि पशुना यज्ञमुत्तमम् ॥ ४० ॥

लोकपालोऽसि धर्मज्ञ सर्वशास्त्रविशारद ।

मन्यसे मद्बचः सत्यं तद् गच्छ भवनं विभो ॥ ४१ ॥

व्यास उवाच -

इति तस्य वचः श्रुत्वा दयावान् यादसां पतिः ।

ओमित्युक्त्वा ययावाशु प्रसन्नवदनो नृपः ॥ ४२ ॥

गतेऽथ वरुणो राजा बभूवातिमुदान्वितः ।

सुखं प्राप्य सुतस्यैवं राजा मुदमवाप ह ॥ ४३ ॥

चकार राजकार्याणि हरिश्चन्द्रस्तदा नृपः ।

कालेन व्रजता पुत्रो बभूव दशवार्षिकः ॥ ४४ ॥

तस्योपवीतसामग्रीं विभूतिसदृशीं नृपः ।

चकार ब्राह्मणैः शिष्टैरन्वितः सचिवैस्तथा ॥ ४५ ॥

एकादशे सुतास्याब्दे व्रतबन्धविधौ नृपः ।

विदधे विधिवत्कार्यं चित्ते चिन्तातुरः पुनः ॥ ४६ ॥

वर्तमाने तथा कार्ये उपनीते कुमारके ।

आजगामाथ वरुणो विप्रवेषधरस्तदा ॥ ४७ ॥

तं वीक्ष्य नृपतिस्तूर्णं प्रणम्य पुरतः स्थितः ।

कृताञ्जलिपुटः प्रीतः प्रत्युवाच सुरोत्तमम् ॥ ४८ ॥

देव दत्तोपवीतोऽयं पशुयोग्योऽस्ति मे सुतः ।

प्रसादात्तव मे शोको गतो वन्ध्यापवादजः ॥ ४९ ॥

कर्तुमिच्छाम्यहं यज्ञं प्रभूतवरदक्षिणम् ।

समये शृणु धर्मज्ञ सत्यमद्य ब्रवीम्यहम् ॥ ५० ॥

समावर्तनकर्मान्ते करिष्यामि तवेप्सितम् ।

ममोपरि दयां कृत्वा तावत्त्वं क्षन्तुमर्हसि ॥ ५१ ॥

वरुण उवाच -

प्रतारयसि मां राजन् पुत्रप्रेमाकुलो भृशम् ।
मुहुर्मुहुर्मतिं कृत्वा युक्तियुक्तां महामते ॥ ५२ ॥
गच्छाम्यद्य महाराज वचसा तव नोदितः ।
आगमिष्यामि समये समावर्तनकर्मणि ॥ ५३ ॥
इत्युक्त्वा प्रययौ पाशी तपापृच्छ्य विशांपते ।
राजा प्रमुदितः कार्यं चकार च यथोत्तरम् ॥ ५४ ॥
आगतं वरुणं दृष्ट्वा कुमारोऽतिविचक्षणः ।
यज्ञस्य समयं ज्ञात्वा तदा चिन्तातुरोऽभवत् ॥ ५५ ॥
शोकस्य कारणं राज्ञः पर्यपृच्छदितस्ततः ।
ज्ञात्वात्मवधमायुष्मन् गमनाय मतिं दधौ ॥ ५६ ॥
निश्चयं परमं कृत्वा सम्मन्त्र्य सचिवात्मजैः ।
प्रययौ नगरात्स्मान्निर्गत्य वनमप्यसौ ॥ ५७ ॥
गते पुत्रे नृपः कामं दुःखितोऽभूद् भृशं तदा ।
प्रेरयामास दूतान्स्वांस्तस्यान्वेषणकाम्यया ॥ ५८ ॥
एवं गतेऽथ कालेऽसौ वरुणस्तद्गृहं गतः ।
राजानं शोकसन्तप्तं कुरु यज्ञमिति ब्रुवन् ॥ ५९ ॥
राजा प्रणम्य तं प्राह देवदेव करोमि किम् ।
न जाने क्वापि पुत्रो मे गतस्त्वद्य भयाकुलः ॥ ६० ॥
सर्वत्र गिरिदुर्गेषु मुनीनामाश्रमेषु च ।
अन्वेषितो मे दूतैस्तु न प्राप्तो यादसांपते ॥ ६१ ॥
आज्ञापय महाराज किं करोमि गते सुते ।
न मे दोषोऽत्र सर्वज्ञ भाग्यदोषस्तु सर्वथा ॥ ६२ ॥

व्यास उवाच -

इति भूपवचः श्रुत्वा प्रचेताः कुपितो भृशम् ।
शशाप च नृपं क्रोधाद्वञ्चितस्तु पुनः पुनः ॥ ६३ ॥
नृपतेऽहं त्वया यस्माद्वचसा च प्रवञ्चितः ।
तस्माज्जलोदरो व्याधिस्त्वां तुदत्वतिदारुणः ॥ ६४ ॥

व्यास उवाच -

इति शप्तो महीपालः कुपितेन प्रचेतसा ।

पीडितोऽभूत्तदा राजा व्याधिना दुःखदेन तु ॥ ६५ ॥

एवं शस्त्वा नृपं पाशी जगाम निजमास्पदम् ।

राजा प्राप्य महाव्याधिं बभूवातीव दुःखितः ॥ ६६ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे हरिश्चन्द्रस्य जलोदरव्याधिप्राप्तिवर्णनं नाम पञ्चदशोऽध्यायः ॥ १५ ॥

देवीभागवतपुराणम्/स्कन्धः ०७/अध्यायः १६

<https://sa.wikisource.org/s/irj>

< देवीभागवतपुराणम् | स्कन्धः ०७

यज्ञपशुभूतस्य ब्राह्मणपुत्रस्य वधकरणाय विश्वामित्रनिषेधवर्णनम्

व्यास उवाच -

गतेऽथ वरुणे राजा रोगेणातीव पीडितः ।

दुःखाद्दुःखं परं प्राप्य व्यथितोऽभूद् भृशं तदा ॥ १ ॥

कुमारोऽसौ वने श्रुत्वा पितरं रोगपीडितम् ।

गमनाय मतिं राजंश्चकार स्नेहयन्त्रितः ॥ २ ॥

संवत्सरे व्यतीते तु पितरं द्रष्टुमादरात् ।

गन्तुकामं तु तं ज्ञात्वा शक्रस्तत्राजगाम ह ॥ ३ ॥

वासवस्तु तदा रूपं कृत्वा विप्रस्य सत्वरः ।

वारयामास युक्त्या वै कुमारं गन्तुमुद्यतम् ॥ ४ ॥

इन्द्र उवाच -

राजपुत्र न जानासि राजनीतिं सुदुर्लभाम् ।

अतः करोषि मूढस्त्वं गमनाय मतिं वृथा ॥ ५ ॥

पिता तव महाभाग ब्राह्मणैर्वेदपारगैः ।

कारयिष्यति होमं ते ज्वलितेऽथ विभावसौ ॥ ६ ॥

आत्मा हि वल्लभस्तात सर्वेषां प्राणिनां खलु ।

तदर्थं वल्लभाः सन्ति पुत्रदारधनादयः ॥ ७ ॥

आत्मनो देहरक्षार्थं हत्वा त्वां वल्लभं सुतम् ।

हवनं कारयित्वासौ रोगमुक्तो भविष्यति ॥ ८ ॥

तस्मात्त्वया न गन्तव्यं राजपुत्र पितुर्गृहे ।

मृते पितरि गन्तव्यं राज्यार्थं सर्वथा पुनः ॥ ९ ॥

एवं निषेधितस्तत्र वासवेन नृपात्मजः ।

वनमध्ये स्थितः कामं पुनः संवत्सरं नृप ॥ १० ॥

अत्यन्तं दुःखितं श्रुत्वा हरिश्चन्द्रं तदाऽऽत्मजः ।

गमनाय मतिं चक्रे मरणे कृतनिश्चयः ॥ ११ ॥
तुषाराङ् द्विजरूपेण तत्रागत्य च रोहितम् ।
निवारयामास सुतं युक्तिवाक्यैः पुनः पुनः ॥ १२ ॥
हरिश्चन्द्रोऽतिदुःखार्तो वसिष्ठं स्वपुरोहितम् ।
पप्रच्छ रोगनाशाय तत्रोपायं सुनिश्चितम् ॥ १३ ॥
तमाह ब्रह्मणः पुत्रो यज्ञं कुरु नृपोत्तम ।
क्रयक्रीतेन पुत्रेण शापमोक्षो भविष्यति ॥ १४ ॥
पुत्रा दशविधां प्रोक्ता ब्राह्मणैर्वेदपारगैः ।
द्रव्येणानीय तस्मात्त्वं पुत्रं कुरु नृपोत्तम ॥ १५ ॥
वरुणोऽपि प्रसन्नः सन्सुखकारी भविष्यति ।
लोभात्कोऽपि द्विजः पुत्रं प्रदास्यति स्वराष्ट्रजः ॥ १६ ॥
एवं प्रमोदितो राजा वसिष्ठेन महामना ।
प्रधानं प्रेरयामास तदन्वेषणकाम्यया ॥ १७ ॥
अजीगर्तो द्विजः कश्चिद्विषये तस्य भूपतेः ।
तस्यासंश्च त्रयः पुत्रा निर्धनस्य विशेषतः ॥ १८ ॥
प्रधानेनाप्यसौ पृष्टः पुत्रार्थं दुर्बलो द्विजः ।
गवां शतं ददामीति देहि पुत्रं मखाय वै ॥ १९ ॥
शुनःपुच्छः शुनःशेपः शुनोलांगूल इत्यमी ।
तेषामेकतमं देहि ददामि तु गवां शतम् ॥ २० ॥
अजीगर्तस्तु तच्छ्रुत्वा क्षुधया पीडितो भृशम् ।
पुत्रं च कतमं तेभ्यो विक्रेतुं वै मनो दधे ॥ २१ ॥
कार्याधिकारिणं ज्येष्ठं मत्वा नासावदादमुम् ।
कनिष्ठं नाप्यदान्माता ममैष इति वादिनी ॥ २२ ॥
मध्यमं च शुनःशेपं ददौ गवां शतेन च ।
आनिनाय पशुं चक्रे नरमेधे नराधिपः ॥ २३ ॥
रुदन्तं दुःखितं दीनं वेपमानं भृशातुरम् ।
यूपे बद्धं निरीक्ष्यामुं चुक्रुशुर्मुनयस्तदा ॥ २४ ॥
शामित्राय पशुं चक्रे नरमेधे नराधिपः ।

शमिता नाददे शस्त्रं तमालम्भयितुं शिशुम् ॥ २५ ॥
नाहं द्विजसुतं दीनं रुदन्तं करुणं भृशम् ।
हनिष्यामि स्वलोभार्थमित्युवाचाप्यसौ तदा ॥ २६ ॥
इत्युक्त्वा विररामासौ कर्मणो दुष्करादथ ।
राजा आभासदः प्राह किं कर्तव्यमिति द्विजाः ॥ २७ ॥
जातः किलकिलाशब्दो जनानां क्रोशतां तदा ।
क्रन्दमाने शुनःशेपे सभायां भृशमद्भुतम् ॥ २८ ॥
अजीगर्तस्तदोत्थाय तमुवाच नृपोत्तमम् ।
राजन् कार्यं करिष्यामि तवाहं सुस्थिरो भव ॥ २९ ॥
वेतनं द्विगुणं देहि हनिष्यामि पशुं किल ।
कर्तव्यं मखकार्यं वै मया तेऽद्य धनार्थिना ॥ ३० ॥
दुःखितस्य धनार्थस्य सदासूया प्रसूयते ।
व्यास उवाच -
तच्छ्रुत्वा वचनं तस्य हरिश्चन्द्रो मुदान्वितः ॥ ३१ ॥
तमुवाच ददाम्यद्य गवां शतमनुत्तमम् ।
तदाकर्ण्य पिता तस्य पुत्रं हन्तुं समुद्यतः ॥ ३२ ॥
लोभेनाकुलचित्तोऽसौ शामित्रे कृतनिश्चयः ।
समुद्यतं च तं दृष्ट्वा जनाः सर्वे सभासदः ॥ ३३ ॥
चुक्रुशुर्भृशदुःखार्ता हाहेति जगदुर्वचः ।
पिशाचोऽयं महापापी क्रूरकर्मा द्विजाकृतिः ॥ ३४ ॥
यत्स्वयं स्वसुतं हन्तुमुद्यतः कुलपांसनः ।
धिकचाण्डाल किमेतत्ते पापकर्म चिकीर्षितम् ॥ ३५ ॥
हत्वा सुतं धनं प्राप्य किं सुखं ते भविष्यति ।
आत्मा वै जायते पुत्र अङ्गाद्वै वेदभाषितम् ॥ ३६ ॥
तत्कथं पापबुद्धे त्वमात्मानं हन्तुमिच्छसि ।
एवं कोलाहले तत्र जाते कुशिकनन्दनः ॥ ३७ ॥
समीपं नृपतेर्गत्वा तमुवाच दयापरः ।
विश्वामित्र उवाच -

राजन्नमुं शुनःशेपं रुदन्तं भृशदुःखितम् ॥ ३८ ॥
क्रतुस्ते भविता पूर्णो रोगनाशश्च सर्वथा ।
दयासमं नास्ति पुण्यं पापं हिंसासमं नहि ॥ ३९ ॥
रागिणां रोचनार्थाय नोदनेयं विचारय ।
आत्मदेहस्य रक्षार्थं परदेहनिकृन्तनम् ॥ ४० ॥
न कर्तव्यं महाराज सर्वतः शुभमिच्छता ।
दयया सर्वभूतेषु सन्तुष्टो येन केन च ॥ ४१ ॥
सर्वेन्द्रियोपशान्त्या च तुष्यत्याशु जगत्पतिः ।
आत्मवत्सर्वभूतेषु चिन्तनीयं नृपोत्तम ॥ ४२ ॥
जीवितव्यं प्रियं नूनं सर्वेषां सर्वदा किल ।
त्वमिच्छसि सुखं कर्तुं देहे हत्वा त्वमुं द्विजम् ॥ ४३ ॥
कथं नेच्छेदसौ देहं रक्षितुं स्वसुखास्पदम् ।
पूर्वजन्मकृतं वैरं नानेन सह ते नृप ॥ ४४ ॥
येनामुं हन्तुकामस्त्वं द्विजपुत्रं निरागसम् ।
यो यं हन्ति विना वैरं स्वकामः सततं पुनः ॥ ४५ ॥
हन्तारं हन्ति तं प्राप्य जननं जननान्तरे ।
जनकोऽस्य सुदुष्टात्मा येनासौ ते समर्पितः ॥ ४६ ॥
स्वात्मजो धनलोभेन पापाचारः सुदुर्मतिः ।
एष्टव्या बहवः पुत्रा यद्येकोऽपि गयां व्रजेत् ॥ ४७ ॥
यजेत चाश्वमेधेन नीलं वा वृषमुत्सृजेत् ।
देशमध्ये च यः कश्चित्पापकर्म समाचरेत् ॥ ४८ ॥
षष्ठांशस्तस्य पापस्य राजा भुङ्क्ते न संशयः ।
निषेधनीयो राजासौ पापं कर्तुं समुद्यतः ॥ ४९ ॥
न निषिद्धस्त्वया कस्मात्पुत्रं विक्रेतुमुद्यतः ।
सूर्यवंशे समुत्पन्नस्त्रिशङ्कुतनयः शुभः ॥ ५० ॥
आर्यस्त्वनार्यवत्कर्म कर्तुमिच्छसि पार्थिव ।
मोचनान्मुनिपुत्रस्य करणाद्वचनस्य मे ॥ ५१ ॥
तव देहे सुखं राजन् भविष्यत्यविचारणात् ।

पिता ते शापयोगेन चाण्डालत्वमुपागतः ॥ ५२ ॥

मयासौ तेन देहेन स्वर्लोकं प्रापितः किल ।

तेनैव प्रीतियोगेन कुरु मे वचनं नृप ॥ ५३ ॥

मुञ्चैनं बालकं दीनं रुदन्तं भृशमातुरम् ।

याचितोऽसि मया नूनं यज्ञेऽस्मिन् राजसूयके ॥ ५४ ॥

प्रार्थनाभङ्गजं दोषं कथं त्वं नावबुध्यसे ।

प्रार्थितं सर्वदा देयं मखेऽस्मिन्नृपसत्तम ॥ ५५ ॥

अन्यथा पापमेव स्यात्तव राजन्न संशयः ।

व्यास उवाच -

इति तस्य वचः श्रुत्वा कौशिकस्य नृपोत्तमः ॥ ५६ ॥

प्रत्युवाच महाराज कौशिकं मुनिसत्तमम् ।

जलोदरेण गाधेय दुःखितोऽहं भृशं मुने ॥ ५७ ॥

तस्मान्न मोचयाम्येनमन्यत्प्रार्थय कौशिक ।

न त्वया विग्रहः कार्यः कार्येऽस्मिन्मम सर्वथा ॥ ५८ ॥

तच्छ्रुत्वा वचनं राज्ञो विश्वामित्रोऽतिकोपनः ।

बभूव दुःखसन्तप्तो वीक्ष्य दीनं द्विजात्मजम् ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे यज्ञपशुभूतस्य ब्राह्मणपुत्रस्य वधकरणाय विश्वामित्रनिषेधवर्णनं नाम षोडशोऽध्यायः ॥ १६ ॥

देवीभागवतपुराणम्/स्कन्धः ०७/अध्यायः १७

<https://sa.wikisource.org/s/irk>

< देवीभागवतपुराणम् | स्कन्धः ०७

वसिष्ठविश्वामित्रपणवर्णनम्

व्यास उवाच -

रुदन्तं बालकं वीक्ष्य विश्वामित्रो दयातुरः ।

शुनःशेषमुवाचेदं गत्वा पार्श्वेऽतिदुःखितम् ॥ १ ॥

मन्त्रं प्रचेतसः पुत्र मयोक्तं मनसा स्मरन् ।

जपतस्तव कल्याणं भविष्यति ममाज्ञया ॥ २ ॥

विश्वामित्रवचः श्रुत्वा शुनःशेषः शुचाऽऽकुलः ।

मन्त्रं जजाप मनसा कौशिकोक्तं स्फुटाक्षरम् ॥ ३ ॥

जपतस्तत्र तस्याशु प्रचेतास्तु कृपाकरः ।

प्रादुर्बभूव सहसा प्रसन्नो नृप बालके ॥ ४ ॥

दृष्ट्वा तमागतं सर्वे विस्मयं परमं गताः ।

तुष्टुवुर्वरुणं देवं मुदिता दर्शनेन ते ॥ ५ ॥

राजातिविस्मितः पादौ प्रणनाम रुजातुरः ।

बद्धाञ्जलिपुटो देवं तुष्टाव पुरतः स्थितम् ॥ ६ ॥

हरिश्चन्द्र उवाच -

देवदेव कृपासिन्धो पापात्माहं सुमन्दधीः ।

कृतापराधः कृपणः पावितः परमेष्ठिना ॥ ७ ॥

मया ते पुत्रकामेन दुःखसंस्थेन हेलनम् ।

कृतं क्षमाप्यं प्रभुणा कोऽपराधः सुदुर्मतेः ॥ ८ ॥

अर्थी दोषं न जानाति तस्मात्पुत्रार्थिना मया ।

वञ्चितस्त्वं देवदेव भीतेन नरकाद्विभो ॥ ९ ॥

अपुत्रस्य गतिर्नास्ति स्वर्गो नैव च नैव च ।

भीतोऽहं तेन वाक्येन तस्मात्ते हेलनं कृतम् ॥ १० ॥

नाज्ञस्य दूषणं चिन्त्यं नूनं ज्ञानवता विभो ।

दुःखितोऽहं रुजाक्रान्तो वञ्चितः स्वसुतेन ह ॥ ११ ॥

न जानेऽहं महाराज पुत्रो मे क्व गतः प्रभो ।

वञ्चयित्वा वने भीतो मरणान्मां कृपानिधे ॥ १२ ॥

प्रययौ द्रविणं दत्वा गृहीतो द्विजबालकः ।

यज्ञोऽयं क्रीतपुत्रेण प्रारब्धस्तव तुष्टये ॥ १३ ॥

दर्शनं तव सम्प्राप्य गतं दुःखं ममाद्भुतम् ।

जलोदरकृतं सर्वं प्रसन्ने त्वयि साम्प्रतम् ॥ १४ ॥

व्यास उवाच -

इति तस्य वचः श्रुत्वा राज्ञो रोगातुरस्य च ।

दयावान्देवदेवेशः प्रत्युवाच नृपोत्तमम् ॥ १५ ॥

वरुण उवाच -

मुञ्च राजञ्छुनःशेषं स्तुवन्तं मां भृशातुरम् ।

यज्ञोऽयं परिपूर्णस्ते रोगमुक्तो भवात्मना ॥ १६ ॥

इत्युक्त्वा वरुणस्तूर्णं राजानं विरुजं तथा ।

चकार पश्यतां तत्र सदस्यानां सुसंस्थितम् ॥ १७ ॥

विमुक्तोऽसौ द्विजः पाशाद्वरुणेन महात्मना ।

जयशब्दस्ततस्तत्र सञ्जातो मखमण्डपे ॥ १८ ॥

राजा प्रमुदितः सद्यो रोगान्मुक्तः सुदारुणात् ।

यूपान्मुक्तः शुनःशेषो बभूवातीव संस्थितः ॥ १९ ॥

राजा त्विमं मखं पूर्णं चकार विनयान्वितः ।

शुनःशेषस्तदा सभ्यानित्युवाच कृताञ्जलिः ॥ २० ॥

भो भोः सभ्या सुधर्मज्ञाः ब्रुवन्तु धर्मनिर्णयम् ।

वेदशास्त्रानुसारेण यथार्थवादिनः किल ॥ २१ ॥

पुत्रोऽहं कस्य सर्वज्ञाः पिता के कोऽग्रतः परम् ।

भवतां वचनात्तस्य शरणं प्रव्रजाम्यहम् ॥ २२ ॥

इत्युक्ते वचने तत्र सभ्याः प्रोचुः परस्परम् ।

सभ्या ऊचूः -

अजीगर्तस्य पुत्रोऽयं कस्यान्यस्य भवेदसौ ॥ २३ ॥

अङ्गादङ्गात्समुद्भूतः पालितस्तेन भक्तिः ।
अन्यस्य कस्य पुत्रोऽसौ प्रभवेदिति निश्चयः ॥ २४ ॥
तच्छ्रुत्वा वामदेवस्तु तानुवाच सभासदः ।
विक्रीतस्तेन तातेन द्रव्यलोभात्सुतः किल ॥ २५ ॥
पुत्रोऽयं धनदातुश्च राजस्तत्र न संशयः ।
अथवा वरुणस्यैष पाशान्मुक्तोऽस्त्यनेन वै ॥ २६ ॥
अन्नदाता भयत्राता तथा विद्याप्रदश्च यः ।
तथा वित्तप्रदश्चैव पञ्चैते पितरः स्मृताः ॥ २७ ॥
तदा केचित्पितुः प्राहुः केचिद्राजस्तथापरे ।
वरुणस्येति संवादे निर्णयं न ययुश्च ते ॥ २८ ॥
इत्थं सन्देहमापन्ने वसिष्ठो वाक्यमब्रवीत् ।
सभ्यान्विवदतस्तत्र सर्वज्ञः सर्वपूजितः ॥ २९ ॥
शृणुध्वं भो महाभागा निर्णयं श्रुतिसम्मतम् ।
निःस्नेहेन यदा पित्रा विक्रीतोऽयं सुतः शिशुः ॥ ३० ॥
सम्बन्धस्तु गतस्तस्य तदैव धनसंग्रहात् ।
हरिश्चन्द्रस्य सञ्जातः पुत्रोऽसौ क्रीत एव च ॥ ३१ ॥
यूपे बद्धो यदा राजा तदा तस्य न वै सुतः ।
वरुणस्तु स्तुतोऽनेन तेन तुष्टेन मोचितः ॥ ३२ ॥
तस्मान्नायं महाभागा ह्यसौ पुत्रः प्रचेतसः ।
यो यं स्तौति महामन्त्रैः सोऽपि तुष्टो ददाति च ॥ ३३ ॥
धनं प्राणान्पशून् राज्यं तथा मोक्षं किलेप्सितम् ।
कौशिकस्य सुतश्चायमरिष्टे येन रक्षितः ॥ ३४ ॥
मन्त्रं दत्त्वा महावीर्यं वरुणस्यातिसङ्कटे ।
व्यास उवाच -
श्रुत्वा वाक्यं वसिष्ठस्य बाढमूचुः सभासदः ॥ ३५ ॥
विश्वामित्रस्तु जग्राह तं करे दक्षिणे तदा ।
एहि पुत्र गृहं मे त्वमित्युक्त्वा प्रेमपूरितः ॥ ३६ ॥
शुनःशेपो जगामाशु तेनैव सह सत्वरः ।

वरुणस्तु प्रसन्नात्मा जगाम च स्वमालयम् ॥ ३७ ॥

ऋत्विजश्च तथा सभ्याः स्वगृहान्निर्ययुस्तदा ।

राजापि रोगनिर्मुक्तो बभूवातिमुदान्वितः ॥ ३८ ॥

प्रजास्तु पालयामास सुप्रसन्नेन चेतसा ।

रोहिताख्यस्तु तच्छ्रुत्वा वृत्तान्तं वरुणस्य ह ॥ ३९ ॥

आजगाम गृहं प्रीतो दुर्गमाद्वनपर्वतात् ।

दूता राजानमभ्येत्य प्रोचुः पुत्रं समागतम् ॥ ४० ॥

मुदितोऽसौ जगामाशु सम्मुखः कोसलाधिपः ।

दृष्ट्वा पितरमायान्तं प्रेमोद्विक्तः सुसम्भ्रमः ॥ ४१ ॥

दण्डवत्पतितो भूमावश्रुपूर्णमुखः शुचा ।

राजापि तं समुत्थाप्य परिरभ्य मुदान्वितः ॥ ४२ ॥

तमाघ्राय सुतं मूर्ध्नि पप्रच्छ कुशलं पुनः ।

उत्सङ्गे तं समारोप्य मुदितो मेदिनीपतिः ॥ ४३ ॥

उष्णैर्नेत्रजलैः शीर्षण्यभिषेकमथाकरोत् ।

राज्यं शशास तेनासौ पुत्रेणातिप्रियेण च ॥ ४४ ॥

वृत्तान्तं नरमेधस्य कथयामास विस्तरात् ।

राजसूयं क्रतुवरं चकार नृपसत्तमः ॥ ४५ ॥

वसिष्ठं पूजयित्वाथ होतारमकरोद्विभुः ।

समाप्ते त्वथ यज्ञेशे वसिष्ठोऽतीव पूजितः ॥ ४६ ॥

शक्रस्य सदनं रम्यं जगाम मुनिरादरात् ।

विश्वामित्रोऽपि तत्रैव वसिष्ठेन च सङ्गतः ॥ ४७ ॥

मिलित्वा तौ स्थितौ देवसदने मुनिसत्तम ।

विश्वामित्रोऽपि पप्रच्छ वसिष्ठं प्रतिपूजितम् ॥ ४८ ॥

वीक्ष्य विस्मयचित्तस्तं सभायां तु शचीपतेः ।

विश्वामित्र उवाच -

क्वेयं पूजा त्वया प्राप्ता महती मुनिसत्तम ॥ ४९ ॥

कृता केन महाभाग सत्यं ब्रूहि ममान्तिके ।

वसिष्ठ उवाच -

यजमानोऽस्ति मे राजा हरिश्चन्द्रः प्रतापवान् ॥ ५० ॥

राजसूयः कृतस्तेन राजा प्रवरदक्षिणः ।

नेदृशोऽस्ति नृपश्चान्यः सत्यवादी धृतव्रतः ॥ ५१ ॥

दाता च धर्मशीलश्च प्रजारञ्जनतत्परः ।

तस्य यज्ञे मया पूजा प्राप्ता कौशिकनन्दन ॥ ५२ ॥

[किं पृच्छसि पुनः सत्यं ब्रवीम्यकृत्रिमं द्विज]

हरिश्चन्द्रसमो राजा न भूतो न भविष्यति ।

सत्यवादी तथा दाता शूरः परमधार्मिकः ॥ ५३ ॥

व्यास उवाच

इति तस्य वचः श्रुत्वा विश्वामित्रोऽतिकोपनः ।

बभूव क्रोधसंरक्तलोचनोऽप्यब्रवीच्च तम् ॥ ५४ ॥

विश्वामित्र उवाच

एवं स्तौषि नृपं मिथ्यावादिनं कपटप्रियम् ।

वञ्चितो वरुणो येन प्रतिश्रुत्य वरं पुनः ॥ ५५ ॥

मम जन्मार्जितं पुण्यं तपसः पठितस्य च ।

त्वदीयं वातितपसो ग्लहं कुरु महामते ॥ ५६ ॥

अहं चेत्तं नृपं सद्यो न करोम्यतिसंस्तुतम् ।

असत्यवादिनं काममदातारं महाखलम् ॥ ५७ ॥

आजन्मसञ्चितं सर्वं पुण्यं मम विनश्यतु ।

अन्यथा त्वत्कृतं सर्वं पुण्यं त्विति पणावहे ॥ ५८ ॥

ग्लहं कृत्वा ततस्तौ तु विवदन्तौ मुनी तदा ।

स्वाश्रमं स्वर्गलोकाच्च गतौ परमकोपनौ ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे वसिष्ठविश्वामित्रपणवर्णनं नाम सप्तदशोऽध्यायः
॥ १७ ॥

देवीभागवतपुराणम्/स्कन्धः ०७/अध्यायः १८

<https://sa.wikisource.org/s/hqe>

< देवीभागवतपुराणम् | स्कन्धः ०७

हरिश्चन्द्रद्वारा वृद्धब्राह्मणाय धनदानप्रतिज्ञावर्णनम्

व्यास उवाच -

कदाचित्तु हरिश्चन्द्रो मृगयार्थं वनं ययौ ।
अपश्यदरुदतीं बालां सुन्दरीं चारुलोचनाम् ॥ १ ॥
तामपृच्छन्महाराजङ्गं कामिनीं करुणापरः ।
पद्मपत्रविशालाक्षि किं रोदिषि वरानने ॥ २ ॥
केनासि पीडितात्यर्थं किं ते दुःखं वदाशु मे ।
काच त्वं विजने घोरे कस्ते भर्ता पिताथवा ॥ ३ ॥
न बाधते च राज्ये मे राक्षसोऽपि पराङ्गनाम् ।
तं हन्मि तरसा कान्ते यस्त्वां सुन्दरि बाधते ॥ ४ ॥
ब्रूहि दुःखं वरारोहे स्वस्था भव कृशोदरि ।
विषये मम पापात्मा न तिष्ठति सुमध्यमे ॥ ५ ॥
इति तस्य वचः श्रुत्वा नारी तमब्रवीन्नृपम् ।
प्रमृज्याश्रूणि वदनाद्धरिश्चन्द्रं नृपोत्तमम् ॥ ६ ॥
नार्युवाच -

राजन् मां बाधतेत्यर्थं विश्वामित्रो महामुनिः ।
तपः करोति यद्घोरं मदर्थं कौशिको वने ॥ ७ ॥
तेनाहं दुःखिता राजन् विषये तव सुव्रत ।
विद्धि मां कमनां कान्तां पीडितां मुनिना भृशम् ॥ ८ ॥

राजोवाच -

स्वस्था भव विशालाक्षि न ते दुःखं भविष्यति ।
तमहं वारयिष्यामि मुनिं तापपरायणम् ॥ ९ ॥
इत्याश्वास्य स्त्रियं राजा तरसा मुनिसन्निधौ ।
नत्वा प्रणम्य शिरसा तमुवाच महीपतिः ॥ १० ॥

स्वामिन्निकं क्रियतेऽत्यर्थं तपसा देहपीडनम् ।
किमर्थं ते समारम्भो ब्रूहि सत्यं महामते ॥ ११ ॥
वाञ्छितं तव गाधेय करोमि सफलं किल ।
उत्तिष्ठोत्तिष्ठ तरसा तपसालमतः परम् ॥ १२ ॥
विषये मम सर्वज्ञ न कर्तव्यं सुदारुणम् ।
लोकपीडाकरं घोरं तपः केनापि कर्हिचित् ॥ १३ ॥
इत्थं निषिध्य तं राजा विश्वामित्रं गृहं ययौ ।
मनसा क्रोधमाधाय गतोऽसौ कौशिको मुनिः ॥ १४ ॥
स गत्वा चिन्तयामास नृपकृत्यमसाम्प्रतम् ।
वसिष्ठस्य च संवादं तपसः प्रतिषेधनम् ॥ १५ ॥
कोपाविष्टेन मनसा प्रतीकारमथाकरोत् ।
विचिन्त्य बहुधा चित्ते दानवं घोरविग्रहम् ॥ १६ ॥
प्रेषयामास तद्देशं विधाय सूकराकृतिम् ।
सोऽतिकायो महाकालः कुर्वन्नादं सुदारुणम् ॥ १७ ॥
राजश्वोपवने प्राप्तस्त्रासयन् रक्षकांस्तदा ।
मालतीनां च खण्डानि कदम्बानां तथैव च ॥ १८ ॥
यूथिकानां च वृन्दानि कम्पयंश्च मुहुर्मुहुः ।
दन्तेन विलिखन्भूमिं समुन्मूलयते द्रुमान् ॥ १९ ॥
चम्पकान्केतकीखण्डान्मल्लिकानां च पादपान् ।
करवीरानुशीरांश्च निचखान शुभान्मृदून् ॥ २० ॥
मुचुकुन्दानशोकांश्च बकुलांस्तिलकांस्तथा ।
उन्मूल्य कदनं तत्र चकार सूकरो वने ॥ २१ ॥
वाटिकारक्षकाः सर्वे दुद्रुवुः शस्त्रपाणयः ।
हाहेति चुक्रुशुस्तत्र मालाकारा भृशातुराः ॥ २२ ॥
बाणैः सन्ताड्यमानोऽपि यदा त्रस्तो न वै मृगः ।
रक्षकान्पीडयामास कोलः कालसमद्युतिः ॥ २३ ॥
ते तदातिभयाक्रान्ता राजानं शरणं ययुः ।
तमूचुस्त्राहि त्राहीति वेपमाना भयाकुलाः ॥ २४ ॥

तानागतान्समालोक्य भयार्तान्भूपतिस्तदा ।
पप्रच्छ किं भयं कस्मान्मां ब्रुवन्तु समागताः ॥ २५ ॥
नाहं बिभेमि देवेभ्यो राक्षसेभ्यश्च रक्षकाः ।
कस्माद्भयं समुत्पन्नं तद्ब्रुवन्तु ममाग्रतः ॥ २६ ॥
हन्मि चैकेन बाणेन तं शत्रुं दुर्भगं किल ।
यो मेऽरातिः समुत्पन्नो लोके पापमतिः खलः ॥ २७ ॥
देवो वा दानवो वापि तं निहन्मि शरैः शितैः ।
क्व तिष्ठति कियद्रूपः कियद्बलसमन्वितः ॥ २८ ॥
मालाकारा ऊचुः -
न देवो न च दैत्योऽस्ति न यक्षो न च किन्नरः ।
कश्चित्कोलो महाकायो राजंस्तिष्ठति कानने ॥ २९ ॥
पुष्पवृक्षानतिमृदून् दन्तेनोन्मूलयत्यसौ ।
विदीर्णं तद्वनं सर्वं सूकरेणातिरंहसा ॥ ३० ॥
विशिखैस्ताडितोऽस्माभिर्दृषद्भिर्लकुटैस्तथा ।
न बिभेति महाराज हनुमस्मानुपाद्रवत् ॥ ३१ ॥
व्यास उवाच -
इत्याकर्ण्य वचस्तेषां राजा कोपसमाकुलः ।
अश्वामारुह्य तरसा जगामोपवनं प्रति ॥ ३२ ॥
सैन्येन महता युक्तो गजाश्वरथसंयुतः ।
पदातिवृन्दसहितः प्रययौ वनमुत्तमम् ॥ ३३ ॥
तत्रापश्यन्महाकोलं दधुरन्तं भयानकम् ।
वनं भग्नं च संवीक्ष्य राजा क्रोधयुतोऽभवत् ॥ ३४ ॥
चापे बाणं समारोप्य विकृष्य च शरासनम् ।
तं हन्तुं सूकरं पापं तरसा समुपाक्रमत् ॥ ३५ ॥
समालोक्य च राजानं चापहस्तं रुषाकुलम् ।
सम्मुखोऽभ्यद्रवत्पूर्णं कुर्वञ्छब्दं सुदारुणम् ॥ ३६ ॥
तमायान्तं समालोक्य वराहं विकृताननम् ।
मुमोच विशिखं तस्मिन्हन्तुकामो महीपतिः ॥ ३७ ॥

वञ्चयित्वाथ तद्वाणं सूकरस्तरसा बलात् ।
निर्जगाम महावेगात्तमुल्लङ्घ्य नृपं तदा ॥ २८ ॥
गच्छन्तं तं समालोक्य राजा कोपसमन्वितः ।
मुमोच विशिखांस्तीक्ष्णांश्चापमाकृष्य यत्नतः ॥ ३९ ॥
क्षणं दृष्टिपथं राज्ञः क्षणं चादर्शनं गतः ।
कुर्वन्बहुविधारावं सूकरं समुपाद्रवत् ॥ ४० ॥
हरिश्चन्द्रोऽतिकुपितो मृगस्यानुजगाम ह ।
अश्वेन वायुवेगेन विकृष्य च शरासनम् ॥ ४१ ॥
इतस्ततस्तः सैन्यमगमच्च वनान्तरम् ।
एकाकी नृपतिः कोलं व्रजन्तं समुपाद्रवत् ॥ ४२ ॥
मध्याह्नसमये राजा सम्प्राप्तो विजने वने ।
तृषितः क्षुधितोऽत्यर्थं बभूव श्रान्तवाहनः ॥ ४३ ॥
सूकरोऽदर्शनं प्राप्तो राजा चिन्तातुरोऽभवत् ।
मार्गभ्रष्टोऽतिविपिने दारुणे दीनवत्स्थितः ॥ ४४ ॥
किं करोमि क्व गच्छामि न सहायोऽस्ति मे वने ।
अज्ञातस्वपथः कुत्र व्रजामीति व्यचिन्तयत् ॥ ४५ ॥
एवं विन्तयतस्तत्र विपिने जनवर्जिते ।
राज्ञा चिन्तातुरोऽपश्यन्नदीं सुविमलोदकाम् ॥ ४६ ॥
वीक्ष्य तां मुदितो राजा पाययित्वा तुरङ्गकम् ।
अश्वादुतेर्य विमलं पपौ पानीयमुत्तमम् ॥ ४७ ॥
जलं पीत्वा नृपस्तत्र सुखमाप महीपतिः ।
इत्येष नगरं गन्तुं दिग्भ्रमेणातिमोहितः ॥ ४८ ॥
विश्वामित्रस्तु सम्प्राप्तो वृद्धब्राह्मणरूपधृक् ।
ननाम वीक्ष्य राजा तं प्रीतिपूर्वं द्विजोत्तमम् ॥ ४९ ॥
तमुवाच गाधिराजः प्रणमन्तं नृपोत्तमम् ।
स्वस्ति तेऽस्तु महाराज किमर्थमिह चागतः ॥ ५० ॥
एकाकी विजने राजन् किं चिकीर्षितमत्र ते ।
ब्रूहि सर्वं स्थिरो भूत्वा कारणं नृपसत्तम ॥ ५१ ॥

राजोवाच -

सूकरोऽतिमहाकायो बलवान्पुष्पकाननम् ।

समुपेत्य ममर्दाशु कोमलान्पुष्पपादपान् ॥ ५२ ॥

तं निवारयितुं दुष्टं करे कृत्वा च कार्मुकम् ।

ससैन्योऽहं स्वनगरान्निर्गतो मुनिसत्तम ॥ ५३ ॥

गतोऽसौ दृक्पथात्पापो मायावी क्वापि वेगवान् ।

पृष्ठतोऽहमपि प्राप्तः सैन्यं क्वापि गतं मम ॥ ५४ ॥

क्षुधितस्तृषितश्चाहं सैन्यभ्रष्टस्त्विहागतः ।

न जाने पुरमार्गं च तहा सैन्यगतिं मुने ॥ ५५ ॥

पन्थानं दर्शय विभो ब्रजामि नगरं प्रति ।

ममात्र भाग्ययोगेन प्राप्तस्त्वं विजने वने ॥ ५६ ॥

अयोध्यादिपतिश्चाहं हरिश्चन्द्रोऽतिविश्रुतः ।

राजसूयस्य कर्ता च वाञ्छितार्थप्रदः सदा ॥ ५७ ॥

धनेच्छा यदि ते ब्रह्मन् यजार्थं द्विजसत्तम ।

आगन्तव्यमयोध्यायां दास्यामि विपुलं धनम् ॥ ५८ ॥

इति श्रीमद्देवीभागवते महापुराणेऽष्टादश साहस्र्यां संहितायां सप्तमस्कन्धे हरिश्चन्द्रद्वारा वृद्धब्राह्मणाय
धनदानप्रतिज्ञावर्णनं नामाष्टादशोऽध्यायः ॥ १८ ॥

देवीभागवतपुराणम्/स्कन्धः ०७/अध्यायः १९

<https://sa.wikisource.org/s/hew>

< देवीभागवतपुराणम् | स्कन्धः ०७

कौशिकाय सर्वस्वसमर्पणं तद्वक्षिणादानवर्णनम्

व्यास उवाच -

इति तस्य वचः श्रुत्वा भूपतेः कौशिको मुनिः ।

प्रहस्य प्रत्युवाचेदं हरिश्चन्द्रं तथा नृप ॥ १ ॥

राजंस्तीर्थमिदं पुण्यं पावनं पापनाशनम् ।

स्नानं कुरु महाभाग पितृणां तर्पणं तथा ॥ २ ॥

कालः शुभतमोऽस्तीह तीर्थे स्नात्वा विशांपते ।

दानं ददस्व शक्त्यात्र पुण्यतीर्थेऽतिपावने ॥ ३ ॥

प्राप्य तीर्थं महापुण्यमस्नात्वा यस्तु गच्छति ।

स भवेदात्महा भूय इति स्वायम्भुवोऽब्रवीत् ॥ ४ ॥

तस्मात्तीर्थवरे राजन् कुरु पुण्यं स्वशक्तिः ।

दर्शयिष्यामि मार्गं ते गन्तासि नगरं ततः ॥ ५ ॥

आगमिष्यामहं मार्गदर्शनार्थं तवानघ ।

त्वया सहाय काकुत्स्थ तव दानेन तोषितः ॥ ६ ॥

तच्छ्रुत्वा वचनं राजा मुनेः कपटमण्डितम् ।

वासांस्युत्तार्य विधिवत्स्नातुमभ्याययौ नदीम् ॥ ७ ॥

बन्धयित्वा हयं वृक्षे मुनिवाक्येन मोहितः ।

अवश्यंभावियोगेन तद्वशस्तु तदाभवत् ॥ ८ ॥

राजा स्नानविधिं कृत्वा सन्तर्प्य पितृदेवताः ।

विश्वामित्रमुवाचेदं स्वामिन् दानं ददामि ते ॥ ९ ॥

यदिच्छसि महाभाग तत्ते दास्यामि साम्प्रतम् ।

गावो भूमिर्हिरण्यं च गजाश्चरथवाहनम् ॥ १० ॥

नादेयं मे किमप्यस्ति कृतमेतद्व्रतं पुरा ।

राजसूये मखश्रेष्ठे मुनीनां सन्निधावपि ॥ ११ ॥

तस्मात्त्वमिह सम्प्राप्तस्तीर्थेऽस्मिन्प्रवरे मुने ।

यतेऽस्ति वाञ्छितं ब्रूहि ददामि अव वाञ्छितम् ॥ १२ ॥

विश्वामित्र उवाच -

मया पूर्वं श्रुता राजन् कीर्तिस्ते विपुला भुवि ।

वसिष्ठेन च सम्प्रोक्ता दाता नास्ति महीतले ॥ १३ ॥

हरिश्चन्द्रो नृपश्रेष्ठः सूर्यवंशे महीपतिः ।

तादृशो नृपतिर्दाता न भूतो न भविष्यति ॥ १४ ॥

पृथिव्यां परमोदारस्त्रिशङ्कुतनयो यथा ।

अतस्त्वां प्रार्थयाम्यद्य विवाहो मेऽस्ति पार्थिवः ॥ १५ ॥

पुत्रस्य च महाभाग तदर्थं देहि मे धनम् ।

राजोवाच -

विवाहं कुरु विप्रेन्द्र ददामि प्रार्थितं तव ॥ १६ ॥

यदिच्छसि धनं कामं दाता तस्यामि निश्चितम् ।

व्यास उवाच -

इत्युक्तः कौशिकस्तेन वञ्चनातत्परो मुनिः ॥ १७ ॥

उद्भाव्य मायां गान्धर्वीं पार्थिवायाप्यदर्शयत् ।

कुमारः सुकामारश्च कन्या च दशवार्षिकी ॥ १८ ॥

एतयोः कार्यमप्यद्य कर्तव्यं नृपसत्तम ।

राजसूयाधिकं पुण्यं गृहस्थस्य विवाहतः ॥ १९ ॥

भविष्यति तवाद्यैव विप्रपुत्रविवाहितः ।

तच्छ्रुत्वा वचनं राजा मायया तस्य मोहितः ॥ २० ॥

तथेति च प्रतिज्ञाय नोवाचाल्पं वचस्तथा ।

तेन दर्शितमार्गोऽसौ नगरं प्रति जग्मिवान् ॥ २१ ॥

विश्वामित्रोऽपि राजानं वञ्चयित्वाश्रमं ययौ ।

कृतोद्वाहविधिस्तावद्विश्वामित्रोऽब्रवीन्नृपम् ॥ २२ ॥

वेदीमध्ये नृपाय त्वं देहि दानं यथेप्सितम् ।

राजोवाच -

किं तेऽभीष्टं द्विज ब्रूहि ददामि वाञ्छितं किल ॥ २३ ॥

अदेयमै संसरे यशः कामोऽस्मि साम्प्रतम् ।

व्यर्थं हि जीवितं तस्य विभवं प्राप्य येन वै ॥ २४ ॥

नोपार्जितं यशः शुद्धं परलोकसुखप्रदम् ।

विश्वामित्र उवाच -

राज्यं देहि महाराज वराय सपरिच्छदम् ॥ २५ ॥

गजाश्वरथरत्नाढ्यं वेदीमध्येऽतिपावने ।

व्यास उवाच -

मोहितो मायया तस्य श्रुत्वा वाक्यं मुनेर्नृपः ॥ २६ ॥

दत्तमित्युक्तवान् राज्यमविचार्य यदृच्छया ।

गृहीतमिति तं प्राह विश्वामित्रोऽतिनिष्ठुरः ॥ २७ ॥

दक्षिणां देहि राजेन्द्र दानयोग्यां महामते ।

दक्षिणारहितं दानं निष्फलं मनुरब्रवीत् ॥ २८ ॥

तस्माद्दानफलाय त्वं यथोक्तां देहि दक्षिणाम् ।

इत्युक्तस्तु तदा राजा तमुवाचातिविस्मितः ॥ २९ ॥

ब्रूहि कियद्धनं तुभ्यं देयं स्वामिन् मयाधुना ।

दक्षिणानिष्क्रयं साधो वद तावत्प्रमाणकम् ॥ ३० ॥

दानपूर्त्यै प्रदास्यामि स्वस्थो बृहव तपोधन ।

विश्वामित्रस्तु तच्छ्रुत्वा तमाह मेदिनीपतिम् ॥ ३१ ॥

हेमभारद्वयं सार्धं दक्षिणां देहि साम्प्रतम् ।

दास्यामीति प्रतिश्रुत्य तस्मै राजातिविस्मितः ॥ ३२ ॥

तदैव सैनिकास्तस्य वीक्षमाणाः समागताः ।

दृष्ट्वा महीपतिं व्यग्रं तुष्टुवुस्ते मुदान्विताः ॥ ३३ ॥

व्यास उवाच -

श्रुत्वा तेषां वचो राजा नोक्त्वा किञ्चिच्छुभाशुभम् ।

चिन्तयन्स्वकृतं कर्म ययावन्तःपुरे ततः ॥ ३४ ॥

किं मया स्वीकृतं दानं सर्वस्वं यत्समर्पितम् ।

वञ्चितोऽहं द्विजेनात्र वने पाटच्चरैरिव ॥ ३५ ॥

राज्यं सोपस्करं तस्मै मया सर्वं रतिश्रुतम् ।

भारद्वयं सुवर्णस्य सार्धं च दक्षिणा पुनः ॥ ३६ ॥
किं करोमि मतिर्भ्रष्टा न ज्ञातं कपटं मुनेः ।
प्रतारितोऽहं सहसा ब्राह्मणेन तपस्विना ॥ ३७ ॥
न जाने दैवकार्यं वै हा दैव किं भविष्यति ।
इति चिन्तापरो राजा गृहं प्राप्नोऽतिविह्वलः ॥ ३८ ॥
पतिं चिन्तापरं दृष्ट्वा राज्ञी पप्रच्छ कारणम् ।
किं प्रभो विमना भासि का चिन्ता ब्रूहि साम्प्रतम् ॥ ३९ ॥
वनात्पुत्रः समायातो राजसूयः कृतः पुरा ।
कस्माच्छोचसि राजेन्द्र शोकस्य कारणं वद ॥ ४० ॥
नारातिर्विद्यते क्वापि बलवान्दुर्बलोऽपि वा ।
वरुणोऽपि सुसन्तुष्टः कृतकृत्योऽसि भूतले ॥ ४१ ॥
विन्तया क्षीयते देहो नास्ति चिन्तासमा मृतिः ।
त्यज्यतां नृपशार्दूल स्वस्थो भव विचक्षण ॥ ४२ ॥
तन्निशम्य प्रियावाक्यं प्रीतिपूर्वं नराधिपः ।
प्रोवाच किञ्चिच्चिन्तायाः कारणं च शुभाशुभम् ॥ ४३ ॥
भोजनं न चकाराऽसौ चिन्ताविष्टस्तथा नृपः ।
सुप्त्वापि शयने शुभ्रे लेभे निद्रां न भूमिपः ॥ ४४ ॥
प्रातरुत्थाय चिन्तार्तो यावत्सन्ध्यादिकाः क्रियाः ।
करोति नृपतिस्तावद्विश्वामित्रः समागतः ॥ ४५ ॥
क्षत्रा निवेदितो राज्ञे मुनिः सर्वस्वहारकः ।
आगत्योवाच राजानं प्रणमन्तं पुनः पुनः ॥ ४६ ॥
विश्वामित्र उवाच -
राजंस्त्यज स्वराज्यं मे देहि वाचा प्रतिश्रुतम् ।
सुवर्णं स्पृश राजेन्द्र सत्यवाग्भव साम्प्रतम् ॥ ४७ ॥
हरिश्चन्द्र उवाच -
स्वामिन् राज्यं तवेदं मे मया दत्तं किलाधुना ।
त्यक्त्वान्यत्र गमिष्यामि मा चिन्ता कुरु कौशिक ॥ ४८ ॥
सर्वस्वं मम ते ब्रह्मन् गृहीतं विधिवद्विभो ।

सुवर्णदक्षिणां दातुमशक्तोऽस्म्यधुना द्विज ॥ ४९ ॥
दानं ददामि ते तावद्यावन्मे स्याद्धनागमः ।
पुनश्चेत्कालयोगेन तदा दास्यामि दक्षिणाम् ॥ ५० ॥
इत्युक्त्वा नृपतिः प्राह पुत्रं भार्या च माधवीम् ।
राज्यमस्मै प्रदत्तं वै मया वेद्यां सुविस्तरम् ॥ ५१ ॥
हस्त्यश्वरथसंयुक्तं रत्नहेमसमन्वितम् ।
त्यक्त्वा त्रीणि शरीराणि सर्वं चास्मै समर्पितम् ॥ ५२ ॥
त्यक्त्वायोध्यां गमिष्यामि कुत्रचिद्वनगह्वरे
गृह्णात्वित्थं मुनिः सम्यग् राज्यां सर्वसमृद्धिमत् ॥ ५३ ॥
इत्याभाष्य सुतं भार्या हरिश्चन्द्रः स्वमन्दिरात् ।
विनिर्गतः सुधर्मात्मा मानयंस्तं द्विजोत्तमम् ॥ ५४ ॥
व्रजन्तं भूपतिं वीक्ष्य भार्यापुत्रावुभावपि ।
चिन्तातुरौ सुदीनास्यौ जग्मतुः पृष्ठतस्तदा ॥ ५५ ॥
हाहाकारो महानासीन्नगरे वीक्ष्य तांस्तथा ।
चुक्रुशुः प्राणिनः सर्वे साकेतपुरवासिनः ॥ ५६ ॥
हा राजन् किं कृतं कर्म कुतः क्लेशः समागतः ।
वञ्चितोऽसि महाराज विधिनापण्डितेन ह ॥ ५७ ॥
सर्वे वर्णास्तदा दुःखमाप्नुयुस्तं महीपतिम् ।
विलोक्य भार्यया सार्धं पुत्रेण च महात्मना ॥ ५८ ॥
निनिन्दुर्ब्राह्मणं तं तु दुराचारं पुरौकसः ।
धूर्तोऽयमिति भाषन्तो दुःखार्ता ब्राह्मणादयः ॥ ५९ ॥
निर्गत्य नगरात्तस्माद्विश्वामित्रः क्षितीश्वरम् ।
गच्छन्तं तमुवाचेदं समेत्य निष्ठुरं वचः ॥ ६० ॥
दक्षिणायाः सुवर्णं मे दत्त्वा गच्छ नराधिप ।
नाहं दास्यामि वा ब्रूहि मया त्यक्तं सुवर्णकम् ॥ ६१ ॥
राज्यं गृहाण वा सर्वं लोभश्चेद्धृति वर्तते ।
दत्तं चेन्मन्यसे राजन् देहि यत्तत्प्रतिश्रुतम् ॥ ६२ ॥

एवं ब्रुवन्तं गाधेयं हरिश्चन्द्रो महीपतिः ।

प्रणिपत्य सुदीनात्मा कृताञ्जलिपुटोऽब्रवीत् ॥ ६३ ॥

इति श्रीमद्देवीभागवते महापुराणेऽष्टादश साहस्र्यां संहितायां सप्तमस्कन्धे कौशिकाय सर्वस्वसमर्पणं तद्वक्षिणादानवर्णनं
नामैकोनविंशोऽध्यायः ॥ १९ ॥

देवीभागवतपुराणम्/स्कन्धः ०७/अध्यायः २०

<https://sa.wikisource.org/s/ird>

< देवीभागवतपुराणम् | स्कन्धः ०७

हरिश्चन्द्रोपाख्यानवर्णनम्

हरिश्चन्द्र उवाच -

अदत्त्वा ते हिरण्यं वै न करिष्यामि भोजनम् ।

प्रतिज्ञा मे मुनिश्रेष्ठ विषादं त्यज सुव्रत ॥ १ ॥

सूर्यवंशसमुद्भूतः क्षत्रियोऽहं महीपतिः ।

राजसूयस्य यज्ञस्य कर्ता वाञ्छितदो नृषु ॥ २ ॥

कथं करोमि नाकारं स्वामिन्दत्त्वा यदृच्छया ।

अवश्यमेव दातव्यमृणं ते द्विजसत्तम ॥ ३ ॥

स्वस्थो भव प्रदास्यामि सुवर्णं मनसेप्सितम् ।

कञ्चित्कालं प्रतीक्षस्व यावत्प्राप्स्याम्यहं धनम् ॥ ४ ॥

विश्वामित्र उवाच -

कुतस्ते भविता राजन् धनप्राप्तिरतः परम् ।

गतं राज्यं तथा कोशो बलं चैवार्थसाधनम् ॥ ५ ॥

वृथाशा ते महीपाल धनार्थं किं करोम्यहम् ।

निर्धनं त्वां च लोभेन पीडयामि कथं नृप ॥ ६ ॥

तस्मात्कथय भूपाल न दास्यामीति साम्प्रतम् ।

त्यक्त्वाऽऽशां महतीं कामं गच्छाम्यहमतः परम् ॥ ७ ॥

यथेष्टं व्रज राजेन्द्र भार्यापुत्रसमन्वितः ।

सुवर्णं नास्ति किं तुभ्यं ददामीति वदाधुना ॥ ८ ॥

गच्छन्वाक्यमिदं श्रुत्वा ब्राह्मणस्य च भूपतिः ।

प्रत्युवाच मुनिं ब्रह्मन् धैर्यं कुरु ददाम्यहम् ॥ ९ ॥

मम देहोऽस्ति भार्यायाः पुरस्य च ह्यनामयः ।

क्रीत्वा देहं तु तं नूनमृणं दास्यामि ते द्विज ॥ १० ॥

ग्राहकं पश्य विप्रेन्द्र वाराणस्यां पुरि प्रभो ।

दासभावं गमिष्यामि सदारोऽहं सपुत्रकः ॥ ११ ॥
गृहाण काञ्चनं पूर्णं सार्धं भारद्वयं मुने ।
मौल्येन दत्त्वा सर्वान्नः सन्तुष्टो भव भूधर ॥ १२ ॥
इति ब्रुवञ्जगामाथ सह पत्न्या सुतान्वितः ।
उमया कान्तया सार्धं यत्रास्ते शङ्करः स्वयम् ॥ १३ ॥
तां दृष्ट्वा च पुरीं रम्यां मनसो ह्लादकारिणीम् ।
उवाच स कृतार्थोऽस्मि पुरीं पश्यन्सुवर्चसम् ॥ १४ ॥
ततो भागीरथीं प्राप्य स्नात्वा देवादितर्पणम् ।
देवार्चनं च निर्वर्त्य कृतवान् दिग्विलोकनम् ॥ १५ ॥
प्रविश्य वसुधापालो दिव्यां वाराणसीं पुरीम् ।
नैषा मनुष्यभुक्तेति शूलपाणेः परिग्रहः ॥ १६ ॥
जगाम पद्भ्यां दुःखार्तः सह पत्न्या समाकुलः ।
पुरीं प्रविश्य स नृपो विश्वासमकरोत्तदा ॥ १७ ॥
ददृशेऽथ मुनिश्रेष्ठं ब्राह्मणं दक्षिणार्थिनम् ।
तं दृष्ट्वा समनुप्राप्तं विनयावनतोऽभवत् ॥ १८ ॥
प्राह चैवाञ्जलिं कृत्वा हरिश्चन्द्रो महामुनिम् ।
इमे प्राणाः सुतश्चायं प्रिया पत्नी मुने मम ॥ १९ ॥
येन ते कृत्यमस्त्याशु गृहाणाद्य द्विजोत्तम ।
यच्चान्यत्कार्यमस्माभिस्तन्ममाख्यातुमर्हसि ॥ २० ॥
विश्वामित्र उवाच -
पूर्णः स मासो भद्रं ते दीयतां मम दक्षिणा ।
पूर्वं तस्य निमित्तं हि स्मर्यते स्ववचो यदि ॥ २१ ॥
राजोवाच -
ब्रह्मन्नाद्यापि सम्पूर्णो मासो ज्ञानतपोबल ।
तिष्ठत्येकदिनार्थं यत्तत्प्रतीक्षस्व नापरम् ॥ २२ ॥
विश्वामित्र उवाच -
एवमस्तु महाराज आगमिष्याम्यहं पुनः ।
शापं तव प्रदास्यामि न चेदद्य प्रयच्छसि ॥ २३ ॥

इत्युक्त्वाथ ययौ विप्रो राजा चाचिन्तयत्तदा ।

कथमस्मै प्रयच्छामि दक्षिणा या प्रतिश्रुता ॥ २४ ॥

कुतः पुष्टानि मित्राणि कुत्रार्थः साम्प्रतं मम ।

प्रतिग्रहः प्रदुष्टो मे तत्र याञ्चा कथं भवेत् ॥ २५ ॥

राज्ञां वृत्तित्रयं प्रोक्तं धर्मशास्त्रेषु निश्चितम् ।

यदि प्राणान्विमुञ्चामि ह्यप्रदाय च दक्षिणाम् ॥ २६ ॥

ब्रह्मस्वहा कृमिः पापो भविष्याम्यधमाधमः ।

अथवा प्रेततां यास्ये वर एवात्मविक्रयः ॥ २७ ॥

सूत उवाच -

राजानं व्याकुलं दीनं चिन्तयानमधोमुखम् ।

प्रत्युवाच तदा पत्नी बाष्पगद्गदया गिरा ॥ २८ ॥

त्यज चिन्तां महाराज स्वधर्ममनुपालय ।

प्रेतवद्वर्जनीयो हि नरः सत्यबहिष्कृतः ॥ २९ ॥

नातः परतरं धर्मं वदन्ति पुरुषस्य च ।

यादृशं पुरुषव्याघ्र स्वसत्यस्यानुपालनम् ॥ ३० ॥

अग्निहोत्रमधीतं च दानाद्याः सकलाः क्रियाः ।

भवन्ति तस्य वैफल्यं वाक्यं यस्यानृतं भवेत् ॥ ३१ ॥

सत्यमत्यन्तमुदितं धर्मशास्त्रेषु धीमताम् ।

तारणायानृतं तद्वत्पातनायाकृतात्मनाम् ॥ ३२ ॥

शताश्वमेधानादृत्य राजसूयं च पार्थिवः ।

कृत्वा राजा सकृत्स्वर्गादसत्यवचनाच्च्युतः ॥ ३३ ॥

राजोवाच -

वंशवृद्धिकरश्चायं पुत्रस्तिष्ठति बालकः ।

उच्यतां वक्तुकामासि यद्वाक्यं गजगामिनि ॥ ३४ ॥

पत्न्युवाच -

राजन् माभूदसत्यं ते पुंसां पुत्रफलाः स्त्रियः ।

तन्मां प्रदाय वित्तेन देहि विप्राय दक्षिणाम् ॥ ३५ ॥

व्यास उवाच -

एतद्वाक्यमुपश्रुत्य ययौ मोहं महीपतिः ।
प्रतिलभ्य च संज्ञां वै विललापातिदुःखितः ॥ ३६ ॥
महद्दुःखमिदं भद्रे यत्त्वमेवं ब्रवीषि मे ।
किं तव स्मितसंल्लापा मम पापस्य विस्मृताः ॥ ३७ ॥
हा हा त्वया कथं योग्यं वक्तुमेतच्छुचिस्मिते ।
दुर्वाच्यमेतद्वचनं कथं वदसि भामिनि ॥ ३८ ॥
इत्युक्त्वा नृपतिश्रेष्ठो न धीरो दारविक्रये ।
निपपात महीपृष्ठे मूर्च्छयातिपरिप्लुतः ॥ ३९ ॥
शयानं भुवि तं दृष्ट्वा मूर्च्छयापि महीपतिम् ।
उवाचेदं सुकरुणं राजपुत्री सुदुःखिता ॥ ४० ॥
हा महाराज कस्येदमपध्यानादुपागतम् ।
यस्त्वं निपतितो भूमौ रङ्कवच्छरणोचितः ॥ ४१ ॥
येनैव कोटिशो वित्तं विप्राणामपवर्जितम् ।
स एव पृथिवीनाथो भुवि स्वपिति मे पतिः ॥ ४२ ॥
हा कष्टं किं तवानेन कृतं दैव महीक्षिता ।
यदिन्द्रोपेन्द्रतुल्योऽयं नीतः पापामिमां दशाम् ॥ ४३ ॥
इत्युक्त्वा सापि सुश्रोणी मूर्च्छिता निपपात ह ।
भर्तुर्दुःखमहाभारेणासह्येनातिपीडिता ॥ ४४ ॥
शिशुर्दृष्ट्वा क्षुधाविष्टः प्राह वाक्यं सुदुःखितः ।
तात तात प्रदेह्यन्नं मातर्मं देहि भोजनम् ॥ ४५ ॥
क्षुन्मे बलवती जाता जिह्वाग्रे मेऽतिशुष्यति ॥ ४६ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे हरिश्चन्द्रोपाख्यानवर्णनं नाम विंशोऽध्यायः ॥
२० ॥

देवीभागवतपुराणम्/स्कन्धः ०७/अध्यायः २१

<https://sa.wikisource.org/s/isx>

< देवीभागवतपुराणम् | स्कन्धः ०७

एतस्मिन्नन्तरे प्राप्तो विश्वामित्रो महातपाः ।

अन्तकेन समः क्रुद्धो धनं स्वं याचितुं हृदा ॥ १ ॥

तमालोक्य हरिश्चन्द्रः पपात भुवि मूर्च्छितः ।

स वारिणा तमभ्युक्ष्य राजानमिदमब्रवीत् ॥ २ ॥

उत्तिष्ठोत्तिष्ठ राजेन्द्र स्वां ददस्वेष्टदक्षिणाम् ।

ऋणं धारयतां दुःखमहन्यहनि वर्धते ॥ ३ ॥

आप्यायमानः स तदा हिमशीतेन वारिणा ।

अवाप्य चेतनां राजा विश्वामित्रमवेक्ष्य च ॥ ४ ॥

पुनर्मोहं समापेदे ह्यथ क्रोधं ययौ मुनिः

समाश्वास्य च राजानं वाक्यमाह द्विजोत्तमः ॥ ५ ॥

विश्वामित्र उवाच -

दीयतां दक्षिणा सा मे यदि धैर्यमवेक्षसे ।

सत्येनार्कः प्रतपति सत्ये तिष्ठति मेदिनी ॥ ६ ॥

सत्ये प्रोक्तः परो धर्मः स्वर्गः सत्ये प्रतिष्ठितः ।

अश्वमेधसहस्रं तु सत्यं च तुलया धृतम् ॥ ७ ॥

अश्वमेधसहस्राद्धि सत्यमेकं विशिष्यते ।

अथवा किं ममैतेन प्रोक्तेनास्ति प्रयोजनम् ॥ ८ ॥

मदीयां दक्षिणां राजन्न दास्यति भवान्यदि ।

अस्ताचलगते ह्यर्के शप्स्यामि त्वामतो ध्रुवम् ॥ ९ ॥

इत्युक्त्वा स ययौ विप्रो राजा चासीद्भयातुरः ।

दुःखीभूतोऽवनौ निःस्वो नृशंसमुनिनार्दितः ॥ १० ॥

सूत उवाच -

एतस्मिन्नन्तरे तत्र ब्राह्मणो वेदपारगः ।

ब्राह्मणैर्बहुभिः सार्धं निर्ययौ स्वगृहाद् बहिः ॥ ११ ॥

ततो राज्ञी तु तं दृष्ट्वा आयान्तं तापसं स्थितम् ।

उवाच वाक्यं राजानं धर्मार्थसहितं तदा ॥ १२ ॥

त्रयाणामपि वर्णानां पिता ब्राह्मण उच्यते ।

पितृद्रव्यं हि पुत्रेण ग्रहीतव्यं न संशयः ॥ १३ ॥

तस्मादयं प्रार्थनीयो धनार्थमिति मे मतिः ।

राजोवाच -

नाहं प्रतिग्रहं काङ्क्षे क्षत्रियोऽहं सुमध्यमे ॥ १४ ॥

याचनं खलु विप्राणां क्षत्रियाणां न विद्यते ।

गुरुर्हि विप्रो वर्णानां पूजनीयोऽस्ति सर्वदा ॥ १५ ॥

तस्माद् गुरुर्न याच्यः स्यात्क्षत्रियाणां विशेषतः ।

यजनाध्ययनं दानं क्षत्रियस्य विधीयते ॥ १६ ॥

शरणागतानामभयं प्रजानां प्रतिपालनम् ।

न चाप्येवं तु वक्तव्यं देहीति कृपणं वचः ॥ १७ ॥

ददामीत्येव मे देवि हृदये निहितं वचः ।

अर्जितं कुत्रचिद् द्रव्यं ब्राह्मणाय ददाम्यहम् ॥ १८ ॥

पत्न्युवाच -

कालः समविषमकरः परिभवसम्मानमानदः कालः ।

कालः करोति पुरुषं दातारं याचितारं च ॥ १९ ॥

विप्रेण विदुषा राजा क्रुद्धेनातिबलीयसा ।

राज्यान्निरस्तः सौख्याच्च पश्य कालस्य चेष्टितम् ॥ २० ॥

राजोवाच -

असिना तीक्ष्णधारेण वरं जिह्वा द्विधा कृता ।

न तु मानं परित्यज्य देहि देहीति भाषितम् ॥ २१ ॥

क्षत्रियोऽहं महाभागे न याचे किञ्चिदप्यहम् ।

ददामि वाहं नित्यं हि भुजवीर्यार्जितं धनम् ॥ २२ ॥

पत्न्युवाच -

यदि ते हि महाराज याचितुं न क्षमं मनः ।

अहं तु न्यायतो दत्ता देवैरपि सवासवैः ॥ २३ ॥

अहं शास्या च पत्या च रक्ष्या चैव महाद्युते ।

मन्मौल्यं संगृहीत्वाथ गुर्वर्थं सम्प्रदीयताम् ॥ २४ ॥

एतद्वाक्यमुपश्रुत्य हरिश्चन्द्रो महीपतिः ।

कष्टं कष्टमिति प्रोच्य विललापातिदुःखितः ॥ २५ ॥

भार्या च भूयः प्राहेदं क्रियतां वचनं मम ।

विप्रशापाग्निदग्धत्वान्नीचत्वमुपयास्यसि ॥ २६ ॥

न द्युतहेतोर्न च मद्यहेतो-

र्न राज्यहेतोर्न च भोगहेतोः ।

ददस्व गुर्वर्थमतो मया त्वं

सत्यव्रतत्वं सफलं कुरुष्व ॥ २७ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे हरिश्चन्द्रोपाख्यानवर्णनं नाम एकविंशोऽध्यायः
॥ २१ ॥

देवीभागवतपुराणम्/स्कन्धः ०७/अध्यायः २२

<https://sa.wikisource.org/s/isy>

< देवीभागवतपुराणम् | स्कन्धः ०७

हरिश्चन्द्रस्य पत्नीपुत्रविक्रयवर्णनम्

व्यास उवाच -

स तया नोद्यमानस्तु राजा पत्न्या पुनः पुनः ।

प्राह भद्रे करोम्येष विक्रयं ते सुनिर्घृणः ॥ १ ॥

नृशंसैरपि यत्कर्तुं न शक्यं तत्करोम्यहम् ।

यदि ते भ्राजते वाणी वक्तुमीदृक्सुनिष्ठुरम् ॥ २ ॥

एवमुक्त्वा ततो राजा गत्वा नगरमातुरः ।

अवतार्य तदा रङ्गे तां भार्या नृपसत्तमः ।

बाष्पगद्गदकण्ठस्तु ततो वचनमब्रवीत् ।

भो भो नागरिकाः सर्वे शृणुध्वं वचनं मम ॥ ४ ॥

कस्यचिद्यदि कार्यं स्याद्वास्या प्राणेष्टया मम ।

स ब्रवीतु त्वरायुक्तो यावत्स्वं धारयाम्यहम् ॥ ५ ॥

तेऽब्रुवन्पण्डिताः कस्त्वं पत्नीं विक्रेतुमागतः ।

राजोवाच -

किं मां पृच्छथ कस्त्वं भो नृशंसोऽहममानुषः ॥ ६ ॥

राक्षसो वास्मि कठिनस्ततः पापं करोम्यहम् ।

व्यास उवाच -

तं शब्दं सहसा श्रुत्वा कौशिको विप्ररूपधृक् ॥ ७ ॥

वृद्धरूपं समास्थाय हरिश्चन्द्रमभाषत ।

समर्पयस्व मे दासीमहं क्रेता धनप्रदः ॥ ८ ॥

अस्ति मे वित्तमतुलं सुकुमारी च मे प्रिया ।

गृहकर्म न शक्नोति कर्तुमस्मात्प्रयच्छ मे ॥ ९ ॥

अहं गृह्णामि दासीं तु कति दास्यामि ते धनम् ।

एवमुक्ते तु विप्रेण हरिश्चन्द्रस्य भूपतेः ॥ १० ॥

विदीर्णं तु मनो दुःखान्न चैनं किञ्चिदब्रवीत् ।

विप्र उवाच -

कर्मणश्च वयोरुपशीलानां तव योषितः ॥ ११ ॥

अनुरूपमिदं वित्तं गृहाणार्पय मेऽबलाम् ।

धर्मशास्त्रेषु यद् दृष्टं स्त्रियो मौल्यं नरस्य च ॥ १२ ॥

द्वात्रिंशलक्षणोपेता दक्षा शीलगुणान्विता ।

कोटिमौल्यं सुवर्णस्य स्त्रियः पुंसस्तथार्बुदम् ॥ १३ ॥

इत्याकर्ण वचस्तस्य हरिश्चन्द्रो महीपतिः ।

दुःखेन महताऽऽविष्टो न चैनं किञ्चिदब्रवीत् ॥ १४ ॥

ततः स विप्रो नृपतेः पुरतो वल्कलोपरि ।

धनं निधाय केशेषु धृत्वा राजीमकर्षयत् ॥ १५ ॥

राज्युवाच -

मुञ्च मुञ्चार्य मां सद्यो यावत्पश्याम्यहं सुतम् ।

दुर्लभं दर्शनं विप्र पुनरस्य भविष्यति ॥ १६ ॥

पश्येह पुत्र मामेवं मातरं दास्यतां गताम् ।

मां मास्प्राक्षी राजपुत्र न स्पृश्याहं त्वयाधुना ॥ १७ ॥

ततः स बालः सहसा दृष्ट्वाऽऽकृष्टां तु मातरम् ।

समभ्यधावदम्बेति वदन्साश्रुविलोचनः ॥ १८ ॥

हस्ते वस्त्रं समाकर्षन् काकपक्षधरः स्खलन् ।

तमागतं द्विजः क्रोधाद् बालमप्याहनत्तदा ॥ १९ ॥

वदंस्तथापि सोऽम्बेति नैव मुञ्चति मातरम् ।

राज्युवाच -

प्रसादं कुरु मे नाथ क्रीणीष्वेमं हि बालकम् ॥ २० ॥

क्रीतापि नाहं भविता विनैनं कार्यसाधिका ।

इत्थं ममाल्पभाग्यायाः प्रसादं कुरु मे प्रभो ॥ २१ ॥

ब्राह्मण उवाच -

गृह्यतां वित्तमेतत्ते दीयतां मम बालकः ।

स्त्रीपुंसोर्धर्मशास्त्रजैः कृतमेव हि वेतनम् ॥ २२ ॥

शतं सहस्रं लक्षं च कोटिमौल्यं तथापरैः ।

द्वात्रिंशल्लक्षणोपेता दक्षा शीलगुणान्विता ॥ २३ ॥

कोटिमौल्यं स्त्रियः प्रोक्तं पुरुषस्य तथार्बुदम् ।

सूत उवाच -

तथैव तस्य तद्वित्तं पुरः क्षिप्तं पटे पुनः ॥ २४ ॥

प्रगृह्य बालकं मात्रा सहैकस्थमबन्धयत् ।

प्रतस्थे स गृहं क्षिप्रं तया सह मुदान्वितः ॥ २५ ॥

प्रदक्षिणां तु सा कृत्वा जानुभ्यां प्रणता स्थिता ।

बाष्पपर्याकुला दीना त्विदं वचनमब्रवीत् ॥ २६ ॥

यदि दत्तं यदि हुतं ब्राह्मणास्तर्पिता यदि ।

तेन पुण्येन मे भर्ता हरिश्चन्द्रोऽस्तु वै पुनः ॥ २७ ॥

पादयोः पतितां दृष्ट्वा प्राणेभ्योऽपि गरीयसीम् ।

हाहेति च वदन् राजा विललापाकुलेन्द्रियः ॥ २८ ॥

वियुक्तेयं कथं जाता सत्यशीलगुणान्विता ।

वृक्षच्छायापि वृक्षं तं न जहाति कदाचन ॥ २९ ॥

एवं भार्या वदित्वाथ सुसम्बद्धं परस्परम् ।

पुत्रं च तमुवाचेदं मां त्वं हित्वा क्व यास्यसि ॥ ३० ॥

कां दिशं प्रति यास्यामि को मे दुःखं निवारयेत् ।

राज्यत्यागे न मे दुःखं वनवासे न मे द्विज ॥ ३१ ॥

यत्पुत्रेण वियोगो मे एवमाह स भूपतिः ।

सद्भर्तृभोग्या हि सदा लोके भार्या भवन्ति हि ॥ ३२ ॥

मया त्यक्तासि कल्याणि दुःखेन विनियोजिता ।

इक्ष्वाकुवंशसम्भूतं सर्वराज्यसुखोचितम् ॥ ३३ ॥

मामीदृशां पतिं प्राप्य दासीभावं गता ह्यसि ।

ईदृशे मज्जमानं मां सुमहच्छोकसागरे ॥ ३४ ॥

को मामुद्धरते देवि पौराणाख्यानविस्तरैः ।

सूत उवाच -

पश्यतस्तस्य राजर्षेः कशाघातैः सुदारुणैः ॥ ३५ ॥

घातयित्वा तु विप्रेशो नेतुं समुपचक्रमे ।
नीयमानौ तु तौ दृष्ट्वा भार्यापुत्रौ स पार्थिवः ॥ ३६ ॥
विललापातिदुःखार्तो निःश्वस्योष्णं पुनः पुनः ।
यां न वायुर्न वाऽऽदित्यो न चन्द्रो न पृथ्व्यजनाः ॥ ३७ ॥
दृष्टवन्तः पुरा पत्नीं सेयं दासीत्वमागता ।
सूर्यवंशप्रसूतोऽयं सुकुमारकराङ्गुलिः ॥ ३८ ॥
सम्प्राप्तो विक्रयं बालो धिङ्मामस्तु सुदुर्मतिम् ।
हा प्रिये हा शिशो वत्स ममानार्यस्य दुर्नयः ॥ ३९ ॥
दैवाधीनदशां प्राप्तो न मृतोऽस्मि तथापि धिक् ।

व्यास उवाच -

एवं विलपितो राजोऽग्रे विप्रोऽन्तरधीयत ॥ ४० ॥
वृक्षगेहादिभिस्तुङ्गैस्तावादाय त्वरान्वितः ।
अत्रान्तरे मुनिश्रेष्ठस्त्वाजगाम महातपाः ॥ ४१ ॥
सशिष्यः कौशिकेन्द्रोऽसौ निष्ठुरः क्रूरदर्शनः ।

विश्वामित्र उवाच-

या त्वयोक्ता पुरा राजन् राजसूयस्य दक्षिणा ॥ ४२ ॥
तां ददस्व महाबाहो यदि सत्यं पुरस्कृतम् ।

हरिश्चन्द्र उवाच -

नमस्करोमि राजर्षे गृहाणेमां स्वदक्षिणाम् ॥ ४३ ॥
राजसूयस्य यागस्य या मयोक्ता पुरानघ ।

विश्वामित्र उवाच -

कुतो लब्धमिदं द्रव्यं दक्षिणार्थं प्रदीयते ॥ ४४ ॥
एतदाचक्ष्व राजेन्द्र यथा द्रव्यं त्वयार्जितम् ।

राजोवाच -

किमनेन महाभाग कथितेन तवानघ ॥ ४५ ॥
शोकस्तु वर्धते विप्र श्रुतेनानेन सुव्रत ।

ऋषिरुवाच -

अशस्तं नैव गृह्णामि शस्तमेव प्रयच्छ मे ॥ ४६ ॥

द्रव्यस्यागमनं राजन् कथयस्व यथातथम् ।

राजोवाच -

मया देवी तु सा भार्या विक्रीता कोटिसम्मितैः ।

निष्कैः पुत्रो रोहिताख्यो विक्रीतोऽर्बुदसंख्यया ।

विप्रैकादशकोट्यस्त्वं सुवर्णस्य गृहाण मे ॥ ४८ ॥

सूत उवाच -

तद्वितं स्वप्लमालक्ष्य दारविक्रयसम्भवम् ।

शोकाभिभूतं राजानं कुपितः कौशिकोऽब्रवीत् ॥ ४९ ॥

ऋषिरुवाच -

राजसूयस्य यज्ञस्य नैषा भवति दक्षिणा ।

अन्यदुत्पादय क्षिप्रं सम्पूर्णा येन सा भवेत् ॥ ५० ॥

क्षत्रबन्धो ममेमां त्वं सदृशीं यदि दक्षिणाम् ।

मन्यसे तर्हि तत्क्षिप्रं पश्य त्वं मे परं बलम् ॥ ५१ ॥

तपसोऽस्य सुतप्तस्य ब्राह्मणस्यामलस्य च ।

मत्प्रभावस्य चोग्रस्य शुद्धस्याध्ययनस्य च ॥ ५२ ॥

राजोवाच -

अन्यद्वास्यामि भगवन् कालः कश्चित्प्रतीक्ष्यताम् ।

अधुनैवास्ति विक्रीता पत्नी पुत्रश्च बालकः ॥ ५३ ॥

विश्वामित्र उवाच -

चतुर्भागः स्थितो योऽयं दिवसस्य नराधिप ।

एष एव प्रतीक्ष्यो मे वक्तव्यं नोत्तरं त्वया ॥ ५४ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे हरिश्चन्द्रस्य पत्नीपुत्रविक्रयवर्णनं नाम
द्वाविंशोऽध्यायः ॥ २२ ॥

देवीभागवतपुराणम्/स्कन्धः ०७/अध्यायः २३

<https://sa.wikisource.org/s/isz>

< देवीभागवतपुराणम् | स्कन्धः ०७

हरिश्चन्द्रोपाख्यानवर्णनम्

व्यास उवाच -

तमेवमुक्त्वा राजानं निर्घृणं निष्ठुरं वचः ।

तदादाय धनं पूर्णं कुपितः कौशिको ययौ ॥ १ ॥

विश्वामित्रे गते राजा ततः शोकमुपागतः ।

श्वासोच्छवासं मुहुः कृत्वा प्रोवाचोच्चैरधोमुखः ॥ २ ॥

वित्तक्रीतेन यस्यार्तिर्मया प्रेतेन गच्छति ।

स ब्रवीतु त्वरायुक्तो यामे तिष्ठति भास्करः ॥ ३ ॥

अथाजगाम त्वरितो धर्मश्चाण्डालरूपधृक् ।

दुर्गन्धो विकृतोरस्कः श्मश्रुलो दन्तुरोऽघृणी ॥ ४ ॥

कृष्णो लम्बोदरः स्निग्धः करालः पुरुषाधमः ।

हस्तजर्जरयष्टिश्च शवमाल्यैरलङ्कृतः ॥ ५ ॥

चाण्डाल उवाच -

अहं गृह्णामि दासत्वे भृत्यार्थः सुमहान्मम ।

क्षिप्रमाचक्ष्व मौल्यं किमेतत्ते सम्प्रदीयते ॥ ६ ॥

व्यास उवाच -

तं तादृशमथालक्ष्य क्रूरदृष्टिं सुनिर्घृणम् ।

वदन्तमतिदुःशीलं कस्त्वमित्याह पार्थिवः ॥ ७ ॥

चाण्डाल उवाच -

चाण्डालोऽहमिह ख्यातः प्रवीरेति नृपोत्तम ।

शासने सर्वदा तिष्ठ मृतचैलापहारकः ॥ ८ ॥

एवमुक्तस्तदा राजा वचनं चेदमब्रवीत् ।

ब्राह्मणः क्षत्रियो वापि गृह्णात्विति मतिर्मम ॥ ९ ॥

उत्तमस्योत्तमो धर्मो मध्यमस्य च मध्यमः ।

अधमस्याधमश्चैव इति प्राहुर्मनीषिणः ॥ १० ॥

चाण्डाल उवाच

एवमेव त्वया धर्मः कथितो नृपसत्तम ।

अविचार्य त्वया राजन्नधुनोक्तं ममाग्रतः ॥ ११ ॥

विचारयित्वा यो ब्रूते सोऽभीष्टं लभते नरः ।

सामान्यमेव तत्प्रोक्तमविचार्य त्वयानघ ॥ १२ ॥

यदि सत्यं प्रमाणं ते गृहीतोऽसि न संशयः ।

हरिश्चन्द्र उवाच -

असत्यान्नरके गच्छेत्सद्यः क्रूरे नराधमः ॥ १३ ॥

ततश्चाण्डालता साध्वी न वरा मे ह्यसत्यता ।

व्यास उवाच -

तस्यैवं वदतः प्राप्तो विश्वामित्रस्तपोनिधिः ॥ १४ ॥

क्रोधामर्षविवृत्ताक्षः प्राह चेदं नराधिपम् ।

चाण्डालोऽयं मनस्थं ते दातुं वित्तमुपस्थितः ॥ १५ ॥

कस्मान्न दीयते मह्यमशेषा यज्ञदक्षिणा ।

राजोवाच -

भगवन्सूर्यवंशोत्थमात्मानं वेद्मि कौशिक ॥ १६ ॥

कथं चाण्डालदासत्वं गमिष्ये वित्तकामतः ।

विश्वामित्र उवाच -

यदि चाण्डालवित्तं त्वमात्मविक्रयजं मम ॥ १७ ॥

न प्रदास्यसि चेत्तर्हि शप्स्यामि त्वामसंशयम् ।

चाण्डालादथवा विप्राद्देहि मे दक्षिणाधनम् ॥ १८ ॥

विना चाण्डालमधुना नान्यः कश्चिद्धनप्रदः ।

धनेनाहं विना राजन्न यास्यामि न संशयः ॥ १९ ॥

इदानीमेव मे वित्तं न प्रदास्यसि चेन्नृप ।

दिनेऽर्धघटिकाशेषे तत्त्वां शापाग्निना दहे ॥ २० ॥

व्यास उवाच -

हरिश्चन्द्रस्ततो राजा मृत्ववच्छ्रितजीवितः ।

प्रसीदेति वदन्पादौ ऋषेर्जग्राह विह्वलः ॥ २१ ॥

हरिश्चन्द्र उवाच -

दासोऽस्म्यार्तोऽस्मि दीनोऽस्मि त्वद्भक्तश्च विशेषतः ।

प्रसादं कुरु विप्रर्षे कष्टश्चाण्डालसङ्करः ॥ २२ ॥

भवेयं वित्तशेषेण तव कर्मकरो वशः ।

तवैव मुनिशार्दूल प्रेष्यश्चित्तानुवर्तकः ॥ २३ ॥

विश्वामित्र उवाच -

एवमस्तु महाराज ममैव भव किङ्करः ।

किंतु मद्बचनं कार्यं सर्वदैव नराधिप ॥ २४ ॥

व्यास उवाच -

एवमुक्तेऽथ वचने राजा हर्षसमन्वितः ।

अमन्यत पुनर्जातमात्मानं प्राह कौशिकम् ॥ २५ ॥

तवादेशं करिष्यामि सदैवाहं न संशयः ।

आदेशाय द्विजश्रेष्ठ किं करोमि तवानघ ॥ २६ ॥

विश्वामित्र उवाच -

चाण्डालागच्छ मद्दासमौल्यं किं मे प्रयच्छसि ।

गृहाण दासं मौल्येन मया दत्तं तवाधुना ॥ २७ ॥

नास्ति दासेन मे कार्यं वित्ताशा वर्तते मम ।

व्यास उवाच -

एवमुक्ते तदा तेन स्वपचो हृष्टमानसः ॥ २८ ॥

आगत्य सन्निधौ तूर्णं विश्वामित्रमभाषत ।

चाण्डाल उवाच -

दशयोजनविस्तीर्णे प्रयागस्य च मण्डले ॥ २९ ॥

भूमिं रत्नमयीं कृत्वा दास्ये तेऽहं द्विजोत्तम ।

अस्य विक्रयणेनेयमार्तिश्च प्रहता त्वया ॥ ३० ॥

व्यास उवाच -

ततो रत्नसहस्राणि सुवर्णमणिमौक्तिकैः ।

चाण्डालेन प्रदत्तानि जग्राह द्विजसत्तमः ॥ ३१ ॥

हरिश्चन्द्रस्तथा राजा निर्विकारमुखोऽभवत् ।

अमन्यत तथा धैर्याद्विश्वामित्रो हि मे पतिः ॥ ३२ ॥

ततदेव मया कार्यं यदयं कारयिष्यति ।

अथान्तरिक्षे सहसा वागुवाचाशरीरिणी ॥ ३३ ॥

अनृणोऽसि महाभाग दत्ता सा दक्षिणा त्वया ।

ततो दिवः पुष्पवृष्टिः पपात नृपमूर्धनि ॥ ३४ ॥

साधु साध्विति तं देवाः प्रोचुः सेन्द्रा महौजसः ।

हर्षेण महताऽऽविष्टो राजा कौशिकमब्रवीत् ॥ ३५ ॥

राजोवाच -

त्वं हि माता पिता चैव त्वं हि बन्धुर्महामते ।

यदर्थं मोचितोऽहं ते क्षणाच्चैवानृणीकृतः ॥ ३६ ॥

किं करोमि महाबाहो श्रेयो मे वचनं तव ।

एवमुक्ते तु वचने नृपं मुनिरभाषत ॥ ३७ ॥

विश्वामित्र उवाच -

चाण्डालवचनं कार्यमद्यप्रभृति ते नृप ।

स्वस्ति तेऽस्त्विति तं प्रोच्य तदादाय धनं ययौ ॥ ३८ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे हरिश्चन्द्रोपाख्यानवर्णनं नाम त्रयोविंशोऽध्यायः
॥ २३ ॥

देवीभागवतपुराणम्/स्कन्धः ०७/अध्यायः २४

<https://sa.wikisource.org/s/ito>

< देवीभागवतपुराणम् | स्कन्धः ०७

हरिश्चन्द्रचिन्तावर्णनम्

शौनक उवाच -

ततः किमकरोद्राजा चाण्डालस्य गृहे गतः ।

तद् ब्रूहि सूतवर्य त्वं पृच्छतः सत्वरं हि मे ॥ १ ॥

सूत उवाच -

विश्वामित्रे गते विप्रे श्वपचो हृष्टमानसः ।

विश्वामित्राय तद् द्रव्यं दत्त्वा बद्ध्वा नरेश्वरम् ॥ २ ॥

असत्यो यास्यसीत्युक्त्वा दण्डेनाताडयत्तदा ।

दण्डप्रहारसम्भ्रान्तमतीव व्याकुलेन्द्रियम् ॥ ३ ॥

इष्टबन्धुवियोगार्तमानीय निजपक्वकणे ।

निगडे स्थापयित्वा तं स्वयं सुष्वाप विज्वरः ॥ ४ ॥

निगडस्थस्ततो राजा वसंश्चाण्डालपक्वकणे ।

अन्नपाने परित्यज्य सदा वै तदशोचयत् ॥ ५ ॥

तन्वी दीनमुखी दृष्ट्वा बालं दीनमुखं पुरः ।

मां स्मरन्त्यसुखाविष्टा मोक्षयिष्यति नौ नृपः ॥ ६ ॥

उपात्तवित्तो विप्राय दत्त्वा वित्तं प्रतिश्रुतम् ।

रोदमानं सुतं वीक्ष्य मां च सम्बोधयिष्यति ॥ ७ ॥

तातपार्श्वं व्रजामीति रुदन्तं बालकं पुनः ।

तात तातेति भाषन्तं तथा सम्बोधयिष्यति ॥ ८ ॥

न सा मां मृगशावाक्षी वेत्ति चाण्डालतां गतम् ।

राज्यनाशः सुहृत्त्यागो भार्यातनयविक्रयः ॥ ९ ॥

ततश्चाण्डालता चेयमहो दुःखपरम्परा ।

एवं स निवसन्नित्यं स्मरंश्च दयितां सुतम् ॥ १० ॥

निनाय दिवसान् राजा चतुरो विधिपीडितः ।

अथाहि पञ्चमे तेन निगडान्मोचितो नृपः ॥ ११ ॥

चाण्डालेनानुशिष्टश्च मृतचैलापहारणे ।

क्रुद्धेन परुषैर्वाक्यैर्निर्भत्स्य च पुनः पुनः ॥ १२ ॥

काश्याश्च दक्षिणे भागे श्मशानं विद्यते महत् ।

तद्रक्षस्व यथान्यायं न त्याज्यं तत्त्वया क्वचित् ॥ १३ ॥

इमं च जर्जरं दण्डं गृहीत्वा याहि मा चिरम् ।

वीरबाहोरयं दण्ड इति घोषस्व सर्वतः ॥ १४ ॥

सूत उवाच -

कस्मिंश्चिदथ काले तु मृतचैलापहारकः ।

हरिश्चन्द्रोऽभवद्राजा श्मशाने दद्वशानुगः ॥ १५ ॥

चाण्डालेनानुशिष्टस्तु मृतचैलापहारिणा ।

राजा तेन समादिष्टो जगाम शवमन्दिरम् ॥ १६ ॥

पुर्यास्तु दक्षिणे देशे विद्यमानं भयानकम् ।

शवमाल्यसमाकीर्णं दुर्गन्धं बहुधूमकम् ॥ १७ ॥

श्मशानं घोरसन्नादं शिवाशतसमाकुलम् ।

गृद्धगोमायुसंकीर्णं श्ववृन्दपरिवारितम् ॥ १८ ॥

अस्थिसङ्घातसङ्कीर्णं महादुर्गन्धसंकुलम् ।

अर्धदग्धशवास्यानि विकसद्दन्तपंक्तिभिः ॥ १९ ॥

हसन्तीवाग्निमध्यस्थकायस्यैवं व्यवस्थितिः ।

नानामृतसुहृन्नादं महाकोलाहलाकुलम् ॥ २० ॥

हा पुत्र मित्र हा बन्धो भ्रातर्वत्स प्रियाद्य मे ।

हाप्यते भागिनेयार्ह हा मातुल पितामह ॥ २१ ॥

मातामह पितः पौत्र क्व गतोऽस्येहि बान्धव ।

इति शब्दैः समाकीर्णं भैरवैः सर्वदेहिनाम् ॥ २२ ॥

ज्वलन्मांसवसामेदच्छूमिति ध्वनिसङ्कुलम् ।

अग्नेश्चटचटाशब्दो भैरवो यत्र जायते ॥ २३ ॥

कल्पान्तसदृशाकारं श्मशानं तत्सुदारुणम् ।

स राजा तत्र सम्प्राप्तो दुःखादेवमशोचत ॥ २४ ॥

हा भृत्या मन्त्रिणो यूयं क्व तद्राज्यं कुलोचितम् ।
हा प्रिय पुत्र मे बाल मां त्यक्त्वा मन्दभाग्यकम् ॥ २५ ॥
ब्राह्मणस्य च कोपेन गता यूयं क्व दूरतः ।
विना धर्मं मनुष्याणां जायते न शुभं क्वचित् ॥ २६ ॥
यत्नतो धारयेत्तस्मात्पुरुषो धर्ममेव हि ।
इत्येवं चिन्तयंस्तत्र चाण्डालोक्तं पुनः पुनः ॥ २७ ॥
मलेन दिग्धसर्वाङ्गः शवानां दर्शने व्रजन् ।
लकुटाकारकल्पश्च धावंश्चापि ततस्ततः ॥ २८ ॥
अस्मिञ्छव इदं मौल्यं शतं प्राप्स्यामि चाग्रतः ।
इदं मम इदं राज इदं चाण्डालकस्य च ॥ २९ ॥
इत्येवं चिन्तयन् राजा व्यवस्थां दुस्तरां गतः ।
जीर्णैकपटसुग्रन्थिकृतकन्थापरिग्रहः ॥ ३० ॥
चिताभस्मरजोलिप्तमुखबाहूदराङ्घ्रिकः ।
नानामेदोवसामज्जालिप्तपाण्यङ्गुलिः श्वसन् ॥ ३१ ॥
नानाशवौदनकृतक्षुन्निवृत्तिपरायणः ।
तदीयमाल्यसंश्लेषकृतमस्तकमण्डलः ॥ ३२ ॥
न रात्रौ न दिवा शेते हाहेति प्रवदन्मुहुः ।
एवं द्वादश मासास्तु नीता वर्षशतोपमाः ॥ ३३ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे हरिश्चन्द्रचिन्तावर्णनं नाम चतुर्विंशोऽध्यायः ॥
२४ ॥

देवीभागवतपुराणम्/स्कन्धः ०७/अध्यायः २५

<https://sa.wikisource.org/s/it1>

< देवीभागवतपुराणम् | स्कन्धः ०७

चाण्डालाजया हरिश्चन्द्रस्य खड्गग्रहणवर्णनम्

सूत उवाच -

एकदा तु गतो रन्तुं बालकैः सहितो बहिः ।

वाराणस्या नातिदूरे रोहिताख्यः कुमारकः ॥ १ ॥

क्रीडां कृत्वा ततो दर्भान् ग्रहीतुमुपचक्रमे ।

कोमलानल्पमूलांश्च साग्राञ्छक्त्यनुसारतः ॥ २ ॥

आर्यप्रीत्यर्थमित्युक्त्वा हस्तयुग्मेन यत्नतः ।

सलक्षणाश्च समिधो बर्हिरिध्मं सलक्षणम् ॥ ३ ॥

पलाशकाष्ठान्यादाय त्वग्निहोमार्थमादरात् ।

मस्तके भारकं कृत्वा खिद्यमानः पदे पदे ॥ ४ ॥

उदकस्थानमासाद्य तदा बालस्तृषान्वितः ।

भुवि भारं विनिक्षिप्य जलस्थाने तदा शिशुः ॥ ५ ॥

कामतः सलिलं पीत्वा विश्रम्य च मुहूर्तकम् ।

वल्मीकोपरि विन्यस्तभारो हर्तुं प्रचक्रमे ॥ ६ ॥

विश्वामित्राजया तावत्कृष्णसर्पो भयावहः ।

महाविषो महाघोरो वल्मीकान्निर्गतस्तदा ॥ ७ ॥

तेनासौ बालको दष्टस्तदैव च पपात ह ।

रोहिताख्यं मृतं दृष्ट्वा ययुर्बाला द्विजालयम् ॥ ८ ॥

त्वरिता भयसंविग्नाः प्रोचुस्तन्मातुरग्रतः ।

हे विप्रदासि ते पुत्रः क्रीडां कर्तुं बहिर्गतः ॥ ९ ॥

अस्माभिः सहितस्तत्र सर्पदष्टो मृतस्ततः ।

इति सा तद्वचः श्रुत्वा वज्रपातोपमं तदा ॥ १० ॥

पपात मूर्च्छिता भूमौ छिन्नेव कदली यथा ।

अथ तां ब्राह्मणो रुष्टः पानीयेनाभ्यषिञ्चत ॥ ११ ॥

मुहूर्ताच्चेतनां प्राप्ता ब्राह्मणस्तामथाब्रवीत् ।

ब्राह्मण उवाच -

अलक्ष्मीकारकं निन्द्यं जानती त्वं निशामुखे ॥ १२ ॥

रोदनं कुरुषे दुष्टे लज्जा ते हृदये न किम् ।

ब्राह्मणेनैवमुक्ता सा न किञ्चिद्वाक्यमब्रवीत् ॥ १३ ॥

रुरोद करुणं दीना पुत्रशोकेन पीडिता ।

अश्रुपूर्णमुखी दीना धूसरा मुक्तमूर्धजा ॥ १४ ॥

अथ तां कुपितो विप्रो राजपत्नीमभाषत ।

धिक्त्वां दुष्टे क्रयं गृह्य मम कार्यं विलुम्पसि ॥ १५ ॥

अशक्ता चेत्कथं तर्हि गृहीतं मम तद्धनम् ।

एवं निर्भर्त्सिता तेन क्रूरवाक्यैः पुनः पुनः ॥ १६ ॥

रुदिता कारणं प्राह विप्रं गद्गदया गिरा ।

स्वामिन् मम सुतो बालः सर्पदष्टो मृतो बहिः ॥ १७ ॥

अनुज्ञां मे प्रयच्छस्व द्रष्टुं यास्यामि बालकम् ।

दुर्लभं दर्शनं तेन सञ्जातं मम सुव्रत ॥ १८ ॥

इत्युक्त्वा करुणं बाला पुनरेव रुरोद ह ।

पुनस्तां कुपितो विप्रो राजपत्नीमभाषत ॥ १९ ॥

ब्राह्मण उवाच -

शठे दुष्टसमाचारे किं न जानासि पातकम् ।

यः स्वामिवेतनं गृह्य तस्य कार्यं विलुम्पति ॥ २० ॥

नरके पच्यते सोऽथ महारौरवपूर्वके ।

उषित्वा नरके कल्पं ततोऽसौ कुक्कुटो भवेत् ॥ २१ ॥

किमनेनाथवा कार्यं धर्मसंकीर्तनेन मे ।

यस्तु पापरतो मूर्खः क्रूरो नीचोऽनृतः शठः ॥ २२ ॥

तद्वाक्यं निष्फलं तस्मिन्भवेद् बीजमिवोषरे ।

एहि ते विद्यते किञ्चित्परलोकभयं यदि ॥ २३ ॥

एवमुक्ताथ सा विप्रं वेपमानाब्रवीद्वचः ।

कारुण्यं कुरु मे नाथ प्रसीद सुमुखो भव ॥ २४ ॥

प्रस्थापय मुहूर्तं मां यावद् द्रक्ष्यामि बालकम् ।
एवमुक्त्वाथ सा मूर्ध्ना निपत्य द्विजपादयोः ॥ २५ ॥
रुरोद करुणं बाला पुत्रशोकेन पीडिता ।
अथाह कुपितो विप्रः क्रोधसंरक्तलोचनः ॥ २६ ॥
विप्र उवाच -
किं ते पुत्रेण मे कार्यं गृहकर्म कुरुष्व मे ।
किं न जानासि मे क्रोधं कशाघातफलप्रदम् ॥ २७ ॥
एवमुक्ता स्थिता धैर्याद् गृहकर्म चकार ह ।
अर्धरात्रौ गतस्तस्याः पादाभ्यङ्गादिकर्मणा ॥ २८ ॥
ब्राह्मणेनाथ सा प्रोक्ता पुत्रपार्श्वं व्रजाधुना ।
तस्य दाहादिकं कृत्वा पुनरागच्छ सत्वरम् ॥ २९ ॥
न लुप्येत यथा प्रातर्गृहकर्म ममेति च ।
ततस्त्वेकाकिनी रात्रौ विलपन्ती जगाम ह ॥ ३० ॥
दृष्ट्वा मृतं निजं पुत्रं भृशं शोकेन पीडिता ।
यूथभ्रष्टा कुरङ्गीव विवत्सा सौरभी यथा ॥ ३१ ॥
वाराणस्या बहिर्गत्वा क्षणाद् दृष्ट्वा निजं सुतम् ।
शयानं रङ्कवद्भूमौ काष्ठदर्भतृणोपरि ॥ ३२ ॥
विललापातिदुःखार्ता शब्दं कृत्वा सुनिष्ठुरम् ।
एहि मे सम्मुखं कस्माद्रोषितोऽसि वदाधुना ॥ ३३ ॥
आयास्यभिमुखो नित्यमम्बेत्युक्त्वा पुनः पुनः ।
गत्वा स्खलत्पदा तस्य पपातोपरि मूर्छिता ॥ ३४ ॥
पुनः सा चेतनां प्राप्य दोर्भ्यामालिङ्ग्य बालकम् ।
तन्मुखे वदनं न्यस्य रुरोदार्तस्वनैस्तदा ॥ ३५ ॥
कराभ्यां ताडनं चक्रे मस्तकस्योदरस्य च ।
हा बाल हा शिशो वत्स हा कुमारक सुन्दर ॥ ३६ ॥
हा राजन् क्व गतोऽसि त्वं पश्येमं बालकं निजम् ।
प्राणेभ्योऽपि गरीयांसं भूतले पतितं मृतम् ॥ ३७ ॥
तथापश्यन्मुखं तस्य भूयो जीवितशङ्कया ।

निर्जीववदनं ज्ञात्वा मूर्छिता निपपात ह ॥ ३८ ॥

हस्तेन वदनं गृह्य पुनरेवमभाषत ।

शयनं त्यज हे बाल शीघ्रं जागृहि भीषणम् ॥ ३९ ॥

निशार्धं वर्धते चेदं शिवाशतनिनादितम् ।

भूतप्रेतपिशाचादिडाकिनीयूथनादितम् ॥ ४० ॥

मित्राणि ते गतान्यस्तात्त्वमेकस्तु कुतः स्थितः ।

सूत उवाच -

एवमुक्त्वा पुनस्तन्वी करुणं प्ररुरोद ह ॥ ४१ ॥

हा शिशो बाल हा वत्स रोहिताख्य कुमारक ।

रे पुत्र प्रतिशब्दं मे कस्मात्त्वं न प्रयच्छसि ॥ ४२ ॥

तवाहं जननी वत्स किं न जानासि पश्य माम् ।

देशत्यागाद्राज्यनाशात्पुत्र भर्त्रा स्वविक्रयात् ॥ ४३ ॥

यद्दासीत्वाच्च जीवामि त्वां दृष्ट्वा पुत्र केवलम् ।

ते जन्मसमये विप्रैरादिष्टं यत्त्वनागतम् ॥ ४४ ॥

दीर्घायुः पृथिवीराजः पुत्रपौत्रसमन्वितः ।

शौर्यदानरतिः सत्त्वो गुरुदेवद्विजार्चकः ॥ ४५ ॥

मातापित्रोस्तु प्रियकृत्सत्यवादी जितेन्द्रियः ।

इत्यादि सकलं जातमसत्यमधुना सुत ॥ ४६ ॥

चक्रमत्स्यावातपत्रश्रीवत्सस्वस्तिकध्वजाः ।

तव पाणितले पुत्र कलशश्चामरं तथा ॥ ४७ ॥

लक्षणानि तथान्यानि त्वद्धस्ते यानि सन्ति च ।

तानि सर्वाणि मोघानि सञ्जातान्यधुना सुत ॥ ४८ ॥

हा राजन्पृथिवीनाथ क्व ते राज्यं क्व मन्त्रिणः ।

क्व ते सिंहासनं छत्रं क्व ते खड्गः क्व तद्धनम् ॥ ४९ ॥

क्व सायोध्या क्व हर्म्याणि क्व गजाश्वरथप्रजाः ।

सर्वमेतत्तथा पुत्र मां त्यक्त्वा क्व गतोऽसि रे ॥ ५० ॥

हा कान्त हा नृपागच्छ पश्येमं स्वसुतं प्रियम् ।

येन ते रिङ्गता वक्षः कुंकुमेनावलेपितम् ॥ ५१ ॥

स्वशरीररजःपङ्कैर्विशालं मलिनीकृतम् ।
येन ते बालभावेन मृगनाभिविलेपितः ॥ ५२ ॥
भंशितो भालतिलकस्तवाङ्कस्थेन भूपते ।
यस्य वक्त्रं मृदा लिप्तं स्नेहाद्वै चुम्बितं मया ॥ ५३ ॥
तन्मुखं मक्षिकालिङ्ग्यं पश्ये कीटैर्विदूषितम् ।
हा राजन् पश्य तं पुत्रं भुविस्थं रङ्कवन्मृतम् ॥ ५४ ॥
हा देव किं मया कृत्यं कृतं पूर्वभवान्तरे ।
तस्य कर्मफलस्येह न पारमुपलक्षये ॥ ५५ ॥
हा पुत्र हा शिशो वत्स का कुमारक सुन्दर ।
एवं तस्या विलापं ते श्रुत्वा नगरपालकाः ॥ ५६ ॥
जागृतास्त्वरितास्तस्याः पार्श्वमीयुः सुविस्मिताः ।
जना ऊचुः -
का त्वं बालस्य कस्यायं पतिस्ते कुत्र तिष्ठति ॥ ५७ ॥
एकैव निर्भया रात्रौ कस्मात्त्वमिह रोदिषि ।
एवमुक्ताथ सा तन्वी न किञ्चिद्वाक्यमब्रवीत् ॥ ५८ ॥
भूयोऽपि पृष्टा सा तूष्णीं स्तब्धीभूता बभूव ह ।
विललापातिदुःखार्ता शोकाश्रुप्लुतलोचना ॥ ५९ ॥
अथ ते शङ्कितास्तस्यां रोमाञ्चिततनूरुहाः ।
संत्रस्ताः प्राहुरन्योन्यमुद्धृतायुधपाणयः ॥ ६० ॥
नूनं स्त्री न भवत्येषा यतः किञ्चिन्न भाषते ।
तस्माद्वध्या भवेदेषा यत्नतो बालघातिनी ॥ ६१ ॥
शुभा चेत्तर्हि किं ह्यत्र निशार्धं तिष्ठते बहिः ।
भक्षार्थमनया नूनमानीतः कस्यचिच्छिशुः ॥ ६२ ॥
इत्युक्त्वा तैर्गृहिता सा गाढं केशेषु सत्वरम् ।
भुजयोरपरैश्चैव कैश्चापि गलके तथा ॥ ६३ ॥
खेचरी यास्यतीत्युक्तं बहुभिः शस्त्रपाणिभिः ।
आकृष्य पक्वकणे नीता चाण्डालाय समर्पिता ॥ ६४ ॥
हे चाण्डाल बहिर्दृष्टा ह्यस्माभिर्बालघातिनी ।

वध्यतां वध्यतामेष शीघ्रं नीत्वा बहिःस्थले ॥ ६५ ॥
चाण्डालः प्राह तां दृष्ट्वा ज्ञातेयं लोकविश्रुता ।
न दृष्टपूर्वा केनापि लोकडिम्भान्यनेकधा ॥ ६६ ॥
भक्षितान्यनया भूरि भवद्भिः पुण्यमार्जितम् ।
ख्यातिर्वः शाश्वती लोके गच्छध्वं च यथासुखम् ॥ ६७ ॥
द्विजस्त्रीबालगोघाती स्वर्णस्तेयी च यो नरः ।
अग्निदो वर्त्मघाती च मद्यपो गुरुतल्पगः ॥ ६८ ॥
महाजनविरोधी च तस्य पुण्यप्रदो वधः ।
द्विजस्यापि स्त्रियो वापि न दोषो विद्यते वधे ॥ ६९ ॥
अस्या वधश्च मे योग्य इत्युक्त्वा गाडबन्धनैः ।
बद्ध्वा केशेष्वथाकृष्य रज्जुभिस्तामताडयत् ॥ ७० ॥
हरिश्चन्द्रमथोवाच वाचा परुषया तदा ।
रे दास वध्यतामेषा दुष्टात्मा मा विचारय ॥ ७१ ॥
तद्वाक्यं भूपतिः श्रुत्वा वज्रपातोपमं तदा ।
वेपमानोऽथ चाण्डालं प्राह स्त्रीवधशङ्कितः ॥ ७२ ॥
न शक्तोऽहमिदं कर्तुं प्रेष्यं देहि ममापरम् ।
असाध्यमपि यत्कर्म तत्करिष्ये त्वयोदितम् ॥ ७३ ॥
श्रुत्वा तदुक्तं वचनं श्वपचो वाक्यमब्रवीत् ।
मा भैषीस्त्वं गृहाणासिं वधोऽस्याः पुण्यदो मतः ॥ ७४ ॥
बालानामेव भयदा नेयं रक्ष्या कदाचन ।
तच्छ्रुत्वा वचनं तस्य राजा वचनमब्रवीत् ॥ ७५ ॥
स्त्रियो रक्ष्याः प्रयत्नेन न हन्तव्याः कदाचन ।
स्त्रीवधे कीर्तितः पापं मुनिभिर्धर्मतत्परैः ॥ ७६ ॥
पुरुषो यः स्त्रियं हन्याज्ज्ञानतोऽज्ञानतोऽपि वा ।
नरके पच्यते सोऽथ महारौरवपूर्वके ॥ ७७ ॥
चाण्डाल उवाच -
मा वदासिं गृहाणैनं तीक्ष्णं विद्युत्समप्रभम् ।
यत्रैकस्मिन्वधं नीते बहूनां तु सुखं भवेत् ॥ ७८ ॥

तस्य हिंसा कृतं नूनं बहुपुण्यप्रदा भवेत् ।

भक्षितान्यनया भूरि लोके डिम्भानि दुष्टया ॥ ७९ ॥

तत्क्षिप्रं वध्यतामेषा लोकः स्वस्थो भविष्यति ।

राजोवाच -

चाण्डालाधिपते तीव्रं व्रतं स्त्रीवधवर्जनम् ॥ ८० ॥

आजन्मतस्ततो यत्नं न कुर्या स्त्रीवधे तव ।

चाण्डाल उवाच -

स्वामिकार्यं विना दुष्ट किं कार्यं विद्यतेऽपरम् ॥ ८१ ॥

गृहीत्वा वेतनं मेऽद्य कस्मात्कार्यं विलुम्पसि ।

यः स्वामिवेतनं गृह्य स्वामिकार्यं विलुम्पति ॥ ८२ ॥

नरकान्निष्कृतिस्तस्य नास्ति कल्पायुतैरपि ।

राजोवाच -

चाण्डालनाथ मे देहि प्राप्यमन्यत्सुदारुणम् ॥ ८३ ॥

स्वशत्रुं ब्रूहि तं क्षिप्रं घातयिष्याम्यसंशयम् ।

घातयित्वा तु तं शत्रुं तव दास्यामि मेदिनीम् ॥ ८४ ॥

देव देवोरगैः सिद्धैर्गन्धर्वैरपि संयुतम् ।

देवेन्द्रमपि जेष्यामि निहत्य निशितैः शरैः ॥ ८५ ॥

एतच्छ्रुत्वा ततो वाक्यं हरिश्चन्द्रस्य भूपतेः ।

चाण्डालः कुपितः प्राह वेपमानं महीपतिम् ॥ ८६ ॥

चाण्डाल उवाच -

(नैतद्वाक्यं सुघटितं यद्वाक्यं दासकीर्तितम्)

चाण्डालदासतां कृत्वा सुराणां भाषसे वचः ।

दास किं बहुना नूनं शृणु मे गदतो वचः ॥ ८७ ॥

निर्लज्ज तव चेदस्ति किञ्चित्पापभयं हृदि ।

किमर्थं दासतां यातश्चाण्डालस्य तु वेशमनि ॥ ८८ ॥

गृहाणैनं ततः खड्गमस्याशिच्छन्धि शिरोऽम्बुजम् ।

एवमुक्त्वाथ चाण्डालो राज्ञे खड्गं न्यवेदयत् ॥ ८९ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे चाण्डालाज्ञया हरिश्चन्द्रस्य खड्गग्रहणवर्णनं
नाम पञ्चविंशोऽध्यायः ॥ २५ ॥

देवीभागवतपुराणम्/स्कन्धः ०७/अध्यायः २६

<https://sa.wikisource.org/s/it2>

< देवीभागवतपुराणम् | स्कन्धः ०७

हरिश्चन्द्रोपाख्याने राज्ञो हुताशनप्रवेशोद्योगवर्णनम्

सूत उवाच -

ततोऽथ भूपतिः प्राह राज्ञीं स्थित्वा ह्यधोमुखः ।

अत्रोपविश्यतां बाले पापस्य पुरतो मम ॥ १ ॥

शिरस्ते छेदयिष्यामि हन्तुं शक्नोति चेत्करः ।

एवमुक्त्वा समुद्यम्य खड्गं हन्तुं गतो नृपः ॥ २ ॥

न जानाति नृपः पत्नीं सा न जानाति भूपतिम् ।

अब्रवीद् भृशदुःखार्ता स्वमृत्युमभिकाङ्क्षति ॥ ३ ॥

रूयुवाच -

चाण्डाल शृणु मे वाक्यं किञ्चित्त्वं यदि मन्यसे ।

मृतस्तिष्ठति मे पुत्रो नातिदूरे बहिः पुरात् ॥ ४ ॥

तं दहामि हतं यावदानयित्वा तवान्तिकम् ।

तावत्प्रतीक्ष्यतां पश्चादसिना घातयस्व माम् ॥ ५ ॥

तेनाथ बाढमित्युक्त्वा प्रेषिता बालकं प्रति ।

सा जगामातिदुःखार्ता विपलन्ती सुदारुणम् ॥ ६ ॥

भार्या तस्य नरेन्द्रस्य सर्पदष्टं हि बालकम् ।

हा पुत्र हा वत्स शिशो इत्येवं वदती मुहुः ॥ ७ ॥

कृशा विवर्णा मलिना पांसुध्वस्तशिरोरुहा ।

श्मशानभूमिमागत्य बालं स्थाप्याविशद्भुवि ॥ ८ ॥

(राजन्नद्य स्वबालं तं पश्यसीह महीतले ।

रममाणं स्वसखिभिर्दष्टं दुष्टाहिना मृतम् ॥)

तस्या विलापशब्दं तमाकर्ण्य स नराधिपः ।

शवसन्निधिमागत्य वस्त्रमस्याक्षिपत्तदा ॥ ९ ॥

तां तथा रुदतीं भार्या नाभिजानाति भूमिपः ।

चिरप्रवाससन्तप्तां पुनर्जातामिवाबलाम् ॥ १० ॥
सापि तं चारुकेशान्तं पुरो दृष्ट्वा जटालकम् ।
नाभ्यजानान्नृपवरं शुष्कवृक्षत्वचोपमम् ॥ ११ ॥
भूमौ निपतितं बालं दृष्ट्वाशीविषपीडितम् ।
नरेन्द्रलक्षणोपेतमचिन्तयदसौ नृपः ॥ १२ ॥
अस्य पूर्णेन्दुवद्वक्त्रं शुभमुन्नसमव्रणम् ।
दर्पणप्रतिमोत्तुङ्गकपोलयुगशोभितम् ॥ १३ ॥
नीलान्केशान्कुञ्चिताग्रान् सान्द्रान्दीर्घास्तरङ्गिणः ।
राजीवसदृशे नेत्रे ओष्ठौ बिम्बफलोपमौ ॥ १४ ॥
विशालवक्षा दीर्घाक्षो दीर्घबाहून्नतांसकः ।
विशालपादो गम्भीरःसूक्ष्माङ्गुल्यवनीधरः ॥ १५ ॥
मृणालपादो गम्भीरनाभिरुद्धतकन्धरः ।
अहो कष्टं नरेन्द्रस्य कस्याप्येष कुले शिशुः ॥ १६ ॥
जातो नीतः कृतान्तेन कालपाशादुरात्मना ।
सूत उवाच -
एवं दृष्ट्वाथ तं बालं मातुरङ्के प्रसारितम् ॥ १७ ॥
स्मृतिमभ्यागतो राजा हाहेत्यश्रूण्यपातयत् ।
सोऽप्युवाच च वत्सो मे दशामेतामुपागतः ॥ १८ ॥
नीतो यदि च घोरेण कृतान्तेनात्मनो वशम् ।
विचारयित्वा राजासौ हरिश्चन्द्रस्तथा स्थितः ॥ १९ ॥
ततो राज्ञी महादुःखावेशादिदमभाषत ।
राज्युवाच -
हा वत्स कस्य पापस्य त्वपध्यानादिदं महत् ॥ २० ॥
दुःखमापतितं घोरं तद्रूपं नोपलभ्यते ।
हा नाथ राजन् भवता मामपास्य सुदुःखिताम् ॥ २१ ॥
कस्मिन्संस्थीयते स्थाने विश्रब्धं केन हेतुना ।
राज्यनाशं सुहृत्त्यागो भार्यातनयविक्रयः ॥ २२ ॥
हरिश्चन्द्रस्य राजर्षेः किं विधातः कृतं त्वया ।

इति तस्या वचः श्रुत्वा राजा स्थानच्युतस्तदा ॥ २३ ॥

प्रत्यभिज्ञाय देवीं तां पुत्रं च निधनं गतम् ।

कष्टं ममैव पत्नीयं बालकश्चापि मे सुतः ॥ २४ ॥

ज्ञात्वा पपात सन्तप्तो मूर्च्छामतिजगाम ह ।

सा च तं प्रत्यभिज्ञाय तामवस्थामुपागतम् ॥ २५ ॥

मूर्च्छिता निपपातार्ता निश्चेष्टा धरणीतले ।

चेतनां प्राप्य राजेन्द्रो राजपत्नी च तौ समम् ॥ २६ ॥

विलेपतुः सुसन्तप्तौ शोकभारेण पीडितौ ।

राजोवाच -

हा वत्स सुकुमारं ते वदनं कुञ्चितालकम् ॥ २७ ॥

पश्यतो मे मुखं दीनं हृदयं किं न दीर्यते ।

तात तातेति मधुरं ब्रुवाणं स्वयमागतम् ॥ २८ ॥

उपगुह्य कदा वक्ष्ये वत्सवत्सेति सौहृदात् ।

कस्य जानुप्रणीतेन पिङ्गेन क्षितिरेणुना ॥ २९ ॥

ममोत्तरीयमुत्सङ्गं तथाङ्गं मलमेष्यति ।

न वालं मम सम्भूतं मनो हृदयनन्दन ॥ ३० ॥

(मयासि पितृमान्पित्रा विक्रीतो येन वस्तुवत् ।)

गतं राज्यमशेषं मे सबान्धवधनं महत् ।

(हीनदैवान्नृशंसेन दृष्टो मे तनयस्ततः ।)

अहं महाहिदृष्टस्य पुत्रस्याननपङ्कजम् ॥ ३१ ॥

निरीक्षन्नय घोरेण विषेणाधिकृतोऽधुना ।

एवमुक्त्वा तमादाय बालकं बाष्पगद्गदः ॥ ३२ ॥

परिष्वज्य च निश्चेष्टो मूर्च्छया निपपात ह ।

ततस्तं पतितं दृष्ट्वा शैव्या चैवमचिन्तयत् ॥ ३३ ॥

अयं स पुरुषव्याघ्रः स्वरेणैवोपलक्ष्यते ।

विद्वज्जनमनश्चन्द्रो हरिश्चन्द्रो न संशयः ॥ ३४ ॥

तथास्य नासिका तुङ्गा तिलपुष्पोपमा शुभा ।

दन्ताश्च मुकुलप्रख्याः ख्यातकीर्तर्महात्मनः ॥ ३५ ॥

श्मशानमागतः कस्माद्यद्येवं स नरेश्वरः ।
विहाय पुत्रशोकं सा पश्यन्ती पतितं पतिम् ॥ ३६ ॥
प्रहृष्टा विस्मिता दीना भर्तृपुत्रार्तिपीडिता ।
वीक्षती सा तदापतन्मूर्च्छया धरणीतले ॥ ३७ ॥
प्राप्य चेतश्च शनकैः सा गद्गदमभाषत ।
धिकत्वां दैव ह्यकरुण निर्मर्याद जुगुप्सित ॥ ३८ ॥
येनायममरप्रख्यो नीतो राजा श्वपाकताम् ।
राज्यनाशं सुहृत्त्यागं भार्यातनयविक्रयम् ॥ ३९ ॥
प्रापयित्वापि येनाद्य चाण्डालोऽयं कृतो नृपः ।
नाद्य पश्यामि ते छत्रं सिंहासनमथापि वा ॥ ४० ॥
चामरव्यजने वापि कोऽयं विधिविपर्ययः ।
यस्यास्य व्रजतः पूर्वं राजानो भृत्यतां गताः ॥ ४१ ॥
स्वोत्तरीयैः प्रकुर्वन्ति विरजस्कं महीतलम् ।
सोऽयं कपालसंलग्ने घटीपटनिरन्तरे ॥ ४२ ॥
मृतनिर्माल्यसूत्रान्तर्लग्नकेशसुदारुणे ।
वसानिष्पन्दसंशुष्कमहापटलमण्डिते ॥ ४३ ॥
भस्माङ्गारार्धदग्धास्थिमज्जासंघट्टभीषणे ।
गृध्रगोमायुनादार्ते पुष्टक्षुद्रविहङ्गमे ॥ ४४ ॥
चिताधूमायतपटे नीलीकृतदिगन्तरे ।
कुणपास्वादनमुदा सम्प्रकृष्टनिशाचरे ॥ ४५ ॥
चरत्यमेध्ये राजेन्द्रः श्मशाने दुःखपीडितः ।
एवमुक्त्वाथ संश्लिष्य कण्ठे राज्ञो नृपात्मजा ॥ ४६ ॥
कष्टं शोकसमाविष्टा विललापार्तया गिरा ।
राजन् स्वप्नोऽथ तथ्यं वा यदेतन्मन्यते भवान् ॥ ४७ ॥
तत्कथ्यतां महाभाग मनो वै मुह्यते मम ।
यद्येतदेव धर्मज्ञ नास्ति धर्मे सहायता ॥ ४८ ॥
तथैव विप्रदेवादिपूजने सत्यपालने ।
नास्ति धर्मः कुतः सत्यं नार्जवं नानृशंसता ॥ ४९ ॥

यत्र त्वं धर्मपरमः स्वराज्यादवरोपितः ।

सूत उवाच -

इति तस्या वचः श्रुत्वा निःश्वस्योष्णं सगद्गदः ॥ ५० ॥

कथयामास तन्वङ्ग्यै यथा प्राप्तः श्वपाकताम् ।

रुदित्वा सा तु सुचिरं निःश्वस्योष्णं सुदुःखिता ॥ ५१ ॥

स्वपुत्रमरणं भीरुर्यथावतं न्यवेदयत् ।

श्रुत्वा राजा तथा वाक्यं निपपात महीतले ॥ ५२ ॥

मृतपुत्रं समानीय जिह्वया विलिहन्मुहुः ।

हरिश्चन्द्रमथो प्राह शैव्या गद्गदया गिरा ॥ ५३ ॥

कुरुष्व स्वामिनः प्रेष्यं छेदयित्वा शिरो मम ।

स्वामिद्रोहो न तेऽस्त्वद्य मासत्यो भव भूपते ॥ ५४ ॥

मासत्यं तव राजेन्द्र परद्रोहस्तु पातकम् ।

एतदाकर्ण्य राजा तु पपात भुवि मूर्च्छितः ॥ ५५ ॥

क्षणेन चेतनां प्राप्य विललापातिदुःखितः ।

राजोवाच -

कथं प्रिये त्वया प्रोक्तं वचनं त्वतिनिष्ठुरम् ॥ ५६ ॥

यदशक्यं भवेद्वक्तुं तत्कर्म क्रियते कथम् ।

पत्न्युवाच -

मया च पूजिता गौरी देवा विप्रास्तथैव च ॥ ५७ ॥

भविष्यसि पतिस्त्वं मे ह्यन्यस्मिञ्जन्मनि प्रभो ।

श्रुत्वा राजा तदा वाक्यं निपपात महीतले ॥ ५८ ॥

मृतस्य पुत्रस्य तदा चुचुम्ब दुःखितो मुखम् ।

राजोवाच -

प्रिये न रोचते दीर्घं कालं क्लेशं मयाशितुम् ॥ ५९ ॥

नात्मायतोऽहं तन्वङ्गि पश्य मे मन्दभाग्यताम् ।

चाण्डालेनाननुज्ञातः प्रवेक्ष्ये ज्वलनं यदि ॥ ६० ॥

चाण्डालदासतां यास्ये पुनरप्यन्यजन्मनि ।

नरकं च वरं प्राप्य खेदं प्राप्स्यामि दारुणम् ॥ ६१ ॥

तापं प्राप्स्यामि सम्प्राप्य महारौरवरौरवे ।
मग्नस्य दुःखजलधौ वरं प्राणैर्वियोजनम् ॥ ६३ ॥
एकोऽपि बालको योऽयमासीद्वंशकरः सुतः ।
मम दैवानुयोगेन मृतो सोऽपि बलीयसा ॥ ६३ ॥
कथं प्राणान्विमुञ्चामि परायतोऽस्मि दुर्गतः ।
तथापि दुःखबाहुल्यात्यक्ष्यामि तु निजां तनुम् ॥ ६४ ॥
त्रैलोक्ये नास्ति तद्दुःखं नासिपत्रवने तथा ।
वैतरण्यां कुतस्तद्व्यादृशं पुत्रविप्लवे ॥ ६५ ॥
सोऽहं सुतशरीरेण दीप्यमाने हुताशने ।
निपतिष्यामि तन्वङ्गि क्षन्तव्यं तन्ममाधुना ॥ ६६ ॥
न वक्तव्य त्वया किञ्चिदतः कमललोचने ।
मम वाक्यं च तन्वङ्गि निबोधाहतमानसा ॥ ६७ ॥
अनुज्ञाताथ गच्छ त्वं विप्रवेश्म शुचिस्मिते ।
यदि दत्तं यदि हुतं गुरवो यदि तोषिताः ॥ ६८ ॥
सङ्गमः परलोके मे निजपुत्रेण चेत्त्वया ।
इहलोके कुतस्त्वेतद्भविष्यति समीप्सितम् ॥ ६९ ॥
यन्मया हसता किञ्चिद्ग्रहसि त्वां शुचिस्मिते ।
अशेषमुक्तं तत्सर्वं क्षन्तव्यं मम यास्यतः ॥ ७० ॥
राजपत्नीति गर्वेण नावज्ञेयः स मे द्विजः ।
सर्वयत्नेन तोष्यं स्यात्स्वामी दैवतवच्छुभे ॥ ७१ ॥
राज्युवाच
अहमप्यत्र राजर्षे निपतिष्ये हुताशने ।
दुःखभारासहा देव सह यास्यामि वै त्वया ॥ ७२ ॥
त्वया सह मम श्रेयो गमनं नान्यथा भवेत् ।
सह स्वर्गं च नरकं त्वया भोक्ष्यामि मानद ।
श्रुत्वा राजा तदोवाच एवमस्तु पतिव्रते ॥ ७३ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे हरिश्चन्द्रोपाख्याने राज्ञो
हुताशनप्रवेशोद्योगवर्णनं नाम षड्विंशोऽध्यायः ॥ २६ ॥

देवीभागवतपुराणम्/स्कन्धः ०७/अध्यायः २७

<https://sa.wikisource.org/s/it3>

< देवीभागवतपुराणम् | स्कन्धः ०७

हरिश्चन्द्राख्यानश्रवणफलवर्णनम्

सूत उवाच -

ततः कृत्वा चितां राजा आरोप्य तनयं स्वकम् ।

भार्यया सहितो राजा बद्धाञ्जलिपुटस्तदा ॥ १ ॥

चिन्तयन्परमेशानीं शताक्षीं जगदीश्वरीम् ।

पञ्चकोशान्तरगतां पुच्छब्रह्मस्वरूपिणीम् ॥ २ ॥

रक्ताम्बरपरीधानां करुणारससागरम् ।

नानायुधधरामम्बां जगत्पालनतत्पराम् ॥ ३ ॥

तस्य चिन्तयमानस्य सर्वे देवाः सवासवाः ।

धर्मं प्रमुखतः कृत्वा समाजग्मुस्त्वरान्विताः ॥ ४ ॥

आगत्य सर्वे प्रोचुस्ते राजञ्छुणु महाप्रभो ।

अहं पितामहः साक्षाद्धर्मश्च भवगान्स्वयम् ॥ ५ ॥

साध्याः सविश्वे मरुतो लोकपालाः सचारणाः ।

नागाः सिद्धाः सगन्धर्वा रुद्राश्चैव तथाश्विनौ ॥ ६ ॥

एते चान्येऽथ बहवो विश्वामित्रस्तथैव च ।

विश्वत्रयेण यो मैत्रीं कर्तुमिच्छति धर्मतः ॥ ८ ॥

विश्वामित्रः स तेऽभीष्टमाहर्तुं सम्यगिच्छति ।

धर्म उवाच -

मा राजन् साहसं कार्षीर्धर्मोऽहं त्वामुपागतः ॥ ८ ॥

तितिक्षादमसत्त्वाद्यैस्त्वद्गुणैः परितोषितः ।

इन्द्र उवाच -

हरिश्चन्द्र महाभाग प्राप्तः शक्रोऽस्मि तेऽन्तिकम् ॥ ९ ॥

त्वयाद्य भार्यापुत्रेण जिता लोकाः सनातनाः ।

आरोह त्रिदिवं राजन् भार्यापुत्रसमन्वितः ॥ १० ॥

सुदुष्प्रापं नरैरन्यैर्जितमात्मीयकर्मभिः ।

सूत उवाच -

ततोऽमृतमयं वर्षमपमृत्युविनाशनम् ॥ ११ ॥

इन्द्रः प्रासृजदाकाशाच्चितामध्यगते शिशौ ।

पुष्पवृष्टिश्च महती दुन्दुभिस्वन एव च ॥ १२ ॥

समुत्तस्थौ मृतः पुत्रो राजस्तस्य महात्मनः ।

सुकुमारतनुः स्वस्थः प्रसन्नः प्रीतमानसः ॥ १३ ॥

ततो राजा हरिश्चन्द्रः परिष्वज्य सुतं तदा ।

सभार्यः स्वश्रिया युक्तो दिव्यमालाम्बरावृतः ॥ १४ ॥

बभूव तत्क्षणादिन्द्रो भूपं चैवमभाषत ॥ १५ ॥

सभार्यस्त्वं सपुत्रश्च स्वर्लोकं सद्गतिं पराम् ।

समारोह महाभाग निजानां कर्मणां फलम् ॥ १६ ॥

हरिश्चन्द्र उवाच -

देवराजाननुज्ञातः स्वामिना श्वपचेन हि ।

अकृत्वा निष्कृतिं तस्य नारोक्ष्ये वै सुरालयम् ॥ १७ ॥

धर्म उवाच -

तवैवं भाविनं क्लेशमवगम्यात्ममायया ।

आत्मा श्वपचतां नीतो दर्शितं तच्च पक्कणम् ॥ १८ ॥

इन्द्र उवाच -

प्रार्थ्यते यत्परं स्थानं समस्तैर्मनुजैर्भुवि ।

तदारोह हरिश्चन्द्र स्थानं पुण्यकृतां नृणाम् ॥ १९ ॥

हरिश्चन्द्र उवाच -

देवराज नमस्तुभ्यं वाक्यं चेदं निबोध मे ।

मच्छोकमग्नमनसः कौसले नगरे नराः ॥ २० ॥

तिष्ठन्ति तानपास्यैवं कथं यास्याम्यहं दिवम् ।

ब्रह्महत्या सुरापानं गोवधः स्त्रीवधस्तथा ॥ २१ ॥

तिष्ठन्ति तानपास्यैवं कथं यास्याम्यहं दिवम् ।

ब्रह्महत्या सुरापानं गोवधः स्त्रीवधस्तथा ॥ २१ ॥

तुल्यमेभिर्महत्पापं भक्त्यागादुदाहृतम् ।

भजन्तं भक्तमत्याज्यं त्यजतः स्यात्कथं सुखम् ॥ २२ ॥

तैर्विना न प्रयास्यामि तस्माच्छक्र दिवं व्रज ।

यदि ते सहिताः स्वर्गं मया यान्ति सुरेश्वर ॥ २३ ॥

ततोऽहमपि यास्यामि नरकं वापि तैः सह ।

इन्द्र उवाच -

बहूनि पुण्यपापानि तेषां भिन्नानि वै नृप ॥ २४ ॥

कथं सङ्घातभोज्यं त्वं भूप स्वर्गमभीप्ससि ।

हरिश्चन्द्र उवाच -

भुङ्क्ते शक्र नृपो राज्यं प्रभावात्प्रकृतेध्रुवम् ॥ २५ ॥

यजते च महायज्ञैः कर्म पूर्णं करोति च ।

तच्च तेषां प्रभावेण मया सर्वमनुष्ठितम् ॥ २६ ॥

उपदादान्न संत्यक्ष्ये तानहं स्वर्गलिप्सया ।

तस्माद्यन्मम देवेश किञ्चिदस्ति सुचेष्टितम् ॥ २७ ॥

दत्तमिष्टमथो जप्तं सामान्यं तैस्तदस्तु नः ।

बहुकालोपभोज्यं च फलं यन्मम कर्मगम् ॥ २८ ॥

तदस्तु दिनमप्येकं तैः समं त्वप्रसादतः ।

सूत उवाच -

एवं भविष्यतीत्युक्त्वा शक्रस्त्रिभुवनेश्वरः ॥ २९ ॥

प्रसन्नचेता धर्मश्च विश्वामित्रश्च गाधिजः ।

गत्वा तु नगरं सर्वे चातुर्वर्ण्यसमाकुलम् ॥ ३० ॥

हरिश्चन्द्रस्य निकटे प्रोवाच विबुधाधिपः ।

आगच्छन्तु जनाः शीघ्रं स्वर्गलोकं सुदुर्लभम् ॥ ३१ ॥

धर्मप्रसादात्सम्प्राप्तं सर्वैर्युष्माभिरेव तु ।

हरिश्चन्द्रोऽपि तान्सर्वाञ्जनान्नगरवासिनः ॥ ३२ ॥

प्राह राजा धर्मपरो दिवमारुह्यतामिति ।

सूत उवाच -

तदिन्द्रस्य वचः श्रुत्वा प्रीतास्तस्य च भूपतेः ॥ ३३ ॥

ये संसारेषु निर्विण्णास्ते धुरं स्वसुतेषु वै ।
कृत्वा प्रहृष्टमनसो दिवमारुरुहर्जनाः ॥ ३४ ॥
विमानवरमारूढाः सर्वे भास्वरविग्रहाः ।
तदा सम्भूतहर्षास्ते हरिश्चन्द्रश्च पार्थिवः ॥ ३५ ॥
राज्येऽभिषिच्य तनयं रोहिताख्यं महामनाः ।
अयोध्याख्ये पुरे रम्ये हृष्टपुष्टजनान्विते ॥ ३६ ॥
तनयं सुहृदश्चापि प्रतिपूज्याभिनन्द्य च ।
पुण्येन लभ्यां विपुलां देवादीनां सुदुर्लभाम् ॥ ३७ ॥
सम्प्राप्य कीर्तिमतुलां विमाने स महीपतिः ।
आसाञ्चक्रे कामगमे क्षुद्रघण्टाविराजिते ॥ ३८ ॥
ततस्तर्हि समालोक्य श्लोकमन्त्रं तदा जगौ ।
दैत्याचार्यो महाभागः सर्वशास्त्रार्थतत्त्ववित् ॥ ३९ ॥

शुक्र उवाच -

अहो तितिक्षामाहात्म्यमहो दानफलं महत् ।
यदागतो हरिश्चन्द्रो महेन्द्रस्य सलोकताम् ॥ ४० ॥

सूत उवाच -

एतत्ते सर्वमाख्यानं हरिश्चन्द्रस्य चेष्टितम् ।
यः शृणोति च दुःखार्तः स सुखं लभतेऽन्वहम् ॥ ४१ ॥
स्वर्गार्थी प्राप्नुयात् स्वर्गं सुतार्थी सुतमाप्नुयात् ।
भार्यार्थी प्राप्नुयाद्भार्यां राज्यार्थी राज्यमाप्नुयात् ॥ ४२ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे हरिश्चन्द्राख्यानश्रवणफलवर्णनं नाम
सप्तविंशोऽध्यायः ॥ २७ ॥

देवीभागवतपुराणम्/स्कन्धः ०७/अध्यायः २८

<https://sa.wikisource.org/s/it4>

< देवीभागवतपुराणम् | स्कन्धः ०७

शताक्षीचरित्रवर्णनम्

जनमेजय उवाच -

विचित्रमिदमाख्यानं हरिश्चन्द्रस्य कीर्तितम् ।

शताक्षीपादभक्तस्य राजर्षेर्धार्मिकस्य च ॥ १ ॥

शताक्षी सा कुतो जाता देवी भगवती शिवा ।

तत्कारणं वद मुने सार्थकं जन्म मे कुरु ॥ २ ॥

को हि देव्या गुणाञ्छृण्वंस्तृप्तिं यास्यति शुद्धधीः ।

पदे पदेऽश्वमेधस्य फलमक्षय्यमश्रुते ॥ ३ ॥

व्यास उवाच -

शृणु राजन् प्रवक्ष्यामि शताक्षीसम्भवं शुभम् ।

तवावाच्यं न मे किञ्चिद्देवीभक्तस्य विद्यते ॥ ४ ॥

दुर्गमाख्यो महादैत्यः पूर्वं परमदारुणः ।

हिरण्याक्षान्वये जातो रुरुपुत्रो महाखलः ॥ ५ ॥

देवानां तु बलं वेदो नाशे तस्य सुरा अपि

नक्ष्यन्त्येव न संदेहो विधेयं तावदेव तत् ॥ ६ ॥

विमृश्यैतत्तपश्चर्यां गतः कर्तुं हिमालये ।

ब्रह्माणं मनसा ध्यात्वा वायुभक्षो व्यतिष्ठत ॥ ७ ॥

सहस्रवर्षपर्यन्तं चकार परमं तपः ।

तेजसा तस्य लोकास्तु सन्तप्ताः ससुरासुराः ॥ ८ ॥

ततः प्रसन्नो भगवान् हंसारूढश्चतुर्मुखः ।

ययौ तस्मै वरं दातुं प्रसन्नमुखपङ्कजः ॥ ९ ॥

समाधिस्थं मीलितक्षं स्फुटमाह चतुर्मुखः ।

वरं वरय भद्रं ते यस्ते मनसि वर्तते ॥ १० ॥

तवाद्य तपसा तुष्टो वरदेशोऽहमागतः ।

श्रुत्वा ब्रह्ममुखाद्वाणीं व्युत्थितः स समाधितः ॥ ११ ॥

पूजयित्वा वरं वव्रे वेदान्देहि सुरेश्वर ।

त्रिषु लोकेषु ये मन्त्रा ब्राह्मणेषु सुरेष्वपि ॥ १२ ॥

विद्यन्ते ते तु सान्निध्ये मम सन्तु महेश्वर ।

बलं च देहि येन स्याद्देवानां च पराजयः ॥ १३ ॥

इति तस्य वचः श्रुत्वा तथास्त्विति वचो वदन् ।

जगाम सत्यलोकं तु चतुर्वेश्वरः परः ॥ १४ ॥

ततः प्रभृति विप्रैस्तु विस्मृता वेदराशयः ।

स्नानसन्ध्यानित्यहोमश्राद्धयज्ञजपादयः ॥ १५ ॥

विलुप्ता धरणीपृष्ठे हाहाकारो महानभूत् ।

किमिदं किमिदं चेति विप्रा ऊचुः परस्परम् ॥ १६ ॥

वेदाभावात्तदस्माभिः कर्तव्यं किमतः परम् ।

इति भूमौ महानर्थं जाते परमदारुणे ॥ १७ ॥

निर्जराः सजरा जाता हविर्भागाद्यभावतः ।

रुरोध स तदा दैत्यो नगरीममरावतीम् ॥ १८ ॥

अशक्तास्तेन ते योद्धुं वज्रदेहासुरेण च ।

पलायनं तदा कृत्वा निर्गता निर्जराः क्वचित् ॥ १९ ॥

निलयं गिरिदुर्गेषु रत्नसानुगुहासु च ।

संस्थिताः परमां शक्तिं ध्यायन्तस्ते पराम्बिकाम् ॥ २० ॥

अग्नौ होमाद्यभावात्तु वृष्ट्यभावोऽप्यभून्नृप ।

वृष्टेरभावे संशुष्कं निर्जलं चापि भूतलम् ॥ २१ ॥

कूपवापीतडागाश्च सरितः शुष्कतां गताः ।

अनावृष्टिरियं राजन्नभूच्च शतवार्षिकी ॥ २२ ॥

मृताः प्रजाश्च बहुधा गोमहिष्यादयस्तथा ।

गृहे गृहे मनुष्याणामभवच्छवसंग्रहः ॥ २३ ॥

अनर्थं त्वेवमुद्भूते ब्राह्मणाः शान्तचेतसः ।

गत्वा हिमवतः पार्श्वे रिराधयिषवः शिवम् ॥ २४ ॥

समाधिध्यानपूजाभिर्देवीं तुष्टुवुरन्वहम् ।

निराहारास्तदासक्तास्तामेव शरणं ययुः ॥ २५ ॥
दयां कुरु महेशानि पामरेषु जनेषु हि ।
सर्वापराधयुक्तेषु नैतच्छलाघ्यं तवाम्बिके ॥ २६ ॥
कोपं संहर देवेशि सर्वान्तर्यामिरूपिणि ।
त्वया यथा प्रेर्यतेऽयं करोति स तथा जनः ॥ २७ ॥
नान्या गतिर्जनस्यास्य किं पश्यसि पुनः पुनः ।
यथेच्छसि तथा कर्तुं समर्थासि महेश्वरि ॥ २८ ॥
समुद्धर महेशानि संकटात्परमोत्थितात् ।
जीवनेन विनास्माकं कथं स्यात्स्थितिरम्बिके ॥ २९ ॥
प्रसीद त्वं महेशानि प्रसीद जगदम्बिके ।
अनन्तकोटिब्रह्माण्डनायिके ते नमो नमः ॥ ३० ॥
नमः कूटस्थरूपायै चिद्रूपायै नमो नमः ।
नमो वेदान्तवेद्यायै भुवनेशयै नमो नमः ॥ ३१ ॥
नेति नेतीति वाक्यैर्या बोध्यते सकलागमैः ।
तां सर्वकारणां देवीं सर्वभावेन सन्नताः ॥ ३२ ॥
इति सम्प्रार्थिता देवी भुवनेशी महेश्वरी ।
अनन्ताक्षिमयं रूपं दर्शयामास पार्वती ॥ ३३ ॥
नीलाञ्जनसमप्रख्यं नीलपद्मायतेक्षणम् ।
सुकर्कशसमोत्तुङ्गवृत्तपीनघनस्तनम् ॥ ३४ ॥
बाणमुष्टिं च कमलं पुष्पपल्लवमूलकान् ।
शाकादीन्फलसंयुक्ताननन्तरसंयुतान् ॥ ३५ ॥
क्षुत्तृङ्गरापहान् हस्तैर्बिभ्रती च महाधनुः ।
सर्वसौन्दर्यसारं तद्रूपं लावण्यशोभितम् ॥ ३६ ॥
कोटिसूर्यप्रतीकाशं करुणारससागरम् ।
दर्शयित्वा जगद्धात्री सानन्तनयनोद्भवा ॥ ३७ ॥
मोचयामास लोकेषु वारिधारां सहस्रशः ।
नवरात्रं महावृष्टिरभून्नेत्रोद्भवैर्जलैः ॥ ३८ ॥
दुःखितान्वीक्ष्य सकलान्नेत्राश्रूणि विमुञ्चती ।

तर्पितास्तेन ते लोका ओषध्यः सकला अपि ॥ ३९ ॥
नदीनदप्रवाहास्तैर्जलैः समभवन्नृप ।
निलीय संस्थिताः पूर्वं सुरास्ते निर्गता बहिः ॥ ४० ॥
मिलित्वा ससुरा विप्रा देवीं समभितुष्टुवुः ।
नमो वेदान्तवेद्ये ते नमो ब्रह्मस्वरूपिणि ॥ ४१ ॥
स्वमायया सर्वजगद्विधात्र्यै ते नमो नमः ।
भक्तकल्पद्रुमे देवि भक्तार्थं देहधारिणि ॥ ४२ ॥
नित्यतृप्ते निरुपमे भुवनेश्वरि ते नमः ।
अस्मच्छान्त्यर्थमतुलं लोचनानां सहस्रकम् ॥ ४३ ॥
त्वया यतो धृतं देवि शताक्षी त्वं ततो भव ।
क्षुधया पीडिता मातः स्तोतुं शक्तिर्न चास्ति नः ॥ ४४ ॥
कृपां कुरु महेशानि वेदानप्याहराम्बिके ।
व्यास उवाच -
इति तेषां वचः श्रुत्वा शाकान्स्वकरसंस्थितान् ॥ ४५ ॥
स्वादूनि फलमूलानि भक्षणार्थं ददौ शिवा ।
नानाविधानि चान्नानि पशुभोज्यानि यानि च ॥ ४६ ॥
काम्यानन्तरसैर्युक्तान्यानवीनोद्भवं ददौ ।
शाकम्भरीति नामापि तद्विनात्समभून्नृप ॥ ४७ ॥
ततः कोलाहले जाते दूतवाक्येन बोधितः ।
ससैन्यः सायुधो योद्धुं दुर्गमाख्योऽसुरो ययौ ॥ ४८ ॥
सहस्राक्षौहिणीयुक्तः शरान्मुञ्चंस्त्वरान्वितः ।
रुरोध देवसैन्यं तद्यद्देव्यग्रे स्थितं पुरा ॥ ४९ ॥
तथा विप्रगणं चैव रोधयामास सर्वतः ।
ततः किलकिला शब्दः समभूद्देवमण्डले ॥ ५० ॥
त्राहि त्राहीति वाक्यानि प्रोचुः सर्वे द्विजामराः ।
ततस्तेजोमयं चक्रं देवानां परितः शिवा ॥ ५१ ॥
चकार रक्षणार्थाय स्वयं तस्माद् बहिः स्थिता ।
ततः समभवद्युद्धं देव्या दैत्यस्य चोभयोः ॥ ५२ ॥

शरवर्षसमाच्छन्नं सूर्यमण्डलमद्भुतम् ।
परस्परशरोद्धर्षसमुद्भूताग्निसुप्रभम् ॥ ५३ ॥
कठोरज्याटणत्कारबधिरीकृतदित्तम् ।
ततो देवीशरीरात् निर्गतास्तीव्रशक्तयः ॥ ५४ ॥
कालिका तारिणी बाला त्रिपुरा भैरवी रमा ।
बगला चैव मातङ्गी तथा त्रिपुरसुन्दरी ॥ ५५ ॥
कामाक्षी तुलजा देवी जम्भिनी मोहिनी तथा ।
छिन्नमस्ता गुह्यकाली दशसाहस्रबाहुका ॥ ५६ ॥
द्वात्रिंशच्छक्तयश्चान्याश्चतुष्पष्टिमिताः पराः ।
असंख्यातास्ततो देव्यः समुद्भूतास्तु सायुधाः ॥ ५७ ॥
मृदङ्गशङ्खवीणादिनादितं सङ्गरस्थलम् ।
शक्तिभिर्देत्यसैन्ये तु नाशितेऽक्षौहिणीशते ॥ ५८ ॥
अग्रेसरः समभवद्गुर्गमो वाहिनीपतिः ।
शक्तिभिः सह युद्धं च चकार प्रथमं रिपुः ॥ ५९ ॥
महद्युद्धं समभवद्यत्राभूद्रक्तवाहिनी ।
अक्षौहिण्यस्तु ताः सर्वा विनष्टा दशभिर्दिनैः ॥ ६० ॥
तत एकादशे प्राप्ते दिने परमदारुणे ।
रक्तमाल्याम्बरधरो रक्तगन्धानुलेपनः ॥ ६१ ॥
कृत्वोत्सवं महान्तं तु युद्धाय रथसंस्थितः ।
संरम्भेणैव महता शक्तीः सर्वा विजित्य च ॥ ६२ ॥
महादेवीरथाग्रे तु स्वरथं संन्यवेशयत् ।
ततोऽभवन्महद्युद्धं देव्या दैत्यस्य चोभयोः ॥ ६३ ॥
प्रहरद्वयपर्यन्तं हृदयत्रासकारकम् ।
ततः पञ्चदशात्युग्रबाणान्देवी मुमोच ह ॥ ६४ ॥
चतुर्भिश्चतुरो वाहान्बाणेनैकेन सारथिम् ।
द्वाभ्यां नेत्रे भुजौ द्वाभ्यां ध्वजमेकेन पत्रिणा ॥ ६५ ॥
पञ्चभिर्हृदयं तस्य विव्याध जगदम्बिका ।
ततो वमन् स रुधिरं ममार पुर ईशितुः ॥ ६६ ॥

तस्य तेजस्तु निर्गत्य देवीरूपे विवेश ह ।
हते तस्मिन्महावीर्ये शान्तमासीज्जगत्त्रयम् ॥ ६७ ॥
ततो ब्रह्मादयः सर्वे तुष्टुवुर्जगदम्बिकाम् ।
पुरस्कृत्य हरीशानौ भक्त्या गद्गदया गिरा ॥ ६८ ॥
देवा ऊचुः
जगद्भ्रमविवर्तककारणे परमेश्वरि ।
नमः शाकम्भरि शिवे नमस्ते शतलोचने ॥ ६९ ॥
सर्वोपनिषदुद्घुष्टे दुर्गमासुरनाशिनि ।
नमो मायेश्वरि शिवे पञ्चकोशान्तरस्थिते ॥ ७० ॥
चेतसा निर्विकल्पेन यां ध्यायन्ति मुनीश्वराः ।
प्रणवार्थस्वरूपां तां भजामो भुवनेश्वरीम् ॥ ७१ ॥
अनन्तकोटिब्रह्माण्डजननीं दिव्यविग्रहाम् ।
ब्रह्मविष्णवादिजननीं सर्वभावैर्नता वयम् ॥ ७२ ॥
कः कुर्यात्पामरान्दृष्ट्वा रोदनं सकलेश्वरः ।
सदयां परमेशानीं शताक्षीं मातरं विना ॥ ७३ ॥
व्यास उवाच -
इति स्तुता सुरैर्देवी ब्रह्मविष्णवादिभिर्वरैः ।
पूजिता विविधैर्द्रव्यैः सन्तुष्टाभूच्च तत्क्षणे ॥ ७४ ॥
प्रसन्ना सा तदा देवी वेदानाहृत्य सा ददौ ।
ब्राह्मणेभ्यो विशेषेण प्रोवाच पिकभाषिणी ॥ ७५ ॥
ममेयं तनुरुत्कृष्टा पालनीया विशेषतः ।
यया विनानर्थ एष जातो दृष्टोऽधुनैव हि ॥ ७६ ॥
पूज्याहं सर्वदा सेव्या युष्माभिः सर्वदैव हि ।
नातः परतरं किञ्चित्कल्याणायोपदिश्यते ॥ ७७ ॥
पठनीयं ममैतद्धि माहात्म्यं सर्वदोत्तमम् ।
तेन तुष्टा भविष्यामि हरिष्यामि तथापदः ॥ ७८ ॥
दुर्गमासुरहन्त्रीत्वादुर्गेति मम नाम यः ।
गृह्णाति च शताक्षीति मायां भित्वा व्रजत्यसौ ॥ ७९ ॥

किमुक्तेनात्र बहुना सारं वक्ष्यामि तत्त्वतः ।
संसेव्याहं सदा देवाः सर्वैरपि सुरासुरैः ॥ ८० ॥
इत्युक्त्वान्तर्हिता देवी देवानां चैव पश्यताम् ।
सन्तोषं जनयन्त्येवं सच्चिदनन्दरूपिणी ॥ ८१ ॥
एतत्ते सर्वमाख्यातं रहस्यं परमं महत् ।
गोपनीयं प्रयत्नेन सर्वकल्याणकारकम् ॥ ८२ ॥
य इमं शृणुयान्नित्यमध्यायं भक्तितत्परः ।
सर्वान्कामानवाप्नोति देवीलोके महीयते ॥ ८३ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे शताक्षीचरित्रवर्णनं नामाष्टाविंशोऽध्यायः ॥ २८ ॥

देवीभागवतपुराणम्/स्कन्धः ०७/अध्यायः २९

<https://sa.wikisource.org/s/it5>

< देवीभागवतपुराणम् | स्कन्धः ०७

भगवतीं समाराधयिषूणां देवानां तपःकरणवर्णनम्

व्यास उवाच -

इत्येवं सूर्यवंश्यानां राज्ञां चरितमुत्तमम् ।

सोमवंशोद्भवानां च वर्णनीयं मया कियत् ॥ १ ॥

पराशक्तिप्रसादेन महत्त्वं प्रतिपेदिरे ।

राजन् सुनिश्चितं विद्धि पराशक्तिप्रसादतः ॥ २ ॥

यद्यद्विभूतिमत्सत्त्वं श्रीमदूर्जितमेव वा ।

तत्तदेवावगच्छ त्वं पराशक्त्यंशसम्भवम् ॥ ३ ॥

एते चान्ये च राजानः पराशक्तेरुपासकाः ।

संसारतरुमूलस्य कुठारा अभवन्नृप ॥ ४ ॥

तस्मात्सर्वप्रयत्नेन संसेव्या भुवनेश्वरी ।

पलालमिव धान्यार्थी त्यजेदन्यमशेषतः ॥ ५ ॥

आमथ्य वेददुग्धाब्धिं प्राप्तं रत्नं मया नृप ।

पराशक्तिपदाम्भोजं कृतकृत्योऽस्म्यहं ततः ॥ ६ ॥

पञ्चब्रह्मासनारूढा नास्त्यन्या कापि देवता ।

तत एव महादेव्या पञ्चब्रह्मासनं कृतम् ॥ ७ ॥

पञ्चभ्यस्त्वधिकं वस्तु वेदेऽव्यक्तमितीर्यते ।

यस्मिन्नोतं च प्रोतं च सैव श्रीभुवनेश्वरी ॥ ८ ॥

तामविज्ञाय राजेन्द्र नैव मुक्तो भवेन्नरः ।

यदा चर्मवदाकाशं वेष्टयिष्यन्ति मानवाः ॥ ९ ॥

तदा शिवामविज्ञाय दुःखस्यान्तो भविष्यति ।

अत एव श्रुतौ प्राहुः श्वेताश्वतरशाखिनः ॥ १० ॥

ते ध्यानयोगानुगता अपश्य-

न्देवात्मशक्तिं स्वगुणैर्निगूढाम् ॥ ११ ॥

तस्मात् सर्वप्रयत्नेन जन्मसाफल्यहेतवे ।
लज्जया वा भयेनापि भक्त्या वा प्रेमयुक्त्या ।
सर्वसङ्गं परित्यज्य मनो हृदि निरुध्य च ॥ १२ ॥
तन्निष्ठस्तत्परो भूयादिति वेदान्तडिण्डिमः ।
येन केन मिषेणापि स्वपंस्तिष्ठन्व्रजन्नपि ॥ १३ ॥
कीर्तयेत्सततं देवीं स वै मुच्येत बन्धनात् ।
तस्मात्सर्वप्रयत्नेन भज राजन् महेश्वरीम् ॥ १४ ॥
विराड्रूपां सूत्ररूपां तथान्तर्यामिरूपिणीम् ।
सोपानक्रमतः पूर्वं ततः शुद्धे तु चेतसि ॥ १५ ॥
सच्चिदानन्दलक्ष्यार्थरूपां तां ब्रह्मरूपिणीम् ।
आराधय परां शक्तिं प्रपञ्चोल्लासवर्जिताम् ॥ १६ ॥
तस्यां चित्तलयो यः स तस्या आराधनं स्मृतम् ।
राजन् राजां पराशक्तिभक्तानां चरितं मया ॥ १७ ॥
धार्मिकाणां सूर्यसोमवंशजानां मनस्विनाम् ।
पावनं कीर्तिदं धर्मबुद्धिदं सद्गतिप्रदम् ॥ १८ ॥
कथितं पुण्यदं पश्चात्किमन्यच्छ्रोतुमिच्छसि ।
जनमेजय उवाच -

गौरीलक्ष्मीसरस्वत्यो दत्ताः पूर्वं पराम्बया ॥ १९ ॥
हराय हरये तद्वन्नाभिपद्मोद्भवाय च ।
तुषाराद्रेष्व दक्षस्य गौरी कन्येति विश्रुतम् ॥ २० ॥
क्षीरोदधेश्व कन्येति महालक्ष्मीरिति स्मृतम् ।
मूलदेव्युद्भवानां च कथं कन्यात्वमन्ययोः ॥ २१ ॥
असम्भाव्यमिदं भाति संशयोऽत्र महामुने ।
छिन्धि ज्ञानासिना तं त्वं संशयच्छेदतत्परः ॥ २२ ॥
व्यास उवाच -

शृणु राजन् प्रवक्ष्यामि रहस्यं परमाद्भुतम् ।
देवीभक्तस्य ते किञ्चिदवाच्यं न हि विद्यते ॥ २३ ॥
देवीत्रयं यदा देवत्रयायादात्पराम्बिका ।

तदाप्रभृति ते देवाः सृष्टिकार्याणि चक्रिरे ॥ २४ ॥
कस्मिंश्चित्समये राजन् दैत्या हालाहलाभिधाः ।
महापराक्रमा जातास्त्रैलोक्यं तैर्जितं क्षणात् ॥ २५ ॥
ब्रह्मणो वरदानेन दर्पिता रजताचलम् ।
रुरुधुर्निजसेनाभिस्तथा वैकुण्ठमेव च ॥ २६ ॥
कामारिः कैटभारिश्च युद्धोद्योगं च चक्रतुः ।
षष्टिवर्षसहस्राणामभूद्युद्धं महोत्कटम् ॥ २७ ॥
हाहाकारो महानासीद्देवदानवसेनयोः ।
महताथ प्रयत्नेन ताभ्यां ते दानवा हताः ॥ २८ ॥
स्वस्वस्थानेषु गत्वा तावभिमानं च चक्रतुः ।
स्वशक्त्योर्निकटे राजन् यद्वशादेव ते हताः ॥ २९ ॥
अभिमानं तयोर्जात्वा छलहास्यं च चक्रतुः ।
महालक्ष्मीश्च गौरी च हास्यं दृष्ट्वा तयोस्तु तौ ॥ ३० ॥
देवावतीव संकृद्धौ मोहितावादिमायया ।
दुरुत्तरं च ददतुरवमानपुरःसरम् ॥ ३१ ॥
ततस्ते देवते तस्मिन्क्षणे त्यक्त्वा तु तौ पुनः ।
अन्तर्हिते चाभवतां हाहाकारस्तदा ह्यभूत् ॥ ३२ ॥
निस्तेजस्कौ च निःशक्ती विक्षिप्तौ च विचेतनौ ।
अवमानात्तयोः शक्त्योर्जातौ हरिहरौ तदा ॥ ३३ ॥
ब्रह्मा चिन्तातुरो जातः किमेतत्समुपस्थितम् ।
प्रधानौ देवतामध्ये कथं कार्याक्षमावम् ॥ ३४ ॥
अकाण्डे किं निमित्तेन संकटं समुपस्थितम् ।
प्रलयो भविता किं वा जगतोऽस्य निरागसः ॥ ३५ ॥
निमित्तं नैव जानेऽहं कथं कार्या प्रतिक्रिया ।
इति चिन्तातुरोऽत्यर्थं दध्यौ मीलितलोचनः ॥ ३६ ॥
पराशक्तिप्रकोपात्तु जातमेतदिति स्म ह ।
जानंस्तदा सावधानः पद्मजोऽभून्नृपोत्तम ॥ ३७ ॥
ततस्तयोश्च यत्कार्यं स्वयमेवाऽकरोत्तदा ।

स्वशक्तेश्च प्रभावेण कियत्कालं तपोनिधिः ॥ ३८ ॥
ततस्तयोस्तु स्वस्त्यर्थं मन्वादीन्स्वसुतानथ ।
आह्वयामास धर्मात्मा सनकादींश्च सत्वरः ॥ ३९ ॥
उवाच वचनं तेभ्यः सन्नतेभ्यस्तपोनिधिः ।
कार्यासक्तोऽहमधुना तपः कर्तुं न च क्षमः ॥ ४० ॥
पराशक्तेस्तु तोषार्थं जगद्भारयुतोऽस्म्यहम् ।
शिवविष्णू च विक्षिप्तौ पराशक्तिप्रकोपतः ॥ ४१ ॥
तस्मात्तां परमां शक्तिं यूयं सन्तोषयन्त्वथ ।
अत्यद्भुतं तपः कृत्वा भक्त्या परमया युताः ॥ ४२ ॥
यथा तौ पूर्ववृत्तौ च स्यात् शक्तियुतावपि ां ।
तथा कुरुत मत्पुत्रा यशोवृद्धिर्भवेद्धि वः ॥ ४३ ॥
कुले यस्य भवेज्जन्म तयोः शक्त्योस्तु तत्कुलम् ।
पावयेज्जगतीं सर्वा कृतकृत्यं स्वयं भवेत् ॥ ४४ ॥
व्यास उवाच -
पितामहवचः श्रुत्वा गताः सर्वे वनान्तरे ।
रिराधयिषवः सर्वे दक्षाद्या विमलान्तराः ॥ ४५ ॥

इति श्रीमद्देवीभागवते महापुराणेऽष्टादशसाहस्र्यां संहितायां सप्तमस्कन्धे भगवतीं समाराधयिषूणां देवानां
तपःकरणवर्णनं नामैकोनत्रिंशोऽध्यायः ॥ २९ ॥

देवीभागवतपुराणम्/स्कन्धः ०७/अध्यायः ३०

<https://sa.wikisource.org/s/hex>

< देवीभागवतपुराणम् | स्कन्धः ०७

देवीपीठवर्णनम्

व्यास उवाच -

ततस्ते तु वनोद्देशे हिमाचलतटाश्रयाः ।

मायाबीजजपासक्तास्तपश्चेरुः समाहिताः ॥ १ ॥

ध्यायतां परमां शक्तिं लक्षवर्षाण्यभून्नृप ।

ततः प्रसन्ना देवी सा प्रत्यक्षं दर्शनं ददौ ॥ २ ॥

पाशाङ्कुशवराभीतिचतुर्बाहुस्त्रिलोचना ।

करुणारससम्पूर्णा सच्चिदानन्दरूपिणी ॥ ३ ॥

दृष्ट्वा तां सर्वजननीं तुष्टुवुर्मुनयोऽमलाः ।

नमस्ते विश्वरूपायै वैश्वानरसुमूर्तये ॥ ४ ॥

नमस्तेजसरूपायै सुत्रात्मवपुषे नमः ।

यस्मिन्सर्वे लिङ्गदेहा ओतप्रोता व्यवस्थिताः ॥ ५ ॥

नमः प्राज्ञस्वरूपायै नमोऽव्याकृतमूर्तये ।

नमः प्रत्यक्स्वरूपायै नमस्ते ब्रह्ममूर्तये ॥ ६ ॥

नमस्ते सर्वरूपायै सर्व लक्ष्यात्ममूर्तये ।

इति स्तुत्वा जगद्धात्रीं भक्तिगद्गदया गिरा ॥ ७ ॥

प्रणमुश्चरणांभोजं दक्षाद्या मुनयोऽमलाः ।

ततः प्रसन्ना सा देवी प्रोवाच पिकभाषिणी ॥ ८ ॥

वरं ब्रूत महाभागा वरदाहं सदा मता ।

तस्यास्तु वचनं श्रुत्वा हरविष्ण्वोस्तनोः शमम् ॥ ९ ॥

तयोस्तच्छक्तिलाभं च वत्रिरे नृपसत्तम ।

दक्षोऽथ पुनरप्याह जन्म देवि कुले मम ॥ १० ॥

भवेत्तवाम्ब येनाहं कृतकृत्यो भवे इति ।

जपं ध्यानं तथा पूजां स्थानानि विविधानि च ॥ ११ ॥

वद मे परमेशानि स्वमुखेनैव केवलम् ।

देव्युवाच -

मच्छक्त्योरवमानाच्च जातावस्था तयोर्द्वयोः ॥ १२ ॥

नैतादृशः प्रकर्तव्यो मेऽपराधः कदाचन ।

अधुना मत्कृपालेशाच्छरीरे स्वस्थता तयोः ॥ १३ ॥

भविष्यति च ते शक्ती त्वद्गृहे क्षीरसागरे ।

जनिष्यतस्तत्र ताभ्यां प्राप्स्यतः प्रेरिते मया ॥ १४ ॥

मायाबीजं हि मन्त्रो मे मुख्यः प्रियकरः सदा ।

ध्यानं विराट्स्वरूपं मेऽथवा त्वत्पुरतः स्थितम् ॥ १५ ॥

सच्चिदानंदरूपं वा स्थानं सर्वं जगन्मम ।

युष्माभिः सर्वदा चाहं पूज्या ध्येया च सर्वदा ॥ १६ ॥

व्यास उवाच -

इत्युक्त्वान्तर्दधे देवी मणिद्वीपाधिवासिनी ।

दक्षाद्या मुनयः सर्वे ब्रह्माणं पुनराययुः ॥ १७ ॥

ब्रह्मणे सर्ववृत्तान्तं कथयामासुरादरात् ।

हरो हरिश्च स्वस्थौ तौ स्वस्वकार्यक्षमौ नृप ॥ १८ ॥

जातौ पराम्बाकृपया गर्वेण रहितौ तदा ।

कदाचित्तदथ काले तु महः शाक्तमवातरत् ॥ १९ ॥

दक्षदेहे महाराज त्रैलोक्येऽप्युत्सवोऽभवत् ।

देवाः प्रमुदिताः सर्वे पुष्पवृष्टिं च चक्रिरे ॥ २० ॥

नेदुर्दुन्दुभयः स्वर्गे करकोणाहता नृप ।

मनांस्यासन्प्रसन्नानि साधूनाममलात्मनाम् ॥ २१ ॥

सरितो मार्गवाहिन्यः सुप्रभोऽभूद्विवाकरः ।

मङ्गलायां तु जातायां जातं सर्वत्र मङ्गलम् ॥ २२ ॥

तस्या नाम सतीं चक्रे सत्यत्वात्परसंविदः ।

ददौ पुनः शिवायाथ तस्य शक्तिस्तु याभवत् ॥ २३ ॥

सा पुनर्ज्वलने दग्धा दैवयोगान्मनोर्नृप ।

जनमेजय उवाच -

अनर्थकरमेतत्ते श्रावितं वचनं मुने ॥ २४ ॥

एतादृशं महद्वस्तु कथं दग्धं हुताशने ।

यन्नामस्मरणान्नृणां संसाराग्निभयं न हि ॥ २५ ॥

केन कर्मविपाकेन मनोर्दग्धं तदेव हि ।

व्यास उवाच -

शृणु राजन् पुरा वृत्तं सतीदायस्य कारणम् ॥ २६ ॥

कदाचिदथ दुर्वासा गतो जाम्बूनदेश्वरीम् ।

ददर्श देवीं तत्रासौ मायाबीजं जजाप सः ॥ २७ ॥

ततः प्रसन्ना देवेशी निजकण्ठगतां स्रजम् ।

भ्रमद्भ्रमरसंसक्तां मकरन्दमदाकुलाम् ॥ २८ ॥

ददौ प्रसादभूतां तां जग्राह शिरसा मुनिः ।

ततो निर्गत्य तरसा व्योममार्गेण तापसः ॥ २९ ॥

आजगाम स यत्रास्ते दक्षः साक्षात्सतीपिता ।

सन्दर्शनार्थमम्बाया ननाम च सतीपदे ॥ ३० ॥

पृष्ठो दक्षेण स मुनिर्माला कस्यास्त्यलौकिकी ।

कथं लब्धा त्वया नाथ दुर्लभा भुवि मानवैः ॥ ३१ ॥

तच्छ्रुत्वा वचनं तस्य प्रोवाचाश्रयुतेक्षणः ।

देव्याः प्रसादमतुलं प्रेमगद्गदितान्तरः ॥ ३२ ॥

प्रार्थयामास तां मालां तं मुनिं स सतीपिता ।

अदेयं शक्तिभक्ताय नास्ति त्रैलोक्यमण्डले ॥ ३३ ॥

इति बुद्ध्या तु तां मालां मनवे स समर्पयत् ।

गृहीता शिरसा माला मनुना निजमन्दिरे ॥ ३४ ॥

स्थापिता शयनं यत्र दम्पत्योरतिसुन्दरम् ।

पशुकर्मरतो रात्रौ मालागन्धेन मोदितः ॥ ३५ ॥

अभवत्स महीपालस्तेन पापेन शङ्करे ।

शिवे द्वेषमतिर्जातो देव्यां सत्यां तथा नृप ॥ ३६ ॥

राजंस्तेनापराधेन तज्जन्यो देह एव च ।

सत्या योगाग्निना दग्धः सतीधर्मदिदृक्षया ॥ ३७ ॥

पुनश्च हिमवत्पृष्ठे प्रादुरासीत् तन्महः ।

जनमेजय उवाच -

दह्यमाने सतीदेहे जाते किमकरोच्छिवः ॥ ३८ ॥

प्राणाधिका सती तस्य तद्वियोगेन कातरः ।

व्यास उवाच -

ततः परं तु यज्जातां मया वक्तुं न शक्यते ॥ ३९ ॥

त्रैलोक्यप्रलयो जातः शिवकोपाग्निना नृप ।

वीरभद्रः समुत्पन्नो भद्रकालीगणान्वितः ॥ ४० ॥

त्रैलोक्यनाशनोद्युक्तो वीरभद्रो यदाभवत् ।

ब्रह्मादयस्तदा देवां शङ्करं शरणं ययुः ॥ ४१ ॥

जाते सर्वस्वनाशेऽपि करुणानिधिरीश्वरः ।

अभयं दत्तवांस्तेभ्यो बस्तवक्रेण तं मनुम् ॥ ४२ ॥

अजीवयन्महात्मासौ ततः खिन्नो महेश्वरः ।

यज्ञवाटमुपागम्य रुरोद भृशदुःखितः ॥ ४३ ॥

अपश्यतां सतीं वह्नौ दह्यमानां तु चित्कलाम् ।

स्कन्धेऽप्यारोपयामास हा सतीति वदन्मुहुः ॥ ४४ ॥

बभ्राम भ्रान्तचित्तः सन्नानादेशेषु शङ्करः ।

तदा ब्रह्मादयो देवाश्चिन्तामापुरनुत्तमाम् ॥ ४५ ॥

विष्णुस्तु त्वरया तत्र धनुरुद्यम्य मार्गणैः ।

चिच्छेदावयवान्सत्यास्ततत्स्थानेषु तेऽपतन् ॥ ४६ ॥

ततत्स्थानेषु तत्रासीन्नानामूर्तिधरो हरः ।

उवाच च ततो देवान्स्थानेष्वेतेषु ये शिवाम् ॥ ४७ ॥

भजन्ति परया भक्त्या तेषां किञ्चिन्न दुर्लभम् ।

नित्यं सन्निहिता यत्र निजाङ्गेषु पराम्बिका ॥ ४८ ॥

स्थानेष्वेतेषु ये मर्त्याः पुरश्चरणकर्मिणः ।

तेषां मन्त्राः प्रसिद्ध्यन्ति मायाबीजं विशेषतः ॥ ४९ ॥

इत्युक्त्वा शङ्करस्तेषु स्थानेषु विरहातुरः ।

कालं निन्ये नृपश्रेष्ठ जपध्यानसमाधिभिः ॥ ५० ॥

जनमेजय उवाच -

कानि स्थानानि तानि स्युः सिद्धपीठानि चानघ ।

कति संख्यानि नामानि कानि तेषां च मे वद ॥ ५१ ॥

तत्र स्थितानां देवीनां नामानि च कृपाकर ।

कृतार्थोऽहं भवे येन तद्वदाशु महामुने ॥ ५२ ॥

व्यास उवाच -

शृणु राजन्प्रवक्ष्यामि देवेपीठानि साम्प्रतम् ।

येषां श्रवणमात्रेण पापहीनो भवेन्नरः ॥ ५३ ॥

येषु येषु च पीठेषूपस्येयं सिद्धिकाङ्क्षिभिः ।

भूतिकामैरभिध्येया तानि वक्ष्यामि तत्त्वतः ॥ ५४ ॥

वाराणस्यां विशालाक्षी गौरीमुखनिवासिनी ।

क्षेत्रे वै नैमिषारण्ये प्रोक्ता सा लिङ्गधारिणी ॥ ५५ ॥

प्रयागे ललिता प्रोक्ता कामुकी गन्धमादने ।

मानसे कुमुदा प्रोक्ता दक्षिणे चोत्तरे तथा ॥ ५६ ॥

विश्वकामा भगवती विश्वकामप्रपूरणी ।

गोमन्ते गोमती देवी मन्दरे कामचारिणी ॥ ५७ ॥

मदोत्कटा चैत्ररथे जयन्ती हस्तिनापुरे ।

गौरी प्रोक्ता कान्यकुब्जे रम्भा तु मलयाचले ॥ ५८ ॥

एकाम्रपीठे सम्प्रोक्ता देवी सा कीर्तिमत्यपि ।

विश्वे विश्वेश्वरीं प्राहुः पुरुहूतां च पुष्करे ॥ ५९ ॥

केदारपीठे सम्प्रोक्ता देवी सन्मार्गदायिनी ।

मन्दा हिमवतः पृष्ठे गोकर्णे भद्रकर्णिका ॥ ६० ॥

स्थानेश्वरे भवानी तु बिल्वले बिल्वपत्रिका ।

श्रीशैले माधवी प्रोक्ता भद्रा भद्रेश्वरे तथा ॥ ६१ ॥

वराहशैले तु जया कमला कमलालये ।

रुद्राणी रुद्रकोट्यां तु काली कालञ्जरे तथा ॥ ६२ ॥

शालग्रामे महादेवी शिवलिङ्गे जलप्रिया ।

महालिङ्गे तु कपिला माकोटे मुकुटेश्वरी ॥ ६३ ॥

मायापुर्यां कुमारी स्यात्सन्ताने ललिताम्बिका ।
गंयायां मङ्गला प्रोक्ता विमला पुरुषोत्तमे ॥ ६४ ॥
उत्पलाषी सहस्राक्षे हिरण्याक्षे महोत्पला ।
विपाशायाममोघाक्षी पाडला पुण्ड्रवर्धने ॥ ६५ ॥
नारायणी सुपार्श्वे तु त्रिकुटे रुद्रसुन्दरी ।
विपुले विपुला देवी कल्याणी मलयाचले ॥ ६६ ॥
सह्याद्रावकवीरा तु हरिश्चन्द्रे तु चन्द्रिका ।
रमणा रामतीर्थे तु यमुनायां मृगावती ॥ ६७ ॥
कोटवी कोटतीर्थे तु सुगन्धा माधवे वने ।
गोदावर्या त्रिसन्ध्या तु गङ्गाद्वारे रतिप्रिया ॥ ६८ ॥
शिवकुण्डे शुभानन्दा नन्दिनी देविकातटे ।
रुक्मिणी द्वारवयां तु राधा वृन्दावने वने ॥ ६९ ॥
देवकी मथुरायां तु पाताले परमेश्वरी ।
चित्रकूटे तथा सीता विन्ध्ये विन्ध्याधिवासिनी ॥ ७० ॥
करवीरे महालक्ष्मीरुमा देवी विनायके ।
आरोग्या वैद्यनाथे तु महाकाले महेश्वरी ॥ ७१ ॥
अभयेत्युष्णतीर्थेषु नितम्बा विन्ध्यपर्वते ।
माण्डव्ये माण्डवी नाम स्वाहा माहेश्वरीपुरे ॥ ७२ ॥
छगलण्डे प्रचण्डा तु चण्डीकामरकण्टके ।
सोमेश्वरे वरारोहा प्रभासे पुष्करावती ॥ ७३ ॥
देवमाता सरस्वत्यां पारावारा तटे स्मृता ।
महालये महाभागा पयोष्ण्यां पिङ्गलेश्वरी ॥ ७४ ॥
सिंहिका कृतशौचे तु कार्तिके त्वतिशाङ्करी ।
उत्पलावर्तके लोला सुभद्रा शोणसङ्गमे ॥ ७५ ॥
माता सिद्धवने लक्ष्मीरनङ्गा भरताश्रमे ।
जालन्धरे विश्वमुखी तारा किष्किन्धपर्वते ॥ ७६ ॥
देवदारुवने पुष्टिर्मेधा काश्मीरमण्डले ।
भीमा देवी हिमाद्रौ तु तुष्टिर्विश्वेश्वरे तथा ॥ ७७ ॥

कपालमोचने शुद्धिर्माता कामावरोहणे ।
शङ्खोद्वारे धारा नाम धृतिः पिण्डारके तथा ॥ ७८ ॥
कला तु चन्द्रभागायामच्छोदे शिवधारिणी ।
वेणायाममृता नाम बदर्यामुर्वशी तथा ॥ ७९ ॥
औषधिश्वोत्तरकुरौ कुशद्वीपे कुशोदका ।
मन्मथा हेमकूटे तु कुमुदे सत्यवादिनी ॥ ८० ॥
अश्वत्थे वन्दनीया तु निधिर्वेश्रवणालये ।
गायत्री वेदवदने पार्वती शिवसन्निधौ ॥ ८१ ॥
देवलोके तथेन्द्राणी ब्रह्मास्येषु सरस्वती ।
सूर्यबिम्बे प्रभा नाम मातृणां वैष्णवी मता ॥ ८२ ॥
अरुन्धती सतीनां तु रामासु च तिलोत्तमा ।
चित्ते ब्रह्मकला नाम शक्तिः सर्वशरीरिणाम् ॥ ८३ ॥
इमान्यष्ट शतानि स्युः पीठानि जनमेजय ।
तत्संख्याकायस्तदीशान्यो देव्यश्च परिकीर्तिताः ॥ ८४ ॥
सतीदेव्यङ्गभूतानि पीठानि कथितानि च ।
अन्यान्यपि प्रसङ्गेन यानि मुख्यानि भूतले ॥ ८५ ॥
यः स्मरेच्छृणुयाद्वापि नामाष्टशतमुत्तमम् ।
सर्वपापविनिर्मुक्तो देवीलोकं परं व्रजेत् ॥ ८६ ॥
एतेषु सर्वपीठेषु गच्छेद्यात्राविधानतः ।
सन्तर्पयेच्च पित्रादीञ्छ्राद्धादीनि विधाय च ॥ ८७ ॥
कुर्याच्च महतीं पूजां भगवत्या विधानतः ।
क्षमापयेज्जगधार्त्रीं जगदम्बां मुहुर्मुहुः ॥ ८८ ॥
कृतकृत्यं स्वमात्मानं जानीयाज्जनमेजय ।
भक्ष्यभोज्यादिभिः सर्वान्ब्राह्मणान्भोजयेत्ततः ॥ ८९ ॥
सुवासिनीः कुमारीश्च बटुकादींस्तथा नृप ।
तस्मिन्क्षेत्रे स्थिता ये तु चाण्डालाद्या अपि प्रभो ॥ ९० ॥
देवीरूपाः स्मृताः सर्वे पूजनीयास्ततो हि ते ।
प्रतिग्रहादिकं सर्वं तेषु क्षेत्रेषु वर्जयेत् ॥ ९१ ॥

यथाशक्ति पुरश्चर्या कुर्यान्मन्त्रस्य सत्तमः ।
मायाबीजेन देवेशीं तत्तत्पीठाधिवासिनीम् ॥ ९२ ॥
पूजयेदनिशं राजन् पुरश्चरणकृद्भवेत् ।
वित्तशाठ्यं न कुर्वीत देवीभक्तिपरो नरः ॥ ९३ ॥
य एवं कुरुते यात्रां श्रीदेव्याः प्रीतमानसः ।
सहस्रकल्पपर्यन्तं ब्रह्मलोके महत्तरे ॥ ९४ ॥
वसन्ति पितरस्तस्य सोऽपि देवीपुरे तथा ।
अन्ते लब्ध्वा परं ज्ञानं भवेन्मुक्तो भवाम्बुधेः ॥ ९५ ॥
नामाष्टशतजापेन बहवः सिद्धतां गताः ।
यत्रैतल्लिखितं साक्षात्पुस्तके वापि तिष्ठति ॥ ९६ ॥
ग्रहमारीभयादीनि तत्र नैव भवन्ति हि ।
सौभाग्यं वर्धते नित्यं यथा पर्वणि वारिधिः ॥ ९७ ॥
न तस्य दुर्लभं किञ्चिन्नामाष्टशतजापिनः ।
कृतकृत्यो भवेन्नूनं देवीभक्तिपरायणः ॥ ९८ ॥
नमन्ति देवतास्तं वै देवीरूपो हि स स्मृतः ।
सर्वथा पूज्यन्ते देवैः किं पुनर्मनुजोत्तमैः ॥ ९९ ॥
श्राद्धकाले पठेदेतन्नामाष्टशतमुत्तमम् ।
तृप्तास्तत्पितरः सर्वे प्रयान्ति परमां गतिम् ॥ १०० ॥
इमानि मुक्तिक्षेत्राणि साक्षात्संविन्मयानि च ।
सिद्धपीठानि राजेन्द्र संश्रयेन्मतिमान्नरः ॥ १०१ ॥
पृष्ठं यत्तत्त्वया राजन्नुक्तं सर्वं महेशितुः ।
रहस्यातिरहस्यं च किं भूयः सहोतुमिच्छसि ॥ १०२ ॥

इति श्रीमद्देवीभागवते महापुराणेऽष्टादश साहस्र्यां संहितायां सप्तमस्कन्धे देवीपीठवर्णनं नाम त्रिंशोऽध्यायः ॥ ३० ॥

देवीभागवतपुराणम्/स्कन्धः ०७/अध्यायः ३१

<https://sa.wikisource.org/s/it7>

< देवीभागवतपुराणम् | स्कन्धः ०७

हिमालयगृहे पार्वतीजन्मविषये देवान् प्रति देवीकथनवर्णनम्

जनमेजय उवाच

धराधराधीशमौलावाविरासीत्परं महः ।

यदुक्तं भवता पूर्वं विस्तरात्तद्वदस्व मे ॥ १ ॥

को विरज्येत मतिमान् पिबञ्छक्तिकथामृतम् ।

सुधां तु पिबतां मृत्युः स नैतच्छृण्वतो भवेत् ॥ २ ॥

व्यास उवाच

धन्योऽसि कृतकृत्योऽसि शिक्षितोऽसि महात्मभिः ।

भाग्यवानसि यद्देव्यां निर्व्याजा भक्तिरस्ति ते ॥ ३ ॥

शृणु राजन्पुरा वृत्तं सतीदेहेऽग्निभर्जिते ।

भ्रान्तः शिवस्तु बभ्राम क्वचिद्देशे स्थिरोऽभवत् ॥ ४ ॥

प्रपञ्चभानरहितः समाधिगतमानसः ।

ध्यायन्देवीस्वरूपं तु कालं निन्ये स आत्मवान् ॥ ५ ॥

सौभाग्यरहितं जातं त्रैलोक्यं सचराचरम् ।

शक्तिहीनं जगत्सर्वं साब्धिद्वीपं सपर्वतम् ॥ ६ ॥

आनन्दः शुष्कतां यातः सर्वेषां हृदयान्तरे ।

उदासीनाः सर्वलोकाश्चिन्ताजर्जरचेतसः ॥ ७ ॥

सदा दुःखोदधौ मग्ना रोगग्रस्तास्तदाभवन् ।

ग्रहाणां देवतानां च वैपरीत्येन वर्तनम् ॥ ८ ॥

अधिभूताधिदैवानां सत्यभावान्नृपाभवन् ।

अथाऽस्मिन्नेव काले तु तारकाख्यो महसुरः ॥ ९ ॥

ब्रह्मदत्तवरो दैत्योऽभवत्त्रैलोक्यनायकः ।

शिवौरसस्तु यः पुत्रः स ते हन्ता भविष्यति ॥ १० ॥

इति कल्पितमृत्युः स देवदेवैर्महासुरः ।

शिवौरससुताभावाज्जगर्ज च ननन्द च ॥ ११ ॥
तेन चोपद्रुताः सर्वे स्वस्थानात्प्रच्युताः सुराः ।
शिवौरससुताभावाच्चिन्तामापुर्दुरत्ययाम् ॥ १२ ॥
नाङ्गना शङ्करस्यास्ति कथं तत्सुतसम्भवः ।
अस्माकं भाग्यहीनानां कथं कार्यं भविष्यति ॥ १३ ॥
इति चिन्तातुराः सर्वे जग्मुर्वैकुण्ठमण्डले ।
शशंसुर्हरिमेकान्ते स चोपायं जगाद ह ॥ १४ ॥
कुतश्चिन्तातुराः सर्वे कामकल्पद्रुमा शिवा ।
जागर्ति भूवनेशानी मणिद्वीपाधिवासिनी ॥ १५ ॥
अस्माकमनया देव तदुपेक्षास्ति नान्यथा ।
शिक्षैवेयं जगन्मात्रा कृतास्मच्छिक्षणाय च ॥ १६ ॥
लालने ताडने मातुर्नाकारुण्यं यथार्भके ।
तद्वदेव जगन्मातुर्नियन्त्या गुणदोषयोः ॥ १७ ॥
अपराधो भवत्येव तनयस्य पदे पदे ।
कोऽपरः सहते लोके केवलं मातरं विना ॥ १८ ॥
तस्माद्ययं पराम्बां तां शरणं यात मा चिरम् ।
निर्व्याजया चित्तवृत्त्या सा वः कार्यं विधास्यति ॥ १९ ॥
इत्यादिश्य सुरान्सर्वान्महाविष्णुः स्वजायया ।
संयुतो निर्जगामाशु देवैः सह सुराधिपः ॥ २० ॥
आजगाम महाशैलं हिमवन्तं नगाधिपम् ।
अभवंश्च सुराः सर्वे पुरश्चरणकर्मिणः ॥ २१ ॥
अम्बायज्ञविधानज्ञा अम्बायज्ञं च चक्रिरे ।
तृतीयादिव्रतान्याशु चक्रुः सर्वे सुरा नृप ॥ २२ ॥
केचित्समाधिनिष्णाताः केचिन्नामपरायणाः ।
केचित्सूक्तपराः केचिन्नामपारायणोत्सुकाः ॥ २३ ॥
मन्त्रपारायणपराः केचित्कृच्छ्रादिकारिणः ।
अन्तर्यागपराः केचित्केचिन्न्यासपरायणाः ॥ २४ ॥
हल्लेखया पराशक्तेः पूजां चक्रुरतन्द्रिताः ।

इत्येवं बहुवर्षाणि कालोऽगाज्जनमेजय ॥ २५ ॥
अकस्माच्चैत्रमासीयनवम्यां च भृगोर्दिने ।
प्रादुर्बभूव पुरतस्तन्महः श्रुतिबोधितम् ॥ २६ ॥
चतुर्दिक्षु चतुर्वेदैर्मूर्तिमद्भिरभिष्टुतम् ।
कोटिसूर्यप्रतीकाशं चन्द्रकोटिसुशीतलम् ॥ २७ ॥
विद्युत्कोटिसमानाभमरुणं तत्परं महः ।
नैव चोर्ध्वं न तिर्यक्च न मध्ये परिजग्रभत् ॥ २८ ॥
आद्यन्तरहितं तत्तु न हस्ताद्यङ्गसंयुतम् ।
न च स्त्रीरूपमथवा न पुंरूपमथोभयम् ॥ २९ ॥
दीप्त्या पिधानं नेत्राणां तेषामासीन्महीपते ।
पुनश्च धैर्यमालम्ब्य यावत्ते ददृशुः सुराः ॥ ३० ॥
तावत्तदेव स्त्रीरूपेणाभाद्विव्यं मनोहरम् ।
अतीव रमणीयाङ्गीं कुमारीं नवयौवनाम् ॥ ३१ ॥
उद्यत्पीनकुचद्वन्द्वनिन्दिताम्भोजकुङ्मलाम् ।
रणत्किङ्किणिकाजालसिञ्जन्मञ्जीरमेखलाम् ॥ ३२ ॥
कनकाङ्गदकेयूरगैवेयकविभूषिताम् ।
अनर्घ्यमणिसम्भिन्नगलबन्धविराजिताम् ॥ ३३ ॥
तनुकेतकसंराजन्नीलभ्रमरकुन्तलाम् ।
नितम्बबिम्बसुभगां रोमराजिविराजिताम् ॥ ३४ ॥
कर्पूरशकलोन्मिश्रताम्बूलपूरिताननाम् ।
कनत्कनकताटङ्कविटङ्कवदनाम्बुजाम् ॥ ३५ ॥
अष्टमीचन्द्रबिम्बाभललाटामायतभ्रुवम् ।
रक्तारविन्दनयनामुन्नसां मधुराधराम् ॥ ३६ ॥
कुन्दकुङ्मलदन्ताग्रां मुक्ताहारविराजिताम् ।
रत्नसम्भिन्नमुकुटां चन्द्ररेखावतंसिनीम् ॥ ३७ ॥
मल्लिकामालतीमालाकेशपाशविराजिताम् ।
काश्मीरबिन्दुनिटिलां नेत्रत्रयविलासिनीम् ॥ ३८ ॥
पाशाङ्कुशवराभीतिचतुर्बाहुं त्रिलोचनाम् ।

रक्तवस्त्रपरीधानां दाडिमीकुसुमप्रभाम् ॥ ३९ ॥
सर्वशृङ्गारवेषाढ्यां सर्वदेवनमस्कृताम् ।
सर्वाशापूरिकां सर्वमातरं सर्वमोहिनीम् ॥ ४० ॥
प्रसादसुमुखीमम्बां मन्दस्मितमुखाम्बुजाम् ।
अव्याजकरुणामूर्तिं ददृशुः पुरतः सुराः ॥ ४१ ॥
दृष्ट्वा तां करुणामूर्तिं प्रणमुः सकलाः सुराः ।
वक्तुं नाशक्नुवन् किञ्चिद्वाष्पसंरुद्धनिःस्वनाः ॥ ४२ ॥
कथञ्चित्स्थैर्यमालम्ब्य भक्त्या चानतकन्धराः ।
प्रेमाश्रुपूर्णनयनास्तुष्टुवुर्जगदम्बिकाम् ॥ ४३ ॥
देवा ऊचुः
नमो देव्यै महादेव्यै शिवायै सततं नमः ।
नमः प्रकृत्यै भद्रायै नियताः प्रणताः स्म ताम् ॥ ४४ ॥
तामग्निवर्णां तपसा ज्वलन्तीं
वैरोचनीं कर्मफलेषु जुष्टाम् ।
दुर्गां देवीं शरणमहं प्रपद्ये
सुतरसि तरसे नमः ॥ ४५ ॥
देवीं वाचमजनयन्त देवा-
स्तां विश्वरूपाः पशवो वदन्ति ।
सा नो मन्द्रेषमूर्जं दुहाना
धेनुर्वागस्मानुपसुष्टुतैतु ॥ ४६ ॥
कालरात्रिं ब्रह्मस्तुतां वैष्णवीं स्कन्दमातरम् ।
सरस्वतीमदितिं दक्षदुहितरं नमामः पावनां शिवाम् ॥ ४७ ॥
महालक्ष्म्यै च विद्महे सर्वशक्त्यै च धीमहि ।
तन्नो देवी प्रचोदयात् ॥ ४८ ॥
नमो विराट्स्वरूपिण्यै नमः सूत्रात्ममूर्तये ।
नमोऽव्याकृतरूपिण्यै नमः श्रीब्रह्ममूर्तये ॥ ४९ ॥
यदज्ञानाज्जगद्भाति रज्जुसर्पस्रगादिवत् ।
यज्ज्ञानाल्लयमाप्नोति नुमस्तां भुवनेश्वरीम् ॥ ५० ॥

नुमस्तत्पदलक्ष्यार्थां चिदेकरसरूपिणीम् ।

अखण्डानन्दरूपां तां वेदतात्पर्यभूमिकाम् ॥ ५१ ॥

पञ्चकोशातिरिक्तां तामवस्थात्रयसाक्षिणीम् ।

नुमस्त्वंपदलक्ष्यार्थां प्रत्यगात्मस्वरूपिणीम् ॥ ५२ ॥

नमः प्रणवरूपायै नमो ह्रीङ्कारमूर्तये ।

नानामन्त्रात्मिकायै ते करुणायै नमो नमः ॥ ५३ ॥

इति स्तुता तदा देवैर्मणिद्वीपाधिवासिनी ।

प्राह वाचा मधुरया मत्तकोकिलनिःस्वना ॥ ५४ ॥

श्रीदेव्युवाच

वदन्तु विबुधाः कार्यं यदर्थमिह सङ्गताः ।

वरदाहं सदा भक्तकामकल्पद्रुमास्मि च ॥ ५५ ॥

तिष्ठन्त्यां मयि का चिन्ता युष्माकं भक्तिशालिनाम् ।

समुद्धरामि मद्भक्तान्दुःखसंसारसागरात् ॥ ५६ ॥

इति प्रतिज्ञां मे सत्यां जानीथ विबुधोत्तमाः ।

इति प्रेमाकुलां वाणीं श्रुत्वा सन्तुष्टमानसाः ॥ ५७ ॥

निर्भया निर्जरा राजन्नूचुर्दुःखं स्वकीयकम् ।

देवा ऊचुः

नाज्ञातं किञ्चिदप्यत्र भवत्यास्ति जगत्त्रये ॥ ५८ ॥

सर्वज्ञया सर्वसाक्षिरूपिण्या परमेश्वरि ।

तारकेणासुरेन्द्रेण पीडिताः स्मो दिवानिशम् ॥ ५९ ॥

शिवाङ्गजाद्वधस्तस्य निर्मितो ब्रह्मणा शिवे ।

शिवाङ्गना तु नैवास्ति जानासि त्वं महेश्वरि ॥ ६० ॥

सर्वज्ञपुरतः किं वा वक्तव्यं पामरैर्जनैः ।

एतदुद्देशतः प्रोक्तमपरं तर्कयाम्बिके ॥ ६१ ॥

सर्वदा चरणाम्भोजे भक्तिः स्यात्तव निश्चला ।

प्रार्थनीयमिदं मुख्यमपरं देहहेतवे ॥ ६२ ॥

इति तेषां वचः श्रुत्वा प्रोवाच परमेश्वरी ।

मम शक्तिस्तु या गौरी भविष्यति हिमालये ॥ ६३ ॥

शिवाय सा प्रदेया स्यात्सा वः कार्यं विधास्यति ।

भक्तिर्यच्चरणाम्भोजे भूयाद्युष्माकमादरात् ॥ ६४ ॥

हिमालयो हि मनसा मामुपास्तेऽतिभक्तितः ।

ततस्तस्य गृहे जन्म मम प्रियकरं मतम् ॥ ६५ ॥

व्यास उवाच

हिमालयोऽपि तच्छ्रुत्वात्यनुग्रहकरं वचः ।

बाष्पैः संरुद्धकण्ठाक्षो महाराजी वचोऽब्रवीत् ॥ ६६ ॥

महतरं तं कुरुषे यस्यानुग्रहमिच्छसि ।

नोचेत्क्वाहं जडः स्थाणुः क्व त्वं सच्चित्स्वरूपिणी ॥ ६७ ॥

असम्भाव्यं जन्मशतैस्त्वत्पितृत्वं ममानघे ।

अश्वमेधादिपुण्यैर्वा पुण्यैर्वा तत्समाधिजैः ॥ ६८ ॥

अद्य प्रपञ्चे कीर्तिः स्याज्जगन्माता सुताभवत् ।

अहो हिमालयस्यास्य धन्योऽसौ भाग्यवानिति ॥ ६९ ॥

यस्यास्तु जठरे सन्ति ब्रह्माण्डानां च कोटयः ।

सैव यस्य सुता जाता को वा स्यात्तत्समो भुवि ॥ ७० ॥

न जानेऽस्मत्पितृणां किं स्थानं स्यान्निर्मितं परम् ।

एतादृशानां वासाय येषां वंशोऽस्ति मादृशः ॥ ७१ ॥

इदं यथा च दत्तं मे कृपया प्रेमपूर्णया ।

सर्ववेदान्तसिद्धं च त्वद्रूपं ब्रूहि मे तथा ॥ ७२ ॥

योगं च भक्तिसहितं ज्ञानं च श्रुतिसम्मतम् ।

वदस्व परमेशानि त्वमेवाहं यतो भवेः ॥ ७३ ॥

व्यास उवाच

इति तस्य वचः श्रुत्वा प्रसन्नमुखपङ्कजा ।

वक्तुमारभताम्बा सा रहस्यं श्रुतिगूहितम् ॥ ७४ ॥

इति श्रीदेवीभागवते महापुराणेऽष्टादशसाहस्र्यां सप्तमस्कन्धे हिमालयगृहे पार्वतीजन्मविषये देवान् प्रति देवीकथनवर्णनं नामैकत्रिंशोऽध्यायः ॥ ३१ ॥

देवीभागवतपुराणम्/स्कन्धः ०७/अध्यायः ३२

<https://sa.wikisource.org/s/it8>

< देवीभागवतपुराणम् | स्कन्धः ०७

देव्या व्यष्टिसमष्टिर्षवर्णनम्

श्रीदेव्युवाच

शृण्वन्तु निर्जराः सर्वे व्याहरन्त्या वचो मम ।

यस्य श्रवणमात्रेण मदरूपत्वं प्रपद्यते ॥ १ ॥

अहमेवास पूर्वं तु नान्यत्किञ्चिन्नगाधिप ।

तदात्मरूपं चित्संवित्परब्रह्मैकनामकम् ॥ २ ॥

अप्रतर्क्यमनिर्देश्यमनौपम्यमनामयम् ।

तस्य काचित्स्वतः सिद्धा शक्तिर्मायेति विश्रुता ॥ ३ ॥

न सती सा नासती सा नोभयात्मा विरोधतः ।

एतद्विलक्षणा काचिद्वस्तुभूतास्ति सर्वदा ॥ ४ ॥

पावकस्योष्णतेवेयमुष्णांशोरिव दीधितिः ।

चन्द्रस्य चन्द्रिकेवेयं ममेयं सहजा ध्रुवा ॥ ५ ॥

तस्यां कर्माणि जीवानां जीवाः कालाश्च सञ्चरे ।

अभेदेन विलीनाः स्युः सुषुप्तौ व्यवहारवत् ॥ ६ ॥

स्वशक्तेश्च समायोगादहं बीजात्मतां गता ।

स्वाधारावरणात्तस्या दोषत्वं च समागतम् ॥ ७ ॥

चैतन्यस्य समायोगान्निमित्तत्वं च कथ्यते ।

प्रपञ्चपरिणामाच्च समवायित्वमुच्यते ॥ ८ ॥

केचितां तप इत्याहुस्तमः केचिज्जडं परे ।

ज्ञानं मायां प्रधानं च प्रकृतिं शक्तिमप्यजाम् ॥ ९ ॥

विमर्श इति तां प्राहुः शैवशास्त्रविशारदाः ।

अविद्यामितरे प्राहुर्वेदतत्त्वार्थचिन्तकाः ॥ १० ॥

एवं नानाविधानि स्युर्नामानि निगमादिषु ।

तस्या जडत्वं दृश्यत्वाज्ज्ञाननाशात्ततोऽसती ॥ ११ ॥

चैतन्यस्य न दृश्यत्वं दृश्यत्वे जडमेव तत् ।
स्वप्रकाशं च चैतन्यं न परेण प्रकाशितम् ॥ १२ ॥
अनवस्थादोषसत्त्वान्न स्वेनापि प्रकाशितम् ।
कर्मकर्त्रीविरोधः स्यात्तस्मात्तद्दीपवत्स्वयम् ॥ १३ ॥
प्रकाशमानमन्येषां भासकं विद्धि पर्वत ।
अत एव च नित्यत्वं सिद्धसंवित्तनोर्मम ॥ १४ ॥
जाग्रत्स्वप्नसुषुप्त्यादौ दृश्यस्य व्यभिचारतः ।
संविदो व्यभिचारश्च नानुभूतोऽस्ति कर्हिचित् ॥ १५ ॥
यदि तस्याप्यनुभवस्तर्ह्ययं येन साक्षिणा ।
अनुभूतः स एवात्र शिष्टः संविद्वपुः पुरा ॥ १६ ॥
अत एव च नित्यत्वं प्रोक्तं सच्छास्त्रकोविदैः ।
आनन्दरूपता चास्याः परप्रेमास्पदत्वतः ॥ १७ ॥
मा न भूवं हि भूयासमिति प्रेमात्मनि स्थितम् ।
सर्वस्यान्यस्य मिथ्यात्वादसङ्गत्वं स्फुटं मम ॥ १८ ॥
अपरिच्छिन्नताप्येवमत एव मता मम ।
तच्च ज्ञानं नात्मधर्मो धर्मत्वे जडताऽऽत्मनः ॥ १९ ॥
ज्ञानस्य जडशेषत्वं न दृष्टं न च संभवि ।
चिद्धर्मत्वं तथा नास्ति चितश्चिन्न हि भिद्यते ॥ २० ॥
तस्मादात्मा ज्ञानरूपः सुखरूपश्च सर्वदा ।
सत्यः पूर्णोऽप्यसङ्गश्च द्वैतजालविवर्जितः ॥ २१ ॥
स पुनः कामकर्मादियुक्तया स्वीयमायया ।
पूर्वानुभूतसंस्कारात् कालकर्मविपाकतः ॥ २२ ॥
अविवेकाच्च तत्त्वस्य सिसृक्षावान्प्रजायते ।
अबुद्धिपूर्वः सर्गोऽयं कथितस्ते नगाधिप ॥ २३ ॥
एतद्धि यन्मया प्रोक्तं मम रूपमलौकिकम् ।
अव्याकृतं तदव्यक्तं मायाशबलमित्यपि ॥ २४ ॥
प्रोच्यते सर्वशास्त्रेषु सर्वकारणकारणम् ।
तत्त्वानामादिभूतं च सच्चिदानन्दविग्रहम् ॥ २५ ॥

सर्वकर्मघनीभूतमिच्छाज्ञानक्रियाश्रयम् ।

ह्रीङ्कारमन्त्रवाच्यं तदादितत्त्वं तदुच्यते ॥ २६ ॥

तस्मादाकाश उत्पन्नः शब्दतन्मात्ररूपकः ।

भवेत्स्पर्शात्मको वायुस्तेजोरूपात्मकं पुनः ॥ २७ ॥

जलं रसात्मकं पश्चात्ततो गन्धात्मिका धरा ।

शब्दैकगुण आकाशो वायुः स्पर्शरवान्वितः ॥ २८ ॥

शब्दस्पर्शरूपगुणं तेज इत्युच्यते बुधैः ।

शब्दस्पर्शरूपरसैरापो वेदगुणाः स्मृताः ॥ २९ ॥

शब्दस्पर्शरूपरसगन्धैः पञ्चगुणा धरा ।

तेभ्योऽभवन्महत्सूत्रं यल्लिङ्गं परिचक्षते ॥ ३० ॥

सर्वात्मकं तत्सम्प्रोक्तं सूक्ष्मदेहोऽयमात्मनः ।

अव्यक्तं कारणो देहः स चोक्तः पूर्वमेव हि ॥ ३१ ॥

यस्मिञ्जगद्बीजरूपं स्थितं लिङ्गोद्भवो यतः ।

ततः स्थूलानि भूतानि पञ्चीकरणमार्गतः ॥ ३२ ॥

पञ्चसंख्यानि जायन्ते तत्प्रकारस्त्वथोच्यते ।

पूर्वोक्तानि च भूतानि प्रत्येकं विभजेद् द्विधा ॥ ३३ ॥

एकैकं भागमेकस्य चतुर्धा विभजेद् गिरे ।

स्वस्वेतरद्वितीयांशे योजनात्पञ्च पञ्च ते ॥ ३४ ॥

तत्कार्यं च विराडेहः स्थूलदेहोऽयमात्मनः ।

पञ्चभूतस्थसत्त्वांशैः श्रोत्रादीनां समुद्भवः ॥ ३५ ॥

ज्ञानेन्द्रियाणां राजेन्द्र प्रत्येकं मिलितैस्तु तैः ।

अन्तःकरणमेकं स्याद् वृत्तिभेदाच्चतुर्विधम् ॥ ३६ ॥

यदा तु सङ्कल्पविकल्पकृत्यं

तदा भवेत्तन्मन इत्यभिख्यम् ।

स्याद् बुद्धिसंज्ञं च यदा प्रवेत्ति

सुनिश्चितं संशयहीनरूपम् ॥ ३७ ॥

अनुसन्धानरूपं तच्चित्तं च परिकीर्तितम् ।

अहङ्कृत्यात्मवृत्त्या तु तदहङ्कारतां गतम् ॥ ३८ ॥

तेषां रजोशैर्जातानि क्रमात्कर्मेन्द्रियाणि च ।
 प्रत्येकं मिलितैस्तैस्तु प्राणो भवति पञ्चधा ॥ ३९ ॥
 हृदि प्राणो गुदेऽपानो नाभिस्थस्तु समानकः ।
 कण्ठदेशेऽप्युदानः स्याद् व्यानः सर्वशरीरगः ॥ ४० ॥
 ज्ञानेन्द्रियाणि पञ्चैव पञ्चकर्मेन्द्रियाणि च ।
 प्राणादिपञ्चकं चैव धिया च सहितं मनः ॥ ४१ ॥
 एतत्सूक्ष्मशरीरं स्यान्मम लिङ्गं यदुच्यते ।
 तत्र या प्रकृतिः प्रोक्ता सा राजन्द्विविधा स्मृता ॥ ४२ ॥
 सत्त्वात्मिका तु माया स्यादविद्या गुणमिश्रिता ।
 स्वाश्रयं या तु संरक्षेत्सा मायेति निगद्यते ॥ ४३ ॥
 तस्यां यत्प्रतिबिम्बं स्याद्बिम्बभूतस्य चेशितुः ।
 स ईश्वरः समाख्यातः स्वाश्रयज्ञानवान्परः ॥ ४४ ॥
 सर्वज्ञः सर्वकर्ता च सर्वानुग्रहकारकः ।
 अविद्यायां तु यत्किञ्चित्प्रतिबिम्बं नगाधिप ॥ ४५ ॥
 तदेव जीवसंज्ञं स्यात्सर्वदुःखाश्रयं पुनः ।
 द्वयोरपीह सम्प्रोक्तं देहत्रयमविद्यया ॥ ४६ ॥
 देहत्रयाभिमानाच्चाप्यभून्नामत्रयं पुनः ।
 प्राज्ञस्तु कारणात्मा स्यात्सूक्ष्मदेही तु तैजसः ॥ ४७ ॥
 स्थूलदेही तु विश्वाख्यस्त्रिविधः परिकीर्तितः ।
 एवमीशोऽपि सम्प्रोक्त ईशसूत्रविराट्पदैः ॥ ४८ ॥
 प्रथमो व्यष्टिरूपस्तु समष्ट्यात्मा परः स्मृतः ।
 स हि सर्वेश्वरः साक्षाज्जीवानुग्रहकाम्यया ॥ ४९ ॥
 करोति विविधं विश्वं नानाभोगाश्रयं पुनः ।
 मच्छक्तिप्रेरितो नित्यं मयि राजन्प्रकल्पितः ॥ ५० ॥

इति श्रीदेवीभागवते महापुराणेऽष्टादशसाहस्र्यां सप्तमस्कन्धे देवीगीतायां देव्या व्यष्टिसमष्टिर्पवर्णनं नाम द्वात्रिंशोऽध्यायः
 ॥ ३२ ॥

देवीभागवतपुराणम्/स्कन्धः ०७/अध्यायः ३३

<https://sa.wikisource.org/s/it9>

< देवीभागवतपुराणम् | स्कन्धः ०७

श्रीदेवीविराड्रूपदर्शनसहितं देवकृततत्त्ववर्णनम्

देव्युवाच

मन्मायाशक्तिसंकलृप्तं जगत्सर्वं चराचरम् ।

सापि मत्तः पृथङ्माया नास्त्येव परमार्थतः ॥ १ ॥

व्यवहारदृशा सेयं विद्या मायेति विश्रुता ।

तत्त्वदृष्ट्या तु नास्त्येव तत्त्वमेवास्ति केवलम् ॥ २ ॥

साहं सर्वं जगत्सृष्ट्वा तदन्तः प्रविशाम्यहम् ।

मायाकर्मादिसहिता गिरे प्राणपुरःसरा ॥ ३ ॥

लोकान्तरगतिर्नोचेत्कथं स्यादिति हेतुना ।

यथा यथा भवन्त्येव मायाभेदास्तथा तथा ॥ ४ ॥

उपाधिभेदाद्भिन्नाहं घटाकाशादयो यथा ।

उच्चनीचादिवस्तूनि भासयन्भास्करः सदा ॥ ५ ॥

न दुष्यति तथैवाहं दोषैर्लिप्ता कदापि न ।

मयि बुद्ध्यादिकर्तृत्वमध्यस्यैवापरे जनाः ॥ ६ ॥

वदन्ति चात्मा कर्मेति विमूढा न सुबुद्धयः ।

अज्ञानभेदतस्तद्वन्मायाया भेदतस्तथा ॥ ७ ॥

जीवेश्वरविभागश्च कल्पितो माययैव तु ।

घटाकाशमहाकाशविभागः कल्पितो यथा ॥ ८ ॥

तथैव कल्पितो भेदो जीवात्मपरमात्मनोः ।

यथा जीवबहुत्वं च माययैव न च स्वतः ॥ ९ ॥

तथेश्वरबहुत्वं च मायया न स्वभावतः ।

देहेन्द्रियादिसङ्घातवासनाभेदभेदिता ॥ १० ॥

अविद्या जीवभेदस्य हेतुर्नान्यः प्रकीर्तितः ।

गुणानां वासनाभेदभेदिता या धराधर ॥ ११ ॥

माया सा परभेदस्य हेतुर्नान्यः कदाचन ।
मयि सर्वमिदं प्रोतमोतं च धरणीधर ॥ १२ ॥
ईश्वरोऽहं च सूत्रात्मा विराडात्माहमस्मि च ।
ब्रह्माहं विष्णुरुद्रौ च गौरी ब्राह्मी च वैष्णावी ॥ १३ ॥
सूर्योऽहं तारकाश्वाहं तारकेशस्तथास्म्यहम् ।
पशुपक्षिस्वरूपाहं चाण्डालोऽहं च तस्करः ॥ १४ ॥
व्याधोऽहं क्रूरकर्माहं सत्कर्माहं महाजनः ।
स्त्रीपुन्नपुंसकाकारोऽप्यहमेव न संशयः ॥ १५ ॥
यच्च किञ्चित्क्वचिद्वस्तु दृश्यते श्रूयतेऽपि वा ।
अन्तर्बहिश्च तत्सर्वं व्याप्याहं सर्वदा स्थिता ॥ १६ ॥
न तदस्ति मया त्यक्तं वस्तु किञ्चिच्चराचरम् ।
यद्यस्ति चेत्तच्छून्यं स्याद्वन्ध्यापुत्रोपमं हि तत् ॥ १७ ॥
रज्जुर्यथा सर्पमालाभेदैरेका विभाति हि ।
तथैवेशादिरूपेण भाम्यहं नात्र संशयः ॥ १८ ॥
अधिष्ठानातिरेकेण कल्पितं तन्न भासते ।
तस्मान्मत्सतयैवैतत्सत्तावान्नान्यथा भवेत् ॥ १९ ॥
हिमालय उवाच
यथा वदसि देवेशि समष्ट्याऽऽत्मवपुस्त्वदम् ।
तथैव द्रष्टुमिच्छामि यदि देवि कृपा मयि ॥ २० ॥
व्यास उवाच
इति तस्य वचः श्रुत्वा सर्वे देवाः सविष्णवः ।
ननन्दुर्मुदितात्मानः पूजयन्तश्च तद्वचः ॥ २१ ॥
अथ देवमतं ज्ञात्वा भक्तकामदुघा शिवा ।
अदर्शयन्निजं रूपं भक्तकामप्रपूरिणी ॥ २२ ॥
अपश्यंस्ते महादेव्या विराड्रूपं परात्परम् ।
द्यौर्मस्तकं भवेद्यस्य चन्द्रसूर्यौ च चक्षुषी ॥ २३ ॥
दिशः श्रोत्रे वचो देवाः प्राणो वायुः प्रकीर्तितः ।
विश्वं हृदयमित्याहुः पृथिवी जघनं स्मृतम् ॥ २४ ॥

नभस्तलं नाभिसरो ज्योतिश्चक्रमुरःस्थलम् ।
महर्लोकस्तु ग्रीवा स्याज्जनोलोको मुखं स्मृतम् ॥ २५ ॥
तपोलोको रराटिस्तु सत्यलोकादधः स्थितः ।
इन्द्रादयो बाहवः स्युः शब्दः श्रोत्रं महेशितुः ॥ २६ ॥
नासत्यदस्रौ नासे स्तो गन्धो घ्राणं स्मृतो बुधैः ।
मुखमग्निः समाख्यातो दिवारात्री च पक्षमणी ॥ २७ ॥
ब्रह्मस्थानं भूविजृम्भोऽप्यापस्तालुः प्रकीर्तिताः ।
रसो जिह्वा समाख्याता यमो दंष्ट्राः प्रकीर्तिताः ॥ २८ ॥
दन्ताः स्नेहकला यस्य हासो माया प्रकीर्तिता ।
सर्गस्त्वपाङ्गमोक्षः स्याद् व्रीडोर्ध्वोष्ठो महेशितुः ॥ २९ ॥
लोभः स्यादधरोष्ठोऽस्याधर्ममार्गस्तु पृष्ठभूः ।
प्रजापतिश्च मेढ्रं स्याद्यः स्रष्टा जगतीतले ॥ ३० ॥
कुक्षिः समुद्रा गिरयोऽस्थीनि देव्या महेशितुः ।
नद्यो नाड्यः समाख्याता वृक्षाः केशाः प्रकीर्तिताः ॥ ३१ ॥
कौमारयौवनजरा वयोऽस्य गतिरुत्तमा ।
बलाहकास्तु केशाः स्युः सन्ध्ये ते वाससी विभो ॥ ३२ ॥
राजञ्छ्रीजगदम्बायाश्चन्द्रमास्तु मनः स्मृतः ।
विज्ञानशक्तिस्तु हरी रुद्रोऽन्तःकरणं स्मृतम् ॥ ३३ ॥
अश्वा हि जातयः सर्वाः श्रोणिदेशे स्थिता विभोः ।
अतलादिमहालोकाः कट्यधोभागतां गताः ॥ ३४ ॥
एतादृशं महारूपं ददृशुः सुरपुङ्गवाः ।
ज्वालामालासहस्राढ्यं लेलिहानं च जिह्वया ॥ ३५ ॥
दंष्ट्राकटकटारावं वमन्तं वह्निमक्षिभिः ।
नानायुधधरं वीरं ब्रह्मक्षत्रौदनं च यत् ॥ ३६ ॥
सहस्रशीर्षनयनं सहस्रचरणं तथा ।
कोटिसूर्यप्रतीकाशं विद्युत्कोटिसमप्रभम् ॥ ३७ ॥
भयङ्करं महाघोरं हृदक्ष्णोस्त्रासकारकम् ।
ददृशुस्ते सुराः सर्वे हाहाकारं च चक्रिरे ॥ ३८ ॥

विकम्पमानहृदया मूर्च्छामापुर्दुरत्ययाम् ।

स्मरणं च गतं तेषां जगदम्बेयमित्यपि ॥ ३९ ॥

अथ ते ये स्थिता वेदाश्चतुर्दिक्षु महाविभोः ।

बोधयामासुरत्युग्रं मूर्च्छातो मूर्च्छितान्सुरान् ॥ ४० ॥

अथ ते धैर्यमालम्ब्य लब्ध्वा च श्रुतिमुत्तमाम् ।

प्रेमाश्रुपूर्णनयना रुद्धकण्ठास्तु निर्जराः ॥ ४१ ॥

बाष्पगद्गदया वाचा स्तोतुं समुपचक्रिरे ।

देवा ऊचुः

अपराधं क्षमस्वाम्ब पाहि दीनांस्त्वदुद्भवान् ॥ ४२ ॥

कोपं संहर देवेशि सभया रूपदर्शनात् ।

का ते स्तुतिः प्रकर्तव्या पामरैर्निर्जरैरिह ॥ ४३ ॥

स्वस्याप्यजेय एवासौ यावान्यश्च स्वविक्रमः ।

तदर्वाग्जायमानानां कथं स विषयो भवेत् ॥ ४४ ॥

नमस्ते भुवनेशानि नमस्ते प्रणवात्मिके ।

सर्ववेदान्तसंसिद्धे नमो ह्रीङ्कारमूर्तये ॥ ४५ ॥

यस्मादग्निः समुत्पन्नो यस्मात्सूर्यश्च चन्द्रमाः ।

यस्मादोषधयः सर्वास्तस्मै सर्वात्मने नमः ॥ ४६ ॥

यस्माच्च देवाः सम्भूताः साध्याः पक्षिण एव च ।

पशवश्च मनुष्याश्च तस्मै सर्वात्मने नमः ॥ ४७ ॥

प्राणापानौ व्रीहियवौ तपः श्रद्धा ऋतं तथा ।

ब्रह्मचर्यं विधिश्चैव यस्मात्तस्मै नमो नमः ॥ ४८ ॥

सप्त प्राणार्चिषो यस्मात्समिधः सप्त एव च ।

होमाः सप्त तथा लोकास्तस्मै सर्वात्मने नमः ॥ ४९ ॥

यस्मात्समुद्रा गिरयः सिन्धवः प्रचरन्ति च ।

यस्मादोषधयः सर्वा रसास्तस्मै नमो नमः ॥ ५० ॥

यस्माद्यज्ञः समुद्भूतो दीक्षा यूपश्च दक्षिणाः ।

ऋचो यजूंषि सामानि तस्मै सर्वात्मने नमः ॥ ५१ ॥

नमः पुरस्तात्पृष्ठे च नमस्ते पार्श्वयोर्द्वयोः ।

अध ऊर्ध्वं चतुर्दिक्षु मातर्भूयो नमो नमः ॥ ५२ ॥

उपसंहर देवेशि रूपमेतदलौकिकम् ।

तदेव दर्शयास्माकं रूपं सुन्दरसुन्दरम् ॥ ५३ ॥

व्यास उवाच

इति भीतान्सुरान्दृष्ट्वा जगदम्बा कृपार्णवा ।

संहृत्य रूपं घोरं तद्दर्शयामास सुन्दरम् ॥ ५४ ॥

पाशाङ्कुशवराभीतिधरं सर्वाङ्गकोमलम् ।

करुणापूर्णनयनं मन्दस्मितमुखाम्बुजम् ॥ ५५ ॥

दृष्ट्वा तत्सुन्दरं रूपं तदा भीतिविवर्जिताः ।

शान्तचित्ताः प्रणेमुस्ते हर्षगद्गदनिःस्वनाः ॥ ५६ ॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे श्रीदेवीविराड् रूपदर्शनसहितं देवकृततत्स्तववर्णनं
नाम त्रयस्त्रिंशोऽध्यायः ॥ ३३ ॥

देवीभागवतपुराणम्/स्कन्धः ०७/अध्यायः ३४

<https://sa.wikisource.org/s/ita>

< देवीभागवतपुराणम् | स्कन्धः ०७

श्रीदेवीविराड्रूपदर्शनसहितं देवकृततत्त्ववर्णनम्

श्री देव्युवाच

क्व यूयं मन्दभाग्या वै क्वेदं रूपं महाद्भुतम् ।

तथापि भक्तवात्सल्यादीदृशं दर्शितं मया ॥ १ ॥

न वेदाध्ययनैर्योगैर्न दानैस्तपसेज्यया ।

रूपं द्रष्टुमिदं शक्यं केवलं मत्कृपां विना ॥ २ ॥

प्रकृतं शृणु राजेन्द्र परमात्मात्र जीवताम् ।

उपाधियोगात्सम्प्राप्तः कर्तृत्वादिकमप्युत ॥ ३ ॥

क्रियाः करोति विविधा धर्माधर्मेकहेतवः ।

नाना योनीस्ततः प्राप्य सुखदुःखैश्च युज्यते ॥ ४ ॥

पुनस्तत्संस्कृतिवशान्नानाकर्मरतः सदा ।

नानादेहान्समाप्नोति सुखदुःखैश्च युज्यते ॥ ५ ॥

घटीयन्त्रवदेतस्य न विरामः कदापि हि ।

अज्ञानमेव मूलं स्यात्ततः कामः क्रियास्ततः ॥ ६ ॥

तस्मादज्ञाननाशाय यतेत नियतं नरः ।

एतद्धि जन्मसाफल्यं यदज्ञानस्य नाशनम् ॥ ७ ॥

पुरुषार्थसमाप्तिश्च जीवन्मुक्तदशापि च ।

अज्ञाननाशने शक्ता विद्यैव तु पटीयसी ॥ ८ ॥

न कर्म तज्जं नोपास्तिर्विरोधाभावतो गिरे ।

प्रत्युताशाज्ञाननाशे कर्मणा नैव भाव्यताम् ॥ ९ ॥

अनर्थदानि कर्माणि पुनः पुनरुशन्ति हि ।

ततो रागस्ततो दोषस्ततोऽनर्थो महान्भवेत् ॥ १० ॥

तस्मात्सर्वप्रयत्नेन ज्ञानं सम्पादयेन्नरः ।

कुर्वन्नेवेह कर्माणीत्यतः कर्माप्यवश्यकम् ॥ ११ ॥

ज्ञानादेव हि कैवल्यमतः स्यात्तत्समुच्चयः ।
सहायतां व्रजेत्कर्म ज्ञानस्य हितकारि च ॥ १२ ॥
इति केचिद्वदन्त्यत्र तद्विरोधान्न सम्भवेत् ।
ज्ञानाधृद्ग्रन्थिभेदः स्याद्धृद्ग्रन्थौ कर्मसम्भवः ॥ १३ ॥
यौगपद्यं न सम्भाव्यं विरोधात्तु ततस्तयोः ।
तमः प्रकाशयोर्यद्वयौगपद्यं न सम्भवि ॥ १४ ॥
तस्मात् सर्वाणि कर्माणि वैदिकानि महामते ।
चित्तशुद्ध्यन्तमेव स्युस्तानि कुर्यात्प्रयत्नतः ॥ १५ ॥
शमो दमस्तितिक्षा च वैराग्यं सत्त्वसम्भवः ।
तावत्पर्यन्तमेव स्युः कर्माणि न ततः परम् ॥ १६ ॥
तदन्ते चैव संन्यस्य संश्रयेद् गुरुमात्मवान् ।
श्रोत्रियं ब्रह्मनिष्ठं च भक्त्या निर्व्याजया पुनः ॥ १७ ॥
वेदान्तश्रवणं कुर्यान्नित्यमेवमतन्द्रितः ।
तत्त्वमस्यादिवाक्यस्य नित्यमर्थं विचारयेत् ॥ १८ ॥
तत्त्वमस्यादि वाक्यं तु जीवब्रह्मैक्यबोधकम् ।
ऐक्ये जाते निर्भयस्तु मद् रूपो हि प्रजायते ॥ १९ ॥
पदार्थावगतिः पूर्वं वाक्यार्थावगतिस्ततः ।
तत्पदस्य च वाक्यार्थो गिरेऽहं परिकीर्तितः ॥ २० ॥
त्वं पदस्य च वाच्यार्थो जीव एव न संशयः ।
उभयोरैक्यमसिना पदेन प्रोच्यते बुधैः ॥ २१ ॥
वाच्यार्थयोर्विरुद्धत्वादैक्यं नैव घटेत ह ।
लक्षणातः प्रकर्तव्या तत्त्वमोः श्रुतिसंस्थयोः ॥ २२ ॥
चिन्मात्रं तु तयोर्लक्ष्यं तयोरैक्यस्य सम्भवः ।
तयोरैक्यं तथा ज्ञात्वा स्वाभेदेनाद्वयो भवेत् ॥ २३ ॥
देवदत्तः स एवायमितिवल्लक्षणा स्मृता ।
स्थूलादि देहरहितो ब्रह्म सम्पद्यते नरः ॥ २४ ॥
पञ्चीकृतमहाभूतसम्भूतः स्थूलदेहकः ।
भोगालयो जराव्याधिसंयुतः सर्वकर्मणाम् ॥ २५ ॥

मिथ्याभूतोऽयमाभाति स्फुटं मायामयत्वतः ।

सोऽयं स्थूल उपाधिः स्यादात्मनो मे नगेश्वर ॥ २६ ॥

ज्ञानकर्मेन्द्रिययुतं प्राणपञ्चकसंयुतम् ।

मनोबुद्धियुतं चैतत्सूक्ष्मं तत्कवयो विदुः ॥ २७ ॥

अपञ्चीकृतभूतोत्थं सूक्ष्मदेहोऽयमात्मनः ।

द्वितीयोऽयमुपाधिः स्यात्सुखादेरवबोधकः ॥ २८ ॥

अनाद्यनिर्वाच्यमिदमज्ञानं तु तृतीयकः ।

देहोऽयमात्मनो भाति कारणात्मा नगेश्वर ॥ २९ ॥

उपाधिविलये जाते केवलात्मावशिष्यते ।

देहत्रये पञ्चकोशा अन्तःस्थाः सन्ति सर्वदा ॥ ३० ॥

पञ्चकोशपरित्यागे ब्रह्म पुच्छं हि लभ्यते ।

नेतिनेतीत्यादिवाक्यैर्मम रूपं यदुच्यते ॥ ३१ ॥

न जायते म्रियते तत्कदाचि-

न्नायं भूत्वा न बभूव कश्चित् ।

अजो नित्यः शाश्वतोऽयं पुराणो

न हन्यते हन्यमाने शरीरे ॥ ३२ ॥

हतं चेन्मन्यते हन्तुं हतश्चेन्मन्यते हतम् ।

उभौ तौ न विजानीतौ नायं हन्ति न हन्यते ॥ ३३ ॥

अणोरणीयान्महतो महीया-

नात्मास्य जन्तोर्निहितो गुहायाम् ।

तमक्रतुः पश्यति वीतशोको

धातुः प्रसादान्महिमानमस्य ॥ ३४ ॥

आत्मानं रथिनं विद्धि शरीरं रथमेव तु ।

बुद्धिं तु सारथिं विद्धि मनः प्रग्रहमेव च ॥ ३५ ॥

इन्द्रियाणि हयानाहुर्विषयांस्तेषु गोचरान् ।

आत्मेन्द्रियमनोयुक्तं भोक्तेत्याहुर्मनीषिणः ॥ ३६ ॥

यस्त्वविद्वान्भवति चामनस्कश्च सदाशुचिः ।

न तत्पदमवाप्नोति संसारं चाधिगच्छति ॥ ३७ ॥

यस्तु विज्ञानवान्भवति समनस्कः सदा शुचिः ।
स तु तत्पदमाप्नोति यस्माद्भूयो न जायते ॥ ३८ ॥
विज्ञानसारथिर्यस्तु मनः प्रग्रहवान्नरः ।
सोऽध्वनः पारमाप्नोति मदीयं यत्परं पदम् ॥ ३९ ॥
इत्थं श्रुत्या च मत्या च निश्चित्यात्मानमात्मना ।
भावयेन्मामात्मरूपां निदिध्यासनतोऽपि ॥ ४० ॥
योगवृत्तेः पुरा स्वस्मिन्भावयेदक्षरत्रयम् ।
देवीप्रणवसञ्ज्ञस्य ध्यानार्थं मन्त्रवाच्ययोः ॥ ४१ ॥
हकारः स्थूलदेहः स्याद् रकारः सूक्ष्मदेहकः ।
ईकारः कारणात्मासौ ह्रीङ्कारोऽहं तुरीयकम् ॥ ४२ ॥
एवं समष्टिदेहेऽपि ज्ञात्वा बीजत्रयं क्रमात् ।
समष्टिव्यष्टयोरेकत्वं भावयेन्मतिमान्नरः ॥ ४३ ॥
समाधिकालात्पूर्वं तु भावयित्वैवमादृतः ।
ततो ध्यायेन्निनीनाक्षो देवीं मां जगदीश्वरीम् ॥ ४४ ॥
प्राणापानौ समौ कृत्वा नासाभ्यन्तरचारिणौ ।
निवृत्तविषयाकाङ्क्षो वीतदोषो विमत्सरः ॥ ४५ ॥
भक्त्या निर्व्याजया युक्तो गुहायां निःस्वने स्थले ।
हकारम् विश्वमात्मानं रकारे प्रविलापयेत् ॥ ४६ ॥
रकारं तैजसं देवमीकारे प्रविलापयेत् ।
ईकारं प्राज्ञमात्मानं ह्रीङ्कारे प्रविलापयेत् ॥ ४७ ॥
वाच्यवाचकताहीनं द्वैतभावविवर्जितम् ।
अखण्डं सच्चिदानन्दं भावयेत्तच्छिखान्तरे ॥ ४८ ॥
इति ध्यानेन मां राजन् साक्षात्कृत्य नरोत्तमः ।
मद् रूप एव भवति द्वयोरप्येकता यतः ॥ ४९ ॥
योगयुक्त्यानया दृष्ट्वा मामात्मानं परात्परम् ।
अज्ञानस्य सकार्यस्य तत्क्षणे नाशको भवेत् ॥ ५० ॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे देवीगीतायां ज्ञानस्य मोक्षहेतुत्ववर्णनं नाम
चतुस्त्रिंशोऽध्यायः ॥ ३४ ॥

देवीभागवतपुराणम्/स्कन्धः ०७/अध्यायः ३५

<https://sa.wikisource.org/s/itb>

< देवीभागवतपुराणम् | स्कन्धः ०७

श्रीदेवीविराड्रूपदर्शनसहितं देवकृततत्त्ववर्णनम्

हिमालय उवाच

योगं वद महेशानि साङ्गं संवित्प्रदायकम् ।

कृतेन येन योग्योऽहं भवेयं तत्त्वदर्शने ॥ १ ॥

श्रीदेव्युवाच

न योगो नभसः पृष्ठे न भूमौ न रसातले ।

ऐक्यं जीवात्मनोराहुर्योगं योगविशारदाः ॥ २ ॥

तत्प्रत्यूहाः षडाख्याता योगविघ्नकरानघ ।

कामक्रोधौ लोभमोहौ मदमात्सर्यसञ्ज्ञकौ ॥ ३ ॥

योगाङ्गैरेव भित्त्वा तान्योगिनो योगमाप्नुयुः ।

यमं नियममासनप्राणायामौ ततः परम् ॥ ४ ॥

प्रत्याहारं धारणाख्यं ध्यानं सार्धं समाधिना ।

अष्टाङ्गान्याहुरेतानि योगिनां योगसाधने ॥ ५ ॥

अहिंसा सत्यमस्तेयं ब्रह्मचर्यं दयाऽऽर्जवम् ।

क्षमा धृतिर्मिताहारः शौचं चेति यमा दश ॥ ६ ॥

तपः सन्तोष आस्तिक्यं दानं देवस्य पूजनम् ।

सिद्धान्तश्रवणं चैव ह्रीर्मतिश्च जपो हुतम् ॥ ७ ॥

दशैते नियमाः प्रोक्ता मया पर्वतनायक ।

पद्मासनं स्वस्तिकं च भद्रं वज्रासनं तथा ॥ ८ ॥

वीरासनमिति प्रोक्तं क्रमादासनपञ्चकम् ।

ऊर्वोरुपरि विन्यस्य सम्यक्पादतले शुभे ॥ ९ ॥

अङ्गुष्ठौ च निबध्नीयाद्धस्ताभ्यां व्युत्क्रमात्ततः ।

पद्मासनमिति प्रोक्तं योगिनां हृदयङ्गमम् ॥ १० ॥

जानूर्वोरन्तरे सम्यक्कृत्वा पादतले शुभे ।

ऋजुकायो विशेषोगी स्वस्तिकं तत्प्रचक्षते ॥ ११ ॥
सीवन्याः पार्श्वयोन्यस्य गुल्फयुग्मं सुनिश्चितम् ।
वृषणाधः पादपाष्णीं पाष्णिभ्यां परिबन्धयेत् ॥ १२ ॥
भद्रासनमिति प्रोक्तं योगिभिः परिपूजितम् ।
उर्वोः पादौ क्रमान्न्यस्य जान्वोः प्रत्यङ्मुखाङ्गुली ॥ १३ ॥
करौ विदध्यादाख्यातं वज्रासनमनुत्तमम् ।
एकं पादमधः कृत्वा विन्यस्योरुं तथोत्तरे ॥ १४ ॥
ऋजुकायो विशेषोगी वीरासनमितीरितम् ।
इडयाऽऽकर्षयेद्वायुं बाह्यं षोडशमात्रया ॥ १५ ॥
धारयेत्पूरितं योगी चतुःषष्ट्या तु मात्रया ।
सुषुम्नामध्यगं सम्यग्द्वात्रिंशन्मात्रया शनैः ॥ १६ ॥
नाड्या पिङ्गलया चैव रेचयेद्योगवित्तमः ।
प्राणायाममिमं प्राहूर्योगशास्त्रविशारदाः ॥ १७ ॥
भूयो भूयः क्रमात्तस्य बाह्यमेवं समाचरेत् ।
मात्रावृद्धिः क्रमेणैव सम्यग्द्वादश षोडश ॥ १८ ॥
जपध्यानादिभिः सार्धं सगर्भं तं विदुर्बुधाः ।
तदपेतं विगर्भं च प्राणायामं परे विदुः ॥ १९ ॥
क्रमादभ्यस्यतः पुंसो देहे स्वेदोद्गमोऽधमः ।
मध्यमः कम्पसंयुक्तो भूमित्यागः परो मतः ॥ २० ॥
उत्तमस्य गुणावाप्तिर्यावच्छीलनमिष्यते ।
इन्द्रियाणां विचरतां विषयेषु निरर्गलम् ॥ २१ ॥
बलादाहरणं तेभ्यः प्रत्याहारोऽभिधीयते ।
अङ्गुष्ठगुल्फजानूरुमूलाधोलिङ्गनाभिषु ॥ २२ ॥
हृद्ग्रीवाकण्ठदेशेषु लम्बिकायां ततो नसि ।
भूमध्ये मस्तके मूर्ध्नि द्वादशान्ते यथाविधि ॥ २३ ॥
धारणं प्राणमरुतो धारणेति निगद्यते ।
समाहितेन मनसा चैतन्यान्तरवर्तिना ॥ २४ ॥
आत्मन्यभीष्टदेवानां ध्यानं ध्यानमिहोच्यते ।

समत्वभावना नित्यं जीवात्मपरमात्मनोः ॥ २५ ॥
समाधिमाहुर्मुनयः प्रोक्तमष्टाङ्गलक्षणम् ।
इदानीं कथये तेऽहं मन्त्रयोगमनुत्तमम् ॥ २६ ॥
विश्वं शरीरमित्युक्तं पञ्चभूतात्मकं नग ।
चन्द्रसूर्याग्नितेजोभिर्जीवब्रह्मैक्यरूपकम् ॥ २७ ॥
तिस्रः कोट्यस्तदर्धेन शरीरे नाड्यो मताः ।
तासु मुख्या दश प्रोक्तास्ताभ्यस्तिस्रो व्यवस्थिताः ॥ २८ ॥
प्रधाना मेरुदण्डेऽत्र चन्द्रसूर्याग्ररूपिणी ।
इडा वामे स्थिता नाडी शुभ्रा तु चन्द्ररूपिणी ॥ २९ ॥
शक्तिरूपा तु सा नाडी साक्षादमृतविग्रहा ।
दक्षिणे या पिङ्गलाख्या पुंरूपा सूर्यविग्रहा ॥ ३० ॥
सर्वतेजोमयी सा तु सुषुम्णा वह्निरूपिणी ।
तस्या मध्ये विचित्राख्ये इच्छाज्ञानक्रियात्मकम् ॥ ३१ ॥
मध्ये स्वयंभूलिङ्गं तु कोटिसूर्यसमप्रभम् ।
तदूर्ध्वं मायाबीजं तु हरात्माबिन्दुनादकम् ॥ ३२ ॥
तदूर्ध्वं तु शिखाकारा कुण्डली रक्तविग्रहा ।
देव्यात्मिका तु सा प्रोक्ता मदभिन्ना नगाधिप ॥ ३३ ॥
तद्बाह्ये हेमरूपाभं वादिसान्तचतुर्दलम् ।
द्रुतहेमसमप्रख्यं पद्मं तत्र विचिन्तयेत् ॥ ३४ ॥
तदूर्ध्वं त्वनलप्रख्यं षड्दलं हीरकप्रभम् ।
बादिलान्तषड्वर्णेन स्वाधिष्ठानमनुत्तमम् ॥ ३५ ॥
मूलमाधारषट्कोणं मूलाधारं ततो विदुः ।
स्वशब्देन परं लिङ्गं स्वाधिष्ठानं ततो विदुः ॥ ३६ ॥
तदूर्ध्वं नाभिदेशे तु मणिपूरं महाप्रभम् ।
मेघाभं विद्युदाभं च बहुतेजोमयं ततः ॥ ३७ ॥
मणिवद्भिन्नं तत्पद्मं मणिपद्मं तथोच्यते ।
दशभिश्च दलैर्युक्तं डादिफान्ताक्षरान्वितम् ॥ ३८ ॥
विष्णुनाधिष्ठितं पद्मं विष्णुवा लोकनकारणम् ।

तदूर्ध्वेऽनाहतं पद्ममुद्यदादित्यसन्निभम् ॥ ३९ ॥
कादिठान्तदलैरर्कपत्रैश्च समधिष्ठितम् ।
तन्मध्ये बाणलिङ्गं तु सूर्यायुतसमप्रभम् ॥ ४० ॥
शब्दब्रह्ममयं शब्दानाहतं तत्र दृश्यते ।
अनाहताख्यं तत्पद्मं मुनिभिः परिकीर्तितम् ॥ ४१ ॥
आनन्दसदनं तत्तु पुरुषाधिष्ठितं परम् ।
तदूर्ध्वं तु विशुद्धाख्यं दलं षोडशपङ्कजम् ॥ ४२ ॥
स्वरैः षोडशभिर्युक्तं धूमवर्णम् महाप्रभम् ।
विशुद्धं तनुते यस्माज्जीवस्य हंसलोकनात् ॥ ४३ ॥
विशुद्धं पद्ममाख्यातमाकाशाख्यं महाद्भुतम् ।
आज्ञाचक्रं तदूर्ध्वं तु आत्मनाधिष्ठितं परम् ॥ ४४ ॥
आज्ञासंक्रमणं तत्र तेनाज्ञेति प्रकीर्तितम् ।
द्विदलं हृक्षसंयुक्तं पद्मं तत्सुमनोहरम् ॥ ४५ ॥
कैलासाख्यं तदूर्ध्वं तु रोधिनी तु तदूर्ध्वतः ।
एवं त्वाधारचक्राणि प्रोक्तानि तव सुव्रत ॥ ४६ ॥
सहस्रारयुतं बिन्दुस्थानं तदूर्ध्वमीरितम् ।
इत्येतत्कथितं सर्वं योगमार्गमनुत्तमम् ॥ ४७ ॥
आदौ पूरकयोगेनाप्याधारे योजयेन्मनः ।
गुदमेढ्रान्तरे शक्तिस्तामाकुञ्च्य प्रबोधयेत् ॥ ४८ ॥
लिङ्गभेदक्रमेणैव बिन्दुचक्रं च प्रापयेत् ।
शम्भुना तां परां शक्तिमेकीभूतां विचिन्तयेत् ॥ ४९ ॥
तत्रोत्थितामृतं यत्तु द्रुतलाक्षारसोपमम् ।
पाययित्वा तु तां शक्तिं मायाख्यां योगसिद्धिदाम् ॥ ५० ॥
षड्चक्रदेवतास्तत्र सन्तर्प्यामृतधारया ।
आनयेत्तेन मार्गेण मूलाधारं ततः सुधीः ॥ ५१ ॥
एवमभ्यस्यमानस्याप्यहन्यहनि निश्चितम् ।
पूर्वोक्तदूषिता मन्त्राः सर्वे सिध्यन्ति नान्यथा ॥ ५२ ॥
जरामरणदुःखाद्यैर्मुच्यते भवबन्धनात् ।

ये गुणाः सन्ति देव्या मे जगन्मातुर्यथा तथा ॥ ५३ ॥

ते गुणाः साधकवरे भवन्त्येव न चान्यथा ।

इत्येवं कथितं तात वायुधारणमुत्तमम् ॥ ५४ ॥

इदानीं धारणाख्यं तु शृणुष्ववहितो मम ।

दिक्कालाद्यनवच्छिन्नदेव्यां चेतो विधाय च ॥ ५५ ॥

तन्मयो भवति क्षिप्रं जीवब्रह्मैक्ययोजनात् ।

अथवा समलं चेतो यदि क्षिप्रं न सिद्ध्यति ॥ ५६ ॥

तदावयवयोगेन योगी योगान्समभ्यसेत् ।

मदीयहस्तपादादावङ्गे तु मधुरे नग ॥ ५७ ॥

चित्तं संस्थापयेन्मन्त्री स्थानस्थानजयात्पुनः ।

विशुद्धचित्तः सर्वस्मिन्नूपे संस्थापयेन्मनः ॥ ५८ ॥

यावन्मनो लयं याति देव्यां संविदि पर्वत ।

तावदिष्टमनुं मन्त्री जपहोमैः समभ्यसेत् ॥ ५९ ॥

मन्त्राभ्यासेन योगेन ज्ञेयज्ञानाय कल्पते ।

न योगेन विना मन्त्रो न मन्त्रेण विना हि सः ॥ ६० ॥

द्वयोरभ्यासयोगो हि ब्रह्मसंसिद्धिकारणम् ।

तमः परिवृते गेहे घटो दीपेन दृश्यते ॥ ६१ ॥

एवं मायावृतो ह्यात्मा मनुना गोचरीकृतः ।

इति योगविधिः कृत्स्नः साङ्गः प्रोक्तो मयाऽधुना ॥ ६२ ॥

गुरूपदेशतो ज्ञेयो नान्यथा शास्त्रकोटिभिः ॥ ६३ ॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे देवीगीतायां मन्त्रसिद्धिसाधनवर्णनं नाम पञ्चत्रिंशोऽध्यायः ॥ ३५ ॥

देवीभागवतपुराणम्/स्कन्धः ०७/अध्यायः ३६

<https://sa.wikisource.org/s/itc>

< देवीभागवतपुराणम् | स्कन्धः ०७

देवीगीतायां ब्रह्मविद्योपदेशवर्णनम्

देव्युवाच

इत्यादियोगयुक्तात्मा ध्यायेन्मां ब्रह्मरूपिणीम् ।

भक्त्या निर्व्याजया राजन्नासने समुपस्थितः ॥ १ ॥

आविः सन्निहितं गुहाचरं नाम महत्पदम् ।

अत्रैतत्सर्वमर्पितमेजत्प्राणमिषच्च यत् ॥ २ ॥

एतज्जानथ सदसद्वरेण्यं

परं विज्ञानाद्यद्वरिष्ठं प्रजानाम् ।

यदर्चिमद्यदणुभ्योऽणु च

यस्मिंल्लोका निहिता लोकिनश्च ॥ ३ ॥

तदेतदक्षरं ब्रह्म स प्राणस्तदु वाङ्मनः ।

तदेतत्सत्यममृतं तद्वेद्धव्यं सौम्य विद्धि ॥ ४ ॥

धनुर्गृहीत्वौपनिषदं महास्रं

शरं ह्युपासानिशितं सन्धयीत ।

आयम्य तद्भावगतेन चेतसा

लक्ष्यं तदेवाक्षरं सौम्य विद्धि ॥ ५ ॥

प्रणवो धनुः शरो ह्यात्मा ब्रह्म तल्लक्ष्यमुच्यते ।

अप्रमतेन वेद्धव्यं शरवत्तन्मयो भवेत् ॥ ६ ॥

यस्मिन् द्यौश्च पृथिवी चान्तरिक्ष-

मोतं मनः सह प्राणैश्च सर्वैः ।

तमेवैकं जानथात्मानं

अन्या वाचो विमुञ्चथामृतस्यैष सेतुः ॥ ७ ॥

अरा इव रथनाभौ संहता यत्र नाड्यः ।

स एषोऽन्तश्चरते बहुधा जायमानः ॥ ८ ॥

ओमित्येवं ध्यायथात्मानं

स्वस्ति वः पाराय तमसः परस्तात् ।

दिव्ये ब्रह्मपुरे व्योम्नि आत्मा सम्प्रतिष्ठितः ॥ ९ ॥

मनोमयः प्राणशरीरनेता

प्रतिष्ठितोऽन्ने हृदयं सन्निधाय ।

तद्विज्ञानेन परिपश्यन्ति धीरा

आनन्दरूपममृतं यद्विभाति ॥ १० ॥

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन्दृष्टे परावरे ॥ ११ ॥

हिरण्मये परे कोशे विराजं ब्रह्म निष्कलम् ।

तच्छुभ्रं ज्योतिषां ज्योतिस्तद्यदात्मविदो विदुः ॥ १२ ॥

न तत्र सूर्यो भाति न चन्द्रतारकं

नेमा विद्युतो भान्ति कुतोऽयमग्निः ।

तमेव भान्तमनुभाति सर्वं

तस्य भासा सर्वमिदं विभाति ॥ १३ ॥

ब्रह्मैवेदममृतं पुरस्ताद्ब्रह्म

पश्चाद्ब्रह्म दक्षिणतश्चोत्तरेण ।

अधश्चोर्ध्वं च प्रसृतं ब्रह्मैवेदं विश्वं वरिष्ठम् ॥ १४ ॥

एतादृगनुभवो यस्य स कृतार्थो नरोत्तमः ।

ब्रह्मभूतः प्रसन्नात्मा न शोचति न काङ्क्षति ॥ १५ ॥

द्वितीयाद्वै भयं राजंस्तदभावाद् बिभेति न ।

न तद्वियोगो मेऽप्यस्ति मद्वियोगोऽपि तस्य न ॥ १६ ॥

अहमेव स सोऽहं वै निश्चितं विद्धि पर्वत ।

मद्दर्शनं तु तत्र स्याद्यत्र ज्ञानी स्थितो मम ॥ १७ ॥

नाहं तीर्थे न कैलासे वैकुण्ठे वा न कर्हिचित् ।

वसामि किन्तु मज्जानिहृदयाम्भोजमध्यमे ॥ १८ ॥

मत्पूजाकोटिफलदं सकृन्मज्जानिनोऽर्चनम् ।

कुलं पवित्रं तस्यास्ति जननी कृतकृत्यका ॥ १९ ॥

विश्वम्भरा पुण्यवती चिल्लयो यस्य चेतसः ।
ब्रह्मज्ञानं तु यत्पृष्ठं त्वया पर्वतसत्तम ॥ २० ॥
कथितं तन्मया सर्वं नातो वक्तव्यमस्ति हि ।
इदं ज्येष्ठाय पुत्राय भक्तियुक्ताय शीलिने ॥ २१ ॥
शिष्याय च यथोक्ताय वक्तव्यं नान्यथा क्वचित् ।
यस्य देवे परा भक्तिर्यथा देवे तथा गुरौ ॥ २२ ॥
तस्यैते कथिता ह्यर्थाः प्रकाशन्ते महात्मनः ।
येनोपदिष्टा विद्येयं स एव परमेश्वरः ॥ २३ ॥
यस्यायं सुकृतं कर्तुमसमर्थस्ततो ऋणी ।
पित्रोरप्यधिकः प्रोक्तो ब्रह्मजन्मप्रदायकः ॥ २४ ॥
पितृजातं जन्म नष्टं नेत्थं जातं कदाचन ।
तस्मै न द्रुह्येदित्यादि निगमोऽप्यवदन्नग ॥ २५ ॥
तस्माच्छास्त्रस्य सिद्धान्तो ब्रह्मदाता गुरुः परः ।
शिवे रुष्टे गुरुस्त्राता गुरौ रुष्टे न शङ्करः ॥ २६ ॥
तस्मात्सर्वप्रयत्नेन श्रीगुरुं तोषयेन्नग ।
कायेन मनसा वाचा सर्वदा तत्परो भवेत् ॥ २७ ॥
अन्यथा तु कृतघ्नः स्यात्कृतघ्ने नास्ति निष्कृतिः ।
इन्द्रेणाथर्वणायोक्ता शिरश्छेदप्रतिज्ञया ॥ २८ ॥
अग्निभ्यां कथने तस्य शिरश्छिन्नं च वज्रिणा ।
अग्नीयं तच्छिरो नष्टं दृष्ट्वा वैद्यौ सुरोत्तमौ ॥ २९ ॥
पुनः संयोजितं स्वीयं ताभ्यां मुनिशिरस्तदा ।
इति सङ्कटसम्पाद्या ब्रह्मविद्या नगाधिप ।
लब्धा येन स धन्यः स्यात्कृतकृत्यश्च भूधर ॥ ३० ॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे देवीगीतायां ब्रह्मविद्योपदेशवर्णनं नाम
षट्त्रिंशोऽध्यायः ॥ ३६ ॥

देवीभागवतपुराणम्/स्कन्धः ०७/अध्यायः ३७

<https://sa.wikisource.org/s/itd>

< देवीभागवतपुराणम् | स्कन्धः ०७

देवीगीतायां भक्तिमहिमावर्णनम्

हिमालय उवाच

स्वीयां भक्तिं वदस्वाम्ब येन ज्ञानं सुखेन हि ।

जायेत मनुजस्यास्य मध्यमस्याविरागिणः ॥ १ ॥

देव्युवाच

मार्गास्त्रयो मे विख्याता मोक्षप्राप्तौ नगाधिप ।

कर्मयोगो ज्ञानयोगो भक्तियोगश्च सत्तम ॥ २ ॥

त्रयाणामप्ययं योग्यः कर्तुं शक्योऽस्ति सर्वथा ।

सुलभत्वान्मानसत्वात्कायचित्ताद्यपीडनात् ॥ ३ ॥

गुणभेदान्मनुष्याणां सा भक्तिस्त्रिविधा मता ।

परपीडां समुद्दिश्य दम्भं कृत्वा पुरःसरम् ॥ ४ ॥

मात्सर्यक्रोधयुक्तो यस्तस्य भक्तिस्तु तामसी ।

परपीडादिरहितः स्वकल्याणार्थमेव च ॥ ५ ॥

नित्यं सकामो हृदयं यशोऽर्थी भोगलोलुपः ।

तत्तत्फलसमावाप्त्यै मामुपास्तेऽतिभक्तितः ॥ ६ ॥

भेदबुद्ध्या तु मां स्वस्मादन्यां जानाति पामरः ।

तस्य भक्तिः समाख्याता नगाधिप तु राजसी ॥ ७ ॥

परमेशार्पणं कर्म पापसङ्क्षालनाय च ।

वेदोक्तत्वादवश्यं तत्कर्तव्यं तु मयानिशम् ॥ ८ ॥

इति निश्चितबुद्धिस्तु भेदबुद्धिमुपाश्रितः ।

करोति प्रीतये कर्म भक्तिः सा नग सत्त्विकी ॥ ९ ॥

परभक्तेः प्रापिकेयं भेदबुद्ध्यवलम्बनात् ।

पूर्वप्रोक्ते ह्युभे भक्ती न परप्रापिके मते ॥ १० ॥

अधुना परभक्तिं तु प्रोच्यमानां निबोध मे ।

मद्गुणश्रवणं नित्यं मम नामानुकीर्तनम् ॥ ११ ॥
कल्याणगुणरत्नानामाकरायां मयि स्थिरम् ।
चेतसो वर्तनं चैव तैलधारासमं सदा ॥ १२ ॥
हेतुस्तु तत्र को वापि न कदाचिद्भवेदपि ।
सामीप्यसार्ष्टिसायुज्यसालोक्यानां न चैषणा ॥ १३ ॥
मत्सेवातोऽधिकं किञ्चिन्नैव जानाति कर्हिचित् ।
सेव्यसेवकताभावात्तत्र मोक्षं न वाञ्छति ॥ १४ ॥
परानुरक्त्या मामेव चिन्तयेद्यो ह्यतन्द्रितः ।
स्वाभेदेनैव मां नित्यं जानाति न विभेदतः ॥ १५ ॥
मदरूपत्वेन जीवानां चिन्तनं कुरुते तु यः ।
यथा स्वस्यात्मनि प्रीतिस्तथैव च परात्मनि ॥ १६ ॥
चैतन्यस्य समानत्वान्न भेदं कुरुते तु यः ।
सर्वत्र वर्तमानानां सर्वरूपां च सर्वदा ॥ १७ ॥
नमते यजते चैवाप्याचाण्डालान्तमीश्वर ।
न कुत्रापि द्रोहबुद्धिं कुरुते भेदवर्जनात् ॥ १८ ॥
मत्स्थानदर्शने श्रद्धा मद्भक्तदर्शने तथा ।
मच्छास्त्रश्रवणे श्रद्धा मन्त्रतन्त्रादिषु प्रभो ॥ १९ ॥
मायि प्रेमाकुलमती रोमाञ्चिततनुः सदा ।
प्रेमाश्रुजलपूर्णाक्षः कण्ठगद्गदनिस्वनः ॥ २० ॥
अनन्येनैव भावेन पूजयेद्यो नगाधिप ।
मामीश्वरीं जगद्योनिं सर्वकारणकारणम् ॥ २१ ॥
व्रतानि मम दिव्यानि नित्यनैमित्तिकान्यपि ।
नित्यं यः कुरुते भक्त्या वित्ताढ्यविवर्जितः ॥ २२ ॥
मदुत्सवदिदृक्षा च मदुत्सवकृतिस्तथा ।
जायते यस्य नियतं स्वभावादेव भूधर ॥ २३ ॥
उच्चैर्गायंश्च नामानि ममैव खलु नृत्यति ।
अहङ्कारादिरहितो देहतादात्म्यवर्जितः ॥ २४ ॥
प्रारब्धेन यथा यच्च क्रियते तत्तथा भवेत् ।

न मे चिन्तास्ति तत्रापि देहसंरक्षणादिषु ॥ २५ ॥
इति भक्तिस्तु या प्रोक्ता परभक्तिस्तु सा स्मृता ।
यस्यां देव्यतिरिक्तं तु न किञ्चिदपि भाव्यते ॥ २६ ॥
इत्थं जाता परा भक्तिर्यस्य भूधर तत्त्वतः ।
तदैव तस्य चिन्मात्रे मद् रूपे विलयो भवेत् ॥ २७ ॥
भक्तेस्तु या परा काष्ठा सैव ज्ञानं प्रकीर्तितम् ।
वैराग्यस्य च सीमा सा ज्ञाने तदुभयं यतः ॥ २८ ॥
भक्तौ कृतायां यस्यापि प्रारब्धवशतो नग ।
न जायते मम ज्ञानं मणिद्वीपं स गच्छति ॥ २९ ॥
तत्र गत्वाखिलान्भोगाननिच्छन्नपि चर्च्छति ।
तदन्ते मम चिद्रूपज्ञानं सम्यग्भवेन्नग ॥ ३० ॥
तेन मुक्तः सदैव स्याज्ज्ञानान्मुक्तिर्न चान्यथा ।
इहैव यस्य ज्ञानं स्याद्धृद्गतप्रत्यगात्मनः ॥ ३१ ॥
मम संवित्परतनोस्तस्य प्राणा व्रजन्ति न ।
ब्रह्मैव संस्तदाप्नोति ब्रह्मैव ब्रह्म वेद यः ॥ ३२ ॥
कण्ठचामीकरसममज्ञानात्तु तिरोहितम् ।
ज्ञानादज्ञाननाशेन लब्धमेव हि लभ्यते ॥ ३३ ॥
विदिताविदितादन्यन्नगोत्तम वपुर्मम ।
यथादर्शं तथात्मनि यथा जले तथा पितृलोके ॥ ३४ ॥
छायातपौ यथा स्वच्छौ विविक्तौ तद्वदेव हि ।
मम लोके भवेज्ज्ञानं द्वैतभावविवर्जितम् ॥ ३५ ॥
यस्तु वैराग्यवानेव ज्ञानहीनो म्रियेत चेत् ।
ब्रह्मलोके वसेन्नित्यं यावत्कल्पं ततः परम् ॥ ३६ ॥
शुचीनां श्रीमतां गेहे भवेत्तस्य जनिः पुनः ।
करोति साधनं पश्चात्ततो ज्ञानं हि जायते ॥ ३७ ॥
अनेकजन्मभी राज्ञानं स्यान्नैकजन्मना ।
ततः सर्वप्रयत्नेन ज्ञानार्थं यत्नमाश्रयेत् ॥ ३८ ॥
नोचेन्महान् विनाशः स्याज्जन्मैतद्दुर्लभं पुनः ।

तत्रापि प्रथमे वर्णे वेदप्राप्तिश्च दुर्लभा ॥ ३९ ॥
शमादिषट्कसम्पत्तिर्योगसिद्धिस्तथैव च ।
तथोत्तमगुरुप्राप्तिः सर्वमेवात्र दुर्लभम् ॥ ४० ॥
तथेन्द्रियाणां पटुता संस्कृतत्वं तनोस्तथा ।
अनेकजन्मपुण्यैस्तु मोक्षेच्छा जायते ततः ॥ ४१ ॥
साधने सफलेऽप्येवं जायमानेऽपि यो नरः ।
ज्ञानार्थं नैव यतते तस्य जन्म निरर्थकम् ॥ ४२ ॥
तस्माद्राजन्यथाशक्त्या ज्ञानार्थं यत्नमाश्रयेत् ।
पदे पदेऽश्वमेधस्य फलमाप्नोति निश्चितम् ॥ ४३ ॥
घृतमिव पयसि निगूढं
भूते भूते च वसति विज्ञानम् ।
सततं मन्थयितव्यं
मनसा मन्थानभूतेन ॥ ४४ ॥
ज्ञानं लब्ध्वा कृतार्थः स्यादिति वेदान्तडिण्डिमः ।
सर्वमुक्तं समासेन किं भूयः श्रोतुमिच्छसि ॥ ४५ ॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे देवीगीतायां भक्तिमहिमावर्णनं नाम
सप्तत्रिंशोऽध्यायः ॥ ३७ ॥

देवीभागवतपुराणम्/स्कन्धः ०७/अध्यायः ३८

<https://sa.wikisource.org/s/it6>

< देवीभागवतपुराणम् | स्कन्धः ०७

देवीगीतायां महोत्सवव्रतस्थानवर्णनम्

हिमालय उवाच

कति स्थानानि देवेशि द्रष्टव्यानि महीतले ।

मुख्यानि च पवित्राणि देवीप्रियतमानि च ॥ १ ॥

व्रतान्यपि तथा यानि तुष्टिदान्युत्सवा अपि ।

तत्सर्वं देव मे मातः कृतकृत्यो यतो नरः ॥ २ ॥

श्रीदेव्युवाच

सर्वं दृश्यं मम स्थानं सर्वे काला व्रतात्मकाः ।

उत्सवाः सर्वकालेषु यतोऽहं सर्वरूपिणी ॥ ३ ॥

तथापि भक्तवात्सल्यात्किञ्चित्किञ्चिदथोच्यते ।

शृणुष्वावहितो भूत्वा नगराज वचो मम ॥ ४ ॥

कोलापुरं महास्थानं यत्र लक्ष्मीः सदा स्थिता ।

मातुः पुरं द्वितीयं च रेणुकाधिष्ठितं परम् ॥ ५ ॥

तुलजापुरं तृतीयं स्यात्सप्तशृङ्गं तथैव च ।

हिङ्गुलाया महास्थानं ज्वालामुख्यास्तथैव च ॥ ६ ॥

शकम्भर्याः परं स्थानं भ्रामर्याः स्थानमुत्तमम् ।

श्रीरक्तदन्तिकास्थानं दुर्गास्थानं तथैव च ॥ ७ ॥

विन्ध्याचलनिवासिन्याः स्थानं सर्वोत्तमोत्तमम् ।

अन्नपूर्णमहास्थानं काञ्चीपुरमनुत्तमम् ॥ ८ ॥

भीमादेव्याः परं स्थानं विमलास्थानमेव च ।

श्रीचन्द्रलामहास्थानं कौशिकीस्थानमेव ॥ ९ ॥

नीलाम्बायाः परं स्थानं नीलपर्वतमस्तके ।

जाम्बूनदेश्वरीस्थानं तथा श्रीनगरं शुभम् ॥ १० ॥

गुह्यकाल्या महास्थानं नेपाले यत्प्रतिष्ठितम् ।

मीनाक्ष्याः परमं स्थानं यच्च प्रोक्तं चिदम्बरे ॥ ११ ॥

वेदारण्यं महास्थानं सुन्दर्याः समधिष्ठितम् ।

एकाम्बरं महास्थानं परशक्त्या प्रतिष्ठितम् ॥ १२ ॥

महालसा परं स्थानं योगेश्वर्यास्तथैव च ।

तथा नीलसरस्वत्याः स्थानं चीनेषु विश्रुतम् ॥ १३ ॥

वैद्यनाथे तु बगलास्थानं सर्वोत्तमं मतम् ।

श्रीमच्छ्रीभुवनेश्वर्या मणिद्वीपं मम स्मृतम् ॥ १४ ॥

श्रीमत्त्रिपुरभैरव्याः कामाख्यायोनिमण्डलम् ।

भूमण्डले क्षेत्रत्नं महामायाधिवासितम् ॥ १५ ॥

नातः परतरं स्थानं क्वचिदस्ति धरातले ।

प्रतिमासं भवेद्देवी यत्र साक्षाद्रजस्वला ॥ १६ ॥

तत्रत्या देवताः सर्वाः पर्वतात्मकतां गताः ।

पर्वतेषु वसन्त्येव महत्यो देवता अपि ॥ १७ ॥

तत्रत्या पृथिवी सर्वा देवीरूपा स्मृता बुधैः ।

नातः परतरं स्थानं कामाख्यायोनिमण्डलात् ॥ १८ ॥

गायत्र्याश्च परं स्थानं श्रीमत्पुष्करमीरितम् । द्र. स्कन्दपुराण ७.१.१०.८ मध्ये अष्ट तेजस् तीर्थानां
नामानि

अमरेशे चण्डिका स्यात्प्रभासे पुष्करेक्षिणी ॥ १९ ॥

नैमिषे तु महास्थाने देवी सा लिङ्गधारिणी ।

पुरुहूता पुष्कराक्षे आषाढौ च रतिस्तथा ॥ २० ॥

चण्डमुण्डीमहास्थाने दण्डिनी परमेश्वरी ।

भारभूतौ भवेद्भूतिर्नाकुले नकुलेश्वरी ॥ २१ ॥

चन्द्रिका तु हरिश्चन्द्रे श्रीगिरौ शाङ्करी स्मृता । द्र. स्कन्दपुराण ७.१.१०.६ मध्ये अष्ट जलीय तीर्थानां
नामानि

जप्येश्वरे त्रिशूला स्यात्सूक्ष्मा चाम्रातकेश्वरे ॥ २२ ॥

शाङ्करी तु महाकाले शर्वाणी मध्यमाभिधे ।

केदाराख्ये महाक्षेत्रे देवी सा मार्गदायिनी ॥ २३ ॥

भैरवाख्ये भैरवी सा गयायां मङ्गला स्मृता । द्र. स्कन्दपुराण ७.१.१०.९ मध्ये अष्ट वायव्य तीर्थानां

नामानि

स्थाणुप्रिया कुरुक्षेत्रे स्वायम्भुव्यपि नाकुले ॥ २४ ॥

कनखले भवेदुगा विश्वेशा विमलेश्वरे ।

अट्टहासे महानन्दा महेन्द्रे तु महान्तका ॥ २५ ॥

भीमे भीमेश्वरी प्रोक्ता स्थाने वस्त्रापथे पुनः । द्र. स्कन्दपुराण ७.१.१०.११ मध्ये अष्ट आकाश तीर्थानां

नामानि

भवानी शाङ्करी प्रोक्ता रुद्राणी त्वर्धकोटिके ॥ २६ ॥

अविमुक्ते विशालाक्षी महाभागा महालये ।

गोकर्णे भद्रकर्णी स्याद्भद्रा स्याद्भद्रकर्णके ॥ २७ ॥

उत्पलाक्षी सुवर्णाक्षे स्थाण्वीशा स्थाणुसञ्जके ।

कमलालये तु कमला प्रचण्डा छगलण्डके ॥ २८ ॥

कुरण्डले त्रिसन्ध्या स्यान्माकोटे मुकुटेश्वरी ।

मण्डलेशे शाण्डकी स्यात्काली कालञ्जरे पुनः ॥ २९ ॥

शङ्कुकर्णे ध्वनिः प्रोक्ता स्थूला स्यात्स्थूलकेश्वरे ।

ज्ञानिनां हृदयाम्भोजे हल्लेखा परमेश्वरी ॥ ३० ॥

प्रोक्तानीमानि स्थानानि देव्याः प्रियतमानि च ।

तत्तत्क्षेत्रस्य माहात्म्यं श्रुत्वा पूर्वं नगोत्तम ॥ ३१ ॥

तदुक्तेन विधानेन पश्चाद्देवीं प्रपूजयेत् ।

अथवा सर्वक्षेत्राणि काश्यां सन्ति नगोत्तम ॥ ३२ ॥

अतस्तत्र वसेन्नित्यं देवीभक्तिपरायणः ।

तानि स्थानानि सम्पश्यञ्जपन्देवीं निरन्तरम् ॥ ३३ ॥

ध्यायंस्तच्चरणाम्भोजं मुक्तो भवति बन्धनात् ।

इमानि देवीनामानि प्रातरुत्थाय यः पठेत् ॥ ३४ ॥

भस्मीभवन्ति पापानि तत्क्षणान्नग सत्वरम् ।

श्राद्धकाले पठेदेतान्यमलानि द्विजाग्रतः ॥ ३५ ॥

मुक्तास्तत्पितरः सर्वे प्रयान्ति परमां गतिम् ।

अधुना कथयिष्यामि व्रतानि तव सुव्रत ॥ ३६ ॥

नारीभिश्च नरैश्चैव कर्तव्यानि प्रयत्नतः ।

व्रतमनन्ततृतीयाख्यं रसकल्याणिनीव्रतम् ॥ ३७ ॥

आर्द्रानन्दकरं नाम्ना तृतीयाया व्रतं च यत् ।

शुक्रवारव्रतं चैव तथा कृष्णचतुर्दशी ॥ ३८ ॥

भौमवारव्रतं चैव प्रदोषव्रतमेव च ।

यत्र देवो महादेवो देवीं संस्थाप्य विष्टरे ॥ ३९ ॥

नृत्यं करोति पुरतः सार्धं देवैर्निशामुखे ।

तत्रोपोष्य रजन्यादौ प्रदोषे पूजयेच्छिवाम् ॥ ४० ॥

प्रतिपक्षं विशेषेण तद्देवीप्रीतिकारकम् ।

सोमवारव्रतं चैव ममातिप्रियकृन्नग ॥ ४१ ॥

तत्रापि देवीं सम्पूज्य रात्रौ भोजनमाचरेत् ।

नवरात्रद्वयं चैव व्रतं प्रीतिकरं मम ॥ ४२ ॥

एवमन्यान्यपि विभो नित्यनैमित्तिकानि च ।

व्रतानि कुरुते यो वै मत्प्रीत्यर्थं विमत्सरः ॥ ४३ ॥

प्राप्नोति मम सायुज्यं स मे भक्तः स मे प्रियः ।

उत्सवानपि कुर्वीत दोलोत्सवसुखान्विभो ॥ ४४ ॥

शयनोत्सवं यथा कुर्यात्तथा जागरणोत्सवम् ।

रथोत्सवं च मे कुर्याद्दमनोत्सवमेव च ॥ ४५ ॥

पवित्रोत्सवमेवापि श्रावणो प्रीतिकारकम् ।

मम भक्तः सदा कुर्यादेवमन्यान्महोत्सवान् ॥ ४६ ॥

मद्भक्तान्भोजयेत्प्रीत्या तथा चैव सुवासिनीः ।

कुमारीर्बटुकांश्चापि मद्बुद्ध्या तद्गतान्तरः ॥ ४७ ॥

वित्तशाठ्येन रहितो यजेदेतान्सुमादिभिः ।

य एवं कुरुते भक्त्या प्रतिवर्षमतन्द्रितः ॥ ४८ ॥

स धन्यः कृतकृत्योऽसौ मत्प्रीतेः पात्रमञ्जसा ।

सर्वमुक्तं समासेन मम प्रीतिप्रदायकम् ।

नाशिष्याय प्रदातव्यं नाभक्ताय कदाचन ॥ ४९ ॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे देवीगीतायां महोत्सवव्रतस्थानवर्णनं
नामाष्टत्रिंशोऽध्यायः ॥ ३८ ॥

देवीभागवतपुराणम्/स्कन्धः ०७/अध्यायः ३९

<https://sa.wikisource.org/s/ite>

< देवीभागवतपुराणम् | स्कन्धः ०७

देवीगीतायां श्रीदेव्याः पूजाविधिवर्णनम्

हिमालय उवाच

देवदेवि महेशानि करुणासागरेऽम्बिके ।

ब्रूहि पूजाविधिं सम्यग्यथावदधुना निजम् ॥ १ ॥

श्रीदेव्युवाच

वक्ष्ये पूजाविधिं राजन्नम्बिकाया यथा प्रियम् ।

अत्यन्तश्रद्धया सार्धं शृणु पर्वतपुङ्गव ॥ २ ॥

द्विविधा मम पूजा स्याद् बाह्या चाभ्यन्तरापि च ।

बाह्यापि द्विविधा प्रोक्ता वैदिकी तान्त्रिकी तथा ॥ ३ ॥

वैदिक्यर्चापि द्विविधा मूर्तिभेदेन भूधर ।

वैदिकी वैदिकैः कार्या वेददीक्षासमन्वितैः ॥ ४ ॥

तन्त्रोक्तदीक्षावद्भिस्तु तान्त्रिकी संश्रिता भवेत् ।

इत्थं पूजारहस्यं च न ज्ञात्वा विपरीतकम् ॥ ५ ॥

करोति यो नरो मूढः स पतत्येव सर्वथा ।

तत्र या वैदिकी प्रोक्ता प्रथमा तां वदाम्यहम् ॥ ६ ॥

यन्मे साक्षात्परं रूपं दृष्ट्वानसि भूधर ।

अनन्तशीर्षनयनमनन्तचरणं महत् ॥ ७ ॥

सर्वशक्तिसमायुक्तं प्रेरकं यत्परात्परम् ।

तदेव पूजयेन्नित्यं नमेद् ध्यायेत्स्मरेदपि ॥ ८ ॥

इत्येतत्प्रथमार्चायाः स्वरूपं कथितं नग ।

शान्तः समाहितमना दम्भाहङ्कारवर्जितः ॥ ९ ॥

तत्परो भव तद्याजी तदेव शरणं ब्रज ।

तदेव चेतसा पश्य जप ध्यायस्व सर्वदा ॥ १० ॥

अनन्यया प्रेमयुक्तभक्त्या मदभावमाश्रितः ।

यज्ञैर्यज तपोदानैर्मामेव परितोषय ॥ ११ ॥
इत्थं ममानुग्रहतो मोक्ष्यसे भवबन्धनात् ।
मत्परा ये मदासक्तचित्ता भक्तवरा मताः ॥ १२ ॥
प्रतिजाने भवादस्मादुद्धराम्यचिरेण तु ।
ध्यानेन कर्मयुक्तेन भक्तिज्ञानेन वा पुनः ॥ १३ ॥
प्राप्याहं सर्वथा राजन्न तु केवलकर्मभिः ।
धर्मात्सञ्जायते भक्तिर्भक्त्या सञ्जायते परम् ॥ १४ ॥
श्रुतिस्मृतिभ्यामुदितं यत्स धर्मः प्रकीर्तितः ।
अन्यशास्त्रेण यः प्रोक्तो धर्माभासः स उच्यते ॥ १५ ॥
सर्वज्ञात्सर्वशक्तेश्च मतो वेदः समुत्थितः ।
अज्ञानस्य ममाभावादप्रमाणा न च श्रुतिः ॥ १६ ॥
स्मृतयश्च श्रुतेरर्थं गृहीत्वैव च निर्गताः ।
मन्वादीनां श्रुतीनां च ततः प्रामाण्यमिष्यते ॥ १७ ॥
क्वचित्कदाचित्तन्त्रार्थकटाक्षेण परोदितम् ।
धर्मं वदन्ति सौंशस्तु नैव ग्राह्योऽस्ति वैदिकैः ॥ १८ ॥
अन्येषां शास्त्रकर्तृणामज्ञानप्रभवत्वतः ।
अज्ञानदोषदुष्टत्वात्तदुक्तेर्न प्रमाणता ॥ १९ ॥
तस्मान्मुमुक्षुर्धर्मार्थं सर्वथा वेदमाश्रयेत् ।
राजाज्ञा च यथा लोके हन्यते न कदाचन ॥ २० ॥
सर्वेशान्या ममाज्ञा सा श्रुतिस्त्याज्या कथं नृभिः ।
मदाजारक्षणार्थं तु ब्रह्मक्षत्रियजातयः ॥ २१ ॥
मया सृष्टास्ततो ज्ञेयं रहस्यं मे श्रुतेर्वचः ।
यदा यदा हि धर्मस्य ग्लानिर्भवति भूधर ॥ २२ ॥
अभ्युत्थानमधर्मस्य तदा वेषान्बिभर्म्यहम् ।
देवदैत्यविभागश्चाप्यत एवाभवन्नृप ॥ २३ ॥
ये न कुर्वन्ति तद्धर्मं तच्छिक्षार्थं मया सदा ।
सम्पादितास्तु नरकास्त्रासो यच्छ्रवणाद्भवेत् ॥ २४ ॥
यो वेदधर्ममुज्झित्य धर्ममन्यं समाश्रयेत् ।

राजा प्रवासयेद्देशान्निजादेतानधर्मिणः ॥ २५ ॥
ब्राह्मणैर्न च सम्भाष्याः पङ्क्तिग्राह्या न च द्विजैः ।
अन्यानि यानि शास्त्राणि लोकेऽस्मिन्विधानि च ॥ २६ ॥
श्रुतिस्मृतिविरुद्धानि तामसान्येव सर्वशः ।
वामं कापालकं चैव कौलकं भैरवागमः ॥ २७ ॥
शिवेन मोहनार्थाय प्रणीतो नान्यहेतुकः ।
दक्षशापाद् भृगोः शापाद्धधीचस्य च शापतः ॥ २८ ॥
दग्धा ये ब्राह्मणवरा वेदमार्गबहिष्कृताः ।
तेषामुद्धरणार्थाय सोपानक्रमतः सदा ॥ २९ ॥
शैवाश्च वैष्णवाश्चैव सौराः शाक्तास्तथैव च ।
गाणपत्या आगमाश्च प्रणीताः शङ्करेण तु ॥ ३० ॥
तत्र वेदाविरुद्धांशोऽप्युक्त एव क्वचित्क्वचित् ।
वैदिकैस्तद्ग्रहे देशो न भवत्येव कर्हिचित् ॥ ३१ ॥
सर्वथा वेदभिन्नार्थं नाधिकारी द्विजो भवेत् ।
वेदाधिकारहीनस्तु भवेत्तत्राधिकारवान् ॥ ३२ ॥
तस्मात्सर्वप्रयत्नेन वैदिको वेदमाश्रयेत् ।
धर्मेण सहितं ज्ञानं परं ब्रह्म प्रकाशयेत् ॥ ३३ ॥
सर्वेषणाः परित्यज्य मामेव शरणं गताः ।
सर्वभूतदयावन्तो मानाहङ्कारवर्जिताः ॥ ३४ ॥
मच्चित्ता मद्गतप्राणा मत्स्थानकथने रताः ।
संन्यासिनो वनस्थाश्च गृहस्था ब्रह्मचारिणः ॥ ३५ ॥
उपासन्ते सदा भक्त्या योगमैश्वरसञ्जितम् ।
तेषां नित्याभियुक्तानामहमज्ञानजं तमः ॥ ३६ ॥
ज्ञानसूर्यप्रकाशेन नाशयामि न संशयः ।
इत्थं वैदिकपूजायाः प्रथमाया नगाधिप ॥ ३७ ॥
स्वरूपमुक्तं संक्षेपाद् द्वितीयाया अथो ब्रुवे ।
मूर्त्तौ वा स्थण्डिले वापि तथा सूर्येन्दुमण्डले ॥ ३८ ॥
जलेऽथवा बाणलिङ्गे यन्त्रे वापि महापटे ।

तथा श्रीहृदयाम्भोजे ध्यात्वा देवीं परात्पराम् ॥ ३९ ॥

सगुणां करुणापूर्णां तरुणीमरुणारुणाम् ।

सौन्दर्यसारसीमां तां सर्वावयवसुन्दरीम् ॥ ४० ॥

शृङ्गाररससम्पूर्णां सदा भक्तार्तिकातराम् ।

प्रसादसुमुखीमम्बां चन्द्रखण्डशिखण्डिनीम् ॥ ४१ ॥

पाशाङ्कुशवराभीतिधरामानन्दरूपिणीम् ।

पूजयेदुपचारैश्च यथावित्तानुसारतः ॥ ४२ ॥

यावदान्तरपूजायामधिकारो भवेन्न हि ।

तावद्वाह्यामिमां पूजां श्रयेज्जाते तु तां त्यजेत् ॥ ४३ ॥

आभ्यन्तरा तु या पूजा सा तु संविल्लयः स्मृतः ।

संविदेव परं रूपमुपाधिरहितं मम ॥ ४४ ॥

अतः संविदि मद्रूपे चेतः स्थाप्यं निराश्रयम् ।

संविद्रूपातिरिक्तं तु मिथ्या मायामयं जगत् ॥ ४५ ॥

अतः संसारनाशाय साक्षिणीमात्मरूपिणीम् ।

भावयेन्निर्मनस्केन योगयुक्तेन चेतसा ॥ ४६ ॥

अतः परं बाह्यपूजाविस्तारः कथ्यते मया ।

सावधानेन मनसा शृणु पर्वतसत्तम ॥ ४७ ॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे देवीगीतायां श्रीदेव्याः पूजाविधिवर्णनं
नामैकोनचत्वारिंशोऽध्यायः ॥ ३९ ॥

देवीभागवतपुराणम्/स्कन्धः ०७/अध्यायः ४०

<https://sa.wikisource.org/s/itf>

< देवीभागवतपुराणम् | स्कन्धः ०७

देवीगीतायां बाह्यपूजाविधिवर्णनम्

श्री देव्युवाच

प्रातरुत्थाय शिरसि संस्मरेत्पद्ममुज्ज्वलम् ।

कर्पूराभं स्मरेत्तत्र श्रीगुरुं निजरूपिणम् ॥ १ ॥

सुप्रसन्नं लसद्भूषाभूषितं शक्तिसंयुतम् ।

नमस्कृत्य ततो देवीं कुण्डलीं संस्मरेद्बुधः ॥ २ ॥

प्रकाशमानां प्रथमे प्रयाणे

प्रतिप्रयाणेऽप्यमृतायमानाम् ।

अन्तः पदव्यामनुसञ्चरन्ती-

मानन्दरूपामबलां प्रपद्ये ॥ ३ ॥

ध्यात्वैवं तच्छिखामध्ये सच्चिदानन्दरूपिणीम् ।

मां ध्यायेदथ शौचादिक्रियाः सर्वाः समापयेत् ॥ ४ ॥

अग्निहोत्रं ततो हूत्वा मत्प्रीत्यर्थं द्विजोत्तमः ।

होमान्ते स्वासने स्थित्वा पूजासङ्कल्पमाचरेत् ॥ ५ ॥

भूतशुद्धिं पुरा कृत्वा मातृकान्यासमेव च ।

हल्लेखामातृकान्यासं नित्यमेव समाचरेत् ॥ ६ ॥

मूलाधारे हकारं च हृदये च रकारकम् ।

भ्रूमध्ये तद्वदीकारं ह्रीङ्कारं मस्तके न्यसेत् ॥ ७ ॥

तत्तन्मन्त्रोदितानन्यान्न्यासान्सर्वान्समाचरेत् ।

कल्पयेत्स्वात्मनो देहे पीठं धर्मादिभिः पुनः ॥ ८ ॥

ततो ध्यायेन्महादेवीं प्राणायामैर्विजृम्भिते ।

हृदम्भोजे मम स्थाने पञ्चप्रेतासने बुधः ॥ ९ ॥

ब्रह्मा विष्णुश्च रुद्रश्च ईश्वरश्च सदाशिवः ।

एते पञ्च महाप्रेताः पादमूले मम स्थिताः ॥ १० ॥

पञ्चभूतात्मका ह्येते पञ्चावस्थात्मका अपि ।
अहं त्वव्यक्तचिद्रूपा तदतीतास्ति सर्वथा ॥ ११ ॥
ततो विष्टरतां याताः शक्तितन्त्रेषु सर्वदा ।
ध्यात्वैवं मानसैर्भोगैः पूजयेन्मां जपेदपि ॥ १२ ॥
जपं समर्प्य श्रीदेव्यै ततोऽर्घ्यस्थापनं चरेत् ।
पात्रासादनकं कृत्वा पूजाद्रव्याणि शोधयेत् ॥ १३ ॥
जलेन तेन मनुना चास्त्रमन्त्रेण देशिकः ।
दिग्बन्धं च पुरा कृत्वा गुरुन्नत्वा ततः परम् ॥ १४ ॥
तदनुज्ञां समादाय बाह्यपीठे ततः परम् ।
हृदिस्थां भवितां मूर्तिं मम दिव्यां मनोहराम् ॥ १५ ॥
आवाहयेत्ततः पीठे प्राणस्थापनविद्यया ।
असनावाहने चार्घ्यं पाद्याद्याचमनं तथा ॥ १६ ॥
स्नानं वासोद्वयं चैव भूषणानि च सर्वशः ।
गन्धपुष्पं यथायोग्यं दत्त्वा देव्यै स्वभक्तितः ॥ १७ ॥
यन्त्रस्थानामावृतीनां पूजनं सम्यगाचरेत् ।
प्रतिवारमशक्तानां शुक्रवारो नियम्यते ॥ १८ ॥
मूलदेवीप्रभारूपाः स्मर्तव्या अङ्गदेवताः ।
तत्प्रभापटलव्याप्तं त्रैलोक्यं च विचिन्तयेत् ॥ १९ ॥
पुनरावृत्तिसहितां मूलदेवीं च पूजयेत् ।
गन्धादिभिः सुगन्धैस्तु तथा पुष्पैः सुवासितैः ॥ २० ॥
नैवेद्यैस्तर्पणैश्चैव ताम्बूलैर्दक्षिणादिभिः ।
तोषयेन्मां त्वत्कृतेन नाम्नां साहस्रकेण च ॥ २१ ॥
कवचेन च सूक्तेनाहं रुद्रेभिरिति प्रभो ।
देव्यथर्वशिरोमन्त्रैर्हृल्लेखोपनिषद्भवैः ॥ २२ ॥
महाविद्यामहामन्त्रैस्तोषयेन्मां मुहुर्मुहुः ।
क्षमापयेज्जगद्धात्रीं प्रेमार्द्रहृदयो नरः ॥ २३ ॥
पुलकाङ्कितसर्वाङ्गैर्बाष्परुद्धाक्षिनिःस्वनः ।
नृत्यगीतादिघोषेण तोषयेन्मां मुहुर्मुहुः ॥ २४ ॥

वेदपारायणैश्चैव पुराणैः सकलैरपि ।

प्रतिपाद्या यतोऽहं वै तस्मात्तैस्तोषयेत्तु माम् ॥ २५ ॥

निजं सर्वस्वमपि मे सदेहं नित्यशोऽर्पयेत् ।

नित्यहोमं ततः कुर्याद्ब्राह्मणांश्च सुवासिनीः ॥ २६ ॥

बटुकान्पामरानन्यान्देवीबुद्ध्या तु भोजयेत् ।

नत्वा पुनः स्वहृदये व्युत्क्रमेण विसर्जयेत् ॥ २७ ॥

सर्वं हल्लेखया कुर्यात् पूजनं मम सुब्रत ।

हल्लेखा सर्वमन्त्राणां नायिका परमा स्मृता ॥ २८ ॥

हल्लेखादर्पणे नित्यमहं तत्प्रतिबिम्बिता ।

तस्माद्हल्लेखया दत्तं सर्वमन्त्रैः समर्पितम् ॥ २९ ॥

गुरुं सम्पूज्य भूषाद्यैः कृतकृत्यत्वमावहेत् ।

य एवं पूजयेद्देवीं श्रीमद्भुवनसुन्दरीम् ॥ ३० ॥

न तस्य दुर्लभं किञ्चित्कदाचित्क्वचिदस्ति हि ।

देहान्ते तु मणिद्वीपं मम यात्येव सर्वथा ॥ ३१ ॥

जेयो देवीस्वरूपोऽसौ देवा नित्यं नमन्ति तम् ।

इति ते कथितं राजन् महादेव्याः प्रपूजनम् ॥ ३२ ॥

विमृश्यैतदशेषेणाप्यधिकारानुरूपतः ।

कुरु मे पूजनं तेन कृतार्थस्त्वं भविष्यसि ॥ ३३ ॥

इदं तु गीताशास्त्रं मे नाशिष्याय वदेत् क्वचित् ।

नाभक्ताय प्रदातव्यं न धूर्ताय च दुर्हृदे ॥ ३४ ॥

एतत्प्रकाशनं मातुरुद्घाटनमुरोजयोः ।

तस्मादवश्यं यत्नेन गोपनीयमिदं सदा ॥ ३५ ॥

देयं भक्ताय शिष्याय ज्येष्ठपुत्राय चैव हि ।

सुशीलाय सुवेषाय देवीभक्तियुताय च ॥ ३६ ॥

श्राद्धकाले पठेदेतद्ब्राह्मणानाम् समीपतः ।

तृप्तास्तत्पितरः सर्वे प्रयान्ति परमं पदम् ॥ ३७ ॥

व्यास उवाच

इत्युक्त्वा सा भगवती तत्रैवान्तरधीयत ।

देवाश्च मुदिताः सर्वे देवीदर्शनतोऽभवन् ॥ ३८ ॥
ततो हिमालये जज्ञे देवी हैमवती तु सा ।
या गौरीति प्रसिद्धासीद्वत्ता सा शङ्कराय च ॥ ३९ ॥
ततः स्कन्दः समुद्भूतस्तारकस्तेन पातितः ।
समुद्रमन्थने पूर्वं रत्नान्यासुर्नराधिप ॥ ४० ॥
तत्र देवैः स्तुता देवी लक्ष्मीप्राप्त्यर्थमादरात् ।
तेषामनुग्रहार्थाय निर्गता तु रमा ततः ॥ ४१ ॥
वैकुण्ठाय सुरैर्दत्ता तेन तस्य शमोऽभवत् ।
इति ते कथितं राजन् देवीमाहात्म्यमुत्तमम् ॥ ४२ ॥
गौरीलक्ष्म्योः समुद्भूतिविषयं सर्वकामदम् ।
न वाच्यं त्वेतदन्यस्मै रहस्यं कथितं यतः ॥ ४३ ॥
गीता रहस्यभूतेयं गोपनीया प्रयत्नतः ।
सर्वमुक्तं स्मसेन यत्पृष्ठं तत्त्वयानघ ।
पवित्रं पावनं दिव्यं किं भूयः श्रोतुमिच्छसि ॥ ४४ ॥

इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे देवीगीतायां बाह्यपूजाविधिवर्णनं नाम
चत्वारिंशोऽध्यायः ॥ ४० ॥

देवीभागवतपुराणम्/स्कन्धः ०८/अध्यायः ०१

<https://sa.wikisource.org/s/hgy>

< देवीभागवतपुराणम् | स्कन्धः ०८

भुवनकोशप्रसङ्गे देव्या मनवे वरदानवर्णनम्

जनमेजय उवाच

सूर्यचन्द्रान्वयोत्थानां नृपाणां सत्कथाश्रितम् ।

चरितं भवता प्रोक्तं श्रुतं तदमृतास्पदम् ॥ १ ॥

अधुना श्रोतुमिच्छामि सा देवी जगदम्बिका ।

मन्वन्तरेषु सर्वेषु यद्यद्रूपेण पूज्यते ॥ २ ॥

यस्मिन्यस्मिंश्च वै स्थाने येन येन च कर्मणा ।

(शरीरेण च देवेशी पूजनीया फलप्रदा ।

येनैव मन्त्रबीजेन यत्र यत्र च पूज्यते ॥)

देव्या विराट्स्वरूपस्य वर्णनं च यथातथम् ॥ ३ ॥

येन ध्यानेन तत्सूक्ष्मे स्वरूपे स्यान्मतेर्गतिः ।

तत्सर्वं वद विप्रर्षे येन श्रेयोऽहमाप्नुयाम् ॥ ४ ॥

व्यास उवाच

शृणु राजन् प्रवक्ष्यामि देव्याराधनमुत्तमम् ।

यत्कृतेन श्रुतेनापि नरः श्रेयोऽत्र विन्दते ॥ ५ ॥

एवमेतन्नारदेन पृष्ठो नारायणः पुरा ।

तस्मै यदुक्तवान्देवो योगचर्याप्रवर्तकः ॥ ६ ॥

एकदा नारदः श्रीमान्पर्यटन्पृथिवीमिमाम् ।

नारायणाश्रमं प्राप्तो गतखेदश्च तस्थिवान् ॥ ७ ॥

तस्मै योगात्मने नत्वा ब्रह्मदेवतनूद्भवः ।

पर्यपृच्छदिमं चार्थं यत्पृष्ठो भवतानघ ॥ ८ ॥

नारद उवाच

देवदेव महादेव पुराणपुरुषोत्तम ।

जगदाधार सर्वज्ञ श्लाघनीयोरुसद्गुण ॥ ९ ॥

जगतस्तत्त्वमाद्यं यत्तन्मे वद यथेप्सितम् ।

जायते कुत एवेदं कुतश्चेदं प्रतिष्ठितम् ॥ १० ॥

कुतोऽन्तं प्राप्नुयात्काले कुत्र सर्वफलोदयः ।

केन ज्ञातेन मायैषा मोहभूर्नाशमाप्नुयात् ॥ ११ ॥

कयार्चया किं जपेन किं ध्यानेनात्महृत्कजे ।

प्रकाशो जायते देव तमस्यर्कोदयो यथा ॥ १२ ॥

एतत्प्रश्नोत्तरं देव ब्रूहि सर्वमशेषतः ।

यथा लोकस्तरेदन्धतमसं त्वञ्जसैव हि ॥ १३ ॥

व्यास उवाच

एवं देवर्षिणा पृष्टः प्राचीनो मुनिसत्तमः ।

नारायणो महायोगी प्रतिनन्द्य वचोऽब्रवीत् ॥ १४ ॥

श्रीनारायण उवाच

शृणु देवर्षिवर्यात्र जगतस्तत्त्वमुत्तमम् ।

येन ज्ञातेन मर्त्यो हि जायते न जगद्भ्रमे ॥ १५ ॥

जगतस्तत्त्वमित्येव देवी प्रोक्ता मयापि हि ।

ऋषिभिर्देवगन्धर्वैरन्यैश्चापि मनीषिभिः ॥ १६ ॥

सा जगत्सृजते देवी तया च प्रतिपाल्यते ।

तया च नाशयते सर्वमिति प्रोक्तं गुणत्रयात् ॥ १७ ॥

तस्याः स्वरूपं वक्ष्यामि देव्याः सिद्धिर्षिपूजितम् ।

स्मरतां सर्वपापघ्नं कामदं मोक्षदं तथा ॥ १८ ॥

मनुः स्वायम्भुवस्त्वाद्यः पद्मपुत्रः प्रतापवान् ।

शतरूपापतिः श्रीमान्सर्वमन्वन्तराधिपः ॥ १९ ॥

स मनुः पितरं देवं प्रजापतिमकल्मषम् ।

भक्त्या पर्यचरत्पूर्वं तमुवाचात्मभूः सुतम् ॥ २० ॥

पुत्र पुत्र त्वया कार्यं देव्याराधनमुत्तमम् ।

तत्प्रसादेन ते तात प्रजासर्गः प्रसिद्ध्यति ॥ २१ ॥

एवमुक्तः प्रजास्रष्टा मनुः स्वायम्भुवो विराट् ।

जगद्योनिं तदा देवीं तपसातर्पयद् विभुः ॥ २२ ॥

तुष्टाव देवीं देवेशीं समाहितमतिः किल ।

आद्यां मायां सर्वशक्तिं सर्वकारणकारणाम् ॥ २३ ॥

मनुरुवाच

नमो नमस्ते देवेशि जगत्कारणकारणे ।

शङ्खचक्रगदाहस्ते नारायणहृदाश्रिते ॥ २४ ॥

वेदमूर्ते जगन्मातः कारणस्थानरूपिणि ।

वेदत्रयप्रमाणज्ञे सर्वदेवनुते शिवे ॥ २५ ॥

माहेश्वरि महाभागे महामाये महोदये ।

महादेवप्रियावासे महादेवप्रियंकरि ॥ २६ ॥

गोपेन्द्रस्य प्रिये ज्येष्ठे महानन्दे महोत्सवे ।

महामारीभयहरे नमो देवादिपूजिते ॥ २७ ॥

सर्वमङ्गलमाङ्गल्ये शिवे सर्वार्थसाधिके ।

शरण्ये त्र्यम्बके गौरि नारायणि नमोऽस्तु ते ॥ २८ ॥

यतश्चेदं यया विश्वमोतं प्रोतं च सर्वदा ।

चैतन्यमेकमाद्यन्तरहितं तेजसां निधिम् ॥ २९ ॥

ब्रह्मा यदीक्षणात्सर्वं करोति च हरिः सदा ।

पालयत्यपि विश्वेशः संहर्ता यदनुग्रहात् ॥ ३० ॥

मधुकैटभसम्भूतभयार्तः पद्मसम्भवः ।

यस्याः स्तवेन मुमुचे घोरदैत्यभवाम्बुधेः ॥ ३१ ॥

त्वं ह्रीः कीर्तिः स्मृतिः कान्तिः कमला गिरिजा सती ।

दाक्षायणी वेदगर्भा सिद्धिदात्री सदाभया ॥ ३२ ॥

स्तोष्ये त्वां च नमस्यामि पूजयामि जपामि च ।

ध्यायामि भावये वीक्षे श्रोष्ये देवि प्रसीद मे ॥ ३३ ॥

ब्रह्मा वेदनिधिः कृष्णो लक्ष्यावासः पुरन्दरः ।

त्रिलोकाधिपतिः पाशी यादसाम्पतिरुत्तमः ॥ ३४ ॥

कुबेरो निधिनाथोऽभूद्यमो जातः परेतराट् ।

नैर्ऋतो रक्षसां नाथः सोमो जातो ह्यपोमयः ॥ ३५ ॥

त्रिलोकवन्द्ये लोकेशि महामाङ्गल्यरूपिणि ।

नमस्तेऽस्तु पुनर्भूयो जगन्मातर्नमो नमः ॥ ३६ ॥

श्रीनारायण उवाच

एवं स्तुता भगवती दुर्गा नारायणी परा ।

प्रसन्ना प्राह देवर्षे ब्रह्मपुत्रमिदं वचः ॥ ३७ ॥

देव्युवाच

वरं वरय राजेन्द्र ब्रह्मपुत्र यदिच्छसि ।

प्रसन्नाहं स्तवेनात्र भक्त्या चाराधनेन च ॥ ३८ ॥

मनुरुवाच

यदि देवि प्रसन्नासि भक्त्या कारुणिकोत्तमे ।

तदा निर्विघ्नतः सृष्टिः प्रजायाः स्यात्तवाज्ञया ॥ ३९ ॥

देव्युवाच

प्रजासर्गः प्रभवतु ममानुग्रहतः किल ।

निर्विघ्नेन च राजेन्द्र वृद्धिश्चाप्युत्तरोत्तरम् ॥ ४० ॥

यः कश्चित्पठते स्तोत्रं मद्भक्त्या त्वत्कृतं सदा ।

तेषां विद्या प्रजासिद्धिः कीर्तिः कान्त्युदयः खलु ॥ ४१ ॥

जायन्ते धनधान्यानि शक्तिरप्रहता नृणाम् ।

सर्वत्र विजयो राजन् सुखं शत्रुपरिक्षयः ॥ ४२ ॥

श्रीनारायण उवाच

एवं दत्त्वा वरान् देवी मनवे ब्रह्मसूनुवे ।

अन्तर्धानं गता चासीत्पश्यतस्तस्य धीमतः ॥ ४३ ॥

अथ लब्धवरो राजा ब्रह्मपुत्रः प्रतापवान् ।

ब्रह्माणमब्रवीतात स्थानं मे दीयतां रहः ॥ ४४ ॥

यत्राहं समधिष्ठाय प्रजाः स्रक्ष्यामि पुष्कलाः ।

यक्ष्यामि यज्ञैर्देवेशं तत्समादिश माचिरम् ॥ ४५ ॥

इति पुत्रवचः श्रुत्वा प्रजापतिपतिर्विभुः ।

चिन्तयामास सुचिरं कथं कार्यं भवेदिदम् ॥ ४६ ॥

सृजतो मे गतः कालो विपुलोऽनन्तसंख्यकः ।

धरा वार्षिः स्तुता मग्ना रसं याताखिलाश्रया ॥ ४७ ॥

इदं मच्चिन्तितं कार्यं भगवानादिपूरुषः ।

करिष्यति सहायो मे यदादेशेऽहमाश्रितः ॥ ४८ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशप्रसङ्गे देव्या मनवे वरदानवर्णनं नाम
प्रथमोऽध्यायः ॥ १ ॥

देवीभागवतपुराणम्/स्कन्धः ०८/अध्यायः ०२

<https://sa.wikisource.org/s/hmx>

< देवीभागवतपुराणम् | स्कन्धः ०८

भुवनकोशप्रसङ्गे देव्या मनवे वरदानवर्णनम्

श्रीनारायण उवाच

एवं मीमांसतस्तस्य पद्मयोनेः परन्तप ।

मन्वादिभिर्मुनिवरैर्मरीच्याद्यैः समन्ततः ॥ १ ॥

ध्यायतस्तस्य नासाग्राद्विरञ्चेः सहसानघ ।

वराहपोतो निरगादेकाङ्गुलप्रमाणतः ॥ २ ॥

तस्यैव पश्यतः खस्थः क्षणेन किल नारद ।

करिमात्रं प्रववृधे तदद्भूततमं ह्यभूत् ॥ ३ ॥

मरीचिमुख्यैर्विप्रेन्द्रैः सनकाद्यैश्च नारद ।

तद्दृष्ट्वा सौकरं रूपं तर्कयामास पद्मभूः ॥ ४ ॥

किमेतत्सौकरव्याजं दिव्यं सत्त्वमवस्थितम् ।

अत्याश्चर्यमिदं जातं नासिकाया विनिःसृतम् ॥ ५ ॥

दृष्टोऽङ्गुष्ठशिरोमात्रः क्षणाच्छैलेन्द्रसन्तिभः ।

आहोस्विद्भगवान्किं वा यजो मे खेदयन्मनः ॥ ६ ॥

इति तर्कयतस्तस्य ब्रह्मणः परमात्मनः ।

वराहरूपो भगवाञ्जगर्जाचलसन्निभः ॥ ७ ॥

विरञ्चिं हर्षयामास संहतांश्च द्विजोत्तमान् ।

स्वगर्जशब्दमात्रेण दिक्प्रान्तमनुनादयन् ॥ ८ ॥

ते निशम्य स्वखेदस्य क्षयितुं घुर्धुरस्वनम् ।

जनस्तपःसत्यलोकवासिनोऽमरवर्यकाः ॥ ९ ॥

छन्दोमयैः स्तोत्रवरैर्ऋक्सामाथर्वसम्भवैः ।

वचोभिः पुरुषं त्वाद्यं द्विजेन्द्राः पर्यवाकिरन् ॥ १० ॥

तेषां स्तोत्रं निशम्याद्यो भगवान् हरिरीश्वरः ।

कृपावलोकमात्रेणानुगृहीत्वाप आविशत् ॥ ११ ॥

तस्यान्तर्विशतः क्रूरसटाघातप्रपीडितः ।

समुद्रोऽथाब्रवीद्देव रक्ष मां शरणार्तिहन् ॥ १२ ॥
इत्याकर्ण्य समुद्रोक्तं वचनं हरिरीश्वरः ।
विदारयञ्जलचराञ्जगामान्तर्जले विभुः ॥ १३ ॥
इतस्ततोऽभिधावन्सन् विचिन्वन्पृथिवीं धराम् ।
आघ्रायाघ्राय सर्वेशो धरामासादयच्छनैः ॥ १४ ॥
अनर्जलगतां भूमिं सर्वसत्त्वाश्रयां तदा ।
भूमिं स देवदेवेशो दंष्ट्रयोदाजहार ताम् ॥ १५ ॥
तां समुद्धृत्य दंष्ट्राग्रे यज्ञेशो यज्ञपूरुषः ।
शुशुभे दिग्गजो यद्वदुद्धृत्याथ सुपद्मीनीम् ॥ १६ ॥
तं दृष्ट्वा देवदेवेशो विरञ्चिः समनुः स्वराट् ।
तुष्टाव वाग्भिर्देवेशं दंष्ट्रोद्धतवसुन्धरम् ॥ १७ ॥
ब्रह्मोवाच
जितं ते पुण्डरीकाक्ष भक्तानामार्तिनाशन ।
खर्वीकृतसुराधार सर्वकामफलप्रद ॥ १८ ॥
इयं च धरणी देव शोभते वसुधा तव ।
पद्मिनीव सुपत्राद्या मतङ्गजकरोद्धता ॥ १९ ॥
इदं च ते शरीरं वै शोभते भूमिसङ्गमात् ।
उद्धताम्बुजशुण्डाग्रकरीन्द्रतनुसन्निभम् ॥ २० ॥
नमो नमस्ते देवेश सृष्टिसंहारकारक ।
दानवानां विनाशाय कृतनानाकृते प्रभो ॥ २१ ॥
अग्रतश्च नमस्तेऽस्तु पृष्ठतश्च नमो नमः ।
सर्वामराधारभूत बृहद्धाम नमोऽस्तु ते ॥ २२ ॥
त्वयाहं च प्रजासर्गे नियुक्तः शक्तिर्बृंहितः ।
त्वदाज्ञावशतः सर्गं करोमि विकरोमि च ॥ २३ ॥
त्वत्सहायेन देवेशा अमराश्च पुरा हरे ।
सुधां विभेजिरे सर्वे यथाकालं यथाबलम् ॥ २४ ॥
इन्द्रस्त्रिलोकीसाम्राज्यं लब्ध्वांस्तन्निदेशतः ।
भूनक्ति लक्ष्मीं बहुलां सुरसंघप्रपूजितः ॥ २५ ॥

वह्निः पावकतां लब्ध्वा जाठरादिविभेदतः ।
देवासुरमनुष्याणां करोत्याप्यायनं तथा ॥ २६ ॥
धर्मराजोऽथ पितृणामधिपः सर्वकर्मदृक् ।
कर्मणां फलदातासौ त्वन्नियोगादधीश्वरः ॥ २७ ॥
नैर्ऋतो रक्षसामीशो यक्षो विघ्नविनाशनः ।
सर्वेषां प्राणिनां कर्मसाक्षी त्वत्तः प्रजायते ॥ २८ ॥
वरुणो यादसामीशो लोकपालो जलाधिपः ।
त्वदाज्ञाबलमाश्रित्य लोकपालत्वमागतः ॥ २९ ॥
वायुर्गन्धवहः सर्वभूतप्राणनकारणम् ।
जातस्तव निदेशेन लोकपालो जगद्गुरुः ॥ ३० ॥
कुबेरः किन्नरादीनां यक्षाणां जीवनाश्रयः ।
त्वदाज्ञान्तर्गतः सर्वलोकपेषु च मान्यभू ॥ ३१ ॥
ईशानः सर्वरुद्राणामीश्वरान्तकरः प्रभूः ।
जातो लोकेशवन्द्योऽसौ सर्वदेवाधिपालकः ॥ ३२ ॥
नमस्तुभ्यं भगवते जगदीशाय कुर्महे ।
यस्थांशभागाः सर्वे हि जाता देवाः सहस्रशः ॥ ३३ ॥
नारद उवाच
एव स्तुतो विश्वसृजा भगवानादिपूरुषः ।
लीलावलोकमात्रेणाप्यनुग्रहमवासृजत् ॥ ३४ ॥
तत्रैवाभ्यागतं दैत्यं हिरण्याक्षं महासुरम् ।
रुन्धानमध्वनो भीमं गदयाताडयद्धरिः ॥ ३५ ॥
तद्रक्तपङ्कदिग्धाङ्गो भगवानादिपूरुषः ।
उद्धृत्य धरणीं देवो दंष्ट्रया लीलयाप्सु ताम् ॥ ३६ ॥
निवेश्य लोकनाथेशो जगाम स्थानमात्मनः ।
एतद्भगवतश्चित्रं धरण्युद्धरणं परम् ॥ ३७ ॥
शृणूयाद्यः पुमान् यश्च पठेच्चरितमुत्तमम् ।
सर्वपापविनिर्मुक्तो वैष्णवीं गतिमाप्नुयात् ॥ ३८ ॥

इति श्रीमद्देवीभागवते महापुराणेअष्टादशसाहस्र्यां

संहितायामष्टमस्कन्धे धरण्युद्धारवर्णन नाम द्वितीयोऽध्यायः ॥ २ ॥

अध्याय दुसरा समाप्त

देवीभागवतपुराणम्/स्कन्धः ०८/अध्यायः ०३

<https://sa.wikisource.org/s/hgx>

< देवीभागवतपुराणम् | स्कन्धः ०८

भुवनकोशविस्तारे स्वायम्भुवमनुवंशकीर्तनम्

श्रीनारायण उवाच

महीं देवः प्रतिष्ठाप्य यथास्थाने च नारद ।

वैकुण्ठलोकमगमद् ब्रह्मोवाच स्वमात्मजम् ॥ १ ॥

स्वायम्भूव महाबाहो पुत्र तेजस्विनांवर ।

स्थाने महीमये तिष्ठ प्रजाः सृज यथोचितम् ॥ २ ॥

देशकालविभागेन यज्ञेशं पुरुषं यज ।

उच्चावचपदार्थैश्च यज्ञसाधनकैर्विभो ॥ ३ ॥

धर्ममाचर शास्त्रोक्तं वर्णाश्रमनिबन्धनम् ।

एतेन क्रमयोगेन प्रजावृद्धिर्भविष्यति ॥ ४ ॥

पुत्रानुत्पाद्य गुणतः कीर्त्या कान्त्यात्मरूपिणः ।

विद्याविनयसम्पन्नान् सदाचारवतां वरान् ॥ ५ ॥

कन्याश्च दत्त्वा गुणवद्यशोवद्भ्यः समाहितः ।

मनः सम्यक् समाधाय प्रधानपुरुषे परे ॥ ६ ॥

भक्तिसाधनयोगेन भगवत्परिचर्यया ।

गतिमिष्टां सदा वन्द्यां योगिनां गमिता भवान् ॥ ७ ॥

इत्याश्वास्य मनुं पुत्र पद्मयोनिः प्रजापतिः ।

प्रजासर्गे नियम्यामुं स्वधाम प्रत्यपद्यत ॥ ८ ॥

प्रजाः सृजत पुत्रेति पितुराज्ञां समादधत् ।

स्वायम्भुवः प्रजासर्गमकरोत्पृथिवीपतिः ॥ ९ ॥

प्रियव्रतोत्तानपादौ मनुपुत्रौ महौजसौ ।

कन्यास्तिस्रः प्रसूताश्च तासां नामानि मे शृणु ॥ १० ॥

आकूतिः प्रथमा कन्या द्वितीया देवहूतिका ।

तृतीया च प्रसूतिर्हि विख्याता लोकपावनी ॥ ११ ॥

आकूतिं रुचये प्रादात्कर्दमाय च मध्यमाम् ।
दक्षायादात्प्रसूतिं च यासां लोक इमाः प्रजाः ॥ १२
रुचेः प्रजज्ञे भगवान् यज्ञो नामादिपूरुषः ।
आकूत्यां देवहूत्यां च कपिलोऽसौ च कर्दमात् ॥ १३
सांख्याचार्यः सर्वलोके विख्यातः कपिलो विभुः ।
दक्षात्प्रसूत्यां कन्याश्च बहुशो जज्ञिरे प्रजाः ॥ १४
यासां सन्तानसम्भूता देवतिर्यङ्मनरादयः ।
प्रसूता लोकविख्याता सर्वे सर्गप्रवर्तकाः ॥ १५
यज्ञश्च भगवान् स्वायम्भुवमन्वन्तरे विभुः ।
मनुं ररक्ष रक्षोभ्यो यामैर्देवगणैर्वृतः ॥ १६
कपिलोऽपि महायोगी भगवान् स्वाश्रमे स्थितः ।
देवहूत्यै परं ज्ञानं सर्वाविद्यानिवर्तकम् ॥ १७
सविशेषं ध्यानयोगमध्यात्मज्ञाननिश्चयम् ।
कापिलं शास्त्रमाख्यातं सर्वाज्ञानविनाशनम् ॥ १८
उपदिश्य महायोगी स ययौ पुलहाश्रमम् ।
अद्यापि वर्तते देवः सांख्याचार्यो महाशयः ॥ १९
यन्नामस्मरणेनापि सांख्ययोगश्च सिद्ध्यति ।
तं वन्दे कपिलं योगाचार्यं सर्ववरप्रदम् ॥ २०
एवमुक्तं मनोः कन्यावंशवर्णनमुत्तमम् ।
पठतां शृण्वतां चापि सर्वपापविनाशनम् ॥ २१
अतः परं प्रवक्ष्यामि मनुपुत्रान्वयं शुभम् ।
यदाकर्णनमात्रेण परं पदमवाप्नुयात् ॥ २२
द्वीपवर्षसमुद्रादिव्यवस्था यत्सुतैः कृता ।
व्यवहारप्रसिद्ध्यर्थं सर्वभूतसुखाप्तये ॥ २३

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशविस्तारे स्वायम्भुवमनुवंशकीर्तनं
नाम तृतीयोऽध्यायः ॥ ३ ॥

देवीभागवतपुराणम्/स्कन्धः ०८/अध्यायः ०४

<https://sa.wikisource.org/s/hgw>

< देवीभागवतपुराणम् | स्कन्धः ०८

भुवनकोशविषये प्रियव्रतवंशवर्णनम्

श्रीनारायण उवाच

मनोः स्वायम्भुवस्यासीज्ज्येष्ठः पुत्रः प्रियव्रतः ।

पितुः सेवापरो नित्यं सत्यधर्मपरायणः ॥ १ ॥

प्रजापतेर्दुहितरं सुरूपां विश्वकर्मणः ।

बर्हिष्मतीं चोपयेमे समानां शीलकर्मभिः ॥ २ ॥

तस्यां पुत्रान्दश गुणैरन्वितान्भावितात्मनः ।

जनयामास कन्यां चोर्जस्वतीं च यवीयसीम् ॥ ३ ॥

आग्नीध्रश्चेध्मजिह्वश्च यज्ञबाहुस्तृतीयकः ।

महावीरश्चतुर्थस्तु पञ्चमो रुक्मशुक्रकः ॥ ४ ॥

घृतपृष्ठश्च सवनो मेधातिथिरथाष्टमः ।

वीतिहोत्रः कविश्चेति दशैते वह्निनामकाः ॥ ५ ॥

एतेषां दशपुत्राणां त्रयोऽप्यासन्विरागिणः ।

कविश्च सवनश्चैव महावीर इति त्रयः ॥ ६ ॥

आत्मविद्यापरिष्णाताः सर्वे ते ह्यूर्ध्वरेतसः ।

आश्रमे परहंसाख्ये निःस्पृहा ह्यभवन्मुदाः ॥ ७ ॥

अपरस्यां च जायायां त्रयः पुत्राश्च जज्ञिरे ।

उत्तमस्तामसश्चैव रैवतश्चेति विश्रुताः ॥ ८ ॥

मन्वन्तराधिपतय एते पुत्रा महौजसः ।

प्रियव्रतः स राजेन्द्रो बुभुजे जगतीमिमाम् ॥ ९ ॥

एकादशार्बुदाब्दानामव्याहतबलेन्द्रियः ।

यदा सूर्यः पृथिव्याश्च विभागे प्रथमेऽतपत् ॥ १० ॥

भागे द्वितीये तत्रासीदन्धकारोदयः किल ।

एवं व्यतिकरं राजा विलोक्य मनसा चिरम् ॥ ११ ॥

प्रशास्ति मयि भूम्यां च तमः प्रादुर्भवेत्कथम् ।
एवं निवारयिष्यामि भूमौ योगबलेन च ॥ १२ ॥
एवं व्यवसितो राजा पुत्रः स्वायम्भुवस्य सः ।
रथेनादित्यवर्णेन सप्तकृत्वः प्रकाशयन् ॥ १३ ॥
तस्यापि गच्छतो राज्ञो भूमौ यदर्थनेमयः ।
पतितास्ते समुद्राख्यां भेजिरे लोकहेतवे ॥ १४ ॥
जाताः प्रदेशास्ते सप्त द्वीपा भूमौ विभागशः ।
रथनेमिसमुत्थास्ते परिखाः सप्त सिन्धवः ॥ १५ ॥
यत आसंस्ततः सप्त भुवो द्वीपा हि ते स्मृताः ।
जम्बुद्वीपः प्लक्षद्वीपः शाल्मलीद्वीपसंज्ञकः ॥ १६ ॥
कुशद्वीपः क्रौञ्चद्वीपः शाकद्वीपश्च पुष्करः ।
तेषां च परिमाणं तु द्विगुणं चोत्तरोत्तरम् ॥ १७ ॥
समन्ततश्चोपकलृप्तं बहिर्भागक्रमेण च ।
क्षारोदेक्षुरसोदौ च सुरोदश्च घृतोदकः ॥ १८ ॥
क्षीरोदो दधिमण्डोदः शुद्धोदश्चेति ते स्मृताः ।
सप्तैते प्रतिविख्याताः पृथिव्यां सिन्धवस्तदा ॥ १९ ॥
प्रथमो जम्बुद्वीपाख्यो यः क्षारोदेन वेष्टितः ।
तत्पतिं विदधे राजा पुत्रमाग्नीध्रसंज्ञकम् ॥ २० ॥
प्लक्षद्वीपे द्वितीयेऽस्मिन्द्वीपेक्षुरससंप्लुते ।
जातस्तदधिपः प्रैयव्रत इध्मादिजिह्वकः ॥ २१ ॥
शाल्मलीद्वीप एतस्मिन्सुरोदधिपरिप्लुते ।
यज्ञबाहुं तदधिपं करोति स्म प्रियव्रतः ॥ २२ ॥
कुशद्वीपेऽतिरम्ये च घृतोदेनोपवेष्टिते ।
हिरण्यरेता राजाभूत्प्रियव्रततनूजनिः ॥ २३ ॥
क्रौञ्चद्वीपे पञ्चमे तु क्षीरोदपरिसंप्लुते ।
प्रैयव्रतो घृतपृष्ठः पतिरासीन्महाबलः ॥ २४ ॥
शाकद्वीपे चारुतरे दधिमण्डोदसंकुले ।
मेधातिथिरभूद्राजा प्रियव्रतसुतो वरः ॥ २५ ॥

पुष्करद्वीपके शुद्धोदकसिन्धुसमाकुले ।

वीतिहोत्रो बभूवासौ राजा जनकसम्मतः ॥ २६ ॥

कन्यामूर्जस्वतीनाम्नी ददावुशनसे विभुः ।

आसीत्स्यां देवयानी कन्या काव्यस्य विश्रुता ॥ २७ ॥

एवं विभज्य पुत्रेभ्यः सप्तद्वीपान् प्रियव्रतः ।

विवेकवशगो भूत्वा योगमार्गाश्रितोऽभवत् ॥ २८ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशविषये प्रियव्रतवंशवर्णनं नाम
चतुर्थेऽध्यायः ॥ ४ ॥

देवीभागवतपुराणम्/स्कन्धः ०८/अध्यायः ०५

<https://sa.wikisource.org/s/hgv>

< देवीभागवतपुराणम् | स्कन्धः ०८

भुवनलोकवर्णने द्वीपवर्षविभेदवर्णनम्

श्रीनारायण उवाच

देवर्षे शृणु विस्तारं द्वीपवर्षविभेदतः ।

भूमण्डलस्य सर्वस्य यथा देवप्रकल्पितम् ॥ १ ॥

समासात्सम्प्रवक्ष्यामि नालं विस्तरतः क्वचित् ।

जम्बुद्वीपः प्रथमतः प्रमाणे लक्षयोजनः ॥ २ ॥

विशालो वर्तुलाकारो यथाब्जस्य च कर्णिका ।

नव वर्षाणि यस्मिंश्च नवसाहस्रयोजनैः ॥ ३ ॥

आयामैः परिसंख्यानि गिरिभिः परितः श्रितैः ।

अष्टाभिर्दीर्घरूपैश्च सुविभक्तानि सर्वतः ॥ ४ ॥

धनुर्वत्संस्थिते ज्ञेये द्वे वर्षे दक्षिणोत्तरे ।

दीर्घाणि तत्र चत्वारि चतुरस्रमिलावृतम् ॥ ५ ॥

इलावृतं मध्यवर्षं यन्नाभ्यां सुप्रतिष्ठितः ।

सौवर्णो गिरिराजोऽयं लक्षयोजनमुच्छ्रितः ॥ ६ ॥

कर्णिकारूप एवायं भूगोलकमलस्य च ।

मूर्ध्नि द्वात्रिंशत्सहस्रयोजनैर्विततस्त्वयम् ॥ ७ ॥

मूले षोडशसाहस्रस्तावतान्तर्गतः क्षितौ ।

इलावृतस्योत्तरतो नीलः श्वेतश्च शृङ्गवान् ॥ ८ ॥

त्रयो वै गिरयः प्रोक्ता मर्यादावधयस्त्रिषु ।

रम्यकाख्ये तथा वर्षे द्वितीये च हिरण्मये ॥ ९ ॥

कुरुवर्षे तृतीये तु मर्यादां व्यञ्जयन्ति ते ।

प्रागायता उभयतः क्षारोदावधयस्तथा ॥ १० ॥

द्विसहस्रपृथुतरास्तथा एकैकशः क्रमात् ।

पूर्वात्पूर्वाच्चोत्तरस्यां दशांशादधिकांशतः ॥ ११ ॥

दैर्घ्य एव हसन्तीमे नानानदनदीयुताः ।
इलावृतादक्षिणतो निषधो हेमकूटकः ॥ १२ ॥
हिमालयश्चेति त्रयः प्राग्विस्तीर्णाः सुशोभनाः ।
अयुतोत्सेधभाजस्ते योजनैः परिकीर्तिताः ॥ १३ ॥
हरिवर्षं किम्पुरुषं भारतं च यथातथम् ।
विभागात्कथयन्त्येते मर्यादागिरयस्त्रयः ॥ १४ ॥
इलावृतात्पश्चिमतो माल्यवान्नामपर्वतः ।
पूर्वेण च ततः श्रीमान् गन्धमादनपर्वतः ॥ १५ ॥
आनीलनिषधं त्वेतौ चायतौ द्विसहस्रतः ।
योजनैः पृथुतां यातौ मर्यादाकारकौ गिरी ॥ १६ ॥
केतुमालाख्यभद्राश्ववर्षयोः प्रथितौ च तौ ।
मन्दरश्च तथा मेरुमन्दरश्च सुपार्श्वकः ॥ १७ ॥
कुमुदश्चेति विख्याता गिरयो मेरुपादकाः ।
योजनायुतविस्तारोन्नाहा मेरोश्चतुर्दिशम् ॥ १८ ॥
अवष्टम्भकरास्ते तु सर्वतोऽभिविराजिताः ।
एतेषु गिरिषु प्राप्ताः पादपाश्वृतजम्बुनी ॥ १९ ॥
कदम्बन्यग्रोध इति चत्वारः पर्वताः स्थिताः ।
केतवो गिरिराजेषु एकादशशतोच्छ्रयाः ॥ २० ॥
तावद्विष्टपविस्ताराः शताख्यपरिणाहिनः ।
चत्वारश्च हृदास्तेषु पयोमध्विक्षुसज्जलाः ॥ २१ ॥
यदुपस्पर्शिनो देवा योगैश्वर्याणि विन्दते ।
देवोद्यानानि चत्वारि भवन्ति ललनासुखाः ॥ २२ ॥
नन्दनं चैत्ररथकं वैभ्राजं सर्वभद्रकम् ।
येषु स्थित्वामरगणा ललनायूथसंयुताः ॥ २३ ॥
उपदेवगणैर्गीतमहिमानो महाशयाः ।
विहरन्ति स्वतन्त्रास्ते यथाकामं यथासुखम् ॥ २४ ॥
मन्दरोत्सङ्गसंस्थस्य देवचूतस्य मस्तकात् ।
एकादशशतोच्छ्रयात्फलान्यमृतभाज्जि च ॥ २५ ॥

गिरिकूटप्रमाणानि सुस्वादूनि मृदूनि च ।
तेषां विशीर्यमाणानां फलानां सुरसेन च ॥ २६ ॥
अरुणोदसवर्णेन अरुणोदा प्रवर्तते ।
नदी रम्यजला देवदैत्यराजप्रपूजिता ॥ २७ ॥
अरुणाख्या महाराज वर्तते पापहारिणी ।
पूजयन्ति च तां देवीं सर्वकामफलप्रदाम् ॥ २८ ॥
नानोपहारबलिभिः कल्मषघ्न्यभयप्रदाम् ।
तस्याः कृपावलोकेन क्षेमरोग्यं व्रजन्ति ते ॥ २९ ॥
आद्या मायातुलानन्ता पुष्टिरीश्वरमालिनी ।
दुष्टनाशकरी कान्तिदायिनीति स्मृता भुवि ॥ ३० ॥
अस्याः पूजाप्रभावेण जाम्बूनदमुदावहत् ॥ ३१ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनलोकवर्णने द्वीपवर्षविभेदवर्णनं नाम
पञ्चमोऽध्यायः ॥ ५ ॥

देवीभागवतपुराणम्/स्कन्धः ०८/अध्यायः ०६

<https://sa.wikisource.org/s/hgu>

< देवीभागवतपुराणम् | स्कन्धः ०८

भुवनकोशवर्णनेऽरुणोदादिनदीनां निसर्गस्थानवर्णनम्

श्रीनारायण उवाच

अरुणोदा नदी या तु मया प्रोक्ता च नारद ।

मन्दरान्निपतन्ती सा पूर्वेणोलावृतं प्लवेत् ॥ १ ॥

यज्जोषणाद्भवान्याश्चानुचरीणां स्त्रियामपि ।

यक्षगन्धर्वपत्नीनां देहगन्धवहोऽनिलः ॥ २ ॥

वासयत्यभितो भूमिं दशयोजनसंख्यया ।

एवं जम्बूफलानां च तुङ्गदेशनिपातनात् ॥ ३ ॥

विशीर्यतामनस्थीनां कुञ्जराङ्गप्रमाणिनाम् ।

रसेन च नदी जम्बूनाम्नी मेर्वाख्यमन्दरात् ॥ ४ ॥

पतन्ती भूमिभागे च दक्षिणेलावृतं गता ।

देवी जम्बूफलास्वादतुष्टा जम्बूवादिनी स्मृता ॥ ५ ॥

तत्रत्यानां च लोकानां देवनागर्षिरक्षसाम् ।

पूजनीयपदा मान्या सर्वभूतदयाकरी ॥ ६ ॥

पावनी पापिनां रोगनाशिनी स्मरतामपि ।

कीर्तिता विघ्नसंहर्त्री माननीया दिवौकसाम् ॥ ७ ॥

कोकिलाक्षी कामकला करुणा कामपूजिता ।

कठोरविग्रहा धन्या नाकिमान्या गभस्तिनी ॥ ८ ॥

एभिर्नामपदैः कामं जपनीया सदा नृणाम् ।

जम्बूनदीरोधसोर्या मृत्तिकातीरवर्तिनी ॥ ९ ॥

जम्बूरसेनानुविद्ध्यमाना वाय्वर्कयोगतः ।

विद्याधरामरस्त्रीणां भूषणं विविधं महत् ॥ १० ॥

जाम्बूनदं सुवर्णं च प्रोक्तं देवविनिर्मितम् ।

यत्सुवर्णं च विबुधा योषिद्भिः कामुकाः सदा ॥ ११ ॥

मुकुटं कटिसूत्रं च केयूरादीन्प्रकुर्वते ।
महाकदम्बः सम्प्रोक्तः सुपार्श्वगिरिसंस्थितः ॥ १२ ॥
तस्य कोटरदेशेभ्यः पञ्च धाराश्च याः स्मृताः ।
सुपार्श्वगिरिमूर्ध्नीह पतन्त्येता भुवं गताः ॥ १३ ॥
मधुधाराः पञ्च तास्तु पश्चिमेलावृतं प्लुताः ।
याश्चोपभुज्यमानानां देवानां मुखगन्धभृत् ॥ १४ ॥
वायुः समन्ततोऽगच्छञ्छतयोजनवासनः ।
धारेश्वरी महादेवी भक्तानां कार्यकारिणी ॥ १५ ॥
देवपूज्या महोत्साहा कालरूपा महानना ।
वसते कर्मफलदा कान्तारग्रहणेश्वरी ॥ १६ ॥
करालदेहा कालाङ्गी कामकोटिप्रवर्तिनी ।
इत्येतैर्नामभिः पूज्या देवी सर्वसुरेश्वरी ॥ १७ ॥
एवं कुमुदरूढो यो नाम्ना शतबलो वटः ।
तत्स्कन्धेभ्योऽधोमुखाश्च नदाः कुमुदमूर्धतः ॥ १८ ॥
पयोदधिमधुघृतगुडान्नाद्यम्बरादिभिः ।
शय्यासनाद्याभरणैः सर्वे कामदुघाश्च ते ॥ १९ ॥
उत्तरेणेलावृतं ते प्लावयन्ति समन्ततः ।
मीनाक्षी तत्तले देवी देवासुरनिषेविता ॥ २० ॥
नीलाम्बरा रौद्रमुखी नीलालकयुता च सा ।
नाकिनां देवसंघानां फलदा वरदा च सा ॥ २१ ॥
अतिमान्यातिपूज्या च मत्तमातङ्गगामिनी ।
मदनोन्मादिनी मानप्रिया मानप्रियान्तरा ॥ २२ ॥
मारवेगधरा मारपूजिता मारमादिनी ।
मयूरवरशोभाद्या शिखिवाहनगर्भभूः ॥ २३ ॥
एभिर्नामपदैर्वन्द्या देवी सा मीनलोचना ।
जपतां स्मरतां मानदात्री चेश्वरसङ्गिनी ॥ २४ ॥
तेषां नदानां पानीयपानानुगतचेतसाम् ।
प्रजानां न कदाचित्स्याद्वलीपलितलक्षणम् ॥ २५ ॥

क्लमस्वेदादिदौर्गन्ध्यं जरामयमृतिभ्रमाः ।
शीतोष्णवातवैवर्ण्यमुखोपप्लवसंचयाः ॥ २६ ॥
नापदश्चैव जायन्ते यावज्जीवं सुखं भवेत् ।
नैरन्तर्येण तत्स्याद्वै सुखं निरतिशायकम् ॥ २७ ॥
तत ऊर्ध्वं प्रवक्ष्यामि सन्निवेशं च तद्गिरेः ।
सुवर्णमयनाम्नो वै सुमेरोः पर्वताः पृथक् ॥ २८ ॥
गिरयो विंशतिपराः कर्णिकाया इवेह ते ।
केसरीभूय सर्वेऽपि मेरोर्मूलविभागके ॥ २९ ॥
परितश्चोपकलृप्तास्ते तेषां नामानि शृण्वतः ।
कुरङ्गः कुरगश्चैव कुसुम्भोऽथो विकङ्कतः ॥ ३० ॥
त्रिकूटः शिशिरश्चैव पतङ्गो रुचकस्तथा ।
निषधश्च शिनीवासः कपिलः शङ्ख एव च ॥ ३१ ॥
वैदूर्यश्चारुधिश्चैव हंसो ऋषभ एव च ।
नागः कालञ्जरश्चैव नारदश्चेति विंशतिः ॥ ३२ ॥

इति श्रीमद्देवीभागवते महापुराणेऽष्टादशसाहस्र्यां
निसर्गस्थानवर्णनं नाम षष्ठोऽध्यायः ॥ ६ ॥

संहितायामष्टमस्कन्धे

भुवनकोशवर्णनेऽरुणोदादिनदीनां

देवीभागवतपुराणम्/स्कन्धः ०८/अध्यायः ०७

<https://sa.wikisource.org/s/hgz>

< देवीभागवतपुराणम् | स्कन्धः ०८

भुवनकोशवर्णने पर्वतनदीवर्षादिवर्णनम्

श्रीनारायण उवाच

गिरी मेरुं च पूर्वेण द्वौ चाष्टादशयोजनैः ।

सहस्रैरायतौ चोदग्द्विसहस्रं पृथूच्चकौ ॥ १ ॥

जठरो देवकूटश्च तावेतौ गिरिवर्यकौ ।

मेरोः पश्चिमतोऽद्री द्वौ पवमानस्तथापरः ॥ २ ॥

पारियात्रश्च तौ तावद्विख्यातौ तुङ्गविस्तरौ ।

मेरोर्दक्षिणतः ख्यातौ कैलासकरवीरकौ ॥ ३ ॥

प्रागायतौ पूर्ववृत्तौ महापर्वतराजकौ ।

एवं चोत्तरतो मेरोस्त्रिशृङ्गमकरौ गिरी ॥ ४ ॥

एतैश्चाद्रिवरैरष्टसंख्यैः परिवृतौ गिरिः ।

सुमेरुः काञ्चनगिरिः परिभ्राजन् रविर्यथा ॥ ५ ॥

मेरोर्मूर्धनि धातुर्हि पुरी पङ्कजजन्मनः ।

मध्यतश्चोपकलृप्तेयं दशसाहस्रयोजनैः ॥ ६ ॥

समानचतुरस्रां च शातकौम्भमयीं पुरीम् ।

वर्णयन्ति महात्मानः परावरविदो बुधाः ॥ ७ ॥

तां पुरीमनुलोकानामष्टानामीशिषां पराः ।

पुर्यः प्रख्यातसौवर्णरूपास्ताश्च यथादिशम् ॥ ८ ॥

यथारूपं सार्धनेत्रसहस्रप्रमिताः कृताः ।

मेरोर्नव पुराणि स्युर्मनोवत्यमरावती ॥ ९ ॥

तेजोवती संयमनी तथा कृष्णाङ्गनापरा ।

श्रद्धावती गन्धवती तथा चान्या महोदया ॥ १० ॥

यशोवती च ब्रह्मेन्द्रवह्न्यादीनां यथाक्रमम् ।

तत्रैव यज्ञलिङ्गस्य विष्णोर्भगवतो विभोः ॥ ११ ॥

वामपादाङ्गुष्ठनखनिर्भिन्नस्य च नारद ।
अण्डोर्ध्वभागरन्ध्रस्य मध्यात्संविशती दिवः ॥ १२ ॥
मूर्धन्यवततारेयं गङ्गा संविशती विभो ।
लोकानामखिलानां च पापहारिजलाकुला ॥ १३ ॥
इयं च साक्षाद्भगवत्पदी लोकेषु विश्रुता ।
कालेन महता सा तु युगसाहस्रकेण तु ॥ १४ ॥
दिवो मूर्धानमागत्य देवी देवनदीश्वरी ।
यत्तद्विष्णुपदं नाम स्थानं त्रैलोक्यविश्रुतम् ॥ १५ ॥
औत्तानपादिर्यत्रास्ते ध्रुवः परमपावनः ।
भगवत्पादयुगलं पद्मकोशरजो दधत् ॥ १६ ॥
अद्याप्यास्ते स राजर्षिः पदवीमचलां श्रितः ।
तत्र सप्तर्षयस्तस्य प्रभावज्ञा महाशयाः ॥ १७ ॥
प्रदक्षिणं प्रक्रमन्ति सर्वलोकहितेप्सवः ।
आत्यन्तिकी सिद्धिरियं तपतां सिद्धिदायिनी ॥ १८ ॥
आद्रियन्ते च शिरसा जटाजूटोषितेन च ।
ततो विष्णुपदाद्देवी नैकसाहस्रकोटिभिः ॥ १९ ॥
विमानैराकुले देवयानेऽवतरती च सा ।
चन्द्रमण्डलमाप्लाव्य पतन्ती ब्रह्मसद्यनि ॥ २० ॥
चतुर्धा भिद्यमाना सा ब्रह्मलोके च नारद ।
चतुर्भिर्नामभिर्देवी चतुर्दिशमभिसृता ॥ २१ ॥
सरितां च नदीनां च पतिमेवान्वपद्यत ।
सीता चालकनन्दा च चतुर्भद्रेति* नामभिः ॥ २२ ॥ *चक्षुर्भद्रेति?
सीता च ब्रह्मसदनाच्छिखरेभ्यः क्षमाभृताम् ।
केसराभिधनाम्ना च प्रस्रवन्ती च स्वर्णदी ॥ २३ ॥
गन्धमादनमूर्ध्नीह पतिता पापहारिणी ।
अन्तरेण तु भद्राश्ववर्षं प्राच्यां समागता ॥ २४ ॥
क्षारोदधिं गता सा तु धुनदी देवपूजिता ।
ततो माल्यवतः शृङ्गाद् द्वितीया परिनिर्गता ॥ २५ ॥

ततो वेगवती भूत्वा केतुमालं समागता ।
चक्षुर्नाम्नी देवनदी प्रतीच्यां दिश्युपागता ॥ २६ ॥
सरितां पतिमाविष्टा सा गङ्गा देववन्दिता ।
ततस्तृतीया धारा तु नाम्ना ख्याता च नारद ॥ २७ ॥
पुण्या चालकनन्दा वै दक्षिणेनाब्जभूपदात् ।
वनानि गिरिकूटानि समतिक्रम्य चागता ॥ २८ ॥
हेमकूटं गिरिवरं प्राप्तातोऽपीह निर्गता ।
अतिवेगवती भूत्वा भारतं चागतापरा ॥ २९ ॥
दक्षिणं जलधिं प्राप्ता तृतीया सा सरिद्वरा ।
यस्याः स्नानाय सरतां मनुजानां पदे पदे ॥ ३० ॥
राजसूयाश्वमेधादि फलं तु न हि दुर्लभम् ।
ततश्चतुर्थी धारा तु भृङ्गवत्पर्वतात्पुनः ॥ ३१ ॥
भद्राभिधा संस्रवन्ती कुरुन्सन्तर्प्य चोत्तरान् ।
समुद्रं समनुप्राप्ता गङ्गा त्रैलोक्यपावनी ॥ ३२ ॥
अन्ये नदाश्च नद्यश्च वर्षे वर्षेऽपि सन्ति हि ।
बहुशो मेरुमन्दारप्रसूताश्चैव नारद ॥ ३३ ॥
तत्रापि भारतं वर्षं कर्मक्षेत्रमुशन्ति हि ।
अन्यानि चाष्टवर्षाणि भौमस्वर्गप्रदानि च ॥ ३४ ॥
स्वर्गिणां पुण्यशेषस्य भोगस्थानानि नारद ।
पुरुषाणां चायुतायुर्वज्राङ्गा देवसन्निभाः ॥ ३५ ॥
पुरुषा नागसाहस्रैर्दशभिः परिकल्पिताः ।
महासौरतसन्तुष्टाः कलत्राद्याः सुखान्विताः ॥ ३६ ॥
एकवर्षो नके चायुष्यासगर्भाः स्त्रियोऽपि हि ।
त्रेतायुगसमः कालो वर्तते सर्वदैव हि ॥ ३७ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशवर्णने पर्वतनदीवर्षादिवर्णनं नाम सप्तमोऽध्यायः ॥ ७ ॥

देवीभागवतपुराणम्/स्कन्धः ०८/अध्यायः ०८

<https://sa.wikisource.org/s/hho>

< देवीभागवतपुराणम् | स्कन्धः ०८

भुवनकोशवर्णने इलावृतभद्राश्ववर्षवर्णनम्

श्रीनारायण उवाच

तेषु वर्षेषु देवेशाः पूर्वोक्तैः स्तवनैः सदा ।

पूजयन्ति महादेवीं जपध्यानसमाधिभिः ॥ १ ॥

सर्वर्तुकुसुमश्रेणी शोभिता वनराजयः ।

फलानां पल्लवानां च यत्र शोभा निरन्तरम् ॥ २ ॥

तेषु काननवर्षेषु वर्षपर्वतसानुषु ।

गिरिद्रोणीषु सर्वासु निर्मलोदकराशिषु ॥ ३ ॥

विकचोत्पलमालासु हंससारससञ्चयैः ।

विमिश्रितेषु तेष्वेव पक्षिभिः कूजितेषु च ॥ ४ ॥

जलक्रीडादिभिश्चित्रविनोदैः क्रीडयन्ति च ।

सुन्दरीललितभूणां विलासायतनेषु च ॥ ५ ॥

तत्रत्या विहरन्त्यत्र स्वैरं युवतिभिः सह ।

नवस्वपि च वर्षेषु भगवानादिपूरुषः ॥ ६ ॥

(नारायणाख्यो लोकानामनुग्रहरसैकदृक् ।)

देवीमाराधयन्तास्ते स च सर्वैश्च पूज्यते ।

आत्मव्यूहेनेज्ययासौ सन्निधते समाहितः ॥ ७ ॥

इलावृते तु भगवान् पद्मजाक्षिसमुद्भवः ।

एक एव भवो देवो नित्यं वसति साङ्गनः ॥ ८ ॥

तत्क्षेत्रे नापरः कश्चित्प्रवेशं वितनोति च ।

भवान्याः शापतस्तत्र पुमान्तस्त्री भवति स्फुटम् ॥ ९ ॥

भवानीनाथकैः स्वीणामसंख्यैर्गणकोटिभिः ।

संरुध्यमानो देवेशो देवं सङ्कर्षणं भजन् ॥ १० ॥

आत्मना ध्यानयोगेन सर्वभूतहितेच्छया ।

तां तामसीं तुरीयां च मूर्तिं प्रकृतिमात्मनः ॥ ११ ॥

उपधावते चैकाग्रमनसा भगवानजः ।

श्रीभगवानुवाच

ॐ नमो भगवते महापुरुषाय

सर्वगुणसंख्यानायानन्तायाव्यक्ताय नम इति ॥ १२ ॥

भजे भजन्यारणपादपङ्कजं

भगस्य कृत्स्नस्य परं परायणम् ।

भक्तेष्वलं भावितभूतभावनं

भवापहं त्वा भव भावमीश्वरम् ॥ १३ ॥

न यस्य मायागुणकर्मवृत्तिभि-

र्नीरीक्षितो ह्यण्वपि दृष्टिरज्यते ।

ईशे यथा नो स्रतमन्युरंहसा

कस्तं न मन्येत जिगीषुरात्मनः ॥ १४ ॥

असदृशो यः प्रतिभाति मायया

क्षीबेव मध्वासवताग्रलोचनः ।

न नागवध्वोऽर्हण ईशिरे हिया

यत्पादयोः स्पर्शनधर्षितेन्द्रियाः ॥ १५ ॥

यमाहुरस्य स्थितिजन्मसंयमं

त्रिभिर्विहीनं यमनन्तमृषयः ।

न वेद सिद्धार्थमिव क्यचित्स्थितं

भूमण्डलं मूर्धसहस्रधामसु ॥ १६ ॥

यस्याद्य आसीद् गुणविग्रहो महान्

विज्ञानधिष्ण्यो भगवानजः किल ।

यत्सवतोऽहं त्रिवृता स्वतेजसा

वैकारिकं तामसमैन्द्रियं सृजे ॥ १७ ॥

एते वयं यस्य वशे महात्मनः

स्थिताः शकुन्ता इव सूत्रयन्त्रिताः ।

महानहंवैकृततामसेन्द्रियाः

सृजाम सर्वे यदनुग्रहादिदम् ॥ १८ ॥

यन्निर्मितां कर्ह्यपि कर्मपर्वणीं

मायां जनोऽयं गुरुसर्गमोहितः ।

न वेद निस्तारणयोगमञ्जसा

तस्मै नमस्ते विलयोदयात्मने ॥ १९ ॥

श्रीनारायण उवाच

एवं स भगवान् रुद्रो देवं सङ्कर्षणं प्रभुम् ।

इलावृतमुपासीत देवीगणसमाहितः ॥ २० ॥

तथैव धर्मपुत्रोऽसौ नाम्ना भद्रश्रवा इति ।

तत्कुलस्यापि पतयः पुरुषा भद्रसेवकाः ॥ २१ ॥

भद्राश्ववर्षे तां मूर्तिं वासुदेवस्य विश्रुताम् ।

हयमूर्तिभिदा तां तु हयग्रीवपदाङ्किताम् ॥ २२ ॥

परमेण समाध्यन्यवारकेण नियन्त्रिताम् ।

एवमेव च तां मूर्तिं गृणन्त उपयान्ति च ॥ २३ ॥

भद्रश्रवस ऊचुः

ॐ नमो भगवते धर्मायात्मविशोधनाय नम इति ।

अहो विचित्रं भगवद्विचेष्टितं

घ्नन्तं जनोऽयं हि मिषन्न पश्यति ।

ध्यायन्न सद्यर्हि विकर्म सेवितुं

निर्हृत्य पुत्रं पितरं जिजीवुषुः ॥ २४ ॥

वदन्ति विश्वं कवयः स्म नश्वरं

पश्यन्ति चाध्यात्मविदो विपश्चितः ।

तथापि मुह्यन्ति तवाज मायया

सुविस्मितं कृत्यमजं नतोऽस्मि तम् ॥ २५ ॥

विश्वोद्भवस्थाननिरोधकर्म ते

ह्यकर्तुरङ्गीकृतमप्यपावृतः ।

युक्तं न चित्रं त्वयि कार्यकारणे

सर्वात्मनि व्यतिरिक्ते च वस्तुतः ॥ २६ ॥

वेदान् युगान्ते तमसा तिरस्कृतान्

रसातलाद्यो नृतुरङ्गविग्रहः ।

प्रत्याददे वै कवयेऽभियाचते

तस्मै नमस्ते वितथेहिताय ते ॥ २७ ॥

एवं स्तुवन्ति देवेशं हयशीर्षं हरिं च ते ।

भद्रश्रवसनामानो वर्णयन्ति च तद्गुणान् ॥ २८ ॥

एषां चरितमेतद्धि यः पठेच्छ्रावयेच्च यः ।

पापकंचुकमुत्सृज्य देवीलोकं व्रजेच्च सः ॥ २९ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशवर्णने इलावृतभद्राश्ववर्षवर्णनं
नामाष्टमोऽध्यायः ॥ ८ ॥

देवीभागवतपुराणम्/स्कन्धः ०८/अध्यायः ०९

<https://sa.wikisource.org/s/hgt>

< देवीभागवतपुराणम् | स्कन्धः ०८

भुवनकोशवर्णने हरिवर्षकेतुमालरम्यकवर्षवर्णनम्

श्रीनारायण उवाच

हरिवर्षे च भगवान्नुहरिः पापनाशनः ।

वर्तते योगयुक्तात्मा भक्तानुग्रहकारकः ॥ १ ॥

तस्य तद्वयितं रूपं महाभागवतोऽसुरः ।

पश्यन्भक्तिसमायुक्तः स्तौति तद्गुणतत्त्ववित् ॥ २ ॥

प्रह्लाद उवाच

ॐ नमो भगवते नरसिंहाय नमस्तेजस्तेजसे

आविराविर्भव वज्रदंष्ट्र कर्माशयान् रन्धय रन्धय

तमो ग्रस ग्रस ॐ स्वाहा । अभयं ममात्मनि

भूयिष्ठाः ॥ ॐ क्षौं ॥

स्वस्त्यस्तु विश्वस्य खलः प्रसीदतां

ध्यायन्तु भूतानि शिवं मिथो धिया ।

मनश्च भद्रं भजतादधोक्षजे

आवेश्यतां नो मतिरप्यहैतुकी ॥ ३ ॥

मागारदारात्मजवित्तबन्धुषु

सङ्गो यदि स्याद्भगवत्प्रियेषु नः ।

यः प्राणवृत्त्या परितुष्ट आत्मवान्

सिद्ध्यत्यदूरान्न तथेन्द्रियप्रियः ॥ ४ ॥

यत्सङ्गलब्धं निजवीर्यवैभवं

तीर्थं मुहुः संस्पृशतां हि मानसम् ।

हरत्यजोऽन्तः श्रुतिभिर्गतोऽङ्गजं

को वै न सेवेत मुकुन्दविक्रमम् ॥ ५ ॥

यस्यास्ति भक्तिर्भगवत्यकिञ्चना

सर्वैर्गुणैस्तत्र समासते सुराः ।

हरावभक्तस्य कुतो महद्गुणा

मनोरथेनासति धावतो बहिः ॥ ६ ॥

हरिर्हि साक्षाद्भगवाञ्छरीरिणा-

मात्मा झषाणामिव तोयमीप्सितम् ।

हित्वा महांस्तं यदि सज्जते गृहे

तदा महत्त्वं वयसा दम्पतीनाम् ॥ ७ ॥

तस्माद्द्रजोरागविषादमन्यु-

मानस्पृहाभयदैन्याधिमूलम् ।

हित्वा गृहं संसृतिचक्रवालं

नृसिंहपादं भजतां कुतो भयम् ॥ ८ ॥

एवं दैत्यपतिः सोऽपि भक्त्यानुदिनमीडते ।

नृहरिं पापमातङ्गहरिं हृत्पद्मवासिनम् ॥ ९ ॥

केतुमाले च वर्षे हि भगवान्स्मररूपधृक् ।

आस्ते तद्वर्षनाथानां पूजनीयश्च सर्वदा ॥ १० ॥

एतेनोपासते स्तोत्रजालेन च रमाब्धिजा ।

तद्वर्षनाथा सततं महतां मानदायिका ॥ ११ ॥

रमोवाच

ओं ह्रां ह्रीं हूं स्म नमो भगवते

हृषीकेशाय सर्वगुणविशेषैर्विलक्षितात्मने

आकूतीनां चित्तीनां चेतसां विशेषाणां चाधिपतये

षोडशकलाय छन्दोमयायान्नमयायामृतमयाय

सर्वमयाय महसे ओजसे बलाय कान्ताय

कामाय नमस्ते उभयत्र भूयात् ।

स्त्रियो व्रतैस्त्वां हृषीकेश्वरं स्वतो

ह्याराध्य लोके पतिमाशासतेऽन्यम् ।

तासां न ते वै परिपान्त्यपत्यं

प्रियं धनायूषि यतोऽस्वतन्त्राः ॥ १२ ॥

स वै पतिः स्यादकुतोभयः स्वतः

समन्ततः पाति भयातुरं जनम् ।

स एक एवेतरथा मिथो भयं

नैवात्मलाभादधिमन्यते परम् ॥ १३ ॥

या तस्य ते पादसरोरुहार्हणं

न कामयेत्साखिलकामलम्पटा ।

तदेव रासीप्सितमीप्सितोऽर्चितो

यद्भग्नयाञ्चा भगवन् प्रतप्यते ॥ १४ ॥

मत्प्राप्तयेऽजेशसुरासुरादय-

स्तप्यन्त उग्रं तप ऐन्द्रिये धियः ।

ऋते भवत्पादपरायणान्न मां

विदन्त्यहं त्वद्धृदया यतोऽजित ॥ १५ ॥

स त्वं ममाप्यच्युत शीर्ष्णि वन्दितं

कराम्बुजं यत्त्वदधायि सात्वताम् ।

बिभर्षि मां लक्ष्य वरेण्य मायया

क ईश्वरस्येहितमूहितुं विभुः ॥ १६ ॥

एवं कामं स्तुवन्त्येव लोकबन्धुस्वरूपिणम् ।

प्रजापतिमुखा वर्षनाथाः कामस्य सिद्धये ॥ १७ ॥

रम्यके नामवर्षे च मूर्तिं भगवतः पराम् ।

मात्स्यां देवासुरैर्वन्धां मनुः स्तौति निरन्तरम् ॥ १८ ॥

मनुरुवाच

ॐ नमो भगवते मुख्यतमाय नमः सत्त्वाय

प्राणायौजसे बलाय महामत्स्याय नमः ।

अन्तर्बहिश्चाखिललोकपालकै-

रदृष्टरूपो विचरस्युरुस्वनः ।

स ईश्वरस्त्वं य इदं वशे नय-

न्नाम्ना यथा दारुमयीं नरः स्त्रियम् ॥ १९ ॥

यं लोकपालाः किल मत्सरज्वरा

हित्वा यतन्तोऽपि पृथक् समेत्य च ।

पातुं न शेकुर्द्विपदश्चतुष्पदः

सरीसृपं स्थाणुं यदत्र दृश्यते ॥ २० ॥

भवान् युगान्तार्णव ऊर्मिमालिनि

क्षोणीमिमामोषधिवीरुधां निधिम् ।

मया सहोरुक्रम तेऽज ओजसा

तस्मै जगत्प्राणगणात्मने नमः ॥ २१ ॥

एवं स्तौति च देवेशं मनुः पार्थिवसत्तमः ।

मत्स्यावतारं देवेशं संशयच्छेदकारणम् ॥ २२ ॥

ध्यानयोगेन देवस्य निर्धूताशेषकल्मषः ।

आस्ते परिचरन्भक्त्या महाभागवतोत्तमः ॥ २३ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशवर्णने हरिवर्षकेतुमालरम्यकवर्षवर्णनं
नाम नवमोऽध्यायः ॥ ९ ॥

देवीभागवतपुराणम्/स्कन्धः ०८/अध्यायः १०

<https://sa.wikisource.org/s/hpm>

< देवीभागवतपुराणम् | स्कन्धः ०८

भुवनकोशवर्णने हिरण्मयकिम्पुरुषवर्षवर्णनम्

श्रीनारायण उवाच

हिरण्मये नाम वर्षे भगवान्कूर्मरूपधृक् ।

आस्ते योगपतिः सोऽयमर्यम्णा पूज्य ईड्यते ॥ १ ॥

अर्यमोवाच

ॐ नमो भगवते अकूपाराय सर्वसत्त्वगुण-

विशेषणाय नोपलक्षितस्थानाय नमो वर्षर्म्णे

नमो भूमे नमोऽवस्थानाय नमस्ते ।

यद्वरूपमेतन्निजमाययार्पित-

मर्थस्वरूपं बहुरूपरूपितम् ।

संख्या न यस्यास्त्ययथोपलम्भना-

तस्मै नमस्तेऽव्यपदेशरूपिणे ॥ २ ॥

जरायुजं स्वेदजमण्डजोद्भिदं

चराचरं देवर्षिपितृभूतमैन्द्रियम् ।

द्यौः खं क्षितिः शैलसरित्समुद्रं

द्वीपग्रहर्क्षेत्यभिधेय एकः ॥ ३ ॥

यस्मिनसंख्येयविशेषनाम-

रूपाकृतौ कविभिः कल्पितेयम् ।

संख्या यया तत्त्वदृशापनीयते

तस्मै नमः सांख्यनिदर्शनाय ते ॥ ४ ॥

एवं स्तुवति देवेशमर्यमा सह वर्षपैः ।

गीयते चापि भजते सर्वभूतभवं प्रभुम् ॥ ५ ॥

तथोत्तरेषु कुरुषु भगवान्यज्ञपूरुषः ।

आदिवाराहरूपोऽसौ धरण्या पूज्यते सदा ॥ ६ ॥

सम्पूज्य विधिवद्देवं तद्भक्त्यार्द्राद्रहत्कजा ।

भूमिः स्तौति हरिं यज्ञवाराहं दैत्यमर्दनम् ॥ ७ ॥

भूरुवाच

ॐ नमो भगवते मन्त्रतत्त्वलिङ्गाय यज्ञक्रतवे

महाध्वरावयवाय महावराहाय नमः कर्मशुक्लाय

त्रियुगाय नमस्ते ॥ ८ ॥

यस्य स्वरूपं कवयो विपश्चितो

गुणेषु दारुष्विव जातवेदसम् ।

मज्जन्ति मथ्ना मनसा दिदृक्षवो

गूढं क्रियार्थेनम ईरितात्मने ॥ ९ ॥

द्रव्यक्रियाहेत्वयनेशकर्तृभि-

र्मायागुणैर्वस्तुभिरीक्षितात्मने ।

अन्वीक्षयाङ्गातिशयात्मबुद्धिभि-

निरस्तमायाकृतये नमोऽस्तु ते ॥ १० ॥

करोति विश्वस्थितिसंयमोदयं

यस्येप्सितं नेष्मितुमीक्षितुर्गुणैः ।

माया यथाऽयो भ्रमते तदाश्रयं

ग्राव्णो नमस्ते गुणकर्मसाक्षिणे ॥ ११ ॥

प्रमथ्य दैत्यं प्रतिवारणं मृधे

यो मां रसाया जगदादिसूकरः ।

कृत्वाग्रदंष्ट्रं निरगादुदन्वतः

क्रीडन्निवेभः प्रणतास्मि तं विभुम् ॥ १२ ॥

किम्पुरुषे वर्षेऽस्मिन्भगवन्तं दाशरथिं च सर्वेशम् ।

सीतारामं देवं श्रीहनुमानादिपूरुषं स्तौति ॥ १३ ॥

ॐ नमो भगवते उत्तमश्लोकाय नम इति ।

आर्यलक्षणशीलव्रताय नम उपशिक्षितात्मने

उपासितलोकाय नमः । साधुवादनिकषणाय नमो

ब्रह्मण्यदेवाय महापुरुषाय महाभागाय नम इति ।

यत्तद्विशुद्धानुभवात्ममेकं

स्वतेजसा ध्वस्तगुणव्यवस्थम् ।

प्रत्यक् प्रशान्तं सुधियोपलम्भनं

ह्यनामरूपं निरहं प्रपद्ये ॥ १४ ॥

मर्त्यावतारस्त्विह मर्त्यशिक्षणं

रक्षोवधायैव न केवलं विभो ।

कुतोऽन्यथा स्याद्ऽऽरमतः स्व आत्मनः

सीताकृतानि व्यसनानीश्वरस्य ॥ १५ ॥

न वै स आत्मात्मवतां सुहृत्तमः

सक्तस्विलोक्यां भगवान्वासुदेवः ।

न स्त्रीकृतं कश्मलमश्रुवीत

न लक्षणं चापि विहातुमर्हति ॥ १६ ॥

न जन्म नूनं महतो न सौभगं

न वाङ् न चुद्धिर्नाकृतिस्तोषहेतुः ।

तैर्यद्विसृष्टानपि नो वनौकस-

श्चकार सख्ये बत लक्ष्मणाग्रजः ॥ १७ ॥

सुरोऽसुरो वाप्यथवा नरोऽनरः

सर्वात्मना यः सुकृतजमुत्तमम् ।

भजेत रामं मनुजाकृतिं हरिं

य उत्तराननयत्कोसलान् दिवम् ॥ १८ ॥

श्रीनारायण उवाच

एवं किम्पुरुषे वर्षे सत्यसन्धं दृढव्रतम् ।

रामं राजीवपत्राक्षं हनुमान् वानरोत्तमः ॥ १९ ॥

स्तौति गायति भक्त्या च संपूजयति सर्वशः ।

य एतच्छृणुयाच्चित्रं रामचन्द्रकथानकम् ।

सर्वपापविशुद्धात्मा याति रामसलोकताम् ॥ २० ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे
भुवनकोशवर्णने हिरण्मयकिम्पुरुषवर्षवर्णनं नाम दशमोऽध्यायः ॥ १० ॥
अध्याय दहावा समाप्त

देवीभागवतपुराणम्/स्कन्धः ०८/अध्यायः ११

<https://sa.wikisource.org/s/hgs>

< देवीभागवतपुराणम् | स्कन्धः ०८

भुवनकोशवर्णने भारतवर्षवर्णनम्

श्रीनारायण उवाच

भारताख्ये च वर्षेऽस्मिन्नहमादिजपूरुषः ।

तिष्ठामि भवता चैव स्तवनं क्रियतेऽनिशम् ॥ १ ॥

नारद उवाच

ॐ नमो भगवते उपशमशीलायोपरतानात्म्याय

नमोऽकिञ्चनवित्ताय ऋषिऋषभाय नरनारायणाय

परमहंसपरमगुरवे आत्मारामाधिपतये नमो नम इति ।

कर्तास्य सर्गादिषु यो न बध्यते

न हन्यते देहगतोऽपि दैहिकैः ।

द्रष्टुर्न दृश्यस्य गुणैर्विदूष्यते

तस्मै नमोऽसक्तविविक्तसाक्षिणे ॥ २ ॥

इदं हि योगेश्वरयोगनैपुणं

हिरण्यगर्भो भगवाञ्जगाद यत् ।

यदन्तकाले त्वयि निर्गुणे मनो

भक्त्या दधीतोऽज्झितदुष्कलेवरः ॥ ३ ॥

यथैहिकामुष्मिककामलम्पटः

सुतेषु दारेषु धनेषु चिन्तयन् ।

शङ्केत विद्वान् कुकलेवरात्यया-

द्यस्तस्य यत्नः श्रम एव केवलम् ॥ ४ ॥

तन्नः प्रभो त्वं कुकलेवरार्पितां

त्वं माययाहं ममतामधोक्षज ।

भिन्द्याम येनाशु वयं सुदुर्भिदां

विधेहि योगं त्वयि नः स्वभावजम् ॥ ५ ॥

एवं स्तौति सदा देवं नारायणमनामयम् ।
नारदो मुनिशार्दूलः प्रजाताखिलसारदृक् ॥ ६ ॥
अस्मिन् वै भारते वर्षे सरिच्छैलास्तु सन्ति हि ।
तान्प्रवक्ष्यामि देवर्षे शृणुष्वैकाग्रमानसः ॥ ७ ॥
मलयो मङ्गलप्रस्थो मैनाकश्च त्रिकूटकः ।
ऋषभः कूटकः कोल्लः सह्यो देवगिरिस्तथा ॥ ८ ॥
ऋष्यमूकश्च श्रीशैलो व्यङ्कटाद्रिर्महेन्द्रकः ।
वारिधारश्च विन्ध्यश्च मुक्तिमानृक्षपर्वतः ॥ ९ ॥
पारियात्रस्तथा द्रोणश्चित्रकूटगिरिस्तथा ।
गोवर्धनो रैवतकः ककुभो नीलपर्वतः ॥ १० ॥
गौरमुखश्चेन्द्रकीलो गिरिः कामगिरिस्तथा ।
एते चान्येऽप्यसंख्याता गिरयो बहुपुण्यदाः ॥ ११ ॥
एतदुत्पन्नसरितः शतशोऽथ सहस्रशः ।
पानावगाहनस्नानदर्शनोत्कीर्तनैरपि ॥ १२ ॥
नाशयन्ति च पापानि त्रिविधानि शरीरिणाम् ।
ताम्रपर्णी चन्द्रवशा कृतमाला वटोदका ॥ १३ ॥
वैहायसी च कावेरी वेणा चैव पयस्विनी ।
तुङ्गभद्रा कृष्णवेणा शर्करावर्तका तथा ॥ १४ ॥
गोदावरी भीमरथी निर्विन्ध्या च पयोष्णिका ।
तापी रेवा च सुरसा नर्मदा च सरस्वती ॥ १५ ॥
चर्मण्वती च सिन्धुश्च अन्धशोणौ महानदौ ।
ऋषिकुल्या त्रिसामा च वेदस्मृतिर्महानदी ॥ १६ ॥
कौशिकी यमुना चैव मन्दाकिनी दृषद्वती ।
गोमती सरयू रोधवती सप्तवती तथा ॥ १७ ॥
सुषोमा च शतद्रुश्च चन्द्रभागा मरुद्वृधा ।
वितस्ता च असिकनी च विश्वा चेति प्रकीर्तिताः ॥ १८ ॥
अस्मिन्वर्षे लब्धजन्मपुरुषैः स्वस्वकर्मभिः ।
शुक्ललोहितकृष्णाख्यैर्दिव्यमानुषनारकाः ॥ १९ ॥

भवन्ति विविधा भोगाः सर्वेषां च निवासिनाम् ।

यथा वर्णविधानेनापवर्गो भवति स्फुटम् ॥ २० ॥

एतदेव च वर्षस्य प्राधान्यं कार्यसिद्धितः ।

वदन्ति मुनयो वेदवादिनः स्वर्गवासिनः ॥ २१ ॥

अहो अमीषां किमकारि शोभनं

प्रसन्न एषां स्विदुत स्वयं हरिः ।

यैर्जन्म लब्धं नृषु भारताजिरे

मुकुन्दसेवौपयिकं स्पृहा हि नः ॥ २२ ॥

किं दुष्करैर्नः क्रतुभिस्तपोव्रतै-

र्दानादिभिर्वा धुजयेन फल्गुना ।

न यत्र नारायणपदपङ्कज-

स्मृतिः प्रमुष्टातिशयेन्द्रियोत्सवात् ॥ २३ ॥

कल्पायुषां स्थानजयात्पुनर्भवा-

त्क्षणायुषां भारतभूजयो वरम् ।

क्षणेन मर्त्येन कृतं मनस्विनः

संन्यस्य संयान्त्यभयं पदं हरेः ॥ २४ ॥

न यत्र वैकुण्ठकथासुधापगा

न साधवो भागवतास्तदाश्रयाः ।

न यत्र यज्ञेशमखा महोत्सवाः

सुरेशलोकोऽपि न वै स सेव्यताम् ॥ २५ ॥

प्राप्ता नृजातिं त्विह ये च जन्तवो

ज्ञानक्रियाद्रव्यकलापसम्भृताम् ।

न वै यतेरन्न पुनर्भवाय ते

भूयो वनौका इव यान्ति बन्धनम् ॥ २६ ॥

यैः श्रद्धया बर्हिषि भागशो हवि-

र्निरुप्तमिष्टं विधिमन्त्रवस्तुतः ।

एकः पृथङ्नामभिराहुतो मुदा

गृह्णाति पूर्णः स्वयमाशिषां प्रभुः ॥ २७ ॥

सत्यं दिशत्यर्थितमर्थितो नृणां

नैवार्थदो यत्पुनरर्थिता यतः ।

स्वयं विधत्ते भजतामनिच्छता-

मिच्छापिधानं निजपादपल्लवम् ॥ २८ ॥

(यद्यत्र नः स्वर्गसुखावशेषितं

स्विष्टस्य पूर्तस्य कृतस्य शोभनम् ।

तेनाब्जनाभे स्मृतिमज्जन्म नः स्या-

द्वर्षे हरिर्भजतां शं तनोति ॥)

श्रीनारायण उवाच

एवं स्वर्गगता देवाः सिद्धाश्च परमर्षयः ।

प्रवदन्ति च माहात्म्यं भारतस्य सुशोभनम् ॥ २९ ॥

जम्बुद्वीपस्य चाष्टौ हि उपद्वीपाः स्मृताः परे ।

हयमार्गान्विशोधद्भिः सागरैः परिकल्पिताः ॥ ३० ॥

स्वर्णप्रस्थश्चन्द्रशुक्र आवर्तनरमाणकौ ।

मन्दरोपाख्यहरिणः पाञ्चजन्यस्तथैव च ॥ ३१ ॥

सिंहलश्चैव लङ्केति उपद्वीपाष्टकं स्मृतम् ।

जम्बुद्वीपस्य मानं हि कीर्तितं विस्तरेण च ॥ ३२ ॥

अतः परं प्रवक्ष्यामि प्लक्षादिद्वीपषट्कम् ॥ ३३ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशवर्णने भारतवर्षवर्णनं
नामैकादशोऽध्यायः ॥ ११ ॥

देवीभागवतपुराणम्/स्कन्धः ०८/अध्यायः १२

<https://sa.wikisource.org/s/hgr>

< देवीभागवतपुराणम् | स्कन्धः ०८

भुवनकोशवर्णने प्लक्षद्वीपकुशद्वीपवर्णनम्
श्रीनारायण उवाच

जम्बुद्वीपो यथा चायं यत्प्रमाणेन कीर्तितः ।

तावता सर्वतः क्षारोदधिना परिवेष्टितः ॥ १ ॥

जम्बाख्येन यथा मेरुस्तथा क्षारोदकेन च ।

क्षारोदधिस्तु द्विगुणः प्लक्षाख्येनोपवेष्टितः ॥ २ ॥

यथैव परिखा बाह्योपवनेन हि वेष्टयते ।

प्लक्षाख्यश्च स्वयं जम्बुप्रमाणो द्वीपरूपधृक् ॥ ३ ॥

हिरण्यमयोऽग्निस्तत्रैव तिष्ठतीति विनिश्चयः ।

प्रियवतात्मजस्तत्र सप्तजिह्व इति स्मृतः ॥ ४ ॥

अग्निस्तदधिपस्त्वध्मजिह्वः स्वं द्वीपमेव च ।

विभज्य सप्तवर्षाणि स्वपुत्रेभ्यो ददौ विभुः ॥ ५ ॥

स्वयमात्मविदां मान्यां योगचर्यां समाश्रितः ।

तेनैव चात्मयोगेन भगवन्तमुपागतः ॥ ६ ॥

शिवं च यवसं भद्रं शान्तं क्षेमामृते तथा ।

अभयं चेति सप्तैव तद्वर्षाणि सदेक्षताम् ॥ ७ ॥

तेषु प्रोक्ता नदीः सप्त गिरयः सप्त चैव हि ।

अरुणा नृम्णाङ्गिरसी सावित्री सुप्रभातिका ॥ ८ ॥

ऋतम्भरा सत्यम्भरा इति नद्यः प्रकीर्तिताः ।

मणिकूटो वज्रकूट इन्द्रसेनस्तथैव च ॥ ९ ॥

ज्योतिष्मान्वै सुपर्णश्च हिरण्यशीव एव च ।

मेघमाल इति ख्याताः प्लक्षद्वीपस्य पर्वताः ॥ १० ॥

नदीनां जलमात्रेण दर्शनस्पर्शनादिभिः ।

निर्धूताशेषरजसो निस्तमस्काः प्रजास्तथा ॥ ११ ॥

हंसश्चैव पतङ्गश्च ऊर्ध्वायन इतीव च ।
सत्याङ्गसंज्ञाश्चत्वारो वर्णाः प्लक्षस्य द्वीपके ॥ १२ ॥
सहस्रायुप्रमाणाश्च विविधोपमदर्शनाः ।
स्वर्गद्वारं त्रयीविद्याविधिनार्कं यजन्ति ते ॥ १३ ॥
प्रत्नस्य विष्णो रूपं च सत्यर्तस्य च ब्रह्मणः ।
अमृतस्य च मृत्योश्च सूर्यमात्मानमीमहि ॥ १४ ॥
प्लक्षादिषु च सर्वेषु पञ्चद्वीपेषु नारद ।
आयुरिन्द्रियमोजश्च बलं बुद्धिः सहोऽपि च ॥ १५ ॥
विक्रमः सर्वलोकानां सिद्धिरौत्पत्तिकी सदा ।
प्लक्षद्वीपात्परं चेक्षुरसोदः सरिताम्पतिः ॥ १६ ॥
प्लक्षद्वीपं समग्रं च परिवार्यावतिष्ठते ।
शाल्मलाख्यस्ततो द्वीपश्चास्माद् द्विगुणविस्तरः ॥ १७ ॥
समानेन सुरोदेन सिन्धुना परिवेष्टितः ।
यत्र वै शाल्मलीवृक्षः प्लक्षायामः प्रकीर्तितः ॥ १८ ॥
स्थानं तत्पक्षिराजस्य गरुडस्य महात्मनः ।
तस्य द्वीपस्य नाथो हि यज्ञबाहुः प्रियव्रतात् ॥ १९ ॥
जातः स एव सप्तभ्यः स्वपुत्रेभ्यो ददौ धराम् ।
तद्वर्षाणां च नामानि कथितानि निबोधत ॥ २० ॥
सुरोचनं सौमनस्यं रमणं देववर्षकम् ।
पारिभद्रे तथा चाप्यायनं विज्ञातनामकम् ॥ २१ ॥
तेषु वर्षाद्वयः सप्त सप्तैव सरितः स्मृताः ।
सरसः शतशृङ्गश्च वामदेवश्च कन्दकः ॥ २२ ॥
कुमुदः पुष्पवर्षश्च सहस्रश्रुतिरेव च ।
एते च पर्वताः सप्त नदीनामानि चोच्यते ॥ २३ ॥
अनुमतिः सिनीवाली सरस्वती कुहूस्तथा ।
रजनी चैव नन्दा च राकेति परिकीर्तिताः ॥ २४ ॥
तद्वर्षपुरुषाः सर्वे चातुर्वर्ण्यसमाह्वयाः ।
श्रुतधरो वीर्यधरो वसुन्धर इषुन्धरः ॥ २५ ॥

भगवन्तं वेदमयं यजन्ते सोममीश्वरम् ।
स्वगोभिः पितृदेवेभ्यो विभजत्कृष्णशुक्लयोः ॥ २६ ॥
सर्वासां च प्रजानां च राजा सोमः प्रसीदतु ।
एवं सुरोदाद् द्विगुणः स्वमानेन प्रकीर्तितः ॥ २७ ॥
घृतोदेनावृतः सोऽयं कुशद्वीपः प्रकाशते ।
यस्मिन्नास्ते कुशस्तम्बो द्वीपाख्याकारणो ज्वलन् ॥ २८ ॥
स्वशष्परोचिषा काष्ठा भासयन्परितिष्ठते ।
हिरण्यरेतास्तद्द्वीपपतिः प्रैयव्रत स्वराट् ॥ २९ ॥
स्वपुत्रेभ्यश्च सप्तभ्यस्तद्द्वीपं सन्तधाभजत् ।
वसुश्च वसुदानश्च तथा दृढरुचिः परः ॥ ३० ॥
नाभिगुप्तस्तुत्यव्रतौ विविक्तनामदेवकौ ।
तेषां वर्षेषु सप्तैव सीमागिरिवराः स्मृताः ॥ ३१ ॥
नद्यः सप्तैव सन्तीह तन्नामानि निबोधत ।
चक्रस्तथा चतुःशृङ्गः कपिलश्चित्रकूटकः ॥ ३२ ॥
देवानीकश्चोर्ध्वरोमा द्रविण सप्त पर्वताः ।
रसकुल्या मधुकुल्या मित्रविन्दा तथैव च ॥ ३३ ॥
श्रुतविन्दा देवगर्भा घृतच्युन्मन्दमालिके ।
यत्पयोभिः कुशद्वीपवासिनः सर्व एव ते ॥ ३४ ॥
कुशलः कोविदश्चैवाप्यभियुक्तस्तथैव च ।
कुलकश्चेति संज्ञाभिश्चतुर्वर्णाः प्रकीर्तिताः ॥ ३५ ॥
जातवेदसरूपं तं देवं कर्मजकौशलैः ।
यजन्ते देववर्याभाः सर्वे सर्वविदो जनाः ॥ ३६ ॥
परस्यब्रह्मणः साक्षाज्जातवेदोऽसि हव्यवाट् ।
देवानां पुरुषाङ्गानां यज्ञेन पुरुषं यज ।
एवं यजन्ते ज्वलनं सर्वे द्वीपाधिवासिनः ॥ ३७ ॥
इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे
भुवनकोशवर्णने प्लक्षद्वीपकुशद्वीपवर्णनं नाम द्वादशोऽध्यायः ॥ १२ ॥

देवीभागवतपुराणम्/स्कन्धः ०८/अध्यायः १३

<https://sa.wikisource.org/s/hgq>

< देवीभागवतपुराणम् | स्कन्धः ०८

भुवनकोशवर्णने क्रौञ्चशाकपुष्करद्वीपवर्णनम्

नारद उवाच

शिष्टद्वीपप्रमाणं च वद सर्वार्थदर्शन ।

येन विज्ञातमात्रेण परानन्दमयो भवेत् ॥ १ ॥

श्रीरानारायण उवाच

कुशद्वीपस्य परितो घृतोदावरणं महत् ।

ततो बहिः क्रौञ्चद्वीपो द्विगुणः स्यात्स्वमानतः ॥ २ ॥

क्षीरोदेनावृतो भाति यस्मिन्क्रौञ्चाद्रिरस्ति च ।

नामनिर्वर्तकः सोऽयं द्वीपस्य परिवर्तते ॥ ३ ॥

योऽसौ गुहस्य शक्त्या च भिन्नकुक्षिः पुराभवत् ।

क्षीरोदेनासिच्यमानो वरुणेन च रक्षितः ॥ ४ ॥

घृतपृष्ठो नाम यस्य विभाति किल नायकः ।

प्रियव्रतात्मजः श्रीमान् सर्वलोकनमस्कृतः ॥ ५ ॥

स्वद्वीपं तु विभज्यैव सप्तधा स्वात्मजान्ददौ ।

पुत्रनामसु वर्षेषु वर्षपान्सन्निवेशयन् ॥ ६ ॥

स्वयं भगवतस्तस्य शरणं सञ्जगाम ह ।

आमो मधुरुहश्चैव मेघपृष्ठः सुधामकः ॥ ७ ॥

भाजिष्ठो लोहितार्णश्च वनस्पतिरितीव च ।

नगा नद्यश्च सप्तैव विख्याता भुवि सर्वतः ॥ ८ ॥

शुक्लो वै वर्धमानश्च भोजनश्चोपबर्हणः ।

नन्दश्च नन्दनः सर्वतोभद्र इति कीर्तिताः ॥ ९ ॥

अभया अमृतौघा चार्यका तीर्थवतीति च ।

वृत्तिरूपवती शुक्ला पवित्रवतिका तथा ॥ १० ॥

एतासामुदकं पुण्यं चातुर्वर्ण्येन पीयते ।

पुरुषऋषभौ तद्वद् द्रविणाख्यश्च देवकः ॥ ११ ॥
एते चतुर्वर्णजाताः पुरुषा निवसन्ति हि ।
तत्रत्याः पुरुषा आपोमयं देवमपां पतिम् ॥ १२ ॥
पूर्णनाञ्जलिना भक्त्या यजन्ते विविधक्रियाः ।
आपः पुरुषवीर्याः स्थ पुनन्तीर्भूभुवः स्वरः ॥ १३ ॥
ता नः पुनीतामीवघ्नीः स्पृशतामात्मना भुवः ।
इति मन्त्रजपान्ते च स्तुवन्ति विविधैः स्तवैः ॥ १४ ॥
एवं परस्तात्क्षीरोदात्परितश्चोपवेशितः ।
द्वात्रिंशल्लक्षसंख्याकयोजनायाममाश्रितः ॥ १५ ॥
स्वमानेन च द्वीपोऽयं दधिमण्डोदकेन च ।
शाकद्वीपो विशिष्टोऽयं यस्मिच्छाको महीरुहः ॥ १६ ॥
स्वक्षेत्रव्यपदेशस्य कारणं स हि नारद ।
प्रैयव्रतोऽधिपस्तस्य मेधातिथिरिति स्मृतः ॥ १७ ॥
विभज्य सप्त वर्षाणि पुत्रनामानि तेषु च ।
सप्त पुत्रान्निजान् स्थाप्य स्वयं योगगतिं गतः ॥ १८ ॥
पुरोजवो मनःपूर्वजवोऽथ पवमानकः ।
धूम्रानीकश्चित्ररेफो बहुरूपोऽथ विश्वधृक् ॥ १९ ॥
मर्यादागिरयः सप्त नद्यः सप्तैव कीर्तिताः ।
ईशान ऊरुशृङ्गोऽथ बलभद्रः शतकेशरः ॥ २० ॥
सहस्रस्रोतको देवपालोऽप्यन्ते महाशनः ।
एतेऽद्रयः सप्त चोक्ताः सरिन्नामानि सप्त च ॥ २१ ॥
अनघा प्रथमाऽऽयुर्दा उभयस्पृष्टिरेव च ।
अपराजिता पञ्चपदी सहस्रश्रुतिरेव च ॥ २२ ॥
ततो निजधृतिश्चोक्ताः सप्त नद्यो महोज्ज्वलाः ।
तद्वर्षपुरुषाः सर्वे सत्यव्रतक्रतुव्रतौ ॥ २३ ॥
दानव्रतानुव्रतौ च चतुर्वर्णा उदीरिताः ।
भगवन्तं प्राणवायुं प्राणायामेन संयुताः ॥ २४ ॥
यजन्ति निर्धूतरजस्तमसः परमं हरिम् ।

अन्तः प्रविश्य भूतानि यो बिभर्त्यात्मकेतुभिः ॥ २५ ॥

अन्तर्यामीश्वरः साक्षात्पातु नो यद्वशे इदम् ।

परस्तादधिमण्डोदात्ततस्तु बहुविस्तरः ॥ २६ ॥

पुष्करद्वीपनामायं शाकद्वीपद्विसंगुणः ।

स्वसमानेन स्वादूदकेनायं परिवेष्टितः ॥ २७ ॥

यत्रास्ते पुष्करं भ्राजदग्निचूडानिभानि च ।

पत्राणि विशदानीह स्वर्णपत्रायुतायुतम् ॥ २८ ॥

श्रीमद्भगवतश्चेदमासनं परमेष्ठिनः ।

कल्पितं लोकगुरुणा सर्वलोकसिसृक्षया ॥ २९ ॥

तद्द्वीप एक एवायं मानसोत्तरनामकः ।

अर्वाचीनपराचीनवर्षयोरवधिर्गिरिः ॥ ३० ॥

उच्छ्रायायामयोः संख्यायुतयोजनसम्मिता ।

यत्र दिक्षु च चत्वारि चतसृषु पुराणि ह ॥ ३१ ॥

इन्द्रादिलोकपालानां यदुपर्यर्कनिर्गमः ।

मेरुं प्रदक्षिणीकुर्वन् भानुः पर्येति यत्र हि ॥ ३२ ॥

संवत्सरात्मकं चक्रं देवाहोरात्रतो भ्रमन् ।

प्रैयव्रतोऽधिपो वीतिहोत्रः स्वात्मजकद्वयम् ॥ ३३ ॥

वर्षद्वये परिस्थाप्य वर्षनामधरं क्रमात् ।

रमणो धातकिश्चैव तत्तद्वर्षपती उभौ ॥ ३४ ॥

कृताः स्वयं पूर्वजवद्भगवद्भक्तितत्पराः ।

तद्वर्षपुरुषा ब्रह्मरूपिणं परमेश्वरम् ॥ ३५ ॥

सकर्मकेन योगेन यजन्ति परिशीलिताः ।

यत्तत्कर्ममयं लिङ्गं ब्रह्मलिङ्गं जनोऽर्चयेत् ।

एकान्तमद्वयं शान्तं तस्मै भगवते नमः ॥ ३६ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशवर्णनं क्रौञ्चशाकपुष्करद्वीपवर्णनं नाम त्रयोदशोऽध्यायः ॥ १३ ॥

देवीभागवतपुराणम्/स्कन्धः ०८/अध्यायः १४

<https://sa.wikisource.org/s/hgp>

< देवीभागवतपुराणम् | स्कन्धः ०८

सूर्यगतिवर्णनम्

नारायण उवाच

ततः परस्तादचलो लोकालोकेति नामकः ।

अन्तराले च लोकालोकयोर्यः परिकल्पितः ॥ १ ॥

यावदस्ति च देवर्षे ह्यन्तरं मानसोत्तरात् ।

सुमेरोस्तावती शुद्धा काञ्चनी भूमिरस्ति हि ॥ २ ॥

दर्पणोदरतुल्या सा सर्वप्राणिविवर्जिता ।

यस्यां पदार्थः प्रहितो न किञ्चित्प्रत्युदीयते ॥ ३ ॥

अतः सर्वप्राणिसङ्घरहिता सा च नारद ।

लोकालोक इति व्याख्या यदत्र परिकल्पिता ॥ ४ ॥

लोकालोकान्तरे चास्य वर्तते सर्वदा स्थितिः ।

ईश्वरेण स लोकानां त्रयाणामन्तगः कृतः ॥ ५ ॥

सूर्यादीनां ध्रुवान्तानां रश्मयो यद्वशादिह ।

अर्वाचीनाश्च त्रीँल्लोकानातन्वानाः कदापि हि ॥ ६ ॥

पराचीनत्वभाजो हि न भवन्ति च नारद ।

तावदुन्नहनायामः पर्वतेन्द्रो महोदयः ॥ ७ ॥

एतावाँल्लोकविन्यासोऽयं संस्थामानलक्षणैः ।

कविभिः स तु पञ्चाशत्कोटिभिर्गणितस्य च ॥ ८ ॥

भूगोलस्य चतुर्थांशो लोकालोकाचलो मुने ।

तस्योपरि चतुर्दिक्षु ब्रह्मणा चात्मयोनिना ॥ ९ ॥

निवेशिता दिग्गजा ये तन्नामानि निबोधत ।

ऋषभः पुष्पचूडोऽथ वामनोऽथापराजितः ॥ १० ॥

एते समस्तलोकस्य स्थितिहेतव ईरिताः ।

तेषां च स्वविभूतीनां बहुवीर्योपबृंहणम् ॥ ११ ॥

विशुद्धसत्त्वं चैश्वर्यं वर्धयन्भगवान् हरिः ।
आस्ते सिद्ध्यष्टकोपेतो विष्वक्सेनादिसंवृतः ॥ १२ ॥
निजायुधैः परिवृतो भुजदण्डैः समन्ततः ।
आस्ते सकललोकस्य स्वस्तये परमेश्वरः ॥ १३ ॥
आकल्पमेवं वेषं स गतो विष्णुः सनातनः ।
स्वमायारचितस्यास्य गोपीथायात्मसाधनः ॥ १४ ॥
योऽन्तर्विस्तार एतेन ह्यलोकपरिमाणकम् ।
व्याख्यातं यद्बहिर्लोकालोकाचल इतीरणात् ॥ १५ ॥
ततः परस्ताद्योगेशगतिं शुद्धा वदन्ति हि ।
अण्डमध्यगतः सूर्यो द्यावाभूम्योर्यदन्तरम् ॥ १६ ॥
सूर्याण्डगोलयोर्मध्ये कोट्यः स्युः पञ्चविंशतिः ।
मृतेऽण्ड एष एतस्मिञ्जातो मार्तण्डशब्दभाक् ॥ १७ ॥
हिरण्यगर्भ इति यद्विरण्याण्डसमुद्भवः ।
सूर्येण हि विभज्यन्ते दिशः खं द्यौर्महीभिदा ॥ १८ ॥
स्वर्गापवर्गौ नरका रसौकांसि च सर्वशः ।
देवतिर्यङ्मनुष्याणां सरीसृपसवीरुधाम् ॥ १९ ॥
सर्वजीवनिकायानां सूर्य आत्मा दृगीश्वरः ।
एतावान्भूमण्डलस्य सन्निवेश उदाहृतः ॥ २० ॥
एतेन हि दिवो मानं वर्णयन्ति च तद्विदः ।
द्विदलानां च निष्पावादीनां च दलयोर्यथा ॥ २१ ॥
अन्तरेण तयोरन्तरिक्षं तदुभयसन्धितम् ।
यन्मध्यगश्च भगवान् भानुर्वै तपतां वरः ॥ २२ ॥
आतपेन त्रिलोकं च प्रतपत्येव भासयन् ।
उत्तरायणमासाद्य गतिमान्द्यं वितन्वते ॥ २३ ॥
आरोहणस्थानमसौ गत्वाहो दैर्घ्यमाचरेत् ।
दक्षिणायनमासाद्य गतिशैर्घ्यं वितन्वते ॥ २४ ॥
अवरोहस्थानमसौ गच्छन्ह्रस्वं दिनं चरेत् ।
विषुवत्संज्ञमासाद्य गतिसाम्यं वितन्वते ॥ २५ ॥

समस्थानमथासाद्य दिनसाम्यं करोति च ।
यदा च मेषतुल्योः सञ्चरेद्धि दिवाकरः ॥ २६ ॥
समानानि त्वहोरात्राण्यातनोति त्रयीमयः ।
वृषादिपञ्चसु यदा राशिष्वर्को विरोचते ॥ २७ ॥
तदाहानि च वर्धन्ते रात्रयोऽपि हसन्ति च ।
वृश्चिकादिषु सूर्यो हि यदा सञ्चरते रविः ॥ २८ ॥
तदापीमान्यहोरात्राणि भवन्ति विपर्ययात् ॥ २९ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे सूर्यगतिवर्णनं नाम चतुर्दशोऽध्यायः ॥ १४ ॥

"https://sa.wikisource.org/w/index.php?title=देवीभागवतपुराणम्/स्कन्धः_०८/अध्यायः_१४&oldid=73372" इत्यस्माद् प्रतिप्राप्तम्

देवीभागवतपुराणम्/स्कन्धः ०८/अध्यायः १५

<https://sa.wikisource.org/s/hgo>

< देवीभागवतपुराणम् | स्कन्धः ०८

भुवनकोशवर्णने सूर्यगतिवर्णनम्

श्रीनारायण उवाच

अतः परं प्रवक्ष्यामि भानोर्गमनमुत्तमम् ।

शीघ्रमन्दादिगतिभिस्त्रिविधं गमनं रवेः ॥ १ ॥

सर्वग्रहाणां त्रीण्येव स्थानानि सुरसत्तम ।

स्थानं जारद्गवं मध्यं तथैरावतमुत्तरम् ॥ २ ॥

वैश्वानरं दक्षिणतो निर्दिष्टमिति तत्त्वतः ।

अश्विनी कृत्तिका याम्या नागवीथीति शब्दिता ॥ ३ ॥

रोहिण्यार्द्रा मृगशिरो गजवीथ्यभिधीयते ।

पुष्याश्लेषा तथाऽऽदित्या वीथी चैरावती स्मृता ॥ ४ ॥

एतास्तु वीथयस्तिस्र उत्तरो मार्ग उच्यते ।

तथा द्वे चापि फल्गुन्यौ मघा चैवार्षभी मता ॥ ५ ॥

हस्तश्चित्रा तथा स्वाती गोवीथीति तु शब्दिता ।

ज्येष्ठा विशाखानुराधा वीथी जारद्गवी मता ॥ ६ ॥

एतास्तु वीथयस्तिस्रो मध्यमो मार्ग उच्यते ।

मूलाषाढोत्तराषाढा अजवीथ्यभिः शब्दिता ॥ ७ ॥

श्रवणं च धनिष्ठा च मार्गी शतभिषक् तथा ।

वैश्वानरी भाद्रपदे रेवती चैव कीर्तिता ॥ ८ ॥

एतास्तु वीथयस्तिस्रो दक्षिणो मार्ग उच्यते ।

उत्तरायणमासाद्य युगाक्षान्तर्निबद्धयोः ॥ ९ ॥

कर्षणं पाशयोर्वायुबद्धयो रोहणं स्मृतम् ।

तदाभ्यन्तरगान्मण्डलाद्रथस्य गतेर्भवेत् ॥ १० ॥

मान्यं दिवसवृद्धिश्च जायते सुरसत्तम ।

रात्रिहासश्च भवति सौम्यायनक्रमो ह्ययम् ॥ ११ ॥

दक्षिणायनके पाशे प्रेरणादवरोहणम् ।
बहिर्मण्डलवेशेन गतिशैघ्र्यं तदा भवेत् ॥ १२ ॥
तदा दिनाल्पता रात्रिवृद्धिश्च परिकीर्तिता ।
वैषुवे पाशसाम्यात्तु समावस्थानतो रवेः ॥ १३ ॥
मध्यमण्डलवेशश्च साम्यं रात्रिदिनादिके ।
आकृष्येते यदा तौ तु ध्रुवेण समधिष्ठितौ ॥ १४ ॥
तदाभ्यन्तरतः सूर्यो भ्रमते मण्डलानि च ।
ध्रुवेण मुच्यमानेन पुना रश्मियुगेन तु ॥ १५ ॥
तथैव बाह्यतः सूर्यो भ्रमते मण्डलानि च ।
तस्मिन्मेरौ पूर्वभागे पुर्येन्द्री देवधानिका ॥ १६ ॥
दक्षिणे वै संयमनी नाम याम्या महापुरी ।
पश्चान्निम्लोचनी नाम वारुणी वै महापुरी ॥ १७ ॥
तदुतरे पुरी सौम्या प्रोक्ता नाम विभावरी ।
ऐन्द्रपुर्या रवेः प्रोक्त उदयो ब्रह्मवादिभिः ॥ १८ ॥
संयमन्यां च मध्याह्ने निम्लोचन्यां निमीलनम् ।
विभावर्यां निशीथः स्यातिगमांशोः सुरपूजितः ॥ १९ ॥
प्रवृत्तेश्च निमित्तानि भूतानां तानि सर्वशः ।
मेरोश्चतुर्दिशं भानोः कीर्तितानि मया मुने ॥ २० ॥
मेरुस्थानां सदा मध्यं गत एव विभाति हि ।
सव्यं गच्छन्दक्षिणेन करोति स्वर्णपर्वतम् ॥ २१ ॥
उदयास्तमये चैव सर्वकालं तु सम्मुखे ।
दिशास्वशेषासु तथा सुरर्षे विदिशासु च ॥ २२ ॥
यैर्यत्र दृश्यते भास्वान्स तेषामुदयः स्मृतः ।
तिरोभावं च यत्रैति तत्रैवास्तमनं रवेः ॥ २३ ॥
नैवास्तमनमर्कस्य नोदयः सर्वदा सतः ।
उदयास्तमनाख्यं हि दर्शनादर्शनं रवेः ॥ २४ ॥
शक्रादीनां पुरे तिष्ठन्स्पृशत्येष पुरत्रयम् ।
विकर्णौ द्वौ विकर्णस्थस्त्रीन्कोणान्द्वे पुरे तथा ॥ २५ ॥

सर्वेषां द्वीपवर्षाणां मेरुरुत्तरतः स्थितः ।
यैर्यत्र दृश्यते भानुः सैव प्राचीति चोच्यते ॥ २६ ॥
तद्वामभागतो मेरुर्वर्ततेति विनिर्णयः ।
यदि चैन्द्र्याः प्रचलते घटिका दशपञ्चभिः ॥ २७ ॥
याम्यां तदा योजनानां सपादं कोटियुग्मकम् ।
सार्धद्वादशलक्षाणि पञ्चनेत्रसहस्रकम् ॥ २८ ॥
प्रक्रामति सहस्रांशुः कालमार्गप्रदर्शकः ।
एवं ततो वारुणीं च सौम्यामैन्द्रीं सहस्रदृक् ॥ २९ ॥
पर्येति कालचक्रात्मा ध्रुमणिः कालबुद्धये ।
तथा चान्ये ग्रहाः सोमादयो ये दिग्विचारिणः ॥ ३० ॥
नक्षत्रैः सह चोद्यन्ति सह चास्तं व्रजन्ति ते ।
एवं मुहूर्तेन रथो भानोरष्टशताधिकम् ॥ ३१ ॥
योजनानां चतुस्त्रिंशल्लक्षाणि भ्रमति प्रभुः ।
त्रयीमयश्चतुर्दिक्षु पुरीषु च समीरणात् ॥ ३२ ॥
प्रवहाख्यात्सदा कालचक्रं पर्येति भानुमान् ।
यस्य चक्रं रथस्यैकं द्वादशारं त्रिनाभिकम् ॥ ३३ ॥
षण्णेमि कवयस्तं च वत्सरात्मकमूचिरे ।
मेरुमूर्धनि तस्याक्षो मानसोत्तरपर्वते ॥ ३४ ॥
कृतेतरविभागो यः प्रोतं तत्र रथाङ्गकम् ।
तैलकारकयन्त्रेण चक्रसाम्यं परिभ्रमन् ॥ ३५ ॥
मानसोत्तरनाम्नीह गिरौ पर्येति चांशुमान् ।
तस्मिन्नक्षे कृतं मूलं द्वितीयोऽक्षो ध्रुवे कृतः ॥ ३६ ॥
तुर्यमानेन तैलस्य यन्त्राक्षवदितीरितः ।
कृतोपरितनो भागः सूर्यस्य जगतां पतेः ॥ ३७ ॥
रथनीडस्तु षट्त्रिंशल्लक्षयोजनमायतः ।
तत्तुर्यभागतः सोऽयं परिणाहेन कीर्तितः ॥ ३८ ॥
तावानर्करथस्यात्र युगस्तस्मिन्हयाः शुभाः ।
सप्तच्छन्दोऽभिधानाश्च सूरसूतेन योजिताः ॥ ३९ ॥

वहन्ति देवमादित्यं लोकानां सुखहेतवे ।
पुरस्तात्सवितुः सूतोऽरुणः पश्चान्नियोजितः ॥ ४० ॥
सौत्ये कर्मणि संयुक्तो वर्तते गरुडाग्रजः ।
तथैव बालखिल्याख्या ऋषयोऽङ्गुष्ठपर्वकाः ॥ ४१ ॥
प्रमाणेन परिख्याताः षष्टिसाहस्रसंख्यकाः ।
स्तुवन्ति पुरतः सूर्यं सूक्तवाक्यैः सुशोभनैः ॥ ४२ ॥
तथा चान्ये च ऋषयो गन्धर्वा अप्सरोरगाः ।
ग्रामण्यो यातुधानाश्च देवाः सर्वे परेश्वरम् ॥ ४३ ॥
एकैकशः सप्त सप्त मासि मासि विरोचनम् ।
सार्धलक्षोत्तरं कोटिनवकं भूमिमण्डलम् ॥ ४४ ॥
द्विसहस्रं योजनानां स गव्यूत्युत्तरं क्षणात् ।
पर्येति देवदेवेशो विश्वव्यापी निरन्तरम् ॥ ४५ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे भुवनकोशवर्णने सूर्यगतिवर्णनं नाम
पञ्चदशोऽध्यायः ॥ १५ ॥

देवीभागवतपुराणम्/स्कन्धः ०८/अध्यायः १६

<https://sa.wikisource.org/s/hgn>

< देवीभागवतपुराणम् | स्कन्धः ०८

सोमादिगतिवर्णनम्

श्रीनारायण उवाच

अथातः श्रूयतां चित्रं सोमादीनां गमादिकम् ।

तद्गत्यनुसृता नृणां शुभाशुभनिदर्शना ॥ १ ॥

यथा कुलालचक्रेण भ्रमता भ्रमतां सह ।

तदाश्रयाणां च गतिरन्या कीटादीनां भवेत् ॥ २ ॥

एवं हि राशिवृन्देन कालचक्रेण तेन च ।

मेरुं धुरं च सरतां प्रादक्षिण्येन सर्वदा ॥ ३ ॥

ग्रहाणां भानुमुख्यानां गतिरन्यैव दृश्यते ।

नक्षत्रान्तरगामित्वाद्भान्तरे गमनं तथा ॥ ४ ॥

गतिद्वयं चाविरुद्धं सर्वत्रैष विनिर्णयः ।

स एव भगवानादिपुरुषो लोकभावनः ॥ ५ ॥

नारायणोऽखिलाधारो लोकानां स्वस्तये भ्रमन् ।

कर्मशुद्धिनिमित्तं तु आत्मानं वै त्रयीमयम् ॥ ६ ॥

कविभिश्चैव वेदेन विजिज्ञास्योऽर्कधाभवत् ।

षट्सु क्रमेण ऋतुषु वसन्तादिषु च स्वयम् ॥ ७ ॥

यथोपजोषमृतुजान् गुणान् वै विदधाति च ।

तमेनं पुरुषाः सर्वे त्रय्या च विद्यया सदा ॥ ८ ॥

वर्णाश्रमाचारपथा तथाम्नातैश्च कर्मभिः ।

उच्चावचैः श्रद्धया च योगानां च वितानकैः ॥ ९ ॥

अञ्जसा च यजन्ते ये श्रेयो विन्दन्ति ते मतम् ।

अथैष आत्मा लोकानां द्यावाभूम्यन्तरेण च ॥ १० ॥

कालचक्रगतो भुङ्क्ते मासान्द्वादशराशिभिः ।

संवत्सरस्यावयवान्मासः पक्षद्वयं दिवा ॥ ११ ॥

नक्तं चेति स पादक्षद्वयमित्युपदिश्यते ।
 यावता षष्ठमंशं स भुञ्जीत ऋतुरुच्यते ॥ १२ ॥
 संवत्सरस्यावयवः कविभिश्चोपवर्णितः ।
 यावतार्धेन चाकाशवीथ्यां प्रचरते रविः ॥ १३ ॥
 तं प्राक्तना वर्णयन्ति अयनं मुनिपूजिताः ।
 अथ यावन्नभोमण्डलं सह प्रतिगच्छति ॥ १४ ॥
 कात्स्नर्येन सह भुञ्जीत कालं तं वत्सरं विदुः ।
 संवत्सरं परिवत्सरमिडावत्सरमेव च ॥ १५ ॥
 अनुवत्सरमिद्वत्सरमिति पञ्चकमीरितम् ।
 भानोर्मान्द्यशैघ्र्यसमगतिभिः कालवित्तमैः ॥ १६ ॥
 एवं भानोर्गतिः प्रोक्ता चन्द्रादीनां निबोधत ।
 एवं चन्द्रोऽर्करश्मिभ्यो लक्षयोजनमूर्ध्वतः ॥ १७ ॥
 उपलभ्यमानो मित्रस्य संवत्सरभुजिं च सः ।
 पक्षाभ्यां चौषधीनाथो भुङ्क्ते मासभुजिं च सः ॥ १८ ॥
 सपादमाभ्यां दिवसभुक्तिं पक्षभुजिं चरेत् ।
 एवं शीघ्रगतिः सोमो भुङ्क्ते नूनं भचक्रकम् ॥ १९ ॥
 पूर्यमाणकलाभिश्चामराणां प्रीतिमावहन् ।
 क्षीयमाणकलाभिश्च पितृणां चित्तरञ्जकः ॥ २० ॥
 अहोरात्राणि तन्वानः पूर्वापरसुघस्रकैः ।
 सर्वजीवनिकायस्य प्राणो जीवः स एव हि ॥ २१ ॥
 भुङ्क्ते चैकैकनक्षत्रं मुहूर्तत्रिंशता विभुः ।
 स एव षोडशकलः पुरुषोऽनादिसत्तमः ॥ २२ ॥
 मनोमयोऽप्यन्नमयोऽमृतधामा सुधाकरः ।
 देवपितृमनुष्यादिसरीसृपसवीरुधाम् ॥ २३ ॥
 प्राणाप्यायनशीलत्वात्स सर्वमय उच्यते ।
 ततो भचक्रं भ्रमति योजनानां त्रिलक्षतः ॥ २४ ॥
 मेरुप्रदक्षिणेनैव योजितं चेश्वरेण तु ।
 अष्टाविंशतिसंख्यानि गणितानि सहाभिजित् ॥ २५ ॥

ततः शुक्रो द्विलक्षेण योजनानामथोपरि ।
पुरः पश्चात्सहैवासार्वकस्य परिवर्तते ॥ २६ ॥
शीघ्रमन्दसमानाभिर्गतिभिर्विचरन्विभुः ।
लोकानामनुकूलोऽयं प्रायः प्रोक्तः शुभावहः ॥ २७ ॥
वृष्टिविष्टम्भशमनो भार्गवः सर्वदा मुने ।
शुक्राद् बुधः समाख्यातो योजनानां द्विलक्षतः ॥ २८ ॥
शीघ्रमन्दसमानाभिर्गतिभिः शुक्रवत्सदा ।
यदार्काद्व्यतिरिच्येत सौम्यः प्रायेण तत्र तु ॥ २९ ॥
अतिवाताभ्रपातानां वृष्ट्यादिभयसूचकः ।
उपरिष्ठाततो भौमो योजनानां द्विलक्षतः ॥ ३० ॥
पक्षैस्त्रिभिस्त्रिभिः सोऽयं भुङ्क्ते राशीनथैकशः ।
द्वादशापि च देवर्षे यदि वक्रो न जायते ॥ ३१ ॥
प्रायेणाशुभकृत्सोऽयं ग्रहौघानां च सूचकः ।
नतो द्विलक्षमानेन योजनानां च गीष्पतिः ॥ ३२ ॥
एकैकस्मिन्नथो राशौ भुङ्गे संवत्सरं चरन् ।
यदि वक्रो भवेन्नैवानुकूलो ब्रह्मवादिनाम् ॥ ३३ ॥
ततः शनैश्चरो घोरो लक्षद्वयपरो मितः ।
योजनैः सूर्यपुत्रोऽयं त्रिंशन्मासैः परिभ्रमन् ॥ ३४ ॥
एकैकराशौ पर्येति सर्वान् राशीन्महाग्रहः ।
सर्वेषामशुभो मन्दः प्रोक्तः कालविदां वरैः ॥ ३५ ॥
तत उत्तरतः प्रोक्तमेकादशसुलक्षकैः ।
योजनैः परिसंख्यातं सप्तर्षीणां च मण्डलम् ॥ ३६ ॥
लोकानां शं भावयन्तो मुनयः सप्त ते मुने ।
यत्तद्विष्णुपदं स्थानं दक्षिणं प्रक्रमन्ति ते ॥ ३७ ॥

इति श्रीमद्देवीभागवते महापुराणेऽष्टादलसाहस्र्यां संहितायामष्टमस्कन्धे सोमादिगतिवर्णनं नाम षोडशोऽध्यायः ॥ १६ ॥

देवीभागवतपुराणम्/स्कन्धः ०८/अध्यायः १७

<https://sa.wikisource.org/s/hgm>

< देवीभागवतपुराणम् | स्कन्धः ०८

ध्रुवमण्डलसंस्थानवर्णनम्

श्रीनारायण उवाच

अथर्षिमण्डलादूर्ध्वं योजनानां प्रमाणतः ।

लक्षैस्त्रयोदशमितैः परमं वैष्णवं पदम् ॥ १ ॥

महाभागवतः श्रीमान् वर्तते लोकवन्दितः ।

औत्तानपादिरिन्द्रेण वह्निना कश्यपेन च ॥ २ ॥

धर्मेण सह चैवास्ते समकालयुजा ध्रुवः ।

बहुमानं दक्षिणतः कुर्वद्भिः प्रेक्षकैः सदा ॥ ३ ॥

आजीव्यः कल्पजीविनामुपास्ते भगवत्पदम् ।

ज्योतिर्गणानां सर्वेषां ग्रहनक्षत्रभादिनाम् ॥ ४ ॥

कालेनानिमिषेणायं भ्राम्यतां व्यक्तरंहसा ।

अवष्टम्भस्थाणुरिव विहितश्वेश्वरेण सः ॥ ५ ॥

भासते भासयन्भासा स्वीयया देवपूजितः ।

मेढिस्तम्भे यथा युक्ताः पशवः कर्षणार्थकाः ॥ ६ ॥

मण्डलानि चरन्तीमे सवनत्रितयेन च ।

एवं ग्रहादयः सर्वे भगणाद्या यथाक्रमम् ॥ ७ ॥

अन्तर्बहिर्विभागेन कालचक्रे नियोजिताः ।

ध्रुवमेवावलम्ब्याशु वायुनोदीरिताश्च ते ॥ ८ ॥

आकल्पान्तं च क्रमन्ति खे श्येनाद्याः खगा इव ।

कर्मसारथयो वायुवशगाः सर्व एव ते ॥ ९ ॥

एवं ज्योतिर्गणाः सर्वे प्रकृतेः पुरुषस्य च ।

संयोगानुगृहीतास्ते भूमौ न निपतन्ति च ॥ १० ॥

ज्योतिश्चक्रं केचिदेतच्छुमारस्वरूपकम् ।

सोपयोगं भगवतो योगधारणकर्मणि ॥ ११ ॥

यस्यार्वाक्शिरसः कुण्डलीभूतवपुषो मुने ।
पुच्छाग्रे कल्पितो योऽयं ध्रुव उत्तानपादजः ॥ १२ ॥
लाङ्गूलेऽस्य च सम्प्रोक्तः प्रजापतिरकल्मषः ।
अग्निरिन्द्रश्च धर्मश्च तिष्ठन्ते सुरपूजिताः ॥ १३ ॥
धाता विधाता पुच्छान्ते कट्यां सप्तर्षयस्ततः ।
दक्षिणावर्तभोगेन कुण्डलाकारमीयुषः ॥ १४ ॥
उत्तरायणभानीह दक्षपार्श्वेऽर्पितानि च ।
दक्षिणायनभानीह सव्ये पार्श्वेऽर्पितानि च ॥ १५ ॥
कुण्डलाभोगवेशस्य पार्श्वयोरुभयोरपि ।
समसंख्याश्चावयवा भवन्ति कजनन्दन ॥ १६ ॥
अजवीथी पृष्ठभागे आकाशसरिदौदरे ।
पुनर्वसुश्च पुष्यश्च श्रोण्यौ दक्षिणवामयोः ॥ १७ ॥
आर्द्राक्षेषे पश्चिमयोः पादयोर्दक्षवामयोः ।
अभिजिच्चोत्तराषाढा नासयोर्दक्षवामयोः ॥ १८ ॥
यथासंख्यं च देवर्षे श्रुतिश्च जलभं तथा ।
कल्पिते कल्पनाविद्भिर्नेत्रयोर्दक्षवामयोः ॥ १९ ॥
धनिष्ठा चैव मूलं च कर्णयोर्दक्षवामयोः ।
मघादीन्यष्टभानीह दक्षिणायनगानि च ॥ २० ॥
युञ्जीत वामपार्श्वीयवक्रिषु क्रमतो मुने ।
तथैव मृगशीर्षादीन्युदग्भानि च यानि हि ॥ २१ ॥
दक्षपार्श्वे वक्रिकेषु प्रातिलोम्येन योजयेत् ।
शततारा तथा ज्येष्ठा स्कन्धयोर्दक्षवामयोः ॥ २२ ॥
अगस्तिश्चोत्तरहनावधरायां हनौ यमः ।
मुखेष्वङ्गारकः प्रोक्तो मन्दः प्रोक्त उपस्थके ॥ २३ ॥
बृहस्पतिश्च ककुदि वक्षस्यर्को ग्रहाधिपः ।
नारायणश्च हृदये चन्द्रो मनसि तिष्ठति ॥ २४ ॥
स्तनयोरश्विनौ नाभ्यामुशनाः परिकीर्तितः ।
बुधः प्राणापानयोश्च गले राहुश्च केतवः ॥ २५ ॥

सर्वाङ्गेषु तथा रोमकूपे तारागणाः स्मृताः ।
एतद्भगवतो विष्णोः सर्वदेवमयं वपुः ॥ २६ ॥
सन्ध्यायां प्रत्यहं ध्यायेत्प्रयतो वाग्यतो मुनिः ।
निरीक्षमाणश्चोत्तिष्ठेन्मन्त्रेणानेन धीश्वरः ॥ २७ ॥
नमो ज्योतिर्लोकाय कालायानिमिषां
पतये महापुरुषायाभिधीमहीति ॥ २८ ॥
ग्रहर्क्षतारामयमाधिदैविकं
पापापहं मन्त्रकृतां त्रिकालम् ।
नमस्यतः स्मरतो वा त्रिकालं
नश्येत् तत्कालजमाशु पापम् ॥ २९ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे ध्रुवमण्डलसंस्थानवर्णनं नाम सप्तदशोऽध्यायः ॥
१७ ॥

देवीभागवतपुराणम्/स्कन्धः ०८/अध्यायः १८

<https://sa.wikisource.org/s/hgf>

< देवीभागवतपुराणम् | स्कन्धः ०८

राहुमण्डलाद्यवस्थानवर्णनम्

श्रीनारायण उवाच

अधस्तात्सवितुः प्रोक्तमयुतं राहुमण्डलम् ।

नक्षत्रवच्चरति च सैहिकेयोऽतदर्हणः ॥ १ ॥

सूर्याचन्द्रमसोरेव मर्दनः सिंहिकासुतः ।

अमरत्वं च खेटत्वं लेभे यो विष्ण्वनुग्रहात् ॥ २ ॥

यददस्तरणेर्बिम्बं तपतो योजनायुतम् ।

तच्छादकोऽसुरो ज्ञेयोऽप्यर्कसाहस्रविस्तरम् ॥ ३ ॥

त्रयोदशसहस्रं तु सोमस्याच्छादको ग्रहः ।

यः पर्वसमये वैरानुबन्धी छादकोऽभवत् ॥ ४ ॥

सूर्याचन्द्रमसोर्दूराद्भवेच्छादनकारकः ।

तन्निशम्योभयत्रापि विष्णुना प्रेरितं स्वकम् ॥ ५ ॥

चक्रं सुदर्शनं नाम ज्वालामालातिभीषणम् ।

तत्तेजसा दुःसहेन समन्तात्परिवारितम् ॥ ६ ॥

मुहूर्तो द्विजमानस्तु दूराच्चकितमानसः ।

आरान्निवर्तते सोऽयमुपराग इतीव ह ॥ ७ ॥

उच्यते लोकमध्ये तु देवर्षे अवबुध्यताम् ।

ततोऽधस्तात्समाख्याता लोकाः परमपावनाः ॥ ८ ॥

सिद्धानां चारणानां च विद्याध्राणां च सत्तम ।

योजनायुतविख्याता लोकाः पुण्यनिषेविताः ॥ ९ ॥

ततोऽप्यधस्ताद्देवर्षे यक्षाणां च सरक्षसाम् ।

पिशाचप्रेतभूतानां विहाराजिरमुत्तमम् ॥ १० ॥

अन्तरिक्षं च तत्प्रोक्तं यावद्वायुः प्रवाति हि ।

यावन्मेघास्ततोद्यन्ति तत्प्रोक्तं ज्ञानकोविदैः ॥ ११ ॥

ततोऽधस्ताद्योजनानां शतं यावद् द्विजोत्तम ।
पृथिवी परिसंख्याता सुपर्णश्येनसारसाः ॥ १२ ॥
हंसादयः प्रोत्पतन्ति पार्थिवाः पृथिवीभवाः ।
भूसन्निवेशावस्थानं यथावदुपवर्णितम् ॥ १३ ॥
अधस्तादवनेः सप्त देवर्षे विवराः स्मृताः ।
एकैकशो योजनानामायामोच्छ्रायतः पुनः ॥ १४ ॥
अयुतान्तरविख्याताः सर्वर्तुसुखदायकाः ।
अतलं प्रथमं प्रोक्तं द्वितीयं वितलं तथा ॥ १५ ॥
तृतीयं सुतलं प्रोक्तं चतुर्थं वै तलातलम् ।
महातलं पञ्चमं च षष्ठं प्रोक्तं रसातलम् ॥ १६ ॥
सप्तमं विप्र पातालं सप्तैते विवराः स्मृताः ।
एतेषु बिलस्वर्गेषु दिवोऽप्यधिकमेव च ॥ १७ ॥
कामभोगैश्वर्यसुखसमृद्धिभुवनेषु च ।
नित्योद्यानविहारेषु सुखास्वादः प्रवर्तते ॥ १८ ॥
दैत्याश्च काद्रवेयाश्च दानवा बलशालिनः ।
नित्यप्रमुदिता रक्ताः कलत्रापत्यबन्धुभिः ॥ १९ ॥
सुहृद्भिरनुजीवाद्यैः संयुताश्च गृहेश्वराः ।
ईश्वरादप्रतिहतकामा मायाविनश्च ते ॥ २० ॥
निवसन्ति सदा हृष्टाः सर्वर्तुसुखसंयुताः ।
मयेन मायाविभुना येषु येषु च निर्मिताः ॥ २१ ॥
पुरः प्रकामशो भक्ता मणिप्रवरशालिनः ।
विचित्रभवनाट्टालगोपुराद्याः सहस्रशः ॥ २२ ॥
सभाचत्वरचैत्यादिशोभाढ्याः सुरदुर्लभाः ।
नागासुराणां मिथुनैः सपारावतसारिकैः ॥ २३ ॥
कीर्णकृत्रिमभूमिश्च विवरेषु गृहोत्तमैः ।
अलङ्कृताश्चकासन्ति उद्यानानि महान्ति च ॥ २४ ॥
मनःप्रसन्नकारीणि फलपुष्पविशालिभिः ।
ललनानां विलासार्हस्थानैः शोभितभाञ्जि च ॥ २५ ॥

नानाविहंगमव्रातसंयुक्तजलराशिभिः ।
स्वच्छार्णपूरितहृदैः पाठीनसमलङ्कृतैः ॥ २६ ॥
जलजन्तुक्षुब्धनीरनीरजातैरनेकशः ।
कुमुदोत्पलकह्लारनीलरक्तोत्पलैस्तथा ॥ २७ ॥
तेषु कृतनिकेतानां विहारैः सङ्कुलानि च ।
इन्द्रियोत्सवकारैश्च तथैव विविधैः स्वरैः ॥ २८ ॥
अमराणां च परमां श्रियं चातिशयन्ति च ।
यत्र नैव भयं क्वापि कालाङ्गैर्दिनरात्रिभिः ॥ २९ ॥
यत्राहिप्रवराणां च शिरःस्थैर्मणिरश्मिभिः ।
नित्यं तमः प्रबाध्येत सदा प्रस्फुटकान्तिभिः ॥ ३० ॥
न वा एतेषु वसतां दिव्यौषधिरसायनैः ।
रसान्नपानस्नानाद्यैर्नाधयो न च व्याधयः ॥ ३१ ॥
वलीपलितजीर्णत्ववैवर्ण्यस्वेदगन्धताः ।
अनुत्साहवयोऽवस्था न बाधन्ते कदाचन ॥ ३२ ॥
कल्याणानां सदा तेषां न च मृत्युभयं कुतः ।
भगवतेजसोऽन्यत्र चक्राच्चैव सुदर्शनात् ॥ ३३ ॥
यस्मिन्प्रविष्टे दैतेयवधूनां गर्भराशयः ।
प्रायो भयात्पतन्त्येव स्रवन्ति ब्रह्मपुत्रक ॥ ३४ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे राहुमण्डलाद्यवस्थानवर्णनं नामाष्टादशोऽध्यायः
॥ १८ ॥

देवीभागवतपुराणम्/स्कन्धः ०८/अध्यायः १९

<https://sa.wikisource.org/s/hgg>

< देवीभागवतपुराणम् | स्कन्धः ०८

अतलवितलसुतललोकवर्णनम्

श्रीनारायण उवाच

प्रथमे विवरे विप्र अतलाख्ये मनोरमे ।

मयपुत्रो बलो नाम वर्ततेऽखर्वगर्वकृत् ॥ १ ॥

षण्णवत्यो येन सृष्टा मायाः सर्वार्थसाधिकाः ।

मायाविनो याश्च सद्यो धारयन्ति च काश्चन ॥ २ ॥

जृम्भमाणस्य यस्यैव बलस्य बलशालिनः ।

स्त्रीगणा उपपद्यन्ते त्रयोलोकविमोहनाः ॥ ३ ॥

पुंश्चल्यश्चैव स्वैरिण्यः कामिन्यश्चेति विश्रुताः ।

या वै बिलायनं प्रेष्ठं प्रविष्टं पुरुषं रहः ॥ ४ ॥

रसेन हाटकाख्येन साधयित्वा प्रयत्नतः ।

स्वविलासावलोकानुरागस्मितविगूहनैः ॥ ५ ॥

संलापविभ्रमाद्यैश्च रमयन्त्यपि ताः स्त्रियः ।

यस्मिन्नुपयुक्ते जनो मनुते बहुधा स्वयम् ॥ ६ ॥

ईश्वरोऽहमहं सिद्धो नागायुतबलो महान् ।

आत्मानं मन्यमानः सन्मदान्ध इव कथ्यते ॥ ७ ॥

एवं प्रोक्ता स्थितिश्चात्र अतलस्य च नारद ।

द्वितीयविवरस्यात्र वितलस्य निबोधत ॥ ८ ॥

भूतलाधस्तले चैव वितले भगवान्भवः ।

हाटकेश्वरनामायं स्वपार्षदगणैर्वृतः ॥ ९ ॥

प्रजापतिकृतस्यापि सर्गस्य बृंहणाय च ।

भवान्या मिथुनीभूय आस्ते देवाधिपूजितः ॥ १० ॥

भवयोर्वीर्यसम्भूता हाटकी सरिदुत्तमा ।

समिद्धो मरुता वहिरोजसा पिबतीव हि ॥ ११ ॥

तन्निष्ठयूतं हाटकाख्यं सुवर्णं दैत्यवल्लभम् ।
दैत्याङ्गना भूषणार्हं सदा तं धारयन्ति हि ॥ १२ ॥
तद्विलाधस्तलात्प्रोक्तं सुतलाख्यं बिलेश्वरम् ।
पुण्यश्लोको बलिर्नामा आस्ते वैरोचनिर्मुने ॥ १३ ॥
महेन्द्रस्य च देवस्य चिकीर्षुः प्रियमुत्तमम् ।
त्रिविक्रमोऽपि भगवान् सुतले बलिमानयत् ॥ १४ ॥
त्रैलोक्यलक्ष्मीमाक्षिप्य स्थापितः किल दैत्यराट् ।
इन्द्रादिष्वप्यलब्धा या सा श्रीस्तमनुवर्तते ॥ १५ ॥
तमेव देवदेवेशमाराधयति भक्तिः ।
व्यपेतसाध्वसोऽद्यापि वर्तते सुतलाधिपः ॥ १६ ॥
भूमिदानफलं ह्येतत्पात्रभूतेऽखिलेश्वरे ।
वर्णयन्ति महात्मानो नैतद्युक्तं च नारद ॥ १७ ॥
वासुदेवे भगवति पुरुषार्थप्रदे हरौ ।
एतद्दानफलं विप्र सर्वथा नहि युज्यते ॥ १८ ॥
यस्यैव देवदेवस्य नामापि विवशो गृणन् ।
स्वकीयकर्मबन्धीयगुणान्विधुनुतेऽञ्जसा ॥ १९ ॥
यत्क्लेशबन्धहानाय सांख्ययोगादिसाधनम् ।
कुर्वते यतयो नित्यं भगवत्यखिलेश्वरे ॥ २० ॥
न चायं भगवानस्माननुजग्राह नारद ।
मायामयं च भोगानामैश्वर्यं व्यतनोत्परम् ॥ २१ ॥
सर्वक्लेशाधिहेतुं तदात्मानुस्मृतिमोषणम् ।
यं साक्षाद्भगवान् विष्णुः सर्वोपायविदीश्वरः ॥ २२ ॥
याञ्जाच्छलेनापहतं सर्वस्वं देहशेषकम् ।
अप्राप्तान्योपाय ईशः पार्श्वैर्वारुणसंभवैः ॥ २३ ॥
बन्धयित्वावमुच्यापि गिरिदर्यामिवाब्रवीत् ।
असाविन्द्रो महामूढो यस्य मन्त्री बृहस्पतिः ॥ २४ ॥
प्रसन्नमिममत्यर्थमयाचल्लोकसम्पदम् ।
त्रैलोक्यमिदमैश्वर्यं कियदेवातितुच्छकम् ॥ २५ ॥

आशिषां प्रभवं मुक्त्वा यो मूढो लोकसम्पदि ।
अस्मत्पितामहः श्रीमान् प्रह्लादो भगवत्प्रियः ॥ २६ ॥
दास्यं वव्रे विभोस्तस्य सर्वलोकोपकारकः ।
पित्र्यमैश्वर्यमतुलं दीयमानं च विष्णुना ॥ २७ ॥
पितर्युपरते वीरे नैवैच्छद्भगवत्प्रियः ।
तस्यातुलानुभावस्य सर्वलोकोपधीमतः ॥ २८ ॥
अस्मद्विधो नाल्पपक्वेतरदोषोऽवगच्छति ।
एवं दैत्यपतिः सोऽयं बलिः परमपूजितः ॥ २९ ॥
सुतले वर्तते यस्य द्वारपालो हरिः स्वयम् ।
एकदा दिग्विजये राजा रावणो लोकरावणः ॥ ३० ॥
प्रविशन्सुतले येन भक्तानुग्रहकारिणा ।
पादाङ्गुष्ठेन प्रक्षिप्तो योजनायुतमत्र हि ॥ ३१ ॥
एवंभूतानुभावोऽयं बलिः सर्वसुखैकभुक् ।
आस्ते सुतलराजस्थो देवदेवप्रसादतः ॥ ३२ ॥

इति श्रीमद्देवीभागवते महापुराणेऽष्टादशसाहस्र्यां
नामैकोनविंशोऽध्यायः ॥ १९ ॥

संहितायामष्टमस्कन्धे

अतलवितलसुतललोकवर्णनं

देवीभागवतपुराणम्/स्कन्धः ०८/अध्यायः २०

<https://sa.wikisource.org/s/hgh>

< देवीभागवतपुराणम् | स्कन्धः ०८

तलातलादिलोकवर्णनेऽनन्तवर्णनम्

श्रीनारायण उवाच

ततोऽधस्ताद्विवरकं तलातलमुदीरितम् ।

दानवेन्द्रो मयो नाम त्रिपुराधिपतिर्महान् ॥ १ ॥

त्रिलोक्याः शङ्करेणायं पालितो दग्धपूस्त्रयः ।

देवदेवप्रसादात्तु लब्धराज्यसुखास्पदः ॥ २ ॥

आचार्यो मायिनां सोऽयं नानामायाविशारदः ।

पूज्यते राक्षसैर्घोरैः सर्वकार्यसमृद्धये ॥ ३ ॥

ततोऽधस्तास्तुविख्यातं महातलमिति स्फुटम् ।

सर्पाणां काद्रवेयाणां गणः क्रोधवशो महान् ॥ ४ ॥

अनेकशिरसां विप्र प्रधानान्कीर्तयामि ते ।

कुहकस्तक्षकश्चैव सुषेणः कालियस्तथा ॥ ५ ॥

महाभोगा महासत्त्वाः क्रूराः क्रूरस्वजातयः ।

पतत्रिराजाधिपतेरुद्विग्नाः सर्व एव ते ॥ ६ ॥

स्वकलत्रापत्यसुहृत्कुटुम्बस्य च सङ्गताः ।

प्रमत्ता विहरन्त्येव नानाक्रीडाविशारदाः ॥ ७ ॥

ततोऽधस्ताच्च विवरे रसातलसमाह्वये ।

दैतेया निवसन्त्येव पणयो दानवाश्च ये ॥ ८ ॥

निवातकवचा नाम हिरण्यपुरवासिनः ।

कालेया इति च प्रोक्ताः प्रत्यनीका हविर्भुजाम् ॥ ९ ॥

महौजसश्चोत्पत्यैव महासाहसिनस्तथा ।

सकलेशस्य च हरेस्तेजसा हतविक्रमाः ॥ १० ॥

बिलेशया इव सदा विवरे निवसन्ति हि ।

ये वै वाग्भिः सरमया शक्रदूत्या निरन्तरम् ॥ ११ ॥

मन्त्रवर्णाभिरसुरास्ताडिता बिभ्यति स्म ह ।
ततोऽप्यधस्तात्पाताले नागलोकाधिपालकाः ॥ १२ ॥
वासुकिप्रमुखाः शङ्खः कुलिकः श्वेत एव च ।
धनञ्जयो महाशङ्खो धृतराष्ट्रस्तथैव च ॥ १३ ॥
शङ्खचूडः कम्बलाश्वतरो देवोपदत्तकः ।
महामर्षा महाभोगा निवसन्ति विषोल्बणाः ॥ १४ ॥
पञ्चमस्तकवन्तश्च फणासप्तकभूषिताः ।
केचिद्विशफणाः केचिच्छतशीर्षास्तथापरे ॥ १५ ॥
सहस्रशिरसः केऽपि रोचिष्णुमणिधारकाः ।
पातालरन्ध्रतिमिरनिकरं स्वमरीचिभिः ॥ १६ ॥
विधमन्ति च देवर्षे सदा सञ्जातमन्यवः ।
अस्य मूलप्रदेशे हि त्रिंशत्साहस्रकेऽन्तरे ॥ १७ ॥
योजनैः परिसंख्याते तामसी भगवत्कला ।
अनन्ताख्या समास्ते हि सर्वदेवप्रपूजिता ॥ १८ ॥
अहमित्यभिमानस्य लक्षणं यं प्रचक्षते ।
सङ्कर्षणं सात्वतीयाः कर्षणं द्रष्टृदृश्ययोः ॥ १९ ॥
इदं भूमण्डलं यस्य सहस्रशिरसः प्रभोः ।
अनन्तमूर्तेः शेषस्य ध्रियमाणं च शीर्षके ॥ २० ॥
पृथ्वीगोलमशेषं हि सिद्धार्थ इव लक्ष्यते ।
यस्य कालेन देवस्य सञ्जिहीर्षोः समं विभोः ॥ २१ ॥
चराचरं भुवोरन्तर्विवरादुदपद्यत ।
साङ्कर्षणो नाम रुद्रो व्यूहैकादशशोभितः ॥ २२ ॥
त्रिलोचनश्च त्रिशिखं शूलमुत्तम्भयन्स्वयम् ।
उदतिष्ठन्महासत्त्वो महाभूतक्षयङ्करः ॥ २३ ॥
यस्याङ्घ्रिकमलद्वन्द्वशोणाच्छनखमण्डले ।
विराजन्मणिबिम्बेषु महाहिपतयोऽनिशम् ॥ २४ ॥
एकान्तभक्तियोगेन सह सात्त्वतपुङ्गवैः ।
प्रणमन्तः स्वमूर्ध्ना ते स्वमुखानि समीक्षते ॥ २५ ॥

स्फुरत्कुण्डलमाणिक्यप्रभामण्डलभाञ्ज्यपि ।
सुकपोलानि चारुणि गण्डस्थलद्युमन्ति च ॥ २६ ॥
नागराजकुमार्योऽपि चार्वङ्गविलसत्त्विषः ।
विशदैर्विपुलैस्तद्वद्वलैः सुभगैस्तथा ॥ २७ ॥
रुचिरैर्भुजदण्डैश्च शोभमाना इतस्ततः ।
चन्दनागुरुकाशमीरपङ्कलेपेन भूषिताः ॥ २८ ॥
तदभिमर्षसञ्जातकामावेशसमायुताः ।
ललितस्मितसंयुक्ताः सव्रीडं लोकयन्ति च ॥ २९ ॥
अनुरागमदोन्मत्तविघूर्णारुणलोचनम् ।
करुणावलोकनेत्रं च आशासानास्तथाशिषः ॥ ३० ॥
सोऽनन्तो भगवान्देवोऽनन्तसत्त्वो महाशयः ।
अनन्तगुणवार्धिश्च आदिदेवो महाद्युतिः ॥ ३१ ॥
संहतामर्षरोषादिवेगो लोकशुभाय च ।
आस्ते महासत्त्वनिधिः सर्वदेवप्रपूजितः ॥ ३२ ॥
ध्यायमानः सुरैः सिद्धैरसुरैश्चोरगैस्तथा ।
विद्याधरैश्च गन्धर्वैर्मनिसङ्घैश्च नित्यशः ॥ ३३ ॥
अनारतमदोन्मत्तलोकविहललोचनः ।
वाक्यामृतेन विबुधान्स्वपार्षदगणानपि ॥ ३४ ॥
आप्यायमानः स विभुर्वैजयन्तीं स्रजं दधत् ।
अम्लानाभिनवैः स्वच्छैस्तुलसीदलसञ्चयैः ॥ ३५ ॥
माद्यन्मधुकरव्रातघोषश्रीसंयुतां सदा ।
नीलवासा देवदेव एककुण्डलभूषितः ॥ ३६ ॥
हलस्य ककुदि न्यस्तसुपीवरभुजोऽव्ययः ।
महेन्द्रः काञ्चनीं यद्वद्वरत्रां च मतङ्गमः ।
उदारलीलो देवेशो वर्णितः सात्त्वतर्षभैः ॥ ३७ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे
तलातलादिलोकवर्णनेऽनन्तवर्णनं नाम विंशोऽध्यायः ॥ २० ॥

देवीभागवतपुराणम्/स्कन्धः ०८/अध्यायः २१

<https://sa.wikisource.org/s/hgi>

< देवीभागवतपुराणम् | स्कन्धः ०८

नरकस्वरूपवर्णनम्

श्रीनारायण उवाच

तस्यानुभावं भगवान् ब्रह्मपुत्रः सनातनः ।

सभायां ब्रह्मदेवस्य गायमान उपासते ॥ १ ॥

उत्पत्तिस्थितिलयहेतवोऽस्य कल्पाः

सत्त्वाद्याः प्रकृतिगुणा यदीक्षयाऽऽसन् ।

यद्वरूपं ध्रुवमकृतं यदेकमात्मन्-

नानाधात्कथमुह वेद तस्य वर्त्म ॥ २ ॥

मूर्तिं नः पुरुकृपया बभार सत्त्वं

संशुद्धं सदसदिदं विभाति यत्र ।

यल्लीलां मृगपतिराददेऽनवद्या-

मादातुं स्वजनमनांस्युदारवीर्यः ॥ ३ ॥

यन्नाम श्रुतमनुकीर्तयेदकस्मा-

दार्तो वा यदि पतितः प्रलम्भनाद्वा ।

हन्त्यंहः सपदि नृणामशेषमन्यं

कं शेषाद्भगवत आश्रयेत्युमुक्षुः ॥ ४ ॥

मूर्धन्यर्पितमणुवत्सहस्रमूर्ध्नो

भूगोलं सगिरिसरित्समुद्रसत्त्वम् ।

आनन्त्यादनमितविक्रमस्य भूम्नः

को वीर्याण्यधिगणयेत्सहस्रजिह्वः ॥ ५ ॥

एवंप्रभावो भगवाननन्तो

दुरन्तवीर्योरुगुणानुभावः ।

मूले रसायाः स्थित आत्मतन्त्रो

यो लीलया क्षमां स्थितये बिभर्ति ॥ ६ ॥

एता ह्येवेह तु नृभिर्गतयो मुनिसत्तम ।

गन्तव्या बहुशो यद्वद्यथाकर्मविनिर्मिताः ॥ ७ ॥

यथोपदेशं च कामान्सदा कामयमानकैः ।

एतावतीर्हि राजेन्द्र मनुष्यमृगपक्षिषु ॥ ८ ॥

विपाकगतयः प्रोक्ता धर्मस्य वशगास्तथा ।

उच्चावचा विसदृशा यथाप्रश्नं निबोधत ॥ ९ ॥

नारद उवाच

वैचित्र्यमेतल्लोकस्य कथं भगवता कृतम् ।

समानत्वे कर्मणां च तन्नो ब्रूहि यथातथम् ॥ १० ॥

श्रीनारायण उवाच

कर्तुः श्रद्धावशादेव गतयोऽपि पृथग्विधाः ।

त्रिगुणत्वात्सदा तासां फलं विसदृशं त्विह ॥ ११ ॥

सात्त्विक्या श्रद्धया कर्तुः सुखित्वं जायते सदा ।

दुःखित्वं च तथा कर्तू राजस्या श्रद्धया भवेत् ॥ १२ ॥

दुःखित्वं चैव मूढत्वं तामस्या श्रद्धयोदितम् ।

तारतम्यात्तु श्रद्धानां फलवैचित्र्यमीरितम् ॥ १३ ॥

अनाद्यविद्याविहितकर्मणां परिणामजाः ।

सहस्रशः प्रवृत्तास्तु गतयो द्विजपुङ्गव ॥ १४ ॥

तद्भेदान्वर्णयिष्यामि प्राचुर्येण द्विजोत्तम ।

त्रिजगत्या अन्तराले दक्षिणस्यां दिशीह वै ॥ १५ ॥

भूमेरधस्तादुपरि त्वतलस्य च नारद ।

अग्निष्वात्ताः पितृगणा वर्तन्ते पितरश्च ह ॥ १६ ॥

वसन्ति यस्यां स्वीयानां गोत्राणां परमाशिषः ।

सत्याः समाधिना शीघ्रं त्वाशासानाः परेण वै ॥ १७ ॥

पितृराजोऽपि भगवान् सम्परेतेषु जन्तुषु ।

विषयं प्रापितेष्वेषु स्वकीयैः पुरुषैरिह ॥ १८ ॥

सगणो भगवत्प्रोक्ताज्ञापरो दमधारकः ।

यथाकर्म यथादोषं विदधाति विचारदृक् ॥ १९ ॥

स्वान्गणान्धर्मतत्त्वज्ञान्सर्वानाज्ञाप्रवर्तकान् ।
सदा प्रेरयति प्राज्ञो यथादेशनियोजितान् ॥ २० ॥
नरकानेकविंशत्या संख्यया वर्णयन्ति हि ।
अष्टाविंशमितान्केचित्ताननुक्रमतो ब्रुवे ॥ २१ ॥
तामिस्र अन्धतामिस्रो रौरवोऽपि तृतीयकः ।
महारौरवनामा च कुम्भीपाकोऽपरो मतः ॥ २२ ॥
कालसूत्रं तथा चासिपत्रारण्यमुदाहृतम् ।
सूकरस्य मुखं चान्धकूपोऽथ कृमिभोजनः ॥ २३ ॥
सदंशस्तप्तमूर्तिश्च वज्रकण्टक एव च ।
शाल्मली चाथ देवर्षे नाम्ना वैरतणी तथा ॥ २४ ॥
पूयोदः प्राणरोधश्च तथा विशसनं मतम् ।
लालाभक्षः सारमेयादनमुक्तमतः परम् ॥ २५ ॥
अवीचिरप्ययः पानं क्षारकर्दम एव च ।
रक्षोगणाख्यसम्भोजः शूलप्रोतोऽप्यतः परम् ॥ २६ ॥
दन्दशूकोऽवटारोधः पर्यावर्तनकः परम् ।
सूचीमुखमिति प्रोक्ता अष्टाविंशतिनारकाः ॥ २७ ॥
इत्येते नारका नाम यातनाभूमयः पराः ।
कर्मभिश्चापि भूतानां गम्याः पद्मजसम्भव ॥ २८ ॥

इति श्रीमद्वेदीभागवतेमहापुराणेऽष्टादशसाहस्र्यां संहितायामष्टमस्कन्धे
नरकस्वरूपवर्णनं नामैकविंशोऽध्यायः ॥ २९ ॥

देवीभागवतपुराणम्/स्कन्धः ०८/अध्यायः २२

<https://sa.wikisource.org/s/hgj>

< देवीभागवतपुराणम् | स्कन्धः ०८

नरकप्रदपातकवर्णनम्

नारद उवाच

कर्मभेदाः कतिविधाः सनातनमुने मम ।

श्रोतव्याः सर्वथैवैते यातनाप्राप्तिभूमयः ॥ १ ॥

श्रीनारायण उवाच

यो वै परस्य वित्तानि दारापत्यानि चैव हि ।

हरते स हि दुष्टात्मा यमानुचरगोचरः ॥ २ ॥

कालपाशेन सम्बद्धो याम्यैरतिभयानकैः ।

तामिस्रनामनरके पात्यते यातनास्पदे ॥ ३ ॥

ताडनं दण्डनं चैव सन्तर्जनमतः परम् ।

याम्याः कुर्वन्ति पाशाढ्याः कश्मलं याति चैव हि ॥ ४ ॥

मूर्च्छामायाति विवशो नारकी पद्मभूसुत ।

यः पतिं वञ्चयित्वा तु दारादीनुपभुज्यति ॥ ५ ॥

अन्धतामिस्रनरके पात्यते यमकिङ्करैः ।

पात्यमानो यत्र जन्तुर्वेदनापरवान्भवेत् ॥ ६ ॥

नष्टदृष्टिर्नष्टमतिर्भवत्येवाविलम्बतः ।

वनस्पतिर्भज्यमानमूलो यद्वद्भवेदिह ॥ ७ ॥

तस्मादप्यन्धतामिस्रनाम्ना प्रोक्तः पुरातनैः ।

एतन्ममाहमिति यो भूतद्रोहेण केवलम् ॥ ८ ॥

पुष्पाति प्रत्यहं स्वीयं कुटुम्बं कार्यलम्पटः ।

एतद्विहाय चात्रैव स्वाशुभेन पतेदिह ॥ ९ ॥

रौरवे नाम नरके सर्वसत्त्वभयावहे ।

इह लोकेऽमुना ये तु हिंसिता जन्तवः पुरा ॥ १० ॥

त एव रुरवो भूत्वा परत्र पीडयन्ति तम् ।

तस्माद्रौरवमित्याहुः पुराणज्ञा मनीषिणः ॥ ११ ॥
रुरुः सर्पादतिक्रूरो जन्तुरुक्तः पुरातनैः ।
एवं महारौरवाख्यो नरको यत्र पूरुषः ॥ १२ ॥
यातनां प्राप्यमाणो हि यः परं देहसम्भवः ।
क्रव्यादा नाम रुरवस्तं क्रव्ये घातयन्ति च ॥ १३ ॥
य उग्रः पुरुषः क्रूरः पशुपक्षिगणानपि ।
उपरन्धयते मूढो याम्यास्तं रन्धयन्ति च ॥ १४ ॥
कुम्भीपाके तप्ततैले उपर्यपि च नारद ।
यावन्ति पशुरोमाणि तावद्वर्षसहस्रकम् ॥ १५ ॥
पितृविप्रब्राह्मणध्रुक्कालसूत्रे स नारके ।
अग्न्यर्काभ्यां तप्यमाने नारकी विनिवेशितः ॥ १६ ॥
क्षुत्पिपासादह्यमानोऽन्तःशरीरस्तथा बहिः ।
आस्ते शेते चेष्टते चावतिष्ठति च धावति ॥ १७ ॥
निजवेदपथाद्यो वै पाखण्डं चोपयाति च ।
अनापद्यपि देवर्षे तं पापं पुरुषं भटाः ॥ १८ ॥
असिपत्रवनं नाम नरकं वेशयन्ति च ।
कशया प्रहरन्त्येव नारकी तद्गतस्तदा ॥ १९ ॥
इतस्ततो धावमान उत्तालमतिवेगतः ।
असिपत्रैश्छिद्यमान उभयत्र च धारभिः ॥ २० ॥
संछिद्यमानसर्वाङ्गो हाहतोऽस्मीति मूर्च्छितः ।
वेदनां परमां प्राप्तः पतत्येव पदे पदे ॥ २१ ॥
स्वधर्मानुगतं भुङ्क्ते पाखण्डफलमल्पधीः ।
यो राजा राजपुरुषो दण्डयेद्वै त्वधर्मतः ॥ २२ ॥
द्विजे शरीरदण्डं च पापीयान्नारकी च सः ।
नरके सूकरमुखे पात्यते यमकिङ्करैः ॥ २३ ॥
विनिष्पिष्टावयवको बलवद्भिस्तथेक्षुवत् ।
आर्तस्वरेण स्वनयन्मूर्च्छितः कश्मलङ्गतः ॥ २४ ॥
स पीड्यमानो बहुधा वेदनां यात्यतीव हि ।

विविक्तपरपीडो योऽप्यविविक्तपरव्यथाम् ॥ २५ ॥
ईश्वराङ्कितवृत्तीनां व्यथामाचरते स्वयम् ।
स चान्धकूपे पतति तदभिद्रोहयन्त्रिते ॥ २६ ॥
तत्रासौ जन्तुभिः क्रूरैः पशुभिर्मृगपक्षिभिः ।
सरीसृपैश्च मशकैर्यूकामत्कुणजातिभिः ॥ २७ ॥
मक्षिकाभिश्च तमसि दन्दशूकैश्च पीड्यते ।
परिक्रामति चैवात्र कुशरीरे च जन्तुवत् ॥ २८ ॥
यस्तु संविहितैः पञ्चयज्ञैः काकैश्च संस्तुतः ।
अश्नाति चासंविभज्य यत्किञ्चिदुपपद्यते ॥ २९ ॥
स पापपुरुषः क्रूरैर्याम्यैश्च कृमिभोजने ।
नरकाधमके दुष्टकर्मणा परिपात्यते ॥ ३० ॥
लक्षयोजनविस्तीर्णे कृमिकुण्डे भयङ्करे ।
कृमिरूपं समासाद्य भक्ष्यमाणश्च तैः स्वयम् ॥ ३१ ॥
अप्रज्ञाप्रहुतादो यः पातमाप्नोति तत्र वै ।
यस्तु स्तेयेन च बलाद्धिरण्यं रत्नमेव च ॥ ३२ ॥
ब्राह्मणस्यापहरति अन्यस्यापि च कस्यचित् ।
अनापदि च देवर्षे तममुत्र यमानुगाः ॥ ३३ ॥
अयस्मयैरग्निपिण्डैः सदृशैर्नित्कुषन्ति च ।
योऽगम्यां योषितं गच्छेदगम्यं पुरुषं च या ॥ ३४ ॥
तावमुत्रापि कशया ताडयन्तो यमानुगाः ।
तिग्मया लोहमय्या च सूर्याप्यालिङ्गयन्ति तम् ॥ ३५ ॥
तां चापि योषितं सूर्यालिङ्गयन्ति यमानुगाः ।
यस्तु सर्वाभिगमनः पुरुषः पापसञ्चयी ॥ ३६ ॥
निरयेऽमुत्र तं याम्याः शाल्मलीं रोपयन्ति तम् ।
वज्रकण्टकसंयुक्तां शाल्मलीं तामयस्मयीम् ॥ ३७ ॥
राजन्या राजपुरुषा ये वा पाखण्डवर्तिनः ।
धर्मसेतुं विभिन्दन्ति ते परेत्य गता नराः ॥ ३८ ॥
वैतरण्यां पतन्त्येव भिन्नमर्यादपातकाः ।

नद्यां निरयदुर्गस्य परिखायां च नारद ॥ ३९ ॥
यादोगणैः समन्तात् भक्ष्यमाणा इतस्ततः ।
नात्मना वियुजन्त्येव नासुभिश्चापि नारद ॥ ४० ॥
स्वीयेन कर्मपाकेनोपतपन्ति च सर्वतः ।
विण्मूत्रपूरकैश्च केशास्थिनखमांसकैः ॥ ४१ ॥
मेदोवसासंयुतायां नद्यामुपपतन्ति ते ।
वृषलीपतयो ये च नष्टशौचा गतत्रपाः ॥ ४२ ॥
आचारनियमैस्त्यक्ताः पशुचर्यापरायणाः ।
तेऽत्रानुकृष्टगतयो विण्मूत्रश्लेष्मरक्तकैः ॥ ४३ ॥
श्लेष्ममलसमापूर्णे निपतन्ति दुराग्रहाः ।
तदेव खादयन्त्येतान्यमानुचरवर्गकाः ॥ ४४ ॥
ये श्वानगर्दभादीनां पतयो वै द्विजातयः ।
मृगयारसिका नित्यमतीर्थे मृगघातकाः ॥ ४५ ॥
परेतांस्तान्यमभटा लक्ष्मीभूतान्नराधमान् ।
इषुभिश्च विभिन्दन्ति तांस्तान्दुर्नयमागतान् ॥ ४६ ॥
ये दम्भा दम्भयज्ञेषु पशून्घ्नन्ति नराधमाः ।
तानमुष्मिन्यमभटा नरके वैशसे तदा ॥ ४७ ॥
निपात्य पीडयन्त्येव कशाघातैर्दुरासदैः ।
यो भार्या च सवर्णा वै द्विजो मदनमोहितः ॥ ४८ ॥
रेतः पाययति मूढोऽमुत्र तं यमकिङ्कराः ।
रेतःकुण्डे पातयन्ति रेतः सम्पाययन्ति च ॥ ४९ ॥
ये दस्यवोऽग्निदाश्चैव गरदा सार्धघातकाः ।
ग्रामान्सार्थान्विलुम्पन्ति राजानो राजपुरुषाः ॥ ५० ॥
तान्परेतान्यमभटा नयन्ति श्वानकादनम् ।
विंशत्यधिकसंख्याताः सारमेया महाद्भुताः ॥ ५१ ॥
सप्तशत्या समाख्याता रभसं खादयन्ति ते ।
सारमेयादनं नाम नरकं दारुणं मुने ।
अतः परं प्रवक्ष्यामि अवीचिप्रभुखान्मुने ॥ ५२ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे
नरकप्रदपातकवर्णनं नाम द्वाविंशोऽध्यायः ॥ २२ ॥

देवीभागवतपुराणम्/स्कन्धः ०८/अध्यायः २३

<https://sa.wikisource.org/s/hgk>

< देवीभागवतपुराणम् | स्कन्धः ०८

अवशिष्टनरकवर्णनम्

श्रीनारायण उवाच

ये नराः सर्वदा साक्ष्ये अनृतं भाषयन्ति च ।
दाने विनिमयेऽर्थस्य देवर्षे पापबुद्धयः ॥ १ ॥
ते प्रेत्यामुत्र नरके अवीच्याख्येऽतिदारुणे ।
योजनानां शतोच्छ्रायाद्गिरिमूर्ध्नः पतन्ति हि ॥ २ ॥
अनाकाशेऽधःशिरसस्तदवीचीतिनामके ।
यत्र स्थलं दृश्यते च जलवद्वीचिसंयुतम् ॥ ३ ॥
अवीचिमत्ततस्तत्र तिलशशिच्छिन्नविग्रहः ।
म्रियते नैव देवर्षे पुनरेवाऽवरोप्यते ॥ ४ ॥
यो वा द्विजो वा राजन्यो वैश्यो वा ब्रह्मसम्भव ।
सोमपीथस्तत्कलत्रं सुरां वा पिबतीव हि ॥ ५ ॥
प्रमादतस्तु तेषां वै निरये परिपातनम् ।
कुर्वन्ति यमदूतास्ते पानं कार्ष्णायसो मुने ॥ ६ ॥
वह्निना द्रवमाणस्य नितरां ब्रह्मसम्भव ।
सम्भावनेन स्वस्यैव योऽधमोऽपि नराधमः ॥ ७ ॥
विद्याजन्मतपोवर्णाश्रमाचारवतो नरान् ।
वरीयसोऽपि न बहु मन्यते पुरुषाधमः ॥ ८ ॥
स नीयते यमभटैः क्षारकर्दमनामके ।
निरयेऽर्वाक्शिरा घोरा दुरन्तयातनाश्रुते ॥ ९ ॥
ये वै नरा यजन्त्यन्यं नरमेधेन मोहिताः ।
स्त्रियोऽपि वा नरपशुं खादन्त्यत्र महामुने ॥ १० ॥
पशवो निहितास्ते तु यमसद्यनि सङ्गताः ।
सौनिका इव ते सर्वे विदार्य शितधारया ॥ ११ ॥

असृक्पिबन्ति नृत्यन्ति गायन्ति बहुधा मुने ।
यथेह मांसभोक्तारः पुरुषादा दुरासदाः ॥ १२ ॥
अनागसोऽपि येऽरण्ये ग्रामे वा ब्रह्मपुत्रक ।
वैश्रम्भकैरुपसृतान्विश्रम्भय्यजिजीविषून् ॥ १३ ॥
शूलसूत्रादिषु प्रोतान्क्रीडनोत्कारकानिव ।
पातयन्ति च ते प्रेत्य शूलपाते पतन्ति ह ॥ १४ ॥
शूलादिषु प्रोतदेहाः क्षुत्तृड्भ्यां चातिपीडिताः ।
तिग्मतुण्डैः कङ्कबकैरितश्चेतश्च ताडिताः ॥ १५ ॥
पीडिता आत्मशमलं बहुधा संस्मरन्ति हि ।
ये भूतानुद्वेजयन्ति नरा उल्बणवृत्तयः ॥ १६ ॥
यथा सर्पादिकास्तेऽपि नरके निपतन्ति हि ।
दन्दशूकाभिधाने च यत्रोत्तिष्ठन्ति सर्वतः ॥ १७ ॥
पञ्चाननः सप्तमुखा ग्रसन्ति नरकागतान् ।
यथा बिलेशया विप्र क्रूरबुद्धिसमन्विताः ॥ १८ ॥
येऽवटेषु कुसूलादिगुहादिषु निरुन्धते ।
तानमुत्रोद्यतकराः कीनाशपरिसेवकाः ॥ १९ ॥
तेष्वेवोपविशित्वा च सगरेण च वह्निना ।
धूमेन च निरुन्धन्ति पापकर्मरतान्नरान् ॥ २० ॥
योऽतिथीन्समयप्राप्तान्दिधक्षुरिव चक्षुषा ।
पापेनेहालोकयेच्च स्वयं गृहपतिर्द्विजः ॥ २१ ॥
तस्यापि पापदृष्टेर्हि निरये यमकिङ्कराः ।
अक्षिणी वज्रतुण्डा ये कङ्काः काकवटादयः ॥ २२ ॥
गृध्राः क्रूरतराश्चापि प्रसह्योत्पाटयन्ति हि ।
य आढ्याभिमतिर्याति अहङ्कृत्यातिगर्वितः ॥ २३ ॥
तिर्यक्प्रेक्षण एवात्राभिविशङ्की नराधमः ।
चिन्तयार्थस्य सर्वत्रायतिव्ययस्वरूपया ॥ २४ ॥
शुष्यद्दृढयवक्त्रश्च निर्वृतिं नैव गच्छति ।
ग्रहवद्वक्षते चार्थं स प्रेतो यमकिङ्करैः ॥ २५ ॥

सूचीमुखे च नरके पात्यते निजकर्मणा ।
वित्तग्रहं च पुरुषं वायका इव याम्यकाः ॥ २६ ॥
किङ्कराः सर्वतोऽङ्गेषु सूत्रैः परिवयन्ति हि ।
एते बहुविधा विप्र नरकाः पापकर्मणाम् ॥ २७ ॥
नराणां शतशः सन्ति यातनास्थानभूमयः ।
सहस्रशोऽपि देवर्षे उक्तानुक्तांस्तथापि हि ॥ २८ ॥
विशन्ति नरकानेतान्यातनाबहुलान्मुने ।
तथा धर्मपराश्चापि लोकान्यान्ति सुखोद्गतान् ॥ २९ ॥
स्वधर्मो बहुधा गीतो यथा तव महामुने ।
देवीपूजनरूपो हि देव्याराधनलक्षणः ॥ ३० ॥
येनानुष्ठितमात्रेण नरो न नरकं व्रजेत् ।
सा देवी भवपाथोधेरुद्धर्त्री पूजिता नृणाम् ॥ ३१ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे-
ऽवशिष्टनरकवर्णनं नाम त्रयोविंशोऽध्यायः ॥ २३ ॥

देवीभागवतपुराणम्/स्कन्धः ०८/अध्यायः २४

<https://sa.wikisource.org/s/hgl>

< देवीभागवतपुराणम् | स्कन्धः ०८

देवीपूजनविधिनिरूपणम्

नारद उवाच

धर्मश्च कीदृशस्तात देव्याराधनलक्षणः ।

कथमाराधिता देवी सा ददाति परं पदम् ॥ १ ॥

आराधनविधिः को वा कथमाराधिता कदा ।

केन सा दुर्गनरकाद्दुर्गा त्राणप्रदा भवेत् ॥ २ ॥

श्रीनारायण उवाच

देवर्षे शृणु चित्तैकाग्र्येण मे विदुषां वर ।

यथा प्रसीदते देवी धर्माराधनतः स्वयम् ॥ ३ ॥

स्वधर्मो यादृशः प्रोक्तस्तं च मे शृणु नारद ।

अनादाविह संसारे देवी सशृजिता स्वयम् ॥ ४ ॥

परिपालयते घोरसङ्कटादिषु सा मुने ।

सा देवी पूज्यते लोकैर्यथावत्तद्विधिं शृणु ॥ ५ ॥

प्रतिपत्तिथिमासाद्य देवीमाज्येन पूजयेत् ।

घृतं दद्याद् ब्राह्मणाय रोगहीनो भवेत्सदा ॥ ६ ॥

द्वितीयायां शर्करया पूजयेज्जगदम्बिकाम् ।

शर्करां प्रददेद्विप्रे दीर्घायुर्जायते नरः ॥ ७ ॥

तृतीयादिवसे देव्यै दुग्धं पूजनकर्मणि ।

क्षीरं दत्त्वा द्विजाग्र्याय सर्वदुःखातिगो भवेत् ॥ ८ ॥

चतुर्थ्यां पूजनेऽपूपा देया देव्यै द्विजाय च ।

अपूपा एव दातव्या न विघ्नैरभिभूयते ॥ ९ ॥

पञ्चम्यां कदलीजातं फलं देव्यै निवेदयेत् ।

तदेव ब्राह्मणे देयं मेधावान्पुरुषो भवेत् ॥ १० ॥

षष्ठीतिथौ मधु प्रोक्तं देवीपूजनकर्मणि ।

ब्राह्मणाय च दातव्यं मधु कान्तिर्यतो भवेत् ॥ ११ ॥

सप्तम्यां गुडनैवेद्यं देव्यै दत्त्वा द्विजाय च ।

गुडं दत्त्वा शोकहीनो जायते द्विजसत्तम ॥ १२ ॥

नारिकेलमथाष्टम्यां देव्यै नैवेद्यमर्पयेत् ।

ब्राह्मणाय प्रदातव्यं तापहीनो भवेन्नरः ॥ १३ ॥

नवम्यां लाजमम्बायै चार्पयित्वा द्विजाय च ।

दत्त्वा सुखाधिको भूयादिह लोके परत्र च ॥ १४ ॥

दशम्यामर्पयित्वा तु देव्यै कृष्णतिलान्मुने ।

ब्राह्मणाय प्रदत्त्वा तु यमलोकाद्भयं न हि ॥ १५ ॥

एकादश्यां दधि तथा देव्यै चार्पयते तु यः ।

ददाति ब्राह्मणायैतद्देवीप्रियतमो भवेत् ॥ १६ ॥

द्वादश्यां पृथुकान्देव्यै दत्त्वाचार्याय यो ददेत् ।

तानेव च मुनिश्रेष्ठ स देवीप्रियतां व्रजेत् ॥ १७ ॥

त्रयोदश्यां च दुर्गायै चणकान्प्रददाति च ।

तानेव दत्त्वा विप्राय प्रजासन्ततिमान्भवेत् ॥ १८ ॥

चतुर्दश्यां च देवर्षे देव्यै सक्तून्प्रयच्छति ।

तानेव दद्याद्विप्राय शिवस्य दयितो भवेत् ॥ १९ ॥

पायसं पूर्णिमातिथ्यामपर्णायै प्रयच्छति ।

ददाति च द्विजाग्र्याय पितृनुद्धरतेऽखिलान् ॥ २० ॥

तत्तिथौ हवनं प्रोक्तं देवीप्रीत्यै महामुने ।

तत्तिथ्युक्तवस्तूनामशेषारिष्टनाशनम् ॥ २१ ॥

रविवारे पायसं च नैवेद्यं परिकीर्तितम् ।

सोमवारे पयः प्रोक्तं भौमे च कदलीफलम् ॥ २२ ॥

बुधवारे च सम्प्रोक्तं नवनीतं नवं द्विज ।

गुरुवारे शर्करां च सितां भार्गववासरे ॥ २३ ॥

शनिवारे घृतं गव्यं नैवेद्यं परिकीर्तितम् ।

सप्तविंशतिनक्षत्रनैवेद्यं श्रूयतां मुने ॥ २४ ॥

घृतं तिलं शर्करां च दधि दुग्धं किलाटकम् ।

दधिकूर्ची मोदकं च फेणिकां घृतमण्डकम् ॥ २५ ॥

कंसारं वटपत्रं च घृतपूरमतः परम् ।

वटकं कोकरसकं पूरणं मधु सूरणम् ॥ २६ ॥

गुडं पृथुकद्राक्षे च खर्जूरं चैव चारकम् ।

अपूपं नवनीतं च मुद्गं मोदक एव च ॥ २७ ॥

मातुलिङ्गमिति प्रोक्तं भनैवेद्यं च नारद ।

विष्कम्भादिषु योगेषु प्रवक्ष्यामि निवेदनम् ॥ २८ ॥

पदार्थानां कृतेष्वेषु प्रीणाति जगदम्बिका ।

गुडं मधु घृतं दुग्धं दधि तक्रं त्वपूपकम् ॥ २९ ॥

नवनीतं कर्कटीं च कूष्माण्डं चापि मोदकम् ।

पनसं कदलं जम्बुफलमाम्रफलं तिलम् ॥ ३० ॥

नारङ्गं दाडिमं चैव बदरीफलमेव च ।

धात्रीफलं पायसञ्च पृथुकं चणकं तथा ॥ ३१ ॥

नारिकेलं जम्भफलं कसेरुं सूरणं तथा ।

एतानि क्रमशो विप्र नैवेद्यानि शुभानि च ॥ ३२ ॥

विष्कम्भादिषु योगेषु निर्णीतानि मनीषिभिः ।

अथ नैवेद्यमाख्यास्ये करणानां पृथङ्मुने ॥ ३३ ॥

कंसारं मण्डकं फेणी मोदकं वटपत्रकम् ।

लङ्गुलं घृतपूरं च तिलं दधि घृतं मधु ॥ ३४ ॥

करणानामिदं प्रोक्तं देवीनैवेद्यमादरात् ।

अथान्यत्सम्प्रवक्ष्यामि देवीप्रीतिकरं परम् ॥ ३५ ॥

विधानं नारदमुने शृणु तत्सर्वमादृतः ।

चैत्रशुद्धतृतीयायां नरो मधुकवृक्षकम् ॥ ३६ ॥

पूजयेत्पञ्च खाद्यं च नैवेद्यमुपकल्पयेत् ।

एवं द्वादशमासेषु तृतीयातिथिषु क्रमात् ॥ ३७ ॥

शुक्लपक्षे विधानेन नैवेद्यमभिदध्महे ।

वैशाखमासे नैवेद्यं गुडयुक्तं च नारद ॥ ३८ ॥

ज्येष्ठमासे मधु प्रोक्तं देवीप्रीत्यर्थमेव तु ।

आषाढे नवनीतं च मधुकस्य निवेदनम् ॥ ३९ ॥
श्रावणे दधि नैवेद्यं भाद्रमासे च शर्करा ।
आश्विने पायसं प्रोक्तं कार्तिके पय उत्तमम् ॥ ४० ॥
मार्गे फेण्युत्तमा प्रोक्ता पौषे च दधिकूर्चिका ।
माघे मासि च नैवेद्यं मृतं गव्यं समाहरेत् ॥ ४१ ॥
नारिकेलं च नैवेद्यं फाल्गुने परिकीर्तितम् ।
एवं द्वादशनैवेद्यैर्मासे च क्रमतोऽर्चयेत् ॥ ४२ ॥
मङ्गला वैष्णवी माया कालरात्रिर्दुरत्यया ।
महामाया मतङ्गी च काली कमलवासिनी ॥ ४३ ॥
शिवा सहस्रचरणा सर्वमङ्गलरूपिणी ।
एभिर्नामपदैर्देवीं मधूके परिपूजयेत् ॥ ४४ ॥
ततः स्तुवीत देवेशीं मधूकस्थां महेश्वरीम् ।
सर्वकामसमृद्ध्यर्थं व्रतपूर्णत्वसिद्धये ॥ ४५ ॥
नमः पुष्करनेत्रायै जगद्धात्र्यै नमोऽस्तु ते ।
माहेश्वर्यं महादेव्यै महामङ्गलमूर्तये ॥ ४६ ॥
परमा पापहन्त्री च परमार्गप्रदायिनी ।
परमेश्वरी प्रजोत्पत्तिः परब्रह्मस्वरूपिणी ॥ ४७ ॥
मददात्री मदोन्मत्ता मानगम्या महोन्नता ।
मनस्विनी मुनिध्येया मार्तण्डसहचारिणी ॥ ४८ ॥
जय लोकेश्वरि प्राज्ञे प्रलयाम्बुदसन्निभे ।
महामोहविनाशार्थं पूजितासि सुरासुरैः ॥ ४९ ॥
यमलोकाभावकर्त्री यमपूज्या यमाग्रजा ।
यमनिग्रहरूपा च यजनीये नमो नमः ॥ ५० ॥
समस्वभावा सर्वेशी सर्वसङ्गविवर्जिता ।
सङ्गनाशकरी काम्यरूपा कारुण्यविग्रहा ॥ ५१ ॥
कङ्कालक्रूरा कामाक्षी मीनाक्षी मर्मभेदिनी ।
माधुर्यरूपशीला च मधुरस्वरपूजिता ॥ ५२ ॥
महामन्त्रवती मन्त्रगम्या मन्त्रप्रियङ्करी ।

मनुष्यमानसगमा मन्मथारिप्रियङ्करी ॥ ५३ ॥
अश्वत्थवटनिम्बाम्रकपित्थबदरीगते ।
पनसार्ककरीरादिक्शीरवृक्षस्वरूपिणी ॥ ५४ ॥
दुग्धवल्लीनिवासारहे दयनीये दयाधिके ।
दाक्षिण्यकरुणारूपे जय सर्वज्ञवल्लभे ॥ ५५ ॥
एवं स्तवेन देवेशीं पूजनान्ते स्तुवीत ताम् ।
व्रतस्य सकलं पुण्यं लभते सर्वदा नरः ॥ ५६ ॥
नित्यं यः पठते स्तोत्रं देवीप्रीतिकरं नरः ।
आधिव्याधिभयं नास्ति रिपुभीतिर्न तस्य हि ॥ ५७ ॥
अर्थार्थी चार्थमाप्नोति धर्मार्थी धर्ममाप्नुयात् ।
कामानवाप्नुयात्कामी मोक्षार्थी मोक्षमाप्नुयात् ॥ ५८ ॥
ब्राह्मणो वेदसम्पन्नो विजयी क्षत्रियो भवेत् ।
वैश्यश्च धनधान्याढ्यो भवेच्छूद्रः सुखाधिकः ॥ ५९ ॥
स्तोत्रमेतच्छ्राद्धकाले यः पठेत्प्रयतो नरः ।
पितृणामक्षया तृप्तिर्जायते कल्पवर्तिनी ॥ ६० ॥
एवमाराधनं देव्याः समुक्तं सुरपूजितम् ।
यः करोति नरो भक्त्या स देवीलोकभागभवेत् ॥ ६१ ॥
देवीपूजनतो विप्र सर्वे कामा भवन्ति हि ।
सर्वपापहतिः शुद्धा मतिरन्ते प्रजायते ॥ ६२ ॥
यत्र तत्र भवेत्पूज्यो मान्यो मानधनेषु च ।
जायते जगदम्बायाः प्रसादेन विरञ्चिज ॥ ६३ ॥
नरकाणां न तस्यास्ति भयं स्वप्नेऽपि कुत्रचित् ।
महामायाप्रसादेन पुत्रपौत्रादिवर्धनः ॥ ६४ ॥
देवीभक्तो भवत्येव नात्र कार्या विचारणा ।
इत्येवं ते समाख्यातं नरकोद्धारलक्षणम् ॥ ६५ ॥
पूजनं हि महादेव्याः सर्वमङ्गलकारकम् ।
मधूकपूजनं तद्वन्मासानां क्रमतो मुने ॥ ६६ ॥
सर्वं समाचरेद्यस्तु पूजनं मधुकाह्वयम् ।

न तस्य रोगबाधादिभयमुद्भवतेऽनघ ॥ ६७ ॥

अथान्यदपि वक्ष्यामि प्रकृतेः पञ्चकं परम् ।

नाम्ना रूपेण चोत्पत्त्या जगदानन्ददायकम् ॥ ६८ ॥

साख्यानं च समाहात्म्यं प्रकृतेः पञ्चकं मुने ।

कुतूहलकर चैव शृणु मुक्तिविधायकम् ॥ ६९ ॥

इति श्रीमद्देवीभागवते महापुराणेऽष्टादशसाहस्र्यां संहितायामष्टमस्कन्धे

देवीपूजनविधिनिरूपणं नाम चतुर्विंशोऽध्यायः ॥ २४ ॥

देवीभागवतपुराणम्/स्कन्धः ०९/अध्यायः ०१

<https://sa.wikisource.org/s/i4e>

< देवीभागवतपुराणम् | स्कन्धः ०९

प्रकृतिचरित्रवर्णनम्

श्रीनारायण उवाच

गणेशजननी दुर्गा राधा लक्ष्मीः सरस्वती ।

सावित्री च सृष्टिविधौ प्रकृतिः पञ्चधा स्मृता ॥ १ ॥

नारद उवाच

आविर्बभूव सा केन का वा सा ज्ञानिनांवर ।

किं वा तल्लक्षणं साधो बभूव पञ्चधा कथम् ॥ २ ॥

सर्वासां चरितं पूजाविधानं गुण ईप्सितः ।

अवतारः कुत्र कस्यास्तन्मे व्याख्यातुमर्हसि ॥ ३ ॥

श्रीनारायण उवाच

प्रकृतेर्लक्षणं वत्स को वा वक्तुं क्षमो भवेत् ।

किञ्चित्तथापि वक्ष्यामि यच्छ्रुतं धर्मवक्त्रतः ॥ ४ ॥

प्रकृष्टवाचकः प्रश्न कृतिश्च सृष्टिवाचकः ।

सृष्टौ प्रकृष्टा या देवी प्रकृतिः सा प्रकीर्तिता ॥ ५ ॥

गुणे सत्त्वे प्रकृष्टे च प्रशब्दो वर्तते श्रुतः ।

मध्यमे रजसि कृश्च तिशब्दस्तमसि स्मृतः ॥ ६ ॥

त्रिगुणात्मस्वरूपा या सा च शक्तिसमन्विता ।

प्रधाना सृष्टिकरणे प्रकृतिस्तेन कथ्यते ॥ ७ ॥

प्रथमे वर्तते प्रश्न कृतिश्च सृष्टिवाचकः ।

सृष्टेरादौ च या देवी प्रकृतिः सा प्रकीर्तिता ॥ ८ ॥

योगेनात्मा सृष्टिविधौ द्विधारूपो बभूव सः ।

पुमांश्च दक्षिणार्धाङ्गो वामार्धा प्रकृतिः स्मृता ॥ ९ ॥

सा च ब्रह्मस्वरूपा च नित्या सा च सनातनी ।

यथाऽऽत्मा च तथा शक्तिर्यथाग्नौ दाहिका स्थिता ॥ १० ॥

अत एव हि योगीन्द्रैः स्त्रीपुम्भेदो न मन्यते ।
सर्वं ब्रह्ममयं ब्रह्मञ्छ्वत्सदपि नारद ॥ ११ ॥
स्वेच्छामयस्येच्छया च श्रीकृष्णस्य सिसृक्षया ।
साऽऽविर्बभूव सहसा मूलप्रकृतिरीश्वरी ॥ १२ ॥
तदाज्ञया पञ्चविधा सृष्टिकर्मविभेदिका ।
अथ भक्तानुरोधाद्वा भक्तानुग्रहविग्रहा ॥ १३ ॥
गणेशमाता दुर्गा या शिवरूपा शिवप्रिया ।
नारायणी विष्णुमाया पूर्णब्रह्मस्वरूपिणी ॥ १४ ॥
ब्रह्मादिदेवैर्मुनिभिर्मनुभिः पूजिता स्तुता ।
सर्वाधिष्ठातृदेवी सा शर्वरूपा सनातनी ॥ १५ ॥
धर्मसत्यपुण्यकीर्तिर्यशोमङ्गलदायिनी ।
सुखमोक्षहर्षदात्री शोकार्तिदुःखनाशिनी ॥ १६ ॥
शरणागतदीनार्तपरित्राणपरायणा ।
तेजःस्वरूपा परमा तदधिष्ठातृदेवता ॥ १७ ॥
सर्वशक्तिस्वरूपा च शक्तिरीशस्य सन्ततम् ।
सिद्धेश्वरी सिद्धिरूपा सिद्धिदा सिद्धिरीश्वरी ॥ १८ ॥
बुद्धिर्निद्रा क्षुत्पिपासा छाया तन्द्रा दया स्मृतिः ।
जातिः क्षान्तिश्च भ्रान्तिश्च शान्तिः कान्तिश्च चेतना ॥ १९ ॥
तुष्टिः पुष्टिस्तथा लक्ष्मीर्धृतिर्माया तथैव च ।
सर्वशक्तिस्वरूपा सा कृष्णस्य परमात्मनः ॥ २० ॥
उक्तः श्रुतौ श्रुतगुणश्चातिस्वलपो यथागमम् ।
गुणोऽस्त्यनन्तोऽनन्ताया अपरां च निशामय ॥ २१ ॥
शुद्धसत्त्वस्वरूपा या पद्मा सा परमात्मनः ।
सर्वसम्पत्स्वरूपा सा तदधिष्ठातृदेवता ॥ २२ ॥
कान्तातिदान्ता शान्ता च सुशीला सर्वमङ्गला ।
लोभमोहकामरोषमदाहङ्कारवर्जिता ॥ २३ ॥
भक्तानुरक्ता पत्युश्च सर्वाभ्यश्च पतिव्रता ।
प्राणतुल्या भगवतः प्रेमपात्रं प्रियंवदा ॥ २४ ॥

सर्वसस्यात्मिका देवी जीवनोपायरूपिणी ।
महालक्ष्मीश्च वैकुण्ठे पतिसेवारता सती ॥ २५ ॥
स्वर्गे च स्वर्गलक्ष्मीश्च राजलक्ष्मीश्च राजसु ।
गृहेषु गृहलक्ष्मीश्च मर्त्यानां गृहिणां तथा ॥ २६ ॥
सर्वप्राणिषु द्रव्येषु शोभारूपा मनोहरा ।
कीर्तिरूपा पुण्यवतां प्रभारूपा नृपेषु च ॥ २७ ॥
वाणिज्यरूपा वणिजां पापिनां कलहाङ्कुरा ।
दयारूपा च कथिता वेदोक्ता सर्वसम्मता ॥ २८ ॥
सर्वपूज्या सर्ववन्द्या चान्यां मतो निशामय ।
वाग्बुद्धिविद्याज्ञानाधिष्ठात्री च परमात्मनः ॥ २९ ॥
सर्वविद्यास्वरूपा या सा च देवी सरस्वती ।
सा बुद्धिः कविता मेधा प्रतिभा स्मृतिदा नृणाम् ॥ ३० ॥
नानाप्रकारसिद्धान्तभेदार्थकलना मता ।
व्याख्याबोधस्वरूपा च सर्वसन्देहभञ्जिनी ॥ ३१ ॥
विचारकारिणी ग्रन्थकारिणी शक्तिरूपिणी ।
स्वरसङ्गीतसन्धानतालकारणरूपिणी ॥ ३२ ॥
विषयज्ञानवाग्रूपा प्रतिविश्वोपजीविनी ।
व्याख्यावादकरी शान्ता वीणापुस्तकधारिणी ॥ ३३ ॥
शुद्धसत्त्वस्वरूपा च सुशीला श्रीहरिप्रिया ।
हिमचन्दनकुन्देन्दुकुमुदाम्भोजसन्निभा ॥ ३४ ॥
यजन्ती परमात्मानं श्रीकृष्णं रत्नमालया ।
तपःस्वरूपा तपसां फलदात्री तपस्विनाम् ॥ ३५ ॥
सिद्धिविद्यास्वरूपा च सर्वसिद्धिप्रदा सदा ।
यया विना तु विप्रौघो मूको मृतसमः सदा ॥ ३६ ॥
देवी तृतीया गदिता श्रुत्युक्ता जगदम्बिका ।
यथागमं यथाकिञ्चिदपरां त्वं निबोध मे ॥ ३७ ॥
माता चतुर्णां वर्णानां वेदाङ्गानां च छन्दसाम् ।
सन्ध्यावन्दनमन्त्राणां तन्त्राणां च विचक्षणा ॥ ३८ ॥

द्विजातिजातिरूपा च जपरूपा तपस्विनी ।
ब्रह्मण्यतेजोरूपा च सर्वसंस्काररूपिणी ॥ ३९ ॥
पवित्ररूपा सावित्री गायत्री ब्रह्मणः प्रिया ।
तीर्थानि यस्याः संस्पर्शं वाञ्छन्ति ह्यात्मशुद्धये ॥ ४० ॥
शुद्धस्फटिकसंकाशा शुद्धसत्त्वस्वरूपिणी ।
परमानन्दरूपा च परमा च सनातनी ॥ ४१ ॥
परब्रह्मस्वरूपा च निर्वाणपददायिनी ।
ब्रह्मतेजोमयी शक्तिस्तदधिष्ठातृदेवता ॥ ४२ ॥
यत्पादरजसा पूतं जगत्सर्वं च नारद ।
देवी चतुर्थी कथिता पञ्चमीं वर्णयामि ते ॥ ४३ ॥
पञ्चप्राणाधिदेवी या पञ्चप्राणस्वरूपिणी ।
प्राणाधिकप्रियतमा सर्वाभ्यः सुन्दरी परा ॥ ४४ ॥
सर्वयुक्ता च सौभाग्यमानिनी गौरवान्विता ।
वामाङ्गार्धस्वरूपा च गुणेन तेजसा समा ॥ ४५ ॥
परावरा सारभूता परमाद्या सनातनी ।
परमानन्दरूपा च धन्या मान्या च पूजिता ॥ ४६ ॥
रासक्रीडाधिदेवी श्रीकृष्णस्य परमात्मनः ।
रासमण्डलसम्भूता रासमण्डलमण्डिता ॥ ४७ ॥
रासेश्वरी सुरसिका रासावासनिवासिनी ।
गोलोकवासिनी देवी गोपीवेषविधायिका ॥ ४८ ॥
परमाह्लादरूपा च सन्तोषहर्षरूपिणी ।
निर्गुणा च निराकारा निर्लिप्ताऽऽत्मस्वरूपिणी ॥ ४९ ॥
निरीहा निरहङ्कारा भक्तानुग्रहविग्रहा ।
वेदानुसारिध्यानेन विज्ञाता मा विचक्षणैः ॥ ५० ॥
दृष्टिदृष्टा न सा चेशैः सुरेन्द्रैर्मुनिपुङ्गवैः ।
वह्निशुद्धांशुकधरा नानालङ्कारभूषिता ॥ ५१ ॥
कोटिचन्द्रप्रभा पुष्टसर्वश्रीयुक्तविग्रहा ।
श्रीकृष्णभक्तिदास्यैककरा च सर्वसम्पदाम् ॥ ५२ ॥

अवतारे च वाराहे वृषभानुसुता च या ।
यत्पादपद्मसंस्पर्शात्पवित्रा च वसुन्धरा ॥ ५३ ॥
ब्रह्मादिभिरदृष्टा या सर्वैर्दृष्टा च भारते ।
स्त्रीरत्नसारसम्भूता कृष्णवक्षःस्थले स्थिता ॥ ५४ ॥
यथाम्बरे नवघने लोला सौदामनी मुने ।
षष्टिवर्षसहस्राणि प्रतप्तं ब्रह्मणा पुरा ॥ ५५ ॥
यत्पादपद्मनखरदृष्टये चात्मशुद्धये ।
न च दृष्टं च स्वप्नेऽपि प्रत्यक्षस्यापि का कथा ॥ ५६ ॥
तेनैव तपसा दृष्टा भुवि वृन्दावने वने ।
कथिता पञ्चमी देवी सा राधा च प्रकीर्तिता ॥ ५७ ॥
अंशरूपाः कलारूपाः कलांशांशांशसम्भवाः ।
प्रकृतेः प्रतिविश्वेषु देव्यश्च सर्वयोषितः ॥ ५८ ॥
परिपूर्णतमाः पञ्च विद्यादेव्यः प्रकीर्तिताः ।
या याः प्रधानांशरूपा वर्णयामि निशामय ॥ ५९ ॥
प्रधानांशस्वरूपा सा गङ्गा भुवनपावनी ।
विष्णुविग्रहसम्भूता द्रवरूपा सनातनी ॥ ६० ॥
पापिपापेध्मदाहाय ज्वलदग्निस्वरूपिणी ।
सुखस्पर्शा स्नानपानैर्निर्वाणपददायिनी ॥ ६१ ॥
गोलोकस्थानप्रस्थानसुखसोपानरूपिणी ।
पवित्ररूपा तीर्थानां सरितां च परावरा ॥ ६२ ॥
शम्भुमौलिजटामेरुमुक्तापंक्तिस्वरूपिणी ।
तपःसम्पादिनी सद्यो भारतेषु तपस्विनाम् ॥ ६३ ॥
चन्द्रपद्मक्षीरनिभा शुद्धसत्त्वस्वरूपिणी ।
निर्मला निरहङ्कारा साध्वी नारायणप्रिया ॥ ६४ ॥
प्रधानांशस्वरूपा च तुलसी विष्णुकामिनी ।
विष्णुभूषणरूपा च विष्णुपादस्थिता सती ॥ ६५ ॥
तपःसंकल्पपूजादिसङ्घसम्पादिनी मुने ।
सारभूता च पुष्पाणां पवित्रा पुण्यदा सदा ॥ ६६ ॥

दर्शनस्पर्शनाभ्यां च सद्यो निर्वाणदायिनी ।
कलौ कलुषशुष्केध्मदहनायाग्निरूपिणी ॥ ६७ ॥
यत्पादपद्मसंस्पर्शात्सद्यः पूता वसुन्धरा ।
यत्स्पर्शदर्शने चैवेच्छन्ति तीर्थानि शुद्धये ॥ ६८ ॥
यया विना च विश्वेषु सर्वकर्म च निष्फलम् ।
मोक्षदा या मुमुक्षूणां कामिनी सर्वकामदा ॥ ६९ ॥
कल्पवृक्षस्वरूपा या भारते वृक्षरूपिणी ।
भारतीनां प्रीणनाय जाता या परदेवता ॥ ७० ॥
प्रधानांशस्वरूपा या मनसा कश्यपात्मजा ।
शङ्करप्रियशिष्या च महाज्ञानविशारदा ॥ ७१ ॥
नागेश्वरस्यानन्तस्य भगिनी नागपूजिता ।
नागेश्वरी नागमाता सुन्दरी नागवाहिनी ॥ ७२ ॥
नागेन्द्रगणसंयुक्ता नागभूषणभूषिता ।
नागेन्द्रवन्दिता सिद्धा योगिनी नगशायिनी ॥ ७३ ॥
विष्णुरूपा विष्णुभक्ता विष्णुपूजापरायणा ।
तपःस्वरूपा तपसां फलदात्री तपस्विनी ॥ ७४ ॥
दिव्यं त्रिलक्षवर्षं च तपस्तप्त्वा च या हरेः ।
तपस्विनीषु पूज्या च तपस्विषु च भारते ॥ ७५ ॥
सर्वमन्त्राधिदेवी च ज्वलन्ती ब्रह्मतेजसा ।
ब्रह्मस्वरूपा परमा ब्रह्मभावनतत्परा ॥ ७६ ॥
जरत्कारुमुनेः पत्नी कृष्णांशस्य पतिव्रता ।
आस्तीकस्य मुनेर्माता प्रवरस्य तपस्विनाम् ॥ ७७ ॥
प्रधानांशस्वरूपा या देवसेना च नारद ।
मातृकासु पूज्यतमा सा षष्ठी च प्रकीर्तिता ॥ ७८ ॥
पुत्रपौत्रादिदात्री च धात्री त्रिजगतां सती ।
षष्ठांशरूपा प्रकृतेस्तेन षष्ठी प्रकीर्तिता ॥ ७९ ॥
स्थाने शिशूनां परमा वृद्धरूपा च योगिनी ।
पूजा द्वादशमासेषु यस्या विश्वेषु सन्ततम् ॥ ८० ॥

पूजा च सूतिकागारे पुरा षष्ठदिने शिशोः ।
एकविंशतिमे चैव पूजा कल्याणहेतुकी ॥ ८१ ॥
मुनिभिर्नमिता चैषा नित्यकामाप्यतः परा ।
मातृका च दयारूपा शश्वद्रक्षणकारिणी ॥ ८२ ॥
जले स्थले चान्तरिक्षे शिशूनां सद्गोचरे ।
प्रधानांशस्वरूपा च देवीमङ्गलचण्डिका ॥ ८३ ॥
प्रकृतेर्मुखसम्भूता सर्वमङ्गलदा सदा ।
सृष्टौ मङ्गलरूपा च संहारे कोपरूपिणी ॥ ८४ ॥
तेन मङ्गलचण्डी सा पण्डितैः परिकीर्तिता ।
प्रतिमङ्गलवारेषु प्रतिविश्वेषु पूजिता ॥ ८५ ॥
पुत्रपौत्रधनैश्वर्ययशोमङ्गलदायिनी ।
परितुष्टा सर्ववाञ्छाप्रदात्री सर्वयोषिताम् ॥ ८६ ॥
रुष्टा क्षणेन संहर्तुं शक्ता विश्वं महेश्वरी ।
प्रधानांशस्वरूपा सा काली कमललोचना ॥ ८७ ॥
दुर्गाललाटसम्भूता रणे शुम्भनिशुम्भयोः ।
दुर्गार्धांशस्वरूपा सा गुणेन तेजसा समा ॥ ८८ ॥
कोटिसूर्यसमाजुष्टपुष्टजाज्वलविग्रहा ।
प्रधाना सर्वशक्तीनां बला बलवती परा ॥ ८९ ॥
सर्वसिद्धिप्रदा देवी परमा योगरूपिणी ।
कृष्णभक्ता कृष्णतुल्या तेजसा विक्रमैर्गुणैः ॥ ९० ॥
कृष्णभावनया शश्वत्कृष्णवर्णा सनातनी ।
संहर्तुं सर्वब्रह्माण्डं शक्ता निःश्वासमात्रतः ॥ ९१ ॥
रणं दैत्यैः समं तस्याः क्रीडया लोकशिक्षया ।
धर्मार्थकाममोक्षांश्च दातुं शक्ता च पूजिता ॥ ९२ ॥
ब्रह्मादिभिः स्तूयमाना मुनिभिर्मनुभिर्नरैः ।
प्रधानांशस्वरूपा सा प्रकृतेश्च वसुन्धरा ॥ ९३ ॥
आधाररूपा सर्वेषां सर्वसस्या प्रकीर्तिता ।
रत्नाकरा रत्नगर्भा सर्वरत्नाकराश्रया ॥ ९४ ॥

प्रजाभिश्च प्रजेशैश्च पूजिता वन्दिता सदा ।
सर्वोपजीव्यरूपा च सर्वसम्पत्तिधायिनी ॥ ९५ ॥
यया विना जगत्सर्वं निराधारं चराचरम् ।
प्रकृतेश्च कला या यास्ता निबोध मुनीश्वर ॥ ९६ ॥
यस्य यस्य च या पत्नी तत्सर्वं वर्णयामि ते ।
स्वाहादेवी वह्निपत्नी प्रतिविश्वेषु पूजिता ॥ ९७ ॥
यया विना हविर्दानं न ग्रहीतुं सुराः क्षमाः ।
दक्षिणा यज्ञपत्नी च दीक्षा सर्वत्र पूजिता ॥ ९८ ॥
यया विना हि विश्वेषु सर्वकर्म हि निष्फलम् ।
स्वधा पितॄणां पत्नी च मुनिभिर्मनुभिर्नरैः ॥ ९९ ॥
पूजिता पितृदानं हि निष्कलं च यया विना ।
स्वस्तिदेवी वायुपत्नी प्रतिविश्वेषु पूजिता ॥ १०० ॥
आदानं च प्रदानं च निष्फलं च यया विना ।
पुष्टिर्गणपतेः पत्नी पूजिता जगतीतले ॥ १०१ ॥
यया विना परिक्षीणाः पुमांसो योषितोऽपि च ।
अनन्तपत्नी तुष्टिश्च पूजिता वन्दिता भवेत् ॥ १०२ ॥
यया विना न सन्तुष्टाः सर्वलोकाश्च सर्वतः ।
ईशानपत्नी सम्पत्तिः पूजिता च सुरैर्नरैः ॥ १०३ ॥
सर्वे लोका दरिद्राश्च विश्वेषु च यया विना ।
धृतिः कपिलपत्नी च सर्वैः सर्वत्र पूजिता ॥ १०४ ॥
सर्वे लोका अधैर्याश्च जगत्सु च यया विना ।
सत्यपत्नी सती मुक्तैः पूजिता च जगत्प्रिया ॥ १०५ ॥
यया विना भवेल्लोको बन्धुतारहितः सदा ।
मोहपत्नी दया साध्वी पूजिता च जगत्प्रिया ॥ १०६ ॥
सर्वे लोकाश्च सर्वत्र निष्फलाश्च यया विना ।
पुण्यपत्नी प्रतिष्ठा सा पूजिता पुण्यदा सदा ॥ १०७ ॥
यया विना जगत्सर्वं जीवन्मृतसमं मुने ।
सुकर्मपत्नी संसिद्धा कीर्तिर्धन्यैश्च पूजिता ॥ १०८ ॥

यया विना जगत्सर्वं यशोहीनं मृतं यथा ।
क्रिया तूद्योगपत्नी च पूजिता सर्वसम्मता ॥ १०९ ॥
यया विना जगत्सर्वं विधिहीनं च नारद ।
अधर्मपत्नी मिथ्या सा सर्वधूर्तेश्च पूजिता ॥ ११० ॥
यया विना जगत्सर्वमुच्छिन्नं विधिनिर्मितम् ।
सत्ये अदर्शना या च त्रेतायां सूक्ष्मरूपिणी ॥ १११ ॥
अर्धावयवरूपा च द्वापरे चैव संवृता ।
कलौ महाप्रगल्भा च सर्वत्र व्यापिका बलात् ॥ ११२ ॥
कपटेन समं भ्रात्रा भ्रमते च गृहे गृहे ।
शान्तिर्लज्जा च भार्ये द्वे सुशीलस्य च पूजिते ॥ ११३ ॥
याभ्यां विना जगत्सर्वमुन्मत्तमिव नारद ।
ज्ञानस्य तिस्रो भार्याश्च बुद्धिर्मधाधृतिस्तथा ॥ ११४ ॥
याभिर्विना जगत्सर्वं मूढं मत्तसमं सदा ।
मूर्तिश्च धर्मपत्नी सा कान्तिरूपा मनोहरा ॥ ११५ ॥
परमात्मा च विश्वौघो निराधारो यया विना ।
सर्वत्र शोभारूपा च लक्ष्मीर्मूर्तिमती सती ॥ ११६ ॥
श्रीरूपा मूर्तिरूपा च मान्या धन्यातिपूजिता ।
कालाग्नी रुद्रपत्नी च निद्रा सा सिद्धयोगिनी ॥ ११७ ॥
सर्वे लोकाः समाच्छन्ना यया योगेन रात्रिषु ।
कालस्य तिस्रो भार्याश्च संध्या रात्रिर्दिनानि च ॥ ११८ ॥
याभिर्विना विधाता च संख्यां कर्तुं न शक्यते ।
क्षुत्पिपासे लोभभार्ये धन्ये मान्ये च पूजिते ॥ ११९ ॥
याभ्यां व्यासं जगत्सर्वं नित्यं चिन्तातुरं भवेत् ।
प्रभा च दाहिका चैव द्वे भार्ये तेजसस्तथा ॥ १२० ॥
याभ्यां विना जगत्स्रष्टा विधातुं च न हीश्वरः ।
कालकन्ये मृत्युजरे प्रज्वारस्य प्रियाप्रिये ॥ १२१ ॥
याभ्यां जगत्समुच्छिन्नं विधात्रा निर्मितं विधौ ।
निद्राकन्या च तन्द्रा सा प्रीतिरन्या सुखप्रिये ॥ १२२ ॥

याभ्यां व्यासं जगत्सर्वं विधिपुत्रं विधेर्विधौ ।
वैराग्यस्य च द्वे भार्ये श्रद्धा भक्तिश्च पूजिते ॥ १२३ ॥
याभ्यां शश्वज्जगत्सर्वं यज्जीवन्मुक्तिमन्मुने ।
अदितिर्देवमाता च सुरभी च गवां प्रसूः ॥ १२४ ॥
दितिश्च दैत्यजननी कद्रूश्च विनता दनुः ।
उपयुक्ताः सृष्टिविधावेतास्तु कीर्तिताः कलाः ॥ १२५ ॥
कला अन्याः सन्ति बहव्यस्तासु काश्चिन्निबोध मे ।
रोहिणी चन्द्रपत्नी च संज्ञा सूर्यस्य कामिनी ॥ १२६ ॥
शतरूपा मनोभार्या शचीन्द्रस्य च गेहिनी ।
तारा बृहस्पतेर्भार्या वसिष्ठस्याप्यरुन्धती ॥ १२७ ॥
अहल्या गौतमस्त्री साप्यनसूयात्रिकामिनी ।
देवहूतिः कर्दमस्य प्रसूतिर्दक्षकामिनी ॥ १२८ ॥
पितृणां मानसी कन्या मेनका साम्बिकाप्रसूः ।
लोपामुद्रा तथा कुन्ती कुबेरकामिनी तथा ॥ १२९ ॥
वरुणानी प्रसिद्धा च बलेर्विन्ध्यावलिस्तथा ।
कान्ता च दमयन्ती च यशोदा देवकी तथा ॥ १३० ॥
गान्धारी द्रौपदी शैव्या सा च सत्यवती प्रिया ।
वृषभानुप्रिया साध्वी राधामाता कुलोद्वहा ॥ १३१ ॥
मन्दोदरी च कौसल्या सुभद्रा कौरवी तथा ।
रेवती सत्यभामा च कालिन्दी लक्ष्मणा तथा ॥ १३२ ॥
जाम्बवती नाग्नजितिर्मित्रविन्दा तथापरा ।
लक्ष्मणा रुक्मिणी सीता स्वयं लक्ष्मीः प्रकीर्तिता ॥ १३३ ॥
काली योजनगन्धा च व्यासमाता महासती ।
बाणपुत्री तथोषा च चित्रलेखा च तत्सखी ॥ १३४ ॥
प्रभावती भानुमती तथा मायावती सती ।
रेणुका च भृगोर्माता राममाता च रोहिणी ॥ १३५ ॥
एकनन्दा च दुर्गा सा श्रीकृष्णभगिनी सती ।
बह्व्यः सत्यः कलाश्चैव प्रकृतेरेव भारते ॥ १३६ ॥

या याश्च ग्रामदेव्यः स्युस्ताः सर्वाः प्रकृतेः कलाः ।
कलांशांशसमुद्भूताः प्रतिविश्वेषु योषितः ॥ १३७ ॥
योषितामवमानेन प्रकृतेश्च पराभवः ।
ब्राह्मणी पूजिता येन पतिपुत्रवती सती ॥ १३८ ॥
प्रकृतिः पूजिता तेन वस्त्रालङ्कारचन्दनैः ।
कुमारी चाष्टवर्षीया वस्त्रालङ्कारचन्दनैः ॥ १३९ ॥
पूजिता येन विप्रस्य प्रकृतिस्तेन पूजिता ।
सर्वाः प्रकृतिसम्भूता उत्तमाधममध्यमाः ॥ १४० ॥
सत्त्वांशाश्चोत्तमा ज्ञेयाः सुशीलाश्च पतिव्रताः ।
मध्यमा रजसश्चांशास्ताश्च भोग्याः प्रकीर्तिताः ॥ १४१ ॥
सुखसम्भोगवश्याश्च स्वकार्ये तत्पराः सदा ।
अधमास्तमसश्चांशा अज्ञातकुलसम्भवाः ॥ १४२ ॥
दुर्मुखाः कुलहा धूर्ताः स्वतन्त्राः कलहप्रियाः ।
पृथिव्यां कुलटा याश्च स्वर्गे चाप्सरसां गणाः ॥ १४३ ॥
प्रकृतेस्तमसश्चांशाः पुंश्चल्यः परिकीर्तिताः ।
एवं निगदितं सर्वं प्रकृते रूपवर्णनम् ॥ १४४ ॥
ताः सर्वाः पूजिताः पृथ्व्यां पुण्यक्षेत्रे च भारते ।
पूजिता सुरथेनादौ दुर्गा दुर्गार्तिनाशिनी ॥ १४५ ॥
ततः श्रीरामचन्द्रेण रावणस्य वधार्थिना ।
तत्पश्चाज्जगतां माता त्रिषु लोकेषु पूजिता ॥ १४६ ॥
जाताऽऽदौ दक्षकन्या या निहत्य दैत्यदानवान् ।
ततो देहं परित्यज्य यज्ञे भर्तुश्च निन्दया ॥ १४७ ॥
जज्ञे हिमवतः पत्न्यां लेभे पशुपतिं पतिम् ।
गणेशश्च स्वयं कृष्णः स्कन्दो विष्णुकलोद्भवः ॥ १४८ ॥
बभूवतुस्तौ तनयौ पश्चात्तस्याश्च नारद ।
लक्ष्मीर्मङ्गलभूपेन प्रथमं परिपूजिता ॥ १४९ ॥
त्रिषु लोकेषु तत्पश्चाद्देवतामुनिमानवैः ।
सावित्री चाश्चपतिना प्रथमं परिपूजिता ॥ १५० ॥

तत्पश्चात्त्रिषु लोकेषु देवतामुनिपुङ्गवैः ।

आदौ सरस्वती देवी ब्रह्मणा परिपूजिता ॥ १५१ ॥

तत्पश्चात्त्रिषु लोकेषु देवतामुनिपुङ्गवैः ।

प्रथमं पूजिता राधा गोलोके रासमण्डले ॥ १५२ ॥

पौर्णमास्यां कार्तिकस्य कृष्णेन परमात्मना ।

गोपिकाभिश्च गोपैश्च बालिकाभिश्च बालकैः ॥ १५३ ॥

गवां गणैः सुरभ्या च तत्पश्चादाज्ञया हरेः ।

तदा ब्रह्मादिभिर्देवैर्मुनिभिः परया मुदा ॥ १५४ ॥

पुष्पधूपादिभिर्भक्त्या पूजिता वन्दिता सदा ।

पृथिव्यां प्रथमं देवी सुयज्ञेनैव पूजिता ॥ १५५ ॥

शङ्करेणोपदिष्टेन पुण्यक्षेत्रे च भारते ।

त्रिषु लोकेषु तत्पश्चादाज्ञया परमात्मनः ॥ १५६ ॥

पुष्पधूपादिभिर्भक्त्या पूजिता मुनिभिः सदा ।

कला या याः समुद्भूता पूजितास्ताश्च भारते ॥ १५७ ॥

पूजिता ग्रामदेव्यश्च ग्रामे च नगरे मुने ।

एवं ते कथितं सर्वं प्रकृतेश्वरितं शुभम् ॥ १५८ ॥

यथागमं लक्षणं च किं भूयः श्रोतुमिच्छसि ॥ १५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे प्रकृतिचरित्रवर्णनं नाम प्रथमोऽध्यायः ॥ १ ॥

देवीभागवतपुराणम्/स्कन्धः ०९/अध्यायः ०२

<https://sa.wikisource.org/s/i4f>

< देवीभागवतपुराणम् | स्कन्धः ०९

पञ्चप्रकृतितदभर्तृगणोत्पत्तिवर्णनम्

नारद उवाच

समासेन श्रुतं सर्वं देवीनां चरितं प्रभो ।

विबोधनाय बोधस्य व्यासेन वक्तुमर्हसि ॥ १ ॥

सृष्टेराद्या सृष्टिविधौ कथमाविर्बभूव ह ।

कथं वा पञ्चधा भूता वद वेदविदांवर ॥ २ ॥

भूता ययांशकलया तया त्रिगुणया भवे ।

व्यासेन तासां चरितं श्रोतुमिच्छामि साम्प्रतम् ॥ ३ ॥

तासां जन्मानुकथनं पूजाध्यानविधिं बुध ।

स्तोत्रं कवचमैश्वर्यं शौर्यं वर्णय मङ्गलम् ॥ ४ ॥

श्रीनारायण उवाच

नित्य आत्मा नभो नित्यं कालो नित्यो दिशो यथा ।

विश्वानां गोलकं नित्यं नित्यो गोलोक एव च ॥ ५ ॥

तदेकदेशो वैकुण्ठो नम्रभागानुसारकः ।

तथैव प्रकृतिर्नित्या ब्रह्मलीला सनातनी ॥ ६ ॥

यथाग्नौ दाहिका चन्द्रे पद्मे शोभा प्रभा रवौ ।

शश्वद्युक्ता न भिन्ना सा तथा प्रकृतिरात्मनि ॥ ७ ॥

विना स्वर्णं स्वर्णकारः कुण्डलं कर्तुमक्षमः ।

विना मृदा घटं कर्तुं कुलालो हि नहीश्वरः ॥ ८ ॥

न हि क्षमस्तथात्मा च सृष्टिं स्रष्टुं तया विना ।

सर्वशक्तिस्वरूपा सा यया च शक्तिमान्सदा ॥ ९ ॥

ऐश्वर्यवचनः शश्व क्तिः पराक्रम एव च ।

तत्स्वरूपा तयोर्दात्री सा शक्तिः परिकीर्तिता ॥ १० ॥

ज्ञानं समृद्धिः सम्पत्तिर्यशश्चैव बलं भगः ।

तेन शक्तिर्भगवती भगरूपा च सा सदा ॥ ११ ॥
तया युक्तः सदात्मा च भगवांस्तेन कथ्यते ।
स च स्वेच्छामयो देवः साकारश्च निराकृतिः ॥ १२ ॥
तेजोरूपं निराकारं ध्यायन्ते योगिनः सदा ।
वदन्ति च परं ब्रह्म परमानन्दमीश्वरम् ॥ १३ ॥
अदृश्यं सर्वद्रष्टारं सर्वज्ञं सर्वकारणम् ।
सर्वदं सर्वरूपं तं वैष्णवास्तन्न मन्वते ॥ १४ ॥
वदन्ति चैव ते कस्य तेजस्तेजस्विना विना ।
तेजोमण्डलमध्यस्थं ब्रह्म तेजस्विनं परम् ॥ १५ ॥
स्वेच्छामयं सर्वरूपं सर्वकारणकारणम् ।
अतीव सुन्दरं रूपं बिभ्रतं सुमनोहरम् ॥ १६ ॥
किशोरवयसं शान्तं सर्वकान्तं परात्परम् ।
नवीननीरदाभासधामैकं श्यामविग्रहम् ॥ १७ ॥
शरन्मध्याह्नपद्मौघशोभामोचनलोचनम् ।
मुक्ताच्छिविविनिन्द्यैकदन्तपङ्क्तिमनोरमम् ॥ १८ ॥
मयूरपिच्छचूडं च मालतीमाल्यमण्डितम् ।
सुनसं सस्मितं कान्तं भक्तानुग्रहकारणम् ॥ १९ ॥
ज्वलदग्निविशुद्धैकपीतांशुकसुशोभितम् ।
द्विभुजं मुरलीहस्तं रत्नभूषणभूषितम् ॥ २० ॥
सर्वाधारं च सर्वेशं सर्वशक्तियुतं विभुम् ।
सर्वैश्वर्यप्रदं सर्वस्वतन्त्रं सर्वमङ्गलम् ॥ २१ ॥
परिपूर्णतमं सिद्धं सिद्धेशं सिद्धिकारकम् ।
ध्यायन्ते वैष्णवाः शश्वदेवदेवं सनातनम् ॥ २२ ॥
जन्ममृत्युजराव्याधिशोकभीतिहरं परम् ।
ब्रह्मणो वयसा यस्य निमेष उपचर्यते ॥ २३ ॥
स चात्मा स परं ब्रह्म कृष्ण इत्यभिधीयते ।
कृषिस्तद्भक्तिवचनो नश्च तद्वाक्यवाचकः ॥ २४ ॥
भक्तिदास्यप्रदाता यः स च कृष्णः प्रकीर्तितः ।

कृषिश्च सर्ववचनो नकारो बीजमेव च ॥ २५ ॥
स कृष्णः सर्वस्रष्टाऽऽदौ सिसृक्षन्नेक एव च ।
सृष्ट्युन्मुखस्तदंशेन कालेन प्रेरितः प्रभुः ॥ २६ ॥
स्वेच्छामयः स्वेच्छया च द्विधारूपो बभूव ह ।
स्त्रीरूपो वामभागांशो दक्षिणांशः पुमान्स्मृतः ॥ २७ ॥
तां ददर्श महाकामी कामाधारां सनातनः ।
अतीव कमनीया च चारुपङ्कजसन्निभाम् ॥ २८ ॥
चन्द्रबिम्बविनिन्द्यैकनितम्बयुगलां पराम् ।
सुचारुकदलीस्तम्भनिन्दितश्रोणिसुन्दरीम् ॥ २९ ॥
श्रीयुक्तश्रीफलाकारस्तनयुग्ममनोरमाम् ।
पुष्पजुष्टां सुवलितां मध्यक्षीणां मनोहराम् ॥ ३० ॥
अतीव सुन्दरीं शान्तां सस्मितां वक्रलोचनाम् ।
वह्निशुद्धांशुकाधारां रत्नभूषणभूषिताम् ॥ ३१ ॥
शश्वच्चक्षुश्चकोराभ्यां पिबन्तीं सततं मुदा ।
कृष्णस्य मुखचन्द्रं च चन्द्रकोटिविनिन्दितम् ॥ ३२ ॥
कस्तूरीबिन्दुना सार्धमधश्चन्दनबिन्दुना ।
समं सिन्दूरबिन्दुं च भालमध्ये च बिभ्रतीम् ॥ ३३ ॥
वक्रिमं कबरीभारं मालतीमाल्यभूषितम् ।
रत्नेन्द्रसारहारं च दधतीं कान्तकामुकीम् ॥ ३४ ॥
कोटिचन्द्रप्रभामृष्टपुष्टशोभासमन्विताम् ।
गमनेन राजहंसगजगर्वविनाशिनीम् ॥ ३५ ॥
दृष्ट्वा तां तु तया सार्धं रासेशो रासमण्डले ।
रासोल्लासे सुरसिको रासक्रीडाञ्चकार ह ॥ ३६ ॥
नानाप्रकारशृङ्गारं शृङ्गारो मूर्तिमानिव ।
चकार सुखसम्भोगं यावद्वै ब्रह्मणो दिनम् ॥ ३७ ॥
ततः स च परिश्रान्तस्तस्या योनौ जगत्पिता ।
चकार वीर्याधानं च नित्यानन्दे शुभक्षणे ॥ ३८ ॥
गात्रतो योषितस्तस्याः सुरतान्ते च सुव्रत ।

निःससार श्रमजलं श्रान्तायास्तेजसा हरेः ॥ ३९ ॥
महाक्रमणक्लिष्टाया निःश्वासश्च बभूव ह ।
तदा वव्रे श्रमजलं तत्सर्वं विश्वगोलकम् ॥ ४० ॥
स च निःश्वासवायुश्च सर्वाधारो बभूव ह ।
निःश्वासवायुः सर्वेषां जीविनां च भवेषु च ॥ ४१ ॥
बभूव मूर्तिमद्वायोर्वामाङ्गात्प्राणवल्लभा ।
तत्पत्नी सा च तत्पुत्राः प्राणाः पञ्च च जीविनाम् ॥ ४२ ॥
प्राणोऽपानः समानश्चोदानव्यानौ च वायवः ।
बभूवुरेव तत्पुत्रा अधः प्राणाश्च पञ्च च ॥ ४३ ॥
घर्मतोयाधिदेवश्च बभूव वरुणो महान् ।
तद्वामाङ्गाच्च तत्पत्नी वरुणानी बभूव सा ॥ ४४ ॥
अथ सा कृष्णचिच्छक्तिः कृष्णगर्भं दधार ह ।
शतमन्वन्तरं यावज्ज्वलन्ती ब्रह्मतेजसा ॥ ४५ ॥
कृष्णप्राणाधिदेवी सा कृष्णप्राणाधिकप्रिया ।
कृष्णस्य सङ्गिनी शश्वत्कृष्णवक्षःस्थलस्थिता ॥ ४६ ॥
शतमन्वन्तरान्ते च कालेऽतीते तु सुन्दरी ।
सुषाव डिम्भं स्वर्णाभं विश्वाधारालयं परम् ॥ ४७ ॥
दृष्ट्वा डिम्भं च सा देवी हृदयेन व्यदूयत ।
उत्ससर्ज च कोपेन ब्रह्माण्डगोलके जले ॥ ४८ ॥
दृष्ट्वा कृष्णश्च तत्त्यागं हाहाकारं चकार ह ।
शशाप देवीं देवेशस्तत्क्षणं च यथोचितम् ॥ ४९ ॥
यतोऽपत्यं त्वया त्यक्तं कोपशीले च निष्ठुरे ।
भव त्वमनपत्यापि चाद्यप्रभृति निश्चितम् ॥ ५० ॥
या यास्त्वदंशरूपाश्च भविष्यन्ति सुरस्त्रियः ।
अनपत्याश्च ताः सर्वास्त्वत्समा नित्ययौवनाः ॥ ५१ ॥
एतस्मिन्नन्तरे देवी जिह्वाग्रात्सहसा ततः ।
आविर्बभूव कन्यैका शुक्लवर्णा मनोहरा ॥ ५२ ॥
श्वेतवस्त्रपरीधाना वीणापुस्तकधारिणी ।

रत्नभूषणभूषाढ्या सर्वशास्त्राधिदेवता ॥ ५३ ॥
अथ कालान्तरे सा च द्विधारूपो बभूव ह ।
वामार्धाङ्गाच्च कमला दक्षिणार्धाच्च राधिका ॥ ५४ ॥
एतस्मिन्नन्तरे कृष्णो द्विधारूपो बभूव सः ।
दक्षिणार्धश्च द्विभुजो वामार्धश्च चतुर्भुजः ॥ ५५ ॥
उवाच वाणीं कृष्णस्तां त्वमस्य कामिनी भव ।
अत्रैव मानिनी राधा तव भद्रं भविष्यति ॥ ५६ ॥
एवं लक्ष्मीं च प्रददौ तुष्टो नारायणाय च ।
स जगाम च वैकुण्ठं ताभ्यां सार्धं जगत्पतिः ॥ ५७ ॥
अनपत्ये च ते द्वे च जाते राधांशसम्भवे ।
भूता नारायणाङ्गाच्च पार्षदाश्च चतुर्भुजाः ॥ ५८ ॥
तेजसा वयसा रूपगुणाभ्यां च समा हरेः ।
बभूवुः कमलाङ्गाच्च दासीकोट्यश्च तत्समाः ॥ ५९ ॥
अथ गोलोकनाथस्य लोम्नां विवरतो मुने ।
भूताश्वासंख्यगोपाश्च वयसा तेजसा समाः ॥ ६० ॥
रूपेण च गुणेनैव बलेन विक्रमेण च ।
प्राणतुल्यप्रियाः सर्वे बभूवुः पार्षदा विभोः ॥ ६१ ॥
राधाङ्गलोमकूपेभ्यो बभूवुर्गोपकन्यकाः ।
राधातुल्याश्च ताः सर्वा राधादास्यः प्रियंवदाः ॥ ६२ ॥
रत्नभूषणभूषाढ्याः शश्वत्सुस्थिरयौवनाः ।
अनपत्याश्च ताः सर्वाः पुंसः शापेन सन्ततम् ॥ ६३ ॥
एतस्मिन्नन्तरे विप्र सहसा कृष्णदेवता ।
आविर्बभूव दुर्गा सा विष्णुमाया सनातनी ॥ ६४ ॥
देवी नारायणीशाना सर्वशक्तिस्वरूपिणी ।
बुद्ध्यधिष्ठात्री देवी सा कृष्णस्य परमात्मनः ॥ ६५ ॥
देवीनां बीजरूपा च मूलप्रकृतिरीश्वरी ।
परिपूर्णतमा तेजःस्वरूपा त्रिगुणात्मिका ॥ ६६ ॥
तप्तकाञ्चनवर्णाभा कोटिसूर्यसमप्रभा ।

ईषद्धास्यप्रसन्नास्या सहस्रभुजसंयुता ॥ ६७ ॥
नानाशस्त्रास्त्रनिकरं बिभ्रती सा त्रिलोचना ।
वह्निशुद्धांशुकाधाना रत्नभूषणभूषिता ॥ ६८ ॥
यस्याश्वांशांशकलया बभूवुः सर्वयोषितः ।
सर्वे विश्वस्थिता लोका मोहिताः स्युश्च मायया ॥ ६९ ॥
सर्वैश्वर्यप्रदात्री च कामिनां गृहवासिनाम् ।
कृष्णभक्तिप्रदा या च वैष्णवानां च वैष्णवी ॥ ७० ॥
मुमुक्षूणां मोक्षदात्री सुखिनां सुखदायिनी ।
स्वर्गेषु स्वर्गलक्ष्मीश्च गृहलक्ष्मीर्गृहेषु च ॥ ७१ ॥
तपस्विषु तपस्या च श्रीरूपा तु नृपेषु च ।
या वह्नौ दाहिकारूपा प्रभारूपा च भास्करे ॥ ७२ ॥
शोभारूपा च चन्द्रे च सा पद्मेषु च शोभना ।
सर्वशक्तिस्वरूपा या श्रीकृष्णे परमात्मनि ॥ ७३ ॥
यया च शक्तिमानात्मा यया च शक्तिमज्जगत् ।
यया विना जगत्सर्वं जीवन्मृतमिव स्थितम् ॥ ७४ ॥
या च संसारवृक्षस्य बीजरूपा सनातनी ।
स्थितिरूपा वृद्धिरूपा फलरूपा च नारद ॥ ७५ ॥
क्षुत्पिपासादयारूपा निद्रा तन्द्रा क्षमा मतिः ।
शान्तिलज्जातुष्टिपुष्टिभ्रान्तिकान्त्यादिरूपिणी ॥ ७६ ॥
सा च संस्तूय सर्वेशं तत्पुरः समुवास ह ।
रत्नसिंहासनं तस्यै प्रददौ राधिकेश्वरः ॥ ७७ ॥
एतस्मिन्नन्तरे तत्र सस्त्रीकश्च चतुर्मुखः ।
पद्मनाभेर्नाभिपद्मान्निःससार महामुने ॥ ७८ ॥
कमण्डलुधरः श्रीमांस्तपस्वी जानिनां वरः ।
चतुर्मुखैस्तं तुष्टाव प्रज्वलन्ब्रह्मतेजसा ॥ ७९ ॥
सा तदा सुन्दरी सृष्टा शतचन्द्रसमप्रभा ।
वह्निशुद्धांशुकाधाना रत्नभूषणभूषणा ॥ ८० ॥
रत्नसिंहासने रम्ये संस्तूय सर्वकारणम् ।

उवास स्वामिना सार्धं कृष्णस्य पुरतो मुदा ॥ ८१ ॥

एतस्मिन्नन्तरे कृष्णो द्विधारूपो बभूव सः ।

वामार्धाङ्गो महादेवो दक्षिणे गोपिकापतिः ॥ ८२ ॥

शुद्धस्फटिकसंकाशः शतकोटिरविप्रभः ।

त्रिशूलपट्टिशधरो व्याघ्रचर्माम्बरो हरः ॥ ८३ ॥

तप्तकाञ्चनवर्णाभो जटाभारधरः परः ।

भस्मभूषितगात्रश्च सस्मितश्चन्द्रशेखरः ॥ ८४ ॥

दिगम्बरो नीलकण्ठः सर्पभूषणभूषितः ।

बिभ्रदक्षिणहस्तेन रत्नमालां सुसंस्कृताम् ॥ ८५ ॥

प्रजपन्पञ्चवक्त्रेण ब्रह्मज्योतिः सनातनम् ।

सत्यस्वरूपं श्रीकृष्णं परमात्मानमीश्वरम् ॥ ८६ ॥

कारणं कारणानां च सर्वमङ्गलमङ्गलम् ।

जन्ममृत्युजराव्याधिशोकभीतिहरं परम् ॥ ८७ ॥

संस्तूय मृत्योर्मृत्युं तं यतो मृत्युञ्जयाभिधः ।

रत्नसिंहासने रम्ये समुवास हरेः पुरः ॥ ८८ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे पञ्चप्रकृतितद्भर्तृगणोत्पत्तिवर्णनं नाम
द्वितीयोऽध्यायः ॥ २ ॥

देवीभागवतपुराणम्/स्कन्धः ०९/अध्यायः ०३

<https://sa.wikisource.org/s/i4g>

< देवीभागवतपुराणम् | स्कन्धः ०९

ब्रह्मविष्णुमहेश्वरादिदेवतोत्पत्तिवर्णनम्

श्रीनारायण उवाच

अथ डिम्भो जले तिष्ठन्यावद्वै ब्रह्मणो वयः ।

ततः स काले सहसा द्विधाभूतो बभूव ह ॥ १ ॥

तन्मध्ये शिशुरेकश्च शतकोटिरविप्रभः ।

क्षणं रोरूयमाणश्च स्तनान्धः पीडितः क्षुधा ॥ २ ॥

पित्रा मात्रा परित्यक्तो जलमध्ये निराश्रयः ।

ब्रह्माण्डासंख्यनाथो यो ददर्शोर्ध्वमनाथवत् ॥ ३ ॥

स्थूलास्थूलतमः सोऽपि नाम्ना देवो महाविराट् ।

परमाणुर्यथा सूक्ष्मात्परः स्थूलात्तथाप्यसौ ॥ ४ ॥

तेजसा षोडशांशोऽयं कृष्णस्य परमात्मनः ।

आधारः सर्वविश्वानां महाविष्णुश्च प्राकृतः ॥ ५ ॥

प्रत्येकं लोमकूपेषु विश्वानि निखिलानि च ।

अस्यापि तेषां संख्यां च कृष्णो वक्तुं न हि क्षमः ॥ ६ ॥

संख्या चेद्रजसामस्ति विश्वानां न कदाचन ।

ब्रह्मविष्णुशिवादीनां तथा संख्या न विद्यते ॥ ७ ॥

प्रतिविश्वेषु सन्त्येवं ब्रह्मविष्णुशिवादयः ।

पातालाद् ब्रह्मलोकान्तं ब्रह्माण्डं परिकीर्तितम् ॥ ८ ॥

तत ऊर्ध्वं च वैकुण्ठो ब्रह्माण्डाद् बहिरेव सः ।

तत ऊर्ध्वं च गोलोकः पञ्चाशत्कोटियोजनः ॥ ९ ॥

नित्यः सत्यस्वरूपश्च यथा कृष्णस्तथाप्ययम् ।

सप्तद्वीपमिता पृथ्वी सप्तसागरसंयुता ॥ १० ॥

ऊनपञ्चाशदुपद्वीपासंख्यशैलवनान्विता ।

ऊर्ध्वं सप्त स्वर्गलोका ब्रह्मलोकसमन्विताः ॥ ११ ॥

पातालानि च सप्ताधश्चैवं ब्रह्माण्डमेव च ।
ऊर्ध्वं धराया भूर्लोको भुवर्लोकस्ततः परम् ॥ १२ ॥
ततः परश्च स्वर्लोको जनलोकस्तथा परः ।
ततः परस्तपोलोकः सत्यलोकस्ततः परः ॥ १३ ॥
ततः परं ब्रह्मलोकस्तसकाञ्चनसन्निभः ।
एवं सर्वं कृत्रिमं च बाह्याभ्यन्तरमेव च ॥ १४ ॥
तद्विनाशो विनाशश्च सर्वेषामेव नारद ।
जलबुद्बुदवत्सर्वं विश्वसंघमनित्यकम् ॥ १५ ॥
नित्यौ गोलोकवैकुण्ठौ प्रोक्तौ शश्वदकृत्रिमौ ।
प्रत्येकं लोमकूपेषु ब्रह्माण्डं परिनिश्चितम् ॥ १६ ॥
एषां संख्यां न जानाति कृष्णोऽन्यस्यापि का कथा ।
प्रत्येकं प्रतिब्रह्माण्डं ब्रह्मविष्णुशिवादयः ॥ १७ ॥
तिस्रः कोट्यः सुराणां च संख्या सर्वत्र पुत्रक ।
दिगीशाश्चैव दिक्पाला नक्षत्राणि ग्रहादयः ॥ १८ ॥
भुवि वर्णाश्च चत्वारोऽप्यधो नागाश्चराचराः ।
अथ कालेऽत्र स विराडूर्ध्वं दृष्ट्वा पुनः पुनः ॥ १९ ॥
डिम्भान्तरे च शून्यं च न द्वितीयं च किञ्चन ।
चिन्तामवाप क्षुद्युक्तो रुरोद च पुनः पुनः ॥ २० ॥
ज्ञानं प्राप्य तदा दध्यौ कृष्णं परमपूरुषम् ।
ततो ददर्श तत्रैव ब्रह्मज्योतिः सनातनम् ॥ २१ ॥
नवीनजलदश्यामं द्विभुजं पीतवाससम् ।
सस्मितं मुरलीहस्तं भक्तानुग्रहकातरम् ॥ २२ ॥
जहास बालकस्तुष्टो दृष्ट्वा जनकमीश्वरम् ।
वरं तदा ददौ तस्मै वरेशः समयोचितम् ॥ २३ ॥
मत्समो ज्ञानयुक्तश्च क्षुत्पिपासादिवर्जितः ।
ब्रह्माण्डासंख्यनिलयो भव वत्स लयावधि ॥ २४ ॥
निष्कामो निर्भयश्चैव सर्वेषां वरदो भव ।
जरामृत्युरोगशोकपीडादिवर्जितो भव ॥ २५ ॥

इत्युक्त्वा तस्य कर्णे स महामन्त्रं षडक्षरम् ।
त्रिःकृत्वश्च प्रजजाप वेदाङ्गप्रवरं परम् ॥ २६ ॥
प्रणवादिचतुर्थ्यन्तं कृष्ण इत्यक्षरद्वयम् ।
वह्निजायान्तमिष्टं च सर्वविघ्नहरं परम् ॥ २७ ॥
मन्त्रं दत्त्वा तदाहारं कल्पयामास वै विभुः ।
श्रूयतां तद् ब्रह्मपुत्र निबोध कथयामि ते ॥ २८ ॥
प्रतिविश्वं यन्नैवेद्यं ददाति वैष्णवो जनः ।
तत्षोडशांशो विषयिणो विष्णोः पञ्चदशास्य वै ॥ २९ ॥
निर्गुणस्यात्मनश्चैव परिपूर्णतमस्य च ।
नैवेद्ये चैव कृष्णस्य न हि किञ्चित्प्रयोजनम् ॥ ३० ॥
यद्यद्वदाति नैवेद्यं तस्मै देवाय यो जनः ।
स च खादति तत्सर्वं लक्ष्मीनाथो विराट् तथा ॥ ३१ ॥
तं च मन्त्रवरं दत्त्वा तमुवाच पुनर्विभुः ।
वरमन्यं किमिष्टं ते तन्मे ब्रूहि ददामि च ॥ ३२ ॥
कृष्णस्य वचनं श्रुत्वा तमुवाच विराड् विभुः ।
कृष्णं तं बालकस्तावद्वचनं समयोचितम् ॥ ३३ ॥
बालक उवाच
वरो मे त्वत्पदाम्भोजे भक्तिर्भवतु निश्चला ।
सततं यावदायुर्मे क्षणं वा सुचिरं च वा ॥ ३४ ॥
त्वद्भक्तियुक्तलोकेऽस्मिञ्जीवन्मुक्तश्च सन्ततम् ।
त्वद्भक्तिहीनो मूर्खश्च जीवन्नपि मृतो हि सः ॥ ३५ ॥
किं तज्जपेन तपसा यज्ञेन पूजनेन च ।
व्रतेन चोपवासेन पुण्येन तीर्थसेवया ॥ ३६ ॥
कृष्णभक्तिविहीनस्य मूर्खस्य जीवनं वृथा ।
येनात्मना जीवितश्च तमेव न हि मन्यते ॥ ३७ ॥
यावदात्मा शरीरेऽस्ति तावत्स शक्तिसंयुतः ।
पश्चाद्यान्ति गते तस्मिन्स्वतन्त्राः सर्वशक्तयः ॥ ३८ ॥
स च त्वं च महाभाग सर्वात्मा प्रकृतेः परः ।

स्वेच्छामयश्च सर्वाद्यो ब्रह्मज्योतिः सनातनः ॥ ३९ ॥

इत्युक्त्वा बालकस्तत्र विरराम च नारद ।

उवाच कृष्णः प्रत्युक्तिं मधुरां श्रुतिसुन्दरीम् ॥ ४० ॥

श्रीकृष्ण उवाच

सुचिरं सुस्थिरं तिष्ठ यथाहं त्वं तथा भव ।

ब्रह्मणोऽसंख्यपाते च पातस्ते न भविष्यति ॥ ४१ ॥

अंशेन प्रतिब्रह्माण्डे त्वं च क्षुद्रविराड् भव ।

त्वन्नाभिपद्माद् ब्रह्मा च विश्वस्रष्टा भविष्यति ॥ ४२ ॥

ललाटे ब्रह्मणश्चैव रुद्राश्चैकादशैव ते ।

शिवांशेन भविष्यन्ति सृष्टिसंहरणाय वै ॥ ४३ ॥

कालाग्निरुद्रस्तेष्वेको विश्वसंहारकारकः ।

पाता विष्णुश्च विषयी रुद्रांशेन भविष्यति ॥ ४४ ॥

मद्भक्तियुक्तः सततं भविष्यसि वरेण मे ।

ध्यानेन कमनीयं मां नित्यं द्रक्ष्यसि निश्चितम् ॥ ४५ ॥

मातरं कमनीयां च मम वक्षःस्थलस्थिताम् ।

यामि लोकं तिष्ठ वत्सेत्युक्त्वा सोऽन्तरधीयत ॥ ४६ ॥

गत्वा स्वलोकं ब्रह्माणं शङ्करं समुवाच ह ।

स्रष्टारं स्रष्टुमीशं च संहर्तुं चैव तत्क्षणम् ॥ ४७ ॥

श्रीभगवानुवाच

सृष्टिं स्रष्टुं गच्छ वत्स नाभिपद्मोद्भवो भव ।

महाविराड् लोमकूपे क्षुद्रस्य च विधे शृणु ॥ ४८ ॥

गच्छ वत्स महादेव ब्रह्मभालोद्भवो भव ।

अंशेन च महाभाग स्वयं च सुचिरं तप ॥ ४९ ॥

इत्युक्त्वा जगतां नाथो विरराम विधेः सुत ।

जगाम ब्रह्मा तं नत्वा शिवश्च शिवदायकः ॥ ५० ॥

महाविराड् लोमकूपे ब्रह्माण्डगोलके जले ।

बभूव च विराट् क्षुद्रो विराडंशेन साम्प्रतम् ॥ ५१ ॥

श्यामो युवा पीतवासाः शयानो जलतल्पके ।

ईषद्धास्यः प्रसन्नास्यो विश्वव्यापी जनार्दनः ॥ ५२ ॥

तन्नाभिकमले ब्रह्मा बभूव कमलोद्भवः ।

सम्भूय पद्मदण्डे च बभ्राम युगलक्षकम् ॥ ५३ ॥

नान्तं जगाम दण्डस्य पद्मनालस्य पद्मजः ।

नाभिजस्य च पद्मस्य चिन्तामाप पिता तव ॥ ५४ ॥

स्वस्थानं पुनरागम्य दध्यौ कृष्णपदाम्बुजम् ।

ततो ददर्श क्षुद्रं तं ध्यानेन दिव्यचक्षुषा ॥ ५५ ॥

शयानं जलतल्पे च ब्रह्माण्डगोलकाप्लुते ।

यल्लोमकूपे ब्रह्माण्डं तं च तत्परमीश्वरम् ॥ ५६ ॥

श्रीकृष्णं चापि गोलोकं गोपगोपीसमन्वितम् ।

तं संस्तूय वरं प्राप ततः सृष्टिं चकार सः ॥ ५७ ॥

बभूवुर्ब्रह्मणः पुत्रा मानसाः सनकादयः ।

ततो रुद्रकलाश्चापि शिवस्यैकादश स्मृताः ॥ ५८ ॥

बभूव पाता विष्णुश्च क्षुद्रस्य वामपार्श्वतः ।

चतुर्भुजश्च भगवान् श्वेतद्वीपे स चावसत् ॥ ५९ ॥

क्षुद्रस्य नाभिपद्मे च ब्रह्मा विश्वं ससर्ज ह ।

स्वर्गं मर्त्यं च पातालं त्रिलोकीं सचराचराम् ॥ ६० ॥

एवं सर्वं लोमकूपे विश्वं प्रत्येकमेव च ।

प्रतिविश्वे क्षुद्रविराड् ब्रह्मविष्णुशिवादयः ॥ ६१ ॥

इत्येवं कथितं ब्रह्मन् कृष्णसङ्कीर्तनं शुभम् ।

सुखदं मोक्षदं ब्रह्मन्किं भूयः श्रोतुमिच्छसि ॥ ६२ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे ब्रह्मविष्णुमहेश्वरादिदेवतोत्पत्तिवर्णनं नाम तृतीयोऽध्यायः ॥ ३ ॥

देवीभागवतपुराणम्/स्कन्धः ०९/अध्यायः ०४

<https://sa.wikisource.org/s/i4h>

< देवीभागवतपुराणम् | स्कन्धः ०९

सरस्वतीस्तोत्रपूजाकवचादिवर्णनम्

नारद उवाच

श्रुतं सर्वं मया पूर्वं त्वत्प्रसादात्सुधोपमम् ।

अधुना प्रकृतीनां च व्यस्तं वर्णय पूजनम् ॥ १ ॥

कस्याः पूजा कृता केन कथं मर्त्ये प्रचारिता ।

केन वा पूजिता का वा केन का वा स्तुता प्रभो ॥ २ ॥

तासां स्तोत्रं च ध्यानं च प्रभावं चरितं शुभम् ।

काभिः केभ्यो वरो दत्तस्तन्मे व्याख्यातुमर्हसि ॥ ३ ॥

श्रीनारायण उवाच

गणेशजननी दुर्गा राधा लक्ष्मीः सरस्वती ।

सावित्री च सृष्टिविधौ प्रकृतिः पञ्चधा स्मृता ॥ ४ ॥

आसां पूजा प्रसिद्धा च प्रभावः परमाद्भुतः ।

सुधोपमं च चरितं सर्वमङ्गलकारणम् ॥ ५ ॥

प्रकृत्यंशाः कला याश्च तासां च चरितं शुभम् ।

सर्वं वक्ष्यामि ते ब्रह्मन् सावधानो निशामय ॥ ६ ॥

काली वसुन्धरा गङ्गा षष्ठी मङ्गलचण्डिका ।

तुलसी मनसा निद्रा स्वधा स्वाहा च दक्षिणा ॥ ७ ॥

संक्षिप्तमासां चरितं पुण्यदं श्रुतिसुन्दरम् ।

जीवकर्मविपाकं च तच्च वक्ष्यामि सुन्दरम् ॥ ८ ॥

दुर्गायाश्चैव राधाया विस्तीर्णं चरितं महत् ।

तद्वत्पश्चात्प्रवक्ष्यामि संक्षेपक्रमतः शृणु ॥ ९ ॥

आदौ सरस्वतीपूजा श्रीकृष्णेन विनिर्मिता ।

यत्प्रसादान्मुनिश्रेष्ठ मूर्खो भवति पण्डितः ॥ १० ॥

आविर्भूता यथा देवी वक्त्रतः कृष्णयोषितः ।

इयेष कृष्णं कामेन कामुकी कामरूपिणी ॥ ११ ॥

स च विज्ञाय तद्भावं सर्वज्ञः सर्वमातरम् ।

तामुवाच हितं सत्यं परिणामे सुखावहम् ॥ १२ ॥

श्रीकृष्ण उवाच

भज नारायणं साध्वि मदंशं च चतुर्भुजम् ।

युवानं सुन्दरं सर्वगुणयुक्तं च मत्समम् ॥ १३ ॥

कामजं कामिनीनां च तासां च कामपूरकम् ।

कोटिकन्दर्पलावण्यं लीलालङ्कतमीश्वरम् ॥ १४ ॥

कान्ते कान्तं च मां कृत्वा यदि स्थातुमिहेच्छसि ।

त्वत्तो बलवती राधा न भद्रं ते भविष्यति ॥ १५ ॥

यो यस्माद् बलवान्वापि ततोऽन्यं रक्षितुं क्षमः ।

कथं परान्साधयति यदि स्वयमनीश्वरः ॥ १६ ॥

सर्वेशः सर्वशास्ताहं राधां बाधितुमक्षमः ।

तेजसा मत्समा सा च रूपेण च गुणेन च ॥ १७ ॥

प्राणाधिष्ठातृदेवी सा प्राणांस्त्यक्तुं च कः क्षमः ।

प्राणतोऽपि प्रियः पुत्रः केषां वास्ति च कश्चन ॥ १८ ॥

त्वं भद्रे गच्छ वैकुण्ठं तव भद्रं भविष्यति ।

पतिं तमीश्वरं कृत्वा मोदस्व सुचिरं सुखम् ॥ १९ ॥

लोभमोहकामक्रोधमानहिंसाविवर्जिता ।

तेजसा त्वत्समा लक्ष्मी रूपेण च गुणेन च ॥ २० ॥

तया सार्धं तव प्रीत्या शश्वत्कालः प्रयास्यति ।

गौरवं च हरिस्तुल्यं करिष्यति द्वयोरपि ॥ २१ ॥

प्रतिविश्वेषु तां पूजां महतीं गौरवान्विताम् ।

माघस्य शुक्लपञ्चम्यां विद्यारम्भे च सुन्दरि ॥ २२ ॥

मानवा मनवो देवा मुनीन्द्राश्च मुमुक्षवः ।

वसवो योगिनः सिद्धा नागा गन्धर्वराक्षसाः ॥ २३ ॥

मद्वरेण करिष्यन्ति कल्पे कल्पे लयावधि ।

भक्तियुक्ताश्च दत्त्वा वै चोपचाराणि षोडश ॥ २४ ॥

कण्वशाखोक्तविधिना ध्यानेन स्तवनेन च ।

जितेन्द्रियाः संयताश्च घटे च पुस्तकेऽपि च ॥ २५ ॥

कृत्वा सुवर्णगुटिकां गन्धचन्दनचर्चिताम् ।

कवचं ते ग्रहीष्यन्ति कण्ठे वा दक्षिणे भुजे ॥ २६ ॥

पठिष्यन्ति च विद्वांसः पूजाकाले च पूजिते ।

इत्युक्त्वा पूजयामास तां देवीं सर्वपूजिताम् ॥ २७ ॥

ततस्तत्पूजनं चकुर्ब्रह्मविष्णुशिवादयः ।

अनन्तश्चापि धर्मश्च मुनीन्द्राः सनकादयः ॥ २८ ॥

सर्वे देवाश्च मुनयो नृपाश्च मानवादयः ।

बभूव पूजिता नित्यं सर्वलोकैः सरस्वती ॥ २९ ॥

नारद उवाच

पूजाविधानं कवचं ध्यानं चापि निरन्तरम् ।

पूजोपयुक्तं नैवेद्यं पुष्पं च चन्दनादिकम् ॥ ३० ॥

वद वेदविदां श्रेष्ठ श्रोतुं कौतूहलं मम ।

वर्तते हृदये शश्वत्किमिदं श्रुतिसुन्दरम् ॥ ३१ ॥

श्रीनारायण उवाच

शृणु नारद वक्ष्यामि कण्वशाखोक्तपद्धतिम् ।

जगन्मातुः सरस्वत्याः पूजाविधिसमन्विताम् ॥ ३२ ॥

माघस्य शुक्लपञ्चम्यां विद्यारम्भदिनेऽपि च ।

पूर्वेऽहि समयं कृत्वा तत्राहि संयतः शुचिः ॥ ३३ ॥

स्नात्वा नित्यक्रियाः कृत्वा घटं संस्थाप्य भक्तितः ।

स्वशाखोक्तविधानेन तान्त्रिकेणाथवा पुनः ॥ ३४ ॥

गणेशं पूर्वमभ्यर्च्य ततोऽभीष्टां प्रपूजयेत् ।

ध्यानेन वक्ष्यमाणेन ध्यात्वा बाह्यघटे ध्रुवम् ॥ ३५ ॥

ध्यात्वा पुनः षोडशोपचारेण पूजयेद् व्रती ।

पूजोपयुक्तं नैवेद्यं यच्च वेदनिरूपितम् ॥ ३६ ॥

वक्ष्यामि सौम्य तत्किञ्चिद्यथाधीतं यथागमम् ।

नवनीतं दधि क्षीरं लाजांश्च तिललड्डुकम् ॥ ३७ ॥

इक्षुमिक्षुरसं शुक्लवर्णं पञ्चगुडं मधु ।
स्वस्तिकं शर्करां शुक्लधान्यस्याक्षतमक्षतम् ॥ ३८ ॥
अच्छिन्नशुक्लधान्यस्य पृथुकं शुक्लमोदकम् ।
घृतसैन्धवसंयुक्तं हविष्यान्नं यथोदितम् ॥ ३९ ॥
यवगोधूमचूर्णानां पिष्टकं घृतसंयुतम् ।
पिष्टकं स्वस्तिकस्यापि पक्वरम्भाफलस्य च ॥ ४० ॥
परमान्नं च सघृतं मिष्टान्नं च सुधोपमम् ।
नारिकेलं तदुदकं कसेरुं मूलमार्द्रकम् ॥ ४१ ॥
पक्वरम्भाफलं चारु श्रीफलं बदरीफलम् ।
कालदेशोद्भवं चारु फलं शुक्लं च संस्कृतम् ॥ ४२ ॥
सुगन्धं शुक्लपुष्पं च सुगन्धं शुक्लचन्दनम् ।
नवीनं शुक्लवस्त्रं च शङ्खं च सुन्दरं मुने ॥ ४३ ॥
माल्यं च शुक्लपुष्पाणां शुक्लहारं च भूषणम् ।
यादृशं च श्रुतौ ध्यानं प्रशस्यं श्रुतिसुन्दरम् ॥ ४४ ॥
तन्निबोध महाभाग भ्रमभञ्जनकारणम् ।
सरस्वतीं शुक्लवर्णां सस्मितां सुमनोहराम् ॥ ४५ ॥
कोटिचन्द्रप्रभामुष्टपुष्टश्रीयुक्तविग्रहाम् ।
वह्निशुद्धांशुकाधानां वीणापुस्तकधारिणीम् ॥ ४६ ॥
रत्नसारेन्द्रनिर्माणनवभूषणभूषिताम् ।
सुपूजितां सुरगणैर्ब्रह्मविष्णुशिवादिभिः ॥ ४७ ॥
वन्दे भक्त्या वन्दितां च मुनीन्द्रमनुमानवैः ।
एवं ध्यात्वा च मूलेन सर्वं दत्त्वा विचक्षणः ॥ ४८ ॥
संस्तूय कवचं धृत्वा प्रणमेद्दण्डवद्भुवि ।
येषां चेयमिष्टदेवी तेषां नित्यक्रिया मुने ॥ ४९ ॥
विद्यारम्भे च वर्षान्ते सर्वेषां पञ्चमीदिने ।
सर्वोपयुक्तं मूलं च वैदिकाष्टाक्षरः परः ॥ ५० ॥
येषां येनोपदेशो वा तेषां स मूल एव च ।
सरस्वती चतुर्थ्यन्तं वह्निजायान्तमेव च ॥ ५१ ॥

लक्ष्मीमायादिकं चैव मन्त्रोऽयं कल्पपादपः ।

पुरा नारायणश्चेमं वाल्मीकाय कृपानिधिः ॥ ५२ ॥

प्रददौ जाह्नवीतीरे पुण्यक्षेत्रे च भारते ।

भृगुर्ददौ च शुक्राय पुष्करे सूर्यपर्वणि ॥ ५३ ॥

चन्द्रपर्वणि मारीचो ददौ वाक्पतये मुदा ।

भृगोश्चैव ददौ तुष्टो ब्रह्मा बदरिकाश्रमे ॥ ५४ ॥

आस्तिकस्य जरत्कारुर्ददौ क्षीरोदसन्निधौ ।

विभाण्डको ददौ मेरौ ऋष्यशृङ्गाय धीमते ॥ ५५ ॥

शिवः कणादमुनये गौतमाय ददौ मुदा ।

सूर्यश्च याज्ञवल्क्याय तथा कात्यायनाय च ॥ ५६ ॥

शेषः पाणिनये चैव भारद्वाजाय धीमते ।

ददौ शाकटायनाय सुतले बलिसंसदि ॥ ५७ ॥

चतुर्लक्षजपेनैव मन्त्रः सिद्धो भवेन्नृणाम् ।

यदि स्यान्मन्त्रसिद्धो हि बृहस्पतिसमो भवेत् ॥ ५८ ॥

कवचं शृणु विप्रेन्द्र यद्वत्तं ब्रह्मणा पुरा ।

विश्वस्रष्टा विश्वजयं भृगवे गन्धमादने ॥ ५९ ॥

भृगुरुवाच

ब्रह्मन्ब्रह्मविदां श्रेष्ठ ब्रह्मज्ञानविशारद ।

सर्वज्ञ सर्वजनक सर्वेश सर्वपूजित ॥ ६० ॥

सरस्वत्याश्च कवचं ब्रूहि विश्वजयं प्रभो ।

अयातयामं मन्त्राणां समूहसंयुतं परम् ॥ ६१ ॥

ब्रह्मोवाच

शृणु वत्स प्रवक्ष्यामि कवचं सर्वकामदम् ।

श्रुतिसारं श्रुतिसुखं श्रुत्युक्तं श्रुतिपूजितम् ॥ ६२ ॥

उक्तं कृष्णेन गोलोके मह्यं वृन्दावने वने ।

राशेश्वरेण विभुना रासे वै रासमण्डले ॥ ६३ ॥

अतीव गोपनीयं च कल्पवृक्षसमं परम् ।

अश्रुताद्भुतमन्त्राणां समूहैश्च समन्वितम् ॥ ६४ ॥

यद्धृत्वा भगवाञ्छुक्रः सर्वदैत्येषु पूजितः ।
यद्धृत्वा पठनाद् ब्रह्मन् बुद्धिमांश्च बृहस्पतिः ॥ ६५ ॥
पठनाद्धारणाद्वाग्मी कवीन्द्रो वाल्मिको मुनिः ।
स्वायम्भुवो मनुश्चैव यद्धृत्वा सर्वपूजितः ॥ ६६ ॥
कणादो गौतमः कण्वः पाणिनिः शाकटायनः ।
ग्रन्थं चकार यद्धृत्वा दक्षः कात्यायनः स्वयम् ॥ ६७ ॥
धृत्वा वेदविभागं च पुराणान्यखिलानि च ।
चकार लीलामात्रेण कृष्णद्वैपायनः स्वयम् ॥ ६८ ॥
शातातपश्च संवर्तो वसिष्ठश्च पराशरः ।
यद्धृत्वा पठनाद् ग्रन्थं याज्ञवल्क्यश्चकार सः ॥ ६९ ॥
ऋष्यशृङ्गो भरद्वाजश्चास्तिको देवलस्तथा ।
जैगीषव्यो ययातिश्च धृत्वा सर्वत्र पूजिताः ॥ ७० ॥
कवचस्यास्य विप्रेन्द्र ऋषिरेव प्रजापतिः ।
स्वयं छन्दश्च बृहती देवता शारदाम्बिका ॥ ७१ ॥
सर्वतत्त्वपरिज्ञानसर्वार्थसाधनेषु च ।
कवितासु च सर्वासु विनियोगः प्रकीर्तितः ॥ ७२ ॥
श्रीं ह्रीं सरस्वत्यै स्वाहा शिरो मे पातु सर्वतः ।
श्रीं वाग्देवतायै स्वाहा भालं मे सर्वदावतु ॥ ७३ ॥
ॐ ह्रीं सरस्वत्यै स्वाहेति श्रोत्रे पातु निरन्तरम् ।
ओं श्रीं ह्रीं भगवत्यै सरस्वत्यै स्वाहा नेत्रयुग्मं सदावतु ॥ ७४ ॥
ऐं ह्रीं वाग्वादिन्यै स्वाहा नासां मे सर्वदावतु ।
ह्रीं विद्याधिष्ठातृदेव्यै स्वाहा चोष्ठं सदावतु ॥ ७५ ॥
ॐ श्रीं ह्रीं ब्राह्म्यै स्वाहेति दन्तपंक्तिं सदावतु ।
ऐमित्येकाक्षरो मन्त्रो मम कण्ठं सदावतु ॥ ७६ ॥
ॐ श्रीं ह्रीं पातु मे ग्रीवां स्कन्धौ मे श्रीं सदावतु ।
ॐ ह्रीं विद्याधिष्ठातृदेव्यै स्वाहा वक्षः सदावतु ॥ ७७ ॥
ॐ ह्रीं विद्याधिस्वरूपायै स्वाहा मे पातु नाभिकाम् ।
ॐ ह्रीं क्लीं वाण्यै स्वाहेति मम हस्तौ सदावतु ॥ ७८ ॥

ॐ सर्ववर्णात्मिकायै स्वाहा पादयुग्मं सदावतु ।
ॐ वागधिष्ठातृदेव्यै स्वाहा सर्वं सदावतु ॥ ७९ ॥
ॐ सर्वकण्ठवासिन्यै स्वाहा प्राच्यां सदावतु ।
ॐ सर्वजिह्वाग्रवासिन्यै स्वाहाग्निदिशि रक्षतु ॥ ८० ॥
ॐ ऐं ह्रीं क्लीं सरस्वत्यै बुधजनन्यै स्वाहा ।
सततं मन्त्रराजोऽयं दक्षिणे मां सदावतु ॥ ८१ ॥
ऐं ह्रीं श्रीं त्र्यक्षरो मन्त्रो नैर्ऋत्यां सर्वदावतु ।
ॐ ऐं जिह्वाग्रवासिन्यै स्वाहा मां वारुणेऽवतु ॥ ८२ ॥
ॐ सर्वाम्बिकायै स्वाहा वायव्ये मां सदावतु ।
ॐ ऐं श्रीं क्लीं गद्यवासिन्यै स्वाहा मामुत्तरेऽवतु ॥ ८३ ॥
ॐ ऐं सर्वशास्त्रवासिन्यै स्वाहैशान्यां सदावतु ।
ॐ ह्रीं सर्वपूजितायै स्वाहा चोर्ध्वं सदावतु ॥ ८४ ॥
ॐ ह्रीं पुस्तकवासिन्यै स्वाहाधो मां सदावतु ।
ॐ ग्रन्थबीजस्वरूपायै स्वाहा मां सर्वतोऽवतु ॥ ८५ ॥
इति ते कथितं विप्र ब्रह्ममन्त्रौघविग्रहम् ।
इदं विश्वजयं नाम कवचं ब्रह्मरूपकम् ॥ ८६ ॥
पुरा श्रुतं धर्मवक्त्रात्पर्वते गन्धमादने ।
तव स्नेहान्मयाख्यातं प्रवक्तव्यं न कस्यचित् ॥ ८७ ॥
गुरुमभ्यर्च्य विधिवद्वस्त्रालङ्कारचन्दनैः ।
प्रणम्य दण्डवद्भूमौ कवचं धारयेत्सुधीः ॥ ८८ ॥
पञ्चलक्षजपेनैव सिद्धं तु कवचं भवेत् ।
यदि स्यात्सिद्धकवचो बृहस्पतिसमो भवेत् ॥ ८९ ॥
महावाग्मी कवीन्द्रश्च त्रैलोक्यविजयी भवेत् ।
शक्नोति सर्वं जेतुं च कवचस्य प्रसादतः ॥ ९० ॥
इदं च कण्वशाखोक्तं कवचं कथितं मुने ।
स्तोत्रं पूजाविधानं च ध्यानं च वन्दनं शृणु ॥ ९१ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे सरस्वतीस्तोत्रपूजाकवचादिवर्णनं नाम चतुर्थोऽध्यायः ॥ ४ ॥

देवीभागवतपुराणम्/स्कन्धः ०९/अध्यायः ०५

<https://sa.wikisource.org/s/i4i>

< देवीभागवतपुराणम् | स्कन्धः ०९

याज्ञवल्क्यकृतं सरस्वतीस्तोत्रवर्णनम्

श्रीनारायण उवाच

वाग्देवतायाः स्तवनं श्रूयतां सर्वकामदम् ।

महामुनिर्याज्ञवल्क्यो येन तुष्टाव तां पुरा ॥ १ ॥

गुरुशापाज्ज स मुनिर्हतविद्यो बभूव ह ।

तदा जगाम दुःखार्तो रविस्थानं सुपुण्यदम् ॥ २ ॥

सम्प्राप्य तपसा सूर्यं लोलार्के दृष्टिगोचरे ।

तुष्टाव सूर्यं शोकेन रुरोद च मुहुर्मुहुः ॥ ३ ॥

सूर्यस्तं पाठयामास वेदं वेदाङ्गमीश्वरः ।

उवाच स्तौहि वाग्देवीं भक्त्या च स्मृतिहेतवे ॥ ४ ॥

तमित्युक्त्वा दीननाथोऽप्यन्तर्धानं चकार सः ।

मुनिः स्नात्वा च तुष्टाव भक्तिनम्रात्मकन्धरः ॥ ५ ॥

याज्ञवल्क्य उवाच

कृपां कुरु जगन्मातर्मामेवं हततेजसम् ।

गुरुशापात्स्मृतिभ्रष्टं विद्याहीनं च दुःखितम् ॥ ६ ॥

ज्ञानं देहि स्मृतिं विद्यां शक्तिं शिष्यप्रबोधिनीम् ।

ग्रन्थकर्तृत्वशक्तिं च सुशिष्यं सुप्रतिष्ठितम् ॥ ७ ॥

प्रतिभां सत्सभायां च विचारक्षमतां शुभाम् ।

लुप्तं सर्वं दैवयोगान्नवीभूतं पुनः कुरु ॥ ८ ॥

यथाङ्कुरं भस्मनि च करोति देवता पुनः ।

ब्रह्मस्वरूपा परमा ज्योतीरूपा सनातनी ॥ ९ ॥

सर्वविद्याधिदेवी या तस्यै वाण्यै नमो नमः ।

विसर्गबिन्दुमात्रासु यदधिष्ठानमेव च ॥ १० ॥

तदधिष्ठात्री या देवी तस्यै नित्यै नमो नमः ।

व्याख्यास्वरूपा सा देवी व्याख्याधिष्ठातृरूपिणी ॥ ११ ॥

यया विना प्रसंख्यावान् संख्यां कर्तुं न शक्यते ।

कालसंख्यास्वरूपा या तस्यै देव्यै नमो नमः ॥ १२ ॥

भ्रमसिद्धान्तरूपा या तस्यै देव्यै नमो नमः ।

स्मृतिशक्तिज्ञानशक्तिबुद्धिशक्तिस्वरूपिणी ॥ १३ ॥

प्रतिभाकल्पनाशक्तिर्या च तस्यै नमो नमः ।

सनत्कुमारो ब्रह्माणं ज्ञानं पप्रच्छ यत्र वै ॥ १४ ॥

बभूव मूकवत्सोऽपि सिद्धान्तं कर्तुमक्षमः ।

तदाऽऽजगाम भगवानात्मा श्रीकृष्ण ईश्वरः ॥ १५ ॥

उवाच स तां स्तौहि वाणीमिष्टां प्रजापते ।

स च तुष्टाव तां ब्रह्मा चाज्ञया परमात्मनः ॥ १६ ॥

चकार तत्प्रसादेन तदा सिद्धान्तमुत्तमम् ।

यदाप्यनन्तं पप्रच्छ ज्ञानमेकं वसुन्धरा ॥ १७ ॥

बभूव मूकवत्सोऽपि सिद्धान्तं कर्तुमक्षमः ।

तदा तां स च तुष्टाव संतुष्टः कश्यपाज्ञया ॥ १८ ॥

ततश्चकार सिद्धान्तं निर्मलं भ्रमभञ्जनम् ।

व्यासः पुराणसूत्रं च पप्रच्छ वाल्मिकिं यदा ॥ १९ ॥

मौनीभूतश्च सस्मार तामेव जगदम्बिकाम् ।

तदा चकार सिद्धान्तं तद्वरेण मुनीश्वरः ॥ २० ॥

सम्प्राप्य निर्मलं ज्ञानं भ्रमान्धध्वंसदीपकम् ।

पुराणसूत्रं श्रुत्वा च व्यासः कृष्णकलोद्भवः ॥ २१ ॥

तां शिवां वेद दध्यौ च शतवर्षं च पुष्करे ।

तदा त्वत्तो वरं प्राप्य सत्कवीन्द्रो बभूव ह ॥ २२ ॥

तदा वेदविभागं च पुराणं च चकार सः ।

यदा महेन्द्रः पप्रच्छ तत्त्वज्ञानं सदाशिवम् ॥ २३ ॥

क्षणं तामेव सञ्चिन्त्य तस्मै ज्ञानं ददौ विभुः ।

पप्रच्छ शब्दशास्त्रं च महेन्द्रश्च बृहस्पतिम् ॥ २४ ॥

दिव्यं वर्षसहस्रं च स त्वां दध्यौ च पुष्करे ।

तदा त्वत्तो वरं प्राप्य दिव्यवर्षसहस्रकम् ॥ २५ ॥

उवाच शब्दशास्त्रं च तदर्थं च सुरेश्वरम् ।

अध्यापिताश्च ये शिष्या यैरधीतं मुनीश्वरैः ॥ २६ ॥

ते च तां परिसञ्चिन्त्य प्रवर्तन्ते सुरेश्वरीम् ।

त्वं संस्तुता पूजिता च मुनीन्द्रैर्मनुमानवैः ॥ २७ ॥

दैत्येन्द्रैश्च सुरैश्चापि ब्रह्मविष्णुशिवादिभिः ।

जडीभूतः सहस्रास्यः पञ्चवक्त्रश्चतुर्मुखः ॥ २८ ॥

यां स्तोतुं किमहं स्तौमि तामेकास्येन मानवः ।

इत्युक्त्वा याज्ञवल्क्यश्च भक्तिनम्रात्मकन्धरः ॥ २९ ॥

प्रणनाम निराहारो रुरोद च मुहुर्मुहुः ।

ज्योतीरूपा महामाया तेन दृष्टाप्युवाच तम् ॥ ३० ॥

सुकवीन्द्रो भवेत्युक्त्वा वैकुण्ठं च जगाम ह ।

याज्ञवल्क्यकृतं वाणीस्तोत्रमेतत्तु यः पठेत् ॥ ३१ ॥

स कवीन्द्रो महावाग्मी बृहस्पतिसमो भवेत् ।

महामूर्खश्च दुर्बुद्धिर्वर्षमेकं यदा पठेत् ॥ ३२ ॥

स पण्डितश्च मेधावी सुकवीन्द्रो भवे ध्रुवम् ॥ ३३ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे याज्ञवल्क्यकृतं सरस्वतीस्तोत्रवर्णनं नाम पञ्चमोऽध्यायः ॥ ५ ॥

देवीभागवतपुराणम्/स्कन्धः ०९/अध्यायः ०६

<https://sa.wikisource.org/s/i4j>

< देवीभागवतपुराणम् | स्कन्धः ०९

लक्ष्मीगङ्गासरस्वतीनां भूलोकेऽवतरणवर्णनम्

श्रीनारायण उवाच

सरस्वती तु वैकुण्ठे स्वयं नारायणान्तिके ।

गङ्गाशापेन कलहात्कलया भारते सरित् ॥ १ ॥

पुण्यदा पुण्यरूपा च पुण्यतीर्थस्वरूपिणी ।

पुण्यवद्भिर्निषेव्या च स्थितिः पुण्यवतां मुने ॥ २ ॥

तपस्विनां तपोरूपा तपसः फलरूपिणी ।

कृतपापेध्मदाहाय ज्वलदग्निस्वरूपिणी ॥ ३ ॥

ज्ञानात्सरस्वतीतोये मृता ये मानवा भुवि ।

तेषां स्थितिश्च वैकुण्ठे सुचिरं हरिसंसदि ॥ ४ ॥

भारते कृतपापश्च स्नात्वा तत्र च लीलया ।

मुच्यते सर्वपापेभ्यो विष्णुलोके वसेच्चिरम् ॥ ५ ॥

चातुर्मास्यां पौर्णमास्यामक्षयायां दिनक्षये ।

व्यतीपाते च ग्रहणेऽन्यस्मिन्पुण्यदिनेऽपि च ॥ ६ ॥

अनुषङ्गेण यः स्नातो हेतुना श्रद्धयापि वा ।

सारूप्यं लभते नूनं वैकुण्ठे स हरेरपि ॥ ७ ॥

सरस्वतीमनुं तत्र मासमेकं च यो जपेत् ।

महामूर्खः कवीन्द्रश्च स भवेन्नात्र संशयः ॥ ८ ॥

नित्यं सरस्वतीतोये यः स्नायान्मुण्डयन्नरः ।

न गर्भवासं कुरुते पुनरेव स मानवः ॥ ९ ॥

इत्येवं कथितं किञ्चिद्भारतीगुणकीर्तनम् ।

सुखदं कामदं सारं भूयः किं श्रोतुमिच्छसि ॥ १० ॥

सूत उवाच

नारायणवचः श्रुत्वा नारदो मुनिसत्तमः ।

पुनः पप्रच्छ सन्देहमिमं शौनक सत्वरम् ॥ ११ ॥

नारद उवाच

कथं सरस्वती देवी गङ्गाशापेन भारते ।

कलया कलहेनैव बभूव पुण्यदा सरित् ॥ १२ ॥

श्रवणे श्रुतिसाराणां वर्धते कौतुकं मम ।

कथामृतेन मे तृप्तिः केन श्रेयसि तृप्यते ॥ १३ ॥

कथं शशाप सा गङ्गा पूजितां तां सरस्वतीम् ।

सा तु सत्त्वस्वरूपा या पुण्यदा शुभदा सदा ॥ १४ ॥

तेजस्विनोर्द्वयोर्वादकारणं श्रुतिसुन्दरम् ।

सुदुर्लभं पुराणेषु तन्मे व्याख्यातुमर्हसि ॥ १५ ॥

श्रीनारायण उवाच

शृणु नारद वक्ष्यामि कथामेतां पुरातनीम् ।

यस्याः श्रवणमात्रेण सर्वपापात्प्रमुच्यते ॥ १६ ॥

लक्ष्मीः सरस्वती गङ्गा तिस्रो भार्या हरेरपि ।

प्रेम्णा समास्तास्तिष्ठन्ति सततं हरिसन्निधौ ॥ १७ ॥

चकार सैकदा गङ्गा विष्णोर्मुखनिरीक्षणम् ।

सस्मिता च सकामा च सकटाक्षं पुनः पुनः ॥ १८ ॥

विभुर्जहास तद्वक्त्रं निरीक्ष्य च क्षणं तदा ।

क्षमां चकार तद् दृष्ट्वा लक्ष्मीर्नैव सरस्वती ॥ १९ ॥

बोधयामास पद्मा तां सत्त्वरूपा च सस्मिता ।

क्रोधाविष्टा च सा वाणी न च शान्ता बभूव ह ॥ २० ॥

उवाच वाणी भर्तारं रक्तास्या रक्तलोचना ।

कुपिता कामवेगेन शश्वत्प्रस्फुरिताधरा ॥ २१ ॥

सरस्वत्युवाच

सर्वत्र समताबुद्धिः सद्भर्तुः कामिनीं प्रति ।

धर्मिष्ठस्य वरिष्ठस्य विपरीता खलस्य च ॥ २२ ॥

ज्ञातं सौभाग्यमधिकं गङ्गायां ते गदाधर ।

कमलायां च तत्तुल्यं न च किञ्चिन्मयि प्रभो ॥ २३ ॥

गङ्गायाः पद्मया सार्धं प्रीतिश्चास्ति सुसम्मता ।
क्षमां चकार तेनेदं विपरीतं हरिप्रिया ॥ २४ ॥
किं जीवनेन मेऽत्रैव दुर्भगायाश्च साम्प्रतम् ।
निष्कलं जीवनं तस्या या पत्युः प्रेमवञ्चिता ॥ २५ ॥
त्वां सर्वे सत्त्वरूपं च ये वदन्ति मनीषिणः ।
ते च मूर्खा न वेदज्ञा न जानन्ति मतिं तव ॥ २६ ॥
सरस्वतीवचः श्रुत्वा दृष्ट्वा तां कोपसंयुताम् ।
मनसा च समालोच्य स जगाम बहिः सभाम् ॥ २७ ॥
गते नारायणे गङ्गामुवाच निर्भयं रुषा ।
वागधिष्ठातृदेवी सा वाक्यं श्रवणदुष्करम् ॥ २८ ॥
हे निर्लज्जे हे सकामे स्वामिगर्वं करोषि किम् ।
अधिकं स्वामिसौभाग्यं विज्ञापयितुमिच्छसि ॥ २९ ॥
मानचूर्णं करिष्यामि तवाद्य हरिसन्निधौ ।
किं करिष्यति ते कान्तो ममैवं कान्तवल्लभे ॥ ३० ॥
इत्येवमुक्त्वा गङ्गायाः केशं ग्रहीतुमुद्यता ।
वारयामास तां पद्मा मध्यदेशं समाश्रिता ॥ ३१ ॥
शशाप वाणी तां पद्मां महाबलवती सती ।
वृक्षरूपा सरिद्रूपा भविष्यसि न संशयः ॥ ३२ ॥
विपरीतं ततो दृष्ट्वा किञ्चिन्नो वक्तुमर्हसि ।
सन्तिष्ठति सभामध्ये यथा वृक्षो यथा सरित् ॥ ३३ ॥
शापं श्रुत्वा तु सा देवी न शशाप चुकोप ह ।
तत्रैव दुःखिता तस्थौ वाणीं धृत्वा करेण च ॥ ३४ ॥
असन्तुष्टां तु तां दृष्ट्वा कोपप्रस्फुरिताधराम् ।
उवाच गङ्गा तां देवीं पद्मां चारक्तलोचनाम् ॥ ३५ ॥
गङ्गोवाच
त्वमुत्सृज महोग्रां च पद्मे किं मे करिष्यति ।
दुःशीला मुखरा नष्टा नित्यं वाचालरूपिणी ॥ ३६ ॥
वागधिष्ठात्री देवीयं सततं कलहप्रिया ।

यावती योग्यता चास्या यावती शक्तिरेव च ॥ ३७ ॥

तथा करोतु वादं च मया सार्धं च दुर्मुखी ।

स्वबलं यन्मम बलं विज्ञापयितुमिच्छति ॥ ३८ ॥

जानन्तु सर्वे ह्युभयोः प्रभावं विक्रमं सति ।

इत्येवमुक्त्वा सा देवी वाण्यै शापं ददाविति ॥ ३९ ॥

सरिक्त्यरूपा भवतु सा या त्वां च शशाप ह ।

अधोमर्त्यं सा प्रयातु सन्ति यत्रैव पापिनः ॥ ४० ॥

कलौ तेषां च पापानि ग्रहीष्यति न संशयः ।

इत्येवं वचनं श्रुत्वा तां शशाप सरस्वती ॥ ४१ ॥

त्वमेव यास्यसि महीं पापिपापं लभिष्यसि ।

एतस्मिन्नन्तरे तत्र भगवानाजगाम ह ॥ ४२ ॥

चतुर्भुजश्चतुर्भिश्च पार्षदैश्च चतुर्भुजैः ।

सरस्वतीं करे धृत्वा वासयामास वक्षसि ॥ ४३ ॥

बोधयामास सर्वज्ञः सर्वज्ञानं पुरातनम् ।

श्रुत्वा रहस्यं तासां च शापस्य कलहस्य च ॥ ४४ ॥

उवाच दुःखितास्ताश्च वाचं सामयिकीं विभुः ।

श्रीभगवानुवाच

लक्ष्मि त्वं कलया गच्छ धर्मध्वजगृहं शुभे ॥ ४५ ॥

अयोनिसम्भवा भूमौ तस्य कन्या भविष्यसि ।

तत्रैव दैवदोषेण वृक्षत्वं च लभिष्यसि ॥ ४६ ॥

मदंशस्यासुरस्यैव शङ्खचूडस्य कामिनी ।

भूत्वा पश्चाच्च मत्पत्नी भविष्यसि न संशयः ॥ ४७ ॥

त्रैलोक्यपावनी नाम्ना तुलसीति च भारते ।

कलया च सरिद्भावं शीघ्रं गच्छ वरानने ॥ ४८ ॥

भारतं भारतीशापान्नाम्ना पद्मावती भव ।

गङ्गे यास्यसि पश्चात्त्वमंशेन विश्वपावनी ॥ ४९ ॥

भारतं भारतीशापात्पापदाहाय पापिनाम् ।

भगीरथस्य तपसा तेन नीता सुकल्पिते ॥ ५० ॥

नाम्ना भागीरथी पूता भविष्यसि महीतले ।
मदंशस्य समुद्रस्य जाया जायेर्ममाज्ञया ॥ ५१ ॥
मत्कलांशस्य भूपस्य शन्तनोश्च सुरेश्वरि ।
गङ्गाशापेन कलया भारतं गच्छ भारति ॥ ५२ ॥
कलहस्य फलं भुङ्क्व सपत्नीभ्यां सहाच्युते ।
स्वयं च ब्रह्मसदने ब्रह्मणः कामिनी भव ॥ ५३ ॥
गङ्गा यातु शिवस्थानमत्र पद्मैव तिष्ठतु ।
शान्ता च क्रोधरहिता मदभक्ता सत्त्वरूपिणी ॥ ५४ ॥
महासाध्वी महाभागा सुशीला धर्मचारिणी ।
यदंशकलया सर्वा धर्मिष्ठाश्च पतिव्रताः ॥ ५५ ॥
शान्तरूपाः सुशीलाश्च प्रतिविश्वेषु पूजिताः ।
तिस्रो भार्यास्त्रिशीलाश्च त्रयो भृत्याश्च बान्धवाः ॥ ५६ ॥
ध्रुवं वेदविरुद्धाश्च न ह्येते मङ्गलप्रदाः ।
स्त्रीपुंवच्च गृहे येषां गृहिणां स्त्रीवशः पुमान् ॥ ५७ ॥
निष्फलं च जन्म तेषामशुभं च पदे पदे ।
मुखे दुष्टा योनिदुष्टा यस्य स्त्री कलहप्रिया ॥ ५८ ॥
अरण्यं तेन गन्तव्यं महारण्यं गृहाद्वरम् ।
जलानां च स्थलानां च फलानां प्राप्तिरेव च ॥ ५९ ॥
सततं सुलभा तत्र न तेषां गृह एव च ।
वरमग्नौ स्थितिर्हिंस्रजन्तूनां सन्निधौ सुखम् ॥ ६० ॥
ततोऽपि दुःखं पुंसां च दुष्टस्त्रीसन्निधौ ध्रुवम् ।
व्याधिज्वाला विषज्वाला वरं पुंसां वरानने ॥ ६१ ॥
दुष्टस्त्रीणां मुखज्वाला मरणादतिरिच्यते ।
पुंसां च स्त्रीजितां चैव भस्मान्तं शौचमध्रुवम् ॥ ६२ ॥
यदहि कुरुते कर्म न तस्य फलभागभवेत् ।
निन्दितोऽत्र परत्रैव सर्वत्र नरकं व्रजेत् ॥ ६३ ॥
यशःकीर्तिविहीनो यो जीवन्नपि मृतो हि सः ।
बहीनां च सपत्नीनां नैकत्र श्रेयसे स्थितिः ॥ ६४ ॥

एकभार्यः सुखी नैव बहुभार्यः कदाचन ।

गच्छ गङ्गे शिवस्थानं ब्रह्मस्थानं सरस्वति ॥ ६५ ॥

अत्र तिष्ठतु मद्गहे सुशीला कमलालया ।

सुसाध्या यस्य पत्नी च सुशीला च पतिव्रता ॥ ६६ ॥

इह स्वर्गे सुखं तस्य धर्मो मोक्षः परत्र च ।

पतिव्रता यस्य पत्नी स च मुक्तः शुचिः सुखी ।

जीवन्मृतोऽशुचिर्दुःखी दुःशीलापतिरेव च ॥ ६७ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे लक्ष्मीगङ्गासरस्वतीनां भूलोकेऽवतरणवर्णनं
नाम षष्ठोऽध्यायः ॥ ६ ॥

देवीभागवतपुराणम्/स्कन्धः ०९/अध्यायः ०७

<https://sa.wikisource.org/s/i4k>

< देवीभागवतपुराणम् | स्कन्धः ०९

गङ्गादीनां शापोद्धारवर्णनम्

श्रीनारायण उवाच

इत्युक्त्वा जगतां नाथो विरराम च नारद ।

अतीव रुरुर्देव्यः समालिङ्ग्य परस्परम् ॥ १ ॥

ताश्च सर्वाः समालोक्य क्रमेणोचुस्तदेश्वरम् ।

कम्पिताः साश्रुनेत्राश्च शोकेन च भयेन च ॥ २ ॥

सरस्वत्युवाच

विशापं देहि हे नाथ दुष्टमाजन्मशोचनम् ।

सत्स्वामिना परित्यक्ताः कुतो जीवन्ति ताः स्त्रियः ॥ ३ ॥

देहत्यागं करिष्यामि योगेन भारते ध्रुवम् ।

अत्युन्नतो हि नियतं पातुमर्हति निश्चितम् ॥ ४ ॥

गङ्गोवाच

अहं केनापराधेन त्वया त्यक्ता जगत्पते ।

देहत्यागं करिष्यामि निर्दोषाया वधं लभ ॥ ५ ॥

निर्दोषकामिनीत्यागं करोति यो नरो भुवि ।

स याति नरकं घोरं किन्तु सर्वेश्वरोऽपि वा ॥ ६ ॥

पद्मोवाच

नाथ सत्त्वस्वरूपस्त्वं कोपः कथमहो तव ।

प्रसादं कुरु भार्ये द्वे सदीशस्य क्षमा वरा ॥ ७ ॥

भारते भारतीशापाद्यास्यामि कलया ह्यहम् ।

कियत्कालं स्थितिस्तत्र कदा द्रक्ष्यामि ते पदम् ॥ ८ ॥

दास्यन्ति पापिनः पापं सद्यः स्नानावगाहनात् ।

केन तेन विमुक्ताहमागमिष्यामि ते पदम् ॥ ९ ॥

कलया तुलसीरूपं धर्मध्वजसुता सती ।

भुक्त्वा कदा लभिष्यामि त्वत्पादाम्बुजमच्युत ॥ १० ॥

वृक्षरूपा भविष्यामि त्वदधिष्ठातृदेवता ।

समुद्धरिष्यसि कदा तन्मे ब्रूहि कृपानिधे ॥ ११ ॥

गङ्गा सरस्वतीशापाद्यदि यास्यति भारते ।

शापेन मुक्ता पापाच्च कदा त्वां च लभिष्यति ॥ १२ ॥

गङ्गाशापेन वा वाणी यदि यास्यति भारतम् ।

कदा शापाद्विनिर्मुच्य लभिष्यति पदं तव ॥ १३ ॥

तां वाणीं ब्रह्मसदनं गङ्गां वा शिवमन्दिरम् ।

गन्तुं वदसि हे नाथ तत्क्षमस्व च ते वचः ॥ १४ ॥

इत्युक्त्वा कमला कान्तपादं धृत्वा ननाम सा ।

स्वकेशैर्वेष्टनं कृत्वा रुरोद च पुनः पुनः ॥ १५ ॥

(उवाच पद्मनाभस्तां पद्मां कृत्वा स्ववक्षसि ।

ईषद्धास्यप्रसन्नास्यो भक्तानुग्रहकातरः ॥) ॥

श्रीभगवानुवाच

त्वद्वाक्यमाचरिष्यामि स्ववाक्यं च सुरेश्वरि ।

समतां च करिष्यामि शृणु त्वं कमलेक्षणे ॥ १६ ॥

भारती यातु कलया सरिद्रूपा च भारते ।

अर्धा सा ब्रह्मसदनं स्वयं तिष्ठतु मद्गृहे ॥ १७ ॥

भगीरथेन सा नीता गङ्गा यास्यति भारते ।

पूतं कर्तुं त्रिभुवनं स्वयं तिष्ठतु मद्गृहे ॥ १८ ॥

तत्रैव चन्द्रमौलेश्च मौलिं प्राप्स्यति दुर्लभम् ।

ततः स्वभावतः पूताप्यतिपूता भविष्यति ॥ १९ ॥

कलांशांशेन गच्छ त्वं भारते वामलोचने ।

पद्मावती सरिद्रूपा तुलसीवृक्षरूपिणी ॥ २० ॥

कलेः पञ्चसहस्रे च गते वर्षे तु मोक्षणम् ।

युष्माकं सरितां चैव मद्गृहे चागमिष्यथ ॥ २१ ॥

सम्पदा हेतुभूता च विपत्तिः सर्वदेहिनाम् ।

विना विपत्तेर्महिमा केषां पद्मभवे भवेत् ॥ २२ ॥

मन्मन्त्रोपासकानां च सतां स्नानावगाहनात् ।
युष्माकं मोक्षणं पापादर्शनात्स्पर्शनात्तथा ॥ २३ ॥
पृथिव्यां यानि तीर्थानि सन्त्यसंख्यानि सुन्दरि ।
भविष्यन्ति च पूतानि मद्भक्तस्पर्शदर्शनात् ॥ २४ ॥
मन्मन्त्रोपासका भक्ता विभ्रमन्ति च भारते ।
पूतं कर्तुं तारितुं च सुपवित्रां वसुन्धराम् ॥ २५ ॥
मद्भक्ता यत्र तिष्ठन्ति पादं प्रक्षालयन्ति च ।
तत्स्थानं च महातीर्थं सुपवित्रं भवेद्ध्रुवम् ॥ २६ ॥
स्त्रीघ्नो गोघ्नः कृतघ्नश्च ब्रह्मघ्नो गुरुतल्पगः ।
जीवन्मुक्तो भवेत्पूतो मद्भक्तस्पर्शदर्शनात् ॥ २७ ॥
एकादशीविहीनश्च सन्ध्याहीनोऽथ नास्तिकः ।
नरघाती भवेत्पूतो मद्भक्तस्पर्शदर्शनात् ॥ २८ ॥
असिजीवी मसीजीवी धावको ग्रामयाचकः ।
वृषवाहो भवेत्पूतो मद्भक्तस्पर्शदर्शनात् ॥ २९ ॥
विश्वासघाती मित्रघ्नो मिथ्यासाक्ष्यस्य दायकः ।
स्थाप्याहारी भवेत्पूतो मद्भक्तस्पर्शदर्शनात् ॥ ३० ॥
अत्युग्रवान्दूषकश्च जारकः पुंश्चलीपतिः ।
पूतश्च वृषलीपुत्रो मद्भक्तस्पर्शदर्शनात् ॥ ३१ ॥
शूद्राणां सूपकारश्च देवलो ग्रामयाजकः ।
अदीक्षितो भवेत्पूतो मद्भक्तस्पर्शदर्शनात् ॥ ३२ ॥
पितरं मातरं भार्यां भ्रातरं तनयं सुताम् ।
गुरोः कुलं च भगिनीं चक्षुर्हीनं च बान्धवम् ॥ ३३ ॥
श्वश्रू च श्वशुरं चैव यो न पुष्पाति सुन्दरि ।
स महापातकी पूतो मद्भक्तस्पर्शदर्शनात् ॥ ३४ ॥
अश्वत्थनाशकश्चैव मद्भक्तनिन्दकस्तथा ।
शूद्रान्नभोजी विप्रश्च पूतो मद्भक्तदर्शनात् ॥ ३५ ॥
देवद्रव्यापहारी च विप्रद्रव्यापहारकः ।
लाक्षालोहरसानां च विक्रेता दुहितुस्तथा ॥ ३६ ॥

महापातकिनश्चैव शूद्राणां शवदाहकः ।

भवेयुरेते पूताश्च मद्भक्तस्पर्शदर्शनात् ॥ ३७ ॥

महालक्ष्मीरुवाच

भक्तानां लक्षणं ब्रूहि भक्तानुग्रहकातर ।

येषां तु दर्शनस्पर्शात्सद्यः पूता नराधमाः ॥ ३८ ॥

हरिभक्तिविहीनाश्च महाहङ्कारसंयुतः ।

स्वप्रशंसारता धूर्ताः शठाश्च साधुनिन्दकाः ॥ ३९ ॥

पुनन्ति सर्वतीर्थानि येषां स्नानावगाहनात् ।

येषां च पादरजसा पूता पादोदकान्मही ॥ ४० ॥

येषां संदर्शनं स्पर्शं ये वा वाञ्छन्ति भारते ।

सर्वेषां परमो लाभो वैष्णवानां समागमः ॥ ४१ ॥

न ह्यम्मयानि तीर्थानि न देवा मृच्छिलामयाः ।

ते पुनन्त्यपि कालेन विष्णुभक्ताः क्षणादहो ॥ ४२ ॥

सूत उवाच

महालक्ष्मीवचः श्रुत्वा लक्ष्मीकान्तश्च सस्मितः ।

निगूढतत्त्वं कथितुमपि श्रेष्ठोपचक्रमे ॥ ४३ ॥

श्रीभगवानुवाच

भक्तानां लक्षणं लक्ष्मि गूढं श्रुतिपुराणयोः ।

पुण्यस्वरूपं पापघ्नं सुखदं भुक्तिमुक्तिदम् ॥ ४४ ॥

सारभूतं गोपनीयं न वक्तव्यं खलेषु च ।

त्वां पवित्रां प्राणतुल्यां कथयामि निशामय ॥ ४५ ॥

गुरुवक्त्राद्विष्णुमन्त्रो यस्य कर्णे पतिष्यति ।

वदन्ति वेदास्तं चापि पवित्रं च नरोत्तमम् ॥ ४६ ॥

पुरुषाणां शतं पूर्वं तथा तज्जन्ममात्रतः ।

स्वर्गस्थं नरकस्थं वा मुक्तिमाप्नोति तत्क्षणात् ॥ ४७ ॥

यैः कैश्चिद्यत्र वा जन्म लब्धं येषु च जन्तुषु ।

जीवन्मुक्तास्तु ते पूता यान्ति काले हरेः पदम् ॥ ४८ ॥

मद्भक्तियुक्तो मर्त्यश्च स मुक्तो मद्गुणान्वितः ।

मद्गुणाधीनवृत्तिर्यः कथाविष्टश्च सन्ततम् ॥ ४९ ॥

मद्गुणश्रुतिमात्रेण सानन्दः पुलकान्वितः ।

सगद्गदः साश्रुनेत्रः स्वात्मविस्मृत एव च ॥ ५० ॥

न वाञ्छति सुखं मुक्तिं सालोक्यादिचतुष्टयम् ।

ब्रह्मत्वममरत्वं वा तद्वाञ्छा मम सेवने ॥ ५१ ॥

इन्द्रत्वं च मनुत्वं च ब्रह्मत्वं च सुदुर्लभम् ।

स्वर्गराज्यादिभोगं च स्वप्नेऽपि च न वाञ्छति ॥ ५२ ॥

भ्रमन्ति भारते भक्तास्तादृग्जन्म सुदुर्लभम् ।

मद्गुणश्रवणाः श्राव्यगानैर्नित्यं मुदान्विताः ॥ ५३ ॥

ते यान्ति च महीं पूत्वा नरं तीर्थं ममालयम् ।

इत्येवं कथितं सर्वं पद्मे कुरु यथोचितम् ।

तदाज्ञया तास्तच्चक्रुर्हरिस्तस्थौ सुखासने ॥ ५४ ॥

इति श्रीमद्देवीभागवते महापूराणेऽष्टादशसाहस्र्यां संहितायां नवमस्कन्धे गङ्गादीनां शापोद्धारवर्णनं नाम सप्तमोऽध्यायः
॥ ७ ॥

देवीभागवतपुराणम्/स्कन्धः ०९/अध्यायः ०८

<https://sa.wikisource.org/s/i41>

< देवीभागवतपुराणम् | स्कन्धः ०९

नारायणनारदसंवादे कलिमाहात्म्यवर्णनम्

श्रीनारायण उवाच

सरस्वती पुण्यक्षेत्रमाजगाम च भारते ।

गङ्गाशापेन कलया स्वयं तस्थौ हरेः पदे ॥ १ ॥

भारती भारतं गत्वा ब्राह्मी च ब्रह्मणः प्रिया ।

वाण्यधिष्ठातृदेवी सा तेन वाणी प्रकीर्तिता ॥ २ ॥

सरो वाप्यां च स्रोतस्तु सर्वत्रैव हि दृश्यते ।

हरिः सरस्वांस्तस्येयं तेन नाम्ना सरस्वती ॥ ३ ॥

सरस्वती नदी सा च तीर्थरूपातिपावनी ।

पापिनां पापदाहाय ज्वलदग्निस्वरूपिणी ॥ ४ ॥

पश्चाद्भागीरथी नीता महीं भगीरथेन च ।

सा वै जगाम कलया वाणीशापेन नारद ॥ ५ ॥

तत्रैव समये तां च दधार शिरसा शिवः ।

वेगं सोढुमयं शक्तो भुवः प्रार्थनया विभुः ॥ ६ ॥

पद्मा जगाम कलया सा च पद्मावती नदी ।

भारतं भारतीशापात्स्वयं तस्थौ हरेः पदे ॥ ७ ॥

ततोऽन्यया सा कलया लेभे जन्म च भारते ।

धर्मध्वजसुता लक्ष्मीर्विख्याता तुलसीति च ॥ ८ ॥

पुरा सरस्वतीशापात्पश्चाच्च हरिशापतः ।

बभूव वृक्षरूपा सा कलया विश्वपावनी ॥ ९ ॥

कलेः पञ्चसहस्रं च वर्षं स्थित्वा तु भारते ।

जग्मुस्ताश्च सरिद्रूपं विहाय श्रीहरेः पदम् ॥ १० ॥

यानि सर्वाणि तीर्थानि कार्शीं वृन्दावनं विना ।

यास्यन्ति सार्धं ताभिश्च वैकुण्ठमाज्ञया हरेः ॥ ११ ॥

शालग्रामः शक्तिशिवौ जगन्नाथश्च भारतम् ।
कलेर्देशसहस्रान्ते त्यक्त्वा यान्ति निजं पदम् ॥ १२ ॥
साधवश्च पुराणानि शङ्खानि श्राद्धतर्पणे ।
वेदोक्तानि च कर्माणि ययुस्तैः सार्धमेव च ॥ १३ ॥
देवपूजा देवनाम तत्कीर्तिगुणकीर्तनम् ।
वेदाङ्गानि च शास्त्राणि ययुस्तैः सार्धमेव च ॥ १४ ॥
सन्तश्च सत्यधर्मश्च वेदाश्च ग्रामदेवताः ।
व्रतं तपश्चानशनं ययुस्तैः सार्धमेव च ॥ १५ ॥
वामाचाररताः सर्वे मिथ्याकपटसंयुताः ।
तुलसीरहिता पूजा भविष्यति ततः परम् ॥ १६ ॥
शठाः क्रूरा दाम्भिकाश्च महाहङ्कारसंयुताः ।
चोराश्च हिंसकाः सर्वे भविष्यन्ति ततः परम् ॥ १७ ॥
पुंसो भेदः स्त्रीविभेदो विवाहो वापि निर्भयः ।
स्वस्वामिभेदो वस्तूनां भविष्यति ततः परम् ॥ १८ ॥
सर्वे स्त्रीवशगाः पुंसः पुश्चल्यश्च गृहे गृहे ।
तर्जनैर्भर्त्सनैः शश्वत्स्वामिनं ताडयन्ति च ॥ १९ ॥
गृहेश्वरी च गृहिणी गृही भृत्याधिकोऽधमः ।
चेटीदाससमौ वध्वाः श्वश्रूश्च श्वशुरस्तथा ॥ २० ॥
कर्तारो बलिनो गेहे योनिसम्बन्धिबान्धवाः ।
विद्यासम्बन्धिभिः सार्धं सम्भाषापि न विद्यते ॥ २१ ॥
यथापरिचिता लोकास्तथा पुंसश्च बान्धवाः ।
सर्वकर्माक्षमाः पुंसो योषितामाज्ञया विना ॥ २२ ॥
ब्रह्मक्षत्रविशः शूद्रा जात्याचारविवर्जिताः ।
सन्ध्या च यज्ञसूत्रं च भवेल्लुप्तं न संशयः ॥ २३ ॥
म्लेच्छाचारा भविष्यन्ति वर्णाश्वत्वार एव च ।
म्लेच्छशास्त्रं पठिष्यन्ति स्वशास्त्राणि विहाय च ॥ २४ ॥
ब्रह्मक्षत्रविशां वंशाः शूद्राणां सेवकाः कलौ ।
सूपकारा धावकाश्च वृषवाहाश्च सर्वशः ॥ २५ ॥

सत्यहीना जनाः सर्वे सस्यहीना च मेदिनी ।
फलहीनाश्च तरवोऽपत्यहीनाश्च योषितः ॥ २६ ॥
क्षीरहीनास्तथा गावः क्षीरं सर्पिर्विवर्जितम् ।
दम्पती प्रीतिहीनौ च गृहिणः सत्यवर्जिताः ॥ २७ ॥
प्रतापहीना भूपाश्च प्रजाश्च करपीडिताः ।
जलहीना महानद्यो दीर्घिकाकन्दरादयः ॥ २८ ॥
धर्महीना पुण्यहीना वर्णाश्चत्वार एव च ।
लक्षेषु पुण्यवान्कोऽपि न तिष्ठति ततः परम् ॥ २९ ॥
कुत्सिता विकृताकारा नरा नार्यश्च बालकाः ।
कुवार्ता कुत्सितः शब्दो भविष्यति ततः परम् ॥ ३० ॥
केचिद्ग्रामाश्च नगरा नरशून्या भयानकाः ।
केचित्स्वल्पकुटीरेण नरेण च समन्विताः ॥ ३१ ॥
अरण्यानि भविष्यन्ति ग्रामेषु नगरेषु च ।
अरण्यवासिनः सर्वे जनाश्च करपीडिताः ॥ ३२ ॥
सस्यानि च भविष्यन्ति तडागेषु नदीषु च ।
प्रकृष्टवंशजा हीना भविष्यन्ति कलौ युगे ॥ ३३ ॥
अलीकवादिनो धूर्ताः शठाश्चासत्यवादिनः ।
प्रकृष्टानि च क्षेत्राणि सस्यहीनानि नारद ॥ ३४ ॥
हीनाः प्रकृष्टा धनिनो देवभक्ताश्च नास्तिकाः ।
हिंसकाश्च दयाहीना पौराश्च नरघातिनः ॥ ३५ ॥
वामना व्याधियुक्ताश्च नरा नार्यश्च सर्वतः ।
स्वल्पायुषो गदायुक्ता यौवनै रहिताः कलौ ॥ ३६ ॥
पलिताः षोडशे वर्षे महावृद्धाश्च विंशतौ ।
अष्टवर्षा च युवती रजोयुक्ता च गर्भिणी ॥ ३७ ॥
वत्सरान्तप्रसूता स्त्री षोडशे च जरान्विता ।
पतिपुत्रवती काचित्सर्वा वन्ध्याः कलौ युगे ॥ ३८ ॥
कन्याविक्रयिणः सर्वे वर्णाश्चत्वार एव च ।
मातृजायावधूनां च जारोपेतान्नभक्षकाः ॥ ३९ ॥

कन्यानां भगिनीनां वा जारोपातानजीविनः ।
हरेर्नाम्नां विक्रयिणो भविष्यन्ति कलौ युगे ॥ ४० ॥
स्वयमुत्सृज्य दानं च कीर्तिवर्धनहेतवे ।
ततः पश्चात्स्वदानं च स्वयमुल्लङ्घयिष्यति ॥ ४१ ॥
देववृत्तिं ब्रह्मवृत्तिं वृत्तिं गुरुकुलस्य च ।
स्वदत्तां परदत्तां वा सर्वमुल्लङ्घयिष्यति ॥ ४२ ॥
कन्यकागामिनः केचित्केचिच्च श्वश्रुगामिनः ।
केचिद्वधूगामिनश्च केचिद्वै सर्वगामिनः ॥ ४३ ॥
भगिनीगामिनः केचित्सपत्नीमातृगामिनः ।
भ्रातृजायागामिनश्च भविष्यन्ति कलौ युगे ॥ ४४ ॥
अगम्यागमनं चैव करिष्यन्ति गृहे गृहे ।
मातृयोनिं परित्यज्य विहरिष्यन्ति सर्वतः ॥ ४५ ॥
पत्नीनां निर्णयो नास्ति भर्तृणां च कलौ युगे ।
प्रजानां चैव ग्रामाणां वस्तुनां च विशेषतः ॥ ४६ ॥
अलीकवादिनः सर्वे सर्वे चौराश्च लम्पटाः ।
परस्परं हिंसकाश्च सर्वे च नरघातिनः ॥ ४७ ॥
ब्रह्मक्षत्रविशां वंशा भविष्यन्ति च पापिनः ।
लाक्षा लोहरसानां च व्यापारं लवणस्य च ॥ ४८ ॥
वृषवाहा विप्रवंशाः शूद्राणां शवदाहिनः ।
शूद्रान्नभोजिनः सर्वे सर्वे च वृषलीरताः ॥ ४९ ॥
पञ्चयज्ञविहीनाश्च कुहूरात्रौ च भोजिनः ।
यज्ञसूत्रविहीनाश्च संध्याशौचविहीनकाः ॥ ५० ॥
पुंश्चली वार्धुषाजीवा कुट्टनी च रजस्वला ।
विप्राणां रन्धनागारे भविष्यति च पाचिका ॥ ५१ ॥
अन्नानां नियमो नास्ति योनीनां च विशेषतः ।
आश्रमाणां जनानां च सर्वे म्लेच्छाः कलौ युगे ॥ ५२ ॥
एवं कलौ सम्प्रवृत्ते सर्वे म्लेच्छमयं भवेत् ।
हस्तप्रमाणे वृक्षे च अङ्गुष्ठे चैव मानवे ॥ ५३ ॥

विप्रस्य विष्णुयशसः पुत्रः कल्किर्भविष्यति ।
नारायणकलांशश्च भगवान् बलिनां वरः ॥ ५४ ॥
दीर्घेण करवालेन दीर्घघोटकवाहनः ।
म्लेच्छशून्यां च पृथिवीं त्रिरात्रेण करिष्यति ॥ ५५ ॥
निर्मलेच्छां वसुधां कृत्वा चान्तर्धानं करिष्यति ।
अराजका च वसुधा दस्युग्रस्ता भविष्यति ॥ ५६ ॥
स्थूलाप्रमाणा षड्रात्रं वर्षधाराऽऽप्लुता मही ।
लोकशून्या वृक्षशून्या गृहशून्या भविष्यति ॥ ५७ ॥
ततश्च द्वादशादित्याः करिष्यन्त्युदयं मुने ।
प्राप्नोति शुष्कतां पृथ्वी समा तेषां च तेजसा ॥ ५८ ॥
कलौ गते च दुर्धर्षे प्रवृत्ते च कृते युगे ।
तपःसत्त्वसमायुक्तो धर्मः पूर्णो भविष्यति ॥ ५९ ॥
तपस्विनश्च धर्मिष्ठा वेदज्ञा ब्राह्मणा भुवि ।
पतिव्रताश्च धर्मिष्ठा योषितश्च गृहे गृहे ॥ ६० ॥
राजानः क्षत्रियाः सर्वे विप्रभक्ता मनस्विनः ।
प्रतापवन्तो धर्मिष्ठाः पुण्यकर्मरताः सदा ॥ ६१ ॥
वैश्या वाणिज्यनिरता विप्रभक्ताश्च धार्मिकाः ।
शूद्राश्च पुण्यशीलाश्च धर्मिष्ठा विप्रसेविनः ॥ ६२ ॥
विप्रक्षत्रविशां वंशा देवीभक्तिपरायणाः ।
देवीमन्त्ररताः सर्वे देवीध्यानपरायणाः ॥ ६३ ॥
श्रुतिस्मृतिपुराणज्ञाः पुमांस ऋतुगामिनः ।
लेशो नास्ति ह्यधर्मस्य पूर्णो धर्मः कृते युगे ॥ ६४ ॥
धर्मस्त्रिपाच्च त्रेतायां द्विपाच्च द्वापरे ततः ।
कलौ वृत्ते चैकपाच्च सर्वलुप्तिस्ततः परम् ॥ ६५ ॥
वाराः सप्त तथा विप्र तिथयः षोडश स्मृताः ।
तथा द्वादश मासाश्च ऋतवश्च षडेव च ॥ ६६ ॥
द्वौ पक्षौ चायने द्वे च चतुर्भिः प्रहरैर्दिनम् ।
चतुर्भिः प्रहरै रात्रिर्मासस्त्रिंशद्दिनैस्तथा ॥ ६७ ॥

वर्षं पञ्चविधं ज्ञेयं कालसंख्याविधिक्रमे ।
यथा चायान्ति यान्त्येव यथा युगचतुष्टयम् ॥ ६८ ॥
वर्षे पूर्णे नराणां च देवानां च दिवानिशम् ।
शतत्रये षष्ठ्यधिके नराणां च युगे गते ॥ ६९ ॥
देवानां च युगं ज्ञेयं कालसंख्याविदां मतम् ।
मन्वन्तरं तु दिव्यानां युगानामेकसप्ततिः ॥ ७० ॥
मन्वन्तरसमं ज्ञेयमायुष्यञ्च शचीपतेः ।
अष्टाविंशतिमे चेन्द्रे गते ब्रह्मदिवानिशम् ॥ ७१ ॥
अष्टोत्तरशते वर्षे गते पातश्च ब्रह्मणः ।
प्रलयः प्राकृतो ज्ञेयस्तत्रादृष्टा वसुन्धरा ॥ ७२ ॥
जलप्लुतानि विश्वानि ब्रह्मविष्णुशिवादयः ।
ऋषयो ज्ञानिनः सर्वे लीनाः सत्ये चिदात्मनि ॥ ७३ ॥
तत्रैव प्रकृतिर्लीना तत्र प्राकृतिको लयः ।
लये प्राकृतिके जाते पाते च ब्रह्मणो मुने ॥ ७४ ॥
निमेषमात्रं कालश्च श्रीदेव्याः प्रोच्यते मुने ।
एवं नश्यन्ति सर्वाणि ब्रह्माण्डान्यखिलानि च ॥ ७५ ॥
निमेषान्तरकालेन पुनः सृष्टिक्रमेण च ।
एवं कतिविधा सृष्टिर्लयः कतिविधोऽपि वा ॥ ७६ ॥
कति कल्पा गतायाताः संख्यां जानाति कः पुमान् ।
सृष्टीनां च लयानां च ब्रह्माण्डानां च नारद ॥ ७७ ॥
ब्रह्मादीनां च ब्रह्माण्डे संख्यां जानाति कः पुमान् ।
ब्रह्माण्डानां च सर्वेषामीश्वरश्चैक एव सः ॥ ७८ ॥
सर्वेषां परमात्मा च सच्चिदानन्दरूपधृक् ।
ब्रह्मादयश्च तस्यांशास्तस्यांशश्च महाविराट् ॥ ७९ ॥
तस्यांशश्च विराट् क्षुद्रः सैवेयं प्रकृतिः परा ।
तस्याः सकाशात्सञ्जातोऽप्यर्धनारीश्वरस्ततः ॥ ८० ॥
सैव कृष्णो द्विधाभूतो द्विभुजश्च चतुर्भुजः ।
चतुर्भुजश्च वैकुण्ठे गोलोके द्विभुजः स्वयम् ॥ ८१ ॥

ब्रह्मादितृणपर्यन्तं सर्वं प्राकृतिकं भवेत् ।
यद्यत्प्राकृतिकं सृष्टं सर्वं नश्वरमेव च ॥ ८२ ॥
एवंविधं सृष्टिहेतुं सत्यं नित्यं सनातनम् ।
स्वेच्छामयं परं ब्रह्म निर्गुणं प्रकृतेः परम् ॥ ८३ ॥
निरुपाधि निराकारं भक्तानुग्रहकातरम् ।
करोति ब्रह्मा ब्रह्माण्डं यज्ज्ञानात्कमलोद्भवः ॥ ८४ ॥
शिवो मृत्युज्जयश्चैव संहर्ता सर्वसत्त्ववित् ।
यज्ज्ञानाद्यस्य तपसा सर्वेशस्तु तपो महान् ॥ ८५ ॥
महाविभूतियुक्तश्च सर्वज्ञः सर्वदर्शनः ।
सर्वव्यापी सर्वपाता प्रदाता सर्वसम्पदाम् ॥ ८६ ॥
विष्णुः सर्वेश्वरः श्रीमान् यद्भक्त्या यस्य सेवया ।
महामाया च प्रकृतिः सर्वशक्तिमयीश्वरी ॥ ८७ ॥
सैव प्रोक्ता भगवती सच्चिदानन्दरूपिणी ।
यज्ज्ञानाद्यस्य तपसा यद्भक्त्या यस्य सेवया ॥ ८८ ॥
सावित्री देवमाता च वेदाधिष्ठातृदेवता ।
पूज्या द्विजानां वेदज्ञा यज्ज्ञानाद्यस्य सेवया ॥ ८९ ॥
सर्वविद्याधिदेवी सा पूज्या च विदुषां परा ।
यत्सेवया यत्तपसा सर्वविश्वेषु पूजिता ॥ ९० ॥
सर्वग्रामाधिदेवी सा सर्वसम्पत्प्रदायिनी ।
सर्वेश्वरी सर्ववन्द्या सर्वेषां पुत्रदायिनी ॥ ९१ ॥
सर्वस्तुता च सर्वज्ञा सर्वदुर्गार्तिनाशिनी ।
कृष्णवामांशसम्भूता कृष्णप्राणाधिदेवता ॥ ९२ ॥
कृष्णप्राणाधिका प्रेम्णा राधिका शक्तिसेवया ।
सर्वाधिकं च रूपं च सौभाग्यं मानगौरवे ॥ ९३ ॥
कृष्णवक्षःस्थलस्थानं पत्नीत्वे प्राप सेवया ।
तपश्चकार सा पूर्वं शतशृङ्गे च पर्वते ॥ ९४ ॥
दिव्यवर्षसहस्रं च पतिं प्राप्त्यर्थमेव च ।
जाते शक्तिप्रसादे तु दृष्ट्वा चन्द्रकलोपमाम् ॥ ९५ ॥

कृष्णो वक्षःस्थले कृत्वा रुरोद कृपया विभुः ।
वरं तस्यै ददौ सारं सर्वेषामपि दुर्लभम् ॥ ९६ ॥
मम वक्षःस्थले तिष्ठ मम भक्ता च शाश्वती ।
सौभाग्येन च मानेन प्रेम्णाथो गौरवेण च ॥ ९७ ॥
त्वं मे श्रेष्ठा च ज्येष्ठा च प्रेयसी सर्वयोषिताम् ।
वरिष्ठा च गरिष्ठा च संस्तुता पूजिता मया ॥ ९८ ॥
सततं तव साध्योऽहं वश्यश्च प्राणवल्लभे ।
इत्युक्त्वा च जगन्नाथश्चकार ललनां ततः ॥ ९९ ॥
सपत्नीरहितां तां च चकार प्राणवल्लभाम् ।
अन्या या याश्च ता देव्यः पूजिताः शक्तिसेवया ॥ १०० ॥
तपस्तु यादृशं यासां तादृक्तादृक्फलं मुने ।
दिव्यवर्षसहस्रं च तपस्तप्त्वा हिमाचले ॥ १०१ ॥
दुर्गा च तत्पदं ध्यात्वा सर्वपूज्या बभूव ह ।
सरस्वती तपस्तप्त्वा पर्वते गन्धमादने ॥ १०२ ॥
लक्षवर्षं च दिव्यं च सर्ववन्द्या बभूव सा ।
लक्ष्मीर्युगशतं दिव्यं तपस्तप्त्वा च पुष्करे ॥ १०३ ॥
सर्वसम्पत्प्रदात्री च जाता देवीनिषेवणात् ।
सावित्री मलये तप्त्वा पूज्या वन्द्या बभूव सा ॥ १०४ ॥
षष्टिवर्षसहस्रं च दिव्यं ध्यात्वा च तत्पदम् ।
शतमन्वन्तरं तप्तं शङ्करेण पुरा विभो ॥ १०५ ॥
शतमन्वन्तरं चेदं ब्रह्मा शक्तिं जजाप ह ।
शतमन्वन्तरं विष्णुस्तप्त्वा पाता बभूव ह ॥ १०६ ॥
दशमन्वन्तरं तप्त्वा श्रीकृष्णः परमं तपः ।
गोलोकं प्राप्तवान्दिव्यं मोदतेऽद्यापि यत्र हि ॥ १०७ ॥
दशमन्वन्तरं धर्मस्तप्त्वा वै भक्तिसंयुतः ।
सर्वप्राणः सर्वपूज्यः सर्वाधारो बभूव सः ॥ १०८ ॥
एवं देव्याश्च तपसा सर्वे देवाश्च पूजिताः ।

मुनयो मनवो भूपा ब्राह्मणाश्चैव पूजिताः ॥ १०९ ॥

एवं ते कथितं सर्वं पुराणं सयथागमम् ।

गुरुवक्त्रायथा ज्ञातं किं भूयः श्रोतुमिच्छसि ॥ ११० ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे कलिमाहात्म्यवर्णनं
नामाष्टमोऽध्यायः ॥ ८ ॥

देवीभागवतपुराणम्/स्कन्धः ०९/अध्यायः ०९

<https://sa.wikisource.org/s/i4m>

< देवीभागवतपुराणम् | स्कन्धः ०९

भूमिस्तोत्रवर्णनम्

नारद उवाच

देव्या निमेषमात्रेण ब्रह्मणः पात एव च ।

तस्य पातः प्राकृतिकः प्रलयः परिकीर्तितः ॥ १ ॥

प्रलये प्राकृते चोक्ता तत्रादृष्टा वसुन्धरा ।

जलप्लुतानि विश्वानि सर्वे लीनाः परात्मनि ॥ २ ॥

वसुन्धरा तिरोभूता कुत्र वा सा च तिष्ठति ।

सृष्टेर्विधानसमये साविर्भूता कथं पुनः ॥ ३ ॥

कथं बभूव सा धन्या मान्या सर्वाश्रया जया ।

तस्याश्च जन्मकथनं वद मङ्गलकारणम् ॥ ४ ॥

श्रीनारायण उवाच

सर्वादिसृष्टौ सर्वेषां जन्म देव्या इति श्रुतिः ।

आविर्भावस्तिरोभावः सर्वेषु प्रलयेषु च ॥ ५ ॥

श्रूयतां वसुधाजन्म सर्वमङ्गलकारणम् ।

विघ्ननिघ्नकरं पापनाशनं पुण्यवर्धनम् ॥ ६ ॥

अहो केचिद्वदन्तीति मधुकैटभमेदसा ।

बभूव वसुधा धन्या तद्विरुद्धमतः शृणु ॥ ७ ॥

ऊचतुस्तौ पुरा विष्णुं तुष्टौ युद्धेन तेजसा ।

आवां वध्यौ न यत्रोर्वी पाथसा संवृतेति च ॥ ८ ॥

तयोर्जीवनकाले न प्रत्यक्षा साभवत्स्फुटम् ।

ततो बभूव मेदश्च मरणानन्तरं तयोः ॥ ९ ॥

मेदिनीति च विख्यातेत्युक्तमेतन्मतं शृणु ।

जलधौता कृता पूर्वं वर्धिता मेदसा यतः ॥ १० ॥

कथयामि ते तज्जन्म सार्थकं सर्वमङ्गलम् ।

पुरा श्रुतं यच्छ्रुत्युक्तं धर्मवक्त्राच्च पुष्करे ॥ ११ ॥
महाविराट्शरीरस्य जलस्थस्य चिरं स्फुटम् ।
मनो बभूव कालेन सर्वाङ्गव्यापकं ध्रुवम् ॥ १२ ॥
तच्च प्रविष्टं सर्वेषां तल्लोम्नां विवरेषु च ।
कालेन महता पश्चाद् बभूव वसुधा मुने ॥ १३ ॥
प्रत्येकं प्रतिलोम्नां च कूपेषु संस्थिता सदा ।
आविर्भूता तिरोभूता सजला च पुनः पुनः ॥ १४ ॥
आविर्भूता सृष्टिकाले तज्जलोपर्युपस्थिता ।
प्रलये च तिरोभूता जलस्याभ्यन्तरे स्थिता ॥ १५ ॥
प्रतिविश्वेषु वसुधा शैलकाननसंयुता ।
सप्तसागरसंयुक्ता सप्तद्वीपसमन्विता ॥ १६ ॥
हेमाद्रिमेरुसंयुक्ता ग्रहचन्द्रार्कसंयुता ।
ब्रह्मविष्णुशिवाद्यैश्च सुरैर्लोकैस्तदाज्ञया ॥ १७ ॥
पुण्यतीर्थसमायुक्ता पुण्यभारतसंयुता ।
काञ्चनीभूमिसंयुक्ता सप्तस्वर्गसमन्विता ॥ १८ ॥
पातालसप्तं तदधस्तदूर्ध्वं ब्रह्मलोकतः ।
ध्रुवलोकश्च तत्रैव सर्वं विश्वं च तत्र वै ॥ १९ ॥
एवं सर्वाणि विश्वानि पृथिव्यां निर्मितानि च ।
नश्वराणि च विश्वानि सर्वाणि कृत्रिमाणि वै ॥ २० ॥
प्रलये प्राकृते चैव ब्रह्मणश्च निपातने ।
महाविराडादिसृष्टौ सृष्टः कृष्णेन चात्मना ॥ २१ ॥
नित्यौ च स्थितिप्रलयौ काष्ठाकालेश्वरैः सह ।
नित्याधिष्ठातृदेवी सा वाराहे पूजिता सुरैः ॥ २२ ॥
मुनिभिर्मनुभिर्विप्रेर्गन्धर्वादिभिरेव च ।
विष्णोर्वराहरूपस्य पत्नी सा श्रुतिसम्मता ॥ २३ ॥
तत्पुत्रो मङ्गलो ज्ञेयो घटेशो मङ्गलात्मजः ।
नारद उवाच
पूजिता केन रूपेण वाराहे च सुरैर्मही ॥ २४ ॥

वाराहे चैव वाराही सर्वैः सर्वाश्रया सती ।

मूलप्रकृतिसम्भूता पञ्चीकरणमार्गतः ॥ २५ ॥

तस्याः पूजाविधानं चाप्यधश्चोर्ध्वमनेकशः ।

मङ्गलं मङ्गलस्यापि जन्म वासं वद प्रभो ॥ २६ ॥

श्रीनारायण उवाच

वाराहे च वराहश्च ब्रह्मणा संस्तुतः पुरा ।

उद्धधार महीं हत्वा हिरण्याक्षं रसातलम् ॥ २७ ॥

जले तां स्थापयामास पद्मपत्रं यथा हृदे ।

तत्रैव निर्ममे ब्रह्मा विश्वं सर्वं मनोहरम् ॥ २८ ॥

दृष्ट्वा तदधिदेवीं च सकामां कामुको हरिः ।

वराहरूपी भगवान् कोटिसूर्यसमप्रभः ॥ २९ ॥

कृत्वा रतिकलां सर्वा मूर्तिं च सुमनोहराम् ।

क्रीडाञ्चकार रहसि दिव्यवर्षमहर्निशम् ॥ ३० ॥

सुखसम्भोगसंस्पर्शान्मूर्च्छां सम्प्राप सुन्दरी ।

विदग्धाया विदग्धेन सङ्गमोऽतिसुखप्रदः ॥ ३१ ॥

विष्णुस्तदङ्गसंश्लेषाद् बुबुधे न दिवानिशम् ।

वर्षान्ते चेतनां प्राप्य कामी तत्याज कामुकीम् ॥ ३२ ॥

पूर्वरूपं वराहं च दधार स च लीलया ।

पूजाञ्चकार तां देवीं ध्यात्वा च धरणीं सतीम् ॥ ३३ ॥

धूपैर्दीपैश्च नैवेद्यैः सिन्दूरैरनुलेपनैः ।

वस्त्रैः पुष्पैश्च बलिभिः सम्पूज्योवाच तां हरिः ॥ ३४ ॥

श्रीभगवानुवाच

सर्वाधारा भव शुभे सर्वैः सम्पूजिता सुखम् ।

मुनिभिर्मनुभिर्देवैः सिद्धैश्च दानवादिभिः ॥ ३५ ॥

अम्बुवाचीत्यागदिने गृहारम्भे प्रवेशने ।

वापीतडागारम्भे च गृहे च कृषिकर्मणि ॥ ३६ ॥

तव पूजां करिष्यन्ति मद्दरेण सुरादयः ।

मूढा ये न करिष्यन्ति यास्यन्ति नरकं च ते ॥ ३७ ॥

वसुधोवाच

वहामि सर्वं वाराहरूपेणाहं तवाज्ञया ।

लीलामात्रेण भगवन् विश्वं च सचराचरम् ॥ ३८ ॥

मुक्तां शुक्तिं हरेरर्चां शिवलिङ्गं शिवां तथा ।

शङ्खं प्रदीपं यन्त्रं च माणिक्यं हीरकं तथा ॥ ३९ ॥

यज्ञसूत्रं च पुष्पं च पुस्तकं तुलसीदलम् ।

जपमालां पुष्पमालां कर्पूरं च सुवर्णकम् ॥ ४० ॥

गोरोचनं चन्दनं च शालग्रामजलं तथा ।

एतान्वोडुमशक्ताहं क्लिष्टा च भगवञ्छृणु ॥ ४१ ॥

श्रीभगवानुवाच

द्रव्याण्येतानि ये मूढा अर्पयिष्यन्ति सुन्दरि ।

यास्यन्ति कालसूत्रं ते दिव्यं वर्षशतं त्वयि ॥ ४२ ॥

इत्येवमुक्त्वा भगवान् विरराम च नारद ।

बभूव तेन गर्भेण तेजस्वी मङ्गलग्रहः ॥ ४३ ॥

पूजाञ्चक्रुः पृथिव्याश्च ते सर्वे चाज्ञया हरेः ।

कण्वशाखोक्तध्यानेन तुष्टुवुश्च स्तवेन ते ॥ ४४ ॥

ददुर्मूलेन मन्त्रेण नैवेद्यादिकमेव च ।

संस्तुता त्रिषु लोकेषु पूजिता सा बभूव ह ॥ ४५ ॥

नारद उवाच

किं ध्यानं स्तवनं तस्या मूलमन्त्रं च किं वद ।

गूढं सर्वपुराणेषु श्रोतुं कौतूहलं मम ॥ ४६ ॥

श्रीनारायण उवाच

आदौ च पृथिवी देवी वराहेण च पूजिता ।

ततो हि ब्रह्मणा पश्चामृजिता पृथिवी तदा ॥ ४७ ॥

ततः सर्वैर्मुनीन्द्रैश्च मनुभिर्मानवादिभिः ।

ध्यानं च स्तवनं मन्त्रं शृणु वक्ष्यामि नारद ॥ ४८ ॥

ॐ ह्रीं श्रीं क्लीं वसुधायै स्वाहेत्यनेन

मन्त्रेण विष्णुना पूजिता पुरा ।

श्वेतपङ्कजवर्णाभां शरच्चन्द्रनिभाननाम् ॥ ४९ ॥

चन्दनोत्क्षिप्तसर्वाङ्गीं रत्नभूषणभूषिताम् ।

रत्नाधारां रत्नगर्भां रत्नाकरसमन्विताम् ॥ ५० ॥

वह्निशुद्धांशुकाधानां सस्मितां वन्दितां भजे ।

ध्यानेनानेन सा देवी सर्वैश्च पूजिताभवत् ॥ ५१ ॥

स्तवनं शृणु विप्रेन्द्र कण्वशाखोक्तमेव च ।

श्रीनारायण उवाच

जये जये जलाधारे जलशीले जलप्रदे ॥ ५२ ॥

यज्ञसूकरजाये त्वं जयं देहि जयावहे ।

मङ्गले मङ्गलाधारे माङ्गल्ये मङ्गलप्रदे ॥ ५३ ॥

मङ्गलार्थं मङ्गलेशे मङ्गलं देहि मे भवे ।

सर्वाधारे च सर्वज्ञे सर्वशक्तिसमन्विते ॥ ५४ ॥

सर्वकामप्रदे देवि सर्वेष्टं देहि मे भवे ।

पुण्यस्वरूपे पुण्यानां बीजरूपे सनातनि ॥ ५५ ॥

पुण्याश्रये पुण्यवतामालये पुण्यदे भवे ।

सर्वसस्यालये सर्वसस्याढ्ये सर्वसस्यदे ॥ ५६ ॥

सर्वसस्यहरे काले सर्वसस्यात्मिके भवे ।

भूमे भूमिपसर्वस्वे भूमिपालपरायणे ॥ ५७ ॥

भूमिपानां सुखकरे भूमिं देहि च भूमिदे ।

इदं स्तोत्रं महापुण्यं प्रातरुत्थाय यः पठेत् ॥ ५८ ॥

कोटिजन्मसु स भवेद् बलवान्भूमिपेश्वरः ।

भूमिदानकृतं पुण्यं लभ्यते पठनाज्जनैः ॥ ५९ ॥

भूमिदानहरात्पापान्मुच्यते नात्र संशयः ।

अम्बुवाचीभूकरणपापात्स मुच्यते ध्रुवम् ॥ ६० ॥

अन्यकूपे कूपखननपापात्स मुच्यते ध्रुवम् ।

परभूमिहरात्पापान्मुच्यते नात्र संशयः ॥ ६१ ॥

भूमौ वीर्यत्यागपापाद्भूमौ दीपादिस्थापनात् ।

पापेन मुच्यते सोऽपि स्तोत्रस्य पठनान्मुने ॥ ६२ ॥

अश्वमेधशतं पुण्यं लभते नात्र संशयः ।

भूमिदेव्या महास्तोत्रं सर्वकल्याणकारकम् ॥ ६३ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे भूमिस्तोत्रवर्णनं नाम नवमोऽध्यायः ॥ ९ ॥

देवीभागवतपुराणम्/स्कन्धः ०९/अध्यायः १०

<https://sa.wikisource.org/s/i4n>

< देवीभागवतपुराणम् | स्कन्धः ०९

पृथिव्युपाख्याने नरकफलप्राप्तिवर्णनम्

नारद उवाच

भूमिदानकृतं पुण्यं पापं तद्धरणेन च ।

परभूहरणात्पापं परकूपे खनने तथा ॥ १ ॥

अम्बुवाच्यां भूखनने वीर्यस्य त्याग एव च ।

दीपादिस्थापनात्पापं श्रोतुमिच्छामि यत्नतः ॥ २ ॥

अन्यद्वा पृथिवीजन्यं पापं यत्पृच्छते परम् ।

यदस्ति तत्प्रतीकारं वद वेदविदांवर ॥ ३ ॥

श्रीनारायण उवाच

वितस्तिमात्रभूमिं च यो ददाति च भारते ।

सन्ध्यापूताय विप्राय स याति शिवमन्दिरम् ॥ ४ ॥

भूमिं च सर्वसस्याद्यां ब्राह्मणाय ददाति च ।

भूमिरेणुप्रमाणाब्दमन्ते विष्णुपदे स्थितिः ॥ ५ ॥

ग्रामं भूमिं च धान्यं च ब्राह्मणाय ददाति यः ।

सर्वपापाद्विनिर्मुक्तौ चोभौ देवीपुरःस्थितौ ॥ ६ ॥

भूमिदानं च तत्काले यः साधुश्चानुमोदते ।

स च प्रयाति वैकुण्ठे मित्रगोत्रसमन्वितः ॥ ७ ॥

स्वदत्तां परदत्तां वा ब्रह्मवृत्तिं हरेत्तु यः ।

स तिष्ठति कालसूत्रे यावच्चन्द्रदिवाकरौ ॥ ८ ॥

तत्पुत्रपौत्रप्रभृतिर्भूमिहीनः श्रिया हतः ।

पुत्रहीनो दरिद्रश्च घोरं याति च रौरवम् ॥ ९ ॥

गवां मार्गं विनिष्कृष्य यश्च सस्यं ददाति च ।

दिव्यं वर्षशतं चैव कुम्भीपाके च तिष्ठति ॥ १० ॥

गोष्ठं तडागं निष्कृष्य मार्गं सस्यं ददाति यः ।

स तिष्ठत्यसिपत्रे च यावदिन्द्राश्वतुर्दश ॥ ११ ॥
पञ्चपिण्डाननुद्धृत्य परकूपे च स्नाति यः ।
प्राप्नोति नरकं चैव स्नानं निष्फलमेव च ॥ १२ ॥
कामी भूमौ च रहसि वीर्यत्यागं करोति यः ।
भूमिरेणुप्रमाणं च वर्षं तिष्ठति रौरवे ॥ १३ ॥
अम्बुवाच्यां भूकरणं यः करोति च मानवः ।
स याति कृमिदंशं च स्थितिस्तत्र चतुर्युगम् ॥ १४ ॥
परकीये लुप्तकूपे कूपं मूढः करोति यः ।
पुष्करिण्यां च लुप्तायां पुष्करिणीं ददाति यः ॥ १५ ॥
सर्वं फलं परस्यैव तप्तकुण्डं व्रजेच्च सः ।
तत्र तिष्ठति सन्तप्तो यावदिन्द्राश्वतुर्दश ॥ १६ ॥
परकीये तडागे च पङ्कमुद्धृत्य चोन्मृजेत् ।
रेणुप्रमाणवर्षं च ब्रह्मलोके वसेन्नरः ॥ १७ ॥
पिण्डं पित्रे भूमिभर्तुर्न प्रदाय च मानवः ।
श्राद्धं करोति यो मूढो नरकं याति निश्चितम् ॥ १८ ॥
भूमौ दीपं योऽर्पयति स चान्धः सप्तजन्मसु ।
भूमौ शङ्खं च संस्थाप्य कुष्ठं जन्मान्तरे लभेत् ॥ १९ ॥
मुक्तां माणिक्यहीरौ च सुवर्णं च मणिं तथा ।
पञ्च संस्थापयेद्भूमौ स चान्धः सप्तजन्मसु ॥ २० ॥
शिवलिङ्गं शिवामर्चा यश्चार्पयति भूतले ।
शतमन्वन्तरं यावत्कृमिभक्षः स तिष्ठति ॥ २१ ॥
शङ्खं यन्त्रं शिलातोयं पुष्पं च तुलसीदलम् ।
यश्चार्पयति भूमौ च स तिष्ठेन्नरके ध्रुवम् ॥ २२ ॥
जपमालां पुष्पमालां कर्पूरं रोचनं तथा ।
यो मूढश्चार्पयेद्भूमौ स याति नरकं ध्रुवम् ॥ २३ ॥
भूमौ चन्दनकाष्ठं च रुद्राक्षं कुशमूलकम् ।
संस्थाप्य भूमौ नरके वसेन्मन्वन्तरावधि ॥ २४ ॥
पुस्तकं यज्ञसूत्रं च भूमौ संस्थापयेन्नरः ।

न भवेद्विप्रयोनौ च तस्य जन्मान्तरे जनिः ॥ २५ ॥

ब्रह्महत्यासमं पापमिह वै लभते ध्रुवम् ।

ग्रन्थियुक्तं यज्ञसूत्रं पूज्यं च सर्ववर्णकैः ॥ २६ ॥

यज्ञं कृत्वा तु यो भूमिं क्षीरेण न हि सिञ्चति ।

स याति तप्तभूमिं च सन्तप्तः सप्तजन्मसु ॥ २७ ॥

भूकम्पे ग्रहणे यो हि करोति खननं भुवः ।

जन्मान्तरे महापापो ह्यङ्गहीनो भवेद् ध्रुवम् ॥ २८ ॥

भवनं यत्र सर्वेषां भूमिस्तेन प्रकीर्तिता ।

काश्यपी कश्यपस्येयमचला स्थिररूपतः ॥ २९ ॥

विश्वम्भरा धारणाच्चानन्तानन्तस्वरूपतः ।

पृथिवी पृथुकन्यात्वाद्विस्तृतत्वान्महामुने ॥ ३० ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे पृथिव्युपाख्याने नरकफलप्राप्तिवर्णनं नाम दशमोऽध्यायः ॥ १० ॥

देवीभागवतपुराणम्/स्कन्धः ०९/अध्यायः ११

<https://sa.wikisource.org/s/hmh>

< देवीभागवतपुराणम् | स्कन्धः ०९

गङ्गोपाख्यानवर्णनम्

नारद उवाच ॥ १ ॥

श्रुतं पृथिव्युपाख्यानमतीव सुमनोहरम् ॥

गङ्गोपाख्यानमधुना वद वेदविदां वर ॥१॥

भारते भारतीशापात्सा जगाम सुरेश्वरी ॥

विष्णु स्वरूपा परमा स्वयं विष्णुपदीति च ॥२॥

कथं कुत्र युगे केन प्रार्थिता प्रेरिता पुरा ॥

तत्क्रमं श्रोतुमिच्छामि पापघ्नं पुण्यदं शुभम् ॥ ३ ॥

श्रीनारायण उवाच ॥

राजराजेश्वरः श्रीमान्सगरः सूर्यवंशजः ॥

तस्य भार्या च वैदर्भी शैब्या च द्वे मनोहरे ॥ ४ ॥

तत्पत्न्यामेकपुत्रश्च बभूव सुमनोहरः ॥

असमंज इति ख्यातः शैब्यायां कुलवर्धनः ॥ ५ ॥

अन्या चाऽऽराधयामास शंकरं पुत्र कामुकी ॥

बभूव गर्भस्तस्याश्च हरस्य च वरेण ह ॥६॥

गते शताब्दे पूर्णे च मांसपिंडं सुषाव सा ॥

तद्दृष्ट्वा सा शिवं ध्यात्वा रुरोदोच्चैः पुनः पुनः ॥ ७ ॥

शंभुर्ब्राह्मणरूपेण तत्समीपं जगाम ह ॥

चकार संविभज्यैतत्पिंडं षष्टिसहस्रधा ॥ ८ ॥

सर्वे बभूवुः पुत्राश्च महाबलपराक्रमाः ॥

ग्रीष्ममध्याह्नमार्तडप्रभामुष्टकलेवराः ॥ ९ ॥

कपिलस्य मुनेः शापाद्बभूवुर्भस्मसाच्च ते ॥

राजा रुरोद तच्छ्रुत्वा जगाम गहने वने ॥ १० ॥

तपश्चकाराऽसमंजो गंगानयनकारणात् ॥

लक्षवर्षं तपस्तप्त्वा ममार कालयोगतः ॥ ११ ॥

अंशुमांस्तस्य तनयो गंगानयनकारणात् ॥

तपः कृत्वा लक्षवर्षं ममार कालयोगतः ॥ १२ ॥

भगीरथस्तस्य पुत्रो महाभागवतः सुधीः ॥

वैष्णवो विष्णुभक्तश्च गुणवानजरामरः ॥ १३ ॥

तपः कृत्वा लक्षवर्षं गंगानयनकारणात् ॥

ददर्श कृष्णं ग्रीष्म स्थसूर्यकोटिसमप्रभम् ॥ १४ ॥

द्विभुजं मुरलीहस्तं किशोरगोपवेषिणम् ॥

गोपालसुन्दरीरूपं भक्तानुग्रहरूपिणम् ॥ १५ ॥

स्वेच्छामयं परं ब्रह्म परिपूर्णतमं प्रभुम् ॥

ब्रह्मविष्णुशिवाद्यैश्च स्तुतं मुनिगणैर्नुतम् ॥ १६ ॥

निर्लिप्तं साक्षिरूपं च निर्गुणं प्रकृतेः परम् ॥

ईषद्धास्य प्रसन्नास्यं भक्तानुग्रहकारणम् ॥ १७ ॥

वह्निशुद्धांशुकाधानं रत्नभूषणभूषितम् ॥

तुष्टाव दृष्ट्वा नृपतिः प्रणम्य च पुनः पुनः ॥ १८ ॥

लीलया च वरं प्राप वाञ्छितं वंशता रणम् ॥

कृत्वा च स्तवनं दिव्यं पुलकांकितविग्रहः ॥ १९ ॥

श्रीभगवानुवाच ॥

भारतं भारतीशापाद्गच्छ शीघ्रं सुरेश्वरि ॥

सगरस्य सुतान्सर्वान्वृतान्कुरु ममाज्ञया ॥१०.११.२०॥

त्वत्स्पर्शवायुनाः पूता यास्यन्ति मम मन्दिरम् ॥

बिभ्रतो मम मूर्तींश्च दिव्यस्यन्दनगामिनः ॥ २१ ॥

मत्पार्षदा भविष्यन्ति सर्व कालं निरामयाः ॥

समुच्छिद्य कर्मभोगान्कृताञ्जन्मनिजन्मनि ॥ २२ ॥

कोटिजन्मार्जितं पापं भारते यत्कृतं नृभिः ॥

गंगाया वात स्पर्शेन नश्यतीति श्रुतौ श्रुतम् ॥ २३ ॥

स्पर्शनाद्दर्शनाद्देव्याः पुण्यं दशगुणं ततः ॥

मौसलस्नानमात्रेण सामान्यदिवसे नृणाम् ॥ २४ ॥

शतकोटिजन्मपापं नश्यतीति श्रुतौ श्रुतम् ॥

यानि कानि च पापानि ब्रह्महत्या दिकानि च ॥ २५ ॥

जन्मसंख्यार्जितान्येव कामतोऽपि कृतानि च ॥

तानि सर्वाणि नश्यन्ति मौसलस्नानतो नृणाम् ॥ २६ ॥

पुण्याहस्नानतः पुण्यं वेदा नैव वदन्ति च ॥

किञ्चिद्वदन्ति ते विप्र फलमेव यथागमम् ॥ २७ ॥

ब्रह्मविष्णुशिवाद्याश्च सर्व नैव वदन्ति च ॥

सामान्यदिवसस्नानसंकल्पं शृणु सुन्दरि ॥ २८ ॥

पुण्यं दशगुणं चैव मौसलस्नानतः परम् ॥
ततस्त्रिंशद्गुणं पुण्यं रविसंक्रमणे दिने ॥२९॥
अमायां चापि तत्तुल्यं द्विगुणं दक्षिणायने ॥
ततो दशगुणं पुण्यं नराणामुत्तरायणे ॥११.३०॥
चतुर्मास्यां पौर्णमास्यामनंतं पुण्यमेव च ॥
अक्षयायां तत्तुल्यं चैतद्वेदे निरूपितम् ॥ ३१ ॥
असंख्यपुण्यफलदमेषु स्नानदानकम् ॥
सामान्यदिवसस्नानाद्धानाच्छतगुणं फलम् ॥ ३२ ॥
मन्वतराद्यायां तिथौ युगाद्यायां तथैव च ॥
माघस्यासित सप्तम्यां भीष्माष्टम्यां तथैव च ॥ ३३ ॥
अथाप्यशोकाष्टम्यां च नवम्यां च तथा हरेः ॥
ततोऽपि द्विगुणं पुण्यं नंदायां तव दुर्लभम् ॥ ३४ ॥
दशहरादशम्यां तु युगाद्यादिसमं फलम् ॥
नंदासमं च वारुण्यां महर्त्वे(?) चतुर्गुणम् ॥ ३५ ॥
ततश्चतुर्गुणं पुण्यं द्विमहत्पूर्वके सति ॥
पुण्यं कोटिगुणं चैव सामान्यस्नानतोऽपि यत् ॥ ३६ ॥
चंद्रोपरागसमये सूर्ये दशगुणं ततः ॥
पुण्यमर्धोदये काले ततः शतगुणं फलम् ॥ ३७ ॥
इत्येवमुक्त्वा देवेशो विरराम तयोः पुरः ॥
तमुवाच ततो गंगा भक्तिनम्रात्सकंधरा ॥ ३८ ॥
गंगोवाच ॥
यामि चेद्भारतं नाथ भारती शापतः पुराः ॥
तवाज्ञया च राजेंद्र तपसा चैव सांप्रतम् ॥ ३९ ॥
दास्यंति पापिनो मह्यं पापानि यानि कानि च ॥
तानि मे केन नश्यंति तमुपायं वद प्रभो ॥ ११.४० ॥
कतिकालं परिमितं स्थितिर्मे तत्र भारते ॥
कदा यास्यामि देवेश तद्विष्णोः परमं पदम् ॥ ४१ ॥
ममान्यद्वाछितं यद्यत्सर्वं जानासि सर्ववित् ॥
सर्वान्तरात्मन्सर्वज्ञ तदुपायं वद प्रभो ॥ ४२ ॥
श्रीभगवानुवाच ॥
जानामि वांछितं गंगे तव सर्व सुरेश्वरि ॥
पतिस्ते द्रवरूपाया लवणोदो भविष्यति ॥ ४३ ॥

स ममांश स्वरूपश्च त्वं च लक्ष्मीस्वरूपिणी ॥
पिदग्धाया विदग्धेन संगमो गुणवान्भुवि ॥ ४४ ॥
यावत्यः संति नद्यश्च भारत्याद्याश्च भारते ॥
सौभाग्या त्वं च तास्वेव लवणोदस्य सौरते ॥ ४५ ॥
अद्यप्रभृति देवेशि कलेः पंचसहस्रकम् ॥
वर्षं स्थितिस्ते भारत्याः शापेन भारते भुवि ॥ ४६ ॥
नित्यं त्वमब्धिना सार्धं करिष्यसि रहो रतिम् ॥
त्वमेव रसिका देवी रसिकेन्द्रेण संयुता ॥ ४७ ॥
त्वां स्तोष्यन्ति च स्तोत्रेण भगीरथकृतेन च ॥
भारतस्था जनाः सर्वे पूर्णयिष्यन्ति भक्तितः ॥ ४८ ॥
कण्वशाखोक्त ध्यानेन ध्यात्वा त्वां पूजयिष्यति ॥
यः स्तौति प्रणयेन्नित्यं सोऽश्वमेधफलं लभेत् ॥ ४९ ॥
गंगा गंगेति यो ब्रूयाद्योजनानां शतैरपि ॥
मुच्यते सर्वपापेभ्यो विष्णुलोकं स गच्छति ॥ ५० ॥
सहस्रपापिनां स्नानाद्यत्पापं ते भविष्यति ॥
प्रकृतेर्भक्तसंस्पर्शादेव तद्धि विनक्ष्यति ॥ ५१ ॥
पापिनां तु सहस्राणां शवस्पर्शेन यत्त्वयि ॥
तन्मन्त्रोपासकस्नानात्तदघं च विनक्ष्यति ॥ ५२ ॥
तत्रैव त्वमधिष्ठानं करिष्यस्यघमोचनम् ॥
सार्धं सरिद्धिः श्रेष्ठाभिः सरस्वत्यादिभिः शुभे ॥ ५३ ॥
तत्तु तीर्थं भवेत्सद्यो यत्र तद्गुणकीर्तनम् ॥
त्वद्रेणुस्पर्शमात्रेण पूतो भवति पातकी ॥ ५४ ॥
रेणुप्रमाणवर्षं च देवलोके वसेद् ध्रुवम् ॥
ज्ञानेन त्वयि ये भक्त्या मन्नामस्मृतिपूर्वकम् ॥ ५५ ॥
समुत्सृजन्ति प्राणांश्च ते गच्छन्ति हरेः पदम् ॥
पार्षदप्रवरास्ते च भविष्यन्ति हरेश्चिरम् ॥ ५६ ॥
लयं प्राकृतिकं ते च द्रक्ष्यन्ति चाप्य संख्यकम् ॥
मृतस्य बहुपुण्येन तच्छवं त्वयि विन्यसेत् ॥ ५७ ॥
प्रयाति स च वैकुण्ठं यावदहः स्थितिस्त्वयि ॥
कायव्यूहं ततः कृत्वा भोजयित्वा स्वकर्मकम् ॥ ५८ ॥
तस्मै ददामि सारूप्यं करोमि तं च पार्षदम् ॥
अज्ञानी त्वज्जलस्पर्शाद्यदि प्राणान्समुत्सृजेत् ॥ ५९ ॥

तस्मै ददामि सालोक्यं करोमि तं च पार्षदम् ॥
अन्यत्र वा त्यजेत्प्राणांस्त्वन्नामस्मृतिपूर्वकम् ॥११.६०॥
तस्मै ददामि सालोक्यं यावद्वै ब्रह्मणो वयः ॥
अन्यत्र वा त्यजेत्प्राणांस्त्वन्नामस्मृतिपूर्वकम् ॥ ६१ ॥
तस्मै ददामि सारूप्यमसंख्यं प्राकृतं लयम् ॥
रत्नैर्द्रसार निर्माणयानेन सह पार्षदैः ॥६२॥
सद्यः प्रयाति गोलोकं मम तुल्यो भवेद् ध्रुवम् ॥
तीर्थेऽप्यर्थे मरणे विशेषो नास्ति कश्चन ॥६३॥
मन्मन्त्रोपासकानां तु नित्यं नैवेद्यभोजिनाम् ॥
पूतं कर्तुं स शक्तो हि लीलया भुवनत्रयम् ॥६४॥
रत्नैर्द्रसार यानेन गोलोकं संप्रयांति च ॥
मद्भक्ता बांधवा येषां तेऽपि पश्चादयोऽपि हि ॥६५॥
प्रयांति रत्नयानेन गोलोकं चातिदुर्लभम् ॥
यत्र यत्र स्मृतास्ते च ज्ञानेन ज्ञानिनः सति ॥६६॥
जीवन्मुक्ताश्च ते पूता मद्भक्ते संविधानतः ॥
इत्युक्त्वा श्रीहरिस्तां च प्रत्युवाच भगीरथम् ॥ ६७ ॥
स्तुहि गंगामिमां भक्त्या पूजां च कुरु सांप्रतम् ॥
भगीरथस्तां तुष्टाव पूजयामास भक्तितः ॥ ६८ ॥
कौथुमोक्तेन ध्यानेन स्तोत्रेणापि पुनः पुनः ॥
प्रणनाम च श्रीकृष्णं परमात्मानमीश्वरम् ॥ ६९ ॥
भगीरथश्च गंगा च सौऽतर्धानं चकार ह ॥
नारद उवाच ॥
केन ध्यानेन स्तोत्रेण केन पूजाक्रमेण च ॥ ११.७० ॥
पूजां चकार नृपतिर्वद वेदविदां वर ॥
श्रीनारायण उवाच ॥
स्नात्वा नित्यक्रियां कृत्वा धृत्वा धौते च वाससी ॥ ७१ ॥
संपूज्य देवषट्कं च संयतो भक्तिपूर्वकम् ॥
गणेशं च दिनेशं च वह्नि विष्णुं शिवं शिवाम् ॥ ७२ ॥
संपूज्य देवषट्कं च सोऽधिकारी च पूजने ॥
गणेशं विघ्ननाशाय आरोग्याय दिवाकरम् ॥ ७३ ॥
वह्निं शौचाय विष्णुं च लक्ष्म्यर्थं पूजयेन्नरः ॥

शिवं ज्ञानाय ज्ञानेशं शिवां च मुक्तिसिद्धये ॥ ७४ ॥

संपूज्यैताँल्लभेत्प्राज्ञो विपरीतमतोऽन्यथा ॥

दध्यावनेन ध्यानेन तद्ध्यानं शृणु नारद ॥ ७५ ॥

इति श्रीदेवीभागवते म० नवमस्कन्धे एकादशोऽध्यायः ॥ ११ ॥

देवीभागवतपुराणम्/स्कन्धः ०९/अध्यायः १२

<https://sa.wikisource.org/s/hrl>

< देवीभागवतपुराणम् | स्कन्धः ०९

गङ्गोपाख्यानवर्णनम्

श्रीनारायण उवाच ॥

ध्यानं च कण्व शाखोक्तं सर्व पापप्रणाशनम् ॥

श्वेतपंकजवर्णाभां गंगां पापप्रणाशिनीम् ॥१॥

कृष्णविग्रहसम्भूतां कृष्णतुल्यां परां सतीम् ॥

वह्निशुद्धांशुकाधानां रत्नभूषणभूषिताम् ॥ २ ॥

शरत्पूर्णदुशतकमृष्टशोभाकरां पराम् ॥

ईषद्धास्यप्रसन्नास्यां शश्वत्सुस्थिरयौवनाम् ॥ ३ ॥

नारायणप्रियां शांतां तत्सौभाग्यसमन्विताम् ॥

बिभ्रतीं कबरीभारं मालती माल्य संयुतम् ॥ ४ ॥

सिन्दूरबिंदुललितं सार्धं चन्दनबिंदुभिः ॥

कस्तूरीपत्रकं गण्डे नानाचित्रसमन्वितम् ॥ ५ ॥

पक्वबिंबविनिद्याच्छ चार्वोष्ठपुटमुत्तमम् ॥

मुक्तापंक्तिप्रभामुष्टदंतपंक्तिमनोरमम् ॥ ६ ॥

सुचारुवक्त्रनयनं सकटाक्षं मनोहरम् ॥

कठिनं श्रीफलाकारं स्तनयुग्मं च बिभ्रतीम् ॥ ७ ॥

बृहच्छ्रोणिं सुकठिनां रंभास्तंभविनिदिताम् ॥

स्थलपद्मप्रभामुष्टपदपद्मयुगं वरम् ॥ ८ ॥

रत्नपादुक संयुक्तं कुंकुमाक्तं सयावकम् ॥

देवेंद्रमौलिमंदारमकरंदकणारुणम् ॥ ९ ॥

सुरसिद्धमुनींद्रैश्च दत्तार्घसंयुतं सदा ॥

तपस्विमौलिनिकरभ्रमरश्रेणिसंयुतम् ॥ १०.१२.१० ॥

मुक्तिप्रदं मुमुक्षूणां कामिनां सर्वभोगदम् ॥

वरां वरेण्यां वरदां भक्तानुग्रहकारिणीम् ॥ ११ ॥

श्रीविष्णोः पददात्रीं च भजे विष्णुपदीं सतीम् ॥
इत्यनेनैव ध्यानेन ध्यात्वा त्रिपथगां शुभाम् ॥ १२ ॥
दत्त्वा संपूजयेद्ब्रह्मन्नुपचाराणि षोडश ॥
आसनं पाद्यमर्घं च स्नानीयं चाऽनुलेपनम् ॥ १३ ॥
धूपदीपं च नैवेद्यं तांबूलं शीतलं जलम् ॥
वसनं भूषणं माल्यं गंधमाचमनीयकम् ॥ १४ ॥
मनोहरं सुतल्पं च देयान्येतानि षोडश ॥
दत्त्वा भक्त्या च प्रणमेत्संस्तूय संपुटांजलिः ॥ १५ ॥
संपूज्यैवं प्रकारेण सोऽश्वमेधफलं लभेत् ॥
नारद उवाच ॥
श्रोतुमिच्छामि देवेश लक्ष्मीकांत जगत्पते ॥ १६ ॥
विष्णोर्विष्णुपदीस्तोत्रं पापघ्नं पुण्यकारकम् ॥
श्रीनारायण उवाच ॥
शृणु नारद वक्ष्यामि पापघ्नं पुण्यकारकम् ॥ १७ ॥
शिवसंगीतसंमुग्ध श्रीकृष्णांगसमुद्भवाम् ॥
राधांगद्रवसंयुक्तां तां गंगां प्रणमाम्यहम् ॥ १८ ॥
यज्जन्म सृष्टेरादौ च गोलोके रासमंडले ॥
सन्निधाने शंकरस्य तां गङ्गां प्रणमाम्यहम् ॥ १९ ॥
गोपैर्गोपीभिराकीर्णं शुभे राधामहोत्सवे ॥
कार्तिकी पूर्णिमायां च तां गंगां प्रणमाम्यहम् ॥ १९.१२.२० ॥
कोटियोजन विस्तीर्णा दैर्घ्ये लक्षगुणा ततः ॥
समावृता या गोलोके तां गंगां प्रणमाम्यहम् ॥ २१ ॥
षष्टिलक्षयोजना या ततो दैर्घ्ये चतुर्गुणा ॥
समावृता या वैकुण्ठे तां गंगां प्रणमाम्यहम् ॥ २२ ॥
त्रिंशल्लक्षयोजना या दैर्घ्ये पंचगुणा ततः ॥
आवृता ब्रह्मलोके या तां गंगां प्रणमाम्यहम् ॥ २३ ॥
त्रिंशल्लक्षयोजना या दैर्घ्ये चतुर्गुणा ततः ॥
आवृता शिवलोके या तां गंगां प्रणमाम्यहम् ॥ २४ ॥

लक्षयोजनविस्तीर्णा दैर्घ्ये सप्तगुणा ततः ॥
आवृता ध्रुवलोके या तां गंगां प्रणमाम्यहम् ॥ २५ ॥
लक्षयोजनविस्तीर्णा दैर्घ्ये पंचगुणा ततः ॥
आवृता चंद्रलोके या तां गंगां प्रणमाम्यहम् ॥ २६ ॥
षष्टिसहस्रयोजना या दैर्घ्ये दशगुणा ततः ॥
आवृता सूर्यलोके या तां गंगां प्रणमाम्यहम् ॥ २७ ॥
लक्षयोजनविस्तीर्णा दैर्घ्ये पंचगुणा ततः ॥
आवृता या तपोलोके तां गंगां प्रणमाम्यहम् ॥ २८ ॥
सहस्र योजनायामा दैर्घ्ये दशगुणा ततः ॥
आवृता जनलोके या तां गंगां प्रणमाम्यहम् ॥ २९ ॥
दशलक्षयोजना या दैर्घ्ये पंचगुणा ततः ॥
आवृता या महर्लोके तां गंगां प्रणमाम्यहम् ॥ १.१२.३० ॥
सहस्रयोजनायामा दैर्घ्ये शतगुणा ततः ॥
आवृता या च कैलासे तां गंगां प्रणमाम्यहम् ॥ ३१ ॥
शतयोजनविस्तीर्णा दैर्घ्ये दशगुणा ततः ॥
मंदाकिनी येंद्रलोके तां गंगां प्रणमाम्यहम् ॥ ३२ ॥
पाताले भोगवती चैव विस्तीर्णा दशयोजना ॥
ततो दशगुणा दैर्घ्ये तां गंगां प्रणमाम्यहम् ॥ ३३ ॥
क्रोशैकमात्रविस्तीर्णा ततः क्षीणा च कुत्रचित् ॥
क्षितौ चालकनन्दा या तां गंगां प्रणमाम्यहम् ॥ ३४ ॥
सत्ये या क्षीरवर्णा च त्रेतायामिंदुसन्निभा ॥
द्वापरे चन्दनाभा या तां गंगां प्रणमाम्यहम् ॥ ३५ ॥
जलप्रभा कलौ या च नाऽन्यत्र पृथिवीतले ॥
स्वर्गे च नित्यं क्षीराभा तां गंगां प्रणमाम्यहम् ॥ ३६ ॥
यत्तोयकणिकास्पर्शे पापिनां ज्ञानसंभवः ॥
ब्रह्महत्यादिकं पापं कोटिजन्मार्जितं दहेत् ॥ ३७ ॥
इत्येवं कथिता ब्रह्मन्गंगापदैकविशतिः ॥
स्तोत्ररूपं च परमं पापघ्नं पुण्यजीवनम् ॥ ३८ ॥

नित्यं यो हि पठेद्भक्त्या संपूज्य च सुरेश्वरीम् ॥
सोऽश्वमेधफलं नित्यं लभते नात्र संशयः ॥ ३९ ॥
अपुत्रो लभते पुत्रं भार्याहीनो लभेत्स्त्रियम् ॥
रोगात्प्रमुच्यते रोगी बन्धान्मुक्तो भवेद् ध्रुवम् ॥ १२.४० ॥
अस्पृष्टकीर्तिः सुयशा मूर्खो भवति पंडितः ॥
यः पठेत्प्रातरुत्थाय गंगास्तोत्रमिदं शुभम् ॥ ४१ ॥
शुभं भवेच्च दुःस्वप्ने गंगास्नानफलं लभेत् ॥
श्रीनारायण उवाच ॥
स्तोत्रेणानेन गंगां च स्तुत्वा चैव भगीरथ ॥ ४२ ॥
जगाम तां गृहीत्वा च यत्र नष्टाश्च सागराः ॥
वैकुण्ठं ते ययुस्तूर्णं गंगाया स्पर्शवायुना ॥ ४३ ॥
भगीरथेन सा नीता तेन भागीरथी स्मृता ॥
इत्येवं कथितं सर्वं गंगोपाख्यानमुत्तमम् ॥ ४४ ॥
पुण्यदं मोक्षदं सारं किं भूयः श्रोतुमिच्छसि ॥
नारद उवाच ॥
कथं गंगा त्रिपथगा जाता भुवनपावनी ॥ ४५ ॥
कुत्र वा केन विधिना तत्सर्वं वद मे प्रभो ॥
तत्रस्थाश्च जना ये ये ते च किं चक्रुरुत्तमम् ॥ ४६ ॥
एतत्सर्वं तु विस्तीर्णं कृत्वा वक्तुमिहार्हसि ॥
नारायण उवाच ॥
कार्तिक्यां पूर्णिमायां तु राधायाः सुमहोत्सवः ॥ ४७ ॥
कृष्णः संपूज्य तां राधामुवास रासमण्डले ॥
कृष्णेन पूजितां सा तु संपूज्य दृष्टमानसाः ॥ ४८ ॥
ऊषुर्ब्रह्मादयः सर्वे ऋषयः शौनकादयः ॥
एतस्मिन्नंतरे कृष्णसंगीता च सरस्वती ॥ ४९ ॥
जगौ सुन्दरतालेन वीणया च मनोहरम् ॥
तुष्टो ब्रह्मा ददौ तस्यै रत्नैर्द्रसारहारकम् ॥ १२.५० ॥
शिवो मणीर्द्रसारं तु सर्वब्रह्माण्ड दुर्लभम् ॥

कृष्णः कौस्तुभरत्नं च सर्वरत्नात्परं वरम् ॥ ५१ ॥
अमूल्यरत्ननिर्माणं हारसारं च राधिका ॥
नारायणश्च भगवान्ददौ मालां मनोहराम् ॥ ५२ ॥
अमूल्यरत्ननिर्माणं लक्ष्मीः कनककुंडलम् ॥
विष्णुमाया भगवती मूलप्रकृतिरीश्वरी ॥ ५३ ॥
दुर्गा नारायणीशाना ब्रह्मभक्तिं सुदुर्लभाम् ॥
धर्मबुद्धिं च धर्मश्च यशश्च विपुलं भवे ॥ ५४ ॥
वह्निशुद्धांशुकं वह्निर्वायुश्च मणिनूपुरान् ॥
एतस्मिन्नंतरे शंभुर्ब्रह्मणा प्रेरितो मुहुः ॥ ५५ ॥
जगौ श्रीकृष्णसंगीतं ससोल्लाससमन्वितम् ॥
मूर्च्छां प्रापुः सुराः सर्वे चित्रपुत्तलिका यथा ॥ ५६ ॥
कष्टेन चेतनां प्राप्य ददृशू रासमंडले ॥
स्थलं सर्वं जलाकीर्णं राधाकृष्णविहीनकम् ॥ ५७ ॥
अत्युच्चै रुरुदुः सर्वे गोपा गोप्यः सुरा द्विजाः ॥
ध्यानेन ब्रह्मा बुबुधे सर्वं तीर्थमभीप्सितम् ॥ ५८ ॥
गतश्च राधया सार्धं श्रीकृष्णो द्रवतामिति ॥
ततो ब्रह्मादयः सर्वे तुष्टुवुः परमेश्वरात् ॥ ५९ ॥
स्वमूर्तिं दर्शय विभो वाञ्छितं वरमेव नः ॥
एतस्मिन्नंतरे तत्र वाग्बभूवाशरीरिणी ॥ ५.१२.६० ॥
तामेव शुश्रुवुः सर्वे सुव्यक्तां मधुरान्विताम् ॥
सर्वात्माऽहमियं शक्तिर्भक्तानुग्रह विग्रहा ॥ ६१ ॥
ममाप्यस्याश्च देहेन कर्तव्यं च किमावयोः ॥
मनवो मानवाः सर्वे मुनयश्चैव वैष्णवाः ॥ ६२ ॥
मन्मन्त्रपूता मां द्रष्टुमागमिष्यन्ति मत्पदम् ॥
मूर्तिं द्रष्टुं च सुव्यक्तां यदीच्छत सुरेश्वराः ॥ ६३ ॥
करोतु शंभुस्तत्रैवं मदीयं वाक्यपालनम् ॥
स्वयं विधातस्त्वं ब्रह्मन्नाज्ञां कुरु जगद्गुरुम् ॥ ६४ ॥
कर्तुं शास्त्रविशेषं च वेदांगं सुमनोहरम् ॥

अपूर्वमन्त्रनिकरैः सर्वाभीष्टफलप्रदैः ॥ ६५ ॥
स्तोत्रैश्च च निकरैर्ध्यानैर्युतं पूजाविधिक्रमैः ॥
मन्मन्त्रकवचस्तोत्रं कृत्वा यत्नेन गोपनम् ॥ ६६ ॥
भवंति विमुखा येन जना मां तत्करिष्यति ॥
सहस्रेषु शतेष्वेको मन्मन्त्रोपासको भवेत् ॥ ६७ ॥
जना मन्मन्त्रपूताश्च गमिष्यन्ति च मत्पदम् ॥
अन्यथा न भविष्यन्ति सर्वे गोलोकवासिनः ॥ ६८ ॥
निष्फलं भविता सर्वं ब्रह्मांडं चैव ब्रह्मणः ॥
जनाः पंच प्रकाराश्च युक्ताः स्रष्टुं भवे भवे ॥ ६९ ॥
पृथिवीवासिनः कचित्केचित्स्वर्गनिवासिनः ॥
इदं कर्तुं महादेवः करोति देवसंसदि ॥ ७० ॥
प्रतिज्ञां सुदृढां सद्यस्ततो मूर्तिं च द्रक्ष्यति ॥
इत्येवमुक्त्वा गगने विरराम सनातनः ॥ ७१ ॥
तच्छ्रुत्वा जगतां धाता तमुवाच शिवं मुदा ॥
ब्रह्मणो वचनं श्रुत्वा ज्ञानेशो ज्ञानिनः वरः ॥ ७२ ॥
गंगातोयं करे कृत्वा स्वीकारं च चकार सः ॥
संयुक्तं विष्णुमायाया मन्त्रौघैः शास्त्रमुत्तमम् ॥ ७३ ॥
वेदसारं करिष्यामि प्रतिज्ञापालनाय च ॥
गंगातोयमुपस्पृश्य मिथ्या यदि वदेज्जनः ॥ ७४ ॥
स याति कालसूत्रं च यावद्वै ब्रह्मणो वयः ॥
इत्युक्ते शंकरे ब्रह्मन्गोलोके सुरसंसदि ॥ ७५ ॥
आविर्बभूव श्रीकृष्णो राधया सहितस्ततः ॥
तं सुदृष्ट्वा च संहृष्टास्तुष्टुवुः पुरुषोत्तमम् ॥ ७६ ॥
परमानन्दपूर्णश्च चक्रुश्च पुनरुत्सवम् ॥
कालेन शंभुर्भगवान्मुक्तिदीपं चकार सः ॥ ७७ ॥
इत्येवं कथितं सर्वं सुगोप्यं च सुदुर्लभम् ॥
स एव द्रवरूपा सा गंगा गोलोकसंभवा ॥ ७८ ॥

राधाकृष्णांगसंभूता भुक्तिमुक्तिफलप्रदा ॥

स्थाने स्थाने स्थापिता सा कृष्णेन च परात्मना ॥७९॥

कृष्णस्वरूपा परमा सर्वब्रह्मांडपूजिता ॥

इति श्रीदेवीभागवते महापुराणे नवमस्कन्धे द्वादशोऽध्यायः ॥ १२ ॥

देवीभागवतपुराणम्/स्कन्धः ०९/अध्यायः १३

<https://sa.wikisource.org/s/i40>

< देवीभागवतपुराणम् | स्कन्धः ०९

गङ्गोपाख्यानवर्णनम्

नारद उवाच

कलेः पञ्चसहस्राब्दे समतीते सुरेश्वर ।

क्व गता सा महाभाग तन्मे व्याख्यातुमर्हसि ॥ १ ॥

श्रीनारायण उवाच

भारतं भारतीशापात्समागत्येश्वरेच्छया ।

जगाम तत्र वैकुण्ठे शापान्ते पुनरेव सा ॥ २ ॥

भारती भारतं त्यक्त्वा तज्जगाम हरेः पदम् ।

पद्मावती च शापान्ते गङ्गा सा चैव नारद ॥ ३ ॥

गङ्गा सरस्वती लक्ष्मीश्चैतास्तिस्रः प्रिया हरेः ।

तुलसीसहिता ब्रह्मंश्चतस्रः कीर्तिताः श्रुतौ ॥ ४ ॥

नारद उवाच

केनोपायेन सा देवी विष्णुपादाब्जसम्भवा ।

ब्रह्मकमण्डलुस्था च श्रुता शिवप्रिया च सा ॥ ५ ॥

बभूव सा मुनिश्रेष्ठ गङ्गा नारायणप्रिया ।

अहो केन प्रकारेण तन्मे व्याख्यातुमर्हसि ॥ ६ ॥

श्रीनारायण उवाच

पुरा बभूव गोलोके सा गङ्गा द्रवरूपिणी ।

राधाकृष्णाङ्गसम्भूता तदंशा तत्स्वरूपिणी ॥ ७ ॥

द्रवाधिष्ठातृदेवी या रूपेणाप्रतिमा भुवि ।

नवयौवनसम्पन्ना सर्वाभरणभूषिता ॥ ८ ॥

शरन्मध्याह्नपद्मास्या सस्मिता सुमनोहरा ।

तप्तकाञ्चनवर्णाभा शरच्चन्द्रसमप्रभा ॥ ९ ॥

स्निग्धप्रभातिसुस्निग्धा शुद्धसत्त्वस्वरूपिणी ।

सुपीनकठिनश्रोणिः सुनितम्बयुगंधरा ॥ १० ॥
पीनोन्नतं सुकठिनं स्तनयुग्मं सुवर्तुलम् ।
सुचारुनेत्रयुगलं सुकटाक्षं सुवक्रिमम् ॥ ११ ॥
वक्रिमं कबरीभारं मालतीमाल्यसंयुतम् ।
सिन्दूरबिन्दुललितं सार्धं चन्दनबिन्दुभिः ॥ १२ ॥
कस्तूरीपत्रिकायुक्तं गण्डयुग्मं मनोरमम् ।
बन्धूककुसुमाकारमधरोष्ठं च सुन्दरम् ॥ १३ ॥
पक्वदाडिमबीजाभदन्तपंकिसमुज्ज्वलम् ।
वाससी वह्निशुद्धे च नीवीयुक्ते च बिभ्रती ॥ १४ ॥
सा सकामा कृष्णपार्श्वे समुवास सुलज्जिता ।
वाससा मुखमाच्छाद्य लोचनाभ्यां विभोर्मुखम् ॥ १५ ॥
निमेषरहिताभ्यां च पिबन्ती सततं मुदा ।
प्रफुल्लवदना हर्षान्नवसङ्गमलालसा ॥ १६ ॥
मूर्च्छिता प्रभुरूपेण पुलकाङ्कितविग्रहा ।
एतस्मिन्नन्तरे तत्र विद्यमाना च राधिका ॥ १७ ॥
गोपीत्रिंशत्कोटियुक्ता चन्द्रकोटिसमप्रभा ।
कोपेनारक्तपद्मास्या रक्तपङ्कजलोचना ॥ १८ ॥
पीतचम्पकवर्णाभा गजेन्द्रमन्दगामिनी ।
अमूल्यरत्ननिर्माणनानाभूषणभूषिता ॥ १९ ॥
अमूल्यरत्नखचितममूल्यं वह्निशौचकम् ।
पीतवस्त्रस्य युगलं नीवीयुक्तं च बिभ्रती ॥ २० ॥
स्थलपद्मप्रभामुष्टं कोमलं च सुरज्जितम् ।
कृष्णदत्तार्घ्यसंयुक्तं विन्यसन्ती पदाम्बुजम् ॥ २१ ॥
रत्नेन्द्रसारनिर्माणविमानादवरुह्य सा ।
सेव्यमाना च ऋषिभिः श्वेतचामरवायुना ॥ २२ ॥
कस्तूरीबिन्दुभिर्युक्तं चन्दनेन समन्वितम् ।
दीप्तदीपप्रभाकारं सिन्दूरं बिन्दुशोभितम् ॥ २३ ॥
दधती भालमध्ये च सीमन्ताधःस्थलोज्ज्वले ।

पारिजातप्रसूनानां मालायुक्तं सुवक्रिमम् ॥ २४ ॥
सुचारुकबरीभारं कम्पयन्ती सुकम्पिता ।
सुचारुरागसंयुक्तमोष्ठं कम्पयती रुषा ॥ २५ ॥
गत्वोवास कृष्णपार्श्वे रत्नसिंहासने शुभे ।
सखीनां च समूहैश्च परिपूर्णा विभोः प्रिया ॥ २६ ॥
तां दृष्ट्वा च समुत्तस्थौ कृष्णः सादरपूर्वकम् ।
सम्भाष्य मधुरालापैः सस्मितश्च ससंभ्रमः ॥ २७ ॥
प्रणेमुरतिसन्त्रस्ता गोपा नम्रात्मकन्धराः ।
तुष्टुवुस्ते च भक्त्या च तुष्टाव परमेश्वरः ॥ २८ ॥
उत्थाय गङ्गा सहसा स्तुतिं बहु चकार सा ।
कुशलं परिपप्रच्छ भीतातिविनयेन च ॥ २९ ॥
नम्रभागस्थिता त्रस्ता शुष्ककण्ठोष्ठतालुका ।
ध्यानेन शरणायता श्रीकृष्णचरणाम्बुजे ॥ ३० ॥
तां हृत्पद्मस्थितां कृष्णो भीतायै चाभयं ददौ ।
बभूव स्थिरचित्ता सा सर्वेश्वरवरेण च ॥ ३१ ॥
ऊर्ध्वसिंहासनस्थां च राधां गङ्गा ददर्श सा ।
सुस्निग्धां सुखदृश्यां च ज्वलन्तीं ब्रह्मतेजसा ॥ ३२ ॥
असंख्यब्रह्मणः कर्त्रीमादिसृष्टेः सनातनीम् ।
सदा द्वादशवर्षीयां कन्याभिनवयौवनाम् ॥ ३३ ॥
विश्ववृन्दे निरुपमां रूपेण च गुणेन च ।
शान्तां कान्तामनन्तां तामाद्यन्तरहितां सतीम् ॥ ३४ ॥
शुभां सुभद्रां सुभगां स्वामिसौभाग्यसंयुताम् ।
सौन्दर्यसुन्दरीं श्रेष्ठां सर्वासु सुन्दरीषु च ॥ ३५ ॥
कृष्णार्धाङ्गां कृष्णसमां तेजसा वयसा त्विषा ।
पूजितां च महालक्ष्मीं लक्ष्म्या लक्ष्मीश्वरेण च ॥ ३६ ॥
प्रच्छाद्यमानां प्रभया सभामीशस्य सुप्रभाम् ।
सखीदत्तं च ताम्बूलं भुक्तवन्तीं च दुर्लभम् ॥ ३७ ॥
अजन्यां सर्वजननीं धन्यां मान्यां च मानिनीम् ।

कृष्णप्राणाधिदेवीं च प्राणप्रियतमां रमाम् ॥ ३८ ॥
दृष्ट्वा रासेश्वरीं तृप्तिं न जगाम सुरेश्वरी ।
निमेषरहिताभ्यां च लोचनाभ्यां पपौ च ताम् ॥ ३९ ॥
एतस्मिन्नन्तरे राधा जगदीशमुवाच सा ।
वाचा मधुरया शान्ता विनीता सस्मिता मुने ॥ ४० ॥
राधोवाच
केयं प्राणेश कल्याणी सस्मिता त्वन्मुखाम्बुजम् ।
पश्यन्ती सस्मितं पार्श्वे सकामा वक्रलोचना ॥ ४१ ॥
मूर्च्छां प्राप्नोति रूपेण पुलकाङ्कितविग्रहा ।
वस्त्रेण मुखमाच्छाद्य निरीक्षन्ती पुनः पुनः ॥ ४२ ॥
त्वं चापि तां संनिरीक्ष्य सकामः सस्मितः सदा ।
मयि जीवति गोलोके भूता दुर्वृत्तिरीदृशी ॥ ४३ ॥
त्वमेव चैव दुर्वृत्तं वारं वारं करोषि च ।
क्षमां करोमि प्रेम्णा च स्त्रीजातिः स्निग्धमानसा ॥ ४४ ॥
संगृह्येमां प्रियामिष्टां गोलोकाद् गच्छ लम्पट ।
अन्यथा न हि ते भद्रं भविष्यति ब्रजेश्वर ॥ ४५ ॥
दृष्टस्त्वं विरजायुक्तो मया चन्दनकानने ।
क्षमा कृता मया पूर्वं सखीनां वचनादहो ॥ ४६ ॥
त्वया मच्छब्दमात्रेण तिरोधानं कृतं पुरा ।
देहं तत्याज विरजा नदीरूपा बभूव सा ॥ ४७ ॥
कोटियोजनविस्तीर्णा ततो दैर्घ्ये चतुर्गुणा ।
अद्यापि विद्यमाना सा तव सत्कीर्तिरूपिणी ॥ ४८ ॥
गृहं मयि गतायां च पुनर्गत्वा तदन्तिके ।
उच्चै रुरोद विरजे विरजे चेति संस्मरन् ॥ ४९ ॥
तदा तोयात्समुत्थाय सा योगात्सिद्धयोगिनी ।
सालङ्कारा मूर्तिमती ददौ तुभ्यं च दर्शनम् ॥ ५० ॥
ततस्तां च समाक्षिप्य वीर्याधानं कृतं त्वया ।
ततो बभूवुस्तस्यां च समुद्राः सप्त एव च ॥ ५१ ॥

दृष्टस्त्वं शोभया गोप्या युक्तश्चम्पककानने ।
सद्यो मच्छब्दमात्रेण तिरोधानं कृतं त्वया ॥ ५२ ॥
शोभा देहं परित्यज्य जगाम चन्द्रमण्डले ।
ततस्तस्याः शरीरं च स्निग्धं तेजो बभूव ह ॥ ५३ ॥
संविभज्य त्वया दत्तं हृदयेन विदूयता ।
रत्नाय किञ्चित्स्वर्णाय किञ्चिन्मणिवराय च ॥ ५४ ॥
किञ्चित्स्त्रीणां मुखाब्जेभ्यः किञ्चिद्राजे च किञ्चन ।
किञ्चित्सलयेभ्यश्च पुष्पेभ्यश्चापि किञ्चन ॥ ५५ ॥
किञ्चित्कलेभ्यः पक्वेभ्यः सस्येभ्यश्चापि किञ्चन ।
नृपदेवगृहेभ्यश्च संस्कृतेभ्यश्च किञ्चन ॥ ५६ ॥
किञ्चिन्नूतनपत्रेभ्यो दुग्धेभ्यश्चापि किञ्चन ।
दृष्टस्त्वं प्रभया गोप्या युक्तो वृन्दावने वने ॥ ५७ ॥
सद्यो मच्छब्दमात्रेण तिरोधानं कृतं त्वया ।
प्रभा देहं परित्यज्य जगाम सूर्यमण्डले ॥ ५८ ॥
ततस्तस्याः शरीरं च तीव्रं तेजो बभूव ह ।
संविभज्य त्वया दत्तं प्रेम्णा प्ररुदता पुरा ॥ ५९ ॥
विसृष्टं चक्षुषोः कृष्ण लज्जया मद्भयेन च ।
हुताशनाय किञ्चित्च यक्षेभ्यश्चापि किञ्चन ॥ ६० ॥
किञ्चित्पुरुषसिंहेभ्यो देवेभ्यश्चापि किञ्चन ।
किञ्चिद्विष्णुजनेभ्यश्च नागेभ्योऽपि च किञ्चन ॥ ६१ ॥
ब्राह्मणेभ्यो मुनिभ्यश्च तपस्विभ्यश्च किञ्चन ।
स्त्रीभ्यः सौभाग्ययुक्ताभ्यो यशस्विभ्यश्च किञ्चन ॥ ६२ ॥
तत्तु दत्त्वा च सर्वेभ्यः पूर्वं प्ररुदितं त्वया ।
शान्तिगोप्या युतस्त्वं च दृष्टोऽसि रासमण्डले ॥ ६३ ॥
वसन्ते पुष्पशय्यायां माल्यवांश्चन्दनोक्षितः ।
रत्नप्रदीपैर्युक्ते च रत्ननिर्माणमन्दिरे ॥ ६४ ॥
रत्नभूषणभूषाढ्यो रत्नभूषितया सह ।
तया दत्तं च ताम्बूलं भुक्तवांश्च पुरा विभो ॥ ६५ ॥

सद्यो मच्छब्दमात्रेण तिरोधानं कृतं त्वया ।
शान्तिर्देहं परित्यज्य भिया लीना त्वयि प्रभो ॥ ६६ ॥
ततस्तस्याः शरीरं च गुणश्रेष्ठं बभूव ह ।
संविभज्य त्वया दत्तं प्रेम्णा प्ररुदता पुरा ॥ ६७ ॥
विश्वे तु विपिने किञ्चिद्ब्रह्मणे च मयि प्रभो ।
शुद्धसत्त्वस्वरूपायै किञ्चिल्लक्ष्म्यै पुरा विभो ॥ ६८ ॥
त्वन्मन्त्रोपासकेभ्यश्च शाक्तेभ्यश्चापि किञ्चन ।
तपस्विभ्यश्च धर्माय धर्मिष्ठेभ्यश्च किञ्चन ॥ ६९ ॥
मया पूर्वं च त्वं दृष्टो गोप्या च क्षमया सह ।
सुवेषयुक्तो मालावान् गन्धचन्दनचर्चितः ॥ ७० ॥
रत्नभूषितया गन्धचन्दनोक्षितया सह ।
सुखेन मूर्च्छितस्तल्पे पुष्पचन्दनचर्चिते ॥ ७१ ॥
श्लिष्टो निद्रितया सद्यः सुखेन नवसङ्गमात् ।
मया प्रबोधिता सा च भवांश्च स्मरणं कुरु ॥ ७२ ॥
गृहीतं पीतवस्त्रं च मुरली च मनोहरा ।
वनमालाकौस्तुभश्चाप्यमूल्यं रत्नकुण्डलम् ॥ ७३ ॥
पश्चात्प्रदत्तं प्रेम्णा च सखीनां वचनादहो ।
लज्जया कृष्णवर्णोऽभूद्भवान् पापेन यः प्रभो ॥ ७४ ॥
क्षमा देहं परित्यज्य लज्जया पृथिवीं गता ।
ततस्तस्याः शरीरं च गुणश्रेष्ठं बभूव ह ॥ ७५ ॥
संविभज्य त्वया दत्तं प्रेम्णा प्ररुदता पुनः ।
किञ्चिद्दत्तं विष्णवे च वैष्णवेभ्यश्च किञ्चन ॥ ७६ ॥
धार्मिकेभ्यश्च धर्माय दुर्बलेभ्यश्च किञ्चन ।
तपस्विभ्योऽपि देवेभ्यः पण्डितेभ्यश्च किञ्चन ॥ ७७ ॥
एतत्ते कथितं सर्वं किं भूयः श्रोतुमिच्छसि ।
त्वद्गुणं चैव बहुशो न जानामि परं प्रभो ॥ ७८ ॥
इत्येवमुक्त्वा सा राधा रक्तपङ्कजलोचना ।
गङ्गां वक्तुं समारेभे नम्रास्यां लज्जितां सतीम् ॥ ७९ ॥

गङ्गा रहस्यं विज्ञाय योगेन सिद्धयोगिनी ।
तिरोभूय सभामध्ये स्वजलं प्रविवेश सा ॥ ८० ॥
राधा योगेन विज्ञाय सर्वत्रावस्थितां च ताम् ।
पानं कर्तुं समारेभे गण्डूषात्सिद्धयोगिनी ॥ ८१ ॥
गङ्गा रहस्यं विज्ञाय योगेन सिद्धयोगिनी ।
श्रीकृष्णचरणाम्भोजे विवेश शरणं ययौ ॥ ८२ ॥
गोलोके सा च वैकुण्ठे ब्रह्मलोकादिके तथा ।
ददर्श राधा सर्वत्र नैव गङ्गां ददर्श सा ॥ ८३ ॥
सर्वत्र जलशून्यं च शुष्कपङ्कं च गोलकम् ।
जलजन्तुसमूहैश्च मृतदेहैः समन्वितम् ॥ ८४ ॥
ब्रह्मविष्णुशिवानन्तधर्मेन्द्रेन्दुदिवाकराः ।
मनवो मुनयः सर्वे देवसिद्धतपस्विनः ॥ ८५ ॥
गोलोकं च समाजग्मुः शुष्ककण्ठोष्ठतालुकाः ।
सर्वे प्रणमुर्गोविन्दं सर्वेशं प्रकृतेः परम् ॥ ८६ ॥
वरं वरेण्यं वरदं वरिष्ठं वरकारणम् ।
गोपिकागोपवृन्दानां सर्वेषां प्रवरं प्रभुम् ॥ ८७ ॥
निरीहं च निराकारं निर्लिप्तं च निराश्रयम् ।
निर्गुणं च निरुत्साहं निर्विकारं निरञ्जनम् ॥ ८८ ॥
स्वेच्छामयं च साकारं भक्तानुग्रहकारकम् ।
सत्त्वस्वरूपं सत्येशं साक्षिरूपं सनातनम् ॥ ८९ ॥
परं परेशं परमं परमात्मानमीश्वरम् ।
प्रणम्य तुष्टुवुः सर्वे भक्तिनम्रात्मकन्धराः ॥ ९० ॥
सगद्गदाः साश्रुनेत्राः पुलकाङ्कितविग्रहाः ।
सर्वे संस्तूय सर्वेशं भगवन्तं परात्परम् ॥ ९१ ॥
ज्योतिर्मयं परं ब्रह्म सर्वकारणकारणम् ।
अमूल्यरत्ननिर्माणचित्रसिंहासनस्थितम् ॥ ९२ ॥
सेव्यमानं च गोपालैः श्वेतचामरवायुना ।
गोपालिकानृत्यगीतं पश्यन्तं सस्मितं मुदा ॥ ९३ ॥

प्राणाधिकप्रियतमं राधावक्षःस्थलस्थितम् ।
तया प्रदत्तं ताम्बूलं भुक्तवन्तं सुवासितम् ॥ ९४ ॥
परिपूर्णतमं रासे ददृशुश्च सुरेश्वरम् ।
मुनयो मनवः सिद्धास्तापसाश्च तपस्विनः ॥ ९५ ॥
प्रहृष्टमनसः सर्वे जग्मुः परमविस्मयम् ।
परस्परं समालोक्य प्रोचुस्ते च चतुर्मुखम् ॥ ९६ ॥
निवेदितं जगन्नाथं स्वाभिप्रायमभीप्सितम् ।
ब्रह्मा तद्वचनं श्रुत्वा विष्णुं कृत्वा स्वदक्षिणे ॥ ९७ ॥
वामतो वामदेवं च जगाम कृष्णसन्निधिम् ।
परमानन्दयुक्तं च परमानन्दरूपिणीम् ॥ ९८ ॥
सर्वं कृष्णमयं धाता ददर्श रासमण्डले ।
सर्वं समानवेषं च समानासनसंस्थितम् ॥ ९९ ॥
द्विभुजं मुरलीहस्तं वनमालाविभूषितम् ।
मयूरपिच्छचूडं च कौस्तुभेन विराजितम् ॥ १०० ॥
अतीव कमनीयं च सुन्दरं शान्तविग्रहम् ।
गुणभूषणरूपेण तेजसा वयसा त्विषा ॥ १०१ ॥
परिपूर्णतमं सर्वं सर्वैश्वर्यसमन्वितम् ।
किं सेव्यं सेवकं किं वा दृष्ट्वा निर्वक्तुमक्षमः ॥ १०२ ॥
क्षणं तेजः स्वरूपं च रूपं तत्र स्थितं क्षणम् ।
निराकारं च साकारं ददर्श द्विविधं क्षणम् ॥ १०३ ॥
एकमेव क्षणं कृष्णं राधया रहितं परम् ।
प्रत्येकासनसंस्थं च तया सार्धं च तत्क्षणम् ॥ १०४ ॥
राधारूपधरं कृष्णं कृष्णरूपं कलत्रकम् ।
किं स्त्रीरूपं च पुरुषं विधाता ध्यातुमक्षमः ॥ १०५ ॥
हृत्पद्मस्थं च श्रीकृष्णं ध्यात्वा ध्यानेन चक्षुषा ।
चकार स्तवनं भक्त्या परिहारमनेकधा ॥ १०६ ॥
ततः स्वचक्षुरुन्मील्य पुनश्च तदनुज्ञया ।
ददर्श कृष्णमेकं च राधावक्षःस्थलस्थितम् ॥ १०७ ॥

स्वपार्षदैः परिवृतं गोपीमण्डलमण्डितम् ।

पुनः प्रणेमुस्तं दृष्ट्वा तुष्टुवुः परमेश्वरम् ॥ १०८ ॥

तदभिप्रायमाज्ञाय तानुवाच रमेश्वरः ।

सर्वात्मा स च सर्वज्ञः सर्वेशः सर्वभावनः ॥ १०९ ॥

श्रीभगवानुवाच

आगच्छ कुशलं ब्रह्मन्नागच्छ कमलापते ।

इहागच्छ महादेव शश्वत्कुशलमस्तु वः ॥ ११० ॥

आगता हि महाभागा गङ्गानयनकारणात् ।

गङ्गा च चरणाम्भोजे भयेन शरणं गता ॥ १११ ॥

राधेमां पातुमिच्छन्ती दृष्ट्वा मत्सन्निधानतः ।

दास्यामीमां च भवतां यूयं कुरुत निर्भयाम् ॥ ११२ ॥

श्रीकृष्णस्य वचः श्रुत्वा सस्मितः कमलोद्भवः ।

तुष्टाव राधामाराध्यां श्रीकृष्णपरिपूजिताम् ॥ ११३ ॥

वक्त्रैश्चतुर्भिः संस्तूय भक्तिनम्रात्मकन्धरः ।

धाता चतुर्णां वेदानामुवाच चतुराननः ॥ ११४ ॥

चतुरानन उवाच

गङ्गा त्वदङ्गसम्भूता प्रभोश्च रासमण्डले ।

युवयोर्द्रवरूपा सा मुग्धयोः शङ्करस्वनात् ॥ ११५ ॥

कृष्णांशा च त्वदंशा च त्वत्कन्यासदृशी प्रिया ।

त्वन्मन्त्रग्रहणं कृत्वा करोतु तव पूजनम् ॥ ११६ ॥

भविष्यति पतिस्तस्या वैकुण्ठेशश्चतुर्भुजः ।

भूस्थायाः कलया तस्याः पतिर्लवणवारिधिः ॥ ११७ ॥

गोलोकस्था च या गङ्गा सर्वत्रस्था तथाम्बिके ।

तदम्बिका त्वं देवेशी सर्वदा सा त्वदात्मजा ॥ ११८ ॥

ब्रह्मणो वचनं श्रुत्वा स्वीचकार च सस्मिता ।

वहिर्बभूव सा कृष्णपादाङ्गुष्ठनखाग्रतः ॥ ११९ ॥

तत्रैव सत्कृता शान्ता तस्थौ तेषां च मध्यतः ।

उवास तोयादुत्थाय तदधिष्ठातृदेवता ॥ १२० ॥

ततोयं ब्रह्मणा किञ्चित्स्थापितं च कमण्डलौ ।

किञ्चिद्धार शिरसि चन्द्रार्धकृतशेखरः ॥ १२१ ॥

गङ्गायै राधिकामन्त्रं प्रददौ कमलोद्भवः ।

तत्स्तोत्रं कवचं पूजां विधानं ध्यानमेव च ॥ १२२ ॥

सर्वं तत्सामवेदोक्तं पुरश्चर्याक्रमं तथा ।

गङ्गा तामेव सम्पूज्य वैकुण्ठं प्रययौ सह ॥ १२३ ॥

लक्ष्मीः सरस्वती गङ्गा तुलसी विश्वपावनी ।

एता नारायणस्यैव चतस्रो योषितो मुने ॥ १२४ ॥

अथ तं सस्मितः कृष्णो ब्रह्माणं समुवाच सः ।

सर्वकालस्य वृत्तान्तं दुर्बोधमविपश्चितम् ॥ १२५ ॥

श्रीकृष्ण उवाच

गृहाण गङ्गां हे ब्रह्मन् हे विष्णो हे महेश्वर ।

शृणु कालस्य वृत्तान्तं मतो ब्रह्मन्निशामय ॥ १२६ ॥

यूयं च येऽन्ये देवाश्च मुनयो मनवस्तथा ।

सिद्धा यशस्विनश्चैव ये येऽत्रैव समागताः ॥ १२७ ॥

एते जीवन्ति गोलोके कालचक्रविवर्जिते ।

जलाप्लुते सर्वविश्वं जातं कल्पक्षयोऽधुना ॥ १२८ ॥

ब्रह्माद्या येऽन्यविश्वस्थास्ते विलीनाधुना मयि ।

वैकुण्ठं च विना सर्वं जलमग्नं च पद्मज ॥ १२९ ॥

गत्वा सृष्टिं कुरु पुनर्ब्रह्मलोकादिकं भवम् ।

स्वं ब्रह्माण्डं विरचय पश्चाद् गङ्गा प्रयास्यति ॥ १३० ॥

एवमन्येषु विश्वेषु सृष्टौ ब्रह्मादिकं पुनः ।

करोम्यहं पुनः सृष्टिं गच्छ शीघ्रं सुरैः सह ॥ १३१ ॥

गतो बहुतरः कालो युष्माकं च चतुर्मुखाः ।

गताः कतिविधास्ते च भविष्यन्ति च वेधसः ॥ १३२ ॥

इत्युक्त्वा राधिकानाथो जगामान्तःपुरे मुने ।

देवा गत्वा पुनः सृष्टिं चक्रुरेव प्रयत्नतः ॥ १३३ ॥

गोलोके च स्थिता गङ्गा वैकुण्ठे शिवलोकके ।

ब्रह्मलोके स्थितान्यत्र यत्र यत्र पुरः स्थिता ॥ १३४ ॥

तत्रैव सा गता गङ्गा चाज्ञया परमात्मनः ।

निर्गता विष्णुपादाब्जात्तेन विष्णुपदी स्मृता ॥ १३५ ॥

इत्येवं कथितं ब्रह्मन् गङ्गोपाख्यानमुत्तमम् ।

सुखदं मोक्षदं सारं किं भूयः श्रोतुमिच्छसि ॥ १३६ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे गङ्गोपाख्यानवर्णनं नाम त्रयोदशोऽध्यायः ॥
१३ ॥

देवीभागवतपुराणम्/स्कन्धः ०९/अध्यायः १४

<https://sa.wikisource.org/s/i4p>

< देवीभागवतपुराणम् | स्कन्धः ०९

गङ्गायाः कृष्णपत्नीत्ववर्णनम्

नारद उवाच

लक्ष्मीः सरस्वती गङ्गा तुलसी विश्वपावनी ।

एता नारायणस्यैव चतस्रश्च प्रिया इति ॥ १ ॥

गङ्गा जगाम वैकुण्ठमिदमेव श्रुतं मया ।

कथं सा तस्य पत्नी च बभूवेति च न श्रुतम् ॥ २ ॥

श्रीनारायण उवाच

गङ्गा जगाम वैकुण्ठं तत्पश्चाज्जगतां विधिः ।

गत्वोवाच तया सार्धं प्रणम्य जगदीश्वरम् ॥ ३ ॥

ब्रह्मोवाच

राधाकृष्णाङ्गसम्भूता या देवी द्रवरूपिणी ।

नवयौवनसम्पन्ना सुशीला सुन्दरी वरा ॥ ४ ॥

शुद्धसत्त्वस्वरूपा च क्रोधाहङ्कारवर्जिता ।

तदङ्गसम्भवा नान्यं वृणोतीयं च तं विना ॥ ५ ॥

तत्रातिमानिनी राधा सा च तेजस्विनी वरा ।

समुद्युक्ता पातुमिमां भीतेयं बुद्धिपूर्वकम् ॥ ६ ॥

विवेश चरणाम्भोजे कृष्णस्य परमात्मनः ।

सर्वत्र गोलकं शुष्कं दृष्ट्वाहमगमं तदा ॥ ७ ॥

गोलोके यत्र कृष्णश्च सर्ववृत्तान्तप्राप्तये ।

सर्वान्तरात्मा सर्वेषां ज्ञात्वाभिप्रायमेव च ॥ ८ ॥

बहिष्कार गङ्गा च पादाङ्गुष्ठनखाग्रतः ।

दत्त्वास्यै राधिकामन्त्रं पूरयित्वा च गोलकम् ॥ ९ ॥

प्रणम्य तां च राधेशं गृहीत्वात्रागमं प्रभो ।

गान्धर्वेण विवाहेन गृहाणेमां सुरेश्वरीम् ॥ १० ॥

सुरेश्वरेषु रसिको रसिकेयं समागता ।
त्वं रत्नं पुंसु देवेश स्त्रीरत्नं स्त्रीष्वियं सती ॥ ११ ॥
विदग्धया विदग्धेन सङ्गमो गुणवान् भवेत् ।
उपस्थितां स्वयं कन्यां न गृह्णातीह यः पुमान् ॥ १२ ॥
तं विहाय महालक्ष्मी रुष्टा याति न संशयः ।
यो भवेत्पण्डितः सोऽपि प्रकृतिं नावमन्यते ॥ १३ ॥
सर्वे प्राकृतिकाः पुंसः कामिन्यः प्रकृतेः कलाः ।
त्वमेव भगवान्नाथो निर्गुणः प्रकृतेः परः ॥ १४ ॥
अर्धाङ्गं द्विभुजः कृष्णो योऽर्धाङ्गेन चतुर्भुजः ।
कृष्णवामाङ्गसम्भूता बभूव राधिका पुरा ॥ १५ ॥
दक्षिणांशः स्वयं सा च वामांशः कमला तथा ।
तेनेयं त्वां वृणोत्येव यतस्त्वद्देहसम्भवा ॥ १६ ॥
एकाङ्गं चैव स्त्रीपुंसोर्यथा प्रकृतिपूरुषौ ।
इत्येवमुक्त्वा धाता तां तं समर्प्य जगाम सः ॥ १७ ॥
गान्धर्वेण विवाहेन तां जग्राह हरिः स्वयम् ।
नारायणः करं धृत्वा पुष्पचन्दनचर्चितम् ॥ १८ ॥
रेमे रमापतिस्तत्र गङ्गया सहितो मुदा ।
गङ्गा पृथ्वीं गता या सा स्वस्थानं पुनरागता ॥ १९ ॥
निर्गता विष्णुपादाब्जात्तेन विष्णुपदीति च ।
मूर्च्छां सम्प्राप सा देवी नवसङ्गमलीलया ॥ २० ॥
रसिका सुखसम्भोगाद्रसिकेश्वरसंयुता ।
तां दृष्ट्वा दुःखिता वाणी पद्मया वर्जितापि च ॥ २१ ॥
नित्यमीर्ष्यति तां वाणी न च गङ्गा सरस्वतीम् ।
गङ्गा शशाप कोपेन भारते च हरिप्रिया ॥ २२ ॥
गङ्गया सह तस्यैव तिस्रो भार्या रमापतेः ।
सार्धं तुलस्या पश्चाच्च चतस्रश्चाभवन्मुने ॥ २३ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे गङ्गायाः कृष्णपत्नीत्ववर्णनं नाम चतुर्दशोऽध्यायः ॥ १४ ॥

देवीभागवतपुराणम्/स्कन्धः ०९/अध्यायः १५

<https://sa.wikisource.org/s/i4q>

< देवीभागवतपुराणम् | स्कन्धः ०९

नारायणनारदसंवादे शक्तिप्रादुर्भावः

नारद उवाच

नारायणप्रिया साध्वी कथं सा च बभूव ह ।

तुलसी कुत्र सम्भूता का वा सा पूर्वजन्मनि ॥ १ ॥

कस्य वा सा कुले जाता कस्य कन्या कुले सती ।

केन वा तपसा सा च सम्प्राप्ता प्रकृतेः परम् ॥ २ ॥

निर्विकारं निरीहं च सर्वविश्वस्वरूपकम् ।

नारायणं परं ब्रह्म परमेश्वरमीश्वरम् ॥ ३ ॥

सर्वाराध्यं च सर्वेशं सर्वज्ञं सर्वकारणम् ।

सर्वाधारं सर्वरूपं सर्वेषां परिपालकम् ॥ ४ ॥

कथमेतादृशी देवी वृक्षत्वं समवाप ह ।

कथं साप्यसुरग्रस्ता सम्बभूव तपस्विनी ॥ ५ ॥

सुस्निग्धं मे मनो लोलं प्रेरयन्मां मुहुर्मुहुः ।

छेतुमर्हसि सन्देहं सर्वं सन्देहभञ्जन ॥ ६ ॥

श्रीनारायण उवाच

मनुश्च दक्षसावर्णिः पुण्यवान् वैष्णवः शुचिः ।

यशस्वी कीर्तिमांश्चैव विष्णोरंशसमुद्भवः ॥ ७ ॥

तत्पुत्रो ब्रह्मसावर्णिर्धर्मिष्ठो वैष्णवः शुचिः ।

तत्पुत्रो धर्मसावर्णिवैष्णवश्च जितेन्द्रियः ॥ ८ ॥

तत्पुत्रो रुद्रसावर्णिर्भक्तिमान्विजितेन्द्रियः ।

तत्पुत्रो देवसावर्णिविष्णुव्रतपरायणः ॥ ९ ॥

तत्पुत्र इन्द्रसावर्णिर्महाविष्णुपरायणः ।

वृषध्वजश्च तत्पुत्रो वृषध्वजपरायणः ॥ १० ॥ (वृक्षध्वज पाठभेद)

यस्याश्रमे स्वयं शम्भुरासीद्देवयुगत्रयम् ।

पुत्रादपि परः स्नेहो नृपे तस्मिञ्छिवस्य च ॥ ११ ॥
न च नारायणं मेने न लक्ष्मीं न सरस्वतीम् ।
पूजां च सर्वदेवानां दूरीभूता चकार सः ॥ १२ ॥
भाद्रे मासि महालक्ष्मीपूजां मतो बभञ्ज ह ।
तथा माघीयपञ्चम्यां विस्मृता सर्वदैवतैः ॥ १३ ॥
पापः सरस्वतीपूजां दूरीभूता चकार सः ।
यज्ञं च विष्णुपूजां च निन्दन्तं तं दिवाकरः ॥ १४ ॥
चुकोप देवो भूपेन्द्रं शशाप शिवकारणात् ।
भ्रष्टश्रीस्त्वञ्च भवेति तं शशाप दिवाकरः ॥ १५ ॥
शूलं गृहीत्वा तं सूर्यमधावच्छङ्करः स्वयम् ।
पित्रा सार्धं दिनेशश्च ब्रह्माणं शरणं ययौ ॥ १६ ॥
शिवस्त्रिशूलहस्तश्च ब्रह्मलोकं ययौ क्रुधा ।
ब्रह्मा सूर्यं पुरस्कृत्य वैकुण्ठं च ययौ भिया ॥ १७ ॥
ब्रह्मकश्यपमार्तण्डाः सन्त्रस्ताः शुष्कतालुकाः ।
नारायणं च सर्वेशं ते ययुः शरणं भिया ॥ १८ ॥
मूर्च्छां प्रणेमुस्ते गत्वा तुष्टुवुश्च पुनः पुनः ।
सर्वं निवेदनं चक्रुर्भयस्य कारणं हरौ ॥ १९ ॥
नारायणश्च कृपया तेभ्यश्च ह्यभयं ददौ ।
स्थिरा भवत हे भीता भयं किञ्च मयि स्थिते ॥ २० ॥
स्मरन्ति ये यत्र तत्र मां विपत्तौ भयान्विताः ।
तांस्तत्र गत्वा रक्षामि चक्रहस्तस्त्वरान्वितः ॥ २१ ॥
पाताहं जगतां देवाः कर्ता च सततं सदा ।
स्रष्टा च ब्रह्मरूपेण संहर्ता शिवरूपतः ॥ २२ ॥
शिवोऽहं त्वमहं चापि सूर्योऽहं त्रिगुणात्मकः ।
विधाय नानारूपं च करोमि सृष्टिपालनम् ॥ २३ ॥
यूयं गच्छत भद्रं वो भविष्यति भयं कुतः ।
अद्यप्रभृति मद्वरेण भयं वो नास्ति शङ्करात् ॥ २४ ॥
सर्वेशो वै स भगवाच्छङ्करश्च सतां पतिः ।

भक्ताधीनश्च भक्तानां भक्तात्मा भक्तवत्सलः ॥ २५ ॥
सुदर्शनः शिवश्चैव मम प्राणाधिकः प्रियः ।
ब्रह्माण्डेषु न तेजस्वी हे ब्रह्मन्ननयोः परः ॥ २६ ॥
शक्तः स्रष्टुं महादेवः सूर्यकोटिं च लीलया ।
कोटिं च ब्रह्मणामेवं नासाध्यं शूलिनः प्रभोः ॥ २७ ॥
बाह्यज्ञानं नैव किञ्चिद्ध्यायते मां दिवानिशम् ।
मन्मन्त्रान्मद्गुणान्भक्त्या पञ्चवक्त्रेण गायति ॥ २८ ॥
अहमेवं चिन्तयामि तत्कल्याणं दिवानिशम् ।
ये यथा मां प्रपद्यन्ते तांस्तथैव भजाम्यहम् ॥ २९ ॥
शिवस्वरूपो भगवाञ्छिवाधिष्ठातृदेवता ।
शिवं भवति तस्माच्च शिवं तेन विदुर्बुधाः ॥ ३० ॥
एतस्मिन्नन्तरे तत्र जगाम शङ्करः स्थितः ।
शूलहस्तो वृषारूढो रक्तपङ्कजलोचनः ॥ ३१ ॥
अवरुह्य वृषातूर्णं भक्तिनम्रात्मकन्धरः ।
ननाम भक्त्या तं शान्तं लक्ष्मीकान्तं परात्परम् ॥ ३२ ॥
रत्नसिंहासनस्थं च रत्नालङ्कारभूषितम् ।
किरीटिनं कुण्डलिनं चक्रिणं वनमालिनम् ॥ ३३ ॥
नवीननीरदश्यामं सुन्दरं च चतुर्भुजम् ।
चतुर्भुजैः सेवितं च श्वेतचामरवायुना ॥ ३४ ॥
चन्दनोक्षितसर्वाङ्गं भूषितं पीतवाससम् ।
लक्ष्मीप्रदत्तताम्बूलं भुक्तवन्तं च नारद ॥ ३५ ॥
विद्याधरीनृत्यगीतं पश्यन्तं सस्मितं सदा ।
ईश्वरं परमात्मानं भक्तानुग्रहविग्रहम् ॥ ३६ ॥
तं ननाम महादेवो ब्रह्मणा नमितश्च सः ।
ननाम सूर्यो भक्त्या च सन्त्रस्तश्चन्द्रशेखरम् ॥ ३७ ॥
कश्यपश्च महाभक्त्या तुष्टाव च ननाम च ।
शिवः संस्तूय सर्वेशं समुवास सुखासने ॥ ३८ ॥
सुखासने सुखासीनं विश्रान्तं चन्द्रशेखरम् ।

श्वेतचामरवातेन सेवितं विष्णुपार्षदैः ॥ ३९ ॥

पीयूषतुल्यमधुरं वचनं सुमनोहरम् ।

विष्णुरुवाच

आगतोऽसि कथं चात्र वद कोपस्य कारणम् ॥ ४० ॥

महादेव उवाच

वृषध्वजं च मदभक्तं मम प्राणाधिकं प्रियम् ।

सूर्यः शशाप इति मे प्रकोपस्य तु कारणम् ॥ ४१ ॥

पुत्रवत्सलशोकेन सूर्यं हन्तुं समुद्यतः ।

स ब्रह्माणं प्रपन्नश्च सूर्यश्च स विधिस्त्वयि ॥ ४२ ॥

त्वयि ये शरणापन्ना ध्यानेन वचसापि वा ।

निरापदो विशङ्कास्ते जरा मृत्युश्च तैर्जितः ॥ ४३ ॥

प्रत्यक्षं शरणापन्नास्तत्फलं किं वदामि भोः ।

हरिस्मृतिश्चाभयदा सर्वमङ्गलदा सदा ॥ ४४ ॥

किं मे भक्तस्य भविता तन्मे ब्रूहि जगत्प्रभो ।

श्रीहतस्यास्य मूढस्य सूर्यशापेन हेतुना ॥ ४५ ॥

विष्णुरुवाच

कालोऽतियातो दैवेन युगानामेकविंशतिः ।

वैकुण्ठं घटिकार्धेन शीघ्रं गच्छ त्वमालयम् ॥ ४६ ॥

वृषध्वजो मृतः कालाद्दुर्निवार्यात्सुदारुणात् ।

रथध्वजश्च तत्पुत्रो मृतः सोऽपि श्रिया हतः ॥ ४७ ॥

तत्पुत्रौ च महाभागौ धर्मध्वजकुशध्वजौ ।

हतश्रियौ सूर्यशापात्स्मृतौ परमवैष्णवौ ॥ ४८ ॥

राज्यभ्रष्टौ श्रिया भ्रष्टौ कमलातपसा रतौ ।

तयोश्च भार्ययोर्लक्ष्मीः कलया च भविष्यति ॥ ४९ ॥

सम्पद्युक्तौ तदा तौ च नृपश्रेष्ठौ भविष्यतः ।

मृतस्ते सेवकः शम्भो गच्छ यूयं च गच्छत ॥ ५० ॥

इत्युक्त्वा च सलक्ष्मीकः सभातोऽभ्यन्तरंगतः ।

देवा जग्मुः सम्प्रहृष्टाः स्वाश्रमं परया मुदा ।

शिवश्च तपसे शीघ्रं परिपूर्णतमो ययौ ॥ ५१ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे शक्तिप्रादुर्भावो नाम पञ्चदशोऽध्यायः ॥ १५ ॥

देवीभागवतपुराणम्/स्कन्धः ०९/अध्यायः १६

<https://sa.wikisource.org/s/i4r>

< देवीभागवतपुराणम् | स्कन्धः ०९

महालक्ष्म्या वेदवतीरूपेण राजगृहे जन्मवर्णनम्

श्रीनारायण उवाच

लक्ष्मीं तौ च समाराध्य चोग्रेण तपसा मुने ।

वरमिष्टं च प्रत्येकं सम्प्रापतुरभीप्सितम् ॥ १ ॥

महालक्ष्मीवरेणैव तौ पृथ्वीशौ बभूवतुः ।

पुण्यवन्तौ पुत्रवन्तौ धर्मध्वजकुशध्वजौ ॥ २ ॥

कुशध्वजस्य पत्नी च देवी मालावती सती ।

सा सुषाव च कालेन कमलांशां सुतां सतीम् ॥ ३ ॥

सा च भूयिष्ठकालेन ज्ञानयुक्ता बभूव ह ।

कृत्वा वेदध्वनिं स्पष्टमुत्तस्थौ सूतिकागृहात् ॥ ४ ॥

वेदध्वनिं सा चकार जातमात्रेण कन्यका ।

तस्मात्तां च वेदवतीं प्रवदन्ति मनीषिणः ॥ ५ ॥

जातमात्रेण सुस्नाता जगाम तपसे वनम् ।

सर्वैर्निषिद्धा यत्नेन नारायणपरायणा ॥ ६ ॥

एकमन्वन्तरं चैव पुष्करे च तपस्विनी ।

अत्युग्रां च तपस्यां च लीलया हि चकार सा ॥ ७ ॥

तथापि पुष्टा न क्लिष्टा नवयौवनसंयुता ।

सुश्राव सा च सहसा सुवाचमशरीरिणीम् ॥ ८ ॥

जन्मान्तरे च ते भर्ता भविष्यति हरिः स्वयम् ।

ब्रह्मादिभिर्दुराराध्यं पतिं लप्स्यसि सुन्दरि ॥ ९ ॥

इति श्रुत्वा च सा हृष्टा चकार ह पुनस्तपः ।

अतीव निर्जनस्थाने पर्वते गन्धमादने ॥ १० ॥

तत्रैव सुचिरं तप्त्वा विश्वस्य समुवास सा ।

ददर्श पुरतस्तत्र रावणं दुर्निवारणम् ॥ ११ ॥

दृष्ट्वा सातिथिभक्त्या च पाद्यं तस्मै ददौ किल ।
सुस्वादुभूतं च फलं जलं चापि सुशीतलम् ॥ १२ ॥
तच्च भुक्त्वा स पापिष्ठश्वोवास तत्समीपतः ।
चकार प्रश्नमिति तां का त्वं कल्याणि वर्तसे ॥ १३ ॥
तां दृष्ट्वा स वरारोहां पीनश्रोणिपयोधराम् ।
शरत्पद्मोत्सवास्यां च सस्मितां सुदतीं सतीम् ॥ १४ ॥
मूर्च्छामवाप कृपणः कामबाणप्रपीडितः ।
स करेण समाकृष्य शृङ्गारं कर्तुमुद्यतः ॥ १५ ॥
सती चुकोप दृष्ट्वा तं स्तम्भितं च चकार ह ।
स जडो हस्तपादैश्च किञ्चिद्वक्तुं न च क्षमः ॥ १६ ॥
तुष्टाव मनसा देवीं प्रययौ पद्मलोचनाम् ।
सा तुष्टा तस्य स्तवनं सुकृतं च चकार ह ॥ १७ ॥
सा शशाप मदर्थे त्वं विनक्ष्यसि सबान्धवः ।
स्पृष्टाहं च त्वया कामाद् बलं चाप्यवलोकय ॥ १८ ॥
इत्युक्त्वा सा च योगेन देहत्यागं चकार ह ।
गङ्गायां तां च संन्यस्य स्वगृहं रावणो ययौ ॥ १९ ॥
अहो किमद्भुतं दृष्टं किं कृतं वानयाधुना ।
इति सञ्चिन्त्य सञ्चिन्त्य विललाप पुनः पुनः ॥ २० ॥
सा च कालान्तरे साध्वी बभूव जनकात्मजा ।
सीतादेवीति विख्याता यदर्थे रावणो हतः ॥ २१ ॥
महातपस्विनी सा च तपसा पूर्वजन्मतः ।
लेभे रामं च भर्तारं परिपूर्णतमं हरिम् ॥ २२ ॥
सम्प्राप तपसाऽऽराध्य दुराराध्यं जगत्पतिम् ।
सा रमा सुचिरं रेमे रामेण सह सुन्दरी ॥ २३ ॥
जातिस्मरा न स्मरति तपसश्च क्लमं पुरा ।
सुखेन तज्जहौ सर्वं दुःखं चापि सुखं फले ॥ २४ ॥
नानाप्रकारविभवं चकार सुचिरं सती ।
सम्प्राप्य सुकुमारं तमतीव नवयौवना ॥ २५ ॥

गुणिनं रसिकं शान्तं कान्तं देवमनुत्तमम् ।

स्त्रीणां मनोजं रुचिरं तथा लेभे यथेप्सितम् ॥ २६ ॥

पितुः सत्यपालनार्थं सत्यसन्धो रघूद्वहः ।

जगाम काननं पश्चात्कालेन च बलीयसा ॥ २७ ॥

तस्थौ समुद्रनिकटे सीतया लक्ष्मणेन च ।

ददर्श तत्र वह्निं च विप्ररूपधरं हरिः ॥ २८ ॥

रामं च दुःखितं दृष्ट्वा स च दुःखी बभूव ह ।

उवाच किञ्चित्सत्येष्टं सत्यं सत्यपरायणः ॥ २९ ॥

द्विज उवाच

भगवच्छ्रूयतां राम कालोऽयं यदुपस्थितः ।

सीताहरणकालोऽयं तवैव समुपस्थितः ॥ ३० ॥

दैवं च दुर्निवार्यं च न च दैवात्परो बली ।

जगत्प्रसू मयि न्यस्य छायां रक्षान्तिकेऽधुना ॥ ३१ ॥

दास्यामि सीतां तुभ्यं च परीक्षासमये पुनः ।

देवैः प्रस्थापितोऽहं च न च विप्रो हुताशनः ॥ ३२ ॥

रामस्तद्वचनं श्रुत्वा न प्रकाश्य च लक्ष्मणम् ।

स्वीकारं वचसश्चक्रे हृदयेन विदूयता ॥ ३३ ॥

वह्निर्योगेन सीताया मायासीतां चकार ह ।

तत्तुल्यगुणसर्वाङ्गां ददौ रामाय नारद ॥ ३४ ॥

सीतां गृहीत्वा स ययौ गोप्यं वक्तुं निषिध्य च ।

लक्ष्मणो नैव बुबुधे गोप्यमन्यस्य का कथा ॥ ३५ ॥

एतस्मिन्नन्तरे रामो ददर्श कानकं मृगम् ।

सीता तं प्रेरयामास तदर्थं यत्नपूर्वकम् ॥ ३६ ॥

संन्यस्य लक्ष्मणं रामो जानक्या रक्षणे वने ।

स्वयं जगाम तूर्णं तं विव्याध सायकेन च ॥ ३७ ॥

लक्ष्मणेति च शब्दं स कृत्वा च मायया मृगः ।

प्राणांस्तत्याज सहसा पुरो दृष्ट्वा हरिं स्मरन् ॥ ३८ ॥

मृगदेहं परित्यज्य दिव्यरूपं विधाय च ।

रत्ननिर्माणयानेन वैकुण्ठं स जगाम ह ॥ ३९ ॥
वैकुण्ठलोकद्वार्यासीत्किङ्करो द्वारपालयोः ।
पुनर्जगाम तद्द्वारमादेशाद् द्वारपालयोः ॥ ४० ॥
अथ शब्दं च सा श्रुत्वा लक्ष्मणेति च विकलवम् ।
तं हि सा प्रेरयामास लक्ष्मणं रामसन्निधौ ॥ ४१ ॥
गते च लक्ष्मणे रामं रावणो दुर्निवारणः ।
सीतां गृहीत्वा प्रययौ लङ्कामेव स्वलीलया ॥ ४२ ॥
विषसाद च रामश्च वने दृष्ट्वा च लक्ष्मणम् ।
तूर्णं च स्वाश्रमं गत्वा सीतां नैव ददर्श सः ॥ ४३ ॥
मूर्च्छां सम्प्राप सुचिरं विललाप भृशं पुनः ।
पुनः पुनश्च बभ्राम तदन्वेषणपूर्वकम् ॥ ४४ ॥
कालेन प्राप्य तद्वार्तां गोदावरीनदीतटे ।
सहायान्वानरात्कृत्वा बबन्ध सागरं हरिः ॥ ४५ ॥
लङ्कां गत्वा रघुश्रेष्ठो जघान सायकेन च ।
कालेन प्राप्य तं हत्वा रावणं बान्धवैः सह ॥ ४६ ॥
तां च वह्निपरीक्षां च कारयामास सत्वरम् ।
हुताशस्तत्र काले तु वास्तवीं जानकीं ददौ ॥ ४७ ॥
उवाच छाया वह्निं च रामं च विनयान्विता ।
करिष्यामीति किमहं तदुपायं वदस्व मे ॥ ४८ ॥
श्रीरामाग्नी ऊचतुः
त्वं गच्छ तपसे देवि पुष्करं च सुपुण्यदम् ।
कृत्वा तपस्या तत्रैव स्वर्गलक्ष्मीर्भविष्यसि ॥ ४९ ॥
सा च तद्वचनं श्रुत्वा प्रतप्य पुष्करे तपः ।
दिव्यं त्रिलक्षवर्षं च स्वर्गलक्ष्मीर्बभूव ह ॥ ५० ॥
सा च कालेन तपसा यज्ञकुण्डसमुद्भवा ।
कामिनी पाण्डवानां च द्रौपदी द्रुपदात्मजा ॥ ५१ ॥
कृते युगे वेदवती कुशध्वजसुता शुभा ।
त्रेतायां रामपत्नी च सीतेति जनकात्मजा ॥ ५२ ॥

तच्छाया द्रौपदी देवी द्वापरे द्रुपदात्मजा ।

त्रिहायणी च सा प्रोक्ता विद्यमाना युगत्रये ॥ ५३ ॥

नारद उवाच

प्रियाः पञ्च कथं तस्या बभूवुर्मुनिपुङ्गव ।

इति मच्चित्तसंदेहं भञ्ज संदेहभञ्जन ॥ ५४ ॥

श्रीनारायण उवाच

लङ्कायां वास्तवी सीता रामं सम्प्राप नारद ।

रूपयौवनसम्पन्ना छाया च बहुचिन्तया ॥ ५५ ॥

रामाग्न्योराज्ञया तप्तमुपास्ते शङ्करं परम् ।

कामातुरा पतिव्यग्रा प्रार्थयन्ती पुनः पुनः ॥ ५६ ॥

पतिं देहि पतिं देहि पतिं देहि त्रिलोचन ।

पतिं देहि पतिं देहि पञ्चवारं चकार सा ॥ ५७ ॥

शिवस्तत्प्रार्थनां श्रुत्वा प्रहस्य रसिकेश्वरः ।

प्रिये तव प्रियाः पञ्च भविष्यन्ति वरं ददौ ॥ ५८ ॥

तेन सा पाण्डवानां च बभूव कामिनी प्रिया ।

इति ते कथितं सर्वं प्रस्तावं वास्तवं शृणु ॥ ५९ ॥

अथ सम्प्राप्य लङ्कायां सीतां रामो मनोहराम् ।

विभीषणाय तां लङ्कां दत्त्वायोध्यां ययौ पुनः ॥ ६० ॥

एकादशसहस्राब्दं कृत्वा राज्यं च भारते ।

जगाम सर्वैर्लोकैश्च सार्धं वैकुण्ठमेव च ॥ ६१ ॥

कमलांशा वेदवती कमलायां विवेश सा ।

कथितं पुण्यमाख्यानं पुण्यदं पापनाशनम् ॥ ६२ ॥

सततं मूर्तिमन्तश्च वेदाश्चत्वार एव च ।

सन्ति यस्याश्च जिहाग्रे सा च वेदवती श्रुता ॥ ६३ ॥

धर्मध्वजसुताख्यानं निबोध कथयामि ते ॥ ६४ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे महालक्ष्म्या वेदवतीरूपेण राजगृहे जन्मवर्णनं नाम षोडशोऽध्यायः ॥ १६ ॥

देवीभागवतपुराणम्/स्कन्धः ०९/अध्यायः १७

<https://sa.wikisource.org/s/i55>

< देवीभागवतपुराणम् | स्कन्धः ०९

धर्मध्वजसुतातुलस्युपाख्यानवर्णनम्

श्रीनारायण उवाच

धर्मध्वजस्य पत्नी माधवीति च विश्रुता ।

नृपेण सार्धं सारामे रेमे च गन्धमादने ॥ १ ॥

शय्यां रतिकरीं कृत्वा पुष्पचन्दनचर्चिताम् ।

चन्दनालिसर्वाङ्गीं पुष्पचन्दनवायुना ॥ २ ॥

स्त्रीरत्नमतिचार्वङ्गी रत्नभूषणभूषिता ।

कामुकी रसिका सृष्टा रसिकेन च संयुता ॥ ३ ॥

सुरते विरतिर्नास्ति तयोः सुरतिविज्ञयोः ।

गतं देववर्षशतं न ज्ञातं च दिवानिशम् ॥ ४ ॥

ततो राजा मतिं प्राप्य सुरताद्विरराम च ।

कामुकी सुन्दरी किञ्चिन्न च तृप्तिं जगाम सा ॥ ५ ॥

दधार गर्भं सा सद्यो दैवादब्दशतं सती ।

श्रीगर्भा श्रीयुता सा च सम्बभूव दिने दिने ॥ ६ ॥

शुभे क्षणे शुभदिने शुभयोगे च संयुते ।

शुभलग्ने शुभांशे च शुभस्वामिग्रहान्विते ॥ ७ ॥

कार्तिकीपूर्णिमायां तु सितवारे च पाद्मज ।

सुषाव सा च पद्मांशां पद्मिनीं तां मनोहराम् ॥ ८ ॥

शरत्पार्वणचन्द्रास्यां शरत्पङ्कजलोचनाम् ।

पक्वबिम्बाधरोष्ठीं च पश्यन्तीं सस्मितां गृहम् ॥ ९ ॥

हस्तपादतलारक्तां निम्ननाभिं मनोरमाम् ।

तदधस्त्रिवलीयुक्तां नितम्बयुगवर्तुलाम् ॥ १० ॥

शीते सुखोष्णसर्वाङ्गीं ग्रीष्मे च सुखशीतलाम् ।

श्यामां सुकेशीं रुचिरां न्यग्रोधपरिमण्डलाम् ॥ ११ ॥

पीतचम्पकवर्णाभां सुन्दरीष्वेव सुन्दरीम् ।
नरा नार्यश्च तां दृष्ट्वा तुलनां दातुमक्षमाः ॥ १२ ॥
तेन नाम्ना च तुलसीं तां वदन्ति मनीषिणः ।
सा च भूयिष्ठमानेन योग्या स्त्री प्रकृतिर्यथा ॥ १३ ॥
सर्वैर्निषिद्धा तपसे जगाम बदरीवनम् ।
तत्र देवाब्दलक्षं च चकार परमं तपः ॥ १४ ॥
मनसा नारायणः स्वामी भवितेति च निश्चिता ।
ग्रीष्मे पञ्चतपाः शीते तोयवस्त्रा च प्रावृषि ॥ १५ ॥
आसनस्था वृष्टिधाराः सहन्तीति दिवानिशम् ।
विंशत्सहस्रवर्षं च फलतोयाशना च सा ॥ १६ ॥
त्रिंशत्सहस्रवर्षं च पत्राहारा तपस्विनी ।
चत्वारिंशत्सहस्राब्दं वाय्वाहारा कृशोदरी ॥ १७ ॥
ततो दशसहस्राब्दं निराहारा बभूव सा ।
निर्लक्ष्यां चैकपादस्थां दृष्ट्वा तां कमलोद्भवः ॥ १८ ॥
समाययौ वरं दातुं परं बदरिकाश्रमम् ।
चतुर्मुखं च सा दृष्ट्वा ननाम हंसवाहनम् ॥ १९ ॥
तामुवाच जगत्कर्ता विधाता जगतामपि ।
ब्रह्मोवाच
वरं वृणीष्व तुलसि यते मनसि वाञ्छितम् ॥ २० ॥
हरिभक्तिं हरेर्दास्यमजरामरतामपि ।
तुलस्युवाच
शृणु तात प्रवक्ष्यामि यन्मे मनसि वाञ्छितम् ॥ २१ ॥
सर्वजस्यापि पुरतः का लज्जा मम साम्प्रतम् ।
अहं तु तुलसी गोपी गोलोकेऽहं स्थिता पुरा ॥ २२ ॥
कृष्णप्रिया किंकरी च तदंशा तत्सखी प्रिया ।
गोविन्दरतिसम्भुक्तामतृसां मां च मूर्च्छिताम् ॥ २३ ॥
रासेश्वरी समागत्य ददर्श रासमण्डले ।
गोविन्दं भर्त्सयामास मां शशाप रुषान्विता ॥ २४ ॥

याहि त्वं मानवीं योनिमित्येवं च शशाप ह ।

मामुवाच स गोविन्दो मदंशं च चतुर्भुजम् ॥ २५ ॥

लभिष्यसि तपस्तत्त्वा भारते ब्रह्मणो वरात् ।

इत्येवमुक्त्वा देवेशोऽप्यन्तर्धानं चकार सः ॥ २६ ॥

देव्या भिया तनुं त्यक्त्वा प्राप्तं जन्म गुरो भुवि ।

अहं नारायणं कान्तं शान्तं सुन्दरविग्रहम् ॥ २७ ॥

साम्प्रतं तं पतिं लब्धुं वरये त्वं च देहि मे ।

ब्रह्मदेव उवाच

सुदामा नाम गोपश्च श्रीकृष्णाङ्गसमुद्भवः ॥ २८ ॥

तदंशश्चातितेजस्वी लेभे जन्म च भारते ।

साम्प्रतं राधिकाशापाद्दनुवंशसमुद्भवः ॥ २९ ॥

शङ्खचूडेति विख्यातस्त्रैलोक्ये न च तत्समः ।

गोलोके त्वां पुरा दृष्ट्वा कामोन्मथितमानसः ॥ ३० ॥

विलम्बितुं न शशाक राधिकायाः प्रभावतः ।

स च जातिस्मरस्तस्मात्सदामाभूच्च सागरे ॥ ३१ ॥

जातिस्मरा त्वमपि सा सर्वं जानासि सुन्दरि ।

अधुना तस्य पत्नी त्वं सम्भविष्यसि शोभने ॥ ३२ ॥

पश्चान्नारायणं शान्तं कान्तमेव वरिष्यसि ।

शापान्नारायणस्यैव कलया दैवयोगतः ॥ ३३ ॥

भविष्यसि वृक्षरूपा त्वं पूता विश्वपावनी ।

प्रधाना सर्वपुष्पेषु विष्णुप्राणाधिका भवेः ॥ ३४ ॥

त्वया विना च सर्वेषां पूजा च विफला भवेत् ।

वृन्दावने वृक्षरूपा नाम्ना वृन्दावनीति च ॥ ३५ ॥

त्वत्पत्रैर्गोपिगोपाश्च पूजयिष्यन्ति माधवम् ।

वृक्षाधिदेवीरूपेण सार्धं कृष्णेन सन्ततम् ॥ ३६ ॥

विहरिष्यसि गोपेन स्वच्छन्दं मद्वरेण च ।

इत्येवं वचनं श्रुत्वा सस्मिता हृष्टमानसा ॥ ३७ ॥

प्रणनाम च ब्रह्माणं तं च किञ्चिदुवाच सा ।

तुलस्युवाच

यथा मे द्विभुजे कृष्णे वाञ्छा च श्यामसुन्दरे ॥ ३८ ॥

सत्यं ब्रवीमि हे तात न तथा च चतुर्भुजे ।

अतृप्ताहं च गोविन्दे दैवाच्छृङ्गारभङ्गतः ॥ ३९ ॥

गोविन्दस्यैव वचनात्प्रार्थयामि चतुर्भुजम् ।

त्वत्प्रसादेन गोविन्दं पुनरेव सुदुर्लभम् ॥ ४० ॥

ध्रुवमेव लभिष्यामि राधाभीतिं प्रमोचय ।

ब्रह्मदेव उवाच

गृहाण राधिकामन्त्रं ददामि षोडशाक्षरम् ॥ ४१ ॥

तस्याश्च प्राणतुल्या त्वं मद्वरेण भविष्यसि ।

शृङ्गारं युवयोर्गोप्यं न जास्यति च राधिका ॥ ४२ ॥

राधासमा त्वं सुभगे गोविन्दस्य भविष्यसि ।

इत्येवमुक्त्वा दत्त्वा च देव्या वै षोडशाक्षरम् ॥ ४३ ॥

मन्त्रं चैव जगद्धाता स्तोत्रं च कवचं परम् ।

सर्वं पूजाविधानं च पुरश्चर्याविधिक्रमम् ॥ ४४ ॥

परां शुभाशिषं चैव पूजां चैव चकार सा ।

बभूव सिद्धा सा देवी तत्प्रसादाद्रमा यथा ॥ ४५ ॥

सिद्धं मन्त्रेण तुलसी वरं प्राप यथोदितम् ।

बुभुजे च महाभोगं यद्विशेषु च दुर्लभम् ॥ ४६ ॥

प्रसन्नमनसा देवी तत्याज तपसः क्लमम् ।

सिद्धे फले नराणां च दुःखं च सुखमुत्तमम् ॥ ४७ ॥

भुक्त्या पीत्वा च सन्तुष्टा शयनं च चकार सा ।

तल्पे मनोरमे तत्र पुष्पचन्दनचर्चिते ॥ ४८ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे
धर्मध्वजसुतातुलस्युपाख्यानवर्णनं नाम सप्तदशोऽध्यायः ॥ १७ ॥

देवीभागवतपुराणम्/स्कन्धः ०९/अध्यायः १८

<https://sa.wikisource.org/s/i56>

< देवीभागवतपुराणम् | स्कन्धः ०९

शङ्खचूडेन सह तुलस्याः सङ्गतिवर्णनम्

नारायण उवाच

तुलसी परितुष्टा च सुष्वाप हृष्टमानसा ।

नवयौवनसम्पन्ना वृषध्वजवराङ्गना ॥ १ ॥

चिक्षेप पञ्चबाणश्च पञ्चबाणांश्च तां प्रति ।

पुष्पायुधेन सा दग्धा पुष्पचन्दनचर्चिता ॥ २ ॥

पुलकाङ्कितसर्वाङ्गी कम्पितारक्तलोचना ।

क्षणं सा शुष्कतां प्राप क्षणं मूर्च्छामवाप ह ॥ ३ ॥

क्षणमुद्विग्नतां प्राप क्षणं तन्द्रां सुखावहाम् ।

क्षणं च दहनं प्राप क्षणं प्राप प्रसन्नताम् ॥ ४ ॥

क्षणं सा चेतनां प्राप क्षणं प्राप विषण्णताम् ।

उत्तिष्ठन्ती क्षणं तल्पाद् गच्छन्ती निकटे क्षणम् ॥ ५ ॥

भ्रमन्ती क्षणमुद्वेगान्निवसन्ती क्षणं पुनः ।

क्षणमेव समुद्वेगात्सुष्वाप पुनरेव सा ॥ ६ ॥

पुष्पचन्दनतल्पं च तद् बभूवातिकण्टकम् ।

विषहारि सुखं दिव्यं सुन्दरं च फलं जलम् ॥ ७ ॥

निलयं च बिलाकारं सूक्ष्मवस्त्रं हुताशनः ।

सिन्दूरपत्रकं चैव व्रणतुल्यं च दुःखदम् ॥ ८ ॥

क्षणं ददर्श तन्द्रायां सुवेषं पुरुषं सती ।

सुन्दरं च युवानं च सस्मितं रसिकेश्वरम् ॥ ९ ॥

चन्दनोक्षितसर्वाङ्गं रत्नभूषणभूषितम् ।

आगच्छन्तं माल्यवन्तं पिबन्तं तन्मुखाम्बुजम् ॥ १० ॥

कथयन्तं रतिकथां ब्रुवन्तं मधुरं मुहुः ।

सम्भुक्तवन्तं तल्पे च समाश्लिष्यन्तमीप्सितम् ॥ ११ ॥

पुनरेव तु गच्छन्तमागच्छन्तं च सन्निधौ ।
यान्तं क्व यासि प्राणेश तिष्ठत्येवमुवाच सा ॥ १२ ॥
पुनश्च चेतनां प्राप्य विललाप पुनः पुनः ।
एवं सा यौवनं प्राप्य तस्थौ तत्रैव नारद ॥ १३ ॥
शङ्खचूडो महायोगी जैगीषव्यान्मनोहरम् ।
कृष्णमन्त्रं च सम्प्राप्य कृत्वा सिद्धं तु पुष्करे ॥ १४ ॥
कवचं च गले बद्ध्वा सर्वमङ्गलमङ्गलम् ।
ब्रह्मणश्च वरं प्राप्य यत्ते मनसि वाञ्छितम् ॥ १५ ॥
आज्ञया ब्रह्मणः सोऽपि बदरीं च समाययौ ।
आगच्छन्तं शङ्खचूडं ददर्श तुलसी मुने ॥ १६ ॥
नवयौवनसम्पन्नं कामदेवसमप्रभम् ।
श्वेतचम्पकवर्णाभं रत्नभूषणभूषितम् ॥ १७ ॥
शरत्पार्वणचन्द्रास्यं शरत्पङ्कजलोचनम् ।
रत्नसारविनिर्माणविमानस्थं मनोहरम् ॥ १८ ॥
रत्नकुण्डलयुग्मेन गण्डस्थलविराजितम् ।
पारिजातप्रसूनानां मालावन्तं च सुस्मितम् ॥ १९ ॥
कस्तूरीकुङ्कुमायुक्तं सुगन्धिचन्दनान्वितम् ।
सा दृष्ट्वा सन्निधावेनं मुखमाच्छाद्य वाससा ॥ २० ॥
सस्मिता तं निरीक्षन्ती सकटाक्षं पुनः पुनः ।
बभूवातिनम्रमुखी नवसङ्गमलज्जिता ॥ २१ ॥
शरदिन्दुविनिन्द्यैकस्वमुखेन्दुविराजिता ।
अमूल्यरत्ननिर्माणयावकावलिसंयुता ॥ २२ ॥
मणीन्द्रसारनिर्माणकवणन्मञ्जीररञ्जिता ।
दधती कबरीभारं मालतीमाल्यसंयुता ॥ २३ ॥
अमूल्यरत्ननिर्माणमकराकृतिकुण्डला ।
चित्रकुण्डलयुग्मेन गण्डस्थलविराजिता ॥ २४ ॥
रत्नेन्द्रसारहारेण स्तनमध्यस्थलोज्ज्वला ।
रत्नकङ्कणकेयूरशङ्खभूषणभूषिता ॥ २५ ॥

रत्नाङ्गुलीयकैर्दिव्यैरङ्गुल्यावलिराजिता ।

दृष्ट्वा तां ललितां रम्यां सुशीलां सुन्दरीं सतीम् ॥ २६ ॥

उवास तत्समीपे तु मधुरं तामुवाच सः ।

शङ्खचूड उवाच

का त्वं कस्य च कन्या च धन्या मान्या च योषिताम् ॥ २७ ॥

का त्वं मानिनि कल्याणि सर्वकल्याणदायिनि ।

मौनीभूते किङ्करे मां सम्भाषां कुरु सुन्दरि ॥ २८ ॥

इत्येवं वचनं श्रुत्वा सकामा वामलोचना ।

सस्मिता नम्रवदना सकामं तमुवाच सा ॥ २९ ॥

तुलस्युवाच

धर्मध्वजसुताहं च तपस्यायां तपोवने ।

तपस्विन्यहं तिष्ठामि कस्त्वं गच्छ यथासुखम् ॥ ३० ॥

कामिनीं कुलजातां च रहस्येकाकिनीं सतीम् ।

न पृच्छति कुले जात इत्येवं मे श्रुतौ श्रुतम् ॥ ३१ ॥

लम्पटोऽसत्कुले जातो धर्मशास्त्रार्थवर्जितः ।

येनाश्रुतः श्रुतेरर्थः स कामीच्छति कामिनीम् ॥ ३२ ॥

आपातमधुरां मत्तामन्तकां पुरुषस्य ताम् ।

विषकुम्भाकाररूपाममृतास्यां च सन्ततम् ॥ ३३ ॥

हृदये क्षुरधाराभां शश्वन्मधुरभाषिणीम् ।

स्वकार्यपरिनिष्पत्यै तत्परा सततं च ताम् ॥ ३४ ॥

कार्यार्थे स्वामिवशगामन्यथैवावशां सदा ।

स्वान्तर्मलिनरूपां च प्रसन्नवदनेक्षणाम् ॥ ३५ ॥

श्रुतौ पुराणे यासां च चरित्रमतिदूषितम् ।

तासु को विश्वसेत्प्राज्ञः प्रजावांश्च दुराशयः ॥ ३६ ॥

तासां को वा रिपुर्मित्रं प्रार्थयन्ति नवं नवम् ।

दृष्ट्वा सुवेषं पुरुषमिच्छन्ति हृदये सदा ॥ ३७ ॥

बाह्ये स्वार्थं सतीत्वं च ज्ञापयन्ती प्रयत्नतः ।

शश्वत्कामा च रामा च कामाधारा मनोहरा ॥ ३८ ॥

बाह्ये छलात्खेदयन्ती स्वान्तर्मेथुनमानसा ।
कान्तं हसन्ती रहसि बाह्येऽतीव सुलज्जिता ॥ ३९ ॥
मानिनी मैथुनाभावे कोपना कलहाङ्कुरा ।
सुप्रीता भूरिसम्भोगात्स्वल्पमैथुनदुःखिता ॥ ४० ॥
सुमिष्टान्नाच्छीततोयादाकाङ्क्षन्ती च मानसे ।
सुन्दरं रसिकं कान्तं युवानं गुणिनं सदा ॥ ४१ ॥
सुतात्परमभिस्नेहं कुर्वती रसिकोपरि ।
प्राणाधिकं प्रियतमं सम्भोगकुशलं प्रियम् ॥ ४२ ॥
पश्यन्ती रिपुतुल्यं च वृद्धं वा मैथुनाक्षमम् ।
कलहं कुर्वती शश्वतेन सार्धं सुकोपना ॥ ४३ ॥
वाचया भक्षयन्ती तं सर्प आखुमिवोल्बणम् ।
दुःसाहसस्वरूपा च सर्वदोषाश्रया सदा ॥ ४४ ॥
ब्रह्मविष्णुशिवादीनां दुःसाध्या मोहरूपिणी ।
तपोमार्गार्गला शश्वन्मोक्षद्वारकपाटिका ॥ ४५ ॥
हरेर्भक्तिव्यवहिता सर्वमायाकरण्डिका ।
संसारकारागारे च शश्वन्निगडरूपिणी ॥ ४६ ॥
इन्द्रजालस्वरूपा च मिथ्या च स्वप्नरूपिणी ।
बिभ्रती बाह्यसौन्दर्यमधोऽङ्गमतिकुत्सितम् ॥ ४७ ॥
नानाविण्मूत्रपूयानामाधारं मलसंयुतम् ।
दुर्गन्धिदोषसंयुक्तं रक्तारक्तमसंस्कृतम् ॥ ४८ ॥
मायारूपा मायिनां च विधिना निर्मिता पुरा ।
विषरूपा मुमुक्षूणामदृश्याप्यभिवाञ्छिताम् ॥ ४९ ॥
इत्युक्त्वा तुलसी तं तु विरराम च नारद ।
सस्मितः शङ्खचूडश्च प्रवक्तुमुपचक्रमे ॥ ५० ॥
शङ्खचूड उवाच
त्वया यत्कथितं देवि न च सर्वमलीककम् ।
किञ्चित्सत्यमलीकं च किञ्चिन्मतो निशामय ॥ ५१ ॥
निर्मितं द्विविधं धात्रा स्त्रीरूपं सर्वमोहनम् ।

कृत्वा रूपं वास्तवं च प्रशस्यं चाप्रशंसितम् ॥ ५२ ॥
लक्ष्मीः सरस्वती दुर्गा सावित्री राधिकादिका ।
सृष्टिसूत्रस्वरूपा च आद्या सृष्टिर्विनिर्मिता ॥ ५३ ॥
एतासामंशरूपं च स्त्रीरूपं वास्तवं स्मृतम् ।
तत्प्रशस्यं यशोरूपं सर्वमङ्गलकारकम् ॥ ५४ ॥
शतरूपा देवहूती स्वधा स्वाहा च दक्षिणा ।
छायावती रोहिणी च वरुणानी शची तथा ॥ ५५ ॥
कुबेरस्य च पत्नी याप्यदितिश्च दितिस्तथा ।
लोपामुद्रानसूया च कोटभी तुलसी तथा ॥ ५६ ॥
अहल्यारुन्धती मेना तारा मन्दोदरी तथा ।
दमयन्ती वेदवती गङ्गा च मनसा तथा ॥ ५७ ॥
पुष्टिस्तुष्टिः स्मृतिर्मैधा कालिका च वसुन्धरा ।
षष्ठी मङ्गलचण्डी च मूर्तिश्च धर्मकामिनी ॥ ५८ ॥
स्वस्तिः श्रद्धा च शान्तिश्च कान्तिः क्षान्तिस्तथा परा ।
निद्रा तन्द्रा क्षुत्पिपासा सन्ध्या रात्रिदिनानि च ॥ ५९ ॥
सम्पत्तिर्धृतिकीर्ती च क्रिया शोभा प्रभा शिवा ।
यत्स्त्रीरूपं च सम्भूतमुत्तमं तु युगे युगे ॥ ६० ॥
कलाकलांशरूपं च स्वर्वेश्यादिकमेव च ।
तदप्रशस्यं विश्वेषु पुंश्चलीरूपमेव च ॥ ६१ ॥
सत्त्वप्रधानं यद्वरूपं तद्युक्तं च प्रभावतः ।
तदुत्तमं च विश्वेषु साध्वीरूपं प्रशंसितम् ॥ ६२ ॥
तद्वास्तवं च विज्ञेयं प्रवदन्ति मनीषिणः ।
रजोरूपं तमोरूपं कलासु विविधं स्मृतम् ॥ ६३ ॥
मध्यमा रजसश्चांशास्तास्तु भोगेषु लोलुपाः ।
सुखसम्भोगवश्याश्च स्वकार्ये निरताः सदा ॥ ६४ ॥
कपटा मोहकारिण्यो धर्मार्थविमुखाः सदा ।
रजोरूपस्य साध्वीत्वमतो नैवोपजायते ॥ ६५ ॥
इदं मध्यमरूपं च प्रवदन्ति मनीषिणः ।

तमोरूपं दुर्निवार्यमधमं तद्विदुर्बुधाः ॥ ६६ ॥
न पृच्छति कुले जातः पण्डितश्च परस्त्रियम् ।
निर्जने निर्जले वापि रहस्यपि परस्त्रियम् ॥ ६७ ॥
आगच्छामि त्वत्समीपमाज्ञया ब्रह्मणोऽधुना ।
गान्धर्वेण विवाहेन त्वां ग्रहीष्यामि शोभने ॥ ६८ ॥
अहमेव शङ्खचूडो देवविद्रावकारकः ।
दनुवंश्यो विशेषेण सुदामाहं हरेः पुरा ॥ ६९ ॥
अहमष्टसु गोपेषु गोपोऽपि पार्षदेषु च ।
अधुना दानवेन्द्रोऽहं राधिकायाश्च शापतः ॥ ७० ॥
जातिस्मरोऽहं जानामि कृष्णमन्त्रप्रभावतः ।
जातिस्मरा त्वं तुलसी सम्भुक्ता हरिणा पुरा ॥ ७१ ॥
त्वमेव राधिकाकोपाज्जातासि भारते भुवि ।
त्वां सम्भोक्तुमुत्सुकोऽहं नालं राधाभयात्ततः ॥ ७२ ॥
इत्येवमुक्त्वा स पुमान्विरराम महामुने ।
सस्मितं तुलसी तुष्टा प्रवक्तुमुपचक्रमे ॥ ७३ ॥
तुलस्युवाच
एवंविधो बुधो नित्यं विश्वेषु च प्रशंसितः ।
कान्तमेवंविधं कान्ता शश्वदिच्छति कामतः ॥ ७४ ॥
त्वयाहमधुना सत्यं विचारेण पराजिता ।
स निन्दितश्चाप्यशुचिर्यः पुमांश्च स्त्रिया जितः ॥ ७५ ॥
निन्दन्ति पितरो देवा बान्धवाः स्त्रीजितं नरम् ।
स्त्रीजितं मनसा माता पिता भ्राता च निन्दति ॥ ७६ ॥
शुद्धो विप्रो दशाहेन जातके मृतके यथा ।
भूमिपो द्वादशाहेन वैश्यः पञ्चदशाहतः ॥ ७७ ॥
शूद्रो मासेन वेदेषु मातृवद्धीनसङ्करः ।
अशुचिः स्त्रीजितः शुद्ध्येच्चितादहनकालतः ॥ ७८ ॥
न गह्वन्तीच्छया तस्य पितरः पिण्डतर्पणम् ।
न गह्वन्त्येव देवाश्च तस्य पुष्पजलादिकम् ॥ ७९ ॥

किं वा ज्ञानेन तपसा जपहोमप्रपूजनैः ।
किं विद्यया च यशसा स्त्रीभिर्यस्य मनो हृतम् ॥ ८० ॥
विद्याप्रभावज्ञानार्थं मया त्वं च परीक्षितः ।
कृत्वा परीक्षां कान्तस्य वृणोति कामिनी वरम् ॥ ८१ ॥
वराय गुणहीनाय वृद्धायाज्ञानिने तथा ।
दरिद्राय च मूर्खाय रोगिणे कुत्सिताय च ॥ ८२ ॥
अत्यन्तकोपयुक्ताय वात्यन्तदुर्मुखाय च ।
पङ्गवे चाङ्गहीनाय चान्धाय बधिराय च ॥ ८३ ॥
जडाय चैव मूकाय क्लीबतुल्याय पापिने ।
ब्रह्महत्यां लभेत्सोऽपि स्वकन्यां प्रददाति यः ॥ ८४ ॥
शान्ताय गुणिने चैव यूने च विदुषेऽपि च ।
साधवे च सुतां दत्त्वा दशयज्ञफलं लभेत् ॥ ८५ ॥
यः कन्यापालनं कृत्वा करोति यदि विक्रयम् ।
विक्रेता धनलोभेन कुम्भीपाकं स गच्छति ॥ ८६ ॥
कन्यामूत्रं पुरीषं च तत्र भक्षति पातकी ।
कृमिभिर्दशितः काकैर्यावदिन्द्राश्चतुर्दश ॥ ८७ ॥
तदन्ते व्याधिसंयुक्तः स लभेज्जन्म निश्चितम् ।
विक्रीणाति मांसभारं वहत्येव दिवानिशम् ॥ ८८ ॥
इत्येवमुक्त्वा तुलसी विरराम तपोनिधे ।
ब्रह्मोवाच
किं करोषि शङ्खचूड संवादमनया सह ॥ ८९ ॥
गान्धर्वेण विवाहेन त्वं चास्या ग्रहणं कुरु ।
पुरुषेष्वसि रत्नं त्वं स्त्रीषु रत्नं त्वियं सती ॥ ९० ॥
विदग्धाया विदग्धेन सङ्गमो गुणवान्भवेत् ।
निर्विरोधसुखं राजन् को वा त्यजति दुर्लभम् ॥ ९१ ॥
योऽविरोधसुखत्यागी स पशुर्नात्र संशयः ।
किं परीक्षसि त्वं कान्तमीदृशं गुणिनं सति ॥ ९२ ॥
देवानामसुराणां च दानवानां विमर्दकम् ।

यथा लक्ष्मीश्च लक्ष्मीशे यथा कृष्णे च राधिका ॥ ९३ ॥

यथा मयि च सावित्री भवानी च भवे यथा ।

यथा धरा वराहे च दक्षिणा च यथाध्वरे ॥ ९४ ॥

यथात्रेरनसूया च दमयन्ती यथा नले ।

रोहिणी च यथा चन्द्रे यथा कामे रतिः सती ॥ ९५ ॥

यथादितिः कश्यपे च वसिष्ठेऽरुन्धती सखी ।

यथाहल्या गौतमे च देवहूतिश्च कर्दमे ॥ ९६ ॥

यथा बृहस्पतौ तारा शतरूपा मनौ यथा ।

यथा च दक्षिणा यज्ञे यथा स्वाहा हुताशने ॥ ९७ ॥

यथा शची महेन्द्रे च यथा पुष्टिर्गणेश्वरे ।

देवसेना यथा स्कन्दे धर्मे भूर्तिर्यथा सती ॥ ९८ ॥

सौभाग्या सुप्रिया त्वं च शङ्खचूडे तथा भव ।

अनेन सार्धं सुचिरं सुन्दरेण च सुन्दरि ॥ ९९ ॥

स्थाने स्थाने विहारं च यथेच्छं कुरु सन्ततम् ।

पश्चात्प्राप्यसि गोलोके श्रीकृष्णं पुनरेव च ।

चतुर्भुजं च वैकुण्ठे शङ्खचूडे मृते सति ॥ १०० ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे शङ्खचूडेन सह तुलस्याः सङ्गतिवर्णनं
नामाष्टादशोऽध्यायः ॥ १८ ॥

देवीभागवतपुराणम्/स्कन्धः ०९/अध्यायः १९

<https://sa.wikisource.org/s/i57>

< देवीभागवतपुराणम् | स्कन्धः ०९

शङ्खचूडेन सह तुलसीसङ्गमवर्णनम्

नारद उवाच

विचित्रमिदमाख्यानं भवता समुदाहृतम् ।

श्रुतेन येन मे तृप्तिर्न कदापि हि जायते ॥ १ ॥

ततः परं तु यज्जातं तत्त्वं वद महामते ।

श्रीनारायण उवाच

इत्येवमाशिषं दत्त्वा स्वालयं च ययौ विधिः ॥ २ ॥

गान्धर्वेण विवाहेन जगृहे तां च दानवः ।

स्वर्गे दुन्दुभिवाद्यं च पुष्पवृष्टिर्बभूव ह ॥ ३ ॥

स रेमे रामया सार्धं वासगेहे मनोरमे ।

मूर्च्छां सा प्राप तुलसी नवसङ्गमसङ्गता ॥ ४ ॥

निमग्ना निर्जले साध्वी सम्भोगसुखसागरे ।

चतुःषष्टिकलामानं चतुःषष्टिविधं सुखम् ॥ ५ ॥

कामशास्त्रे यन्निरुक्तं रसिकानां यथेप्सितम् ।

अङ्गप्रत्यङ्गसंश्लेषपूर्वकं स्त्रीमनोहरम् ॥ ६ ॥

तत्सर्वं रसशृङ्गारं चकार रसिकेश्वरः ।

अतीव रम्यदेशे च सर्वजन्तुविवर्जिते ॥ ७ ॥

पुष्पचन्दनतल्पे च पुष्पचन्दनवायुना ।

पुष्पोद्याने नदीतीरे पुष्पचन्दनचर्चिते ॥ ८ ॥

गहीत्वा रसिको रासे पुष्पचन्दनचर्चिताम् ।

भूषितो भूषणेनैव रत्नभूषणभूषिताम् ॥ ९ ॥

सुरते विरतिर्नास्ति तयोः सुरतिविज्ञयोः ।

जहार मानसं भर्तुर्लोलया लीलया सती ॥ १० ॥

चेतनां रसिकायाश्च जहार रसभाववित् ।

वक्षसश्चन्दनं राजस्तिलकं विजहार सा ॥ ११ ॥
स च जहार तस्याश्च सिन्दूरं बिन्दुपत्रकम् ।
तद्वक्षस्युरोजे च नखरेखां ददौ मुदा ॥ १२ ॥
सा ददौ तद्वामपार्श्वे करभूषणलक्षणम् ।
राजा तदोष्ठपुटके ददौ रदनदंशनम् ॥ १३ ॥
तद्गण्डयुगले सा च प्रददौ तच्चतुर्गुणम् ।
आलिङ्गनं चुम्बनं च जङ्घादिमर्दनं तथा ॥ १४ ॥
एवं परस्परं क्रीडां चक्रतुस्तौ विजानतौ ।
सुरते विरते तौ च समुत्थाय परस्परम् ॥ १५ ॥
सुवेषं चक्रतुस्तत्र यद्यन्मनसि वाञ्छितम् ।
चन्दनैः कुङ्कुमारक्तैः सा तस्य तिलकं ददौ ॥ १६ ॥
सर्वाङ्गे सुन्दरे रम्ये चकार चानुलेपनम् ।
सुवासं चैव ताम्बूलं वह्निशुद्धे च वाससी ॥ १७ ॥
पारिजातस्य कुसुमं जरारोगहरं परम् ।
अमूल्यरत्ननिर्माणमङ्गुलीयकमुत्तमम् ॥ १८ ॥
सुन्दरं च मणिवरं त्रिषु लोकेषु दुर्लभम् ।
दासी तवाहमित्येवं समुच्चार्य पुनः पुनः ॥ १९ ॥
ननाम परया भक्त्या स्वामिनं गुणशालिनम् ।
सस्मिता तन्मुखाम्भोजं लोचनाभ्यां पुनः पुनः ॥ २० ॥
निमेषरहिताभ्यां चाप्यपश्यत्कामसुन्दरम् ।
स च तां च समाकृष्य चकार वक्षसि प्रियाम् ॥ २१ ॥
सस्मितं वाससाच्छन्नं ददर्श मुखपङ्कजम् ।
चुचुम्ब कठिने गण्डे बिम्बोष्ठौ पुनरेव च ॥ २२ ॥
ददौ तस्यै वस्त्रयुग्मं वरुणादाहतं च यत् ।
तदाहतां रत्नमालां त्रिषु लोकेषु दुर्लभाम् ॥ २३ ॥
ददौ मञ्जीरयुग्मं च स्वाहाया आहतं च यत् ।
केयूरयुग्मं छायाया रोहिण्याश्चैव कुण्डलम् ॥ २४ ॥
अङ्गुलीयकरत्नानि रत्याश्च करभूषणम् ।

शङ्खं च रुचिरं चित्रं यद्वत् विश्वकर्मणा ॥ २५ ॥
विचित्रपद्मकश्रेणीं शय्यां चापि सुदुर्लभाम् ।
भूषणानि च दत्त्वा स भूपो हासं चकार ह ॥ २६ ॥
निर्ममे कबरीभारे तस्या माङ्गल्यभूषणम् ।
सुचित्रं पत्रकं गण्डमण्डलेऽस्याः समं तथा ॥ २७ ॥
चन्द्रलेखात्रिभिर्युक्तं चन्दनेन सुगन्धिना ।
परीतं परितश्चित्रैः सार्धं कुङ्कुमबिन्दुभिः ॥ २८ ॥
ज्वलत्प्रदीपाकारं च सिन्दूरतिलकं ददौ ।
तत्पादपद्मयुगले स्थलपद्मविनिन्दिते ॥ २९ ॥
चित्रालक्तकरागं च नखरेषु ददौ मुदा ।
स्ववक्षसि मुहुर्न्यस्य सरागं चरणाम्बुजम् ॥ ३० ॥
हे देवि तव दासोऽहमित्युच्चार्य पुनः पुनः ।
रत्नभूषितहस्तेन तां च कृत्वा स्ववक्षसि ॥ ३१ ॥
तपोवनं परित्यज्य राजा स्थानान्तरं ययौ ।
मलये देवनिलये शैले शैले तपोवने ॥ ३२ ॥
स्थाने स्थानेऽतिरम्ये च पुष्पोद्याने च निर्जने ।
कन्दरे कन्दरे सिन्धुतीरे चैवातिसुन्दरे ॥ ३३ ॥
पुष्पभद्रानदीतीरे नीरवातमनोहरे ।
पुलिने पुलिने दिव्ये नद्यां नद्यां नदे नदे ॥ ३४ ॥
मधौ मधुकराणां च मधुरध्वनिनादिते ।
विस्पन्दने सुरसने नन्दने गन्धमादने ॥ ३५ ॥
देवोद्याने नन्दने च चित्रचन्दनकानने ।
चम्पकानां केतकीनां माधवीनां च माधवे ॥ ३६ ॥
कुन्दानां मालतीनां च कुमुदाम्भोजकानने ।
कल्पवृक्षे कल्पवृक्षे पारिजातवने वने ॥ ३७ ॥
निर्जने काञ्चने स्थाने धन्ये काञ्चनपर्वते ।
काञ्चीवने किञ्जलके कञ्चुके काञ्चनाकरे ॥ ३८ ॥
पुष्पचन्दनतल्पेषु पुंस्कोकिलरुतश्रुते ।

पुष्पचन्दनसंयुक्तः पुष्पचन्दनवायुना ॥ ३९ ॥
कामुक्या कामुकः कामात्स रेमे रामया सह ।
न हि तृप्तो दानवेन्द्रस्तृप्तिं नैव जगाम सा ॥ ४० ॥
हविषा कृष्णवर्त्मव ववृधे मदनस्तयोः ।
तया सह समागत्य स्वाश्रमं दानवस्ततः ॥ ४१ ॥
रम्यं क्रीडालयं गत्वा विजहार पुनः पुनः ।
एवं स बुभुजे राज्यं शङ्खचूडः प्रतापवान् ॥ ४२ ॥
एकमन्वन्तरं पूर्णं राजराजेश्वरो महान् ।
देवानामसुराणां च दानवानां च सन्ततम् ॥ ४३ ॥
गन्धर्वाणां किन्नराणां राक्षसानां च शान्तिदः ।
हताधिकारा देवाश्च चरन्ति भिक्षुका यथा ॥ ४४ ॥
ते सर्वेऽतिविषण्णाश्च प्रजग्मुर्ब्रह्मणः सभाम् ।
वृत्तान्तं कथयामासू रुरुदुश्च भृशं मुहुः ॥ ४५ ॥
तदा ब्रह्मा सुरैः सार्धं जगाम शङ्करालयम् ।
सर्वेशं कथयामास विधाता चन्द्रशेखरम् ॥ ४६ ॥
ब्रह्मा शिवश्च तैः सार्धं वैकुण्ठं च जगाम ह ।
दुर्लभं परमं धाम जरामृत्युहरं परम् ॥ ४७ ॥
सम्प्राप च वरं द्वारमाश्रमाणां हरेरहो ।
ददर्श द्वारपालांश्च रत्नसिंहासनस्थितान् ॥ ४८ ॥
शोभितान्पीतवस्त्रैश्च रत्नभूषणभूषितान् ।
वनमालान्वितान्सर्वान् श्यामसुन्दरविग्रहान् ॥ ४९ ॥
शङ्खचक्रगदापद्मधरांश्चैव चतुर्भुजान् ।
सस्मितान्स्मेरवक्त्रास्यान्पद्मनेत्रान्मनोहरान् ॥ ५० ॥
ब्रह्मा तान्कथयामास वृत्तान्तं गमनार्थकम् ।
तेऽनुज्ञां च ददुस्तस्मै प्रविवेश तदाज्ञया ॥ ५१ ॥
एवं षोडश द्वाराणि निरीक्ष्य कमलोद्भवः ।
देवैः सार्धं तानतीत्य प्रविवेश हरेः सभाम् ॥ ५२ ॥
देवर्षिभिः परिवृतां पार्षदैश्च चतुर्भुजैः ।

नारायणस्वरूपैश्च सर्वैः कौस्तुभभूषितैः ॥ ५३ ॥
नवेन्दुमण्डलाकारां चतुरस्रां मनोहराम् ।
मणीन्द्रहारनिर्माणां हीरासारसुशोभिताम् ॥ ५४ ॥
अमूल्यरत्नखचितां रचितां स्वेच्छया हरेः ।
माणिक्यमालाजालाभां मुक्तापङ्क्तिविभूषिताम् ॥ ५५ ॥
मण्डितां मण्डलाकारै रत्नदर्पणकोटिभिः ।
विचित्रैश्चित्ररेखाभिर्नानाचित्रविचित्रिताम् ॥ ५६ ॥
पद्मरागेन्द्ररचितां रुचिरां मणिपङ्कजैः ।
सोपानशतकैर्युक्तां स्यमन्तकविनिर्मितैः ॥ ५७ ॥
पट्टसूत्रग्रन्थियुक्तैश्चारुचन्दनपल्लवैः ।
इन्द्रनीलस्तम्भवयैर्वेष्टितां सुमनोहराम् ॥ ५८ ॥
सदरत्नपूर्णकुम्भानां समूहैश्च समन्विताम् ।
पारिजातप्रसूनानां मालाजालैर्विराजिताम् ॥ ५९ ॥
कस्तूरीकुङ्कुमारक्तैः सुगन्धिचन्दनद्रुमैः ।
सुसंस्कृतां तु सर्वत्र वासितां गन्धवायुना ॥ ६० ॥
विद्याधरीसमूहानां नृत्यजालैर्विराजिताम् ।
सहस्रयोजनायामां परिपूर्णां च किङ्करैः ॥ ६१ ॥
ददर्श श्रीहरिं ब्रह्मा शङ्करश्च सुरैः सह ।
वसन्तं तन्मध्यदेशे यथेन्दुं तारकावृतम् ॥ ६२ ॥
अमूल्यरत्ननिर्माणचित्रसिंहासने स्थितम् ।
किरीटिनं कुण्डलिनं वनमालाविभूषितम् ॥ ६३ ॥
चन्दनोक्षितसर्वाङ्गं बिभ्रतं केलिपङ्कजम् ।
पुरतो नृत्यगीतं च पश्यन्तं सस्मितं मुदा ॥ ६४ ॥
शान्तं सरस्वतीकान्तं लक्ष्मीधृतपदाम्बुजम् ।
लक्ष्म्या प्रदत्तं ताम्बूलं भुक्तवन्तं सुवासितम् ॥ ६५ ॥
गङ्गया परया भक्त्या सेवितं श्वेतचामरैः ।
सर्वैश्च स्तूयमानं च भक्तिनम्रात्मकन्धरैः ॥ ६६ ॥
एवं विशिष्टं तं दृष्ट्वा परिपूर्णतमं प्रभुम् ।

ब्रह्मादयः सुराः सर्वे प्रणम्य तुष्टुवुस्तदा ॥ ६७ ॥
पुलकाञ्चितसर्वाङ्गाः साश्रुनेत्राश्च गद्गदाः ।
भक्ताश्च परया भक्त्या भीता नम्रात्मकन्धराः ॥ ६८ ॥
कृताञ्जलिपुटो भूत्वा विधाता जगतामपि ।
वृत्तान्तं कथयामास विनयेन हरेः पुरः ॥ ६९ ॥
हरिस्तद्वचनं श्रुत्वा सर्वज्ञः सर्वभाववित् ।
प्रहस्योवाच ब्रह्माणं रहस्यं च मनोहरम् ॥ ७० ॥
श्रीभगवानुवाच
शङ्खचूडस्य वृत्तान्तं सर्वं जानामि पद्मज ।
मद्भक्तस्य च गोपस्य महातेजस्विनः पुरा ॥ ७१ ॥
शृणु तत्सर्ववृत्तान्तमितिहासं पुरातनम् ।
गोलोकस्यैव चरितं पापघ्नं पुण्यकारकम् ॥ ७२ ॥
सुदामा नाम गोपश्च पार्षदप्रवरो मम ।
स प्राप दानवीं योनिं राधाशापात्सुदारुणात् ॥ ७३ ॥
तत्रैकदाहमगमं स्वालयाद्रासमण्डलम् ।
विरजामपि नीत्वा च मम प्राणाधिका परा ॥ ७४ ॥
सा मां विरजया सार्धं विज्ञाय किङ्करीमुखात् ।
पश्चात्क्रुद्धा साजगाम न ददर्श च तत्र माम् ॥ ७५ ॥
विरजां च नदीरूपां मां ज्ञात्वा च तिरोहितम् ।
पुनर्जगाम सा दृष्ट्वा स्वालयं सखिभिः सह ॥ ७६ ॥
मां दृष्ट्वा मन्दिरे देवी सुदाम्ना सहितं पुरा ।
भृशं सा भर्त्सयामास मौनीभूतं च सुस्थिरम् ॥ ७७ ॥
तच्छ्रुत्वासहमानश्च सुदामा तां चुकोप ह ।
स च तां भर्त्सयामास कोपेन मम सनिधौ ॥ ७८ ॥
तच्छ्रुत्वा कोपयुक्ता सा रक्तपङ्कजलोचना ।
बहिष्कर्तुं चकाराज्ञां संत्रस्तं मम संसदि ॥ ७९ ॥
सखीलक्षं समुत्तस्थौ दुर्वारं तेजसोल्बणम् ।
बहिष्कारं तं तूर्णं जल्पन्तं च पुनः पुनः ॥ ८० ॥

सा च तत्ताडनं तासां श्रुत्वा रुष्टा शशाप ह ।
याहि रे दानवीं योनिमित्येवं दारुणं वचः ॥ ८१ ॥
तं गच्छन्तं शपन्तं च रुदन्तं मां प्रणम्य च ।
वारयामास तुष्टा सा रुदती कृपया पुनः ॥ ८२ ॥
हे वत्स तिष्ठ मा गच्छ क्व यासीति पुनः पुनः ।
समुच्चार्य च तत्पश्चाज्जगाम सा च विक्लवम् ॥ ८३ ॥
गोप्यश्च रुरुदुः सर्वा गोपाश्चापि सुदुःखिताः ।
ते सर्वे राधिका चापि तत्पश्चाद् बोधिता मया ॥ ८४ ॥
आयास्यति क्षणार्धेन कृत्वा शापस्य पालनम् ।
सुदामंस्त्वमिहागच्छेत्युक्त्वा सा च निवारिता ॥ ८५ ॥
गोलोकस्य क्षणार्धेन चैकं मन्वन्तरं भवेत् ।
पृथिव्यां जगतां धातरित्येव वचनं ध्रुवम् ॥ ८६ ॥
इत्येवं शङ्खचूडश्च पुनस्तत्रैव यास्यति ।
महाबलिष्ठो योगेशः सर्वमायाविशारदः ॥ ८७ ॥
मम शूलं गृहीत्वा च शीघ्रं गच्छत भारतम् ।
शिवः करोतु संहारं मम शूलेन रक्षसः ॥ ८८ ॥
ममैव कवचं कण्ठे सर्वमङ्गलकारकम् ।
बिभर्ति दानवः शश्वत्संसारे विजयी ततः ॥ ८९ ॥
तस्मिन् ब्रह्मन् स्थिते चैव न कोऽपि हिंसितुं क्षमः ।
तद्याचनां करिष्यामि विप्ररूपोऽहमेव च ॥ ९० ॥
सतीत्वहानिस्तत्पत्न्या यत्र काले भविष्यति ।
तत्रैव काले तन्मृत्युरिति दतो वरस्त्वया ॥ ९१ ॥
तत्पत्न्याश्चोदरे वीर्यमर्पयिष्यामि निश्चितम् ।
तत्क्षणे चैव तन्मृत्युर्भविष्यति न संशयः ॥ ९२ ॥
पश्चात्सा देहमुत्सज्य भविष्यति मम प्रिया ।
इत्युक्त्वा जगतां नाथो ददौ शूलं हराय च ॥ ९३ ॥
शूलं दत्त्वा ययौ शीघ्रं हरिरभ्यन्तरे मुदा ।
भारतं च ययुर्देवा ब्रह्मरुद्रपुरोगमाः ॥ ९४ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे शङ्खचूडेन सह तुलसीसङ्गमवर्णनं
नामैकोनविंशोऽध्यायः ॥ १९ ॥

देवीभागवतपुराणम्/स्कन्धः ०९/अध्यायः २०

<https://sa.wikisource.org/s/i58>

< देवीभागवतपुराणम् | स्कन्धः ०९

शङ्खचूडेन सह देवानां सङ्ग्रामोद्योगवर्णनम्

श्रीनारायण उवाच

ब्रह्मा शिवं संनियोज्य संहारे दानवस्य च ।

जगाम स्वालयं तूर्णं यथास्थानं सुरोत्तमाः ॥ १ ॥

चन्द्रभागानदीतीरे वटमूले मनोहरे ।

तत्र तस्थौ महादेवो देवविस्तारहेतवे ॥ २ ॥

दूतं कृत्वा चित्ररथं गन्धर्वेश्वरमीप्सितम् ।

शीघ्रं प्रस्थापयामास शङ्खचूडान्तिकं मुदा ॥ ३ ॥

सर्वेश्वराज्ञया शीघ्रं ययौ तन्नगरं परम् ।

महेन्द्रनगरोत्कृष्टं कुबेरभवनाधिकम् ॥ ४ ॥

पञ्चयोजनविस्तीर्णं दैर्घ्ये तद् द्विगुणं भवेत् ।

स्फटिकाकारमणिभिर्निर्मितं यानवेष्टितम् ॥ ५ ॥

सप्तभिः परिखाभिश्च दुर्गमाभिः समन्वितम् ।

ज्वलदग्निनिभैः शशत्कल्पितं रत्नकोटिभिः ॥ ६ ॥

युक्तं च वीथीशतकैर्मणिवेदिविचित्रितैः ।

परितो वणिजां सौधैर्नानावस्तुविराजितैः ॥ ७ ॥

सिन्दूराकारमणिभिर्निर्मितैश्च विचित्रितैः ।

भूषितं भूषितैर्दिव्यैराश्रमैः शतकोटिभिः ॥ ८ ॥

गत्वा ददर्श तन्मध्ये शङ्खचूडालयं परम् ।

अतीव वलयाकारं यथा पूर्णेन्दुमण्डलम् ॥ ९ ॥

ज्वलदग्निशिखाक्ताभिः परिखाभिश्चतसृभिः ।

तद्दुर्गमं च शत्रूणामन्येषां सुगमं सुखम् ॥ १० ॥

अत्युच्चैर्गगनस्पर्शिमणिशृङ्गविराजितम् ।

राजितं द्वादशद्वारैर्द्वारपालसमन्वितम् ॥ ११ ॥

मणीन्द्रसारनिर्माणैः शोभितं लक्षमन्दिरैः ।
शोभितं रत्नसोपानै रत्नस्तम्भविराजितम् ॥ १२ ॥
तद् दृष्ट्वा पुष्पदन्तोऽपि वरं द्वारं ददर्श सः ।
द्वारे नियुक्तं पुरुषं शूलहस्तं च सस्मितम् ॥ १३ ॥
तिष्ठन्तं पिङ्गलाक्षं च ताम्रवर्णं भयङ्करम् ।
कथयामास वृत्तान्तं जगाम तदनुज्ञया ॥ १४ ॥
अतिक्रम्य च तद्द्वारं जगामाभ्यन्तरं पुनः ।
न कोऽपि रक्षति श्रुत्वा दूतरूपं रणस्य च ॥ १५ ॥
गत्वा सोऽभ्यन्तरद्वारं द्वारपालमुवाच ह ।
रणस्य सर्ववृत्तान्तं विज्ञापयत माचिरम् ॥ १६ ॥
स च तं कथयित्वा च दूतो गन्तुमुवाच ह ।
स गत्वा शङ्खचूडं तं ददर्श सुमनोहरम् ॥ १७ ॥
राजमण्डलमध्यस्थं स्वर्णसिंहासने स्थितम् ।
मणीन्द्ररचितं दिव्यं रत्नदण्डसमन्वितम् ॥ १८ ॥
रत्नकृत्रिमपुष्पैश्च प्रशस्तैः शोभितं सदा ।
भृत्येन मस्तकन्यस्तं स्वर्णच्छत्रं मनोहरम् ॥ १९ ॥
सेवितं पार्षदगणै रुचिरैः श्वेतचामरैः ।
सुवेषं सुन्दरं रम्यं रत्नभूषणभूषितम् ॥ २० ॥
माल्येन लेपनं सूक्ष्मं सुवस्त्रं दधतं मुने ।
दानवेन्द्रैः परिवृतं सुवेषैश्च त्रिकोटिभिः ॥ २१ ॥
शतकोटिभिरन्यैश्च भ्रमद्भिरस्त्रपाणिभिः ।
एवंभूतञ्च तं दृष्ट्वा पुष्पदन्तः सविस्मयः ॥ २२ ॥
उवाच स च वृत्तान्तं यदुक्तं शङ्करेण च ।
पुष्पदन्त उवाच
राजेन्द्र शिवभृत्योऽहं पुष्पदन्ताभिधः प्रभो ॥ २३ ॥
यदुक्तं शङ्करेणैव तद् ब्रवीमि निशामय ।
राज्यं देहि च देवानामधिकारं च साम्प्रतम् ॥ २४ ॥
देवाश्च शरणापन्ना देवेशं श्रीहरिं परम् ।

हरिर्दत्त्वास्य शूलं च तेन प्रस्थापितः शिवः ॥ २५ ॥
पुष्पभद्रानदीतीरे वटमूले त्रिलोचनः ।
विषयं देहि तेषां च युद्धं वा कुरु निश्चितम् ॥ २६ ॥
गत्वा वक्ष्यामि किं शम्भुमथ तद्वद मामपि ।
दूतस्य वचनं श्रुत्वा शङ्खचूडः प्रहस्य च ॥ २७ ॥
प्रभातेऽहं गमिष्यामि त्वं च गच्छेत्युवाच ह ।
स गत्वोवाच तं तूर्णं वटमूलस्थमीश्वरम् ॥ २८ ॥
शङ्खचूडस्य वचनं तदीयं तन्मुखोदितम् ।
एतस्मिन्नन्तरे स्कन्द आजगाम शिवान्तिकम् ॥ २९ ॥
वीरभद्रश्च नन्दी च महाकालः सुभद्रकः ।
विशालाक्षश्च बाणश्च पिङ्गलाक्षो विकम्पनः ॥ ३० ॥
विरूपो विकृतिश्चैव मणिभद्रश्च बाष्कलः ।
कपिलाख्यो दीर्घदंष्ट्रो विकटस्ताम्रलोचनः ॥ ३१ ॥
कालकण्ठो बलीभद्रः कालजिह्वः कुटीचरः ।
बलोन्मतो रणश्लाघी दुर्जयो दुर्गमस्तथा ॥ ३२ ॥
अष्टौ च भैरवा रौद्रा रुद्राश्चैकादश स्मृताः ।
वसवोऽष्टौ वासवश्च आदित्या द्वादश स्मृताः ॥ ३३ ॥
हुताशनश्च चन्द्रश्च विश्वकर्माश्विनौ च तौ ।
कुबेरश्च यमश्चैव जयन्तो नलकूबरः ॥ ३४ ॥
वायुश्च वरुणश्चैव बुधश्च मङ्गलस्तथा ।
धर्मश्च शनिरीशानः कामदेवश्च वीर्यवान् ॥ ३५ ॥
उग्रदंष्ट्रा चोग्रदण्डा कोटरा कैटभी तथा ।
स्वयं चाष्टभुजा देवी भद्रकाली भयङ्करी ॥ ३६ ॥
रत्नेन्द्रसारनिर्माणविमानोपरि संस्थिता ।
रक्तवस्त्रपरीधाना रक्तमाल्यानुलेपना ॥ ३७ ॥
नृत्यन्ती च हसन्ती च गायन्ती सुस्वरं मुदा ।
अभयं ददाति भक्तेभ्योऽभया सा च भयं रिपुम् ॥ ३८ ॥
बिभ्रती विकटां जिह्वां सुलोलां योजनायताम् ।

शङ्खचक्रगदापद्मखड्गचर्मधनुःशरान् ॥ ३९ ॥
खर्परं वर्तुलाकारं गम्भीरं योजनायतम् ।
त्रिशूलं गगनस्पर्शिं शक्तिं च योजनायताम् ॥ ४० ॥
मुद्गरं मुसलं वज्रं खेटं फलकमुज्ज्वलम् ।
वैष्णवास्त्रं वारुणास्त्रं वाहेयं नागपाशकम् ॥ ४१ ॥
नारायणास्त्रं गान्धर्वं ब्रह्मास्त्रं गारुडं तथा ।
पर्जन्यास्त्रं पाशुपतं जृम्भणास्त्रं च पार्वतम् ॥ ४२ ॥
माहेश्वरास्त्रं वायव्यं दण्डं सम्मोहनं तथा ।
अव्यर्थमस्त्रकं दिव्यं दिव्यास्त्रशतकं परम् ॥ ४३ ॥
आगत्य तत्र तस्थौ च योगिनीनां त्रिकोटिभिः ।
सार्धं च डाकिनीनां च विकटानां त्रिकोटिभिः ॥ ४४ ॥
भूतप्रेतपिशाचाश्च कूष्माण्डा ब्रह्मराक्षसाः ।
वेताला राक्षसाश्चैव यक्षाश्चैव तु किन्नराः ॥ ४५ ॥
ताभिश्चैव सह स्कन्दः प्रणम्य चन्द्रशेखरम् ।
पितुः पार्श्वे सहायार्थं समुवास तदाज्ञया ॥ ४६ ॥
अथ दूते गते तत्र शङ्खचूडः प्रतापवान् ।
उवाच तुलसीं वार्तां गत्वाभ्यन्तरमेव च ॥ ४७ ॥
रणवार्तां च सा श्रुत्वा शुष्ककण्ठोष्ठतालुका ।
उवाच मधुरं साध्वी हृदयेन विदूयता ॥ ४८ ॥
तुलस्युवाच
हे प्राणबन्धो हे नाथ तिष्ठ मे वक्षसि क्षणम् ।
हे प्राणाधिष्ठातृदेव रक्ष मे जीवितं क्षणम् ॥ ४९ ॥
भुंक्ष्व जन्म समासाद्य यन्मे मनसि वाञ्छितम् ।
पश्यामि त्वां क्षणं किञ्चिल्लोचनाभ्यां च सादरम् ॥ ५० ॥
आन्दोलयन्ते प्राणा मे मनो दग्धं च सन्ततम् ।
दुःस्वप्नश्च मया दृष्टश्चाद्यैव चरमे निशि ॥ ५१ ॥
तुलसीवचनं श्रुत्वा भुक्त्वा पीत्वा नृपेश्वर ।
उवाच वचनं प्राज्ञो हितं सत्यं यथोचितम् ॥ ५२ ॥

शंखचूड उवाच

कालेन योजितं सर्वं कर्मभोगनिबन्धनम् ।

शुभं हर्षः सुखं दुःखं भयं शोकश्च मङ्गलम् ॥ ५३ ॥

काले भवन्ति वृक्षाश्च स्कन्धवन्तश्च कालतः ।

क्रमेण पुष्पवन्तश्च फलवन्तश्च कालतः ॥ ५४ ॥

तेषां फलानि पक्वानि प्रभवन्त्येव कालतः ।

ते सर्वे फलिताः काले पातं यान्ति च कालतः ॥ ५५ ॥

काले भवन्ति विश्वानि काले नश्यन्ति सुन्दरि ।

कालात्स्रष्टा च सृजति पाता पाति च कालतः ॥ ५६ ॥

संहर्ता संहरेत्काले क्रमेण सञ्चरन्ति ते ।

ब्रह्मविष्णुशिवादीनामीश्वरः प्रकृतिः परा ॥ ५७ ॥

स्रष्टा पाता च संहर्ता स चात्मा कालनर्तकः ।

काले स एव प्रकृतिं स्वाभिन्नां स्वेच्छया प्रभुः ॥ ५८ ॥

निर्माय कृतवान्सर्वान्विश्वस्थांश्च चराचरान् ।

सर्वेशः सर्वरूपश्च सर्वात्मा परमेश्वरः ॥ ५९ ॥

जनं जनेन जनिता जनं पाति जनेन यः ।

जनं जनेन हरते तं देवं भज साम्प्रतम् ॥ ६० ॥

यस्याज्ञया वाति वातः शीघ्रगामी च साम्प्रतम् ।

यस्याज्ञया च तपनस्तपत्येव यथाक्षणम् ॥ ६१ ॥

यथाक्षणं वर्षतीन्द्रो मृत्युश्चरति जन्तुषु ।

यथाक्षणं दहत्यग्निश्चन्द्रो भ्रमति शीतवान् ॥ ६२ ॥

मृत्योर्मृत्युं कालकालं यमस्य च यमं परम् ।

विभुं स्रष्टुश्च स्रष्टारं मातुश्च मातृकं भवे ॥ ६३ ॥

संहर्तारं च संहर्तुस्तं देवं शरणं ब्रज ।

को वा बन्धुश्च केषां वा सर्वबन्धुं भज प्रिये ॥ ६४ ॥

अहं को वा च त्वं का वा विधिना योजितः पुरा ।

त्वया सार्धं कर्मणा च पुनस्तेन वियोजितः ॥ ६५ ॥

अज्ञानी कातरः शोके विपत्तौ न च पण्डितः ।

सुखे दुःखे भ्रमत्येव कालनेमिक्रमेण च ॥ ६६ ॥
नारायणं तं सर्वेशं कान्तं यास्यसि निश्चितम् ।
तपः कृतं यदर्थं च पुरा बदरिकाश्रमे ॥ ६७ ॥
मया त्वं तपसा लब्धा ब्रह्मणस्तु वरेण च ।
हर्यर्थं यत्तव तपो हरिं प्राप्स्यसि कामिनि ॥ ६८ ॥
वृन्दावने च गोविन्दं गोलोके त्वं लभिष्यसि ।
अहं यास्यामि तल्लोकं तनुं त्यक्त्वा च दानवीम् ॥ ६९ ॥
तत्र द्रक्ष्यसि मां त्वं च द्रक्ष्यामि त्वां च साम्प्रतम् ।
अगमं राधिकाशापाद्भारतं च सुदुर्लभम् ॥ ७० ॥
पुनर्यास्यामि तत्रैव कः शोको मे शृणु प्रिये ।
त्वं च देहं परित्यज्य दिव्यरूपं विधाय च ॥ ७१ ॥
तत्कालं प्राप्स्यसि हरिं मा कान्ते कातरा भव ।
इत्युक्त्वा च दिनान्ते च तया सार्धं मनोहरम् ॥ ७२ ॥
सुष्वाप शोभने तल्पे पुष्पचन्दनचर्चिते ।
नानाप्रकारविभवं चकार रत्नमन्दिरे ॥ ७३ ॥
रत्नप्रदीपसंयुक्ते स्त्रीरत्नं प्राप्य सुन्दरीम् ।
निनाय रजनीं राजा क्रीडाकौतुकमङ्गलैः ॥ ७४ ॥
कृत्वा वक्षसि तां कान्तां रुदतीमतिदुःखिताम् ।
कृशोदरीं निराहारां निमग्नां शोकसागरे ॥ ७५ ॥
पुनस्तां बोधयामास दिव्यज्ञानेन ज्ञानवित् ।
पुरा कृष्णेन यद्वत्तं भाण्डीरे तत्त्वमुत्तमम् ॥ ७६ ॥
स च तस्यै ददौ सर्वं सर्वशोकहरं परम् ।
ज्ञानं सम्प्राप्य सा देवी प्रसन्नवदनेक्षणा ॥ ७७ ॥
क्रीडां चकार हर्षेण सर्वं मत्वेति नश्वरम् ।
तौ दम्पती च क्रीडन्तौ निमग्नौ सुखसागरे ॥ ७८ ॥
पुलकाञ्चितसर्वाङ्गौ मूर्च्छितौ निर्जने मुने ।
अङ्गप्रत्यङ्गसंयुक्तौ सुप्रीतौ सुरतोत्सुको ॥ ७९ ॥
एकाङ्गौ च तथा तौ द्वौ चार्धनारीश्वरो यथा ।

प्राणेश्वरं च तुलसी मेने प्राणाधिकं परम् ॥ ८० ॥

प्राणाधिकां च तां मेने राजा प्राणेश्वरीं सतीम् ।

तौ स्थितौ सुखसुप्तौ च तन्द्रितौ सुन्दरौ समौ ॥ ८१ ॥

सुवेषौ सुखसम्भोगादचेष्टौ सुमनोहरौ ।

क्षणं सुचेतनौ तौ च कथयन्तौ रसाश्रयात् ॥ ८२ ॥

कथां मनोरमां दिव्यां हसन्तौ च क्षणं पुनः ।

क्षणं च केलिसंयुक्तौ रसभावसमन्वितौ ॥ ८३ ॥

सुरते विरतिर्नास्ति तौ तद्विषयपण्डितौ ।

सततं जययुक्तौ द्वौ क्षणं नैव पराजितौ ॥ ८४ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे शङ्खचूडेन सह देवानां सङ्ग्रामोद्योगवर्णनं नाम विंशोऽध्यायः ॥ २० ॥

देवीभागवतपुराणम्/स्कन्धः ०९/अध्यायः २१

<https://sa.wikisource.org/s/i59>

< देवीभागवतपुराणम् | स्कन्धः ०९

शङ्खचूडकृते प्रबोधवाक्यवर्णनम्

श्रीनारायण उवाच

श्रीकृष्णं मनसा ध्यात्वा रक्षः कृष्णपरायणः ।

ब्राह्मे मुहूर्ते चोत्थाय पुष्पतल्पान्मनोहरात् ॥ १ ॥

रात्रिवासः परित्यज्य स्नात्वा मङ्गलवारिणा ।

धौते च वाससी धृत्वा कृत्वा तिलकमुज्ज्वलम् ॥ २ ॥

चकाराह्निकमावश्यमभीष्टदेववन्दनम् ।

दध्याज्यमधुलाजांश्च ददर्श वस्तु मङ्गलम् ॥ ३ ॥

रत्नश्रेष्ठं मणिश्रेष्ठं वस्त्रश्रेष्ठं च काञ्चनम् ।

ब्राह्मणेभ्यो ददौ भक्त्या यथा नित्यं च नारद ॥ ४ ॥

अमूल्यरत्नं यत्किञ्चिन्मुक्तामाणिक्यहीरकम् ।

ददौ विप्राय गुरवे यात्रामङ्गलहेतवे ॥ ५ ॥

गजरत्नमश्वरत्नं धनरत्नं मनोहरम् ।

ददौ सर्वं दरिद्राय विप्राय मङ्गलाय च ॥ ६ ॥

भाण्डाराणां सहस्राणि नगराणां द्विलक्षकम् ।

ग्रामाणां शतकोटिं च ब्राह्मणाय ददौ मुदा ॥ ७ ॥

पुत्रं कृत्वा तु राजेन्द्रं सर्वेषु दानवेषु च ।

पुत्रं समर्प्य भार्यां तां राज्यं च सर्वसम्पदम् ॥ ८ ॥

प्रजानुचरसङ्घं च भाण्डारं वाहनादिकम् ।

स्वयं सन्नाहयुक्तश्च धनुष्पाणिर्बभूव ह ॥ ९ ॥

भृत्यद्वारा क्रमेणैव चकार सैन्यसञ्चयम् ।

अश्वानां च त्रिलक्षेण लक्षेण वरहस्तिनाम् ॥ १० ॥

रथानामयुतेनैव धानुष्काणां त्रिकोटिभिः ।

त्रिकोटिभिर्वर्मिणां च शूलिनां च त्रिकोटिभिः ॥ ११ ॥

कृता सेनापरिमिता दानवेन्द्रेण नारद ।
तस्यां सेनापतिश्चैव युद्धशास्त्रविशारदः ॥ १२ ॥
महारथः स विजेयो रथिनां प्रवरो रणे ।
त्रिलक्षाक्षौहिणीसेनापतिं कृत्वा नराधिपः ॥ १३ ॥
त्रिंशदक्षौहिणीबाधं भाण्डौघं च चकार ह ।
बहिर्बभूव शिविरान्मनसा श्रीहरिं स्मरन् ॥ १४ ॥
रत्नेन्द्रसारनिर्माणविमानमारुरोह सः ।
गुरुवर्गान्पुरस्कृत्य प्रययौ शङ्करान्तिकम् ॥ १५ ॥
पुष्पभद्रानदीतीरे यत्राक्षयवटः शुभः ।
सिद्धाश्रमं च सिद्धानां सिद्धिक्षेत्रं च नारद ॥ १६ ॥
कपिलस्य तपःस्थानं पुण्यक्षेत्रे च भारते ।
पश्चिमोदधिपूर्वे च मलयस्य च पश्चिमे ॥ १७ ॥
श्रीशैलोत्तरभागे च गन्धमादनदक्षिणे ।
पञ्चयोजनविस्तीर्णा दैर्घ्ये शतगुणा तथा ॥ १८ ॥
शुद्धस्फटिकसङ्काशा भारते च सुपुण्यदा ।
शाश्वती जलपूर्णा च पुष्पभद्रा नदी शुभा ॥ १९ ॥
लवणाब्धिप्रिया भार्या शश्वत्सौभाग्यसंयुता ।
शरावतीमिश्रिता च निर्गता सा हिमालयात् ॥ २० ॥
गोमतीं वामतः कृत्वा प्रविष्टा पश्चिमोदधौ ।
तत्र गत्वा शङ्खचूडो ददर्श चन्द्रशेखरम् ॥ २१ ॥
वटमूले समासीनं सूर्यकोटिसमप्रभम् ।
कृत्वा योगासनं दृष्ट्वा मुद्रायुक्तं च सस्मितम् ॥ २२ ॥
शुद्धस्फटिकसङ्काशं ज्वलन्तं ब्रह्मतेजसा ।
त्रिशलपट्टिशधरं व्याघ्रचर्माम्बरं वरम् ॥ २३ ॥
भक्तमृत्युहरं शान्तं गौरीकान्तं मनोहरम् ।
तपसां फलदातारं दातारं सर्वसम्पदाम् ॥ २४ ॥
आशुतोषं प्रसन्नास्यं भक्तानुग्रहकातरम् ।
विश्वनाथं विश्वबीजं विश्वरूपं च विश्वजम् ॥ २५ ॥

विश्वम्भरं विश्ववरं विश्वसंहारकारकम् ।
कारणं कारणानां च नरकार्णवतारणम् ॥ २६ ॥
ज्ञानप्रदं ज्ञानबीजं ज्ञानानन्दं सनातनम् ।
अवरुह्य विमानाच्च तं दृष्ट्वा दानवेश्वरः ॥ २७ ॥
सर्वैः सार्धं भक्तियुक्तः शिरसा प्रणनाम सः ।
वामतो भद्रकालीं च स्कन्दं च तत्पुरः स्थितम् ॥ २८ ॥
आशिषं च ददौ तस्मै काली स्कन्दश्च शङ्करः ।
उत्तस्थुरागतं दृष्ट्वा सर्वे नन्दीश्वरादयः ॥ २९ ॥
परस्परं च भाषन्ते चक्रुस्तत्र च साम्प्रतम् ।
राजा कृत्वा च सम्भाषामुवास शिवसन्निधौ ॥ ३० ॥
प्रसन्नात्मा महादेवो भगवांस्तमुवाच ह ।
महादेव उवाच
विधाता जगतां ब्रह्मा पिता धर्मस्य धर्मवित् ॥ ३१ ॥
मरीचिस्तस्य पुत्रश्च वैष्णवाश्चापि धार्मिकः ।
कश्यपश्चापि तत्पुत्रो धर्मिष्ठश्च प्रजापतिः ॥ ३२ ॥
दक्षः प्रीत्या ददौ तस्मै भक्त्या कन्यास्त्रयोदश ।
तास्वेका च दनुः साध्वी तत्सौभाग्यविवर्धिता ॥ ३३ ॥
चत्वारिंशद्वनोः पुत्रा दानवास्तेजसोल्बणाः ।
तेष्वेको विप्रचितिश्च महाबलपराक्रमः ॥ ३४ ॥
तत्पुत्रो धार्मिको दम्भो विष्णुभक्तो जितेन्द्रियः ।
जजाप परमं मन्त्रं पुष्करे लक्षवत्सरम् ॥ ३५ ॥
शुक्राचार्यं गुरुं कृत्वा कृष्णस्य परमात्मनः ।
तदा त्वां तनयं प्राप परं कृष्णपरायणम् ॥ ३६ ॥
पुरा त्वं पार्षदो गोपो गोपेष्वपि सुधार्मिकः ।
अधुना राधिकाशापाद्भारते दानवेश्वरः ॥ ३७ ॥
आब्रह्मस्तम्बपर्यन्तं तुच्छं मेने च वैष्णवः ।
सालोक्यसार्ष्टिसायुज्यसामीप्यं च हरेरपि ॥ ३८ ॥
दीयमानं न गृह्णन्ति वैष्णवाः सेवनं विना ।

ब्रह्मत्वममरत्वं वा तुच्छं मेने च वैष्णवः ॥ ३९ ॥
इन्द्रत्वं वा मनुत्वं वा न मेने गणनासु च ।
कृष्णभक्तस्य ते किं वा देवानां विषये भ्रमे ॥ ४० ॥
देहि राज्यं च देवानां मत्प्रीतिं रक्ष भूमिप ।
सुखं स्वराज्ये त्वं तिष्ठ देवास्तिष्ठन्तु वै पदे ॥ ४१ ॥
अलं भूतविरोधेन सर्वे कश्यपवंशजाः ।
यानि कानि च पापानि ब्रह्महत्यादिकानि च ॥ ४२ ॥
जातिद्रोहस्य पापानि कलां नार्हन्ति षोडशीम् ।
स्वसम्पदां च हानिं च यदि राजेन्द्र मन्यसे ॥ ४३ ॥
सर्वावस्था च समतां केषां याति च सर्वदा ।
ब्रह्मणश्च तिरोभावो लये प्राकृतिके सदा ॥ ४४ ॥
आविर्भावः पुनस्तस्य प्रभावादीश्वरेच्छया ।
ज्ञानवृद्धिश्च तपसा स्मृतिलोपश्च निश्चितम् ॥ ४५ ॥
करोति सृष्टिं ज्ञानेन स्रष्टा सोऽपि क्रमेण च ।
परिपूर्णतमो धर्मः सत्ये सत्याश्रये सदा ॥ ४६ ॥
त्रिभागः सोऽपि त्रेतायां द्विभागो द्वापरे स्मृतः ।
एकभागः कलौ पूर्वं तदंशश्च कमेण च ॥ ४७ ॥
कलामात्रं कलेः शेषे कुह्नां चन्द्रकला यथा ।
यादृक् तेजो रवेर्गर्भीष्मे न तादृक् शिशिरे पुनः ॥ ४८ ॥
दिनेषु यादृङ्मध्याह्ने सायं प्रातर्न तत्समम् ।
उदयं याति कालेन बालतां च क्रमेण च ॥ ४९ ॥
प्रकाण्डतां च तत्पश्चात्कालेऽस्तं पुनरेति सः ।
दिने प्रच्छन्नतां याति कालेन दुर्दिने घने ॥ ५० ॥
राहुग्रस्ते कम्पितश्च पुनरेव प्रसन्नताम् ।
परिपूर्णतमश्चन्द्रः पूर्णिमायां च जायते ॥ ५१ ॥
तादृशो न भवेन्नित्यं क्षयं याति दिने दिने ।
पुनश्च पुष्टिमायाति परं कुह्ना दिने दिने ॥ ५२ ॥
सम्पद्युक्तः शुक्लपक्षे कृष्णे म्लानश्च यक्ष्मणा ।

राहुग्रस्ते दिने म्लानो दुर्दिने न विरोचते ॥ ५३ ॥
काले चन्द्रो भवेच्छुक्लो भ्रष्टश्रीः कालभेदतः ।
भविष्यति बलिश्चेन्द्रो भ्रष्टश्रीः सुतलेऽधुना ॥ ५४ ॥
कालेन पृथ्वी सस्याद्या सर्वाधारा वसुन्धरा ।
काले जले निमग्ना सा तिरोभूताम्बुविप्लुता ॥ ५५ ॥
काले नश्यन्ति विश्वानि प्रभवन्त्येव कालतः ।
चराचराश्च कालेन नश्यन्ति प्रभवन्ति च ॥ ५६ ॥
ईश्वरस्यैव समता ब्रह्मणः परमात्मनः ।
अहं मृत्युञ्जयो यस्मादसंख्यं प्राकृतं लयम् ॥ ५७ ॥
आदर्शं चापि द्रक्ष्यामि वारं वारं पुनः पुनः ।
स च प्रकृतिरूपश्च स एव पुरुषः स्मृतः ॥ ५८ ॥
स चात्मा स च जीवश्च नानारूपधरः परः ।
करोति सततं यो हि तन्नामगुणकीर्तनम् ॥ ५९ ॥
काले मृत्युं स जयति जन्मरोगभयं जराम् ।
स्रष्टा कृतो विधिस्तेन पाता विष्णुः कृतो भवेत् ॥ ६० ॥
अहं कृतश्च संहर्ता वयं विषयिणः कृताः ।
कालाग्निरुद्रं संहारे नियोज्य विषये नृप ॥ ६१ ॥
अहं करोमि सततं तन्नामगुणकीर्तनम् ।
तेन मृत्युञ्जयोऽहं च ज्ञानेनानेन निर्भयः ॥ ६२ ॥
मृत्युर्मृत्युभयाद्याति वैनतेयादिवोरगाः ।
इत्युक्त्वा स च सर्वेशः सर्वभावेन तत्परः ॥ ६३ ॥
विरराम च शम्भुश्च सभामध्ये च नारद ।
राजा तद्वचनं श्रुत्वा प्रशशंस पुनः पुनः ॥ ६४ ॥
उवाच मधुरं देवं परं विनयपूर्वकम् ।
शङ्खचूड उवाच
त्वया यत्कथितं देव नान्यथा वचनं स्मृतम् ॥ ६५ ॥
तथापि किञ्चिद्यथार्थं श्रूयतां मन्निवेदनम् ।
जातिद्रोहे महत्पापं त्वयोक्तमधुना च यत् ॥ ६६ ॥

गृहीत्वा तस्य सर्वस्वं कुतः प्रस्थापितो बलिः ।

मया समुद्धृतं सर्वमूर्ध्वमैश्वर्यमीश्वर ॥ ६७ ॥

सुतलाच्च समुद्धर्तुं नालं तत्र गदाधरः ।

सभ्रातृको हिरण्याक्षः कथं देवैश्च हिंसितः ॥ ६८ ॥

शुम्भादयश्चासुराश्च कथं देवैर्निपातिताः ।

पुरा समुद्रमथने पीयूषं भक्षितं सुरैः ॥ ६९ ॥

क्लेशभाजो वयं तत्र ते सर्वे फलभोगिनः ।

क्रीडाभाण्डमिदं विश्वं प्रकृतेः परमात्मनः ॥ ७० ॥

यस्मै यत्र स ददाति तस्यैश्वर्यं भवेत्तदा ।

देवदानवयोर्वादः शश्वन्नैमित्तिकः सदा ॥ ७१ ॥

पराजयो जयस्तेषां कालेऽस्माकं क्रमेण च ।

तदावयोर्विरोधे वाऽऽगमनं निष्कलं परम् ॥ ७२ ॥

समसम्बन्धिनो बन्धोरीश्वरस्य महात्मनः ।

इयं ते महती लज्जा युद्धेऽस्माभिः सहाधुना ॥ ७३ ॥

जये ततोऽधिका कीर्तिर्हानिश्चैव पराजये ।

इत्येतद्वचनं श्रुत्वा प्रहस्य च त्रिलोचनः ॥ ७४ ॥

यथोचितमुत्तरं तमुवाच दानवेश्वरम् ।

महादेव उवाच

युष्माभिः सह युद्धे मे ब्रह्मवंशसमुद्भवैः ॥ ७५ ॥

का लज्जा महती राजन्नकीर्तिर्वा पराजये ।

युद्धमादौ हरेरेव मधुना कैटभेन च ॥ ७६ ॥

हिरण्यकशिपोश्चैव सह तेनात्मना नृप ।

हिरण्याक्षस्य युद्धं च पुनस्तेन गदाभृता ॥ ७७ ॥

त्रिपुरैः सह युद्धं च मयापि च पुरा कृतम् ।

सर्वैश्वर्याः सर्वमातुः प्रकृत्याश्च बभूव ह ॥ ७८ ॥

सह शुम्भादिभिः पूर्वं समरः परमाद्भुतः ।

पार्षदप्रवरस्त्वं च कृष्णस्य परमात्मनः ॥ ७९ ॥

ये ये हताश्च दैतेया नहि केऽपि त्वया समाः ।

का लज्जा महती राजन् मम युद्धे त्वया सह ॥ ८० ॥

सुराणां शरणस्यैव प्रेषितश्च हरेरहो ।

देहि राज्यं च देवानामिति मे निश्चितं वचः ॥ ८१ ॥

युद्धं वा कुरु मत्सार्धं वाग्व्यये किं प्रयोजनम् ।

इत्युक्त्वा शङ्करस्तत्र विरराम च नारद ।

उत्तस्थौ शङ्खचूडश्च ह्यमात्यैः सह सत्वरम् ॥ ८२ ॥

इति श्रीमद्देवीभागवते महापुराणेऽष्टादशसहस्र्यां संहितायां नवमस्कन्धे नारायणनारदसंवादे शङ्खचूडकृते
प्रबोधवाक्यवर्णनं नामेकविंशोऽध्यायः ॥ २१ ॥

देवीभागवतपुराणम्/स्कन्धः ०९/अध्यायः २२

<https://sa.wikisource.org/s/i5a>

< देवीभागवतपुराणम् | स्कन्धः ०९

कालीशङ्खचूडयुद्धवर्णनम्

श्रीनारायण उवाच

शिवं प्रणम्य शिरसा दानवेन्द्रः प्रतापवान् ।

समारुरोह यानं च सहामात्यैः स सत्वरः ॥ १ ॥

शिवः स्वसैन्यं देवांश्च प्रेरयामास सत्वरम् ।

दानवेन्द्रः ससैन्यश्च युद्धारम्भे बभूव ह ॥ २ ॥

स्वयं महेन्द्रो युयुधे सार्धं च वृषपर्वणा ।

भास्करो युयुधे विप्रचित्तिना सह सत्वरः ॥ ३ ॥

दम्भेन सह चन्द्रश्च चकार परमं रणम् ।

कालस्वरेण कालश्च गोकर्णेन हुताशनः ॥ ४ ॥

कुबेरः कालकेयेन विश्वकर्मा मयेन च ।

भयङ्करेण मृत्युश्च संहारेण यमस्तथा ॥ ५ ॥

विकङ्कणेन वरुणश्चञ्चलेन समीरणः ।

बुधश्च घृतपृष्ठेन रक्ताक्षेण शनैश्चरः ॥ ६ ॥

जयन्तो रत्नसारेण वसवो वर्चसां गणैः ।

अश्विनौ च दीप्तिमता धूमेण नलकूबरः ॥ ७ ॥

धुरन्धरेण धर्मश्च उषाक्षेण च मङ्गलः ।

शोभाकरेण वै भानुः पिठरेण च मन्मथः ॥ ८ ॥

गोधामुखेन चूर्णेन खड्गेन च ध्वजेन च ।

काञ्चीमुखेन पिण्डेन धूमेण सह नन्दिना ॥ ९ ॥

विश्वेन च पलाशेनादित्याद्या युयुधुः परे ।

एकादश च रुद्रा वै एकादशभयङ्करैः ॥ १० ॥

महामारी च युयुधे चोग्रचण्डादिभिः सह ।

नन्दीश्वरादयः सर्वे दानवानां गणैः सह ॥ ११ ॥

युयुधुश्च महायुद्धे प्रलयेऽपि भयङ्करे ।
वटमूले च शम्भुश्च तस्थौ काल्या सुतेन च ॥ १२ ॥
सर्वे च युयुधुः सैन्यसमूहाः सततं मुने ।
रत्नसिंहासने रम्ये कोटिभिर्दानवैः सह ॥ १३ ॥
उवास शङ्खचूडश्च रत्नभूषणभूषितः ।
शङ्करस्य च ये योधा दानवैश्च पराजिताः ॥ १४ ॥
देवाश्च दुद्रुवुः सर्वे भीताश्च क्षतविग्रहाः ।
चकार कोपं स्कन्दश्च देवेभ्यश्चाभयं ददौ ॥ १५ ॥
बलं च स्वर्गणानां च वर्धयामास तेजसा ।
सोऽयमेकश्च युयुधे दानवानां गणैः सह ॥ १६ ॥
अक्षौहिणीनां शतकं समरे च जघान सः ।
असुरान्पातयामास काली कमललोचना ॥ १७ ॥
पपौ रक्तं दानवानामतिकुद्धा ततः परम् ।
दशलक्षगजेन्द्राणां शतलक्षं च कोटिशः ॥ १८ ॥
समादायैकहस्तेन मुखे चिक्षेप लीलया ।
कबन्धानां सहस्रं च ननर्त समरे मुने ॥ १९ ॥
स्कन्दस्य शरजालेन दानवाः क्षतविग्रहाः ।
भीताश्च दुद्रुवुः सर्वे महारणपराक्रमाः ॥ २० ॥
वृषपर्वा विप्रचित्तिर्दम्भश्चापि विकङ्कणः ।
स्कन्देन सार्धं युयुधुस्ते सर्वे विक्रमेण च ॥ २१ ॥
महामारी च युयुधे न बभूव पराङ्मुखी ।
बभूवुस्ते च संक्षुब्धाः स्कन्दस्य शक्तिपीडिताः ॥ २२ ॥
न दुद्रुवुर्भयात्स्वर्गे पुष्पवृष्टिर्बभूव ह ।
स्कन्दस्य समरं दृष्ट्वा महारौद्रं समुल्बणम् ॥ २३ ॥
दानवानां क्षयकरं यथा प्राकृतिको लयः ।
राजा विमानमारुह्य चकार बाणवर्षणम् ॥ २४ ॥
नृपस्य शरवृष्टिश्च घनस्य वर्षणं यथा ।
महाघोराब्धकारश्च वह्न्युत्थानं बभूव च ॥ २५ ॥

देवाः प्रदुद्रुवुः सर्वेऽप्यन्ये नन्दीश्वरादयः ।
एक एव कार्तिकेयस्तस्थौ समरमूर्धनि ॥ २६ ॥
पर्वतानां च सर्पाणां शिलानां शाखिनां तथा ।
नृपश्चकार वृष्टिं च दुर्वारां च भयङ्करीम् ॥ २७ ॥
नृपस्य शरवृष्ट्या च प्रहितः शिवनन्दनः ।
नीहारेण च सान्द्रेण प्रहितो भास्करो यथा ॥ २८ ॥
धनुश्चिच्छेद स्कन्दस्य दुर्वहं च भयङ्करः ।
बभञ्ज च रथं दिव्यं चिच्छेद रथपीठकान् ॥ २९ ॥
मयूरं जर्जरीभूतं दिव्यास्त्रेण चकार सः ।
शक्तिं चिक्षेप सूर्याभां तस्य वक्षस्य घातिनीम् ॥ ३० ॥
क्षणं मूर्च्छां च सम्प्राप बभूव चेतनः पुनः ।
गृहीत्वा तद्धनुर्दिव्यं यद्वतं विष्णुना पुरा ॥ ३१ ॥
रत्नेन्द्रसारनिर्माणयानमारुह्य कार्तिकः ।
शस्त्रास्त्रं च गृहीत्वा च चकार रणमुल्बणम् ॥ ३२ ॥
सर्पांश्च पर्वतांश्चैव वृक्षांश्च प्रस्तरांस्तथा ।
सर्वाश्चिच्छेद कोपेन दिव्यास्त्रेण शिवात्मजः ॥ ३३ ॥
वह्निं निर्वापयामास पार्जन्येन प्रतापवान् ।
रथं धनुश्च चिच्छेद शङ्खचूडस्य लीलया ॥ ३४ ॥
सन्नाहं सारथिं चैव किरीटं मुकुटोज्ज्वलम् ।
चिक्षेप शक्तिं शुक्लाभां दानवेन्द्रस्य वक्षसि ॥ ३५ ॥
मूर्च्छां सम्प्राप्य राजा च चेतनश्च बभूव ह ।
आरूरोह यानमन्यद्वनुर्जग्राह सत्वरः ॥ ३६ ॥
चकार शरजालं च मायया मायिनां वरः ।
गुहं चच्छाद समरे शरजालेन नारद ॥ ३७ ॥
जग्राह शक्तिमव्यग्रां शतसूर्यसमप्रभाम् ।
प्रलयाग्निशिखारूपां विष्णोश्च तेजसाऽऽवृताम् ॥ ३८ ॥
चिक्षेप तां च कोपेन महावेगेन कार्तिके ।
पपात शक्तिस्तद्गात्रे वह्निराशिरिवोज्ज्वला ॥ ३९ ॥

मूर्च्छा सम्प्राप शक्त्या च कार्तिकेयो महाबलः ।
काली गृहीत्वा तं क्रोडे निनाय शिवसनिधौ ॥ ४० ॥
शिवस्तं चापि ज्ञानेन जीवयामास लीलया ।
ददौ बलमनन्तं च समुत्तस्थौ प्रतापवान् ॥ ४१ ॥
काली जगाम समरं रक्षितुं कार्तिकस्य या ।
वीरास्तामनुजग्मुश्च ते च नन्दीश्वरादयः ॥ ४२ ॥
सर्वे देवाश्च गन्धर्वा यक्षराक्षसकिन्नराः ।
वाद्यभाण्डाश्च बहुशः शतशो मधुवाहकाः ॥ ४३ ॥
सा च गत्वाथ संग्रामं सिंहनादं चकार च ।
देव्याश्च सिंहनादेन प्रापुर्मूर्च्छां च दानवाः ॥ ४४ ॥
अट्टाट्टहासमशिवं चकार च पुनः पुनः ।
दृष्ट्वा पपौ च माध्वीकं ननर्त रणमूर्धनि ॥ ४५ ॥
उग्रदंष्ट्रा चोग्रदण्डा कोटवी च पपौ मधु ।
योगिनीडाकिनीनां च गणाः सुरगणादयः ॥ ४६ ॥
दृष्ट्वा कालीं शङ्खचूडः शीघ्रमाजौ समाययौ ।
दानवाश्च भयं प्रापू राजा तेभ्योऽभयं ददौ ॥ ४७ ॥
काली चिक्षेप वह्निं च प्रलयाग्निशिखोपमम् ।
राजा निर्वापयामास पार्जन्येन च लीलया ॥ ४८ ॥
चिक्षेप वारुणं सा च तीव्रं च महदद्भुतम् ।
गान्धर्वेण च चिच्छेद दानवेन्द्रश्च लीलया ॥ ४९ ॥
माहेश्वरं प्रचिक्षेप काली वह्निशिखोपमम् ।
राजा जघान तं शीघ्रं वैष्णवेन च लीलया ॥ ५० ॥
नारायणास्त्रं सा देवी चिक्षेप मन्त्रपूर्वकम् ।
राजा ननाम तद् दृष्ट्वा चावरुह्य रथादसौ ॥ ५१ ॥
ऊर्ध्वं जगाम तच्चास्त्रं प्रलयाग्निशिखोपमम् ।
पपात शङ्खचूडश्च भक्त्या तं दण्डवद्भुवि ॥ ५२ ॥
ब्रह्मास्त्रं सा च चिक्षेप यत्नतो मन्त्रपूर्वकम् ।
ब्रह्मास्त्रेण महाराजो निर्वापं च चकार सः ॥ ५३ ॥

तदा चिक्षेप दिव्यास्त्रं सा देवी मन्त्रपूर्वकम् ।
राजा दिव्यास्त्रजालेन तन्निर्वाणं चकार च ॥ ५४ ॥
तदा चिक्षेप शक्तिं च यत्नतो योजनायताम् ।
राजा दिव्यास्त्रजालेन शतखण्डां चकार ह ॥ ५५ ॥
जग्राह मन्त्रपूतं च देवी पाशुपतं रुषा ।
निक्षेपणं निरोद्धुं च वाग्बभूवाशरीरिणी ॥ ५६ ॥
मृत्युः पाशुपते नास्ति नृपस्य च महात्मनः ।
यावदस्ति च मन्त्रस्य कवचं च हरेरिति ॥ ५७ ॥
यावत्सतीत्वमस्त्येव सत्याश्च नृपयोषितः ।
तावदस्य जरामृत्युर्नास्तीति ब्रह्मणो वचः ॥ ५८ ॥
इत्याकर्ण्य भद्रकाली न तच्चिक्षेप शस्त्रकम् ।
शतलक्षं दानवानां जग्रास लीलया क्षुधा ॥ ५९ ॥
ग्रस्तुं जगाम वेगेन शङ्खचूडं भयङ्करी ।
दिव्यास्त्रेण सुतीक्ष्णेन वारयामास दानवः ॥ ६० ॥
खड्गं चिक्षेप सा देवी ग्रीष्मसूर्योपमं यथा ।
दिव्यास्त्रेण दानवेन्द्रः शतखण्डं चकार सः ॥ ६१ ॥
पुनर्ग्रस्तुं महादेवी वेगेन च जगाम तम् ।
सर्वसिद्धेश्वरः श्रीमान्ववृधे दानवेश्वरः ॥ ६२ ॥
वेगेन मुष्टिना काली कोपयुक्ता भयङ्करी ।
बभञ्ज च रथं तस्य जघान सारथिं सती ॥ ६३ ॥
सा च शूलं प्रचिक्षेप प्रलयाग्निशिखोपमम् ।
वामहस्तेन जग्राह शङ्खचूडः स्वलीलया ॥ ६४ ॥
मुष्ट्या जघान तं देवी महाकोपेन वेगतः ।
बभ्राम च तया दैत्यः क्षणं मूर्च्छामवाप च ॥ ६५ ॥
क्षणेन चेतनां प्राप्य समुत्तस्थौ प्रतापवान् ।
न चकार बाहुयुद्धं देव्या सह ननाम ताम् ॥ ६६ ॥
देव्याश्चास्त्रं स चिच्छेद जग्राह च स्वतेजसा ।
नास्त्रं चिक्षेप तां भक्तो मातृभक्त्या तु वैष्णवः ॥ ६७ ॥

गृहीत्वा दानवं देवी भ्रामयित्वा पुनः पुनः ।
ऊर्ध्वं च प्रापयामास महावेगेन कोपिता ॥ ६८ ॥
ऊर्ध्वात्पपात वेगेन शङ्खचूडः प्रतापवान् ।
निपत्य च समुत्तस्थौ प्रणम्य भद्रकालिकाम् ॥ ६९ ॥
रत्नेन्द्रसारनिर्माणं विमानं सुमनोहरम् ।
आरूरोह हर्षयुक्तो न विश्रान्तो महारणे ॥ ७० ॥
दानवानां च क्षतजं सा देवी च पपौ क्षुधा ।
पीत्वा भुक्त्वा भद्रकाली जगाम शङ्करान्तिकम् ॥ ७१ ॥
उवाच रणवृत्तान्तं पौर्वापर्यं यथाक्रमम् ।
श्रुत्वा जहास शम्भुश्च दानवानां विनाशनम् ॥ ७२ ॥
लक्षं च दानवेन्द्राणामवशिष्टं रणेऽधुना ।
भुञ्जन्त्या निर्गतं वक्त्रात्तदन्यं भुक्तमीश्वर ॥ ७३ ॥
संग्रामे दानवेन्द्रं च हन्तुं पाशुपतेन वै ।
अवध्यस्तव राजेति वाग्बभूवाशरीरिणी ॥ ७४ ॥
राजेन्द्रश्च महाज्ञानी महाबलपराक्रमः ।
न च चिक्षेप मय्यस्त्रं चिच्छेद मम सायकम् ॥ ७५ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसवादे कालीशङ्खचूडयुद्धवर्णनं
नाम द्वाविंशोऽध्यायः ॥ २२ ॥

देवीभागवतपुराणम्/स्कन्धः ०९/अध्यायः २३

<https://sa.wikisource.org/s/i5b>

< देवीभागवतपुराणम् | स्कन्धः ०९

शङ्खचूडवधवर्णनम्

शिवस्तत्त्वं समाकर्ण्य तत्त्वज्ञानविशारदः ।

ययौ स्वयं च समरे स्वगणैः सह नारद ॥ १ ॥

शङ्खचूडः शिवं दृष्ट्वा विमानादवरुह्य च ।

ननाम परया भक्त्या शिरसा दण्डवद्भुवि ॥ २ ॥

तं प्रणम्य च वेगेन विमानमारुरोह सः ।

तूर्णं चकार सन्नाहं धनुर्जग्राह दुर्वहम् ॥ ३ ॥

शिवदानवयोर्युद्धं पूर्णमब्दशतं पुरा ।

न बभूवतुरन्योन्यं ब्रह्मञ्जयपराजयौ ॥ ४ ॥

न्यस्तशस्त्रश्च भगवान् न्यस्तशस्त्रश्च दानवः ।

रथस्थः शङ्खचूडश्च वृषस्थो वृषभध्वजः ॥ ५ ॥

दानवानां च शतकमुद्धृतं च बभूव ह ।

रणे ये ये मृताः शम्भुर्जीवयामास तान्विभुः ॥ ६ ॥

एतस्मिन्नन्तरे वृद्धब्राह्मणः परमातुरः ।

आगत्य च रणस्थानमुवाच दानवेश्वरम् ॥ ७ ॥

वृद्धब्राह्मण उवाच

देहि भिक्षां च राजेन्द्र मह्यं विप्राय साम्प्रतम् ।

त्वं सर्वसम्पदां दाता यन्मे मनसि वाञ्छितम् ॥ ८ ॥

निरीहाय च वृद्धाय तृषिताय च साम्प्रतम् ।

पश्चात्त्वां कथयिष्यामि पुरः सत्यं च कुर्विति ॥ ९ ॥

ओमित्युवाच राजेन्द्रः प्रसन्नवदनेक्षणः ।

कवचार्थी जनश्चाहमित्युवाचातिमायया ॥ १० ॥

तच्छ्रुत्वा कवचं दिव्यं जग्राह हरिरेव च ।

शङ्खचूडस्य रूपेण जगाम तुलसीं प्रति ॥ ११ ॥

गत्वा तस्यां मायया च वीर्याधानं चकार ह ।
अथ शम्भुर्हरेः शूलं जग्राह दानवं प्रति ॥ १२ ॥
ग्रीष्ममध्याह्नमार्तण्डप्रलयाग्निशिखोपमम् ।
दुर्निवार्यं च दुर्धर्षमव्यर्थं वैरिघातकम् ॥ १३ ॥
तेजसा चक्रतुल्यं च सर्वशस्त्रास्त्रसारकम् ।
शिवकेशवयोरन्यैर्दुर्वहं च भयङ्करम् ॥ १४ ॥
धनुःसहस्रं दैर्घ्येण प्रस्थेन शतहस्तकम् ।
सजीवं ब्रह्मरूपं च नित्यरूपमनिर्दिशम् ॥ १५ ॥
संहर्तुं सर्वब्रह्माण्डमलं यत्स्वीयलीलया ।
चिक्षेप तोलनं कृत्वा शङ्खचूडे च नारद ॥ १६ ॥
राजा चापं परित्यज्य श्रीकृष्णचरणाम्बुजम् ।
ध्यानं चकार भक्त्या च कृत्वा योगासनं धिया ॥ १७ ॥
शूलं च भ्रमणं कृत्वा पपात दानवोपरि ।
चकार भस्मसातं च सरथं चाथ लीलया ॥ १८ ॥
राजा धृत्वा दिव्यरूपं किशोरं गोपवेषकम् ।
द्विभुजं मुरलीहस्तं रत्नभूषणभूषितम् ॥ १९ ॥
रत्नेन्द्रसारनिर्माणं वेष्टितं गोपकोटिभिः ।
गोलोकादागतं यानमारुरोह पुरं ययौ ॥ २० ॥
गत्वा ननाम शिरसा स राधाकृष्णयोर्मुने ।
भक्त्या च चरणाम्भोजं रासे वृन्दावने वने ॥ २१ ॥
सुदामानं च तौ दृष्ट्वा प्रसन्नवदनेक्षणौ ।
क्रोडे चक्रतुरत्यन्तं प्रेम्णातिपरिसंयुतौ ॥ २२ ॥
अथ शलं च वेगेन प्रययौ तं च सादरम् ।
अस्थिभिः शङ्खचूडस्य शङ्खजातिर्बभूव ह ॥ २३ ॥
नानाप्रकाररूपेण शश्वत्पूता सुरार्चने ।
प्रशस्तं शङ्खतोयं च देवानां प्रीतिदं परम् ॥ २४ ॥
तीर्थतोयस्वरूपं च पवित्रं शम्भुना विना ।
शङ्खशब्दो भवेद्यत्र तत्र लक्ष्मीः सुसंस्थिरा ॥ २५ ॥

स स्नातः सर्वतीर्थेषु यः स्नातः शङ्खवारिणा ।

शङ्खो हरेरधिष्ठानं यत्र शङ्खस्ततो हरिः ॥ २६ ॥

तत्रैव वसते लक्ष्मीर्दूरीभूतममङ्गलम् ।

स्त्रीणां च शङ्खध्वनिभिः शूद्राणां च विशेषतः ॥ २७ ॥

भीता रुष्टा याति लक्ष्मीस्तत्स्थलादन्यदेशतः ।

शिवोऽपि दानवं हत्वा शिवलोकं जगाम ह ॥ २८ ॥

प्रहृष्टो वृषभारूढः स्वगणैश्च समावृतः ।

सुराः स्वविषयं प्रापुः परमानन्दसंयुताः ॥ २९ ॥

नेदुर्दुन्दुभयः स्वर्गे जगुर्गन्धर्वकिन्नराः ।

बभूव पुष्पवृष्टिश्च शिवस्योपरि सन्ततम् ।

प्रशशंसुः सुरास्तं च मुनीन्द्रप्रवरादयः ॥ ३० ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे शङ्खचूडवधवर्णनं नाम त्रयोविंशोऽध्यायः ॥ २३ ॥

देवीभागवतपुराणम्/स्कन्धः ०९/अध्यायः २४

<https://sa.wikisource.org/s/i5c>

< देवीभागवतपुराणम् | स्कन्धः ०९

तुलसीमाहात्म्येन सह शालग्राममहत्त्ववर्णनम्

नारद उवाच

नारायणश्च भगवान्वीर्याधानं चकार ह ।

तुलस्यां केन रूपेण तन्मे व्याख्यातुमर्हसि ॥ १ ॥

श्रीनारायण उवाच

नारायणश्च भगवान्देवानां साधनेषु च ।

शङ्खचूडस्य कवचं गहीत्वा विष्णुमायया ॥ २ ॥

पुनर्विधाय तद्रूपं जगाम तत्सतीगृहम् ।

पातिव्रतस्य नाशेन शङ्खचूडजिघांसया ॥ ३ ॥

दुन्दुभिं वादयामास तुलसीद्वारसन्निधौ ।

जयशब्दं च तद्द्वारे बोधयामास सुन्दरीम् ॥ ४ ॥

तच्छ्रुत्वा च रवं साध्वी परमानन्दसंयुता ।

राजमार्गे गवाक्षेण ददर्श परमादरात् ॥ ५ ॥

ब्राह्मणेभ्यो धनं दत्त्वा कारयामास मङ्गलम् ।

वन्दिभ्यो भिक्षुकेभ्यश्च वाचिभ्यश्च धनं ददौ ॥ ६ ॥

अवरुह्य रथाद्देवो देव्याश्च भवनं ययौ ।

अमूल्यरत्ननिर्माणं सुन्दरं सुमनोहरम् ॥ ७ ॥

दृष्ट्वा च पुरतः कान्तं सा तं कान्तं मुदान्विता ।

तत्पादं क्षालयामास ननाम च रुरोद च ॥ ८ ॥

रत्नसिंहासने रम्ये वासयामास कामुकी ।

ताम्बूलं च ददौ तस्मै कर्पूरादिसुवासितम् ॥ ९ ॥

अद्य मे सफलं जन्म जीवनं च बभूव ह ।

रणे गतं च प्राणेशं पश्यन्त्याश्च पुनर्गृहे ॥ १० ॥

सस्मिता सकटाक्षं च सकामा पुलकाङ्किता ।

पप्रच्छ रणवृत्तान्तं कान्तं मधुरया गिरा ॥ ११ ॥

तुलस्युवाच

असंख्यविश्वसंहर्त्रा सार्धमाजौ तव प्रभो ।

कथं बभूव विजयस्तन्मे ब्रूहि कृपानिधे ॥ १२ ॥

तुलसीवचनं श्रुत्वा प्रहस्य कमलापतिः ।

शङ्खचूडस्य रूपेण तामुवाचामृतं वचः ॥ १३ ॥

श्रीभगवानुवाच

आवयोः समरः कान्ते पूर्णमब्दं बभूव ह ।

नाशो बभूव सर्वेषां दानवानां च कामिनि ॥ १४ ॥

प्रीतिञ्च कारयामास ब्रह्मा च स्वयमावयोः ।

देवानामधिकारश्च प्रदत्तस्तस्य चाज्ञया ॥ १५ ॥

मयागतं स्वभवनं शिवलोकं शिवो गतः ।

इत्युक्त्वा जगतां नाथः शयनं च चकार ह ॥ १६ ॥

रेमे रमापतिस्तत्र रामया सह नारद ।

सा साध्वी सुखसम्भोगादाकर्षणव्यतिक्रमात् ॥ १७ ॥

सर्वं वितर्कयामास कस्त्वमेवेत्युवाच सा ।

तुलस्युवाच

को वा त्वं वद मायेश भुक्ताहं मायया त्वया ॥ १८ ॥

दूरीकृतं मत्सतीत्वं यदतस्त्वां शपामि हे ।

तुलसीवचनं श्रुत्वा हरिः शापभयेन च ॥ १९ ॥

दधार लीलया ब्रह्मन् सुमूर्तिं सुमनोहराम् ।

ददर्श पुरतो देवी देवदेवं सनातनम् ॥ २० ॥

नवीननीरदश्यामं शरत्पङ्कजलोचनम् ।

कोटिकन्दर्पलीलाभं रत्नभूषणभूषितम् ॥ २१ ॥

ईषद्धास्यं प्रसन्नास्यं शोभितं पीतवाससम् ।

तं दृष्ट्वा कामिनी कामं मूर्च्छां सम्प्राप लीलया ॥ २२ ॥

पुनश्च चेतनां प्राप्य पुनः सा तमुवाच ह ।

तुलस्युवाच

हे नाथ ते दया नास्ति पाषाणसदृशस्य च ॥ २३ ॥

छलेन धर्मभङ्गेन मम स्वामी त्वया हतः ।

पाषाणहृदयस्त्वं हि दयाहीनो यतः प्रभो ॥ २४ ॥

तस्मात्पाषाणरूपस्त्वं भवे देव भवाधुना ।

ये वदन्ति च साधुं त्वां ते भ्रान्ता हि न संशयः ॥ २५ ॥

भक्तो विनापराधेन परार्थं च कथं हतः ।

भृशं रुरोद शोकार्ता विललाप मुहुर्मुहुः ॥ २६ ॥

ततश्च करुणां दृष्ट्वा करुणारससागरः ।

नयेन तां बोधयितुमुवाच कमलापतिः ॥ २७ ॥

श्रीभगवानुवाच

तपस्त्वया कृतं भद्रे मदर्थं भारते चिरम् ।

त्वदर्थं शङ्खचूडश्च चकार सुचिरं तपः ॥ २८ ॥

कृत्वा त्वां कामिनीं सोऽपि विजहार च तत्क्षणात् ।

अधुना दातुमुचितं तवैव तपसः फलम् ॥ २९ ॥

इदं शरीरं त्यक्त्वा च दिव्यदेहं विधाय च ।

रामे रम मया सार्धं त्वं रमासदृशी भव ॥ ३० ॥

इयं तनुर्नदीरूपा गण्डकीति च विश्रुता ।

पूता सुपुण्यदा नृणां पुण्ये भवतु भारते ॥ ३१ ॥

तव केशसमूहश्च पुण्यवृक्षो भविष्यति ।

तुलसीकेशसम्भूता तुलसीति च विश्रुता ॥ ३२ ॥

त्रिषु लोकेषु पुष्पाणां पत्राणां देवपूजने ।

प्रधानरूपा तुलसी भविष्यति वरानने ॥ ३३ ॥

स्वर्गे मर्त्ये च पाताले गोलोके मम सन्निधौ ।

भव त्वं तुलसी वृक्षवरा पुष्पेषु सुन्दरी ॥ ३४ ॥

गोलोके विरजातीरे रासे वृन्दावने वने ।

भाण्डीरे चम्पकवने रम्ये चन्दनकानने ॥ ३५ ॥

माधवीकेतकीकुन्दमालिकामालतीवने ।

वासस्तेऽत्रैव भवतु पुण्यस्थानेषु पुण्यदः ॥ ३६ ॥

तुलसीतरुमूलेषु पुण्यदेशेषु पुण्यदम् ।
अधिष्ठानं च तीर्थानां सर्वेषां च भविष्यति ॥ ३७ ॥
तत्रैव सर्वदेवानां ममाधिष्ठानमेव च ।
तुलसीपत्रपतनप्राप्तये च वरानने ॥ ३८ ॥
स स्नातः सर्वतीर्थेषु सर्वयज्ञेषु दीक्षितः ।
तुलसीपत्रतोयेन योऽभिषेकं समाचरेत् ॥ ३९ ॥
सुधाघटसहस्राणां या तुष्टिस्तु भवेद्धरेः ।
सा च तुष्टिर्भवेन्नूनं तुलसीपत्रदानतः ॥ ४० ॥
गवामयुतदानेन यत्फलं तत्फलं भवेत् ।
तुलसीपत्रदानेन तत्फलं कार्तिके सति ॥ ४१ ॥
तुलसीपत्रतोयं च मृत्युकाले च यो लभेत् ।
मुच्यते सर्वपापेभ्यो विष्णुलोके महीयते ॥ ४२ ॥
नित्यं यस्तुलसीतोयं भुंक्ते भक्त्या च मानवः ।
लक्षाश्चमेधजं पुण्यं सम्प्राप्नोति स मानवः ॥ ४३ ॥
तुलसीं स्वकरे कृत्वा धृत्वा देहे च मानवः ।
प्राणांस्त्यजति तीर्थेषु विष्णुलोकं स गच्छति ॥ ४४ ॥
तुलसीकाष्ठनिर्माणमालां गृह्णाति यो नरः ।
पदे पदेऽश्चमेधस्य लभते निश्चितं फलम् ॥ ४५ ॥
तुलसीं स्वकरे कृत्वा स्वीकारं यो न रक्षति ।
स याति कालसूत्रं च यावच्चन्द्रदिवाकरौ ॥ ४६ ॥
करोति मिथ्याशपथं तुलस्या योऽत्र मानवः ।
स याति कुम्भीपाकं च यावदिन्द्राश्चतुर्दश ॥ ४७ ॥
तुलसीतोयकणिकां मृत्युकाले च यो लभेत् ।
रत्नयानं समारुह्य वैकुण्ठे प्राप्यते ध्रुवम् ॥ ४८ ॥
पूर्णिमायाममायां च द्वादश्यां रविसंक्रमे ।
तैलाभ्यङ्गं च कृत्वा च मध्याह्ने निशि सन्ध्ययोः ॥ ४९ ॥
अशौचेऽशुचिकाले ये रात्रिवासोऽन्विता नराः ।
तुलसीं ये विचिन्वन्ति ते छिन्दन्ति हरेः शिरः ॥ ५० ॥

त्रिरात्रं तुलसीपत्रं शुद्धं पर्युषितं सति ।
श्राद्धे व्रते च दाने च प्रतिष्ठायां सुरार्चने ॥ ५१ ॥
भूगतं तोयपतितं यद्दत्तं विष्णवे सति ।
शुद्धं च तुलसीपत्रं क्षालनादन्यकर्मणि ॥ ५२ ॥
वृक्षाधिष्ठातृदेवी या गोलोके च निरामये ।
कृष्णेन सार्धं नित्यं च नित्यक्रीडां करिष्यसि ॥ ५३ ॥
नद्यधिष्ठातृदेवी या भारते च सुपुण्यदा ।
लवणोदस्य सा पत्नी मदंशस्य भविष्यति ॥ ५४ ॥
त्वं च स्वयं महासाध्वी वैकुण्ठे मम सन्निधौ ।
रमासमा च रामा च भविष्यसि न संशयः ॥ ५५ ॥
अहं च शैलरूपेण गण्डकीतीरसन्निधौ ।
अधिष्ठानं करिष्यामि भारते तव शापतः ॥ ५६ ॥
कोटिसंख्यास्तत्र कीटास्तीक्ष्णदंष्ट्रावरायुधैः ।
तच्छिलाकुहरे चक्रं करिष्यन्ति मदीयकम् ॥ ५७ ॥
एकद्वारं चतुश्चक्रं वनमालाविभूषितम् ।
नवीननीरदाकारं लक्ष्मीनारायणाभिधम् ॥ ५८ ॥
एकद्वारं चतुश्चक्रं नवीननीरदोपमम् ।
लक्ष्मीजनार्दनो ज्ञेयो रहितो वनमालया ॥ ५९ ॥
द्वारद्वये चतुश्चक्रं गोष्पदेन विराजितम् ।
रघुनाथाभिधं ज्ञेयं रहितं वनमालया ॥ ६० ॥
अतिक्षुद्रं द्विचक्रं च नवीनजलदप्रभम् ।
तद्वामनाभिधं ज्ञेयं रहितं वनमालया ॥ ६१ ॥
अतिक्षुद्रं द्विचक्रं च वनमालाविभूषितम् ।
विज्ञेयं श्रीधरं रूपं श्रीप्रदं गृहिणा सदा ॥ ६२ ॥
स्थूलं च वर्तुलाकारं रहितं वनमालया ।
द्विचक्रं स्फुटमत्यन्तं ज्ञेयं दामोदराभिधम् ॥ ६३ ॥
मध्यमं वर्तुलाकारं द्विचक्रं बाणविक्षतम् ।
रणरामाभिधं ज्ञेयं शरतूणसमन्वितम् ॥ ६४ ॥

मध्यमं सप्तचक्रञ्च छत्रभूषणभूषितम् ।
राजराजेश्वरं ज्ञेयं राजसम्पत्प्रदं नृणाम् ॥ ६५ ॥
द्विसप्तचक्रं स्थूलं च नवनीरदसुप्रभम् ।
अनन्ताख्यं च विज्ञेयं चतुर्वर्गफलप्रदम् ॥ ६६ ॥
चक्राकारं द्विचक्रं च सश्रीकं जलदप्रभम् ।
सगोष्पदं मध्यमं च विज्ञेयं मधुसूदनम् ॥ ६७ ॥
सुदर्शनं चैकचक्रं गुप्तचक्रं गदाधरम् ।
द्विचक्रं हयवक्त्राभं हयग्रीवं प्रकीर्तितम् ॥ ६८ ॥
अतीव विस्तृतास्यं च द्विचक्रं विकटं सति ।
नरसिंहं सुविज्ञेयं सद्यो वैराग्यदं नृणाम् ॥ ६९ ॥
द्विचक्रं विस्तृतास्यं च वनमालासमन्वितम् ।
लक्ष्मीनृसिंहं विज्ञेयं गृहिणां च सुखप्रदम् ॥ ७० ॥
द्वारदेशे द्विचक्रं च सश्रीकं च समं स्फुटम् ।
वासुदेवं तु विज्ञेयं सर्वकामफलप्रदम् ॥ ७१ ॥
प्रद्युम्नं सूक्ष्मचक्रं च नवीननीरदप्रभम् ।
सुषिरच्छिद्रबहुलं गृहिणा च सुखप्रदम् ॥ ७२ ॥
द्वे चक्रे चैकलग्ने च पृष्ठं यत्र तु पुष्कलम् ।
सङ्कर्षणं सुविज्ञेयं सुखदं गृहिणां सदा ॥ ७३ ॥
अनिरुद्धं तु पीताभं वर्तुलं चातिशोभनम् ।
सुखप्रदं गृहस्थानां प्रवदन्ति मनीषिणः ॥ ७४ ॥
शालग्रामशिला यत्र तत्र सन्निहितो हरिः ।
तत्रैव लक्ष्मीर्वसति सर्वतीर्थसमन्विता ॥ ७५ ॥
यानि कानि च पापानि ब्रह्महत्यादिकानि च ।
तानि सर्वाणि नश्यन्ति शालग्रामशिलार्चनात् ॥ ७६ ॥
छत्राकारे भवेद्राज्यं वर्तुले च महाश्रियः ।
दुःखञ्च शकटाकारे शूलाग्रे मरणं ध्रुवम् ॥ ७७ ॥
विकृतास्ये च दारिद्र्यं पिङ्गले हानिरेव च ।
भग्नचक्रे भवेद्व्याधिर्विदीर्णे मरणं ध्रुवम् ॥ ७८ ॥

व्रतं दानं प्रतिष्ठा च श्राद्धं च देवपूजनम् ।
शालग्रामस्य सान्निध्यात्प्रशस्तं तद्भवेदिति ॥ ७९ ॥
स स्नातः सर्वतीर्थेषु सर्वयज्ञेषु दीक्षितः ।
सर्वयज्ञेषु तीर्थेषु व्रतेषु च तपःसु च ॥ ८० ॥
पाठे चतुर्णां वेदानां तपसां करणे सति ।
तत्पुण्यं लभते नूनं शालग्रामशिलार्चनात् ॥ ८१ ॥
(शालग्रामशिलातोयैर्योऽभिषेकं सदा चरेत् ।
सर्वदानेषु यत्पुण्यं प्रदक्षिणं भुवो यथा ॥) ॥
शालग्रामशिलातोयं नित्यं भुङ्क्ते च यो नरः ।
सुरेप्सितं प्रसादं च लभते नात्र संशयः ॥ ८२ ॥
तस्य स्पर्शं च वाञ्छन्ति तीर्थानि निखिलानि च ।
जीवन्मुक्तो महापूतोऽप्यन्ते याति हरेः पदम् ॥ ८३ ॥
तत्रैव हरिणा सार्धमसंख्यं प्राकृतं लयम् ।
यास्यत्येव हि दास्ये च नियुक्तो दास्यकर्मणि ॥ ८४ ॥
यानि कानि च पापानि ब्रह्महत्यासमानि च ।
तं दृष्ट्वा च पलायन्ते वैनतेयादिवोरगाः ॥ ८५ ॥
तत्पादरजसा देवी सद्यःपूता वसुन्धरा ।
पुंसां लक्षं तत्पितृणां निस्तरेतस्य जन्मतः ॥ ८६ ॥
शालग्रामशिलातोयं मृत्युकाले च यो लभेत् ।
सर्वपापविनिर्मुक्तो विष्णुलोकं स गच्छति ॥ ८७ ॥
निर्वाणमुक्तिं लभते कर्मभोगात्प्रमुच्यते ।
विष्णोः पदे प्रलीनश्च भविष्यति न संशयः ॥ ८८ ॥
शालग्रामशिलां धृत्वा मिथ्यावाक्यं वदेत्तु यः ।
स याति कुम्भीपाके च यावद्वै ब्रह्मणो वयः ॥ ८९ ॥
शालग्रामशिलां धृत्वा स्वीकारं यो न पालयेत् ।
स प्रयात्यसिपत्रं च लक्षमन्वन्तरावधि ॥ ९० ॥
तुलसीपत्रविच्छेदं शालग्रामे करोति यः ।
तस्य जन्मान्तरे कान्ते स्त्रीविच्छेदो भविष्यति ॥ ९१ ॥

तुलसीपत्रविच्छेदं शङ्खे यो हि करोति च ।

भार्याहीनो भवेत्सोऽपि रोगी च सप्तजन्मसु ॥ ९२ ॥

शालग्रामं च तुलसीं शङ्खं चैकत्र एव च ।

यो रक्षति महाज्ञानी स भवेच्छ्रीहरेः प्रियः ॥ ९३ ॥

सकृदेव हि यो यस्यां वीर्याधानं करोति च ।

तद्विच्छेदे तस्य दुःखं भवेदेव परस्परम् ॥ ९४ ॥

त्वं प्रिया शङ्खचूडस्य चैकमन्वन्तरावधि ।

शङ्खेन सार्धं त्वद्भेदः केवलं दुःखदस्तथा ॥ ९५ ॥

इत्युक्त्वा श्रीहरिस्तां च विरराम च नारद ।

सा च देहं परित्यज्य दिव्यरूपं विधाय च ॥ ९६ ॥

यथा श्रीश्च तथा सा चाप्युवास हरिवक्षसि ।

स जगाम तया सार्धं वैकुण्ठं कमलापतिः ॥ ९७ ॥

लक्ष्मीः सरस्वती गङ्गा तुलसी चापि नारद ।

हरेः प्रियाश्चतस्रश्च बभूवुरीश्वरस्य च ॥ ९८ ॥

सद्यस्तद्देहजाता च बभूव गण्डकी नदी ।

ईश्वरः सोऽपि शैलश्च ततीरे पुण्यदो नृणाम् ॥ ९९ ॥

कुर्वन्ति तत्र कीटाश्च शिलां बहुविधां मुने ।

जले पतन्ति या याश्च फलदास्ताश्च निश्चितम् ॥ १०० ॥

स्थलस्थाः पिङ्गला ज्ञेयाश्चोपतापाद्रवेरिति ।

इत्येवं कथितं सर्वं किं भूयः श्रोतुमिच्छसि ॥ १०१ ॥

इति श्रीमद्देवीभागवते महापुराणेऽष्टादशसाहस्र्या संहितायां नवमस्कन्धे नारायणनारदसंवादे तुलसीमाहात्म्येन सह शालग्राममहत्त्ववर्णनं नाम चतुर्विंशोऽध्यायः ॥ २४ ॥

देवीभागवतपुराणम्/स्कन्धः ०९/अध्यायः २५

<https://sa.wikisource.org/s/i5d>

< देवीभागवतपुराणम् | स्कन्धः ०९

तुलसीपूजाविधिवर्णनम्

नारद उवाच

तुलसी च यदा पूज्या कृता नारायणप्रिया ।

अस्याः पूजाविधानं च स्तोत्रं च वद साम्प्रतम् ॥ १ ॥

केन पूजा कृता केन स्तुता प्रथमतो मुने ।

तत्र पूज्या सा बभूव केन वा वद मामहो ॥ २ ॥

सूत उवाच

नारदस्य वचः श्रुत्वा प्रहस्य मुनिपुङ्गवः ।

कथां कथितुमारेभे पुण्यां पापहरां पराम् ॥ ३ ॥

श्रीनारायण उवाच

हरिः संपूज्य तुलसीं रेमे च रमया सह ।

रमासमानसौभाग्यां चकार गौरवेण च ॥ ४ ॥

सेहे च लक्ष्मीर्गङ्गा च तस्याश्च नवसङ्गमम् ।

सौभाग्यगौरवं कोपात्ते न सेहे सरस्वती ॥ ५ ॥

सा तां जघान कलहे मानिनी हरिसन्निधौ ।

व्रीडया चापमानेन सान्तरधानं चकार ह ॥ ६ ॥

सर्वसिद्धेश्वरी देवी ज्ञानिनां सिद्धियोगिनी ।

जगामादर्शनं कोपात्सर्वत्र च हरेरहो ॥ ७ ॥

हरिर्न दृष्ट्वा तुलसीं बोधयित्वा सरस्वतीम् ।

तदनुज्ञां गहीत्वा च जगाम तुलसीवनम् ॥ ८ ॥

तत्र गत्वा च सुस्नातो हरिः स तुलसीं सतीम् ।

पूजयामास तां ध्यात्वा स्तोत्रं भक्त्या चकार ह ॥ ९ ॥

लक्ष्मीमायाकामवाणीबीजपूर्वं दशाक्षरम् ।

वृन्दावनीति डेऽन्तं च वह्निजायान्तमेव च ॥ १० ॥

अनेन कल्पतरुणा मन्त्रराजेन नारद ।

पूजयेद्यो विधानेन सर्वसिद्धिं लभेद् ध्रुवम् ॥ ११ ॥

घृतदीपेन धूपेन सिन्दूरचन्दनेन च ।

नैवेद्येन च पुष्पेण चोपचारेण नारद ॥ १२ ॥

हरिस्तोत्रेण तुष्टा सा चाविर्भूता महीरुहात् ।

प्रसन्ना चरणाम्भोजे जगाम शरणं शुभा ॥ १३ ॥

वरं तस्यै ददौ विष्णुः सर्वपूज्या भवेरिति ।

अहं त्वां धारयिष्यामि सुरूपां मूर्ध्नि वक्षसि ॥ १४ ॥

सर्वे त्वां धारयिष्यन्ति स्वमूर्ध्नि च सुरादयः ।

इत्युक्त्वा तां गृहीत्वा च प्रययौ स्वालयं विभुः ॥ १५ ॥

नारद उवाच

किं ध्यानं स्तवनं किं वा किं वा पूजाविधानकम् ।

तुलस्याश्च महाभाग तन्मे व्याख्यातुमर्हसि ॥ १६ ॥

श्रीनारायण उवाच

अन्तर्हितायां तस्यां च हरिर्वृन्दावने तदा ।

तस्याश्चक्रे स्तुतिं गत्वा तुलसीं विरहातुरः ॥ १७ ॥

श्रीभगवानुवाच

वृन्दरूपाश्च वृक्षाश्च यदैकत्र भवन्ति च ।

विदुर्बुधास्तेन वृन्दां मत्प्रियां तां भजाम्यहम् ॥ १८ ॥

पुरा बभूव या देवी त्वादौ वृन्दावने वने ।

तेन वृन्दावनी ख्याता सौभाग्या तां भजाम्यहम् ॥ १९ ॥

असंख्येषु च विश्वेषु पूजिता या निरन्तरम् ।

तेन विश्वपूजिताऽऽख्यां पूजितां च भजाम्यहम् ॥ २० ॥

असंख्यानानि च विश्वानि पवित्राणि त्वया सदा ।

तां विश्वपावनीं देवीं विरहेण स्मराम्यहम् ॥ २१ ॥

देवा न तुष्टाः पुष्पाणां समूहेन यया विना ।

तां पुष्पसारां शुद्धां च द्रष्टुमिच्छामि शोकतः ॥ २२ ॥

विश्वे यत्प्राप्तिमात्रेण भक्तानन्दो भवेद् ध्रुवम् ।

नन्दिनी तेन विख्याता सा प्रीता भवतादिह ॥ २३ ॥
यस्या देव्यास्तुला नास्ति विश्वेषु निखिलेषु च ।
तुलसी तेन विख्याता तां यामि शरणं प्रियाम् ॥ २४ ॥
कृष्णजीवनरूपा सा शश्वत्प्रियतमा सती ।
तेन कृष्णजीवनी सा सा मे रक्षतु जीवनम् ॥ २५ ॥
इत्येवं स्तवनं कृत्वा तस्थौ तत्र रमापतिः ।
ददर्श तुलसीं साक्षात्पादपद्मनतां सतीम् ॥ २६ ॥
रुदतीमवमानेन मानिनीं मानपूजिताम् ।
प्रियां दृष्ट्वा प्रियः शीघ्रं वासयामास वक्षसि ॥ २७ ॥
भारत्याज्ञां गृहीत्वा च स्वालयं च ययौ हरिः ।
भारत्या सह तत्प्रीतिं कारयामास सत्वरम् ॥ २८ ॥
वरं विष्णुर्ददौ तस्यै सर्वपूज्या भवेरिति ।
शिरोधार्या च सर्वेषां वन्द्या मान्या ममेति च ॥ २९ ॥
विष्णोर्वरेण सा देवी परितुष्टा बभूव च ।
सरस्वती तामाकृष्य वासयामास सन्निधौ ॥ ३० ॥
लक्ष्मीर्गङ्गा सस्मिता च तां समाकृष्य नारद ।
गृहं प्रवेशयामास विनयेन सतीं तदा ॥ ३१ ॥
वृन्दा वृन्दावनी विश्वपूजिता विश्वपावनी ।
पुष्पसारा नन्दनी च तुलसी कृष्णजीवनी ॥ ३२ ॥
एतन्नामाष्टकञ्चैव स्तोत्रं नामार्थसंयुतम् ।
यः पठेतां च संपूज्य सोऽश्वमेधफलं लभेत् ॥ ३३ ॥
कार्तिक्यां पूर्णिमायां च तुलस्या जन्म मङ्गलम् ।
तत्र तस्याश्च पूजा च विहिता हरिणा पुरा ॥ ३४ ॥
तस्यां यः पूजयेतां च भक्त्या वै विश्वपावनीम् ।
सर्वपापाद्विनिर्मुक्तो विष्णुलोकं स गच्छति ॥ ३५ ॥
कार्तिके तुलसीपत्रं यो ददाति च विष्णुवे ।
गवामयुतदानस्य फलं प्राप्नोति निश्चितम् ॥ ३६ ॥
अपुत्रो लभते पुत्रं प्रियाहीनो लभेत्प्रियाम् ।

बन्धुहीनो लभेद् बन्धून् स्तोत्रश्रवणमात्रतः ॥ ३७ ॥

रोगी प्रमुच्यते रोगाद् बद्धो मुच्येत बन्धनात् ।

भयान्मुच्येत भीतस्तु पापान्मुच्येत पातकी ॥ ३८ ॥

इत्येवं कथितं स्तोत्रं ध्यानं पूजाविधिं शृणु ।

त्वमेव वेदे जानासि कण्वशाखोक्तमेव च ॥ ३९ ॥

तद्वृक्षे पूजयेतां च भक्त्या चावाहनं विना ।

तां ध्यात्वा चोपचारेण ध्यानं पातकनाशनम् ॥ ४० ॥

तुलसीं पुष्पसारां च सतीं पूतां मनोहराम् ।

कृतपापेध्मदाहाय ज्वलदग्निशिखोपमाम् ॥ ४१ ॥

पुष्पेषु तुलना यस्या नास्ति वेदेषु भाषितम् ।

पवित्ररूपा सर्वासु तुलसी सा च कीर्तिता ॥ ४२ ॥

शिरोधार्या च सर्वेषामीप्सिता विश्वपावनी ।

जीवन्मुक्तां मुक्तिदां च भजे तां हरिभक्तिदाम् ॥ ४३ ॥

इति ध्यात्वा च संपूज्य स्तुत्वा च प्रणमेत्सुधीः ।

उक्तं तुलस्युपाख्यानं किं भूयः श्रोतुमिच्छसि ॥ ४४ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे तुलसीपूजाविधिवर्णनं नाम पञ्चविंशोऽध्यायः
॥ २५ ॥

देवीभागवतपुराणम्/स्कन्धः ०९/अध्यायः २६

<https://sa.wikisource.org/s/i5e>

< देवीभागवतपुराणम् | स्कन्धः ०९

सावित्रीपूजाविधिकथनम्

नारद उवाच

तुलस्युपाख्यानमिदं श्रुतं चातिसुधोपमम् ।

ततः सावित्र्युपाख्यानं तन्मे व्याख्यातुमर्हसि ॥ १ ॥

पुरा केन समुद्भूता सा श्रुता च श्रुतेः प्रसूः ।

केन वा पूजिता लोके प्रथमे कैश्च वा परे ॥ २ ॥

श्रीनारायण उवाच

ब्रह्मणा वेदजननी प्रथमे पूजिता मुने ।

द्वितीये च वेदगणैस्तत्पश्चाद्विदुषां गणैः ॥ ३ ॥

तदा चाश्वपतिर्भूपः पूजयामास भारते ।

तत्पश्चात्पूजयामासुर्वर्णाश्चत्वार एव च ॥ ४ ॥

नारद उवाच

को वा सोऽश्वपतिर्ब्रह्मन् केन वा तेन पूजिता ।

सर्वपूज्या च सा देवी प्रथमे कैश्च वा परे ॥ ५ ॥

श्रीनारायण उवाच

मद्रदेशे महाराजो बभूवाश्वपतिर्मुने ।

वैरिणां बलहर्ता च मित्राणां दुःखनाशनः ॥ ६ ॥

आसीत्तस्य महाराजी महिषी धर्मचारिणी ।

मालतीति समाख्याता यथा लक्ष्मीर्गदाभृतः ॥ ७ ॥

सा च राज्ञी च वन्ध्या च वसिष्ठस्योपदेशतः ।

चकाराराधनं भक्त्या सावित्र्याश्चैव नारद ॥ ८ ॥

प्रत्यादेशं न सा प्राप्ता महिषी न ददर्श ताम् ।

गृहं जगाम दुःखार्ता हृदयेन विदूयता ॥ ९ ॥

राजा तां दुःखितां दृष्ट्वा बोधयित्वा नयेन वै ।

सावित्र्यास्तपसे भक्त्या जगाम पुष्करं तदा ॥ १० ॥

तपश्चकार तत्रैव संयतः शतवत्सरम् ।

न ददर्श च सावित्र्या प्रत्यादेशो बभूव च ॥ ११ ॥

शुश्रावाकाशवाणीं च नृपेन्द्रश्चाशरीरिणीम् ।

गायत्र्या दशलक्षं च जपं त्वं कुरु नारद ॥ १२ ॥

एतस्मिन्नन्तरे तत्र आजगाम पराशरः ।

प्रणनाम ततस्तं च मुनिर्नृपमुवाच च ॥ १३ ॥

मुनिरुवाच

सकृज्जपश्च गायत्र्याः पापं दिनभवं हरेत् ।

दशवारं जपेनैव नश्येत्पापं दिवानिशम् ॥ १४ ॥

शतवारं जपश्चैव पापं मासार्जितं हरेत् ।

सहस्रधा जपश्चैव कल्मषं वत्सरार्जितम् ॥ १५ ॥

लक्षो जन्मकृतं पापं दशलक्षोऽन्यजन्मजम् ।

सर्वजन्मकृतं पापं शतलक्षाद्विनश्यति ॥ १६ ॥

करोति मुक्तिं विप्राणां जपो दशगुणस्ततः ।

करं सर्पफणाकारं कृत्वा तद्रन्धमुद्रितम् ॥ १७ ॥

आनम्रमूर्धमचलं प्रजपेत्प्राङ्मुखो द्विजः ।

अनामिकामध्यदेशादधोऽवामक्रमेण च ॥ १८ ॥

तर्जनीमूलपर्यन्तं जपस्यैवं क्रमः करे ।

श्वेतपङ्कजबीजानां स्फटिकानां च संस्कृताम् ॥ १९ ॥

कृत्वा वै मालिकां राजन् जपेतीर्थे सुरालये ।

संस्थाप्य मालामश्नत्थपत्रे पद्मे च संयतः ॥ २० ॥

कृत्वा गोरोचनाक्तां च गायत्र्या स्नापयेत्सुधीः ।

गायत्रीशतकं तस्यां जपेच्च विधिपूर्वकम् ॥ २१ ॥

अथवा पञ्चगव्येन स्नात्वा मालां सुसंस्कृताम् ।

अथ गङ्गोदकेनैव स्नात्वा वातिसुसंस्कृताम् ॥ २२ ॥

एवं क्रमेण राजर्षे दशलक्षं जपं कुरु ।

साक्षाद्द्रक्ष्यसि सावित्रीं त्रिजन्मपातकक्षयात् ॥ २३ ॥

नित्यं सन्ध्यां च हे राजन् करिष्यसि दिने दिने ।
मध्याह्ने चापि सायाह्ने प्रातरेव शुचिः सदा ॥ २४ ॥
सन्ध्याहीनोऽशुचिर्नित्यमनर्हः सर्वकर्मसु ।
यदहा कुरुते कर्म न तस्य फलभाग्भवेत् ॥ २५ ॥
नोपतिष्ठति यः पूर्वा नोपास्ते यस्तु पश्चिमाम् ।
स शूद्रवद्बहिष्कार्यः सर्वस्माद् द्विजकर्मणः ॥ २६ ॥
यावज्जीवनपर्यन्तं त्रिःसन्ध्यां यः करोति च ।
स च सूर्यसमो विप्रस्तेजसा तपसा सदा ॥ २७ ॥
तत्पादपद्मरजसा सद्यःपूता वसुन्धरा ।
जीवन्मुक्तः स तेजस्वी सन्ध्यापूतो हि यो द्विजः ॥ २८ ॥
तीर्थानि च पवित्राणि तस्य संस्पर्शमात्रतः ।
ततः पापानि यान्त्येव वैनतेयादिवोरगाः ॥ २९ ॥
न गृह्णन्ति सुराः पूजां पितरः पिण्डतर्पणम् ।
स्वेच्छया च द्विजातेश्च त्रिसन्ध्यारहितस्य च ॥ ३० ॥
मूलप्रकृत्यभक्तो यस्तन्मन्त्रस्याप्यनर्चकः ।
तदुत्सवविहीनश्च विषहीनो यथोरगः ॥ ३१ ॥
विष्णुमन्त्रविहीनश्च त्रिसन्ध्यारहितो द्विजः ।
एकादशीविहीनश्च विषहीनो यथोरगः ॥ ३२ ॥
हरेरनैवेद्यभोजी धावको वृषवाहकः ।
शूद्रान्नभोजी यो विप्रो विषहीनो यथोरगः ॥ ३३ ॥
शूद्राणां शवदाही यः स विप्रो वृषलीपतिः ।
शूद्राणां सूपकारश्च विषहीनो यथोरगः ॥ ३४ ॥
शूद्राणां च प्रतिग्राही शूद्रयाजी च यो द्विजः ।
मसिजीवी असिजीवी विषहीनो यथोरगः ॥ ३५ ॥
यः कन्याविक्रयी विप्रो यो हरेर्नामविक्रयी ।
यो विप्रोऽवीरान्नभोजी ऋतुस्नातान्नभोजकः ॥ ३६ ॥
भगजीवी बार्धुषिको विषहीनो यथोरगः ।
यो विद्याविक्रयी विप्रो विषहीनो यथोरगः ॥ ३७ ॥

सूर्योदये स्वपेद्यो हि मत्स्यभोजी च यो द्विजः ।
शिवापूजादिरहितो विषहीनो यथोरगः ॥ ३८ ॥
इत्युक्त्वा च मुनिश्रेष्ठः सर्वपूजाविधिक्रमम् ।
तमुवाच च सावित्र्या ध्यानादिकमभीप्सितम् ॥ ३९ ॥
दत्त्वा सर्वं नृपेन्द्राय ययौ च स्वाश्रमे मुने ।
राजा संपूज्य सावित्रीं ददर्श वरमाप च ॥ ४० ॥

नारद उवाच

किं वा ध्यानं च सावित्र्याः किं वा पूजाविधानकम् ।
स्तोत्रं मन्त्रं च किं दत्त्वा प्रययौ स पराशरः ॥ ४१ ॥
नृपः केन विधानेन संपूज्य श्रुतिमातरम् ।
वरं च कं वा सम्प्राप सम्पूज्य तु विधानतः ॥ ४२ ॥
तत्सर्वं श्रोतुमिच्छामि सावित्र्याः परमं महत् ।
रहस्यातिरहस्यं च श्रुतिसिद्धं समासतः ॥ ४३ ॥

श्रीनारायण उवाच

ज्येष्ठकृष्णत्रयोदश्यां शुद्धकाले च यत्नतः ।
व्रतमेव चतुर्दश्यां व्रती भक्त्या समाचरेत् ॥ ४४ ॥
व्रतं चतुर्दशाब्दं च द्विसप्तफलसंयुतम् ।
दत्त्वा द्विसप्तनैवेद्यं पुष्पधूपादिकं चरेत् ॥ ४५ ॥
वस्त्रं यज्ञोपवीतं च भोजनं विधिपूर्वकम् ।
संस्थाप्य मङ्गलघटं फलशाखासमन्वितम् ॥ ४६ ॥
गणेशं च दिनेशं च वह्निं विष्णुं शिवं शिवाम् ।
सम्पूज्य पूजयेदिष्टं घटे आवाहिते द्विजः ॥ ४७ ॥
शृणु ध्यानं च सावित्र्याश्चोक्तं माध्यन्दिने च यत् ।
स्तोत्रं पूजाविधानं च मन्त्रं च सर्वकामदम् ॥ ४८ ॥
तप्तकाञ्चनवर्णाभां ज्वलन्तीं ब्रह्मतेजसा ।
ग्रीष्ममध्याह्नमार्तण्डसहस्रसम्मितप्रभाम् ॥ ४९ ॥
ईषद्धास्यप्रसन्नास्यां रत्नभूषणभूषिताम् ।
वह्निशुद्धांशुकाधानां भक्तानुग्रहविग्रहाम् ॥ ५० ॥

सुखदां मुक्तिदां शान्तां कान्तां च जगतां विधेः ।
सर्वसम्पत्स्वरूपां च प्रदात्रीं सर्वसम्पदाम् ॥ ५१ ॥
वेदाधिष्ठातृदेवीं च वेदशास्त्रस्वरूपिणीम् ।
वेदबीजस्वरूपां च भजे तां वेदमातरम् ॥ ५२ ॥
ध्यात्वा ध्यानेन नैवेद्यं दत्त्वा पाणिं स्वमूर्धनि ।
पुनर्ध्यात्वा घटे भक्त्या देवीमावाहयेद् व्रती ॥ ५३ ॥
दत्त्वा षोडशोपचारं वेदोक्तं मन्त्रपूर्वकम् ।
सम्पूज्य स्तुत्वा प्रणमेद्देवदेवीं विधानतः ॥ ५४ ॥
आसनं पाद्यमर्घ्यं च स्नानीयं चानुलेपनम् ।
धूपं दीपं च नैवेद्यं ताम्बूलं शीतलं जलम् ॥ ५५ ॥
वसनं भूषणं माल्यं गन्धमाचमनीयकम् ।
मनोहरं सुतल्पं च देयान्येतानि षोडश ॥ ५६ ॥
दारुसारविकारं च हेमादिनिर्मितं च वा ।
देवाधारं पुण्यदं च मया तुभ्यं निवेदितम् ॥ ५७ ॥
तीर्थोदकं च पाद्यं च पुण्यदं प्रीतिदं महत् ।
पूजाङ्गभूतं शुद्धं च मया तुभ्यं निवेदितम् ॥ ५८ ॥
पवित्ररूपमर्घ्यं च दूर्वापुष्पदलान्वितम् ।
पुण्यदं शङ्खतोयाक्तं मया तुभ्यं निवेदितम् ॥ ५९ ॥
सुगन्धं गन्धतोयं च स्नेहं सौगन्धकारकम् ।
मया निवेदितं भक्त्या स्नानीयं प्रतिगृह्यताम् ॥ ६० ॥
गन्धद्रव्योद्भवं पुण्यं प्रीतिदं दिव्यगन्धदम् ।
मया निवेदितं भक्त्या गन्धतोयं तवाम्बिके ॥ ६१ ॥
सर्वमङ्गलरूपं च सर्वं च मङ्गलप्रदम् ।
पुण्यदं च सुधूपं तं गृहाण परमेश्वरि ॥ ६२ ॥
सुगन्धयुक्तं सुखदं मया तुभ्यं निवेदितम् ।
जगतां दर्शनार्थाय प्रदीपं दीप्तिकारकम् ॥ ६३ ॥
अन्धकारध्वंसबीजं मया तुभ्यं निवेदितम् ।
तुष्टिदं पुष्टिदं चैव प्रीतिदं क्षुद्दिनाशनम् ॥ ६४ ॥

पुण्यदं स्वादुरूपं च नैवेद्यं प्रतिगृह्यताम् ।
ताम्बूलप्रवरं रम्यं कर्पूरादिसुवासितम् ॥ ६५ ॥
तुष्टिदं पुष्टिदं चैव मया तुभ्यं निवेदितम् ।
सुशीतलं वारि शीतं पिपासानाशकारणम् ॥ ६६ ॥
जगतां जीवनरूपं च जीवनं प्रतिगृह्यताम् ।
देहशोभास्वरूपं च सभाशोभाविवर्धनम् ॥ ६७ ॥
कार्पासजं च कृमिजं वसनं प्रतिगृह्यताम् ।
काञ्चनादिविनिर्माणं श्रीकरं श्रीयुतं सदा ॥ ६८ ॥
सुखदं पुण्यदं रत्नभूषणं प्रतिगृह्यताम् ।
नानावृक्षसमुद्भूतं नानारूपसमन्वितम् ॥ ६९ ॥
फलस्वरूपं फलदं फलं च प्रतिगृह्यताम् ।
सर्वमङ्गलरूपं च सर्वमङ्गलमङ्गलम् ॥ ७० ॥
नानापुष्पविनिर्माणं बहुशोभासमन्वितम् ।
प्रीतिदं पुण्यदं चैव माल्यं च प्रतिगृह्यताम् ॥ ७१ ॥
पुण्यदं च सुगन्धाढ्यं गन्धं च देवि गृह्यताम् ।
सिन्दूरं च वरं रम्यं भालशोभाविवर्धनम् ॥ ७२ ॥
भूषणानां च प्रवरं सिन्दूरं प्रतिगृह्यताम् ।
विशुद्धं ग्रन्थिसंयुक्तं पुण्यसूत्रविनिर्मितम् ॥ ७३ ॥
पवित्रं वेदमन्त्रेण यज्ञसूत्रं च गृह्यताम् ।
द्रव्याण्येतानि मूलेन दत्त्वा स्तोत्रं पठेत्सुधीः ॥ ७४ ॥
ततो विप्राय भक्त्या च व्रती दद्याच्च दक्षिणाम् ।
सावित्रीति चतुर्थ्यन्तं वह्निजायान्तमेव च ॥ ७५ ॥
लक्ष्मीमायाकामपूर्वं मन्त्रमष्टाक्षरं विदुः ।
माध्यन्दिनोक्तं स्तोत्रं च सर्वकामफलप्रदम् ॥ ७६ ॥
विप्रजीवनरूपं च निबोध कथयामि ते ।
कृष्णेन दत्तां सावित्रीं गोलोके ब्रह्मणे पुरा ॥ ७७ ॥
नायाति सा तेन सार्धं ब्रह्मलोके च नारद ।
ब्रह्मा कृष्णाज्ञया भक्त्या तुष्टाव वेदमातरम् ॥ ७८ ॥

तदा सा परितुष्टा च ब्रह्माणं चकमे पतिम् ।

ब्रह्मोवाव

सच्चिदानन्दरूपे त्वं मूलप्रकृतिरूपिणि ॥ ७९ ॥

हिरण्यगर्भरूपे त्वं प्रसन्ना भव सुन्दरि ।

तेजःस्वरूपे परमे परमानन्दरूपिणि ॥ ८० ॥

द्विजातीनां जातिरूपे प्रसन्ना भव सुन्दरि ।

नित्ये नित्यप्रिये देवि नित्यानन्दस्वरूपिणि ॥ ८१ ॥

सर्वमङ्गलरूपे च प्रसन्ना भव सुन्दरि ।

सर्वस्वरूपे विप्राणां मन्त्रसारे परात्परे ॥ ८२ ॥

सुखदे मोक्षदे देवि प्रसन्ना भव सुन्दरि ।

विप्रपापेध्मदाहाय ज्वलदग्निशिखोपमे ॥ ८३ ॥

ब्रह्मतेजःप्रदे देवि प्रसन्ना भव सुन्दरि ।

कायेन मनसा वाचा यत्पापं कुरुते नरः ॥ ८४ ॥

तत्त्वत्स्मरणमात्रेण भस्मीभूतं भविष्यति ।

इत्युक्त्वा जगतां धाता तस्थौ तत्रैव संसदि ॥ ८५ ॥

सावित्री ब्रह्मणा सार्धं ब्रह्मलोकं जगाम सा ।

अनेन स्तवराजेन संस्तूयाश्चपतिर्नृपः ॥ ८६ ॥

ददर्श तां च सावित्रीं वरं प्राप मनोगतम् ।

स्तवराजमिमं पुण्यं सन्ध्यां कृत्वा च यः पठेत् ।

पाठे चतुर्णां वेदानां यत्फलं लभते च तत् ॥ ८७ ॥

इति श्रीमद्देवीभागवते महापुराणेऽष्टादशसाहस्र्यां सहितायां नवमस्कन्धे सावित्रीपूजाविधिकथनं नाम षड्विंशोऽध्यायः ॥
२६ ॥

देवीभागवतपुराणम्/स्कन्धः ०९/अध्यायः २७

<https://sa.wikisource.org/s/i5f>

< देवीभागवतपुराणम् | स्कन्धः ०९

सावित्र्युपाख्याने यमसावित्रीसंवादवर्णनम्

श्रीनारायण उवाच

स्तुत्वानेन सोऽश्वपतिः सम्पूज्य विधिपूर्वकम् ।

ददर्श तत्र तां देवीं सहस्रार्कसमप्रभाम् ॥ १ ॥

उवाच सा च राजानं प्रसन्ना सस्मिता सती ।

यथा माता स्वपुत्रं च द्योतयन्ती दिशस्त्विषा ॥ २ ॥

सावित्र्युवाच

जानाम्यहं महाराज यत्ते मनसि वाञ्छितम् ।

वाञ्छितं तव पत्न्याश्च सर्वं दास्यामि निश्चितम् ॥ ३ ॥

साध्वी कन्याभिलाषं च करोति तव कामिनी ।

त्वं प्रार्थयसि पुत्रं च भविष्यति क्रमेण च ॥ ४ ॥

इत्युक्त्वा सा तदा देवी ब्रह्मलोकं जगाम ह ।

राजा जगाम स्वगृहं तत्कन्याऽऽदौ बभूव ह ॥ ५ ॥

आराधनाच्च सावित्र्या बभूव कमला परा ।

सावित्रीति च तन्नाम चकाराश्वपतिर्नृपः ॥ ६ ॥

कालेन सा वर्धमाना बभूव च दिने दिने ।

रूपयौवनसम्पन्ना शुक्ले चन्द्रकला यथा ॥ ७ ॥

सा वरं वरयामास द्युमत्सेनात्मजं तदा ।

सत्यवन्तं सत्यशीलं नानागुणसमन्वितम् ॥ ८ ॥

राजा तस्मै ददौ तां च रत्नभूषणभूषिताम् ।

सोऽपि सार्धं कौतुकेन तां गृहीत्वा गृहं ययौ ॥ ९ ॥

स च संवत्सरेऽतीते सत्यवान् सत्यविक्रमः ।

जगाम फलकाष्ठार्थं प्रहर्षं पितुराज्ञया ॥ १० ॥

जगाम साध्वी तत्पश्चात्सावित्री दैवयोगतः ।

निपत्य वृक्षादैवेन प्राणांस्तत्याज सत्यवान् ॥ ११ ॥

यमस्तं पुरुषं दृष्ट्वा बद्ध्वाङ्गुष्ठसमं मुने ।

गृहीत्वा गमनं चक्रे तत्पश्चात्प्रययौ सती ॥ १२ ॥

पश्चातां सुदतीं दृष्ट्वा यमः संयमनीपतिः ।

उवाच मधुरं साध्वी साधूनां प्रवरो महान् ॥ १३ ॥

धर्मराज उवाच

अहो क्व यासि सावित्रि गृहीत्वा मानुषीं तनुम् ।

यदि यास्यसि कान्तेन सार्धं देहं तदा त्यज ॥ १४ ॥

गन्तुं मर्त्यो न शक्नोति गृहीत्वा पाञ्चभौतिकम् ।

देहं च मम लोकं च नश्वरं नश्वरः सदा ॥ १५ ॥

भर्तुस्ते पूर्णकालो वै बभूव भारते सति ।

स्वकर्मफलभोगार्थं सत्यवान् याति मद्गृहम् ॥ १६ ॥

कर्मणा जायते जन्तुः कर्मणैव प्रलीयते ।

सुखं दुःखं भयं शोकः कर्मणैव प्रणीयते ॥ १७ ॥

कर्मणेन्द्रो भवेज्जीवो ब्रह्मपुत्रः स्वकर्मणा ।

स्वकर्मणा हरेर्दासो जन्मादिरहितो भवेत् ॥ १८ ॥

स्वकर्मणा सर्वसिद्धिममरत्वं लभेद् ध्रुवम् ।

लभेत्स्वकर्मणा विष्णोः सालोक्यादिचतुष्टयम् ॥ १९ ॥

सुरत्वं च मनुत्वं च राजेन्द्रत्वं लभेन्नरः ।

कर्मणा च शिवत्वं च गणेशत्वं तथैव च ॥ २० ॥

कर्मणा च मुनीन्द्रत्वं तपस्वित्वं स्वकर्मणा ।

स्वकर्मणा क्षत्रियत्वं वैश्यत्वं च स्वकर्मणा ॥ २१ ॥

कर्मणैव च म्लेच्छत्वं लभते नात्र संशयः ।

स्वकर्मणा जङ्गमत्वं शैलत्वं च स्वकर्मणा ॥ २२ ॥

कर्मणा राक्षसत्वं च किन्नरत्वं स्वकर्मणा ।

कर्मणैवाधिपत्यं च वृक्षत्वं च स्वकर्मणा ॥ २३ ॥

कर्मणैव पशुत्वं च वनजीवी स्वकर्मणा ।

कर्मणा क्षुद्रजन्तुत्वं कृमित्वं च स्वकर्मणा ॥ २४ ॥

दैतेयत्वं दानवत्वमसुरत्वं स्वकर्मणा ।

इत्येतदुक्त्वा सावित्री विरराम स वै यमः ॥ २५ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे सावित्र्युपाख्याने यमसावित्रीसंवादवर्णनं नाम
सप्तविंशोऽध्यायः ॥ २७ ॥

देवीभागवतपुराणम्/स्कन्धः ०९/अध्यायः २८

<https://sa.wikisource.org/s/i5g>

< देवीभागवतपुराणम् | स्कन्धः ०९

सावित्र्युपाख्याने यमसावित्रीसंवादवर्णनम्

श्रीनारायण उवाच

यमस्य वचनं श्रुत्वा सावित्री च पतिव्रता ।

तुष्टाव परया भक्त्या तमुवाच मनस्विनी ॥ १ ॥

सावित्र्युवाच

किं कर्म तद्भवेत्केन को वा तद्धेतुरेव च ।

को वा देही च देहः कः को वात्र कर्मकारकः ॥ २ ॥

किं वा ज्ञानं च बुद्धिः का को वा प्राणः शरीरिणाम् ।

कानीन्द्रियाणि किं तेषां लक्षणं देवताश्च काः ॥ ३ ॥

भोक्ता भोजयिता को वा को वा भोगश्च निष्कृतिः ।

को जीवः परमात्मा कस्तन्मे व्याख्यातुमर्हसि ॥ ४ ॥

धर्म उवाच

वेदप्रणिहितो धर्मः कर्म यन्मङ्गलं परम् ।

अवैदिकं तु यत्कर्म तदेवाशुभमेव च ॥ ५ ॥

अहैतुकी देवसेवा संकल्परहिता सती ।

कर्मनिर्मूलरूपा च सा एव परभक्तिदा ॥ ६ ॥

को वा कर्मफलं भुङ्क्ते को वा निर्लिप्त एव च ।

ब्रह्मभक्तो यो नरश्च स च मुक्तः श्रुतः श्रुतौ ॥ ७ ॥

जन्ममृत्युजराव्याधिशोकभीतिविवर्जितः ।

भक्तिश्च द्विविधा साध्वि श्रुत्युक्ता सर्वसम्मता ॥ ८ ॥

निर्वाणपददात्री च हरिरूपप्रदा नृणाम् ।

हरिरूपस्वरूपां च भक्तिं वाञ्छन्ति वैष्णवाः ॥ ९ ॥

अन्ये निर्वाणमिच्छन्ति योगिनो ब्रह्मवित्तमाः ।

कर्मणो बीजरूपश्च सततं तत्फलप्रदः ॥ १० ॥

कर्मरूपश्च भगवान्परात्मा प्रकृतिः परा ।
सोऽपि तद्धेतुरूपश्च देहो नश्वर एव च ॥ ११ ॥
पृथिवी वायुराकाशो जलं तेजस्तथैव च ।
एतानि सूत्ररूपाणि सृष्टिरूपविधौ सतः ॥ १२ ॥
कर्मकर्ता च देही च आत्मा भोजयिता सदा ।
भोगो विभवभेदश्च नित्कृतिर्मुक्तिरेव च ॥ १३ ॥
सदसद्भेदबीजं च ज्ञानं नानाविधं भवेत् ।
विषयाणां विभागानां भेदि बीजं च कीर्तितम् ॥ १४ ॥
बुद्धिर्विवेचना सा च ज्ञानबीजं श्रुतौ श्रुतम् ।
वायुभेदाश्च प्राणाश्च बलरूपाश्च देहिनाम् ॥ १५ ॥
इन्द्रियाणां च प्रवरमीश्वरांशमनूहकम् ।
प्रेरकं कर्मणां चैव दुर्निवार्यं च देहिनाम् ॥ १६ ॥
अनिरूप्यमदृश्यं च ज्ञानभेदो मनः स्मृतम् ।
लोचनं श्रवणं घ्राणं त्वक्च रसनमिन्द्रियम् ॥ १७ ॥
अङ्गिनामङ्गरूपं च प्रेरकं सर्वकर्मणाम् ।
रिपुरूपं मित्ररूपं सुखरूपं च दुःखदम् ॥ १८ ॥
सूर्यो वायुश्च पृथिवी ब्रह्माद्या देवताः स्मृताः ।
प्राणदेहादिभृद्यो हि स जीवः परिकीर्तितः ॥ १९ ॥
परमं व्यापकं ब्रह्म निर्गुणः प्रकृतेः परः ।
कारणं कारणानां च परमात्मा स उच्यते ॥ २० ॥
इत्येवं कथितं सर्वं त्वया पृष्ठं यथागमम् ।
ज्ञानिनां ज्ञानरूपं च गच्छ वत्से यथासुखम् ॥ २१ ॥
सावित्र्युवाच
त्यक्त्वा क्व यामि कान्तं वा त्वां वा ज्ञानार्णवं ध्रुवम् ।
यद्यत्करोमि प्रश्नं च तद्भवान्वक्तुमर्हति ॥ २२ ॥
कां कां योनिं याति जीवः कर्मणा केन वा पुनः ।
केन वा कर्मणा स्वर्गं केन वा नरकं पितः ॥ २३ ॥
केन वा कर्मणा मुक्तिः केन भक्तिर्भवेद् गुरौ ।

केन वा कर्मणा योगी रोगी वा केन कर्मणा ॥ २४ ॥

केन वा दीर्घजीवी च केनाल्पायुश्च कर्मणा ।

केन वा कर्मणा दुःखी सुखी वा केन कर्मणा ॥ २५ ॥

अङ्गहीनश्च काणश्च बधिरः केन कर्मणा ।

अन्धो वा पङ्गुरपि वा प्रमत्तः केन कर्मणा ॥ २६ ॥

क्षिप्तोऽतिलुब्धकश्चौरः केन वा कर्मणा भवेत् ।

केन सिद्धिमवाप्नोति सालोक्यादिचतुष्टयम् ॥ २७ ॥

केन वा ब्राह्मणत्वं च तपस्वित्वं च केन वा ।

स्वर्गभोगादिकं केन वैकुण्ठं केन कर्मणा ॥ २८ ॥

गोलोकं केन वा ब्रह्मन् सर्वोत्कृष्टं निरामयम् ।

नरको वा कतिविधः किंसंख्यो नाम किं च वा ॥ २९ ॥

को वा कं नरकं याति कियन्तं तेषु तिष्ठति ।

पापिनां कर्मणा केन को वा व्याधिः प्रजायते ।

यद्यत्प्रियं मया पृष्ठं तन्मे व्याख्यातुमर्हसि ॥ ३० ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसवादे सावित्र्युपाख्याने
यमसावित्रीसंवादवर्णनं नामाष्टाविंशोऽध्यायः ॥ २८ ॥

देवीभागवतपुराणम्/स्कन्धः ०९/अध्यायः २९

<https://sa.wikisource.org/s/i5h>

< देवीभागवतपुराणम् | स्कन्धः ०९

सावित्र्युपाख्याने कर्मविपाकवर्णनम्

श्रीनारायण उवाच

सावित्रीवचनं श्रुत्वा जगाम विस्मयं यमः ।

प्रहस्य वक्तुमारेभे कर्मपाकं तु जीविनाम् ॥ १ ॥

धर्म उवाच

कन्या द्वादशवर्षीया वत्से त्वं वयसाधुना ।

ज्ञानं ते पूर्वविदुषां ज्ञानिनां योगिनां परम् ॥ २ ॥

सावित्रीवरदानेन त्वं सावित्री कला सती ।

प्राप्ता पुरा भूभृता च तपसा तत्समा सुते ॥ ३ ॥

यथा श्रीः श्रीपतेः क्रोडे भवानी च भवोरसि ।

यथादितिः कश्यपे च यथाहल्या च गौतमे ॥ ४ ॥

यथा शची महेन्द्रे च यथा चन्द्रे च रोहिणी ।

यथा रतिः कामदेवे यथा स्वाहा हुताशने ॥ ५ ॥

यथा स्वधा च पितृषु यथा सन्ध्या दिवाकरे ।

वरुणानी च वरुणे यज्ञे च दक्षिणा यथा ॥ ६ ॥

यथा वराहे पृथिवी देवसेना च कार्तिके ।

सौभाग्या सुप्रिया त्वं च तथा सत्यवतः प्रिये ॥ ७ ॥

अयं तुभ्यं वरो दत्तोऽप्यपरं च यथेप्सितम् ।

शृणु देवि महाभागे ददामि सकलेप्सितम् ॥ ८ ॥

सावित्र्युवाच

सत्यवत औरसानां पुत्राणां शतकं मम ।

भविष्यति महाभाग वरमेतन्मदीप्सितम् ॥ ९ ॥

मत्पितुः पुत्रशतकं श्वशुरस्य च चक्षुषी ।

राज्यलाभो भवत्वेवं वरमेतन्मदीप्सितम् ॥ १० ॥

अन्ते सत्यवता सार्धं यास्यामि हरिमन्दिरम् ।

समतीते लक्षवर्षे देहीदं मे जगत्प्रभो ॥ ११ ॥

जीवकर्मविपाकं च श्रोतुं कौतूहलं मम ।

विश्वनिस्तारबीजं च तन्मे व्याख्यातुमर्हसि ॥ १२ ॥

धर्मराज उवाच

भविष्यति महासाध्वि सर्व मानसिकं तव ।

जीवकर्मविपाकं च कथयामि निशामय ॥ १३ ॥

शुभानामशुभानां च कर्मणां जन्म भारते ।

पुण्यक्षेत्रे च नान्यत्र सर्वं च भुञ्जते जनाः ॥ १४ ॥

सुरा दैत्या दानवाश्च गन्धर्वा राक्षसादयः ।

नराश्च कर्मजनका न सर्वे जीविनः सति ॥ १५ ॥

विशिष्टजीविनः कर्म भुञ्जते सर्वयोनिषु ।

शुभाशुभं च सर्वत्र स्वर्गेषु नरकेषु च ॥ १६ ॥

विशेषतो जीविनश्च भ्रमन्ते सर्वयोनिषु ।

शुभाशुभं भुञ्जते च कर्म पूर्वार्जितं परम् ॥ १७ ॥

शुभेन कर्मणा याति स्वर्लोकादिकमेव च ।

कर्मणा चाशुभेनैव भ्रमन्ति नरकेषु च ॥ १८ ॥

कर्मनिर्मूलने भक्तिः सा चोक्ता द्विविधा सति ।

निर्वाणरूपा भक्तिश्च ब्रह्मणः प्रकृतेरिह ॥ १९ ॥

रोगी कुकर्मणा जीवश्चारोगी शुभकर्मणा ।

दीर्घजीवी च क्षीणायुः सुखी दुःखी च कर्मणा ॥ २० ॥

अन्धादयश्चाङ्गहीनाः कर्मणा कुत्सितेन च ।

सिद्ध्यादिकमवाप्नोति सर्वोत्कृष्टेन कर्मणा ॥ २१ ॥

सामान्यं कथितं देवि विशेषं शृणु सुन्दरि ।

सुदुर्लभं सुगोप्यं च पुराणेषु स्मृतिष्वपि ॥ २२ ॥

दुर्लभा मानुषी जातिः सर्वजातिषु भारते ।

सर्वेभ्यो ब्राह्मणः श्रेष्ठः प्रशस्तः सर्वकर्मसु ॥ २३ ॥

ब्रह्मनिष्ठो द्विजश्चैव गरीयान् भारते सति ।

निष्कामश्च सकामश्च ब्राह्मणो द्विविधः सति ॥ २४ ॥
सकामाज्ज प्रधानश्च निष्कामो भक्त एव च ।
कर्मभोगी सकामश्च निष्कामो निरुपद्रवः ॥ २५ ॥
स याति देहं त्यक्त्वा च पदं यत्तन्निरामयम् ।
पुनरागमनं नास्ति तेषां निष्कामिनां सति ॥ २६ ॥
सेवन्ते द्विभुजं कृष्णं परमात्मानमीश्वरम् ।
गोलोकं प्रति ते भक्ता दिव्यरूपविधारिणः ॥ २७ ॥
सकामिनो वैष्णवाश्च गत्वा वैकुण्ठमेव च ।
भारतं पुनरायान्ति तेषां जन्म द्विजातिषु ॥ २८ ॥
काले गते च निष्कामा भवन्त्येव क्रमेण च ।
भक्तिं च निर्मलां तेभ्यो दास्यामि निश्चितं पुनः ॥ २९ ॥
ब्राह्मणा वैष्णवाश्चैव सकामाः सर्वजन्मसु ।
न तेषां निर्मला बुद्धिर्विष्णुभक्तिविवर्जिताः ॥ ३० ॥
तीर्थाश्रिता द्विजा ये च तपस्यानिरताः सति ।
ते यान्ति ब्रह्मलोकं च पुनरायान्ति भारते ॥ ३१ ॥
स्वधर्मनिरता ये च तीर्थान्यत्रनिवासिनः ।
व्रजन्ति ते सत्यलोकं पुनरायान्ति भारते ॥ ३२ ॥
स्वधर्मनिरता विप्राः सूर्यभक्ताश्च भारते ।
व्रजन्ति ते सूर्यलोकं पुनरायान्ति भारते ॥ ३३ ॥
मूलप्रकृतिभक्ता ये निष्कामा धर्मचारिणः ।
मणिद्वीपं प्रयान्त्येव पुनरावृत्तिवर्जितम् ॥ ३४ ॥
स्वधर्मे निरता भक्ताः शैवाः शाक्ताश्च गाणपाः ।
ते यान्ति शिवलोकं च पुनरायान्ति भारते ॥ ३५ ॥
ये विप्रा अन्यदेवेज्याः स्वधर्मनिरताः सति ।
ते यान्ति सर्वलोकं च पुनरायान्ति भारते ॥ ३६ ॥
हरिभक्ताश्च निष्कामाः स्वधर्मनिरता द्विजाः ।
ते च यान्ति हरेर्लोकं क्रमाद्भक्तिबलादहो ॥ ३७ ॥
स्वधर्मरहिता विप्रा देवान्यसेवनाः सदा ।

भ्रष्टाचाराश्च कामाश्च ते यान्ति नरकं ध्रुवम् ॥ ३८ ॥

स्वधर्मनिरता एव वर्णाश्चत्वार एव च ।

भवन्त्येव शुभस्यैव कर्मणः फलभोगिनः ॥ ३९ ॥

स्वकर्मरहिता ये च नरकं यान्ति ते ध्रुवम् ।

भारते न भवन्त्येव कर्मणः फलभोगिनः ॥ ४० ॥

स्वधर्मनिरता एव वर्णाश्चत्वार एव च ।

स्वधर्मनिरता विप्राः स्वधर्मनिरताय च ॥ ४१ ॥

कन्यां ददति विप्राय चन्द्रलोकं प्रयान्ति ते ।

वसन्ति तत्र ते साध्वि यावदिन्द्राश्चतुर्दश ॥ ४२ ॥

सालङ्कृताया दानेन द्विगुणं फलमुच्यते ।

सकामा यान्ति तल्लोकं न निष्कामाश्च साधवः ॥ ४३ ॥

ते प्रयान्ति विष्णुलोकं फलसङ्घातवर्जिताः ।

गव्यं च रजतं स्वर्णं वस्त्रं सर्पिः फलं जलम् ॥ ४४ ॥

ये ददत्येव विप्रेभ्यश्चन्द्रलोकं प्रयान्ति ते ।

वसन्ति ते च तल्लोके यावन्मन्वन्तरं सति ॥ ४५ ॥

सुचिरात्सुचिरं वासं कुर्वन्ति तेन ते जनाः ।

ये ददति सुवर्णाश्च गाश्च ताम्रादिकं सति ॥ ४६ ॥

ते यान्ति सूर्यलोकं च शुचये ब्राह्मणाय च ।

वसन्ति ते तत्र लोके वर्षाणामयुतं सति ॥ ४७ ॥

विपुले सुचिरं वासं कुर्वन्ति च निरामयाः ।

ददाति भूमिं विप्रेभ्यो धनानि विपुलानि च ॥ ४८ ॥

स याति विष्णुलोकं च श्वेतद्वीपं मनोहरम् ।

तत्रैव निवसत्येव यावच्चन्द्रदिवाकरौ ॥ ४९ ॥

विपुले विपुलं वासं करोति पुण्यवान्मुने ।

गृहं ददति विप्राय ये जना भक्तिपूर्वकम् ॥ ५० ॥

ते यान्ति विष्णुलोकं च सुचिरं सुखदायकम् ।

गृहरेणुप्रमाणं च विष्णुलोके महत्तमे ॥ ५१ ॥

विपुले विपुलं वासं कुर्वन्ति मानवाः सति ।

यस्मै यस्मै च देवाय यो ददाति गृहं नरः ॥ ५२ ॥
स याति तस्य लोकं च रेणुमानाब्दमेव च ।
सौधे चतुर्गुणं पुण्यं देशे शतगुणं फलम् ॥ ५३ ॥
प्रकृष्टे द्विगुणं तस्मादित्याह कमलोद्भवः ।
यो ददाति तडागं च सर्वपापापनुत्तये ॥ ५४ ॥
स याति जनलोकं च रेणुमानाब्दमेव च ।
वाप्यां फलं दशगुणं प्राप्नोति मानवः सदा ॥ ५५ ॥
स तु वापीप्रदानेन तडागस्य फलं लभेत् ।
धनुश्चतुःसहस्रेण दर्शयमानेन निश्चितम् ॥ ५६ ॥
न्यूना वा तावती प्रस्थे सा वापी परिकीर्तिता ।
दशवापीसमा कन्या यदि पात्रे प्रदीयते ॥ ५७ ॥
फलं ददाति द्विगुणं यदि सालङ्कृता भवेत् ।
यत्फलं च तडागे च तदुद्धारे च तत्कलम् ॥ ५८ ॥
वाप्याश्च पङ्कोद्धरणे वापीतुल्यफलं लभेत् ।
अश्वत्थवृक्षमारोप्य प्रतिष्ठां यः करोति च ॥ ५९ ॥
स प्रयाति तपोलोकं वर्षाणामयुतं सति ।
पुष्पोद्यानं यो ददाति सावित्रि सर्वभूतये ॥ ६० ॥
स वसेद् ध्रुवलोके च वर्षाणामयुतं ध्रुवम् ।
यो ददाति विमानं च विष्णवे भारते सति ॥ ६१ ॥
विष्णुलोके वसेत्सोऽपि यावन्मन्वन्तरं परम् ।
चित्रयुक्ते च विपुले फलं तस्य चतुर्गुणम् ॥ ६२ ॥
तस्यार्धं शिबिकादाने फलमेव लभेद् ध्रुवम् ।
यो ददाति भक्तियुक्तो हरये दोलमन्दिरम् ॥ ६३ ॥
विष्णुलोके वसेत्सोऽपि यावन्मन्वन्तरं शतम् ।
राजमार्गं सौधयुक्तं यः करोति पतिव्रते ॥ ६४ ॥
वर्षाणामयुतं सोऽपि शक्रलोके महीयते ।
ब्राह्मणेभ्योऽथ देवेभ्यो दाने समफलं लभेत् ॥ ६५ ॥
यद्धि दत्तं च तद्भुङ्क्ते न दत्तं नोपतिष्ठते ।

भुक्त्वा स्वर्गादिजं सौख्यं पुण्यवाञ्छन्म भारते ॥ ६६ ॥

लभेद्विप्रकुलेष्वेव क्रमेणैवोत्तमादिषु ।

भारते पुण्यवान्विप्रो भुक्त्वा स्वर्गादिकं फलम् ॥ ६७ ॥

पुनः सोऽपि भवेद्विप्रश्चैवं च क्षत्रियादयः ।

क्षत्रियो वाथ वैश्यो वा कल्पकोटिशतेन च ॥ ६८ ॥

तपसा ब्राह्मणत्वं च न प्राप्नोति श्रुतौ श्रुतम् ।

नाभुक्तं क्षीयते कर्म कल्पकोटिशतैरपि ॥ ६९ ॥

अवश्यमेव भोक्तव्यं कृतं कर्म शुभाशुभम् ।

देवतीर्थसहायेन कायव्यूहेन शुध्यति ।

एतत्ते कथितं किञ्चित् किं भूयः श्रोतुमिच्छसि ॥ ७० ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे सावित्र्युपाख्याने
कर्मविपाकवर्णनं नामैकोनत्रिंशोऽध्यायः ॥ २९ ॥

देवीभागवतपुराणम्/स्कन्धः ०९/अध्यायः ३०

<https://sa.wikisource.org/s/i5i>

< देवीभागवतपुराणम् | स्कन्धः ०९

यमेन कर्मविपाककथनम्

सावित्र्युवाच

प्रयान्ति स्वर्गमन्यं च येनैव कर्मणा यम ।

मानवाः पुण्यवन्तश्च तन्मे व्याख्यातुमर्हसि ॥ १ ॥

धर्मराज उवाच

अन्नदानं च विप्राय यः करोति च भारते ।

अन्नप्रमाणवर्षं च शिवलोके महीयते ॥ २ ॥

अन्नदानं महादानमन्येभ्योऽपि करोति यः ।

अन्नदानप्रमाणं च शिवलोके महीयते ॥ ३ ॥

अन्नदानात्परं दानं न भूतं न भविष्यति ।

नात्र पात्रपरीक्षा स्यान्न कालनियमः क्वचित् ॥ ४ ॥

देवेभ्यो ब्राह्मणेभ्यो वा ददाति चासनं यदि ।

महीयते विष्णुलोके वर्षाणामयुतं सति ॥ ५ ॥

यो ददाति च विप्राय दिव्यां धेनुं पयस्विनीम् ।

तल्लोममानवर्षं च विष्णुलोके महीयते ॥ ६ ॥

चतुर्गुणं पुण्यदिने तीर्थं शतगुणं फलम् ।

दानं नारायणक्षेत्रं फलं कोटिगुणं भवेत् ॥ ७ ॥

गां यो ददाति विप्राय भारते भक्तिपूर्वकम् ।

वर्षाणामयुतं चैव चन्द्रलोके महीयते ॥ ८ ॥

यश्चोभयमुखीदानं करोति ब्राह्मणाय च ।

तल्लोममानवर्षं च विष्णुलोके महीयते ॥ ९ ॥

यो ददाति ब्राह्मणाय श्वेतच्छत्रं मनोहरम् ।

वर्षाणामयुतं सोऽपि मोदते वरुणालये ॥ १० ॥

विप्राय पीडिताङ्गाय वस्त्रयुग्मं ददाति च ।

महीयते वायुलोके वर्षाणामयुतं सति ॥ ११ ॥
यो ददाति ब्राह्मणाय शालग्रामं सवस्त्रकम् ।
महीयते स वैकुण्ठे यावच्चन्द्रदिवाकरौ ॥ १२ ॥
यो ददाति ब्राह्मणाय दिव्यां शय्यां मनोहराम् ।
महीयते चन्द्रलोके यावच्चन्द्रदिवाकरौ ॥ १३ ॥
यो ददाति प्रदीपं च देवेभ्यो ब्राह्मणाय च ।
यावन्मन्वन्तरं सोऽपि वह्निलोके महीयते ॥ १४ ॥
करोति गजदानं च यदि विप्राय भारते ।
यावदिन्द्रो नरस्तावदिन्द्रस्यार्धासने वसेत् ॥ १५ ॥
भारते योऽश्वदानं च करोति ब्राह्मणाय च ।
मोदते वारुणे लोके यावदिन्द्राश्चतुर्दश ॥ १६ ॥
प्रकृष्टां शिबिकां यो हि ददाति ब्राह्मणाय च ।
मोदते वारुणे लोके यावदिन्द्राश्चतुर्दश ॥ १७ ॥
प्रकृष्टां वाटिकां यो हि ददाति ब्राह्मणाय च ।
महीयते वायुलोके यावन्मन्वन्तरं सति ॥ १८ ॥
यो ददाति च विप्राय व्यजनं श्वेतचामरम् ।
महीयते वायुलोके वर्षाणामयुतं ध्रुवम् ॥ १९ ॥
धान्यं रत्नं यो ददाति चिरञ्जीवी भवेत्सुधीः ।
दाता ग्रहीता तौ द्वौ च ध्रुवं वैकुण्ठगामिनौ ॥ २० ॥
सततं श्रीहरेर्नाम भारते यो जपेन्नरः ।
स एव चिरजीवी च ततो मृत्युः पलायते ॥ २१ ॥
यो नरो भारते वर्षे दोलनं कारयेत्सुधीः ।
पूर्णिमारजनीशेषे जीवन्मुक्तो भवेन्नरः ॥ २२ ॥
इहलोके सुखं भुक्त्वा यात्यन्ते विष्णुमन्दिरम् ।
निश्चितं निवसेत्तत्र शतमन्वन्तरावधि ॥ २३ ॥
फलमुत्तरफल्गुन्यां ततोऽपि द्विगुणं भवेत् ।
कल्पान्तजीवी स भवेदित्याह कमलोद्भवः ॥ २४ ॥
तिलदानं ब्राह्मणाय यः करोति च भारते ।

तिलप्रमाणवर्षं च मोदते शिवमन्दिरे ॥ २५ ॥
ततः सुयोनिं सम्प्राप्य चिरञ्जीवी भवेत्सुखी ।
ताम्रपात्रस्य दानेन द्विगुणं च फलं लभेत् ॥ २६ ॥
सालंकृतां च भोग्यां च सवस्त्रां सुन्दरीं प्रियाम् ।
यो ददाति ब्राह्मणाय भारते च पतिव्रताम् ॥ २७ ॥
महीयते चन्द्रलोके यावदिन्द्राश्चतुर्दश ।
तत्र स्वर्वेश्या सार्धं मोदते च दिवानिशम् ॥ २८ ॥
ततो गन्धर्वलोके च वर्षाणामयुतं ध्रुवम् ।
दिवानिशं कौतुकेन चोर्वेश्या सह मोदते ॥ २९ ॥
ततो जन्मसहस्रं च प्राप्नोति सुन्दरीं प्रियाम् ।
सतीं सौभाग्ययुक्तां च कोमलां प्रियवादिनीम् ॥ ३० ॥
प्रददाति फलं चारु ब्राह्मणाय च यो नरः ।
फलप्रमाणवर्षं च शक्रलोके महीयते ॥ ३१ ॥
पुनः सुयोनिं सम्प्राप्य लभते सुतमुत्तमम् ।
सफलानां च वृक्षाणां सहस्रं च प्रशंसितम् ॥ ३२ ॥
केवलं फलदानं वा ब्राह्मणाय ददाति च ।
सुचिरं स्वर्गवासं च कृत्वा याति च भारते ॥ ३३ ॥
नानाद्रव्यसमायुक्तं नानासस्यसमन्वितम् ।
ददाति यश्च विप्राय भारते विपुलं गृहम् ॥ ३४ ॥
सुरलोके वसेत्सोऽपि यावन्मन्वन्तरं शतम् ।
ततः सुयोनिं सम्प्राप्य स महाधनवान्भवेत् ॥ ३५ ॥
यो नरः सस्यसंयुक्तां भूमिं च रुचिरां सति ।
ददाति भक्त्या विप्राय पुण्यक्षेत्रे च भारते ॥ ३६ ॥
महीयते च वैकुण्ठे मन्वन्तरशतं ध्रुवम् ।
पुनः सुयोनिं सम्प्राप्य महान्श्च भूमिपो भवेत् ॥ ३७ ॥
तं न त्यजति भूमिश्च जन्मनां शतकं परम् ।
श्रीमान्श्च धनवांश्चैव पुत्रवांश्च प्रजेश्वरः ॥ ३८ ॥
यो व्रजं च प्रकृष्टं च ग्रामं दद्याद् द्विजाय च ।

लक्षमन्वन्तरं चैव वैकुण्ठे स महीयते ॥ ३९ ॥
पुनः सुयोनिं सम्प्राप्य ग्रामलक्षसमन्वितम् ।
न जहाति च तं पृथ्वी जन्मनां लक्षमेव च ॥ ४० ॥
सुप्रजं च प्रकृष्टं च पक्वसस्यसमन्वितम् ।
नानापुष्करिणीवृक्षफलवल्लीसमन्वितम् ॥ ४१ ॥
नगरं यश्च विप्राय ददाति भारते भुवि ।
महीयते स कैलासे दशलक्षेन्द्रकालकम् ॥ ४२ ॥
पुनः सुयोनिं सम्प्राप्य राजेन्द्रो भारते भवेत् ।
नगराणां च नियुतं स लभेन्नात्र संशयः ॥ ४३ ॥
धरा तं न जहात्येव जन्मनामयुतं ध्रुवम् ।
परमैश्वर्यनियुतो भवेदेव महीतले ॥ ४४ ॥
नगराणां च शतकं देशं यो हि द्विजातये ।
सुप्रकृष्टं मध्यकृष्टं प्रजायुक्तं ददाति च ॥ ४५ ॥
वापीतडागसंयुक्तं नानावृक्षसमन्वितम् ।
महीयते स वैकुण्ठे कोटिमन्वन्तरावधि ॥ ४६ ॥
पुनः सुयोनिं सम्प्राप्य जम्बुद्वीपपतिर्भवेत् ।
परमैश्वर्यसंयुक्तो यथा शक्रस्तथा भुवि ॥ ४७ ॥
मही तं न जहात्येव जन्मनां कोटिमेव च ।
कल्पान्तजीवी स भवेद् राजराजेश्वरो महान् ॥ ४८ ॥
स्वाधिकारं समग्रं च यो ददाति द्विजातये ।
चतुर्गुणं फलं चान्ते भवेत्तस्य न संशयः ॥ ४९ ॥
जम्बुद्वीपं यो ददाति ब्राह्मणाय तपस्विने ।
फलं शतगुणं चान्ते भवेत्तस्य न संशयः ॥ ५० ॥
जम्बुद्वीपमहीदातुः सर्वतीर्थानि सेवितुः ।
सर्वेषां तपसां कर्तुः सर्वेषां वासकारिणः ॥ ५१ ॥
सर्वदानप्रदातुश्च सर्वसिद्धेश्वरस्य च ।
अस्त्येव पुनरावृत्तिर्न भक्तस्य महेशितुः ॥ ५२ ॥
असंख्यब्रह्मणां पातं पश्यन्ति भुवनेशितुः ।

निवसन्ति मणिद्वीपे श्रीदेव्याः परमे पदे ॥ ५३ ॥
देवीमन्त्रोपासकाश्च विहाय मानवीं तनुम् ।
विभूतिं दिव्यरूपं च जन्ममृत्युजराहरम् ॥ ५४ ॥
लब्ध्वा देव्याश्च सारूप्यं देवीसेवां च कुर्वते ।
पश्यन्ति ते मणिद्वीपे सखण्डं लोकसंक्षयम् ॥ ५५ ॥
नश्यन्ति देवाः सिद्धाश्च विश्वानि निखिलानि च ।
देवीभक्ता न नश्यन्ति जन्ममृत्युजराहराः ॥ ५६ ॥
कार्तिके तुलसीदानं करोति हरये च यः ।
युगत्रयप्रमाणं च मोदते हरिमन्दिरे ॥ ५७ ॥
पुनः सुयोनिं सम्प्राप्य हरिभक्तिं लभेद् ध्रुवम् ।
जितेन्द्रियाणां प्रवरः स भवेद्भारते भुवि ॥ ५८ ॥
मध्ये यः स्नाति गङ्गायामरुणोदयकालतः ।
युगषष्टिसहस्राणि मोदते हरिमन्दिरे ॥ ५९ ॥
पुनः सुयोनिं सम्प्राप्य विष्णुमन्त्रं लभेद् ध्रुवम् ।
त्यक्त्वा च मानुषं देहं पुनर्याति हरेः पदम् ॥ ६० ॥
नास्ति तत्पुनरावृत्तिर्वैकुण्ठाच्च महीतले ।
करोति हरिदास्यं च तथा सारूप्यमेव च ॥ ६१ ॥
नित्यस्नायी च गङ्गायां स पूतः सूर्यवद्भुवि ।
पदे पदेऽश्वमेधस्य लभते निश्चितं फलम् ॥ ६२ ॥
तस्यैव पादरजसा सद्यःपूता वसुन्धरा ।
मोदते स च वैकुण्ठे यावच्चन्द्रदिवाकरौ ॥ ६३ ॥
पुनः सुयोनिं सम्प्राप्य हरिभक्तिं लभेद् ध्रुवम् ।
जीवन्मुक्तोऽतितेजस्वी तपस्विप्रवरो भवेत् ॥ ६४ ॥
स्वधर्मनिरतः शुद्धो विद्वांश्च स जितेन्द्रियः ।
मीनकर्कटयोर्मध्ये गाढं तपति भास्करः ॥ ६५ ॥
भारते यो ददात्येव जलमेव सुवासितम् ।
स मोदते च कैलासे यावदिन्द्राश्चतुर्दश ॥ ६६ ॥
पुनः सुयोनिं सम्प्राप्य रूपवांश्च सुखी भवेत् ।

शिवभक्तश्च तेजस्वी वेदवेदाङ्गपारगः ॥ ६७ ॥
वैशाखे सक्तुदानं च यः करोति द्विजातये ।
सक्तुरेणुप्रमाणाब्दं मोदते शिवमन्दिरे ॥ ६८ ॥
करोति भारते यो हि कृष्णजन्माष्टमीव्रतम् ।
शतजन्मकृतं पापं मुच्यते नात्र संशयः ॥ ६९ ॥
वैकुण्ठे मोदते सोऽपि यावदिन्द्राश्चतुर्दश ।
पुनः सुयोनिं सम्प्राप्य कृष्णे भक्तिलभेद् ध्रुवम् ॥ ७० ॥
इहैव भारते वर्षे शिवरात्रिं करोति यः ।
मोदते शिवलोके स सप्तमन्वन्तरावधि ॥ ७१ ॥
शिवाय शिवरात्रौ च बिल्वपत्रं ददाति यः ।
पत्रमानयुगं तत्र मोदते शिवमन्दिरे ॥ ७२ ॥
पुनः सुयोनिं सम्प्राप्य शिवभक्तिं लभेद्ध्रुवम् ।
विद्यावान्पुत्रवाञ्छीमान् प्रजावान्भूमिमान्भवेत् ॥ ७३ ॥
चैत्रमासेऽथवा माघे शङ्करं योऽर्चयेद्ब्रती ।
करोति नर्तनं भक्त्या वेत्रपाणिर्दिवानिशम् ॥ ७४ ॥
मासं वाप्यर्धमासं वा दश सप्त दिनानि च ।
दिनमानयुगं सोऽपि शिवलोके महीयते ॥ ७५ ॥
श्रीरामनवमीं यो हि करोति भारते पुमान् ।
सप्तमन्वन्तरं यावन्मोदते विष्णुमन्दिरे ॥ ७६ ॥
पुनः सुयोनिं सम्प्राप्य रामभक्तिं लभेद्ध्रुवम् ।
जितेन्द्रियाणां प्रवरो महान्श्च धनवान्भवेत् ॥ ७७ ॥
शारदीयां महापूजां प्रकृतेर्यः करोति च ।
महिषैश्छागलैर्मैषैः खड्गैर्भेकादिभिः सति ॥ ७८ ॥
नैवेद्यैरुपहारैश्च धूपदीपादिभिस्तथा ।
नृत्यगीतादिभिर्वाद्यैर्नानाकौतुकमङ्गलम् ॥ ७९ ॥
शिवलोके वसेत्सोऽपि सप्तमन्वन्तरावधि ।
पुनः सुयोनिं सम्प्राप्य नरो बुद्धिं च निर्मलाम् ॥ ८० ॥
अतुलां श्रियमाप्नोति पुत्रपौत्रविवर्धनीम् ।

महाप्रभावयुक्तश्च गजवाजिसमन्वितः ॥ ८१ ॥
राजराजेश्वरः सोऽपि भवेदेव न संशयः ।
ततः शुक्लाष्टमीं प्राप्य महालक्ष्मीं च योऽर्चयेत् ॥ ८२ ॥
नित्यं भक्त्या पक्षमेकं पुण्यक्षेत्रे च भारते ।
दत्त्वा तस्यै प्रकृष्टानि चोपचाराणि षोडश ॥ ८३ ॥
गोलोके च वसेत्सोऽपि यावदिन्द्राश्चतुर्दश ।
पुनः सुयोनिं सम्प्राप्य राजराजेश्वरो भवेत् ॥ ८४ ॥
कार्तिकीपूर्णिमायां च कृत्वा तु रासमण्डलम् ।
गोपानां शतकं कृत्वा गोपीनां शतकं तथा ॥ ८५ ॥
शिलायां प्रतिमायां च श्रीकृष्णं राधया सह ।
भारते पूजयेद्भक्त्या चोपचाराणि षोडश ॥ ८६ ॥
गोलोके वसते सोऽपि यावद्वै ब्रह्मणो वयः ।
भारतं पुनरागत्य कृष्णे भक्तिं लभेद्दृढाम् ॥ ८७ ॥
क्रमेण सुदृढां भक्तिं लब्ध्वा मन्त्रं हरेरहो ।
देहं त्यक्त्वा च गोलोकं पुनरेव प्रयाति सः ॥ ८८ ॥
ततः कृष्णस्य सारूप्यं पार्षदप्रवरो भवेत् ।
पुनस्तत्पतनं नास्ति जरामृत्युहरो भवेत् ॥ ८९ ॥
शुक्लां वाप्यथवा कृष्णां करोत्येकादशीं च यः ।
वैकुण्ठे मोदते सोऽपि यावद्वै ब्रह्मणो वयः ॥ ९० ॥
भारते पुनरागत्य कृष्णभक्तिं लभेद्ध्रुवम् ।
क्रमेण भक्तिं सुदृढां करोत्येकां हरेरहो ॥ ९१ ॥
देहं त्यक्त्वा च गोलोकं पुनरेव प्रयाति सः ।
ततः कृष्णस्य सारूप्यं सम्प्राप्य पार्षदो भवेत् ॥ ९२ ॥
पुनस्तत्पतनं नास्ति जरामृत्युहरो भवेत् ।
भाद्रे च शुक्लद्वादश्यां यः शक्रं पूजयेन्नरः ॥ ९३ ॥
षष्टिवर्षसहस्राणि शक्रलोके महीयते ।
रविवारे च संक्रान्त्यां सप्तम्यां शुक्लपक्षके ॥ ९४ ॥
सम्पूज्यार्कं हविष्यान्नं यः करोति च भारते ।

महीयते सोऽर्कलोके यावदिन्द्राश्चतुर्दश ॥ ९५ ॥
भारतं पुनरागत्य चारोगी श्रीयुतो भवेत् ।
ज्येष्ठकृष्णचतुर्दश्यां सावित्रीं यो हि पूजयेत् ॥ ९६ ॥
महीयते ब्रह्मलोके सप्तमन्वन्तरावधि ।
पुनर्महीं समागत्य श्रीमानतुलविक्रमः ॥ ९७ ॥
चिरजीवी भवेत्सोऽपि ज्ञानवान्सम्पदा युतः ।
माघस्य शुक्लपञ्चम्यां पूजयेद्यः सरस्वतीम् ॥ ९८ ॥
संयतो भक्तितो दत्त्वा चोपचाराणि षोडश ।
महीयते मणिद्वीपे यावद्ब्रह्म दिवानिशम् ॥ ९९ ॥
सम्प्राप्य च पुनर्जन्म स भवेत्कविपण्डितः ।
गां सुवर्णादिकं यो हि ब्राह्मणाय ददाति च ॥ १०० ॥
नित्यं जीवनपर्यन्तं भक्तियुक्तश्च भारते ।
गवां लोमप्रमाणाब्दं द्विगुणं विष्णुमन्दिरे ॥ १०१ ॥
मोदते हरिणा सार्धं क्रीडाकौतुकमङ्गलैः ।
तदन्ते पुनरागत्य राजराजेश्वरो भवेत् ॥ १०२ ॥
श्रीमांश्च पुत्रवान्विद्वाञ्ज्ञानवान्सर्वतः सुखी ।
भोजयेद्योऽपि मिष्टान्नं ब्राह्मणेभ्यश्च भारते ॥ १०३ ॥
विप्रलोमप्रमाणाब्दं मोदते विष्णुमन्दिरे ।
ततः पुनरिहागत्य सुखी च धनवान्भवेत् ॥ १०४ ॥
विद्वान्सुचिरजीवी च श्रीमानतुलविक्रमः ।
यो वक्ति वा ददात्येव हरेर्नामानि भारते ॥ १०५ ॥
युगं नाम प्रमाणं च विष्णुलोके महीयते ।
ततः पुनरिहागत्य स सुखी धनवान्भवेत् ॥ १०६ ॥
यदि नारायणक्षेत्रे फलं कोटिगुणं भवेत् ।
नाम्ना कोटिं हरेर्यो हि क्षेत्रे नारायणे जपेत् ॥ १०७ ॥
सर्वपापविनिर्मुक्तो जीवन्मुक्तो भवेद्ध्रुवम् ।
न लभेत्स पुनर्जन्म वैकुण्ठे स महीयते ॥ १०८ ॥
लभेद्विष्णोश्च सारूप्यं न तस्य पतनं भवेत् ।

विष्णुभक्तिं लभेत्सोऽपि विष्णुसारूप्यमाप्नुयात् ॥ १०९ ॥

शिवं यः पूजयेन्नित्यं कृत्वा लिङ्गं च पार्थिवम् ।

यावज्जीवनपर्यन्तं स याति शिवमन्दिरम् ॥ ११० ॥

मृदो रेणुप्रमाणाब्दं शिवलोके महीयते ।

ततः पुनरिहागत्य राजेन्द्रो भारते भवेत् ॥ १११ ॥

शिलां च पूजयेन्नित्यं शिलातोयं च भक्षति ।

महीयते च वैकुण्ठे यावद्वै ब्रह्मणः शतम् ॥ ११२ ॥

ततो लब्ध्वा पुनर्जन्म हरिभक्तिं च दुर्लभाम् ।

महीयते विष्णुलोके न तस्य पतनं भवेत् ॥ ११३ ॥

तपांसि चैव सर्वाणि व्रतानि निखिलानि च ।

कृत्वा तिष्ठति वैकुण्ठे यावदिन्द्राश्चतुर्दश ॥ ११४ ॥

ततो लब्ध्वा पुनर्जन्म राजेन्द्रो भारते भवेत् ।

ततो मुक्तो भवेत्पश्चात्पुनर्जन्म न विद्यते ॥ ११५ ॥

यः स्नात्वा सर्वतीर्थेषु भुवः कृत्वा प्रदक्षिणाम् ।

स तु निर्वाणतां याति न च जन्म भवेद्भुवि ॥ ११६ ॥

पुण्यक्षेत्रे भारते च योऽश्वमेधं करोति च ।

अश्वलोममिताब्दं च शक्रस्यार्धासनं भजेत् ॥ ११७ ॥

चतुर्गुणं राजसूये फलमाप्नोति मानवः ।

सर्वेभ्योऽपि मखेभ्यो हि परो देवीमखः स्मृतः ॥ ११८ ॥

विष्णुना च कृतः पूर्वं ब्रह्मणा च वरानने ।

शङ्करेण महेशेन त्रिपुरासुरनाशने ॥ ११९ ॥

शक्तियज्ञः प्रधानश्च सर्वयज्ञेषु सुन्दरि ।

नानेन सदृशो यज्ञस्त्रिषु लोकेषु विद्यते ॥ १२० ॥

दक्षेण च कृतः पूर्वं महान्संवादसंयुतः ।

बभूव कलहो यत्र दक्षशङ्करयोः सति ॥ १२१ ॥

शेषुश्च नन्दिनं विप्रा नन्दी विप्रांश्च कोपतः ।

यद्धेतोर्दक्षयज्ञं च बभञ्ज चन्द्रशेखरः ॥ १२२ ॥

चकार देवीयज्ञं स पुरा दक्षः प्रजापतिः ।

धर्मश्च कश्यपश्चैव शेषश्चापि च कर्दमः ॥ १२३ ॥
स्वायम्भुवो मनुश्चैव तत्पुत्रश्च प्रियव्रतः ।
शिवः सनत्कुमारश्च कपिलश्च ध्रुवस्तथा ॥ १२४ ॥
राजसूयसहस्राणां फलमाप्नोति निश्चितम् ।
देवीयज्ञात्परो यज्ञो नास्ति वेदे फलप्रदः ॥ १२५ ॥
वर्षाणां शतजीवी च जीवन्मुक्तो भवेद्ध्रुवम् ।
ज्ञानेन तेजसा चैव विष्णुतुल्यो भवेदिह ॥ १२६ ॥
देवानां च यथा विष्णुर्वेष्णवानां च नारद ।
शास्त्राणां च यथा वेदा वर्णानां ब्राह्मणो यथा ॥ १२७ ॥
तीर्थानां च यथा गङ्गा पवित्राणां शिवो यथा ।
एकादशी व्रतानां च पुष्पाणां तुलसी यथा ॥ १२८ ॥
नक्षत्राणां यथा चन्द्रः पक्षिणां गरुडो यथा ।
यथा स्त्रीणां च प्रकृती राधा वाणी वसुन्धरा ॥ १२९ ॥
शीघ्राणां चेन्द्रियाणां च चञ्चलानां मनो यथा ।
प्रजापतीनां ब्रह्मा च प्रजानां च प्रजापतिः ॥ १३० ॥
वृन्दावनं वनानां च वर्षाणां भारतं यथा ।
श्रीमतां च यथा श्रीश्च विदुषां च सरस्वती ॥ १३१ ॥
पतिव्रतानां दुर्गा च सौभाग्यानां च राधिका ।
देवीयज्ञस्तथा वत्से सर्वयज्ञेषु भामिनि ॥ १३२ ॥
अश्वमेधशतेनैव शक्रत्वं च लभेद्ध्रुवम् ।
सहस्रेण विष्णुपदं सम्प्राप्तः पृथुरेव च ॥ १३३ ॥
स्नानं च सर्वतीर्थानां सर्वयज्ञेषु दीक्षणम् ।
सर्वेषां च व्रतानां च तपसां फलमेव च ॥ १३४ ॥
पाठे चतुर्णां वेदानां प्रादक्षिण्यं भुवस्तथा ।
फलभूतमिदं सर्वं मुक्तिदं शक्तिसेवनम् ॥ १३५ ॥
पुराणेषु च वेदेषु चेतिहासेषु सर्वतः ।
निरूपितं सारभूतं देवीपादाम्बुजार्चनम् ॥ १३६ ॥
तद्वर्णनं च तद्ध्यानं तन्नामगुणकीर्तनम् ।

तत्स्तोत्रस्मरणं चैव वन्दनं जपमेव च ॥ १३७ ॥

तत्पादोदकनैवेद्यं भक्षणं नित्यमेव च ।

सर्वसम्मतमित्येवं सर्वेप्सितमिदं सति ॥ १३८ ॥

भज नित्यं परं ब्रह्म निर्गुणं प्रकृतिं पराम् ।

गृहाण स्वामिनं वत्से सुखं वस च मन्दिरे ॥ १३९ ॥

अयं ते कथितः कर्मविपाको मङ्गलो नृणाम् ।

सर्वेप्सितः सर्वमतस्तत्त्वज्ञानप्रदः परः ॥ १४० ॥

इति श्रीमद्देवीभागवते महापुराणेऽष्टादशसाहस्र्या संहितायां नवमस्कन्धे यमेन कर्मविपाककथनं नाम त्रिंशोऽध्यायः ॥
३० ॥

देवीभागवतपुराणम्/स्कन्धः ०९/अध्यायः ३१

<https://sa.wikisource.org/s/i6o>

< देवीभागवतपुराणम् | स्कन्धः ०९

यमाष्टकवर्णनम्

श्रीनारायण उवाच

शक्तेरुत्कीर्तनं श्रुत्वा सावित्री यमवक्त्रतः ।

साश्रुनेत्रा सपुलका यमं पुनरुवाच सा ॥ १ ॥

सावित्र्युवाच

शक्तेरुत्कीर्तनं धर्म सकलोद्धारकारणम् ।

श्रोतृणां चैव वक्तृणां जन्ममृत्युजराहरम् ॥ २ ॥

दानवानां च सिद्धानां तपसां च परं पदम् ।

योगानां चैव वेदानां कीर्तनं सेवनं विभो ॥ ३ ॥

मुक्तित्वममरत्वं च सर्वसिद्धित्वमेव च ।

श्रीशक्तिसेवकस्यैव कलां नार्हन्ति षोडशीम् ॥ ४ ॥

भजामि केन विधिना वद वेदविदांवर ।

शुभकर्मविपाकं च श्रुतं नृणां मनोहरम् ॥ ५ ॥

कर्माशुभविपाकं च तन्मे व्याख्यातुमर्हसि ।

इत्युक्त्वा च सती ब्रह्मन् भक्तिनम्रात्मकन्धरा ॥ ६ ॥

तुष्टाव धर्मराजं च वेदोक्तेन स्तवेन च ।

सावित्र्युवाच

तपसा धर्ममाराध्य पुष्करे भास्करः पुरा ॥ ७ ॥

धर्म सूर्यः सुतं प्राप धर्मराजं नमाम्यहम् ।

समता सर्वभूतेषु यस्य सर्वस्य साक्षिणः ॥ ८ ॥

अतो यन्नाम शमनमिति तं प्रणमाम्यहम् ।

येनान्तश्च कृतो विश्वे सर्वेषां जीविनां परम् ॥ ९ ॥

कामानुरूपं कालेन तं कृतान्तं नमाम्यहम् ।

बिभर्ति दण्डं दण्डाय पापिनां शुद्धिहेतवे ॥ १० ॥

नमामि तं दण्डधरं यः शास्ता सर्वजीविनाम् ।

विश्वं च कलयत्येव यः सर्वेषु च सन्ततम् ॥ ११ ॥

अतीव दुर्निवार्यं च तं कालं प्रणमाम्यहम् ।

तपस्वी ब्रह्मनिष्ठो यः संयमी सञ्जितेन्द्रियः ॥ १२ ॥

जीवानां कर्मफलदस्तं यमं प्रणमाम्यहम् ।

स्वात्मारामश्च सर्वज्ञो मित्रं पुण्यकृतां भवेत् ॥ १३ ॥

पापिनां क्लेशदो यस्तं पुण्यमित्रं नमाम्यहम् ।

यज्जन्म ब्रह्मणोऽशेन ज्वलन्तं ब्रह्मतेजसा ॥ १४ ॥

यो ध्यायति परं ब्रह्म तमीशं प्रणमाम्यहम् ।

इत्युक्त्वा सा च सावित्री प्रणनाम यमं मुने ॥ १५ ॥

यमस्तां शक्तिभजनं कर्मपाकमुवाच ह ।

इदं यमाष्टकं नित्यं प्रातरुत्थाय यः पठेत् ॥ १६ ॥

यमातस्य भयं नास्ति सर्वपापात्प्रमुच्यते ।

महापापी यदि पठेन्नित्यं भक्तिसमन्वितः ।

यमः करोति संशुद्धं कायव्यूहेन निश्चितम् ॥ १७ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे यमाष्टकवर्णनं नामेकत्रिंशोऽध्यायः ॥ ३१ ॥

देवीभागवतपुराणम्/स्कन्धः ०९/अध्यायः ३२

<https://sa.wikisource.org/s/i6p>

< देवीभागवतपुराणम् | स्कन्धः ०९

सावित्र्युपाख्याने कुण्डसंख्यानिरूपणम्

श्रीनारायण उवाच

मायाबीजं महामन्त्रं प्रदत्त्वा विधिपूर्वकम् ।

कर्माशुभविपाकं च तामुवाच रवेः सुतः ॥ १ ॥

धर्मराज उवाच

शुभकर्मविपाकान्न नरकं याति मानवः ।

कर्माशुभविपाकं च कथयामि निशामय ॥ २ ॥

नानापुराणभेदेन नामभेदेन भामिनि ।

नानाप्रकारं स्वर्गं च याति जीवः स्वकर्मभिः ॥ ३ ॥

शुभकर्मविपाकान्न नरकं याति कर्मभिः ।

कुकर्मणा च नरकं याति नानाविधं नरः ॥ ४ ॥

नरकाणां च कुण्डानि सन्ति नानाविधानि च ।

नानाशास्त्रप्रमाणेन कर्मभेदेन यानि च ॥ ५ ॥

विस्तृतानि च गर्तानि क्लेशदानि च दुःखिनाम् ।

भयङ्कराणि घोराणि हे वत्से कुत्सितानि च ॥ ६ ॥

षडशीति च कुण्डानि एवमन्यानि सन्ति च ।

निबोध तेषां नामानि प्रसिद्धानि श्रुतौ सति ॥ ७ ॥

वह्निकुण्डं तप्तकुण्डं क्षारकुण्डं भयानकम् ।

विट्कुण्डं मूत्रकुण्डं च श्लेष्मकुण्डं च दुःसहम् ॥ ८ ॥

गरकुण्डं दूषिकुण्डं वसाकुण्डं तथैव च ।

शुक्रकुण्डमसुकुण्डमश्रुकुण्डं च कुत्सितम् ॥ ९ ॥

कुण्डं गात्रमलानां च कर्णविट्कुण्डमेव च ।

मज्जाकुण्डं मांसकुण्डं नक्रकुण्डं च दुस्तरम् ॥ १० ॥

लोमकुण्डं केशकुण्डमस्थिकुण्डं च दुस्तरम् ।

ताम्रकुण्डं लोहकुण्डं प्रतप्तं क्लेशदं महत् ॥ ११ ॥
चर्मकुण्डं तप्तसुराकुण्डं च परिकीर्तितम् ।
तीक्ष्णकण्टककुण्डं च विषोदं विषकुण्डकम् ॥ १२ ॥
प्रतप्तकुण्डं तैलस्य कुन्तकुण्डं च दुर्वहम् ।
कृमिकुण्डं पूयकुण्डं सर्पकुण्डं दुरन्तकम् ॥ १३ ॥
मशकुण्डं दंशकुण्डं भीमं गरलकुण्डकम् ।
कुण्डं च वज्रदंष्ट्राणां वृश्चिकानां च सुव्रते ॥ १४ ॥
शरकुण्डं शूलकुण्डं खड्गकुण्डं च भीषणम् ।
गोलकुण्डं नक्रकुण्डं काककुण्डं शुचास्पदम् ॥ १५ ॥
मन्थानकुण्डं बीजकुण्डं वज्रकुण्डं च दुःसहम् ।
तप्तपाषाणकुण्डं च तीक्ष्णपाषाणकुण्डकम् ॥ १६ ॥
लालाकुण्डं मसीकुण्डं चूर्णकुण्डं तथैव च ।
चक्रकुण्डं वक्रकुण्डं कूर्मकुण्डं महोल्बणम् ॥ १७ ॥
ज्वालाकुण्डं भस्मकुण्डं दग्धकुण्डं शुचिस्मिते ।
तप्तसूचीमसिपत्रं क्षुरधारं सूचीमुखम् ॥ १८ ॥
गोकामुखं नक्रमुखं गजदंशं च गोमुखम् ।
कुम्भीपाकं कालसूत्रं मत्स्योदं कृमितन्तुकम् ॥ १९ ॥
पांसुभोज्यं पाशवेष्टं शूलप्रोतं प्रकम्पनम् ।
उल्कामुखमन्धकूपं वेधनं ताडनं तथा ॥ २० ॥
जालरन्ध्रं देहचूर्णं दलनं शोषणं कषम् ।
शूर्पं ज्वालामुखं चैव धूमन्धं नागवेष्टनम् ॥ २१ ॥
कुण्डान्येतानि सावित्रि पापिनां क्लेशदानि च ।
नियुतैः किङ्करगणै रक्षितानि च सन्ततम् ॥ २२ ॥
दण्डहस्तैः पाशहस्तैर्मदमतैर्भयङ्करैः ।
शक्तिहस्तैर्गदाहस्तैरसिहस्तैः सुदारुणैः ॥ २३ ॥
तमोयुक्तैर्दयाहीनैर्निवार्यैश्च न सर्वतः ।
तेजस्विभिश्च निःशङ्कैरातामपिङ्गलोचनैः ॥ २४ ॥
योगयुक्तैः सिद्धियुक्तैर्नानारूपधरैर्भटैः ।

आसन्नमृत्युभिर्दृष्टैः पापिभिः सर्वजीविभिः ॥ २५ ॥

स्वकर्मनिरतैः सर्वैः शाक्तैः सौरैश्च गाणपैः ।

अदृश्यैः पुण्यकृद्भिश्च सिद्धैर्योगिभिरेव च ॥ २६ ॥

स्वधर्मनिरतैर्वापि विततैर्वा स्वतन्त्रकैः ।

बलवद्भिश्च निःशङ्कैः स्वप्नदृष्टैश्च वैष्णवैः ॥ २७ ॥

एतत्ते कथितं साध्वि कुण्डसंख्यानिरूपणम् ।

येषां निवासो यत्कुण्डे निबोध कथयामि ते ॥ २८ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे सावित्र्युपाख्याने
कुण्डसंख्यानिरूपणं नाम द्वात्रिंशोऽध्यायः ॥ ३२ ॥

देवीभागवतपुराणम्/स्कन्धः ०९/अध्यायः ३३

<https://sa.wikisource.org/s/i6q>

< देवीभागवतपुराणम् | स्कन्धः ०९

नानाकर्मविपाकफलकथनम्

धर्मराज उवाच

हरिसेवारतः शुद्धो योगसिद्धो व्रती सति ।
तपस्वी ब्रह्मचारी च न याति नरकं ध्रुवम् ॥ १ ॥
कटुवाचा बान्धवांश्च बललेपेन यो नरः ।
दग्धान्करोति बलवान् वह्निकुण्डं प्रयाति सः ॥ २ ॥
स्वगात्रलोममानाब्दं तत्र स्थित्वा हुताशने ।
पशुयोनिमवाप्नोति रौद्रदग्धां त्रिजन्मनि ॥ ३ ॥
ब्राह्मणं तृषितं तप्तं क्षुधितं गृहमागतम् ।
न भोजयति यो मूढस्तप्तकुण्डं प्रयाति सः ॥ ४ ॥
तत्र तल्लोममानं च वर्षं स्थित्वा च दुःखदे ।
तप्तस्थले वह्नितल्पे पक्षी च सप्तजन्मसु ॥ ५ ॥
रविवारे च संक्रान्त्याममायां श्राद्धवासरे ।
वस्त्राणां क्षारसंयोगं करोति केवलं नरः ॥ ६ ॥
स याति क्षारकुण्डं च सूत्रमानाब्दमेव च ।
स व्रजेद्भजकीं योनिं सप्तजन्मसु भारते ॥ ७ ॥
मूलप्रकृतिनिन्दां यः कुरुते मानवाधमः ।
वेदनिन्दां शास्त्रनिन्दां पुराणानां तथैव च ॥ ८ ॥
ब्रह्मविष्णुशिवादीनां तथा निन्दापरो जनः ।
गौरीवाण्यादिदेवीनां तथा निन्दापरो जनः ॥ ९ ॥
ते सर्वे निरये यान्ति तस्मिन्कुण्डे भयानके ।
नातः परतरं कुण्डं दुःखदं तु भविष्यति ॥ १० ॥
तत्र स्थित्वानेककल्पं सर्पयोनिं व्रजेत्पुनः ।
देवीनिन्दापराधस्य प्रायश्चित्तं न विद्यते ॥ ११ ॥

स्वदत्तां परदत्तां वा वृत्तिं च सुरविप्रयोः ।
षष्टिवर्षसहस्राणि विट्कुण्डं च प्रयाति सः ॥ १२ ॥
तावन्त्येव च वर्षाणि विड्भोजी तत्र तिष्ठति ।
षष्टिवर्षसहस्राणि विट्कृमिश्च पुनर्भुवि ॥ १३ ॥
परकीयतडागे च तडागं यः करोति च ।
उत्सजेद्वैवदोषेण मूत्रकुण्डं प्रयाति सः ॥ १४ ॥
तद्रेणुमानवर्षं च तद्भोजी तत्र तिष्ठति ।
पुनः पूर्णशताब्दं च स वृषो भारते भवेत् ॥ १५ ॥
एकाकी मिष्टमश्नाति श्लेष्मकुण्डं प्रयाति च ।
पूर्णमब्दशतं चैव तद्भोजी तत्र तिष्ठति ॥ १६ ॥
ततः पूर्णशताब्दं च स प्रेतो भारते भवेत् ।
श्लेष्ममूत्रपरं चैव पूयं भुङ्क्ते ततः शुचिः ॥ १७ ॥
पितरं मातरं चैव गुरुं भार्यां सुतं सुताम् ।
यो न पुष्पात्यनाथं च गरकुण्डं प्रयाति सः ॥ १८ ॥
पूर्णमब्दशतं चैव तद्भोजी तत्र तिष्ठति ।
ततो ब्रजेद्भूतयोनिं शतवर्षं ततः शुचिः ॥ १९ ॥
दृष्ट्वातिथिं वक्रचक्षुः करोति यो हि मानवः ।
पितृदेवास्तस्य जलं न गृह्णन्ति च पापिनः ॥ २० ॥
यानि कानि च पापानि ब्रह्महत्यादिकानि च ।
इहैव लभते चान्ते दूषिकाकुण्डमाव्रजेत् ॥ २१ ॥
पूर्णमब्दशतं चैव तद्भोजी तत्र तिष्ठति ।
ततो ब्रजेद्भूतयोनिं शतवर्षं ततः शुचिः ॥ २२ ॥
दत्त्वा द्रव्यं च विप्राय चान्यस्मै दीयते यदि ।
स तिष्ठति वसाकुण्डे तद्भोजी शतवत्सरम् ॥ २३ ॥
कृकलासो भवेत्सोऽपि भारते सप्तजन्मसु ।
ततो भवेन्महारौद्रो दरिद्रोऽल्पायुरेव च ॥ २४ ॥
पुमांसं कामिनी वापि कामिनीं वा पुमानथ ।
यः शुक्रं पाययत्येव शुक्रकुण्डं प्रयाति सः ॥ २५ ॥

पूर्णमब्दशतं चैव तद्भोजी तत्र तिष्ठति ।
कृमियोनिं शताब्दं च व्रजेद्भूत्वा ततः शुचिः ॥ २६ ॥
सन्ताड्य च गुरुं विप्रं रक्तपातं च कारयेत् ।
स च तिष्ठत्यसृक्कुण्डे तद्भोजी शतवत्सरम् ॥ २७ ॥
ततो लभेद्व्याघ्रजन्म सप्तजन्मसु भारते ।
ततः शुद्धिमवाप्नोति मानवश्च क्रमेण ह ॥ २८ ॥
योऽश्रु तत्याज गायन्तं भक्तं दृष्ट्वा सगद्गदम् ।
श्रीकृष्णगुणसङ्गीते हसत्येव हि यो नरः ॥ २९ ॥
स वसेदश्रुकुण्डे च तद्भोजी शतवर्षकम् ।
ततो भवेच्च चाण्डालस्त्रिजन्मनि ततः शुचिः ॥ ३० ॥
करोति शठता तद्वन्नित्यं सुहृदि यो नरः ।
कुण्डं गात्रमलानां च स प्रयाति शताब्दकम् ॥ ३१ ॥
ततः स गार्दभीं योनिमवाप्नोति त्रिजन्मनि ।
त्रिजन्मनि च शार्गालीं ततः शुद्धो भवेद् ध्रुवम् ॥ ३२ ॥
बधिरं यो हसत्येव निन्दत्येवाभिमानतः ।
स वसेत्कर्णविट्कुण्डे तद्भोजी शतवत्सरम् ॥ ३३ ॥
ततो भवेत्स बधिरो दरिद्रः सप्तजन्मसु ।
सप्तजन्मन्यङ्गहीनस्ततः शुद्धिं लभेद् ध्रुवम् ॥ ३४ ॥
लोभात्स्वभरणार्थाय जीविनं हन्ति यो नरः ।
मज्जाकुण्डे वसेत्सोऽपि तद्भोजी लक्षवत्सरम् ॥ ३५ ॥
ततो भवेच्च शशको मीनश्च सप्तजन्मसु ।
त्रिजन्मनि वराहश्च कुक्कुटः सप्तजन्मसु ॥ ३६ ॥
एणादयश्च कर्मभ्यस्ततः शुद्धिं लभेद् ध्रुवम् ।
स्वकन्यापालनं कृत्वा विक्रीणाति च यो नरः ॥ ३७ ॥
अर्थलोभान्महामूढो मांसकुण्डं प्रयाति सः ।
कन्यालोमप्रमाणाब्दं तद्भोजी तत्र तिष्ठति ॥ ३८ ॥
तस्य दण्डप्रहारं च कुर्वन्ति यमकिङ्कराः ।
मांसभारं मूर्ध्नि कृत्वा रक्तभारं लिहेत्क्षुधा ॥ ३९ ॥

ततो हि भारते पापी कन्याविट्कृमिगो भवेत् ।
षष्टिवर्षसहस्राणि व्याधश्च सप्तजन्मसु ॥ ४० ॥
त्रिजन्मनि वराहश्च कुक्कुटः सप्तजन्मसु ।
मण्डूको हि जलौकाश्च सप्तजन्मसु भारते ॥ ४१ ॥
सप्तजन्मसु काकश्च ततः शुद्धिं लभेद् ध्रुवम् ।
व्रतानामुपवासानां श्राद्धादीनां च सङ्गमे ॥ ४२ ॥
करोति यः क्षौरकर्म सोऽशुचिः सर्वकर्मसु ।
स च तिष्ठति कुण्डे च नखादीनाञ्च सुन्दरि ॥ ४३ ॥
तद्वैवदिनमानाब्दं तद्भोजी दण्डताडितः ।
सकेशं पार्थिवं लिङ्गं यो वार्चयति भारते ॥ ४४ ॥
स तिष्ठति केशकुण्डे मृद्रेणुमानवर्षकम् ।
तदन्ते यावनीं योनिं प्रयाति हरकोपतः ॥ ४५ ॥
शताब्दाच्छुद्धिमाप्नोति राक्षसः स भवेद् ध्रुवम् ।
पितृणां यो विष्णुपदे पिण्डं नैव ददाति च ॥ ४६ ॥
स च तिष्ठत्यस्थिकुण्डे स्वलोमाब्दं महोल्बणे ।
ततः सुयोनिं सम्प्राप्य कुखञ्जः सप्तजन्मसु ॥ ४७ ॥
भवेन्महादरिद्रश्च ततः शुद्धो हि देहतः ।
यः सेवते महामूढो गुर्विणीं च स्वकामिनीम् ॥ ४८ ॥
प्रतप्ते ताम्रकुण्डे च शतवर्षं स तिष्ठति ।
अवीरान्नं च यो भुङ्क्ते ऋतुस्नातान्नमेव च ॥ ४९ ॥
लोहकुण्डे शताब्दं च स च तिष्ठति तप्तके ।
स व्रजेद् रजकीं योनिं काकानां सप्तजन्मसु ॥ ५० ॥
महाव्रणी दरिद्रश्च ततः शुद्धी भवेन्नरः ।
यो हि चर्माक्तहस्तेन देवद्रव्यमुपस्मृशेत् ॥ ५१ ॥
शतवर्षप्रमाणं च चर्मकुण्डे स तिष्ठति ।
यः शूद्रेणाभ्यनुज्ञातो भुङ्क्ते शूद्रान्नमेव च ॥ ५२ ॥
स च तप्तसुराकुण्डे शताब्दं तिष्ठति द्विजः ।
ततो भवेच्छूद्रयाजी ब्राह्मणः सप्तजन्मसु ॥ ५३ ॥

शूद्रश्राद्धान्नभोजी च ततः शुद्धो भवेद्धुवम् ।
वाग्दुष्टः कटुको वाचा ताडयेत्स्वामिनं सदा ॥ ५४ ॥
तीक्ष्णकण्टककुण्डे स तद्भोजी तत्र तिष्ठति ।
ताडितो यमदूतेन दण्डेन च चतुर्गुणम् ॥ ५५ ॥
ततः उच्चैःश्रवाः सप्तजन्मस्वेव ततः शुचि ।
विषेण जीवनं हन्ति निर्दयो यो हि मानवः ॥ ५६ ॥
विषकुण्डे च तद्भोजी सहस्राब्दं च तिष्ठति ।
ततो भवेन्नृघाती च व्रणी च शतजन्मसु ॥ ५७ ॥
सप्तजन्मसु कुष्ठी च ततः शुद्धो भवेद्धुवम् ।
दण्डेन ताडयेद् गां हि वृषञ्च वृषवाहकः ॥ ५८ ॥
भृत्यद्वारा स्वतन्त्रो वा पुण्यक्षेत्रे च भारते ।
प्रतप्ते तैलकुण्डेऽग्नौ तिष्ठति स्म चतुर्युगम् ॥ ५९ ॥
गवां लोमप्रमाणाब्दं वृषो भवति तत्परम् ।
कुन्तेन हन्ति यो जीवं वह्निलोहेन हेलया ॥ ६० ॥
कुन्तकुण्डे वसेत्सोऽपि वर्षाणामयुतं सति ।
ततः सुयोनिं सम्प्राप्य चोदरे व्याधिसंयुतः ॥ ६१ ॥
जन्मनैकेन क्लेशेन ततः शुद्धो भवेन्नरः ।
यो भुङ्क्ते च वृथा मांसं मांसलोभी द्विजाधमः ॥ ६२ ॥
हरेरनैवेद्यभोजी कृमिकुण्डं प्रयाति सः ।
स्वलोममानवर्षं च तद्भोजी तत्र तिष्ठति ॥ ६३ ॥
ततो भवेन्म्लेच्छजातिस्त्रिजन्मनि ततो द्विजः ।
ब्राह्मणः शूद्रयाजी च शूद्रश्राद्धान्नभोजकः ॥ ६४ ॥
शूद्राणां शवदाही च पूयकुण्डे वसेद्धुवम् ।
यावल्लोमप्रमाणाब्दं यमदण्डेन सुव्रते ॥ ६५ ॥
ताडितो यमदूतेन तद्भोजी तत्र तिष्ठति ।
ततो भारतमागत्य स शूद्रः सप्तजन्मसु ॥ ६६ ॥
महारोगी दरिद्रश्च बधिरो मूक एव च ।
कृष्णं पद्मं च के यस्य तं सर्पं हन्ति यो नरः ॥ ६७ ॥

स्वलोममानवर्षं च सर्पकुण्डं प्रयाति सः ।
सर्पेण भक्षितः सोऽथ यमदूतेन ताडितः ॥ ६८ ॥
वसेच्च सर्पविड्भोजी ततः सर्पो भवेद् ध्रुवम् ।
ततो भवेन्मानवश्च स्वल्पायुर्दद्रुसंयुतः ॥ ६९ ॥
महाक्लेशेन तन्मृत्युः सर्पेण भक्षिताद् ध्रुवम् ।
विधिप्रदत्तजीव्यांश्च क्षुद्रजन्तूँश्च हन्ति यः ॥ ७० ॥
स दंशमशयोः कुण्डे जन्तुमानाब्दमेव च ।
दिवानिशं भक्षितस्तैरनाहारश्च शब्दवान् ॥ ७१ ॥
हस्तपादादिबद्धश्च यमदूतेन ताडितः ।
ततो भवेत्क्षुद्रजन्तुर्जातिश्च यावनी भवेत् ॥ ७२ ॥
ततो भवेन्मानवश्च सोऽङ्गहीनस्ततः शुचिः ।
यो मूढो मधुमश्राति हत्वा च मधुमक्षिकाः ॥ ७३ ॥
स एव गारले कुण्डे जीवमानाब्दकं वसेत् ।
भक्षितो गरलैर्दग्धो यमदूतेन ताडितः ॥ ७४ ॥
ततो हि मक्षिकाजातिस्ततः शुद्धो भवेन्नरः ।
दण्डं करोत्यदण्ड्ये च विप्रे दण्डं करोति च ॥ ७५ ॥
स कुण्डं वज्रदंष्ट्राणां कीटानां याति सत्वरम् ।
स तल्लोमप्रमाणाब्दं तत्र तिष्ठत्यहर्निशम् ॥ ७६ ॥
शब्दकृद्भक्षितस्तैस्तु यमदूतेन ताडितः ।
करोति रोदनं भद्रे हाहाकारं क्षणे क्षणे ॥ ७७ ॥
पुनः सूकरयोनौ च जायते सप्तजन्मसु ।
त्रिजन्मनि काकयोनौ ततः शुद्धो भवेन्नरः ॥ ७८ ॥
अर्थलोभेन यो मूढः प्रजादण्डं करोति सः ।
वृश्चिकानां च कुण्डं च तल्लोमाब्दं वसेद् ध्रुवम् ॥ ७९ ॥
ततो वृश्चिकजातिश्च सप्तजन्मसु भारते ।
ततो नरश्चाङ्गहीनो व्याधिशुद्धो भवेद् ध्रुवम् ॥ ८० ॥
ब्राह्मणः शस्त्रधारी यो ह्यन्येषां धावको भवेत् ।
सन्ध्याहीनश्च यो विप्रो हरिभक्तिविहीनकः ॥ ८१ ॥

स तिष्ठति स्वलोमाब्दं कुण्डेषु च शरादिषु ।
विद्धः शरादिभिः शश्वत्ततः शुद्धो भवेन्नरः ॥ ८२ ॥
कारागारे सान्धकारे प्रणिहन्ति प्रजाश्च यः ।
प्रमत्तः स्वस्य दोषेण गोलकुण्डं प्रयाति सः ॥ ८३ ॥
स पङ्क्तततोयाक्तं सान्धकारं भयङ्करम् ।
तीक्ष्णदंष्ट्रैश्च कीटैश्च संयुक्तं गोलकुण्डकम् ॥ ८४ ॥
कीटैर्विद्धो वसेत्तत्र प्रजालोमाब्दमेव च ।
ततो भवेत्प्रजाभृत्यस्ततः शुद्धो भवेत्क्रमात् ॥ ८५ ॥
सरोवरादुत्थितांश्च नक्रादीन्हन्ति यो नरः ।
नक्रकण्टकमानाब्दं नक्रकुण्डं प्रयाति सः ॥ ८६ ॥
ततो नक्रादिजातीयो भवेन्नक्रादिषु ध्रुवम् ।
ततः सद्यो विशुद्धो हि दण्डेनैव पुनः पुनः ॥ ८७ ॥
वक्षः श्रोणीस्तनास्यञ्च यः पश्यति परस्त्रियाः ।
कामेन कामुको यो हि पुण्यक्षेत्रे च भारते ॥ ८८ ॥
स वसेत्काककुण्डे च काकैः संचूर्णलोचनः ।
ततः स्वलोममानाब्दं भवेद्गन्धस्त्रिजन्मनि ॥ ८९ ॥
स्वर्णस्तेयी च यो मूढो भारते सुरविप्रयोः ।
स च मन्थानकुण्डे वै स्वलोमाब्दं वसेद् ध्रुवम् ॥ ९० ॥
ताडितो यमदूतेन मन्थानैश्छन्नलोचनः ।
तद्विड्भोजी च तत्रैव ततश्चान्धस्त्रिजन्मनि ॥ ९१ ॥
सप्तजन्म दरिद्रश्च महाक्रूरश्च पातकी ।
भारते स्वर्णकारश्च स च स्वर्णवणिक् ततः ॥ ९२ ॥
यो भारते ताम्रचौरो लोहचौरश्च सुन्दरि ।
स च स्वलोममानाब्दं बीजकुण्डं प्रयाति सः ॥ ९३ ॥
तत्रैव बीजविड्भोजी बीजैश्च छन्नलोचनः ।
ताडितो यमदूतेन ततः शुद्धो भवेन्नरः ॥ ९४ ॥
भारते देवचौरश्च देवद्रव्यापहारकः ।
स दुस्तरे वज्रकुण्डे स्वलोमाब्दं वसेद् ध्रुवम् ॥ ९५ ॥

देहदग्धोऽपि तद्वज्रैरनाहारश्च शब्दकृत् ।
ताडितो यमदूतैश्च ततः शुद्धो भवेन्नरः ॥ ९६ ॥
रौप्यगव्यांशुकानां च यश्चौरः सुरविप्रयोः ।
तप्तपाषाणकुण्डे च स्वलोमाब्दं वसेद् ध्रुवम् ॥ ९७ ॥
त्रिजन्मनि च कंसोऽपि श्वेतरूपस्त्रिजन्मनि ।
जन्मैकं श्वेतचिह्नश्च ततोऽन्ये श्वेतपक्षिणः ॥ ९८ ॥
ततो रक्तविकारी च शूली वै मानवो भवेत् ।
सप्तजन्मसु चाल्पायुस्ततः शुद्धो भवेन्नरः ॥ ९९ ॥
रैतं कांस्यमयं पात्रं यो हरेद्देवविप्रयोः ।
तीक्ष्णपाषाणकुण्डे च स्वलोमाब्दं वसेन्नरः ॥ १०० ॥
स भवेदश्वजातिश्च भारते सप्तजन्मसु ।
ततोऽधिकाङ्गजातिश्च पादरोगी ततः शुचिः ॥ १०१ ॥
पुंश्चल्यन्नं च यो भद्रे पुंश्चलीजीव्यजीविनः ।
स्वलोममानवर्षं च लालाकुण्डे वसेद् ध्रुवम् ॥ १०२ ॥
ताडितो यमदूतेन तद्भोजी तत्र दुःखितः ।
ततश्चक्षुःशूलरोगी ततः शुद्धः क्रमेण सः ॥ १०३ ॥
म्लेच्छसेवी मसीजीवी यो विप्रो भारते भुवि ।
वसेत्स्वलोममानाब्दं मसीकुण्डे स दुःखभाक् ॥ १०४ ॥
ताडितो यमदूतेन तद्भोजी तत्र तिष्ठति ।
ततस्त्रिजन्मनि भवेत्कृष्णवर्णः पशुः सति ॥ १०५ ॥
त्रिजन्मनि भवेच्छागः कृष्णवर्णस्त्रिजन्मनि ।
ततः स तालवृक्षश्च ततः शुद्धो भवेन्नरः ॥ १०६ ॥
धान्यादिसस्यं ताम्बूलं यो हरेत्सुरविप्रयोः ।
आसनं च तथा तल्पं चूर्णकुण्डे प्रयाति सः ॥ १०७ ॥
शताब्दं तत्र निवसेद्यमदूतेन ताडितः ।
ततो भवेन्मेषजातिः कुक्कुटश्च त्रिजन्मनि ॥ १०८ ॥
ततो भवेद्गानरश्च कासव्याधियुतो भुवि ।
वंशहीनो दरिद्रश्च स्वल्पायुश्च ततः शुचिः ॥ १०९ ॥

करोति चक्रं विप्राणां हृत्वा द्रव्यं च यो जनः ।
स वसेच्चक्रकुण्डे च शताब्दं दण्डताडितः ॥ ११० ॥
ततो भवेन्मानवश्च तैलकारस्त्रिजन्मनि ।
व्याधियुक्तो भवेद्दुर्गो वंशहीनस्ततः शुचिः ॥ १११ ॥
गोधनेषु च विप्रेषु करोति वक्रतां पुमान् ।
प्रयाति वक्रकुण्डं स तिष्ठेद्युगशतं सति ॥ ११२ ॥
ततो भवेत्स वक्राङ्गो हीनाङ्गः सप्तजन्मनि ।
दरिद्रो वंशहीनश्च भार्याहीनस्ततः शुचिः ॥ ११३ ॥
ततो भवेद् गृध्रजन्मा त्रिजन्मनि च सूकरः ।
त्रिजन्मनि बिडालश्च मयूरश्च त्रिजन्मनि ॥ ११४ ॥
निषिद्धं कूर्ममांसं च ब्राह्मणो यो हि भक्षति ।
कूर्मकुण्डे वसेत्सोऽपि शताब्दं कूर्मभक्षितः ॥ ११५ ॥
ततो भवेत्कूर्मजन्मा त्रिजन्मनि च सूकरः ।
त्रिजन्मनि बिडालश्च मयूरश्च ततः शुचिः ॥ ११६ ॥
घृतं तैलादिकं चैव यो हरेत्सुरविप्रयोः ।
स याति ज्वालाकुण्डं च भस्मकुण्डं च पातकी ॥ ११७ ॥
तत्र स्थित्वा शताब्दं च स भवेत्तैलपाचितः ।
सप्तजन्मनि मत्स्यश्च मूषकश्च ततः शुचिः ॥ ११८ ॥
सुगन्धितैलं धात्रीं वा गन्धद्रव्यान्यदेव वा ।
भारते पुण्यवर्षे च यो हरेत्सुरविप्रयोः ॥ ११९ ॥
स वसेद्गन्धकुण्डे च भवेद्गन्धो दिवानिशम् ।
स्वलोममानवर्षं च ततो दुर्गन्धिको भवेत् ॥ १२० ॥
दुर्गन्धिकः सप्तजन्म मृगनाभिस्त्रिजन्मनि ।
सप्तजन्मसु मन्थानस्ततो हि मानवो भवेत् ॥ १२१ ॥
बलेनैव छलेनैव हिंसारूपेण वा सति ।
बलिष्ठश्च हरेद्भूमिं भारते परपैतृकीम् ॥ १२२ ॥
स वसेत्तप्तसूचिं च भवेत्तापी दिवानिशम् ।
तप्ततैले यथा जीवो दग्धो भवति सन्ततम् ॥ १२३ ॥

भस्मसान्न भवत्येव भोगे देही न नश्यति ।

सप्तमन्वन्तरं पापी सन्तप्तस्तत्र तिष्ठति ॥ १२४ ॥

शब्दं करोत्यनाहारो यमदूतेन ताडितः ।

षष्टिवर्षसहस्राणि विट्कृमिश्च भवेत्ततः ॥ १२५ ॥

ततो भवेद्भूमिहीनो दरिद्रश्च ततः शुचिः ।

ततः स्वयोनिं सम्प्राप्य शुभं कर्माचरेत्पुनः ॥ १२६ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नानाकर्मविपाकफलकथनं नाम
त्रयस्त्रिंशोऽध्यायः ॥ ३३ ॥

देवीभागवतपुराणम्/स्कन्धः ०९/अध्यायः ३४

<https://sa.wikisource.org/s/i6r>

< देवीभागवतपुराणम् | स्कन्धः ०९

नानाकर्मविपाकफलवर्णनम्

यम उवाच

छिनत्ति जीवं खड्गेन दयाहीनः सुदारुणः ।

नरघाती हन्ति नरमर्थलोभेन भारते ॥ १ ॥

असिपत्रे वसेत्सोऽपि यावदिन्द्राश्वतुर्दश ।

तेषु यो ब्राह्मणान् हन्ति शतमन्वन्तरं वसेत् ॥ २ ॥

छिन्नाङ्गः संवसेत् सोऽपि खड्गधारेण सन्ततम् ।

अनाहारः शब्दमुच्चैर्यमदूतेन ताडितः ॥ ३ ॥

मन्थानः शतजन्मानि शतजन्मानि सूकरः ।

कुक्कुटः सप्त जन्मानि शृगालः सप्तजन्मसु ॥ ४ ॥

व्याघ्रश्च सप्त जन्मानि वृकश्चैव त्रिजन्मसु ।

सप्तजन्मसु मण्डूको यमदूतेन ताडितः ॥ ५ ॥

स भवेद्भारते वर्षे महिषश्च ततः शुचिः ।

ग्रामाणां नगराणां वा दहनं यः करोति च ॥ ६ ॥

क्षुरधारे वसेत्सोऽपि छिन्नाङ्गस्त्रियुगं सति ।

ततः प्रेतो भवेत्सद्यो वह्निवक्त्रो भ्रमन्महीम् ॥ ७ ॥

सप्तजन्मामेध्यभोजी कपोतः सप्तजन्मसु ।

ततो भवेन्महाशूली मानवः सप्तजन्मनि ॥ ८ ॥

सप्तजन्म गलत्कुष्ठी ततः शुद्धो भवेन्नरः ।

परकर्णे मुखं दत्त्वा परनिन्दां करोति यः ॥ ९ ॥

परदोषे महाश्लाघी देवब्राह्मणनिन्दकः ।

सूचीमुखे वसेत्सोऽपि सूचीविद्धो युगत्रयम् ॥ १० ॥

ततो भवेद् वृश्चिकश्च सर्पश्च सप्तजन्मसु ।

वज्रकीटः सप्तजन्म भस्मकीटस्ततः परम् ॥ ११ ॥

ततो भवेन्मानवश्च महाव्याधिस्ततः शुचिः ।
गृहिणां हि गृहं भित्त्वा वस्तुस्तेयं करोति यः ॥ १२ ॥
गाश्च छागांश्च मेषांश्च याति गोकामुखे च सः ।
ताडितो यमदूतेन वसेत्तत्र युगत्रयम् ॥ १३ ॥
ततो भवेत्सप्तजन्म गोजातिर्व्याधिसंयुतः ।
त्रिजन्मनि मेषजातिश्छागजातिस्त्रिजन्मनि ॥ १४ ॥
ततो भवेन्मानवश्च नित्यरोगी दरिद्रकः ।
भार्याहीनो बन्धुहीनः सन्तापी च ततः शुचिः ॥ १५ ॥
सामान्यद्रव्यचौरश्च याति नक्रमुखं च सः ।
ताडितो यमदूतेन वसेत्तत्राब्दकत्रयम् ॥ १६ ॥
ततो भवेत्सप्तजन्म गोपतिर्व्याधिसंयुतः ।
ततो भवेन्मानवश्च महारोगी ततः शुचिः ॥ १७ ॥
हन्ति गाश्च गजांश्चैव तुरगांश्च नगांस्तथा ।
स याति गजदंशं च महापापी युगत्रयम् ॥ १८ ॥
ताडितो यमदूतेन नागदन्तेन सन्ततम् ।
स भवेद्गजजातिश्च तुरगश्च त्रिजन्मनि ॥ १९ ॥
गोजातिर्लेच्छजातिश्च ततः शुद्धो भवेन्नरः ।
जलं पिबन्तीं तृषितां गां वारयति यः पुमान् ॥ २० ॥
नरकं गोमुखाकारं कृमितसोदकान्वितम् ।
तत्र तिष्ठति सन्तप्तो यावन्मन्वन्तरावधि ॥ २१ ॥
ततो नरोऽपि गोहीनो महारोगी दरिद्रकः ।
सप्तजन्मान्त्यजातिश्च ततः शुद्धो भवेन्नरः ॥ २२ ॥
गोहत्यां ब्रह्महत्यां च करोति ह्यतिदेशिकीम् ।
यो हि गच्छत्यगम्यां च यः स्त्रीहत्यां करोति च ॥ २३ ॥
भिक्षुहत्यां महापापी भ्रूणहत्यां च भारते ।
कुम्भीपाके वसेत्सोऽपि यावदिन्द्राश्चतुर्दश ॥ २४ ॥
ताडितो यमदूतेन चूर्ण्यमानश्च सन्ततम् ।
क्षणं पतति वह्नौ च क्षणं पतति कण्टके ॥ २५ ॥

क्षणं पतेत्तप्तैले तप्तो येन क्षणं क्षणम् ।

क्षणं च तप्तलोहे च क्षणं च तप्तताम्रके ॥ २६ ॥

गृध्रो जन्मसहस्राणि शतजन्मानि सूकरः ।

काकश्च सप्त जन्मानि सर्पश्च सप्तजन्मसु ॥ २७ ॥

षष्टिवर्षसहस्राणि विष्टायां जायते कृमिः ।

नानाजन्मसु स वृषस्ततः कुष्ठी दरिद्रकः ॥ २८ ॥

सावित्र्युवाच

विप्रहत्या च गोहत्या किंविधा चातिदैशिकी ।

का वा नृणामगम्या च को वा संध्याविहीनकः ॥ २९ ॥

अदीक्षितः पुमान्को वा को वा तीर्थप्रतिग्रही ।

द्विजः को वा ग्रामयाजी को वा विप्रोऽथ देवलः ॥ ३० ॥

शूद्राणां सूपकारश्च प्रमत्तो वृषलीपतिः ।

एतेषां लक्षणं सर्वं वद वेदविदां वर ॥ ३१ ॥

धर्मराज उवाच

श्रीकृष्णे च तदर्चयामन्येषां प्रकृतौ सति ।

शिवे च शिवलिङ्गे च सूर्ये सूर्यमणौ तथा ॥ ३२ ॥

गणेशे वाथ दुर्गायामेवं सर्वत्र सुन्दरि ।

यः करोति भेदबुद्धिं ब्रह्महत्यां लभेत्तु सः ॥ ३३ ॥

स्वगुरौ स्वेष्टदेवे च जन्मदातरि मातरि ।

करोति भेदबुद्धिं यो ब्रह्महत्यां लभेत्तु सः ॥ ३४ ॥

वैष्णवेषु च भक्तेषु ब्राह्मणेष्वितरेषु च ।

करोति भेदबुद्धिं यो ब्रह्महत्यां लभेत्तु सः ॥ ३५ ॥

विप्रपादोदके चैव शालग्रामोदके तथा ।

करोति भेदबुद्धिं यो ब्रह्महत्यां लभेत्तु सः ॥ ३६ ॥

शिवनैवेद्यके चैव हरिनैवेद्यके तथा ।

करोति भेदबुद्धिं यो ब्रह्महत्यां लभेत्तु सः ॥ ३७ ॥

सर्वेश्वरेश्वरे कृष्णे सर्वकारणकारणे ।

सर्वाद्ये सर्वदेवानां सेव्ये सर्वान्तरात्मनि ॥ ३८ ॥

माययानेकरूपे वाप्येक एव हि निर्गुणे ।
करोतीशेन भेदं यो ब्रह्महत्यां लभेतु सः ॥ ३९ ॥
शक्तिभक्ते द्वेषबुद्धिं शक्तिशास्त्रे तथैव च ।
द्वेषं यः कुरुते मर्त्यो ब्रह्महत्यां लभेतु सः ॥ ४० ॥
पितृदेवार्चनं यो वा त्यजेद्वेदनिरूपितम् ।
यः करोति निषिद्धं च ब्रह्महत्यां लभेतु सः ॥ ४१ ॥
यो निन्दति हृषीकेशं तन्मन्त्रोपासकं तथा ।
पवित्राणां पवित्रं च ज्ञानानन्दं सनातनम् ॥ ४२ ॥
प्रधानं वैष्णवानां च देवानां सेव्यमीश्वरम् ।
ये नार्चयन्ति निन्दन्ति ब्रह्महत्यां लभन्ति ते ॥ ४३ ॥
ये निन्दन्ति महादेवीं कारणब्रह्मरूपिणीम् ।
सर्वशक्तिस्वरूपां च प्रकृतिं सर्वमातरम् ॥ ४४ ॥
सर्वदेवस्वरूपां च सर्वेषां वन्दितां सदा ।
सर्वकारणरूपां च ब्रह्महत्यां लभन्ति ते ॥ ४५ ॥
कृष्णजन्माष्टमीं रामनवमीं च सुपुण्यदाम् ।
शिवरात्रिं तथा चैकादशीं वारे रवेस्तथा ॥ ४६ ॥
पञ्च पर्वाणि पुण्यानि ये न कुर्वन्ति मानवाः ।
लभन्ति ब्रह्महत्यां ते चाण्डालाधिकपापिनः ॥ ४७ ॥
अम्बुवाच्यां भूखननं जलशौचादिकं च ये ।
कुर्वन्ति भारते वर्षे ब्रह्महत्यां लभन्ति ते ॥ ४८ ॥
गुरुञ्च मातरं तातं साध्वीं भार्यां सुतं सुताम् ।
अनिन्द्यां यो न पुष्पाति ब्रह्महत्यां लभेतु सः ॥ ४९ ॥
विवाहो यस्य न भवेन्न पश्यति सुतं तु यः ।
हरिभक्तिविहीनो यो ब्रह्महत्यां लभेतु सः ॥ ५० ॥
हरेरनैवेद्यभोजी नित्यं विष्णुं न पूजयेत् ।
पुण्यं पार्थिवलिङ्गं च ब्रह्महासौ प्रकीर्तितः ॥ ५१ ॥
गोप्रहारं प्रकुर्वन्तं दृष्ट्वा यो न निवारयेत् ।
याति गोविप्रयोर्मध्ये गोहत्या तु लभेतु सः ॥ ५२ ॥

दण्डैर्गोस्ताडयेन्मूढो यो विप्रो वृषवाहनः ।
दिने दिने गोवधं च लभते नात्र संशयः ॥ ५३ ॥
ददाति गोभ्य उच्छिष्टं भोजयेद् वृषवाहकम् ।
भुनक्ति वृषवाहान्नं स गोहत्यां लभेद् ध्रुवम् ॥ ५४ ॥
वृषलीपतिं याजयेद्यो भुङ्क्तेऽन्नं तस्य यो नरः ।
गोहत्याशतकं सोऽपि लभते नात्र संशयः ॥ ५५ ॥
पादं ददाति वह्नौ यो गाश्च पादेन ताडयेत् ।
गेहं विशेदधौताङ्घ्रिः स्नात्वा गोवधमाप्नुयात् ॥ ५६ ॥
यो भुङ्क्ते स्निग्धपादेन शेते स्निग्धाङ्घ्रिरेव च ।
सूर्योदये च यो भुङ्क्ते स गोहत्यां लभेद् ध्रुवम् ॥ ५७ ॥
अवीरान्नं च यो भुङ्क्ते योनिजीव्यस्य च द्विजः ।
यस्त्रिसन्ध्याविहीनश्च गोहत्या लभते च सः ॥ ५८ ॥
स्वभर्तरि च देवे वा भेदबुद्धिं करोति या ।
कटूक्त्या ताडयेत् कान्तं सा गोहत्यां लभेद् ध्रुवम् ॥ ५९ ॥
गोमार्गवर्जनं कृत्वा ददाति सस्यमेव वा ।
तडागे वा तु दुर्गे वा स गोहत्यां लभेद् ध्रुवम् ॥ ६० ॥
प्रायश्चित्ते गोवधस्य यः करोति व्यतिक्रमम् ।
पुत्रलोभादथाज्ञानात्स गोहत्या लभेद् ध्रुवम् ॥ ६१ ॥
राजके दैवके यत्नाद् गोस्वामी गां न रक्षति ।
दुःखं ददाति यो मूढो गोहत्यां स लभेद् ध्रुवम् ॥ ६२ ॥
प्राणिनो लङ्घयेद्यो हि देवार्चामनलं जलम् ।
नैवेद्यं पुष्पमन्नं च स गोहत्यां लभेद् ध्रुवम् ॥ ६३ ॥
शश्वन्नास्तीति यो वादी मिथ्यावादी प्रतारकः ।
देवद्वेषी गुरुद्वेषी स गोहत्यां लभेद् ध्रुवम् ॥ ६४ ॥
देवताप्रतिमां दृष्ट्वा गुरुं वा ब्राह्मणं सति ।
सम्भ्रमान्न नमेद्यो हि स गोहत्या लभेद् ध्रुवम् ॥ ६५ ॥
न ददात्याशिषं कोपात्प्रणताय च यो द्विजः ।
विद्यार्थिने च विद्यां च स गोहत्यां लभेद् ध्रुवम् ॥ ६६ ॥

गोहत्या विप्रहत्या च कथिता चातिदेशिकी ।
गम्यां स्त्रियं नृणामेव निबोध कथयामि ते ॥ ६७ ॥
स्वस्त्री गम्या च सर्वेषामिति वेदानुशासनम् ।
अगम्या च तदन्या या चेति वेदविदो विदुः ॥ ६८ ॥
सामान्यं कथितं सर्वं विशेषं शृणु सुन्दरि ।
अत्यगम्या हि या याश्च निबोध कथयामि ताः ॥ ६९ ॥
शूद्राणां विप्रपत्नी च विप्राणां शूद्रकामिनी ।
अत्यगम्या च निन्द्या च लोके वेदे पतिव्रते ॥ ७० ॥
शूद्रश्च ब्राह्मणीं गत्वा ब्रह्महत्याशतं लभेत् ।
तत्समं ब्राह्मणी चापि कुम्भीपाकं लभेद् ध्रुवम् ॥ ७१ ॥
शूद्राणां विप्रपत्नी च विप्राणां शूद्रकामिनी ।
यदि शूद्रा व्रजेद्विप्रो वृषलीपतिरेव सः ॥ ७२ ॥
स भ्रष्टो विप्रजातेश्च चाण्डालात्सोऽधमः स्मृतः ।
विष्ठासमश्च तत्पिण्डो मूत्रं तस्य च तर्पणम् ॥ ७३ ॥
न पितृणां सुराणां च तद्वत्तमुपतिष्ठति ।
कोटिजन्मार्जितं पुण्यं तस्यार्चात्तपसार्जितम् ॥ ७४ ॥
द्विजस्य वृषलीलोभान्नश्यत्येव न संशयः ।
ब्राह्मणश्च सुरापीतिर्विड्भोजी वृषलीपतिः ॥ ७५ ॥
तप्तमुद्रादग्धदेहस्तप्तशूलाङ्कितस्तथा ।
हरिवासरभोजी च कुम्भीपाकं व्रजेद् द्विजः ॥ ७६ ॥
गुरुपत्नीं राजपत्नीं सपत्नीं मातरं ध्रुवम् ।
सुतां पुत्रवधूं श्वश्रूं सगर्भां भगिनीं सतीम् ॥ ७७ ॥
सहोदरभ्रातृजायां मातुलानीं पितुः प्रसूम् ।
मातुः प्रसूं तत्स्वसारं भगिनीं भ्रातृकन्यकाम् ॥ ७८ ॥
शिष्यां शिष्यस्य पत्नीं च भागिनेयस्य कामिनीम् ।
भ्रातुः पुत्रप्रियां चैवात्यगम्या आह पद्मजः ॥ ७९ ॥
एताः कामेन कान्ता यो व्रजेद्वै मानवाधमः ।
स मातृगामी वेदेषु ब्रह्महत्याशतं व्रजेत् ॥ ८० ॥

अकर्मार्होऽप्यसंस्पृश्यो लोके वेदे च निन्दितः ।
स याति कुम्भीपाके च महापापी सुदुष्करे ॥ ८१ ॥
करोत्यशुद्धां सन्ध्यां वा न सन्ध्यां वा करोति च ।
त्रिसन्ध्यं वर्जयेद्यो वा सन्ध्याहीनश्च स द्विजः ॥ ८२ ॥
वैष्णवं च तथा शैवं शाक्तं सौरं च गाणपम् ।
योऽहङ्कारान्न गृह्णाति मन्त्रं सोऽदीक्षितः स्मृतः ॥ ८३ ॥
प्रवाहमवधिं कृत्वा यावद्धस्तचतुष्टयम् ।
तत्र नारायणः स्वामी गङ्गागर्भान्तरे वसेत् ॥ ८४ ॥
तत्र नारायणक्षेत्रे मृतो याति हरेः पदम् ।
वाराणस्यां बदर्या च गङ्गासागरसङ्गमे ॥ ८५ ॥
पुष्करे हरिहरक्षेत्रे प्रभासे कामरूस्थले ।
हरिद्वारे च केदारे तथा मातृपुरेऽपि च ॥ ८६ ॥
सरस्वतीनदीतीरे पुण्ये वृन्दावने वने ।
गोदावर्या च कौशिक्यां त्रिवेण्यां च हिमाचले ॥ ८७ ॥
एषु तीर्थेषु यो दानं प्रतिगृह्णाति कामतः ।
स च तीर्थप्रतिग्राही कुम्भीपाके प्रयाति सः ॥ ८८ ॥
शूद्रसेवी शूद्रयाजी ग्रामयाजीति कीर्तितः ।
तथा देवोपजीवी च देवलः परिकीर्तितः ॥ ८९ ॥
शूद्रपाकोपजीवी यः सूपकार इति स्मृतः ।
सन्ध्यापूजनहीनश्च प्रमत्तः पतितः स्मृतः ॥ ९० ॥
उक्तं सर्वं मया भद्रे लक्षणं वृषलीपतेः ।
एते महापातकिनः कुम्भीपाकं प्रयान्ति ते ।
कुण्डान्यन्यानि ये यान्ति निबोध कथयामि ते ॥ ९१ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे सावित्र्युपाख्याने
नानाकर्मविपाकफलवर्णनं नाम चतुस्त्रिंशोऽध्यायः ॥ ३४ ॥

देवीभागवतपुराणम्/स्कन्धः ०९/अध्यायः ३५

<https://sa.wikisource.org/s/i6s>

< देवीभागवतपुराणम् | स्कन्धः ०९

नानाकर्मविपाकफलकथनम्

धर्मराज उवाच

देवसेवां विना साध्वि न भवेत्कर्मकृन्तनम् ।

शुद्धकर्म शुद्धबीजं नरकश्च कुकर्मणा ॥ १ ॥

पुंश्चल्यन्नं च यो भुङ्क्ते योऽस्यां गच्छेत्पतिव्रते ।

स द्विजः कालसूत्रं च मृतो याति सुदुर्गमम् ॥ २ ॥

शतवर्षं कालसूत्रे स्थिरीभूतो भवेद् ध्रुवम् ।

तत्र जन्मनि रोगी च ततः शुद्धो भवेद् द्विजः ॥ ३ ॥

पतिव्रता चैकपतौ द्वितीये कुलटा स्मृता ।

तृतीये धर्षिणी ज्ञेया चतुर्थे पुंश्चलीत्यपि ॥ ४ ॥

वेश्या च पञ्चमे षष्ठे पुङ्गी च सप्तमेऽष्टमे ।

तत ऊर्ध्वं महावेश्या सास्पृश्या सर्वजातिषु ॥ ५ ॥

यो द्विजः कुलटां गच्छेद्धर्षिणीं पुंश्चलीमपि ।

पुङ्गीं वेश्यां महावेश्यां मत्स्योदे याति निश्चितम् ॥ ६ ॥

शताब्दं कुलटागामी धृष्टागामी चतुर्गुणम् ।

षड्गुणं पुंश्चलीगामी वेश्यागामी गुणाष्टकम् ॥ ७ ॥

पुङ्गीगामी दशगुणं वसेत्तत्र न संशयः ।

महावेश्याकामुकश्च ततो दशगुणं वसेत् ॥ ८ ॥

तत्रैव यातनां भुङ्क्ते यमदूतेन ताडितः ।

तित्तिरिः कुलटागामी धृष्टागामी च वायसः ॥ ९ ॥

कोकिलः पुंश्चलीगामी वेश्यागामी वृकः स्मृतः ।

पुङ्गीगामी सूकरश्च सप्तजन्मनि भारते ॥ १० ॥

महावेश्याप्रगामी च जायते शाल्मलीतरुः ।

यो भुङ्क्ते ज्ञानहीनश्च ग्रहणे चन्द्रसूर्ययोः ॥ ११ ॥

अरुन्तुदं स यात्येवाप्यन्नमानाब्दमेव च ।
ततो भवेन्मानवश्चाप्युदरे रोगपीडितः ॥ १२ ॥
गुल्मयुक्तश्च काणश्च दन्तहीनस्ततः शुचिः ।
वाक्प्रदतां स्वकन्यां च योऽन्यस्मै प्रददाति च ॥ १३ ॥
स वसेत्पांसुकुण्डे च तद्भोजी शतवत्सरम् ।
तद्द्रव्यहारी यः साध्वि पांसुवेष्टे शताब्दकम् ॥ १४ ॥
निवसेच्छरशय्यायां मम दूतेन ताडितः ।
भक्त्या न पूजयेद्विप्रः शिवलिङ्गं च पार्थिवम् ॥ १५ ॥
स याति शूलिनः पापाच्छूलप्रोतं सुदारुणम् ।
स्थित्वा शताब्दं तत्रैव श्वापदः सप्तजन्मसु ॥ १६ ॥
ततो भवेद्देवलश्च सप्तजन्म ततः शुचिः ।
करोति कुण्ठितं विप्रं यद्भिया कम्पते द्विजः ॥ १७ ॥
प्रकम्पने वसेत्सोऽपि विप्रलोमाब्दमेव च ।
प्रकोपवदना कोपात् स्वामिनं या च पश्यति ॥ १८ ॥
कटूक्तिं तं प्रवदति सोल्मुकं सम्प्रयाति हि ।
उल्कां ददाति तद्वक्त्रे सततं मम किङ्करः ॥ १९ ॥
दण्डेन ताडयेन्मूर्ध्नि तल्लोमाब्दप्रमाणकम् ।
ततो भवेन्मानवी च विधवा सप्तजन्मसु ॥ २० ॥
सा भुक्त्वा चैव वैधव्यं व्याधियुक्ता ततः शुचिः ।
या ब्राह्मणी शूद्रभोग्या चान्धकूपे प्रयाति सा ॥ २१ ॥
तप्तशौचोदके ध्वान्ते तदाहारी दिवानिशम् ।
निवसेदतिसन्तप्ता मम दूतेन ताडिता ॥ २२ ॥
शौचोदके निमग्ना सा यावदिन्द्राश्चतुर्दश ।
काकी जन्मसहस्राणि शतजन्मानि सूकरी ॥ २३ ॥
शृगाली शतजन्मानि शतजन्मानि कुक्कुटी ।
पारावती सप्तजन्म वानरी सप्तजन्मसु ॥ २४ ॥
ततो भवेत्सा चाण्डाली सर्वभोग्या च भारते ।
ततो भवेच्च रजकी यक्ष्मग्रस्ता च पुंश्चली ॥ २५ ॥

ततः कुष्ठयुता तैलकारी शुद्धा भवेत्ततः ।
निवसेद्वेधने वेश्या पुङ्गी च दण्डताडने ॥ २६ ॥
जलरन्ध्रे वसेद्वेश्या कुलटा देहचूर्णके ।
स्वैरिणी दलने चैव धृष्टा च शोषणे तथा ॥ २७ ॥
निवसेद्यातनायुक्ता मम दूतेन ताडिता ।
विष्मूत्रभक्षा सततं यावन्मन्वन्तरं सति ॥ २८ ॥
ततो भवेद्विट्कृमिश्च लक्षवर्षं ततः शुचिः ।
ब्राह्मणो ब्राह्मणीं गच्छेत्क्षत्रियां वापि क्षत्रियः ॥ २९ ॥
वैश्यो वैश्यां च शूद्रा वा शूद्रश्चापि व्रजेद्यदि ।
सवर्णपरदारैश्च कषायं यान्ति ते जनाः ॥ ३० ॥
भुक्त्वा कषायतप्तोदं निवसेद्वा शताब्दकम् ।
ततो विप्रो भवेच्छुद्धस्ततो वै क्षत्रियादयः ॥ ३१ ॥
योषितश्चापि शुद्ध्यन्तीत्येवमाह पितामहः ।
क्षत्रियो ब्राह्मणीं गच्छेद्वैश्यो वापि पतिव्रते ॥ ३२ ॥
मातृगामी भवेत्सोऽपि शूर्पे च नरके वसेत् ।
शूर्पाकारैश्च कृमिभिर्ब्राह्मण्या सह भक्षितः ॥ ३३ ॥
प्रतप्तमूत्रभोजी च मम दूतेन ताडितः ।
तत्रैव यातनां भुङ्क्ते यावदिन्द्राश्चतुर्दश ॥ ३४ ॥
सप्तजन्म वराहश्च छागलश्च ततः शुचिः ।
करे धृत्वा तु तुलसीं प्रतिज्ञां यो न पालयेत् ॥ ३५ ॥
मिथ्या वा शपथं कुर्यात्स च ज्वालामुखं व्रजेत् ।
गङ्गातोयं करे कृत्वा प्रतिज्ञां यो न पालयेत् ॥ ३६ ॥
शिलां वा देवप्रतिमां स च ज्वालामुखं व्रजेत् ।
दत्त्वा दक्षिणहस्तं च प्रतिज्ञां यो न पालयेत् ॥ ३७ ॥
स्थित्वा देवगृहे वापि स च ज्वालामुखं व्रजेत् ।
आस्पृश्य ब्राह्मणं गां च ज्वालावह्निं व्रजेद् द्विजः ॥ ३८ ॥
न पालयेत्प्रतिज्ञां च स च ज्वालामुखं व्रजेत् ।
मित्रद्रोही कृतघ्नश्च यश्च विश्वासघातकः ॥ ३९ ॥

मिथ्यासाक्ष्यप्रदश्चैव स च ज्वालामुखं व्रजेत् ।
एते तत्र वसन्त्येव यावदिन्द्राश्चतुर्दश ॥ ४० ॥
तथाङ्गारप्रदग्धाश्च मम दूतेन ताडिताः ।
चाण्डालस्तुलसीं स्पृष्ट्वा सप्तजन्म ततः शुचिः ॥ ४१ ॥
म्लेच्छो गङ्गाजलस्पर्शी पञ्चजन्म ततः शुचिः ।
शिलास्पर्शी विट्कृमिश्च सप्तजन्मसु सुन्दरि ॥ ४२ ॥
अर्चास्पर्शी ब्रह्मकृमिः सप्तजन्म ततः शुचिः ।
दक्षहस्तप्रदाता च सर्पश्च सप्तजन्मसु ॥ ४३ ॥
ततो भवेद् ब्रह्महीनो मानवश्च ततः शुचिः ।
मिथ्यावादी देवगृहे देवलः सप्तजन्मसु ॥ ४४ ॥
विप्रादिस्पर्शकारी च व्याघ्रजातिर्भवेद् ध्रुवम् ।
ततो भवेच्च मूकः स बधिरश्च त्रिजन्मनि ॥ ४५ ॥
भार्याहीनो बन्धुहीनो वंशहीनस्ततः शुचिः ।
मित्रद्रोही च नकुलः कृतघ्नश्चापि गण्डकः ॥ ४६ ॥
विश्वासघाती व्याघ्रश्च सप्तजन्मसु भारते ।
मिथ्यासाक्षी च वक्तव्ये मण्डूकः सप्तजन्मसु ॥ ४७ ॥
पूर्वान्सप्तापरान्सप्त पुरुषान्हन्ति चात्मनः ।
नित्यक्रियाविहीनश्च जडत्वेन युतो द्विजः ॥ ४८ ॥
यस्यानास्था वेदवाक्ये मन्दं हसति संततम् ।
व्रतोपवासहीनश्च सद्वाक्यपरनिन्दकः ॥ ४९ ॥
धूम्रान्धे च वसेत्सोऽपि शताब्दं धूम्रभक्षकः ।
जलजन्तुर्भवेत्सोऽपि शतजन्मक्रमेण च ॥ ५० ॥
ततो नानाप्रकारश्च मत्स्यजातिस्ततः शुचिः ।
यः करोत्युपहासं च देवब्राह्मणयोर्धने ॥ ५१ ॥
पातयित्वा स पुरुषान्दशपूर्वान्दशापरान् ।
सोऽयं याति च धूम्रान्धं धूम्रध्वान्तसमन्वितम् ॥ ५२ ॥
धूम्रक्लिष्टो धूम्रभोजी वसेत्तत्र चतुर्गुणम् ।
ततो मूषकजातिश्च सप्तजन्मसु भारते ॥ ५३ ॥

ततो नानाविधाः पक्षिजातयः कृमिजातिभिः ।

ततो नानाविधा वृक्षा पशवश्च ततो नरः ॥ ५४ ॥

विप्रो दैवज्ञजीवी च वैद्यजीवी चिकित्सकः ।

लाक्षालोहादिव्यापारी रसादिविक्रयी च यः ॥ ५५ ॥

स याति नागवेष्टं च नागैर्वेष्टितमेव च ।

वसेत्स लोममानाब्दं तत्रैव नागपाशितः ॥ ५६ ॥

ततो नानाविधाः पक्षिजातयश्च ततो नरः ।

ततो भवेत्स गणको वैद्यश्च सप्तजन्मसु ॥ ५७ ॥

गोपश्च कर्मकारश्च रङ्गकारस्ततः शुचिः ।

प्रसिद्धानि च कुण्डानि कथितानि पतिव्रते ॥ ५८ ॥

अन्यानि चाप्रसिद्धानि क्षुद्राणि सन्ति तत्र वै ।

सन्ति पातकिनस्तेषु स्वकर्मफलभोगिनः ।

भ्रमन्ति नानायोनिं च किं भूयः श्रोतुमिच्छसि ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नानाकर्मविपाकफलकथनं नाम
पञ्चत्रिंशोऽध्यायः ॥ ३५ ॥

देवीभागवतपुराणम्/स्कन्धः ०९/अध्यायः ३६

<https://sa.wikisource.org/s/i6t>

< देवीभागवतपुराणम् | स्कन्धः ०९

देवपूजनात् सर्वारिष्टनिवृत्तिवर्णनम्

सावित्र्युवाच

धर्मराज महाभाग वेदवेदाङ्गपारग ।

नानापुराणेतिहासे यत्सारं तत्प्रदर्शय ॥ १ ॥

सर्वेषु सारभूतं यत्सर्वेष्टं सर्वसम्मतम् ।

कर्मच्छेदबीजरूपं प्रशस्तं सुखदं नृणाम् ॥ २ ॥

सर्वप्रदं च सर्वेषां सर्वमङ्गलकारणम् ।

भयं दुःखं न पश्यन्ति येन वै सर्वमानवाः ॥ ३ ॥

कुण्डानि ते न पश्यन्ति तेषु नैव पतन्ति च ।

न भवेद्येन जन्मादि तत्कर्म वद साम्प्रतम् ॥ ४ ॥

किमाकाराणि कुण्डानि तानि वा निर्मितानि च ।

के च केनैव रूपेण तत्र तिष्ठन्ति पापिनः ॥ ५ ॥

स्वदेहे भस्मसाद्भूते याति लोकान्तरं नरः ।

केन देहेन वा भोगं करोति च शुभाशुभम् ॥ ६ ॥

सुचिरं क्लेशभोगेन कथं देहो न नश्यति ।

देहो वा किंविधो ब्रह्मस्तन्मे व्याख्यातुमर्हसि ॥ ७ ॥

श्रीनारायण उवाच

सावित्रीवचनं श्रुत्वा धर्मराजो हरिं स्मरन् ।

कथां कथितुमारेभे कर्मबन्धनिकृन्तनीम् ॥ ८ ॥

धर्मराज उवाच

वत्से चतुर्षु वेदेषु धर्मेषु संहितासु च ।

पुराणेष्वितिहासेषु पाञ्चरात्रादिकेषु च ॥ ९ ॥

अन्येषु धर्मशास्त्रेषु वेदाङ्गेषु च सुव्रते ।

सर्वेष्टं सारभूतं च पञ्चदेवानुसेवनम् ॥ १० ॥

जन्ममृत्युजराव्याधिशोकसन्तापनाशनम् ।
सर्वमङ्गलरूपं च परमानन्दकारणम् ॥ ११ ॥
कारणं सर्वसिद्धीनां नरकार्णवतारणम् ।
भक्तिवृक्षाङ्कुरकरं कर्मवृक्षनिकृन्तनम् ॥ १२ ॥
विमोक्षसोपानमिदमविनाशपदं स्मृतम् ।
सालोक्यसार्ष्टिसारूप्यसामीप्यादिप्रदं शुभम् ॥ १३ ॥
कुण्डानि यमदूतैश्च रक्षितानि सदा शुभे ।
न हि पश्यन्ति स्वप्ने च पञ्चदेवार्चका नराः ॥ १४ ॥
देवीभक्तिविहीना ये ते पश्यन्ति ममालयम् ।
यान्ति ये हरितीर्थं वा श्रयन्ति हरिवासरम् ॥ १५ ॥
प्रणमन्ति हरिं नित्यं हर्यर्चा कल्पयन्ति च ।
न यान्ति तेऽपि घोरां च मम संयमिनीं पुरीम् ॥ १६ ॥
त्रिसन्धिपूता विप्राश्च शुद्धाचारसमन्विताः ।
निवृत्तिं नैव लप्स्यन्ति देवीसेवां विना नराः ॥ १७ ॥
स्वधर्मनिरताचाराः स्वधर्मनिरतास्तथा ।
गच्छन्तो मृत्युलोकं च दुर्दशा मम किङ्कराः ॥ १८ ॥
भीताः शिवोपासकेभ्यो वैनतेयादिवोरगाः ।
स्वदूतं पाशहस्तं च गच्छन्तं वारयाम्यहम् ॥ १९ ॥
यास्यन्ति ते च सर्वत्र हरिदासाश्रमं विना ।
कृष्णमन्त्रोपासकाच्च वैनतेयादिवोरगाः ॥ २० ॥
देवीमन्त्रोपासकानां नाम्नाञ्चैव निकृन्तनम् ।
करोति नखलेखन्या चित्रगुप्तश्च भीतवत् ॥ २१ ॥
मधुपर्कादिकं तेषां कुरुते च पुनः पुनः ।
विलङ्घ्य ब्रह्मलोकं च लोकं गच्छन्ति ते सति ॥ २२ ॥
दुरितानि च नश्यन्ति येषां संस्पर्शमात्रतः ।
ते महाभाग्यवन्तो हि सहस्रकुलपावनाः ॥ २३ ॥
यथा च प्रज्वलद्बहौ शुष्कानि च तृणानि च ।
प्राप्नोति मोहः सम्मोहं तांश्च दृष्ट्वा च भीतवत् ॥ २४ ॥

कामश्च कामिनं याति लोभक्रोधौ ततः सति ।
मृत्युः प्रलीयते रोगो जरा शोको भयं तथा ॥ २५ ॥
कालः शुभाशुभं कर्म हर्षो भोगस्तथैव च ।
ये ये न यान्ति तां पीडां कथितास्ते मया सति ॥ २६ ॥
शृणु देहविवरणं कथयामि यथागमम् ।
पृथिवी वायुराकाशस्तेजस्तोयमिति स्फुटम् ॥ २७ ॥
देहिनां देहबीजं च स्रष्टृसृष्टिविधौ परम् ।
पृथिव्यादिपञ्चभूतैर्यो देहो निर्मितो भवेत् ॥ २८ ॥
स कृत्रिमो नश्वरश्च भस्मसाच्च भवेदिह ।
बद्धोऽङ्गुष्ठप्रमाणश्च यो जीवः पुरुषः कृतः ॥ २९ ॥
बिभर्ति सूक्ष्मं देहं तं तद्रूपं भोगहेतवे ।
स देहो न भवेद्भस्म ज्वलदग्नौ ममालये ॥ ३० ॥
जलेन नष्टो देही वा प्रहारे सुचिरं कृते ।
न शस्त्रेण न वास्त्रेण सुतीक्ष्णकण्टके तथा ॥ ३१ ॥
तप्तद्रवे तप्तलोहे तप्तपाषाण एव च ।
प्रतप्तप्रतिमाश्लेषे यत्पूर्वपतनेऽपि च ॥ ३२ ॥
न दग्धो न च भग्नः स भुङ्क्ते सन्तापमेव च ।
कथितो देहवृत्तान्तः कारणं च यथागमम् ।
कुण्डानां लक्षणं सर्वं बोधाय कथयामि ते ॥ ३३ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे देवपूजनात्
सर्वारिष्टनिवृत्तिवर्णनं नाम षट्त्रिंशोऽध्यायः ॥ ३६ ॥

देवीभागवतपुराणम्/स्कन्धः ०९/अध्यायः ३७

<https://sa.wikisource.org/s/i6u>

< देवीभागवतपुराणम् | स्कन्धः ०९

नानानरककुण्डवर्णनम्

सावित्र्युवाच

धर्मराज उवाच

पूर्णन्दुमण्डलाकारं सर्वं कुण्डं च वर्तुलम् ।

निम्नं पाषाणभेदैश्च पाचितं बहुभिः सति ॥ १ ॥

न नश्वरं चाप्रलयं निर्मितं चेश्वरेच्छया ।

क्लेशदं पातकानां च नानारूपं तदालयम् ॥ २ ॥

ज्वलदङ्गाररूपं च शतहस्तशिखान्वितम् ।

परितः क्रोशमानं च वह्निकुण्डं प्रकीर्तितम् ॥ ३ ॥

महाशब्दं प्रकुर्वद्भिः पापिभिः परिपूरितम् ।

रक्षितं मम दूतैश्च ताडितैश्चापि सन्ततम् ॥ ४ ॥

प्रतप्तोदकपूर्णं च हिंस्रजन्तुसमन्वितम् ।

महाघोरं काकुशब्दं प्रहारेण दृढेन च ॥ ५ ॥

क्रोशार्थमानं तद्दूतैस्ताडितैर्मम पार्षदैः ।

तप्तक्षारोदकैः पूर्णं पुनः काकैश्च सङ्कुलम् ॥ ६ ॥

सङ्कुलं पापिभिश्चैव क्रोशमानं भयानकम् ।

त्राहीति शब्दं कुर्वद्भिर्मम दूतैश्च ताडितैः ॥ ७ ॥

प्रचलद्भिरनाहारैः शुष्ककण्ठोष्ठतालुकैः ।

विङ्भिरेव कृतं पूर्णं क्रोशमानं च कुत्सितम् ॥ ८ ॥

अतिदुर्गन्धिसंसक्तं व्याप्तं पापिभिरन्वहम् ।

ताडितैर्मम दूतैश्च तदाहारैः सुदारुणैः ॥ ९ ॥

रक्षेति शब्दं कुर्वद्भिस्तत्कीटैरेव भक्षितैः ।

तप्तमूत्रद्रवैः पूर्णं मूत्रकीटैश्च सङ्कुलम् ॥ १० ॥

युक्तं महापातकिभिस्तत्कीटैर्भक्षितैः सदा ।

गव्यूतिमानं ध्वान्ताक्तं शब्दकृद्भिश्च सन्ततम् ॥ ११ ॥

मदूतैस्ताडितैर्घोरैः शुष्ककण्ठोष्ठतालुकैः ।

श्लेष्मपूर्णं प्रशमितं तत्कीटैः पूरितं सदा ॥ १२ ॥

तद्भोजिभिः पापिभिश्च वेष्टितं वेष्टितैः सदा ।

क्रोशार्धं गरकुण्डं च गरभोजिभिरन्वितम् ॥ १३ ॥

गरकीटैर्भक्षितैश्च पापिभिः पूर्णमेव च ।

ताडितैर्मम दूतैश्च शब्दकृद्भिश्च कम्पितैः ॥ १४ ॥

सर्पाकारेर्वज्रदंष्ट्रैः शुष्ककण्ठैः सुदारुणैः ।

नेत्रयोर्मलपूर्णं च क्रोशार्धं कीटसंयुतम् ॥ १५ ॥

पापिभिः सङ्कुलं शब्दभ्रमद्भिः कीटभक्षितैः ।

वसारसेन सम्पूर्णं क्रोशतुर्यं सुदुःसहम् ॥ १६ ॥

तद्भोजिभिः पातकिभिर्मम दूतैश्च ताडितैः ।

शुक्रकुण्डं क्रोशमितं शुक्रकीटैश्च संयुतम् ॥ १७ ॥

पापिभिः सङ्कुलं शब्दद्रवद्भिः कीटभक्षितैः ।

दुर्गन्धिरक्तपूर्णं च वापीमानं गभीरकम् ॥ १८ ॥

तद्भोजिभिः पापिभिश्च सङ्कुलं कीटभक्षितम् ।

पूर्णं नेत्राश्रुभिस्तप्तं बहुपापिभिरन्वितम् ॥ १९ ॥

वापीतुर्यप्रमाणं च रुदद्भिः कीटभक्षितैः ।

नृणां गात्रमलैर्युक्तं तद्भक्षैः पापिभिर्युतम् ॥ २० ॥

ताडितैर्मम दूतैश्च व्यग्रैश्च कीटभक्षितैः ।

कर्णविट्परिपूर्णं च तद्भक्षैः पापिभिर्वृतम् ॥ २१ ॥

वापीतुर्यप्रमाणं च ब्रुवद्भिः कीटभक्षितैः ।

मज्जापूर्णं नराणां च महादुर्गन्धिसंयुतम् ॥ २२ ॥

महापातकिभिर्युक्तं वापीतुर्यप्रमाणकम् ।

परिपूर्णं सिग्धमांसैर्मम दूतैश्च ताडितैः ॥ २३ ॥

पापिभिः सङ्कुलं चैव वापीमानं भयानकम् ।

कन्याविक्रयिभिश्चैव तद्भक्ष्यैः कीटभक्षितैः ॥ २४ ॥

पाहीति शब्दं कुर्वद्भिस्त्रासितैश्च भयानकैः ।

वापीतुर्यप्रमाणं च नखादिकचतुष्टयम् ॥ २५ ॥
पापिभिः संयुतं शश्वन्मम दूतैश्च ताडितैः ।
प्रतप्तताम्रकुण्डं च ताम्रोपर्युल्मुकान्वितम् ॥ २६ ॥
ताम्राणां प्रतिमालक्षैः प्रतप्तैर्व्यापृतं सदा ।
प्रत्येकं प्रतिमाश्लिष्टैः रुदद्भिः पापिभिर्युतम् ॥ २७ ॥
गव्यूतिमानं विस्तीर्णं मम दूतैश्च ताडितैः ।
प्रतप्तलोहधारं च ज्ववलदङ्गारसंयुतम् ॥ २८ ॥
लोहानां प्रतिमाश्लिष्टैः रुदद्भिः पापिभिर्युतम् ।
प्रत्येकं प्रतिमाश्लिष्टैः शश्वत्प्रज्वलितैर्भिया ॥ २९ ॥
रक्ष रक्षेति शब्दं च कुर्वद्भिर्दूतताडितैः ।
महापातकिभिर्युक्तं द्विगव्यूतिप्रमाणकम् ॥ ३० ॥
भयानकं ध्वान्तयुक्तं लोहकुण्डं प्रकीर्तितम् ।
चर्मकुण्डं तप्तसुराकुण्डं वाप्यर्धमेव च ॥ ३१ ॥
तद्भोजिपापिभिर्व्याप्तं मम दूतैश्च ताडितैः ।
अतः शाल्मलिकुण्डं च वृक्षकण्टकशोभितम् ॥ ३२ ॥
लक्षपौरुषमानं च क्रोशमानं च दुःखदम् ।
धनुर्मानैः कण्टकैश्च सुतीक्ष्णैः परिवेष्टितम् ॥ ३३ ॥
प्रत्येकं विद्धगात्रैश्च महापातकिभिर्युतम् ।
वृक्षाग्नपतद्भिश्च मम दूतैश्च पातितैः ॥ ३४ ॥
जलं देहीति शब्दं च कुर्वद्भिः शुष्कतालुकैः ।
महाभियातिव्यग्रैश्च दण्डैः सम्भग्नमस्तकैः ॥ ३५ ॥
प्रचलद्भिर्यथा तप्ततैलजीविभिरेव च ।
विषोदैस्तक्षकाणां च पूर्वं च क्रोशमानकम् ॥ ३६ ॥
तद्भक्षैः पापिभिर्युक्तं मम दूतैश्च ताडितैः ।
प्रतप्ततैलपूर्णं च कीटादिपरिवर्जितम् ॥ ३७ ॥
महापातकिभिर्युक्तं दग्धाङ्गारैश्च वेष्टितम् ।
काकुशब्दं प्रकुर्वद्भिश्चलद्भिर्दूतपीडितैः ॥ ३८ ॥
ध्वान्तयुक्तं क्रोशमानं क्लेशदं च भयानकम् ।

शूलाकारैः सुतीक्ष्णाग्रैर्लोहशस्त्रैश्च वेष्टितम् ॥ ३९ ॥
शस्त्रतल्पस्वरूपञ्च कोशतुर्यप्रमाणकम् ।
वेष्टितं तत्पातकिभिः कुन्तविद्धैश्च वेष्टितैः ॥ ४० ॥
ताडितैर्मम दूतैश्च शुष्ककण्ठोष्ठतालुकैः ।
कीटैश्च शङ्कुप्रमितैः सर्पमानैर्भयङ्करैः ॥ ४१ ॥
तीक्ष्णदन्तैश्च विकृतैर्व्यासं ध्वान्तयुतं सति ।
महापातकिभिर्युक्तं मम दूतैश्च ताडितैः ॥ ४२ ॥
द्विगव्यूतिप्रमाणं च पूयकुण्डं प्रचक्षते ।
तद्भक्ष्यैः प्राणिभिर्युक्तं मम दूतैश्च ताडितैः ॥ ४३ ॥
तालवृक्षप्रमाणैश्च सर्पकोटिभिरावृतम् ।
सर्पवेष्टितगात्रैश्च पापिभिः सर्पभक्षितैः ॥ ४४ ॥
सङ्कुलं शब्दकृद्भिश्च मम दूतैश्च ताडितैः ।
कुण्डत्रयं मशादीनां पूर्णं च मशकादिभिः ॥ ४५ ॥
सर्वं कोशार्धमानं च महापातकिभिर्युतम् ।
हस्तपादादिबद्धैश्च क्षतजौघेन लोहितैः ॥ ४६ ॥
हाहेति शब्दं कुर्वद्भिस्ताडितैर्मम पार्षदैः ।
वज्रवृश्चिकयोः कुण्डं ताभ्यां च परिपूरितम् ॥ ४७ ॥
वाप्यर्धं पापिभिर्युक्तं वज्रवृश्चिकदंशितैः ।
कुण्डत्रयं शरादीनां तैरेव परिपूरितम् ॥ ४८ ॥
तैर्विद्धैः पापिभिर्युक्तं वाप्यर्धं रक्तलोहितैः ।
तप्ततोयोदकैः पूर्णं सध्वान्तं गोलकुण्डकम् ॥ ४९ ॥
कीटैः शङ्कुसमानैश्च भक्षितैः पापिभिर्युतम् ।
वाप्यर्थमानं भीतैश्च पापिभिः कीटभक्षितैः ॥ ५० ॥
रुदद्भिः क्रोशमानैश्च मम दूतैश्च ताडितैः ।
अतिदुर्गन्धिसंयुक्तं दुःखदं पापिनां सदा ॥ ५१ ॥
दारुणैर्विकृताकारैर्भक्षितं पापिभिर्युतम् ।
वाप्यर्धं परिपूर्णं च जलस्थैर्नक्रकोटिभिः ॥ ५२ ॥
विण्मूत्रश्लेष्मभक्षैश्च संयुतं शतकोटिभिः ।

काकैश्च विकृताकारैर्भक्षितैः पापिभिर्युतम् ॥ ५३ ॥
मन्थानकुण्डं बीजकुण्डं ताभ्यां पूर्णं धनुःशतम् ।
भक्षितैः पापिभिर्युक्तं शब्दकृद्भिश्च सन्ततम् ॥ ५४ ॥
धनुःशतं जीवयुक्तं पापिभिः सङ्कुलं सदा ।
शब्दकृद्भिर्वज्रदंष्ट्रैः सान्द्रध्वान्तमयं परम् ॥ ५५ ॥
वापीद्विगुणमानं च तप्तप्रस्तरनिर्मितम् ।
ज्वलदङ्गारसदृशं चलद्भिः पापिभिर्युतम् ॥ ५६ ॥
क्षुरधारोपमैस्तीक्ष्णैः पाषाणैर्निर्मितं परम् ।
महापातकिभिर्युक्तं लालाकुण्डं च लोहितैः ॥ ५७ ॥
क्रोशमात्रं च गम्भीरं मम दूतैश्च ताडितैः ।
तप्ताञ्जनाचलाकारैः परिपूर्णं धनुःशतम् ॥ ५८ ॥
चलद्भिः पापिभिर्युक्तं मम दूतैश्च ताडितैः ।
पूर्णं चूर्णद्रवैः क्रोशमानं पापिभिरन्वितम् ॥ ५९ ॥
तद्भोजिभिः प्रदग्धैश्च मम दूतैश्च ताडितैः ।
कुण्डं कुलालचक्रं च घूर्णमानञ्च सन्ततम् ॥ ६० ॥
सुतीक्ष्णं षोडशारं च चूर्णितैः पापिभिर्युतम् ।
अतीव वक्रं निम्नं च द्विगव्यूतिप्रमाणकम् ॥ ६१ ॥
कन्दराकारनिर्माणं तप्तोदैश्च समन्वितम् ।
महापातकिभिर्युक्तं भक्षितैर्जलजन्तुभिः ॥ ६२ ॥
ज्वलद्भिः शब्दकृद्भिश्च ध्वान्तयुक्तं भयानकम् ।
कोटिभिर्विकृताकारैः कच्छपैश्च सुदारुणैः ॥ ६३ ॥
जलस्थैः संयुतं तैश्च भक्षितैः पापिभिर्युतम् ।
ज्वालाकलापैस्तेजोभिर्निर्मितैः क्रोशमानकम् ॥ ६४ ॥
शब्दकृद्भिः पातकिभिः संयुतं क्लेशदं सदा ।
क्रोशमानञ्च गम्भीरं तप्तभस्मभिरन्वितम् ॥ ६५ ॥
शश्वज्ज्वलद्भिः संयुक्तं पापिभिर्भस्मभक्षितैः ।
तप्तपाषाणलोहानां समूहैः परिपूरितैः ॥ ६६ ॥
पापिभिर्दग्धगात्रैश्च युक्तञ्च शुष्कतालुकैः ।

क्रोशमानं ध्वान्तयुक्तं गम्भीरमतिदारुणम् ॥ ६७ ॥
ताडितैश्च प्रदग्धैश्च दग्धकुण्डं प्रकीर्तितम् ।
अतीवोर्मियुतं तोयं प्रतप्तक्षारसंयुतम् ॥ ६८ ॥
नानाप्रकारैर्विरुतैर्जलजन्तुभिरन्वितम् ।
द्विगव्यूतिप्रमाणं च गम्भीरं ध्वान्तसंयुतम् ॥ ६९ ॥
तद्भक्ष्यैः पापिभिर्युक्तं दंशितैर्जलजन्तुभिः ।
ज्वलद्भिः शब्दकृद्भिश्च न पश्यद्भिः परस्परम् ॥ ७० ॥
प्रतप्तसूचीकुण्डञ्च कीर्तितं च भयानकम् ।
असीव धारापत्रस्याऽप्युच्चैस्तालतरोरधः ॥ ७१ ॥
क्रोशार्धमानं कुण्डं च पतत्पत्रसमन्वितम् ।
पापिनां रक्तपूर्णं च वृक्षाग्रात्पततां ध्रुवम् । ७२
परित्राहीति शब्दं च कुर्वतामसतामपि ।
गम्भीरं ध्वान्तयुक्तं च रक्तकीटसमन्वितम् ॥ ७३ ॥
तदसीपत्रकुण्डं च कीर्तितं च भयानकम् ।
धनुःशतप्रमाणं च क्षुरधारास्त्रसंयुतम् ॥ ७४ ॥
पापिनां रक्तपूर्णं च क्षुरधारं भयानकम् ।
सूचीमुखास्त्रसंयुक्तं पापिरक्तौघपूरतम् ॥ ७५ ॥
पञ्चाशद्वनुरायामं क्लेशदं सूचिकामुखम् ।
कस्यचिज्जन्तुभेदस्य गोकाख्यस्य मुखाकृति ॥ ७६ ॥
कूपरूपं गभीरं च धनुर्विशत्प्रमाणकम् ।
महापातकिनां चैव महत्क्लेशप्रदं परम् ॥ ७७ ॥
तत्कीटभक्षितानां च नम्रास्यानां च सन्ततम् ।
कुण्डं नक्रमुखाकारं धनुःषोडशमानकम् ॥ ७८ ॥
गम्भीरं कूपरूपं च पापिनां सङ्कुलं सदा ।
धनुःशतप्रमाणं च कीर्तितं गजदंशनम् ॥ ७९ ॥
धनुस्त्रिंशत्प्रमाणं च कुण्डं च गोमुखाकृति ।
पापिनां क्लेशदं शश्वद् गोमुखं परिकीर्तितम् ॥ ८० ॥
कालचक्रेण संयुक्तं भ्रममाणं भयानकम् ।

कुम्भाकारं ध्वान्तयुक्तं द्विगव्यूतिप्रमाणकम् ॥ ८१ ॥

लक्षपौरुषमानं च गम्भीरं विस्मृतं सति ।

कुत्रचित्तप्तैलं च ताम्रादिकुण्डमेव च ॥ ८२ ॥

पापिनां च प्रधानैश्च मूर्च्छितैः कृमिभिर्युतम् ।

परस्परं च नश्यद्भिः शब्दकृद्भिश्च सन्ततम् ॥ ८३ ॥

ताडितैर्यमदूतैश्च मुसलैर्मुद्गरैस्तथा ।

घूर्णमानैः पतद्भिश्च मूर्च्छितैश्च क्षणं क्षणम् ॥ ८४ ॥

पातितैर्यमदूतैश्च रुदन्त्यस्मात्क्षणं पुनः ।

यावन्तः पापिनः सन्ति सर्वकुण्डेषु सुन्दरि ॥ ८५ ॥

ततश्चतुर्गुणाः सन्ति कुम्भीपाके च दुःखदे ।

सुचिरं वध्यमानास्ते भोगदेहा न नश्वराः ॥ ८६ ॥

सर्वकुण्डप्रधानं च कुम्भीपाकं प्रकीर्तितम् ।

कालनिर्मितसूत्रेण निबद्धा यत्र पापिनः ॥ ८७ ॥

उत्थापिताश्च दूतैश्च क्षणमेव निमज्जिताः ।

निःश्वासबद्धाः सुचिरं तथा मोहं गताः पुनः ॥ ८८ ॥

अतीव क्लेशसंयुक्ता देहभोगेन सुन्दरि ।

प्रतप्ततोययुक्तं च कालसूत्रं प्रकीर्तितम् ॥ ८९ ॥

अवटः कूपभेदश्च मत्स्योदः स उदाहृतः ।

प्रतप्ततोयपूर्णं च चतुर्विंशत्प्रमाणकम् ॥ ९० ॥

व्याप्तं महापातकिभिर्युग्धाङ्गैश्च सन्ततम् ।

मदूतैस्ताडितैः शश्वदवटोदं प्रकीर्तितम् ॥ ९१ ॥

यत्रोदस्पर्शमात्रेण सर्वव्याधिश्च पापिनाम् ।

भवेदकस्मात्पततां यस्मिन्कुण्डे धनुःशते ॥ ९२ ॥

अरुन्तुदैर्भक्षितैस्तु प्राणिभिर्यच्च सङ्कुलम् ।

हाहेति शब्दं कुर्वद्भिस्तदेवारुन्तुदं विदुः ॥ ९३ ॥

तप्तपांसुभिराकीर्णं ज्वलद्भिस्तुषदग्धकैः ।

तद्भक्षैः पापिभिर्युक्तं पांसुभोजैर्धनुःशतम् ॥ ९४ ॥

पातमात्रेण पापी च पाशेन वेष्टितो भवेत् ।

क्रोशमात्रेण कुण्डं च तत्पाशवेष्टनं विदुः ॥ ९५ ॥
पातमात्रेण पापी च शूलेन वेष्टितो भवेत् ।
धनुर्विशत्प्रमाणं च शूलप्रोतं प्रकीर्तितम् ॥ ९६ ॥
पततां पापिनां यत्र भवेदेव प्रकम्पनम् ।
अतीव हिमतोयाक्तं क्रोशार्धं च प्रकम्पनम् ॥ ९७ ॥
ददत्येव हि मे दूता यत्रोल्काः पापिनां मुखे ।
धनुर्विशत्प्रमाणं तदुल्काभिश्च सुसङ्कुलम् ॥ ९८ ॥
लक्षपौरुषमानं च गम्भीरं च धनुःशतम् ।
नानाप्रकारकृमिभिः संयुक्तं च भयानकम् ॥ ९९ ॥
अत्यन्धकारव्याप्तं च कूपाकारं च वर्तुलम् ।
तद्भक्ष्यैः पापिभिर्युक्तं प्रणश्यद्भिः परस्परम् ॥ १०० ॥
तप्ततोरप्रदग्धैश्च ज्वलद्भिः कीटभक्षितैः ।
ध्वान्तेन चक्षुषा चान्धैरन्धकूपः प्रकीर्तितः ॥ १०१ ॥
नानाप्रकारशस्त्रौघैर्यत्र विद्धाश्च पापिनः ।
धनुर्विशत्प्रमाणं च वेधनं तत्प्रकीर्तितम् ॥ १०२ ॥
दण्डेन ताडिता यत्र मम दूतैश्च पापिनः ।
धनुःषोडशमानं च तत्कुण्डं दण्डताडनम् ॥ १०३ ॥
निरुद्धाश्च महाजालैर्यथा मीनाश्च पापिनः ।
धनुर्विशत्प्रमाणं च जालरन्ध्रं प्रकीर्तितम् ॥ १०४ ॥
पततां पापिनां कुण्डे देहशूर्णो भवेदिह ।
लोहबन्दीनिबद्धानां कोटिपौरुषमानकम् ॥ १०५ ॥
गम्भीरं ध्वान्तसंयुक्तं धनुर्विशत्प्रमाणकम् ।
मूर्च्छितानां जडानां च देहचूर्णं प्रकीर्तितम् ॥ १०६ ॥
दलिताः पापिनो यत्र मम दूतैश्च ताडिताः ।
धनुःषोडशमानं च तत्कुण्डं दलनं स्मृतम् ॥ १०७ ॥
पतनेनैव पापी च शुष्ककण्ठोष्ठतालुकः ।
बालुकासु च तप्तासु धनुस्त्रिंशत्प्रमाणकम् ॥ १०८ ॥
शतपौरुषमानं च गम्भीरं ध्वान्तसंयुतम् ।

शोषणं कुण्डमेतद्धि पापिनां परदुःखदम् ॥ १०९ ॥
नानाचर्मकषायोदपरिपूर्णं धनुःशतम् ।
दुर्गन्धियुक्ततद्भक्ष्यैः प्राणिभिः सङ्कुलं कषम् ॥ ११० ॥
शूर्पाकारमुखं कुण्डं धनुर्द्वादशमानकम् ।
तप्तलोहबालुकाभिः पूर्णं पातकिसंयुतम् ॥ १११ ॥
दुर्गन्धियुक्तं तद्भक्ष्यैः पापिभिः सङ्कुलं सति ।
शूर्पाकारमुखं कुण्डं धनुर्द्वादशमात्रकम् ॥ ११२ ॥
प्रतप्तबालुकापूर्णं महापातकिभिर्युतम् ।
अन्तरग्निशिखानां च ज्वालाव्याप्तमुखं सदा ॥ ११३ ॥
धनुर्विंशतिमात्रं च प्रमाणं यस्य सुन्दरि ।
ज्वालाभिर्दग्धगात्रैश्च पापिभिर्व्याप्तमेव च ॥ ११४ ॥
तन्महाक्लेशदं शश्वत्कुण्डं ज्वालामुखं स्मृतम् ।
पातमात्रायत्र पापी मूर्च्छितो वै नरो भवेत् ॥ ११५ ॥
तत्सेष्टकाभ्यन्तरितं वाप्यर्धं जिह्वकुण्डकम् ।
धूम्रान्धकारसंयुक्तं धूम्रान्धैः पापिभिर्युतम् ॥ ११६ ॥
धनुःशतं श्वासरन्ध्रैर्धूम्रान्धं परिकीर्तितम् ।
पातमात्रायत्र पापी नागैश्च वेष्टितो भवेत् ॥ ११७ ॥
धनुःशतं नागपूर्णं तन्नागैर्वेष्टितं भवेत् ।
षडशीति च कुण्डानि मयोक्तानि निशामय ।
लक्षणं चापि तेषां च किं भूयः श्रोतुमिच्छसि ॥ ११८ ॥

इति श्रीमद्देवीभागवते महापुराणेऽष्टादससाहस्र्यां संहितायां नवमस्कन्धे नारायणनारदसंवादे नानानरककुण्डवर्णनं नाम
सप्तत्रिंशोऽध्यायः ॥ ३७ ॥

देवीभागवतपुराणम्/स्कन्धः ०९/अध्यायः ३८

<https://sa.wikisource.org/s/i6v>

< देवीभागवतपुराणम् | स्कन्धः ०९

सावित्र्युपाख्यानवर्णनम्

सावित्र्युवाच

देवीभक्तिं देहि मह्यं साराणां चैव सारकम् ।

पुंसां मुक्तिद्वारबीजं नरकार्णवतारकम् ॥ १ ॥

कारणं मुक्तिसाराणां सर्वाशुभविनाशनम् ।

दारकं कर्मवृक्षाणां कृतपापौघहारणम् ॥ २ ॥

मुक्तिश्च कतिथाप्यस्ति किं वा तासां च लक्षणम् ।

देवीभक्तिं भक्तिभेदं निषेकस्यापि खण्डनम् ॥ ३ ॥

तत्त्वज्ञानविहीना च स्त्रीजातिर्विधिनिर्मिता ।

किञ्चिज्ज्ञानं सारभूतं वद वेदविदां वर ॥ ४ ॥

सर्वं दानं च यज्ञश्च तीर्थस्नानं व्रतं तपः ।

अज्ञानिज्ञानदानस्य कलां नार्हन्ति षोडशीम् ॥ ५ ॥

पितुः शतगुणा माता गौरवे चेति निश्चितम् ।

मातुः शतगुणः पूज्यो ज्ञानदाता गुरुः प्रभो ॥ ६ ॥

धर्मराज उवाच

पूर्वं सर्वो वरो दत्तो यस्ते मनसि वाञ्छितः ।

अधुना शक्तिभक्तिस्ते वत्से भवतु मद्वरात् ॥ ७ ॥

श्रोतुमिच्छसि कल्याणि श्रीदेवीगुणकीर्तनम् ।

वक्तृणां पृच्छकानां च श्रोतृणां कुलतारणम् ॥ ८ ॥

शेषो वक्त्रसहस्रेण नहि यद्वक्तुमीश्वरः ।

मृत्युञ्जयो न क्षमश्च वक्तुं पञ्चमुखेन च ॥ ९ ॥

धाता चतुर्णां वेदानां विधाता जगतामपि ।

ब्रह्मा चतुर्मुखेनैव नालं विष्णुश्च सर्ववित् ॥ १० ॥

कार्तिकेयः षण्मुखेन नापि वक्तुमलं ध्रुवम् ।

न गणेशः समर्थश्च योगीन्द्राणां गुरोर्गुरुः ॥ ११ ॥
सारभूताश्च शास्त्राणां वेदाश्चत्वार एव च ।
कलामात्रं यद्गुणानां न विदन्ति बुधाश्च ये ॥ १२ ॥
सरस्वती जडीभूता नालं तद्गुणवर्णने ।
सनत्कुमारो धर्मश्च सनन्दनः सनातनः ॥ १३ ॥
सनकः कपिलः सूर्यो येऽन्ये च ब्रह्मणः सुताः ।
विचक्षणा न यद्वक्तुं किञ्चान्ये जडबुद्धयः ॥ १४ ॥
न यद्वक्तुं क्षमाः सिद्धा मुनीन्द्रा योगिनस्तथा ।
के चान्ये च वयं के वा श्रीदेव्या गुणवर्णने ॥ १५ ॥
ध्यायन्ते यत्पदाम्भोजं ब्रह्मविष्णुशिवादयः ।
अतिसाध्यं स्वभक्तानां तदन्येषां सुदुर्लभम् ॥ १६ ॥
कश्चित्किञ्चिद्विजानाति तद्गुणोत्कीर्तनं शुभम् ।
अतिरिक्तं विजानाति ब्रह्मा ब्रह्मविशारदः ॥ १७ ॥
ततोऽतिरिक्तं जानाति गणेशो ज्ञानिनां गुरुः ।
सर्वातिरिक्तं जानाति सर्वज्ञः शम्भुरेव सः ॥ १८ ॥
तस्मै दत्तं पुरा ज्ञानं कृष्णेन परमात्मना ।
अतीव निर्जनेऽरण्ये गोलोके रासमण्डले ॥ १९ ॥
तत्रैव कथितं किञ्चित्तद्गुणोत्कीर्तनं शुभम् ।
धर्मं च कथयामास शिवलोके शिवः स्वयम् ॥ २० ॥
धर्मस्तु कथयामास भास्वते पृच्छते तथा ।
यामाराध्य मत्पितापि सम्प्राप तपसा सति ॥ २१ ॥
पूर्वं स्वं विषयं चाहं न गृह्णामि प्रयत्नतः ।
वैराग्ययुक्तस्तपसे गन्तुमिच्छामि सुव्रते ॥ २२ ॥
तदा मां कथयामास पिता तद्गुणकीर्तनम् ।
यथागमं तद्वदामि निबोधातीव दुर्गमम् ॥ २३ ॥
तद्गुणं सा न जानाति तदन्यस्य च का कथा ।
यथाकाशो न जानाति स्वान्तमेव वरानने ॥ २४ ॥
सर्वात्मा सर्वभगवान् सर्वकारणकारणः ।

सर्वेश्वरश्च सर्वाद्यः सर्ववित्परिपालकः । २५
नित्यरूपी नित्यदेही नित्यानन्दो निराकृतिः ।
निरङ्कुशो निराशङ्को निर्गुणश्च निरामयः ॥ २६ ॥
निर्लिप्तः सर्वसाक्षी च सर्वाधारः परात्परः ।
मायाविशिष्टः प्रकृतिस्तद्विकाराश्च प्राकृताः ॥ २७ ॥
स्वयं पुमांश्च प्रकृतिस्तावभिन्नौ परस्परम् ।
यथा वह्नेस्तस्य शक्तिर्न भिन्नास्त्येव कुत्रचित् ॥ २८ ॥
सेयं शक्तिर्महामाया सच्चिदानन्दरूपिणी ।
रूपं बिभर्त्यरूपा च भक्तानुग्रहहेतवे ॥ २९ ॥
गोपालसुन्दरीरूपं प्रथमं सा ससर्ज ह ।
अतीव कमनीयं च सुन्दरं सुमनोहरम् ॥ ३० ॥
नवीननीरदश्यामं किशोरं गोपवेषकम् ।
कन्दर्पकोटिलावण्यं लीलाधाममनोहरम् ॥ ३१ ॥
शरन्मध्याह्नपद्मानां शोभामोचनलोचनम् ।
शरत्पार्वणकोटीन्दुशोभाप्रच्छादनाननम् ॥ ३२ ॥
अमूल्यरत्ननिर्माणनानाभूषणभूषितम् ।
सस्मितं शोभितं शश्वदमूल्यपीतवाससा ॥ ३३ ॥
परब्रह्मस्वरूपं च ज्वलन्तं ब्रह्मतेजसा ।
सुखदृश्यं च शान्तं च राधाकान्तमनन्तकम् ॥ ३४ ॥
गोपीभिर्वीक्ष्यमाणं च सस्मिताभिश्च सन्ततम् ।
रासमण्डलमध्यस्थं रत्नसिंहासनस्थितम् ॥ ३५ ॥
वंशीं क्वणन्तं द्विभुजं वनमालाविभूषितम् ।
कौस्तुभेन्द्रमणीन्द्रेण शश्वद्वक्षःस्थलोज्ज्वलम् ॥ ३६ ॥
कुङ्कुमागुरुकस्तुरीचन्दनार्चितविग्रहम् ।
चारुचम्पकमालाक्तं मालतीमाल्यमण्डितम् ॥ ३७ ॥
चारुचन्द्रकशोभाढ्यं चूडावङ्क्रिमराजितम् ।
एवंभूतं च ध्यायन्ति भक्ता भक्तिपरिप्लुताः ॥ ३८ ॥
यद्भयाज्जगता धाता विधत्ते सृष्टिमेव च ।

कर्मानुसाराल्लिखितं करोति सर्वकर्मणाम् ॥ ३९ ॥
तपसां फलदाता च कर्मणां च यदाज्ञया ।
विष्णुः पाता च सर्वेषां यद्भयात्पाति सन्ततम् ॥ ४० ॥
कालाग्निरुद्रः संहर्ता सर्वविश्वेषु यद्भयात् ।
शिवो मृत्युञ्जयश्चैव ज्ञानिनां च गुरोर्गुरुः ॥ ४१ ॥
यज्ज्ञानाज्ज्ञानवानस्ति योगीशो ज्ञानवित्प्रभुः ।
परमानन्दयुक्तश्च भक्तिवैराग्यसंयुतः ॥ ४२ ॥
यद्भयाद्वाति पवनः प्रवरः शीघ्रगामिनाम् ।
तपनश्च प्रतपति यद्भयात्सन्ततं सति ॥ ४३ ॥
यदाज्ञया वर्षतीन्द्रो मृत्युश्चरति जन्तुषु ।
यदाज्ञया दहेद्वहिर्जलमेवं सुशीतलम् ॥ ४४ ॥
दिशो रक्षन्ति दिक्पाला महाभीता यदाज्ञया ।
भ्रमन्ति राशिचक्राणि ग्रहाश्च यद्भयेन च ॥ ४५ ॥
भयात्फलन्ति वृक्षाश्च पुष्प्यन्त्यपि च यद्भयात् ।
यदाज्ञां तु पुरस्कृत्य कालः काले हरेद्भयात् ॥ ४६ ॥
तथा जलस्थलस्थाश्च न जीवन्ति यदाज्ञया ।
अकाले नाहरेद्विद्धं रणेषु विषमेषु च ॥ ४७ ॥
धत्ते वायुस्तोयराशिं तोयं कूर्मं तदाज्ञया ।
कूर्मोऽनन्तं स च क्षोणीं समुद्रान् सा च पर्वतान् ॥ ४८ ॥
सर्वा चैव क्षमारूपा नानारत्नं बिभर्ति या ।
यतः सर्वाणि भूतानि स्थीयन्ते हन्ति तत्र हि ॥ ४९ ॥
इन्द्रायुश्चैव दिव्यानां युगानामेकसप्ततिः ।
अष्टाविंशे शक्रपाते ब्रह्मणश्च दिवानिशम् ॥ ५० ॥
एवं त्रिंशद्दिनैर्मासो द्वाभ्यामाभ्यामृतुः स्मृतः ।
ऋतुभिः षड्भिरेवाब्दं ब्रह्मणो वै वयः स्मृतम् ॥ ५१ ॥
ब्रह्मणश्च निपाते च चक्षुरुन्मीलनं हरेः ।
चक्षुरुन्मीलने तस्य लयं प्राकृतिकं विदुः ॥ ५२ ॥
प्रलये प्राकृते सर्वे देवाद्याश्च चराचराः ।

लीना धाता विधाता च श्रीकृष्णनाभिपङ्कजे ॥ ५३ ॥

विष्णुः क्षीरोदशायी च वैकुण्ठे यश्चतुर्भुजः ।

विलीना वामपार्श्वे च कृष्णस्य परमात्मनः ॥ ५४ ॥

यस्य ज्ञाने शिवो लीनो ज्ञानाधीशः सनातनः ।

दुर्गायां विष्णुमायायां विलीनाः सर्वशक्तयः ॥ ५५ ॥

सा च कृष्णस्य बुद्धौ च बुद्ध्यधिष्ठातृदेवता ।

नारायणांशः स्कन्दश्च लीनो वक्षसि तस्य च ॥ ५६ ॥

श्रीकृष्णांशश्च तद्बाहौ देवाधीशो गणेश्वरः ।

पद्मांशाश्चैव पद्मायां सा राधायां च सुव्रते ॥ ५७ ॥

गोप्यश्चापि च तस्यां च सर्वाश्च देवयोषितः ।

कृष्णप्राणाधिदेवी सा तस्य प्राणेषु संस्थिता ॥ ५८ ॥

सावित्री च सरस्वत्यां वेदाः शास्त्राणि यानि च ।

स्थिता वाणी च जिह्वायां यस्य च परमात्मनः ॥ ५९ ॥

गोलोकस्य च गोपाश्च विलीनास्तस्य लोमसु ।

तत्प्राणेषु च सर्वेषां प्राणा वाता हुताशनाः ॥ ६० ॥

जठराग्नौ विलीनाश्च जलं तद्रसनाग्रतः ।

वैष्णवाश्चरणाम्भोजे परमानन्दसंयुताः ॥ ६१ ॥

सारात्सारतरा भक्तिरसपीयूषपायिनः ।

विराडंशाश्च महति लीनाः कृष्णे महाविराट् ॥ ६२ ॥

यस्यैव लोमकूपेषु विश्वानि निखिलानि च ।

यस्य चक्षुष उन्मेषे प्राकृतः प्रलयो भवेत् ॥ ६३ ॥

चक्षुरुन्मीलने सृष्टिर्यस्यैव पुनरेव सः ।

यावत्कालो निमेषेण तावदुन्मीलनेन च ॥ ६४ ॥

ब्रह्मणश्च शताब्दे च सृष्टेः सूत्रलयः पुनः ।

ब्रह्मसृष्टिलयानां च संख्या नास्त्येव सुव्रते ॥ ६५ ॥

यथा भूरजसां चैव संख्यानं नैव विद्यते ।

चक्षुर्निमेषे प्रलयो यस्य सर्वान्तरात्मनः ॥ ६६ ॥

उन्मीलने पुनः सृष्टिर्भवेदेवेश्वरेच्छया ।

स कृष्णः प्रलये तस्यां प्रकृतौ लीन एव हि ॥ ६७ ॥
एकैव च परा शक्तिर्निर्गुणः परमः पुमान् ।
सदेवेदमग्र आसीदिति वेदविदो विदुः ॥ ६८ ॥
मूलप्रकृतिरव्यक्ताप्यव्याकृतपदाभिधा ।
चिदभिन्नत्वमापन्ना प्रलये सैव तिष्ठति ॥ ६९ ॥
तद्गुणोत्कीर्तनं वक्तुं ब्रह्माण्डेषु च कः क्षमः ।
मुक्तयश्च चतुर्वेदैर्निरुक्ताश्च चतुर्विधाः ॥ ७० ॥
तत्प्रधाना देवभक्तिर्मुक्तेरपि गरीयसी ।
सालोक्यदा भवेदेका तथा सारूप्यदा परा ॥ ७१ ॥
सामीप्यदाथ निर्वाणप्रदा मुक्तिश्चतुर्विधा ।
भक्तास्ता न हि वाञ्छन्ति विना तत्सेवनं विभोः ॥ ७२ ॥
शिवत्वममरत्वं च ब्रह्मत्वं चावहेलया ।
जन्ममृत्युजराव्याधिभयशोकादिकं धनम् ॥ ७३ ॥
दिव्यरूपधारणं च निर्वाणं मोक्षणं विदुः ।
मुक्तिश्च सेवारहिता भक्तिः सेवाविवर्धिनी ॥ ७४ ॥
भक्तिमुक्त्योरयं भेदो निषेकखण्डनं शृणु ।
विदुर्बुधा निषेकं च भोगं च कृतकर्मणाम् ॥ ७५ ॥
तत्खण्डनं च शुभदं श्रीविभोः सेवनं परम् ।
तत्त्वज्ञानमिदं साध्वि स्थिरं च लोकवेदयोः ॥ ७६ ॥
निर्विघ्नं शुभदं चोक्तं गच्छ वत्से यथासुखम् ।
इत्युक्त्वा सूर्यपुत्रश्च जीवयित्वा च तत्पतिम् ॥ ७७ ॥
तस्यै शुभाशिषं दत्त्वा गमनं कर्तुमुद्यतः ।
दृष्ट्वा यमं च गच्छन्तं सा सावित्री प्रणम्य च ॥ ७८ ॥
रुरोद चरणौ धृत्वा साधुच्छेदेन दुःखिता ।
सावित्रीरोदनं श्रुत्वा यमश्चैव कृपानिधिः ॥ ७९ ॥
तामित्युवाच सन्तुष्टः स्वयं चैव रुरोद ह ।
धर्मराज उवाच
लक्षवर्षं सुखं भुक्त्वा पुण्यक्षेत्रे च भारते ॥ ८० ॥

अन्ते यास्यसि तल्लोकं यत्र देवी विराजते ।
गत्वा च स्वगृहं भद्रे सावित्र्याश्च व्रतं कुरु ॥ ८१ ॥
द्विसप्तवर्षपर्यन्तं नारीणां मोक्षकारणम् ।
ज्येष्ठशुक्लचतुर्दश्यां सावित्र्याश्च व्रतं शुभम् ॥ ८२ ॥
शुक्लाष्टम्यां भाद्रपदे महालक्ष्म्या यथा व्रतम् ।
द्व्यष्टवर्षं व्रतं चैव प्रत्यादेयं शुचिस्मिते ॥ ८३ ॥
करोति भक्त्या या नारी सा याति च विभोः पदम् ।
प्रतिमङ्गलवारे च देवीं मङ्गलदायिनीम् ॥ ८४ ॥
प्रतिमासं शुक्लषष्ठ्यां षष्ठीं मङ्गलदायिनीम् ।
तथा चाषाढसङ्क्रान्त्यां मनसां सर्वसिद्धिदाम् ॥ ८५ ॥
राधां रासे च कार्तिक्यां कृष्णप्राणाधिकप्रियाम् ।
उपोष्य शुक्लाष्टम्यां च प्रतिमासं वरप्रदाम् ॥ ८६ ॥
विष्णुमायां भगवतीं दुर्गां दुर्गतिनाशिनीम् ।
प्रकृतिं जगदम्बां च पतिपुत्रवतीषु च ॥ ८७ ॥
पतिव्रतासु शुद्धासु यन्त्रेषु प्रतिमासु च ।
या नारी पूजयेद्भक्त्या धनसन्तानहेतवे ॥ ८८ ॥
इहलोके सुखं भुक्त्वा यात्यन्ते श्रीविभोः पदम् ।
एवं देव्या विभूतीश्च पूजयेत्साधकोऽनिशम् ॥ ८९ ॥
सर्वकालं सर्वरूपा संसेव्या परमेश्वरी ।
नातः परतरं किञ्चित्कृतकृत्यत्वदायकम् ॥ ९० ॥
इत्युक्त्वा तां धर्मराजो जगाम निजमन्दिरम् ।
गृहीत्वा स्वामिनं सा च सावित्री च निजालयम् ॥ ९१ ॥
सावित्री सत्यवांश्चैव प्रययौ च यथागमम् ।
अन्यांश्च कथयामास स्ववृत्तान्तं हि नारद ॥ ९२ ॥
सावित्रीजनकः पुत्रान् सम्प्राप्तः प्रक्रमेण च ।
श्वशुरश्चक्षुषी राज्यं सा च पुत्रान् वरेण च ॥ ९३ ॥
लक्षवर्षं सुखं भुक्त्वा पुण्यक्षेत्रे च भारते ।
जगाम स्वामिना सार्धं देवीलोकं पतिव्रता ॥ ९४ ॥

सवितुश्चाधिदेवी या मन्त्राधिष्ठातृदेवता ।

सावित्री ह्यपि वेदानां सावित्री तेन कीर्तिता ॥ ९५ ॥

इत्येवं कथितं वत्स सावित्र्याख्यानमुत्तमम् ।

जीवकर्मविपाकं च किं पुनः श्रोतुमिच्छसि ॥ ९६ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे सावित्र्युपाख्यानवर्णनं
नामाष्टत्रिलोऽध्यायः ॥ ३८ ॥

देवीभागवतपुराणम्/स्कन्धः ०९/अध्यायः ३९

<https://sa.wikisource.org/s/i6w>

< देवीभागवतपुराणम् | स्कन्धः ०९

लक्ष्म्युपाख्यानवर्णनम्

नारद उवाच

श्रीमूलप्रकृतेर्देव्या गायत्र्यास्तु निराकृतेः ।

सावित्रीयमसंवादे श्रुतं वै निर्मलं यशः ॥ १ ॥

तद्गुणोत्कीर्तनं सत्यं मङ्गलानां च मङ्गलम् ।

अधुना श्रोतुमिच्छामि लक्ष्म्युपाख्यानमीश्वर ॥ २ ॥

केनादौ पूजिता सापि किंभूता केन वा पुरा ।

तद्गुणोत्कीर्तनं मह्यं वद वेदविदांवर ॥ ३ ॥

श्रीनारायण उवाच

सृष्टेरादौ पुरा ब्रह्मन् कृष्णस्य परमात्मनः ।

देवी वामांससम्भूता बभूव रासमण्डले ॥ ४ ॥

अतीव सुन्दरी श्यामा न्यग्रोधपरिमण्डिता ।

यथा द्वादशवर्षीया शश्वत्सुस्थिरयौवना ॥ ५ ॥

श्वेतचम्पकवर्णाभा सुखदृश्या मनोहरा ।

शरत्पार्वणकोटीन्दुप्रभाप्रच्छादनानना ॥ ६ ॥

शरन्मध्याह्नपद्मानां शोभामोचनलोचना ।

सा देवी द्विविधा भूता सह सर्वेश्वरेच्छया ॥ ७ ॥

स्वीयरूपेण वर्णेन तेजसा वयसा त्विषा ।

यशसा वाससा कृत्या भूषणेन गुणेन च ॥ ८ ॥

स्मितेन वीक्षणेनैव प्रेम्णा वानुनयेन च ।

तद्वामांसान्महालक्ष्मीर्दक्षिणासांच्च राधिका ॥ ९ ॥

राधाऽऽदौ वरयामास द्विभुजञ्च परात्परम् ।

महालक्ष्मीश्च तत्पश्चाच्चकमे कमनीयकम् ॥ १० ॥

कृष्णस्तद्गौरवेणैव द्विधारूपो बभूव ह ।

दक्षिणांसश्च द्विभुजो वामांसश्च चतुर्भुजः ॥ ११ ॥
चतुर्भुजाय द्विभुजो महालक्ष्मीं ददौ पुरा ।
लक्ष्यते दृश्यते विश्वं स्निग्धदृष्ट्या ययानिशम् ॥ १२ ॥
देवीभूता च महती महालक्ष्मीश्च सा स्मृता ।
राधाकान्तश्च द्विभुजो लक्ष्मीकान्तश्चतुर्भुजः ॥ १३ ॥
शुद्धसत्त्वस्वरूपा च गोपैर्गोपीभिरावृता ।
चतुर्भुजश्च वैकुण्ठं प्रययौ पद्मया सह ॥ १४ ॥
सर्वांशेन समौ तौ द्वौ कृष्णनारायणौ परौ ।
महालक्ष्मीश्च योगेन नानारूपा बभूव सा ॥ १५ ॥
वैकुण्ठे च महालक्ष्मीः परिपूर्णतमा रमा ।
शुद्धसत्त्वस्वरूपा च सर्वसौभाग्यसंयुता ॥ १६ ॥
प्रेम्णा सा च प्रधाना च सर्वासु रमणीषु च ।
स्वर्गेषु स्वर्गलक्ष्मीश्च शक्रसम्पत्स्वरूपिणी ॥ १७ ॥
पाताले नागलक्ष्मीश्च राजलक्ष्मीश्च राजसु ।
गृहलक्ष्मीर्गृहेष्वेव गृहिणां च कलांशतः ॥ १८ ॥
सम्पत्स्वरूपा गृहिणां सर्वमङ्गलमङ्गला ।
गवां प्रसूतिः सुरभिर्दक्षिणा यज्ञकामिनी ॥ १९ ॥
क्षीरोदसिन्धुकन्या सा श्रीरूपा पद्मिनीषु च ।
शोभास्वरूपा चन्द्रे च सूर्यमण्डलमण्डिता ॥ २० ॥
विभूषणेषु रत्नेषु फलेषु च जलेषु च ।
नृपेषु नृपपत्नीषु दिव्यस्त्रीषु गृहेषु च ॥ २१ ॥
सर्वसस्येषु वस्त्रेषु स्थानेषु संस्कृतेषु च ।
प्रतिमासु च देवानां मङ्गलेषु घटेषु च ॥ २२ ॥
माणिक्येषु च मुक्तासु माल्येषु च मनोहरा ।
मणीन्द्रेषु च हीरेषु क्षीरेषु चन्दनेषु च ॥ २३ ॥
वृक्षशाखासु रम्यासु नवमेघेषु वस्तुषु ।
वैकुण्ठे पूजिता साऽऽदौ देवी नारायणेन च ॥ २४ ॥
द्वितीये ब्रह्मणा भक्त्या तृतीये शङ्करेण च ।

विष्णुना पूजिता सा च क्षीरोदे भारते मुने ॥ २५ ॥
स्वायम्भुवेन मनुना मानवेन्द्रेऽथ सर्वतः ।
ऋषीन्द्रैः मुनीन्द्रैः सद्भिः गृहिभिर्भवे ॥ २६ ॥
गन्धर्वैश्चैव नागाद्यैः पातालेषु च पूजिता ।
शुक्लाष्टम्यां भाद्रपदे कृता पूजा च ब्रह्मणा ॥ २७ ॥
भक्त्या च पक्षपर्यन्तं त्रिषु लोकेषु नारद ।
चैत्रे पौषे च भाद्रे च पुण्ये मङ्गलवासरे ॥ २८ ॥
विष्णुना पूजिता सा च त्रिषु लोकेषु भक्तितः ।
वर्षान्ते पौषसङ्क्रान्त्यां माध्यामावाह्य मङ्गले ॥ २९ ॥
मनुस्तां पूजयामास सा भूता भुवनत्रये ।
पूजिता सा महेन्द्रेण मङ्गलेनैव मङ्गला ॥ ३० ॥
केदारेणैव नीलेन सुबलेन नलेन च ।
ध्रुवेणोत्तानपादेन शक्रेण बलिना तथा ॥ ३१ ॥
कश्यपेन च दक्षेण कर्दमेन विवस्वता ।
प्रियव्रतेन चन्द्रेण कुबेरेणैव वायुना ॥ ३२ ॥
यमेन वह्निना चैव वरुणेनैव पूजिता ।
एवं सर्वत्र सर्वेषु पूजिता वन्दिता सदा ।
सर्वैश्वर्याधिदेवी सा सर्वसम्पत्स्वरूपिणी ॥ ३३ ॥

ति श्रीमद्देवीभागवते महापुराणेऽष्टादशसाहस्र्यां
नामैकोनचत्वारिंशोऽध्यायः ॥ ३९ ॥

संहितायां

नवमस्कन्धे

लक्ष्म्युपाख्यानवर्णनं

देवीभागवतपुराणम्/स्कन्धः ०९/अध्यायः ४०

<https://sa.wikisource.org/s/i6x>

< देवीभागवतपुराणम् | स्कन्धः ०९

लक्ष्म्युत्पत्तिवर्णनम्

नारद उवाच

नारायणप्रिया सा च परा वैकुण्ठवासिनी ।

वैकुण्ठाधिष्ठातृदेवी महालक्ष्मीः सनातनी ॥ १ ॥

कथं बभूव सा देवी पृथिव्यां सिन्धुकन्यका ।

पुरा केन स्तुताऽऽदौ सा तन्मे व्याख्यातुमर्हसि ॥ २ ॥

श्रीनारायण उवाच

पुरा दुर्वाससः शापाद् भ्रष्टश्रीश्च पुरन्दरः ।

बभूव देवसङ्घश्च मर्त्यलोके हि नारद ॥ ३ ॥

लक्ष्मीः स्वर्गादिकं त्यक्त्वा रुष्टा परमदुःखिता ।

गत्वा लीना तु वैकुण्ठे महालक्ष्मीश्च नारद ॥ ४ ॥

तदा शोकाद्ययुः सर्वे दुःखिता ब्रह्मणः सभाम् ।

ब्रह्माणं च पुरस्कृत्य ययुर्वैकुण्ठमेव च ॥ ५ ॥

वैकुण्ठे शरणापन्ना देवा नारायणे परे ।

अतीव दैन्ययुक्ताश्च शुष्ककण्ठोष्ठतालुकाः ॥ ६ ॥

तदा लक्ष्मीश्च कलया पुराणपुरुषाजया ।

बभूव सिन्धुकन्या सा सर्वसम्पत्स्वरूपिणी ॥ ७ ॥

तथा मथित्वा क्षीरोदं देवा दैत्यगणैः सह ।

सम्प्राप्ताश्च महालक्ष्मीं विष्णुस्तां च ददर्श ह ॥ ८ ॥

सुरादिभ्यो वरं दत्त्वा वनमालां च विष्णवे ।

ददौ प्रसन्नवदना तुष्टा क्षीरोदशायिने ॥ ९ ॥

देवाश्चाप्यसुरग्रस्तं राज्यं प्रापुश्च नारद ।

तां सम्पूज्य च सम्भूय सर्वत्र च निरापदः ॥ १० ॥

नारद उवाच

कथं शशाप दुर्वासा मुनिश्रेष्ठः कदाचन ।

केन दोषेण वा ब्रह्मन् ब्रह्मिष्ठस्तत्त्ववित्पुरा ॥ ११ ॥

ममन्थुः केनरूपेण जलधिं ते सुरादयः ।

केन स्तोत्रेण वा देवी शक्रं साक्षाद्बभूव सा ॥ १२ ॥

को वा तयोश्च संवादो बभूव तद्वद प्रभो ।

श्रीनारायण उवाच

मधुपानप्रमत्तश्च त्रैलोक्याधिपतिः पुरा ॥ १३ ॥

क्रीडां चकार रहसि रम्भया सह कामुकः ।

कृत्वा क्रीडां तया सार्धं कामुक्या हतमानसः ॥ १४ ॥

तस्थौ तत्र महारण्ये कामोन्मथितमानसः ।

कैलासशिखरे यान्तं वैकुण्ठादृषिसत्तमम् ॥ १५ ॥

दुर्वाससं ददर्शेन्द्रो ज्वलन्तं ब्रह्मतेजसा ।

ग्रीष्ममध्याह्नमार्तण्डसहस्रप्रभमीश्वरम् ॥ १६ ॥

प्रतप्तकाञ्चनाकारं जटाभारमहोज्ज्वलम् ।

शुक्लयज्ञोपवीतं च चीरदण्डौ कमण्डलुम् ॥ १७ ॥

महोज्ज्वलं च तिलकं बिभ्रन्तं चेन्दुसन्निभम् ।

समन्वितं शिष्यलक्षैर्वेदवेदाङ्गपारगैः ॥ १८ ॥

दृष्ट्वा ननाम शिरसा सम्प्रमत्तः पुरन्दरः ।

शिष्यवर्गं तदा भक्त्या तुष्टाव च मुदान्वितम् ॥ १९ ॥

मुनिना च सशिष्येण दत्तास्तस्मै शुभाशिषः ।

विष्णुदत्तं पारिजातपुष्पं च सुमनोहरम् ॥ २० ॥

तज्जरारोगमृत्युघ्नं शोकजं मोक्षकारकम् ।

शक्रः पुष्पं गृहीत्वा च प्रमत्तो राज्यसम्पदा ॥ २१ ॥

पुष्पं स न्यस्तयामास तदैव करिमस्तके ।

हस्ती तत्स्पर्शमात्रेण रूपेण च गुणेन च ॥ २२ ॥

तेजसा वयसाकस्माद्विष्णुतुल्यो बभूव ह ।

त्यक्त्वा शक्रं गजेन्द्रश्च जगाम घोरकाननम् ॥ २३ ॥

न शशाक महेन्द्रस्तं रक्षितुं तेजसा मुने ।

तत्पुण्यं त्यक्तवन्तं च दृष्ट्वा शक्रं मुनीश्वरः ॥ २४ ॥

तमुवाच महारुष्टः शशाप च रुषान्वितः ।

मुनिरुवाच

अरे श्रिया प्रमत्तस्त्वं कथं मामवमन्यसे ॥ २५ ॥

मद्वत्पुष्पं दत्तं च गर्वेण करिमस्तके ।

विष्णोर्निवेदितं चैव नैवेद्यं वा फलं जलम् ॥ २६ ॥

प्राप्तिमात्रेण भोक्तव्यं त्यागेन ब्रह्महा भवेत् ।

भ्रष्टश्रीर्भ्रष्टबुद्धिश्च पुरभ्रष्टो भवेत्तु सः ॥ २७ ॥

यस्त्यजेद्विष्णुनैवेद्यं भाग्येनोपस्थितं शुभम् ।

प्राप्तिमात्रेण यो भुङ्क्ते भक्तो विष्णुनिवेदितम् ॥ २८ ॥

पुंसां शतं समुद्धृत्य जीवन्मुक्तः स्वयं भवेत् ।

नैवेद्यं भोजनं कृत्वा नित्यं यः प्रणमेद्धरिम् ॥ २९ ॥

पूजयेत्स्तौति वा भक्त्या स विष्णुसदृशो भवेत् ।

तत्स्पर्शवायुना सद्यस्तीर्थौघश्च विशुध्यति ॥ ३० ॥

तत्पादरजसा मूढ सद्यः पूता वसुन्धरा ।

पुंश्चल्यन्नमवीरान्नं शूद्रश्राद्धान्तमेव च ॥ ३१ ॥

यद्धरेरनिवेद्यं च वृथा मांसस्य भक्षणम् ।

शिवलिङ्गप्रदानं च यद्वत्तं शूद्रयाजिना ॥ ३२ ॥

चिकित्सकद्विजान्नं च देवलान्नं तथैव च ।

कन्याविक्रयिणामन्नं यदन्नं योनिजीविनाम् ॥ ३३ ॥

उच्छिष्टान्नं पर्युषितं सर्वभक्षावशेषितम् ।

शूद्रापतिद्विजानां च भूषवाहद्विजान्नकम् ॥ ३४ ॥

अदीक्षितद्विजानां च यदन्नं शवदाहिनाम् ।

अगम्यागामिनां चैव द्विजानामन्नमेव च ॥ ३५ ॥

मित्रद्रुहां कृतज्जानामन्नं विश्वासघातिनाम् ।

मिथ्यासाक्ष्यप्रदानं च ब्राह्मणान्नं तथैव च ॥ ३६ ॥

एते सर्वे विशुध्यन्ति विष्णोर्नैवेद्यभक्षणात् ।

श्वपचश्चेद्विष्णुसेवी वंशानां कोटिमुद्धरेत् ॥ ३७ ॥

हरेरभक्तो मनुजः स्वं च रक्षितुमक्षमः ।

अज्ञानाद्यदि गृह्णाति विष्णोर्निर्माल्यमेव च ॥ ३८ ॥

ससजन्मार्जितात्पापान्मुच्यते नात्र संशयः ।

ज्ञात्वा भक्त्या च गृह्णाति विष्णोर्नैवेद्यमेव च ॥ ३९ ॥

कोटिजन्मार्जितात्पापान्मुच्यते निश्चितं हरे ।

यस्मात्संस्थापितं पुष्पं गर्वेण करिमस्तके ॥ ४० ॥

तस्माद्युष्मान्परित्यज्य यातु लक्ष्मीर्हरेः पदम् ।

नारायणस्य भक्तोऽहं न बिभेमि सुराद्विधेः ॥ ४१ ॥

कालान्मृत्योर्जरातश्च कानन्यान् गणयामि च ।

किं करिष्यति ते तातः कश्यपश्च प्रजापतिः ॥ ४२ ॥

बृहस्पतिर्गुरुश्चैव निःशङ्कस्य च मे हरे ।

इदं पुष्पं यस्य मूर्ध्नि तस्यैव पूजनं परम् ॥ ४३ ॥

इति श्रुत्वा महेन्द्रश्च धृत्वा स चरणं मुनेः ।

उच्चै रुरोद शोकार्तस्तमुवाच भयाकुलः ॥ ४४ ॥

महेन्द्र उवाच

दत्तः समुचितः शापो मह्यं मायापहः प्रभो ।

हतां न याचे सम्पत्तिं किञ्चिज्ज्ञानं च देहि मे ॥ ४५ ॥

ऐश्वर्यं विपदां बीजं ज्ञानप्रच्छन्नकारणम् ।

मुक्तिमार्गकुठारश्च भक्तेश्च व्यवधायकम् ॥ ४६ ॥

मुनिरुवाच

जन्ममृत्युजराशोकरोगबीजाङ्कुरं परम् ।

सम्पत्तिमिरान्धश्च मुक्तिमार्गं न पश्यति ॥ ४७ ॥

सम्पन्मतो विमूढश्च सुरामतः स एव च ।

बान्धवैर्वेष्टितः सोऽपि बन्धुत्वेनैव हे हरे ॥ ४८ ॥

सम्पत्तिमदमतश्च विषयान्धश्च विह्वलः ।

महाकामी राजसिकः सत्त्वमार्गं न पश्यति ॥ ४९ ॥

द्विविधो विषयान्धश्च राजसस्तामसः स्मृतः ।

अशास्त्रज्ञस्तामसश्च शास्त्रज्ञो राजसः स्मृतः ॥ ५० ॥

शास्त्रं च द्विविधं मार्गं दर्शयेत्सुरपुङ्गव ।
प्रवृत्तिबीजमेकं च निवृत्तेः कारणं परम् ॥ ५१ ॥
चरन्ति जीविनश्चादौ प्रवृत्तेर्दुःखवर्त्मनि ।
स्वच्छन्दं च प्रसन्नं च निर्विरोधं च सन्ततम् ॥ ५२ ॥
आयाति मधुनो लोभात्क्लेशेन सुखमानितः ।
परिणामे नाशबीजे जन्ममृत्युजराकरे ॥ ५३ ॥
अनेकजन्मपर्यन्तं कृत्वा च भ्रमणं मुदा ।
स्वकर्मविहितायां च नानायोन्यां क्रमेण च ॥ ५४ ॥
ततश्चेशानुगहाग्रच्च सत्सङ्गं लभते च सः ।
सहस्रेषु शतेष्वेको भवाब्धिपारकारणम् ॥ ५५ ॥
साधुस्तत्त्वप्रदीपेन मुक्तिमार्गं प्रदर्शयेत् ।
तदा करोति यत्नं च जीवो बन्धनखण्डने ॥ ५६ ॥
अनेकजन्मयोगेन तपसानशनेन च ।
तदा लभेन्मुक्तिमार्गं निर्विघ्नं सुखदं परम् ॥ ५७ ॥
इदं श्रुतं गुरोर्वक्याद्यत् पृच्छसि पुरन्दर ।
मुनेस्तद्वचनं श्रुत्वा वीतरागो बभूव सः ॥ ५८ ॥
वैराग्यं वर्धयामास तस्य ब्रह्मन् दिने दिने ।
मुनेः स्थानाद् गृहं गत्वा स ददर्शामरावतीम् ॥ ५९ ॥
दैत्यैरसुरसङ्घैश्च समाकीर्णा भयाकुलाम् ।
विषमोपप्लवां पुत्रबन्धुहीनां च कुत्रचित् ॥ ६० ॥
पितृमातृकलत्रादिविहीनामतिचञ्चलाम् ।
शत्रुग्रस्तां च तां दृष्ट्वा जगाम वाक्पतिं प्रति ॥ ६१ ॥
शक्रो मन्दाकिनीतीरे ददर्श गुरुमीश्वरम् ।
ध्यायमानं परं ब्रह्म गङ्गातोये स्थितं परम् ॥ ६२ ॥
सूर्याभिसम्मुखं पूर्वमुखं च विश्वतोमुखम् ।
साश्रुनेत्रं पुलकिनं परमानन्दसंयुतम् ॥ ६३ ॥
वरिष्ठं च गरिष्ठं च धर्मिष्ठं श्रेष्ठसेवितम् ।
प्रेष्ठं च बन्धुवर्गाणामतिश्रेष्ठं च ज्ञानिनाम् ॥ ६४ ॥

ज्येष्ठं च भ्रातृवर्गाणामनिष्ठं सुरवैरिणाम् ।
दृष्ट्वा गुरुं जपन्तं च तत्र तस्थौ सुरेश्वरः ॥ ६५ ॥
प्रहरान्ते गुरुं दृष्ट्वा चोत्थितं प्रणनाम सः ।
प्रणम्य चरणाम्भोजे रुरोदोच्चैर्मुहुर्मुहुः ॥ ६६ ॥
वृत्तान्तं कथयामास ब्रह्मशापादिकं तथा ।
पुनर्वरोपलब्धिं च ज्ञानप्राप्तिं सुदुर्लभाम् ॥ ६७ ॥
वैरिग्रस्तां च स्वपुरीं क्रमेणैव सुरेश्वरः ।
शिष्यस्य वचनं श्रुत्वा सुबुद्धिर्वदतां वरः ॥ ६८ ॥
बृहस्पतिरुवाचेदं कोपसंरक्तलोचनः ।

गुरुरुवाच

श्रुतं सर्वं सुरश्रेष्ठ मा रोदीर्वचनं शृणु ॥ ६९ ॥
न कातरो हि नीतिज्ञो विपत्तौ च कदाचन ।
सम्पत्तिर्वा विपत्तिर्वा नश्वरा श्रमरूपिणी ॥ ७० ॥
पूर्वस्य कर्मायत्ता च स्वयं कर्ता तयोरपि ।
सर्वेषां च भवत्येव शश्वज्जन्मनि जन्मनि ॥ ७१ ॥
चक्रनेमिक्रमेणैव तत्र का परिदेवना ।
उक्तं हि स्वकृतं कर्म भुज्यतेऽखिलभारते ॥ ७२ ॥
शुभाशुभं च यत्किञ्चित्स्वकर्मफलभुक् पुमान् ।
नाभुक्तं क्षीयते कर्म कल्पकोटिशतैरपि ॥ ७३ ॥
अवश्यमेव भोक्तव्यं कृतं कर्म शुभाशुभम् ।
इत्येवमुक्तं वेदे च कृष्णेन परमात्मना ॥ ७४ ॥
सामवेदोक्तशाखायां सम्बोध्य कमलोद्भवम् ।
जन्मभोगावशेषे च सर्वेषां कृतकर्मणाम् ॥ ७५ ॥
अनुरूपं हि तेषां च भारतेऽन्यत्र चैव हि ।
कर्मणा ब्रह्मशापं च कर्मणा च शुभाशिषम् ॥ ७६ ॥
कर्मणा च महालक्ष्मीं लभेदैन्यं च कर्मणा ।
कोटिजन्मार्जितं कर्म जीविनामनुगच्छति ॥ ७७ ॥
न हि त्यजेद्विना भोगं तच्छायेव पुरन्दर ।

कालभेदे देशभेदे पात्रभेदे च कर्मणाम् ॥ ७८ ॥
न्यूनताधिकभावोऽपि भवेदेव हि कर्मणा ।
वस्तुदानेन वस्तूनां समं पुण्यं दिने दिने ॥ ७९ ॥
दिनभेदे कोटिगुणमसंख्यं वा ततोऽधिकम् ।
समे देशे च वस्तूनां दाने पुण्यं समं सुर ॥ ८० ॥
देशभेदे कोटिगुणमसंख्यं वा ततोऽधिकम् ।
समे पात्रे समं पुण्यं वस्तूनां कर्तुरेव च ॥ ८१ ॥
पात्रभेदे शतगुणमसंख्यं वा ततोऽधिकम् ।
यथा फलन्ति सस्यानि न्यूनान्यप्यधिकानि च ॥ ८२ ॥
कर्षकाणां क्षेत्रभेदे पात्रभेदे फलं तथा ।
सामान्यदिवसे विप्रदानं समफलं भवेत् ॥ ८३ ॥
अमायां रविसंक्रान्त्यां फलं शतगुणं भवेत् ।
चातुर्मास्यां पौर्णमास्यामनन्तं फलमेव च ॥ ८४ ॥
ग्रहणे शशिनः कोटिगुणं च फलमेव च ।
सूर्यस्य ग्रहणे वापि ततो दशगुणं भवेत् ॥ ८५ ॥
अक्षयायामक्षयं तदसंख्यं फलमुच्यते ।
एवमन्यत्र पुण्याहे फलाधिक्यं भवेदिति ॥ ८६ ॥
यथा दाने तथा स्नाने जपेऽन्यपुण्यकर्मसु ।
एवं सर्वत्र बोद्धव्यं नराणां कर्मणां फलम् ॥ ८७ ॥
यथा दण्डेन चक्रेण शरावेण भ्रमेण च ।
कुम्भं निर्माति निर्माता कुम्भकारो मृदा भुवि ॥ ८८ ॥
तथैव कर्मसूत्रेण फलं धाता ददाति च ।
यस्याज्ञया सृष्टमिदं तं च नारायणं भज ॥ ८९ ॥
स विधाता विधातुश्च पातुः पाता जगत्त्रये ।
स्रष्टुः स्रष्टा च संहर्तुः संहर्ता कालकालकः ॥ ९० ॥
महाविपत्तौ संसारे यः स्मरेन्मधुसूदनम् ।
विपत्तौ तस्य सम्पत्तिर्भवेदित्याह शङ्करः ॥ ९१ ॥

इत्येवमुक्त्वा तत्त्वज्ञः समालिङ्ग्य सुरेश्वरम् ।

दत्त्वा शुभाशिषं चेष्टं बोधयामास नारद ॥ ९२ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे लक्ष्म्युत्पत्तिवर्णनं नाम चत्वारिंशोऽध्यायः ॥
४० ॥

देवीभागवतपुराणम्/स्कन्धः ०९/अध्यायः ४१

<https://sa.wikisource.org/s/i6y>

< देवीभागवतपुराणम् | स्कन्धः ०९

श्रीलक्ष्म्युपाख्यानवर्णनम्

श्रीनारायण उवाच

हरिं ध्यात्वा हरिर्ब्रह्मन् जगाम ब्रह्मणः सभाम् ।

बृहस्पतिं पुरस्कृत्य सर्वैः सुरगणैः सह ॥ १ ॥

शीघ्रं गत्वा ब्रह्मलोकं दृष्ट्वा च कमलोद्भवम् ।

प्रणमुर्देवताः सर्वाः सहेन्द्रा गुरुणा सह ॥ २ ॥

वृत्तान्तं कथयामास सुराचार्यो विधिं प्रति ।

प्रहस्योवाच तच्छ्रुत्वा महेन्द्रं कमलासनः ॥ ३ ॥

ब्रह्मोवाच

वत्स मद्वंशजातोऽसि प्रपौत्रो मे विचक्षणः ।

बृहस्पतेश्च शिष्यस्त्वं सुराणामधिपः स्वयम् ॥ ४ ॥

मातामहश्च दक्षस्ते विष्णुभक्तः प्रतापवान् ।

कुलत्रयं यस्य शुद्धं कथं सोऽहङ्कृतो भवेत् ॥ ५ ॥

माता पतिव्रता यस्य पिता शुद्धो जितेन्द्रियः ।

मातामहो मातुलश्च कथं सोऽहङ्कृतो भवेत् ॥ ६ ॥

जनः पैतृकदोषेण दोषान्मातामहस्य च ।

गुरुदोषात्त्रिभिर्दोषैर्हरिदोषी भवेद् ध्रुवम् ॥ ७ ॥

सर्वान्तरात्मा भगवान् सर्वदेहेष्ववस्थितः ।

यस्य देहात्स प्रयाति स शवस्तत्क्षणं भवेत् ॥ ८ ॥

मनोऽहमिन्द्रियेशं च ज्ञानरूपो हि शङ्करः ।

विष्णुप्राणा च प्रकृतिर्बुद्धिर्भगवती सती ॥ ९ ॥

निद्रादयः शक्तयश्च ताः सर्वाः प्रकृतेः कलाः ।

आत्मनः प्रतिबिम्बश्च जीवो भोगशरीरभृत् ॥ १० ॥

आत्मनीशे गते देहात्सर्वे यान्ति ससम्भ्रमाः ।

यथा वर्त्मनि गच्छन्तं नरदेवमिवानुगाः ॥ ११ ॥
अहं शिवश्च शेषश्च विष्णुर्धर्मो महाविराट् ।
यूयं यदंशा भक्ताश्च तत्पुष्पं न्यक्कृतं त्वया ॥ १२ ॥
शिवेन पूजितं पादपद्मं पुष्पेण येन च ।
तत्र दुर्वाससा दत्तं दैवेन न्यक्कृतं त्वया ॥ १३ ॥
तत्पुण्यं मस्तके यस्य कृष्णपादाब्जप्रच्युतम् ।
सर्वेषां च सुराणां च तत्पूजापुरतो भवेत् ॥ १४ ॥
दैवेन वञ्चितस्त्वं हि दैवं च बलवत्तरम् ।
भाग्यहीनं जनं मूढं को वा रक्षितुमीश्वरः ॥ १५ ॥
सा श्रीर्गताधुना कोपात्कृष्णनिर्माल्यवर्जनात् ।
अधुना गच्छ वैकुण्ठं मया च गुरुणा सह ॥ १६ ॥
निषेव्य तत्र श्रीनाथं श्रियं प्राप्स्यति मद्वरात् ।
एवमुक्त्वा च स ब्रह्मा सर्वैः सुरगणैः सह ॥ १७ ॥
तत्र गत्वा परब्रह्म भगवन्तं सनातनम् ।
दृष्ट्वा तेजःस्वरूपं तं प्रज्वलन्तं स्वतेजसा ॥ १८ ॥
ग्रीष्ममध्याह्नमार्तण्डशतकोटिसमप्रभम् ।
शान्तमनादिमध्यान्तं लक्ष्मीकान्तमनन्तकम् ॥ १९ ॥
चतुर्भुजैः पार्षदैश्च सरस्वत्या युतं प्रभुम् ।
भक्त्या चतुर्भिर्वदैश्च गङ्गया परिवेष्टितम् ॥ २० ॥
तं प्रणेमुः सुराः सर्वे मूर्ध्ना ब्रह्मपुरोगमाः ।
भक्तिनम्राः साश्रुनेत्रास्तुष्टुवुः परमेश्वरम् ॥ २१ ॥
वृत्तान्तं कथयामास स्वयं ब्रह्मा कृताञ्जलिः ।
रुरुर्देवताः सर्वाः स्वाधिकाराच्च्युताश्च ताः ॥ २२ ॥
स ददर्श सुरगणं विपद्ग्रस्तं भयाकुलम् ।
रत्नभूषणशून्यं च वाहनादिविवर्जितम् ॥ २३ ॥
शोभाशून्यं हतश्रीकं निष्प्रभं सभयं परम् ।
उवाच कातरं दृष्ट्वा भयभीतिविभञ्जनः ॥ २४ ॥
श्रीभगवानुवाच

मा भैर्ब्रह्मन् हे सुराश्च भयं किं वो मयि स्थिते ।
दास्यामि लक्ष्मीमचलां परमैश्वर्यवर्धिनीम् ॥ २५ ॥
किञ्च मद्वचनं किञ्चिच्छ्रूयतां समयोचितम् ।
हितं सत्यं सारभूतं परिणामसुखावहम् ॥ २६ ॥
जनाश्वासंख्यविश्वस्था मदधीनाश्च सन्ततम् ।
यथा तथाहं मदभक्तपराधीनोऽस्वतन्त्रकः ॥ २७ ॥
यं यं रुष्टो हि मदभक्तो मत्परो हि निरङ्कुशः ।
तद्गृहेऽहं न तिष्ठामि पद्मया सह निश्चितम् ॥ २८ ॥
दुर्वासाः शङ्करांशश्च वैष्णवो मत्परायणः ।
तच्छापादागतोऽहं च सलक्ष्मीको हि वो गृहात् ॥ २९ ॥
यत्र शङ्खध्वनिर्नास्ति तुलसी न शिवार्चनम् ।
न भोजनं च विप्राणां न पद्मा तत्र तिष्ठति ॥ ३० ॥
मदभक्तानां च मे निन्दा यत्र ब्रह्मन् भवेत्सुराः ।
महारुष्टा महालक्ष्मीस्ततो याति पराभवम् ॥ ३१ ॥
मदभक्तिहीनो यो मूढो भुङ्क्ते यो हरिवासरे ।
मम जन्मदिने वापि याति श्रीस्तद्गृहादपि ॥ ३२ ॥
मन्नामविक्रयी यश्च विक्रीणाति स्वकन्यकाम् ।
यत्रातिथिर्न भुङ्क्ते च मत्प्रिया याति तद्गृहात् ॥ ३३ ॥
यो विप्रः पुंश्चलीपुत्रो महापापी च तत्पतिः ।
पापिनो यो गृहं याति शूद्रश्राद्धान्नभोजकः ॥ ३४ ॥
महारुष्टा ततो याति मन्दिरात्कमलालया ।
शूद्राणां शवदाही च भाग्यहीनो द्विजाधमः ॥ ३५ ॥
याति रुष्टा तद्गृहाच्च देवाः कमलवासिनी ।
शूद्राणां सूपकारी यो ब्राह्मणो वृषवाहकः ॥ ३६ ॥
ततोयपानभीता च कमला याति तद्गृहात् ।
अशुद्धहृदयः क्रूरो हिंसको निन्दको द्विजः ॥ ३७ ॥
ब्राह्मणः शूद्रयाजी च याति देवी च तद्गृहात् ।
अवीरान्नं च यो भुङ्क्ते तस्माद्याति जगत्प्रसूः ॥ ३८ ॥

तृणं छिनत्ति नखरैस्तैर्वा यो विलिखेन्महीम् ।
निराशो ब्राह्मणो यत्र तद्गृहाद्याति मत्प्रिया ॥ ३९ ॥
सूर्योदये द्विजो भुङ्क्ते दिवास्वापी च ब्राह्मणः ।
दिवा मैथुनकारी च यस्तस्माद्याति मत्प्रिया ॥ ४० ॥
आचारहीनो विप्रो यो यश्च शूद्रप्रतिग्रही ।
अदीक्षितो हि यो मूढस्तस्माद्वै याति मत्प्रिया ॥ ४१ ॥
स्निग्धपादश्च नग्नो हि यः शेते ज्ञानदुर्बलः ।
शश्वद्वदति वाचालो याति सा तद्गृहात्सती ॥ ४२ ॥
शिरस्नातस्तु तैलेन योऽन्याङ्गं समुपस्पृशेत् ।
स्वाङ्गं च वादयेद्वाद्यं रुष्टा सा याति तद्गृहात् ॥ ४३ ॥
व्रतोपवासहीनो यः सन्ध्याहीनोऽशुचिर्द्विजः ।
विष्णुभक्तिविहीनस्तु तस्माद्याति च मत्प्रिया ॥ ४४ ॥
ब्राह्मणं निन्दयेद्यो हि तं च यो द्वेष्टि सन्ततम् ।
जीवहिंस्रो दयाहीनो याति सर्वप्रसूस्ततः ॥ ४५ ॥
यत्र यत्र हरेरर्चा हरेरुत्कीर्तनं तथा ।
तत्र तिष्ठति सा देवी सर्वमङ्गलमङ्गला ॥ ४६ ॥
यत्र प्रशंसा कृष्णस्य तद्भक्तस्य पितामह ।
सा च कृष्णप्रिया देवी तत्र तिष्ठति सन्ततम् ॥ ४७ ॥
यत्र शङ्खध्वनिः शङ्खः शिला च तुलसीदलम् ।
तत्सेवा वन्दनं ध्यानं तत्र सा परितिष्ठति ॥ ४८ ॥
शिवलिङ्गार्चनं यत्र तस्य चोत्कीर्तनं शुभम् ।
दुर्गार्चनं तद्गुणाश्च तत्र पद्मनिवासिनी ॥ ४९ ॥
विप्राणां सेवनं यत्र तेषां च भोजनं शुभम् ।
अर्चनं सर्वदेवानां तत्र पद्ममुखी सती ॥ ५० ॥
इत्युक्त्वा च सुरान्सर्वान् रमामाह रमापतिः ।
क्षीरोदसागरे जन्म कलयाकलयेति च ॥ ५१ ॥
इत्युक्त्वा तां जगन्नाथो ब्रह्माणं पुनराह च ।
मथित्वा सागरं लक्ष्मीं देवेभ्यो देहि पद्मज ॥ ५२ ॥

इत्युक्त्वा कमलाकान्तो जगामान्तःपुरं मुने ।
देवाधिरेण कालेन ययुः क्षीरोदसागरम् ॥ ५३ ॥
मन्थानं मन्दरं कृत्वा कूर्मं कृत्वा च भाजनम् ।
कृत्वा शेषं मन्थपाशं ममन्थुरसुराः सुराः ॥ ५४ ॥
धन्वन्तरिं च पीयूषमुच्चैःश्रवसमीप्सितम् ।
नानारत्नं हस्तिरत्नं प्रापुर्लक्ष्मीं सुदर्शनम् ॥ ५५ ॥
वनमालां ददौ सा च क्षीरोदशायिने मुने ।
सर्वेश्वराय रम्याय विष्णवे वैष्णवी सती ॥ ५६ ॥
देवैः स्तुता पूजिता च ब्रह्मणा शङ्करेण च ।
ददौ दृष्टिं सुरगृहे ब्रह्मशापविमोचनात् ॥ ५७ ॥
प्रापुर्देवाः स्वविषयं दैत्यग्रस्तं भयङ्करम् ।
महालक्ष्मीप्रसादेन वरदानेन नारद ॥ ५८ ॥
इत्येवं कथितं सर्वं लक्ष्म्युपाख्यानमुत्तमम् ।
सुखदं सारभूतं च किं भूयः श्रोतुमिच्छसि ॥ ५९ ॥

इति श्रीमद्देवीभागवते महापुराणेऽष्टादशसाहस्र्यां
नामैकचत्वारिंशोऽध्यायः ॥ ४१ ॥

संहितायां नवमस्कन्धे श्रीलक्ष्म्युपाख्यानवर्णनं

देवीभागवतपुराणम्/स्कन्धः ०९/अध्यायः ४२

<https://sa.wikisource.org/s/i6z>

< देवीभागवतपुराणम् | स्कन्धः ०९

महालक्ष्म्याः ध्यानस्तोत्रवर्णनम्

नारद उवाच

हरेरुत्कीर्तनं भद्रं श्रुतं तज्ज्ञानमुत्तमम् ।

ईप्सितं लक्ष्म्युपाख्यानं ध्यानं स्तोत्रं वद प्रभो ॥ १ ॥

श्रीनारायण उवाच

स्नात्वा तीर्थं पुरा शक्रो धृत्वा धौते च वाससी ।

घटं संस्थाप्य क्षीरोदे षड्देवान् पर्यपूजयत् ॥ २ ॥

गणेशं च दिनेशं च वह्निं विष्णुं शिवं शिवाम् ।

एतान् भक्त्या समभ्यर्च्य पुष्पगन्धादिभिस्तदा ॥ ३ ॥

आवाह्य च महालक्ष्मीं परमैश्वर्यरूपिणीम् ।

पूजाञ्चकार देवेशो ब्रह्मणा च पुरोधसा ॥ ४ ॥

पुरःस्थितेषु मुनिषु ब्राह्मणेषु गुरौ हरौ ।

देवादिषु सुदेशे च ज्ञानानन्दं शिवे मुने ॥ ५ ॥

पारिजातस्य पुष्पं च गृहीत्वा चन्दनोक्षितम् ।

ध्यात्वा देवीं महालक्ष्मीं पूजयामास नारद ॥ ६ ॥

ध्यानं च सामवेदोक्तं यद्वत्तं ब्रह्मणे पुरा ।

हरिणा तेन ध्यानेन तन्निबोध वदामि ते ॥ ७ ॥

सहस्रदलपद्मस्थकर्णिकावासिनीं पराम् ।

शरत्पार्वणकोटीन्दुप्रभामुष्टिकरां पराम् ॥ ८ ॥

स्वतेजसा प्रज्वलन्तीं सुखदृश्यां मनोहराम् ।

प्रतप्तकाञ्चननिभशोभां मूर्तिमतीं सतीम् ॥ ९ ॥

रत्नभूषणभूषाढ्यां शोभितां पीतवाससा ।

ईषद्धास्यप्रसन्नास्यां शश्वत्सुस्थिरयौवनाम् ॥ १० ॥

सर्वसम्पत्प्रदात्रीं च महालक्ष्मीं भजे शुभाम् ।

ध्यानेनानेन तां ध्यात्वा नानागुणसमन्विताम् ॥ ११ ॥

सम्पूज्य ब्रह्मवाक्येन चोपचाराणि षोडश ।

ददौ भक्त्या विधानेन प्रत्येकं मन्त्रपूर्वकम् ॥ १२ ॥

प्रशस्तानि प्रकृष्टानि वराणि विविधानि च ।

अमूल्यरत्नसारं च निर्मितं विश्वकर्मणा ॥ १३ ॥

आसनं च विचित्रं च महालक्ष्मि प्रगृह्यताम् ।

शुद्धं गङ्गोदकमिदं सर्ववन्दितमीप्सितम् ॥ १४ ॥

पापेध्मवह्निरूपं च गृह्यतां कमलालये ।

पुष्पचन्दनदूर्वादिसंयुतं जाह्नवीजलम् ॥ १५ ॥

शङ्खगर्भस्थितं स्वर्घ्यं गृह्यतां पद्मवासिनि ।

सुगन्धिपुष्पतैलं च सुगन्धामलकीफलम् ॥ १६ ॥

देहसौन्दर्यबीजं च गृह्यतां श्रीहरेः प्रिये ।

कार्पासजं च कृमिजं वसनं देवि गृह्यताम् ॥ १७ ॥

रत्नस्वर्णविकारं च देहभूषाविवर्धनम् ।

शोभायै श्रीकरं रत्नं भूषणं देवि गृह्यताम् ॥ १८ ॥

सर्वसौन्दर्यबीजं च सद्यः शोभाकरं परम् ।

वृक्षनिर्यासरूपं च गन्धद्रव्यादिसंयुतम् ॥ १९ ॥

श्रीकृष्णकान्ते धूपं च पवित्रं प्रतिगृह्यताम् ।

सुगन्धियुक्तं सुखदं चन्दनं देवि गृह्यताम् ॥ २० ॥

जगच्चक्षुःस्वरूपं च पवित्रं तिमिरापहम् ।

प्रदीपं सुखरूपं च गृह्यतां च सुरेश्वरि ॥ २१ ॥

नानोपहाररूपं च नानारससमन्वितम् ।

अतिस्वादुकरं चैव नैवेद्यं प्रतिगृह्यताम् ॥ २२ ॥

अन्नं ब्रह्मस्वरूपं च प्राणरक्षणकारणम् ।

तुष्टिदं पुष्टिदं चैव देव्यन्नं प्रतिगृह्यताम् ॥ २३ ॥

शाल्यन्नजं सुपक्वं च शर्करागव्यसंयुतम् ।

स्वादुयुक्तं महालक्ष्मि परमान्नं प्रगृह्यताम् ॥ २४ ॥

शर्करागव्यपक्वं च सुस्वादु सुमनोहरम् ।

स्वस्तिकं नाम नैवेद्यं गृहाण परमेश्वरि ॥ २५ ॥
नानाविधानि रम्याणि पक्वान्नानि फलानि च ।
सुरभिस्तनसंत्यक्तं सुस्वादु सुमनोहरम् ॥ २६ ॥
मर्त्यामृतं सुगव्यं च गृह्यतामच्युतप्रिये ।
सुस्वादु रससंयुक्तमिक्षुवृक्षसमुद्भवम् ॥ २७ ॥
अग्निपक्वमतिस्वादु गुडं च प्रतिगृह्यताम् ।
यवगोधूमसस्यानां चूर्णरेणुसमुद्भवम् ॥ २८ ॥
सुपक्वं गुडगव्याक्तं मिष्टान्नं देवि गृह्यताम् ।
सस्यचूर्णोद्भवं पक्वं स्वस्तिकादिसमन्वितम् ॥ २९ ॥
मया निवेदितं भक्त्या नैवेद्यं प्रतिगृह्यताम् ।
शीतवायुप्रदं चैव दाहे च सुखदं परम् ॥ ३० ॥
कमले गृह्यतां चेदं व्यजनं श्वेतचामरम् ।
ताम्बूलं च वरं रम्यं कर्पूरादिसुवासितम् ॥ ३१ ॥
जिह्वाजाड्यच्छेदकरं ताम्बूलं प्रतिगृह्यताम् ।
सुवासितं सुशीतं च पिपासानाशकारणम् ॥ ३२ ॥
जगज्जीवनरूपं च जीवनं देवि गृह्यताम् ।
देहसौन्दर्यबीजं च सदा शोभाविवर्धनम् ॥ ३३ ॥
कार्पासजं च कृमिजं वसनं देवि गृह्यताम् ।
रक्तस्वर्णविकारं च देहभूषादिवर्धनम् ॥ ३४ ॥
शोभाधारं श्रीकरं च भूषणं देवि गृह्यताम् ।
नानाऋतुषु निर्माणं बहुशोभाश्रयं परम् ॥ ३५ ॥
सुरभूप्रियं शुद्धं माल्यं देवि प्रगृह्यताम् ।
शुद्धिदं शुद्धरूपं च सर्वमङ्गलमङ्गलम् ॥ ३६ ॥
गन्धवस्तूद्भवं रम्यं गन्धं देवि प्रगृह्यताम् ।
पुण्यतीर्थोदकं चैव विशुद्धं शुद्धिदं सदा ॥ ३७ ॥
गृह्यतां कृष्णकान्ते त्वं रम्यमाचमनीयकम् ।
रत्नसारादिनिर्माणं पुष्पचन्दनचर्चितम् ॥ ३८ ॥
रत्नभूषणभूषाढ्यं सुतल्पं देवि गृह्यताम् ।

यद्यद् द्रव्यमपूर्वं च पृथिव्यामपि दुर्लभम् ॥ ३९ ॥
देवभूषार्हभोग्यं च तद् द्रव्यं देवि गृह्यताम् ।
द्रव्याण्येतानि दत्त्वा च मूलेन देवपुङ्गवः ॥ ४० ॥
मूलं जजाप भक्त्या च दशलक्षं विधानतः ।
जपेन दशलक्षेण मन्त्रसिद्धिर्बभूव ह ॥ ४१ ॥
मन्त्रश्च ब्रह्मणा दत्तः कल्पवृक्षश्च सर्वतः ।
लक्ष्मीर्माया कामवाणी डेऽन्ता कमलवासिनी ॥ ४२ ॥
वैदिको मन्त्रराजोऽयं प्रसिद्धः स्वाहयान्वितः ।
कुबेरोऽनेन मन्त्रेण परमैश्वर्यमाप्तवान् ॥ ४३ ॥
राजराजेश्वरो दक्षः सावर्णिर्मनुरेव च ।
मङ्गलोऽनेन मन्त्रेण सप्तद्वीपेऽवनीपतिः ॥ ४४ ॥
प्रियव्रतोत्तानपादौ केदारो नृप एव च ।
एते सिद्धाश्च राजेन्द्रा मन्त्रेणानेन नारद ॥ ४५ ॥
सिद्धे मन्त्रे महालक्ष्मीः शक्राय दर्शनं ददौ ।
रत्नेन्द्रसारनिर्माणविमानस्था वरप्रदा ॥ ४६ ॥
सप्तद्वीपवतीं पृथ्वीं छादयन्ती त्विषा च सा ।
श्वेतचम्पकवर्णाभा रत्नभूषणभूषिता ॥ ४७ ॥
ईषद्धास्यप्रसन्नास्या भक्तानुग्रहकातरा ।
बिभ्रती रत्नमालां च कोटिचन्द्रसमप्रभाम् ॥ ४८ ॥
दृष्ट्वा जगत्प्रसू शान्तां तुष्टावैतां पुरन्दरः ।
पुलकाञ्चितसर्वाङ्गः साश्रुनेत्रः कृताञ्जलिः ॥ ४९ ॥
ब्रह्मणा च प्रदत्तेन स्तोत्रराजेन संयुतः ।
सर्वाभीष्टप्रदेनैव वैदिकेनैव तत्र च ॥ ५० ॥
पुरन्दर उवाच
नमः कमलवासिन्यै नारायण्यै नमो नमः ।
कृष्णप्रियायै सततं महालक्ष्यै नमो नमः ॥ ५१ ॥
पद्मपत्रेक्षणायै च पद्मास्यायै नमो नमः ।
पद्मासनायै पद्मिन्यै वैष्णव्यै च नमो नमः ॥ ५२ ॥

सर्वसम्पत्स्वरूपिण्यै सर्वाराध्यै नमो नमः ।
हरिभक्तिप्रदात्र्यै च हर्षदात्र्यै नमो नमः ॥ ५३ ॥
कृष्णवक्षःस्थितायै च कृष्णेशायै नमो नमः ।
चन्द्रशोभास्वरूपायै रत्नपद्मे च शोभने ॥ ५४ ॥
सम्पत्त्यधिष्ठातृदेव्यै महादेव्यै नमो नमः ।
नमो वृद्धिस्वरूपायै वृद्धिदायै नमो नमः ॥ ५५ ॥
वैकुण्ठे या महालक्ष्मीर्या लक्ष्मीः क्षीरसागरे ।
स्वर्गलक्ष्मीरिन्द्रगेहे राजलक्ष्मीर्नृपालये ॥ ५६ ॥
गृहलक्ष्मीश्च गृहिणां गेहे च गृहदेवता ।
सुरभिः सागरे जाता दक्षिणा यज्ञकामिनी ॥ ५७ ॥
अदितिर्देवमाता त्वं कमला कमलालया ।
स्वाहा त्वं च हविर्दाने कव्यदाने स्वधा स्मृता ॥ ५८ ॥
त्वं हि विष्णुस्वरूपा च सर्वाधारा वसुन्धरा ।
शुद्धसत्त्वस्वरूपा त्वं नारायणपरायणा ॥ ५९ ॥
क्रोधहिंसावर्जिता च वरदा शारदा शुभा ।
परमार्थप्रदा त्वं च हरिदास्यप्रदा परा ॥ ६० ॥
यया विना जगत्सर्वं भस्मीभूतमसारकम् ।
जीवन्मृतं च विश्वं च शश्वत्सर्वं यया विना ॥ ६१ ॥
सर्वेषां च परा माता सर्वबान्धवरूपिणी ।
धर्मार्थकाममोक्षाणां त्वं च कारणरूपिणी ॥ ६२ ॥
यथा माता स्तनान्धानां शिशूनां शैशवे सदा ।
तथा त्वं सर्वदा माता सर्वेषां सर्वरूपतः ॥ ६३ ॥
मातृहीनः स्तनान्धस्तु स च जीवति दैवतः ।
त्वया हीनो जनः कोऽपि न जीवत्येव निश्चितम् ॥ ६४ ॥
सुप्रसन्नस्वरूपा त्वं मां प्रसन्ना भवाम्बिके ।
वैरिग्रस्तं च विषयं देहि मह्यं सनातनि ॥ ६५ ॥
अहं यावत्त्वया हीनो बन्धुहीनश्च भिक्षुकः ।
सर्वसम्पद्बिहीनश्च तावदेव हरिप्रिये ॥ ६६ ॥

ज्ञानं देहि च धर्मं च सर्वसौभाग्यमीप्सितम् ।
प्रभावञ्च प्रतापं च सर्वाधिकारमेव च ॥ ६७ ॥
जयं पराक्रमं युद्धे परमैश्वर्यमेव च ।
इत्युक्त्वा च महेन्द्रश्च सर्वैः सुरगणैः सह ॥ ६८ ॥
प्रणनाम साश्रुनेत्रो मूर्ध्ना चैव पुनः पुनः ।
ब्रह्मा च शङ्करश्चैव शेषो धर्मश्च केशवः ॥ ६९ ॥
सर्वे चक्रुः परीहारं सुरार्थं च पुनः पुनः ।
देवेभ्यश्च वरं दत्त्वा पुष्पमालां मनोहराम् ॥ ७० ॥
केशवाय ददौ लक्ष्मीः सन्तुष्टा सुरसंसदि ।
ययुर्देवाश्च सन्तुष्टाः स्वं स्वं स्थानं च नारद ॥ ७१ ॥
देवी ययौ हरेः स्थानं हृष्टा क्षीरोदशायिनः ।
ययतुश्चैव स्वगृहं ब्रह्मेशानौ च नारद ॥ ७२ ॥
दत्त्वा शुभाशिषं तौ च देवेभ्यः प्रीतिपूर्वकम् ।
इदं स्तोत्रं महापुण्यं त्रिसन्ध्यं यः पठेन्नरः ॥ ७३ ॥
कुबेरतुल्यः स भवेद्राजराजेश्वरो महान् ।
पञ्चलक्षजपेनैव स्तोत्रसिद्धिर्भवेन्नृणाम् ॥ ७४ ॥
सिद्धस्तोत्रं यदि पठेन्मासमेकं तु सन्ततम् ।
महासुखी च राजेन्द्रो भविष्यति न संशयः ॥ ७५ ॥

इति श्रीमद्देवीभागवते महापुराणेऽष्टादतसाहस्र्या संहितायां नवमस्कन्धे महालक्ष्म्याः ध्यानस्तोत्रवर्णनं नाम
द्विचत्वारिंशोऽध्यायः ॥ ४२ ॥

देवीभागवतपुराणम्/स्कन्धः ०९/अध्यायः ४३

<https://sa.wikisource.org/s/i70>

< देवीभागवतपुराणम् | स्कन्धः ०९

स्वाहोपाख्यानवर्णनम्

नारद उवाच

नारायण महाभाग नारायण महाप्रभो ।

रूपेणैव गुणेनैव यशसा तेजसा त्विषा ॥ १ ॥

त्वमेव ज्ञानिनां श्रेष्ठः सिद्धानां योगिनां मुने ।

तपस्विनां मुनीनां च परो वेदविदांवर ॥ २ ॥

महालक्ष्म्या उपाख्यानं विज्ञातं महदद्भुतम् ।

अन्यत्किञ्चिदुपाख्यानं निगूढं वद साम्प्रतम् ॥ ३ ॥

अतीव गोपनीयं यदुपयुक्तं च सर्वतः ।

अप्रकाश्यं पुराणेषु वेदोक्तं धर्मसंयुतम् ॥ ४ ॥

श्रीनारायण उवाच

नानाप्रकारमाख्यानमप्रकाश्यं पुराणतः ।

श्रुतं कतिविधं गूढमास्ते ब्रह्मन् सुदुर्लभम् ॥ ५ ॥

तेषु यत्सारभूतं च श्रोतुं किं वा त्वमिच्छसि ।

तन्मे ब्रूहि महाभाग पश्चाद्वक्ष्यामि तत्पुनः ॥ ६ ॥

नारद उवाच

स्वाहा देवी हविर्दाने प्रशस्ता सर्वकर्मसु ।

पितृदाने स्वधा शस्ता दक्षिणा सर्वतो वरा ॥ ७ ॥

एतासां चरितं जन्मफलं प्राधान्यमेव च ।

श्रोतुमिच्छामि त्वद्वक्त्राद्वद वेदविदांवर ॥ ८ ॥

सूत उवाच

नारदस्य वचः श्रुत्वा प्रहस्य मुनिसत्तमः ।

कथां कथितुमारेभे पुराणोक्तां पुरातनीम् ॥ ९ ॥

श्रीनारायण उवाच

सृष्टेः प्रथमतो देवाः स्वाहारार्थं ययुः पुरा ।

ब्रह्मलोकं ब्रह्मसभामाजग्मुः सुमनोहराम् ॥ १० ॥

गत्वा निवेदनं चक्रुराहारहेतुकं मुने ।

ब्रह्मा श्रुत्वा प्रतिज्ञाय निषेवे श्रीहरिं परम् ॥ ११ ॥

नारद उवाच

यज्ञरूपो हि भगवान् कलया च बभूव ह ।

यज्ञे यद्यद्धविर्दानं दत्तं तेभ्यश्च ब्राह्मणैः ॥ १२ ॥

श्रीनारायण उवाच

हविर्ददति विप्राश्च भक्त्या च क्षत्रियादयः ।

सुरा नैव प्राप्नुवन्ति तद्दानं मुनिपुङ्गव ॥ १३ ॥

देवा विषण्णास्ते सर्वे तत्सभां च ययुः पुनः ।

गत्वा निवेदनं चक्रुराहाराभावहेतुकम् ॥ १४ ॥

ब्रह्मा श्रुत्वा तु ध्यानेन श्रीकृष्णं शरणं ययौ ।

पूजाञ्चकार प्रकृतेध्यानेनैव तदाज्ञया ॥ १५ ॥

प्रकृतेः कलया चैव सर्वशक्तिस्वरूपिणी ।

अतीव सुन्दरी श्यामा रमणीया मनोहरा ॥ १६ ॥

ईषद्धास्यप्रसन्नास्या भक्तानुग्रहकातरा ।

उवाचेति विधेरग्रे पद्मयोने वरं वृणु ॥ १७ ॥

विधिस्तद्वचनं श्रुत्वा सम्भ्रमात्समुवाच ताम् ।

प्रजापतिरुवाच

त्वमग्नेर्दाहिका शक्तिर्भव यातीव सुन्दरी ॥ १८ ॥

दग्धुं न शक्तः प्रकृतीर्हुताशश्च त्वया विना ।

त्वन्नामोच्चार्य मन्त्रान्ते यो दास्यति हविर्नरः ॥ १९ ॥

सुरेभ्यस्तत्प्राप्नुवन्ति सुराः सानन्दपूर्वकम् ।

अग्नेः सम्पत्स्वरूपा च श्रीरूपा सा गृहेश्वरी ॥ २० ॥

देवानां पूजिता शश्वन्नरादीनां भवाम्बिके ।

ब्रह्मणश्च वचः श्रुत्वा सा विषण्णा बभूव ह ॥ २१ ॥

तमुवाच ततो देवी स्वाभिप्रायं स्वयम्भुवम् ।

स्वाहोवाच

अहं कृष्णं भजिष्यामि तपसा सुचिरेण च ॥ २२ ॥

ब्रह्मस्तदन्यं यत्किञ्चित्स्वप्नवद् भ्रममेव च ।

विधाता जगतस्त्वं च शम्भुर्मृत्युञ्जयो विभुः ॥ २३ ॥

बिभर्ति शेषो विश्वं च धर्मः साक्षी च धर्मिणाम् ।

सर्वाद्यपूज्यो देवानां गणेषु च गणेश्वरः ॥ २४ ॥

प्रकृतिः सर्वसम्पूज्या यत्प्रसादात्पुराभवत् ।

ऋषयो मुनयश्चैव पूजिता यन्निषेवया ॥ २५ ॥

तत्पादपद्मं नियतं भावेन चिन्तयाम्यहम् ।

पद्मास्या पाद्यमित्युक्त्वा पद्मनाभानुसारतः ॥ २६ ॥

जगाम तपसे देवी ध्यात्वा कृष्णं निरामयम् ।

तपस्तेपे वर्षलक्षमेकपादेन पद्मजा ॥ २७ ॥

तदा ददर्श श्रीकृष्णं निर्गुणं प्रकृतेः परम् ।

अतीव कमनीयं च रूपं दृष्ट्वा च रूपिणी ॥ २८ ॥

मूर्च्छां सम्प्राप कालेन कामेशस्य च कामुकी ।

विजाय तदभिप्रायं सर्वज्ञस्तामुवाच ह ॥ २९ ॥

समुत्थाप्य च तां क्रोडे क्षीणाङ्गीं तपसा चिरम् ।

श्रीभगवानुवाच

वाराहे वै त्वमंशेन मम पत्नी भविष्यसि ॥ ३० ॥

नाम्ना नाग्नजिती कन्या कान्ते नग्नजितस्य च ।

अधुनाग्नेर्दाहिका त्वं भव पत्नी च भामिनी ॥ ३१ ॥

मन्त्राङ्गरूपा पूज्या च मत्प्रसादाद् भविष्यसि ।

वह्निस्त्वां भक्तिभावेन सम्पूज्य च गृहेश्वरीम् ॥ ३२ ॥

रमिष्यति त्वया सार्धं रामया रमणीयया ।

इत्युक्त्वान्तर्दधे देवो देवीं सम्भाष्य नारद ॥ ३३ ॥

तत्राजगाम सन्त्रस्तो वह्निर्ब्रह्मनिदेशतः ।

सामवेदोक्तध्यानेन ध्यात्वा तां जगदम्बिकाम् ॥ ३४ ॥

सम्पूज्य परितुष्टाव पाणिं जग्राह मन्त्रतः ।

तदा दिव्यं वर्षशतं स रेमे रामया सह ॥ ३५ ॥

अतीव निर्जने देशे सम्भोगसुखदे सदा ।

बभूव गर्भस्तस्यां च हुताशस्य च तेजसा ॥ ३६ ॥

तं दधार च सा देवी दिव्यं द्वादशवत्सरम् ।

ततः सुषाव पुत्रांश्च रमणीयान्मनोहरान् ॥ ३७ ॥

दक्षिणाग्निगार्हपत्याहवनीयान् क्रमेण च ।

ऋषयो मुनयश्चैव ब्राह्मणाः क्षत्रियादयः ॥ ३८ ॥

स्वाहान्तं मन्त्रमुच्चार्य हविर्दानं च चक्रिरे ।

स्वाहायुक्तं च मन्त्रं च यो गृह्णाति प्रशस्तकम् ॥ ३९ ॥

सर्वसिद्धिर्भवेत्तस्य मन्त्रग्रहणमात्रतः ।

विषहीनो यथा सर्पो वेदहीनो यथा द्विजः ॥ ४० ॥

पतिसेवाविहीना स्त्री विद्याहीनो यथा पुमान् ।

फलशाखाविहीनश्च यथा वृक्षो हि निन्दितः ॥ ४१ ॥

स्वाहाहीनस्तथा मन्त्रो न हुतः फलदायकः ।

परितुष्टा द्विजाः सर्वे देवाः सम्प्रापुराहुतीः ॥ ४२ ॥

स्वाहान्तेनैव मन्त्रेण सफलं सर्वमेव च ।

इत्येवं कथितं सर्वं स्वाहोपाख्यानमुत्तमम् ॥ ४३ ॥

सुखदं मोक्षदं सारं किं भूयः श्रोतुमिच्छसि ।

नारद उवाच

स्वाहापूजाविधानं च ध्यानं स्तोत्रं मुनीश्वर ॥ ४४ ॥

सम्पूज्य वह्निस्तुष्टाव येन तद्वद मे प्रभो ।

श्रीनारायण उवाच

ध्यानं च सामवेदोक्तं स्तोत्रपूजाविधानकम् ॥ ४५ ॥

वदामि श्रूयतां ब्रह्मन् सावधानो मुनीश्वर ।

सर्वयज्ञारम्भकाले शालग्रामे घटेऽथवा ॥ ४६ ॥

स्वाहां सम्पूज्य यत्नेन यज्ञं कुर्यात्कलासये ।

स्वाहां मन्त्राङ्गयुक्तां च मन्त्रसिद्धिस्वरूपिणीम् ॥ ४७ ॥

सिद्धां च सिद्धिदां नृणां कर्मणां फलदां शुभाम् ।

इति ध्यात्वा च मूलेन दत्त्वा पाद्यादिकं नरः ॥ ४८ ॥

सर्वसिद्धिं लभेत्स्तुत्वा मूलमन्त्रं मुने शृणु ।

ॐ ह्रीं श्रीं वह्निजायायै देव्यै स्वाहेत्यनेन च ॥ ४९ ॥

यः पूजयेच्च तां भक्त्या सर्वेष्टं सम्भवेद् ध्रुवम् ।

वह्निर्वाच

स्वाहा वह्निप्रिया वह्निजाया सन्तोषकारिणी ॥ ५० ॥

शक्तिः क्रिया कालदात्री परिपाककरी ध्रुवा ।

गतिः सदा नराणां च दाहिका दहनक्षमा ॥ ५१ ॥

संसारसाररूपा च घोरसंसारतारिणी ।

देवजीवनरूपा च देवपोषणकारिणी ॥ ५२ ॥

षोडशैतानि नामानि यः पठेद्भक्तिसंयुतः ।

सर्वसिद्धिर्भवेत्तस्य इह लोके परत्र च ॥ ५३ ॥

नाङ्गहीनं भवेत्तस्य सर्वं कर्म सुशोभनम् ।

अपुत्रो लभते पुत्रं भार्याहीनो लभेत्प्रियाम् ॥ ५४ ॥

रम्भोपमां स्वकान्तां च सम्प्राप्य सुखमाप्नुयात् ॥ ५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे स्वाहोपाख्यानवर्णनं नाम
त्रिचत्वारिंशोऽध्यायः ॥ ४३ ॥

देवीभागवतपुराणम्/स्कन्धः ०९/अध्यायः ४४

<https://sa.wikisource.org/s/i71>

< देवीभागवतपुराणम् | स्कन्धः ०९

स्वधोपाख्यानवर्णनम्

श्रीनारायण उवाच

शृणु नारद वक्ष्यामि स्वधोपाख्यानमुत्तमम् ।

पितृणां च तृप्तिकरं श्राद्धान्तफलवर्धनम् ॥ १ ॥

सृष्टेरादौ पितृगणान्ससर्ज जगतां विधिः ।

चतुरश्व मूर्तिमतस्त्रींश्च तेजःस्वरूपिणः ॥ २ ॥

दृष्ट्वा सप्तपितृगणान् सुखरूपान्मनोहरान् ।

आहारं ससृजे तेषां श्राद्धं तर्पणपूर्वकम् ॥ ३ ॥

स्नानं तर्पणपर्यन्तं श्राद्धं तु देवपूजनम् ।

आह्निकं च त्रिसन्ध्यान्तं विप्राणां च श्रुतौ श्रुतम् ॥ ४ ॥

नित्यं न कुर्याद्यो विप्रस्त्रिसन्ध्यं श्राद्धतर्पणम् ।

बलिं वेदध्वनिं सोऽपि विषहीनो यथोरगः ॥ ५ ॥

देवीसेवाविहीनश्च श्रीहरेरनिवेद्यभुक् ।

भस्मान्तं सूतकं तस्य न कर्मार्हश्च नारद ॥ ६ ॥

ब्रह्मा श्राद्धादिकं सृष्ट्वा जगाम पितृहेतवे ।

न प्राप्नुवन्ति पितरो ददति ब्राह्मणादयः ॥ ७ ॥

सर्वे च जग्मुः क्षुधिताः खिन्नास्तु ब्रह्मणः सभाम् ।

सर्वं निवेदनं चक्रुस्तमेव जगतां विधिम् ॥ ८ ॥

ब्रह्मा च मानसीं कन्यां ससृजे च मनोहराम् ।

रूपयौवनसम्पन्नां शतचन्द्रनिभाननाम् ॥ ९ ॥

विद्यावतीं गुणवतीमतिरूपवतीं सतीम् ।

श्वेतचम्पकवर्णाभां रत्नभूषणभूषिताम् ॥ १० ॥

विशुद्धां प्रकृतेरंशां सस्मितां वरदां शुभाम् ।

स्वधाभिधां च सुदतीं लक्ष्मीलक्षणसंयुताम् ॥ ११ ॥

शतपद्मपदन्यस्तपादपद्मं च बिभ्रतीम् ।

पत्नीं पितृणां पद्मास्यां पद्मजां पद्मलोचनाम् ॥ १२ ॥

पितृभ्यश्च ददौ ब्रह्मा तुष्टेभ्यस्तुष्टिरूपिणीम् ।

ब्राह्मणानां चोपदेशं चकार गोपनीयकम् ॥ १३ ॥

स्वधान्तं मन्त्रमुच्चार्य पितृभ्यो देयमित्यपि ।

क्रमेण तेन विप्राश्च पित्रे दानं ददुः पुरा ॥ १४ ॥

स्वाहा शस्ता देवदाने पितृदाने स्वधा स्मृता ।

सर्वत्र दक्षिणा शस्ता हतं यज्ञमदक्षिणम् ॥ १५ ॥

पितरो देवता विप्रा मुनयो मनवस्तथा ।

पूजां चक्रुः स्वधां शान्तां तुष्टुवुः परमादरात् ॥ १६ ॥

देवादयश्च सन्तुष्टाः परिपूर्णमनोरथाः ।

विप्रादयश्च पितरः स्वधादेवीवरेण च ॥ १७ ॥

इत्येवं कथितं सर्वं स्वधोपाख्यानमेव च ।

सर्वेषां च तुष्टिकरं किं भूयः श्रोतुमिच्छसि ॥ १८ ॥

नारद उवाच

स्वधापूजाविधानं च ध्यानं स्तोत्रं महामुने ।

श्रोतुमिच्छामि यत्नेन वद वेदविदांवर ॥ १९ ॥

श्रीनारायण उवाच

ध्यानं च स्तवनं ब्रह्मन् वेदोक्तं सर्वमङ्गलम् ।

सर्वं जानासि च कथं ज्ञातुमिच्छसि वृद्धये ॥ २० ॥

शरत्कृष्णत्रयोदश्यां मघायां श्राद्धवासरे ।

स्वधां सम्पूज्य यत्नेन ततः श्राद्धं समाचरेत् ॥ २१ ॥

स्वधां नाभ्यर्च्य यो विप्रः श्राद्धं कुर्यादहंमतिः ।

न भवेत्फलभाक्सत्यं श्राद्धस्य तर्पणस्य च ॥ २२ ॥

ब्रह्मणो मानसीं कन्यां शश्वत्सुस्थिरयौवनाम् ।

पूज्यां वै पितृदेवानां श्राद्धानां फलदां भजे ॥ २३ ॥

इति ध्यात्वा शिलायां वा ह्यथवा मङ्गले घटे ।

दद्यात्पाद्यादिकं तस्यै मूलेनेति श्रुतौ श्रुतम् ॥ २४ ॥

ओं ह्रीं श्रीं क्लीं स्वधादेव्यै स्वाहेति च महामुने ।
समुच्चार्य तु सम्पूज्य स्तुत्वा तां प्रणमेद् द्विजः ॥ २५ ॥
स्तोत्रं शृणु मुनिश्रेष्ठ ब्रह्मपुत्र विशारद ।
सर्ववाञ्छाप्रदं नृणां ब्रह्मणा यत्कृतं पुरा ॥ २६ ॥
श्रीनारायण उवाच
स्वधोच्चारणमात्रेण तीर्थस्नायी भवेन्नरः ।
मुच्यते सर्वपापेभ्यो वाजपेयफलं लभेत् ॥ २७ ॥
स्वधा स्वधा स्वधेत्येवं यदि वारत्रयं स्मरेत् ।
श्राद्धस्य फलमाप्नोति बलेश्च तर्पणस्य च ॥ २८ ॥
श्राद्धकाले स्वधास्तोत्रं यः शृणोति समाहितः ।
स लभेच्छ्राद्धसम्भूतं फलमेव न संशयः ॥ २९ ॥
स्वधा स्वधा स्वधेत्येवं त्रिसन्ध्यं यः पठेन्नरः ।
प्रियां विनीतां स लभेत्साध्वी पुत्रगुणान्विताम् ॥ ३० ॥
पितृणां प्राणतुल्या त्वं द्विजजीवनरूपिणी ।
श्राद्धाधिष्ठातृदेवी च श्राद्धादीनां फलप्रदा ॥ ३१ ॥
नित्या त्वं सत्यरूपासि पुण्यरूपासि सुव्रते ।
आविर्भावतिरोभावौ सृष्टौ च प्रलये तव ॥ ३२ ॥
ॐ स्वस्तिश्च नमः स्वाहा स्वधा त्वं दक्षिणा तथा ।
निरूपिताश्चतुर्वेदैः प्रशस्ताः कर्मिणां पुनः ॥ ३३ ॥
कर्मपूर्यर्थमेवैता ईश्वरेण विनिर्मिताः ।
इत्येवमुक्त्वा स ब्रह्मा ब्रह्मलोके स्वसंसदि ॥ ३४ ॥
तस्थौ च सहसा सद्यः स्वधा साऽऽविर्बभूव ह ।
तदा पितृभ्यः प्रददौ तामेव कमलाननाम् ॥ ३५ ॥
तां सम्प्राप्य ययुस्ते च पितरश्च प्रहर्षिताः ।
स्वधास्तोत्रमिदं पुण्यं यः शृणोति समाहितः ।
स स्नातः सर्वतीर्थेषु वाञ्छितं फलमाप्नुयात् ॥ ३६ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे स्वधोपाख्यानवर्णनं नाम
चतुश्चत्वारिंशोऽध्यायः ॥ ४४ ॥

देवीभागवतपुराणम्/स्कन्धः ०९/अध्यायः ४५

<https://sa.wikisource.org/s/i72>

< देवीभागवतपुराणम् | स्कन्धः ०९

दक्षिणोपाख्यानवर्णनम्

श्रीनारायण उवाच

उक्तं स्वाहास्वधाख्यानं प्रशस्तं मधुरं परम् ।

वक्ष्यामि दक्षिणाख्यानं सावधानो निशामय ॥ १ ॥

गोपी सुशीला गोलोके पुराऽसीत्प्रेयसी हरेः ।

राधा प्रधाना सध्रीची धन्या मान्या मनोहरा ॥ २ ॥

अतीव सुन्दरी रामा सुभगा सुदती सती ।

विद्यावती गुणवती चातिरूपवती सती ॥ ३ ॥

कलावती कोमलाङ्गी कान्ता कमललोचना ।

सुश्रोणी सुस्तनी श्यामा न्यग्रोधपरिमण्डिता ॥ ४ ॥

ईषद्धास्यप्रसन्नास्या रत्नालङ्कारभूषिता ।

श्वेतचम्पकवर्णाभा बिम्बोष्ठी मृगलोचना ॥ ५ ॥

कामशास्त्रेषु निपुणा कामिनी हंसगामिनी ।

भावानुरक्ता भावज्ञा कृष्णस्य प्रियभामिनी ॥ ६ ॥

रसज्ञा रसिका रासे रासेशस्य रसोत्सुका ।

उवासादक्षिणे क्रोडे राधायाः पुरतः पुरा ॥ ७ ॥

सम्बभूवानम्रमुखो भयेन मधुसूदनः ।

दृष्ट्वा राधां च पुरतो गोपीनां प्रवरोत्तमाम् ॥ ८ ॥

कामिनीं रक्तवदनां रक्तपङ्कजलोचनाम् ।

कोपेन कम्पिताङ्गीं च कोपेन स्फुरिताधराम् ॥ ९ ॥

वेगेन तां तु गच्छन्तीं विज्ञाय तदनन्तरम् ।

विरोधभीतो भगवानन्तर्धानं चकार सः ॥ १० ॥

पलायन्तं च कान्तं च शान्तं सत्त्वं सुविग्रहम् ।

विलोक्य कम्पिता गोप्यः सुशीलाद्यास्ततो भिया ॥ ११ ॥

विलोक्य लम्पटं तत्र गोपीनां लक्षकोटयः ।
पुटाञ्जलियुता भीता भक्तिनम्रात्मकन्धराः ॥ १२ ॥
रक्ष रक्षेत्युक्तवन्त्यो देवीमिति पुनः पुनः ।
ययुर्भयेन शरणं यस्याश्चरणपङ्कजे ॥ १३ ॥
त्रिलक्षकोटयो गोपाः सुदामादय एव च ।
ययुर्भयेन शरणं तत्पादाब्जे च नारद ॥ १४ ॥
पलायन्तं च कान्तं च विज्ञाय परमेश्वरी ।
पलायन्तीं सहचरीं सुशीलां च शशाप सा ॥ १५ ॥
अद्यप्रभृति गोलोकं सा चेदायाति गोपिका ।
सद्यो गमनमात्रेण भस्मसाच्च भविष्यति ॥ १६ ॥
इत्येवमुक्त्वा तत्रैव देवदेवेश्वरी रुषा ।
रासेश्वरी रासमध्ये रासेशमाजुहाव ह ॥ १७ ॥
नालोक्य पुरतः कृष्णं राधा विरहकातरा ।
युगकोटिसमं मेने क्षणभेदेन सुव्रता ॥ १८ ॥
हे कृष्ण प्राणनाथेशागच्छ प्राणाधिकप्रिय ।
प्राणाधिष्ठातृदेवेश प्राणा यान्ति त्वया विना ॥ १९ ॥
स्त्रीगर्वः पतिसौभाग्याद्वर्धते च दिने दिने ।
सुखं च विपुलं यस्मात्तं सेवेद्धर्मतः सदा ॥ २० ॥
पतिर्बन्धुः कुलस्त्रीणामधिदेवः सदागतिः ।
परसम्पत्स्वरूपश्च मूर्तिमान् भोगदः सदा ॥ २१ ॥
धर्मदः सुखदः शश्वत्प्रीतिदः शान्तिदः सदा ।
सम्मानैर्दीप्यमानश्च मानदो मानखण्डनः ॥ २२ ॥
सारात्सारतरः स्वामी बन्धूनां बन्धुवर्धनः ।
न च भर्तुः समो बन्धुर्बन्धोर्बन्धुषु दृश्यते ॥ २३ ॥
भरणादेव भर्ता च पालनात्पतिरुच्यते ।
शरीरेशाच्च स स्वामी कामदः कान्त उच्यते ॥ २४ ॥
बन्धुश्च सुखवृद्ध्या च प्रीतिदानात्प्रियः स्मृतः ।
ऐश्वर्यदानादीशश्च प्राणेशात्प्राणनायकः ॥ २५ ॥

रतिदानाच्च रमणः प्रियो नास्ति प्रियात्परः ।
पुत्रस्तु स्वामिनः शुक्राज्जायते तेन स प्रियः ॥ २६ ॥
शतपुत्रात्परः स्वामी कुलजानां प्रियः सदा ।
असत्कुलप्रसूता या कान्तं विज्ञातुमक्षमा ॥ २७ ॥
स्नानं च सर्वतीर्थेषु सर्वयज्ञेषु दक्षिणा ।
प्रादक्षिण्यं पृथिव्याश्च सर्वाणि च तपांसि च ॥ २८ ॥
सर्वाण्येव व्रतादीनि महादानानि यानि च ।
उपोषणानि पुण्यानि यानि यानि श्रुतानि च ॥ २९ ॥
गुरुसेवा विप्रसेवा देवसेवादिकं च यत् ।
स्वामिनः पादसेवायाः कलां नार्हन्ति षोडशीम् ॥ ३० ॥
गुरुविप्रेन्द्रदेवेषु सर्वेभ्यश्च पतिर्गुरुः ।
विद्यादाता यथा पुंसां कुलजानां तथा प्रियः ॥ ३१ ॥
गोपीनां लक्षकोटीनां गोपानां च तथैव च ।
ब्रह्माण्डानामसंख्यानां तत्रस्थानां तथैव च ॥ ३२ ॥
विश्वादिगोलकान्तानामीश्वरी यत्प्रसादतः ।
अहं न जाने तं कान्तं स्त्रीस्वभावो दुरत्ययः ॥ ३३ ॥
इत्युक्त्वा राधिका कृष्णं तत्र दध्यौ स्वभक्तितः ।
रुरोद प्रेम्णा सा राधा नाथ नाथेति चाब्रवीत् ॥ ३४ ॥
दर्शनं देहि रमण दीना विरहदुःखिता ।
अथ सा दक्षिणा देवी ध्वस्ता गोलोकतो मुने ॥ ३५ ॥
सुचिरं च तपस्तप्त्वा विवेश कमलातनौ ।
अथ देवादयः सर्वे यज्ञं कृत्वा सुदुष्करम् ॥ ३६ ॥
नालभन्स्ते फलं तेषां विषण्णाः प्रययुर्विधिम् ।
विधिर्निवेदनं श्रुत्वा देवादीनां जगत्पतिम् ॥ ३७ ॥
दध्यौ च सुचिरं भक्त्या प्रत्यादेशमवाप सः ।
नारायणश्च भगवान् महालक्ष्याश्च देहतः ॥ ३८ ॥
विनिष्कृष्य मर्त्यलक्ष्मीं ब्रह्मणे दक्षिणां ददौ ।
ब्रह्मा ददौ तां यज्ञाय पूरणार्थं च कर्मणाम् ॥ ३९ ॥

यज्ञः सम्पूज्य विधिवतां तुष्टाव तदा मुदा ।
तप्तकाञ्चनवर्णाभां चन्द्रकोटिसमप्रभाम् ॥ ४० ॥
अतीव कमनीयां च सुन्दरीं सुमनोहराम् ।
कमलास्यां कोमलाङ्गीं कमलायतलोचनाम् ॥ ४१ ॥
कमलासनपूज्यां च कमलाङ्गसमुद्भवाम् ।
वह्निशुद्धांशुकाधानां बिम्बोष्ठीं सुदतीं सतीम् ॥ ४२ ॥
बिभ्रतीं कबरीभारं मालतीमाल्यसंयुतम् ।
ईषद्धास्यप्रसन्नास्यां रत्नभूषणभूषिताम् ॥ ४३ ॥
सुवेषाढ्यां च सुस्नातां मुनिमानसमोहिनीम् ।
कस्तूरीबिन्दुभिः सार्धं सुगन्धिचन्दनेन्दुभिः ॥ ४४ ॥
सिन्दूरबिन्दुनाल्पेनाप्यलकाधःस्थलोज्ज्वलाम् ।
सुप्रशस्तनितम्बाढ्यां बृहच्छोणिपयोधराम् ॥ ४५ ॥
कामदेवाधाररूपां कामबाणप्रपीडिताम् ।
तां दृष्ट्वा रमणीयां च यज्ञो मूर्च्छामवाप ह ॥ ४६ ॥
पत्नीं तामेव जग्राह विधिबोधितपूर्वकम् ।
दिव्यं वर्षशतं चैव तां गृहीत्वा तु निर्जने ॥ ४७ ॥
यज्ञो रेमे मुदा युक्तो रामेशो रमया सह ।
गर्भं दधार सा देवी दिव्यं द्वादशवर्षकम् ॥ ४८ ॥
ततः सुषाव पुत्रं च फलं वै सर्वकर्मणाम् ।
परिपूर्णं कर्मणि च तत्पुत्रः फलदायकः ॥ ४९ ॥
यज्ञो दक्षिणया सार्धं पुत्रेण च फलेन च ।
कर्मिणां फलदाता चेत्येवं वेदविदो विदुः ॥ ५० ॥
यज्ञश्च दक्षिणां प्राप्य पुत्रं च फलदायकम् ।
फलं ददौ च सर्वेभ्यः कर्मणां चैव नारद ॥ ५१ ॥
तदा देवादयस्तुष्टाः परिपूर्णमनोरथाः ।
स्वस्थाने ते ययुः सर्वे धर्मवक्त्रादिदं श्रुतम् ॥ ५२ ॥
कृत्वा कर्म च कर्ता च तूर्णं दद्याच्च दक्षिणाम् ।
तत्क्षणं फलमाप्नोति वेदैरुक्तमिदं मुने ॥ ५३ ॥

कर्मि कर्मणि पूर्णे च तत्क्षणे यदि दक्षिणाम् ।
न दद्याद् ब्राह्मणेभ्यश्च दैवेनाज्ञानतोऽथवा ॥ ५४ ॥
मुहूर्ते समतीते तु द्विगुणा सा भवेद् ध्रुवम् ।
एकरात्रे व्यतीते तु भवेच्छतगुणा च सा ॥ ५५ ॥
त्रिरात्रे तच्छतगुणा सप्ताहे द्विगुणा ततः ।
मासे लक्षगुणा प्रोक्ता ब्राह्मणानां च वर्धते ॥ ५६ ॥
संवत्सरे व्यतीते तु सा त्रिकोटिगुणा भवेत् ।
कर्म तद्यजमानानां सर्वं वै निष्फलं भवेत् ॥ ५७ ॥
स च ब्रह्मस्वहारी च न कर्माहोऽशुचिर्नरः ।
दरिद्रो व्याधियुक्तश्च तेन पापेन पातकी ॥ ५८ ॥
तद्गृहाद्याति लक्ष्मीश्च शापं दत्त्वा सुदारुणम् ।
पितरो नैव गृह्णन्ति तद्धतं श्राद्धतर्पणम् ॥ ५९ ॥
एवं सुराश्च तत्पूजां तद्धतामग्निराहुतिम् ।
दत्तं न दीयते दानं ग्रहीता नैव याचते ॥ ६० ॥
उभौ तौ नरके यातश्छिन्नरज्जौ यथा घटः ।
नार्पयेद्यजमानश्चेद्याचितश्चापि दक्षिणाम् ॥ ६१ ॥
भवेद्ब्रह्मस्वापहारी कुम्भीपाकं व्रजेद् ध्रुवम् ।
वर्षलक्षं वसेत्तत्र यमदूतेन ताडितः ॥ ६२ ॥
ततो भवेत्स चाण्डालो व्याधियुक्तो दरिद्रकः ।
पातयेत्पुरुषान्सप्त पूर्वाश्च सप्त जन्मतः ॥ ६३ ॥
इत्येवं कथितं विप्र किं भूयः श्रोतुमिच्छसि ।
नारद उवाच
यत्कर्म दक्षिणाहीनं को भुङ्क्ते तत्फलं मुने ॥ ६४ ॥
पूजाविधिं दक्षिणायाः पुरा यज्ञकृतं वद ।
श्रीनारायण उवाच
कर्मणोऽदक्षिणस्यैव कुत एव फलं मुने ॥ ६५ ॥
सदक्षिणे कर्मणि च फलमेव प्रवर्तते ।
अदक्षिणं च यत्कर्म तद्भुङ्क्ते च बलिर्मुने ॥ ६६ ॥

बलये तत्प्रदत्तं च वामनेन पुरा मुने ।

अश्रोत्रियः श्राद्धद्रव्यमश्रद्धादानमेव च ॥ ६७ ॥

वृषलीपतिविप्राणां पूजाद्रव्यादिकं च यत् ।

असद्विजैः कृतं यज्ञमशुचेः पूजनं च यत् ॥ ६८ ॥

गुरावभक्तस्य कर्म बलिर्भुङ्क्ते न संशयः ।

दक्षिणायाश्च यद्ध्यानं स्तोत्रं पूजाविधिक्रमम् ॥ ६९ ॥

तत्सर्वं कण्वशाखोक्तं प्रवक्ष्यामि निशामय ।

पुरा सम्प्राप्य तां यज्ञः कर्मदक्षां च दक्षिणाम् ॥ ७० ॥

मुमोहास्याः स्वरूपेण तुष्टाव कामकातरः ।

यज्ञ उवाच

पुरा गोलोकगोपी त्वं गोपीनां प्रवरा वरा ॥ ७१ ॥

राधासमा तत्सखी च श्रीकृष्णप्रेयसी प्रिया ।

कार्तिकीपूर्णिमायां तु रासे राधामहोत्सवे ॥ ७२ ॥

आविर्भूता दक्षिणां साल्लक्ष्म्याश्च तेन दक्षिणा ।

पुरा त्वं च सुशीलाख्या ख्याता शीलेन शोभने ॥ ७३ ॥

लक्ष्मीदक्षांसभागात्त्वं राधाशापाच्च दक्षिणा ।

गोलोकात्त्वं परिभ्रष्टा मम भाग्यादुपस्थिता ॥ ७४ ॥

कृपां कुरु महाभागे मामेव स्वामिनं कुरु ।

कर्मिणां कर्मणां देवी त्वमेव फलदा सदा ॥ ७५ ॥

त्वया विना च सर्वेषां सर्वं कर्म च निष्फलम् ।

त्वया विना तथा कर्म कर्मिणां च न शोभते ॥ ७६ ॥

ब्रह्मविष्णुमहेशाश्च दिक्पालादय एव च ।

कर्मणश्च फलं दातुं न शक्ताश्च त्वया विना ॥ ७७ ॥

कर्मरूपी स्वयं ब्रह्मा फलरूपी महेश्वरः ।

यज्ञरूपी विष्णुरहं त्वमेषां साररूपिणी ॥ ७८ ॥

फलदातृपरं ब्रह्म निर्गुणा प्रकृतिः परा ।

स्वयं कृष्णश्च भगवान् स च शक्तस्त्वया सह ॥ ७९ ॥

त्वमेव शक्तिः कान्ते मे शश्वज्जन्मनि जन्मनि ।

सर्वकर्मणि शक्तोऽहं त्वया सह वरानने ॥ ८० ॥
इत्युक्त्वा च पुरस्तस्थौ यज्ञाधिष्ठातृदेवता ।
तुष्टा बभूव सा देवी भेजे तं कमलाकला ॥ ८१ ॥
इदं च दक्षिणास्तोत्रं यज्ञकाले च यः पठेत् ।
फलं च सर्वयज्ञानां प्राप्नोति नात्र संशयः ॥ ८२ ॥
राजसूये वाजपेये गोमेधे नरमेधके ।
अश्वमेधे लाङ्गले च विष्णुयज्ञे यशस्करे ॥ ८३ ॥
धनदे भूमिदे पूर्ते फलदे गजमेधके ।
लोहयज्ञे स्वर्णयज्ञे रत्नयज्ञेऽथ ताम्रके ॥ ८४ ॥
शिवयज्ञे रुद्रयज्ञे शक्रयज्ञे च बन्धुके ।
वृष्टौ वरुणयागे च कण्डके वैरिमर्दने ॥ ८५ ॥
शुचियज्ञे धर्मयज्ञेऽध्वरे च पापमोचने ।
ब्रह्माणीकर्मयागे च योनियागे च भद्रके ॥ ८६ ॥
एतेषां च समारम्भे इदं स्तोत्रं च यः पठेत् ।
निर्विघ्नेन च तत्कर्म सर्वं भवति निश्चितम् ॥ ८७ ॥
इदं स्तोत्रं च कथितं ध्यानं पूजाविधिं शृणु ।
शालग्रामे घटे वापि दक्षिणां पूजयेत्सुधीः ॥ ८८ ॥
लक्ष्मीदक्षांससम्भूतां दक्षिणां कमलाकलाम् ।
सर्वकर्मसुदक्षां च फलदां सर्वकर्मणाम् ॥ ८९ ॥
विष्णोः शक्तिस्वरूपां च पूजितां वन्दितां शुभाम् ।
शुद्धिदां शुद्धिरूपां च सुशीलां शुभदां भजे ॥ ९० ॥
ध्यात्वानेनैव वरदां मूलेन पूजयेत्सुधीः ।
दत्त्वा पाद्यादिकं देव्यै वेदोक्तेनैव नारद ॥ ९१ ॥
ॐ श्रीं क्लीं ह्रीं दक्षिणायै स्वाहेति च विचक्षणः ।
पूजयेद्विधिवद् भक्त्या दक्षिणां सर्वपूजिताम् ॥ ९२ ॥
इत्येवं कथितं ब्रह्मन् दक्षिणाख्यानमेव च ।
सुखदं प्रीतिदं चैव फलदं सर्वकर्मणाम् ॥ ९३ ॥
इदं च दक्षिणाख्यानं यः शृणोति समाहितः ।

अङ्गहीनं च तत्कर्म न भवेद्भारते भुवि ॥ ९४ ॥
अपुत्रो लभते पुत्रं निश्चितं च गुणान्वितम् ।
भार्याहीनो लभेद्भार्या सुशीलां सुन्दरीं पराम् ॥ ९५ ॥
वरारोहां पुत्रवतीं विनीतां प्रियवादिनीम् ।
पतिव्रतां च शुद्धां च कुलजां च वधूं वराम् ॥ ९६ ॥
विद्याहीनो लभेद्वियां धनहीनो लभेद्धनम् ।
भूमिहीनो लभेद्भूमिं प्रजाहीनो लभेत्प्रजाम् ॥ ९७ ॥
सङ्कटे बन्धुविच्छेदे विपत्तौ बन्धने तथा ।
मासमेकमिदं श्रुत्वा मुच्यते नात्र संशयः ॥ ९८ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे दक्षिणोपाख्यानवर्णनं नाम
पञ्चचत्वारिंशोऽध्यायः ॥ ४५ ॥

देवीभागवतपुराणम्/स्कन्धः ०९/अध्यायः ४६

<https://sa.wikisource.org/s/i73>

< देवीभागवतपुराणम् | स्कन्धः ०९

षष्ठ्युपाख्यानवर्णनम्

नारद उवाच

अनेकानां च देवीनां श्रुतमाख्यानमुत्तमम् ।

अन्यासां चरितं ब्रह्मन् वद वेदविदांवर ॥ १ ॥

श्रीनारायण उवाच

सर्वासां चरितं विप्र वेदेषु च पृथक्पृथक् ।

पूर्वोक्तानां च देवीनां कासां श्रोतुमिहेच्छसि ॥ २ ॥

नारद उवाच

षष्ठी मङ्गलचण्डी च मनसा प्रकृतेः कला ।

उत्पत्तिमासां चरितं श्रोतुमिच्छामि तत्त्वतः ॥ ३ ॥

श्रीनारायण उवाच

षष्ठांशा प्रकृतेर्या च सा च षष्ठी प्रकीर्तिता ।

बालकानामधिष्ठात्री विष्णुमाया च बालदा ॥ ४ ॥

मातृकासु च विख्याता देवसेनाभिधा च या ।

प्राणाधिकप्रिया साध्वी स्कन्दभार्या च सुव्रता ॥ ५ ॥

आयुःप्रदा च बालानां धात्री रक्षणकारिणी ।

सततं शिशुपार्श्वस्था योगेन सिद्धियोगिनी ॥ ६ ॥

तस्याः पूजाविधिं ब्रह्मनितिहासमिदं शृणु ।

यच्छ्रुतं धर्मवक्येण सुखदं पुत्रदं परम् ॥ ७ ॥

राजा प्रियव्रतश्चासीत्स्वायम्भुवमनोः सुतः ।

योगीन्द्रो नोद्वहद्भार्या तपस्यासु रतः सदा ॥ ८ ॥

ब्रह्माज्ञया च यत्नेन कृतदारो बभूव ह ।

सुचिरं कृतदारश्च न लेभे तनयं मुने ॥ ९ ॥

पुत्रेष्टियज्ञं तं चापि कारयामास कश्यपः ।

मालिन्यं तस्य कान्तायै मुनिर्यज्ञचरुं ददौ ॥ १० ॥
भुक्त्वा च तं चरुं तस्याः सद्यो गर्भो बभूव ह ।
दधार तं च सा देवी दैवं द्वादशवत्सरम् ॥ ११ ॥
ततः सुषाव सा ब्रह्मन् कुमारं कनकप्रभम् ।
सर्वावयवसम्पन्नं मृतमुत्तारलोचनम् ॥ १२ ॥
तं दृष्ट्वा रुरुदुः सर्वा नार्यश्च बान्धवस्त्रियः ।
मूर्च्छामवाप तन्माता पुत्रशोकेन भूयसा ॥ १३ ॥
श्मशानं च ययौ राजा गहीत्वा बालकं मुने ।
रुरोद तत्र कान्तारे पुत्रं कृत्वा स्ववक्षसि ॥ १४ ॥
नोत्सृजद् बालकं राजा प्राणांस्त्यक्तुं समुद्यतः ।
ज्ञानयोगं विसस्मार पुत्रशोकात्सुदारुणात् ॥ १५ ॥
एतस्मिन्नन्तरे तत्र विमानं च ददर्श सः ।
शुद्धस्फटिकसंकाशं मणिराजविनिर्मितम् ॥ १६ ॥
तेजसा ज्वलितं शश्वच्छोभितं क्षौमवाससा ।
नानाचित्रविचित्राढ्यं पुष्पमालाविराजितम् ॥ १७ ॥
ददर्श तत्र देवीं च कमनीयां मनोहराम् ।
श्वेतचम्पकवर्णाभां शश्वत्सुस्थिरयौवनाम् ॥ १८ ॥
ईषद्धास्यप्रसन्नास्यां रत्नभूषणभूषिताम् ।
कृपामयीं योगसिद्धां भक्तानुग्रहकातराम् ॥ १९ ॥
दृष्ट्वा तां पुरतो राजा तुष्टाव परमादरात् ।
चकार पूजनं तस्या विहाय बालकं भुवि ॥ २० ॥
पप्रच्छ राजा तां तुष्टां ग्रीष्मसूर्यसमप्रभाम् ।
तेजसा ज्वलितां शान्तां कान्तां स्कन्दस्य नारद ॥ २१ ॥
राजोवाच
का त्वं सुशोभने कान्ते कस्य कान्तासि सुव्रते ।
कस्य कन्या वरारोहे धन्या मान्या च योषिताम् ॥ २२ ॥
नृपेन्द्रस्य वचः श्रुत्वा जगन्मङ्गलचण्डिका ।
उवाच देवसेना सा देवानां रणकारिणी ॥ २३ ॥

देवानां दैत्यग्रस्तानां पुरा सेना बभूव सा ।

जयं ददौ सा तेभ्यश्च देवसेना च तेन सा ॥ २४ ॥

श्रीदेवसेनोवाच

ब्रह्मणो मानसी कन्या देवसेनाहमीश्वरी ।

सृष्ट्वा तां मनसा धाता ददौ स्कन्दाय भूमिप ॥ २५ ॥

मातृकासु च विख्याता स्कन्दभार्या च सुव्रता ।

विश्वे षष्ठीति विख्याता षष्ठांशा प्रकृतेः परा ॥ २६ ॥

अपुत्राय पुत्रदाहं प्रियादात्री प्रियाय च ।

धनदाहं दरिद्रेभ्यः कर्मिभ्यश्च स्वकर्मदा ॥ २७ ॥

सुखं दुःखं भयं शोको हर्षो मङ्गलमेव च ।

सम्पत्तिश्च विपत्तिश्च सर्वं भवति कर्मणा ॥ २८ ॥

कर्मणा बहुपुत्रश्च वंशहीनः स्वकर्मणा ।

कर्मणा मृतपुत्रश्च कर्मणा चिरजीवनः ॥ २९ ॥

कर्मणा गुणवांश्चैव कर्मणा चाङ्गहीनकः ।

कर्मणा बहुभार्यश्च भार्याहीनश्च कर्मणा ॥ ३० ॥

कर्मणा रूपवान्धर्मी रोगी शश्वत्स्वकर्मणा ।

कर्मणा च भवेद्व्याधिः कर्मणाऽऽरोग्यमेव च ॥ ३१ ॥

तस्मात्कर्म परं राजन् सर्वेभ्यश्च श्रुतौ श्रुतम् ।

इत्येवमुक्त्वा सा देवी गृहीत्वा बालकं मुने ॥ ३२ ॥

महाज्ञानेन सा देवी जीवयामास लीलया ।

राजा ददर्श तं बालं सस्मितं कनकप्रभम् ॥ ३३ ॥

देवसेना च पश्यन्तं नृपमापृच्छय सा तदा ।

गृहीत्वा बालकं देवी गगनं गन्तुमुद्यता ॥ ३४ ॥

पुनस्तुष्टाव तां राजा शुष्ककण्ठोष्ठतालुकः ।

नृपस्तोत्रेण सा देवी परितुष्टा बभूव ह ॥ ३५ ॥

उवाच तं नृपं ब्रह्मन् वेदोक्तं कर्मनिर्मितम् ।

देव्युवाच

त्रिषु लोकेषु त्वं राजा स्वायम्भुवमनोः सुतः ॥ ३६ ॥

मम पूजां च सर्वत्र कारयित्वा स्वयं कुरु ।
तदा दास्यामि पुत्रं ते कुलपद्मं मनोहरम् ॥ ३७ ॥
सुव्रतं नाम विख्यातं गुणवन्तं सुपण्डितम् ।
जातिस्मरं च योगीन्द्रं नारायणकलात्मकम् ॥ ३८ ॥
शतक्रतुकरं श्रेष्ठं क्षत्रियाणां च वन्दितम् ।
मत्तमातङ्गलक्षाणां धृतवन्तं बलं शुभम् ॥ ३९ ॥
धनिनं गुणिनं शुद्धं विदुषां प्रियमेव च ।
योगिनां ज्ञानिनां चैव सिद्धिरूपं तपस्विनाम् ॥ ४० ॥
यशस्विनं च लोकेषु दातारं सर्वसम्पदाम् ।
इत्येवमुक्त्वा सा देवी तस्मै तद्बालकं ददौ ॥ ४१ ॥
राजा चकार स्वीकारं पूजार्थं च प्रियव्रतः ।
जगाम देवी स्वर्गं च दत्वा तस्मै शुभं वरम् ॥ ४२ ॥
आजगाम सहामात्यः स्वगृहं हृष्टमानसः ।
आगत्य कथयामास वृत्तान्तं पुत्रहेतुकम् ॥ ४३ ॥
श्रुत्वा बभूवुः सन्तुष्टा नरा नार्यश्च नारद ।
मङ्गलं कारयामास सर्वत्र पुत्रहेतुकम् ॥ ४४ ॥
देवीं च पूजयामास ब्राह्मणेभ्यो धनं ददौ ।
राजा च प्रतिमासेषु शुक्लषष्ठ्यां महोत्सवम् ॥ ४५ ॥
षष्ठ्या देव्याश्च यत्नेन कारयामास सर्वतः ।
बालानां सूतिकागारे षष्ठाहे यत्नपूर्वकम् ॥ ४६ ॥
तत्पूजां कारयामास चैकविंशतिवासरे ।
बालानां शुभकार्ये च शुभान्नप्राशने तथा ॥ ४७ ॥
सर्वत्र वर्धयामास स्वयमेव चकार ह ।
ध्यानं पूजाविधानं च स्तोत्रं मतो निशामय ॥ ४८ ॥
यच्छ्रुतं धर्मवक्त्रेण कौथुमोक्तं च सुव्रत ।
शालग्रामे घटे वाथ वटमूलेऽथवा मुने ॥ ४९ ॥
भित्त्यां पुत्तलिकां कृत्वा पूजयेद्वा विचक्षणः ।
षष्ठांशां प्रकृतेः शुद्धां प्रतिष्ठाप्य च सुप्रभाम् ॥ ५० ॥

सुपुत्रदां च शुभदा दयारूपां जगत्प्रसूम् ।
श्वेतचम्पकवर्णाभां रत्नभूषणभूषिताम् ॥ ५१ ॥
पवित्ररूपां परमां देवसेनां परां भजे ।
इति ध्यात्वा स्वशिरसि पुष्पं दत्त्वा विचक्षणः ॥ ५२ ॥
पुनर्ध्यात्वा च मूलेन पूजयेत्सुव्रतां सतीम् ।
पाद्यार्घ्याचमनीयैश्च गन्धपुष्पप्रदीपकैः ॥ ५३ ॥
नैवेद्यैर्विविधैश्चापि फलेन शोभनेन च ।
ॐ ह्रीं षष्ठीदेव्यै स्वाहेति विधिपूर्वकम् ॥ ५४ ॥
अष्टाक्षरं महामन्त्रं यथाशक्ति जपेन्नरः ।
ततः स्तुत्वा च प्रणमेद्भक्तियुक्तः समाहितः ॥ ५५ ॥
स्तोत्रं च सामवेदोक्तं वरं पुत्रफलप्रदम् ।
अष्टाक्षरं महामन्त्रं लक्षधा यो जपेत्ततः ॥ ५६ ॥
सुपुत्रं स लभेन्नूनमित्याह कमलोद्भवः ।
स्तोत्रं शृणु मुनिश्रेष्ठ सर्वकामशुभावहम् ॥ ५७ ॥
वाञ्छाप्रदं च सर्वेषां गूढं वेदेषु नारद ।
नमो देव्यै महादेव्यै सिद्ध्यै शान्त्यै नमो नमः ॥ ५८ ॥
शुभायै देवसेनायै षष्ठ्यै देव्यै नमो नमः ।
वरदायै पुत्रदायै धनदायै नमो नमः ॥ ५९ ॥
सुखदायै मोक्षदायै षष्ठ्यै देव्यै नमो नमः ।
सृष्ट्यै षष्ठांशरूपायै सिद्धायै च नमो नमः ॥ ६० ॥
मायायै सिद्धयोगिन्यै षष्ठीदेव्यै नमो नमः ।
सारायै शारदायै च परादेव्यै नमो नमः ॥ ६१ ॥
बालाधिष्ठातृदेव्यै च षष्ठीदेव्यै नमो नमः ।
कल्याणदायै कल्याण्यै फलदायै च कर्मणाम् ॥ ६२ ॥
प्रत्यक्षायै स्वभक्तानां षष्ठ्यै देव्यै नमो नमः ।
पूज्यायै स्कन्दकान्तायै सर्वेषां सर्वकर्मसु ॥ ६३ ॥
देवरक्षणकारिण्यै षष्ठीदेव्यै नमो नमः ।
शुद्धसत्त्वस्वरूपायै वन्दितायै नृणां सदा ॥ ६४ ॥

हिंसाक्रोधवर्जितायै षष्ठीदेव्यै नमो नमः ।
धनं देहि प्रियां देहि पुत्रं देहि सुरेश्वरि ॥ ६५ ॥
मानं देहि जयं देहि द्विषो जहि महेश्वरि ।
धर्मं देहि यशो देहि षष्ठीदेव्यै नमो नमः ॥ ६६ ॥
देहि भूमिं प्रजां देहि विद्यां देहि सुपूजिते ।
कल्याणं च जयं देहि षष्ठीदेव्यै नमो नमः ॥ ६७ ॥
इति देवीं च संस्तूय लेभे पुत्रं प्रियव्रतः ।
यशस्विनं च राजेन्द्रः षष्ठीदेव्याः प्रसादतः ॥ ६८ ॥
षष्ठीस्तोत्रमिदं ब्रह्मन् यः शृणोति तु वत्सरम् ।
अपुत्रो लभते पुत्रं वरं सुचिरजीविनम् ॥ ६९ ॥
वर्षमेकं च यो भक्त्या सम्पूजयेदं शृणोति च ।
सर्वपापाद्विनिर्मुक्तो महावन्ध्या प्रसूयते ॥ ७० ॥
वीरं पुत्रं च गुणिनं विद्यावन्तं यशस्विनम् ।
सुचिरायुष्यवन्तं च सूते देवीप्रसादतः ॥ ७१ ॥
काकवन्ध्या च या नारी मृतवत्सा च या भवेत् ।
वर्षं श्रुत्वा लभेत्पुत्रं षष्ठीदेवीप्रसादतः ॥ ७२ ॥
रोगयुक्ते च बाले च पिता माता शृणोति चेत् ।
मासेन मुच्यते बालः षष्ठीदेवीप्रसादतः ॥ ७३ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे नारायणनारदसंवादे षष्ठ्युपाख्यानवर्णनं नाम
षट्चत्वारिंशोऽध्यायः ॥ ४६ ॥

देवीभागवतपुराणम्/स्कन्धः ०९/अध्यायः ४७

<https://sa.wikisource.org/s/i74>

< देवीभागवतपुराणम् | स्कन्धः ०९

मङ्गलचण्डीमनसयोरुपाख्यानवर्णनम्

श्रीनारायण उवाच

कथितं षष्ठ्युपाख्यानं ब्रह्मपुत्र यथाऽऽगमम् ।

देवी मङ्गलचण्डी च तदाख्यानं निशामय ॥ १ ॥

तस्याः पूजादिकं सर्वं धर्मवक्त्रेण यच्छ्रुतम् ।

श्रुतिसम्मतमेवेष्टं सर्वेषां विदुषामपि ॥ २ ॥

दक्षा या वर्तते चण्डी कल्याणेषु च मङ्गला ।

मङ्गलेषु च या दक्षा सा च मङ्गलचण्डिका ॥ ३ ॥

पूज्या या वर्तते चण्डी मङ्गलोऽपि महीसुतः ।

मङ्गलाभीष्टदेवी या सा वा मङ्गलचण्डिका ॥ ४ ॥

मङ्गलो मनुवंश्यश्च सप्तद्वीपधरापतिः ।

तस्य पूज्याभीष्टदेवी तेन मङ्गलचण्डिका ॥ ५ ॥

मूर्तिभेदेन सा दुर्गा मूलप्रकृतिरीश्वरी ।

कृपारूपातिप्रत्यक्षा योषितामिष्टदेवता ॥ ६ ॥

प्रथमे पूजिता सा च शङ्करेण परात्परा ।

त्रिपुरस्य वधे घोरे विष्णुना प्रेरितेन च ॥ ७ ॥

ब्रह्मन् ब्रह्मोपदेशेन दुर्गतेन च सङ्कटे ।

आकाशात्पतिते याने दैत्येन पातिते रुषा ॥ ८ ॥

ब्रह्मविष्णूपदिष्टश्च दुर्गा तुष्टाव शङ्करः ।

सा च मङ्गलचण्डी या बभूव रूपभेदतः ॥ ९ ॥

उवाच पुरतः शम्भोर्भयं नास्तीति ते प्रभो ।

भगवान्वृषरूपश्च सर्वेशस्ते भविष्यति ॥ १० ॥

युद्धशक्तिस्वरूपाहं भविष्यामि न संशयः ।

मायात्मना च हरिणा सहायेन वृषध्वज ॥ ११ ॥

जहि दैत्यं स्वशत्रुं च सुराणां पदघातकम् ।
इत्युक्त्वान्तर्हिता देवी शम्भोः शक्तिर्बभूव सा ॥ १२ ॥
विष्णुदत्तेन शस्त्रेण जघान तमुमापतिः ।
मुनीन्द्र पतिते दैत्ये सर्वे देवा महर्षयः ॥ १३ ॥
तुष्टुवुः शङ्करं देवं भक्तिनम्रात्मकन्धराः ।
सद्यः शिरसि शम्भोश्च पुष्पवृष्टिर्बभूव ह ॥ १४ ॥
ब्रह्मा विष्णुश्च सन्तुष्टो ददौ तस्मै शुभाशिषम् ।
ब्रह्मविष्णूपदिष्टश्च सुस्नातः शङ्करस्तथा ॥ १५ ॥
पूजयामास तां भक्त्या देवीं मङ्गलचण्डिकाम् ।
पाद्यार्घ्याचमनीयैश्च वस्त्रैश्च विविधैरपि ॥ १६ ॥
पुष्पचन्दननैवेद्यैर्भक्त्या नानाविधैर्मुने ।
छागैर्मेषैश्च महिषैर्गवयैः पक्षिभिस्तथा ॥ १७ ॥
वस्त्रालङ्कारमाल्यैश्च पायसैः पिष्टकैरपि ।
मधुभिश्च सुधाभिश्च फलैर्नानाविधैरपि ॥ १८ ॥
सङ्गीतैर्नर्तकैर्वाद्यैरुत्सवैर्नामकीर्तनैः ।
ध्यात्वा माध्यन्दिनोक्तेन ध्यानेन भक्तिपूर्वकम् ॥ १९ ॥
ददौ द्रव्याणि मूलेन मन्त्रेणैव च नारद ।
ॐ ह्रीं श्रीं क्लीं सर्वपूज्ये देवि मङ्गलचण्डिके ॥ २० ॥
हूँ हूँ फट् स्वाहाप्येकविंशाक्षरो मनुः ।
पूज्यः कल्पतरुश्चैव भक्तानां सर्वकामदः ॥ २१ ॥
दशलक्षजपेनैव मन्त्रसिद्धिर्भवेद् ध्रुवम् ।
ध्यानं च श्रूयतां ब्रह्मन् वेदोक्तं सर्वसम्मतम् ॥ २२ ॥
देवीं षोडशवर्षीयां शश्वत्सुस्थिरयौवनाम् ।
बिम्बोष्ठीं सुदतीं शुद्धां शरत्पद्मनिभाननाम् ॥ २३ ॥
श्वेतचम्पकवर्णाभां सुनीलोत्पललोचनाम् ।
जगद्धात्रीं च दात्रीं च सर्वेभ्यः सर्वसम्पदाम् ॥ २४ ॥
संसारसागरे घोरे ज्योतीरूपां सदा भजे ।
देव्याश्च ध्यानमित्येवं स्तवनं श्रूयतां मुने ॥ २५ ॥

महादेव उवाच

रक्ष रक्ष जगन्मातर्देवि मङ्गलचण्डिके ।

हारिके विपदां राशेर्हर्षमङ्गलकारिके ॥ २६ ॥

हर्षमङ्गलदक्षे च हर्षमङ्गलदायिके ।

शुभे मङ्गलदक्षे च शुभे मङ्गलचण्डिके ॥ २७ ॥

मङ्गले मङ्गलार्हे च सर्वमङ्गलमङ्गले ।

सतां मङ्गदे देवि सर्वेषां मङ्गलालये ॥ २८ ॥

पूज्ये मङ्गलवारे च मङ्गलाभीष्टदेवते ।

पूज्ये मङ्गलभूपस्य मनुवंशस्य सन्ततम् ॥ २९ ॥

मङ्गलाधिष्ठातृदेवि मङ्गलानां च मङ्गले ।

संसारमङ्गलाधारे मोक्षमङ्गलदायिनि ॥ ३० ॥

सारे च मङ्गलाधारे पारे च सर्वकर्मणाम् ।

प्रतिमङ्गलवारे च पूज्ये मङ्गसुखप्रदे ॥ ३१ ॥

स्तोत्रेणानेन शम्भुश्च स्तुत्वा मङ्गलचण्डिकाम् ।

प्रतिमङ्गलवारे च पूजां दत्त्वा गतः शिवः ॥ ३२ ॥

प्रथमे पूजिता देवी शिवेन सर्वमङ्गला ।

द्वितीये पूजिता सा च मङ्गलेन ग्रहेण च ॥ ३३ ॥

तृतीये पूजिता भद्रा मङ्गलेन नृपेण च ।

चतुर्थे मङ्गले वारे सुन्दरीभिः प्रपूजिता ॥ ३४ ॥

पञ्चमे मङ्गलाकाङ्क्षिनरैर्मङ्गलचण्डिका ।

पूजिता प्रतिविश्वेषु विश्वेशपूजिता सदा ॥ ३५ ॥

ततः सर्वत्र सम्पूज्या बभूव परमेश्वरी ।

देवैश्च मुनिभिश्चैव मानवैर्मनुभिर्मुने ॥ ३६ ॥

देव्याश्च मङ्गस्तोत्रं यः शृणोति समाहितः ।

तन्मङ्गलं भवेत्तस्य न भवेत्तदमङ्गलम् ।

वर्धते पुत्रपौत्रैश्च मङ्गलं च दिने दिने ॥ ३७ ॥

श्रीनारायण उवाच

उक्तं द्वयोरुपाख्यानं ब्रह्मपुत्र यथागमम् ।

श्रूयतां मनसाऽऽख्यानं यच्छ्रुतं धर्मवक्त्रतः ॥ ३८ ॥
सा च कन्या भगवती कश्यपस्य च मानसी ।
तेनैव मनसा देवी मनसा या च दीव्यति ॥ ३९ ॥
मनसा ध्यायते या च परमात्मानमीश्वरम् ।
तेन सा मनसा देवी तेन योगेन दीव्यति ॥ ४० ॥
आत्मारामा च सा देवी वैष्णवी सिद्धयोगिनी ।
त्रियुगं च तपस्तप्त्वा कृष्णस्य परमात्मनः ॥ ४१ ॥
जरत्कारुशरीरं च दृष्ट्वा यत्क्षीणमीश्वरः ।
गोपीपतिर्नाम चक्रे जरत्कारुरिति प्रभुः ॥ ४२ ॥
वाञ्छितं च ददौ तस्यै कृपया च कृपानिधिः ।
पूजां च कारयामास चकार च स्वयं प्रभुः ॥ ४३ ॥
स्वर्गं च नागलोके च पृथिव्यां ब्रह्मलोकतः ।
भृशं जगत्सु गौरी सा सुन्दरी च मनोहरा । ४४
जगद्गौरीति विख्याता तेन सा पूजिता सती ।
शिवशिष्या च सा देवी तेन शैवी प्रकीर्तिता ॥ ४५ ॥
विष्णुभक्तातीव शश्वद्वैष्णवी तेन कीर्तिता ।
नागानां प्राणरक्षित्री यज्ञे पारीक्षितस्य च ॥ ४६ ॥
नागेश्वरीति विख्याता सा नागभगिनीति च ।
विषं संहर्तुमीशा या तेन विषहरी स्मृता ॥ ४७ ॥
सिद्धयोगं हरात्प्राप तेन सा सिद्धयोगिनी ।
महाज्ञानं च योगं च मृतसज्जीवनीं पराम् ॥ ४८ ॥
महाज्ञानयुतां तां च प्रवदन्ति मनीषिणः ।
आस्तीकस्य मुनीन्द्रस्य माता सापि तपस्विनी ॥ ४९ ॥
आस्तीकमाता विज्ञाता जगत्यां सुप्रतिष्ठिता ।
प्रिया मुनेर्जरत्कारोर्मुनीन्द्रस्य महात्मनः ॥ ५० ॥
योगिनो विश्वपूज्यस्य जरत्कारुप्रिया ततः ।
जरत्कारुर्जगद्गौरी मनसा सिद्धयोगिनी ॥ ५१ ॥
वैष्णवी नागभगिनी शैवी नागेश्वरी तथा ।

जरत्कारुप्रियास्तीकमाता विषहरेति च ॥ ५२ ॥
महाज्ञानयुता चैव सा देवी विश्वपूजिता ।
द्वादशैतानि नामानि पूजाकाले तु यः पठेत् ॥ ५३ ॥
तस्य नागभयं नास्ति तस्य वंशोद्भवस्य च ।
नागभीते च शयने नागग्रस्ते च मन्दिरे ॥ ५४ ॥
नागशोभे महादुर्गे नागवेष्टितविग्रहे ।
इदं स्तोत्रं पठित्वा तु मुच्यते नात्र संशयः ॥ ५५ ॥
नित्यं पठेद्यस्तं दृष्ट्वा नागवर्गः पलायते ।
दशलक्षजपेनैव स्तोत्रसिद्धिर्भवेन्नृणाम् ॥ ५६ ॥
स्तोत्रसिद्धिर्भवेद्यस्य स विषं भोक्तुमीश्वरः ।
नागैश्च भूषणं कृत्वा स भवेन्नागवाहनः ॥ ५७ ॥
नागासनो नागतल्पो महासिद्धो भवेन्नरः ।
अन्ते च विष्णुना सार्धं क्रीडत्येव दिवानिशम् ॥ ५८ ॥

इति श्रीमद्देवीभागवते महापुराणेऽष्टादशसाहस्र्यां संहितायां
मङ्गलचण्डीमनसयोरुपाख्यानवर्णनं नाम सप्तचत्वारिंशोऽध्यायः ॥ ४७ ॥

नवमस्कन्धे

नारायणनारदसंवादे

देवीभागवतपुराणम्/स्कन्धः ०९/अध्यायः ४८

<https://sa.wikisource.org/s/i75>

< देवीभागवतपुराणम् | स्कन्धः ०९

मनसोपाख्यानवर्णनम्

श्रीनारायण उवाच

मतः पूजाविधानं च श्रूयतां मुनिपुङ्गव ।

ध्यानं च सामवेदोक्तं प्रोक्तं देवीविधानकम् ॥ १ ॥

श्वेतचम्पकवर्णाभां रत्नभूषणभूषिताम् ।

वह्निशुद्धांशुकाधानां नागयज्ञोपवीतिनीम् ॥ २ ॥

महाज्ञानयुतां तां च प्रवरज्ञानिनां वराम् ।

सिद्धाधिष्ठातृदेवीं च सिद्धां सिद्धिप्रदां भजे ॥ ३ ॥

इति ध्यात्वा च तां देवीं मूलेनैव प्रपूजयेत् ।

नैवेद्यैर्विविधैर्धूपैः पुष्पगन्धानुलेपनैः ॥ ४ ॥

मूलमन्त्रैश्च वेदोक्तैर्भक्तानां वाञ्छितप्रदः ।

मुने कल्पतरुर्नाम सुसिद्धो द्वादशाक्षरः ॥ ५ ॥

ॐ ह्रीं श्रीं क्लीं ऐं मनसा देव्यै स्वाहेति कीर्तितः ।

पञ्चलक्षजपेनैव मन्त्रसिद्धिर्भवेन्नृणाम् ॥ ६ ॥

मन्त्रसिद्धिर्भवेद्यस्य स सिद्धो जगतीतले ।

सुधासमं विषं तस्य धन्वन्तरिसमो भवेत् ॥ ७ ॥

ब्रह्मन्स्नात्वा तु सङ्क्रान्त्यां गूढशालासु यत्नतः ।

आवाह्य देवीमीशानां पूजयेद्योऽतिभक्तितः ॥ ८ ॥

पञ्चम्यां मनसा ध्यायन् देव्यै दद्याच्च यो बलिम् ।

धनवान्पुत्रवांश्चैव कीर्तिमान्स भवेद् ध्रुवम् ॥ ९ ॥

पूजाविधानं कथितं तदाख्यानं निशामय ।

कथयामि महाभाग यच्छ्रुतं धर्मवक्त्रतः ॥ १० ॥

पुरा नागभयाक्रान्ता बभूवुर्मानवा भुवि ।

गतास्ते शरणं सर्वे कश्यपं मुनिपुङ्गवम् ॥ ११ ॥

मन्त्रांश्च ससृजे भीतः कश्यपो ब्रह्मणान्वितः ।
वेदबीजानुसारेण चोपदेशेन ब्रह्मणः ॥ १२ ॥
मन्त्राधिष्ठातृदेवीं तां मनसा ससृजे तथा ।
तपसा मनसा तेन बभूव मनसा च सा ॥ १३ ॥
कुमारी सा च सम्भूता जगाम शङ्करालयम् ।
भक्त्या सम्पूज्य कैलासे तुष्टाव चन्द्रशेखरम् ॥ १४ ॥
दिव्यवर्षसहस्रं तं सिषेवे च मुनेः सुता ।
आशुतोषो महेशश्च तां च तुष्टो बभूव ह ॥ १५ ॥
महाज्ञानं ददौ तस्यै पाठयामास साम च ।
कृष्णमन्त्रं कल्पतरुं ददावष्टाक्षरं मुने ॥ १६ ॥
लक्ष्मीमायाकामबीजं डेऽन्तं कृष्णपदं ततः ।
त्रैलोक्यमङ्गलं नाम कवचं पूजनक्रमम् ॥ १७ ॥
पुरश्चर्याक्रमं चापि वेदोक्तं सर्वसम्मतम् ।
प्राप्य मृत्युञ्जयान्मन्त्रं सा सती च मुनेः सुता ॥ १८ ॥
जगाम तपसे साध्वी पुष्करं शङ्कराज्ञया ।
त्रियुगं च तपस्तप्त्वा कृष्णस्य परमात्मनः ॥ १९ ॥
सिद्धा बभूव सा देवी ददर्श पुरतः प्रभुम् ।
दृष्ट्वा कृशाङ्गीं बालां च कृपया च कृपानिधिः ॥ २० ॥
पूजां च कारयामास चकार च स्वयं हरिः ।
वरं च प्रददौ तस्यै पूजिता त्वं भवे भव ॥ २१ ॥
वरं दत्त्वा तु कल्याण्यै ततश्चान्तर्दधे हरिः ।
प्रथमे पूजिता सा च कृष्णेन परमात्मना ॥ २२ ॥
द्वितीये शङ्करेणैव कश्यपेन सुरेण च ।
मुनिना मनुना चैव नागेन मानवादिभिः ॥ २३ ॥
बभूव पूजिता सा च त्रिषु लोकेषु सुव्रता ।
जरत्कारुमुनीन्द्राय कश्यपस्तां ददौ पुरा ॥ २४ ॥
अयाचितो मुनिश्रेष्ठो जग्राह ब्राह्मणाज्ञया ।
कृत्वोद्वाहं महायोगी विश्रान्तस्तपसा चिरम् ॥ २५ ॥

सुष्वाप देव्या जघने वटमूले च पुष्करे ।
निद्रां जगाम स मुनिः स्मृत्वा निद्रेशमीश्वरम् ॥ २६ ॥
जगामास्तं दिनकरः सायङ्काल उपस्थिते ।
सञ्चिन्त्य मनसा साध्वी मनसा सा पतिव्रता ॥ २७ ॥
धर्मलोपभयेनैव चकारालोचनं सती ।
अकृत्वा पश्चिमां सन्ध्यां नित्यां चैव द्विजन्मनाम् ॥ २८ ॥
ब्रह्महत्यादिकं पापं लभिष्यति पतिर्मम ।
नोपतिष्ठति यः पूर्वा नोपास्ते यस्तु पश्चिमाम् ॥ २९ ॥
स सर्वत्राशुचिर्नित्यं ब्रह्महत्यादिकं लभेत् ।
वेदोक्तमिति सञ्चिन्त्य बोधयामास सुन्दरी ॥ ३० ॥
स च बुद्धो मुनिश्रेष्ठस्तां चुकोप भृशं मुने ।
मुनिरुवाच
कथं मे सुखिनः साध्वि निद्राभङ्गः कृतस्त्वया ॥ ३१ ॥
व्यर्थं व्रतादिकं तस्या या भर्तुश्चापकारिणी ।
तपश्चानशनं चैव व्रतं दानादिकं च यत् ॥ ३२ ॥
भर्तुरप्रियकारिण्याः सर्वं भवति निष्कलम् ।
यया प्रियः पूजितश्च श्रीकृष्णः पूजितस्तया ॥ ३३ ॥
पतिव्रताव्रतार्थञ्च पतिरूपो हरिः स्वयम् ।
सर्वदानं सर्वयज्ञः सर्वतीर्थनिषेवणम् ॥ ३४ ॥
सर्वं व्रतं तपः सर्वमुपवासादिकं च यत् ।
सर्वधर्मश्च सत्यं च सर्वदेवप्रपूजनम् ॥ ३५ ॥
तत्सर्वं स्वामिसेवायाः कलां नार्हति षोडशीम् ।
पुण्ये च भारते वर्षे पतिसेवा करोति या ॥ ३६ ॥
वैकुण्ठे स्वामिना सार्धं सा याति ब्रह्मणः पदम् ।
विप्रियं कुरुते भर्तुर्विप्रियं वदति प्रियम् ॥ ३७ ॥
असत्कुले प्रसूता हि तत्फलं श्रूयतां सति ।
कुम्भीपाकं व्रजेत्सा च यावच्चन्द्रदिवाकरौ ॥ ३८ ॥
ततो भवति चाण्डाली पतिपुत्रविवर्जिता ।

इत्युक्त्वा च मुनिश्रेष्ठो बभूव स्फुरिताधरः ॥ ३९ ॥

चकम्पे तेन सा साध्वी भयेनोवाच तं पतिम् ।

साध्व्युवाच

सन्ध्यालोपभयेनैव निद्राभङ्गः कृतस्तव ॥ ४० ॥

कुरु शान्तिं महाभाग दुष्टाया मम सुव्रत ।

शृङ्गाराहारनिद्राणां यश्च भङ्गं करोति वै ॥ ४१ ॥

स व्रजेत्कालसूत्रं वै यावच्चन्द्रदिवाकरौ ।

इत्युक्त्वा मनसा देवी स्वामिनश्चरणाम्बुजे ॥ ४२ ॥

पपात भक्त्या भीता च रुरोद च पुनः पुनः ।

कुपितं च मुनिं दृष्ट्वा श्रीसूर्यं शप्तमुद्यतम् ॥ ४३ ॥

तत्राजगाम भगवान्सन्ध्यया सह नारद ।

तत्रागत्य मुनिं सम्यगुवाच भास्करः स्वयम् ॥ ४४ ॥

विनयेन च भीतश्च तया सह यथोचितम् ।

भास्कर उवाच

सूर्यास्तसमयं दृष्ट्वा साध्वी धर्मभयेन च ॥ ४५ ॥

बोधयामास त्वां विप्र शरणं त्वामहं गतः ।

क्षमस्व भगवन्ब्रह्मन् मां शप्तुं नोचितं मुने ॥ ४६ ॥

ब्राह्मणानां च हृदयं नवनीतसमं सदा ।

तेषां क्षणार्धं क्रोधश्च ततो भस्म भवेज्जगत् ॥ ४७ ॥

पुनः स्रष्टुं द्विजः शक्तो न तेजस्वी द्विजात्परः ।

ब्राह्मणो ब्रह्मणो वंशः प्रज्वलन्ब्रह्मतेजसा ॥ ४८ ॥

श्रीकृष्णं भावयेन्नित्यं ब्रह्मज्योतिः सनातनम् ।

सूर्यस्य वचनं श्रुत्वा द्विजस्तुष्टो बभूव ह ॥ ४९ ॥

सूर्यो जगाम स्वस्थानं गृहीत्वा ब्राह्मणाशिषम् ।

तत्याज मनसां विप्रः प्रतिज्ञापालनाय च ॥ ५० ॥

रुदतीं शोकसंयुक्तां हृदयेन विदूयता ।

सा सस्मार गुरुं शम्भुमिष्टदेवं विधिं हरिम् ॥ ५१ ॥

कश्यपं जन्मदातारं विपत्तौ भयकर्षिता ।

तत्राजगाम गोपीशो भगवाच्छम्भुरेव च ॥ ५२ ॥
विधिश्च कश्यपश्चैव मनसा परिचिन्तितः ।
दृष्ट्वा विप्रोऽभीष्टदेवं निर्गुणं प्रकृतेः परम् ॥ ५३ ॥
तुष्टाव परया भक्त्या प्रणनाम मुहुर्मुहुः ।
नमश्चकार शम्भुं च ब्रह्माणं कश्यपं तथा ॥ ५४ ॥
कथमागमनं देवा इति प्रश्नं चकार सः ।
ब्रह्मा तद्वचनं श्रुत्वा सहसा समयोचितम् ॥ ५५ ॥
प्रत्युवाच नमस्कृत्य हृषीकेशपदाम्बुजम् ।
यदि त्यक्ता धर्मपत्नी धर्मिष्ठा मनसा सती ॥ ५६ ॥
कुरुष्वास्यां सुतोत्पत्तिं स्वधर्मपालनाय वै ।
जायायां च सुतोत्पत्तिं कृत्वा पश्चात्यजेन्मुने ॥ ५७ ॥
अकृत्वा तु सुतोत्पत्तिं विरागी यस्त्यजेत्प्रियाम् ।
स्रवते तस्य पुण्यं च चालन्यां च यथा जलम् ॥ ५८ ॥
ब्रह्मणो वचनं श्रुत्वा जरत्कारुर्मुनीश्वरः ।
चकार नाभिसंस्पर्शं योगेन मन्त्रपूर्वकम् ॥ ५९ ॥
मनसाया मुनिश्रेष्ठ मुनिश्रेष्ठ उवाच ताम् ।
जरत्कारुरुवाच
गर्भेणानेन मनसे तव पुत्रो भविष्यति ॥ ६० ॥
जितेन्द्रियाणां प्रवरो धार्मिको ब्राह्मणाग्रणीः ।
तेजस्वी च तपस्वी च यशस्वी च गुणान्वितः ॥ ६१ ॥
वरो वेदविदां चैव ज्ञानिनां योगिनां तथा ।
स च पुत्रो विष्णुभक्तो धार्मिकः कुलमुद्धरेत् ॥ ६२ ॥
नृत्यन्ति पितरः सर्वे जन्ममात्रेण वै मुदा ।
पतिव्रता सुशीला या सा प्रिया प्रियवादिनी ॥ ६३ ॥
धर्मिष्ठा पुत्रमाता च कुलस्त्री कुलपालिका ।
हरिभक्तिप्रदो बन्धुर्न चाभीष्टसुखप्रदः ॥ ६४ ॥
यो बन्धुश्चेत्स च पिता हरिवर्त्मप्रदर्शकः ।
सा गर्भधारिणी या च गर्भावासविमोचनी ॥ ६५ ॥

दयारूपा च भगिनी यमभीतिविमोचनी ।

विष्णुमन्त्रप्रदाता च स गुरुर्विष्णुभक्तिदः ॥ ६६ ॥

गुरुश्च ज्ञानदो यो हि यज्ज्ञानं कृष्णभावनम् ।

आब्रह्मस्तम्बपर्यन्तं ततो विश्वं चराचरम् ॥ ६७ ॥

आविर्भूतं तिरोभूतं किं वा ज्ञानं तदन्यतः ।

वेदजं यज्ज्ञानं यद्यत्तत्सारं हरिसेवनम् ॥ ६८ ॥

तत्त्वानां सारभूतं च हरेरन्यद्विडम्बनम् ।

दत्तं ज्ञानं मया तुभ्यं स स्वामी ज्ञानदो हि यः ॥ ६९ ॥

ज्ञानात्प्रमुच्यते बन्धात्स रिपुर्यो हि बन्धदः ।

विष्णुभक्तियुतं ज्ञानं नो ददाति च यो गुरुः ॥ ७० ॥

स रिपुः शिष्यघाती च यतो बन्धान्न मोचयेत् ।

जननीं गर्भजक्लेशायमयातनया तथा ॥ ७१ ॥

न मोचयेद्यः स कथं गुरुस्तातो हि बान्धवः ।

परमानन्दरूपं च कृष्णमार्गमनश्चरम् ॥ ७२ ॥

न दर्शयेद्यः सततं कीदृशो बान्धवो नृणाम् ।

भज साध्वि परं ब्रह्माच्युतं कृष्णं च निर्गुणम् ॥ ७३ ॥

निर्मूलं च भवेत्पुंसां कर्म वै तस्य सेवया ।

मया छलेन त्वं त्यक्ता क्षमस्वैतन्मम प्रिये ॥ ७४ ॥

क्षमायुतानां साध्वीनां सत्त्वात्क्रोधो न विद्यते ।

पुष्करे तपसे यामि गच्छ देवि यथासुखम् ॥ ७५ ॥

श्रीकृष्णचरणाम्भोजे निःस्पृहाणां मनोरथाः ।

जरत्कारुवचः श्रुत्वा मनसा शोककातरा ॥ ७६ ॥

साश्रुनेत्रा च विनयादुवाच प्राणवल्लभम् ।

मनसोवाच

दोषो नास्त्येव मे त्यक्तुं निद्राभङ्गेन ते प्रभो ॥ ७७ ॥

यत्र स्मरामि त्वां नित्यं तत्र मामागमिष्यसि ।

बन्धुभेदः क्लेशतमः पुत्रभेदस्ततः परम् ॥ ७८ ॥

प्राणेशभेदः प्राणानां विच्छेदात्सर्वतः परः ।

पतिः पतिव्रतानां तु शतपुत्राधिकं प्रियः ॥ ७९ ॥
सर्वस्मात्तु प्रियः स्त्रीणां प्रियस्तेनोच्यते बुधैः ।
पुत्रे यथैकपुत्राणां वैष्णवानां यथा हरौ ॥ ८० ॥
नेत्रे यथैकनेत्राणां तृषितानां यथा जले ।
क्षुधितानां यथान्ने च कामुकानां च मैथुने ॥ ८१ ॥
यथा परस्वे चौराणां यथा जारे कुयोषिताम् ।
विदुषां च यथा शास्त्रे वाणिज्ये वणिजां यथा ॥ ८२ ॥
तथा शश्वन्मनः कान्ते साध्वीनां योषितां प्रभो ।
इत्युक्त्वा मनसा देवी पपात स्वामिनः पदे ॥ ८३ ॥
क्षणं चकार क्रोडे तां कृपया च कृपानिधिः ।
नेत्रोदकेन मनसां स्नापयामास तां मुनिः ॥ ८४ ॥
साश्रु नेत्रा मुनेः क्रोडं सिषेच भेदकातरा ।
तदा ज्ञानेन तौ द्वौ च विशोकौ सम्बभूवतुः ॥ ८५ ॥
स्मारं स्मारं पदाम्भोजं कृष्णस्य परमात्मनः ।
जगाम तपसे विप्रः स्वकान्तां सम्प्रबोध्य च ॥ ८६ ॥
जगाम मनसा शम्भोः कैलासं मन्दिरं गुरोः ।
पार्वती बोधयामास मनसां शोककर्षिताम् ॥ ८७ ॥
शिवश्चातीव ज्ञानेन शिवेन च शिवालयः ।
सुप्रशस्ते दिने साध्वी सुषुवे मङ्गलक्षणे ॥ ८८ ॥
नारायणांशं पुत्रं तं योगिनां ज्ञानिनां गुरुम् ।
गर्भस्थितो महाज्ञानं श्रुत्वा शङ्करवक्त्रतः ॥ ८९ ॥
सम्बभूव च योगीन्द्रो योगिनां ज्ञानिनां गुरुः ।
जातकं कारयामास वाचयामास मङ्गलम् ॥ ९० ॥
वेदांश्च पाठयामास शिवाय च शिवः शिशोः ।
मणिरत्नकिरीटांश्च ब्राह्मणेभ्यो ददौ शिवः ॥ ९१ ॥
पार्वती च गवां लक्षं रत्नानि विविधानि च ।
शम्भुश्च चतुरो वेदान्वेदाङ्गानितरांस्तथा ॥ ९२ ॥
बालकं पाठयामास ज्ञानं मृत्युञ्जयं परम् ।

भक्तिरस्त्यधिका कान्तेऽभीष्टदेवे गुरौ तथा ॥ ९३ ॥
यस्यास्तेन च तत्पुत्रो बभूवास्तीक एव च ।
जगाम तपसे विष्णोः पुष्करं शङ्कराजया ॥ ९४ ॥
सम्प्राप्य च महामन्त्रं ततश्च परमात्मनः ।
दिव्यं वर्षत्रिलक्षं च तपस्तप्त्वा तपोधनः ॥ ९५ ॥
आजगाम महायोगी नमस्कर्तुं शिवं प्रभुम् ।
शङ्करं च नमस्कृत्य स्थित्वा तत्रैव बालकः ॥ ९६ ॥
सा चाजगाम मनसा कश्यपस्याश्रमं पितुः ।
तां सपुत्रां सुतां दृष्ट्वा मुदं प्राप प्रजापतिः ॥ ९७ ॥
शतलक्षं च रत्नानां बाह्यणेभ्यो ददौ मुने ।
ब्राह्मणान्भोजयामास सोऽसंख्यानं श्रेयसे शिशोः ॥ ९८ ॥
अदितिश्च दितिश्चान्या मुदं प्राप परन्तप ।
सा सपुत्रा च सुचिरं तस्थौ तातालये सदा ॥ ९९ ॥
तदीयं पुनराख्यानं वक्ष्यामि तन्निशामय ।
अथाभिमन्युतनये ब्रह्मशापः परीक्षिते ॥ १०० ॥
बभूव सहसा ब्रह्मन् दैवदोषेण कर्मणा ।
सप्ताहे समतीते तु तक्षकस्त्वां च धक्ष्यति ॥ १०१ ॥
शशाप शृङ्गी तत्रैव कौशिक्याश्च जलेन वै ।
राजा श्रुत्वा तत्प्रवृत्तिं निर्वातस्थानमागतः ॥ १०२ ॥
तत्र तस्थौ च सप्ताहं देहरक्षणतत्परः ।
सप्ताहे समतीते तु गच्छन्तं तक्षकं पथि ॥ १०३ ॥
धन्वन्तरिर्नृपं भोक्तुं ददर्श गामुकः पथि ।
तयोर्बभूव संवादः सुप्रीतिश्च परस्परम् ॥ १०४ ॥
धन्वन्तरिर्मणिं प्राप तक्षकः स्वेच्छया ददौ ।
स ययौ तं गृहीत्वा तु सन्तुष्टो हृष्टमानसः ॥ १०५ ॥
तक्षको भक्षयामास नृपं तं मञ्चके स्थितम् ।
राजा जगाम तरसा देहं त्यक्त्वा परत्र च ॥ १०६ ॥
संस्कारं कारयामास पितुर्वै जनमेजयः ।

राजा चकार यज्ञं च सर्पसत्रं ततो मुने ॥ १०७ ॥
प्राणांस्तत्याज सर्पाणां समूहो ब्रह्मतेजसा ।
स तक्षको वै भीतस्तु महेन्द्रं शरणं ययौ ॥ १०८ ॥
सेन्द्रं च तक्षकं हन्तुं विप्रवर्गः समुद्यतः ।
अथ देवाश्च सेन्द्राश्च सञ्जग्मुर्मनसान्तिकम् ॥ १०९ ॥
तां तुष्टाव महेन्द्रश्च भयकातरविह्वलः ।
तत आस्तीक आगत्य यज्ञं च मातुराज्ञया ॥ ११० ॥
महेन्द्रतक्षकप्राणान्ययाचे भूमिपं परम् ।
ददौ वरं नृपश्रेष्ठः कृपया ब्राह्मणाज्ञया ॥ १११ ॥
यज्ञं समाप्य विप्रेभ्यो दक्षिणां च ददौ मुदा ।
विप्राश्च मुनयो देवा गत्वा च मनसान्तिकम् ॥ ११२ ॥
मनसां पूजयामासुस्तुष्टुवुश्च पृथक् पृथक् ।
शक्रः सम्भृतसम्भारो भक्तियुक्तः सदा शुचिः ॥ ११३ ॥
मनसां पूजयामास तुष्टाव परमादरात् ।
नत्वा षोडशोपचारं बलिं च तत्प्रियं तदा ॥ ११४ ॥
प्रददौ परितुष्टश्च ब्रह्मविष्णुशिवाज्ञया ।
सम्पूज्य मनसां देवीं प्रययुः स्वालयं च ते ॥ ११५ ॥
इत्येवं कथितं सर्वं किं भूयः श्रोतुमिच्छसि ।
नारद उवाच
केन स्तोत्रेण तुष्टाव महेन्द्रो मनसां सतीम् ॥ ११६ ॥
पूजाविधिक्रमं तस्याः श्रोतुमिच्छामि तत्त्वतः ।
श्रीनारायण उवाच
सुस्नातः शुचिराचान्तो धृत्वा धौते च वाससी ॥ ११७ ॥
रत्नसिंहासने देवीं वासयामास भक्तितः ।
स्वर्गङ्गाया जलेनैव रत्नकुम्भस्थितेन च ॥ ११८ ॥
स्नापयामास मनसां महेन्द्रो वेदमन्त्रतः ।
वाससी वासयामास वह्निशुद्धे मनोहरे ॥ ११९ ॥
सर्वाङ्गे चन्दनं कृत्वा पादार्घ्यं भक्तिसंयुतः ।

गणेशं च दिनेशं च वह्निं विष्णुं शिवं शिवाम् ॥ १२० ॥

सम्पूज्यादौ देवषट्कं पूजयामास तां सतीम् ।

ॐ ह्रीं श्रीं मनसादेव्यै स्वाहेत्येवं च मन्त्रतः ॥ १२१ ॥

दशाक्षरेण मूलेन ददौ सर्वं यथोचितम् ।

दत्त्वा षोडशोपचारान्दुर्लभान्देवनायकः ॥ १२२ ॥

पूजयामास भक्त्या च विष्णुना प्रेरितो मुदा ।

वाद्यं नानाप्रकारं च वादयामास तत्र वै ॥ १२३ ॥

बभूव पुष्पवृष्टिश्च नभसो मनसोपरि ।

देवप्रियाज्ञया तत्र बह्वविष्णुशिवाज्ञया ॥ १२४ ॥

तुष्टाव साश्रुनेत्रश्च पुलकाङ्कितविग्रहः ।

पुरन्दर उवाच

देवि त्वां स्तोतुमिच्छामि साध्वीनां प्रवरां वराम् ॥ १२५ ॥

परात्परां च परमां न हि स्तोतुं क्षमोऽधुना ।

स्तोत्राणां लक्षणं वेदे स्वभावाख्यानतत्परम् ॥ १२६ ॥

न क्षमः प्रकृते वक्तुं गुणानां गणनां तव ।

शुद्धसत्त्वस्वरूपा त्वं कोपहिंसादिवर्जिता ॥ १२७ ॥

न च शक्तो मुनिस्तेन त्यक्तुं याञ्चा कृता यतः ।

त्वं मया पूजिता साध्वी जननी मे यथादितिः ॥ १२८ ॥

दयारूपा च भगिनी क्षमारूपा यथा प्रसूः ।

त्वया मे रक्षिताः प्राणाः पुत्रदाराः सुरेश्वरि ॥ १२९ ॥

अहं करोमि त्वत्पूजां प्रीतिश्च वर्धतां सदा ।

नित्या यद्यपि पूज्या त्वं सर्वत्र जगदम्बिके ॥ १३० ॥

तथापि तव पूजां च वर्धयामि सुरेश्वरि ।

ये त्वामाषाढसङ्क्रान्त्यां पूजयिष्यन्ति भक्तितः ॥ १३१ ॥

पञ्चम्यां मनसाख्यायां मासान्ते वा दिने दिने ।

पुत्रपौत्रादयस्तेषां वर्धन्ते च धनानि वै ॥ १३२ ॥

यशस्विनः कीर्तिमन्तो विद्यावन्तो गुणान्विताः ।

ये त्वां न पूजयिष्यन्ति निन्दन्त्यज्ञानतो जनाः ॥ १३३ ॥

लक्ष्मीहीना भविष्यन्ति तेषां नागभयं सदा ।
त्वं स्वयं सर्वलक्ष्मीश्च वैकुण्ठे कमलालया ॥ १३४ ॥
नारायणांशो भगवाञ्जरत्कारुर्मुनीश्वरः ।
तपसा तेजसा त्वां च मनसा ससृजे पिता ॥ १३५ ॥
अस्माकं रक्षणायैव तेन त्वं मनसाभिधा ।
मनसादेवि शक्त्या त्वं स्वात्मना सिद्धयोगिनी ॥ १३६ ॥
तेन त्वं मनसादेवी पूजिता वन्दिता भव ।
ये भक्त्या मनसां देवाः पूजयन्त्यनिशं भृशम् ॥ १३७ ॥
तेन त्वां मनसां देवीं प्रवदन्ति मनीषिणः ।
सत्यस्वरूपा देवि त्वं शश्वत्सत्यनिषेवणात् ॥ १३८ ॥
यो हि त्वां भावयेन्नित्यं स त्वां प्राप्नोति तत्परः ।
इन्द्रश्च मनसां स्तुत्वा गृहीत्वा भगिनीवरम् ॥ १३९ ॥
प्रजगाम स्वभवनं भूषया सपरिच्छदम् ।
पुत्रेण सार्धं सा देवी चिरं तस्थौ पितुर्गृहे ॥ १४० ॥
भ्रातृभिः पूजिता शश्वन्मान्या वन्द्या च सर्वतः ।
गोलोकात्सुरभिर्ब्रह्मन् तत्रागत्य सुपूजिताम् ॥ १४१ ॥
तां स्नापयित्वा क्षीरेण पूजयामास सादरम् ।
ज्ञानं च कथयामास गोप्यं सर्वं सुदुर्लभम् ॥ १४२ ॥
तया देवैः पूजिता सा स्वर्लोकं च पुनर्ययौ ।
इन्द्रस्तोत्रं पुण्यबीजं मनसां पूजयेत्पठेत् ॥ १४३ ॥
तस्य नागभयं नास्ति तस्य वंशोद्भवस्य च ।
विषं भवेत्सुधातुल्यं सिद्धस्तोत्रो यदा भवेत् ॥ १४४ ॥
पञ्चलक्षजपेनैव सिद्धस्तोत्रो भवेन्नरः ।
सर्पशायी भवेत्सोऽपि निश्चितं सर्पवाहनः ॥ १४५ ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे मनसोपाख्यानवर्णनं नामाष्टचत्वारिंशोऽध्यायः
॥ ४८ ॥

देवीभागवतपुराणम्/स्कन्धः ०९/अध्यायः ४९

<https://sa.wikisource.org/s/i76>

< देवीभागवतपुराणम् | स्कन्धः ०९

सुरभ्युपाख्यानवर्णनम्

नारद उवाच

का वा सा सुरभिर्देवी गोलोकादागता च या ।

तज्जन्मचरितं ब्रह्मञ्छ्रोतुमिच्छामि यत्नतः ॥ १ ॥

श्रीनारायणाय उवाच

गवामधिष्ठातृदेवी गवामाद्या गवां प्रसूः ।

गवां प्रधाना सुरभिर्गोलोके सा समुद्भवा ॥ २ ॥

सर्वादिसृष्टेश्वरितं कथयामि निशामय ।

बभूव तेन तज्जन्म पुरा वृन्दावने वने ॥ ३ ॥

एकदा राधिकानाथो राधया सह कौतुकी ।

गोपाङ्गनापरिवृतः पुण्यं वृन्दावनं ययौ ॥ ४ ॥

सहसा तत्र रहसि विजहार स कौतुकात् ।

बभूव क्षीरपानेच्छा तस्य स्वेच्छामयस्य च ॥ ५ ॥

ससृजे सुरभिं देवीं लीलया वामपार्श्वतः ।

वत्सयुक्तां दुग्धवतीं वत्सो नाम मनोरथः ॥ ६ ॥

दृष्ट्वा सवत्सां श्रीदामा नवभाण्डे दुदोह च ।

क्षीरं सुधातिरिक्तं च जन्ममृत्युजराहरम् ॥ ७ ॥

तदुत्थं च पयः स्वादु पपौ गोपीपतिः स्वयम् ।

सरो बभूव पयसां भाण्डविसंसनेन च ॥ ८ ॥

दीर्घं च विस्तृतं चैव परितः शतयोजनम् ।

गोलोकेऽयं प्रसिद्धश्च सोऽपि क्षीरसरोवरः ॥ ९ ॥

गोपिकानां च राधायाः क्रीडावापी बभूव सा ।

रत्नेन्द्ररचिता पूर्ण भूता चापीश्वरेच्छया ॥ १० ॥

बभूव कामधेनूनां सहसा लक्षकोटयः ।

यावन्तस्तत्र गोपाश्च सुरभ्या लोमकूपतः ॥ ११ ॥
तासां पुत्राश्च बहवः सम्बभूवुरसंख्यकाः ।
कथिता च गवां सृष्टिस्तया च पूरितं जगत् ॥ १२ ॥
पूजां चकार भगवान् सुरभ्याश्च पुरा मुने ।
ततो बभूव तत्पूजा त्रिषु लोकेषु दुर्लभा ॥ १३ ॥
दीपान्वितापरदिने श्रीकृष्णस्याज्ञया हरेः ।
बभूव सुरभिः पूज्या धर्मवक्त्रादिदं श्रुतम् ॥ १४ ॥
ध्यानं स्तोत्रं मूलमन्त्रं यद्यत्यूजाविधिक्रमम् ।
वेदोक्तं च महाभाग निबोध कथयामि ते ॥ १५ ॥
ॐ सुरभ्यै नम इति मन्त्रस्तस्याः षडक्षरः ।
सिद्धो लक्षजपेनैव भक्तानां कल्पपादपः ॥ १६ ॥
ध्यानं यजुर्वेदगीतं तस्याः पूजा च सर्वतः ।
ऋद्धिदा वृद्धिदा चैव मुक्तिदा सर्वकामदा ॥ १७ ॥
लक्ष्मीस्वरूपां परमां राधासहचरीं पराम् ।
गवामधिष्ठातृदेवीं गवामाद्यां गवां प्रसूम् ॥ १८ ॥
पवित्ररूपां पूतां च भक्तानां सर्वकामदाम् ।
यया पूतं सर्वविश्वं तां देवीं सुरभिं भजे ॥ १९ ॥
घटे वा धेनुशिरसि बन्धस्तम्भे गवामपि ।
शालग्रामे जलाग्नौ वा सुरभिं पूजयेद् द्विजः ॥ २० ॥
दीपान्वितापरदिने पूर्वाह्ने भक्तिसंयुतः ।
यः पूजयेच्च सुरभिं स च पूज्यो भवेद्भुवि ॥ २१ ॥
एकदा त्रिषु लोकेषु वाराहे विष्णुमायया ।
क्षीरं जहार सुरभिश्चिन्तिताश्च सुरादयः ॥ २२ ॥
ते गत्वा ब्रह्मलोके च ब्रह्माणं तुष्टुवुस्तदा ।
तदाज्ञया च सुरभिं तुष्टाव पाकशासनः ॥ २३ ॥
पुरन्दर उवाच
नमो देव्यै महादेव्यै सुरभ्यै च नमो नमः ।
गवां बीजस्वरूपायै नमस्ते जगदम्बिके ॥ २४ ॥

नमो राधाप्रियायै च पद्मांशायै नमो नमः ।
नमः कृष्णप्रियायै च गवां मात्रे नमो नमः ॥ २५ ॥
कल्पवृक्षस्वरूपायै सर्वेषां सततं परे ।
क्षीरदायै धनदायै बुद्धिदायै नमो नमः ॥ २६ ॥
शुभायै च सुभद्रायै गोप्रदायै नमो नमः ।
यशोदायै कीर्तिदायै धर्मदायै नमो नमः ॥ २७ ॥
स्तोत्रश्रवणमात्रेण तुष्टा हृष्टा जगत्प्रसूः ।
आविर्बभूव तत्रैव ब्रह्मलोके सनातनी ॥ २८ ॥
महेन्द्राय वरं दत्त्वा वाञ्छितं चापि दुर्लभम् ।
जगाम सा च गोलोकं ययुर्देवादयो गृहम् ॥ २९ ॥
बभूव विश्वं सहसा दुग्धपूर्णं च नारद ।
दुग्धं घृतं ततो यज्ञस्ततः प्रीतिः सुरस्य च ॥ ३० ॥
इदं स्तोत्रं महापुण्यं भक्तियुक्तश्च यः पठेत् ।
स गोमान् धनवांश्चैव कीर्तिमान्पुत्रवांस्तथा ॥ ३१ ॥
स स्नातः सर्वतीर्थेषु सर्वयज्ञेषु दीक्षितः ।
इह लोके सुखं भुक्त्वा यात्यन्ते कृष्णमन्दिरे ॥ ३२ ॥
सुचिरं निवसेत्तत्र करोति कृष्णसेवनम् ।
न पुनर्भवनं तत्र ब्रह्मपुत्रो भवेत्ततः ॥ ३३ ॥

इति श्रीमद्देवीभागवते महापुराणेऽष्टादशसाहस्र्यां
नामेकोनपञ्चाशत्तमोऽध्यायः ॥ ४९ ॥

संहितायां

नवमस्कन्धे

सुरभ्युपाख्यानवर्णनं

देवीभागवतपुराणम्/स्कन्धः ०९/अध्यायः ५०

<https://sa.wikisource.org/s/i77>

< देवीभागवतपुराणम् | स्कन्धः ०९

देव्या आवरणपूजाविधिवर्णनम्

नारद उवाच

श्रुतं सर्वमुपाख्यानं प्रकृतीनां यथातथम् ।

यच्छ्रुत्वा मुच्यते जन्तुर्जन्मसंसारबन्धनात् ॥ १ ॥

अधुना श्रोतुमिच्छामि रहस्यं वेदगोपितम् ।

राधायाश्चैव दुर्गाया विधानं श्रुतिचोदितम् ॥ २ ॥

महिमा वर्णितोऽतीव भवता परयोर्द्वयोः ।

श्रुत्वा तं तद्गतं चेतो न कस्य स्यान्मुनीश्वर ॥ ३ ॥

ययोरंशो जगत्सर्वं यन्नियम्यं चराचरम् ।

ययोर्भक्त्या भवेन्मुक्तिस्तद्विधानं वदाधुना ॥ ४ ॥

श्रीनारायण उवाच

शृणु नारद वक्ष्यामि रहस्यं श्रुतिचोदितम् ।

यन्न कस्यापि चाख्यातं सारात्सारं परात्परम् ॥ ५ ॥

श्रुत्वा परस्मै नो वाच्यं यतोऽतीव रहस्यकम् ।

मूलप्रकृतिरूपिण्याः संविदो जगदुद्भवे ॥ ६ ॥

प्रादुर्भूतं शक्तियुग्मं प्राणबुद्ध्यधिदैवतम् ।

जीवानां चैव सर्वेषां नियन्तृप्रेरकं सदा ॥ ७ ॥

तदधीनं जगत्सर्वं विराडादिचराचरम् ।

यावत्तयोः प्रसादो न तावन्मोक्षो हि दुर्लभः ॥ ८ ॥

ततस्तयोः प्रसादार्थं नित्यं सेवेत तद्वयम् ।

तत्रादौ राधिकामन्त्रं शृणु नारद भक्तिः ॥ ९ ॥

ब्रह्मविष्णवादिभिर्नित्यं सेवितो यः परात्परः ।

श्रीराधेति चतुर्थ्यन्तं वहेर्जाया ततः परम् ॥ १० ॥

षडक्षरो महामन्त्रो धर्माद्यर्थप्रकाशकः ।

मायाबीजादिकश्चायं वाञ्छाचिन्तामणिः स्मृतः ॥ ११ ॥

वक्त्रकोटिसहस्रैस्तु जिह्वाकोटिशतैरपि ।

एतन्मन्त्रस्य माहात्म्यं वर्णितुं नैव शक्यते ॥ १२ ॥

जग्राह प्रथमं मन्त्रं श्रीकृष्णो भक्तितत्परः ।

उपदेशान्मूलदेव्या गोलोके रासमण्डले ॥ १३ ॥

विष्णुस्तेनोपदिष्टस्तु तेन ब्रह्मा विराट् तथा ।

तेन धर्मस्तेन चाहमित्येषा हि परम्परा ॥ १४ ॥

अहं जपामि तं मन्त्रं तेनाहमृषिरीडितः ।

ब्रह्माद्याः सकला देवा नित्यं ध्यायन्ति तां मुदा ॥ १५ ॥

कृष्णार्चायां नाधिकारो यतो राधार्चनं विना ।

वैष्णवैः सकलैस्तस्मात्कर्तव्यं राधिकार्चनम् ॥ १६ ॥

कृष्णप्राणाधिदेवी सा तदधीनो विभुर्यतः ।

रासेश्वरी तस्य नित्यं तया हीनो न तिष्ठति ॥ १७ ॥

राध्नोति सकलान्कामांस्तस्माद्राधेति कीर्तिता ।

अत्रोक्तानां मनूनां च ऋषिरस्म्यहमेव च ॥ १८ ॥

छन्दश्च देवी गायत्री देवतात्र च राधिका ।

तारो बीजं शक्तिबीजं शक्तिस्तु परिकीर्तिता ॥ १९ ॥

मूलावृत्त्या षडङ्गानि कर्तव्यानीतरत्र च ।

अथ ध्यायेन्महादेवीं राधिकां रासनायिकाम् ॥ २० ॥

पूर्वोक्तीत्या तु मुने सामवेदे विगीतया ।

श्वेतचम्पकवर्णाभां शरदिन्दुसमाननाम् ॥ २१ ॥

कोटिचन्द्रप्रतीकाशां शरदम्भोजलोचनाम् ।

बिम्बाधरां पृथुश्रोणीं काञ्चीयुतनितम्बिनीम् ॥ २२ ॥

कुन्दपङ्क्तिसमानाभदन्तपङ्क्तिविराजिताम् ।

क्षौमाम्बरपरीधानां वह्निशुद्धांशुकान्विताम् ॥ २३ ॥

ईषद्धास्यप्रसन्नास्यां करिकुम्भयुगस्तनीम् ।

सदा द्वादशवर्षीयां रत्नभूषणभूषिताम् ॥ २४ ॥

शृङ्गारसिन्धुलहरीं भक्तानुग्रहकातराम् ।

मल्लिकामालतीमालाकेशपाशविराजिताम् ॥ २५ ॥

सुकुमाराङ्गलतिकां रासमण्डलमध्यगाम् ।

वराभयकरां शान्तां शश्वत्सुस्थिरयौवनाम् ॥ २६ ॥

रत्नसिंहासनासीनां गोपीमण्डलनायिकाम् ।

कृष्णप्राणाधिकां वेदबोधितां परमेश्वरीम् ॥ २७ ॥

एवं ध्यात्वा ततो बाह्ये शालग्रामे घटेऽथवा ।

यन्त्रे वाष्टदले देवीं पूजयेत्तु विधानतः ॥ २८ ॥

आवाह्य देवीं तत्पश्चादासनादि प्रदीयताम् ।

मूलमन्त्रं समुच्चार्य चासनादीनि कल्पयेत् ॥ २९ ॥

पाद्यं तु पादयोर्दद्यान्मस्तकेऽर्घ्यं समीरितम् ।

मुखे त्वाचमनीयं स्यात्त्रिवारं मूलविद्यया ॥ ३० ॥

मधुपर्कं ततो दद्यादेकां गां च पयस्विनीम् ।

ततो नयेत्स्नानशालां तां च तत्रैव भावयेत् ॥ ३१ ॥

अभ्यङ्गादिस्नानविधिं कल्पयित्वाथ वाससी ।

ततश्च चन्दनं दद्यान्नानालङ्कारपूर्वकम् ॥ ३२ ॥

पुष्पमाला बहुविधास्तुलसीमञ्जरीयुताः ।

पारिजातप्रसूनानि शतपत्रादिकानि च ॥ ३३ ॥

ततः कुर्यात्पवित्रं तत्परिवारार्चनं विभोः ।

अग्नीशासुरवायव्यमध्ये दिक्ष्वङ्गपूजनम् ॥ ३४ ॥

कृत्वा पश्चादष्टदले दक्षिणावर्ततोऽग्रतः ।

मालावतीमग्रदले वह्निकोणे च माधवीम् ॥ ३५ ॥

रत्नमालां दक्षिणे च नैऋत्ये तु सुशीलकाम् ।

पश्चाद्वले शशिकलां पूजयेन्मतिमान्नरः ॥ ३६ ॥

मारुते पारिजातां चाप्युतरे च परावतीम् ।

ईशानकोणे सम्पूज्या सुन्दरी प्रियकारिणी ॥ ३७ ॥

ब्राह्म्यादयस्तु तद्बाह्येऽप्याशापालांस्तु भूपुरे ।

वज्रादिकान्यायुधानि देवीमित्थं प्रपूजयेत् ॥ ३८ ॥

ततो देवीं सावरणां गन्धाद्यैरुपचारकैः ।

राजोपचारसहितैः पूजयेन्मतिमान्नरः ॥ ३९ ॥

ततः स्तुवीत देवेशीं स्तोत्रैर्नामसहस्रकैः ।

सहस्रसंख्यं च जपं नित्यं कुर्यात्प्रयत्नतः ॥ ४० ॥

य एवं पूजयेद्देवीं राधां रासेश्वरीं पराम् ।

स भवेद्विष्णुतुल्यस्तु गोलोकं याति सन्ततम् ॥ ४१ ॥

यः कार्तिक्यां पौर्णमास्यां राधाजन्मोत्सव बुधः ।

कुरुते तस्य सान्निध्यं दद्याद्रासेश्वरी परा ॥ ४२ ॥

केनचित्कारणेनैव राधा वृन्दावने वने ।

वृषभानुसुता जाता गोलोकस्थायिनी सदा ॥ ४३ ॥

अत्रोक्तानां तु मन्त्राणां वर्णसंख्याविधानतः ।

पुरश्चरणकर्मोक्तं दशांशं होममाचरेत् ॥ ४४ ॥

तिलैस्त्रिस्वादुसंयुक्तैर्जुहुयाद्भक्तिभावतः ।

नारद उवाच

स्तोत्रं वद मुने सम्यग्येन देवी प्रसीदति ॥ ४५ ॥

श्रीनारायण उवाच

नमस्ते परमेशानि रासमण्डलवासिनि ।

रासेश्वरि नमस्तेऽस्तु कृष्णप्राणाधिकप्रिये ॥ ४६ ॥

नमस्त्रैलोक्यजननि प्रसीद करुणार्णवे ।

ब्रह्मविष्णवादिभिर्देवैर्वन्द्यमानपदाम्बुजे ॥ ४७ ॥

नमः सरस्वतीरूपे नमः सावित्रि शङ्करि ।

गङ्गापद्मावतीरूपे षष्ठि मङ्गलचण्डिके ॥ ४८ ॥

नमस्ते तुलसीरूपे नमो लक्ष्मीस्वरूपिणि ।

नमो दुर्गे भगवति नमस्ते सर्वरूपिणि ॥ ४९ ॥

मूलप्रकृतिरूपां त्वां भजामः करुणार्णवाम् ।

संसारसागरादस्मानुद्धराम्ब दयां कुरु ॥ ५० ॥

इदं स्तोत्रं त्रिसन्ध्यं यः पठेद्राधां स्मरन्नरः ।

न तस्य दुर्लभं किञ्चित्कदाचिच्च भविष्यति ॥ ५१ ॥

देहान्ते च वसेन्नित्यं गोलोके रासमण्डले ।

इदं रहस्यं परमं न चाख्येयं तु कस्यचित् ॥ ५२ ॥
अधुना शृणु विप्रेन्द्र दुर्गादेव्या विधानकम् ।
यस्याः स्मरणमात्रेण पलायन्ते महापदः ॥ ५३ ॥
एनां न भजते यो हि तादृङ्नास्त्येव कुत्रचित् ।
सर्वोपास्या सर्वमाता शैवी शक्तिर्महाद्भुता ॥ ५४ ॥
सर्वबुद्ध्याधिदेवीयमन्तर्यामिस्वरूपिणी ।
दुर्गसङ्कटहन्त्रीति दुर्गेति प्रथिता भुवि ॥ ५५ ॥
वैष्णवानां च शैवानामुपास्येयं च नित्यशः ।
मूलप्रकृतिरूपा सा सृष्टिस्थित्यन्तकारिणी ॥ ५६ ॥
तस्या नवाक्षरं मन्त्रं वक्ष्ये मन्त्रोत्तमोत्तमम् ।
वाग्भवं शम्भुवनिता कामबीजं ततः परम् ॥ ५७ ॥
चामुण्डायै पदं पश्चाद्विच्चे इत्यक्षरद्वयम् ।
नवाक्षरो मनुः प्रोक्तो भजतां कल्पपादपः ॥ ५८ ॥
ब्रह्मविष्णुमहेशाना ऋषयोऽस्य प्रकीर्तिताः ।
छन्दांस्युक्तानि सततं गायत्र्युष्णिगनुष्टुभः ॥ ५९ ॥
महाकाली महालक्ष्मीः सरस्वत्यपि देवताः ।
स्याद्वर्तकदन्तिकाबीजं दुर्गा च भ्रामरी तथा ॥ ६० ॥
नन्दाशाकम्भरीदेव्यौ भीमा च शक्तयः स्मृताः ।
धर्मार्थकाममोक्षेषु विनियोग उदाहृतः ॥ ६१ ॥
ऋषिच्छन्दो दैवतानि मौलौ वक्त्रे हृदि न्यसेत् ।
स्तनयोः शक्तिबीजानि न्यसेत्सर्वार्थसिद्धये ॥ ६२ ॥
बीजत्रयैश्चतुर्भिश्च द्वाभ्यां सर्वेण चैव हि ।
षडङ्गानि मनोः कुर्याज्जातियुक्तानि देशिकः ॥ ६३ ॥
शिखायां लोचनद्वन्द्वे श्रुतिनासाननेषु च ।
गुदे न्यसेन्मन्त्रवर्णान्सर्वेण व्यापकं चरेत् ॥ ६४ ॥
खड्गचक्रगदाबाणचापानि परिघं तथा ।
शूलं भुशुण्डीं च शिरः शङ्खं सन्दधतीं करैः ॥ ६५ ॥
महाकालीं त्रिनयनां नानाभूषणभूषिताम् ।

नीलाञ्जनसमप्रख्यां दशपादाननां भजे ॥ ६६ ॥
मधुकैटभनाशार्थं यां तुष्टावाम्बुजासनः ।
एवं ध्यायेन्महाकालीं कामबीजस्वरूपिणीम् ॥ ६७ ॥
अक्षमालां च परशुं गदेषुकुलिशानि च ।
पद्मं धनुष्कुण्डिकां च दण्डं शक्तिमसिं तथा ॥ ६८ ॥
चर्माम्बुजं तथा घण्टां सुरापात्रं च शूलकम् ।
पाशं सुदर्शनं चैव दधतीमरुणप्रभाम् ॥ ६९ ॥
रक्ताम्बुजासनगतां मायाबीजस्वरूपिणीम् ।
महालक्ष्मीं भजेदेवं महिषासुरमर्दिनीम् ॥ ७० ॥
घण्टाशूले हलं शङ्खं मुसलं च सुदर्शनम् ।
धनुर्बाणान् हस्तपद्मैर्दधानां कुन्दसन्निभाम् ॥ ७१ ॥
शुम्भादिदैत्यसंहर्त्रीं वाणीबीजस्वरूपिणीम् ।
महासरस्वतीं ध्यायेत्सच्चिदानन्दविग्रहाम् ॥ ७२ ॥
यन्त्रमस्याः शृणु प्राज्ञ त्र्यसं षट्कोणसंयुतम् ।
ततोऽष्टदलपद्मं च चतुर्विंशतिपत्रकम् ॥ ७३ ॥
भूगृहेण समायुक्तं यन्त्रमेवं विचिन्तयेत् ।
शालग्रामे घटे वापि यन्त्रे वा प्रतिमासु वा ॥ ७४ ॥
बाणलिङ्गेऽथवा सूर्ये यजेद्देवीमनन्यधीः ।
जयादिशक्तिसंयुक्ते पीठे देवीं प्रपूजयेत् ॥ ७५ ॥
पूर्वकोणे सरस्वत्या सहितं पद्मजं यजेत् ।
श्रिया सह हरिं तत्र नैऋते कोणके यजेत् ॥ ७६ ॥
पार्वत्या सहितं शम्भुं वायुकोणे समर्चयेत् ।
देव्या उत्तरतः पूज्यः सिंहो वामे महासुरम् ॥ ७७ ॥
महिषं पूजयेदन्ते षट्कोणेषु यजेत्क्रमात् ।
नन्दजां रक्तदन्तां च तथा शाकम्भरीं शिवाम् ॥ ७८ ॥
दुर्गां भीमां भ्रामरीं च ततो वसुदलेषु च ।
ब्राह्मीं माहेश्वरीं चैव कौमारीं वैष्णवीं तथा ॥ ७९ ॥
वाराहीं नारसिंहीं च ऐन्द्रीं चामुण्डकां तथा ।

पूजयेच्च ततः पश्चात्तत्त्वपत्रेषु पूर्वतः ॥ ८० ॥
विष्णुमायां चेतनां च बुद्धिं निद्रां क्षुधां तथा ।
छायां शक्तिं परां तृष्णां शान्तिं जातिं च लज्जया ॥ ८१ ॥
क्षान्तिं श्रद्धां कीर्तिलक्ष्म्यौ धृतिं वृत्तिं श्रुतिं स्मृतिम् ।
दयां तुष्टिं ततः पुष्टिं मातृभ्रान्ती इति क्रमात् ॥ ८२ ॥
ततो भूपुरकोणेषु गणेशं क्षेत्रपालकम् ।
वटुकं योगिनीश्चापि पूजयेन्मतिमान्नरः ॥ ८३ ॥
इन्द्राद्यानपि तद्बाह्ये वज्राद्यायुधसंयुतान् ।
पूजयेदनया रीत्या देवीं सावरणां ततः ॥ ८४ ॥
राजोपचारान्विविधान्दद्यादम्बाप्रतुष्टये ।
ततो जपेन्नवार्णं च मन्त्रं मन्त्रार्थपूर्वकम् ॥ ८५ ॥
ततः सप्तशतीस्तोत्रं देव्या अग्रे तु सम्पठेत् ।
नानेन सदृशं स्तोत्रं विद्यते भुवनत्रये ॥ ८६ ॥
ततश्चानेन देवेशीं तोषयेत् प्रत्यहं नरः ।
धर्मार्थकाममोक्षाणामालयं जायते नरः ॥ ८७ ॥
इति ते कथितं विप्र श्रीदुर्गाया विधानकम् ।
कृतार्थता येन भवेत्तदेतत्कथितं तव ॥ ८८ ॥
सर्वे देवा हरिब्रह्मप्रमुखा मनवस्तथा ।
मुनयो ज्ञाननिष्ठाश्च योगिनश्चाश्रमास्तथा ॥ ८९ ॥
लक्ष्म्यादयस्तथा देव्यः सर्वे ध्यायन्ति तां शिवाम् ।
तदैव जन्मसाफल्यं दुर्गास्मरणमस्ति चेत् ॥ ९० ॥
चतुर्दशापि मनवो ध्यात्वा चरणपङ्कजम् ।
मनुत्वं प्राप्तवन्तश्च देवाः स्वं स्वं पदं तथा ॥ ९१ ॥
तदेतत्सर्वमाख्यातं रहस्यातिरहस्यकम् ।
प्रकृतीनां पञ्चकस्य तदंशानां च वर्णनम् ॥ ९२ ॥
श्रुत्वैतन्मनुजो नित्यं पुरुषार्थचतुष्टयम् ।
लभते नात्र सन्देहः सत्यं सत्यं मयोदितम् ॥ ९३ ॥
अपुत्रो लभते पुत्रं विद्यार्थी प्राप्नुयाच्च ताम् ।

यं यं कामं स्मरेद्वापि तं तं श्रुत्वा समाप्नुयात् ॥ ९४ ॥

नवरात्रे पठेदेतद्देव्यग्रे तु समाहितः ।

परितुष्टा जगद्धात्री भवत्येव हि निश्चितम् ॥ ९५ ॥

नित्यमेकैकमध्यायं पठेद्यः प्रत्यहं नरः ।

तस्य वश्या भवेद्देवी देवीप्रियकरो हि सः ॥ ९६ ॥

शकुनांश्च परीक्षेत नित्यमस्मिन्यथाविधि ।

कुमारीदिव्यहस्तेन यद्वा बटुकराम्बुजात् ॥ ९७ ॥

मनोरथं तु सङ्कल्प्य पुस्तकं पूजयेत्ततः ।

देवीं च जगदीशानीं प्रणमेच्च पुनः पुनः ॥ ९८ ॥

सुस्नातां कन्यकां तत्रानीयाभ्यर्च्य यथाविधि ।

शलाकां रोपयेन्मध्ये तथा स्वर्णेन निर्मिताम् ॥ ९९ ॥

शुभं वाप्यशुभं तत्र यदायाति च तद्भवेत् ।

उदासीनेऽप्युदासीनं कार्यं भवति निश्चितम् ॥ १०० ॥

इति श्रीमद्देवीभागवते महापुराणेऽष्टादशसाहस्र्यां संहितायां नवमस्कन्धे देव्या आवरणपूजाविधिवर्णनं नाम पञ्चाशत्तमोऽध्यायः ॥ ५० ॥

देवीभागवतपुराणम्/स्कन्धः ०१०/अध्यायः ०१

<https://sa.wikisource.org/s/n7z>

< [देवीभागवतपुराणम्](#) | [स्कन्धः ०१०](#)

मनुकृतं देवीस्तवनम्

नारद उवाच

नारायण धराधार सर्वपालनकारण ।

भवतोदीरितं देवीचरितं पापनाशनम् ॥ १ ॥

मन्वन्तरेषु सर्वेषु सा देवी यत्स्वरूपिणी ।

यदाकारेण कुरुते प्रादुर्भावं महेश्वरी ॥ २ ॥

तान्नः सर्वान्समाख्याहि देवीमाहात्म्यमिश्रितान् ।

यथा च येन येनेह पूजिता संस्तुतापि हि ॥ ३ ॥

मनोरथान्पूरयति भक्तानां भक्तवत्सला ।

तन्नः शुभूषमाणानां देवीचरितमुत्तमम् ॥ ४ ॥

वर्णयस्व कृपासिन्धो येनाप्नोति सुखं महत् ।

श्रीनारायण उवाच

आकर्णय महर्षे त्वं चरितं पापनाशनम् ॥ ५ ॥

भक्तानां भक्तिजननं महासम्पत्तिकारकम् ।

जगद्योनिर्महातेजा ब्रह्मा लोकपितामहः ॥ ६ ॥

आविरासीन्नाभिपद्माद्देवदेवस्य चक्रिणः ।

स चतुर्मुख आसाद्य प्रादुर्भावं महामते ॥ ७ ॥

मनुं स्वायम्भुवं नाम जनयामास मानसात् ।

स मानसो मनुः पुत्रो ब्रह्मणः परमेष्ठिनः ॥ ८ ॥

शतरूपां च तत्पत्नीं जज्ञे धर्मस्वरूपिणीम् ।

स मनुः क्षीरसिन्धोश्च तीरे परमपावने ॥ ९ ॥

देवीमाराधयामास महाभाग्यफलप्रदाम् ।

मूर्तिं च मृण्मयीं तस्या विधाय पृथिवीपतिः ॥ १० ॥

उपासते स्म तां देवीं वाग्भवं स जपन् रहः ।

निराहारो जितश्वासो नियमव्रतकर्षितः ॥ ११ ॥

एकपादेन सन्तिष्ठन् धरायामनिशं स्थिरः ।

शतवर्षं जितः कामः क्रोधस्तेन महात्मना ॥ १२ ॥

जे स्थावरतां देव्याश्चरणौ चिन्तयन् हृदि ।
तस्य तत्तपसा देवी प्रादुर्भूता जगन्मयी ॥ १३ ॥
उवाच वचनं दिव्यं वरं वरय भूमिप ।
तत आनन्दजनकं श्रुत्वा वाक्यं महीपतिः ॥ १४ ॥
वरयामास तान् हृत्स्थान् वरानमरदुर्लभान् ।
मनुरुवाच
जय देवि विशालाक्षि जय सर्वान्तरस्थिते ॥ १५ ॥
मान्ये पूज्ये जगद्धात्रि सर्वमङ्गलमङ्गले ।
त्वत्कटाक्षावलोकनेन पद्मभूः सृजते जगत् ॥ १६ ॥
वैकुण्ठः पालयत्येव हरः संहरते क्षणात् ।
शचीपतिस्त्रिलोक्याश्च शासको भवदाज्ञया ॥ १७ ॥
प्राणिनः शिक्षयत्येव दण्डेन च परेतराट् ।
यादसामधिपः पाशी पालनं मादृशामपि ॥ १८ ॥
कुरुते स कुबेरोऽपि निधीनां पतिरव्ययः ।
हुतभुङ्क्तेऽर्हतो वायुरीशानः शेष एव च ॥ १९ ॥
त्वदंशसम्भवा एव त्वच्छक्तिपरिवृंहिताः ।
अथापि यदि मे देवि वरो देयोऽस्ति साम्प्रतम् ॥ २० ॥
तदा प्रहवाः सर्गकार्ये विघ्ना नश्यन्तु मे शिवे ।
वाग्भवस्यापि मन्त्रस्य ये केचिदुपसेविनः ॥ २१ ॥
तेषां सिद्धिः सत्त्वरपि कार्याणां जायतामपि ।
ये संवादमिमं देवि पठन्ति श्रावयन्ति च ॥ २२ ॥
तेषां लोके भुक्तिमुक्ती सुलभे भवतां शिवे ।
जातिस्मरत्वं भवतु वक्तृत्वं सौष्ठवं तथा ॥ २३ ॥
ज्ञानसिद्धिः कर्ममार्गसंसिद्धिरपि चास्तु हि ।
पुत्रपौत्रसमृद्धिश्च जायेदित्येव मे वचः ॥ २४ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे मनुकृतं देवीस्तवनं नाम
प्रथमोऽध्यायः ॥ १ ॥

देवीभागवतपुराणम्/स्कन्धः ०१०/अध्यायः ०२

<https://sa.wikisource.org/s/n80>

< [देवीभागवतपुराणम्](#) | [स्कन्धः ०१०](#)

श्रीदेव्युवाच

भूमिपाल महाबाहो सर्वमेतद्भविष्यति ।

यत्त्वया प्रार्थितं तत्ते ददामि मनुजाधिप ॥ १ ॥

अहं प्रसन्ना दैत्येन्द्रनाशनामोघविक्रमा ।

वाग्भवस्य जपेनैव तपसा ते सुनिश्चितम् ॥ २ ॥

राज्यं निष्कण्टकं तेऽस्तु पुत्रा वंशकरा अपि ।

मयि भक्तिर्दृढा वत्स मोक्षान्ते सत्पदे भवेत् ॥ ३ ॥

एवं वरान्महादेवी तस्मै दत्त्वा महात्मने ।

पश्यतस्तु मनोरेव जगाम विन्ध्यपर्वतम् ॥ ४ ॥

योऽसौ विन्ध्याचलो रुद्धः कुम्भोद्भवमहर्षिणा ।

भानुमार्गावरोधार्थं प्रवृत्तो गगनं स्पृशन् ॥ ५ ॥

सा विन्ध्यवासिनी विष्णोरनुजा वरदेश्वरी ।

बभूव पूज्या लोकानां सर्वेषां मुनिसत्तम ॥ ६ ॥

ऋषय ऊचुः

कोऽसौ विन्ध्याचलः सूत किमर्थं गगनं स्पृशन् ।

भानुमार्गावरोधं च किमर्थं कृतवानसौ ॥ ७ ॥

कथं च मैत्रावरुणिः पर्वतं तं महोन्नतम् ।

प्रकृतिस्थं चकारेति सर्वं विस्तरतो वद ॥ ८ ॥

न हि तृप्यामहे साधो त्वदास्यगलितामृतम् ।

देव्याश्चरित्ररूपाख्यं पीत्वा तृष्णा प्रवर्धते ॥ ९ ॥

सूत उवाच

आसीद्विन्ध्याचलो नाम मान्यः सर्वधराभृताम् ।

महावनसमूहाद्यो महापादपसंवृतः ॥ १० ॥

सुपुष्पितैरनेकैश्च लतागुल्मैस्तु संवृतः ।

मृगा वराहा महिषा व्याघ्राः शार्दूलका अपि ॥ ११ ॥

वानराः शशका ऋक्षाः शृगालाश्च समन्ततः ।

विचरन्ति सदा दृष्टा पुष्टा एव महोद्यमाः ॥ १२ ॥

नदीनदजलाक्रान्तो देवगन्धर्वकिन्नरैः ।

अप्सरोभिः किम्पुरुषैः सर्वकामफलद्रुमैः ॥ १३ ॥

एतादृशे विन्ध्यनगे कदाचित्पर्यटन् महीम् ।

देवर्षिः परमप्रीतो जगाम स्वेच्छया मुनिः ॥ १४ ॥

तं दृष्ट्वा स नगो मङ्क्षु तूर्णमुत्थाय सम्भ्रमात् ।

पाद्यमर्घ्यं तथा दत्त्वा वरासनमथार्पयत् ॥ १५ ॥

सुखोपविष्टं देवर्षिं प्रसन्नं नग ऊचिवान् ।

विन्ध्य उवाच

देवर्षे कथ्यतां जात आगमः कुत उत्तमः ॥ १६ ॥

तवागमनतो जातमनर्घ्यं मम मन्दिरम् ।

तव चङ्क्रमणं देवाभयार्थं हि यथा रवेः ॥ १७ ॥

अपूर्वं यन्मनोवृत्तं तद् ब्रूहि मम नारद ।

नारद उवाच

ममागमनमिन्द्रारे जातं स्वर्णगिरेरथ ॥ १८ ॥

तत्र दृष्टा मया लोकाः शक्राग्नियमपाशिनाम् ।

सर्वेषां लोकपालानां भवनानि समन्ततः ॥ १९ ॥

मया दृष्टानि विन्ध्याग नानाभोगप्रदानि च ।

इति चोक्त्वा ब्रह्मयोनिः पुनरुच्छवासमाविशत् ॥ २० ॥

उच्छवसन्तं मुनिं दृष्ट्वा पुनः पप्रच्छ शैलराट् ।

उच्छवासकारणं किं तद् ब्रूहि देवऋषे मम ॥ २१ ॥

इत्याकर्ण्य नगस्योक्तं देवर्षिरमितद्युतिः ।

अब्रवीच्छ्रूयतां वत्स ममोच्छवासस्य कारणम् ॥ २२ ॥

गौरीगुरुस्तु हिमवाञ्छिवस्य श्वशुरः किल ।

सम्बन्धित्वात्पशुपतेः पूज्य आसीत्क्षमाभृताम् ॥ २३ ॥

एवमेव च कैलासः शिवस्यावसथः प्रभुः ।

पूज्यः पृथ्वीभृतां जातो लोके पापौघदारणः ॥ २४ ॥

निषधः पर्वतो नीलो गन्धमादन एव च ।

पूज्याः स्वस्थानमासाद्य सर्व एव क्षमाभृतः ॥ २५ ॥

यं पर्येति च विश्वात्मा सहस्रकिरणः स्वराट् ।

सग्रहर्क्षगणोपेतः सोऽयं कनकपर्वतः ॥ २६ ॥

आत्मानं मनुते श्रेष्ठं वरिष्ठं च धराभृताम् ।

सर्वेषामहमेवाग्र्यो नास्ति लोकेषु मत्समः ॥ २७ ॥

एवंमानाभिमानं तं स्मृत्वोच्छवासो मयोज्झितः ।

अस्तु नैतावता कृत्यं तपोबलवतां नग ।

प्रसङ्गतो मयोक्तं ते गमिष्यामि निजं गृहम् ॥ २८ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे विन्ध्योपाख्यानवर्णनं नाम
द्वितीयोऽध्यायः ॥ २ ॥

देवीभागवतपुराणम्/स्कन्धः ०१०/अध्यायः ०३

<https://sa.wikisource.org/s/n81>

< [देवीभागवतपुराणम्](#) | [स्कन्धः ०१०](#)

देवीमाहात्म्ये विन्ध्योपाख्यानवर्णनम्

सूतउवाच

एवं समुपदिश्यायं देवर्षिः परमः स्वराट् ।

जगाम ब्रह्मणो लोकं स्वैरचारी महामुनिः ॥ १ ॥

गते मुनिवरे विन्ध्यश्चिन्तां लेभेऽनपायिनीम् ।

नैव शान्तिं स लेभे च सदान्तःकृतशोचनः ॥ २ ॥

कथं किं त्वत्र मे कार्यं कथं मेरुं जयाम्यहम् ।

नैव शान्तिं लभे नापि स्वास्थ्यं मे मानसे भवेत् ॥ ३ ॥

(धिगुत्साहं च मानं च धिङ्मे कीर्तिं च धिक्कुलम्)

धिग्बलं मे पौरुषं धिक् स्मृतं पूर्वैर्महात्मभिः ।

एवं चिन्तयमानस्य विन्ध्यस्य मनसि स्फुटम् ॥ ४ ॥

प्रादुर्भूता मतिः कार्ये कर्तव्ये दोषकारिणी ।

मेरुप्रदक्षिणां कुर्वन्नित्यमेव दिवाकरः ॥ ५ ॥

सग्रहर्क्षगणोपेतः सदा दृष्यत्ययं नगः ।

तस्य मार्गस्य संरोधं करिष्यामि निजैः करैः ॥ ६ ॥

तदा निरुद्धो द्युमणिः परिक्रामेत्कथं नगम् ।

एवं मार्गे निरुद्धे तु मया दिनकरस्य च ॥ ७ ॥

भग्नदर्पो दिव्यनगो भविष्यति विनिश्चयम् ।

एवं निश्चित्य विन्ध्याद्रिः खं स्पृशन् ववृधे भुजैः ॥ ८ ॥

महोन्नतैः शृङ्गवरैः सर्वं व्याप्य व्यवस्थितः ।

कदोदेष्यति भास्वांस्तं रोधयिष्याम्यहं कदा ॥ ९ ॥

एवं सञ्चिन्तयानस्य सा व्यतीयाय शर्वरी ।

प्रभातं विमलं जज्ञे दिशो वितिमिराः करैः ॥ १० ॥

कुर्वन्स निर्गतो भानुरुदयायोदये गिरौ ।

प्रकाशते स्म विमलं नभो भानुकरैः शुभैः ॥ ११ ॥

विकासं नलिनी भेजे मीलनं च कुमुद्वती ।

स्वानि कार्याणि सर्वे च लोकाः समुपतस्थिरे ॥ १२ ॥

हव्यं कव्यं भूतबलिं देवानां च प्रवर्धयन् ।

प्राहणापराहणमध्याह्नविभागेन त्विषां पतिः ॥ १३ ॥

एवं प्राचीं तथाग्नेयीं समाश्वास्य वियोगिनीम् ।

ज्वलन्तीं चिरकालीनविरहादिव कामिनीम् ॥ १४ ॥

भास्करोऽथ कृशानोश्च दिशं नूनं विहाय च ।

याम्यां गन्तुं ततस्तूर्णं प्रतस्थे कमलाकरः ॥ १५ ॥

न शशाकाग्रतो गन्तुं ततोऽनूरुर्व्यजिज्ञपत् ।

अनूरुवाच

भानो मानोन्नतो विन्ध्यो निरुध्य गगनं स्थितः ॥ १६ ॥

स्पर्धते मेरुणा प्रेप्सुस्त्वद्वत्तां च प्रदक्षिणाम् ।

सूत उवाच

अनूरुवाक्यमाकर्ण्य सविता हयास चिन्तयन् ॥ १७ ॥

अहो गगनमार्गोऽपि रुध्यते चातिविस्मयः ।

प्रायः शूरो न किं कुर्यादुत्पथे वर्त्मनि स्थितः ॥ १८ ॥

निरुद्धो नो वाजिमार्गो दैवं हि बलवत्तरम् ।

राहुबाहुग्रहव्यग्रो यः क्षणं नावतिष्ठते ॥ १९ ॥

स चिरं रुद्धमार्गोऽपि किं करोति विधिर्बली ।

एवं च मार्गे संरुद्धे लोकाः सर्वे च सेश्वराः ॥ २० ॥

नान्वविन्दन्त शरणं कर्तव्यं नान्वपद्यत ।

चित्रगुप्तादयः सर्वे कालं जानन्ति सूर्यतः ॥ २१ ॥

संरुद्धो विन्ध्यगिरिणा अहो दैवविपर्ययः ।

यदा निरुद्धः सविता गिरिणा स्पर्धया तदा ॥ २२ ॥

नष्टः स्वाहास्वधाकारो नष्टप्रायमभूज्जगत् ।

एवं च पाश्चिमा लोका दक्षिणात्यास्तथैव च ॥ २३ ॥

निद्रामीलितचक्षुष्का निशामेव प्रपेदिरे ।

प्राञ्चस्तथोत्तराहाश्च तीक्ष्णतापप्रतापिताः ॥ २४ ॥

मृता नष्टाश्च भग्नाश्च विनाशमभजन् प्रजाः ।

हाहाभूतं जगत्सर्वं स्वधाकव्यविवर्जितम् ।

देवाः सेन्द्राः समुद्विग्नाः किं कुर्म इतिवादिनः ॥ २५ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे देवीमाहात्म्ये
विन्ध्योपाख्यानवर्णनं नाम तृतीयोऽध्यायः ॥ ३ ॥

देवीभागवतपुराणम्/स्कन्धः ०१०/अध्यायः ०४

<https://sa.wikisource.org/s/n82>

< [देवीभागवतपुराणम्](#) | [स्कन्धः ०१०](#)

रुद्रप्रार्थनम्

सूत उवाच

ततः सर्वे सुरगणा महेन्द्रप्रमुखास्तदा ।
पद्मयोनिं पुरस्कृत्य रुद्रं शरणमन्वयुः ॥ १ ॥
उपतस्थुः प्रणतिभिः स्तोत्रैश्चारुविभूतिभिः ।
देवदेवं गिरिशयं शशिलोलितशेखरम् ॥ २ ॥
देववा ऊचुः

जय देव गणाध्यक्ष उमालालितपङ्कज ।
अष्टसिद्धिविभूतीनां दात्रे भक्तजनाय ते ॥ ३ ॥
महामायाविलसितस्थानाय परमात्मने ।
वृषाङ्कायामरेशाय कैलासस्थितिशालिने ॥ ४ ॥
अहिर्बुध्न्याय मान्याय मनवे मानदायिने ।
अजाय बहुरूपाय स्वात्मारामाय शम्भवे ॥ ५ ॥
गणनाथाय देवाय गिरिशाय नमोऽस्तु ते ।
महाविभूतिदात्रे ते महाविष्णुस्तुताय च ॥ ६ ॥
विष्णुहृत्कञ्जवासाय महायोगरताय च ।
योगगम्याय योगाय योगिनां पतये नमः ॥ ७ ॥
योगीशाय नमस्तुभ्यं योगानां फलदायिने ।
दीनदानपरायापि दयासागरमूर्तये ॥ ८ ॥
आर्तिप्रशमनायोग्रवीर्याय गुणमूर्तये ।
वृषध्वजाय कालाय कालकालाय ते नमः ॥ ९ ॥

सूत उवाच

एवं स्तुतः स देवेशो यज्ञभुग्भिर्वृषध्वजः ।
प्राह गम्भीरया वाचा प्रहसन्विबुधर्षभान् ॥ १० ॥
श्रीभगवानुवाच

प्रसन्नोऽहं दिविषदः स्तोत्रेणोत्तमपूरुषाः ।

मनोरथं पूरयामि सर्वेषां देवतर्षभाः ॥ ११ ॥

देवा ऊचुः

सर्वदेवेश गिरिश शशिमौलिविराजित ।

आर्तानां शङ्करस्त्वं च शं विधेहि महाबल ॥ १२ ॥

पर्वतो विन्ध्यनामास्ति मेरुद्वेष्टा महोन्नतः ।

भानुमार्गनिरोद्धा हि सर्वेषां दुःखदोऽनघ ॥ १३ ॥

तद्वृद्धिं स्तम्भयेशान सर्वकल्याणकृद्भव ।

भानुसञ्चाररोधेन कालज्ञानं कथं भवेत् ॥ १४ ॥

नष्टे स्वाहास्वधाकारे लोके कः शरणं भवेत् ।

अस्माकं च भयार्तानां भवानेव हि दृश्यते ॥ १५ ॥

दुःखनाशकरो देव प्रसीद गिरिजापते ।

श्रीशिव उवाच

नास्माकं शक्तिरस्तीह तद्वृद्धिस्तम्भने सुराः ॥ १६ ॥

इममेवं वदिष्यामो भगवन्तं रमाधवम् ।

सोऽस्माकं प्रभुरात्मा च पूज्यः कारणरूपधृक् ॥ १७ ॥

गोविन्दो भगवान्विष्णुः सर्वकारणकारणः ।

तं गत्वा कथयिष्यामः स दुःखान्तो भविष्यति ॥ १८ ॥

इत्येवमाकर्ण्य गिरीशभाषितं

देवाश्च सेन्द्राः सपयोजसम्भवाः ।

रुद्रं पुरस्कृत्य च वेपमाना

वैकुण्ठलोकं प्रतिजग्मुर्ञ्जसा ॥ १९ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे रुद्रप्रार्थनं नाम चतुर्थोऽध्यायः

॥ ४ ॥

देवीभागवतपुराणम्/स्कन्धः ०१०/अध्यायः ०५

<https://sa.wikisource.org/s/n83>

< [देवीभागवतपुराणम्](#) | [स्कन्धः ०१०](#)

श्रीविष्णुना देवेभ्यो वरप्रदानम्

सूत उवाच

ते गत्वा देवदेवेशं रमानाथं जगद्गुरुम् ।

विष्णुं कमलपत्राक्षं ददृशुः प्रभयान्वितम् ॥ १ ॥

स्तोत्रेण तुष्टुवुर्भक्त्या गद्गदस्वरसत्कृताः ।

देवा ऊचुः

जय विष्णो रमेशाद्य महापुरुष पूर्वज ॥ २ ॥

दैत्यारे कामजनक सर्वकामफलप्रद ।

महावराह गोविन्द महायज्ञस्वरूपक ॥ ३ ॥

महाविष्णो ध्रुवेशाद्य जगदुत्पत्तिकारण ।

मत्स्यावतारे वेदानामुद्धाराधाररूपक ॥ ४ ॥

सत्यव्रत धराधीश मत्स्यरूपाय ते नमः ।

जयाकूपार दैत्यारे सुरकार्यसमर्पक ॥ ५ ॥

अमृताप्तिकरेशान कूर्मरूपाय ते नमः ।

जयादिदैत्यनाशार्थमादिसूकररूपधृक् ॥ ६ ॥

महयुद्धारकृतोद्योगकोलरूपाय ते नमः ।

नारसिंहं वपुः कृत्वा महादैत्यं ददार यः ॥ ७ ॥

करजैर्वरदृप्ताङ्गं तस्मै नृहरये नमः ।

वामनं रूपमास्थाय त्रैलोक्यैश्वर्यमोहितम् ॥ ८ ॥

बलिं सञ्छलयामास तस्मै वामनरूपिणे ।

दुष्टक्षत्रविनाशाय सहस्रकरशत्रवे ॥ ९ ॥

रेणुकागर्भजाताय जामदग्न्याय ते नमः ।

दुष्टराक्षसपौलस्त्यशिरश्छेदपटीयसे ॥ १० ॥

श्रीमद्वाशरथे तुभ्यं नमोऽनन्तक्रमाय च ।

कंसदुर्योधनाद्यैश्च दैत्यैः पृथ्वीशलाञ्छनैः ॥ ११ ॥

भाराक्रान्तां महीं योऽसावुज्जहार महाविभुः ।

धर्मं संस्थापयामास पापं कृत्वा सुदूरतः ॥ १२ ॥

तस्मै कृष्णाय देवाय नमोऽस्तु बहुधा विभो ।
दुष्टयज्ञविघाताय पशुहिंसानिवृत्तये ॥ १३ ॥
बौद्धरूपं दधौ योऽसौ तस्मै देवाय ते नमः ।
म्लेच्छप्रायेऽखिले लोके दुष्टराजन्यपीडिते ॥ १४ ॥
कल्किरूपं समादध्यौ देवदेवाय ते नमः ।
दशावतारास्ते देव भक्तानां रक्षणाय वै ॥ १५ ॥
दुष्टदैत्यविघाताय तस्मात्त्वं सर्वदुःखहृत् ।
जय भक्तार्तिनाशाय धृतं नारीजलात्मसु ॥ १६ ॥
रूपं येन त्वया देव कोऽन्यस्त्वत्तो दयानिधिः ।
इत्येवं देवदेवेशं स्तुत्वा श्रीपीतवाससम् ॥ १७ ॥
प्रणोमुर्भक्तिसहिताः साष्टाङ्गं विबुधर्षभाः ।
तेषां स्तवं समाकर्ण्य देवः श्रीपुरुषोत्तमः ॥ १८ ॥
उवाच विबुधान्सर्वान् हर्षयच्छ्रीगदाधरः ।

श्रीभगवानुवाच -

प्रसन्नोऽस्मि स्तवेनाहं देवास्तापं विमुञ्चथ ॥ १९ ॥
भवतां नाशयिष्यामि दुःखं परमदुःसहम् ।
वृणुध्वं च वरं मत्तो देवाः परमदुर्लभम् ॥ २० ॥
ददामि परमप्रीतः स्तवस्यास्य प्रसादतः ।
य एतत्पठते स्तोत्रं कल्य उत्थाय मानवः ॥ २१ ॥
मयि भक्तिं परां कृत्वा न तं शोकः स्पृशेत्कदा ।
अलक्ष्मीः कालकर्णी च नाक्रामेत्तद्गृहं सुराः ॥ २२ ॥
नोपसर्गा न वेताला न ग्रहा ब्रह्मराक्षसाः ।
न रोगा वातिकाः पैत्ताः श्लेष्मसम्भविनस्तथा ॥ २३ ॥
नाकालमरणं तस्य कदापि च भविष्यति ।
सन्ततिश्चिरकालस्था भोगाः सर्वे सुखादयः ॥ २४ ॥
सम्भविष्यन्ति तन्मर्त्यगृहे यः स्तोत्रपाठकः ।
किं पुनर्बहुनोक्तेन स्तोत्रं सर्वार्थसाधकम् ॥ २५ ॥

एतस्य पठनानृणां भुक्तिमुक्ती न दूरतः ।
देवा भवत्सु यद्दुःखं कथ्यतां तदसंशयम् ॥ २६ ॥
नाशयामि न सन्देहश्चात्र कार्योऽणुरेव च ।
एवं श्रीभगवद्वाक्यं श्रुत्वा सर्वे दिवौकसः ।
प्रसन्नमनसः सर्वे पुनरुचुर्वृषाकपिम् ॥ २७ ॥

इति श्रीमद्देवीभागवते महापुराणेऽष्टादप्तसाहस्र्यां संहितायां दशमस्कन्धे श्रीविष्णुना देवेभ्यो वरप्रदानं
नाम पञ्चमोऽध्यायः ॥ ५ ॥

देवीभागवतपुराणम्/स्कन्धः ०१०/अध्यायः ०६

<https://sa.wikisource.org/s/n84>

< [देवीभागवतपुराणम्](#) | [स्कन्धः ०१०](#)

अगस्त्याश्वासनवर्णनम्

सूत उवाच

श्रीशस्य वचनाद्देवाः सन्तुष्टाः सर्व एव हि ।

प्रसन्नमनसो भूत्वा पुनरेनं समूचिरे ॥ १ ॥

देवा ऊचुः

देवदेव महाविष्णो सृष्टिस्थित्यन्तकारण ।

विष्णो विन्ध्यनगोऽर्कस्य मार्गरोधं करोति हि ॥ २ ॥

तेन भानुविरोधेन सर्व एव महाविभो ।

अलब्धभोगभागा हि किं कुर्मः कुत्र याम हि ॥ ३ ॥

श्रीभगवानुवाच

या कर्त्री सर्वजगतामाद्या च कुलवर्धनी ।

देवी भगवती तस्याः पूजकः परमद्युतिः ॥ ४ ॥

अगस्त्यो मुनिवर्योऽसौ वाराणस्यां समासते ।

तत्तेजोवञ्चकोऽगस्त्यो भविष्यति सुरोत्तमाः ॥ ५ ॥

तं प्रसाद्य द्विजवरमगस्त्यं परमौजसम् ।

याचध्वं विबुधाः काशीं गत्वा निःश्रेयसः पदीम् ॥ ६ ॥

सूत उवाच

एवं समुपदिष्टास्ते विष्णुना विबुधोत्तमाः ।

प्रतीताः प्रणताः सर्वे जग्मुर्वाराणसीं पुरीम् ॥ ७ ॥

क्षणेन विबुधश्रेष्ठा गत्वा काशीपुरीं शुभाम् ।

मणिकर्णीं समाप्लुत्य सचैलं भक्तिसंयुताः ॥ ८ ॥

सन्तर्प्य देवांश्च पितृन्दत्त्वा दानं विधानतः ।

आगत्य मुनिवर्यस्य चाश्रमं परमं महत् ॥ ९ ॥

प्रशान्तश्वापदाकीर्णं नानापादपसङ्कुलम् ।

मयूरैः सारसैर्हंसैश्चक्रवाकैरुपाश्रितम् ॥ १० ॥

महावराहैः कोलैश्च व्याघ्रैः शार्दूलकैरपि ।

मृगै रुरुभिरत्यर्थं खड्गैः शरभकैरपि ॥ ११ ॥

समाश्रितं परमया लक्ष्म्या मुनिवरं तदा ।

दण्डवत्पतिताः सर्वे प्रणेमुश्च पुनः पुनः ॥ १२ ॥

देवा ऊचुः

जय द्विजगणाधीश मान्य पूज्य धरासुर ।

वातापीबलनाशाय नमस्ते कुम्भयोनये ॥ १३ ॥

लोपामुद्रापते श्रीमन्मित्रावरुणसम्भव ।

सर्वविद्यानिधेऽगस्त्य शास्त्रयोने नमोऽस्तु ते ॥ १४ ॥

यस्योदये प्रसन्नानि भवन्त्युज्ज्वलभांज्यपि ।

तोयानि तोयराशीनां तस्मै तुभ्यं नमोऽस्तु ते ॥ १५ ॥

काशपुष्पविकासाय लङ्कावासप्रियाय च ।

जटामण्डलयुक्ताय सशिष्याय नमोऽस्तु ते ॥ १६ ॥

जय सर्वामरस्तव्य गुणराशे महामुने ।

वरिष्ठाय च पूज्याय सस्त्रीकाय नमोऽस्तु ते ॥ १७ ॥

प्रसादः क्रियतां स्वामिन् वयं त्वां शरणं गताः ।

दुस्तराच्छैलजादुःखात्पीडिताः परमद्युते ॥ १८ ॥

इत्येवं संस्तुतोऽगस्त्यो मुनिः परमधार्मिकः ।

प्राह प्रसन्नया वाचा विहसन् द्विजसत्तमः ॥ १९ ॥

मुनिरुवाच

भवन्तः परमश्रेष्ठा देवास्त्रिभुवनेश्वराः ।

लोकपाला महात्मानो निग्रहानुग्रहक्षमाः ॥ २० ॥

योऽमरावत्यधीशानः कुलिशं यस्य चायुधम् ।

सिद्ध्यष्टकं च यद्द्वारि स शक्रो मरुतां पतिः ॥ २१ ॥

वैश्वानरः कृशानुर्हि हव्यकव्यवहोऽनिशम् ।

मुखं सर्वामराणां हि सोऽग्निः किं तस्य दुष्करम् ॥ २२ ॥

रक्षोगणाधिपो भीमः सर्वेषां कर्मसाक्षिकः ।

दण्डव्यग्रकरो देवः किं तस्यासुकरं सुराः ॥ २३ ॥

तथापि यदि देवेशाः कार्यं मच्छक्तिसिद्धिभृत् ।

अस्ति चेदुच्यतां देवाः करिष्यामि न संशयः ॥ २४ ॥

एवं मुनिवरेणोक्तं निशम्य विबुधर्षभाः ।

प्रतीताः प्रणयोद्विग्नाः कार्यं निजगदुर्निजम् ॥ २५ ॥

महर्षे विन्ध्यगिरिणा निरुद्धोऽर्कविनिर्गमः ।

त्रैलोक्यं तेन संविष्टं हाहाभूतमचेतनम् ॥ २६ ॥

तद्वृद्धिं स्तम्भय मुने निजया तपसः श्रिया ।

भवतस्तेजसागस्त्य नूनं नम्रो भविष्यति ।

एतदेवास्मदीयं च कार्यं कर्तव्यमस्ति हि ॥ २७ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे अगस्त्याश्वासनवर्णनं नाम
षष्ठोऽध्यायः ॥ ६ ॥

देवीभागवतपुराणम्/स्कन्धः ०१०/अध्यायः ०७

<https://sa.wikisource.org/s/n85>

< [देवीभागवतपुराणम्](#) | [स्कन्धः ०१०](#)

विन्ध्यवृद्धयवरोधवर्णनम्

सूत उवाच

इति वाक्यं समाकर्ण्य विबुधानां द्विजोत्तमः ।
करिष्ये कार्यमेतद्वः प्रत्युवाच ततो मुनिः ॥ १ ॥
अङ्गीकृते तदा कार्ये मुनिना कुम्भजन्मना ।
देवाः प्रमुदिताः सर्वे बभूवुर्द्विजसत्तमाः ॥ २ ॥
ते देवाः स्वानि धिषण्यानि भेजिरे मुनिवाक्यतः ।
पत्नीं मुनिवरः श्रीमानुवाच नृपकन्यकाम् ॥ ३ ॥
अये नृपसुते प्राप्तो विघ्नोऽनर्थस्य कारकः ।
भानुमार्गनिरोधेन कृतो विन्ध्यमहीभृता ॥ ४ ॥
आज्ञातं कारणं तच्च स्मृतं वाक्यं पुरातनम् ।
काशीमुद्दिश्य यद्गीतं मुनिभिस्तत्त्वदर्शिभिः ॥ ५ ॥
अविमुक्तं न मोक्तव्यं सर्वथैव मुमुक्षुभिः ।
किन्तु विघ्ना भविष्यन्ति काश्यां निवसतां सताम् ॥ ६ ॥
सोऽन्तरायो मया प्राप्तः काश्यां निवसता प्रिये ।
इत्येवमुक्त्वा भार्यां तां मुनिः परमतापनः ॥ ७ ॥
मणिकर्ण्यां समाप्लुत्य दृष्ट्वा विश्वेश्वरं विभुम् ।
दण्डपाणिं समभ्यर्च्य कालराजं समागतः ॥ ८ ॥
कालराज महाबाहो भक्तानां भयहारक ।
कथं दूरयसे पुर्याः काशीपुर्यास्त्वमीश्वरः ॥ ९ ॥
त्वं काशीवासविघ्नानां नाशको भक्तरक्षकः ।
मां किं दूरयसे स्वामिन् भक्तार्तिविनिवारक ॥ १० ॥
परापवादो नोक्तो मे न पैशुन्यं न चानृतम् ।
केन कर्मविपाकेन काश्या दूरं करोषि माम् ॥ ११ ॥
एवं प्रार्थ्य च तं कालनाथं कुम्भोद्भवो मुनिः ।
जगाम साक्षिविघ्नेशं सर्वविघ्ननिवारणम् ॥ १२ ॥
तं दृष्ट्वाभ्यर्च्य सम्प्रार्थ्य ततः पुर्या विनिर्गतः ।

लोपामुद्रापतिः श्रीमानगस्त्यो दक्षिणां दिशम् ॥ १३ ॥

काशीविरहसन्तप्तो महाभाग्यनिधिर्मुनिः ।

संस्मृत्यानुक्षणं कार्शीं जगाम सह भार्यया ॥ १४ ॥

तपोयानमिवारुह्य निमिषार्धेन वै मुनिः ।

अग्रे ददर्श तं विन्ध्यं रुद्धाम्बरमथोन्नतम् ॥ १५ ॥

चकम्पे चाचलस्तूर्णं दृष्ट्वैवाग्रे स्थितं मुनिम् ।

गिरिः खर्वतरो भूत्वा विवक्षुरवनीमिव ॥ १६ ॥

दण्डवत्पतितो भूमौ साष्टाङ्गं भक्तिभावितः ।

तं दृष्ट्वा नम्रशिखरं विन्ध्यं नाम महागिरिम् ॥ १७ ॥

प्रसन्नवदनोऽगस्त्यो मुनिर्विन्ध्यमथाब्रवीत् ।

वत्सैवं तिष्ठ तावत्त्वं यावदागम्यते मया ॥ १८ ॥

अशक्तोऽहं गण्डशैलारोहणे तव पुत्रक ।

एवमुक्त्वा मुनिर्याम्यदिशं प्रति गमोत्सुकः ॥ १९ ॥

आरुह्य तस्य शिखराण्यवारुहदनुक्रमात् ।

गतो याम्यदिशं चापि श्रीशैलं प्रेक्ष्य वर्त्मनि ॥ २० ॥

मलयाचलमासाद्य तत्राश्रमपरोऽभवत् ।

सापि देवी तत्र विन्ध्यमागता मनुपूजिता ॥ २१ ॥

लोकेषु प्रथिता विन्ध्यवासिनीति च शौनक ।

सूत उवाच

एतच्चरित्रं परमं शत्रुनाशनमुत्तमम् ॥ २२ ॥

अगस्त्यविन्ध्यनगयोराख्यानं पापनाशनम् ।

राज्ञां विजयदं तच्च द्विजानां ज्ञानवर्धनम् ॥ २३ ॥

वैश्यानां धान्यधनदं शूद्राणां सुखदं तथा ।

धर्मार्थी धर्ममाप्नोति धनार्थी धनमाप्नुयात् ॥ २४ ॥

कामानवाप्नुयात्कामी भक्त्या चास्य सकृच्छ्रवात् ।

एवं स्वायम्भुवमनुर्देवीमाराध्य भक्तितः ॥ २५ ॥

लेभे राज्यं धरायाश्च निजमन्वन्तराश्रयम् ।

इत्येतद्वर्णितं सौम्य मया मन्वन्तराश्रितम् ।

आद्यं चरित्रं श्रीदेव्याः किं पुनः कथयामि ते ॥ २६ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे विन्ध्यवृद्ध्यवरोधवर्णनं
नाम सप्तमोऽध्यायः ॥ ७ ॥

देवीभागवतपुराणम्/स्कन्धः ०१०/अध्यायः ०८

<https://sa.wikisource.org/s/n86>

< [देवीभागवतपुराणम्](#) | [स्कन्धः ०१०](#)

मनूत्पत्तिवर्णनम्

शौनक उवाच

आद्यो मन्वन्तरः प्रोक्तो भवता चायमुत्तमः ।
अन्येषामुद्भवं ब्रूहि मनूनां दिव्यतेजसाम् ॥ १ ॥

सूत उवाच

एवमाद्यस्य चोत्पत्तिं श्रुत्वा स्वायम्भुवस्य हि ।
अन्येषां क्रमशस्तेषां सम्भूतिं परिपृच्छति ॥ २ ॥

नारदः परमो ज्ञानी देवीतत्त्वार्थकोविदः ।

नारद उवाच

मनूनां मे समाख्याहि सूत्पत्तिं च सनातन ॥ ३ ॥

श्रीनारायण उवाच

प्रथमोऽयं मनुः स्वायम्भुव उक्तो महामुने ।
देव्याराधनतो येन प्राप्तं राज्यमकण्टकम् ॥ ४ ॥
प्रियव्रतोत्तानपादौ मनुपुत्रौ महौजसौ ।
राज्यपालनकर्तारौ विख्यातौ वसुधातले ॥ ५ ॥
द्वितीयश्च मनुः स्वरोचिष उक्तो मनीषिभिः ।
प्रियव्रतसुतः श्रीमानप्रमेयपराक्रमः ॥ ६ ॥
स स्वरोचिषनामापि कालिन्दीकूलतो मनुः ।
निवासं कल्पयामास सर्वसत्त्वप्रियङ्करः ॥ ७ ॥
जीर्णपत्राशनो भूत्वा तपः कर्तुमनुव्रतः ।
देव्या मूर्तिं मृण्मयीं च पूजयामास भक्तितः ॥ ८ ॥
एवं द्वादश वर्षाणि वनस्थस्य तपस्यतः ।
देवी प्रादुरभूत्तात सहस्रार्कसमद्युतिः ॥ ९ ॥
ततः प्रसन्ना देवेशी स्तवराजेन सुव्रता ।
ददौ स्वरोचिषायैव सर्वमन्वन्तराश्रयम् ॥ १० ॥
आधिपत्यं जगद्धात्री तारिणीति प्रथामगात् ।
एवं स्वरोचिषमनुस्तारिण्याराधनात्ततः ॥ ११ ॥

आधिपत्यं च लेभे स सर्वारातिविवर्जितम् ।
धर्मं संस्थाप्य विधिवद्राज्यं पुत्रैः समं विभुः ॥ १२ ॥
भुक्त्वा जगाम स्वर्लोकं निजमन्वन्तराश्रयात् ।
तृतीय उत्तमो नाम प्रियव्रतसुतो मनुः ॥ १३ ॥
गङ्गाकूले तपस्तप्त्वा वाग्भवं सञ्जपन् रहः ।
वर्षाणि त्रीण्युपवसन् देव्यनुग्रहमाविशत् ॥ १४ ॥
स्तुत्वा देवीं स्तोत्रवरैर्भक्तिभावितमानसः ।
राज्यं निष्कण्टकं लेभे सन्ततिं चिरकालिकीम् ॥ १५ ॥
राज्योत्थान्यानि सौख्यानि भुक्त्वा धर्मान्युगस्य च ।
सोऽप्याजगाम पदवीं राजर्षिवरभाविताम् ॥ १६ ॥
चतुर्थस्तामसो नाम प्रियव्रतसुतो मनुः ।
नर्मदादक्षिणे कूले समाराध्य जगन्मयीम् ॥ १७ ॥
महेश्वरीं कामराजकूटजापपरायणः ।
वासन्ते शारदे काले नवरात्रसपर्यया ॥ १८ ॥
तोषयामास देवेशीं जलजाक्षीमनूपमाम् ।
तस्याः प्रसादमासाद्य नत्वा स्तोत्रैरनुत्तमैः ॥ १९ ॥
अकण्टकं महद्राज्यं बुभुजे गतसाध्वसः ।
पुत्रान्वलोद्धताञ्छूरान्दश वीर्यनिकेतनान् ॥ २० ॥
उत्पाद्य निजभार्यायां जगामाम्बरमुत्तमम् ।
पञ्चमो मनुराख्यातो रैवतस्तामसानुजः ॥ २१ ॥
कालिन्दीकूलमाश्रित्य जजाप कामसंज्ञकम् ।
बीजं परमवाग्दर्पदायकं साधकाश्रयम् ॥ २२ ॥
एतदाराधनादाप स्वाराज्यर्द्धिमनुत्तमाम् ।
बलमप्रहतं लोके सर्वसिद्धिविधायकम् ॥ २३ ॥
सन्ततिं चिरकालीनां पुत्रपौत्रमयीं शुभाम् ।
धर्मान्व्यस्य व्यवस्थाप्य विषयानुपभुज्य च ।

जगामाप्रतिमः शूरो महेन्द्रालयमुत्तमम् ॥ २४ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे मनुत्पत्तिवर्णनं
नामाष्टमोऽध्यायः ॥ ८ ॥

देवीभागवतपुराणम्/स्कन्धः ०१०/अध्यायः ०९

<https://sa.wikisource.org/s/n87>

< [देवीभागवतपुराणम्](#) | [स्कन्धः ०१०](#)

चाक्षुषमनुवृत्तवर्णनम्

श्रीनारायण उवाच

अथातः श्रूयतां चित्रं देवीमाहाक्त्यमुत्तमम् ।
अङ्गपुत्रेण मनुना यथाऽऽप्तं राज्यमुत्तमम् ॥ १ ॥
अङ्गस्य राजः पुत्रोऽभूच्चाक्षुषो मनुरुत्तमः ।
षष्ठः सुपुत्रहं नाम ब्रह्मर्षिं शरणं गतः ॥ २ ॥
ब्रह्मर्षे त्वामहं प्राप्तः शरणं प्रणतार्तिहन् ।
शाधि मां किङ्करं स्वामिन् येनाहं प्राप्नुयां श्रियम् ॥ ३ ॥
मेदिन्याश्चाधिपत्यं मे स्याद्यथावदखण्डितम् ।
अव्याहतं भुजबलं शस्त्रास्त्रनिपुणं क्षमम् ॥ ४ ॥
सन्ततिश्चिरकालीनाप्यखण्डं वय उत्तमम् ।
अन्तेऽपवर्गलाभश्च स्यात्तथोपदिशाद्य मे ॥ ५ ॥
इत्येवं वचनं तस्य मनोः कर्णपथेऽभवत् ।
प्रत्युवाच मुनिः श्रीमान् देव्याः संराधनं परम् ॥ ६ ॥
राजन्नाकर्णय वचो मम श्रोत्रसुखं महत् ।
शिवामाराधयाद्य त्वं तत्प्रसादादिदं भवेत् ॥ ७ ॥

चाक्षुष उवाच

कीदृगाराधनं देव्यास्तस्याः परमपावनम् ।
केनाकारेण कर्तव्यं कारुण्याद्वक्तुमर्हसि ॥ ८ ॥
मुनिरुवाच
राजन्नाकर्ण्यतां देव्याः पूजनं परमव्ययम् ।
वाग्भवं बीजमव्यक्तं सञ्जप्यमनिशं तथा ॥ ९ ॥
त्रिकालं सञ्जपन्मर्त्यो भुक्तिमुक्ती लभेत्तु हि ।
न बीजं वाग्भवादन्यदस्ति राजन्यनन्दन ॥ १० ॥
जपात्सिद्धिकरं वीर्यबलवृद्धिकरं परम् ।
एतस्य जापात्पाद्मोऽपि सृष्टिकर्ता महाबलः ॥ ११ ॥
विष्णुर्यज्जपतः सृष्टिपालकः परिकीर्तितः ।

महेश्वरोऽपि संहर्ता यज्जपादभवन्नृप ॥ १२ ॥

लोकपालास्तथान्येऽपि निग्रहानुग्रहक्षमाः ।

यदाश्रयादभूवंस्ते बलवीर्यमदोद्धताः ॥ १३ ॥

एवं त्वमपि राजन्य महेशीं जगदम्बिकाम् ।

समाराध्य महर्द्धिं च लप्स्यसेऽचिरकालतः ॥ १४ ॥

एवं स मुनिवर्येण पुलहेन प्रबोधितः ।

अङ्गपुत्रस्तपस्तप्तुं जगाम विरजां नदीम् ॥ १५ ॥

स च तेपे तपस्तीव्रं वाग्भवस्य जपे रतः ।

बीजस्य पृथिवीपालः शीर्णपर्णाशनो विभुः ॥ १६ ॥

प्रथमेऽब्दे पल्लवाशो द्वितीये तोयभक्षणः ।

तृतीयेऽब्दे पवनभुक् तस्थौ स्थाणुरिवाचलः ॥ १७ ॥

एवं द्वादश वर्षाणि त्यक्ताहारस्य भूभुजः ।

वाग्भवं जपतो नित्यं मतिरासीच्छुभान्विता ॥ १८ ॥

तथा च देव्याः परमं मन्त्रं सज्जपतो रहः ।

प्रादुरासीज्जगन्माता साक्षाच्छीपरमेश्वरी ॥ १९ ॥

तेजोमयी दुराधर्षा सर्वदेवमयीश्वरी ।

उवाचाङ्गतनूजं तं प्रसन्ना ललिताक्षरम् ॥ २० ॥

देव्युवाच

पृथिवीपाल ते यत्स्याच्चिन्तितं परमं वरम् ।

तद् ब्रूहि सम्प्रदास्यामि तपसा ते सुतोषिता ॥ २१ ॥

चाक्षुष उवाच

जानासि देवदेवेशि यत्प्रार्थ्यं मनसेप्सितम् ।

अन्तर्यामिस्वरूपेण तत्सर्वं देवपूजिते ॥ २२ ॥

तथापि मम भाग्येन जातं यत्तव दर्शनम् ।

ब्रवीमि देवि मे देहि राज्यं मन्वन्तराश्रितम् ॥ २३ ॥

देव्युवाच

दत्तं मन्वन्तरस्यास्य राज्यं राजन्यसत्तम ।

पुत्रा महाबलास्ते च भविष्यन्ति गुणाधिकाः ॥ २४ ॥

राज्यं निष्कण्टकं भावि मोक्षोऽन्ते चापि निश्चितः ।

एवं दत्त्वा परं देवी मनवे वरमुत्तमम् ॥ २५ ॥

जगामादर्शनं सद्यस्तेन भक्त्या च संस्तुता ।

सोऽपि राजा मनुः षष्ठः प्रसादात्तु तदाश्रयात् ॥ २६ ॥

बभूव मनुमान्योऽसौ सार्वभौमसुखैर्वृतः ।

पुत्रास्तस्य बलोद्युक्ताः कार्यभारसहायताः ॥ २७ ॥

देवीभक्ताश्च शूराश्च महाबलपराक्रमाः ।

अन्यत्र माननीयाश्च महाराज्यसुखास्पदाः ॥ २८ ॥

एवं च चाक्षुषमनुर्देव्याराधनतः प्रभुः ।

बभूव मनुवर्योऽसौ जगामान्ते शिवापदम् ॥ २९ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे देवीचरित्रे

चाक्षुषमनुवृत्तवर्णनं नाम नवमोऽध्यायः ॥ ९ ॥

देवीभागवतपुराणम्/स्कन्धः ०१०/अध्यायः १०

<https://sa.wikisource.org/s/n88>

< [देवीभागवतपुराणम्](#) | [स्कन्धः ०१०](#)

सुरथनृपतिवृमत्तवर्णनम्

श्रीनारायण उवाच

सप्तमो मनुराख्यातो मनुर्वैवस्वतः प्रभुः ।
श्राद्धदेवः परानन्दभोक्ता मान्यस्तु भूभुजाम् ॥ १ ॥
स च वैवस्वतमनुः परदेव्याः प्रसादतः ।
तथा तत्तपसा चैव जातो मन्वन्तराधिपः ॥ २ ॥
अष्टमो मनुराख्यातः सावर्णिः प्रथितः क्षितौ ।
स जन्मान्तर आराध्य देवीं तद्वरलाभतः ॥ ३ ॥
जातो मन्वन्तरपतिः सर्वराजन्यपूजितः ।
महापराक्रमी धीरो देवीभक्तिपरायणः ॥ ४ ॥

नारद उवाच

कथं जन्मान्तरे तेन मनुनाराधनं कृतम् ।
देव्याः पृथिव्युद्भवायास्तन्ममाख्यातुमर्हसि ॥ ५ ॥

श्रीनारायण उवाच

चैत्रवंशसमुद्भूतो राजा स्वरोचिषेऽन्तरे ।
सुरथो नाम विख्यातो महाबलपराक्रमः ॥ ६ ॥
गुणग्राही धनुर्धारी मान्यः श्रेष्ठः कविः कृती ।
धनसंग्रहकर्ता च दाता याचकमण्डले ॥ ७ ॥
अरीणां मर्दनो मानी सर्वास्त्रकुशलो बली ।
तस्यैकदा बभूवुस्ते कोलाविध्वंसिनो नृपाः ॥ ८ ॥
शत्रवः सैन्यसहिताः परिवार्येनमूर्जिताः ।
रुरुधुर्नगरीं तस्य राज्ञो मानधनस्य हि ॥ ९ ॥
तदा स सुरथो नाम राजा सैन्यसमावृतः ।
निर्ययौ नगरात्स्वीयात्सर्वशत्रुनिर्बहणः ॥ १० ॥
तदा स समरे राजा सुरथः शत्रुभिर्जितः ।
अमात्यैर्मन्त्रिभिश्चैव तस्य कोशगतं धनम् ॥ ११ ॥
हृतं सर्वमशेषेण तदातप्यत भूमिपः ।

निष्कासितश्च नगरात्स राजा परमद्युतिः ॥ १२ ॥

जगामाश्वमथारुह्य मृगयामिषतो वनम् ।

एकाकी विजनेऽरण्ये बभ्रामोद्भ्रान्तमानसः ॥ १३ ॥

मुनेः कस्यचिदागत्य स्वाश्रमं शान्तमानसः ।

प्रशान्तजन्तुसंयुक्तं मुनिशिष्यगणैर्युतम् ॥ १४ ॥

उवास कञ्चित्कालं स राजा परमशोभने ।

आश्रमे मुनिवर्यस्य दीर्घदृष्टेः सुमेधसः ॥ १५ ॥

एकदा स महीपालो मुनिं पूजावसानके ।

काले गत्वा प्रणम्याशु पप्रच्छ विनयान्वितः ॥ १६ ॥

मुने मम मनोदुःखं बाधते चाधिसम्भवम् ।

ज्ञाततत्त्वस्य भूदेव निष्प्रजस्य च सन्ततम् ॥ १७ ॥

शत्रुभिर्निर्जितस्यापि हृतराज्यस्य सर्वशः ।

तथापि तेषु मनसि ममत्वं जायते स्फुटम् ॥ १८ ॥

किं करोमि क्व गच्छामि कथं शर्म लभे मुने ।

त्वदनुग्रहमाशासे वद वेदविदां वर ॥ १९ ॥

मुनिरुवाच

आकर्णय महीपाल महाश्चर्यकरं परम् ।

देवीमाहात्म्यमतुलं सर्वकामप्रदं परम् ॥ २० ॥

जगन्मयी महामाया विष्णुब्रह्महरोद्भवा ।

सा बलादपहत्यैव जन्तूनां मानसानि हि ॥ २१ ॥

मोहाय प्रतिसंयच्छेदिति जानीहि भूमिप ।

सा सृजत्यखिलं विश्वं सा पालयति सर्वदा ॥ २२ ॥

संहारे हररूपेण संहरत्येव भूमिप ।

कामदात्री महामाया कालरात्रिर्दुरत्यया ॥ २३ ॥

विश्वसंहारिणी काली कमला कमलालया ।

तस्यां सर्वं जगज्जातं तस्यां विश्वं प्रतिष्ठितम् ॥ २४ ॥

लयमेष्यति तस्यां च तस्मात्सैव परात्परा ।

तस्या देव्याः प्रसादश्च यस्योपरि भवेन्नृप ।

स एव मोहमत्येति नान्यथा धरणीपते ॥ २५ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे सुरथनृपतिवृमत्तवर्णनं नाम
दशमोऽध्यायः ॥ १० ॥

देवीभागवतपुराणम्/स्कन्धः ०१०/अध्यायः ११

<https://sa.wikisource.org/s/n89>

< [देवीभागवतपुराणम्](#) | [स्कन्धः ०१०](#)

देवीमाहात्म्ये मधुकैटभवधवर्णनम्

राजोवाच

का सा देवी त्वया प्रोक्ता ब्रूहि कालविदां वर ।
का मोहयति सत्त्वानि कारणं किं भवेद् द्विज ॥ १ ॥
कस्मादुत्पद्यते देवी किंरूपा सा किमात्मिका ।
सर्वमाख्याहि भूदेव कृपया मम सर्वतः ॥ २ ॥

मुनिरुवाच

राजन् देव्याः स्वरूपं ते वर्णयामि निशामय ।
यथा चोत्पतिता देवी येन वा सा जगन्मयी ॥ ३ ॥
यदा नारायणो देवो विश्वं संहृत्य योगराट् ।
आस्तीर्य शेषं भगवान् समुद्रे निद्रितोऽभवत् ॥ ४ ॥
तदा प्रस्वापवशगो देवदेवो जनार्दनः ।
तत्कर्णमलसञ्जातौ दानवौ मधुकैटभौ ॥ ५ ॥
ब्रह्माणं हन्तुमुद्युक्तौ दानवौ घोररूपिणौ ।
तदा कमलजो देवो दृष्ट्वा तौ मधुकैटभौ ॥ ६ ॥
निद्रितं देवदेवेशं चिन्तामाप दुरत्ययाम् ।
निद्रितो भगवानीशो दानवौ च दुरासदौ ॥ ७ ॥
किं करोमि क्व गच्छामि कथं शर्म लभे ह्यहम् ।
एवं चिन्तयतस्तस्य पद्ययोनेर्महात्मनः ॥ ८ ॥
बुद्धिः प्रादूरभूत्ता तदा कार्यप्रसाधिनी ।
यस्या वशं गतो देवो निद्रितो भगवान् हरिः ॥ ९ ॥
तां देवीं शरणं यामि निद्रां सर्वप्रसूतिकाम् ।

ब्रह्मोवाच

देवि देवि जगद्धात्रि भक्ताभीष्टफलप्रदे ॥ १० ॥
जगन्माये महामाये समुद्रशयने शिवे ।
त्वदाज्ञावशगाः सर्वे स्वस्वकार्यविधायिनः ॥ ११ ॥
कालरात्रिर्महारात्रिर्मोहरात्रिर्मदोत्कटा ।

व्यापिनी वशगा मान्या महानन्दैकशेवधिः ॥ १२ ॥
महनीया महाराध्या माया मधुमती मही ।
परापराणां सर्वेषां परमा त्वं प्रकीर्तिता ॥ १३ ॥
लज्जा पुष्टिः क्षमा कीर्तिः कान्तिः कारुण्यविग्रहा ।
कमनीया जगद्वन्द्या जाग्रदादिस्वरूपिणी ॥ १४ ॥
परमा परमेशानी परानन्दपरायणा ।
एकाप्येकस्वरूपा च सद्द्वितीया द्वयात्मिका ॥ १५ ॥
त्रयी त्रिवर्गनिलया तुर्या तुर्यपदात्मिका ।
पञ्चमी पञ्चभूतेशी षष्ठी षष्ठेश्वरीति च ॥ १६ ॥
सप्तमी सप्तवारेशी सप्तसप्तवरप्रदा ।
अष्टमी वसुनाथा च नवग्रहमयीश्वरी ॥ १७ ॥
नवरागकला रम्या नवसंख्या नवेश्वरी ।
दशमी दशदिक्पूज्या दशाशाव्यापिनी रमा ॥ १८ ॥
एकादशात्मिका चैकादशरुद्रनिषेविता ।
एकादशीतिथिप्रीता एकादशगणाधिपा ॥ १९ ॥
द्वादशी द्वादशभुजा द्वादशादित्यजन्मभूः ।
त्रयोदशात्मिका देवी त्रयोदशगणप्रिया ॥ २० ॥
त्रयोदशाभिधा भिन्ना विश्वेदेवाधिदेवता ।
चतुर्दशेन्द्रवरदा चतुर्दशमनुप्रसूः ॥ २१ ॥
पञ्चाधिकदशी वेद्या पञ्चाधिकदशी तिथिः ।
षोडशी षोडशभुजा षोडशेन्दुकलामयी ॥ २२ ॥
षोडशात्मकचन्द्रांशुव्याप्तदिव्यकलेवरा ।
एवंरूपासि देवेशि निर्गुणे तामसोदये ॥ २३ ॥
त्वया गृहीतो भगवान्देवदेवो रमापतिः ।
एतौ दुरासदौ दैत्यौ विक्रान्तौ मधुकैटभौ ॥ २४ ॥
एतयोश्च वधार्थाय देवेशं प्रतिबोधय ।
मुनिरुवाच
एवं स्तुता भगवती तामसी भगवत्प्रिया ॥ २५ ॥

देवदेवं तदा त्यक्त्वा मोहयामास दानवौ ।
तदैव भगवान्विष्णुः परमात्मा जगत्पतिः ॥ २६ ॥
प्रबोधमाप देवेशो ददृशे दानवोत्तमौ ।
तदा तौ दानवौ घोरौ दृष्ट्वा तं मधुसूदनम् ॥ २७ ॥
युद्धाय कृतसङ्कल्पौ जग्मतुः सन्निधिं हरेः ।
युयुधे च ततस्ताभ्यां भगवान्मधुसूदनः ॥ २८ ॥
पञ्चवर्षसहस्राणि बाहुप्रहरणो विभुः ।
तौ तदातिबलोन्मत्तौ जगन्मायाविमोहितौ ॥ २९ ॥
त्रियतां वर इत्येवमूचतुः परमेश्वरम् ।
एवं तयोर्वचः श्रुत्वा भगवानादिपूरुषः ॥ ३० ॥
वत्रे वध्याबुभौ मेऽद्य भवेतामिति निश्चितम् ।
तौ तदातिबलौ देवं पुनरेवोचतुर्हरिम् ॥ ३१ ॥
आवां जहि न यत्रोर्वी पयसा च परिप्लुता ।
तथेत्युक्त्वा भगवता गदाशङ्खभृता नृप ॥ ३२ ॥
कृत्वा चक्रेण वै छिन्ने जघने शिरसी तयोः ।
एवं देवी समुत्पन्ना ब्रह्मणा संस्तुता नृप ॥ ३३ ॥
महाकाली महाराज सर्वयोगेश्वरेश्वरी ।
महालक्ष्म्यास्तथोत्पत्तिं निशामय महीपते ॥ ३४ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे देवीमाहात्म्ये
मधुकैटभवधवर्णनं नाम एकादशोऽध्यायः ॥ ११ ॥

देवीभागवतपुराणम्/स्कन्धः ०१०/अध्यायः १२

<https://sa.wikisource.org/s/n8a>

< [देवीभागवतपुराणम्](#) | [स्कन्धः ०१०](#)

देवीचरित्रसहितं सावर्णिमनुवृत्तान्तवर्णनम्

मुनिरुवाच

महिषीगर्भसम्भूतो महाबलपराक्रमः ।

देवान्सर्वान्पराजित्य महिषोऽभूज्जगत्प्रभुः ॥ १ ॥

सर्वेषां लोकपालानामधिकारान्महासुरः ।

बलानिर्जित्य बुभुजे त्रैलोक्यैश्वर्यमद्भुतम् ॥ २ ॥

ततः पराजिताः सर्वे देवाः स्वर्गपरिच्युताः ।

ब्रह्माणं च पुरस्कृत्य ते जग्मुर्लोकमुत्तमम् ॥ ३ ॥

यत्रोत्तमौ देवदेवौ संस्थितौ शङ्कराच्युतौ ।

वृत्तान्तं कथयामासुर्महिषस्य दुरात्मनः ॥ ४ ॥

देवानां चैव सर्वेषां स्थानानि तरसासुरः ।

विनिर्जित्य स्वयं भुङ्क्ते बलवीर्यमदोद्धतः ॥ ५ ॥

महिषासुरनामासौ दुष्टदैत्योऽमरेश्वरौ ।

वधोपायश्च तस्याशु चिन्त्यतामसुरार्दनौ ॥ ६ ॥

एवं श्रुत्वा स भगवान्देवानामार्तियुग्वचः ।

चकार कोपं सुबहुं तथा शङ्करपद्मजौ ॥ ७ ॥

एवं कोपयुतस्यास्य हरेरास्यान्महीपते ।

तेजः प्रादुरभूद्विव्यं सहस्रार्कसमद्युति ॥ ८ ॥

अथानुक्रमतस्तेजः सर्वेषां त्रिदिवौकसाम् ।

शरीरादुद्भवं प्राप हर्षयद्विबुधाधिपान् ॥ ९ ॥

यदभूच्छम्भुजं तेजो मुखमस्योदपद्यत ।

केशा बभूवुर्याम्येन वैष्णवेन च बाहवः ॥ १० ॥

सौम्येन च स्तनौ जातौ माहेन्द्रेण च मध्यमः ।

वारुणेन ततो भूप जङ्घोरु सम्बभूवतुः ॥ ११ ॥

नितम्बौ तेजसा भूमेः पादौ ब्राह्मेण तेजसा ।

पादाङ्गुल्यो भानवेन वासवेन कराङ्गुली ॥ १२ ॥

कौबरेण तथा नासा दन्ताः सञ्जज्ञिरे तदा ।

प्राजापत्येनोत्तमेन तेजसा वसुधाधिप ॥ १३ ॥
पावकेन च सञ्जातं लोचनत्रितयं शुभम् ।
सान्ध्येन तेजसा जाते भृकुट्यौ तेजसां निधी ॥ १४ ॥
कर्णौ वायव्यतो जातौ तेजसो मनुजाधिप ।
सर्वेषां तेजसा देवी जाता महिषमर्दिनी ॥ १५ ॥
शूलं ददौ शिवो विष्णुश्चक्रं शङ्खं च पाशभृत् ।
हुताशनो ददौ शक्तिं मारुतश्चापसायकौ ॥ १६ ॥
वज्रं महेन्द्रः प्रददौ घण्टां चैरावताद् गजात् ।
कालदण्डं यमो ब्रह्मा चाक्षमालाकमण्डलू ॥ १७ ॥
दिवाकरो रश्मिमालां रोमकूपेषु सन्ददौ ।
कालः खड्गं तथा चर्म निर्मलं वसुधाधिप ॥ १८ ॥
समुद्रो निर्मलं हारमजरे चाम्बरे नृप ।
चूडामणिं कुण्डले च कटकानि तथाङ्गदे ॥ १९ ॥
अर्धचन्द्रं निर्मलं च नूपुराणि तथा ददौ ।
ग्रैवेयकं भूषणं च तस्यै देव्यै मुदान्वितः ॥ २० ॥
विश्वकर्मा चोर्मिकाश्च ददौ तस्यै धरापते ।
हिमवान्वाहनं सिंहं रत्नानि विविधानि च ॥ २१ ॥
पानपात्रं सुरापूर्णं ददौ तस्यै धनाधिपः ।
शेषश्च भगवान्देवो नागहारं ददौ विभुः ॥ २२ ॥
अन्यैरशेषविबुधैर्मानिता सा जगन्मयी ।
तां तुष्टुवुर्महादेवीं देवा महिषपीडिताः ॥ २३ ॥
नानास्तोत्रैर्महेशानीं जगदुद्भवकारिणीम् ।
तेषां निशम्य देवेशी स्तोत्रं विबुधपूजिता ॥ २४ ॥
महिषस्य वधार्थाय महानादं चकार ह ।
तेन नादेन महिषश्चकितोऽभूद्धरापते ॥ २५ ॥
आससाद् जगद्धात्रीं सर्वसैन्यसमावृतः ।
ततः स युयुधे देव्या महिषाख्यो महासुरः ॥ २६ ॥
शस्त्रास्त्रैर्बहुधा क्षिप्तैः पूरयन्नम्बरान्तरम् ।

चिक्षुरो ग्रामणीः सेनापतिर्दुर्धरदुर्मुखौ ॥ २७ ॥
बाष्कलस्ताम्रकश्चैव बिडालवदनोऽपरः ।
एतैश्चान्यैरसंख्यातैः संग्रामान्तकसन्निभैः ॥ २८ ॥
योधैः परिवृतो वीरो महिषो दानवोत्तमः ।
ततः सा कोपताम्राक्षी देवी लोकविमोहिनी ॥ २९ ॥
जघान योधान्समरे देवी महिषमाश्रितान् ।
ततस्तेषु हतेष्वेव स दैत्यो रोषमूर्च्छितः ॥ ३० ॥
आससाद तदा देवीं तूर्णं मायाविशारदः ।
रूपान्तराणि सम्भेजे मायया दानवेश्वरः ॥ ३१ ॥
तानि तान्यस्य रूपाणि नाशयामास सा तदा ।
ततोऽन्ते माहिषं रूपं बिभ्राणममरार्दनम् ॥ ३२ ॥
पाशेन बद्ध्वा सुदृढं छित्त्वा खड्गेन तच्छिरः ।
पातयामास महिषं देवी देवगणान्तकम् ॥ ३३ ॥
हाहाकृतं ततः शेषं सैन्यं भग्नं दिशो दश ।
तुष्टुवुर्देवदेवेशीं सर्वे देवाः प्रमोदिताः ॥ ३४ ॥
एवं लक्ष्मीः समुत्पन्ना महिषासुरमर्दिनी ।
राजञ्छृणु सरस्वत्याः प्रादुर्भावो यथाभवत् ॥ ३५ ॥
एकदा शुम्भनामासीदैत्यो मदबलोत्कटः ।
निशुम्भश्चापि तद्भ्राता महाबलपराक्रमः ॥ ३६ ॥
तेन सम्पीडिता देवाः सर्वे भ्रष्टश्रियो नृप ।
हिमवन्तमथासाद्य देवीं तुष्टुवुरादरात् ॥ ३७ ॥
देवा ऊचुः
जय देवेशि भक्तानामार्तिनाशनकोविदे ।
दानवान्तकरूपे त्वमजरामरणेऽनघे ॥ ३८ ॥
देवेशि भक्तिसुलभे महाबलपराक्रमे ।
विष्णुशङ्करब्रह्मादिस्वरूपेऽनन्तविक्रमे ॥ ३९ ॥
सृष्टिस्थितिकरे नाशकारिके कान्तिदायिनि ।
महाताण्डवसुप्रीते मोददायिनि माधवि ॥ ४० ॥

प्रसीद देवदेवेशि प्रसीद करुणानिधे ।

निशुम्भशुम्भसम्भूतभयापाराम्बुवारिधे ॥ ४१ ॥

उद्धरास्मान् प्रपन्नार्तिनाशिके शरणागतान् ।

एवं संस्तुवतां तेषां त्रिदशानां धरापते ॥ ४२ ॥

प्रसन्ना गिरिजा प्राह ब्रूत स्तवनकारणम् ।

एतस्मिन्नन्तरे यस्याः कोशरूपात्समुत्थिता ॥ ४३ ॥

कौशिकी सा जगत्पूज्या देवान्प्रीत्येदमब्रवीत् ।

प्रसन्नाहं सुरश्रेष्ठाः स्तवेनोत्तमरूपिणी ॥ ४४ ॥

त्रियतां वर इत्युक्ते देवाः संवत्रिरे वरम् ।

शुम्भनामावरो भ्राता निशुम्भस्तस्य विश्रुतः ॥ ४५ ॥

त्रैलोक्यमोजसाक्रान्तं दैत्येन बलशालिना ।

तद्वधश्चिन्त्यतां देवि दुरात्मा दानवेश्वरः ॥ ४६ ॥

बाधते सततं देवि तिरस्कृत्य निजौजसा ।

देव्युवाच

देवशत्रुं पातयिष्ये निशुम्भं शुम्भमेव च ॥ ४७ ॥

स्वस्थास्तिष्ठत भद्रं वः कण्टकं नाशयामि वः ।

इत्युक्त्वा देवदेवेशी देवान्सेन्द्रान्दयामयी ॥ ४८ ॥

जगामादर्शनं सद्यो मिषतां त्रिदिवौकसाम् ।

देवाः समागता हृष्टाः सुवर्णाद्रिगुहां शुभाम् ॥ ४९ ॥

चण्डमुण्डौ पश्यतःस्म भृत्यौ शुम्भनिशुम्भयोः ।

दृष्ट्वा तां चारुसर्वाङ्गीं देवीं लोकविमोहिनीम् ॥ ५० ॥

कथयामासत् राज्ञे भृत्यौ तौ चण्डमुण्डकौ ।

देव सर्वासुरश्रेष्ठ रत्नभोगार्ह मानद ॥ ५१ ॥

अपूर्वा कामिनी दृष्टा चावाभ्यां रिपुमर्दन ।

तस्याः संभोगयोग्यत्वमस्त्येव तव साम्प्रतम् ॥ ५२ ॥

तां समानय चार्वङ्गीं भुङ्क्ष्व सौख्यसमन्वितः ।

तादृशी नासुरी नारी न गन्धर्वी न दानवी ॥ ५३ ॥

न मानवी नापि देवी यादृशी सा मनोहरा ।

एवं भृत्यवचः श्रुत्वा शुम्भः परबलार्दनः ॥ ५४ ॥
दूतं सम्मेषयामास सुग्रीवं नाम दानवम् ।
स दूतस्त्वरितं गत्वा देव्याः सविधमादरात् ॥ ५५ ॥
वृत्तान्तं कथयामास देव्यै शुम्भस्य यद्वचः ।
देवि शुम्भासुरो नाम त्रैलोक्यविजयी प्रभुः ॥ ५६ ॥
सर्वेषां रत्नवस्तूनां भोक्ता मान्यो दिवौकसाम् ।
तदुक्तं शृणु मे देवि रत्नभोक्ताहमव्ययः ॥ ५७ ॥
त्वं चापि रत्नभूतासि भज मां चारुलोचने ।
सर्वेषु यानि रत्नानि देवासुरनरेषु च ॥ ५८ ॥
तानि मय्येव सुभगे भज मां कामजै रसैः ।

देव्युवाच

सत्यं वदसि हे दूत दैत्यराजप्रियङ्करम् ॥ ५९ ॥
प्रतिज्ञा या मया पूर्वं कृता साप्यनृता कथम् ।
भवेत्तां शृणु मे दूत या प्रतिज्ञा मया कृता ॥ ६० ॥
यो मे दर्पं विधुनुते यो मे बलमपोहति ।
यो मे प्रतिबलो भूयात्स एव मम भोगभाक् ॥ ६१ ॥
तत एनां प्रतिज्ञां मे सत्यां कृत्वासुरेश्वरः ।
गृह्णातु पाणिं तरसा तस्याशक्यं किमत्र हि ॥ ६२ ॥
तस्माद् गच्छ महादूत स्वामिनं ब्रूहि चादृतः ।
प्रतिज्ञां चापि मे सत्यां विधास्यति बलाधिकः ॥ ६३ ॥
एवं वाक्यं महादेव्याः समाकर्ण्य स दानवः ।
कथयामास शुम्भाय देव्या वृत्तान्तमादितः ॥ ६४ ॥
तदाप्रियं दूतवाक्यं शुम्भः श्रुत्वा महाबलः ।
कोपमाहारयामास महान्तं दनुजाधिपः ॥ ६५ ॥
ततो धूम्राक्षनामानं दैत्यं दैत्यपतिः प्रभुः ।
आदिदेश शृणु वचो धूम्राक्ष मम चादृतः ॥ ६६ ॥
तां दुष्टां केशपाशेषु हत्वाप्यानीयतां मम ।
समीपमविलम्बेन शीघ्रं गच्छस्व मे पुरः ॥ ६७ ॥

इत्यादेशं समासाद्य दैत्येशो धूम्रलोचनः ।
 षष्ट्यासुराणां सहितः सहस्राणां महाबलः ॥ ६८ ॥
 तुहिनाचलमासाद्य देव्याः सविधमेव सः ।
 उच्चैर्देवीं जगादाशु भज दैत्यपतिं शुभे ॥ ६९ ॥
 शुम्भं नाम महावीर्यं सर्वभोगानवाप्नुहि ।
 नोचेत्केशान्गृहीत्वा त्वां नेष्ये दैत्यपतिं प्रति ॥ ७० ॥
 इत्युक्ता सा ततो देवी दैत्येन त्रिदशारिणा ।
 उवाच दैत्य यद् ब्रूषे तत्सत्यं ते महाबल ॥ ७१ ॥
 राजा शुम्भासुरस्त्वं च किं करिष्यसि तद्वद ।
 इत्युक्तो दैत्यपोऽधावत्तूर्णं शस्त्रसमन्वितः ॥ ७२ ॥
 भस्मसात्तं चकाराशु हुङ्कारेण महेश्वरी ।
 ततः सैन्यं वाहनेन देव्या भग्नं महीपते ॥ ७३ ॥
 दिशो दशाभजच्छीघ्रं हाहाभूतमचेतनम् ।
 तद्वृत्तान्तं समाश्रुत्य स शुम्भो दैत्यराड् विभुः ॥ ७४ ॥
 चुकोप च महाकोपाद् भ्रुकुटीकुटिलाननः ।
 ततः कोपपरीतात्मा दैत्यराजः प्रतापवान् ॥ ७५ ॥
 चण्डं मुण्डं रक्तबीजं क्रमतः प्रैषयद्विभुः ।
 ते च गत्वा त्रयो दैत्या विक्रान्ता बहुविक्रमाः ॥ ७६ ॥
 देवीं गृहीतुमारब्धयत्नास्ते ह्यभवन्बलात् ।
 तानापतत एवासौ जगद्धात्री मदोत्कटा ॥ ७७ ॥
 शूलं गृहीत्वा वेगेन पातयामास भूतले ।
 ससैन्यान्निहताञ्छुत्वा दैत्यांस्त्रीन्दानवेश्वरौ ॥ ७८ ॥
 शुम्भश्चैव निशुम्भश्च समाजग्मतुरोजसा ।
 निशुम्भश्चैव शुम्भश्च कृत्वा युद्धं महोत्कटम् ॥ ७९ ॥
 देव्याश्च वशगौ जातौ निहतौ च तयासुरौ ।
 इति दैत्यवरं शुम्भं घातयित्वा जगन्मयी ॥ ८० ॥
 विबुधैः संस्तुता तद्वत्साक्षाद्वागीश्वरी परा ।
 एवं ते वर्णितो राजन् प्रादुर्भावोऽतिरम्यकः ॥ ८१ ॥

काल्याश्चैव महालक्ष्म्याः सरस्वत्याः क्रमेण च ।

परा परेश्वरी देवी जगत्सर्गं करोति च ॥ ८२ ॥

पालनं चैव संहारं सैव देवी दधाति हि ।

तां समाश्रय देवेशीं जगन्मोहनिवारिणीम् ॥ ८३ ॥

महामायां पूज्यतमां सा कार्यं ते विधास्यति ।

श्रीनारायण उवाच

इति राजा वचः श्रुत्वा मुनेः परमशोभनम् ॥ ८४ ॥

देवीं जगाम शरणं सर्वकामफलप्रदाम् ।

निराहारो यतात्मा च तन्मनाश्च समाहितः ॥ ८५ ॥

देवीमूर्तिं मृण्मयीं च पूजयामास भक्तिततः ।

पूजनान्ते बलिं तस्यै निजगात्रासृजं ददत् ॥ ८६ ॥

तदा प्रसन्ना देवेशी जगद्योनिः कृपावती ।

प्रादुर्बभूव पुरतो वरं ब्रूहीति भाषिणी ॥ ८७ ॥

स राजा निजमोहस्य नाशनं ज्ञानमुत्तमम् ।

राज्यं निष्कण्टकं चैव याचति स्म महेश्वरीम् ॥ ८८ ॥

देव्युवाच

राजन्निष्कण्टकं राज्यं ज्ञानं वै मोहनाशनम् ।

भविष्यति मया दत्तमस्मिन्नेव भवे तव ॥ ८९ ॥

अन्यच्च शृणु भूपाल जन्मान्तरविचेष्टितम् ।

भानोर्जन्म समासाद्य सावर्णिर्भविता भवान् ॥ ९० ॥

तत्र मन्वन्तरस्यापि पतित्वं बहुविक्रमम् ।

सन्ततिं बहुलां चापि प्राप्स्यते मद्बराद्भवान् ॥ ९१ ॥

एवं दत्त्वा वरं देवी जगामादर्शनं तदा ।

सोऽपि देव्याः प्रसादेन जातो मन्वन्तराधिपः ॥ ९२ ॥

एवं ते वर्णितं साधो सावर्णेर्जन्म कर्म च ।

एतत्पठंस्तथा शृण्वन्देव्यनुग्रहमाप्नुयात् ॥ ९३ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे

देवीचरित्रसहितं सावर्णिमनुवृतान्तवर्णनं नाम द्वादशोऽध्यायः ॥ १२ ॥

इति श्रीमद्देवीभागवते महापुराणेऽष्टादशसाहस्र्यां संहितायां दशमस्कन्धे

देवीचरित्रसहितं सावर्णिमनुवृतान्तवर्णनं नाम द्वादशोऽध्यायः ॥ १२ ॥

देवीभागवतपुराणम्/स्कन्धः ०१०/अध्यायः १३

<https://sa.wikisource.org/s/n8b>

< [देवीभागवतपुराणम्](#) | [स्कन्धः ०१०](#)

श्रीनारायण उवाच

अथातः श्रूयतां शेषमनूनां चित्रमुद्भवम् ।

यस्य स्मरणमात्रेण देवीभक्तिः प्रजायते ॥ १ ॥

आसन्वैवस्वतमनोः पुत्राः षड् विमलोदयाः ।

करुषश्च पृषधश्च नाभागो दिष्ट एव च ॥ २ ॥

शर्यातिश्च त्रिशङ्कुश्च सर्व एव महाबलाः ।

ततः षडेव ते गत्वा कालिन्द्यास्तीरमुत्तमम् ॥ ३ ॥

निराहारा जितश्वासाः पूजां चक्रुस्ततः स्थिताः ।

देव्या महीमयीं मूर्तिं विनिर्माय पृथक्पृथक् ॥ ४ ॥

विविधैरुपचारैस्तां पूजयामासुरादृताः ।

ततश्च सर्व एवैते तपःसारा महाबलाः ॥ ५ ॥

जीर्णपर्णाशना वायुभक्षणास्तोयजीवनाः ।

धूम्रपाना रश्मिपानाः क्रमशश्च बहुश्रमाः ॥ ६ ॥

ततस्तेषामादरेणाराधनं कुर्वतां सदा ।

विमला मतिरुत्पन्ना सर्वमोहविनाशिनी ॥ ७ ॥

बभूवुर्मनुपुत्रास्ते देवीपादैकचिन्तनाः ।

मत्या विमलया तेषामात्मन्येवाखिलं जगत् ॥ ८ ॥

दर्शनं सञ्जगामाशु तदद्भुतमिवाभवत् ।

एवं द्वादशवर्षान्ते तपसा जगदीश्वरी ॥ ९ ॥

प्रादुर्बभूव देवेशी सहस्रार्कसमद्युतिः ।

तां दृष्ट्वा विमलात्मानो राजपुत्राः षडेव ते ॥ १० ॥

तुष्टुवुर्भक्तिनम्रान्तःकरणा भावसंयुताः ।

राजपुत्रा ऊचुः

महेश्वरि जयेशानि परमे करुणालये ॥ ११ ॥

वाग्भवाराधनप्रीते वाग्भवप्रतिपादिते ।

क्लींकारविग्रहे देवि क्लींकारप्रीतिदायिनि ॥ १२ ॥

कामराजमनोमोददायिनीश्वरतोषिणि ।

महामाये मोदपरे महासाम्राज्यदायिनि ॥ १३ ॥

विष्णुर्वर्कहरशक्रादिस्वरूपे भोगवर्धिनि ।

एवं स्तुता भगवती राजपुत्रैर्महात्मभिः ॥ १४ ॥

प्रसादसुमुखी देवी प्रोवाच वचनं शुभम् ।

देव्युवाच

राजपुत्रा महात्मानो भवन्तस्तपसा युताः ॥ १५ ॥

निष्कल्मषाः शुद्धधियो जाता वै मदुपासनात् ।

वरं मनोगतं सर्वं याचध्वमविलम्बितम् ॥ १६ ॥

प्रसन्नाहं प्रदास्यामि युष्माकं मनसि स्थितम् ।

राजपुत्रा ऊचुः

देवि निष्कण्टकं राज्यं सन्ततिश्चिरजीविनी ॥ १७ ॥

भोगा अव्याहता कामं यशस्तेजो मतिश्च ह ।

अकुण्ठितत्वं सर्वेषामेष एव वरो हितः ॥ १८ ॥

देव्युवाच

एवमस्तु च सर्वेषां भवतां यन्मनोगतम् ।

अथान्यदपि मे वाक्यं भूयतामादरादिदम् ॥ १९ ॥

भवन्तः सर्व एवैते मन्वन्तरपतीश्वराः ।

सन्तत्या दीर्घया भोगैरनेकैरपि सङ्गमः ॥ २० ॥

अखण्डितबलैश्वर्यं यशस्तेजोविभूतयः ।

भवितारो मत्प्रसादाद्राजपुत्राः क्रमेण तु ॥ २१ ॥

श्रीनारायण उवाच

एवं तेभ्यो वरान्दत्त्वा भ्रामरी जगदम्बिका ।

अन्तर्धानं जगामाशु भक्त्या तैः संस्तुता सती ॥ २२ ॥

ते राजपुत्राः सर्वेऽपि तस्मिञ्जन्मन्यनुत्तमम् ।

राज्यं महीगतान्भोगान्बुभुजुश्च महौजसः ॥ २३ ॥

सन्ततिं चाखण्डितां ते समुत्पाद्य महीतले ।

वंशं संस्थाप्य सर्वेऽपि मनूनां पतयोऽभवन् ॥ २४ ॥

भवान्तरे क्रमेणैव सावर्णिपदभागिनः ।
प्रथमो दक्षसावर्णिर्नवमो मनुरीरितः ॥ २५ ॥
अव्याहतबलो देव्याः प्रसादादभवद्विभुः ।
द्वितीयो मेरुसावर्णिर्दशमो मनुरेव च ॥ २६ ॥
बभूव मन्वन्तरपो महादेवीप्रसादतः ।
तृतीयो मनुराख्यातः सूर्यसावर्णिनामकः ॥ २७ ॥
एकादशो महोत्साहस्तपसा स्वेन भावितः ।
चतुर्थश्चन्द्रसावर्णिर्द्वादशो मनुराङ् विभुः ॥ २८ ॥
देवीसमाराधनेन जातो मन्वन्तरेश्वरः ।
पञ्चमो रुद्रसावर्णिस्त्रयोदशमनुः स्मृतः ॥ २९ ॥
महाबलो महासत्त्वो बभूव जगदीश्वरः ।
षष्ठश्च विष्णुसावर्णिश्चतुर्दशमनुः कृती ॥ ३० ॥
बभूव देवीवरतो जगतां प्रथितः प्रभुः ।
चतुर्दशैते मनवो महातेजोबलैर्युताः ॥ ३१ ॥
देव्याराधनतः पूज्या वन्द्या लोकेषु नित्यशः ।
महाप्रतापिनः सर्वे भ्रामर्यास्तु प्रसादतः ॥ ३२ ॥
नारद उवाच
केयं सा भ्रामरी देवी कथं जाता किमात्मिका ।
तदाख्यानं वद प्राज्ञ विचित्रं शोकनाशकम् ॥ ३३ ॥
न तृप्तिमधिगच्छामि पिबन्देवीकथामृतम् ।
अमृतं पिबतां मृत्युर्नास्य श्रवणतो यतः ॥ ३४ ॥
श्रीनारायण उवाच
शृणु नारद वक्ष्यामि जगन्मातुर्विचेष्टितम् ।
अचिन्त्याव्यक्तरूपाया विचित्रं मोक्षदायकम् ॥ ३५ ॥
यद्यच्चरित्रं श्रीदेव्यास्तत्सर्वं लोकहेतवे ।
निर्व्याजया करुणया पुत्रे मातुर्यथा तथा ॥ ३६ ॥
पूर्वं दैत्यो महानासीदरुणाख्यो महाबलः ।
पाताले दैत्यसंस्थाने देवद्वेषी महाखलः ॥ ३७ ॥

स देवाञ्जेतुकामश्च चकार परमं तपः ।
पद्मसम्भवमुद्दिश्य स नस्त्राता भविष्यति ॥ ३८ ॥
गत्वा हिमवतः पार्श्वे गङ्गाजलसुशीतले ।
पक्वपर्णाशनो योगी सन्निरुध्य मरुद्गणम् ॥ ३९ ॥
गायत्रीजपसंसक्तः सकामस्तमसा युतः ।
दशवर्षसहस्राणि ततो वारिकणाशनः ॥ ४० ॥
दशवर्षसहस्राणि ततः पवनभोजनः ।
दशवर्षसहस्राणि निराहारोऽभवत्ततः ॥ ४१ ॥
एवं तपस्यतस्तस्य शरीरादुत्थितोऽनलः ।
ददाह जगतीं सर्वा तदद्भुतमिवाभवत् ॥ ४२ ॥
किमिदं किमिदं चेति देवाः सर्वे चकम्पिरे ।
सन्त्रस्ताः सकला लोका ब्रह्माणं शरणं ययुः ॥ ४३ ॥
विज्ञापितं देववरैः श्रुत्वा तत्र चतुर्मुखः ।
गायत्रीसहितो हंससमारूढो ययौ मुदा ॥ ४४ ॥
प्राणमात्रावशिष्टं तं धमनीशतसङ्कुलम् ।
शुष्कोदरं क्षामगात्रं ध्यानमीलितलोचनम् ॥ ४५ ॥
ददर्श तेजसा दीप्तं द्वितीयमिव पावकम् ।
वरं वरय भद्रं ते वत्स यन्मनसि स्थितम् ॥ ४६ ॥
श्रुतिमात्रेण सन्तोषकारकं वाक्यमूचिवान् ।
श्रुत्वा ब्रह्ममुखाद्वाणीं सुधाधारामिवारुणः ॥ ४७ ॥
उन्मीलिताक्षः पुरतो ददर्श जलजोद्भवम् ।
गायत्रीसहितं देवं चतुर्वेदसमन्वितम् ॥ ४८ ॥
अक्षस्रक्कुण्डिकाहस्तं जपन्तं ब्रह्म शाश्वतम् ।
दृष्ट्वोत्थाय ननामाथ स्तुत्वा च विविधैः स्तवैः ॥ ४९ ॥
वरं वत्रे स्वबुद्धिस्थं मा भवेन्मृत्युरित्यपि ।
श्रुत्वारुणवचो ब्रह्मा बोधयामास सादरम् ॥ ५० ॥
ब्रह्मविष्णुमहेशाद्या मृत्युना कवलीकृताः ।
तदान्येषां तु का वार्ता मरणे दानवोत्तम ॥ ५१ ॥

वरं योग्यं ततो ब्रूहि दातुं यः शक्यते मया ।
 नात्राग्रहं प्रकुर्वन्ति बुद्धिमन्तो जनाः क्वचित् ॥ ५२ ॥
 इति ब्रह्मवचः श्रुत्वा पुनः प्रोवाच सादरम् ।
 न युद्धे न च शस्त्रास्त्रान्न पुंभ्यो नापि योषितः ॥ ५३ ॥
 द्विपाद्भ्यो वा चतुष्पाद्भ्यो नोभयाकारतस्तथा ।
 भवेन्मे मृत्युरित्येवं देव देहि वरं प्रभो ॥ ५४ ॥
 बलं च विपुलं देहि येन देवजयो भवेत् ।
 इति तस्य वचः श्रुत्वा तथास्त्विति वचोऽब्रवीत् ॥ ५५ ॥
 दत्त्वा वरं जगामाशु पद्मजः स्वं निकेतनम् ।
 ततोऽरुणाख्यो दैत्यस्तु पातालात्स्वाश्रयस्थितान् ॥ ५६ ॥
 दैत्यानाकारयामास ब्रह्मणो वरदर्पितः ।
 आगत्य तेऽसुराः सर्वे दैत्येशं तं प्रचक्रिरे ॥ ५७ ॥
 दूतं च प्रेषयामासुर्युद्धार्थममरावतीम् ।
 दूतवाक्यं तदा श्रुत्वा देवराड् भयकम्पितः ॥ ५८ ॥
 देवैः सार्धं जगामाशु ब्रह्मणः सदनं प्रति ।
 ब्रह्मविष्णू पुरस्कृत्य जग्मुस्ते शङ्करालयम् ॥ ५९ ॥
 विचारं चक्रिरे तत्र वधार्थं ते सुरद्रुहाम् ।
 एतस्मिन्समये तत्र दैत्यसेनासमावृतः ॥ ६० ॥
 अरुणाख्यो दैत्यराजो जगामाशु त्रिविष्टपम् ।
 सूर्येन्दुयमवहनीनामधिकारान्पृथक्पृथक् ॥ ६१ ॥
 स्वयं चकार तपसा नानारूपधरो मुने ।
 स्वस्वस्थानच्युताः सर्वे जग्मुः कैलासमण्डलम् ॥ ६२ ॥
 शशंसुः शङ्करं देवाः स्वस्वदुःखं पृथक्पृथक् ।
 महान् विचारस्तत्रासीत्किं कर्तव्यमतः परम् ॥ ६३ ॥
 न युद्धेन च शस्त्रास्त्रैर्न पुंभ्यो नापि योषितः ।
 द्विपाद्भ्यो वा चतुष्पाद्भ्यो नोभयाकारतोऽपि वा ॥ ६४ ॥
 मृत्युर्भवेदिति ब्रह्मा प्रोवाच वचनं यतः ।
 इति चिन्तातुराः सर्वे कर्तुं किञ्चिन्न च क्षमाः ॥ ६५ ॥

एतस्मिन्समये तत्र वागभूदशरीरिणी ।
भजध्वं भुवनेशानीं सा वः कार्यं विधास्यति ॥ ६६ ॥
गायत्रीजपसंसक्तो दैत्यराड् यदि तां त्यजेत् ।
मृत्युयोग्यस्तदा भूयादित्युच्चैस्तोषकारिणी ॥ ६७ ॥
श्रुत्वा दैवीं तथा वाणीं मन्त्रयामासुरादृताः ।
बृहस्पतिं समाहूय वचनं प्राह देवराट् ॥ ६८ ॥
गुरो गच्छ सुराणां तु कार्यार्थमसुरं प्रति ।
यथा भवेच्च गायत्रीत्यागस्तस्य तथा कुरु ॥ ६९ ॥
अस्माभिः परमेशानीं सेव्यते ध्यानयोगतः ।
प्रसन्ना सा भगवती साहाय्यं ते करिष्यति ॥ ७० ॥
इत्यादिश्य गुरुं सर्वे जग्मुर्जाम्बूनदेश्वरीम् ।
सास्मान्दैत्यभयत्रस्तान् पालयिष्यति शोभना ॥ ७१ ॥
तत्र गत्वा तपश्चर्यां चक्रुः सर्वे सुनिष्ठिताः ।
मायाबीजजपासक्ता देवीमखपरायणाः ॥ ७२ ॥
बृहस्पतिस्तदा शीघ्रं जगामासुरसन्निधौ ।
आगतं मुनिवर्यं तं पप्रच्छाथ स दैत्यराट् ॥ ७३ ॥
मुने कुत्रागमः कस्मात्किमर्थमिति मे वद ।
नाहं युष्मत्पक्षपाती प्रत्युतारातिरेव च ॥ ७४ ॥
इति तस्य वचः श्रुत्वा प्रोवाच मुनिनायकः ।
अस्मत्सेव्या च या देवी सा त्वया पूज्यतेऽनिशम् ॥ ७५ ॥
तस्मादस्मत्पक्षपाती न भवेस्त्वं कथं वद ।
इति तस्य वचः श्रुत्वा मोहितो देवमायया ॥ ७६ ॥
तत्याज परमं मन्त्रमभिमानेन सत्तम ।
गायत्रीत्यागतो दैत्यो निस्तेजस्को बभूव ह ॥ ७७ ॥
कृतकार्यो गुरुस्तस्मात्स्थानान्निर्गतवान्पुनः ।
ततो वृत्तान्तमखिलं कथयामास वज्रिणे ॥ ७८ ॥
संतुष्टास्ते सुराः सर्वे भेजिरे परमेश्वरीम् ।
एवं बहुगते काले कस्मिंश्चित्समये मुने ॥ ७९ ॥

प्रादुरासीज्जगन्माता जगन्मङ्गलकारिणी ।
कोटिसूर्यप्रतीकाशा कोटिकन्दर्पसुन्दरी ॥ ८० ॥
चित्रानुलेपना देवी चित्रवासोयुगान्विता ।
विचित्रमाल्याभरणा चित्रभ्रमरमुष्टिका ॥ ८१ ॥
वराभयकरा शान्ता करुणामृतसागरा ।
नानाभ्रमरसंयुक्तपुष्पमालाविराजिता ॥ ८२ ॥
भ्रमरीभिर्विचित्राभिरसंख्याभिः समावृता ।
भ्रमरैर्गायमानैश्च ह्रींकारमनुमन्वहम् ॥ ८३ ॥
समन्ततः परिवृता कोटिकोटिभिरम्बिका ।
सर्वशृङ्गारवेषाढ्या सर्ववेदप्रशंसिता ॥ ८४ ॥
सर्वात्मिका सर्वमयी सर्वमङ्गलरूपिणी ।
सर्वज्ञा सर्वजननी सर्वा सर्वेश्वरी शिवा ॥ ८५ ॥
दृष्ट्वा तां तरलात्मानो देवा ब्रह्मपुरोगमाः ।
तुष्टुवुर्हृष्टमनसो विष्टरश्रवसां शिवाम् ॥ ८६ ॥

देवा ऊचुः

नमो देवि महाविद्ये सृष्टिस्थित्यन्तकारिणि ।
नमः कमलपत्राक्षि सर्वाधारे नमोऽस्तु ते ॥ ८७ ॥
सविश्वतैजसप्राज्ञविराट्सूत्रात्मिके नमः ।
नमो व्याकृतरूपायै कूटस्थायै नमो नमः ॥ ८८ ॥
दुर्गे सर्गादिरहिते दुष्टसंरोधनार्गले ।
निरर्गलप्रेमगम्ये भर्गे देवि नमोऽस्तु ते ॥ ८९ ॥
नमः श्रीकालिके मातर्नमो नीलसरस्वति ।
उग्रतारे महोग्रे ते नित्यमेव नमो नमः ॥ ९० ॥
नमः पीताम्बरे देवि नमस्त्रिपुरसुन्दरि ।
नमो भैरवि मातङ्गि धूमावति नमो नमः ॥ ९१ ॥
छिन्नमस्ते नमस्तेऽस्तु क्षीरसागरकन्यके ।
नमः शाकम्भरि शिवे नमस्ते रक्तदन्तिके ॥ ९२ ॥

निशुम्भशुम्भदलनि रक्तबीजविनाशिनि ।
धूम्रलोचननिर्णाशे वृत्रासुरनिबर्हिणि ॥ ९३ ॥
चण्डमुण्डप्रमथिनि दानवान्तकरे शिवे ।
नमस्ते विजये गङ्गे शारदे विकचानने ॥ ९४ ॥
पृथ्वीरूपे दयारूपे तेजोरूपे नमो नमः ।
प्राणरूपे महारूपे भूतरूपे नमोऽस्तु ते ॥ ९५ ॥
विश्वमूर्ते दयामूर्ते धर्ममूर्ते नमो नमः ।
देवमूर्ते ज्योतिर्मूर्ते ज्ञानमूर्ते नमोऽस्तु ते ॥ ९६ ॥
गायत्रि वरदे देवि सावित्रि च सरस्वति ।
नमः स्वाहे स्वधे मातर्दक्षिणे ते नमो नमः ॥ ९७ ॥
नेति नेतीति वाक्यैर्या बोध्यते सकलागमैः ।
सर्वप्रत्यक्स्वरूपां तां भजामः परदेवताम् ॥ ९८ ॥
भ्रमरैर्वेष्टिता यस्माद् भ्रामरी या ततः स्मृता ।
तस्यै देव्यै नमो नित्यं नित्यमेव नमो नमः ॥ ९९ ॥
नमस्ते पार्श्वयोः पृष्ठे नमस्ते पुरतोऽम्बिके ।
नम ऊर्ध्वं नमश्चाधः सर्वत्रैव नमो नमः ॥ १०० ॥
कृपां कुरु महादेवि मणिद्वीपाधिवासिनि ।
अनन्तकोटिब्रह्माण्डनायिके जगदम्बिके ॥ १०१ ॥
जय देवि जगन्मातर्जय देवि परात्परे ।
जय श्रीभुवनेशानि जय सर्वोत्तमोत्तमे ॥ १०२ ॥
कल्याणगुणरत्नानामाकरे भुवनेश्वरि ।
प्रसीद परमेशानि प्रसीद जगतोरणे ॥ १०३ ॥
श्रीनारायण उवाच
इति देववचः श्रुत्वा प्रगल्भं मधुरं वचः ।
उवाच जगदम्बा सा मत्तकोकिलभाषिणी ॥ १०४ ॥
देव्युवाच
प्रसन्नाहं सदा देवा वरदेशशिखामणिः ।
ब्रुवन्तु विबुधाः सर्वे यदेव स्याच्चिकीर्षितम् ॥ १०५ ॥

देवीवाक्यं सुराः श्रुत्वा प्रोचुर्दुःखस्य कारणम् ।
दुष्टदैत्यस्य चरितं जगद्बाधाकरं परम् ॥ १०६ ॥
देवब्राह्मणवेदानां हेलनं नाशनं तथा ।
स्थानभ्रंशं सुराणां च कथयामासुरादृताः ॥ १०७ ॥
ब्रह्मणो वरदानं च यथावत्ते समूचिरे ।
श्रुत्वा देवमुखाद्वाणीं महाभगवती तदा ॥ १०८ ॥
प्रेरयामास हस्तस्थान्भ्रमरान्भ्रामरी तदा ।
पार्श्वस्थानग्नभागस्थान्नानारूपधरांस्तथा ॥ १०९ ॥
जनयामास बहुशो यैर्व्याप्तं भुवनत्रयम् ।
मटचीयूथवत्तेषां समुदायस्तु निर्गतः ॥ ११० ॥
तदान्तरिक्षं तैर्व्याप्तमन्धकारः क्षितावभूत् ।
दिवि पर्वतशृङ्गेषु द्रुमेषु विपिनेष्वपि ॥ १११ ॥
भ्रमरा एव सञ्जातास्तदद्भुतमिवाभवत् ।
ते सर्वे दैत्यवक्षांसि दारयामासुरुद्गताः ॥ ११२ ॥
नरं मधुहरं यद्वन्मक्षिकाः कोपसंयुताः ।
उपायो न च शस्त्राणां तथास्त्राणां तदाभवत् ॥ ११३ ॥
न युद्धं न च सम्भाषा केवलं मरणं खलु ।
यस्मिन्यस्मिन्स्थले ये ये स्थिता दैत्या यथा यथा ॥ ११४ ॥
तत्रैव च तथा सर्वे मरणं प्राप्नुस्मयाः ।
परस्परं समाचारो न कस्याप्यभवत्तदा ॥ ११५ ॥
क्षणमात्रेण ते सर्वे विनष्टा दैत्यपुङ्गवाः ।
कृत्वेत्थं भ्रमराः कार्यं देवीनिकटमाययुः ॥ ११६ ॥
आश्चर्यमेतदाश्चर्यमिति लोकाः समूचिरे ।
किं चित्रं जगदम्बाया यस्या मायेयमीदृशी ॥ ११७ ॥
ततो देवगणाः सर्वे ब्रह्मविष्णुपुरोगमाः ।
निमग्ना हर्षजलधौ पूजयामासुरम्बिकाम् ॥ ११८ ॥
नानोपचारैर्विविधैर्नानोपायनपाणयः ।
जयशब्दं प्रकुर्वाणा मुमुचुः सुमनांसि च ॥ ११९ ॥

दिवि दुन्दुभयो नेदुर्नृतुश्चाप्सरोगणाः ।

पेठुर्वेदान्मुनिश्रेष्ठा गन्धर्वाद्या जगुस्तथा ॥ १२० ॥

मृदङ्गमुरजावीणाढक्काडमरुनिःस्वनैः ।

घण्टाशङ्खनिनादैश्च व्याप्तमासीज्जगत्त्रयम् ॥ १२१ ॥

नानास्तोत्रैस्तदा स्तुत्वा मूढ्न्याधायाज्जलींस्तथा ।

जय मातर्जयेशानीत्येवं सर्वे समूचिरे ॥ १२२ ॥

ततस्तुष्टा महादेवी वरान्दत्त्वा पृथक्पृथक् ।

स्वस्मिंश्च विपुलां भक्तिं प्रार्थिता तैर्ददौ च ताम् ॥ १२३ ॥

पश्यतामेव देवानामन्तर्धानं गता ततः ।

इति ते सर्वमाख्यातं भ्रामर्याश्चरितं महत् ॥ १२४ ॥

पठतां शृण्वतां चैव सर्वपापप्रणाशनम् ।

श्रुतमाश्चर्यजनकं संसारार्णवतारकम् ॥ १२५ ॥

एवं मनूनां सर्वेषां चरितं पापनाशनम् ।

देवीमाहात्म्यसंयुक्तं पठञ्शृण्वञ्शुभप्रदम् ॥ १२६ ॥

यश्चैतत्पठते नित्यं शृणुयाद्योऽनिशं नरः ।

सर्वपापविनिर्मुक्तो देवीसायुज्यमाप्नुयात् ॥ १२७ ॥

इति श्रीमद्देवीभागवते महापुराणेऽष्टादशसाहस्र्यां संहितायां

दशमस्कन्धे भ्रामरीचरित्रवर्णनं नाम त्रयोदशोऽध्यायः ॥ १३ ॥

देवीभागवतपुराणम्/स्कन्धः ११/अध्यायः ०१

<https://sa.wikisource.org/s/ht2>

< [देवीभागवतपुराणम्](#) | [स्कन्धः ११](#)

मनुकृतं देवीस्तवनम्

<poem> नारद उवाच

भगवन् भूतभव्येश नारायण सनातन ।

आख्यातं परमाश्चर्यं देवीचारित्रमुत्तमम् ॥ १ ॥

प्रादुर्भावः परो मातुः कार्यार्थमसुरद्रुहाम् ।

अधिकाराप्तिरुक्तात्र देवीपूर्णकृपावशात् ॥ २ ॥

अधुना श्रोतुमिच्छामि येन प्रीणाति सर्वदा ।

स्वभक्तान्परिपुष्णाति तमाचारं वद प्रभो ॥ ३ ॥

श्रीनारायण उवाच

शृणु नारद तत्त्वज्ञ सदाचारविधिक्रमम् ।

यदनुष्ठानमात्रेण देवी प्रीणाति सर्वदा ॥ ४ ॥

प्रातरुत्थाय कर्तव्यं यद् द्विजेन दिने दिने ।

तदहं सम्प्रवक्ष्यामि द्विजानामुपकारकम् ॥ ५ ॥

उदयास्तमयं यावद् द्विजः सत्कर्मकृद्भवेत् ।

नित्यनैमित्तिकैर्युक्तः काम्यैश्चान्यैरगर्हितैः ॥ ६ ॥

आत्मनश्च सहायार्थं पिता माता न तिष्ठति ।

न पुत्रदारा न ज्ञातिर्धर्मस्तिष्ठति केवलम् ॥ ७ ॥

तस्माद्धर्मं सहायार्थं नित्यं सञ्चिनु साधनैः ।

धर्मेणैव सहायात्तु तमस्तरति दुस्तरम् ॥ ८ ॥

आचारः प्रथमो धर्मः श्रुत्युक्तः स्मार्त एव च ।

तस्मादस्मिन्समायुक्तो नित्यं स्यादात्मनो द्विजः ॥ ९ ॥

आचाराल्लभते चायुराचाराल्लभते प्रजाः ।

आचारादन्नमक्षय्यमाचारो हन्ति पातकम् ॥ १० ॥

आचारः परमो धर्मो नृणां कल्याणकारकः ।

इह लोके सुखी भूत्वा परत्र लभते सुखम् ॥ ११ ॥

अज्ञानान्धजनानां तु मोहितैर्भ्रामितात्मनाम् ।

धर्मरूपो महादीपो मुक्तिमार्गप्रदर्शकः ॥ १२ ॥

आचारात्प्राप्यते श्रेष्ठ्यमाचारात्कर्म लभ्यते ।

कर्मणो जायते ज्ञानमिति वाक्यं मनोः स्मृतम् ॥ १३ ॥

सर्वधर्मवरिष्ठोऽयमाचारः परमं तपः ।

तदेव ज्ञानमुद्दिष्टं तेन सर्वं प्रसाध्यते ॥ १४ ॥

यस्त्वाचारविहीनोऽत्र वर्तते द्विजसत्तमः ।

स शूद्रवद् बहिष्कार्यो यथा शूद्रस्तथैव सः ॥ १५ ॥

आचारो द्विविधः प्रोक्तः शास्त्रीयो लौकिकस्तथा ।

उभावपि प्रकर्तव्यौ न त्याज्यौ शुभमिच्छता ॥ १६ ॥

ग्रामधर्मा जातिधर्मा देशधर्माः कुलोद्भवाः ।

परिग्राह्या नृभिः सर्वैर्नैव तौल्लङ्घयेन्मुने ॥ १७ ॥

दुराचारो हि पुरुषो लोके भवति निन्दितः ।

दुःखभागी च सततं व्याधिना व्याप्त एव च ॥ १८ ॥

परित्यजेदर्थकामौ यौ स्यातां धर्मवर्जितौ ।

धर्ममप्यसुखोदकं लोकविद्विष्टमेव च ॥ १९ ॥

नारद उवाच

बहुत्वादिह शास्त्राणां निश्चयः स्यात्कथं मुने ।

कियत्प्रमाणं तद् ब्रूहि धर्ममार्गविनिर्णये ॥ २० ॥

श्रीनारायण उवाच

श्रुतिस्मृती उभे नेत्रे पुराणं हृदयं स्मृतम् ।

एतत्त्रयोक्त एव स्याद्धर्मो नान्यत्र कुत्रचित् ॥ २१ ॥

विरोधो यत्र तु भवेत्त्रयाणां च परस्परम् ।

श्रुतिस्तत्र प्रमाणं स्याद् द्वयोर्द्वैधे स्मृतिर्वरा ॥ २२ ॥

श्रुतिद्वैधं भवेद्यत्र तत्र धर्मावुभौ स्मृतौ ।

स्मृतिद्वैधं तु यत्र स्याद्विषयः कल्प्यतां पृथक् ॥ २३ ॥

पुराणेषु क्वचिच्चैव तन्त्रदृष्टं यथातथम् ।

धर्मं वदन्ति तं धर्मं गृहणीयान्न कथञ्चन ॥ २४ ॥

वेदाविरोधि चेत्तन्त्रं तत्प्रमाणं न संशयः ।

प्रत्यक्षश्रुतिरुद्धं यत्तत्प्रमाणं भवेन्न च ॥ २५ ॥

सर्वथा वेद एवासौ धर्ममार्गप्रमाणकः ।

तेनाविरुद्धं यत्किञ्चित्तत्प्रमाणं न चान्यथा ॥ २६ ॥
यो वेदधर्ममुज्झित्य वर्ततेऽन्यप्रमाणतः ।
कुण्डानि तस्य शिक्षार्थं यमलोके वसन्ति हि ॥ २७ ॥
तस्मात्सर्वप्रयत्नेन वेदोक्तं धर्ममाश्रयेत् ।
स्मृतिः पुराणमन्यद्वा तन्त्रं वा शास्त्रमेव च ॥ २८ ॥
तन्मूलत्वे प्रमाणं स्यान्नान्यथा तु कदाचन ।
ये कुशास्त्राभियोगेन वर्तयन्तीह मानवान् ॥ २९ ॥
अधोमुखोर्ध्वपादास्ते यास्यन्ति नरकार्णवम् ।
कामाचाराः पाशुपतास्तथा वै लिङ्गधारिणः ॥ ३० ॥
तप्तमुद्राङ्किता ये च वैखानसमतानुगाः ।
ते सर्वे निरयं यान्ति वेदमार्गबहिष्कृताः ॥ ३१ ॥
वेदोक्तमेव सद्धर्मं तस्मात्कुर्यान्नरः सदा ।
उत्थायोत्थाय बोद्धव्यं किं मयाद्य कृतं कृतम् ॥ ३२ ॥
दत्तं वा दापितं वापि वाक्येनापि च भाषितम् ।
उपपापेषु सर्वेषु पातकेषु महत्स्वपि ॥ ३३ ॥
अवाप्य रजनीयामं ब्रह्मध्यानं समाचरेत् ।
ऊरुस्थोत्तानचरणः सव्ये चोरौ तथोत्तरम् ॥ ३४ ॥
उत्तानं किञ्चिदुत्तानं मुखमवष्टभ्य चोरसा ।
निमीलिताक्षः सत्त्वस्थो दन्तैर्दन्तान्न संस्पृशेत् ॥ ३५ ॥
तालुस्थाचलजिह्वश्च संवृतास्यः सुनिश्चलः ।
सन्निरुद्धेन्द्रियग्रामो नातिनिम्नस्थितासनः ॥ ३६ ॥
द्विगुणं त्रिगुणं वापि प्राणायाममुपक्रमेत् ।
ततो ध्येयः स्थितो योऽसौ हृदये दीपवत्प्रभुः ॥ ३७ ॥
धारयेत्तत्र चात्मानं धारणां धारयेद्बुधः ।
सधूमश्च विधूमश्च सगर्भश्चाप्यगर्भकः ॥ ३८ ॥
सलक्ष्यश्चाप्यलक्ष्यश्च प्राणायामस्तु षड्विधः ।
प्राणायामसमो योगः प्राणायाम इतीरितः ॥ ३९ ॥
प्राणायाम इति प्रोक्तो रेचपूरककुम्भकैः ।

वर्णत्रयात्मका ह्येते रेचपूरककुम्भकाः ॥ ४० ॥

स एव प्रणवः प्रोक्तः प्राणायामश्च तन्मयः ।

इडया वायुमारोप्य पूरयित्वोदरे स्थितम् ॥ ४१ ॥

शनैः षोडशमात्राभिरन्यया तं विरेचयेत् ।

एवं सधूमः प्राणानामायामः कथितो मुने ॥ ४२ ॥

आधारेलिङ्गनाभिप्रकटितहृदये तालुमूले ललाटे

द्वे पत्रे षोडशारे द्विदशदशदलद्वादशार्धं चतुष्के ।

वासान्ते बालमध्ये डफकतसहिते कण्ठदेशे स्वराणां

हंक्षंतत्त्वार्थयुक्तं सकलदलगतं वर्णरूपं नमामि ॥ ४३ ॥

अरुणकमलसंस्था तद्रजःपुञ्जवर्णा

हरनियमितचिह्ना पद्मतन्तुस्वरूपा ।

रविहुतवहराकानायकास्यस्तनाद्या

सकृदपि यदि चित्ते संवसेत्स्यात्स भुक्तः ॥ ४४ ॥

स्थितिः सैव गतिर्यात्रा मतिश्चिन्ता स्तुतिर्वचः ।

अहं सर्वात्मको देवः स्तुतिः सर्वं त्वदर्चनम् ॥ ४५ ॥

अहं देवी न चान्योऽस्मि ब्रह्मैवाहं न शोकभाक् ।

सच्चिदानन्दरूपोऽहं स्वात्मानमिति चिन्तयेत् ॥ ४६ ॥

प्रकाशमानां प्रथमे प्रयाणे

प्रतिप्रयाणेऽप्यमृतायमानाम् ।

अन्तःपदव्यामनुसञ्चरन्ती-

मानन्दरूपामबलां प्रपद्ये ॥ ४७ ॥

ततो निजब्रह्मरन्ध्रे ध्यायेत्तं गुरुमीश्वरम् ।

उपचारैर्मानसैश्च पूजयेत्तु यथाविधि ॥ ४८ ॥

स्तुवीतानेन मन्त्रेण साधको नियतात्मवान् ।

गुरुर्ब्रह्मा गुरुर्विष्णुर्गुरुर्देवो महेश्वरः ।

गुरुरेव परं ब्रह्म तस्मै श्रीगुरवे नमः ॥ ४९ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे मनुकृतं देवीस्तवनं नाम प्रथमोऽध्यायः ॥
</poem>

देवीभागवतपुराणम्/स्कन्धः ११/अध्यायः ०२

<https://sa.wikisource.org/s/ht3>

< [देवीभागवतपुराणम्](#) | [स्कन्धः ११](#)

शौचविधिवर्णनम्

श्रीनारायण उवाच

आचारहीनं न पुनन्ति वेदा

यदप्यधीताः सह षड्भिरङ्गैः ।

छन्दांस्येनं मृत्युकाले त्यजन्ति

नीडं शकुन्ता इव जातपक्षाः ॥ १ ॥

ब्राह्मे मुहूर्त्ते चोत्थाय तत्सर्वं सम्यगाचरेत् ।

रात्रेरन्तिमयामे तु वेदाभ्यासं चरेद् बुधः ॥ २ ॥

किञ्चित्कालं ततः कुर्यादिष्टदेवानुचिन्तनम् ।

योगी तु पूर्वमार्गेण ब्रह्मध्यानं समाचरेत् ॥ ३ ॥

जीवब्रह्मैक्यता येन जायते तु निरन्तरम् ।

जीवन्मुक्तश्च भवति तत्क्षणादेव नारद ॥ ४ ॥

पञ्चपञ्च उषःकालः सप्तपञ्चारुणोदयः ।

अष्टपञ्चभवेत्प्रातः शेषः सूर्योदयः स्मृतः ॥ ५ ॥

प्रातरुत्थाय यः कुर्याद्विष्णुमूत्रं द्विजसत्तमः ।

नैऋत्यामिषुविक्षेपमतीत्याभ्यधिकं भुवः ॥ ६ ॥

विष्णुमूत्रेऽपि च कर्णस्थ आश्रमे प्रथमे द्विजः ।

निवीतं पृष्ठतः कुर्याद्वानप्रस्थगृहस्थयोः ॥ ७ ॥

कृत्वा यज्ञोपवीतं तु पृष्ठतः कण्ठलम्बितम् ।

विष्णुमूत्रं तु गृही कुर्यात्कर्णस्थं प्रथमाश्रमी ॥ ८ ॥

अन्तर्धाय तृणैर्भूमिं शिरः प्रावृत्य वाससा ।

वाचं नियम्य यत्नेन ष्ठीवनश्वासवर्जितः ॥ ९ ॥

न फालकृष्टे न जले न चितायां न पर्वते ।

जीर्णदेवालये कुर्यान्न वल्मीके न शाद्वले ॥ १० ॥

न ससत्त्वेषु गर्तेषु न गच्छन्न पथि स्थितः ।

सन्ध्ययोरुभयोर्जप्ये भोजने दन्तधावने ॥ ११ ॥

पितृकार्ये च दैवे च तथा मूत्रपुरीषयोः ।

उत्साहे मैथुने वापि तथा वै गुरुसन्निधौ ॥ १२ ॥
यागे दाने ब्रह्मयज्ञे द्विजो मौनं समाचरेत् ।
देवता ऋषयः सर्वे पिशाचोरगराक्षसाः ॥ १३ ॥
इतो गच्छन्तु भूतानि बहिर्भूमिं करोम्यहम् ।
इति सम्प्रार्थ्य पश्चात्तु कुर्याच्छौचं यथाविधि ॥ १४ ॥
वायवग्नी विप्रमादित्यमापः पश्यंस्तथैव गाः ।
न कदाचन कुर्वीत विष्णुमूत्रस्य विसर्जनम् ॥ १५ ॥
उदङ्मुखो दिवा कुर्याद्वात्रौ चेदक्षिणामुखः ।
तत आच्छाद्य विष्णुमूत्रं लोष्ठपर्णतृणादिभिः ॥ १६ ॥
गृहीतलिङ्ग उत्थाय स गच्छेद्वारिसन्निधौ ।
पात्रे जलं गृहीत्वा तु गच्छेदन्यत्र चैव हि ॥ १७ ॥
गृहीत्वा मृत्तिकां कूलाच्छवेतां ब्राह्मणसत्तमः ।
रक्तां पीतां तथा कृष्णां गृह्णीयुश्चान्यवर्णकाः ॥ १८ ॥
अथवा या यत्र देशे सैव ग्राहया द्विजोत्तमैः ।
अन्तर्जलाद्देवगृहाद्वल्मीकान्मूषकोत्करात् ॥ १९ ॥
कृतशौचावशिष्टाच्च न ग्राहयाः पञ्चमृत्तिकाः ।
मूत्रात्तु द्विगुणं शौचे मैथुने त्रिगुणं स्मृतम् ॥ २० ॥
एका लिङ्गे करे तिस्र उभयोर्मृद्वयं स्मृतम् ।
मूत्रशौचं समाख्यातं शौचे तद् द्विगुणं स्मृतम् ॥ २१ ॥
विट्शौचे लिङ्गदेशे तु प्रदद्यान्मृत्तिकाद्वयम् ।
पञ्चापाने दशैकस्मिन्नुभयोः सप्त मृत्तिकाः ॥ २२ ॥
वामपादं पुरस्कृत्य पश्चादक्षिणमेव च ।
प्रत्येकं च चतुर्वारं मृत्तिकां लेपयेत्सुधीः ॥ २३ ॥
एवं शौचं गृहस्थस्य द्विगुणं ब्रह्मचारिणः ।
त्रिगुणं वानप्रस्थस्य यतीनां च चतुर्गुणम् ॥ २४ ॥
आर्द्रामलकमाना तु मृत्तिका शौचकर्मणि ।
प्रत्येकं तु सदा ग्राहया नातो न्यूना कदाचन ॥ २५ ॥
एतद्विवा स्याद्विट्शौचं तदर्थं निशि कीर्तितम् ।

आतुरस्य तदर्धं तु मार्गस्थस्य तदर्धकम् ॥ २६ ॥
स्त्रीशूद्राणामशक्तानां बालानां शौचकर्मणि ।
यथा गन्धक्षयः स्यात्तु तथा कुर्यादसंख्यकम् ॥ २७ ॥
गन्धलेपक्षयो यावत्तावच्छौचं विधीयते ।
सर्वेषामेव वर्णानामित्याह भगवान्मनुः ॥ २८ ॥
वामहस्तेन शौचं तु कुर्याद्वै दक्षिणेन न ।
नाभेरधो वामहस्तो नाभेरूर्ध्वं तु दक्षिणः ॥ २९ ॥
शौचकर्मणि विज्ञेयो नान्यथा द्विजपुङ्गवैः ।
जलपात्रं न गृहणीयाद्विष्मूत्रोत्सर्जने बुधः ॥ ३० ॥
गृहणीयाद्यदि मोहेन प्रायश्चित्तं चरेत्ततः ।
मोहाद्वाप्यथवाऽऽलस्यान्नं कुर्याच्छौचमात्मनः ॥ ३१ ॥
जलाहारस्त्रिरात्रः स्यात्ततो जापाच्च शुध्यति ।
देशकालद्रव्यशक्तिस्वोपपत्तीश्च सर्वशः ॥ ३२ ॥
ज्ञात्वा शौचं प्रकर्तव्यमालस्यं नात्र धारयेत् ।
पुरीषोत्सर्जने कुर्याद् गण्डूषान्द्वादशैव तु ॥ ३३ ॥
चतुरो मूत्रविक्षेपे नातो न्यूनान्कदाचन ।
अधोमुखं नरः कृत्वा त्यजेत्तं वामतः शनैः ॥ ३४ ॥
आचम्य च ततः कुर्याद्वन्तधावनमादरात् ।
कण्टकिक्षीरवृक्षोत्थं द्वादशाङ्गुलमव्रणम् ॥ ३५ ॥
कनिष्ठिकाग्रवत्स्थूलं पूर्वार्धं कृतकूर्चकम् ।
करञ्जोदुम्बरौ चूतः कदम्बो लोध्रचम्पकौ ।
बदरीति द्रुमाश्चेति प्रोक्ता दन्तप्रधावने ॥ ३६ ॥
अन्नाद्याय व्यूहध्वंसे सोमो राजायमागमत् ।
स मे मुखं प्रक्षाल्य तेजसा च भगेन च ॥ ३७ ॥
आयुर्बलं यशो वर्चः प्रजाः पशुवसूनि च ।
ब्रह्मप्रजां च मेधां च त्वन्नो देहि वनस्पते ॥ ३८ ॥
अभावे दन्तकाष्ठस्य प्रतिषिद्धदिनेषु च ।
अपां द्वादशगण्डूषैर्विदध्याद्वन्तधावनम् ॥ ३९ ॥

रवेर्दिने यः कुरुते प्राणी दन्तस्य धावनम् ।
सविता भक्षितस्तेन स्वकुलं तेन घातितम् ॥ ४० ॥
प्रतिपद्दर्शषष्ठीषु नवम्येकादशीरवौ ।
दन्तानां काष्ठसंयोगाद्दहत्यासप्तमं कुलम् ॥ ४१ ॥
कृत्वालं पादशौचं हयमलमथ जलं
त्रिःपिबेद् द्विर्विमृज्य
तर्जन्याङ्गुष्ठवत्या सजलमभिमृशे-
न्नासिकारन्ध्रयुग्मम् ।
अङ्गुष्ठानामिकाभ्यां नयनयुगयुतं
कर्णयुग्मं कनिष्ठा-
ङ्गुष्ठाभ्यां नाभिदेशे हृदयमथ तले-
नाङ्गुलीभिः शिरांसि ॥ ४२ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे शौचविधिवर्णनं नाम द्वितीयोऽध्यायः ॥ २ ॥

देवीभागवतपुराणम्/स्कन्धः ११/अध्यायः ०३

<https://sa.wikisource.org/s/ht4>

< [देवीभागवतपुराणम्](#) | [स्कन्धः ११](#)

<poem> श्रीनारायण उवाच

(शुद्धं स्मार्तं चाचमनं पौराणं वैदिकं तथा ।
तान्त्रिकं श्रौतमित्याहुः षड्विधं श्रुतिचोदितम् ॥
विष्णूत्रादिकशौचं च शुद्धं च परिकीर्तितम् ।
स्मार्तं पौराणिकं कर्म आचान्ते विधिपूर्वकम् ॥
वैदिकं श्रौत्रमित्यादि ब्रह्मयज्ञादिपूर्वकम् ।
अस्त्रविद्यादिकं कर्म तान्त्रिको विधिरुच्यते ॥)
स्मृत्वा चोङ्कारगायत्रीं निबध्नीयाच्छिखां तथा ।
पुनराचम्य हृदयं बाहू स्कन्धौ च संस्पृशेत् ॥ १ ॥
क्षुते निष्ठीवने चैव दन्तोच्छिष्टे तथानृते ।
पतितानां च सम्भाषे दक्षिणं श्रवणं स्पृशेत् ॥ २ ॥
अग्निरापश्च वेदाश्च सोमः सूर्योऽनिलस्तथा ।
सर्वे नारद विप्रस्य कर्णे तिष्ठन्ति दक्षिणे ॥ ३ ॥
ततस्तु गत्वा नद्यादौ प्रातःस्नानं विशोधनम् ।
समाचरेन्मुनिश्रेष्ठ देहसंशुद्धिहेतवे ॥ ४ ॥
अत्यन्तमलिनो देहो नवद्वारैर्मलं वहन् ।
सदाऽऽस्ते तच्छोधनाय प्रातःस्नानं विधीयते ॥ ५ ॥
अगम्यागमनात्पापं यच्च पापं प्रतिग्रहात् ।
रहस्याचरितं पापं मुच्यते स्नानकर्मणा ॥ ६ ॥
अस्नातस्य क्रियाः सर्वा भवन्ति विफला यतः ।
तस्मात्प्रातश्चरेत्स्नानं नित्यमेव दिने दिने ॥ ७ ॥
दर्भयुक्तश्चरेत्स्नानं तथा सन्ध्याभिवन्दनम् ।
सप्ताहं प्रातरस्नायी सन्ध्याहीनस्त्रिभिर्दिनैः ॥ ८ ॥
द्वादशाहमनग्निः सन्द्विजः शूद्रत्वमाप्नुयात् ।
अल्पत्वाद्वोमकालस्य बहुत्वात्स्नानकर्मणः ॥ ९ ॥
प्रातर्न तु तथा स्नायाद्वोमकाले विगर्हितः ।

गायत्र्यास्तु परं नास्ति इह लोके परत्र च ॥ १० ॥
गायन्तं त्रायते यस्माद्गायत्रीत्यभिधीयते ।
प्रणवेन तु संयुक्तां व्याहृतित्रयसंयुताम् ॥ ११ ॥
वायुं वायौ जयेद्विप्रः प्राणसंयमनत्रयात् ।
ब्राह्मणः श्रुतिसम्पन्नः स्वधर्मनिरतः सदा ॥ १२ ॥
स वैदिकं जपेन्मन्त्रं लौकिकं न कदाचन ।
गौशृङ्गे सर्षपो यावत् तावद्वेषां न स स्थिरः ॥ १३ ॥
न तारयन्त्युभौ पक्षौ पितृनेकोत्तरं शतम् ।
सगर्भो जपसंयुक्तस्त्वगर्भो ध्यानमात्रकः ॥ १४ ॥
स्नानाङ्गतर्पणं कृत्वा देवर्षिपितृतोषकम् ।
शुद्धे वस्त्रे परीधाय जलाद्बहिरुपागतः ॥ १५ ॥
विभूतिधारणं कार्यं रुद्राक्षाणां च धारणम् ।
क्रमयोगेन कर्तव्यं सर्वदा जपसाधकैः ॥ १६ ॥
रुद्राक्षान्कण्ठदेशे दशनपरिमिता-
न्मस्तके विंशती द्वे
षट् षट् कर्णप्रदेशे करयुगलकृते
द्वादश द्वादशैव ।
बाह्वोरिन्दोः कलाभिर्नयनयुगकृते
त्वेकमेकं शिखायां
वक्षस्यष्टाधिकं यः कलयति शतकं
स स्वयं नीलकण्ठः ॥ १७ ॥
बद्ध्वा स्वर्णेन रुद्राक्षं रजतेनाथवा मुने ।
शिखायां धारयेन्नित्यं कर्णयोर्वा समाहितः ॥ १८ ॥
यजोपवीते हस्ते वा कण्ठे तुन्देऽथवा नरः ।
श्रीमत्पञ्चाक्षरेणैव प्रणवेन तथापि वा ॥ १९ ॥
निर्व्याजभक्त्या मेधावी रुद्राक्षं धारयेन्मुदा ।
रुद्राक्षधारणं साक्षाच्छिवज्ञानस्य साधनम् ॥ २० ॥
रुद्राक्षं यच्छिखायां तत्तारतत्त्वमिति स्मरेत् ।

कर्णयोरुभयोर्ब्रह्मन् देवं देवीं च भावयेत् ॥ २१ ॥
यज्ञोपवीते वेदांश्च तथा हस्ते दिशः स्मरेत् ।
कण्ठे सरस्वतीं देवीं पावकं चापि भावयेत् ॥ २२ ॥
सर्वाश्रमाणां वर्णानां रुद्राक्षाणां च धारणम् ।
कर्तव्यं मन्त्रतः प्रोक्तं द्विजानां नान्यवर्णिनाम् ॥ २३ ॥
रुद्राक्षधारणाद्रुद्रो भवत्येव न संशयः ।
पश्यन्नपि निषिद्धांश्च तथा शृण्वन्नपि स्मरन् ॥ २४ ॥
जिघ्रन्नपि तथा चाश्नन् प्रलपन्नपि सन्ततम् ।
कुर्वन्नपि सदा गच्छन्विसृजन्नपि मानवः ॥ २५ ॥
रुद्राक्षधारणादेव सर्वपापैर्न लिप्यते ।
अनेन भुक्तं देवेन भुक्तं यत्तु तथा भवेत् ॥ २६ ॥
पीतं रुद्रेण तत्पीतं घ्रातं घ्रातं शिवेन तत् ।
रुद्राक्षधारणे लज्जा येषामस्ति महामुने ॥ २७ ॥
तेषां नास्ति विनिर्मोक्षः संसाराज्जन्मकोटिभिः ।
रुद्राक्षधारिणं दृष्ट्वा परिवादं करोति यः ॥ २८ ॥
उत्पत्तौ तस्य साङ्कर्यमस्त्वेवेति विनिश्चयः ।
रुद्राक्षधारणादेव रुद्रो रुद्रत्वमाप्नुयात् ॥ २९ ॥
मुनयः सत्यसङ्कल्पा ब्रह्मा ब्रह्मत्वमागतः ।
रुद्राक्षधारणाच्छ्रेष्ठं न किञ्चिदपि विद्यते ॥ ३० ॥
रुद्राक्षधारिणे भक्त्या वस्त्रं धान्यं ददाति यः ।
सर्वपापविनिर्मुक्तः शिवलोकं स गच्छति ॥ ३१ ॥
रुद्राक्षधारिणं श्राद्धे भोजयेत् विमोदतः ।
पितृलोकमवाप्नोति नात्र कार्या विचारणा ॥ ३२ ॥
रुद्राक्षधारिणः पादौ प्रक्षाल्याद्भिः पिबेन्नरः ।
सर्वपापविनिर्मुक्तः शिवलोके महीयते ॥ ३३ ॥
हारं वा कटकं वापि सुवर्णं वा द्विजोत्तमः ।
रुद्राक्षसहितं भक्त्या धारयन् रुद्रतामियात् ॥ ३४ ॥
रुद्राक्षं केवलं वापि यत्र कुत्र महामते ।

समन्त्रकं वा मन्त्रेण रहितं भाववर्जितम् ॥ ३५ ॥
यो वा को वा नरो भक्त्या धारयेत्तज्जयापि वा ।
सर्वपापविनिर्मुक्तः सम्यग्ज्ञानमवाप्नुयात् ॥ ३६ ॥
अहो रुद्राक्षमाहात्म्यं मया वक्तुं न शक्यते ।
तस्मात्सर्वप्रयत्नेन कुर्याद्रुद्राक्षधारणम् ॥ ३७ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे सदाचारनिरूपणे रुद्राक्षमाहात्म्यवर्णनं नाम
तृतीयोऽध्यायः ॥ ३ ॥

</poem>

देवीभागवतपुराणम्/स्कन्धः ११/अध्यायः ०४

<https://sa.wikisource.org/s/ht5>

< [देवीभागवतपुराणम्](#) | [स्कन्धः ११](#)

रुद्राक्षमाहात्म्यवर्णनम्

<poem> नारद उवाच

एवंभूतानुभावोऽयं रुद्राक्षो भवतानघ ।

वर्णितो महतां पूज्यः कारणं तत्र किं वद ॥ १ ॥

श्रीनारायण उवाच

एवमेव पुरा पृष्टो भगवान् गिरिशः प्रभुः ।

षण्मुखेन च रुद्रस्तं यदुवाच शृणुष्व तत् ॥ २ ॥

ईश्वर उवाच

शृणु षण्मुख तत्त्वेन कथयामि समासतः ।

त्रिपुरो नाम दैत्यस्तु पुराऽऽसीत्सर्वदुर्जयः ॥ ३ ॥

जितास्तेन सुराः सर्वे बहमविष्ण्वादिदेवताः ।

सर्वेस्तु कथिते तस्मिंस्तदाहं त्रिपुरं प्रति ॥ ४ ॥

अचिन्तयं महाशस्त्रमघोराख्यं मनोहरम् ।

सर्वदेवमयं दिव्यं ज्वलन्तं घोररूपि यत् ॥ ५ ॥

त्रिपुरस्य वधार्थाय देवानां तारणाय च ।

सर्वविघ्नोपशमनमघोरास्त्रमचिन्तयम् ॥ ६ ॥

दिव्यवर्षसहस्रं तु चक्षुरुन्मीलितं मया ।

पश्चान्ममाकुलाक्षिभ्यः पतिता जलबिन्दवः ॥ ७ ॥

तत्राश्रुबिन्दुतो जाता महारुद्राक्षवृक्षकाः ।

ममाज्ञया महासेन सर्वेषां हितकाम्यया ॥ ८ ॥

बभूवुस्ते च रुद्राक्षा अष्टत्रिंशत्प्रभेदतः ।

सूर्यनेत्रसमुद्भूताः कपिला द्वादश स्मृताः ॥ ९ ॥

सोमनेत्रोत्थिताः श्वेतास्ते षोडशविधाः क्रमात् ।

वह्निनेत्रोद्भवाः कृष्णा दश भेदा भवन्ति हि ॥ १० ॥

श्वेतवर्णश्च रुद्राक्षो जातितो ब्राह्म उच्यते ।

क्षात्रो रक्तस्तथा मिश्रो वैश्यः कृष्णस्तु शूद्रकः ॥ ११ ॥

एकवक्त्रः शिवः साक्षाद्ब्रह्महत्यां व्यपोहति ।

द्विवक्त्रो देवदेव्यो स्याद्विविधं नाशयेदघम् ॥ १२ ॥

त्रिवक्त्रस्त्वनलः साक्षात्स्त्रीहत्यां दहति क्षणात् ।
चतुर्वक्त्रः स्वयं ब्रह्मा नरहत्यां व्यपोहति ॥ १३ ॥
पञ्चवक्त्रः स्वयं रुद्रः कालाग्निर्नाम नामतः ।
अभक्ष्यभक्षणोद्भूतैरगम्यागमनोद्भवैः ॥ १४ ॥
मुच्यते सर्वपापैस्तु पञ्चवक्त्रस्य धारणात् ।
षड्वक्त्रः कार्तिकेयस्तु स धार्यो दक्षिणे करे ॥ १५ ॥
ब्रह्महत्यादिभिः पापैर्मुच्यते नात्र संशयः ।
सप्तवक्त्रो महाभागो ह्यनङ्गो नाम नामतः ॥ १६ ॥
तद्धारणान्मुच्यते हि स्वर्णस्तेयादिपातकैः ।
अष्टवक्त्रो महासेन साक्षाद्देवो विनायकः ॥ १७ ॥
अन्तकूटं तूलकूटं स्वर्णकूटं तथैव च ।
दुष्टान्वयस्त्रियं वाथ संस्पृशंश्च गुरुस्त्रियम् ॥ १८ ॥
एवमादीनि पापानि हन्ति सर्वाणि धारणात् ।
विघ्नास्तस्य प्रणश्यन्ति याति चान्ते परं पदम् ॥ १९ ॥
भवन्त्येते गुणाः सर्वे ह्यष्टवक्त्रस्य धारणात् ।
नववक्त्रो भैरवस्तु धारयेद्वामबाहुके ॥ २० ॥
भुक्तिमुक्तिप्रदः प्रोक्तो मम तुल्यबलो भवेत् ।
भूणहत्यासहस्राणि ब्रह्महत्याशतानि च ॥ २१ ॥
सद्यः प्रलयमायान्ति नववक्त्रस्य धारणात् ।
दशवक्त्रस्तु देवेशः साक्षाद्देवो जनार्दनः ॥ २२ ॥
ग्रहाश्चैव पिशाचाश्च वेताला ब्रह्मराक्षसाः ।
पन्नगाश्चोपशाम्यन्ति दशवक्त्रस्य धारणात् ॥ २३ ॥
वक्त्रैकादशरुद्राक्षो रुद्रैकादशकं स्मृतम् ।
शिखायां धारयेद्यो वै तस्य पुण्यफलं शृणु ॥ २४ ॥
अश्वमेधसहस्रस्य वाजपेयशतस्य च ।
गवां शतसहस्रस्य सम्यग्दत्तस्य यत्फलम् ॥ २५ ॥
तत्फलं लभते शीघ्रं वक्त्रैकादशधारणात् ।
द्वादशास्यस्य रुद्राक्षस्यैव कर्णे तु धारणात् ॥ २६ ॥

आदित्यास्तोषिता नित्यं द्वादशास्ये व्यवस्थिताः ।

गोभेधे चाश्वमेधे च यत्फलं तदवाप्नुयात् ॥ २७ ॥

शृङ्गिणां शस्त्रिणां चैव व्याघ्रादीनां भयं न हि ।

न च व्याधिभयं तस्य नैव चाधिः प्रकीर्तितः ॥ २८ ॥

न च किञ्चिद्भयं तस्य न च व्याधिः प्रवर्तते ।

न कुतश्चिद्भयं तस्य सुखी चैवेश्वरो भवेत् ॥ २९ ॥

हस्त्यश्वमृगमार्जारसर्पमूषकदर्दुरान् ।

खरांश्च श्वशृगालांश्च हत्वा बहुविधानपि ॥ ३० ॥

मुच्यते नात्र सन्देहो वक्त्रद्वादशधारणात् ।

वक्त्रत्रयोदशो वत्स रुद्राक्षो यदि लभ्यते ॥ ३१ ॥

कार्तिकेयसमो ज्ञेयः सर्वकामार्थसिद्धिदः ।

रसो रसायनं चैव तस्य सर्वं प्रसिद्ध्यति ॥ ३२ ॥

तस्यैव सर्वभोग्यानि नात्र कार्या विचारणा ।

मातरं पितरं चैव भ्रातरं वा निहन्ति यः ॥ ३३ ॥

मुच्यते सर्वपापेभ्यो धारणात्तस्य षण्मुख ।

चतुर्दशास्यो रुद्राक्षो यदि लभ्येत पुत्रक ॥ ३४ ॥

धारयेत्सततं मूर्ध्नि तस्य पिण्डः शिवस्य तु ।

किं मुने बहुनोक्तेन वर्णनेन पुनः पुनः ॥ ३५ ॥

पूज्यते सन्ततं देवैः प्राप्यते च परा गतिः ।

रुद्राक्ष एकः शिरसा धार्यो भक्त्या द्विजोत्तमैः ॥ ३६ ॥

षड्विंशद्भिः शिरोमाला पञ्चाशद्धृदयेन तु ।

कलाक्षैर्बाहुवलये अर्काक्षैर्मणिबन्धनम् ॥ ३७ ॥

अष्टोत्तरशतैर्माला पञ्चाशद्भिः षडानन ।

अथवा सप्तविंशत्या कृत्वा रुद्राक्षमालिकाम् ॥ ३८ ॥

धारणाद्वा जपाद्वापि ह्यनन्तं फलमश्नुते ।

अष्टोत्तरशतैर्माला रुद्राक्षैर्धार्यते यदि ॥ ३९ ॥

क्षणे क्षणेऽश्वमेधस्य फलं प्राप्नोति षण्मुख ।

त्रिःसप्तकुलमुद्धृत्य शिवलोके महीयते ॥ ४० ॥

इति श्रीमद्वेदीभागवते महापुराणेऽष्टादशसाहस्र्यां संहितायां एकादशस्कन्धे रुद्राक्षमाहाम्यवर्णनं नाम चतुर्थोऽध्यायः ॥
४ ॥ </poem>

देवीभागवतपुराणम्/स्कन्धः ११/अध्यायः ०५

<https://sa.wikisource.org/s/ht6>

< [देवीभागवतपुराणम्](#) | [स्कन्धः ११](#)

<poem> ईश्वर उवाच

लक्षणं जपमालायाः शृणु वक्ष्यामि षण्मुख ।
रुद्राक्षस्य मुखं ब्रह्मा बिन्दू रुद्र इतीरितः ॥ १ ॥
विष्णुः पुच्छं भवेच्चैव भोगमोक्षफलप्रदम् ।
पञ्चविंशतिभिश्चाक्षैः पञ्चवक्त्रैः सकण्टकैः ॥ २ ॥
रक्तवर्णैः सितैर्मिश्रैः कृतरन्ध्रविदर्भितैः ।
अक्षसूत्रं प्रकर्तव्यं गोपुच्छवलयाकृति ॥ ३ ॥
वक्त्रं वक्त्रेण संयोज्य पुच्छं पुच्छेन योजयेत् ।
मेरुमूर्ध्वमुखं कुर्यात्तदूर्ध्वं नागपाशकम् ॥ ४ ॥
एवं संग्रथितां मालां मन्त्रसिद्धिप्रदायिनीम् ।
प्रक्षाल्य गन्धतोयेन पञ्चगव्येन चोपरि ॥ ५ ॥
ततः शिवाम्भसाऽऽक्षाल्य ततो मन्त्रगणान्न्यसेत् ।
स्पृष्ट्वा शिवास्त्रमन्त्रेण कवचेनावगुण्ठयेत् ॥ ६ ॥
मूलमन्त्रं न्यसेत्पश्चात्पूर्ववत्कारयेत्तथा ।
सद्योजातादिभिः प्रोक्ष्य यावदष्टोत्तरं शतम् ॥ ७ ॥
मूलमन्त्रं समुच्चार्य शुद्धभूमौ निधाय च ।
तस्योपरि न्यसेत्साम्बं शिवं परमकारणम् ॥ ८ ॥
प्रतिष्ठिता भवेन्माला सर्वकामफलप्रदा ।
यस्य देवस्य यो मन्त्रस्तां तेनैवाभिपूजयेत् ॥ ९ ॥
मूर्ध्नि कण्ठेऽथवा कर्णे न्यसेद्वा जपमालिकाम् ।
रुद्राक्षमालया चैवं जप्तव्यं नियतात्मना ॥ १० ॥
कण्ठे मूर्ध्नि हृदि प्रान्ते कर्णे बाहुयुगेऽथवा ।
रुद्राक्षधारणं नित्यं भक्त्या परमया युतः । ११ ॥
किमत्र बहूनोक्तेन वर्णनेन पुनः पुनः ।
रुद्राक्षधारणं नित्यं तस्मादेतत्प्रशस्यते ॥ १२ ॥
स्नाने दाने जपे होमे वैश्वदेवे सुरार्चने ।
प्रायश्चित्ते तथा श्राद्धे दीक्षाकाले विशेषतः ॥ १३ ॥

अरुद्राक्षधरो भूत्वा यत्किञ्चित्कर्म वैदिकम् ।
कुर्वन्विप्रस्तु मोहेन नरके पतति ध्रुवम् ॥ १४ ॥
रुद्राक्षं धारयेन्मूर्ध्नि कण्ठे सूत्रे करेऽथवा ।
सुवर्णमणिसम्भिन्नं शुद्धं नान्यैर्धृतं शिवम् ॥ १५ ॥
नाशुचिर्धारयेदक्षं सदा भक्त्यैव धारयेत् ।
रुद्राक्षतरुसम्भूतवातोद्भूततृणान्यपि ॥ १६ ॥
पुण्यलोकं गमिष्यन्ति पुनरावृत्तिदुर्लभम् ।
रुद्राक्षं धारयन्पापं कुर्वन्नपि च मानवः ॥ १७ ॥
सर्वं तरति पाप्मानं जाबालश्रुतिराह हि ।
पशवो हि च रुद्राक्षधारणाद्यान्ति रुद्रताम् ॥ १८ ॥
किमु ये धारयन्ति स्म नरा रुद्राक्षमालिकाम् ।
रुद्राक्षः शिरसा ह्येको धार्यो रुद्रपरैः सदा ॥ १९ ॥
ध्वंसनं सर्वदुःखानां सर्वपापविमोचनम् ।
व्याहरन्ति च नामानि ये शम्भोः परमात्मनः ॥ २० ॥
रुद्राक्षालङ्कृता ये च ते वै भागवतोत्तमाः ।
रुद्राक्षधारणं कार्यं सर्वश्रेयोऽर्थिभिर्नृभिः ॥ २१ ॥
कर्णपाशे शिखायां च कण्ठे हस्ते तथोदरे ।
महादेवश्च विष्णुश्च ब्रह्मा तेषां विभूतयः ॥ २२ ॥
देवाश्चान्ये तथा भक्त्या खलु रुद्राक्षधारिणः ।
गोत्रर्षयश्च सर्वेषां कूटस्था मूलरूपिणः ॥ २३ ॥
तेषां वंशप्रसूताश्च मुनयः सकला अपि ।
श्रौतधर्मपराः शुद्धाः खलु रुद्राक्षधारिणः ॥ २४ ॥
श्रद्धा न जायते साक्षाद्वेदसिद्धे विमुक्तिदे ।
बहूनां जन्मनामन्ते महादेवप्रसादतः ॥ २५ ॥
रुद्राक्षधारणे वाञ्छा स्वभावादेव जायते ।
रुद्राक्षस्य तु माहात्म्यं जाबालैरादरेण तु ॥ २६ ॥
पठ्यते मुनिभिः सर्वैर्मया पुत्र तथैव च ।
रुद्राक्षस्य फलं चैव त्रिषु लोकेषु विश्रुतम् ॥ २७ ॥

फलस्य दर्शने पुण्यं स्पर्शात्कोटिगुणं भवेत् ।
शतकोटिगुणं पुण्यं धारणाल्लभते नरः ॥ २८ ॥
लक्षकोटिसहस्राणि लक्षकोटिशतानि च ।
जपाच्च लभते नित्यं नात्र कार्या विचारणा ॥ २९ ॥
हस्ते चोरसि कण्ठे च कर्णयोर्मस्तके तथा ।
रुद्राक्षं धारयेद्यस्तु स रुद्रो नात्र संशयः ॥ ३० ॥
अवध्यः सर्वभूतानां रुद्रवद्धि चरेद्भुवि ।
सुराणामसुराणां च वन्दनीयो यथा शिवः ॥ ३१ ॥
रुद्राक्षधारी सततं वन्दनीयस्तथा नरैः ।
उच्छिष्टो वा विकर्मस्थो युक्तो वा सर्वपातकैः ॥ ३२ ॥
मुच्यते सर्वपापेभ्यो रुद्राक्षस्य तु धारणात् ।
कण्ठे रुद्राक्षमाबध्य श्वापि वा म्रियते यदि ॥ ३३ ॥
सोऽपि मुक्तिमवाप्नोति किं पुनर्मानुषोऽपि सः ।
जपध्यानविहीनोऽपि रुद्राक्षं यदि धारयेत् ॥ ३४ ॥
सर्वपापविनिर्मुक्तः स याति परमां गतिम् ।
एकं वापि हि रुद्राक्षं कृत्वा यत्नेन धारयेत् ॥ ३५ ॥
एकविंशतिमुद्धृत्य रुद्रलोके महीयते ।
अतः परं प्रवक्ष्यामि रुद्राक्षस्य पुनर्विधिम् ॥ ३६ ॥

इति श्रीमद्देवीभागवते महापुराणेऽष्टादशसाहस्र्यां संहितायामेकादशस्कन्धे रुद्राक्षजपमालाविधानवर्णनं नाम
पञ्चमोऽध्यायः ॥ ५ ॥

</poem>

देवीभागवतपुराणम्/स्कन्धः ११/अध्यायः ०६

<https://sa.wikisource.org/s/ht7>

< [देवीभागवतपुराणम्](#) | [स्कन्धः ११](#)

रुद्राक्षमाहात्म्ये गुणनिधिमोक्षवर्णनम्

<poem> ईश्वर उवाच

महासेन कुशग्रन्थिपुत्राजीवादयः परे ।

रुद्राक्षस्य तु नैकोऽपि कलामर्हति षोडशीम् ॥ १ ॥

पुरुषाणां यथा विष्णुर्गहाणां च यथा रविः ।

नदीनां तु यथा गङ्गा मुनीनां कश्यपो यथा ॥ २ ॥

उच्चैःश्रवा यथाश्वानां देवानामीश्वरो यथा ।

देवीनां तु यथा गौरी तद्वच्छ्रेष्ठमिदं भवेत् ॥ ३ ॥

नातः परतरं स्तोत्रं नातः परतरं व्रतम् ।

अक्षय्येषु च दानेषु रुद्राक्षस्तु विशिष्यते ॥ ४ ॥

शिवभक्ताय शान्ताय दद्याद्रुद्राक्षमुत्तमम् ।

तस्य पुण्यफलस्यान्तं न चाहं वक्तुमुत्सहे ॥ ५ ॥

धृतरुद्राक्षकण्ठाय यस्त्वन्नं सम्प्रयच्छति ।

त्रिसप्तकुलमुद्धृत्य रुद्रलोकं स गच्छति ॥ ६ ॥

यस्य भाले विभूतिर्न नाङ्गे रुद्राक्षधारणम् ।

न शम्भोर्भवने पूजा स विप्रः श्वपचाधमः ॥ ७ ॥

खादन्मांसं पिबन्मद्यं सङ्गच्छन्नन्त्यजानपि ।

पातकेभ्यो विमुच्येत रुद्राक्षं शिरसि स्थिते ॥ ८ ॥

सर्वयज्ञतपोदानवेदाभ्यासैश्च यत्फलम् ।

तत्फलं लभते सद्यो रुद्राक्षस्य तु धारणात् ॥ ९ ॥

वेदैश्चतुर्भिर्यत्पुण्यं पुराणपठनेन च ।

यत्तीर्थसेवनेनैव सर्वविद्यादिभिस्तथा ॥ १० ॥

तत्पुण्यं लभते सद्यो रुद्राक्षस्य तु धारणात् ।

प्रयाणकाले रुद्राक्षं बन्धयित्वा म्रियेद्यदि ॥ ११ ॥

स रुद्रत्वमवाप्नोति पुनर्जन्म न विद्यते ।

रुद्राक्षं धारयेत्कण्ठे बाहवोर्वा म्रियते यदि ॥ १२ ॥

कुलैकविंशमुत्तार्य रुद्रलोके वसेन्नरः ।

ब्राह्मणो वापि चाण्डालो निर्गुणः सगुणोऽपि च ॥ १३ ॥

भस्मरुद्राक्षधारी यः स देवत्वं शिवं व्रजेत् ।
 शुचिर्वाप्यशुचिर्वापि तथाभक्ष्यस्य भक्षकः ॥ १४ ॥
 म्लेच्छो वाप्यथ चाण्डालो युतो वा सर्वपातकैः ।
 रुद्राक्षधारणादेव स रुद्रो नात्र संशयः ॥ १५ ॥
 शिरसा धारिते कोटिः कर्णयोर्दशकोटयः ।
 शतकोटिर्गले बद्धो मूर्ध्नि कोटिसहस्रकम् ॥ १६ ॥
 अयुतं चोपवीते तु लक्षकोटिर्भुजे स्थिते ।
 मणिबन्धे तु रुद्राक्षो मोक्षसाधनकः परः ॥ १७ ॥
 रुद्राक्षधारको भूत्वा यत्किञ्चित्कर्म वैदिकम् ।
 कुर्वन्विप्रः सदा भक्त्या महदाप्नोति तत्फलम् ॥ १८ ॥
 रुद्राक्षमालिकां कण्ठे धारयेद्भक्तिवर्जितः ।
 पापकर्मा तु यो नित्यं स मुक्तः सर्वबन्धनात् ॥ १९ ॥
 रुद्राक्षार्पितचेता यो रुद्राक्षस्तु न वै धृतः ।
 असौ माहेश्वरो लोके नमस्यः स तु लिङ्गवत् ॥ २० ॥
 अविद्यो वा सविद्यो वा रुद्राक्षस्य तु धारणात् ।
 शिवलोकं प्रपद्येत कीकटे गर्दभो यथा ॥ २१ ॥
 स्कन्द उवाच
 रुद्राक्षान्सन्दधे देव गर्दभः केन हेतुना ।
 कीकटे केन वा दत्तस्तद्ब्रूहि परमेश्वर ॥ २२ ॥
 श्रीभगवानुवाच
 शृणु पुत्र पुरावृत्तं गर्दभो विन्ध्यपर्वते ।
 धत्ते रुद्राक्षभारं तु वाहितः पथिकेन तु ॥ २३ ॥
 श्रान्तोऽसमर्थस्तद्भारं वोढुं पतितवान्भुवि ।
 प्राणैस्त्वक्तस्त्रिनेत्रस्तु शूलपाणिर्महेश्वरः ॥ २४ ॥
 मत्प्रसादान्महासेन मदन्तिकमुपागतः ।
 यावद्वक्त्रस्य संख्यानं रुद्राक्षाणां सुदुर्लभम् ॥ २५ ॥
 तावद्युगसहस्राणि शिवलोके महीयते ।
 स्वशिष्येभ्यस्तु वक्तव्यं नाशिष्येभ्यः कदाचन ॥ २६ ॥

अभक्तेभ्योऽपि मूर्खेभ्यः कदाचिन्न प्रकाशयेत् ।
अभक्तो वास्तु भक्तो वा नीचो नीचतरोऽपि वा ॥ २७ ॥
रुद्राक्षान्धारयेद्यस्तु मुच्यते सर्वपातकैः ।
रुद्राक्षधारणं पुण्यं केन वा सदृशं भवेत् ॥ २८ ॥
महाव्रतमिदं प्राहुर्मुनयस्तत्त्वदर्शिनः ।
सहस्रं धारयेद्यस्तु रुद्राक्षाणां धृतव्रतः ॥ २९ ॥
तं नमन्ति सुराः सर्वे यथा रुद्रस्तथैव सः ।
अभावे तु सहस्रस्य बाहवोः षोडश षोडश ॥ ३० ॥
एकं शिखायां करयोर्द्वादश द्वादशैव तु ।
द्वात्रिंशत्कण्ठदेशे तु चत्वारिंशच्च मस्तके ॥ ३१ ॥
एकैकं कर्णयोः षट् षट् वक्षस्यष्टोत्तरं शतम् ।
यो धारयति रुद्राक्षान् रुद्रवत्स तु पूज्यते ॥ ३२ ॥
मुक्ताप्रवालस्कटिकरौप्यवैदूर्यकाञ्चनैः ।
समेतान्धारयेद्यस्तु रुद्राक्षान्स शिवो भवेत् ॥ ३३ ॥
केवलानपि रुद्राक्षान्यद्यालस्याद्बिभर्ति यः ।
तं न स्पृशन्ति पापानि तमांसीव विभावसुम् ॥ ३४ ॥
रुद्राक्षमालया मन्त्रो जप्तोऽनन्तफलप्रदः ।
यस्याङ्गे नास्ति रुद्राक्ष एकोऽपि बहुपुण्यदः ॥ ३५ ॥
तस्य जन्म निरर्थं स्यात्त्रिपुण्ड्ररहितं यथा ।
रुद्राक्षं मस्तके धृत्वा शिरःस्नानं करोति यः ॥ ३६ ॥
गङ्गास्नानफलं तस्य जायते नात्र संशयः ।
एकवक्त्रः पञ्चवक्त्र एकादशमुखाः परे ॥ ३७ ॥
चतुर्दशमुखाः केचिद्रुद्राक्षा लोकपूजिताः ।
भक्त्या संपूज्यते नित्यं रुद्राक्षः शङ्करात्मकः ॥ ३८ ॥
दरिद्रं वापि पुरुषं राजानं कुरुते भुवि ।
अत्र ते कथयिष्यामि पुराणं मतमुत्तमम् ॥ ३९ ॥
कोसलेषु द्विजः कश्चिद्गिरिनाथ इति श्रुतः ।
महाधनी च धर्मात्मा वेदवेदाङ्गपारगः ॥ ४० ॥

यज्ञकृद्दीक्षितस्तस्य तनयः सुन्दराकृतिः ।
नाम्ना गुणनिधिः ख्यातस्तरुणः कामसुन्दरः ॥ ४१ ॥
गुरोः सुधिषणस्याथ पत्नीं मुक्तावलीमथ ।
मोहयामास रूपेण यौवनेन मदेन च ॥ ४२ ॥
सङ्गतस्तु तया सार्धं कञ्चित्कालं ततो भिया ।
विषं ददौ च गुरवे येभे पश्चात्तु निर्भयः ॥ ४३ ॥
यदा माता पिता कर्म किञ्चिज्जानाति यत्क्षणे ।
मातरं पितरं चापि मारयामास तद्विषात् ॥ ४४ ॥
नानाविलासभोगैश्च जाते द्रव्यव्यये ततः ।
ब्राह्मणानां गृहे चौर्यं चकार स तदा खलः ॥ ४५ ॥
सुरापानमदोन्मत्तस्तदा जातिबहिष्कृतः ।
ग्रामान्निष्कासितः सर्वैस्तदा सोऽभूद्वनेचरः ॥ ४६ ॥
मुक्तावल्या तया सार्धं जगाम गहनं वनम् ।
मार्गे स्थितो द्रव्यलोभाज्जघान ब्राह्मणान्बहून् ॥ ४७ ॥
एवं बहुगते काले ममार स तदाधमः ।
नेतुं तं यमदूताश्च समाजग्मुः सहस्रशः ॥ ४८ ॥
शिवलोकाच्छिवगणास्तथैव च समागताः ।
तयोः परस्परं वादो बभूव गिरिजासुत ॥ ४९ ॥
यमदूतास्तदा प्रोचुः पुण्यमस्य किमस्ति हि ।
ब्रुवन्तु सेवकाः शम्भोर्यद्येनं नेतुमिच्छथ ॥ ५० ॥
शिवदूतास्तदा प्रोचुरयं यस्मिन्स्थले मृतः ।
दशहस्तादधो भूमे रुद्राक्षस्तत्र चास्ति हि ॥ ५१ ॥
तत्प्रभावेण हे दूता नेष्यामः शिवसन्निधिम् ।
ततो विमानमारुह्य दिव्यरूपधरो द्विजः ॥ ५२ ॥
गतो गुणनिधिर्दूतैः सहितः शङ्करालयम् ।
इति रुद्राक्षमाहात्म्यं कथितं तव सुव्रत ॥ ५३ ॥
एवं रुद्राक्षमहिमा समासात्कथितो मया ।

सर्वपापक्षयकरो महापुण्यफलप्रदः ॥ ५४ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे रुद्राक्षमाहात्म्ये गुणनिधिमोक्षवर्णनं नाम
षष्ठोऽध्यायः ॥ ६ ॥

</poem>

देवीभागवतपुराणम्/स्कन्धः ११/अध्यायः ०७

<https://sa.wikisource.org/s/ht8>

< [देवीभागवतपुराणम्](#) | [स्कन्धः ११](#)

<poem> श्रीनारायण उवाच

एवं नारद षड्वक्त्रो गिरिशेन विबोधितः ।

रुद्राक्षमहिमानं च ज्ञात्वासीत्स कृतार्थकः ॥ १ ॥

इत्थं भूतानुभावोऽयं रुद्राक्षो वर्णितो मया ।

सदाचारप्रसङ्गेन शृणु चान्यत्समाहितः ॥ २ ॥

यथा रुद्राक्षमहिमा वर्णितोऽनन्तपुण्यदः ।

लक्षणं मन्त्रविन्यासं तथाहं वर्णयामि ते ॥ ३ ॥

लक्षं तु दर्शनात्युण्यं कोटिस्तत्स्पर्शनाद्भवेत् ।

तस्य कोटिगुणं पुण्यं लभते धारणान्नरः ॥ ४ ॥

लक्षकोटिसहस्राणि लक्षकोटिशतानि च ।

तज्जपाल्लभते पुण्यं नरो रुद्राक्षधारणात् ॥ ५ ॥

रुद्राक्षाणां तु भद्राक्षधारणात्स्यान्महाफलम् ।

धात्रीफलप्रमाणं यच्छ्रेष्ठमेतदुदाहृतम् ॥ ६ ॥

बदरीफलमात्रं तु प्रोच्यते मध्यमं बुधैः ।

अधमं चणमात्रं स्यात्प्रतिज्ञैषा मयोदिता ॥ ७ ॥

ब्राह्मणाः क्षत्रिया वैश्याः शूद्राश्चेति शिवाज्ञया ।

वृक्षा जाताः पृथिव्यां तु तज्जातीयाः शुभाक्षकाः ॥ ८ ॥

श्वेतास्तु ब्राह्मणा ज्ञेयाः क्षत्रिया रक्तवर्णकाः ।

पीता वैश्यास्तु विज्ञेयाः कृष्णाः शूद्राः प्रकीर्तिताः ॥ ९ ॥

ब्राह्मणो बिभृयाच्छ्वेतान् रक्तान् राजा तु धारयेत् ।

पीतान्वैश्यस्तु बिभृयात्कृष्णान् शूद्रस्तु धारयेत् ॥ १० ॥

समाः स्निग्धा दृढास्तद्वत्कण्टकैः संयुताः शुभाः ।

कृमिदष्टाञ्छिन्नभिन्नान्कण्टकैरहितांस्तथा ॥ ११ ॥

व्रणयुक्तानावृतांश्च षड्रुद्राक्षांस्तु वर्जयेत् ।

स्वयमेव कृतद्वारो रुद्राक्षः स्यादिहोत्तमः ॥ १२ ॥

यत्तु पौरुषयत्नेन कृतं तन्मध्यमं भवेत् ।

समान्स्निग्धान्दृढान्वृत्तान्क्षौमसूत्रेण धारयेत् ॥ १३ ॥

सर्वगात्रेषु साम्येन समानातिविलक्षणा ।
निर्घर्षे हेमलेखाभा यत्र लेखा प्रदृश्यते ॥ १४ ॥
तदक्षमुत्तमं विद्यात्स धार्यः शिवपूजकैः ।
शिखायामेकरुद्राक्षं त्रिंशद्वै शिरसा वहेत् ॥ १५ ॥
षट्त्रिंशच्च गले धार्या बाहवोः षोडश षोडश ।
मणिबन्धे द्वादशाक्षान्स्कन्धे पञ्चाशतं भवेत् ॥ १६ ॥
अष्टोत्तरशतैर्मालोपवीतं च प्रकल्पयेत् ।
द्विसरं त्रिसरं वापि बिभृयात्कण्ठदेशतः ॥ १७ ॥
कुण्डले मुकुटे चैव कर्णिकाहारकेषु च ।
केयूरे कटके चैव कुक्षिवंशे तथैव च ॥ १८ ॥
सुप्ते पीते सर्वकालं रुद्राक्षं धारयेन्नरः ।
त्रिशतं त्वधमं पञ्चशतं मध्यममुच्यते ॥ १९ ॥
सहस्रमुत्तमं प्रोक्तं चैवं भेदेन धारयेत् ।
शिरसीशानमन्त्रेण कर्णे तत्पुरुषेण च ॥ २० ॥
अघोरेण ललाटे तु तेनैव हृदयेऽपि च ।
अघोरबीजमन्त्रेण करयोर्धारयेत्पुनः ॥ २१ ॥
पञ्चाशदक्षग्रथितां वामदेवेन चोदरे ।
पञ्चब्रह्मभिरङ्गैश्चाप्येवं रुद्राक्षधारणम् ॥ २२ ॥
ग्रथितान्मूलमन्त्रेण सर्वानक्षांस्तु धारयेत् ।
एकवक्त्रस्तु रुद्राक्षः परतत्त्वप्रकाशकः ॥ २३ ॥
परतत्त्वधारणाच्च जायते तत्प्रकाशनम् ।
द्विवक्त्रस्तु मुनिश्रेष्ठ अर्धनारीश्वरो भवेत् ॥ २४ ॥
धारणादर्धनारीशः प्रीयते तस्य नित्यशः ।
त्रिवक्त्रस्त्वनलः साक्षात्स्त्रीहत्यां दहति क्षणात् ॥ २५ ॥
त्रिमुखश्चैव रुद्राक्षोऽप्यग्नित्रयस्वरूपकः ।
तद्धारणाच्च हुतभुक् तस्य तुष्यति नित्यशः ॥ २६ ॥
चतुर्मुखस्तु रुद्राक्षः पितामहस्वरूपकः ।
तद्धारणान्महाश्रीमान्महदारोग्यमुत्तमम् ॥ २७ ॥

महती ज्ञानसम्पत्तिः शुद्धये धारयेन्नरः ।
पञ्चमुखस्तु रुद्राक्षः पञ्चब्रह्मस्वरूपकः ॥ २८ ॥
तस्य धारणमात्रेण सन्तुष्यति महेश्वरः ।
षड्वक्त्रश्चैव रुद्राक्षः कार्तिकेयाधिदैवतः ॥ २९ ॥
विनायकं चापि देवं प्रवदन्ति मनीषिणः ।
सप्तवक्त्रस्तु रुद्राक्षः सप्तमात्राधिदैवतः ॥ ३० ॥
सप्ताश्वदैवतश्चैव मुनिसप्तकदैवतः ।
तद्धारणान्महाश्रीः स्यान्महदारोग्यमुत्तमम् ॥ ३१ ॥
महती ज्ञानसम्पत्तिः शुचिर्वै धारयेन्नरः ।
अष्टवक्त्रस्तु रुद्राक्षोऽप्यष्टमात्राधिदैवतः ॥ ३२ ॥
वस्वष्टकप्रीतिकरो गङ्गाप्रीतिकरः शुभः ।
तद्धारणादिमे प्रीता भवेयुः सत्यवादिनः ॥ ३३ ॥
नववक्त्रस्तु रुद्राक्षो यमदेव उदाहृतः ।
तद्धारणाद्यमभयं न भवत्येव सर्वथा ॥ ३४ ॥
दशवक्त्रस्तु रुद्राक्षो दशाशादैवतः स्मृतः ।
दशाशाप्रीतिजनको धारणे नात्र संशयः ॥ ३५ ॥
एकादशमुखस्त्वक्षो रुद्रैकादशदैवतः ।
तमिन्द्रदैवतं चाहुः सदा सौख्यविवर्धनम् ॥ ३६ ॥
रुद्राक्षो द्वादशमुखो महाविष्णुस्वरूपकः ।
द्वादशादित्यदैवश्च बिभर्त्येव हि तत्परः ॥ ३७ ॥
त्रयोदशमुखश्चाक्षः कामदः सिद्धिदः शुभः ।
तस्य धारणमात्रेण कामदेवः प्रसीदति ॥ ३८ ॥
चतुर्दशमुखश्चाक्षो रुद्रनेत्रसमुद्भवः ।
सर्वव्याधिहरश्चैव सर्वारोग्यप्रदायकः ॥ ३९ ॥
मद्यं मांसं च लशुनं पलाण्डुं शिग्रुमेव च ।
श्लेष्मातकं विड्वराहं भक्षणे वर्जयेत्ततः ॥ ४० ॥
ग्रहणे विषुवे चैव सङ्क्रमे त्वयने तथा ।
दर्शे च पौर्णमासे च पुण्येषु दिवसेष्वपि ।

रुद्राक्षधारणात्सद्यः सर्वपापैः प्रमुच्यते ॥ ४१ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे रुद्राक्षमाहात्म्यवर्णनं नाम सप्तमोऽध्यायः
॥ ७ ॥ </poem>

देवीभागवतपुराणम्/स्कन्धः ११/अध्यायः ०८

<https://sa.wikisource.org/s/hsk>

< देवीभागवतपुराणम् | स्कन्धः ११

भूतशुद्धिवर्णनम्

श्रीनारायण उवाच

भूतशुद्धिप्रकारं च कथयामि महामुने ।

मूलाधारात्समुत्थाय कुण्डलीं परदेवताम् ॥ १ ॥

सुषुम्णामार्गमाश्रित्य ब्रह्मरन्ध्रगतां स्मरेत् ।

जीवं ब्रह्मणि संयोज्य हंसमन्त्रेण साधकः ॥ २ ॥

पादादिजानुपर्यन्तं चतुष्कोणं सवज्रकम् ।

लं बीजाख्यं स्वर्णवर्णं स्मरेदवनिमण्डलम् ॥ ३ ॥

जान्वाद्यानाभिचन्द्रार्धनिभं पद्मद्वयाङ्कितम् ।

वं बीजयुक्तं श्वेताभमम्भसो मण्डलं स्मरेत् ॥ ४ ॥

नाभेर्हृदयपर्यन्तं त्रिकोणं स्वस्तिकान्वितम् ।

रं बीजेन युतं रक्तं स्मरेत्पावकमण्डलम् ॥ ५ ॥

हृदो भूमध्यपर्यन्तं वृत्तं षड्बिन्दुलाञ्छितम् ।

यं बीजयुक्तं धूम्राभं नभस्वन्मण्डलं स्मरेत् ॥ ६ ॥

आब्रह्मरन्ध्रं भूमध्याद्वृत्तं स्वच्छं मनोहरम् ।

हं बीजयुक्तमाकाशमण्डलं च विचिन्तयेत् ॥ ७ ॥

एवं भूतानि सञ्चिन्त्य प्रत्येकं संविलापयेत् ।

भुवं जले जलं वह्नौ वह्निं वायौ नभस्यमुम् ॥ ८ ॥

विलाप्य खमहङ्कारे महत्तत्त्वेऽप्यहङ्कृतिम् ।

महान्तं प्रकृतौ मायामात्मनि प्रविलापयेत् ॥ ९ ॥

शुद्धसंविन्मयो भूत्वा चिन्तयेत्पापपूरुषम् ।

वामकुक्षिस्थितं कृष्णमङ्गुष्ठपरिमाणकम् ॥ १० ॥

ब्रह्महत्याशिरोयुक्तं कनकस्तेयबाहुकम् ।

मदिरापानहृदयं गुरुतल्पकटीयुतम् ॥ ११ ॥

तत्संसर्गिपदद्वन्द्वमुपपातकमस्तकम् ।
खड्गचर्मधरं कृष्णमधोवक्त्रं सुदुःसहम् ॥ १२ ॥
वायुबीजं स्मरन्वायुं सम्पूर्येनं विशोषयेत् ।
स्वशरीरयुतं मन्त्रो वह्निबीजेन निर्दहेत् ॥ १३ ॥
कुम्भके परिजलेन ततः पापनरोद्भवम् ।
बहिर्भस्म समुत्सार्य वायुबीजेन रेचयेत् ॥ १४ ॥
सुधाबीजेन देहोत्थं भस्म संप्लावयेत्सुधीः ।
भूबीजेन घनीकृत्य भस्म तत्कनकाण्डवत् ॥ १५ ॥
विशुद्धमुकुराकारं जपन्बीजं विहायसः ।
मूर्धादिपादपर्यन्तान्यङ्गानि रचयेत्सुधीः ॥ १६ ॥
आकाशादीनि भूतानि पुनरुत्पादयेच्चितः ।
सोऽहं मन्त्रेण चात्मानमानयेद्धृदयाम्बुजे ॥ १७ ॥
कुण्डलीजीवमादाय परसङ्गात्सुधामयम् ।
संस्थाप्य हृदयाम्भोजे मूलाधारगतां स्मरेत् ॥ १८ ॥
रक्ताम्भोधिस्थपोतोल्लसदरुण-
सरोजाधिरूढा कराब्जैः
शूलं कोदण्डमिक्षूद्भवमणिगुण-
मप्यङ्कुशं पञ्चबाणान् ।
बिभ्राणासृक्कपालं त्रिनयन-
लसिता पीनवक्षोरुहाद्या
देवी बालार्कवर्णा भवतु
सुखकरी प्राणशक्तिः परा नः ॥ १९ ॥
एवं ध्यात्वा प्राणशक्तिं परमात्मस्वरूपिणीम् ।
विभूतिधारणं कार्यं सर्वाधिकृतिसिद्धये ॥ २० ॥
विभूतेर्विस्तरं वक्ष्ये धारणे च महाफलम् ।
श्रुतिस्मृतिप्रमाणोक्तं भस्मधारणमुत्तमम् ॥ २१ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे भूतशुद्धिवर्णनं नामाष्टमोऽध्यायः ॥ ८ ॥

देवीभागवतपुराणम्/स्कन्धः ११/अध्यायः ०९

<https://sa.wikisource.org/s/hsl>

< देवीभागवतपुराणम् | स्कन्धः ११

सशिरोव्रतं त्रिपुण्डधारणवर्णनम्

श्रीनारायण उवाच

इदं शिरोव्रतं चीर्णं विधिवद्यैर्द्विजातिभिः ।

तेषामेव परां विद्यां वदेदज्ञानबाधिकाम् ॥ १ ॥

विधिवच्छ्रद्धया सार्धं न चीर्णं यैः शिरोव्रतम् ।

श्रौतस्मार्तसमाचारस्तेषामनुपकारकः ॥ २ ॥

शिरोव्रतसमाचारादेव ब्रह्मादिदेवताः ।

देवता अभवन्विद्वन् खलु नान्येन हेतुना ॥ ३ ॥

शिरोव्रतस्य माहात्म्यं पूर्वं पूर्वतरं कृतम् ।

ब्रह्मा विष्णुश्च रुद्रश्च देवताः सकला अपि ॥ ४ ॥

सर्वपातकयुक्तोऽपि मुच्यते सर्वपातकैः ।

शिरोव्रतमिदं येन चरितं विधिवद्बुधैः ॥ ५ ॥

शिरोव्रतमिदं नाम शिरस्याथर्वणश्रुतेः ।

यदुक्तं तद्धि नैवान्यत्तत् पुण्येन लभ्यते ॥ ६ ॥

शाखाभेदेषु नामानि व्रतस्यास्य विभेदतः ।

पठ्यन्ते मुनिशार्दूल शाखास्वेकव्रतं हि तत् ॥ ७ ॥

सर्वशाखासु वस्त्वेकं शिवाख्यं सत्यचिद्घनम् ।

तथा तद्विषयं ज्ञानं तथैव च शिरोव्रतम् ॥ ८ ॥

शिरोव्रतविहीनस्तु सर्वधर्मविवर्जितः ।

अपि सर्वासु विद्यासु सोऽधिकारी न संशयः ॥ ९ ॥

शिरोव्रतमिदं कार्यं पापकान्तारदाहकम् ।

साधनं सर्वविद्यानां यतस्तत्सम्यगाचरेत् ॥ १० ॥

श्रुतिरार्थवर्णी सूक्ष्मा सूक्ष्मार्थस्य प्रकाशिनी ।

यदुवाच व्रतं प्रीत्या तन्नित्यं सम्यगाचरेत् ॥ ११ ॥

अग्निरित्यादिभिर्मन्त्रैः षड्भिः शुद्धेन भस्मना ।
सर्वाङ्गोद्भूतं कुर्याच्छिरोव्रतसमाह्वयम् ॥ १२ ॥
एतच्छिरोव्रतं कुर्यात्सन्ध्याकालेषु सादरम् ।
यावद्विद्योदयस्तावत्तस्य विद्या खलूत्तमा ॥ १३ ॥
द्वादशाब्दमथाब्दं वा तदर्थं च तदर्थकम् ।
प्रकुर्याद्द्वादशाहं वा सङ्कल्पेन शिरोव्रतम् ॥ १४ ॥
शिरोव्रतेन यः स्नातस्तं तु नोपदिशेत्तु यः ।
तस्य विद्या विनष्टा स्यान्निर्घृणः स गुरुः खलु ॥ १५ ॥
ब्रह्मविद्यागुरुः साक्षान्मुनिः कारुणिकः खलु ।
यथा सर्वेश्वरः श्रीमान्मृदुः कारुणिकः खलु ॥ १६ ॥
जन्मान्तरसहस्रेषु नरा ये धर्मचारिणः ।
तेषामेव खलु श्रद्धा जायते न कदाचन ॥ १७ ॥
प्रत्युताज्ञानबाहुल्याद्द्वेष एव विजायते ।
अतः प्रद्वेषयुक्तस्य न भवेदात्मवेदनम् ॥ १८ ॥
ब्रह्मविद्योपदेशस्य साक्षादेवाधिकारिणः ।
त एव नेतरे विद्वन् ये तु स्नाताः शिरोव्रतैः ॥ १९ ॥
व्रतं पाशुपतं चीर्णं यैर्द्विजैरादरेण तु ।
तेषामेवोपदेष्टव्यमिति वेदानुशासनम् ॥ २० ॥
यः पशुस्तत्पशुत्वं च व्रतेनानेन सन्त्यजेत् ।
तान्हत्वा न स पापीयान्भवेद्वेदान्तनिश्चयः ॥ २१ ॥
त्रिपुण्ड्रधारणं प्रोक्तं जाबालैरादरेण तु ।
त्रियम्बकेन मन्त्रेण सतारेण शिवेन च ॥ २२ ॥
त्रिपुण्ड्रं धारयेन्नित्यं गृहस्थाश्रममाश्रितः ।
ओङ्कारेण त्रिरुक्तेन सहंसेन त्रिपुण्ड्रकम् ॥ २३ ॥
धारयेद्भिक्षुको नित्यमिति जाबालिकी श्रुतिः ।
त्रियम्बकेन मन्त्रेण प्रणवेन शिवेन च ॥ २४ ॥
गृहस्थश्च वानप्रस्थो धारयेच्च त्रिपुण्ड्रकम् ।
मेधावीत्यादिना वापि ब्रह्मचारी दिने दिने ॥ २५ ॥

भस्मना सजलेनापि धारयेच्च त्रिपुण्ड्रकम् ।
ब्राह्मणो विधिनोत्पन्नस्त्रिपुण्ड्रभस्मनैव तु ॥ २६ ॥
ललाटे धारयेन्नित्यं तिर्यग्भस्मावगुण्ठनम् ।
(महादेवस्य सम्बन्धात्तद्धर्मेऽप्यस्ति सङ्गतिः ।)
सम्यक् त्रिपुण्ड्रधर्मं च ब्राह्मणो नित्यमाचरेत् ॥ २७ ॥
आदिब्राह्मणभूतेन त्रिपुण्ड्रं भस्मना धृतम् ।
यतोऽत एव विप्रस्तु त्रिपुण्ड्रं धारयेत्सदा ॥ २८ ॥
भस्मना वेदसिद्धेन त्रिपुण्ड्रं देहगुण्ठनम् ।
रुद्रलिङ्गार्चनं वापि मोहतोऽपि च न त्यजेत् ॥ २९ ॥
त्रियम्बकेन मन्त्रेण सतारेण तथैव च ।
पञ्चाक्षरेण मन्त्रेण प्रणवेन तथैव च ॥ ३० ॥
ललाटे हृदये चैव दोर्ध्वन्द्वे च महामुने ।
त्रिपुण्ड्रं धारयेन्नित्यं संन्यासाश्रममाश्रितः ॥ ३१ ॥
त्रियायुषेण मन्त्रेण मेधावीत्यादिनाथवा ।
गौणेन भस्मना धार्यं त्रिपुण्ड्रं ब्रह्मचारिणा ॥ ३२ ॥
नमोऽन्तेन शिवेनैव शूद्रः शुश्रूषणे रतः ।
उद्धूलनं त्रिपुण्ड्रं च नित्यं भक्त्या समाचरेत् ॥ ३३ ॥
अन्येषामपि सर्वेषां विना मन्त्रेण सुव्रत ।
उद्धूलनं त्रिपुण्ड्रं च कर्तव्यं भक्तितो मुने ॥ ३४ ॥
भूत्यैवोद्धूलनं तिर्यक् त्रिपुण्ड्रस्य च धारणम् ।
वरेण्यं सर्वधर्मेभ्यस्तस्मान्नित्यं समाचरेत् ॥ ३५ ॥
भस्माग्निहोत्रजं वाथ विरजाग्निसमुद्भवम् ।
आदरेण समादाय शुद्धे पात्रे निधाय तत् ॥ ३६ ॥
प्रक्षाल्य पादौ हस्तौ च द्विराचम्य समाहितः ।
गृहीत्वा भस्म तत्पञ्चब्रह्ममन्त्रैः शनैः शनैः ॥ ३७ ॥
प्राणायामत्रयं कृत्वा अग्निरित्यादिमन्त्रितम् ।
तैरेव सप्तभिर्मन्त्रैस्त्रिवारमभिमन्त्रयेत् ॥ ३८ ॥
ओमापोज्योतिरित्युक्त्वा ध्यात्वा मन्त्रानुदीरयेत् ।

सितेन भस्मना पूर्वं समुद्धृत्य शरीरकम् ॥ ३९ ॥
विपापो विरजो मर्त्यो जायते नात्र संशयः ।
ततो ध्यात्वा महाविष्णुं जगन्नाथं जलाधिपम् ॥ ४० ॥
संयोज्य भस्मना तोयमग्निरित्यादिभिः पुनः ।
विमृज्य साम्बं ध्यात्वा च समुद्धृत्योर्ध्वमस्तकम् ॥ ४१ ॥
तेन भावनया ब्राह्मभूतेन सितभस्मना ।
ललाटवक्षःस्कन्धेषु स्वाश्रमोचितमन्त्रतः ॥ ४२ ॥
मध्यमानामिकाङ्गुष्ठैरनुलोमविलोमतः ।
त्रिपुण्ड्रं धारयेन्नित्यं त्रिकालेष्वपि भक्तिः ॥ ४३ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे सशिरोव्रतं त्रिपुण्ड्रधारणवर्णनं नाम
नवमोऽध्यायः ॥ ९ ॥

देवीभागवतपुराणम्/स्कन्धः ११/अध्यायः १०

<https://sa.wikisource.org/s/hsm>

< देवीभागवतपुराणम् | स्कन्धः ११

भस्ममाहात्म्ये पाशुपतव्रतवर्णनम्

श्रीनारायण उवाच

आग्नेयं गौणमज्ञानध्वंसकं ज्ञानसाधकम् ।

गौणं नानाविधं विद्धि ब्रह्मन्ब्रह्मविदांवर ॥ १ ॥

अग्निहोत्राग्निजं तद्वद्विरजानलजं मुने ।

औपासनसमुत्पन्नं समिदग्निसमुद्भवम् ॥ २ ॥

पचनाग्निसमुत्पन्नं दावानलसमुद्भवम् ।

त्रैवर्णिकानां सर्वेषामग्निहोत्रसमुद्भवम् ॥ ३ ॥

विरजानलजं चैव धार्यं भस्म महामुने ।

औपासनसमुत्पन्नं गृहस्थानां विशेषतः ॥ ४ ॥

समिदग्निसमुत्पन्नं धार्यं वै ब्रह्मचारिणा ।

शूद्राणां श्रोत्रियागारपचनाग्निसमुद्भवम् ॥ ५ ॥

अन्येषामपि सर्वेषां धार्यं दावानलोद्भवम् ।

कालश्चित्रा पौर्णमासी देशः स्वीयः परिग्रहः ॥ ६ ॥

क्षेत्रारामाद्यरण्यं वा प्रशस्तः शुभलक्षणः ।

तत्र पूर्वत्रयोदश्यां सुस्नातः सुकृताह्निकः ॥ ७ ॥

अनुज्ञाप्य स्वमाचार्यं संपूज्य प्रणिपत्य च ।

पूजां वैशेषिकीं कृत्वा शुक्लाम्बरधरः स्वयम् ॥ ८ ॥

शुद्धयज्ञोपवीती च शुक्लमाल्यानुलेपनः ।

दर्भासने समासीनो दर्भमुष्टिं प्रगृह्य च ॥ ९ ॥

प्राणायामत्रयं कृत्वा प्राङ्मुखो वाप्युदङ्मुखः ।

ध्यात्वा देवं च देवीं च तद्विज्ञापनवर्त्मना ॥ १० ॥

व्रतमेतत्करोमीति भवेत्सङ्कल्पदीक्षितः ।

यावच्छरीरपातं वा द्वादशाब्दमथापि वा ॥ ११ ॥

तदर्थं वा तदर्थं वा मासद्वादशकं तु वा ।
तदर्थं वा तदर्थं वा मासमेकमथापि वा ॥ १२ ॥
दिनद्वादशकं वापि दिनषट्कमथापि वा ।
तदर्थं दिनमेकं वा व्रतसङ्कल्पनावधि ॥ १३ ॥
अग्निमाधाय विधिवद्विरजाहोमकारणात् ।
हुत्वाऽऽज्येन समिद्भिश्च चरुणा च यथाविधि ॥ १४ ॥
पूताहात्पुरतो भूयस्तत्त्वानां शुद्धिमुद्दिशन् ।
जुहुयान्मूलमन्त्रेण तैरेव समिदादिभिः ॥ १५ ॥
तत्त्वान्येतानि मे देहे शुध्यन्तामित्यनुस्मरन् ।
पश्चाद्भूतादितन्मात्राः पञ्चकर्मन्द्रियाणि च ॥ १६ ॥
ज्ञानकर्मविभेदेन पञ्च पञ्च विभागशः ।
त्वगादिधातवः सप्त पञ्च प्राणादिवायवः ॥ १७ ॥
मनो बुद्धिरहङ्कारो गुणाः प्रकृतिपूरुषौ ।
रागो विद्या कला चैव नियतिः काल एव च ॥ १८ ॥
माया च शुद्धविद्या च महेश्वरसदाशिवौ ।
शक्तिश्च शिवतत्त्वं च तत्त्वानि क्रमशो विदुः ॥ १९ ॥
मन्त्रैस्तु विरजैर्हुत्वा होतासौ विरजो भवेत् ।
अथ गोमयमादाय पिण्डीकृत्याभिमन्त्र्य च ॥ २० ॥
न्यस्याग्नौ तं च संरक्ष्य दिने तस्मिन् हविष्यभुक् ।
प्रभाते च चतुर्दश्यां कृत्वा सर्वं पुरोदितम् ॥ २१ ॥
तस्मिन्दिने निराहारः कालशेषं समापयेत् ।
प्रातः पर्वणि चाप्येवं कृत्वा होमावसानतः ॥ २२ ॥
उपसंहृत्य रुद्राग्निं गृहीत्वा भस्म यत्नतः ।
ततश्च जटिलो मुण्डः शिखैकजट एव च ॥ २३ ॥
भूत्वा स्नात्वा पुनर्वीतलज्जश्चेत्स्याद्विगम्बरः ।
अन्यः काषायवसनश्चर्मचीराम्बरोऽथवा ॥ २४ ॥
एकाम्बरो वल्कलवान्भवेद्दण्डी च मेखली ।
प्रक्षाल्य चरणौ पश्चाद्द्विराचम्यात्मनस्तनुम् ॥ २५ ॥

सङ्कलीकृत्य तद्भस्म विरजानलसम्भवम् ।
अग्निरित्यादिभिर्मन्त्रैः षड्भिराथर्वणैः क्रमात् ॥ २६ ॥
विमृज्याङ्गानि मूर्धादिचरणान्तं च तैः स्पृशेत् ।
ततस्तेन क्रमेणैव समुद्धृत्य च भस्मना ॥ २७ ॥
सर्वाङ्गोद्धूलनं कुर्यात्प्रणवेन शिवेन वा ।
ततश्च पुण्ड्रं रचयेत्त्रियायुषसमाह्वयम् ॥ २८ ॥
शिवभावं समागम्य शिवभावमथाचरेत् ।
कुर्यात्त्रिसन्ध्यमप्येवमेतत्पाशुपतं व्रतम् ॥ २९ ॥
भुक्तिमुक्तिप्रदं चैव पशुत्वं विनिवर्तयेत् ।
तत्पशुत्वं परित्यज्य कृत्वा पाशुपतं व्रतम् ॥ ३० ॥
पूजनीयो महादेवो लिङ्गमूर्तिः सदाशिवः ।
भस्मस्नानं महापुण्यं सर्वसौख्यकरं परम् ॥ ३१ ॥
आयुष्यं बलमारोग्यं श्रीपुष्टिवर्धनं यतः ।
रक्षार्थं मङ्गलार्थं च सर्वसम्पत्समृद्धये ॥ ३२ ॥
भस्मस्निग्धमनुष्याणां महामारीभयं न च ।
शान्तिकं पौष्टिकं भस्म कामदं च त्रिधा भवेत् ॥ ३३ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे भस्ममाहात्म्ये पाशुपतव्रतवर्णनं नाम
दशमोऽध्यायः ॥ १० ॥

देवीभागवतपुराणम्/स्कन्धः ११/अध्यायः ११

<https://sa.wikisource.org/s/hsn>

< देवीभागवतपुराणम् | स्कन्धः ११

त्रिविधभस्ममाहात्म्यवर्णनम्

नारद उवाच

त्रिविधत्वं कथं चास्य भस्मनः परिकीर्तितम् ।

एतत्कथय मे देव महत्कौतूहलं मम ॥ १ ॥

श्रीनारायण उवाच

त्रिविधत्वं प्रवक्ष्यामि देवर्षे भस्मनः शृणु ।

महापापक्षयकरं महाकीर्तिकरं परम् ॥ २ ॥

गोमयं योनिसम्बद्धं तद्धस्तेनैव गृह्यते ।

ब्राह्मैर्मन्त्रैस्तु सन्दग्धं तच्छान्तिकृदिहोच्यते ॥ ३ ॥

सावधानस्तु गृहीयान्नरो वै गोमयं तु यत् ।

अन्तरिक्षे गृहीत्वा तत्षडङ्गेन दहेदतः ॥ ४ ॥

पौष्टिकं तत्समाख्यातं कामदं च ततः शृणु ।

प्रासादेन दहेदेतत्कामदं भस्म कीर्तितम् ॥ ५ ॥

प्रातरुत्थाय देवर्षे भस्मव्रतपरः शुचिः ।

गवां गोष्ठेषु गत्वा तु नमस्कृत्य तु गोकुलम् ॥ ६ ॥

गवां वर्णानुरूपाणां गृहीयाद्गोमयं शुभम् ।

ब्राह्मणस्य च गौः श्वेता रक्ता गौः क्षत्रियस्य च ॥ ७ ॥

पीतवर्णा तु वैश्यस्य कृष्णा शूद्रस्य कथ्यते ।

पौर्णमास्याममावास्यामष्टम्यां वा विशुद्धीः ॥ ८ ॥

प्रासादेन तु मन्त्रेण गृहीत्वा गोमयं शुभम् ।

हृदयेन तु मन्त्रेण पिण्डीकृत्य तु गोमयम् ॥ ९ ॥

रविरश्मिसुसन्तप्तं शुचौ देशे मनोहरे ।

तुषेण वा बुसैर्वापि प्रासादेन तु निक्षिपेत् ॥ १० ॥

अरण्युद्भवमग्निं वा श्रोत्रियागारजं तु वा ।

तदग्नौ विन्यसेत्तं च शिवबीजेन मन्त्रतः ॥ ११ ॥
गृहीयादथ तत्राग्निकुण्डाद्भस्म विचक्षणः ।
नवपात्रं समादाय प्रासादेन तु निक्षिपेत् ॥ १२ ॥
केतकी पाटली तद्वदुशीरं चन्दनं तथा ।
नानासुगन्धिद्रव्याणि काश्मीरप्रभृतीनि च ॥ १३ ॥
निक्षिपेत्तत्र पात्रे तु सद्योमन्त्रेण शुद्धधीः ।
जलस्नानं पुरा कृत्वा भस्मस्नानमतः परम् ॥ १४ ॥
जलस्नाने त्वशक्तश्च भस्मस्नानं समाचरेत् ।
प्रक्षाल्य पादौ हस्तौ च शिरश्चेशानमन्त्रतः ॥ १५ ॥
समुद्धृत्य ततः पश्चादाननं तत्पुरुषेण तु ।
अघोरेण तु हृदयं नाभिं वामेन तत्परम् ॥ १६ ॥
सद्योमन्त्रेण सर्वाङ्गं समुद्धृत्य विचक्षणः ।
पूर्ववस्त्रं परित्यज्य शुद्धवस्त्रं परिग्रहेत् ॥ १७ ॥
प्रक्षाल्य पादौ हस्तौ च पश्चादाचमनं चरेत् ।
भस्मनोद्धूलनाभावे त्रिपुण्ड्रं तु विधीयते ॥ १८ ॥
मध्याह्नात्प्राग्जलैर्युक्तं परतो जलवर्जितम् ।
तर्जन्यनामिकामध्यैस्त्रिपुण्ड्रं च समाचरेत् ॥ १९ ॥
मूर्ध्नि चैव ललाटे च कर्णे कण्ठे तथैव च ।
हृदये चैव बाह्वोश्च न्यासस्थानं हि चोच्यते ॥ २० ॥
पञ्चाङ्गुलैर्न्यसेन्मूर्ध्नि प्रासादेन तु मन्त्रतः ।
त्र्यङ्गुलैर्विन्यसेद्भाले शिरोमन्त्रेण देशिकः ॥ २१ ॥
सद्येन दक्षिणे कर्णे वामदेवेन वामतः ।
अघोरेण तु कण्ठे च मध्याङ्गुल्या स्पृशेद्बुधः ॥ २२ ॥
हृदयं हृदयेनैव त्रिभिरङ्गुलिभिः स्पृशेत् ।
विन्यसेद्दक्षिणे बाहौ शिखामन्त्रेण देशिकः ॥ २३ ॥
वामबाहौ न्यसेद्धीमान्कवचेन त्रियङ्गुलैः ।
मध्येन संस्पृशेन्नाभ्यामीशान इति मन्त्रतः ॥ २४ ॥
ब्रह्मविष्णुमहेशानास्तिस्रो रेखा इति स्मृताः ।

आद्यो ब्रह्मा ततो विष्णुस्तदूर्ध्वं तु महेश्वरः ॥ २५ ॥

एकाङ्गुलेन न्यस्तं यदीश्वरस्तत्र देवता ।

शिरोमध्ये त्वयं ब्रह्मा ईश्वरस्तु ललाटके ॥ २६ ॥

कर्णयोरश्विनौ देवौ गणेशस्तु गले तथा ।

क्षत्रियश्च तथा वैश्यः शूद्रश्चोद्धूलनं त्यजेत् ॥ २७ ॥

सर्वेषामन्त्यजातीनां मन्त्रेण रहितं भवेत् ।

(अदीक्षितं मनुष्याणामपि मन्त्रं विना भवेत्) ॥ २८ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे त्रिविधभस्ममाहात्म्यवर्णनं
नामकादशोऽध्यायः ॥ ११ ॥

देवीभागवतपुराणम्/स्कन्धः ११/अध्यायः १२

<https://sa.wikisource.org/s/hso>

< [देवीभागवतपुराणम्](#) | [स्कन्धः ११](#)

भस्मधारणमाहाम्यवर्णनम्

<poem> श्रीनारायण उवाच

देवर्षे शृणु तत्सर्वं भस्मोद्धूलनजं फलम् ।
सरहस्यविधानं च सर्वकामफलप्रदम् ॥ १ ॥
कपिलायाः शकृत्स्वच्छं गृहीत्वा गगनेऽपतत् ।
न क्लिन्नं नापि कठिनं न दुर्गन्धं न चोषितम् ॥ २ ॥
उपर्यधः परित्यज्य गृहणीयात्पतितं यदि ।
पिण्डीकृत्य शिवाग्न्यादौ तत्क्षिपेन्मूलमन्त्रितम् ॥ ३ ॥
आदाय वाससाऽऽच्छाद्य भस्माधाने विनिक्षिपेत् ।
सुकृते सुदृढे शुद्धे क्षालिते प्रोक्षिते शुभे ॥ ४ ॥
विन्यस्य मन्त्री मन्त्रेण पात्रे भस्म विनिक्षिपेत् ।
तैजसं दारवं चाथ मृण्मयं चैलमेव च ॥ ५ ॥
अन्यद्वा शोभनं शुद्धं भस्माधारं प्रकल्पयेत् ।
क्षौमे चैवातिशुद्धे वा धनवद्भस्म निक्षिपेत् ॥ ६ ॥
प्रस्थितो भस्म गृहणीयात्स्वयं चानुचरोऽपि वा ।
न चायुक्तकरे दद्यान्न चाशुचितले क्षिपेत् ॥ ७ ॥
न संस्पृशेत्तु नीचाङ्गैर्न क्षिपेन्न च लङ्घयेत् ।
तस्माद्भसितमादाय विनियुञ्जीत मन्त्रितम् ॥ ८ ॥
विभूतिधारणविधिः स्मृतिप्रोक्तो मयेरितः ।
यदीयाचरणेनैव शिवतुल्यो न संशयः ॥ ९ ॥
शैवैः सम्पादितं भस्म वैदिकैः शिवसन्निधौ ।
भक्त्या परमया ग्राह्यं प्रार्थयित्वा तु पूजयेत् ॥ १० ॥
तन्त्रोक्तवर्त्मना सिद्धं भस्म तान्त्रिकपूजकैः ।
यत्रकुत्रापि दत्तं चेत्तद्ग्राह्यं नैव वैदिकैः ॥ ११ ॥
शूद्रैः कापालिकैर्वाथ पाखण्डैरपरैस्तु तत् ।
त्रिपुण्ड्रं धारयेद्भक्त्या मनसापि न लङ्घयेत् ॥ १२ ॥
श्रुत्या विधीयते यस्मात्तत्त्यागी पतितो भवेत् ।

त्रिपुण्ड्रधारणं भक्त्या तथा देहावगुण्ठनम् ॥ १३ ॥
द्विजः कुर्याद्धि मन्त्रेण तत्त्यागी पतितो भवेत् ।
उद्धूलनं त्रिपुण्ड्रं च भक्त्या नैवाचरन्ति ये ॥ १४ ॥
तेषां नास्ति विनिर्मोक्षः संसाराज्जन्मकोटिभिः ।
येन भस्मोक्तमार्गेण धृतं न मुनिपुङ्गव ॥ १५ ॥
तस्य विद्धि मुने जन्म निष्कलं सौकरं यथा ।
येषां वपुर्मनुष्याणां त्रिपुण्ड्रेण विना स्थितम् ॥ १६ ॥
श्मशानसदृशं तत्स्यान्न प्रेक्ष्यं पुण्यकृज्जनैः ।
धिग्भस्मरहितं भालं धिग्ग्राममशिवालयम् ॥ १७ ॥
धिगनीशार्चनं जन्म धिग्विद्यामशिवाश्रयाम् ।
त्रिपुण्ड्रं ये विनिन्दन्ति निन्दन्ति शिवमेव ते ॥ १८ ॥
धारयन्ति च ये भक्त्या धारयन्ति तमेव ते ।
यथा कृशानुरहितो भूधरो न विराजते ॥ १९ ॥
अशेषसाधनेऽप्येवं भस्महीनं शिवार्चनम् ।
उद्धूलनं त्रिपुण्ड्रं च श्रद्धया नाचरन्ति ये ॥ २० ॥
तैः पूर्वाचरितं सर्वं विपरीतं भवेदपि ।
भस्मना वेदमन्त्रेण त्रिपुण्ड्रस्य च धारणम् ॥ २१ ॥
विना वेदोचिताचारं स्मार्तस्यानर्थकारणम् ।
कृतं स्यादकृतं तेन श्रुतमप्यश्रुतं भवेत् ॥ २२ ॥
अधीतमनधीतं च त्रिपुण्ड्रं यो न धारयेत् ।
वृथा वेदा वृथा यज्ञा वृथा दानं वृथा तपः ॥ २३ ॥
वृथा व्रतोपवासेन त्रिपुण्ड्रं यो न धारयेत् ।
भस्मधारणकं त्यक्त्वा मुक्तिमिच्छति यः पुमान् ॥ २४ ॥
विषपानेन नित्यत्वं कुरुते हयात्मनो हि सः ।
स्रष्टा सृष्टिच्छलेनाह त्रिपुण्ड्रस्य च धारणम् ॥ २५ ॥
ससर्ज स ललाटं हि तिर्यगूर्ध्वं न वर्तुलम् ।
तिर्यग्रेखाः प्रदृश्यन्ते ललाटे सर्वदेहिनाम् ॥ २६ ॥
तथापि मानवा मूर्खा न कुर्वन्ति त्रिपुण्ड्रकम् ।

न तद्ध्यानं न तन्मोक्षं न तज्ज्ञानं न तत्तपः ॥ २७ ॥

विना तिर्यक्त्रिपुण्ड्रं च विप्रेण यदनुष्ठितम् ।

वेदस्याध्ययने शूद्रो नाधिकारी यथा भवेत् ॥ २८ ॥

त्रिपुण्ड्रेण विना विप्रो नाधिकारी शिवार्चने ।

प्राङ्मुखश्चरणौ हस्तौ प्रक्षाल्याचम्य पूर्ववत् ॥ २९ ॥

प्राणानायम्य सङ्कल्प्य भस्मस्नानं समाचरेत् ।

आदाय भसितं शुद्धमग्निहोत्रसमुद्भवम् ॥ ३० ॥

ईशानेन तु मन्त्रेण स्वमूर्धनि विनिक्षिपेत् ।

तत आदाय तद्भस्म मुखे च पुरुषेण तु ॥ ३१ ॥

अघोराख्येण हृदये गुह्ये वामाहवयेन च ।

सद्योजाताभिधानेन भस्म पादद्वये क्षिपेत् ॥ ३२ ॥

सर्वाङ्गं प्रणवेनैव मन्त्रेणोद्धूलनं ततः ।

एतदाग्नेयकं स्नानमुदितं परमर्षिभिः ॥ ३३ ॥

सर्वकर्मसमृद्ध्यर्थं कुर्यादादाविदं बुधः ।

ततः प्रक्षाल्य हस्तादीनुपस्पृश्य यथाविधि ॥ ३४ ॥

तिर्यक्त्रिपुण्ड्रं विधिना ललाटे हृदये गले ।

पञ्चभिर्ब्रह्मभिर्वापि कृतेन भसितेन च ॥ ३५ ॥

घृतमेतत्त्रिपुण्ड्रं स्यात्सर्वकर्मसु पावनम् ।

शूद्रैरन्त्यजहस्तस्थं न धार्यं भस्म च क्वचित् ॥ ३६ ॥

भस्मना साग्निहोत्रेण लिप्तः कर्म समाचरेत् ।

अन्यथा सर्वकर्माणि न फलन्ति कदाचन ॥ ३७ ॥

सत्यं शौचं जपो होमस्तीर्थं देवादिपूजनम् ।

तस्य व्यर्थमिदं सर्वं यस्त्रिपुण्ड्रं न धारयेत् ॥ ३८ ॥

त्रिपुण्ड्रधृग्विप्रवरो यो रुद्राक्षधरः शुचिः ।

स हन्ति रोगदुरितव्याधिदुर्भिक्षतस्करान् ॥ ३९ ॥

समाप्नोति परं ब्रह्म यतो नावर्तते पुनः ।

स पङ्क्तिपावनः श्राद्धे पूज्यो विप्रैः सुरैरपि ॥ ४० ॥

श्राद्धे यज्ञे जपे होमे वैश्वदेवे सुरार्चने ।

धृतत्रिपुण्ड्रः पूतात्मा मृत्युं जयति मानवः ।

भस्मधारणमाहात्म्यं भूयोऽपि कथयामि ते ॥ ४१ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे भस्मधारणमाहाम्यवर्णनं नाम
द्वादशोऽध्यायः ॥ १२ ॥

</poem>

देवीभागवतपुराणम्/स्कन्धः ११/अध्यायः १३

<https://sa.wikisource.org/s/hsp>

< [देवीभागवतपुराणम्](#) | [स्कन्धः ११](#)

त्रिपुण्डधारणमाहात्म्यवर्णनम्

<poem> श्रीनारायण उवाच

महापातकसङ्घाश्च पातकान्यपराण्यपि ।

नश्यन्ति मुनिशार्दूल सत्यं सत्यं न चान्यथा ॥ १ ॥

एकं भस्म धृतं येन तस्य पुण्यफलं शृणु ।

यतीनां ज्ञानदं प्रोक्तं वानस्थानां विरक्तिदम् ॥ २ ॥

गृहस्थानां मुने तद्वद्धर्मवृद्धिकरं तथा ।

ब्रह्मचर्याश्रमस्थानां स्वाध्यायप्रदमेव च ॥ ३ ॥

शूद्राणां पुण्यदं नित्यमन्येषां पापनाशनम् ।

भस्मनोद्धूलनं चैव तथा तिर्यक् त्रिपुण्ड्रकम् ॥ ४ ॥

रक्षार्थं सर्वभूतानां विधत्ते वैदिकी श्रुतिः ।

भस्मनोद्धूलनं चैव तथा तिर्यक् त्रिपुण्ड्रकम् ॥ ५ ॥

यज्ञत्वेनैव सर्वेषां विधत्ते वैदिकी श्रुतिः ।

भस्मनोद्धूलनं चैव तथा तिर्यक् त्रिपुण्ड्रकम् ॥ ६ ॥

सर्वधर्मतया तेषां विधत्ते वैदिकी श्रुतिः ।

भस्मनोद्धूलनं चैव तथा तिर्यक् त्रिपुण्ड्रकम् ॥ ७ ॥

माहेश्वराणां लिङ्गार्थं विधत्ते वैदिकी श्रुतिः ।

भस्मनोद्धूलनं चैव तथा तिर्यक् त्रिपुण्ड्रकम् ॥ ८ ॥

विज्ञानार्थं च सर्वेषां विधत्ते वैदिकी श्रुतिः ।

शिवेन विष्णुना चैव ब्रह्मणा वज्रिणा तथा ॥ ९ ॥

हिरण्यगर्भेण तदवतारैर्वरुणादिभिः ।

देवताभिर्धृतं भस्म त्रिपुण्ड्रोद्धूलनात्मकम् ॥ १० ॥

उमादेव्या च लक्ष्म्या च वाचा चान्याभिरास्तिकैः ।

सर्वस्त्रीभिर्धृतं भस्म त्रिपुण्ड्रोद्धूलनात्मना ॥ ११ ॥

यक्षराक्षसगन्धर्वसिद्धविद्याधरादिभिः ।

मुनिभिश्च धृतं भस्म त्रिपुण्ड्रोद्धूलनात्मना ॥ १२ ॥

ब्राह्मणैः क्षत्रियैर्वैश्यैः शूद्रैरपि च सङ्करैः ।

अपभ्रंशैर्धृतं भस्म त्रिपुण्ड्रोद्धूलनात्मना ॥ १३ ॥

उद्धूलनं त्रिपुण्ड्रं च यैः समाचरितं मुदा ।
त एव शिष्टा विद्वांसो नेतरे मुनिपुङ्गव ॥ १४ ॥
शिवलिङ्गं मणिः सख्यं मन्त्रः पञ्चाक्षरस्तथा ।
विभूतिरौषधं पुंसां मुक्तिस्त्रीवश्यकर्मणि ॥ १५ ॥
भुनक्ति यत्र भस्माङ्गो मूर्खो वा पण्डितोऽपि वा ।
तत्र भुङ्क्ते महादेवः सपत्नीको वृषध्वजः ॥ १६ ॥
भस्मसञ्छन्नसर्वाङ्गमनुगच्छति यः पुमान् ।
सर्वपातकयुक्तोऽपि पूजितो मानवोऽचिरात् ॥ १७ ॥
भस्मसञ्छन्नसर्वाङ्गं यः स्तौति श्रद्धया सह ।
सर्वपातकयुक्तोऽपि पूज्यते मानवोऽचिरात् ॥ १८ ॥
त्रिपुण्ड्रधारिणे भिक्षाप्रदानेन हि केवलम् ।
तेनाधीतं श्रुतं तेन तेन सर्वमनुष्ठितम् ॥ १९ ॥
येन विप्रेण शिरसि त्रिपुण्ड्रं भस्मना कृतम् ।
कीकटेष्वपि देशेषु यत्र भूतिविभूषणः ॥ २० ॥
मानवस्तु वसेन्नित्यं काशीक्षेत्रसमं हि तत् ।
दुःशीलः शीलयुक्तो वा योगयुक्तोऽप्यलक्षणः ॥ २१ ॥
भूतिशासनयुक्तो वा स पूज्यो मम पुत्रवत् ।
छद्मनापि चरेद्यो हि भूतिशासनमैश्वरम् ॥ २२ ॥
सोऽपि यां गतिमाप्नोति न तां यज्ञशतैरपि ।
सम्पर्काल्लीलया वापि भयाद्वा धारयेत्तु यः ॥ २३ ॥
विधियुक्तो विभूतिं तु स च पूज्यो यथा ह्यहम् ।
शिवस्य विष्णोर्देवानां ब्रह्मणस्तृप्तिकारणम् ॥ २४ ॥
पार्वत्याश्च महालक्ष्म्या भारत्यास्तृप्तिकारणम् ।
न दानेन न यज्ञेन न तपोभिः सुदुर्लभैः ॥ २५ ॥
न तीर्थयात्रया पुण्यं त्रिपुण्ड्रेण च लभ्यते ।
दानं यज्ञाश्च धर्माश्च तीर्थयात्राश्च नारद ॥ २६ ॥
ध्यानं तपस्त्रिपुण्ड्रस्य कलां नार्हन्ति षोडशीम् ।
यथा राजा स्वचिह्नाङ्कं स्वजनं मन्यते सदा ॥ २७ ॥

तथा शिवस्त्रिपुण्ड्राङ्कं स्वकीयमिव मन्यते ।
द्विजातिर्वान्यजातिर्वा शुद्धचित्तेन भस्मना ॥ २८ ॥
धारयेद्यस्त्रिपुण्ड्राङ्कं रुद्रस्तेन वशीकृतः ।
त्यक्तसर्वाश्रमाचारो लुप्तसर्वक्रियोऽपि सः ॥ २९ ॥
सकृत्तिर्यक्त्रिपुण्ड्राङ्कं धारयेत्सोऽपि मुच्यते ।
नास्य ज्ञानं परीक्षेत न कुलं न व्रतं तथा ॥ ३० ॥
त्रिपुण्ड्राङ्कितभालेन पूज्य एव हि नारद ।
शिवमन्त्रात्परो मन्त्रो नास्ति तुल्यं शिवात्परम् ॥ ३१ ॥
शिवार्चनात्परं पुण्यं न हि तीर्थं च भस्मना ।
रुद्राग्नेर्यत्परं तीर्थं तद्भस्म परिकीर्तितम् ॥ ३२ ॥
ध्वंसनं सर्वदुःखानां सर्वपापविशोधनम् ।
अन्त्यजो वाधमो वापि मूर्खो वा पण्डितोऽपि वा ॥ ३३ ॥
यस्मिन्देशे वसेन्नित्यं भूतिशासनसंयुतः ।
तस्मिन्सदाशिवः सोमः सर्वभूतगणैर्वृतः ।
सर्वतीर्थेश्च संयुक्तः सान्निध्यं कुरुते सदा ॥ ३४ ॥
एतानि पञ्चशिवमन्त्रपवित्रितानि
भस्मानि कामदहनाङ्गविभूषितानि ।
त्रैपुण्ड्रकाणि रचितानि ललाटपट्टे
लुम्पन्ति दैवलिखितानि दुरक्षराणि ॥ ३५ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे त्रिपुण्ड्रधारणमाहात्म्यवर्णनं नाम
त्रयोदशोऽध्यायः ॥ १३ ॥

</poem>

देवीभागवतपुराणम्/स्कन्धः ११/अध्यायः १४

<https://sa.wikisource.org/s/hsq>

< [देवीभागवतपुराणम्](#) | [स्कन्धः ११](#)

विभूतिधारणमाहात्म्यवर्णनम्

<poem> श्रीनारायण उवाच

भस्मदिग्धशरीराय यो ददाति धनं मुदा ।

तस्य सर्वाणि पापानि विनश्यन्ति न संशयः ॥ १ ॥

श्रुतयः स्मृतयः सर्वाः पुराणान्यखिलान्यपि ।

वदन्ति भूतिमाहाम्यं तत्तस्माद्धारयेद्द्विजः ॥ २ ॥

सितेन भस्मना कुर्यात्त्रिसन्ध्यं यस्त्रिपुण्ड्रकम् ।

सर्वपापविनिर्मुक्तः शिवलोके महीयते ॥ ३ ॥

योगी सर्वाङ्गकं स्तानमापादतलमस्तकम् ।

त्रिसन्ध्यमाचरेन्नित्यमाशु योगमवाप्नुयात् ॥ ४ ॥

भस्मस्नानेन पुरुषः कुलस्योद्धारको भवेत् ।

भस्मस्नानं जलस्नानादसंख्येयगुणान्वितम् ॥ ५ ॥

सर्वतीर्थेषु यत्पुण्यं सर्वतीर्थेषु यत्फलम् ।

तत्फलं लभते सर्वं भस्मस्नानान्न संशयः ॥ ६ ॥

महापातकयुक्तो वा युक्तो वाप्युपपातकैः ।

भस्मस्नानेन तत्सर्वं दहत्यग्निरिवेन्धनम् ॥ ७ ॥

भस्मस्नानात्परं स्नानं पवित्रं नैव विद्यते ।

एवमुक्तं शिवेनादौ तदा स्नातः स्वयं शिवः ॥ ८ ॥

तदाप्रभृति ब्रह्माद्या मुनयश्च शिवार्थिनः ।

सर्वकर्मसु यत्नेन भस्मस्नानं प्रचक्रिरे ॥ ९ ॥

तस्मादेतच्छिरःस्नानमाग्नेयं यः समाचरेत् ।

अनेनैव शरीरेण स हि रुद्रो न संशयः ॥ १० ॥

ये भस्मधारिणं दृष्ट्वा परितृप्ता भवन्ति ते ।

देवासुरमुनीन्द्रैश्च पूज्या नित्यं न संशयः ॥ ११ ॥

भस्मसञ्छन्नसर्वाङ्गं दृष्ट्वोत्तिष्ठति यः पुमान् ।

तं दृष्ट्वा देवराजोऽपि दण्डवत्प्रणमिष्यति ॥ १२ ॥

अभक्ष्यभक्षणं येषां भस्मधारणपूर्वकम् ।

तेषां तद्भक्ष्यमेव स्यान्मुने नात्र विचारणा ॥ १३ ॥

यः स्नाति भस्मना नित्यं जले स्नात्वा ततः परम् ।
ब्रह्मचारी गृहस्थो वा वानप्रस्थोऽथवादरात् ॥ १४ ॥
सर्वपापविनिर्मुक्तः स याति परमां गतिम् ।
आग्नेयं भस्मना स्नानं यतीनां च विशिष्यते ॥ १५ ॥
आर्द्रस्नानाद्वरं भस्मस्नानमार्द्रवधो ध्रुवः ।
आर्द्रं तु प्रकृतिं विद्यात्प्रकृतिं बन्धनं विदुः ॥ १६ ॥
प्रकृतेस्तु प्रहाणाय भस्मना स्नानमिष्यते ।
भस्मना सदृशं ब्रह्मन्नास्ति लोकत्रयेष्वपि ॥ १७ ॥
रक्षार्थं मङ्गलार्थं च पवित्रार्थं पुरा सुरैः ।
भस्म दृष्ट्वा मुने पूर्वं दत्तं देव्यै प्रियेण तु ॥ १८ ॥
तस्मादेतच्छिरःस्नानमाग्नेयं यः समाचरेत् ।
भवपाशैर्विनिर्मुक्तः शिवलोके महीयते ॥ १९ ॥
ज्वररक्षःपिशाचाश्च पूतनाकुष्ठगुल्मकाः ।
भगन्दराणि सर्वाणि चाशीतिर्वातरोगकाः ॥ २० ॥
चतुःषष्टिः पित्तरोगाः श्लेष्मा सप्तत्रिपञ्चकाः ।
व्याघ्रचौरभयं चैवाप्यन्ये दुष्टग्रहा अपि ॥ २१ ॥
भस्मस्नानेन नश्यन्ति सिंहेनैव यथा गजाः ।
शुद्धशीतजलेनैव भस्मना च त्रिपुण्ड्रकम् ॥ २२ ॥
यो धारयेत्परं ब्रह्म स प्राप्नोति न संशयः ।
(भस्मना च त्रिपुण्ड्रं च यः कोऽपि धारयेत्परम् ।
स ब्रह्मलोकमाप्नोति मुक्तपापो न संशयः ॥)
यथाविधि ललाटे वै वह्निवीर्यप्रधारणात् ॥ २३ ॥
नाशयेद्विल्लिखितां यामीं ललाटस्थां लिपिं ध्रुवम् ।
कण्ठोपरिकृतं पापं नाशयेत्तत्प्रधारणात् ॥ २४ ॥
कण्ठे च धारणात्कण्ठभोगादिकृतपातकम् ।
बाहवोर्बाहुकृतं पापं वक्षसा मनसा कृतम् ॥ २५ ॥
नाभ्यां शिशनकृतं पापं गुदे गुदकृतं हरेत् ।
पार्श्वयोर्धारणाद्ब्रह्मन् परस्त्र्यालिङ्गनादिकम् ॥ २६ ॥

तद्भस्मधारणं शस्तं सर्वत्रैव त्रिलिङ्गकम् ।
ब्रह्मविष्णुमहेशानां त्रय्यग्नीनां च धारणम् ॥ २७ ॥
गुणलोकत्रयाणां च धारणं तेन वै कृतम् ।
भस्मच्छन्नो द्विजो विद्वान्महापातकसम्भवैः ॥ २८ ॥
दोषैर्वियुज्यते सद्यो मुच्यते च न संशयः ।
भस्मनिष्ठस्य दह्यन्ते दोषा भस्माग्निसङ्गमात् ॥ २९ ॥
भस्मस्नानविशुद्धात्मा आत्मनिष्ठ इति स्मृतः ।
भस्मना दिग्धसर्वाङ्गो भस्मदीप्तत्रिपुण्ड्रकः ॥ ३० ॥
भस्मशायी च पुरुषो भस्मनिष्ठ इति स्मृतः ।
भूतप्रेतपिशाचाद्या रोगाश्चातीव दुःसहाः ॥ ३१ ॥
भस्मनिष्ठस्य सान्निध्याद्विद्रवन्ति न संशयः ।
भासनाद्भसितं प्रोक्तं भस्म कल्मषभक्षणात् ॥ ३२ ॥
भूतिर्भूतिकरी पुंसां रक्षा रक्षाकरी पुरा ।
त्रिपुण्ड्रधारिणं दृष्ट्वा भूतप्रेतपुरःसराः ॥ ३३ ॥
भीताः प्रकम्पिताः शीघ्रं नश्यन्त्येव न संशयः ।
स्मरणादेव रुद्रस्य यथा पापं प्रणश्यति ॥ ३४ ॥
अप्यकार्यसहस्राणि कृत्वा यः स्नाति भस्मना ।
तत्सर्वं दहते भस्म यथाग्निस्तेजसा वनम् ॥ ३५ ॥
कृत्वापि चातुलं पापं मृत्युकालेऽपि यो द्विजः ।
भस्मस्नायी भवेत्कश्चित्क्षिप्रं पापैः प्रमुच्यते ॥ ३६ ॥
भस्मस्नानाद्धि शुद्धात्मा जितक्रोधो जितेन्द्रियः ।
मत्समीपं समागम्य न स भूयोऽभिवर्तते ॥ ३७ ॥
वनस्पतिगते सोमे भस्मोद्धूलितविग्रहः ।
अर्चितं शङ्करं दृष्ट्वा सर्वपापैः प्रमुच्यते ॥ ३८ ॥
आयुष्कामोऽथवा विद्वान्भूतिकामोऽथवा नरः ।
नित्यं वै धारयेद्भस्म मोक्षकामी च वै द्विजः ॥ ३९ ॥
त्रिपुण्ड्रं परमं पुण्यं ब्रह्मविष्णुशिवात्मकम् ।
ये घोरा राक्षसाः प्रेता ये चान्ये क्षुद्रजन्तवः ॥ ४० ॥

त्रिपुण्ड्रधारणं दृष्ट्वा पलायन्ते न संशयः ।
कृत्वा शौचादिकं कर्म स्नात्वा तु विमले जले ॥ ४१ ॥
भस्मनोद्धूलनं कार्यमापादतलमस्तकम् ।
केवलं वारुणं स्नानं देहे बाह्यमलापहम् ॥ ४२ ॥
विभूतिस्तानमनघं बाह्यान्तरमलापहम् ।
त्यक्त्वापि वारुणं स्नानं तत्परः स्यान्न संशयः ॥ ४३ ॥
कृतमप्यकृतं सत्यं भस्मस्नानं विना मुने ।
भस्मस्नानं श्रुतिप्रोक्तमाग्नेयं स्नानमुच्यते ॥ ४४ ॥
अन्तर्बहिश्च संशुद्धं शिवपूजाफलं लभेत् ।
यद्बाह्यमलमात्रस्य नाशकं स्नानमस्ति तत् ॥ ४५ ॥
तन्नाशयति तीव्रेण प्राणिबाह्यान्तरं मलम् ।
कृत्वापि कोटिशो नित्यं वारुणं स्नानमादरात् ॥ ४६ ॥
न भवत्येव पूतात्मा भस्मस्नानं विना मुने ।
यद्भस्मस्नानमाहाम्यं तद्वेदो वेद तत्त्वतः ॥ ४७ ॥
यद्वा वेद महादेवः सर्वदेवशिखामणिः ।
भस्मस्नानमकृत्वैव यः कुर्यात्कर्म वैदिकम् ॥ ४८ ॥
स तत्कर्मकलार्धार्धमपि नाप्नोति वस्तुतः ।
यः करिष्यति यत्नेन भस्मस्नानं यथाविधि ॥ ४९ ॥
स एवैकः सर्वकर्मस्वधिकारी श्रुतिश्रुतः ।
पावनं पावनानां च भस्मस्नानं श्रुतिश्रुतम् ॥ ५० ॥
न करिष्यति यो मोहात्स महापातकी भवेत् ।
अनन्तैर्वारुणैः स्नानैर्यत्पुण्यं प्राप्यते द्विजैः ॥ ५१ ॥
ततोऽनन्तगुणं पुण्यं भस्मस्नानादवाप्यते ।
कालत्रयेऽपि कर्तव्यं भस्मस्नानं प्रयत्नतः ॥ ५२ ॥
भस्मस्नानं स्मृतं श्रौतं तत्त्यागी पतितो भवेत् ।
मूत्राद्युत्सर्जनान्ते तु भस्मस्नानं प्रयत्नतः ॥ ५३ ॥
कर्तव्यमन्यथा पूता न भविष्यन्ति मानवाः ।
विधिवत्कृतशौचोऽपि भस्मस्नानं विना द्विजः ॥ ५४ ॥

न भविष्यति पूतात्मा नाधिकार्यपि कर्मणि ।
अपानवायुनिर्याते जृम्भणे स्कन्दने क्षुते ॥ ५५ ॥
श्लेष्मोद्गारेऽपि कर्तव्यं भस्मस्नानं प्रयत्नतः ।
श्रीभस्मस्नानमाहात्म्यस्यैकदेशोऽत्र वर्णितः ॥ ५६ ॥
पुनश्च सम्प्रवक्ष्यामि भस्मस्नानोत्थितं फलम् ।
सावधानेन मनसा श्रोतव्यं मुनिपुङ्गव ॥ ५७ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे विभूतिधारणमाहात्म्यवर्णनं नाम
चतुर्दशोऽध्यायः ॥ १४ ॥

</poem>

देवीभागवतपुराणम्/स्कन्धः ११/अध्यायः १५

<https://sa.wikisource.org/s/hsr>

< [देवीभागवतपुराणम्](#) | [स्कन्धः ११](#)

त्रिपुण्ड्रोर्ध्वपुण्ड्रधारणविधिवर्णनम्

<poem>त्रिपुण्ड्रोर्ध्वपुण्ड्रधारणविधिवर्णनम्

श्रीनारायण उवाच

अग्निरित्यादिभिर्मन्त्रैर्भस्म संशोध्य सादरम् ।

धारणीयं ललाटादौ त्रिपुण्ड्रं केवलं द्विजैः ॥ १ ॥

ब्रह्मक्षत्रियवैश्याश्च एते सर्वे द्विजाः स्मृताः ।

तस्माद्द्विजैः प्रयत्नेन त्रिपुण्ड्रं धार्यमन्वहम् ॥ २ ॥

यस्योपनयनं ब्रह्मन् स एव द्विज उच्यते ।

तस्माच्छ्रौतं द्विजैः कार्यं त्रिपुण्ड्रस्य च धारणम् ॥ ३ ॥

विभूतिधारणं त्यक्त्वा यः सत्कर्म समाचरेत् ।

तत्कृतं चाकृतप्रायं भवत्येव न संशयः ॥ ४ ॥

न गायत्र्युपदेशोऽपि भस्मनो धारणं विना ।

ततो धृतवैव भस्माङ्गे गायत्रीजपमाचरेत् ॥ ५ ॥

गायत्रीं मूलमेवाहुर्ब्राह्मण्ये मुनिपुङ्गव ।

सा भस्मधारणाभावे न केनाप्युपदिश्यते ॥ ६ ॥

न तावदधिकारोऽस्ति गायत्रीग्रहणे मुने ।

यावन्न भस्म भालादौ धृतमग्निसमुद्भवम् ॥ ७ ॥

भस्महीनललाटत्वं न ब्रह्मण्यानुमापकम् ।

एवमेव मया ब्रह्मन् हेतुरुक्तः सुपुण्यदः ॥ ८ ॥

मन्त्रपूतं सितं भस्म ललाटे परिवर्तते ।

स एव ब्राह्मणो विद्वान्सत्यं सत्यं मयोच्यते ॥ ९ ॥

यस्यास्ति सहजा प्रीतिर्मणिवद्भस्मसंग्रहे ।

स एव ब्राह्मणो ब्रह्मन् सत्यं सत्यं मयोच्यते ॥ १० ॥

न यस्य सहजा प्रीतिर्मणिवद्भस्मसंग्रहे ।

स चाण्डाल इति ज्ञेयो जन्मजन्मान्तरे ध्रुवम् ॥ ११ ॥

न यस्य सहजा प्रीतिस्त्रिपुण्ड्रोद्धूलनादिषु ।

स चाण्डाल इति ज्ञेयः सत्यं सत्यं मयोच्यते ॥ १२ ॥

ये भस्मधारणं त्यक्त्वा भुञ्जन्ते च फलादिकम् ।

ते सर्वे नरकं घोरं प्राप्नुवन्ति न संशयः ॥ १३ ॥
(विभूतिधारणं त्यक्त्वा यः शिवं पूजयिष्यति ।
स दुर्भगः शिवद्वेष्टा स द्वेषो नरकप्रदः ।
सर्वकर्मबहिर्भूतो भस्मधारणवर्जितः ॥)
विभूतिधारणं त्यक्त्वा कुर्वन् हेमतुलामपि ।
न तत्फलमवाप्नोति पतितो हि भवेद्धि सः ॥ १४ ॥
यथोपवीतरहितैः सन्ध्या न क्रियते द्विजैः ।
तथा सन्ध्या न कर्तव्या विभूतिरहितैरपि ॥ १५ ॥
गतोपवीतैः सन्ध्यायां कार्यः प्रतिनिधिः क्वचित् ।
जपादिकं तु सावित्र्यास्तथैवोपोषणादिकम् ॥ १६ ॥
विभूतिधारणे त्वन्यो नास्ति प्रतिनिधिः क्वचित् ।
विभूतिधारणं त्यक्त्वा यदि सन्ध्यां करोति यः ॥ १७ ॥
प्रत्यवैत्येव येनासौ नाधिकारी तदा द्विजः ।
यथा श्रुत्वान्त्यजो वेदान्प्रत्यवैति तथा द्विजः ॥ १८ ॥
प्रत्यवैति न सन्देहः सन्ध्याकृद्भस्मवर्जितः ।
सम्पादनीय यत्नेन श्रौतं भस्म सदा द्विजैः ॥ १९ ॥
स्मार्तं वा तदभावे तु लौकिकं वा समाहितैः ।
यादृशं तादृशं वास्तु पवित्रं भस्म सन्ततम् ॥ २० ॥
धारणीयं प्रयत्नेन द्विजैः सन्ध्यादिकर्मसु ।
न संविशन्ति पापानि भस्मनिष्ठे ततः सदा ॥ २१ ॥
कर्तव्यमपि यत्नेन ब्राह्मणैर्भस्मधारणम् ।
मध्याङ्गुलित्रयेणैव स्वदक्षिणकरस्य तु ॥ २२ ॥
षडङ्गुलायतं मानमपि चाधिकमानकम् ।
नेत्रयुग्मप्रमाणेन भाले दीप्तं त्रिपुण्ड्रकम् ॥ २३ ॥
कदाचिद्भस्मना कुर्यात्स रुद्रो नात्र संशयः ।
अकारोऽनामिका प्रोक्त उकारो मध्यमाङ्गुलिः ॥ २४ ॥
मकारस्तर्जनी तस्मात् त्रिपुण्ड्रं त्रिगुणात्मकम् ।
त्रिपुण्ड्रं मध्यमातर्जन्यनामाभिरनुलोमतः ॥ २५ ॥

अत्र ते कथयाम्येनमितिहासं पुरातनम् ।
 कदाचिदथ दुर्वासाः पितृलोकं गतोऽभवत् ॥ २६ ॥
 भस्मसन्दिग्धसर्वाङ्गो रुद्राक्षाभरणान्वितः ।
 शिव शङ्कर सर्वात्मञ्छ्रीमातर्जगदम्बिके ॥ २७ ॥
 नामानीति गृणन्नुच्चैस्तापसानां शिखामणिः ।
 कव्यवाडादयस्ते तु प्रत्युत्थानाभिवादनैः ॥ २८ ॥
 आसनाद्युपचारैश्च सम्मानं बहु चक्रिरे ।
 नानाकथाभिरन्योन्यं सम्भाषाञ्चक्रिरे तदा ॥ २९ ॥
 तस्मिंस्तु समये कुम्भीपाकस्थानां तु पापिनाम् ।
 घोरः समभवच्छब्दो हा हताः स्मेतिवादिनाम् ॥ ३० ॥
 मृताः स्मेति वदन्त्येके दग्धाः स्मेति परे जगुः ।
 छिन्नाः स्मेति विभिन्नाः स्मेत्येवं रोदनकारिणः ॥ ३१ ॥
 श्रुत्वा तं करुण शब्दं दुःखितो मुनिराङ् हृदि ।
 पप्रच्छ पितृनाथांस्तान्केषां शब्दोऽयमित्यपि ॥ ३२ ॥
 ते समूचुर्मुनेऽत्रैव पुरी संयमनी परा ।
 वर्तते यमराडत्र पापिनां भोगदायकः ॥ ३३ ॥
 नानादूतैः कालरूपैः कृष्णवर्णैर्भयङ्करैः ।
 सहितोऽत्रैव तत्पुर्यां नायको विद्यतेऽनघ ॥ ३४ ॥
 तत्र कुण्डान्यनेकानि पापिनां भोगदानि च ।
 षडशीतिर्घोररूपैर्दूतैः परिवृतानि च ॥ ३५ ॥
 तत्र मुख्यतमं कुण्डं कुम्भीपाकाभिधं महत् ।
 वर्तते तद्गतानां च यातनानां तु वर्णनम् ॥ ३६ ॥
 कर्तुं न शक्यते कैश्चिदपि वर्षशतैरपि ।
 ये शिवद्रोहिणः सन्ति तथा देवीविनिन्दकाः ॥ ३७ ॥
 ये विष्णुद्रोहिणः सन्ति पतन्त्यत्रैव ते मुने ।
 ये वेदनिन्दकाः सन्ति सूर्यस्य च गणेशितुः ॥ ३८ ॥
 ब्राह्मणानां द्रोहिणो ये पतन्त्यत्रैव ते मुने ।
 कामाचाराश्च ये सन्ति तप्तमुद्राङ्किताश्च ये ॥ ३९ ॥

त्रिशूलधारिणो ये च पतन्त्यत्रैव ते मुने ।
मातृपितृगुरुज्येष्ठपुराणस्मृतिनिन्दकाः ॥ ४० ॥
ये धर्मदूषकाः सन्ति पतन्त्यत्रैव ते मुने ।
तेषामयं महाघोरः शब्दः श्रवणदारुणः ॥ ४१ ॥
श्रूयतेऽस्माभिरनिशं वैराग्यं यच्छ्रुतेर्भवेत् ।
इति तेषां वचः श्रुत्वा मुनिराट् तद्विद्वक्षया ॥ ४२ ॥
उत्थाय चलितस्तूर्णं ययौ कुण्डसमीपतः ।
अवाङ्मुखो ददर्शाधस्तस्मिन्नेव क्षणे मुने ॥ ४३ ॥
तत्रत्यानां पापिनां तु स्वर्गाधिकमभूत्सुखम् ।
हसन्ति केचिद्गायन्ति नृत्यन्ति च तथापरे ॥ ४४ ॥
परस्परं रमन्ते तेऽत्युन्मत्ताः सुखवर्धनात् ।
मृदङ्गमुरजावीणाढक्कादुन्दुभिनिस्वनाः ॥ ४५ ॥
समुद्भूतास्तु मधुराः पञ्चमस्वरभूषिताः ।
वसन्तवल्लीपुष्पाणां सुगन्धमरुतो ववुः ॥ ४६ ॥
मुनिस्तु चकितो दृष्ट्वा यमदूताश्च विस्मिताः ।
शीघ्रं ते कथयामासुर्धर्मराजाय वेदिने ॥ ४७ ॥
महाराज महाश्चर्यमधुनैवाभवद्विभो ।
स्वर्गादप्यधिकं सौख्यं कुम्भीपाकस्थपापिनाम् ॥ ४८ ॥
निमित्तं नैव जानीमः कस्मादिदमभूद्विभो ।
चकिताः स्म वयं सर्वे प्राप्ता देव त्वदन्तिकम् ॥ ४९ ॥
निशम्य दूतवाणीं तां धर्मराट् शीघ्रमुत्थितः ।
महामहिषमारूढो ययौ ते यत्र पापिनः ॥ ५० ॥
तां वार्तां प्रेषयामास दूतद्वारामरावतीम् ।
श्रुत्वा तां देवराजोऽपि प्राप्तो देवगणैः सह ॥ ५१ ॥
ब्रह्मलोकात्पद्मजोऽपि वैकुण्ठाद्विष्टरश्रवाः ।
तत्तल्लोकाच्च दिक्पालाः समाजग्मुर्गणैः सह ॥ ५२ ॥
परिवार्य स्थिताः सर्वे कुम्भीपाकमितस्ततः ।
अपश्यंस्तद्गताञ्जीवान्स्वर्गाधिकसुखान्त्वितान् ॥ ५३ ॥

चकिता एव ते सर्वे न विदुस्तस्य कारणम् ।
अहो पापस्य भोगार्थं कुण्डमेतद्विनिर्मितम् ॥ ५४ ॥
तत्र सौख्यं यदा जातं तदा पापात्तु किं भयम् ।
उच्छिन्ना वेदमर्यादा परमेशकृता कथम् ॥ ५५ ॥
भगवान् स्वस्य संकल्पं वितथं कृतवान्कथम् ।
आश्चर्यमेतदाश्चर्यमेतदित्येव भाषिणः ॥ ५६ ॥
तटस्था अभवन्सर्वे न विदुस्तत्र कारणम् ।
एतस्मिन्नन्तरे शौरिः सम्मन्त्र्य विबुधादिभिः ॥ ५७ ॥
ययौ कैश्चित्सुरगणैः सहितः शङ्करालयम् ।
पार्वत्या सहितं देवं कोटिकन्दर्पसुन्दरम् ॥ ५८ ॥
रमणीयतमाङ्गं तं लावण्यखनिमद्भुतम् ।
सदा षोडशवर्षीयं नानालङ्कारभूषितम् ॥ ५९ ॥
नानागणैः परिवृतं लालयन्तं परां शिवाम् ।
ददर्श चन्द्रमौलिं स चतुर्वेदं ननाम ह ॥ ६० ॥
वृत्तान्तं कथयामास चमत्कृतमतिस्फुटम् ।
एतस्य कारणं देव न जानीमः कथञ्चन ॥ ६१ ॥
वद तत्कारणं देव सर्वज्ञोऽसि यतः प्रभो ।
विष्णुवाक्यं तदा श्रुत्वा प्रसन्नमुखपङ्कजः ॥ ६२ ॥
उवाच मधुरं वाक्यं मेघगम्भीरया गिरा ।
शृणु विष्णो तन्निमित्तं नाश्चर्यं त्वत्र विद्यते ॥ ६३ ॥
भस्मनो महिमैवायं भस्मना किं भवेन्न हि ।
कुम्भीपाकं गतो द्रष्टुं दुर्वासाः शैवसम्मतः ॥ ६४ ॥
अवाङ्मुखो ददर्शाधस्तदा वायुवशाद्धरे ।
भालभस्मकणास्तत्र पतिता दैवयोगतः ॥ ६५ ॥
तेन जातमिदं सर्वं भस्मनो महिमा त्वयम् ।
इतः परं तु तत्तीर्थं पितृलोकनिवासिनाम् ॥ ६६ ॥
भविष्यति न सन्देहो यत्र स्नात्वा सुखी भवेत् ।
पितृतीर्थं तु तन्नाम्नाप्यत ऊर्ध्वं भविष्यति ॥ ६७ ॥

मल्लिङ्गस्थापनं तत्र कार्यं देव्याश्च सत्तम ।

पूजयिष्यन्ति ते तत्र पितृलोकनिवासिनः ॥ ६८ ॥

त्रैलोक्ये यानि तीर्थानि तत्र श्रेष्ठमिदं भवेत् ।

पित्रीश्वरीपूजया तु त्रैलोक्यं पूजितं भवेत् ॥ ६९ ॥

श्रीनारायण उवाच

इति देववचः श्रुत्वा देवं मूर्ध्ना प्रणम्य च ।

तदनुज्ञां समादाय ययौ देवान्तिकं हरिः ॥ ७० ॥

तत्सर्वं कथयामास कारणं शङ्करोदितम् ।

साधु साध्विति ते प्रोचुरमरा मौलिचालनैः ॥ ७१ ॥

शशंसुर्भस्ममाहात्म्यं हरिब्रह्मादयः सुराः ।

पितरश्चैव सन्तुष्टास्तीर्थलाभात्परन्तप ॥ ७२ ॥

तत्तीर्थतीरे लिङ्गं च देव्या मूर्तिं यथाविधि ।

स्थापयामासुरमराः पूजयामासुरन्वहम् ॥ ७३ ॥

तत्र ये प्राणिनोऽभूवन्पापभोगार्थमास्थिताः ।

ते विमानं समारुह्य गताः कैलासमण्डलम् ॥ ७४ ॥

नाम्ना भद्रगणास्ते तु वसन्त्यद्यापि तत्र हि ।

पुनश्च दूरदेशे तु कुम्भीपाको विनिर्मितः ॥ ७५ ॥

निरुद्धं शैवगमनं देवैस्तत्र तु तद्दिनात् ।

इति ते सर्वमाख्यातं भस्ममाहात्म्यमुत्तमम् ॥ ७६ ॥

नातः परतरं किञ्चिदधिकं विद्यते मुने ।

ऊर्ध्वपुण्ड्रविधिं चैवाप्यधिकारिविभेदतः ॥ ७७ ॥

प्रवक्ष्ये मुनिशार्दूल वैष्णवागमलोकनात् ।

ऊर्ध्वपुण्ड्रप्रमाणानि दिव्यान्यङ्गुलिभेदतः ॥ ७८ ॥

वर्णाभिमन्त्रदेवांश्च प्रवक्ष्यामि फलानि च ।

पर्वताग्रे नदीतीरे शिवक्षेत्रे विशेषतः ॥ ७९ ॥

सिन्धुतीरे च वल्मीके तुलसीमूलमाश्रिते ।

मृद एतास्तु सङ्ग्राह्या वर्जयेदन्यमृत्तिकाः ॥ ८० ॥

श्यामं शान्तिकरं प्रोक्तं रक्तं वश्यकरं भवेत् ।

श्रीकरं पीतमित्याहुर्धर्मदं श्वेतमुच्यते ॥ ८१ ॥
अङ्गुष्ठः पुष्टिदः प्रोक्तो मध्यमायुष्करी भवेत् ।
अनामिकान्नदा नित्यं मुक्तिदा च प्रदेशिनी ॥ ८२ ॥
एतैरङ्गुलिभेदैस्तु कारयेन्न नखैः स्पृशेत् ।
वर्तिदीपावलिकृतिं वेणपत्राकृतिं तथा ॥ ८३ ॥
पद्मस्य मुकुलाकारं तथा कुर्यात्प्रयत्नतः ।
मत्स्यकूर्माकृतिं वापि शङ्खाकारं ततः परम् ॥ ८४ ॥
दशाङ्गुलिप्रमाणं तु उत्तमोत्तममुच्यते ।
नवाङ्गुलं मध्यमं स्यादष्टाङ्गुलमतः परम् ॥ ८५ ॥
सप्तषट्पञ्चभिः पुण्ड्रं मध्यमं त्रिविधं स्मृतम् ।
चतुस्त्रिद्व्यङ्गुलैः पुण्ड्रं कनिष्ठं त्रिविधं भवेत् ॥ ८६ ॥
ललाटे केशवं विद्यान्नारायणमथोदरे ।
माधवं हृदि विन्यस्य गोविन्दं कण्ठकूपके ॥ ८७ ॥
उदरे दक्षिणे पार्श्वे विष्णुरित्यभिधीयते ।
तत्पार्श्वबाहुमध्ये च मधुसूदनमेव च ॥ ८८ ॥
त्रिविक्रमं कर्णदेशे वामकुक्षौ तु वामनम् ।
श्रीधरं बाहुके वामे हृषीकेशं तु कर्णके ॥ ८९ ॥
पृष्ठे च पद्मनाभं तु ककुद्दामोदरं स्मरेत् ।
द्वादशैतानि नामानि वासुदेवेति मूर्धनि ॥ ९० ॥
पूजाकाले च होमे च सायं प्रातः समाहितः ।
नामान्युच्चार्य विधिना धारयेद्दूर्ध्वपुण्ड्रकम् ॥ ९१ ॥
अशुचिर्वाप्यनाचारो मनसा पापमाचरेत् ।
शुचिरेव भवेन्नित्यं मूर्ध्नि पुण्ड्राङ्कितो नरः ॥ ९२ ॥
ऊर्ध्वपुण्ड्रधरो मर्त्यो म्रियते यत्र कुत्रचित् ।
श्वपाकोऽपि विमानस्थो मम लोके महीयते ॥ ९३ ॥
एकान्तिनो महाभागा मत्स्वरूपविदोऽमलाः ।
सान्तरालान्प्रकुर्वन्ति पुण्ड्रान्विष्णुपदाकृतीन् ॥ ९४ ॥
परमैकान्तिनोऽप्येवं मत्पादैकपरायणाः ।

हरिद्राचूर्णसंयुक्ताञ्छूलाकारांस्तु वामलान् ॥ ९५ ॥
अन्ये तु वैष्णवाः पुण्ड्रानच्छिद्रानपि भक्तितः ।
प्रकुर्वीरन्दीपपद्मवेणुपत्रोपमाकृतीन् ॥ ९६ ॥
अच्छिद्रानपि सच्छिद्रान् कुर्युः केवलवैष्णवाः ।
अच्छिद्रकरणे तेषां प्रत्यवायो न विद्यते ॥ ९७ ॥
एकान्तिनां प्रपन्नानां परमैकान्तिनामपि ।
अच्छिद्रपुण्ड्राकरणे प्रत्यवायो महान्भवेत् ॥ ९८ ॥
ऊर्ध्वपुण्ड्रं तु यः कुर्याद्वण्डाकारं तु शोभनम् ।
मध्ये छिद्रं वैष्णवाश्च नमोऽन्तैः केशवादिभिः ॥ ९९ ॥
विमलान्यूर्ध्वपुण्ड्राणि सान्तरालानि यो नरः ।
करोति विपुलं तत्र मन्दिरं मे करोति सः ॥ १०० ॥
ऊर्ध्वपुण्ड्रस्य मध्ये तु विशाले सुमनोहरे ।
लक्ष्म्या साकं सहासीनो रमते विष्णुरव्ययः ॥ १०१ ॥
निरन्तरालं यः कुर्यादूर्ध्वपुण्ड्रं द्विजाधमः ।
स हि तत्र स्थितं विष्णुं श्रियं चैव व्यपोहति ॥ १०२ ॥
अच्छिद्रमूर्ध्वपुण्ड्रं तु यः करोति विमूढधीः ।
स पर्यायेण तानेति नरकानेकविंशतिम् ॥ १०३ ॥
ऋजूनि स्फुटपाश्वानि सान्तरालानि विन्यसेत् ।
ऊर्ध्वपुण्ड्राणि दण्डाब्जदीपमत्स्यनिभानि च ॥ १०४ ॥
शिखोपवीतवद्धार्यमूर्ध्वपुण्ड्रं द्विजेन च ।
विना कृताश्चेद्विफलाः क्रियाः सर्वा महामुने ॥ १०५ ॥
तस्मात्सर्वेषु कार्येषु कार्यं विप्रस्य धीमतः ।
ऊर्ध्वपुण्ड्रं त्रिशूलं च वर्तुलं चतुरस्रकम् ॥ १०६ ॥
अर्धचन्द्रादिकं लिङ्गं वेदनिष्ठो न धारयेत् ।
जन्मना लब्धजातिस्तु वेदपन्थानमाश्रितः ॥ १०७ ॥
पुण्ड्रान्तरं भ्रमाद्वापि ललाटे नैव धारयेत् ।
ख्यातिकान्त्यादिसिद्ध्यर्थं चापि विष्णवागमादिषु ॥ १०८ ॥
स्थितं पुण्ड्रान्तरं नैव धारयेद्वैदिको जनः ।

तिर्यक्त्रिपुण्ड्रं सन्त्यज्य श्रौतं कथमपि भ्रमात् ॥ १०९ ॥
ललाटे भस्मना तिर्यक्त्रिपुण्ड्रस्य च धारणम् ।
विना पुण्ड्रान्तरं मोहाद्वारयन्नारकी भवेत् ॥ ११० ॥
वेदमार्गेकनिष्ठस्तु मोहेनाप्यङ्कितो यदि ।
पतत्येव न सन्देहस्तथा पुण्ड्रान्तरादपि ॥ १११ ॥
नाङ्कनं विग्रहे कुर्याद्वेदमार्गं समाश्रितः ।
श्रौतधर्मेकनिष्ठानां लिङ्गं तु श्रौतमेव हि ॥ ११२ ॥
अश्रौतधर्मनिष्ठानामश्रौत लिङ्गमीरितम् ।
देवता वेदसिद्धा यास्तासां लिङ्गं तु वैदिकम् ॥ ११३ ॥
अश्रौततन्त्रनिष्ठा यास्तासामश्रौतमेव हि ।
वेदसिद्धो महादेवः साक्षात्संसारमोचकः ॥ ११४ ॥
भक्तानामुपकाराय श्रौतं लिङ्गं दधाति च ।
वेदसिद्धस्य विष्णोश्च श्रौतं लिङ्गं न चेतरेत् ॥ ११५ ॥
प्रादुर्भावविशेषाणामपि तस्य तदेव हि ।
श्रौतं लिङ्गं तु विज्ञेयं त्रिपुण्ड्रोद्धूलनादिकम् ॥ ११६ ॥
अश्रौतमूर्ध्वपुण्ड्रादि नैव तिर्यक्त्रिपुण्ड्रकम् ।
वेदमार्गेकनिष्ठानां वेदोक्तेनैव वर्त्मना ॥ ११७ ॥
ललाटे भस्मना तिर्यक्त्रिपुण्ड्रं धार्यमेव हि ।
यस्तु नारायणं देवं प्रपन्नः परमं पदम् ।
धारयेत्सर्वदा शूलं ललाटे गन्धवारिणा ॥ ११८ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे त्रिपुण्ड्रोर्ध्वपुण्ड्रधारणविधिवर्णनं नाम
पञ्चदशोऽध्यायः ॥ १५ ॥ </poem>

देवीभागवतपुराणम्/स्कन्धः ११/अध्यायः १६

<https://sa.wikisource.org/s/hss>

< [देवीभागवतपुराणम्](#) | [स्कन्धः ११](#)

सन्ध्योपासननिरूपणम्

श्रीनारायण उवाच

अथातः श्रूयतां पुण्यं सन्ध्योपासनमुत्तमम् ।

भस्मधारणमाहात्म्यं कथितं चैव विस्तरात् ॥ १ ॥

प्रातःसन्ध्याविधानं च कथयिष्यामि तेऽनघ ।

प्रातःसन्ध्यां सनक्षत्रां मध्याह्ने मध्यभास्कराम् ॥ २ ॥

ससूर्या पश्चिमां सन्ध्यां तिस्रः सन्ध्या उपासते ।

तद्भेदानपि वक्ष्यामि शृणु देवर्षिसत्तम ॥ ३ ॥

उत्तमा तारकोपेता मध्यमा लुप्ततारका ।

अधमा सूर्यसहिता प्रातःसन्ध्या त्रिधा मता ॥ ४ ॥

उत्तमा सूर्यसहिता मध्यमास्तमिते रवौ ।

अधमा तारकोपेता सायंसन्ध्या त्रिधा मता ॥ ५ ॥

विप्रो वृक्षो मूलकान्यत्र सन्ध्या

वेदः शाखा धर्मकर्माणि पत्रम् ।

तस्मान्मूलं यत्नतो रक्षणीयं

छिन्ने मूले नैव वृक्षो न शाखा ॥ ६ ॥

सन्ध्या येन न विज्ञाता सन्ध्या येनानुपासिता ।

जीवमानो भवेच्छूद्रो मृतः श्वा चैव जायते ॥ ७ ॥

तस्मान्नित्यं प्रकर्तव्यं सन्ध्योपासनमुत्तमम् ।

तदभावेऽन्यकर्मादावधिकारी भवेन्न हि ॥ ८ ॥

उदयास्तमयादूर्ध्वं यावत्स्याद्घटिकात्रयम् ।

तावत्सन्ध्यामुपासीत प्रायश्चित्तं ततः परम् ॥ ९ ॥

कालातिक्रमणे जाते चतुर्थाघ्र्यं प्रदापयेत् ।

अथवाष्टशतं देवीं जप्त्वादौ तां समाचरेत् ॥ १० ॥

यस्मिन्काले तु यत्कर्म तत्कालाधीश्वरीं च ताम् ।

सन्ध्यामुपास्य पश्चात्तु तत्कालीनं समाचरेत् ॥ ११ ॥

गृहे साधारणा प्रोक्ता गोष्ठे वै मध्यमा भवेत् ।

नदीतीरे चोत्तमा स्याद्देवीगेहे तदुत्तमा ॥ १२ ॥
यतो देव्या उपासेयं ततो देव्यास्तु सन्निधौ ।
सन्ध्यात्रयं प्रकर्तव्यं तदानन्त्याय कल्पते ॥ १३ ॥
एतस्या अपरं दैवं ब्राह्मणानां च विद्यते ।
न विष्णूपासना नित्या न शिवोपासना तथा ॥ १४ ॥
यथा भवेन्महादेव्या गायत्र्याः श्रुतिचोदिता ।
सर्ववेदसारभूता गायत्र्यास्तु समर्चना ॥ १५ ॥
ब्रह्मादयोऽपि सन्ध्यायां तां ध्यायन्ति जपन्ति च ।
वेदा जपन्ति तां नित्यं वेदोपास्या ततः स्मृता ॥ १६ ॥
तस्मात्सर्वे द्विजाः शाक्ता न शैवा न च वैष्णवाः ।
आदिशक्तिमुपासन्ते गायत्रीं वेदमातरम् ॥ १७ ॥
आचान्तः प्राणमायम्य केशवादिकनामभिः ।
केशवश्च तथा नारायणो माधव एव च ॥ १८ ॥
गोविन्दो विष्णुरेवाथ मधुसूदन एव च ।
त्रिविक्रमो वामनश्च श्रीधरोऽपि ततः परम् ॥ १९ ॥
हृषीकेशः पद्मनाभो दामोदर अतः परम् ।
सङ्कर्षणो वासुदेवः प्रद्युम्नोऽप्यनिरुद्धकः ॥ २० ॥
पुरुषोत्तमाधोक्षजौ च नारसिंहोऽप्युतस्तथा ।
जनार्दन उपेन्द्रश्च हरिः कृष्णोऽन्तिमस्तथा ॥ २१ ॥
ॐकारपूर्वकं नाम चतुर्विंशतिसङ्ख्यया ।
स्वाहान्तैः प्राशयेद्द्वारि नमोऽन्तैः स्पर्शयेत्तथा ॥ २२ ॥
केशवादित्रिभिः पीत्वा द्वाभ्यां प्रक्षालयेत्करौ ।
मुखं प्रक्षालयेद्द्वाभ्यां द्वाभ्यामुन्मार्जनं तथा ॥ २३ ॥
एकेन पाणिं सम्प्रोक्ष्य पादावपि शिरोऽपि च ।
सङ्कर्षणादिदेवानां द्वादशाङ्गानि संस्पृशेत् ॥ २४ ॥
दक्षिणेनोदकं पीत्वा वामेन संस्पृशेद्बुधः ।
तावन्न शुध्यते तोयं यावद्वामेन न स्पृशेत् ॥ २५ ॥
गोकर्णाकृतिहस्तेन माषमात्रं जलं पिबेत् ।

ततो न्यूनाधिकं पीत्वा सुरापायी भवेद्द्विजः ॥ २६ ॥
संहताङ्गुलिना तोयं पाणिना दक्षिणेन तु ।
मुक्ताङ्गुष्ठकनिष्ठाभ्यां शेषेणाचमनं विदुः ॥ २७ ॥
प्राणायामं ततः कृत्वा प्रणवस्मृतिपूर्वकम् ।
गायत्रीं शिरसा सार्धं तुरीयपदसंयुताम् ॥ २८ ॥
दक्षिणे रेचयेद्वायुं वामेन पूरितोदरम् ।
कुम्भेन धारयेन्नित्यं प्राणायामं विदुर्बुधाः ॥ २९ ॥
पीडयेद्दक्षिणां नाडीमङ्गुष्ठेन तथोत्तराम् ।
कनिष्ठानामिकाभ्यां तु मध्यमां तर्जनीं त्यजेत् ॥ ३० ॥
रेचकः पूरकश्चैव प्राणायामोऽथ कुम्भकः ।
प्रोच्यते सर्वशास्त्रेषु योगिभिर्यतमानसैः ॥ ३१ ॥
रेचकः सृजते वायुं पूरकः पूरयेत्तु तम् ।
साम्येन संस्थितिर्यत्तत्कुम्भकः परिकीर्तितः ॥ ३२ ॥
नीलोत्पलदलश्यामं नाभिमध्ये प्रतिष्ठितम् ।
चतुर्भुजं महात्मानं पूरके चिन्तयेद्धरिम् ॥ ३३ ॥
कुम्भके तु हृदि स्थाने ध्यायेत्तु कमलासनम् ।
प्रजापतिं जगन्नाथं चतुर्वक्त्रं पितामहम् ॥ ३४ ॥
रेचके शङ्करं ध्यायेल्ललाटस्थं महेश्वरम् ।
शुद्धस्फटिकसंकाशं निर्मलं पापनाशनम् ॥ ३५ ॥
पूरके विष्णुसायुज्यं कुम्भके ब्रह्मणो गतिम् ।
रेचकेन तृतीयं तु प्राप्नुयादीश्वरं परम् ॥ ३६ ॥
पौराणाचमनाद्यं च प्रोक्तं देवर्षिसत्तम ।
श्रौतमाचमनाद्यं च शृणु पापापहं मुने ॥ ३७ ॥
प्रणवं पूर्वमुच्चार्य गायत्रीं तु तदित्यृचम् ।
पादादौ व्याहृतीस्तिस्रः श्रौताचमनमुच्यते ॥ ३८ ॥
गायत्रीं शिरसा सार्धं जपेद्व्याहृतिपूर्विकाम् ।
प्रतिप्रणवसंयुक्तां त्रितयं प्राणसंयमः ॥ ३९ ॥
(सलक्षणं तु प्राणानामायामं कीर्त्यतेऽधुना ।

नानापापैकशमनं महापुण्यफलप्रदम् ॥)
पञ्चाङ्गुलीभिर्नासाग्रं पीडयेत्प्रणवेन तु ।
सर्वपापहरा मुद्रा वानप्रस्थगृहस्थयोः ॥ ४० ॥
कनिष्ठानामिकाङ्गुष्ठैर्यतेश्च ब्रह्मचारिणः ।
आपो हि ष्ठेति तिसृभिः प्रोक्षणं स्यात्कुशोदकैः ॥ ४१ ॥
ऋगन्ते मार्जनं कुर्यात्पादान्ते वा समाहितः ।
नवप्रणवयुक्तेन आपो हि ष्ठेत्यनेन तु ॥ ४२ ॥
नश्येदघं मार्जनेन संवत्सरसमुद्भवम् ।
तत आचमनं कृत्वा सूर्यश्चेति पिबेदपः ॥ ४३ ॥
अन्तःकरणसम्भिन्नं पापं तस्य विनश्यति ।
प्रणवेन व्याहृतिभिर्गायत्र्या प्रणवाद्यया ॥ ४४ ॥
आपो हि ष्ठेति सूक्तेन मार्जनं चैव कारयेत् ।
उद्धृत्य दक्षिणे हस्ते जलं गोकर्णवत्कृते ॥ ४५ ॥
नीत्वा तं नासिकाग्रं तु वामकुक्षौ स्मरेदघम् ।
पुरुषं कृष्णवर्णं च ऋतं चेति पठेत्ततः ॥ ४६ ॥
द्रुपदां वा ऋचं पश्चाद्दक्षनासापुटेन च ।
श्वासमार्गेण तं पापमानयेत्करवारिणि ॥ ४७ ॥
नावलोक्यैव तद्वारि वामभागेऽश्मनि क्षिपेत् ।
निष्पापं तु शरीरं मे सञ्जातमिति भावयेत् ॥ ४८ ॥
उत्थाय तु ततः पादौ द्वौ समौ सन्नियोजयेत् ।
जलाञ्जलिं गृहीत्वा तु तर्जन्यङ्गुष्ठवर्जितम् ॥ ४९ ॥
वीक्ष्य भानुं क्षिपेद्वारि गायत्र्या चाभिमन्त्रितम् ।
त्रिवारं मुनिशार्दूल विधिरेषोऽर्घ्यमोचने ॥ ५० ॥
ततः प्रदक्षिणां कुर्यादसावादित्यमन्त्रतः ।
मध्याह्ने सकृदेव स्यात्सन्ध्ययोस्तु त्रिवारतः ॥ ५१ ॥
ईषन्नग्रः प्रभाते तु मध्याह्ने दण्डवत्स्थितः ।
आसने चोपविष्टस्तु द्विजः सायं क्षिपेदपः ॥ ५२ ॥
उदकं प्रक्षिपेद्यस्मात्तत्कारणमतः शृणु ।

त्रिंशत्कोट्यो महावीरा मन्देहा नाम राक्षसाः ॥ ५३ ॥
कृतघ्ना दारुणा घोराः सूर्यमिच्छन्ति खादितुम् ।
ततो देवगणाः सर्वे ऋषयश्च तपोधनाः ॥ ५४ ॥
उपासते महासन्ध्यां प्रक्षिपन्त्युदकाञ्जलिम् ।
दह्यन्ते तेन दैत्यास्ते वज्रीभूतेन वारिणा ॥ ५५ ॥
एतस्मात्कारणाद्विप्राः सन्ध्यां नित्यमुपासते ।
महापुण्यस्य जननं सन्ध्योपासनमीरितम् ॥ ५६ ॥
अर्घ्याङ्गभूतमन्त्रोऽयं प्रोच्यते शृणु नारद ।
यदुच्चारणमात्रेण साङ्गं सन्ध्याफलं भवेत् ॥ ५७ ॥
सोऽहमर्कोऽस्म्यहं ज्योतिरात्मा ज्योतिरहं शिवः ।
आत्मज्योतिरहं शुक्लः सर्वज्योती रसोऽस्म्यहम् ॥ ५८ ॥
आगच्छ वरदे देवि गायत्रि ब्रह्मरूपिणि ।
जपानुष्ठानसिद्ध्यर्थं प्रविश्य हृदयं मम ॥ ५९ ॥
उत्तिष्ठ देवि गन्तव्यं पुनरागमनाय च ।
अर्घ्येषु देवि गन्तव्यं प्रविश्य हृदयं मम ॥ ६० ॥
ततः शुद्धस्थले नैजमासनं स्थापयेद्बुधः ।
तत्रारुह्य जपेत्पश्चाद्गायत्रीं वेदमातरम् ॥ ६१ ॥
अत्रैव खेचरी मुद्रा प्राणायामोत्तरं मुने ।
प्रातःसन्ध्याविधाने च कीर्तिता मुनिपुङ्गव ॥ ६२ ॥
तन्नामार्थं प्रवक्ष्यामि सादरं शृणु नारद ।
चित्तं चरति खे यस्माज्जिह्वा चरति खे गता ॥ ६३ ॥
भ्रूवोरन्तर्गता दृष्टिर्मुद्रा भवति खेचरी ।
न चासनं सिद्धसमं न कुम्भसदृशोऽनिलः ॥ ६४ ॥
न खेचरीसमा मुद्रा सत्यं सत्यं च नारद ।
घण्टावत्पणवोच्चाराद्वायुं निर्जित्य यत्नतः ॥ ६५ ॥
स्थिरासने स्थिरो भूत्वा निरहङ्कारनिर्ममः ।
लक्षणं नारद मुने शृणु सिद्धासनस्य च ॥ ६६ ॥
योनिस्थानकमङ्घ्रिमूलघटितं कृत्वा दृढं विन्यसे-

न्मेढ्रे पादमथैकमेव हृदयं कृत्वा समं विग्रहम् ।
स्थाणुः संयमितेन्द्रियोऽचलदृशा पश्यन्भ्रुवोरन्तरं
तिष्ठत्येतदतीव योगिसुखदं सिद्धासनं प्रोच्यते ॥ ६७ ॥
आयातु वरदा देवी अक्षरं ब्रह्मसम्मितम् ।
गायत्री छन्दसां मातरिदं ब्रह्म जुषस्व मे ॥ ६८ ॥
यदहना कुरुते पापं तदहना प्रतिमुच्यते ।
यद्रात्र्या कुरुते पापं तद्रात्र्या प्रतिमुच्यते ॥ ६९ ॥
सर्ववर्णे महादेवि सन्ध्याविद्ये सरस्वति ।
अजरे अमरे देवि सर्वदेवि नमोऽस्तु ते ॥ ७० ॥
तेजोऽसीत्यादिमन्त्रेण देवीमावाहयेत्ततः ।
यत्कृतं त्वदनुष्ठानं तत्सर्वं पूर्णमस्तु मे ॥ ७१ ॥
ततः शापविमोक्षाय विधानं सम्यगाचरेत् ।
ब्रह्मशापस्ततो विश्वामित्रस्य च तथैव च ॥ ७२ ॥
वसिष्ठशाप इत्येतत्त्रिविधं शापलक्षणम् ।
ब्रह्मणः स्मरणेनैव ब्रह्मशापो निवर्तते ॥ ७३ ॥
विश्वामित्रस्मरणतो विश्वामित्रस्य शापतः ।
वसिष्ठस्मरणादेव तस्य शापो विनश्यति ॥ ७४ ॥
हृत्पद्ममध्ये पुरुषं प्रमाणं
सत्यात्मकं सर्वजगत्स्वरूपम् ।
ध्यायामि नित्यं परमात्मसंज्ञं
चिद्रूपमेकं वचसामगम्यम् ॥ ७५ ॥
अथ न्यासविधिं वक्ष्ये सन्ध्याया अङ्गसम्भवम् ।
ॐकारं पूर्ववद्योज्यं ततो मन्त्रानुदीरयेत् ॥ ७६ ॥
भूरित्युक्त्वा च पादाभ्यां नम इत्येव चोच्चरेत् ।
भुवः पूर्वं तु जानुभ्यां स्वः कटिभ्यां नमो वदेत् ॥ ७७ ॥
महर्नाभ्यै जनश्चैव हृदयाय ततस्तपः ।
कण्ठाय च ततः सत्यं ललाटे परिकीर्तयेत् ॥ ७८ ॥
अङ्गुष्ठाभ्यां तत्सवितुस्तर्जनीभ्यां वरेण्यकम् ।

भर्गो देवस्य मध्याध्यां धीमहीत्येव कीर्तयेत् ॥ ७९ ॥

अनामाभ्यां कनिष्ठाभ्यां धियो यो नः पदं वदेत् ।

प्रचोदयात्करपृष्ठतलयोर्विन्यसेत्सुधीः ॥ ८० ॥

ब्रह्मात्मने तत्सवितुर्हृदयाय नमस्तथा ।

विष्ण्वात्मने वरेण्यं च शिरसे नम इत्यपि ॥ ८१ ॥

भर्गो देवस्थ रुद्रात्मने शिखायै प्रकीर्तितम् ।

शक्त्यात्मने धीमहीति कवचाय ततः परम् ॥ ८२ ॥

कालात्मने धियो यो नो नेत्रत्रय उदीरितम् ।

प्रचोदयाच्च सर्वात्मनेऽस्त्राय परिकीर्तितम् ॥ ८३ ॥

अक्षरन्यासमेवाग्रे कथयामि महामुने ।

गायत्रीवर्णसम्भूतन्यासः पापहरः परः ॥ ८४ ॥

प्रणवं पूर्वमुच्चार्य वर्णन्यासः प्रकीर्तितः ।

तत्कारमादावुच्चार्य पादाङ्गुष्ठद्वये न्यसेत् ॥ ८५ ॥

सकारं गुल्फयोस्तद्वद्विकारं जङ्घयोर्न्यसेत् ।

जान्वोस्तुकारं विन्यस्य ऊर्वोश्चैव वकारकम् ॥ ८६ ॥

रेकारं च गुदे न्यस्य णिकारं लिङ्ग एव च ।

कट्यां यकारमेवात्र भकारं नाभिमण्डले ॥ ८७ ॥

गोकारं हृदये न्यस्य देकारं स्तनयोर्द्वयोः ।

वकारं हृदि विन्यस्य स्यकारं कण्ठकूपके ॥ ८८ ॥

धीकारं मुखदेशे तु मकारं तालुदेशके ।

हिकारं नासिकाग्रे तु धिकारं नेत्रमण्डले ॥ ८९ ॥

भ्रूमध्ये चैव योकारं योकारं च ललाटके ।

नकारं वै पूर्वमुखे प्रकारं दक्षिणे मुखे ॥ ९० ॥

चोकारं पश्चिममुखे दकारं चोत्तरे मुखे ।

याकारं मूर्ध्नि विन्यस्य तकारं व्यापकं न्यसेत् ॥ ९१ ॥

एतन्न्यासविधिं केचिन्नेच्छन्ति जपतत्पराः ।

ततो ध्यायेन्महादेवीं जगन्मातरमम्बिकाम् ॥ ९२ ॥

भास्वज्जपाप्रसूनाभां कुमारीं परमेश्वरीम् ।

रक्ताम्बुजासनारूढां रक्तगन्धानुलेपनाम् ॥ ९३ ॥
रक्तमाल्याम्बरधरां चतुरास्यां चतुर्भुजाम् ।
द्विनेत्रां सुक्सुवो मालां कुण्डिकां चैव बिभ्रतीम् ॥ ९४ ॥
सर्वाभरणसन्दीप्तामृगवेदाध्यायिनीं पराम् ।
हंसपत्रामाहवनीयमध्यस्थां ब्रह्मदेवताम् ॥ ९५ ॥
चतुष्पदामष्टकुक्षिं सप्तशीर्षां महेश्वरीम् ।
अग्निवक्त्रां रुद्रशिखां विष्णुचित्तां तु भावयेत् ॥ ९६ ॥
ब्रह्मा तु कवचं यस्या गोत्रं सांख्यायनं स्मृतम् ।
आदित्यमण्डलान्तःस्थां ध्यायेद्देवीं महेश्वरीम् ॥ ९७ ॥
एवं ध्यात्वा विधानेन गायत्रीं वेदमातरम् ।
ततो मुद्राः प्रकुर्वीत देव्याः प्रीतिकराः शुभाः ॥ ९८ ॥
सुमुखं सपुटं चैव विततं विस्तृतं तथा ।
द्विमुखं त्रिमुखं चैव चतुष्कं पञ्चकं तथा ॥ ९९ ॥
षण्मुखाधोमुखं चैव व्यापकाञ्जलिकं तथा ।
शकटं यमपाशं च ग्रथितं सन्मुखोन्मुखम् ॥ १०० ॥
विलम्बं मुष्टिकं चैव मत्स्यं कूर्मं वराहकम् ।
सिंहाक्रान्तं महाक्रान्तं मुद्गरं पल्लवं तथा ॥ १०१ ॥
चतुर्विंशतिमुद्राश्च गायत्र्याः सम्प्रदर्शयेत् ।
शताक्षरां च गायत्रीं सकृदावर्तयेत्सुधीः ॥ १०२ ॥
चतुर्विंशत्यक्षराणि गायत्र्या कीर्तितानि हि ।
जातवेदसनाम्नीं च ऋचमुच्चारयेत्ततः ॥ १०३ ॥
त्र्यम्बकस्यर्चमावृत्य गायत्री शतवर्णका ।
भवतीयं महापुण्या सकृज्जप्या बुधैरियम् ॥ १०४ ॥
ॐकारं पूर्वमुच्चार्य भूर्भुवः स्वस्त्यैव च ।
चतुर्विंशत्यक्षरां च गायत्रीं प्रोच्चरेत्ततः ॥ १०५ ॥
एवं नित्यं जपं कुर्याद्ब्राह्मणो विप्रपुङ्गवः ।

स समग्रं फलं प्राप्य सन्ध्यायाः सुखमेधते ॥ १०६ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे सन्ध्योपासननिरूपणं नाम षोडशोऽध्यायः
॥ १६ ॥ </poem>

देवीभागवतपुराणम्/स्कन्धः ११/अध्यायः १७

<https://sa.wikisource.org/s/hst>

< [देवीभागवतपुराणम्](#) | [स्कन्धः ११](#)

सन्ध्यादिकृत्यवर्णनम्

<poem> श्रीनारायण उवाच

भिन्नपादा तु गायत्री ब्रह्महत्याप्रणाशिनी ।

अभिन्नपादा गायत्री ब्रह्महत्यां प्रयच्छति ॥ १ ॥

अच्छिन्नपादागायत्रीजपं कुर्वन्ति ये द्विजाः ।

अथोमुखाश्च तिष्ठन्ति कल्पकोटिशतानि च ॥ २ ॥

सम्पुटैका षडोङ्कारा गायत्री विविधा मता ।

धर्मशास्त्रपुराणेषु इतिहासेषु सुव्रत ॥ ३ ॥

पञ्चप्रणवसंयुक्तां जपेदित्यनुशासनम् ।

जपसंख्याष्टभागान्ते पादो जप्यस्तुरीयकः ॥ ४ ॥

स द्विजः परमो ज्ञेयः परं सायुज्यमाप्नुयात् ।

अन्यथा प्रजपेद्यस्तु स जपो विफलो भवेत् ॥ ५ ॥

सम्पुटैका षडोङ्कारा भवेत्सा ऊर्ध्वरेतसाम् ।

गृहस्थो ब्रह्मचारी वा मोक्षार्थी तुरीयां जपेत् ॥ ६ ॥

तुरीयपादो गायत्र्याः परोरजसे सावदोम् ।

ध्यानमस्य प्रवक्ष्यामि जपसाङ्गफलप्रदम् ॥ ७ ॥

हृदि विकसितपद्मं सार्कसोमाग्निबिम्बं

प्रणवमयमचिन्त्यं यस्य पीतं प्रकल्प्यम् ।

अचलपरमसूक्ष्मं ज्योतिराकाशसारं

भवतु मम मुदेऽसौ सच्चिदानन्दरूपः ॥ ८ ॥

त्रिशूलयोनी सुरभिमक्षमालां च लिङ्गकम् ।

अम्बुजं च महामुद्रामिति सप्त प्रदर्शयेत् ॥ ९ ॥

या सन्ध्या सैव गायत्री सच्चिदानन्दरूपिणी ।

भक्त्या तां ब्राह्मणो नित्यं पूजयेच्च नमेत्ततः ॥ १० ॥

ध्यातस्य पूजां कुर्वीत पञ्चभिश्चोपचारकैः ।

लं पृथिव्यात्मने गन्धमर्पयामि नमो नमः ॥ ११ ॥

हमाकाशात्मने पुष्पं चार्पयामि नमो नमः ।

यं च वाय्वात्मने धूपं चार्पयामि ततो वदेत् ॥ १२ ॥

रं च वह्न्यात्मने दीपमर्पयामि ततो वदेत् ।
वममृतात्मने तस्मै नैवेद्यमपि चार्पयेत् ॥ १३ ॥
यं रं लं वं हमिति च पुष्पाञ्जलिमथार्पयेत् ।
एवं पूजां विधायाथ चान्ते मुद्राः प्रदर्शयेत् ॥ १४ ॥
ध्यायेत्तु मनसा देवीं मन्त्रमुच्चारयेच्छनैः ।
न कम्पयेच्छिरो ग्रीवा दन्तान्नैव प्रकाशयेत् ॥ १५ ॥
विधिनाष्टोत्तरशतमष्टाविंशतिरेव वा ।
दशवारमशक्तो वा नातो न्यूनं कदाचन ॥ १६ ॥
तत उद्वासयेद्देवीमुत्तमेत्यनुवाकतः ।
न गायत्रीं जपेद्विद्वाञ्जलमध्ये कथञ्चन ॥ १७ ॥
यतः साग्निमुखी प्रोक्तेत्याहुः केचिन्महर्षयः ।
सुरभिर्ज्ञानशूर्पं च कूर्मो योनिश्च पङ्कजम् ॥ १८ ॥
लिङ्गं निर्वाणकं चैव जपान्तेऽष्टौ प्रदर्शयेत् ।
यदक्षरपदभ्रष्टं स्वरव्यञ्जनवर्जितम् ॥ १९ ॥
तत्सर्वं क्षम्यतां देवि कश्यपप्रियवादिनि ।
गायत्रीतर्पणं चातः करणीयं महामुने ॥ २० ॥
गायत्री छन्द आख्यातं विश्वामित्रऋषिः स्मृतः ।
सविता देवता प्रोक्ता विनियोगश्च तर्पणे ॥ २१ ॥
भूरित्युक्त्वा च ऋग्वेदपुरुषं तर्पयामि च ।
भुव इत्येतदुक्त्वा च यजुर्वेदमथो वदेत् ॥ २२ ॥
स्वर्व्याहृतिं समुक्त्वा च सामवेदं समुच्चरेत् ।
मह इत्येतदुक्त्वान्तेऽथर्ववेदं च तर्पयेत् ॥ २३ ॥
जनः पदान्त इतिहासपुराणमितीरयेत् ।
तपः सर्वागमं चैव पुरुषं तर्पयामि च ॥ २४ ॥
सत्यं च सत्यलोकाख्यपुरुषं तर्पयामि च ।
ॐ भूर्भूर्लोकपुरुषं तर्पयामि ततो वदेत् ॥ २५ ॥
भुवश्चेति भुवर्लोकपुरुषं तर्पयामि च ।
स्वः स्वर्गलोकपुरुषं तर्पयामि ततः परम् ॥ २६ ॥

ॐभूरेकपदा नाम गायत्रीं तर्पयामि च ।
भुवो द्विपदां गायत्रीं तर्पयामीति कीर्तयेत् ॥ २७ ॥
स्वश्च त्रिपदां गायत्रीं तर्पयामि ततो वदेत् ।
ॐभूर्भुवः स्वश्चेति तथा गायत्रीं च चतुष्पदाम् ॥ २८ ॥
उषसीं चैव गायत्रीं सावित्रीं च सरस्वतीम् ।
वेदानां मातरं पृथ्वीमजां चैव तु कौशिकीम् ॥ २९ ॥
साङ्कृतिं वै सार्वजितिं गायत्रीं तर्पणे वदेत् ।
तर्पणान्ते च शान्त्यर्थं जातवेदसमीरयेत् ॥ ३० ॥
मानस्तोकेति मन्त्रं च शान्त्यर्थं प्रजपेत्सुधीः ।
ततोऽपि त्र्यम्बको मन्त्रः शान्त्यर्थः परिकीर्तितः ॥ ३१ ॥
तच्छंयोरिति मन्त्रं च जपेच्छान्त्यर्थमेव तु ।
अतो देवा इति द्वाभ्यां सर्वाङ्गस्पर्शनं चरेत् ॥ ३२ ॥
स्योनापृथिविमन्त्रेण भूम्यै कुर्यात्प्रणामकम् ।
यथाविधि च गोत्रादीनुच्चरेद्द्विजसत्तमः ॥ ३३ ॥
एवं विधानं सन्ध्यायाः प्रातःकाले प्रकीर्तितम् ।
सन्ध्याकर्म समाप्यान्तेऽप्यग्निहोत्रं स्वयं हुनेत् ॥ ३४ ॥
पञ्चायतनपूजां च ततः कुर्यात्समाहितः ।
शिवां शिवं गणपतिं सूर्यं विष्णुं तथार्चयेत् ॥ ३५ ॥
पौरुषेण तु सूक्तेन व्याहृत्या वा समाहितः ।
मूलमन्त्रेण वा कुर्याद्दहीश्च ते इति मन्त्रतः ॥ ३६ ॥
भवानीं तु यजेन्मध्ये तथैशान्यां तु माधवम् ।
आग्नेय्यां गिरिजानाथं गणेशं रक्षसां दिशि ॥ ३७ ॥
वायव्यामर्चयेत्सूर्यमिति देवस्थितिक्रमः ।
षोडशानुपचारांश्च षोडशगिर्भर्हरेन्नरः ॥ ३८ ॥
देवीमभ्यर्च्य पुरतो यजेदन्याननुक्रमात् ।
न देवीपूजनात्पुण्यमधिकं क्वचिदीक्ष्यते ॥ ३९ ॥
अत एव तु सन्ध्यासु सन्ध्योपास्तिः श्रुतीरिता ।
नाक्षतैरर्चयेद्द्विष्णुं न तुलस्या गणेश्वरम् ॥ ४० ॥

दूर्वाभिर्नार्चयेद्गुर्गां केतकैर्न महेश्वरम् ।
मल्लिकार्जुनकुसुमं कुटजं पनसं तथा ॥ ४१ ॥
किंशुकं बकुलं कुन्दं लोध्रं तु करवीरकम् ।
शिशपाऽपराजितापुष्पं बद्धूकागस्त्यपुष्पके ॥ ४२ ॥
मदन्तं सिन्दुवारं च पालाशकुसुमं तथा ।
दूर्वाङ्कुरं बिल्वदलं कुशमञ्जरिकां तथा ॥ ४३ ॥
शल्लकीमाधवीपुष्पमर्कमन्दारपुष्पकम् ।
केतकीं कर्णिकारं च कदम्बकुसुमं तथा ॥ ४४ ॥
पुन्नागश्चम्पकस्तद्वद्युधिकातगरौ तथा ।
एवमादीनि पुष्पाणि देवीप्रियकराणि च ॥ ४५ ॥
गुग्गुलस्य भवेद्भूपो दीपः स्यात्तिलतैलतः ।
कृत्वेत्थं देवतापूजां ततो मूलमनुं जपेत् ॥ ४६ ॥
एवं पूजां समाप्यैव वेदाभ्यासं चरेद्बुधः ।
ततः स्ववृत्त्या कुर्वीत पोष्यवर्गार्थसाधनम् ।
तृतीयदिनभागे तु नियमेन विचक्षणः ॥ ४७ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे सन्ध्यादिकृत्यवर्णनं नाम सप्तदशोऽध्यायः
॥ १७ ॥

</poem>

देवीभागवतपुराणम्/स्कन्धः ११/अध्यायः १८

<https://sa.wikisource.org/s/hsu>

< [देवीभागवतपुराणम्](#) | [स्कन्धः ११](#)

बृहद्रथकथानकम्

नारद उवाच

पूजाविशेषं श्रीदेव्याः श्रोतुमिच्छामि मानद ।

येनाश्रितेन मनुजः कृतकृत्यत्वमावहेत् ॥ १ ॥

श्रीनारायण उवाच

देवर्षे शृणु वक्ष्यामि श्रीमत्सु पूजनक्रमम् ।

भुक्तिमुक्तिप्रदं साक्षात्समस्तापन्निवारणम् ॥ २ ॥

आचम्य मौनी सङ्कल्प्य भूतशुद्ध्यादिकं चरेत् ।

मातृकान्यासपूर्वं तु षडङ्गन्यासमाचरेत् ॥ ३ ॥

शङ्खस्य स्थापनं कृत्वा सामान्यार्घ्यं विधाय च ।

पूजाद्रव्याणि चास्त्रेण प्रोक्षयेन्मतिमान्नरः ॥ ४ ॥

गुरोरनुज्ञामादाय ततः पूजां समारभेत् ।

पीठपूजां पुरा कृत्वा देवीं ध्यायेत्ततः परम् ॥ ५ ॥

आसनाद्युपचारैश्च भक्तिप्रेमयुतः सदा ।

स्नापयेत्परदेवीं तां पञ्चामृतरसादिभिः ॥ ६ ॥

पौण्ड्रेक्षुरसपूर्णैस्तु कलशैः शतसंख्यकैः ।

स्तापयेद्यो महेशानीं न स भूयोऽभिजायते ॥ ७ ॥

यश्च चूतरसैरेवं स्नापयेज्जगदम्बिकाम् ।

वेदपारायणं कृत्वा रसेनेक्षूद्भवेन वा ॥ ८ ॥

तद्गेहं न त्यजेन्नित्यं रमा चैव सरस्वती ।

यस्तु द्राक्षारसेनैव वेदपारायणं चरन् ॥ ९ ॥

अभिषिञ्चेन्महेशानीं सकुटुम्बो नरोत्तमः ।

रसरेणुप्रमाणं च देवीलोके महीयते ॥ १० ॥

कर्पूरागुरुकाश्मीरकस्तूरीपङ्कपङ्किलैः ।

सलिलैः स्नापयेद्देवीं वेदपारायणं चरन् ॥ ११ ॥

भस्मीभवन्ति पापानि शतजन्मार्जितानि च ।

यो दुग्धकलशैर्देवीं स्तापयेद्वेदपाठतः ॥ १२ ॥

आकल्पं स वसेन्नित्यं तस्मिन् वै क्षीरसागरे ।
यस्तु दध्नाभिषिञ्चेत्तां दधिकुल्यापतिर्भवेत् ॥ १३ ॥
मधुना च धृतेनैव तथा शर्करयापि च ।
स्नापयेन्मधुकुल्यादिनदीनां स पतिर्भवेत् ॥ १४ ॥
सहस्रकलशैर्देवीं स्नापयन्भक्तितत्परः ।
इह लोके सुखी भूत्वाप्यन्यलोके सुखी भवेत् ॥ १५ ॥
क्षौमं वस्त्रद्वयं दत्त्वा वायुलोकं स गच्छति ।
रत्ननिर्मितभूषाणां दाता निधिपतिर्भवेत् ॥ १६ ॥
काश्मीरचन्दनं दत्त्वा कस्तूरीबिन्दुभूषितम् ।
तथा सीमन्तसिन्दूरं चरणेऽलक्तपत्रकम् ॥ १७ ॥
इन्द्रासने समारूढो भवेद्देवपतिः परः ।
पुष्पाणि विविधान्याहुः पूजाकर्मणि साधवः ॥ १८ ॥
तानि दत्त्वा यथालाभं कैलासं लभते स्वयम् ।
बिल्वपत्राण्यमोघानि यो दद्यात्परशक्तये ॥ १९ ॥
तस्य दुःखं कदाचिच्च क्वचिच्च न भविष्यति ।
बिल्वपत्रत्रये रक्तचन्दनेन तु संल्लिखेत् ॥ २० ॥
मायाबीजत्रयं यत्नात्सुस्फुटं चातिसुन्दरम् ।
मायाबीजादिकं नाम चतुर्थ्यन्तं समुच्चरेत् ॥ २१ ॥
नमोऽन्तं परया भक्त्या देवीचरणपङ्कजे ।
समर्पयेन्महादेव्यै कोमलं तच्च पत्रकम् ॥ २२ ॥
य एवं कुरुते भक्त्या मनुत्वं लभते हि सः ।
यस्तु कोटिदलैरेवं कोमलैरतिनिर्मलैः ॥ २३ ॥
पूजयेद्भुवनेशानीं ब्रह्माण्डाधिपतिर्भवेत् ।
कुन्दपुष्पैर्नवीनैस्तु लुलितैरष्टगन्धतः ॥ २४ ॥
कोटिसङ्ख्यैः पूजयेत्तु प्राजापत्यं लभेद्ध्रुवम् ।
मल्लिकामालतीपुष्पैरष्टगन्धेन लोलितैः ॥ २५ ॥
कोटिसङ्ख्यैः पूजया तु जायते स चतुर्मुखः ।
दशकोटिभिरप्येवं तैरेव कुसुमैर्मुने ॥ २६ ॥

विष्णुत्वं लभते मर्त्यो यत्सुरेष्वपि दुर्लभम् ।
विष्णुनैतद्व्रतं पूर्वं कृतं स्वपदलब्धये ॥ २७ ॥
शतकोटिभिरप्येवं सूत्रात्मत्वं व्रजेद्ध्रुवम् ।
व्रतमेतत्पुरा सम्यक्कृतं भक्त्या प्रयत्नतः ॥ २८ ॥
तेन व्रतप्रभावेण हिरण्योदरतां व्रजेत् ।
जपाकुसुमपुष्पस्य बन्धूककुसुमस्य च ॥ २९ ॥
दाडिमीकुसुमस्यापि विधिरेष उदीरितः ।
एवमन्यानि पुष्पाणि श्रीदेव्यै विधिनार्पयेत् ॥ ३० ॥
तस्य पुण्यफलस्यान्तं न जानातीश्वरोऽपि सः ।
तत्तद्व्रतद्वैः पुष्पैर्नामसाहस्रसंख्यया ॥ ३१ ॥
समर्पयेन्महादेव्यै प्रतिवर्षमतन्द्रितः ।
य एवं कुरुते भक्त्या महापातकसंयुतः ॥ ३२ ॥
उपपातकयुक्तोऽपि मुच्यते सर्वपातकैः ।
देहान्ते श्रीपदाम्भोजं दुर्लभं देवसत्तमैः ॥ ३३ ॥
प्राप्नोति साधकवरो मुने नास्त्यत्र संशयः ।
कृष्णागुरुं सकर्पूरं चन्दनेन समन्वितम् ॥ ३४ ॥
सिल्हकं चाज्यसंयुक्तं गुग्गुलेन समन्वितम् ।
धूपं दद्यान्महादेव्यै येन स्याद्भूषितं गृहम् ॥ ३५ ॥
तेन प्रसन्ना देवेशी ददाति भुवनत्रयम् ।
दीपं कर्पूरखण्डैश्च दद्याद्देव्यै निरन्तरम् ॥ ३६ ॥
सूर्यलोकमवाप्नोति नात्र कार्या विचारणा ।
शतदीपांस्तथा दद्यात्सहस्रान्वा समाहितः ॥ ३७ ॥
नैवेद्यं पुरतो देव्याः स्थापयेत्पर्वताकृतिम् ।
लेहयैश्चोष्यैस्तथा पेयैः षड्रसैस्तु समाहितैः ॥ ३८ ॥
नानाफलानि दिव्यानि स्वादूनि रसवन्ति च ।
स्वर्णपात्रस्थितान्नानि दद्याद्देव्यै निरन्तरम् ॥ ३९ ॥
तृप्तायां श्रीमहादेव्यां भवेत्तृप्तं जगत्त्रयम् ।
यतस्तदात्मकं सर्वं रज्जौ सर्पो यथा तथा ॥ ४० ॥

ततः पानीयकं दद्याच्छुभं गङ्गाजलं महत् ।
कर्पूरवालासंयुक्तं शीतलं कलशस्थितम् ॥ ४१ ॥
ताम्बूलं च ततो देव्यै कर्पूरशकलान्वितम् ।
एलालवङ्गसंयुक्तं मुखसौगन्ध्यदायकम् ॥ ४२ ॥
दद्याद्देव्यै महाभक्त्या येन देवी प्रसीदति ।
मृदङ्गवीणामुरजढक्कादुन्दुभिनिःस्वनैः ॥ ४३ ॥
तोषयेज्जगतां धात्रीं गायनैरतिमोहनैः ।
वेदपारायणैः स्तोत्रैः पुराणादिभिरप्युत ॥ ४४ ॥
छत्रं च चामरे द्वे च दद्याद्देव्यै समाहितः ।
राजोपचारान् श्रीदेव्यै नित्यमेव समर्पयेत् ॥ ४५ ॥
प्रदक्षिणां नमस्कारं कुर्याद्देव्या अनेकधा ।
क्षमापयेज्जगद्धात्रीं जगदम्बां मुहुर्मुहुः ॥ ४६ ॥
सकृत्स्मरणमात्रेण यत्र देवी प्रसीदति ।
एतादृशोपचारैश्च प्रसीदेदत्र कः स्मयः ॥ ४७ ॥
स्वभावतो भवेन्माता पुत्रेऽतिकरुणावती ।
तेन भक्तौ कृतायां तु वक्तव्यं किं ततः परम् ॥ ४८ ॥
अत्र ते कथयिष्यामि पुरावृत्तं सनातनम् ।
बृहद्रथस्य राजर्षेः प्रियं भक्तिप्रदायकम् ॥ ४९ ॥
चक्रवाकोऽभवत्पक्षी क्वचिद्देशे हिमालये ।
भ्रमन्नानाविधान्देशान्ययौ काशीपुरं प्रति ॥ ५० ॥
अन्नपूर्णमहास्थाने प्रारब्धवशतो द्विजः ।
जगाम लीलया तत्र कणलोभादनाथवत् ॥ ५१ ॥
कृत्वा प्रदक्षिणामेकां जगाम स विहायसा ।
देशान्तरं विहायैव पुरीं मुक्तिप्रदायिनीम् ॥ ५२ ॥
कालान्तरे ममारासौ गतः स्वर्गपुरीं प्रति ।
बुभुजे विषयान्सर्वान् दिव्यरूपधरो युवा ॥ ५३ ॥
कल्पद्वयं तथा भुक्त्वा पुनः प्राप भुवं प्रति ।
क्षत्रियाणां कुले जन्म प्राप सर्वोत्तमोत्तमम् ॥ ५४ ॥

बृहद्रथेति नाम्नाभूत्प्रसिद्धः क्षितिमण्डले ।
महायज्वा धार्मिकश्च सत्यवादी जितेन्द्रियः ॥ ५५ ॥
त्रिकालज्ञः सार्वभौमो यमी परपुरञ्जयः ।
पूर्वजन्मस्मृतिस्तस्य वर्तते दुर्लभा भुवि ॥ ५६ ॥
इति श्रुत्वा किंवदन्तीं मुनयः समुपागताः ।
कृतातिथ्या नृपेन्द्रेण विष्टरेषूपुरेव ते ॥ ५७ ॥
पप्रच्छुर्मुनयः सर्वे संशयोऽस्ति महान्नृप ।
केन पुण्यप्रभावेण पूर्वजन्मस्मृतिस्तव ॥ ५८ ॥
त्रिकालज्ञानमेवापि केन पुण्यप्रभावतः ।
ज्ञानं तवेति तज्ज्ञातुमागताः स्म तवान्तिकम् ॥ ५९ ॥
वद निर्व्याजया वृत्त्या तदस्माकं यथातथम् ।
श्रीनारायण उवाच
इति तेषां वचः श्रुत्वा राजा परमधार्मिकः ॥ ६० ॥
उवाच सकलं ब्रह्मन् त्रिकालज्ञानकारणम् ।
श्रूयतां मुनयः सर्वे मम ज्ञानस्य कारणम् ॥ ६१ ॥
चक्रवाकः स्थितः पूर्वं नीचयोनिगतोऽपि वा ।
अज्ञानतोऽपि कृतवानन्नपूर्णाप्रदक्षिणाम् ॥ ६२ ॥
तेन पुण्यप्रभावेण स्वर्गे कल्पद्वयस्थितिः ।
त्रिकालज्ञानताप्यस्मिन्नभूज्जन्मनि सुव्रताः ॥ ६३ ॥
को वेद जगदम्बायाः पदस्मृतिफलं कियत् ।
स्मृत्वा तन्महिमानं तु पतन्त्यश्रूणि मेऽनिशम् ॥ ६४ ॥
धिगस्तु जन्म तेषां वै कृतघ्नानां तु पापिनाम् ।
ये सर्वमातरं देवीं स्वोपास्यां न भजन्ति हि ॥ ६५ ॥
न शिवोपासना नित्या न विष्णूपासना तथा ।
नित्योपास्तिः परा देव्या नित्या श्रुत्यैव चोदिता ॥ ६६ ॥
किं मया बहु वक्तव्यं स्थाने संशयवर्जिते ।
सेवनीयं पदाम्भोजं भगवत्या निरन्तरम् ॥ ६७ ॥
नातः परतरं किञ्चिदधिकं जगतीतले ।

सेवनीया परा देवी निर्गुणा सगुणाथवा ॥ ६८ ॥

श्रीनारायण उवाच

इति तस्य वचः श्रुत्वा राजर्षेर्धार्मिकस्य च ।

प्रसन्नहृदयाः सर्वे गताः स्वस्वनिकेतनम् ॥ ६९ ॥

एवंप्रभावा सा देवी तत्पूजायाः फलं कियत् ।

अस्तीति केन प्रष्टव्यं वक्तव्यं वा न केनचित् ॥ ७० ॥

येषां तु जन्मसाफल्यं तेषां श्रद्धा तु जायते ।

येषां तु जन्मसाङ्कर्यं तेषां श्रद्धा न जायते ॥ ७१ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे देवीमाहाम्ये बृहद्रथकथानकं
नामाष्टादशोऽध्यायः ॥ १८ ॥ </poem>

देवीभागवतपुराणम्/स्कन्धः ११/अध्यायः १९

<https://sa.wikisource.org/s/hsv>

< [देवीभागवतपुराणम्](#) | [स्कन्धः ११](#)

<poem> श्रीनारायण उवाच

अथातः श्रूयतां ब्रह्मन् सन्ध्यां माध्याह्निकीं शुभाम् ।

यदनुष्ठानतोऽपूर्वं जायतेऽत्युत्तमं फलम् ॥ १ ॥

सावित्रीं युवतीं श्वेतवर्णां चैव त्रिलोचनाम् ।

वरदां चाक्षमालाढ्यां त्रिशूलाभयहस्तकाम् ॥ २ ॥

वृषारूढां यजुर्वेदसंहितां रुद्रदेवताम् ।

तमोगुणयुतां चैव भुवर्लोकव्यवस्थिताम् ॥ ३ ॥

आदित्यमार्गसंचारकर्त्रीं मायां नमाम्यहम् ।

आदिदेवीमथ ध्यात्वाऽऽचमनादि च पूर्ववत् ॥ ४ ॥

अथ चार्घ्यप्रकरणं पुष्पाणि चिनुयात्ततः ।

तदलाभे बिल्वपत्रं तोयेन मिश्रयेत्ततः ॥ ५ ॥

ऊर्ध्वं च सूर्याभिमुखं क्षिप्त्वार्घ्यं प्रतिपादयेत् ।

प्रातःसन्ध्यादिवत्सर्वमुपसंहारपूर्वकम् ॥ ६ ॥

मध्याह्ने केचिदिच्छन्ति सावित्रीं तु तदित्यृचम् ।

असम्प्रदायं तत्कर्म कार्यहानिस्तु जायते ॥ ७ ॥

कारणं सन्ध्ययोश्चात्र मन्देहा नाम राक्षसाः ।

भक्षितुं सूर्यमिच्छन्ति कारणं श्रुतिचोदितम् ॥ ८ ॥

अतस्तु कारणाद्विप्रः सन्ध्यां कुर्यात्प्रयत्नतः ।

सन्ध्ययोरुभयोर्नित्यं गायत्र्या प्रणवेन च ॥ ९ ॥

अम्भस्तु प्रक्षिपेत्तेन नान्यथा श्रुतिघातकः ।

आकृष्णेनेति मन्त्रेण पुष्पैर्वाम्बुविमिश्रितम् ॥ १० ॥

अलाभे बिल्वदूर्वादिपत्रेणोक्तेन पूर्वकम् ।

अर्घ्यं दद्यात्प्रयत्नेन साङ्गं सन्ध्याफलं लभेत् ॥ ११ ॥

अत्रैव तर्पणं वक्ष्ये शृणु देवर्षिसत्तम ।

भुवः पुनः पूरुषं तु तर्पयामि नमो नमः ॥ १२ ॥

यजुर्वेदं तर्पयामि मण्डलं तर्पयामि च ।

हिरण्यगर्भं च तथान्तरात्मानं तथैव च ॥ १३ ॥

सावित्रीं च ततो देवमातरं साङ्कृतिं तथा ।
सन्ध्यां तथैव युवतीं रुद्राणीं नीमृजां तथा ॥ १४ ॥
सर्वार्थानां सिद्धिकरीं सर्वमन्त्रार्थसिद्धिदाम् ।
भूर्भुवः स्वः पूरुषं तु इति मध्याह्नतर्पणम् ॥ १५ ॥
उदुत्यमिति सूक्तेन सूर्योपस्थानमेव च ।
चित्रं देवानामिति च सूर्योपस्थानमाचरेत् ॥ १६ ॥
ततो जपं प्रकुर्वीत मन्त्रसाधनतत्परः ।
जपस्यापि प्रकारं तु वक्ष्यामि शृणु नारद ॥ १७ ॥
कृत्वोत्तानौ करौ प्रातः सायं चाधः करौ तथा ।
मध्याह्ने हृदयस्थौ तु कृत्वा जपमुदीरयेत् ॥ १८ ॥
पर्वद्वयमनामिक्याः कनिष्ठादिक्रमेण तु ।
तर्जनीमूलपर्यन्तं करमाला प्रकीर्तिता ॥ १९ ॥
गोघ्नः पितृघ्नो मातृघ्नो भूणहा गुरुतल्पगः ।
ब्रह्मस्वक्षेत्रहारी च यश्च विप्रः सुरां पिबेत् ॥ २० ॥
स गायत्र्या सहस्रेण पूतो भवति मानवः ।
मानसं वाचिकं पापं विषयेन्द्रियसङ्गजम् ॥ २१ ॥
तत्किल्बिषं नाशयति त्रीणि जन्मानि मानवः ।
गायत्रीं यो न जानाति वृथा तस्य परिश्रमः ॥ २२ ॥
पठेच्च चतुरो वेदान् गायत्रीं चैकतो जपेत् ।
वेदानां चावृतेस्तद्वद्गायत्रीजप उत्तमः ॥ २३ ॥
इति मध्याह्नसन्ध्यायाः प्रकारः कीर्तितो मया ।
अतः परं प्रवक्ष्यामि ब्रह्मयज्ञविधिक्रमम् ॥ २४ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे मध्याह्नसंध्यावर्णनं नामैकोनविंशोऽध्यायः
॥ १९ ॥ </poem>

देवीभागवतपुराणम्/स्कन्धः ११/अध्यायः २०

<https://sa.wikisource.org/s/hsw>

< [देवीभागवतपुराणम्](#) | [स्कन्धः ११](#)

<poem> श्रीनारायण उवाच

त्रिराचम्य द्विजः पूर्वं द्विर्मार्जनमथाचरेत् ।

उपस्पृशेत्सव्यपाणिं पादौ च प्रोक्षयेत्ततः ॥ १ ॥

शिरसि चक्षुषि तथा नासायां श्रोत्रदेशके ।

हृदये च तथा मौलौ प्रोक्षणं सम्यगाचरेत् ॥ २ ॥

देशकालौ समुच्चार्य ब्रह्मयज्ञमथाचरेत् ।

द्वौ दभौ दक्षिणे हस्ते वामे त्रीनासने सकृत् ॥ ३ ॥

उपवीते शिखायां च पादमूले सकृत्सकृत् ।

विमुक्तये सर्वपापक्षयार्थं चैवमेव हि ॥ ४ ॥

सूत्रोक्तदेवताप्रीत्यै ब्रह्मयज्ञं करोम्यहम् ।

गायत्रीं त्रिजपेत्पूर्वं चाग्निमीळे ततः परम् ॥ ५ ॥

यदङ्गेति ततः प्रोच्य अग्निर्वै इति कीर्तयेत् ।

अथ महाव्रतं चैव पन्था एतच्च कीर्तयेत् ॥ ६ ॥

अथातः संहितायाश्च विदा मघवदित्यपि ।

महाव्रतस्येति तथा इषे त्वोर्जे इतीव हि ॥ ७ ॥

अग्न आयाहि चेत्येवं शन्तो देवीरितीति च ।

अथ तस्य समाम्नायो वृद्धिरादैजितीव हि ॥ ८ ॥

अथ शिक्षां प्रवक्ष्यामि पञ्चसंवत्सरेति च ।

मयरसतजभनेत्येव गौर्गर्मा इत्येव कीर्तयेत् ॥ ९ ॥

अथातो धर्मजिज्ञासा अथातो ब्रह्म इत्यपि ।

तच्छंयोरिति च प्रोच्य ब्रह्मणे नम इत्यपि ॥ १० ॥

तर्पणं चैव देवानां ततः कुर्यात्प्रदक्षिणम् ।

प्रजापतिश्च ब्रह्मा च वेदा देवास्तथर्षयः ॥ ११ ॥

सर्वाणि चैव छन्दांसि तथोङ्कारस्तथैव च ।

वषट्कारो व्याहृतयः सावित्री च ततः परम् ॥ १२ ॥

गायत्री चैव यज्ञाश्च द्यावापृथिवी इत्यपि ।

अन्तरिक्षं त्वहोरात्राणि च सांख्या अतः परम् ॥ १३ ॥

सिद्धाः समुद्रा नद्यश्च गिरयश्च ततः परम् ।
क्षेत्रौषधिवनस्पत्यो गन्धर्वाप्सरसस्तथा ॥ १४ ॥
नागा वयांसि गावश्च साध्या विप्रास्तथैव च ।
यक्षा रक्षांसि भूतानीत्येवमन्तानि कीर्तयेत् ॥ १५ ॥
अथो निवीती भूत्वा च ऋषीन्सन्तर्पयेदपि ।
शतर्चिनो माध्यमाश्च गृत्समदस्तथैव च ॥ १६ ॥
विश्वामित्रो वामदेवोऽत्रिभरद्वाज एव च ।
वसिष्ठश्च प्रगाथश्च पावमान्यस्ततः परम् ॥ १७ ॥
क्षुद्रसूक्ता महासूक्ताः सनकश्च सनन्दनः ।
सनातनस्तथैवात्र सनत्कुमार एव च ॥ १८ ॥
कपिलासुरिनामानौ वोहलिः पञ्चशीर्षकः ।
प्राचीनावीतिना तच्च कर्तव्यमथ तर्पणम् ॥ १९ ॥
सुमन्तुर्जैमिनिर्वैशम्पायनः पैलसूत्रयुक् ।
भाष्यभारतपूर्व च महाभारत इत्यपि ॥ २० ॥
धर्माचार्या इमे सर्वे तृप्यन्त्विति च कीर्तयेत् ।
जानन्ति बाह्विगार्ग्यगौतमाश्चैव शाकलः ॥ २१ ॥
बाभ्रव्यमाण्डव्ययुतोमाण्डूकेयस्ततः परम् ।
गार्गी वाचकनवी चैव वडवा प्रातिथेयिका ॥ २२ ॥
सुलभायुक्तमैत्रेयी कहोलश्च ततः परम् ।
कौषीतकं महाकौषीतकं वै तर्पयेत्ततः ॥ २३ ॥
भारद्वाजं च पैङ्ग्यं च महापैङ्ग्यं सुयज्ञकम् ।
सांख्यायनमैतरेयं महैतरेयमेव च ॥ २४ ॥
बाष्कलं शाकलं चैव सुजातवक्त्रमेव च ।
औदवाहिं च सौजामिं शौनकं चाश्वलायनम् ॥ २५ ॥
ये चान्ये सर्व आचार्यास्ते सर्वे तृप्तिमाप्नुयुः ।
ये के चास्मत्कुले जाता अपुत्रा गोत्रिणो मृताः ॥ २६ ॥
ते गृहणन्तु मया दत्तं वस्त्रनिष्पीडनोदकम् ।
एवं ते ब्रह्मयज्ञस्य विधिरुक्तो महामुने ॥ २७ ॥

यश्चायं कुरुते ब्रह्मयज्ञस्य विधिमुत्तमम् ।
सर्ववेदाङ्गपाठस्य फलमाप्नोति साधकः ॥ २८ ॥
वैश्वदेवं ततः कुर्यान्नित्यश्राद्धं तथैव च ।
अतिथिभ्योऽन्नदानं च नित्यमेव समाचरेत् ॥ २९ ॥
गोग्रासं च ततो दत्त्वा भुञ्जीत ब्राह्मणैः सह ।
अहनस्तु पञ्चमे भागे प्रकुर्यादेतदुत्तमम् ॥ ३० ॥
इतिहासपुराणाद्यैः षष्ठसप्तमकौ नयेत् ।
अष्टमे लोकयात्रा तु बहिः सन्ध्यां ततः पुनः ॥ ३१ ॥
अथ सायन्तनीं सन्ध्यां प्रवक्ष्यामि महामुने ।
यदनुष्ठानमात्रेण महामाया प्रसीदति ॥ ३२ ॥
आचम्य प्राणानायम्य साधकः स्थिरमानसः ।
बद्धपद्मासनो योगी सायंकाले स्थिरो भवेत् ॥ ३३ ॥
श्रुतिस्मृत्यादिकर्मादौ सगर्भः प्राणसंयमः ।
अगर्भो ध्यानमात्रं तु स चामन्त्रः प्रकीर्तितः ॥ ३४ ॥
भूतशुद्ध्यादिकं कृत्वा नान्यथा कर्म कीर्तितम् ।
सलक्षो देवतां ध्यात्वा पूरकुम्भकरेचकैः ॥ ३५ ॥
ध्यानं प्रकुर्यात्सन्ध्यायां सायंकाले विचक्षणः ।
वृद्धां सरस्वतीं देवीं कृष्णाङ्गीं कृष्णवाससम् ॥ ३६ ॥
शङ्खचक्रगदापद्महस्तां गरुडवाहनाम् ।
नानारत्नलसद्भूषां क्वणन्मञ्जीरमेखलाम् ॥ ३७ ॥
अनर्घ्यरत्नमुकुटां तारहारावलीयुताम् ।
ताटङ्कबद्धमाणिक्यकान्तिशोभिकपोलकाम् ॥ ३८ ॥
पीताम्बरधरां देवीं सच्चिदानन्दरूपिणीम् ।
सामवेदेन सहितां संयुतां सत्त्ववर्त्मना ॥ ३९ ॥
व्यवस्थितां च स्वर्लोके आदित्यपट्टगामिनीम् ।
आवाहयाम्यहं देवीमायान्तीं सूर्यमण्डलात् ॥ ४० ॥
एवं ध्यात्वा च तां देवीं सन्ध्यासङ्कल्पमाचरेत् ।
आपो हि ष्ठेति मन्त्रेण अग्निश्चेति तथैव च ॥ ४१ ॥

विदध्यादाचमनकं शेषं पूर्ववदीरितम् ।
गायत्रीमन्त्रमुक्त्वा श्रीनारायणप्रीतये ॥ ४२ ॥
अर्घ्यं दद्याच्च सूर्याय साधकः शुद्धमानसः ।
उभौ पादौ समौ कृत्वा हस्ते धूत्वा जलाञ्जलिम् ॥ ४३ ॥
देवं ध्यात्वा मण्डलस्थं क्षिपेदर्घ्यं ततः क्रमात् ।
अर्घ्यं दद्यात्तु यो नीरे मूढात्मा ज्ञानवर्जितः ॥ ४४ ॥
उल्लङ्घ्य स्मृतिमन्त्रांश्च प्रायश्चित्ती भवेद्विजः ।
ततः सूर्यमुपस्थाप्यसावादित्यमन्त्रतः ॥ ४५ ॥
गायत्र्याश्च जपं कुर्यादुपविश्य ततो बृसीम् ।
सहस्रं वा तदर्धं वा श्रीदेवीध्यानपूर्वकम् ॥ ४६ ॥
यथा प्रातः पुनस्तद्वदुपस्थानादिकं चरेत् ।
सायं सन्ध्यातर्पणे च क्रमेण परिकीर्तयेत् ॥ ४७ ॥
वसिष्ठो ऋषिरेवात्र सरस्वत्याः प्रकीर्तितः ।
देवता विष्णुरूपा सा छन्दश्चैव सरस्वती ॥ ४८ ॥
सायंकालीनसन्ध्यायास्तर्पणे विनियोगकः ।
स्वरित्युक्त्वा च पुरुषं सामवेदं तथैव च ॥ ४९ ॥
मण्डलं चेति सम्प्रोच्य हिरण्यगर्भकं तथा ।
तथैव परमात्मानं ततोऽपि च सरस्वतीम् ॥ ५० ॥
वेदमातरमेवात्र सङ्कृतिं तद्वदेव च ।
सन्ध्यां वृद्धां तथा विष्णुरूपिणीमुषसीं तथा ॥ ५१ ॥
निर्मृजीं च तथा सर्वसिद्धीनां कारिणीं तथा ।
सर्वमन्त्राधिपतिकां भूर्भुवः स्वश्च पूरुषम् ॥ ५२ ॥
इत्येवं तर्पणं कार्यं सन्ध्यायाः श्रुतिसम्मतम् ।
सायं सन्ध्याविधानं च कथितं पापनाशनम् ॥ ५३ ॥
सर्वदुःखहरं व्याधिनाशकं मोक्षदं तथा ।
सदाचारेषु सन्ध्यायाः प्राधान्यं मुनिपुङ्गव ।

सन्ध्याचरणतो देवी भक्ताभीष्टं प्रयच्छति ॥ ५४ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे ब्रह्मयज्ञादिकीर्तनं नाम विंशोऽध्यायः ॥ २०
॥ </poem>

देवीभागवतपुराणम्/स्कन्धः ११/अध्यायः २१

<https://sa.wikisource.org/s/hsx>

< [देवीभागवतपुराणम्](#) | [स्कन्धः ११](#)

<poem> श्रीनारायण उवाच

अथातः श्रूयतां ब्रह्मन् गायत्र्या पापनाशनम् ।
पुरश्चरणकं पुण्यं यथैष्टफलदायकम् ॥ १ ॥
पर्वताग्रे नदीतीरे बिल्वमूले जलाशये ।
गोष्ठे देवालयेऽश्वत्थे उद्याने तुलसीवने ॥ २ ॥
पुण्यक्षेत्रे गुरोः पार्श्वे चित्तैकाग्र्यस्थलेऽपि च ।
पुरश्चरणकृन्मन्त्री सिध्यत्येव न संशयः ॥ ३ ॥
यस्य कस्यापि मन्त्रस्य पुरश्चरणमारभेत् ।
व्याहृतित्रयसंयुक्तां गायत्रीं चायुतं जपेत् ॥ ४ ॥
नृसिंहार्कवराहाणां तान्त्रिकं वैदिकं तथा ।
विना जप्त्वा तु गायत्रीं तत्सर्वं निष्कलं भवेत् ॥ ५ ॥
सर्वे शाक्ता द्विजाः प्रोक्ता न शैवा न च वैष्णवाः ।
आदिशक्तिमुपासन्ते गायत्रीं वेदमातरम् ॥ ६ ॥
मन्त्रं संशोध्य यत्नेन पुरश्चरणतत्परः ।
मन्त्रशोधनपूर्वाङ्गमात्मशोधनमुत्तमम् ॥ ७ ॥
आत्मतत्त्वशोधनाय त्रिलक्षं प्रजपेद्बुधः ।
अथवा चैकलक्षं तु श्रुतिप्रोक्तेन वर्त्मना ॥ ८ ॥
आत्मशुद्धिं विना कर्तुर्जपहोमादिकाः क्रियाः ।
निष्फलास्तास्तु विज्ञेयाः कारणं श्रुतिचोदितम् ॥ ९ ॥
तपसा तापयेद्देहं पितृदेवांश्च तर्पयेत् ।
तपसा स्वर्गमाप्नोति तपसा विन्दते महत् ॥ १० ॥
क्षत्रियो बाहुवीर्येण तरेदापद आत्मनः ।
धनेन वैश्यः शूद्रस्तु जपहोमैर्द्विजोत्तमः ॥ ११ ॥
अतएव तु विप्रेन्द्र तपः कुर्यात्प्रयत्नतः ।
शरीरशोषणं प्राहुस्तापसास्तप उत्तमम् ॥ १२ ॥
शोधयेद्विधिमार्गेण कृच्छ्रचान्द्रायणादिभिः ।
अथान्नशुद्धिकरणं वक्ष्यामि शृणु नारद ॥ १३ ॥

अयाचितोञ्छशुक्लाख्यभिक्षावृत्तिचतुष्टयम् ।
तान्त्रिकैर्वैदिकैश्चैवं प्रोक्तान्नस्य विशुद्धता ॥ १४
भिक्षान्नं शुद्धमानीय कृत्वा भागचतुष्टयम् ।
एकं भागं द्विजेभ्यस्तु गोघ्रासस्तु द्वितीयकः ॥ १५
अतिथिभ्यस्तृतीयस्तु तदूर्ध्वं तु स्वभार्ययोः ।
आश्रमस्य यथा यस्य कृत्वा घ्रासविधिं क्रमात् ॥ १६
आदौ क्षिप्त्वा तु गोमूत्रं यथाशक्ति यथाक्रमम् ।
तदूर्ध्वं घ्राससंख्या स्याद्धानप्रस्थगृहस्थयोः ॥ १७
कुक्कुटाण्डप्रमाणं तु घ्रासमानं विधीयते ।
अष्टौ घ्रासा गृहस्थस्य वनस्थस्य तदर्धकम् ॥ १८
ब्रह्मचारी यथेष्टं च गोमूत्रं विधिपूर्वकम् ।
प्रोक्षणं नववारं च षड्वारं च त्रिवारकम् ॥ १९
निशिच्छिद्रं च करं कृत्वा सावित्रीं च तदित्यृचम् ।
मन्त्रमुच्चार्य मनसा प्रोक्षणे विधिरुच्यते ॥ २०
चौरो वा यदि चाण्डालो वैश्यः क्षत्रस्तथैव च ।
अन्नं दद्यात्तु यः कश्चिदधमो विधिरुच्यते ॥ २१
शूद्रान्नं शूद्रसम्पर्कं शूद्रेण च सहाशनम् ।
ते यान्ति नरकं घोरं यावच्चन्द्रदिवाकरौ ॥ २२
गायत्रीच्छन्दो मन्त्रस्य यथासंख्याक्षराणि च ।
तावल्लक्षाणि कर्तव्यं पुरश्चरणकं तथा ॥ २३
द्वात्रिंशल्लक्षमानं तु विश्वामित्रमतं तथा ।
जीवहीनो यथा देहः सर्वकर्मसु न क्षमः ॥ २४
पुरश्चरणहीनस्तु तथा मन्त्रः प्रकीर्तितः ।
ज्येष्ठाषाढौ भाद्रपदं पौषं तु मलमासकम् ॥ २५
अङ्गारं शनिवारं च व्यतीपातं च वैधृतिम् ।
अष्टमीं नवमीं षष्ठीं चतुर्थीं च त्रयोदशीम् ॥ २६
चतुर्दशीममावास्यां प्रदोषं च तथा निशाम् ।
यमाग्निरुद्रसर्पेन्द्रवसुश्रवणजन्मभम् ॥ २७

मेषकर्कतुलाकुम्भान्मकरं चैव वर्जयेत् ।
सर्वाण्येतानि वर्ज्यानि पुरश्चरणकर्मणि ॥ २८
चन्द्रतारानुकूले च शुक्लपक्षे विशेषतः ।
पुरश्चरणकं कुर्यान्मन्त्रसिद्धिः प्रजायते ॥ २९
स्वस्तिवाचनकं कुर्यान्नान्दीश्राद्धं यथाविधि ।
विप्रान्सन्तर्प्य यत्नेन भोजनाच्छादनादिभिः ॥ ३०
आरभेत्तु ततः पश्चादनुज्ञानपुरःसरम् ।
प्रत्यङ्मुखः शिवस्थाने द्विजश्चान्यतमे जपेत् ॥ ३१
काशीपुरी च केदारो महाकालोऽथ नासिकम् ।
त्र्यम्बकं च महाक्षेत्रं पञ्च दीपा इमे भुवि ॥ ३२
सर्वत्रैव हि दीपस्तु कूर्मासनमिति स्मृतम् ।
प्रारम्भदिनमारभ्य समाप्तिदिवसावधि ॥ ३३
न न्यूनं नातिरिक्तं च जपं कुर्याद्विने दिने ।
नैरन्तर्येण कुर्वन्ति पुरश्चर्या मुनीश्वराः ॥ ३४
प्रातरारभ्य विधिवज्जपेन्मध्यदिनावधि ।
मनःसंहरणं शौचं ध्यानं मन्त्रार्थचिन्तनम् ॥ ३५
गायत्रीच्छन्दो मन्त्रस्य यथासंख्याक्षराणि च ।
तावल्लक्षाणि कर्तव्यं पुरश्चरणकं तथा ॥ ३६
जुहुयात्तद्दशांशेन सघृतेन पयोऽन्धसा ।
तिलैः पत्रैः प्रसूनैश्च यवैश्च मधुरान्वितैः ॥ ३७
कुर्याद्दशांशतो होमं ततः सिद्धो भवेन्मनुः ।
गायत्री चैव संसेव्या धर्मकामार्थमोक्षदा ॥ ३८
नित्ये नैमित्तिके काम्ये त्रितये तु परायणः ।
गायत्र्यास्तु परं नास्ति इह लोके परत्र च ॥ ३९
मध्याह्नमितभुङ् मौनी त्रिःस्नानार्चनतत्परः ।
जले लक्षत्रयं धीमाननन्यमानसक्रियः ॥ ४०
कर्मणा यो जपेत्पश्चात्कर्मभिः स्वेच्छयापि वा ।
यावत्कार्यं न सिध्येत्तु तावत्कुर्याज्जपादिकम् ॥ ४१

सामान्यकाम्यकर्मादौ यथावद्विधिरुच्यते ।
आदित्यस्योदये स्नात्वा सहस्रं प्रत्यहं जपेत् ॥ ४२
आयुरारोग्यमैश्वर्यं धनं च लभते ध्रुवम् ।
षण्मासं वा त्रिमासं वा वर्षान्ते सिद्धिमाप्नुयात् ॥ ४३
पद्मानां लक्षहोमेन घृताक्तानां हुताशने ।
प्राप्नोति निखिलं मोक्षं सिध्यत्येव न संशयः ॥ ४४
मन्त्रसिद्धिं विना कर्तुर्जपहोमादिकाः क्रियाः ।
काम्यं वा यदि वा मोक्षः सर्वं तनिष्फलं भवेत् ॥ ४५
पञ्चविंशतिलक्षेण दध्ना क्षीरेण वा हुतात् ।
स्वदेहे सिध्यते जन्तुर्महर्षीणां मतं तथा ॥ ४६
अष्टाङ्गयोगसिद्ध्या च नरः प्राप्नोति यत्फलम् ।
तत्फलं सिद्धिमाप्नोति नात्र कार्या विचारणा ॥ ४७
शक्तो वापि त्वशक्तो वा आहारं नियतं चरेत् ।
षण्मासात्तस्य सिद्धिः स्याद्गुरुभक्तिरतः सदा ॥ ४८
एकाहं पञ्चगव्याशी चैकाहं मारुताशनः ।
एकाहं ब्राह्मणान्नाशी गायत्रीजपकृद्भवेत् ॥ ४९
स्नात्वा गङ्गादितीर्थेषु शतमन्तर्जले जपेत् ।
शतेनापस्ततः पीत्वा सर्वपापैः प्रमुच्यते ॥ ५०
चान्द्रायणादिकृच्छ्रस्य फलं प्राप्नोति निश्चितम् ।
राजा वा यदि वा विप्रस्तपः कुर्यात्स्वके गृहे ॥ ५१
गृहस्थो ब्रह्मचारी वा वानप्रस्थोऽथवापि च ।
अधिकारपरत्वेन फलं यज्ञादिपूर्वकम् ॥ ५२
श्रौतस्मार्तादिकं कर्म क्रियते मोक्षकाङ्क्षिभिः ।
साग्निकश्च सदाचारो विद्वद्भिश्च सुशिक्षितः ॥ ५३
ततः कुर्यात्प्रयत्नेन फलमूलोदकादिभिः ।
भिक्षान्नं शुद्धमशनीयादष्टौ ग्रासान्स्वयं भुजेत् ॥ ५४
एवं पुरश्चरणकं कृत्वा मन्त्रसिद्धिमवाप्नुयात् ।
देवर्षे यदनुष्ठानाद्वारिद्र्यं विलयं व्रजेत् ।

यच्छ्रुत्वापि च पुण्यानां महतीं सिद्धिमाप्नुयात् ॥ ५५

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे गायत्रीपुरश्चरणविधिकथनं
नामैकविंशोऽध्यायः ॥ २१ ॥ </poem>

देवीभागवतपुराणम्/स्कन्धः ११/अध्यायः २२

<https://sa.wikisource.org/s/hsy>

< [देवीभागवतपुराणम्](#) | [स्कन्धः ११](#)

वैश्वदेवादिविधिनिरूपणम्

श्रीनारायण उवाच

अथातः श्रूयतां ब्रह्मन् वैश्वदेवविधानकम् ।

पुरश्चर्याप्रसङ्गेन ममापि स्मृतिमागतम् ॥ १ ॥

देवयज्ञो ब्रह्मयज्ञो भूतयज्ञस्तथैव च ।

पितृयज्ञो मनुष्यस्य यज्ञश्चैव तु पञ्चमः ॥ २ ॥

पञ्चसूना गृहस्थस्य चुल्ली पेषण्युपस्करः ।

कण्डणी चोदकुम्भश्च तेषां पापस्य शान्तये ॥ ३ ॥

न चुल्ल्यां नायसे पात्रे न भूमौ न च खर्परे ।

वैश्वदेवं प्रकुर्वीत कुण्डे वा स्थण्डिलेऽपि वा ॥ ४ ॥

न पाणिना न शूर्पेण न च मेध्याजिनादिभिः ।

मुखेनोपधमेदग्निं मुखादेव व्यजायत ॥ ५ ॥

पटकेन भवेद्व्याधिः शूर्पेण धननाशनम् ।

पाणिना मृत्युमाप्नोति कर्मसिद्धिर्मुखेन तु ॥ ६ ॥

फलैर्दधिघृतैः कुर्यान्मूलशाकोदकादिभिः ।

अलाभे येन केनापि काष्ठमूलतृणादिभिः ॥ ७ ॥

जुहुयात्सर्पिषाभ्यक्तं तैलक्षारविवर्जितम् ।

दध्यक्तं वा पायसाक्तं तदभावेऽम्भसापि वा ॥ ८ ॥

शुष्कैः पर्युषितैः कुण्ठी उच्छिष्टेन द्विषां वशी ।

रुक्षैर्द्ररिद्रतां याति क्षारं हुत्वा व्रजत्यधः ॥ ९ ॥

अङ्गारान्भस्ममिश्रांस्तु निर्हृत्योत्तरतोऽनलात् ।

जुहुयाद्वैश्वदेवं तु न क्षारादिविमिश्रितम् ॥ १० ॥

अकृत्वा वैश्वदेवं तु यो भुङ्क्ते मूढधीर्द्विजः ।

स मूढो नरकं याति कालसूत्रमवाक्शिराः ॥ ११ ॥

शाकं वा यदि वा पत्रं मूलं वा यदि वा फलम् ।

सङ्कल्पयेद्यदाहारं तेनाग्नौ जुहुयादपि ॥ १२ ॥

अकृते वैश्वदेवे तु भिक्षौ भिक्षार्थमागते ।

उद्धृत्य वैश्वदेवार्थं भिक्षां दत्त्वा विसर्जयेत् ॥ १३ ॥
वैश्वदेवकृतं दोषं शक्तो भिक्षुर्व्यपोहितुम् ।
न तु भिक्षुकृतं दोषं वैश्वदेवो व्यपोहति ॥ १४ ॥
यतिश्च ब्रह्मचारी च पक्वान्नस्वामिनावुभौ ।
तयोरन्नमदत्त्वा तु भुक्त्वा चान्द्रायणं चरेत् ॥ १५ ॥
वैश्वदेवानन्तरं च गोग्रासं प्रतिपादयेत् ।
तद्विधानं प्रवक्ष्यामि शृणु देवर्षिपूजित ॥ १६ ॥
सुरभिर्वैष्णवी माता नित्यं विष्णुपदे स्थिता ।
गोग्रासं च मया दत्तं सुरभे प्रतिगृह्यताम् ॥ १७ ॥
गोभ्यश्च नम इत्येव पूजां कृत्वा गवेऽर्पयेत् ।
गोग्रासेन तु गोमाता सुरभिः सम्प्रसीदति ॥ १८ ॥
ततो गोदोहनं कालं तिष्ठेच्चैव गृहाङ्गणे ।
अतिथिर्यस्य भग्नाशो गृहात्प्रतिनिवर्तते ॥ १९ ॥
स तस्मै दुष्कृतं दत्त्वा पुण्यमादाय गच्छति ।
माता पिता गुरुर्भ्राता प्रजा दासः समाश्रितः ॥ २० ॥
अभ्यागतोऽतिथिश्चाग्निरेते पोष्या उदाहृताः ।
एवं ज्ञात्वा तु यो मोहान्न करोति गृहाश्रमम् ॥ २१ ॥
तस्य नायं तु न परो लोको भवति धर्मतः ।
यत्फलं सोमयागेन प्राप्नोति धनवान्द्विजः ॥ २२ ॥
सम्यक् पञ्चमहायज्ञैर्दरिद्रस्तेन चाप्नुयात् ।
अथ प्राणाग्निहोत्रं तु वक्ष्यामि मुनिपुङ्गव ॥ २३ ॥
यज्ज्ञात्वा मुच्यते जन्तुर्जन्ममृत्युजरादिभिः ।
परिज्ञानेन मुच्यन्ते नराः पातककिल्बिषैः ॥ २४ ॥
विधिना भुज्यते येन मुच्येत स ऋणत्रयात् ।
कुलान्युद्धरते विप्रो नरकानेकविंशतिम् ॥ २५ ॥
सर्वयज्ञफलप्राप्तिः सर्वलोकेषु गच्छति ।
हृत्पुण्डरीकमरणिर्मनो मन्धानसंज्ञकम् ॥ २६ ॥
वायुरज्ज्वा मथेदग्निं चक्षुरध्वर्युरेव च ।

तर्जनीमध्यमाङ्गुष्ठैः प्राणस्यैवाहुतिं क्षिपेत् ॥ २७ ॥
मध्यमानामिकाङ्गुष्ठैरपानस्याहुतिं क्षिपेत् ।
कनिष्ठानामिकाङ्गुष्ठैर्व्यानस्य तदनन्तरम् ॥ २८ ॥
कनिष्ठातर्जन्यङ्गुष्ठैरुदानस्याहुतिं क्षिपेत् ।
सर्वाङ्गुलैर्गृहीत्वान्नं समानस्याहुतिं क्षिपेत् ॥ २९ ॥
स्वाहान्तान्प्रणवाद्यांश्च नाममन्त्रांश्च वै पठेत् ।
मुखे चाहवनीयस्तु हृदये गार्हपत्यकः ॥ ३० ॥
नाभौ च दक्षिणाग्निः स्यादधः सभ्यावसथ्यकौ ।
वाग्धोता प्राण उद्गाता चक्षुरध्वर्युरेव च ॥ ३१ ॥
मनो ब्रह्मा भवेच्छ्रोत्रमाग्नीध्रस्थान एव च ।
अहङ्कारः पशुश्चात्र प्रणवः पय ईरितम् ॥ ३२ ॥
बुद्धिश्च पत्नी सम्प्रोक्ता यदधीनो गृहाश्रमी ।
उरो वेदिस्तु रोमाणि दर्भाः स्युः सुक्स्रुवौ करौ ॥ ३३ ॥
प्राणमन्त्रस्य च ऋषी रुक्मवर्णः क्षुधाग्निकः ।
देवतादित्य एवात्र गायत्रीच्छन्द उच्यते ॥ ३४ ॥
प्राणाय च तथा स्वाहा मन्त्रान्ते कीर्तयेदपि ।
इदमादित्यदेवाय न ममेति वदेदपि ॥ ३५ ॥
अपानमन्त्रस्य तथा गोक्षीरधवलाकृतिः ।
श्रद्धाग्निऋषिरेवात्र सोमो वै देवता स्मृता ॥ ३६ ॥
उष्णिकच्छन्दस्तथापानाय स्वाहेत्यपि कीर्तयेत् ।
सोमायेदं च न ममेत्यत्रोहः परिकीर्तितः ॥ ३७ ॥
व्यानमन्त्रस्य चाख्यातोऽम्बुजवर्णहुताशनः ।
ऋषिरुक्तो देवताग्निरनुष्टुप् छन्द ईरितम् ॥ ३८ ॥
व्यानाय च तथा स्वाहाग्नयेदं न ममेत्यपि ।
उदानमन्त्रस्य तथा शक्रगोपसवर्णकः ॥ ३९ ॥
ऋषिरग्निः समाख्यातो वायुर्वै देवता स्मृता ।
बृहतीच्छन्द आख्यातमुदानाय च पूर्ववत् ॥ ४० ॥
वायवे चेदं न मम एवं चैवोच्चरेद् द्विजः ।

समानवायुमन्त्रस्य विद्युद्वर्णो विरूपकः ॥ ४१ ॥
ऋषिरग्निः समाख्यातः पर्जन्यो देवता मता ।
पङ्क्तिश्छन्दः समाख्यातं समानाय च पूर्ववत् ॥ ४२ ॥
पर्जन्यायेदमित्युक्त्वा षष्ठीं चैवाहुतिं क्षिपेत् ।
वैश्वानरो महानग्निर्ऋषिर्वै परिकीर्तितः ॥ ४३ ॥
गायत्रीच्छन्द आख्यातं देवस्त्वात्मा भवेदपि ।
स्वाहान्तो मन्त्र आख्यातः परमात्मन उच्चरेत् ॥ ४४ ॥
इदं न मम चेत्येवं जातं प्राणाग्निहोत्रकम् ।
एतज्ज्ञात्वा विधिं कृत्वा ब्रह्मभूयाय कल्पते ।
प्राणाग्निहोत्रविद्येयं संक्षेपात्कथिता हि ते ॥ ४५ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे वैश्वदेवादिविधिनिरूपणं नाम
द्वाविंशोऽध्यायः ॥ २२ ॥ </poem>

देवीभागवतपुराणम्/स्कन्धः ११/अध्यायः २३

<https://sa.wikisource.org/s/hsz>

< [देवीभागवतपुराणम्](#) | [स्कन्धः ११](#)

तप्तकृच्छ्रादिलक्षणवर्णनम्

<poem> श्रीनारायण उवाच

अमृतापिधानमित्येवमुच्चार्य साधकोत्तमः ।

उच्छिष्टभाग्यः पात्रान्नं दद्यादन्ते विचक्षणः ॥ १ ॥

ये के चास्मत्कुले जाता दासदास्योऽनकाङ्क्षिणः ।

ते सर्वे तृप्तिमायान्तु मया दत्तेन भूतले ॥ २ ॥

रौरवेऽपुण्यनिलये पद्मार्बुदनिवासिनाम् ।

अर्थिनामुदकं दत्तमक्षय्यमुपतिष्ठतु ॥ ३ ॥

पवित्रग्रन्थिमुत्सृज्य मण्डले भुवि निक्षिपेत् ।

पात्रे तु निक्षिपेद्यस्तु स विप्रः पङ्क्तिदूषकः ॥ ४ ॥

उच्छिष्टस्तेन संस्पृष्टः शुना शूद्रेण च द्विजः ।

उपोष्य रजनीमेकां पञ्चगव्येन शुध्यति ॥ ५ ॥

अनुच्छिष्टेन संस्पृष्टैः स्नानमेव विधीयते ।

एकाहुतिप्रदानेन कोटियज्ञफलं लभेत् ॥ ६ ॥

पञ्चभिः पञ्चकोटीनां तदनन्तफलं स्मृतम् ।

प्राणाग्निहोत्रवेत्रे यो हयन्नदानं करोति च ॥ ७ ॥

दातुश्चैव तु यत्पुण्यं भोक्तुश्चैव तु यत्फलम् ।

प्राप्नुतस्तौ तदेव द्वावुभौ तौ स्वर्गगामिनौ ॥ ८ ॥

सपवित्रकरो भुङ्क्ते यस्तु विप्रो विधानतः ।

ग्रासे ग्रासे फलं तस्य पञ्चगव्यसमं भवेत् ॥ ९ ॥

पूजाकालत्रये नित्यं जपस्तर्पणमेव च ।

होमो ब्राह्मणभुक्तिश्च पुरश्चरणमुच्यते ॥ १० ॥

अधःशयानो धर्मात्मा जितक्रोधो जितेन्द्रियः ।

लघुमिष्टहिताशी च विनीतः शान्तचेतसा ॥ ११ ॥

नित्यं त्रिषवणस्नायी नित्यं स शुभभाषणः ।

स्त्रीशूद्रपतितत्त्रात्यनास्तिकोच्छिष्टभाषणम् ॥ १२ ॥

चाण्डालभाषणं चैव न कुर्यान्मुनिसत्तम ।

नत्वा नैव च भाषेत जपहोमार्चनादिषु ॥ १३ ॥
मैथुनस्य तथालापं तद्गोष्ठीमपि वर्जयेत् ।
कर्मणा मनसा वाचा सर्वावस्थासु सर्वदा ॥ १४ ॥
सर्वत्र मैथुनत्यागो ब्रह्मचर्यं प्रचक्षते ।
राजशचैव गृहस्थस्य ब्रह्मचर्यमुदाहृतम् ॥ १५ ॥
ऋतुस्तातेषु दारेषु सङ्गतिर्या विधानतः ।
संस्कृतायां सवर्णायामृतुं दृष्ट्वा प्रयत्नतः ॥ १६ ॥
रात्रौ तु गमनं कार्यं ब्रह्मचर्यं हरेन्न तत् ।
ऋणत्रयमसंशोध्य त्वनुत्पाद्य सुतानपि ॥ १७ ॥
तथा यज्ञाननिष्ठ्वा च मोक्षमिच्छन्न्रजत्यधः ।
अजागलस्य यज्जन्म तज्जन्म श्रुतिचोदितम् ॥ १८ ॥
अतः कार्यं तु विप्रेन्द्र ऋणत्रयविशोधनम् ।
ते देवानामृषीणां च पितॄणामृणिनस्तथा ॥ १९ ॥
ऋषिभ्यो ब्रह्मचर्येण पितृभ्यस्तु तिलोदकैः ।
मुच्येद्यज्ञेन देवेभ्यः स्वाश्रमं धर्ममाचरेत् ॥ २० ॥
क्षीराहारी फलाशी वा शाकाशी वा हविष्यभुक् ।
भिक्षाशी वा जपेद्विद्वान्कृच्छ्रचान्द्रायणादिकृत् ॥ २१ ॥
लवणं क्षारमम्लं च गृञ्जनं कांस्यभोजनम् ।
ताम्बूलं च द्विभुक्तं च दुष्टवासः प्रमत्तनम् ॥ २२ ॥
श्रुतिस्मृतिविरोधं च जपं रात्रौ विवर्जयेत् ।
वृथा न कालं गमयेद्यूतस्त्रीस्वापवादतः ॥ २३ ॥
गमयेद्देवतापूजास्तोत्रागमविलोकनैः ।
भूशय्या ब्रह्मचारित्वं मौनचर्या तथैव च ॥ २४ ॥
नित्यं त्रिषवणस्नानं शूद्रकर्मविवर्जनम् ।
नित्यपूजा नित्यदानमानन्दस्तुतिकीर्तनम् ॥ २५ ॥
नैमित्तिकार्चनं चैव विश्वासो गुरुदेवयोः ।
जपनिष्ठस्य धर्मा ये द्वादशैते सुसिद्धिदाः ॥ २६ ॥
नित्यं सूर्यमुपस्थाय तस्य चाभिमुखो जपेत् ।

देवताप्रतिमादौ वा वह्नौ वाभ्यर्च्य तन्मुखः ॥ २७ ॥

स्नानपूजाजपध्यानहोमतर्पणतत्परः ।

निष्कामो देवतायां च सर्वकर्मनिवेदकः ॥ २८ ॥

एवमादींश्च नियमान्पुरश्चरणकृच्चरेत् ।

तस्माद्विजः प्रसन्नात्मा जपहोमपरायणः ॥ २९ ॥

तपस्यध्ययने युक्तो भवेद्भूतानुकम्पकः ।

तपसा स्वर्गमाप्नोति तपसा विन्दते महत् ॥ ३० ॥

तपोयुक्तस्य सिध्यन्ति कर्माणि नियतात्मनः ।

विद्वेषणं संहरणं मारणं रोगनाशनम् ॥ ३१ ॥

येन येनाथ ऋषिणा यदर्थं देवताः स्तुताः ।

स स कामः समृद्ध्येत तेषां तेषां तथा तथा ॥ ३२ ॥

तानि कर्माणि वक्ष्यामि विधानानि च कर्मणाम् ।

पुरश्चरणमादौ च कर्मणां सिद्धिकारकम् ॥ ३३ ॥

स्वाध्यायाभ्यसनस्यादौ प्राजापत्यं चरेद्विजः ।

केशश्मश्रुलोमनखान् वापयित्वा ततः शुचिः ॥ ३४ ॥

तिष्ठेदहनि रात्रौ तु शुचिरासीत वाग्यतः ।

सत्यवादी पवित्राणि जपेद्व्याहृतयस्तथा ॥ ३५ ॥

ज्येकाराद्यास्तु ता जप्त्वा सावित्रीं च तदित्यृचम् ।

आपो हि ष्ठेति सूक्तं च पवित्रं पापनाशनम् ॥ ३६ ॥

पुनन्त्यः स्वस्तिमत्यश्च पावमान्यस्तथैव च ।

सर्वत्रैतत्प्रयोक्तव्यमादावन्ते च कर्मणाम् ॥ ३७ ॥

आसहस्रादाशताद्वाप्यादशादथवा जपेत् ।

अकारं व्याहृतीस्तिस्रः सावित्रीमथवायुतम् ॥ ३८ ॥

तर्पयित्वाद्भिराचार्यान्ृषींश्छन्दांसि देवताः ।

अनार्येण न भाषेत शूद्रेणापि न गर्हितैः ॥ ३९ ॥

नापि चोदक्यया वध्वा पतितैर्नान्त्यजैर्नृभिः ।

न देवब्राह्मणद्विष्टैर्नाचार्यगुरुनिन्दकैः ॥ ४० ॥

न मातृपितृविद्विष्टैर्नावमन्येत कञ्चन ।

कृच्छ्राणामेष सर्वेषां विधिरुक्तोऽनुपूर्वशः ॥ ४१ ॥
प्राजापत्यस्य कृच्छ्रस्य तथा सान्तपनस्य च ।
पराकस्य च कृच्छ्रस्य विधिश्चान्द्रायणस्य च ॥ ४२ ॥
पञ्चभिः पातकैः सर्वैर्दुष्कृतैश्च प्रमुच्यते ।
तप्तकृच्छ्रेण सर्वाणि पापानि दहति क्षणात् ॥ ४३ ॥
त्रिभिश्चान्द्रायणैः पूतो ब्रह्मलोकं समश्नुते ।
अष्टभिर्देवताः साक्षात्पश्येत वरदास्तदा ॥ ४४ ॥
छन्दांसि दशभिर्जात्वा सर्वान्कामान्समश्नुते ।
त्र्यहं प्रातस्त्र्यहं सायं त्र्यहमद्यादयाचितम् ॥ ४५ ॥
त्र्यहं परं च नाशनीयात्प्राजापत्यं चरेद्द्विजः ।
गोमूत्रं गोमयं क्षीरं दधि सर्पिः कुशोदकम् ॥ ४६ ॥
एकरात्रोपवासश्च कृच्छ्रं सान्तपनं स्मृतम् ।
एकैकं ग्रासमशनीयादहानि त्रीणि पूर्ववत् ॥ ४७ ॥
त्र्यहं चोपवसेदित्थमतिकृच्छ्रं चरेद्द्विजः ।
एवमेव त्रिभिर्युक्तं महासान्तपनं स्मृतम् ॥ ४८ ॥
तप्तकृच्छ्रं चरन्विप्रो जलक्षीरघृतानिलान् ।
प्रतित्र्यहं पिबेदुष्णान्सकृत्स्नायी समाहितः ॥ ४९ ॥
नियतस्तु पिबेदापः प्राजापत्यविधिः स्मृतः ।
यतात्मनोऽप्रमत्तस्य द्वादशाहमभोजनम् ॥ ५० ॥
पराको नाम कृच्छ्रोऽयं सर्वपापप्रणोदनः ।
एकैकं तु ग्रसेत्पिण्डं कृष्णे शुक्ले च वर्धयेत् ॥ ५१ ॥
अमावास्यां न भुञ्जीत एवं चान्द्रायणे विधिः ।
उपस्पृश्य त्रिषवणमेतच्चान्द्रायणं स्मृतम् ॥ ५२ ॥
चतुरः प्रातरशनीयाद्विप्रः पिण्डात्कृताहिनकः ।
चतुरोऽस्तमिते सूर्ये शिशुचान्द्रायणं स्मृतम् ॥ ५३ ॥
अष्टावष्टौ समशनीयात्पिण्डान्मध्यन्दिने स्थिते ।
नियतात्मा हविष्यस्य यतिचान्द्रायणं व्रतम् ॥ ५४ ॥
एतद्ब्रुवास्तथादित्या वसवश्च चरन्ति हि ।

सर्वे कुशलिनो देवा मरुतश्च भुवा सह ॥ ५५ ॥
एकैकं सप्तरात्रेण पुनाति विधिवत्कृतम् ।
त्वगसृक्पिशितास्थीनि मेदोमज्जावसास्तथा ॥ ५६ ॥
एकैकं सप्तरात्रेण शुध्यत्येव न संशयः ।
एभिर्व्रतैर्विपूतात्मा कर्म कुर्वीत नित्यशः ॥ ५७ ॥
एवं शुद्धस्य कर्माणि सिध्यन्त्येव न संशयः ।
शुद्धात्मा कर्म कुर्वीत सत्यवादी जितेन्द्रियः ॥ ५८ ॥
इष्टान्कामांस्ततः सर्वान्सम्प्राप्नोति न संशयः ।
त्रिरात्रमेवोपवसेद्रहितः सर्वकर्मणा ॥ ५९ ॥
त्रीणि नक्तानि वा कुर्यात्ततः कर्म समारभेत् ।
एवं विधानं कथितं पुरश्चर्याफलप्रदम् ॥ ६० ॥
गायत्र्याश्च पुरश्चर्या सर्वकामप्रदायिनी ।
कथिता तव देवर्षे महापापविनाशिनी ॥ ६१ ॥
आदौ कुर्याद्ब्रतं मन्त्री देहशोधनकारकम् ।
पुरश्चर्या ततः कुर्यात्समस्तफलभाग्भवेत् ॥ ६२ ॥
इति ते कथितं गुह्यं पुरश्चर्याविधानकम् ।
एतत्परस्मै नो वाच्यं श्रुतिसारं यतः स्मृतम् ॥ ६३ ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे तप्तकृच्छ्रादिलक्षणवर्णनं नाम
त्रयोविंशोऽध्यायः ॥ २३ ॥ </poem>

देवीभागवतपुराणम्/स्कन्धः ११/अध्यायः २४

<https://sa.wikisource.org/s/hto>

< [देवीभागवतपुराणम्](#) | [स्कन्धः ११](#)

<poem> नारद उवाच

नारायण महाभाग गायत्र्यास्तु समासतः ।

शान्त्यादिकान्प्रयोगांस्तु वदस्व करुणानिधे ॥ १ ॥

श्रीनारायण उवाच

अतिगुह्यमिदं पृष्टं त्वया ब्रह्मयतनूद्भव ।

न कस्यापि च वक्तव्यं दुष्टाय पिशुनाय च ॥ २ ॥

अथ शान्तिः पयोऽक्ताभिः समिद्भिर्जुहुयाद् द्विजः ।

शमीसमिद्भिः शाम्यन्ति भूतरोगग्रहादयः ॥ ३ ॥

आर्द्राभिः क्षीरवृक्षस्य समिद्भिर्जुहुयाद् द्विजः ।

जुहुयाच्छकलैर्वापि भूतरोगादिशान्तये ॥ ४ ॥

जलेन तर्पयेत्सूर्यं पाणिभ्यां शान्तिमाप्नुयात् ।

जानुदघ्ने जले जप्त्वा सर्वान्दोषाञ्छमं नयेत् ॥ ५ ॥

कण्ठदघ्ने जले जप्त्वा मुच्येत्प्राणान्तिकाद्भयात् ।

सर्वेभ्यः शान्तिकर्मभ्यो निमज्ज्याप्सु जपः स्मृतः ॥ ६ ॥

सौवर्णे राजते वापि पात्रे ताम्रमयेऽपि वा ।

क्षीरवृक्षमये वापि निर्घणे मृण्मयेऽपि वा ॥ ७ ॥

सहस्रं पञ्चगव्येन हुत्वा सुज्वलितेऽनले ।

क्षीरवृक्षमयैः काष्ठैः शेषं सम्पादयेच्छनैः ॥ ८ ॥

प्रत्याहुतिं स्पृशञ्जप्त्वा सहस्रं पात्रसंस्थितम् ।

तेन तं प्रोक्षयेद्देशं कुशैर्मन्त्रमनुस्मरन् ॥ ९ ॥

बलिं किरंस्ततस्तस्मिन्ध्यायेत्तु परदेवताम् ।

अभिचारसमुत्पन्ना कृत्या पापं च नश्यति ॥ १० ॥

देवभूतपिशाचाद्यान् यद्येवं कुरुते वशे ।

गृहं ग्रामं पुरं राष्ट्रं सर्वं तेभ्यो विमुच्यते ॥ ११ ॥

निखने मुच्यते तेभ्यो लिखने मध्यतोऽपि च ।

मण्डले शूलमालिख्य पूर्वोक्ते च क्रमेऽपि वा ॥ १२ ॥

अभिमन्त्र्य सहस्रं तन्निखनेत्सर्वशान्तये ।

सौवर्णं राजतं वापि कुम्भं ताम्रमयं च वा ॥ १३ ॥
मृण्मयं वा नवं दिव्यं सूत्रवेष्टितमव्रणम् ।
स्थण्डिले सैकते स्थाप्य पूरयेन्मन्त्रविज्जलैः ॥ १४ ॥
दिग्भ्य आहत्य तीर्थानि चतसृभ्यो द्विजोत्तमैः ।
एलाचन्दनकर्पूरजातीपाटलमल्लिकाः ॥ १५ ॥
बिल्वपत्रं तथा क्रान्तां देवीं व्रीहियवांस्तिलान् ।
सर्षपान्क्षीरवृक्षाणां प्रवालानि च निक्षिपेत् ॥ १६ ॥
सर्वाण्यभिविधायैव कुशकूर्चसमन्वितम् ।
स्नातः समाहितो विप्रः सहस्रं मन्त्रयेद् बुधः ॥ १७ ॥
दिक्षु सौरानधीयीरन्मन्त्रान्विप्रास्त्रयीविदः ।
प्रोक्षयेत्पाययेदेनं नीरं तेनाभिषिञ्चयेत् ॥ १८ ॥
भूतरोगाभिचारेभ्यः स निर्मुक्तः सुखी भवेत् ।
अभिषेकेण मुच्येत मृत्योरास्यगतो नरः ॥ १९ ॥
अवश्यं कारयेद्विद्वान्राजा दीर्घं जिजीविषुः ।
गावो देयाश्च ऋत्विग्भ्य अभिषेके शतं मुने ॥ २० ॥
दक्षिणा येन वा तुष्टिर्यथाशक्त्याथवा भवेत् ।
जपेदश्वत्थमालभ्य मन्दवारे शतं द्विजः ॥ २१ ॥
भूतरोगाभिचारेभ्यो मुच्यते महतो भयात् ।
गुडूच्याः पर्वविच्छिन्नाः पयोऽक्ता जुहुयाद् द्विजः ॥ २२ ॥
एवं मृत्युञ्जयो होमः सर्वव्याधिविनाशनः ।
आम्रस्य जुहुयात्पत्रैः पयोऽक्तैर्ज्वरशान्तये ॥ २३ ॥
वचाभिः पयसाक्ताभिः क्षयं हुत्वा विनाशयेत् ।
मधुत्रितयहोमेन राजयक्ष्मा विनश्यति ॥ २४ ॥
निवेद्य भास्करायान्नं पायसं होमपूर्वकम् ।
राजयक्ष्माभिभूतं च प्राशयेच्छान्तिमाप्नुयात् ॥ २५ ॥
लताः पर्वसु विच्छिद्य सोमस्य जुहुयाद् द्विजः ।
सोमे सूर्येण संयुक्ते पयोऽक्ताः क्षयशान्तये ॥ २६ ॥
कुसुमैः शङ्खवृक्षस्य हुत्वा कुण्ठं विनाशयेत् ।

अपस्मारविनाशः स्यादपामार्गस्य तण्डुलैः ॥ २७ ॥
 क्षीरवृक्षसमिद्धोमादुन्मादोऽपि विनश्यति ।
 औदुम्बरसमिद्धोमादतिमेहः क्षयं व्रजेत् ॥ २८ ॥
 प्रमेहं शमयेद्धुत्वा मधुनेक्षुरसेन वा ।
 मधुत्रितयहोमेन नयेच्छान्तिं मसूरिकाम् ॥ २९ ॥
 कपिलासर्पिषा हुत्वा नयेच्छान्तिं मसूरिकाम् ।
 उदुम्बरवटाश्वत्थैर्गोगजाश्वामयं हरेत् ॥ ३० ॥
 पिपीलिमधुवल्मीके गृहे जाते शतं शतम् ।
 शमीसमिद्भिरन्नेन सर्पिषा जुहुयाद् द्विजः ॥ ३१ ॥
 तदुत्थं शान्तिमायाति शेषैस्तत्र बलिं हरेत् ।
 अभ्रस्तनितभूकम्पालक्ष्यादौ वनवेतसः ॥ ३२ ॥
 सप्ताहं जुहुयादेवं राष्ट्रे राज्यं सुखी भवेत् ।
 यां दिशं शतजप्तेन लोष्ठेनाभिप्रताडयेत् ॥ ३३ ॥
 ततोऽग्निमारुतारिभ्यो भयं तस्य विनश्यति ।
 मनसैव जपेदेनां बद्धो मुच्येत बन्धनात् ॥ ३४ ॥
 भूतरोगविषादिभ्यः स्पृशञ्जप्त्वा विमोचयेत् ।
 भूतादिभ्यो विमुच्येत जलं पीत्वाभिमन्त्रितम् ॥ ३५ ॥
 अभिमन्त्र्य शतं भस्म न्यसेद्भूतादिशान्तये ।
 शिरसा धारयेद्भस्म मन्त्रयित्वा तदित्यृचा ॥ ३६ ॥
 सर्वव्याधिविनिर्मुक्तः सुखी जीवेच्छतं समाः ।
 अशक्तः कारयेच्छान्तिं विप्रं दत्त्वा तु दक्षिणाम् ॥ ३७ ॥
 अथ पुष्टिं श्रियं लक्ष्मीं पुष्पैर्हुत्वाप्नुयाद् द्विजः ।
 श्रीकामो जुहुयात्पद्मै रक्तैः श्रियमवाप्नुयात् ॥ ३८ ॥
 हुत्वा श्रियमवाप्नोति जातीपुष्पैर्नवैः शुभैः ।
 शालितण्डुलहोमेन श्रियमाप्नोति पुष्कलाम् ॥ ३९ ॥
 समिद्भिर्बिल्ववृक्षस्य हुत्वा श्रियमवाप्नुयात् ।
 बिल्वस्य शकलैर्हुत्वा पत्रैः पुष्पैः फलैरपि ॥ ४० ॥
 श्रियमाप्नोति परमां मूलस्य शकलैरपि ।

समिद्भिर्बिल्ववृक्षस्य पायसेन च सर्पिषा ॥ ४१ ॥
शतं शतं च सप्ताहं हुत्वा श्रियमवाप्नुयात् ।
लाजैस्त्रिमधुरोपेतैर्होमे कन्यामवाप्नुयात् ॥ ४२ ॥
अनेन विधिना कन्या वरमाप्नोति वाञ्छितम् ।
रक्तोत्पलशतं हुत्वा सप्ताहं हेम चाप्नुयात् ॥ ४३ ॥
सूर्यबिम्बे जलं हुत्वा जलस्थं हेम चाप्नुयात् ।
अन्नं हुत्वाप्नुयादन्नं व्रीहीन्व्रीहिपतिर्भवेत् ॥ ४४ ॥
करीषचूर्णैर्वत्सस्य हुत्वा पशुमवाप्नुयात् ।
प्रियङ्गुपायसाज्यैश्च भवेद्धोमादिभिः प्रजा ॥ ४५ ॥
निवेद्य भास्करायान्नं पायसं होमपूर्वकम् ।
भोजयेत्तदुत्सनातां पुत्रं परमवाप्नुयात् ॥ ४६ ॥
सप्ररोहाभिरार्द्राभिरायुर्हुत्वा समाप्नुयात् ।
समिद्भिः क्षीरवृक्षस्य हुत्वायुषमवाप्नुयात् ॥ ४७ ॥
सप्ररोहाभिरार्द्राभी रक्ताभिर्मधुरत्रयैः ।
व्रीहीणां च शतं हुत्वा हेम चायुरवाप्नुयात् ॥ ४८ ॥
सुवर्णकुङ्कुमलं हुत्वा शतमायुरवाप्नुयात् ।
दूर्वाभिः पयसा वापि मधुना सर्पिषापि वा ॥ ४९ ॥
शतं शतं च सप्ताहमपमृत्युं व्यपोहति ।
शमीसमिद्भिरन्नेन पयसा वा च सर्पिषा ॥ ५० ॥
शतं शतं च सप्ताहमपमृत्युं व्यपोहति ।
न्यग्रोधसमिधो हुत्वा पायसं होमयेत्ततः ॥ ५१ ॥
शतं शतं च सप्ताहमपमृत्युं व्यपोहति ।
क्षीराहारो जपेन्मृत्योः सप्ताहाद्विजयी भवेत् ॥ ५२ ॥
अनश्नन्वाग्यतो जप्त्वा त्रिरात्रं मुच्यते यमात् ।
निमज्ज्याप्सु जपेदेवं सद्यो मृत्योर्विमुच्यते ॥ ५३ ॥
जपेद् बिल्वं समाश्रित्य मासं राज्यमवाप्नुयात् ।
बिल्वं हुत्वाप्नुयाद्राज्यं समूलफलपल्लवम् ॥ ५४ ॥
हुत्वा पद्मशतं मासं राज्यमाप्नोत्यकण्टकम् ।

यवागूं ग्राममाप्नोति हुत्वा शालिसमन्वितम् ॥ ५५ ॥
अश्वत्थसमिधो हुत्वा युद्धादौ जयमाप्नुयात् ।
अर्कस्य समिधो हुत्वा सर्वत्र विजयी भवेत् ॥ ५६ ॥
संयुक्तैः पयसा पत्रैः पुष्पैर्वा वेतसस्य च ।
पायसेन शतं हुत्वा सप्ताहं वृष्टिमाप्नुयात् ॥ ५७ ॥
नाभिदघ्ने जले जप्त्वा सप्ताहं वृष्टिमाप्नुयात् ।
जले भस्मशतं हुत्वा महावृष्टिं निवारयेत् ॥ ५८ ॥
पालाशाभिरवाप्नोति समिद्भिर्ब्रह्मवर्चसम् ।
पलाशकुसुमैर्हुत्वा सर्वमिष्टमवाप्नुयात् ॥ ५९ ॥
पयो हुत्वाऽऽप्नुयान्मेधामाज्यं बुद्धिमवाप्नुयात् ।
अभिमन्त्र्य पिबेद् ब्राह्मं रसं मेधामवाप्नुयात् ॥ ६० ॥
पुष्पहोमे भवेद्वासस्तन्तुभिस्तद्विधं पटम् ।
लवणं मधुसम्मिश्रं हुत्वेष्टं वशमानयेत् ॥ ६१ ॥
नयेदिष्टं वशं हुत्वा लक्ष्मीपुष्पैर्मधुप्लुतैः ।
नित्यमञ्जलिनाऽऽत्मानमभिषिञ्चेज्जले स्थितः ॥ ६२ ॥
मतिमारोग्यमायुष्यमग्र्यं स्वास्थ्यमवाप्नुयात् ।
कुर्याद्विप्रोऽन्यमुद्दिश्य सोऽपि पुष्टिमवाप्नुयात् ॥ ६३ ॥
अथ चारुविधिर्मासं सहस्रं प्रत्यहं जपेत् ।
आयुष्कामः शुचौ देशे प्राप्नुयादायुरूत्तमम् ॥ ६४ ॥
आयुरारोग्यकामस्तु जपेन्मासद्वयं द्विजः ।
भवेदायुष्यमारोग्यं श्रियै मासत्रयं जपेत् ॥ ६५ ॥
आयुः श्रीपुत्रदाराद्याश्चतुर्भिश्च यशो जपात् ।
पुत्रदारायुरारोग्यं श्रियं विद्यां च पञ्चभिः ॥ ६६ ॥
एवमेवोत्तरान्कामान् मासैरेवोत्तरैर्ब्रजेत् ।
एकपादो जपेद्धूर्वाबाहुः स्थित्वा निराश्रयः ॥ ६७ ॥
मासं शतत्रयं विप्रः सर्वान्कामानवाप्नुयात् ।
एवं शतोत्तरं जप्त्वा सहस्रं सर्वमाप्नुयात् ॥ ६८ ॥
रुद्ध्वा प्राणमपानं च जपेन्मासं शतत्रयम् ।

यदिच्छेत्तदवाप्नोति सहस्रात्परमाप्नुयात् ॥ ६९ ॥
एकपादो जपेद्धूर्वाबाहू रुद्धवानिलं वशः ।
मासं शतमवाप्नोति यदिच्छेदिति कौशिकः ॥ ७० ॥
एवं शतत्रयं जप्त्वा सहस्रं सर्वमाप्नुयात् ।
निमज्ज्याप्सु जपेन्मासं शतमिष्टमवाप्नुयात् ॥ ७१ ॥
एवं शतत्रयं जप्त्वा सहस्रं सर्वमाप्नुयात् ।
एकपादो जपेद्धूर्वाबाहू रुद्ध्वा निराश्रयः ॥ ७२ ॥
नक्तमशनन् हविष्यान्नं वत्सरादृषितामियात् ।
गीरमोघा भवेदेवं जप्त्वा संवत्सरद्वयम् ॥ ७३ ॥
त्रिवत्सरं जपेदेवं भवेत्त्रैकालदर्शनम् ।
आयाति भगवान्देवश्चतुःसंवत्सरं जपेत् ॥ ७४ ॥
पञ्चभिर्वत्सरैरेवमणिमादिगुणो भवेत् ।
एवं षड्वत्सरं जप्त्वा कामरूपित्वमाप्नुयात् ॥ ७५ ॥
सप्तभिर्वत्सरैरेवममरत्वमवाप्नुयात् ।
मनुत्वं नवभिः सिद्धमिन्द्रत्वं दशभिर्भवेत् ॥ ७६ ॥
एकादशभिराप्नोति प्राजापत्यं सुवत्सरैः ।
बहमत्वं प्राप्नुयादेवं जप्त्वा द्वादशवत्सरान् ॥ ७७ ॥
एतेनैव जिता लोकास्तपसा नारदादिभिः ।
शाकमन्ये परे मूलं फलमन्ये पयः परे ॥ ७८ ॥
घृतमन्ये परे सोममपरे चरुवृत्तयः ।
ऋषयः पक्षमशनन्ति केचिद्भैक्ष्याशिनोऽहनि ॥ ७९ ॥
हविष्यमपरेऽशनन्तः कुर्वन्त्येव परं तपः ।
अथ शुद्ध्यै रहस्यानां त्रिसहस्रं जपेद् द्विजः ॥ ८० ॥
मासं शुद्धो भवेत्स्तेयात्सुवर्णस्य द्विजोत्तमः ।
जपेन्मासं त्रिसहस्रं सुरापः शुद्धिमाप्नुयात् ॥ ८१ ॥
मासं जपेत् त्रिसहस्रं शुचिः स्याद् गुरुतल्पगः ।
त्रिसहस्रं जपेन्मासं कुटीं कृत्वा वने वसन् ॥ ८२ ॥
ब्रह्महा मुच्यते पापादिति कौशिकभाषितम् ।

द्वादशाहं निमज्ज्याप्सु सहस्रं प्रत्यहं जपेत् ॥ ८३ ॥

मुच्येरन्नहसः सर्वे महापातकिनो द्विजाः ।

त्रिसाहस्रं जपेन्मासं प्राणानायम्य वाग्यतः ॥ ८४ ॥

महापातकयुक्तो वा मुच्यते महतो भयात् ।

प्राणायामसहस्रेण ब्रह्महापि विशुध्यति ॥ ८५ ॥

षट्कृत्वस्त्वभ्यसेद्दूर्ध्वं प्राणापानौ समाहितः ।

प्राणायामो भवेदेष सर्वपापप्रणाशनः ॥ ८६ ॥

सहस्रमभ्यसेन्मासं क्षितिपः शुचितामियात् ।

द्वादशाहं त्रिसाहस्रं जपेद्धि गोवधे द्विजः ॥ ८७ ॥

अगम्यागमनस्तेयहननाभक्ष्यभक्षणे ।

दशसाहस्रमभ्यस्ता गायत्री शोधयेद् द्विजम् ॥ ८८ ॥

प्राणायामशतं कृत्वा मुच्यते सर्वकिल्बिषात् ।

सर्वेषामेव पापानां सङ्करे सति शुद्धये ॥ ८९ ॥

सहस्रमभ्यसेन्मासं नित्यजापी वने वसन् ।

उपवाससमं जप्यं त्रिसहस्रं तदित्यृचम् ॥ ९० ॥

चतुर्विंशतिसाहस्रमभ्यस्तात्कृच्छ्रसंज्ञिता ।

चतुःषष्टिसहस्राणि चान्द्रायणसमानि तु ॥ ९१ ॥

शतकृत्वोऽभ्यसेन्नित्यं प्राणानायम्य सन्ध्ययोः ।

तदित्यृचमवाप्नोति सर्वपापक्षयं परम् ॥ ९२ ॥

निमज्ज्याप्सु जपेन्नित्यं शतकृत्वस्तदित्यृचम् ।

ध्यायन्देवीं सूर्यरूपां सर्वपापैः प्रमुच्यते ॥ ९३ ॥

इति ते सम्यगाख्याताः शान्तिशुद्ध्यादिकल्पनाः ।

रहस्यातिरहस्याश्च गोपनीयास्त्वया सदा ॥ ९४ ॥

इति संक्षेपतः प्रोक्तः सदाचारस्य संग्रहः ।

विधिनाऽऽचरणादस्य माया दुर्गा प्रसीदति ॥ ९५ ॥

नैमित्तिकं च नित्यं च काम्यं कर्म यथाविधि ।

आचरेन्मनुजः सोऽयं भुक्तिमुक्तिफलाप्तिभाक् ॥ ९६ ॥

आचारः प्रथमो धर्मो धर्मस्य प्रभुरीश्वरी ।

इत्युक्तं सर्वशास्त्रेषु सदाचारफलं महत् ॥ ९७ ॥

आचारवान्सदा पूतः सदैवाचारवान्मसुखी ।

आचारवान्सदा धन्यः सत्यं सत्यं च नारद ॥ ९८ ॥

देवीप्रसादजनकं सदाचारविधानकम् ।

यदपि शृणुयान्मर्त्यो महासम्पत्तिसौख्यभाक् ॥ ९९ ॥

सदाचारेण सिद्धेच्च ऐहिकामुष्मिकं सुखम् ।

तदेव ते मया प्रोक्तं किमन्यच्छ्रोतुमिच्छसि ॥ १०० ॥

इति श्रीमद्देवीभागवते महापुराणेऽष्टादशसाहस्र्यां संहितायां एकादशस्कन्धे सदाचारनिरूपणं नाम चतुर्विंशोऽध्यायः ॥ २४ ॥

देवीभागवतपुराणम्/स्कन्धः १२/अध्यायः ०१

<https://sa.wikisource.org/s/n8q>

< [देवीभागवतपुराणम्](#) | [स्कन्धः १२](#)

गायत्रीविचारः

नारद उवाच

सदाचारविधिर्देव भवता वर्णितः प्रभो ।
तस्याप्यतुलमाहात्म्यं सर्वपापविनाशनम् ॥ १ ॥
श्रुतं भवन्मुखाम्भोजच्युतं देवीकथामृतम् ।
व्रतानि यानि चोक्तानि चान्द्रायणमुखानि ते ॥ २ ॥
दुःखसाध्यानि जानीमः कर्तृसाध्यानि तानि च ।
तदस्मात्साम्प्रतं यत्तु सुखसाध्यं शरीरिणाम् ॥ ३ ॥
देवीप्रसादजनकं शुभानुष्ठानसिद्धिदम् ।
तत्कर्म वद मे स्वामिन् कृपापूर्वं सुरेश्वर ॥ ४ ॥
सदाचारविधौ यश्च गायत्रीविधिरीरितः ।
तस्मिन्मुख्यतमं किं स्यात्किं वा पुण्याधिकप्रदम् ॥ ५ ॥
ये गायत्रीगता वर्णास्तत्त्वसंख्यास्त्वयेरिताः ।
तेषां के ऋषयः प्रोक्ताः कानि छन्दांसि वै मुने ॥ ६ ॥
तेषां का देवताः प्रोक्ताः सर्वं कथय मे प्रभो ।
महत्कौतूहलं मे च मानसे परिवर्तते ॥ ७ ॥
श्रीनारायणाय उवाच
कुर्यादन्यन्न वा कुर्यादनुष्ठानादिकं तथा ।
गायत्रीमात्रनिष्ठस्तु कृतकृत्यो भवेद्द्विजः ॥ ८ ॥
सन्ध्यासु चार्घ्यदानं च गायत्रीजपमेव च ।
सहस्रत्रितयं कुर्वन्सुरैः पूज्यो भवेन्मुने ॥ ९ ॥
न्यासान्करोतु वा मा वा गायत्रीमेव चाभ्यसेत् ।
ध्यात्वा निर्व्याजया वृत्त्या सच्चिदानन्दरूपिणीम् ॥ १० ॥
यदक्षरैकसंसिद्धेः स्पर्धते ब्राह्मणोत्तमः ।
हरिशङ्करकञ्जोत्थसूर्यचन्द्रहुताशनैः ॥ ११ ॥
अथातः श्रूयतां ब्रह्मन् वर्णऋष्यादिकांस्तथा ।
छन्दांसि देवतास्तद्वत्क्रमात्तत्त्वानि चैव हि ॥ १२ ॥

वामदेवोऽत्रिर्वसिष्ठः शुक्रः कण्वः पराशरः ।
विश्वामित्रो महातेजाः कपिलः शौनको महान् ॥ १३ ॥
याज्ञवल्क्यो भरद्वाजो जमदग्निस्तपोनिधिः ।
गौतमो मुद्गलश्चैव वेदव्यासश्च लोमशः ॥ १४ ॥
अगस्त्यः कौशिको वत्सः पुलस्त्यो माण्डुकस्तथा ।
दुर्वासास्तपसां श्रेष्ठो नारदः कश्यपस्तथा ॥ १५ ॥
इत्येते ऋषयः प्रोक्ता वर्णानां क्रमशो मुने ।
गायत्र्युष्णिगनुष्टुप् च बृहती पङ्क्तिरेव च ॥ १६ ॥
त्रिष्टुभं जगती चैव तथातिजगती मता ।
शक्वर्यतिशक्वरी च धृतिश्चातिधृतिस्तथा ॥ १७ ॥
विराट्प्रस्तारपङ्क्तिश्च कृतिः प्रकृतिराकृतिः ।
विकृतिः सकृतिश्चैवाक्षरपङ्क्तिस्तथैव च ॥ १८ ॥
भूर्भुवः स्वरितिच्छन्दस्तथा ज्योतिष्मती स्मृतम् ।
इत्येतानि च छन्दांसि कीर्तितानि महामुने ॥ १९ ॥
दैवतानि शृणु प्राज्ञ तेषामेवानुपूर्वशः ।
आग्नेयं प्रथमं प्रोक्तं प्राजापत्यं द्वितीयकम् ॥ २० ॥
तृतीयं च तथा सौम्यमीशानं च चतुर्थकम् ।
सावित्रं पञ्चमं प्रोक्तं षष्ठमादित्यदैवतम् ॥ २१ ॥
बार्हस्पत्यं सप्तमं तु मैत्रावरुणमष्टमम् ।
नवमं भगदैवत्यं दशमं चार्यमेश्वरम् ॥ २२ ॥
गणेशमेकादशकं त्वाष्ट्रं द्वादशकं स्मृतम् ।
पौष्णं त्रयोदशं प्रोक्तमैन्द्राग्नं च चतुर्दशम् ॥ २३ ॥
वायव्यं पञ्चदशकं वामदैव्यं च षोडशम् ।
मैत्रावरुणदैवत्यं प्रोक्तं सप्तदशाक्षरम् ॥ २४ ॥
अष्टादशं वैश्वदेवमूनविंशं तु मातृकम् ।
वैष्णवं विंशतितमं वसुदैवतमीरितम् ॥ २५ ॥
एकविंशतिसंख्याकं द्वाविंशं रुद्रदैवतम् ।
त्रयोविंशं च कौबेरमाश्विनं तत्त्वसंख्यकम् ॥ २६ ॥

चतुर्विंशतिवर्णानां देवतानां च सङ्ग्रहः ।

कथितः परमश्रेष्ठो महापापैकशोधनः ।

यदाकर्णनमात्रेण साङ्गं जाप्यफलं मुने ॥ २७ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वादशस्कन्धे गायत्रीविचारो नाम
प्रथमोऽध्यायः ॥ १ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः ०२

<https://sa.wikisource.org/s/n8r>

< [देवीभागवतपुराणम्](#) | [स्कन्धः १२](#)

गायत्रिशक्त्यादिप्रतिपादनम्

श्रीनारायण उवाच

वर्णानां शक्तयः काश्च ताः शृणुष्व महामुने ।
वामदेवी प्रिया सत्या विश्वा भद्रविलासिनी ॥ १ ॥
प्रभावती जया शान्ता कान्ता दुर्गा सरस्वती ।
विद्रुमा च विशालेशा व्यापिनी विमला तथा ॥ २ ॥
तमोऽपहारिणी सूक्ष्मा विश्वयोनिर्जया वशा ।
पद्मालया परा शोभा भद्रा च त्रिपदा स्मृता ॥ ३ ॥
चतुर्विंशतिवर्णानां शक्तयः समुदाहृताः ।
अतः परं वर्णवर्णान्व्याहरामि यथातथम् ॥ ४ ॥
चम्पका अतसीपुष्पसन्निभं विद्रुमं तथा ।
स्फटिकाकारकं चैव पद्मपुष्पसमप्रभम् ॥ ५ ॥
तरुणादित्यसङ्काशं शङ्खकुन्देन्दुसन्निभम् ।
प्रवालपद्यपत्राभं पद्मरागसमप्रभम् ॥ ६ ॥
इन्द्रनीलमणिप्रख्यं मौक्तिकं कुङ्कुमप्रभम् ।
अञ्जनाभं च रक्तं च वैदूर्यं क्षौद्रसन्निभम् ॥ ७ ॥
हारिद्रं कुन्ददुग्धाभं रविकान्तिसमप्रभम् ।
शुकपुच्छनिभं तद्वच्छतपत्रनिभं तथा ॥ ८ ॥
केतकीपुष्पसंकाशं मल्लिकाकुसुमप्रभम् ।
करवीरश्च इत्येते क्रमेण परिकीर्तिताः ॥ ९ ॥
वर्णाः प्रोक्ताश्च वर्णानां महापापविशोधनाः ।
पृथिव्यापस्तथा तेजो वायुराकाश एव च ॥ १० ॥
गन्धो रसश्च रूपं च शब्दः स्पर्शस्तथैव च ।
उपस्थं पायुपादं च पाणी वागपि च क्रमात् ॥ ११ ॥
प्राणं जिह्वा च चक्षुश्च त्वक्श्रोत्रं च ततः परम् ।
प्राणोऽपानस्तथा व्यानः समानश्च ततः परम् ॥ १२ ॥
तत्त्वान्येतानि वर्णानां क्रमशः कीर्तितानि तु ।

अतः परं प्रवक्ष्यामि वर्णमुद्राः कमेण तु ॥ १३ ॥
सुमुखं सम्पुटं चैव विततं विस्मृतं तथा ।
द्विमुखं त्रिमुखं चैव चतुःपञ्चमुखं तथा ॥ १४ ॥
षण्मुखाधोमुखं चैव व्यापकाज्जलिकं तथा ।
शकटं यमपाशं च ग्रथितं सन्मुखोन्मुखम् ॥ १५ ॥
विलम्बं मुष्टिकं चैव मत्स्यं कूर्मं वराहकम् ।
सिंहाक्रान्तं महाक्रान्तं मुद्गरं पल्लवं तथा ॥ १६ ॥
त्रिशूलयोनी सुरभिश्चाक्षमाला च लिङ्गकम् ।
अम्बुजं च महामुद्रास्तुर्यरूपाः प्रकीर्तिताः ॥ १७ ॥
इत्येताः कीर्तिता मुद्रा वर्णानां ते महामुने ।
महापापक्षयकराः कीर्तिदाः कान्तिदा मुने ॥ १८ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वादस्कन्धे गायत्रिशक्त्यादिप्रतिपादनं
नाम द्वितीयोऽध्यायः ॥ २ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः ०३

<https://sa.wikisource.org/s/n8s>

< [देवीभागवतपुराणम्](#) | [स्कन्धः १२](#)

गायत्रीमन्त्रकवचवर्णनम्

नारद उवाच

स्वामिन्सर्वजगन्नाथ संशयोऽस्ति मम प्रभो ।
चतुःषष्टिकलाभिज्ञ पातकाद्योगविद्वर ॥ १ ॥
मुच्यते केन पुण्येन ब्रह्मरूपः कथं भवेत् ।
देहश्च देवतारूपो मन्त्ररूपो विशेषतः ॥ २ ॥
कर्म तच्छ्रोतुमिच्छामि न्यासं च विधिपूर्वकम् ।
ऋषिश्छन्दोऽधिदैवं च ध्यानं च विधिवद्विभो ॥ ३ ॥

श्रीनारायण उवाच

अस्त्येकं परमं गुह्यं गायत्रीकवचं तथा ।
पठनाद्धारणान्मर्त्यः सर्वपापैः प्रमुच्यते ॥ ४ ॥
सर्वान्कामानवाप्नोति देवीरूपश्च जायते ।
गायत्रीकवचस्यास्य ब्रह्मविष्णुमहेश्वराः ॥ ५ ॥
ऋषयो ऋग्यजुःसामाथर्वश्छन्दांसि नारद ।
ब्रह्मरूपा देवतोक्ता गायत्री परमा कला ॥ ६ ॥
तद्बीजं भर्ग इत्येषा शक्तिरुक्ता मनीषिभिः ।
कीलकं च धियः प्रोक्तं मोक्षार्थं विनियोजनम् ॥ ७ ॥
चतुर्भिर्हृदयं प्रोक्तं त्रिभिर्वर्णैः शिरः स्मृतम् ।
चतुर्भिः स्याच्छिखा पश्चात् त्रिभिस्तु कवचं स्मृतम् ॥ ८ ॥
चतुर्भिर्नेत्रमुद्दिष्टं चतुर्भिः स्यात्तदस्त्रकम् ।
अथ ध्यानं प्रवक्ष्यामि साधकाभीष्टदायकम् ॥ ९ ॥
मुक्ताविद्रुमहेमनीलधवलच्छायैर्मुखैस्त्रीक्षणै-
र्युक्तामिन्दुनिबद्धरत्नमुकुटां तत्त्वार्थवर्णात्मिकाम् ।
गायत्रीं वरदाभयाङ्कुशकशाः शुभ्रं कपालं गुणं
शङ्खं चक्रमथारविन्दयुगलं हस्तैर्वहन्तीं भजे ॥ १० ॥
गायत्री पूर्वतः पातु सावित्री पातु दक्षिणे ।
ब्रह्मसन्ध्या तु मे पश्चादुत्तरायां सरस्वती ॥ ११ ॥

पार्वती मे दिशं रक्षेत्पावकीं जलशायिनी ।
यातुधानी दिशं रक्षेद्यातुधानभयङ्करी ॥ १२ ॥
पावमानी दिशं रक्षेत्पवमानविलासिनी ।
दिशं रौद्री च मे पातु रुद्राणी रुद्ररूपिणी ॥ १३ ॥
ऊर्ध्वं ब्रह्माणी मे रक्षेदधस्ताद्वैष्णवी तथा ।
एवं दश दिशो रक्षेत्सर्वाङ्गं भुवनेश्वरी ॥ १४ ॥
तत्पदं पातु मे पादौ जङ्घे मे सवितुः पदम् ।
वरेण्यं कटिदेशे तु नाभिं भर्गस्तथैव च ॥ १५ ॥
देवस्य मे तद्भुदयं धीमहीति च गल्लयोः ।
धियः पदं च मे नेत्रे यः पदं मे ललाटकम् ॥ १६ ॥
नः पातु मे पदं मूर्ध्नि शिखायां मे प्रचोदयात् ।
तत्पदं पातु मूर्धानं सकारः पातु भालकम् ॥ १७ ॥
चक्षुषी तु विकारार्णस्तुकारस्तु कपोलयोः ।
नासापुटं वकारार्णो रेकारस्तु मुखे तथा ॥ १८ ॥
णिकार ऊर्ध्वमोष्ठं तु यकारस्त्वधरोष्ठकम् ।
आस्यमध्ये भकारार्णो गौकारश्चिबुके तथा ॥ १९ ॥
देकारः कण्ठदेशे तु वकारः स्कन्धदेशकम् ।
स्यकारो दक्षिणं हस्तं धीकारो वामहस्तकम् ॥ २० ॥
मकारो हृदयं रक्षेद्विकार उदरे तथा ।
धिकारो नाभिदेशे तु योकारस्तु कटिं तथा ॥ २१ ॥
गुह्यं रक्षतु योकार ऊरू द्वौ नः पदाक्षरम् ।
प्रकारो जानुनी रक्षेच्चोकारो जङ्घदेशकम् ॥ २२ ॥
दकारं गुल्फदेशे तु यकारः पदयुग्मकम् ।
तकारव्यञ्जनं चैव सर्वाङ्गं मे सदावतु ॥ २३ ॥
इदं तु कवचं दिव्यं बाधाशतविनाशनम् ।
चतुःषष्टिकलाविद्यादायकं मोक्षकारकम् ॥ २४ ॥
मुच्यते सर्वपापेभ्यः परं ब्रह्माधिगच्छति ।
पठनाच्छ्रवणाद्वापि गोसहस्रफलं लभेत् ॥ २५ ॥

इति श्रीमद्देवीभागवते महापुराणेऽष्टादशसाहस्र्यां सहितायां द्वादशस्कन्धे गायत्रीमन्त्रकवचवर्णनं
नाम तृतीयोऽध्यायः ॥ ३ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः ०४

<https://sa.wikisource.org/s/n8t>

< [देवीभागवतपुराणम्](#) | [स्कन्धः १२](#)

गायत्रीहृदयम्

नारद उवाच

भगवन् देवदेवेश भूतभव्यजगत्प्रभो ।

कवचं च श्रुतं दिव्यं गायत्रीमन्त्रविग्रहम् ॥ १ ॥

अधुना श्रोतुमिच्छामि गायत्रीहृदयं परम् ।

यद्धारणाद्भवेत्युण्यं गायत्रीजपतोऽखिलम् ॥ २ ॥

श्रीनारायण उवाच

देव्याश्च हृदयं प्रोक्तं नारदार्थवर्णे स्फुटम् ।

तदेवाहं प्रवक्ष्यामि रहस्यातिरहस्यकम् ॥ ३ ॥

विराडूपां महादेवीं गायत्रीं वेदमातरम् ।

ध्यात्वा तस्यास्त्वथाङ्गेषु ध्यायेदेताश्च देवताः ॥ ४ ॥

पिण्डब्रह्माण्डयोरैक्याद्भावयेत्स्वतनौ तथा ।

देवीरूपे निजे देहे तन्मयत्वाय साधकः ॥ ५ ॥

नादेवोऽभ्यर्चयेद्देवमिति वेदविदो विदुः ।

ततोऽभेदाय काये स्वे भावयेद्देवता इमाः ॥ ६ ॥

अथ तत्सम्प्रवक्ष्यामि तन्मयत्वमथो भवेत् ।

गायत्रीहृदयस्यास्याप्यहमेव ऋषिः स्मृतः ॥ ७ ॥

गायत्रीच्छन्द उद्दिष्टं देवता परमेश्वरी ।

पूर्वोक्तेन प्रकारेण कुर्यादङ्गानि षट्क्रमात् ।

आसने विजने देशे ध्यायेदेकाग्रमानसः ॥ ८ ॥

न्यासः

द्यौर्मूर्ध्नि दैवतम् । दन्तपङ्क्तावश्विनौ । उभे सन्ध्ये

चोष्ठौ । मुखमग्निः । जिह्वा सरस्वती । ग्रीवायां तु

बृहस्पतिः । स्तनयोर्वसवोऽष्टौ । बाह्वोर्मरुतः । हृदये

पर्जन्यः । आकाशमुदरम् । नाभावन्तरिक्षम् । कट्यो-

रिन्द्राग्नी । जघने विज्ञानघनः प्रजापतिः । कैलास-

मलये ऊरु । विश्वेदेवा जान्वोः । जङ्घायां कौशिकः ।

गुह्यमयने । ऊरू पितरः । पादौ पृथिवी । वनस्पत-
योऽङ्गुलीषु । ऋषयो रोमाणि । नखानि मुहूर्तानि ।
अस्थिषु ग्रहाः । असृङ्मांसमृतवः । संवत्सरा वै निमिषम् ।
अहोरात्रावादित्यश्चन्द्रमाः । प्रवरां दिव्यां गायत्रीं
सहस्रनेत्रां शरणमहं प्रपद्ये । ॐ तत्सवितुर्वरेण्याय
नमः । ॐ तत्पूर्वाजयाय नमः । तत्प्रातरादित्याय नमः ।
तत्प्रातरादित्यप्रतिष्ठायै नमः । प्रातरधीयानो रात्रिकृतं
पापं नाशयति । सायमधीयानो दिवसकृतं पापं
नाशयति । सायंप्रातरधीयानो अपापो भवति ।
सर्वतीर्थेषु स्नातो भवति । सर्वैर्देवैर्जातो भवति ।
अवाच्यवचनात्पूतो भवति । अभक्ष्यभक्षणात्पूतो
भवति । अभोज्यभोजनात्पूतो भवति । अचोष्यचोष-
णात्पूतो भवति । असाध्यसाधनात्पूतो भवति ।
दुष्प्रतिग्रहशतसहस्रात्पूतो भवति । सर्वप्रतिग्रहात्पूतो
भवति । पङ्क्तिदूषणात्पूतो भवति । अनृतवचनात्पूतो
भवति । अथाब्रह्मचारी ब्रह्मचारी भवति । अनेन
हृदयेनाधीतेन क्रतुसहस्रेणेष्टं भवति । षष्टिशत-
सहस्रगायत्र्या जप्यानि फलानि भवन्ति । अष्टौ
ब्राह्मणान्सम्यग्ग्राहयेत् । तस्य सिद्धिर्भवति । य इदं
नित्यमधीयानो ब्राह्मणः प्रातः शुचिः सर्वपापैः
प्रमुच्यत इति । ब्रह्मलोके महीयते । इत्याह भगवान् श्रीनारायणः ।

इति श्रीमद्देवीभागवते महापुराणेऽष्टादशसाहस्र्यां संहितायां द्वादशस्कन्धे गायत्रीहृदयं नाम
चतुर्थोऽध्यायः ॥ ४ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः ०५

<https://sa.wikisource.org/s/n8u>

< [देवीभागवतपुराणम्](#) | [स्कन्धः १२](#)

श्रीगायत्रीस्तोत्रवर्णनम्

नारद उवाच

भक्तानुकम्पिन् सर्वज्ञ हृदयं पापनाशनम् ।
गायत्र्याः कथितं तस्माद्गायत्र्याः स्तोत्रमीरय ॥ १ ॥

श्रीनारायण उवाच

आदिशक्ते जगन्मातर्भक्तानुग्रहकारिणि ।
सर्वत्र व्यापिकेऽनन्ते श्रीसन्ध्ये ते नमोऽस्तु ते ॥ २ ॥
त्वमेव सन्ध्या गायत्री सावित्री च सरस्वती ।
बाहमी च वैष्णवी रौद्री रक्ता श्वेता सितेतरा ॥ ३ ॥
प्रातर्बाला च मध्याह्ने यौवनस्था भवेत्पुनः ।
वृद्धा सायं भगवती चिन्त्यते मुनिभिः सदा ॥ ४ ॥
हंसस्था गरुडारूढा तथा वृषभवाहिनी ।
ऋग्वेदाध्यायिनी भूमौ दृश्यते या तपस्विभिः ॥ ५ ॥
यजुर्वेदं पठन्ती च अन्तरिक्षे विराजते ।
सा सामगापि सर्वेषु भ्राम्यमाणा तथा भुवि ॥ ६ ॥
रुद्रलोकं गता त्वं हि विष्णुलोकनिवासिनी ।
त्वमेव ब्रह्मणो लोकेऽमर्त्यानुग्रहकारिणी ॥ ७ ॥
सप्तर्षिप्रीतिजननी माया बहुवरप्रदा ।
शिवयोः करनेत्रोत्था ह्यश्रुस्वेदसमुद्भवा ॥ ८ ॥
आनन्दजननी दुर्गा दशधा परिपद्यते ।
वरेण्या वरदा चैव वरिष्ठा वरवर्णिनी ॥ ९ ॥
गरिष्ठा च वरार्हा च वरारोहा च सप्तमी ।
नीलगङ्गा तथा सन्ध्या सर्वदा भोगमोक्षदा ॥ १० ॥
भागीरथी मर्त्यलोके पाताले भोगवत्यपि ।
त्रिलोकवाहिनी देवी स्थानत्रयनिवासिनी ॥ ११ ॥
भूर्लोकस्था त्वमेवासि धरित्री लोकधारिणी ।
भुवो लोके वायुशक्तिः स्वर्लोके तेजसां निधिः ॥ १२ ॥
महर्लोके महासिद्धिर्जनलोके जनेत्यपि ।
तपस्विनी तपोलोके सत्यलोके तु सत्यवाक् ॥ १३ ॥
कमला विष्णुलोके च गायत्री ब्रह्मलोकदा ।
रुद्रलोके स्थिता गौरी हरार्धाङ्गनिवासिनी । १४ ॥
अहमो महतश्चैव प्रकृतिस्त्वं हि गीयसे ।

साम्यावस्थात्मिका त्वं हि शबलब्रह्मरूपिणी ॥ १५ ॥
 ततः परा परा शक्तिः परमा त्वं हि गीयसे ।
 इच्छाशक्तिः क्रियाशक्तिर्ज्ञानशक्तिस्त्रिशक्तिदा ॥ १६ ॥
 गङ्गा च यमुना चैव विपाशा च सरस्वती ।
 सरयूर्देविका सिन्धुर्नर्मदैरावती तथा ॥ १७ ॥
 गोदावरी शतद्रूश्च कावेरी देवलोकगा ।
 कौशिकी चन्द्रभागा च वितस्ता च सरस्वती ॥ १८ ॥
 गण्डकी तापिनी तोया गोमती वेत्रवत्यपि ।
 इडा च पिङ्गला चैव सुषुम्णा च तृतीयका ॥ १९ ॥
 गान्धारी हस्तिजिह्वा च पूषापूषा तथैव च ।
 अलम्बुषा कुहूश्चैव शङ्खिनी प्राणवाहिनी ॥ २० ॥
 नाडी च त्वं शरीरस्था गीयसे प्राक्तनैर्बुधैः ।
 हृत्पद्मस्था प्राणशक्तिः कण्ठस्था स्वप्ननायिका ॥ २१ ॥
 तालुस्था त्वं सदाधारा बिन्दुस्था बिन्दुमालिनी ।
 मूले तु कुण्डलीशक्तिर्व्यापिनी केशमूलगा ॥ २२ ॥
 शिखामध्यासना त्वं हि शिखाग्रे तु मनोन्मनी ।
 किमन्यद्बहुनोक्तेन यत्किञ्चिज्जगतीत्रये ॥ २३ ॥
 तत्सर्वं त्वं महादेवि श्रिये सन्ध्ये नमोऽस्तु ते ।
 इतीदं कीर्तितं स्तोत्रं सन्ध्यायां बहुपुण्यदम् ॥ २४ ॥
 महापापप्रशमनं महासिद्धिविधायकम् ।
 य इदं कीर्तयेत्स्तोत्रं सन्ध्याकाले समाहितः ॥ २५ ॥
 अपुत्रः प्राप्नुयात्युत्रं धनार्थी धनमाप्नुयात् ।
 सर्वतीर्थतपोदानयज्ञयोगफलं लभेत् ॥ २६ ॥
 भोगान्भुक्त्वा चिरं कालमन्ते मोक्षमवाप्नुयात् ।
 तपस्विभिः कृतं स्तोत्रं स्नानकाले तु यः पठेत् ॥ २७ ॥
 यत्र कुत्र जले मग्नः सन्ध्यामज्जनजं फलम् ।
 लभते नात्र सन्देहः सत्यं सत्यं च नारद ॥ २८ ॥
 शृणुयाद्योऽपि तद्भक्त्या स तु पापात्प्रमुच्यते ।
 पीयूषसदृशं वाक्यं सन्ध्योक्तं नारदेरितम् ॥ २९ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वादशस्कन्धे श्रीगायत्रीस्तोत्रवर्णनं नाम
 पञ्चमोऽध्यायः ॥ ५ ॥

देवीभागवतपुराणम्/स्कन्धः १२/अध्यायः ०६

<https://sa.wikisource.org/s/n8v>

< [देवीभागवतपुराणम्](#) | [स्कन्धः १२](#)

गायत्रीसहस्रनामस्तोत्रवर्णनम्

नारद उवाच

भगवन्सर्वधर्मज्ञ सर्वशास्त्रविशारद ।

श्रुतिस्मृतिपुराणानां रहस्यं त्वन्मुखाच्छ्रुतम् ॥ १ ॥

सर्वपापहरं देव येन विद्या प्रवर्तते ।

केन वा ब्रह्मविज्ञानं किं नु वा मोक्षसाधनम् ॥ २ ॥

ब्राह्मणानां गतिः केन केन वा मृत्युनाशनम् ।

ऐहिकामुष्मिकफलं केन वा पद्मलोचन ॥ ३ ॥

वक्तुमर्हस्यशेषेण सर्वं निखिलमादितः ।

श्रीनारायण उवाच

साधु साधु महाप्राज्ञ सम्यक् पृष्टं त्वयानघ ॥ ४ ॥

शृणु वक्ष्यामि यत्नेन गायत्र्यष्टसहस्रकम् ।

नाम्नां शुभानां दिव्यानां सर्वपापविनाशनम् ॥ ५ ॥

सृष्ट्यादौ यद्भगवता पूर्वं प्रोक्तं ब्रवीमि ते ।

अष्टोत्तरसहस्रस्य ऋषिर्ब्रह्मा प्रकीर्तितः ॥ ६ ॥

छन्दोऽनुष्टुप् तथा देवी गायत्री देवता स्मृता ।

हलो बीजानि तस्यैव स्वराः शक्तय ईरिताः ॥ ७ ॥

अङ्गन्यासकरन्यासावुच्येते मातृकाक्षरैः ।

अथ ध्यानं प्रवक्ष्यामि साधकानां हिताय वै ॥ ८ ॥

रक्तश्वेतहिरण्यनीलधवलैर्युक्तां त्रिनेत्रोज्ज्वलां

रक्तां रक्तनवस्रजं मणिगणैर्युक्तां कुमारीमिमाम् ।

गायत्रीं कमलासनां करतलव्यानद्धकुण्डाम्बुजां

पद्माक्षीं च वरस्रजं च दधतीं हंसाधिरूढां भजे ॥ ९ ॥

अचिन्त्यलक्षणाव्यक्ताप्यर्थमातृमहेश्वरी ।

अमृतार्णवमध्यस्थाप्यजिता चापराजिता ॥ १० ॥

अणिमादिगुणाधाराप्यर्कमण्डलसंस्थिता ।

अजराजापराधर्मा अक्षसूत्रधराधरा ॥ ११ ॥

अकारादिक्षकारान्ताप्यरिषड्वर्गभेदिनी ।
अञ्जनाद्रिप्रतीकाशाप्यञ्जनाद्रिनिवासिनी ॥ १२ ॥
अदितिश्चाजपाविद्याप्यरविन्दनिभेक्षणा ।
अन्तर्बहिःस्थिताविद्याध्वंसिनी चान्तरात्मिका ॥ १३ ॥
अजा चाजमुखावासाप्यरविन्दनिभानना ।
अर्धमात्रार्थदानज्ञाप्यरिमण्डलमर्दिनी ॥ १४ ॥
असुरघ्नीहयमावास्याप्यलक्ष्मीघ्न्यन्त्यजार्चिता ।
आदिलक्ष्मीश्चादिशक्तिराकृतिश्चायतानना ॥ १५ ॥
आदित्यपदवीचाराप्यादित्यपरिसेविता ।
आचार्यावर्तनाचाराप्यादिमूर्तिनिवासिनी ॥ १६ ॥
आग्नेयी चामरी चाद्या चाराध्या चासनस्थिता ।
आधारनिलयाधारा चाकाशान्तनिवासिनी ॥ १७ ॥
आद्याक्षरसमायुक्ता चान्तराकाशरूपिणी ।
आदित्यमण्डलगता चान्तरध्वान्तनाशिनी ॥ १८ ॥
इन्दिरा चेष्टदा चेष्टा चेन्दीवरनिभेक्षणा ।
इरावती चेन्द्रपदा चेन्द्राणी चेन्दुरूपिणी ॥ १९ ॥
इक्षुकोदण्डसंयुक्ता चेषुसन्धानकारिणी ।
इन्द्रनीलसमाकारा चेडापिङ्गलरूपिणी ॥ २० ॥
इन्द्राक्षी चेश्वरी देवी चेहात्रयविवर्जिता ।
उमा चोषा ह्युडुनिभा उर्वारुकफलानना ॥ २१ ॥
उडुप्रभा चोडुमती ह्युडुपा ह्युडुमध्यगा ।
ऊर्ध्वं चाप्यूर्ध्वकेशी चाप्यूर्ध्वाधोगतिभेदिनी ॥ २२ ॥
ऊर्ध्वबाहुप्रिया चोर्मिमालावाग्ग्रन्थदायिनी ।
ऋतं चर्षिर्ऋतुमती ऋषिदेवनमस्कृता ॥ २३ ॥
ऋग्वेदा ऋणहर्त्री च ऋषिमण्डलचारिणी ।
ऋद्धिदा ऋजुमार्गस्था ऋजुधर्मा ऋतुप्रदा ॥ २४ ॥
ऋग्वेदनिलया ऋज्वी लुप्तधर्मप्रवर्तिनी ।
लूतारिवरसम्भूता लूतादिविषहारिणी ॥ २५ ॥

एकाक्षरा चैकमात्रा चैका चैकैकनिष्ठिता ।
ऐन्द्री हयैरावतारूढा चैहिकामुष्मिकप्रदा ॥ २६ ॥
ओङ्कारा हयोषधी चोता चोतप्रोतनिवासिनी ।
और्वा हयौषधसम्पन्ना औपासनफलप्रदा ॥ २७ ॥
अण्डमध्यस्थिता देवी चाःकारमनुरूपिणी ।
कात्यायनी कालरात्रिः कामाक्षी कामसुन्दरी ॥ २८ ॥
कमला कामिनी कान्ता कामदा कालकण्ठिनी ।
करिकुम्भस्तनभरा करवीरसुवासिनी ॥ २९ ॥
कल्याणी कुण्डलवती कुरुक्षेत्रनिवासिनी ।
कुरुविन्ददलाकारा कुण्डली कुमुदालया ॥ ३० ॥
कालजिह्वा करालास्या कालिका कालरूपिणी ।
कमनीयगुणा कान्तिः कलाधारा कुमुद्वती ॥ ३१ ॥
कौशिकी कमलाकारा कामचारप्रभञ्जिनी ।
कौमारी करुणापाङ्गी ककुबन्ता करिप्रिया ॥ ३२ ॥
केसरी केशवनुता कदम्बकुसुमप्रिया ।
कालिन्दी कालिका काञ्ची कलशोद्भवसंस्तुता ॥ ३३ ॥
काममाता क्रतुमती कामरूपा कृपावती ।
कुमारी कुण्डनिलया किराती कीरवाहना । ३४ ॥
कैकेयी कोकिलालापा केतकी कुसुमप्रिया ।
कमण्डलुधरा काली कर्मनिर्मूलकारिणी ॥ ३५ ॥
कलहंसगतिः कक्षा कृतकौतुकमङ्गला ।
कस्तूरीतिलका कम्पा करीन्द्रगमना कुहूः ॥ ३६ ॥
कर्पूरलेपना कृष्णा कपिला कुहराश्रया ।
कूटस्था कुधरा कम्पा कुक्षिस्थाखिलविष्टपा ॥ ३७ ॥
खड्गखेटकरा खर्वा खेचरी खगवाहना ।
खट्वाङ्गधारिणी ख्याता खगराजोपरिस्थिता ॥ ३८ ॥
खलघ्नी खण्डितजरा खण्डाख्यानप्रदायिनी ।
खण्डेन्दुतिलका गङ्गा गणेशगुहपूजिता ॥ ३९ ॥

गायत्री गोमती गीता गान्धारी गानलोलुपा ।
गौतमी गामिनी गाथा गन्धर्वाप्सरसेविता ॥ ४० ॥
गोविन्दचरणाक्रान्ता गुणत्रयविभाविता ।
गन्धर्वी गह्वरी गोत्रा गिरीशा गहना गमी ॥ ४१ ॥
गुहावासा गुणवती गुरुपापप्रणाशिनी ।
गुर्वी गुणवती गुह्या गोप्तव्या गुणदायिनी ॥ ४२ ॥
गिरिजा गुह्यमातङ्गी गरुडध्वजवल्लभा ।
गर्वापहारिणी गोदा गोकुलस्था गदाधरा ॥ ४३ ॥
गोकर्णनिलयासक्ता गुह्यमण्डलवर्तिनी ।
घर्मदा घनदा घण्टा घोरदानवमर्दिनी ॥ ४४ ॥
घृणिमन्त्रमयी घोषा घनसम्पातदायिनी ।
घण्टारवप्रिया घ्राणा घृणिसन्तुष्टकारिणी ॥ ४५ ॥
घनारिमण्डला घूर्णा घृताची घनवेगिनी ।
ज्ञानधातुमयी चर्चा चर्चिता चारुहासिनी ॥ ४६ ॥
चटुला चण्डिका चित्रा चित्रमाल्यविभूषिता ।
चतुर्भुजा चारुदन्ता चातुरी चरितप्रदा ॥ ४७ ॥
चूलिका चित्रवस्त्रान्ता चन्द्रमःकर्णकुण्डला ।
चन्द्रहासा चारुदात्री चकोरी चन्द्रहासिनी ॥ ४८ ॥
चन्द्रिका चन्द्रधात्री च चौरी चौरा च चण्डिका ।
चञ्चद्वाग्वादिनी चन्द्रचूडा चोरविनाशिनी ॥ ४९ ॥
चारुचन्दनलिप्ताङ्गी चञ्चच्चामरवीजिता ।
चारुमध्या चारुगतिश्चन्दिला चन्द्ररूपिणी ॥ ५० ॥
चारुहोमप्रिया चार्वाचरिता चक्रबाहुका ।
चन्द्रमण्डलमध्यस्था चन्द्रमण्डलदर्पणा ॥ ५१ ॥
चक्रवाकस्तनी चेष्टा चित्रा चारुविलासिनी ।
चित्स्वरूपा चन्द्रवती चन्द्रमाश्चन्दनप्रिया ॥ ५२ ॥
चोदयित्री चिरप्रज्ञा चातका चारुहेतुकी ।
छत्रयाता छत्रधरा छाया छन्दःपरिच्छदा ॥ ५३ ॥

छायादेवीच्छिद्रनखा छन्नेन्द्रियविसर्पिणी ।
छन्दोऽनुष्टुप्प्रतिष्ठान्ता छिद्रोपद्रवभेदिनी ॥ ५४ ॥
छेदा छत्रेश्वरी छिन्ना छुरिका छेदनप्रिया ।
जननी जन्मरहिता जातवेदा जगन्मयी ॥ ५५ ॥
जाह्नवी जटिला जेत्री जरामरणवर्जिता ।
जम्बूद्वीपवती ज्वाला जयन्ती जलशालिनी ॥ ५६ ॥
जितेन्द्रिया जितक्रोधा जितामित्रा जगत्प्रिया ।
जातरूपमयी जिह्वा जानकी जगती जरा ॥ ५७ ॥
जनित्री जहनुतनया जगत्त्रयहितैषिणी ।
ज्वालामुखी जपवती ज्वरघ्नी जितविष्टपा ॥ ५८ ॥
जिताक्रान्तमयी ज्वाला जाग्रती ज्वरदेवता ।
ज्वलन्ती जलदा ज्येष्ठा ज्याघोषास्फोटदिङ्मुखी ॥ ५९ ॥
जम्भिनी जृम्भणा जृम्भा ज्वलन्माणिक्यकुण्डला ।
झिंझिका झणनिर्घोषा झंझामारुतवेगिनी ॥ ६० ॥
झल्लरीवादयकुशला जरूपा जभुजा स्मृता ।
टङ्कबाणसमायुक्ता टङ्किनी टङ्कभेदिनी ॥ ६१ ॥
टङ्कीगणकृताघोषा टङ्कनीयमहोरसा ।
टङ्कारकारिणी देवी ठठशब्दनिनादिनी ॥ ६२ ॥
डामरी डाकिनी डिम्भा डुण्डुमारैकनिर्जिता ।
डामरीतन्त्रमार्गस्था डमड्मरुनादिनी ॥ ६३ ॥
डिण्डीरवसहा डिम्भलसत्क्रीडापरायणा ।
दुण्ढिविघ्नेशजननी ढक्काहस्ता ढिलिव्रजा ॥ ६४ ॥
नित्यज्ञाना निरुपमा निर्गुणा नर्मदा नदी ।
त्रिगुणा त्रिपदा तन्त्री तुलसीतरुणातरुः ॥ ६५ ॥
त्रिविक्रमपदाक्रान्ता तुरीयपदगामिनी ।
तरुणादित्यसङ्काशा तामसी तुहिना तुरा ॥ ६६ ॥
त्रिकालज्ञानसम्पन्ना त्रिवेणी च त्रिलोचना ।
त्रिशक्तिस्त्रिपुरा तुङ्गा तुरङ्गवदना तथा ॥ ६७ ॥

तिमिङ्गिलगिला तीव्रा त्रिस्रोता तामसादिनी ।
तन्त्रमन्त्रविशेषज्ञा तनुमध्या त्रिविष्टपा ॥ ६८ ॥
त्रिसन्ध्या त्रिस्तनी तोषासंस्था तालप्रतापिनी ।
ताटङ्किनी तुषाराभा तुहिनाचलवासिनी ॥ ६९ ॥
तन्तुजालसमायुक्ता तारहारावलिप्रिया ।
तिलहोमप्रिया तीर्था तमालकुसुमाकृतिः ॥ ७० ॥
तारका त्रियुता तन्वी त्रिशङ्कुपरिवारिता ।
तलोदरी तिलाभूषा ताटङ्कप्रियवाहिनी ॥ ७१ ॥
त्रिजटा तित्तिरी तृष्णा त्रिविधा तरुणाकृतिः ।
तप्तकाञ्चनसंकाशा तप्तकाञ्चनभूषणा ॥ ७२ ॥
त्रैयम्बका त्रिवर्गा च त्रिकालज्ञानदायिनी ।
तर्पणा तृप्तिदा तृप्ता तामसी तुम्बुरुस्तुता ॥ ७३ ॥
ताक्षर्यस्था त्रिगुणाकारा त्रिभङ्गी तनुवल्लरिः ।
थात्कारी थारवा थान्ता दोहिनी दीनवत्सला ॥ ७४ ॥
दानवान्तकरी दुर्गा दुर्गासुरनिबर्हिणी ।
देवरीतिर्दिवारात्रिर्द्रौपदी दुन्दुभिस्वना ॥ ७५ ॥
देवयानी दुरावासा दारिद्र्योद्भेदिनी दिवा ।
दामोदरप्रिया दीप्ता दिग्वासा दिग्विमोहिनी ॥ ७६ ॥
दण्डकारण्यनिलया दण्डिनी देवपूजिता ।
देववन्द्या दिविषदा द्वेषिणी दानवाकृतिः ॥ ७७ ॥
दीनानाथस्तुता दीक्षा दैवतादिस्वरूपिणी ।
धात्री धनुर्धरा धेनुर्धारिणी धर्मचारिणी ॥ ७८ ॥
धरंधरा धराधारा धनदा धान्यदोहिनी ।
धर्मशीला धनाध्यक्षा धनुर्वेदविशारदा ॥ ७९ ॥
धृतिर्धन्या धृतपदा धर्मराजप्रिया ध्रुवा ।
धूमावती धूमकेशी धर्मशास्त्रप्रकाशिनी ॥ ८० ॥
नन्दा नन्दप्रिया निद्रा नृनुता नन्दनात्मिका ।
नर्मदा नलिनी नीला नीलकण्ठसमाश्रया ॥ ८१ ॥

नारायणप्रिया नित्या निर्मला निर्गुणा निधिः ।
निराधारा निरुपमा नित्यशुद्धा निरञ्जना ॥ ८२ ॥
नादबिन्दुकलातीता नादबिन्दुकलात्मिका ।
नृसिंहिनी नगधरा नृपनागविभूषिता ॥ ८३ ॥
नरकक्लेशशमनी नारायणपदोद्भवा ।
निरवद्या निराकारा नारदप्रियकारिणी ॥ ८४ ॥
नानाज्योतिःसमाख्याता निधिदा निर्मलात्मिका ।
नवसूत्रधरा नीतिर्निरुपद्रवकारिणी ॥ ८५ ॥
नन्दजा नवरत्नाढ्या नैमिषारण्यवासिनी ।
नवनीतप्रिया नारी नीलजीमूतनिःस्वना ॥ ८६ ॥
निमेषिणी नदीरूपा नीलग्रीवा निशीश्वरी ।
नामावलिर्निशुम्भघ्नी नागलोकनिवासिनी ॥ ८७ ॥
नवजाम्बूनदप्रख्या नागलोकाधिदेवता ।
नूपुराक्रान्तचरणा नरचित्तप्रमोदिनी ॥ ८८ ॥
निमग्नारक्तनयना निर्घातसमनिःस्वना ।
नन्दनोद्याननिलया निर्व्यूहोपरिचारिणी ॥ ८९ ॥
पार्वती परमोदारा परब्रह्मात्मिका परा ।
पञ्चकोशविनिर्मुक्ता पञ्चपातकनाशिनी ॥ ९० ॥
परचित्तविधानज्ञा पञ्चिका पञ्चरूपिणी ।
पूर्णमा परमा प्रीतिः परतेजः प्रकाशिनी ॥ ९१ ॥
पुराणी पौरुषी पुण्या पुण्डरीकनिभेक्षणा ।
पातालतलनिर्मग्ना प्रीता प्रीतिविवर्धिनी ॥ ९२ ॥
पावनी पादसहिता पेशला पवनाशिनी ।
प्रजापतिः परिश्रान्ता पर्वतस्तनमण्डला ॥ ९३ ॥
पद्मप्रिया पद्मसंस्था पद्माक्षी पद्मसम्भवा ।
पद्मपत्रा पद्मपदा पद्मिनी प्रियभाषिणी ॥ ९४ ॥

पशुपाशविनिर्मुक्ता पुरन्ध्री पुरवासिनी ।
पुष्कला पुरुषा पर्व पारिजातसुमप्रिया ॥ ९५ ॥
पतिव्रता पवित्राङ्गी पुष्पहासपरायणा ।
प्रज्ञावतीसुता पौत्री पुत्रपूज्या पयस्विनी ॥ ९६ ॥
पट्टिपाशधरा पङ्क्तिः पितृलोकप्रदायिनी ।
पुराणी पुण्यशीला च प्रणतार्तिविनाशिनी ॥ ९७ ॥
प्रद्युम्नजननी पुष्टा पितामहपरिग्रहा ।
पुण्डरीकपुरावासा पुण्डरीकसमानना ॥ ९८ ॥
पृथुजङ्घा पृथुभुजा पृथुपादा पृथूदरी ।
प्रवालशोभा पिङ्गाक्षी पीतवासाः प्रचापला ॥ ९९ ॥
प्रसवा पुष्टिदा पुण्या प्रतिष्ठा प्रणवागतिः ।
पञ्चवर्णा पञ्चवाणी पञ्चिका पञ्जरस्थिता ॥ १०० ॥
परमाया परज्योतिः परप्रीतिः परागतिः ।
पराकाष्ठा परेशानी पावनी पावकद्युतिः ॥ १०१ ॥
पुण्यभद्रा परिच्छेद्या पुष्पहासा पृथूदरी ।
पीताङ्गी पीतवसना पीतशय्या पिशाचिनी ॥ १०२ ॥
पीतक्रिया पिशाचघ्नी पाटलाक्षी पटुक्रिया ।
पञ्चभक्षप्रियाचारा पूतनाप्राणघातिनी ॥ १०३ ॥
पुन्नागवनमध्यस्था पुण्यतीर्थनिषेविता ।
पञ्चाङ्गी च पराशक्तिः परमाह्लादकारिणी ॥ १०४ ॥
पुष्पकाण्डस्थिता पूषा पोषिताखिलविष्टपा ।
पानप्रिया पञ्चशिखा पन्नगोपरिशायिनी ॥ १०५ ॥
पञ्चमात्रात्मिका पृथ्वी पथिका पृथुदोहिनी ।
पुराणन्यायमीमांसा पाटली पुष्पगन्धिनी ॥ १०६ ॥
पुण्यप्रजा पारदात्री परमार्गेकगोचरा ।
प्रवालशोभा पूर्णाशा प्रणवा पल्लवोदरी ॥ १०७ ॥
फलिनी फलदा फल्गुः फूत्कारी फलकाकृतिः ।
फणीन्द्रभोगशयना फणिमण्डलमण्डिता ॥ १०८ ॥

बालबाला बहुमता बालातपनिभांशुका ।
बलभद्रप्रिया वन्द्या वडवा बुद्धिसंस्तुता ॥ १०९ ॥
बन्दीदेवी बिलवती बडिशघ्नी बलिप्रिया ।
बान्धवी बोधिता बुद्धिर्बन्धूककुसुमप्रिया ॥ ११० ॥
बालभानुप्रभाकारा ब्राह्मी ब्राह्मणदेवता ।
बृहस्पतिस्तुता वृन्दा वृन्दावनविहारिणी ॥ १११ ॥
बालाकिनी बिलाहारा बिलवासा बहूदका ।
बहुनेत्रा बहुपदा बहुकर्णावतंसिका ॥ ११२ ॥
बहुबाहुयुता बीजरूपिणी बहुरूपिणी ।
बिन्दुनादकलातीता बिन्दुनादस्वरूपिणी ॥ ११३ ॥
बद्धगोधाङ्गुलित्राणा बदर्याश्रमवासिनी ।
बृन्दारका बृहत्स्कन्धा बृहती बाणपातिनी ॥ ११४ ॥
वृन्दाध्यक्षा बहुनुता वनिता बहुविक्रमा ।
बद्धपद्मासनासीना बिल्वपत्रतलस्थिता ॥ ११५ ॥
बोधिद्रुमनिजावासा बडिस्था बिन्दुदर्पणा ।
बाला बाणासनवती वडवानलवेगिनी ॥ ११६ ॥
ब्रह्माण्डबहिरन्तःस्था ब्रह्मकङ्कणसूत्रिणी ।
भवानी भीषणवती भाविनी भयहारिणी ॥ ११७ ॥
भद्रकाली भुजङ्गाक्षी भारती भारताशया ।
भैरवी भीषणाकारा भूतिदा भूतिमालिनी ॥ ११८ ॥
भामिनी भोगनिरता भद्रदा भूरिविक्रमा ।
भूतवासा भृगुलता भार्गवी भूसुरार्चिता ॥ ११९ ॥
भागीरथी भोगवती भवनस्था भिषग्वरा ।
भामिनी भोगिनी भाषा भवानी भूरिदक्षिणा ॥ १२० ॥
भर्गात्मिका भीमवती भवबन्धविमोचिनी ।
भजनीया भूतधात्रीरञ्जिता भुवनेश्वरी ॥ १२१ ॥
भुजङ्गवलया भीमा भेरुण्डा भागधेयिनी ।
माता माया मधुमती मधुजिहवा मधुप्रिया ॥ १२२ ॥

महादेवी महाभागा मालिनी मीनलोचना ।
मायातीता मधुमती मधुमांसा मधुद्रवा ॥ १२३ ॥
मानवी मधुसम्भूता मिथिलापुरवासिनी ।
मधुकैटभसंहर्त्री मेदिनी मेघमालिनी ॥ १२४ ॥
मन्दोदरी महामाया मैथिली मसृणप्रिया ।
महालक्ष्मीर्महाकाली महाकन्या महेश्वरी ॥ १२५ ॥
माहेन्द्री मेरुतनया मन्दारकुसुमार्चिता ।
मञ्जुमञ्जीरचरणा मोक्षदा मञ्जुभाषिणी ॥ १२६ ॥
मधुरद्राविणी मुद्रा मलया मलयान्विता ।
मेधा मरकतश्यामा मागधी मेनकात्मजा ॥ १२७ ॥
महामारी महावीरा महाश्यामा मनुस्तुता ।
मातृका मिहिराभासा मुकुन्दपदविक्रमा ॥ १२८ ॥
मूलाधारस्थिता मुग्धा मणिपूरकवासिनी ।
मृगाक्षी महिषारूढा महिषासुरमर्दिनी ॥ १२९ ॥
योगासना योगगम्या योगा यौवनकाश्रया ।
यौवनी युद्धमध्यस्था यमुना युगधारिणी ॥ १३० ॥
यक्षिणी योगयुक्ता च यक्षराजप्रसूतिनी ।
यात्रा यानविधानज्ञा यदुवंशसमुद्भवा ॥ १३१ ॥
यकारादिहकारान्ता याजुषी यज्ञरूपिणी ।
यामिनी योगनिरता यातुधानभयङ्करी ॥ १३२ ॥
रुक्मिणी रमणी रामा रेवती रेणुका रतिः ।
रौद्री रौद्रप्रियाकारा राममाता रतिप्रिया ॥ १३३ ॥
रोहिणी राज्यदा रेवा रमा राजीवलोचना ।
राकेशी रूपसम्पन्ना रत्नसिंहासनस्थिता ॥ १३४ ॥
रक्तमाल्याम्बरधरा रक्तगन्धानुलेपना ।
राजहंससमारूढा रम्भा रक्तबलिप्रिया ॥ १३५ ॥
रमणीययुगाधारा राजिताखिलभूतला ।
रुरुचर्मपरीधाना रथिनी रत्नमालिका ॥ १३६ ॥

रोगेशी रोगशमनी राविणी रोमहर्षिणी ।
रामचन्द्रपदाक्रान्ता रावणच्छेदकारिणी ॥ १३७ ॥
रत्नवस्त्रपरिच्छन्ना रथस्था रुक्मभूषणा ।
लज्जाधिदेवता लोला ललिता लिङ्गधारिणी ॥ १३८ ॥
लक्ष्मीर्लोला लुप्तविषा लोकिनी लोकविश्रुता ।
लज्जा लम्बोदरी देवी ललना लोकधारिणी ॥ १३९ ॥
वरदा वन्दिता विद्या वैष्णवी विमलाकृतिः ।
वाराही विरजा वर्षा वरलक्ष्मीर्विलासिनी ॥ १४० ॥
विनता व्योममध्यस्था वारिजासनसंस्थिता ।
वारुणी वेणुसम्भूता वीतिहोत्रा विरूपिणी ॥ १४१ ॥
वायुमण्डलमध्यस्था विष्णुरूपा विधिप्रिया ।
विष्णुपत्नी विष्णुमती विशालाक्षी वसुन्धरा ॥ १४२ ॥
वामदेवप्रिया वेला वज्रिणी वसुदोहिनी ।
वेदाक्षरपरीताङ्गी वाजपेयफलप्रदा ॥ १४३ ॥
वासवी वामजननी वैकुण्ठनिलया वरा ।
व्यासप्रिया वर्मधरा वाल्मीकिपरिसेविता ॥ १४४ ॥
शाकम्भरी शिवा शान्ता शारदा शरणागतिः ।
शातोदरी शुभाचारा शुम्भासुरविमर्दिनी ॥ १४५ ॥
शोभावती शिवाकारा शङ्करार्धशरीरिणी ।
शोणा शुभाशया शुभ्रा शिरःसन्धानकारिणी ॥ १४६ ॥
शरावती शरानन्दा शरज्ज्योत्स्ना शुभानना ।
शरभा शूलिनी शुद्धा शबरी शुकवाहना ॥ १४७ ॥
श्रीमती श्रीधरानन्दा श्रवणानन्ददायिनी ।
शर्वाणी शर्वरीवन्द्या षड्भाषा षड्ऋतुप्रिया ॥ १४८ ॥
षडाधारस्थिता देवी षण्मुखप्रियकारिणी ।
षडङ्गरूपसुमतिसुरासुरनमस्कृता ॥ १४९ ॥
सरस्वती सदाधारा सर्वमङ्गलकारिणी ।
सामगानप्रिया सूक्ष्मा सावित्री सामसम्भवा ॥ १५० ॥

सर्वावासा सदानन्दा सुस्तनी सागराम्बरा ।
सर्वैश्वर्यप्रिया सिद्धिः साधुबन्धुपराक्रमा ॥ १५१ ॥
सप्तर्षिमण्डलगता सोममण्डलवासिनी ।
सर्वज्ञा सान्द्रकरुणा समानाधिकवर्जिता ॥ १५२ ॥
सर्वोत्तुङ्गा सङ्गहीना सद्गुणा सकलेष्टदा ।
सरघा सूर्यतनया सुकेशी सोमसंहतिः ॥ १५३ ॥
हिरण्यवर्णा हरिणी ह्रींकारी हंसवाहिनी ।
क्षौमवस्त्रपरीताङ्गी क्षीराब्धितनया क्षमा ॥ १५४ ॥
गायत्री चैव सावित्री पार्वती च सरस्वती ।
वेदगर्भा वरारोहा श्रीगायत्री पराम्बिका ॥ १५५ ॥
इति साहस्रकं नाम्नां गायत्र्याश्चैव नारद ।
पुण्यदं सर्वपापघ्नं महासम्पत्तिदायकम् ॥ १५६ ॥
एवं नामानि गायत्र्यास्तोषोत्पत्तिकराणि हि ।
अष्टम्यां च विशेषेण पठितव्यं द्विजैः सह ॥ १५७ ॥
जपं कृत्वा होमपूजाध्यानं कृत्वा विशेषतः ।
यस्मै कस्मै न दातव्यं गायत्र्यास्तु विशेषतः ॥ १५८ ॥
सुभक्ताय सुशिष्याय वक्तव्यं भूसुराय वै ।
भ्रष्टेभ्यः साधकेभ्यश्च बान्धवेभ्यो न दर्शयेत् ॥ १५९ ॥
यद्गृहे लिखितं शास्त्रं भयं तस्य न कस्यचित् ।
चञ्चलापि स्थिरा भूत्वा कमला तत्र तिष्ठति ॥ १६० ॥
इदं रहस्यं परमं गुह्याद्गुह्यतरं महत् ।
पुण्यप्रदं मनुष्याणां दरिद्राणां निधिप्रदम् ॥ १६१ ॥
मोक्षप्रदं मुमुक्षूणां कामिनां सर्वकामदम् ।
रोगाद्वै मुच्यते रोगी बद्धो मुच्येत बन्धनात् ॥ १६२ ॥
बहमहत्यासुरापानसुवर्णस्तेयिनो नराः ।
गुरुतल्पगतो वापि पातकान्मुच्यते सकृत् ॥ १६३ ॥
असत्प्रतिग्रहाच्चैवाभक्ष्यभक्षाद्विशेषतः ।
पाखण्डानृतमुख्येभ्यः पठनादेव मुच्यते ॥ १६४ ॥

इदं रहस्यममलं मयोक्तं पद्मजोद्भव ।

ब्रह्मसायुज्यदं नृणां सत्यं सत्यं न संशयः ॥ १६५ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वादशस्कन्धे
गायत्रीसहस्रनामस्तोत्रवर्णनं नाम षष्ठोऽध्यायः ॥ ६ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः ०७

<https://sa.wikisource.org/s/n8w>

< [देवीभागवतपुराणम्](#) | [स्कन्धः १२](#)

मन्त्रदीक्षाविधिवर्णनम्

नारद उवाच

श्रुतं सहस्रनामाख्यं श्रीगायत्र्याः फलप्रदम् ।
स्तोत्रं महोन्नतिकरं महाभाग्यकरं परम् ॥ १ ॥
अधुना श्रोतुमिच्छामि दीक्षालक्षणमुत्तमम् ।
विना येन न सिध्येत देवीमन्त्रेऽधिकारिता ॥ २ ॥
ब्राह्मणानां क्षत्रियाणां विशां स्त्रीणां तथैव च ।
सामान्यविधिना सर्वं विस्तरेण वद प्रभो ॥ ३ ॥

श्रीनारायण उवाच

शृणु दीक्षां प्रवक्ष्यामि शिष्याणां भावितात्मनाम् ।
देवाग्निगुरुपूजादावधिकारो यया भवेत् ॥ ४ ॥
दिव्यं ज्ञानं हि या दद्यात्कुर्यात्पापक्षयं तु या ।
सैव दीक्षेति सम्प्रोक्ता वेदतन्त्रविशारदैः ॥ ५ ॥
अवश्यं सा तु कर्तव्या यतो बहुफला मता ।
गुरुशिष्यावुभावत्राप्यतिशुद्धावपेक्षितौ ॥ ६ ॥
गुरुस्तु विधिवत्प्रातः कृत्यं सर्वं विधाय च ।
स्नानसन्ध्यादिकं सर्वं यथाविधि विधाय च ॥ ७ ॥
कमण्डलुकरो मौनी गृहं यायात्सरित्तटात् ।
यागमण्डपमासाद्य विशेत्तत्रासने वरे ॥ ८ ॥
आचम्य प्राणानायम्य गन्धपुष्पविमिश्रितम् ।
सप्तवारास्त्रमन्त्रेण जप्तं वारि सुसाधयेत् ॥ ९ ॥
वारिणा तेन मतिमानस्त्रमन्त्रं समुच्चरन् ।
प्रोक्षयेद्द्वारमखिलं ततः पूजां समाचरेत् ॥ १० ॥
ऊर्ध्वोदुम्बरके देवं गणनाथं तथा श्रियम् ।
सरस्वतीं नाममन्त्रैः पूजयेद्गन्धपुष्पकैः ॥ ११ ॥
द्वारदक्षिणशाखायां गङ्गां विघ्नेशमर्चयेत् ।
द्वारस्य वामशाखायां क्षेत्रपालं च सूर्यजाम् ॥ १२ ॥

देहल्यां पूजयेदस्त्रदेवतामस्त्रमन्त्रतः ।
सर्वं देवीमयं दृश्यमिति सञ्चिन्त्य सर्वतः ॥ १३ ॥
दिव्यानुत्सारयेद्विघ्नानस्त्रमन्त्रजपेन तु ।
अन्तरिक्षगतान्विघ्नान्पादघातैस्तु भूमिगान् ॥ १४ ॥
वामशाखां स्मृशन्पश्चात्प्रविशेद्वक्षिणाङ्घ्रिणा ।
प्रविश्य कुम्भं संस्थाप्य सामान्यार्घ्यं विधाय च ॥ १५ ॥
तेन चार्घ्यजलेनापि नैऋत्यां दिशि पूजयेत् ।
वास्तुनाथं पद्मयोनिं गन्धपुष्पाक्षतादिभिः ॥ १६ ॥
ततः कुर्यात्पञ्चगव्यं तेन चार्घ्योदकेन च ।
तोरणस्तम्भपर्यन्तं प्रोक्षयेन्मण्डपं गुरुः ॥ १७ ॥
सर्वं देवीमयं चेदं भावयेन्मनसा किल ।
मूलमन्त्रं जपन्भक्त्या प्रोक्षणं स्याच्छरणुना ॥ १८ ॥
शरमन्त्रं समुच्चार्य ताडयेन्मण्डपक्षमाम् ।
हुंमन्त्रं तु समुच्चार्य कुर्यादभ्युक्षणं ततः ॥ १९ ॥
धूपयेदन्तरं धूपैर्विकिरान् विकिरेत्ततः ।
मार्जयेत्तांस्तु मार्जन्या कुशनिर्मितया पुनः ॥ २० ॥
ईशानदिशि तत्पुञ्जं कृत्वा संस्थापयेन्मुने ।
पुण्याहवाचनं कृत्वा दीनानाथांश्च तोषयेत् ॥ २१ ॥
विशेन्मृद्वासने पश्चान्नमस्कृत्य गुरुं निजम् ।
प्राङ्मुखो विधिवद्ध्यात्वा देयमन्त्रस्य देवताम् ॥ २२ ॥
भूतशुद्ध्यादिकं कृत्वा पूर्वोक्तेनैव वर्त्मना ।
ऋष्यादिन्यासकं कुर्याद्देयमन्त्रस्य वै मुने ॥ २३ ॥
न्यसेन्मुनिं तु शिरसि मुखे छन्दः समीरितम् ।
देवतां हृदयाम्भोजे गुह्ये बीजं तु पादयोः ॥ २४ ॥
शक्तिं विन्यस्य पश्चात्तु तालत्रयरवात्ततः ।
दिग्बन्धं कारयेत्पश्चाच्छोटिकाभिस्त्रिभिर्नरः ॥ २५ ॥
प्राणायामं ततः कृत्वा मूलमन्त्रमनुस्मरन् ।
मातृकां विन्यसेद्देहे तत्प्रकारस्तथोच्यते ॥ २६ ॥

ॐ अं नम इति प्रोच्य न्यसेच्छिरसि मन्त्रवित् ।
एवमेव तु सर्वेषु न्यसेक्त्यानेषु वै मुने ॥ २७ ॥
मूलमन्त्रं षडङ्गं च न्यसेदङ्गेषु सत्तमः ।
अङ्गुष्ठादिष्वङ्गुलीषु हृदयादिषु च क्रमात् ॥ २८ ॥
नमः स्वाहावषड्युक्तैर्हुवौषट्फट्पदान्वितैः ।
प्रणवादियुतैर्मन्त्रैः षड्भिरेव षडङ्गकम् ॥ २९ ॥
वर्णन्यासादिकं पश्चान्मूलमन्त्रस्य योजयेत् ।
स्थानेषु तत्तत्कल्पोक्तेष्विति न्यासविधिः स्मृतः ॥ ३० ॥
ततो निजे शरीरेऽस्मिंश्चिन्तयेदासनं शुभम् ।
दक्षांसे च न्यसेद्धर्मं वामांसे ज्ञानमेव च ॥ ३१ ॥
वामोरौ चापि वैराग्यं दक्षोरावथ विन्यसेत् ।
ऐश्वर्यं मुखदेशे तु मुने ध्यायेदधर्मकम् ॥ ३२ ॥
वामपार्श्वे नाभिदेशे दक्षपार्श्वे तथा पुनः ।
नज्जादीश्चापि ज्ञानादीन्पूर्वोक्तानेव विन्यसेत् ॥ ३३ ॥
पादा धर्मादयः प्रोक्ताः पीठस्य मुनिसत्तम ।
अधर्माद्यास्तु गात्राणि स्मृतानि मुनिपुङ्गवैः ॥ ३४ ॥
मध्येऽनन्तं हृदि स्थाने न्यसेन्मृद्वासने स्थले ।
प्रपञ्चपद्मं विमलं तस्मिन्सूर्येन्दुपावकान् ॥ ३५ ॥
न्यसेत्कलायुतान्मन्त्री संक्षेपात्ता वदाम्यहम् ।
सूर्यस्य द्वादश कलास्ता इन्दोः षोडश स्मृताः ॥ ३६ ॥
दश वहनेः कलाः प्रोक्तास्ताभिर्युक्तास्तु तान्स्मरेत् ।
सत्त्वं रजस्तमश्चैव न्यसेत्तेषामथोपरि ॥ ३७ ॥
आत्मानमन्तरात्मानं परमात्मानमेव च ।
ज्ञानात्मानं न्यसेद्विद्वानित्थं पीठस्य कल्पना ॥ ३८ ॥
अमुकासनाय नम इति मन्त्रेण साधकः ।
आसनं पूजयित्वा तु तस्मिन्ध्यायेत्पराम्बिकाम् ॥ ३९ ॥
कल्पोक्तविधिना मन्त्री देयमन्त्रस्य देवताम् ।
मानसैरुपचारैश्च पूजयेत्तां यथाविधि ॥ ४० ॥

मुद्राः प्रदर्शयेद्विद्वान्कल्पोक्ता मोदकारिकाः ।

याभिर्विरचिताभिस्तु मोदो देव्यास्तु जायते ॥ ४१ ॥

श्रीनारायण उवाच

ततः स्ववामभागाग्रे षट्कोणोपरि वर्तुलम् ।

चतुरस्रयुतं सम्यङ्मध्ये मण्डलमालिखेत् ॥ ४२ ॥

मध्ये त्रिकोणं संलिख्य शङ्खमुद्रां प्रदर्शयेत् ।

षडङ्गानि च षट्कोणेष्वर्चयेत्कुसुमादिभिः ॥ ४३ ॥

अग्न्यादिषु तु कोणेषु षडङ्गार्चनमाचरेत् ।

आधारपात्रमादाय शङ्खस्य मुनिसत्तम ॥ ४४ ॥

अस्त्रमन्त्रेण सम्प्रोक्ष्य स्थापयेत्तत्र मण्डले ।

मं वह्निमण्डलायोक्त्वा ततो दशकलात्मने ॥ ४५ ॥

अमुकदेव्या अर्घ्यपात्रस्थानाय नम इत्यपि ।

मन्त्रोऽयमुक्तः शङ्खस्याप्याधारस्थापने बुधैः ॥ ४६ ॥

आधारे पूर्वमारभ्य प्रदक्षिणक्रमेण तु ।

दश वह्निमण्डलाः पूज्या वह्निमण्डलसंस्थिताः ॥ ४७ ॥

ततो वै मूलमन्त्रेण प्रोक्षितं शङ्खमुत्तमम् ।

स्थापयेत्तत्र चाधारे मूलमन्त्रमनुस्मरन् ॥ ४८ ॥

अं सूर्यमण्डलायोक्त्वा द्वादशान्ते कलात्मने ।

अमुकदेव्यर्घ्यपात्राय नम इत्युच्चरेत्ततः ॥ ४९ ॥

शं शङ्खाय पदं प्रोच्य नम इत्येतदुच्चरेत् ।

प्रोक्षयेत्तेन तं शङ्खं तस्मिन्द्वादश पूजयेत् ॥ ५० ॥

सूर्यस्य द्वादश कलास्तपन्याद्या यथाक्रमम् ।

विलोममातृकां प्रोच्य मूलमन्त्रं विलोमकम् ॥ ५१ ॥

जलैरापूरयेच्छङ्खं तत्र चेन्दोः कलां न्यसेत् ।

ॐ सोममण्डलायोक्त्वान्ते षोडशकलात्मने ॥ ५२ ॥

अमुकार्घ्यामृतायेति हन्मन्त्रान्तो मनुः स्मृतः ।

पूजयेन्मनुना तेन जलं तु सृणिमुद्रया ॥ ५३ ॥

तीर्थान्यावाहय तत्रैवाप्यष्टकृत्वो जपेन्मनुम् ।

षडङ्गानि जले न्यस्य हृदा संपूजयेदपः ॥ ५४ ॥
अष्टकृत्वो जपेन्मूलं छादयेन्मत्स्यमुद्रया ।
ततो दक्षिणदिग्भागे शङ्खस्य प्रोक्षणीं न्यसेत् ॥ ५५ ॥
शङ्खाम्बु किञ्चिन्निक्षिप्य प्रोक्षयेत्तेन सर्वतः ।
पूजाद्रव्यं निजात्मानं विशुद्धं भावयेत्ततः ॥ ५६ ॥
श्रीनारायणाय उवाच
ततः स्वपुरतो वेद्यां सर्वतोभद्रमण्डलम् ।
संलिख्य कर्णिकामध्यं पूरयेच्छालितण्डुलैः ॥ ५७ ॥
आस्तीर्य दर्भास्तत्रैव न्यसेत्कूर्चं सलक्षणम् ।
आधारशक्तिमारभ्य पीठमन्वन्तमर्चयेत् ॥ ५८ ॥
निर्घणं कुम्भमादायाप्यस्त्राद्भिः क्षालितान्तरम् ।
तन्तुना वेष्टयेत्तं तु त्रिगुणेनारुणेन च ॥ ५९ ॥
नवरत्नोदरं कूर्चयुतं गन्धादिपूजितम् ।
स्थापयेत्तत्र पीठे तु तारमन्त्रेण देशिकः ॥ ६० ॥
ऐक्यं कुम्भस्य पीठस्य भावयेत्पूरयेत्ततः ।
मातृकां प्रतिलोमेन जपंस्तीर्थोदकैर्मुने ॥ ६१ ॥
मूलमन्त्रं च सञ्जप्य पूरयेद्देवताधिया ।
अश्वत्थपनसाम्राणां कोमलैर्नवपल्लवैः ॥ ६२ ॥
छादयेत्कुम्भवदनं चषकं सफलाक्षतम् ।
संस्थापयेत् मतिमान् वस्त्रयुग्मेन वेष्टयेत् ॥ ६३ ॥
प्राणस्थापनमन्त्रेण प्राणस्थापनमाचरेत् ।
आवाहनादिमुद्राभिर्मोदयेद्देवतां पराम् ॥ ६४ ॥
ध्यायेत्तां परमेशानीं कल्पोक्तेन प्रकारतः ।
स्वागतं कुशलप्रश्नं देव्या अग्रे समुच्चरेत् ॥ ६५ ॥
पादयं दद्यात्ततोऽप्यर्घ्यं ततश्चाचमनीयकम् ।
मधुपर्कं च साभ्यङ्गं देव्यै स्नानं निवेदयेत् ॥ ६६ ॥
वाससी च ततो दद्याद्द्रक्ते क्षौमे सुनिर्मले ।
नानामणिगणाकीर्णानाकल्पान्कल्पयेत्ततः ॥ ६७ ॥

मनुना पुटितैर्वर्णैर्मातृकाया विधानतः ।
देव्या अङ्गेषु विन्यस्य चन्दनाद्यैः समर्चयेत् ॥ ६८ ॥
गन्धः कालागुरुभवः कर्पूरेण समन्वितः ।
काश्मीरं चन्दनं चापि कस्तूरीसहितं मुने ॥ ६९ ॥
कुन्दपुष्पादिपुष्पाणि परदेव्यै समर्पयेत् ।
धूपोऽगुरुपुरुत्रातोशीरचन्दनशर्कराः ॥ ७० ॥
मधुमिश्राः स्मृता देव्याः प्रिया धूपात्मना सदा ।
दीपाननेकान्दत्त्वाथ नैवेद्यं दर्शयेत्सुधीः ॥ ७१ ॥
प्रतिद्रव्यं जलं दद्यात्प्रोक्षणीस्थं न चान्यथा ।
ततः कुर्यादङ्गपूजां कल्पोक्तावरणानि च ॥ ७२ ॥
साङ्गां देवीमथाभ्यर्च्य वैश्वदेवं ततश्चरेत् ।
दक्षिणे स्थण्डिलं कृत्वा तत्राधाय हुताशनम् ॥ ७३ ॥
मूर्तिस्थां देवतां तत्रावाहय संपूज्य च क्रमात् ।
तारव्याहृतिभिर्हुत्वा मूलमन्त्रेण वै ततः ॥ ७४ ॥
पञ्चविंशतिवारं तु पायसेन ससर्पिषा ।
हुनेत्पश्चाद्व्याहृतिभिः पुनश्च जुहुयान्मुने ॥ ७५ ॥
गन्धाद्यैरर्चयित्वा च देवीं पीठे तु योजयेत् ।
वह्निं विसृज्य हविषा परितो विकिरेद्बलिम् ॥ ७६ ॥
देवतायाः पार्षदेभ्यो गन्धपुष्पादिसंयुतान् ।
पञ्चोपचारान्दत्त्वाथ ताम्बूलं छत्रचामरे ॥ ७७ ॥
दद्याद्देव्यै ततो मन्त्रं सहस्रावृत्तितो जपेत् ।
जपं समर्प्य चैशान्यां विकिरे दिशि संस्थिते ॥ ७८ ॥

कर्करीं स्थापयेत्तस्यां दुर्गामावाहय पूजयेत् ।
रक्ष रक्षेति चोच्चार्य नालमुक्तेन वारिणा ॥ ७९ ॥
अस्त्रमन्त्रं जपन्देशं सेचयेत्तु प्रदक्षिणम् ।
कर्करीं स्थापयेत्स्थाने पूजयेच्चास्त्रदेवताम् ॥ ८० ॥

पश्चाद्गुरुस्तु शिष्येण सह भुञ्जीत वाग्यतः ।
तस्यां रात्रौ तु तद्देव्यां निद्रां कुर्यात्प्रयत्नतः ॥ ८१ ॥

श्रीनारायण उवाच

ततः कुण्डस्य संस्कारं स्थण्डिलस्य च वा मुने ।
प्रवक्ष्यामि समासेन यथाविधि विधानतः ॥ ८२ ॥
मूलमन्त्रं समुच्चार्य वीक्षयेदस्त्रमन्त्रतः ।
प्रोक्षयेत्ताडनं कुर्यात्तेनैव कवचेन तु ॥ ८३ ॥
अभ्युक्षणं समुद्दिष्टं तिस्रस्तिस्रस्ततः परम् ।
प्रागग्रा उदगग्राश्च लिखेल्लेखाः समन्ततः ॥ ८४ ॥
प्रणवेन समभ्युक्ष्य पीठं देव्याः समर्चयेत् ।
आधारशक्तिमारभ्य पीठमन्त्रावसानकम् ॥ ८५ ॥
तस्मिन्पीठे समावाह्य शिवौ परमकारणौ ।
गन्धाद्यैरुपचारैश्च पूजयेत्तौ समाहितः ॥ ८६ ॥
देवीं ध्यायेद्दत्तुस्नातां संसक्तां शङ्करेण तु ।
कामातुरां तयोः क्रीडां किञ्चित्कालं विभावयेत् ॥ ८७ ॥
अथ वह्निं समादाय पात्रेण पुरतो न्यसेत् ।
क्रव्यादांशं परित्यज्य पूर्वोक्तैर्वीक्षणादिभिः ॥ ८८ ॥
संस्कृत्य वह्निं रं बीजमुच्चार्य तदनन्तरम् ।
चैतन्यं योजयेत्तस्मिन्प्रणवेनाभिमन्त्रयेत् ॥ ८९ ॥
सप्तवारं ततो धेनुमुद्रां सन्दर्शयेद्गुरुः ।
शरेण रक्षितं कृत्वा तनुत्रेणावगुण्ठयेत् ॥ ९० ॥
अर्चितं त्रिः परिभ्राम्य प्रादक्षिण्येन सत्तमः ।
कुण्डोपरि जपंस्तारं जानुस्पृष्टमहीतलः ॥ ९१ ॥
शिवबीजधिया देव्या योनौ वह्निं विनिक्षिपेत् ।
आचामयेत्ततो देवं देवीं च जगदम्बिकाम् ॥ ९२ ॥
चित्पिङ्गल हनदहपचयुग्मं ततः परम् ।
सर्वज्ञाज्ञापय स्वाहा मन्त्रोऽयं वह्निदीपने ॥ ९३ ॥
अग्निं प्रज्वलितं वन्दे जातवेदं हुताशनम् ।

सुवर्णवर्णममलं समिद्धं विश्वतोमुखम् ॥ ९४ ॥
मन्त्रेणानेन तं वह्निं स्तुवीत परमादरात् ।
ततो न्यसेद्वह्निमन्त्रं षडङ्गं देशिकोत्तमः ॥ ९५ ॥
सहस्रार्चिः स्वस्तिपूर्ण उत्तिष्ठपुरुषः स्मृतः ।
धूमव्यापी सप्तजिहवो धनुर्धर इति क्रमात् ॥ ९६ ॥
जातियुक्ताः षडङ्गाः स्युः पूर्वस्थानेषु विन्यसेत् ।
ध्यायेद्वह्निं हेमवर्णं त्रिनेत्रं पद्मसंस्थितम् ॥ ९७ ॥
इष्टशक्तिस्वस्तिकाभीर्धारकं मङ्गलं परम् ।
परिषिञ्चेत्ततः कुण्डं मेखलोपरि मन्त्रवित् ॥ ९८ ॥
दर्भैः परिस्तरेत्पश्चात्परिधीन्विन्यसेदथ ।
त्रिकोणवृत्तषट्कोणं साष्टपत्रं सभूपुरम् ॥ ९९ ॥
यन्त्रं विभावयेद्वह्नेः पूर्वं वा संलिखेदथ ।
तन्मध्ये पूजयेद्वह्निं मन्त्रेणानेन वै मुने ॥ १०० ॥
वैश्वानर ततो जातवेदः पश्चादिहावह ।
लोहिताक्षपदं प्रोक्त्वा सर्वकर्माणि साधय ॥ १०१ ॥
वह्निजायान्तको मन्त्रस्तेन वह्निं तु पूजयेत् ।
मध्ये षट्स्वपि कोणेषु हिरण्या गगना तथा ॥ १०२ ॥
रक्ता कृष्णा सुप्रभा च बहुरूपातिरक्तिका ।
पूजयेत्सप्तजिहवास्ताः केसरेष्वङ्गपूजनम् ॥ १०३ ॥
दलेषु पूजयेन्मूर्तीः शक्तिस्वस्तिकधारिणी ।
जातवेदाः सप्तजिहवो हव्यवाहन एव च ॥ १०४ ॥
अश्वोदरजसंज्ञोऽन्यः पुनर्वैश्वानराहवयः ।
कौमारतेजाः स्याद्विश्वमुखो देवमुखः स्मृतः ॥ १०५ ॥
ताराग्नये पदाद्याः स्युर्नृत्यन्ता वह्निमूर्तयः ।
लोकपालांश्चतुर्दिक्षु वज्राद्यायुधसंयुतान् ॥ १०६ ॥
श्रीनारायण उवाच
ततः सुक्लृप्तसंस्कारावाज्यसंस्कार एव च ।
कृत्वा होमं ततः कुर्यात्सुवेणादाय वै घृतम् ॥ १०७ ॥

दक्षिणाद्घृतभागात्तु वहनेर्दक्षिणलोचने ।
जुहुयादग्नये स्वाहेत्येवं वै वामतोऽन्यतः ॥ १०८ ॥
सोमाय स्वाहेति मध्याद्घृतमादाय सत्तम ।
अग्नीषोमाभ्यां स्वाहेति मध्यनेत्रे हुनेत्ततः ॥ १०९ ॥
पुनर्दक्षिणभागात्तु घृतमादाय वै मुखे ।
अग्नये स्विष्टकृत्स्वाहेत्यनेनैव हुनेत्ततः ॥ ११० ॥
सताराभिव्याहृतिभिर्जुहुयादथ साधकः ।
जुहुयादग्निमन्त्रेण त्रिवारं तु ततः परम् ॥ १११ ॥
ततस्तु प्रणवेनैवाप्यष्टावष्टौ घृताहुतीः ।
गर्भाधानादिसंस्कारकृते तु जुहुयान्मुने ॥ ११२ ॥
गर्भाधानं पुंसवनं सीमन्तोन्नयनं ततः ।
जातकर्म नामकर्माप्युपनिष्क्रमणं तथा ॥ ११३ ॥
अन्नाशनं तथा चूडा व्रतबन्धस्तथैव च ।
महानाम्न्यं व्रतं पश्चात्तथौपनिषदं व्रतम् ॥ ११४ ॥
गोदानोद्वाहकौ प्रोक्ताः संस्काराः श्रुतिचोदिताः ।
ततः शिवं पार्वतीं च पूजयित्वा विसर्जयेत् ॥ ११५ ॥
जुहुयात्पञ्च समिधो वह्निमुद्दिश्य साधकः ।
पश्चादावरणानां चाप्येकैकामाहुतिं हुनेत् ॥ ११६ ॥
घृतं स्रुचि समादाय चतुर्वारं स्रुवेण च ।
पिधाय तां तु तेनैव मुने तिष्ठन्निजासने ॥ ११७ ॥
वौषडन्तेन मनुना वहनेस्तु जुहुयात्ततः ।
महागणेशमन्त्रेण जुहुयादाहुतीर्दश ॥ ११८ ॥
वहनौ पीठं समभ्यर्च्य देयमन्त्रस्य देवताम् ।
वहनौ ध्यात्वा तु तद्वक्त्रे पञ्चविंशतिसंख्यया ॥ ११९ ॥
मूलमन्त्रेण जुहुयाद्वक्त्रैकीकरणाय च ।
वह्निदेवतयोरैक्यं भावयन्नात्मना सह ॥ १२० ॥
एकीभूतं भावयेत्तु ततस्तु साधकोत्तमः ।
षडङ्गं देवतानां च जुहुयादाहुतीः पृथक् ॥ १२१ ॥

एकादशैव जुहुयादाहुतीर्मुनिसत्तम ।
एतेन नाडीसन्धानं वह्निदेवतयोर्मुने ॥ १२२ ॥
एकैकक्रमयोगेनाप्यावृत्तीनां तथैव च ।
एकैकक्रमयोगेन घृतेन जुहुयान्मुने ॥ १२३ ॥
ततः कल्पोक्तद्रव्यैस्तु जुहुयादथवा तिलैः ।
देवतामूलमन्त्रेण गजान्तकसहस्रकम् ॥ १२४ ॥
एवं हुत्वा ततो देवीं सन्तुष्टां भावयेन्मुने ।
तथैवावृत्तिदेवीश्च वह्न्याद्या देवता अपि ॥ १२५ ॥
ततः शिष्यं च सुस्नातं कृतसम्यादिकक्रियम् ।
वस्त्रद्वययुतं स्वर्णाभरणेन समन्वितम् ॥ १२६ ॥
कमण्डलुकरं शुद्धं कुण्डस्यान्तिकमानयेत् ।
नमस्कृत्य ततः शिष्यो गुरुनथ सभासदः ॥ १२७ ॥
कुलदेवं नमस्कृत्य विशेत्तत्राथ विष्टरे ।
गुरुस्ततस्तु तं शिष्यं कृपादृष्ट्या विलोकयेत् ॥ १२८ ॥
तच्चैतन्यं निजे देहे भावयेत्सङ्गतं त्विति ।
ततः शिष्यतनुस्थानामध्वनां परिशोधनम् ॥ १२९ ॥
कुर्यात्तु होमतो विद्वान्दिव्यदृष्ट्यवलोकनात् ।
येन जायेत शुद्धात्मा योग्यो देवाद्यनुग्रहे ॥ १३० ॥
श्रीनारायण उवाच
तनौ ध्यायेत्तु शिष्यस्य षडध्वनः कमेण तु ।
पादयोस्तु कलाध्वानमन्धौ तत्त्वाध्वकं पुनः ॥ १३१ ॥
नाभौ तु भुवनाध्वानं वर्णाध्वानं तथा हृदि ।
पदाध्वानं तथा भाले मन्त्राध्वानं तु मूर्धनि ॥ १३२ ॥
शिष्यं स्पृशंस्तु कूर्चेन तिलैराज्यपरिप्लुतैः ।
शोधयाम्यमुमध्वानं स्वाहेति मनुमुच्चरन् ॥ १३३ ॥
ताराढ्यं जुहुयादष्टवारं प्रत्यध्वमेव हि ।
षडध्वनस्ततस्तांस्तु लीनान् ब्रह्मणि भावयेत् ॥ १३४ ॥
पुनरुत्पादयेत्तस्मात्सृष्टिमार्गेण वै गुरुः ।

आत्मस्थितं तच्चैतन्यं पुनः शिष्ये तु योजयेत् ॥ १३५ ॥

पूर्णाहुतिं ततो हुत्वा देवतां कलशे नयेत् ।

पुनर्व्याहृतिभिर्हुत्वा वह्नेरङ्गाहुतीस्तथा ॥ १३६ ॥

एकैकशो गुरुर्दत्त्वा विसृजेद्वह्निमात्मनि ।

ततः शिष्यस्य नेत्रे तु बध्नीयाद्वाससा गुरुः ॥ १३७ ॥

नेत्रमन्त्रेण तं शिष्यं कुण्डतो मण्डलं नयेत् ।

पुष्पाञ्जलिं मुख्यदेव्यां कारयेच्छिष्यहस्ततः ॥ १३८ ॥

नेत्रबन्धं निराकृत्य वेशयेत्कुशविष्टरे ।

भूतशुद्धिं शिष्यदेहे कुर्यात्प्रोक्तेन वर्त्मना ॥ १३९ ॥

मन्त्रोदितांस्तथा न्यासान्कृत्वा शिष्यतनौ ततः ।

मण्डले वेशयेच्छिष्यमन्यस्मिन्कुम्भसंस्थितान् ॥ १४० ॥

पल्लवाञ्छिष्यशिरसि विन्यसेन्मातृकां जपेत् ।

कलशस्थजलैः शिष्यं स्नापयेद्देवतात्मकैः ॥ १४१ ॥

वर्धनीजलसेकं च कुर्याद्रक्षार्थमञ्जसा ।

ततः शिष्यः समुत्थाय वाससी परिधाय च ॥ १४२ ॥

कृतभस्मावलेपश्च संविशेद्गुरुसन्निधौ ।

ततो गुरुः स्वकीयात्तु हृदयान्निर्गतां शिवाम् ॥ १४३ ॥

प्रविष्टां शिष्यहृदये भावयेत्करुणानिधिः ।

पूजयेद्गन्धपुष्पाद्यैरैक्यं वै भावयंस्तयोः ॥ १४४ ॥

ततस्त्रिंशो दक्षकर्णे शिष्यस्योपदिशेद्गुरुः ।

महामन्त्रं महादेव्याः स्वहस्तं शिरसि न्यसन् ॥ १४५ ॥

अष्टोत्तरशतं मन्त्रं शिष्योऽपि प्रजपेन्मुने ।

दण्डवत्प्रणमेद्भूमौ तं गुरुं देवतात्मकम् ॥ १४६ ॥

सर्वस्वमर्पयेत्तस्मै यावज्जीवमनन्यधीः ।

ऋत्विग्भ्यो दक्षिणां दत्त्वा ब्राह्मणांश्चापि भोजयेत् ॥ १४७ ॥

सुवासिनीः कुमारीश्च बटुकांश्चैव सर्वशः ।

दीनानाथान्दरिद्रांश्च वित्तशाठ्यविवर्जितः ॥ १४८ ॥

कृतार्थतां स्वस्य बुद्ध्वा नित्यमाराधयेन्मनुम् ।

इति ते कथितः सम्यग्दीक्षाविधिरनुत्तमः ॥ १४९ ॥

विमृश्यैतदशेषेण भज देवीपदाम्बुजम् ।

नान्यस्तु परमो धर्मो ब्राह्मणस्यात्र विद्यते ॥ १५० ॥

वैदिकः स्वस्वगृह्योक्तक्रमेणोपदिशेन्मनुम् ।

तान्त्रिकस्तन्त्ररीत्या तु स्थितिरेषा सनातनी ॥ १५१ ॥

तत्तदुक्तप्रयोगांस्ते ते ते कुर्युर्न चान्यथा ।

श्रीनारायण उवाच

इति सर्वं मयाख्यातं यत्पृष्टं नारद त्वया ॥ १५२ ॥

अतः परं पराम्बाया भज नित्यं पदाम्बुजम् ।

नित्यमाराध्य तच्चाहं निर्वृतिं परमां गतः ॥ १५३ ॥

व्यास उवाच

इति राजन्नारदाय प्रोक्त्वा सर्वमनुत्तमम् ।

समाधिमीलिताक्षस्तु दध्यौ देवीपदाम्बुजम् ॥ १५४ ॥

नारायणस्तु भगवान् मुनिवर्यशिखामणिः ।

नारदोऽपि ततो नत्वा गुरुं नारायणं परम् ।

जगाम सद्यस्तपसे देवीदर्शनलालसः ॥ १५५ ॥

इति श्रीमद्देवीभागवते महापुराणेऽष्टादशसाहस्र्यां संहितायां

द्वादशस्कन्धे मन्त्रदीक्षाविधिवर्णनं नाम सप्तमोऽध्यायः ॥ ७ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः ०८

<https://sa.wikisource.org/s/n8x>

< [देवीभागवतपुराणम्](#) | [स्कन्धः १२](#)

पराशक्तेराविर्भाववर्णनम्

जनमेजय उवाच

भगवन्सर्वधर्मज्ञ सर्वशास्त्रवतांवर ।
द्विजातीनां तु सर्वेषां शक्त्युपास्तिः श्रुतीरिता ॥ १ ॥
सन्ध्याकालत्रयेऽन्यस्मिन् काले नित्यतया विभो ।
तां विहाय द्विजाः कस्माद्गृह्णीयुश्चान्यदेवताः ॥ २ ॥
दृश्यन्ते वैष्णवाः केचिद्गाणपत्यास्तथापरे ।
कापालिकाश्चीनमार्गरता वल्कलधारिणः ॥ ३ ॥
दिगम्बरास्तथा बौद्धाश्चार्वार्का एवमादयः ।
दृश्यन्ते बहवो लोके वेदश्रद्धाविवर्जिताः ॥ ४ ॥
किमत्र कारणं ब्रह्मंस्तद्भवान् वक्तुमर्हति ।
बुद्धिमन्तः पण्डिताश्च नानातर्कविचक्षणाः ॥ ५ ॥
अपि सन्त्येव वेदेषु श्रद्धया तु विवर्जिताः ।
न हि कश्चित्स्वकल्याणं बुद्ध्या हातुमिहेच्छति ॥ ६ ॥
किमत्र कारणं तस्माद्वद वेदविदांवर ।
मणिद्वीपस्य महिमा वर्णितो भवता पुरा ॥ ७ ॥
कीदृक् तदस्ति यद्वेद्याः परं स्थानं महत्तरम् ।
तच्चापि वद भक्ताय श्रद्धधानाय मेऽनघ ॥ ८ ॥
प्रसन्नास्तु वदन्त्येव गुरवो गुह्यमप्युत ।

सूत उवाच

इति राज्ञो वचः श्रुत्वा भगवान् बादरायणः ॥ ९ ॥
निजगाद ततः सर्वं क्रमेणैव मुनीश्वराः ।
यच्छ्रुत्वा तु द्विजातीनां वेदश्रद्धा विवर्धते ॥ १० ॥

व्यास उवाच

सम्यक्पृष्टं त्वया राजन् समये समयोचितम् ।
बुद्धिमानसि वेदेषु श्रद्धावांश्चैव लक्ष्यसे ॥ ११ ॥
पूर्वं मदोद्धता दैत्या देवैर्युद्धं तु चक्रिरे ।

शतवर्षं महाराज महाविस्मयकारकम् ॥ १२ ॥
नानाशस्त्रप्रहरणं नानामायाविचित्रितम् ।
जगत्क्षयकरं नूनं तेषां युद्धमभून्नृप ॥ १३ ॥
पराशक्तिकृपावेशाद्देवैर्दैत्या जिता युधि ।
भुवं स्वर्गं परित्यज्य गताः पातालवेशमनि ॥ १४ ॥
ततः प्रहर्षिता देवाः स्वपराक्रमवर्णनम् ।
चक्रुः परस्परं मोहात्साभिमानाः समन्ततः ॥ १५ ॥
जयोऽस्माकं कुतो न स्यादस्माकं महिमा यतः ।
सर्वोत्तरः कुत्र दैत्याः पामरा निष्पराक्रमाः ॥ १६ ॥
सृष्टिस्थितिक्षयकरा वयं सर्वे यशस्विनः ।
अस्मदग्रे पामराणां दैत्यानां चैव का कथा ॥ १७ ॥
पराशक्तिप्रभावं ते न ज्ञात्वा मोहमागताः ।
तेषामनुग्रहं कर्तुं तदैव जगदम्बिका ॥ १८ ॥
प्रादुरासीत्कृपापूर्णा यक्षरूपेण भूमिप ।
कोटिसूर्यप्रतीकाशं चन्द्रकोटिसुशीतलम् ॥ १९ ॥
विद्युत्कोटिसमानाभं हस्तपादादिवर्जितम् ।
अदृष्टपूर्वं तद्दृष्ट्वा तेजः परमसुन्दरम् ॥ २० ॥
सविस्मयास्तदा प्रोचुः किमिदं किमिदं त्विति ।
दैत्यानां चेष्टितं किं वा माया कापि महीयसी ॥ २१ ॥
केनचिन्निर्मिता वाथ देवानां स्मयकारिणी ।
सम्भूय ते तदा सर्वे विचारं चक्रुरुत्तमम् ॥ २२ ॥
यक्षस्य निकटे गत्वा प्रष्टव्यं कस्त्वमित्यपि ।
बलाबलं ततो ज्ञात्वा कर्तव्या तु प्रतिक्रिया ॥ २३ ॥
ततो वह्निं समाहूय प्रोवाचेन्द्रः सुराधिपः ।
गच्छ वह्ने त्वमस्माकं यतोऽसि मुखमुत्तमम् ॥ २४ ॥
ततो गत्वा तु जानीहि किमिदं यक्षमित्यपि ।
सहस्राक्षवचः श्रुत्वा स्वपराक्रमगर्भितम् ॥ २५ ॥
वेगात्स निर्गतो वह्निर्ययौ यक्षस्य सन्निधौ ।

तदा प्रोवाच यक्षस्तं त्वं कोऽसीति हुताशनम् ॥ २६ ॥

वीर्यं च त्वयि किं यत्तद्वद सर्वं ममाग्रतः ।

अग्निरस्मि तथा जातवेदा अस्मीति सोऽब्रवीत् ॥ २७ ॥

सर्वस्य दहने शक्तिर्मयि विश्वस्य तिष्ठति ।

तदा यक्षं परं तेजस्तदग्रे निदधौ तृणम् ॥ २८ ॥

दहैनं यदि ते शक्तिर्विश्वस्य दहनेऽस्ति हि ।

तदा सर्वबलेनैवाकरोद्यत्नं हुताशनः ॥ २९ ॥

न शशाक तृणं दग्धुं लज्जितोऽगात्सुरान्प्रति ।

पृष्टे देवैस्तु वृत्तान्ते सर्वं प्रोवाच हव्यभुक् ॥ ३० ॥

वृथाभिमानो ह्यस्माकं सर्वेशत्वादिके सुराः ।

ततस्तु वृत्रहा वायुं समाहूयेदमब्रवीत् ॥ ३१ ॥

त्वयि प्रोतं जगत्सर्वं त्वच्चेष्टाभिस्तु चेष्टितम् ।

त्वं प्राणरूपः सर्वेषां सर्वशक्तिविधारकः ॥ ३२ ॥

त्वमेव गत्वा जानीहि किमिदं यक्षमित्यपि ।

नान्यः कोऽपि समर्थोऽस्ति ज्ञातुं यक्षं परं महः ॥ ३३ ॥

सहस्राक्षवचः श्रुत्वा गुणगौरवगुम्फितम् ।

साभिमानो जगामाशु यत्र यक्षं विराजते ॥ ३४ ॥

यक्षं दृष्ट्वा ततो वायुं प्रोवाच मृदुभाषया ।

कोऽसि त्वं त्वयि का शक्तिर्वद सर्वं ममाग्रतः ॥ ३५ ॥

ततो यक्षवचः श्रुत्वा गर्वेण मरुदब्रवीत् ।

मातरिश्वाहमस्मीति वायुरस्मीति चाब्रवीत् ॥ ३६ ॥

वीर्यं तु मयि सर्वस्य चालने ग्रहणेऽस्ति हि ।

मच्चेष्टया जगत्सर्वं सर्वव्यापारवद्भवेत् ॥ ३७ ॥

इति श्रुत्वा वायुवाणीं निजगाद परं महः ।

तृणमेतत्तवाग्रे यत्तच्चालय यथेप्सितम् ॥ ३८ ॥

नोचेद्गर्वं विहायैनं लज्जितो गच्छ वासवम् ।

श्रुत्वा यक्षवचो वायुः सर्वशक्तिसमन्वितः ॥ ३९ ॥

उद्योगमकरोत्तच्च स्वस्थानान्न चचाल ह ।

लज्जितोऽगादेवपार्श्वे हित्वा गर्वं स चानिलः ॥ ४० ॥
वृत्तान्तमवदत्सर्वं गर्वनिर्वापकारणम् ।
नैतज्जातुं समर्थाः स्म मिथ्यागर्वाभिमानिनः ॥ ४१ ॥
अलौकिकं भाति यक्षं तेजः परमदारुणम् ।
ततः सर्वे सुरगणाः सहस्राक्षं समूचिरे ॥ ४२ ॥
देवराडसि यस्मात्त्वं यक्षं जानीहि तत्त्वतः ।
तत इन्द्रो महागर्वात्तद्यक्षं समुपाद्रवत् ॥ ४३ ॥
प्राद्रवच्च परं तेजो यक्षरूपं परात्परम् ।
अन्तर्धानं ततः प्राप तद्यक्षं वासवाग्रतः ॥ ४४ ॥
अतीव लज्जितो जातो वासवो देवराडपि ।
यक्षसम्भाषणाभावाल्लघुत्वं प्राप चेतसि ॥ ४५ ॥
अतः परं न गन्तव्यं मया तु सुरसंसदि ।
किं मया तत्र वक्तव्यं स्वलघुत्वं सुरान्प्रति ॥ ४६ ॥

देहत्यागो वरस्तस्मान्मानो हि महतां धनम् ।
माने नष्टे जीवितं तु मृतितुल्यं न संशयः ॥ ४७ ॥
इति निश्चित्य तत्रैव गर्वं हित्वा सुरेश्वरः ।
चरित्रमीदृशं यस्य तमेव शरणं गतः ॥ ४८ ॥
तस्मिन्नेव क्षणे जाता व्योमवाणी नभस्तले ।
मायाबीजं सहस्राक्ष जप तेन सुखी भव ॥ ४९ ॥
ततो जजाप परमं मायाबीजं परात्परम् ।
लक्षवर्षं निराहारो ध्यानमीलितलोचनः ॥ ५० ॥
अकस्माच्चैत्रमासीयनवम्यां मध्यगे रवौ ।
तदेवाविरभूत्तेजस्तस्मिन्नेव स्थले पुनः ॥ ५१ ॥
तेजोमण्डलमध्ये तु कुमारीं नवयौवनाम् ।
भास्वज्जपाप्रसूनाभां बालकोटिरविप्रभाम् ॥ ५२ ॥
बालशीतांशमुकुटां वस्त्रान्तर्व्यञ्जितस्तनीम् ।

चतुर्भिर्वरहस्तैस्तु वरपाशाङ्कुशाभयान् ॥ ५३ ॥
दधानां रमणीयाङ्गीं कोमलाङ्गलतां शिवाम् ।
भक्तकल्पद्रुमामम्बां नानाभूषणभूषिताम् ॥ ५४ ॥
त्रिनेत्रां मल्लिकामालाकबरीजूटशोभिताम् ।
चतुर्दिक्षु चतुर्वेदैर्मूर्तिमद्भिरभिष्टुताम् ॥ ५५ ॥
दन्तच्छटाभिरभितः पद्मरागीकृतक्षमाम् ।
प्रसन्तस्मेरवदनां कोटिकन्दर्पसुन्दराम् ॥ ५६ ॥
रक्ताम्बरपरीधानां रक्तचन्दनचर्चिताम् ।
उमाभिधानां पुरतो देवीं हैमवतीं शिवाम् ॥ ५७ ॥
निर्व्याजकरुणामूर्तिं सर्वकारणकारणाम् ।
ददर्श वासवस्तत्र प्रेमगद्गदितान्तरः ॥ ५८ ॥
प्रेमाश्रुपूर्णनयनो रोमाञ्चिततनुस्ततः ।
दण्डवत्प्रणनामाथ पादयोर्जगदीशितुः ॥ ५९ ॥
तुष्टाव विविधैः स्तोत्रैर्भक्तिसन्नतकन्धरः ।
उवाच परमप्रीतः किमिदं यक्षमित्यपि ॥ ६० ॥
प्रादुर्भूतं च कस्मात्तद्वद सर्वं सुशोभने ।
इति तस्य वचः श्रुत्वा प्रोवाच करुणार्णवा ॥ ६१ ॥
रूपं मदीयं ब्रह्मैतत्सर्वकारणकारणम् ।
मायाधिष्ठानभूतं तु सर्वसाक्षि निरामयम् ॥ ६२ ॥
सर्वे वेदा यत्पदमामनन्ति
तपांसि सर्वाणि च यद्वदन्ति ।
यदिच्छन्तो ब्रह्मचर्यं चरन्ति
तत्ते पदं संग्रहेण ब्रवीमि ॥ ६३ ॥
ओमित्येकाक्षरं ब्रह्म तदेवाहुश्च ह्रींमयम् ।
द्वे बीजे मम मन्त्रौ स्तो मुख्यत्वेन सुरोत्तम ॥ ६४ ॥
भागद्वयवती यस्मात्सृजामि सकलं जगत् ।
तत्रैकभागः सम्प्रोक्तः सच्चिदानन्दनामकः ॥ ६५ ॥
मायाप्रकृतिसंज्ञस्तु द्वितीयो भाग ईरितः ।

सा च माया परा शक्तिः शक्तिमत्यहमीश्वरी ॥ ६६ ॥

चन्द्रस्य चन्द्रिकेवेयं ममाभिन्नत्वमागता ।

साम्यावस्थात्मिका चैषा माया मम सुरोत्तम ॥ ६७ ॥

प्रलये सर्वजगतो मदभिन्नैव तिष्ठति ।

प्राणिकर्मपरीपाकवशतः पुनरेव हि ॥ ६८ ॥

रूपं तदेवमव्यक्तं व्यक्तीभावमुपैति च ।

अन्तर्मुखा तु यावस्था सा मायेत्यभिधीयते ॥ ६९ ॥

बहिर्मुखा तु या माया तमःशब्देन सोच्यते ।

बहिर्मुखात्तमोरूपाज्जायते सत्त्वसम्भवः ॥ ७० ॥

रजोगुणस्तदैव स्यात्सर्गादौ सुरसत्तम ।

गुणत्रयात्मकाः प्रोक्ता ब्रह्मविष्णुमहेश्वराः ॥ ७१ ॥

रजोगुणाधिको ब्रह्मा विष्णुः सत्त्वाधिको भवेत् ।

तमोगुणाधिको रुद्रः सर्वकारणरूपधृक् ॥ ७२ ॥

स्थूलदेहो भवेद्ब्रह्मा लिङ्गदेहो हरिः स्मृतः ।

रुद्रस्तु कारणो देहस्तुरीया त्वहमेव हि ॥ ७३ ॥

साम्यावस्था तु या प्रोक्ता सर्वान्तर्यामिरूपिणी ।

अत ऊर्ध्वं परं ब्रह्म मद्रूपं रूपवर्जितम् ॥ ७४ ॥

निर्गुणं सगुणं चेति द्विधा मद्रूपमुच्यते ।

निर्गुणं मायया हीनं सगुणं मायया युतम् ॥ ७५ ॥

साहं सर्वं जगत्सृष्ट्वा तदन्तः सम्प्रविश्य च ।

प्रेरयाम्यनिशं जीवं यथाकर्म यथाश्रुतम् ॥ ७६ ॥

सृष्टिस्थितितिरोधाने प्रेरयाम्यहमेव हि ।

ब्रह्माणं च तथा विष्णुं रुद्रं वै कारणात्मकम् ॥ ७७ ॥

मद्भयाद्वाति पवनो भीत्या सूर्यश्च गच्छति ।

इन्द्राग्निमृत्यवस्तद्वत्साहं सर्वोत्तमा स्मृता ॥ ७८ ॥

मत्प्रसादाद्भवद्भिस्तु जयो लब्धोऽस्ति सर्वथा ।

युष्मानहं नर्तयामि काष्ठपुत्तलिकोपमान् ॥ ७९ ॥

कदाचिद्देवविजयं दैत्यानां विजयं क्वचित् ।

स्वतन्त्रा स्वेच्छया सर्वं कुर्वे कर्मानुरोधतः ॥ ८० ॥

तां मां सर्वात्मिकां यूयं विस्मृत्य निजगर्वतः ।

अहङ्कारावृतात्मानो मोहमाप्ता दुरन्तकम् ॥ ८१ ॥

अनुग्रहं ततः कर्तुं युष्मद्देहादनुत्तमम् ।

निःसृतं सहसा तेजो मदीयं यक्षमित्यपि ॥ ८२ ॥

अतः परं सर्वभावैर्हित्वा गर्वं तु देहजम् ।

मामेव शरणं यात सच्चिदानन्दरूपिणीम् ॥ ८३ ॥

व्यास उवाच

इत्युक्त्या च महादेवी मूलप्रकृतिरीश्वरी ।

अन्तर्धानं गता सद्यो भक्त्या देवैरभिष्टुता ॥ ८४ ॥

ततः सर्वे स्वगर्वं तु विहाय पदपङ्कजम् ।

सम्यगाराधयामासुर्भगवत्याः परात्परम् ॥ ८५ ॥

त्रिसन्ध्यं सर्वदा सर्वे गायत्रीजपतत्पराः ।

यज्ञभागादिभिः सर्वे देवीं नित्यं सिषेविरे ॥ ८६ ॥

एवं सत्ययुगे सर्वे गायत्रीजपतत्पराः ।

तारहल्लेखयोश्चापि जपे निष्णातमानसाः ॥ ८७ ॥

न विष्णूपासना नित्या वेदेनोक्ता तु कुत्रचित् ।

न विष्णुदीक्षा नित्यास्ति शिवस्यापि तथैव च ॥ ८८ ॥

गायत्र्युपासना नित्या सर्ववेदैः समीरिता ।

यया विना त्वधःपातो ब्राह्मणस्यास्ति सर्वथा ॥ ८९ ॥

तावता कृतकृत्यत्वं नान्यापेक्षा द्विजस्य हि ।

गायत्रीमात्रनिष्णातो द्विजो मोक्षमवाप्नुयात् ॥ ९० ॥

कुर्यादन्यन्न वा कुर्यादिति प्राह मनुः स्वयम् ।

विहाय तां तु गायत्रीं विष्णूपास्तिपरायणः ॥ ९१ ॥

शिवोपास्तिरतो विप्रो नरकं याति सर्वथा ।

तस्मादाद्ययुगे राजन् गायत्रीजपतत्पराः ।

देवीपदाम्बुजरता आसन्सर्वे द्विजोत्तमाः ॥ ९२ ॥

इति श्रीमद्देवीभागवते महापुराणेऽष्टादशसाहस्र्यां सहितायां
द्वादशस्कन्धे पराशक्तेराविर्भाववर्णनं नामाष्टमोऽध्यायः ॥ ८ ॥

वर्गः:वीभागवतपुराणम्

देवीभागवतपुराणम्/स्कन्धः १२/अध्यायः ०९

<https://sa.wikisource.org/s/n8y>

< [देवीभागवतपुराणम्](#) | [स्कन्धः १२](#)

ब्राह्मणादीनां गायत्रीभिन्नान्यदेवोपासनाश्रद्धाहेतुनिरूपणम्

व्यास उवाच

कदाचिदथ काले तु दशपञ्चसमा विभो ।
प्राणिनां कर्मवशतो न ववर्ष शतक्रतुः ॥ १ ॥
अनावृष्ट्यातिदुर्भिक्षमभवत्क्षयकारकम् ।
गृहे गृहे शवानां तु संख्या कर्तुं न शक्यते ॥ २ ॥
केचिदश्वान्वराहान्वा भक्षयन्ति क्षुधार्दिताः ।
शवानि च मनुष्याणां भक्षयन्त्यपरे जनाः ॥ ३ ॥
बालकं बालजननी स्त्रियं पुरुष एव च ।
भक्षितुं चलिताः सर्वे क्षुधया पीडिता नराः ॥ ४ ॥
ब्राह्मणा बहवस्तत्र विचारं चक्रुरुत्तमम् ।
तपोधनो गौतमोऽस्ति स नः खेदं हरिष्यति ॥ ५ ॥
सर्वैर्मिलित्वा गन्तव्यं गौतमस्याश्रमेऽधुना ।
गायत्रीजपसंसक्तगौतमस्याश्रमेऽधुना ॥ ६ ॥
सुभिक्षं श्रूयते तत्र प्राणिनो बहवो गताः ।
एवं विमृश्य भूदेवाः साग्निहोत्राः कुटुम्बिनः ॥ ७ ॥
सगोधनाः सदासाश्च गौतमस्याश्रमं ययुः ।
पूर्वदेशाद्ययुः केचित्केचिद्वक्षिणदेशतः ॥ ८ ॥
पाश्चात्या औत्तराहाश्च नानादिग्भ्यः समाययुः ।
दृष्ट्वा समाजं विप्राणां प्रणनाम स गौतमः ॥ ९ ॥
आसनाद्युपचारैश्च पूजयामास वाडवान् ।
चकार कुशलप्रश्नं ततश्चागमकारणम् ॥ १० ॥
ते सर्वे स्वस्ववृत्तान्तं कथयामासुरुत्स्मयाः ।
दृष्ट्वा तान्दुःखितान्विप्रानभयं दत्तवान्मुनिः ॥ ११ ॥
युष्माकमेतत्सदनं भवद्दासोऽस्मि सर्वथा ।
का चिन्ता भवतां विप्रा मयि दासे विराजति ॥ १२ ॥
धन्योऽहमस्मिन्समये यूयं सर्वे तपोधनाः ।

येषां दर्शनमात्रेण दुष्कृतं सुकृतायते ॥ १३ ॥

ते सर्वे पादरजसा पावयन्ति गृहं मम ।

को मदन्यो भवेद्धन्यो भवतां समनुग्रहात् ॥ १४ ॥

स्थेयं सर्वैः सुखेनैव सन्ध्याजपपरायणैः ।

व्यास उवाच

इति सर्वान्ममाश्वास्य गौतमो मुनिराट् ततः ॥ १५ ॥

गायत्रीं प्रार्थयामास भक्तिसन्नतकन्धरः ।

नमो देवि महाविद्ये वेदमातः परात्परे ॥ १६ ॥

व्याहृत्यादिमहामन्त्ररूपे प्रणवरूपिणि ।

साम्यावस्थात्मिके मातर्नमो ह्रींकाररूपिणि ॥ १७ ॥

स्वाहास्वधास्वरूपे त्वां नमामि सकलार्थदाम् ।

भक्तकल्पलतां देवीमवस्थात्रयसाक्षिणीम् ॥ १८ ॥

तुर्यातीतस्वरूपां च सच्चिदानन्दरूपिणीम् ।

सर्ववेदान्तसंवेद्यां सूर्यमण्डलवासिनीम् ॥ १९ ॥

प्रातर्बालां रक्तवर्णां मध्याह्ने युवतीं पराम् ।

सायाह्ने कृष्णवर्णां तां वृद्धां नित्यं नमाम्यहम् ॥ २० ॥

सर्वभूतारणे देवि क्षमस्व परमेश्वरि ।

इति स्तुता जगन्माता प्रत्यक्षं दर्शनं ददौ ॥ २१ ॥

पूर्णपात्रं ददौ तस्मै येन स्यात्सर्वपोषणम् ।

उवाच मुनिमम्बा सा यं यं कामं त्वमिच्छसि ॥ २२ ॥

तस्य पूर्तिकरं पात्रं मया दत्तं भविष्यति ।

इत्युक्त्वान्तर्दधे देवी गायत्री परमा कला ॥ २३ ॥

अन्नानां राशयस्तस्मानिर्गताः पर्वतोपमाः ।

षड्रसा विविधा राजस्तृणानि विविधानि च ॥ २४ ॥

भूषणानि च दिव्यानि क्षौमानि वसनानि च ।

यज्ञानां च समारम्भाः पात्राणि विविधानि च ॥ २५ ॥

यद्यदिष्टमभूद्राजन् मुनेस्तस्य महात्मनः ।

तत्सर्वं निर्गतं तस्माद्गायत्रीपूर्णपात्रतः ॥ २६ ॥

अथाहूय मुनीन्सर्वान्मुनिराङ् गौतमस्तदा ।
धनं धान्यं भूषणानि वसनानि ददौ मुदा ॥ २७ ॥
गोमहिष्यादिपशवो निर्गताः पूर्णपात्रतः ।
निर्गतान्यज्ञसम्भारान्स्रुक्स्रुवप्रभृतीन्ददौ ॥ २८ ॥
ते सर्वे मिलिता यज्ञांश्चक्रिरे मुनिवाक्यतः ।
स्थानं तदेव भूयिष्ठमभवत्स्वर्गसन्निभम् ॥ २९ ॥
यत्किञ्चित् त्रिषु लोकेषु सुन्दरं वस्तु दृश्यते ।
तत्सर्वं तत्र निष्पन्नं गायत्रीदत्तपात्रतः ॥ ३० ॥
देवाङ्गनासमा दाराः शोभन्ते भूषणादिभिः ।
मुनयो देवसदृशा वस्त्रचन्दनभूषणैः ॥ ३१ ॥
नित्योत्सवः प्रवृत्ते मुनेराश्रममण्डले ।
न रोगादिभयं किञ्चिन्न च दैत्यभयं क्वचित् ॥ ३२ ॥
स मुनेराश्रमो जातः समन्ताच्छतयोजनः ।
अन्ये च प्राणिनो येऽपि तेऽपि तत्र समागताः ॥ ३३ ॥
तांश्च सर्वान्पुपोषायं दत्त्वाभयमथात्मवान् ।
नानाविधैर्महायज्ञैर्विधिवत्कल्पितैः सुराः ॥ ३४ ॥
सन्तोषं परमं प्राप्नुमन्नेशचैव जगुर्यशः ।
सभायां वृत्रहा भूयो जगौ श्लोकं महायशः ॥ ३५ ॥
अहो अयं नः किल कल्पपादपो
मनोरथान्पूरयति प्रतिष्ठितः ।
नोचेदकाण्डे क्व हविर्वपा वा
सुदुर्लभा यत्र तु जीवनाशा ॥ ३६ ॥
इत्थं द्वादशवर्षाणि पुपोष मुनिपुङ्गवान् ।
पुत्रवन्मुनिराङ् गर्वगन्धेन परिवर्जितः ॥ ३७ ॥
गायत्र्याः परमं स्थानं चकार मुनिसत्तमः ।
यत्र सर्वैर्मुनिवरैः पूज्यते जगदम्बिका ॥ ३८ ॥
त्रिकालं परया भक्त्या पुरश्चरणकर्मभिः ।
अद्यापि यत्र देवी सा प्रातर्बाला तु दृश्यते ॥ ३९ ॥

मध्याह्ने युवती वृद्धा सायंकाले तु दृश्यते ।
तत्रैकदा समायातो नारदो मुनिसत्तमः ॥ ४० ॥
रणयन्महतीं गायन्गायत्र्याः परमान्गुणान् ।
निषसाद सभामध्ये मुनीनां भावितात्मनाम् ॥ ४१ ॥
गौतमादिभिरत्युच्चैः पूजितः शान्तमानसः ।
कथाश्चकार विविधा यशसो गौतमस्य च ॥ ४२ ॥
ब्रह्मर्षे देवसदसि देवराट् तव यद्यशः ।
जगौ बहुविधं स्वच्छं मुनिपोषणजं परम् ॥ ४३ ॥
श्रुत्वा शचीपतेर्वाणीं त्वां द्रष्टुमहमागतः ।
धन्योऽसि त्वं मुनिश्रेष्ठ जगदम्बाप्रसादतः ॥ ४४ ॥
इत्युक्त्वा मुनिवर्यं तं गायत्रीसदनं ययौ ।
ददर्श जगदम्बां तां प्रेमोत्फुल्लविलोचनः ॥ ४५ ॥
तुष्टाव विधिवद्देवीं जगाम त्रिदिवं पुनः ।
अथ तत्र स्थिता ये ते ब्राह्मणा मुनिपोषिताः ॥ ४६ ॥
उत्कर्षं तु मुनेः श्रुत्वासूयया खेदमागताः ।
यथास्य न यशो भूयात्कर्तव्यं सर्वथैव हि ॥ ४७ ॥
काले समागते पश्चादिति सर्वैस्तु निश्चितम् ।
ततः कालेन कियताप्यभूद्वृष्टिर्धरातले ॥ ४८ ॥
सुभिक्षमभवत्सर्वदेशेषु नृपसत्तम ।
श्रुत्वा वार्ता सुभिक्षस्य मिलिताः सर्ववाडवाः ॥ ४९ ॥
गौतमं शप्तुमुद्योगं हा हा राजन् प्रचक्रिरे ।
धन्यौ तेषां च पितरौ ययोरुत्पत्तिरीदृशी ॥ ५० ॥

कालस्य महिमा राजन् वक्तुं केन हि शक्यते ।
गौर्निर्मिता माययैका मुमूर्षुर्जरती नृप ॥ ५१ ॥
जगाम सा च शालायां होमकाले मुनेस्तदा ।
हुंहुंशब्दैर्वारिता सा प्राणांस्तत्याज तत्क्षणे ॥ ५२ ॥

गौर्हतानेन दुष्टेनेत्येवं ते चुक्रुशुर्द्विजाः ।
होमं समाप्य मुनिराङ् विस्मयं परमं गतः ॥ ५३ ॥
समाधिमीलिताक्षः संश्रिचिन्तयामास कारणम् ।
कृतं सर्वं द्विजैरेतदिति ज्ञात्वा तदैव सः ॥ ५४ ॥
दधार कोपं परमं प्रलये रुद्रकोपवत् ।
शशाप च ऋषीन्सर्वान्कोपसंरक्तलोचनः ॥ ५५ ॥
वेदमातरि गायत्र्यां तद्ध्याने तन्मनोर्जपे ।
भवतानुन्मुखा यूयं सर्वथा ब्राह्मणाधमाः ॥ ५६ ॥
वेदे वेदोक्तयज्ञेषु तद्वार्तासु तथैव च ।
भवतानुन्मुखा यूयं सर्वदा ब्राह्मणाधमाः ॥ ५७ ॥
शिवे शिवस्य मन्त्रे च शिवशास्त्रे तथैव च ।
भवतानुन्मुखा यूयं सर्वदा ब्राह्मणाधमाः ॥ ५८ ॥
मूलप्रकृत्याः श्रीदेव्यास्तद्ध्याने तत्कथासु च ।
भवतानुन्मुखा यूयं सर्वदा ब्राह्मणाधमाः ॥ ५९ ॥
देवीमन्त्रे तथा देव्याः स्थानेऽनुष्ठानकर्मणि ।
भवतानुन्मुखा यूयं सर्वदा ब्राह्मणाधमाः ॥ ६० ॥
देव्युत्सवदिदक्षायां देवीनामानुकीर्तने ।
भवतानुन्मुखा यूयं सर्वदा ब्राह्मणाधमाः ॥ ६१ ॥
देवीभक्तस्य सान्निध्ये देवीभक्तार्चने तथा ।
भवतानुन्मुखा यूयं सर्वदा ब्राह्मणाधमाः ॥ ६२ ॥
शिवोत्सवदिदक्षायां शिवभक्तस्य पूजने ।
भवतानुन्मुखा यूयं सर्वदा ब्राह्मणाधमाः ॥ ६३ ॥
रुद्राक्षं बिल्वपत्रे च तथा शुद्धे च भस्मनि ।
भवतानुन्मुखा यूयं सर्वदा ब्राह्मणाधमाः ॥ ६४ ॥
श्रौतस्मार्तसदाचारे ज्ञानमार्गे तथैव च ।
भवतानुन्मुखा यूयं सर्वदा ब्राह्मणाधमाः ॥ ६५ ॥
अद्वैतज्ञाननिष्ठायां शान्तिदान्त्यादिसाधने ।
भवतानुन्मुखा यूयं सर्वदा ब्राह्मणाधमाः ॥ ६६ ॥

नित्यकर्माद्यनुष्ठानेऽप्यग्निहोत्रादिसाधने ।

भवतानुन्मुखा यूयं सर्वदा ब्राह्मणाधमाः ॥ ६७ ॥

स्वाध्यायाध्ययने चैव तथा प्रवचनेऽपि च ।

भवतानुन्मुखा यूयं सर्वदा ब्राह्मणाधमाः ॥ ६८ ॥

गोदानादिषु दानेषु पितृश्राद्धेषु चैव हि ।

भवतानुन्मुखा यूयं सर्वदा ब्राह्मणाधमाः ॥ ६९ ॥

कृच्छ्रचान्द्रायणे चैव प्रायश्चित्ते तथैव च ।

भवतानुन्मुखा यूयं सर्वदा ब्राह्मणाधमाः ॥ ७० ॥

श्रीदेवीभिन्नदेवेषु श्रद्धाभक्तिसमन्विताः ।

शङ्खचक्राद्यङ्किताश्च भवत ब्राह्मणाधमाः ॥ ७१ ॥

कापालिकमतासक्ता बौद्धशास्त्ररताः सदा ।

पाखण्डाचारनिरता भवत ब्राह्मणाधमाः ॥ ७२ ॥

पितृमातृसुताभ्रातृकन्याविक्रयिणस्तथा ।

भार्याविक्रयिणस्तद्वद्भवत ब्राह्मणाधमाः ॥ ७३ ॥

वेदविक्रयिणस्तद्वत्तीर्थविक्रयिणस्तथा ।

धर्मविक्रयिणस्तद्वद्भवत ब्राह्मणाधमाः ॥ ७४ ॥

पाञ्चरात्रे कामशास्त्रे तथा कापालिके मते ।

बौद्धे श्रद्धायुता यूयं भवत ब्राह्मणाधमाः ॥ ७५ ॥

मातृकन्यागामिनश्च भगिनीगामिनस्तथा ।

परस्त्रीलम्पटाः सर्वे भवत ब्राह्मणाधमाः ॥ ७६ ॥

युष्माकं वंशजाताश्च स्त्रियश्च पुरुषास्तथा ।

मद्वत्तशापदग्धास्ते भविष्यन्ति भवत्समाः ॥ ७७ ॥

किं मया बहूनोक्तेन मूलप्रकृतिरीश्वरी ।

गायत्री परमा भूयाद्युष्मासु खलु कोपिता ॥ ७८ ॥

अन्धकूपादिकुण्डेषु युष्माकं स्यात्सदा स्थितिः ।

व्यास उवाच

वाग्दण्डमीदृशं कृत्वाप्युपस्पृश्य जलं ततः ॥ ७९ ॥

जगाम दर्शनार्थं च गायत्र्याः परमोस्तुकः ।

प्रणनाम महादेवीं सापि देवी परात्परा ॥ ८० ॥
 ब्राह्मणानां कृतिं दृष्ट्वा स्मयं चित्ते चकार ह ।
 अद्यापि तस्या वदनं स्मययुक्तं च दृश्यते ॥ ८१ ॥
 उवाच मुनिवर्यं तं स्मयमानमुखाम्बुजा ।
 भुजङ्गायार्पितं दुग्धं विषायैवोपजायते ॥ ८२ ॥
 शान्तिं कुरु महाभाग कर्मणो गतिरीदृशी ।
 इति देवीं प्रणम्याथ ततोऽगात्स्वाश्रमं प्रति ॥ ८३ ॥
 ततो विप्रैः शापदग्धैर्विस्मृता वेदराशयः ।
 गायत्री विस्मृता सर्वेस्तदद्भुतमिवाभवत् ॥ ८४ ॥
 ते सर्वेऽथ मिलित्वा तु पश्चात्तापयुतास्तथा ।
 प्रणेमुर्मुनिवर्यं तं दण्डवत्पतिता भुवि ॥ ८५ ॥
 नोचुः किञ्चन वाक्यं तु लज्जयाधोमुखाः स्थिताः ।
 प्रसीदेति प्रसीदेति प्रसीदेति पुनः पुनः ॥ ८६ ॥
 प्रार्थयामासुरभितः परिवार्य मुनीश्वरम् ।
 करुणापूर्णहृदयो मुनिस्तान्समुवाच ह ॥ ८७ ॥
 कृष्णावतारपर्यन्तं कुम्भीपाके भवेत्स्थितिः ।
 न मे वाक्यं मृषा भूयादिति जानीथ सर्वथा ॥ ८८ ॥
 ततः परं कलियुगे भुवि जन्म भवेद्धि वाम् ।
 मदुक्तं सर्वमेतत्तु भवेदेव न चान्यथा ॥ ८९ ॥
 मच्छापस्य विमोक्षार्थं युष्माकं स्याद्यदीषणा ।
 तर्हि सेव्यं सदा सर्वैर्गायत्रीपदपङ्कजम् ॥ ९० ॥
 व्यास उवाच
 इति सर्वान्विसृज्याथ गौतमो मुनिसत्तमः ।
 प्रारब्धामिति मत्वा तु चित्ते शान्तिं जगाम ह ॥ ९१ ॥
 एतस्मात्कारणाद्राजन् गते कृष्णे तु धीमति ।
 कलौ युगे प्रवृत्ते तु कुम्भीपाकात्तु निर्गताः ॥ ९२ ॥
 भुवि जाता ब्राह्मणाश्च शापदग्धाः पुरा तु ये ।
 सन्ध्यात्रयविहीनाश्च गायत्रीभक्तिवर्जिताः ॥ ९३ ॥

वेदभक्तिविहीनाश्च पाखण्डमतगामिनः ।

अग्निहोत्रादिसत्कर्मस्वधास्वाहाविवर्जिताः ॥ ९४ ॥

मूलप्रकृतिमव्यक्तां नैव जानन्ति कर्हिचित् ।

तप्तमुद्राङ्किताः केचित्कामाचाररताः परे ॥ ९५ ॥

कापालिकाः कौलिकाश्च बौद्धा जैनास्तथापरे ।

पण्डिता अपि ते सर्वे दुराचारप्रवर्तकाः ॥ ९६ ॥

लम्पटाः परदारेषु दुराचारपरायणाः ।

कुम्भीपाकं पुनः सर्वे यास्यन्ति निजकर्मभिः ॥ ९७ ॥

तस्मात्सर्वात्मना राजन् संसेव्या परमेश्वरी ।

न विष्णूपासना नित्या न शिवोपासना तथा ॥ ९८ ॥

नित्या चोपासना शक्तेर्या विना तु पतत्यधः ।

सर्वमुक्तं समासेन यत्पृष्टं तत्त्वयानघ ॥ ९९ ॥

अतः परं मणिद्वीपवर्णनं शृणु सुन्दरम् ।

यत्परं स्थानमाद्याया भुवनेश्या भवारणेः ॥ १०० ॥

इति श्रीमद्वेदीभागवते महापुराणेऽष्टादशसाहस्र्यां संहितायां द्वादशस्कन्धे

ब्राह्मणादीनां गायत्रीभिन्नान्यदेवोपासनाश्रद्धाहेतुनिरूपणं नाम नवमोऽध्यायः ॥ ९ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः १०

<https://sa.wikisource.org/s/n8z>

< [देवीभागवतपुराणम्](#) | [स्कन्धः १२](#)

मणिद्वीपवर्णनम्

व्यास उवाच

ब्रह्मलोकादूर्ध्वभागे सर्वलोकोऽस्ति यः श्रुतः ।
मणिद्वीपः स एवास्ति यत्र देवी विराजते ॥ १ ॥
सर्वस्मादधिको यस्मात्सर्वलोकस्ततः स्मृतः ।
पुरा पराम्बयैवायं कल्पितो मनसेच्छया ॥ २ ॥
सर्वादौ निजवासार्थं प्रकृत्या मूलभूतया ।
कैलासादधिको लोको वैकुण्ठादपि चोत्तमः ॥ ३ ॥
गोलोकादपि सर्वस्मात्सर्वलोकोऽधिकः स्मृतः ।
न तत्समं त्रिलोक्यां तु सुन्दरं विद्यते क्वचित् ॥ ४ ॥
छत्रीभूतं त्रिजगतो भवसन्तापनाशकम् ।
छायाभूतं तदेवास्ति ब्रह्माण्डानां तु सत्तम ॥ ५ ॥
बहुयोजनविस्तीर्णो गम्भीरस्तावदेव हि ।
मणिद्वीपस्य परितो वर्तते तु सुधोदधिः ॥ ६ ॥
मरुत्सङ्घद्वनोत्कीर्णतरङ्ग शतसङ्कुलः ।
रत्नाच्छवाल्मुकायुक्तो झषशङ्खसमाकुलः ॥ ७ ॥
वीचिसङ्घर्षसञ्जातलहरीकणशीतलः ।
नानाध्वजसमायुक्तनानापोतगतागतैः ॥ ८ ॥
विराजमानः परितस्तीररत्नद्रुमो महान् ।
तदुत्तरमयोधातुनिर्मितो गगने ततः ॥ ९ ॥
सप्तयोजनविस्तीर्णः प्राकारो वर्तते महान् ।
नानाशस्त्रप्रहरणा नानायुद्धविशारदाः ॥ १० ॥
रक्षका निवसन्त्यत्र मोदमानाः समन्ततः ।
चतुर्द्वारसमायुक्तो द्वारपालशतान्वितः ॥ ११ ॥
नानागणैः परिवृतो देवीभक्तियुतैर्नृप ।
दर्शनार्थं समायान्ति ये देवा जगदीशितुः ॥ १२ ॥
तेषां गणा वसन्त्यत्र वाहनानि च तत्र हि ।

विमानशतसङ्घर्षघण्टास्वनसमाकुलः ॥ १३ ॥
हयहेषाखराघातबधिरीकृतदिङ्मुखः ।
गणैः किलकिलारावैर्वैत्रहस्तैश्च ताडिताः ॥ १४ ॥
सेवका देवसङ्घानां भ्राजन्ते तत्र भूमिप ।
तस्मिन्कोलाहले राजन्न शब्दः केनचित्क्वचित् ॥ १५ ॥
कस्यचिच्छ्रूयतेऽत्यन्तं नानाध्वनिसमाकुले ।
पदे पदे मिष्टवारिपरिपूर्णसरांसि च ॥ १६ ॥
वाटिका विविधा राजन् रत्नद्रुमविराजिताः ।
तदुत्तरं महासारधातुनिर्मितमण्डलः ॥ १७ ॥
सालोऽपरो महानस्ति गगनस्पर्शि यच्छिरः ।
तेजसा स्याच्छतगुणः पूर्वसालादयं परः ॥ १८ ॥
गोपुरद्वारसहितो बहुवृक्षसमन्वितः ।
या वृक्षजातयः सन्ति सर्वास्तास्तत्र सन्ति च ॥ १९ ॥
निरन्तरं पुष्पयुताः सदा फलसमन्विताः ।
नवपल्लवसंयुक्ताः परसौरभसङ्कुलाः ॥ २० ॥
पनसा बकुला लोधाः कर्णिकाराश्च शिंशपाः ।
देवदारुकाञ्चनारा आम्राश्चैव सुमेरवः ॥ २१ ॥
लिकुचा हिङ्गुलाश्चैला लवङ्गाः कट्फलास्तथा ।
पाटला मुचुकुन्दाश्च फलिन्यो जघनेफलाः ॥ २२ ॥
तालास्तमालाः सालाश्च कङ्कोला नागभद्रकाः ।
पुन्नागाः पीलवः साल्वका वै कर्पूरशाखिनः ॥ २३ ॥
अश्वकर्णा हस्तिकर्णास्तालपर्णाश्च दाडिमाः ।
गणिका बन्धुजीवाश्च जम्बीराश्च कुरण्डकाः ॥ २४ ॥
चाम्पेया बन्धुजीवाश्च तथा वै कनकद्रुमाः ।
कालागुरुद्रुमाश्चैव तथा चन्दनपादपाः ॥ २५ ॥
खर्जूरा यूथिकास्तालपर्ण्यश्चैव तथेक्षवः ।
क्षीरवृक्षाश्च खदिराश्चिञ्जाभल्लातकास्तथा ॥ २६ ॥
रुचकाः कुटजा वृक्षा बिल्ववृक्षास्तथैव च ।

तुलसीनां वनान्येवं मल्लिकानां तथैव च ॥ २७ ॥
इत्यादितरुजातीनां वनान्युपवनानि च ।
नानावापीशतैर्युक्तान्येवं सन्ति धराधिप ॥ २८ ॥
कोकिलारावसंयुक्ता गुञ्जदभ्रमरभूषिताः ।
निर्यासस्राविणः सर्वे स्निग्धच्छायास्तरुत्तमाः ॥ २९ ॥
नानाऋतुभवा वृक्षा नानापक्षिसमाकुलाः ।
नानारसस्राविणीभिर्नदीभिरतिशोभिताः ॥ ३० ॥
पारावतशुकव्रातसारिकापक्षमारुतैः ।
हंसपक्षसमुद्भूतावातव्रातैश्चलद्द्रुमम् ॥ ३१ ॥
सुगन्धग्राहिपवनपूरितं तद्वनोत्तमम् ।
सहितं हरिणीयूथैर्धावमानैरितस्ततः ॥ ३२ ॥
नृत्यद्बर्हिकदम्बस्य केकारावैः सुखप्रदैः ।
नादितं तद्वनं दिव्यं मधुस्रावि समन्ततः ॥ ३३ ॥
कांस्यसालादुत्तरे तु ताम्रसालः प्रकीर्तितः ।
चतुरस्रसमाकार उन्नत्या सप्तयोजनः ॥ ३४ ॥
द्वयोस्तु सालयोर्मध्ये सम्प्रोक्ता कल्पवाटिका ।
येषां तरूणां पुष्पाणि काञ्चनाभानि भूमिप ॥ ३५ ॥
पत्राणि काञ्चनाभानि रत्नबीजफलानि च ।
दशयोजनगन्धो हि प्रसर्पति समन्ततः ॥ ३६ ॥
तद्वनं रक्षितं राजन् वसन्तेनर्तुनानिशम् ।
पुष्पसिंहासनासीनः पुष्पच्छत्रविराजितः ॥ ३७ ॥
पुष्पभूषाभूषितश्च पुष्पासवविघूर्णितः ।
मधुश्रीर्माधवश्रीश्च द्वे भार्ये तस्य सम्मते ॥ ३८ ॥
क्रीडतः स्मेरवदने सुमस्तबककन्दुकैः ।
अतीव रम्यं विपिनं मधुस्रावि समन्ततः ॥ ३९ ॥
दशयोजनपर्यन्तं कुसुमामोदवायुना ।
पूरितं दिव्यगन्धर्वैः साङ्गनैर्गानलोलुपैः ॥ ४० ॥
शोभितं तद्वनं दिव्यं मत्तकोकिलनादितम् ।

वसन्तलक्ष्मीसंयुक्तं कामिकामप्रवर्धनम् ॥ ४१ ॥
ताम्रसालादुत्तरत्र सीससालः प्रकीर्तितः ।
समुच्छ्रायः स्मृतोऽप्यस्य सप्तयोजनसंख्यया ॥ ४२ ॥
सन्तानवाटिकामध्ये सालयोस्तु द्वयोर्नृप ।
दशयोजनगन्धस्तु प्रसूनानां समन्ततः ॥ ४३ ॥
हिरण्याभानि कुसुमान्युत्फुल्लानि निरन्तरम् ।
अमृतद्रवसंयुक्तफलानि मधुराणि च ॥ ४४ ॥
ग्रीष्मर्तुर्नायकस्तस्या वाटिकाया नृपोत्तम ।
शुक्रश्रीश्च शुचिश्रीश्च द्वे भार्ये तस्य सम्मते ॥ ४५ ॥
सन्तापत्रस्तलोकास्तु वृक्षमूलेषु संस्थिताः ।
नानासिद्धैः परिवृतो नानादेवैः समन्वितः ॥ ४६ ॥
विलासिनीनां वृन्दैस्तु चन्दनद्रवपङ्किलैः ।
पुष्पमालाभूषितैस्तु तालवृन्तकराम्बुजैः ॥ ४७ ॥
प्राकारः शोभितो राजञ्छीतलाम्बुनिषेविभिः ।
सीससालादुत्तरत्राप्यारकूटमयः शुभः ॥ ४८ ॥
प्राकारो वर्तते राजन् मुनियोजनदैर्घ्यवान् ।
हरिचन्दनवृक्षाणां वाटी मध्ये तयोः स्मृता ॥ ४९ ॥
सालयोरधिनाथस्तु वर्षर्तुर्मेघवाहनः ।
विद्युत्पिङ्गलनेत्रश्च जीमूतकवचः स्मृतः ॥ ५० ॥
वज्रनिर्घोषमुखरश्चेन्द्रधन्वा समन्ततः ।
सहस्रशो वारिधारा मुञ्चन्नास्ते गणावृतः ॥ ५१ ॥
नभःश्रीश्च नभस्यश्रीः स्वरस्या रस्यमालिनी ।
अम्बा दुला निरतिशयाभ्रमन्ती मेघयन्तिका ॥ ५२ ॥
वर्षयन्ती चिपुणिका वारिधारा च सम्मताः ।
वर्षर्तोद्वादश प्रोक्ताः शक्तयो मदविह्वलाः ॥ ५३ ॥
नवपल्लववृक्षाश्च नवीनलतिकान्विताः ।
हरितानि तृणान्येव वेष्टिता यैर्धराखिला ॥ ५४ ॥
नदीनदप्रवाहाश्च प्रवहन्ति च वेगतः ।

सरांसि कलुषाम्बूनि रागिचित्तसमानि च ॥ ५५ ॥
वसन्ति देवाः सिद्धाश्च ये देवीकर्मकारिणः ।
वापीकूपतडागाश्च ये देव्यर्थं समर्पिताः ॥ ५६ ॥
ते गणा निवसन्त्यत्र सविलासाश्च साङ्गनाः ।
आरकूटमयादग्रे सप्तयोजनदैर्घ्यवान् ॥ ५७ ॥
पञ्चलोहात्मकः सालो मध्ये मन्दारवाटिका ।
नानापुष्पलताकीर्णा नानापल्लवशोभिता ॥ ५८ ॥
अधिष्ठातात्र सम्प्रोक्तः शरद्ऋतुरनामयः ।
इषुलक्ष्मीरूर्जलक्ष्मीर्द्वे भार्ये तस्य सम्मते ॥ ५९ ॥
नानासिद्धा वसन्त्यत्र साङ्गनाः सपरिच्छदाः ।
पञ्चलोहमयादग्रे सप्तयोजनदैर्घ्यवान् ॥ ६० ॥
दीप्यमानो महाशृङ्गैर्वर्तते रौप्यसालकः ।
पारिजाताटवीमध्ये प्रसूनस्तबकान्विता ॥ ६१ ॥
दशयोजनगन्धीनि कुसुमानि समन्ततः ।
मोदयन्ति गणान्सर्वान्ये देवीकर्मकारिणः ॥ ६२ ॥
तत्राधिनाथः सम्प्रोक्तो हेमन्तर्तुर्महोज्ज्वलः ।
सगणः सायुधः सर्वान् रागिणो रञ्जयन्नृप ॥ ६३ ॥
सहश्रीश्च सहस्यश्रीर्द्वे भार्ये तस्य सम्मते ।
वसन्ति तत्र सिद्धाश्च ये देवीव्रतकारिणः ॥ ६४ ॥
रौप्यसालमयादग्रे सप्तयोजनदैर्घ्यवान् ।
सौवर्णसालः सम्प्रोक्तस्तप्तहाटककल्पितः ॥ ६५ ॥
मध्ये कदम्बवाटी तु पुष्पपल्लवशोभिता ।
कदम्बमदिराधाराः प्रवर्तन्ते सहस्रशः ॥ ६६ ॥
याभिर्निपीतपीताभिर्निजानन्दोऽनुभूयते ।
तत्राधिनाथः सम्प्रोक्तः शैशिरर्तुर्महोदयः ॥ ६७ ॥
तपःश्रीश्च तपस्यश्रीर्द्वे भार्ये तस्य सम्मते ।
मोदमानः सहैताभ्यां वर्तते शिशिराकृतिः ॥ ६८ ॥
नानाविलाससंयुक्तो नानागणसमावृतः ।

निवसन्ति महासिद्धा ये देवीदानकारिणः ॥ ६९ ॥
नानाभोगसमुत्पन्नमहानन्दसमन्विताः ।
साङ्गनाः परिवारैस्तु सङ्घशः परिवारिताः ॥ ७० ॥
स्वर्णसालमयादग्रे मुनियोजनदैर्घ्यवान् ।
पुष्परागमयः सालः कुङ्कुमारुणविग्रहः ॥ ७१ ॥
पुष्परागमयी भूमिर्वनान्युपवनानि च ।
रत्नवृक्षालवालाश्च पुष्परागमयाः स्मृताः ॥ ७२ ॥
प्राकारो यस्य रत्नस्य तद्रत्नरचिता द्रुमाः ।
वनभूः पक्षिणश्चैव रत्नवर्णजलानि च ॥ ७३ ॥
मण्डपा मण्डपस्तम्भाः सरांसि कमलानि च ।
प्राकारे तत्र यद्यत्स्यात्तत्सर्वं तत्समं भवेत् ॥ ७४ ॥
परिभाषेयमुद्दिष्टा रत्नसालादिषु प्रभो ।
तेजसा स्याल्लक्षगुणः पूर्वसालात्परो नृप ॥ ७५ ॥
दिक्पाला निवसन्त्यत्र प्रतिब्रह्माण्डवर्तिनाम् ।
दिक्पालानां समष्ट्यात्मरूपाः स्फूर्जद्वरायुधाः ॥ ७६ ॥
पूर्वाशायां समुत्तुङ्गशृङ्गा पूरमरावती ।
नानोपवनसंयुक्तो महेन्द्रस्तत्र राजते ॥ ७७ ॥
स्वर्गशोभा च या स्वर्गे यावती स्यात्ततोऽधिका ।
समष्टिशतनेत्रस्य सहस्रगुणतः स्मृता ॥ ७८ ॥
ऐरावतसमारूढो वज्रहस्तः प्रतापवान् ।
देवसेनापरिवृतो राजतेऽत्र शतक्रतुः ॥ ७९ ॥
देवाङ्गनागणयुता शची तत्र विराजते ।
वह्निकोणे वह्निपुरी वह्निपूः सदृशी नृप ॥ ८० ॥
स्वाहास्वधासमायुक्तो वह्निस्तत्र विराजते ।
निजवाहनभूषाढ्यो निजदेवगणैर्वृतः ॥ ८१ ॥
याम्याशायां यमपुरी तत्र दण्डधरो महान् ।
स्वभटैर्वेष्टितो राजन् चित्रगुप्तपुरोगमैः ॥ ८२ ॥
निजशक्तियुतो भास्वत्तनयोऽस्ति यमो महान् ।

नैर्ऋत्यां दिशि राक्षस्यां राक्षसैः परिवारितः ॥ ८३ ॥
खड्गधारी स्फुरन्नास्ते निर्ऋतिर्निजशक्तियुक् ।
वारुण्यां वरुणो राजा पाशधारी प्रतापवान् ॥ ८४ ॥
महाझषसमारूढो वारुणीमधुविह्वलः ।
निजशक्तिसमायुक्तो निजयादोगणान्वितः ॥ ८५ ॥
समास्ते वारुणे लोके वरुणानीरताकुलः ।
वायुकोणे वायुलोको वायुस्तत्राधितिष्ठति ॥ ८६ ॥
वायुसाधनसंसिद्धयोगिभिः परिवारितः ।
ध्वजहस्तो विशालाक्षो मृगवाहनसंस्थितः ॥ ८७ ॥
मरुद्गणैः परिवृतो निजशक्तिसमन्वितः ।
उत्तरस्यां दिशि महान् यक्षलोकोऽस्ति भूमिप ॥ ८८ ॥
यक्षाधिराजस्तत्रास्ते वृद्धिऋद्ध्यादिशक्तिभिः ।
नवभिर्निधिभिर्युक्तस्तुन्दिलो धननायकः ॥ ८९ ॥
मणिभद्रः पूर्णभद्रो मणिमान्मणिकन्धरः ।
मणिभूषो मणिस्रग्वी मणिकार्मुकधारकः ॥ ९० ॥
इत्यादियक्षसेनानीसहितो निजशक्तियुक् ।
ईशानकोणे सम्प्रोक्तो रुद्रलोको महत्तरः ॥ ९१ ॥
अनर्घ्यरत्नखचितो यत्र रुद्रोऽधिदैवतम् ।
मन्युमान्दीप्तनयनो बद्धपृष्ठमहेषुधिः ॥ ९२ ॥
स्फूर्जद्धनुर्वामहस्तोऽधिज्यधन्वभिराधृतः ।
स्वसमानैरसंख्यातरुद्रैः शूलवरायुधैः ॥ ९३ ॥
विकृतास्यैः करालास्यैर्वमद्वह्निभिरास्यतः ।
दशहस्तैः शतकरैः सहस्रभुजसंयुतैः ॥ ९४ ॥
दशपादैर्दशग्रीवैस्त्रिनेत्रैरुग्रमूर्तिभिः ।
अन्तरिक्षचरा ये च ये च भूमिचरा स्मृताः ॥ ९५ ॥
रुद्राध्याये स्मृता रुद्रास्तैः सर्वैश्च समावृतः ।
रुद्राणीकोटिसहितो भद्रकाल्यादिमातृभिः ॥ ९६ ॥
नानाशक्तिसमाविष्टडामर्यादिगणावृतः ।

वीरभद्रादिसहितो रुद्रो राजन् विराजते ॥ ९७ ॥
मुण्डमालाधरो नागवलयो नागकन्धरः ।
व्याघ्रचर्मपरीधानो गजचर्मोत्तरीयकः ॥ ९८ ॥
चिताभस्माङ्ग लिप्ताङ्गः प्रमथादिगणावृतः ।
निनदङ्गमरुध्वानैर्बधिरीकृतदिङ्मुखः ॥ ९९ ॥
अट्टहासास्फोटशब्दैः सन्त्रासितनभस्तलः ।
भूतसङ्घसमाविष्टो भूतावासो महेश्वरः ।
ईशानदिक्पतिः सोऽयं नाम्ना चेशान एव च ॥ १०० ॥

इति श्रीमद्देवीभागवते महापुराणेऽष्टादशसाहस्र्यां संहितायां
द्वादशस्कन्धे मणिद्वीपवर्णनं नाम दशमोऽध्यायः ॥ १० ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः ११

<https://sa.wikisource.org/s/n90>

< [देवीभागवतपुराणम्](#) | [स्कन्धः १२](#)

पद्मरागादिमणिविनिर्मितप्राकारवर्णनम्

व्यास उवाच

पुष्परागमयादग्रे कुङ्कुमारुणविग्रहः ।
पद्मरागमयः सालो मध्ये भूश्चैव तादृशी ॥ १ ॥
दशयोजनवान्दैर्घ्यं गोपुरद्वारसंयुतः ।
तन्मणिस्तम्भसंयुक्ता मण्डपाः शतशो नृप ॥ २ ॥
मध्ये भुवि समासीनाश्चतुःषष्टिमिताः कलाः ।
नानायुधधरा वीरा रत्नभूषणभूषिताः ॥ ३ ॥
प्रत्येकलोकस्तासां तु तत्तल्लोकस्य नायकाः ।
समन्तात्पद्मरागस्य परिवार्य स्थिताः सदा ॥ ४ ॥
स्वस्वलोकजनैर्जुष्टाः स्वस्ववाहनहेतिभिः ।
तासां नामानि वक्ष्यामि शृणु त्वं जनमेजय ॥ ५ ॥
पिङ्गलाक्षी विशालाक्षी समृद्धिर्वृद्धिरेव च ।
श्रद्धा स्वाहा स्वधाभिख्या माया संज्ञा वसुन्धरा ॥ ६ ॥
त्रिलोकधात्री सावित्री गायत्री त्रिदशेश्वरी ।
सुरूपा बहुरूपा च स्कन्दमाताच्युतप्रिया ॥ ७ ॥
विमला चामला तद्वदरुणी पुनरारुणी ।
प्रकृतिर्विकृतिः सृष्टिः स्थितिः संहतिरेव च ॥ ८ ॥
सन्ध्या माता सती हंसी मर्दिका वज्रिका परा ।
देवमाता भगवती देवकी कमलासना ॥ ९ ॥
त्रिमुखी सप्तमुख्यन्या सुरासुरविमर्दिनी ।
लम्बोष्ठी चोर्ध्वकेशी च बहुशीर्षा वृकोदरी ॥ १० ॥
रथरेखाहवया पश्चाच्छशिरेखा तथापरा ।
गगनवेगा पवनवेगा वेगा चैव ततः परम् ॥ ११ ॥
अग्रे भुवनपाला स्यात्तत्पश्चान्मदनातुरा ।
अनङ्गानङ्गमथना तथैवानङ्गमेखला ॥ १२ ॥
अनङ्गकुसुमा पश्चाद्विश्वरूपा सुरादिका ।

क्षयङ्करी भवेच्छक्तिरक्षोभ्या च ततः परम् ॥ १३ ॥
सत्यवादिन्यथ प्रोक्ता बहुरूपा शुचितव्रता ।
उदाराख्या च वागीशी चतुःषष्टिमिताः स्मृताः ॥ १४ ॥
ज्वलज्जिह्वाननाः सर्वा वमन्त्यो वह्निमुल्बणम् ।
जलं पिबामः सकलं संहरामो विभावसुम् ॥ १५ ॥
पवनं स्तम्भयामोऽद्य भक्षयामोऽखिलं जगत् ।
इति वाचं संगिरन्ते क्रोधसंरक्तलोचनाः ॥ १६ ॥
चापबाणधराः सर्वा युद्धायैवोत्सुकाः सदा ।
दंष्ट्राकटकटारावैर्बधिरीकृतदिङ्मुखाः ॥ १७ ॥
पिङ्गोर्ध्वकेश्यः सम्प्रोक्ताश्चापबाणकराः सदा ।
शताक्षौहिणिका सेनाप्येकैकस्याः प्रकीर्तिता ॥ १८ ॥
एकैकशक्तेः सामर्थ्यं लक्षब्रह्माण्डनाशने ।
शताक्षौहिणिका सेना तादृशी नृपसत्तम ॥ १९ ॥
किं न कुर्याज्जगत्यस्मिन्नशक्यं वक्तुमेव तत् ।
सर्वापि युद्धसामग्री तस्मिन्साले स्थिता मुने ॥ २० ॥
रथानां गणना नास्ति हयानां करिणां तथा ।
शस्त्राणां गणना तद्वद्गणानां गणना तथा ॥ २१ ॥
पद्मरागमयादग्रे गोमेदमणिनिर्मितः ।
दशयोजनदैर्घ्येण प्राकारो वर्तते महान् ॥ २२ ॥
भास्वज्जपाप्रसूनाभो मध्यभूस्तस्य तादृशी ।
गोमेदकल्पितान्येव तद्वासिसदनानि च ॥ २३ ॥
पक्षिणः स्तम्भवर्याश्च वृक्षा वाप्यः सरांसि च ।
गोमेदकल्पिता एव कुङ्कुमारुणविग्रहाः ॥ २४ ॥
तन्मध्यस्था महादेव्यो द्वात्रिंशच्छक्तयः स्मृताः ।
नानाशस्त्रप्रहरणा गोमेदमणिभूषिताः ॥ २५ ॥
प्रत्येकलोकवासिन्यः परिवार्य समन्ततः ।
गोमेदसाले सन्नद्धाः पिशाचवदना नृप ॥ २६ ॥
स्वर्लोकवासिभिर्नित्यं पूजिताश्चक्रबाहवः ।

क्रोधरक्तेक्षणा भिन्धि पचच्छिन्धि दहेति च ॥ २७ ॥

वदन्ति सततं वाचं युद्धोत्सुकहृदन्तराः ।

एकैकस्या महाशक्तेर्दशाक्षौहिणिका मता ॥ २८ ॥

सेना तत्राप्येकशक्तिर्लक्षब्रह्माण्डनाशिनी ।

तादृशीनां महासेना वर्णनीया कथं नृप ॥ २९ ॥

रथानां नैव गणना वाहनानां तथैव च ।

सर्वयुद्धसमारम्भस्तत्र देव्या विराजते ॥ ३० ॥

तासां नामानि वक्ष्यामि पापनाशकराणि च ।

विद्याहीपुष्टयः प्रज्ञा सिनीवाली कुहूस्तथा ॥ ३१ ॥

रुद्रा वीर्या प्रभा नन्दा पोषिणी ऋद्धिदा शुभा ।

कालरात्रिर्महारात्रिर्भद्रकाली कपर्दिनी ॥ ३२ ॥

विकृतिर्दण्डिमुण्डिन्यौ सेन्दुखण्डा शिखण्डिनी ।

निशुम्भशुम्भमथिनी महिषासुरमर्दिनी ॥ ३३ ॥

इन्द्राणी चैव रुद्राणी शङ्करार्धशरीरिणी ।

नारी नारायणी चैव त्रिशूलिन्यपि पालिनी ॥ ३४ ॥

अम्बिका हलादिनी पश्चादित्येवं शक्तयः स्मृताः ।

यद्येताः कुपिता देव्यस्तदा ब्रह्माण्डनाशनम् ॥ ३५ ॥

पराजयो न चैतासां कदाचित्क्वचिदस्ति हि ।

गोमेदकमयादग्रे सद्ब्रजमणिनिर्मितः ॥ ३६ ॥

दशयोजनतुङ्गोऽसौ गोपुरद्वारसंयुतः ।

कपाटशृङ्खलाबद्धो नववृक्षसमुज्ज्वलः ॥ ३७ ॥

सालस्तन्मध्यभूम्यादि सर्वं हीरमयं स्मृतम् ।

गृहाणि वीथयो रथ्या महामार्गाङ्गणानि च ॥ ३८ ॥

वृक्षालवालतरवः सारङ्गा अपि तादृशाः ।

दीर्घिकाश्रेणयो वाप्यस्तडागाः कूपसंयुताः ॥ ३९ ॥

तत्र श्रीभुवनेश्वर्या वसन्ति परिचारिकाः ।

एकैका लक्षदासीभिः सेविता मदगर्विताः ॥ ४० ॥

तालवृन्तधराः काश्चिच्चषकाढ्यकराम्बुजाः ।

काश्चित्ताम्बूलपात्राणि धारयन्त्योऽतिगर्विताः ॥ ४१ ॥

काश्चित्तच्छत्रधारिण्यश्चामराणां विधारिकाः ।

नानावस्त्रधराः काश्चित्काश्चित्पुष्पकराम्बुजाः ॥ ४२ ॥

नानादर्शकराः काश्चित्काश्चित्कुङ्कुमलेपनम् ।

धारयन्त्यः कज्जलं च सिन्दूरचषकं पराः ॥ ४३ ॥

काश्चित्चित्रकनिर्मात्र्यः पादसंवाहने रताः ।

काश्चित्तु भूषाकारिण्यो नानाभूषाधराः पराः ॥ ४४ ॥

पुष्पभूषणनिर्मात्र्यः पुष्पशृङ्गारकारिकाः ।

नानाविलासचतुरा बह्व्य एवंविधाः पराः ॥ ४५ ॥

निबद्धपरिधानीया युवत्यः सकला अपि ।

देवीकृपालेशवशात्तुच्छीकृतजगत्त्रयाः ॥ ४६ ॥

एता दूत्यः स्मृता देव्यः शृङ्गारमदगर्विताः ।

तासां नामानि वक्ष्यामि शृणु मे नृपसत्तम ॥ ४७ ॥

अनङ्गरूपा प्रथमाप्यनङ्गमदना परा ।

तृतीया तु ततः प्रोक्ता सुन्दरी मदनातुरा ॥ ४८ ॥

ततो भुवनवेगा स्यात्तथा भुवनपालिका ।

स्यात्सर्वशिशिरानङ्गवदनानङ्गमेखला ॥ ४९ ॥

विद्युद्दामसमानाङ्ग्यः क्वणत्काञ्चीगुणान्विताः ।

रणन्मञ्जीरचरणा बहिरन्तरितस्ततः ॥ ५० ॥

धावमानास्तु शोभन्ते सर्वा विद्युल्लतोपमाः ।

कुशलाः सर्वकार्येषु वेत्रहस्ताः समन्ततः ॥ ५१ ॥

अष्टदिक्षु तथैतासां प्राकाराद्बहिरेव च ।

सदनानि विराजन्ते नानावाहनहेतिभिः ॥ ५२ ॥

वज्रसालादग्रभागे सालो वैदूर्यनिर्मितः ।

दशयोजनतुङ्गोऽसौ गोपुरद्वारभूषितः ॥ ५३ ॥

वैदूर्यभूमिः सर्वापि गृहाणि विविधानि च ।

वीथ्यो रथ्या महामार्गाः सर्वे वैदूर्यनिर्मिताः ॥ ५४ ॥

वापीकूपतडागाश्च स्रवन्तीनां तटानि च ।

बालुका चैव सर्वापि वैदूर्यमणिनिर्मिता ॥ ५५ ॥
तत्राष्टदिक्षु परितो ब्राह्म्यादीनां च मण्डलम् ।
निजैर्गणैः परिवृतं भ्राजते नृपसत्तम ॥ ५६ ॥
प्रतिब्रह्माण्डमातृणां ताः समष्टय ईरिताः ।
ब्राह्मी माहेश्वरी चैव कौमारी वैष्णवी तथा ॥ ५७ ॥
वाराही च तथेन्द्राणी चामुण्डा सप्त मातरः ।
अष्टमी तु महालक्ष्मीर्नाम्ना प्रोक्तास्तु मातरः ॥ ५८ ॥
ब्रह्मरुद्रादिदेवानां समाकारास्तु ताः स्मृताः ।
जगत्कल्याणकारिण्यः स्वस्वसेनासमावृताः ॥ ५९ ॥
तत्सालस्य चतुर्द्वार्षु वाहनानि महेशितुः ।
सज्जानि नृपते सन्ति सालङ्काराणि नित्यशः ॥ ६० ॥
दन्तिनः कोटिशो वाहाः कोटिशः शिबिकास्तथा ।
हंसाः सिंहाश्च गरुडा मयूरा वृषभास्तथा ॥ ६१ ॥
तैर्युक्ताः स्यन्दनास्तद्वत्कोटिशो नृपनन्दन ।
पार्ष्णिग्राहसमायुक्ता ध्वजैराकाशचुम्बिनः ॥ ६२ ॥
कोटिशस्तु विमानानि नानाचिह्नान्वितानि च ।
नानावादित्रयुक्तानि महाध्वजयुतानि च ॥ ६३ ॥
वैदूर्यमणिसालस्याप्यग्रे सालः परः स्मृतः ।
दशयोजनतुङ्गोऽसाविन्द्रनीलाशमनिर्मितः ॥ ६४ ॥
तन्मध्यभूस्तथा वीथ्यो महामार्गा गृहाणि च ।
वापीकूपतडागाश्च सर्वे तन्मणिनिर्मिताः ॥ ६५ ॥
तत्र पद्मं तु सम्प्रोक्तं बहुयोजनविस्तृतम् ।
षोडशारं दीप्यमानं सुदर्शनमिवापरम् ॥ ६६ ॥
तत्र षोडशशक्तीनां स्थानानि विविधानि च ।
सर्वोपस्करयुक्तानि समृद्धानि वसन्ति हि ॥ ६७ ॥
तासां नामानि वक्ष्यामि शृणु मे नृपसत्तम ।
कराली विकराली च तथोमा च सरस्वती ॥ ६८ ॥
श्रीदुर्गोषा तथा लक्ष्मीः श्रुतिश्चैव स्मृतिर्धृतिः ।

श्रद्धा मेधा मतिः कान्तिरार्या षोडश शक्तयः ॥ ६९ ॥

नीलजीमूतसंकाशाः करवालकराम्बुजाः ।

समाः खेटकधारिण्यो युद्धोपक्रान्तमानसाः ॥ ७० ॥

सेनान्यः सकला एताः श्रीदेव्या जगदीशितुः ।

प्रतिब्रह्माण्डसंस्थानां शक्तीनां नायिकाः स्मृताः ॥ ७१ ॥

ब्रह्माण्डक्षोभकारिण्यो देवीशक्त्युपबृंहिताः ।

नानारथसमारूढा नानाशक्तिभिरन्विताः ॥ ७२ ॥

एतत्पराक्रमं वक्तुं सहस्रास्योऽपि न क्षमः ।

इन्द्रनीलमहासालादग्रे तु बहुविस्तृतः ॥ ७३ ॥

मुक्ताप्राकार उदितो दशयोजनदैर्घ्यवान् ।

मध्यभूः पूर्ववत्प्रोक्ता तन्मध्येऽष्टदलाम्बुजम् ॥ ७४ ॥

मुक्तामणिगणाकीर्णं विस्तृतं तु सकेसरम् ।

तत्र देवीसमाकारा देव्यायुधधराः सदा ॥ ७५ ॥

सम्प्रोक्ता अष्टमन्त्रिण्यो जगद्वार्ताप्रबोधिकाः ।

देवीसमानभोगास्ता इङ्गितज्ञास्तु पण्डिताः ॥ ७६ ॥

कुशलाः सर्वकार्येषु स्वामिकार्यपरायणाः ।

देव्यभिप्रायबोध्यस्ताश्चतुरा अतिसुन्दराः ॥ ७७ ॥

नानाशक्तिसमायुक्ताः प्रतिब्रह्माण्डवर्तिनाम् ।

प्राणिनां ताः समाचारं ज्ञानशक्त्या विदन्ति च ॥ ७८ ॥

तासां नामानि वक्ष्यामि मत्तः शृणु नृपोत्तम ।

अनङ्गकुसुमा प्रोक्ताप्यनङ्गकुसुमातुरा ॥ ७९ ॥

अनङ्गमदना तद्वदनङ्गमदनातुरा ।

भुवनपाला गगनवेगा चैव ततः परम् ॥ ८० ॥

शशिरेखा च गगनरेखा चैव ततः परम् ।

पाशाङ्कुशवराभीतिधरा अरुणविग्रहाः ॥ ८१ ॥

विश्वसम्बन्धिनीं वार्ता बोधयन्ति प्रतिक्षणम् ।

मुक्तासालादग्रभागे महामारकतोऽपरः ॥ ८२ ॥

सालोत्तमः समुद्दिष्टो दशयोजनदैर्घ्यवान् ।

नानासौभाग्यसंयुक्तो नानाभोगसमन्वितः ॥ ८३ ॥
मध्यभूस्तादृशी प्रोक्ता सदनानि तथैव च ।
षट्कोणमत्र विस्तीर्णं कोणस्था देवताः शृणु ॥ ८४ ॥
पूर्वकोणे चतुर्वक्त्रो गायत्रीसहितो विधिः ।
कुण्डिकाक्षगुणाभीतिदण्डायुधधरः परः ॥ ८५ ॥
तदायुधधरा देवी गायत्री परदेवता ।
वेदाः सर्वे मूर्तिमन्तः शास्त्राणि विविधानि च ॥ ८६ ॥
स्मृतयश्च पुराणानि मूर्तिमन्ति वसन्ति हि ।
ये ब्रह्मविग्रहाः सन्ति गायत्रीविग्रहाश्च ये ॥ ८७ ॥
व्याहृतीनां विग्रहाश्च ते नित्यं तत्र सन्ति हि ।
रक्षःकोणे शङ्खचक्रगदाम्बुजकराम्बुजा ॥ ८८ ॥
सावित्री वर्तते तत्र महाविष्णुश्च तादृशः ।
ये विष्णुविग्रहाः सन्ति मत्स्यकूर्मादयोऽखिलाः ॥ ८९ ॥
सावित्रीविग्रहा ये च ते सर्वे तत्र सन्ति हि ।
वायुकोणे परश्वक्षमालाभयवरान्वितः ॥ ९० ॥
महारुद्रो वर्ततेऽत्र सरस्वत्यपि तादृशी ।
ये ये तु रुद्रभेदाः स्युर्दक्षिणास्यादयो नृप ॥ ९१ ॥
गौरीभेदाश्च ये सर्वे ते तत्र निवसन्ति हि ।
चतुःषष्ट्यागमा ये च ये चान्येऽप्यागमाः स्मृताः ॥ ९२ ॥
ते सर्वे मूर्तिमन्तश्च तत्रैव निवसन्ति हि ।
अग्निकोणे रत्नकुम्भं तथा मणिकरण्डकम् ॥ ९३ ॥
दधानो निजहस्ताभ्यां कुबेरो धनदायकः ।
नानावीथीसमायुक्तो महालक्ष्मीसमन्वितः ॥ ९४ ॥
देव्या निधिपतिस्त्वास्ते स्वगुणैः परिवेष्टितः ।
वारुणे तु महाकोणे मदनो रतिसंयुतः ॥ ९५ ॥
पाशाङ्कुशधनुर्बाणधरो नित्यं विराजते ।
शृङ्गारा मूर्तिमन्तस्तु तत्र सन्निहिताः सदा ॥ ९६ ॥
ईशानकोणे विघ्नेशो नित्यं पुष्टिसमन्वितः ।

पाशाङ्कुशधरो वीरो विघ्नहर्ता विराजते ॥ ९७ ॥
विभूतयो गणेशस्य या याः सन्ति नृपोत्तम ।
ताः सर्वा निवसन्त्यत्र महैश्वर्यसमन्विताः ॥ ९८ ॥
प्रतिब्रह्माण्डसंस्थानां ब्रह्मादीनां समष्टयः ।
एते ब्रह्मादयः प्रोक्ताः सेवन्ते जगदीश्वरीम् ॥ ९९ ॥
महामारकतस्याग्रे शतयोजनदैर्घ्यवान् ।
प्रवालसालोऽस्त्यपरः कुङ्कुमारुणविग्रहः ॥ १०० ॥
मध्यभूस्तादृशी प्रोक्ता सदनानि च पूर्ववत् ।
तन्मध्ये पञ्चभूतानां स्वामिन्यः पञ्च सन्ति च ॥ १०१ ॥
हल्लेखा गगना रक्ता चतुर्थी तु करालिका ।
महोच्छुष्मा पञ्चमी च पञ्चभूतसमप्रभाः ॥ १०२ ॥
पाशाङ्कुशवराभीतिधारिण्योऽमितभूषणाः ।
देवीसमानवेषाद्या नवयौवनगर्विताः ॥ १०३ ॥
प्रवालसालादग्रे तु नवरत्नविनिर्मितः ।
बहुयोजनविस्तीर्णो महासालोऽस्ति भूमिप ॥ १०४ ॥
तत्र चाम्नायदेवीनां सदनानि बहून्यपि ।
नवरत्नमयान्येव तडागाश्च सरांसि च ॥ १०५ ॥
श्रीदेव्या येऽवताराः स्युस्ते तत्र निवसन्ति हि ।
महाविद्या महाभेदाः सन्ति तत्रैव भूमिप ॥ १०६ ॥
निजावरणदेवीभिर्निजभूषणवाहनैः ।
सर्वदेव्यो विराजन्ते कोटिसूर्यसमप्रभाः ॥ १०७ ॥
सप्तकोटिमहामन्त्रदेवताः सन्ति तत्र हि ।
नवरत्नमयादग्रे चिन्तामणिगृहं महत् ॥ १०८ ॥
तत्रत्यं वस्तुमात्रं तु चिन्तामणिविनिर्मितम् ।
सूर्योद्गारोपलैस्तद्वच्चन्द्रोद्गारोपलैस्तथा ॥ १०९ ॥
विद्युत्प्रभोपलैः स्तम्भाः कल्पितास्तु सहस्रशः ।

येषां प्रभाभिरन्तःस्थं वस्तु किञ्चिन्न दृश्यते ॥ ११० ॥

इति श्रीमद्देवीभागवते महापुराणेऽष्टादशसाहस्र्यां सहितायां द्वादशस्कन्धे
पद्मरागादिमणिविनिर्मितप्राकारवर्णनं नामैकादशोऽध्यायः ॥ ११ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः १२

<https://sa.wikisource.org/s/n91>

< [देवीभागवतपुराणम्](#) | [स्कन्धः १२](#)

मणिद्वीपवर्णनम्

व्यास उवाच

तदेव देवीसदनं मध्यभागे विराजते ।
सहस्रस्तम्भसंयुक्ताश्चत्वारस्तेषु मण्डपाः ॥ १ ॥
शृङ्गारमण्डपश्चैको मुक्तिमण्डप एव च ।
ज्ञानमण्डपसंज्ञस्तु तृतीयः परिकीर्तितः ॥ २ ॥
एकान्तमण्डपश्चैव चतुर्थः परिकीर्तितः ।
नानावितानसंयुक्ता नानाधूपैस्तु धूपिताः ॥ ३ ॥
कोटिसूर्यसमाः कान्त्या भ्राजन्ते मण्डपाः शुभाः ।
तन्मण्डपानां परितः काश्मीरवनिका स्मृता ॥ ४ ॥
मल्लिकाकुन्दवनिका यत्र पुष्कलकाः स्थिताः ।
असंख्याता मृगमदैः पूरितास्तत्स्रवा नृप ॥ ५ ॥
महापद्माटवी तद्वद्वत्नसोपाननिर्मिता ।
सुधारसेन सम्पूर्णा गुञ्जन्मत्तमधुव्रता ॥ ६ ॥
हंसकारण्डवाकीर्णा गन्धपूरितदिक्तटा ।
वनिकानां सुगन्धैस्तु मणिद्वीपं सुवासितम् ॥ ७ ॥
शृङ्गारमण्डपे देव्यो गायन्ति विविधैः स्वरैः ।
सभासदो देववरा मध्ये श्रीजगदम्बिका ॥ ८ ॥
मुक्तिमण्डपमध्ये तु मोचयत्यनिशं शिवा ।
ज्ञानोपदेशं कुरुते तृतीये नृप मण्डपे ॥ ९ ॥
चतुर्थमण्डपे चैव जगद्रक्षाविचिन्तनम् ।
मन्त्रिणीसहिता नित्यं करोति जगदम्बिका ॥ १० ॥
चिन्तामणिगृहे राजञ्छक्तितत्त्वात्मकैः परैः ।
सोपानैर्दशभिर्युक्तो मञ्चकोऽप्यधिराजते ॥ ११ ॥
ब्रह्मा विष्णुश्च रुद्रश्च ईश्वरश्च सदाशिवः ।
एते मञ्चखुराः प्रोक्ताः फलकस्तु सदाशिवः ॥ १२ ॥
तस्योपरि महादेवो भुवनेशो विराजते ।

या देवी निजलीलार्थं द्विधाभूता बभूव ह ॥ १३ ॥
सृष्ट्यादौ तु स एवायं तदर्धाङ्गो महेश्वरः ।
कन्दर्पदर्पनाशोद्यत्कोटिकन्दर्पसुन्दरः ॥ १४ ॥
पञ्चवक्त्रस्त्रिनेत्रश्च मणिभूषणभूषितः ।
हरिणाभीतिपरशून् वरं च निजबाहुभिः ॥ १५ ॥
दधानः षोडशाब्दोऽसौ देवः सर्वेश्वरो महान् ।
कोटिसूर्यप्रतीकाशश्चन्द्रकोटिसुशीतलः ॥ १६ ॥
शुद्धस्फटिकसंकाशस्त्रिनेत्रः शीतलद्युतिः ।
वामाङ्गो सन्निषण्णास्य देवी श्रीभुवनेश्वरी ॥ १७ ॥
नवरत्नगणाकीर्णकाञ्चीदामविराजिता ।
तप्तकाञ्चनसन्नद्धवैदूर्याङ्गदभूषणा ॥ १८ ॥
कनच्छ्रीचक्रताटङ्कविटङ्कवदनाम्बुजा ।
ललाटकान्तिविभवविजितार्थसुधाकरा ॥ १९ ॥
बिम्बकान्तितिरस्कारिरदच्छदविराजिता ।
लसत्कुङ्कुमकस्तुरीतिलकोद्भासितानना ॥ २० ॥
दिव्यचूडामणिस्फारचञ्चच्चन्द्रकसूर्यका ।
उद्यत्कविसमस्वच्छनासाभरणभासुरा ॥ २१ ॥
चिन्ताकलम्बितस्वच्छमुक्तागुच्छविराजिता ।
पाटीरपङ्ककर्पूरकुङ्कुमालङ्कृतस्तनी ॥ २२ ॥
विचित्रविविधाकल्पा कम्बुसंकाशकन्धरा ।
दाडिमीफलबीजाभदन्तपङ्क्तिविराजिता ॥ २३ ॥
अनर्घ्यरत्नघटितमुकुटाञ्चितमस्तका ।
मत्तालिमालाविलसदलकाढ्यमुखाम्बुजा ॥ २४ ॥
कलङ्ककाश्यनिर्मुक्तशरच्चन्द्रनिभानना ।
जाह्नवीसलिलावर्तशोभिनाभिविभूषिता ॥ २५ ॥
माणिक्यशकलाबद्धमुद्रिकाङ्गुलिभूषिता ।
पुण्डरीकदलाकारनयनत्रयसुन्दरी ॥ २६ ॥
कल्पिताच्छमहारागपद्मरागोज्ज्वलप्रभा ।

रत्नकिङ्किणिकायुक्तरत्नकङ्कणशोभिता ॥ २७ ॥
मणिमुक्तासरापारलसत्पदकसन्ततिः ।
रत्नाङ्गुलिप्रविततप्रभाजाललसत्करा ॥ २८ ॥
कञ्चुकीगुम्फितापारनानारत्नततिद्युतिः ।
मल्लिकामोदिधम्मिल्लमल्लिकालिसरावृता ॥ २९ ॥
सुवृत्तनिबिडोत्तुङ्गकुचभारालसा शिवा ।
वरपाशाङ्कुशाभीतिलसद्बाहुचतुष्टया ॥ ३० ॥
सर्वशृङ्गारवेषाद्या सुकुमाराङ्गवल्लरी ।
सौन्दर्यधारासर्वस्वा निर्व्याजकरुणामयी ॥ ३१ ॥
निजसंलापमाधुर्यविनिर्भर्त्सितकच्छपी ।
कोटिकोटिरवीन्दूनां कान्तिं या बिभ्रती परा ॥ ३२ ॥
नानासखीभिर्दासीभिस्तथा देवाङ्गनादिभिः ।
सर्वाभिर्देवताभिस्तु समन्तात्परिवेष्टिता ॥ ३३ ॥
इच्छाशक्त्या ज्ञानशक्त्या क्रियाशक्त्या समन्विता ।
लज्जा तुष्टिस्तथा पुष्टिः कीर्तिः कान्तिः क्षमा दया ॥ ३४ ॥
बुद्धिर्मेधा स्मृतिर्लक्ष्मीर्मूर्तिमत्योऽङ्गनाः स्मृताः ।
जया च विजया चैवाप्यजिता चापराजिता ॥ ३५ ॥
नित्या विलासिनी दोग्ध्री त्वघोरा मङ्गला नव ।
पीठशक्तय एतास्तु सेवन्ते यां पराम्बिकाम् ॥ ३६ ॥
यस्यास्तु पार्श्वभागे स्तो निधी तौ शङ्खपद्मकौ ।
नवरत्नवहा नद्यस्तथा वै काञ्चनस्रवाः ॥ ३७ ॥
सप्तधातुवहा नद्यो निधिभ्यां तु विनिर्गताः ।
सुधासिन्ध्वन्तगामिन्यस्ताः सर्वा नृपसत्तम ॥ ३८ ॥
सा देवी भुवनेशानी तद्वामाङ्के विराजते ।
सर्वेशत्वं महेशस्य यत्सङ्गादेव नान्यथा ॥ ३९ ॥
चिन्तामणिगृहस्यास्य प्रमाणं शृणु भूमिप ।
सहस्रयोजनायामं महान्तस्तत्प्रचक्षते ॥ ४० ॥
तदुत्तरे महाशालाः पूर्वस्माद्विगुणाः स्मृताः ।

अन्तरिक्षगतं त्वेत्तन्निराधारं विराजते ॥ ४१ ॥
सङ्कोचश्च विकासश्च जायतेऽस्य निरन्तरम् ।
पटवत्कार्यवशतः प्रलये सर्जने तथा ॥ ४२ ॥
शालानां चैव सर्वेषां सर्वकान्तिपरावधि ।
चिन्तामणिगृहं प्रोक्तं यत्र देवी महोमयी ॥ ४३ ॥
ये ये उपासकाः सन्ति प्रतिब्रह्माण्डवर्तिनः ।
देवेषु नागलोकेषु मनुष्येष्वितरेषु च ॥ ४४ ॥
श्रीदेव्यास्ते च सर्वेऽपि व्रजन्त्यत्रैव भूमिप ।
देवीक्षेत्रे ये त्यजन्ति प्राणान्देव्यर्चने रताः ॥ ४५ ॥
ते सर्वे यान्ति तत्रैव यत्र देवी महोत्सवा ।
घृतकुल्या दुग्धकुल्या दधिकुल्या मधुस्रवाः ॥ ४६ ॥
स्यन्दन्ति सरितः सर्वास्तथामृतवहाः पराः ।
द्राक्षारसवहाः काश्चिज्जम्बूरसवहाः पराः ॥ ४७ ॥
आम्रेश्वरसवाहिन्यो नद्यस्तास्तु सहस्रशः ।
मनोरथफला वृक्षा वाप्यः कूपास्तथैव च ॥ ४८ ॥
यथेष्टपानफलदा न न्यूनं किञ्चिदस्ति हि ।
न रोगपलितं वापि जरा वापि कदाचन ॥ ४९ ॥
न चिन्ता न च मात्सर्यं कामक्रोधादिकं तथा ।
सर्वे युवानः सस्त्रीका सहस्रादित्यवर्चसः ॥ ५० ॥
भजन्ति सततं देवीं तत्र श्रीभुवनेश्वरीम् ।
केचित्सलोकतापन्नाः केचित्सामीप्यतां गताः ॥ ५१ ॥
सरूपतां गताः केचित्सार्ष्टितां च परे गताः ।
या यास्तु देवतास्तत्र प्रतिब्रह्माण्डवर्तिनाम् ॥ ५२ ॥
समष्टयः स्थितास्तास्तु सेवन्ते जगदीश्वरीम् ।
सप्तकोटिमहामन्त्रा मूर्तिमन्त उपासते ॥ ५३ ॥
महाविद्याश्च सकलाः साम्यावस्थात्मिकां शिवाम् ।
कारणब्रह्मरूपां तां मायाशबलविग्रहाम् ॥ ५४ ॥
इत्थं राजन् मया प्रोक्तं मणिद्वीपं महत्तरम् ।

न सूर्यचन्द्रौ नो विद्युत्कोटयोऽग्निस्तथैव च ॥ ५५ ॥

एतस्य भासा कोट्यंशकोट्यंशेनापि ते समाः ।

क्वचिद्विद्रुमसकाशं क्वचिन्मरकतच्छवि ॥ ५६ ॥

विद्युद्भानुसमच्छायं मध्यसूर्यसमं क्वचित् ।

विद्युत्कोटिमहाधारा सारकान्तिततं क्वचित् ॥ ५७ ॥

क्वचित्सिन्दूरनीलेन्द्रमाणिक्यसदृशच्छवि ।

हीरसारमहागर्भधगद्धगितदिक्तटम् ॥ ५८ ॥

कान्त्या दावानलसमं तप्तकाञ्चनसन्निभम् ।

क्वचिच्चन्द्रोपलोद्गारं सूर्योद्गारं च कुत्रचित् ॥ ५९ ॥

रत्नशृङ्गिसमायुक्तं रत्नप्राकारगोपुरम् ।

रत्नपत्रै रत्नफलैर्वक्षैश्च परिमण्डितम् ॥ ६० ॥

नृत्यन्मयूरसङ्घैश्च कपोतरणितोज्ज्वलम् ।

कोकिलाकाकलीलापैः शुकलापैश्च शोभितम् ॥ ६१ ॥

सुरम्यरमणीयाम्बुलक्षावधिसरोवृतम् ।

तन्मध्यभागविलसद्विकचद्रत्नपङ्कजैः ॥ ६२ ॥

सुगन्धिभिः समन्तात्तु वासितं शतयोजनम् ।

मन्दमारुतसम्भिन्नचलद्रुमसमाकुलम् ॥ ६३ ॥

चिन्तामणिसमूहानां ज्योतिषा वितताम्बरम् ।

रत्नप्रभाभिरभितो धगद्धगितदिक्तटम् ॥ ६४ ॥

वृक्षवातमहागन्धवातवातसुपूरितम् ।

धूपधूपायितं राजन् मणिदीपायुतोज्ज्वलम् ॥ ६५ ॥

मणिजालकसच्छिद्रतरलोदरकान्तिभिः ।

दिङ्मोहजनकं चैतद्दर्पणोदरसंयुतम् ॥ ६६ ॥

ऐश्वर्यस्य समग्रस्य शृङ्गारस्याखिलस्य च ।

सर्वज्ञतायाः सर्वायास्तेजसश्चाखिलस्य वै ॥ ६७ ॥

पराक्रमस्य सर्वस्य सर्वोत्तमगुणस्य च ।

सकलाया दयायाश्च समाप्तिरिह भूपते ॥ ६८ ॥

राज्ञ आनन्दमारभ्य ब्रह्मलोकान्तभूमिषु ।

आनन्दा ये स्थिताः सर्वे तेऽत्रैवान्तर्भवन्ति हि ॥ ६९ ॥

इति ते वर्णितं राजन् मणिद्वीपं महत्तरम् ।

महादेव्याः परं स्थानं सर्वलोकोत्तमोत्तमम् ॥ ७० ॥

एतस्य स्मरणात्सद्यः सर्वं पापं विनश्यति ।

प्राणोत्क्रमणसन्धौ तु स्मृत्वा तत्रैव गच्छति ॥ ७१ ॥

अध्यायपञ्चकं त्वेतत्पठेन्नित्यं समाहितः ।

भूतप्रेतपिशाचादिबाधा तत्र भवेन्न हि ॥ ७२ ॥

नवीनगृहनिर्माणे वास्तुयागे तथैव च ।

पठितव्यं प्रयत्नेन कल्याणं तेन जायते ॥ ७३ ॥

इति श्रीमद्देवीभागवते महापुराणेऽष्टादशसाहस्र्यां सहितायां द्वादशस्कन्धे मणिद्वीपवर्णनं नाम
द्वादशोऽध्यायः ॥ १२ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः १३

<https://sa.wikisource.org/s/n92>

< [देवीभागवतपुराणम्](#) | [स्कन्धः १२](#)

जनमेजयेनाम्बामखकरण-देवीभागवतश्रवणपूर्वकं स्वपित्रुद्धारवर्णनम्

व्यास उवाच

इति ते कथितं भूप यद्यत्पृष्टं त्वयानघ ।
नारायणेन यत्प्रोक्तं नारदाय महात्मने ॥ १ ॥
श्रुत्वैतत्तु महादेव्याः पुराणं परमाद्भुतम् ।
कृतकृत्यो भवेन्मर्त्यो देव्याः प्रियतमो हि सः ॥ २ ॥
कुरु चाम्बामखं राजन् स्वपित्रुद्धरणाय वै ।
खिन्नोऽसि येन राजेन्द्र पितुर्जात्वा तु दुर्गतिम् ॥ ३ ॥
गृहाण त्वं महादेव्या मन्त्रं सर्वोत्तमोत्तमम् ।
यथाविधिविधानेन जन्मसाफल्यदायकम् ॥ ४ ॥

सूत उवाच

तच्छ्रुत्वा नृपशार्दूलः प्रार्थयित्वा मुनीश्वरम् ।
तस्मादेव महामन्त्रं देवीप्रणवसंज्ञकम् ॥ ५ ॥
दीक्षाविधिं विधानेन जग्राह नृपसत्तमः ।
तत आहूय धौम्यादीन्नवरात्रसमागमे ॥ ६ ॥
अम्बायज्ञं चकाराशु वित्तशाढ्यविवर्जितः ।
ब्राह्मणैः पाठयामास पुराणं त्वेतदुत्तमम् ॥ ७ ॥
श्रीदेव्यग्रेऽम्बिकाप्रीत्यै देवीभागवतं परम् ।
ब्राह्मणान्भोजयामासाप्यसंख्यातान्सुवासिनीः ॥ ८ ॥
कुमारीर्वटुकादींश्च दीनानाथांस्तथैव च ।
द्रव्यप्रदानैस्तान्सर्वान् सन्तोष्य वसुधाधिपः ॥ ९ ॥
समाप्य यज्ञं संस्थाने संस्थितो यावदेव हि ।
तावदेव हि चाकाशान्नारदः समवातरत् ॥ १० ॥
रणयन्महतीं वीणां ज्वलदग्निशिखोपमः ।
ससम्भ्रमः समुत्थाय दृष्ट्वा तं नारदं मुनिम् ॥ ११ ॥
आसनाद्युपचारैश्च पूजयामास भूमिपः ।
कृत्वा तु कुशलप्रश्नं पप्रच्छागमकारणम् ॥ १२ ॥

राजोवाच

कुत आगमनं साधो ब्रूहि किं करवाणि ते ।

सनाथोऽहं कृतार्थोऽहं त्वदागमनकारणात् ॥ १३ ॥

इति राजो वचः श्रुत्वा प्रोवाच मुनिसत्तमः ।

अद्याश्चर्यं मया दृष्टं देवलोके नृपोत्तम ॥ १४ ॥

तन्निवेदयितुं प्राप्तस्त्वत्सकाशे सुविस्मितः ।

पिता ते दुर्गतिं प्राप्तो निजकर्मविपर्ययात् ॥ १५ ॥

स एवायं दिव्यरूपवपुर्भूत्वाधुनैव हि ।

देवदेवैः स्तुतः सम्यगप्सरोभिः समन्ततः ॥ १६ ॥

विमानवरमारुह्य मणिद्वीपं गतोऽभवत् ।

देवीभागवतस्यास्य श्रवणोत्थफलेन च ॥ १७ ॥

अम्बामखफलेनापि पिता ते सुगतिं गतः ।

धन्योऽसि कृतकृत्योऽसि जीवितं सफलं तव ॥ १८ ॥

नरकादुद्धृतस्तातस्त्वया तु कुलभूषण ।

देवलोके स्फीतकीर्तिस्तवाद्य विपुलाभवत् ॥ १९ ॥

सूत उवाच

नारदोक्तं समाकर्ण्य प्रेमगद्गदितान्तरः ।

पपात पादाम्बुजयोर्व्यासस्याद्भुतकर्मणः ॥ २० ॥

तवानुग्रहतो देव कृतार्थोऽहं महामुने ।

किं मया प्रतिकर्तव्यं नमस्कारादृते तव ॥ २१ ॥

अनुग्राह्यः सदैवाहमेवमेव त्वया मुने ।

इति राजो वचः श्रुत्वाप्याशीर्भिरभिनन्द्य च ॥ २२ ॥

उवाच वचनं श्लक्ष्णं भगवान् बादरायणः ।

राजन्सर्वं परित्यज्य भज देवीपदाम्बुजम् ॥ २३ ॥

देवीभागवतं चैव पठ नित्यं समाहितः ।

अम्बामखं सदा भक्त्या कुरु नित्यमतन्द्रितः ॥ २४ ॥

अनायासेन तेन त्वं मोक्ष्यसे भवबन्धनात् ।

सन्त्यन्यानि पुराणानि हरिरुद्रमुखानि च ॥ २५ ॥

देवीभागवतस्यास्य कलां नार्हन्ति षोडशीम् ।
सारमेतत्पुराणानां वेदानां चैव सर्वशः ॥ २६ ॥
मूलप्रकृतिरेवैषा यत्र तु प्रतिपाद्यते ।
समं तेन पुराणं स्यात्कथमन्यन्नृपोत्तम ॥ २७ ॥
पाठे वेदसमं पुण्यं यस्य स्याज्जनमेजय ।
पठितव्यं प्रयत्नेन तदेव विबुधोत्तमैः ॥ २८ ॥
इत्युक्त्वा नृपवर्यं तं जगाम मुनिराट् ततः ।
जग्मुश्चैव यथास्थानं धौम्यादिमुनयोऽमलाः ॥ २९ ॥
देवीभागवतस्यैव प्रशंसां चक्रुरुत्तमाम् ।
राजा शशास धरणीं ततः सन्तुष्टमानसः ।
देवीभागवतं चैव पठच्छृण्वन्तिरन्तरम् ॥ ३० ॥

इति श्रीमद्देवीभागवते महापुराणेऽष्टादलसाहस्र्यां संहितायां द्वादशस्कन्धे जनमेजयेनाम्बामखकरण-
देवीभागवतश्रवणपूर्वकं स्वपित्रुद्धारवर्णनं नाम त्रयोदशोऽध्यायः ॥ १३ ॥

वर्गः देवीभागवतपुराणम्

देवीभागवतपुराणम्/स्कन्धः १२/अध्यायः १४

<https://sa.wikisource.org/s/n93>

< [देवीभागवतपुराणम्](#) | [स्कन्धः १२](#)

श्रीमद्देवीभागवतमहापुराण-श्रवणफलवर्णनम्

सूत उवाच

अर्धश्लोकात्मकं यत्तु देवीवक्त्राब्जनिर्गतम् ।

श्रीमद्भागवतं नाम वेदसिद्धान्तबोधकम् ॥ १ ॥

उपदिष्टं विष्णुवे यद्वटपत्रनिवासिने ।

शतकोटिप्रविस्तीर्णं तत्कृतं ब्रह्मणा पुरा ॥ २ ॥

तत्सारमेकतः कृत्वा व्यासेन शुकहेतवे ।

अष्टादशसहस्रं तु द्वादशस्कन्धसंयुतम् ॥ ३ ॥

देवीभागवतं नाम पुराणं ग्रथितं पुरा ।

अद्यापि देवलोके तद्बहुविस्तीर्णमस्ति हि ॥ ४ ॥

नानेन सदृशं पुण्यं पवित्रं पापनाशनम् ।

पदे पदेऽश्वमेधस्य फलमाप्नोति मानवः ॥ ५ ॥

पौराणिकं पूजयित्वा वस्त्राद्याभरणादिभिः ।

व्यासबुद्ध्या तन्मुखात्तु श्रुत्वैतत्समुपोषितः ॥ ६ ॥

लिखित्वा निजहस्तेन लेखकेनाथवा मुने ।

प्रौष्ठपद्यां पौर्णमास्यां हेमसिंहसमन्वितम् ॥ ७ ॥

दद्यात्पौराणिकायाथ दक्षिणां च पयस्विनीम् ।

सालङ्कृतां सवत्सां च कपिलां हेममालिनीम् ॥ ८ ॥

भोजयेद्ब्राह्मणानन्तेऽप्यध्यायपरिसम्मितान् ।

सुवासिनीस्तावतीश्च कुमारीर्बटुकैः सह ॥ ९ ॥

देवीबुद्ध्या पूजयेत्तान्वसनाभरणादिभिः ।

पायसान्नवरेणापि गन्धस्रक्कुसुमादिभिः ॥ १० ॥

पुराणदानेनैतेन भूदानस्य फलं लभेत् ।

इहलोके सुखी भूत्वाप्यन्ते देवीपुरं व्रजेत् ॥ ११ ॥

नित्यं यः शृणुयाद्भक्त्या देवीभागवतं परम् ।

न तस्य दुर्लभं किञ्चित्कदाचित्क्वचिदस्ति हि ॥ १२ ॥

अपुत्रो लभते पुत्रान्धनार्थं धनमाप्नुयात् ।

विद्यार्थी प्राप्नुयाद्विद्यां कीर्तिमण्डितभूतलः ॥ १३ ॥

वन्ध्या वा काकवन्ध्या वा मृतवन्ध्या च याङ्गना ।

श्रवणादस्य तद्दोषान्निवर्तेत न संशयः ॥ १४ ॥

यद्गेहे पुस्तकं चैतत्पूजितं यदि तिष्ठति ।

तद्गेहं न त्यजेन्नित्यं रमा चैव सरस्वती ॥ १५ ॥

नेक्षन्ते तत्र वेतालडाकिनीराक्षसादयः ।

ज्वरितं तु नरं स्पृष्ट्वा पठेदेतत्समाहितः ॥ १६ ॥

मण्डलान्नाशमाप्नोति ज्वरो दाहसमन्वितः ।

शतावृत्त्यास्य पठनात्क्षयरोगो विनश्यति ॥ १७ ॥

प्रतिसन्ध्यं पठेद्यस्तु सन्ध्यां कृत्वा समाहितः ।

एकैकमस्य चाध्यायं स नरो ज्ञानवान्भवेत् ॥ १८ ॥

शकुनांश्चैव वीक्षेत कार्याकार्येषु चैव हि ।

तत्प्रकारः पुरस्तात्तु कथितोऽस्ति मया मुने ॥ १९ ॥

नवरात्रे पठेन्नित्यं शारदीयेऽतिभक्तितः ।

तस्याम्बिका तु सन्तुष्टा ददातीच्छाधिकं फलम् ॥ २० ॥

वैष्णवैश्चैव शैवैश्च रमोमा प्रीयते सदा ।

सौरैश्च गाणपत्यैश्च स्वेष्टशक्तेश्च तुष्टये ॥ २१ ॥

पठितव्यं प्रयत्नेन नवरात्रचतुष्टये ।

वैदिकैर्निजगायत्रीप्रीतये नित्यशो मुने ॥ २२ ॥

पठितव्यं प्रयत्नेन विरोधो नात्र कस्यचित् ।

उपासना तु सर्वेषां शक्तियुक्तास्ति सर्वदा ॥ २३ ॥

तच्छक्तेरेव तोषार्थं पठितव्यं सदा द्विजैः ।

स्त्रीशूद्रो न पठेदेतत्कदापि च विमोहितः ॥ २४ ॥

शृणुयाद्द्विजवक्त्रात्तु नित्यमेवेति च स्थितिः ।

किं पुनर्बहुनोक्तेन सारं वक्ष्यामि तत्त्वतः ॥ २५ ॥

वेदसारमिदं पुण्यं पुराणं द्विजसत्तमाः ।

वेदपाठसमं पाठे श्रवणे च तथैव हि ॥ २६ ॥

सच्चिदानन्दरूपां तां गायत्रीप्रतिपादिताम् ।

नमामि ह्रींमयीं देवीं धियो यो नः प्रचोदयात् ॥ २७ ॥

इति सूतवचः श्रुत्वा नैमिषीयास्तपोधनाः ।

पूजयामासुरत्युच्चैः सूतं पौराणिकोत्तमम् ॥ २८ ॥

प्रसन्नहृदयाः सर्वे देवीपादाम्बुजार्चकाः ।

निर्वृतिं परमां प्राप्ताः पुराणस्य प्रभावतः ॥ २९ ॥

नमश्चक्रुः पुनः सूतं क्षमाप्य च मुहुर्मुहुः ।

संसारवारिधेस्तात प्लवोऽस्माकं त्वमेव हि ॥ ३० ॥

इति स मुनिवराणामग्रतः श्रावयित्वा

सकलनिगमगुह्यं दौर्गमेतत्पुराणम् ।

नतमथ मुनिसङ्घं वर्धयित्वाऽऽशिषाम्बा-

चरणकमलभृङ्गो निर्जगामाथ सूतः ॥ ३१ ॥

इति श्रीमद्देवीभागवते महापुराणेऽष्टादशसाहस्र्यां संहितायां द्वादशस्कन्धे

श्रीमद्देवीभागवतमहापुराण-श्रवणफलवर्णनं नाम चतुर्दशोऽध्यायः ॥ १४ ॥

अध्याय चवदावा समाप्त

॥ द्वादशः स्कन्धः समाप्तः ॥

॥ श्रीमद्देवीभागवतमहापुराण संपूर्णम् ॥

वर्गः देवीभागवतपुराणम्